

# निर्णयसागरविक्रयमुद्रितग्रन्थाः ।

**अष्टाङ्गहृदयम्**—मूलमात्रम् । वाग्भटविरचितं पारिभाषिककोष-पाठान्तरैरुपबृंहितम् ।

मूल्यम् रू. १।।।। प्रे. व्य. रू. .॥.

**अष्टाङ्गहृदयम्**—अरुणदत्तकृतसर्वाङ्गसुन्दरया, हेमाद्रिविरचितया ह्यायुर्वेदरसायनाख्ययेति टीकाद्वयेन प्राच्यार्वाचीनवाग्भटविमर्शनैश्च विभूषितोऽयं ग्रन्थः प्रथमत एवोपाह्रियते त्वगदंकारेभ्यः ।

मूल्यम् रू. १० प्रे. व्य. रू. १।.

**चरकसंहिता**—मूलमात्रा ।

मूल्यम् रू. ३ प्रे. व्य. रू. .॥.

**द्रव्यगुणसंग्रहः**—अत्र नानाविधौषधीनां गुणागुणविवेचनं सम्यक्कृतमस्ति ।

मूल्यम् १२ आणकाः । प्रे. व्य. रू. .।.

**माधवनिदानम्**—श्रीमन्माधवकरविरचितम् । निदानस्यैव चिकित्साप्रधानाङ्गत्वेनायुर्वेदे परिगणनात् 'निदाने माधवः प्रोक्तः' इति सर्वसंमतत्वाच्च ग्रन्थोऽयं सुप्रसिद्ध एवास्ति । अस्मिन् प्रायः सर्वेषां रोगाणां निदान-पूर्वरूप-रूप-उपशय-संप्राप्ति-उपद्रव-साध्यासाध्यविचारादिविषयजातं यथावत् प्रतिपादितमस्ति ।

मूल्यम् रू. २। प्रे. व्य. रू. .॥.

**योगरत्नाकरः**—ग्रन्थोऽयं नात्यर्वाचीनोऽखिलभिषगणमान्योऽप्यस्ति । अत्र सर्वेषां रोगाणां निदानपूर्विका चिकित्सा सप्रमाणा प्रतिपादिताऽस्ति । तथा विविध-रसायन-कषायाऽऽसवा-ऽरिष्टा-ऽबलेह-गुटिका-पाकादीनां प्रक्रिया-प्रमाणाऽनुपानादिप्रपञ्चोऽपि कृतोऽस्तीत्ययं ग्रन्थ आयुर्वेदीयानामतीवोपयोगी-त्यवश्यं संग्राह्यः ।

मूल्यम् रू. २।। प्रे. व्य. रू. .॥.

**शार्ङ्गधरसंहिता**—मूलमात्रा, अञ्जननिदानसहिता ।

मूल्यम् रू. १ प्रे. व्य. रू. .।.

**शार्ङ्गधरसंहिता**—श्रीमत्पण्डितदामोदरसूनु-शार्ङ्गधराचार्यविरचिता, भिषग्वर-आढमल्लविरचित-दीपिका-पण्डितकाशिरामवैद्यविरचितगूढार्थदीपिकाभ्यां टीकाभ्यां संवलितं च ।

मूल्यम् रू. ५ प्रे. व्य. रू. .॥।.

**सुश्रुतसंहिता**—श्रीमहर्षिसुश्रुतप्रणीता वैद्यवर-श्रीडल्हणाचार्यविरचितया निबन्धसङ्ग्रहाख्यव्याख्यया निदानस्थानस्य श्रीगयदासविरचितया न्यायचन्द्रिकाख्यपञ्जिकाव्याख्यया च समुल्लसिता । अयं ग्रन्थो भगवतो धन्वन्तरेरुपदेशानुगुणं महर्षिश्रीसुश्रुतप्रणीतोऽखिलायुर्वेदनिबन्धेषु मूर्धन्यमणित्वेन वरीवर्ति । निबन्धकृद्भार्यप्रकाशनाय वैद्यवर-श्रीडल्हणाचार्यरचिता व्याख्याऽपि सर्वाङ्गसुन्दरत्वेन विराजते । परं च संप्रति निदानस्थानस्य गयदासप्रणीतपञ्जिकाव्याख्यया च समलङ्कृतत्वात् सर्वाङ्गसुन्दरोऽयं ग्रन्थः पिपठिषूणां त्वतीव सुखावबोधकः स्यात् ।

मूल्यम् रू. १० प्रे. व्य. रू. १।।.





नेपालसंस्कृतग्रन्थमालायाः प्रथमः स्तवकः ।

## काश्यपसंहिता ।

( वृद्धजीवकीयं तन्त्रं वा )

नेपालराजगुरुणा पं. श्रीहेमराजशर्मणा लिखितेन २३३ पृष्ठात्मकेन विस्तृतेनोपोद्धातेन सहिता ।

मूल्यं पञ्चरूप्यकम् ।

प्राप्तिस्थानम्—म्यानेजर—निर्णयसागर प्रेस,  
कोलमाट स्ट्रीट, बम्बई, पो. नं. २

श्रीस्वामिलक्ष्मीरामनिधिग्रन्थमालायाः प्रथमं पुष्पम् ।

## सुश्रुतसंहितायाः सूत्रस्थानम् ।

श्रीचक्रपाणिदत्तविरचितया भानुमतीव्याख्यया समेतम् ।

मूल्यं ४ रूप्यकाः ।

आचार्योपाह्वेन वैद्य जादवजी त्रिकमजी शर्मणा संपादिता

आयुर्वेदीयग्रन्थमालायां प्रसिद्धीभूता ग्रन्थाः ।

रसप्रकाशसुधाकरः—श्रीयशोधरविरचितः, तथा रससंकेतकलिका कायस्थचामुण्डवैद्यविरचिता,  
एतद्ग्रन्थद्वयमेकत्रबद्धमेवोपलभ्यते । द्वितीयं संस्करणम् । मूल्यं २ रूप्यकौ ।

गदनिग्रहः—श्रीशोढलवैद्यविरचितः । उक्तं प्रयोगखण्डात्मकः प्रथमो भागः; अस्मिन् खण्डे घृत-  
तैल-चूर्ण-गुटिकासवावलेहाख्याः षडधिकाराः सन्ति । द्वितीयं संस्करणम् । मूल्यं २ रूप्यकौ ।

आयुर्वेदप्रकाशः—उपाध्यायश्रीमाधवविरचितः । द्वितीयं संस्करणम् । मूल्यं २ रूप्यकौ ।

क्षेमकुतूहलः—श्रीक्षेमशर्मविरचितः पाकशास्त्रग्रन्थः । मूल्यं १२ आणकाः ।

राजमार्तण्डः—श्रीभोजमहाराजविरचितः, नाडीपरीक्षा श्रीरावणकृता, वैद्यमनोरमा—श्रीकालि-  
दासवैद्यविरचिता, तथा धाराकल्पः, एतद्ग्रन्थचतुष्टयमेकत्रबद्धमेवोपलभ्यते । द्वितीयं संस्करणम् । मूल्यं  
१॥ रूप्यकः ।

रसपद्धतिः—श्रीबिन्दुविरचिता श्रीमहादेवविरचितटीकया सहिता, तथा लोहसर्वस्व—श्रीसुरे-  
श्वरविरचितम् । एतद्ग्रन्थद्वयमेकत्र बद्धमेवोपलभ्यते । मूल्यं १॥ रूप्यकः ।

रसकामधेनुः—वैद्यवरश्रीचूडामणिसंगृहीता ( उपकरणपाद-धातुसंग्रहपाद-सूतक्रियापादेति पाद-  
त्रयात्मकः प्रथमो भागः ) मूल्यं ५ रूप्यकाः ।

## कामशास्त्रग्रन्थाः ।

अनङ्गरङ्गः—महाकविश्रीकल्याणमल्लविरचितः । मूल्यं १ रूप्यकः ।

कन्दर्पचूडामणिः—वधेलवंशावतंसमहाराजश्रीवीरभद्रदेवविरचितः । ( आर्याछन्दोपनिबद्धो  
वात्स्यायनीयकामसूत्रस्य व्याख्यानरूपः ) मूल्यं ३ रूप्यकाः ।

प्रापणभृतिस्तु सर्वेषां ग्राहकैरेव देया भवेत् ।

जादवजी त्रिकमजी आचार्य,

व्हीगास स्ट्रीट, कालवादेवी, मुंबई.

THE  
CHARAKASAMHITA

BY  
AGNIVES'A

REVISED BY  
CHARAKA AND DRIDHABALA  
With the Āyurveda-Dīpikā Commentary  
OF  
CHAKRAPĀṆIDATTA.



EDITED  
BY  
VAIDYA JĀDAVAJI TRIKAMJI ĀCHĀRYA.

---

Third Edition.

---

PUBLISHED  
BY  
SATYABHĀMĀBĀI PĀNDURANG,  
FOR THE NIRNAYA SĀGAR PRESS, \*  
BOMBAY.

---

1941.

---



[All rights reserved by the publisher.]

---

Publisher:—Satyabhamabai Pandurang, } “Nirnaya Sagar” Press,  
Printer:—Ramchandra Yesu Shedge, } 26-28, Kolbhat Street, Bombay 2.

महर्षिणा पुनर्वसुनोपदिष्टा, तच्छिष्येणाम्निवेशेन प्रणीता,  
चरकदृढबलाभ्यां प्रतिसंस्कृता

# चरकसंहिता ।



श्रीचक्रपाणिदत्तविरचितया आयुर्वेददीपिकाव्याख्यया संवलिता ।



आचार्योपाह्वेन त्रिविक्रमात्मजेन यादवशर्मणा संशोधिता ।

---

( तृतीयावृत्तिः )

---

मुम्बय्यां

सत्यभामाबाई पाण्डुरङ्ग इत्येताभिः

निर्णयसागरमुद्रणालयस्य कृते तत्रैव मुद्रापयित्वा प्रसिद्धिं नीता ।

---

शकाब्दः १८६३, ख्रिस्ताब्दः १९४१.

---



# चरकसंहितायास्तृतीयावृत्तेरुपोद्धातः ।

भूमण्डले इतरदेशेभ्यः पूर्वमेव भारतवर्षे चिकित्साशास्त्रमासीत् समुन्नतिपथारूढमितीतिहासविदां मतम् । अतिप्राचीनेषु वेदेष्वपि समुपलभ्यन्ते बहवश्चिकित्साशास्त्रविषयाः । कायचिकित्सा-शल्य-शालाक्य-कौमारभृत्यागदतन्त्र-भूतविद्या-रसायन-वाजीकरणाख्यैरष्टभिः प्रधानाङ्गैः प्रविभज्यायुर्वेदं बहूनि तन्त्राणि विरचितान्यासन् परोपकारैकव्रतैराप्ततमैर्महर्षिभिः । आयुर्वेदस्याष्टस्वप्यङ्गेषु एकैकाङ्गे विशेषज्ञा (Specialists) आसंश्चिकित्सका इति समुपलभ्यमानायुर्वेदग्रन्थेभ्यः, तथा भारतवर्षे यवन-चीनदेशादिभ्य आगतैर्यात्रिकैः स्वस्वग्रन्थे लिखिताद्भारतवृत्तान्ताच्च प्रतीयते । संप्रति समुपलभ्यमानेषु भारतवर्षे महम्मदीयानां राज्यारम्भकालात् पूर्वं विरचितेषु डल्हणचक्रपाणिदत्तप्रभृतीनां व्याख्याग्रन्थेषु समुपलभ्यन्ते प्रमाणतयोपन्यस्तानां बहूनां तन्त्राणां तन्त्रकर्तृणां च नामानि । परमस्माकं दैवदुर्विपाकवशात्तानि तन्त्राणि संप्रति नाममात्रशेषाणि संवृत्तानि । तेभ्यः कायचिकित्साप्रधानं चरकतन्त्रं, शल्यचिकित्साप्रधानं सुश्रुततन्त्रं चेति तद्ब्रह्ममेव संप्रति संपूर्णं समुपलभ्यते । भेल(ड)तन्त्रमप्यधुना समुपलभ्यते कलकत्ताविश्वविद्यालयद्वारा प्रसिद्धीभूतं, परं तद्बहुषु स्थलेषु खण्डितं मुद्रणदोषबहुलं च । संप्रति कौमारभृत्ये भगवता कश्यपेनोपदिष्टं, तच्छिष्येण वृद्धजीवकेन विरचितं, तद्वंश्येन वात्स्येन प्रतिस्मृतं वृद्धजीवकीयं तन्त्रं समुपलब्धं नेपालदेशात् नेपालराजगुरुणां पण्डितवर्याणां श्रीहेमराजशर्मणां ग्रन्थसंग्रहात् । इदमपि तन्त्रमर्धाधिकं खण्डितमेव । तथाऽपि तस्य यावान् भाग उपलब्धस्तावानेव मुद्रितः प्रसिद्धीभूतश्च नेपालसंस्कृतग्रन्थमालायाः प्रथमस्तबकरूपेण ।

वाग्भटसमये उपलभ्यमानेष्वपि बहुष्वायुर्वेदतन्त्रेषु पठनपाठनयोश्चरकसुश्रुतयोरेवासीद्विशेषतः प्रचार इति “ऋषिप्रणीते प्रीतिश्चेन्मुक्त्वा चरकसुश्रुतौ ।

भेडा(ला)द्याः किं न पठ्यन्ते तस्माद्वाह्यं सुभाषितम् ॥”

इत्यस्माद् वाग्भटवचनादुच्यते । श्रीहर्षकविरपि स्वविरचिते नैषधचरिताख्ये महाकाव्ये

“कन्यान्तःपुरबाधनाय यदधीकारान्न दोषा नृपं

द्वौ मन्त्रिप्रवरश्च तुल्यमगदङ्कारश्च तावूचतुः ।

देवाकर्णय सुश्रुतेन चरकस्योक्तेन जानेऽखिलं

स्यादस्या नलदं विना न दलने तापस्य कोऽपि क्षमः ॥”

(नै. च. स. ४, श्लो० ११६)

इत्यस्मिन् पद्येऽधीतचरकसुश्रुतयोरेवागदङ्कारत्वं (सुवैद्यत्वं) कथयन् चरकसुश्रुतयोरेव स्वसमये पठनपाठनप्रचाराधिक्यं स्यापयति ।

१ विस्तरस्तु नेपालराजगुरुपण्डितवर्यश्रीहेमराजशर्मलिखिते काश्यपसंहिताया उपोद्धाते ७-१२ पृष्ठेषु द्रष्टव्यः ।

२ आसंश्चाप्रधानान्यन्यान्पुपाङ्गानि; यथा चरके गुल्मचिकित्सिते—“क्षारप्रयोगे भिषजां क्षारतन्त्रविदां बलम्” (च० चि० स्था० अ० ५) इति ।

३ चरकसमयेऽपि बहून्नायुर्वेदतन्त्राणि प्रचलितान्यासन् भारतवर्षे; यदुक्तं चरके विमानस्थाने रोगभिषगिजतीयाध्याये “विविधानि हि शास्त्राणि भिषजां प्रचरन्ति लोके” (च० वि० स्था० अ० ८) इति ।

४ तानि नामानि चरकसंहिताया अस्मिन्नेव संस्करणे उपोद्धातस्यानन्तरं, मत्संपादिते सुश्रुतसंहितायास्तृतीये संस्करणे तथा मधुकोशव्याख्यासमेतमाधवनिदाने, महामहोपाध्यायकविराजश्रीगणनाथसेनविरचितप्रत्यक्षशारीरोपोद्धाते, वैद्यवर्यश्रीहरिशास्त्रिपराडकरलिखिते अष्टाङ्गहृदयोपाद्धाते, कविराजश्रीविराजचरणगुप्तविरचितवनौषधिदर्पणस्य वङ्गभाषालिखितोपोद्धाते च द्रष्टव्यानि ।



अधुना चरकतन्त्रस्य निर्माणकालादिकमधिकृत्य किंचिल्लिख्यते । चरकतन्त्रं चैतद्भगवता आत्रेयेण पुनर्वसुनोपदिष्टं, तच्छिष्येणाश्रिवेशेन प्रणीतं, चरकदृढबलाभ्यां प्रतिसंस्कृतमिति मूलग्रन्थत एवोपलभ्यते । आत्रेयश्चायं महर्षेर्भरद्वाजस्य शिष्यः, अश्रिवेशमेलादीनां गुरुरिति दीर्घजीवितियोक्तादायुर्वेदाव-

१ “आत्रेयः—“इन्द्र कृषिभ्यश्चतुर्भ्यः कश्यपसि प्रात्रिभ्यः, ते पुत्रेभ्यः शिष्येभ्यश्च प्रददुर्हितार्थम्” इति (पृ. ४२) काश्यपसंहितायां पूर्वसंप्रदायोद्धेनेन आयुर्वेदविद्यायामत्रेयन्यतमः संप्रदायः प्रवृत्तोऽवगम्यते । यत्र गोत्रनाम्ना आत्रेयाख्या भिक्षुरात्रेयः, कृष्णात्रेयः, पुनर्वसुरात्रेयश्च आचार्या अवगम्यन्ते । अन्येऽप्यनेके अत्रिपरम्परागता आचार्या भवेयुः । यथा कश्यपपरम्परायां मारीचशब्देन विशेषितः कश्यपः कौमारसृल्यसंहितायाम्, एवमेवात्रेयपरम्परायां पुनर्वसुनाम्ना विशेषित आत्रेयः अश्रिवेशादीनामुपदेशकश्चरकसंहितामूलोपदेशक आचार्यः । स एवार्थः पुनर्वसुरात्रेयश्चन्द्रभागाया मातुर्नाम्ना चरके “यथाप्रश्नं भगवता व्याहृतं चान्द्रभागिना” (सू. अ. १३) इति, मेढसंहितायां “मुश्रोता नाम मेधावी चान्द्रभाग-मुवाच ह” (पृ. ३९) इति चान्द्रभागः चान्द्रभागिः पुनर्वसुरित्यपि व्यवहृतो दृश्यते । चरके “त्रित्वेनाष्टौ समुद्दिष्टाः कृष्णात्रेयेण धीमता” (सूत्र. अ. ११) इति एकद्वस्थाने, मेढसंहितायामपि “कृष्णात्रेयं पुरस्कृत्य कथाश्चकुर्महर्षयः” इति कचन कृष्णात्रेयनाम्ना व्यवहारस्य दर्शनेन पुनर्वसुरात्रेय एव कृष्णात्रेयशब्देनापि व्यवहियते इत्यपि केपान्निमित्तम् । अपरे तु श्रीकण्ठदत्तशिवदासादिभिः कृष्णात्रेयनाम्ना शालाक्यविषयकवचनान्तराणामुद्धेनेन आत्रेयपुनर्वसोरन्य एव कृष्णात्रेय इत्यपि वदन्ति । चरकसंहितायामादितोऽन्तर्पथ्यनाम्नयनाम्नाऽऽत्रेयपुनर्वसुनाम्ना वा प्रायो व्यवहरणं, मेढ-संहितायामपि पुनर्वसुनाम्नाऽऽत्रेयस्य व्यवहरणस्य प्रायिकतया, आत्रेयपरम्परायां वर्तमानस्य कृष्णात्रेयनाम्ना आचार्यान्तरस्यापि मतमुपादाय कचन तन्निर्देशनस्य चरकमेढसंहितयोः सम्भवितया, कृष्णात्रेयपुनर्वसुरात्रेयशब्दयोरैकत्र सहप्रयोगस्यानुपलम्भेन च कृष्णात्रेयः पुनर्वसुरात्रेयश्च विभिन्नावाचार्या इत्यपि वक्तुं शक्यते ॥” (का. उ. पृ. ७७) ।

२ “अथ मैत्रीपरः पुण्यमायुर्वेदं पुनर्वसुः । शिष्येभ्यो दत्तवान् पट्भ्यः सर्वभूतानुकम्पया ॥ अश्रिवेशश्च मेढ(उ)श्च जतूकर्णः पराशरः । हारीतः क्षारपाणिश्च जगृहुस्तस्मिन्वैचः ॥ बुद्धेर्विशेषस्तत्रासीन्नोपदेशान्तरं मुनेः । तच्चस्य कर्ता प्रथम-मश्रिवेशो यतोऽभवत् ॥” (च० सू० स्था० अ० १) ।

३ “अस्मिन् सप्तदशाध्यायाः कृपाः मिद्वय एव च । नागाद्यन्तेऽश्रिवेशस्य तन्त्रं चरकसंस्कृते ॥ तानेतान् कापिलबलिः शेषान् दृढबलोऽकरोत् । तन्त्रस्यास्य महावैद्यस्य पूरणार्थं यथातथम् ॥” (च० चि० स्था० अ० ३०) । तथा—“विस्तारयति लेशोक्तं संक्षिपत्यतिविस्तरम् । संस्कर्ता कुरुते तन्त्रं पुराणं च पुनर्नवम् ॥ अतन्त्रोत्तममिदं चरकेणातिबुद्धिना । संस्कृतं तत्त्वसंपूर्णं त्रिभागेनोपलक्ष्यते ॥ तच्छब्दरं भूतपतिं संप्रसाद्य गमागन्त । अन्वयार्थं दृढबलो जातः पवनं पुरे ॥ कृत्वा बहुभ्यस्तन्त्रेभ्यो विशेषोच्छिश्लोच्चयम् । सप्तदशाध्यायानिद्वयैरुपर्ययत्” (च० नि० स्था० अ० १२) इति ॥

चरकसंहितायाः प्रतिसंस्कारविषये नेपालराजगुरुभिः पण्डितैः श्रीहेमराजशर्मभिः काश्यपसंहिताया उपादाने १०४ तमपृष्ठादारभ्य १११ तमपृष्ठपर्यन्तं यद्विस्तारेण लिखितमस्ति ततः भारूपमत्र किञ्चिदुद्भियते—

“तत्रात्रेयसंहितादीनुपादाय निबद्धानामश्रिवेशतन्त्रादीनां चरकाचार्यादिभिः किंरूपं संस्करणं व्यधायीति विमर्शं चरकस्य संस्करणे दृढबलेन संस्करणक्रिया एवमुपवर्णिता दृश्यते—

“विस्तारयति लेशोक्तं संक्षिपत्यतिविस्तरम् ।

संस्कर्ता कुरुते तन्त्रं पुराणं च पुनर्नवम् ॥” इति ।

अनेन संक्षिप्तस्य विस्तारः, विस्तृतस्य संक्षेपश्च चरकीयनिबन्धनस्य प्रक्रियाद्वयं समीक्ष्यते । तच्च संक्षिप्तस्य पूर्वग्रन्थस्य स्थाने विस्तृतलेखान्तरस्य, विस्तृतस्य पूर्वग्रन्थस्य स्थाने संक्षिप्तलेखान्तरस्य यथौचित्यं रचनमिति आवापोद्वाप-प्रक्रिययाऽपि सम्भवति । किं वा पूर्वग्रन्थस्य संक्षिप्तस्य नातिविशदतया तदुत्तरं पुनस्तस्य विशदीकरणेन विस्तृतलेखान्तरं, पूर्वग्रन्थस्य विस्तृतस्य ग्रहणधारणयोः मौक्याय सारांशमादाय सद्ग्रहणेन संक्षिप्तलेखान्तरमपीति सद्ग्रहविग्रहप्रक्रियया पौनस्त्यप्रक्रियया वाऽपि संभवति । अनयोः प्रक्रिययोः प्रथमा आवापोद्वापप्रक्रिया यदि गृहीताऽभविष्यत्, तदा आत्रेय-संहिताऽश्रिवेशतन्त्ररूपस्य मूलग्रन्थस्य स्वरूपं बहुनाऽंशेन विपर्यासमाप्तस्यत् । तथात्वे नवमेव विरचनमुपजातमिति चरकसंहितायां ग्रन्थाभ्यन्तरे आत्रेयाश्रिवेशप्रतिवचनप्रश्नाद्युपन्यासस्यापि किं वा प्रयोजनं स्यात्? तद्विषये वक्तव्यं सामान्यविशेषात्मना शृङ्खलीकृत्यानुक्त्वा संक्षेपविस्ताररूपेण वाक्यभेदेन च पुनः पुनः कथनं चरकसंहितायामुपलभ्यमानं किहेतुकं स्यात्, इति मूलसंहितायाः केवलमावापोद्वापप्रक्रियया संस्करणेन नचनिबन्धनात्मकत्वं न चरकसंहितायाः, अपि तु मूलग्रन्थे कचन संक्षिप्तोक्तस्य विषयस्य विशदीकरणात्मना विस्तृतलेखस्य कचन विस्तरेणोक्तस्य विषयस्य लघुनोपायेन तदर्थग्रहणधारणोपयोगिनः संक्षिप्तलेखस्यापि विन्यासेन पौनस्त्यप्रक्रिययाऽपि संस्करणं चरकाचार्येण विहितं संभाव्यते ॥”

## तरणवृत्तान्तादेव ज्ञायते । स चाय-मात्रेय-पुनर्वसु-कृष्णात्रेय-चान्द्रभागी-चान्द्रभागनामभिरुल्लिखितौ

“चरकसंहिताविषये चरकनाम्ना प्रसिद्धेयं संहिता चरकाचार्यस्य कृतिरिति, लघुरूपस्य पूर्वतन्त्रस्य सर्वाशतः परिवर्तन-परिवर्धनादिना चरकाचार्येण नवमेव निबन्धनं कृतमिति, आयुर्वेदविदां महर्षीणां समवाये तत्र तत्रोपजातान् विमर्षानाकर्ष्य सङ्गृह्य चरकाचार्येणैयं चरकसंहिता न्यबध्यतेति च नानाविधा विचारवितर्का दृश्यन्ते । परं पूर्वोक्तदिशा मूलभूताया आत्रेयसंहितायास्तन्मूलकस्याभिवेशतन्त्रस्य च पूर्वसत्त्वस्य स्पष्टावगमेन “अभिवेशकृते तन्त्रे चरकप्रतिसंस्कृते” इति स्पष्टया चरकोक्त्या च तन्त्रनिबन्धाऽभिवेश एव, चरकस्तु तन्त्रान्तरेभ्यः समुच्चितैः स्वविचारारूढैश्च विषयान्तरैः समुपबृंह्य अन्यानपि संस्कारोचितविधीन् विधाय अभिवेशतन्त्रस्य प्रतिसंस्कृतैव । चरक एवास्य रचयिता यद्यभविष्यत् तदा किमिति स आचार्यः खं नाम कथं तथारूपेण नोदलेखिष्यत् । अभिवेशस्य नामानि ग्रन्थाभ्यन्तरे सम्बोधनादिरूपेण बहुशो लभ्यन्ते, नैवं चरकस्य नाम ‘चरकप्रतिसंस्कृते’ इत्युल्लेखवर्जं कापि ग्रन्थान्तरुपलभ्यते । उत्तरग्रन्थपूरको दृढबलोऽपि—

“अतस्तन्त्रोत्तममिदं चरकेणातिबुद्धिना ।

संस्कृतं तत्त्वसंपूर्णं त्रिभागेनोपलक्ष्यते ॥

यस्य द्वादशसाहस्री हृदि तिष्ठति संहिता ।

चिकित्सा वह्निवेशस्य स्वस्थानुरहितं प्रति ॥”

इति वदंश्चरकस्य केवलं संस्कृतत्वं, द्वादशसाहस्रसंहिताया अभिवेशीयत्वं च स्पष्टं निर्दिशति । चरकस्य विशेषनिबन्धभावे तदुत्तरस्तदुपजीवी तदीयग्रन्थपूरको दृढबलोऽपि कथमेवमभिवेशं कर्तुं तथोल्लिख्य चरकं संस्कृतत्वेनैव लिखेत् । सर्वतः सम्बरणशीलतयाऽन्वर्था चरकसंज्ञां वहताऽऽचार्येण सर्वतोऽस्य ग्रन्थस्य संस्करणेन प्रचारणेन प्रवचनेन प्रयोगकौशलेन उपकार-पथस्य प्रवर्तनेन च चरकसंहितेति तन्नाम्ना प्रसिद्धिः प्रवृत्ता स्यात् । सेयं प्रसिद्धिश्चरकाचार्यस्य कर्तृत्वभ्रान्तयेऽजायतेति मन्ये ॥

तेन पूर्वोपदर्शितदृढबलीयसंस्करणपरिभाषोक्तरीत्या कचन पदविशेषा वाक्यविशेषाः सन्दर्भविशेषा वा संस्कृत्यश्चरका-चार्यस्य लेखनीतो निर्गल्यानुप्रविष्टा भवेयुः । सामान्यतोऽनुसन्धाने केचनेदृशा विषयाश्चरकाचार्यस्य लेखनीसम्बन्धमिवावभास-यन्ति—चरकसंहितायां निर्दिष्टे वादन्यायविषये दृश्यमानस्य पश्चात्तनविषयविकासस्य चरकसामयिकत्वसम्भावना पूर्वं प्रदर्शितैव ॥”

“अभिवेशानाम्ना चक्रपाणिशिवदासादिभिरुद्धतानां वचनानां दर्शनेन तावत्समयपर्यन्तमभिवेशतन्त्रस्योपलब्धिप्राप्तिरिति किलेयपि सम्भावयितुं शक्यते । परं तथात्वे दृढबलसमयेऽपि तदवस्थितिसम्भवेन अभिवेशतन्त्रस्यैव शेषभागयोजनेन पूरणमुपेक्ष्य शिलोच्छ्रवृत्त्या बहुभ्यस्तन्त्रान्तरेभ्यो विषयान् समुच्चित्य चिकित्सास्थानान्तसप्तदशाध्यायान् सिद्धिकल्पस्थाने च निबद्धय पूरणे दृढबलः किमिति प्रवर्तते । अभिवेशतन्त्रतः पूरणमनुल्लिख्य तन्त्रान्तरेभ्यः पूरणं स स्वमुखेन वर्णयति । उपसहस्रवर्षपूर्वलिखितपुस्तकोपलम्भेन ततोऽपि प्राचीनतयाऽवगते उवरसमुच्चये चरकस्य वचनोद्गारे सत्यप्यभिवेशवचनो-द्गाराभावेन, वाग्भटादिभिरपि चरकस्यैवोल्लेखेन, हारुन् रसीदृष्टपसमयेऽप्यस्या एव चरकसंहिताया अनुवादेन च वाग्भटदृढ-बलादिसमयात् पूर्वमेवाभिवेशतन्त्रस्य विलुप्तिरनुमीयते । चक्रपाणिशिवदासादिपर्यन्तमप्यभिवेशतन्त्रोपलम्भेऽभिवेशस्य चरकस्य च तत्र तत्र विषये साम्ये वैषम्ये च बहुशः प्रदर्शयितव्ये कतिपयानामेवाभिवेशवचनानामुद्गारदर्शनं प्राचीननिबन्धेषु टीकासु विहितेभ्य उद्गारेभ्यस्तदुपलम्भं द्योतयति ॥”

१ “वृत्तं तदपि चात्रेयः सदैवाभ्यनुमन्यते” (च० सू० स्था० अ० ८) । “तत्र मेल आत्रेयमिदमुवाच” (मेलसं० पृ० ८१) । “त्रिगुणः परिहारः, चतुर्गुणं ब्रह्मचर्यमित्याह भगवानात्रेयः” (नावनीतकं, भागः २, पत्रं २२) ।

२ “तच्छ्रुत्वा काप्यवचो भगवान् पुनर्वसुरात्रेय उवाच” (च० सू० अ० १२, सू० १३) । “एतेषां दन्तधवनं श्रेष्ठमाह पुनर्वसुः” (मेलसं० पृ० ६) । “अल्पान्तरत्वाज्ज्ञेयाह तमात्रेयः पुनर्वसुः” इति वृद्धजीवकीये तन्त्रे राजपुत्रीयायां सिद्धौ ।

३ “त्रित्वेनाष्टौ समुद्दिष्टाः कृष्णात्रेयेण धीमता” (च० सू० स्था० अ० ११) । “कृष्णात्रेयं पुरस्कृत्य कथाश्च-कुर्महर्षयः” (मेलसं० पृ० २८) ; “अशीतिकं नरं विद्यात् कृष्णात्रेयवचो यथा” (मेल० पृ० ९८) । केचित्तु श्रीकण्ठ-दत्त-शिवदाससेनादिभिः शालाक्यविषये उद्धृतेभ्यः कृष्णात्रेयवचनेभ्यः कृष्णात्रेयपुनर्वसोर्भेदं मन्यन्ते ; अस्तु शालाक्यतन्त्र-प्रणेता कृष्णात्रेयोऽन्यः, परं पुनर्वसोरपि आसीत् ‘कृष्णात्रेय’ इति नामेत्यत्र नास्ति संदेहलेशोऽपि, चरकप्रतिसंस्कारे मेलतन्त्रे च तस्य कृष्णात्रेयनाम्नोल्लेखात् ।

४ “यथाप्रश्नं भगवता व्याहृतं चान्द्रभागिना” (च० सू० स्था० अ० १३) ।

५ “सुश्रोता नाम मेधावी चान्द्रभागमुवाच ह” (मेलसं० पृ० ३९) । चन्द्रभागाया अपत्यं चान्द्रभागिः, चान्द्रभागो वा, इति व्युत्पत्त्या पुनर्वसोर्मातुर्नाम ‘चन्द्रभागा’ आसीदिति ज्ञायते । बाह्यादेराकृतिगणत्वात् ‘बाह्यादि-भ्यश्च’ (पा. अ. ४।१।९६) इत्यपत्यार्थे इजा चान्द्रभागिः, शिवादेराकृतिगणत्वात् ‘शिवादिभ्योऽण्’ (पा. ४।८।११२) इत्यपत्यार्थे अणा चान्द्रभाग इति च रूपसिद्धिः ।

भेल-चरक-वृद्धजीवकीय-नावनीतकेषु प्राचीनायुर्वेदतन्त्रेषु । भगवता व्यासेनापि आयुर्वेदप्रवर्तकतया निर्दिष्टोऽयं महर्षिर्महाभारते शान्तिपर्वणि २१० तमेऽध्याये; यथा—

“गान्धर्व नारदो वेद भरद्वाजो धनुर्ग्रहम् । देवर्षिचरितं गार्ग्यः कृष्णात्रेयश्चिकित्सितम्” इति ॥

का जन्मभूमिर्भगवत आत्रेयस्येति यद्यपि निश्चयेन वक्तुं न शक्यते तथाऽपि—

“गान्धारदेशे राजर्षिर्नग्नजित् स्वर्णमार्गदः । संगृह्य पादौ पप्रच्छ चान्द्रभागं पुनर्वसुम् ॥

न च स्त्रीभ्यो न चास्त्रीभ्यो न भृत्येभ्योऽस्ति मे भयम् । अन्यत्र विषयोगेभ्यः सोऽत्र मे शरणं भवान् ॥

एवमुक्तस्तथा तस्मै महर्षिः पार्थिवर्षये । विषयोगेषु विज्ञानं प्रोवाच वदतां वरः ॥” इति

( भेलसं० पृ० ३० ) ।

अस्माद्वेलवचनाद् गान्धारदेशस्तस्य महर्षेर्जन्मभूमिर्निवासभूमिर्वा आसीत्, तथा भगवान् पुनर्वसुः गान्धारदेशाधिपते राजर्षेर्नग्नजितो राजवैद्य आसीदिति वक्तुं शक्यते । गान्धारदेशवास्तव्योऽपि भगवान् पुनर्वसुः सहान्तेवासिभिः पञ्चालक्षेत्र-चैत्ररथर्वन-पञ्चगङ्ग-धनेशायतन-कैलास-हिमवदुत्तरपार्श्व-त्रिविष्टपादिषु परोपकारार्थमायुर्वेदप्रचारार्थं वनौषधिज्ञानार्थं च विहरति स्म ।

स चायं पुनर्वसुरात्रेयः कस्मिन् समये समजनीत्येतद्विषये किञ्चिद्विचार्यते । बौद्धग्रन्थेषु समुपलभ्यते यत्-भगवतो बुद्धस्य जन्मसमये तत्पूर्वं चासीद्भारतवर्षे विद्यापीठद्वयं, यत्र प्रायेण सर्वाण्यपि शास्त्राण्यध्याप्यन्ते स्म । तत्रैकः पूर्वभारते काश्याम्, अपरश्च पश्चिमभारते तक्षशिलायामासीत् । तत्र तक्षशिला-विद्यापीठे बुद्धजन्मसमये ततः किञ्चित्पूर्वं वा आसीदात्रेयनामा महर्षिरायुर्वेदप्रधानाध्यापक इति । स एव

१ भेलसंहिताया मुद्रिते पुस्तके ‘नग्नजित् स्वर्णमार्गदः’ इति पाठो मुद्रितोऽस्ति, परं स न समीचीनः, मया ताओर-पुस्तकालयात् प्रतिलिपीकृत्यासादिते पुस्तके ‘नग्नजित् स्वर्णमार्गदः’ इत्येव पाठ उपलभ्यते ।

२ राजर्षिणा नग्नजिता आयुर्वेदे कश्चिद्ग्रन्थोऽपि विरचित आसीदिति अरुणदत्तेन अष्टाङ्गहृदयव्याख्यायामुद्धृता चर-चनाज्ज्ञायते । तथा हि अष्टाङ्गहृदये शारीरस्थाने तृतीयेऽध्याये “रसाद्रक्तं तनो मांसं” (श्लो० ६२) इत्यादिश्लोकव्याख्यायाम-रुणदत्तः—“नग्नजिद्व्याह-तत्राहाररसात् पूर्वं रसधानुर्विवर्धते । रक्तधात् रसाच्चैव रक्ताख्यान्मांसमेव च ॥ मेदोधातुस्तनो मांसादस्थ्याख्यो मेदसस्तथा । मज्जधातुस्ततोऽस्थ्याख्यान्मज्जः शुक्राख्य एव च ॥ शुक्रात् परं च गर्भस्य संभवः परिकीर्तितः” इति । अष्टाङ्गसंग्रहे उत्तरस्थाने चत्वारिंशत्तमेऽध्याये नग्नजितो मतं प्रमाणतयोपन्यस्तम् । यथा—“दुष्यति प्रथमे रक्तं द्वितीये श्वयथूद्धवः । तृतीयेऽङ्गे चिमिचिमा चतुर्थे ज्वरमूर्च्छना ॥ पञ्चमे पाण्डुजिह्वाऽस्यशोषः षष्ठे हृदि व्यथा ॥ सप्तमे मरणं वेग उति नग्नजितो मतम्” इति । “नग्नजितो दासुवाहिनोऽयत्र ‘दुष्यति प्रथमे रक्तं’ इत्यादिक्रमेण सप्त वेगा इति मतम्” इति तथा-ख्यायायामिन्दुः ।

३ “जनपदमण्डले पञ्चालक्षेत्रे द्विजातिवराध्युषितायां काम्पिल्यराजधान्यां भगवान् पुनर्वसुरात्रेयोऽन्तेवासिगण-परिवृतः पश्चिमे घर्मेमासे गङ्गातीरे वनविचारमनुविचरन् शिष्यमग्निवेशमब्रवीत्” (च० वि० स्था० अ० ३. सूत्र ३) इति ।

४ यदुक्तमात्रेयभद्रकाप्यीये—“आत्रेयो भद्रकाप्यश्च” इत्यारभ्य “वने चैत्ररथे” रम्ये समीयुर्विजिहीषवः” (च० सू० अ० २६) इति ।

५ “विहरन्तं जितात्मानं पञ्चगङ्गे पुनर्वसुम्” (च० चि० अ० ४) इति ।

६ “कृतक्षणं शैलवरस्य रुये स्थितं धनेशायतनस्य पार्श्वे” (च० सि० अ० ३) इति ।

७ यदुक्तं विसर्पचिकित्सितारम्भे “कैलासे किन्नराकीर्णे” इत्यारभ्य “विहरन्तं जितात्मानमात्रेयमृषिवन्दितम्” (च० चि० अ० २१) इति ।

८ अतिसारचिकित्सिते “भगवन्तं खल्वात्रेयं कृताहिकं हुताग्निहोत्रमासीनमृषिगणपरिवृतमुत्तरे हिमवतः पार्श्वे” (च० चि० अ० १९) इति ।

९ यदुक्तं नावनीतके (The Bower manuscript) “देवर्षिसिद्धगणकिन्नरनागयक्षविद्याधराध्युषितसानुर-नन्तरजः । पुण्यस्त्रिविष्टपतलोद्धतदेवरम्यः” इत्यारभ्य “आत्रेयहारितपराशरभेलगार्ग्यशाम्बव्यसुश्रुतवशिष्ठकरालकात्याः । सर्वौषधीरसगुणाकृतिवीर्यनामजिज्ञासवः समुदिताः शतशः प्रचेरुः” (भा. १, प. १) इति ।

अग्निवेशादीनां गुरुरिति डॉ. हर्नलेप्रभृतीनां पांश्चात्यविदुषां मतम् । अन्ये तु नायमात्रेयः तक्षशिला-विद्यापीठायुर्वेदप्रधानाध्यापकः, परं चरकतन्त्रे पुनर्वसुसमकालीनतया वर्णितो भिक्षुरात्रेयः स्यात् तक्षशिला-विद्यापीठे आयुर्वेदाध्यापक इति वदन्ति । महाभारते “कृष्णात्रेयश्चिकित्सितम्” इत्युक्तत्वात् महाभारतरच-नाकालादात्रेयस्य पूर्वभवत्वे नास्ति संदेहलेशोऽपि । सौतेर्महाभारतरचनाकालस्तु ख्रिष्टाब्दात् २५० वत्सर-पूर्वतन इति भारताचार्याणां श्रीमतां ‘चिंतामणराव विनायक वैद्य’ इत्येतेषां मतं, तथैतदेव मतमन्येषां पाश्चात्यविदुषामपि । पूर्वोद्धृते मेरुवचने गान्धाराधिपते राजर्षेर्नमजितः समकालत्वमात्रेयस्य पुनर्वसोरुप-

१ Studies in the Medicines and Ancical India Part 1 by pages 7-8.

२ “तिब्बतीयोपकथायां तक्षशिलास्थितादात्रेयाजीवकस्याध्ययनोल्लेखोपलम्भेन बुद्धकालीनजीवकस्य गुरुरात्रेय एव पुनर्वसुरात्रेय इति मत्वा चरकसंहितामूलाचार्यस्य पुनर्वसुरात्रेयस्य स एव बुद्धकालीनः समय इति बहुभिविधैर्चकैर्विपश्चिद्धिः सन्धार्यते । परं जीवकस्य विषये तिब्बतदेशीया इव सिंहलदेशीया ब्रह्मदेशीया अपि उपकथा दृश्यन्ते । मिथः कथांशेष्वनै-कात्म्यमासु दृश्यते । जीवकस्याध्ययनोपवर्णने महावग्गलेखतस्तक्षशिलायां कस्माच्चिदेव दिशाप्रमुखादाचार्याजीवकस्याध्ययन-मायाति, न तु तद्गुरुरात्रेयत्वं ततः परिच्छेत्तुं शक्यते । चुल्लकसेट्टिजातकेऽपि तक्षशिलायां पञ्चशतमाणवकाचार्यस्य दिक्प्रमुखस्य बोधिसत्त्वस्य निर्देशः, तत्कथायां पापकस्य जीवकस्य च नामनिर्देशोऽप्यस्ति । सिंहलोपकथायां तु शक्रेण विशेषमहिमानं प्रापितात् कपलक्ष्य (कपिलाक्षः) गुरोर्जीवकस्याध्ययनमुल्लिख्यते । ब्रह्मदेशीयोपकथायां तु न तक्षशिलायाम्, अपि तु वाराणस्यां गत्वा जीवकस्याध्ययनं निर्दिश्यते । इत्येवमुपकथानां मिथो विरोधेन कस्या उपकथायाः प्रमाणविधयाऽङ्गीकरणं विधीयेत । विरोध्युपकथान्तरेः सह विवदमानायास्तिब्बतीयकथायाः केवलमुक्तिमुपादाय आत्रेयस्यार्वागवतारणमर्वाग्भाव-साधनबद्धपरिकरेभ्य एव रोचताम् । ईदृशदुर्बलप्रमाणमुपादाय चरकसंहितामूलाचार्यस्यात्रेयपुनर्वसोः समयनिर्धारणं दुःसाहसं मन्ये । आत्रेयस्य जीवकगुरुत्वे जीवकेन स्वीयतन्त्रे आत्रेयस्य गुरुभावेन निर्देशनं किमिति न विधीयेत ॥”

“किञ्च—आत्रेयपुनर्वसुनाऽग्निवेशस्योपदेशनस्थानं “जनपदमण्डले पाञ्चालक्षेत्रे काम्पिल्यराजधान्याम्” इति निर्देशेन काम्पिल्यप्रदेश इति स्पष्टमेव । यदि नाम बुद्धसामयिकजीवकीयेतिवृत्ते तिब्बतीयकथाजातकादिषु तक्षशिलायामात्रेयाध्ययनो-ल्लेखेन तक्षशिलाध्यापक आत्रेयोऽग्निवेशस्योपदेशकः स्यात्तदा तक्षशिलाया उल्लेखोऽग्निवेशसंहितायां कथं न दृश्येत । तक्षशिलाप्रदेशे भूगर्भनिर्गतप्राचीननगरत्रये दक्षिणभागस्थो विर्माण्डसंज्ञको भागः पूर्वकालिकः B. C. १०००-१२०० समयात् प्रसिद्ध आसीदिति ऐतिहासिका वदन्ति । पाणिनिनाऽपि तक्षशिलायाः सूत्रे निर्देशः क्रियते । बुद्धसमयादपि पूर्वसमये तक्षशिलायां विद्याप्रचार आसीदिति ऐतिहासिकैरप्युपवर्ण्यते । मागधस्य जीवकस्य काशीराजब्रह्मदत्तस्यापि तक्षशिलायां वैद्यशास्त्राध्ययनायोपगमनोल्लेखेन तदात्वे तक्षशिला विद्यान्तराणामिव आयुर्वेदविद्याया अपि प्रधानं विद्यापीठमासीदिति महावग्गजातकादिलेखेभ्योऽपि व्यक्तमेव । पुनर्वसुरात्रेयस्य तदन्तेवासिनोऽग्निवेशस्य च तत्सामयिकत्वे आत्रेयसंहिताकर्त्रा अग्निवेशसंहिताकर्त्रा वा तादृश्याः प्रसिद्धविद्यापीठरूपायास्तक्षशिलाया नामोपादानं किमिति न क्रियेत । तस्यामग्निवेशसंहिताया-मात्रेयपुनर्वसोरुपदेशस्थानानि यावन्ति कीर्तितानि तत्र नैकत्रापि तक्षशिलाऽनुस्मर्यते । एवंरूपां तक्षशिलामनुपादाय काम्पिल्यादायुपदेशनस्योल्लेखेन तक्षशिलायास्तत्समये प्रसिद्धिरेव नासीत् । तस्या विद्यापीठभावसमयात् पूर्वमेव काम्पिल्ये आत्रेयपुनर्वसुनाऽग्निवेशस्योपदेशनं प्रतीयते । काम्पिल्यदेशो हि वेदसमयात् प्रसृतिः प्रसिद्धः । शुक्लयजुर्वेदतैत्तिरीयमैत्रायणीय-काठकसंहितासु च काम्पिल्यशब्दो लभ्यते । पाञ्चालशब्दोऽपि वेदेषु ब्राह्मणेषु उपनिषत्सुपि दृश्यते । नैवं तक्षशिलाया वेदेषु ब्राह्मणेषु उपनिषत्सु वा प्राचीनग्रन्थेषु उल्लेखोऽस्ति × × × । बुद्धसामयिकजीवकाचार्यः केवलमात्रेयशब्देन तक्षशिलागतत्वेन च निर्दिश्यते । चरकीयात्रेयाचार्यो हि आत्रेयपुनर्वसुशब्देन काम्पिल्यस्थानीयत्वेन निर्दिश्यते इति स्पष्टो विशेषः । एकस्यैवात्रेयस्यान्तेवासिनो एतौ जीवकाग्निवेशौ यद्यभिव्यक्तां तदा जीवककथायां तादृशप्रधानसतीर्थस्याग्निवेशस्य नाम, अग्नि-वेशश्लेखे वा तादृशविशिष्टबुद्धिमत्तया प्रसिद्धस्य जीवकस्य नाम किमिति न निरदेक्ष्यते ।.....एवं दर्शनेन तक्षशिलामुत्थानात् पूर्वतनोऽयं काश्यपात्रेयाग्निवेशभेदविदोदासादीनामायुर्वेदविद्योपदेशनग्रहणधारणसमय इति कथं वक्तुं न शक्यते ।”

“एवं च तिब्बतीयोपकथायाः प्रामाण्याभ्युपगमेन तदाचार्यस्यात्रेयत्वाभ्युपगमेऽपि गोत्रबोधकेनात्रेयशब्देन नानाव्यक्तीनां व्यवहारस्य दर्शनेन, गोत्रवाचकात्रेयशब्दमात्रमुपादाय सोऽयमेवात्रेयपुनर्वसुरिति न निश्चेतुं शक्यते । किन्तु बौद्धग्रन्थोक्त-जीवकाध्ययनस्थानत्वेन निर्दिष्टायास्तक्षशिलाया अध्यापकत्वेन तिब्बतीयकथातोऽवगम्यमान आत्रेयः आत्रेयपुनर्वसोः पश्चाद्भवो बुद्धकालिकोऽन्य एव गोत्रनाम्ना व्यवहृत आत्रेयः कोऽपि स्यादिति सम्भाव्यते ।” (का. उ. पृ. ७९-८२) ॥

३ वनौषधिदर्पणस्योपाद्धाते ३ पृष्ठे ॥ .

वर्णितम् । गान्धारदेशवासिनो नम्रजितो नाम दृश्यते शतपथब्राह्मणे, ऐतरेयब्राह्मणे च । शतपथब्राह्मण-  
रचनाकालस्तु ख्रिष्टाब्दात्रिसहस्रवत्सरपूर्वतन ( 3000 B. C. ) इति श्रीशङ्करबालकृष्णदीक्षितैर्भारतीय-  
ज्योतिषशास्त्रेतिहासनाम्नि ग्रन्थे १२८ तमे पृष्ठे गणितरीत्या निर्णीतः । अतो नम्रजितः तत्समकालवर्तिनः  
पुनर्वसोरात्रेयस्य च पञ्चसहस्रवत्सरेभ्यः पूर्वं प्रादुर्भावकाल इति प्रतीयते । प्रतीच्यविद्वद्भिस्तु ऐतरेय-  
शतपथब्राह्मणयो रचनाकालः ख्रिष्टाब्दादष्टशतवत्सरपूर्वतन इति निर्णीतम् । तेषां मतेऽपि पुनर्वसोराविर्भाव-  
कालस्त्रिसहस्रवत्सरादूर्वाङ्मनायाति । आत्रेयशिष्येणाग्निवेशेनाग्निवेशतन्त्रं रचितमिति तस्यापि स एव समर्थः ।

१ “अथ ह स्माह खर्जिन्नाम्रजितः नम्रजिद्वा गान्धारः—प्राणो वै समन्तप्रसारणं, यस्मिन् वाऽऽ प्राणो भवति तत्र  
सं चाञ्चति प्र च सारयति, ...तदुवाच राजन्यबन्धुरिव त्वेव तदुवाच” शतपथब्राह्मण ८-१-४-१० ।

२ “तमेवमेतं भक्षं प्रोवाच रामो भार्गवो यो विश्वन्तराय सौपन्ननाय, ...एतमुह्यं प्रोवाच तुरः कावपेयो  
जनमेजयाय पारीक्षिताय ...नम्रजिते गान्धाराय ...ते ह ते सर्वे एव महज्जगमुरेतं भक्षं भक्षयिष्यन्, एवं त्वेव  
महाराजा आसुरादित्य इव हं स्म श्रियं प्रतिष्ठितास्तपन्ति सर्वदिग्भ्यो बलिमावहन्तः, ...उग्रं हास्य गृह्णन्-यत् भवति  
य एवमेतं भक्षं भक्षयति क्षत्रियो यजमानः” ( ए. वा. ७-३५ ) ।

३ “अष्टाङ्गसङ्ग्रहस्योत्तरस्थाने विषवेगविषये पुनर्वसुनम्रजिद्विद्वद्दहालभ्यायनधन्वन्तरिमन्विशेषोद्दिग्दर्शनेन नम्रजिन्नाम-  
कोऽपि वैद्याचार्योऽवगम्यते । तदीयेन्दुव्याख्यायां “नम्रजितो दारुवाहिनः” इति नम्रजिद्धारुवाहिनः सामानाधिकरण्यात्प्राप्तं ।  
अत्रेन्नन्तशब्देनोपादानेऽपि चरकचक्रपाणिव्याख्यायां दारुवाहनाप्रा वचनोद्धारस्य दर्शनेन काश्यपीयायामपि दारुवाहनाप्रा  
मतोल्लेखेन चान्यवर्णमात्रविभिन्ना एकैवेयं व्यक्तिः प्रतिभाति । अन्यत्र कचन निर्दिष्टो दारुकोऽपि नार्भकदेशन्यायेनायमेव  
दारुवाहः किमु ? । दारुवाहेन सहैक्यमनुसन्धाय नम्रजितोऽनुसन्धाने भेडसंहिताया मुद्रितपुस्तके—

‘गान्धारभूमौ राजर्षिनम्रजित् स्वर्गमार्गदः ।

सङ्गृह्य पादौ पप्रच्छ चान्द्रभागं पुनर्वसुम् ॥

एवमुक्तस्तथा तस्मै महर्षिः पार्थिवर्षये ।

विषयोगेषु विज्ञानं प्रोवाच वदतां वरः ॥ ( पृ. ३० )

इति राजर्षिनम्रजिदिदमेव पाठदर्शनेऽपि श्रीमद्विर्यादवजीमहाभागैस्तोत्रपुस्तकालयगतपुस्तकात् “राजर्षिनम्रजिन्स्वर्गमार्गदः”  
इति पाठस्योपलम्भेन, पूर्वापरवाक्यानुसारतः प्रथमान्तराजर्षिशब्दपाठस्यैवाचित्येन च तत्पाठानुसारेण नम्रजिन्नाम भेडराम-  
कालिकः कोऽपि गान्धारपार्थिवः चन्द्रभागाया मातुःसम्बन्धमादाय किल चान्द्रभागसंज्ञितस्य पूर्वापरगन्धर्भेतिदस्य पुनर्वसो-  
रात्रेयस्य सकाशे विषविषयकं प्रश्नं चकारेति ज्ञायते । अष्टाङ्गसङ्ग्रहे “रसाद्रक्तं” इत्यस्याग्न्यदन्त्याख्यायां नम्रजितो वचनोद्धारस्य  
दर्शनेन, अष्टाङ्गसङ्ग्रहे विषविषये “इति नम्रजितो मतम्” इत्युल्लेखेन, भेडेऽपि विषविषये एतद्व्यश्रम्य दर्शनेन च गोऽप्यभेदेति  
संवादो दृढीभवति । दारुवाहस्य नम्रजितश्च पार्थिवत्वेनोपलम्भात्, इन्दुलेखतो द्वयोः सामानाधिकरण्याच्चानयोर्विषये तत्तन्नामोप-  
लभ्यमाना विशेषा गुणोपसंहारन्यायेन समन्वयं प्राप्नुवन्तोऽस्य गान्धारराजर्षेर्न केवलं विषविषय एव, अपितु वैद्याचार्यामाचार्य-  
भावसवगमयन्ति । पूर्वनिर्दिष्टे ( पृ. २३ ) शालिहोत्रोक्ताश्चाल्सेऽप्यायुर्वेदकर्तृणां मध्ये चिनम्रजिनो नाम दृश्यते, रोऽप्ययमेव  
स्यात् । मात्से वास्तुशास्त्रोपदेशकत्वेनापि नम्रजित उल्लेखोऽस्ति, स नम्रजित् गान्धारो राजा वाऽन्यो वेति न ततोऽवधार्यते ॥

किञ्च—ऐतरेयब्राह्मणे क्षत्रिययज्वानां फलचमसभक्षणस्य साम्प्रदायिकत्वप्रदर्शने नम्रजितो गान्धारस्योल्लेखोऽस्ति ।  
ततः सर्वदिग्विजयराष्ट्रसम्पदादेः फलस्य क्षत्रिययजमानत्वस्य चोल्लेखेन नम्रजिन्नाम क्षत्रियो गान्धारमहाराजः फलचमसभक्षणेन  
प्रतिष्ठितश्रीकः सर्वशत्रुविजयी चासीदिति लभ्यते । एवमत्र निर्दिष्टो गान्धारमहाराजो नम्रजिदेव देशनामादिसाम्येन भेडेन  
संसमानं राजर्षितया निर्दिष्टो गान्धारराजो नम्रजिद्विवृतमहति । शतपथब्राह्मणेऽपि चित्यां प्राणमृदुपधाने नाम्रजितः  
( नम्रजितपुत्रस्य ) खर्जितः, गान्धारस्य नम्रजितश्चोल्लेखोऽस्ति । तत्र प्राणमहिमवृत्त्वस्य राजन्यबन्धुत्वस्य च निर्देशेन  
शारीरविद्याचार्यो गान्धारराजर्षिनम्रजिदेवानेनापि निर्दिष्टः प्रतीयते । अत्र तदीयपुत्रस्य खर्जिन्नाम्रोल्लेखो भेडलेखे स्वर्गमार्गद  
इति नम्रजितो विशेषणं च कचन तदीयविजयवृत्तान्तं साम्येन सूचयति किमु ? । एवं संवादेन नम्रजित ऐतरेयशतपथकाला-  
दनर्वाचीनत्वेऽनुसन्धीयमाने ‘नम्रजितो दारुवाहिनोऽप्यत्र’ इति इन्दुलेखे अपिशब्दसत्तया व्यक्तिद्वयकल्पनेऽपि औपदेशिकेन  
सम्बन्धेन नम्रजितसम्बन्धस्य पुनर्वसोरात्रेयस्य तदन्तेवासिनो मैत्राचार्यस्यापि ऐतरेयशतपथब्राह्मणकालादनर्वाभाव आयाति ।”  
इति काश्यपसंहिताया उपोद्धाते ( पृ. ९९-१०० ) नेपालराजगुरुवः पण्डितवर्माः श्रीहेमराजशर्माणः ।

४ अग्निवेशः—चरकसंहितायामात्रेयपुनर्वसोः प्रधानान्तेवासितया निर्दिष्टोऽग्निवेशः, तत्सतीर्थ्या भेडादश्च तत्सामयिका  
एव भवितुमर्हन्ति । अग्निवेशसंहितायां तक्षशिलाया अनुल्लेखेन पाणिनीयसूत्रे तक्षशिलाया उल्लेखेन, पाणिनिना गंगादिगणे जत्-



अग्निवेशतन्त्रस्य स्थूलकालनिर्णयेऽन्यदप्यस्ति साधनम् । भारतवर्षे रवि-सोम-भौमादिवारगणनाप्रवृत्ति-कालात् पूर्वमग्निवेशसंहिताया रचनाकाल इति वक्तुं शक्यते । यतोऽस्मिन्तन्त्रे यथा तिथि-नक्षत्र-करणादिगतं शुभाशुभमुपवर्णितं न तथा वारगतम् । यथा सूत्रस्थाने पञ्चदशेऽध्याये—“इष्टे तिथिकरणमुहूर्तनक्षत्रे” इति, तथा विमानस्थानेऽष्टमेऽध्याये—“उदगयने शुक्लपक्षे प्रशस्तेऽहनि तिष्यहस्तश्रवणाश्रयुजामन्यतमेन नक्षत्रेण योगमुपगते भगवति शशिनि कल्याणे करणे भैत्रे मुहूर्ते” इति, तथा इन्द्रियस्थाने द्वादशेऽध्याये—“अदारुणेषु नक्षत्रेष्वनुग्रेषु ध्रुवेषु च । विना चतुर्थीं नवमीं विना रिक्तां चतुर्दशीम् ॥ मध्याह्नमर्धरात्रं च भूकम्पं राहुदर्शनम् ।.....दूतं प्रशस्तमव्यग्रं निर्दिशेदागतं भिषक् ।” इत्यादौ तिथिनक्षत्रादय एवोप-वर्णिता न तु वाराः । यदि वारगणनाप्रचारस्तत्समये स्यात् तदा अर्वाचीनग्रन्थेषु यथा “न वैद्यो बुधसोमयोः” इत्यादौ वारगतं शुभाशुभत्वमुपवर्णितं, तथाऽग्निवेशतन्त्रे ( तत्प्रतिसंस्काररूपे चरके वा ) अवश्यमेवोपवर्णितं स्यात् । भारतवर्षे वारगणनाप्रवृत्तिस्तु शकारम्भकालात् सहस्रवत्सरेभ्यः पूर्वं संजातेति भारतीयज्योतिःशास्त्रेतिहासनाग्नि ग्रन्थे ( १३९ तमे पृष्ठे ) श्रीशङ्कर बालकृष्ण दीक्षितः । वारगत-शुभाशुभवर्णनाभावोऽपि अग्निवेशतन्त्रस्य त्रिसहस्रवत्सरात् पूर्वभवत्वमेव ख्यापयति ।

कोऽयं चरकः? इति विमर्शे नेपालराजगुभिः पण्डितवर्यैः श्रीहेमराजशर्माभिः काश्यपसंहिताया उपोद्धाते ( ८७ तमे पृष्ठे ) सुनिरूपितमेवात्रोद्ध्रियते—

“तेन गोत्रनाम्नाऽऽत्रेयस्येव शाखानाम्नाऽप्यस्य चरक इति प्रसिद्धिरपि सम्भवति । किंवा तद्यत्के-श्वरकः इति रूढमेव संकेतनाम स्यात् । अथवा पश्चिमविभागे पूर्वं नागजातीनामिति वृत्तोपलम्भेन तज्जातीयो विद्वान् सन् भावप्रकाशोक्तरीत्या शेषावतारश्वरकः कीर्तितः किल? । बृहज्जातकव्याख्याकृतो रुद्रस्य लेखानुसारेण वैद्यविद्याया विशेषविद्वानसौ लोकोपकारदृशा भिक्षुवृत्त्या ग्रामे ग्रामे चरित्वा वैद्यविद्याया उपदेशेन भैषज्येन च लोकोपकारं विदधान आसीत्; अतः किल सञ्चरणशीलभिक्षुरूपार्थमादाय चरकनाम्ना प्रसिद्धः स्यादित्यपि बहुशः सम्भवति । अस्तु नाम यथातथाऽपि अस्य चरकनाम्ना ख्यातिः, सोऽयं चरकाचार्य आत्रेयसंहितोपदेशमुपादायाग्निवेशनिबद्धस्य तन्त्रस्य प्रतिसंस्कृत्य प्रकाशनेन आयुर्वेदीय-भैषज्यविद्यायामिति निष्णाततया पूर्वसमयादेवाचार्यकुक्षौ संमानित आसीदित्यवगम्यते, येन वाग्भटादयोऽपि चरकाचार्यं विशेषतः कीर्तयन्ति । जयन्तभट्टोऽपि न्यायमञ्जर्या—‘प्रत्यक्षीकृतदेशकालपुरुषदशाभेदानुसारी-

कर्णपराशराग्निवेशशब्दानामुल्लेखेन च अग्निवेशस्य पाणिनितोऽपि पूर्वः समयः प्रतीयते । यद्यपि पाणिनीयेषु तेषु तेषु गणेषु समानवर्गीया एव शब्दा उद्दिश्यन्ते इति न नियमः, तथाऽपि भाषाप्रगतिदृशा प्राय एकजातीयेषु शब्देषु प्रत्ययाद्यैकरूप्येन शब्दानां प्रायिकी एकाकारता दृश्यते । येन पाणिनीयगणेषु ऋषिदेशनदीनगरप्राण्यादिवर्गीयाः शब्दाः सह गृहीताः प्रायशो दृश्यन्ते । अस्मिन् गर्गादिगणे जतूकर्णपराशरभिषजचिकित्सितशब्दानां पाठेन सन्निधिपाठमवाप्तः पराशरशब्दो वैद्याचार्यस्य पराशरस्य बोधकः स्यात् । तस्मिन् गणे प्रविष्टोऽग्निवेशशब्दोऽपि समानन्यायेन आत्रेयशिष्यस्य वैद्याचार्यस्याग्नि-वेशस्य बोधको बहुशः सम्भवति । तथात्वेऽग्निवेशस्य पाणिनेरपि प्राक्तनत्वमायाति ॥”

“पूर्वे ऋषयो वेदवेदाङ्गविषयेष्विव केचन आयुर्वेदविषयेष्वपि ज्ञानवन्त आसन्निति तत्र तत्र गतैर्विषयैरवगम्यते ।” ( का. उ. पृ. ८२ ) ।

“मन्त्रायुर्वेदप्रामाण्यवच्च तत्प्रामाण्यम्, आप्रामाण्यात्” ( न्यायदर्शन अ. २, आ. १, सू. ६८ ) इत्यस्य भाष्ये “य एवाप्ता वेदार्थानां द्रष्टारः प्रवक्तारश्च त एवायुर्वेदप्रभृतीनाम्” इति वात्स्यायनः । संपादकः ।

१ बराहमिहिरेण बृहज्जातके ( १५-१ ) प्रत्रज्यायोगवर्णने “शाक्या जीविकभिक्षुवृद्धचरका निर्ग्रन्थवन्वाशनाः” इत्युपात्तस्य चरकशब्दस्य भट्टोत्पलेन “चरकश्चक्रधरः” इति, रुद्रेण “चरका योगाभ्यासकुशला मुद्राधारिणश्चिकित्सानिपुणाः पाखण्डभेदाः” इति व्याख्यानं विहितमस्ति ।

समस्तव्यस्तपदार्थशक्तिनिश्चयाश्चरकादयः' इति सबहुमानमेनमाचार्यमनुसरति ॥ इति ।

“कठचरकाल्लुक् (४-३-१०९)” इति पाणिनिना चरकशब्दस्य निर्देशाच्चरकाचार्यस्य पाणिनेरपि प्राक्तनत्वमिति कैश्चन विद्वद्भैः प्रतिपादितम् । परमस्मिन् सूत्रे निर्दिष्टश्चरकः कठसाहचर्याच्चरणव्यूहोक्ति-संवादाच्च संहिताद्रष्टा, किंवा तत्संप्रदायिकोऽन्य एव प्राचीनो महर्षिरिति निश्चीयते । चरकशास्त्रसंहिता-ऽप्यद्यत्वे मुद्रितोपलभ्यते । “माणवकचरकाभ्यां खञ्” इति सूत्रान्तरे (५-१-१४) उपात्तश्चरक-शब्दोऽपि जित्वस्य स्वरार्थतया निर्देशेन स्वरस्य विशेषतो वैदिक्यां प्रक्रियायामुपयोगाच्च लौकिकैकचरक-व्यक्तिपरत्वकल्पनापेक्षया चरकशास्त्रीयपर एव कल्पयितुमुचितः प्रतिभाति ॥

याज्ञवल्क्यस्मृतिव्याख्यायां विश्वरूपाचार्येण “तथा च चरकाः पठन्ति” इत्युद्धृते वाक्ये अश्विनोर्भैषज्योपदेशदर्शनेन आपाततो वैद्यविषयत्वप्रतिभासेऽपि मधुन आपदि ब्रह्मचर्याप्रतिपातकत्वे साधकतया निर्दिष्टत्वेन एतत्समश्रेण्या वाजसनेयिनामपि वचनोद्धारेण तत्साहचर्याच्च चरका इति चरकशास्त्रीया एव निर्दिष्टा इति स्पष्टमवबुध्यते । काशिकावृत्तेर्लेखानुसारेण वैशम्पायनान्तेवासिनश्चरकत्वेन व्यवहारोऽपि चरकशास्त्राप्रवर्तकत्वेनैव दृश्यते” ॥

कैः कालश्चरकस्य ? अत्रैके भगवान् पतञ्जलिरेव चरक इति प्राचां प्रवादमवलम्ब्य पतञ्जलिचरक-योरैक्यं मन्यमाना य एव कालः पतञ्जलेः स एव चरकस्येति विनिश्चिन्वन्ति । पतञ्जलेः प्रादुर्भावसमयस्तु युवनराजस्य मिलिन्द(मिनेन्डर)स्य तथा आर्यराजस्य पुष्यमित्रस्य च राज्यशासनकाले शताधिक-द्विसहस्रवत्सरात् पूर्वमासीदितिहासविदां मर्तम् । परं पतञ्जलिचरकयोरैक्यं संदेहास्पदमेव । चरके प्रत्य-

१ ख्रिष्टीयाष्टतमे शतके (७०५-७६२ वत्सरयोरन्तरे) संभूतेन बौद्धाचार्येण शान्तिरक्षितेन युक्त्याख्यप्रमाण-विचारे चरकमतमुपस्थापितं; यथा—

“अस्मिन् सति भवत्येव न भवत्यसतीति च ।

तस्मादतो भवत्येव युक्तिरेषाऽभिधीयते ।

प्रमाणान्तरमेवंयमित्याह चरको मुनिः ।

नानुमानमियं यस्माद्दृष्टान्तोऽत्र न विद्यते ॥” इति ।

(तत्त्वसंग्रहे १६९, २-१६९, ३ तर्ककारिके)

२ “तथाच चरकाः पठन्ति—धेतुकेन ह्यारुणेयं ब्रह्मचर्यं किंवागो जग्राह । तमश्विनानुवन्तुः—मधुमागो किल न भैषज्यमिति । सहोवाच—ब्रह्मचर्यमार्ता कथं मध्वध्यामिति । तां होचतुः—यदा चात्मना पुरुषो जीर्वात अथान्यस्मृतां करोमीत्यात्मनं सर्वतो गोपायेत् । अथ खल्वाहुर्वाजसनेयिनः...इत्यादि” (याज्ञवल्क्यटीका बालकांड १-२-३२) ॥

३ चरक इति वैशम्पायनस्याख्या, तत्संबन्धेन सर्वे तदन्तेवासिनश्चरका इत्युच्यन्ते ॥ (काशिकावृत्तिः १-३-१०४)

४ पतञ्जलिचरकयोरैक्यसाधकानि प्राचां वचनानि यथा—“पतञ्जलमहाभाष्यचरकप्रतिस्फूर्तः । मनोवाक्यदोषाणां हर्त्रेऽहिपतये नमः” इति चरकसंहिताया आयुर्वेददीपिकाव्याख्यायाः प्रारम्भे चक्रपाणिः । “योगेन चित्तस्य पदेन वाचां मलं शरीरस्य च वैद्यकेन । योऽपाकरोत्तं प्रवरं मुनीनां पतञ्जलिं प्राञ्जलिरानतोऽस्मि” इति योगवार्तिकारम्भे विज्ञान-भिक्षुः । “सूत्राणि योगशास्त्रे वैद्यकशास्त्रे च वार्तिकानि ततः । कृत्वा पतञ्जलिमुनिः प्रचारयामास जगदिदं ब्रानुम्” (सर्गः ५, श्लो. २५) इति पतञ्जलिचरिते रामभद्रदीक्षितः । “यदा मत्स्यावतारेण हरिणा वेद उद्धृतः । तदा शेषश्च तत्रैव वेदं साङ्गमाप्तवान् ॥ अथर्वान्तर्गतं सम्यगायुर्वेदं स लब्धवान् । एकदा स महीवृत्तं द्रष्टुं चर इवागतः ॥ तत्र लोकान् गदैर्प्रेस्तान् व्यथया परिपीडितान् । स्थलेषु बहुषु व्यग्रान् भ्रियमाणान् दृष्टवान् ॥ तांस्तु दृष्ट्वा दयायुक्तस्तेषां दुःखेन दुःखितः । अनन्तश्चिन्तयामास रोगोपशमकारणम् ॥ संचिन्त्य स स्वयं तत्र मुनेः पुत्रो बभूव ह । प्रसिद्धस्य विशुद्धस्य वेद-वेदाङ्गवेदिनः ॥ यतश्चर इवायातो न ज्ञातः केनचिद्यतः । तस्माच्चरकनाम्नाऽसौ विख्यातः क्षितिमण्डले ॥ स भाति चरका-चार्यो देवाचार्यो यथा दिवि ॥ सहस्रवदनस्यांशो येन ध्वंसो रुजां कृतः । आत्रेयस्य मुनेः शिष्या अभिवेशादथोऽभवन् ॥ सुनयो बहवस्तैश्च कृतं तन्त्रं स्वकं स्वकम् । तेषां तन्त्राणि संस्कृत्य समाहृत्य विपश्चिता ॥ चरकेणात्मनो नाम्ना ग्रन्थोऽयं चरकः कृतः । (भावप्रकाशः १ अ.) ॥

५ महामहोपाध्याय पं. श्रीगौरीशंकरजी ओझाकृत राजपूतानेका इतिहास. भाग १, पृष्ठ ९९ ।



ध्यायमध्यायसमाप्तिवाक्ये 'इत्यभिवेशकृते तन्ने चरकप्रतिसंस्कृते' इत्येव पठ्यते, न तु कापि 'पतञ्जलि-प्रतिसंस्कृते' इति । दृढबलेनापि चिकित्सास्थानान्ते "अस्मिन् सप्तदशाध्यायाः कल्पाः सिद्धय एव च । नासाद्यन्तेऽभिवेशस्य तन्ने चरकसंस्कृते" इत्यत्र, तथा सिद्धिस्थानान्ते "अतस्तन्त्रोत्तममिदं चरकेणाति-बुद्धिना । संस्कृतं तत्त्वसंपूर्णं त्रिभागोनोपलक्ष्यते" इत्यत्र च चरकनाम्नैव प्रतिसंस्कृतिर्निर्देशः कृतः, न तु पतञ्जलिनाम्ना । चरकसंहिताया उपलभ्यमानासु व्याख्यासु भट्टारहरिचन्द्रस्य व्याख्यैव सर्वाभ्यः प्राचीने-त्यत्र नास्ति कस्यापि विप्रतिपत्तिः । भट्टारहरिचन्द्रेणापि चरकव्याख्यारम्भे "लोकोपकार(मतये) कवि-सत्तमाय भक्त्या प्रणम्य महते चरकाय तस्मै" इत्यत्र चरकस्यैव नामोपात्तं न तु पतञ्जलेः । वाग्भटेनापि "ऋषिप्रणीते प्रीतिश्चेन्मुक्त्वा चरकमुश्रुतौ" (वा. उ. अ. ४०) इत्यत्र चरकनाम्नैव तन्निर्देशः कृतः, न तु पतञ्जलिनाम्ना । यदि दृढबल-भट्टारहरिचन्द्र-वाग्भटानां काले चरकस्य पतञ्जलिनाम्ना प्रसिद्धिः स्यात्, पतञ्जलिप्रतिसंस्कृतत्वं च चरकतन्त्रस्य, तदा तैरवश्यमेव कचिदपि तथा लिखितं स्यात् । अतोऽभिवेशतन्त्रप्रति-संस्कर्ता चरकोऽयं पतञ्जलेर्भिन्न एव । व्याकरणमहाभाष्यप्रणेता पतञ्जलिः योगसूत्रप्रणेताः पतञ्जलेः चरकाच्च भिन्न एवेति अन्येषामपि विदुषां मतम् । तथाहि निरुक्ताल्लोचने श्रीसत्यव्रतसामश्रमीभट्टाचार्यः—"अयमेव पतञ्जलिः वैद्यशास्त्रप्रणेताऽपि, योगशास्त्रप्रणेताऽपि, इत्येवं प्रवादः सुप्रचलितः श्रूयत एव । परमस्य नामैक्यमेव बीजमनुगच्छामो नान्यत् किंचनेत्यग्राह्य एवैष प्रवादः" इति । "पातञ्जल-महाभाष्य-चरकप्रतिसंस्कृतैः । मनोवाक्कायदोषाणां हर्त्रेऽहिपतये नमः" इति पद्यस्य, तथा "योगेन चित्तस्य पदेन वाचां मलं शरीरस्य च वैद्य-केन" इत्यादिवचनानां च इदमेव तात्पर्यं ज्ञायते यत्—एक एव भगवान् शेषः अवतारभेदेन व्याकरणमहा-  
भाष्यं, योगसूत्राणि, चरकप्रतिसंस्कारं च चकारेति । भावमिश्रोपवर्णिते चरकाविर्भावोऽपि चरकस्य शेषा-  
वतारत्वमेवोपवर्णितं, न तु पतञ्जलित्वमित्यप्यवश्यं द्रष्टव्यमेव । महाभाष्यकर्तुः पतञ्जलेरपि शेषावतारत्वमुपवर्णितं काश्मीरकराजानकमहामाहेश्वरजयद्रथविरचिते हरचरितचिन्तामणौ सप्तविंशे शब्दशास्त्रावतारे—

"अनया कथया किंवा प्रसङ्गोदितया मया ।

ऐन्द्रं व्याकरणं हित्वा पाणिनीयं व्यधाच्छिवः ॥

ततः प्रभृति निःशेषशब्दज्ञानप्रकाशकम् ।

दिव्यं व्याकरणं भूमौ पाणिनीयं प्रसिध्यति ॥

पाणिनिर्भगवानेव स्वयं चन्द्रार्धशेखरः ।

..... ।

कालान्तरेण सर्वज्ञस्याज्ञया भुजगेश्वरः ।

स्वजिह्वाः सफलीचक्रे बह्वीर्भाष्योपदेशतः ॥" इति ।

पातञ्जलमहाभाष्य-योगसूत्र-चरकतन्त्रप्रणेतृणां त्रयाणां शेषांशत्वेऽपि ऐतिहासिकमेकत्वं न साधारण्यं शक्यम् । तेषामेकत्वाभ्युपगमे भगवतः श्रीकृष्णस्य ज्येष्ठभ्रातुः श्रीवलरामस्यापि भागवतपुराणादिषु शेषांशत्वेनोपवर्णितत्वात् पतञ्जलित्वं समापद्येत । अतः सत्यपि शेषांशत्वे योगसूत्रप्रणेता पतञ्जलिः, व्याक-रणमहाभाष्यरचयिता पतञ्जलिः, चरकश्चेति त्रयोऽपि भिन्ना एव । महाभाष्यप्रणेताः पतञ्जलेर्योगसूत्र-  
प्रणेतुश्च पतञ्जलेः कथञ्चित्सिद्धेऽप्येक्ये पतञ्जलिचरकयोरैक्यं दुःसाधमेव ।

अन्ये तु वर्णयन्ति यत्—चरकाचार्यः कुशानवंशीयस्य महाराजस्य कनिष्कस्य प्रसिद्धो राजवैद्य आसीत्, अश्वघोषनागार्जुनावपि महाराजस्य कनिष्कस्य राजपण्डिताविति, लिखितं चैतच्चीनदेशे समुपलब्धे संयुक्त-

रत्नपिटकसूत्राख्ये तथा श्रीधर्मपिटकसंप्रदायनिदानाख्ये च बौद्धग्रन्थे । महाराजस्य कनिष्कस्य राज्य-  
शासनकालस्तु ख्रिस्तीय ८३ तमाब्दादारभ्य ११९ तमाब्दपर्यन्तः ।

चरके ज्वरचिकित्सिते “विष्णुं सहस्रमूर्धानं चराचरपतिं विभुम् । स्तुवन्नामसहस्रेण ज्वरान् सर्वान-  
पोहति” इत्यनेन ज्वरस्य दैवव्यपाश्रया चिकित्साऽभिहिताऽस्ति । अत्र ‘स्तुवन्नामसहस्रेण’ इत्यनेन महाभा-  
रतोक्तं विष्णुसहस्रनामस्तोत्रमेवाभिप्रेतम् । अतश्चरकप्रतिसंस्कारस्य महाभारतपरकालभवत्वे नास्ति संदेह-  
लेशोऽपि । महाभारतरचनाकालस्त्वत्रैव पूर्वमुक्तः ।

एवं ये पतञ्जलिमेव अभिवेशतन्नप्रतिसंस्कर्तारं मन्यन्ते तन्मते चरकप्रतिसंस्कारः २१०० वत्सरात्  
पूर्वमासीदिति, ये तु कनिष्कराजवैद्यं चरकमभिवेशतन्नप्रतिसंस्कर्तारं मन्यन्ते तन्मते १८५० वत्सरात्  
पूर्वमासीच्चरकप्रतिसंस्कार इति समायाति ।

अस्मन्मते तु वैदिकसाहित्ये बौद्धसाहित्ये वा यावत्पर्यन्तमन्यस्य चरकनाम्नः प्रसिद्धस्य भिषजोऽवगमो  
न भवेत्, तावत्पर्यन्तं बौद्धेतिहासप्रसिद्धः कनिष्कराजवैद्यश्चरक एव अभिवेशतन्नप्रतिसंस्कर्तेति निर्णये न  
काऽपि विप्रतिपत्तिर्दृश्यते ।

चरकप्रतिसंस्कारपूरयिता दृढबलः कस्मिन् देशे कस्मिंश्च समये समजनीत्येतद्विषये किञ्चिद्विचार्यते ।  
दृढबलोऽयं कापिलबलस्य पुत्रः, पञ्चनदपुरजातश्चेति तेनैवोक्तात् “तानेतान् कापिलबलिः शेषान्  
दृढबलोऽकरोत्” (च० चि० अ० ३०-३१) इत्यस्मात्, तथा “अखण्डार्थं दृढबलो जातः पञ्चनदे पुरे”  
(च० सि० अ० १२) इत्येतस्माच्च वचनाज्ज्ञायते । पञ्चनदपुरं तु कश्मीरदेशे आसीदिति श्रीकल्हण-  
विरचितराजतङ्गिणीतो ज्ञायते । तथा हि राजतरङ्गिण्याश्चतुर्थे तरङ्गे—

१ Notes on the Indo-Scythians by Sylvian Levi, Indian Antiquary, vol  
XXXIII, pages 281-389.

२ महामहोपाध्याय पण्डित श्रीगौरीशंकर हीराचंद ओझाविरचित राजपूतानेका इतिहास भाग १,  
पृ. १११ ॥ कनिष्कराज्यकालस्तु ख्रिष्टाब्दात् शतवर्षपूर्वतन इति पं. भगवद्दत्तमहोदयानां मतम् । (भारतवर्षका इतिहास  
पृ. ३२९, ३३०) ।

३ “बौद्धत्रिपिटकस्य चीनभाषानुवादे कनिष्कनृपते राजकुलवैद्यश्चरको नाम राश्या दुश्चिकित्सं रोगं न्यवारयदिति  
वर्णनोपलम्भेन चरकाचार्यस्य कनिष्कसामयिकत्वलाभादुपप्रथमशताब्दीभवश्चरकाचार्य इति पाश्चात्यपण्डितसिलवान्लेव्ही-  
महाशयानामभ्युपगमः । तदात्वे दार्शनिकार्थनागार्जुनस्यैतिहासिकोपलम्भेन नागार्जुनीये उपायहृदये इव चरकीयलेखेऽपि  
विगृह्यसंभाषीयविषयोपन्यासेन च आर्यनागार्जुनचरकाचार्ययोः कनिष्कसामयिकत्वं संवदति । परं शिलालेखेतिवृत्तादिभिः  
कनिष्कनृपतेर्बौद्धत्वस्य, नागार्जुनाचार्ये कनिष्कसामयिकत्वस्य च बहुशः सिद्धावपि तन्नप्रतिसंस्कर्तुश्चरकस्यैव कनिष्कराजकुल-  
वैद्यत्वलेखे प्रामाण्यविषये मतविभेदोऽस्ति । श्रियुतकीर्त्तुमहाशयस्यापि तथैव मतं वर्तते । चरकस्य कनिष्कसामयिकत्वे  
तदियराजकुलवैद्यत्वे च कथं नैतदीयलेखे कापि बौद्धसंप्रदायच्छायानुवेधो दृश्यते, कथं वा वैदिकमन्त्रादीर्निर्दिश्य  
श्रौतप्रक्रियैव व्यवहरणं चरकसंहितायां संगच्छेत, इत्यपि व्याघातकं निर्दिशन्ति । आत्रेयाम्निवेशग्रन्थस्य चरकाचार्येण  
केवलं प्रतिसंस्करणोक्त्या पूर्वाचार्यलेखे सांख्यदर्शनस्य श्रौतप्रक्रियायाश्च विद्यमानतया चरकीयतत्संस्करणेऽपि न बौद्धच्छायानु-  
प्रवेशः, नैतावता प्रतिसंस्कर्तुश्चरकस्यातिप्राचीनत्वं साधयितुं शक्यते, इत्यपि केचन वदन्ति । केचन क्वचित्त्वभाववादाद्युल्लेख-  
स्थले ‘बौद्धमतमाह’ इति टीकाकृता चक्रपाणिना व्याख्यानादत्र बौद्धमतस्याप्यंशतः प्रवेशोऽस्तीत्यपि वदन्ति । केचित्तु स्वभाव-  
वादो हि न बौद्धानामेव, ततः प्राक्कालादपि प्रवृत्त इति नैतावता बौद्धमतानुप्रवेश इति वक्तुं शक्यते इत्यपि प्रतिवदन्ति ॥

चरकस्य कनिष्कवैद्यत्वे उपायहृदये भैषज्यविषयप्रसङ्गेन सुश्रुतमनुस्मरन्नार्यनागार्जुनः स्वसामयिकबौद्धनरपतेः कनिष्कस्य  
राजकुलवैद्यं तादृशं प्रसिद्धविद्वांसं चरकाचार्यं किमिति नात्रोल्लिखितुं विस्मृतवान् स्यादित्यपि व्याघटयति चेत् ॥”  
(का. उ. पृ. ९६) ॥

“तेन कङ्कणवर्णस्य रससिद्धस्य सोदरः ।

चङ्कुणो नाम भुःखारदेशानीतो गुणोन्नतः ॥

स रसेन समातन्वन् कोशे बहुसुवर्णताम् ।

पद्माकर इवाब्जस्य भूमृतोऽभूच्छुभावहः ॥

रुद्धः पञ्चनदे जातु दुस्तरैः सिन्धुसङ्गमैः ।

तटे स्तम्भितसैन्योऽभूद्राजा चिन्तापरः क्षणम् ॥

ततोऽम्बुतरणोपायं तस्मिन् पृच्छति मन्त्रिणः ।

अगाधेऽम्भसि रोधस्थश्चङ्कुणो मणिमक्षिपत् ॥

तत्प्रभावाद्दिधामूतं सरिन्ध्रीं ससैनिकः ।

उत्तीर्णो नृपतिस्तूर्णं परं पारं समासदत्” ॥ ( श्लो० २४६-२५० ) इति ।

अत्रोक्तं पञ्चनदपुरं वितस्ता-सिन्धुसरितोः सङ्गमसमीपस्थं संप्रति पञ्चनोर(पञ्चनीर)इति नाम्ना प्रसिद्धं स्थानमिति राजतरङ्गिण्या आङ्ग्लभाषानुवादे डॉ. स्टीनर्महोदयः । अतो दृढबलोऽयं काश्मीर-देशसमुत्पन्न इति वक्तुं शक्यते ।

दृढबलस्य कालनिर्णये यद्यपि न किञ्चिद्दलवत्तरं प्रमाणमुपलभ्यते, तथाऽपि वाग्भट-जेज्जटाभ्यामयं पूर्वभव इति वक्तुं शक्यते । यतो वाग्भटेन बहवो विषया दृढबलप्रतिसंस्काराद्गृहीताः, जेज्जटेन दृढबल-संस्कारोपर्यपि कृता निरन्तरपदव्याख्यानाम्नी चरकटीका; सा च संप्रति समुपलब्धा मद्रासनगरस्थराजकीय-प्राच्यपुस्तकागारात् । वाग्भटसमयस्तु ख्रिस्टस्य चतुर्थी शताब्दी, जेज्जटस्य वाग्भटशिष्यत्वात्तस्यापि स एव काल इति अग्रे प्रतिपादयिष्यामः । अतोऽयं ख्रिस्टस्य तृतीयायां शताब्द्यां प्रादुर्भववेत्यनुमीयते ।

सांप्रतं समुपलभ्यमाने चरकतन्त्रे चिकित्सास्थाने सप्तदशाध्यायाः कल्पस्थानं सिद्धिस्थानं च दृढबलप्रति-संस्कृतमिति दृढबलेनैव चिकित्सास्थानान्ते सिद्धिस्थानान्ते च लिखितम् । तत्र चिकित्सास्थाने के त्रयोदशा-ध्यायाश्चरकाचार्यप्रतिसंस्कृताः, के च सप्तदशाध्याया दृढबलप्रतिसंस्कृता इत्यत्र दृश्यन्ते टीकाकाराणां विप्र-तिपत्तयः, उपलभ्यमानेषु हस्तलिखितमुद्रितपुस्तकेषु अध्यायक्रमभेदश्च । तथाहि—“अस्मिन् सप्तदशाध्यायाः कल्पाः सिद्धय एव च” इति श्लोकस्य व्याख्यायां “अस्मिन् चिकित्सितस्थाने, सप्तदशाध्यायाः शेषाः” इति जल्पकल्पतरुव्याख्याने गङ्गाधरकविराजः । अतो गङ्गाधरमते तदुक्तक्रमानुसारेण प्रारम्भतस्त्रयोदशा-ध्याया रसायन-वाजीकरण-ज्वर-रक्तपित्त-गुल्म-प्रमेह-कुष्ठ-राजयक्ष्मोन्मादापस्मार-क्षतक्षीण-श्वेतधूर्दर-चिकित्सि-ताख्याश्चरकप्रतिसंस्कृताः; शेषास्तु अर्शो-ग्रहणी-पाण्डुरोग-हिक्काश्वास-कासातिसार-च्छर्दि-विसर्प-तृष्णो-विषे-मदात्यय-द्वित्रणीय-त्रिमूर्मयोर्लम्भ-वातव्याधि-वातरक्त-योनिव्यापचिकित्सिताख्या दृढबलप्रतिसंस्कृता ज्ञेयाः । चक्रपाणिदत्तस्तु आयुर्वेददीपिकायां योनिव्यापचिकित्सिते “अस्मिन् सप्तदशाध्याया इति चिकित्सास्थाने सप्तदशाध्यायाः, ते च यक्ष्मचिकित्सितान्तान्नाष्टाध्यायान् तथा अर्शोऽतीसार-विसर्प-मदात्यय-द्वित्रणीयोक्तान् विहाय ज्ञेयाः” इति, तथा उन्मादचिकित्सितारम्भे च “इदानीमुपोद्धातितं राजयक्ष्मचिकित्सितमभिधाय क्रमप्राप्तमुन्मादचिकित्सितं ब्रूते, अयं च क्रमश्चरकप्रतिसंस्कृतां पञ्चाध्यायीमर्शोऽतीसारवीसर्पमदात्ययद्वित्रणी-यरूपां परित्यज्य ज्ञेयः” इति लिखति । चिकित्सास्थानाध्यायक्रमस्तु चक्रपाणिमतेऽपि गङ्गाधरतुल्य एव ।

१ अत्र भुःखारशब्देन संप्रति ‘बुखारा’ इति प्रसिद्धो देशः कल्हणस्याभिमतो भवेत् ।

2 Vol 2 Caps 329, 418, 419. । “संप्रति ‘पञ्चनोर’ इति प्रसिद्धं पञ्चनदपुरं कश्मीरराजधानी-श्रीनगरादुत्तरतः सार्धत्रिकोशोपरि त्रिगाम-वितस्ता(जिल्हम)-सिन्धु-क्षीरभवानी-आञ्जार-इति ख्यातानां पञ्च-नदीनां सङ्गमतो नातिदूरस्थितम्” इति श्रीनगर(कश्मीर)निवासिनो वैद्यवर्याः पं. श्रीजीयालालशर्माणः ।

अतश्चक्रपाणिदत्तमते चिकित्सास्थाने आरम्भतोऽष्टावध्याया अग्रे च १४-१९-२१-२४-२५ तमा अध्यायाश्चरकप्रतिसंस्कृताः, शेषास्तु दृढबलप्रतिसंस्कृता ज्ञेयाः ।

पूर्वं कलकत्तानगरे श्रीजीवानन्दविद्यासागरमुद्रापिते चरकमूलपुस्तके तथा मया अहमदाबादनगरात् स्व. वा. वैद्य रणछोडलाल मोतीलाल बोधा इत्येतेषां सकाशादासादिते हस्तलिखितपुस्तके च दृश्यतेऽन्य एव अध्यायक्रमश्चिकित्सास्थाने; यथा—रसायन-वाजीकरण-ज्वर-रक्तपित्त-गुल्म-प्रमेह-कुष्ठ-राजधक्ष्माशोऽती-सार-विसर्प-मर्दात्यय-द्विव्रणीयोर्न्मादापसार-क्षतक्षीण-शोथोर्दर-ग्रहणी-पाण्डुरोग-हिकाश्वास-कास-च्छर्दि-तृ-ष्णोविष-त्रिमर्मीयोरुस्तम्भ-वातव्याधि-वातरक्त-योनिव्यापच्चिकित्सितानीति । अनयोरुभयोरपि क्रमयोरारम्भनो राजयक्ष्मचिकित्सितान्ता अष्टावध्यायाः, अन्ते च त्रिमर्मीयोरुस्तम्भ-वातव्याधि-वातरक्त-योनिव्यापच्चिकित्सिता-ख्याः पञ्चाध्यायाः समाना एव । राजयक्ष्मानन्तरं चक्रपाणिदत्तेन या पञ्चाध्यायी अशोतीसारविसर्पमर्दा-त्ययद्विव्रणीयरूपा १४-१९-२१-२४-२५ तमाध्यायत्वेन पठिता, सैव जीवानन्दमुद्रापिते मूल-पुस्तके तथा अहमदाबादनगरालब्धे हस्तलिखितपुस्तके च ९-१०-११-१२-१३ तमाध्यायत्वेन पठिता । तत्र जेजटाचार्यप्रणीतायाश्चरकसंहिताया निरन्तरपदव्याख्याख्यटीकायाः समालोचनेन चक्र-पाणिदत्तस्वीकृतः क्रम एव वृद्धपरंपराप्राप्तया सम्यगिति प्रतीयते । तथाहि मदात्ययचिकित्सितारम्भे “विषचिकित्सितानन्तरं मदात्ययचिकित्सितस्य संबन्धः” इत्यारभ्य “चरकाचार्यसंस्कृतश्चायमध्यायो भट्टार-हरिचन्द्रेणैव सुविवृतः” इति, तथा द्विव्रणीयचिकित्साध्यायान्ते च “आचार्यप्रणीतश्चायमध्यायः” इति जेजटेन लिखितं दृश्यते । यदि मदात्यय-द्विव्रणीयचिकित्सिताध्यायौ प्रारम्भतो द्वादशत्रयोदशौ स्यातां, तदा जेजटस्य तद्विषये “चरकाचार्यसंस्कृतश्चायमध्यायः”, “आचार्यप्रणीतश्चायमध्याय” इति लेखने न किञ्चिदपि प्रयोजनं प्रतिभाति । पूर्वोक्तजेजटचक्रपाणिदत्तव्याख्यापर्यालोचनया भट्टारहरिचन्द्रजेजटचक्रपा-णिदत्तानां समये अशोतीसारविसर्पमर्दात्ययद्विव्रणीयाध्यायरूपा चरकाचार्यसंस्कृता पञ्चाध्यायी १४-१९-२१-२४-२५ तमाध्यायरूपा, न तु ९-१०-११-१२-१३ अध्यायरूपेति आसीत् परंपराप्राप्तो निर्णयः । तदनन्तरं चक्रपाणिदत्तेन चरकप्रतिसंस्कृतत्वेनोक्तानशोतीसारविसर्पमर्दात्ययद्विव्रणीयचिकित्सिता-ख्यान् पञ्चाध्यायान् क्रमविच्छेदेनान्तराऽन्तरा पतितान् दृष्ट्वा केनचित्संशोधकमन्येनैतेऽध्याया ९-१०-११-१२-१३ त्वेन पठिताः, परिवर्तितश्च तथा पाठस्तेन सूत्रस्थानस्यान्तिमेऽध्यायेऽध्यायानुक्रमणिकाया-मपि । गङ्गाधरेण तु चक्रपाणिदत्तोक्तमध्यायक्रमं स्वीकृत्यापि उन्मादापसारक्षतक्षीणश्चयधूदरचिकित्सिताख्याः पञ्चाध्यायाश्चरकप्रतिसंस्कृतत्वेन स्वीकृता इति तु वृद्धवैद्यपरंपराऽज्ञानमूलको भ्रम एव । पूर्वोक्तसंदर्भादेतदपि निश्चेतुं सुशकं यत्—चरकाचार्येण संपूर्णमेवाग्निवेशतन्त्रं प्रतिसंस्कृतं, दृढबलेन स्वसमये ततः कालवशाल्लुप्ता एव पूर्वोक्ता अध्यायाः संपूर्णतां नीता इति । अत एव दृढबलेन ‘नासाद्यन्तेऽग्निवेशस्य तन्त्रे चरकसंस्कृते’ इत्यत्र ‘नासाद्यन्ते’ (अधुना न प्राप्यन्ते) इत्येवोक्तं, न तु चरकेण न प्रतिसंस्कृता इति । मया तु निर्णयसागर-यन्त्रालयार्थं संपादिते चरकमूलपुस्तके अस्मिंश्च सटीके पुस्तके चक्रपाणिदत्तस्वीकृत एवाध्यायक्रमोऽङ्गीकृतः ।

चरकतन्त्रस्य प्राचीनव्याख्यासु सांप्रतमधोलिखिता व्याख्याः ( संपूर्णा अपूर्णा वा ) समुपलभ्यन्ते ।

१ भट्टारहरिचन्द्रविरचिता चरकन्यासनाम्नी व्याख्या । अस्या एकं पुस्तकमारम्भतः सूत्रस्थानस्या-ध्यायत्रयपर्यन्तं मद्रासनगरस्थे राजकीयप्राच्यपुस्तकागारे समुपलभ्यते । पुस्तकं ज्वेदं सांप्रतं मुद्राप्यते रावल-पिण्डी ( पंजाब ) नगरस्थैरस्मन्मित्रैः पं. मस्तरामशास्त्री आयुर्वेदाचार्य इत्येतैः ।

२ जेजटाचार्यविरचिता निरन्तरपदव्याख्यानाम्नी टीका । अस्या एकं पुस्तकं चिकित्सास्थानादा-रभ्य सिद्धिस्थानपर्यन्तमन्तराऽन्तरा त्रुटितांशप्रचुरं समुपलब्धं मद्रासनगरस्थराजकीयप्राच्यपुस्तकागारात् ।

३ चक्रपाणिदत्तविरचिता आयुर्वेददीपिकाख्या व्याख्या ।

४ शिवदाससेनविरचिता तत्त्वचन्द्रिकाख्या व्याख्या । अस्या व्याख्याया एकं पुस्तकमारम्भात् सूत्रस्थानस्य सप्तविंशतितमाध्यायपर्यन्तं समुपलब्धं मुंबईनगरस्थ रॉयल एशियाटिकसोसायटीपुस्तकालयात् । करिष्यमाणे यत्ने इयं व्याख्या संपूर्णाऽप्युपलब्धुं शक्येतेति मे विश्वासः ।

समुपलब्धानां पूर्वोक्तव्याख्याग्रन्थानां निर्माणकालविषये किंचिदुक्तिर्नास्थाने भविष्यतीति मत्वा किंचिन्निवेद्यते ।

भट्टारहरिचन्द्रस्य नामोल्लेखो दृश्यतेऽधोलिखितेषु ग्रन्थेषु—

यथा महाकविश्रीबाणभट्टविरचिते हर्षचरिते—

“पदबन्धोज्ज्वलो हारी कृतवर्णक्रमस्थितिः । भट्टारहरिचन्द्रस्य गद्यबन्धो नृपायते ॥”

( हर्षचरितं, प्रथमोच्छ्वासः; श्लो० १२ ) ।

तथा वाक्पतिविरचिते गौडवहाख्ये प्राकृतकाव्ये च्छायायां—

“भासे ज्वलनमित्रे कुन्तिदेवे च यस्य रघुकारे । सौबन्धवे च बन्धे हारीचन्द्रे च आनन्दः ॥”

तथैव तीसटाचार्यविरचितचिकित्साकलिकाव्याख्यारम्भे तत्सूनुश्चन्द्रटः—

“व्याख्यातरि हरिश्चन्द्रे श्रीजेज्जटनाम्नि सति सुधीरे च । अन्यस्यायुर्वेदे व्याख्या धार्ष्ट्यं समावहति ॥”

तथैव विश्वप्रकाशकोषारम्भे भट्टारहरिचन्द्रान्वयो महेश्वरः—

“श्रीसाहसाङ्कनृपतेरनवद्यवैद्य-विद्यातरङ्गपदमद्वयमेव बिभ्रत् ।

यश्चन्द्रचारुचरितो हरिचन्द्रनामा खव्याख्यया चरकतन्त्रमलञ्चकार ॥”

(विश्वप्रकाशकोषः, प्रथमः कान्तवर्गः, ५ श्लोकः) ।

अत्रोक्तः श्रीसाहसाङ्कनृपतिः विक्रमापरपर्यायो द्वितीयश्चन्द्रगुप्त इतीतिहासविदां मतम् । तस्य राज्यकालस्तु ख्रीस्टीय ३७५ तमाद्वर्षादारभ्य ४१३ तमवत्सरपर्यन्तमासीदिति विन्सेन्टस्मिथमहोदयः मतम् । अतो भट्टारहरिचन्द्रस्यापि स एव कालः । भट्टारहरिचन्द्रश्चायं वाग्भटात् पूर्वभव इति वाग्भटपौत्रेण तीसटसूनुना चन्द्रटेन कृतायाः सुश्रुतपाठशुद्धेरनुमीयते । तत्र ग्रन्थान्ते

“सौश्रुते चन्द्रटेनेह भिषक्तीसटसूनुना । पाठशुद्धिः कृता तत्रे टीकामालोक्य जैज्जटीम् ॥”

इति लिखितं दृश्यते । तीसटश्च वाग्भटसूनुरिति ‘कॅटलोगस् कॅटलोगोरम्’ नाम्नि ग्रन्थे डॉ० ऑफ्रेक्ट महोदयः । अस्मात् प्रमाणात् तथा मद्रासनगरस्थराजकीयप्राच्यपुस्तकागारादन्मयालब्धे चरकस्य

१ लाहोरनगरस्थैः पं० भगवद्दत्तमहोदयैः श्रीसाहसाङ्कनृपतेः समयः ख्रीष्टाब्दात् ५७ वत्सरपूर्वतन इति बहुभिः प्रमाणैर्निर्णीतम् ( ‘भारतवर्षका इतिहास पृ. ३४० ) ॥

२ “भाण्डारकरप्राच्यसंशोधनमन्दिरे चिकित्साकलिकाख्यस्य ग्रन्थस्य हस्तलिखितं ( १८३३-४ ) इत्यङ्कितमेकं पुस्तकं संगृहीतं वर्तते । ग्रन्थस्यावसाने ‘इति वाग्भटसूनुना तीसटदेवेन रचितं चिकित्साशास्त्रम्’ इति लिखितमस्ति । एतदाधारेणैव “वाग्भटस्य तीसटो नाम पुत्र आसीत्, तेन च चिकित्साकलिकाख्यो ग्रन्थो निर्ममे” इति डॉक्टर ऑफ्रेक्ट-महोदयैर्ग्रन्थकारसूच्यां लिखितम् ॥

किन्तु कियान् खलु सत्यांशोऽत्र भवेदिति विषये महान् संशयो वर्ततेऽस्माकम् । मन्यामहे वयं यद्-यदि नाम वाग्भटस्तीसटस्य पिताऽभविष्यत्, तीसटो निजग्रन्थे पितुर्वाग्भटस्य स्पष्टतया नाम निरदेक्ष्यत् । तत्तु तेन कृतं नावलोक्यते । खोपनिबद्धायाश्चिकित्साकलिकाया आरम्भे तीसटो लिखति—

“सूर्याश्विधन्वन्तरिसुश्रुतादीन् भक्त्या नमस्कृत्य पितुश्च पादान् ।

कृता चिकित्साकलिकेति योगैर्मांला सरोजैरेरिय तीसटेन ॥” इति श्लो. १ ।

अस्याश्चिकित्साकलिकायाश्चन्द्रटेन कृता व्याख्या वर्तते । तस्यां व्याख्यामस्यैव श्लोकस्य व्याख्यानावसरे ‘पितुश्च पादान्’ इत्यंशं ‘व्याकुर्वन्चन्द्रटो लिखति—“तदनु आयुर्वेदाब्धिप्रतरणपोतपात्राणां पितुः पादानां नमस्कृतिरित्यनेन क्रमेण नमस्कारं कृत्वा” इति । एवं न चायं चन्द्रटोऽपि तीसटसूनुः वाग्भटं नाम्ना निर्दिशति । तथा च चिकित्साकलिकायां—

जेज्जटकृते व्याख्याने चिकित्सास्थानस्य प्रथमाध्यायान्ते (अन्यत्र च) “इति वाग्भटशिष्यस्य जेज्जटस्य कृतौ निरन्तरपदव्याख्यायां चिकित्सितस्थाने रसायनाध्यायः समाप्तिमगमत्” इत्यस्माद्वाक्याच्च जेज्जटस्य वाग्भट-समकालीनत्वं सिध्यति । जेज्जटेन निरन्तरपदव्याख्याख्यायां चरकटीकायां मदात्ययचिकित्सिताग्भे “आचार्यप्रणीतश्चायमध्यायो भट्टारहरिचन्द्रेणैव सुविवृतः” इत्युक्तत्वाद् भट्टारहरिचन्द्रस्य वाग्भटसमकालीन-जेज्जटपूर्वभवत्वं सिद्धमेव । आसीच्च चक्रपाणिदत्तसमयेऽपि परंपराप्राप्त्यै ग्यातिः यत्—भट्टारहरिचन्द्रो वाग्भटपूर्वभव इति । तथाहि—आयुर्वेददीपिकायां सूत्रस्थाने सप्तमेऽध्याये “माधवप्रथमे मासि” इत्यादि-श्लोकव्याख्यायां चक्रपाणिः—“हरिचन्द्रेण तु ‘सहशब्दोऽयमकारान्तो मार्गशीर्षवचनः, तस्य सहस्य प्रथमे कार्तिके’ इति व्याख्यातम् । तन्मतानुसारिणा वाग्भटेन चोक्तं—“श्रावणे कार्तिके चैत्रे मासि साधारणे क्रमात्” (वा. सू. अ. १३) इत्यादि ।

भट्टारहरिचन्द्रेण खरनादसंहितायाः प्रतिसंस्कारः कृत इत्यासीत् परंपराप्राप्ता जनश्रुतिरष्टाङ्ग-संग्रहव्याख्यातुरिन्दोः समये । तथाहि अष्टाङ्गसंग्रहव्याख्याने कल्पस्थानेऽष्टमेऽध्याये “निर्यूहे भेषजपल-मुदकार्धप्रस्थेऽधिश्चित्य पादशेषितमवतारयेत्” इत्यस्य व्याख्याने इन्दुः—“या च खरनादसंहिता भट्टार-हरिचन्द्रकृता (प्रतिसंस्कृता) श्रूयते, सा च चरकप्रतिविम्बरूपेव लक्ष्यते, तत्रापि पठितं—“कपायात् पट्टपलं पिबेत्” इति । खरनादसंहिता चेयमष्टाङ्गहृदयव्याख्यातुररुणदत्तस्य हेमाद्रेश्च समये आसीत् समुपलब्धेति ताभ्यामुद्धृतैः खरनादसंहितायाः शतशो वचनैरनुमीयते ।

जेज्जटस्तु भट्टारहरिचन्द्रादवाचीन इति मदात्ययचिकित्सिते “चरकाचार्यप्रणीतश्चायमध्यायो भट्टार-हरिचन्द्रेणैव सुविवृतः” इत्यत्र भट्टारहरिचन्द्रस्य नामग्रहणादेव प्रतीयते । वाग्भटस्य चायं समकालीन इत्युपरि प्रदर्शितमेव । अतो यः कालो वाग्भटस्य स एव जेज्जटस्येति वक्तुं पार्यते । जेज्जटेन सुश्रुततन्त्रो-पर्यपि व्याख्या विरचितेति डल्हणमधुकोशकाराद्युद्धृतैः शतशस्तद्वचनैर्ज्ञायते ।

प्रसङ्गवशाद् वाग्भटसमयादिविषयेऽपि किञ्चिद्विच्यते । अष्टाङ्गसंग्रहः, अष्टाङ्गहृदयं चेति ग्रन्थद्वयं वाग्भटविरचितत्वेन प्रसिद्धं समुपलभ्यते । तत्रैके अष्टाङ्गसंग्रहकारमष्टाङ्गहृदयकर्तारं च वाग्भटं भिन्नमेव मन्यन्ते । अस्मन्मते तु अष्टाङ्गसंग्रहकर्ता अष्टाङ्गहृदयकर्ता च वाग्भट एक एव । स च पूर्व नानातन्त्रेभ्यो वचनानि संगृह्य अष्टाङ्गसंग्रहं निर्ममे, तदनन्तरं तत एव सारमादाय अष्टाङ्गहृदयं चकार । एतच्च स्पष्टमेवोक्तं वाग्भटेनैवाष्टाङ्गहृदयस्यान्ते—

“अष्टाङ्गवैद्यकमहोदधिमन्थनेन योऽष्टाङ्गसंग्रहमहामृतराशिरासः ।

तस्मादनल्पफलमल्पसमुद्यमानां प्रीत्यर्थमेतदुदितं पृथगेव तन्मम् ॥”

(उ. तं. अ. ४०, श्लो. ८०) इति ॥

सुललितपदैर्नानाविधवृत्तेषु ग्रन्थविरचनसमर्थो वाग्भटः, येन चरकसुश्रुतपद्यान्यपि प्रायः परिवर्त्यैव गृहीतानि हृदये, स अविकलान्येव शतशः पद्यानि समुद्धरेदष्टाङ्गसंग्रहात् स्वग्रन्थे इति कल्पयितुमप्यश-

हारीतसुश्रुतपराशरभोजमेलभृगुवभिवेशचरकादिचिकित्सकोक्तैः । एभिर्गणैश्च गुणवद्विरतिप्रसिद्धैर्धन्वन्तररीयरचनारुचिरप्रपञ्चैः” (श्लो. २) इति श्लोके सुप्रसिद्धभिषगाचार्याणां हारीतसुश्रुतादीनां नामानि संकीर्तयन् नासौ तीसरो वाग्भटमुल्लेखयति । चन्द्र-टोऽपि पद्येऽस्मिन् विद्यमानस्य आदिपदस्य व्याख्याने “आदिग्रहणाद् वैतरणौरभ्रपुष्कलाब्जक्षारपाणिजतूकणीचक्षुष्येणविदेह-निमिप्रभृतयो गृह्यन्ते” इति वैतरणौरभ्रादीन् संगृह्यपि वाग्भटमतिचारयति । अष्टाङ्गसंग्रहाष्टाङ्गहृदयव्यातृभ्यां वाग्भटशिष्या-भ्यामिन्दुजेज्जटाभ्यामपि वाग्भटपुत्रस्तीसरो न कुत्रापि निर्दिष्टो दृश्यते । तस्मान् प्रत्ययजनकप्रमाणाभावाच्चैतन्निर्णेतुं सुशकं-तीसरो वाग्भटपुत्रो वा नवेति” इति निर्णयसागरमुद्रणयन्त्रालये मुद्रितस्याष्टाङ्गहृदयपटसंस्करणस्योपोद्धाते वैद्यवर्यश्रीहरि-शास्त्रिपराडकरमहोदयाः ।



क्यमेव । अष्टाङ्गसंग्रहस्य अष्टाङ्गहृदयस्य च प्रणेता एक एव वाग्भट इति अष्टाङ्गसंग्रहटीकाकारसेन्दोः,  
अष्टाङ्गहृदयटीकाकारस्यारुणदत्तस्यापि च मतम् ।

वाग्भटोऽयं सिन्धुदेशोद्भव इति तेनैव लिखितमष्टाङ्गसंग्रहस्यान्ते—

“भिषग्वरो वाग्भट इत्यभून्मे पितामहो नामधरोऽस्मि यस्य ।

सुतोऽभवत्तस्य च सिंहगुप्तस्तस्याप्यहं सिन्धुषु लब्धजन्मा ॥

समधिगम्य गुरोरवलोकितेश्वराद्गुरुतराच्च पितुः प्रतिभां मया ।

सुबहुभेषजशास्त्रविलोचनात् सुविहितोऽङ्गविभागविनिर्णयः ॥” इति ।

अतः परं वाग्भटस्य समयविषयेऽपि किञ्चिद्विचारः क्रियते । अष्टाङ्गसंग्रहे उत्तरतन्त्रस्य ४९ तमेऽध्याये  
पलाण्डुरसायनप्रकरणेऽधोलिखितं पद्यद्वयं दृश्यते—

“रसोनानन्तरं वायोः पलाण्डुः परमौषधम् ।

साक्षादिव स्थितं यत्र शकाधिपतिजीवितम् ॥

यस्योपयोगेन शकाङ्गनानां लावण्यसारादिव निर्मितानाम् ।

कपोलकान्त्या विजितः शशाङ्को रसातलं गच्छति निर्विदेव ॥” इति ।

एतच्च वर्णनं वाग्भटस्य भारतवर्षे शकराज्यशासनकालभवत्वं ततः किञ्चिदनन्तरवर्तित्वं वा सूचयति ।  
भारतवर्षे शकानां राज्यकालस्तु ख्रिस्टस्य द्वितीयशताब्दीमारभ्य चतुर्थशताब्दीपर्यन्तमासीत् । ख्रिस्टस्य  
चतुर्थशताब्द्या अन्ते पञ्चमशताब्द्याः प्रारम्भे वा संभूताद् भट्टारहरिचन्द्राद् वाग्भटस्य परकालभवत्वात्,  
ख्रिस्टस्य सप्तमशताब्द्यां समायातेन इति संगणना चीनदेशीयपरिव्राजकेन स्वीयभारतभ्रमणवृत्तान्ते अष्टाङ्ग-  
संग्रहस्य स्वसमये भारतवर्षे सर्वत्र पठनपाठनप्रचारस्योक्तत्वात्, ख्रिस्टस्य सप्तमशताब्द्यां संभूतेन माधव-  
करेण वाग्भटपाठोद्धाराच्च ततोऽयं प्राचीनः ख्रिस्टस्य चतुर्थशताब्द्या अन्ते पञ्चमशताब्द्याः प्रारम्भे वा  
वभूवेत्यनुमीयते ।

श्रीचक्रपाणिदत्तो गौडदेशे वैद्यजातौ लोभ्रवलीसंज्ञकदत्तकुले समुत्पन्नः, गौडाधिपतेः श्रीनय-  
पालदेवस्य रसवत्य(महानसा)धिकारिणो मन्त्रिणश्च श्रीनारायणदत्तस्य तनयः, गौडाधिपतितो नयपालदेवा-  
ल्लब्धान्तरङ्गपदवीकस्य श्रीभानुदत्तस्य कनिष्ठो बन्धुः, श्रीनरदत्तस्य च शिष्य आसीदिति तद्वचनादेव  
प्रतीयते । तथा च आयुर्वेददीपिकायास्तथा चिकित्सासंग्रहस्य चान्ते तेनैवोक्तं—

“गौडाधिनाथरसवत्यधिकारिपात्रनारायणस्य तनयः सुनयोऽन्तरङ्गात् ।

भानोरु प्रथितलोभ्रवलीकुलीनः श्रीचक्रपाणिरिह कर्तृपदाधिकारी ॥” इति ॥

१ प्रमाणविस्तरस्तु निर्णयसागरयन्त्रालयमुद्रितेऽष्टाङ्गहृदयस्य षष्ठे संस्करणे उपोद्धाते २ पृष्ठे द्रष्टव्यः ।

२ श्रीनीलमेधभिषगविरचिते तन्त्रयुक्तिविचारे ग्रन्थारम्भश्लोके वाग्भटपितुर्नाम ‘सङ्गुप्त’ इति, वाग्भटस्य च  
‘रामगुप्त’ इति नाम प्रदत्तं; यथा—“आत्तबुद्धिरवलोकितेश्वरात् सङ्गुप्तकुलसिन्धुचन्द्रमाः । रामगुप्त इति वाह(ग्म)-  
टाख्याया ख्यातिमात् स भिषगाविरस्तु नः” इति ।

३ प्रमाणविस्तरस्तु महामहोपाध्यायश्रीगणनाथसेनविरचितप्रत्यक्षशारीरोपोद्धाते माधवकरकालनिर्णये द्रष्टव्यः ।

४ प्रमाणविस्तरस्तु निर्णयसागरयन्त्रे मुद्रितस्य अष्टाङ्गहृदयस्य षष्ठे संस्करणे श्रीहरिशास्त्रिपराडकरमहोदयलि-  
खिते उपोद्धाते १०-१५ पृष्ठेषु द्रष्टव्यः ।

५ एतच्च ‘चक्रपाणिदत्तेनैवोक्तं चक्रव्याख्याया आरम्भे—“नरदत्तगुरुद्विष्टचक्रार्थानुगामिनी । क्रियते चक्रदत्तेन  
टीकाऽऽयुर्वेददीपिका” इति ।



व्याख्यातं चैतत्पद्यं चिकित्सासंग्रहव्याख्यायां शिवदाससेनेन; यथा—“गौडाधिनाथो नयपाल-  
देवः, तस्य रसवती महानसं, तस्या अधिकारी; तथा पात्रमिति मन्त्री, ईदृशो यो नारायणस्तस्य तनयः;  
सुनयः नीतिमान् । अन्तरङ्गादिति लब्धान्तरङ्गपदवीकात् भानोरनु नारायणस्य तनय इति योज्यं, तेन  
भानोरनुज इत्यर्थः । विद्याकुलसंपन्नो हि भिषक् ‘अन्तरङ्ग’ इत्युच्यते । लोभ्रवलीकुलीन इति लोभ्रवलीसंज्ञक-  
दत्तकुलोत्पन्नः” इति । श्रीनयपालदेवराज्यशासनकालस्तु ख्रिस्टीयैकादशशताब्देर्मध्यभाग इतीतिहासविदां  
मतम् । चक्रपाणिदत्तविरचिताः चक्रसंहिताया आयुर्वेददीपिकाव्याख्या, सुश्रुतसंहिताया भानुमत्याख्या  
व्याख्या, चक्रदत्तसंग्रहापरपर्यायचिकित्सासंग्रहः, तथा द्रव्यगुणसंग्रहश्चेति चत्वारो ग्रन्थाः समुपलभ्यन्ते ।

श्रीशिवदाससेनस्तु वैद्यजातौ समुत्पन्नः गौड(वङ्ग)देशान्तर्गतमालश्रिकाग्रामनिवासी, अनन्त-  
सेनस्य तनयः, बार्बकशाहाख्यस्य गौडावनिपतेः समाश्रित इति तेनैव चक्रदत्तयोगसंग्रहव्याख्याया द्रव्य-  
गुणसंग्रहव्याख्यायाश्चान्ते लिखितादात्मवृत्तान्तात् प्रतीयते; तथाहि—

“आसीत् सभायां शिखरेश्वरस्य लब्धप्रतिष्ठः किल साहिसेनः ।  
वाणीविलासं कविसार्वभौमं विजित्य यः प्राप यशो दुरापम् ॥  
काकुत्स्थसेनस्तनयस्ततोऽभूत्तस्यापि लक्ष्मीधरसेननामा ।  
तस्मादभूदुद्धरणस्तनूजस्तस्याप्यनन्तस्तनयोऽथ जज्ञे ॥  
मालश्रिकाग्रामनिवासभूमेर्गौडावनीपालभिषग्वरस्य ।  
अनन्तसेनस्य सुतो विधत्ते टीकामिमां श्रीशिवदाससेनः ॥”

शिवदाससेनविरचितद्रव्यगुणसंग्रहव्याख्यायां तु

“योऽन्तरङ्गपदवीं दुरवापां छत्रमप्यतुलकीर्तिरवाप ।  
गौडभूमिपतिबार्बकसाहात् तत्सुतस्य सुकृतिनः कृतिरेषा ॥”

इति पद्यमधिकं पठ्यते । अत्रोक्तो बार्बकशाहः १४५७ तमात् ख्रीस्टाब्दादारम्य १४७४ तमा-  
ब्दपर्यन्तं बङ्गदेशं शशासेति ‘हिस्टरी ऑफ बेंगाल’ नाम्नि ग्रन्थे स्टुअर्टमहोदयः । शिवदासपितोरनन्त-  
सेनस्य बार्बकशाहस्य राजवैद्यत्वात् शिवदाससेनस्यापि स एव काल इति प्रतीयते । शिवदाससेनविरचिताः  
चक्रसंहितायास्तत्त्वप्रदीपिकाव्याख्या, चक्रपाणिदत्तकृतचिकित्सासंग्रहोपरि विरचिता तत्त्वचन्द्रिकाव्याख्या,  
चक्रपाणिदत्तविरचितद्रव्यगुणसंग्रहोपरि कृता द्रव्यगुणसंग्रहव्याख्या, अष्टाङ्गहृदयोत्तरतन्त्रस्य अष्टाङ्ग-  
हृदयतत्त्वबोधाख्या व्याख्या चेति चत्वारो ग्रन्थाः समुपलभ्यन्ते ।

१ सुश्रुतसंहितायाः सूत्रस्थानस्य भानुमतीव्याख्या ख० वा० स्वामीश्रीलक्ष्मीरामनिधिग्रन्थमालायाः प्रथम-  
स्तबकरूपेण मुद्रिता प्रसिद्धिभूता च ।

२ “मालश्रिकाग्रामः वारेन्द्रभूमौ पवनामण्डलान्तर्गतः । चक्रदत्तसंग्रहस्य शिवदाससेनव्याख्यायां मण्डूकपर्ण्याः  
‘मानामानी’ इति नाम दत्तं; राढे वङ्गे च या ‘थूलकुडि’ वा ‘थानकुनि’ इति ख्याता, सैव कोचविहार-रंगपुर-  
राजशाहीप्रदेशेषु ‘मानामानी’ इति प्रसिद्धा । अतोऽपि शिवदाससेनस्य वारेन्द्रभूमिनिवासित्वं प्रमाणीभवति” इति  
वनौषधिदर्पणस्य वङ्गभाषया लिखिते उपोद्घाते कविराजश्रीविराजचरणगुप्ताः ।

३ कलकत्तानगरवास्तव्यैर्विद्वद्भ्यैः कविराजश्रीज्योतिषचन्द्रसरस्वतीमहोदयैरष्टाङ्गहृदयस्य उत्तरतन्त्रोपरि  
शिवदाससेनविरचिता अष्टाङ्गहृदयतत्त्वबोधाख्या ताडपत्रोपरि १४४८ तमे शकाब्दे लिखिता व्याख्या संग्राप्ता । व्याख्येय-  
मधुना ख० वा० स्वामीश्रीलक्ष्मीरामनिधिग्रन्थमालाया द्वितीयस्तबकरूपेण मुद्रापयितुमारब्धा एकवत्सराभ्यन्तरमेव  
प्रसिद्धिमेत्यति ।

आयुर्वेददीपिकाव्याख्यासंवलितयाश्चरकसंहिताया द्वितीयावृत्तेः संशोधनावसरे अधोलिखितानामादर्श-  
पुस्तकानां साहाय्यमवलम्बितम् ।

१ आयुर्वेददीपिकाव्याख्यायाः सूत्र-निदान-विमानस्थानात्मकं हस्तलिखितपुस्तकं स्वर्गवासिनामसत्सु-  
हृदां वैद्य जयशङ्कर हरजीवन नाथद्वारावाळा इत्येतेषां सकाशात् प्राप्तम् ।

२-१ शारीरस्थानम्, आयुर्वेददीपिकाव्याख्यासमेतं हस्तलिखितं प्रायः शुद्धम् ।

२ आयुर्वेददीपिकाव्याख्यायाश्चिकित्सास्थानस्य सप्तमाध्यायादारभ्य पञ्चदशाध्यायपर्यन्तं हस्तलि-  
खितपुस्तकं ३५ पत्रात्मकम्, अन्तराखण्डितपत्रमशुद्धिबहुलं च ।

३ मूलस्य काश्मीरपाठानुयायि संपूर्णं हस्तलिखितपुस्तकं प्रायः शुद्धम् ।

एतत्पुस्तकत्रयं लाहोरनगरस्थश्रीदयानन्दएङ्ग्लोवैदिकमहाविद्यालयस्थितश्रीलालचन्द्रपुस्तका-  
लयात् श्रीदयानन्दायुर्वेदमहाविद्यालयप्रधानाध्यापककविराजश्रीसुरेन्द्रमोहन बी.ए. महोदयद्वारा प्राप्तम् ।

३ जर्मनदेशस्थितटिर्विजनयुनिवर्सिटीपुस्तकालयात् प्राप्तमायुर्वेददीपिकाव्याख्यायाः संपूर्णं हस्तलि-  
खितपुस्तकमशुद्धिबहुलम् । (चिकित्सास्थाने आरम्भतः सार्धद्वयाध्यायपर्यन्तमेव ।) अस्य पुस्तकस्य इन्द्रिय-  
कल्प-सिद्धिस्थानव्याख्यायाः संशोधने उपयोगो जातः ।

४ बीकानेरराजप्रासादपुस्तकालयादायुर्वेददीपिकाया हस्तलिखितं पुस्तकं चिकित्सास्थान-(आर-  
म्भतोऽध्यायचतुष्टयं, शेषे च कासचिकित्सादाारभ्य समाप्तिपर्यन्तं)कल्पस्थान-सिद्धिस्थानात्मकं बीकानेर-  
नगरस्थैः भिषग्नैः श्रीकेवलरामस्वामिमहोदयैरेखयित्वा प्रेषितम् ।

५-१ आयुर्वेददीपिकाव्याख्यासहितं प्रारम्भतः इन्द्रियस्थानपर्यन्तं कलकत्तानगरस्थैः स्वर्गवासिभिः  
कविराजश्रीहरिनाथविशारदमहोदयैः संपादयित्वा प्रसिद्धीकृतं मदीयपुस्तकालयस्थम् ।

२ उपर्युक्तपुस्तकस्यैव चिकित्सास्थानस्यारम्भतोऽध्यायत्रयं, कल्पस्थानं संपूर्णं, सिद्धिस्थानस्या-  
रम्भतो दशमाध्यायपर्यन्तं नागपुरनगरस्थानामसत्सुहृदां वैद्यभूषण पं. गोवर्धनशर्मा  
छांगाणी इत्येतेषां सकाशाल्लब्धम् ।

६ आयुर्वेददीपिकाव्याख्यासमेतं संपूर्णं निर्णयसागरयन्त्रालये मुद्रितं, नासिकक्षेत्रस्थैरसत्सुहृद्भिः  
वैद्यभूषण पं. श्रीवामनशास्त्री दातार इत्येतैः संपादितम् ।

७ स्वर्गवासिभिः कविराजश्रीगङ्गाधरकविरत्नमहोदयैर्विरचितया जल्पकल्पतरुव्याख्याया तथा  
श्रीचक्रपाणिदत्तविरचितायुर्वेददीपिकाव्याख्याया च समेतं संपूर्णं कलकत्तानगरवास्तव्याभ्यां कविराजश्री-  
नरेन्द्रनाथसेनगुप्त-बलाईचन्द्रसेनगुप्ताभ्यां मुद्रापयित्वा प्रसिद्धीकृतम् ।

८ स्वर्गवासिभिः वैद्यरत्नकविराजश्रीयोगीन्द्रनाथसेनमहोदयैर्विरचितया चरकोपस्कारव्याख्याया  
समेतं प्रारम्भतश्चिकित्सास्थानस्य त्रयोदशाध्यायपर्यन्तम् ।

९ मूलमात्रं हस्तलिखितं प्रारम्भतः कल्पस्थानपर्यन्तम्, अहमदाबादनगरवास्तव्यानां स्वर्गवासि-  
नामसत्सुहृदां वैद्य रणछोडलाल मोतीलाल बोधा इत्येतेषां पुस्तकसंग्रहात् प्राप्तम् ।

१० मूलमात्रं हस्तलिखितं चिकित्साकल्पसिद्धिस्थानात्मकं वाराणसेयानामसत्सुहृदां पं. रामशङ्कर-  
शर्मा आयुर्वेदशास्त्राचार्य इत्येतेषां पुस्तकसंग्रहात् प्राप्तम् ।

११ श्रीशिवदाससेनविरचिततत्त्वप्रदीपिकाव्याख्याया हस्तलिखितं पुस्तकं प्रारम्भतः सूत्रस्थानस्य  
सप्तविंशतितमाध्यायपर्यन्तं मुंबईनगरस्थरायल एशियाटिक सोसायटी पुस्तकालयात् प्राप्तम् ।

यैरुपरिनिर्दिष्टैर्महोदयैरादर्शपुस्तकप्रदानेन बहूपकृतमस्मिन् कार्ये तेषां तं महान्तमुपकारं स्मारं स्मारं परः शतैर्धन्यवादैरभिनन्दयामि तान् ।

पूर्वोक्तानामादर्शपुस्तकानां साहाय्येन संदेहस्थले च तन्त्रान्तराणां व्याख्यानान्तराणां च साहाय्येन पुस्तकस्यास्य संशोधने यथामति कृतो यत्नः । तथाऽपि चरकतन्त्रस्यातिगहनत्वात् आयुर्वेददीपिकायाः समुपलब्धानामादर्शपुस्तकानामशुद्धिबाहुल्यात् चिकित्साकार्यव्यापृतस्य ममेतत्कार्ये यथेष्टसमयालाभात् भ्रमप्रमादादिदोषाच्च जातानि स्वल्पानि गुणैकपक्षपातिभिः सुधीभिः क्षन्तव्यानि, सफलयितव्यश्च ममायं प्रयासो ग्रन्थास्यास्य पठनपाठनादिनेत्यभ्यर्थयते—

डॉ. विगास स्ट्रीट,  
मुंबई, स. १९४१

}

मिपजामनुग्राह्यो  
यादवशर्मा ।

## चरकसंहितायाः विषयानुक्रमणिका ।

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
<b>१ सूत्रस्थानम् ।</b>		६६ दोषाणां प्रशमनाः प्रकोपकाश्च		१७-३३ अष्टाविंशतिर्यवाग्वः	२५-२६
<b>१ दीर्घजीवितीयोऽध्यायः ।</b>		रसाः ... ..	१८	३४-३५ अध्यायार्थसंग्रहः	२७
१-२ दीर्घजीवितीयाध्यायोपक्रमः	१-३	६७ प्रभावभेदेन द्रव्यभेदः	१९	३६ चिकित्साहो वैद्यः	...
३-२२ आयुर्वेदाध्ययनार्थं भरद्वा- जस्येन्द्रसकाशे गमनम्	४-६	६८ उत्पत्तिभेदेन	२०		
२३-२६ इन्द्रेण भरद्वाजाय आयु- र्वेदस्य प्रवचनम्	६-७	६८-६९ जाङ्गमद्रव्यसंग्रहः	...		
२७-४० आयुर्वेदस्य भूतले प्रव- र्तनम्	७-८	७० पार्थिवद्रव्यसंग्रहः	...	<b>३ आरग्वधीयोऽध्यायः ।</b>	
४१ आयुर्वेदस्य लक्षणम्	८	७१-७२ चतुर्विधमौद्धिद्रव्यम्	...	१-२ आरग्वधीयाध्यायोपक्रमः	२७
४२ आयुषो लक्षणं पर्यायाश्च	...	७३ औद्धिद्रव्यसंग्रहः	...	३-१७ पञ्चदश कुष्ठहराः	
४३ अन्यवेदेभ्य आयुर्वेदस्य प्रकर्षः	...	७४-७६ जङ्गमादिषु प्रशस्तानां द्रव्याणां संग्रहः	...	प्रदेहाः	२७-२८
४४-४५ सामान्यविशेषयो- र्लक्षणम्	९-१०	७७-७९ षोडशमूलिनीनां नामकर्मणी	...	१८-२० वातहराः पञ्च	२८
४६-४७ आयुर्वेदस्याधिकरणम्	११	८०-८५ एकोनविंशतिफलिनीनां	२१	२१-२२ वातरक्तहरास्त्रयः	२८-२९
४८ द्रव्यसंग्रहः	...	८६-८७ चतुर्विधमहास्नेहानां	...	२३-२४ शिरोरुजाहरौ द्वौ प्रदेहौ	२९
४८ चेतनाचेतनभेदेन द्रव्यस्य द्वैविध्यम्	...	८८-९१ पञ्चविधलवणानां	...	२५ पार्श्वरुजाहर एकः प्रदेहः	...
४९ गुणाः कर्माणि च	१२	९२-१०४ अष्टविधमूत्राणां	...	२६-२७ निर्वापणौ द्वौ प्रदेहौ	...
५० समवायस्य लक्षणम्	...	१०५-११३ अष्टविधक्षीराणां	२२	२८ शीतहर एकः प्रदेहः	...
५१ द्रव्यस्य	१३	११४-११५ क्षीराश्रयान्त्रयो वृक्षा- स्तेषां कर्म च	२२	२८ एको विषहरः	...
५१ गुणस्य	...	११६-११९ त्वगाश्रयान्त्रयो वृक्षा- स्तेषां कर्म च	...	२९ त्वग्दोषसंस्तेदहरः	...
५२ कर्मणः	...	१२०-१२३ औषधीनां नामरू- पयोगज्ञाने गुणाः	...	२९ शरीरदौर्गन्ध्यहरः	...
५३ आयुर्वेदस्य कार्यं (प्रयोजनं)	१४	१२४-१३२ औषधानां नामरू- पयोगज्ञाने दोषाः	२३	३० अध्यायार्थसंग्रहः	...
५४ व्याधीनां त्रिविधो हेतुसंग्रहः	...	१३३ भिषग्बुभूषोः कर्तव्यम्	...		
५५ व्याधीनां द्विविध आश्रयः	१५	१३४ युक्तस्य भैषज्यस्य लक्षणम्	...	<b>४ षड्विरेचनशतीयोऽध्यायः ।</b>	
५५ आरोग्यस्य हेतुः	...	१३५ भिषक्तमस्य लक्षणम्	...	१-२ षड्विरेचनशतीयाध्यायोपक्रमः	२९
५६ आत्मनो लक्षणम्	...	१३६-१४० अध्यायार्थसंग्रहः	...	३ षड्विरेचनशतादीनां संग्र- हेण कथनम्	...
५७ त्रिविधः शरीरदोषसंग्रहः	१६			४ षड्विरेचनशतानि	३०
५७ द्विविधो मानसदोषसंग्रहः	...	<b>२ अपामार्गतण्डुलीयोऽध्यायः ।</b>		५ षड्विरेचनाश्रयाः	...
५८ दोषाणां प्रशमनोपायाः	...	१-२ अपामार्गतण्डुलीयाध्यायोपक्रमः	२४	६ पञ्च कषाययोनयः	...
५९ वायोर्गुणास्तत्प्रशमनानि च	...	३-६ शिरोविरेचनद्रव्याणि	...	७ पञ्चविधं कषायकल्पनम्	३१
६० पित्तस्य गुणास्तत्प्रशमनानि च	...	७-८ वमनद्रव्याणि	...	७(१-३) खरसादीनां लक्षणानि	...
६१ श्लेष्मणो गुणास्तत्प्रशमनानि च	१७	९-१० विरेचनद्रव्याणि	...	७ खरसादीनां बलतारतम्यम्	...
६२-६३ विकाराणां विनिवर्तने उपायाः	...	११-१३ आस्थापनद्रव्याणि	२५	८ पञ्चाशन्महाकषायाणां संग्रहेण विवरणम्	...
६४ रसस्य लक्षणं, विशेषे प्रत्ययाश्च	१८	१४ अनुवासनद्रव्याणामास्था- पनद्रव्येष्वतिदेशः	...	८ पञ्चकषायशतानां विवरणम्	...
६५ रसानां संग्रहः	...	१५ पञ्चकर्मतः प्राकृतव्यम्	...	९ जीवनीयो दशको महाकषायः	३२
		१६ युक्तिज्ञानस्य गुणाः	...	९ वृंहणीयो	...
				९ लेखनीयो	...
				९ भेदनीयो	...
				९ सन्धानीयो	...
				९ दीपनीयो	...
				१० बल्यो	...

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
१० वण्यो दशको महाकषायः ३२		२० भेषजानामसंख्येयत्वे नास्ति		५७-६२ अणुतैलसेवने गुणाः	४१
१० कण्ठ्यो " " "		संक्षेपविस्तरे युक्तिः ३४		६३-६८ अणुतैलनिर्माणविधिः	४१
१० हृद्यो " " "		२१-२२ केपाश्विदज्ञानामेकाधिकेषु		६९-७० अणुतैलस्य प्रयोगविधिः	४२
११ तृप्तिघ्नो " " ३३		कषायान्तरेषु संघटनेऽपि		७१-७२ दन्तधावनविधिर्युग्माश्च	"
११ अशोघ्नो " " "		पञ्चशतीतलपूरणे युक्तिः ३५		७३ दन्तपवने योग्या द्रुमाः	"
११ कुष्ठघ्नो " " "		२३-२९ अध्यायार्थसंग्रहः ...		७४ जिह्वानिलैखनानि	"
११ कण्डूघ्नो " " "		इति भेषजचतुष्टकः ।		७५ जिह्वानिलैखनस्य गुणाः	"
११ कृमिघ्नो " " "				७६-७७ आस्येन धार्याणि द्रव्याणि	"
११ विषघ्नो " " "				७८-८० तैलगण्डपुष्पधारणस्य गुणाः	"
१२ स्तन्यजननो " " "				८१-८३ शिरसि तैलनिषेवणस्य	"
१२ स्तन्यशोधनो " " "				८४ कर्णपूरणस्य	"
१२ शुक्रजननो " " "				८५-८९ अभ्यङ्गस्य	"
१२ शुक्रशोधनो " " "				९०-९२ पादाभ्यङ्गस्य	"
१३ स्नेहोपगो " " "				९३ शरीरपरिमार्जनस्य	४३
१३ स्नेहोपगो " " "				९४ स्नानस्य	"
१३ वसनोपगो " " "				९५ निर्मलाम्बरधारणस्य	"
१३ विरेचनोपगो " " "				९६ गन्धमाल्यनिषेवणस्य	"
१३ आस्थापनो " " "				९७ रत्नाभरणधारणस्य	"
१३ अनुवासनो " " "				९८ पादादिशौचाधानस्य	"
१३ शिरोविरेचनो " " "				९९ केशादिकल्पनस्य	"
१४ छर्दिनिग्रहणो " " "				१०० पादत्रधारणस्य	"
१४ तृष्णानिग्रहणो " " "				१०१ छत्रधारणस्य	"
१४ हिक्कानिग्रहणो " " "				१०२ दण्डधारणस्य	"
१५ पुरीषसंग्रहणीयो " " "				१०३ स्वस्थविधावहितेन	
१५ पुरीषविरजनीयो " " "				भवितव्यम् ...	"
१५ मूत्रसंग्रहणीयो " " "				१०४ स्वस्थस्यान्यत्कर्तव्यम् ...	"
१५ मूत्रविरजनीयो " " "				१०५-१११ अध्यायार्थसंग्रहः	"
१५ मूत्रविरेचनीयो " " "					
१६ कासहरो " " ३४					
१६ श्वासहरो " " "					
१६ शोथहरो " " "					
१६ ज्वरहरो " " "					
१६ श्रमहरो " " "					
१७ दाहप्रशमनो " " "					
१७ शीतप्रशमनो " " "					
१७ उदरदप्रशमनो " " "					
१७ अङ्गमर्दप्र० " " "					
१७ शूलप्रशमनो " " "					
१८ शोणितास्थापनो " " "					
१८ वेदनास्थापनो " " "					
१८ संज्ञास्थापनो " " "					
१८ प्रज्ञास्थापनो " " "					
१८ वयःस्थापनो " " "					
१९ पञ्चाशन्महाकषायोपसंहारः					

## ५ मात्राशितीयोऽध्यायः ।

१-२ मात्राशितीयाध्यायोपक्रमः	३६
३ मात्राशनं कर्तव्यम् ...	"
३ आहारमात्राया अभिवला-	
पेक्षित्वम् ... ..	"
४ आहारस्य मात्राप्रमाणम्	"
५ प्रकृतिलघूनि प्रकृतिगुरुणि	
च द्रव्याणि मात्रयैवो-	
पयोज्यानि ... ..	३७
६ मात्राविचारे गौरवलाघवयो-	
रौपयोगिकत्वम् ... ..	"
७ गुरुलघुभेदेन आहारस्य मात्रा	"
८ मात्रावदाहारस्य गुणाः ...	३८
९ पिष्टमयादिगुरुद्रव्याणां	
भोजने मात्रा ... ..	"
१०-११ कीदृशानाहाराभ्यासेत्	"
१२ कीदृशानाहारानभ्यसेत्	"
१३ सूत्रमात्रेण स्वस्थवृत्तोपदेशः	"
१४-१९ अञ्जनविधिः ... ३८, ३९	
२०-२२ प्रायोगिकधूमवर्तिद्रव्याणि	३९
२३-२४ धूमवर्तिनिर्माणविधिः	"
२५ वैदिकधूमवर्तिद्रव्याणि ...	"
२६ मूर्धविरेचनधूमवर्तिद्रव्याणि	"
२७-३२ धूमपानस्य गुणाः ...	४०
३३-३७ धूमपानेऽष्टौ कालाः	"
३७ सम्यक्पीतस्य धूमस्य लक्षणम्	"
३८ अवधिपीतस्य धूमस्य दोषाः	"
३९-४० तत्र प्रतीकारः ...	"
४१-४५ धूमपानानर्हाः ...	"
४६-४८ धूमपानविधिः ...	४१
४९-५१ धूमनेत्रनिर्माणविधिः	"
५२ सुपीतस्य धूमस्य लक्षणम्	"
५३ अपीतस्य " " "	"
५४-५५ अतिपीतस्य " " "	"
५६ अणुतैलस्य प्रयोगकालः	"

## ६ तस्याशितीयोऽध्यायः ।

१-२ तस्याशितीयाध्यायोपक्रमः	४४
३ ऋतुसात्म्ये विदिते फलम्	"
४ ऋत्वादिविभागेन संवत्सर-	
विभागः ... ..	"
५ अयनयोः स्वरूपम् ...	"
६ आदाने नृणां दौर्बल्ये हेतुः	४५
७ विसर्गे नृणां बलोपचये हेतुः	"
८ आदानविसर्गयोर्बलस्य	
हासवृद्धिक्रमः ... ..	"
९-१८ हेमन्तचर्या ... ४५, ४६	
१९-२१ शिशिरचर्या ...	४६
२२-२६ वसन्तचर्या ... ४६, ४७	
२७-३२ ग्रीष्मचर्या ...	४७

विषयः	पृष्ठाङ्कः
३३-४० वर्षाचर्या	४८
४१-४८ शरच्चर्या	४९
४९-५० सात्त्विकस्य लक्षणम्	५०
५१ अध्यायार्थसंग्रहः	५१
<b>७ नवैगान्धारणीयोऽध्यायः ।</b>	
१-२ नवैगान्धारणीयाध्यायोपक्रमः	४९
३-४ येषां वेगाश्च धारयेत्	५०
५-७ मूत्रनिग्रहे दोषास्तच्चिकित्सा च	५१
८-९ पुरीषवेगविधारणे	५२
१०-११ शुके प्रतिहते	५३
१२-१३ अधोवातनिग्रहे	५४
१४-१५ छर्दिनिग्रहे	५५
१६-१७ क्षवधुविधारणे	५६
१८ उद्गारनिग्रहे	५७
१९ जृम्भानिग्रहे	५८
२० क्षुद्गेगनिग्रहे	५९
२१ पिपासानिग्रहे	६०
२२ बाष्पनिग्रहे	६१
२३ निद्राविधारणे	६२
२४ श्रमनिःश्वासधारणे	६३
२५ पूर्वोक्तवेगधारणनिषेधः	६४
२६-२९ येषां वेगाः सर्वथा धारणीयाः	६५
३० साहसादीनां वेगधारणे गुणाः	६६
३१ व्यायामस्य लक्षणम्	६७
३२ व्यायामस्य गुणाः	६८
३३ अतिव्यायामे दोषाः	६९
३४ अन्यानपि यानतिमात्रं न सेवेत	७०
३५ तेषामतिमात्रसेवने दोषाः	७१
( १-२ ) व्यायामानर्हाः	७२
३६-३७ हिताहितसेवनवर्जनक्रमः	७३
३८ क्रमेण हितसेवनाहित- त्यागे गुणाः	७४
३९-४० सदा आतुरा अनातुराश्च मानवाः	७५
४० देहप्रकृतेर्लक्षणम्	७६
४१ स्वस्थस्य समसर्वरसं सात्त्विकं प्रशस्तं	७७
४२ मलयनानि	७८
४३ मलानां क्षयवृद्धौर्लक्षणम्	७९
४४ तज्जानां व्याधीनां क्रियाक्रमः	८०
४५ स्वस्थवृत्तसेवने हेतुः	८१

विषयः	पृष्ठाङ्कः
४६-५० निजविकाराणामनुत्पत्तौ विधिः	५३
५१-५२ आगन्तुरोगाणामनुत्पत्तौ प्रज्ञापराधस्य कारणत्वं	५४
५३-५४ आगन्तुविकाराणामनुत्पत्तौ विधिः	५५
५५ रोगाणामनुत्पत्तौ उत्पन्नानां च शान्तये कारणम्	५६
५६-५७ के नरा वज्र्याः	५७
५८-५९ के नराः सेव्याः	५८
६० हितसेवने प्रयतितव्यं	५९
६१ दधिसेवने नियमाः	६०
६२ दधिसेवनविधीनामपालने दोषाः	६१
६३-६६ अध्यायार्थसंग्रहः	६५
<b>८ इन्द्रियोपक्रमणीयोऽध्यायः ।</b>	
१-२ इन्द्रियोपक्रमणीयाध्यायोपक्रमः	५५
३ पञ्चेन्द्रियादीनां परिगणनम्	५६
४ मनसो लक्षणम्	५७
५ एकस्मिन् पुरुषे मनसोऽनेकव- दाभासे कारणम्	५८
६ पुरुषस्य सात्त्विकादिव्य- पदेशे हेतुः	५९
७ मनःपुरःसराणामिन्द्रियाणा- मर्थग्रहणे सामर्थ्यम्	६०
८ पञ्चेन्द्रियाणि	६१
९ पञ्चेन्द्रियद्रव्याणि	६२
१० पञ्चेन्द्रियाधिष्ठानानि	६३
११ पञ्चेन्द्रियार्थाः	६४
१२ पञ्चेन्द्रियबुद्धयः	६५
१३ अध्यात्मद्रव्यगुणानां संग्रहः	६६
१४ पाञ्चभौतिकानामपि चक्षुरादीनां तैजसत्त्वादिव्यपदेशे हेतुः	६७
१५ समनस्कानामिन्द्रियाणां प्रकृतिविकृतिहेतवः	६८
१६ मनसो ब्राह्मविषयाः	६९
१७ समनस्कानामिन्द्रियाणां प्रकृतिभावे स्थापने	७०
उपायाः	७१
१८ सद्बुत्तानुष्ठाने हेतुर्लाभश्च	७२
१९ अनुष्ठेयानि सद्बुत्तानि	७३
१९-२७ अननुष्ठेयान्यसद्बुत्तानि	७४, ७५

विषयः	पृष्ठाङ्कः
२८ आत्मनः शुभाशंसनप्रकारः	६९
२९ ब्रह्मचर्यादिपरेण भवितव्यम्	७०
३०-३३ अध्यायार्थसंग्रहः	७१
३४ अनुक्तसद्बुत्तोपसंग्रहः इति स्वस्थवृत्तचतुष्कः	७२
<b>९ खुड्वाकचतुष्पादोऽध्यायः ।</b>	
१-२ खुड्वाकचतुष्पादाध्यायोपक्रमः	६९
३ चिकित्सायाः पादचतुष्टयम्	७०
४ रोगारोग्ययोर्लक्षणम्	७१
५ चिकित्साया लक्षणम्	७२
६ वैद्यस्य गुणाः	७३
७ द्रव्याणां	७४
८ परिचारकस्य	७५
९ आतुरस्य	७६
१०-१४ पादचतुष्टये वैद्यस्य प्रधानत्वे हेतुः	७७
१५-१७ अज्ञचिकित्सकस्य दोषाः	७८
१८-२३ सद्बुद्धस्य लक्षणम्	७९, ८०
२४-२५ वैद्यस्य कर्तव्यम्	८०
२६ भूतेषु चतुर्विधा वैद्यवृत्तिः	८१
२७-२८ अध्यायार्थसंग्रहः	८२
<b>१० महाचतुष्पादोऽध्यायः ।</b>	
१-२ महाचतुष्पादाध्यायोपक्रमः	८४
३ चतुष्पादं भेषजमलमारो- ग्यायेत्यात्रैयकृता स्थापना	८५
४ मैत्रेयकृता भेषजाभेषजयो- स्तुल्यत्वप्रतिपादने चेष्टा	८६, ८७
५ तत्र समाधानमात्रैयकृतम्	८८
६ चिकित्सासूत्रम्	८९
७ चिकित्सायां यशोलाभे कारणम्	९०
८ असाध्यरोगचिकित्सायां हानिः	९१
९-१० रोगाणां साध्यासाध्यत्वेऽपि पुनर्विभागः	९२
११-१३ सुखसाध्यस्य लक्षणम्	९३
१४-१६ कृच्छ्रसाध्यस्य	९४
१७-१८ याप्यस्य	९५
१९-२० प्रत्याख्येयस्य	९६
२१-२२ रोगस्य साध्यासाध्यज्ञान- प्रयोजनं	९७

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
२३-२४ अध्यायार्थसंग्रहः ...	६७	६४-६५ अध्यायार्थसंग्रहः...	७८	१३ सर्पिषः सर्वज्ञेहोत्तमत्वं	८२
<b>११ तिस्रैषणीयोऽध्यायः ।</b>		<b>१२ वातकलाकलीयोऽध्यायः ।</b>		१४ घृतस्य गुणाः ...	८३
१-२ तिस्रैषणीयाध्यायोपक्रमः	६७	१-२ वातकलाकलीयाध्यायोपक्रमः	७८	१५ तैलस्य ,, ...	८४
३ तिस्र एषणाः ...	८३	३ वायुमधिकृत्य सहर्षणां	८३	१६ वसायाः ,, ...	८५
४ प्रथमा प्राणैषणा ...	६८	परस्परं प्रश्नाः ...	८३	१७ मज्जायाः ,, ...	८६
५ द्वितीया धनैषणा ...	८३	४ वायोर्गुणाः ...	७९	१८ सर्पिरादीनां पानकालाः...	८६
६ तृतीया परलोकैषणा ...	८३	५ वायोः प्रकोपणानि ...	८३	१९ स्नेहपाने कालभेदोऽधिकारि-	८६
७-१६ आत्मपरलोकस्तिव-		६ वायोः प्रशमनानि ...	८३	भेदश्च ...	८६
प्रतिपादनं ...	६९, ७०	७ प्रकोपणप्रशमनानि कथं वायुं	८३	२०-२१ तन्नियमापालने दोषाः	८३
१७ परीक्षायाश्चातुर्विध्यम् ...	७०	प्रकोपयन्ति प्रशमयन्ति च	८३	२२ स्नेहस्यानुपानम् ...	८३
१८-१९ आप्तस्य लक्षणम् ...	८३	८ शरीरचरस्याकुपितस्य वायोः	८३	२३-२८ स्नेहस्य चतुर्विंशतिः	८३
२० प्रत्यक्षस्य ,, ...	७१	कर्माणि ...	८३	प्रविचारणाः ...	८३
२१-२२ अनुमानस्य ,, ...	८३	८ शरीरचरस्य कुपितवायोः	८३	२९-३० स्नेहस्य त्रिविधा मात्राः	८३
२३-२५ युक्तैर्लक्षणम् ...	७१, ७२	कर्माणि ...	८३	३१-३२ उत्तमस्नेहमात्रार्हाः पुरुषाः	८३
२६ प्रमाणप्रकरणोपसंहारः...	७२	८ प्रकृतिभूतस्य लोकेषु चरतो	८३	३३-३४ उत्तमस्नेहमात्राया गुणाः	८३
२७-२९ आप्तवाक्यद्वारा		वायोः कर्माणि ...	८३	३५-३६ मध्यमस्नेहमात्रार्हाः पुरुषाः	८४
पुनर्भवस्य प्रतिपादनम्	८३	८ लोकेषु चरतः कुपितवायोः	८३	३७ मध्यमस्नेहमात्राया गुणाः...	८४
३० प्रत्यक्षेण ,, ,, ...	७३	कर्माणि ...	८३	३८-३९ ह्रस्वस्नेहमात्रार्हाः पुरुषाः	८४
३१ अनुमानेन ,, ,, ...	८३	८ वायोः प्रभावः ...	७९-८०	४० ह्रस्वस्नेहमात्राया गुणाः ...	८४
३२ युक्त्या ,, ,, ...	८३	९ अत्र मरीचिकृता विप्रतिपत्तिः	८०	४१-४३ घृतपानार्हाः ...	८४
३३ सिद्धे पुनर्भवे धर्माचरणम-		१० वायौविदकृतं तत्र समाधानं	८०	४४-४६ तैलपानार्हाः ...	८४
वश्यं कर्तव्यं ...	८३	११ शरीरान्तर्गतस्य कुपिताकुपि-	८०	४७-४९ वसापानार्हाः ...	८४
३४ सप्त त्रिकाणि ...	७४	तस्य पित्तस्य शुभाशुभ-	८०	५० मज्जापानार्हाः ...	८४
३५ त्रय उपस्तम्भाः ...	८३	करत्वम् ...	८०	५१ स्नेहनस्य प्रकर्षः...	८४
३६ त्रिविधं बलं ...	८३	१२ शरीरान्तर्गतस्य कुपिताकु-	८०	५२ के स्नेह्याः ...	८४
३७ त्रीण्यायतनानि रोगस्य ...	८३	पित्तस्य श्लेष्मणः शुभाशुभ-	८०	५३-५६ के न स्नेह्याः ...	८४-८५
३८ असात्म्येन्द्रियार्थसंयोग-		करत्वम् ...	८०	५७ अस्निग्धस्य लक्षणम् ...	८५
स्यैकरूपत्वे युक्तिः ...	७५	१३-१५ सर्वेषामेव वातपित्तश्ले-	८०	५८ स्निग्धस्य ,, ...	८५
३९-४१ अयोगातिरिक्तयोगिध्यायोग-		ष्मणां प्रभुत्वमिति आत्रेयकृतं	८०	५९ अतिस्निग्धस्य ,, ...	८५
युक्तस्य कर्मणो लक्षणम्	७६	समाधानम् ...	८०, ८१	६० स्नेहपाने पूर्वकर्म ...	८५
४२ ,, कालस्य ,,	८३	१६-१७ अध्यायार्थसंग्रहः ...	८१	६१ संशोधनसंशमनस्नेहयोः	८५
४३ रोगायतनोपसंहारः ...	८३	इति निर्देशचतुष्कः ।	८१	पानकालः ...	८५
४४ सर्वेषामेव वस्तूनां भावा-		<b>१३ स्नेहाध्यायः ।</b>		६२-६४ स्नेहपीते हिताहितम्	८५
भावौ योगाद्यपेक्षितौ ...	८३	१-२ स्नेहाध्यायोपक्रमः ...	८१	६५-६९ मृदुक्रूरकोष्ठयोर्लक्षणम्	८५
४५ त्रयो रोगाः ...	८३	३-८ स्नेहमधिकृत्यामिवेशस्य प्रश्नाः	८१	७०-७३ स्नेहपाने तृष्णोपद्रव-	८५
४६-४७ मानसव्याधेः प्रतिकारः	७७	९ स्नेहस्य त्रिविधा योनिः	८१	चिकित्सा ...	८५, ८६
४८-४९ त्रयो रोगमार्गाः ...	८३	१० स्थावरस्नेहस्याशयाः ...	८१	७४-७६ स्नेहविभ्रमजा दोषाः	८६
५०-५३ त्रिविधा भिषजः ...	८३	११ जङ्गमस्नेहस्याशयाः ...	८२	७७-७८ तत्र चिकित्सा ...	८६
५४-५५ त्रिविधमौषधम् ...	७७, ७८	१२ तिलतैलस्य गुणाः ...	८२	७९ स्नेहव्यापत्तौ हेतवः ...	८६
५६-६३ प्राज्ञाज्ञरोगिणोर्लक्षणम्	७८	(१२) एरण्डतैलस्य ,, ...	८२	८० संशोधने स्नेहे वृत्तिः ...	८६
				८१ संशमने स्नेहे वृत्तिः ...	८६
				८२ स्नेहविचारणाया विषयाः	८६
				८३-९० स्नेहानां प्रविचारणाविधिः	८६



विषयः	पृष्ठाङ्कः
९१ कुष्ठयादीनां स्नेहने वर्जनीय- द्रव्याणि ... .. ८७	
९२-९५ कुष्ठयादीनां स्नेहनप्रकारः	”
९६-९७ अतिमात्रया त्वरया च स्नेहसेवने दोषाः ... ..	”
९८ लवणोपहितस्नेहगुणाः ...	”
९९ स्नेहस्वेदादीनां क्रमः ...	”
१०० अध्यायार्थसंग्रहः ...	”

## १४ स्वेदाध्यायः ।

१-२ स्वेदाध्यायोपक्रमः ...	”
३-५ स्वेदगुणाः ... ..	”
६ स्वेदो यथा कार्यकरः ...	८८
७-१० रोगाद्यपेक्षिणी स्वेदकल्पना	”
११-१२ हृदयवृक्षणादीनां स्वेदे रक्षणविधिः ... ..	”
१३ सम्यक्स्निग्धस्य लक्षणम्	”
१४ अतिस्निग्धस्य ” ...	”
१५ अतिस्निग्धस्य चिकित्सा ...	”
१६-१९ अस्वेद्याः ... ..	”
२०-२४ स्वेदाध्या विकाराः	८९
२५-२६ पिण्डस्वेदस्य द्रव्याणि	”
२७ प्रस्तरस्वेदस्य ”	”
२८ भूकुटीजेन्ताकस्वेदानां ”	”
२९-३३ नाडीस्वेदस्य ”	”
३४ अवगाहपरिषेकस्वेदयोः”	”
३५-३६ उपनाहस्वेदस्य ”	”
३७ उपनाहस्वेदे बन्धनद्रव्याणि	”
३८ ” बन्धमोक्षविधिः	”
३९-४० त्रयोदश स्वेदाः ...	”
४१ संकरस्वेदस्य कल्पना ...	”
४२ प्रस्तरस्वेदस्य ” ...	”
४३ नाडीस्वेदस्य ” ...	”
४४ परिषेकस्वेदस्य ” ...	”
४५ अवगाहस्वेदस्य ” ...	”
४६ जेन्ताकस्वेदस्य ” ... ९०, ९१	”
४७-४९ अश्मघनस्वेदस्य, ...	९१
५०-५१ कर्षुस्वेदस्य ” ...	”
५२-५४ कुटीस्वेदस्य ” ...	”
५५ भूस्वेदस्य ” ...	”
५६-५८ कुम्भीस्वेदस्य, ...	”
५९-६० कूपस्वेदस्य ” ...	”

विषयः	पृष्ठाङ्कः
६१-६३ होलकस्वेदस्य कल्पना	९२
६४ निरमिस्वेदो दशविधः ...	”
६५-६६ प्रकारान्तरेण पञ्चविधः स्वेदः	”
६७ स्निग्धेन यत् कार्य ...	”
६८-७१ अध्यायार्थसंग्रहः ...	”
१५ उपकल्पनीयोऽध्यायः ।	
१-२ उपकल्पनीयाध्यायोपक्रमः	९२
३-५ वमनादिकर्मणः प्राक् संभारो- पकल्पनस्य प्रयोजनम्	९२, ९३
६-७ उपकल्पनीयाः संभाराः	९३
८ वमनस्य पूर्वकर्म ...	९४
९ वमनविधिः ...	”
१० संशोधन(वमन)स्य मात्रा	”
११, १२ पीते वमनौषधे कर्तव्यं	”
१३ वमनस्यायोगसम्यग्योगाति- योगलक्षणानि ...	”
१३ वमनायोगातियोगजा उपद्रवाः ... ..	९५
१४-१५ वमनस्य योगे पश्चा- त्कर्म ... ..	”
१६ वमितस्यान्नसंसर्जनक्रमः	”
१७-१८ विरेचनविधिः ... ९५-९६	”
१९-२१ संभारोपकल्पनाऽसमर्थानां संशोधनप्रकारः ...	९६
२२ संशोधनकरणे गुणाः ...	”
२३-२५ अध्यायार्थसंग्रहः ...	”
१६ चिकित्साप्राभृतीयोऽध्यायः ।	
१-२ चिकित्साप्राभृतीयाध्या- योपक्रमः ... ..	९६
३ विज्ञभिषक्प्रयुक्ते विरेचने गुणाः	”
४ अज्ञप्रयुक्ते विरेचने दोषाः	”
५-६ विरेचनस्य सम्यग्योगलक्षणम्	”
७-८ विरेचनस्यायोगलक्षणम्	९६-९७
९-१० विरेचनस्यातियोगलक्षणं	९७
११-१२ वमनस्यातियोगलक्षणानि	”
१३-१५ संशोधनयोग्याः पुरुषाः	”
१६-१९ संशोधनस्य गुणाः	”
२०-२१ संशोधनपेक्षया संशोधनस्य ज्यायस्त्वे युक्तिः ...	”
२२-२३ संशोधनानन्तरं पथ्यम्	”
२४-२५ संशोधनस्यातियोगा- योगयोः प्रतिकारः ...	९७

विषयः	पृष्ठाङ्कः
२६ स्नेहादिकर्मस्वविधिना विहितेषु साधनम् ...	”
२७-२८ भावानां स्वभावोपर- मेऽपि चिकित्सायाः प्रयोजनं	९७
२९-३० चिकित्सायाः प्रयोजनविषये अभिवेशस्य प्रश्नाः	९८
३१-३३ आत्रेयकृतं तत्समाधानं	”
३४ चिकित्साया लक्षणम् ...	९८
३५-३६ चिकित्सायाः प्रयोजनं	”
३७-३८ चिकित्साप्राभृतस्य गुणाः	”
३९-४१ अध्यायार्थसंग्रहः ...	९९
इति कल्पनाचतुष्कः ।	
१७ क्रियन्तःशिरसीयोऽध्यायः ।	
१-२ क्रियन्तःशिरसीयाध्यायोपक्रमः	९९
३-४ शिरोरोगादिविषये अभिवे- शस्य प्रश्नाः ... ..	”
५-७ आत्रेयस्य उत्तरम् ...	”
८-११ शिरोरोगाणां निदानं संप्राप्तिश्च ... ..	”
१२ अङ्गेषु शिरसः प्राधान्यम्	”
१३-१४ शिरोरोगाणां नामानि ... .. ९९-१००	”
१५-२१ वातजशिरोरोगस्य निदानलक्षणे १००	”
२२-२३ पित्तजशिरोरोगस्य ”	”
२४-२५ कफजशिरोरोगस्य ”	”
२६ त्रिदोषजशिरोरोगस्य ”	”
२७-२९ क्रिमिजशिरोरोगस्य ”	”
३०-३१ वातजहृद्रोगस्य ”	”
३२-३३ पित्तजहृद्रोगस्य ”	”
३४-३५ कफजहृद्रोगस्य ”	”
३६ संनिपातजहृद्रोगस्य ”	”
३७-४० क्रिमिजहृद्रोगस्य ”	”
४१-४४ दोषमानविकल्पजा द्विषष्टिभेदाः ... १००, १०१	”
४५-६१ दोषाणां वृद्धिक्षय- कृतविकल्पलक्षणानि १०१, १०२	”
६२ दोषाणां वृद्धिक्षयसाम्य- लक्षणानि ... .. १०२	”
६३ अष्टादशक्षयाणां गणना	”
६४-६९ रसादिधातूनां क्षय- लक्षणानि १०३	”

विषयः	पृष्ठाङ्कः	विषयः	पृष्ठाङ्कः
७०-७२ पुरीषादिमलानां क्षयलक्षणानि	१०३	११५-११९ दोषाणां प्राकृती वैकृती च गतिः ... ..	१०५
७३ ओजःक्षयलक्षणम् ... ..	"	१२०-१२१ अध्यायार्थसंग्रहः	"
७४-७५ ओजसो लक्षणम् ... ..	"		
७६-७७ सामान्येन क्षयाणां हेतवः	"	१८ त्रिशोथीयोऽध्यायः ।	
७८-८० मधुमेहस्य निदानं संप्राप्तिश्च ... ..	"	१-२ त्रिशोथीयाध्यायोपक्रमः	१०६
८१ मधुमेहस्य लक्षणम् ... ..	"	३ शोथानां भेदाः ... ..	"
८२ मधुमेहस्य उपेक्षणे पिडकानां समुद्भवः ... ..	"	४ आगन्तोः शोथस्य निदानम्	"
८३ सप्तपिडकानां नामानि ... ..	१०४	५ आगन्तुशोथस्य प्रतिकारः	"
८४ शराविकाया लक्षणम्	"	६ निजस्य शोथस्य सामान्य-निदानम् ... ..	"
८५ कच्छपिकाया " ... ..	"	७(१) वातजशोथस्य निदानं लक्षणं च	"
८६ जालिन्या " ... ..	"	७(२) पित्तजशोथस्य " "	"
८७ सर्पण्या " ... ..	"	७(३) कफजशोथस्य " "	"
८८ अलज्या " ... ..	"	७ द्वन्द्वजसंनिपातजशोथानां निदानं लक्षणं च ... ..	"
८९ विनताया " ... ..	"	८ शोथानां पृथक्पृथक्प्रकारेण भेदाः ... ..	"
९० बाह्याभ्यन्तरभेदेन विद्विध-विविधा ... ..	"	९-१५ वातजादिशोथलक्षणानां श्लोकेन पुनरभिधानम्...	१०७
९१-९२ विद्वध्या निदानम् ... ..	"	१६-१७ शोथानां स्थानविशेषकृतम-साध्यत्वम् ... ..	"
९३ " संप्राप्तिः ... ..	"	१८ शोथस्योपद्रवाः ... ..	"
९४ " स्थानानि ... ..	"	१९ उपजिह्विकायाः संप्राप्तिः लक्षणं च	"
९५ " निरुक्तिः ... ..	"	२० गलगण्डिकायाः " " "	"
९६-९७ वातजादिभेदेनान्तर्विद्विध-लक्षणानि ... ..	"	२१ गलगण्डस्य " " "	"
९८ विदाहं प्राप्ताया विद्वध्या लक्षणं ... ..	"	२२ गलगण्डस्य " " "	"
९९-१०० विद्वधीनां सावलक्षणम्	"	२३ विसर्पस्य " " "	"
१०१-१०२ अन्तर्विद्वधीनां स्थान-विशेषकृतं लक्षणम् ... ..	"	२४ पिडकायाः " " "	"
१०३ अन्तर्विद्वधीनां साध्यत्वासाध्य-त्वनिर्देशः क्रियाक्रमश्च	"	२५ तिलकादीनां " " "	"
१०४-१०५ प्रमेहं विनाऽपि पिड-कानां संभवः ... ..	"	२६ शङ्खकस्य " " "	"
१०६-१०७ पिडकानां साध्यत्वा-साध्यत्वनिर्देशः ... ..	१०५	२७ कर्णमूलशोथस्य " " "	"
१०८-११० उक्ताभ्योऽन्याः पिडकाः ... ..	"	२८ लीहाभिवृद्धेः " " "	"
१११ पिडकानामुपद्रवाः ... ..	"	२९ गुल्मस्य " " "	"
११२-११३ दोषाणां त्रिविधा गतिः	"	३० वृद्धेः " " "	"
११४ दोषाणां चयप्रकोपप्रशमकालाः (कालकृता गतिः) ... ..	"	३१ उदरस्य " " "	"
		३२ आनाहस्य " " "	"
		३३ अधिमांसावर्जदाहीनामपि शोथेऽन्तर्भावः ... ..	"
		३४-३५ रोहिण्याः संप्राप्तिः १०७, १०८	
		३६ रोहिण्याः साध्यत्वासाध्य-त्वनिर्देशः ... ..	१०८
		३७ कृच्छ्राध्यस्य लक्षणं ... ..	"
		३८ सुखसाध्यस्य " ... ..	"
		३९ यागस्य " ... ..	"
		४० प्रत्याख्येयस्य " ... ..	"
		४१ रोगाणां साध्यादिभेदाः ... ..	"
		४२-४३ रुजादिभेदाद्विद्वध्यानां नेकत्वेऽप्यत्र यथास्थूलं संग्रहः	"
		४४-४७ कुपितस्यैकस्यैव दोषस्य विविधरोगकर्तृत्वे रोगाणामपरि-संख्येयत्वे च तेषां चिकित्सिते सामान्योपदेशः ... ..	"
		४८ विकृताः प्रकृतिस्था वा दोषा अवश्यं ज्ञेयाः ... ..	१०९
		४९-५१ प्रकृतिस्थानां वाता-दीनां कर्म ... ..	"
		५२ वातादीनां क्षयलक्षणम् ... ..	"
		५३ " वृद्धिलक्षणम्	"
		५४-५५ अध्यायार्थसंग्रहः ... ..	"
		१९ अष्टोदरीयोऽध्यायः ।	
		१-२ अष्टोदरीयाध्यायोपक्रमः	१०९
		३ उदरादिद्विद्वध्यानां संख्यानां निर्देशः ... ..	१०९-११०
		४(१) अष्टा उदराणि ... ..	११०
		४(१) " सूत्राघाताः ... ..	"
		४(१) " क्षीरदोषाः ... ..	"
		४(१) " रेतोदोषाः ... ..	"
		४(२) सप्त कुष्ठानि ... ..	"
		४(२) " पिडकाः ... ..	"
		४(२) " विसर्पाः ... ..	"
		४(३) षडतीसाराः ... ..	"
		४(३) षड्दोषाः ... ..	"
		४(४) पञ्च गुल्माः ... ..	"
		४(४) " कासाः ... ..	"
		४(४) " श्वासाः ... ..	"
		४(४) " हिकाः ... ..	"
		४(४) " तृष्णाः ... ..	"
		४(४) " लर्दयः ... ..	"
		४(४) " भक्तस्थानशनस्थानानि (अरुचयः) ... ..	"
		४(४) " शिरोरोगाः ... ..	"
		४(४) " हृद्रोगाः ... ..	"

विषयः	पृष्ठाङ्कः
४(४) पञ्च पाण्डुरोगाः ...	११०
४(४) ,, उन्मादाः ...	११०
४(४) चत्वारोऽपस्माराः ...	११०
४(५) चत्वारोऽक्षिरोगाः ...	११०
४(५) चत्वारः कर्णरोगाः ...	११०
४(५) ,, प्रतिश्यायाः ...	११०
४(५) ,, मुखरोगाः ...	११०
४(५) ,, ग्रहणीदोषाः ...	११०
४(५) ,, मदाः ...	११०
४(५) ,, मूर्च्छायाः ...	११०
४(५) ,, शोषाः ...	११०
४(५) चत्वारि कृम्यानि ...	११०
४(६) त्रयः शोथाः ...	११०
४(६) त्रीणि किलासानि ...	११०
४(६) त्रिविधं रक्तपित्तम् ...	११०
४(७) द्विविधो ज्वरः ...	११०
४(७) ,, व्रणः ...	११०
४(७) द्विविध आयामः ...	११०
४(७) द्विविधा गृध्रसी ...	११०
४(७) ,, कामला ...	११०
४(७) द्विविधमामम् ...	११०
४(७) द्विविधं वातरक्तम् ...	११०
४(७) द्विविध अशरीरोगः ...	११०
४(८) एकः ऊरुस्तम्भः ...	११०
४(८) ,, संन्यासः ...	११०
४(८) ,, महागदः ...	११०
४(८) विंशतिः क्रिमिजातयः ...	११०
४(९) ,, प्रमेहाः ...	११०
४(९) विंशतिर्योनिव्यापदः ११०-१११	११०
५-६ सर्वेषामेव विकाराणां वातादि- जत्वनिर्देशः ...	१११
७ निजागन्तव्योः परस्परानुबन्धित्वं ११२	११२
८-९ अध्यायार्थसंग्रहः ...	११२

## २० महारोगाध्यायः ।

१-२ महारोगाध्यायोपक्रमः...	११२
३ चत्वारो रोगाः ...	११२
३ रुक्साभान्यात्तेषामेकत्वम्	११२
३ आगन्तुनिजविभागद्वैविध्यम्	११२
३ द्विविधं रोगाणामधिष्ठानम्	११२
३ रोगाणामपरिसंख्येयत्वम्	११२
४ आगन्तुविकारस्य कारणानि	११२
४ निजविकारस्य	११२

विषयः	पृष्ठाङ्कः
५ सर्वेषामपि विकाराणां प्रेर- णम् ( प्रयोजकनिमित्तम् ) ११२	११२
६ सर्वे रोगाः परस्परमनुब- न्धिनः ...	११३
७ आगन्तुनिजयोर्लक्षणतो भेदः ...	११३
८ शरीरे दोषाणां स्थानविभागः	११३
९ वातपित्तश्लेष्मणां प्रकृति- भूतानां विकृतानां च कर्म	११३
१० सामान्यजा नानात्मजाश्च विकाराः ...	११३
११ अशीतेर्वातविकाराणां गणना	११३
१२ वायोरात्मरूपस्वलक्षण- कर्माणि ...	११४
१३ कुपितस्य वायोपक्रमः...	११४
१४ चत्वारिंशतः पित्तविकाराणां गणना ...	११४
१५ पित्तस्यात्मरूपस्वलक्षण- कर्माणि ...	११४-११५
१६ कुपितस्य पित्तस्योपक्रमः	११५
१७ विंशतेः श्लेष्मविकाराणां गणना	११५
१८ श्लेष्मण आत्मरूपस्वलक्षण- कर्माणि ...	११५
१९ कुपितस्य श्लेष्मण उपक्रमः	११५
२०-२२ चिकित्सायां रोगभेषजादि- ज्ञानस्योपयोगिता ...	११५
२३-२५ अध्यायार्थसंग्रहः ११५, ११६ इति रोगचतुष्टकः ।	११५, ११६

## २१ अष्टौनिन्दितीयोऽध्यायः ।

१-२ अष्टौनिन्दितीयाध्या- योपक्रमः ...	११६
३ अष्टौ निन्दिताः पुरुषाः	११६
४ अतिस्थूलस्य दोषाः	११६
५-८ तेषामेव पुनराख्यानं श्लोकेन	११६
९ अतिस्थूलस्य लक्षणम् ...	११७
१०-१२ अतिकार्यस्य निदानम्	११७
१३-१४ अतिकृशस्य दोषाः	११७
१५ अतिकृशस्य लक्षणम्	११७
१६ अतिस्थूलतिकृशयोश्चिकि- त्साक्रमः ...	११७
१७ स्थूलकृशयोः कृशस्य प्राधान्ये युक्तिः ...	११७

विषयः	पृष्ठाङ्कः
१८-१९ सममांसप्रमाणस्य प्रशस्तता ...	११७
२० स्थूलकृशयोः कर्शनबृंहणे यथा कार्यं ...	११७
२१-२८ अतिस्थौल्यस्योपक्रमः	११८
२९-३३ अतिकार्ये प्रतिकारः	११८
३४ संक्षेपेण स्थौल्यकरा भावाः	११८
३५ निद्रायाः कारणम्	११८
३६ ,, फलम्	११८
३७-३८ अकालेऽतिप्रसङ्गाच्च सेवि- ताया निद्राया दोषाः ...	११८
३९-४३ येषां दिवानिद्रा हिता	११८
४४ ग्रीष्मेतरेषु ऋतुषु दिवानि- द्रायाः प्रतिषेधः ...	११८
४५ केषां दिवानिद्रा सर्वदा अहिता	११८
४६-४९ अहितदिवानिद्राया दोषाः	११८
५० रात्रिजागरणदिवस्वप्नासी- नप्रचलायितानां गुणाः	११८
५१ स्थौल्यकार्ययोः स्वप्नाहार- हेतुत्वम् ...	११८
५२-५४ निद्रानाशे प्रतिकारः	११८
५५-५६ अतिनिद्रायां ,,	११८
५७ निद्रानाशस्य हेतुः	११८
५८-५९ निद्राया भेदाः	११८
६०-६२ अध्यायार्थसंग्रहः ११९, १२०	११९, १२०

## २२ लङ्घनबृंहणीयोऽध्यायः ।

१-२ लङ्घनबृंहणीयाध्यायोपक्रमः	१२०
३-४ लङ्घनबृंहणादयः षडुपक्रमाः ...	१२०
५-८ लङ्घनादीन्यधिकृत्य अग्नि- वेशस्य प्रश्नाः ...	१२०
९ लङ्घनस्य लक्षणम्	१२०
१० बृंहणस्य ,,	१२०
१० रूक्षणस्य ,,	१२०
११ स्नेहनस्य ,,	१२०
११ खेदनस्य ,,	१२०
१२ स्तम्भनस्य ,,	१२०
१२-१३ लङ्घनद्रव्याणि	१२०
१३-१४ बृंहणद्रव्याणि	१२०
१४-१५ रूक्षणद्रव्याणि	१२०
१५ स्नेहनद्रव्याणि	१२०
१६ खेदनद्रव्याणि	१२०

विषयः	पृष्ठाङ्कः
१७ स्तम्भनद्रव्याणि ...	१२०
१९ लङ्घनस्य प्रकारभेदाः ...	१२१
१९-२४ भिन्नप्रकारस्य लङ्घन- स्याधिकारिणः ...	„
२५ वृंहणं मांसम् ...	„
२६-२८ वृंहणीयाः वृंहणीयानि च ...	„
२८-३० रूक्षणीयाः रूक्षणीयानि च ...	„
३१ स्नेहाः स्नेहनीयाश्च ...	„
३१ स्वेदाः स्वेदनीयाश्च ...	„
३२-३३ स्तम्भनद्रव्याणि स्तम्भनीयाश्च ...	„
३४-३७ लङ्घनस्य कृतातिकृत- लक्षणम् ...	„
३८-३९ वृंहणस्य ...	„
३९ रूक्षणस्य ...	„
३९-४० स्तम्भनस्य ...	१२२
४१ लङ्घनादीनां षण्णामकृतानां लक्षणस्य समासेनोपदेशः ...	„
४२ षडुपक्रमोपसंहारः ...	„
४३ असंख्येयत्वेऽप्युपक्रमाणां षट्त्वे युक्तिः ...	„
४४ अध्यायार्थसंग्रहः ...	„

### २३ संतर्पणीयोऽध्यायः ।

१-२ संतर्पणीयाध्यायोपक्रमः	१२२
३-४ संतर्पणनिमित्तानि ...	„
५-७ संतर्पणजा रोगाः ...	„
८-२५ तत्र प्रतिकारः	१२२, १२३
२६-२९ अपतर्पणजा रोगाः	१२३
३० तत्र प्रतिकारः ...	„
३१ सद्यःक्षीणस्य चिकित्साक्रमः	„
३१-३३ चिरदुर्बलस्य ...	„
३४-३९ केचित्तर्पणयोगाः	१२३-१२४
४० अध्यायार्थसंग्रहः ...	१२४

### २४ विधिशोणितयोऽध्यायः ।

१-२ विधिशोणितया- ध्यायोपक्रमः ...	१२४
३ विधिना जातं शोणितं शुद्धं भवति ...	„
४ शुद्धस्य शोणितस्य फलम् ...	„
५-१० शोणितदुष्टनिदानम् ...	„
११-१६ शोणितजानां रोगाणां निर्देशः ...	„

१७ अनुक्तानां शोणितजानां रोगाणां संग्रहः ...	१२५
१८-१९ शोणितरोगेषु क्रियाक्रमः ...	„
२०-२१ वातादिदुष्टशोणितस्य लक्षणम् ...	„
२२ विशुद्धस्य शोणितस्य लक्षणम् ...	„
२३ सुतरक्तस्यानपानविधिः ...	„
२४ विशुद्धरक्तस्य पुरुषस्य लक्षणम् ...	„
२५-२९ मदमूर्च्छासंन्यासानां संप्राप्तिः ...	„
३०-३३ वातजादिभेदेन मदस्य लक्षणम् ...	१२६
३४ शोणितमद्यविषजानामपि मदानां वातादिजेष्वन्तर्भावः ...	„
३५-४१ वातजादिभेदेन मूर्च्छास्य लक्षणम् ...	„
४२ संन्यासान्मदमूर्च्छासंन्यासो- भेदः ...	„
४३ संन्यासस्य संप्राप्तिः ...	„
४४ „ लक्षणम् ...	„
४५-५३ संन्यासस्योपक्रमः ...	„
५४-५८ मदमूर्च्छासंन्यासो- रूपक्रमः ...	१२६, १२७
५९-६० अध्यायार्थसंग्रहः ...	१२७
इति योजनाचतुष्कः ।	

### २५ यज्ञःपुरुषीयोऽध्यायः ।

१-२ यज्ञःपुरुषीयाध्यायोपक्रमः	१२७
३-२५ पुरुषमामयं चाधि- कृत्य समेतानां महर्षीणां विवादाः ...	१२७-१२९
२६-२९ तत्र पुनर्वसुकृतं समाधानम् ...	१२९
३०-३४ हिताहिताहारजातस्य लक्षणम् ...	१२९, १३०
३५-३७ आहारविधिविशेषाणां लक्षण- तोऽवयवतश्च व्याख्यानम्	१३०
३८ प्रकृत्यैव हिततमानामाहार- द्रव्याणां निर्देशः	१३०, १३१
३९ प्रकृत्यैवाहितमानामाहार- द्रव्याणां निर्देशः ...	१३१

४० अग्न्याणां संग्रहः	१३१, १३२
४१-४४ तेषां चिकित्साया- मुपयोगः ...	१३३
४५ पथ्यापथ्ययोर्लक्षणम् ...	„
४६-४७ द्रव्याणां मात्रादिज्ञानस्य प्रयोजनं ...	„
४८-४९ धान्यादयो नव आसवयो- नयः ...	१३४
४९ पथ्यतमानामासवानां चतुरशीतिनिर्देशः ...	„
४९ आसवशब्दस्य निरुक्तिः ...	„
४९ आसवानां बहुविधो विकल्पः संस्कारश्च ...	„
४९ यथास्तं संयोगसंस्कारसंस्कृ- तानामासवानां स्वकर्मकरत्वम् ...	„
५० आसवानां साधारणगुणाः	१३५
५१ अध्यायार्थसंग्रहः ...	„

### २६ आत्रेयभद्रकाप्यीयोऽध्यायः ।

१-२ आत्रेयभद्रकाप्यीयाध्या- योपक्रमः ...	१३५
३-८ महर्षीणां समितौ रसाहार- विनिश्चये कथा ...	„
९ षडेव रसा इति आत्रेय- कृतो निश्चयः ...	१३६
१० सर्वद्रव्यं पात्रमौक्तिकं ...	१३८
१० तथेतनावदचेतनं चेति द्विविधम् ...	„
१० द्रव्याणां गुणाः कर्म च ...	„
११ पार्थिवादिभेदेन द्रव्याणां लक्षणं गुणाश्च ...	„
१२ सर्वेषामेव द्रव्याणामौषधत्वे युक्तिः ...	„
१३ द्रव्यकर्मवीर्याधिकरणकालो- पायफलानां लक्षणम् ...	„
१४-२२ द्रव्याणां रसद्वारेण त्रिषष्टि- विधो भेदः ...	१३९, १४०
२३ रसतुरसकल्पनया द्रव्याणां भेदोऽसंख्येयः ...	१४०
२४ रसभेदासंख्येयत्वेऽपि चिकि- त्सार्थं त्रिषष्टिभेदकल्पना ...	„
२५-२६ रसविकल्पयोगे युक्तिः ...	„
२७ रसविकल्पज्ञानस्य प्रयोजनम् ...	„

विषयः	पृष्ठाङ्कः
२८ रसानुरसयोर्लक्षणम् ...	१४१
२९-३० परादीनां गुणानां निर्देशः ,,	
३१-३५ परादिगुणानां लक्षणम् ,,	
३६ द्रव्यगुणानां रसेषूपचारः १४२	
३७ प्रकरणादिकं बुद्ध्याऽर्थमादिशेत् ,,	
३८-३९ रसानां पञ्चभूत- प्रभवत्वम्...	१४२, १४३
४० यद्भूतगुणातिरेकाद्यस्य रसस्य निष्पत्तिस्तन्निर्देशः ...	१४३
४१ भूतविशेषकृतो रसानां गुणविशेषः,,	
४२ षण्णां रसानामेकैकस्य गुण- कर्मव्याख्यानप्रतिज्ञा ...	,,
४३(१) मधुररसस्य गुणकर्माणि तस्या- तियोगे दोषाश्च १४३-१४४	
४३(२) अम्लरसस्य,, ,, ,, १४४	
४३(३) लवणरसस्य,, ,, ,, ...	,,
४३(४) कटुरसस्य ,, ,, ,, ...	,,
४३(५) तिक्तरसस्य ,, ,, ,, ...	,,
४३ कषायरसस्य ,, ,, ,, ...	१४५
४४ रसानां मात्रामात्राभ्यामुप- युज्यमानानां गुणदोषौ ...	,,
४५-४७ रसद्वारेण द्रव्याणां वीर्योपदेशः ...	,,
४८-५२ रसोपदेशेनैव सर्वद्रव्यगुणो- पदेशस्यायौक्तिकत्वम् १४५-१४६	
५३-५६ रसानां वीर्येणाल्पमध्यवर- त्वप्रदर्शनम् ...	१४६
५७-५८ रसानां विपाकनिर्देशः ,,	
५९-६२ मधुरादीनां विपाकानां कार्यम् ...	,,
६३ द्रव्यगुणवैशेष्याद्विपाकस्याल्प- मध्य-भूयस्त्वप्रदर्शनं ...	,,
६४-६५ वीर्यस्य भेदाः लक्षणं च १४७	
६६ रस-वीर्य-विपाकानामेकस्मिन् द्रव्ये सह वसतां भेदेन ज्ञानार्थं लक्षणम् ...	१४८
६७ प्रभावस्य लक्षणम् ...	,,
६८-७२ ,, उदाहरणानि ,,	
७३-७९ षण्णां रसानां विज्ञानम् १४९	
८०-८१ वैरोधिकानामाहारविका- राणां संक्षेपेण लक्षणं ...	,,
८२-८४ केषांचिद्वैरोधिकानामाहार- २ च०सं०अनु०	

विषयः	पृष्ठाङ्कः
विकाराणामुपदेशः स-	
युक्तिकः १४९, १५०	
८५-१०१ अहितस्याहारस्य लक्षणम् १५०-१५१	
१०२-१०३ विरुद्धाहारनिमित्तानां व्याधीनां निर्देशः १५१	
१०४-१०५ विरुद्धाशनजानां व्याधीनां प्रतीकारः ,,	
१०६ कदाचिद्विरुद्धस्य वितथत्वे कारणम् ...	,,
१०७-११३ अध्यायार्थसंग्रहः ,,	
२७ अन्नपानविध्यध्यायः ।	
१-२ अन्नपानविध्यध्यायोपक्रमः १५२	
३ विधिविहितस्यान्नपानस्य प्रा- णिनां प्राणत्वम् ...	,,
४ तत्रोदकादीनां केषांचिद्द्रव्याणां स्वाभाविकगुणकीर्तनम् ...	,,
४ रसानां स्वाभाविकगुणानां सव्यभिचारं निर्देशः ...	,,
५ वर्गसंग्रहेण द्रव्याणां तद्गुणानां चोपदेशे प्रतिज्ञा ...	१५३
६-७ वर्गाणां संक्षेपेण निर्देशः ,,	
१ शूकधान्यवर्गः ।	
८-१० शालीनां सामान्यगुणाः...	,,
११-१२ रक्तशाल्यादीनां विशेषगुणाः ...	,,
१३ षष्ठिकस्य गुणाः ...	१५४
१४ वरकोद्दालक-चीन-शारदोज्ज्वल- दर्दुर-गन्धल-कुरुविन्दानां गुणाः ...	,,
१५ त्रीहेर्गुणाः ...	,,
१५ पाटलस्य गुणाः ...	,,
१६-१८ कोरदूषत्रयामाकादितृण- धान्यानां गुणाः ...	,,
१९ यवस्य ,,	,,
२० वेणुयवस्य ,,	,,
२१ गोधूमस्य ,,	,,
२२ नान्दीमुखीमधूल्योर्गुणाः ...	,,
२ शमीधान्यवर्गः ।	
२३ मुद्गस्य गुणाः १५५	
२४ माषस्य ,,	,,
२५ राजमाषस्य ,,	,,

विषयः	पृष्ठाङ्कः
२६ कुलत्थस्य गुणाः ...	१५५
२७ मकुष्ठकस्य ,,	,,
२८-२९ चणक-मसूर-खण्डिका-हरे- णूनां साधारणगुणाः ...	,,
२९ तत्र मसूरकलाययो- र्विशेषगुणाः ...	,,
३० तिलगुणाः ...	,,
३१-३२ शिम्बीजातीनां गुणाः ,,	
३३ आढक्या ,,	,,
३३ अवलगुजैडगजनिष्पावानां,,	,,
३४ काकाण्डोलोत्तमगुप्तयोः ,,	,,
३ मांसवर्गः ।	
३५-३६ प्रसहानां निर्देशः ...	१५६
३७-३८ भूमिशयानां ,,	,,
३९ मृगानां ,,	,,
४० वारिशयानां ,,	,,
४१-४४ वारिचारिणां ,,	,,
४५-४६ जाङ्गलानां ,,	,,
४७-४९ विष्किराणां ,,	,,
५०-५२ प्रतुदानां ,,	१५७
५३-५५ प्रसहादिसंज्ञानां निरुक्तिः ,,	
५६-५७ प्रसह-भूशयानूप-वारिज- वारिचराणां साधारणगुणाः ,,	,,
५८ प्रसहानां विशेषगुणाः ...	,,
५९-६० लावादिविष्किर-प्रतुद-जाङ्ग- लानां साधारणगुणाः ...	,,
६० वर्तिकादिविष्किराणां ,,	,,
६१ आजमांसस्य ,,	,,
६२ आविकमांसस्य ,,	,,
६३-६४ बर्हिमांसस्य ,,	१५८
६५ हंसमांसस्य ,,	,,
६६ कुक्कुटमांसस्य ,,	,,
६७ तित्तिरिमांसस्य ,,	,,
६८ कपिञ्जलमांसस्य ,,	,,
६९ लावमांसस्य ,,	,,
७० गोधामांसस्य ,,	,,
७१ शल्लकमांसस्य ,,	,,
७२ गृहकपोतमांसस्य ,,	,,
७३ वनकपोतमांसस्य ,,	,,
७४ शुक्रमांसस्य ,,	,,
७५ चटकमांसस्य ,,	,,

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
७६ शशमांसस्य गुणाः ... १५८		कूष्माण्डावल्गुज-जातुक-		५ फलवर्गः ।	
७७ एणमांसस्य * " ... "		शालकल्याणी-त्रिपर्णी-		१२५-१२६ मृद्रीकाया गुणाः ... १६०	
७८ वराहमांसस्य " ... "		पीलुपर्णिका-शाकानां		१२७ खर्जूरस्य " ... "	
७९ गोमांसस्य " ... "		सामान्यगुणाः ... १५९		१२८ फल्गोः " ... "	
८० माहिषमांसस्य " ... "		१०४ शण-शाल्मली-कोविदार-		१२८ परुषकमधुकयोः, " ... "	
८१ मत्स्यमांसस्य साधारणगुणाः " ... "		कर्बुदाराणां पुष्पशा-		१२९ आम्रातकस्य " ... "	
८२ रोहितामांसस्य गुणाः ... "		कगुणाः ... "		१३० पक्तालशस्य-नारिकेल-	
८३ कूर्ममांसस्य " ... "		१०५ न्यग्रोधोदुम्बराश्वत्थलक्षपञ्चादि-		फलयोगुणाः ... "	
८४ खड्गिमांसस्य " ... "		पल्लवानां गुणाः ... "		१३१ भव्यस्य गुणाः ... "	
८५-८६ हंसादीना-		१०६ वत्सादनीगुणाः ... "		१३२ अम्लपरुषक-द्राक्षा-वदरारुक्-	
मण्डानां " ... "		१०६ गण्डीर-चित्रकयोगुणाः ... "		कर्कन्धु-लकुचानां गुणाः " ... "	
८७ शरीरवृंहणे मांसस्य		१०७ श्रेयसी-विल्वपर्णी-विल्वपत्राणा		१३३ आरुक्स्य " ... "	
प्राधान्यम् ... "		गुणाः ... "		१३४ पारावतस्य " ... "	
४ शाकवर्गः ।		१०७ मण्डी-शतावरी-वत्सा-जीवन्ती-		१३५ कार्मर्यफलस्य " ... "	
८८ पाठा-शुषा-शटी-वास्तुक-सुनि-		पर्वणी-पर्वपुष्पीणां		१३५ तूदस्य " ... "	
षण्णकानां गुणाः ... "		गुणाः ... "		१३६ टक्कस्य " ... "	
८९ काकमाच्या " ... "		१०८ लाङ्गलिक्युरुक्कयोगुणाः " ... "		१३६-१३७ कपित्थस्य " ... "	
९० राजक्षवकस्य " ... "		१०९ तिल-वेतस-पञ्चाङ्गुलशाकानां		१३८ बिल्वस्य " ... "	
९१ कालशाकस्य " ... १५९		गुणाः ... "		१३९ आम्रस्य " ... "	
९२ कलायशाकस्य " ... "		११० कौसुम्भशाकस्य गुणाः ... "		१४० जम्बूफलस्य " ... "	
९२ अम्लचाक्षेर्या " ... "		११०-१११ त्रपुर्पर्वारुक्कयोगुणाः " ... "		१४१ वदरस्य " ... "	
९३ उपोदिकाया " ... "		११२ अलालुगुणाः ... "		१४२ सिद्धितिकायाः " ... "	
९४ तण्डुलीयकस्य " ... "		११२ चिर्मर्तर्वारुक्कयोगुणाः ... "		१४२-१४३ गाक्षेरुकी-करीर-विम्बी-	
९५-९७ मण्डूकपर्णी-वेत्राप्र-कुचैला-		११३ कूष्माण्डस्य गुणाः ... "		तोदन-धन्वनानां	
वनतिक्तक-कर्कोटकव-		११४ केळट-कदम्ब-नदीमापर्वन्दु-		गुणाः ... "	
ल्गुज-पटोल-शकुलदानी-		कानां गुणाः ... १६०		१४३-१४४ संपक्वपनस-मोच-राजा-	
वृषपुष्प-शाङ्गैष्टा-केम्बूक-		११५ उत्पलस्य " ... "		दनफलानां गुणाः " ... "	
कठिलक-नाडी-कलाय-		११५ तालप्रलम्बस्य, " ... "		१४४ लवलीफलस्य " ... "	
गोजिह्वा-वार्ताक-तिल-		११६ खर्जूरतालशस्ययोगुणाः " ... "		१४५ नीप-शताहक-पीलु-तृणशून्य-	
पर्णिका-कुलक-कर्कश-		११६-११७ तरुट-विस-शालक-कौ-		विकटत-प्राचीनामल-	
निम्ब-पर्वटक-शाकानां		श्चादन-कसेरुक-शृङ्गा-		कानां गुणाः ... १६१	
सामान्यगुणाः ... "		टकाङ्गुलोद्धानां		१४६ इजुदीफलस्य " ... "	
९८-१०३ सूयशाक-फञ्जी-चिल्ली-		गुणाः ... "		१४७ तिन्दुकस्य " ... "	
कुतुम्बकालुक-कुटिञ्जर-		११७-११८ सपुष्पफलकुमुदोत्पल-		१४७ आमलकस्य " ... "	
शणशाल्मलीपुष्प-		नालानां गुणाः ... "		१४८ बिभीतकस्य " ... "	
कर्बुदार-सुवर्चका-निष्पाव-		११८ पुष्करबीजस्य गुणाः ... "		१४९-१५१ दाडिमस्य " ... "	
कोविदार-पत्तूर-चुल्लुपर्णिका-		११९ मुञ्जातकस्य " ... "		१५१ वृक्षाम्लस्य " ... "	
कुमारजीव-लोष्टाक-पालङ्का-		१२० विदारीकन्दस्य " ... "		१५२ अम्लीकाफलस्य " ... "	
मारीष-कलम्बी-नालिका-		१२१ अम्लीकाकन्दस्य, " ... "		१५२ अम्लवेतसफलस्य " ... "	
ऽऽसुरी-कुसुम्भ-वृकधूमक-		१२२ सार्षपशाकस्य " ... "		१५३-१५४ मातुलङ्गस्य, " ... "	
लक्ष्मणा-प्रपुञ्ज-नलिनी-		१२२ पिण्डालुकस्य " ... "		१५५ कर्चूरस्य " ... "	
कुठेरक-लोणिका-यवशाक-		१२३-१२४ लत्रकजातीनां ... "		१५६ नागरङ्गफलस्य " ... "	
				१५७-१५८ वातामामिषुका-	
				क्षोड-सुकुल-निको-	
				चोरुमाणानां गुणाः " ... "	



विषयः	पृष्ठाङ्कः
१५८ त्रियालस्य गुणाः ... १६१	
१५९ श्लेष्मातकस्य ,, ... "	
१५९ अङ्कोटस्य ,, ... "	
१६० शमीफलस्य ,, ... "	
१६० करञ्जफलस्य ,, ... "	
१६१ आम्रातक-दन्तशठ-करमदैरा- वतकानां गुणाः ... "	
१६२ वार्ताकफलस्य ,, ... "	
१६२ पर्कटकीफलस्य ,, ... "	
१६३ आक्षिफीकफलस्य ,, ... "	
१६३-१६४ अश्वत्थोदुम्बरलक्ष- न्यग्रोधफलानां गुणाः ... "	
१६५ भल्लातकस्य ,, ... "	
<b>६ हरितकवर्गः ।</b>	
१६६ आर्द्रकस्य गुणाः ... १६२	
१६७ जम्बीरस्य ,, ... "	
१६८ मूलकस्य ,, ... "	
१६९ सुरसस्य ,, ... "	
१७० यवान्यर्जक-शिमु-शालेय- मृष्टकानां गुणाः ... "	
१७१ गण्डीर-जलपिप्पली-तुम्बरु-शृङ्ग- वेरिकाणां गुणाः ... "	
१७२ भूस्तृणस्य ,, ... "	
१७२ खराह्वाया ,, ... "	
१७३ धान्यकाजगन्धासुसुखानां गुणाः ... "	
१७४ गृञ्जनस्य ,, ... "	
१७५ पलाण्डोः ,, ... "	
१७६-१७७ लघुनस्य ,, ... "	
<b>* ७ मद्यवर्गः ।</b>	
१७८ मद्यानां सामान्यगुणाः ... "	
१७९ सुरायाः गुणाः ... "	
१८० मदिरायाः ,, ... "	
१८१ जगलस्य ,, ... "	
१८२ अरिष्टस्य ,, ... "	
१८३ शार्करस्य ,, ... "	
१८४ पक्करस्य ,, ... "	
१८५ शीतरसिकस्य ,, ... "	
१८६ गौडस्य ,, ... १६३	
१८६ आक्षिप्याः ,, ... "	
१८७ सुरासवस्य ,, ... "	

विषयः	पृष्ठाङ्कः
१८७ मैरेयस्य गुणाः १६३	
१८८ घातकीपुष्पकृतासवस्य ,, ,,	
१८८ मृद्वीकेक्षुरसासवस्य ,, ,,	
१८९ मध्वासवस्य ,, ... "	
१९० यवकृतसुरायाः ,, ... "	
१९० मधूलिकासुरायाः ,, ... "	
१९१ सौवीरकतुषोद- कयोः ,, ... "	
१९२ अम्लकाजिकस्य ,, ... "	
१९३ अभिनवमद्यस्य ,, ... "	
१९३ जीर्णमद्यस्य ,, ... "	
१९४-१९५ विधिना पीतस्य मद्यस्य गुणाः ... "	
<b>८ जलवर्गः ।</b>	
१९६-१९७ जलस्यैकविधत्वेऽपि गुणभेदे हेतुः ... "	
१९८ दिव्यजलस्य गुणाः ... "	
१९९-२०० पात्रभेदेन जलस्य गुणभेदः १६३, १६४	
२०१-२०२ दिव्योदकालाभे उपादेयस्य जलस्य लक्षणम् ... १६४	
२०३-२०६ ऋतुभेदेन जलस्य गुणाः ... "	
२०७ अकालवृष्टजलस्य निन्दा	
२०८ शारदजलस्य प्रशंसा ... "	
२०९-२१२ विभिन्नपर्वतप्रभ- वाणां नदीनां जल- गुणाः ,, ... "	
२१३ वर्षाजलवहानां नदीनां जलगुणाः ... "	
२१४ वापीकूपतडागादीनां जलस्य गुणदोषाः ... "	
२१५ अहितानि जलानि ... "	
२१६ सामुद्रजलस्य गुणाः ... "	
<b>९ गोरसवर्गः ।</b>	
२१७-२१८ गव्यदुग्धस्य गुणाः १६५	
२१९ माहिषदुग्धस्य ,, "	
२२० उष्ट्रीदुग्धस्य ,, "	
२२१ ऐकशफदुग्धस्य ,, "	
२२२ छागदुग्धस्य ,, "	
२२३ आविकदुग्धस्य ,, "	

विषयः	पृष्ठाङ्कः
२२३ हस्तिनीदुग्धस्य गुणाः ... १६५	
२२४ मानुषदुग्धस्य ,, ... "	
२२५ दध्नः साधारणगुणाः ... "	
२२६ रोगभेदे दध्नः प्रशस्तता	
२२७ ऋतुभेदे रोगभेदे च दध्नो- ऽहितत्वं ... "	
२२८ मन्दक-दधिसर-दधि- मस्तूनां गुणाः ... "	
२२९ तक्रस्य ,, ... १६६	
२३० नवनीतस्य ,, ... "	
२३१-२३४ घृतस्य ,, ... "	
२३४-२३५ पीयूष-मोरट-कि- लाटानां गुणाः ... "	
२३६ तक्रपिण्डकानां ... "	
<b>१० इक्षुवर्गः ।</b>	
२३७ भक्षितस्येक्षुर्गुणाः ... "	
२३७ यात्रिकस्येक्षुरसस्य गुणाः	
२३८ वंशकात् पौण्ड्रकस्येक्षोः श्रेष्ठत्वे हेतुः ,, ... "	
२३८-२३९ गुडानां गुणाः ... "	
२४० मत्स्यण्डिकायाः, खण्डस्य, शर्करायाश्च गुणाः ... "	
२४१ गुडशर्कराया ,, ... "	
२४१ यासशर्कराया ,, ... "	
२४२ मधुशर्करायाः ,, ... "	
२४२ शर्करायाः साधारण- गुणाः ,, ... "	
२४३-२४४ मधुनो जातिभेदाः १६७	
२४५ मधुनः साधारणगुणाः ... "	
२४६ उष्णेन सार्धं मधुनो विरोध- कथनम् ... "	
२४७-२४८ मध्वामस्य कष्टतमत्वे हेतुः ... "	
२४९ मधुनो योगबाहिलम् ... "	
<b>११ कृताञ्जवर्गः ।</b>	
२५० पेयाया गुणाः ... "	
२५१ विलेप्या ,, ... "	
२५१-२५३ मण्डस्य ,, ... "	
२५३-२५६ लाजपेया- लाजमण्डयोः ,, १६७-१६८	
२५७ लाजसक्तोः ,, ... १६८	
२५७-२५८ ओदनस्य ,, ... "	

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
२५९ मांसादिविशिष्टद्रव्यसंयोगसाधितानामोदनानां गुणाः	१६८	२८९ एरण्डतैलस्य गुणाः	१७०	३२७-३२८ येषां जलानुपानं प्रतिपिद्धम्	१७२
२६०-२६१ कुलमाषादीनां ,, ,,		२९० सर्पपतैलस्य ,, ,,		३२९ द्रव्याणां कात्कर्त्तव्येन नामनिर्देशस्याशक्यत्वादेकदेशेन कथनम्	१७३
२६२ युष्-रस-सूपानां संस्कारविशेषेण लाघवगौरवे	१६९	२९१ प्रियालतैलस्य ,, ,,		३३०-३३१ अनुक्तानां द्रव्याणां गुणकर्मादीनां ज्ञाने उपायाः	१७४
२६३ यवसक्तोः गुणाः	१७०	२९२ अतसीतैलस्य ,, ,,		३३२-३३३ प्राणिनां देश-भक्ष्य-विशेषेण गुरुलाघवम्	१७५
२६४ शालिसक्तोः ,, ,,	१७१	२९३ कुसुम्भतैलस्य ,, ,,		३३४-३३५ शरीरावयवेषु गुरु-लाघवम्	१७६
२६५ यवापूप-यावक-वाच्यानां ,, ,,	१७२	२९४ अनुक्ततैलगुणसंग्रहः	१७३	३३६ स्वभावाद्गुरुलाघवम्	१७७
२६६ धानानां ,, ,,	१७३	२९५ वसामज्जोगुणाः	१७४	३३७ धातूनां गुरुलाघवम्	१७८
२६७ विरूढधाना-शङ्कुली-मधुकोड-पिण्डक-पूप-पूपलिकानां गुणाः	१७४	२९६ विश्वमेघजस्य गुणाः	१७५	३३८ स्त्रीपुंसभेदेन ,, ,,	१७९
२६८ फलमांसादिभिः संस्कृतानां भक्ष्याणां गुणाः	१७५	२९७ पिप्पल्या ,, ,,	१७६	३३९ संस्कारापेक्षं ,, ,,	१८०
२६९ वेसवारस्य ,, ,,	१७६	२९८ मरिचस्य ,, ,,	१७७	३४०-३४१ गुरुलाघवे मात्रायाः कारणत्वम्	१८१
२६९ क्षीरेक्षुरसपूपानां ,, ,,	१७७	२९९ हिङ्गुनो ,, ,,	१७८	३४२ मात्राया अभिवला-पेक्षित्वम्	१८२
२७० भक्ष्याणां गुडादिभिः संस्काराद्गुरुत्वं	१७८	३०० सैन्धवस्य ,, ,,	१७९	३४३-३४४ गुरुलाघवचिन्ता यैः कार्यो, यैश्च न कार्यो	१८३
२७१ गौधूमिकभक्ष्याणां गुणाः	१७९	३०१ सौवर्चलस्य ,, ,,	१८०	३४५-३४८ हितान्नपानसेवायाः फलम्	१८४
२७२ संस्काराद् गौधूमपेष्टिकानां लघुत्वं	१८०	३०२ विडस्य ,, ,,	१८१	३४९-३५० अन्नप्रशंसा	१८५
२७३ पृथुकानां गुणाः	१८१	३०३ औद्विदलवणस्य ,, ,,	१८२	३५१-३५२ अध्यायार्थसंग्रहः	१८६
२७३ यावचिपिटकानां ,, ,,	१८२	३०४ काललवणस्य ,, ,,	१८३		
२७४ सूप्यान्नविकृतानां भक्ष्याणां गुणाः	१८३	३०४ सामुद्रलवणस्य ,, ,,	१८४		
२७५-२७६ उक्तानुक्तभक्ष्याणां गुणसंग्रहः	१८४	३०४ पांशुजलवणस्य ,, ,,	१८५		
२७७ विमर्दकस्य गुणाः	१८५	३०४ लवणानां सामान्य-गुणाः	१८६		
२७८ रसालायाः ,, ,,	१८६	३०५ यवक्षारस्य गुणाः	१८७		
२७८ सगुडस्य दध्ने गुणाः	१८७	३०६ सर्जिकादिक्षारणां ,, ,,	१८८		
२७९-२८० पानकस्य ,, ,,	१८८	३०७-३०८ कारवी-कुक्षिकाजा-जी-यवान्-धान्य-तुम्बुरूणां गुणाः	१८९		
२८१ रागषाडवानां ,, ,,	१८९	३०९-३११ द्वादशवर्गैर्पूक्तानां हेयोपादेयतानिर्देशः	१९०		
२८२ आन्नामलकलेहानां ,, ,,	१९०	३१२-३१५ मांसरसस्य गुणाः	१९१		
२८३ उक्तानुक्तलेहानां द्रव्यमाना-द्यपेक्षिणो गुणाः	१९१	३१६ वर्जनीयशकानां निर्देशः	१९२		
२८४ शुक्तस्य गुणाः	१९२	३१७ वर्जनीयफलानां ,, ,,	१९३		
२८४ शुक्तसंघितकन्दादीनां गुणाः	१९३	३१८ वर्जनीयहरितानां ,, ,,	१९४		
२८५ कालाम्लस्य शिण्डाकीप्रभृते-र्गुणाः	१९४	३१८ वर्जनीयमद्याम्बुगोरसादीनां निर्देशः	१९५		
१२ आहारयोगिवर्गः ।		३१९-३२० क्रीडशमन्नानुपानं युक्तं	१९६		
२८६-२८८ तैलस्य सामान्य-गुणाः	१९५	३२१ वातादिप्रकोपेषु युक्तमनुपानम्	१९७		
		३२१ क्षये मांसरसस्यानुपानत्वम्	१९८		
		३२२ उपवासादिषु पयसोऽनुपान-त्वम्	१९९		
		३२३ कृशानां सुराऽनुपानम्	२००		
		३२३ स्थूलदेहानां मधूदकमनु-पानम्	२०१		
		३२४ मद्यानुपानस्याधिकारिणः	२०२		
		३२५-३२६ अनुपानस्य गुणाः	२०३		

## २८ विविधाशितपीतीयोऽध्यायः ।

१-२ विविधाशितपीतीयाध्यायोप-क्रमः	१७४
३ अशितपीतादीनां फलम्	१७५
३ धातव एव धातूनामाहारः	१७५
४ आहारस्य परिणामः	१७५
४ क्रिडस्य कार्यम्	१७५
४ आहाररसस्य	१७५
४ रसमलयोः	१७५
५ शरीरस्य व्याधीनां च अशित-लीढादिप्रभवत्वम्	१७७
६ अत्राग्निवेशस्य प्रश्नः	१७७
७ अहिताहारोपयोगादन्या रोगप्रकृतयः	१७८
७ हिताहारोपयोगिनोऽपि व्याधिमत्त्वे हेतुः	१७८
७ अहिताहारोपयोगिनोऽपि आरोग्यदर्शने हेतुः	१७८

विषयः	पृष्ठाङ्कः
७ अव्याधिसहशरीरस्य लक्षणम्	१७८
७ व्याधिसहशरीरस्य	" "
७ व्याधीनां मृदुदारुणत्वाद्	" "
हेतुः	... "
८-१० रसप्रदोषजा रोगाः	... १७९
११-१३ रक्तदोषजा	" ... "
१३-१५ मांसप्रदोषजा	" ... "
१५ मेदःसंश्रया	" ... "
१६ अस्थिप्रदोषजा	" ... "
१७ मज्जप्रदोषजा	" ... "
१८-१९ शुक्रदोषजा	" ... "
२० इन्द्रियगतदोषजा	" ... "
२१ ज्ञान्वादिगतदोषजा	" ... "
२२ मलाश्रितदोषजा	" ... "
२३-२४ हिताशितादीनां गुणाः	" "
२५ रसजविकाराणां चिकित्सा...	" "
२५ रक्तजविकाराणां	" ... "
२६ मांसजविकाराणां	" ... १८०
२६ मेदोजविकाराणां	" ... "
२७ अस्थिजानां व्याधीनां चिकित्सा	" "
२८ मज्जशुक्रसमुत्थानां	" " "
२९ इन्द्रियजानां	" " "
२९ ज्ञान्वादिजानां	" " "
३० मलजानां	" " "
३१-३२ कोष्ठाश्रयाणां दोषाणां	" "
शाखागमने हेतुः	... "
३३ शाखाश्रयाणां दोषाणां कोष्ठ-	" "
गमने हेतुः	... "
३४-३५ स्वस्थानुरहितो विधिः	" "
३६-४२ प्राज्ञाज्ञयोर्विशेषः	१८०-१८१
४३-४४ अपथ्यपरिहारे फलम्	१८१
४५-४८ अध्यायार्थसंग्रहः	... "

## २९ दशप्राणायतनीयोऽध्यायः ।

१-२ दशप्राणायतनीयाध्यायो-	
पक्रमः	१८१
३-४ दश प्राणायतनानि	... "
५-६ द्विविधा भिषजः	१८१-१८२
७ प्राणाभिसरभिषजां लक्षणम्	१८२
८-९ रोगाभिसरभिषजां	" १८३
१०-१२ रोगाभिसरभिषजां वर्जने	" "
हेतुः	... "

विषयः	पृष्ठाङ्कः
१३ कीदृशो भिषक् प्रशस्तः ...	१८३
१४ अध्यायार्थसंग्रहः	... "
३० अर्थेदशमहामूलीयोऽध्यायः ।	
१-२ अर्थेदशमहामूलीयाध्यायो-	
पक्रमः	१८३
३ हृदयपर्यायाः	... "
४-७ हृदयस्य महत्त्वे अर्थत्वे	
च हेतुः	१८३-१८४
८ दश महामूला धमन्यः	... १८५
९-११ ओजसः कर्माणि	... "
१२ सिरा-धमनी-क्षोतसां निरुक्तिः	" "
१३-१४ महादादीनि परिरक्षता यत्	" "
परिहार्यं यच्च सेव्यं	" "
तस्योपदेशः	... "
१५ प्राणवर्धनादीनामेकैकस्य	" "
उत्कृष्टतमत्वं	... १८६
१६ आयुर्वेदविदो लक्षणम्	... "
१७-१९ तन्त्रस्य वाक्यशो वाक्यार्थ-	" "
शोऽर्थव्यवशयोक्तिः	... "
२० आयुरादीन्यधिकृत्य प्रश्नाः	" "
२१ आयुर्वेदस्यार्थवेदेऽन्तर्भावः	" "
२२ आयुःशब्दस्य पर्यायाः	... "
२३ आयुर्वेदस्य निरुक्तिः	... १८७
२४ सुखस्यायुषो लक्षणम्	... "
२४ असुखस्यायुषो	" ... "
२४ हितस्यायुषो	" ... "
२४ अहितस्यायुषो	" ... "
२५ प्रमाणमायुषः	... "
२५ आयुषोऽप्रमाणम्	... "
२६ आयुर्वेदस्य प्रयोजनम्	... "
२७ आयुर्वेदस्य शाश्वतत्वे	" "
प्रमाणम्	१८७-१८८
२८ आयुर्वेदस्याष्टावङ्गानि	... १८९
२९ आयुर्वेदाध्ययनेऽधिकारिणः	" "
२९ आयुर्वेदस्य त्रिविधपुरुषार्थ-	" "
साधनत्वम्	... "
३० तन्त्रादीन्यधिकृत्य प्रश्नाः	... "
३१ तन्त्रस्य पर्यायाः	... "
३२ तन्त्रार्थाः	... "
३३ तन्त्रस्याष्टौ स्थानानि	... १९०
३४-३५ प्रतिस्थानमध्यायानां संख्या	" "
३६-४५ सूत्रस्थानस्याध्यायसंग्रहः	" "

विषयः	पृष्ठाङ्कः
४६ श्लोकस्थाननिरुक्तिः	... १९०
४७-४८ निदानस्थानस्याध्यायसं०	" "
४८-५० विमानस्थानस्याध्यायसंग्रहः	" "
५०-५२ शरीरस्थानस्याध्यायसंग्रहः	" "
५३-५५ इन्द्रियस्थानस्याध्याय-	" "
संग्रहः	१९०-१९१
५६-६१ चिकित्सास्थानस्याध्याय-	" "
संग्रहः	... १९१
६२-६४ कल्पस्थानस्याध्यायसंग्रहः	" "
६५-६८ सिद्धिस्थानस्याध्यायसंग्रहः	" "
६९-७१ तन्त्रादीनां निरुक्तिः	... "
७२-८३ परावरवैद्यपरीक्षा	... १९२
८४-८५ शास्त्रस्य ज्ञानाज्ञाने	" "
गुणदोषौ	... "
८६-८९ अध्यायार्थसंग्रहः	... "
इति सूत्रस्थानस्य विषयानु-	" "
क्रमणिका ।	" "

## २ निदानस्थानम् ।

### १ ज्वरनिदानम् ।

१-२ ज्वरनिदानाध्यायोपक्रमः	१९३
३ निदानपदपर्यायाः	... "
३ निदानत्रैविध्यं	... "
४ व्याधेर्भेदाः	... "
५ व्याधेः पर्यायाः	... १९४
६ रोगाणां ज्ञानोपायाः	... "
७ निदानस्य लक्षणम्	... "
८ पूर्वरूपस्य	" ... "
९ रूपस्य लक्षणं पर्यायाश्च	... १९५
१० उपशयस्य लक्षणम्	... "
११ संप्राप्तेर्लक्षणं भेदाश्च	... १९६
१२ तेषां पृथगलक्षणानि	१९६-१९७
१३-१४ निदानपञ्चकवर्णनोप-	" "
संहारः	१९७-१९८
१५ अस्मिन्स्थाने वक्तव्या व्याधयः	१९८
१६ आदौ ज्वरनिर्देशे कारणम्	" "
१७ ज्वरस्याष्टौ कारणानि	... "
१८-२१ वातज्वरस्य हेतुः, संप्राप्तिः,	" "
लक्षणानि च	१९९-२००
२२-२४ पित्तज्वरस्य हेतुसंप्राप्ति-	" "
लक्षणानि	... "
२६-२७ श्लेष्मज्वरस्य हेतुसंप्राप्ति-	" "
लक्षणानि	... २०१

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
२८-२९ द्वन्द्वज-त्रिदोषज्वराणां हेतुसंप्राप्तिलक्षणानि...	२०१	३ गुल्मसंख्या ...	२०८	३८ वातमेहानामनाध्यत्वे हेतुः	२१५
३० आगन्तुज्वरस्य चातुर्विध्यं, कारणभेदेन दोषानु- बन्धश्च ...	२०२	४-५ निदानादिविशेषेभ्यो गुल्म- स्थान्येषां च रोगाणां विशेषविज्ञानं ...	२०८	३९ वातमेहनामानि ...	२१५
३१ आगन्तुज्वरस्य वैशिष्ट्यम्	२०२	६-७ वातगुल्मस्य निदानसंप्राप्ति- लक्षणानि ...	२०९	४०-४६ तेषां लक्षणानि ...	२१५
३२ ज्वरस्यैकत्वेऽपि कारणभेदा- द्भेदप्रदर्शनं ...	२०२	८ वायुना सह पित्तप्रकोपे हेतुः	२१०	४७ प्रमेहानां पूर्वरूपाणि ...	२१५
३३-३४ ज्वरस्य पूर्वरूपाणि ...	२०२	९ पित्तगुल्मस्य संप्राप्तिः लक्षणानि च ...	२१०	४८ उपद्रवाः ...	२१५
३५ ज्वरस्याद्युत्पत्तिः, प्रभावश्च २०२-२०३	२०३	१० मारुतेन सह श्लेष्मप्रकोपे हेतुः ...	२१०	४९ प्रमेहचिकित्सासूत्रं ...	२१५
३६-४० ज्वरचिकित्सासूत्रं ...	२०३	११ शैथिल्यगुल्मस्य संप्राप्तिः लक्षणानि च ...	२१०	५०-५१ केषां प्रमेहः महता भवति	२१५
४१ गद्योक्तविषयस्य पथैः पुनः कथने न द्विरुक्तिः ...	२०४	१२ सान्निपातिकगुल्मस्य निदानादि, असाध्यत्वं च ...	२१०	५२ केषां प्रमेहो न भवति ...	२१५
४२-४४ अध्यायोक्तविषयाः ...	२०४	१३ शोणितगुल्मस्य क्षिया एव संभवे हेतुः ...	२१०	५३-५५ अध्यायोक्त- विषयाः २१५-२१६	२१५
<b>२ रक्तपित्तनिदानम् ।</b>		१३-१४ रक्तगुल्मस्य निदान- संप्राप्ति-लक्षणानि ...	२१०	<b>५ कुष्ठनिदानम् ।</b>	
१-२ रक्तपित्तनिदानाध्या- योपक्रमः ...	२०५	१५ गुल्मानां पूर्वरूपाणि ...	२११	१-२ कुष्ठनिदानाध्यायोपक्रमः	२१६
३-४ रक्तपित्तस्य निदानपूर्विका संप्राप्तिः ...	२०५	१६ सर्वेषु गुल्मेषु वातस्यावश्य- म्भावित्वम् ...	२११	३ कुष्ठानां दोषद्वयसंग्रहः ...	२१६
५ यस्मात् पित्तस्य रक्तपित्त- मिति संशालाभः ...	२०५	१६-१७ गुल्मस्य चिकित्सासूत्रं	२११	४ समानप्रकृतीनामपि कुष्ठानां दोषांशविकल्पादिभिर्वेद- नादिविशेषाः ...	२१६
६ रक्तपित्तस्य पूर्वरूपाणि ...	२०६	१८ अध्यायार्थसंग्रहः ...	२११	४ कुष्ठानां बहुत्वेऽपि सप्तस्वेवा- न्तर्भावं कृत्वोपदेशः ...	२१६
७ उपद्रवाः ...	२०६	<b>४ प्रमेहनिदानम् ।</b>		५ दोषाधिक्यविशेषेण सप्तविधः कुष्ठविशेषः ...	२१७
८ दोषभेदेन रक्तपित्तस्य मार्गभेदः	२०६	१-२ प्रमेहनिदानाध्यायोपक्रमः	२१२	६ समासेन सर्वकुष्ठनिदानम्...	२१७
९ रक्तपित्तस्य साध्यासाध्य- विनिश्चयः ...	२०६	३ प्रमेहसंख्या ...	२१२	७ कुष्ठानां पूर्वरूपाणि ...	२१८
१० रक्तपित्तस्य प्रागुत्पत्तिः ...	२०६	४ निदान-दोष-द्वयविशेषेभ्यो विकारविधातभावाभाव- प्रतिविशेषाः ...	२१२	८(१) कपालकुष्ठस्य लक्षणम्...	२१८
११ रक्तपित्तस्य चिकित्सासूत्रं...	२०६	५-६ कफप्रमेहस्य निदानम् ...	२१२	८(२) उदुम्बरकुष्ठस्य	२१८
१२-१४ ऊर्ध्वगरक्तपित्तस्य साध्यत्वे हेतुः ...	२०६	७ कफप्रमेहस्य दूष्याः ...	२१२	८(३) मण्डलकुष्ठस्य	२१८
१५-१७ अधोगरक्तपित्तस्य याप्यत्वे हेतुः ...	२०७	८-९ कफप्रमेहस्य संप्राप्तिः ...	२१३	८(४) हृष्यजिह्वस्य	२१८
१८-२० उभयगरक्तपित्तस्या- साध्यत्वे हेतुः ...	२०७	१० कफजन्यदशप्रमेहनामानि	२१३	८(५) पुण्डरीककुष्ठस्य	२१८
२१-२३ रोगाणामसाध्यतापत्ति- कारणानि ...	२०७	११ तेषां साध्यत्वे उपपत्तिः ...	२१३	८(६) सिंभकुष्ठस्य	२१८
२३-२६ रक्तपित्तस्यासाध्यता- लक्षणानि ...	२०८	१२-२३ दशविधश्लेष्मप्रमेहानां लक्षणानि २१३-२१४	२१३	८(७) काकणककुष्ठस्य	२१८
२७ असाध्य-याप्य-साध्येषु भिषजः कर्तव्यं	२०८	२४ पित्तप्रमेहस्य निदानं संप्राप्तिश्च ...	२१४	९ तेषां साध्यासाध्यत्वम् ...	२१८
२८-२९ अध्यायोक्तार्थसंग्रहः...	२०८	२५-२६ पित्तप्रमेहनामानि ...	२१४	१० साध्यकुष्ठेष्वप्युपेक्षमाणेषु कृमिसंभवः २१८-२१९	२१८
<b>३ गुल्मनिदानम् ।</b>		२७ तेषां याप्यत्वे हेतुः ...	२१४	११ कृमिकर्तृककुष्ठोपद्रवाः ...	२१९
१-२ गुल्मनिदानाध्यायोपक्रमः	२०८	२८-३५ पित्तप्रमेहानां लक्षणानि	२१४	१२ रोगाणां तरुणावस्थायां सुखसाध्यत्वम् ...	२१९
		३६-३७ वातमेहानां निदानं संप्राप्तिश्च ...	२१५	१३-१५ रोगाणामतिप्रवृद्धानाम- साध्यतागमनम् ...	२१९
				१६ अध्यायोक्तार्थसंग्रहः ...	२१९
				<b>६ शोषनिदानम् ।</b>	
				१-२ शोषनिदानाध्यायोपक्रमः	२२०
				३ चत्वारि शोषस्यायतनानि ...	२२०
				४ सोहसाद्यथा शोषः संभवति तद्वर्णनम् ...	२२०

विषयः	पृष्ठाङ्कः
५ साहसकर्मत्यागोपदेशः ...	२१९
६-७ वेगसंधारणाद्यथा शोषः	
संभवति तद्वर्णनं ...	२२०
८-९ धातुक्षयाद्यथा शोषः	
संभवति तद्वर्णनं ...	"
१०-११ विषमाशनाद्यथा शोषः	
संजायते तद्वर्णनं ...	२२१
१२ शोषस्य राजयक्ष्मेतिसंज्ञायां हेतुः	...
१३ शोषस्य पूर्वरूपाणि	...
१४ " एकादशरूपाणि	२२२
१५-१६ " साध्यासाध्यलक्षणानि	"
१७ अध्यायोक्तार्थसंग्रहः	...
<b>७ उन्मादनिदानम् ।</b>	
१-२ उन्मादनिदानाध्यायोपक्रमः	"
३ उन्मादसंख्या	...
४ उन्मादस्य निदानपूर्विका संप्राप्तिः	...
५ " प्रत्यात्मलक्षणम्	२२३
६ " पूर्वरूपाणि	...
७(१) वातोन्मादस्य लक्षणम्	"
७(२) पित्तोन्मादस्य	"
७(३) श्लेष्मोन्मादस्य	"
७(४) सान्निपातिकोन्मादस्य	"
८-९ साध्यानां चिकित्सितम्	२२४
१० आगन्तून्मादनिदानं	...
११ आगन्तून्मादस्य पूर्वरूपाणि	"
१२ उन्मादकराणां भूतानामुन्मादयिष्यतामारम्भ-विशेषः	...
१३ भूतोन्मादस्य रूपाणि	...
१४ आगन्तून्मादस्याघातकालः	"
१५ उन्मादकराणां भूतानामुन्मादने त्रिविधं प्रयोजनम्	२२४-२२५
१५ आगन्तूकोन्मादानां साध्यासाध्यविभागः	२२५
१६-१७ आगन्तूकोन्मादस्य चिकित्सासूत्रं	...
१८ आगन्तूनिजौ परस्परमनुबध्नीतः	...
१८ तयोर्हेतुसंसर्गात् संसृष्टपूर्वरूपलिङ्गानि	...
१९-२० भूतोन्मादेऽपि कर्मैव कारणम्	...

विषयः	पृष्ठाङ्कः
२१ भूतोन्मादे देवपितृराक्षसादीनामिशंसेत्	२२५
२२-२३ आत्मानमेव सुखदुःखयोः कर्तारं मत्वा श्रेयस्करं मार्गं प्रपद्येत	...
२४ अध्यायोक्तार्थसंग्रहः	...
<b>८ अपस्मारनिदानम् ।</b>	
१-२ अपस्मारनिदानाध्यायोपक्रमः	२२६
३ अपस्माराणां संख्या	...
४ अपस्मारस्य निदानपूर्विका संप्राप्तिः	...
५ अपस्मारस्य प्रत्यात्मिकं लक्षणम्	...
६-७ अपस्मारस्य पूर्वरूपाणि	...
८(१) वातापस्मारस्य लक्षणम्	"
८(२) पित्तापस्मारस्य	"
८(३) श्लेष्मापस्मारस्य	"
८(४) सन्निपातापस्मारस्य	"
९ अपस्मारेष्वागन्तुवन्ध-निर्देशः	२२७
१० अपस्मारस्य चिकित्सासूत्रं	"
११ निदानस्थानोक्ताष्टरोगाणां प्रागुत्पत्तिः	...
१२-१४ गद्योक्तार्थस्य श्लोकेन कथनं	"
१५ निदानस्थानोक्तो रोगज्ञानफलं	"
१६-२२ रोगोऽपि रोगान्तराणां निदानार्थकरो भवति	२२७-२२८
२३ अशुद्धाशुद्धचिकित्साप्रयोग-लक्षणम्	...
२४-२६ व्याधीनां हेतुसांकर्यनिर्देशः	"
२७-२९ व्याधीनां लिङ्गसांकर्यं	"
३०-३२ व्याधीनां चिकित्सासूत्र-निर्देशः	...
३३-३५ व्याधीनां सुखसाध्यत्वादि-विवरणं	२२९
३६-३७ व्याध्यवस्थाविशेषज्ञान-फलम्	...
३८-३९ तिर्यग्गतदोषचिकित्सासूत्रं	"
४० लिङ्गत्वेनोक्तानां व्याधीनां पृथग्व्याधित्वमपि संभवति	...
४१ विकारप्रकृत्योः स्वहेतुवशात्त्वम्	"
४२-४४ निदानस्थानोक्तार्थसंग्रहः	"
<b>इति निदानस्थानानुक्रमणिका ।</b>	

विषयः	पृष्ठाङ्कः
<b>३ विमानस्थानम् ।</b>	
<b>१ रसविमानम् ।</b>	
१-२ रसविमानाध्यायोपक्रमः	२३०
३ रसादिमानज्ञानार्थं विमानस्थानोपदेशः	२३१
४ सम्यगुपयुज्यमानानां षण्णां रसानां शरीरयापकत्वं	...
४ तेषामेव मिथ्योपयुज्यमानानां दोषप्रकोपकत्वं	...
५ प्रकृतिभूतानां दोषाणां शरीरोपकारकत्वं	...
५ विकृतिमापन्नानां तेषां शरीरोपघातकत्वं	...
६ त्रयस्त्रयो रसा दोषमेकैकं जनयन्ति, त्रयस्त्रयश्चोपशमयन्ति, तेषां विवरणम्	"
७ रसदोषसन्निपाते व्यवस्था	"
८ रसदोषसंसर्गप्रपञ्चानभिधाने हेतुः	२३२
९-१२ अनेकरसेषु द्रव्येष्वनेक-दोषात्मकविकारेषु च द्रव्यविकारप्रभावतत्त्वं कथं व्यवस्येदिति कथनम्	२३२-२३३
१३-१४ तैलस्य वातशमकत्वं सोपपत्तिकं	२३३
१४ सर्पिषः पित्तशमकत्वं	...
१४ मधुनः श्लेष्मशमकत्वं	...
१४ वातादिभ्यो गुणतो विपरीतं ताज्जयति	...
१५ पिप्पली-क्षार-लवणानामतिमात्र-सेवननिषेधः	२३४
१६ पिप्पल्या गुणाः, तस्या अति-मात्रसेवने दोषाश्च	...
१७ क्षारस्य गुणाः, तस्यातिमात्र-सेवने दोषाश्च	"
१८ लवणस्य गुणाः	"
१९ तेषां तत्साम्यतः क्रमेणापगमनं श्रेयः	...
२० सात्त्विकस्य लक्षणं भेदाश्च	२३५
२१ अष्टावाह्यारविधिविशेषा-यतनानि	...
२२(१) प्रकृतेः विवरणं	...
२२(२) करणस्य	...

विषयः	पृष्ठाङ्कः
२२(३) संयोगस्य विवरणं ...	२३५
२२(४) राशेः ,,	२३५-२३६
२२(५) देशस्य ,,	२३६
२२(६) कालस्य ,,	...
२२(७) उपयोगसंस्थाया ,,	...
२२(८) उपयोक्तुः ,,	...
२३ आहारविधिविशेषायतन- ज्ञानफलं	...
२४ हिततमाहारविधिविधान- निरूपणम्	...
२५(१) उष्णभोजनगुणाः	...
२५(२) स्निग्धभोजनगुणाः	...
२५(३) मात्रावतो भोजनस्य गुणाः	२३७
२५(४) जीर्णे भुक्तवतो गुणाः	...
२५(५) वीर्याविरुद्धं ,,	...
२५(६) इष्टे देशे ,,	...
२५(७) नातिद्रुतं ,,	...
२५(८) नातिविलम्बितं ,,	...
२५(९) अजल्पतोऽहसतस्तन्मनसश्च भुक्तवतो गुणाः	...
२५ आत्मानमभिसमीक्ष्य ,,	...
२६ रसादिज्ञातुर्भिषजः प्रशंसा	...
२७-२८ अध्यायार्थसंग्रहः	...
<b>त्रिविधकुक्षीयविमानम् ।</b>	
१-२ त्रिविधकुक्षीयविमाना- ध्यायोपक्रमः	... २३८
३ कुक्षौ त्रिविधावकाशांश- विभागः	...
४-५ आहारराशिभिकृत्य मात्रा- मात्रावत्त्वविचारः	...
६ मात्रावतो भोजनस्य गुणाः	...
७ हीनमात्रस्य ,,	...
७ अतिमात्रस्य ,,	...
८-९ अतिमात्रभोजनादन्येऽप्याम- प्रकोपस्य हेतवः	...
१० आमप्रदोषभेदौ	... २३९
११ विसृत्तिकायाः लक्षणं	...
१२ अलसकस्य ,,	...
१२ आमविषस्य ,,	...
१३-१४ अलसक-विसृत्तिकाम- दोषेषु चिकित्सा-	...
क्रमः	२३९-२४०
१५-१८ भोजनपरिपाकस्थानं...	२४०
१९ अध्यायार्थसंग्रहः	...

विषयः	पृष्ठाङ्कः
<b>३ जनपदोद्धंसनीयविमानम् ।</b>	
१-२ जनपदोद्धंसनीया- ध्यायोपक्रमः	... २४०
३-४ प्रागेव जनपदोद्धंसनाद्वेप- जोद्धरणोपदेशः	...
५ असमानप्रकृत्यादीनां जनानां कथं युगपदेकेन व्याधिनो- द्धंसनमित्यभिप्रेतव्यं	...
प्रश्नः	... २४०-२४१
६ तत्रात्रेयकृतं समाधानं	... २४१
७(१) अनारोग्यकरस्य वातस्य लक्षणम्	...
७(२) ,, उदकस्य ,,	...
७(३) ,, देशस्य ,,	...
७(४) ,, कालस्य ,,	...
८ तत्र सामान्यप्रतीकारः	...
९-११ वैगुण्यमापन्नानां देशादीना- मुत्तरोत्तरं गरीयस्त्वं	...
१२-१८ जनपदोद्धंसे साधारणी चिकित्सा	२४१-२४२
१९-२० वाय्वादीनां वैगुण्योत्पत्तौ हेतुः	... २४२
२१-२२ शस्त्रादिप्रभवस्य जनप- दोद्धंसस्याधर्म एव हेतुः	...
२३ अभिशापप्रभवस्याप्यधर्म एव हेतुः	...
२४-२८ कृतत्रेताद्विपरकलिषु क्रमेण धर्मस्य मनुष्याणामायुषश्च हासः	२४२, २४३
२९-३५ आयुषो नियतत्वे अनिय- तत्वे च युक्तिः	... २४३
३६ आयुषोऽनियतत्वसाधनं	२४४-२४५
३७-३८ कालमृत्योः अकालमृत्योश्च विवरणम्	... २४५
३९-४० ज्वरितेभ्य उष्णपानी- यदाने हेतुः	२४५-२४६
४१-४२ सर्वेषां व्याधीनां निदान- विपरीतमौषधं कार्यं	२४६
४३-४४ अपतर्पणभेदाः, तेषां प्रयोगावस्था च	...
४५ स्वभावतः प्रतिकारानर्हाः...	...
४६ अशुभफलं कर्म न कर्तव्यं	...
४७-४८ जाङ्गलादिदेशलक्षणं...	...
४९-५२ अध्यायोक्तविषयाः	२४६, २४७

विषयः	पृष्ठाङ्कः
<b>४ त्रिविधरोगविशेषविज्ञानीयं विमानम् ।</b>	
१-२ त्रिविधरोगविशेषविज्ञानां- ध्यायोपक्रमः	... २४७
३ त्रिविधं रोगविशेषविज्ञानम्	...
४ आसोपदेशप्रत्यक्षानुमानानां लक्षणम्	...
५ आसोपदेशादिभिः सर्वै रोगं परीक्ष्य निर्णयो विधेयः	...
६ आसोपदेशाज्ज्ञातव्या विषयाः	... २४८
७ प्रत्यक्षतः परोन्द्रियैर्ज्ञेया विषयाः	...
८ अनुमानज्ञेया विषयाः	...
९-१२ आसोपदेशादिभिः सर्वै रोग- वसानममोहकरं भवति	... २४९
१३-१४ अध्यायोक्तविषयाः	...
<b>५ स्रोतोविमानम् ।</b>	
१-२ स्रोतोविमानाध्यायोपक्रमः	२४९
३-४ स्रोतसां सामान्यवर्णनं	२४९-२५०
५-७ स्रोतसां भेदाः	... २५०
८ प्राणवहस्रोतसां मूलं तदुद्दिलक्षणं च	...
८ उदकवहस्रोतसां ,,	...
८ अश्ववहस्रोतसां ,,	...
८ रस-शोणित-मांस-मेदो-ऽस्थि- मज्ज-शुक्रवहस्रोतसां मूलं तदु- द्दिलक्षणं च	...
८ मूत्रवहस्रोतसां ,,	...
८ पुरीषवहस्रोतसां ,,	... २५०-२५१
८ स्वेदवहस्रोतसां ,,	२५१
९ स्रोतसः पर्यायाः	...
९ प्रदुष्टस्रोतसां धातुदूषकत्वम्	...
९ सर्वेषां प्रदुष्टा वातर्पितश्लेष्माणो दूषयितारः	...
१०-२१ प्राणादिवहस्रोतसां दुष्टि- हेतवः	२५१-२५२
२३ सर्वस्रोतसां साधारणं प्रकोप- कारणम्	... २५२
२४ स्रोतसां सामान्यं दुद्दिलक्षणं	...
२५ स्रोतसां स्वरूपं	...
२६-२८ प्रदुष्टस्रोतसां चिकित्सासूत्रं	...
२९-३१ अध्यायोक्तविषयाः	...

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
<b>६ रोगानीकं विमानम् ।</b>		<b>६ रोगानीकं विमानम् ।</b>		<b>६ रोगानीकं विमानम् ।</b>	
१-२ रोगानीकविमानाध्यायोपक्रमः २५२		१३ पुरीषजानां कृमीणां समुत्थानां २५८		४२ औपम्यस्य लक्षणम् २६८-२६९	
३ प्रभावादिभेदेन रोगानीकभेदाः २५३		१४ कृमिजरोगाणां संक्षेपेण चिकित्सा ... २५८-२५९		४३ संशयस्य २६९	
४ रोगानीकस्य संख्येयत्वे असंख्येयत्वे च युक्तिः ... २५३		१५-२० कृमीणामपकर्षणं २५८-२५९		४४ प्रयोजनस्य २६९	
५ व्याधीनामपरिसंख्येयत्वं दोषाणां परिसंख्येयत्वं च ... २५३		२१-२७ कृमीणां प्रकृति-विघातः २६०-२६१		४५ सव्यभिचारस्य २६९	
५ मानसदोषौ तज्जा विकाराश्च २५४		२८-३० कृमिप्रभेषजविधेरन्य-त्राप्यतिदेशः ... २६१		४६ जिज्ञासायाः २६९	
५ शारीरदोषाः २५४		३१-३२ अध्यायोक्तविषयाः ... २६१		४७ व्यवसायस्य २६९	
६ तयोर्द्वयोः त्रिविधं प्रकोपकारणं २५४		<b>८ रोगभिषग्विजतीयं विमानम् ।</b>		४८ अर्थप्राप्तेः २६९	
७ दोषत्रयादपरिमितविकारोत्पत्तौ युक्तिः ... २५४		१-२ रोगभिषग्विजतीयविमानाध्यायोपक्रमः ... २६१		४९ संभवस्य २६९	
८-९ रोगाणां परस्परानुबन्धकत्वं २५४		३ ग्रन्थपरीक्षा ... २६१		५० अनुयोज्यस्य २६९	
१० शारीरदोषाणां २५४		४ आचार्यपरीक्षा ... २६२		५१ अननुयोज्यस्य २६९	
११ अनुबन्ध्यानुबन्धभेदकृतो दोषभेदः ... २५४		५-६ शास्त्रज्ञानोपायाः ... २६२		५२ अनुयोगस्य २७०	
१२ जाठराग्नेश्चतुर्विधो भेदः ... २५५		७ अध्ययनविधिः ... २६२		५३ प्रत्यनुयोगस्य २७०	
१३ वातादिप्रकृतिसंज्ञाविचारः २५५		८ शिष्यपरीक्षा ... २६२		५४ वाक्यदोषाणां २७०	
१४ वातादिप्रकृतीनां चत्वार्यनु(ञ)-प्रणिधानानि ... २५५		९-१२ शिष्योपनयनविधिः २६२-२६३		५५ वाक्यप्रशंसायाः २७०	
१५ वातलघ्वीनामातुरत्वम् ... २५५		१३-१४ शिष्यं प्रत्याचार्यस्यो-पदेशः २६३-२६४		५६ छलस्य २७०	
१६ वातलस्य वातप्रकोपे कारणं तस्यावजयनं च ... २५६		१५ तद्विषयसंभाषायाः प्रशंसा २६४		५७ अहेतोः २७१	
१७ पित्तलस्य पित्तप्रकोपे कारणं तस्यावजयनं च ... २५६		१६ २ भेदाः ... २६४		५८ अतीतकालस्य २७१	
१८ श्लेष्मलस्य श्लेष्मप्रकोपे कारणं तस्यावजयनं च ... २५६		१७ अनुलोमसंभाषाविधिः ... २६४		५९ उपालम्भस्य २७१	
१९ राजाहर्षवैद्यलक्षणम् ... २५६		१८-२५ विगृह्यसंभाषा-विधिः २६५-२६६		६० परिहारस्य २७१	
२०-२२ अध्यायोक्त-विषयाः २५६-२५७		२६ वादमर्यादालक्षणं ... २६६		६१ प्रतिज्ञाहानेः २७१	
<b>७ व्याधितरूपीयं विमानम् ।</b>		२७ वादमार्गज्ञानार्थमधिगम्यानि पदानि ... २६६		६२ अभ्यनुज्ञायाः २७२	
१-२ व्याधितरूपीयविमानाध्यायोपक्रमः ... २५७		२८ वादस्य लक्षणम् ... २६६		६३ हेत्वन्तरस्य २७२	
३ द्वौ व्याधितरूपौ ... २५७		२९ द्रव्य-गुण-कर्म-सामान्य-विशेष-समवायानां लक्षणातिदेशः २६७		६४ अर्थान्तरस्य २७२	
४-७ व्याधेर्युल्लाघवज्ञाने विप्रति-पक्षाश्चिकित्सायामपि विप्रतिपद्यन्ते ... २५७		३० प्रतिज्ञायाः लक्षणम् ... २६७		६५-६६ निग्रहस्थानस्य २७२	
८ पुरुषसंश्रयकृमिविषयेऽग्नि-वैशस्य प्रश्नः ... २५८		३१ स्थापनायाः २६७		६७ भिषजाऽऽयुर्वेद एव वादः कर्तव्यः ... २७३	
९ कृमीणां भेदाः ... २५८		३२ प्रतिष्ठापनायाः २६७		६८ भिषजा ज्ञातव्यानि कानि-चित्प्रकरणानि ... २७३	
१० मलजानां कृमीणां समुत्थानादि २५८		३३ हेतोः २६७		६९ कारणस्य लक्षणम् ... २७३	
११ शोणितजानां २५८		३४ दृष्टान्तस्य २६७		७० करणस्य २७३	
१२ श्लेष्मजानां २५८		३५ उपनयनिगमनयोः २६७		७१ कार्ययोनेः २७३	
३ च०सं०अनु०		३६ उत्तरस्य २६७		७२ कार्यस्य २७३	
		३७ सिद्धान्तस्य २६८		७३ कार्यफलस्य २७३	
		३८ शब्दस्य २६८		७४ अनुबन्धस्य २७३	
		३९ प्रत्यक्षस्य २६८		७५ देशस्य २७३	
		४० अनुमानस्य २६८		७६ कालस्य २७३	
		४१ ऐतिह्यस्य २६८		७७ प्रवृत्तेः २७३	
				७८ उपायस्य २७३	
				७९ भिषजैतत्सर्वं परीक्ष्य कार्या-रम्भः कर्तव्यः ... २७३	
				८० परीक्षाया विषये भिषजां प्रश्नाः २७३	
				८१-८२ तेषामुत्तरम् २७३-२७४	





विषयः	पृष्ठाङ्कः
१४२ मोक्षस्य लक्षणं ... ३००	
१४३-१४६ ,, उपायाः ... ,,	
१४७-१४९ तत्त्वस्मृतेर्हेतवः ... ,,	
१५०-१५४ तत्त्वस्मृतेर्मोक्षसाधनत्वम् ... ३०१	
१५५ मुक्तात्मनो लक्षणम् ... ,,	
१५६ अध्यायोक्तविषयाः ... ,,	

## २ अतुल्यगोत्रीयं शारीरम् ।

१-२ अतुल्यगोत्रीयाध्यायोपक्रमः ३०१	
३-४ गर्भस्य कारणम् (प्रभवः) ३०२	
५-६ यो गर्भः संपूर्णदेहः, समये सुखं च जायते तस्य कारणं ... ,,	
७ अवन्ध्याया अपि चिरार्द्रमग्रहणे हेतुः ... ,,	
८-१० जातस्य गर्भस्य विनाशहेतुः ... ,,	
११-१४ कन्या-पुत्र-यम-बहुसंतानोत्पत्तौ कारणम् ... ३०३	
१५ सुचिरार्द्रमग्रसवे हेतुः ... ,,	
१६ यमे एकस्याभिवृद्धौ कारणं ... ,,	
१७-२१ क्लीबभेदाः, तेषामुत्पत्तौ हेतुश्च ... ,,	
२२-२३ सद्योऽहीतगर्भाया लिङ्गं ३०४	
२४-२५ पुंगुर्भायाः स्त्रीगर्भाया नपुंसकगर्भायाश्च लक्षणानि ... ,,	
२६-२७ गर्भस्य पित्रोः सदृशत्वे कारणम् ... ,,	
२८-३० गर्भस्य संस्थानवर्णेन्द्रियवैकृतानां हेतुः ... ३०५	
३१-३६ आत्मा कथं देहादेहान्तरं यातीति निरूपणम् ३०५-३०६	
३७-३८ आत्मनोऽनुबन्धाः ... ३०६	
३९-४० रोगाणां हेतुः शमनं च ... ,,	
४१ हर्षस्य शोकस्य च निमित्तं ३०७	
४२-४४ प्रशान्तानां विकारानामुपनरागमनोपायः ... ,,	
४५ ऋतुजा विकाराः कथं न भवन्ति ... ,,	
४६-४७ ऋरः कथमरोगो भवति ... ,,	
४८ अध्यायोक्तविषयाः ... ,,	

विषयः	पृष्ठाङ्कः
३ खुडिकागर्भावक्रान्ति-शारीरम् ।	
१-२ खुडिकागर्भावक्रान्तिशारीरोपक्रमः ... ३०८	
३ गर्भस्याभिवृद्धेः, अभिवृद्धेः, सुखप्रसवस्य च कारणं ... ,,	
३ गर्भो हि मातृजः पितृज आत्मजो रसजः सात्म्यजश्च, परलोकादेव सत्त्वं गर्भमवक्रामतीति आत्रेयकृता प्रतिज्ञा ... ,,	
४ भरद्वाजकृतं तत्र दूषणं ३०८-३०९	
५ आत्रेयेण कृतं तत्समाधानं ३०९	
६ गर्भस्य मातृजत्वप्रतिपादनं मातृजा भावाश्च ... ३१०	
७ गर्भस्य पितृजत्वप्रतिपादनं पितृजा भावाश्च ... ,,	
८-१० गर्भस्यात्मजत्वप्रतिपादनं आत्मजा भावाश्च ३१०-३१२	
११ गर्भस्य सात्म्यजत्वप्रतिपादनं सात्म्यजा भावाश्च ... ३१२	
१२ गर्भस्य रसजत्वप्रतिपादनं रसजा भावाश्च ... ,,	
१३ सत्त्वस्य (मनस) औपपादुकत्वप्रतिपादनं सत्त्वजाश्च भावाः ... ,,	
१४ गर्भस्य समुदायप्रभवत्वसाधनोपसंहारः ... ३१३	
१५ आत्रेयकृते सिद्धान्ते भरद्वाजस्य दोषारोपः ३१३-३१४	
१६-२५ आत्रेयकृतं तत्खण्डनं ३१४-३१५	
२६-२७ अध्यायोक्तविषयाः ३१६	
४ महतीगर्भावक्रान्तिशारीरम् ।	
१-२ महतीगर्भावक्रान्तिशारीरोपक्रमः ... ३१६	
३-४ अस्मिन् अध्याये व्याख्यायमाना विषयाः ... ,,	
५ शुक्रशोणितजीवसंयोगस्य गर्भसंज्ञत्वं ... ,,	
६ गर्भस्य पञ्चभूतविकारचेतनाधिष्ठानभूतत्वसाधनम् ... ,,	
७ कुक्षौ गर्भोत्पत्तिप्रकारः ३१६-३१७	
८ गर्भे भूतप्रवृत्तिक्रमः ... ३१७	

विषयः	पृष्ठाङ्कः
९ प्रथमे मासि गर्भस्य स्वरूपं ३१७	
१० द्वितीये ,, ,, ,, ,,	
११ तृतीये ,, ,, ,, ३१८	
१२ गर्भस्य महाभूतप्रभवा भावाः ,,	
१३ लोकपुरुषयोस्तुल्यत्वदर्शनं ,,	
१४ गर्भस्येन्द्रियाण्यङ्गावयवाश्च यौगपद्येनोत्पद्यन्ते ... ,,	
१४ जातस्योत्तरकालजा भावाः ,,	
१४ स्त्रीपुरुषयोर्वैशेषिका भावाः ,,	
१५ इन्द्रियोत्पत्तिसमकालमेव गर्भस्य चेतसि वेदनानिबन्धः ... ३१९	
१५ तृतीये मासि गर्भे द्वैहृदय्योत्पत्तिः ... ,,	
१५ तद्विमानने दोषाः ... ,,	
१६ गर्भिण्या लिङ्गानि ... ३२०	
१७ गर्भोपघातकरान् भावान् विहाय गर्भिणी यदिच्छेत तत्तस्य दद्यात् ... ,,	
१८ गर्भोपघातकरा भावाः ... ,,	
१९ गर्भिण्यास्तीव्रप्रार्थनायामहिममपि हितोपसंहितं दद्यात् ,,	
१९ प्रार्थनासंधारणे दोषाः ... ,,	
२० चतुर्थे मासि गर्भस्य स्वरूपं ,,	
२१ पञ्चमे ,, ,, ,, ,,	
२२ षष्ठे ,, ,, ,, ,,	
२३ सप्तमे ,, ,, ,, ,,	
२४ अष्टमे मातृगर्भयोः परस्परमोजोग्रहणं ३२०-३२१	
२५ प्रसवकालः ... ३२१	
२६ प्रकरणोपसंहारः ... ,,	
२७ कुक्षौ गर्भस्य वृद्धेर्हेतुः ... ,,	
२८ गर्भस्याजन्मनि हेतुः ... ,,	
२९ गर्भस्य व्यापत्तेर्हेतुः ... ,,	
३०-३२ गर्भस्य बीजदोषादिप्रभवा विकृतयः ३२१-३२२	
३३ आत्मनो निर्विकारत्वनिर्देशः ३२२	
३४ शारीरा मानसाश्च दोषाः ... ३२३	
३५ शरीरभेदाः ... ,,	
३६ सत्त्वभेदाः ... ,,	
३७ (१) ब्राह्मसत्त्वस्य लक्षणम् ... ,,	
३७ (२) आर्षसत्त्वस्य ,, ,,	
३७ (३) ऐन्द्रसत्त्वस्य ,, ,,	

विषयः	पृष्ठाङ्कः
३७(४) याम्यसत्त्वस्य लक्षणम्	३२३
३७(५) वारुणसत्त्वस्य ,, ... "	
३७(६) कौबेरसत्त्वस्य ,, ... "	
३७(७) गान्धर्वसत्त्वस्य ,, ... "	
३७ शुद्धसत्त्वानां मध्ये ब्राह्म- स्यात्यन्तशुद्धत्वम्	"
३८(१) आसुरसत्त्वस्य लक्षणम्	"
३८(२) राक्षससत्त्वस्य ,, ३२३-३२४	
३८(३) पैशाचसत्त्वस्य ,, ... ३२४	
३८(४) सार्षपसत्त्वस्य ,, ... "	
३८(५) प्रेतसत्त्वस्य ,, ... "	
३८(६) शाकुनसत्त्वस्य ,, ... "	
३८ एषां षड्विधानां राजसत्त्वं	"
३९(१) पाशवसत्त्वस्य लक्षणम्	"
३९(२) मात्स्यसत्त्वस्य ,, ... "	
३९(३) वानस्पत्यसत्त्वस्य ,, ... "	
३९ एषां त्रिविधानां तामसत्त्वं	"
४०-४१ सत्त्वभेदोपसंहारः	...
४२-४५ अध्यायोक्तविषयाः	...

### ५ पुरुषविचयशारीरम् ।

१-२ पुरुषविचयशारीरोपक्रमः	३२५
३ पुरुषस्य लोकसंमितत्वं	...
४-५ उक्तस्यार्थस्य विस्तरेण व्याख्यानम्	...
६-८ लोकपुरुषयोः सामान्योपदे- शस्य प्रयोजनम्	३२५-३२६
९-१० प्रवृत्तेर्मूलम्	...
११ निवृत्तेः स्वरूपं	...
१२ मोक्षोपायाः	...
१३-१५ शुद्धसत्त्वस्य लक्षणम्	"
१६-२१ शुद्धाया बुद्धेः फलम्	३२८
२२ मुक्तस्य लक्षणम्	...
२३-२४ मुक्तेः पर्यायाः	...
२५-२६ अध्यायोक्तविषयाः	...

### ६ शरीरविचयशारीरम् ।

१-२ शरीरविचयशारीरोपक्रमः	३२८
३ शरीरविचयप्रयोजनं	...
४ शरीरलक्षणम्	...
४ शरीरधातूनां वैषम्यस्य फलं लक्षणं च	...
५-६ धातूनां योगपद्येन वृद्धिहासौ भवतः	३२९-३३०
७-८ धातूनां साम्यार्थं कर्तव्यम्	३३०

विषयः	पृष्ठाङ्कः
९-११ शरीरधातवो हि समानै- र्वर्धन्ते	३२०-३३१
१२ कात्स्न्येन शरीरवृद्धिकरा भावाः	... ३२२
१३ बलवृद्धिकरा भावाः	...
१४-१६ आहारपरिणामकरा भावाः	"
१७ शरीरधातूनां मूलप्रसाद- भेदेन द्वैविध्यं, मूलप्रमा- दयोः कार्यं च	... ३३३
१८ वातपित्तकफा एव सर्वधातु- दूषकाः	...
१८ वातादयः प्रकृतिभूता आरोग्यकराः	...
१९ शरीरज्ञानफलम्	...
२० गर्भस्थाङ्गाभिनिर्ज्वलादिविषये अग्निवेशस्य कतिपये प्रश्नाः	"
२१ किमङ्गं गर्भस्य कुक्षां प्रथम- मुत्पद्यते इत्यत्र महर्षीणां मतानि	... ३३४
२२ कुक्षां यथा गर्भस्तिष्ठति	...
२३ " " गर्भोऽभिवर्धते	"
२४-२५ गर्भः कथं प्रसूयते	३३५
२५-२६ जातः कथमभिवर्धते सद्यो हन्यते च	"
२७ गर्भस्य देवादिप्रकोपनिमित्त- विकारोपलब्धौ प्रमाणं	...
२८ कालाकालमृत्यवोर्निर्णयः	...
२९ अस्मिन् काले आयुषः प्रमाणम्	... ३३६
३० संपूर्णायुषो निमित्तं	...
३१-३४ अध्यायोक्तविषयाः	...

### ७ शरीरसंख्याशारीरम् ।

१-२ शरीरसंख्याशारीरोपक्रमः	३३६
३ शरीरावयवसंख्याविषयेऽग्नि- वेशस्य प्रश्नः	...
४ षण्णां लक्षां विवरणम्	... ३३७
५ शरीरस्याङ्गविभागः	...
६ अस्त्रां विवरणं	...
७ पञ्चेन्द्रियाधिष्ठानानि	...
७ पञ्च बुद्धीन्द्रियाणि	...
७ " कर्मेन्द्रियाणि	...

विषयः	पृष्ठाङ्कः
८ एकं हृदयं	... ३३७
९ दश प्राणायतनानि	... ३३८
१० पञ्चदश कोष्ठाऽङ्गानि	...
११ पदपद्मांशत् प्रत्यङ्गानि	...
१२-१३ नवद्वाराणि	...
१४ स्नायु-सिरा-धमन-पेशी-मर्म- रन्धि-केश-श्मश्रु-लोत्रां संख्याकथनं	...
१५ शरीरे अञ्जल्या परिमेयानि द्रव्याणि	... ३३९
१६ पार्थिवादिभेदेन शरीरात्- विभागः	...
१७ परमाणुभेदेन शरीरावयवा- नामसंख्येयत्वं	...
१८-२० शरीरावयवसंख्याज्ञान- फलं	... ३३९-३४०

### ८ जातिसूत्रीयं शारीरम् ।

१-२ जातिसूत्रीयशारीरोपक्रमः	३४०
३-४ स्त्रीपुरुषयोरमीष्टप्रजानिर्वा- ककर्मोपदेशः	...
५ ऋतुकाले स्त्रियाः कर्तव्यं	...
५ युग्मेपु दिनेपु पुत्रकामौ, अयुग्मेपु दुहितुकामौ संवसेताम्	...
६ न्युब्जपार्थगतस्त्रीसेवन- निषेधः	...
६ गर्भग्रहणविधिः	...
६ मैथुने अयोग्या स्त्री पुरुषश्च	३४१
७ कथंभूतौ स्त्रीपुरुषौ मैथुनमु- पेयाताम्	...
८ तत्र मन्त्रः	...
९-१४ यादृशस्य पुत्रस्येच्छा ता- दृशः पुत्रीयो विधिः	३४१-३४२
१५ शरीरस्य शुक्लादिवर्णवैशेष्ये हेलन्तरं	... ३४२
१६ सत्त्वविशेषोत्पत्तौ हेतुः	...
१७ यथोक्तविधिनोपचरतोरवश्यं गर्भोत्पत्तिः	...
१८ गर्भस्य स्त्रीपुरुषत्वे हेतुः	३४२-३४३
१९ वेदोक्तः पुंसवनो विधिः	... ३४३
२० गर्भास्थापनानि	...
२१ गर्भोपघातकरा भावाः	३४३-३४४

विषयः	पृष्ठाङ्कः
२२ गर्भिण्याः समासेनोपचार- विधिः ... ३४४	
२३ द्वितीयतृतीयमासयोः पुष्प- दर्शने गर्भस्रावसंभवः ... "	
२४-२५ चतुष्प्रभृतिषु पुष्पदर्शने चिकित्सा ३४४-३४५	
२६ उपविष्टकनागोदरयोर्लक्षणं ३४५	
२७ तयोश्चिकित्सितम् ... "	
२८ गर्भास्पन्दने चिकित्सा ... "	
२९ गर्भिण्या उदावर्तविबन्धे सति तच्चिकित्सा ... "	
३० कुक्षौ गर्भमरणे हेतुः ... "	
३० भूतगर्भाया लक्षणानि ... "	
३१ भूतगर्भाहरणविधिः ... "	
३१ व्यपगतगर्भशल्यायाः स्त्रिया उपचारः ३४५-३४६	
३२ निर्विकारमाध्यायमानस्य गर्भस्य मासे मासे कर्म ... ३४६	
३३ सूतिकागारनिर्माणविधिः ... "	
३४ तत्रोपहरणीयाः संभाराः ३४६-३४७	
३५ गर्भिण्याः सूतिकागारप्रवे- शविधिः ... ३४७	
३६ आसन्नप्रसवाया लिङ्गानि ... "	
३७-४० आवीप्रादुर्भावे कर्तव्यो विधिः ३४७-३४८	
४१ प्रजाताया अपराऽपतने उप- चाराः ... ३४८	
४२-४३ जातमात्रस्य कुमारस्य कार्याणि कर्माणि ... "	
४४ बालस्य नाडीकल्पनविधिः ... "	
४५ नाड्या असम्यक्छेदे दोषा- स्तच्चिकित्सा च ३४८-३४९	
४६ कुमारस्य जातकर्मविधिः ... ३४९	
४७ " रक्षाविधिः ... "	
४८-४९ सूतिकाया दशदिवसा- वध्युपचारः ... "	
५० कुमारस्य नामकरणसंस्कारः ३५०	
५१ आयुष्मतां कुमारानां लक्षणानि ... "	
५२ धात्रीपरीक्षा ३५०-३५१	
५३ धात्र्याः स्तनसंपत् ... ३५१	
५४ " स्तन्यसंपत् ... "	

विषयः	पृष्ठाङ्कः
५५ व्यापन्नस्तन्यस्य लिङ्गानि ... ३५१	
५६ " चिकित्सा ... "	
५७ क्षीरजननानि ... "	
५८ स्तनपानविधिः ... "	
५९ कुमारगारविधिः ... "	
६० कुमारस्य शयनादीनि कीदृशानि स्युः ३५१-३५२	
६१ कुमारस्य वस्त्रादीनां धूपनानि ३५२	
६२ " धारणीया मणि- मन्त्रौषधयः ... "	
६३ " क्रीडनकानि ... "	
६४ " वित्रासनं न कार्य ... "	
६५-६७ रोगप्रादुर्भावे उप- चाराः ... "	
६८ अध्यायोक्तविषयोपसंहारः "	
६९ शारीरस्थाननिरुक्तिः ... "	
इति शारीरस्थानस्य विषयानु- क्रमणिका ।	

## ५ इन्द्रियस्थानम् ।

## १ वर्णस्वरीयमिन्द्रियम् ।

१-२ वर्णस्वरीयेन्द्रियोपक्रमः ३५३	
३ आयुषः प्रमाणविशेषज्ञा- नार्थं परीक्षया आतुरगता वर्णस्वरादयो भावाः ... "	
४ परीक्षयाणां द्विविधो भेदः, तयोः परीक्षणोपायश्च ... ३५४	
५ प्रकृतेर्भेदाः ... "	
६ विकृतेर्भेदाः ... "	
७ लक्षणनिमित्ता विकृतिः ... "	
७ लक्ष्यनिमित्ता " ... "	
८ निमित्तानुरूपा " ... "	
९-१३ शरीरस्य प्राकृता वैकृ- ताश्च वर्णाः ... ३५५	
१४ रिष्टरूपा वर्ण- विकृतयः ३५५-३५६	
१४ प्राकृताः स्वराः ... ३५६	
१४ वैकृताः " ... "	
१५-१६ रिष्टरूपाः स्वरविकृतयः ... "	
१७-२५ रिष्टरूपवर्णस्वरविकृतीनां श्लोकैः पुनः कथनम् ... "	
२६ अध्यायोक्तार्थसंग्रहः ... "	

विषयः	पृष्ठाङ्कः
२ पुष्पितकमिन्द्रियम् ।	
१-२ पुष्पितकेन्द्रियोपक्रमः ... ३५६	
३-५ यथा फलात् पूर्वं पुष्पोत्पत्तिः, एवं मरणात् प्रागरिष्टो- त्पत्तिः ३५६-३५७	
६ प्रज्ञापराधादुत्पन्नस्याप्यरीष्टस्या- ज्ञानम् ... ३५७	
७-१६ अरिष्टभूतं गन्धविज्ञानं ... "	
१७-१९ " रसविज्ञानं ... ३५८	
२०-२२ आतुरशरीरगतसस्यानुमानेन ज्ञानम् ... "	
२३ अध्यायोक्तविषयाः ... "	

## ३ परिमर्शनीयमिन्द्रियम् ।

१-३ परिमर्शनीयेन्द्रियोपक्रमः ३५८	
४ परिमर्शनविधिः ... "	
४-५ स्पर्शविज्ञेया आतुरशरीरगता विकृतयः ... "	
६ उच्छ्वास-मन्या-दन्त-पक्ष्म-चक्षुः- केश-लोमोदर-नखाङ्गुल्या- श्रितं रिष्टं ... ३५९	
७ अध्यायोक्तविषयाः ... "	

## ४ इन्द्रियानीकमिन्द्रियम् ।

१-२ इन्द्रियानीकेन्द्रियोपक्रमः ३५९	
३-४ इन्द्रियाणां परीक्षणोपायः ... "	
५-६ आतुरस्यानिमित्त इन्द्रियज्ञान- विपर्यासो मरणलक्षणम् ... "	
७-१८ अरिष्टभूताः दर्शनेन्द्रिय- विकृतयः ... ३६०	
१९-२० " श्रोत्रेन्द्रियविकृतयः ... "	
२१ " घ्राणेन्द्रियविकृतयः ... "	
२२ " रसनेन्द्रियविकृतयः ... "	
२३ " स्पर्शनेन्द्रिय- विकृतयः ... ३६१	
२४-२६ " सर्वेन्द्रियविकृतयः ... "	
२७ अध्यायोक्तार्थसंग्रहः ... "	

## ५ पूर्वरूपीयमिन्द्रियम् ।

१-२ पूर्वरूपीयेन्द्रियोपक्रमः ... ३६१	
३-५ ज्वराणामन्येषां च व्याधी- नामरिष्टभूतपूर्वरूपाणि ... "	

विषयः	पृष्ठाङ्कः
६-८ राजयक्ष्मणः अरिष्टभूतानि पूर्वरूपाणि ... ३६१	
९ ज्वरस्य ” ” ”	
१०-११ रक्तपित्तस्य ” ” ”	
१२-१३ गुल्मस्य ” ” ” ३६२	
१४-१५ कुष्ठस्य ” ” ”	
१६-१७ प्रमेहस्य ” ” ”	
१८-२१ उन्मादस्य ” ” ”	
२२-२३ अपस्मारस्य ” ” ”	
२४ बहिरायामस्य ” ” ”	
२५ छर्दः ” ” ”	
२६ पूर्वरूपारिष्टज्ञानफलं ”	
२७-४० अरिष्टभूताः स्वप्नाः ... ”	
४१-४२ स्वप्नदर्शनं कथं भवति ३६३	
४३ स्वप्नभेदाः ... ”	
४४-४६ अल्पफला महाफलाश्च स्वप्नाः ... ”	
४७ अध्यायोक्तविषयाः ... ”	

### ६ कतमानिशरीरीयमिन्द्रियम् ।

१-२ कतमानिशरीरेन्द्रियोपक्रमः ३६३	
३-२४ यानि व्याधिमन्ति शरीराणि वैधैरसाभ्यत्वात् परिहर्त- व्यानि ३६३-३६४	
२५ अध्यायार्थसंग्रहः ... ३६४	

### ७ पञ्चरूपीयमिन्द्रियम् ।

१-२ पञ्चरूपीयेन्द्रियोपक्रमः ... ३६५	
३-७ अरिष्टभूताः प्रतिच्छायाः ”	
८-९ ” छायाः ... ”	
१०-१३ खादीनां पञ्चभूतानां विविध- लक्षणाश्छायाः ... ”	
१४-१५ प्रभाश्रितं शुभाशुभत्वम् ”	
१६-१७ छायाप्रभयोर्विशेषः ३६५-६६	
१८-३१ समूर्पूर्णां कानि- चिद्विज्ञानानि ... ३६६	
३२ पूर्वोक्तान्यरिष्टलक्षणानि जानन् आयुर्वेदविदित्याख्यां लभते ”	

### ८ अवाक्शिरसीयमिन्द्रियम् ।

१-२ अवाक्शिरसीयेन्द्रियोपक्रमः ३६६	
३ प्रतिच्छायाश्रयमरिष्टं ”	
४-५ पक्ष्मवर्माश्रयमरिष्टं ... ”	

विषयः	पृष्ठाङ्कः
६-९ केशाश्रयमरिष्टं ... ३६७	
१०-११ नासिकाश्रयमरिष्टं ... ”	
१२ ओष्ठाश्रयमरिष्टं ... ”	
१३ दन्ताश्रयमरिष्टं ... ”	
१४ जिह्वाश्रयमरिष्टं ... ”	
१५ श्वासाश्रयमरिष्टं ... ”	
१६-२६ अपराणि कानिचिन्सुमूर्पूर्- लक्षणानि ... ”	
२७ पूर्वोक्तलिङ्गज्ञानफलं ... ”	

### ९ यस्यश्यावनिमित्तीय- मिन्द्रियम् ।

१-२ यस्यश्यावनिमित्तोन्द्रियोपक्रमः ३६७	
३-५ कतिपयान्यरिष्टानि ... ३६८	
६-७ राजयक्ष्मणोऽरिष्टानि ... ”	
८-९ बलमांशक्षये येऽचिकित्स्याः ”	
१० आनाहिनोऽरिष्टं ... ”	
११ यः पेयं पातुं न शक्नोति स म्रियते ... ”	
१२-१७ अपराण्यरिष्टलक्षणानि ”	
१८-१९ यस्य निष्ठयूत-पुरीष-रेतांसि अम्भसि मज्जन्ति स न जीवति ... ”	
२० शङ्खकशिरोरोगस्त्रिरात्राद्वन्ति ”	
२१-२२ अपराण्यरिष्टानि ... ”	
२३-२४ अरिष्टज्ञाने सर्वथा यत्नो विधेयः ... ”	

### १० सद्योमरणीयमिन्द्रियम् ।

१-३ सद्योमरणीयेन्द्रियोपक्रमः ३६९	
४-२० सद्योसुमूर्पूर्णां लक्षणानि ”	
२१ एतल्लिङ्गज्ञानफलं ... ”	

### ११ अणुज्योतीयमिन्द्रियम् ।

१-२ अणुज्योतीयेन्द्रियोपक्रमः ३६९	
३-६ संवत्सरेण मरिष्यतो लिङ्गानि ”	
७-९ षड्भिर्मासैः ” ” ”	
१०-१२ मासात् ” ” ”	
१३-२६ कतिपयान्यरिष्टानि ३७०-३७१	
२७ गतायुषो गुणवच्चतुष्पादेऽपि न गुणोदयः ... ३७१	
२८ आयुःपरीक्षायाः प्रशंसा ... ”	
२९ अरिष्टस्य लक्षणम् ... ”	

विषयः	पृष्ठाङ्कः
१२ गोमयचूर्णीयमिन्द्रियम् ।	
१-२ गोमयचूर्णीयेन्द्रियोपक्रमः ३७१	
३-४ मासान्मरिष्यतो लिङ्गानि ”	
५ अर्धमासात् ” ” ”	
६-८ औषधाहारविषयकमरिष्टम् ”	
९-२४ सुमूर्पूर्तामातुराणां दूताः ३७१-३७२	
२५-३१ आतुरगृहं गच्छतो वैद्यस्य यात्रायामशुभानि निमित्तानि ... ३७२	
३२-३९ सुमूर्पूर्तामातुराणां गृहावस्था ... ”	
४०-६१ द्वादशाध्यायोक्तानामरिष्ट- लक्षणानां संक्षेपतः पर्यायेण कथनं,,	
६२-६६ जानताऽपि वैद्येतातुरस्य मरणं कुत्र न वक्तव्यं ३७३-३७४	
६७-७० प्रशस्तदूतलक्षणं ... ३७४	
७१-७९ प्रशस्तानि शकुनानि ... ”	
८०-८१ प्रशस्ता आतुरगृहावस्थाः ”	
८२-८६ ,, आतुरस्वप्नाः ३७४-३७५	
८७-८८ आरोग्यलक्षणं ... ३७५	
८९-९० अध्यायोक्तविषयाः ... ”	
इतीन्द्रियस्थानस्य विषयानु- क्रमणिका ।	
६ चिकित्सास्थानम् ।	
प्रथमो रसायनाध्यायः ।	
१ रसायनपादः ।	
१-२ अभयामलक्रीयरसायन- पादोपक्रमः ... ३७६	
३ भेषजस्य पर्यायाः ... ”	
४ भेषजभेदाः ... ”	
५ अभेषजभेदाः ... ”	
५-६ द्विविधभेषजलक्षणं ... ”	
७-८ रसायनसेवनगुणाः ... ”	
८ रसायनलक्षणं ... ”	
९-१२ वाजीकरणस्य लक्षणं गुणाश्च ... ३७७	
१३-१४ चिकित्सितार्थः ... ”	
१५ अभेषजलक्षणं ... ”	
१६ द्विविधो रसायनप्रयोगः ... ”	
१७-२४ कुटीप्रावेशिकस्य विधिः ... ”	

विषयः	पृष्ठाङ्कः
२५-२८ रसायनप्रयोगात् पूर्व कोष्ठशोधनविधिः	३७७
२९-३४ हरीतकीगुणाः	३७७-३७८
३५ हरीतकीसेवनानर्हाः	... ३७८
३६-३७ आमलकगुणाः	... "
३८-४० भेषजग्रहणविधिः	... "
४१-५७ ब्राह्मरसायनं प्रथमं	... "
५८-६१ ,, द्वितीयं	३७९
६२-७४ च्यवनप्राशः	... "
७५ आमलकरसायनं	३७९-३८०
७६ हरीतक्यादियोगः	... ३८०
७७ ,, अपरः	... "
७८-८० रसायनसेवनगुणाः	... "
८१ प्रथमरसायनपादोक्तविषयाः	"

### २ प्राणकामीयो रसायनपादः ।

१-२ प्राणकामीयरसायनपादोप- क्रमः	... ३८०
३ रसायनविधानस्य फलं	३८०-३८१
३ शरीरदोषनिमित्तानि परिहरन् रसायनमुपयुज्जीत	... ३८१
४-६ आमलकघृतं	... "
७ आमलकावलेहः	... "
८ आमलकचूर्णं	३८१-३८२
९ विडङ्गावलेहः	... ३८२
१० अपर आमलकावलेहः	... "
११ नागबलारसायनं	... "
१२ बलादिरसायनानि	... "
१३ भल्लातकक्षीरं	... "
१४ भल्लातकक्षीर्द्रं	... ३८३
१५ भल्लातकतैलं	... "
१६ भल्लातकविधानं	... "
१७-१९ भल्लातकगुणाः	... "
२०-२२ रसायनसेवाफलं	... "
२३ द्वितीयरसायनपादोक्तविषयाः	"

### ३ करप्रचितीयो रसायनपादः ।

१-२ करप्रचितीयरसायनपादोप- क्रमः	... ३८३
३-८ आमलकायसरसायनं	३८३-३८४
९-१४ केवलामलकरसायनं	... ३८४
१५-२३ लोहरसायनं	... "

विषयः	पृष्ठाङ्कः
२४-२९ ऐन्द्ररसायनं	३८४-३८५
३०-३१ मेध्यरसायनानि	... ३८५
३२-३४ पिप्पलीरसायनं	... "
३६-४० पिप्पलीवर्धमानं रसायनं	"
४१-४२ त्रिफलारसायनं प्रथमं	"
४३-४४ ,, द्वितीयं	"
४५ ,, तृतीयं	"
४६-४७ ,, चतुर्थं	"
४८-६५ शिलाजतुरसायनं	... ३८६
६६ तृतीयरसायनपादोक्तविषयाः	"

### ४ आयुर्वेदसमुत्थानीयो रसा- यनपादः ।

१-२ आयुर्वेदसमुत्थानीय- रसायनपादोपक्रमः	... ३८६
३ रसायनज्ञानार्थमृषीणामिन्द्र- समीपे गमनं	... ३८७
४-५ तान् प्रतीन्द्रस्योपदेशः	... "
६ इन्द्रोक्तं रसायनं	... "
७-१२ द्रोणीप्रावेशिक- रसायनं	३८७-३८८
१३-२६ अपरमिन्द्रोत्तरसायनं	३८८
२७-२८ केषां कुटीप्रावेशिकः केषां च वातातपिको विधिर्हितः	... "
२९ रसायनविधिभ्रंशे कर्तव्यं	... "
३०-३५ आचाररसायनं	३८८-३८९
३६-३८ मनःशरीरशुद्धानामेव रसायनसिद्धिर्भवति	... ३८९
३९-५० मल्लैर्भिषजोऽवश्यं पूजनीयाः	... "
५१-५४ प्राणाचार्यप्रशंसा	... "
५५ भिषजं प्रत्यातुरस्य कर्तव्यम्	"
५६ वैद्यः स्वसुतानिवातुरान् चिकित्सेत्	... "
५७-५९ आयुर्वेदोपदेशो महर्षाणां धर्मार्थमेव	... "
६०-६२ जीवितदातुर्भिषजः प्रशंसा	३८९-३९०
६३-६४ चतुर्थपादोक्तविषयाः	३९०

विषयः	पृष्ठाङ्कः
-------	------------

### द्वितीयो वाजीकर- णाऽध्यायः ।

#### १ संप्रयोगशरमूलीयो वाजी- करणपादः ।

१-२ संप्रयोगशरमूलीयवाजी- करणपादोपक्रमः	... ३९०
३-४ वाजीकरणस्यावश्यकर्तव्यता	"
४-६ वाजीकरणेषु स्त्रियाः श्रेष्ठत्वं, तत्र हेतुश्च	... "
७-१६ गमनार्हा स्त्री	३९०-३९१
१६-१९ निरपत्यस्य निन्दा	... ३९१
१९-२३ बहुप्रजस्य प्रशंसा	... "
२४-३३ वृंहणी गुटिका	... "
३३-३८ वाजीकरणं घृतं	... "
३८-४१ वाजीकरणः पिण्ड- रसः	३९१-३९२
४२-४३ वृष्यो माहिषरसः	... ३९२
४४-४५ वृष्यरसाः	... "
४६ वृष्यो मांसयोगः	... "
४७ ,, माषयोगः	... "
४८ वृष्यः कुकुटमांसप्रयोगः	... "
४९ वृष्या अण्डरसाः	... "
५०-५१ पूर्व संशोधिते एव शरीरे वृष्ययोगा उपयोक्तव्याः	"
५२-५३ प्रथमपादोक्तविषयाः	"

#### २ आसिक्तक्षीरीयो वाजी- करणपादः ।

१-२ आसिक्तक्षीरीयवाजीकरण- पादोपक्रमः	... ३९२
३-९ अपत्यकरा षष्टिकादिगु- टिका	... ३९२-३९३
१०-१३ वृष्या भक्ष्ययोगाः	... ३९३
१४-१७ अपत्यकरो रसः	... "
१८-२० वृष्यं क्षीरं	... "
२१-२३ वृष्यघृतं	... "
२४-२६ वृष्यो दधिसरयोगः	... "
२७ वृष्यः षष्टिकौदनयोगः	... "
२८-२९ वृष्याः पूपलिकाः	... "
३०-पूर्वोक्ताष्टयोगानां फलं	... "
३१ वृष्यो विहारः	... ३९४
३२ द्वितीयपादोक्तविषयाः	... "

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
<b>३ माषपर्णभृतीयो वाजीकरण- पादः ।</b>		<b>३ ज्वरचिकित्सितम् ।</b>		११८-१२१ अभिचाराभिशाप- ज्योतिर्क्षणं ... ४०७	
१-२ माषपर्णभृतीयवाजीकरण- पादोपक्रमः ... ३९४		१-२ ज्वरचिकित्सितोपक्रमः ३९८		१२२-१२४ काम-शोक-भय-कोप- भूतावेश-विपज्ज्वराणां लक्षणं ... "	
३-५ गोक्षीरवाजीकरणं ... "		३-९ पुनर्वसुमगीपेऽग्निवेशस्य ज्वरविषये प्रश्नाः ... "		१२५ आगन्तुज्वरलक्षणानाम्- न्येष्वागन्तुरोगेष्वतिदेशः ... "	
६-७ क्षीरयोगः प्रथमः ... "		१० आत्रेयस्योत्तरं ... "		१२६-१२८ आगन्तुज्वरेषु दोषादिविचारः ... "	
८-१० ,, द्वितीयः ... "		११ ज्वरपर्यायाः ... "		१२८-१२९ आगन्तोन्निजा- द्भेदको धर्मः ... ४०८	
११ ,, तृतीयः ... "		१२-१३ ज्वरस्य प्रकृतिः ... ३९९		१२९-१३१ ज्वरसंप्राप्तिः ... "	
१२-१३ वृष्यः पिप्पलीयोगः ... "		१४-२५ ,, प्रवृत्तिः ( आद्युत्पत्तिः ) ... "		१३२ ज्वरे स्वेदाप्रवृत्तिहेतुः ... "	
१४ ,, पायसयोगः ... "		२६ ,, प्रभावः ... "		१३३-१३६ आमज्वरलक्षणं ... "	
१५-१७ वृष्याः पूपलिकाः ... "		२७ ,, कारणानि ... ४००		१३६-१३७ पच्यमानज्वरलक्षणं ... "	
१८ वृष्यं शतावरीघृतं ... ३९५		२८-२९ ,, पूर्वैक्षणं ... "		१३७ निरामज्वरलक्षणं ... "	
१९ वृष्यो मधुकयोगः ... "		३० ,, अधिष्ठानं ... "		१३८ नवज्वरे निषिद्धानि ... ४०९	
२०-३० वाजीकराः केचन भावाः ... "		३१ ,, प्रत्यात्मिकं लक्षणं ... "		१३९-१४१ ज्वरे लङ्घनविचारः ... "	
३१ तृतीयपादोक्तविषयाः ... "		३२-३५ ,, भेदाः ... "		१४२ अविपक्वानां दोषाणां तरुण- ज्वरे पाचनानि ... "	
<b>४ पुमाज्ञातबलादिको वाजी- करणपादः ।</b>		३६-३७ मनोदेहसंतापलक्षणं ४०१		१४३ कस्मिन् ज्वरे उष्णं जलं देयं ... "	
१-२ पुमाज्ञातबलादिकवाजी- करणपादोपक्रमः ... "		३७-३९ ज्वरस्य सौम्याग्नेयभेद- योर्विवरणम् ... "		१४४ ,, ,, श्वेतशीतं ,, ,, "	
३-९ स्त्रीषु विषये न सर्वेऽपि समबलाः, अतः सर्वोपयो- गिनां वाजीकरणयोगाना- मुपदेश आवश्यकः ३९५-३९६		३९-४० अन्तर्वेगज्वरलक्षणं ... "		१४५ पिपासाज्वरशान्तये षडङ्गपानीयं ... ४१०	
१० वृष्या वस्तयः ... ३९६		४१ बहिर्वेगज्वरलक्षणं ... "		१४६ ज्वरे वमनं कदा देयं ... "	
११-१४ वृष्या मांसगुटिका ... "		४२-४९ प्राकृतवैकृतज्वरयो- लक्षणं ४०१-४०२		१४७-१४८ अनुपस्थितदोषाणां वमनदाने दोषाः ... "	
१५-१६ वृष्यो माहिषरसः ... "		५०-५३ ज्वरस्य साध्यासाध्य- लक्षणं ४०२-४०३		१४९-१५० ज्वरे यवागूप्रयोगः ... "	
१७ ,, मत्स्ययोगः ... "		५३-६१ सततज्वरलक्षणं ... ४०३		१५१-१५३ यवागूगुणाः ... "	
१८ ,, रोहितमत्स्ययोगः ... "		६१-६२ सततज्वरलक्षणं ... ४०४		१५४ येषां यवागूर्न हिता ... "	
१९-२२ वृष्यौ पूपलिकायोगौ ... "		६३ अन्येद्युक्ज्वरस्य लक्षणं ... "		१५५ तर्पणार्हा नराः ... ४११	
२३-२४ वृष्या माषादिपूपलिकाः ... "		६४-७२ तृतीयकचतुर्थकज्वरयोः,, ,,		१५६ जीर्णतर्पणस्य ज्वरितस्य भोजनविधानं ... "	
२५-२७ वृष्ययोगः ... "		७३ चतुर्थकविपर्ययलक्षणं ... ४०५		१५७-१५९ अन्नकाले ज्वरिताय दन्तधावनं ... "	
२८-२९ अपत्यकरं घृतं ... "		७४ विषमज्वराणां सन्निपातज्वरं ... "		१६० ज्वरे कषायविधानं ... "	
३०-३२ वृष्यगुटिकाः ३९६-३९७		७५ ऋतवादिबलाबलाज्वरका- लस्यान्यथात्वम् ... "		१६१-१६२ तरुणज्वरे कषायरस- निषेधः ... ४१२	
३३-३५ वृष्योत्कारिका ... ३९७		७६-८३ रसादिसप्तधातुगतज्वराणां लक्षणानि ४०५-४०६		१६३ ज्वरे यूपविधानं ... "	
३६-३८ अनुक्तवृष्यसंग्रहः ... "		८४-८८ द्वन्द्वज्वरलक्षणं ... ४०६		१६४-१६५ ,, सर्पिर्विधानं ४१३	
३९ शुक्रविकाशे दृष्टान्तः ... "		८९-१०२ त्रयोदशविधसंनि- पातज्वराणां लक्षणं ... "		१६६ ,, मांसरसप्रयोगः ... "	
४०-४२ अतिबालवृद्धयोर्मैथुननिषेधः,,		१०३-१०८ सन्निपातज्वरस्य सामान्यलक्षणं ४०६-४०७		१६७ ,, पयःप्रयोगः ... "	
४३-४५ शुक्रक्षयहेतुः ... "		१०९-११० ,, साध्यासाध्यलक्षणं ४०७		१६८ ,, विरेचनं ... "	
४६-४९ स्त्रीसंप्रयोगे शुक्रं कथं प्रवर्तये ... "		११०-१११ संसर्गसन्निपातज्वरा- णामतिदेशेन लक्षणकथनम् ... "		१६९-१७१ ,, विरूहवस्ति- प्रयोगः ... "	
५० विशुद्धशुक्रलक्षणं ... "		१११ आगन्तुज्वरभेदाः ... "			
५१ वाजीकरणशब्दनिर्मुक्तिः ... "		११२-११४ अभिघातज्वरलक्षणं ... "			
५२-५३ चतुर्थपादोक्तविषयाः ३९८		११४-११७ अभिषङ्गज्वरलक्षणं ... "			



विषयः	पृष्ठाङ्कः
१७२ ज्वरे अनुवासनप्रयोगः	४१३
१७३ ,, शिरोविरेचन- प्रयोगः ... ,,	
१७४-१७६ जीर्णज्वरेऽभ्यङ्गादि- विधानं ... ४१३-४१४	
१७७-१७८ ज्वरितानां यवाग्न्यायर्थे प्रशस्तानि धान्यानि ४१४	
१७९-१८० ज्वरे यवाग्न्योगाः ,,	
१८८ ज्वरितानां यूषार्थे हितान्य- न्नानि ... ४१५	
१८९ ज्वरितानां हितानि शाकानि ,,	
१९०-१९३ ,, ,, मांसानि ,,	
१९४ ज्वरे हितं पानं ... ,,	
१९५-१९६ नवज्वरे अपथ्यानि ,,	
१९७-१९९ ज्वरघ्नाः कषायाः ,,	
२००-२०३ पञ्चसु विषमज्वरेषु हिताः पञ्च कषायाः ४१७	
२०४-२०५ ज्वरे वत्सकादि- कषायः ... ४१८	
२०६ ,, मधूकादिहिमः ,,	
२०७-२०९ ,, अनुलोमनाः कषाययोगाः ,,	
२१० सन्निपातज्वरे बृहत्यादियोगः ,,	
२११-२१२ ,, शब्द्यादिगणः ,,	
२१३-२१४ ,, बृहत्यादिगणः ,,	
२१५ पिपासाज्वरनाशना- कषाययवाग्न्यामतिदेशः ,,	
२१६-२१७ जीर्णज्वरे घृतयोगे युक्तिः ... ,,	
२१८-२२६ ,, कतिपयघृत- योगाः ४१९-४२०	
२२७ ज्वरे संशोधनयोग्या अवस्था ... ४२०	
२२८-२२९ ,, वमनयोगाः ,,	
२३०-२३३ ,, विरेचनयोगाः ,,	
२३४-२३९ ,, क्षीरयोगाः ... ,,	
२४०-२४३ ,, निरूहानुवासन- योगाः ४२०-४२१	
२४४-२४५ ,, शिरोविरेचन- धूमवर्त्यतिदेशः ४२१	
२४६-२४७ ,, अभ्यङ्ग-प्रदेह- परिषेकाः ,,	
२४८ ,, चन्दनायं तैलं ,,	
२४९-२६६ ,, दाहश्रमना उपचाराः ... ४२२	

४ च०सं०अनु०

विषयः	पृष्ठाङ्कः
२६७ ज्वरे अगुर्वादितैलं ४२२, ४२३	
२६८-२७१ ,, शीतप्रशमना उपचाराः ... ४२३	
२७२ येषां ज्वरे लङ्घनं न हितं ,,	
२७३-२७६ ज्वरे लङ्घनादिक्रम- करणे युक्तिः ... ,,	
२७६-२७७ ज्वरस्याष्टमेऽहनि निरामत्वे हेतुः ,,	
२७७-२७८ ज्वरे गुरुभोजनस्य निषेधः ... ,,	
२७९-२८० वातजे ज्वरे आदा- वप्यभ्यङ्गादयः कार्याः ,,	
२८१-२८२ सप्ताहेनापि परिपाकम- प्राप्ते ज्वरे चिकित्सा ,,	
२८३-२८६ ज्वरेषु दोषापेक्षिणि चिकित्सा ४२३-४२४	
२८७-२८८ कर्णमूलशोथ- चिकित्सा ... ४२५	
२८९ ज्वरे रक्तावसेकावस्था ... ,,	
२९० विसर्पाभिघातविस्फोटक- ज्वराणां चिकित्सा ... ,,	
२९१ जीर्णज्वरे चिकित्साविशेषः ,,	
२९२ तृतीयकचतुर्थकयोः ,, ,,	
२९३-२९५ विषमज्वरे चिकित्साक्रमः ... ,,	
२९६-३०९ विषमज्वरनाशना योगाः ... ४२५-४२६	
३१०-३१४ ज्वरे दैवव्यपाश्रयं कर्म ४२६	
३१५-३१६ रसादिधातुगतज्वराणां चिकित्सा ... ,,	
३१७-३२३ अभिघात-काम-क्रोध- शोक-भयज्वराणां चिकित्सा ... ,,	
३२४-३२८ ज्वरप्रमोक्षे लिङ्गानि ४२७	
३२९ मुक्तज्वरलक्षणानि ... ,,	
३३०-३३२ ज्वरे वर्जनीयानि ,,	
३३३-३३८ ज्वरस्य पुनरावर्तने हेतुः ... ,,	
३३९-३४३ पुनरावृत्ते ज्वरे चिकित्सा ... ,,	
३४४ उक्तानुक्तचिकित्सापरिग्रहः ,,	
३४५ भिषक् ज्वरप्रशमने विशेषतो यतेत ... ,,	
३४६ अध्यायोक्तविषयाः ... ,,	

विषयः	पृष्ठाङ्कः
<b>४ रक्तपित्तचिकित्सितम् ।</b>	
१-२ रक्तपित्तचिकित्सितोपक्रमः	४२८
३-४ रक्तपित्तविषयेऽग्निवेशस्य प्रश्नाः ... ,,	
५ रक्तपित्तस्य शीघ्रप्रतिकार्यत्वं ,,	
६ ,, हेतुः ... ,,	
७-८ ,, संप्राप्तिः . ... ,,	
९ रक्तपित्तसंज्ञानिमित्तं ... ,,	
१० रक्तपित्तस्य स्थानं... .. ,,	
११-१२ ,, दोषाधिक्यवशादलक्ष- णानि ... ,,	
१३-१४ ,, साध्यासाध्यलक्षणानि ४२९	
१५-१७ ,, द्विविधा गतिः ... ,,	
१८-२१ ,, असाध्यलक्षणानि ,,	
२२ साध्यरक्तपित्तलक्षणानि ... ,,	
२३ रक्तपित्तस्य हेतुः ... .. ,,	
२४ रक्तपित्ते दोषाधिक्यवशा- न्मार्गानुबन्धविशेषः ... ,,	
२५-२८ रक्तपित्ते आदौ स्तम्भन- निषेधः ४२९-४३०	
२९-३० ,, मार्गादीनवेक्ष्य लङ्घनं तर्पणं वा विधेयं ४३०	
३१ ,, पिपासायां हीबेरादि- जलं ... ,,	
३२ ,, तर्पणपेयायोग्याऽ- वस्था ... ,,	
३२-३५ ,, तर्पणयोगाः ... ,,	
३६-३७ ,, हितान्यन्नानि ,,	
३८-४० ,, हितं शाकं ... ,,	
४१-४२ ,, ,, मांसं ... ,,	
४३-४८ ,, यवाग्न्योगाः ... ,,	
४९-५० ,, मांसरस- योगाः ४३०-४३१	
५१-५२ ,, हितं पानं ... ४३१	
५३ ,, निदानवर्जनं ... ,,	
५४-६१ ,, संशोधनं ... ,,	
६२-६४ ,, संशमनी चिकित्सा ,,	
६५-८४ रक्तपित्तसंशमनाः कतिपय- योगाः ४३१-४३३	
८५ मूत्रमार्गप्रतप्तस्य रक्तपित्तस्य चिकित्सा ४३३	
८६-८७ विद्वपथप्रवृत्तस्य ,, ,, ,,	
८८-९० रक्तपित्ते घृतयोगाः ... ,,	

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
९१-९२ पित्तज्वरचिकित्साया रक्तपित्तेऽतिदेशः ४३३-४३४		९८ वातगुल्मे वात्ययोगः ... ४४१		३५-४० द्वन्द्वज्ञात्रिपातिकमेह- चिकित्सा ४४७-४४८	
९३-९४ ग्रथिते रक्तपित्ते चिकित्सा ४३४		९९ ,, खेदनं ... ,,		४१-४५ लोभासवः (मध्वासवः) ४४८	
९५-९६ रक्तपित्ते शतावर्यादिघृतं ,,		१००-१०४ ,, वस्तिकर्म ... ,,		४६ प्रमेहिणामनुपानानि ... ,,	
९७-१०१ घ्राणप्रवृत्ते रक्तपित्ते चिकित्सा ... ,,		१०५-१०९ ,, नीलिन्याद्यं घृतं ,,		४७-५० संतर्पणोत्थप्रमेहचिकित्सा ,,	
१०२-१०५ रक्तपित्ते प्रलेपयोगः ,,		११०-११३ ,, भोजनं ... ,,		५१ प्रमेहेऽपतर्पणं ... ,,	
१०६-१०९ ,, शीतोप- चाराः ४३४-४३५		११४-१२७ पित्तगुल्मे घृतयोगाः ४४१-४४२		५२ वातोलबणमेहचिकित्सा ... ४४९	
११०-१११ अध्यायोक्तार्थसंग्रहः ४३५		१२८-१३० ,, विरेचनयोगाः ४४२		५३ प्रमेहनिदानसेवननिषेधः ... ,,	
<b>५ गुल्मचिकित्सितम् ।</b>		१३१ ,, अभ्यग्नाः ... ,,		५४ प्रमेहरक्तपित्तयोर्विशेषनिर्णयः ,,	
१-३ गुल्मचिकित्सितोपक्रमः ४३५		१३२ ,, वस्तयः ... ,,		५५ मधुमेहस्य विशेषनिर्णयः ... ,,	
४-६ गुल्मस्य निदानं संप्राप्तिश्च ,,		१३३-१३४ ,, अन्नपानानि		५६ प्रमेहाणां साध्यासाध्य- विचारः ... ,,	
७ ,, सामान्यलक्षणं ... ,,		१३५-१३६ गुल्मेऽभिसंश्लक्ष्णविधानं,,		५७ कुलजप्रमेहस्यासाध्यत्वं ... ,,	
८ ,, स्थानानि ... ४३६		१३७ कफगुल्मे वमनम् ... ,,		५८ प्रमेहपिटकाचिकित्सा ... ४५०	
९-११ वातगुल्मस्य निदानं लक्षणं च,,		१३८-१४१ ,, मेदनविधिः ४४२-४४३		५९-६० अध्यायोक्तार्थसंग्रहः... ,,	
१२-१३ पित्तगुल्मस्य ,, ,, ,,		१४२-१५१ ,, ज्ञेहयोगाः ... ४४३		<b>७ कुष्ठचिकित्सितम् ।</b>	
१४-१५ कफगुल्मस्य ,, ,, ,,		१५२-१५३ ,, विरेचनयोगाः ,,		१-३ कुष्ठचिकित्सितोपक्रमः ... ४५०	
१६ द्विदोषजगुल्महेतुलक्षणाति- देशः ... ,,		१५४-१६० ,, दन्तीहरीतकी ,,		४-८ कुष्ठानां निदानं ... ,,	
१७ सन्निपातगुल्मस्य निदानलक्षणे ,,		१६१-१६३ ,, आतिदेशिकी चिकित्सा ... ,,		९-१० ,, दोषदूष्यसंग्रहः ,,	
१८-१९ रक्तगुल्मस्य ,, ४३७		१६४-१६८ ,, अन्नपानं ४४३-४४४		११-१२ ,, पूर्वरूपं ... ४५१	
२०-३२ वातगुल्मे चिकित्साक्रमः ,,		१६९-१७१ गुल्मस्यासाध्यलक्षणं ४४४		१३ अष्टादशकुष्ठनामानि ... ,,	
३३-३८ पित्तगुल्मे ,, ४३७-४३८		१७२-१८२ रक्तगुल्मे चिकित्सा- क्रमः ... ,,		१४ कपालकुष्ठस्य लक्षणं ... ,,	
३९ पक्वे गुल्मे शस्त्रक्रियोपदेशः ४३८		१८३-१८८ अध्यायोक्तविषयाः ,,		१५ उदुम्बरस्य ,, ... ,,	
४०-४५ गुल्मस्यामपच्यमानपक्व- लक्षणानि ... ,,		<b>६ प्रमेहचिकित्सितम् ।</b>		१६ मण्डलस्य ,, ... ,,	
४६-४७ पक्वगुल्मचिकित्सा ... ,,		१-३ प्रमेहचिकित्सितो- पक्रमः ४४४-४४५		१७ ऋष्यजिह्वस्य ,, ... ,,	
४८-६४ कफगुल्मे चिकित्सा- क्रमः ४३८-४३९		४ प्रमेहस्य निदानं ... ४४५		१८ पुण्डरीकस्य ,, ... ,,	
६४ संसर्गसन्निपातजगुल्म- चिकित्सा ४३९		५-६ ,, संप्राप्तिः ... ,,		१९ सिन्धुस्य ,, ... ,,	
६५-७५ वातगुल्मे घृतयोगाः ,,		७ प्रमेहाणां साध्यासाध्यविभागः ,,		२० काकणस्य ,, ... ,,	
७६-७८ पूर्वोक्तघृतयोगेभ्य एव चूर्णानि गुटिकाश्च		८ प्रमेहाणां दोषदूष्यसंग्रहः ,,		२१ एककुष्ठस्य ,, ... ,,	
कल्पनीयाः ४४०		९ कफप्रमेहाणां लक्षणानि ... ,,		२१ चर्मकुष्ठस्य ,, ... ,,	
७९-८४ वातगुल्मे हिङ्गवादिचूर्णं ,,		१० पित्तप्रमेहाणां ,, ... ,,		२२ किटिभस्य ,, ... ,,	
८५-९३ ,, कतिपययोगाः ,,		११ वातप्रमेहाणां ,, ... ,,		२२ विपादिकायाः ,, ... ,,	
९४-९५ वातगुल्मे लञ्छनशीरं ,,		१२ संक्षेपेण कफजादिप्रमेह- लक्षणम् ... ४४६		२३ अलसकस्य ,, ... ,,	
९६ ,, तैलपञ्चकं ... ,,		१३-१४ प्रमेहाणां पूर्वरूपाणि ,,		२३ दद्रोः ,, ... ,,	
९७ ,, शिलाजतुप्रयोगः ,,		१५-१७ ,, चिकित्साक्रमः ,,		२४ चर्मदलस्य ,, ... ,,	
		१८-२४ प्रमेहिणामन्नपानं ... ,,		२५ पामायाः ,, ... ,,	
		२५-२९ कफमेहेषु कतिपययोगाः ४४७		२५ विस्फोटकानां ,, ... ,,	
		३०-३३ पित्तमेहेषु ,, ... ,,		२६ शतारुषः ,, ... ,,	
		३४ वातमेहचिकित्सा ... ,,		२६ विचर्चिकायाः ,, ... ,,	
				२७-३० दोषाधिक्यवशात् कुष्ठ- विशेषोत्पत्तिः ... ,,	

विषयः	पृष्ठाङ्कः
३१-३२ दोषाधिक्यमवेक्ष्य कुष्ठ- चिकित्सा कार्या	४५१
३३ दोषकुष्ठयोः परस्परबोधकत्वं	४५२
३४-३६ कुष्ठेषु दोषलिङ्गानि ...	४५२
३७-३८ कुष्ठानां साध्यासाध्य- विचारः ...	४५२
३९-४२ कुष्ठेषु चिकित्साक्रमः	४५२
४३ ,, वमनयोगाः ...	४५२
४४-४५ ,, विरेचनयोगाः ...	४५२
४६ ,, आस्थापनं ...	४५२
४७ ,, अनुवासनं ...	४५२
४८ ,, नस्यं ...	४५२
४९ ,, धूमपानं ...	४५२
५०-५३ ,, रक्तमोक्षः ४५२-४५३	४५३
५४ ,, क्षारः ...	४५३
५५ ,, विषप्रलेपः ...	४५३
५६-५७ ,, लेपात् पूर्वं घर्षण- विधानं ...	४५३
५८-५९ ,, दोषविशेषेण चिकित्सा ...	४५३
६०-६४ कुष्ठहराः कतिपययोगाः	४५३
६५-६७ कुष्ठे मुस्तादिचूर्णं ४५३-४५४	४५४
६८-६९ ,, त्रिफलादिचूर्णं ४५४	४५४
७०-७२ ,, गन्धक-सुवर्ण- माक्षिक-पारदानां प्रयोगाः ...	४५४
७३-८१ ,, आसवयोगाः	४५४
८२-८३ ,, पथ्यमन्नपानं	४५४
८४-१०१ ,, विविधा लेप- योगाः ४५४-४५५	४५५
१०२-११६ ,, अभ्यङ्गार्थं तैल- योगाः ४५५-४५६	४५६
११७-११८ सिध्मकुष्ठे लेपयोगाः ४५६	४५६
११९ कुष्ठेष्वन्नपानसाधनार्थं हितानि तैलानि	४५६
१२०-१२१ निपादिकादौ लेपयोगाः ...	४५६
१२२-१२३ मण्डलकुष्ठे लेपौ	४५६
१२४-१३५ कुष्ठेषु कतिपयले- पोद्वर्तनज्ञानयोगाः	४५६
१३६-१५६ कुष्ठेषु धृतयोगाः	४५६

विषयः	पृष्ठाङ्कः
१५७-१६१ कुष्ठेषु कतिपय- योगाः ४५७-४५८	४५७
१६२-१७२ श्वित्रचिकित्सा ...	४५८
१७३-१७४ श्वित्रस्य नामानि भेदाश्च ...	४५८
१७५-१७६ ,, साध्यासाध्य- लक्षणं ...	४५८
१७७ ,, निदानं ...	४५८
१७८-१८० अध्यायोक्तार्थ- संग्रहः ४५८-४५९	४५९

### ८ राजयक्ष्मचिकित्सितम् ।

१-२ राजयक्ष्मचिकित्सितोपक्रमः ४५९	४५९
३-१२ राजयक्ष्मण आद्युत्पत्तिः	४५९
१३ ,, कारणचतुष्टयं	४५९
१४-१९ साहसप्रभवस्य राजयक्ष्मणो निदानसंप्राप्तिलक्षणानि	४५९
२०-२३ वेगसंधारणजस्य राजय- क्ष्मणो निदानसंप्राप्ति- लक्षणानि ...	४६०
२४-२७ धातुक्षयजस्य राजयक्ष्मणो निदानसंप्राप्तिलक्षणानि	४६०
२८-३२ विषमाहारजस्य राजय- क्ष्मणो निदानसंप्राप्ति- लक्षणानि ...	४६०
३३-३७ राजयक्ष्मणः पूर्व- रूपाणि ४६०-४६१	४६१
३८-४० राजयक्ष्मा कथं प्रवर्तते ४६१	४६१
४१-४२ राजयक्ष्मणो विद्बलं हि बलं ...	४६१
४३-४६ एकादशव्याधीनां संघातो हि राजयक्ष्मा ...	४६१
४७ राजयक्ष्मणः साध्यासाध्यत्व- विचारः ...	४६१
४८-५० प्रतिशयायाद्राजयक्ष्मा कथं प्रवर्तते ...	४६१
५१ कासरूपं राजयक्ष्मलक्षणम्	४६१
५२ राजयक्ष्मणस्त्रीणि रूपाणि	४६१
५३-५५ राजयक्ष्मणः स्वरभेद- लक्षणं ...	४६२
५६ ,, पार्श्वशूललक्षणं	४६२
५६ ,, शिरःशूललक्षणं	४६२

विषयः	पृष्ठाङ्कः
५७-५८ राजयक्ष्मणः कण्ठात्सरक्त- कफप्रवृत्तौ हेतुः ४६२	४६२
५९ ,, श्वासलक्षणं	४६२
५९ ,, अतिसारलक्षणं	४६२
६०-६१ ,, अरुचिलक्षणम्	४६२
६२ ,, छर्देलक्षणम्	४६२
६३ राजयक्ष्मणस्त्रिदोषजत्वं ...	४६२
६३-६४ राजयक्ष्मणि आवस्थिकी चिकित्सा कार्या	४६२
६५-७० ,, पीनसचि- कित्सा ४६२-४६३	४६३
७१-७६ ,, शिरःपार्श्वसंश्लेषु स्वेदविधिः ...	४६३
७७-८६ ,, लेपादि ...	४६३
८७-८८ ,, मृदु संशोधनं	४६३
८९-१०२ ,, सिद्ध- योगाः ४६३-४६४	४६४
१०३-१०४ ,, सितोपलादिचूर्णं ४६४	४६४
१०५ ,, हस्तपादाङ्गदाह- चिकित्सा ...	४६४
१०६-११० ,, दुरालभादिघृतं	४६४
१११-११३ ,, जीवन्त्यादिघृतं	४६४
११४-११५ ,, बलादिघृतं ४६४-४६५	४६५
११६ ,, अन्नं ४६५	४६५
११७ ,, शमनीयो विधिः	४६५
११८-१२१ ,, कफप्रसेकचिकित्सा,	४६५
१२२ ,, छर्दश्चिकित्सा	४६५
१२३-१२३ ,, अतिसारचिकित्सा	४६५
१२४-१४० ,, अरोचकचिकित्सा	४६५
१४०-१४४ ,, यवातीषाडवचूर्णं	४६५
१४५-१४८ ,, तालीसाद्यं चूर्णं ४६६	४६६
१४९-१६३ क्षीणमांसस्य शोषिणः प्रशस्तानि मांसानि	४६६
१६४-१६६ राजयक्ष्मणि प्रशस्तानि मद्यानि ...	४६६
१६७-१७२ ,, कतिपयवृंहणयोगाः	४६६
१७३-१७४ ,, अवगाहनं ४६६-४६७	४६७
१७५-१७८ ,, उत्सादनं स्नानं च ४६७	४६७
१७९-१८३ ,, अन्नपानम् ...	४६७
१८४-१८८ ,, प्रशस्तो विहारः	४६७
१८९ ,, वैदिकी इष्टिः	४६७
१९०-१९१ अध्यायोक्तार्थसंग्रहः	४६७

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
<b>९ उन्मादचिकित्सितम् ।</b>		<b>१० अपस्मारचिकित्सितम् ।</b>		<b>३५-४३ उरःक्षते अमृतप्राश-</b>	
१-३ उन्मादचिकित्सितोपक्रमः ४६७		१-२ अपस्मारचिकित्सितोपक्रमः ४७४		घृतम् ४७९-४८०	
४ उन्मादस्य सामान्यनिदानं ४६८		३ अपस्मारनिरुक्तिः ... ४७४-४७५		४४-४७ ,, श्वदंष्ट्रादिघृतम् ४८०	
५ ,, संप्राप्तिः ... ४६८		४-५ अपस्मारस्य संप्राप्तिः ४७४-४७५		४८-४९ ,, मधुकादिघृतम् ,,	
६-७ ,, सामान्यलक्षणम् ,,		६-८ ,, सामान्यरूपं ... ४७५		५०-७७ ,, सर्पिर्गुड-	
८ उन्मादव्युत्पत्तिः ... ,,		८ ,, भेदाः ... ,,		योगाः ४८०-४८१	
९-१० वातोन्मादस्य निदानलक्षणे ,,		९-११ अपस्मारस्य वातजादिभेदेन		७८-८० ,, आवस्थिकी	
११-१२ पित्तोन्मादस्य ,, ... ,,		लक्षणानि ... ,,		चिकित्सा ... ४८१	
१३-१४ कफोन्मादस्य ,, ... ,,		१२ अपस्मारस्यासाध्यलक्षणम्... ,,		८१-८४ क्षीणे अन्नपानम् ... ,,	
१५ त्रिदोषजोन्मादस्य ,, ... ,,		१३ अपस्मारस्य वेगकालः ... ,,		८५-८७ उरःक्षते सैन्धवादि-	
१६ आगन्तून्मादस्य निदानम् ४६९		१४-१६ अपस्मारे चिकित्साक्रमः ,,		चूर्ण ४८१-४८२	
१७ भूतोन्मादस्य सामान्यलिङ्गं ,,		१७ ,, पञ्चगव्यं घृतं... ,,		८८-९० ,, पाडवः ... ४८२	
१८-१९ देवादयो यथा पुरुषस्य		१८-२४ ,, महापद्मगव्यं ,, ,,		९१-९२ ,, नागबलदियोगाः ,,	
देहं विशन्ति ... ,,		२५-३१ ,, कतिपयसिद्धघृ-		९३-९४ ,, पथ्यं ... ,,	
२० देवोन्मत्तस्य लक्षणम् ... ,,		तानि ४७५-४७६		९५ उरःक्षतस्य शीघ्रप्रतिकर्तव्यता ,,	
२० गुर्वाद्युन्मत्तस्य ,, ... ,,		३२-३६ ,, अभ्यङ्गार्थं सिद्धतैलानि ४७६		९६-९७ अध्यायोक्तविषयाः ... ,,	
२० पितृभिरुन्मत्तस्य ,, ... ,,		३७-३८ अपस्मारनाशकाः			
२० गन्धर्वोन्मत्तस्य ,, ... ,,		प्रदेहधूपाः ... ,,			
२० यक्षोन्मत्तस्य ,, ... ,,		३९-४० अपस्मारे उत्सादनं ... ,,			
२० राक्षसोन्मत्तस्य ,, ... ,,		४१-४५ ,, नस्यानि ... ,,			
२० ब्रह्मराक्षसोन्मत्तस्य ,, ... ,,		४६-५२ ,, अज्ञानानि ४७६-४७७			
२० पिशाचोन्मत्तस्य ,, ... ,,		५३ ,, आगन्तुबन्ध-			
२१ यादृशं यस्मिंश्च काले देवादयः		चिकित्सा ... ४७७			
अभिघर्षयन्ति ... ४७०		५४-६३ अतत्त्वाभिनिवेशस्य			
२२ उन्मादस्यासाध्यलक्षणानि ,,		निदानलिङ्गचिकित्साः... ,,			
२३-३३ उन्मादस्य चिकित्साक्रमः ,,		६४-६५ अपस्मारे रसायनयोगाः ,,			
३३-४२ उन्मादे कल्याणं घृतम् ४७१		६६ येभ्यो अपस्मारी रक्ष्यः ... ,,			
४२-४४ ,, महाकल्याणकं ,, ४७२		६७-६८ अध्यायोक्तार्थसंग्रहः ,,			
४५-४८ ,, महापैशाचिकं ,, ,,					
५३-५६ ,, लघुनाथं ,, ,,					
५७-५८ ,, हिङ्गवादिघृतं ,,					
५९-६३ ,, पुराणघृतं ४७२-४७३					
६३-७३ ,, नस्याज्जनयोगाः ४७३					
७३-७५ ,, धूमयोगाः ... ,,					
७६-७७ पैतिकोन्मादचिकित्सा ,,					
७८ उन्मादे बृंहणम् ... ,,					
७९-८५ ,, त्रासनादि ४७३-४७४					
८६ कामादिजोन्मादचिकित्सा... ४७४					
८७-९६ भूतोन्मादचिकित्सा ... ,,					
९७ मुक्तोन्मादलक्षणम् ... ,,					
९८ अध्यायोक्तार्थसंग्रहः ... ,,					
		<b>११ क्षतक्षीणचिकित्सितम् ।</b>		<b>१२ श्वयथुचिकित्सितम् ।</b>	
		१-३ क्षतक्षीणचिकित्सितोपक्रमः ४७८		१-४ श्वयथुचिकित्सितोपक्रमः ४८२	
		४-८ क्षतक्षीणस्य निदानं ... ,,		५-६ निजस्य श्वयथोर्निदानम्... ४८३	
		९-११ ,, लक्षणं ... ,,		७ आगन्तुजस्य ,, ... ,,	
		१२-१३ ,, पूर्वरूपं ... ,,		८-९ श्वयथोः संप्राप्तिः ... ,,	
		१४ ,, साध्यासाध्य-		१० ,, पूर्वरूपं ... ,,	
		विचारः ... ,,		११ ,, सामान्यलक्षणम् ,,	
		१५-२० उरःक्षते लाक्षादि-		१२ वातजस्य श्वयथोर्लिङ्गं ... ,,	
		योगाः ४७८-४७९		१३ पित्तजस्य ,, ४८३-४८४	
		२१-२४ ,, एलादिगुटिका ४७९		१४ कफजस्य ,, ... ४८४	
		२५-२६ ,, रक्तातिप्रवृत्तौ कति-		१५-१६ श्वयथोः साध्यासाध्य-	
		पययोगाः ... ,,		लक्षणम् ... ,,	
		२७-३४ क्षतक्षीणे कतिपययोगाः ,,		१६-१९ ,, चिकित्साक्रमः ... ,,	
				२० श्वयथौ वर्जनीयानि ... ,,	
				२१-२८ ,, कतिपय-	
				योगाः ४८४-४८५	
				२९-३१ ,, गण्डीराद्यरिष्टः ४८५	
				३२-३३ ,, अष्टशतोऽरिष्टः ,,	
				३४-३८ ,, पुनर्नवाद्य-	
				रिष्टः ४८५-४८६	
				३९-४० ,, फलत्रिकाद्यरिष्टः ४८६	
				४१-४२ ,, कतिपययोगाः ,,	
				४३-४६ ,, क्षारगुटिका ... ,,	
				४७-४८ ,, गुडार्द्रकप्रयोगः ... ,,	
				४९ ,, शिलाजतुप्रयोगः ,,	

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
५०-५२ श्वयथौ कंसहरी- तकी ४८६-४८७		२० दोषजानामुदराणां सामान्य- संप्राप्तिः ४९२		१४६-१५० उदरेषु कतिपययोगाः ४९६	
५३-५४ ,, पटोलमूलादि- क्वाथः ... ४८७		२१ ,, सामान्यलिङ्गं ... ,,		१५१-१५३ ,, अभयौष्ठच्छाग- क्षीर-हरीतकी- शिलाजतु-गुग्गुलु- शङ्खवैराणां प्रयोगाः ... ,,	
५५-५९ ,, चित्रकादिघृतं ,,		२२ ,, भेदाः ... ,,		१५४-१५६ वातोदरे तैलानि ,,	
६०-६३ ,, अन्नपानं ... ,,		२३-२५ वातोदरस्य निदान- संप्राप्तिलक्षणानि ... ,,		१५७ कफोदरे अरिष्टयोगाः ,,	
६४-७३ ,, हिता अभ्यङ्ग- प्रदेहादयः ... ४८८		२६-२८ पित्तोदरस्य ,, ... ,,		१५८-२६४ ,, क्षारयोगाः ४९८-४९९	
७४-७५ शिरःशोथलक्षणं ... ,,		२९-३१ कफोदरस्य ,, ४९२-४९३		१६५-१६६ उदरे यवाग्न्योगः ४९९	
७५ शालकलक्षणं ... ,,		३२-३४ सन्निपातोदरस्य ,, ... ४९३		१६७-१६८ ,, शार्कं ... ,,	
७६ विडालिकाया लक्षणं ... ,,		३५-३८ स्त्रीहोदरस्य ,, ... ,,		१६९-१७१ ,, क्षारतैलं ... ,,	
७७ तालुविद्रवः ,, ... ४८९		३९-४१ बद्धगुदोदरस्य ,, ... ,,		१७२ ,, एरण्डतैलं ,,	
७७ उपजिह्विकायाः ,, ... ,,		४२-४४ छिद्रोदरस्य ,, ... ,,		१७३-१७४ ,, बस्त्यः ... ,,	
७७ अधिजिह्विकायाः ,, ... ,,		४५-४९ जलोदरस्य ,, ... ४९४		१७५-१८३ ,, विषप्रयोगः ,,	
७८ उपकुशस्य ,, ... ,,		५०-५४ उदराणां साध्यासाध्य- विचारः ... ,,		१८४-१८८ बद्धक्षतान्त्रयोः शस्त्र- कर्म ... ५००	
७८ दन्तविद्रवः ,, ... ,,		५५-५८ अजातोदकलक्षणम् ... ,,		१८९-१९२ जलोदरे ,, ... ,,	
७९ गलगण्डगण्डमालयोः ,, ... ,,		५९-६७ वातोदरे चिकित्सा- विधिः ४९४-४९५		१९३-१९४ उदरे क्षीरस्य प्रशस्तत्वं ,,	
८० पूर्वोक्तोरोगाणां सामान्य- चिकित्सा ... ,,		६८-७१ पित्तोदरे ,, ... ४९५		१९५-१९६ अध्यायोक्तार्थसंग्रहः ,,	
८१-८६ ग्रन्थीनां निदानं चिकित्सा च ,,		७२-७३ कफोदरे ,, ... ,,		<b>१४ अर्शश्चिकित्सितम् ।</b>	
८७ अर्बुदचिकित्सातिदेशः ... ,,		७४ सन्निपातोदरे ,, ... ,,		१-२ अर्शश्चिकित्सितोपक्रमः... ५००	
८८ अलज्या लक्षणं ... ,,		७५-८८ स्त्रीहोदरे ,, ... ,,		३-४ अर्शोविषये आत्रेयं प्रत्यभि- वेशस्य प्रश्नाः ५००-५०१	
८८ अक्षतस्य ,, ... ,,		८९-९० बद्धगुदोदरे ,, ... ४९६		५ अर्शसां द्विविधो भेदः ... ५०१	
८९ विदारिकायाः ,, ... ,,		९१-९२ छिद्रोदरे ,, ... ,,		५ सहजानामर्शसां निमित्तं ... ,,	
८९-९० पूर्वोक्तोरोगाणां सामान्य- चिकित्सा ४८९-४९०		९३-९४ जलोदरे ,, ... ,,		६ अर्शसामुत्पत्तिक्षेत्रं ... ,,	
९० विस्फोटकानां लक्षणम् ... ४९०		९५-९९ उदरेषु अन्नपानं ,,		६ अर्शसामधिष्ठानभूता धातवः ,,	
९१ कक्षायाः ,, ... ,,		९९-१०० ,, वर्जनीयानि ,,		७-८ सहजानामर्शसां रूपाणि ,,	
९२ रोमान्तिकायाः ,, ... ,,		१०१-१०६ ,, तक्रविधानं ,,		९ अर्शसां सामान्यो हेतुः ... ५०२	
९३ मसूरिकायाः ,, ... ,,		१०७-१०८ ,, क्षीरविघ्नानं ४९७		१० अर्शसामाकृतयः ... ,,	
९३ पूर्वोक्तोरोगचिकित्सा ... ,,		१०८-११० ,, प्रदेहपरिवेकादि ,,		११ वातोल्बणानामर्शसां रूपाणि ,,	
९४-९५ ब्रध्नस्य लक्षणचिकित्सिते ,,		१११-११७ ,, घृतयोगाः ,,		१२-१३ ,, हेतुः ... ,,	
९६-९७ भगन्दरस्य ,, ... ,,		११८ ,, विरेचनं ... ,,		१४ पित्तोल्बणानामर्शसां रूपाणि ,,	
९८ श्लेपदस्य ,, ... ,,		११९-१२३ ,, पटोलाद्यं चूर्णं ,,		१५-१६ ,, हेतुः ... ,,	
९९-१०० जालगर्दभस्य ,, ... ,,		१२४-१३२ ,, नारायणचूर्णं ,,		१७ श्लेष्मोल्बणानामर्शसां रूपाणि ५०३	
१०१ अनुक्तशोथसंग्रहः ... ४९१		१३३-१३६ ,, हपुषाद्यं चूर्णं ४९८		१८-१९ ,, हेतुः ... ,,	
१०२ अभिघातजे विषजे च शोथे चिकित्सा ... ,,		१३७ ,, नीलिन्याद्यं ,,		२० द्वन्द्वजानां त्रिदोषजानां चार्शसां हेतुलक्षणं च ... ,,	
१०३ अध्यायोक्तविषयसंग्रहः... ,,		१३८-१४५ ,, कतिपय- घृतयोगाः ,,		२१-२२ अर्शसां पूर्वरूपाणि ... ,,	
<b>१३ उदरचिकित्सितम् ।</b>				२३-२५ ,, सर्वदोषजत्वं ,,	
१-२ उदरचिकित्सितोपक्रमः... ४९१				२६-३१ ,, साध्यासाध्यविचारः ,,	
३-८ उदरविषयेऽभिवेशस्यात्रेयं प्रति प्रश्नाः ... ,,				३२ अर्शसामुपेक्षणे बद्धगुदोदर- संभवः ... ,,	
९-११ उदराणां संप्राप्तिः ... ,,					
१२-१५ ,, निदानं ... ,,					
१६-१९ ,, पूर्वरूपं ... ४९२					





विषयः	पृष्ठाङ्कः
१९४-१९५ सान्निपातिकग्रहण्या- त्रिकित्साक्रमः ...	५२३
१९६-१९७ ग्रहणीदोषभेषजस्य संकलय्य कथनं	५२३-५२४
१९८-२०५ ग्रहण्यामावस्थिकी चिकित्सा ...	५२४
२०६-२१० हेतुविशेषान्मन्देऽत्रौ चिकित्साविशेषः ...	”
२११-२१६ अन्नसम्यग्योगस्याग्नि- जनकत्वं ...	”
२१७-२३३ अत्यग्नेर्निदानं, लिङ्गं, चिकित्सा च ...	५२५
२३४ समाग्नेर्गुणाः ...	”
२३५-२३६ समविषमाध्यशनानां लक्षणं ...	”
२३७-२४० प्रातराशेऽजीर्णेऽपि सायमाशस्य न दूषणत्वं	”
२४१-२४३ नैशे आहारेऽजीर्णे प्रातर्भोजननिषेधः	५२५-५२६
२४४-२४९ अध्यायोक्तार्थसंग्रहः	५२६
<b>१६ पाण्डुरोगचिकित्सितम् ।</b>	
१-२ पाण्डुरोगचिकित्सितोपक्रमः	५२६
३ पाण्डुरोगस्य भेदाः ...	”
४-६ ,, संप्राप्तिः ...	”
७-११ ,, निदानं ...	५२७
१२ ,, पूर्वरूपं ...	”
१३-१६ पाण्डुरोगसामान्यलक्षणं	”
१७-१८ वातजपाण्डुरोगस्य निदान- लक्षणे	”
१९-२२ पित्तजपाण्डुरोगस्य	”
२३-२५ श्लेष्मजपाण्डुरोगस्य	”
२६ सान्निपातिकपाण्डुरोगस्य	”
२७-३० मृज्जपाण्डुरोगस्य	५२८
३१-३३ पाण्डुरोगस्यासाध्यलक्षणं	”
३४-३६ कामलाया निदानं लक्षणं च	”
३७ कुम्भकामलाया लक्षणं	”
३८ कामलाया असाध्यलक्षणं	”
३९-४० कामलापाण्डुरोगयोः संशोधनं ...	”
४१-४२ ,, अन्नपानं ...	”
४३ ,, स्नेहनं ...	”
४४-५४ पाण्डुरोगे सिद्ध- घृतयोगाः ...	”
५५-५९ ,, संशोधनं	५२९
६० ,, कतिपययोगाः	”

विषयः	पृष्ठाङ्कः
७०-७१ पाण्डुरोगे नवायसचूर्णं	५३०
७२-७७ ,, मण्डूरवटकाः	”
७८-८६ ,, योगराजः	”
८७-९२ ,, शिलाजतुवटकाः	”
९३-९६ ,, पुनर्नवामण्डूरं	”
९७-९९ ,, लोहयोगाः ...	५३१
१००-१०१ पाण्डुरोगे धात्र्यवलेहः	”
१०२-१०४ ,, मण्डूरवटकाः	”
१०५ ,, गौडोऽरिष्टः ...	”
१०६-११० ,, बीजकारिष्टः	”
१११-११३ ,, धात्र्यरिष्टः	”
११४ पाण्डुकामलयोः पानाहारे तोयं	”
११५-११६ ,, दोषापेक्षिणी चिकित्सा ...	”
११७-१२३ मृज्जपाण्डुरोगस्य चिकित्सा	५३१-५३२
१२३-१३१ कामलायामावस्थिकी चिकित्सा ...	५३२
१३२-१३३ हलीमकस्य लक्षणं	”
१३४-१३७ ,, चिकित्सा ...	”
१३८-१३९ अध्यायोक्तविषयाः	”

### १७ हिक्काश्वासचिकित्सितम् ।

१-५ हिक्काश्वासचिकित्सितोपक्रमः	५३३
६-९ हिक्काश्वासयोः शीघ्रं प्राण- हरत्वं, तत्र हेतुश्च	”
१०-१७ ,, निदानं संप्राप्तिश्च	”
१८-२० ,, पूर्वरूपाणि ...	”
२१-२६ महाहिक्काया लक्षणं	५३३-५३४
२७-३० गम्भीराख्यहिक्कायाः	५३४
३१-३३ व्यपेताख्यहिक्कायाः	”
३४-३७ क्षुद्राख्यहिक्कायाः	”
३८-४१ अन्नजहिक्कायाः	”
४२-४४ हिक्कायाः साध्यासाध्य- विचारः ...	”
४५ श्वासानां संप्राप्तिः ...	५३५
४६-४८ महाश्वासस्य लक्षणं	”
४९-५१ ऊर्ध्वश्वासस्य	”
५२-५४ छिन्नश्वासस्य	”
५५-६२ तमकश्वासस्य	”
६३-६४ प्रतमकसंतमकयोः	”
६५-६७ क्षुद्रश्वासस्य	५३६
६८-६९ श्वासानां साध्यासाध्य- विचारः ...	”

विषयः	पृष्ठाङ्कः
७०-७६ हिक्काश्वासयोः सामान्यश्चि- कित्साक्रमः ...	५३६
७७-८० ,, कतिपयधूमयोगाः	”
८१ अनुबन्धजहिक्काश्वासचिकित्सा	”
८२-८४ अस्वेद्या हिक्काश्वासातुराः	”
८५-८७ हिक्काश्वासयोरावस्थिकी चिकित्सा ...	५३७
८८-९३ हिक्काश्वासयोः शोधन- विचारः ...	”
९४-१२२ ,, कतिपय- योगाः	५३७-५३८
१२३-१२४ ,, शठ्यायं चूर्णं	५३८
१२५-१२८ ,, मुक्तायं	”
१२९-१३९ हिक्कायां कतिपय- योगाः	५३८-५३९
१४० ,, दशमूलार्थं घृतं	५३९
१४१-१४४ ,, तेजोबलादिघृतं	”
१४५-१४६ ,, मनःशिलादिघृतं	”
१४७-१५० ,, चिकित्सासूत्रं	”
१५१ अध्यायोक्तविषयाः	”

### १८ कासचिकित्सितम् ।

१-३ कासचिकित्सितोपक्रमः	५३९
४ कासस्य भेदाः	५४०
५ ,, पूर्वरूपं	”
६-८ ,, संप्राप्तिः	”
९ ,, भेदे हेतुः	”
१०-१३ वातकासस्य निदानलक्षणे	”
१४-१६ पित्तकासस्य	”
१७-१९ श्लेष्मकासस्य	”
२०-२३ क्षतकासस्य	”
२४-२८ क्षयकासस्य	५४०-५४१
२९-३१ कासानां साध्यासाध्य- लक्षणं	५४१
३२-३४ वातकासे चिकित्साक्रमः	”
३५ ,, कण्टकारीघृतं	”
३६-३८ ,, पिप्पल्यायं घृतम्	”
३९-४२ ,, त्र्यूषणायं	”
४३-४६ ,, राक्ताघृतम्	”
४७-५२ ,, कतिपययोगाः	५४१-५४२
५३-५६ ,, चित्रकादिलेहः	५४२
५७-६२ ,, अगस्त्यहरीतकीलेहः	”
६३-६४ ,, कतिपययोगाः	”
६५-७५ ,, धूमपानम्	५४२-५४३



विषयः	पृष्ठाङ्कः
७६-८२ वातकासे अन्नपानम्	५४३
८३-८६ पित्तकासे चिकित्साक्रमः	५४३
८७-९५ ,, लेहयोगाः	५४३
९६-९९ ,, अन्नपानम्	५४३
१००-१०७ ,, कतिपय- योगाः	५४३-५४४
१०७-१११ कफकासे चिकि- त्साक्रमः	५४४
११२-१२२ ,, कतिपययोगाः	५४४
१२३-१२४ ,, दशमूल्यदिष्टम्	५४४
१२५-१२८ ,, कण्टकारी- घृतम्	५४४-५४५
१२९ ,, कुलत्थादिघृतं	५४५
१३० ,, धूमयोगाः	५४५
१३१-१३३ ,, दोषापेक्षणी चिकित्सा	५४५
१३४ क्षतकासे चिकित्साक्रमः	५४५
१३५-१३७ ,, पिप्पल्यादिहृहः	५४५
१३८-१४३ ,, आवस्थिकी चिकित्सा	५४५
१४४-१४८ ,, धूमयोगाः	५४५
१४९-१५७ क्षयकासे चिकित्सा- क्रमः	५४५-५४६
१५८-१६० ,, द्विपञ्चमूल्यदि- घृतम्	५४६
१६१-१६२ ,, गुह्यादिघृतम्	५४६
१६३-१६७ ,, कतिपयघृतयोगाः	५४६
१६८-१६९ ,, हरीतकीलेहः	५४६
१७०-१८० ,, कतिपयलेहयोगाः	५४६
१८१-१८९ ,, अन्नपानम्	५४६-५४७
१९० कासभैषज्यसंग्रहः	५४७
१९१ अध्यायोक्तविषयाः	५४७

## १९ अतिसारचिकित्सितम् ।

१-२ अतिसारचिकित्सितोपक्रमः	५४७
३-४ अतिसारस्य प्रागुत्पत्तिः	५४७
५ वातातिसारस्य निदान- संप्राप्तिलक्षणानि	५४८
६ पित्तातिसारस्य	५४८
७ श्लेष्मातिसारस्य	५४८
८-१० सन्निपातातिसारस्य	५४९
११-१३ भयशोकातिसारयोः लक्षणम्	५४९

१४-१७ अमातिसारे संग्रहणौषध- निषेधः	५५०
१८ ,, अनुलोमनार्थं हरी- तकीयोगः	५५०
१९-२२ ,, प्रमथ्याः	५५०
२३-४१ अतिसारे अन्नपानं	५५०-५५१
४२-४६ गुदभ्रंशे चिकित्सा	५५१
४७-४९ वातातिसारे आवस्थिकी चिकित्सा	५५१
५० पित्तातिसारे चिकि- त्साक्रमः	५५१-५५२
५१-५५ ,, कतिपययोगाः	५५२
५६-६० ,, अन्नपानम्	५५२
६१-६२ ,, अनुवासनम्	५५२
६३-६८ ,, पिच्छावस्तिः	५५२
६९-७० रक्तातिसारलक्षणम्	५५२
७१-८६ रक्तातिसारचि- कित्सा	५५२-५५३
८७-९२ पित्तातिसारे गुदवलीपाक- चिकित्सा	५५३
९३-१०० रक्तातिसारे आवस्थिकी- चिकित्सा	५५३
१०१-१०२ श्लेष्मातिसारे चिकि- त्साक्रमः	५५३
१०४-१२० श्लेष्मातिसारघ्नाः कति- पययोगाः	५५३
१२१-१२२ अतिसारे वातादि- चिकित्साक्रमः	५५३
१२३ अध्यायोक्तविषयाः	५५३

## २० छर्दिचिकित्सितम् ।

१-२ छर्दिचिकित्सितोपक्रमः	५५५
३-५ छर्दिविषयेऽग्निवेशस्य प्रश्नः	५५५
६ छर्देः भेदाः	५५५
६ ,, पूर्ववृत्तं	५५५
७-९ वातच्छर्देः निदानलक्षणे	५५५
१०-११ पित्तच्छर्देः	५५५
१२-१३ कफच्छर्देः	५५५
१४-१५ सन्निपातच्छर्देः	५५५
१६-१७ छर्देरुपद्रवाः	५५५
१८ द्विष्टार्थजायाश्छर्देः निदानलक्षणे	५५५
१९ छर्देरसाध्यलक्षणम्	५५५
२०-२५ वातच्छर्द्याश्चिकित्सा	५५५
२६-३३ पित्तच्छर्द्याश्चिकित्सा	५५५

३४-३९ कफच्छर्द्याश्चिकित्सा	५५५
४० सन्निपातच्छर्द्याश्चिकित्सा	५५५
४१-४४ मनोभिधानजच्छर्द्या- श्चिकित्सा	५५५
४५ छर्द्युपद्रवचिकित्सा	५५५
४६-४७ चिरप्रवृत्तच्छर्दिचिकित्सा	५५५
४८ अध्यायोक्तविषयाः	५५५

## २१ विसर्पचिकित्सितम् ।

१-२ विसर्पचिकित्सितोपक्रमः	५५८
३-१० विसर्पविषये अग्निवेशस्य प्रश्नाः	५५९
११ विसर्पस्य निरुक्तिः	५५९
१२-१४ ,, भेदाः	५५९
१५ ,, दोषद्वयसंग्रहः	५५९
१६-२२ ,, सामान्यनिदानम्	५५९
२३-२४ ,, साध्यासाध्यलक्षणम्	५५९
२५-२७ ,, बाह्याभ्यन्तराश्रय- भेदेन द्वैविध्यं	५५९-५६०
२८ असाध्यविसर्पलक्षणम्	५६०
२९-३० वातविसर्पस्य निदानलक्षणे	५६०
३१-३२ पित्तविसर्पस्य	५६०
३३-३४ कफविसर्पस्य	५६०
३५-३६ अग्निविसर्पस्य	५६०-५६१
३७-३८ कर्दमविसर्पस्य	५६१
३९ ग्रन्थिविसर्पस्य	५६१
४० उपद्रवस्य लक्षणम्	५६१
४० ,, आशुप्रतिकारोपदेशः	५६१
४१ सान्निपातिकविसर्पलक्षणम्	५६२
४२ विसर्पाणां साध्यासाध्यविचारः	५६२
४३-५० विसर्पेषु चिकित्सासूत्रं	५६२
५१-५३ विसर्पे वमनम्	५६२-५६३
५४-६१ विसर्पघ्नाः कषाययोगाः	५६३
६२-६७ विसर्पे विरेचनम्	५६३
६८-७० ,, रक्तसावः	५६३
७१-९७ विसर्पे प्रदेहयोगाः	५६३-५६४
९८-१०७ प्रलेपविषये कर्तव्या- कर्तव्योपदेशः	५६४
१०८-११४ विसर्पे अन्नपानम्	५६५
११५ ,, वज्र्यानि	५६५
११६-११७ ,, दोषभेदेन चिकित्सा	५६५
११८-१३८ ग्रन्थिविसर्पस्य चिकित्सा	५६५-५६६

विषयः	पृष्ठाङ्कः
१३९-१४० गलगण्डचिकित्सा	५६६
१४१-१४३ विसर्पे रक्तमोक्षण- प्रशंसा	...
१४४-१४६ अध्यायोक्त विषयाः	...
<b>२२ तृष्णारोगचिकित्सितम् ।</b>	
१-३ तृष्णाचिकित्सितोपक्रमः	५६६
४-७ तृष्णानां निदानं	...
संप्राप्तिश्च	५६६-५६७
८ ,, पूर्वरूपं सामान्य- लक्षणं च	... ५६७
९-१० तृष्णानामुपद्रवाः	...
११-१२ वाततृष्णायाः संप्राप्तिलक्षणं च,,	...
१३-१४ पित्ततृष्णायाः ,, ,, ,,	...
१५ आमजतृष्णायाः ,, ,, ,,	...
१६ क्षयजतृष्णायाः ,, ,, ५६८	...
१७ उपसर्गजतृष्णायाः ,, ,, ,,	...
१८ असाध्यतृष्णाया लक्षणं	...
१९-२१ तृष्णायां वातपित्त- योर्हेतुत्वं	... ,,
२२ तृष्णायां शीतजलं देयं	... ,,
२३ उष्णक्लान्तस्य सहसा शीतजल- दाननिषेधः	... ,,
२४ सर्वतृष्णानामनिल- पित्त-क्षयजत्वं	... ,,
२५-३९ तृष्णायाः सामान्य- चिकित्सा	५६८-५६९
४० तृष्णाया वैशेषिकी चिकित्सा	५६९
४१-४६ पित्तजतृष्णायाः चिकित्सा ,,	...
४७-४९ कफजतृष्णायाः ,, ... ,,	...
५० क्षयजतृष्णायाः ,, ... ५७०	...
५१ मद्यजतृष्णायाः ,, ... ,,	...
५२-५६ तृष्णायाः हेत्वपेक्षिणी चिकित्सा	... .. ,,
५७-६१ शीतमुष्णं च जलं कुत्र देयं, कुत्र वा वर्ज्यम्...	... ,,
६२ तृष्णायाः शीघ्रप्रतिकार्यत्वं	...
६३ अध्यायोक्तार्थसंग्रहः	... ,,

**२३ विषचिकित्सितम् ।**

१-३ विषचिकित्सितोपक्रमः	... ५७०
४-५ विषस्य प्रागुत्पत्तिः, निरुक्तिश्च ,,	...
६-७ ,, योनिप्रभावादि	५७१
५ च०सं०अनु०	

विषयः	पृष्ठाङ्कः
७-८ वर्षासु विषस्य तीक्ष्णत्वं, शरदि मन्दवीर्यत्वं च ...	५७१
९-१० जङ्गमविषस्य भेदाः	... ,,
११-१३ स्थावरविषस्य ,,	... ,,
१४ गरविषलक्षणानि	... ,,
१५ जङ्गमविषलिङ्गानि	... ,,
१६ स्थावरविषलिङ्गानि	... ,,
१७ जङ्गमस्थावरोभयविषप्रभावः	...
१८-२१ मनुष्यशरीरे विषस्य सप्तवेगानां पृथग्लक्षणानि	५७२
२२-२३ पशुपक्षिशरीरे विषवेगस्य लक्षणानि	... ,,
२४-२७ विषस्य दश गुणाः	... ,,
२८-३० दोषस्थानप्रकृतीः प्राप्य विषं यत् करोति	... ,,
३१ दूषीविषस्य लक्षणं	... ५७३
३२ विषं यथा मारयति	... ,,
३३-३४ विषमृतस्य लिङ्गानि	... ,,
३५-३७ विषस्य चतुर्विंशत्युपक्रमाः	...
३८ विषे वेणिकाबन्ध-निष्पीडनो- त्कर्तनानि	... ,,
३९ ,, चूषणम्	... ,,
४०-४१ ,, रक्तसावणम्	... ,,
४२-४५ ,, प्रदेह-सेक-दंशच्छेदा- चूषणारिष्टा-दाह-विस्त्रा- वण-वमन-विरेकाः	...
४६-५० सप्तविषवेगानां चिकित्सा	५७४
५१-६० विषहरा अगदयोगाः	...
६१ विषे मन्त्रयोगः	... ,,
६१-६४ दोषस्थानभेदेन विष- चिकित्सा	... ,,
६५-६७ विषसंक्रमणार्थमुप- धानम्	५७४-५७५
६८ विषे नस्यं	... ५७५
६९ ,, अञ्जनं	...
७०-७६ ,, गन्धहस्तिनामाऽगदः,,	...
७७-९४ ,, महागन्धहस्तिनामा- ऽगदः	... ,,
९५-९७ ,, त्रयोऽगदाः	५७५-५७६
९७-१००,, धूमागदाः	... ५७६
१०१-१०४ ,, क्षारागदः	... ,,
१०५-१०७ विषप्रदातुर्लक्षणानि	...
१०८-११५ सविषाच्चलक्षणम्...	...

विषयः	पृष्ठाङ्कः
११६-१२० सविषदन्तपवन-शिरो- भ्यङ्गाञ्जन-स्नानोदको- त्सादन-वस्त्रालङ्कार-व- र्णक-भू-पादुकाश्वगज- वर्म-केतु-शयनासन- मात्यलक्षणम्	... ५७६
१२० सविषधूमलक्षणम्	... ,,
१२१ सविषजललक्षणम्	... ,,
१२२-१२३ स्थानविशेषगो विषे चिकित्सा	... ,,
१२४-१२६ सर्पभेदाः, तेषां लक्षणानि च	... ५७७
१२७ दर्वीकरकृतदंशलक्षणम्	... ,,
१२८ मण्डलिकृतदंशलक्षणम्...	...
१२९ राजिलङ्घृतदंशलक्षणम्	... ,,
१३०-१३३ सर्पाणां पुंस्त्रीनपुंसक- भेदेन लक्षणानि	... ,,
१३३ गर्भिण्या सूतया च दृष्टस्य लक्षणं,,	...
१३४ गौधेरकलक्षणं	... ,,
१३५ सर्पदंशानामाकृतिभेदेन मृदुदारुणत्वं	... ,,
१३६ सर्पाणामवस्थाभेदेन तीक्ष्ण- विषत्वं	... ,,
१३७-१३९ सर्पविषं कस्यां दंष्ट्रायां तिष्ठति	... ,,
१४० सर्पविषमूत्रजाः कीटाः	... ,,
१४१-१४३ सविषकीटदृष्ट- लक्षणम्	५७७-५७८
१४४-१४५ लतादृष्टलक्षणम्...	५७८
१४६-१४८ मूषिकविषलक्षणम्	...
१४९ कृकलासकदृष्टलक्षणम्	... ,,
१५०-१५१ वृश्चिकदृष्टलक्षणम्	...
१५२ कणभदृष्टलक्षणम्	... ,,
१५३ उच्छिष्टिदृष्टलक्षणम्	... ,,
१५४ सविषमण्डूकदृष्टलक्षणम्	...
१५५ सविषमत्स्य-जलौकोदृष्ट- लक्षणम्	... ,,
१५६ गृहगोधिका-शतपदीदृष्ट- लक्षणम्	... ,,
१५७ मशकदृष्टलक्षणम्	... ,,
१५८ मक्षिकादृष्टलक्षणम्	... ,,
१५९-१६० स्थान-काल-स्वभाव- प्रदेशैः सर्पदंशानामसाध्यत्वं	...



विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
५३-५४ पक्वप्रणशोथभेदनो भेपजगणः ... ५९४		४९-५३ पित्तजमूत्रकृच्छ्रचिकित्सा ६००		१३२ खालित्यस्य लक्षणम् ६०६	
५५-६० व्रणे पद्भिर्धं शस्त्रकर्म ,,		५४-५७ कफजमूत्रकृच्छ्र- चिकित्सा ६००-६०१		१३२ पलितस्य ,, ,,	
६१-६२ ,, पीडनविधिः ,,		५८ सन्निपातिकमूत्रकृच्छ्र- चिकित्सा ... ६०१		१३३ ऊर्ध्वजत्रुरोगनिदानोपसंहारः ,,	
६३-६५ ,, निर्वापणविधिः ,,		५९-६८ अदमरीजमूत्रकृच्छ्र- चिकित्सा ... ,,		१३४-१५७ पीनस-नासारोग- चिकित्सा ६०६-६०७	
६५-७२ ,, सन्धान- विधिः ५९४-५९५		६९-७२ रेतोभिघातजमूत्रकृच्छ्र- चिकित्सा ... ,,		१५८-१६२ वातिकशिरोरोग- चिकित्सा ... ६०७	
७२-७९ ,, खेदनविधिः ५९५		७३-७५ रक्तजमूत्रकृच्छ्र- चिकित्सा ... ६०२		१६३-१६५ शिरोरोगे मायूरघृतं ,,	
८०-८२ ,, एषणविधिः... ,,		७६ मूत्रकृच्छ्रेऽपथ्यानि ... ,,		१६६-१७५ ,, महामायूरघृतं ६०८	
८३-८५ ,, शोधनविधिः ,,		७७-८० हृद्रोगस्य निदानसंप्राप्ति- लक्षणानि ... ,,		१७६-१७९ पैतिकशिरोरोगस्य चिकित्सा ,,	
८६ शुद्धव्रणलक्षणम् ... ,,		८१-८९ वातजहृद्रोगस्य चिकित्सा ६०२-६०३		१८०-१८२ कफजशिरोरोगस्य ,, ,,	
८७-९४ व्रणे रोपणविधिः ,,		९०-९५ पित्तजहृद्रोगस्य ,, ... ६०३		१८३ सन्निपातजशिरोरोगस्य ,, ,,	
९५ ,, पत्रदानम् ... ५९६		९६-९९ कफजहृद्रोगस्य ,, ... ,,		१८३-१८६ कृमिजशिरोरोगस्य ,, ,,	
९६ ,, हितः पट्टः ... ,,		१०० त्रिदोषजहृद्रोगस्य ,, ... ६०४		१८७-२०५ मुखरोगस्य चिकित्सा ६०८-६०९	
९७-९८ ,, अहितं हितं चाक्षपानम् ... ,,		१०१-१०३ शूलस्य ,, ... ,,		२०६-२१४ मुखरोगे खदिरादि- शुटिका ... ६०९	
९९ ,, उत्सादनविधिः ,,		१०३ कृमिजहृद्रोगस्य ,, ... ,,		२१५-२२० अरोचकानां चिकित्सा ६०९-६१०	
१०० ,, अवसादनविधिः ,,		१०४-१०६ प्रतिश्यायस्य निदान- संप्राप्तिलक्षणानि... ,,		२२१-२३० कर्णरोगचिकित्सा ६१०	
१०१-१०६,, अन्निकर्मविधिः ,,		१०७-१०९ दुष्टप्रतिश्यायजा रोगाः ,,		२३१-२३६ नेत्ररोगे विडालकाः ,,	
१०७ ,, क्षारकर्मविधिः ,,		११० दुष्टप्रतिश्यायस्य लक्षणं ,,		२३७-२३९ ,, आश्व्योतनानि ,,	
१०८-१०९,, धूपनविधिः ,,		१११ क्षवयोः ,, ... ,,		२४०-२५१ ,, अञ्ज- नानि ६१०-६११	
११०-११२,, प्रलेपविधिः ,,		१११ नासाशोषस्य ,, ... ६०५		२५२-२५३ ,, सुखावती वर्तिः ... ६११	
११३ ,, अवचूर्णनम् ,,		११२ प्रतिनाहस्य ,, ... ,,		२५४-२५५ ,, दृष्टिप्रदा वर्तिः ,,	
११४ ,, त्वनिवशुद्धिकरो लेपः ... ,,		११२ नासास्त्रावस्य ,, ... ,,		२५६-२६१ ,, अन्यान्यञ्जनानि ,,	
११५-११७,, सर्वर्णोत्करणविधिः ,,		११३-११४ अपीनसस्य,, ... ,,		२६२-२६७ खालित्यादि- चिकित्सा ... ,,	
११८ ,, लोमसंजननम् ,,		११५ घ्राणपाकस्य ,, ... ,,		२६८-२७५ खालित्यपलितयोः महानीलतैलं ,,	
११९ व्रणोपद्रवचिकित्सा ... ,,		११५ नासाश्वयथोः ,, ... ,,		२७६-२८२ ,, अन्ये कतिपय- योगाः ६११-६१२	
१२०-१२१ अध्यायोक्त- विषयाः ५९६-५९७		११६ नासार्बुदस्य ,, ... ,,		२८३-२९० खरभेदचिकित्सा ६१२	
		११६ पूयरक्तस्य ,, ... ,,		२९१ दोषाणां स्थानसामीप्याद्धरण- मुचितं ... ,,	
		११७ अरुषिकायाः ,, ... ,,		२९२-२९३ विरुद्धगुणा अपि दोषाः परस्परं नोपघ्नन्ति ,,	
		११७ क्षीप्तस्य ,, ... ,,		२९४ अध्यायोक्तार्थसंग्रहः ... ६१३	
		११८ शिरोरोगस्य वातजादिभेदेन लक्षणानि ,,			
		११९-१२३ मुखरोगस्य ,, ,, ,,			
		१२४-१२६ अरोचकस्य ,, ,, ,,			
		१२७-१२८ कर्णरोगस्य ,, ,, ,,			
		१२९-१३१ नेत्ररोगस्य ,, ,, ,,			

विषयः	पृष्ठाङ्कः
<b>२७ ऊरुस्तम्भचिकित्सितम् ।</b>	
१-२ ऊरुस्तम्भचिकित्सितोपक्रमः ६१३	
३-१४ ऊरुस्तम्भस्य निदानं	
संप्राप्तिश्च ... ..	
१५ " पूर्वरूपाणि ... ..	
१६ ऊरुस्तम्भे ब्रह्मप्रयोगजा	
दोषाः ... ..	
१७-१८ ऊरुस्तम्भस्य लक्षणानि	
१९ " साध्यासाध्यलक्षणं ६१४	
२०-२७ " चिकित्सासूत्रं	
२८-३८ ऊरुस्तम्भहराः	
कतिपययोगाः ६१४	
३९-४१ ऊरुस्तम्भे आविस्थिकी	
चिकित्सा ६१४-६१५	
४२-४७ " तैलयोगाः ६१५	
४८-६० " बाह्यचिकित्सा	
६०-६१ ऊरुस्तम्भचिकित्सासूत्रं	
६२ अभ्यायोक्तार्थसंग्रहः ... ..	

<b>२८ वातव्याधिचिकित्सितम् ।</b>	
१-२ वातव्याधिचिकित्सितोपक्रमः ६१६	
३-४ वायोः स्वभावः ... ..	
५-११ " पञ्चभेदाः, तेषां	
स्थानानि कर्म च ... ..	
१२-१४ विगुणवातानां कार्यम्	
१५-१८ वातरोगाणां सामान्यनिदानं	
संप्राप्तिश्च ... ६१७	
१९ वातरोगाणां पूर्वरूपम् ... ..	
२०-२३ कुपितस्य वायोः रूपाणि	
२४ कोष्ठे प्रकुपितस्य वातस्य लक्षणं	
२५ सर्वाङ्गे " " " "	
२६ गुदे " " " "	
२७ आमाशये " " " "	
२८ पक्वाशये " " " "	
२९ श्रोत्रादीन्द्रियेषु " " " "	
३० त्वचि " " " "	
३१ अस्त्रि " " " "	
३२ मांसमेदसोः " " " "	
३३ मज्जाश्रोः " " " "	
३४ शुक्रस्थस्य " " " "	
३५ स्नायुगतस्य " " " "	
३६ सिरागतस्य " " " "	
३७ सन्निवृत्तस्य " " " ६१८	
३८-४२ अर्दितस्य लक्षणम्	
४३-४५ अन्तरायामस्य " "	

विषयः	पृष्ठाङ्कः
४६-४८ वहिरायामस्य लक्षणम् ६१८	
४९ हनुग्रहस्य " "	
५० आक्षेपकस्य " ६१९	
५१ दण्डकस्य " "	
५२ अर्दितदीर्घानां समानं लक्षणं	
५३-५५ एकान्तरोगस्य लक्षणं...	
५६ गृध्रस्याः " ... ..	
५७ खल्व्याः " ... ..	
५८-६० पित्तादिसंसर्गज्ञानं ... ..	
६१-६२ कफपित्तरावृतस्य	
वायोलक्षणानि ... ..	
६३-६८ रक्तादिधातुभिरावृतस्य	
वायोलक्षणानि ... ..	
६९ अन्नावृतस्य " "	
६९ मूत्रावृतस्य " "	
७०-७१ पुरीषावृतस्य " "	
७२-७४ वातरोगाणां साध्यासाध्य-	
विचारः ... ६२०	
७५-७७ वातरोगेषु ब्रह्मविधिः	
७८-८२ " स्वेदविधिः ... ..	
८३-८५ " संशोधनं ... ..	
८६-८८ " सामान्यचिकित्सा	
८९ कोष्ठस्थे वाते चिकित्सा ६२१	
९० गुदपक्वाशयस्थे " " "	
९१ आमाशयस्थे " " "	
९१ सर्वाङ्गकुपिते " " "	
९२ त्वगाश्रिते " " "	
९२ रक्तस्थे " " "	
९३ मांसमेदस्ये " " "	
९३ अस्थिमज्जगते " " "	
९४-९५ शुक्रस्थे " " "	
९६ हृदि प्रकुपिते " " "	
९७ वायुना गात्रे वेद्यमाने चिकित्सा,	
९८ " " संकुचिते " " "	
९८ बाहुशीर्षगते वाते " " "	
९९ नाभेरधोवाते प्रकुपिते " " "	
९९-१०० अर्दितस्य चिकित्सा	
१०० पक्षाघातस्य " "	
१०१ गृध्रस्याः " "	
१०१ खल्व्याः " "	
१०२-१०३ हनुग्रहस्य " "	
१०४-१०५ वातरोगिणां यत्प्रशस्तं ,	

विषयः	पृष्ठाङ्कः
१०६-१०८ वातरोगे मांसरसाः ६२१	
१०९-११७ " स्वेदाः ६२१-६२२	
११८-१४१ वातरोगद्वयः	
ब्रह्मयोगाः ६२२-६२३	
१४२-१५६ वातरोगे बलातैलं ६२३	
१५७-१६४ " अमृताद्यं तैलं	
१६५-१८१ " अन्ये तैलयोगाः ६२४	
१८२-१८३ " तैलप्रशंसा	
१८४-१९९ दोषान्तरादिसंस्मृते	
वाते चिकित्सा ६२४-६२५	
१९९-२४८ पञ्चानां मारुतानाम-	
न्योन्यावरणे लिङ्गानि	
तेषां चिकित्सा च ६२५-२७	
२४९-२५० अभ्यायोक्तविषयाः ६२७	
<b>२९ वातशोणितचिकित्सितम् ।</b>	
१-२ वातरक्तचिकित्सितोपक्रमः ६२७	
३-११ वातरक्तस्य निदानं	
संप्राप्तिश्च ६२७-६२८	
१२-१५ " स्थानं ... ..	
१६-१८ " पूर्वलक्षणं ... ..	
१९-२३ " भेदाः, तेषां लक्षणानि च,	
२४-२६ वाताधिकस्य वातरक्तस्य	
लिङ्गानि ... ६२९	
२७-२८ पित्ताधिकस्य " " "	
२९ कफाधिकस्य " " "	
३०-३४ वातरक्तस्य साध्यासाध्य-	
लक्षणम् ... ..	
३५-४० वातरक्ते रक्तमौक्षणविधिः	
४१-४२ " सामान्यचिकित्सा	
४२-४८ " विशेषचिकित्सा ६३०	
४९ " अहितानि ... ..	
५०-५४ " हितमन्नपानम्	
५५-७० " घृतयोगाः ... ..	
७१-८१ " कतिपययोगाः ६३१	
८२-८७ " संशोधनम्	
८८-८९ " वस्तिः	
९०-९५ " मधुयष्ट्यादि-	
तैलम्	
९६-१०२ " सुकुमारकं	
तैलम् ६३१-६३२	
१०३-१०९ " अमृताद्यं तैलं	
११०-११३ " महापद्मकं	
११४-११५ " खुट्टाकपद्मकं	

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
११५-११८ वातरक्ते मधुकर्तैलं	६३२	३२ शुष्कयोन्या लक्षणम्	६३६	१५३-१५७ क्लैब्यस्य निदानं	
११९-१२० ,, बलतैलम्	,,	३३ वामिन्या	,,	सामान्यलक्षणं च	६४१
१२१-१२३ ,, पिण्डतैलम्	,,	३४ षण्ढ्या	,,	१५८-१६१ बीजोपघातजक्लैब्यलक्षणं	,,
१२४-१२७ ,, शूलादि- चिकित्सा ...	६३३	३५-३६ महायोनेर्लक्षणं	...	१६२-१७५ ध्वजभङ्गकृतक्लैब्यलक्षणं	,,
१२८-१३४ ,, दाहचिकित्सा	,,	३७-३८ व्यापन्नयोनेरुपद्रवाः...	,,	१७६-१८० जरासंभव- क्लैब्यलक्षणं	६४१-६४२
१३५-१४४ वाताधिकवातरक्त- चिकित्सा ...	,,	३९-४० योनिव्यापत्सु दोषाधि- क्यनिरूपणं	...	१८१-१८७ धातुक्षयजक्लैब्यलक्षणं	६४२
१४५-१४८ कफाधिकवातरक्त- चिकित्सा ...	,,	४१-४६ योनिरोगाणां चिकित्सासूत्रं	६३६-६३७	१८८-१९० एकीयमतेन क्लैब्य- निदानम्	,,
१४९-१५३ वातकफाधिकवातरक्त- चिकित्सा ...	,,	४७-४८ वातिकयोनिरोगाणां चिकित्सा	६३७	१९१-२०३ क्लैब्यचिकित्सा ...	,,
१५४-१५५ साक्षिपातिकवातरक्त- चिकित्सा ...	,,	४९-५२ वातिके योनिरोगे बलाघृतं	,,	२०४-२११ प्रदरस्य निदानं	६४३-६४३
१५६-१६२ वातरक्ते आवस्थिकी चिकित्सा	६३३-६३४	५२-६० ,, ,, काश्मर्यादिघृतं	,,	२११-२१३ वातप्रदरस्य निदान- लक्षणे	६४३
१६३-१६५ अध्यायोक्तार्थसंग्रहः	६३४	६१-६२ ,, ,, कतिपययोगाः	,,	२१४-२१६ पित्तप्रदरस्य	,,
<b>३० योनिव्यापच्चिकित्सितम् ।</b>		६३ पैत्तिकयोनिरोगाणां चिकित्सा	,,	२१७-२१८ कफप्रदरस्य	,,
१-२ योनिव्यापच्चिकित्सितो-		६४-६८ पैत्तिके योनिरोगे शतावरी- घृतं	...	२१९-२२४ साक्षिपातिकप्रदरस्य	,,
पक्रमः		६९ ,, ,, जीवनीयघृतम्	,,	२२५-२२६ शुद्धार्तवलक्षणं	...
३-६ योनिव्यापद्विषयेऽभिवेशस्य		७०-८५ श्लैष्मिकयोनिरोगाणां चिकित्सा	६३८	२२७-२२८ प्रदरचिकित्सा	...
प्रश्नाः		८६-८९ असृग्दरचिकित्सा	...	२२९-२३६ क्षीरदोषाणां निदानं	६४३-६४४
७ योनिव्यापद्भेदाः		९०-९५ असृग्दरे पुष्यानुगं चूर्णं	,,	संप्राप्तिश्च	६४३-६४४
८ योनिव्यापदां सामान्यहेतुः		९६-९९ ,, कतिपययोगाः	६३८-६३९	२३७-२३८ वातजादिभेदेन क्षीर- दोषस्य लिङ्गानि	६४४
९-११ वातजयोनिव्यापत्तेर्निदानं		१००-११४ विविधयोनिरोगाणां चिकित्सा	६३९	२३८-२५१ वातादिदुष्टं क्षीरं पिबतो बालस्य यानि लिङ्गानि भवन्ति	...
लक्षणं च		११५ योनिरोगेष्व्वादौ वातशमनं कार्यं	,,	२५१-२५६ क्षीरदोषे धात्र्याः संशोधनं	,,
११-१२ पित्तजयोनिव्यापत्तेर्निदानं		११६-११९ पाण्डुरप्रदरचिकित्सा	,,	२५७-२६० ,, ,, हितमन्त्रपानं	,,
लक्षणं च		१२०-१२६ योनिरोगेष्व्वावस्थिकी चिकित्सा	...	२६०-२८१ स्तन्यशुद्धिकराः कतिपययोगाः	६४४-६४५
१३-१४ कफजयोनिव्यापत्तेर्निदानं		१२६ शुक्रदोषचिकित्सा	६४०	२८२-२८७ बालरोगाणां चिकित्सा	६४५
लक्षणं च		१२७-१३२ शुक्रदोषादिविषये आत्रेयं प्रत्यभिवेशस्य प्रश्नाः	,,	२८८-२९० चरकप्रतिसंस्कृत- स्याभिवेशतन्त्रस्य दृढबलकृता संपूर्तिः	,,
१४-१५ त्रिदोषयोनिव्यापत्तेर्लक्षणं		१३३-१३४ दुष्टस्य शुक्रस्याबीजत्वं	,,	२९१-२९२ उक्तानुक्तानां रोगाणां चिकित्सातिदेशः	६४५-६४६
१६ सासृजाया योनेर्लक्षणं		१३५-१३८ शुक्रदुष्टेर्निदानं संप्राप्तिश्च	...	२९३ भेषजसम्यगयोगलक्षणं	६४६
१७ अरजस्काया		१३९ शुक्रदोषभेदाः	...	२९४-२९५ शरीरापेक्षसम्यग्यो- गोदाहरणं	,,
१८ अचरणाया		१४० वातदूषितशुक्रस्य लक्षणं	,,	२९६-२९७ चिकित्सायां कालविचारः	...
१९ अतिचरणाया		१४१ पित्तदूषितशुक्रस्य	,,	२९८-३०१ भेषजप्रवृत्तकालाः	,,
२० प्राक्चरणाया		१४२ श्लेष्मदूषितशुक्रस्य	,,		
२१-२२ उपश्रुताया		१४३ रुधिरान्वितशुक्रस्य	,,		
२३-२४ परिश्रुताया		१४४ अवसादिनः शुक्रस्य	,,		
२५-२६ उदावर्तिन्या		१४५ शुद्धस्य	,,		
२७-२८ कर्णिन्या		१४६-१५२ शुक्रदोषाणां चिकित्सा	६४०-६४१		
२८ पुत्रद्वया					
२९-३० अन्तर्मुख्या					
३१ सूचीमुख्या					

विषयः	पृष्ठाङ्कः
३०२ ज्वरे पेया-कषाय-क्षीर-सर्पि- विरेचनानां कालाः ... ६४६	
३०३ भेषजग्रहणयोग्यः कालः ..	
३०४-३०८ ऋत्वाद्यपेक्षः कालविचारः ६४६-६४७	
३०९-३१० कस्मिन् काले कस्य दोषस्य प्रकोपः ६४७	
३११ ,, वयसि ,, ,, ,, ,,	
३१२ आहारपाकापेक्षो दोषप्रकोपः ..	
३१३-३१४ चिकित्सायां मात्रा- विचारः ६४८	
३१५-३१९ ,, देशसात्म्यविचारः ६४८	
३२० देशादिपरीक्षाव्यतिरेकेण केवलं योगैरेव चि- कित्सां कुर्यतो दोषः ..	
३२१-३२५ दोषाणां कदाचि- द्विरुद्धाभिमतोऽपि क्रिया कार्या भवति ..	
३२६ दोषौषधादीनि परीक्ष्यैव चिकित्सा विधेया ... ६४९	
३२७-३३० निवृत्तेऽपि व्याधौ दोषशेषापनुत्तर्यर्थमनपा- धिप्रयोगस्य सेवनं विधेयं ..	
३३१ द्वेष्यमपि पथ्यं कल्पनाविधिभिः प्रियत्वं गमयेत् ... ..	
३३२-३३३ मनोऽर्थानामानु- कूल्यस्य फलं ... ६५०	
३३४-३४० अध्यायोक्तविषयाः ..	

### ७ कल्पस्थानम् ।

#### १ मदनकल्पः ।

१-२ मदनकल्पोपक्रमः ... ६५१	
३ कल्पस्थानस्य विषयः ... ..	
४ क्षीररमलविरेचनभेदाः ... ..	
५ वमनं विरेचनं च द्रव्यं कथं वामयति विरेचयति च ..	
६ अपरिसंख्येयसंयोगानामपि विरेचनद्रव्याणां षट्सु शते- ष्वन्तर्भावं कृत्वोपदेशः... ६५२	
७ विरेचनद्रव्याणि कथं क्रिया- समर्थतमानि भवन्ति ... ..	
८ देशभेदाः ६५२-६५३	
९ कथंभूते देशे जातानि द्रव्या- ण्युपादेयानि ... ६५३	
१० औषधद्रव्याहरणविधिः ... ..	

विषयः	पृष्ठाङ्कः
११ औषधद्रव्याणि कथं स्थाप्यानि ६५३	
१२ वमनविरेचनद्रव्याणां भावनार्थ- मालोडनार्थं च द्रव्याणि ,,	
१३ वमनद्रव्याणां मदनफलस्य श्रेष्ठत्वं ,,	
१३ मदनफलानां ग्रहणस्थापन- विधिः ६५३-६५४	
१४ वमनौषधपानविधिः ... ६५४	
१४ वमनायोगे कर्तव्यं ... ..	
१५ सर्वेषु वमनयोगेष्वनुक्तमपि मधुगन्धवं देयं ... ..	
१५ छर्दनयोगयुक्तस्य मधुन उष्णाविराधित्वं ... ..	
१६ मदनफलानामर्था मात्रायोगाः ६५५	
१७-१८ मदनफलानां पत्रा पयोमुखा योगाः ... ..	
१९ मदनफलानामेको प्रेययोगः ..	
२० मदनफलानामेकः फाणितयोगः ..	
२१ मदनफलानां पञ्चतिथयोगाः ..	
२२ ,, विशतिलेहयोगाः ..	
२३ ,, विशतिलस्कारि- कायोगाः ६५५-६५६	
२३ ,, विशतिर्मोदकयोगाः ६५६	
२४-२५ ,, पौडश शाकुली-पूपयोगाः	
२६ ,, दश पाउवादियोगाः ..	
२७ मदनफलपर्यायाः ... ..	
२८-३० अध्यायोक्तार्थसंग्रहः... ..	

#### २ जीमूतककल्पः ।

१-२ जीमूतककल्पोपक्रमः ... ६५६	
३ जीमूतकपर्यायाः ... ..	
४ जीमूतकगुणाः ... ..	
५-७ जीमूतकानां षट् क्षीरयोगाः ..	
८ ,, एकः सुरामण्डयोगः ६५७	

९-१० ,, एकोनविंशतिः कषाययोगाः ..	
११ ,, अष्टौ मात्रायोगाः ..	
१२ ,, चत्वारः स्वरसयोगाः ..	
१३ ,, एको घृतयोगः ..	
१४-१५ अध्यायोक्तार्थसंग्रहः ..	

#### ३ इक्ष्वाकुकल्पः ।

१-२ इक्ष्वाकुकल्पोपक्रमः ... ..	
३ इक्ष्वाकोः पर्यायाः ... ..	
४ ,, गुणाः ... ..	
५-९ ,, पयोमुखा अष्टौ एकश्च सुरामण्डयोगः ..	

विषयः	पृष्ठाङ्कः
१० इक्ष्वाकोः मत्स्यो एको योगः ६५७	
११ ,, तर्को ,, ..	
११ ,, एको प्रेययोगः ... ६५८	
१२ ,, एकः पल्लयोगः ..	
१३ ,, ,, तैलयोगः ... ..	
१३ ,, ,, घृतयोगः ... ..	
१३ इक्ष्वाकुकीजस्यैको पथ्यमानयोगः ... ..	
१४ इक्ष्वाकोः कषायेषु पञ्चदशयोगाः ..	
१५ ,, अष्टौ वर्तियोगाः... ..	
१५-१८ ,, पत्र लेहयोगाः ... ..	
१९ ,, एको मन्थयोगः... ..	
२० ,, ,, मांसरसयोगः ..	
२१-२३ अध्यायोक्तार्थ- संग्रहः ६५८-६५९	

#### ४ धामार्गवकल्पः ।

१-२ धामार्गकल्पोपक्रमः ... ६५९	
३ धामार्गवपर्यायाः ... ..	
४-५ धामार्गवगुणाः ... ..	
६ धामार्गवस्य पल्लवानां नवयोगाः ... ..	
७ ,, चत्वारः क्षीरयोगाः ... ..	
७ ,, एकः सुरायोगः ..	
७-८ ,, नव कषाययोगाः ..	
९ ,, एकोऽन्नयोगः ..	
१० ,, एको प्रेययोगः ..	
११-१२ ,, द्वादश शाकृद्रसयोगाः ..	
१३-१४ ,, दश लेहयोगाः ..	
१५ ,, एकः कल्कयोगः ६६०	
१६-१७ ,, अन्ये एकादश कषाययोगाः ... ..	
१८ ,, एको घृतयोगः ..	
१९-२० अध्यायोक्तार्थसंग्रहः ..	

#### ५ वत्सककल्पः ।

१-२ वत्सककल्पोपक्रमः ... ६६०	
३-४ वत्सकस्य पर्यायाः ... ..	
५ ,, भेदौ ... ..	
६ ,, गुणाः ... ..	
७-८ ,, नव कषाययोगाः ..	
९-१० ,, पञ्च चूर्णयोगाः ..	
११ ,, त्रयः सलिलयोगाः ..	
११ ,, एकः कुशरायोगः ..	
१२ अध्यायोक्तार्थसंग्रहः ... ..	



विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
<b>६ कृतवेधनकल्पः ।</b>		<b>६५-६६ श्यामात्रिवृतयोः द्वौ तर्पण-</b>		<b>१० सुधाकल्पः ।</b>	
१-२ कृतवेधनकल्पोपक्रमः ...	६६१	योगौ	६६५	१-२ सुधाकल्पोपक्रमः ...	६६७
३ कृतवेधनस्य पर्यायाः ...	६६२	६६-६७ ,, ,, घृतयोगौ ...	६६५	३ सुधागुणाः	६६७
४ ,, गुणाः ...	६६३	६८ ,, ,, क्षीरयोगौ ...	६६५	४ सुधाप्रयोगानर्हा नराः ...	६६७
५ ,, चत्वारः क्षीरयोगाः ...	६६४	६९-७१ ,, ,, मद्ययोगौ ...	६६५	५-७ सुधाप्रयोगार्हा नराः ...	६६८
५ ,, एकः सुरायोगः ...	६६५	७२-७३ ,, ,, काजिकयोगौ ...	६६५	७-८ सुधाभेदाः	६६८
५-७ ,, द्वाविंशतिः कषाययोगाः	६६६	७४ ,, ,, षाड्वादिभिर्दश-	६६५	९ सुधाया उपयोगविधिः ...	६६८
८ ,, दश पिच्छायोगाः	६६६	योगाः ...	६६५	१०-१२ ,, सौवीरकादिभिः	६६८
८ ,, षड्वर्तियोगाः ...	६६६	७५-७६ विरेचनयोगानां वान्ति-	६६५	सप्तयोगाः	६६८
८ ,, एको घृतयोगः ...	६६६	निरासार्थमुपायाः ...	६६५	१३ ,, सर्पिषा मांसरसेन	६६८
९-१० ,, अष्टौ लेह्ययोगाः ...	६६६	७७-८० अध्यायोक्तविषयाः ...	६६५	चैकैको योगः ...	६६८
११-१२, सप्त मांसरसयोगाः	६६६	<b>८ चतुरङ्गलकल्पः ।</b>		१४ ,, एकः पानकयोगः	६६८
१२ ,, एक इक्षुरसयोगः	६६६	१-२ चतुरङ्गलकल्पोपक्रमः ...	६६६	१५-१७ ,, ,, घ्रेययोगः ...	६६८
१३-१४ अध्यायोक्तविषयाः ...	६६६	३ आरग्वधस्य पर्यायाः ...	६६६	१८ ,, ,, लेह्ययोगः ...	६६८
<b>७ श्यामात्रिवृतकल्पः ।</b>		४-५ ,, गुणाः ...	६६६	१९ ,, यूषादिभिन्नयो योगाः	६६८
१-२ श्यामात्रिवृतकल्पोपक्रमः	६६७	६-७ ,, उपयोगविधिः ...	६६६	१९ ,, शुष्कमत्स्येन एको योगः	६६८
३ विरेचने त्रिवृन्मूलस्य श्रेष्ठत्वं	६६७	८-९ ,, द्राक्षारसेन एको योगः	६६६	१९ ,, मांसेन ,, ,,	६६८
४ त्रिवृतायाः पर्यायाः ...	६६७	९ ,, सुरामण्डेन ,, ,,	६६६	२० ,, एकः सुरायोगः ...	६६८
५-६ ,, गुणाः ...	६६७	९ ,, सीधुना ,, ,,	६६६	२० ,, द्वौ घृतयोगौ ...	६६८
७ ,, भेदाः ...	६६७	१० ,, दधिमण्डेन ,, ,,	६६६	२१-२२ ,, अध्यायोक्तार्थ-	६६८
८-९ येषामरुणा येषां च	६६७	१० ,, आमलकरसेन ,, ,,	६६६	संग्रहः	६६८-६६९
श्यामा हिता	६६७	१० ,, सौवीरकेण ,, ,,	६६६	<b>११ सप्तलाशङ्खिनीकल्पः ।</b>	
१०-११ श्यामात्रिवृतयोः	६६७	११ ,, त्रिवृत्कषायेण ,, ,,	६६६	१-२ सप्तलाशङ्खिनीकल्पोपक्रमः	६६९
उद्धरणविधिः ...	६६७	११ ,, बिल्वकषायेण ,, ,,	६६६	३ सप्तलाशङ्खिन्योः पर्यायाः ...	६६९
१२-१३ ,, अम्लादिभिर्नव-	६६७	१२ ,, एको लेह्ययोगः ...	६६६	४ ,, गुणाः	६६९
कल्कयोगाः ...	६६७	१३-१४ ,, द्वौ घृतयोगौ ...	६६६	५ ,, ग्राह्यमङ्गं	६६९
१४ ,, सैन्धवादिभिर्द्वादश	६६७	१५ ,, एकोऽरिष्टयोगः ...	६६६	६-८ ,, षोडश कल्कयोगाः	६६९
चूर्णयोगाः ...	६६७	१६ ,, अनुक्तविरेचन-	६६६	९-११ ,, षट् तैलयोगाः ...	६६९
१५-१६ ,, गोमूत्रेण सहाष्ट-	६६७	योगोपदेशः ...	६६६	१२-१६ ,, अष्टौ घृतयोगाः ...	६६९
दश योगाः ...	६६७	१७-१८ ,, अध्यायोक्तविषयाः	६६६	१६ ,, त्रयो लेह्ययोगाः ...	६६९
१७ ,, मधुकेनैको योगः	६६७	<b>९ तिल्वककल्पः ।</b>		१६ ,, कम्पिल्लकेनैको योगः	६६९
१८-१९ ,, जीवकादिभिश्चतु-	६६७	१-२ तिल्वककल्पोपक्रमः ...	६६९	१७ ,, पञ्च संधानयोगाः	६६९
र्दश योगाः ...	६६७	३ तिल्वकस्य पर्यायाः ...	६६९	१८-१९ ,, अध्यायोक्तविषयाः	६७०
२० ,, क्षीरादिभिः सप्तयोगाः	६६७	३-५ ,, उपयोगविधिः ६६९-६६७	६६९	<b>१२ दन्तीद्रवन्तीकल्पः ।</b>	
२१-२२ ,, अष्टौ लेह्ययोगाः	६६७	६ ,, दध्यादिभिः पञ्च योगाः ६६७	६६९	१-२ दन्तीद्रवन्तीकल्पोपक्रमः	६७०
२३ ,, पानकादिषु पञ्च योगाः	६६७	७ ,, एकः सौवीरकयोगः	६६९	३ दन्तीद्रवन्त्योः पर्यायाः ...	६७०
२४-२५ ,, प्रथमस्तर्पणयोगः	६६७	८ ,, सुरायोगः ...	६६९	४ ,, ग्राह्यमङ्गं	६७०
२६-५५ ,, पञ्च मोदक-	६६७	९-१० ,, ,, अरिष्टयोगः ...	६६९	५ ,, प्रयोगविधिः ...	६७०
योगाः ६६३-६६४	६६७	१०-११ ,, कम्पिल्लकेन एको योगः	६६९	६ ,, गुणाः	६७०
५६-६० ,, षट्सु ऋतुषु	६६७	११-१३ ,, त्रयो लेह्ययोगाः ...	६६९	७ ,, सप्त कल्कयोगाः ...	६७०
षड्योगाः ...	६६४	१४-१६ ,, चत्वारो घृतयोगाः	६६९	८ ,, मांसरसैस्त्रयो योगाः	६७०
६१-६४ ,, द्वौ चूर्णयोगौ ...	६६४	१७-१८ ,, अध्यायोक्तार्थसंग्रहः	६६९	९-१० ,, त्रयः लेह्ययोगाः	६७०
				११-१५ ,, षड् लेह्ययोगाः	६७०
				१६ ,, एकचूर्णयोगः ...	६७०

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
१७ दन्तीद्रवन्त्योः इक्षुण्णैको योगः ६७०		६५ यो दुर्बलो बहुदोषश्च दोषपाकेन		१०-११ वमनविरेचनयोः कर्तव्यः	
१८ ,, सुहादिभिन्नयो		स्वयमेव विरिच्यते तत्र कर्तव्यं ६७४		कमः ६७८	
रसयोगाः ... ६७१		६६ दोषशेषशमनोपायः ...		११-१३ सशोधनानन्तरं कर्तव्यो-	
१९ ,, त्रयो यवाग्वादियोगाः ,,		६७-६९ केषां मृदापथं प्रयोज्यं ,,		ऽन्नसंसर्जनकमः ६७८-६७९	
२० ,, एक उत्कारिकायोगः ,,		७० यस्य विरेचनगुर्व्वं याति		१३-१४ हीनमध्यप्रवरयोर्वमनविरे-	
२१ ,, एको मोदकयोगः ,,		तस्य चिकित्सा ...		चनयोर्लक्षणानि ... ६७९	
२१ ,, ,, मद्ययोगः ,,		७१-७२ दोषाप्रवृत्तौ कर्तव्यं ...		१५-२० वमनविरेचनयोः सम-	
२२ ,, ,, भक्ष्ययोगः ,,		७३ दोषातिप्रवृत्तौ ,,		हीनातियोगलक्षणानि ६८०	
२३-२६ ,, एकोऽपरशूर्णयोगः ,,		७४-७५ विरेचनस्याविक्रमत्वे हेतुः,		२०-२६ निरुहानुवासान-	
२७-२९ ,, एको मोदकयोगः ,,		तच्चिकित्सा च ,,		विधानं ६८०-६८२	
३० ,, ,, कषाययोगः ,,		७६ जीर्णत्वोपधेयं यदि तृणोह-		२७-४० वस्त्रेणुणाः ६८२-६८३	
३१ ,, ,, कल्कयोगः ,,		मूर्च्छाः स्युस्तदा कर्तव्यं ,,		४०-४६ वस्त्रेः समहीनातियोग-	
३२-३४ ,, पञ्चासवयोगाः ,,		७७ कफावृत्ते भेषजे यदा लाला-		लक्षणानि ... ६८३	
३५ ,, एकैकः सौवीरक-		दयः स्युस्तदा चिकित्सा ,,		४६-८७ उचितवेहप्रत्यागमनकालः ,,	
तुषोदकसुरा-		७८ सुनिग्रहे कूरकोष्ठे च कर्तव्यं ,,		४७-५० कर्मवस्त्र-कालवस्त्र-योग-	
कम्पिलकयोगः ,,		७९-८० येषामावरिच्यैव भेषजं		वस्त्रानां विवरणं ६८४-६८५	
३६-४० अध्यायोक्तार्थ-		जीर्यति तेषां चिकित्सा ६७५		५०-५१ शिरोविरेचनस्य विधिः ६८५	
संग्रहः ६७१-६७२		८१-८२ येषां संशोधनं निवैव		५१-५२ ,, समहीनातियोग-	
४१-४२ पञ्चदशद्रव्याण्याश्रित्य		कर्मवातातपाग्निभिर्दोषाः		लक्षणानि ...	
वमने विरेचने च यावन्तो		क्षयं यान्ति तेषां कर्तव्यं ,,		५३ तेषु चिकित्सा ...	
योगा उत्तास्तत्रिदेशः ६७२		८३ केषां स्निग्धं केषां च रुक्षं		५४ बस्त्रादिषु परिहारकालः ...	
४३ योगसंज्ञा कथं भवति ,,		विरेचनं प्रयोज्यं ...		५४-५५ ,, परिहरणीयानि ... ६८६	
४४ गुणभूतानां सुरादीनां फला-		८४-८५ विधिपूर्वकं संशोधनं		५५-५६ प्रणीयमानो वस्त्रिहेतु-	
दिप्रधानद्रव्यानुवर्तित्वं ...		प्रयोज्यं ...		भिर्न याति	
४५ तेषां विरुद्धवीर्यत्वेऽप्यबाधकत्वं ,,		८६ अत्रोक्तमात्राविचारः ...		५६-५७ ,, वस्त्रिहेतुभिः शीघ्रं	
४६ विरुद्धवीर्याणां प्रयोगे हेतुः ,,		८७-९७ मानपरिभाषा ...		सुचिराच्च याति	
४७-४८ द्रव्याणां बलाधानार्थं स्वर-		९८-९९ द्रव्याणां रास्य उद्धृतानां		५७-६० येषु साध्येष्वपि रोगेषु	
सभावना कार्या ...		द्रवाणां च द्विगुणं मानं		कर्म न सिद्धिमेति ...	
४८ तुल्यातुल्यवीर्यसंयोगादिकार्यं ,,		ग्राह्यं ... ६७६		६० अध्यायोक्तार्थसंग्रहः ...	
४९-५० अत्रोक्तबीजेनान्ययोगा-		१००-१०४ स्नेहपाकपरिभाषा ,,		२ पञ्चकर्मयसिद्धिः ।	
नामपि कल्पना कार्या ,,		१०५ मानस्य द्वैविध्यम् ...		१-३ पञ्चकर्मयसिद्धयुपक्रमः ... ६८७	
५१-५३ तीक्ष्णस्य विरेचनस्य		१०६-१०७ कल्पस्थानोक्तार्थसंग्रहः ,,		४-७ सामान्यतः पञ्चकर्मानर्हाः	
लक्षणं ६७२-६७३				८ अच्छर्दनीयाः ...	
५३-५६ कथं भेषजं तीक्ष्णत्वं मध्यत्वं				९ अच्छर्दनीयानां वमनाद्या	
मन्दत्वं च याति ६७३				व्यापदो भवन्ति ...	
५७-५८ तीक्ष्णादीनि भेषजानि				९ तत्रापवादः ...	
केषु योज्यानि ...				१० वमनार्हाः ६८७-६८८	
५९ आपित्तदर्शनाद्वमनार्थं भेषजं				११ अविरिच्याः ... ६८८	
प्रयोज्यं ...				१२ तेषां विरेचनाद्या व्यापदो	
६० दोषादिवलमवेक्ष्य ,, ,,				भवन्ति ...	
६१ अन्यद्वेषजं कदा प्रयोज्यं ,,				१३ विरेचनार्हाः ...	
६२ वमने पाकप्रतीक्षा किमर्थं				१४ अनास्थाप्याः ...	
न कार्या ...				१५ तेषामास्थापनाद्या व्यापदो	
६३-६४ कदा पुनः संशोधनौषधं देयं,,				भवन्ति ६८८-६८९	
				१६ आस्थापनार्हाः ६८९	
				१७ अनुवासानर्हाः ...	

## ८ सिद्धिस्थानम् ।

## १ कल्पनासिद्धिः ।

१-२ कल्पनासिद्धयुपक्रमः ... ६७७	
३-६ पञ्चकर्मकल्पनाविषयेऽग्निवेशस्य	
कतिपये प्रश्नाः ...	
६-७ स्नेहकर्मणः कालावधिः ...	
७-८ स्नेहस्वेदयोर्गुणाः ...	
८-९ वमने विरेचने च दोषोत्केशन-	
विधिः ...	
१० वमनविरेचनयोः प्रतिलोमग-	
मने हेतुः ...	

विषयः	पृष्ठाङ्कः
१८ तेषामनुवासनाद्या व्यापदो भवन्ति ... ६८९	
१९ अनुवासनार्हाः ... ..	
२० अशिरोविरेचनार्हाः ... ..	
२१ तेषां शिरोविरेचनानाद्या व्यापदो भवन्ति ६८९-६९०	
२२ शिरोविरेचनार्हाः ... ६९०	
२३ कस्मिन्नृतौ कदा नावनं विधेयं ..	
२४ अध्यायोक्तविषयाः ... ..	
२५-२८ उक्तेषु विधिनिषेधेषु वैद्येन स्वयमप्यूहो विधेयः ..	
<b>३ वस्तिस्त्रीया सिद्धिः ।</b>	
१-२ वस्तिस्त्रीयसिद्ध्युपक्रमः ६९१	
३-५ वस्तिविषयेऽभिवेशस्य कतिपयप्रश्नाः ... ..	
६ किमपेक्ष्य दत्तो वस्तिः सम्यक् सिद्धिमेति ... ..	
७ यैर्द्रव्यैर्बस्तिनेत्रं विधेयं ... ..	
८-१० वस्तिनेत्रप्रमाणं वस्तिनेत्राकृतिश्च ... ..	
१०-११ वस्तिवस्त्रनिर्माणविधिः ६९२	
१२ वस्त्यलाभेऽनुकल्पविधिः ... ..	
१२-२० वस्तिप्रयोगविधिः... ..	
२०-२३ असम्यक्प्रणीते वस्तौ व्यापदः ... ६९३	
२३ वस्तौ द्रव्यनिक्षेपक्रमः ... ..	
२४ सव्यंशयानस्य वस्तिदाने हेतुः ..	
२५ वस्तिदानसमये आवश्यकं कर्म ..	
२६ प्रथमद्वितीयतृतीयवस्तीनां फलं ..	
२७ प्रत्यागते वस्तौ पश्चात्कर्म... ६९४	
२८-२९ निरुहानन्तरमनुवासनं देयं..	
३० निरुहे कषायस्नेहयोर्मात्रा ..	
३१-३२ वयोभेदेन निरुहमात्राः ६९५	
३३ वस्तिदानसमये प्रशस्तं शयनं ..	
३४ वस्तिदानानन्तरं देयं भोजनं ..	
३५-६८ कतिपये निरुह-योगाः ६९५-६९८	
६९ दोषापेक्षिणी निरुहकल्पना ६९८	
७० निरुहे प्रतिभोजनं ... ..	
७१ अध्यायोक्तविषयाः ... ..	
<b>४ स्नेहव्यापदिकी सिद्धिः ।</b>	
१-३ स्नेहवस्तिव्यापत्ति-द्रव्युपक्रमः ... ६९८	

विषयः	पृष्ठाङ्कः
४-२४ कतिपयेऽनुवासन-स्नेहयोगाः ६९८-६९९	
२५ स्नेहवस्तेः षडापदः ... ६९९	
२६-२७ षड्व्यापदां हेतुः ..	
२८-३० वातावृतस्नेहस्य लक्षणं चिकित्सा च ६९९-७००	
३१ पित्तावृतस्नेहस्य .. .. ७००	
३२-३३ कफावृतस्नेहस्य.. ..	
३४-३५ अव्यशानावृत-स्नेहस्य .. ..	
३६-३७ विडावृतस्नेहस्य.. ..	
३८-४० ऊर्ध्वं गच्छतः स्नेहस्य लक्षणं चिकित्सा च ... ..	
४१ रौक्ष्यादनागतः स्नेह उपेक्ष्यः ..	
४२ अनुवासनात् पूर्व कीदृशं भोजनं देयं ... ..	
४३-४५ अनुवासितायोष्णं जलं देयं, तद्रुणाश्च ... ..	
४६-४७ के नित्यमनुवास्याः ... ७०१	
४८ अनुवासने आमस्नेहनिषेधः ..	
४९ गुदकण्ठाभ्यां युगपत्स्नेहदान-निषेधः ... ..	
५०-५१ अनुवासननिरुहयोरेकान्ततः सेवननिषेधः ... ..	
५२ केषां मात्रावस्तिर्हितः ... ..	
५३-५४ मात्रावस्तेर्गुणाः ... ..	
५५-५६ अध्यायोक्तार्थसंग्रहः ..	
<b>५ नेत्रवस्तिव्यापदिकी सिद्धिः ।</b>	
१-३ नेत्रवस्तिव्यापत्तिद्रव्य-क्रमः ७०१-७०२	
३-५ वर्ज्यानि वस्तिनेत्राणि, तेषां दोषाश्च ... ७०२	
६-७ वर्ज्या वस्तयः, तेषां दोषाश्च ..	
८ वस्तिप्रणेतुर्दोषाः ... ..	
९ अनुच्छास्य दत्ते निःशेषं वा दत्ते वस्तौ दोषाः ... ..	
१० तत्र चिकित्सा ... ..	
१०-११ द्रुतप्रणीतादिवस्तिदोषाः, तेषां चिकित्सा च ... ..	
१२ वस्तेरूर्ध्वमगमने हेतुः, तच्चिकित्सा च ... ..	

विषयः	पृष्ठाङ्कः
१३-१४ पीड्यमाने वस्तावन्तरा मुक्ते दोषाः, तच्चिकित्सा च ७०२	
१४ नेत्रकम्पनाभिहते गुदे दोषाः, तच्चिकित्सा च ..	
१५-१६ अतिमात्रप्रणीतनेत्रदोषाः, तच्चिकित्सा च ... ..	
१७ मन्दं प्रणीते बाह्ये वा स्नेहे दोषाः, तच्चिकित्सा च ... ७०३	
१८ अतिप्रपीडनदोषाः, तच्चिकित्सा च ... ..	
१९ अध्यायोक्तविषयाः ... ..	
<b>६ वमनविरेचनव्यापत्तिः ।</b>	
१-३ वमनविरेचनव्याप-त्तिद्रव्युपक्रमः ... ७०३	
४-६ साधारणेषु प्रावृद्धशरद्वसन्तेषु संशोधनोपदेशः ... ..	
७ वमनादीनामादौ अन्तरा अन्ते च स्नेहस्त्रेदप्रयोगः ... ७०४	
८ कान् नातिस्निग्धान् विरेचयेत् ..	
९ केषां स्नेहविरेचनं केषां च रुक्षं विरेचनं देयं ... ..	
१०-१३ कथं पीतमौषधं सम्यग्योगाय कल्पते ... ..	
१४ अजीर्णस्य संशोधनौषधस्य लिङ्गानि ... ..	
१५-१६ मात्रावतः संशोधनौषधस्य गुणाः ... ..	
१७ कथंभूतमना औषधं पिबेत्	
१८-१९ श्वो वमनं पाता किं भुञ्जीत,, १९-२० सम्यक्शुद्धस्य लिङ्गानि ७०५	
२१ शुद्धिलक्षणदर्शनेऽपि सावशेषौ-षधे वमनोपदेशः ... ..	
२२ यथोक्तवमनफलम् ... ..	
२३ सम्यग्वमितस्य पश्चात्कर्म ..	
२४ पेयादिकमाचरणे हेतुः ... ..	
२५ तर्पणादिक्रमः कुत्र योज्यः ..	
२६ जीर्णौषधस्य लिङ्गानि ... ..	
२७ अजीर्णौषधस्य .. ..	
२८ कथंभूतमौषधं व्यापयते ... ..	
२९-३० वमनविरेचनयोर्दशव्यापदः,, ३१-३४ वमनविरेचनयोर्योगाति-योगायोगानां लक्षणम् ... ७०६	

विषयः	पृष्ठाङ्कः
३५-३६ पीतेऽप्यौषधेऽशुद्धस्य कर्तव्यम् ... ७०६	
३७ दुर्बलेन वमनं क्रूरकोष्ठे विरेचनं च न देयम् ... ७०७	
३८-४१ अयोगजन्या व्यापदः ... ७०८	
४२-४४ तत्र चिकित्सा ... ७०८	
४५-४६ अतियोगजन्या व्यापदः ... ७०९	
४६-५७ तासां चिकित्सा ७०६-७०७	
५८-६० आध्मानव्यापदः वर्णनं चिकित्सा च ७०७	
६१-६७ परिकर्तिकाव्यापदः ... ७०८	
६८-७० परिखाव-व्यापदः ... ७०८	
७१-७५ हृद्ग्रहव्यापदः ... ७०८	
७६-७७ अङ्गग्रहव्यापदः ... ७०८	
७८-८४ जीवादानव्यापदः ... ७०८	
८५-८७ विभ्रंशव्यापदः ... ७०८	
८८-८९ स्तम्भव्यापदः ... ७०९	
९०-९१ उपद्रवाख्यव्यापदः ... ७०९	
९२-९३ क्लमाख्यव्यापदः ... ७०९	
९४-९५ अध्यायोक्तविषयसंग्रहः ... ७०९	
<b>७ वस्तिव्यापत्तिसिद्धिः ।</b>	
१-४ वस्तिव्यापत्तिसिद्ध्युपक्रमः ७०९	
५-६ वस्त्यसम्यग्योगजन्यद्वादश-व्यापदां निर्देशः ... ७१०	
७-११ अयोगव्यापदः वर्णनं चिकित्सा च ७०९-७१०	
१२-१४ अतियोगव्यापदः ... ७१०	
१५-२० क्लमाख्यव्यापदः ... ७१०	
२१-२६ आध्मानव्यापदः ... ७१०	
२७-२९ हिक्काव्यापदः ... ७११	
३०-३१ हृत्प्राप्तिव्यापदः ... ७११	
३२-३९ ऊर्ध्वताख्यव्यापदः ... ७११	
४०-४२ प्रवाहिक्काव्यापदः ... ७११	
४३-४६ शिरःशूलव्यापदः ... ७११	
४७-५३ अङ्गशूल-व्यापदः ... ७११-७१२	
५४-५७ परिकर्तिकाव्यापदः ... ७१२	
५८-६२ परिखव्यापदः ... ७१२	
६३ बस्तेर्भुदुत्वं ताक्ष्णत्वं च कथं विधेयं ... ७१२	
६४-६५ बस्तेः सर्वशरीरमलहरत्वे दृष्टान्तद्वयम् ... ७१२	
६६ अध्यायोक्तार्थसंग्रहः ... ७१२	

विषयः	पृष्ठाङ्कः
<b>८ प्रास्तृत्योगिका सिद्धिः ।</b>	
१-३ प्रास्तृत्योगिकीसिद्ध्युपक्रमः ७१३	
४ वातघ्नो बलवर्णकृच्च निरुहः ... ७१३	
५ वातनुनिरुहः ... ७१३	
६ द्वितीयो वातनुनिरुहः ... ७१३	
७ शुक्रकृन्निरुहः ... ७१३	
८ पञ्चतित्तो निरुहः ... ७१३	
९-१० किमिनाशनो ... ७१३	
११ वृषलकृत् ... ७१३	
१२ मेदनः ... ७१३	
१३-१४ मूत्रकृच्छ्रकृत् ... ७१३	
१५ मृदुवस्तिजडीभूते तीक्ष्णो निरुहः ... ७१३	
१५ तीक्ष्णवस्तिविकर्षते प्रत्या-स्थापनम् ... ७१३	
१६-१७ गुददाहादौ द्राक्षादियोगः ... ७१३	
१७ वस्तिशुद्धस्य यवागूविधानं ... ७१३	
१८ क्षीणविद्रकस्य चिकित्सा ... ७१३	
१९-२१ अतिसारस्य पद्धति-शस्त्रेदाः ७१४	
२२ अतिसारोपद्रवाः ... ७१४	
२३-२३ तेषां नाशना योगाः ... ७१४	
२४ अतिसारोक्तकर्मस्यान्यत्रा-प्यतिदेशः ... ७१४	
२५ आमोदिपङ्कसंस्पर्गचिकित्सा ७१५	
२६-२७ अतिसारहरं घृतं ... ७१५	
२८-२९ अतिसारहरा यवाग्वः ... ७१५	
४३-४५ अतिसारचिकित्सासूत्रं ... ७१५	
४६ अध्यायोक्तविषयाः ... ७१५	
<b>९ त्रिमर्माया सिद्धिः ।</b>	
१-२ त्रिमर्मायसिद्ध्युपक्रमः ... ७१६	
३ मर्मणां संख्या ... ७१६	
३ तत्र त्रयाणां प्राधान्यं ... ७१६	
४ प्रधानमर्मणां हृदयशिरो-बस्तीनां वर्णनम् ... ७१६	
५ प्रधानमर्मणामुपघाते सामान्य-लक्षणानि ... ७१६	
६ विशेषलक्षणानि ... ७१७	
७ सर्वाणि मर्माणि वाताद्विशेषतो रक्ष्याणि ... ७१७	
८ वातोपहत्येषु मर्मसु चिकित्सा ७१७-७१८	
९-१० मर्मणां परिपालनं कथं कर्तव्यं ... ७१८	

विषयः	पृष्ठाङ्कः
११-२० अपतन्त्रकस्य निदानलक्षण-चिकित्सितानि ... ७१८	
२१-२४ तन्त्राया निदानलक्षण-चिकित्सितानि ... ७१९	
२५-२६ त्रयोदशमूत्रदोषाणां नामतो निर्देशः ... ७१९	
२७-२८ मूत्रैकसादस्य निदान-लक्षणचिकित्सितानि ... ७१९	
२९-३१ मूत्रजठरस्य ... ७१९	
३२ मूत्रकृच्छस्य निदानलक्षणे ... ७१९	
३३-३४ मूत्रोत्सन्नस्य ... ७१९	
३४ मूत्रसंक्षयस्य ... ७१९	
३५ मूत्रातीतस्य ... ७१९	
३६ मूत्राघ्नीलायाः ... ७१९	
३७ वातबस्तेः ... ७१९	
३८ उष्णवातस्य ... ७१९	
३९-४० वातकुण्डलायाः ... ७१९	
४१-४२ रक्तग्रन्थेः ... ७१९	
४२-४३ विद्विघातस्य ... ७१९	
४४-४९ वस्तिकुण्डलस्य ... ७१९	
४९-५० मूत्राघातानां चिकित्सा ७२०	
५०-६१ उत्तरवस्तेर्विधिः ... ७२०	
६२-७० स्त्रीणामुत्तरवस्तिदाने विशेषः ७२०-७२१	
७०-७३ शङ्खकस्य निदानलक्षण-चिकित्सितानि ... ७२१	
७४-७८ अर्धावमेदकस्य ... ७२१	
७९-८३ सूर्यावर्तकस्य ... ७२१-७२२	
८४-८६ अनन्तवातस्य ... ७२२	
८६-८७ शिरःकम्पस्य ... ७२२	
८८ नस्तःकर्मगुणाः ... ७२२	
८९-९२ नस्यकर्ममेदाः ... ७२२	
९३-९५ नस्यकर्म केषु रोगेषु कार्यं ... ७२२	
९६ विरेचनं नस्यं कैर्द्रव्यैः कल्पनीयं ७२३	
९७ तर्पणं ... ७२३	
९८-१०७ अवपीडनस्य दानविधिः ... ७२३	
१०७-१०८ प्रथमापनस्य प्रयोगविधिः ... ७२३	
१०९-११५ नस्यकर्मणो व्यापदः, तच्चिकित्सा च ... ७२३	
११६ प्रतिमर्शगुणाः ... ७२३	
११८ प्रतिमर्शप्रयोगविधिः ... ७२३	
११८-११९ अध्यायोक्तविषयाः ७२४	

विषयः	पृष्ठाङ्कः	विषयः	पृष्ठाङ्कः	विषयः	पृष्ठाङ्कः
<b>१० वस्तिसिद्धिः ।</b>		<b>पहरतीत्यभिवेशप्रश्नः ... ७२८</b>		<b>१६ स्थिराद्यो यापनवस्तिः ... ७३२</b>	
१-३ वस्तिसिद्धिपक्रमः ... ७२४		१७-१८ तत्रात्रेयकृतं समाधानं ,,		१७ शिखिगोनर्दादिषु पूर्वोक्तकल्पा-	
४ बलादीन् प्रविभज्य दत्तो वस्तिः		१९-२६ पशूनां वस्तिकर्मविधिः ,,		तिदेशः ,,	
सर्वरोगान्निवर्तयति ... ,,		२७ सदातुरा नराः ... ७२९		१८(१)तिरिच्यो यापनवस्तिः ,,	
५ वस्तेर्गुणाः ... ,,		२८-३६ तेषां सदातुरत्वे हेतुः ,,		१८(२)द्विपञ्चमूलाद्यो ,, ... ,,	
६-८ विरेचनाद्यपेक्षया वस्तेः		चिकित्सा च ... ,,		१८(३)मयूराद्यो ,, ... ,,	
श्रेष्ठत्वप्रतिपादनम् ... ,,		३७ अध्यायोक्तविषयाः ... ,,		१८(४) विष्किरादिषु पूर्वोक्तकल्पा-	
८ वस्तेर्भेदाः ... ,,		<b>१२ उत्तरवस्तिसिद्धिः ।</b>		तिदेशः ७३३	
९-१० कुत्र कीदृशो वस्तिर्योज्यः ,,		१-२ उत्तरवस्तिसिद्धिपक्रमः ... ७२९		१८(५) गोधाद्यो यापनवस्तिः ,,	
११ बृंहणीयवस्त्यनर्हाः ... ,,		३-५ वमनादिभिः शुद्ध आतुरो		१८(६) कूर्माद्यो ,, ... ,,	
१२ शोधनीयवस्त्यनर्हाः ... ,,		यथा परिपालनीयः ... ७३०		१८(७) कर्कटरसाद्यः ,, ... ,,	
१३-१७ कार्यविशेषापेक्षया वस्तीनां		६-८ तस्याभिर्गन्धुक्षणार्थं पेयादिक्रमः,,		१८(८) गोवृषाद्यो ,, ... ,,	
संस्कारविशेषः ... ७२५		९ प्रकृतिमापन्नस्य लक्षणानि ,,		१८(९) दशमूलाद्यो ,, ... ,,	
१८-२० वातरोगे शस्ताः त्रयो वस्तयः,,		१०-१२ प्रकृतिमप्राप्तस्य वर्ज्यानि ,,		१८(१०) मृगादिषु पूर्वोक्तकल्पातिदेशः,,	
२१-२२ पित्तरोगे ,, ,, ,, ,,		१३ तेषां विस्तरतो व्याख्यानप्रतिज्ञा ,,		१८(११) मध्वाद्यो यापनवस्तिः ,,	
२३-२४ कफरोगे ,, ,, ,, ,,		१४(१) उच्चैर्भाष्यातिभाष्यजा व्यापदः,,		१८(१२) सद्योष्टाद्यः ,, ,,	
२५-२७ पक्वाशयशोधनाश्चत्वारो,, ,,		१४(२) रथक्षोभजा ,, ,,		१८(१३) मधुतैलाद्यः ,, ,,	
२८-२९ शुक्रमांसदाश्चत्वारो ,, ७२६		१४(३) अतिचङ्क्रमणजा ,, ७३१		१८(१४-१५) मधुघृताद्यौ यापन-	
३०-३१ सांप्रादिकाश्चत्वारो ,, ,,		१४(४) अत्याशनजा ,, ,,		वस्ती ,,	
३२ परिलेखे द्वौ वस्ती ... ,,		१४(५) अजीर्णाध्यक्षानजा ,, ,,		१८(१६) सुराद्यो यापनवस्तिः ,,	
३३ दाहे एको वस्तिः ... ,,		१४(६) विषमाशनजा ,, ,,		१८ द्विपञ्चमूलाद्यो ,, ... ,,	
३४-३५ परिकर्ते द्वौ वस्ती ... ,,		१४(७) दिवास्त्रप्रजा ,, ,,		१९ वृष्यतमाः स्नेहवस्तयः ७३३-७३४	
३६ प्रवाहणे,, ,, ... ,,		१४(८) व्यवायजा ,, ,,		२०-२२ पूर्वोक्तवस्तीनां गुणाः ७३४	
३७-३८ अतियोगे,, ,, ... ,,		१५ पूर्वोक्तव्यापदां चिकित्सा ... ,,		२३ तत्र वर्ज्यानि ... ,,	
३८-४२ जीवादाने वस्तयः ... ,,		१६(१) मुस्ताद्यो यापनवस्तिः... ,,		२५२५ अध्यायोक्तविषयाः ... ,,	
४३ रक्तपित्ते प्रमेहे च वस्तिः... ,,		१६(२) एरण्डमूलाद्यः,, ७३१-७३२		२९-३० यापनावस्त्यप्रवृत्तौ कर्तव्यं ७३५	
४४-४८ अध्यायोक्तविषयाः ... ,,		१६(३) सहचराद्यः ,, ... ७३२		३० यापनावस्तेरतिसेवने दोषाः ,,	
<b>११ फलमात्रासिद्धिः ।</b>		१६(४) बृहत्याद्यः ,, ,,		३१-३२ तत्र चिकित्सा ... ,,	
१-२ फलमात्रासिद्धिपक्रमः ... ७२७		१६(५-६) बलाद्यौ यापनवस्ती ,,		३३ सिद्धिस्थाननिरुक्तिः ... ,,	
३-१० आस्थापने कतमतफलं		१६(७) दधुपाद्यः यापनवस्तिः ,,		३४-३५ एतत्तन्त्रपठनफलं ... ,,	
श्रेष्ठमित्यत्र मुनीनां मतानि ,,		१६(८) लघुपञ्चमूलाद्यः ,,		३६ प्रतिसंस्कर्तुः कर्म ... ,,	
११-१४ तत्रात्रेयकृतो निश्चयः ,,		१६(९) द्वितीयो बलाद्यः ,, ... ,,		३७-४१ चरकदृढबलाभ्यां कृतो-	
१५-१६ गुदगतो वस्तिः सर्व-		१६(१०) तृतीयो ,, ,, ... ,,		ऽभिवेशतन्त्रप्रतिसंस्कारः ,,	
शरीरस्थान् दोषान् कथम-		१६(११) शालिपर्ण्याद्यो यापनवस्तिः,,		४१-४५ षट्त्रिंशत्तन्त्रयुक्तिनिरूपणं ७३६	
				४५-६० तन्त्रयुक्तिज्ञानफलं ... ७३७	
				५१-५५ एतच्छास्त्रज्ञानफलम् ७३७-७३८	





## चरकतन्त्रे निर्दिष्टानां महर्षीणां नामानि तत्स्थानोल्लेखश्च ।

अजिरा\* सू. स्था. अ. १, चि. स्था. अ. १, पा. ४ इत्यत्र ।  
 जमदग्नि सू. स्था. अ. १ इत्यत्र ।  
 वमिष्ठ सू. स्था. अ. १, चि. स्था. अ. १, पा. ४ इत्यत्र ।  
 कश्यप सू. स्था. अ. १, चि. स्था. अ. १, पा. ४ इत्यत्र ।  
 र्भृगु सू. स्था. अ. १; चि. स्था. अ. १, पा. ४, सि. स्था. अ. ११ इत्यत्र ।  
 आत्रेय ( पुनर्वसु ) सू. स्था. अ. १, सू. स्था. अ. १२; सू. स्था. अ. २५, सू. स्था. अ. २६, शा. स्था. अ. ३ इत्यादौ ।  
 गौतम साख्य सू. स्था. अ. १, चि. स्था. अ. १, पा. ४, सि. स्था. अ. ११ इत्यत्र ।  
 पुलस्त्य सू. स्था. अ. १, चि. स्था. अ. १, पा. ४, सि. स्था. अ. ११ इत्यत्र ।  
 नारद सू. स्था. अ. १ इत्यत्र ।  
 असितः सू. स्था. अ. १, चि. स्था. अ. १, पा. ४; सि. स्था. अ. ११ इत्यत्र ।  
 अगस्त्य सू. स्था. अ. १; चि. स्था. अ. १, पा. ४ इत्यत्र ।  
 वामदेव सू. स्था. अ. १, चि. स्था. अ. १, पा. ४ इत्यत्र ।  
 मार्कण्डेय\* सू. स्था. अ. १ इत्यत्र ।  
 आथलायनः सू. स्था. अ. १ इत्यत्र ।  
 पारि(सी)धि ( मौद्गल्य ) सू. स्था. अ. १, सू. स्था. अ. २५ इत्यत्र ।  
 भिक्षुरात्रेय सू. स्था. अ. १, सू. स्था. अ. २५ इत्यत्र ।  
 भरद्वाज. सू. स्था. अ. १ इत्यत्र ।  
 कपिञ्जल ( कपिष्ठल ) सू. स्था. अ. १ इत्यत्र ।  
 विश्वामित्र सू. स्था. अ. १. इत्यत्र ।

आश्वरथ्य सू. स्था. १. इत्यत्र ।  
 भार्गवश्च्यवनः सू. स्था. अ. १, चि. स्था. अ. १, पा. १ इत्यत्र ।  
 अभिजित् सू. स्था. अ. १ इत्यत्र ।  
 गार्ग्य सू. स्था. अ. १ इत्यत्र ।  
 शाण्डिल्य सू. स्था. अ. १ इत्यत्र ।  
 कौण्डिन्य सू. स्था. अ. १ इत्यत्र ।  
 वार्धि सू. स्था. अ. १ इत्यत्र ।  
 देवल सू. स्था. अ. १ इत्यत्र ।  
 गालव सू. स्था. अ. १. इत्यत्र ।  
 साङ्क्य सू. स्था. अ. १ इत्यत्र ।  
 वैजवापि सू. स्था. अ. १ इत्यत्र ।  
 कुशिक. सू. स्था. अ. १ इत्यत्र ।  
 बादरायण. सू. स्था. अ. १ इत्यत्र ।  
 वडिश ( धामार्गव ) सू. स्था. अ. १; सू. स्था. अ. १२; सू. स्था. अ. २६, शा. स्था. अ. ६, सि. स्था. अ. ११ इत्यत्र ।  
 शरलोमा सू. स्था. अ. १, सू. स्था. अ. २५ इत्यत्र ।  
 काप्य सू. स्था. अ. १, सू. स्था. अ. १२, सि. स्था. अ. ११ इत्यत्र ।  
 कात्यायन सू. स्था. अ. १ इत्यत्र ।  
 काङ्कायन ( बाह्वीकभिषक् ) सू. स्था. अ. १, सू. स्था. अ. १२, सू. स्था. अ. २५, सू. स्था. अ. २६, शा. स्था. अ. ६ इत्यत्र ।  
 कैकशेय सू. स्था. अ. १ इत्यत्र ।  
 धौम्य सू. स्था. अ. १ इत्यत्र ।  
 मारीचि का(क)श्यप सू. स्था. अ. १, सू. स्था. अ. १२; शा. स्था. अ. ६ इत्यत्र ।  
 शर्कराक्ष\* सू. स्था. अ. १ इत्यत्र ।  
 हिरण्यक्ष ( कुशिक. ) सू. स्था. अ. १, सू. स्था. अ. २५; सू. स्था. अ. २६ इत्यत्र ।

१. गङ्गाधरस्तु 'काश्यपो भृगु' इति पठित्वा 'काश्यपगोत्रो भृगुर्नाम ऋषि, न तु सप्तर्षिषु भृगुर्नाम य' इति व्याख्याति ।  
 २. 'आत्रेयोऽत्र कृष्णात्रिपुत्रः पुनर्वसु' इति गङ्गाधर\* । पुनर्वसु\* कृष्णात्रेयनाम्ना निर्दिष्ट सूत्रस्थानस्यैकादशेऽध्याये अध्यायोक्तार्थ-सङ्गहे 'त्रित्वेनाष्टौ समुद्दिष्टा कृष्णात्रेयेण धीमता' इति । ३. गौतम-साख्य इति बौद्धविशेषगौतमव्यावृत्तये साख्य इति, इति गङ्गाधरः । 'साख्यशब्देन साख्यदर्शनकृत् कपिल उच्यते' इति योगीन्द्रनाथ-सेनः । ४ 'भिक्षुरिति आत्रेयविशेषण, पुनर्वसुतो भिक्षोऽयं भिक्षु-गत्रेय' इति योगीन्द्रनाथसेनः । ५. 'भरद्वाज. कपिष्ठल न तु कुमारगिरि प्रभृतिभरद्वाज.' इति गङ्गाधर ।

१ 'वर्तमानप्रतिपु 'मारीचिकाश्यपौ' इति, 'मारिचकाश्यपौ' इति वा द्विवचनान्त पाठ उपलभ्यते । शरीरस्थाने षष्ठेऽध्याये 'बुद्धिपरो-क्षत्वादचिन्त्यमिति मारीचि कश्यप' इति कश्यपविशेषणतया मारीचिशब्द पठ्यते ।



लौगाक्ष ( लोकाक्ष ) सू स्था अ. १ इत्यत्र ।

पैङ्गि सू स्था अ. १ इत्यत्र ।

शौनकः सू स्था. अ. १, सू स्था अ. २५, सि स्था अ. ११ इत्यत्र ।

शाकुनेय सू स्था अ. १ इत्यत्र ।

मैत्रेय मैमतायानि सू स्था अ १, स, स्था. अ. १० इत्यत्र ।

वैखानसा सू स्था. अ १, चि स्था अ. १, पा. १ इत्यत्र ।

वालखिल्या सू स्था अ १, चि, स्था, अ. १, पा १ इत्यत्र ।

भद्रशौनकः शा स्था अ ६, सि स्था अ ११ इत्यत्र ।

कुक्ष साङ्गुल्यायन सू स्था. अ १२ इत्यत्र ।

कुमारशिरा भरद्वाज सू म्था अ १२; सू स्था अ २६; शा स्था अ ६ इत्यत्र ।

वार्योविदो राजर्षिः सू स्था अ १२; स स्था. अ. २५; स, स्था अ २६ इत्यत्र ।

वामक ( काशिपति ) सू स्था अ २५, सि स्था अ ११ इत्यत्र ।

शाकुन्तेयो ब्राह्मण सू स्था अ २६ इत्यत्र ।

पूर्णाक्षो मौद्वल्य सू स्था अ २६ इत्यत्र ।

निमिवैदेह सू स्था अ २६ इत्यत्र ।

भद्रकाप्य सू स्था अ २५; स म्था. अ. २६; शा, म्था, अ ६ इत्यत्र ।

भरद्वाज सू स्था. अ. २५; शा म्था, अ. ३ इत्यत्र ।

धन्वन्तरि शा स्था अ ६ इत्यत्र ।

अत्रि चि स्था अ १ पा ४ इत्यत्र ।

जनको वैदेह शा म्था अ ६ इत्यत्र ।

कौशिक सि स्था अ ११ इत्यत्र ।



## चरकसंहिताव्याख्यायामायुर्वेददीपिकायां श्रीचक्रपाणिदत्तेन प्रमाणतयोपन्य- स्तानां ग्रन्थानां ग्रन्थकर्तृणां चैकद्विस्थानोल्लेखपूर्वकं नामानि ।

व्याकरणमहाभाष्यम् २(पृष्ठ)-१(पार्श्व)-३७(पंक्ति) इत्यत्र ।  
वैशेषिकसूत्रम् २-१-३८, ९-१-२९ इत्यादौ ।  
पाणिनीयव्याकरणम् २-२-१५; ३-१-६ इत्यादौ ।  
सुश्रुत ( शल्यतन्त्रप्रणेता ) ३-२-२६; १६-१-९ इत्यादौ ।  
जतूकर्ण. ( कायचिकित्सातन्त्रप्रणेता ) ३-२-४०, ९-२-२९,  
२६-२-२४ इत्यादौ ।  
हरिवंश ( महाभारतस्य खिलपर्व ) ४-१-८ इत्यत्र ।  
व्यास ( महाभारतपुराणादिकर्ता ) ४-२-१६, २४३-१-२२  
इत्यादौ ।  
हारीत. ( कायचिकित्सातन्त्रकर्ता ) ७-२-३५, २०-२-१,  
११८-२-२६ इत्यादौ ।  
वाग्भट ( अष्टाङ्गसंग्रहाष्टाङ्गहृदययो. कर्ता ) ७-२-३८;  
१९-१-१ इत्यादौ ।  
भट्टारहरिचन्द्र. ( चरकव्याख्याकारः ) १०-२-८; ५३-२-  
२८ इत्यादौ ।  
मनुस्मृति ( धर्मशास्त्रम् ) १२-१-२४ इत्यत्र ।  
न्यायदर्शनम् १२-२-१, २६७-२-३० इत्यादौ ।  
पदार्थधर्मसंग्रहः ( वैशेषिकम् ) १३-१-११ इत्यत्र ।  
अगस्त्य. ( कायचिकित्सातन्त्रकार ) १७-२-२० इत्यत्र ।  
शालाक्यम् ( विदेहप्रणीतम् ) २४-२-६; ३७-२-४०;  
३९-१-२५ इत्यादौ ।  
अग्निवेश ( कायचिकित्सातन्त्रकार ) २६-१-४, ४१४-२-  
१६, ४५३-२-१७, ४३२-१-६ इत्यादौ ।  
सूदशास्त्रम् ( पाकशास्त्रम् ) २६-१-२०; १८९-१-७ इत्यादौ ।  
शौनक. ३१-१-२६, ४१७-२-२१ इत्यादौ ।  
हस्तिवैद्यकं ( पालकाप्यप्रणीतम् ) ४६-१-२४ इत्यत्र ।  
अश्ववैद्यकम् ५२-२-३२ इत्यत्र ।  
कपिलबल ( कायचिकित्सातन्त्रप्रणेता ) ५३-२-२६ इत्यत्र ।  
क्षारपाणि ( कायचिकित्सातन्त्रप्रणेता ) ५८-२-२५, ११८-  
२-२३ इत्यादौ ।  
शान्तिरक्षित ( तत्त्वसंग्रहकारः ) ७२-१-२३ इत्यत्र ।  
कमलशील. ( तत्त्वसंग्रहव्याख्याकार ) ७२-१-२८ इत्यत्र ।  
चन्द्रिका ( चरकव्याख्या ) १६१-२-७ इत्यत्र ।  
बिश्वाभिन्नः १६४-२-८, ४३९-२-३२ इत्यादौ ।  
नल. ( पाकशास्त्रप्रणेता ) १६८-२-३५ इत्यत्र ।  
विशाखी ( नाट्यशास्त्रकार ) २२३-२-३३ इत्यत्र ।  
काश्यपः २८१-१-३४  
सांख्यकारिका २८८-१-१२; २९०-१-१२ इत्यादौ ।  
निघण्टु. ३५४-१-१७ इत्यादौ ।  
वराहमिहिरः ( बृहत्संहिताप्रणेता ) ३७४-१-३१ इत्यादौ ।  
भरतः ( नाट्यशास्त्रप्रणेता ) ३९१-१-९ इत्यत्र ।  
खरनादः ( कायचिकित्सातन्त्रकारः ) ४०५-१-३०; ४०८-

२-३४ इत्यादौ ।  
दारुवाह ४०५-१-३४ इत्यत्र ।  
भालुकिः ( शल्यतन्त्रकार ) ४०७-१-२०, ४०७-१-३१  
इत्यत्र ।  
काश्मीरा ४०८-१-८, ५९४-१-६  
पुष्कलावत ( शल्यतन्त्रप्रणेता ) ४१२-१-१५; ४९०-२-२७,  
५५६-२-२६ इत्यादौ ।  
अग्निवेशसंहिता ( कायचिकित्साग्रन्थ ) ४१४-२-१८ इत्यत्र ।  
कृष्णात्रेय. ४१६-१-३१; ४१७-२-१६ इत्यत्र ।  
दारुक. ४१६-२-३२ इत्यत्र ।  
आत्रेय ( कायचिकित्सातन्त्रकार ) ४१७-१-६ इत्यत्र ।  
चक्षुष्येण ४५३-२-२० इत्यत्र ।  
आषाढवर्मा ( चरकव्याख्याकार ) ४१९-१-२०, ५७७-२-  
२८, ६७३-२-२७ इत्यत्र ।  
भासदत्त. ( चरकव्याख्याकार ) ४१९-१-२० इत्यत्र ।  
स्वामिदासः ( चरकव्याख्याकार ) ४१९-१-२० इत्यत्र ।  
ब्रह्मदेव ( चरकव्याख्याकार ) ४१९-१-२१ इत्यत्र ।  
भेल ( कायचिकित्सातन्त्रप्रणेता ) ४२४-२-३२ इत्यत्र ।  
क्षीरस्वामिदत्तः ( चरकवार्तिककारः ) ४३४-१-१४ इत्यत्र ।  
भीमदन्त । ( चरकव्याख्याकारः ) ४७७-१-३२ इत्यत्र ।  
चरककाश्मीरपाठ ४९७-१-२६; ८२-२-२७ इत्यत्र ।  
पराशर. ( कायचिकित्सातन्त्रकार ) ५१६-१-३; ६८३-१-  
११ इत्यादौ ।  
भोज ( शल्यतन्त्रप्रणेता ) ५१५-१-५; ५१९-२-२५ इत्यादौ ।  
ईश्वरसेन ( चरकव्याख्याकार ) ५१९-२-२७, ६८०-२-३५  
( सि. स्था ) इत्यत्र ।  
शुद्धकाश्यप ( अगदतन्त्रकारः ) ५७१-२-२६ इत्यत्र ।  
काश्यप. ( अगदतन्त्रकारः ) ५७३-१-२५ इत्यत्र ।  
परिहारवार्तिकम् ५७७-२-३३; ५८५-२-३४ इत्यत्र ।  
कराल ( शालाक्यतन्त्रप्रणेता ) ६०६-२-१ इत्यत्र ।  
सात्यकि ( शालाक्यतन्त्रकार ) ६०६-२-१ इत्यत्र ।  
विदेह ( शालाक्यतन्त्रप्रणेता ) ६०६-१-३९; ६०७-१-१८  
इत्यत्र ।  
गन्धशास्त्रम् ६२३-२-२० इत्यत्र ।  
भरद्वाज. ६७७-१-३३ इत्यत्र ।  
भद्रशौनक ६८०-२-३१ इत्यत्र ।  
अग्निरि. ( चरकव्याख्याकारः ) ६८०-२-३४ इत्यत्र ।  
सैन्धव. ( चरकटीकाकारः ) ६८०-२-३५ इत्यत्र ।  
जेज्जट ( चरक-सुश्रुतव्याख्याकारः ) ६८०-२-३५ इत्यत्र ।  
१ वृद्धजीवकीयतन्त्रे ( कौमारभूले ) दृश्यते दारुवाहस्य नाम;  
यथा सूत्रस्थाने वेदनाध्याये—“उपास्यमानमृषिभिः कश्यप वृद्ध-  
जीवक । चोदितो दारुवाहेन वेदनार्थेऽभ्यचोदयत्” इति; तथा  
सूत्रस्थाने रोगाध्याये “पञ्चरोगा आगन्तुवातपित्तकृफत्रिदोषजा  
इति दारुवाहो राजर्षिः” इति ।



श्रीः ।

# चरकसंहिता

श्रीचक्रपाणिदत्तविरचितया

आयुर्वेददीपिकाख्यव्याख्यया संवलिता ।



सूत्रस्थानम् ।

प्रथमोऽध्यायः ।

अथातो दीर्घजीवितीयमध्यायं व्याख्यास्यामः ॥ १ ॥

गुणत्रयविभेदेन मूर्तित्रयमुपेयुषे ।

त्रयीभुवे त्रिनेत्राय त्रिलोकीपतये नमः ॥ १ ॥

मरस्वल्यै नमो यस्या प्रसादात् पुण्यकर्मभि ।

बुद्धिदर्पणसकान्तं जगदध्यक्षमीक्ष्यते ॥ २ ॥

ब्रह्मदक्षाश्रिदेवेशभरद्वाजपुनर्वसु-

हुताशवेशचरकप्रभृतिभ्यो नमो नमः ॥ ३ ॥

पातञ्जलमहाभाष्यचरकप्रतिसंस्कृतैः ।

मनोवाक्कायदोषाणां हेतुं हि पतये नमः ॥ ४ ॥

नरदत्तगुरुद्विष्टचरकार्यानुगामिनी ।

क्रियते चक्रदत्तेन टीकाऽऽयुर्वेददीपिका ॥ ५ ॥

सभ्या सद्गुरुवाक्कुधासुतिपरिस्फीतश्रुतीनस्मि वो

नालं तोषयितुं पयोदपयसा नाम्भोनिविस्तृष्यति ।

व्याख्याभासरसप्रकाशनमिदं त्वस्मिन् यदि प्राप्यते

क्वापि क्वापि कणो गुणस्य तदसौ कर्णे क्षणं धीयताम् ॥ ३ ॥

इह हि धर्मार्थकाममोक्षपरिपन्थिरोगोपशमाय ब्रह्मप्रभृतिभिः प्रणीतायुर्वेदतन्त्रेष्वतिविस्तरत्वेन संप्रति वर्तमानाल्पायुर्मैधसा पुरुषाणां न सम्यगर्थविगमः, तदनधिगमाच्च तद्विहितार्थानामननुष्ठाने तथैवोपप्लवो रुजामिति मन्वानः परमकारुणिकोऽत्रभवानग्निवेशोऽल्पायुर्मैधसामपि सुखोपलम्भार्थं नातिसङ्क्षेपविस्तरं कायचिकित्साप्रधानमायुर्वेदतन्त्रं प्रणेतुमारब्धवान् । तस्मिन् श्लोकनिदानविमानशारीरेन्द्रियचिकित्सित-कल्पसिद्धिस्थानात्मकेऽभिधातव्ये निखिलतन्त्रप्रधानार्थाभिधाय-

कतया श्लोकस्थानमेवाग्रे वक्तव्यमन्यत । वक्ष्यति हि—“श्लोकस्थानं समुद्दिष्टं तन्त्रस्यास्य शिरः शुभम् । चतुष्काणां महार्थानां स्थानेऽस्मिन् समग्रं कृतं” (सू. अ. ३०) इति । तत्र च सूत्रस्थानेऽप्युत्पन्नरोगग्रहणे त्वरया रोगोपघातिभेषजाभिधायि-चतुष्केऽभिधातव्ये निखिलतन्त्रबीजभूतहेतुलिङ्गौषधार्थस्य तथा तन्त्रप्रवृत्त्यङ्गप्रयोजनवदायुर्वेदागमादेरभिधायकं दीर्घजीवि-तीयमध्यायमभिधातुमारब्धवान् । श्रोतृजनप्रवृत्तिहेत्वभिधेय-प्रयोजनसंबन्धोपदर्शकं श्रोतृबुद्धिसमाधानाय व्याख्यानप्रतिज्ञा-परमष्टपदमष्टसख्याया मङ्गलत्वेनादौ सूत्रं निवेशितवान्—अथातो दीर्घजीवितीयमध्यायं व्याख्यास्यामः इति । यतो निरभिधेये कचटतपादौ साभिधेये वा निष्प्रयोजने काकदन्तपरीक्षादौ प्रेक्षावता प्रवृत्तिर्नोपलभ्यते, तेनादावभिधेयप्रयोजने अभिधातव्ये । यदुक्तं—“अभिधेयफलज्ञानविरहस्तिमितोद्यमा । श्रोतुमल्पमपि ग्रन्थं नाद्रियन्ते हि साधवः”—इति । अभिधेयवत्त्वप्रयोजनवत्त्वनिर्वाहार्थं चाभिधेयशास्त्रयोरभिधानाभिधेयलक्षणं संबन्धः, प्रयोजनशास्त्रयोश्च साध्यसाधनभाव-लक्षणोऽभिधातव्यः । तत्रेहाभिधेयं हिताहितादिरूपेणायुः । वक्ष्यति हि—“हिताहितं सुखं दुःखमायुस्तस्य हिताहितम् । मानं च तच्च यत्रोक्तमायुर्वेदं स उच्यते” (सू. अ. ३०) इति । अत्र च सर्वाभिधेयावरोधो यथास्थानमेव व्याकरणीयः । प्रयोजनं च धातुसाम्यम् । यथोक्तं—“धातुसाम्यक्रिया चोक्ता तन्त्रस्यास्य प्रयोजनम्”—(सू. अ. १) इति । संबन्धोऽप्यायुः शास्त्रयोरभिधानाभिधेयलक्षणः, प्रयोजनेन च धातुसाम्येन सममस्य शास्त्रस्य हेयोपादेयज्ञानावान्तरव्यापारस्य साध्यसाधन-भावलक्षणः । तदेतत्सर्वं दीर्घजीवितीयमित्यनेन पदेन दीर्घजी-वितशब्दमधिकृत्य कृतप्रयोजनाभिधायकं धातुसाम्यक्रिया चो-

१ ‘ऽभितो नमः’ इति पा० । २ ‘हन्त्रे’ इति । ३ ‘दीयताम्’ इति पा० । ४ ‘तद्विहिताननुष्ठाने’ इति पा० । ५ ‘तत्रभवान्’ इति च पा० । ६ ‘निखिलतन्त्राभिधायकतया’ इति पा० ।

१ ‘दीर्घजीवितमित्यधिकृत्य’ इति पा० ।

क्ता' इत्यादिवाक्याभिधायकेन दर्शितं मन्तव्यम् । ननु, प्रयोजनाभिधानं शास्त्रप्रवृत्त्यर्थमिति यदुक्तं तत्र युक्तं, यतो न प्रयोजनाभिधानमात्रेण प्रयोजनवत्तावधारणं, विप्रलम्भकसारमोचनप्रतिपादकादिशालेषु प्रयोजनाभिधानेऽपि निःप्रयोजनत्वदर्शनात् । अथ मन्यसे, आप्तप्रयोजनाभिधानमेतदतोऽत्र यथार्थत्वं ननु भो कथमयं प्रयोजनाभिवायी आप्तः ? तदभिहितशास्त्रस्य यथार्थत्वादिति चेत्, हन्त न यावच्छास्त्रस्य प्रयोजनवत्तावधारणं न तावच्छास्त्रप्रवृत्तिः, न यावच्छास्त्रप्रवृत्तिर्न तावच्छास्त्रस्य यथार्थत्वावधारणं, न यावच्छास्त्रस्य यथार्थत्वावधारणं न तावच्छास्त्रस्य कर्तुराप्तत्वमवधार्यते, आप्तत्वानवधृत्तौ च कुतस्तदभिहितप्रयोजनवत्तावधारणमिति चक्ररुमापद्यते, अथ मन्यसे, मा भवतु प्रयोजनवत्तावधारणम्, अर्थरूपप्रयोजनवत्तागन्देह एव प्रवर्तको भविष्यति, कृप्यादावपि हि प्रवृत्तिरर्थमन्देहादेव, नहि तत्र कृपीवलाना फललाभावधारणं विद्यते, अन्तराऽवग्रहहृदेरपि सभाभ्यमानत्वात्, नन्वेवमसत्यपि प्रयोजनाभिधाने सप्रयोजननिष्प्रयोजनशास्त्रदर्शनाच्छास्त्रत्वमेव प्रयोजनवत्तागन्देहोपदर्शकमस्तु, तथाऽप्यलं प्रयोजनाभिधानेन । नेवं, नहि सामान्येन प्रयोजनसन्देहं प्रयोजनविशेषार्थिनं तथा प्रवर्तयति यथाऽभिप्रेतप्रयोजनविशेषविषयं सन्देहं अभिप्रेतविशेषविषयश्च सन्देहो न विशेषविषयस्मरणमन्तरा भवति, अतो ये तावदनवधृताभिवेशप्रामाण्यास्तेषां धातुगाम्यमायनमिदं शास्त्रं न वेत्येवमाकारविशेषसन्देहोत्पादनार्थं प्रयोजनविशेषाभिधानं, ये पुनः परमर्पेणभिवेशस्याद्यत एवावधृतप्रामाण्यास्तेषां तदभिहितप्रयोजनवत्तावधारणेनैव प्रवृत्तिरिति युक्तं प्रयोजनाभिधानम् । प्रयोजनाभिधायिकावक्ये तु स्वल्पप्रयत्नबोधये प्रयोजनगामान्यसन्देहादेव प्रवृत्तिरूपपक्षा, न पुनरनेकसवत्तरक्लेशबोधये शास्त्रे । तदेवं यदुच्यते—'प्रयोजनाभिधायिकावक्यप्रवृत्तावपि प्रयोजनमभिधातव्यं, तथा चानवस्था' इति, तन्निरस्तं भवति । अथेत्यादिसूत्रेऽथशब्दो ब्रह्मादिप्रणीततन्त्रेष्वलपायुर्भेदसामर्थ्यावधारणस्य, तथाऽभीष्टदेवतानमस्कारशास्त्रकरणार्थगुर्वाञ्जालाभयोरानन्तर्ये प्रयुक्तोऽपि शास्त्रादौ स्वरूपेण मङ्गलं भवत्युदकाहरणप्रवृत्तोदकुम्भदर्शनमिव प्रस्थितानाम् । ग्रन्थादौ मङ्गलसेवानिरस्तान्तरायाणां ग्रन्थकर्तृश्रोतृणामविघ्नेष्टलाभो भवतीति युक्तं मङ्गलोपादानम् । अथशब्दस्य मङ्गलत्वे स्मृतिः—“ओङ्कारश्चाथशब्दश्च द्वावेतौ ब्रह्मणः पुरा । कैणं भित्त्वा विनिर्यातौ तेन माङ्गलिकाबुभौ”—इति । शास्त्रान्तरे चादौ मङ्गलत्वेन दृष्टोऽयमथशब्दः । यथा—“अथ शब्दानुशासनम्” (व्या. म. भा. अ. १ पा० १ आ. १), “अथातो धर्मं व्याख्यास्यामः” (वै. अ. १

आ. १ सू. १) इत्यादौ । अभीष्टदेवतानमस्कारस्तु ग्रन्थादौ शिष्टाचारप्राप्तं परमशिष्टेनाभिवेशेन कृतं एव, अन्यथा शिष्टाचारलङ्घनेन शिष्टत्वमेव न स्याद व्याख्यानान्तरायभयाच्च तथा ग्रन्थाविनिवेगितस्यापि नमस्कारस्य प्रत्यवायापहत्वाच्च न ग्रन्थनिवेगनम् । यथा च गुर्वाञ्जालाभानन्तरमेतत्तन्त्रकरणं तथा “अथ मन्त्रीपरं पुण्यम्” (म. अ. १) इत्यादा स्फुटमेव । ग्रन्थकरणे च गुर्वनुमतिप्रतिपादनेन ग्रन्थस्योपादेयता प्रदर्शिता भवति । यत् पुनः शिष्यप्रश्नानन्तर्यार्थत्वमयशब्दस्य वर्ण्यते तत्र मा विनोति, नहि शिष्यान् पुरो व्यवस्थाप्य शास्त्रं क्रियते, श्रोतृबुद्धिस्थीकारे तु शास्त्रकरणं युक्तं, न च बुद्धिस्थीकृता प्रष्टारो भवन्ति । अतः शब्दोऽन्तिहारप्रागव्युत्पदशब्दः, अत ऊर्ध्वं यदुपदेश्यामो दीर्घजीवितगीतं तदिति यदि वा हेतौ, येन ब्रह्मादिप्रणीतायुर्वेदतन्त्राणामुक्तं न्यायेनोक्तं नवन्त्वमिव, अतो हेतोर्वादीर्घजीवितगीतं व्याख्यास्यामः इति योजनीयम् । दीर्घजीवितगीतमित्यत्र दीर्घजीवितशब्दोऽस्मिन्नस्तीति मन्त्रं “अन्यायानुपाकरोर्लूकं च” (पा. अ. ५. पा. २ सू. ६०) इति छप्रत्ययः । यदि वा दीर्घजीवितशब्दमधिकृत्य कृतो ग्रन्थोऽव्यायरूपस्तन्त्ररूपो वा, इत्यस्या विवक्षायाम् “अधिकृत्य कृते ग्रन्थे” (पा. अ. ४. ३. ८७) इत्यादिकारात् “शिशुकन्दयममम” (पा. अ. ४. पा. ३ सू. ८८) इत्यादिना छ. । एवमन्यत्राप्येवंजातीये मन्तव्यम् । अत्र च सत्यपि शब्दान्तरे दीर्घजीवितशब्देनैव संज्ञा कृता, दीर्घजीवितशब्दस्यैव प्रवचनादौ निवेगात् प्रशस्तत्वाच्च । ‘दीर्घजीवितशब्दोऽस्मिन्नस्ति’ इति, ‘दीर्घजीवितशब्दमधिकृत्य कृतो वा, इत्यनया व्युत्पत्त्या दीर्घजीवितगीतशब्दस्तन्त्रेऽव्यायं न प्रवर्तनीयः । तेन दीर्घजीवितगीतं व्याख्यास्यामः इत्यनेन तन्त्रं प्रति व्याख्यानप्रतिज्ञा लब्धा भवति, पुनर्दीर्घजीवितगीतमिति पदमावर्त्याव्यायपदगममिव्याहृतमव्यायव्याख्यानप्रतिज्ञा लभ्यति । दृष्टं चावृत्त्य पदस्य योजनं, यथा—अपामार्गनण्डुलीये “गौरवे शिरसा शूले पीनसे” (सू. अ. २) इत्यादौ ‘शिरसा’ इति पदं ‘गौरवे’ इत्यनेन युज्यते, आवृत्त्य ‘शूले’ इत्यनेन च । अतश्च यदुच्यते—अकृततन्त्रप्रतिज्ञस्याध्यायप्रतिज्ञा ऊनकायमानेति, तन्निरस्तं भवति । यदि वा, अध्यायप्रतिज्ञैवास्तु, तथैव तन्त्रप्रतिज्ञाऽप्यर्थलब्धैव, न ह्यध्यायस्तन्त्रव्यतिरिक्तं, तेनावयवव्याख्याने तन्त्रस्यावयवविनो व्याख्या भवत्येव, यथा—अनुलीग्रहणेन देवदत्तोऽपि गृहीतो भवति । अवयवान्तरव्याख्यानप्रतिज्ञा तु न लभ्यते, तां तु प्रत्यध्यायमेव करिष्यति । अध्यायमिति अधिपूर्वादिह “इहश्च” (पा. अ. २ पा. ४ सू. ४७) इति कर्मणि घञा साध्यम् । तेन अधीयते इत्यध्यायः ।

१ ‘ससारमोचकादिशालेषु’ इति पा० । २ ‘मेतत्, तत्कुतोऽयथार्थत्वम्’ इति पा० । ३ ‘चक्रकमापतित’ इति पा० । ४ ‘गण्ड’ इति पा० ।

१ ‘व्याख्यानान्तरायभयात्’ इति पा० । २ ‘उत्सन्नत्वमिव’ इति पा० । ३ ‘तन्त्रव्याख्यानप्रतिज्ञा’ इति पा० । ४ ‘तु लभ्यते’ इति पा० । ५ ‘अधीयतेऽसावित्यध्यायः’ इति पा० ।

न चानया व्युत्पत्त्या प्रकरणचतुष्कस्थानादिध्वतिप्रसङ्गः, यतो योगरूढेयमध्यायसज्ञाऽध्यायस्य प्रकरणसमूहविशेष एव दीर्घ-जीवित्यादिलक्षणे पङ्कजशब्दवद्वर्तते न योगमात्रेण वर्तते । वक्ष्यति हि—“अविकृत्येयमध्यायनामसज्ञा प्रतिष्ठिता” (सू. अ. ३०) इति नामसज्ञा योगरूढसङ्केत्यर्थः । यदि वा करणा-विकरणयोरर्थयो “अध्यायन्यायोद्यावसहाराश्च” (पा. अ. ३, पा. ३, सू. ११२) इतिसूत्रेण निपातनादध्यायपदसिद्धिः । अधीयतेऽस्मिन्नेन वाऽर्थविशेष इत्यध्यायः । अतिप्रसक्तिनिषे-धस्तूक्तन्यायः । व्याख्यास्याम इति व्याङ्पूर्वात् ख्यातेर्लृटा साध्यम् । चक्षिषो हि प्रयोगेऽनिच्छतोऽपि व्याख्यातु क्रिया-फलसम्बन्धस्य दुर्निवारत्वेन “स्वरितजित” (पा. अ. १ पा. ३ सू. ७२) इत्यादिनाऽऽत्मनेपदं स्यादिति । ‘वि’ इति विशेषे, विशेषाश्च व्याससमासादयः । आढ्यं क्रियायोगे, ये तु मर्या-दायामभिविधौ वा आढ्यप्रयोगं मन्यन्ते तेषामभिप्रायं न विद्मः । यतो मर्यादायामभिविधौ चाढ प्रातिपदिकेन योगः स्यात्, यथा—“आसमुद्रक्षितिशाना” (र. वं. अ. १.) “आपाट-लीपुत्राद्बुधो देव” इत्यादौ, इहापि च तथा । क्रियायोगविरहे “उपसर्गाः क्रियायोगे” (पा. अ. १. पा. ४. सू. ५९) इति नियमादाढ उपसर्गत्वं न स्यात्, ततश्चानुपसर्गेणाढा व्यवधा-नाद् वेरुपसर्गस्य प्रयोगो न स्यात् । येनाव्यवहित सजातीय-व्यवहितो वा धातोरुपसर्गो भवति । व्याडोरुभयोरप्यनुप-सर्गत्वे तत्सम्बन्धोचितभूरिप्रातिपदिककल्पनागौरवप्रसङ्गः स्यात्, तस्मात् क्रियायोगित्वमेवाढो न्याय्यम् । अथ, अतः, दीर्घ, जीवित्यम्, अध्यायं, वि, आ, ख्यास्याम इत्यष्टपद-त्वम् ॥ १ ॥

इति ह स्माह भगवानात्रेयः ॥ २ ॥

ननु कथमग्निवेशः सकलपदार्थशेषविशेषज्ञानव्याख्येयमा-युर्वेदं व्याख्यास्यति, यतो न तावद्भेषजादीनामशेषविशेष-प्रत्यक्षज्ञेयः, सर्वपदार्थानां विशेषाणां प्रत्यक्षाविषयत्वात्, अन्यव्यतिरेकाभ्यां तु सर्वपदार्थावधारणं दुष्करमेव, यत एक-मेव मधु स्वरूपेण जीवयति, मारयति चोष्णं समष्टतं च, कफप्रकृतेर्हितमहितं वातप्रकृते, अनूपे सात्म्यमसात्म्यं मरौ, शीते सेव्यमसेव्यं ग्रीष्मे, हितमवृद्धे वृद्धे चाहितम्, अल्पं गुण-करमाबाधकरमत्युपयुक्तम्, आमता गतमुदरे उपक्रमविरोधित्वा-दतिविभ्रमकर, काकमाचीयुक्तं पक्वनिक्षुचेन च सहोपयुक्तं मर-णाय अथवा बलवर्णवीर्यतेजउपघाताय भवति, इत्येवमादि तत्त-द्युक्तं तत्तच्छतश करोति, अत एवैकस्यैव मधुनो रूपं यदाऽ-नेन प्रकारेण दुरधिगमं, तदाऽत्र कैव कथा निखिलपदार्थशेष-विशेषज्ञानस्य, अजानंश्च व्याचक्षाणः कथमुपादेयवचन इति कृत्वा गुरोराप्तात् प्रतिपन्नं प्रतिपादयिष्याम इति दर्शयन् तामिमां शङ्कां निराचिकीर्षुर्गुरुक्तानुवादरूपता स्वग्रन्थस्य दर्शयन्नाह—

इति ह स्माह भगवानात्रेयः इति । अत्र इतिशब्दो वक्ष्यमाणा-र्थपरामर्शकः, हशब्दोऽवधारणे, यथा—“न ह वै सशरीरस्य प्रियाप्रिययोरपहतिरस्ति”—इति, अत्र न हेति नैवेत्यर्थः । अत्र ‘स्माह’ इति स्मशब्दप्रयोगेण भूतमात्र एव लिङ्धे “लृद् स्मे” (३।२।११८) इति लृद्, न भूतानद्यतनपरोक्षे, आत्रेयोप-देशस्याभिवेशं प्रत्यपरोक्षत्वात् । यथा च भूतमात्रे लिङ् भवति तथाच दर्शयिष्यामः । भगं पूजितं ज्ञानं, तद्वान्, यथोक्तम्—“उत्पत्तिः प्रलयं चैव भूतानामागतिः गतिम् । वेत्ति विद्याम-विद्या च स वाच्यो भगवानिति”, यदि वा भगशब्दः समस्तै-श्वर्यमाहात्म्यादिवचनः, यथोक्तम्—“ऐश्वर्यस्य समग्रस्य वीर्यस्य यशसः श्रियः । ज्ञानवैराग्ययोश्चैव षण्णां भग इतीदृशान्” इति । अत्रेयपत्यमात्रेयः, अनेन विशुद्धवंशत्वं दर्शितं भवति । अत्रान्ये वर्णयन्ति—“चतुर्विधं सूत्रं भवति—गुरुसूत्रं, शिष्य-सूत्रं, प्रतिसंस्कृतसूत्रम्, एकीयसूत्रं चेति । तत्र गुरुसूत्रं यथा—“नैतद्बुद्धिमता द्रष्टव्यमभिवेशः” (सू. स्था. अ. ४) इत्यादि, प्रति-संस्कृतसूत्रं यथा—“तमुवाच भगवानात्रेयः” (सू. अ. ४) इत्यादि, शिष्यसूत्रं यथा—“नैतानि भगवन् पञ्चकषाय-शतानि पूर्यन्ते” (सू. स्था. अ. ४) इत्यादि, एकीयसूत्रं यथा—“कुमारस्य शिरः पूर्वमभिनिर्वर्तत इति कुमारशिरा भरद्वाजः” (शा. स्था. अ. ६) इत्यादि । तेनायं व्याख्यान-प्रतिज्ञासूत्रं गुरोरेव, शिष्यस्याभिवेशस्य व्याख्यानेऽनविकार-त्वात् । द्वितीयं च सूत्रं प्रतिसंस्कृतं । इतिशब्देन च प्रकार-वाचिना ‘दीर्घजीवित्यं व्याख्यास्याम’ इति परामुद्रयते; तेनाह-स्मेति भूतानद्यतनपरोक्ष एव भवति, प्रतिसंस्कर्तारः प्रत्यात्रेयो-पदेशस्य परोक्षत्वात् । अनेन च न्यायेन तमुवाच भगवानात्रेय इत्यादावपि लिङ्धिरुपपन्नो भवति । सुश्रुते च “यथोवाच भगवान् धन्वन्तरि” (सु. सू. स्था. अ. १) इति प्रतिस-स्कृतसूत्रमिति कृत्वा टीकाकृता लिङ्धिरुपपादितः” इति । अत्र ब्रूम—यत्तावदुक्तं शिष्यस्याभिवेशस्य व्याख्यानानधिकारादिदं गुरोः सूत्रं, तन्न, नहि जाल्या गुरुत्वमस्ति, यतः स एवात्रेयः स्वगुरुमपेक्ष्य शिष्यः, अभिवेशादीनपेक्ष्य गुरुः, एवमभिवे-शोऽपि ग्रन्थकरणकाले स्वबुद्धिस्थीकृताञ् शिष्यान् प्रति गुरु-रिति न कश्चिद्दोषः । यत्पुनर्द्वितीयसूत्रस्य प्रतिसंस्कृतसूत्रतया भूतानद्यतनपरोक्षे लिङ्धिरुपपाद्यते, तत्र विचार्य—किमिदं द्वितीयं सूत्रं पूर्ववाक्यैकतापन्नं न वा ? यथैकवाक्यतापन्नं तदा सुश्रुते—तथा व्याख्यास्यामो यथोवाच धन्वन्तरिरिति योजनीयं, तथाच तथा व्याख्यास्याम इति क्रियैकवाक्यतापन्न-मुवाचेति पदं न भिन्नकर्तृकं भवितुमर्हति, तथाच कुतो लिङ्धिः ; अथ नैकतापन्नं, तदा गौरश्च पुरुषो हस्तीतिवन्नार्थसङ्गतिः । किंच जतूकर्णादौ प्रतिसंस्कृतसूत्रगन्धोऽपि नास्ति, तत् कथं “नानाश्रुतपरिपूर्णकण्ठः शिष्यो जतूकर्णः प्राञ्जलि-

विगम्योवाच” इत्यादौ लिङ्गविधि । अनेन न्यायेन चरकेऽपि प्रतिसंस्कर्तुं सूत्रपक्षे लिङ्गविनिर्वाहः, तस्माच्चरकेऽभिवेश सुश्रुते सुश्रुत एव सूत्राणां प्रणेता, क्वचित् किञ्चिदर्थं सोऽनु निन्दितुं वाऽऽख्यायिकारूपं पुराकल्प दर्शयन् किमपि सूत्रं गुरुक्तानुवादरूपतया किमायैकीयमतानुवादरूपतया लिखति प्रति-संस्कर्ता त्वयं ग्रन्थं पूरयति तदाद्यग्रन्थकर्तृत्वयव । लिङ्गविस्तु भूतानद्यतनमात्र एव छन्दोविहितो भाषायामपि वर्णनीयः, अन्यथा उवाचेति पदं जतृकर्णादौ न स्यात् तथा च हरिवंशे धन्योपाख्याने “मामुवाच” इति, तथा “अहमुवाच” इति च न स्यात्, यथा “स मामुवाचाम्बुचरं कूर्मं मानुषवत् स्वयम् । किमाश्चर्यं मयि मुने धन्यश्चाह कथं विभो” (हरिवंशे, विष्णुपर्व २, अ ११०) इति, तथा “स्वयम्भुवचनान् सोऽहं वेदान् वै समुपस्थितः । उवाच चैनाश्चतुर”-इति । यदपि ‘इति ह स्माह’ इत्यत्र इतिशब्देन पूर्वसूत्रं परामृश्यते तन्न, येन दीर्घजीवित्यादिसूत्रमात्रस्य तदर्थस्य वा गुरुक्तत्व-प्रतिपादने सति नैवोत्तरत्राभिधेयाभिधानेन निखिलतन्त्रस्य गुरुक्तानुवादरूपतया करण श्रोतृश्रद्धाकरण प्रतिपादितं भवति । भवति तु भावयितुं यथा पुरा व्याख्यातं, तस्मात्तदेव न्याय्यमिति । अभिवेशस्य व्याख्यास्याम इति बहुवचनमे-कस्मिन्नप्यसद प्रयोगाद्बहुवचनप्रयोगस्य साधुत्वात् साधु हि वदन्ति वक्तारो—“वयं करिष्याम” इति । भगवानात्रेय इत्यत्र त्वेकवचननिर्देशः कृतः, भगवानित्यनेनैवात्रेयस्य गुरोर्गौरवस्य दर्शितत्वात् ॥ २ ॥

**दीर्घं जीवितमन्विच्छन्भरद्वाज उपागमत् ।**

**इन्द्रमुग्रतपा बुद्धा शरण्यममरेश्वरम् ॥ ३ ॥**

ननु यथाऽभिवेशस्यायुर्वेदस्य दुरधिगमत्वेन प्रत्यक्षतो वाऽन्व-यव्यतिरेकाद्वा ज्ञानं न सभाव्यते, एवमात्रेयस्यापि कथमायुर्वेद-ज्ञानं स्यात्, यन्मूलमभिवेशस्यायुर्वेदज्ञानं समीचीनमुच्यते, इत्या-शङ्क्यायुर्वेदस्याविश्रुतागमत्वं दर्शयन्नाह—दीर्घं जीवितमित्यादि । जीवितं शरीरेन्द्रियसत्त्वात्मसंयोगः । तच्च दीर्घमिति दीर्घकालसंबन्धिः, कालशब्दोऽप्यत्र लुप्तनिर्दिष्टो द्रष्टव्यः । यत्तन्त्रशैली चैर्यमाचार्यस्य यत् आदिमध्यान्तलोपान् करोति, ये लुप्ता अपि गम्यन्त एव । यथा “ग्राम्यान्पौदकरसा”-(सू. अ. २१) इत्यत्र मांसशब्दो लुप्तः, तथा ‘दग्धविद्ध’ इत्यत्र विषशब्दो लुप्तः इत्यादि । अन्विच्छन्निति अनुरूपं दीर्घमिच्छन् । भरद्वाज इति गोत्रनाम । ‘उग्रतपा’ इति विशेषणेन भरद्वाजस्य मानु-षस्यापीन्द्राभिगमनशक्तिः, तथा शरण्यत्वप्रतीतिशक्तिश्चोप-दर्शयते; अचिन्त्यो हि तपसां प्रभावो येनागस्त्यो महोदधिमपि चुल्लकनिपेयमकरोत् । नच वाच्यमुग्रतपस्त्वेनैव किमित्ययमा-युर्वेदमपि न बुध्यते, यतस्तपःप्रभावोऽपि प्रतिनियतविषयत्वाच्च सर्वत्र शक्तिमान्, शक्तिश्चास्य कार्योन्नेया, तेन गुरुरितरेषां-युर्वेदज्ञानलक्षणकार्यादर्शनाच्च तत्तपस्तत्र समर्थमित्यवधारयामः,

१ ‘चैवमाचार्यस्य’ इति पा० ।

किंवा गुरुपूर्वकमेणवायुर्वेदज्ञानं फलनीतीन्द्रमुपागमद्भरद्वाजः । अथ कथं प्रह्लादिवायुर्वेदपर्वगुरुषु विद्यमानेष्विन्द्रमेवाय-मुपागमत् ? युक्तं च प्रधानगुरोरेव श्रवणं, यत् शिष्यपरम्प-रासंचारिणी विद्याऽगम्यग्रहणादिदोषात् पात्रपरम्परासंचार्य-माणमनुवत् धीणाऽपि सभाव्येन अत आह—बुद्धा शरण्यमम-रेश्वरमिति । यस्मादयमेवेन्द्रोऽन्वायुः, स एव मयत्रन्तानां यथा शरण्यो रक्षणहितो न तथा ब्रह्मादयः, तेन तमेवोपागमत् । अमरेश्वर इत्यनेन चेन्द्रस्य रक्षणोपयुक्तता दर्शयति राजा हि प्रजारक्षणे प्रगल्भातिशयवान् भवति । ननु दीर्घं जीवित-मन्विच्छन्नित्यत्र दीर्घस्याव्यवस्थितत्वेन कियत्कालं तद्दीर्घमभि-प्रेतं ? तत्र युगानुरूपं वर्षशतं, यदुक्तं—“वर्षशतं गन्वायुषः प्रमाणमस्मिन् काले” (वि. स्था. अ. ३) इति । एतच्च कलिकालादौ परमायुःकालस्य यथा यथा अयम्प्राऽऽयुषः क्षयः । यदाह—‘सर्वम्पराशते पूर्णं याति सर्वत्परः क्षयम् । देहिना-मायुषः काले यत्र यन्मानमिष्यते’ (वि. स्था. अ. ३) इति । एतदनुसारेण पूर्वयुगेष्वायुः प्रकर्षः । यदाह भगवान् व्यासः—“पुरुषा सर्वसिद्धाश्च चतुर्वर्षशतायुषः । कृते त्रेतादिकेऽप्येवं पादशो हसति क्रमात्”—इति । कर्मानुरूपं चायुर्नियतं वा, अनि-यतं वा भवति । तत्र बलवत्कर्मारब्धं नियतं, यथाऽयमस्मिन् काले म्रियत एव परम् अबलवत्कर्मारब्धं त्वनियतं, तद्यदा दृष्ट विपादि मारकं प्रत्ययमासादयति तदा सजातबलं मारयति, यदा न प्राप्नोति दृष्टं मारकं कारणं तदा युगानुरूपायुः प्राप्तो युग-प्रभावजर्जरीकृतशरीरं मारयति । अत्र दृष्टान्तश्चाचार्येण दर्शितः “यथा ह्यथ स्वगुणोपपन्नो बाह्यमानो यथाकालं स्वप्रमाणक्षया-देवावसानं गच्छति, स एवाक्षोऽतिभाराधिष्ठितः, इत्यारभ्य यावत् ‘अन्तरा व्यग्नमापद्यते तथाऽनियतायुषोऽन्तरा प्राणा अपराधान्निरुध्यन्ते” (वि. स्था. अ. ३) इत्यन्तेन । यदा त्वनियतायुषो रसायनमाचरन्ति तदा तत्प्रभावाद्युग्रप्रभावनिय-तायुर्लङ्घनं भवति । यदाह—“तानि यावन्ति भक्षयेत् । जीवे-द्वर्षसहस्राणि तावन्त्यागतयौवनः” (चि. स्था. अ. १) इ-त्यादि । न तु बलवत्कर्मनियतस्यायुषो लङ्घनमस्ति, यदाह—“कर्म किञ्चित् क्वचित्काले विपाकनियतं महत् । किञ्चित्त्वकाल-नियतं प्रत्ययैः प्रतिबोध्यते”—(वि. स्था. अ. ३) इति । हन्त यथेवं तदा सर्वत्र कर्मैव कारणं मरणे जीविते वा तथा व्याधौ व्याध्यपगमे वा, तत् किमनेनायुर्वेदेन कर्मजनितफलानु-विधायिना, तथाहि—यत्तावदुच्यते—नियतं कर्म, तत्र तावदा-युर्वेदव्यापारो नास्ति, येन नियतेनैव कर्मणा मिलितमपि दृष्टं तत्र विफलीक्रियते, यच्चाबलवत्कर्मारब्धत्वेनानियतमायुरुच्यते तदपि न श्रद्धाधीनं, येनादृष्टशक्तिपरामर्शेन दृष्टस्य कार्यका-रितां दृष्ट्वाऽपि विवादाध्यासिते विषयेऽदृष्टमेव कारणमवधार-यामः, दृष्टं त्वदृष्टाकृष्टमेव तत्र भवति । नैवम्, एवं सति सर्वा-



नुष्ठानस्योपरमप्रसङ्गः किञ्च केवलकर्मवादिनो दृष्टमपवादतोऽ-  
दृष्टोत्पत्तिरेव न प्राप्नोति, अदृष्टं हि दृष्टान्निष्ठोमादिजन्यं, दृष्ट-  
च कारण कर्मवादिनोऽभिमतम्, अथादृष्टकारण दृष्टमिच्छन्ति  
हन्त तर्हि तेनैव न्यायेन दहनादीनामपि किमिति शीताप-  
हृत्वस्फोटोद्विजनकत्वादि न स्वीक्रियते, किञ्च केवलकर्मवादिनो  
दृष्टे कारणे व्याप्तिग्रहणाभावाददृष्टानुमानमेव न स्यात्, तस्मा-  
दृष्टमदृष्टं च कारणम् । तत्र क्वचिददृष्टं दृष्टेन बाध्यते, क्वचिच्च  
दृष्टमदृष्टेनेति, तेन यत्र पुरुषे बलबन्धितमरणकारणमदृष्टं,  
तत्र जीवितमरणयोरकिञ्चित्करोऽयमायुर्वेदः, किंतु तत्रापि नि-  
यतमरणकालादर्वाङ्गु खजनकव्याधिप्रशमने व्याप्रियत एव यदि  
व्याधिरपि तस्य नियतकर्मजन्यो न स्यात्, यत्तु कर्मानियत-  
विपाकं भवति तत्प्रति सर्वथा प्रयोजनवदायुर्वेदोपादानम् ।  
यत्तु युगनियतमायुः, तन्नातिबलवता कर्मणा नियमितं, येन  
रसायनप्रयोगात्तद्विधानं दृष्टत्वादनुमन्यन्ते, न तु स्वस्थहितातु-  
रहितचिकित्साभ्याम् । अयं च वादः शास्त्रकारेण स्वयमेव  
प्रपञ्चेन निर्लोचनीय इति नेह प्रतन्यते ॥ ३ ॥

**ब्रह्मणा हि यथाप्रोक्तमायुर्वेदं प्रजापतिः ।**

**जग्राह निखिलेनादावश्विनौ तु पुनस्ततः ॥ ४ ॥**

**अश्विभ्यां भगवाञ्छक्रः प्रतिपेदे ह केवलम् ॥**

**ऋषिप्रोक्तो भरद्वाजस्तस्माच्छक्रमुपागमत् ॥ ५ ॥**

कथमिन्द्र एव शरण्यो न ब्रह्मादय इत्याह—ब्रह्मणा ही-  
त्यादि । हि यस्मादर्थः । प्रजापतिर्दक्षनामा । प्रोक्तमिति प्रकर्ष-  
णोक्तः, प्रकर्षश्चानवशेषेणाभिधानम् । यथेत्यनेन तथाशब्दस्य  
नित्यसम्बन्धस्याकर्षणाद्यादृष्टं प्रोक्तं तादृशमेव जग्राह । निखि-  
लेनेति अनवशेषेण । अश्विनौ तु ततः प्रजापतेर्जगृहतुः । अ-  
त्रापि यथाप्रोक्तं निखिलेन चेतिपदं तथैव योजनीयम् । एवम-  
श्विभ्यां भगवाञ्छक्रः प्रतिपेदे हेत्यत्रापि यथाप्रोक्तमित्यादि  
योजनीयम् । हशब्दस्त्ववधारणे, तेन प्रतिपेदे एव पर शक्रो  
नतु कस्मैचिदायुर्वेदं दत्तवानित्यर्थः । अनेन च ग्रन्थेनान्यूना-  
विक्रायुर्वेदागमोपदर्शकेन यथा ब्रह्मण आयुर्वेदज्ञानं तथेन्द्र  
स्यापीति दर्शितम् । तेन ब्रह्मणो वाऽऽयुर्वेदं श्रूयते इन्द्राद्वेति  
न किञ्चिदर्थतो विशेषः । इन्द्रे त्विदमविकं—यदयमसकामित-  
विद्यत्वेन शिष्यार्थी । यदुक्तं—“यो हि गुरुभ्यः सम्यगादाय  
विद्या न प्रयच्छत्यन्तेवासिभ्यः स खल्वृणी गुरुजनस्य मह-  
देनो विन्दति” इति, अतोऽकृतशिष्यत्वेन शिष्यार्थित्वविशेष-  
योगाद्ब्रह्मादिभ्यो विशेषेणेन्द्र एव शरण्य इति । ब्रह्मणस्तु परम-  
शुरोर्विदितसैकलवेदस्य सर्वत्रातिरोहितमतेरायुर्वेदज्ञानं स्वतः सि-  
द्धमेवेति न गुर्वन्तरापेक्षा । एतच्च ब्रह्मादिगुरुपरम्परोपदर्शन-  
मायुर्वेदस्याविष्कृतागमोपदर्शनार्थं तथा महापुरुषसेवितत्वेनोपा-  
देयत्वोपदर्शनार्थं च । वचनं हि,—“तत्र यन्मन्येत महद्यश-

स्विसुवीरपुरुषासेवितम्” इत्यादि यावत् “तदभिप्रपद्येत शा-  
स्त्रम्” (वि. स्था. अ. ८) इति । ऋषिप्रोक्त इति वक्ष्यमा-  
णवृत्तान्तेन ऋषिप्रोक्तः । तस्मादिति यस्मादिन्द्र एव विशेषेण  
शरण्य ॥ ४ ॥ ५ ॥

**विघ्नभूता यदा रोगाः प्रादुर्भूताः शरीरिणाम् ।**

**तपोपवासाध्ययनब्रह्मचर्यव्रतायुषाम् ॥ ६ ॥**

**तदा भूतेष्वनुक्रोशं पुरस्कृत्य महर्षयः ।**

**समेताः पुण्यकर्माणः पार्श्वं हिमवतः शुभे ॥ ७ ॥**

अथ कथमयमृषिप्रोक्त इत्यायुर्वेदस्य मर्त्यलोकागमे हेतु-  
माह—विघ्नभूता इत्यादि । विघ्नभूता इत्यन्तरायस्वरूपा ।  
रुजन्तीति रोगाः । प्रादुर्भूता इत्यादिर्भूता । अयं च रोगप्रा-  
दुर्भावः कृतयुगान्ते बोद्धव्यः । वक्ष्यति हि—“अश्रयति तु कृत-  
युगे” (वि. स्था. अ. ३) इत्यादिना रोगप्रादुर्भावं जनपदोद्ध-  
सनीये । प्रादुर्भावश्च पूर्वसिद्धसैवाविर्भावः । तेन रोगसन्तान-  
नित्यताऽप्यविरुद्धा भवत्यर्थेदशमहामूलीये (सू. अ. ३०) व-  
क्तव्या । शीर्यत इति शरीरं, तदस्यास्तीति शरीरी । एतेन शरीरं  
स्वतः एव शीर्यमाणं रोगसम्बन्धात् नितरां शीर्यत इति सूच-  
यति । केषां विघ्नभूता इत्याह—तपोपवासाध्ययनेत्यादि ।  
रोगग्रस्ता हि शरीरिणस्तपःप्रभृतीनि कर्तुं न पारयन्ति विकृत-  
त्वात्, तथा, आयुषश्च मारकत्वेन केचिद्भूदा विरोधका भ-  
वन्ति । अत्र तपश्चान्द्रायणादि, उपवासः क्रोधादिपरित्यागः  
सत्याद्युपादानं च, वचनं हि—“उपावृत्तस्य पापेभ्यः सहवासो  
गुणे हि यः । उपवासः स विज्ञेयो न शरीरस्य शोषणम्”  
इति, अध्ययनं वेदाध्ययनं, ब्रह्मणे मोक्षाय चर्यं ब्रह्मचर्यमुप-  
स्थनिग्रहादि, व्रतमीप्सितकामो नियमः, आयुर्कृत्म् । तपोप-  
वासेति प्रयोगः पूर्वत्रासिद्धविधेरनित्यत्वेन तपःसकारस्थानिभू-  
तयलोपस्य सिद्धत्वाज्ज्ञेयः, यथा “नोपधाया” —(पा. अ. ६  
पा. ४ सू. ७) इति । भूतेषु प्राणिषु । अनुक्रोशमिति अनु-  
कम्पा, कस्मात् ? अनेकार्थत्वाद्वाङ्मत्तानाम् । पुरस्कृत्य आदृत्य ।  
एतेन प्राणिरोगहरणमेव प्रधानमायुर्वेदोपागमने महर्षिणा फलम् ;  
आयुः प्रकर्षस्त्वनुषङ्गसिद्धस्तोषा महात्मनामिति भावः । नरेष्विति  
वक्तव्ये यदयं भूतेष्विति सामान्यशब्दं करोति, तेन न समानै-  
जीवप्रयुक्तैरनुकम्पा, किंतु प्राणिमात्रप्रयुक्तेति समदर्शितामृ-  
षीणां दर्शयति । महान्तश्च ते ऋषयश्चेति महर्षयः ; अनेन  
चतुर्विधा अपि ऋषयः—ऋषिका, ऋषिपुत्रा, देवर्षयो, महर्ष-  
यश्च गृह्यन्ते, महर्ष्यनुगामित्वादृषिकादीनामपि ग्रहणम् । पुण्यं  
पावनं कर्म येषां ते पुण्यकर्माणः । पशुकाभिरुत्तं पार्श्वं, तेन  
पार्श्वमिव (ततः) पार्श्वम् । शुभे इति पदं कर्तव्यसमाध्यनुगुणो-  
पदर्शनार्थं, यतः शुभे हि देशे समाधाय प्रसीदन्ति ॥ ६ ॥ ७ ॥

१ ‘तदुपादद्याच्छास्त्रम्’ इति पा० । २ ‘विघ्नभूता इत्यत्राभूतत-  
द्भावे चिन्तनं सम्भवति, रोगाणामुत्पत्तिस्तत्र विघ्नस्वरूपत्वेनाविघ्न-  
स्वरूपत्वाभावात्’ इति गङ्गाधरः । ३ ‘व्रतायुषाम्’ इति, तथा ‘उप-  
वासतपःपाठब्रह्मचर्यव्रतायुषाम्’ इति च पा० । ४ ‘सजातीयत्वप्र-  
युक्तैरनुकम्पा’ इति पा० ।

१ ‘बलवत्वात्’ इति पा० । २ ‘न कश्चिदर्थतो विशेषः’ इति  
पा० । ३ ‘स्वयमेव बुद्धसकलवेदस्य’ इति पा० ।

अङ्गिरा जमदग्निश्च वसिष्ठः कश्यपो भृगुः ।  
 अत्रेयो गौतमः साह्यः पुलस्त्यो नारदोऽसितः ॥८॥  
 अगस्त्यो वामदेवश्च मार्कण्डेयाश्वलायनौ ।  
 पारिक्षिर्भिश्चुरात्रेयो भरद्वाजः कपिञ्ज(ष्ठ)लः ॥ ९ ॥  
 विश्वामित्राश्मरथ्यौ च भार्गवश्चयवनोऽभिजित् ।  
 गार्ग्यः शाण्डिल्यकौण्डिल्यौ(न्यौ)वार्ध्मिद्वलगालचौ  
 साङ्कृत्यो वैजवापिश्च कुशिको वादरायणः ।  
 वडिशः शरलोमा च काण्यकात्यायनावुभौ ॥११॥  
 काङ्कायनः कैकशेयो धौम्यो मारीचकाश्यपौ ।  
 शर्कराक्षो हिरण्याक्षो लोकाशः पैङ्गिरेव च ॥ १२ ॥  
 शौनकः शाकुनेयश्च मैत्रेयो मैमतायनिः ।  
 वैखानसा वालखिल्यास्तथा चान्ये महर्षयः ॥ १३ ॥  
 ब्रह्मज्ञानस्य निधयो द(य)मस्य नियमस्य च ।  
 तपसस्तेजसा दीप्ता ह्ययमाना इवाग्रयः ॥ १४ ॥  
 सुखोपविशस्ते तत्र पुण्यां चक्रुः कथामिमाम् ।

के ते महर्षय इत्याह—अङ्गिरा इत्यादि । बहुषीणामत्र  
 कीर्तनं ग्रन्थादौ पापक्षयहेतुत्वेन, तथाऽऽयुर्वेदस्यैवंविधमहापु-  
 रुषसेवितत्वेन सेव्यत्वोपदर्शनार्थं चेति । एषु च मध्ये केचिद्या-  
 यावरा, केचिच्छालीना, केचिदयोनिजा, एवंप्रकाराश्च सर्वे  
 मिलिता बोद्धव्या । भिक्षुरित्यात्रेयविशेषण, वक्ष्यति हि—“तत्रेति  
 भिक्षुरात्रेय (सू. स्था अ २५)” इति । वैखानसा इति कर्म-  
 विशेषप्रयुक्ता सज्ञा । वालखिल्यास्तु स्वरूपप्रमाणा. केचिदप्य ।  
 निधय इव निधयोऽक्षयस्थानत्वेन । दमो दान्तत्वम् । इमामि-  
 ति अग्रे वक्ष्यमाणाम् ॥ ८-१४ ॥—

धर्मार्थकाममोक्षाणामारोग्यं मूलमुत्तमम् ॥ १५ ॥  
 रोगास्तस्यापहर्तारः श्रेयसो जीवितस्य च ।  
 प्रादुर्भूतो मनुष्याणामन्तरायो महानयम् ॥ १६ ॥  
 कः स्यात्तेषां शमोपाय इत्युक्त्वा ध्यानमास्थिताः ।  
 अथ ते शरणं शक्रं ददशुर्व्यानचक्षुषा ॥ १७ ॥  
 स वक्ष्यति शमोपायं यथावदमरप्रभुः ।

धारणाद्धर्मं स चात्मसमवेतः कार्यदर्शनानुमेयः, अर्थः  
 सुवर्णादिः, काम्यत इति कामो वनितापरिष्वङ्गादिः, मोक्ष  
 'सारविमोक्ष । आरोग्य रोगाभावाद्गतुसाम्यम् । मूलं कार-  
 णम् । उत्तममिति प्रधानं, तेनारोग्यं चतुर्वर्गे प्रधानं कारणं,  
 रोगग्रहीतस्य कचिदपि पुरुषार्थेऽसमर्थत्वादित्युक्तम् । तस्याप-  
 हर्तार इति आरोग्यस्यापहर्तारः, इदमेव च रोगाणामारोग्याप-  
 हर्तारं यदनर्थलाभः, न पुनरुपज्जो रोगः पश्चादारोग्यमपहरति,  
 भावाभावयोः परस्पराभावात्मकत्वात् । श्रेयसो जीवितस्य  
 चेति श्रेयोवजीवितं हितत्वेन सुखत्वेन चार्थेदशमहामूल्ये (सू.  
 अ. ३०) वक्ष्यमाणं, तस्य जीवितस्यापहर्तार इति योजनीयम्;  
 अश्रेयोजीवितमहितत्वेन दुःखहेतुतया चानुपादेयमिति कृत्वा  
 तदपहरणमिह नोक्तम् । अत्र सुखहितजीवितोपघातो धर्माद्यु-

पघातेनैव लब्धः, तेन वयं पदयाम् — श्रेयः शब्देन गामान्ये-  
 नाभ्युदयवाचिना धर्मादयोऽभिधीयन्ते, जीवितशब्देन च जी-  
 वितमात्रं, यतो जीवितं स्वरूपेण सर्वप्राणिना निरुपात्युपादेयं,  
 वचनं हि,—“आचक्रमे च ब्रह्म इयमात्मा आशी —आयुमान्  
 भयासम्—” इति । गत्त्वत्यन्तदुःखग्रहीतस्य जीवितं जिहा-  
 सितं, तत्र तु सस्यात्यन्तजिहासितस्यान्यथाहातुमशक्यत्वात्  
 प्रियमपि जीवितं त्यक्तुमिच्छति न स्वरूपेण । अन्तराय इति  
 वर्मादिराधनं बोद्धव्यं । अयमिति रोगप्रादुर्भावरूपः । तेषा-  
 मिति रोगाणाम् । शरणमिति रक्षितारम् । शक्तत्वाच्छक्र उ-  
 च्यते । न्यान गमादिविशेषः, तदुपलब्धत्वात्तत्वाच्चक्षुरिव  
 ध्यानचक्षुः, तेन ‘स वक्ष्यति शमोपायं यथावदमरप्रभुः’ इति  
 न्यानचक्षुषा ददशुरिति योजना ॥ १५-१७ ॥—

कः सहस्राश्रमभवनं गच्छेत् प्रष्टुं शचीपतिम् ॥ १८ ॥  
 अहमर्थे नियुज्येयमत्रेति प्रथमं वचः ।  
 भरद्वाजोऽब्रवीत्तस्मादपिभिः स नियोजितः ॥ १९ ॥  
 स शक्रभवनं गत्वा सुरर्षिगणमध्यगम् ।  
 ददर्श बलहन्तारं दीप्यमानमिवानलम् ॥ २० ॥  
 सौऽभिगम्य जयाशीर्भिरभिनन्द्य सुरेश्वरम् ।  
 प्रोवाच विनयाद्भीमानुषीणां वाक्यमुत्तमम् ॥ २१ ॥  
 व्याधयो हि समुत्पन्नाः सर्वप्राणिभयङ्कराः ।  
 तद्ब्रूहि मे शमोपायं यथावदमरप्रभो ॥ २२ ॥  
 तस्मै प्रोवाच भगवानायुर्वेदं शतक्रतुः ।  
 पदैरल्पैर्मतिं बुद्ध्वा विपुलां परमर्षेयम् ॥ २३ ॥

अथतेषु मध्ये भरद्वाजः कथमिन्द्रमुपागमदित्याह—क  
 इत्यादि । शचीपतिमित्यनेन शचीसमो गव्यामृक्तामृगयहमुपागितुं  
 क्षम इति भरद्वाजो दर्शयति । अर्थः प्रयोजने । नियुज्येय  
 व्यापारयेयम् । अत्रेति प्रकृतप्रयोजन एव, अत्रतिशब्दो गम्मा-  
 दर्थः । यथा—सुभिक्षमित्यागतः, यस्मात् सुभिक्षं तस्मादागत  
 इत्यर्थः । नियोजित इति चौरादिको णिच्, न हेतौ । अनेन प्रक-  
 रणेन भरद्वाजस्यायुर्वेदागमे विशेषणार्थत्वाच्च प्रेरणमिति दर्शितं  
 भवति । प्रोवाचेति सम्यगुवाच, न तु प्रशब्दः प्रपञ्चार्थः,  
 पदैरल्पैरित्युक्तत्वात् । कस्मात् पदैरल्पैरुवाचेत्याह—मतिं बुद्ध्वा  
 विपुलमिति, यस्माद्विपुलमिति भरद्वाजं प्रतिपन्नवान् तस्मात् पदै-  
 रल्पैरुवाचेति भावः, मतिश्च बहुविपयत्वेनोपचाराद्विपुलेत्युच्यते,

१ ‘सुरर्षिगणमेवितम्’ इति पा० । २ ‘बलहन्तारं बलनामासु-  
 रारिं शक्रमिति यावत्’ इति गङ्गाधरः । ३ ‘विनयेनाभिगम्येन  
 द्र(प्र)ष्टुकामो महायशः । इद्वैव च मुनिं प्राह भगवान् पाकशासन ॥  
 स्वागतं चेति धर्मज्ञो मुनिस्तसाद्यथेप्सितम् । अर्धितश्च यथान्यायमु-  
 पविष्टः समागतः ॥ तत्रोपायं विकाराणां पप्रच्छ हरिवाहनम् । ब्रूहि  
 नः प्रशमोपायं तेषाममरसत्तम ॥ श्रुत्वेति वचनं तस्य सर्वभूतहिता-  
 वहम् । तस्मै प्रोवाच’ इत्यधिकः पाठः उपलभ्यते कचिद्वस्तुलिखि-  
 तपुस्तके । ४ ‘भगवान् भीमान्’ इति पा० ।

सा च मतिः शुश्रूषाश्रवणग्रहणधारणोहापोहतत्वाभिनिवेशव-  
तीह विपुला बोद्धव्या । अत्र चेन्द्रेण दिव्यदशा भरद्वाजामि-  
प्रायमग्रत एव बुद्ध्वाऽऽयुर्वेद उपदिष्टः, तेन भरद्वाजस्येन्द्रपृ-  
च्छादीह न दर्शितं, किंवा भूतमपीन्द्रपृच्छादि ग्रन्थविस्तरभ-  
यादिह न लिखितम् ॥ १८-२३ ॥

**हेतुलिङ्गौषधज्ञानं स्वस्थातुरपरायणम् ।**

**त्रिसूत्रं शाश्वतं पुण्यं बुबुधे यं पितामहः ॥ २४ ॥**

यादृशोऽसावल्पपदैरुपदिष्ट आयुर्वेदस्तमाह—हेत्वित्यादि ।  
हेतुलिङ्गाषधज्ञानमिति हेत्वादीनि ज्ञायन्तेऽनेनेति हेतुलिङ्गौषध-  
ज्ञानं, यावच्चायुर्वेदवाच्यं तावद्धेतवाद्यन्तर्भूतमित्यर्थः । हेतु-  
ग्रहणेन सन्निकृष्टविप्रकृष्टव्याधिहेतुग्रहणं, लिङ्गग्रहणेन च व्याधे-  
रारोग्यस्य च कृत्स्नं लिङ्गमुच्यते, तेन व्याधिरोग्ये अपि लिङ्ग-  
शब्दवाच्ये, यतस्ताभ्यामपि हि तल्लिङ्गं लिङ्गयत एव, वक्ष्यति हि  
“विषमारम्भमूलानां ज्वर एको हि लक्षणम् । विषमारम्भमूला-  
द्यैर्ज्वर एको निगद्यते” (नि. अ. ८) इत्यादि, औषध-  
ग्रहणेन च सर्वपथ्यावरोधः । शरीरं चात्र हेतौ लिङ्गं चान्तर्भ-  
वति । स्वस्थातुरयो परमुत्कृष्टमयनं मार्ग इति स्वस्थातुरपराय-  
णम् । किमन्योऽयं हेतुलिङ्गौषधज्ञानरूप आयुर्वेदो ब्रह्मबुद्धादायु-  
र्वेदादुत्तमान्य इत्याह—त्रिसूत्रमित्यादि । पितामहोऽपि यं  
त्रिसूत्रं बुबुधे तस्मिन् प्रोवाच । त्रीणि हेत्वादीनि सूत्र्यन्ते  
यस्मिन् येन वा तत्रिसूत्रम् । तत्र सूचनात् सूत्रणाच्चा-  
र्थसन्तते सूत्रम् । एतेन तं यथा ब्रह्मा त्रिसूत्रं बुबुधे तथैव  
हेतुलिङ्गौषधज्ञानमिन्द्र प्रोवाचेत्यविश्रुतमागमं दर्शयति । बुबुध  
इति न कृतवान् । अत एवोक्तं—शाश्वतं, नित्यमित्यर्थः । तच्च  
नित्यत्वं सूत्रस्थानान्ते व्युत्पादनीयम् ॥ २४ ॥

**सोऽनन्तपारं त्रिस्कन्धमायुर्वेदं महामतिः ।**

**यथावदचिरात् सर्वं बुबुधे तन्मना मुनिः ॥ २५ ॥**

**तेनायुरमितं लेभे भरद्वाजः सुखान्वितम् ।**

**ऋषिभ्योऽनधिकं तच्च शशंसानवशेषयन् ॥ २६ ॥**

अथोद्दिष्टमायुर्वेदं कथं गृहीतवान् भरद्वाज इत्याह—सोऽन-  
न्तेत्यादि । अविद्यमानावन्तपारौ यस्यासावनन्तपारः, अत्र पार-  
शब्देन गोबलीवर्दन्यायेनादिरुच्यते, पारशब्दो ह्युभयोरपि नदी-  
कूलयोर्विवक्षावशाद्वर्तते, किंवा अनन्तो मोक्षः, पारमुत्कृष्टं फलं  
यस्यायुर्वेदस्यासावनन्तपारः । वक्ष्यति हि—“चिकित्सा तु  
नैष्ठिकी या विनोपधाम्” (शा स्था अ. १) इति । अत्र  
नैष्ठिकी मोक्षसाधनहेतुः । त्रयो हेत्वादयः स्कन्धरूपा यस्य स  
त्रिस्कन्धः, स्कन्धश्च स्थूलावयवः प्रविभागो वा । तत्रैवायुर्वेदग्र-  
हणे मनो यस्य स तन्मना । मननात् ज्ञानैकप्रकर्षशालित्वान्मुनिः ।

१ ‘शब्दाक्षरपदन्यासच्छन्दोवृत्तरसक्रमैः । श्रुत्वा सहस्रवर्षाणा-  
मारोग्यार्थं विनिश्चयम् ॥ तेनायुरमितं’ इत्यधिकं, पाठः कश्चित्पु-  
स्तके दृश्यते । २ ‘त च’ इति पा० । ३ ‘मोक्षसाधना’ इति पा० ।  
४ ‘ज्ञानप्रकर्षणनियोगित्वान्मुनिः’ इति पा० ।

एतेन यस्मादयं महामतिस्तन्मना मुनिश्च तेनानन्तपारमप्या-  
युर्वेदं हेत्वादिस्कन्धत्रयमालम्बनं कृत्वा यथावदचिरादेव प्रति-  
पन्नवानित्याशयः । अचिरादिति अचिरेण । अत्र च यथा ब्रह्मा  
त्रिसूत्रं बुबुधे यथा चेन्द्रो हेतुलिङ्गौषधज्ञानं प्रोवाच तथैव भर-  
द्वाजोऽपि त्रिस्कन्धं तं बुबुधे इत्यनेनायुर्वेदस्याविश्रुतागमत्व-  
मुपदर्शयते, तेन त्रिसूत्रत्रिस्कन्धयोर्न पुनरुक्तिः । तेनेति इन्द्रा-  
दृहीतेनायुर्वेदेन । अमितमिति अमितमिवामितम्, अतिदीर्घ-  
त्वात् । आयुः शब्दश्चायुः कारणे रसायनज्ञाने बोद्धव्यः, येनोत्तर-  
कालं हि रसायनोपयोगादयं भरद्वाजोऽमितमायुरवाप्सति (नै-  
ऋषिभ्य आयुर्वेदकथनात् पूर्वं रसायनमाचरति स्म), किंवा  
सर्वप्राण्युपकारार्थां वीतायुर्वेदजनितधर्मवशात्तत्कालमेवामितमा-  
युर्लेभे भरद्वाज इति बोद्धव्यम् । तच्चेति श्रुतं, यदा तमिति  
पाठः, तदा तमायुर्वेदम् । अनवशेषयन्निति कात्स्न्येनेत्यर्थः ।  
आयुर्वेदमधीत्यानन्तरमेवायं तमृषिभ्यो दत्तवान् ॥ २५ ॥ २६ ॥

**ऋषयश्च भरद्वाजाज्जगृहुस्तं प्रजाहितम् ।**

**दीर्घमायुश्चिकीर्षन्तो वेदं वर्धनमायुषः ॥ २७ ॥**

**महर्षयस्ते ददशुर्यथावज्ज्ञानचक्षुषा ।**

**सामान्यं च विशेषं च गुणान् द्रव्याणि कर्म च २८**

**समवायं च तज्ज्ञात्वा तन्नोक्तं विधिमास्थिताः ।**

**लेभिरे परमं शर्म जीवितं चाप्यनित्वरम् ॥ २९ ॥**

दीर्घमायुश्चिकीर्षन्त इति प्राणिनामात्मनश्च । ज्ञानार्थं ज्ञान-  
रूपं वा चक्षुर्ज्ञानचक्षुः, तेन ज्ञानचक्षुषा । गृहीतेन तेनायुर्वेदेन  
किं ददशुरित्याह—सामान्यं चेत्यादि । एषां चोत्तरत्र लक्षणं  
षण्णा पदार्थानां विश्वरूपाणां भविष्यति, तेनैतत्तत्रैव व्याकरणी-  
यम् । तदिति सामान्यादि । तन्नोक्तं विधिमिति अपथ्यपरिहारप-  
थ्योपादानरूपम् । शर्म सुखम् । परमिति दुःखानाकान्तम् ।  
अनित्वरमिति अगत्वरम् ॥ २७-२९ ॥

**अथ मैत्रीपरः पुण्यमायुर्वेदं पुनर्वैसुः ।**

**शिष्येभ्यो दत्तवान् पद्भ्यः सर्वभूतानुकम्पया ३०**

**अग्निवेशश्च भेल(ड)श्च जतूकर्णः पराशरः ।**

**हारीतः क्षारपाणिश्च जगृहुस्तन्मुनेर्वैचः ॥ ३१ ॥**

अथेत्यादिना भरद्वाजशिष्यस्यात्रेयस्य पुनर्वैखपरनाम्नोऽ-  
ग्निवेशादिगुरुतां दर्शयति । अत्र केचिद्भरद्वाजात्रेययोरैक्यं  
मन्यन्ते, तन्न, भरद्वाजसंज्ञया आत्रेयस्य कचिदपि तन्त्रप्रदेशोऽ-  
कीर्तनात्, हारीते चात्रेयादिगुरुतया भरद्वाज उक्तः—“शक्रा-  
दहमधीतवान्” इत्यादिना “मत् पुनरसंख्येयास्त्रिसूत्रं त्रिप्रयो-  
जनम् । अत्रात्रेयादिपर्यन्ता विदुः सप्त महर्षयः” ॥ आत्रेयाद्वारी-  
तश्चपि—इत्यन्तेन । वाग्भटेन तु यदुक्तं “ब्रह्मा स्मृत्वाऽऽ-  
युषो वेदं प्रजापतिमजिग्रहत् । सोऽश्विनौ तौ सहस्राक्षं सोऽत्रिपु-  
त्रादिकान् मुनीन्” (वा. सू. अ. १) इत्यनेनात्रेयस्येन्द्रशि-  
ष्यत्वं, तदायुर्वेदसमुत्थानीयरसायनपादे आदिशब्देन वक्ष्य-

१ अयं पाठो हस्तलिखितपुस्तके नोपलभ्यते । २ ‘अनश्चरम्’  
इति पा० ।

माणेन्द्रशिष्यतायोगात् समर्थनीयम् । तत्र हीन्द्रेण पुनर्महता-  
णामायुर्वेद उपदिष्ट इति वक्तव्यम् । मैत्रीपरो मैत्रीप्रधान  
मैत्री च सर्वप्राणिप्वान्मनीव बुद्धि ॥ ३० ॥ ३१ ॥

बुद्धेर्विशेषस्तत्रासीन्नोपदेशान्तरं मुनेः ।  
तन्त्रस्य कर्ता प्रथममग्निवेशो यतोऽभवत् ॥ ३२ ॥  
अथ भेलादयश्चक्रः स्वं स्वं तन्त्रं कृतानि च ।  
आवयामासुरात्रेयं सर्पिसङ्घं सुमेधसः ॥ ३३ ॥  
श्रुत्वा सूत्रणमर्थानामृषयः पुण्यकर्मणाम् ।  
यथावन्मृत्रितमिति प्रहृष्टास्तऽनुमेनिरे ॥ ३४ ॥  
सर्वे एवास्तुवंस्तांश्च सर्वभूतहितैपिणः ।  
साधु भूतेष्वनुक्रोश इत्युच्चैरब्रुवन् समम् ॥ ३५ ॥  
तं पुण्यं शुश्रुवुः शब्दं द्विवि देवर्षयः स्थिताः ।  
सामराः परमर्षिणां श्रुत्वा मुमुदिरे परम् ॥ ३६ ॥  
अहो साध्विति निर्घोषो लोकांस्त्रीनन्ववा(ना)दयत् ।  
नभसि स्निग्धगम्भीरो हर्षाद्भूतैरुदीरितः ॥ ३७ ॥  
शिवो वायुर्वैवौ सर्वा भाभिरुन्मीलिता दिशः ।  
निपेतुः सजलाश्चैव दिव्याः कुसुमवृष्टयः ॥ ३८ ॥  
अथाग्निवेशप्रमुखान् विविशुर्ज्ञानदेवताः ।  
बुद्धिः सिद्धिः स्मृतिर्मेधा धृतिः कीर्तिः क्षमादया ॥  
तानि चानुमतान्येषां तन्त्राणि परमर्षिभिः ।  
भ(भा)वाय भूतसङ्घानां प्रतिष्ठां भुवि लेभिरे ॥ ४० ॥

बुद्धेर्विशेष उत्कर्ष । यत इति बुद्धेर्विशेषात् । स्वं स्वं तन्त्र-  
मिति स्वस्वनामाङ्कितं भेलतन्त्रं, जतूकर्णतन्त्रमित्यादिकम् ।  
कृतानि चेत्तत्र 'तन्त्राणि' इति शेष । पुण्यमायुर्वेदतन्त्रकरणल-  
क्षणं कर्म येषामग्निवेशादीनां ते पुण्यकर्माण , तेषां पुण्यकर्मणाम् ।  
सर्वभूतहितैपिण इत्यग्निवेशादिविशेषणं, किंवा ऋषिसङ्घविशेष-  
णम् । साधुशब्दोऽजहल्लिङ्गतया नपुंसकलिङ्ग एव, यथा—वेदा-  
प्रमाणमिति । केचित्तु साध्विति विशेषणस्य नपुंसकलिङ्गता-  
नु-  
रोधादनुक्रोशमित्यपि नपुंसकलिङ्गं पठन्ति । अहो इति साध्विति  
प्रशंसायाम् । स्निग्ध इति अनुकटत्वेनाह्लादकत्वेन च । शिवो  
वायुर्वैवावित्यादिना शुभलक्षणेन प्रकृततन्त्रकरणस्य देवैर्यथेतो-  
ऽनुमतत्वमुपदर्शयते । ज्ञानदेवता इति ज्ञानाभिमानिन्यो देवताः ।  
तेन ग्रन्थकरणात् पूर्वमेवाग्निवेशादीनां बुद्ध्यादयो व्यवस्थिता ,  
तन्त्रकरणोत्तरकालं त्वादरेण बुद्ध्यादिदेवतानुप्रवेश इति । सिद्धि-  
साध्यसाधनज्ञानम् । कीर्तिं कीर्तनं वक्तुं ज्ञानमित्यर्थ , ननु कीर्ति-  
र्यशोरूपा, तस्या अज्ञानरूपत्वात् ; ज्ञानदेवताश्चेहोच्यन्ते । भवाय  
स्थितये, रोगानुपहतजीवितायेति यावत् । प्रतिष्ठा जनोपादेय-  
तयाऽवस्थानम् ॥ ३२-४० ॥

हिताहितं सुखं दुःखमायुस्तस्य हिताहितम् ।  
मानं च तच्च यत्रोक्तमायुर्वेदं स उच्यते ॥ ४१ ॥

सप्रत्यायुर्वेदव्युत्पत्तिं कुर्वन्नायुर्वेदामिवेयं दर्शयति—हिता-  
हितमित्यादि । हितं चाहितं च हिताहितं, तत्रा मुनयुक्तत्वात्  
सुखं, दुःखमायुक्तत्वाद् न एतच्च चतुष्प्रकारमायुर्वेदशमताम-  
लीये 'तत्र शरीरमानमायाम्' इत्यादिना ग्रन्थेन 'अहितमतो  
विपर्ययेण' (सू अ ३०) इत्यन्तेन वक्ष्यति । तस्य हिता-  
हितमिति आयुषः पश्यापशयम् । मानं चेत्त्यायुष एव, तच्च प्रमाणं  
मानिकृतिमानिकत्वादिभिर्विकृतिलक्षणैरिन्द्रियस्थाने तथा प्रकृति-  
लक्षणे "इदमायुःसमा कुमाराणां लक्षणं भवति" (शा.अ. ८)  
इत्यादिना शरीरे वक्तव्यम् । तच्चेति आयुः स्वरूपेण "शरी-  
रेन्द्रियसत्त्वात्मसंयोग" इत्यादिना वक्ष्यमाणम् । तेन हिताहि-  
तमित्यादिना 'आयुर्वेदयतीत्यायुर्वेद' इत्युक्तं भवति । विद्वानु-  
द्येह जानार्थं एवाभिप्रेत । यद्वक्ष्यत्यर्थं दशमहामूलीये—“त-  
दायुर्वेदगतीत्यायुर्वेद" (सू अ ३०) इति । लामादय-  
स्वरूपां विदेरिह नोक्ता, तेषां साक्षादायुर्वेदाजन्यत्वादिति  
भाव ॥ ४१ ॥

शरीरेन्द्रियसत्त्वात्मसंयोगो धारि जीवितम् ।  
नित्यगश्चानुबन्धश्च पर्यायैरायुरुच्यते ॥ ४२ ॥

आयुर्वेदपदे पूर्वपदान्यामायुराह—शरीरेत्यादि । शरीर  
पतमहाभूतविकारात्मकमान्मनो भोगायतनम्, इन्द्रियाणि चक्षु-  
रादीनि, सत्त्वं मन, आत्मा ज्ञानप्रतिपन्नाता, एषा सन्मयगृष्ट-  
यन्त्रितो योग संयोग । यद्यपि शरीरग्रहणेनैव इन्द्रियाण्यपि  
लभ्यन्ते, तथाऽपि प्राधान्यात्तानि पुनः पृथगुक्ताणि । अयं च  
संयोगः संयोगिनः शरीरस्य क्षणिकत्वेन यद्यपि क्षणिकस्तथाऽपि  
गन्तानव्यवस्थितोऽयमेकतथोच्यते । तस्यायुषः पर्यायानाह—  
धारीत्यादि ।—धारयति शरीरं पृथितां गन्तुं न ददातीति  
धारिः । जीवयति प्राणान् धारयतीति जीवितम् । नित्यं शरीरस्य  
क्षणिकत्वेन गच्छतीति नित्यगः । अनुबन्धात्तायुरपरापरशरीरा-  
दिसंयोगरूपतयेत्यनुबन्धः । पर्यायैरायुरुच्यते इति एकार्थाभि-  
धायिभिः शब्दैरुच्यते । यद्यपि च नित्यगानुबन्धशब्दाभ्यां  
न कचिदप्यायुरभिधीयते, तथाऽपि नित्यगत्वानुबन्धत्वधर्म-  
ख्यापनार्थमेवैतत्सजाद्वयं बोद्धव्यं, धारिसंज्ञा त्वर्थेदशमहामूलीये  
भविष्यति । ननु, उत्तरत्र "चैतन्यानुवृत्तिरायुः" (सू अ.  
३०) इत्यायुर्लक्षणं करिष्यति, इह तु शरीरेन्द्रियसत्त्वात्मसं-  
योग इति किमर्थमुक्तम् ? । ब्रूम—शरीरेन्द्रियसत्त्वात्मसं-  
योगजन्या चैतन्यानुवृत्तिर्यथोक्तसंयोगाव्यभिचारित्वेन व्यक्त-  
त्वेन चार्थेदशमहामूलीये लक्षणत्वेनोक्ता, शरीरादिसंयोगरूप-  
मेव त्वायुः परमार्थतः, एवंभूतसंयोगाभावे मरणमायुरपरम-  
रूपं भवति, मृतशरीरे तु चेतसोऽभावादायूरूपसंयोगा-  
भाव ॥ ४२ ॥

तस्यायुषः पुण्यतमो वेदो वेदविदां मतः ।

वक्ष्यते यन्मनुष्याणां लोकयोरुभयोर्हितम् ॥ ४३ ॥

तस्येत्यादि । वेदयतीति वेद । वेदविदा मत इति वेदविद्धि पूजित । अथ कस्मादायुर्वेदलक्षणो वेद पुण्यतमो वेदविदा च पूजित इत्याह—वक्ष्यत इत्यादि । यदिति यस्मात् । एवमुक्तं भवति—यदन्ये ऋग्वेदादयः प्रायः परलोकहितमेवार्थं वदन्ति तेन पुण्या, पुण्यतमश्चायमायुर्वेदो यद् यस्मान्मनुष्याणामुभयोरपि लोकयोर्यद्विदितमायुरारोग्यसाधनं धर्मसाधनं च तद्वक्ष्यते, तेनातिशयेन पुण्यतमस्तथा वेदविदा च पूजित इति । केचित् ‘वक्ष्यते य’ इति पठन्ति, तत्रापि हेतुगर्ममिति व्याख्येयम् । जीवितप्रदानुत्वादायुर्वेदस्य पुण्यतमत्वं बोद्धव्यं, यत्-श्चतुर्वर्गसाधनीभूतजीवितप्रदमेव सर्वोत्तमं भवति । उच्यते च—“न हि जीवितदानाद्धि दानमन्यद्विशिष्यते” (चि. अ. १) इति ॥ ४३ ॥

**सर्वदा सर्वभावानां सामान्यं वृद्धिकारणम् ।**

**हासहेतुर्विशेषश्च, प्रवृत्तिरुभयस्य तु ॥ ४४ ॥**

सप्रत्यायुर्वेदाभिधेयतया सूत्रिते सामान्यादौ सामान्यस्य प्रथमसूत्रितत्वात्तथा सामान्यज्ञानमूलत्वाच्चायुर्वेदप्रतिपाद्यस्य हेत्वादेः सामान्यमेवाग्रे निर्दिशति—सर्वदेत्यादि । सर्वदा सर्वस्मिन् काले नित्यगे चावस्थिके च । सर्वभावानामित्यत्र सर्वशब्द कृत्स्नवाची, भवन्ति सत्तामनुभवन्तीति भावाः द्रव्यगुण-कर्माणीत्यर्थः, ननु भवन्त्युत्पद्यन्त इति भावाः, तथा सति पृथिव्यादिपरमाणूनां नित्यानां सामान्यस्य पार्थिवव्यणुकादिवृद्धं कार्यमसंगृहीतं स्यात् । सामान्यं च “सामान्यमेकत्वकर” इत्यादिना वक्ष्यमाणलक्षणम् । वृद्धिः आधिक्यं, तत्कारणं वृद्धिकारणम् । एतच्च सामान्यं सामान्यवतो मांसद्रव्यादे-वृद्धिकारणस्य लक्षणत्वेन वृद्धिकारणमित्युक्तम् । यतो न सामान्यं मांसत्वादिजातिरूपं वृद्धौ कारणं भवति, तथाहि सति सामान्यं मांसत्वरूपं यथा वर्धके भोज्यरूपे मांसेऽस्ति तथा शरीरधातुरूपे वर्धनीयेऽयस्ति, ततश्च नित्यं मांसत्व-संबन्धादमासादानामपि मासेन वर्धितव्यं, तस्माद्वृद्धिकारण-लक्षणत्वेन सामान्यं वृद्धिकारणमित्युक्तम् । अत एव वैशेषिकेऽप्युक्तं—“त्रयाणामकार्यत्वमकारणत्वं च—” इति । अत्र त्रयाणामिति सामान्यविशेषसमवायानाम् । ये तु समानमेव सामान्यमिति कृत्वा द्रव्याद्येव सामान्यशब्देनाभिदधति, तेषां मते “सामान्यं च विशेषं च” (सू. स्था. अ. १) इत्यादिग्रन्थोक्तस्य सामान्यस्य नै किञ्चिदनेनोक्तं स्यादित्यसंबन्धा-र्थत्वं प्रकरणस्य स्यात् । एतच्च वृद्धिकारणत्वं सामान्यस्य न लक्षणं, किं तर्ह्यायुर्वेदोपयोगिना धर्मेण निर्देशः, लक्षणं तु “सामान्यमेकत्वकरम्” इति करिष्यति । एवं द्रव्यादावपि चोद्देशानन्तरं निर्देशं करिष्यति “खादीन्यात्मा” इत्यादिना, ततो

लक्षणं “यत्राश्रिता कर्मगुणा” इत्यादिना करिष्यति । सामान्यस्य च वृद्धिकारणत्वं हासति विरोधिकारणे बोद्धव्यं, तेनामलकादिगतानाममलत्वादीनां पित्तगतामलत्वाद्यवर्धकत्वमामल-कगतशिशिरत्वप्रभावविरोधित्वादुपपन्नम् । एवमन्यत्रापि त्रिदो-षहरद्रव्ये बोद्धव्यम् । इह च सामान्यस्य वृद्धिकारणत्वमित्युच्यते, ननु सामान्यमेव वृद्धिकारणमित्युच्यते, तेनासमानादपि घृता-न्मेधाया वहेत्तश्च वृद्धिः प्रभावादेवोपपन्ना, यदुक्तं,—“घृतमग्नि-मेधे करोति”—इति, तथा चिन्तया वातवृद्धिः, तथा सङ्कल्पा-दृष्यपादयुगलेपाच्च शुक्रवृद्धिरित्यादि प्रभावादुपपन्नम् । सामान्यं चेह वृद्धिकारणमित्युच्यमाने समानस्येति गम्यते, न हि शो-णितं प्रति मासत्वं सामान्यं, किंतु व्यावृत्तवृद्धिजनकत्वाद्विशेष एव । अथ वैशेषिकोक्तानामन्यविशेषाणामिह शास्त्रे चिकित्सा-यामनुपयुक्तत्वात्तद्विशेषधर्मव्यावर्तकत्वयोगात् सामान्यविशेषा-नेव हासकारणत्वेनाह—हासहेतुरित्यादि । अत्रापि सर्वदा सर्वभावानामिति योजनीयम् । हास अपचयः । विशिष्यते व्यावर्तत इति विशेषः । सामान्यमेव गवेधुक्तत्वं मांसादीन् प्रति विशेषः, गवेधुको हि गवेधुक्तत्वेन गवेधुक्तव्यक्त्यन्तरापेक्षया समानः, मांसापेक्षया व्यावृत्तत्वाद्विशेषः, न हि मासे गवेधुक्त-त्वमस्ति । एवं मांसत्वं मासान्तरापेक्षयाऽनुगतत्वात् सामान्यं, शोणिताद्यपेक्षया तु मांसानां व्यावृत्तत्वाद्विशेष एव । अत्रापि हासहेतुत्वं हासहेतुद्रव्यादिलक्षणत्वेन सामान्यवज्ज्ञेयं, तथा हासहेतुत्वमायसति विरोधके सामान्योक्तन्यायेन ज्ञेयं, तेन मन्दकनिकुचादीनां वातादिविरुद्धानामपि स्निग्धत्वादीनां वा-ताद्यशमकत्वं द्रव्यस्यापथ्यत्वप्रभावदेव ज्ञेयम् । विशेषश्चेह वि-रुद्धविशेषोऽभिप्रेतः, ते(ये)नोत्तरत्र विरुद्धविशेषमेव हासहेतु-तया तत्र तत्रोपदेक्ष्यति, यथा—“वृद्धिः समानैः सर्वेषां विप-रीतैर्विपर्ययः” (वा सू. अ. १) इति, तथा “विपरीतगुणैर्देश-मात्राकालोपपादितैः” (सू. अ. १) इत्यादि, तथा “विपरीत-गुणैर्द्रव्यैर्मासतः संप्रशाम्यति” (सू. अ. १) इत्यादि, तथा **जतूकर्णेऽप्युक्तं**—“समानैः सर्वभावानां वृद्धिर्हानिर्विपर्ययात्” इति । अविरुद्धविशेषस्तु यद्यपि हासे वृद्धौ वाऽप्यकारणं, यथा—पृथिव्या अनुष्णाशीतस्पर्शौ वातस्य शैलं न वर्धयति नापि हा-सयति, तथाऽप्यग्निक्षीयमाणानां धातूनामसमानत्वेनाजनकत्वा-द्वासकारणमि(मे)व भवति, यतोऽसमानद्रव्योपयोगे सति हासो विनश्वराणां भावानामापूरकहेत्वभावादुपलभ्यत एव, यथा—वहतो जलस्य पूर्वदेशसेतुनोत्तरदेशजलस्य हासः । एवंभूतं चावि-रुद्धविशेषोपयोगेऽपि हासं पश्यताऽऽचार्येण सामान्येनैवेहोक्तं—हासहेतुर्विशेष इति । चशब्दः सर्वभावानामिति समुच्चिनोति । अथ किमसंबन्धावपि सामान्यविशेषौ वृद्धिहासकारणं ने-त्याह—प्रवृत्तिरुभयस्य त्विति । ‘कारणं’ इति शेषः । उभयस्य सामान्यस्य विशेषस्य च, प्रवृत्तिः प्रवर्तनं शरीरेणाभिसंबन्ध

१ योगीन्द्रनाथसेनस्तु चरकोपरकारे ‘सत्त्वमात्मा शरीरं च’ इत्याद्यायुर्वेदाधिकरणप्रतिपादक ग्रन्थं प्राक् पठित्वाऽनन्तरं ‘सर्वदा सर्वभावानां’ इत्यादिग्रन्थं पठति । २ ‘मांसत्व सामान्यरूप’ इति पा० । ३ ‘न किञ्चिदनेन ग्रन्थेनोच्यते इति’ इति पा० ।



इति यावत्, एवभूता प्रवृत्ति धातुसामान्यविशेषयोर्बहिर्भासे कारणमित्यर्थः । तुशब्दोऽवधारणे, तेन नासबद्धौ सामान्य-विशेषो स्वकार्यं कुरुत इति दर्शयति । किंवा प्रवृत्ति उचिता धातुप्रवृत्तिर्धातुसाम्यमिति यावत्, सा उभयस्य सामान्यस्य विशेषस्य च 'कार्या' इति शेषः । तेन केवलममानोपयोगा-द्धातुवृद्ध्या धातुवैषम्यं, केवलविशेषोपयोगाच्च धातुक्षयाद्धातु-वैषम्यं, युगपत्समानविशिष्टद्रव्योपयोगान् प्रवृत्तिर्धातुसाम्यस्या भवतीत्युक्तं भवति । तुशब्द पूर्वपश्चादेकद्रव्योपयोगलक्षणा-द्यावर्तयति ॥ ४४ ॥

**सामान्यमेकत्वकरं, विशेषस्तु पृथक्त्वकृत् ।**

**तुल्यार्थता हि सामान्यं, विशेषस्तु विपर्ययः ॥४५॥**

अथ किलक्षणं तत् सामान्यं किलक्षणो वा स विशेष इत्याह— सामान्यमित्यादि । एकत्वकरमिति एकत्वबुद्धिकरं, सामान्यं यदनेकासु भिन्नदेशकालासु गवादिव्यक्तिषु 'अयं गौरयं गां' इत्यादिप्रकारा एकाकारा बुद्धिस्तत् सामान्यम् । न हि भिन्नासु व्यक्तिष्वभिन्नं सामान्यमेकरूपं विनाऽध्वान्तौ एकाकारा बुद्धिर्भवतीति भावः । यत्रापि च 'अयं पाचकोऽयं पाचकः' इति, तथा 'अयं शुद्धोऽयं शुद्धः' इत्यादौ क्रियागुणादिसामान्यादेकरूपा बुद्धिस्तत्रापि सामान्यमेकक्रियागुणादिगतमेकरूपाध्यवसाये हेतुः । न ह्येकस्मिन् पाचके या क्रिया सा पाचकान्तरेऽपि, किंतिहिं तज्जातीया । अतः क्रियासामान्यं तत्राप्येकत्वाध्यवसाये कारणम् । विशेषलक्षणं—पृथक्त्वकृदिति ।—व्यावृत्तबुद्धिकृत् तेन यद्गोव्यवस्यन्तरापेक्षयैकबुद्धिकर्तृतया गोत्वं सामान्यं, तदेव गोत्वमन्वाद्यपेक्षया व्यावृत्तबुद्धिकर्तृत्वादथादीन् प्रति विशेष इत्युक्तं भवति । तेन मांसत्वं मांसं प्रति सामान्तरापेक्षया समानत्वाद्वृद्धिकारणं भवति, तदेव तु मांसत्वं वातं प्रति विशेषरूपतया हासहेतुर्भवति; शोणितादीन् प्रति त्वविरोधिविशेषत्वेन न तथा हासकारणं, गुणसामान्यात्तु वर्धकमपि मांसं शोणितादीनां भवति । कथमनेकासु व्यक्तिषु सामान्यमेकबुद्धिमव्यभिचारिणीं करोतीत्याह—तुल्यार्थता हीत्यादि । तुल्यार्थता एकसामान्यरूपार्थानुयोगिता । एतेन यस्माद्विन्नासु व्यक्तिषु सामान्यमेकरूपसंबन्धमस्ति, ततस्तदनेकार्थबलम्बा सत्यपि व्यक्तिभेदे एकबुद्धिर्युक्तैति भावः । विशेषस्तु विपर्यय इति अनुल्यार्थता हि विशेषत्वं, तेन गोगजयोरनुल्यगोत्वगजत्वरूपार्थयोः पृथग्बुद्धिर्युक्तैवेति दर्शितं भवति । अन्ये तु व्याख्यानयन्ति यत्—त्रिविधं सामान्यं, विशेषश्च त्रिविधः; यथा—द्रव्यगो-

चर, गुणगोचर, कर्मगोचरश्च तत्र सर्वदेत्यादिना द्रव्यसामान्यमुच्यते, सामान्यमेकत्वकरमित्यनेन गुणसामान्यं, यथा—पयःशुक्रयोर्भिन्नजातीययोरपि मधुरत्वादिगुणसामान्यं तत्रैकतां करोति, एव विशेषेऽनुदाहार्यं तुल्यार्थतयादिना तु कर्मसामान्यं निगद्यते, आसारूपं हि कर्म न छेदमणा समानमपि तु पानीयादिकफसमानद्रव्यार्थं व्याकारित्वात् कफवर्धकरूपतया आस्याऽपि कफगमानेत्युच्यते एव स्वप्रादावपि कर्मणि बोद्धव्यम् । तदेतद्गृह्यारहरिचन्द्रेणैव दूषितं, यत् सर्वदेत्यादिनैव लक्षणं त्रिविधमपि सामान्यं लभ्यते, तेनास्मिन् पक्षे सामान्यमेकत्वकरमित्याद्यतान्य स्यादिति कत्वा । अन्ये तु पश्यन्ति—यत्रिविधं सामान्यम्—अत्यन्तसामान्यं, मध्यसामान्यम्, एकदेशगामान्यं च तत्र सर्वदेत्यादिनाऽत्यन्तसामान्यमुच्यते, सामान्यमेकत्वकरमित्यनेन मध्यसामान्यं, तुल्यार्थता हीत्यादिनैकदेशगामान्यम् एतदपि त्रैविध्यरूपेण नानिपयोजनमसगतलक्षणं चेति नानिधृष्टाकरम् । केचित् सामान्यं द्विविधमिच्छन्ति—उभयवृत्ति, तथैकवृत्ति च तत्र मांसमासवर्धकम्, उभयवृत्तिसामान्यात्, मांसत्वं हि पोष्ये पोषके च गन्तत्वाद्युभयवृत्तिः, एकवृत्तिस्तु यथा—घृतमस्त्रिकरं, तथा धावनादिकर्म वातकरं, तथाऽऽस्यादि कफकरम्, एतद्वि सर्वं न वर्धनीयेन समानं, किंतु प्रभावाद्वर्धकं, प्रभावश्च घृतत्वधावनत्वादिरेव, स चैकवृत्तिसामान्यरूपः, तेनात्रापि सामान्यमेव वृद्धिकारणमिति ब्रुवते । अस्मिन् पक्षेऽनुभयवृत्तिसामान्यं विशेष एव भवति, तथा समानमसमानं च वृद्धिकारणं भवतीति न किंचित् सामान्यस्योक्तं स्यात् । अस्मन्मते तु सामान्यं वृद्धौ कारणमेव भवतीति सामान्यं वृद्धिकारणत्वेन नियम्यते, न तु वृद्धिः सामान्यकारणिकेवेति नियम्यते, तेनागमानादपि वृद्धिर्भवति निर्दोषा । यत्तुच्यते—कर्मसामान्यं नेह तन्त्रे वृद्धिकारणमस्ति, यतो न धावनेन वायुः समान इति, अत एवाचार्येण द्रव्यसामान्यमुक्तं "सामान्यायते मांसेन" (शा. स्था. अ. ६) इत्यादिना, तथा "समानगुणानामाहारविकाराणामुपयोगः" (शा. अ. ६) इत्यादिना गुणसामान्यमुक्तं, नैवं कर्मसामान्यमुक्तं, वचनं हि "कर्मपि च यद्यस्य धातोर्वृद्धिकरं तत्तदासेव्यम्" (शा. अ. ६) इति, न तत्र सामान्योपग्रहः कृतः । अत्र ब्रूमः—कर्मणां प्रायः प्रभावेणैव वृद्धिहेतुत्वात् सामान्यानुपग्रहः कृतः, न तु कर्मसामान्याभावात्, यतः क्रियावतो वातस्य क्रियावता व्यायामादियुक्तेन शरीरेण वृद्धिः क्रियते, निष्क्रियतया चास्य वातस्य हासः । स्वप्रादयस्तु "संयोगे च विभागे च" इत्यनेन वक्ष्यमाणलक्षणेनानुक्ता अपि शास्त्रव्यवहारात् कर्मशब्देनोच्यन्ते । तत्र स्वप्नः स्वकारणादेव चीयमानस्य कफस्य क्षयकारणशरीरपरिस्पन्दादिनिरोधकत्वेन वृद्धिकर उच्यते, न तु स्वप्न साक्षाच्छेषवृद्धिः

१ 'स्वरूपतः' इति शेषः । २ 'पवेति' इति पा० । ३ 'सामान्यकारणत्वेनेवेति' इति पा० ।

- १ 'सामान्यविशेषयोः' इति पा० । २ 'वैषम्यं' इति पा० ।  
३ 'इत्येवमाद्येकाकारा' इति पा० । ४ 'अध्वान्तैकरूपा' इति पा० ।  
५ 'सामान्यमेव क्रियागुणादिगत' इति पा० । ६ 'प्रत्यविरुद्धविशेषत्वेन' इति पा० । ७ '०मेकरूपं संबद्धमस्ति' इति पा० । ८ 'विशेषः' इति पा० ।

करोति । एवमास्यादावपि चिन्तनीयम् । यत्र त्वेवं कारणं चिन्तयितुं न पार्यते तत्र प्रभाव एव वर्णनीयः । ननु मांसं मांसं वर्धयति सामान्यात्, विशेषाच्च वातं क्षपयति, तत् कथं युगपद्विरुद्धार्थद्वयकर्तृत्वं मांसस्य, न हि देवदत्तो यदैव कुम्भं करोति तदैव काण्डमपि । नैवं, क्रियावतामय धर्मो नाक्रियावतामिति, तथाहि—शब्दो युगपदनेकानेव शब्दानेककालमारभते, तथाऽग्निः प्रकाशदाहौ युगपत् करोति, अत एवोक्तमाचार्येण—“तस्माद्वैपजं सम्यगवचार्यमाणं युगपद्नातिरिक्तानां धातूनां साम्यकरं भवति, अधिकमपकर्षति, न्यूनमाप्याययति” (शा. अ. ६) इति । यदुच्यते—क्षीयमाणधातोर्वृद्धस्य तथा बहुदोषस्य समानगुणोऽप्याहारो न वृद्धिहेतुः, तथा ग्रीष्मे च मधुरादिना समानेनापि न कफाभिवृद्धिरित्यादि, तत्र प्रतिबन्धकानां जरा-बहुदोषत्व-ग्रीष्मोष्णत्वादीनां विद्यमानत्वाच्च सामान्यं वर्धकम्, असति च विरोधके सामान्यं वृद्धिकारणमिति सिद्धान्तः, तेन न काचित् धतिः । किंवा वृद्धादीनां समानेनाहारेण क्रियत एव वृद्धिः, परमतिवल्लवता क्षयहेतुनाऽऽधीयमानक्षये पुरुषे सा वृद्धिर्नोपलभ्यते । अत्र च द्रव्यसामान्यमेव धातूनां द्रव्यरूपाणां वर्धकं न गुणसामान्यं, गुणानां द्रव्यानारम्भकत्वात् । गुणसामान्यास्तु तद्गुणाश्रयं द्रव्यमनुमीयते, तच्च द्रव्यं धातुवर्धकं भवति, यथा—रूक्षादीन् गुणान् दृष्ट्वा चित्रैको वायवधिको योऽनुमितः, स च चित्रक उपयुक्तो वातं वर्धयति, गुणास्तु गुणानेव जनयन्तोऽभिवर्धयन्ति । सामान्यं च वृद्धिकारणलक्षणं न साक्षाद्वृद्धिकारणमिति प्रागेवोक्तम्, एवं विशेषेऽपि । अयं च सामान्यविशेषवादो ग्रन्थविस्तरभयादायुर्वेदोपयुक्तधर्ममात्रेणोक्तः, विस्तरस्त्वस्य वैशेषिके बोद्धव्यः ॥ ४५ ॥

सत्त्वमात्मा शरीरं च त्रयमेतद्विदण्डवत् ।  
लोकस्तिष्ठति संयोगात्तत्र सर्वं प्रतिष्ठितम् ॥ ४६ ॥  
स पुमांश्चेतनं तच्च तच्चाधिकरणं स्मृतम् ।  
वेदस्यास्य, तदर्थं हि वेदोऽयं संप्रकाशितः ॥ ४७ ॥

सप्रति सामान्यविशेषावभिधाय, उद्देशकमानुरोधाद्गुण-भिधातव्ये, गुणेषु प्रधानभूतमायुर्वेदोपकार्यं सत्त्वात्मशरीरसंयोगं वक्तुमाह—सत्त्वमित्यादि, किंवा सामान्यविशेषाभ्यामेव हेतुलिङ्गौषधानि दर्शितानि, सामान्यविशेषवत् एव सर्वत्र कारणत्वाद्भिन्नत्वाच्चैतावदेव विचार्यमाणं तन्त्रं भवति, अधिकरणं च नोक्तम्, अतः सत्त्वादिभेदकं हेत्वाद्यधिकरणमाह—सत्त्वमित्यादि । सत्त्वं मनः । चशब्दः समुच्चये । सख्येयनिर्देशादेव सख्यायां लब्धाया त्रयमिति पदं मिलितानामेव ग्रहणार्थम् । एतदित्यनन्तरुक्तनिर्देशः । त्रिदण्डः परस्परसंयोगविधृतः कुम्भादिधारकस्तद्वत् । एतेन यथा त्रिदण्डेऽन्यतमापाये नावस्थानं, तथा

सत्त्वादीनामन्यतमापायेऽपि न लोकस्थितिरित्युक्तं भवति । लोकत आलोकत इति लोकः, तेनेह जङ्गमो भूतग्राम उच्यते । संयोगात्तिष्ठतीति परस्परसंयोगात् सत्त्वोपात्तं स्वार्थक्रिया कुर्वन्न विशकलितं<sup>१</sup> भवति । अत्र तु पृथगिन्द्रियग्रहणं न कृतं, शरीरग्रहणेनैव गृहीतत्वात् । तत्र सर्वं प्रतिष्ठितमिति तस्मिन्नेकं कर्म-फलादि व्यवस्थितं, यद्वक्ष्यति—“अत्र कर्मफलं चात्र ज्ञानं चात्र प्रतिष्ठितम् । अत्र मोहः सुखं दुःखं जीवितं मरणं स्वता” (शा. अ. १) इति । स पुमानिति तत् सत्त्वादित्रयं पुमानिति भण्यते । तत्र यद्यपि सत्त्वादित्रयं नपुंसकलिङ्गं, तथाऽपि पुमानिति वक्ष्यमाणलिङ्गग्रहणात् ‘स’ इति पुलिङ्गनिर्देशः, यथा—“णेरणौ यत् कर्म णौ चेत् स कर्ता” (पा. अ. १ पा. ३ सू. ६७) इत्यादौ । किंचैतदिति यद्यपि वर्तमाननिर्देशः कृतस्तथाऽपि तस्यैव ‘स’ इत्यतीतनिर्देशोऽपि सर्वनाम्नां सर्वकालनिर्देशादेवाविरुद्धो मन्तव्यः । वदन्ति हि लाक्षणिकाः—“प्रत्यक्षे च परोक्षे च सामीप्ये दूर एव च । एतेष्वर्थेषु विद्वद्भिः सर्वनाम प्रयुज्यते”—इति । चेतनमिति ज्ञानवत् । तच्चाधिकरणं स्मृतं तन्त्रस्येत्यत्र हेतुमाह—तदर्थं हीत्यादि । तदर्थमिति तद्गुणकार्थम्; एतेन तैदुद्दिश्य प्रवृत्तिरधिकरणार्था नाधारार्थेति दर्शयति । अत्र सत्त्वमादौ कृतं, तदधीनत्वादात्मशरीरक्रियायाः; यदुक्तं—“अचेतनं क्रियावच्च मनश्चेतयिता परः । युक्तस्य मनसा तस्य निर्दिशन्त्यात्मनः क्रियाम्” (शा. अ. १) इति । पूर्वं शरीरेत्यादिनाऽऽयुक्तं, सत्त्वमात्मेत्यादिना तु तच्चाधिकरणभूतपुरुष उच्यत इति न पौनरुक्त्यम् । अत्र चात्मग्रहणेन बुद्ध्यहङ्कारादीनां ग्रहणं, शरीरग्रहणेनेन्द्रियाणामर्थानां च शरीरसंबद्धानां ग्रहणं व्याख्येयम् ॥ ४६ ॥ ४७ ॥

खादीन्यात्मा मनः कालो दिशश्च द्रव्यसंग्रहः ।  
सेन्द्रियं चेतनं द्रव्यं, निरिन्द्रियमचेतनम् ॥ ४८ ॥

सप्रति गुणाभिधानं कमप्राप्तमुल्लङ्घ्य द्रव्याणि निर्दिशता गुणाधारतया द्रव्यस्य प्राधान्यमुच्यते, सूत्रे च “सामान्यं च विशेषं च” इत्यादौ गुणानादौ निर्दिशता गुणानामेव रसादीनां प्रायः शास्त्रे कार्मुकत्वमुपदर्शयते, अत एवात्रेयभद्रकाप्यीये (सू. २६) मधुरादिरसद्वारा सर्वगुणान् कर्माणि च द्रव्यस्य वक्ष्यति, किंच सर्वप्रधानं यज्जीवितं तदेव संयोगगुणरूपमित्यत्रे तत्र गुणग्रहणं, स च संयोगगुणः सत्त्वमात्मेत्यादिना प्रथममुक्त एव; विशेषगुणेषु तु द्रव्यं प्रधानमिति द्रव्यमुच्यते—खादीनीत्यादि । खादीनीत्यादावात्मा कस्मात् प्रधानभूतोऽपि प्रथमं नोक्तः? उच्यते—शरीरस्येह व्याभ्यारोग्याधिकरणतया प्रधानत्वात्तदारम्भकानि खादीन्येवोच्यन्ते नात्मा, तस्य निर्विकारत्वात्; वचनं हि “निर्विकारः परस्त्वात्मा” (सू. अ. १) इत्यादि; खादीनि च “महा-

१ ‘नाक्रियाणां’ इति पा० । २ ‘चित्रके वायुरधिको योऽनुमितः स च चित्रके उपयुक्ते’ इति पा० । ३ ‘त्रिदण्डानामन्यतमापायेऽपि’ इति पा० ।

१ ‘विस्खलित’ इति पा० । २ ‘वाविरोधो’ इति पा० । ३ ‘तद्वेशप्रवृत्तिरधिकरणार्थो नाधारार्थः’ इति पा० । ४ ‘निर्दिश्यन्ते विभो. क्रियाः’ इति पा० । ५ तदधिकरणभूतपुरुष’ इति पा० ।



भूतानि सं वायुरग्निराप त्रितित्तामा" ( शा अ १ ) इत्यनेन क्रमेणोक्तानि भूतान्यनगागतावेक्षणोच्यन्ते । आत्मादीनां च यथाभ्यर्हितस्य पूर्वनिर्देशः । द्रव्यसंग्रह इति करचरणहरीतकीवृत्ताद्यसंख्येयभेदभिन्नस्य कार्यद्रव्यस्य कारणद्वारा संक्षेप इत्यर्थः । सर्वकार्यद्रव्याणामपि व्यवस्थामाह—सेन्द्रियमित्यादि । निरिन्द्रियमित्यत्र नि शब्दोऽभावे, निर्मलिकमिति वत् । अत्र सेन्द्रियचेतनमित्येवावतैवार्थापत्त्या निरिन्द्रियमचेतनमिति लब्धेऽपि पुनस्तद्वचनमेवंभूतार्थापत्तेरनैकान्तिकत्वाद्वोद्धव्यम् । यथा नवज्वरे दिवास्वप्नादि निषिद्ध, अर्थाजीण ज्वरे तदोपयेत, न चैवं, तत्र तेषां दिवास्वप्नादीनां निषिद्धत्वात् तस्मान्निविद्यशिरागबुद्धिहिततयोद्यमपि साक्षादेवोच्यते, वदन्ति हि न्यायविदो—“व्याख्यानाद्वर करणम्” इति । यद्यपि चात्मैव चेतनो न शरीर, नापि मनः, यदुक्तं—“चेतनावान् यतश्चात्मा तत कर्ता निरुच्यते” (शा. अ १) इति, तथाऽपि सलिलान्पण्यवत् सयुक्तसमवायेन शरीराद्यपि चेतनम् । इदमेव चात्मनश्चेतनत्वं यदिन्द्रिययोगे सति ज्ञानशालित्वं, न केवलस्यात्मनश्चेतनत्वं यदुक्तं—“आत्मान् करणैर्योगाज्ज्ञानं त्वस्य प्रवर्तते” (शा. अ. १) इति । अत्र सेन्द्रियत्वेन वृक्षादीनामपि चेतनत्वं बोद्धव्यं, तथाहि—सूयभक्ताया यथा यथा सूर्यो भ्रमति तथा तथा भ्रमणादृगनुमीयते, तथा लवली मेघस्तनितश्रवणात् फलवती भवति, बीजपूरकमपि शृगलादिवसागन्धेनातीव फलवद्भवति, चूतानां च मत्स्यवसासेकात् फलाढ्यतया रसनमनुमीयते, अगोरस्य च कामिनीपादतलाहतिमुखिन स्वभक्तितस्य स्पर्शानुमान, स्मृतिश्चानुमानं द्रवयति, यथा—“योऽभिवादितविप्रस्तु नाशिपं सप्रयच्छति । श्मशाने जायते वृक्षो गृध्रकटोपसेवितः” इति, तथा “वृक्षगुल्मं बहुविधं तत्रैव तृणजातयः । तमसाऽधर्मरूपेण च्छादिताः कर्महेतुना ॥ अन्तःसंज्ञा भवन्त्येते सुखदुःखसमन्विताः । एतदन्ताश्च गतयो ब्रह्माद्या समुदाहृताः ” (मनुस्मृति अ. १) इति । तथा तन्त्रकारश्च वानस्पत्यानूकान् प्राणिनो वक्ष्यति, तेनागमसवलितया युक्तया चेतना वृक्षाः ॥ ४८ ॥

सार्था गुर्वादयो बुद्धिः प्रयत्नान्ताः परादयः ।

गुणाः प्रोक्ताः

संप्रति गुणानिर्देष्टुमाह—सार्था इत्यादि । अनेन त्रिविधा अपि वैशेषिका सामान्या आत्मगुणाश्चोद्दिष्टाः । तत्रार्थाः शब्दस्पर्शरूपरसगन्धाः । यदुक्तम्—“अर्थाः शब्दादयो ज्ञेया गोचरा विषया गुणाः” (शा. अ. १) इति । एते च वैशेषिकाः, यत आकाशस्यैव शब्दः प्राधान्येन, वायोरेव स्पर्शः प्राधान्येन, एवमग्न्यादिषु रूपादयः । अन्यगुणानां चान्यत्र दर्शनं भूतान्त-

१ ‘अनागतावेक्षणाहुच्यन्ते’ इति पा० । २ ‘यथाभ्युदितस्य’ इति ‘तथाऽन्यवहितस्य’ इति च पा० । ३ ‘तर्ह्योपयेत’ इति पा० । ४ ‘निष्ठश्चात्मानः’ इति पा० । ५ ‘तमसा बहुरूपेण’ इति पा० । ६ ‘वानस्पत्यान् मूकान्’ इति पा० ।

रानुप्रवेगात् । वचनं हि—“विष्टं व्यपरपरेण” (न्या. द. अ. ३ आ. १ सू. ६६) इति । गुर्वादयस्तु मुख्यबुद्धीनोऽपि न भूतान्त-न्दनीक्षणस्थिरस्वरमृदुकठिनविशदपिच्छल रूपास्वरस्थूलसूक्ष्म-सान्द्रद्रवा विगतिः । एते च सामान्यगुणा, पृथिव्यादीनां साधारणत्वात् । एते यज पुरर्पाये प्राय आयुवदोपयुक्तत्वात् परादिभ्यः पृथक् पठिताः । बुद्धिः ज्ञानम्, अनेन च स्मृतिचेतनादुल्लेखद्वारादीनां बुद्धिविशेषाणां ग्रहणम् । प्रयत्नोऽन्ते येषां निदेशे ते प्रयत्नान्ता एतेन चेच्छादितपुरुषादु सप्रयत्नानां ग्रहणम् । वचनं हि—“उच्छादितं पुन दु रं प्रयत्नश्चेतना” इति । बुद्धिः स्मृतिरहङ्कारो लिङ्गानि परमात्मनः ” (शा. अ. १) इति । इह चेतनादीनां बुद्धिग्रहणेनैव ग्रहणं, शरीरे तु चेतनादीनामपि पृथग्गान्धगमकत्वेन पृथक् पाठः । एतच्च तत्रैव व्याकरणीयम् । परादयो यथा—“परापरत्वे युक्तिश्च संख्या संयोग एव च । विभागश्च पृथक्त्वं च परिमाणमपि च ॥ संस्कारोऽयाम् रत्येते गुणा प्रोक्ता परादयः ” (सू. अ. २६) इति । एते च सामान्यगुणा अपि नात्युपयुक्तत्वात्तथा बुद्धिप्राधान्याच्चान्ते प्रोक्ता । प्रोक्ता इति प्रैकपेण विशेषगुणत्वादिनोक्ता ॥—

प्रयत्नादि कर्म चेष्टितमुच्यते ॥ ४९ ॥

कमागतं कर्म निदिशति—प्रयत्नादीत्यादि । प्रयत्नं प्रयत्नः कर्मैवाद्यमात्मनः, यथा—“तुल्यास्यप्रयत्नः सवर्णम्” (पा. अ. १ पा. १ सू. ९) इत्यत्र व्याख्यातम् । आदिशब्दः प्रकारवाची । तेन संस्कारगुरुत्वादियन्त्यकृतक्रियावरोधः । यद्यपि चेष्टितं प्राणिव्यापार उच्यते, तथाऽपीह सामान्येन क्रिया विवक्षिता । चेष्टितपदेनैव सर्वकर्मलाभे सिद्धे वमनादिकर्मनिषेधे च सिद्धे प्रयत्नादीति पदं सुसूक्ष्मप्रयत्नरूपकर्मव्यापित्वद्योतनाथम् । अन्ये तु प्रयत्नादीति प्रयत्नकारणमिति ब्रुवते, प्रयत्नग्रहणं च कारणोपलक्षणं वदन्ति, तेन गुरुत्वादिकार्यस्यापि कर्मणो ग्रहणमिति । प्रयत्नशब्दश्चायुर्वेदेऽपि कर्मवचनो दृश्यते; “प्रवृत्तिस्तु चेष्टा कार्यार्था, सैव क्रिया प्रयत्नः कार्यसमारम्भश्च” (वि. अ. ८) इति वचनात् ॥ ४९ ॥

समवायोऽपृथग्भावो भूम्यादीनां गुणैर्मतः ।

स नित्यो यत्र हि द्रव्यं न तत्रानियतो गुणः ॥ ५० ॥

समवायमाह—समवाय इत्यादि । समवायस्य चायं निर्देश एव लक्षणम् । तेनोत्तरत्र द्रव्यादिलक्षणे पुनरस्य लक्षणं न कर्तव्यम् । समवाय इति लक्ष्यनिर्देशः, अपृथग्भाव इति लक्षणम्, अपृथग्भावः अयुतसिद्धिः, राहैवावस्थानमिति यावत् । यथा—अवयवावयविनो, गुणगुणिनो, कर्मकर्मवतोः, सामान्यसामान्यवतोः, नह्यवयवादीन् विरहय्यावयव्यादय उपल-

१ ‘भूतान्तरप्रवेशकृतम्’ इति पा० । २ पूर्वं भूत परे भूते स्वगुणसहितं प्रविष्टं, यथा—आकाशो वायो, तो बह्वौ, ते जले, तानि पृथिव्याम् । ३ ‘प्रकारेण’ इति पा० । ४ ‘सुसूक्ष्मरूपकर्मव्यापित्वं द्योतनाथम्’ इति पा० ।

भ्यन्ते । अपृथग्भावमेव विशेष्यज्ञाह—भूम्यादीनां गुणैर्मत  
इति । भूम्यादीनां भूमिप्रकाराणां, भूमिश्च भूयसामाधेयाना-  
माधारा, तेनाधारत्वोदाहरणार्थमुक्ता, यतो भूमेरर्था सर्वे गुर्व-  
दिपराद्याश्च गुणास्तथा चावयविसामान्यक(ध)र्मण्यप्याधेयानि,  
नेतरद्रव्ये यथोक्तसर्वाधेयसपत्ति । एतेन भूम्यादीनामित्या-  
धाराणां, गुणैरिति अप्रधानैराधेयै, आधेयो ह्याधारापेक्षया-  
ऽप्रधानम्, अप्रधाने च गुणशब्दो यथा—गुणीभूतोऽयमिति,  
अप्रधानमित्यर्थ, तेनाधारानामाधेयैर्योऽपृथग्भाव स समवाय-  
इति । तेन पृथिवीत्वगन्धवत्त्वयोरपृथक्सिद्धयोरप्याधाराधेयभा-  
वाभावाच्च समवाय इत्युक्तं भवति । अत एवोक्तं वैशेषिके यत्—  
“अयुतसिद्धानामाधार्याधारभूतानां य सबन्ध इहेतिप्रत्ययहेतु-  
स समवाय ” (प. ध. स द्रव्यपदार्थनिरूपण) इति । स नित्य  
इति समवायोऽविनाशी । सत्यपि समवायिना द्रव्याणां नाशे  
समवायो न विनश्यति । अत्र हेतुमाह—यत्र हीत्यादि । यत्र  
द्रव्य नियतं नित्यं, यथा—आकाशं, न तत्र नित्य आकाशेऽ-  
नियतो विनाशी गुण, ‘कश्चित्’ इति शेष । एवं मन्यते—  
नित्ये व्योम्नि परिमाणमपि तावन्नित्यं, तथा द्रव्यत्वमप्याकाश-  
गतं नित्यं, तथा नित्ययोराकाशतद्गुणयो समवायलक्षणः संब-  
न्धोऽपि नित्य एव । एवं तत्र समवायस्य नित्यत्वे सिद्धे एकरू-  
पत्वात् समवायस्यान्यत्रापि नित्यत्वमेव । न चैश्वर्यद्रव्यनाशे स-  
मवायविनाशः । यथा—गोव्यक्तविनाशेऽपि गोत्वस्य सामान्यस्य  
न विनाशः । नित्यस्यैव समवायस्य ते ते पार्थिवद्रव्यादयस्तत्र  
तत्र व्यञ्जका भवन्ति सामान्यस्यैव व्यक्तयः । अन्यैस्तु नित्या-  
नित्यभेदेन द्विविध समवायो व्याख्यात, अयं च ग्रन्थो  
भूम्यादीनां गुणैरेव य. सबन्धस्तस्यैव यथाश्रुतस्य प्रतिपादक  
इति व्याख्यातं, तत्तु न व्यापकं नापि वैशेषिकमतानुया-  
यीति नेह प्रपञ्चितम् ॥ ५० ॥

यत्राश्रिताः कर्मगुणाः कारणं समवायि यत् ।

तद्रव्यं

द्रव्यलक्षणमाह—यत्रेत्यादि । यत्राश्रिता यत्र समवेता,  
कर्म च गुणाश्च कर्मगुणाः । कारणं समवायि यदिति समवायि  
कारणं यत्, द्रव्यमेव हि द्रव्यगुणकर्मणा समवायिकारणम् ।  
समवायिकारणं च तद् यत् स्वसमवेतं कार्यं जनयति, गुणक-  
र्मणी तु न स्वसमवेतं कार्यं जनयति, अतो न ते समवायिकार-  
णे । एतत्कर्मवत्त्वं हि द्रव्यस्य गुणादिपञ्चपदार्थव्यावृत्तिमात्रल-  
क्षणकथनं, न तु सजातीयव्यापकविजातीयव्यावृत्तकलक्षणकथनं,  
येन कर्मसमवायो नाकाशादीनां वर्तते, तेन लक्षणार्णुगतं विजाती-  
यव्यावृत्तं द्रव्यस्य लक्षणं गुणवत्त्वं समवायिकारणत्वं च बोद्ध-  
व्यम् । यदु(त्त)पन्नमात्रं द्रव्यं प्रथमक्षणे निर्गुणं, तदपि

द्वितीयक्षणावश्यंभाविगुणवत्तया तद्योग्यत्वाद्गुणवदेवेति मन्त-  
व्यम् । वैशेषिकेऽप्युच्यते—“क्रियावद्गुणवत् समवायिकारणं  
द्रव्यम्” (वै द. अ १, सू १५) इति । तत्रापि च  
यथेह व्याख्यातं तथैव व्याख्यातम् ॥—

समवायी तु निश्चेष्टः कारणं गुणः ॥ ५१ ॥

गुणलक्षणमाह—समवायीत्यादि । समवायीति समवाया-  
धेय, तेन व्यापकद्रव्येभ्यो निष्क्रियेभ्य आकादिभ्यो गुणस्य  
व्यावृत्तिः, नह्याकाशादय समवायाधेयाः । निर्गतश्चेष्टाया-  
निश्चेष्ट, चेष्टानिर्गत्या चेह चेष्टाशून्यत्वं तथा चेष्टाव्यतिरिक्तत्वं  
चोच्यते; तेन चेष्टारूपात् कर्मणो व्यावृत्तिः, तथा क्रियाधारत्व-  
योगेभ्यो मूर्तद्रव्येभ्यो व्यावृत्तिः सिद्धा, गुणस्य कारणमित्यनेन  
चाकारणेभ्य सामान्यविशेषसमवायेभ्यो व्यावृत्तिः सिद्धा । कार-  
णत्वं तु विभुद्रव्यपरिमाणान्त्यावयविरूपादिषु लक्षणीयेषु गुणेषु  
नास्ति, तेन भागासिद्धं लक्षणं स्यात्, अत कारणत्वेनेह भाव-  
रूपकारणव्यभिचारि सामान्यवत्त्वं लक्षणतया बोद्धव्यम् । तच्च  
सामान्यवत्त्वं सर्वगुणव्यापकं सामान्यादिभ्यावर्तकं च, सामा-  
न्यादीनां सामान्यवत्त्वाभावात् । अथैवा विभुद्रव्यपरिमाणान्त्या-  
वयविरूपाद्यन्तराणां कारणत्वदर्शनाद्विभुद्रव्यपरिमाणान्त्यावय-  
विरूपादावपि कारणत्वयोग्यत्वमस्त्येवेति न भागासिद्धता कार-  
णत्वस्य, किंवा योगिप्रत्यक्षज्ञानहेतुतया विभुद्रव्यपरिमाणादीना-  
मपि कारणत्वं बोद्धव्यम् । एवंभूतं च कारणत्वं यद्यपि सामा-  
न्यादिष्वपि क्वचिदनुगम्यते, तथाऽपि ‘समवायी तु’ इति पदेन  
समवायाधारता तथा समवायाधेयता च युगपद्विबक्षिता, तेन  
समवायकेवलाधारस्य विभुद्रव्यस्य तथा समवायकेवलाधेयस्य  
सामान्यादेश्च व्युदासः सिद्धो भवति ॥ ५१ ॥

संयोगे च विभागे च कारणं द्रव्यमाश्रितम् ।

कर्तव्यस्य क्रिया कर्म कर्म नान्यदपेक्षते ॥ ५२ ॥

कर्मलक्षणमाह—संयोग इत्यादि । संयोगे च विभागे च युग-  
पत् कारणम् । तेन संयोगे उत्तरदेशसंयोगकारके विभागाका-  
रणे, तथा विभागे च विभागजविभागमात्रकारणे संयोगाकारणे  
व्यावृत्तिः सिद्धा । द्रव्यमाश्रितमिति स्वरूपमात्रकथनं व्याख्येयं,  
द्रव्यव्यावृत्तिस्तु ‘कर्म नान्यदपेक्षते’ इत्यनेनैव सिद्धं । अस्या-  
यमर्थो यत्—कर्म उत्पन्नं स्वाश्रयस्य द्रव्यस्य पूर्वदेशविभागे  
उत्तरदेशसंयोगे च कर्तव्ये नान्यत्कारणं पश्चात्कालभाव्यपेक्षते;  
द्रव्यं तु यद्यपि संयोगविभागकारणं युगपद्भवति, तथाऽपि  
तदुत्पन्नं सद्यः कर्मयुक्तं भवति तदैव संयोगविभागकारणं  
स्यात्, कर्म तूत्पन्नं करोत्येव परं संयोगविभागौ न तु कारण-  
न्तरं पश्चाद्भाव्यपेक्षते, संयोगविभागाश्रयप्रत्यासत्ति त्वपेक्षते,

१ ‘द्रव्यादीनां’ इति पा० । २ ‘यथा’ इति पा० । ३ ‘आ-  
श्रयनाशे’ इति पा० । ४ ‘इत्यादि’ इति पा० । ५ विद्यते’  
इति पा० । ६ ‘लक्ष्यार्थ’ इति पा० ।

१ ‘लक्षणया’ इति पा० । २ ‘किंवा’ इति पा० । ३ ‘सामा-  
न्यादिषु केचिदनुमन्यन्ते’ इति पा० । ४ ‘द्रव्यव्यावृत्तिस्तु’ इति पा० ।  
५ ‘सिद्धत्वात्’ इति पा० । ६ ‘भवति’ इति पा० । ७ ‘कारण’  
इति पा० ।

सा च पूर्वसिद्धेवेति न चरमभाविकारणान्तरापेक्षता कर्मण ।  
अथ कर्मशब्देन वमनादीना तथाऽदृष्टस्य तथा क्रियायाश्चाभि-  
धीयमानत्वात् कस्य कर्मण इदं लक्षणमित्यत आह—कर्तव्यस्य  
क्रिया कर्मेति । एतेन क्रियारूपस्य कर्मण इदं लक्षणं नादृष्टा-  
देरिति ॥ ५२ ॥

**इत्युक्तं कारणं,**

प्रकरणमुपसंहरति—इतीत्यादि । इति समाप्तौ, तेनेतावदेव  
सामान्यादिषट्कं सर्वस्यैव कार्यजातस्य कारणं, नान्यत् कारण-  
मस्ति ॥—

**कार्यं धातुसाम्यमिहोच्यते ।**

**धातुसाम्यक्रिया चोक्ता तत्रस्यास्य प्रयोजनम् ॥ ५३ ॥**

कारणं सामान्येनाभिधायायुर्वेदोपयुक्तं कार्यमाह—कार्य-  
मित्यादि । धातुसाम्यम् आरोग्यं; वक्ष्यति हि—“विकारो वातु-  
वैषम्यं साम्यं प्रकृतिरुच्यते । सुखसंज्ञकारोग्यम्” (सू. स्था. अ. ९) इत्यादि । इहेत्यायुर्वेदे, तेनान्यत्रान्यदपि घटादि  
कार्यमुच्यते । इह तु किमिति तत् कार्यं नोच्यत इत्याह—धातु-  
साम्येत्यादि । चकारो हेतौ । धातुसाम्यक्रियेव यस्मादायुर्वेद-  
प्रयोजनं, तस्मादायुर्वेदे धातुसाम्यमेव कार्यमुच्यते प्रयोजनं  
कथ्यते, अन्यत्त्वविवक्षितत्वात्तथाऽप्रधानत्वाच्च नेह कार्यत्वे-  
नोच्यते ॥ ५३ ॥

**कालबुद्धीन्द्रियार्थानां योगो मिथ्या न चाति च ।**

**द्वयाश्रयाणां व्याधीनां त्रिविधो हेतुसंग्रहः ॥ ५४ ॥**

संप्रति सामान्येन कारणमुक्तं तदायुर्वेदोपयुक्तद्वारेण वक्तव्यं,  
तत्र व्याधिकारणमेव तावदग्रेऽभिधीयते—कालेत्यादिना सूत्रक-  
मानुरोधात् । सूत्रगं हि “हेतुलिङ्गौपधनानम्” (सू. स्था. अ. ९)  
इति । कालः शीतोष्णवर्षलक्षणः, बुद्धिः प्रज्ञा, इन्द्रियार्थाः श-  
ब्दस्पर्शरूपरसगन्धास्तत्सहचरितानि द्रव्यगुणकर्माणीन्द्रियद्वारो-  
पयुज्यमानानि च, तेषां कालादीनाम् योगः सबन्धः । तस्य विशेष-  
णत्रयं—मिथ्या न चाति चेति । तेन कालादीना मिथ्यायोगः,  
न च योगः अयोग इत्यर्थः, अति च योगः अतियोग इत्यर्थः ।  
द्वयाश्रयाणामिति मनःशरीराश्रयाणाम् । एतच्च मनःशरीराधिष्ठा-  
नत्वं पृथक् मिलितं च बोद्धव्यम् । त्रिविध इत्ययोगातियो-  
गमिथ्यायोगरूपः । हेतुसंग्रहः हेतुसंक्षेपः । एते च कालादी-  
नामतियोगायोगमिथ्यायोगासिद्धेपणीये “तत्रातिप्रभावता”  
(सू. अ. ११) इत्यादिना ग्रन्थेन सुव्यक्तं वाच्या इति  
मेह विव्रियन्ते । कालग्रहणं त्विहादौ कृतं, कालस्य दुष्परि-  
हारत्वात् । तदनु बुद्धिरुच्यते, बुध्यपराधस्यैवेन्द्रियार्था-  
तियोगादिहेतुत्वात्; वक्ष्यति हि—“प्रज्ञापराधाच्चहिता-  
नर्थान् पक्ष निषेवते” (सू. अ. २८) इति, एवं च  
यद्यप्यसात्त्येन्द्रियार्थसंयोगः प्रज्ञापराधे प्रविशति, तथा-  
ऽपि प्रत्यासन्नकारणत्वादसात्त्येन्द्रियार्थसंयोगेनैवायं पृथक् तन्त्रे

सूच्यते, प्रज्ञापराधरत्वगात्त्येन्द्रियार्थसंयोगव्यतिरिक्तकायवा-  
ह्यन क्रियापराधे वर्तते । अत्र चावमोऽपि व्याधिहेतुरस्ति,  
यदुक्तं—“क्रियान्ना कर्मजा रोगा” (शा. अ. १) इत्यादि.  
तस्य चावर्मस्य कालग्रहणेनैव ग्रहणं केचिन्मन्यन्ते तन्न,  
तिव्यपणीये प्रज्ञापराधेनैवाधर्मग्रहणात् । तत्र हि, अद्यतवचना-  
भि'यादिवाङ्मनोमिश्रयायोगरूपं प्रज्ञापराधविशेष उक्तः, नत्व-  
द्यतवचनादीना स्वरूपेण व्याधिकर्तृत्वं, किन्त्ववमोऽप्यादावान्त-  
रव्यापाराणामेव, तेन प्रज्ञापराध एवावमोऽप्यादावान्तरव्यापारः  
कर्मजरोगेषु कारणं, याग इव धर्मोऽप्यादावान्तरव्यापारः स्वर्गं ।  
यत्तुच्यते—कालपरिणामजायमानत्वात् कर्मजविकाराणां काल-  
जत्वं, यदुक्तं—“कालस्य परिणामेन जरामृत्युनिमित्तजा । रोगा-  
स्वाभाविका दृष्टा स्वभावो निप्रतिक्रिय” (शा. अ. १)  
इति, तन्न, तथा सत्यगात्त्येन्द्रियार्थसंयोगजस्यापि किञ्चि-  
त्कालपरिणामजायमानस्य कालजत्वं स्यात् । न च कालातेयोगा-  
द्यामिवाधिग्रन्थे तिस्र्यपणीये कर्मावरोधः कथमपि प्रतिभाति ।  
कतिवापुरुषीये तु “धीवृत्तिस्मृतिविभ्रंशः संप्राप्तिः कालकर्म-  
णाम् । असात्त्येन्द्रियसंयोगा विज्ञेया रोगहेतवः” (शा. अ. १)  
इत्यभिवाय स्वाभाविकानां रोगाणां तथा कर्मजानां च  
कालज एवावरोधः कृतः । उक्तं हि तत्र—“कालस्य परिणामेन  
जरामृत्युनिमित्तजा । रोगाः स्वाभाविका दृष्टाः स्वभावो निप्रति-  
क्रिय” (शा. अ. १) इति, तथा “निर्दिष्टं दैवसंज्ञं तु कर्म  
यत् पूर्वैर्देहिकम् । हेतुस्तदपि कालेन रोगाणामुपलभ्यते” (शा. अ. १)  
इति । अत्रापि बुद्धिमिथ्यायोगरूपः प्रज्ञापराध एव  
रोगजनककर्मकारणम् । कालविशेषप्राप्त्या तु तेषां व्याधीनामा-  
गमो भवति, ते कालमिश्रयादियोगजन्या वा भवन्तु, असात्त्ये-  
न्द्रियार्थप्रज्ञापराधजन्या वा, सर्वे एवाविशेषेण कालकृता-  
मिव्यक्तिमात्रपरिग्रहणात्तत्र कालसंप्राप्तिजन्या इत्युक्ता गदा ।  
तथाहि—तत्र सन्ततादिज्वरा अपि कालजन्या एवांक्ता ।  
वचनं हि—“सन्ततः सततोऽन्येद्युस्तृतीयकचतुर्थको । स्वे स्वे  
काले प्रवर्तन्ते काले ह्येषां बलागमः” (शा. अ. १) इति ।  
न च सन्ततादौ कालस्य मिथ्यायोगादयः कारणत्वेनोपलभ्यन्ते,  
कितर्ह्यसात्त्येन्द्रियार्थसंयोगप्रज्ञापराधावेव; तथा स्वाभाविकेषु  
च रोगेषु न कालमिश्रयायोगादयः कारणत्वेनोपलभ्यन्ते, तस्माच्च  
तत्र कालमिश्रयायोगादिजन्याः कालजत्वेनाचार्यस्याभिप्रेताः,  
किंतु कालामिव्यजनीयाः कालजाः, अत एव च तत्र “संप्राप्तिः  
कालकर्मणाम्” (शा. अ. १) इति पठितं ननु “कालो मिथ्या  
न चाति च” इति पठितम् । किञ्च तत्रापि कालमभिधा-  
यापि कर्मणामिति पदं पृथक् पठित्वा काले जातः कर्मजः

१ ‘कालामिवाधिग्रन्थे’ इति पा० । २ ‘कालविशेष प्राप्य’ इति  
पा० । ३ ‘कालकृतामिव्यक्तिमात्रपरिग्रहास्तत्र’ इति पा० ।  
४ ‘अन्येद्युत्को ब्रह्मग्राही तृतीयकचतुर्थको’ इति कतिवापुरुषीये  
पाठः । ५ ‘कृतम्’ इति पा० । ६ ‘कृत्वा’ इति पा० ।

१ ‘चरमभाविनिमित्तान्तरापेक्षा कर्मणः’ इति पा० । २ ‘असा-  
त्येन्द्रियार्थसंयोग एवायं’ इति पा० ।

पृथगेव सूचित । किञ्च, उन्मादनिदाने साक्षादेवाचर्येण कर्म-  
जस्य प्रज्ञापराधजत्वमुक्तम् । वचनं हि—“प्रज्ञापराधात् संभूते  
व्याधौ कर्मज आत्मन । नाभिर्शंसेदुधो देवाञ्च पितृञ्च च राक्ष-  
सान्” ( नि अ. ७ ) इति । जनपदोद्भूतसनीयेऽप्युक्तं—“तस्य  
मूलमधर्म, तन्मूलं चासत्कर्म पूर्वकृतं, तयोरीणि प्रज्ञापराध  
एव” ( वि अ. ३ ) । ( तैदेवं कर्मपेक्षद्वयमुपदर्शितं, ) बला-  
बलं तु विद्वांस स्वयमेव निर्लोचयिष्यन्ति । इदं त्वत्र चिन्त्यतां-  
स्वाभाविकानां क्षुत्पिपासादीनां तथा कालसम्यग्योगेऽपि जाय-  
मानानां दोषचयप्रकोपाणां क प्रवेशो भवतु, न तावत् कालजे,  
यतः कालो हि तत्र सम्यग्युक्त एव, कालसम्यग्योगश्च न  
व्याधिकाशमिति सिद्धान्तः, अथ कालप्रतिनियतस्तत्रासात्म्ये-  
न्द्रियार्थसंयोग एव कारणमिष्यते, तथाऽप्येवं सति कालमिथ्या-  
योगादावप्यसात्म्येन्द्रियार्थसंयोग एव कारणमिति वक्तुं पार्यते,  
तस्मादस्मिन्मार्गे एवं बुद्धिर्वलते—यत्—सहजानां विकाराणां  
निष्प्रतिक्रियत्वेनेहायोगादिजन्यत्वेनावरोधो न कृत एव, काल-  
स्वभावजा अपि सहजा एव, या त्वत्र प्रतिक्रिया कालस्वभा-  
वजानामनागतानां भावानां सत्त्वगुणद्रव्यसेवादिरूपा तथा स्वा-  
भाविकानां च क्षुत्पिपासाजरादीनां कालभोजनरसायनादिरूपा,  
तस्या अकरणे सति कालस्वभावजस्य रोगस्य प्रादुर्भावः प्रज्ञा-  
पराधजन्य एव, उचिते हि काले कर्तव्याकरणं प्रज्ञापराध एव,  
उक्तं हि कतिधापुरुषीयेऽपि प्रज्ञापराधसंग्रहे—“कर्मकालाति-  
पातश्च मिथ्यारम्भश्च कर्मणाम्” ( शा. अ. १ ) इति । अन्ये  
तु मिथ्यायोगादिशून्यकालविद्यमानत्वेन काल एवावरोध एषा  
विकाराणामिति कतिधापुरुषीये वक्ष्यमाणग्रन्थस्य यथाश्रुतार्थपरि-  
ग्रहाद्वर्णयन्ति । नचेति चकाराद्धीनयोगं गृह्णाति । वक्ष्यति हि—  
“मिथ्यातिहीनलिङ्गेभ्यो यो व्याधिरुपजायते” ( शा. अ. १ )  
इति । हीनयोगस्य तु साक्षादपठनमयोगप्रभेदेत्वात् ; स्वल्पयोगे-  
( गो )ऽप्ययोगो भवति, यथैकतण्डुलाभ्यवहारेऽनशनमुच्यते ॥५४

**शरीरं सत्त्वसंज्ञं च व्याधीनामाश्रयो मतः ।**

**तथा सुखानां, योगस्तु सुखानां कारणं समः ॥५५॥**

द्वयाश्रयणमित्यनेनोक्तमाश्रयं दर्शयति—शरीरमित्यादि ।  
अत्र शरीरमादौ कृतं, शरीररोगाधिकारेणैवास्य तन्त्रस्य प्रवृत्त-  
त्वात् । सत्त्वसंज्ञशब्देन मन उच्यते, किंवा सत्त्वशब्देनैव मन-  
सि लब्धे संज्ञाशब्देनात्मशरीरसंबद्धं मन उच्यते, शरीराद्य-  
संबन्धस्य मनसो व्याध्यनाश्रयत्वात् । असमासेन च पृथगपि  
शरीरमनसोर्व्याध्याश्रयत्वं दर्शयति । यतः कुंष्टादयः शरीरा  
एव, कामादयस्तु मानसा, उन्मादादयश्च द्वयाश्रयाः । आरो-  
ग्यस्याश्रयं हेतुं चाह—तथा सुखानामित्यादि । सुखानामिति आ-  
रोग्याणाम् । वचनं हि—“सुखसंज्ञकमारोग्यं विकारो दुःखमेव

तु” ( सू. अ. ९ ) इति । तथेति शरीर मनश्च, तत्र शरीररोगा-  
भावरूपस्थारोग्यस्य शरीरमाश्रयः, मानसरोगाभावस्य तु मनः ।  
योगस्तु समः । कालबुद्धीन्द्रियार्थानां सम्यग्योगरूपस्तथा सुखा-  
नामारोग्याणां कारणम् । सुखानामिति सुखपदाभिधेयानां च  
रोगाभावानां बहुत्वं निषेध्यरोगबहुत्वादेव बोद्धव्यम् । इदमेव  
ह्यभावानां बहुत्वं यन्निषेध्यभावबहुत्वम् । ननु “आयुर्वेदागमो  
हेतुः” ( सू. अ. १ ) इत्यादावध्यायार्थसंग्रहे व्याध्याश्रयो न  
संगृहीतः, तत् किमिदमनार्थं न, हेतवश्चेत्यनेन व्याध्याश्रय-  
रूपस्यापि हेतोस्तत्र संग्रहणम् ॥ ५५ ॥

**निर्विकारः परस्त्वात्मा सत्त्वभूतगुणेन्द्रियैः ।**

**चैतन्ये कारणं नित्यो द्रष्टा पश्यति हि क्रियाः ॥५६॥**

सत्त्वमात्मा शरीरं चेति वचनेन त्रयमुपात्तम्, अत्र शरीर-  
मनसी व्याध्याश्रयतयोक्ते, आत्मनस्तु का व्यवस्थेत्याह—निर्वि-  
कार इत्यादि । निर्विकारो निर्विकृतिः, तेन नीरोगत्वमात्मनः ।  
पर इति सूक्ष्म श्रेष्ठो वा, तेन सत्त्वशरीरात्ममेलकरूपो य  
आत्मशब्देनोच्यते तं व्यावर्तयति, यदुक्तं—“संयोगपुरुष-  
स्थेष्ठे विशेषो वेदनाकृतः” ( शा. अ. १ ) इति । संयोगेऽपि  
चात्मादीनां मनस्येव वेदना भवति, सा तु मनःसंयुक्ते आत्म-  
न्यपि सबद्धेत्युच्यते, तेन “निर्व्यथे चान्तरात्मनि” ( सू.  
अ. २२ ) इति वचनं निर्व्यथे मनसीति स्यात्, तथा शरी-  
रादावप्यात्मशब्दो वर्तते, तद्व्यवच्छेदार्थं पर इति पदम् ।  
उक्तं ह्यन्यत्र—“ब्रह्मेन्द्रव्यावृत्तिमनोभूतीनां धर्मस्य कीर्तयशसः  
श्रियश्च । तथा शरीरस्य शरीरेणश्च स्याद्वादशस्त्रिंशत  
आत्मशब्दः” इति । ननु, यद्यात्मा निर्विकारस्तत् किं  
ज्ञानरूपोऽप्यस्य विकारोऽस्ति वा नास्तीत्याह—सत्त्वेत्यादि ।  
सत्त्वं मनः, भूतगुणाः शब्दादयः, इन्द्रियाणि चक्षुरादीनि,  
एतैः करणभूतैश्चैतन्ये कारणं भवत्यात्मा । चैतन्यं चात्मनि  
जायते व्यज्यते वा । अत एव च सत्त्वादीनां ज्ञानकारणानां  
सर्वत्रासंभवात् सर्वगतेऽप्यात्मनि न सर्वत्र प्रदेशे ज्ञानं भवति ।  
ननु यदि चैतन्यवानात्मा, तदा कदाचिज्ज्ञानवान् कदाचिदज्ञ  
इत्यनित्यः स्यादित्याह—नित्य इति । नित्यस्याप्यात्मनो ज्ञानम-  
नित्यं, नच धर्मानित्यत्वे धर्मिणोऽप्यनित्यत्वं, नह्यकाशगुणश-  
ब्दानित्यत्वेऽप्याकाशस्याप्यनित्यत्वमिति भावः । नित्यत्वं चात्म-  
नः पूर्वापरावस्थानुभूतार्थप्रतिसन्धानात्, नह्यनित्ये ज्ञातरि पूर्वा-  
नुभूतमर्थमुत्तरो ज्ञाता प्रतिसन्धत्ते; नहि देवदत्तबुद्धमर्थं यज्ञद-  
त्तोऽवगतत्वेन प्रतिसन्धत्ति । ननु, दृश्यते ज्ञानवत् सुखोप-  
लब्धावनुरागलक्षणो विकारस्तथा दुःखोपलब्धौ च द्वेषलक्षणः,  
तत् कथं सुखदुःखोपलब्धावयमात्मा निर्विकार इत्याह—द्रष्टा  
पश्यति हि क्रिया इति ।—द्रष्टा साक्षी, तेन यतिर्यथा परमशान्तः  
साक्षी सज्जगतः क्रियाः सर्वाः पश्यन् रागद्वेषादिना युज्यते, त-  
थाऽऽत्माऽपि सुखदुःखाद्युपलभमानोऽपि न रागादिना युज्यते;

१ अयं पाठो हस्तलिखितपुस्तके नोपलभ्यते । २ ‘बुद्धिर्वर्णयति’  
इति पा० । ३ ‘भावितात्वनुगुणद्रव्यसेवार्थरूपा’ इति पा० ।  
४ ‘संज्ञाशब्देन शरीरसंबद्ध’ इति पा० । ५ ‘शरीरासंबद्धस्य’ इति  
पा० । ६ ‘राजयक्ष्मादयः’ इति पा० ।

१ ‘व्याध्याश्रये प्रोक्ते, तत्का आत्मनो व्यवस्था’ इति पा० ।  
२ ‘भवति’ इति पा० । ३ ‘प्रतिसंघातुमलम्’ इति पा० ।

दृश्यमानरागादिविकारस्तु मनसि, प्राकृतबुद्धौ वा सास्त्र्यदर्शन-  
परिप्रदाद्वतीति भावः । सख्यमते च मनश्चेन्न बुद्धिरन्त-  
करणं च गृह्यते ॥ ५६ ॥

**वायुः पित्तं कफश्चोक्तः शरीरो दोषसंग्रहः ।**

**मानसः पुनरुद्दिष्टो रजश्च तम एव च ॥ ५७ ॥**

सप्रति विकाराश्रय तथा विकारस्य व्यवहितं च हेतुमभि-  
धाय प्रत्यामनं दोषरूपहेतुमाह—वायुरित्यादि । अत्र प्रवान-  
त्वादये वायुरुक्तः, प्राधान्यं चाशुभ्रिदारुणविकारकर्तृत्वात्  
वचनं हि—‘आशुकारी मुहुश्चारी’ (सु नि अ १) इति तथा  
अशीति वातजान् विकारान्, चत्वारिंशत् पित्तविकारान्, विंशति  
च कफजान् वक्ष्यति हि महारोगान्याये (स अ २) । वा-  
तमनु पित्तं प्रधानं, शरीरमूलभूताग्निहेतुत्वात्तथा कफाविक्रमि-  
कारकर्तृत्वात्तथा कफापेक्षया चाशुकारित्वात् । अगमासकरणं तु  
पृथगपि वाय्वादीनां रोगकर्तृत्वोपदर्शनार्थम् । शरीरं इति  
मानसदोषव्यवच्छेदार्थम् । संग्रह इति “द्युत्वणेकोत्बणे पट  
स्युर्हानमभ्याविकैश्च षट्” (स अ १७) इत्यादिवक्ष्यमाण-  
प्रपञ्चस्य संक्षेपः । ननु, शोणितस्यापि दोषत्वाच्चायं संग्रहः गाधुः,  
यतो रक्तस्यापि वातादिवद्विशिष्टहेतुलक्षणविकारचिकित्सितनि-  
र्देशः कृतः, तत्र हेतुनिर्देशो यथा—“काले चानवसेचनान्”  
(सू. अ. २४, श्लो. ९) इत्यादि, लक्षणं च यथा—“तपनी-  
येन्द्रगोषाभं पद्मालक्तकमग्निभम्” (सू. अ. २४, श्लो. २२)  
इत्यादि, रक्तविकाराश्च रक्तार्शः प्रदररक्तपित्तादय उक्ता, उप-  
क्रमश्च “स्त्रावणं शोणितस्य तु” (सू. अ. २४, श्लो. १८)  
इत्यादिनोक्तः, तथा दोषसज्ञा च चरके कृता, यदुक्तं,—“कफे  
घाते जितप्राये पित्तं शोणितमेव वा । यदि कुपयति घातस्य कि-  
यमाणे चिकित्सते ॥ यथोत्बणस्य दोषस्य तत्र कार्यं भिषग्जि-  
तम्” (चि. अ. ५, श्लो. २७) इति, तथा च तन्त्रान्तरेऽपि  
शल्ये शोणितं दोषत्वेनोक्तं—“तैरेतैः शोणितचतुर्थैः” (सू. सू.  
अ. २१) इति वचनात् । नैवं, दोषो हि स्वतन्त्रदूषणात्मक  
उच्यते, यतो न वातादयो बृद्धा किञ्चिदपेक्ष्य दूषयन्ति किंतु  
स्वत एव, शोणितं तु दुष्टवातादिसंसर्गमपेक्ष्यैव दूषकं भवति,  
न हि शोणितं विकृतवातादिसंबन्धमन्तरेण विकृतं भवति,  
सर्वदा वातादिजनकैरेव शोणितदुष्टे, तथा सर्वदा वातादिल-  
क्षणयुक्तस्यैव शोणितस्य दुष्टत्वात्, यश्च हेत्वादिविशेष उक्तः  
स वातादियुक्तस्यैव शोणितस्य भवति, तेन वातादय एव  
तत्रापि दूषणात्मकाः, शोणितं तु स्वप्रमाणातिरिक्तमपि  
दूष्यमेव, न च दूष्यस्य हेत्वादयो विशिष्टा न भवन्ति, यतो  
मांसदीनामपि हेत्वादिविशेषोऽस्ति, यथा मांसदुष्टौ—“मांसवा-  
हीनि दुष्यन्ति भुक्त्वा च स्वपता दिवा” (वि. अ. ५) इत्यादि  
वक्ष्यति, मांसदुष्टिलक्षणं “शृणु मांसप्रदोषजान्” (सू. अ.  
२८) इत्यादिना विविधाशितपीतीये वक्ष्यति यान् विकारास्ते  
ज्ञेयाः, यत एतानेव मांसदोषविकारान् स्रोतोविमाने मांसदुष्टि-  
लक्षणत्वेनातिदेशादभिधास्यति, दुष्टमांसविकाराश्चाधिसासु-

१ ‘सर्वत्र’ इति पा० ।

दादय उक्ता उपक्रमश्च “मांसजानां तु सशुद्धिं शस्त्रजारा-  
भिर्हर्म च” (सू. अ. २८) इत्युक्तः । तस्माद्दृग्भावाकरे दोष-  
कृते कार्ये दृग्भावे न्यपदेशः—रक्तजोऽयं, मांसजोऽयमित्यादि  
यथा—मेढ्राकारेण वाजिना दग्धे मेढ्रदन्त इति व्यपदेशः । दो-  
षसज्ञा तु पीतकर्तृत्वमामान्याददोषेऽपि स्यात् यथा—“स्वयं  
प्रवृत्तं तं दोषमुपेक्षेत हिताशनं”—(चि. अ. ५, श्लो.  
४६) इत्यत्र पुरीषमेव दोषत्वेनोक्तम् । सुश्रुते तु शोणितस्य  
दोषत्वं व्रणेषु प्रायः शोणितदुष्टिदर्शनादुपचरितमेवोक्तम् । यतः  
प्रदेशान्तरे व्रणप्रदे वातादयस्तस्य एव तत्रायुक्ता—“वातपि-  
तलेमाण एव देहराभवहेतवो भवन्ति” (सू. सू. अ. २१)  
इत्यादिना । किञ्च यदि शोणितं दोषः स्यात्तदा वातादिवत्प्रकृ-  
त्यारम्भकं स्यात्, नचारभते तस्मात्रय एव दोषा इति  
निश्चयः । मानसदोषमाह—मानसः पुनरित्यादि । पुनः शब्दो-  
पचारणे, तेन मानस उद्दिष्ट एव परं न शरीरदोषवत् प्रपञ्चितः,  
मानसदोषाणामभिमतत्वे कार्यचिकित्सा रूपेऽप्रामादिकत्वादिति  
भावः । आदौ रज उक्तं प्राधान्यात्, वचनं हि—“नारजस्कं तम  
प्रवर्तते” (वि. अ. ६) इति । एवमन्वेन रज्ज्वाख्यगुणसा-  
दोषत्वमवधारयति, सत्त्वं ह्यविकारि ॥ ५७ ॥

**प्रशाम्यत्यौषधैः पूर्वो दैवयुक्तिव्यपाश्रयैः ।**

**मानसो ज्ञानविज्ञानधैर्यस्मृतिसमाधिभिः ॥ ५८ ॥**

सप्रति दोषप्रशमकारणमाह—प्रशाम्यतीत्यादि । पूर्व इति  
शरीरः । दोषग्रहणेन तज्जन्त्या व्याधयोऽपि गृह्यन्ते, विकृतदो-  
षादनन्यत्वाद्व्याधीनाम् । दैवमदृष्टं, तदाश्रित्य यन्त्राधिप्रतीकार  
करोति तद्दैवव्यपाश्रयं बलिभक्षणं, एतच्च प्रथममुक्तं सद्यो-  
क्तेन च व्याधिप्रशमकत्वात् । युक्ति योजना, शरीरभेषजयो-  
र्हितो यो योगस्तदपेक्षं सद्योवनसंशमनादि युक्तिव्यपाश्रयमु-  
च्यते । ज्ञानम् आध्यात्मज्ञानं, विज्ञानं शास्त्रज्ञानं, धैर्यम्  
अनुश्रुतिश्चेतसः, स्मृतिः अनुभूतार्थस्मरणं, समाधिः विषयेभ्यो  
निर्वर्त्यात्मनि मनसो नियमनम् ॥ ५८ ॥

**रूक्षः शीतो लघुः सूक्ष्मश्चलोऽथ विशदः खरः ।**

**विपरीतगुणैर्द्रव्यैर्मरुतः संप्रशाम्यति ॥ ५९ ॥**

**संस्नेहमुष्णं तीक्ष्णं च द्रवमम्लं सरं कटु ।**

**विपरीतगुणैः पित्तं द्रव्यैराशु प्रशाम्यति ॥ ६० ॥**

१ ‘दूष्याधिष्ठाने’ इति पा० । २ ‘भवति’ इति पा० । ३ ‘शा-  
स्त्रार्थज्ञानम्’ इति पा० । ४ ‘संस्नेहमुष्णमिति वचनेन स्नेहस्याल्प-  
त्वमुष्णत्वस्य चातिशयत्वं तद्योगादिति सूचितम् । तेन पित्तिके व्याधौ  
घृणदुग्धादिलेहशीतभेषजविधिर्न विरुध्यते । अतिशीतस्निग्धत्वयोश्च  
पित्तस्याल्पलेहाल्पन्तोष्णत्वविपर्ययात् प्रशान्तिः स्यात् । उष्णतीक्ष्ण-  
द्रवसरतित्तत्वविपरीतैः शैलमान्द्यसान्द्रस्थिरकपायामधुर्यगुणैः पित्तस्य  
पित्तस्य प्रशमनम् । आमस्याम्लस्य विपरीतेन तित्केन प्रशमः । कटुति  
तित्कं, तेन तित्करसस्य पित्तस्य विदग्धत्वस्यायामम्लरसत्वे तद्विपरीत-  
त्वेन तित्करसः पित्तप्रकोपनाशकत्वेनोपपद्यते । उक्तं हि सुश्रुते—  
“पित्तं तीक्ष्णं द्रवं पूतिं नीलं पीतं तथैव च । उष्णं कटुं सरं चैव  
विदग्धं चाम्लमेव च”—इति गङ्गाधरः ।



गुरुशीतमृदुस्निग्धमधुरस्थिरपिच्छलाः ।

श्लेष्मणः प्रशमं यान्ति विपरीतगुणैर्गुणाः ॥ ६१ ॥

संप्रति शरीररोगाधिकारप्रवृत्तत्वादस्य तन्त्रस्य शरीररोगजनकवातादिलक्षणं भेषजं चाह—रूक्ष इत्यादि । प्रधानत्वाद्ग्रे वायोरभिधानम् । रूक्षादीनां ज्यायस्वादभिधानं, तेन दारुणादयोऽपि गुणा बोद्धव्याः, रूक्षत्वं च वायावधिकं, स्नेहसाध्यत्वाद्वायोः, अतो रूक्षत्वमग्रेऽभिहितम् । यद्यपि वैशेषिकेऽनुष्णाशीतो वायुः, तथाऽपीह शीतेन वृद्धिदर्शनादुष्णेन च प्रशमदर्शनात्तथा केवलवातारब्धे रोगे शीतदर्शनाच्च शीत एव वायुः, यच्च पित्तयुक्तस्योष्णत्व, तद्योगवाहित्वात्, यथा पाषाणस्य येन द्रव्येण शीतेनोष्णेन वा योगो भवति तद्गुणानुविधानं, तथा वायोरपि । विपरीता वातगुणप्रतिपक्षा गुणा यस्य तद्विपरीतगुणं, गुणशब्देन चेह धर्मवाचिना रसवीर्यविपाकप्रभावा सर्व एव गृह्यन्ते, तेन प्रभावादपि यद्वातविपरीतं तदपि गृह्यते । अन्ये त्वेकविपरीतशब्दलोपाद्विपरीतं विपरीतगुणं च ग्राहयन्ति, तेन विपरीतग्रहणात् प्रभावविपरीतं गृह्यते, गुणवैपरीत्याद्विपाकादयो गृह्यन्ते । ननु विपरीतगुणभूयिष्ठैरपि वातादीनां प्रशमो भवति, यतो न हि सर्वं भेषजं वातादीनां सर्वात्मना विरुद्धं भवति, उक्तं हि—“विरुद्धगुणसन्निपाते हि भूयसाऽल्पमवजीयते” (वि. अ. १) इति, तत् किमिति विरुद्धगुणभूयिष्ठस्याग्रहणम् ? उच्यते—विरुद्धगुणभूयिष्ठस्यापि विपरीतगुणशब्देनैव ग्रहणात् । विपरीतगुणभूयिष्ठेऽपि ये विपरीता अल्पा अबला वा गुणास्ते स्वकार्याकर्तृत्वादव्यपदेश्या एव, किंवा सर्वथा विपरीतगुणैरधिका प्रशस्ता च शान्तिर्भवति, अत एव संप्रशब्दौ शीघ्रसम्यक्प्रशमार्थमिधायकौ कृतौ, विपरीतगुणभूयिष्ठैर्न तथा शान्तिर्भवति, अत एव संप्रशब्दाभ्यां न तत् साक्षादुक्तम् । एवं च व्याख्यानं पित्तश्लेष्मणोरपि कर्तव्यम् । सन्नेहमिति ईषत्स्नेहं, तेन पित्ते सर्पिप. स्निग्धस्य भेषजत्वमुपपन्नम् । अम्लरसता चेह पित्तस्योच्यते, अन्तेज समारब्धत्वात् पित्तस्य, सुश्रुते तु कटुत्वमेव पित्तस्योक्तम्, अम्लता च विदग्धस्य पित्तस्योक्ता । यदुक्तं—“विदग्धं चाम्लमेव च” (सु. सू. अ. २१) इति । एवं सन्नेहतायामपि पित्तस्य सुश्रुतस्वरसो नास्ति । एतच्च स्निग्धत्वमम्लत्वं च जलानलारब्धत्वात् पित्तस्योपपन्नमेव, सुश्रुते तु तेजोरूपपित्ताभिप्रायेणैव तन्निरस्तं भवति । श्लेष्मणो विपरीतगुणैर्गुणानां प्रशम उच्यते, न पुनः श्लेष्मणः प्रशमोऽभिधीयते, कस्मादेवमुच्यते ? गुणप्रशमनेन च गुणप्रशमो गुणवृद्ध्या च गुणवृद्धिर्भवतीति सूचनार्थम् । यत उष्णेन शीतप्रशमे क्रियमाणे शीताधारस्योदकभागस्यावश्यमेव प्रशमः क्रियते ॥ ६१ ॥

विपरीतगुणैर्देशमात्राकालोपपादितैः ।

भेषजैर्विनिवर्तन्ते विकाराः साध्यसंमताः ॥ ६२ ॥

साधनं न त्वसाध्यानां व्याधीनामुपदिश्यते ।

विपरीतगुणैरप्यल्पमात्रैस्तथाऽविपरीतदेशकालादिप्रतिबद्धैश्च न प्रशमो भवतीत्याह—विपरीतेत्यादि । देशो भूमिरातुरश्च, मात्रा अनपायिपरिमाणं, कालो नित्यग ऋत्वादिरावस्थिको बाल्यादिश्च, देशाद्यपेक्षया यथोचितत्वेन कल्पितो देशमात्राकालोपपादितः । उपपादितैरिति चौरादिको णिच्, किंवा वैद्येनोपपादितैः । अत्र देशग्रहणाद्वलशरीराहारसाध्यसत्त्वप्रकृतीनां ग्रहणं, कालग्रहणाद्वयसोऽपि ग्रहणं, दोषस्तु प्रशमनीयतयैव गृहीतं, भेषजं तु साक्षादेवोक्तम्, एवं दोषभेषजदेशकालबलशरीराहारसाध्यसत्त्वप्रकृतिवयसां परीक्ष्याणां दशविधानां सर्वेषामेव ग्रहणं भवति । साध्यत्वेन प्रामाणिकानां संमताः साध्यसंमताः, एतेनान्नेनाज्ञानाद्ये साध्यत्वेन गृहीतास्ते निराक्रियन्ते । यत्तु सम्यग्ग्रहणेन याप्ययापनमुच्यते तन्नातिमुन्दरं, विनिवर्तन्त इति वचनात्, न च याप्ययापनं विनिवृत्तिः । असाध्ये भेषजनिवृत्तिमाह—साधनमित्यादि । नन्वसाध्यानामपि साधनं दृष्टं, यतोऽरिष्टवांस्तावदवश्यं मृत्युगृहीतत्वेनासाध्यं, यदुक्तं—“अरिष्टं चापि तन्नास्ति यद्विना मरणं भवेत् । मरणं चापि तन्नास्ति यन्नारिष्टपुर सरम्” (इं. अ. २), उत्पन्नारिष्टसाधनं च सुश्रुते प्रोक्तं—“युवं त्वरिष्टे मरणं ब्राह्मणैस्तत् किलामलैः । रसायनतपोजप्यतत्परैर्वा निवार्यते” (सु. सू. अ. २८) इति, तथा चाह भगवानगस्त्यः—“रसायनतपोजप्ययोगसिद्धैर्महात्मभिः । कालमृत्युरपि प्राज्ञैर्जीयते नालसैनैः” इति, तथाऽन्यत्राप्युक्तं—“जाताऽरिष्टोऽपि जीवति”—इति । अत्राहुरेके—द्विविधमरिष्टं नियतमनियतं च, तत्र यन्नियतं तदसाध्यमेव, अत एवोक्तं “न त्वरिष्टस्य जातस्य नाशोऽस्ति मरणादते” (इं. अ. २), अत्र जातस्येति वचनान्नियतस्येति गम्यते, यत्वनियतमरिष्टं तत्प्रति सुश्रुतागस्त्यवचनयोरर्थवत्ता । अत्रकेऽयन्नियतमरिष्टमुक्तं, यथा—“संशयप्राप्तमात्रेणो जीवितं तस्य मन्यते” (इं. अ. ९) इति । अन्ये तु ब्रुवते—संशयप्राप्तमिति उक्तिर्भेदमात्रमत्र, तेन सर्वारिष्टं मारकमेवासति रसायनादौ, रसायनतपःप्रभृतयस्तु प्रभावातिशययोगादितरक्रियाऽसाध्यमपि साध्यन्ति, तच्चारिष्टनिवारणं विरलेष्वेव पुरुषातिशयेषु नन्दिकेश्वरादिषु दृष्टं, न सर्वपुरुषैस्तच्छक्यमतो जाताः रिष्टानामसाध्यतैव तन्त्रे प्रोच्यते । यत्तु कैश्चिदुच्यते—नियतायुषो मृत्युररिष्टपूर्वो भवति, अनियतायुषस्तत्परिष्टं विनैव मृत्युर्भवति । तत्र, “मरणं चापि तन्नास्ति यन्नारिष्टपुर सरम्” (इं. अ. २) इति वचनात् । यदुच्यते—अनियतायुषः सत्यपि रिष्टप्रादुर्भावे सम्यक्क्रियोपपादनाजीवितेन भवितव्यं, यतोऽनियतायुषः पुरुषकारापराधादेव परं मृत्युर्भवति, सम्यक्क्रियायां च पुरुषकारापराधो नास्ति । तत्र, नह्यनियतायुषः सर्वदैव पुरुषकारसाध्या, किन्तु यथोचितकालक्रियमाणस्वस्थानुरहितत्वेनारूपपुरुषकारसाध्या, तेन यथोचितकाले हितासेवनादसा-

ध्यत्वयुक्ते व्यावा रिष्टे जाते किं भेषजसर्वातकालक्रियमाणमप-  
क्रान्ते रालिल इव सेतुवन्व करिगयन्ति । तस्मादग्रा याना  
सावन नोपदिश्यत इति मानु ॥ ६२ ॥—

**भूयश्चातो यथाद्रव्यं गुणकर्माणि वक्ष्यते ॥ ६३ ॥**

किमेतान्येव गुणकर्माणि, उतापराण्यपीत्याह—भूयश्चे-  
त्यादि । गुणानां कर्माणि गुणकर्माणि । यथाद्रव्यमिति यस्मिन्  
यस्मिन् द्रव्ये यद्यद्रुणकर्म तत्तत्तस्मिन् द्रव्येऽन्नपानादौ  
कृत्वे वा तन्त्रे वक्ष्यते 'आचार्य' उति शेष, वक्ष्यते इति ब्रू-  
वचिरादेशात् प्रयोग । किंवा यथाद्रव्यमिति यथाहेतुं,  
तथा—गुरुस्वरकठिनादिगुणबहुलं पार्थिवद्रव्यं, तेषां च पाथि-  
वानां गुणानां कर्म उपचयसद्धान्तर्गतादीति ॥ ६३ ॥

**रसनार्थो रसस्तस्य द्रव्यमापः क्षितिस्तथा ।**

**निर्वृत्तौ च विशेषे च प्रत्ययाः खादयन्त्रयः ॥ ६४ ॥**

संप्रति दोषानभिधाय तत्प्रशमनप्रधानान् रसान् वक्तुमुद्यतो  
रमलक्षणपूर्वकं रसोत्पत्तिक्रममाह—रसनार्थ इत्यादि । रस्यत  
आखाद्यत इति रस । रसनार्थ इति जिह्वाप्राप्तः । एतच्च पण्णा-  
मपि रसानामनुगत रूपादिषु च व्यावृत्तत्वात् साधुलक्षणम् ।  
तस्येति रसस्य । द्रव्यमिति आधारकारणम् । द्रव्यशब्दो ह्याधार-  
कारणवाची, यथा—“पञ्चेन्द्रियद्रव्याणि” (सू. अ. ८) इति ।  
क्षितिस्तथेति यथा आप आधारकारणं तथा क्षितिरपि । ‘अक्षि-  
ती’ इति वक्तव्ये क्षितिस्तथेतिवचनात् क्षितेराधारकारणत्वमु-  
ख्यमिति दर्शयति । येनापो हि निसर्गेण रसवत्यः । तथा ह्यात्रे-  
यभद्रकाप्सीये “रौम्याः खत्वापः” (सू. अ. २६) इत्यादिना  
जल एव रसस्य व्यक्तिरिति दर्शयति । सुश्रुतेऽयुक्तं—“तस्मा-  
दाग्नौ रसः” (सु. सू. स्था. अ. ४२) इति । क्षितिस्त्वपाभेव  
रसेन नित्यानुषक्तेन रसवतीत्युच्यते । यतो नित्यः क्षितिजलस-  
बन्धः, वचनं हि—“विष्टं ह्यपरं परेण” (न्या. द. ३।१।६०)  
इति । अस्मार्थः—खवाग्वमिजलक्षितानामुत्तरोत्तरे भूते पूर्वपू-  
र्वभूतस्य नित्यमनुप्रवेशः, तत्कृतश्च खादिषु गुणोत्कर्षः । रसस्य  
किं व्यावृत्तविक्षिती कारणं किंवा विशेषे इत्याह—निर्वृत्तावित्यादि ।  
निर्वृत्तौ चेति अभिव्यक्तौ । एतेन रसोऽभिव्यज्यमानो जलक्षित्या-  
धार एव व्यज्यत इति दर्शयति । चकाराद्विशेषेऽपि मधुरादिलक्षणे  
अक्षिती प्रत्ययौ । तेन “सोमगुणातिरेकान्मधुरः, पृथिव्यग्नि-  
गुणातिरेकादम्लः” (सू. अ. २६) इत्यादिना जलपृथिव्योरपि  
विशेषकारणत्वं वक्ष्यमाणमुपपन्नम् । विशेषे च प्रत्ययाः खादय  
इति मधुरादिविशेषनिर्वृत्तौ निमित्तकारणं खवाग्वनलाः, न  
त्वाधारकारणभूताः । खादय इत्यनेनैव त्रित्वे लब्धे पुनश्चय  
इति वचनं तेषामेव व्यस्तसमस्तानामपि प्रत्ययत्वदर्शनार्थम्,  
अत एव व्यस्तसमस्ताकाशादिसंसर्गभेदाद्रसानां मधुरतरमधुरत-

१ ‘अतीतकालमपक्रान्तसलिलस्येव’ इति पा० । २ ‘क्षितेस्त्वप्रे  
प्रतिवचनात्’ इति पा० । ३ ‘व्याक्ति’ इति पा० । ४ ‘न प्रधान-  
कारणभूताः’ इति पा० ।

माद्यवान्तरभेद उपपन्नः । विशेषे चेति चकारादभिव्यक्तावगा-  
काशादीनां निमित्तकारणत्वं दर्शयति । वक्ष्यति हि—‘तास्त्व-  
न्तरीक्षाद्भ्रश्यमाना भ्रष्टाश्च पञ्चमहाभूतविकारगुणसमन्विता ज-  
नमस्यावराणां भूतानां गतारभिप्रीणयन्ति, ताम् पृथग्भिमूर्च्छन्ति  
रसा” (सू. अ. २६) इति । अन्ये तु विशेषे चेति चकार  
रादयश्चेत्यत्र योजयन्ति, तेन चकारान् कालोऽपि विशेषेऽभि-  
व्यक्तौ च कारणं लभ्यते । साक्षात् कालस्यावचनेन तादिभ्यो-  
ऽग्न्यपकृष्टं कालस्य कारणत्वं दर्शयते । किंवा रसस्यापो द्रव्यं  
क्षितिस्तथेति पूर्ववदेव निर्वृत्तौ चेति क्षितिरेव निर्वृत्तावभि-  
व्यक्ता प्रत्ययो नाप यत आपो व्यव्यक्तरसा एव, क्षितिसव-  
न्धादेव च रसोऽभिव्यक्त उपलभ्यते । उक्तं च—“जज्ञमस्या-  
वराणां भूतानां गतारभिप्रीणयन्ति, ताम् पृथग्भिमूर्च्छन्ति  
रसा” (सू. अ. २६) इति । तेन पार्थिवद्रव्यसम्बन्धादेवापा  
रसो व्यज्यते, नान्यथा । विशेषे चेति चकारादभिव्यक्ती  
विशेषे कारणे । यद्यपि चाक्षिती विशेषे कारणे, तथाऽपि  
“सोमगुणातिरेकान्मधुरः”—(सू. अ. २६) इत्यादां तु खादय  
एव तथा सन्निविशन्ति यथा सोमोऽतिरिक्तो भवति, तेन  
तत्राग्न्यन्वयेन सन्निविष्टाः खादय एव विशेषहेतव इति ।  
यद्यपि चाभिव्यक्तिर्मधुरादिविशेषरहिता कचिद्वचति, तथाऽपि  
सामान्येन सर्वत्र यदभिव्यक्तयेऽनुगतं कारणमुपलभ्यते क्षिति-  
रूपं जलक्षितिरूपं वा तदभिव्यक्तिकारणं, यदनुगमात्तु  
मधुरादिविशेषोपलब्धिस्तद्विशेषकारणमुच्यते ॥ ६४ ॥

**खादुरम्लोऽथ लवणः कटुकस्तिक्त एव च ।**

**कषायश्चेति पट्टकोऽयं रसानां संग्रहः स्मृतः ॥ ६५ ॥**

रसविशेषानाह—खादुरित्यादि । अत्र सर्वप्राणिनामिष्टत्वा-  
दादौ मधुर उक्तं, तदनु च प्राण्यभीष्टोत्कर्षकमेणवाम्नादिनि-  
र्देशकमो बोद्धव्यः । पट्ट इति पुन संख्याकरणं परवादिमत-  
सप्तसंख्यत्वादिनिषेधार्थम् । अयं संग्रह इत्यनेनावान्तरभेदब-  
हुत्वं तथा वक्ष्यमाणरससंसर्गबहुत्वं च दर्शयति ॥ ६५ ॥

**खादम्ललवणा वायुं, कषायखादुत्तिक्ताः ।**

**जयन्ति पित्तं, श्लेष्माणं कषायकटुत्तिक्ताः ॥ ६६ ॥**

**( कटुरललवणाः पित्तं, खादम्ललवणाः कफम् ।**

**कटुत्तिक्ताकषायाश्च कोपयन्ति समीरणम् ॥ १ )**

रसानामुपयुक्ततरं कार्यमाह—खादम्लेत्यादि । अत्र च वायो-  
नारसस्यापि रससहचरितस्निग्धत्वादियुगैर्विपरीतं प्रशमो ज्ञेयः ।  
एवं मधुररसस्यापि श्लेष्मणोऽम्ललवणाभ्यां स्निग्धत्वाभियन्दि-  
त्वादिसहचरितगुणयोगादेव वृद्धिः । अत्र च ये प्रशमकत्वेन

१ ‘यदि वा अक्षिती विशेषेण कारणे, सोमगुणातिरेकान्मधुर  
इत्यादौ तु’ इति पा० । २ ‘तथोक्तत्वेन’ इति पा० । ३ योगोन्द्र-  
नायसेनसमतोऽय पाठः, स त्वेतदनन्तरं ‘भूयश्चातो यथाद्रव्य  
गुणकर्माणि वक्ष्यते’ इत्यर्थश्लोक पठति ।



रसा वातादीनां नोक्तास्ते वर्धका बोद्धव्याः । यदाह वाग्भटः—  
“तत्राद्या मारुतं घ्नन्ति त्रयस्त्रिंशत्कादयः कफम् । कषायतिक्तम-  
धुरा पित्तमन्ये तु कुर्वन्ते” ( वा सू अ १ ) इति । रस-  
कर्मातिदेशेनैव गुणवीर्यविपाकानामपि कर्मनिर्देशः कृतः एव ।  
यतो मधुरादिरसेनैव सर्वगुणान् वीर्यविपाकाश्च निर्देक्ष्यत्यात्रेय-  
भद्रकाप्पीये—“तत्र स्वादु” ( सू अ २६ ) इत्यादिना, तथा  
“कटुतिक्तकषायाणां विपाकः प्रायशः कटु” ( सू अ. २६ ),  
तथा “अम्लोऽम्लं पच्यते स्वादुर्मधुरं लवणस्तथा” ( सू  
अ. २६ ), तथा “शीतं वीर्येण यद्व्यं मधुरं रसपाकयोः ।  
तयोरम्लं यदुष्णं च यच्चोष्णं कटुकं तयोः”—( सू अ. २६ )  
इत्यादिना ॥ ६६ ॥

**किञ्चिदोषप्रशमनं किञ्चिद्धातुप्रदूषणम् ॥**

**स्वस्थवृत्तौ मतं किञ्चिन्निविधं द्रव्यमुच्यते ॥ ६७ ॥**

अतोऽवशिष्टं द्रव्यकार्यं प्रभावकृतं वक्तुं प्रभावभेदेन द्रव्य-  
भेदमाह—किञ्चिदित्यादि । किञ्चिदिति न सर्वम् । दोषस्य दोष-  
योर्दोषाणां वा प्रशमनं दोषप्रशमनम् । दोषग्रहणेन दुष्टा रसा-  
द्योऽपि गृह्यन्ते । तेन द्रव्यमहिम्ना यदोषाणां दुष्टानां रसादीनां  
धातूनां वा शमकमामलकदुरालभादि तद्गृह्यते । आमलकं हि  
शिवत्वान्निदोषहरं, दुरालभा चापि वातपित्तश्लेष्महरी । यद्यपि  
चामलकस्य “हन्ति वातं तदम्लत्वात्” ( सु सू अ. ४६ )  
इत्यादिना गुणद्वारा त्रिदोषहरत्वमुच्यते, तथाऽपि तत्प्रभाववृद्धि-  
तमेव बोद्धव्यम् । यतस्तत्राम्लत्वादिना पित्तादिकोपोऽपि युज्यते,  
स त्वामलकप्रभावश्च भवति । धातुप्रदूषणमिति वातादीनां  
समत्वेन शरीरधारणात्मकानां तथा रसादीनां च दूषणं किञ्चित्,  
यथा—यवकमन्दकविषादि । सुष्ठु अवतिष्ठते नीरोगत्वेनेति  
स्वस्थः, तस्य वृत्तिः स्वस्वरूपतयाऽनुवर्तनं, तत्र स्वस्थवृत्तौ  
मतमभिमतं पूजितमिति यावत् । संख्येयनिर्देशादेव त्रित्वे  
लब्धे त्रिविधग्रहणं नियमार्थम् । तेन संशोधनसंशमनादीनाम-  
नेकविधानामप्यत्रैवावरोधः । रसायनवाजीकरणे तु स्वस्थवृत्ति-  
मात्र एव । यदुक्तं—“स्वस्थस्योजस्कर यत्तु तद्व्यं तद्रसायनम्”  
( चि. अ. १ पा १ ) इति । प्रतिपादे किञ्चिद्ग्रहणं दोषहरत्वादि-  
कर्मणा विभिन्नद्रव्याश्रयित्वोपदर्शनार्थम्, एककिञ्चिद्ग्रहणे त्वेक-  
मेव द्रव्यं दोषहरं धातुप्रदूषकं स्वस्थवृत्तिमतं च स्यात्, न च  
तदभिमतम् । ननु, स्वस्थवृत्तिमतानां रक्तशालिषष्टिकयवादीनां  
दोषप्रशमनत्वमपि दृश्यते, यतो वक्ष्यति तत्र तत्र रक्तशाल्या-  
दीनां ज्वरादौ प्रयोगं, तथा प्रकृतिशरीरदेशकालमात्राभि(दि)-  
युक्तं दोषप्रशमनमपि दोषकरं भवति, यथा—आमलकमति-  
मात्रमग्निमान्यायेत्यादि ज्ञेयं, तथा धातुप्रदूषणमपि दोषशमनं  
दृश्यते, यथा—विषमुदरहरं, तथा यदेव मन्दकादि दोषकरं तदेव  
क्षीणदोषं प्रति दोषवृद्ध्या साम्यापादनेन दोषप्रशमनं भवति,

१ ‘रसादीनाम्’ इति हस्तलिखितपुस्तके नोपलभ्यते ।

तदेवमव्यवस्थितत्वात् किञ्चिदोषप्रशमनमित्यादि विरुद्धम्<sup>१</sup> । अत्रो-  
च्यते—स्वस्थवृत्तिमतं रक्तशाल्यादि दोषप्रशमनमपि भवति,  
परं तत् प्रायः स्वस्थवृत्तिहितत्वात् स्वस्थवृत्तिमतत्वेन गृह्यते ।  
वचनं हि—“स्वस्थस्योजस्कर यत्तु तद्व्यं तद्रसायनम् । प्रायः,  
प्रायेण रोगाणां द्वितीयं शमने हितम् ॥ प्रायः शब्दो विशेषार्थं  
उभयं ह्युभयार्थकृत्” ( चि. अ. १ ) इति । दोषप्रशमनानि  
द्रव्याणि विगुणप्रकृत्यादिप्रतिबन्धकाभावे दोषप्रशमनमाचर-  
न्त्येव, प्रतिबन्धकसद्भावे तु न कुर्वन्ति, न चैतावता तेषां स स्व-  
भावो न भवति, न ह्यभिर्मन्त्रादिप्रतिबन्धात् कदाचिन्न दहतीति  
दाहकत्वेन नोपदिश्यते, एवं धातुप्रदूषकस्यापि कदाचिद्धातुप्र-  
शमकत्वं निमित्तान्तरयोगाद्भवन्न धातुप्रदूषकस्वरूपता हन्ति,  
यथा सलिलस्याग्निसम्बन्धादुष्णत्वम् । तस्माद्यद्यस्य प्रायिकमन-  
न्योपाधिकृतं च रूपं, तेनैव व्यपदेशो युक्तः । यच्च मन्दका-  
दीनां क्षीणदोषवर्धकत्वेन दोषप्रशमकत्वं तद्विद्यमानमपि कादा-  
चित्कत्वात्तथा ह्युत्तरकालं दोषावहत्वाच्च न व्यपदिश्यते दोष-  
प्रशमकत्वेन । ननु, यद्यप्येवं तथाऽपि यदेकदोषहरमपरदो-  
षकरं यथा मरिचं श्लेष्महरं पित्तकरं चेत्यादि बहुद्रव्यजातं  
तत् कुत्र प्रविशतु<sup>२</sup> अत्रैके वदन्ति—यदुभयात्मकं तद्दोषहरं दोष-  
करं च, न चैतावता द्रव्यत्रित्वधत्तिः, यतो न वातादिसंसर्गज-  
व्याविसद्भावे वातादिजन्यत्वेन यत्रैविध्यं रोगाणामुच्यते तत्  
खण्डितं भवति, किंवा मरिचादीनां यदुभयकर्तृत्वं न तद्द्रव्यप्र-  
भावकृतं, किं तर्हि रसादिकृतं, तेन न द्रव्यप्रभावप्रस्तावे तदुदा-  
हरणीयं, न च किञ्चिद्द्रव्यं तादृशमस्ति यत् प्रभावादेव किञ्चिदोषं  
करोति किञ्चिच्छमयतीति न दोषप्रशमनत्वादिप्रभावं प्रति नि-  
यमः, अयमेव च पक्षः साधु । ननु ‘किञ्चिदोषप्रशमनं किञ्चिदो-  
षप्रदूषणम्’ इति वा कियता, ‘किञ्चिद्धातुप्रशमनं किञ्चिद्धातुप्रदू-  
षणम्’ इति वा । नैवं, तथा सति दोषशब्दस्य मुख्यवृत्त्या वाता-  
दिष्वेव वृत्तित्वात्तथा धातुशब्दस्य च रसादिवृत्तित्वादुभयग्रहणं  
न प्राप्यते, उभयपदोपादानेन द्वयं निपुणकारी तन्त्रकारो दूष-  
णत्वधारणत्वयोगपरिग्रहादोषप्रशमनेन दुष्टरसादिप्रशमनमपि  
भेषजं विविधाशितपीतीयादिवक्ष्यमाणं, तथा धातुप्रदूषणेन  
वातादिप्रदूषकमपि निदानादिवक्ष्यमाणं ग्राहयति । प्रशब्दोऽत्र  
प्रकारे, तेन प्रकारेण मृदुमध्यादिना प्रकोपणं, तथा प्रकारेण  
संशोधनसंशमनादिना शमनमुच्यते, किंवा धातुवृत्तित्वादेव  
इमौ प्रशब्दौ, यथा—“च्युताशः परिधावति” इत्यत्र धावती-  
त्यर्थः । आदौ दोषप्रशमनग्रहणं तस्यैवाभिप्रेतत्वात् । ननु स्वस्थ-  
वृत्तिमतं द्रव्यं भाविदोषहरत्वेन दोषप्रशमनमेव । नैवं, नहि  
स्वास्थ्यानुवृत्तिजनकत्वादोषनिवृत्तिकरं दोषहरणमुच्यते, किं तर्हि  
समधातूनामवर्धकत्वेनाक्षयकरत्वेन च रसादिस्रोतसां चानुगुण-

१ ‘प्रतिबन्धकसभावे’ इति पा० । २ ‘स्वभावो’ इति पा० ।

३ ‘वृत्तत्वात्’ इति पा० । ४ ‘रसादिवृत्तत्वात्’ इति पा० ।

५ ‘धातुवृत्तित्वादेव’ इति पा० । ६ ‘स्वास्थ्यानु-

वृत्तित्वात्’ इति पा० ।

त्वेन धातुसाम्यानुवृत्तिकरमुच्यते । वचनं हि—“पथ्य पयोऽन-  
पेतं यत्” ( सू. अ. २५ ) इति ॥ ६७ ॥

तत् पुनस्त्रिविधं प्रोक्तं जङ्गमौद्धिदपार्थिवम् ।

मधूनि गोरसाः पित्तं वसा मज्जाऽसृगामिपम् ॥६८॥

विष्मूत्रचर्मरेतोस्त्रिस्त्रायुशृङ्गनखाः खुराः ।

जङ्गमेभ्यः प्रयुज्यन्ते केशा लोमानि रोचनाः ॥ ६९ ॥

सुवर्णं समलाः पञ्च लोहाः ससिकताः सुधा ।

मनःशिलाले मणयो लवणं गैरिकाञ्जने ॥ ७० ॥

भौममौषधमुद्दिष्टमौद्धिदं तु चतुर्विधम् ।

वनस्पतिस्तथा वीरुद्रानस्पत्यस्तथापिधिः ॥ ७१ ॥

फलैर्वनस्पतिः पुष्पैर्वानस्पत्यः फलैरपि ।

ओषध्यः फलपाकान्ताः प्रतानैर्वीरुधः स्मृताः ॥ ७२ ॥

मूलत्वक्सारनिर्यासनाल(ड)खरसपल्लवाः ।

क्षाराः क्षीरं फलं पुष्पं भस्म तैलानि कण्टकाः ॥ ७३ ॥

पत्राणि शुङ्गाः कन्दाश्च प्ररोहाश्चौद्धिदो गणः ।

सप्रत्यन्यथा द्रव्यमेदमाह—तत् पुनरित्यादि । तदिति द्रव्यम् ।  
गच्छतीति जङ्गमम्, उद्धिद्य पृथिवी जायत इति औद्धिदं  
वृक्षादि, उक्तप्रकारद्वयातिरिक्तं पृथिवीविकारं पार्थिवम् ।  
सखेदजसेह किम्यादेर्जङ्गमेऽवरोधः, कुकुण्डकादेश्च औद्धिदे ।  
इह च द्रव्यशब्देन पार्थिवद्रव्यमेवोच्यते तेन जलानिलाभ्यादी-  
नामग्रहणादव्याप्तिर्न वाच्या । जङ्गमशब्देन जङ्गमप्रभव गोरम-  
मध्वाद्यपि ग्राह्यम् । एवमौद्धिदपार्थिवयोरपि ग्रहणं वाच्यम् ।  
रोचना गोररोचना । एतच्च मध्वादि प्रायः उपयोगित्वात् प्रावा-  
न्यादुक्तं, तैलाण्डवस्त्रादीनां च ग्रहणं बोद्धव्यम् । यद्यपि जङ्ग-  
मानन्तरं बहुप्रपञ्चत्वेन प्रधानत्वादौद्धिदमुपदिष्टं, तथाऽप्यबहु-  
वक्तव्यत्वात् पार्थिवमेव जङ्गमानन्तरं विव्रियते, तदनु बहुवक्त-  
व्यमौद्धिदम् । सुवर्णमित्यादि । पञ्च लोहा इति ताम्ररजतत्रपुशी-  
सकृणलोहानां ग्रहणम् । समला इति मलशब्देन शिलाजतूनि  
लोहमलरूपाणि गृह्यन्ते, तच्च सुश्रुतदर्शनात् सुवर्णरजतादिभवं  
षड्विधमेव गृह्यते सुश्रुते हि षड्विधमेव शिलाजतूकम्, इह  
तु रसायने चतुर्विधमुक्तं—“चतुर्भ्यां धातुभ्यस्तस्य स भवः ।  
हेत्रोऽथ रजतात्ताम्राद्वरं कृष्णायसादपि” ( चि. अ. १ ) इति  
वचनात् । एतच्च वचनं रसायनाधिकारितं चतुर्विधस्य शिला-  
जतुनो दर्शयति, नतु षड्विधशिलाजतुप्रतिषेधपरमिति न सुश्रु-  
तेन समं विरोधः । किंवा सुवर्णं निर्मलं, समलास्तु रजतताम्र-  
त्रपुशीसलोहाः ( इति मिलित्वा पञ्च लोहाः ) शिलाजतुपापाण-  
पङ्कप्रभृतीनां तु ग्रहणमुद्दिष्टशब्देन सूचितम्, उद्देशो ह्यल्पक-  
थनम् । सुधा गाङ्गेयिका । आलं हरितालम् । अञ्जनं सौवीरा-  
ञ्जनम् । फलैर्वनस्पतिरिति विनापुष्पैः फलैरुक्ता वटोदुम्बरा-

दयः । यदुक्तं हारीते—“तेषामपुष्पा फलिनो वनस्पतय इति  
स्मृताः ” इति । पुष्पैर्वानस्पत्यः फलैरपीति पुष्पानन्तरं फलभाज  
इत्यर्थः । फलस्य पाकान्तो विनाशो येषां तिलमुद्गादीनां ते  
फलपाकान्ताः, अत्र केचित् फलपाकान्ताः पाकान्ताश्चाप्य-  
इति वदन्ति, तेन विनाऽपि फलं पाकेनेवान्तो येषां दूर्वादीनां  
तेऽपि गृह्यन्ते । प्रतानशब्देन लता गुल्माश्च गृह्यन्ते । यदुक्तं  
हारीतेन—“लता गुल्माश्च वीरुधः ” इति । मूलत्वगित्यादौ  
निर्यामो लागमर्जरमादि । औद्धिदो गण इत्यौद्धिदसमुद्भूतो  
गणः ॥ ६८-७३ ॥—

मूलिन्यः षोडशैकोना फलिन्यो विंशतिः स्मृताः ७४

महास्नेहाश्च चत्वारः पञ्चैव लवणानि च ।

अष्टौ मूत्राणि संख्यातान्यष्टावेव पयांसि च ॥ ७५ ॥

शोधनार्थाश्च पञ्च वृक्षाः पुनर्वैमुनिदर्शिताः ।

य एतान् वेत्ति संयोजं विकारेषु स वेदवित् ॥ ७६ ॥

संप्रत्यत्रैव जङ्गमौद्धिदपार्थिवद्रव्ये यत् प्रशस्तं तदाह—मू-  
लिन्य इत्यादि । मूलं प्रशस्ततमं यासां ता मूलिन्यः, एवं फलि-  
न्योऽपि । षोडशेति च्छेदः । महान्नेहा इति क्षीरमासादीनामपि  
स्नेहतया स्नेहाध्याये वक्ष्यमाणत्वेन तेषु सर्पिरादीनां भूरिस्नेहव-  
त्त्वेन महत्त्वम् । पञ्चैव लवणानीति विमाने ( अ ८ ) वक्ष्यमाण-  
लवणबहुत्वे पञ्चानामेव प्रशस्तत्वेन दर्शनार्थम् । एव मूत्रा-  
दिष्वपि प्राधान्यमुक्तं सजातीयेषु । वेदवित् इति आयुर्वेदवित्  
॥ ७४-७६ ॥

हस्तिदन्ती हैमवती श्यामा त्रिवृद्धोगुडा ।

सप्तला श्वेतनामा च प्रत्यक्ष्रेणी गवाक्ष्यपि ॥ ७७ ॥

ज्योतिष्मती च बिम्बी च शणपुष्पी विषाणिका ।

अजगन्धा द्रवन्ती च क्षीरिणी चात्र षोडशी ॥ ७८ ॥

शणपुष्पी च बिम्बी च च्छेदने हैमवत्यपि ।

श्वेता ज्योतिष्मती चैव योज्या शीर्षविरेचने ॥ ७९ ॥

एकादशावशिष्टा याः प्रयोज्यास्ता विरेचने ।

इत्युक्ता नामकर्मभ्यां मूलिन्यः,

हस्तिदन्तीत्यादि । हस्तिदन्ती बृहत्फला गोडुम्बा, ‘इयमेव  
नागदन्ती भण्यते’ इत्येके । हैमवती वचा । श्यामा श्याममूला  
त्रिवृत् । अधोगुडा प्रद्धदारकः । सप्तला चर्मकपा । श्वेत-  
नामा श्वेताऽपराजिता । प्रत्यक्ष्रेणी दन्ती । बिम्बी ओष्ठोपम-  
फला । शणपुष्पी घण्टारवा । विषाणिका आवर्तनी । अज-  
गन्धा ‘फोकान्दी’ इति ख्याता । द्रवन्ती दन्त्येव चीरितपत्रा ।  
क्षीरिणी दुग्धिका । मूलिनीनां वमनादिविनियोगमाह—शण-  
पुष्पीत्यादि ॥ ७७-७९ ॥—

१ ‘जङ्गमं भौममौद्धिदम्’ इति पा० । २ ‘तेनाणुवशादीनां’  
इति पा० । ३ अयं पाठो हस्तलिखितपुस्तके न पठ्यते ।

१ ‘फलान्ताः’ इति पा० ।

फलिनीः शृणु ॥८०॥

शङ्खिन्यथ विडङ्गानि त्रपुषं मदनानि च ।  
धामार्गवमथेक्ष्वाकु जीमूतं कृतवेधनम् ।  
आनूपं स्थलजं चैव क्लीतकं द्विविधं स्मृतम् ॥ ८१ ॥  
प्रकीर्या चोदकीर्या च प्रत्यक्पुष्पा तथाऽभया ।  
अन्तःकोटरपुष्पी च हस्तिपर्ण्याश्च शारदम् ॥ ८२ ॥  
कम्पिल्लकारग्वधयोः फलं यत् कुटजस्य च ।  
धामार्गवमथेक्ष्वाकु जीमूतं कृतवेधनम् ॥ ८३ ॥  
मदनं कुटजं चैव त्रपुषं हस्तिपर्णिनी ।  
एतानि वमने चैव योज्यान्यास्थापनेषु च ॥ ८४ ॥  
नस्तः प्रच्छर्दने चैव प्रत्यक्पुष्पा विधीयते ।  
दश यान्यवशिष्टानि तान्युक्तानि विरेचने ॥ ८५ ॥  
नामकर्मभिरुक्तानि फलान्येकोनविंशतिः ।

शङ्खिनी श्वेतबुद्धा (ध्रु) । क्लीतकं यष्टीमधु, अस्य तु यद्यपि सुश्रुते मूलं प्रशस्तं, मूलेनैव व्यवहारः, तथाऽपि विरेचनं प्रति यष्टीमधुद्वयस्यापि फलमेव प्रशस्तं ज्ञेयम् । धामार्गव पीतघोषक । इक्ष्वाकुः तिकालावु । जीमूतो घोषकभेदः । कृतवेधनं ज्योत्स्निका । प्रकीर्यादकीर्या करञ्जद्वयम् । प्रत्यक्पुष्पा अपा-  
मार्गः । अन्तःकोटरपुष्पी नीलबुद्धा । हस्तिपर्णी मोरट, अस्याश्च शरत्कालभवमेव फलं प्राह्यं, अत उक्तं-हस्तिपर्ण्याश्च शारद-  
मिति । कम्पिल्लकं गुडारोचनिका । आरग्वधस्य यद्यपि सुश्रुते पत्रं प्रधानमुक्तं, तथाऽपीह फलं गृह्यते प्रधानतमत्वात् । धामार्गवमित्यादिना पञ्चकर्मविनियोग उच्यते । नस्तः प्रच्छर्दन इति शिरोविरेचने ॥ ८०-८५ ॥—

सर्पिस्तैलं वसा मज्जा स्नेहो दिष्टश्चतुर्विधः ॥ ८६ ॥  
पानाभ्यञ्जनवस्त्यर्थं नस्त्यर्थं चैव योगतः ।  
स्नेहना जीवना वर्ण्या बलोपचयवर्धनाः ॥ ८७ ॥  
स्नेहा ह्येते च विहिता वातपित्तकफापहाः ।

महास्नेहेषु सर्पिरादौ पठितं, प्राधान्यात्, वचनं हि,—  
“नान्य स्नेहस्तथा कश्चित् संस्कारमनुवर्तते । यथा सर्पिरत  
सर्पिः सर्वस्नेहोत्तमं मतम्” (नि. अ. १) इति ॥ ८६ ॥ ८७ ॥—

सौवर्चलं सैन्धवं च विडमौद्भिदमेव च ॥ ८८ ॥  
सामुद्रेण सहैतानि पञ्च स्युर्लवणानि च ।  
स्निग्धान्युष्णानि तीक्ष्णानि दीपनीयतमानि च ॥ ८९ ॥  
आलेपनार्थं गुज्यन्ते स्नेहस्नेदविधौ तथा ।  
अधोभागोर्ध्वभागेषु निरुहेष्वनुवासने ॥ ९० ॥  
अभ्यञ्जने भोजनार्थं शिरसश्च विरेचने ।  
शस्त्रकर्मणि वर्त्यर्थमञ्जनोत्सादनेषु च ॥ ९१ ॥  
अजीर्णानाहयोर्वाते गुल्मे शूले तथोदरे ।

उक्तानि लवणा(नि)-

लवणेषु यद्यपि सैन्धवं प्रधानं, यतो वक्ष्यति—“सैन्धवं लव-  
णानाम्” (सू. अ. २५) इत्यभ्याधिकारे, तथाऽपि सौवर्च-  
लस्य रोचनत्वप्रकर्षात्तथा सैन्धवमनु प्राधान्यख्यापनार्थमग्रे  
पाठः । औद्भिदम् औत्कारिकालवणं, केचिच्छामभरिलवणमाहुः ।  
सामुद्रं दक्षिणसमुद्रभवं ‘करकच’ इति ख्यातम् । अभ्यञ्जन इति  
स्नेहाभ्यञ्जे । वर्त्यर्थमिति फलवर्त्यर्थम् ॥ ८८-९१ ॥—

न्यू(ऊ)र्ध्वं मूत्राण्यग्नौ निबोध मे ९२ ॥

मुख्यानि यानि दिष्टानि सर्वाण्यत्रेयशासने ।  
अविमूत्रमजामूत्रं गोमूत्रं माहिषं च यत् ॥ ९३ ॥  
हस्तिमूत्रमथोष्ट्रस्य हयस्य च खरस्य च ।  
उष्णं तीक्ष्णमथोऽरूक्षं कटुकं लवणान्वितम् ॥ ९४ ॥  
मूत्रमुत्सादने युक्तं युक्तमालेपनेषु च ।  
युक्तमास्थापने मूत्रं युक्तं चापि विरेचने ॥ ९५ ॥  
स्नेदेऽपि च तद्युक्तमानाहेष्वग्नौ च ।  
उदरेष्वथ चार्शःसु गुल्मिकुष्ठिकिलासिषु ॥ ९६ ॥  
तद्युक्तमुपनाहेषु परिषेके तथैव च ।  
दीपनीयं विषघ्नं च किमिघ्नं चोपदिश्यते ॥ ९७ ॥  
पाण्डुरोगोपसृष्टानामुत्तमं शर्म चोच्यते ।  
श्लेष्माणं शमयेत् पीतं मास्तं चानुलोमयेत् ॥ ९८ ॥  
कर्षेत् पित्तमधोभागमित्यसिन् गुणसंग्रहः ।  
सामान्येन मयोक्तस्तु पृथक्त्वेन प्रवक्ष्यते ॥ ९९ ॥  
अविमूत्रं सतिकं स्यात् स्निग्धं पित्ताविरोधि च ।  
आजं कषायमधुरं पथ्यं दोषान्निहन्ति च ॥ १०० ॥  
गव्यं समधुरं किञ्चिद्दोषघ्नं किमिकुष्ठनुत् ।  
कण्डू च शमयेत् पीतं सम्यग्दोषोदरे हितम् ॥ १०१ ॥  
अर्शःशोफोदरघ्नं तु सक्षारं माहिषं सरम् ।  
हास्तिकं लवणं मूत्रं हितं तु किमिकुष्ठिनाम् ॥ १०२ ॥  
प्रशस्तं बद्धविण्मूत्रविषश्लेष्मामथार्शसाम् ।  
सतिकं श्वासकासघ्नमर्शोघ्नं चोष्ट्रमुच्यते ॥ १०३ ॥  
वाजिनां तिक्तकटुकं कुष्ठघ्नविषापहम् ।  
खरमूत्रमपसारोन्मादग्रहविनाशनम् ॥ १०४ ॥  
इतीहोक्तानि मूत्राणि यथासामर्थ्ययोगतः ।

अविमूत्रमित्यादौ स्त्रीमूत्रमेव प्रशस्तमिति लिङ्गपरिग्रहादर्श-  
यति, यतः स्त्रीणां लघ्वङ्गत्वान्मूत्रमपि लघु, वचनं हि—“लाघवं

१ ‘हस्तिपर्णी’ च शारदा’ इति पा० । २ ‘दृष्टः’ इति पा० ।  
३ ‘दीपनीयलघूनि च’ इति पा० ।

१ ‘दृष्टानि’ इति पा० । २ ‘तथा’ इति पा० । ३ ‘अरूक्षं  
स्निग्धं’ इति गङ्गाधरः । योगीन्द्रनाथस्तु ‘रूक्ष’ इति पठति ।  
४ ‘गुल्मिकुष्ठिकिलासिषु’ इति पा० ५ ‘सर्वोच्यते’ इति पा० ।

जातिसामान्ये स्त्रीणां पुंसां च गोरवम्” (सू. अ. २७) इति ।  
यत्तूच्यते पुंसां-मूत्रं शुक्रसम्बन्धादुह, तत्र, शुक्रमम्बन्धस्य स्त्री-  
णामपि शुक्रवत्त्वेन तुल्यत्वात्, वचनं हि—“यदा नारी हि नार्या  
तु मैथुनायोपपद्यते । मुञ्चत शुक्रमन्योऽन्यमनस्थितत्र जायते”  
इत्यादि, नपुंसकमूत्रं त्वमङ्गलत्वात् गृह्यते । अगदेर्विलने-  
नागदप्रयोगयौगिकत्वं, विपन्नमित्यनेन च केवलस्यैव विपदन्त-  
त्वमिति न पौनरुक्त्यम् । शर्मं चोच्यत इति आरोप्यरूपसुर-  
कर्तृत्वात् । अंबोभागमिति अंबोमार्गेण पित्तं कर्षेत्, किंवा यदे-  
बाधोगतं पित्तं तदेव विरेचयति नोर्ध्वगम् । यथामामर्श्वयोगत  
इति यादृशः शक्तियोगो मूत्राणां तथा ॥ १२-१०४ ॥—

अतः क्षीराणि वक्ष्यन्ते कर्म चैषां गुणाश्च ये ॥१०५॥  
अविक्षीरमजाक्षीरं गोक्षीरं माहिषं च यत् ।

उष्ट्रीणामथ नागीनां वडवायाः स्त्रियास्तथा ॥१०६॥  
प्रायशो मधुरं स्निग्धं शीतं स्तन्यं पयो मतम् ।

प्रीणनं बृंहणं वृष्यं मेध्यं वल्यं मनस्करम् ॥ १०७ ॥  
जीवनीयं श्रमहरं श्वासकासनिवर्हणम् ।

हन्ति शोणितपित्तं च सन्धानं विहतस्य च ॥१०८॥  
सर्वप्राणभृतां सात्म्यं शमनं शोधनं तथा ।

तृष्णाघ्नं दीपनीयं च श्रेष्ठं क्षीणक्षतेषु च ॥ १०९ ॥  
पाण्डुरोगेऽम्लपित्ते च शोषे गुल्मे तथोदरे ।

अतीसारे ज्वरे दाहे श्वयथौ च विशेषतः ॥ ११० ॥  
योनिशुक्रप्रदोषेषु मूत्रैर्व्वप्रचुरेषु च ।

पुरीषे ग्रथिते पथ्यं वातपित्तविकारिणाम् ॥ १११ ॥  
नस्यालेपावगाहेषु घमनास्थापनेषु च ।

विरेचने स्नेहने च पयः सर्वत्र युज्यते ॥ ११२ ॥  
यथाक्रमं क्षीरगुणानेकैकस्य पृथक् पृथक् ।

अन्नपानादिकेऽध्याये भूयो वक्ष्याम्यशेषतः ॥११३॥

प्रायशो मधुरमिति प्राधान्येन मधुरम् । तेन क्षीरमुष्ट्रीणा-  
मीषल्लवणं तथा छागं कषायमित्यादौ रसान्तरस्याप्राधान्येना-  
मुबन्धोऽपि क्षीरे भवतीति दर्शयति । प्रायश इति बृंहणं  
स्निग्धमित्येताभ्यां तथा शीतमित्यनेन च संबध्यते, तेनौष्ट्रस्य  
रूक्षोष्णत्वाभिधानं न विरोधि । स्तन्यमिति स्तन्यवृद्धिकरम् ।  
मनस्करमिति प्रभावादोजस्करत्वाच्च, ओजोवृद्ध्या हि तदनु-  
विधायिनो मनसोऽपि स्वकर्मसामर्थ्यं भवति । एतदेव च  
नित्यस्यैव मनसः करणं यन्मनसः प्रकर्षबुद्ध्युत्कर्षादिगुणकर-  
णम् । हन्ति शोणितपित्तमिति अवस्थाविशेषापन्नमेव शोणित-  
पित्तं हन्ति । वचनं हि—“कषाययोगैर्विधैर्यथोक्तैर्दोषेऽनले

क्षेप्मणि निजिते च । यदुत्कृष्टं प्रथमं न नाति तत्रानिल  
स्यादनु, तत्र कार्यम् ॥ छागं पयः स्यात् परमं प्रयोगं गव्यं पुनं  
पत्रगुणं जले वा” (चि. अ. ४) इति । एव च “यदुच्यते—  
अंबोभागे रक्तपिने सरत्वात् क्षीरमयौगिकम्, ऊर्ध्वगे च कफक-  
र्तृत्वाऽऽयोगिणमिति, नञिरस्मात् । सर्वप्राणभृतां सात्म्यमित्यत्र  
सर्वशब्दश्चक्तिस्तथा प्रकृतसर्वमनुयोगेव वर्तते तेन क्षीरस्य  
सखेदजादिप्राण्यमात्म्यत्वं नोद्घातनीयं, किंवा सर्वशब्दोऽयं  
भूरिवचन ॥ १०५-११३ ॥

अथापरे त्रयो वृक्षाः पृथग्ये फलमूलिभिः ।

सुहृर्काश्मन्तकास्तेषामिदं कर्म पृथक् पृथक् ॥११४॥

वमनेऽश्मन्तकं विद्यात् सुहीक्षीरं विरेचने ।

क्षीरमर्कस्य विज्ञेयं वमने सविरेचने ॥ ११५ ॥

फलमूलिभिरिति पृथक्शब्दयोगादपादाने तृतीया । अश्म-  
न्तको मालुयागदशपत्रो वृक्षः ॥ ११४॥११५ ॥

इमांस्त्रीनपरान् वृक्षानाहुर्येषां हितास्त्वचः ।

पूतीकः कृष्णगन्धा च तिल्वकश्च तथा तरुः ॥११६॥

विरेचने प्रयोक्तव्यः पूतीकस्तिल्वकस्तथा ।

कृष्णगन्धा परीसर्पे शोथेष्वर्शःसु चोच्यते ॥११७॥

तद्बुविद्रधिगण्डेषु कुष्ठेण्यलजीषु च ।

पङ्कजवृक्षाञ्छोधनानेतानपि विद्याद्विचक्षणः ॥११८॥

इत्युक्ताः फलमूलिन्यः स्नेहाश्च लवणानि च ।

मूत्रं क्षीराणि वृक्षाश्च पङ्कजे दिष्टपयस्त्वचः ॥११९॥

पूतीकः कण्टकीकरजः । तिल्वको लोधः तस्य तरुरिति  
विशेषणेन पत्रिकालोधं व्युदस्यति, शावरलोधं च महाप्रमाणं  
तरुशब्दयोग्यं ग्राहयति, किंवा तरुविशेषणेन वातं लोधं व्युद-  
स्यति । पङ्कजवृक्षाञ्च शोधनानित्यत्र यद्यपि कृष्णगन्धायाः पत्रक-  
र्मण्यनभिधानाच्च शोधनत्वं, तथाऽपि बाह्यालेपनेन बहिःस्थित-  
दोषसंशोधनत्वं बोद्धव्यं,—किंवा अपिशब्दात् कृष्णगन्धायाः  
अशोधनत्वमपि सूच्यते ॥ ११६-११९ ॥

ओषधीर्नामरूपाभ्यां जानते ह्यजपा वने ।

अविपाश्चैव गोपाश्च ये चान्ये वनवासिनः ॥ १२० ॥

न नामज्ञानमात्रेण रूपज्ञानेन वा पुनः ।

ओषधीनां परां प्राप्तिं कश्चिद्वेदितुमर्हति ॥ १२१ ॥

योगैवित्त्वप्यरूपज्ञस्तासां तत्त्वविदुच्यते ।

किं पुनर्यो विजानीयादोषधीः सर्वथा भिषक् ॥१२२॥

योगमासां तु यो विद्यादेशकालोपपादितम् ।

पुरुषं पुरुषं वीक्ष्य र्सं ज्ञेयो भिषगुत्तमः ॥ १२३ ॥

१ ‘यदा नार्यादुपेयातां वृषस्यन्तौ कथंचन । मुञ्चन्तौ शुक्रम-  
न्योन्यमवस्थितत्र जायते’ इति सुश्रुते (शा. अ. २) पाठः ।  
२ ‘अथ’ इति पा० । ३ ‘विधीयते’ इति पा० । ४ ‘मूत्रेषु प्रदेशेषु’  
इति पा० ।

१ अश्मन्तकः अश्वत्थसदृशपत्र क्षीरवृक्षो महाराष्ट्रभाषाया  
‘अरटा’ इति ख्यातः । २ ‘येषां दिष्टाः पयस्त्वचः’ इति पा० ।  
३ ‘योगविज्ञानरूपज्ञः’ इति पा० । ४ ‘सं विज्ञेयो भिषगुत्तमः’  
इति पा० ।

उक्तानामोषधीना योगज्ञानस्य प्राधान्यं दर्शयन्नाह—ओष-  
धीरित्यादि । परा प्राप्तिमिति उत्कृष्टं व्याधिशरीराद्यपेक्षं सम्य-  
ग्योगम् । योगो व्याधिशरीराद्यपेक्षा सम्यग्योजना भेषजस्य ।  
रवैधेति नामरूपयोगैः । योगमेव विशिष्टं दर्शयन्नाह—योगमि-  
त्यादि । देशकालोपपादितमिति देशकालकृतम् । पुरुषं पुरुषं  
वीक्ष्येति वीप्साया, प्रतिपुरुषं प्रकृत्यादिभेदेन योगस्य प्रायो  
भेदो भवतीति दर्शयति । पुरुषशब्देन चेह सयोगपुरुषो-  
ऽभिप्रेतः ॥ १२०-१२३ ॥

यथा विषं यथा शस्त्रं यथाऽग्निरशनिर्यथा ।

तथौषधमविज्ञातं विज्ञातममृतं यथा ॥ १२४ ॥

औषधं ह्यनभिज्ञातं नामरूपगुणैस्त्रिभिः ।

विज्ञातं चापि दुर्युक्तमनर्थायोपपद्यते ॥ १२५ ॥

योगसौपधज्ञानाधीनत्वादौषधाज्ञानस्य महानर्थकारिता बहु-  
मिदंष्टान्तैर्दर्शयति—यथा विषमित्यादि । विषादिबहुदृष्टान्तेना-  
ज्ञातं भेषजं किञ्चिद्विषवत् गज्ञानाशं कृत्वा मारयति, किञ्चिच्च  
शस्त्रवन्मर्मच्छेदं कृत्वा मारयति, किञ्चिच्चाग्निवत् स्फोटादिकं  
कृत्वा मारयति, किञ्चिच्चाशनवत् सद्यो मारयतीति दर्शयति ।  
नामरूपगुणैरित्यनेन त्रित्वे लब्धे पुनस्त्रिभिरिति वचनमेकैकज्ञा-  
नप्रतिषेधार्थं, तेन त्रिभिरेव मिलितैर्ज्ञातं भेषजं प्रशस्तमिति  
दर्शयति ॥ १२४ ॥ १२५ ॥

योगादपि विषं तीक्ष्णमुत्तमं भेषजं भवेत् ।

भेषजं चापि दुर्युक्तं तीक्ष्णं संपद्यते विषम् ॥ १२६ ॥

तस्मान्न भिषजा युक्तं युक्तिबाह्येन भेषजम् ।

धीमता किञ्चिदादेयं जीवितारोग्यकाङ्क्षिणा ॥ १२७ ॥

कुर्यान्नपितितो मूर्ध्नि सशेषं वासवाशनिः ।

सशेषमातुरं कुर्यान्नत्वज्ञमतमौषधम् ॥ १२८ ॥

दुःखिताय शयानाय श्रद्धधानाय रोगिणे ।

यो भेषजमविज्ञाय प्राज्ञमानी प्रयच्छति ॥ १२९ ॥

त्यक्तधर्मस्य पापस्य मृत्युभूतस्य दुर्मतेः ।

नरो नरकपाती स्यात्तस्य संभाषणादपि ॥ १३० ॥

वरमाशीविषविषं कथितं ताम्रमेव वा ।

पीतमत्यग्निसन्तप्ता भक्षिता वाऽप्ययोगुडाः ॥ १३१ ॥

नतु श्रुतवतां वेशं विभ्रता शरणागतात् ।

गृहीतमन्नं पानं वा वित्तं वा रोगपीडितात् ॥ १३२ ॥

भिषग्बुभूषुर्मतिमानतः स्वगुणसम्पदि ।

परं प्रयत्नमातिष्ठेत् प्राणदः स्याद्यथा नृणाम् ॥ १३३ ॥

योगं स्तौति—योगादपीत्यादि । विषं च सम्यग्योगाद्भेषजं  
भवतीति “तिलं दद्याद्विषस्य तु” (चि. अ. १) इत्यादिप्रयोगे  
बोद्धव्यम् । न केवलमातुरेणैवाभिषजो भेषजं नादेयं, किन्तु

भिषजाऽपि युक्तिबाह्येन भेषजमातुराय न देयमित्याह—  
दुःखितायेत्यादि ॥ १२६-१३३ ॥

तदेव युक्तं भैषज्यं यदारोग्याय कल्पते ।

स चैव भिषजां श्रेष्ठो रोगेभ्यो यः प्रमोचयेत् ॥ १३४ ॥

अथ सम्यग्युक्तस्य भेषजस्य किं लक्षणं किंवा उपादेयस्य  
श्रेष्ठवैद्यस्य लक्षणमित्याह—तदेवेत्यादि । रोगेभ्यो यः प्रमोच-  
येदित्यनेन च ज्ञानपूर्वं भेषजप्रयोगेण रोगहारकत्वमुच्यते, तेन  
यादृच्छिकसिद्ध्या कुवैद्यव्यवहारो न चाच्यः, यादृच्छिकसिद्धौ हि  
वैद्यो न रोगप्रमोक्षे कारणं, किन्तु धुणाक्षरन्यायेन दैवागतो  
भेषजस्य सम्यग्योग इति ॥ १३४ ॥

सम्यक्प्रयोगं सर्वेषां सिद्धिराख्याति कर्मणाम् ।

सिद्धिराख्याति सर्वैश्च गुणैर्युक्तं भिषक्तमम् ॥ १३५ ॥

कथमारोग्यात् सम्यग्योगो भेषजस्य ज्ञायते इत्याह—सम्यक्-  
प्रयोगमित्यादि । सर्वेषामित्यनेनान्येषामपि कर्मणां प्रतिमाकर-  
णादीनां सिद्धिः सम्यग्योगं तत्कारणता ख्यापयति, न ह्यसम्य-  
क्प्रयुक्ते कारणे सम्यक् कार्यं भवति । सिद्धिराख्यातीति  
उक्ता प्रातिनियमिकी सिद्धिः, न यादृच्छिकी । सर्वैर्गुणैरिति  
श्रुते पर्यवदातत्वादिति । खुट्टाकचतुष्पाद( सू. अ. १० ) वक्ष्य-  
माणैः ॥ १३५ ॥

तत्र श्लोकाः—

आयुर्वेदागमो हेतुरागमस्य प्रवर्तनम् ।

सूत्रणस्याभ्यनुज्ञानमायुर्वेदस्य निर्णयः ॥ १३६ ॥

संपूर्णं कारणं कार्यमायुर्वेदप्रयोजनम् ।

हेतवश्चैव दोषाश्च भेषजं संग्रहेण च ॥ १३७ ॥

रसाः सप्रत्ययद्रव्यास्त्रिविधो द्रव्यसंग्रहः ।

मूलिन्यश्च फलिन्यश्च स्नेहाश्च लवणानि च ॥ १३८ ॥

मूत्रं क्षीराणि वृक्षाश्च षड् ये क्षीरत्वगाश्रयाः ।

कर्माणि चैषां सर्वेषां योगायोगगुणागुणाः ॥ १३९ ॥

वैद्यापवादो यत्रस्थाः सर्वे च भिषजां गुणाः ।

सर्वमेतत् समाख्यातं पूर्वाध्याये महर्षिणा ॥ १४० ॥

इत्यग्निवेशकृते तन्त्रे चरकप्रतिसंस्कृते सूत्रस्थाने

दीर्घजीवितीयो नाम प्रथमोऽध्यायः ॥ १ ॥

तत्र श्लोका इति तन्त्रकारस्य रीतिरियं यत्—यत्रोक्तमर्थं संग्र-  
हेणाभिधत्ते तत्र ‘तत्र श्लोका’ इति करोति, यत्र तूक्तादनधिक-  
मुच्यते तत्र ‘भवति चात्र’ इति करोति, न चास्य निष्प्रयोज-  
नत्वं, तन्त्रधर्मत्वात् । अध्यायोक्तमर्थमध्यायान्ते संग्रहेणाभि-  
धत्ते—आयुर्वेदागम इत्यादिना । संग्रहकथनं च पूर्वोक्तार्थस्य  
सङ्क्षेपेण ग्रहणार्थं तथा दुर्ज्ञानप्रतिषेधार्थं च । यतो यत्किञ्चिदत्र  
दुर्ज्ञानं स्यात्तदिह प्रतिपादितार्थसंवादेनावधार्यते । वचनं हि—  
“गद्योक्तो यः पुनः श्लोकैरर्थः समनुगीयते । तद्यत्किञ्चिदप्यर्थ-  
द्विरुक्तिः सा न गह्यते” (नि. अ. १) इति । अत्र च गद्योक्त इति



विस्तरोक्तोपलक्षणम् । तेन लोकोक्तस्याप्यारम्भवीयावर्थस्य पुन-  
श्लोकैर्न सग्रहणमविरुद्धम् । व्यक्ति स्पष्टता, व्यवसाय अववा-  
रणम् । आगम इति “दीर्घजीवितमन्विच्छन्” इत्यादिना, हेतुरिति  
आयुर्वेदागमहेतु, स च “विघ्नभूता यदा रोगा” इत्यादिना रोग-  
प्रादुर्भाव उक्त, किंवा “दीर्घजीवितमन्विच्छन्” इत्यादिश्लोको  
विशेषेणायुर्वेदागमस्य तथाऽऽयुर्वेदागमहेतोश्च पिण्डसूत्ररूप,  
“ब्रह्मणा हि” इत्यादिप्रत्यस्तवायुर्वेदागमप्रतिपादक, हेतुप्रति-  
पादकस्तु “विघ्नभूता” इत्यादिप्रत्यो यथोक्त एव । आगमस्य  
प्रवर्तनमिति इन्द्रादानीय भरद्वाजेन मर्यलोके प्रवर्तनमायुर्वेद-  
ग्रहणपर्यन्तम् । सूत्रणमित्यायुर्वेदतत्त्वकरणमभिव्येष्टादीनाम् ।  
अभ्यनुज्ञानमिति “तानि चानुमतानि” इत्यादि । शेषं  
सुगमम् ॥ १३६-१४० ॥

इति श्रीचक्रपाणिदत्तविरचितायामायुर्वेददीपिकाख्याया  
चरकतात्पर्यटीकायां सूत्रस्थाने दीर्घजीवित्यो  
नाम प्रथमोऽध्यायः ॥ १ ॥

## द्वितीयोऽध्यायः ।

अथातोऽपामार्गतण्डुलीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अपामार्गस्य बीजानि पिप्पलीर्मरिचानि च ।

विडङ्गान्यथ शिग्रूणि सर्षपांस्तुम्बुरुणि च ॥ ३ ॥

अजार्जी चाजगन्धां च पीलून्येलां हरेणुकाम् ।

पृथ्वीकां सुरसां श्वेतां कुठेरकफणिज्झकौ ॥ ४ ॥

शिरीषबीजं लशुनं हरिद्रे लवणद्वयम् ।

ज्योतिष्मतीं नागरं च दद्याच्छीर्षविरेचने ॥ ५ ॥

गौरवे शिरसः शूले पीनसेऽर्धोवभेदके ।

क्रिमिव्याधावपसारं घ्राणनाशे प्रमोहके ॥ ६ ॥

दीर्घजीवित्ये मूलिन्यश्च फलिन्यश्च पञ्चकर्मभूता उक्ता,  
अपराण्यपि च पिप्पलीमरिचप्रभृतीनि पञ्चकर्मसाधनानि सन्ति,  
तथा पञ्चकर्मप्रवृत्तिविषयोऽपि तत्र नोक्तः, तेनानन्तरं शेषपञ्च-  
कर्मोपयोगिशिग्रवपञ्चकर्मप्रवृत्तिविषयाभिधायकोऽपामार्गतण्डुली-  
योऽभिधीयते । पूर्वोक्तान्यपि चापामार्गबीजानि यत् पुनरिहाभि-  
धीयन्ते तदाचार्य एवाध्यायान्ते “पूर्वं मूलफल” इत्यादिना  
श्लोकद्वयेन समाधास्यति । अपामार्गबीजीय इति संज्ञायां  
प्रांतायामपामार्गतण्डुलीय इति संज्ञाकरणमपामार्गबीजाना-  
निस्तुघ्राणमेव ग्रहणार्थम् । अध्यायसंज्ञा तण्डुलेन कृत्वाऽपा-  
मार्गस्य बीजानीति यद्वीजशब्दं करोति तदङ्कुरजननसमर्थबीज-  
भवानामेव तण्डुलानां ग्रहणार्थम् । यद्यपि चेहोत्सर्गतः पञ्चकर्म-  
प्रवृत्तिर्वमनपूर्विकैव भवति, यदुक्तं—“साधारणेष्वुतुषु वमनादीना-  
प्रवृत्तिर्भवति” ( वि. अ. ८ ) इत्यादि, तथा सुश्रुतेऽप्युक्तं—  
“अवान्तस्य हि सम्यग्विरिक्तस्याप्यधःसस्त श्लेष्मा ग्रहणीमा-

च्छादयति” ( सु चि अ ३३ ) इत्यादि, तथाऽपि क्वचित्  
प्रबलदोषापेक्षयाऽन्यथाऽपि क्रमो भवति, यथा शरदुद्विक्ते  
पित्ते विरेचनादि, तथा प्रात्रपि प्रबलवाते वस्त्रादिरित्यनियमा-  
र्थमिह शिरोविरेचनमादावामहितं यदि वा, प्रधानाग्निशिर-  
शोधनत्वाच्छिरोविरेचनमादौ कृतम् । यदुक्तं—“यदुत्तमाग्नि-  
ज्ञाना शिरस्तदभिधीयते” ( सू अ १७ ) इति । शालक्येऽ-  
प्युक्तं—“अनामये यथा मूले वृक्ष सम्यक् प्रवर्धते । अनामये  
शिरस्येवं देह सम्यक् प्रवर्धते” इति । अपामार्गभिधानमादौ  
शिरोविरेचनप्राधान्यात् । यदुक्तं—“प्रत्यक्पुष्पा शिरोविरेचना-  
नाम्” इति ( सू अ २५ ) । अजगन्धा अजमोदा, ‘फोफा-  
न्धी’ इति केचित् । पीलु आन्तरापरिकं फलम् । लवणद्वयं लव-  
णवर्गादिपठितं सौवर्चलं सैन्धव च । अयं वर्गो व्यस्त समस्तश्च  
शिरोविरेचने प्रयोज्यो गणत्वात् । यदुक्तं—“परिमृश्यातमपि  
हि यद्व्यमयोगिक मन्येत तदपहरेत्” ( वि. अ ८ ) इति ।  
अन्यत्राप्युक्तं—“समस्त वर्गमर्थं वा यथाशालामयापि वा”  
( सु सू अ. ३७ ) इति । शिरस इति गौरव इत्यनेन शूल  
इत्यनेन च सवध्यते । क्रिमिव्याधिरिह शिरोगत एव बोद्धव्यं,  
तत्रैव शिरोविरेचनस्य समर्थत्वात् । प्रमोहको मूर्च्छा, इन्द्रिया-  
पटुत्वं वा ॥ १-६ ॥

मदनं मधुकं निम्बं जीमूतं कृतवेधनम् ।

पिप्पलीकुटजेक्ष्वाकूण्येलां धामार्गवाणि च ॥ ७ ॥

उपस्थिते श्लेष्मपित्ते व्याधावामाशयाश्रये ।

वमनार्थं प्रयुज्जीत भिषग्देहमदूषयन् ॥ ८ ॥

वमनद्रव्ये आदौ मदनमुक्तं प्राधान्यात्, उक्तं हि—“वम-  
नद्रव्येषु मदनफलानि श्रेष्ठतमान्याचक्षतेऽनपायित्वात्” इति  
( क अ. १ ) । उपस्थित इति आमाशयोर्ध्वभागे श्लेष्मणः स्थान  
गतोत्प्लेशं गत इति व्याख्येयम् । श्लेष्मपित्त इति श्लेष्मपित्ते  
श्लेष्मणि पित्ते च । पित्तं च यद्यपि साक्षात् वमनविषयं तथाऽपि  
श्लेष्मस्थानगतत्वेन श्लेष्मसंबन्धाद्वमनविषयम् । यदुक्तं—“दोष-  
स्थानगतं दोषं स्थानिवत् समुपाचरेत्” इति । देहमदूषयन्निति  
यद्यपि वमने प्रोक्तं तथाऽपि विरेचनादिष्वपि बोद्धव्यं, तत्राप्य-  
तियोगायोगमिथ्यायोगैर्देहदुष्टिश्चाया समानत्वात् । उच्यते च  
न्यायविक्रियत्—“समानेष्वर्थेष्वेकत्राभिहितो विविरन्यत्राप्यनु-  
षङ्गनीयः” इति ॥ ७ ॥ ८ ॥

त्रिवृतां त्रिफलां दन्तीं नीलिनीं सप्तलां वचाम् ।

कम्पिलकं गवाक्षीं च क्षीरिणीमुदकीर्यकाम् ॥ ९ ॥

पीलून्यारग्वधं द्राक्षां द्रवन्तीं निचुलानि च ।

पक्वाशयगते दोषे विरेकार्थं प्रयोजयेत् ॥ १० ॥

वमनमनु विरेचनाभिधानं शिरःपूर्वकदेहशोधनाभिधानानु-  
क्रमेणामाशयोर्ध्वभागशोधनानन्तरमामाशयाधोभागस्थितपित्त-  
हरत्वेन । एवं विरेचनानन्तरं वस्त्राभिधानेऽपि वाच्यम् । त्रिवृ-

दादायुच्यते, विरेचनद्रव्येषु श्रेष्ठत्वात् । उक्तं हि—“त्रिवृतं  
सुखविरेचनानाम्”—(सू अ २५) इति । नीलिका नीलबुद्धा ।  
क्षीरिणी दुग्धिका । द्रवन्ती दन्तीभेदः । निचुलं हिजलमिति  
प्रसिद्धम् । पक्वासावाशयगतश्चेति पक्वाशयगतः । तेन पित्ता-  
शये एवमाशयाधोभागलक्षणे दोषो विरेचनविषयो भवति, न  
पक्वाशयगतः । दोषशब्देन चेह विरेचननिर्हरणयोग्यत्वात् पित्तं  
कफपित्तं वा गृह्यते । यदुक्तं—“पित्तं वा कफपित्तं वा पित्ताशय-  
गतं हरेत् । संसनं, त्रीन् मलान् बस्तिहरेत् पक्वाशयस्थितान्”—  
(चि. अ ३) इति । यदि वा पक्वाशयसमीपगतत्वेनाधः प्रवृत्त्युन्मुखो  
दोषः पक्वाशयगत इत्युच्यते, यथा—गङ्गायां घोष इति ॥१॥१०॥

पाटलां चाग्निमन्थं च बिल्वं श्योनाकमेव च ।

काश्मर्यं शालपर्णीं च पृश्निपर्णीं निदिग्धिकां ॥११॥

बलां श्वदंष्ट्रां बृहतीमेरण्डं सपुनर्नवम् ।

यवान् कुलत्थान् कोलानि गुडूर्चीं मदनानि च ॥१२॥

पलाशं कटुणं चैव स्नेहांश्च लवणानि च ।

उदावर्तं विवन्धेषु युक्ष्यादास्थापनेषु च ॥१३॥

अत एवौषधगणात् संकल्प्यमनुवासनम् ।

मारुतघ्नमिति प्रोक्तः संग्रहः पाञ्चकर्मिकः ॥ १४ ॥

पाटलमित्यादिनाऽनुवासनात् प्राङ्निरुहाभिधानं, निरुहस्य दो-  
षहरणप्रधानत्वात् । कटुणं गन्धतृणम् । स्नेहा सर्पिस्तैलवसा-  
मज्जान् । लवणानि सैन्धवादीनि रोगभिषग्जितीये (वि. अ. ८)  
वस्त्यर्थं मुख्यानुक्तानि गणन । अत एवेति निरुहोक्तपाटला-  
दिगणात् । संकल्प्यमनुवासनमित्यनेन स्नेहसाधनं ब्रूते, अनुवा-  
सनं हि स्नेह एव भवति । अनुवासनार्थं स्नेहसाधनद्रव्यं पृथक्कोक्तं,  
निरुहार्थोक्तं भेषजगणनैव तत्सिद्धेः । मारुतघ्नमित्यनेनानुवासन-  
प्रवृत्तिविषयं दर्शयति, मारुते हन्तव्येऽनुवासनं प्रकल्प्यमित्यर्थः ।  
यदि वा पाटलादेर्मारुतहराद्राणामारुतघ्नमनुवासनं प्रकल्प्यम्,  
अन्यत्र तु पित्तहराद्राणां पित्तघ्नं, तथा श्लेष्महराद्राणाच्छ्लेष्मघ्न-  
मिति सूचयति । संग्रह इत्यनेन रोगभिषग्जितीये (वि. अ. ८)  
कल्पे सिद्धौ च वक्ष्यमाणपञ्चकर्मप्रपञ्चं सूचयति ॥११-१४॥

तान्युपस्थितदोषाणां स्नेहस्वेदोपपादनैः ।

पञ्चकर्माणि कुर्वीत मात्राकालौ विचारयन् ॥ १५ ॥

पञ्चकर्म यथा कर्तव्यं तथा तानीत्यादिना दर्शयति । तानीति  
पूर्वोक्तानि । स्नेहस्वेदोपपादनैरिति बहुवचनं नानाविधस्नेहस्वेदोप-  
दर्शनार्थम् । उपस्थितदोषाणामिति शाखां त्यक्त्वा कोष्ठगमनेन  
तथा लीनत्वपरित्यागेन प्रधानैवस्थाप्राप्तदोषाणाम् । तत्र पञ्च-  
कर्मप्रवृत्तावुपस्थितदोषत्वमेव हेतुः, तद्यदि स्नेहस्वेदोपपादनम-  
न्तराऽपि स्यात्, यथा ज्वरे “कफप्रधानानुत्किञ्चान् दोषाना-  
माशयस्थितान् । बुद्ध्वा ज्वरकरान् काले वम्यानां वमनैर्हरेत्”

(चि. अ. ३) इति, तत्र स्नेहस्वेदावन्तरेणापि वमनप्रवृत्तिर्भ-  
वत्येव । स्नेहस्वेदोपपादनं तु प्राथिकत्वेन तथाऽन्यथोपस्थित-  
दोषेऽपि स्तोकमात्रया पञ्चकर्मप्रवृत्तिक्षोभजन्यवातजयार्थं क्रिय-  
माणत्वेनोक्तम् । मात्राकालयोर्विचार्यत्वेन ग्रहणं प्राधान्यात्,  
तेन दोषभेषजादयोऽपि विचार्यत्वेनेह बोद्धव्या, यदि वा पूर्व-  
वत् कालग्रहणादेव शोषाणां दोषादीनामवरोधो व्याख्येयः ।  
तानीत्युक्तेऽपि पुनः पञ्चग्रहणं पञ्चानामप्युपस्थितदोषत्वे सति  
प्रवृत्त्युपदेशार्थम् । इह वमनादिषु कर्मलक्षणं बह्वितिकर्तव्यता-  
योगिदोषनिर्हरणशक्तिज्यायस्त्वम् । तेन तन्त्रान्तरे स्नेहस्वेदौ  
प्रक्षिप्य सप्तकर्माणीति यदुच्यते तन्न भवति, नहि स्नेहस्वेदौ  
दोषबहिर्निःसरणं कुरुतः, दोषसंशमनं तु तौ कुरुतः ; पञ्चकर्मा-  
ङ्गत्वेन व्याप्रियमाणौ तु स्नेहस्वेदौ दोषोपस्थान एव परं व्याप्ति-  
येते, न दोषनिर्हरणे वमनादिसंपाद्ये । अनुवासनं तु यद्यपि वम-  
नादिवन्न बहुदोषनिर्हरणकारणं भवति, तथाऽपि पुरीषस्य प-  
क्वाशयगतवातस्य च बहिर्निर्हारकत्वात् कर्मलक्षणप्राप्तमेव ।  
निष्ठीवननेत्राज्जनादौ तु न स्नेहस्वेदादिवद्वह्वितिकर्तव्यतायोगो  
नच बहुदोषनिर्हारकत्वं, तेन न तत् कर्मशब्दवाच्यम् । उत्तर-  
बस्तिस्तु स्नेहरूपो निरुहः । स्नेहवस्तावेवान्तर्भवति । यदि वेह  
वमनादिषु पञ्चकर्मसु पङ्कजशब्दवयोरुद्देश्यं संज्ञा, तेन स्नेह-  
स्वेदनिष्ठीवनादिषु न प्रवर्तते ॥ १५ ॥

मात्राकालाश्रया युक्तिः, सिद्धिर्युक्तौ प्रतिष्ठिता ।

तिष्ठत्युपरि युक्तिज्ञो द्रव्यज्ञानवतां सदा ॥ १६ ॥

मात्राकालविचारफलमाह—मात्राकालेत्यादि । युक्तिः योजना  
भेषजस्य देहदोषाद्यपेक्षया । युक्तिः स्तौति—सिद्धिरित्यादिना ।  
सिद्धिरिह विकारोपशमस्य साध्यस्य निष्पत्तिः ॥ १६ ॥

अत ऊर्ध्वं प्रवक्ष्यामि यवागूर्विर्विधौषधाः ।

विविधानां विकाराणां तत्साध्यानां निवृत्तये ॥१७॥

इदानीं वमनादीनामयोगान्मन्दीभूतस्य बहेः सन्धुक्षणार्थं  
तथा वमनादिष्वप्रयोगजनितस्य शूलादेः प्रशमार्थं प्रतिज्ञापूर्वकं  
यवागूरभिधत्ते—अत ऊर्ध्वमित्यादि । उक्तं हि “यथाऽणुरग्नि-  
स्तृणगोमयाद्यैः सन्धुक्ष्यमाणो भवति कमेण । महान् स्थिरः  
सर्वपचस्तथैव शुद्धस्य पेयादिभिरन्तरग्निः” (सि अ. १)  
इति । पिप्पल्यादियवागूर्निर्देशे उपसाधितेति वचनं भेषजपानी-  
यतैर्बुलादिप्रकृतिद्रव्याणामुचितपरिमाणग्रहणार्थम् । साक्षाद्वेष-  
जादीनां प्रमाणमिह नोक्तं, मात्राया अश्यादिभेदेनानवस्थित-  
त्वात् । यदुक्तं—“मात्राया नास्त्यवस्थानं दोषमग्निं बलं वयः ।  
व्याधिं द्रव्यं च कोष्ठं च वीक्ष्य मात्रा प्रयोजयेत्” इति ।  
यद्यप्येवं तथाऽपि परिभाषादर्शनाद्बुद्धवैयव्यवहारदर्शनाच्च  
यथा कर्तव्यं तदुच्यते—यवागूसाधनद्रव्यं तावद्विविधं—वीर्य-

१ ‘नीलवशा’ इति पा० । २ ‘पाटलि’ इति पा० । ३ ‘प्रवा-  
हणावस्थाप्राप्तदोषाणां’ इति पा० ।

१ ‘वमनादिप्रयोगजनितस्य’ इति पा० । २ ‘भेषजपानीयत-  
ण्डुलादिद्रव्याणां’ इति पा० । ३ ‘दोषादिभेदेन’ इति पा० ।



प्रधानमौषधद्रव्यं, तथा रसप्रधानमाहारद्रव्यं च । तत्राग्नौषध-  
द्रव्यं त्रिविधं, वीर्यभेदात् । तीक्ष्णवीर्यं यथा शुण्खादि, मध्य-  
वीर्यं बिल्वाम्बिमन्थादि, मृदुवीर्यं चामलकादि, तत्र तीक्ष्णानां  
कर्षं, मध्यानामर्धपल, मृदूना पलमित्युत्सर्गः । यदुक्तमग्निवे-  
शेन—“कर्षार्धं वा कणाशुण्ठ्यो कटरुद्रव्यस्य वा पलम् । विनीय  
प्राचयेद्युक्त्या वारिप्रस्थेन चापराम्” इति । अत्र मध्यवीर्या-  
णामर्धपलमात्रा नोक्ता सा मध्यप्रमाणग्रहणाद्बोद्धव्या । तथा  
“जीवन्यजाजीशमीपुष्कराह्वैः” (चि.अ.१२) इत्यादिकाया  
पेयाया नवमिर्द्रव्यै कोलप्रमाणैर्मिलित्वा पलमद्वयान्तरं भवति,  
तच्च मृदुवीर्याभिप्रायेणैव, “क्वाथ्यद्रव्याञ्जलि क्षुण्णं श्रप-  
यित्वा जलादके । अर्धशृतेन तेनाथ यवाग्वाद्युपकल्पयेत्”  
इत्यत्र चतुष्पलद्रव्याभिधानं रसप्रधानद्रव्याभिप्रायेणैव, तेन  
“सिद्धा वराहनिर्यूहे यवागूर्बुहणी मता” इत्यादाविय परिभाषा  
बोद्धव्या । षडङ्गसाधनपरिभाषायां “यदप्सु शृतशीतासु षड-  
ङ्गादि प्रयुज्यते । कर्षमात्रं ततो द्रव्यं साधयेत् प्रास्थिकेऽम्भसि॥  
अर्धशृतं प्रयोक्तव्यं पाने पेयादिसविधौ” इत्यत्र पेया प्रति कर्ष-  
द्रव्याभिधानं मध्यवीर्यस्यापि षडङ्गस्य मन्दानलपुरुषाभिप्रायेण  
बोद्धव्यम् । वारिमानं तु षट्ङ्गार्थपरिभाषाया कर्षद्रव्ये वारि-  
प्रस्थोऽभिहितः, तदनुसारेणान्यत्रापि जलोत्कर्षो बोद्धव्यः ।  
कल्कसाध्या तु यवागूर्यत्र भवति, तत्र सूदशास्त्रोक्तपरिमाणा-  
जलं ग्राह्यम् । यदुक्तं—“अन्नं पञ्चगुणे साध्यं विलेपी च चतुर्गुणे ।  
मण्डश्चतुर्दशगुणे यवागूरं षड्गुणेऽम्भसि” इति । एतच्च पञ्चगुणे  
इत्यादि तण्डुलभेषजसमुदायाद्बोद्धव्यम् । यवागूरप्रकृतिभूततण्डु-  
लमानं तु सुश्रुतवचनाद्बोद्धव्यम् । यदुक्तं—“विलेपीमुचिताद्र-  
क्वाच्चतुर्भागकृतां भिषग्” (सू. चि. अ. ३९) इत्यादि । तथा—  
“यवागूरः स्वल्पतण्डुला” इति ॥ १७ ॥

पिप्पलीपिप्पलीमूलचव्यचित्रकनागरैः ।  
यवागूर्दीपनीया स्याच्छूलघ्नी चोपसाधिता ॥ १८ ॥  
दधित्यबिल्वचाङ्गेरीतक्रदाडिमसाधिता ।  
पाचनी ग्राहिणी, पेया सवाते पाञ्चमूलिकी ॥ १९ ॥  
शालपर्णीबलाबिल्वैः पृश्निपर्ण्या च साधिता ।  
दाडिमाम्बला हिता पेया पित्तश्लेष्मातिसारिणाम् २०  
पयस्यधौदके च्छाणे ह्रीवेरोत्पलनागरैः ।  
पेया रक्तातिसारघ्नी पृश्निपर्ण्या च साधिता ॥ २१ ॥  
दद्यात् सातिविषां पेयां सौमे साम्लां सनागराम् ।  
श्वदंष्ट्राकण्टकारीभ्यां मूत्रकृच्छ्रे सफाणिताम् ॥ २२ ॥  
विडङ्गपिप्पलीमूलशिग्रुभिर्मरिचेन च ।  
तक्रसिद्धा यवागूरः स्यात् किमिघ्नी ससुवर्चिका २३

मृद्वीकासारिवालाजपिप्पलीमधुनागरैः ।  
पिपासाम्नी, विपघ्नी च सोमराजीविपाचिता ॥ २४ ॥  
सिद्धा वराहनिर्यूहे यवागूर्बुहणी मता ।  
गवेधुकानां भृष्टानां कर्शनीया समाक्षिका ॥ २५ ॥  
सर्पिण्मती बहुतिला स्नेहनी लवणान्विता ।  
कुशामलकनिर्यूहे श्यामाकानां विरुक्षणी ॥ २६ ॥  
दशमूलशृता कासहिकाश्वासकफापहा ।  
यमके मदिरासिद्धा पक्काशयरुजापहा ॥ २७ ॥  
शाकैर्मासैस्तिलैर्मपैः सिद्धा वचो निरस्यति ।  
जम्बवाग्रास्थिदधित्थाम्लबिल्वैः साङ्गाहिकी मता २८  
क्षारचित्रकहिङ्गवल्ग्वेतसैर्भेदिनी मता ।  
अभयापिप्पलीमूलविश्वैर्वातानुलोमनी ॥ २९ ॥  
तक्रसिद्धा यवागूरः स्याद्भुतव्यापत्तिनाशिनी ।  
तैलव्यापदि शस्ता स्यात्तक्रपिण्याकसाधिता ॥ ३० ॥  
गव्यमांसरसैः साम्ला विषमज्वरनाशिनी ।  
कण्ड्या यवानां यमके पिप्पल्यामलकैः शृता ॥ ३१ ॥  
ताम्रचूडरसे सिद्धा रेतोमार्गरुजापहा ।  
समापविदला वृष्या घृतक्षीरोपसाधिता ॥ ३२ ॥  
उपोदिकादधिभ्यां तु सिद्धा मदविनाशिनी ।  
क्षुधं हन्यादपामार्गक्षीरगोधारसैः शृता ॥ ३३ ॥

पञ्चकोलसाधिता यवागूरादावुच्यते, पञ्चकर्मक्षीणाम्निवृद्धिहे-  
तुत्वेन । दधित्य कपित्थ । तक्रमिह जलार्थकारकम् । ग्राहि-  
णीति छेदः । सवाते इति सवातेऽतीसारे । पञ्चमूलमत्र स्थिरादि-  
पञ्चमूलं, यदुक्तं जतूकर्णे—“ध्रुवाद्यैर्वाग्वतीसारैः” इति; ध्रुवादि  
विदारिगन्धादि । पृश्निपर्णा वर्तुलपत्रा सिंहपुच्छी । दाडि-  
माम्लेति वचनेन यावता दाडिमेनाम्लत्वं स्यात्तावन्मानं दाडिमं  
दर्शयति । पयस्यधौदके इत्यादौ नागरं मुखं; यदुक्तं जतू-  
कर्णे—“रक्तातीसारैः जाक्षीरजले घनजलोत्पलैः” इति । पृश्नि-  
पर्ण्या चेति रक्तातीसारघ्नयवाग्वामेव । साम्लामिति दाडिमाम्ला-  
मिति बोद्धव्यम् । श्वदंष्ट्रेत्यादौ जतूकर्णः—“पृश्निगोकण्टकगुडै-  
र्मूत्रार्तिवस्तिशूलनुत्” इति । सुवर्चिका सर्जिकाक्षारः । पिपासा-  
घ्नीति छेदः । सोमराजी अथल्युजः । गवेधुको घुलुध, गवेधुकाश्च  
तण्डुलस्थाने । श्यामाकः । तृणविशेषः; तस्य च बीजतण्डुला  
ग्राह्याः । यमके घृततैले । मदिरा द्रवस्थाने । शाकादिभिः समानै-  
र्यवागूरैर्नन्तव्या । दधित्थाम्लशब्देन कपित्थस्याम्लावस्थायामेव  
ग्रहणं दर्शयति । क्षारो यवक्षारः । तक्रसिद्धेति तक्रकृतोदक-  
कार्याः । पिण्याकः तिलकल्कः । यमक इत्यनेन यमकेन परिभर्जनं  
दर्शयति । समापविदल्यादौ तण्डुलेन माषविदलस्य तुल्यमा-  
नता, क्षीरं च जलस्थाने, घृतं च परिभर्जने; किंवा माषप्रकृतिकै-

१ ‘षडङ्गपरिभाषाया’ इति पा० । २ ‘पेयामामे’ इति पा० ।  
३ ‘अत्र तक्र जलस्थाने बोध्य’ इति गङ्गाधरः ।

१ अत्र श्यामाकबीजतण्डुलास्तण्डुलस्थाने बोध्याः । २ ‘विल्वे’  
इति पा० । ३ ‘अवन्तिज’ इति पा० ।

वेयम् । मदशब्देन विषज-रौधिर-मद्यमदाना त्रयाणामपि ग्रह-  
णम्, अविशेषाभिधानात् । क्षुधं हन्यादित्यादावपामार्गतण्डुला-  
स्तण्डुलस्थाने, क्षीरगोधामासरसौ तु जलस्थाने ॥ १८-३३ ॥

तत्र श्लोकः—

अष्टाविंशतिरित्येता यवाग्नः परिकीर्तिताः ।

पञ्चकर्माणि चाश्रित्य प्रोक्तो भैषज्यसंग्रहः ॥ ३४ ॥

प्रतिलोमतन्त्रयुक्त्याऽध्यायसंग्रहं करोति—अष्टाविंशतिरि-  
त्यादि ॥ ३४ ॥

पूर्वं मूलफलज्ञानहेतोरुक्तं यदौषधम् ।

पञ्चकर्माश्रयज्ञानहेतोस्तत् कीर्तितं पुनः ॥ ३५ ॥

वीर्यजीवित्ये मूलिनीफलनीगणपठितानामपामार्गजीमूता-  
दीना पुनर्वचने उपपत्तिमाह—पूर्वमित्यादि । मूलफलज्ञा-  
नहेतोरिति अस्य मूलेन व्यवहारः, अस्य फलेन व्यवहारः,  
इति ज्ञातुमित्यर्थः । पञ्चकर्मणामाश्रयः, आश्रयशब्दश्च भाव-  
प्रधानः, तेन पञ्चकर्माश्रयत्वे ज्ञानार्थमिति फलति । यद्यपि  
मूलिन्यश्च फलिन्यश्च वीर्यजीवित्येऽपि “शणपुष्पी च बिम्बी-  
च” ( सू. अ. १ ) इत्यादिना ग्रन्थेन पञ्चकर्माश्रयत्वेनाप्युक्ता,  
तथाऽपीह मुख्यप्रपञ्चेनाभिधीयमानपञ्चकर्माश्रयद्रव्यगणेऽनभि-  
धानात् पञ्चकर्माश्रयत्वेनाप्राधान्यं वाऽपामार्गजीमूता शङ्केतः, अतः  
उक्तं—पञ्चकर्माश्रयज्ञानहेतोस्तत् कीर्तितं पुनरिति ॥ ३५ ॥

स्मृतिमान् हेतुयुक्तिज्ञो जितात्मा प्रतिपत्तिमान् ।

भिषगौषधसंयोगैश्चिकित्सां कर्तुमर्हति ॥ ३६ ॥

इत्यग्निवेशकृते तन्त्रे चरकप्रतिसंस्कृते श्लोकस्थाने-  
ऽपामार्गतण्डुलीयो नाम द्वितीयोऽध्यायः ॥ २ ॥

एतदध्यायप्रतिपादितायाः पञ्चकर्मप्रवृत्तेर्दुर्ज्ञेयत्वेन यथाभूतेन  
वैद्येन चिकित्सा कर्तव्या तादृशं वैद्यमाह—स्मृतिमानित्यादि ।  
प्रतिपत्तिरुत्पन्नायामपदि झटिति यथाकर्तव्यताज्ञानं, तद्वान्  
प्रतिपत्तिमान् ॥ ३६ ॥

इति श्रीचक्रपाणिदत्तविरचितायां चरकतात्पर्यटीकायामा-  
युर्वेदवीपिकाया सूत्रस्थाने प्रथमे भेषजचतुष्केऽपा-  
मार्गतण्डुलीयो नाम द्वितीयोऽध्यायः ॥ २ ॥

तृतीयोऽध्यायः ।

अथात आरग्वधीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

द्विविधं हि भेषजमन्तःपरिमार्जनं बहिःपरिमार्जनं च; तत्रा-  
पामार्गतण्डुलीयेन पञ्चकर्मयवागूरूपमन्तःपरिमार्जनमभिधाया-  
वशिष्टं बहिःपरिमार्जनं प्रलेपाद्यारग्वधीयेनाह—अथात आर-  
ग्वधीयमित्यादि । यद्यपि कुष्ठचिकित्सितं पृथगेव चिकित्सा-  
स्थाने भविष्यति, तत्रैव चावसरप्राप्ता एते आरग्वधादयो वक्तु-

मुचिता, तथाऽपीह पृथक् कुष्ठयोगानामभिधानेन कुष्ठस्यानु-  
बन्धित्वेन च महारोगत्वं ख्यापयति, अभ्यर्हितो ह्यर्थः । पुनः  
पुनरभिधीयते । इयं च कुष्ठचिकित्साऽऽनागतावेक्षणतन्त्रयुक्त्या  
निदानस्थाने हेतुलक्षणादिभिर्लक्षितं कुष्ठमुद्दिश्योक्ता, तेनाल-  
क्षितस्य चिकित्साऽभिधीयमानाऽज्ञातविषयत्वेन न युज्यत इति  
यदुच्यते तन्निरस्तं भवति । यद्यपि राजयक्ष्मप्रभृतयोऽपि  
महारोगा सन्ति, तथाऽपि न ते भूरिबहिःपरिमार्जनविषया  
यथा कुष्ठमिति कुष्ठविषया एव बहिःपरिमार्जनयोगा अभिधी-  
यन्ते । कुष्ठहरबहिःपरिमार्जनोपोद्धातेन च वातापहाः “कोलं  
कुलत्था” इत्यादयोऽभिधास्यन्ते । किञ्च कुष्ठहरबहिःपरिमार्ज-  
नप्रयोगाणामिदं स्वरूपं यच्छोधनानन्तरं प्रयुज्यमाना सिद्धि-  
भाजो भवन्ति, यदुक्तं—“ये लेपा कुष्ठानां प्रयुज्यन्ते निर्ह-  
तासदोषाणाम् । संशोविताशयानां सद्यः सिद्धिर्भवेत्तेषाम्”  
( चि. अ. ७ ) इति, तत् पूर्वाध्याये संशोधनमभिधायेह कुष्ठ-  
प्रयोगानवसरप्राप्तानभिदधताऽऽचार्येण साधु ग्रन्थनिवेशः कृतः ।  
यद्यपि च “खदिरः कुष्ठहराणाम्” ( सू. अ. २५ ) इति वच-  
नेन खदिरः कुष्ठहरभेषजेषु प्रधानं, तथाऽपि खदिरं परित्यज्या-  
रग्वधमादायुपदिशति, कुष्ठहरबहिःपरिमार्जनभेषजेष्वा रग्वध-  
स्यैव प्रधानत्वख्यापनार्थम् ॥ १ ॥ २ ॥

आरग्वधः सैडगजः करञ्जो

वासा गुडूची मदनं हरिद्रे ।

श्याह्नः सुराह्नः खदिरो धवश्च

निम्बो विडङ्गं करवीरकत्वक् ॥ ३ ॥

ग्रन्थिश्च भौर्जो लशुनः शिरीषः

सलोमशो गुग्गुलुकृष्णगन्धे ।

फणिज्झको वत्सकसप्तपर्णौ

पीलूनि कुष्ठं सुमनःप्रवालाः ॥ ४ ॥

वचा हरेणुखिवृता निकुम्भो

भल्लातकं गैरिकमञ्जनं च ।

मनःशिलाले गृहधूम एला

काशीसलोद्गार्जुनमुस्तसर्जाः ॥ ५ ॥

इत्यर्धरूपैर्विहिताः पडेते

गोपित्तीताः पुनरेव पिष्टाः ।

सिद्धाः परं सर्षपतैलयुक्ता-

शूर्णप्रदेहा भिषजा प्रयोज्याः ॥ ६ ॥

कुष्ठानि कृच्छ्राणि नवं किलासं

सुरेशलुप्तं किटिभं सदद्गु ।

भगन्दराशोऽस्यपर्ची सपामां

हन्युः प्रयुक्तास्त्वचिराक्षराणाम् ॥ ७ ॥

कुष्ठं हरिद्रे सुरसं पटोलं  
 निम्बाश्वगन्धे सुरदारुशिग्रु ।  
 ससर्पपं तुम्बुरुधान्यवन्यं  
 चण्डां च चूर्णानि समानि कुर्यात् ॥ ८ ॥  
 तैस्तक्रपिष्टैः प्रथमं शरीरं  
 तैलाक्तमुद्धर्तयितुं यतेत ।  
 तेनास्यकण्डूः पिडकाः सकोटाः  
 कुष्ठानि शोफाश्च शमं व्रजन्ति ॥ ९ ॥  
 कुष्ठामृतासङ्गकटङ्कटेरी-  
 कासीसकम्पिलकमुस्तलोधाः ।  
 सौगन्धिकं सर्जरसो विडङ्गं  
 मनःशिलाले करवीरकत्वक् ॥ १० ॥  
 तैलाक्तगात्रस्य कृतानि चूर्णा-  
 न्येतानि दद्यादवचूर्णनार्थम् ।  
 दद्रुः सकण्डूः किटिभानि पामा  
 विचर्चिका चैव तथैति शान्तिम् ॥ ११ ॥  
 मनःशिलाले मरिचानि तैल-  
 मार्कं पयः कुष्ठहरः प्रदेहः ।  
 तुत्थं विडङ्गं मरिचानि कुष्ठं  
 लोभ्रं च तद्वत् समनःशिलं स्यात् ॥ १२ ॥  
 रसाञ्जनं सप्रपुनाडवीजं  
 युक्तं कपित्थस्य रसेन लेपः ।  
 करञ्जबीजैडगजं सकुष्ठं  
 गोमूत्रपिष्टं च परः प्रदेहः ॥ १३ ॥  
 उभे हरिद्रे कुटजस्य बीजं  
 करञ्जबीजं सुमनःप्रवालान् ।  
 त्वचं समर्घ्यां हयमारकस्य  
 लेपं तिलक्षारयुतं विदध्यात् ॥ १४ ॥  
 मनःशिला त्वक् कुटजात् सकुष्ठात्  
 सलोमशः सैडगजः करञ्जः ।  
 ग्रन्थिश्च भौर्जः करवीरमूलं  
 चूर्णानि साध्यानि तुषोदकेन ॥ १५ ॥  
 पलाशनिर्दाहरसेन चापि  
 कर्षोद्धृतान्याढकसंमितेन ।  
 दर्वीप्रलेपं प्रवदन्ति लेप-  
 मेतं परं कुष्ठनिसूदनाय ॥ १६ ॥  
 पर्णानि पिष्ट्वा चतुरङ्गुलस्य  
 तक्त्रेण पर्णान्यथ काकमाच्याः ।  
 तैलाक्तगात्रस्य नरस्य कुष्ठा-  
 न्युद्धर्तयेदश्वहनच्छदैश्च ॥ १७ ॥

तानेव कुष्ठहरयोगानाह-आरग्वध इत्यादि । श्याहो 'नव-  
 नीतरोटि' इति प्रसिद्ध । ग्रन्थिश्च भौर्ज इति भूर्जपत्रग्रन्थि ।  
 सलोमशो धातुकासीराम् । फणज्जकः पर्णासभेदः । सुमन-  
 प्रवाला ज्ञानीपट्टवा । निकुम्भो दन्ती । आल हरितालम् ।  
 अर्धम्परति अर्धं लोके । गोपित्तिपीता इति पीतगोपित्ता,  
 मयूरव्यमकादिन्वेन पूर्वनिपातनियमात्, यदि वा गोपित्त-  
 भावनया पीतवर्णा गोपित्तिपीता । परमत्यर्थं सिद्धा, यद्यपि  
 सर्वप्रयोगा महर्षिप्रणीता स्वविषये निद्वान्तथाऽपीह बहूना  
 दुश्चिकित्साना रोगाणामाशुहरणात् पर सिद्धा इत्युच्यन्ते ।  
 चूर्णानि च प्रदेहाश्च चूर्णप्रदेहा, यदि वा चूर्णीकृताना  
 प्रदेहाश्चूर्णप्रदेहा, प्रदेहो लेपः, प्रदेहताकरणं चैषा योगाना  
 कुष्ठहरगोमूत्रगोपित्तादिना बोद्धव्यम् । सुरेशलुप्तम् इन्द्रलुप्तम् ।  
 कुष्ठप्रहणेन लब्धानामपि किटिभद्रपामादीना पुनरभिवानं  
 प्रयोगाणा विशेषेण तद्वरणशक्तिरुपापनार्थम् । तुम्बुरु स्वना-  
 मप्रसिद्धम् । वन्यं कैवर्तमुस्तकम् । चण्डा चोरपुष्पी । प्रथ-  
 ममिति तैलाक्तमित्यनेन संबध्यते । तैल चेह कुष्ठहर-  
 प्रकरणं सार्धं बोद्धव्यम् । अमृतासङ्ग तुत्थकम् । कटङ्कटेरी  
 दारुहरिद्रा । सौगन्धिकं गन्धतृणं गन्धको वा । आर्कं पयः  
 अर्कक्षीरम् । तद्वदिति प्रदेहः कुष्ठहरः । प्रपुच्छाट एडगजः ।  
 हयमारकः करवीरः, तस्य त्वग्ग्राह्या, मय्य च पृथग्भावेन  
 ग्राह्यम् । तुषोदकं सतुषैर्यवैः सन्धानविशेषात् कृत काञ्चिकम् ।  
 पलाशस्य निर्दाहेन गृहीतो रसः पलाशनिर्दाहरसः, स च  
 पलाशस्य प्रधानमूले छिन्नेऽधः कुम्भं दत्त्वोपरि वृक्षदाहाद्यो  
 गलति खरसः स गृह्यते । चतुरङ्गुलं स्वर्णहालिः । अश्वहनः  
 करवीरः । चतुरङ्गुलकाकमाच्यश्वहनच्छदैरेकः प्रयोगः, द्वित्वे  
 ह्यस्य द्वात्रिंशत्सख्या वक्ष्यमाणा विरुध्यते ॥ ३-१७ ॥

कोलं कुलत्थाः सुरदारुसाम्ना-  
 मापातसीतैलफलानि कुष्ठम् ।  
 वचा शताह्वा यवचूर्णमम्ल-  
 मुष्णानि वातामयिनां प्रदेहः ॥ १८ ॥  
 आनूपमत्स्यामिपवेसवारै-  
 रुष्णैः प्रदेहः पवनापहः स्यात् ।  
 स्नेहैश्चतुर्भिर्दशमूलमिश्रै-  
 र्गन्धौषधैश्चानिलहः प्रदेहः ॥ १९ ॥  
 तक्त्रेण युक्तं यवचूर्णमुष्णं  
 सक्षारमर्तिं जठरे निहन्त्यात् ।  
 कुष्ठं शताह्वां सवचां यवानां  
 चूर्णं सतैलाम्लमुशान्ति वाते ॥ २० ॥  
 उभे शताह्वे मधुकं मधूकं  
 बलां प्रियालं च कशेरुकं च ।

घृतं विदारीं च सितोपलां च  
 कुर्यात् प्रदेहं पवने सरक्ते ॥ २१ ॥  
 रास्त्रा गुडची मधुकं वले द्वे  
 सजीवकं सर्पभकं पयश्च ।  
 घृतं च सिद्धं मधुशेषयुक्तं  
 रक्तानिलार्तिं प्रणुदेत् प्रदेहः ॥ २२ ॥  
 वाते सरक्ते सघृतं प्रदेहो  
 गोधूमचूर्णं छगलीपयश्च ।

तैलयोनिफलान्येरण्डफलतिलादीनि । अम्लमिति काजिका-  
 दियोगात् । आनूपाना खड्गादीना मत्स्याना चामिषं मांसमानूप-  
 मत्स्यामिषम् । वेसवार — “निरस्थि पिणितं पिष्टं खिन्नं गुड-  
 घृतान्वितम् । कृष्णामरिचसंयुक्तं वेसवार इति स्मृतम् ।  
 गन्धप्रधानान्यौषधानि गन्धौषधानि, तानि चागुर्वादीनि ज्वरा-  
 ध्याये प्रतिपाद्यानि, गन्धौषधैश्च सिद्धैरिति योजनीयं, तेन दश-  
 मूलगन्धौषधान्यां स्नेहा साधनीया (किंवा गन्धौषधैर्दशमूल-  
 सिद्धैः स्नेहपृक्तैरयं प्रदेहः) । उशन्ति कथयन्ति । विदारी विदा-  
 रीकन्द । सितोपला सितशर्करा । मधुशेषः सिक्थकम् । सिद्ध-  
 मिति घृतदुग्धयुक्तं सत् किञ्चिदेवाम्नौ साधितम् ॥ १८-२२ ॥—

नतोत्पलं चन्दनकुष्ठयुक्तं  
 शिरोरुजायां सघृतं प्रदेहः ॥ २३ ॥  
 प्रपौण्डरीकं सुरदारु कुष्ठं  
 यष्ट्याहमेला कमलोत्पले च ।  
 शिरोरुजायां सघृतः प्रदेहो  
 लोहैरकापन्नकचोरकैश्च ॥ २४ ॥  
 रास्त्रा हरिद्रे नलदं शताह्वे  
 द्वे देवदारुणि सितोपला च ।  
 जीवन्तिमूलं सघृतं सतैल-  
 मालेपनं पार्श्वरुजासु कोष्णम् ॥ २५ ॥  
 शैवालपद्मोत्पलवेत्रतुङ्ग-  
 प्रपौण्डरीकाण्यमृणाललोध्रम् ।  
 प्रियङ्गुकालेयकचन्दनानि  
 निर्वापणः स्यात् सघृतः प्रदेहः ॥ २६ ॥  
 सितालतावेतसपन्नकानि  
 यष्ट्याहमैन्द्री नलिनानि दूर्वा ।  
 यवासमूलं कुशकाशयोश्च  
 निर्वापणः स्याज्जलमेरका च ॥ २७ ॥  
 शैलेयमेलागुरुणी सकुष्ठे  
 चण्डा नतं त्वक् सुरदारु रास्त्रा ।  
 शीतं निहन्त्यादचिरात् प्रदेहो  
 विषं शिरीषस्तु ससिन्धुवारः ॥ २८ ॥

शिरीषलामज्जकहेमलोध्रै-  
 स्त्वग्दोषसंस्वेदहरः प्रघर्षः ।  
 पत्राम्बुलोध्राभयचन्दनानि  
 शरीरदौर्गन्ध्यहरः प्रदेहः ॥ २९ ॥

नतं तगरपादिका, तदभावे शीउलीचोप्पडको गृह्यते । प्र-  
 पौण्डरीकं पुण्डरीकम् । लोहम् अगुरु । एरका होंगल । अयं  
 प्रपौण्डरीकादिभिश्चोरकैश्चेत्यन्त एक प्रयोगः । चोरक चोर-  
 पुष्पिका खनामप्रसिद्ध । नलदं मासी । शताह्वे इति शतपुष्पा-  
 मधुरिके । तुङ्गः पुत्राग । अमृणालम् उशीरम् । कालेयकं का-  
 लियाकाष्ठम् । लता मज्जिष्ठा । ऐन्द्री गोरक्षकर्कटी । नलिनं कम-  
 लम् । यवासमूलं दुरालभामूलम् । कुशकाशयोश्च मूलम् । अयं  
 सितादिरेरका चेत्यन्त एको योगः । जलं बालकम् । सिन्धु-  
 वारं निर्गुण्डा । विषमित्यादिरपर प्रयोगः । लामज्जकम् उशी-  
 रम् । हेम नागकेशरम् । अभयम् उशीरम् ॥ २३-२९ ॥

तत्र श्लोकः—

इहात्रिजः सिद्धतमानुवाच  
 द्वात्रिंशतं सिद्धमहर्षिपूज्यः ।  
 चूर्णप्रदेहान् विविधामयघ्ना-

नारग्वधीये जगतो हितार्थम् ॥ ३० ॥

इत्यग्निवेशकृते तन्त्रे चरकप्रतिसंस्कृते श्लोकस्थाने  
 आरग्वधीयो नाम तृतीयोऽध्यायः ॥ ३ ॥

अध्यायार्थसंग्रहः—इहात्रिज इत्यादि । चूर्णप्रदेहानिति पू-  
 र्वव्याख्येयम् । द्वात्रिंशतमिति सख्याकरणं न्यूनाधिकसख्या-  
 दुर्बोधनिराकरणार्थम् ॥ ३० ॥

इति श्रीचक्रपाणिदत्तविरचितायां चरकतात्पर्यटीकायामयुर्वेद-  
 दीपिकायां सूत्रस्थाने प्रथमे भेषजचतुष्के आरग्वधीयो  
 नाम तृतीयोऽध्यायः ॥ ३ ॥

चतुर्थोऽध्यायः ।

अथातः षड्विरेचनशताश्रिततीयमध्यायं व्याख्या-  
 स्यामः ॥ १ ॥

इति ह स्माह भगवानात्रेयः ॥ २ ॥

इह खलु षड्विरेचनशतानि भवन्ति, षड्विरे-  
 चनाश्रयाः, पञ्च कषाययोनयः, पञ्चविधं कषायक-  
 ल्पनं, पञ्चाशन्महाकषायाः, पञ्च कषायशतानि,  
 इति संग्रहः ॥ ३ ॥

अपामार्गतण्डुलीयेऽन्तःपरिमार्जनमुक्तम्, आरग्वधीये च  
 बहिःपरिमार्जनमुक्तं; संप्रति पूर्वाध्यायद्वयाप्रतिपादितभेषज-

चतुष्कावश्यवक्तव्यमवशिष्टमुभयपरिमाणनभेजमभिवातु प-  
द्विरेचनशताश्रितयोऽभिधीयते । आश्रीयत इत्याश्रितमाश्रय  
इत्यर्थः । पटसख्यावच्छिन्नानि विरेचनशतान्याश्रितानि चावि-  
कृत्य कृतोऽध्यायः । पद्विरेचनशताश्रितयः, एतेनैतदुक्तं—  
पद्विरेचनशतानि, पद्विरेचनाश्रया, एतद्वयमविकृत्य सङ्ग्रेयं  
प्रणीतेति मन्तव्यम् । यद्यपि चाव्यायादाविह खतिवति पदं  
श्रूयते, तथाऽपि तदप्रधानत्वाच्चाध्यायसज्ञाप्रणयने निवेगितम् ।  
इहेति अभिवेशतश्चैनतिसङ्क्षेपविस्तरे । एतेन वक्ष्यमाणविरेच-  
नषट्शताना तथा पञ्चाशन्महाकपायाणा तथा पञ्चकपायशताना  
विस्तरकल्पनायामविकल्पमपि भवतीति सूच्यते । अत एव व-  
क्ष्यति कल्पे—“उद्देशमात्रमेतावद्वाच्यमिह पट्शतम् । खलु-  
स्त्वैवं सहस्राणि कोटिर्वा सप्रकल्पयेत्”-(क अ १२) इति ।  
तथाऽत्रैव वक्ष्यति—“न हि विस्तरस्य प्रमाणमस्ति” इत्यादि ।  
खलुशब्दः प्रकाशने । विरेचनशब्देनेह वमनं विरेचनं च गृ-  
ह्यते । यतो वक्ष्यति कल्पे—“उभयं वा दोषमलविरेचनाद्विरे-  
चनशब्दं लभते” (क अ. १) इति । न च वाच्यं दोषमल-  
विरेचनाच्चेद्विरेचनसज्ञा, तेन बस्तिशिरोविरेचनयोरपि विरेच-  
नसज्ञाप्रवृत्तिः, यतस्तन्त्रकारसिद्धेयं संज्ञा न पाचकवद्योगमात्र-  
प्रवृत्ता, तन्त्रकारश्च वमनविरेचनयोरेव योगरूढा सज्ञा विद-  
धाति नान्यत्र, तत् कुतोऽन्यत्र प्रसक्तिः । पद्विरेचनशतानी-  
त्यादि स्वयमेवाचार्यो व्याख्यास्यति । पञ्च कपायशतानीत्यत्र  
कपायशब्देन मधुरादीना लवणवर्जाना रसाना कपायत्वेन परि-  
भाषितानामाश्रयत्वेनौषधद्रव्यसूच्यते । कपाययोनयः कपाय-  
जातयः । कपायाणां यथोक्तद्रव्याणां कल्पनमुपयोगार्थं सस्करणं  
कपायकल्पनम् । महाकपाया इति दशसख्यावच्छिन्नस्यैककार्य-  
करणाथोपात्तसौषधगणस्य सज्ञा, यद्वक्ष्यति—“दशैमानि जीव-  
नीयानि” इत्यादिना ॥ १-३ ॥

षड् विरेचनशतानि, इति यदुक्तं तदिह संग्रहे-  
णोदाहृत्य विस्तरेण कल्पोपनिषदि व्याख्यास्यामः;  
(तत्र) त्रयस्त्रिंशद्योगशतं प्रणीतं फलेषु, एकोनच-  
त्वारिंशज्जीमूतकेषु योगाः, पञ्चचत्वारिंशदिक्ष्वा-  
कुषु, धामार्गवः षष्ठिधा भवति योगयुक्तः, कुटज-  
स्त्वष्टादशधा योगमेति, कृतवेधनं षष्ठिधा भवति  
योगयुक्तं, श्यामात्रिवृद्योगशतं प्रणीतं दशापरे चात्र  
भवन्ति योगाः, चतुरङ्गुलोद्भादशधा योगमेति,  
लोभ्रं विधौ षोडशयोगयुक्तं, महावृक्षो भवति वि-  
शतियोगयुक्तः, एकोनचत्वारिंशत् सप्तलाशङ्गिन्यो-  
र्योगाः, अष्टचत्वारिंशदन्तीद्रवन्त्योः, इति षड्विरे-  
चनशतानि ॥ ४ ॥

संग्रहेण उद्देशमात्रेण । कल्प एवोपनिषत् कल्पोपनिषत्,  
छपनिषदित्युपयुक्तरहस्यविधोपदेशस्थानमुच्यते वेदे, तद्वदि-  
हापि कल्पस्यात्युपयुक्तत्वेन रहस्यवमनविरेचनप्रयोगोपदेशक-

त्वात् कल्प एवोपनिषदि-युच्यते । न च वाच्यं कल्प एव विस्त-  
रेण पद्विरेचनशतान्यभिधास्यन्ते, तेन तदेवास्तु, अलमनेन सङ्क्षे-  
पाभिवानेन सम्यगवबोधानुपायन्यान्, यतस्तन्त्रयमोऽय-यत्  
प्रथमं सूत्रणं भवति, तदनु तद्विवरणं प्रपञ्चेन उच्यते च न्याय-  
विद्धिः—“ते वै विप्रेयाश्च सुसगृहीता भवन्ति येषां समागो  
व्यामश्च” इति । त्रयस्त्रिंशताऽविक योगशतं त्रयस्त्रिंशद्योग-  
शतम् । कृतवेधनयोगान्ता योगा वमनस्य, शेषा विरेचनस्य ।  
अत्रेति श्यामात्रिवृतोरेव । श्यामेति श्याममूला त्रिवृत्, त्रिवृ-  
दिति अरुणमूला त्रिवृत् ॥ ४ ॥

पड् विरेचनाश्रया इति क्षीरमूलत्वक्पत्रपुष्प-  
फलानीति ॥ ५ ॥

पट्टियादि । पट्टेव विरेचनाश्रया विरेचनाविकरणानि । अत्र  
हि क्षीरमादा कृत तीक्ष्णविरेचनत्वात्, उक्तं हि—“क्षुक्पय-  
स्तीक्ष्णविरेचनानाम्” (सू. अ. २५) इति । त्वगित्यनेन लोभ्रत्व-  
गृह्यते । पत्रमित्यनेन इक्ष्वाकादिपत्रम् । यद्वक्ष्यति कल्पे—  
“अपुष्पस्य प्रवालानां मुष्टिं प्रादेशसमिताम् । क्षीरप्रस्थे शृणं  
दद्यात् पित्तोद्विक्ते कफज्वरे” (क. अ. ३) इति । यद्यपि चैरण्ड-  
तैलताम्रपारदादीना क्षीराद्यविकानामपि विरेचनाश्रयत्वं सभ-  
वति, तथाऽपि तेषामिह तन्त्रे कल्पस्थाने विरेचनाश्रयत्वेनान-  
भिधानादध्यायादिप्रतिपादितेनेहशब्देन योगादिह षडाश्रया इ-  
त्यविरुद्धमेव ॥ ५ ॥

पञ्च कपाययोनय इति मधुरकपायोऽम्लक-  
पायः कटुकपायस्तिक्तकपायः कपार्थकपायश्चेति  
तन्त्रे संज्ञा ॥ ६ ॥

पञ्च कपायशतानि महाकपायव्याख्यया व्याख्यातव्यानि,  
अतस्तदुल्लङ्घ्य पञ्च कपाययोनयोऽभिधीयन्ते । मधुरक्षासौ कपा-  
यश्चेति मधुरकपायः, एवं शेषेऽपि । तन्त्रे सङ्ख्येनेन लवण-  
रस वर्जयित्वा मधुरादयो रसाः कपायसज्ञया व्यवहियन्ते  
इत्ययं स्वतन्त्रसमय इति सूचयति, नात्र परतन्त्रव्यवहार इति ।  
अथ किमर्थं पुनराचार्येण कपायसज्ञाप्रणयने लवणस्य मधुरादे-  
रिव गुणादिभिरुद्दिष्टस्य तथा प्रयोगेषु चित्रकगुडिकादौ “द्वौ  
क्षारौ लवणानि च” (चि. अ. १५) इत्यादिनोद्दिष्टस्य रोगभि-  
षग्जितीये (वि. अ. ८) च स्कन्धेनोपदिष्टस्य रसाविकारेषु च तेषु  
तेषु मधुरादिवदुपदिष्टस्य परित्यागः कियते? उच्यते—कपायस-  
ङ्ग्रेय भेषजत्वेन व्याश्रितमाणेषु रसेष्वामाचार्येण निवेशिता । अत्र च  
केवलस्य लवणस्य प्रयोगो नास्ति, मधुरादीना तु केवलाना-  
मपि प्रयोगोऽस्ति, लवणं तु द्रव्यान्तरसयुक्तमेवोपयुज्यते ।  
मधुरादिषु स्वरसकल्कादिलक्षणा कल्पना सभवति, न लवणे ।  
यतो न तावलवणस्य स्वरसोऽस्ति, कल्पोऽपि द्रव्यस्य द्रवेण



पेषणात् क्रियते, तच्च न संभवति लवणे, लवणं हि पानीययो-  
गात् पानीयमेव भवति, यद्यपि कल्कस्यैव भेदश्चूर्ण, चूर्णता च  
लवणस्य संभवति, तथाऽपि लवणस्य चूर्णरूपता न पूर्वस्माच्चूर्ण-  
रूपात् किञ्चित्छक्तिविशेषमापादयति, शक्तिविशेषकल्पनार्थं च  
कल्पना क्रियत इत्युत्तरत्र प्रतिपादयिष्याम, तस्माच्चूर्णत्वमपि  
लवणस्य कल्पनकल्पनमिव, श्रुतशीतफाण्टकषायास्तु द्रव्यस्य  
कात्स्न्येनानुपयोज्यस्य तत्तत्संस्कारवशाद्भवेष्टु द्रव्यस्य स्तोका-  
वयवानुप्रवेशार्थमुपदिश्यन्ते, लवणे चैतन्न संभवति, लवणं हि  
द्रवसंबन्धे सर्वात्मनैव द्रवमनुगतं भवति, तस्मात्लवणं पृथक्प्रयो-  
गाभावात् कल्पनाऽसंभवाच्चाचार्येण कषायसज्ञाप्रणयने निरस्त-  
मिति न निष्प्रयोजनेयमाचार्यप्रवृत्तिः ॥ ६ ॥

पञ्चविधं कषायकल्पनमिति तद्यथा—खरसः,  
कल्कः, शृतः, शीतः, फाण्टः, कषाय इति ।  
( यन्त्रनिष्पीडिताद्रव्याद्रसः खरस उच्यते ।  
यः पिण्डो रसपिण्डानां स कल्कः परिकीर्तितः ॥  
वह्नौ तु कथितं द्रव्यं शृतमाहुश्चिकित्सकाः ।  
द्रव्यादापोत्थितात्तोये प्रतप्ते निशि संस्थितात् ॥  
कषायो योऽभिनिर्याति स शीतः समुदाहृतः ।  
क्षिप्तोष्णतोये मृदितं तत् फाण्टं परिकीर्तितम् ॥ )

तेषां यथापूर्वं बलाधिक्यम्; अतः कषायकल्पना  
व्याध्यातुरबलापेक्षिणी; न त्वेवं खलु सर्वाणि सर्व-  
त्रोपयोगिनि भवन्ति ॥ ७ ॥

कल्पनमुपयोगार्थं प्रकल्पनं संस्करणमिति यावत् खरसादि-  
बहुलक्षणं, यथा—“खो रस. खरस प्रोक्त, कल्को दृषदि  
पेषित । कथितस्तु शृत, शीतः शर्वरीमुषितो मतः ॥ क्षितोष्ण-  
तोये मृदित. फाण्ट इत्यभिधीयते”—इति । अत्र शौनकवचनं  
तु “द्रव्यादापोत्थितात्तोये प्रतप्ते निशि संस्थितात् । कषायो  
योऽभिनिर्याति स शीत समुदाहृतः” इति । फाण्ट कषाय इति  
कषायशब्दोऽयं खरसादिभिरपि संबध्यते, तेन खरस कषाय,  
कल्क कषाय, इत्याद्यपि बोद्धव्यम् । तेषां खरसादीनां यथापूर्वं  
बलाधिक्यमिति फाण्टाच्छीतो गुरु, शीताच्छृतो गुरुरित्यादि ।  
यतो यथापूर्वं गुर्वी कषायकल्पना, अत एव व्याध्यातुरबलापे-  
क्षिणी, व्याध्यातुरस्य च बलमपेक्षत इत्यर्थः । अत्रोपपत्तिमाह  
—न त्वेवमित्यादि । बलवति पुरुषे व्याधौ च द्रव्यसारभागमय-  
त्वेनात्यर्थं गुरुर्बहुकार्यकर. खरसो युज्यते, नायमल्पबले पुरुषे  
रोगे वा योगवान् भवति, बलैर्भ्रंशभेषजातियोगदोषकर्तृत्वादिति  
भावः, एवमन्यत्रापि व्याख्येयम् । तथा न सर्वाणि खरसा-  
दीनि सर्वत्र पुरुषे योग्यानि भवन्ति, यतः केचित् खरसद्विषः,  
केचित् खरसप्रिया इतरकल्पनाद्विष एवमादि । न चात्यर्थं द्विष्टभे-  
षजस्य प्रयोग इष्यते, तत्क्षणवमनारुच्यादिदोषैर्कर्तृत्वात् । तथा

कषायकल्पना व्याध्यातुरबलापेक्षिणीत्येतदुदाहरणार्थं, तेन द्र-  
व्यापेक्षिणीत्येतदपि बोद्धव्यम् । यतो द्रव्यनियमेन कल्पना-  
नियमं वक्ष्यति रसायने, यथा—“मण्डूकपर्ण्या खरस. प्र-  
योज्य, क्षीरेण यष्टीमधुकस्य चूर्णम् । रसो गुड्यास्तु समूल-  
पुण्या, कल्क प्रयोज्यः खलु शङ्खपुण्याः” ( चि अ. १ )  
इति । चूर्ण कल्क एवान्तर्भावनीयं, द्विविधो हि कल्कः. सद्रवो-  
ऽद्रवश्चेति कृत्वा, तेन “निशि स्थिता वा खरसीकृता वा कल्की-  
कृता चूर्णमथो श्रुता वा ( चि. अ. ४ )” इत्यादौ पृथक् चूर्ण-  
पाठेनाधिककल्पनाप्रसङ्गो नोद्भावनीयः ॥ ७ ॥

‘पञ्चाशन्महाकषाया’ इति यदुक्तं तदनुव्याख्या-  
स्यामः, तद्यथा—जीवनीयो बृंहणीयो लेखनीयो  
भेदनीयः सन्धानीयो दीपनीय इति षट्कः कषा-  
यवर्गः; बल्यो वर्ण्यः कण्डूयो हृद्य इति चतुष्कः  
कषायवर्गः; तृप्तिघ्नोऽशोघ्नः कुष्ठघ्नः कण्डूघ्नः कि-  
मिघ्नो विषघ्न इति षट्कः कषायवर्गः; स्तन्यजननः  
स्तन्यशोधनः शुक्रजननः शुक्रशोधन इति चतुष्कः  
कषायवर्गः, स्नेहोपगः स्वेदोपगो वमनोपगो विरे-  
चनोपग आस्थापनोपगोऽनुवासनोपगः शिरोविरे-  
चनोपग इति सप्तकः कषायवर्गः; छर्दिनिग्रहणस्तृ-  
ष्णानिग्रहणो हिकानिग्रहण इति त्रिकः कषायवर्गः;  
पुरीषसंग्रहणीयः पुरीषविरजनीयो मूत्रसंग्रहणीयो  
मूत्रविरजनीयो मूत्रविरेचनीय इति पञ्चकः कषा-  
यवर्गः; कासहरः श्वासहरः शोथहरो ज्वरहरः  
श्रमहर इति पञ्चकः कषायवर्गः; दाहप्रशमनः शी-  
तप्रशमन उर्द्वप्रशमनोऽङ्गमर्दप्रशमनः शूलप्रशमन  
इति पञ्चकः कषायवर्गः; शोणितस्थापनो वेदना-  
स्थापनः संज्ञास्थापनः प्रज्ञास्थापनो वयःस्थापन  
इति पञ्चकः कषायवर्गः; इति पञ्चाशन्महाकषाया  
महतां च कषायाणां लक्षणोदाहरणार्थं व्याख्याता  
भवन्ति । तेषामेकैकस्मिन् महाकषाये दश दशाव-  
यविकान् कषायाननुव्याख्यास्यामः; तान्येव पञ्च  
कषायशतानि भवन्ति ॥ ८ ॥

महाकषायानुदाहरति—पञ्चाशदित्यादि । जीवने हितो  
जीवनीयः, एवमन्यत्रापि । षडभिनिष्पादितः षट्कः, एवं चतु-  
ष्कादिष्वपि बोध्यम् । अत्र च षट्कादिर्महाकषायाणां परि-  
च्छेदः कस्यचिदर्थस्यानुगमेन बोद्धव्यः, यथा—जीवनीयादौ  
षट्के ईयान्तत्वं, बल्यादौ यप्रत्ययान्तत्वं, तृप्तिघ्नादौ घ्नान्तत्वं,  
स्तन्यजननादौ स्तन्यशुक्रविषयत्वम्, एवमाद्युद्यम् । एतच्च  
ईयप्रत्ययान्तत्वादिनां बहुभेदकथनं वैचित्र्येण ग्रन्थस्य पुष्कला-  
भिधानताकरणात् । एतच्च शास्त्रेऽवश्यं कर्तव्यम् । यदुक्तमिहैव  
शास्त्रगुणकथने यथा—“अनवपतितशब्दमकष्टशब्दं पुष्कला-

भिधानम्” (वि अ ८) इत्यादि । जीवनीयशब्देनेहायुष्यत्वमभि-  
प्रेतम् । यत्र च मधुरसगुणे “आयुषो जीवनीय” (मृ अ २६)  
इति च करिष्यति तत्र मूर्च्छितस्य सृजजनकत्वेन जीवनीयत्व  
व्याख्येयम् । तृप्ति श्लेष्मविकारो येन तृप्तमिवात्मानं मन्यते,  
तद्धं तृप्तिम् । ज्ञेहोपगानीति ज्ञेहस्य सर्पिरादे ज्ञेहनक्रियाया  
सहायत्वेनोपगच्छन्तीति ज्ञेहोपगानि, मृद्वीकादिज्ञेहोपगयुक्तस्य  
सर्पिरादे ज्ञेहने प्रकर्षवती शक्तिर्भवतीत्यर्थः । तथा वमनो-  
पगानीत्यत्र मदनफलादीना वमनद्रव्याणा मधुमधुकादीनि  
सहायानि भवन्तीति, एवं स्वेहोपगदां व्याख्येयम् । शिरोविरे-  
चनोपगो तु शिरोविरेचनप्रधानान्येव द्रव्याणि बोद्धव्यानि ।  
पुरीपस्य विरजनं दोषसवन्धनिरास करोतीति पुरीपविरज-  
नीय । एवं मूत्रविरजनीये व्याख्येयम् । मूत्रस्य विरेचनं करो-  
तीति मूत्रविरेचनीय । उदरौ वरदीदृशकार शोथ, तत्प्रश-  
मन उदरदप्रशमन, न पुनरिह महारोगाध्याये पठितो वातवि-  
कारो गृह्यते, तिन्दुकादीनामुदरदप्रशमनाना वातं प्रत्यननुकृ-  
त्वात् । शोणितस्य दुष्टस्य दुष्टिमपहृत्य प्रकृतौ शोणितं स्थापय-  
तीति शोणितस्थापनम् । वेदनाया सभूताया ता निहत्य शरीर  
प्रकृतौ स्थापयतीति वेदनास्थापनम् । सज्ञा ज्ञानं च स्थापय-  
तीति संज्ञास्थापनम् । प्रजोपघातकं दोषं हृत्वा प्रजां स्थापय-  
तीति प्रजास्थापनम् । वयस्तरुणं स्थापयतीति वय स्थापनम् ।  
उपसहरति—इतीत्यादि । महता कषायाणा पञ्चाशन्महाक-  
षाया भवन्तीत्यनेनोद्दिष्टाना, लक्षणं स्वरूपं जीवनीयादि, तस्यो-  
दाहरणं प्रपञ्चेन कथनं, तदर्थं व्याख्याता निर्देशेन कथिता  
इत्यर्थः; यदि वा महता कषायाणां यल्लक्षणमनेकैः कषायेर्मिलि-  
त्वैकार्थजीवनीयादिसंपादनं, तस्योदाहरणार्थं दृष्टान्तार्थम् ।  
एतेनान्यान्यपि महाकषायाणि वातप्रशमनपित्तप्रशमनादीन्त्येक-  
कार्यसंपादकानेकद्रव्यमयानि भवन्तीति सूचयति । महता चेति  
चकार उदाहरणार्थं चेत्यत्र बोद्धव्यं, तेनाल्पबुद्धीना व्यवहारार्थं  
चेति समुच्चिनोति, एतच्चोत्तरत्र स्फुटं भविष्यति । उत्तरत्र  
यद्वक्ष्यति—“महता च कषायाणा लक्षणोदाहरणार्थं व्याख्याता  
भवन्ति” इति, तत् तद्यथेत्यादिग्रन्थस्यार्थं व्याकर्तुं, किंवाऽत्र  
व्याख्याता इति पदं संज्ञामात्रेण महाकषायकथने वर्तते, तत्र  
तु व्याख्याता इति पदं प्रति प्रति जीवकादिद्रव्यकथने वर्तते,  
तेन न पौनरुक्त्यम् । अवयवा एवावयविकाः, तान्येव पञ्चा-  
शन्महाकषायाणि दशावयवगुणितान्येकैकद्रव्यरूपाणि पञ्च कषा-  
यशतानि भवन्तीत्यर्थः ॥ ८ ॥

तद्यथा—जीवकर्षभकौ मेदा महामेदा काकोली  
क्षीरकाकोली मुद्गपर्णीमाषपर्ण्यौ जीवन्ती मधुक-  
मिति दशोमानि जीवनीयानि भवन्ति (१), क्षीरिणी  
राजक्षवकाश्वगन्धाकाकोलीक्षीरकाकोलीवाद्याय-

१ ‘लेहप्रकर्षवती’ इति पा० । २ ‘मुद्गमाषपर्ण्यौ’ इति पा० ।  
‘पर्णीशब्दो मुद्गमाषाभ्यां योज्यः, तेन मुद्गपर्णी माषपर्णी च’ इति  
गङ्गाधरः । ३ ‘वला’ इति पा० ।

नीभद्रौदनीभारद्वाजीपयस्यार्थगन्धा इति दशोमानि  
बृंहणीयानि भवन्ति (२), मुस्तकुष्ठहरिद्रादारुहरि-  
द्रावचातिविपाकटुरोहिणीचित्रकचिरविल्वहैमवत्य  
इति दशोमानि लेखनीयानि भवन्ति (३), सुवहा-  
कौरुबुकाग्निमुखीचित्रावित्रकचिरविल्वशङ्खिनीश-  
कुलादनीखर्णक्षीरिण्य इति दशोमानि भेदनीयानि  
भवन्ति (४), मधुकमधुपर्णीपृश्निपर्ण्यम्बुष्टकीसमङ्गा-  
मोचरसधातकीलोध्रप्रियङ्गुकटफलानीति दशोमानि  
सन्धानीयानि भवन्ति (५), पिप्पलीपिप्पलीमू-  
लचव्यचित्रकशृङ्गवेराग्लवेतसमरिचाजमोदाभल्ला-  
तकास्थिहिङ्गुनिर्यामा इति दशोमानि दीपनीयानि  
भवन्ति (६), इति पट्टकः कषायवर्गः ॥ ९ ॥

जीवनीयमादाबुच्यते सर्वेषां जीवनेहितस्येवात्यश्रममिप्रेत-  
त्वान् । मुद्गमाषपर्ण्यन्तं सुगमम् । जीवन्ती स्वनामख्याता  
सुवर्णवर्णाभा, मधुकं यष्टीमधुकम् (१) । क्षीरिणी क्षीरलता,  
राजक्षवको दुग्धिका, वाद्यायनी श्वेतबला, भद्रौदनी पीतबला,  
भारद्वाजी वनकापासी, पयस्या विदारीकन्द, ऋग्यगन्धा ऋग्य-  
जाङ्गलक (२) । कटुका कटुरोहिणी, चिरवित्त्व करञ्ज, हैम-  
वती श्वेतवचा (३) । सुवहा त्रिवन्, अग्निमुखी ‘लाङ्गलिया’ इति  
ख्याता, चित्रा दन्ती, शङ्खिनी श्वेतबुहा, शकुलादनी  
कटुरोहिणी, खर्णक्षीरिणी अह्वष्टप्रभा (४) । अम्बुष्टकी अकर्ण-  
विद्धा, समज्ञा वराहकान्ता, कटफलं स्वनामप्रसिद्धं, सन्धानीय-  
संग्रहण सामान्येन, पुरीपस्य संग्रहणस्तु भिन्नमेलमात्रसंग्रहण  
(५) । शृङ्गवेर शुण्ठी, हिङ्गुनिर्यामो हिङ्ग ॥ ९ ॥

ऐन्द्र्यप्रभ्यतिरसर्प्यप्रोक्तापयस्याश्वगन्धास्थिरारो-  
हिणीबलातिबला इति दशोमानि वल्यानि भवन्ति  
(७), चन्दनतुङ्गपञ्चकोशीरमधुकमञ्जिष्टासारिवापय-  
स्यासितालता इति दशोमानि वर्णानि भवन्ति (८),  
सारिवेक्षुमूलमधुकपिप्पलीद्राक्षाविदारीकैटर्कहंस-  
पादीबृहतीकण्टकारिका इति दशोमानि कण्ठ्यानि  
भवन्ति (९), आम्राघ्रातकलिकुचकरमर्दवृक्षाम्ला-  
म्लवेतसकुचलबदरदाडिममातुल्लानीति दशोमानि  
हृद्यानि भवन्ति (१०), इति चतुष्कः कषायवर्गः ॥ १० ॥

ऐन्द्री गोरक्षकर्कटी, ऋषभी शूरशिम्बा, अतिरसा शतावरी  
ऋद्धिर्वा, ऋष्यप्रोक्ता माषपर्णी, अतिबला पीतबला, पयस्येह क्षीर-  
विदारी काकोली वा (७) । तुङ्ग पुन्नागः, सिता श्वेतदूर्वा, लता  
श्यामदूर्वा (८) । सारिवा अनन्तमूलम्, इक्षुमूलमन्त्रेक्षोमूलं मोरटो  
वा, विदारी विदारीकन्दः, कैटर्क कटफलं, हंसपादी स्वनामप्रसिद्धा  
(९) । आम्रातक आम्राडकः, वृक्षाम्लं बृहदम्लम् (१०) ॥ १० ॥

१ ‘सरला’ इति पा० । २ ‘सरला’ इति पा० । ३ ‘कङ्कष्ठ-  
प्रभवा’ इति पा० । ४ ‘भिन्नमात्रमलसंग्रहणः’ इति पा० ।



नागरचव्यचित्रकविडङ्गमूर्वागुडूचीवचामुस्तपि-  
प्पलीपटोलानीति दशेमानि तृप्तिघ्नानि भवन्ति (११),  
कुटजबिल्वचित्रकनागरातिविषाभयाधन्वयासकदा-  
रुहरिद्रावचाचव्यानीति दशेमान्यशौघ्नानि भवन्ति  
(१२), खदिराभयामलकहरिद्रारुक्करसप्तपर्णारग्व-  
धकरवीरविडङ्गजातीप्रवाला इति दशेमानि कुष्ठ-  
घ्नानि भवन्ति (१३), चन्दननलदकृतमालनक्तमाल-  
निम्बकुटजसर्षपमधुकदारुहरिद्रामुस्तानीति दशे-  
मानि कण्डूघ्नानि भवन्ति (१४), अक्षीवमरिचगण्डी-  
रकेवुकविडङ्गनिर्गुण्डीकिणिहीश्वदंष्ट्रावृषपर्णिकाखु-  
पर्णिका इति दशेमानि क्रिमिघ्नानि भवन्ति (१५),  
हरिद्रामञ्जिष्टासुवहासूक्ष्मैलापालिन्दीचन्दनकतक-  
शिरीषसिन्धुवारश्लेष्मातका इति दशेमानि विष-  
घ्नानि भवन्ति (१६), इति षट्कः कषायवर्गः ॥११॥

तृप्तिघ्नो व्यक्त (११) । धन्वयासो डुरालभा (१२) । अरु-  
क्को भोजातक (१३) । नलदं मासी, कृतमाल. सुवर्णहलि,  
नक्तमाल. करञ्ज (१४) । अक्षीवोऽब्दक शोभाजनो वा,  
गण्डीरः शमठशाकं, निर्गुण्डी सिन्धुवार, किणिही कटमी,  
आखुपर्णी मूषिकपर्णी, वृषपर्णी च तद्वेद 'फजिपत्रिका' इति  
ख्याता (१५) । सुवहा राज्ञा हाफरमाली वा, पालिन्दी श्याम-  
लता, श्लेष्मातको बहुवार (१६) ॥ ११ ॥

वीरणशालिषष्टिकेशुवालिवादर्भकुशकाशगुन्द्रे-  
त्कटकचृणमूलानीति दशेमानि स्तन्यजननानि भ-  
वन्ति (१७), पाठाभहौषधसुरदारुमुस्तमूर्वागुडूची-  
वत्सकफलकिराततिक्तककटुरोहिणीसारिवा इति  
दशेमानि स्तन्यशोधनानि भवन्ति (१८), जीवकर्प-  
भककाकोलीक्षीरकाकोलीमुद्गपर्णीमाषपर्णीमेदावृद्ध-  
रुहाजटिलाकुलिङ्गा इति दशेमानि शुक्रजननानि  
भवन्ति (१९), कुष्ठैलवालुककटफलसमुद्रफेनकद-  
म्बनिर्यासेशुकण्डेक्षिवधुरकवसुकोशीराणीति दशे-  
मानि शुक्रशोधनानि भवन्ति (२०), इति चतुष्कः  
कषायवर्गः ॥ १२ ॥

इक्षुवालिवा खागालिका, दर्भ उल्लयातृणं, गुन्द्रा गुलुच (१७) ।  
स्तन्यशोधनो व्यक्त. (१८) । वृद्धरुहा शतावरी, वृक्षरुहापाठपक्षे  
बन्दाक, जटिला उच्चटा, कुलिङ्ग उच्चटभेद (१९) । कदम्बो  
बहुफलस्तस्य निर्यासः, इक्षुरक. कोकिलाक्षः, वसुको वसुहटक,  
अत्र जतूकर्णः पठलेलवालुकं कटफलस्थाने (२०) ॥ १२ ॥

मृद्वीकामधुकमधुपर्णीमेदाविदारीकाकोलीक्षीर-  
कालोलीजीवकजीवन्तीशालपर्ण्य इति दशेमानि  
स्नेहोपगानि भवन्ति (२१), शोभाजनकैरण्डार्कवृ-  
क्षीरपुनर्नवायवतिलकुलत्थमाषवदराणीति दशे-

मानि स्नेहोपगानि भवन्ति (२२), मधुमधुककोवि-  
दारकर्बुदारनीपविडुलबिम्बीशणपुष्पीसदापुष्पाप्र-  
त्यक्षपुष्पा इति दशेमानि वमनोपगानि भवन्ति (२३),  
द्राक्षाकाशमर्यपरूषकाभयामलकविभीतककुवलयद-  
रकर्कन्धुपीलूनीति दशेमानि विरेचनोपगानि भव-  
न्ति (२४), त्रिवृद्विल्वपिप्पलीकुष्ठसर्षपवचावत्सक-  
फलशतपुष्पामधुकमदनफलानीति दशेमान्यास्था-  
पनोपगानि भवन्ति (२५), राज्ञासुरदारुबिल्वम-  
दनशतपुष्पावृक्षीरपुनर्नवाश्वदंष्ट्राश्लिम्बन्धयोनाका  
इति दशेमान्यनुवासनोपगानि भवन्ति (२६), ज्यो-  
तिष्मतीक्ष्वकमरिचपिप्पलीविडङ्गशिग्रुसर्षपापामा-  
र्गतण्डुलश्वेतामहाश्वेता इति दशेमानि शिरोविरे-  
चनोपगानि भवन्ति (२७), इति सप्तकः कषाय-  
वर्गः ॥ १३ ॥

ज्ञहोपगो व्यक्त (२१) । वृक्षीर. श्वेतपुनर्नवा (२२) ।  
कोविदार खनामप्रसिद्ध, कर्बुदार. श्वेतकान्धनः, विडुलो  
हिजल, शणपुष्पी घण्टारवा, सदापुष्पा अर्क, प्रत्यक्षपुष्पा  
अपामार्ग (२३) । बदरीत्रयम् (२४) । व्यक्त (२५) ।  
व्यक्तः (२६) । क्ष्वक लिक्काकारक, श्वेता अपराजिता, महा-  
श्वेता तद्वेदः कटमी वा (२७) ॥ १३ ॥

जम्ब्वाम्रपल्लवमातुलुङ्गाम्लवदरदाडिमयवयष्टि-  
कोशीरमृलाजा इति दशेमानि छर्दिनिग्रहणानि  
भवन्ति (२८), नागरधन्वयवासकमुस्तपर्पटकच-  
न्दनकिराततिक्तकगुडूचीह्रीवेरधान्यकपटोलानीति  
दशेमानि तृष्णानिग्रहणानि भवन्ति (२९), शटीपु-  
ष्करमूलवदरवीजकण्टकारिकावृहतीवृक्षरुहाभया-  
पिप्पलीडुरालभाकुलीरशृङ्ग इति दशेमानि हिक्का-  
निग्रहणानि भवन्ति (३०), इति त्रिकः कषाय-  
वर्गः ॥ १४ ॥

व्यक्त (२८) । व्यक्तः (२९) । व्यक्तः (३०) ॥ १४ ॥

प्रियङ्ग्वनन्ताम्रास्थिकदुङ्गलोध्रमोचरससमङ्गा-  
धातकीपुष्पपद्मापञ्जकेशराणीति दशेमानि पुरीषसं-  
ग्रहणीयानि भवन्ति (३१), जम्बुशलकीत्वक्चलु-  
रामधूकशात्मलीश्रीवेष्टकभृष्टमृत्पयस्योत्पलतिलक-  
णा इति दशेमानि पुरीषविरजनीयानि भवन्ति  
(३२), जम्ब्वाम्रपल्लवटकपीतनोडुम्बराश्वत्थमल्लत-  
काशमन्तकसोमवल्का इति दशेमानि मूत्रसंग्रहणी-  
यानि भवन्ति (३३), पद्मोत्पलनलिनकुमुदसौगन्धि-  
कपुण्डरीकशतपत्रमधुकप्रियङ्गुधातकीपुष्पाणीति  
दशेमानि मूत्रविरजनीयानि भवन्ति (३४), वृक्षाद-  
नीश्वदंष्ट्रावसुकवशिरपाषाणभेददर्भकुशकाशगुन्द्रे-  
त्कटमूलानीति दशेमानि मूत्रविरेचनीयानि भव-  
न्ति (३५), इति पञ्चकः कषायवर्गः ॥ १५ ॥

अनन्ता अनन्तमूल, कटुद्रव्यं श्योनाक, मोचरस शात्मली-  
वेष्टक, पद्मा ब्राह्मणयष्टिका (३१) । शट्ठी मन्नागप्रमिदा,  
कच्छुरा शर्कराम्बा, शात्मलीवेष्टक जिमलीआठा, आवेष्टो  
नवनीतमोटी (३२) । कपीतनो गन्धमुष्ट, अश्मन्तक अम्ल-  
लोठ, सोमवलक रादिर (३३) । पद्ममेदाश्वत्थार, सौग-  
न्धिक शुन्धी (३४) । वृक्षादनी वन्दाभो विदारिकन्तो वा,  
वशिर सूर्यावर्तः (३५) ॥ १५ ॥

द्राक्षाभयामलकपिप्पलीदुरालभाशृङ्गीकण्टकारि-  
कावृश्चीरपुनर्नवातामलक्य इति दशेमानि काय-  
हराणि भवन्ति (३६), शटीपुष्करमूलास्त्ववेनसैला-  
हिङ्गवगुरुसुरसानामलकीजीवन्तीचण्डा इति दशे-  
मानि श्वासहराणि भवन्ति (३७), पाटलाग्निमन्थ-  
श्योनाकविल्वकाश्मर्यकण्टकारिकावृहतीशालपर्णापृ-  
श्निपर्णागोक्षुरका इति दशेमानि श्वयथुहराणि  
भवन्ति (३८), सारिवाशर्करापाठामञ्जिष्टाद्राक्षापी-  
लुपरुषकाभयामलकविभीतकानीति दशेमानि ज्व-  
रहराणि भवन्ति (३९), द्राक्षाखर्जूरप्रियालवदरदा-  
डिमफल्गुपरुषकेशुयवपष्टिका इति दशेमानि श्रम-  
हराणि भवन्ति (४०), इति पञ्चकः कषायवर्गः ॥ १६ ॥

तामलकी भूम्यामलकी (३६) । चण्डा चोरहुली (३७) ।  
व्यक्तः (३८) । व्यक्त (३९) । फल्गु काष्ठोदुम्बरक  
(४०) ॥ १६ ॥

लाजाचन्दनकाश्मर्यफलमधूकशर्करानीलोत्पलो-  
शीरसारिवागुडूचीह्रीवेराणीति दशेमानि दाहप्रश-  
मनानि भवन्ति (४१), तगरागुरुधान्यकशृङ्गवेर-  
भूतीकवचाकण्टकार्यग्निमन्थश्योनाकपिप्पल्य इति  
दशेमानि शीतप्रशमनानि भवन्ति (४२), तिन्दुक-  
प्रियालवदरखदिरकदरसप्तपर्णाश्वकर्णार्जुनासनारि-  
मेदा इति दशेमान्युददप्रशमनानि भवन्ति (४३),  
विदारीगन्धापृश्निपर्णावृहतीकण्टकारिकैरण्डकाको-  
लीचन्दनोशीरैलामधुकानीति दशेमान्यङ्गमर्दप्रश-  
मनानि भवन्ति (४४), पिप्पलीपिप्पलीमूलचव्य-  
चित्रकशृङ्गवेरमरिचाजमोदाजगन्धाजाजीगण्डीरा-  
णीति दशेमानि शूलप्रशमनानि भवन्ति (४५),  
इति पञ्चकः कषायवर्गः ॥ १७ ॥

लाजादौ जतूकर्णपाठात् गुडूचीस्थाने पञ्चक, यदि वा  
“अर्कागुरुगुडूचीना तित्काना चौण्यमिष्यते” (सू. अ. २६),  
इति वचनाद्यद्यप्युष्णा गुडूची, तथाऽपि तस्या दाहप्रशमकत्वं  
प्रभावद्वोद्भवम् (४१) । भूतीको यवानिका (४२) । तिन्दुक  
‘केन्दु’ इति प्रसिद्ध, कदरो विदरखदिरः, अरिमेद खदिरभेद.  
(४३) । व्यक्तः (४४) । अजगन्धा फोकान्दी (४५) ॥ १७ ॥

मधुमधुकशुधिरमोचरसमृत्कपाललोध्रगैरिकप्रि-  
यङ्गुशर्करालाजा इति दशेमानि शोणितस्थापनानि  
भवन्ति (४६), शालकटफलकदम्बगन्धकतुम्बमोच-  
रसशिरीषवज्रुलैलवालुकाशोका इति दशेमानि वेद-  
नास्थापनानि भवन्ति (४७), हिङ्गुकट्यारिमेदावचा-  
चोरकवयस्यागोलाजीटिलापलङ्कापाशोकरोहिण्य  
इति दशेमानि संज्ञास्थापनानि भवन्ति (४८), ण्द्री-  
ब्राह्मीगतवीर्यासहस्रवीर्याऽमोघाऽव्यथाशिवाऽरि-  
ष्टावाऽत्र्युषीपीविषक्सेनकान्ता इति दशेमानि  
प्रज्ञास्थापनानि भवन्ति (४९), अमृताऽभयाधार्त्री-  
मुक्ताश्वेताजीवन्यतिग्न्नामण्डकपर्णीस्थिरागुनर्नवा  
इति दशेमानि वयःस्थापनानि भवन्ति (५०), इति  
पञ्चकः कषायवर्गः ॥ १८ ॥

श्विरः कटुमम (४६) । तगुलो वेतग (४७) । केट्य  
पर्वतनिम्ब, वयस्या प्राची, गोलोमी मन्केशी, पलङ्का  
गुग्गुलु जटामासी वा (४८) । शतवीर्यागन्धवीर्यं कर्ब  
अमोघा पाटला, आमलकी वा, लक्ष्मणा वा, अव्यथा कदली,  
गुडूची वा, हरीतकी वा अरिष्टा कटुरोहिणी, विषक्सेनकान्ता  
प्रियतु (४९) । मुक्ता रत्ना, श्वेतास्थाने ‘श्रेयसी’ इति केचित्,  
सा रत्नाभेद (५०) ॥ १८ ॥

इति पञ्चकषायशतान्यभिसमस्य पञ्चाशन्महा-  
कषाया महतां च कषायाणां लक्षणोदाहरणार्थं  
व्याख्याता भवन्ति ॥ १९ ॥

सप्रत्येतान्येव जीवकादीन्युक्तानि प्रत्येकशो द्रव्यगणनया  
पञ्चकषायशतानि स्युः, दशकगणनया च पञ्चाशन्महाकषायाः  
शृङ्गाहिकयोक्ता भवन्तीति दर्शयन्नुपसर्हरति—इतीत्यादि ।  
अभिसमस्येति दशकसख्ययैकवर्गाकृत्य । लक्षणस्योदाहरणं  
( लक्षणोदाहरणं ), पूर्व जीवनीयैदिसंज्ञा लक्षणमभिप्रेत्योक्ता,  
लक्षणोदाहरणार्थमिति सप्रति जीवकैर्महाकदीन्युदाहरणार्थं  
व्याख्यातानि, जीवकादिभिर्दशभिर्लक्ष्यते ज्ञायते जीवनीयो  
महाकषाय । महता चेति चकार. पञ्चकषायशतानां च  
लक्षणस्योदाहरणार्थमिति समुच्चिनोति । तत्र जीवकादयः प्रत्येकं  
पञ्चकषायशतानामेकैकद्रव्यरूपाणां लक्षणस्वरूपा भवन्ति ।  
यदि वा लक्षणार्थमुदाहरणार्थं चेति, तत्र मन्दबुद्धीनां लक्ष-  
णार्थं पञ्चकषायशतपञ्चाशन्महाकषायज्ञानार्थमित्यर्थः, बुद्धिमता  
तूदाहरणार्थं दृष्टान्तार्थम् ॥ १९ ॥

नहि विस्तरस्य प्रमाणमस्ति, न चाप्यतिसंक्षेपो-  
ऽल्पबुद्धीनां सामर्थ्यायोपकल्पते, तस्मादनतिसं-  
क्षेपेणानतिविस्तरेण चोपदिष्टाः । एतावन्तो ह्यलम-  
ल्पबुद्धीनां व्यवहाराय, बुद्धिमतां च स्वालक्षण्यानु-  
मानयुक्तिकुशलानामनुक्तार्थज्ञानायेति ॥ २० ॥

१ अयं पाठो हस्तलिखितपुस्तके नोपलभ्यते । २ ‘जीवनीय-  
संज्ञा’ इति पा० ।

ननु कपायद्रव्याणि यावन्ति सन्ति तावन्ति वाऽभिधीयन्ता, दृष्टान्तार्थं द्वित्राणि वा, तत् किमर्थमयं नातिविस्तरो नातिसंक्षेप इत्यत्राह—नहीत्यादि । न हि विस्तरस्य प्रमाणमित्यापरिच्छेदोऽस्ति, तेन विस्तरो नाभिधीयत इत्यर्थः । अतिसंक्षेपोऽपि द्वित्रलक्षणाभिव्यक्तिरूपो नाल्पबुद्धीनामनुमानाकुशलानां सामर्थ्याय चिकित्साव्यवहारायोपकल्पते । एतावन्तो यथोक्ता । अलं समर्था । व्यवहारायेति चिकित्साव्यवहाराय । स्वलक्षणस्य भावः स्वालक्षण्यं, तेनानुमानं, तत्र कुशला अभिज्ञा इत्यर्थः । बुद्धिमन्तो हि, जीवकादयो हि क्षिप्रवशीतमधुराद्यादिगुणयुक्ता सन्तो जीवनं कुर्वन्तीति भूयोदर्शनादवधार्य तद्गुणयुक्तेऽन्यत्रापि द्राक्षापयोविदार्यादौ तज्जातीयत्वेन जीवनातीत्यनुमिते, यथा जीवकादीनामेकजीवनकार्यकर्तृत्वेन महाकपायत्वं, तद्वत् पाठासमन्नाप्रभृतीनामप्यतीसारहराणामतीसारहरमहाकषायत्वमित्यनुमानेन कृत्स्नमेव कषायं प्रतिपद्यन्त इति भावः ॥ २० ॥

एवंवादिनं भगवन्तमात्रेयमश्विवेश उवाच—नैतानि भगवन् ! पञ्च कपायशतानि पूर्यन्ते, तानि तानि ह्येवाङ्गान्युपप्लवन्ते तेषु तेषु महाकपायेष्विति ॥ २१ ॥

तमुवाच भगवानात्रेयः—नैतदेवं बुद्धिमता द्रष्टव्यमश्विवेश । एकोऽपि ह्यनेकां संज्ञां लभते कार्यान्तराणि कुर्वन्, तद्यथा—पुरुषो बहूनां कर्मणां करणे समर्थो भवति, स यद्यत् कर्म करोति तस्य तस्य कर्मणः कर्तृ-करण-कार्यसंप्रयुक्तं तत्तद्गौणं नामविशेषं प्राप्नोति, तद्वदौषधद्रव्यमपि द्रष्टव्यम् । यदि चैकमेव किञ्चिद्रव्यमासादयामस्तथागुणयुक्तं यत् सर्वकर्मणां करणे समर्थं स्यात्, कस्ततोऽन्यदिच्छेदुपधारयितुमुपदेष्टुं वा शिष्येभ्य इति ॥ २२ ॥

पूर्वपक्षमुत्थापयति—एवमित्यादि । तानि तानीति जीवकाक्षीरकाकोलीप्रभृतीनि, तेषु तेषु जीवनीयबृंहणीयशुक्रजननादिषु, उपप्लवन्ते पुनः पुनस्तान्येव पठ्यन्ते, एकं द्रव्यमनेकेषु पठ्यमानमेकमेव, ततश्च न सख्या पूर्यत इति पूर्वपक्षः । सिद्धान्तयति—नैतदेवमित्यादि । एकस्यानेकत्वेनाभिधाने दृष्टान्तमाह—यथेत्यादि । एकं पुरुषं कर्मणा व्यापाराणामोदनपचनकुम्भकरणखनित्रकरणभूमिखननानां करणे समर्थो भवति, य इत्यध्याहार्यं, स इत्युक्तगुणं पुरुषं प्रत्यवमृषति, यद्यत् कर्मेति ओदनपाकादि, यद्यत् कर्म करोति तस्य तस्य कर्मणः कर्तृसंप्रयुक्तं 'पाचक' इति, करणसंप्रयुक्तं 'खानित्रिक' इति, कार्यसंप्रयुक्तं 'कुम्भकार' इति नामविशेषं, गुणयोगप्रवृत्तं गौणं, गुणयोगश्च 'पाचक' इत्यत्र पचिक्रियाया कर्तृत्वं, 'खानित्रिक'

इत्यत्र खनित्रकरणकुम्भजननं प्रति कर्तृत्वं, कुम्भकार इत्यत्र कुम्भोपहितं कर्तृत्वमित्येभिस्त्रिभिर्गुणैरभिज्ञो भिन्नोऽभिधीयते व्यवहियते चेति भावः । तद्वत् पुरुषवदौषधद्रव्यमपि, एकमपि सत् क्षीरकाकोलीद्रव्यं जीवनबृंहणशुक्रजननलक्षणनानागुणयोगाज्ञानाजीवनीयादिशब्देनाभिधीयते व्यवहियते चेत्यर्थः । अथ किमर्थं पुनरेकमेव द्रव्यं बहुजीवनीयादिगुणयोगात्तत्र तत्र पठ्यते, सन्ति तावद्बहूनि द्रव्याण्येकैकजीवनीयादिगुणानि स्वरूपतो भिन्नानि, तान्येव पृथक्स्मात् पठ्यन्त इत्याह—यदि चैकमेवेत्यादि । यथा बहुद्रव्याण्येकैकजीवनीयादिकार्यकरणसमर्थानि भवन्ति, तथैकमेव द्रव्यमनेकजीवनीयादिकार्यकरणसमर्थमस्ति, तत्रैकमेव द्रव्यं बहुकार्यकर्तृ शिष्येभ्य उपदेष्टुमुपधारयितुं च युज्यतेऽल्पप्रयत्नबोध्यत्वादल्पप्रयत्नार्थत्वाच्च, न बहून्येककार्यनियतानि, बहुप्रयासोपपाद्यत्वाद्वहुप्रयासबोध्यत्वाद्वहुप्रयासार्थत्वाच्च, कार्यं च जीवनवृहणाद्युभयोरपि पक्षयोरविशिष्टमिति वाक्यार्थः । तथागुणयुक्तम् अनेकजीवनीयादिकार्यसमर्थम् । तथागुणयुक्तत्वमेव विवृणोति—यत् सर्वकर्मणा जीवनीयादीनां करणे समर्थं स्यात्, ततो बहुकार्यकारकादेकस्मात्, अन्यद्बहु प्रतिनियतकर्मकारकं, क इच्छेत् ? न कोऽपीच्छेदित्यर्थः । उपधारयितुम् आवर्तनेन स्मृत्याह्वं कर्तुम् । कस्तत इत्यस्यादौ 'तदा' इत्यध्याहार्यम् ॥ २१ ॥ २२ ॥

तत्र श्लोकाः—

यतो यावन्ति यैर्द्रव्यैर्विरेचनशतानि षट् ।

उक्तानि संग्रहेणेह तथैवैषां पञ्चाश्रयाः ॥ २३ ॥

रसा लवणवज्र्याश्च कपाय इति संज्ञिताः ।

तस्मात् पञ्चविधा योनिः कपायाणामुदाहृता ॥ २४ ॥

तथा कल्पनमप्येषामुक्तं पञ्चविधं पुनः ।

महतां च कपायाणां पञ्चाशत् परिकीर्तिता ॥ २५ ॥

पञ्च चापि कपायाणां शतान्युक्तानि भागशः ।

लक्षणार्थं, प्रमाणं हि विस्तरस्य न विद्यते ॥ २६ ॥

न चालमतिसंक्षेपः सामर्थ्यायोपकल्पते ।

अल्पबुद्धेरयं तस्मान्नातिसंक्षेपविस्तरः ॥ २७ ॥

मन्दानां व्यवहाराय, बुधानां बुद्धिवृद्धये ।

पञ्चाशत्को ह्ययं वर्गः कपायाणामुदाहृतः ॥ २८ ॥

तेषां कर्मसु बाह्येषु योगमाभ्यन्तरेषु च ।

संयोगं च प्रयोगं च यो वेद स भिषग्वरः ॥ २९ ॥

इत्यश्विवेशकृते तन्ने चरकप्रतिसंस्कृते

श्लोकस्थाने षड्विरेचनशताश्रितयो

नाम चतुर्थोऽध्यायः ॥ ४ ॥

अध्यायार्थसंग्रहमाह—यत् इत्यादि । यत्. मदनफलादेः । यावन्ति त्रयस्त्रिंशद्योगशतमित्यादीनि । यैर्द्रव्यैर्विरेचनशतानि

पडिति यैरेव मदनफलादिभिमिलितैरुक्तानि विरेचनशतानि पडिति । लक्षणार्थमित्यादिग्रन्थोऽनतिसक्षेपविस्तरेणोक्तपञ्चाशन्महाकपायोपपत्तिसंग्राहक । अलमिति समर्थ । अल्पबुद्धिरयमित्यत्रायमितिपदमतिसक्षेप इत्यनेन सबध्यते, यद्यपि चेहा-तिसक्षेपो नास्ति, तथाऽपि बुद्धिस्थिरीकृत प्रत्यवसृज्यते । पञ्चाशत्को ह्ययमित्यत्रायमिति पदं सुघटमेव । बाह्येषु प्रलेपादिषु । आभ्यन्तरेषु वमनपाचनादिषु । सयोगं द्रव्याणामुचितं मेलन- (क)म् । प्रयोगं कालप्रकृत्याद्यपेक्षा योजना ॥ २३-२९ ॥

इति श्रीचक्रपाणिदत्तविरचिताया चरकतात्पर्यटीकायामा-  
युर्वेददीपिकाया सूत्रस्थाने प्रथमे भेपजचतुर्के पङ्-  
विरेचनशताश्रित्यश्वतुर्थाऽध्याय ॥ ४ ॥

इति भेपजचतुष्कः ॥ १ ॥

### पञ्चमोऽध्यायः ।

अथातो मात्राशित्तीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

द्वितीयमिह शास्त्रप्रयोजनं यदातुरव्याधिहरणं स्वस्थस्य स्वा-  
स्थ्यरक्षणं च यदाह—“स्वास्यातुरपरायणम्” (सू अ १)  
इति, तेनोत्पन्नव्याधिप्रतीकारद्वाराऽऽतुररक्षणं भेपजचतुर्क-  
मभिधाय स्वस्थचतुष्कोऽभिधातव्यः, तत्रापि स्वास्थ्यपरिपाल-  
नहेतुषु मात्रावदन्नं प्रधानं, यदाह—“प्राणिना पुनर्मूलमाहारो  
बलवर्णैर्जसां च” (सू. सू अ. १) इति, तच्चेह मात्रावदन्नं विधी-  
यत इत्यादौ मात्राशित्तीय एवाभिधीयते । मात्राशित्तमविकृत्य  
कृत्योऽध्यायो मात्राशित्तीयः । यद्यप्यध्यायादौ ‘मात्राशी’ इति  
पदमनुश्रूयते, तथाऽपि ‘मात्राशीयः’ इति संज्ञाप्रणयने कष्टो-  
च्चारणभयात्तदर्थपरपर्यायशब्देनेयं संज्ञा कृता, यथा “नवेगा-  
न्धारणीय” (सू. अ. ७) इत्यादिका संज्ञा ॥ १ ॥ २ ॥

मात्राशी स्यात् । आहारमात्रा पुनरग्निबलापेक्षिणी ३

मात्रा मात्रावदन्नमशितुं भोक्तुं शीलं यस्यासौ मात्राशी,  
यदि वा मात्रयाऽशितुं भोक्तुं शीलं यस्य स तथा । तत्रेह  
मात्रा अनपाधिपरिमाणम् । अशिरयमिहाविशेषेण खाद्यप्राश्यले-  
ह्यपेयानामभ्यवहारे वर्तते । तेन मात्राशी स्यादित्युक्तं खाद्यप्रा-  
श्यलेह्यपेयानां मात्रयाऽभ्यवहरणं नोक्तमिति यच्चोच्यते, तज्जि-  
रस्तं भवति । इष्टश्चायमशिः खाद्याद्यभ्यवहारे, यथा—दशमू-  
लहरीतक्या—“एकाभयां प्राश्य ततश्च लेहाच्छुक्तिं निहन्ति  
श्वयथुं प्रवृद्धम्” (चि. अ. १२), तथा—“क्षीराशी तत्

प्रयोज्यम्” (चि अ. १) इति । इतश्चावगन्तव्यमशिरय  
सर्वाभ्यवहारे वर्तते, येनतद्विवरणं सामान्येनैव कृतम्—  
आहारमात्रा पुनरिति, न पुनरशितमात्रा पुनरिति ।  
मात्रा व्याकरोति—आहारेत्यादि । अग्नेर्बलमुत्कृष्टं मभ्य-  
मल्पं वाऽपेक्ष्योत्कृष्टा मध्याऽत्पा वा मात्रा भवतीत्यग्निबलापे-  
क्षिणी । पुन शब्दो भेपजादिमात्रा व्यायाममात्रा च व्यावर्त-  
यति. तेन न सर्वमात्राऽग्निबलापेक्षिणी, यतो भेपजमात्रा  
व्यायामातुरबलापेक्षिणी वक्तव्या, व्यायामस्य तु दोषक्षयाम्निवृद्ध्या-  
द्युत्पाद-श्रमरूपाद्यनुत्पादापेक्षिणी व्यवस्थापयितव्या । यदि वा  
पुन शब्दः पौन पुन्ये, तेनाहारमात्रा पुन पुनरग्निबलमपेक्षते ।  
एतदुक्तं भवति—यदेकस्मिन् पुरुषे एकदा याऽग्निबलेन व्यव-  
स्थापिता मात्रा सा न सर्वकालं भवति, यत ऋतुभेदेन व्योभे-  
देन च तस्यैवामि कदाचिद्विद्वद्भो भवति, यथा—हेमन्ते यां-  
वने च, कदाचिन्मन्दो भवति, यथा—वर्षासु वार्धक्ये च, तेना-  
ग्निबलभेदान्मात्राऽप्येकरूपा न भवति, किंतु तत्कालभवनमग्निबल-  
मपेक्ष्य पुन पुनर्मात्राऽपि भिद्यत इति ॥ ३ ॥

यावच्चस्याशनमशितमनुपहत्य प्रकृतिं यथा-  
कालं जरां गच्छति तावदस्य मात्राप्रमाणं वेदि-  
तव्यं भवति ॥ ४ ॥

अग्निबलापेक्षित्वमेव विवृणोति—यावद्दीत्यादि । यावदिति  
यावत्परिमाणम् । हिशब्दो हेतौ । अत्येति भोक्तु । अशनं चतु-  
र्विधमपि भोज्यम् । अशितं भुक्तम् । प्रकृतिं वातादीना रसादीना  
च साम्यावस्थाम् । अनुपहत्य विकारमकृत्वैत्यर्थः । यथाकाल-  
मिति निशाशेषे । तावदिति पूर्वप्रमाणवच्छिन्नमशनं प्रत्यवसृ-  
जति । द्वितीयमस्येति ग्रहणमन्यत्र प्रतिषेधार्थम् । तेन यस्यैव  
यावती मात्रा निर्विकारा, तस्यैव सा मन्तव्या नान्येषा, प्रति-  
पुरुषमग्निबलस्य भिन्नत्वात् । यद्यपि नैकस्मिन्नपि पुरुषे काला-  
दिभेदेनाग्निबलभेदो भवति, तथाऽप्येकपुरुष एकमात्रामवधार्य  
क्रियन्तमपि कालं तथैव मात्रया अग्निबलभेदहेतुभावे सति  
व्यवहारो भवत्येव । मात्राप्रमाणं मात्रेयत्ता, मात्राप्रमाणशब्देन  
चेह मात्राप्रमाणवदिति बोद्धव्यम्, अन्यथा, तावच्छब्देनाव-  
च्छिन्नाशनवाचिना मात्राप्रमाणशब्दस्य गुणवाचिनः सामाना-  
धिकरण्यं न स्यात् । ननु, प्रकृतिमनुपहत्येति न कर्तव्यं विशे-  
षणं, न ह्यहारो यो यथाकालं जरा याति स मात्रादोषाद्विकार  
करोति, करोति तु द्रव्यस्वभावसंस्कारादिदोषात्, यथा मन्दकल-  
कुचादयो यथाकालं जरा गच्छन्तोऽपि दोषजनका भवन्त्येव, न  
तावताऽपि तत्र मात्रा दुष्यति, यथा वक्ष्यति त्रिविधकुक्षीये—  
“न च केवलं मात्रावत्त्वादेवाहारस्य कृत्स्नमाहारफलसौष्टवम-  
वाप्तुं शक्यं, प्रकृत्यादीनामग्नानामाहारविधिविशेषायतनाना भिन्न-  
फलत्वात्” (चि अ. २) इति । नैवं, द्विविधा हि मात्रा रसवि-  
माने वक्तव्या—सर्वग्रहरूपा, परिग्रहरूपा च, तत्र समुदितस्या-  
हारस्य परिमाणं सर्वग्रहः, मधुराम्लादीनामाहारावयवानां प्र-

१ ‘बुद्धिस्थिरीकृत.’ इति पा० । २ ‘बुधदमेव’ इति पा० ।  
३ ‘उत्पन्नव्याधिप्रतीकारतया’ इति पा० । ४ ‘अभिधीयते’ इति  
पा० । ५ ‘मात्रावन्तमशितुं’ इति पा० ।

त्येकं मात्रया ग्रहणं परिग्रहः; तेन यत्राहारसमुदायपरिमाणं समुचितमेव गृह्यते, आहारावयवानां तु मधुरादीनां स्वभावहितानामप्यथोक्तमानं स्यात्, तत्राहारावयवमात्राविषम्याद्वातु-वैषम्यं भवत्येव, अथवाकालं जरागमनं च स्यात्; तदुक्तं—प्रकृतिमनुपहस्येति विशेषणम् । अन्ये तु व्याख्यानयन्ति—‘अस्य’ इति, ‘अशनम्’ इति, ‘अशितम्’ इति च पदत्रयं प्रकरणादेव लभ्यते; यत् पुनः क्रियते तद्विशेषप्रतिपादनार्थम् । तेन, अस्थेयनेन परीक्षको भोक्ताऽधिक्रियते, अशनमित्यनेन च प्रशस्तमशनं प्रकृतिकरणसंयोगदेशकालविरुद्धमुच्यते, अशितमित्यनेन च यथाविधिभोजनमुच्यते; तदेवं सर्वगुणसंपन्न आहारो मात्रावानुच्यते ॥ ४ ॥

तत्र शालिषष्टिकमुद्रलावकपिञ्जलैणशशशरभ-शम्बरादीन्याहारद्रव्याणि प्रकृतिलघून्त्यपि मात्रापेक्षीणि भवन्ति । तथा पिष्टेक्षुक्षीरविकृतितिलमाषानूपौदकपिशितादीन्याहारद्रव्याणि प्रकृतिगुरुण्यपि मात्रामेवापेक्षन्ते ॥ ५ ॥

मात्रालक्षणमुपदिश्य व्यवहारोपयोगिनं द्रव्यभेदेन मात्राभेदं दर्शयति—तत्र शालीत्यादि । तत्र लघुवर्ग एव प्रथमं पठ्यते, पथ्यतमत्वात्; तत्राप्यादौ रक्तशालिराहारद्रव्यप्रधानत्वात् । कपिजलो गौरतितिरिः, एणः कृष्णसारः, शरभो महाशृङ्गी हरिणः, शम्बरस्तद्विशेषः । अन्नपानविधौ “शीतः क्षिग्धोऽगुरुः स्वादुः” (सू. अ. २७) इति षष्टिकगुणकथने “अगुरुः” इत्यकारप्रश्लेषो द्रष्टव्यः, तेनेह षष्टिकस्य लघुत्वप्रतिपादनं न विरुध्यते । अपि समुच्चये, तेन प्रकृतिलघूनि करणलघूनि च लाजादीनि मात्रापेक्षीणि भवन्तीति लभ्यते । एवं प्रकृतिगुरुण्यपीत्यत्रापि संस्कारगुरुशक्तुपिण्डादिग्रहणं वाच्यम् । आदिशब्दोऽत्र प्रकारवाची, शालिषष्टिकादिगणाभावात् । विकृतिशब्दः पिष्टेक्षुक्षीरैः संबध्यते, क्षीरविकृतिः क्षीरकृता भक्ष्याः; पिशितमानूपौदकाभ्यां संबध्यते ॥ ५ ॥

न चैवमुक्ते द्रव्ये गुरुलाघवमकारणं मन्येत, लघूनि हि द्रव्याणि वाय्वग्निगुणबहुलानि भवन्ति; पृथ्वीसोमगुणबहुलानीतराणि, तस्मात् स्वगुणादपि लघून्त्यग्निसन्धुक्षणस्वभावान्यल्पदोषाणि चोच्यन्तेऽपि सौहित्योपयुक्तानि, गुरुणि पुनर्नाग्निसन्धुक्षणस्वभावान्यसामान्यात्, अतश्चातिमात्रं दोषव्रन्ति सौहित्योपयुक्तान्यन्यत्र व्यायामाग्निबलात्; सैषा भवत्यग्निबलापेक्षिणी मात्रा ॥ ६ ॥

ननु, यदि लघु हितमपि स्वगुणकरणे मात्रामपेक्षते, गुरु चाहितमपि मात्रापरिगृहीतं हितमेव स्यात्, तत् किं गौरवलाघवोपदेशेनेत्याशङ्क्याह—न चैवमित्यादि । लघूनि यद्यप्याकाशवाय्वग्निगुणबहुलानि भवन्ति, तथाऽप्याकाशस्याग्निदीपनं प्रति

तथाविधसामर्थ्याभावात् वाय्वग्न्योस्त्वग्निदीपकत्वाद् वाय्वग्निगुणबहुलानीत्युक्तम् । तस्मात् कारणाल्लघूनि मात्रया तावदग्निं दीपयन्ति; स्वगुणादपि वाय्वग्निगुणबाहुल्यादग्निसन्धुक्षणस्वभावानि स्युः । मात्राव्यतिक्रमे समानेऽपि लघुगुरुद्रव्ययोर्लघुद्रव्यस्य विशेषं दर्शयति—अल्पदोषाणि चोच्यन्तेऽपि सौहित्योपयुक्तानि; सौहित्यं मात्रातिक्रमेण तृप्तिः । गुरुणीत्यादौ पुनःशब्दो व्यावृत्त्यर्थः । असामान्यादिति विरोधार्थं नञ्, असितमिति यथा; तेनासामान्यादिति अग्निरुद्धपृथ्वीतोयगुणबाहुल्यादित्यर्थः । ‘अन्यसामान्यात्’ इति पाठपक्षेऽप्यन्यशब्दो विरुद्धवचन एव, तेन तथाऽपि स एवार्थः । अतश्चेत्यादिनां मात्राव्यतिक्रमे गुरौ गरीयांसं दोषं दर्शयति । ननु, दृश्यन्ते केचन भारिकादयः पुरुषाः सौहित्योपयुक्तगुरुद्रव्याहारेऽपि निर्दोषाः, तत् किमुच्यतेऽतिमात्रं दोषवन्तीत्याशङ्क्याह—अन्यत्रेत्यादि । व्यायामकृतमग्निबलं व्यायामाग्निबलम् । यद्यपि कालाहितबलोऽग्निर्मात्राऽधिकगुरुद्रव्यक्षमो भवति, यदुक्तं—“पक्ता भवति हेमन्ते मात्राद्रव्यगुरुक्षमः” (सू. अ. ६) इति, तथाऽपि व्यायामाहितबलो वह्निर्नितरां बलवान् भवतीत्ययमेव प्रधानपरिग्रहादुक्तः । ये तु व्यायामादिति चाग्निबलादिति हेतुद्वयं वर्णयन्ति, तेषामेवं सति व्यायामापेक्षिण्यशनमात्रा स्यादिति प्रकरणविरुद्धोऽर्थः स्यात् । प्रतिज्ञातमर्थं न्यायसंपादितमुपसंहरति—सैषेत्यादि । सेति अग्निबलापेक्षिणी प्रतिज्ञाता मात्रा, एषेति न्यायेनाग्न्यपेक्षित्वेन निर्वाहिता ॥ ६ ॥

न च नापेक्षते द्रव्यं; द्रव्यापेक्षया च त्रिभागसौहित्यमर्धसौहित्यं वा गुरुणामुपदिश्यते, लघूनामपि च नातिसौहित्यमग्रेयुक्त्यर्थम् ॥ ७ ॥

ननु, यद्यप्यग्निबलापेक्षिणी मात्रा, तत् कस्मादेकरूप एवात्रौ लघूनां द्रव्याणां भूयसी मात्रा भवति, गुरुणां तत्त्रिभागोचितार्थो वेत्याह—न चेत्यादि । द्रव्यमपेक्षत इत्यर्थः । त्रिभागसौहित्यं मनागगुरुभिः । एवं गौरवप्रकर्षापकर्षादन्यदपि कल्पनीयम् । लघूनामपि नातिसौहित्यमित्यत्र सौहित्यशब्दस्तुमित्रात्रे वर्तते, तेन लघूनि तृप्त्यतिक्रमेण न भोक्तव्यानि, एवं हि तेषां मात्रातिक्रमो न स्यात् । अग्रेयुक्तिः स्वमानावस्थितिः, तदर्थम् । ननु, गुरुणां तावदतिमात्रोपयोगोऽग्निपरिपालनार्थं निषिध्यतां, येन गुरुण्यग्न्यसमानानि; लघूनि पुनरग्निसमानानि, तत्तेषां कथमतिमात्रोपयोगो वह्निमान्धमावहतीति ? ब्रूमः—लघूनां द्रव्याणां सामान्यमभिभूयतिमात्रत्वमेवाग्निमान्धं करोति; यथा—चक्षुस्तैजसं, तेजःसहकृतं च पश्यति, तदेव तेजोतियोगादुपहन्यते; तथा शस्त्रमश्मसंभवम्, अश्मयोगाच्च तीक्ष्णं संपद्यते, अश्मन्येव च मिथ्यायोगात् प्रतिहतं भवति; तदुक्तं शालाक्ये—“यत्तेजो ज्योतिषां दीप्तं शरीरं प्राणिनां च यत् ।

१ ‘लघुद्रव्यं सविशेषं’ इति पा० । २ ‘सौहित्योपयुक्तगुरुद्रव्या अपि’ इति पा० । ३ ‘भवति’ इति पा० ।



सयुक्त तेजस्य तेनान्द्वि रूपेण पश्यति ॥ तदेव चक्षुस्तान्येव ज्योतीष्यति तु पश्यतः । विकार भजतेऽत्यर्थमपि विनश्यति ॥ अत्रस्यात्मा यथा शोनिनिर्गन्तं च तदस्मिन् । तीक्ष्ण भवत्यतियोगात्तत्रैव प्रतिहृत्यते' इति ॥ ७ ॥

**मात्राव्ययानमशितमनुगह्य प्रकृतिं यत्तद्वर्णसुखायुपा योजयत्युपयोक्तारम्बध्यमिति ॥ ८ ॥**

एवं तावद्युत्पादिताऽग्निबलद्रव्यापेक्षिणी मात्रा, मात्राविवं च भोज्यं भोक्तव्यमित्युक्तं, मात्रावित्तत्रै को गुण इत्याह—मात्रावद्वीत्यादि । इहावश्यमिति नियमो विरोधिकारणान्तराभावे सति बोद्धव्यं गतो यद्यपि पर्ववद्वानाधिनोपयोक्तृपदे प्रगस्तभोजनादिवाचिभिः प्रकृतिकरणादिगुणसंपन्नमं लभ्यते, तथाऽपि कालविपर्ययप्रज्ञापरावागात्म्यगच्छरपर्यपरगमनसन्त्येवाहारजन्यबलादिविरोधका, यदाह—“सन्ति त्यूनेऽयं हिताहारान्या रोगप्रकृतयः” (सू. अ. २८) इति तेन मात्रापरिगृहीता शुभा अपि प्रकृत्याद्यं प्राप्ते बलादिहेतवो भवन्तीति मात्रावदाहारस्तुत्यर्थमवश्यमिति कृतम् । सुरायुक्तमायु सुखायु, यदि वा सुखं चायुश्चेति मन्तव्य, स्वरूपेणापि चायुर्मध्यमिति प्राक् प्रतिपादितमेव ॥ ८ ॥

**भवन्ति चात्र—**

**गुरु पिष्टमयं तस्मात्तण्डुलान् पृथुकानपि ।  
न जातु भुक्तवान् खादेन्मात्रां खादेद्भुक्षितः ॥ ९ ॥**

भवन्ति चात्रेति । तत्रकारस्य समयोऽयं—यत् पूर्वव्याख्यातार्थसंग्रहार्थं यदा श्लोकेन वक्तुमारभते तदा ‘भवन्ति चात्र’ इति करोति । पिष्टमयं पिष्टविकार । तस्मादिति शुरुत्वात् । पृथुका ‘चिपिटा’ इति लोकप्रसिद्धा । न जातु न कदाचित् । मात्रा खादेदिति अनप्राप्यपरिमाणवन्तं खादेत् ॥ ९ ॥

**घलूरं शुष्कशाकानि शालूकानि विसानि च ।  
नाभ्यसेद्गौरवान्मांसं कृशं नैवोपयोजयेत् ॥ १० ॥  
कूर्चिकांश्च किलाटांश्च शौकरं गन्धमाहिषे ।  
मत्स्यान् दधि च माषांश्च यवकांश्च न शीलयेत् ॥ ११ ॥**

घलूरं शुक्रमांसम् । नाभ्यसेज्ज निरन्तरमुपयुज्यात् । अनभ्यासहेतुमाह—गौरवादिति । मांसं कृशम् अपुष्टं रोगादुपरतमृगादिसंभवमित्यर्थः । एतच्चाप्यथवादेव निषिद्ध, न गौरवादिति ब्रुवते । कूर्चिक क्षीरेण समं दधि तत्र वा पक्वं, किलाट कूर्चिकपिण्ड, नष्टक्षीरस्य धेनो भाग इत्यन्ये । शौकरमिति शूकरमांस, शौकरसाहचर्याद्गन्धमाहिषे अपि मांसं एव बोद्धव्ये । यवकं शूक्रधान्यविशेषः । वक्ष्यति हि—“यवकं शूक्रधान्यानामपथ्यतमत्वे प्रकृष्टतमो भवति” (सू. अ. २५) इति ॥ १० ॥ ११ ॥

**पष्टिकाञ्जलिमुद्गांश्च सैन्धवामलके यवान् ।**

**आन्तरीक्षं पयः सर्पिर्जाङ्गलं मधु चाभ्यसेत् ॥ १२ ॥**

अभ्यस्यान् दर्शनति—पष्टिज्ञानित्यादि । इह पष्टिक आदौ पठान्ते रक्तशालिमनु यवान्त्वख्यापनार्थम् । आन्तरीक्षमिति आन्तरीक्षं पानीयम् । पयः क्षीरम् । जाङ्गलमिति जाङ्गलदेशभवमृगादिमांसम् । इह सैन्धवाम्यासोऽन्नसंस्कारत्वेन मात्रयाऽभिप्रेतं तेन, ‘त्रीणि द्रव्याणि नात्युपयुज्जीत पिपत्थो लवण क्षारः’ (नि. अ. १) इति यद्वक्ष्यति तेन समं विरोधो न भवति, तत्र लवणानि योगस्य प्रतिषिद्धत्वात् ॥ १२ ॥

**तच्च नित्यं प्रयुज्जीत स्वास्थ्यं येनानुवर्तते ।**

**अजातानां विकाराणामनुत्पत्तिकरं च यत् ॥ १३ ॥**

मात्राशीलादिना स्वास्थ्यपरिपालनोपाय उच्यते, अनिवार्यं न मर्यादपरिपालनं तच्च वक्तव्यं, तच्चैवाभिधीयमानं ग्रन्थगारवमानमिति अनभिधीयमानं च ग्रन्थस्य न्यूनतामापादयति, अतस्मात्सूत्रमात्रेणोद्दिष्टमाह—तच्चेत्यादि । सुष्ठु निर्विकारत्वेनावतिष्ठते इति स्वस्थ, तस्य भावः स्वास्थ्यम्, उद्वेजकवातुत्रैपम्यविरहितवातुगाम्यमित्यर्थः । तच्च स्वास्थ्यमुभयथा परिपाल्यते विशुद्धाहाराचाराभ्यां सदा क्षीयमाणशरीरपोषणेन, प्रत्यवायहेतुपरिहारेण च, यथा—दीपपरिपालनं स्नेहवर्तिदानान् पोषणेन क्रियते, तत्र शलभवातादिनिर्वापकहेतुपरिहारेण च । शरीरप्रत्यवायहेतुश्च द्विविधः—बुद्धिदोषाद्विपमशरीरन्यासादिर्वातादिकारक, दुर्गपरिहरश्च कालविशेष स्वभावादिहेतुमन्तादि कफचर्मादिकारक । तत्र लोकपूर्वार्थेन स्वास्थ्यपोषकहेतुमाह, उत्तमार्थेन तु अजातानामित्यादिना स्वास्थ्यविधातकहेतुपरिहारमाह । यद्यापि चाजातानां विकाराणामनुत्पत्तिः स्वभावसिद्धा विद्यत एव, विद्यमाने च करोत्यर्थो मुख्यो नास्ति, तथाऽपीदमेवाजातविकाराणामनुत्पत्तिकरणं यत्तद्विकारहेतुपरिहारं तथा दुर्गपरिहरकालविशेषजनितदोषहरणं, यथा वक्ष्यति—“माधवप्रथमे मासि नभस्यप्रथमे पुनः । सहस्यप्रथमे चैव वीहयेद्दोषसचयम्” (सू. अ. ७) इति, तथा हेत्वन्तरनिरपेक्षोत्पद्यमानचक्षुःश्लेष्महरणार्थमञ्जनम्, एवमादि ॥ १३ ॥

**अत ऊर्ध्वं शरीरस्य कार्यमक्षयजननादिकम् ।**

**स्वस्थवृत्तिमभिप्रेत्य गुणतः संप्रवक्ष्यते ॥ १४ ॥**

अत ऊर्ध्वमित्यादि । अतः स्वास्थ्यानुवृत्तिकारणकथनादूर्ध्वं, कार्यम् अवश्यकार्यं, स्वस्थवृत्तिमभिप्रेत्य स्वस्थवृत्तानुष्ठाने, अक्षयजननाद्यवश्यं कार्यमित्यर्थः, अञ्जनशब्दोऽभ्यञ्जनेऽपि वर्तते, तदर्थमक्षयञ्जनमित्युक्तम् । अञ्जनमेवादावुपाहितं प्रधानावयवचक्षुःपरिपालकत्वात् । उक्तं च—“चक्षुः प्रधानं सर्वेपामिन्द्रियाणां

१ ‘गुणा.’ इति पा० । २ ‘मात्रास्तुत्यर्थ’ इति पा० । ३ रोगाद्युपहृतमृगादिसंभवम्’ इति पा० । ४ ‘एतच्चाप्यथवादेव’ इति पा० । ५ ‘सरो भाग.’ इति पा० ।

१ ‘दुर्गपरिहारश्च, कालविशेषस्वभावादिहेतुमन्तादि’ इति पा० । २ ‘विद्यमानाया’ इति पा० । ३ ‘कालविशेषजन्यः’ इति पा० । ४ ‘हारयेत्’ इति पा० ।

विदुर्वृथा । घननीहारयुक्तानां ज्योतिषामिव भास्करः” इति ।  
यदि वा स्वस्थवृत्तमविकृत्य यदञ्जनादि, तदुच्यते, रोगेषु तु  
यदञ्जनादि, तद्भोगचिकित्सासु वक्तव्यम् । यद्यपि चैतदञ्जनादि  
रोगहरमपि वक्तव्यं, तथाऽपि प्रायः स्वस्थवृत्तमतमेतदिति  
स्वस्थवृत्तमभिप्रेत्येत्युक्तम् ॥ १४ ॥

सौवीरमञ्जनं नित्यं हितमक्ष्णोः प्रयोजयेत् ।

पञ्चरात्रेऽष्टरात्रे वा स्त्रावणार्थं रसाञ्जनम् ॥ १५ ॥

सौवीरमित्यादि । सुवीरानवीरभवं सौवीरम् । नित्यं प्रत्यहम् ।  
अक्ष्णोरिति द्विवचनमक्षिगोलकद्वयेऽयञ्जनविधानार्थम् । पञ्च-  
रात्राष्टरात्रग्रहणमदूरान्तरकाले नियमदर्शनार्थम् । तेन दोष-  
कालमपेक्षार्वार्याभ्यां ऊर्ध्वं च कर्तव्यं स्त्रावणमञ्जनमिति  
भवति ॥ १५ ॥

चक्षुस्तेजोमयं तस्य विशेषाच्छ्रेष्मतो भयम् ।

ततः श्लेष्महरं कर्म हितं दृष्टेः प्रसादनम् ॥ १६ ॥

दिवा तन्न प्रयोक्तव्यं नेत्रयोस्तीक्ष्णमञ्जनम् ।

विरेकदुर्वला दृष्टिरादित्यं प्राप्य सीदति ॥ १७ ॥

तस्मात् स्त्राव्यं निशायां तु ध्रुवमञ्जनमिष्यते ।

स्त्रावणाञ्जनप्रकरणोपपत्तिमाह—चक्षुरित्यादि । चक्षुरिन्द्रि-  
यस्य तेजसस्य श्लेष्मत आग्रातेजसविरुद्धत्वेन हेतुना, विशेषा-  
दिति वातापित्तभयादविकत्वेन भयं भवति । श्लेष्मजये च  
स्त्रावणं प्रधानं, तरमात् स्त्राव्यमित्यर्थः । स्त्रावणाञ्जनकालं निय-  
मयति—निशायामित्यादि । ध्रुवमवश्यं निशायामेव, अञ्जनं  
प्रत्यासन्नत्वात् स्त्रावणाञ्जनम् । जतूकर्णेनापि स्त्रावणरसाञ्जनं  
निशायामेव विहितं, यदुक्तं—“सप्ताहाद्रसाञ्जनं नक्तम्” इति ।  
शालाक्येऽयुक्तं—“विरेकदुर्वला दृष्टिरादित्यं प्राप्य सीदति ।  
रात्रौ स्वप्रगुणाच्चक्षि पुण्यलञ्जनकर्पि(शिं)तम्” इति । सौवी-  
राञ्जनं तु विरेचनं न भवति, चक्षुः प्रसादमात्रं करोति, तेन तद्दि-  
वाक्रियमार्गं न विरोधि । अन्ये तु व्याख्यानयन्ति—ध्रुवं नि-  
त्यकर्तव्यं सौवीराञ्जनं यत्तन्निशि कर्तव्यं, स्त्रावणाञ्जनं तु श्लेष्मो-  
द्रेकविषये(यि) वसनवत् पूर्वाह्ण एव कर्तव्यम् ॥ १६-१७ ॥—

यथा हि कनकादीनां मल्लिनां विविधात्मनाम् १८

धौतानां निर्मला शुद्धिस्तैलचेलकचादिभिः ।

एवं नेत्रेषु मर्त्यानामञ्जनाश्च्योतनादिभिः ॥ १९ ॥

दृष्टिर्निराकुला भाति निर्मले नभसीन्दुवत् ।

अञ्जनगुणमाह—यथा हीत्यादि । शुद्धिः स्वाभाविकी, साऽऽ-  
गन्तुधूल्याद्यपनयनेन निर्मला सति भाति । आश्च्योतनं नेत्रवि-  
रेकार्थं द्रवौषधदानं, तच्चैहानभिहितमपि फलैक्यादभिहितम्,  
आदिशब्देन पुटपाकादीनां ग्रहणम् ॥ १८ ॥ १९ ॥—

हरेणुकां प्रियङ्गुं च पृथ्वीकां केशरं नखम् ॥ २० ॥

हीवेरं चन्दनं पत्रं त्वगेलोशीरपञ्चकम् ।

ध्यामकं मधुकं मांसी गुग्गुलुवगुरुशर्करम् ॥ २१ ॥

न्यग्रोधोदुम्बराश्वत्थप्लक्षलोध्रत्वचः शुभाः ।

वन्यं सर्जरसं मुस्तं शैलेयं कमलोत्पले ॥ २२ ॥

श्रीवेष्टकं शलुकीं च शुक्वर्हमथापि च ।

पिष्ट्वा लिम्पेच्छरेषीकां तां वर्ति यवसन्निभाम् ॥ २३ ॥

अङ्गुष्ठसंमितां कुर्यादष्टाङ्गुलसमां भिषक् ।

शुष्कां निगर्भी तां वर्ति धूमनेत्रार्पितां नरः ॥ २४ ॥

स्नेहाक्तमग्निसंघुष्टां पिबेत् प्रायोगिकीं सुखाम् ।

इहैवाञ्जनान्ते धूमपानं विधास्यति—“नावनाञ्जननिद्रान्ते”  
इत्यादिना, अतोऽञ्जनानन्तरं धूमोऽभिधीयते, उक्तं च  
शालाक्ये—“तीक्ष्णाञ्जनेनाजितलोचनस्य यः संप्रदुष्टो न  
निरिति नेत्रात् । श्लेष्मा शिरस्थः स तु पीतमात्रे धूमे प्रशान्ति-  
लभते क्षणेन” इति । हरेणुकामित्यादि । हरेणुका रेणुका ।  
पृथ्वीका कृष्णजीरकम् । केशरं नागकेशरम् । पञ्चकं पञ्चका-  
ष्टम् । ध्यामकं गन्धतृणम् । न्यग्रोधादीनां प्लक्षान्तानां त्वचः,  
तासां विशेषणं शुभा इति । वन्यं कैवर्तमुस्तकम् । शुक्वर्हं  
ग्रन्थिपर्णकम् । शरेषीका शरपुष्पस्य नाली ‘शरिका’ इति  
प्रसिद्धा । अत्र विधानं—पिष्टैर्भेषजैः शरिका तथा वेष्टयित्वा  
यथा अष्टाङ्गुलायता अङ्गुष्ठपरिमाणं च वर्ति । स्यात्, तस्या च  
शुष्काया सत्या शरेपीकामाकृत्य स्नेहेनाभ्यज्याग्निनैकस्मिन्ने-  
ववक्ष्य वक्ष्यमाणधूमपाननलिकायामग्नौ निवेद्यतो धूमः  
पेयः । प्रायोगिकी च नित्यपेयधूमवर्तिसज्ञा । सुखामित्यनेनाक-  
टुकत्वमनत्ययत्वं च दर्शयति ॥ २०-२४ ॥—

वसाघृतमधूच्छिष्टैर्युक्तियुक्तैर्वरौषधैः ॥ २५ ॥

वर्ति मधुरकैः कृत्वा स्नेहिकीं धूममाचरेत् ।

स्नेहिकधूमवर्तिमाह—वसेत्यादि । मधूच्छिष्टं सिक्थकम् । वरौ-  
षधैरिति मधुरकविशेषणं, मधुरकाणि जीवनीयानि जीवकषभ-  
कादीनि । युक्तियुक्तैरित्यनेन तथा वसादिग्रहणं कर्तव्यं, यथा  
वर्ति कर्तुं पार्यत इति दर्शयति । वर्तिकरणं च पूर्ववत् । स्ने-  
हिकी स्नेहनकारिका ॥ २५ ॥—

श्वेता ज्योतिष्मती चैव हरितालं मनःशिला ॥ २६ ॥

गन्धाश्चागुरुपत्राद्या धूमं मूर्धविरेचने ।

१ ‘अङ्गुष्ठोदरा’ इति पा० । २ ‘मूलरन्ध्र’ इति पा० । ३ ‘तां  
वर्ति यवाकारादिरूपा शुष्का शुष्कीकृत्य शरेषीकामाकृत्य विगर्भी  
कृत्वा स्नेहेनाभ्यज्य वक्ष्यमाणधूमनेत्रे धूमपाननलिकायां षट्त्रिंश-  
ङ्गुलितायां त्रिकोपाफलितायामर्पितां तच्छिष्टे प्रविष्टमेकमग्नौ यस्या-  
स्तामग्निसंघुष्टामन्यसिन्नेऽग्निना दह्यमाना सुखां सुखजनिका प्रायौ-  
गिकी पिबेत्’ इति गङ्गाधरः । ४ ‘धूमः शीर्षविरेचनम्’ इति पा० ।



वैरेचनिकधूमपानवर्तिं दर्शयति—श्वेतोत्पादि । श्वेता अपराजिता । गन्धा सुगन्धद्रव्याणि, तेषां विशेषणमगुरुपत्राद्या, अगुरु च पत्राद्याश्च अगुरुपत्राद्या, अगुरुपत्राद्याश्च उबरे वक्ष्यमाण “अगुरुकुष्ठतगरपत्र” (चि अ. ३) इत्यादिगणो मन्तव्यः । अगुर्वाद्या इति न कृतं, कुष्ठतगरयोरतितीक्ष्णत्वेन मस्तुलङ्गकलावभर्थात् परिहारार्थम् । वक्ष्यति च त्रिममाये—“धूमवर्तिं पिबेद्-न्वैरकुष्ठतगरैस्तथा (सि अ ९)” इति, शात्लाक्येऽप्युक्त—“नतकुष्ठे स्नायतो धूमवर्तिप्रयोजिते । मस्तुलङ्गं विशेषेण तस्मात्ते नैव योजयेत्” इति, सुश्रुतेऽप्युक्त—“एलादिना तगरकुष्ठवर्ज्येन” (सू चि अ ४०) इति ॥ २६ ॥—

गौरवं शिरसः शूलं पीनसार्धावभेदकौ ॥ २७ ॥  
कर्णाक्षिशूलं कासश्च हिक्काश्वासौ गलग्रहः ।  
दन्तदौर्बल्यमास्त्रावः श्रोत्रघ्राणाक्षिदोषजः ॥ २८ ॥  
पूतिघ्राणास्यगन्धश्च दन्तशूलमरोचकः ।  
हनुमन्याग्रहः कण्डूः किमयः पाण्डुता मुखे ॥ २९ ॥  
श्लेष्मप्रसेको वैसर्यं गलगुण्ड्युपजिह्विका ।  
खालित्वं पिञ्जरत्वं च केशानां पतनं तथा ॥ ३० ॥  
क्षवथुश्चातितन्द्रा च बुद्धेर्मोहोऽतिनिद्रता ।  
धूमपानात् प्रशाम्यन्ति बलं भवति चाधिकम् ॥ ३१ ॥  
शिरोरुहकपालानामिन्द्रियाणां स्वरस्य च ।  
न च वातकफात्मानो बलिनोऽप्यूर्ध्वजत्रुजाः ॥ ३२ ॥  
धूमवक्रकपानस्य व्याधयः स्युः शिरोगताः ।

धूमपानगुणान् दर्शयति—गौरवमित्यादि । शिरोरुहा केशा, कपालाश्च शिरस एव । बलिनोऽपीति बलवत्कारणा अपीलर्थः । ऊर्ध्वजत्रुजत्वेनैव शिरोगता अपि लब्धास्ते पुनरभिधीयन्ते विशेषविधानार्थम् ॥ २७-३२ ॥—

प्रयोगपाने तस्याष्टौ कालाः संपरिकीर्तिताः ॥ ३३ ॥  
वातश्लेष्मसमुत्क्रेशः कालेष्वेषु हि लक्ष्यते ।  
स्नात्वा भुक्त्वा समुल्लिख्य क्षुत्वा दन्तान्निघृष्य च ॥  
नावनाञ्जननिद्रान्ते चात्मवान् धूमपो भवेत् ।  
तथा वातकफात्मानो न भवन्त्यूर्ध्वजत्रुजाः ॥ ३५ ॥  
रोगास्तस्य तु पेयाः स्युरापानास्त्रिखयस्त्रयः ।

धूमपानकालं दर्शयति—प्रयोगेत्यादि । प्रयोगपाने प्रायोगिकधूमपाने एतेऽष्टौ कालाः, स्नेहिकपाने तु वातवृद्ध्युपलक्षित काल, वैरेचनिकपाने तु श्लेष्मवृद्ध्युपलक्षितो मन्तव्यः । प्रायोगिक एव प्रायः स्वस्थवृत्ताधिकारे, तेन तत्काल एव कण्ठरेवणाभिधीयते, यदि वा प्रयोगपाने सततपाने स्वस्थाधिकार इति

यावत्, तेन धूमत्रयस्याप्येते काला भवन्ति । वातकफात्माशब्देन वातात्मान कफात्मानो वातकफात्मानश्च गृह्यन्ते । पेया सुरित्यादावापाना धूमाभ्यवहारमोक्षा, एकैकस्मिन् स्नानादि-धूमपानकाले त्रिरिति आयुस्त्रिचतुर्त्वं कर्तव्या, ते चायुस्त्रिचतुर्त्वेऽपि त्रिधा त्रिधा कर्तव्या, एकैकस्मिन् धूमपानकाले नव धूमाभ्यवहारमोक्षा कर्तव्या त्रीन्धूमाभ्यवहारान् कृत्वा विश्रामोऽन्तरा कर्तव्य इत्यर्थः ॥ ३३-३५ ॥—

परं द्विकालपायी स्यादहः कालेषु बुद्धिमान् ॥ ३६ ॥  
प्रयोगे, स्नेहिके त्वेकं, वैरेच्यं त्रिचतुः पिबेत् ।  
हृत्कण्ठेन्द्रियसंशुद्धिर्लघुत्वं शिरसः शमः ॥ ३७ ॥  
यथेरितानां दोषाणां सम्यक्पीतस्य लक्षणम् ।

अष्टमु काले त्वेकस्मिन्नेकस्मिन् दिवसे यस्मिन् धूमे यावान् यावान् पानकालनियमस्तं दर्शयति—परमित्यादि । कालेषु स्नात्वेत्यादिकालेषु । प्रयोगे प्रायोगिकधूमे । स्नेहिके त्वेकमिति स्नेहिकधूमे एकमेव काल व्याप्य धूमं पिबेदिति योज्यम् । त्रिचतुरिति वैरेच्ये दोषबलापेक्षो विकल्पः ॥ ३६ ॥ ३७ ॥—  
वाधिर्यमान्ध्यमूकत्वं रक्तपित्तं शिरोभ्रमम् ॥ ३८ ॥  
अकाले चातिपीतश्च धूमः कुर्यादुपद्रवान् ।  
तत्रेष्टं सर्पिषः पानं नावनाञ्जनतर्पणम् ॥ ३९ ॥  
स्नेहिकं धूमजे दोषे वायुः पित्तानुगो यदि ।  
शीतं तु रक्तपित्ते स्याच्छ्लेष्मपित्ते विरुक्षणम् ॥ ४० ॥

बाधिर्येत्यादि । धूमज इत्यविधिप्रयुक्तधूमकृते यदि वायु पित्तानुगो वृद्धस्तदा नावनाञ्जनतर्पणं स्नेहिकं स्नेहकृतं कर्तव्यं, शीतं शीतद्रव्यकृतं कर्तव्यं नावनाद्येव, विरुक्षणमपि नावनाद्येव ॥ ३८-४० ॥

परं त्वतः प्रवक्ष्यामि धूमो येषां विगर्हितः ।  
न विरिक्तः पिबेद्धूमं न कृते बस्तिर्कर्मणि ॥ ४१ ॥  
न रक्ती न विषेणातौ न शोचन्न च गर्भिणी ।  
न श्रमे न मदे नामे न पित्ते न प्रजागरे ॥ ४२ ॥  
न मूर्च्छाभ्रमतृष्णासु न क्षीणे नापि च क्षते ।  
न मद्यदुग्धे पीत्वा च न स्नेहं न च माक्षिकम् ४३  
धूमं न भुक्त्वा दध्ना च न रूक्षः क्रुद्ध एव च ।  
न तालुशोषे तिमिरे शिरस्यभिहिते न च ॥ ४४ ॥  
न शङ्खके न रोहिण्यां न मेहे न मदास्यये ।  
एषु धूममकालेषु मोहात् पिवति यो नरः ॥ ४५ ॥  
रोगास्तस्य प्रवर्धन्ते दारुणा धूमविभ्रमात् ।

१ ‘मस्तुलङ्गद्रावकयो.’ इति पा० । २ ‘पालित्य’ इति पा० ।  
३ ‘शोधी’ इति पा० । ४ ‘न मद्य न पय’ इति पा० । ५ ‘न चापि भुक्त्वान् दध्ना’ इति पा० ।

१ ‘धूमे’ इति पा० । २ ‘अधिकप्रयुक्तधूमकृते’ इति पा० ।  
३ ‘शोधी’ इति पा० । ४ ‘न मद्य न पय’ इति पा० । ५ ‘न चापि भुक्त्वान् दध्ना’ इति पा० ।

न विरिक्त इत्यादौ प्रतिनिषेध्यं नकारकरणं निषेधगौरवदर्शनार्थम् । धूमं न भुक्त्वेति पुनर्धूमग्रहणं दध्ना भुक्तवतो विशेषप्रतिषेधार्थम् ॥ ४१-४५ ॥—

धूमयोग्यः पिबेद्दोषे शिरोघ्राणाक्षिसंश्रये ॥ ४६ ॥  
घ्राणेनास्येन कण्ठस्थे मुखेन घ्राणपो वसेत् ।  
आस्येन धूमकवलान् पिबन् घ्राणेन नोद्वमेत् ॥ ४७ ॥  
प्रतिलोमं गतो ह्यंशु धूमो हिंस्याद्वि चक्षुषी ॥

धूमयोग्य इत्यादौ घ्राणेनेति छेदः । प्रतिलोमं गत आस्यपीतो घ्राणं गत इत्यर्थः । हिगब्दद्वयं च हेतौ । तेनायमर्थः—यस्मात् प्रतिलोमं विमार्गं गतो धूमस्तस्माच्चक्षुषी हिंस्यात्, यस्माद्विस्वात् तस्माद् घ्राणेन नोद्वमेदिति ॥ ४६ ॥ ४७ ॥—  
ऋज्वज्ज्वलचक्षुस्तच्चेताः सूपविष्टस्त्रिपर्ययम् ॥ ४८ ॥  
पिबेच्छिद्रं पिधायैकं नासया धूममात्मवान् ।

सम्यगुपविष्ट सूपविष्टः । त्रिपर्ययमिति तु यद्यपि पूर्वमेवोक्तम् 'आपानास्त्रिष्वयत्रय' इत्यनेन, तथाऽपि त्रिपर्ययधूमपानपर्यन्तमृज्वज्ज्वलचक्षुरादि कर्तव्यं नोपक्रममात्र एवेति पुनरभिधानेन दर्शयति । नासिकयाऽपि रन्ध्रेकच्छिद्रं पिधाय पिबेन्न पुनर्नासिकयैव पिबेदिति नियमः ॥ ४८ ॥—

चतुर्विंशतिकं नेत्रं स्वाङ्गुलीभिर्विरेचने ॥ ४९ ॥  
द्वात्रिंशदङ्गुलं स्नेहे प्रयोगेऽध्यर्धमिष्यते ।  
ऋजु त्रिकोषाफलितं कोलास्थ्यग्रप्रमाणितम् ॥ ५० ॥  
वस्तिनेत्रसमद्रव्यं धूमनेत्रं प्रशस्यते ।

नेत्रं नलिका । चतुर्विंशतिकं चतुर्विंशत्यङ्गुलम् । अर्धवर्षसार्धमित्यर्थः, इह वैरेचनिकनेत्रमेव चतुर्विंशत्यङ्गुलप्रमाणं सार्धसत् षट्त्रिंशदङ्गुलप्रमाणं प्रायोगिकधूमपाने, तत्तु जतूकर्णप्रत्ययाद्बोद्धव्यम् । यदाह—“सार्धस्यंशयुतं पूर्णं हस्तं प्रायोगिकादिषु” इति । त्रिकोषाफलितमिति त्रिभिः पर्वभिर्मिञ्चै समन्वितम् ॥ ४९ ॥ ५० ॥—

दूराद्विनिर्गतः पर्वच्छिन्नो नाडीतनूकृतः ॥ ५१ ॥  
नेन्द्रियं बाधते धूमो मात्राकालनिषेवितः ।

यथाभिहितनलिकया पाने गुणं दर्शयति—दूरादित्यादि ॥ ५१ ॥—

यदा चोरश्च कण्ठश्च शिरश्च लघुतां व्रजेत् ॥ ५२ ॥  
कफश्च तनुतां प्रातः सुपीतं धूममादिशेत् ।  
अविशुद्धः स्वरो यस्य कण्ठश्च सकफो भवेत् ॥ ५३ ॥

१ 'हस्य' इति पा० । २ 'ऋजु त्रिकोषमच्छिद्र' इति योगीन्द्रनाथसेनः पठति, “ऋजु अकुटिल, त्रीणि कोषाणि पर्वणि यस्य तत्रिकोषम्, अच्छिद्र छिद्ररहितं, यथा तेन मार्गेण न निर्गच्छेत्” इति च व्याख्यानयति । “कोषः पर्वः, ऋजुभिस्त्रिभिः कोषैराफलितम् आसम्यक् सन्निस्थानेऽनृजुरूपेणोत्तरमुखेन सन्धानेन निष्पादितं त्रिमङ्गमित्यर्थः । त्रिकोषस्य ऋजुत्वेन समुदायस्य त्रिवक्त्रत्वमायातम् ।” इति गङ्गाधरः ।

च. सं. ६

स्तिमितो मस्तकश्चैवमपीतं धूममादिशेत् ।  
तालु मूर्धा च कण्ठश्च शुष्यते परितप्यते ॥ ५४ ॥  
तृप्यते मुह्यते जन्तू रक्तं च स्रवतेऽधिकम् ॥  
शिरश्च भ्रमतेऽत्यर्थं मूर्च्छा चास्योपजायते ॥ ५५ ॥  
इन्द्रियाण्युपतप्यन्ते धूमेऽत्यर्थं निषेविते ।

केचिद्धूमसम्यक्पानादिलक्षणं ग्रन्थं पठन्ति । तत्र, यदा चोरश्चेत्यादि सम्यग्धूमपानलक्षणम्, अविशुद्ध इत्याद्योगलक्षणं, ताल्वित्याद्यतियोगलक्षणम् ॥ ५२-५५ ॥—

वर्षे वर्षेऽणुतैलं च कालेषु त्रिषु ना चरेत् ॥ ५६ ॥  
प्रावृट्शरद्वसन्तेषु गतमेघे नभस्तले ।  
नस्यकर्म यथाकालं यो यथोक्तं निषेवते ॥ ५७ ॥  
न तस्य चक्षुर्न घ्राणं न श्रोत्रमुपहन्यते ।  
न स्युः श्वेता न कपिलाः केशाः श्मश्रूणि वा पुनः ॥  
न च केशाः प्रमुच्यन्ते वर्धन्ते च विशेषतः ।  
मन्यास्तम्भः शिरःशूलमर्दितं हनुसंग्रहः ॥ ५९ ॥  
पीनसार्धावमेदौ च शिरःकम्पश्च शाम्यति ।  
सिराः शिरःकपालानां सन्धयः स्नायुकण्डराः ॥ ६० ॥  
नावनप्रीणिताश्चास्य लभन्तेऽभ्यधिकं वलम् ।  
मुखं प्रसन्नोपचितं स्वरः स्निग्धः स्थिरो महान् ६१  
सर्वेन्द्रियाणां वैमल्यं बलं भवति चाधिकम् ।  
न चास्य रोगाः सहसा प्रभवन्त्यूर्ध्वजत्रुजाः ॥ ६२ ॥  
जीर्यतश्चोत्तमाङ्गेषु जरा न लभते वलम् ।

धूमनस्ययोर्नासाद्वारसामान्याद्धूममनु नस्य ब्रूते—वर्ष इत्यादि । अणूनां स्रोतसा हितमित्यणुतैलं, तच्चाग्रे वक्ष्यमाणम् । शिरः कपालानामेव सिरा सन्धयः स्नायुकण्डराश्च । उत्तमाङ्गेष्विति बहुवचनं शिरसोऽभ्यर्हितत्वात्, यदि वा जरा वलीपलितादिलक्षणा या सा उत्तमा प्रकर्षप्राप्ताऽङ्गेषु मस्तकादिषु निषिध्यते ॥ ५६-६२ ॥—

चन्दनागुरुणी पत्रं दार्वीत्वङ्मधुकं बलाम् ॥ ६३ ॥  
प्रपौण्डरीकं सूक्ष्मैलां विडङ्गं विल्वमुत्पलम् ।  
हीबेरमभयं वन्यं त्वङ्मुस्तं सारिवां स्थिराम् ॥ ६४ ॥  
जीवन्तीं पृश्निपर्णी च सुरदारुं शतावरीम् ।  
हरेणुं बृहतीं व्याघ्रीं सुरभीं पद्मकेशरम् ॥ ६५ ॥  
विपाचयेच्छतगुणे माहेन्द्रे विमलेऽम्भसि ।  
तैलाद्दशगुणं शेषं कषायमयतारयेत् ॥ ६६ ॥  
तेन तैलं कषायेण दशकृत्वो विपाचयेत् ।  
अथास्य दशमे पाके समौंशं छागलं पयः ॥ ६७ ॥  
दद्यादेषोऽणुतैलस्य नावनीयस्य संविधिः ।  
अस्य मात्रां प्रयुञ्जीत तैलस्यार्धपलोन्मिताम् ॥ ६८ ॥

१ 'वर्षवर्षे' इति पा० । २ 'प्रमुच्यन्ते' इति पा० । ३ 'श्चोत्तमाङ्गेषु' इति पा० । ४ 'सुराह पृश्निपर्णी च जीवन्ती च' इति पा० । ५ 'समान' इति पा० ।

स्निग्धस्निग्धोत्तमाङ्गस्य पिचुना नावनैस्त्रिभिः ।

त्र्यहाड्यहाच्च सप्ताहमेतत् कर्म समाचरेत् ॥ ६९ ॥

निवातोष्णसमाचारी हिताशी नियतेन्द्रियः ।

तैलमेतन्निदोपप्रमिन्द्रियाणां बलप्रदम् ॥ ७० ॥

प्रयुञ्जानो यथाकालं यथोक्तानश्नुते गुणान् ।

चन्दनेत्यादौ दार्व्यास्त्वक् दार्व्यात्वक्, जीवन्ती सुवर्णनाला खनामप्रमिद्धा, सुरमी शूकगिम्वा, पद्मस्य केशर पद्मकेशरम् । माहेन्द्रे आन्तरिक्षे । गतगुणे तैलादिति योज्यम् । दशगुणमित्येतदपि तैलादिति योजनीयम् । अत्र तु काथ्यमेपज तावन्मानं ग्राह्यं यावता काथ्यार्थोपात्तं पानीयं मेपजचतुर्गुणं भवति, “काथ्याचतुर्गुणं वारि” इत्यस्याबाधितत्वात्, न तु मेपजाच्छतगुणेऽम्भसीत्येव व्याख्येयं, यदाह जतूकर्णः—“पक्त्वाऽ-थाम्बुशतप्रस्थे दशभागस्थितेन तु । तैलप्रस्थं पचेत्तेन छागी-क्षीरेण सयुतम्” इति । यदि वा, तैलप्रमाणानुमानेनैव “क्नेहा-चतुर्गुणं काथ्यं” इति परिभाषया काथ्यद्रव्यपरिमाणं व्यवस्थापनीयम् । पिचुनेति तूलकपिण्डिकया । नावनैस्त्रिभि वारज-येणेत्यर्थः । त्र्यहाड्यहादिति एकैकं दिनमन्तरीकृत्य, सप्ताहमिति अन्तरितदिनानि वर्जयित्वा, तेनैकैकस्मिन् ऋतौ त्रयोदशहा-नस्यप्रयोगः समाप्यते ॥ ६३-७० ॥—

आपोथिताग्रं द्वौ कालौ कपायकटुतिक्तकम् ॥ ७१ ॥

भक्षयेदन्तपवनं दन्तमांसान्यबाधयन् ।

निहन्ति गन्धं वैरस्यं जिह्वादन्तास्यजं मलम् ॥ ७२ ॥

निष्कृष्य रुचिमाधत्ते सद्यो दन्तविशोधनम् ।

करञ्जकरवीरार्कमालतीककुभासनाः ॥ ७३ ॥

शस्यन्ते दन्तपवने ये चाप्येवंविधा दुमाः ।

सुवर्णरूप्यताम्राणि त्रपुरीतिमयानि च ॥ ७४ ॥

जिह्वानिलैखनानि स्युरतीक्ष्णान्यनृज्जुनि च ।

जिह्वामूलगतं यच्च मलमुच्छ्वासरोधि च ॥ ७५ ॥

दौर्गन्ध्यं भजते तेन तस्माज्जिह्वां विनिलिखेत् ।

स्थानप्रत्यासत्त्या दन्तकाष्ठगुणान् दर्शयति—आपोथिते-त्यादि । द्विकालं सायं प्रातरिति । दन्तान् पुनातीति दन्तपवनं दन्तकाष्ठम् । निष्कृष्य मलमिति सबन्धः । ककुम्भः अर्जुनः । एवंविधा एवरसा इत्यर्थः ॥ ७१-७५ ॥—

धार्याण्यास्येन वैशद्यरुचिसौगन्ध्यमिच्छता ॥ ७६ ॥

जातीकटुकपूरानां लवङ्गस्य फलानि च ।

कक्कोलस्य फलं पत्रं ताम्बूलस्य शुभं तथा ।

तथा कर्पूरनिर्यासः सूक्ष्मैलायाः फलानि च ॥ ७७ ॥

कटुकं लताकस्तूरी । यद्यपि लवङ्गस्य वृन्तमभिप्रेतं तथाऽपि बहूनां फलस्य ग्राह्यत्वाच्छत्रिणो गच्छन्तीति न्यायेन सामान्येन फलमित्युक्तम् ॥ ७६ ॥ ७७ ॥

हन्वोर्बलं खरवलं वदनोपचयः परः ।

स्यात् परं च रसज्ञानमन्त्रे च रुचिरुत्तमा ॥ ७८ ॥

न चास्य कण्ठशोषः स्यान्नौष्ठयोः स्फुटनाद्भयम् ।

न च दन्ताः क्षयं यान्ति दृढमूला भवन्ति च ॥ ७९ ॥

न शूल्यन्ते न चाम्लेन हृष्यन्ते भक्षयन्ति च ।

परानपि खरान् भक्ष्यांस्तैलगण्डूषधारणात् ॥ ८० ॥

नित्यं स्नेहार्द्रशिरसः शिरःशूलं न जायते ।

न खालित्यं न पालित्यं न केशाः प्रपतन्ति च ॥ ८१ ॥

बलं शिरःकपालानां विशेषेणाभिवर्धते ।

दृढमूलाश्च दीर्घाश्च कृष्णाः केशा भवन्ति च ॥ ८२ ॥

इन्द्रियाणि प्रसीदन्ति सुत्वग्भवति चाननम् ।

निद्रालाभः सुखं च स्यान्मूर्ध्नि तैलनिषेवणात् ॥ ८३ ॥

न कर्णरोगा वातोत्था न मन्याहनुसंग्रहः ।

नोच्चैः श्रुतिर्न वाधिर्य स्यान्नित्यं कर्णतर्पणात् ॥ ८४ ॥

स्नेहाभ्यङ्गाद्यथा कुम्भश्चर्म स्नेहविमर्दनात् ।

भवत्युपाङ्गादक्षश्च दृढः क्लेशसहो यथा ॥ ८५ ॥

तथा शरीरमभ्यङ्गाद्दृढं सुत्वक् च जायते ।

प्रशान्तमारुतावाधं क्लेशव्यायामसंसहम् ॥ ८६ ॥

स्पर्शनेऽभ्यधिको वायुः स्पर्शनं च त्वगाश्रितम् ।

त्वच्यश्च परमभ्यङ्गस्तस्मात्तं शीलयेन्नरः ॥ ८७ ॥

न चाभिघाताभिहतं गात्रमभ्यङ्गसेविनः ।

विकारं भजतेऽत्यर्थं बलकर्मणि वा क्वचित् ॥ ८८ ॥

सुस्पर्शोपचिताङ्गश्च बलवान् प्रियदर्शनः ।

भवत्यभ्यङ्गनित्यत्वान्नरोऽल्पजर एव च ॥ ८९ ॥

हन्वोरित्यादि स्नेहगण्डूषगुणा । नित्यमित्यादि निषेवणादि-त्यन्तं शिरस्तेलगुणाः । मूर्ध्नि तैलनिषेवणादित्युक्तेऽपि स्नेहार्द्र-शिरस इति यत् करोति, तेन यावता तैलेनार्द्रशिरा स्यात्तावन्मूर्ध्नि तैलं सेव्यमिति दर्शयति । स्नेहाभ्यङ्गादित्यादि । उपाङ्गस्नेहदानात्, अक्षो रथस्य चक्रनिबन्धनकाष्ठम् । बहुदृष्टान्तकर्णं तु कस्यचित् किञ्चित् प्रसिद्धं भविष्यति न हि सर्वं सर्वत्र प्रसिद्धमित्यभिप्रायेण, यदि वा स्नेहस्य नानाकार्यकरणशक्त्युपदर्शनार्थम् । स्पर्शने स्पर्शनेन्द्रिये वायुरधिक, वैद्यकदर्शने पाञ्चभौतिकत्वादिन्द्रिय-स्येत्यर्थः । त्वच्यश्च परमभ्यङ्ग इति चकाराद्वातहितश्च, एतेना-श्रितस्य वाताधिकस्य स्पर्शनेन्द्रियस्य, आश्रयस्य च त्वचो हित इत्युक्तं भवति । बलेन सपाद्यं कर्म बलकर्म गुरुभारहरणादि ॥ ७८-८९ ॥

खरत्वं स्तब्धतां रौक्ष्यं श्रमः सुप्तिश्च पादयोः ।

सद्य एवोपशाम्यन्ति पादाभ्यङ्गनिषेवणात् ॥ ९० ॥

जायते सौकुमार्यं च बलं शैर्यं च पादयोः ।

दृष्टिः प्रसादं लभते मारुतश्चोपशाम्यति ॥ ९१ ॥

१ ‘चामलम्’ इति पा० । २ ‘परमोऽभ्यङ्गः’ इति पा० ।

३ ‘शुष्कता’ इति पा० ।

न च स्याद्द्विधस्रीवातः पादयोः स्फुटनं न च ।

न सिरास्त्रायुसंकोचः पादाभ्यङ्गेन पादयोः ॥ ९२ ॥

खरत्वमित्यादि पादाभ्यङ्गगुणा । प्रथमं पादयोरिति पदं खरत्वादिविशेषणार्थं, द्वितीयं तु बलादेः कालान्तरोत्पादसूचनार्थं, तृतीयं तु स्फुटनविशेषणार्थं, चतुर्थं तु सिरास्त्रायुविशेषणार्थं, शिष्टं तु पादाभ्यङ्गेनेति पदं दूरान्तरितस्य पादाभ्यङ्गस्य स्मरणार्थम् ॥ ९०-९२ ॥

दौर्गन्ध्यं गौरवं तन्द्रां कण्डूं मलमरोचकम् ।

स्वेदबीभत्सतां हन्ति शरीरपरिमार्जनम् ॥ ९३ ॥

पवित्रं वृष्यमायुष्यं श्रैमस्वेदमलापहम् ।

शरीरवलसन्धानं स्नानमोजस्करं परम् ॥ ९४ ॥

अभ्यङ्गपूर्वकत्वादुद्धर्तनस्य तमनु परिमार्जनमुद्धर्तनं ब्रूते—दौर्गन्ध्यमित्यादि । स्वेदेन बीभत्सता स्वेदबीभत्सता । शरीरस्य बलेन सन्धानं योजनं करोतीत्यर्थः ॥ ९३ ॥ ९४ ॥

काम्यं यशस्यमायुष्यमलक्ष्मीघ्नं प्रहर्षणम् ।

श्रीमत् पारिषदं शस्तं निर्मलाम्बरधारणम् ॥ ९५ ॥

वृष्यं सौगन्ध्यमायुष्यं काम्यं पुष्टिबलप्रदम् ।

सौमनस्यमलक्ष्मीघ्नं गन्धमाल्यनिषेवणम् ॥ ९६ ॥

धन्यं मङ्गल्यमायुष्यं श्रीमद्वसनसूदनम् ।

हर्षणं काम्यमोजस्यं रत्नाभरणधारणम् ॥ ९७ ॥

मेध्यं पवित्रमायुष्यमलक्ष्मीकलिनाशनम् ।

पादयोर्मलमार्गाणां शौचाधानमभीक्षणशः ॥ ९८ ॥

पौष्टिकं वृष्यमायुष्यं शुचि रूपविराजनम् ।

केशश्मश्रुनखादीनां कल्पनं संप्रसाधनम् ॥ ९९ ॥

चक्षुष्यं स्पर्शनहितं पादयोर्व्यसनापहम् ।

बल्यं पराक्रमसुखं वृष्यं पादत्रधारणम् ॥ १०० ॥

ईतेः<sup>१</sup> प्रशमनं बल्यं गुह्यावरणशङ्करम् ।

घर्मानिलरजोम्बुघ्नं छत्रधारणमुच्यते ॥ १०१ ॥

स्खलतः संप्रतिष्ठानं शत्रूणां च निषूदनम् ।

अवष्टम्भनमायुष्यं भयघ्नं दण्डधारणम् ॥ १०२ ॥

श्रीमदिति शोभायुक्तम् । परिषदि शस्तं पारिषदम् । शस्तं मङ्गल्यम् । व्यसनं सर्पपिशाचाद्यभिघातः । रत्नवदाभरणानि, रत्नं तु विशुद्धमाणिक्यहीरकमुक्ताफलसुवर्णादि । शौचाधानं पानीयेन मृदा च । अभीक्षणशः पुनः पुनः । शुचिः शुचिताकारकम् । कल्पनं छेदनं, संप्रसाधनं मण्डनम्, एतच्च यथायो-  
ग्यतया योजनीयं, केशानां प्रसाधनं सम्यगवन्धनादि, श्मश्रूणां कल्पनमेव, नखस्य तु कल्पनमलक्तकादिदानेन प्रसाधनं च ।

१ 'न तस्य गृध्रसी वाता' इति पा० । २ 'काम्य पुष्टिबलप्रदम् । सौमनस्यमलक्ष्मीघ्नं स्नानमोजस्करं परम् ॥' इति पा० ।

३ 'ईतेर्विधमन' इति पा० ।

आदिग्रहणेन नासालोमकल्पनादि गृह्यते । पादयोरिति स्पर्शन-  
हितमित्यनेन व्यसनापहमित्यनेन च संबध्यते । पादत्रं पादघ्रीं,  
पादुकेति यावत् । अत्र च वृष्यत्वचक्षुष्यत्वे प्रभावात्, यदि वा  
पादसंबद्धनेत्रपोषिकानाडीप्रत्यवायहरणाच्चक्षुष्यम् । ईती रोगा-  
दिदुर्दैवम् । गुप्तिः पिशाचादिभ्यो रक्षा, शङ्कर कल्याणकरम् ।  
अवष्टम्भनं बलप्रदम् । भयघ्नं सर्पादिभ्यः ॥ ९५-१०२ ॥

नगरी नगरस्येव रथस्येव रथी यथा ।

खशरीरस्य मेधावी कृत्येष्ववहितो भवेत् ॥ १०३ ॥

सप्रत्यनुक्तस्वस्थविध्युपसग्रहार्थं तथोपदिष्टस्यावधानेन कर-  
णार्थमाह—नगरीत्यादि । कृत्येषु करणीयेषूक्तेष्वनुक्तेषु च ।  
नगरदृष्टान्तेनान्तरप्रत्यवायहेतुविघातकारिणि कृत्येष्ववधानं दर्शयति, रथदृष्टान्तेन च बाह्यस्पर्शादिपरिहारके कृत्येष्ववधानं दर्शयति । नगरोच्छेदे ह्यन्तरो दुष्टजनसंबन्ध एव हेतुः प्रायो भवति, रथभङ्गे तु बाह्यद्वयविषमपतनादि ॥ १०३ ॥

भवति चात्र—

वृत्त्युपायान्निषेवेत ये स्युर्धर्माविरोधिनः ।

शममध्ययनं चैव सुखमेवं समश्नुते ॥ १०४ ॥

प्रधानभूता शरीरप्रत्यवेक्षां कृत्वा स्वस्थेन सता यदन्यच्च कर्तव्यं तदाह—वृत्त्युपायानित्यादि । वृत्तिः वर्तनं, तस्योपायाः कृत्यादयो धनैषणायां तिस्रैषणीये वाच्याः । शमः शान्तिः, अध्ययनं वेदाध्ययनं, निषेवेतेति संबन्धः । एवं सति सुखं समश्नुते प्राप्नोति । एतेन कृत्यादिभ्योऽर्थः, शान्त्यध्ययनाभ्या धर्मः, अर्थधर्माभ्या च सुखलक्षणः कामः, इति त्रिवर्गानुष्ठानं दर्शितं भवति ॥ १०४ ॥

तत्र श्लोकाः—

मात्रा द्रव्याणि मात्रां च संश्रित्य गुरुलाघवम् ।

द्रव्याणां गर्हितोऽभ्यासो येषां, येषां च शस्यते ॥ १०५ ॥

अङ्गनं धूमवर्तिश्च त्रिविधा वर्तिकल्पना ।

धूमपानगुणाः कालाः पानमानं च यस्य यत् ॥ १०६ ॥

व्यापत्तिचिह्नं भैषज्यं धूमो येषां विगर्हितः ।

पेयो यथा यन्मयं च नेत्रं यस्य च यद्विधम् ॥ १०७ ॥

नस्यकर्मगुणा नस्तः कार्यं यच्च यथा यदा ।

भक्षयेद्दन्तपवनं यथा यद्यङ्गणं च यत् ॥ १०८ ॥

यदर्थं यानि चास्येन धार्याणि कवलग्रहे ।

तैलस्य ये गुणा दिष्टाः शिरस्तैलगुणाश्च ये ॥ १०९ ॥

कर्णतैले तथाऽभ्यङ्गे पादाभ्यङ्गेऽङ्गमार्जने ।

स्नाने वाससि शुद्धे च सौगन्ध्ये रत्नधारणे ॥ ११० ॥

शौचे संहरणे लोम्नां पादत्रच्छत्रधारणे ।

गुणा मात्राशित्तयेऽस्मिस्तथोक्ता दण्डधारणे ॥ १११ ॥

१ 'दृष्टा' इति पा० । २ 'यथोक्ताः' इति पा० ।

इत्यग्निवेशकृते तच्च चरकप्रतिसंस्कृते श्लोकस्थाने  
मात्राशितीयो नाम पञ्चमोऽध्यायः समाप्तः ॥ ५ ॥

मात्रेत्यादि अन्यायार्थसंग्रहः । मात्रोक्ता यावज्जगत्प्राशनमि-  
त्यादिना । तथा द्रव्याणि तत्र शालीत्यादिना । मात्रा चात्रित्य  
गुरुलाघवमिति प्रकृतिलघून्यपि मात्रामेवापेक्षन्ते इत्येवंप्रकारे-  
णोक्तम् । पानस्य मानं पानमानम्, आपानास्त्रिखण्डय इत्यादि ।  
नस्त कार्यं यदिति अणुतलम् । यथेति पिचुनेत्यादि । यदेति  
प्रावृट्शरदित्यादि । शेष सुगमम् ॥ १०५-१११ ॥

इति श्रीचक्रपाणिदत्तविरचिताया चरकतात्पर्यटीकायामायुर्वेद-  
दीपिकाया द्वितीये स्वस्थवृत्तचतुर्के मात्राशि-  
तीयो नाम पञ्चमोऽध्यायः ॥ ५ ॥

### षष्ठोऽध्यायः ।

अथातस्तस्याशितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

मात्राशितीये मात्रावटाहारस्य बलादिहेतुत्व प्रतिपादनं,  
तच्च ऋतुसात्म्यमपेक्ष्य कृतस्याहारस्य भवति, तेन, ऋतुप्रवि-  
भागपूर्वकमृतुसात्म्याभिवायकं तस्याशितीयं ब्रूते ॥ १ ॥ २ ॥

तस्याशिताद्याहाराद्बलं वर्णश्च वर्धते ।

यस्यर्तुसात्म्यं विदितं चेष्टाहारव्यपाश्रयम् ॥ ३ ॥

अशिताद्यादिति अशितपीतलीढजग्धात् । बलं वर्णश्चेति च-  
कारेण पूर्वाभ्यायोक्तसुखायुषी अपि गृह्येते, यदि वा बलवर्णा-  
भ्यामेव नान्तरीयकं कृत्स्नं धातुसात्म्यकार्यं सुखादि गृह्यते ।  
विदितमित्यनेन सम्यक्ज्ञानपूर्वकमृतुसात्म्यानुष्ठानं दर्शयति ।  
चेष्टाग्रहणेन व्यायामव्यायामाभ्यासादीनां ग्रहणम् । चेष्टाहारव्य-  
पाश्रयं चेष्टाहारगोचरम् ॥ ३ ॥

इह खलु संवत्सरं षडङ्गमृतुविभागेन विद्यात् ।  
तत्रादित्यस्योदगयनमादानं च त्रीनृतून्शिशिरादीन्  
ग्रीष्मान्तान् व्यवस्येत्, वर्षादीन् पुनर्हेमन्तान्तान्  
दक्षिणायनं विसर्गं च ॥ ४ ॥

ऋतुज्ञानमन्तरा ऋतुसात्म्यज्ञानं न सभवतीत्यतूनामुपयुक्त-  
स्वरूपज्ञानार्थमाह—इहेत्यादि । ऋतुप्रतिपादनप्रस्तावे सवत्सर  
विद्यादिति सवत्सरप्रतिपादनमृतूनामेव मिलितानां सवत्सरत्व-  
प्रतिपादनार्थम् । मेलकश्च बुद्ध्या व्यवहियते, न तु परमार्थत  
ऋतूनां मेलकोऽस्ति । ऋतूनां संवत्सरात्मकत्वं पुन पुनस्त  
एवतैव परावर्तन्त इति ज्ञानार्थमवश्यं प्रतिपादनीयम् । इहेति  
इह प्रकरणे, षडङ्गं विद्यात्, अन्यत्र तु रोगभिषग्विजतीयादौ  
तत्तत्कार्यवशादन्यथाऽपि । उक्तं च—“शीतोष्णवर्षलक्षणः  
कालः” इत्यादि । षडङ्गमिति समाहारे द्विगु, ऋतुव्यतिरेकेण  
संवत्सरस्यावद्यमानत्वात्, यदि वा समुदायिभ्योऽन्य समुदाय

इत्याधित्य बहुव्रीहि कार्य । तत्रेति ऋतुविभागकथने । उदग्  
उत्तरा दिशं प्रति, अयनं गमनमुदगयनम् । आददाति धापयति  
पृथिव्या गार्भ्याश्च प्राणिना च बलमित्यादानम् । त्रीन् शिशि-  
रादीनित्यनेन लब्धेऽपि ग्रीष्मान्तत्वे ग्रीष्मान्तानिति शिशिर-  
स्यादिरिति विग्रहस्य तथाऽऽदिशब्दस्य प्रकारवाचिनायां प्रति-  
षेधार्थम् । एव हेमन्तान्तानिति च व्याख्येयम् । दक्षिणा दिशं  
प्रति अयनं दक्षिणायनम् । विसृजति जनयति आगमश्च  
प्राणिना च बलमिति विसर्गः । सत्राप्रणयनं च व्यवहारार्थं,  
निरुक्तिप्रतीयमानार्थप्रतिपादनार्थं च ॥ ४ ॥

विसर्गं पुनर्वायवो नातिरूक्षाः प्रवान्ति, इतरे पुन-  
रादाने, सोमश्चाव्याहतबलः शिशिराभिर्भाभिरापू-  
रयञ्जगदाप्याययति शश्वत्, अतो विसर्गः सौम्यः ।  
आदानं पुनराश्रयं, तावेतावर्कवायू सोमश्च काल-  
स्वभावमार्गपरिगृहीताः कालतुरसदोपदेहबलनिवृ-  
त्तिप्रत्ययभूताः समुपदिश्यन्ते ॥ ५ ॥

विसर्गवर्म निर्दिशति—विसर्गं पुनरित्यादि । यद्यपि चादा-  
नमादौ पठितं, तथाऽपि प्रतिलोमतन्त्रयुक्त्याऽऽदौ विसर्गगुणक-  
थनं, यदि वा प्रथममादानस्योत्तरायणरूपस्य प्रशस्तत्वादग्रेऽभि-  
धानम्, इह तु विसर्गस्य बलजनकत्वेनाभिप्रेतत्वादग्रेऽभिधा-  
नम् । नातिरूक्षा इति सौम्यविसर्गकालसबन्धेन मन्दीकृतौक्ष्या  
प्रवान्तीति । इतरे पुनरादान इति अप्रशान्तानातिरूक्षाश्च, आग्नेया-  
दानसबन्वाहितरूक्षत्वात् । सोमश्चेत्यादि प्रकृतेन विसर्गेण सब-  
न्धते । अव्याहतबल इति कालमार्गमेघवातादिभिस्तदा सूर्यस्य  
सोमपरिपन्थिनो हतबलत्वात् । शिशिराभिः शीताभिः । शश्वदिति  
छेदः । सौम्यः सोमगुणप्रधानः । आग्नेयम् अग्निगुणप्रधानम्,  
अप्रतिहतबलत्वेनेत्यर्थः । नन्वेतावैवादित्यचन्द्रवातानां बलव-  
त्त्वमबलवत्त्वं च कथं भवतीत्याह—तावेतावित्यादि । कालो  
देवतारूपः, स च नित्यरूपोऽपि प्राणिनामदृष्टेन नानारूपेण  
गृहीतः सन् कदाचित् सूर्यबलवायुबलसोमबलादीन् करोति,  
स्वभावः सूर्यस्य सौम्याशक्षयकर्तृत्वादिर्वायोर्विरूक्षणादि सोम-  
स्याप्यायनादि, मार्गो दक्षिण उत्तरश्च, तत्र दक्षिण कर्क-  
टादयो धनुर्न्ता, मकरादिरुत्तरः । एते च कालस्वभावमार्गप-  
रिग्रहा यथासंभवं बोद्धव्याः, न हि सोमे मार्गपरिग्रहः क(कि)-  
ञ्चिद्विशेषमावहति, वायोश्च मार्गपरिग्रह एव नास्ति । परिगृ-  
हीता सबद्धा । कालत्वादीनां निवृत्तिप्रत्ययभूता निष्पत्तिकारण-  
भूता, उपदिश्यन्ते ‘आचार्यै’ इति शेषः, कालः सवत्सरोऽ-  
यनद्वयं च, ऋतवः शिशिरादयः, देहस्य बलं देहबलम् । अन्ये  
तु ब्रुवते—सवत्सरस्यायनद्वयस्य च ऋतुमेलकरूपत्वादतुग्रहणे-  
नैव ग्रहणं लब्धं, तेन कालग्रहणमृतुविशेषणं, तेन कालरूपः  
ऋतुरिति स्त्रीणामेवार्तवदर्शनं यदतुस्तद्व्यावर्त्यते । प्रत्ययभूता

१ ‘सौम्य रस’ इति पा० । २ ‘सबन्धवधितरूक्षत्वात्’ इति  
पा० ।



इत्यत्र भूतशब्द उपमाने । केचिद्वाख्यानयन्ति—‘अर्कवायू’ इत्येकतया पठित्वा ‘सोमश्च’ इति यत् पृथक् पठति, तेनार्कवायो-मिलितयोरादानं प्रति कारणत्वं, विसर्गं प्रति पृथगेव सोमस्य कारणत्वमिति दर्शयति । एवं बलहरणबलकरणादिवपि बोद्धव्यम् ॥ ५ ॥

तत्र रविर्भाभिराददानो जगतः स्नेहं वायवस्तीव्र-रूक्षाश्चोपशोषयन्तः शिशिरवसन्तग्रीष्मेषु यथा-क्रमं रौक्ष्यमुत्पादयन्तो रूक्षान् रसांस्तिककषाय-कटुकांश्चाभिवर्धयन्तो नृणां दौर्बल्यमावहन्ति ॥६॥

तत्रेत्यादि । आददान उच्छोषयन् । जगतः स्थावरजङ्गमस्य । स्नेहं सारं सौम्यभागमित्यर्थः । न केवलं रवि, वायवश्च शोष-यन्तः स्नेहमिति सबन्धः । तीव्राश्च रूक्षाश्च तीव्ररूक्षा, यदि वा तीव्रं रौक्ष्यं येषां ते तीव्ररूक्षा, एतच्चादाने तीव्रेण रविणा सबन्धाद्वायोर्भवति योगवाहित्वाद्वायो । उक्तं हि—“योगवाही ( ह ) पर वायुः सयोगादुभयार्थकृत्” ( वि अ ३ ) इत्यादि । यथाक्रममिति शिशिरे रौक्ष्यमल्पं तित्कं रसमल्पं च दौर्बल्यं, तथा वसन्ते मध्यं रौक्ष्यं कषायं रसं मध्यं दौर्बल्यं, तथा ग्रीष्मे प्रकृष्टं रौक्ष्यं कटुकं रसं महच्च दौर्बल्यं दर्शयति । यद्यपि च कषायो रसो रूक्षतमः कटुकश्च रूक्षतरः, यदुक्तं—“रौक्ष्यात् कषायो रूक्षाणां प्रवरो मध्यमः कटुः” ( सू अ. २६ ) इत्यादि, रौक्ष्यप्रकर्षश्च ग्रीष्मे, मध्यबलं च रौक्ष्यं वसन्ते, तथाऽपि वायव्यमिगुणबाहुल्यात् कटुकस्य वायव्यमिगुणबहुले ग्रीष्मकाल एवोत्पत्तिः, पवनपृथिव्युत्कर्षवति तु वसन्ते पवनपृथिव्युत्कर्षजन्यस्य कषायस्योत्पत्तिः । यदुक्तं—“वायव्यमिगुणभूयिष्ठत्वात् कटुकः, पवनपृथिव्यतिरेकात् कषायः” ( सू अ. २६ ) इति । पृथिव्याद्युत्कर्षश्च कालविशेषप्रभावकृतः कार्यदर्शनादुच्यते । अभिवर्धयन्त इति वचनाद्यथास्वकाले तित्कादीनामभिवृद्धिः सूच्यते, तेन न तदैकरसत्वम् । अत्र च क्रमवद्भौक्ष्योत्पत्तिस्तित्काद्युत्पत्तौ अपि दौर्बल्योत्पत्तौ कारणं, यतो रौक्ष्यमुत्पादयन्त इति तित्ककषायकटुकानामभिवर्धयन्त इति च हेतुगर्भ-विशेषणद्वयं कृत्वा दौर्बल्यमावहन्तीत्युक्तम् ॥ ६ ॥

वर्षाशरद्धेमन्तेषु तु दक्षिणाभिमुखेऽर्के कालमा-गमेघवातवर्षाभिहतप्रतापे, शशिनि चाव्याहतबले, माहेन्द्रसलिलप्रशान्तसन्तापे जगति, अरूक्षा रसाः प्रवर्धयन्तेऽल्लवणमधुरा यथाक्रमं तत्र बलमुप-चीयते नृणामिति ॥ ७ ॥

वर्षेत्यादि । तुशब्दः पूर्वपक्षव्यावृत्तौ । दक्षिणाभिमुखे दक्षि-णाशा गन्तुमुद्यत एवार्के, तेन विषुवदुदयोपलक्षितमध्यदेशादु-त्तरेण वर्तमानोऽपि रविर्यदैव दक्षिणाशा गन्तुमुद्यतो भवति तदैव क्षीयमाणबलो भवति, उत्तराशागमनप्रकर्षाहितबलप्रकर्ष-

तया तु स्तोकस्तोकक्रमापचीयमानबलोऽपि तथा दुर्बलो न लक्ष्यते । एवमुत्तरायणेऽपि व्याख्येयम् । कालः पूर्व व्याख्यातः, मार्गः इह दक्षिणाभिमुखः, मेघस्य वातो मेघवातः, वर्षणं वर्षः, एतैरभिहतप्रतापेऽर्के इति सबन्धः । वातस्त्वह मेघसबन्धाहि-तशैत्योऽर्कतापपरिपन्थी भवति, शशिनोऽव्याहतबलत्वं सूर्यस्य परिपन्थिनोऽभिहतप्रतापत्वादनुगुणमेघवातवर्षणयोगाच्च । जगति स्थावरजङ्गमे । अत्र च “पृथिव्यग्निभूयिष्ठत्वादल्ल”, सलि-लाम्निभूयिष्ठत्वाल्लवण” ( सू अ. २६ ) इत्युक्तं, तत् कथं सौम्ये विसर्गे तयोश्चाभेययोरुत्पाद इति न वाच्यम्, यतो बलप्र-कर्षवतोऽर्कस्य क्षीयमाणबलस्यापि विषुवपर्यन्तं बलवत्त्वमस्ये-वेति व्युत्पादितमेव ॥ ७ ॥

भवति चात्र—

आदावन्ते च दौर्बल्यं विसर्गादानयोर्नृणाम् ।

मध्ये मध्यबलं, त्वन्ते श्रेष्ठमग्रे च निर्दिशेत् ॥ ८ ॥

सप्रति शिशिरादौ बलहासः प्रतिपादितो वर्षादौ च बलो-त्कर्षः, तत्र शिशिरे दुर्बला वर्षासु बलवन्तः प्राणिनो भवन्ती-त्यादिदुर्ग्रहं निषेद्धमाह—आदावन्ते चेत्यादि । विसर्गस्यादौ वर्षासु, आदानस्यान्ते ग्रीष्मे, दौर्बल्यं प्रकर्षः प्राप्तं निर्दिशेदिति सबन्धः, तथा मध्ये विसर्गस्य शरदि, आदानस्य मध्ये वसन्ते, मध्यं नातिक्षीणं नातिवृद्धं बलं विनिर्दिशेदिति योज्यं, तथाऽन्ते विसर्गस्य हेमन्ते, अग्रे च प्रथमे आदानस्य शिशिरे, श्रेष्ठं बलं विनिर्दिशेदिति योजना । एवं मन्यते—विसर्गप्रकर्षा-हितबलप्रकर्षं पुरुष आदानस्यादौ शिशिरे स्तोकक्षीयमाण-बलोऽपि बलवान् भवति, यथा—पौषमासान्ताहितवृद्धिप्रकर्षा निशा माघफाल्गुनयोः क्षीयमाणाऽपि दिवसान्महत्वेव भवति । अनेन न्यायेन वर्षासु दौर्बल्यं, वसन्तशरदोश्च मध्यमं बलं बोद्धव्यम् । एवं कालर्तुरसदेहबलकारणत्वमर्कादीनां व्यवस्था-पितं, दोषकारणत्वं त्वग्रे ऋतुविधाननिर्देशोऽभिधास्यते ॥ ८ ॥

शीते शीतानिलस्पर्शं सरुद्धो वलिनां बली ।

पक्ता भवति हेमन्ते मात्राद्रव्यगुरुक्षमः ॥ ९ ॥

स यदा नेन्धनं युक्तं लभते देहजं तदा ।

रसं हिनस्त्यतो वायुः शीतः शीते प्रकुप्यति ॥ १० ॥

तस्मात्तु पारसमये स्निग्धांल्लवणान् रसान् ।

औदकानूपमांसानां मेधानामुपयोजयेत् ॥ ११ ॥

विलेशयानां मांसानि प्रसहानां भृतानि च ।

भक्षयेन्मदिरां शीघ्रं मधु चानुपिवेन्नरः ॥ १२ ॥

गोरसानि शुविहृतीर्वसां तैलं नवौदनम् ।

हेमन्तेऽभ्यस्यतस्तोयमुष्णं चायुर्न हीयते ॥ १३ ॥

अभ्यङ्गोत्सादनं मूर्ध्नि तैलं जेन्ताकमातपम् ।

भजेद्भूमिगृहं चोष्णमुष्णं गर्भगृहं तथा ॥ १४ ॥

शीतेषु संवृतं सेव्यं यानं शयनमासनम् ।  
 प्रावाराजिनकौपेयप्रवेणीकुथकास्तृतम् ॥ १५ ॥  
 गुरुष्णवासा दिग्धाज्ञो गुरुणाऽगुरुणा सदा ।  
 शयने प्रमदां पीनां विशालोपचितस्तनीम् ॥ १६ ॥  
 आलिङ्ग्यागुरुदिग्धाङ्गीं सुप्यात् समदमन्मथः ।  
 प्रकामं च निषेवेत मैथुनं शिशिरागमे ॥ १७ ॥  
 वर्जयेदन्नपानानि वातलानि लघूनि च ।  
 प्रवातं प्रमिताहारमुदमन्थं हिमागमे ॥ १८ ॥

वर्धमानबलप्रकर्षवत्तया हेमन्तस्याभिप्रेतत्वात्तत्साम्यमेवात्र  
 ग्राह—शीत इत्यादिना । शीते शीतगुणयुक्ते हेमन्ते, यद्यपि  
 चातुके शीत इति विशेषणे हेमन्त शीत एव लभ्यते, तथाऽपि  
 न पूर्वं क्वचिद्धेमन्ते शीतत्व प्रतिपादितमिति प्रतिपाद्यते, यदि वा  
 यदैव हेमन्ते शीतं महद्भवति तदैव विशेषेण बहिर्वली भवति,  
 नोपक्रममात्रेणापि, ऋतुव्यापत्तौ शीतायोग इति च शीत इति  
 पदेन लभ्यते । हिमसवनन्धाद्विशेषेण शीतोऽनिलः शीतानिलः ।  
 विशेषेण शीतत्वं वायोर्योगवाहित्वाच्छीतकालसवनन्धादेव लब्धं  
 पुनरभिधीयतेऽग्निसरोधहेतुत्वात् । वायुर्हि हिमसवनन्धादेव  
 बहिर्निर्गच्छच्छरीरोष्मणो रोधं कृत्वा कुम्भकारपवनाहितपङ्क-  
 लेप इवान्तरस्य बहिर्वृद्धिमावहति । एतेन यदुच्यते—असमाना-  
 च्छीतवातात् कथमग्निवृद्धिरित्येतदपास्तम् । नह्यत्र शीतो वातोऽ-  
 ग्नित्वेन परिणमते, किं तर्हि निर्गच्छतेजः प्रतीपीभूत । शीता-  
 निलस्य स्पर्श शरीरसवनन्ध इत्यर्थः । बलिना प्राणिना हेमन्त-  
 स्वभावाद्बली भवति, अनेन प्राणिबलवत्त्वमग्निबलवत्त्वे हेतुरिति  
 दर्शयति । उक्तं च हस्तिवैद्यके बालगजाना नीरोगत्वप्रति-  
 पादने, यथा—“अव्याहतादग्निप्रायात् प्रीतिः, प्रीतेर्बलं, बलात् ।  
 अग्निरश्वे धातूना बलं, नाशस्ततो रुजाम्” इति । मात्रया  
 यद् गुरु अतिमात्रमित्यर्थः, द्रव्यतश्च द्रव्यस्वभावतश्च यद्  
 गुरु नवधान्यादि, तत्क्षमः । एवंभूतो बली बहिर्यदा युक्तं गुरु-  
 भूतं चाक्षे न लभते, तदा देहज रस हिनस्ति क्षयं नयति,  
 देहार्थं देहजातं वा देहजं धातुरूपं रसमित्यर्थः । अत इन्धना-  
 भावे सति रसधातुक्षयाद्वायुः प्रकुप्यति हेमन्ते । हेत्वन्तरमाह  
 वातकोपे—शीतः शीत इति, यस्मादयं शीतगुणो वायुः,  
 तस्माच्छीतकाले हेमन्तलक्षणे समानं कारणमासाद्य कुप्यती-  
 त्यर्थः । अत्र वृद्धो वायुर्मेदस्त्रिनो यथाऽग्निवृद्धिं करोति, न तु  
 वैषम्यमनतिवृद्धत्वात्, तथाऽग्निवृद्धिमेव करोति । यदुक्तं—  
 “मेदसाऽऽवृतमार्गत्वाद्वायुः कोष्ठे विशेषतः । चरन् सन्धुक्ष्य-  
 त्वग्निमाहारं शोषयत्यपि” (सू अ २१) इत्यादिनाऽष्टौनिन्दि-  
 तीये । तस्मादिति देहजरसक्षयभयात् । प्रकरणलब्धेऽपि तुषार-  
 समय इति यत् पुन करोति, तद्विशेषेण तुषारपाते विशेषेण स्नि-

ग्वादीना भोजनार्थम् । मेद्याना मेदुराणाम् । औदकानूपमासाद-  
 यश्च हेमन्तकालरुफचयसर्वका अपि महालयवातविकारप्रति-  
 पक्षत्वेन व्यवयादिकफचयप्रतिपक्षयुक्तत्वाच्चाभिप्रेता । औदका  
 कूर्मादयोऽन्नपाने वक्ष्यमाणा, अनूपा स्मरस्त्रादयः, बिले-  
 शया गोधाप्रसृतयः, प्रमहा गोखरादयः । सृतं भट्टित्रमिति प्रमि-  
 द्धम् । हेमन्तेऽभ्यस्यत इति पुनर्हेमन्तग्रहणं हेमन्त व्याप्ये-  
 वोष्णोदकसेवोपदर्शनार्थम् । जेन्ताक स्वेदविशेषो वक्ष्यमाणः ।  
 गर्भगृहं गृहकोष्ठकम् । हेमन्त इत्यनेनार्थलब्धेऽपि शीते शीते-  
 विति पदं वर्षाकालादावपि शीतप्राप्तौ सवृतयानादिसेवोपदर्श-  
 नार्थम् । प्रावारो गुरुप्रावरणं कम्बलादि, अजिन व्याघ्रादिचर्म,  
 काषेयं कोपकारकीटतनुमयं, प्रवेणी गोणीति प्रमिद्धा, कुथक-  
 श्वित्रकम्बल । गुरुणाऽगुरुणेति अगुरुधनप्रलेपेनेत्यर्थः । विशाला-  
 वायामेन, उपचितौ परिणाहेन । मैथुनसेवोपदेशश्चेह प्राणिना  
 बलवत्त्वेन शीतप्रतीकारकत्वेन चीयमानकफविरुद्धत्वेन च,  
 सुश्रुतेऽपि हेमन्ते मैथुनसेवोक्ता, यदुक्तं—“तत्रापनीतहा-  
 राश्च प्रिया नायः खलङ्कृता । रमयेयुर्यथाकामं बलादपि मदो-  
 त्कटा” इति ॥ १५-१८ ॥

हेमन्तशिशिरौ तुल्यौ शिशिरेऽल्पं विशेषणम् ।  
 रौक्ष्यमादानजं शीतं मेघमारुतवर्षजम् ॥ १९ ॥  
 तस्माद्धैमन्तिकः सर्वः शिशिरे विधिरिष्यते ।  
 निवातमुष्णं त्वधिकं शिशिरे गृहमाश्रयेत् ॥ २० ॥  
 कटुतिक्तकषायाणि वातलानि लघूनि च ।  
 वर्जयेदन्नपानानि शिशिरे शीतलानि च ॥ २१ ॥

शिशिरविधिमाह—हेमन्तेत्यादि । विशेषणं विशेषः ;  
 शिशिरस्यादानारम्भत्वेन रौक्ष्यं, तथा मेघमारुतवर्षा शिशिरेऽ-  
 धिका भवन्ति तज्जं च शीतमधिकं हेमन्तादस्तीत्यर्थः ।  
 तस्मादिति हेमन्ततुल्यत्वाद्विशिष्टरौक्ष्यशीतयुक्तत्वाच्च हैमन्ति-  
 को विवि । निवातमुष्णं त्विति तुशब्दः । पक्षान्तरपरिग्रहाय,  
 हेमन्तोक्तनिवातोष्णगृहाच्छिशिरे रूक्षातिशीतेऽधिकमुष्णं गृह-  
 माश्रयेदित्यभिप्रायः । केचिदत्रासेव्यप्रतिपादकं ग्रन्थं पठन्ति,  
 स त्वनार्थः ॥ १९-२१ ॥

वसन्ते निश्चितः श्लेष्मा दिनकृद्भाभिरिरितः ।  
 कायाग्निं वाधते रोगांस्ततः प्रकुरुते बहून् ॥ २२ ॥  
 तस्माद्वसन्ते कर्माणि वमनादीनि कारयेत् ।  
 गुर्वेष्टस्निग्धमधुरं दिवास्वप्नं च वर्जयेत् ॥ २३ ॥  
 व्यायामोद्धर्तनं धूमं कवलग्रहमञ्जनम् ।  
 सुखाम्बुना शौचविधिं शीलयेत् कुसुमागमे ॥ २४ ॥  
 चन्दनागुरुदिग्धाज्ञो यवगोधूमभोजनः ।  
 शारभं शाशमैण्यं मांसं लावकपिञ्जलम् ॥ २५ ॥

१ ‘शीतं सुसंवृतं’ इति पा० । २ ‘अग्निसंबोधहेतुत्वात्’ इति  
 पा० । ३ ‘प्राणिबलत्वमग्निबलत्वे’ इति पा० । ४ ‘साम्यं’ इति पा० ।

१ ‘प्रतिपक्षयुक्तिद्वारा’ इति पा० । २ ‘हेमन्ते’ इति गङ्गाधर-  
 समतः पाठः ।



भक्षयेन्निर्गदं सीधुं पिबेन्माध्वीकमेव वा ।  
वसन्तेऽनुभवेन् स्त्रीणां काननानां च यौवनम् ॥२६॥

वसन्त इत्यादिना वसन्तविधिमाह । निश्चित सचितो वस-  
न्तपूर्वकाले, ईरितो विलायितो वसन्ते । कायाग्निमिति कायनि-  
र्वर्तकमग्निं जाठरं, न तु धात्वग्निविशेषमात्रम् । तत इत्यत्र च-  
कारो लुप्तनिर्दिष्टो बोद्धव्यः, तेन ततोऽग्निवधाच्चेत्यर्थः, यदि वा  
ततोऽग्निवधानन्तरम् । वमनादीनि वमनप्रधानानि, तेन,  
आदानमध्यत्वेन यदि वातपित्तप्रकोपस्तथाविधो भवति तदा  
विरेचनास्थापनानुवासनानामपि प्रवृत्तिर्भवति, शिरोविरेचनं तु  
कफजयार्थं कर्तव्यमेव । वसन्तशब्देन वमनं प्रति चैत्र एव  
बोद्धव्यं, येन, दोषचयाद्यर्थं पञ्चकर्मप्रवृत्त्यर्थं चाभिधातव्य-  
प्रावृडाद्यनुक्रमेण फाल्गुनचैत्रौ वसन्तो भवति, न वैशाखः ।  
अनेनैवाभिप्रायेण पूर्वश्लोकेऽपि सामान्येन निश्चित इति कृतं,  
न तु हेमन्ते निश्चित इति, हेमन्त इत्युक्ते हि रसोत्पत्तिकमा-  
भिहितमार्गशीर्षपौषात्मके हेमन्ते प्रकृतत्वाद्दोषचयो बुध्यते, स  
च नाभिप्रेतः, उक्तस्तु दोषचयादिकमोक्तपौषमाघात्मके हे-  
मन्ते श्लेष्मचयः । सुखाम्बुना सुखोष्णाम्बुना । लावकपिजलं  
मासमिति सबन्धः । भक्षयेदिति च्छेदः । अनुभवेदिति भाषया  
श्लेष्मक्षयार्थं स्तोत्रं मैथुनमनुजानाति ॥ २२-२६ ॥

मयूखैर्जगतः स्नेहं ग्रीष्मे पेपीयते रविः ।  
खादु शीतं द्रवं स्निग्धमन्नपानं तदा हितम् ॥ २७ ॥  
शीतं सशर्करं मन्थं जाङ्गलान्मृगपक्षिणः ।  
घृतं पयः सशाल्यन्नं भजन् ग्रीष्मे न सीदति ॥ २८ ॥  
मद्यमल्पं न वा पेयमथवा सुबहूदकम् ।  
लवणाम्लकटूष्णानि व्यायामं च विवर्जयेत् ॥ २९ ॥  
दिवा शीतगृहे निद्रां निशि चन्द्रांशुशीतले ।  
भजेच्चन्दनदिग्धाङ्गः प्रवाते हर्म्यमस्तके ॥ ३० ॥  
व्यजनैः पाणिसंस्पृशैश्चन्दनोदकशीतलैः ।  
सेव्यमानो भजेदास्यां मुक्तामणिविभूषितः ॥ ३१ ॥  
काननानि च शीतानि जलानि कुसुमानि च ।  
ग्रीष्मकाले निषेवेत मैथुनाद्विरतो नरः ॥ ३२ ॥

मयूखैरित्यादिना ग्रीष्मविधिमाह । मयूखैः तेजोभिः । स्नेह  
सार इत्यर्थः । पेपीयते अत्यर्थं पिबति । मन्थ — “सक्तव स-  
र्पिषा युक्ताः शीतवारिपरिहृताः । नात्यच्छा नातिसान्द्राश्च  
मन्थ इत्यभिधीयते” । मद्यमल्पमिति एकान्तमद्यसात्म्येन,  
नवेति मद्यस्य स्वभावपाकाभ्यामम्लस्य ग्रीष्मविरुद्धत्वेन, सुबहू-  
दकमिति मद्यसात्म्यस्यैव, मद्यस्योष्णाम्लत्वाद्यपवादार्थं बहुतर  
पानीयं प्रक्षिप्य पातव्यमिति दर्शयति, तेनैतत् फलति—य-  
न्मद्यं ग्रीष्मे न पातव्यमेव तावत्, मद्यसात्म्यानां सात्म्यमद्य  
त्यागे सात्म्यत्यागजा रोगा भवन्ति, तेन तस्यात्पं वा सुबहूदकं

वा देयमित्यर्थः । मुक्तैव मणिमुक्तामणि । ग्रीष्मकाले चण्डा-  
तपे मध्याह्न इत्यर्थः । मैथुनोपरतिस्तु दिवानिशं बोद्धव्या  
॥ २७-३२ ॥

आदानदुर्बले देहे पक्ता भवति दुर्बलः ।  
स वर्षास्वनिलादीनां दूषणैर्वाध्यते पुनः ॥ ३३ ॥  
भूवाष्पान्मेघनिस्यन्दात् पाकादम्लजलस्य च ।  
वर्षास्वग्निले क्षीणे कुप्यन्ति पचनादयः ॥ ३४ ॥  
तस्मात् साधारणः सर्वो विधिर्वर्षासु शस्यते ।  
उदमन्थं दिवास्वप्नमवश्यायं नदीजलम् ॥ ३५ ॥  
व्यायाममातपं चैव व्यवायं चात्र वर्जयेत् ।  
पानभोजनसंस्कारान् प्रायः क्षौद्रान्वितान् भजेत् ३६  
व्यक्ताम्ललवणस्नेहं वातवर्षाकुलेऽहनि ।  
विशेषशीते भोक्तव्यं वर्षास्वनिलशान्तये ॥ ३७ ॥  
अग्निसंरक्षणवता यवगोधूमशालयः ।  
पुराणा जाङ्गलैर्मसैर्भोज्या यूषैश्च संस्कृतैः ॥ ३८ ॥  
पिबेत् क्षौद्रान्वितं चाल्पं माध्वीकारिष्टमम्बु वा ।  
माहेन्द्रं तप्तशीतं वा कौपं सारसमेव वा ॥ ३९ ॥  
प्रघर्षोद्धर्तनस्नानगन्धमाल्यपरो भवेत् ।  
लघुशुद्धाम्बरः स्थानं भजेदक्लेदि वार्षिकम् ॥ ४० ॥

वर्षाविधिमाह—आदानेत्यादि । देहस्य दुर्बलत्वे पक्ताऽपि  
दुर्बलो भवति, देहबलानुविधायित्वाद्देहः । एतच्च बलिना बली  
भवतीत्यत्र व्युत्पादितम् । स दुर्बलो बलि । अनिलादीनामिति  
अनिलप्रधानानाम् । वर्षासु वातादयः कुतः कुप्यन्तीत्याह—भूवा-  
ष्पादित्यादि । भूवाष्प प्रभावादेव त्रिदोषकोपकः । मेघनिस्यन्दो  
वातश्लेष्मकारकः । अम्लपाकता जलस्य वर्षास्वभावकृता पित्त-  
श्लेष्मकरी । अग्निबले क्षीणे इत्यनेनादानाहितमभिमान्यमपि  
दोषप्रकोपकमिति दर्शयति । अग्निमान्द्यं चापाकविदाहाभ्या  
कफपित्तकारि, धातुपोषकरसानुत्पादाच्च धातुक्षयेण वातकारि ।  
एतेन वर्षासु वह्निमान्येन वातादिकोपः, वातादिकोपेन च वह्निमा-  
न्यमिति दर्शितम् । यदुक्तं वाग्भटे—“भूवाष्पेणाम्लपाकेन  
मलिनेन च वारिणा । वह्निनैव च मन्देन तेष्विन्योऽन्यद्विषु ॥  
साधारणो विधिः कार्यस्त्रिदोषघ्नोऽग्निदीपनः” ( वा सू. अ. ३ )  
इति । उदकप्रधानो मन्थ उदमन्थः । पानम् उदकादि, भोजनं  
रक्तशाल्यादि, तयोः संस्काराः संस्कारवन्त्यन्नपानानीत्यर्थः ।  
क्षौद्रं च यद्यपि वातप्रकोपि, तथाऽपि वार्षिककृद्दशमनार्थं स्वल्प-  
मात्रया क्षौद्रान्वितपदेन विहितम् । विशेषशीत इति हेतुगर्भ-  
विशेषणं, तेनात्यर्थशीते दिवसे यस्मान्महात्ययस्य वातस्य  
कोपो भवति ततस्तज्जयार्थं वर्षाकालप्रभावक्रियमाणपित्तच-  
यानुगुणयोरप्यम्ललवणयोरुपयोगः कर्तव्य इति दर्शितं भवति  
॥ ३३-४० ॥

वर्षाशीतोचिताङ्गानां सहसैवार्करश्मिभिः ।  
 तप्तानामाचितं पित्तं प्रायः शरदि कुप्यति ॥ ४१ ॥  
 तत्रान्नपानं मधुरं लघु शीतं सतिक्तकम् ।  
 पित्तप्रशमनं सेव्यं मात्रया सुप्रकाङ्क्षितैः ॥ ४२ ॥  
 लावान् कपिञ्जलानेणानुरध्राञ्छरमान् शशान् ।  
 शालीन् सयवगोधूमान् सेव्यानाहुर्धनात्यये ॥ ४३ ॥  
 तिक्तस्य सर्पिषः पानं विरेको रक्तमोक्षणम् ।  
 धाराधरात्यये कार्यमातपस्य च वर्जनम् ॥ ४४ ॥  
 वसां तैलमवश्यायमौदकानूपमामिषम् ।  
 क्षारं दधि दिवास्वप्नं प्राग्वातं चात्र वर्जयेत् ॥ ४५ ॥  
 दिवा सूर्याशुसंतप्तं निशि चन्द्रांशुगीतलम् ।  
 कालेन पक्वं निर्दोषमगस्त्येनाविपीकृतम् ॥ ४६ ॥  
 हंसोदकमिति ख्यातं शारदं विमलं शुचि ।  
 स्नानपानावगाहेषु हितमम्बु यथाऽमृतम् ॥ ४७ ॥  
 शारदानि च माल्यानि वासांसि विमलानि च ।  
 शरत्काले प्रशस्यन्ते प्रदोषे चेन्दुरश्मयः ॥ ४८ ॥

शरद्विषमाह—वर्षेत्यादि । उचितम् अभ्यस्तम्, ‘उच सम-  
 वाये’ इत्यस्माद्धातो, शीतमुचितान्यङ्गानि येषां, तेषाम् । सह-  
 संवेति पठेनाक्रमेण शरदि तीव्रातपसवन्वादनभ्यस्तात् पित्तप्र-  
 कोपो न्याय्य इति दर्शयति । आचितमिति वर्षासु । प्राय  
 इत्यनेन वर्षासु पित्तचयप्रतिकूलं विधिं प्रयत्नेनाचरतो न  
 भवत्यपि पित्तचयः, शरदि तु प्रकोपो न भवतीति दर्शयति,  
 एतच्च सामान्यन्यायेन श्लेष्मणो वातस्य च चयप्रकोपयोर्बौद्ध-  
 व्यं, यदि वा, प्रायः पित्तं प्रकुप्यति श्लेष्मा चानुबलत्वेने-  
 त्यर्थः । यदुक्तं—“तस्य चानुबलं कफः” (चि. अ. ३) इति ।  
 लघ्विति अग्निस्नुक्षणार्थम् । अत्र वृत्ते समानेनापि पित्तेन  
 द्रवांशसबन्वेनाभिमान्दं क्रियते । यदुक्तं ग्रहण्यध्याये—“आ-  
 ष्ठावयद्धन्यनलं जलं तप्तमिवानलम्” (चि. अ. १५) । उत्स-  
 र्गसिद्ध एव भोजनस्य मात्रावत्त्वे मात्रयेति वचनं मात्रातिक्रमे-  
 णेह विशेषतो भूरिदोषत्वदर्शनार्थम् । सुप्रकाङ्क्षितैः सुबुभुक्षितैः ।  
 उरग्रो मेघः । घनात्यय इति पुनर्वचनं शरत्प्रवेश एवैतदुक्त-  
 विधिकरणं ग्रन्थाधिक्यात् सूचयतीति व्याख्यानयन्ति, वयं तु  
 पश्याम—पर्यायशब्दानां पुनः पुनः करणे यत्र तात्पर्यं शास्त्रे  
 प्रतीयते तत्र तदेव वाच्यं, यत्र तु तात्पर्यान्तरं न प्रतीयते  
 तत्र वाक्यभेदेनैव पुनरभिधानमिति । धाराधराणां मेधानाम-  
 ल्ययोऽदर्शनम् । तेन, प्रव्यक्तायां शरदि तिक्तसर्पिःपानं विरे-  
 कादि च कार्यम् । क्रमश्चात्राचार्यस्याभिप्रेतः, तेन प्रथमं तिक्त-  
 सर्पिषपानं, तेन पित्ताप्रशान्तौ विरेकः, तेनाप्यशान्तौ शोणित-  
 दुष्टौ च सत्यां रक्तमोक्षणं, रक्तं चात्र कालस्वभावाद्ध्यत्येव  
 प्रायः, यदाह—“शरत्कालस्वभावाच्च शोणितं संप्रवृष्यति”

(सू. अ. २४) इति । दिवेत्यादि ।—सूर्याशुतापादेव दिवेति  
 लब्धे दिवेति सकलदिनव्याप्यर्थम् । सूर्यतप्तमिति वक्तव्येऽशु-  
 ग्रहणं मेघावरणरहिताशुसूर्यग्रहणार्थम् । सतप्तमित्यत्र सगब्द-  
 परितस्तपोपदर्शनार्थः । एवं निशीत्यादि च व्याख्येयम् । चन्द्रा-  
 शुग्रहणेन च निशि सौम्याशसर्वेन लभ्यति । कालेनेति शर-  
 त्कालस्वभावेन । पक्वमिति वर्षास्वमिनवभूमिसबन्धजनितपै-  
 च्छिल्यव्यमलत्वादिदोषरहितम् । यतः पक्वं ततो निर्दोषं दोषा-  
 जनकमित्यर्थः । अगस्त्येनाविपीकृतमित्यगस्त्योदयेन प्रभावा-  
 द्वर्षासु मेघसबद्धोरगलतादिसबन्धात्मविषमविषं भवतीति  
 वाच्यम् । हंसोदकमिति एवंभूतोदकस्य सजा, हंसशब्देन सूर्या-  
 चन्द्रमसावभिधीयते, ताभ्यां शोणितमुदकं हंसोदकं, यदि  
 ना हंससेवायोग्यं हंसोदकं, हंसा किल विशुद्धमेवोदकं भजन्ते ।  
 अवगाहं चिरं जलावस्थानम् । शारदानि माल्यविशेषणमना-  
 त्ववकुसुमनिषेवार्थम् । प्रदोष इति निशाप्रवेश एव परं चन्द्रर-  
 श्मिसेवा, नोपरि, शिशिरमयात् । अत्र पूर्वर्तुगात्म्यपरित्यागो  
 भविष्यदनुसात्म्याभ्यासश्च पूर्ववन्तस्तप्ताहागाम्यत्वादिसप्ताहयो  
 कर्तव्यः । यदुक्तं वाग्भटे—“ऋत्वोरन्यादिसप्ताहावृत्तुसन्धिधरिति  
 स्मृतः । तत्र पूर्वं विविस्त्याज्यं सेवनीयं परं क्रमात्” (वा.  
 सू. अ. ३) इति ॥ ४१-४८ ॥

इत्युक्तमृतुसात्म्यं यच्चेष्टाहारव्यपाश्रयम् ।

उपशेते यदौचित्यादोकः सात्म्यं तदुच्यते ॥ ४९ ॥

उपसहरति—इत्युक्तमित्यादि । ऋतुसात्म्यप्रसङ्गेनाभ्यास-  
 सात्म्यं दर्शयति—उपशेते इत्यादि । उपशेते सुखयति, अपथ्य-  
 मपि सद्भिकारं न जनयति । कुत इत्याह—औचित्यात् अभ्या-  
 सादित्यर्थः, अपथ्यमपि हि निरन्तराभ्यासाद्विषमिवाशीविषस्य  
 नोपघातकं भवतीति भावः ॥ ४९ ॥

देशानामामयानां च विपरीतगुणं गुणैः ।

सात्म्यमिच्छन्ति सात्म्यत्राश्रेष्ठितं चाद्यमेव च ५०

देशसात्म्यं रोगसात्म्यं च दर्शयति—देशानामित्यादि ।  
 देशानामनूपादीनां, गुणैः स्नेहगौरवादिभिः सह विपरीतगुणं  
 स्नेहगौरवविपरीतगुणरौक्ष्यलाघवयुक्तं जाङ्गलमासमध्वादि, अद-  
 नीयमाद्यं, चेष्टितं च व्यायामादि, देशसात्म्यमिच्छन्त्यायुर्वे-  
 दविद इत्यर्थः । एवमायानां च विपरीतगुणमित्यादि व्याख्ये-  
 यम् । गुणशब्दश्चेह धर्ममात्रवचनं, यथोच्यते—द्रव्यगुणो  
 द्रव्यधर्म इत्यर्थः । तेन विपरीतप्रभावादीनामपि ग्रहणं भवति ।  
 आमयशब्देन चामयहेतुरपि गृहीतव्यः । तत आमयविपरीता-  
 नाम्, आमयहेतुविपरीतानां, तथा प्रभावविपरीत्यात्तद्विपरीता-  
 र्थकारिणा च ग्रहणं भवति । तदुदाहरणानि यथावसरं निदाने  
 करिष्यामः । आद्यग्रहणेनौषधाहारयोर्ग्रहणं, चेष्टितग्रहणेन  
 स्वप्नाभ्यासादीनां ग्रहणं व्याख्येयम् ॥ ५० ॥

१ ‘मेघापराहताशुसूर्यग्रहणार्थम्’ इति पा० । २ ‘सौम्याशुस-  
 बन्ध’ इति पा० । ३ गङ्गाधरस्तु ‘ओकसात्म्य’ इति पठति,  
 ‘ओकादौचित्यात् सात्म्यमित्योक्तसात्म्यमित्युच्यते’ इति च व्याख्या-  
 नयति ।

तत्र श्लोकः—

कृतावृतौ नृभिः सेव्यमसेव्यं यच्च किञ्चन ।  
तस्याशितृतीये निर्दिष्टं हेतुमत् सात्म्यमेव च ॥ ५१ ॥  
इत्यग्निवेशकृते तच्चे चरकप्रतिसंस्कृते श्लोकस्थाने  
तस्याशितृतीयो नाम पष्ठोऽध्यायः ॥ ६ ॥

उक्तमन्यायार्थमुपसहरति—कृतावित्यादि । अत्र हेमन्ते  
असेव्यं कण्ठरवेण यद्यपि न प्रतिपादितं तथाऽपि 'स यदा नेन्धनं  
युक्तं लभते' इत्यभिधानादत्पभोजनपरिहार उक्त एव भवति,  
तेन, कृतावृताविति वीप्सा कृताऽर्शवती भवति, यदि वा  
छत्रिणो गच्छन्तीति न्यायाद्वीप्सोक्ता । हेमन्तपरिहारविधिवच्च  
शिशिरपरिहारविधिर्व्याख्यायेय । हेतुमदिति उपपत्तिमत्, औचि-  
त्यादिहेतुनिर्देशोपपन्नमित्यर्थः ॥ ५१ ॥

इति श्रीचक्रपाणेदत्तविरचिताया चरकतात्पर्यटीकायामु-  
र्वेददीपिकाया सूत्रस्थाने स्वस्थचतुष्टके तस्या-  
शितृतीयो नाम पष्ठोऽध्यायः ॥ ६ ॥

### सप्तमोऽध्यायः ।

अथातो नवेगान्धारणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

न वेगान् धारयेद्धीमाञ्जातान् मूत्रपुरीषयोः ।

न रेतसो न वातस्य न छर्द्याः क्षवथोर्न च ॥ ३ ॥

नोद्गारस्य न जृम्भाया न वेगान् क्षुत्पिपासयोः ।

न वाष्पस्य न निद्राया निःश्वासस्य श्रमेण च ॥ ४ ॥

पूर्वाध्यायाभ्यां स्वस्थहित आहार प्रावान्येनोक्तः, तस्य  
चाहारस्य स्वस्थहितत्वमाहारपाकजमूत्रपुरीषाणामविवारितवे-  
गानां बहिर्गमने सति भवतीति मूत्रदिवेगाविधारणोपदेशकं न-  
वेगान्धारणीयमाह । इहापि नवेगवारणशब्दस्याभावात्तन्मात्रा-  
शितृतीयवत् पर्यायशब्देन सज्ञा बोद्धव्या । जातानिति जातमा-  
त्रान् । वेगः प्रवृत्त्युन्मुखत्वं मूत्रपुरीषादीनाम् । मूत्रग्रहणमादौ  
मूत्रस्य पुरीषापेक्षया बहुवेगत्वात् । मूत्रपुरीषयोरिति क्षुत्पि-  
पासयोरिति च समासकरणं प्रायशोऽनयो सहोत्पाददर्शनार्थ-  
म् । प्रतिनिषेधं नकारकरणं निषेधगौरवोपदर्शनार्थम् ।  
निश्वासस्य श्रमेण चेति श्रमोत्थस्य निश्वासस्याविधार्यत्वं दर्श-  
यति, यतोऽनन्तरं वक्ष्यति—“श्रमनिश्वासवारणात्” इति,  
सुश्रुतेऽप्युक्तं—“श्रान्तस्य निश्वासविनिग्रहेण हृद्रोगमूच्छं  
अथवाऽपि गुल्मः” (सू. उ. अ. ५५) इति ॥ १—४ ॥

एतान् धारयतो जातान् वेगान् रोगा भवन्ति ये ।

पृथक्पृथक्चिकित्सार्थं तान्मे निगदतः शृणु ॥ ५ ॥

१ 'वम्याः' इति पा० ।

च. स. ७

वस्तिमेहनयोः शूलं मूत्रकृच्छ्रं शिरोरुजा ।  
विनामो वंक्षणानाहः स्याल्लिङ्गं मूत्रनिग्रहे ॥ ६ ॥  
स्वेदावगाहनाभ्यङ्गान् सर्पिपश्चावपीडकम् ।  
मूत्रे प्रतिहते कुर्याद्विविधं वस्तिकर्म च ॥ ७ ॥  
पक्काशयशिरःशूलं वातवर्चोऽप्रवर्तनम् ।  
पिण्डकोद्वेष्टनाध्मानं पुरीषे स्याद्विधारिते ॥ ८ ॥  
स्वेदाभ्यङ्गावगाहाश्च वर्तयो वस्तिकर्म च ।  
हितं प्रतिहते वर्चस्यन्नपानं प्रमाथि च ॥ ९ ॥  
मेढ्रे वृषणयोः शूलमङ्गमदौ हृदि व्यथा ।  
भवेत् प्रतिहते शुके विबद्धं मूत्रमेव च ॥ १० ॥  
तत्राभ्यङ्गोऽवगाहश्च मदिरा चरणयुधाः ।  
शालिः पयो निरूहश्च शस्तं मैथुनमेव च ॥ ११ ॥  
संज्ञो विण्मूत्रवातानामध्मानं वेदना क्लमः ।  
जठरे वातजाश्चान्ये रोगाः स्युर्वातनिग्रहात् ॥ १२ ॥  
स्नेहस्वेदविधिस्तत्र वर्तयो भोजनानि च ।  
पानानि वस्तयश्चैव शस्तं वातानुलोमनम् ॥ १३ ॥  
कण्डूकोठारुचिव्यङ्गशोथपाण्ड्वामयज्वराः ।  
कुष्ठहृल्लासवीसर्पाश्छर्दिनिग्रहजा गदाः ॥ १४ ॥  
भुक्त्वा प्रच्छर्दनं धूमो लङ्घनं रक्तमोक्षणम् ।  
रूक्षान्नपानं व्यायामो विरेकश्चात्र शस्यते ॥ १५ ॥  
मन्यास्तम्भः शिरःशूलमर्दिताध्वावभेदकौ ।  
इन्द्रियाणां च दौर्बल्यं क्षवथोः स्याद्विधारणात् ॥ १६ ॥  
तत्रोर्ध्वजत्रुकेऽभ्यङ्गः स्वेदो धूमः सनावनः ।  
हितं वातघ्नमाद्यं च घृतं चौत्तरभक्तिकम् ॥ १७ ॥  
हिक्का श्वासोऽरुचिः कम्पो विबन्धो हृदयोरसोः ।  
उद्गारनिग्रहात्तत्र हिक्कायास्तुल्यमौषधम् ॥ १८ ॥  
विनामाक्षेपसंकोचाः सुप्तिः कम्पः प्रवेपनम् ।  
जृम्भाया निग्रहात्तत्र सर्वं वातघ्नमौषधम् ॥ १९ ॥  
कार्श्यदौर्बल्यवैवर्ण्यमङ्गमदौऽरुचिर्भ्रमः ।  
शुद्धेगनिग्रहात्तत्र स्निग्धोष्णं लघु भोजनम् ॥ २० ॥  
कण्ठास्यशोषो बाधिर्यं श्रमः सौदो हृदि व्यथा ।  
पिपासानिग्रहात्तत्र शीतं तर्पणमिष्यते ॥ २१ ॥  
प्रतिश्यायोऽक्षिरोगश्च हृद्रोगश्चारुचिर्भ्रमः ।  
वाष्पनिग्रहणात्तत्र स्वप्नो मद्यं प्रियाः कथाः ॥ २२ ॥

१ 'शिरोरुक्कृच्छ्रमूत्रता' इति पा० । २ 'मूत्रजेषु तु पाने च प्रा-  
ग्भक्त शस्यते घृतम् । जीर्णान्तिक चोत्तमया मात्रया योजनाद्वयम् ॥  
अवपीडकमेतच्च सङ्घितं' इति वाग्भटः (सू. अ. ४) । ३ 'वातव-  
र्चोनिरोधनम्' इति पा० । ४ 'वातमूत्रपुरीषाणां सङ्गो ध्मानं क्लमो  
रुजा' इति पा० । ५ 'कासोऽरुचिः' इति पा० । ६ 'श्वासः' इति  
पा० । ७ 'वाष्पस्य निग्रहात्तत्र' इति पा० ।

जृम्भाऽङ्गमर्दस्तन्द्रा च शिरोरोगोऽक्षिगौरवम् ।  
निद्राविधारणात्तत्र स्वप्नः संवाहनानि च ॥ २३ ॥  
गुल्महृद्गोशंसमोहाः श्रमनिःश्वासधारणात् ।  
जायन्ते तत्र विधामो वातघ्नश्च क्रिया हिताः ॥ २४ ॥  
वेगनिग्रहजा गेगा य एते परिकीर्तिताः ।  
इच्छंस्तेषामनुत्पत्तिं वेगानेताश्च धारयेत् ॥ २५ ॥

यद्देगविधारणे ये रोगास्तेषां यच्चिकित्सितं न दत्तपक्वव्यत्वात्  
प्रकरणागतत्वाच्च ब्रूते—बस्तिमेहनयोरित्यादि । मेहनं शिथिलं ।  
विनमनं गरीरस्य विनाम । अवपीडको बहुमात्रप्रयोगः, मात्रा-  
धिकत्वेन हि भेषज दोषान् पीडयतीति कृत्वा, अन्यत्राप्युक्तम्  
—“अवपीडकसर्पिर्मि कोणैर्घृततैलिकेस्तथाऽन्यद्गै” इति ।  
त्रिविधमिति निरूढानुवागमनोत्तरवस्त्यात्मकम् । पिण्डिका जानु-  
जङ्घामध्यमासपिण्डिका । वर्तय फलवर्तय । प्रमाथि अनुलो-  
मनम् । चरणायुधः कुक्कुट । रुजा जठर इति सवन्ध । ‘भो-  
जनानि’ ‘पानानि’ ‘वस्तय’ इति त्रयं वातानुलोमनं शस्तमिति  
योज्यम् । कोठो वररीदष्टाकार शोथ । व्यङ्ग इयामवर्णं मण्डलं  
मुखे । हृत्कास उत्क्लेश । अर्धावभेद अर्धमस्तकवेदना । आद्यं  
खाद्यं भोजनमित्यर्थः । चकारात् खेदादयोऽपि वातघ्ना इति  
सूचयति । यद्यपि सुश्रुते मूत्रादीनां त्रयोदशानां विधारणात्र-  
योदशोदावर्ता अभिधीयन्ते, तथाऽपीहाद्योदरीये मूत्रपुरीषवा-  
तशुक्रवमिक्षवधुविधातजा एव पर पडुदावर्ता अभिधातव्या,  
उद्गारादिनिरोधजाना वातनिरोधज एवोदावर्तंऽन्तर्भावाभिप्रा-  
यात्, यदि वा मूत्रादिविधातज एव विकारे चरकाचार्यस्य  
उदावर्तसंज्ञाभिप्रेता, नान्यत्रेति न विरोधः । मुहुर्मुहुरङ्गानामा-  
क्षेपणमाक्षेपः, पर्वणामाकुञ्चनं सकोचः । सुप्तिः स्पर्शज्ञानम् ।  
भ्रमणं भ्रमो येन चकस्थितमिवात्मानं मन्यते । सादः अङ्गाव-  
सादः । तर्पयतीति तर्पणम् । सवाहनं पाणिना पादादिप्रदेशे  
सुखमभिहननमुन्मर्दनं च ॥ ५—२५ ॥

इमांस्तु धारयेद्वेगान् हितार्थी प्रेत्य चेह च ।

साहसानामशस्तानां मनोवाक्कायकर्मणाम् ॥ २६ ॥

वेगानामविधार्यत्वेनोक्तत्वाल्लोभादीनामपि वेगा अविधार्या  
स्युरित्याह—इमास्त्वित्यादि । प्रेत्य जन्मान्तरे । इहेति इह  
जन्मनि । सहसा आत्मशक्तिमनालोच्य क्रियत इति साहस,  
तत्तु गजाभिमुखधावनादि । अशस्तानाम् अप्रशस्तानामनिष्टैफ-  
लानामिति यावत् । मनोवाक्कायकर्मणामित्यत्र कर्मशब्दो व्यापा-  
रवचनः ॥ २६ ॥

लोभशोकभयक्रोधमानवेगान् विधारयेत् ।

नैर्लज्जेर्ष्यातिरागाणामभिध्यायाश्च बुद्धिमान् ॥ २७ ॥

अशस्तं मनसः कर्म दर्शयति—लोभेत्यादि । लोभ वि-  
षयेऽनुचिता प्रार्थना, शोकः पुत्रादिविनाशजं दैन्यम्, भयम्  
अपकारकानुसंधानजं दैन्यम्, क्रोधः प्रद्वेषो येन प्रज्वलितमिवा-

त्मानं मन्यते, मानः सदसद्गुणाध्यारोपेणात्मन्युत्कर्षप्रत्ययः ।  
जुगुप्सितगोपनेच्छा लज्जा, तदभावो नैर्लज्ज्यं, समाने द्रव्ये  
परसबन्धप्रतिषेधेच्छा ईर्ष्या अतिराग उचित एव विषये पुनः  
पुनः प्रवर्तनेच्छा । अभिध्या मनसा पराभिद्रोहचिन्तनं, यदि  
वा परद्रव्यविषये स्पृहा ॥ २७ ॥

पुरुषस्यातिमात्रस्य सूचकस्यानृतस्य च ।

वाक्यस्याकालयुक्तस्य धारयेद्वेगमुत्थितम् ॥ २८ ॥

अशस्तं वचनकर्माह—पुरुषेत्यादि । पुरुषं परोद्वेजकं  
वचनम् । अतिमात्रं बहु । सूचकं परानिष्ठजनकाभिधायकम् ।  
अनृतम् अपार्थक्यम् । अकालयुक्तम् अप्रस्तावागतम् ॥ २८ ॥

देहप्रवृत्तिर्या काचिद्विद्यते परपीडया ।

स्त्रीभोगस्तेयहिंसाद्या तस्यावेगान्विधारयेत् ॥ २९ ॥

अशस्तं देहकर्माह—देहेत्यादि । परपीडया परपीडानि-  
मित्तमित्यर्थः । स्त्रीभोगः परस्त्रीभोगः, स्तेयं परद्रव्यग्रहणं, हिंसा  
विधिरहिता प्राणिपीडा, आदिग्रहणाद्बुद्ध्यभिमुखपादप्रसार-  
णादि गृह्यते ॥ २९ ॥

पुण्यशब्दो विपापत्वान्मनोवाक्कायकर्मणाम् ।

धर्मार्थकामान् पुरुषः सुखी भुङ्क्ते चिनोति च ॥ ३० ॥

एवं कृते यद्भवति तद्दर्शयति—पुण्येत्यादि । पुण्यं पावनं  
शब्दो यस्यासौ पुण्यशब्दः । भुङ्क्ते चिनोति चेति उत्पन्नाद-  
विरोधतः फलोपयोगेन भुङ्क्ते, चिनोति चोत्पादयति चापरा-  
नित्यर्थः ॥ ३० ॥

शरीरचेष्टा या चेष्टा स्थैर्यार्था बलवर्धिनी ।

देहव्यायामसंख्याता मात्रया तां समाचरेत् ॥ ३१ ॥

अविधार्यप्रवृत्तीन्मूत्रादीन् विधार्यप्रवृत्तीन् साहसादींश्च दर्श-  
यित्वा विधार्यविधार्यप्रवृत्तिं व्यायाममाह—शरीरेत्यादि ।  
देहस्य व्यायामो देहव्यायामः, देहग्रहणान्मनोव्यायामं चिन्त-  
नादि निराकरोति, संख्याता संज्ञिता । या च इष्टा अभिप्रेता,  
एतेन भारहरणाद्याऽनिष्टा कार्यवशात् क्रियमाणा चेष्टा निर-  
स्यते, चङ्क्रमणरूपा तु क्रिया प्राप्यते । स्थैर्यं स्थिरता शरीरस्य,  
तदर्थः । मात्रया अनपायिपरिमाणेन, एतावती चेयं शरीरचेष्टा  
मात्रावती यावत्या लाघवाद्यो वक्ष्यमाणा भवन्ति, चेष्टातियोग-  
वक्ष्यमाणाश्च श्रमभ्रमौदायो न भवन्ति । सुश्रुतेऽप्युक्तं—“यत्तु  
चङ्क्रमणं नातिदेहपीडाकर भवेत् । तदायुर्बलमेधाभिप्रदमिन्द्रि-  
यबोधनम्” ( सु. चि. अ. २४ ) इति ॥ ३१ ॥

लाघवं कर्मसामर्थ्यं स्थैर्यं दुःखसहिष्णुता ।

दोषक्षयोऽग्निवृद्धिश्च व्यायामादुपजायते ॥ ३२ ॥

१ ‘परायथाभिधायकं’ इति पा० । २ ‘उत्पन्नानविरोधतः फल-  
भोगेन’ इति पा० । ३ ‘श्रमकृमादयः’ इति पा० । ४ ‘क्लेशसहि-  
ष्णुता’ इति पा० ।

श्रमः क्लमः क्षयस्तृष्णा रक्तपित्तं प्रतामकः ।

अतिव्यायामतः कासो ज्वरश्छर्दिश्च जायते ॥ ३३ ॥

(स्वेदागमः श्वासवृद्धिर्गात्राणां लाघवं तथा ।

हृदयाद्युपरोधश्च इति व्यायामलक्षणम् ॥ १ ॥)

यथोक्तव्यायामगुणानाह—लाघवमित्यादि । दोषक्षयोऽत्र  
लेप्समक्षयोऽभिप्रेतः, यदि वाऽभिकर्तृत्वेन त्रिदोषक्षयोऽपि । उक्तं  
हि—“शमप्रकोपौ दोषाणां सर्वेषामग्निसंश्रितौ” इति । व्याया-  
मातिप्रवृत्तिदोषमाह—श्रम इत्यादि । क्लम इह मनइन्द्रिय-  
बलानि । क्षयो धातुक्षयः । प्रतमक एव प्रतामकः । द्वासवि-  
शेषः ॥ ३२ ॥ ३३ ॥

व्यायामहास्यभाष्याध्वग्रास्यधर्मप्रजागरान् ।

नोचितानपि सेवेत बुद्धिमानतिमात्रया ॥ ३४ ॥

इदानीं व्यायामतुल्यत्वेनान्यानप्यतिमात्रत्वेन निषेद्धमाह—  
व्यायामेत्यादि । यद्ययतिव्यायामो निषिद्धस्तथाऽपीह पुनरभि-  
धीयते अतिभाष्यादिष्वपि तद्दोषश्रमक्लमादिप्राप्त्यर्थः, यदि वा  
पूर्वमनभ्यस्तव्यायामातिसेवा निषिद्धा, इह तु अभ्यस्तस्यापि  
निषेधः । यदाह—नोचितानपि, उचितानप्यभ्यस्तानपीत्यर्थः ।  
अपिशब्दादनभ्यस्तानां नितरां निषेधो लभ्यते । भाषणं भा-  
ष्यम्, अध्वशब्देनाध्वगमनं, ग्रास्यधर्मो मैथुनम् ॥ ३४ ॥

एतानेवंविधांश्चान्यान् योऽतिमात्रं निषेवते ।

गजं सिंह इवाकर्षन् सहसा स विनश्यति ॥ ३५ ॥

(अतिव्यायामभाराध्वकर्मभिश्चातिकर्षिताः ।

क्रोधशोकभयायासैः क्रान्ता ये चापि मानवाः ॥ १ ॥

बालवृद्धप्रवाताश्च ये चोच्चैर्बहुभाषकाः ।

ते वर्जयेयुर्व्यायामं श्रुधितास्तृषिताश्च ये ॥ २ ॥)

एवंशब्देन गुरुभारहरणदर्शिलाचालनादि गृह्यते । सिंहः किल  
खल्वप्रमाणं खल्वलोद्वेकाद्रजः कर्षन् पाटयन् स्वदेहानुचित-  
व्यायामात् पश्चाद्वातक्षोभेण विपद्यते, तेनायं दृष्टान्तः सन्नतार्थः,  
यदि वा सिंहोऽष्टापदोऽभिप्रेतः, स च किल गजं व्यापाद्य पृष्ठे  
क्षिपति, ततस्तत्कोधाद्विपद्यते, तेन दृष्टान्तो व्याख्येयः ॥ ३५ ॥

उचितादहिताद्धीमान् क्रमशो विरमेन्नरः ।

हितं क्रमेण सेवेत क्रमश्चात्रोपदिश्यते ॥ ३६ ॥

प्रक्षेपापचये ताभ्यां क्रमः पादांशिको भवेत् ।

एकान्तरं ततश्चोर्ध्वं ह्यन्तरं त्र्यन्तरं तथा ॥ ३७ ॥

हितस्य सेवनमहितस्य परित्यागः कर्तव्य इति पूर्वमुक्तं, तच्च  
हितसेवनमहितपरिवर्जनं चाक्रमेण क्रियमाणमक्रमाचरितव्याया-  
मादिवत् प्रत्यवायकरं परं भवति, अतस्तत्क्रममाह—उचितादि-  
त्यादि । उचितात् अभ्यस्तात् । क्रमशो वक्ष्यमाणेन क्रमेण । हि-  
तम् अनभ्यस्तहितम् । कोऽसौ क्रम इत्याह—क्रमश्चेत्यादि । प्रक्षेपो  
हितस्य, अपचयोऽहितस्य, ताभ्यां हिताहिताभ्याम् । पाद-च-  
तुर्थौ भागः, तद्द्रूपोऽंशः पादांशः, तेन कृतः क्रमः पादांशिकः,

अन्ये तु पादस्यांशः पादांश इति षोडशं भागं वर्णयन्ति । स च  
हिताहितयोर्युगपत्प्रक्षेपापचये पादांशिकः क्रमः, प्रथममेकान्तर-  
मेकाहमन्तरा कृत्वेत्यर्थः, ततः प्रथमहितपादप्रक्षेपाहितपादा-  
पचयाभ्यासादूर्ध्वं द्वितीयपादप्रक्षेपापचये ह्यन्तरं बृहमन्तरीकृत्य  
क्रमो भवेत्, तथा द्वितीयपादाभ्यासादूर्ध्वं तृतीयपादप्रक्षेपाप-  
चये त्र्यहमन्तरीकृत्य क्रमो भवेत्, चतुर्थपादप्रक्षेपापचये तु  
कालनियमो नास्ति, अत ऊर्ध्वं प्रक्षेपापचयाभावाच्चतुष्पाद-  
संपूर्णस्य पथ्यस्यानवधिसेव्यत्वात् । अयं पिण्डार्थः—अपथ्या  
यवकादयोऽभ्यस्तास्ते त्याज्याः, रक्तशाल्यादयः पथ्याः अनभ्य-  
स्तास्ते सेव्याः, तत्र प्रथमदिने यवकापादत्रयं रक्तशालीनामेकः  
पादः, द्वितीये दिवसे द्वौ पथ्यस्य पादौ द्वावपथ्यस्य, एवं तृतीये,  
एवं द्वितीयपादाभ्यासो ह्यन्तरो भवति, चतुर्थे त्रयः पादाः  
पथ्यस्य एकोऽपथ्यस्य, एवं पञ्चमे षष्ठे च, एवं तृतीयपादा-  
भ्यासख्यन्तरो भवति, सप्तदिनप्रभृति तु चतुष्पादपथ्याभ्यासः ।  
यैदि वाऽन्तरशब्दो व्यवधिवचनः, तथाशब्दाच्चतुरन्तरमिति च  
लभ्यते, तेनायमर्थः—प्रथमे दिवसेऽपथ्यपादत्रयं पथ्यस्यैक  
पादः, द्वितीये सर्वमपथ्यं, तृतीये द्वौ पथ्यस्य द्वावपथ्यस्य, एवं  
चतुर्थे, पञ्चमे तु दिने पथ्यस्य भागः एकत्रयोऽपथ्यस्य, एवं

१ “पादेनापथ्यमभ्यस्त पादपादेन वा त्यजेत्” इति वारभटः

(सू. अ. ७) । “यदि तु तदपथ्यमभ्यस्त तथा सात्मीभूतं यस्मिंश्च-  
तुर्थांशेनापि त्यजमाने शरीरबाधा शक्यते वह्निमान्च वा, तदा  
पादपादेन वा षोडशांशेन त्यजेदिति वाशब्दार्थः” इत्यरुणदत्तः ।

२ ‘रक्तशालीनामेकपादयोगवद्भोजन’ इति पा० । ३ “यदि पुनः

रन्तरशब्दो व्यवधिवचनस्तदाऽयमर्थः—प्रथमदिने अपथ्यस्य त्रयः  
पादाः पथ्यस्य चैकः । द्वितीयदिने सर्वमपथ्यं, एवमेकेन अह्ना  
पथ्यपादसहितोऽपथ्यपादोऽन्तरीकृतः । ततस्तृतीयदिने अपथ्यस्य  
द्वौ पादौ, द्वौ च पथ्यस्य । ततश्चतुर्थे पञ्चमे च सर्वमपथ्यं, एव  
पथ्यपादद्वयसहितमपथ्यपादद्वयं द्वाभ्यामहोभ्यामन्तरीकृतम् । ततः

पुनः षष्ठे दिवसे अपथ्यस्य एकः पादः, त्रयश्च पथ्यस्य । सप्तमे अष्टमे  
नवमे च सर्वमपथ्यम् । एव त्रिभिरहोभिः पथ्यपादत्रयसहितोऽप-  
थ्यस्य च एकः पादोऽन्तरीकृतो भवति । ततो दशमदिने सर्वं पथ्यं  
सेवनीयम्” इति चरकोपस्कारे योगीन्द्रनाथसेनः । “यत् त्वन्तरश-

ब्दस्य व्यवधानार्थत्वेन प्रथमदिने पथ्यपादापथ्यत्रिपादमानेन भो-  
जनं, ततः परमेकदिनं न तथा भोक्तव्यं, किन्त्वपथ्यमभ्यस्तं यत्तदेव  
भोक्तव्यं, तदेकदिनं व्यवधाय तृतीयदिने पथ्यपादद्वयापथ्यपादद्वयं  
भोक्तव्यं, तदुत्तरं दिनद्वयं न तथा भुक्त्वा किन्त्वपथ्यमभ्यस्तमपथ्यमेव  
भोक्तव्यं, तद्दिनद्वयं व्यवधाय षष्ठे दिने पथ्यपादत्रयापथ्यपादद्वयं  
भोक्तव्यं, तदुत्तरं दिनत्रयं न तथा भोक्तव्यं, किन्त्वपथ्यमात्रमेवेति,

तद्दिनत्रयं व्यवधाय दशमे दिने पथ्यचतुष्पादभोजनमपथ्यपादचतु-  
ष्टयत्यागः । सुतरामिति व्याख्यायते, षोडशांशिकक्रमवादेऽप्येव च बो-  
ध्यमिति, तदसम्यक्, अहितस्याभ्यासानुष्ठेते” इति जल्पकल्पतरौ ग-

ङ्गाधरः । अत्राष्टाङ्गसंग्रहव्याख्यायां चत्वारि मतानि प्रदर्शितानि,  
तानि तत्रैव द्रष्टव्यानि, चक्रदत्तव्याख्यानं तु तत्र प्रदर्शितेन तृती-

यमनेन समानम् ।



द्यन्तरीकृतौ भवत पृष्ठं पथ्यभागत्रयमपथ्यभाग एकः, एवं सप्तमेऽष्टमे च, ततो नवमे भागद्वयं पथ्यस्य चापथ्यस्य च, एवं त्रीण्यहान्यन्तरीकृतानि भवन्ति, ततो दशमे सर्वं पथ्यम्, एवमेकादशे द्वादशे त्रयोदशे च, चतुर्दशे तु पथ्यभागत्रयमेकोऽपथ्यभागः, एवं चतुरन्तरता तयाशब्दसूचिता भवति पञ्चदशाहात् प्रभृति संपूर्णपथ्यैव ॥ ३६ ॥ ३७ ॥

**क्रमेणापचिता दोषाः क्रमेणोपचिता गुणाः ।**

**सन्तो यान्त्यपुनर्भावमप्रकम्प्या भवन्ति च ॥ ३८ ॥**

एव कृते किं स्यादित्याह—क्रमेणेत्यादि । क्रमेणेति क्रमेणैव । दोषा इति दोषजनकान्यभ्यस्तान्यपथ्यानि । गुणा इति गुणजनकानि पथ्यानि । अपुनर्भाव यान्ति दोषा इति सवन्धः । अक्रमेण तु सहसाऽपथ्यत्यागे दोषा भवन्त्येव । यदुक्तम्—“असात्म्यजा हि रोगा स्युः सहसा त्यागशीलान्” (वा सू. अ. ३) इति । अप्रकम्प्या अप्रचाल्या भवन्ति गुणा इति सवन्धः । पथ्यमपि ह्यनभ्यस्त सहसोपगुज्यमानमरुच्यभिवधादीजनयति ॥ ३८ ॥

**समपित्तानिलकफाः केचिद्गर्भादि मानवाः ।**

**दृश्यन्ते वातलाः केचित्पित्तलाः श्लेष्मलास्तथा ३९**

**तेषामनातुराः पूर्वे वातलाद्याः सदातुराः ।**

**दोषानुशयिता ह्येषां देहप्रकृतिरुच्यते ॥ ४० ॥**

इह स्वस्थहितं सामान्येनैव रक्तशाल्यादि प्रतिपादितं, स्वस्थप्रकृतिभेदेन नानाप्रकारः, अतस्तेषां हितमपि नानाप्रकारमेव, तेन तत्प्रतिपादनार्थं प्रकृतिभेदेमेव तावदाह—समपित्तानिलेष्ट्यादि । समा अवैकारिकमानावस्थिता पित्तानिलकफा यस्य स तथा । गर्भादि गर्भाधानादि, शुक्रशोणितजीवसंमूर्च्छनादीति यावत् । वातला वातप्रधाना, एवं पित्तला श्लेष्मलाश्च । सर्वत्र गर्भादीति योज्यम् । अत्र पित्तग्रहणमादौ छन्दोऽनुरोधात्, यदि वा पित्तसमानस्य वहेर्गौरवप्रदर्शनार्थं, यदि वा प्रकृत्यारम्भे वातस्याप्राधान्यरूपापनार्थं, वातप्रकृतिर्हि सर्वत्र प्रत्यवरो भवति । इह च प्रत्येकदोषप्रकृतिग्रहणेनैव द्वन्द्वप्रकृतिरपि ग्राह्य, संयोगस्य संयोगिनामान्तरीयकत्वात्, निदान इव वातादिज्वराभिवानेन द्वन्द्वज्वराभिवानं, तेन रोगभिषग्जितीयोक्ता द्वन्द्वजा अपि तिस्रः प्रकृतयो गृहीता भवन्ति, अन्ये तु द्वितीय-केचिद्ब्रह्मणा द्वन्धाधिक्येन तद्ब्रह्मणं वर्णयन्ति । तेषामिति समवा-तपित्तश्लेष्मप्रकृत्यादीनां च मध्ये । पूर्वे इति समप्रकृतयः । सदा-तुरा इति स्वस्थव्यवहारभाजोऽपि स्फुटिताङ्गत्वविषमाभित्वा-दियुक्ता यस्मादित्यर्थः । स्वस्था अप्येते कस्माद्रोगिण इत्याह—दोषानुशयितेत्यादि । दोषानुशयिता उत्पन्नवातादिभाविताऽव्यभिचारिणीति यावत् । देहप्रकृति देहस्वास्थ्यमिति यावत् । एते-

नैतेषां वातलादीनां मुख्यं स्वास्थ्यं नास्ति, किं तर्हि उपचारस्वस्था एत इति दर्शयति । ननु, गर्भादीत्यनेन शुक्रशोणितजीवानां समर्पे यथाभूता वातादयः समा विकृता वा तथाभूतैव प्रकृतिर्भवति, सा च प्रकृतिर्यावज्जीवमनुवर्तते रिष्टं विना, यदुक्तं सुश्रुते—“प्रकोपो वाऽन्यभावो वा क्षयो वा नोपजायते । प्रकृतीनां स्वभावेन, जायते तु गतायुषि” (सु. शा. अ. ४) इति, तत्र यदा समप्रकृतेर्वातप्रकृतेर्वाऽऽक्षेपकादिर्वातविकारो भवति, तदा वातस्य प्रकृतिभूतम्याविक्रयः भवत्येव, यदा च वातप्रकृतेः पित्तविकारो भवति, तदा वातप्रकृतेरन्यथाभावः पित्तप्रकृतिरिति भवति, यदा तु समप्रकृतेरन्यतरदोषक्षयो भवति प्राकृतस्वकर्म-हानिलक्षणस्तदाऽगो प्रकृतिक्षयो भवति, यदुक्तं दोषक्षयलक्षणं—“कर्मणः प्राकृताद्धानिर्द्विर्वाऽपि विरोधनाम्” (सू. अ. १८) इति । अत्रोच्यते—प्रकृतिसमानरोगोत्पत्तौ न प्रकृतिभूतम्य वृद्धिः, किं तर्हि हेत्वन्तरजनितस्य वातादेस्तत्र विकारकारित्वं, प्रकृतिभूतस्तु दोषस्तत्रोपदर्शको भवति, यदुक्तं—“कालदूष्यप्र-कृतिभिर्दोषस्तुल्यो हि सन्ततम् । निध्रल्यनीकं कुरुते तस्मा-ज्ज्ञेयः सुदुःसहः” (चि. अ. ३) इति, वातप्रकृतेस्तु पित्त-विकारोत्पत्तौ वातः प्रकृतिभूतस्तथैव करचरणस्फुटनादिकं कुर्वन्नास्ते, न तस्यागन्तुना पित्तविकारेण किञ्चित् क्रियते, वातादीनां तु स्वमानात् क्षयः प्राकृतकर्महानिलक्षणो न शुक्रशोणितससर्ग-कालजस्य प्रकृतिभूतस्य दोषस्य बीजभूतस्य क्षयमावहतीति न प्रकृतिभूतदोषक्षयः, यदि वा, प्रकृतेः प्रकोपान्यथाभावक्षया न भवन्तीति प्रकृतिवनेनेति ब्रूमः, तेन समप्रकृतिर्वातप्रकृतिर्न भवति, वातप्रकृतिः पित्तप्रकृतिर्न भवति समप्रकृतिर्वा, विका-रावस्था तु हीनाधिकवातत्वादिलक्षणा भवतीत्यर्थः । नच वाच्यं—प्रकृतिभूतानां वातादीनां दूषणात्मकानां कथं न शरी-रबाधकत्वं, सहजान्तत्वेन तथाविधविनाशकविकाराकर्तृत्वात्, यदुक्तं सुश्रुते—“विषजातो यथा कीटो विषेण न विपद्यते । तद्वत्प्रकृतिभिर्देहस्तजातत्वाच्च बाध्यते” (सु. शा. अ. ४) इति, न बाध्यते नातिबाध्यत इति बोद्धव्यं, वातादिप्रकृतेर्नित्यवा-तादिविकारगृहीतत्वात् । तदुक्तमिह “वातलाद्याः सदातुराः” इति । उक्तं चाश्ववैद्यके—“सर्वान् प्राणभृतो हन्ति नूनं काय-गतं विषम् । अस्मिश्चापि समुत्पन्ना दृश्यन्ते कृमयो यथा ॥ तथा च विषमो दोषः प्रकृतिं नातिबाधते” इति । नच वाता-दयो वृद्धा शुक्रशोणितससर्पे यथा दुष्टत्वाद्वातविकारवन्तं गर्भं कुर्वन्ति तथा गर्भजनकत्वमेव शुक्रशोणितयोः कस्माच्च निघ्न-न्तीति वाच्यं, वातादिप्रकोपाणामेव हीनमव्योत्तमानां नानाश-क्तत्वात्, प्रबला वातादयो विनाशयन्ति, हीनास्तु विकृतिमात्रं जनयन्ति ॥ ३९ ॥ ४० ॥

**विपरीतगुणस्तेषां स्वस्थवृत्तेर्विधिर्हितः ।**

**समसर्वरसं सात्म्यं समधातोः प्रशस्यते ॥ ४१ ॥**

१ ‘हितानामपि नानाप्रकारत्वमुच्यते’ इति पा० । २ ‘शुक्रशो-णितजीवसंमूर्च्छनात् प्रभृतीति यावत्’ इति पा० ।

१ ‘विकारित्व’ इति पा० । २ ‘सहजत्वेन’ इति पा० ।



तेषामिति सदातुराणां वातलादीनाम् । विपरीतगुणो वाता-  
दिगतरौक्ष्यादिविपरीतक्षेहैर्दिगुण इत्यर्थः । समा सर्वे रसा  
यत्र तत्तथा, समत्वं चेहानुरूपत्वमभिप्रेतं, नतु तुल्यमानत्वं, न  
हि स्वस्थभोजने यावान्मधुर उपयुज्यते, तावन्माना कद्वादयोऽ-  
पीति, यदि वा समशब्दोऽविरुद्धवचन, तेनोपोदिकामत्यादि-  
प्रतिपादनीयविरुद्धरसवर्जितं सर्वरसमित्यर्थः । एवं च प्रकृत्यपेक्ष  
समवातुं प्रति सर्वरसोपयोग ऋतुविहितेन “तस्मात्प्राप्तसमये  
स्निग्धाम्ललवणान् रसान्” (सू अ ६) इत्यादिना विशेष-  
विधानेन युक्तं सन् सर्वरसमेवाम्ललवणरसोत्कटं भोजनं हेमन्ते  
फलति, वातप्रकृतेस्तु कटुतिक्तकषायवर्जितं प्रभूतमैधुराम्ललवण-  
भोजनं हेमन्ते भवति, एवमन्यत्रापि देहप्रकृत्यनुस्वभावपर्या-  
लोचनयाऽर्तुगुणं तर्कणीयम् । यदुक्तं वाग्भटेन—“नित्यं सर्वरसा-  
भ्यास स्वस्वाविक्यमृतावृतौ” (वा. सू अ ३) इति ॥४१॥

द्वे अथः सप्त शिरसि खानि स्वेदमुखानि च ।

मलायनानि वाध्यन्ते दुष्टैर्मात्राधिकैर्मलैः ॥ ४२ ॥

मलवृद्धिं गुरुतया लाघवान्मलसंक्षयम् ।

मलायनानां वृध्येत सङ्गोत्सर्गादतीव च ॥ ४३ ॥

स्वास्थ्योत्पत्तिकारणमभिधाय स्वास्थ्यप्रतिबन्धकदोषसचय-  
निर्हरणमभिधातुं दोषसचयस्य लक्षणान्येव तावद्वक्तुमाह—द्वे  
अथ इत्यादि । द्वे गुदलिङ्गे । खानि छिद्राणि । सप्त शिरसीति  
द्वे श्रोत्रे, द्वौ नासापुटौ, द्वे अक्षिणी, मुखं च, स्वेदमुखानीति  
लोमकूपानि, एतानि सर्वाणि मलस्यायनानि । दुष्टैरिति गोबली-  
वर्दन्यायेन क्षीणै, मात्राधिकैरिति वृद्धै, येनोत्तरत्र क्षयवृद्धयो-  
रपि लक्षणं वदति । मलवृद्धिं गुरुतया मलायनगुरुतयेत्यर्थः,  
लाघवान्मलसंक्षयम् । सक्षयं मलस्य स्वमानादपि क्षयमित्यर्थः,  
यदि वा दुष्टैरिति मात्राधिकैरित्यस्य विशेषणम्, एवं सति लाघ-  
वान्मलसंक्षयमिति प्रकृतिस्थान्नाघवान्मलक्षयमित्यधिकस्य मलस्य  
क्षयं प्रकृतिस्थत्वमित्यर्थो व्याख्येयः । सङ्गोत्सर्गादतीव चेति  
अतीवसङ्गादप्रवृत्तेर्मलक्षयम्, अतीवोत्सर्गान्मलवृद्धिं जानीया-  
दित्यर्थः ॥ ४२ ॥ ४३ ॥

तान् दोषलिङ्गैरादिश्य व्याधीन् साध्यानुपाचरेत् ।

व्याधिहेतुप्रतिद्वन्द्वैर्मात्राकालौ विचारयन् ॥ ४४ ॥

तानिति मलवृद्धिक्षयात्मकान् मलवृद्धिक्षयजनितानिति यावत्,  
दोषाणां वातादीनां, लिङ्गं क्षयवृद्धिसम्बन्धै, आदिश्य बुद्ध्या,  
ये साध्यास्तानुपाचरेत् । व्याधिप्रतिद्वन्द्वैः व्याधिप्रत्यनीकैः,  
हेतुप्रतिद्वन्द्वैः हेतुप्रत्यनीकैः, प्रतिद्वन्द्वशब्देन च विपरीतार्थ-  
कारिणामपि ग्रहणम् । मात्राकालग्रहणं च प्राधान्यात्, तेन,  
दोषभेषजादीनामपि ग्रहणं बोद्धव्यं, यदि वा कालग्रहण एव  
दोषादीनामवरोधो व्याख्येयः ॥ ४४ ॥

विषमस्वस्थवृत्तानामेते रोगास्तथाऽपरे ।

जायन्तेऽनातुरस्तस्मात् स्वस्थवृत्तपरो भवेत् ॥४५॥

माधवप्रथमे मासि नभस्यप्रथमे पुनः ।

सहस्यप्रथमे चैव हारयेद्वोपसंचयम् ॥ ४६ ॥

स्निग्धस्निग्धशरीराणामूर्ध्वं चाधश्च नित्यशः ।

वस्तिकर्म ततः कुर्यान्नैस्यकर्म च बुद्धिमान् ॥ ४७ ॥

यथाक्रमं यथायोग्यमत ऊर्ध्वं प्रयोजयेत् ।

रसायनानि सिद्धानि वृष्ययोगांश्च कालवित् ॥४८॥

रोगास्तथा न जायन्ते प्रकृतिस्थेषु धातुषु ।

धातवश्चाभिवर्धन्ते जरा मान्द्यमुपैति च ॥ ४९ ॥

विधिरेष विकाराणामनुत्पत्तौ निदर्शितः ।

निजानामितरेषां तु पृथगेवोपदेक्ष्यते ॥ ५० ॥

विषमेल्यादि । अनातुरशब्देनातुर्यात् प्रागेवानागताबाधेन  
स्वस्थपरेण भवितव्यमिति शिक्षयति । माधवो वैशाखस्तस्य प्रथ-  
मश्चैत्र, एवं नभस्यस्य भाद्रपदस्य प्रथमः श्रावण, तथा सहस्यस्य  
पौषस्य प्रथमो मार्गशीर्ष, एते च मासाश्चैत्रश्रावणमार्गशीर्षा  
रोगभिषग्जितीये विमाने (वि. अ. ८) शोधनार्थं वक्ष्यमाणप्रावृ-  
डावृत्तक्रमेण वसन्तप्रावृट्शरदन्तर्गता भवन्ति । दृढबलसं-  
स्कारेऽपि पठ्यते—“प्रावृट् शुक्रनभौ ज्ञेयौ शरदूर्जसहौ पुनः ।  
तपस्यश्च मधुश्चैव वसन्तः शोधनं प्रति” (सि. अ. ६) इति,  
सुश्रुतेऽपि ऋतुचर्याध्याये दोषोपचयप्रकोपोपशमननिमित्तमी-  
दृश एव ऋतुकम पठित । तेन, शोधनमभिधीयमानं शोधना-  
र्थोक्तक्रमेणैव व्याख्येयम् । वसन्तादीनामन्तमासेषु तु वमना-  
द्यभिधानं सपूर्णप्रकोपे भूते निर्हरणोपदेशार्थं, प्रथमेषु हि मासेषु  
फाल्गुनाषाढकार्तिकेषु प्रकोपः प्रकर्षप्राप्तो न भवति, चित्तस्य ह्यस-  
म्यक्प्रकुपितस्याविलीनस्य सम्यङ्निर्हरणं न भवतीति । अत एव  
कपिलबलेऽपि पठ्यते—“मधौ सहै नभसि च मासि दोषान्  
प्रवाहयेत् । वमनैश्च विरेकैश्च निरुहैः सानुवासनैः” इति ।  
हरिचन्द्रेण तु, सहशब्दोऽयमकारान्तो मार्गशीर्षवचनस्तस्य  
सहस्यप्रथमे कार्तिके इति व्याख्यातम् । तन्मतानुसारिणा वाग्भ-  
टेन चोक्तं—“श्रावणे कार्तिके चैत्रे मासि साधारणे क्रमात् । ग्री-  
ष्मवर्षाहिमचितान् वाय्वादीनां निर्हरेत्” (वा सू अ. ३) इति ।  
“कार्तिके श्रावणे चैत्रे मासि साधारणे क्रमात् । वर्षादिसचितान्  
दोषान् त्रिमासान्तरितान् हरेत्”—इत्यस्य तु श्लोकस्य केनापि  
पठितस्याविरुद्धान्वेषणे बुद्धिमता न व्यापारः । ऊर्ध्वं चेति वम-  
नेन, अध इति विरेकेण, वस्तिकर्मशब्देनास्थापनानुवासने, एतच्च  
सर्वं वमनादि यथायोग्यतया, न यथासख्येन, तेन वमनं मधौ  
प्रधानं, सहस्यप्रथमे विरेकः, नभस्यप्रथमे वस्तिकर्म भवति ।  
यथाक्रमं यथानुपूर्व, यथायोग्यं यद्यस्य युज्यते, एतच्च पूर्वैण  
वमनादिना, उत्तरेण च रसायनादि प्रयोजयेदित्यनेन योज्यम् ।

१ ‘०क्षेहादिकर्मप्रयुक्त’ इति पा० । २ ‘अम्ललवणरसतिरिक्त’  
इति पा० । ३ ‘प्रभूततराम्ललवणभोजन’ इति पा० । ४ ‘आत्मगुण’  
इति पा० । ५ ‘स्वेदवहनि’ इति पा० । ६ ‘स्रोतसि’ इति पा० ।

१ ‘नस्त.कर्म’ इति पा० । २ ‘चरितव्य’ इति पा० ।

मिद्वानानि दृष्टफलानि । रोगास्तथा न जायन्त इति वमनार्दीनाचरत धातवश्चाभिवर्धन्त इति रसायनवृष्ययोगानुपयोजयत इति योजनीयम् । निजानामिति छेदः । इतरेषामिलागन्तूनाम् । आगन्तवश्चेह भूतविषवातादिजन्यास्तथा मानसाश्चाभिप्रेता, येनैतद्विषयमभ्यभिधायाऽऽगन्तूनामनुत्पत्तावित्याद्युपसहारमागन्तुत्वेनैव करिष्यति ॥ ४५—५० ॥

ये भूतविषवावग्रसिप्रहारादिसंभवाः ।

नृणामागन्तवो रोगाः प्रज्ञा तेष्वपराध्यति ॥ ५१ ॥

ईर्ष्याशोकभयक्रोधमानद्वेषादयश्च ये ।

मनोविकारास्तेऽप्युक्ताः सर्वे प्रज्ञापराधजाः ॥ ५२ ॥

ये भूतेत्यादि । भूता पिशाचादयः, आदिग्रहणात् पातजन्धनादीनां ग्रहणम् । प्रज्ञा बुद्धिस्तदपराधोऽज्ञानदुर्जने, एतन्मूलक्षेत्रे भूताभिप्रादाय ईर्ष्यादयश्च । यद्यपि च निजा अपि प्रज्ञापराधमूला एव, यदुक्तं—“प्रज्ञापराधाच्चहितानर्थान् पथ निपेवते” (सू अ २८) इति, तथाऽपि ते प्राधान्यात् प्रज्ञापराधजनितबाह्यवातादिरूक्षभोजनादिजन्यत्वेन तथाऽन्तरवातादिजन्यत्वेन पृथक्त्वेनोच्यन्ते ॥ ५१ ॥ ५२ ॥

त्यागः प्रज्ञापराधानामिन्द्रियोपशमः स्मृतिः ।

देशकालात्मविज्ञानं सदृक्तस्यानुवर्तनम् ॥ ५३ ॥

आगन्तूनामनुत्पत्तावेप मार्गो निदर्शितः ।

प्राज्ञः प्रागेव तत् कुर्याद्वितं विद्याद्यदात्मनः ॥ ५४ ॥

आगन्तुमानसपरिहारे हेतुमाह—त्याग इत्यादि । इन्द्रियोपशम इन्द्रियाणां स्वविषयेऽलम्पत्वं, स्मृति पुत्रादीनां विनय-रत्नस्वभावाद्यनुस्मरणं, यदुक्तम्—“स्मृत्वा स्वभावं भावानां स्मरन् दुःखाद्विमुच्यते” (शा अ. १), एतच्च द्वयं मानस-रोगप्रतिघातकम् । देशज्ञानाच्छून्यगृहादव्युपसर्गगृहीतदेशवर्जनादि भवति, कालज्ञानात् पौर्णमास्यादिवक्ष्यमाणभूताद्यभिघातकालादिवर्जनम्, आत्मज्ञानात् स्वशक्तिपर्यालोचनया प्रचरतो बलवदभिघातादिपरिवर्जनादि व्याख्येयम् । सदृक्तमिन्द्रियोपक्रमणीये वक्ष्यमाणम् । प्रागेवेति अनुत्पन्नेष्वेव रोगेषु ॥ ५३ ॥ ५४ ॥

आप्तोपदेशप्रज्ञानं प्रतिपत्तिश्च कारणम् ।

विकाराणामनुत्पत्तावुत्पन्नानां च शान्तये ॥ ५५ ॥

अथ किं हितमित्याह—आप्तोपदेश इत्यादि । आप्ता ज्ञानवन्तो रागद्वेषरहिता पुरुषा, यद्वक्ष्यति—“रजस्तमोभ्या निर्मुक्ता” (सू अ. ११) इत्यादि, प्रतिपत्तिरुपदिष्टार्थस्य सम्यगवबोधः, एतद्वयं कारणं विकाराणामनुत्पत्तौ हेतुवर्जनेन, उत्पन्नानां च शान्तये कारणं तच्चिकित्सानुष्ठानेनेत्यर्थः ॥ ५५ ॥

१ ‘प्रपञ्चेनोच्यते’ इति पा० । २ ‘आगन्तुमूलकारणपरिहारे’ इति पा० । ३ ‘०भिघातादिवर्जनम्’ इति पा० । ४ ‘आप्तोपदेश-प्रज्ञानं’ इति पा० ।

पापवृत्तवचःसत्त्वाः सूचकाः कलहप्रियाः ।

मर्मोपहासिनो लुब्धाः परबुद्धिद्विषः शठाः ॥ ५६ ॥

परापवादरतयश्चपला रिपुसेविनः ।

निर्घृणास्त्यक्तधर्माणः परिवर्ज्या नराधमाः ॥ ५७ ॥

बुद्धिविद्यावयःशीलधैर्यस्मृतिसमाधिभिः ।

वृद्धोपसेविनो वृद्धाः स्वभावज्ञा गतव्यथाः ॥ ५८ ॥

सुमुखाः सर्वभूतानां प्रशान्ताः शंसितव्रताः ।

सेव्याः सन्मार्गवक्ताः पुण्यश्रवणदर्शनाः ॥ ५९ ॥

आप्तोपदेशग्रहणार्थमनाप्तान् वर्ज्यान् पापवृत्तेत्यादिना, सेव्याश्चाप्तान् बुद्धीत्यादिना दर्शयति । वृत्तं चेष्टितं शरीरव्यापारः, सत्त्वं मनः, एषा पापत्वं पापहेतुत्वान् । शठा क्रूरा । निर्घृणा निकृपा । बुद्ध्यादिभिर्वृद्धा प्रभूतप्रशस्तबुद्ध्यादियुक्ता इत्यर्थः । गतव्यथा गतशोकादय इत्यर्थः । सुमुखा प्रसन्नमुखा । शंसितव्रता कथितव्रता ॥ ५६—५९ ॥

आहाराचारचेष्टासु सुखार्थी प्रेत्य चेह च ।

परं प्रयत्नमातिष्ठेद्बुद्धिमान् हितसेवने ॥ ६० ॥

आहाराचारचेष्टास्थिति निर्धारणे मत्तमी, तेनाहाराचार-चेष्टानां मध्ये यद्वितं तस्य सेवने प्रयत्नमातिष्ठेदिति फलति, आचारः शास्त्रविहितमनुष्ठानम् ॥ ६० ॥

न नक्तं दधि भुञ्जीत न चाप्यघृतशर्करम् ।

नामुद्रयूपं नाक्षौद्रं नोष्णं नामलकैर्वित्तैः ॥ ६१ ॥

ज्वरासृक्पित्तवीर्यसर्पकुष्ठपाण्ड्वामयभ्रमान् ।

प्राप्नुयात्कामलां चोग्रां विधिं हित्वा दधिप्रियः ॥ ६२ ॥

दध्नोऽनेकप्रकारनिषिद्धत्वाद्द्विजान्त्रोदाहरणार्थं दधिभोजन-विधिमाह—न नक्तमित्यादि । अत्र न नक्तमित्यत्र नोष्णमित्यत्र च नकार क्रियायां संबध्यते, तेन निशि उष्णं दधि सर्वथैव न सेव्यम् । अघृतशर्करमित्यादौ च निषेधो नञा संबध्यते, तेनो-भयप्रतिषेधात् सशर्करं भुञ्जीतेत्यादि वाक्यार्थो भवति । तेन घृतादीनां मध्येऽन्यतमसबन्धेनापि दध्युपयोज्यं भवति । न नक्तमित्यादिवदिहापि नकारस्य क्रियासंबन्धे मुद्रसूपसहितस्याप्यघृतशर्करत्वमस्त्येव दध्न इत्यनुपादेयत्वं स्यात् । जतूकर्णे-

१ ‘परनारीप्रवेशिनः’ इति पा० । २ ‘अवलम्बितनियमाः’ इति पा० ।

३ ‘अस्याग्नेः—“अलक्ष्मीदोषयुक्तत्वात्तु दधि वर्जितम् ।

श्लेष्मलं स्यात् ससर्पिष्कं दधि मास्तसूदनम् ॥

न च सन्धुक्षयेत् पित्तमाहारं च विपाचयेत् ।

शर्करासयुतं दद्यात्तृष्णादाहनिवारणम् ॥

मुद्रसूपेन सयुक्तं दद्याद्रक्तानिलापहम् ।

सुरसं चाल्पदोषं च क्षौद्रयुक्तं भवेद्दधि ॥

उष्णं पित्तासृक्कृदोषान् धात्रीयुक्तं तु निर्हरेत् ॥”

इति क्विदधिकं. पाठ उपलभ्यते ।

नापि घृतादीना मिलितानामयोगाद्ध्यसेव्यमुक्तम् । यदुक्तं—  
“नाश्रीयाद्दधि नक्तमुष्णं वा न घृतमधुशर्करामुद्रामलकैर्विना  
वा” इति ॥ ६१-६२ ॥

तत्र श्लोकाः—

वेगा वेगसमुत्थाश्च रोगास्तेषां च भेषजम् ।  
येषां वेगा विधार्याश्च यदर्थं यद्विताहितम् ॥ ६३ ॥  
उचिते चाहिते वज्र्ये सेव्ये चानुचिते क्रमः ।  
यथाप्रकृति चाहारो मलायनगदौषधम् ॥ ६४ ॥  
भविष्यतामनुत्पत्तौ रोगाणामौषधं च यत् ।  
वज्र्याः सेव्याश्च पुरुषा धीमताऽऽत्मसुखार्थिना ६५  
विधिना दधि सेव्यं च येन यस्मात्तद्विजः ।  
नवेगान्धारणेऽध्याये सर्वमेवावदन्मुनिः ॥ ६६ ॥  
इत्यग्निवेशकृते तन्त्रे चरकप्रतिसंस्कृते श्लोकस्थाने  
नवेगान्धारणीयो नाम सप्तमोऽध्यायः ॥ ७ ॥

अध्यायार्थसंग्रहे हिताहितमिति सेव्यासेव्यं व्यायामहा-  
स्यादि । भविष्यतामनुत्पत्तौ भेषजमिति माधवप्रथमे मासी-  
त्यादिनोत्पन्नानां च शान्तय इत्यन्तेन ॥ ६३-६६ ॥

इति श्रीचक्रपाणिदत्तविरचितायां चरकतात्पर्य टीका-  
युर्वेददीपिकाख्याया द्वितीये स्वस्थचतुष्के नवे-  
गान्धारणीयो नाम सप्तमोऽध्यायः ॥ ७ ॥

### अष्टमोऽध्यायः ।

अथात इन्द्रियोपक्रमणीयमध्यायं व्याख्यास्यामः ॥१॥

इति ह स्माह भगवानात्रेयः ॥ २ ॥

स्वस्थाधिकारे आहाराचारचेष्टासु परं प्रयत्नमातिष्ठेदित्युक्तं,  
तत्राहारचेष्टा काश्चित् पूर्वाध्यायत्रयेण प्रतिपादिता, तेनावशि-  
ष्टस्याचारस्याभिधानार्थं तथेन्द्रियमनसामतियोगायोगमिध्यायोग-  
परिहाररूपचेष्टोपदर्शनार्थं चेन्द्रियोपक्रमणीयमाह । तत्रापि वक्ष्य-  
माणचेष्टाचारयो प्रायेणेन्द्रियादिविषयत्वेनेन्द्रियादीन्येव ताव-  
दाह । इन्द्रियस्योपक्रमणं व्याकर्तुमारम्भः, तमिन्द्रियोपक्रममि-  
न्द्रियव्याकरणमधिकृत्य कृतोऽध्याय इन्द्रियोपक्रमणीयः ॥१॥२॥

इह खलु पञ्चेन्द्रियाणि, पञ्चेन्द्रियद्रव्याणि, पञ्चे-  
न्द्रियाधिष्ठानानि, पञ्चेन्द्रियार्थाः, पञ्चेन्द्रियबुद्ध्यो  
भवन्ति, इत्युक्तमिन्द्रियाधिकारे ॥ ३ ॥

इहेति इह प्रकरणे पञ्चेन्द्रियाणि, तेन प्रकरणान्तरे दर्शनान्तर-  
परिग्रहेण वक्ष्यमाणैकादशेन्द्रियाभिधानेन समं न विरोधः, यत्  
सर्वपारिषदमिदं शास्त्रं, तेनायुर्वेदाविरुद्धवैशेषिकसांख्यादिदर्शन-  
भेदेन विरुद्धार्थोऽभिधीयमानो न पूर्वापरविरोधमावहतीत्यर्थः ।

१ ‘इन्द्रियादीन्येवादावाह’ इति पा० ।

मनस्तु यद्यपि वैशेषिकमतेऽपीन्द्रियं, शास्त्रकारेणापि मधुरर-  
सप्रस्तावे “षडिन्द्रियप्रसादनः” ( सू. अ. २६ ) इत्यभिधाना-  
दनुमतमेव, तथाऽपीह प्रकरणे चक्षुरादिभ्यो वक्ष्यमाणाविक-  
धर्मयोगितया नेन्द्रियत्वेन पठितम् । इन्द्रियादीनि स्वयमेव  
व्याकरिष्यति—तत्र चक्षुरित्यादिना । इत्येतावदेवोक्तमिन्द्रिया-  
धिकारे, ‘पूर्वाचार्यै’ इति शेषः, एतेनान्यशास्त्रेऽपीन्द्रियाधिकारे  
एतावदेवोक्तमिति फलति ॥ ३ ॥

अतीन्द्रियं पुनर्मनः सत्त्वसंज्ञकं, ‘चेतः’ इत्याहु-  
रेके, तदर्थ्यात्मसंपदायत्तचेष्टं चेष्टाप्रत्ययभूतमिन्द्रि-  
याणाम् ॥ ४ ॥

चक्षुरादिभ्यो विशिष्टेन धर्मेण मनो दर्शयति—अतीन्द्रिय-  
मित्यादि । अतिक्रान्तमिन्द्रियमतीन्द्रियं, चक्षुरादीना यदिन्द्रि-  
यत्वं बाह्यज्ञानकारणत्वं, तदतिक्रान्तमित्यर्थः, यद्यपि मनोऽपि  
सुखादिज्ञानं प्रति कारणत्वेनेन्द्रियं, तथाऽपीन्द्रियचक्षुराद्यवि-  
ष्टायकत्वविशेषादतीन्द्रियमित्युक्तं, यदि वाऽतीन्द्रियमिति चक्षु-  
रादिभ्योऽप्यतीन्द्रियेभ्यः सूक्ष्मतर, दुरवबोधात् । सत्त्वमित्येषा  
सज्ञा यस्य तत्तथा । चेत इत्याहुरेक इति परमतस्याप्रतिषेधात्  
स्वयमप्यनुमतम् । पर्यायकथनं शास्त्रे व्यवहारार्थम् । तदिति  
मनः, अर्थो मनोऽर्थः, स च सुखादिश्चिन्त्यविचार्यादिश्च, आत्मा  
चेतनप्रतिसन्धाता, अनयोः सम्पत् तदर्थ्यात्मसम्पत्, एतदायत्ता  
चेष्टा व्यापारो यस्य तत्तथा, तत्रार्थसम्पत् सुखादीना सन्निकर्ष-  
श्चिन्त्यादीनामाभिमुख्यं च, आत्मसम्पदर्थग्रहणे प्रयत्नशालित्वं,  
मनश्चेष्टा च सुखादिज्ञानं तथा चिन्त्यचिन्तनादि तथा चक्षुरा-  
दीन्द्रियप्रेरणं च । इन्द्रियाणां चक्षुरादीनां या चेष्टा स्वविषय-  
रूपादिज्ञानलक्षणा, तत्र प्रत्ययभूतं कारणभूतं मन इति योज्यम् ।  
एतेनैतदुक्तं भवति—यदा सुखादयश्चिन्त्यादयोऽपि विषया  
भवन्त्याऽऽत्मा च प्रयत्नवान् भवति तदा मनः स्वविषये प्रव-  
र्तते, इन्द्रियाणि चाधितिष्ठति, इन्द्रियाणि च मनोऽधिष्ठितान्येव  
स्वविषयज्ञाने प्रवर्तन्ते ॥ ४ ॥

स्वार्थेन्द्रियार्थसङ्कल्पव्यभिचरणाच्चा नेकमेकस्मिन्  
पुरुषे सत्त्वं, रजस्तमः सत्त्वगुणयोगाच्च, न चाने-  
कत्वं, नह्येकं<sup>३</sup> हेककालमनेकेषु प्रवर्तते; तस्मान्नै-  
ककाला सर्वेन्द्रियप्रवृत्तिः ॥ ५ ॥

इदानीं तन्मन एकस्मिन् पुरुषे उपाविभेदादनेकं परमार्थ-  
तत्त्वेकमिति दर्शयति—स्वार्थेत्यादि । सत्त्वं मनः । अनेकम्  
अनेकमिव, स्वार्थेन्द्रियार्थसङ्कल्पव्यभिचरणात् तथा रजस्त-  
म सत्त्वगुणयोगाच्च । चकार. परस्परसमुच्चये । स्वार्थस्य मनो-  
ऽर्थस्य चिन्त्यस्य व्यभिचरणादेकं चिन्त्यमर्थं परित्यज्यान्यस्या-  
र्थस्य ग्रहणादित्यर्थः, एतेनैतदुक्तं भवति—यदेकमेव मनो यदा

१ ‘नेन्द्रियमितीन्द्रियत्वेन न पठितम्’ इति पा० । २ ‘तस्यार्थो’  
इति पा० । ३ ‘नाण्वेक’ इति पा० । ४ ‘न चानेक हेककाल  
प्रवर्तते’ इति पा० ।

वर्म चिन्तयेत्तदा धर्मेचिन्तकं, यदा वर्म परित्यज्य तदेव कामं चिन्तयति तदा कामचिन्तकम्, इत्येतमादिना धर्मेभेदेनाभिन्नमपि भिन्नमभिधीयते, एवमिन्द्रियार्थव्यभिचरणेऽपि यदा रूपं गृह्णाति तदा रूपग्राहकं, यदा गन्धं गृह्णाति तदा गन्धग्राहकमित्यादि वाच्यम्, एव सङ्कल्पव्यभिचरणेऽपि व्याख्येयं, तत्र सङ्कल्प प्रतिपन्नाना भावानामुपकारक ममेदमपकारक ममेदमिति वा गुणतो दोषतो वा कल्पनम्, एतद्व्यभिचरणे च कदाचिद्वृणक्तकं कदाचिद्विपरीतकमिति मनोभेदो व्याख्येयः । तथा एकपुरुषे एकमेव मनो यदा बहुरजोयुक्तं भवति तदा क्रोधादिमद्ववति, यदा बहुतमोयुक्तं भवति तदाऽज्ञानभयादिमद्ववति, यदा सत्त्वयुक्तं भवति तदा सत्यशौचादियुक्तं भवति, तन्मनश्चानेकमिव मनो भवति । तदेतत् प्रतिपादितमनेकत्वं परमाश्रितो न भवतीत्याह—न चेत्यादि । न चानेकत्व मनस इत्यर्थः । चकारादमहत्त्वं च मनस इति समुच्चिनोति । यदुक्तम्—“अणुत्वमथ चैकत्वं द्वौ गुणौ मनस स्मृतौ” (शा अ. १) इति । कुतो नानेकत्वमित्याह—न हीत्यादि । अनेकमेककालमनेकेषु प्रवर्तते, अनेकं यन्मन देवदत्तयज्ञदत्तविष्णुमित्रेषु शरीरिषु दृष्टं तदेककालं युगपदनेकेषु रूपज्ञानशब्दज्ञानगन्धज्ञानेषु वर्तते एवं दृष्टं, तद्यदि एकपुरुषेऽपि बहूनि मनसि स्थित्वा तान्यपि युगपदेकपुरुष एव रूपादिज्ञानेषु प्रवर्तन्ते, न तु प्रवर्तन्ते, तस्मादेकमेवैकपुरुषे मन इत्यर्थः । दीर्घा शकुली भक्षयतो युगपत् पञ्च ज्ञानान्युत्पद्यन्त इति तु ज्ञानं युगपदुत्पलपत्रगतव्यक्तिभेदज्ञानवद्भ्रान्तम् । परमाश्रितो युगपज्ज्ञानोत्पत्तौ हि सति विषयसन्निकर्षे सर्वदेव हि युगपज्ज्ञानानि स्युः । अत एव हि कारणान्महत्त्वमपि मनसो नास्ति, महत्त्वे हि सति युगपत्पञ्चेन्द्रियाधिष्ठानाज्ज्ञानोत्पत्तिः स्यात्, न च भवति, तस्मादेकमणु च मन इति । यस्माच्चैकपुरुषे एकं मनोऽणुपरिमाणं च, तस्मात् कारणाच्चैककाला सर्वेन्द्रियप्रवृत्ति न युगपदिन्द्रियाणि स्वविषयोपलब्धौ प्रवर्तन्त इत्यर्थः । इन्द्रियाणि मनोऽधिष्ठितानि प्रवर्तन्ते, तेन यदा मनश्चक्षुरधिष्ठिति तदा न घ्राणादीनि, एवं यदा घ्राणमवितिष्ठति तदा न चक्षुरादीनि ॥ ५ ॥

**यद्वृणं चाभीक्ष्णं पुरुषमनुवर्तते सत्त्वं तत्सत्त्वमेवोपदिशन्ति मुनयो बाहुल्यानुशयात् ॥ ६ ॥**

ननु यद्येकस्मिन्नेव पुरुषे कदाचिद्रजोयुक्तं कदाचित्तमोयुक्तं कदाचित् सत्त्वयुक्तं मनो भवति, तत् कथमयं सात्त्विकोऽयं राजस इत्यादिव्यपदेशो भवतीत्याह—यद्वृणमित्यादि । येन गुणेन सत्त्वादिना युक्तं यद्वृणम्, अभीक्ष्णं पुन पुनः, सत्त्वं मनः, अनुवर्ततेऽनुबध्नाति, तत्सत्त्वं सात्त्विकं राजसं तामसं वा उपदिशन्ति, बाहुल्यानुशयात् भूरिसंबन्धादित्यर्थः । एतदुक्तं भवति—सत्यपि गुणान्तरान्वये सत्त्वैर्बाहुल्यात् सत्त्वकार्याणि सत्यशौचादीनि यस्य भवन्ति स ‘सात्त्विक’ इति व्यपदिश्यते, एवमपरैरपि व्याख्येयम् ॥ ६ ॥

१ गुणान्तरादये सत्त्वबाहुल्येन’ इति पा० । २ ‘एवमपरत्रापि’ इति पा० ।

**मनः पुरःसराणीन्द्रियाण्यर्थग्रहणसमर्थानि भवन्ति ॥ ७ ॥**

उक्तं मनश्चेष्टाप्रत्ययभूतमिन्द्रियाणां तद्व्याकरोति—मन इत्यादि । मनः पुरःसराणि मनोविष्ठितानि ॥ ७ ॥

**तत्र चक्षुः श्रोत्रं घ्राणं रसनं स्पर्शनमिति पञ्चेन्द्रियाणि ॥ ८ ॥**

पञ्चेन्द्रियाणीत्युक्तं तद्विवृणोति—तत्र चक्षुरित्यादि । चेष्टे रूपरूपवन्तं च प्रकाशयतीति चक्षुः । तच्चोभयनयगोलकाधिष्ठानमेकमेव । श्रोत्रोत्पलनेनेति श्रोत्रम् । जिघ्रत्यनेनेति घ्राणम् । रसत्याम्बादयत्यनेनेति रसनम् । स्पृशत्यनेनेति स्पर्शनम् ॥ ८ ॥

**पञ्चेन्द्रियद्रव्याणि—खं वायुज्योतिगपो भूरिति ॥ ९ ॥**

इन्द्रियाणां ग्रानान्येनारम्भकं द्रव्यमिन्द्रियद्रव्यम् इन्द्रियेषु चक्षुरादौ निर्दिष्टं, प्राधान्यात् । यदुक्तं **शालाक्ये**—“श्रोत्रत्वक्घ्राणरसनं श्रोत्रैरपि सैमन्वित । चलवर्णाद्युपेतोऽपि नष्टदृक् कृच्छ्रमग्निम्” इति । इन्द्रियद्रव्यनिर्देशे तु उदितत्वेन निर्देशः कृतो वक्ष्यमाणेन “महाभूतानि खं वायुरग्निराप क्षितिस्तथा” (शा अ. १) इति ग्रन्थक्रमानुरोधेन ॥ ९ ॥

**पञ्चेन्द्रियाधिष्ठानानि—अक्षिणी कर्णौ नासिके जिह्वा त्वक् चेति ॥ १० ॥**

इन्द्रियाधिष्ठानमिन्द्रियाश्रयः । यद्यपि चाक्षिणी कर्णौ नासापुटे द्वे तथाऽयैकेन्द्रियाधिष्ठानत्वेनेकमेवेति कृत्वा “पञ्च” इत्युक्तम् ॥ १० ॥

**पञ्चेन्द्रियार्थाः—शब्दस्पर्शरूपरसगन्धाः ॥ ११ ॥**

इन्द्रियार्था इन्द्रियविषया । अत्र च स्पर्शग्रहणेन स्पर्शस्य स्पर्शाश्रयस्य च द्रव्यस्य स्पर्शकार्थसमवेतस्य च परिमाणदे स्पर्शप्राप्त्यस्य ग्रहणम् । एवं रूपादिष्वपि वाच्यम् ॥ ११ ॥

**पञ्चेन्द्रियबुद्ध्यः—चक्षुर्बुद्ध्यादिकाः, ताः पुनरिन्द्रियेन्द्रियार्थसत्त्वात्मसन्निकर्षजाः, क्षणिका, निश्चयात्मिकाश्च, इत्येतत् पञ्चपञ्चकम् ॥ १२ ॥**

असाधारणेन कारणेनेन्द्रियेण व्यपदिष्टा बुद्ध्य इन्द्रियबुद्ध्यः । चक्षुषा असाधारणेन कारणेन जनिता बुद्धिश्चक्षुर्बुद्धिः, एवं श्रोत्रादिवुद्धिषु वाच्यम् । इह चक्षुर्बुद्धिरादावुपदिश्यते, चक्षुर्बुद्धरेव बहुविषयत्वात् । इन्द्रियबुद्ध्युत्पादसामग्रीमाह—ताः पुनरित्यादि । सन्निकर्षे संबन्धः, रा च क्वचित् संयोगः, क्वचित् समवायः, तेन चक्षुर्बुद्ध्यादावात्मा मनसा संयुज्यते, मन इन्द्रियेण, इन्द्रियमर्थेन, श्रोत्रबुद्धौ तु श्रोत्रशब्दयोः समवाय इति विशेषः । क्षणिका इति आशुतरविनाशिन्यः, न तु बौद्धसिद्धान्त-

१ हस्तलिखितपुस्तके ‘मनः’ इति नोपलभ्यते । २ ‘चेष्टे आचष्टे’ इति पा० । ३ ‘समर्थितः’ इति पा० । ४ ‘खादितत्वेन’ इति पा० ।

वदेकक्षणावस्थायिन्य । निश्चयात्मिका वस्तुस्वरूपपरिच्छेदात्मिका । क्षणिकत्वेऽपि वस्तुपरिच्छेदकत्वं प्रदीर्घाचिर्ज्वलनवद्बुद्धीनामविरुद्धमित्यर्थः ॥ १२ ॥

**मनो मनोर्थो बुद्धिरात्मा चेत्यध्यात्मद्रव्यगुणसंग्रहः शुभाशुभप्रवृत्तिनिवृत्तिहेतुश्च, द्रव्याश्रितं च कर्म; यदुच्यते क्रियेति ॥ १३ ॥**

मनोर्थो वक्ष्यमाणो 'मनसस्तु चिन्त्यमर्थ' इत्यनेन । बुद्धिरिह मनोबुद्धिर्विवक्षिता, इन्द्रियबुद्धीनां पञ्चपञ्चकेनैव ग्रहणात् । आत्मानमविकृत्याध्यात्मम्, आत्मानमविकृत्य यानि द्रव्याणि ये च गुणा, तेषां संग्रहोऽध्यात्मद्रव्यगुणसंग्रहः । तत्र गुणा रूपादिवृद्धयः, शेषं द्रव्यम् । एतदुक्तं भवति—आत्मनोऽपकारकोपकारकाणां द्रव्यगुणानामयं संग्रह इति । योऽयं संग्रहः शुभस्य धर्मस्य सुखस्य च प्रवृत्तौ हेतुर्भवति, अशुभस्याधर्मस्यासुखस्य च निवृत्तौ हेतुर्भवति, तत्रोक्तसंग्रहस्य सम्यग्योगः शुभस्य प्रवृत्तावशुभस्य निवृत्तौ हेतुर्भवति, अयोगातिरिक्तमिथ्यायोगास्तु अशुभस्य प्रवृत्तौ हेतवः, यदि वा शुभस्य पूर्वव्याकृतस्य, अशुभस्य च पूर्वव्याकृतस्य प्रवृत्ते ससारस्य, निवृत्तेर्मोक्षस्य यथोक्तसंग्रहो हेतुरिति व्याख्येयं, तत्र संग्रहस्य शुभाशुभहेतुत्वं पूर्ववदेव व्याख्येयं, दुर्ज्ञातस्तु संग्रहः ससारस्य हेतुर्भवति, तत्त्वतो ज्ञातस्तु मोक्षहेतुरिति व्याख्येयम् । अध्यात्मद्रव्यगुणादधिकमनुक्तं शुभादिहेतुमाह—द्रव्याश्रितं चेत्यादि । कर्मैतदुच्यमाने वमनादिष्वपि तथाऽऽस्यास्वप्नादिष्वपि कर्मशब्दवाच्येषु प्रसक्तिः स्यात्, अतस्तद्वाच्यत्वं द्रव्याश्रितमिति पदं, तथाऽपि धर्माधर्मयोः कर्मशब्दवाच्ययोः प्रसक्तिः स्यादित्यत उक्तं—यदुच्यते क्रियेति । कर्मणः पृथक्त्वाऽभिधानं पञ्चकर्मादिषु कर्मणोऽप्रविष्टत्वात् ॥ १३ ॥

**तत्रानुमानगम्यानां पञ्चमहाभूतविकारसमुदायात्मकानामपि सतामिन्द्रियाणां तेजश्चक्षुषि, खं श्रोत्रे, घ्राणे क्षितिः, आपो रसने, स्पर्शनेऽनिलो विशेषेणोपपद्यते । तत्र यद्यदात्मकमिन्द्रियं विशेषात्तदात्मकमेवार्थमनुगृह्णाति, तत्स्वभावाद्बिभुत्वाच्च ॥ १४ ॥**

संप्रति वैद्यकसिद्धान्तेन पाञ्चभौतिकानामपि चक्षुरादीनां यथा तैजसत्वादिव्यपदेशो भवति तदाह—तत्रेत्यादि । अनुमानेन प्रतीयन्त इत्यनुमानगम्यानि, अनुमानं च—चक्षुर्बुद्ध्यादयः करणकार्या, क्रियात्वात्; छिदिक्रियावत् । महाभूतानि खादीनि, तेषां विकार परिणामविशेषः, समुदायो मेलकः, स आत्मा समवाधिकारणं येषां तानि । विशेषेण अविकत्वेन । एतदुक्तं भवति—पाञ्चभौतिकत्वेऽपि तेजोविकत्वाच्चक्षुस्तैजस व्यपदि-

श्यते, एवं प्राणादिष्वपि पृथिव्याद्यविकत्वेन पार्थिवत्वादिव्यपदेशः । अथ कथं चक्षुस्तेजोधिकं, प्राणं पृथिव्यधिकमित्याद्यवधार्यत इत्याह—तत्रेत्यादि । यदिन्द्रियं विशेषाद्भूयस्त्वेन यदात्मकं यद्भूतारब्धं, तदिन्द्रियं तदात्मकमेव तद्भूतात्मकमेव, अर्थविषयमनुगृह्णाति अनुधावति, यत्तेज प्रधानं तत्तेज प्रधानमेव विषयं गृह्णातीत्यर्थः, एवं पार्थिवादिष्वपि वाच्यम् । तत्र हेतुमाह—तत्स्वभावाद्बिभुत्वाच्च । तत्स्वभावादिति ग्राह्याणां रूपादीनां यः स्वभावस्तैजसत्वादि, चक्षुरादीनामपि तत्स्वभावादेवेत्यर्थः, विभुत्वादिति शक्तत्वात्, समानजातीयतैजसादिग्रहण एव चक्षुरादीनां शक्तत्वादित्यर्थः । तदनेन ग्रन्थेनैतदनुमानमुपदिश्यते—यत्—चक्षुस्तैजसं, रूपादीनां मध्ये रूपस्यैव प्रकाशकत्वाद्वाह्यालोकवत्, रसनमाप्यं, रूपादीनां मध्ये रसस्यैव प्रकाशकत्वाद्गन्तोदकवत्, तथा गन्धः स्वजातीयगुणोत्कर्षवदिन्द्रियग्राह्यः, भूतविशेषगुणत्वाद्गन्धवदित्यादि ॥ १४ ॥

**तदर्थतियोगायोगमिथ्यायोगात् समनस्कमिन्द्रियं विकृतिमापद्यमानं यथास्वं बुद्ध्युपघाताय संपद्यते, सामर्थ्ययोगात् पुनः प्रकृतिमापद्यमानं यथास्वं बुद्धिमाप्याययति ॥ १५ ॥**

शुभाशुभप्रवृत्तिहेतुरिति यदुक्तं तदुपपादयति—तदर्थेत्यादि । तत् इन्द्रियम्, अर्थस्य रूपादेरतियोगो रूपाद्यतिदर्शनम्, अयोगो हीनमात्ररूपादिदर्शनं सर्वेशो रूपाद्यदर्शनं च, मिथ्यायोगो विकृतबीभत्सरूपादिदर्शनम् । समनस्कं मनसा सहितं, विकृति विकारमापद्यमानं, समनस्कमिति विशेषणं कुर्वन् चक्षुराद्युपघातान्मनसोऽप्युद्विग्नत्वदैत्यादिलक्षणो विकारो भवतीति दर्शयति । यथास्वं या यस्यात्मीया बुद्धिः । सामर्थ्ययोगात् समयोगात् । पुनः शब्दः पूर्वपक्षाद्वावर्तयति । प्रकृतिः स्वभावम्, आपद्यमानम् अनुविधीयमानम्, 'इन्द्रियम्' इति शेषः । यथास्वं बुद्धिमाप्याययतीति आत्मीयामात्मीया बुद्धिः सातत्येन जनयतीत्यर्थः ॥ १५ ॥

**मनसस्तु चिन्त्यमर्थः । तत्र मनसो मनोबुद्धेश्च त एव समानातिहीनमिथ्यायोगाः प्रकृतिविकृतिहेतवो भवन्ति ॥ १६ ॥**

पूर्वं मन उक्तं, तस्य ग्राह्यं विषयमाह—मनसस्तु चिन्त्यमर्थ इति । इन्द्रियनिरपेक्षं मनो यद्गृह्णाति तच्चिन्त्यं (यदि वा, इन्द्रियगृहीतमेवार्थं यत् पुनरिन्द्रियनिरपेक्षं मनो गृह्णाति तच्चिन्त्यम्) । एतच्च प्राधान्यादुक्तं, तेन मनोर्थाणां सुखादीनामनुपादानं दोषत्वेन नैवोद्भावनीयम् । त एवेत्यादि मनोविषयस्य चिन्त्यस्य समयोगस्तथाऽतिहीनमिथ्यायोगाश्च । प्रकृतिः अविकारः स्वभाव इति यावत्, विकृतिः विकारः । तत्र चिन्त्यस्य सम्यग्योगो मनसो मनोबुद्धेश्च प्रकृतिहेतुर्भवति, अतियोगादयस्तु चिन्त्यस्य मनसो मनोबुद्धेश्च चिन्तन-

१ 'वस्तुस्वरूपपरिच्छेदात्मिका' इति पा० । २ 'प्रदीर्घाचिर्ज्वलनवद्' इति पा० । ३ 'शुभाशुभप्रवृत्तिनिवृत्तिहेतुश्च द्रव्याश्रितं कर्म यदुच्यते सा क्रियेति' इति योगीन्द्रनाथसेनसंमतः पाठः ।

१ 'समयोगात्' इति पा० । २ अयं पाठो हस्तलिखितपुस्तके नोपलभ्यते । ३ अस्याग्नि 'मनसा सम' इति हस्तलिखितपुस्तकेऽधिकं पठ्यते ।



ध्यानादिलगणाया विकृतेर्हेतवो भवन्तीति वाच्यम् । अचिन्तनातिचिन्तनभयानकचिन्तनैर्मनोऽपि विकृतं मनोबुद्धिमपि विकृता जनयतीति भावः ॥ १६ ॥

तत्रेन्द्रियाणां समनस्कानामनुगतज्ञानामनुपत्तापाय प्रकृतिभावे प्रयतितव्यमेभिर्हेतुभिः । तद्यथा—सात्म्येन्द्रियार्थसंयोगेन बुद्ध्या सम्यगवेक्ष्यावेक्ष्यकर्मणां सम्यक् प्रतिपादनेन, देशकालात्मगुणविपरीतोपासनेन चेति । तस्मादात्महितं चिकीर्षता सर्वेण सर्वं सर्वदा स्मृतिमास्थाय सद्वृत्तमनुष्ठेयम् ॥ १७ ॥

तदीदृशं कर्तव्यमाह—तत्रेत्यादि । अनुपत्तापाय अनुपघाताय, उपघातकहेतुवर्जनेनेत्यभिप्रायः । प्रकृतिभावे निर्विकारत्वकरणे, भेषजोपयोगेनेत्यभिप्रायः । सात्म्येन्द्रियार्थसंयोगेनेति इन्द्रियार्थसंयोगेन । बुद्ध्या सम्यगिदं मम हितमिदं ममाहितमित्यवेक्ष्यावेक्ष्य । कर्मणा प्रवृत्तीनां सम्यक्प्रतिपादनेनेति अहितकर्मपरित्यागेन हितकर्माचरणेन च । एतेन प्रज्ञापराधमूलाहितप्रवृत्तिनिषेधेन हितार्थप्रवृत्त्युपदेशः कृतो भवति । एतेन चासात्म्येन्द्रियार्थसंयोगप्रज्ञापराधपरिहाराभ्यामनागतावावप्रतिषेधरूपा चेष्टोक्ता भवति । उत्पन्नविकारप्रतिषेधोपायस्तु देशकालेत्यादिना कथ्यते, गुणशब्द प्रत्येकमभिसंबध्यते, आत्मशब्देन प्रकृतिविकारयोर्ग्रहणम् । तस्मात् कर्मणा क्रियारूपाणां शास्त्रविहितत्वेन प्रतिपादितानां सम्यगनुष्ठानमारोग्यहेतुः । तच्च कर्म हितं सद्वृत्तानुष्ठानरूपम् । तस्मात् कारणादात्महितं कर्तुमिच्छता, स्मृतिमास्थायैवधानेन सद्वृत्तोपदेशं स्मृत्वेत्यर्थः, सता वृत्तमनुष्ठानं देहवाङ्मनःप्रवृत्तिरूपं सद्वृत्तमनुष्ठेयम् । इह जन्मनि जन्मान्तरे च शान्तिशौचाचारदियोगजनितधर्मप्रभावात्रिवर्गमव्याकुलमुपयुजानास्तिष्ठन्तीति 'रान्त' इत्युच्यन्ते, अधार्मिकास्तु विद्यमाना अप्यप्रशस्तावस्थानत्वेन । 'असन्त' इत्युच्यन्ते ॥ १७ ॥

तद्व्यनुतिष्ठन् युगपत् संपादयत्यर्थद्वयमारोग्यमिन्द्रियविजयं चेति, तत् सद्वृत्तमखिलेनोपदेक्ष्यामोऽग्निवेशः । तद्यथा—देवगोब्राह्मणगुरुवृद्धसिद्धाचार्यान्चयेत्, अग्निमुपचरेत्, ओषधीः प्रशस्ताधारयेत्, द्वौ कालावुपस्पृशेत्, मलायनेष्वभीक्ष्णं पादयोश्च वैमल्यमादध्यात्, त्रिः पक्षस्य केशश्मश्रुलोमनखान् संहारयेत्, नित्यमनुपहतवासाः सुमनाः सुगन्धिः स्यात्, साधुवेशः, प्रसिद्धकेशः, मूर्धश्चोन्नत्राणपादतैलनित्यः, धूमपः, पूर्वाभिभाषी, सु-

१ 'विपरीतोपसेवनेन' इति पा० । २ 'शास्त्रे हितत्वेन' इति पा० । ३ 'तद्व्यनुष्ठान' इति पा० । ४ 'अग्निवेश' इति न पठ्यते क्वचित्पुस्तके । ५ 'नित्यमनुपहतवासाः' इति पा० । ६ योगीन्द्रनाथसेनस्तु 'सुमन सुगन्धिः स्यात्' इति पठति, 'सुमनोभि पुष्पैः पुष्पस्रजेत्यर्थः, सुगन्धिः स्यात्' इति च व्याख्यानयति । ७ 'प्रसाधितकेशः' इति पा० ।

मुखः, दुर्गेष्वभ्युपपत्ता, होता, यथा, दाता, चतुष्पथानां नमस्कृता, वलीनामुपहृता, अतिथीनां पूजकः, पितृभ्यः पिण्डदः, काले हितमितमधुरार्थवादी, वश्यात्मा, धर्मात्मा, हेतावीर्ष्युः, फले नेर्ष्युः, निश्चिन्तः, निर्भीकः, ह्रीमान्, धीमान्, महोत्साहः, दक्षः, श्रमावान्, धार्मिकः, आस्तिकः, विनयबुद्धिविद्याभिजनवयोवृद्धसिद्धाचार्याणामुपासिता, छत्रीदण्डी मौली सोपानत्को युगमात्रदृग्विचरेत्, मङ्गलाचारशीलः, कुचेलास्थिकण्टकामेध्यकेशतुपोत्करभस्करपालस्नानवलिभूमीनां परिहर्ता, प्राक् श्रमाद्व्यायामवर्जी स्यात्, सर्वप्राणिषु बन्धुभूतः स्यात्, क्रुद्धानामनुनेता, भीतानामाश्वासयिता, दीनानामभ्युपपत्ता, सत्यसन्धः, सामप्रधानः, परपरुषवचनसहिष्णुः, अमर्षघ्नः, प्रशमगुणदर्शी, रागद्वेषहेतूनां हन्ता च ॥ १८ ॥

सद्वृत्तानुष्ठानं दर्शयति—तदित्यादि । सद्वृत्तानुष्ठानेन नान्यश्रियमभिलषेदित्याद्यनुष्ठानेनेन्द्रियं यज्यते, यन्त्राभ्यासात्तदिन्द्रियं जीयते इत्युक्तमिन्द्रियविजयं चेति, यस्मादेवं गुणं सद्वृत्तानुष्ठानं तत् तस्मात् सद्वृत्तमुपदेक्ष्याम अखिलेन कात्स्न्येन । द्वौ कालौ सायं प्रातः, उपस्पृशेत् स्नायात्, यदि वा उपस्पृशेत् सन्ध्यामुपासीत । त्रिः पक्षस्येति पञ्चभिः पञ्चभिर्दिनैः, यदि वा क्षारपाणिवचनप्राप्त्यात् पक्षशब्दोऽयं मासे वर्तते, पतति पञ्चदशाहभ्यां पक्षरूपाभ्यां मास इति पञ्चदशाहः पक्षोऽभिधीयते, एवं पतति ऋतुर्मासाभ्यां पक्षरूपाभ्यामिति भारोऽपि पक्षाभिधेयः, उक्तं च क्षारपाणौ—“त्रिर्मासस्य रोमनखान् संहारयेत्” इति । अनुपहतवासा अम्लानवासाः । प्रसिद्धकेशः प्रसाधितकेशः, इह केशप्रसाधनाभिवानात् पूर्वं केशसहारेण वचनं तीर्थदिप्राप्तनिमित्तेन कृतमुण्डनस्नातकादिविषयम् । पूर्वाभिभाषी प्रथमसंभाषणशीलः । दुर्गेष्वभ्युपपत्ता दुर्गतिपतितानां रक्षिता । यथा यज्ञकारकः । वश्यात्मा वश्येन्द्रियः, आत्मशब्दोऽयमिन्द्रियवचनः । हेतावीर्ष्युरिति येन हेतुनाऽयं धनवान् विद्यावान् वा जातः स हेतुर्मे कथं भवेदिति प्रयत्नवता भवितव्यमिति दर्शयति । फले नेर्ष्युरित्यनेन परस्य न धनादिकलसंबन्धनिवारणेच्छा कर्तव्येति दर्शयति । निर्भीक इति उपस्थितेऽपरिहार्यं भयहेतौ बोद्धव्यं, शक्यपरिहारेषु तु दृष्टादृष्टप्रत्यवायहेतुषु भेतव्यमेव । अभिजनो विशुद्धकुलम् । सर्वप्राणिषु बन्धुभूत इति तु यद्यपि राजद्विष्टपतितादीनामधर्मभयाच्चिकित्सा न करोति, तथाऽपि तेष्वपि करुणार्द्रहृदयत्वेन मन्तव्यम् । अभ्युपपत्ता उपकारार्थं स्वीकर्ता । सत्यसन्धः प्रतिज्ञातार्थनिर्वाहकः ।

१ 'विनयबुद्धिविद्याभिजनवतामुपासिता' इति पा० । २ 'मौलिमान्' इति, 'मौली' इति च पा० । ३ 'नक्त युगमात्रदृग्विचरेत्' इति पा० । ४ 'शमप्रधानः' इति पा० । ५ 'अहतवासा अच्छिन्नवासा' इति पा० ।



अमर्षं अक्षमा, तां हन्तीति अमर्षेण । प्रशमं शान्तिं गुणत्वेन  
द्रष्टुं शीलं यस्य स प्रशमगुणदर्शी ॥ १८ ॥

नानृतं ब्रूयात्, नान्यस्वमाददीत, नान्यस्त्रियम-  
भिलषेन्नान्यश्रियं, न वैरं रोचयेत्, न कुर्यात् पापं,  
न पापेऽपि पापी स्यात्, नान्यदोषान् ब्रूयात्,  
नान्यरहस्यमागमयेत्, नाधार्मिकैर्न नरेन्द्रद्विष्टैः  
सहासीत नोन्मत्तैर्न पतितैर्न भ्रूणहन्तृभिर्न धुर्दैर्न  
दुष्टैः, न दुष्ट्यानान्यारोहेत, न जानुसमं कठिन-  
मासनमध्यासीत, नानास्तीर्णमनुपहितमविशालम-  
समं वा शयनं प्रपद्येत, न गिरिविषममस्तकेष्वनु-  
चरेत्, न द्रुममारोहेत्, न जलोद्गवेगमवगाहेत, न  
कुलच्छायामुपासीत, नाश्रुत्पातमभितश्चरेत्, नो-  
च्चैर्हसेत्, न शब्दवन्तं मारुतं मुञ्चेत्, नानावृत-  
मुखो जृम्भां क्षवथुं हास्यं वा प्रवर्तयेत्, न नासिकां  
कुष्णीयात्, न दन्तान् विघट्टयेत्, न नखान् वादयेत्,  
नास्थीन्यभिह्न्यात्, न भूमिं विलिखेत्, न छिन्द्या-  
त्तणं, न लोष्टं मृद्नीयात्, न विगुणमङ्गैश्चेष्टेत्, ज्यो-  
तीर्ष्यनिष्टमधेयमशस्तं च नाभिवीक्षेत्, न हुंकुर्या-  
च्छब्दं, न चैत्यध्वजगुरुपूज्याशस्तच्छायामाक्रामेत्,  
न क्षपास्वमरसदनचैत्यचत्वरचतुष्पथोपवनश्मशा-  
नाघातैर्नान्यासेवेत, नैकः शून्यगृहं न चाटवीमनु-  
प्रविशेत्, न पापवृत्तान् स्त्रीमित्रभृत्यान् भजेत्,  
नोत्तमैर्विरुध्येत्, नावरानुपासीत, न जिह्वं रोच-  
येत्, नानार्यमाश्रयेत्, न भयमुत्पादयेत्, न  
साहसातिस्प्रजगागरस्नानपानाशनान्यासेवेत, नो-  
ध्वंजानुश्चिरं तिष्ठेत्, न व्यालानुपसर्पेण दंष्ट्रिणो न  
विपाणिनः, पुरोवातातपावश्यायातिप्रवाताञ्जह्यात्,  
कलिं नारमेत्, नासुनिभृतोऽग्निमुपासीत नोच्छिष्टः,  
नाधः कृत्वा प्रतापयेत्, नाविगतक्लमो नानाभुत-  
वदनो न नग्न उपस्पृशेत्, न स्नानशाठ्या स्पृशेदुत्त-  
माङ्गं, न केशाग्राण्यभिह्न्यात्, नोपस्पृश्य ते एव  
वाससी विभृयात्, नास्पृष्ट्वा रत्नाज्यपूज्यमङ्गलसु-

१ 'पापः' इति पा० । २ योगीन्द्रनाथसेनस्तु 'नजानुसम  
कठिनमासनमध्यासीत' इति पठति, 'जानुप्रमाणोत्सेध जानुसम तादृश  
न भवतीति अजानुसम, कठिनम् अनारुततोत्तरप्रच्छदम्, आसन पी-  
ठादिक नाध्यासीत' इति च व्याख्यानयति । ३ 'सत्कुलोत्पन्नानां स्व-  
शोत्पन्नानां वा छाया नोपासीत, पञ्चामिति शेषः' इति गङ्गाधरः ।  
योगीन्द्रनाथसेनस्तु 'कूलच्छायां' इति पठित्वा कूलस्य (नदीतटस्य)  
छायां नोपसेवेत, तत्र तिष्ठतस्तत्पातात् भयं स्यात्' इति च व्याख्या-  
नयति । ४ 'नासंवृतमुख' इति पा० । ५ 'ज्योतीर्ष्यनिष्टमशस्तं  
च' इति पा० । 'ज्योतीर्ष्यमि चामेधमशस्तं च' इति गङ्गाधरसमतः  
पाठः । ६ 'शिव' इति पा० । ७ '०द्यतना०' इति पा० । ८ 'ना-  
निभृतो' इति पा० ।

मनसोऽभिनिष्कामेत्, न पूज्यमङ्गलान्यपसव्यं ग-  
च्छेत्तेतराण्यनुदक्षिणम् ॥ १९ ॥

नानृतं ब्रूयादित्यस्य राजयक्ष्मणि "काकांस्तिरिक्तेन" (नि अ ८) इत्याद्यथाभाषणोपदेशेन विरोधो न बाध्य, यतः  
परापकारफलमसत्यभाषणमनृतव्याहारदोषेण स्पृश्यते, ननु  
परस्य जीवनार्थमन्यथाभाषणम्, उक्तं च—"प्राणायामे सर्वध-  
नापहारे पञ्चानृतान्याहुरपातकानि" । आगमयेत् बुध्येत ।  
आधार्मिकसङ्गनिषेधेनैव पतितादिसङ्गनिषेधे लब्धे पुनस्तदभिधानं  
विशेषप्रतिषेधार्थम् । भ्रूणहा गर्भघातक । अनुपहितम् अनुप-  
धानं गण्डुकादिरहितम् । न द्रुममारोहेदिति सामान्यो विधिः,  
अस्य च विशेषेण रसायनवक्ष्यमाणामलकीवृक्षारोहणोपदेशेन  
महाफलेन बाधा भवत्येव । कुष्णीयात् विघट्टयेत् । इह सद्बुद्धो-  
पदेशे यत्र न नखान् वादयेदित्यादौ साक्षाद्बुद्धमदृष्टं वा फलं न  
दृश्यते तत्राप्यदृष्टफलं वचनप्राप्त्यादेव बोद्धव्यम् । न शवं  
हुंकुर्यादित्यत्रागमः—"यं शवं हुंकरोति तेन सोमो बहिरिस्तो  
भवति" इति । चैत्यो ग्रामप्रधानतरुः, आघातनं वधस्थानम् ।  
अवरा नीचा । जिह्वं कुटिलम् । आरादूरात् पापेभ्यो यात आर्यः,  
तद्विपरीतोऽनार्यः । अतिशब्दः स्वप्रादिभिः सह प्रत्येकमभिसंब-  
ध्यते । इह च प्रकरणे साहसनक्तदधिभोजनादीनां येषां प्रकर-  
णान्तर एव निषेधः कृतस्तानि पुनर्निषिध्यन्ते प्रकरणवशादेव,  
प्रकरणप्राप्तौ ह्यर्थं प्रागुक्तोऽपि पुनरभिधीयमानः प्रकृतग्रन्थस्य  
न्यूनतामुदस्यति, पुनरभिधीयमानार्थगौरवं च दर्शयति, न पुन-  
रुक्तदोषमावहति । यदुक्तम्—"अधिकरणवशाद्वाक्याद्गुणदोष-  
प्राप्तितोऽर्थसंबन्धात् । स्तुत्यर्थं सशयत शिष्यधिया चाभि-  
वृद्ध्यर्थम् ॥ तन्त्रे स्यात् पुनरुक्तं पुनरुक्तं नैयते तद्धि" इति ।  
ऊर्ध्वजानु दण्डायमान । व्याला सर्पाः । असुनिभृत असमा-  
हितः, नाधः कृत्वा अग्निमिति संबन्धः । ते एव वाससी स्नानवास-  
सीत्यर्थः, यदि वा स्नानकालात् पूर्व धृते । अपसव्यं वामम् ॥ १९ ॥

नारत्नपाणिर्नास्त्रातो नोपहतवासा नाजपित्वा  
नाहुत्वा देवताभ्यो नानिरूप्य पितृभ्यो नादत्त्वा  
गुरुभ्यो नातिथिभ्यो नोपाश्रितेभ्यो नापुण्यगन्धो  
नामाली नाप्रक्षालितपाणिपादवदनो नाशुद्धमुखो  
नोदञ्जुखो न विमना नाभक्ताशिष्टाशुचिक्षुधित-  
परिचरो न पात्रीष्वमेध्यासु नादेशे नाकाले  
नाकीर्णे नादत्त्वाऽग्रमग्नये नाप्रोक्षितं प्रोक्षणेदकैर्न  
मन्त्रैरनभिभञ्जितं न कुत्सयन्न कुत्सितं न प्रतिकूलो-  
पहितमन्नमाददीत, न पर्युषितमन्यत्र मांसहरितक-  
शुष्कशाकफलभक्ष्येभ्यः, नाशेषभुक् स्यादन्यत्र  
दधिमधुलवणसकुसर्पिभ्यः, न नक्तं दधि भुञ्जीत,  
न सक्तूनेकानश्नीयान्न निशि न भुक्त्वा न वह्मन्न  
द्विर्नोदकान्तरितात्, न छित्त्वा द्विजैर्भक्षयेत् ॥ २० ॥

१ 'अन्यथाभाषणोपदेशेन' इति पा० । २ 'तन्त्रेऽस्मिन् पुनरुक्तं'  
इति पा० ।

अनिष्टाय अनिवेद्य । आर्कीर्णं बहुजनाकीर्णं । अन्नस्य प्रोक्ष-  
णाभिसन्धानानि वेदे बोद्धव्यानि । कुत्सितं स्वरूपत एव कद-  
त्वेन निन्दितम् । हरितकम् आर्द्रकादि, शुक्रकाकं शुक्रपत्रादि,  
मक्ष्या मोदकादयः । नाशेषभुक् स्यात् निशेषभोजी न स्यादि-  
त्यर्थः । नक्तं दधिभोजननिषेधे आगम — “दिवा कपित्थे  
वगनि रात्रौ दधि च सक्तुषु । अलक्ष्मी कलहायारा कोविदारे  
कृतालया” इति । एतानि घृतशर्करारहितान् । नोदकान्त-  
रितान् नोदकमन्तरा पीन्वेत्यर्थः ॥ २० ॥

नानुजुः क्षुयान्नाद्यान्न शयीत, न वेगिनोऽन्य-  
कार्यः स्यात्, न वाय्वग्निसलिलसोमार्कद्विजगुरु-  
प्रतिमुखं निष्ठाविका(वात)वर्चोमूत्राण्युत्सृजेत्, न  
पन्थानमवमूत्रयेच्च जनवति नान्नकाले, न जप-  
होमाध्ययनवलिमङ्गलक्रियासु श्लेष्मसिद्धाणकं मु-  
ञ्चेत् ॥ २१ ॥

नाद्यादनुजु, न शयीतानुजुरिति च योज्यम् ॥ २१ ॥

न स्त्रियमवजानीत, नातिविश्रम्भयेत्, न गुह्य-  
मनुश्रावयेत्, नाधिकुर्यात् । न रजस्वलां नातुरां  
नामेध्यां नाशस्तां नानिष्टरूपाचारोपचारां नादक्षां  
नादक्षिणां नाकामां नान्यकामां नान्यस्त्रियं नान्य-  
योनिं नायोनौ न चैत्यचत्वरचतुष्पथोपवनश्मशा-  
नाघातनसलिलौषधिद्विजगुरुसुरालयेषु न सन्ध्य-  
योर्नातिथिषु नाशुचिर्नाजग्धमेपजो नाप्रणीतस-  
ङ्कल्पो नानुपस्थितप्रहर्षो नाभुक्तवान्नात्यशितो न  
विपमस्थो न मूत्रोच्चारपीडितो न श्रमव्यायामोप-  
वासकृमामिहतो नारहसि व्यचार्यं गच्छेत् ॥ २२ ॥

नातिविश्रम्भयेत् नातिप्रश्रयवर्ती कुर्यात् । नाधिकुर्यान् न सर्व-  
त्राधिकृता कुर्यात् । अशस्ता कुष्ठदिसबन्धेन । नान्ययोनितिल्य-  
स्यान्ते ‘अभिगच्छेत्’ इति शेषः, अन्ययोनि असवर्णा । ओषध्या-  
दिभिरालयशब्दः संबध्यते । नातिथिष्विति न निषिद्धासु मैथुनं  
प्रतिपत्पूर्णमाप्रमृतिषु । अजग्धमेपज अनुपयुक्तवृत्त्यमेपज ।  
अनुपस्थितप्रहर्षः अजातध्वजोच्छ्राय । अरहसि अविजने ॥ २२ ॥

न सतो न गुरुन् परिवदेत्, नाशुचिरभिचार-  
कर्मचैत्यपूज्यपूजाध्ययनमभिनिर्वर्तयेत् ॥ २३ ॥

न विद्युत्स्वनार्तवीषु नाभ्युदितासु दिक्षु नाग्नि-  
संग्रहे न भूमिकम्पे न महोत्सवे नोल्कापाते न  
महाग्रहोपगमने न नष्टचन्द्रायां तिथौ न सन्ध्ययो-  
र्नामुखाद्दुरोर्नावपतितं नातिमात्रं न तान्तं न विस्व-  
रं नानवस्थितपदं नातिद्रुतं न विलम्बितं नातिक्लीबं  
नात्युच्चैर्नातिनीचैः स्वरैरध्ययनमभ्यस्येत् ॥ २४ ॥

अभ्युदितासु दिक्षु दाहवतीषु दिक्षु । महाग्रहोपगमनं चन्द्र-  
सूर्यग्रहणम् । अवपतितं हीनवर्णम् । तान्तं रूक्षस्वरम् । अति-  
क्लीबम् अतिविलम्बितोच्चारणम् ॥ २३ ॥ २४ ॥

१ ‘नाति, न निषिद्धतिथिषु’ इति पा० ।

नातिसमयं जह्यात्, न नियमं भिन्द्यात्, न नक्तं  
नादेशे चरेत्, न सन्ध्यास्वभ्यवहाराध्ययनस्त्रीस्वप्न-  
सेवी स्यात्, न वालवृद्धलुब्धमूर्खक्लिष्टक्रीडैः सह  
सख्यं कुर्यात्, न मद्यद्यूतवेद्याप्रसङ्गरुचिः स्यात्,  
न गुह्यं विवृणुयात्, न कश्चिदवजानीयात्, नाहंमानी  
स्यान्नादक्षो नादक्षिणो नासूयकः, न ब्राह्मणान् परि-  
वदेत्, न गवां दण्डमुद्यच्छेत्, न वृद्धाच्च गुरुन्  
गणान्न नृपान् वाऽधिक्षिपेत्, न चातिब्रूयात्, न  
वान्धवानुरक्तकृच्छ्रद्वितीयगुह्यज्ञानं वहिःकुर्यात् २५

अतिरामयो मिलित्वा बहुभिः कृतो नियमः । न सन्ध्या-  
स्त्रियादौ पुनः स्त्रीनिषेधः सन्ध्यासु यावदकर्तव्यस्य न्यूनता-  
परिहारार्थमुक्तः, पूर्व तु स्त्री गथा न सेव्या तन्निखिलेनोपदि-  
शता न गन्ध्ययोरित्युक्तम्, इति प्रकरणमेदाच्च पौनरुक्त्यम् ।  
ह्रीवो हीनगत्त्व । क्लिष्टो निन्दितो रोगादिना । गणान् मिलि-  
तान् । कृच्छ्रद्वितीय आपदि सहाय । बहिःकुर्यात् अवजानी-  
यात् ॥ २५ ॥

नाधीरो नात्युच्छ्रितसत्त्वः स्यात्, नाभृतभृत्यः,  
नाविश्रब्धस्वजनः, नैकः सुखी, न दुःखशीलाचा-  
रोपचारः, न सर्वविश्रम्भी, न सर्वाभिशाङ्गी, न सर्व-  
कालविचारी ॥ २६ ॥

नैकः सुखी स्यादिति न सुखहेतून्त्याम्रफलादीन्येक एवाविभ-  
ज्योपयुज्यादित्यर्थः । शीलं स्वाभाविकं वृत्तम्, आचारः शास्त्रोप-  
देशानुरूपो व्यवहारः, उपचारः परिच्छेदः, एतेषां च दुःखत्वं  
दुःखहेतुत्वात् । सर्वविश्रम्भी सर्वेषु विश्वासी ॥ २६ ॥

न कार्यकालमतिपातयेत्, नापरीक्षितमभिनिवि-  
शेत्, नेन्द्रियवशगः स्यात्, न चञ्चलं मनोऽनुश्रा-  
मयेत्, न बुद्धीन्द्रियाणामतिभारमादध्यात्, न  
चातिदीर्घसूत्री स्यात्, न क्रोधहर्षावनुविदध्यात्,  
न शोकमनुवसेत्, न सिद्धावृत्तसेकं यच्छेन्नासिद्धौ  
दैन्यं, प्रकृतिमभीक्ष्णं स्मरेत्, हेतुप्रभावनिश्चितः  
स्याद्धेत्वारम्भनित्यश्च, न कृतमित्याश्वसेत्, न वीर्यं  
जह्यात्, नापवादमनुस्मरेत् ॥ २७ ॥

चञ्चलमिति क्रियाविशेषणं, यदि वा मनोविशेषणम् । बुद्धे-  
रिन्द्रियाणां बुद्धीन्द्रियाणाम् । अतिदीर्घसूत्री शतैकविनिपाता-  
शङ्की, किंवा दीर्घसूत्री चिरक्रिय । न शोकमनुवसेदिति न  
चिर शोकवशगः स्यात् । उत्सेकम् अतिगर्वम् । प्रकृतिम् उत्प-  
त्तिकारणं स्मरेत्, प्रकृति पञ्चभूतसमुदायलक्षणामनित्या स्मरन्  
रागद्वेषादिभिरभिभूयते । हेतुप्रभावनिश्चित इति अस्ति शुभा-  
शुभहेतूनां शुभाशुभफलसंबन्ध इति निश्चयमुपेयात्, नात्र  
कथं तावान् स्यादित्यर्थः । हेतवारम्भनित्यः शुभहेतुयो(या)गाद्या-  
रम्भपरः ॥ २७ ॥

१ ‘दक्षिणान्’ इति पा० । २ ‘औत्सुक्य’ इति पा० । ३ ‘अति-  
हर्षम्’ इति पा० ।

नाशुचिरुत्तमाज्याक्षततिलकुशसर्षपैरग्निं जुहु-  
यादात्मानाशीर्भिराशासानः, अग्निर्मे नाप-  
गच्छेच्छरीराद्युर्मे प्राणानादधातु विष्णुर्मे बल-  
मादधातु इन्द्रो मे वीर्यं शिवा मां प्रविशन्त्वाप  
आपोहिष्ठेत्यपः स्पृशेत्, द्विः परिमुज्योष्ठौ पादौ  
चाभ्युक्ष्य मूर्धनि खानि चोपस्पृशेदङ्गिरात्मानं  
हृदयं शिरश्च ॥ २८ ॥

उत्तमाज्यं गोसर्पि । आशीर्भिराशासान इति च्छेद । ‘अ-  
ग्निर्मे’ इत्यादिना ‘आपोहिष्ठा’ इत्यन्त ज्ञानमन्त्र ॥ २८ ॥

ब्रह्मचर्यज्ञानदानमैत्रीकारुण्यहर्षोपेक्षाभ्रमपरश्च  
स्यादिति ॥ २९ ॥

मैत्री सर्वभूतेष्वात्मैनीवाप्रतिकूल प्रवृत्ति । ननु मैत्रीपर  
स्यादिति विरुद्धमेतत्, येन शास्त्रकार एवायं दिग्धविद्धस्वयंमृ-  
तादिमासपरित्यागेन वयस्यत्वादिगुणयुक्ताना मृगादीना सद्यस्कं  
मास सेव्यत्वेनोपदिशन् साक्षान्मैत्रीविरुद्धा हिंसामेवाह, नैवं,  
रागत एव प्राणिना हिंसापूर्वकमासभक्षणे प्राप्तेऽयमायुर्वेदोप-  
देष्टा मासस्य क्वचिद्ग्रे कस्यचिद्विषयं क्वचिच्चाहितत्वमुपदि-  
शति, ननु मांसभक्षणं हिंसा वा विदधाति, न ह्ययं मदिराया  
अपि स्वस्थवृत्ते रोगिवृत्ते वा हितत्वमुपदिशन् मदिरापानं प्रत्यु-  
पदेष्टा भवति, एवं च रोगाधिकारे राजयक्ष्मादौ मांसोपदेश-  
स्तथा शरद्वत्तुचर्यादौ “लावान् कपिजलानेनान्” (सू अ ६)  
इत्यादिग्रन्थो लावादिमांसहितत्वोपदेशार्थो न हिंसाविधायक,  
तेन रोगिण स्वस्थाश्च हिंसाफलभाजो भवन्त्येव, यथा—  
“श्येनेनाभिचरन् यजेत” इत्यत्राभिचारस्य कामत एव प्राप्त-  
त्वाच्छयेनस्याभिचारसाधनत्वमात्रमेव विधिर्ब्रूते, तेन श्येनेना-  
भिचारकरणेऽधर्मो भवत्येव, अयं त्वत्र विशेष —यदि हिंसो-  
पार्जितमांसोपयोगं विना ‘पुरुषो न जीवति, अतो हिंसा करोति,  
तदा “सर्वत्रात्मानं गोपायीत” इति वेदवचनविहितत्वात्तथा-  
विधहिंसा न प्रत्यवायहेतु, जीवनोपायान्तरसंभवे तु पुष्ट्या-  
दिप्रयोजना हिंसा प्रत्यवायहेतुरेव, किंच भवतु वाऽऽयुर्वेद-  
विहिता हिंसा, तथाऽपि हिंसा दोषार्थमुच्यते, न ह्यायुर्वेदवि-  
धयो धर्मसाधनमेवोपदिशन्ति, किं तर्ह्यारोग्यसाधनं “धातु-  
साम्यक्रिया चोक्ता तन्नस्यास्य प्रयोजनम्” (सू अ. १)  
इत्युक्ते ॥ २९ ॥

तत्र श्लोकाः—

पञ्चपञ्चकमुद्दिष्टं मनो हेतुचतुष्टयम् ।  
इन्द्रियोपक्रमेऽध्याये सद्वृत्तमखिलेन च ॥ ३० ॥  
स्वस्थवृत्तं यथोद्दिष्टं यः सम्यगनुतिष्ठति ।  
स समाः शतमव्याधिरायुषा न वियुज्यते ॥ ३१ ॥

१ ‘मागाच्छरीरात्’ इति पा० । २ ‘मूर्धनि शिरसि स्थितानि  
खानि सप्त आस्यं, नासापुटे, चक्षुषी, श्रोत्रे च’ इति योगीन्द्रना-  
थसेनः । ३ ‘आत्मनीवाप्रातिकूल्येन’ इति पा० ।

नृलोकमापूरयते यशसा साधुसंमतः ।

धर्मार्थावेति भूतानां बन्धुतामुपगच्छति ॥ ३२ ॥

परान् सुकृतिनो लोकान् पुण्यकर्मा प्रपद्यते ।

तस्माद्वृत्तमनुष्ठेयमिदं सर्वेण सर्वदा ॥ ३३ ॥

सग्रहे हेतुचतुष्टयं समातिहीनमिथ्यायोगा । समा. शतं  
वर्षशतं, यद्यपि सद्वृत्तानुष्ठानेऽपि दैवविपर्ययेणान्तरा मरणं  
व्याधयो वा भवन्ति, तथाऽपि प्राधान्याद्देवकृतव्याधे पुरुषा-  
पराधाविषयत्वादुक्तं समा शतमित्यादि, यदुक्तं—“परिहा-  
र्याणि यत्नेन सदा परिहरन्तर । भवत्यनुगता प्राप्त साधूना-  
मिह पण्डित ” (सू अ. २८) इति ॥ ३०-३३ ॥

यच्चान्यदपि किञ्चित् स्यादनुक्तमिह पूजितम् ।

वृत्तं तदपि चात्रेयः सदैवाभ्यनुमन्यते ॥ ३४ ॥

इत्यग्निवेशकृते तन्ने चरकप्रतिसंस्कृते श्लोकस्थाने

इन्द्रियोपक्रमणीयो नामाष्टमोऽध्यायः ॥ ८ ॥

इति स्वस्थचतुष्को द्वितीयः ॥ २ ॥

अनुक्तसद्वृत्तोपसग्रहार्थमाह—यच्चान्यदपीत्यादि । वृत्तम् आ-  
चार । इहायुर्वेदेऽनुक्तमप्याचारोपदेशकेषु धर्मशास्त्रेषु पूजितं,  
यथा—“नाकस्माद्विकचो भवेन्न परशस्येषु गां चरन्तीं धाव-  
न्ती वा परस्य ब्रूयात्” इत्यादि, सर्वमात्रेयस्यानुमतं साक्षादायु-  
र्वेदाविषयत्वेन ग्रन्थविस्तरभयाच्च न प्रोक्तमित्यभिप्रायः ॥ ३४ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया सूत्रस्थाने द्वितीये स्वस्थचतुष्के

इन्द्रियोपक्रमणीयो नामाष्टमोऽध्यायः ॥ ८ ॥

नवमोऽध्यायः ।

अथातः खुड्वाकचतुष्पादमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

स्वस्थचतुष्कानन्तरं स्वस्थानुरयोरुभयोरपि हितत्वेन निर्देश-  
चतुष्कोऽभिधीयते । स्वस्थानुरहितं वैद्यभेषजादि निर्दिशतीति  
निर्देशचतुष्क, तत्रापि स्वस्थानुरहितेषु प्रधानभूतचिकित्साङ्ग-  
वैद्यादिपादचतुष्टयाभिधायकत्वेन खुड्वाकचतुष्पादोऽभिधीयते ।  
खुड्वाकशब्दोऽल्पवचनः ; यथा—खुड्वाका गर्भावक्रान्तिः, अल्पे-  
त्यर्थः । वैद्यौषधपरिचारकरोगिणश्चिकित्सायाश्चत्वारः पादाः,  
चतुष्पादं तं खुड्वाकमभिधेयतयाऽविकृत्य कृतोऽध्यायः खुड्वाक-  
चतुष्पादः । अत्रोत्पन्नस्य तु प्रत्ययस्य “अध्यायानुवाकयोर्लुक्  
च” (पा. अ. ५।२।६०) इति लृक् । खुड्वाकत्वं चास्य  
वक्ष्यमाणमहाचतुष्पादमपेक्ष्य ॥ १ ॥ २ ॥

भिषग्द्रव्याण्युपस्थाता रोगी पादचतुष्टयम् ।

गुणवत् कारणं ज्ञेयं विकारव्युपशान्तये ॥ ३ ॥

अत्र भिषगादावक्तः प्रधानत्वात् । वक्ष्यति द्वि- “प्रधानं भिष

गत्र तु” इति. तदनु भेपजं, चिकित्साया प्रधानकारणभूतत्वात्, तदनु परिचारक, भेपजप्रयोगस्य कर्तृत्वादिगान्यस्य तदधीनत्वात् । यद्यप्यातुराधिकरणमारोग्यं पादं संपादयते, न एव च वैद्यादीनामुपकार्यं, उपकार्यश्च प्रवान् भवति, तथाऽपीह व्याधिप्रशमने साध्ये यथा वैद्यादिपादत्रयस्य व्यापारो न तथाऽऽतुरस्येत्यप्राधान्यविवक्षया पश्चादुक्त । पादश्चतुर्थो भागः, श्लोकादिपादवद्वैद्यादिषु पादसंज्ञाकरणेनान्यतरवैकल्येनापि चिकित्सा न भवतीति दर्शयति । गुणवदिति वक्ष्यमाण-श्रुतेः पर्यवदातत्वादिति गुणवत् । इह च वैद्यादयो व्याप्रियमाणा एव विकारप्रशमने कारणं भवन्ति, यतः कारणत्वं कार्यं व्यापारवतामेव भवति, तथा हि—देवदत्त पाचक इत्युक्ते तु पञ्चमप्रक्षेपादिक्रियैव पाकं करोतीति गम्यते, एतेन यदुच्यते—“चतुर्णां भिषगादीनां” इत्यादिना श्लोकेन वैद्यादीनां प्रवृत्तिश्चिकित्सा व्याधिप्रशमहेतुरभिवातव्या, इह तु वैद्यादय एवेति पूर्वापरविरोधः, तन्न भवति, इह वैद्यादिप्रवृत्तेवैद्यादिग्रहणेनैव ग्रहणात् । चतुर्णामित्यादौ श्लोके वैद्यादीनां धर्मिणा धर्मरूपायाश्च प्रवृत्तेर्भेदं पुरस्कृत्य चिकित्साया किरारूपाया कथनम् । एते वैद्यादयो विकारप्रशमने कारणमेवेति नियमः, न पुनरेतैरेव विकारप्रशमनमिति नियमः, यतो वैद्यादीन् प्रत्याख्यायापि रोगशान्तिर्भवति, वक्ष्यति हि महाचतुष्पादे—“ये ह्यातुरा केवलान्नेषजघ्ने समुत्तिष्ठन्ते” (सू. अ. १०) इत्यादिना ॥ ३ ॥

**विकारो धातुवैषम्यं, साम्यं प्रकृतिरुच्यते ।**

**सुखसंज्ञकमारोग्यं, विकारो दुःखमेव च ॥ ४ ॥**

अत्र विकारव्युपशान्तय इत्युक्तं, तेन विकारस्वरूपज्ञानार्थमाह—विकारो धातुवैषम्यमित्यादि । धातवो वातादयो रसादयश्च तथा रजःप्रभृतयश्च, तेषां वैषम्यं व्यवहियमाणस्वास्थ्यहेतोः स्वमानाद्यूनत्वमधिकत्वं वा । साम्यं धातुसाम्यं; प्रकृति आरोह्यम् । उच्यतेग्रहणाद्वैद्यकसिद्धान्ते हीयं प्रकृतिविकारव्यवस्था, अन्यदर्शनसिद्धान्तपरिग्रहे तु विकारः षोडशकः, प्रकृतिगुणानां साम्यावस्था भवतीति दर्शयति । ननु, रात्रिदिनभोजनानां तासु तास्वस्थासु श्लेष्मप्रकोपादिना नित्यं धातुवैषम्यमस्ति, तत्कृतो धातुसाम्यमित्याह—सुखसंज्ञकमित्यादि । सुखहेतुः सुखम्, एवं दुःखहेतुर्दुःखं, यतो न दुःखं व्याधिः, तथा हि सति न ज्वरादीनां व्याधित्वं स्यात्, अत एव सुश्रुतेऽप्युक्तं—“तत्तु सप्तविधे व्याधातुपनिपतति” (सू. सू. अ. २४) इति, संज्ञकग्रहणात् परमार्थतोऽसुखमपि लोके सुखमिति यद् व्यवहियते, तदिह श्रुत्य इति दर्शयति; तेन, दिवारात्रिभोजनावस्थादिजनितं धातुवैषम्यमुद्वेजकविकारकर्तृत्वेन सुखमिति व्यवहियते, तेन यो ह्यल्पः स नास्त्येवेति कृत्वाऽल्पेऽपि धातुवैषम्ये धातुसाम्यव्यवहारः सिद्धो भवति, तथा संज्ञकग्रह-

णेन लाक्रिकसुखं न परमार्थतः सुखमिति दर्शयति, यतो वक्ष्यति “सर्वं कारणवद्दुःखं” (शा. अ. १) इत्यादि, ‘एव च’ ग्रहणेन दुःखं परमार्थतोऽपि दुःखमेवेति दर्शयति, न सुखमिव व्यवहारमात्रेण । अत्र च धातुवैषम्येण कारणेनोपचारात्कार्यज्वरादयोऽभिधीयन्ते, यतो धातुवैषम्यजो हि विकारो न धातुवैषम्यमात्र, यद्वक्ष्यति—“स्वधातुवैषम्यनिमित्तजा ये विकारसघा वहव शरीरे” (सू. अ. १९) इत्यादि, तथा “विकृतिमापन्ना नानाविधैर्विकारैः शरीरमुपतपन्ति” (वि. अ. १) इत्यादि, तथा सुश्रुतेऽप्युक्तं—“वातपित्तकफशोणितसन्निपातवैषम्यनिमित्ता” (सू. अ. १) इति । अत्र पक्षे धातुवैषम्यजश्चेद्विकारस्तदा जनितविकारः धातुवैषम्यं क्व प्रविशति, किं विकारे, उत आरोगे? न तावदारोग्ये, यतः “इत्युक्तं कारणं कार्यं वातुसाम्यमिहोच्यते । धातुसाम्यक्रिया चोक्ता तन्त्रस्यास्य प्रयोजनम्” (सू. अ. १) इत्यनेन ग्रन्थेनारोग्यं वातुसाम्यमित्युक्तं, न च रोगे प्रविशति, रोगहेतुत्वेनैव कथितत्वात्, अथ मतं धातुवैषम्यं भवति, विकारो न भवतीति, एषा दशा नास्त्येव, यतोऽवश्यं प्रमाणाधिको दोषः खल्लिङ्गाधिको भवति, क्षीणो वा क्षीणस्वलक्षण इति, इह तर्हि धातुवैषम्यमेव विकारोऽस्तु, एवमयं ग्रन्थोऽपि मुख्यो भवति, धातुवैषम्यजविकारप्रतिपादकस्तु ग्रन्थः आविष्कृततमज्वरादिप्रतिपादकत्वेन व्यवस्थाप्यता, तेन धातुवैषम्यं च धातुवैषम्यजाश्च ज्वरादयो विकारा भवन्ति, धातुवैषम्यजातेष्वपि हि ज्वरादिषु धातुवैषम्यरूपताऽस्त्येव, किंच स्वमानक्षीणा दोषाः किंचिद्विकारः न जनयन्ति, क्षीणलक्षणं वैषम्यमेव परं यान्ति, वचनं हि—“क्षीणा जहति लिङ्गं स्व समा स्वं कर्म कुर्वते” (सू. अ. १७) इति, नात्र धातुवैषम्यमात्रं विकार इति श्रुतमयं पन्थाये तु धातुवैषम्यजो विकार इति व्यवस्थिता, ते त्वजनितव्यपदेश्यविकारं धातुवैषम्यं रात्रिदिनावस्थादिकृतधातुवैषम्यवदल्पत्वेनाव्यपदेश्यतया धातुसाम्य एव भक्षिपन्तीति, तिलकालक्रमकप्रभृतीनां तु धातुवैषम्यजत्वेनेह चरके रोगत्वं सुव्यक्तमेव, दुःखहेतुत्वं च तेषां ज्ञातानां मनोदुःखकर्तृत्वेन ॥ ४ ॥

**चतुर्णां भिषगादीनां शस्तानां धातुवैकृते ।**

**प्रवृत्तिर्धातुसाम्यार्था चिकित्सेत्यभिधीयते ॥ ५ ॥**

विकारलक्षणानन्तरं विकारप्रशमहेतोश्चिकित्साया लक्षणमाह—चतुर्णामित्यादि । चतुर्णामिति पदं वैद्यादीनां मिलितानामेव ग्राहकम् । शस्तानामिति वक्ष्यमाणश्रुतेः पर्यवदात्वमित्यादिगुणयोगेन प्रशस्तानाम् । धातुवैकृते रोगे चिकित्साविकरणभूते । धातुसाम्यार्था आरोग्यकरणार्थेत्यर्थः । धातुवैकृत इति पदं स्पष्टार्थं, येन धातुसाम्यार्था प्रवृत्तिर्धातुवैकृते एव वैद्यादीनां भवति । प्रवृत्तिर्वैद्यस्य इदं कर्तव्यमिदं न कर्तव्य-

१ ‘सपद्यते’ इति पा० । २ ‘धातुवैषम्यं स्वल्पमुद्वेजक विकाराकर्तृत्वेन’ इति पा० ।

१ ‘वातपित्तकफशोणितसन्निपातनिमित्ता’ इति पा० । २ ‘विकारादयो भवन्ति’ इति पा० ।

मित्यादिकोपदेशरूपा, द्रव्यस्य तूपयोगे सति स्वकार्यारम्भ-  
रूपा, परिचारकप्रवृत्तिर्भेषजसंस्करणतुरपरिचर्यादिरूपा, आतु-  
रप्रवृत्तिर्वैद्योक्तानुष्ठानव्याधिस्वरूपकथनादिका ॥ ५ ॥

श्रुते पर्यवदातत्वं बहुशो दृष्टकर्मता ।

दाक्ष्यं शौचमिति ज्ञेयं वैद्ये गुणचतुष्टयम् ॥ ६ ॥

पूर्वसूत्रितवैद्यगुणान् दर्शयति—श्रुत इत्यादि । श्रुतमादौ  
श्रेष्ठवैद्यगुणत्वात्, एवमन्यत्रापि व्याख्येयम् । पर्यवदातत्वं  
विशुद्धज्ञानवत्त्वं गुरुशास्त्रसेवनादिना । शौचमदृष्टद्वारोपकारकम् ।  
जितहस्तात्वादयोऽपरेऽपि वैद्यगुणा अत्रैव गुणचतुष्टयेऽन्तर्भाव-  
नीयाः ॥ ६ ॥

बहुता तत्रयोग्यत्वमनेकविधकल्पना ।

संपच्चेति चतुष्कोऽयं द्रव्याणां गुण उच्यते ॥ ७ ॥

बहुता भेषजगुण, अल्पं हि भेषजं गुणवदग्यविद्यमानमिव,  
असाधकत्वात् । तत्र प्रतिकर्तव्ये व्याधौ योग्यत्वं तत्रयोग्य-  
त्वम् । अनेकविधकल्पना नानाप्रकारस्वरसाद्युपयुक्तकल्पना-  
योग्यत्वमित्यर्थः, यत प्राणिन केचित् स्वरसद्विष, केचित्  
कल्कद्विष एवमादि, एवं व्याधिस्वभावादपि काचित् कल्पना  
हिता भवति, यथा—ज्वरे कषाय इत्यादि, तेनानेककल्पनायो-  
ग्यत्वाद्यद्यत्र युज्यते तत्तत्र क्रियते । संपदिति किमिसलिलय-  
नुपहतत्वेन रसादिसंपत् ॥ ७ ॥

उपचारज्ञता दाक्ष्यमनुरागश्च भर्तरि ।

शौचं चेति चतुष्कोऽयं गुणः परिचरे जने ॥ ८ ॥

उपचारज्ञता यूषरसादिकरणसंवाहनस्वापनादिज्ञता ॥ ८ ॥

स्मृतिर्निर्देशकारित्वमभीरुत्वमथापि च ।

ज्ञापकत्वं च रोगाणामातुरस्य गुणाः स्मृताः ॥ ९ ॥

निर्देशकारित्वं वैद्योपदिष्टार्थकर्तृत्वम् । अभीरुत्वं गुणः,  
भीरुत्वस्य रोगकर्तृत्वात्, यदुक्तं—“विषादो रोगवर्धनाना”  
(सू. अ. २५) इति । अथापि चेतिशब्देन क्वचिद्भीरुत्वमन्य-  
स्मृतिरपि गुणो भवतीति दर्शयति, यथोन्मादे “सर्पेणोद्धुत-  
दंष्ट्रेण” इत्यादिना त्रासनमुक्तं चिकित्साया, तत्र यद्यप्यभीरु-  
स्याद्रोगी तदा चिकित्सा न फलति, अस्मृतिस्तु ज्वरवेगागमन-  
कालास्मरणेऽभिप्रेता, यदुक्तं—“ज्वरवेगं च कालं च चिन्त-  
यिष्येति तु य । तस्यैषैश्च विचित्रैश्च प्रयोगैर्नाशयेत् स्मृतिम्”  
(चि. अ. ३) इति ॥ ९ ॥

कारणं षोडशगुणं सिद्धौ पादचतुष्टयम् ।

विज्ञाता शासिता योक्ता प्रधानं भिषगत्र तु ॥ १० ॥

एवं वैद्यादीनां चतुर्णामपि कारणत्वे सिद्धे वैद्यस्य प्राधान्यं  
दर्शयति—कारणमित्यादि । विज्ञाता औषधस्य । शासिता परि-  
चारकस्य—एवं कुर्वेवं मा कुर्विति । योक्ता आतुरस्य । एतेन  
वैद्यपराधीना भेषजादीना प्रवृत्ति, वैद्यस्तु स्वतन्त्र, ततश्च  
वैद्य प्रधानमिति वाक्यार्थः ॥ १० ॥

पक्तौ हि कारणं पचुर्यथा पात्रेन्धनानलाः ।

विजेतुर्विजये भूमिश्चमूः प्रहरणानि च ॥ ११ ॥

आतुराद्यास्तथा सिद्धौ पादाः कारणसंज्ञिताः ।

वैद्यस्यातश्चिकित्सायां प्रधानं कारणं भिषक् ॥ १२ ॥

एतदेवाभ्यर्हितत्वादृष्टान्तद्वयेन दर्शयति—पक्तावित्यादि ।  
पक्तौ पाके कर्तव्ये, पात्रस्थानीय आतुर, परिचारक इन्ध-  
नरूप, अनलो भेषजरूप । कारणमिति उपकरणम् । भूमि-यु-  
द्धातुगुणो देश । अत्रापि पूर्ववदेवातुरादिस्थानीयत्वं भूम्या-  
दीनाम् ॥ ११ ॥ १२ ॥

मृदण्डचक्रसूत्राद्याः कुम्भकारादृते यथा ।

नावहन्ति गुणं वैद्यादृते पादत्रयं तथा ॥ १३ ॥

संप्रति व्यतिरेकदृष्टान्तेन वैद्यप्राधान्यं दर्शयति—मृदण्डे-  
ल्यादिना । नावहन्ति न निष्पादयन्ति । गुणं साध्यमित्यर्थः ॥ १३ ॥

गन्धर्वपुरवन्नाशं यद्विकाराः सुदारुणाः ।

यान्ति यच्चेतरे वृद्धिमाशूपायप्रतीक्षिणः ॥ १४ ॥

सति पादत्रये ज्ञाज्ञौ भिषजावत्र कारणम् ।

अन्वयेन व्यतिरेकेण च पृथग्दृष्टान्तं दर्शयित्वा कौशलेनैक-  
त्रैव दृष्टान्ते गन्धर्वपुरेत्यादिनाऽन्वये गुणं व्यतिरेके च दोषं  
दर्शयति । एकत्रपक्षे नाशमाशु यान्तीति संबन्ध, इतरे अप-  
रेऽनभिज्ञवैद्योपक्रान्ता गन्धर्वपुरवदाशु वृद्धि यान्तीति संबन्ध ।  
उपायप्रतीक्षिण इति वृद्धौ शान्तौ च । आशु विकारशान्तौ ज्ञौ  
भिषक्कारणम्, आशुवृद्धौ चाज्ञ ॥ १४ ॥—

वरमात्मा हुतोऽज्ञेन न चिकित्सा प्रवर्तिता ॥ १५ ॥

पाणिचाराद्यथाऽचक्षुरज्ञानाद्धीतभीतवत् ।

नौर्मास्तवशेषाज्ञौ भिषक् चरति कर्मसु ॥ १६ ॥

अज्ञवैद्यस्य चिकित्साप्रवृत्ति निषेधयति—वरमित्यादि । न  
वरम् अनुचितमेव । प्रवर्तितेतिभाषया अज्ञवैद्येन बलात् कृतेति  
दर्शयति । पाणिचारात् हस्तपरामर्शात् । कर्मसु चिकित्सासु  
॥ १५ ॥ १६ ॥

यदृच्छया समापन्नमुत्तार्य नियतायुषम् ।

भिषङ्गानी निहन्त्याशु शतान्यनियतायुषाम् ॥ १७ ॥

यदृच्छयेति वैद्यसम्यग्ज्ञानपूर्वकप्रवृत्तिं विना कर्मवशादि-  
त्यर्थः । समापन्नं सम्यगुपक्रान्तम् । नियतायुषमित्यनेनायुर्बलेनैव  
व्याधिमुत्तीर्यमाणमित्यर्थः । आत्मानमभिषजं भिषक्त्वेन म-  
न्यत इति भिषङ्गानी । अनियतायुषामिति यत्रायु कारणं बल-  
वत् कर्म नास्ति, तत्र पुरुषकारापराधेन वैद्यदोषान्मरणं भव-  
तीति दर्शयति ॥ १७ ॥

तस्माच्छास्त्रेऽर्थविज्ञाने प्रवृत्तौ कर्मदर्शने ।

भिषक् चतुष्टये युक्तः प्राणाभिसर उच्यते ॥ १८ ॥



शास्त्रे शास्त्रावधारणे । अर्थविज्ञाने शास्त्रार्थविवोधे । प्रवृत्तौ स्वयं कर्मकरणे । युक्त उद्युक्त उद्योगनिष्पादितगुणप्रकर्ष इति यावत् । प्राणान् गच्छतो व्यावर्तयतीति प्राणाभिसर ॥ १८ ॥

हेतौ लिङ्गे प्रशमने रोगाणामपुनर्भवे ।

ज्ञानं चतुर्विधं यस्य स राजार्हो भिषकमः ॥ १९ ॥

शास्त्रं शास्त्राणि सलिलं गुणदोषप्रवृत्तये ।

पात्रापेक्षीण्यतः प्रज्ञां चिकित्सार्थं विशोधयेत् ॥ २० ॥

विद्या वितर्को विज्ञानं स्मृतिस्तत्परता क्रिया ।

यस्यैते पङ्क्त्यास्तस्य न साध्यमतिवर्तते ॥ २१ ॥

विद्या मतिः कर्मदष्टिरभ्यासः सिद्धिराश्रयः ।

वैद्यशब्दाभिनिष्पत्तावलमेकैकमप्यतः ॥ २२ ॥

यस्य त्वेते गुणाः सर्वे सन्ति विद्यादयः शुभाः ।

स वैद्यशब्दं सङ्गूतमर्हन् प्राणिसुखप्रदः ॥ २३ ॥

पात्रापेक्षीणीति गुणवति पात्रे सगुणानि, दोषवति पात्रे दोषवन्ति भवन्तीत्यर्थः । विशोधयेत् सङ्गुतसच्छास्त्रसेवादिभिरित्यर्थः । विद्या वैद्यकशास्त्रज्ञानम् । वितर्कः शास्त्रमूल ऊहापोहः । विज्ञानं शास्त्रान्तरज्ञानं, किंवा सहजं विशुद्धं ज्ञानम् । तत्परतेह व्याविचिकित्साया प्रयत्नातिशयत्वम् । क्रिया पुनः पुनश्चिकित्साकरणम् । मतिः सहजविशुद्धमतिः । अभ्यासः कर्माभ्यासः । सिद्धिः प्रायशो व्याधिप्रशमकत्वम् । आश्रयः सङ्गुर्वाश्रय इत्यर्थः । वैद्यशब्दाभिनिष्पत्तावित्यनेन पारमार्थिकवेद्यत्वनिष्पत्ताविति दर्शयति । एत इत्यनेनैव लब्धेऽपि विद्यादय इति वचनं पूर्वाक्तगुणव्युदासार्थं, तद्युदासश्च विद्यादिष्वेवान्तर्भावनीयः, एतच्च प्रबन्धेन पृथक् पृथक्गुणकथनं वैद्यस्य गुणोत्पादने यत्नातिशयं कारयितुं तथा द्रव्यादिभ्यः पादेभ्यो वैद्यस्यैव प्रधानतोपदर्शनार्थं, वैद्यो हि पादत्रयं विगुणमपि कल्पनया शिक्षया मन्त्रणेन च सपाद्य चिकित्सितुं पारयति, नतु गुणवद्वैद्यं विना द्रव्यादयः पादा गुणवन्तोऽपि क्षमा ॥ १९-२३ ॥

शास्त्रं ज्योतिः प्रकाशार्थं दर्शनं बुद्धिरात्मनः ।

ताभ्यां भिषक् सुयुक्ताभ्यां चिकित्सन्नापराध्यति २४

चिकित्सिते त्रयः पादा यस्माद्वैद्यव्यपाश्रयः ।

तस्मात् प्रयत्नमातिष्ठेद्भिषक् स्वगुणसंपदि ॥ २५ ॥

शास्त्रशब्देन शास्त्राभ्यासकृता मतिः, सा हि ज्योतिः बाह्यालोक इव, प्रकाशार्थं वस्तूनां ग्रहणयोग्यता कर्तुमित्यर्थः । दर्शनमिव दर्शनं चक्षुरिवेत्यर्थः । यद्यपि बुद्धिरात्मन एव भवति, तथाऽप्यात्मन इत्यनेन सहजा बुद्धिः दर्शयति, यतः सहजा बुद्धिः विना शास्त्रजा बुद्धिर्या वैनायकीत्यभिधीयते, सा न सम्यक्चिकित्सासमर्था भवतीति । ताभ्यामिति सहजविशुद्धबुद्धि-शास्त्राभ्या सहजवैनायकबुद्धिभ्याम् ॥ २४ ॥ २५ ॥

१ 'शास्त्राधारणे' इति पा० । २ 'सङ्गूतमर्हत्' इति पा० ।

३ 'यन्त्रणेन च' इति पा० ।

मैत्री कारुण्यमार्तेषु शक्ये प्रीतिरुपेक्षणम् ।

प्रकृतिस्थेषु भूतेषु वैद्यवृत्तिश्चतुर्विधेति ॥ २६ ॥

वैद्येन च यादृश्या बुद्ध्या व्यवहर्तव्य, ता दर्शयति—मैत्री-त्यादि । मैत्री पूर्वमेव व्याकृता । आर्तेषु आर्तियुक्तेषु । कारुण्य परदुःखग्रहाणेच्छा । शक्ये साधयितुं शक्ये, साध्यव्याधिगृहीत इति यावत् । प्रकृतिरिह मरण, प्रकृतिरुच्यते स्वभावः, तथा—“इदमस्मान्मुहूर्तात् . स्वभावमापत्यते” ( सू. अ. ३० ), मरणमित्यर्थः, मरणसमीपगतत्वादुच्यते ‘प्रकृतिस्थे’ इति । तन्मित्रपेक्षा कर्तव्या, न तत्र भेषजदानादि कर्तव्यं, यशोहान्यादिभयात् ॥ २६ ॥

तत्र श्लोकौ—

भिषग्जितं चतुष्पादं पादः पादश्चतुर्गुणः ।

भिषक् प्रधानं पादेभ्यो यस्माद्वैद्यस्तु यद्गुणः ॥ २७ ॥

ज्ञानानि बुद्धिर्ब्राह्मी च भिषजां या चतुर्विधा ।

सर्वमेतच्चतुष्पादे खुड्डाके संप्रकाशितमिति ॥ २८ ॥

इत्यग्निवेशकृते तन्त्रे चरकप्रतिसंस्कृते

श्लोकस्थाने खुड्डाकचतुष्पादो नाम

नवमोऽध्यायः ॥ ९ ॥

संग्रहे ब्राह्मी बुद्धिः चतुर्विधा मैत्रीकारुण्यादिका ॥ २७ ॥ २८ ॥

इति श्रीचक्रपाणिदत्तविरचिताया चरकतात्पर्यटीकायामा-

युर्वेददीपिकाया सूत्रस्थाने तृतीये निर्देशचतुष्के

खड्डाकचतुष्पादो नाम नवमोऽध्यायः ॥ ९ ॥

दशमोऽध्यायः ।

अथातो महाचतुष्पादमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

चतुष्पादं षोडशकलं भेषजमिति भिषजो भाषन्ते, यदुक्तं पूर्वाध्याये षोडशगुणमिति, तद्भेषजं युक्तियुक्तमलमारोग्यायेति भगवान् पुनर्वैद्यरात्रेयः ॥ ३ ॥

पूर्वाध्याये वैद्यादयो व्याधिप्रशमकारणमित्युक्तं, तदिहाक्षिप्य व्यवस्थाप्यत इत्यनन्तरं महाचतुष्पादोऽभिधीयते । महत्त्वं चास्य पूर्वाध्यायापेक्षया, बहुग्रन्थत्वेन पूर्वपक्षसिद्धान्तरूपबहुप्रमेयाभिधायकत्वेन च । षोडशकलं षोडशगुणं, कलाशब्दो गुणवचनः । भिषजो भाषन्त इति ब्रुवते । प्रकृतेऽर्थं शास्त्रान्तरसंमतिं दर्शयति—युक्तियुक्तमिति । युनक्तीति युक्तिः प्रवृत्तिरुच्यते, युक्तियुक्तं प्रवृत्तिमदित्यर्थः, प्रवृत्तिश्च वैद्यादीनां चिकित्सारूपा पूर्वाध्याये व्याकृता । अलं समर्थम् । इति भगवानात्रेयो ‘ब्रूते’ इति शेषः ॥ १—३ ॥

नेति मैत्रेयः, किं कारणं ? दृश्यन्ते ह्यातुराः केचिदुपकरणवन्तश्च परिचारकसंपन्नाश्चात्मवन्तश्च कुशलैश्च भिषग्भिरनुष्ठिताः समुत्तिष्ठमानाः, तथायु-

१ ‘भिषग्भिरुपक्रान्ताः’ इति पा० ।



काश्चापरे प्रियमाणाः; तस्माद्भेषजमकिञ्चित्करं भवति, तद्यथा—श्वभ्रे सरसि च प्रसिक्तमल्पमुदकं, नद्यां वा स्यन्दमानायां पांसुधाने वा पांसुमुष्टिः प्रकीर्ण इति; तथाऽपरे दृश्यन्तेऽनुपकरणाश्चापरिचारकाश्चानात्मवन्तश्चाकुशलैश्च भिषग्भिरनुष्ठिताः समुत्तिष्ठमानाः, तथायुक्ता प्रियमाणाश्चापरे । यतश्च प्रतिकुर्वन् सिध्यति, प्रतिकुर्वन् प्रियते; अप्रतिकुर्वन् सिध्यति, अप्रतिकुर्वन् प्रियते; ततश्चिन्त्यते भेषजमभेषजेनाविशिष्टमिति ॥ ४ ॥

उक्तमाक्षिपति—नेतीत्यादि । उपकरणं भेषजम् । अनुष्ठिता । चिकित्सितुमुपक्रान्ता । तथायुक्ता पूर्ववच्चिकित्सितुमुपक्रान्ता इत्यर्थः । अकिञ्चित्करमिति भेषजे सत्यपि यदाऽऽरोग्यं न भवति, तेन, यत्रापि सति भेषजे आरोग्यं भवति, तत्रापि भेषजव्यतिरिक्तं कर्मैव दैवसङ्गं कारणं, भेषजं तु तत्र दैवागत-सन्निधानमकारणमेवेत्यर्थः । अत्रैवार्थे दृष्टान्तद्वयं दर्शयति—तद्यथेत्यादि । श्वभ्रे गते यथाऽल्पं जलमकिञ्चित्करमेवं प्रियमाणेऽपि भेषजं, यथा च सरसि अन्यत एव पूर्णोऽल्पमुदकमकिञ्चित्करं भवत्येवमन्यत एवारोग्यहेतोः कर्मणो रोगप्रशमने जायमाने भेषजमकिञ्चित्करं भवतीति सरोदष्टान्तेन दर्शयति, एवं नद्यां स्यन्दमानाया बहमानाया पांसुमुष्टिरिति निदर्शनं श्वभ्रवत्, पांसुधाने पाशुराशौ पांसुमुष्टिरिति सरोदष्टान्तवद्भा-रुयेयम् । अत्र च तोयदृष्टान्तः संशोवनभेषजाभिप्रायेण, पाशु-दृष्टान्तस्तु संशमनभेषजाभिप्रायेण, यदि वा जलं संतर्पणभेषजाभिप्रायेण, पांसुमुष्टिस्त्वपतर्पणाभिप्रायेण बोद्धव्या । भेषजान्वयव्यभिचारं दर्शयित्वा तद्यतिरेकव्यभिचारं दर्शयति—तथाऽपरे इत्यादि । प्रतिकुर्वन्नित्यन्तर्भावित्यर्थत्वात् प्रतिकार-यन्नित्यर्थः, यदि वाऽऽतुर एव वैद्यादीनुत्पाद्यात्मानं प्रतिकुर्वन्निति मन्तव्यम्; एतेन दैवाख्यकर्मवशादेवायं जीवति प्रियते वा, रोगी भवत्यरोगो वा, न दृष्टभेषजमत्र किञ्चित्करमिति पूर्व-पक्षार्थः ॥ ४ ॥

मैत्रेय! मिथ्या चिन्त्यत इत्यात्रेयः; किं कारणं, ये ह्यातुराः षोडशगुणसमुदितेनानेन भेषजेनोपपद्यमाना प्रियन्त इत्युक्तं तदनुपपन्नं, न हि भेषजसाध्यानां व्याधीनां भेषजमकारणं भवति; ये पुनरातुराः केवलद्वेषजादृते समुत्तिष्ठन्ते, न तेषां संपूर्णभेषजोपपादनाय समुत्थानविशेषो नास्ति; यथा हि पतितं पुरुषं समर्थमुत्थानायोत्थापयन् पुरुषो बलमस्योपादध्यात्, स क्षिप्रतरमपरिहृष्ट एवोत्तिष्ठत्, तद्वत् संपूर्णभेषजोपलम्भादातुराः; ये चातुराः केवलाद्वेषजादपि प्रियन्ते, न च सर्वे एव ते भेषजोप-

पन्नाः समुत्तिष्ठेरन्, नहि सर्वे व्याधयो भवन्त्युपायसाध्याः, न चोपायसाध्यानां व्याधीनामनुपायेन सिद्धिरस्ति, न चासाध्यानां व्याधीनां भेषजसमुदायोऽयमस्ति, न ह्यलं ज्ञानवान् भिषङ्मुमूर्षुमातुरमुत्थापयितुं; परीक्ष्यकारिणो हि कुशला भवन्ति, यथा हि योगज्ञोऽभ्यासनित्य इप्वासो धनुरादायेषुमस्यन्नातिविप्रकृष्टे महति काये नापराधवान् भवति, संपादयति चेष्टकार्यं, तथा भिषक् स्वगुणसंपन्न उपकरणवान् वीक्ष्य कर्मारभमाणः साध्यरोगमनपराधः संपादयत्येवातुरमारोग्येण; तस्मान्न भेषजमभेषजेनाविशिष्टं भवति ॥ ५ ॥

सिद्धान्तयति—मिथ्येत्यादि । केवलात् संपूर्णात् । न नास्तीत्युभयनकारकरणादस्ति समुत्थानविशेष इत्यर्थः । तद्वदिति क्षिप्रतरमहृष्टा एवोत्तिष्ठन्त इत्यर्थः । एवं मन्यते—यद्यप्यदृष्टमेवोत्थाने कारणं, तथाऽपि यदि दृष्टमपि तत्रानुबलं भवति, तदा दृष्टादृष्टोभयबलाच्छीघ्रमेवारोग्यं भवति । सर्वे एवेति साध्यव्याधयोऽसाध्यव्याधयश्च, संपूर्णभेषजोपपत्तावपि सत्यामसाध्यव्याधयो नोत्तिष्ठन्ते, साध्यव्याधय उत्तिष्ठन्त इति भावः । यद्यप्यसाध्यव्याधि प्रति संपूर्णभेषजोपपत्तिरेव नास्ति, यदुक्तं—“न चासाध्यानां व्याधीनां भेषजसमुदायोऽयमस्ति, न ह्यलं ज्ञानवान् भिषङ्मुमूर्षुमातुरमुत्थापयितुम्” इति, तथाऽपीह किञ्चिदसंपूर्णभेषजत्वेऽपि संपूर्णभेषजोपपन्न इत्युक्तम् । ये तु साध्यव्याधयस्ते सत्यामेव भेषजसपत्तौ जीवन्ति, असत्यां तु भेषजसपत्तौ बलवज्जीवनकर्माभावे प्रियन्त एवेति दर्शयन्नाह—न चोपायेत्यादि । उपायेनैव दृष्टार्थेन साध्या उपायसाध्याः । इदमत्राकूतं—यत्—द्विविधं कर्म बलवदबलवच्च, तत्र बलवन्नियतविपाककालं, यथेदं कर्मास्मिन्नेव काले मारयति, अबलवच्च मारकं कर्म मारयत्येव पर कालानियमेन, तद्यदा दृष्टसामग्रीमनुगुणामपथ्यसेवारूपामौषधभावरूपां च प्राप्नोति तदा मारयति, यदा तु न प्राप्नोति तदा न मारयति । यदुक्तं जनपदोद्धुंसनीये—“कर्म किञ्चित् क्वचित् काले विपाकनियतं महत् । किञ्चित् कालनियतं प्रत्ययै प्रतिबोध्यते” ( वि. अ. ३ ) इति । अस्य त्वर्थं प्रपञ्चेन तत्रैव दर्शयिष्यामः । न च वाच्यम्—अदृष्टमेव सर्वत्र कारणं, तच्च नियतकालविपाकमेव, यदुच्यते—“नाकाले जायते काश्चिन्नाकाले प्रियते तथा । जगत् कालवशं सर्वं कालः सर्वत्र कारणम्”—इति, यत्, यदेवादृष्टं तदेव दृष्टयागादिब्रह्मवादिजन्यं किञ्चित् । यदृष्टेनानुपपन्नं, तत्रादृष्टकल्पना प्रामाणिकी, यत्तु दाहादि दृष्टेनैवाग्निसंबन्धेनोपपद्यते तत्र का कथाऽदृष्टस्य दृष्टकार्यान्वयानुपपत्तिपरिकल्पनीयस्य, तेन य इमे दुर्बलेन कर्मणा दृष्टबलवदपथ्यसेवाजनितदोषवलादारब्धा व्याधयस्ते बलवता चतुष्पादसंपन्नेन भेषजेन दोषक्षयकेनोपायेन पर साध्या, तदभावे

१ 'इति मैत्रेय.' इति पा० । २ 'मिथ्या चिन्त्यते' इति पा० ।

३ 'समुत्थानविशेषोऽस्ति' इति गङ्गाधरसंमत. पाठः ।

तु दुर्बलेनापि कर्मणा दृष्टदोषबलादारब्धा व्याधयो न निवर्तन्त इति । यदुक्तं—“देवं पुरुषकारेण दुर्बलं ह्युपहन्यते । देवेन चेतस्त्वं कर्म विगृह्येनोपहन्यते” ( वि. अ. ३ ) इति । अनुपायेन अग्रेषजेन । अयं भेषजसमुदायः सर्वगुणसंपन्न इत्यर्थः, असाध्यै व्याधौ चिकित्सा कुर्वन् वैद्य एव यथोक्तगुणो न भवतीत्यर्थः । नह्यल न समर्थः, यद्यसाध्यता जानाति तदा न प्रवर्तत एव, अथ न जानाति तदा ज्ञानवानेव न भवतीति भावः । चतुष्पादसपदाऽवश्यं व्याधिप्रशमो भवतीति दृष्टान्तेनाह—यथा ह्रीत्यादि । इष्वासो धानुष्क । अस्यन् क्षिपन् । नातिविप्रकृष्टे सन्निहिते । अनपराध इति लक्ष्यप्रशंसरहितः । इष्टं कार्यं लक्ष्य-वैधलक्षणम् ॥ ५ ॥

इदं चै नः प्रत्यक्षं—यदनातुरेण भेषजेनातुरं चिकित्सामः, क्षाममक्षामेण, कृशं च दुर्बलमाप्याययामः, स्थूलं मेदस्विनमपतर्पयामः, शीतेनोष्णाभिभूतमुपचरामः, शीताभिभूतमुष्णेन, न्यूनान् धातून् पूरयामः, व्यतिरिक्तान् ह्रासयामः, व्याधीन् मूल-विपर्ययेणोपचरन्तः सम्यक् प्रकृतौ स्थापयामः, तेषां नस्तथा कुर्वतामयं भेषजसमुदायः कान्ततमो भवति ॥ ६ ॥

भेषजस्य रोगप्रशमकर्तृत्वे उपपत्त्यन्तरमाह—इदं चेत्यादि । अनातुरेणेति आतुरगुणविपरीतेन । आतुरमनातुरेण चिकित्साम इति यदुक्तं, तस्यैव विवरणं—क्षाममक्षामेणेत्यादि । क्षामो निर्द्वयः । कृशं च दुर्बलमाप्याययाम इति सतर्पयाम । व्यतिरिक्तानिति अतिरिक्तानित्यर्थः । मूलविपर्ययेणेति कारणविपर्ययेण, तच्च प्रभावादिति बोद्धव्यः, तेन विपविकारस्य विषेणोपचरणमेतत् प्रत्यक्षं चान्यदुपगृहीतं भवति । कान्ततमो विकारप्रशमकर्त्तृत्वेनाभीष्टतमः, अन्येऽर्थधर्मोपायाः कान्ताः कान्ततराश्च, अयं तु भेषजसमुदायः सर्वोच्छेदकरोगहरत्वेन कान्ततमः ॥ ६ ॥

भवन्ति चात्र—

साध्यासाध्यविभागज्ञो ज्ञानपूर्वं चिकित्सकः ।

काले चारभते कर्म यत्तत् साधयति ध्रुवम् ॥ ७ ॥

अर्थविधायशोहानिमुपक्रोशमसंग्रहम् ।

प्राप्तुयान्नियतं वैद्यो योऽसाध्यं समुपाचरेत् ॥ ८ ॥

ज्ञानपूर्वमिति भेषजादिज्ञानपूर्वं, यत् कर्मारभते तत् कर्म चिकित्सितरूपं, साधयति ‘साध्यं’ इति शेषः । असाध्यव्याधौ न प्रवर्तितव्यमिति शिक्षयति—अर्थेलादि । अर्थः अर्थलाभः, हानि क्षतिः । उपक्रोशो जनापवादः । असप्रहः, चिकित्सार्थमनुपादानं, यदि ‘वा असद्रह’ इति पाठः, तदा चासद्रहो राजदण्डेनासत्पुरुषैश्चाण्डालादिभिर्ग्रहणम् ॥ ७ ॥ ८ ॥

१ ‘नापराधवान्’ इति पा० । २ ‘इदं चेदं च’ इति पा० । ३ ‘उपचरामः’ इति पा० । ४ ‘न्यून्व्यतिरिक्तानधिकानित्यर्थः’ इति पा० । ५ ‘स्वार्थः’ इति पा० । ६ ‘मसद्रहम्’ इति पा० ।

सुखसाध्यं मतं साध्यं कृच्छ्रसाध्यमथापि च ।

द्विविधं चाप्यसाध्यं स्याद्याप्यं यच्चानुपक्रमम् ॥ ९ ॥

साध्यानां त्रिविधश्चाल्पमध्यमोत्कृष्टां प्रति ।

विकल्पो, न त्वसाध्यानां नियतानां विकल्पना ॥ १० ॥

साध्यै प्रवृत्तिरुक्ता, असाध्यै निवृत्तिश्च, तेन साध्यासाध्ययोर्भेदकथनपूर्वकं लक्षणं वक्तुमाह—सुखसाध्यमित्यादि । अकिञ्चित्करत्वेनाविद्यमान उपक्रमो यस्य तदनुपक्रमः, याप्य त्वनुपक्रमः न भवति, यापनाकर्तृत्वेन किञ्चित्करत्वात् । तत्रोपक्रमस्याल्पमध्यमोत्कृष्टता प्रतीतिः अल्पमध्यमोत्कृष्टयोगादित्यर्थः, तेनाल्पसाध्यमल्पोपायसाध्यं, मध्यमाध्यं मध्योपायसाध्यम्, उत्कृष्टसाध्यमुत्कृष्टोपायसाध्यमिति भेदत्रयं साध्यानां भवति । असाध्यानां तु नियतानामिति याप्यव्यतिरिक्तानामनुपक्रमाणां, विकल्पना विकल्पः, नास्तीति एवंभूताऽल्पासाध्यादिरूपा नास्ति, प्राणहरवैकल्यकरसद्यः प्राणहरकालान्तरप्राणहरत्वादिकल्पना त्वसाध्यानामस्त्येव, यदसाध्यं तदल्पेन मध्येन चोत्कृष्टेन चोपायेनासाध्यमेव, याप्यरूपासाध्यानां त्वतोपाययाप्यत्वादिभेदोऽस्त्येव ॥ ९ ॥ १० ॥

हेतवः पूर्वरूपाणि रूपाण्यल्पानि यस्य च ।

न च तुल्यगुणो दूष्यो न दोषः प्रकृतिर्भवेत् ॥ ११ ॥

न च कालगुणस्तुल्यो न देशो दुरुपक्रमः ।

गतिरेका नवत्वं च रोगस्योपद्रवो न च ॥ १२ ॥

दोषश्चैकः समुत्पत्तौ देहः सर्वौषधक्षमः ।

चतुष्पादोपपत्तिश्च सुखसाध्यस्य लक्षणम् ॥ १३ ॥

न दोषः प्रकृतिर्भवेदिति व्याभ्यारम्भको यो दोषः स तत्प्रकृतायुक्तो न भवेदित्यर्थः । देशो भूमिरातुरश्च । देशो दुरुपक्रमो यथा—वातव्याधौ तुल्यगुणो मरुः, तथा श्लेष्मव्याधानूपः । देहश्च दुरुपक्रमो यथा—सर्वव्याधीनामेव मर्मलक्षणो देशः, तथा वातव्याधौ पक्षाशय इत्यादि । गतिरेका एको मार्ग इत्यर्थः, मार्गास्त्रयस्त्रिष्वपि वक्तव्याः—“शाखा मर्मास्थिसन्धयः कोष्ठश्च” ( सू. अ. ११ ) इति । एतच्चोत्सर्गन्यायेनोक्तं, तेन क्वचिद्व्याधिप्रभावादित्यथाऽपि सुखसाध्यत्वादिलक्षणाभिधानेन विरोधो न वक्तव्यः । यदुक्तं—“ज्वरे तुल्यर्तुदोषत्वं प्रमेहे तुल्यदुष्यता । रक्तगुल्मे पुराणत्वं सुखसाध्यस्य लक्षणम्”—इति ॥ ११-१३ ॥

निमित्तपूर्वरूपाणां रूपाणां मध्यमे बले ।

कालप्रकृतिदूष्याणां सामान्येऽन्यतमस्य च ॥ १४ ॥

गौर्भिणीवृद्धवालानां नात्युपद्रवपीडितम् ।

शस्त्रक्षाराग्निकृत्यानामनवं कृच्छ्रदेशजम् ॥ १५ ॥

विद्यादेकपथं रोगं नातिपूर्णचतुष्पदम् ।

द्विपथं नातिकालं वा कृच्छ्रसाध्यं द्विदोषजम् ॥ १६ ॥

१ ‘यदनुपक्रमम्’ इति पा० । २ ‘गुर्विणीवृद्धवालानां’ इति पा० ।

कालप्रकृतिदृष्ट्याणामिति निर्धारणे पृष्ठी । सामान्य इति दोषेण समम् । गर्भिणीवृद्धबालानां सर्व एव व्याधि कृच्छ्रसाध्यो बोद्धव्यः । नात्युपद्रवपीडितमिति पूर्वेण न योजनीयं, किंतु स्वतन्त्रमेव । शस्त्रक्षारामिकृत्या शस्त्रक्षारामिसाध्या, एषा यो व्याधिस्तं कृच्छ्रसाध्यं विद्यादिति सबन्धः । कृच्छ्रदेशजं मर्मसन्ध्यादिजम् । एकपथस्य विशेषणं—नातिपूर्णचतुष्पदमिति । द्विपथमित्यस्य विशेषणं—नातिकालमिति ॥ १४-१६ ॥

शेषत्वादायुषो याप्यमसाध्यं पथ्यसेवया ।  
लब्धाल्पसुखमल्पेन हेतुनाऽऽशुप्रवर्तकम् ॥ १७ ॥  
गम्भीरं बहुधातुस्थं मर्मसन्धिसमाश्रितम् ।  
नित्यानुशाथिनं रोगं दीर्घकालमवस्थितम् ॥ १८ ॥  
विद्याद्विदोषजं, तद्वत् प्रत्याख्येयं त्रिदोषजम् ।  
क्रियापथमतिक्रान्तं सर्वमार्गानुसारिणम् ॥ १९ ॥  
औत्सुक्यारतिसंमोहकरमिन्द्रियनाशनम् ।  
दुर्बलस्य सुसंवृद्धं व्याधि सारिष्टमेव च ॥ २० ॥

याप्यत्वेनैवासाध्यत्वे लब्धे यदसाध्यमिति पदं तद्याप्ययापनार्थं क्रियमाणभेषजतया साध्यत्वशङ्कानिरासार्थम् । शेषत्वादायुष इति वचनमायु शेषे विद्यमान एव याप्यव्याधिप्रादुर्भावो भवतीति दर्शनार्थम् । पथ्यसेवया भेषजसेवया, लब्धमल्पं सुखं यस्मिन् तल्लब्धाल्पसुखम् । प्रवर्तनं प्रवर्त, अल्पेन हेतुनाऽऽशु शीघ्रं प्रवर्तनं यस्य तदाशुप्रवर्तकं, स्वार्थे अण् । गम्भीर मेदः प्रवृत्तिधातुगतम् । नित्यानुशाथी नित्यानुबन्धः । विद्याद्विदोषजमित्यन्तेन याप्यलक्षणम् । तद्वदित्यादि तु प्रत्याख्येयलक्षणम् । तद्वदित्यनेन गम्भीरादियाप्यलक्षणयुक्तं सत्रिदोषजं प्रत्याख्येयमित्यर्थः । औत्सुक्यं हर्षोद्रेकः, अरतिरनवस्थानलक्षणा, संमोहो मनसो मोहः ॥ १७-२० ॥

भिषजा प्राक् परीक्ष्यैवं विकाराणां स्वलक्षणम् ।  
पश्चात्कर्मसमारम्भः कार्यः साध्येषु धीमता ॥ २१ ॥  
साध्यासाध्यविभागज्ञो यः सम्यक्प्रतिपत्तिमान् ।  
न स मैत्रेयतुल्यानां मिथ्याबुद्धिं प्रकल्पयेत् ॥ २२ ॥

न स मैत्रेयतुल्यानां मिथ्याबुद्धिं प्रकल्पयेदिति एवंगुणो वैद्यः प्रतिनियमेन यं व्याधिसुपक्रमेत् साध्यत्वेव परं, ततो भेषजस्य व्याधिप्रशमनं प्रति करणत्वावधारणे सति भेषजमभेषजेन समानमिति मैत्रेयसदृशानां कर्मवादिनां मिथ्याबुद्धेरनुत्पाद इति भावः ॥ २१ ॥ २२ ॥

तत्र श्लोकौ—

इहौषधं पादगुणाः प्रभवो भेषजाश्रयः ।  
आत्रेयमैत्रेयमती मतिद्वैविध्यनिश्चयः ॥ २३ ॥  
चतुर्विधविकल्पाश्च व्याधयः स्वस्वलक्षणाः ।  
उक्ता महाचतुष्पादे येष्वायत्तं भिषग्जितम् ॥ २४ ॥

इत्यग्निवेशकृते तन्त्रे चरकप्रतिसंस्कृते श्लोकस्थाने  
महाचतुष्पादो नाम दशमोऽध्यायः ॥ १० ॥

संग्रहे इहेति इहाध्याये । औषधमिति चतुष्पादम् । पादगुणा इति यदुक्तं पूर्वाध्याये षोडशगुणमिति । प्रभावो भेषजाश्रय इति तद्भेषजं युक्तियुक्तमलमारोग्यायेति ॥ २३ ॥ २४ ॥  
इति श्रीचक्रपाणिदत्तविरचितायां चरकतात्पर्यटीकायामायुर्वेद-  
दीपिकायां सूत्रस्थाने तृतीये निर्देशचतुष्के महा-  
चतुष्पादो नाम दशमोऽध्यायः ॥ १० ॥

### एकादशोऽध्यायः ।

अथातस्तिस्त्रैषणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वाध्याये चतुष्पादमारोग्यकारणं व्यवस्थापितं, ततश्चतुष्पादसप्तत्या प्राप्तारोग्येण सता यदनुष्ठेयं प्राणपरिपालनसाधनं, तथा धनार्जनसाधनं, तथा धर्मार्जनसाधनं, तदिहैषणात्रयरूपमभिधीयत इत्यनन्तरं तिस्रैषणीयोऽभिधीयते । तिस्रैषणाशब्दोऽस्मिन्नस्तीति मत्वर्थीयश्छ, अत्रानुकार्यानुकरणयोर्भेदाविवक्षया यलोपासिद्धेरभावात् संहिताया 'तिस्रैषणीयः' इति संज्ञायते, अध्यायान्ते "तिस्रैषणीये मार्गाश्च" इति श्लोकपादं करिष्यति, यद्यप्यन्येऽप्यत्र शब्दाः सन्ति, तथाऽपि प्रधानत्वेनायं गृह्यते ॥ १ ॥ २ ॥

इह खलु पुरुषेणानुपहतसत्त्वबुद्धिपौरुषपराक्रमेण हितमिह चामुष्मिन्श्च लोके समनुपश्यता तिस्र एषणाः पर्येष्टव्या भवन्ति । तद्यथा—प्राणैषणा, धनैषणा, परलोकैषणेति ॥ ३ ॥

इहेति भोगार्थिपुरुषाधिकारे, यतो मोक्षार्थिपुरुषं प्रति धनैषणा सर्वथैवानुपयुक्ता । पुरुषेणेति पदं कुर्वन् य एव पुरुष एषणात्रयमन्विष्यति स एव पुरुषो भण्यते नान्यः, पशुतुल्यत्वादिति दर्शयति । पौरुषं शरीरं बलं, पराक्रमस्तु शौर्याख्यं मानसं बलम् । इहेति इह जन्मनि, अमुष्मिन्निति जन्मान्तरे । इष्यतेऽन्विष्यते साध्यतेऽनयेत्येषणा । प्राणो जीवितं, तत् साध्यते दीर्घत्वेन रोगानुपहतत्वेन चानयेति प्राणैषणा । एवं धनैषणा । परलोकोपकारकस्य धर्मस्यैषणा परलोकैषणा । कामैषणा तु प्राणैषणाधनैषणयोरन्तर्भावनीया, शरीरसंपत्तिधनसंपत्तिसाध्यत्वात् कामस्य; यदि वा कामैषणायां स्वत एव पुरुष प्रवृत्तो भवति नोपदेशमपेक्षत इति तदेषणोपदेशो न कृतः ॥ ३ ॥

१ 'तिस्र एषणाः पर्येष्टव्या इत्यस्यानुकार्यस्यानुकरणेन तिस्रैषणा इत्यनेन शब्देन सहाभेदविवक्षया रोगे स्थाने कृतयलोपासिद्धौ भवति पुनः संहिता' इति गङ्गाधरः ।

आसां तु खल्वेषणानां प्राणैषणां तावत् पूर्वतर-  
मापद्येत । कस्मात् ? प्राणपरित्यागे हि सर्वत्यागः ।  
तस्यानुपालनं—स्वस्थस्य स्वस्थवृत्तानुवृत्तिः, आतु-  
रस्य विकारप्रशमनेऽप्रमादः, तदुभयमेतदुक्तं वक्ष्य-  
ते च; तद्यथोक्तमनुवर्तमानः प्राणानुपालनादीर्घमा-  
युरवाप्नोतीति प्रथमैषणा व्याख्याता भवति ॥ ४ ॥

प्राणैषणायाः प्रथमानुष्ठाने उपपत्तिमाह—आसा त्वित्यादि ।  
त्रयाणां मन्वेद्वे पूर्वं भवत, तृतीयायां सर्वोत्तरत्वेनापूर्वत्वात्,  
तेन द्वयोस्तर इति न्यायात् पूर्वतर प्राणैषणेति साधुस्तरप्रयोगः ।  
प्राणशब्दो जीवितवचन एकवचनान्तोऽप्यस्ति, यदुक्तं—  
“दशैवायतनान्याहु प्राणो येषु प्रतिष्ठितः” (सू. अ. ३०)  
इति, तेन प्राणप्रत्यक्षमर्शकं ‘तस्य’ इति पदमेकवचनेन  
युक्तमेव । विकारान् प्रशमयतीति विकारप्रशमनं चिकित्सा,  
तस्मिन् । अप्रमादः अवधानेनानुष्ठानम् । वक्ष्यते चेति निखिलेन  
शास्त्रेण । प्राणानुपालनादिति प्राणानुपालनसाधनात्; तेन  
प्राणानुपालनदीर्घायुद्वयोरर्थभेदात् साध्यसाधनभावो नास्तीति  
यच्चोच्यते तन्निरस्तं भवति । प्रथमेति प्राधान्यात् प्राणैषणा ॥ ४ ॥

अथ द्वितीयां धनैषणामापद्येत, प्राणैभ्यो ह्यन-  
न्तरं धनमेव पर्येष्टव्यं भवति; न ह्यतः पापात्  
पापीयोऽस्ति यदनुपकरणस्य दीर्घमायुः, तस्मादुप-  
करणानि पर्येष्टं यतेत । तत्रोपकरणोपायाननुव्या-  
ख्यास्यामः; तद्यथा—कृषिपाशुपाल्यवाणिज्यराजो-  
पसेवादीनि, यानि चान्यान्यपि सतामविगर्हितानि  
कर्माणि वृत्तिपुष्टिकराणि विद्यात्तान्यारभेत कर्तुं;  
तथा कुर्वन् दीर्घजीवितं जीवत्यनवमतः पुरुषो भ-  
वति । इति द्वितीया धनैषणा व्याख्याता भवति ॥ ५ ॥

अथेति प्राणैषणानन्तरम् । द्वितीयामिति हेतुगर्भं विशेषणं,  
यस्मादियमेव द्वितीया प्राणैषणानन्तरमवश्योपादेयत्वेन, तत्  
इयमेवोच्यत इत्यर्थः । प्राणैषणामनु चास्या प्राधान्यं दर्श-  
यति—प्राणैभ्यो हीत्यादि । पापशब्देन पापकार्यं दु खमुच्यते ।  
उपकरणम् आरोग्यभोगधर्मसाधनीभूतो धनप्रपन्नः, स यस्य  
नास्त्यसावनुपकरणं । धनोपायानिति वक्तव्ये उपकरणोपाया-  
निति यत् करोति, तेन धनस्य भोगधर्मसाधनार्थमेवोत्पाद-  
मिच्छन्ति, न पुनः कृपणस्येव विनियोगशून्यस्य सुसंवर्धितमात्र-  
करणार्थम् । अन्यान्पि प्रतिग्रहाध्यापनादीनि । वृत्तिः वर्तनं,  
पुष्टिः धनसंपत्तिः । अनवमतः अनवज्ञातो बहुमानगृहीत इति  
यावत् । दीर्घं जीवितं जीवति धारयतीत्यर्थः, अनेकाथैवाद्धा-  
तूनां, यदि वा दीर्घजीवितं यथा स्यात्तथा जीवतीति क्रियावि-  
शेषणत्वेन व्याख्येयम् ॥ ५ ॥

१ अस्याग्रे ‘किमर्थमिति चेत् उच्यते’ इत्यधिकः पाठ उपस्कारे  
उपलभ्यते । २ ‘दीर्घजीवितमनवमतः पुरुषो जीवति’ इति पा० ।  
३ ‘सुसंवर्धितामात्राकरणार्थं’ इति पा० । ४ ‘पुष्टिर्बलसंपत्तिः’  
इति पा० ।

अथ तृतीयां परलोकैषणामापद्येत । संशयश्चात्र,  
कथं ? भविष्याम इतश्च्युता नवेति, कुतः पुनः सं-  
शय इति, उच्यते—सन्ति ह्येकं प्रत्यक्षपराः परोक्ष-  
त्वात् पुनर्भवस्य नास्तिस्यमाश्रिताः, सन्ति चागम-  
प्रत्ययादेव पुनर्भवमिच्छन्ति; श्रुतिभेदाच्च—  
‘मातरं पितरं चैकं मन्यन्ते जन्मकारणम् ।

स्वभावं परनिर्माणं यदृच्छां चापरे जनाः ॥ इति ।’  
अतः संशयः—किं नु खल्वस्ति पुनर्भवो न वेति ॥ ६ ॥

परलोकैषणा व्याकरोति—अथेत्यादि । अत्र च परलोकस्य  
दुर्ज्ञेयत्वेन चार्वाकादिनास्तिकासमतत्वेन च परलोकं प्रमाणेन  
व्यवस्थापयितुं निर्णयार्थं प्रमाणप्रवृत्तिविषयं संशयमेव तावत्  
परलोके दर्शयति—संशयश्चात्रेत्यादि । इतश्च्युता इह जन्मनि  
मृता, भविष्यामो जन्मान्तर इत्यर्थः । संशयहेतुं पृच्छति—  
कुत संशयः पुनरिति । वादिविप्रतिपत्ति संशयहेतुमाह—  
उच्यत इत्यादि । प्रत्यक्षपरा अनुमतप्रत्यक्षैकप्रमाणाः । परो-  
क्षत्वात् प्रत्यक्षाविषयत्वात् । पुनर्भवस्य जन्मान्तरस्य । नास्ति  
पुनर्भवो नास्ति कर्मफलं नास्त्यात्मेत्यादिनास्तिना प्रचरतीति  
नास्तिक, तस्य भावो नास्तिक्यम् । यत् प्रत्यक्षप्रमाणेनोपल-  
भ्यते घटपटादि, तदेव परमस्ति, नोपलभ्यते च प्रत्यक्षेण पर-  
लोक, तस्मान्नास्ति परलोक इति नास्तिकाभिप्रायः । अस्ति  
पुनर्भव इति येषां मतं तावद् दर्शयति—सन्तीत्यादि । सन्ति चे-  
त्यत्र ‘अपरे’ इति वाक्यशेषः । आगमप्रत्ययात् आगमप्रामा-  
ण्यात् । आगमं च पुनर्भवप्रतिपादकं दानतपोयज्ञेत्यादि दर्शयिष्य-  
त्यग्रे । इच्छन्तीत्यत्र ‘ये’ इति वाक्यशेषः । एवं तावद्वादिविप्रति-  
पत्तिरेका संशयकारणं दर्शिता, संशयहेत्वन्तरमाह—श्रुति-  
भेदाच्चेत्यादि । श्रूयत इति श्रुति, प्रतिवादिवचनमेवग्रन्थनि-  
बद्धम् । एतानि च मातापितरावेव जन्मकारणमित्यादीनि  
पुनर्भवप्रतिक्षेपकाणि वचनानि । आगमप्रत्ययादस्ति पुनर्भव  
इति यो ब्रूते, तद्वचनेन समं वादिविप्रतिपत्तिरूपतयैव संशय-  
कारणं भवतीत्यत उक्तमुपसंहारे ‘अतः संशयः’ इति । एके  
मन्यन्ते जन्मकारणमिति जन्मकारणमिति पदं मातरं पितरं  
तथा स्वभावं तथा परनिर्माणमिति पदत्रयेण संबध्यते, यदृच्छां  
चाऽपरे जना इत्यत्र मन्यन्ते जन्मकारणमिति पदं संबध्यते ।  
मातापितरावेवात्मान्तरनिरपेक्षावपलोत्पादने कारणं, तेन  
पूर्वशरीरं परित्यज्य शरीरान्तरपरिग्रहरूप आत्मनः परलौको  
नास्तीति प्रथमवादिन पक्षः । परिदृश्यमानपुष्टिव्यादिभावाना-  
मेवायं स्वभावो—यत्—संयोगविशेषान्मिलिताः सन्तश्चेतनं पुरु-  
षादिलक्षणं कार्यविशेषमारभन्ते, यथा सुरावीजादीनि प्रत्येक-  
ममदकराण्यपि मदकरं मद्यमारभन्ते, नात्र कश्चिदात्मा वि-  
द्यते यस्य परलोकः स्यादिति स्वभाववादिनो भावः । पर ऐश्व-  
र्यादिगुणयुक्त आत्मविशेष, तेन ससार्यात्मनिरपेक्षिणा निर्माणं

१ ‘भूतानाम्’ इति पा० ।

परनिर्माणं, तत्रापि परस्यैवैश्वर्यादिगुणयुक्तस्यात्मविशेषस्य प्रभावाद्भूतानि चेतयन्ते तात्मान्तरमस्तीति परलोकाभावः । यदृच्छा कारणाप्रतिनियमेनोत्पादः, न कारणप्रतिनियमेन कार्योत्पादोऽवधारयितुं शक्यते, अवधारकप्रमाणानां प्रामाण्यानवधारणात्, तस्मादात्मैव पुनर्भवमनुभवतीति न वाच्यमिति यादृच्छिकस्याभिप्रायः ॥ ६ ॥

तत्र बुद्धिमान्नास्तिक्यबुद्धिं जह्याद्विचिकित्सां च । कस्मात् ? प्रत्यक्षं ह्यल्पम्; अनल्पमप्रत्यक्षमस्ति, यदागमानुमानयुक्तिभिरुपलभ्यते; यैरेव तावदिन्द्रियैः प्रत्यक्षमुपलभ्यते, तान्येव सन्ति चाप्रत्यक्षाणि ॥ ७ ॥

पुनर्भवान्नास्तिक्यपक्षं गृहीत्वा प्राह—तत्रेत्यादि । बुद्धिमानिति प्रशस्तबुद्धियुक्तः । नास्त्येव परलोक इति विपर्ययज्ञानं नास्तिक्यबुद्धिः, ता जह्यात् । परलोकविषयो विपर्ययो यथा धर्मानुष्ठानं प्रति विरोधकः, तथा स्तोकक्रमेणास्ति परलोको न वेति सशयोऽपि धर्मानुष्ठानं प्रति विरोधक इत्याह—विचिकित्सां चेति, विचिकित्सा जह्यादिति संबन्धः, विचिकित्सा सन्देहः, सा चेह प्रकृतत्वात् परलोकविषयैव । अत्रैव हेतुप्रश्नपूर्वकं हेतुमाह—कस्मादित्यादि । अप्रत्यक्षत्वात् परलोको नास्तीति प्रथमवादिमतं दूषयति—प्रत्यक्षमित्यादि । यथा, प्रत्यक्षं प्रमाणमव्यभिचारिप्रमाणकत्वेन, तथाऽऽगमादीन्यपि तथाभूतप्रमाणकत्वात् प्रमाणान्येव, ततश्च प्रत्यक्षाविषयत्वेनैव यत् पुनर्भवस्य नास्तित्वं व्यवस्थाप्यते तत्र युक्तमिति प्रकरणार्थः । पुनर्भवसाधकानि चागमादीन्यग्रे वक्ष्यमाणानि सन्त्येवेति भावः । आगमादीनि लक्षणतोऽग्रेऽभिधास्यन्ते । प्रत्यक्षाविषयत्वे सत्यपि यान्यन्यप्रमाणसिद्धानि सन्ति तान्याह—यैरेवेत्यादि । प्रत्यक्षमिति प्रत्यक्षविषयं घटादि । सन्तीति इन्द्रियोपक्रमणीयोक्तानुमानगम्यत्वादिति बोद्धव्यम् ॥ ७ ॥

सतां च रूपाणामतिसन्निकर्षादतिविप्रकर्षादाव-  
रणात् करणदौर्बल्यान्मनोनवस्थानात् समानाभि-  
हारादभिभवादतिसौक्ष्म्याच्च प्रत्यक्षानुपलब्धिः;  
तस्मादपरीक्षितमेतदुच्यते—प्रत्यक्षमेवास्ति, नान्य-  
दस्तीति ॥ ८ ॥

इतश्च प्रत्यक्षानुपलब्धिर्न वस्त्वभावनिश्चयकारिकेत्याह—  
सतामित्यादि । सतामित्यग्रे वक्ष्यमाणातिसन्निकर्षाद्यभावे प्रत्यक्षेणैव गृह्यमाणत्वेन सतामित्यर्थः । प्रत्यक्षानुपलब्धिरित्य-  
तिसन्निकर्षादिभिः सह प्रत्येकमभिसंबन्ध्यते । अतिसन्निकर्षाद-  
नुपलब्धिर्यथा—नयनगतकजलादेः, अतिविप्रकर्षाद्यथा—दूरा-  
काशगतस्य पक्षिणः, आवरणाद्यथा—कुञ्जादिपिहितस्य घटादेः,  
करणदौर्बल्याद्यथा—कामलाद्युपहतस्य चक्षुषः पटशौक्ल्याद्यप्र-

तिभानं, मनोनवस्थानाद्यथा—कान्तामुखनिरीक्षणप्रहितमनसः  
पार्श्वगतवचनानवबोधः, समानाभिहाराद्यथा—विल्वराशिप्रवि-  
ष्टस्य विल्वस्येन्द्रियसबद्धस्यापि भेदेनाग्रहणम्, अभिभवा-  
द्यथा—मध्यन्दिने उल्कापातस्य, सौक्ष्म्याद्यथा—त्रिचतुर्हस्त-  
प्रमाणदेशवर्तिनः क्रिमिविशेषलिख्यादेरग्रहणम् ॥ ८ ॥

श्रुतयश्चेता न कारणं, युक्तिविरोधात् ।

आत्मा मातुः पितुर्वा यः सोऽपत्यं यदि संचरेत् ।

द्विविधं संचरेदात्मा सर्वोवाऽवयवेन वा ॥ ९ ॥

सर्वश्चेत् संचरेन्मातुः पितुर्वा मरणं भवेत् ।

निरन्तरं, नावयवः कश्चित्सूक्ष्मस्य चात्मनः ॥ १० ॥

संप्रति श्रुतिभेदवादिमतं दूषयति—श्रुतयश्चेत्यादि । न  
कारणमिति न पुनर्भवप्रतिषेधे कारणमित्यर्थः । युक्तिविरोधात्  
उपपत्तिविरोधात् । अपत्यशरीरे मातापित्रोः कारणत्वमनुमत-  
मेव, यतस्तथाविधे मातापित्रोः कारणत्वे सत्यपि चैतन्यहेतो-  
रात्मनः परलोकादागमने प्रत्यभावोऽखण्डित एवेति । चैतन्य-  
मपत्यस्य मातापित्रोरपि चैतन्यहेतुर्य आत्मा तत एव भवतीति  
यो मन्यते तं प्रत्याह—आत्मा मातुरित्यादि । द्विविधं द्विप्र-  
कारम् । सर्वं इति मातरं पितरं परित्यज्यापत्यं गच्छेत्, अवय-  
वेनेति एकोऽवयवो वाऽऽत्मनो मातरं पितरं वा तिष्ठेत्,  
अन्यश्चैकदेश आत्मनोऽपत्यं गच्छेत् । प्रथमपक्षे दूषणमाह—  
सर्वश्चेत्यादि । निरन्तरमिति क्छेदः, निरन्तरं तत्कालमेवं,  
यदि मातुरात्माऽपत्यं संचरेत्तदा तत्कालमेव मातुर्मरणं,  
यदि तु पितुरात्माऽपत्यं संचरेत्तदा तत्कालमेव पितुर्मरणं  
स्यादिति । द्वितीयं पक्षं दूषयति—नावयव इत्यादि । सूक्ष्मस्येति  
अस्थूलस्य, स्थूलानां पृथिव्यादीनामवयवा भवन्ति, न तु सूक्ष्मा-  
णामाकाशकालमनोबुद्धिप्रभृतीनां; ततश्चावयवाभावादात्मनोऽव-  
यवेन संचरणं दूरमपास्तमित्यर्थः ॥ ९ ॥ १० ॥

बुद्धिर्मनश्च निर्णीते यथैवात्मा तथैव ते ।

येषां चैषा मतिस्तेषां योनिर्नास्ति चतुर्विधा ॥ ११ ॥

अथ शङ्क्यते—माऽऽत्मा मातापित्रोः संचरतु, बुद्धिस्तु  
तयोर्मनो वाऽपत्यं संचरतु, अत एवापत्यस्य चैतन्यं भविष्य-  
तीत्याह—बुद्धिर्मनश्चेत्यादि । निर्णीते व्यवस्थापिते प्रमाणेन,  
किंभूतेनेत्याह—यथैवात्मा निरवयवत्वेनावयवसंचरणाक्षमस्तथा  
तत्कालमेव मातापितृपरित्यागप्रसङ्गेन कात्स्न्येनापि संचरितुम-  
क्षमः, तथा ते अपि बुद्धिमनसौ निरवयवत्वाच्चैकदेशेन संचरे-  
यातां, मातापित्रोस्तत्कालमेवाबुद्धिमन्त्वामनस्कत्वप्रसङ्गाच्च न  
कात्स्न्येन संचरेयातामिति भावः । दूषणान्तरमाह—येषा-  
मित्यादि । येषां मतिरिति मातापितरावेवापत्ये चैतन्यकारण-  
मित्येवंरूपा । चतुर्विधा योनिरिति जरायुजाण्डजसंस्त्रेदजोद्भि-  
जलक्षणा । एव मन्यते—संस्त्रेदजानां मशकादीनां तथोद्भि-  
जानां गण्डपदादीनां चेतनानां मातापितरौ न विद्येते; ततस्ते-  
षामचैतन्यं स्यात्, मातापित्रोश्चेतनकारणयोरभावादिति ॥ ११ ॥

१ 'स चेह प्रकृतत्वात् परलोकविषये एव' इति पा० । २ 'नद्या-  
दिपिहितस्य' इति पा० ।



विद्यात् स्वाभाविकं पण्णां धातूनां यत् स्वलक्षणम् ।  
संयोगे च वियोगे च तेषां कर्मैव कारणम् ॥ १२ ॥

स्वाभाविकवादिनो भूतचैतन्यपक्षं दृषयति—विद्यादित्यादि ।  
स्वाभावकृत स्वाभाविकम् । पण्णां धातूनामिति पुन्यव्यसेनोवा-  
ग्यवाक्यान्मनाम्, एषा च धातुत्व शरीरवाराणाञ्जगद्धारणाच्च ।  
स्वलक्षणम् आत्मीयमव्यभिचारि लक्षणं, तच्च पृथिव्या काठि-  
न्यादि, अपा द्रवत्वादि, तेजस उष्णत्वादि, वायोन्तिर्यग्गमनादि,  
आकाशगत्याप्रतिधातादि, आत्मनो जानादि, एतेन, एतदेव  
परमेष्ठा लक्षण स्वाभाविकं, न तावदात्मरहितानामेषा चैतन्य-  
मपि स्वाभाविकमस्तीति दर्शयति । तत्र यत् पक्षेकं भूतानां  
न सम्भवति तन्मिलितानामपि न सम्भवति चेतन्यं, यतो भूताना-  
मपि संयोगाच्चैतन्यसम्भवे बहूनि चेतनानि स्युर्वातयाद्यवस्था-  
भेदात्, ततश्च सातुभेदात् प्रतिसवानानुपपत्तिरिति भावः  
आत्मसबन्धेन तु चेतन्यं समतमेव, परं तत्रापि गर्भोत्पत्तौ  
भूतानामात्मसबन्धे तथा मरणे भूतानामात्मनो वियोगे कमव  
जन्मान्तरकृतं कारणं, नान्यत् । तत् भूतसंयोगविभागकार-  
णजन्मान्तरकृतकर्मस्वीकारात् प्रेत्यभाव स्वीकृतो भवतीति  
भावः ॥ १२ ॥

अनादेश्चेतनाधातोर्नेष्यते परनिर्मितिः ।

पर आत्मा स चेद्वेतुरिष्टोऽस्तु परनिर्मितिः ॥ १३ ॥

परनिर्माणपक्षं दृषयति—अनादेरित्यादि । अत्र परनि-  
र्माणपक्षे शरीरस्यात्मरहितस्य परेण निर्माणं वाऽभिप्रेतं स्यात्,  
आत्मनो वाऽपि परेण निर्माणमभिप्रेतं स्यात् आत्मन परनिर्माण-  
दृषयति—अनादेरित्यादि । नित्यस्य चेतनाधातोरिति आत्मन,  
नेष्यते नित्यस्योत्पादककारणाभावादिति भावः, नित्यत्वं चात्मनः  
शरीरे प्रतिपादयिष्यति । अथ शरीरमात्रस्य परनिर्माण-  
मभिप्रेतं, तदनुमतमेव; परेणाऽऽत्मना धर्माधर्मसहायेन तस्य  
क्रियमाणत्वादित्याह—पर इत्यादि । हेतुरिष्ट इति शरीरोत्पादे  
हेतुरिष्ट इत्यर्थः, अस्तु परनिर्मितिरिदं प्रेत्यभावाविरोधिनीति  
भावः । एवं मन्यते—परेणैश्वर्यादिगुणयुक्तेनात्मविशेषेणैतच्चे-  
तनं शरीरं क्रियमाणं चेतनाहेतुभूतातिरिक्तात्मसबन्धमन्तरा  
(चेतनयुक्तं) कर्तुं न पार्येत, घटादिवदचेतनत्वप्रसङ्गात्,  
चेतनाहेतुश्चात्मा नित्यत्वेन न क्रियते, तस्माच्चेतनाहेतुनित्यत्वेन  
जन्मान्तरसंबन्धिनमात्मानं गृहीत्वा शरीरं चेतनं परं करोतीति  
स्वीकरणीयम्, एवमपि चेश्वरद्विद्रादिजगद्वैचित्र्यदर्शनादात्मनो  
धर्माधर्मयोगवैचित्र्यं कल्पनीयं, तथाच सत्यात्मन एव धर्माध-  
र्मसहायताऽवश्यं स्वीकरणीया, तस्मात् स एव शरीराद्युत्पत्तौ  
कारणमस्तु किमपरेणेहात्मविशेषकल्पनेन, यदि वा, एवमात्म-  
न्यनेकजन्मसंबन्धिनो संसारहेतुधर्माधर्मगुणशालिनि सिद्धे अस्तु

सोऽप्यात्मविशेष कारणम्, अतो न काचित् क्षतिरिति ॥ १३ ॥

न परीक्षा न परीक्ष्यं न कर्ता कारणं न च ।

न वेऽनर्पयः सिद्धाः कर्म कर्मफलं न च ॥ १४ ॥

नास्तिकस्यास्ति नैवात्मा यदृच्छोपहतात्मनः ।

पातकैभ्यः परं चैतत् पातकं नास्तिकग्रहः ॥ १५ ॥

यदृच्छानादिमतं दृषयति—न परीक्षेत्यादि । यदृच्छावादी  
रात्वैकमपि प्रमाणं नानुमन्यते, ततश्च तस्याप्रामाणिकत्वात्  
प्रमाणं विनैव यत्किञ्चित्पुनो न श्रद्धेयं वचनं भवति, तस्मादुपे-  
क्षणीय एवायमिति प्रकरणाभिप्रायः । यदृच्छया अपरिस्थितपक्ष-  
तया, उपहतमहलोकपरलोकाणुपयुक्त आत्मा यस्य स यदृच्छोप-  
हतात्मा तस्य परीक्षा नास्तीति परीक्षाहेतुता प्रमाणानामभावा-  
दित्यर्थः परीक्ष्यमपि नास्ति, परीक्षाप्रमाणाभावादेव, एवं  
कर्ताऽपि नास्ति तत्कारणमपि नास्ति, प्रमाणास्वीकारादिति  
भावः, तथा सर्वजनसिद्धा देवादयोऽपि न सन्तीत्यभिव्यानेन  
नास्तिकस्य वर्जनीयत्वं दर्शयति । पातकैभ्यो ब्रह्मवादिभ्यः,  
परं श्रेष्ठ नास्ति परलोक इत्यादिको ग्रहो नास्तिकग्रहः, नास्ति-  
कबुद्ध्या दृच्छुद्धल पुरुष सर्वमपि पातकं करोतीति भावः  
॥ १४ ॥ १५ ॥

तस्मान्मतिं विमुच्येताममार्गप्रसृतां बुधः ।

सतां बुद्धिप्रदीपेन पश्येत्सर्वं यथातथम् ॥ १६ ॥

नास्तिकतापरित्यागेन यथाकर्तव्यतामाह—तस्मादित्यादि ।  
एतामिति नास्तिकबुद्धिम् । अमार्गे अधर्मे प्रसृता अमार्गप्रसृता ।  
बुद्धिरेव प्रदीपो बुद्धिप्रदीपः, तेन प्रत्यक्षादिप्रमाणेन पश्येद-  
ित्यर्थः । यथातथमिति यथास्वरूपम् ॥ १६ ॥

द्विविधमेव खलु सर्वं सच्चासच्च; तस्य चतु-  
र्विधा परीक्षा—आप्तोपदेशः, प्रत्यक्षम्, अनुमानं,  
युक्तिश्चेति ॥ १७ ॥

सप्रति परपक्षं दूषयित्वा स्वपक्षपरलोकसाधनानि प्रमाणा-  
न्यवतारयति—द्विविधमित्यादि । सर्वमिति यत्किञ्चित् प्रमाणप्र-  
तीयमानं, तद्विविधं, तद्वैविध्यमाह—सच्चासच्च, सदिति विवि-  
विषयप्रमाणगम्यं भावरूपम्, असदिति निषेधविषयप्रमाणग-  
म्यमभावरूपम् । परीक्ष्यते व्यवस्थाप्यते वस्तुस्वरूपमनयेति  
परीक्षा प्रमाणानि, आप्तोपदेशादय उत्तरग्रन्थे स्फुटा भवि-  
ष्यन्ति ॥ १७ ॥

आप्तास्तावत्—

रजस्तमोभ्यां निर्मुक्तास्तपोज्ञानवलेन ये ।

येषां त्रिकालममलं ज्ञानमव्याहतं सदा ॥ १८ ॥

आप्ताः शिष्टा विबुद्धास्ते तेषां वाक्यमसंशयम् ।

सत्यं, वक्ष्यन्ति ते कस्मादसत्यं नीरजस्तमाः ॥ १९ ॥

१ 'विमाने' इति पा० । २ 'उद्धूततद्धूतसंयोगकारण' इति  
पा० । ३ 'इष्टाऽस्तु' इति पा० । ४ अथ पाठो हस्तलिखितपुस्तके  
नोपलभ्यते ।

१ 'सोऽप्यात्मा विशेषकारण' इति पा० । २ 'कस्मात्नीरजस्त-  
मसो मृषा' इति पा० ।



आप्तोपदेष्टं दर्शयितुमाप्तमेव तावदाह—आप्ता इत्यादि । नि शेषेण मुक्ता निर्मुक्ता । तपोज्ञानबलेनेति रजस्तमोनिर्मुक्तौ कारणत्वेन योजनीयम् । त्रिकालमिति अतीतानागतवर्तमानविषयम् । अमलमिति यथार्थप्राप्तिरिति । अव्याहतमिति क्वचिदपि विषयेऽकुण्ठितशक्तित्वेन । आप्ता रजस्तमोरूपदोषक्षय , तद्युक्ता आप्ता , शासति जगत्कृत्स्नं कार्याकार्यप्रवृत्तिनिवृत्त्युपदेशेनेति शिष्टा , बोद्धव्यं विशेषेण बुद्धमेतैरिति विबुद्धा , आप्ता , शिष्टा , विबुद्धा इति सज्ञात्रयेणाप्ताना लोके प्रसिद्धिं दर्शयति, तेषामाप्ताना वाक्यमसंशयं निश्चितं सत्यं यथार्थमित्यर्थः । तद्वाक्यसत्यत्वे हेतुमाह—वक्षन्ति ते कस्मादसत्यं नीरजस्तमा इति । नीरजस्तमा इति तमप्रत्ययान्त शब्द , तेन नीरजस्त्वप्रकर्षेण तमोऽपि व्युदस्तं भवति न हि सर्वथा नीरजस्के पुरुषे तमो भवति, यदुक्तं—“नीरजस्कं तम” (वि अ ६) इति । वक्षन्ति ते कस्मादसत्यं न कस्मादपीत्यर्थः, असत्यं मिथ्याज्ञानाद्वाऽभिधीयते, सम्यग्ज्ञाने सत्यपि रागद्वेषाभ्या वाऽभिधीयते, तच्च त्रितयमपि मिथ्याज्ञानरागद्वेषरूपं रजस्तमोनिर्मुक्ते सत्त्वगुणोद्देकादमलविज्ञाने न सम्भवतीत्यर्थः, यदि वा ‘नीरजस्तमसो मृषा’ इति पाठः सुगमः । एतच्चाप्तलक्षणं सहजातब्रह्माद्यभिप्रायेण, लौकिकानां तु पुरुषाणामाप्तत्वं प्रतिविषयसम्यग्ज्ञानसम्भवेन तद्विषयरागद्वेषासम्भवेन च बोद्धव्यम्, एतेन, आप्तोपदेश इति शब्दरूपप्रमाणलक्षणमुक्तं भवति, बुद्धिप्रमाणपक्षे तु, आप्तोपदेशजनिता बुद्धिः प्रमाणमिति बोद्धव्यम् ॥ १८ ॥ १९ ॥

आत्मेन्द्रियमनोर्थानां सन्निकर्षात् प्रवर्तने ।

व्यक्ता तदात्वे या बुद्धिः प्रत्यक्षं सा निरुच्यते ॥२०॥

प्रत्यक्षलक्षणमाह—आत्मेन्द्रियेत्यादि । सन्निकर्षादिति सम्बन्धात्, स च सम्बन्धः—सयोग, समवायः, सयुक्तसमवायः, सयुक्तसमवेतसमवायः, समवेतसमवायः, विशेषणविशेष्यभावलक्षणो बोद्धव्यः । व्यक्ता इत्यनेन व्यभिचारिणीमय-थार्थबुद्धिः संशयं च निराकरोति । तदात्वे तत्क्षणम्, अनेन च प्रत्यक्षज्ञानानन्तरोत्पन्नानुमानज्ञानं स्मरणं च परम्परयाऽऽत्मेन्द्रियमनोर्थसन्निकर्षं व्यवच्छिन्नन्ति, आत्मादिचतुष्टयसन्निकर्षाभिधानं च प्रत्यक्षकारणाभिधानपरं, तेन, ‘इन्द्रियार्थसन्निकर्षात् प्रवर्तते या’ इत्येतावदेव लक्षणं बोद्धव्यम्, एतेन सुखादिविषयमपि प्रत्यक्षं गृहीतं भवति, तत्र हि चतुष्टयसन्निकर्षा नास्ति, आत्मसन्निकर्षस्तु प्रमाणज्ञानसाधारणत्वेनैव लक्षणानुपयुक्तः । इह च प्रत्यक्षफलरूपाऽपि बुद्धिः प्रत्यक्षशब्देनाभिधीयते,

१ ‘आप्तः खलु साक्षात्कृतधर्मा यथादृष्टयार्थस्य चिख्यापयिषया प्रयुक्त उपदेष्टा । साक्षात्करणमर्थस्याप्तिः, तथा प्रवर्तते इत्याप्तः । ऋष्यार्थं गच्छाना समान लक्षण, तथा च सवेषा व्यवहारा प्रवर्तन्ते’ इति न्यायदर्शनभाष्ये वात्स्यायनः । २ ‘आत्मेन्द्रियमनइन्द्रियमनोर्थसन्निकर्षज’ इति पा० । ३ ‘लक्षणांशुपयुक्त’ इति पा० ।

तथैव लोकव्यवहारात्, परमार्थतस्तु यतो भवतीन्द्रियादेरीदृशी बुद्धिस्तत् प्रत्यक्षम् ॥ २० ॥

प्रत्यक्षपूर्वं त्रिविधं त्रिकालं चानुमीयते ।

वह्निर्निगूढो धूमेन मैथुनं गर्भदर्शनात् ॥ २१ ॥

एवं व्यवस्यन्त्यतीतं बीजात् फलमनागतम् ।

दृष्ट्वा बीजान् फलं जातमिहैव सदृशं बुधाः ॥ २२ ॥

अनुमानस्वरूपमाह—प्रत्यक्षेत्यादि । प्रत्यक्षग्रहणं व्याप्तिग्राहक-प्रमाणोपलक्षणार्थं, तेन प्रत्यक्षपूर्वमिति व्याप्तिग्राहकप्रमाणपूर्वकम् । त्रिविधमित्यनेनानुमानत्रैविध्यं दर्शयति, तेन, कार्यात् कारणानुमानं, यथा—गर्भदर्शनान्मैथुनानुमानं, तथा कारणात् कार्यानुमानं, यथा बीजात् सहकारिकारणान्तरयुक्तात् फलानुमानं, तथाऽकार्यकारणभूतानां च सामान्यतो दर्शनादनुमानं, यथा—धूमाद्द्वर्तमानक्षणसम्बन्धादग्न्यनुमानम्, एतन्निविधमनुमानं गृहीतं भवति । त्रिकालमित्यनेन त्रिकालविषयत्वमनुमानस्य दर्शयति । अनुमीयते इत्यत्र ‘येन तदनुमानम्’ इति वाक्यशेषः । तेन, व्याप्तिग्रहणादनु अनन्तर मीयते सम्यग्बुद्धीयते परोक्षार्थो येन तदनुमानं, व्याप्तिस्मरणसहायलिङ्गदर्शनमित्यर्थः । त्रिविधमिति यदुक्तं तस्योदाहरणं दर्शयति—वह्निरित्यादि । एतच्च व्याकृतमेवं निगूढं अदृश्यमानं । एवं व्यवस्यन्त्यतीतमिति व्यवच्छेदः । बीजादिति सहकारिकारणान्तरजलकर्षणादियुक्तादिति बोद्धव्यम् । अनागतं फलं सदृशं व्यवस्यन्तीति सम्बन्धः । दृष्ट्वा बीजान् फलं जातमित्यनेन बीजफलयोः कारणकार्यलक्षणा व्याप्तिः दर्शयति; यद्यपि च कारणं कार्यं व्यभिचरति, यतो नावश्यं बीजसद्भावे फलं भवति, तथाऽपि सहकारिकारणान्तरयुक्तं बीजं फलं न व्यभिचरतीत्यभिप्रायो बोद्धव्यः, कारणसामग्री च कार्यं न व्यभिचरत्येव ॥ २१ ॥ २२ ॥

जलकर्षणबीजर्तुसंयोगात् सस्यसंभवः ।

युक्तिः षड्धातुसंयोगाद्गर्भाणां संभवस्तथा ॥ २३ ॥

मथ्यमन्थन(क)मन्थानसंयोगादग्निसंभवः ।

युक्तियुक्ता चतुष्पादसंपद्वाधिनवर्हणी ॥ २४ ॥

युक्ते प्रमाणस्यान्यशास्त्रप्रसिद्धत्वेनोदाहरणान्येव तावद्दर्शयति, उदाहरणे ज्ञाते युक्तेर्लक्षणं सुखेन ज्ञायते इत्यभिप्रायेण—जलकर्षणेत्यादि । कर्षणशब्देन कर्षणसंस्कृता भूमिर्गृह्यते, जलकर्षणबीजर्तुसंयोगात् सस्यस्य संभवो भवतीति यज्ज्ञानं तद्युक्तिरिति योजनीयम् । षड्धातुसंयोगात् पञ्चमहाभूतात्मसंयोगात् । तथाशब्दो युक्तिरित्याकर्षति । मथ्यं मन्थनकाष्ठयन्त्रकं, काष्ठं मन्थनं, मन्थानं काष्ठभ्रामणं, किंवा ‘मन्थक’ इति पाठः, तत्र मन्थानं भ्राम्यमाणकाष्ठं, सयोगान्मेलकादिति बोद्धव्यं, यतो मन्थनस्य कियारूपस्य संयोगो न सङ्गच्छते, किंवा मन्थनशब्देन मन्थनरज्जुरुच्यते । युज्यते संबध्यतेऽनयेति युक्तिः, तथा

१ ‘व्यक्तमेव’ इति पा० । २ ‘अन्यशास्त्रप्रसिद्धत्वेन’ इति पा० ।

युक्ता युक्तियुक्ता । चतुष्पाद इति वक्तव्ये सपद्महणं गुणवच-  
तुष्पादग्रहणार्थम् ॥ २३ ॥ २४ ॥

**बुद्धिः पश्यति या भावान् बहुकारणयोगजान् ।**

**युक्तिस्त्रिकाला सा ज्ञेया त्रिवर्गः साध्यते यया ॥ २५ ॥**

संप्रति युक्तेर्लक्षणमाह—बुद्धिरित्यादि । या बुद्धिर्भावान् पश्यति विषयीकरोति, बहुकारणयोगो बहुपपत्तियोगः, जनिश्चाय ज्ञानार्थं, तेन बहुपपत्तियोगज्ञायमानानर्थान् या बुद्धिः पश्यति ऊहलक्षणा सा युक्तिरिति प्रमाणसहायीभूता । एवमनेन भवित-  
व्यमित्येवंरूप ऊहोऽत्र युक्तिशब्देनाभिधीयते, सा च परमार्थ-  
तोऽप्रमाणभूताऽपि वस्तुपरिच्छेदे प्रमाणसहायत्वेन व्याप्रिय-  
माणत्वात्, तथा तयैव ऊहरूपया प्रायो लोकाना व्यवहारादिह प्रमाणत्वेनोक्ता । अत एव प्रदेशान्तरे युक्तिं विना यथोक्तं प्रमा-  
णत्रयं दर्शयिष्यति—“त्रिविधा वा ( परीक्षा ) सहोपदेशेन”  
( वि. अ. ४ ) इति वचनात् । तथा, उपमानं गृहीत्वा रोगभिषग्भिज्जतीयै शब्दादीनि चत्वारि प्रमाणान्यभिधास्यति ।  
त्रिकाला वर्तमानातीतानागतविषया, त्रिकालविषयत्वं चास्यास्त्रि-  
कालानुमानविषयोपदेशकत्वेनैव । त्रिवर्गसाधकत्वं च त्रिवर्गसा-  
धनादेव, ऊहेनैव हि प्रायस्त्रिवर्गानुष्ठाने प्रवृत्तिर्भवति, ( प्रमाण-  
परिच्छेदेन तु प्रचारो विरल एव । ) यत्तु बहुकारणजलकर्षण-  
बीजर्तुसयोगाद्वाविसस्यज्ञानं युक्तिरुच्यते, तच्चानुमानानर्थान्तर-  
भूतं, तत्रानुमानाद्वेदो दुष्कर इति नाद्रियामहे, किंच कार-  
णेभ्यः कार्यं प्रतीयमानं न कदाऽपि वर्तमानं प्रतीयते, ततश्च  
त्रिकालेति पराहतं स्यात् । अत्र शान्तरक्षितकमलशीलाभ्यां  
युक्तिप्रमाणान्तरस्वीकारे पूर्वपक्षसिद्धान्तावुक्तौ—“यस्मिन् सति  
भवत्येव न भवत्यसतीति च । तस्मादतो भवत्येतद्युक्तिरेषाऽभि-  
धीयते ॥ प्रमाणान्तरमेवेदमित्याह चरको मुनिः । नानुमान-  
मित्यं यस्माद्वृष्टान्तोऽत्र न विद्यते” ( त. सं. का. १६९२-९३ )  
इति । एतच्छान्तरक्षितवचन कमलशीलेन व्याख्यातं—  
“तद्भावभावित्वेन या तत्कार्यताप्रतीतिरियं युक्तिः, इयं च सवि-  
कल्पत्वाच्च प्रत्यक्षं, नाप्यनुमानं दृष्टान्ताभावात्, तथाहि—दृष्टा-  
न्तोऽपि—अत एव तद्भावभावित्वात्तत्कार्यताप्रतिपत्तिः, तत्रापि  
दृष्टान्तोऽन्योऽन्वेषणीयः, तत्राप्यपर इत्यनवस्था स्यात्, तस्मात्  
प्रमाणान्तरं युक्तिरित्याह चरको वैद्यः, एवं पूर्वपक्षमुत्थाप्य दू-  
षितं यत्—“कार्यकारणभावस्य प्रतिपत्तिर्न सङ्गता । तस्मादस्या  
न भेदोऽस्ति साध्यसाधनयोर्यतः ॥ तद्भावव्यवहारे तु योग्यतायाः  
प्रसाधने । सङ्केतकालविज्ञातो विद्यतेऽर्थो निदर्शनम्” ( त. सं.  
का. १६९६-४८ ) । एतद्व्याख्यातं कमलशीलेन—“युक्तौ न  
साध्यसाधनयोर्भेदः, तथाहि—अत्र तद्भावभाविता हेतुः, कार्यका-  
रणात्ता च साध्या, न चानयोर्भेद उपलभ्यते पर्यायत्वात्तत्तत्पद-  
वत्; अथ मत्तं—नै कार्यकारणात्ता साध्यते किंतिहि तद्भावव्य-

वहार इति, तत्राह—तद्भावव्यवहारे इत्यादि, तस्या हेतुफल-  
ताया भावस्तद्भावः, तत्र व्यवहारो यः स तद्भावव्यवहार  
ज्ञानाभिधानप्रवृत्तिलक्षणमनुष्ठानं, तस्मिन् योग्यता मूढं प्रति  
साध्यते, ये यथापारानन्तरनियतोपलम्भस्वभावास्ते तत्कार्यव्य-  
वहारयोग्याः, तथा—सङ्केतकालानुभूता कुलालादिव्यापारा-  
नन्तरोपलम्भस्वभावा घटादयः, तथा च तात्वादिव्यापारानन्त-  
रनियतोपलम्भस्वभावा शब्दा इति स्वभावो हेतुः, ततश्च स  
दृष्टान्तत्वादानुमानादभेदो युक्तः” । एतौ च पूर्वपक्षसिद्धान्तौ  
एवंभूतयुक्त्यस्वीकारादेवप्रतिविधेयौ ॥ २५ ॥

**एषा परीक्षा नास्त्यन्या यया सर्वं परीक्ष्यते ।**

**परीक्ष्यं सदसच्चैवं तथा चास्ति पुनर्भवः ॥ २६ ॥**

उपसंहरति—एषेत्यादि । नास्त्यन्येतिवचनेनार्थापत्त्यसं-  
भवादीनामन्यतन्मतानां प्रमाणाना निषेधं करोति । प्रस्तुते  
परीक्षा प्रयोजयति—तथा चास्ति उपलभ्यते च पुनर्भव  
इति ॥ २६ ॥

तत्राप्तागमस्तावद्वेदः, यश्चान्योऽपि कश्चिद्वेदा-  
र्थोदविपरीतः परीक्षकैः प्रणीतः शिष्टानुमतो लो-  
कानुग्रहप्रवृत्तः शास्त्रवादः, स चाऽऽप्तागमः, आ-  
प्तागमादुपलभ्यतेदानत—पोयज्ञसत्याहिंसाब्रह्मचर्या-  
प्यभ्युदयनिःश्रेयसकराणीति ॥ २७ ॥

तत्र शब्दस्य पुनर्भवप्रतिपादकत्वं दर्शयति—तत्राऽऽप्ता-  
गम इत्यादि । प्रथमं वेदं प्रदर्शयन् वेदस्य निरस्तविभ्रमा-  
शङ्कं प्रामाण्यं दर्शयति, यश्चान्योऽपीत्यनेन ग्रन्थेन वेदार्था-  
विपरीतत्वादिभिर्हेतुभिः परिच्छेदनीयप्रामाण्यायुर्वेदस्मृतिशास्त्रा-  
दीनि दर्शयति । शास्त्ररूपो वाद शास्त्रवादः । आप्तागमादिति  
वेदात् । यज्ञ अग्निष्टोमादि, ब्रह्मचर्यम् उपस्थसयमादि । अ-  
भ्युदयः स्वर्गः, निःश्रेयस मोक्षः; अत्र यथायोग्यतया स्वर्गस्य  
मोक्षस्य च कारणमिति बोद्धव्यम् । एतेन जन्मान्तरभोग्यस्व-  
र्गानेकजन्मलभ्यमोक्षोपदेशेनात्मनः परलोकः कथितो भव-  
तीति भावः ॥ २७ ॥

**न चानतिवृत्तसत्त्वदोषाणामदोषैरपुनर्भवो धर्म-  
द्वारेषूपदिश्यते ॥ २८ ॥**

आगमान्तरमाह—न चेत्यादि । अनतिवृत्तौ अवनुपशान्तौ  
सत्त्वदोषौ मनोदोषौ रजस्तमोरूपौ येषां ते तथा, तेषाम्, पुन-  
र्भवो मोक्षः, धर्मद्वारेषु धर्मशास्त्रेषु, अदोषैः निर्मनोदोषैर्मह-  
र्षिभिः, उपदिश्यते न, इति सम्बन्धः, तेन पुनर्भव उपदिश्यते  
इत्यर्थः ॥ २८ ॥

**धर्मद्वारावहितैश्च व्यपगतभयरागद्वेषलोभमोह-  
मानैर्ब्रह्मपरैरातैः कर्मविद्धिरनुपहतसत्त्वबुद्धिप्रचारैः**

१ अयं पाठो हस्तलिखितपुस्तके नोपलभ्यते । २ ‘दृष्टान्तोऽन्वे-  
षणीयः’ इति पा० । ३ ‘नाभ्यां कार्यकारणताभावौ साध्येते,  
किं तर्हि व्यवहारः’ इति मुद्रिततत्त्वसंग्रहपुस्तके पाठः ।

१ ‘एव प्रतिविधेयौ’ इति पा० । २ ‘आप्तागमस्तावत्’ इति पा० ।

पूर्वैः पूर्वतरैर्महर्षिभिर्दिव्यचक्षुभिर्दृष्टोपदिष्टः पुनर्भव इति व्यवस्येदेवम् ॥ २९ ॥

आगमान्तरमृषिवचनमाह—धर्मद्वारेत्यादि । ब्रह्म अध्यात्म-ज्ञानं, तत्परैः । कर्मविद्धि अनुष्ठातव्ययागादिकर्मविद्धि । अनु-पहतसत्त्वगुणो बुद्धे प्रचारो बोधलक्षणो येषां ते तथा, एतेन विशुद्धबुद्धित्वं दर्शयति । दिव्यमतीन्द्रियार्थदर्शि चक्षु समा-धिरूपं ज्ञानं येषां ते दिव्यचक्षुषः, तैः । दृष्टोपदिष्ट स्वयमनुभूय कथित इत्यर्थः । इतिशब्दो हेतौ । एवमिति आगमेन ॥ २९ ॥

प्रत्यक्षमपि चोपलभ्यते—मातापित्रोर्विसदृशान्यपत्यानि, तुल्यसंभवानां वर्णस्वराकृतिसत्त्वबुद्धि-भाग्यविशेषाः, प्रवरावरकुलजन्म, दास्यैश्वर्यं, सुखासुखमायुः, आयुषो वैषम्यम्, इह कृतस्यावाप्तिः, अशिक्षितानां च रुदितस्तनपानहासत्रासादीनां प्रवृत्तिः, लक्षणोत्पत्तिः, कर्मसादृश्ये फलविशेषः, मेधा क्वचित् क्वचित् कर्मण्यमेधा, जातिस्मरणम्—इहागमनमितश्च्युतानामिति, समदर्शने प्रियाप्रियत्वम् ॥ ३० ॥

प्रत्यक्षं च यद्यपि पुनर्भवं न गृह्णाति, तथाऽपि तत् पुनर्भ-वग्राहकानुमानस्य लिङ्गग्रहणे यथा व्याप्रियते तथा दर्शयति—प्रत्यक्षमपीत्यादि । विसदृशानीति कश्चित् कुरूप, कश्चित् सु-रूपः । तुल्यसंभवानां तुल्योत्पादकारणानां कश्चिद्गौरः कश्चित् कृष्णः, एवं स्वरादावपि विशेषो बोद्धव्यः । दास्यैश्वर्यमिति कस्य-चिद्दास्यं कस्यचिदैश्वर्यम् । एवमप्रत्रापि विपर्ययः पुरुषभेदेन बोद्धव्यः । सुखासुखमिति आयुषो विशेषणम् । रुदितादयोऽमी अव्युत्पन्नबालगोचरतया बोद्धव्याः, एते च रुदितादयो यथा-योगमिष्टानिष्टस्मरणमन्तरा न भवन्ति, स्मरणं च पूर्वज्ञानं विना न भवतीति पूर्वजन्मज्ञानानुमानात् परलोकानुमायका भवन्ति । पूर्वप्रतिपादितं च विसदृशत्वादिवैचित्र्यमुत्तरत्र प्रतिपादनीयं च लक्षणोत्पत्त्यादिकारणान्तरादर्शने सति पूर्वजन्मकृतकारणानु-मायकमिति परलोकानुमायकं मन्तव्यम् । लक्षणोत्पत्तिरिति सामुद्रिकलक्षणप्रतिपादितलक्षणोत्पत्तिः । कर्मसादृश्ये सेवादि-सादृश्ये । मेधा क्वचित् कर्मणि चित्रलेखनान्नविद्यादौ । जातेरती-तायाः स्मरणं जातिस्मरणं, तदेव स्मरणं दर्शयति—इहागम-नमितश्च्युतानामिति, इह कुले जातोऽस्मि, इतश्च कुलादागतोऽ-स्मीत्येवमाकारं जातिस्मरणमित्यर्थः, यदि वा, इह जन्मनि च्युतानामिह जन्मनि पुनरागमनम्, अनेन च नामभ्रान्त्या यमपुरुषैर्नीतस्य पुनरागमनं दृश्यते । समदर्शने तुल्याकारे क्वचित् पुरुषे प्रियत्वं क्वचित् पुनरप्रियत्वमिति समदर्शने प्रिया-प्रियत्वम् । अत्र चावान्तरानुमानभेदो विस्तरभयाच्च दर्शितः ॥ ३० ॥

अत एवानुमीयते—यत्—स्वकृतमपरिहार्यमवि-नाशि पौर्वदेहिकं दैवसंज्ञकमानुबन्धिकं कर्म, तस्यैतत् फलम्; इतश्चान्यद्भविष्यतीति; फलाद्बीज-मनुमीयते, फलं च बीजात् ॥ ३१ ॥

एवं प्रत्यक्षेण लिङ्गग्रहणं दर्शयित्वाऽनुमानमाह—अत एवे-त्यादि । स्वकृतम् आत्मना कृतम् । अविनाशीति उपभोगं विनाऽ-विनाशि । पौर्वदेहिकं पूर्वदेहकृतम् । जन्मान्तराण्यनुगच्छतीत्या-नुबन्धिकम् । एतत्फलमिति विसदृशापत्योत्पादादि फलम्, एतच्च सक्षेपाद्युत्पादितमेव । इतश्चेति इह जन्मनि कृतात् कर्मण, अन्यदिति भाविजन्मान्तर, भविष्यतीत्यनुमीयत इति सबन्धः । कथमनुमीयते इत्याह—फलादित्यादि । फलात् फलसदृशाप-त्यदर्शनात्, बीजं पूर्वजन्मकृतं कर्मादिकारणमनुमीयते, तथा फलं च भाविजन्मान्तरे सुखदुःखादि, बीजादिहजन्मकृतात् कर्मणोऽनुमीयत इति योजना ॥ ३१ ॥

युक्तिश्चैषा—षड्धातुसमुदायाद्गर्भजन्म, कर्तृक-रणसंयोगात् क्रियाः कृतस्य कर्मणः फलं नाकृतस्य, नाङ्कुरोत्पत्तिरबीजात्; कर्मसदृशं फलं, नान्यस्माद्वी-जादन्यस्योत्पत्तिः, इति युक्तिः ॥ ३२ ॥

तर्करूपयुक्तिविषयतां परलोकस्य दर्शयति—युक्तिश्चैषेत्या-दि । षड्धातुसमुदायाद्गर्भजन्मेति वदता आत्मसंबन्धमन्तरा-चेतना गर्भस्य नोत्पद्यते, आत्मा च परलोकसंबन्ध एवेति परलोकसद्भावे युक्तिरुपदर्श्यते । कर्तृकरणसंयोगात् क्रियेति आत्मानं कर्तारं विना क्रिया परिदृश्यमाना यागादिलक्षणा न भवतीति । आत्मन ऊहं दर्शयति—कृतस्येत्यादिनाऽबीजादित्य-न्तेन । परिदृश्यमानदास्यैश्वर्यादिफलेन जन्मान्तरकृतस्य कर्मणः कारणभावं दर्शयति । कर्मसदृशं फलमिति पूर्वकृतशुभकर्मणः शुभं पुत्रधनादि फलम् । अत्र दृष्टान्तमाह—नान्यस्मादित्यादि । नान्यबीजात् शालिबीजादन्यस्य यवाङ्कुरस्योत्पत्तिरित्यर्थः । युक्ति-मुपसहरति—इति युक्तिरिति । अत्र बहुवक्तव्ये प्रमेये तथा-विधोपयोगाभावाद्विस्तरभयाच्च विस्तरो न कृतः ॥ ३२ ॥

एवं प्रमाणैश्चतुर्भिरुपदिष्टे पुनर्भवे धर्मद्वारेष्वव-धीयेत; तद्यथा—गुरुशुश्रूषायामध्ययने व्रतचर्यायां दारक्रियायामपत्योत्पादने भृत्यभरणेऽतिथिपूजायां दानेऽनभिध्यायां तपस्यनसूयायां देहवाङ्मानसे कर्मण्यङ्गिष्टे देहेन्द्रियमनोर्बुद्ध्यात्मपरीक्षायां मनःसमाधाविति, यानि चान्यान्यप्येवंविधानि कर्माणि सतामविगर्हितानि स्वर्ग्याणि वृत्तिपुष्टि-राणि विद्यात्तान्यारभेत कर्तुं; तथा कुर्वन्निह चैव यशो लभते प्रेत्य च स्वर्गम् । इति तृतीया परलोकै-षणा व्याख्याता भवति ॥ ३३ ॥

१ 'व्यवस्येदेव पुनर्भवम्' इति पा० । २ 'कर्मसामान्ये' इति पा० । ३ 'मितश्च्युतानां च भूतानां' इति पा० ।

सप्रति परलोकं व्युत्पाद्य तदुपयुक्तधर्मराधान्याह—एव-  
मित्यादि । धर्मद्वारेण धर्मसाधनद्वारेण । इह चातिप्रपञ्चादीनि स-  
द्बुक्तोक्तान्यपि प्रकरणप्राप्तत्वेनोदाहरणार्थं पुनरभिधीयन्ते । देहा-  
दिपरीक्षायामवधीयेतेति वचनादवधानोपदर्शनं देहादीनां क्षयि-  
त्वादिधर्मनिरूपणेनोपजायमाना मति विषयानभिषङ्गं च जायमान-  
मिच्छन्ति । विषयेषु प्रसक्ति मनसो वारयित्वाऽऽत्मनि समा-  
धानं मन समावि । अत्र च सर्वत्र 'अवधीयेत' इति सवन्व ।  
स्वर्गाणि स्वर्गहितानि स्वर्गकराणीति यावत् । वृत्तेष्वनस्य पुष्टि-  
वृत्तिपुष्टि, धर्मैषणाया च वृत्तिपुष्टिकराभिव्याप्तं धर्महेतुता वृत्ति-  
हेतुविरोधेनाचरणोपदेशार्थम् । यशो लभते धार्मिकोऽयमित्ये-  
वमादिख्यातिरूपम् । परलोकैषणा तृतीयैव, ततश्च पुनस्तृती-  
येति पद धर्मस्य प्राणधनकारणत्वेन धर्मैषणाया प्राणधनैषणा-  
त्वप्रसक्तिप्रतिषेधार्थम् ॥ ३३ ॥

अथ खलु त्रय उपस्तम्भाः, त्रिविधं बलं, त्रीण्या-  
यतनानि, त्रयो रोगाः, त्रयो रोगमार्गाः, त्रिविधा  
भिषजः, त्रिविधमौषधमिति ॥ ३४ ॥

संप्रति त्रिसंख्यावच्छिन्नोपोद्धातेनान्यान्यपि त्रिसंख्याव-  
च्छिन्नानि स्वस्यातुरहितत्वेनेह वक्तव्याह—अथ खल्वि-  
त्यादि । प्रथममुपस्तम्भा अभिधीयन्ते मूलभूतशरीरधारक-  
त्वेन, तदनु बलमुपस्तम्भाहारादिजन्यत्वात्, तदनु रोगायत-  
नानि बलविरोधकर्तृत्वेन, तदनु रोगास्तजन्यत्वेन, तदनु तन्मा-  
र्गज्ञान सुविन्यस्तमेव, तदनु रोगप्रतिषेधार्थं प्रधानकारणवैद्या-  
भिधानं, तदनु तदुपकरणत्वेन भैषज्यम् ॥ ३४ ॥

त्रय उपस्तम्भा इति—आहारः, स्वप्नो, ब्रह्मच-  
र्यमिति; एभिस्त्रिभिर्भुक्तियुक्तैरुपस्तब्धमुपस्तम्भैः  
शरीरं बलवर्णोपचयोपचितमनुवर्तते यावदायुःसं-  
स्कारात् संस्कारमहितमनुपसेवमानस्य, य इहैवोप-  
देक्ष्यते ॥ ३५ ॥

अन्येन स्तम्भमानं धार्यमाणमुप समीपं प्रधानकारणस्य  
गत्वा स्तम्भयति धारयतीत्युपस्तम्भ, यथा गृहधारणनियुक्तप्र-  
धानस्तम्भसमीपवर्ती तद्वलाधायक उपस्तम्भः, तथेहापि शरी-  
रस्यायुःसंप्रवर्तकेन कर्मणा ध्रियमाणस्याहारादयो धारकत्वेनो-  
पस्तम्भा इत्युच्यन्ते । आयतनानि कारणानि 'रोगस्य' इति शेषः ।  
ब्रह्मचर्यशब्देन इन्द्रियसंयमसंयमनस्यप्रवृत्तयो ब्रह्मज्ञानानुगुणा  
गृह्यन्ते । आहारादयश्चेह प्रधानकल्पनया प्रशस्ता एव गृह्यन्ते,  
तेन विरूढकाहारादीनां शरीराणस्तम्भकत्वं नोद्भावनीयम् ।  
अत एव युक्तियुक्तैरिति विशेषणं करिष्यति, युक्त्या प्रशस्तेन  
योगेन युक्ता युक्तियुक्ता । ब्रह्मचर्यस्यायुक्तिरनभ्यासादितिमा-  
त्रेन्द्रियसंयमनादिरूपा, सा हि मन शोभादिहेतुर्भवति । उप-

चित युक्तम् । आयुः संस्कारात् आयुः कारणं धर्मधर्मवर्मानं याव-  
दित्यर्थः संस्कारशब्दः कारणवचनः । आहारादयश्च प्राधान्ये-  
नोक्ता, तेनाभ्यङ्गादीनां शरीरधारकत्वमविरूढमेव । नन्वा-  
हारादीनि सम्यगाचरतोऽपि 'विशेषरसात्मेन्द्रियार्थसंयोगादिज-  
न्यैर्व्याधिभिरन्तराऽपि मरणं दृष्टमित्याह—संस्कारमित्यादि ।  
संस्कार कारणम् । अहितं 'शरीरस्य' इति शेषः । य इहैवोपदे-  
क्ष्यते इति 'त्रीण्यायतनानि' इत्यादिना ग्रन्थेन ॥ ३५ ॥

त्रिविधं बलमिति—सहजं, कालजं, युक्तिकृतं च ।  
सहजं यच्छरीरसत्त्वयोः प्राकृतं, कालकृतमृतुवि-  
भागजं वयःकृतं च, युक्तिकृतं पुनस्तद्यदाहारचेष्टा-  
योगजम् ॥ ३६ ॥

युक्ति आहारचेष्टयोः सम्यक् शरीरेण योजना । सत्त्वं मनः,  
मनसो बलं वा यत् 'उत्साहं' उच्यते । प्राकृतमिति जन्मादिप्रवृत्तं  
प्राकृतं वातवृद्ध्या हेतुन्तरनिरपेक्षं वृद्धं दृश्यन्ते हि केचित् स्वप्ना-  
वादेव बलिनो दुर्बलाश्च केचित् । ऋतुविभागजम् "आदावन्ते  
च दौर्बल्यं" (सू. अ. ६) इत्याद्युक्तम् । आहारस्य माससर्पि-  
रादे, चेष्टाया उचितविश्रामव्यायामादेर्योग आहारचेष्टायोगः,  
अन्ये तु योगशब्देन रसायनप्रयोग ग्राहयन्ति ॥ ३६ ॥

त्रीण्यायतनानीति—अर्थानां कर्मणः कालस्य  
चातियोगायोगमिथ्यायोगाः । तत्रातिप्रभावतां  
दृश्यानामतिमात्रं दर्शनमतिरोगः, सर्वशोऽदर्शन-  
मयोगः, अतिश्लेष्ठातिविप्रकृष्टरौद्रभैरवाद्भुतद्विष्ट-  
वीभत्सनविकृतवित्रासैनादिरूपदर्शनं मिथ्यायो-  
गः, तथाऽतिमात्रस्तनितपटहोत्कुष्टादीनां शब्दा-  
नामतिमात्रं श्रवणमतिरोगः, सर्वशोऽश्रवणम-  
योगः, परुषेष्टविनाशोपघातप्रधर्षणभीषणादिशब्द-  
श्रवणं मिथ्यायोगः, तथाऽतितीक्ष्णोप्राग्भिष्यन्दिनां  
गन्धानामतिमात्रं घ्राणमतिरोगः, सर्वशोऽघ्राणम-  
योगः, पूतिद्विष्टामेध्यक्लिन्नविषपवनकुणपगन्धादि-  
घ्राणं मिथ्यायोगः, तथा रसानामत्यादानमति-  
योगः, सर्वशोऽनादानमयोगः, मिथ्यायोगो राशि-  
वर्ज्येष्वहाराविधिविशेषायतनेषूपदेक्ष्यते; तथाऽ-  
तिशीतोष्णानां स्पृश्यानां स्नानाभ्यङ्गोत्सादनादीनां  
चात्युपसेवनमतिरोगः, सर्वशोऽनुपसेवनमयोगः,  
स्नानादीनां शीतोष्णादीनां च स्पृश्यानामनानुपूष्यो-  
पसेवनं विषमस्थानाभिघाताशुचिभूतसंस्पर्शादय-  
श्चेति मिथ्यायोगः ॥ ३७ ॥

अर्थानाम् इन्द्रियार्थानाम् । कर्मणः कायवाङ्मनः प्रवृत्तेः । कालस्य  
शीतोष्णवर्षर्षक्षणास्य । अतिप्रभावताम् आतपाग्निप्रवृत्तीनाम् ।

१ 'विषयासङ्ग' इति पा० । २ 'संस्कारः स हितमुपसेवमानस्य'  
इति योगीन्द्रनाथसेनसंमतः पाठः ।

१ 'शेषै' इति पा० । २ 'यद्विषयमुच्यते' इति पा० । ३ 'अति-  
सूक्ष्मातिविप्रकृष्ट' इति पा० । ४ वित्रासनेति जल्पकल्पतरादुपकारे  
च न पठ्यते ।

अत्र हीनमात्रदर्शनं विकारं न करोति, तेन 'सर्वशः' इत्युक्तम् । अदर्शनं चातिप्रभावतामेव बोद्धव्यम्, अप्रभावता च घटादीना दर्शनमतियोगादपि न दोषकरम्, एवमन्यत्रापि सर्वशः इति व्याख्येयम् । अतिछिष्टं नयनप्रत्यासन्नम्, अतिविप्रकृष्टम् अतिदूरवर्ति, रौद्रम् अद्भुतकारणात्मकं भयजनकं, भैरवम् अनद्भुतमपि व्याघ्रादि, दिष्टं यद्यस्य द्वेष्यं, बीभत्सनं मनस उद्वेगकारकं, विकृतं हीनाज्ञादि, वित्रासनं झटिति भयजनकम्, आदिग्रहणादमेध्यादीना ग्रहणम् । रौद्रादयो यद्यपि न रूपं किन्त्वाकृतिविशेषा, तथाऽपि रूपैकार्थसमवायेन चक्षुरर्था एव, न चेहेन्द्रियार्थग्रहणेन रूपादीनामेव पर ग्रहणमिति पूर्वमेव व्याख्यातं, यतः स्पर्शनरसनयोः सम्यग्योगेऽसम्यग्योगे च बहवः स्पर्शरसव्यतिरिक्ता स्नानाभ्यङ्गादयः प्रकृतिसंयोगसंस्कारादयश्च कारणत्वेन वक्तव्याः । अतिमात्रस्नितं प्रवृद्धो मेघत्वनि, पटहः पटहः शब्दः, उत्कृष्टं दर्पादतिमात्रं शब्दितं, प्रधर्षणं तिरस्कारः । तीक्ष्णो गन्धश्चक्षुर्विरेचनकारकः, यथा—कृष्णजीरकादीनाम्, उग्रो वमनकारको वचादीनाम्, अभिप्यन्दी स्तैमित्यकारको मस्तुसुरासंवादीना, पूति अल्यर्थंक्लिष्टं, विषयुक्तं पवनो विषपवनं, कुणपः शवः । रसानामिति रससहितानां द्रव्याणाम् । इहानादानमिति कुर्वन् हीनयोगोऽपि रसानां विकारकर इति दर्शयति । आहारविविशेषायतनानि रसविमाने वक्ष्यमाणानि "प्रकृतिकरणसंयोगराशिदेशकालोपयोगसंस्थोपयोक्तृमानि" ( वि. अ. १ ), तत्र राशिवर्ज्येष्विति वचनेन राशिः पृथक्करोति, राशेराहारस्य परिमाणरूपस्य यो दोषः—हीनमात्रत्वमतिमात्रत्वं वा, तस्यातियोगायोगाभ्यामेव गृहीतत्वात्, न मिथ्यायोगो राशेः संभवति, उक्तं हि—"राशिः पुनर्मात्रमात्राफलविनिश्चयार्थः" ( वि. अ. १ ) इति । प्रकृत्यादीनां तु दोषादाहारस्य मिथ्यायोग एव पर संभवति, यतः प्रकृतिविरुद्धानां माषादीनां भोजनं मिथ्यायोग एवाहारस्य भवति, एवं संस्कारविरुद्धशक्नुपिण्डकेऽपि मिथ्यायोग एव, तथा संयोगविरुद्धसमष्टुसर्पिरुपयोगेऽपि, एवं कालादिविरुद्धोदाहरणमपि रसविमाने प्रतिपादितं सर्वमिथ्यायोगरूपमेव, तेषामयोगातियोगनिरपेक्षाणामेव दोषकर्तृत्वात् । शीतोष्णादीनामित्यादि । यद्यपि शीतोष्णादीनामभ्यङ्गादीनां च हीनयोगोऽपि रोगकरस्तथाऽपि सर्वशोऽनुपसेवनमिति वचनं सर्वशोऽनुपसेवनस्य भूरिप्रव्यक्तविकारकर्तृत्वाभिप्रायेण । अनानुपूर्व्या यथोक्तकमलङ्घनेन, यथा—स्नात्वा उत्सादनं, तथोष्णपीडितस्य सहसा शीतलपानीयावगाहनम्, एवमादि । अभिघातं खड्गहननादि, भूता प्राणिनः पिशाचप्रभृतयः । आदिग्रहणाद्यत्किञ्चित् स्पर्शनसंबद्धं शरीरोपघातकमयोगातियोगव्यतिरिक्तं तद्गृह्यते ॥ ३७ ॥

तत्रैकं स्पर्शनमिन्द्रियाणामिन्द्रियव्यापकं, चेत्-  
समवायि, स्पर्शनव्याप्तेर्व्यापकमपि च चेत्-;

तस्मात् सर्वेन्द्रियाणां व्यापकस्पर्शकृतो यो भाव-  
विशेषः, सोऽयमनुपशयात् पञ्चविधस्त्रिविधविक-  
ल्पो भवत्यसात्मेन्द्रियार्थसंयोगः, सात्मेयार्थो ह्युप-  
शयार्थः ॥ ३८ ॥

ननु चक्षुरादीनि पञ्चेन्द्रियाणि, अतस्तेषां प्रतिनियताः पञ्चासात्मेन्द्रियार्थसंयोगाः, तत् कथमेकोऽसात्मेन्द्रियार्थसंयोग इत्याख्यायत इत्याशङ्क्या स्पर्शनेन्द्रियस्य सर्वेन्द्रियव्यापकत्वं दर्शयित्वा सर्वेन्द्रियानुगतं स्पर्शमर्थग्रहणकारणमेकरूपं दर्शयति, ततश्च तस्यैकस्यासात्मेन्द्रियार्थेन संयोगादुपपन्न एकरूपोऽसात्मेन्द्रियार्थसंयोग इति दर्शयति—तत्रैकमित्यादिना सात्मेयार्थो ह्युपशयार्थ इत्यन्तेन । एकं स्पर्शनमिति स्पर्शनेन्द्रियमेव, नान्यच्चक्षुरादि । इन्द्रियाणामिति निर्धारणे षष्ठी । इन्द्रियाणि चक्षुरादीनि व्याप्नोतीतीन्द्रियव्यापकं, स्पर्शनं हि सर्वेन्द्रियेभ्यस्त्विति, अत एव स्पष्टैवार्थमिन्द्रियाणि गृह्णन्ति । तर्हि कथं न सर्वदाऽर्थग्रहणं भवतीत्यत आह—चेत् इत्यादिना । श्रोत्रं चास्मद्दर्शने पाञ्चभौतिकं कर्णशङ्कुलीगतनभोरूपं, तेन तस्यापि स्पर्शोऽस्ति, चेत् समवायि मनःसंबन्धि, मनःसंबन्धकथनेन चार्थग्रहणं प्रति समर्थत्वं स्पर्शस्य दर्शयति, मनोऽधिष्ठितानामिन्द्रियाणामर्थग्राहकत्वात् । तत् किमणुपरिमाणेन मनसैकत्रस्थितेनैव स्पर्शनस्य सर्वेन्द्रियव्यापकस्य संबन्धात् सर्वेन्द्रियाणि प्रवर्तन्ते, तथा सति युगपत्पञ्चज्ञानोत्पत्तिप्रसङ्ग इत्याह—स्पर्शनेन्द्रियव्याप्तेर्व्यापकमपि चेत् इति । स्पर्शनेन्द्रियाणां व्याप्तिः स्पर्शनेन्द्रियव्याप्तिः, तस्याश्चेतोऽपि व्यापकम्, एतदुक्तं भवति—यावति प्रदेशे स्पर्शनं तिष्ठति तावन्तं देशं मनोऽपि भ्रमति प्रत्यक्षेणार्थग्रहणार्थं, तेन यस्मिन् प्रदेशे यदा मनो वर्तते तदा तेन प्रदेशेन चक्षुरादिरूपेणार्थं गृह्णातीति न युगपज्ज्ञानोत्पत्तिः । प्रकृते योजयति—तस्मादित्यादि । व्यापकश्चासौ स्पर्शश्चेति व्यापकस्पर्शः, तेन कृतस्तन्निबन्धनं, सर्वेन्द्रियाणां भावविशेषः स्वभावविशेषोऽर्थग्रहणकारणीभूतः स्पर्श इत्यर्थः, यमधिकृत्योक्तम्—"स्पर्शनेन्द्रियसस्पर्शः स्पर्शो मानस एव च । द्विविधः सुखदुःखानां वेदनानां प्रवर्तकः" ( शा. अ. १ ) इति, अत्र श्लोके स्पर्शनसंबन्धकृतः सर्वेन्द्रियस्पर्शः स्पर्शनेन्द्रियसस्पर्शशब्देनोक्तः, मानसस्तु स्पर्शश्चिन्त्येन विषयेण सताऽपि संभवतीति तत्रैव व्याख्येयम् । विशेष इत्यत्र 'अस्ति' इति शेषः । सोऽयमेकस्येन्द्रियव्यापकस्य स्पर्शस्यैकरूपोऽसात्मेन्द्रियार्थसंयोगः, अनुपशयादिति तु खकर्तृत्वात्, पञ्चविधः चक्षुरासात्मेन्द्रियार्थसंयोगो प्राणासात्मेन्द्रियार्थसंयोग इत्यादिरूपः सन्, पुनस्त्रिविधविकल्पो भवति—अयोगातियोगमिथ्यायोगेनेति भावः । एवं चैकप्रकारस्त्रिप्रकारस्तथा पञ्चदशप्रकारोऽसात्मेन्द्रियार्थसंयोग उक्तो भवति । अनुपशयशब्देन चक्षुराद्यनुपशयविशेषोऽत्रासौ-

१ 'फाणितसुतरासंवादीनां' इति पा० । २ 'स्पर्शनेन्द्रिय' इति पा० ।

१ 'विषयेणासताऽपि' इति पा० । २ 'अत्रासात्मेन्द्रियार्थसंयोगस्य पञ्चविधत्वं हेतोरुपदेशाद्बोद्धव्य' इति पा० ।



त्म्येन्द्रियार्थसंयोगस्य पञ्चविधहेतुत्वोपदेशाद्बोद्धव्यं, न ह्येक-  
पोऽनुपशयः पञ्चविधत्वमसात्म्येन्द्रियार्थस्य कर्तुं समर्थं, यतश्च-  
क्षुरादीनां प्रतिनियतान्येवोपघातकान्यतिभास्वरूपादीनि, ततश्च  
स्पर्शेन्द्रियव्याप्त्याऽपि नैकस्पर्शनेन्द्रियत्वं चक्षुरादीनाम्, एकत्वे  
ह्येकेन्द्रियोपघातकमन्येवामानुपघातकं स्यादिति मन्तव्यम् । सा-  
त्म्योपशययोरेकार्थतां दर्शयति—सात्म्यार्थो ह्युपशयार्थ इति ।  
एतेनानुपशयेनेन्द्रियार्थसंयोगं दर्शयित्वाऽसात्म्येन्द्रियार्थसंयोग  
इति सजाकरणमविरुद्धमिति दर्शितं भवति ॥ ३८ ॥

कर्म वाङ्मनःशरीरप्रवृत्तिः । तत्र वाङ्मनःशरी-  
रातिप्रवृत्तिरतियोगः, सर्वशोऽप्रवृत्तिरयोगः, वे-  
गधारणोदीरणविषमस्खलनपतनाङ्गप्रणिधानाङ्गप्रदू-  
षणप्रहारमर्दनप्राणोपरोधसंक्लेशनादिः शरीरो मि-  
थ्यायोगः, सूत्रकानुताकालकलहाप्रियावद्भानुप-  
चारपरुषवचनादिर्वाङ्मिथ्यायोगः, भयशोकक्रोध-  
लोभमोहमानेर्ष्यामिथ्यादर्शनादिर्मानसो मिथ्या-  
योगः ॥ ३९ ॥

अर्थानामयोगातियोगमिथ्यायोगानभिवाय कर्मणस्तानाह—  
कर्मण्यादि । अत्र यद्यपि भूरिप्रधानशरीररोगकर्तृत्वेन पूर्वं  
शरीरमेव कर्मासात्म्यमभिधातुं युज्यते, तथाऽप्यल्पत्वेन  
वाङ्मानमे कर्मणी पूर्वमुक्ते, प्रत्येकमिथ्यायोगकथने तु प्राधान्या-  
च्छरीर एव मिथ्यायोगः प्रथमं दर्शितं । अत्रानियोगरूपाऽ-  
तिप्रवृत्तिस्तथाऽयोगरूपाऽप्रवृत्तिर्विहितानां कायवाङ्मान कर्मणा  
बोद्धव्या, अहिताचरणस्य तु सर्वस्य मिथ्यायोगत्वेन वक्तव्य-  
त्वात् । वेगोदीरणम् अप्राप्तवेगोदीरणम् । विषमशब्दोऽङ्गप्रणि-  
धानान्तः सबध्यते । अङ्गदूषणम् अतिकण्डूयनादिभिः । संक्ले-  
शनं मद्यातपजलसेचनादिभिः । अबद्धवचनम् असबद्धं यावत्ता-  
वत्कीर्तनम् । अनुपचारवचनम् अननुकूलवचनम् । इह चाचूत-  
वचनादयोऽधर्मद्वारेण रोगकराः ॥ ३९ ॥

संग्रहेण चातियोगायोगवर्जं कर्म वाङ्मनःशरी-  
रजमहितमनुपदिष्टं यत्तच्च मिथ्यायोगं विद्यात्  
॥ ४० ॥

अनुक्तमिथ्यायोगसंग्रहार्थमाह—संग्रहेणेत्यादि । अहितमिह  
जन्मनि, अनुपदिष्टमित्यनेन परलोकेऽधर्महेतुतया पापकारकं  
परदारसेवादिं ग्राहयति, एतेन यदुच्यते—अधर्मस्याग्रहणा-  
दयूनमेतदायतनकथनमिति, तन्न भवति । शरीरमानसिकवा-  
चनिककर्ममिथ्यायोगेनैवाधर्मोत्पादावान्तरव्यापारेणाधर्मजन्या-  
ना विकाराणां क्रियमाणत्वात्, यथा—अग्निष्टोमेन खर्गः क्रियते  
धर्मोत्पादावान्तरव्यापारेणैव, अन्ये तु कालमिथ्यायोगेऽधर्म  
क्षिपन्ति, अधर्मो हि कालवशादेव फलति न तत्कालमिति  
कृत्वा, एतच्च प्रथमाध्याय एव प्रपञ्चितम् ॥ ४० ॥

१ 'संक्लेशनं त्रतोपवासादिभिः' इति गङ्गाधरः ।

इति त्रिविधविकल्पं त्रिविधमेव कर्म प्रज्ञापराध  
इति व्यवस्येत् ॥ ४१ ॥

सप्रति कर्मासम्यग्योग प्रज्ञापराधमूलत्वात् प्रज्ञापराध एवो-  
च्यत इति त्रिविधमित्यादिना दर्शयन्, यदुक्तं पूर्वं हेतुत्रयरु-  
थने "असात्म्येन्द्रियार्थसंयोग प्रज्ञापराध परिणामश्च" इत्य-  
स्याविरोधं दर्शयति, एवं यदग्रे वक्ष्यति 'कालः पुनः परिणाम  
उच्यते' तत्रापि पूर्वोक्ताविरोधोपदर्शनं व्याख्येयमिति । त्रिविध-  
विकल्पमिहातियोगादिरूपम् ॥ ४१ ॥

शीतोष्णवर्षलक्षणाः पुनर्हेमन्तग्रीष्मवर्षाः संव-  
त्सरः, स कालः । तत्रातिमात्रस्खलक्षणः कालः  
कालातियोगः, हीनस्खलक्षणः (कालः) कालायोगः,  
यथास्खलक्षणविपरीतलक्षणस्तु (कालः) कालमिथ्या-  
योगः । कालः पुनः परिणाम उच्यते ॥ ४२ ॥

कालातिशययोगादीन् दर्शयति—शीतोष्णेत्यादि । अतिमात्र-  
स्खलक्षण अतिमात्रशीतादि । यथास्खलक्षणाच्छीतादेर्विपरीत-  
लक्षणो यथा—हेमन्ते वर्षणं, वर्षासु शीतमित्यादि ॥ ४२ ॥

इत्यसात्म्येन्द्रियार्थसंयोगः, प्रज्ञापराधः, परिणा-  
मश्चेति त्रयस्त्रिविधविकल्पा हेतवो विकाराणां;  
समयोगयुक्तास्तु प्रकृतिहेतवो भवन्ति ॥ ४३ ॥

आयतनान्युपसहरति—इतीत्यादि । विकाराणां हेतवो भव-  
न्तीति सबन्धः, तथा समयोगयुक्ताः सम्यग्योगयुक्ता प्रकृति-  
हेतवो भवन्तीति योज्यं, प्रकृति आरोग्यम् ॥ ४३ ॥

सर्वेषामेव भावानां भावाभावौ नान्तरेण योगा-  
योगातियोगमिथ्यायोगान् समुपलभ्येते, यथास्वयु-  
क्त्यपेक्षिणौ हि भावाभावौ ॥ ४४ ॥

इदानीं धातुसाम्यवैषम्यहेतुत्वेन सम्यग्योगायोगौ च प्रति-  
पाद्य बाह्यानामपि वृक्षघटादीनां सम्यक्स्थितिर्विनाशयोः सभ्य-  
योगायोगावेव कारणमिति दृष्टान्तार्थं भावस्वरूपज्ञानार्थं चाह—  
सर्वेषामित्यादि । भावः सम्यगवस्थानम्, अभावः असम्यगवस्थानं  
विनाशो वा, योगात् सम्यग्योगाद्भावः, अयोगादिभ्योऽभावः ;  
यथास्वं युक्तिर्या यस्य भावस्याभावस्य वा युक्तिः स्वकारणयुक्तिः,  
तदपेक्षिणौ भवत इति सबन्धः । यथा—वृक्षस्य भावे अवस्था-  
नेऽनत्यल्पपानीययोगादिर्युक्तिः, अभावे तु वृक्षस्य पानीयातपा-  
तियोगायोगौ तथा वज्रप्रातादिर्युक्तिः, ततस्तदपेक्षौ वृक्षस्य भा-  
वाभावौ भवत इत्यादि कल्पनीयम् ॥ ४४ ॥

त्रयो रोगा इति—निजागन्तुमानसाः । तत्र निजः  
शरीरदोषसमुत्थः, आगन्तुर्भूतविषवाय्वग्निसंग्र-  
हारादिसमुत्थः, मानसः पुनरिष्टस्य लाभाह्लाभाच्चा-  
निष्टस्योपजायते ॥ ४५ ॥

रोगानाह—त्रयो रोगा इत्यादि । इष्टलाभाज्जायते कामह-  
र्षादिः, अनिष्टप्रियवियोगादिलाभाच्च शोकादयः, यदि वा



‘इष्टशालाभालाभाच्चानिष्टस्य’ इति पाठः, अत्र तु पाठे चकारा-  
दिष्टलाभोऽपि हेतुर्बोद्धव्यः ॥ ४५ ॥

तत्र बुद्धिमता मानसव्याधिपरीतेनापि सता  
बुद्ध्या हिताहितमवेक्ष्यावेक्ष्य धर्मार्थकामानामहि-  
तानामनुपसेवने हितानां चोपसेवने प्रयतितव्यं,  
न ह्यन्तरेण लोके त्रयमेतन्मानसं किञ्चिन्निष्पद्यते  
सुखं वा दुःखं वा, तस्मादेतच्चानुष्ठेयं—तद्विद्यानां  
चोपसेवने प्रयतितव्यम्, आत्मदेशकुलकालबल-  
शक्तिज्ञाने यथावचेति ॥ ४६ ॥

सप्रति मानसव्याधिकित्साया अल्पवक्तव्यत्वेनेहैव तच्चि-  
कित्सामाह—तत्रेत्यादि। मानसव्याधिपरीतेनापीति अपिशब्देन  
शारीरव्याधियुक्तेनापि वक्ष्यमाणमनुष्ठेयमिति सूचयति। त्रयमे-  
तद्धर्मार्थकामरूपं मानसं सुखं वा मानसं दुःखं वा निष्पद्यते इति  
योज्यम्। तद्विद्य इह मानसव्याधिभेषजवेदी। आत्मदेशेत्यादि।  
—कोऽहं, किं मे हितमित्यात्मज्ञानं, को देशः, अस्मिन् किमु-  
चितमिति देशज्ञानम्, एवं कालादावपि ज्ञानं बोद्धव्यम् ॥ ४६ ॥

**भवति चात्र—**

**मानसं प्रति भैषज्यं त्रिवर्गस्यान्ववेक्षणम्।**  
**तद्विद्यसेवा विज्ञानमात्मादीनां च सर्वशः ॥ ४७ ॥**

सप्रत्यमुमेवार्थं सुखग्रहणार्थं श्लोकेनाह—मानसं प्रतीत्यादि।  
—मानसं विकारमिति भावः। त्रिवर्गस्य धर्मादेः ॥ ४७ ॥

त्रयो रोगमार्गा इति—शाखा, मर्मास्थिसन्धयः,  
कोष्ठश्च। तत्र शाखा रक्तादयो धातवस्त्वक् च, स  
वाह्यो रोगमार्गः; मर्माणि पुनर्वस्तिहृदयमूर्धादीनि,  
अस्थिसन्धयोऽस्थिसंयोगास्तत्रोपनिबद्धाश्च स्नायु-  
कण्डराः, स मध्यमो रोगमार्गः; कोष्ठः पुनरुच्यते  
महास्रोतः शरीरमध्यं महानिम्नमामपकाशयश्चेति  
पर्यायशब्दैस्तन्त्रे, स रोगमार्ग आभ्यन्तरः ॥ ४८ ॥

अत्र रोगमार्गानाह—त्रय इत्यादि। मर्मास्थिसन्धिभ्यामेको  
मार्गः। अत्र शाखेतिज्ञाकरणं व्यवहारार्थं, तथा रक्तादीनां  
धातूनां शाखाभिधेयानां वृक्षशाखातुल्यत्वेन बाह्यत्वज्ञापनार्थम्।  
त्वक्चेति त्वक्शब्देन तदाश्रयो रसोऽपि गृह्यते, साक्षान्तु रसा-  
नभिधानं हृदयस्थायिनो रसस्य शाखासंज्ञाव्यवच्छेदार्थं, तस्य हि  
कोष्ठग्रहणेनैव ग्रहणम्, अनेन न्यायेन यकृत्प्लीहाश्रितं च  
शोणितं कोष्ठत्वेनैवाभिप्रेतमिति बोद्धव्यं, समानन्यायत्वात्।  
उक्तं च कोष्ठविवरणे—“स्थानान्यामभिप्रेतकानां मूत्रस्य रुचि-  
रस्य च। हृदुण्डुकं फुफ्फुसश्च कोष्ठ इत्यभिधीयते” (सु.

१ ‘तद्विद्यद्विद्यानां’ इति पा०। २ ‘स्नायुकण्डराः सिरादयश्च’ इति  
पा०। ३ ‘प्रतिरोगमार्गान्’ इति, ‘प्रति प्रति रोगमार्गान्’ इति च  
पा०। ४ ‘शाखासंज्ञाप्रतिषेधार्थम्’ इति पा०। ५ ‘सामान्य-  
न्यायात्’ इति पा०।

चि. अ २) इति। अस्थिसन्धिविवरणम्—अस्थिसंयोगा  
इत्यादि। तत्रेति अस्थिसन्धौ। कण्डरा इह तन्त्रे स्थूलस्नायुः।  
आमस्य पक्वस्य चाशयः आमपकाशयः। एतच्च मार्गमेदकथनं  
तदाश्रितव्याधीनां सुखसाध्यत्वादिज्ञानार्थम् ॥ ४८ ॥

तत्र, गण्डपिडकालज्यपचीचर्मकीलाधिमांसम-  
षककुष्ठवृद्धादयो विकारा बहिर्मार्गजाश्च विसर्पश्व-  
यथुगुल्मार्शोविद्रध्यादयः शाखानुसारिणो भवन्ति  
रोगाः, पक्षवधग्रहापतानकार्दितशोषराजयक्ष्मास्थि-  
सन्धिशूलगुदभ्रंशादयः शिरोहृद्द्वस्तिरोगादयश्च म-  
ध्यममार्गानुसारिणो भवन्ति रोगाः, ज्वरातीसार-  
च्छर्द्यलसकविसूचिकाकासश्वासहिकानाहोदरप्लीहा-  
दयोऽन्तर्मार्गजाश्च विसर्पश्वयथुगुल्मार्शोविद्रध्याद-  
यः कोष्ठानुसारिणो भवन्ति रोगाः ॥ ४९ ॥

सप्रति यन्मार्गाश्रितो यो रोगो भवति तं दर्शयति—तत्र  
गण्डेत्यादि। बहिर्मार्गजाश्चेति विसर्पादीनां विशेषणं विसर्पा-  
दयो ह्यन्तर्मार्गभाजोऽपि सभवन्त्यतस्तद्विदुदासार्थम्। पक्षशब्दो  
वधग्रहाभ्यां संबध्यते, शोषो धातुशोषः। ज्वरो यद्यपि सर्व-  
शरीरग एव, तथाऽपि विशेषणमाशयसमुत्थत्वादिहोच्यते।  
अन्तर्मार्गजाश्चेति विसर्पादिविशेषणम्। अर्शो बहिर्वल्याश्रितं  
शाखागतम्, अन्यच्च कोष्ठगतम्। बहिर्मार्गजो गुल्मो यो बहि-  
रुत्तुण्डित उपलभ्यते बहिश्च पच्यते स ज्वरः, अन्यस्तु सर्वः  
कोष्ठगत एव ॥ ४९ ॥

**त्रिविधा भिषज इति—**

भिषक्छद्मचराः सन्ति सन्त्येके सिद्धसाधिताः।  
सन्ति वैद्यगुणैर्युक्तास्त्रिविधा भिषजो भुवि ॥ ५० ॥  
वैद्यभाण्डौषधैः पुस्तैः पल्लवैरवलोकनैः।  
लभन्ते ये भिषक्शब्दमज्ञास्ते प्रतिरूपकाः ॥ ५१ ॥  
श्रीयशोब्रह्मसिद्धानां व्यपदेशादतद्विधाः।  
वैद्यशब्दं लभन्ते ये ज्ञेयास्ते सिद्धसाधिताः ॥ ५२ ॥  
प्रयोगज्ञानविज्ञानसिद्धिसिद्धाः सुखप्रदाः।  
जीविताभिसरास्ते स्युर्वैद्यत्वं तेष्ववस्थितमिति ५३

भिषक्छद्मचरा भिषग्वेशचराः। सिद्धेन प्रसिद्धेन साधिताः  
सिद्धसाधिताः। वैद्यभाण्डं बस्तिनेत्रादि। प्रतिरूपका वैद्यस-  
दृशाः। व्यपदेशः अन्यसंबन्धेन कीर्तनम्। अतद्विधा ज्ञान-  
हीनाः ॥ ५०-५३ ॥

**त्रिविधमौषधमिति—दैवव्यपाश्रयं, युक्तिव्यपा-  
श्रयं, सत्त्वावजयश्च। तत्र दैवव्यपाश्रयं—मन्त्रौष-  
धिमणिमङ्गलवल्गुपहारहोमनियमप्रायश्चित्तोपवास-  
स्वस्त्ययनप्रणिपातगमनादि, युक्तिव्यपाश्रयं—पुन-  
राहारौषधद्रव्याणां योजना, सत्त्वावजयः—पुनर-  
हितेभ्योऽर्थेभ्यो मनोनिग्रहः ॥ ५४ ॥**

दैवमहष्टं तत्रपाश्रय, तच्च यद्वृष्टजननेन व्याप्तिप्रत्यक्षाक  
मन्त्रादि, यदि वा दैवशब्देन देवा उच्यन्ते तानात्रिय यदु-  
पकरोति तत्तथा, मन्त्रादयो हि देवप्रभावादेव व्याविहरा,  
बल्युपहारादिप्रीताश्च देवा एव प्रभावाप्यार्वाणं घ्नन्ति । अत्र  
दैवव्यपाश्रयमादायुक्तमाशुव्याविहरत्वेन । प्रणिपातो देवादीनां  
शरीरो नमस्कार, गमनं विदूरदेवादिगमनम् ॥ ५४ ॥

शरीरदोषप्रकोपे खलु शरीरमेवाश्रित्य प्रायश-  
स्त्रिविधमौषधमिच्छन्ति—अन्तःपरिमार्जनं, वहिः-  
परिमार्जनं, शस्त्रप्रणिधानं चेति । तत्रान्तःपरिमार्जनं  
यदन्तःशरीरमनुप्रविश्यौषधमाहारजातव्याधीन् प्र-  
मार्ष्टि, यत्पुनर्वहिःस्पर्शमाश्रित्याभ्यङ्गस्वेदप्रदेहपरि-  
पेकोन्मर्दनाद्यैरामयान् प्रमार्ष्टि तद्वहिःपरिमार्जनं,  
शस्त्रप्रणिधानं पुनश्छेदनमेदनव्यधनदारणलेखनो-  
त्पाटनप्रच्छन्नसीवनेपणक्षारजलौकसश्चेति ॥ ५५ ॥

सप्रति प्रकारान्तरेणोपयुक्त भेषजवैविध्यमाह—शरीरे-  
त्यादि । प्रायशब्द शरीरदोषकोप इत्यनेन सवध्यते, तेन,  
मानसदोषजेऽप्युन्मादापसारादावज्जनादि भवतीति दर्शयति,  
यदि वा प्रायस्त्रिविधमित्यनेन शरीरेऽपि दैवव्यपाश्रयं स्वस्त्य-  
यनादि दर्शयति ॥ ५५ ॥

भवन्ति चात्र—

प्राज्ञो रोगे समुत्पन्ने बाह्येनाभ्यन्तरेण वा ।  
कर्मणा लभते शर्म शस्त्रोपक्रमणेन वा ॥ ५६ ॥  
बालस्तु खलु मोहाद्वा प्रमादाद्वा न बुध्यते ।  
उत्पद्यमानं प्रथमं रोगं शत्रुमिवाबुधः ॥ ५७ ॥  
अणुर्हि प्रथमं भूत्वा रोगः पश्चाद्विवर्धते ।  
स जातमूलो मुष्णाति बलमायुश्च दुर्मतेः ॥ ५८ ॥  
न मूढो लभते संज्ञां तावद्यावन्न पीड्यते ।  
पीडितस्तु मतिं पश्चात् कुरुते व्याधिनिग्रहे ॥ ५९ ॥  
अथ पुत्रांश्च दारांश्च ज्ञातींश्चाहूय भाषते ।  
सर्वस्वेनापि मे कश्चिद्भिषगानीयतामिति ॥ ६० ॥  
तथाविधं च कः शक्तो दुर्वलं व्याधिपीडितम् ।  
कृशं क्षीणेन्द्रियं दीनं परित्रातुं गतायुषम् ॥ ६१ ॥  
स त्रातारमनासाद्य बालस्त्यजति जीवितम् ।  
गोधा लाङ्गुलवद्धेवाकृष्यमाणा बलीयसा ॥ ६२ ॥  
तस्मात् प्रागेव रोगेभ्यो रोगेषु तरुणेषु वा ।  
भेषजैः प्रतिकुर्वीत य इच्छेत् सुखमात्मनः ॥ ६३ ॥

वैद्यभेदाभिधानप्रसङ्गेनातुरभेदमाह—प्राज्ञ इत्यादि । शर्म  
सुखमारोग्यमिति यावत् । प्रमादः बुद्ध्याऽपि रोगमप्रतीकार ।  
संज्ञा सम्यग्ज्ञानं व्याविरयं त्वरया प्रतिकर्तव्य एवमाका-  
रम् । त्रातार वैद्यमनासाद्य, तथाविधं हि रोगिणं वैद्यो नोप-

सर्पतीति भाव । बाल अज । गोवाहृष्टान्तेन जीवितार्थं यत्नं  
कुर्वन्नपि विपद्यत इति दर्शयति । प्रतिकुवात् 'यत्नम्' इति  
शेष ॥ ५६-६३ ॥

तत्र श्लोकौ—

एषणाः समुपस्तम्भा बलं कारणमामयाः ।

तिस्रैषणीये मार्गाश्च भिषजो भेषजानि च ॥ ६४ ॥

त्रित्वेनाष्टौ समुद्दिष्टाः कृष्णात्रेयेण धीमता ।

भावा, भावेष्वसक्तेन येषु सर्वं प्रतिष्ठितम् ॥ ६५ ॥

इत्यग्निवेशकृते तन्त्रे चरकप्रतिसंस्कृते श्लोकस्थाने

तिस्रैषणीयो नामैकादशोऽध्यायः ॥ ११ ॥

सग्रहे धीमता भावा इति छेद, अष्टौ भावा इति सब-  
न्ध । भावेषु विषयेषु । अमक्तेन अप्रसक्तेन । येषु एषणादि-  
वष्टु । सर्वमिति धर्मार्थकामा ॥ ६४ ॥ ६५ ॥

इति श्रीचक्रपाणिदत्तविरचितायां चरकतात्पर्यव्याख्यायामायु-  
र्वेददीपिकाख्याया सूत्रस्थाने निर्देशचतुष्के तिस्रैषणीयो  
नामैकादशोऽध्यायः ॥ ११ ॥

द्वादशोऽध्यायः ।

अथातो वातकलाकलीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वाध्याये रोगा स्वरूपमार्गावाह्यकारणभेषजैरभिहिता, उप-  
युक्तानास्तत्कारणवातादयो बहुवाच्यत्वाजोक्ता, अतः सप्रति  
पृथक्प्रकरणे तेऽभिधीयन्ते वातकलाकलीये, तत्रापि प्राधान्या-  
द्वायुरेव प्रथममुच्यते । कला गुण, यदुक्तं—“पोडशकलम्”  
(सू अ १०) इति, अकला गुणविरुद्धो दोष, तेन वात-  
कलाकलीयो वातगुणदोषीय इत्यर्थः; यदि वा कला सूक्ष्मो  
भागः, तस्यापि कला कलाकला, तस्यापि सूक्ष्मो भाग  
इत्यर्थः ॥ १ ॥ २ ॥

वातकलाकलाज्ञानमधिकृत्य परस्परमतानि जि-  
ज्ञासमानाः समुपविश्य महर्षयः पप्रच्छुरन्योऽन्यं—  
किं गुणो वायुः, किमस्य प्रकोपणम्, उपशमनानि  
वाऽस्य कानि, कथं चैनमसङ्घातवन्तमनवस्थितम-  
नासाद्य प्रकोपणप्रशमनानि प्रकोपयन्ति प्रशमयन्ति  
वा, कानि चास्य कुपिताकुपितस्य शरीराशरीर-  
चरस्य शरीरेषु चरतः कर्माणि वहिःशरीरेभ्यो  
वेति ॥ ३ ॥

अत्रानेकवचनरूपतया वातादिगुणवचन बहुवचिसंमति-  
दर्शनार्थं तन्त्रधर्मैतिह्ययुक्तत्वकरणार्थं च । असङ्घातमिति पित्त-

श्लेष्मवदवयवसङ्घातरहितम् । अनवस्थितमिति चलस्वभावम् ।  
अनासायेति चलत्वेनानिबिडावयवत्वेन चेति मन्तव्यम् ॥ ३ ॥

अत्रोवाच कुशः साङ्ख्यत्यायनः—रूक्षलघुशीत-  
दारुणखरविशदाः पडिमे वातगुणा भवन्ति ॥ ४ ॥

रूक्षादयो भावप्रधाना, तेन रूक्षत्वादयो गुणा मन्तव्या ।  
दारुणत्वं चलत्वं चलत्वात्, एवं दीर्घजीवितीयोक्तं चलत्वमुक्तं  
भवति, यदि वा, दारुणत्वं शोषणत्वात् काठिन्यं करोतीति ॥ ४ ॥

तच्छ्रुत्वा वाक्यं कुमारशिरा भरद्वाज उवाच—  
एवमेतद्यथा भगवानाह, एत एव वातगुणा भव-  
न्ति, स त्वेवंगुणैरेवंद्रव्यैरेवंप्रभावैश्च कर्मभिरभ्य-  
स्यमानैर्वायुः प्रकोपमापद्यते, समानगुणाभ्यासो हि  
धातूनां वृद्धिकारणमिति ॥ ५ ॥

कुमारशिरा इति भरद्वाजविशेषणमात्रेयगुरुभरद्वाजनिषे-  
धार्थम् । एवंप्रभावैरिति प्रभावाद्रौक्ष्यादिकारकैर्वायवजागर-  
णादिभि, प्रभावाभिधानं च कर्मणा निर्गुणत्वात् । अभ्यस्यमा-  
नैरिति असकृत्प्रयुक्तैः ॥ ५ ॥

तच्छ्रुत्वा वाक्यं काङ्क्षायनो बाह्मीकभिपगुवाच—  
एवमेतद्यथा भगवानाह, एतान्येव वातप्रकोपणानि  
भवन्ति; अतो विपरीतानि वातस्य प्रशमनानि  
भवन्ति, प्रकोपणविपर्ययो हि धातूनां प्रशमकार-  
णमिति ॥ ६ ॥

तच्छ्रुत्वा वाक्यं वडिशो धामार्गव उवाच—  
एवमेतद्यथा भगवानाह, एतान्येव वातप्रकोपप्रश-  
मनानि भवन्ति । यथा ह्येनमसङ्घातमनवस्थितमना-  
साद्य प्रकोपणप्रशमनानि प्रकोपयन्ति प्रशमयन्ति  
वा, तथाऽनुव्याख्यास्यामः—वातप्रकोपणानि खलु  
रूक्षलघुशीतदारुणखरविशदशुषिरकराणि शरी-  
राणां, तथाविधेषु शरीरेषु वायुराश्रयं गत्वाऽऽप्या-  
यमानः प्रकोपमापद्यते; वातप्रशमनानि पुनः स्निग्ध-  
गुरूष्णश्लक्ष्णमृदुपिच्छिलघनकराणि शरीराणां,  
तथाविधेषु शरीरेषु वायुरसज्यमानश्चरन् प्रशा-  
न्तिमापद्यते ॥ ७ ॥

शरीराणामिति शरीरावयवानाम् । शुषिरकराणि रन्ध्रकराणि ।  
आश्रयमिति समानगुणस्थानम् । आप्यायमानं चीयमानं । दा-  
रुणविपरीतो मृदु, शुषिरविपरीतो घन । असज्यमानं अनव-  
तिष्ठमानं, क्षीयमाणवयव इति यावत् । एतेनैतदुक्तं भवति—  
यद्यपि वायुना वातकारणानां वातशमनानां वा तथा सवन्धो  
नास्ति, तथाऽपि शरीरसंबद्धैस्त्वैवातस्य शरीरचारिणं सवन्धो  
भवति, ततश्च वातस्य समानगुणयोगाद्बुद्धिर्विपरीतगुणयोगाच्च  
हास उपपन्न एवेति ॥ ६ ॥ ७ ॥

१ 'प्रभावादिधान' इति पा० ।

तच्छ्रुत्वा वडिशवचनमवितथमृषिगणैरनुमतमु-  
वाच वार्योविदो राजर्षिः—एवमेतत् सर्वमनपवादं  
यथा भगवानाह । यानि तु खलु वायोः कुपिता-  
कुपितस्य शरीराशरीरचरस्य शरीरेषु चरतः  
कर्माणि वहिःशरीरेभ्यो वा भवन्ति, तेषामवयवान्  
प्रत्यक्षानुमानोपदेशैः साधयित्वा नमस्कृत्य वायवे  
यथाशक्तिं प्रवक्ष्यामः—वायुस्तन्त्रयन्त्रधरः, प्राणो-  
दानसमानव्यानापानात्मा, प्रवर्तकश्चेष्टानामुच्चाव-  
चानां, नियन्ता प्रणेता च मनसः, सर्वेन्द्रियाणामु-  
द्योजकः, सर्वेन्द्रियार्थानामभिवोढा, सर्वशरीरधातु-  
व्यूहकरः, सन्धानकरः शरीरस्य, प्रवर्तको वाचः,  
प्रकृतिः स्पर्शशब्दयोः, श्रोत्रस्पर्शनयोर्मूलं, हर्षो-  
त्साहयोर्योनिः, समीरणोऽग्नेः, दोषसंशोषणः,  
क्षेप्ता वहिर्मलानां, स्थूलाणुस्रोतसां भेत्ता, कर्ता  
गर्भाकृतीनाम्, आयुपोऽनुवृत्तिप्रत्ययभूतो भवत्यकु-  
पितः ॥ कुपितस्तु खलु शरीरे शरीरं नानाविधैर्वि-  
कारैरुपतपति वलवर्णसुखायुषामुपघातार्थं, मनो  
व्याहर्षयति, सर्वेन्द्रियाण्युपहन्ति, विनिहन्ति गर्भान्  
विकृतिमापादयत्यतिकालं वा धारयति, भयशो-  
कमोहदैन्यातिप्रलापाञ्जनयति, प्राणांश्चोपरुणद्धि ।  
प्रकृतिभूतस्य खल्वस्य लोके चरतः कर्माणीमानि  
भवन्ति, तद्यथा—धरणीधारणं, ज्वलनोज्ज्वलनम्,  
आदित्यचन्द्रनक्षत्रग्रहगणानां सन्तानगतिविधानं,  
सृष्टिश्च मेघानाम्, अपां विसर्गः, प्रवर्तनं स्रोतसां,  
पुष्पफलानां चाभिनिर्वर्तनम्, उद्भेदनं चौद्धिदा-  
नाम्, ऋतूनां प्रविभागः, विभागो धातूनां, धातुमा-  
नसंस्थानव्यक्तिः, बीजाभिसंस्कारः, शस्याभिवर्ध-  
नमविक्लेदोपशोषणे, अवैकारिकविकारश्चेति ॥ प्रकु-  
पितस्य खल्वस्य लोकेषु चरतः कर्माणीमानि भवन्ति;  
तद्यथा—शिखरिशिखरावमथनम्, उन्मथनमनोक-  
हानाम्, उत्पीडनं सागराणाम्, उद्धर्तनं सरसां,  
प्रतिसरणमापगानाम्, आकम्पनं च भूमेः, आधम-  
नमम्बुदानां, नीहारनिर्द्वापांशुसिकतामत्यभेकोर-  
गक्षाररुधिराश्माशनिविसर्गः, व्यापादनं च षण्णा-  
मृत्तानां, शस्यानामसङ्घातः, भूतानां चोपसर्गः,  
भावानां चाभावकरणं, चतुर्युगान्तकराणां मेघसू-  
र्यान्लानिलानां विसर्गः, स हि भगवान् प्रभवश्चा-  
व्ययश्च, भूतानां भावाभावकरः, सुखासुखयोर्वि-

१ 'संशोषणो दोषाणा' इति पा० । २ 'उपघाताय भवति' इति पा० ।

३ 'व्यावर्तयति' इति पा० । ४ योगीन्द्रनाथसेनस्तु 'विक्लेदोपशो-  
षणम्, अवैकारिकविकारश्च' इति पठति, 'विक्लेदस्य उपशोषणं, वैका-  
रिको वातादिविकृतिजन्यो विकारो मरकादिः, तदभावोऽवैकारिकवि-  
कारः' इति च व्याख्यानयति । ५ 'अवधूननमम्बुदानाम्' इति पा० ।

धाता, मृत्युः, यमः, नियन्ता, प्रजापतिः, अदितिः, विश्वकर्मा, विश्वरूपः, सर्वगः, सर्वतन्त्राणां विधाता, भावानामणुः, विभुः, विष्णुः, क्रान्ता लोकानां, वायुरेव भगवानिति ॥ ८ ॥

शरीराशरीरचरस्येति वातस्वरूपकप्रनं, तेन शरीरेषु चरत इति बहिः शरीरेभ्यो वेति च पुनरुक्तं न भवति । अत्रावयवानिति वदन् कात्स्न्याभिधानमशक्यं बहुप्रपञ्चत्वादिति दर्शयति । साधयित्वा प्रतिपाद्य । वातकर्मसु प्रत्यक्षाणि वचनादीनि, मनःप्रेरणायनुमेयं, गर्भाकृतिकरणाद्यागमगम्यम् । तन्त्रं शरीर, यदुक्तं—“तन्त्रयन्त्रेषु भिन्नेषु तमोऽन्त्यं प्रविविधताम्” ( इं. अ १२ ) इति, तदेव यन्त्रं, यदि वा, तन्त्रस्य यन्त्रं सन्वय । प्राणाद्यात्मा प्राणादिस्वरूप । चेष्टाविशेषणम्—उच्चावचानां, विविधानामित्यर्थः, किंवा शुभाशुभानामित्यर्थः । नियन्ता अनीप्सिते विषये प्रवर्तमानस्य मनसः, प्रणेता च मनस एवेप्सितेऽर्थः । उद्योजकः प्रेरकः, किंवा ‘उद्योगकारक’ इति पाठः, सोऽयमिन्नार्थः । अभिवोढेवाभिवोढा सर्वेन्द्रियार्थग्राहकत्वेन, तच्चास्य वायुमयेन स्पर्शनेन्द्रियेण सर्वेन्द्रियाणां व्यापकत्वात् पूर्वाध्याय-प्रतिपादितेन न्यायेन बोद्धव्यम् । व्यूहकरं सङ्घातकरो रचनाकर इति यावत् । प्रकृतिः कारणं, शब्दकारणत्वं च वायोर्नित्यमाकाशानुप्रवेशात्, उक्तं हि खादीन्यभिधाय—“तेषामेकगुणपूर्वो गुणवृद्धिः परे परे” ( शा अ. १ ) इति । तथा पुनरुक्तं खादीन्यभिधाय “विष्टं ह्यपर परेण” ( न्या द अ २. आ. १. सू. ६६ ) इति । श्रवणमूलत्वं वायोः कर्णशङ्कुलीरचनाविशेषे व्याप्रियमाणत्वात्, मूलं प्रधानकारणम् । उत्साहः कार्यप्रद्योगो मनसः । योनिः अभिव्यक्तिकारणम् । दोषसंशोषणः शरीरक्लेशशोषणः । भेत्ता कर्ता, एतच्च शरीरोत्पत्तिकाले । भूतशब्दः स्वरूपवचनः । उपधातायेति छेदः । गर्भानिति विकृतिमापादयत्यतिकालं धारयतीत्यनेन च संबध्यते । आदित्यादीनां सन्तानेनाविच्छेदेन गतिविधानं सन्तानगतिविधानम् । स्रोतसामिति नदीनाम् । प्रविभागो विभक्तलक्षणम् । धातूनामिति पृथिव्यादीनां, धातवः कार्यद्रव्याणि प्रस्तरादीनि, मानं परिमाणं, संस्थानमाकृतिः, तयोर्व्यक्तिरभिव्यक्तिः, तत्र कारणमिति यावत् । बीजस्य शाल्यादेः, अभिसंस्कारोऽङ्कुरजननशक्तिः । अविच्छेदः पाककालादर्वागविकृतिवत्त्वम्, उपशोषणं च पाकेन यवादीनामार्द्राणामेव, अविच्छेदोपशोषणे शस्यानामेव । अवैकारिकविकारेण सर्वस्मिन्नेव जगति प्रकृतिरूपे कारणत्वं ब्रूते । शिखरी पर्वतः । अनोकहो वृक्षः । ऊर्ध्वं वर्तनमुद्वर्तनम् । प्रतिसरणं प्रतीपगमनम् । विसर्जनं विसर्गः, स च पृथङ्नीहारादिभिः संबध्यते, नीहारः शिशिरसमूहः, निर्हादो मेघं विना गर्जितम्, अशनिः वज्रमेदोऽग्निः । असङ्घातः अनुत्पादोऽनुपचयो वा । उपसर्गः मरकादिप्रादुर्भावः । मेघसूर्येत्यादौ विसर्गः

मष्टिः । वायुरिह देवतारूपोऽभिप्रेतः, तेन तस्य भूतरूपचतुर्थ्यु-  
गान्तकरानिलकरणमविरुद्धम् एव यदन्यदप्यनुपपद्यमानं वा-  
योस्तदपि देवतारूपत्वेनैव समावेयम् । संप्रति सामान्येन पुन-  
कुपिताकुपितस्य वायो स्वरूपमुच्यते—स हि भगवानित्यादि ।  
प्रभवः कारणम् । अव्ययः अक्षयः । भूतानामित्युत्तरेण सब-  
ध्यते । मृत्युयमादिभेदाश्चागमे ज्ञेयाः । सर्वतन्त्राणां सर्वकर्मणां,  
तन्त्रशब्दः कर्मवचनोऽप्यस्ति, यदुक्तं—“वस्तिस्तन्त्राणां”  
( सू. अ २५ ), कर्मणामित्यर्थः ॥ ८ ॥

तच्छ्रुत्वा चार्योविदवचो मरीचिरुवाच—यद्यप्ये-  
वमेतत्, किमर्थस्यास्य वचने विज्ञाने वा सामर्थ्य-  
मस्ति भिपग्विद्यायां, भिपग्विद्यामधिकृत्येयं कथा  
प्रवृत्तेति ॥ ९ ॥

चार्योविद उवाच—भिपकृ पवनमतिवलमतिपर-  
पमतिशीघ्रकारिणमात्ययिकं चेन्नानुनिशम्येत्, स-  
हसा प्रकुपितमतिप्रयतः कथमग्रेऽभिरक्षितुमभि-  
धास्यति प्रागेवैनमत्ययभयात् ; वायोर्यथार्था स्तुति-  
रपि भवत्यारोग्याय वलवर्णविवृद्धये वर्चस्वित्वायो-  
पचयाय ज्ञानोपपत्तये परमायुःप्रकर्षाय चेति ॥१०॥

तच्छ्रुत्वेत्यादि सुगमम् । वर्चस्वित्वं तेजस्वित्वम् ॥ ९ ॥ १० ॥

मरीचिरुवाच—अग्निरेव शरीरे पित्तान्तर्गतः  
कुपिताकुपितः शुभाशुभानि करोति; तद्यथा—  
पक्तिमपक्तिं दर्शनमदर्शनं मात्रामात्रत्वमूष्मणः  
प्रकृतिविकृतिवर्णौ शौर्यं भयं क्रोधं हर्षं मोहं प्र-  
सादमित्येवमादीनि चापराणि द्वन्द्वानीति ॥ ११ ॥

पित्तान्तर्गत इति वचनेन शरीरे ज्वालादियुक्तवह्निनिषेधेन  
पित्तोष्मरूपस्य वतेः सद्भावं दर्शयति, न तु पित्तादभेदं, पित्ते-  
नाग्निमान्द्यस्य ग्रहण्यध्याये वक्ष्यमाणत्वात्, तथा पित्तहरस्य  
सर्पिषोऽग्निवर्धनत्वेनोक्तत्वात् । पक्तिमपक्तिमिति अविकृतिविकृ-  
तिभेदेन पाचकस्याग्रे कर्म, दर्शनादर्शने नेत्रगतस्यालोचकस्य,  
ऊष्माणो मात्रामात्रत्वं वर्णभेदौ च त्वरगतस्य भ्राजकस्य, भय-  
शौर्यादयो हृदयस्थस्य साधकस्य, रज्जकस्य तु बहिः स्फुटकार्या-  
दर्शनादुदाहरणं न कृतम् ॥ ११ ॥

तच्छ्रुत्वा मरीचिवचः काप्य उवाच—सोम एव  
शरीरे श्लेष्मान्तर्गतः कुपिताकुपितः शुभाशुभानि  
करोति; तद्यथा—दाढ्यं शैथिल्यमुपचयं कार्य-  
मुत्साहमालस्यं वृषतां क्लीबतां ज्ञानमज्ञानं बुद्धिं  
मोहमेवमादीनि चापराणि द्वन्द्वानीति ॥ १२ ॥

सोमो जलदेवता, यदि वा चन्द्रः ॥ १२ ॥

तच्छ्रुत्वा काप्यवचो भगवान् पुनर्वसुरात्रेय उ-  
वाच—सर्व एव भवन्तः सम्यगाहुरन्यत्रैकान्तिकव-

चनात्; सर्व एव खलु वातपित्तश्लेष्माणः प्रकृति-  
भूताः पुरुषमव्यापन्नेन्द्रियं वलवर्णसुखोपपन्नमा-  
युषा महतोपपादयन्ति सम्यगेवाचरिता धर्मार्थ-  
कामा इव निःश्रेयसेन महता पुरुषमिह चामुष्मिश्च  
लोके, विकृतास्त्वेन महता विपर्ययेणोपपादयन्ति  
ऋतवस्त्रय इव विकृतिमापन्ना लोकमशुभेनोपघात-  
काल इति ॥ १३ ॥

तद्वचनः सर्व एवानुमेनिरे वचनमात्रेयस्य भग-  
वतोऽभिननन्दुश्चेति ॥ १४ ॥

भवति चात्र—

तदात्रेयवचः श्रुत्वा सर्व एवानुमेनिरे ।

ऋषयोऽभिननन्दुश्च यथेन्द्रवचनं सुराः ॥ १५ ॥

ऐकान्तिकवचनादिति अवधारणादित्यर्थः । नि श्रेयसेन सुखेन ।  
ऋतवस्त्रय इति शीतोष्णवर्षलक्षणाश्चतुर्मासेन ऋतुना । उपघात-  
काल इति देशोच्छेदकाले ॥ १३-१५ ॥

तत्र श्लोकौ—

गुणाः षड् द्विविधो हेतुर्विविधं कर्म यत् पुनः ।  
वायोश्चतुर्विधं कर्म पृथक् च कफपित्तयोः ॥ १६ ॥  
महर्षीणां मतिर्या या पुनर्वसुमतिश्च या ।  
कलाकलीये वातस्य तत् सर्वं संप्रकाशितम् ॥ १७ ॥

इत्यग्निवेशकृते तन्त्रे चरकप्रतिसंस्कृते श्लोक-  
स्थाने वातकलाकलीयो नाम द्वाद-  
शोऽध्यायः समाप्तः ॥ १२ ॥

इति निर्देशचतुष्कः ॥ ३ ॥

सप्रहे गुणाः षडिति रूक्षादयः । द्विविधो हेतुरिति वातप्र-  
कोपहेतुर्वातप्रशमहेतुश्च । विविधं नानाप्रकार सन्निखिलमेव  
वायो कर्म, यत् पुनश्चतुर्विधं कुपितकुपितशरीराशरीरचर-  
भेदेन भवति, तदुक्तमिति योजनीयं, न हि चतुर्विधव्यतिरेकेण  
वायो पृथग्विधं कर्मात्मकम् ॥ १६ ॥ १७ ॥

इति श्रीचक्रपाणेदत्तविरचिताया चरकतात्पर्यटीकायामासु-  
र्वेददीपिकाया सूत्रस्थाने निर्देशचतुष्के वातक-  
लाकलीयो नाम द्वादशोऽध्यायः ॥ १२ ॥

इति निर्देशचतुष्कः ॥ ३ ॥

त्रयोदशोऽध्यायः ।

अथातः स्नेहाध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

निर्देशवातकलाकलीये वातादयोऽभिहिता, तेषां भेषजं  
यथा कल्पनीयं तदुपदेष्टुं कल्पनाचतुष्कोऽभिधीयते । भेषजाना  
कल्पना भेषजकल्पना, सा च कल्पना आश्रयद्रव्याभिधानं विना  
च. सं. ११

न पार्यते कल्पयितुम्, अतः स्नेहादिद्रव्यगोचरा स्नेह-स्नेह-वमन-  
विरेचनकल्पनेहाभिधीयते, वस्तिरूपना त्विह बहुवक्तव्यत्वा-  
नोक्ता । अत्रापि वमनादिप्रवृत्तौ स्नेहस्यैव प्रथमं विधीयमा-  
नतया तथा दोषप्रधानस्य वातस्य प्रधानभेषजत्वाच्च तत्प्रति-  
पादक एव स्नेहाध्यायोऽभिधीयते । स्नेहस्य प्रतिपादकोऽध्याय  
स्नेहाध्यायः ॥ १ ॥ २ ॥

सांख्यैः संख्यातसंख्येयैः सहासीनं पुनर्वसुम् ।  
जगद्धितार्थं पप्रच्छ वह्निवेशः स्वसंशयम् ॥ ३ ॥

संख्या सग्यज्ञानं, तेन व्यवहरन्तीति सांख्याः । संख्यातं  
ज्ञातं संख्येयं ज्ञेयं यैस्ते तथा, यदि वा 'संख्यातसंख्येयम्'  
इति पाठः, तदा पुनर्वसुविशेषणमेतत्, अर्थस्तु समानः ।  
सांख्यैः सहावस्थानोपदर्शनमात्रेयस्य कर्तव्यप्रश्रानुगुणमन समा-  
धानोपदर्शनार्थम् । सशयमिति संशयेन विषयिणा विषयं लक्ष-  
यति, तेन सशयमिति सशयविषयमित्यर्थः ॥ ३ ॥

कियोनयः कति स्नेहाः के च स्नेहगुणाः पृथक् ।  
कालानुपाने के कस्य कति काश्च विचारणाः ॥ ४ ॥  
कति मात्राः कथंमानाः का च केषूपदिश्यते ।  
कश्च केभ्यो हितः स्नेहः प्रकर्षः स्नेहने च कः ॥ ५ ॥  
स्नेह्याः के के न च स्निग्धास्निग्धातिस्निग्धलक्षणम् ।  
किं पानात् प्रथमं पीते जीर्णे किंच हिताहितम् ॥ ६ ॥  
के मृदुकूरकोष्ठाः का व्यापदः सिद्धयश्च काः ।  
अच्छे संशोधने चैव स्नेहे का वृत्तिरिष्यते ॥ ७ ॥  
विचारणाः केषु योज्या विधिना केन तत् प्रभो ! ।  
स्नेहस्यामितविज्ञानं ज्ञानमिच्छामि वेदितुम् ॥ ८ ॥

कोऽसौ सशय इत्याह—कियोनय इत्यादि । कियोनय  
किमाधारकारणा । कालश्चानुपानं च कालानुपाने । विचारणा  
द्रव्यान्तरासयुक्तस्नेहपानं वर्जयित्वा स्नेहोपयोगः । कथंमाना  
कीदृक्माना । का चेति मात्रा । प्रकर्षः कालप्रकर्षः । स्नेहने स्नेह-  
युक्तिक्रियायाम् । के नचेति के न च स्नेह्या । किं पानात् स्नेह-  
पानात् प्रथमं पूर्वं हिताहितं, किंच पीते स्नेहे तथा जीर्णे च  
स्नेहे हिताहितमिति योज्यम् । सिद्धयो व्यापत्साधनानि भेषजानि ।  
अच्छे इति संशोधनपृथग्निर्देशाद्भेदोपलीवर्दन्यायेन सशमन इति भ-  
वति । वृत्तिरिति वृत्ति उपचारविधानम् । ज्ञानं शास्त्रम् ॥ ४-८ ॥

अथ तत्संशयच्छेत्ता प्रत्युवाच पुनर्वसुः ।  
स्नेहानां द्विविधा सौम्य योनिः स्थावरजङ्गमा ॥ ९ ॥

तिलः प्रियालाभिषुकौ बिभीतक-

श्चित्राभयैरण्डमधूकसर्षपाः ।

कुसुम्भबिल्वारुकमूलकातसी-

निकोचकाक्षोडकरज्जिशुकाः ॥ १० ॥

१ 'कल्पितु' इति पा० । २ 'संशयविषयेण विषयिण'  
इति पा० ।



स्नेहाशयाः स्थावरसंज्ञितास्तथा

स्युर्जङ्गमा मत्स्यमृगाः सपक्षिणः ।

तेषां दधिक्षीरघृतामिषं वसा

स्नेहेषु मज्जा च तथोपदिश्यते ॥ ११ ॥

अभिपुक् औत्तरापथिक । चित्रा गोरक्षकर्कटी, तद्वीजमिह । यदि वा चित्रा लोहितैरण्ड । अतसी 'उमा' इति ख्याता । आरुक्निकोचकाशोडा औत्तरापथिका । मेताशया स्नेहस्थानानि । एते चाविष्कृततमत्वेनोक्ताः, तेन भिम्बतैलादयो बोद्धव्याः । आमिषं मासम् ॥ ९-११ ॥

सर्वेषां तैलजातानां तिलतैलं विशिष्यते ।

बलार्थं स्नेहने चाध्यमैरण्डं तु विरेचने ॥ १२ ॥

(कटूष्णं तैलमैरण्डं वातश्लेष्महरं गुरु ।

कपायस्वादुतिक्तैश्च योजितं पित्तहन्त्रपि ॥ १ ॥)

तैलजातानामिति जातशब्दः प्रकारवचन, यथा—'यदाहारजातमग्निवेश' (सू अ २५) इत्यादि । अत्र यद्यपि योगातिलभवमेव तैलं, तथाऽपि रुद्धेह सर्वे एव स्थावरस्नेहास्तैलमित्युच्यन्ते । यदुक्तं सुश्रुते—“निष्पत्तेस्तद्गुणत्वाच्च तैलत्वमितरेष्वपि” (सु सू अ ४५) इति । विशिष्यते अतिरिच्यते । अध्यमित्यैरण्डेन सबध्यते ॥ १२ ॥

सर्पिस्तैलं वसा मज्जा सर्वस्नेहोत्तमा मताः ।

एषु चैवोत्तमं सर्पिः संस्कारस्यानुवर्तनात् ॥ १३ ॥

सर्वस्नेहोत्तमा इत्यत्र सर्वशब्देन दधिक्षीरादयो गृह्यन्ते, सर्वस्नेहोत्तमत्वं च सर्पिरादीनां स्नेहगुणप्रकर्षवर्त्तनेन । संस्कारगुणान्तरारोपणं, तस्यानुवर्तनमनुविधानं स्वीकरणमिति यावत् । एतदुक्तं भवति—यत्-न तथा तैलादयो द्रव्यान्तरसंस्कृताः संस्कारगुणान् वहन्ति यथा सर्पिरिति । अत एवोक्तं—“नान्यस्नेहस्तथा कश्चित् संस्कारमनुवर्तते । यथा सर्पिरत सर्पिः सर्वस्नेहोत्तमं मतम्” (नि अ १) । अत एव संस्कारकद्रव्यचित्रकादिगुणानुविधानेऽपि सर्पिर्न खगुणान् स्नेहशैल्यादीन् जहाति, किंच खगुणान् तद्गुणांश्च वहति, यतोऽनुशब्देन पश्चाद्वाचिना खगुणवर्तनस्य पश्चात् संस्कारकगुणवर्तनमुच्यते । अत एवोक्तं—“स्नेहाद्वातं शमयति पित्तं माधुर्यशैत्यतः । घृतं तुल्यगुणं दोषं संस्कारात् जयेत् कफम्” (नि. अ. १) इति । न च वाच्यं रूक्षोष्णचित्रकादिसंस्काराद्रूक्षोष्णं सर्पिर्भूतं, ततश्च सर्पिषः स्नेहशैल्ये तद्विरुद्धे कथं तिष्ठतः ? इति; यतः सर्पिः सबद्धचित्रकावयवानुगतं हि रूक्षोष्णत्वं, सर्पिर्गते च स्नेहशैल्ये इति भिन्नाश्रयत्वाच्च विरोधः, इदमेव च सर्पिषः संस्कारानुवर्तनं यत्—खगुणविरुद्धस्यापि तस्यानुपघातेन धारणं, संस्कारकचित्रकादिगुणवहनेऽपि सर्पिषः शैल्यादयः कदाचिदभिभूयन्ते संस्कारकगुणैरुष्णादिभिर्न पुन स्नेहगुणः, तस्य स्नेहेषु सर्वात्मना व्यवस्थितस्य प्रबलत्वात्; अत एव सर्पिरादयः स्नेहप्रधानत्वात्

'स्नेहा' इत्युच्यन्ते । अन्ये तु संस्कारानुवर्तनं खगुणोपघातेन संस्कारकगुणवहनं ब्रुवन्ते, एतच्च तैले तिष्ठति न सर्पिर्पीति वदन्ति, सर्पिषि तु संस्कारानुवर्तनमुक्तं यत् तत् सर्पिषि गर्भेऽत्रा कस्यचिद्गुणस्य संस्कारगुणेनानुपघाताद्भवति, तथाहि—दाहप्रशमनार्थं ज्वरे चन्दनादिशीतद्रव्यसाधिततैलमुक्तं, यतः शीतेन साधितं तैलमुष्णमपि स्वभावाच्छीतमेव भवतीति ॥ १३ ॥

घृतं पित्तानिलहरं रसशुक्रौजसां हितम् ।

निर्वापणं मृदुकरं स्वरवर्णप्रसादनम् ॥ १४ ॥

मारुतघ्नं न च श्लेष्मवर्धनं बलवर्धनम् ।

त्वच्यमुष्णं स्थिरकरं तैलं योनिविशोधनम् ॥ १५ ॥

विद्धभग्नाहतभ्रष्टयोनिर्कण्ठशिरोरुजि ।

पौरुषोपचये स्नेहे व्यायामे चोपयते वसा ॥ १६ ॥

बलशुकरसंश्लेष्ममेदोमज्जविवर्धनः ।

मज्जा विशेषतोऽस्त्रां च बलकृत् स्नेहने हितः ॥ १७ ॥

स्नेहगुणानभिधत्ते—घृतमित्यादि । निर्वापणं दाहप्रशमनम् । मारुतघ्नमित्यादि तैलगुणाः । स्थिरकरम् अङ्गस्थैर्यकरम् । विद्धे—त्यादि वगागुणाः । पौरुषोपचयः शुक्रोपचयः । स्नेहे शरीर-स्नेहने कर्तव्ये । बलशुक्लित्यादि मज्जगुणाः ॥ १४-१७ ॥

सर्पिः शरदि पातव्यं वसा मज्जा च माधवे ।

तैलं प्रावृषि नात्युष्णशीते स्नेहं पिबेन्नरः ॥ १८ ॥

सर्पिरादिपानकालमाह—सर्पिः शरदीत्यादि । माधवे वैशाखे । प्रावृषापादश्रावणौ, यदुक्तं—“प्रावृद्ध शुक्रनभौ ज्ञेयौ” (मि अ ६) इति । शरदि बहुपित्तत्वेन पित्तविरुद्धं घृतमेव यागिहं, नान्यस्त्यादि । वसामज्जोस्तु नातिशीतोष्णत्वात् साधारणं, यतस्तगोरनुपानं शीतत्वेन बोष्णत्वेन वा निर्देशो न कृतः, “यथामत्त्वं तु शैल्याप्ये वसामज्जोर्विनिर्दिशेत्” (सू अ २७) इति तु वचनेन शैल्याप्याभिधानं सामान्येन, तैलसर्पिर्वैदौष्यशैल्यानभिधानाच्च प्रकर्षप्राप्तशैल्योष्णत्वप्रापकम् । अत एवोक्तं—“तैलवसामज्जसर्पिषा तु यथापूर्वं श्रुतत्वं वातश्लेष्मविकारेषु भवति, यथोत्तरपित्तविकारेषु” (वि. अ. ८) इति । अत्रोत्तरस्य सर्पिषः शैल्यात् पित्तहरत्वं, तैलस्य तूष्णत्वाद्वातश्लेष्महरत्वं, वसामज्जोस्तु साधारणत्वेन मध्यगतत्वमिति स्थितम् । एवं वसामज्जो साधारणत्वेन तथा बल्यत्वधातुवृद्धिकरत्वाभ्यामनतिशीतोष्णे तथा बलक्षयधातुक्षययुक्ते माधवे प्रयोगो युक्तः । चैत्रस्तु मुख्यसाधारणगुणोऽपि प्रभूतश्लेष्मतया न स्नेहविषय इत्युक्तः । सामान्येन स्नेहोपयोगे शस्तं कालमाह—नात्युष्णेत्यादि । नात्युष्णे ग्रीष्मे, नातिशीते हेमन्ते शिशिरे च तथा वर्षजनितशैल्ये वर्षाकाले । अयं चानात्यधिकविकारे सति कालनियमो ज्ञेयः, अग्रे उष्णे शीते च काले स्नेहोपदेशात् ॥ १८ ॥

वातपित्ताधिको रात्रावुष्णे चापि पिबेन्नरः ।

श्लेष्माधिको दिवा शीते पिबेच्चा मलभास्करे ॥ १९ ॥



कालविशेषे दोषविशेषे च पानक्रमं दर्शयति—वातेत्यादिना । वातश्च पित्तं च वातपित्तं, तदधिको वातपित्ताधिक । रात्राविति सायम् । उष्णे ग्रीष्मे । श्लेष्माधिकग्रहणमत्यन्तशीतविकारगृहीतपुरुषोपलक्षणार्थं, तेन वातश्लेष्माधिक श्लेष्माधिकश्च गृह्यते, अत एव सुश्रुतेऽयुक्तं—“वातपित्ताधिको रात्रौ वातश्लेष्माधिको दिवा” ( सु चि ३१ ) इति । केवलवाताधिकस्य तथा पित्ताधिकस्य श्लेष्माधिकस्य च साधारणे शरदादौ काले उत्सर्गसिद्ध एव पानकालो वक्ष्यमाणो भवति । वक्ष्यति हि—“पिबेत् सशमनं स्नेहमन्नकाले” इत्यादि । अन्ये तु ब्रुवते—वाताधिकग्रहणेन केवलवातस्यापि ग्रहणं, श्लेष्माधिकव्यपदेशाच्च वातश्लेष्म-पित्तश्लेष्मणोरपि ग्रहणमिति । शीते हेमन्तादौ । अमल प्रबलरश्मिर्यस्मिन् दिनस्य भागे भास्कर सोऽमलभास्करो मन्वाह इति यावत् ॥ १९ ॥

अत्युष्णे वा दिवा पीतो वातपित्ताधिकेन वा ।  
मूर्च्छां पिपासामुन्मादं कामलां वा समीरयेत् ॥ २० ॥  
शीते रात्रौ पिबन् स्नेहं नरः श्लेष्माधिकोऽपि वा ।  
आनाहमरुचिं शूलं पाण्डुतां वा समृच्छति ॥ २१ ॥

उक्तकालनियमविपर्यये दोषमाह—अत्युष्णे वेत्यादि । अत्युष्णे काले दिवा पीत स्नेह श्लेष्मिकस्यापि यथोक्तविकारकर, तथा वातपित्ताधिकेन पीत शीतकालेऽपि यथोक्तविकारकर, एवं निशापानेऽपि वाक्यार्थं, पर निषिद्धस्य कालस्य दोषस्य च मेलकेऽलये चोक्तविकारप्रकर्षाप्रकर्षौ तर्कणीयौ ॥ २० ॥ २१ ॥

जलमुष्णं घृते पेयं यूषस्तैलेऽनु शस्यते ।  
वसामज्जोस्तु मण्डः स्यात् सर्वेषूष्णमथाम्बु वा २२

अनुपानमाह—जलमित्यादि । तैलेऽन्विति अनुपाने । अनुपानपरिमाणं तु सम्यग्भेषजपाकार्थं क्रियमाणं भेषजावैकारिकपाकेनैवोन्नेयं, वृद्धवैद्यव्यवहाराच्च ॥ २२ ॥

ओदनश्च विलेपी च रसो मांसं पयो दधि ।  
यवागूः सूषशाकौ च यूषः काम्बलिकः खडः ॥ २३ ॥  
सक्तवस्तिरपिष्टं च मयं लेहास्तथैव च ।  
भक्ष्यमभ्यञ्जनं वस्तिस्तथा चोत्तरवस्तयः ॥ २४ ॥  
गण्डूषः कर्णतैलं च नस्तःकर्णाक्षितर्पणम् ।  
चतुर्विंशतिरित्येताः स्नेहस्य प्रविचारणाः ॥ २५ ॥

विचारणा. सख्यया स्वरूपेण चैकग्रन्थेनाह—ओदनश्चेत्यादि । विलेपी विरलद्रवा यवागूर्बहुस्विक्थसमन्विता ज्ञेया । सशाकपल्लवेन कृतो यूषः खडः । काम्बलिको दधिलवणस्नेहितिलादिकृत ईषदम्ल । एतयोर्दवाहरणं यथा—“तत्रे कपित्थ-चैज्ञेरीमरिचाजिचित्रकैः । सुपक्व. खडयूषोऽयमयं काम्बलिको मत ॥ दध्यम्लो लवणस्नेहितिलमाषान्वित शृतः” इति ।

लेह शर्करादीनां पाकात् कृत, लिह्यत इति लेह । प्रविचार्यते अवचार्यतेऽनुकल्पेनोपयुज्यतेऽनयेति प्रविचारणा ओदनादयः, ओदनादयश्च स्नेहप्रविचारणाया स्नेहयुक्ता एव बोद्धव्याः ; अभ्यञ्जनादयस्तु यद्यपि शुद्धस्नेहसपाद्यास्तथाऽपि जठराग्निसंबन्धे न व्याप्रियन्त इति तन्त्रे विचारणाशब्देनोच्यन्ते ॥ २३-२५ ॥

अच्छपेयस्तु यः स्नेहो न तामाहुर्विचारणाम् ।  
स्नेहस्य स भिषग्दृष्टः कल्पः प्राथमकल्पिकः ॥ २६ ॥

केवलस्नेहपानं तु स्नेहने शक्त्यतिशयवत्त्वेन न विचारणासंज्ञयोच्यते, एतदेवाह—अच्छपेय इत्यादि । अच्छश्च पेयश्च अच्छपेय, ओदनादयसंबन्धे सति पेय इत्यर्थः । न तामाहुर्विचारणामिति वचनेन वैद्यपरम्परासिद्धोऽयं व्यवहार इति दर्शयति । भिषग्भिर्दृष्टो भिषग्दृष्ट । प्रथमे श्रेष्ठे कल्पे पक्षे भवतीति प्राथमकल्पिक, श्रेष्ठ इत्यर्थः ॥ २६ ॥

रसैश्चोपहितः स्नेहः समासव्यासयोगिभिः ।  
षड्भिस्त्रिषष्टिधा संख्यां प्राप्नोत्येकश्च केवलः ॥ २७ ॥  
एवमेताश्चतुःषष्टिः स्नेहानां प्रविचारणा ।  
ओकर्तुव्याधिपुरुषान् प्रयोज्या जानता भवेत् ॥ २८ ॥

प्रकारान्तरेण विचारणाभेदमाह—रसैश्चेत्यादि । समासो रसानामन्योन्यमेलक, व्यासोऽमेलक, समासव्यासवद्भिः षड्भि रसैरोदनादिगतैरुपहितो युक्त. सन् स्नेहत्रिषष्टिसंख्यां प्राप्नोति । एकश्च केवल इत्यच्छपेयं वर्जयित्वाऽभ्यञ्जनादिप्रयोज्य । त्रिषष्टी रसभेदा आत्रेयभद्रकाणीये “खादुरम्लादिभिर्योगं” ( सू अ. २६ ) इत्यादिवाक्ये वक्ष्यमाणा बोद्धव्याः । एवं स्नेहानां रसयुक्तानां चतुःषष्टिः प्रविचारणा भवन्ति । चतुषष्टिरिति स्नेहानामित्यनेन संबध्यते, तेन प्रविचारणेत्येकवचनमुपपन्नं भवति । न सर्वविचारणा सर्वत्र कर्तव्या, किन्तु सात्त्विकव्याधिदोषपुरुषान् परीक्ष्य या यत्र युज्यते सा तत्र कर्तव्येत्याह—ओकर्तव्येत्यादि । ओक. अभ्यास । पुरुषग्रहणेन कस्मिन् देशेऽयं पुरुषो वर्तते इति परीक्षया देशोऽप्यवरोद्धो बोद्धव्यः, वयोबलप्रभृतयश्च बोद्धव्याः ॥ २७ ॥ २८ ॥

अहोरात्रमहः कृत्स्नमर्धाहं च प्रतीक्षते ।  
प्रधाना मध्यमा ह्रस्वा स्नेहमात्रा जरां प्रति ॥ २९ ॥  
इति तिस्रः समुद्दिष्टा मात्राः स्नेहस्य मानतः ।  
तासां प्रयोगान् वक्ष्यामि पुरुषं पुरुषं प्रति ॥ ३० ॥  
प्रभूतस्नेहनित्या ये क्षुत्पिपासासहा नराः ।  
पावकश्चोत्तमबलो येषां ये चोत्तमा बले ॥ ३१ ॥  
गुल्मिनः सर्पदंष्ट्राश्च विसर्पपहताश्च ये ।  
उन्मत्ताः कृच्छ्रमूत्राश्च गाढवर्चस एव च ॥ ३२ ॥  
पिबेयुरुत्तमां मात्रां तस्याः पाने गुणाञ्जृणु ।  
विकाराञ्छमयत्येषा शीघ्रं सम्यक्प्रयोजिता ॥ ३३ ॥  
दोषानुकर्षिणी मात्रा सर्वमार्गानुसारिणी ।  
बल्या पुनर्नवकरी शरीरेन्द्रियचेतसाम् ॥ ३४ ॥

अरुक्स्फोटपिडकाकण्डूपाभिरर्दिताः ।  
 कुष्ठिनश्च प्रसीदाश्च वातशोणितिकाश्च ये ॥ ३५ ॥  
 नातिवृद्धाश्चिन्धेयः सुदुकोष्ठास्तथैव च ।  
 पित्रेयुर्मध्यमां मात्रां मध्यमाश्चापि ये वले ॥ ३६ ॥  
 मात्रैषा मन्दविभ्रंशा न चातिबलहारिणी ।  
 सुखेन च स्नेहयति शोधनार्थं च युज्यते ॥ ३७ ॥  
 ये तु वृद्धाश्च बालाश्च सुकुमाराः सुखोन्निताः ।  
 रिक्तकोष्ठत्वमहितं येषां मन्दाग्रयश्च ये ॥ ३८ ॥  
 ज्वरातीसारकासाश्च येषां चिरसमुत्थिताः ।  
 स्नेहमात्रां पित्रेयुस्ते ह्रस्वां ये चावरा वले ॥ ३९ ॥  
 परिहारे सुखा चैषा मात्रा स्नेहनवृंहणी ।  
 वृष्या बल्या निरावाधा चिरं चाप्यनुवर्तते ॥ ४० ॥

मात्राया सख्या प्रमाणं चाह—अहोरात्रमिलादि । अहो-  
 रात्रशब्दोऽष्टप्रहरोपलक्षणः, एवमहं शब्दार्थाहशब्दाश्चतुः प्रह-  
 रद्विप्रहरोपलक्षणौ, तेन प्रहराद्यतीतेऽप्यहनि पीता मात्रा यथो-  
 क्तप्रहरकालप्राप्त्या दिनान्तरे रात्रौ वा जीर्यमाणा मन्तव्याः ।  
 अन्ये त्वहोरात्रशब्देन न्यूनेनायह्यं युक्ता रात्रिरहोरात्रशब्देनो-  
 च्यते, कृत्वार्थाहं तु प्रहरोपलक्षणविति वर्जितम् । अत्र यदा  
 अहोरात्रपरिणामिनी मात्रा क्रियते, तदा तदहोरात्रो न कर्तव्यः ।  
 अत एवैतत्पानं पुरुषविशेषविषयकत्वेन उक्तं—“क्षुत्पिपासासहा  
 नरा” इति । प्रभूतस्नेहनित्या प्रभूतस्नेहगान्म्या । रम्ययथो-  
 जितेतिवचनेन महाव्यापत्तित्वमस्या सूचयति । सर्वमार्गा  
 कोष्ठमन्त्रियमर्गमाणा । पुनर्नवाः नि शेषदोषहरत्वेन । अरुक्-  
 त्यादि मन्त्रमात्रागुणः अरुक्का अरुक्पिका । शोभनार्थं इति शोभ-  
 नार्थं (३) स्नेहकरणे, एतेन उत्तममात्रा रक्षितं एव परं, न तु  
 शोभनाज्ञेहे कर्तव्येति दर्शयति । ये त्वित्यादि हस्वमात्रा-  
 गुणः । परिहारे सुखेति अल्पपरिहारत्वेन ॥ २९-४० ॥

वातपित्तप्रकृतयो वातपित्तविकारिणः ।  
 चक्षुःकामाः क्षताः क्षीणा वृद्धा बालास्तथाऽवलाः ॥  
 आयुःप्रकर्षकामाश्च बलवर्णस्वरार्थिनः ।  
 पुष्टिकामाः प्रजाकामाः सौकुमार्यार्थिनश्च ये ॥ ४२ ॥  
 दीप्त्योजःस्मृतिमेधाग्निबुद्धीन्द्रियबलार्थिनः ।  
 पित्रेयुः सर्पिरातार्थश्च दाहशस्त्रविपाग्निभिः ॥ ४३ ॥

य स्नेहो यत्र कार्यस्तमाह—वातपित्तित्यादि । वातपित्त-  
 विकारप्रद्वेगेनैव वातपित्तप्रकृतिषु लब्धेषु पुनस्तदभिधानं वात-  
 पित्तप्रकृतीनां स्लोक्लेषविकारेऽपि घृतपानोपदेशार्थम्, एवं  
 वातव्याधिमिराविष्टा वातप्रकृतयश्च य इत्यत्र व्याख्येयम् ।  
 बलार्थिन इत्यत्र बलशब्दः स्मृत्यादिभिः सबध्यते । आर्ता-  
 पीडिता, दाहादिभिरिति सबन्धः ॥ ४१-४३ ॥

प्रवृद्धश्लेष्ममेदस्काश्चलस्थूलगलोदराः ।  
 वातव्याधिमिराविष्टा वातप्रकृतयश्च ये ॥ ४४ ॥

बलं तनुत्वं लघुतां दृढतां स्थिरगात्रताम् ।  
 स्निग्धश्चक्षुःक्षणतनुत्वंक्तां ये च काङ्क्षन्ति वेहिनः ॥ ४५ ॥  
 कृमिकोष्ठाः कूरकोष्ठास्तथा नाडीभिरर्दिताः ।  
 पित्रेयुः शीतले काले तैलं तैलोन्निताश्च ये ॥ ४६ ॥  
 तैलविषयमाह—प्रवृद्धेत्यादि । शीतले काल इति तैलस्यो-  
 णत्वेन शीतलेऽपि काल इत्यर्थः, तेन सामान्यप्रतिषेध-  
 ‘नात्युष्णशीते स्नेह पित्रेचर’ इति न विरुध्यते, यदि वा  
 रापि पानकालापेक्षया शीतत्वं बोद्धव्यम् ॥ ४४-४६ ॥  
 वातातपसहा ये च रूक्षा माराध्वकर्षिताः ।  
 संशुक्रतेतोरुधिरा निष्पीतकफमेदसः ॥ ४७ ॥  
 अस्थिसन्धिसिरास्त्रायुर्मर्मेकोष्ठमहारजः ।  
 बलवान्मारुतो येषां खानि चावृत्य तिष्ठति ॥ ४८ ॥  
 महच्चान्निवत्वं येषां वग्मासात्म्याश्च ये नराः ।  
 तेषां स्नेहयितव्यानां वसापानं विधीयते ॥ ४९ ॥

वसाविषयमाह—वातातपेत्यादि । संशुक्रनिष्पीतशब्दौ  
 क्षीणार्थविवेकः । महारज इत्यस्थ्यादिभिः सबध्यते । खानि  
 मोतासि ॥ ४७-४९ ॥

दीप्ताग्रयः क्लेशसहा घस्मराः स्नेहसेविनः ।  
 वातार्ताः कूरकोष्ठाश्च स्नेह्या मज्जानमाप्नुयुः ॥ ५० ॥  
 येभ्यो येभ्यो हितो यो यः स्नेहः स परिकीर्तितः ।  
 दीप्ताग्रय इत्यादि मज्जपानविषयः । घस्मरा बहुभक्षकाः ।  
 आप्नुयु उपयुञ्जीरन् ॥ ५० ॥—

स्नेहनस्य प्रकर्षं तु सप्तरात्रविरात्रकौ ॥ ५१ ॥  
 प्रकर्षार्थिनां अल्पप्रकर्षभूयः प्रकर्षौ, तेन, अल्पत्वेन त्रैरा-  
 त्रिक प्रकर्षः, भूयस्त्वेन साप्तरात्रिक इति च भवति । एतच्च  
 वक्ष्यमाणस्य स्नेहप्रयोगानिरिक्तप्रयोगे बोद्धव्यं, यदि वा, रात्र-  
 स्नेहप्रयोगा अपि त्र्यहोर्गैव स्नेहयन्ति, स्तुत्यर्थं तु तेषु सद्य-  
 इत्युक्तम् । यदुक्तं—“त्र्यहोरात्रं सप्तदिनं परं तु स्निग्धो नर-  
 स्नेहयितव्य इष्टः । नातः परं स्नेहनमादिशन्ति सात्त्विकीभवेत्  
 सप्तदिनात् परं तु” ( सि अ १ ) इति ॥ ५१ ॥

स्नेह्याः शोथयितव्याश्च रूक्षा वातविकारिणः ।  
 व्यायाममद्यस्त्रीनित्याः स्नेह्याः स्युर्यं च चिन्तकाः ॥

सामान्येन स्नेह्यानाह—स्नेह्या इत्यादि । स्नेह्या स्वत-  
 न्नस्नेहसाध्या वातरुगातार्थं, शोभनाज्ञेस्नेहसाध्यानां तु  
 शोथयितव्या इत्यनेनैव गृहीतत्वात् । चिन्तका इति चिन्ता-  
 बहुला ॥ ५२ ॥

संशोधनादते येषां रूक्षणं संप्रवक्ष्यते ।  
 न तेषां स्नेहनं शस्तमुत्सन्नकफमेदसाम् ॥ ५३ ॥  
 अभिष्यणाननगुदा नित्यमन्दाग्रयश्च ये ।  
 तृष्णामूर्च्छापरीताश्च गर्भिण्यस्तालुशोषिणः ॥ ५४ ॥

अन्नद्विषश्छर्दयन्तो जठरामगरार्दिताः ।  
दुर्बलाश्च प्रतान्ताश्च स्नेहग्लाना मदानुराः ॥ ५५ ॥  
न स्नेह्या वर्तमानेषु न नस्तोवस्तिकर्मसु ।  
स्नेहपानात् प्रजायन्ते तेषां रोगाः सुदारुणाः ॥ ५६ ॥

अस्नेह्यानाह—सशोवनादत इत्यादि । येषां रूक्षणं वक्ष्यते लङ्घनवृहणीये—“अभिन्यन्दा महादोषा मर्मस्था व्याधयश्च ये । ऊरुस्तम्भप्रभृतयो हृक्षणीया निदर्शिता ” ( सू अ २२ ) इत्यनेन, तेषां शोधनादते स्नेहनं न शस्तं, यदा तु शोधनेन विरूक्ष्यन्ते तदा परं शोधनाङ्ग(र्थ)स्तत्र स्नेह कर्तव्य इति भावः । उत्सन्नो वृद्ध कफो मेदश्च येषां ते तथा, एतच्च विशेषण विरूक्षणीया एवंभूता एव भवन्तीति दर्शयति । अभिन्यण्ण द्रवप्रधानश्लेष्मविकारी । गर कृत्रिमं विषम् । अतिप्रतान्त अतिक्षीणद्रवधातु । वर्तमानेषु क्रियमाणेष्वित्यर्थः ॥ ५३-५६ ॥

पुरीषं ग्रथितं रूक्षं वायुरप्रगुणो मृदुः ।  
पक्ता खरत्वं रौक्ष्यं च गात्रस्यास्निग्धलक्षणम् ॥ ५७ ॥  
वातानुलोम्यं दीप्तोऽग्निर्वर्चः स्निग्धमसंहतम् ।  
मार्दवं स्निग्धता चाङ्गे स्निग्धानामुपजायते ॥ ५८ ॥  
पाण्डुता गौरवं जाड्यं पुरीषस्याविपकता ।  
तन्द्रीररुचिरुत्केशः स्यादतिस्निग्धलक्षणम् ॥ ५९ ॥

अस्निग्धलक्षणमाह—पुरीषमित्यादि । मृदुरिति पक्षुर्विशेषणम् । वातानुलोम्यमित्यादि स्निग्धलक्षणम् । पाण्डुतेत्यादि अतिस्निग्धलक्षणम् । जाड्यम् इन्द्रियजडत्वम् ॥ ५७-५९ ॥

द्रवोष्णमनभिप्यन्दि भोज्यमन्नं प्रमाणतः ।  
नातिस्निग्धमसंकीर्णं श्वः स्नेहं पातुमिच्छता ॥ ६० ॥  
पिबेत् संशमनं स्नेहमन्नकाले प्रकाक्षितः ।  
शुद्ध्यर्थं पुनराहारे नैशे जीर्णे पिबेन्नरः ॥ ६१ ॥

स्नेहात् पूर्व यत् पथ्यं तदाह—द्रवोष्णमित्यादि । असङ्कीर्णम् अविरुद्धवीर्यम् । श्व इत्यागामिदिने । अन्नकाले द्विप्रहरादिलक्षणे बुभुक्षा कदाचिन्नै स्यादपि तदर्थं विशेषणं—प्रकाक्षित इति । शुद्ध्यर्थं तु स्नेहं नैशे दिनान्तरकृते आहारे जीर्ण एव प्रातरेव पिबेदित्यर्थः । संशमनार्थस्नेहो यदि जरणान्ते प्रातरेव क्रियते तदा कोष्ठोपलेपकदोषस्याक्षयात्तेन दोषेण सबद्धो दोषोत्केशं कुर्याच्च संशमन, सशोधनार्थस्तु दोषोत्केशं करोतीत्यपेक्षणीय एवेति भावः । एतच्च कालकथनमुत्सर्गेण, तेन “वातपित्तधिको रात्रौ” इत्युक्तकालविरोधो न भवति ॥ ६० ॥ ६१ ॥

उष्णोदकोपचारी स्याद्ब्रह्मचारी क्षपाशयः ।  
शकृन्मूत्रानिलोद्गारानुदीर्णाश्च न धारयेत् ॥ ६२ ॥  
व्यायाममुच्चैर्वचनं क्रोधशोकौ हिमातपौ ।

१ ‘दर्शनार्थ’ इति पा० । २ ‘सदन’ इति पा० । ३ ‘न भवत्यपि’ इति पा० । ४ ‘ब्रह्मचारी क्षपाशय इत्यनेन मैथुनदिवास्वप्नरात्रिजागरणानां निषेधः’ इति शिवदाससेनः । ५ ‘उदीर्णाश्च न धारयेदित्यत्र चकारादनुदीर्णाश्च नोदीरयेदित्यर्थो ज्ञेय’ इति शिवदाससेनः ।

वर्जयेदप्रवातं च सेवेत शयनासनम् ॥ ६३ ॥  
स्नेहं पीत्वा नरः स्नेहं प्रतिभुञ्जान एव च ।  
स्नेहमिथ्योपचाराद्धि जायन्ते दारुणा गदाः ॥ ६४ ॥

क्षपायामेव स्वपितीति क्षपाशयः । अप्रवातं चेति शयनासनविशेषणम् । स्नेहं प्रतिभुञ्जान इति स्नेहे जीर्णेऽपि स्नेहप्रयोगानुगुणमन्यस्नेहमविरुद्धवीर्यादिगुणयुक्तं भुञ्जान । एतेन स्नेहे पीते जीर्णे किञ्चित् हिताहितमिति प्रश्नद्वयस्योत्तरमिदम्—उष्णोदकोपचारी स्यादित्यादि भवति ॥ ६२-६४ ॥

मृदुकोष्ठस्त्रिरात्रेण स्निह्यत्युच्छोपसेवया ।  
स्निह्यति क्रूरकोष्ठस्तु सप्तरात्रेण मानवः ॥ ६५ ॥  
गुडमिश्रुरसं मस्तु क्षीरमुल्लोडितं दधि ।  
पायसं कृशरां सर्पिः काश्मर्यत्रिफलारसम् ॥ ६६ ॥  
द्राक्षारसं पीलुरसं जलमुष्णमथापि वा ।  
मद्यं वा तरुणं पीत्वा मृदुकोष्ठो विरिच्यते ॥ ६७ ॥  
विरेचयन्ति नैतानि क्रूरकोष्ठं कदाचन ।  
भवति क्रूरकोष्ठस्य ग्रहण्यत्युल्वणानिला ॥ ६८ ॥  
उदीर्णपित्ताऽल्पकफा ग्रहणी मन्दमासता ।  
मृदुकोष्ठस्य तस्मात् स सुविरेच्यो नरः स्मृतः ॥ ६९ ॥

मृदुकोष्ठदिलक्षणमाह—मृद्वित्यादि । अभ्यर्हितत्वात् कोष्ठज्ञानस्यान्यथाऽपि तल्लक्षणमाह—गुडमित्यादि । उल्लोडितं दधिसर । कृशरा तिलतण्डुलमापकृता यवागू, वचनं हि—“तिलतण्डुलमापैस्तु कृशरा त्रिसरेति च” । क्रूरकोष्ठविरेचनहेतुमाह—भवतीत्यादि । ग्रहणी कोष्ठस्याग्न्यधिष्ठानभूता नाडी, यदुक्तम्—“अग्न्यधिष्ठानमग्नस्य ग्रहणाद्ब्रह्मणी मता” ( चि. अ १५ ) इति । उदीर्णपित्तेत्यादि मृदुकोष्ठस्वरूपग्रन्थनम् । क्रूरकोष्ठस्य ग्रहणीगतो वायुर्गुडादीनां सरत्वं प्रतिबध्नाति, मृदुकोष्ठस्य हि ग्रहण्या विरोधको वायुर्नास्ति, स्तम्भकोऽपि श्लेष्माऽल्प, उद्धूतसरत्वगुणं च पित्तं प्रबलं, तेन गुडादिभिः सुखं विरेचनं भवतीति भावः ॥ ६५-६९ ॥

उदीर्णपित्ता ग्रहणी यस्य चाग्निबलं महत् ।  
भस्मीभवति तस्याशु स्नेहः पीतोऽश्रितेजसा ॥ ७० ॥  
स जग्ध्वा स्नेहमात्रां तामोजः प्रक्षारयन् बली ।  
स्नेहाग्निरुत्तमां तृष्णां सोपसर्गामुदीरयेत् ॥ ७१ ॥

१ गङ्गाधरस्तु ‘स्नेह पीत्वा नरे स्नेह प्रतिभुञ्जान एव च’ इति पठति, ‘स्नेह पीत्वा त्वपर स्नेह प्रतिभुञ्जाने नरे स्नेहमिथ्योपचारादारुणा गदा जायन्ते’ इति व्याख्यानयति । योमीन्द्रनाथसेनस्तु ‘स्नेह पीत्वा नर स्नेह प्रतिभुञ्जान एव च । उष्णोदकोपचारी स्यात्’ इत्यादि ‘सेवेत शयनासनम् । स्नेहमिथ्योपचाराद्धि जायन्ते दारुणा गदा’ इत्येव किञ्चित्पौर्वापर्यं कृत्वा पठति, ‘पीते हिताहितमाह—स्नेह पीत्वेत्यादि । स्नेह पीत्वा तथा स्नेह प्रतिभुञ्जान् । तस्मिन्नेव दिने स्नेह पिबन् स्नेह पीतवान् स्नेह पिबन्नेत्यर्थः, नर उष्णोदकोपचारी स्यात्’ इत्यादि व्याख्यानयति च ।

नालं स्नेहसमृद्धस्य शमायान्नं सुगुर्वपि ।  
 स चेत् सुशीतं सलिलं नासादयति दह्यते ।  
 यथैवाशीविपः कक्षमध्यगः स्वविपाग्निना ॥ ७२ ॥  
 अजीर्णं यदि तु स्नेहे तृणा स्याच्छर्दयेद्विपक्व ।  
 शीतोदकं पुनः पीत्वा भुक्त्वा रूक्षाक्षमुल्लिखेत् ७३  
 न सर्पिः केवलं पित्ते पेयं सामे विशेषतः ।  
 सर्वं ह्यनुरजेदेहं हत्वा संज्ञां च मायेत् ॥ ७४ ॥  
 तन्द्रा सोऽक्लेश आनाहो ज्वरः स्तम्भो विसंज्ञता ।  
 कुष्ठानि कण्डूः पाण्डुत्वं शोफार्शास्परुचिस्तृपा ७५  
 जठरं ग्रहणीदोषाः स्तैमित्यं वाक्यनिग्रहः ।  
 शूलमामप्रदोपाश्च जायन्ते स्नेहविभ्रमात् ॥ ७६ ॥  
 तत्राप्युल्लेखनं शस्तं स्वेदः कालप्रतीक्षणम् ।  
 प्रति प्रति व्याधिवलं बुद्ध्वा संसनमेव च ॥ ७७ ॥  
 तन्कारिष्टप्रयोगश्च रूक्षपानान्नसेवनम् ।  
 मूत्राणां त्रिफलायाश्च स्नेहव्यापत्तिभेपजम् ॥ ७८ ॥  
 सप्रति स्नेहव्यापदो दर्शयति—उदीर्णत्यादि । ओज  
 सर्वधातुगारभूतं हृदि स्थितं, प्रक्षारयन् स्थानाद्ग्रशयन क्षप-  
 यंश्च । बलीत्यनेन स्नेहेन्धनो वर्धिततरा बलवान् भवतीति  
 दर्शयति । वचनं हि—“नाल स्नेहसमृद्धस्य शमायान्नं सुगुर्वपि”  
 इति । उत्तमा महती मात्राम् । सोपसर्गा सोपद्रवाम् । कक्ष काष्ठ-  
 समूहः । छर्दयेदिति प्रथम स्नेहमेव तृणाकारक छर्दयित्वा  
 पुन शीतोदकं पीत्वा रूक्षाक्षं च भुक्त्वा उल्लिखेदिति योजनी-  
 यम् । न सर्पिः रित्यादि—न सर्पिं सामे पित्ते पेयं, केवल त्वस-  
 स्कृतं विशेषतो न पेयं सामपित्त एवेति योजना, एव मन्यते—  
 सस्कृतं तिक्तकादिभिर्भुतं सामे पित्ते तिक्तकादिपाचनगुणानु-  
 योगाशोभ्यं कैदाचिद्भवत्यपि, असंस्कृतं तु सर्वथा विरुद्धमेव,  
 यदिवा, केवलमसंस्कृतं सर्पिः पित्ते सामान्येन सामे निरामे  
 वा न पेयं, सामे पित्ते विशेषत इति योजना । एतेन, यत्रापि  
 सामान्येन घृतं विहितं, यथा—“अत ऊर्ध्वं कफे मन्दे वात-  
 पित्तोत्तरे ज्वरे । परिपक्वेषु दोषेषु सर्पिं पानं यथाऽमृतम्”  
 ( चि. अ. ३ ) इत्यादौ, तत्राप्युचितभेपजसंस्कृतमेव बोद्ध-  
 व्यम् । यदिवा, न केवलं पित्ते सामे सर्पिर्विशेषतो न पेयं,  
 किंतु तैलादीन्यपि वातश्लेष्मविहितानि तयो सामर्थ्येन पेया-  
 नीत्यर्थः । अस्मिन् व्याख्यानेऽपेयमित्यकारप्रलेषो द्रष्टव्यः ।  
 अनुरजेत् पित्तवर्णं कुर्यात् । सज्ञा स्मृतिः, तद्धननं चेह व्या-  
 धिप्रभावात् । स्तैमित्यम् आर्द्रवत्तागुणितत्वमिव । आमप्रदोपा  
 अलसकविसूचिकादयः । कालप्रतीक्षणं स्नेहजनितदोषक्षयं याव-  
 दभोजनम् । तत्कारिष्टानां च चिकित्सावक्ष्यमाणानां प्रयोगः ।  
 मूत्राणां त्रिफलायाश्च सेवनमिति संबन्धः ॥ ७०-७८ ॥  
 अकाले चाहितश्चैव मात्रया न च योजितः ।  
 स्नेहो मिथ्योपचाराच्च व्यापद्येतातिसेवितः ॥ ७९ ॥

१ ‘ह्यनुरजेदेह’ इति पा० । २ ‘तन्त्रीरुक्लेश’ इति पा० ।  
 ३ ‘योग्यं शक्येतापि’ इति पा० ।

मिथ्योपचारात् यथोक्तविध्यननुष्ठानात् । अतिसेवित काल-  
 प्रकर्षेण सेवित ॥ ७९ ॥

स्नेहात् प्रस्कन्दनं जन्तुस्त्रिरात्रोपरतः पिबेत् ।  
 स्नेहवद्भवमुष्णं च त्र्यहं भुक्त्वा रसौदनम् ॥ ८० ॥

सर्गो वनस्नेहपाने वृत्तिप्रचारमाह—स्नेहादित्यादि । स्नेहात्  
 स्नेहप्रयोगात् । त्रिरात्रोपरत त्रिरात्रं परित्यक्तस्नेहपान इत्यर्थः ।  
 प्रस्कन्दनं विरेचनम् । स्नेहोपरमत्रिरात्र एव भोजनं दर्शयति—  
 स्नेहवदित्यादि । रसप्रधानमोदन रसौदनम् ॥ ८० ॥

एकाहोपरतस्तद्वद्भुक्त्वा प्रच्छर्दनं पिबेत् ।

वमने स्नेहवृत्तिमाह—एकेत्यादि । एकाहोपरत स्नेहादिति  
 योजना । तद्वदिति स्नेहवद्भवमुष्णं च रसौदन स्नेहोपरमदिवस  
 एव ॥—

स्यात्त्वसंशोधनार्थीये वृत्तिः स्नेहे विरिक्तवत् ॥ ८१ ॥

सशमनविविमाह—स्यात्त्वित्यादि । असंशोधनार्थीये सशमने ।  
 वृत्ति उपचारः । विरिक्तवदित्यनेनागतावेक्षणोपेक्षकत्वनीयव-  
 क्ष्यमाणं “सम्यग्विरिक्तं चेन” ( सू अ १५ ) इत्यादिग्रन्थ-  
 प्रतिपादनीयमुपचारमाह, नतु पेयादिक्रममात्रम् । यद्यपि वम-  
 नोक्ता एव तत्रोच्चैर्भाष्यादयो विरेचनवृत्तावप्यतिदिष्टास्तथाऽपीह  
 वमनविवि परित्यज्य विरेचनविव्यतिदेशो धूमपानप्रतिषेधार्थः,  
 विरेचने हि तत्र “धूमपानवर्ज” ( सू अ १५ ) इति कृतं,  
 स्नेहपाने च धूमपान निषिद्धं मात्राश्रित्ये—“न मद्यदुग्धे  
 पीत्वा च न स्नेह” ( सू अ ५ ) इत्यादिना ॥ ८१ ॥

स्नेहद्विपः स्नेहनित्या मृदुकोष्ठाश्च ये नराः ।  
 क्लेशासहा मद्यनित्यास्तेषामिष्टा विचारणा ॥ ८२ ॥  
 लावतैत्तिग्मायूरहांसवागहकौकुटाः ।  
 गव्याजौरभ्रमात्स्याश्च रसाः स्युः स्नेहने हिताः ॥ ८३ ॥  
 यवकोलकुलत्थाश्च स्नेहाः सगुडशर्कराः ।  
 दाडिमं दधि सव्योषं रससंयोगसंग्रहः ॥ ८४ ॥  
 स्नेहयन्ति तिलाः पूर्वं जग्धाः सस्नेहफाणिताः ।  
 कृशराश्च बहुस्नेहास्तिलकाम्बलिकास्तथा ॥ ८५ ॥  
 फाणितं शृङ्गवेरं च तैलं च सुरया सह ।  
 पिबेद्भूक्षो भृतैर्मसैर्जीर्णैः श्लीयाच्च भोजनम् ॥ ८६ ॥  
 तैलं सुराया मण्डेन वसां मज्जानमेव वा ।  
 पिवन् सफाणितं क्षीरं नरः स्निह्यति वातिकः ॥ ८७ ॥  
 धारोष्णं स्नेहसंयुक्तं पीत्वा सशर्करं पयः ।  
 नरः स्निह्यति पीत्वा वा सरं दध्नः सफाणितम् ॥ ८८ ॥  
 पाञ्चप्रसृतिकी पेया पायसो मापमिश्रकः ।  
 क्षीरसिद्धो बहुस्नेहः स्नेहयेदचिरान्नरम् ॥ ८९ ॥  
 सर्पिलैलवसामज्जातण्डुलप्रसृतैः शृङ्गता ।  
 पाञ्चप्रसृतिकी पेया पेया स्नेहनमिच्छता ॥ ९० ॥

१ ‘स्नेहोपरतस्य त्रिरात्र एव’ इति पा० । २ ‘विरिक्तवदिति  
 यथा विरेक्ते पेयादिक्रमस्तथाऽस्मिन्नपि’ इति योगीन्द्रनाथसेनः ।

(शौकरो वा रसः स्निग्धः सर्पिलवणसंयुतः ।  
पीतो द्विर्वासरे यत्नात् स्नेहयेदचिराच्चरम् ॥ १ ॥)

विचारणाविषयमाह—स्नेहद्विष इत्यादिना । लावादिरसाना-  
मुक्तानां सस्कारमाह—यवेत्यादि । रसे स्नेहार्थोक्तरस उचित  
सयोगो येषां ते रससयोगा, तेषां सप्रहणं सग्रह ।  
पूर्वमिति भोजनात् पूर्वम् । तिलप्रधानं काम्बलिकस्तिलकाम्ब-  
लिक । फाणितमित्यादौ शृङ्गवेरमिति शृङ्गवेररसम् । मृत्तै भट्टि-  
त्रीकृतै । पाञ्चप्रसूतिकी अग्रे वक्ष्यमाणा । माषमिश्रको माषत-  
ण्डुलकृतमन्त्रम् । पेया पातव्या ॥ ८२-९० ॥

ग्राम्यान्पौदकं मांसं गुडं दधि पयस्तिलान् ।  
कुष्ठी शोथी प्रमेही च स्नेहने न प्रयोजयेत् ॥ ९१ ॥  
स्नेहैर्यथार्हं तान् सिद्धैः स्नेहयेदविकारिभिः ।  
पिप्पलीभिर्हीरतक्या सिद्धैस्त्रिफलयाऽपि वा ॥ ९२ ॥  
द्राक्षामलकयूषाभ्यां दध्ना चाम्लेन साधयेत् ।  
व्योषगर्भं भिषक् स्नेहं पीत्वा स्निह्यति तं नरः ॥ ९३ ॥  
यवकोलकुलस्थानां रसाः क्षारः सुरा दधि ।  
क्षीरसर्पिश्च तत् सिद्धं स्नेहनीयं घृतोत्तमम् ॥ ९४ ॥

यथार्हमिति यो यत्र स्नेहो युज्यते सर्पिरादि । सिद्धैरिति  
पिप्पलीभिस्तथा हीरतक्या तथा त्रिफलया चेति पृथग्योजनीयं,  
पिप्पल्यादिसिद्धस्नेहश्च कुष्ठादिषु यथासूत्रमिति केचित् ।  
यूषशब्दः क्वाथवचनः । व्योषगर्भं व्योषकल्कम् । अत्र त्रिभि-  
र्द्रव्यैर्मिलित्वा चातुर्गुण्यम् । यवकोलादौ पङ्कजव्याणि स्नेहसमानि ।  
क्षारो यवक्षारः कल्कः ॥ ९१-९४ ॥

तैलमज्जवसासर्पिर्वदरत्रिफलारसैः ।  
योनिशुकप्रदोषेषु साधयित्वा प्रयोजयेत् ॥ ९५ ॥  
तैलमज्जत्यादि ।—चतु स्नेहोऽकल्क एव, तैलमज्जवसासर्पि-  
रित्येकवद्भावाद्वितीयान्तः प्रयोगः ॥ ९५ ॥

गृह्णात्यम्बु यथा वस्त्रं प्रस्त्रवत्यधिकं यथा ।  
यथाग्निं जीर्यति स्नेहस्तथा स्त्रवति चाधिकः ॥ ९६ ॥  
यथा वाऽऽक्लेद्य मृत्पिण्डमासिक्तं त्वरया जलम् ।  
स्त्रवति संसते स्नेहस्तथा त्वरितसेवितः ॥ ९७ ॥

सप्रति स्नेह उपयुक्तो यथा शरीरं सस्नेह्याधिको दृश्यते,  
तदाह—गृह्णातीत्यादि । तच्च शिष्येणाध्यायादावपृष्ठमपि शिष्य-  
हिततयाऽभिधीयते । यथाम्रीति अग्न्यनधिक इत्यर्थः । नन्व-  
अधिकश्चेत् स्त्रवति, तदवधि च स्नेहलक्षणमुक्तं, यदुच्यते—  
“अधस्तात् स्नेहदर्शनम्” इति, तेनैकदिन एवाधिकस्नेहपानं

१ “इदानीमुपयुक्त स्नेह शरीरं सस्नेह्याधिकश्चेद्व्रवति तदा  
स्त्रवति, अन्यथा तु जीर्यत्येवेत्याह—गृह्णातीत्यादि । यथाम्रीति अग्न्यनु-  
रूपम् । ननु स्नेहपानं हि स्निग्धलक्षणावधि कार्यं, तेनैकदिन एव  
तथा स्नेहपानं क्रियतां यथा शीघ्रमेव स्नेहलक्षणं स्यादित्याह—यथा  
चेत्यादि । आक्लेद्य ईषत्क्लेदयित्वा, एवं त्वरितसेवितोऽपि स्नेहो धातूनस्ने-  
हयित्वैव ससते अधो याति, तथा च सति सम्यक्स्नेहनं न भवतीति  
भावः” इति शिवदाससेनः ।

क्रियतामित्याह—यथा चेत्यादि । आक्लेद्य ईषत्क्लेदयित्वा ।  
त्वरितसेवित स्नेहो धातूनस्नेहयित्वैव संसतेऽधो याति यावान्,  
न तावता स्नेहनं भवतीति भावः ॥ ९६ ॥ ९७ ॥

लवणोपहिताः स्नेहाः स्नेहयन्त्यचिराच्चरम् ।  
तद्व्यभिष्यन्धरूक्षं च सूक्ष्ममुष्णं व्यवायि च ॥ ९८ ॥

स्नेहने सर्वस्नेहेषु लवणप्रयोगमाह—लवणोपहिता इत्यादि ।  
तदिति लवणम् । अभिष्यन्दि दोषसङ्घातविच्छेदकम् । व्यवायि  
अखिलदेहव्याप्तिपूर्वकपाकगामि ॥ ९८ ॥

स्नेहमग्रे प्रयुज्जीत ततः स्वेदमनन्तरम् ।  
स्नेहस्वेदोपपन्नस्य संशोधनमनन्तरम् ॥ ९९ ॥

अतो वक्ष्यमाणस्वेदोपकल्पनाध्याययो संबन्धसूचकं स्वेदा-  
दिषु स्नेहस्य प्राग्भावमाह—स्नेहमित्यादि ॥ ९९ ॥

तत्र श्लोकः—

स्नेहाः स्नेहविधिः कृत्स्नव्यापत्तिद्विः समेषजा ।  
यथाप्रश्नं भगवता व्याहृतं चान्द्रभागिना ॥ १०० ॥  
चान्द्रभागी पुनर्वसु ॥ १०० ॥

इत्यग्निवेशकृते तच्चे चरकप्रतिसंस्कृते श्लोकस्थाने  
स्नेहाध्यायो नाम त्रयोदशोऽध्यायः ॥ १३ ॥

इति श्रीचक्रपाणिदत्तविरचिताया चरकतात्पर्यव्याख्यायामायु-  
र्वेददीपिकाया सूत्रस्थाने कल्पनाचतुष्के स्नेहाध्यायो  
नाम त्रयोदशोऽध्यायः ॥ १३ ॥

### चतुर्दशोऽध्यायः ।

अथातः स्वेदाध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

स्नेहपूर्वकत्वात् स्वेदस्य स्वेदाध्यायोऽभिधीयते । स्वेद-  
प्रतिपादकोऽध्यायः स्वेदाध्यायः ॥ १ ॥ २ ॥

अतः स्वेदाः प्रवक्ष्यन्ते यैर्यथावत्प्रयोजितैः ।  
स्वेदसाध्याः प्रशाम्यन्ति गदा वातकफात्मकाः ॥ ३ ॥  
स्नेहपूर्वं प्रयुक्तेन स्वेदेनावजितेऽनिले ।

पुरीषमूत्ररेतांसि न सज्जन्ति कथंचन ॥ ४ ॥

शुष्काण्यपि हि काष्ठानि स्नेहस्वेदोपपादनैः ।

नमयन्ति यथान्यायं किं पुनर्जीवतो नरान् ॥ ५ ॥

वातकफात्मका असंस्पृष्टवातकफजाः, वातकफजत्वेऽप्युदरा-  
दय स्वेदेन न शाम्यन्ति, अत आह—स्वेदसाध्याः ; एतेनोद-  
रादयोऽस्वेद्या व्यावर्त्यन्ते । स्नेहपूर्वमिति क्रियाविशेषणम् । न  
सज्जन्ति अप्रवृत्तानि न भवन्ति । यथान्यायं यथागमम्, एतच्च  
स्नेहस्वेदोपपादनैरित्यनेन संबध्यते, यदि वा यथान्यायं यथा-  
सहजं नमयन्तीति संबन्धः ॥ ३-५ ॥

१ ‘संशोधनमनन्तरम्’ इति पा० । २ ‘यथान्यायं यथाशास्त्रं  
स्नेहस्वेदोपपादनैरित्यन्वयः, शास्त्रोक्तस्नेहस्वेदविधिरित्यर्थः’ इति  
शिवदाससेनः ।



रोगतुल्याधितापेक्षो नात्युणोऽतिमृदुर्न च ।  
द्रव्यवान् कल्पितो देशे खेदः कार्यकरो मतः ॥ ६ ॥

रोगमृतुं व्याधितं च बलवत्त्वादिनाऽपेक्षत इति रोगतुल्या-  
धितापेक्ष । नात्युणो नातिचण्डताप । द्रव्यवानिति स्निग्ध-  
रूक्षादिद्रव्यवान् । कल्पित इति रोगादीनपेक्ष्य यथोचितेन  
द्रव्येण देशे चामाशयादां यथायोग्यतया संपादित इति मन्त-  
व्यम् ॥ ६ ॥

व्याधौ शीते शरीरे च महान् खेदो महाबले ।  
दुर्बले दुर्बलः खेदो मध्यमे मध्यमो हितः ॥ ७ ॥  
वातश्लेष्मणि वाते वा कफे वा खेद इत्यते ।  
स्निग्धरूक्षस्तथा स्निग्धो रूक्षश्चाप्युपकल्पितः ॥ ८ ॥

रोगाद्यपेक्षयोक्तकल्पना दर्शयति—व्याधिवित्यादि । व्याधौ  
महाबले तथा शीते कालकृते महाबले । महानिति चण्डताप  
एव पुन पुन क्रियमाणत्वेन मृदुखेदापेक्षयाऽविकताप-  
त्वेन ज्ञेयः । दुर्बल इति तथा मध्यम इति च व्याध्यादिषु  
पूर्ववद्योजनीयम् । स्निग्धरूक्षद्रव्यकृत स्निग्धरूक्ष , स्निग्धरूक्ष-  
द्रव्यादयो वातश्लेष्मादिषु यथासंख्यं मन्तव्या , एतच्च स्निग्ध-  
रूक्षादिकथनं द्रव्यापेक्षकल्पनोदाहरणं, वाते स्निग्ध , कफे  
रूक्ष . ॥ ७-८ ॥

आमाशयगते वाते कफे पकाशयाश्रिते ।  
रूक्षपूर्वो हितः खेदः स्नेहपूर्वस्तथैव च ॥ ९ ॥

तं देशविशेषसंबन्धेन व्यभिचारयन् देशापेक्षा कल्पना-  
माह—आमाशयेत्यादि । आमाशयगते वाते रूक्षपूर्वं स्थाना-  
पेक्षया पूर्वं रूक्षं कृत्वा पश्चाद्वातापेक्ष स्निग्ध कार्य , एवं पका-  
शयगते कफे स्नेहपूर्वो व्याख्येय , आमाशयशब्देन कफस्थानं  
ज्ञेयं, कफस्थानापेक्षया हि प्रथमं रूक्ष क्रियते, यदुक्त—  
“स्थानं जयेद्धि पूर्वं तु स्थानस्थस्याविरुद्धतः” इति ॥ ९ ॥

वृषणौ हृदयं वृष्टी खेदयेन्मृदु नैव वा ।  
मध्यमं वंक्षणौ शेषमङ्गावयवमिष्टतः ॥ १० ॥

मृदु नैव वेति खेदैकसाध्ये वृषणादिगते व्याधौ मृदुखेद ,  
खेदव्यतिरिक्तोपायान्तरसम्भवे तु न वेति बोद्धव्यम् । इष्टत  
इत्यातुरेच्छातो वैद्येच्छातश्च । इष्टत इति भावक्तादिच्छा-  
वचनः ॥ १० ॥

सुशुद्धैर्नक्तकैः पिण्ड्या गोधूमानामथापि वा ।  
पयोत्पलपलादौर्वा खेद्यः संवृत्य चक्षुषी ॥ ११ ॥

खेदे क्रियमाणे चक्षुष खेदपरिहारोपायमाह—सुशुद्धैरि-  
त्यादि । नक्तक कर्पटावयव ॥ ११ ॥

मुक्तावलीभिः शीताभिः शीतलैर्भाजनैरपि ।  
जलाद्रैर्जलजैर्हस्तैः खिद्यतो हृदयं स्पृशेत् ॥ १२ ॥

खेदे क्रियमाणे हृदयरक्षणार्थमाह—मुक्तावलीभिरित्यादि ।

जलजानि पङ्कजादीनि । एवमखेद्यत्वसामान्यत्वाद्दृपणरक्षाऽप्यु-  
क्तव्या, प्राधान्याद्धृदयचक्षु पालनमुक्तम् ॥ १२ ॥

शीतशूलव्युपरमे स्तम्भगौरवनिग्रहे ।  
संजते मार्दवे खेदे खेदनाद्विरतिर्मता ॥ १३ ॥

शीतशूलेत्यादि । खेद इति खेदभवे घर्मे । खेदनाद्विरतिर्म-  
तेत्युपदिशन् शीतादिव्युपरमे सति खेदो निवर्तनीय , शीता-  
द्यनुपरमे च खेद कर्तव्य इति द्वयमुपदिशति, ततश्च इत एव  
खेदनिवृत्तिविषयशीतादिव्युपरमोत्पाद खेदस्य राम्यग्योग-  
क्षण तथा शीतादिव्युपरमानुत्पादश्च खेदानिवृत्तिविषयोऽयोग-  
लक्षणमुक्तं भवतीति नायोगलक्षणानभिधानमुद्भावनीयम् ॥ १३ ॥

पित्तप्रकोपो मूर्च्छा च शरीरसदनं तृपा ।  
दाहः स्वराङ्गदौर्बल्यमतिस्त्रिभस्य लक्षणम् ॥ १४ ॥  
उक्तस्तस्याशितीये यो ग्रैष्मिकः सर्वेशो विधिः ।  
सोऽतिस्त्रिभस्य कर्तव्यो मधुरः स्निग्धशीतलः ॥ १५ ॥

अतिस्त्रिभस्यचित्सितमाह—उक्त इत्यादि । ग्रैष्मिको विवि-  
रिलेनेन लब्धे पुनर्मधुरः स्निग्धशीतल इत्यादिवचनं “मद्यमलपं  
न वा पेयं” ( सू अ ६ ) इत्यत्रोपदिष्टमद्यपानस्य प्रतिषेधार्थं,  
मधुरशीतादियोगविशेषविवानार्थं च ॥ १४-१५ ॥

कपायमद्यनित्यानां गर्भिण्या रक्तपित्तिनाम् ।  
पित्तिनां सातिसाराणां रूक्षाणां मधुमेहिनाम् ॥ १६ ॥  
विदग्धभ्रष्ट्रधनानां विषमद्यविकारिणाम् ।  
श्रान्तानां नष्टसंज्ञानां स्थूलानां पित्तमेहिनाम् ॥ १७ ॥  
तृणानां क्षुधितानां च कुट्टानां शोचतामपि ।  
कामल्युदरिणां चैव क्षतानामाढ्यरोगिणाम् ॥ १८ ॥  
दुर्बलातिविशुष्काणामुपक्षीणैजसां तथा ।  
भिषक् तैमिरिकाणां च न खेदमवतारयेत् ॥ १९ ॥

अखेद्यानाह—कपायेत्यादि । कपायद्रव्यकृतं मद्यं कपा-  
यमद्यं, किवा कपायशब्दोऽमधुरवचन , न तेन यदुच्यते—  
कषायनित्यस्य वातप्रधानता स्यात् कषायस्य वातकारित्वात्,  
वाते च खेदो विहित एव, तत् कथं कषायनित्यं प्रति खेदनि-  
षेध इति, तन्निरस्त भवति । किवा, कषायनित्या रूक्षातिस्त-  
ब्धगात्रा भवन्ति, कषायस्य विरूक्षकस्तम्भकत्वेन, ततश्च तेषां  
खेद पर्वभेदमावहतीत्यतः कषायनित्यनिषेध । रक्तपित्तिना-  
मविधानादेव खेदे निषिद्धे, पुन खेदनिषेधो रक्तपित्तिना  
यद्यन्योऽपि खेदसाध्यो वातश्लेष्मजो विकारो भवति तत्रापि  
खेदनिषेधार्थं, तथा रक्तपित्तिना वमनाविरेचनाङ्गतया प्राप्तखे-  
दप्रतिप्रसवनिषेधार्थं च, एवं पित्तमेहिकामल्यादिष्वपि व्याख्ये-  
यम् । पित्तिनामिति पित्तप्रकृतीनाम् । मधुमेहशब्देन सर्व एव  
मेहा गृह्यन्ते, मधुमेहशब्दो हि सर्वेष्वेव मेहेषु वर्तत इति  
क्रियन्तः शिरसीये दर्शनीयं, मेहेषु च सर्वेष्वेव शरीरशैथिल्य-  
प्रवृत्तेषु विशेषतः शरीरशैथिल्यहेतुत्वेन खेदो न युज्यते,



पित्तमेहिनामिति तु पुनरभिधानं पित्तसम्बन्धेन विशेषप्रतिषेध-  
तादर्शनार्थम् । ब्रध्न गुद । मद्यविकारिणामिति मद्यनित्यस्य  
वातकफजमदात्यये स्वेदनिषेधार्थम् । आढ्यरोगीह वातरक्ती ।  
एषु चास्वेदविषयेषु यदि स्वेदैकसाध्य सन्यासादिर्भवति तदा  
महाप्रत्यवायभयादल्पप्रत्यवायमुपेक्षयापि स्वेदो विधेय इति  
न्यायसिद्धमेव, यदाहुर्न्यायविद — “भूयोविरोधे स्वल्पमन्या-  
यम्” इति ॥ १६-१९ ॥

प्रतिश्याये च कासे च हिक्काश्वासेष्वलाघवे ।  
कर्णमन्याशिरःशूले स्वरभेदे गलग्रहे ॥ २० ॥  
अर्दितैकाङ्गसर्वाङ्गपक्षाघाते विनामके ।  
कोष्ठानाहविबन्धेषु मूत्रार्घाते विजृम्भके ॥ २१ ॥  
पार्श्वपृष्ठकटीकुक्षिसंग्रहे गृध्रसीषु च ।  
मूत्रकृच्छ्रे महत्त्वे च मुष्कयोरङ्गमर्दके ॥ २२ ॥  
पादजानूरुजङ्घातिसंग्रहे श्वयथावपि ।  
खल्लीष्वामेषु शीते च वेपथौ वातकण्ठके ॥ २३ ॥  
संकोचायामशूलेषु स्तम्भगौरवसुतिष्ठु ।  
सर्वाङ्गेषु विकारेषु स्वेदनं हितमुच्यते ॥ २४ ॥

प्रतिश्याये चेत्वादिना स्वेद्यान् दर्शयति । विनामक शरीर-  
विनमनकारी वात । विजृम्भको बहिरायाम्, जृम्भाबहुत्वं  
वा । पादजानूरुजङ्घाभिरर्ति संग्रहश्च पृथक् संबध्यते । खल्ली  
हस्तपदावमोटनम् । वातकण्ठको गुल्फाश्रितो वात । अलाघव  
इति पूर्वमुक्तेऽपि पुनर्गौरववचनमङ्गानां गुरुतरत्वप्रतिपादनार्थम्,  
अलाघववचनं तु लाघवप्रतिषेधमात्रप्रयोजनं नातिगुरुत्वं ब्रूते,  
यतः सर्वत्र नन् विरुद्धे न वर्तते, यथा “अरूक्षमनभिष्यन्दि  
त्वासीनप्रचलायितम्” (सू. अ २१) इत्यत्र न ह्यरूक्षश-  
ब्देन क्षिप्तत्वमभिप्रेतं, किं तर्हि रूक्षताप्रतिषेधमात्रमेव  
॥ २०-२४ ॥

तिलमाषकुलत्थाम्लघृततैलामिषौदनैः ।  
पायसैः कृशरैर्मसैः पिण्डस्वेदं प्रयोजयेत् ॥ २५ ॥  
गोखरोष्ठवराहाश्वशकृद्भिः सतुपैर्यवैः ।  
सिकतापांशुपापाणकरीषायसपूटकैः ॥ २६ ॥  
श्लेष्मिकान् स्वेदयेत् पूर्वैर्वातिकान् समुपाचरेत् ।  
द्रव्याण्येतानि शस्यन्ते यथास्वं प्रस्तरेष्वपि ॥ २७ ॥

वक्ष्यमाणानां सङ्करादिस्वेदानां द्रव्याण्याह—तिलमाषेत्यादि ।  
पिण्डरूप स्वेदः पिण्डस्वेदः । करीष शुष्कगोमय, आयस  
अयोविकार, स चेह पुटकरणयोः बोद्धव्यः । पूर्वैरिति  
तिलमाषादिभिः । यथास्वमित्यनेन तिलमाषादयो वाते, गोख-  
रादिग्रन्थोक्ताश्च श्लेष्मणि, प्रस्तरस्वेदे कर्तव्या इति दर्शयति  
॥ २५-२७ ॥

१ ‘शुक्राघाते’ इति पा० । २ ‘स्तम्भस्य गौरव बहुत्वमतिस्तम्भ-  
तेत्यर्थः, न तु गौरवमित्यर्थः, ‘अलाघवे’ इति पूर्वमुक्तत्वात्’ इति  
शिवदाससेनः ।

च. सं. १२

भृगृहेषु च जेन्ताकेषूष्णगर्भगृहेषु च ।  
विधूमाङ्गारततेषु स्वभ्यक्तः स्विद्यते सुखम् ॥ २८ ॥

भृगृहेष्विति भूस्वेदार्थेषु गृहेषु । उष्णगर्भगृहेष्विति कुटी-  
स्वेदं दर्शयति । स्वभ्यक्त इति सम्यगभ्यक्त ॥ २८ ॥

ग्राम्यानूपौदकं मांसं पयो वस्तशिरस्तथा ।  
वराहमध्यपित्तासृक् स्नेहवत्तिलतण्डुलाः ॥ २९ ॥  
इत्येतानि समुत्काथ्य नाडीस्वेदं प्रयोजयेत् ।  
देशकालविभागज्ञो युक्त्यपेक्षो भिषक्तमः ॥ ३० ॥  
वारुणामृतकैरण्डशिग्रुमूलकसर्षपैः ।  
वासावंशकरञ्जार्कपत्रैरश्मन्तकस्य च ॥ ३१ ॥  
शोभाञ्जनकसैर्यमालतीसुरसार्जकैः ।  
पत्रैरुत्काथ्य सलिलं नाडीस्वेदं प्रयोजयेत् ॥ ३२ ॥  
भूतीकपञ्चमूलाभ्यां सुरया दधिमस्तुना ।  
मूत्रैरम्लैश्च सस्नेहैर्नाडीस्वेदं प्रयोजयेत् ॥ ३३ ॥

वस्तशिर छागमस्तकम् । स्नेहवन्तश्चैरण्डबीजादयः । तिलाश्च  
तण्डुलाश्च स्नेहवत्तिलतण्डुलाः । ग्राम्येत्यादिना वातापहो नाडी-  
स्वेद उक्तः, वारुणेत्यादिना कफापहः, भूतीकेत्यादिना वातश्ले-  
ष्मापहः । वारुणो वरुणः, अमृतका गुडूची, सर्षपैरित्यत्र पत्रै-  
रिति संबध्यते । वंशो वेणुः । पुनः शोभाञ्जनग्रहणाद्वितीयो  
विटपशोभाञ्जनो गृह्यते, सैरेय क्षिण्टी ॥ २९-३३ ॥

एत एव च निर्यूहाः प्रयोज्या जलकोष्ठके ।  
स्वेदनार्थं घृतक्षीरतैलकोष्ठांश्च कारयेत् ॥ ३४ ॥

एत एवेति नाडीस्वेदोक्तास्त्रयोऽपि । जलकोष्ठ अवगाहार्थं  
कृतं महज्जलपात्रम्, एवं घृतक्षीरतैलकोष्ठाश्च व्याख्याताः ॥ ३४ ॥

गोधूमशकलैश्चूर्णैर्यवानामम्लसंयुतैः ।  
सस्नेहकिण्वलवणैरुपनाहः प्रशस्यते ॥ ३५ ॥  
गन्धैः सुरायाः किण्वेन जीवन्त्या शतपुष्पया ।  
उमया कुष्ठतैलाभ्यां युक्तया चोपनाहयेत् ॥ ३६ ॥  
चर्मभिश्चोपनद्धव्यः सलोमभिरपूतिभिः ।  
उष्णवीर्यैरलाभे तु कौशेयाविकशाटकैः ॥ ३७ ॥

गोधूमशकलैः गोधूमचूर्णैः । किण्व सुराबीजम् । उपनाह  
बहुलं लेपं दत्त्वा चर्मादिभिरावृत्य व्याधियुक्तस्याङ्गस्य बन्धनम्,  
चर्मभिश्चोपनद्धव्य इत्यत्र उपनाहोऽनमिस्वेदो ग्राह्यः । गन्धैः  
सुगन्धिद्रव्यैरुपनाहो बन्धनीयः । उष्णवीर्यैरिति उष्णवीर्य-  
मृगादिप्राणिप्रभवैः । आविकशाटकं कम्बल ॥ ३५-३७ ॥

रात्रौ बद्धं दिवा मुञ्चेन्मुञ्चेद्रात्रौ दिवा कृतम् ।  
विदाहपरिहारार्थं, स्यात् प्रकर्षस्तु शीतले ॥ ३८ ॥

१ ‘वराहमेद’ इति पा० । २ ‘देशकालविकारज्ञः’ इति, ‘देश-  
कालविचारज्ञः’ इति च पा० । ३ ‘०शैरीप०’ इति पा० । ४ ‘अय  
चानशिरस्वेदोऽतिबहुलत्वेन शरीरोष्मरोधं कृत्वा स्वेदयति’ इति  
शिवदाससेनः । ५ ‘आनूपप्राणिभवानि चर्माणि प्रायेणोष्णवीर्याणि  
भवन्ति’ इति शिवदाससेनः ।

उपनाहस्वेदं वन्वमोक्षावधि दर्शयति—रात्रौ वद्धमित्यादि । दिवाकृतमित्यत्र 'वन्ध' इति शेष । विदाह रक्तादिविदाह । शीतले इत्यत्र 'काले' इति शेष । प्रकर्ष उक्ताद्वन्वनकालादधिक्रान्तत्वं वन्वनस्य ॥ ३८ ॥

सङ्करः प्रस्तरो नाडी परिषेकोऽवगाहनम् ।  
जेन्ताकोऽश्मघनः कर्पूः कुटी भूः कुम्भिकैव च ३९  
कूपो होलाक इत्येते स्वेदयन्ति त्रयोदश ।  
तान् यथावत् प्रवक्ष्यामि सर्वानेवानुपूर्वशः ॥ ४० ॥

सप्रति सामिस्वेदानां सङ्करादीनां लक्षणमभिधातुं सङ्करादीन् स्वेदान् नामतस्तावदुद्दिशति—सङ्कर इत्यादि । सङ्करादि-  
गन्धाश्चायुर्वेदपरम्परासिद्धा, तत्र क्वचिन्नाडीस्वेदादौ नाड्या  
प्रणीयत इत्यन्वयोऽप्यनुसरणीय, जेन्ताकादयश्चान्वयनिरपेक्षा  
एव ॥ ३९ ॥ ४० ॥

तत्र वस्त्रान्तरितैरवस्त्रान्तरितैर्वा पिण्डैर्यथोक्तै-  
रुपस्वेदनं सङ्करस्वेद इति विद्यात् ॥ ४१ ॥

पिण्डैर्यथोक्तैरिति तिलमाषादिपिण्डैस्तथा गोखरादिग्रन्थो-  
क्तपुटकैरुपैश्च पिण्डैः, स्वेदनमेवोपस्वेदनम् ॥ ४१ ॥

शूकशमीधान्यपुलाकानां वेशवारपायसकृशरो-  
त्कारिकादीनां वा प्रस्तरे कौशेयाविकोत्तरप्रच्छदे  
पञ्चाङ्गुलोरुवृकार्कपत्रप्रच्छदे वा स्वभ्यक्तसर्वगा-  
त्रस्य शयानस्योपस्वेदनं प्रस्तरस्वेद इति वि-  
द्यात् ॥ ४२ ॥

पुलाक. तुच्छधान्यम् । उत्कारिका मैपादिकृतोत्कारा-  
कृतिव्यञ्जनविशेष । प्रस्तरीयत इति प्रस्तर शयनप्रमाणेन  
स्वेदवरतूनां विस्तरणं, तस्मिन् प्रस्तरे । कौशेयाविकोत्तरप्रच्छदे  
कौशेयाविकपिहित इत्यर्थः । पञ्चाङ्गुल एरण्डभेदः ॥ ४२ ॥

स्वेदनद्रव्याणां पुनर्मूलफलपत्रशुङ्गादीनां मृगश-  
कुनपिशितशिरस्पदादीनामुष्णस्वभावानां वा य-  
थार्हमम्ललवणस्नेहोपसंहितानां मूत्रक्षीरादीनां  
वा कुम्भ्यां बाष्पमनुद्धमन्त्यामुत्कथितानां नाड्या  
शरेपीकावंशदलकरज्जार्कपत्रान्यतमकृतया गजाग्र-  
हस्तसंस्थानया व्यामदीर्घया व्यामार्धदीर्घया वा  
व्यामचतुर्भागाष्टभागमूलाग्रपरिणाहस्रोतसा सर्व-  
तो वातहरपत्रसंवृतच्छिद्रया द्विखिर्वा विनामि-  
तया वातहरसिद्धस्नेहाभ्यक्तगात्रो बाष्पमुपहरेत्;  
बाष्पो ह्यनृजुर्गामी विहतचण्डवेगस्त्वचमविद-  
हन् सुखं स्वेदयतीति नाडीस्वेदः ॥ ४३ ॥

स्वेदनेत्यादिना नाडीस्वेदमाह । स्वेदनद्रव्याणि स्वेदोपग-  
गणोक्तानि इह च नाडीस्वेदकाथार्थमुक्तानि । शिरपदं मस्त-

१ 'शयानस्योपरि स्वेदन' इति पा० । २ 'मांसादिकृत' इति  
पा० । ३ 'ह्यनृजुर्गामी' इति पा० ।

कम् । बाष्पमनुद्धमन्त्यामित्यनेन कथनकाले बाष्पो यथा न  
निर्याति तथा कर्तव्यमिति दर्शयति । उत्कथितानां बाष्पं स्नेहा-  
क्तगात्रं सन् नाड्या उपहरेदिति सवन्ध । नाडीकरणविधि-  
माह—शरेपीकेत्यादि । वंशदलो वंशविदल । गजाग्रहस्तस-  
स्थानत्वं नाड्या अग्र एव बोद्धव्यम् । व्याम तिर्यग्विस्तृतबाहु-  
द्वयप्रमाणं व्यामदीर्घत्वं नाड्या बहलस्वेदे कर्तव्यम् । व्याम-  
चतुर्थभागेन व्यामाष्टभागेन च मूले अग्रे च यथासख्यं मानं  
नाड्या वेदितव्यं, परिणाहेन वेष्टनेन स्रोतो रन्ध्रं यस्याः सा  
तथा । यथोक्तनाडीकरणे गुणमाह—बाष्पो हीत्यादि । विहतच-  
ण्डवेगत्वं नाडीकाया दीर्घत्वेन वक्तृत्वेन च बोद्धव्यम् ॥ ४३ ॥

वातिकोत्तरवातिकानां पुनर्मूलादीनामुत्काथैः  
सुखोष्णैः कुम्भीर्वर्षणिकैः प्रनाडीर्वा पूरयित्वा  
यथार्हसिद्धस्नेहाभ्यक्तगात्रं वस्त्रावच्छन्नं परिषेचये-  
दिति परिषेकः ॥ ४४ ॥

परिषेकविधिमाह—वातिकेत्यादि । वातिकानि वातहराणि,  
उत्तरवातिकानि उत्तरवाते प्रधानवाते वातश्लेष्मणि हितानीह  
प्राह्याणि । वर्षणिका अल्पघटी, 'सहस्रधारा' इत्यन्ये, प्रणाडी  
वेणुनलनाड्याद्या ॥ ४४ ॥

वातहरोत्काथक्षीरतैलघृतपिशितरसोष्णसलिल-  
कोष्ठकावगाहस्तु यथोक्त एवावगाहः ॥ ४५ ॥

यथोक्त एवेति लोकप्रसिद्ध एव । अवगाह अवगाह-  
स्वेद ॥ ४५ ॥

अथ जेन्ताकं चिकीर्षुर्भूमिं परीक्षेत—तत्र पू-  
र्वस्यां दिश्युत्तरस्यां वा गुणवति प्रशस्ते भूमिभागे  
कृष्णमधुरमृत्तिके सुवर्णमृत्तिके वा परीवापपु-  
ष्करिण्यादीनां जलाशयानामन्यतमस्य कूले दक्षिणे  
पश्चिमे वा सूपतीर्थे समसुविभक्तभूमिभागे सप्ताष्टौ  
वाऽरत्नीरूपक्रम्योदकात् प्राङ्मुखमुदङ्मुखं वाऽभि-  
मुखतीर्थं कूटागारं कारयेत्, उत्सेधविस्तारतः पर-  
मरत्नीः षोडश, समन्तात् सुवृत्तं मृत्कर्मसंपन्नमने-  
कवातायनम्; अस्य कूटागारस्यान्तः समन्ततो  
भित्तिमरत्निविस्तारोत्सेधां पिण्डिकां कारयेदाकपा-  
टात्, मध्ये चास्य कूटागारस्य चतुष्किष्कुमात्रं पुरु-  
षप्रमाणं मृन्मयं कन्दुसंस्थानं बहुसूक्ष्मच्छिद्रमङ्गा-  
रकोष्ठकस्तम्भं सपिधानं कारयेत्; तं च खादिरा-  
णामाश्वकर्णादीनां वा काष्ठानां पूरयित्वा प्रदीप-  
येत्; स यदा जानीयात् साधु दग्धानि काष्ठानि  
गतधूमान्यवतप्तं च केवलमग्निना तदग्निगृहं

१ 'स्नेहाक्तगात्रस्य' इति पा० । २ 'वंशपत्र' इति पा० ।  
३ 'वापुलिकाः' इति, 'वर्पुलिका' इति च पा० । ४ 'उत्तर  
प्रधानो वातो यत्र ईदृशो यो वातकफससर्गस्तत्र हितानि' इति  
शिवदाससेनः ।

स्वेदयोग्येन चोष्मणा युक्तमिति, तत्रैनं पुरुषं वातहराभ्यक्तगात्रं वस्त्रावच्छन्नं प्रवेशयेत्, प्रवेशयन्श्चैनमनुशिष्यात्—सौम्य ! प्रविश कल्याणाया-  
रोग्याय चेति, प्रविश्य चैनां पिण्डिकामधिरुह्य पार्श्वपरपार्श्वभ्यां यथासुखं शयीथाः, न च त्वया स्वेदमूर्च्छांपरीतेनापि सता पिण्डिकैषा वि-  
मोक्तव्याऽऽप्राणोच्छ्वासात्, भ्रश्यमानो ह्यतः पि-  
ण्डिकवकावकाशाद्भारमनधिगच्छन् स्वेदमूर्च्छांपरीततया सद्यः प्राणाञ्जह्याः, तस्मात् पिण्डिका-  
मेनां न कथंचन मुञ्चेथाः, त्वं यदा जानीयाः—वि-  
गताभिष्यन्दमात्मानं सम्यक्प्रसृतस्वेदपिच्छं सर्व-  
स्रोतोविमुक्तं लघूभूतमपगतविवन्धस्तम्भसुप्तिवे-  
दनागौरवमिति, ततस्तां पिण्डिकामनुसरन् द्वारं प्रपद्येथाः, निष्क्रम्य च न सहसा चक्षुषोः परि-  
पालनार्थं शीतोदकमुपस्पृशेथाः, अपगतसन्तापकृ-  
मस्तु मुहूर्तात् सुखोष्णेन वारिणा यथान्यायं परि-  
षिक्तोऽश्रीयाः, इति जेन्ताकस्वेदः ॥ ४६ ॥

जेन्ताकविधिमाह—अथेत्यादि । अथशब्दो मङ्गले आन-  
न्तर्ये वा । पूर्वस्यामुत्तरस्या वेति ग्रामाद्बोद्धव्यम् । गुणवतीति  
सत्यप्ररोहादियुक्तत्वेन, प्रशस्तभूमिभागत्वं तुपाङ्गारादिरहित-  
त्वेन । परीवाप दीर्घिका । सुष्ठु उप समीपे तीर्थं यस्य तस्मिन्  
सूपतीर्थे । अरन्ति हस्त । प्राङ्मुखमिति पश्चिमे, उदङ्मुखमिति  
दक्षिणे, एवं ह्यभिमुखं तीर्थं भवति । कूटागारमिति वर्तुलागा-  
रम् । आकपाटादित्यनेन द्वारपर्यन्तं लक्षयति । किष्कु हस्त ।  
पुरुषप्रमाणमिति ऊर्ध्वतः । कन्दु कन्द्वाकाराभिस्थानम् । अङ्गा-  
रार्थं कोष्ठोऽवकाशो विद्यते यस्मिन् सोऽङ्गारकोष्ठक, स एव  
स्तम्भ इत्यङ्गारकोष्ठकस्तम्भ । खादिराणामिति पूरणे षष्ठी । स  
इत्यत्र 'त्वं' इत्यध्याहार्यं, जानीया इत्यर्थं, किंवा, जानीयात्  
इति पाठ, उत्तरत्रापि 'प्रवेशयेत्' इति पाठ, एवं च सुग-  
मम् । पिच्छा स्वेदस्यैव पिच्छलो भागः । सर्वेषु स्रोत सु विमुक्तं  
सर्वस्रोतोविमुक्तम् अपगतविवन्धस्तु अपगतमलविवन्धो बोद्ध-  
व्य । चक्षुषो परिपालनार्थमिति अत्रोपतप्तस्य सहसा शीत-  
जलप्रवेशे शीतजलपराहत ऊष्मा नयनोपघातं करोतीत्यभि-  
प्राय । अत्र च जेन्ताके भूमिविशेषपरिग्रहजलसान्निध्यादयो  
मङ्गलार्थाः, जलसान्निध्यं तु स्विद्यमानस्य दर्शनेन दृष्टे परिपाल-  
नार्थं च, तथा स्वेदातियोगप्रतिक्रियार्थं कूटागारस्य जलसान्निध्ये  
सुखेन करणार्थं च ॥ ४६ ॥

शयानस्य प्रमाणेन घनामश्ममयीं शिलाम् ।  
तापयित्वा मारुतघ्नैर्दारुभिः संप्रदीपितैः ॥ ४७ ॥  
व्यपोज्ज्य सर्वानङ्गारान् प्रोक्ष्य चैवोष्णवारिणा ।  
तां शिलामथ कुर्वीत कौषेयाविकसंस्तराम् ॥ ४८ ॥

तस्यां स्वभ्यक्तसर्वाङ्गः स्वप्नं स्विद्यति ना सुखम् ।  
कौरवाजिनकौषेयप्रावाराद्यैः सुसंवृतैः ॥ ४९ ॥  
इत्युक्तोऽश्मघनस्वेदः,

कौरवं कार्पासम् ॥ ४७-४९ ॥—

कर्षूस्वेदः प्रवक्ष्यते ।

खानयेच्छयनस्याधः कर्षू स्थानविभागवित् ॥ ५० ॥  
दीप्तैरधूमैरङ्गारैस्तां कर्षू पूरयेत्ततः ।

तस्यामुपरि शय्यायां स्वप्नं स्विद्यति ना सुखम् ५१

कर्षू अभ्यन्तरविस्तीर्णं स्वल्पमुखो गर्तं ॥ ५० ॥ ५१ ॥

अनत्युत्सेधविस्तारां वृत्ताकारामलोचनाम् ।  
घनभित्तिं कुटीं कृत्वा कुष्ठद्यैः संप्रलेपयेत् ॥ ५२ ॥

कुटीमध्ये भिषक् शय्यां स्वास्तीर्णामुपकल्पयेत् ।

प्रावाराजिनकौशेयकुथकम्वलगोलकैः ॥ ५३ ॥

हसन्तिकाभिरङ्गारपूर्णाभिस्तां च सर्वशः ।

परिवार्यान्तरारोहेदभ्यक्तः स्विद्यते सुखम् ॥ ५४ ॥

य एवाश्मघनस्वेदविधिर्भूमौ स एव तु ।

प्रशस्तायां निवातायां समायामुपदिश्यते ॥ ५५ ॥

अनत्युत्सेधविस्तारमिति स्वल्पप्रमाणोच्छ्रायविस्ताराम् । अलो-  
चनां निर्जालकाम् । कुष्ठद्यैरिति अत्रादिशब्द प्रकारवचनं,  
तेनोष्णसुगन्धिवद्रव्यैरिति भवति । हसन्तिका अङ्गारधानि(रि)का,  
परिवार्येति हसन्तिकाभिरित्यनेन सवध्यते । तामिति उपकल्पि-  
तशय्या कुटीम्, आरोहेदिति सवन्ध ॥ ५२-५५ ॥

कुम्भीं वातहरकाथपूर्णां भूमौ निखानयेत् ।

अर्धभागं त्रिभागं वा शयनं तत्र चोपरि ॥ ५६ ॥

स्थापयेदासनं वाऽपि नातिसान्द्रपरिच्छदम् ।

अथ कुम्भ्यां सुसन्तप्तान् प्रक्षिपेदयसो गुडान् ॥ ५७ ॥

पापाणान् वोष्मणा तेन तत्स्थः स्विद्यति ना सुखम् ।

सुसंवृताङ्गः स्वभ्यक्तः स्नेहैरनिलनाशनैः ॥ ५८ ॥

शयनं तत्र चोपरीति अत्र कुम्भीकोपरि शयनं खट्वादि तथा  
कर्तव्यं यथा कुम्भीका न भज्यते । तत्स्थ इति यथोक्तशयना-  
सनस्थः ॥ ५६-५८ ॥

कूपं शयनविस्तारं द्विगुणं चापि वेधतः ।

देशे निवाते शस्ते च कुर्यादन्तःसुमार्जितम् ॥ ५९ ॥

हस्त्यश्वगोखरोष्ट्राणां करीपैर्दग्धपूरिते ।

स्ववच्छन्नः सुसंस्तीर्णोऽभ्यक्तः स्विद्यति ना सुखम् ॥

कूपमिति कूपमिव कूपं गभीरत्वेन । द्विगुणमिति विस्ताराद्बो-  
द्धव्यम् । वेधत इत्यधः खननप्रमाणेन । सुसंस्तीर्णं इति सुष्ठु सं-  
स्तीर्णं आच्छादिते, शय्यया खट्वोपरिस्थितया आच्छादिते कूपे  
इति बोद्धव्यम् ॥ ५९ ॥ ६० ॥

धीतीकां तु करीषाणां यथोक्तानां प्रदीपयेत् ।  
शयनान्तःप्रमाणेन शय्यामुपरि तत्र च ॥ ६१ ॥  
सुदग्धायां विधूमायां यथोक्तमुपकल्पयेत् ।  
खवच्छन्नः खपंस्तत्राभ्यक्तः खिद्यति ना सुखम् ६२  
होलाकस्वेद इत्येव सुखः प्रोक्तो महर्षिणा ।  
इति त्रयोदशविधः स्वेदोऽग्निगुणसंश्रयः ॥ ६३ ॥

धीतीकामित्यादिना होलाकस्वेद । धीतीका शुक्रगोमयादि-  
कृतोऽभ्याश्रयविशेष । यथोक्तानामिति पूर्वोक्तहस्त्यश्वादिभवा-  
नाम् । शयनान्तःप्रमाणेन धीतीका 'कृत्वा' इत्यभ्याहार्य  
योज्यम् । यथोक्तमिति नातिसान्द्रपरिच्छेदाम् । उपसहरति—  
इतीत्यादि । राक्षादग्नेर्गुणमुष्णत्वमाश्रित्य स्वेदयतीत्यग्निगुणस-  
ंश्रय ॥ ६१-६३ ॥

व्यायाम उष्णसदनं गुरुप्रावरणं क्षुधा ।  
बहुपानं भयक्रोधावुपनाहाहवातपाः ॥ ६४ ॥  
स्वेदयन्ति दशैतानि नरमग्निगुणादृते ।

सप्रत्यनभिस्वेदानाह—व्यायाम इत्यादि । उष्णसदनमिति  
अग्निसन्तापव्यतिरेकेण निर्जालकतया घनमित्तितया च यद्गृहं  
स्वेदयति तद्वोद्धव्यम् । बहुपानमिति बहुमद्यपानम् । उपनाहो  
द्विविधः—साम्भिरनभिश्च, तत्र य साम्भिरुपनाहः स सङ्कर एव  
बोद्धव्यः, यदुक्तं—“कोलं कुलत्था सुरदारुरास्त्रा ” ( सू. अ.  
३ ) इत्यादिनाऽऽरग्वधीये, यस्त्वनभिर्बहलत्वेन शरीरोष्मरोधं  
कृत्वा स्वेदयति स इह बोद्धव्यः । आतपश्च यद्यप्युष्णः, तथाऽ-  
प्यभिर्कृतं तस्योष्णत्वं न भवतीत्यनभिस्वेद उक्तः । अग्निगुणादृते  
इति साक्षादग्निसंबन्धेन कृतादुष्णत्वाद्विना ॥ ६४ ॥—

इत्युक्तो द्विविधः स्वेदः संयुक्तोऽग्निगुणैर्न च ॥ ६५ ॥  
एकाङ्गसर्वाङ्गगतः स्निग्धो रूक्षस्तथैव च ।  
इत्येतन्निविधं द्वन्द्वं स्वेदमुद्दिश्य कीर्तितम् ॥ ६६ ॥

सर्वस्वेदमुपसहरति—इत्युक्त इत्यादि । एकाङ्गगता सङ्करना-  
ड्यादयः, सर्वाङ्गगता प्रस्तरजेन्ताकादयः । स्निग्धो वातविहित  
स्वेदः । रूक्षः कफविहितः । स्निग्धरूक्षस्तु वातश्लेष्मविहितोऽन-  
योर्न भिद्यत इति पृथङ्गोक्तः । द्वन्द्वं परस्पर विरुद्ध  
युग्मम् ॥ ६५ ॥ ६६ ॥

स्निग्धः स्वेदैरुपक्रम्यः खिन्नः पथ्याशनो भवेत् ।  
तदहः खिन्नगात्रस्तु व्यायामं वर्जयेन्नरः ॥ ६७ ॥

खिन्नेन यथा कर्तव्यं तदाह—स्निग्ध इत्यादि । पथ्याशनो  
भवेदित्यत्र यद्यपि शृङ्गाहिकया पथ्यं नोक्तं, तथाऽपि स्वेद-  
प्रवृत्तिविषयदोषस्य यत् पथ्यं तदेव बोद्धव्यम् ॥ ६७ ॥

तत्र श्लोकाः—

स्वेदो यथा कार्यकरो हितो येभ्यश्च यद्विधः ।  
यत्र देशे यथा योग्यो देशो रक्ष्यश्च यो यथा ॥ ६८ ॥

१ 'धीतीकां' इति पाठः ।

खिन्नातिखिन्नरूपाणि तथाऽतिखिन्नमेवजम् ।  
अस्वेद्याः स्वेदयोग्याश्च स्वेदद्रव्याणि कल्पना ॥ ६९ ॥  
त्रयोदशविधः स्वेदो विना दशविधोऽग्निना ।  
संग्रहेण च पट् स्वेदाः स्वेदाध्याये निदर्शिताः ॥ ७० ॥  
स्वेदाधिकारे यद्वाच्यमुक्तमेतन्महर्षिणा ।  
शिष्यैस्तु प्रतिपत्तव्यमुपदेष्टा पुनर्वसुः ॥ ७१ ॥  
इत्यग्निवेशकृते तन्ने चरकप्रतिस्संस्कृते श्लोकस्थाने  
स्वेदाध्यायो नाम चतुर्दशोऽध्यायः ॥ १४ ॥

संग्रहे स्वेदो यथा कार्यकर इति स्नेहपूर्व प्रयुक्तेनेत्यादि ।  
येभ्यश्च यद्विध इति वाते स्निग्ध इत्यादि संगृह्णाति । यत्र देशे  
यथा योग्य इति आमाशयगते वाते रूक्षपूर्व इत्यादि । शेषं  
सुगमम् ॥ ६८-७१ ॥

इति श्रीचक्रपाणिदत्तकृताया चरकतात्पर्यटीकायामायु-  
र्वेददीपिकाख्याया सूत्रस्थाने निर्देशचतुष्के स्वेदा-  
ध्यायश्चतुर्दश ॥ १४ ॥

### पञ्चदशोऽध्यायः ।

अथात उपकल्पनीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

स्नेहस्वेदोपपन्नस्य सशोधनमनन्तरमित्यनेनैवोक्तात् संबन्धात्  
स्वेदान्यायानन्तरं शोधनविशेषाभिधायकमुपकल्पनीयमाह । उप-  
कल्पनीयमिति शोधनोपकल्पनामविकृत्य कृतोऽध्याय उपक-  
ल्पनीयः ॥ १ ॥ २ ॥

इह खलु राजानं राजमात्रमन्यं वा विपुलद्रव्यं  
वमनं विरेचनं वा पाययितुकामेन भिपजा प्रागे-  
वौषधपानात् संभारा उपकल्पनीया भवन्ति सम्य-  
क्चैव हि गच्छत्यौषधे प्रतिभोगार्थाः, व्यापन्ने  
चौषधे व्यापदः परिसंख्याय प्रतीकारार्थाः, न हि  
सन्निकृष्टे काले प्रादुर्भूतायामापदि सत्यपि क्रया-  
क्रये सुकरमाशु संभरणमौषधानां यथावदिति ॥ ३ ॥

एवंवादिनं भगवन्तमात्रेयमग्निवेश उवाच—ननु  
भगवन् ! आदिवैव ज्ञानवता तथा प्रतिविधातव्यं  
यथा प्रतिविहिते सिध्येदेवौषधमेकान्तेन, सम्य-  
क्प्रयोगनिमित्ता हि सर्वकर्मणां सिद्धिरिष्टा, व्या-  
पन्नासम्यक्प्रयोगनिमित्ता; अथ सम्यगसम्यक् च  
समारब्धं कर्म सिद्ध्यति व्यापयते वाऽनियमेन,  
तुल्यं भवति ज्ञानमज्ञानेनेति ॥ ४ ॥

राज्ञ इव मात्रा परिच्छदो यस्य स राजमात्रः । विपुलद्रव्यस्तु

१ 'यद्वाच्यमुक्तमिति स्वेदाध्याये यद्वाच्यं योऽर्थ उक्तः, तच्छिष्यैः  
प्रतिपत्तव्यं, यतः पुनर्वसुरूपदेष्टा' इति शिवदाससेनः ।

वणिगादि । परिसख्यायेति ज्ञात्वा । क्रय. पण्यम्, आकरो मूल्यम् । अनियमेनेति सम्यगारब्धं सिध्यति व्यापयते च ॥३॥४॥

तमुवाच भगवानात्रेयः—शक्यं तथा प्रतिविधा-  
तुमस्माभिरस्मद्विधैर्वाऽप्यग्निवेश ! यथा प्रतिविहिते  
सिध्येदेवौषधमेकान्तेन, तच्च प्रयोगसौष्ठवमुपदेष्टुं  
यथावत्, नहि कश्चिदस्ति य एतदेवमुपदिष्टमुपधा-  
रयितुमुत्सहेत, उपधार्य वा तथा प्रतिपत्तुं प्रयोज्यं  
वा; सूक्ष्माणि हि दोषभेषजदेशकालवलशरीराहार-  
सात्म्यसत्त्वप्रकृतिवयसामवस्थान्तराणि, यान्यनु-  
चिन्त्यमानानि विमलविपुलबुद्धेरपि बुद्धिमाकुली-  
कुर्युः किं पुनरल्पबुद्धेः; तस्मादुभयमेतद्यथावदुपदे-  
क्ष्यामः—सम्यक्प्रयोगं चौषधानां, व्यापन्नानां च  
व्यापत्साधनानि सिद्धिषूत्तरकालम् ॥ ५ ॥

प्रयोगसौष्ठवं प्रयोगसुष्ठुत्वं, यथावदुपदेष्टुं शक्यमस्माभि-  
रस्मद्विधैर्वैति योजना । एतदिति प्रयोगसौष्ठवम् । एवमिति  
यथावद् । उपधारयितुमिति ग्रन्थेन धारयितुम् । प्रतिपत्तुमिति-  
अर्थतो गृहीतुम् । सूक्ष्माणीत्यादि सूक्ष्माणीव सूक्ष्माणि दुर्बोध-  
त्वेन, तत्र दोषस्यावस्थान्तराणि—क्षयस्तथा वृद्धिस्तथा समत्वं,  
एवमूर्ध्वदेहगमनं तथाऽधोदेहगमनं तिर्यग्गमनं वा, तथा शा-  
खाश्रयित्वं कोष्ठाश्रयित्वं मध्यमार्गाश्रयित्वं, तथा खदेशगमन  
परदेशगमनं, तथा स्वतन्त्रत्वं परतन्त्रत्वं, तथाऽशाशविकल्प,  
तथा धातुविशेषाश्रयित्वं, तथा कालप्रकृतिद्वयानुगुणत्वादिकृत्स्न-  
तन्त्रप्रतिपादितानि ज्ञेयानि, एवं भेषजस्यावस्थान्तराणि—तरु-  
णत्वं, वृद्धत्वम्, आर्द्रत्वं, शुष्कत्वं, द्रव्यान्तरसंयुक्तत्वं, खरसादि-  
कल्पनायोगित्वं, रसवीर्यविपाकैः प्रभावैश्च तस्मिन् देहे दोषादौ  
तत्तत्कार्यकर्तृत्वमेवमादीनि, देशस्त्वानूपजाङ्गलसाधारणप्रशस्ता-  
दिभेदभिन्नं, कालावस्थान्तराणि तु ऋतुभेदा, पूर्वाह्णादिश्च  
तथा व्याध्यवस्था ज्वराद्याहादय इत्येवमादीनि, बलं तु सहजं  
शुक्तिकृतं तथा कालकृतमुत्कृष्टापकृष्टमध्यादिभेदभिन्नं, शरीरं तु  
स्थूलत्वकृशत्वसारवत्त्वेन सारवत्त्वादि, तथा परिपालनीयदृष्टि-  
मर्माद्यवयवविशेषादिभिश्च भिन्नम्, आहारस्तु प्रकृतिकरणस-  
योगराशिभेदादिभिर्भिन्नं, सात्म्यं तु देशतः कालतो व्याधितः  
प्रकृतितः स्वभावतोऽभ्यासतश्च भिन्नं भवति, सत्त्वं तु भयशौ-  
र्यविषादहर्षादियोगभिन्नं भवति, प्रकृतिभेदास्त्वनेकप्रकारभिन्ना-  
वाताद्यारब्धत्वेन बोद्धव्या, वयोभेदास्तु बाल्ययौवनवार्धक्यतद-  
वान्तरभेदा, एतानि दोषाद्यवस्थान्तराणि चिकित्साप्रयोगे यथा-  
यथाऽपेक्ष्यन्ते, तदुदाहरणं शास्त्रेऽनुसरणीयम्, इह लिख्यमानं  
तु विस्तरत्वं ग्रन्थस्यावहतीति नोक्तम् । उभयमेतदुत्तरकालं  
सिद्धिषूपदेक्ष्याम इति योजना ॥ ५ ॥

इदानीं तावत् संभारान् विविधानपि समासे-

नोपदेक्ष्यामः, तद्यथा—दृढं निवातं प्रवातैकदेशं  
सुखप्रविचारमनुपत्यकं धूमातपजलरजसामनभिग-  
मनीयमनिष्ठानां च शब्दस्पर्शरसरूपगन्धानां  
सोदपानोदुखलमुसलवर्चःस्थानस्नानभूमिमहानसं  
वास्तुविद्याकुशलः प्रशस्तं गृहमेव तावत्  
पूर्वमुपकल्पयेत् ॥ ६ ॥

विविधानपीति अपिशब्दः समासेनापीत्येवंरूपो ज्ञेयः; तेन  
गृहादयोऽपि विस्तरेणोच्यन्ते, संग्रहणीयादयश्च समासेनेति  
द्वयमपि सुस्थं स्यात्, यदि वा 'द्विविधानपि' इति पाठः, तेन  
भोगार्थानि तथा व्यापत्साधनानि गृह्यन्ते । अनुपत्यकं यद् विदू-  
रमन्यस्य महतो गृहस्य । उदकं पीयते येन तदुदपानम् ॥ ६ ॥

ततः शीलशौचाचारानुरागदाक्ष्यप्रादक्षिण्योप-  
पन्नानुपचारकुशलान् सर्वकर्मसु पर्यवदातान् सूपौ-  
दनपाचकस्नापकसंवाहकोत्थापकसंवेशकौषधपेष-  
कांश्च परिचारकान् सर्वकर्मस्वप्रतिकूलान्, तथा  
गीतवादित्रोल्लापकश्लोकगाथाख्यायिकेतिहासपुरा-  
णकुशलानभिप्रायज्ञाननुमतांश्च देशकालविदः पा-  
रिषदांश्च, तथा लावकपिञ्जलशशहरिणैकालपु-  
च्छकमृगमातृकोरभ्रान्, गां दोग्ध्रीं शीलवतीम-  
नातुरां जीवद्वत्सां सुप्रतिविहिततृणशरणपानी-  
यां, पात्र्याचमनीयोदकोष्ठमणिकघटपिठरपयौग-  
कुम्भीकुम्भकुण्डशरावदर्वीकटोदञ्चनपरिपचनम-  
न्थानचर्मचेलसूत्रकार्पासोर्णादीनि च, शयनासना-  
दीनि चोपन्यस्तभृङ्गारप्रतिग्रहाणि सुप्रयुक्तास्तर-  
णोत्तरप्रच्छदोपधानानि सौपाश्रयाणि संवेशनोप-  
वेशनस्नेहस्वेदाभ्यङ्गप्रदेहपरिषेकानुलेपनवमनविरे-  
चनास्थापनानुवासनशिरोविरेचनमूत्रोच्चारकर्मणा-  
मुपचारसुखानि, सुप्रक्षालितोपधानाश्च सुश्ल-  
क्ष्णखरमध्यमा दृषदः, शस्त्राणि चोपकरणार्थ-  
ानि, धूमनेत्रं च, वस्तिनेत्रं चोत्तरवस्तिकं च, कुश-  
हस्तकं च, तुलां च, मानभाण्डं च, घृततैलवसाम-  
ज्जक्षौद्रफाणितलवणेन्धनोदकमधुसीधुसुरासौवीर-  
कतुपोदकमैरेयमेदकदधिदधिमण्डोदस्विद्वान्याम्ल-  
मूत्राणि च, तथा शालिषष्टिकमुद्गमाषयवतिल-  
कुलत्थवदरमृद्धीकाकाशमर्यपरूपकामयामलकवि-  
भीतकानि, नानाविधानि च स्नेहस्वेदोपकरणानि  
द्रव्याणि, तथैवोर्ध्वहरानुलोमिकोभयभाजि, संग्र-  
हणीयदीपनीयपाचनीयोपशमनीयवातहरादिस-  
माख्यातानि चौषधानि; यच्चान्यदपि किञ्चिद्व्यापदः

१ 'अनियमेनेति कदाचित् सम्यगारब्धं व्यापयति, असम्यगारब्धं  
च सिध्यतीति' इति शिवदाससेनः । २ 'वार्धक्याद्यवस्था' ।

१ 'सह उपाश्रयेण वर्तमानानि सौपाश्रयाणि, उपाश्रय उपधा-  
नभेद' इति योगीन्द्रनाथसेनः । 'स्नापाश्रयाणि' इति पा० ।



परिसंख्याय प्रतीकारार्थमुपकरणं विद्यान्, यच्च प्रतिभोगार्थं, तत्तदुपकल्पयेत् ॥ ७ ॥

प्रादक्षिण्यम् आनुकूल्यम् । उदापकं स्त्रोत्रम्, इतिहास अज्ञायमानकर्तृकातोपदेश । मृगमातृका पृथुदरो हरिण । शरण गृहम् । आचमनीयोदकोष्ठम् आचमनार्थमुदकोष्ठं, किंवा आचम्यते येन पात्रेण तदाचमनं, मणिको गोलकं, पिठर स्थाली, पर्यांग कटाह, कुम्भो दृढावयवोऽरुपमुखो घट, कट तृणादिरचितमासनम्, उदन्नं पिधानशराव, परिपचनं तैलपाचनिका । ऊर्णा गडूरोमाणि । सुप्रक्षालितेत्यादा उपवान. शिलापुत्र इति प्रसिद्धं, हृदय पापाणपट्टका । गन्त्राणि चोपकरणार्थानीति कुडालकर्तरीप्रभृतीनि । कुशहस्तकं समार्जनी, अन्ये तु आर्द्रद्रव्यपरिपचनमभिधत्ति । मानभाण्डं प्रतिमानम् ॥ ७ ॥

ततस्तं पुरुषं यथोक्ताभ्यां स्नेहस्वेदाभ्यां यथार्हमुपपादयेत्, तं चेदस्मिन्नन्तरे मानसः शारीरो वा व्याधिः कश्चित्तीव्रतरः सहसाऽभ्यागच्छेत्तमेव तावदस्योपावर्तयितुं यतेत, ततस्तमुपावर्त्य तावन्तमेवैनं कालं तथाविधेनैव कर्मणोपाचरेत् ॥ ८ ॥

ततस्तं पुरुषं स्नेहस्वेदोपपन्नमनुपहतमनसमभिसमीक्ष्य सुखोषितं सुप्रजीर्णभक्तं शिरःस्नातमनुलिप्तगात्रं स्रग्विमणुपहतवस्त्रसंवीतं देवताश्रिद्धिजगुरुवृद्धवैद्यानार्चितवन्तमिष्टे नक्षत्रतिथिकरणमुहूर्ते कारयित्वा ब्राह्मणान् स्वस्तिवाचनं प्रयुक्ताभिराशीर्भिरभिमन्त्रितां मधुमधुकसैन्धवफाणितोषहितां मदनफलकपायमात्रां पाययेत् ॥ ९ ॥

तं चेत्त्यादौ अस्मिन्नन्तर इति स्नेहस्वेदकरणसमये । तावन्तमेव कालमिति यावता कालेनागतव्याधिप्रशम. कृतस्तावन्तम् । इष्ट इति शोधनकर्तृपुरुषनक्षत्राद्यनुगुणे औपधप्रयोगार्थं विहित इत्यर्थः, यदुक्तं ज्योतिषे—“पुष्टो हस्तस्तथा ज्येष्ठा रोहिणी श्रवणाश्विनौ । स्वाति सौम्यं च भैषज्ये कुर्यादन्यत्र वर्जयेत्” इत्यादि । कारयित्वेति स्वस्तिवाचनं कारयित्वा ॥ ८ ॥ ९ ॥

मदनफलकपायमात्राप्रमाणं तु खलु सर्वसंशोधनमात्राप्रमाणानि च प्रतिपुरुषमपेक्षितव्यानि भवन्ति; यावद्धि यस्य संशोधनं पीतं वैकारिकदोषहरणायोपपद्यते न चातियोगायोगाय, तावदस्य मात्राप्रमाणं वेदितव्यं भवति ॥ १० ॥

१ मणति गमीरत्वाज्जलार्पणे शब्दायते इति मणिक । २ ‘मानभाण्ड घृततैलादिपरिमाणार्थं भाण्डम्’ इति शिवदाससेनः । ३ ‘उपशमयितु’ इति पा० ।

पीतवन्तं तु खल्वेनं मुहूर्तमनुकांक्षेत, तस्य यदा जानीयात् स्वेदप्रादुर्भावेण दोषं प्रविलयनमापद्यमानं, लोमहर्षेण च स्थानेभ्यः प्रचलितं, कुक्षिसमाध्मापनेन च कुक्षिमनुगतं, हृत्सास्यस्रवणाभ्यामपि चोर्ध्वमुखीभूतम्, अथास्मै जानुसममसंवाधं सुप्रयुक्तास्तरणोत्तरप्रच्छदोपधानं सोपाश्रयमासनमुपवेष्टुं प्रयच्छेत्, प्रतिग्रहांश्चोपचारयेत्, लालाटप्रतिग्रहे पाश्वोपग्रहणे नाभिप्रपीडने पृष्ठोन्मर्दने चानपत्रपणीयाः सुहृदोऽनुमताः प्रयतेरन् ॥ ११ ॥

प्रतिपुरुषमपेक्षितव्यानीत्यनेन प्रतिपुरुषं शोधनमात्राभिर्ददर्शयति । यावद्धीत्यादि मात्राशितोक्त ‘यावच्चस्याशनं’ ( स अ ५ ) इत्यादिग्रन्थव्याख्यानानुसारेण व्याख्येयम् । अनुकांक्षेतेति परीक्षयन् वारयेत् । असवाधमिति असकीर्णम् । प्रतिगृह्णन्तीति प्रतिग्रहा पतद्ग्रहा । ललाटप्रतिग्रहादय अनपत्रपणीया अलज्जाविषया ॥ १० ॥ ११ ॥

अथैनमनुशियात्—विब्रुतोऽष्टालुकण्ठो नातिमहता व्यायामेन वेगानुदीर्णानुदीरयन् किञ्चिदवनस्य ग्रीवामूर्ध्वशरीरमुपवेगमप्रवृत्तान् प्रवर्तयन् सुपरिलिखितनखाभ्यामङ्गुलिभ्यामुत्पलकुमुदसौगन्धिकनालैर्वा कण्ठमभिरुपृशन् सुखं प्रवर्तयस्वेति, स तथाविधं कुर्यात्; ततोऽस्य वेगान् प्रतिग्रहगतानवेक्षेतावहितः, वेगविशेषदर्शनाद्धि कुशलो योगायोगातियोगविशेषानुपलभेत, वेगविशेषदर्शी पुनः कृत्यं यथार्हमवबुध्येत लक्षणेन; तस्माद्वेगानवेक्षेतावहितः ॥ १२ ॥

उपवेग वेगसमीपम्, एतेन सर्वथाऽप्रवृत्ते वेगे प्रवर्तन निषेधयति । वेगविशेषदर्शनाद्धीत्यादिग्रन्थस्य भाविनो योगायोगादीन् वेगविषयानुपलभ्य तर्कयतीत्यर्थः, किंवा, सिद्धौ वैगिकी शुद्धिरभिधातव्या “जघन्यमध्यप्रवरे तु वेगाश्चत्वार इष्टा वमने पड्यै” ( सि अ १ ) इत्यादिना, तामनेन दर्शयति ॥ १२ ॥

तत्रामून्ययोगयोगातियोगविशेषज्ञानानि भवन्ति; तद्यथा—अप्रवृत्तिः कुतश्चित् केवलस्य वाऽप्यौपधस्य विभ्रंशो विबन्धो वेगानामयोगलक्षणानि भवन्ति, काले प्रवृत्तिरनतिमहती व्यथा यथाक्रमं दोषहरणं स्वयं चावस्थानमिति योगलक्षणानि भवन्ति, योगेन तु दोषप्रमाणविशेषेण तीक्ष्णमृदुमध्यविभागो ज्ञेयः; योगाधिक्येन तु फेनिलरक्तचन्द्रिकोपगमनमित्यतियोगलक्षणानि भवन्ति । तत्राति-

१ ‘स्वापाश्रय’ इति गङ्गाधरसमत. पाठ. । निद्राकरणोपयोगीत्यर्थः । २ ‘अनुकूलः’ इति पा० ।



योगायोगनिमित्तानिमानुपद्रवान् विद्यात्-आध्मानं  
परिकर्तिका परिस्त्रावो हृदयोपसरणमङ्गग्रहो जीवा-  
दानं विभ्रंशः स्तम्भः क्लमश्चेत्युपद्रवाः ॥ १३ ॥

अप्रवृत्ति कुतश्चिदिति सर्वस्यैवाप्रवृत्ति, तथा केवलस्य  
कृत्स्नस्य शोथनीयदोषस्याप्रवृत्ति, तथौषधस्य विभ्रंश प्राति-  
लोक्येन गमनं, यथा—वमनस्याध ऊर्ध्वं च विरेचनस्य, एत-  
देव सिद्धान्तं—“अयोग प्रातिलोक्येन नचाऽल्पं वा प्रवर्त-  
नम्” ( सि अ ६ ) इति । किंवा, कुतश्चिद्वाऽप्रवृत्ति स्तोक-  
दोषप्रवृत्तिरित्यर्थ, तथा केवलस्य चायौषधस्य प्रवृत्तिरिति  
योजना । यथाक्रममिति वमने प्रथमं श्लेष्मा, तदनु पित्तं, तदनु  
वायु, यदुक्तं—“क्रमात् कफ पित्तमथानिलश्च यस्यैति सम्यग्ब-  
मित स इष्ट” ( सि अ १ ) इति । सम्यग्योगोऽपि हर्त-  
व्यदोषस्याल्पत्वमध्यत्वोत्कृष्टत्वेन त्रिविधो भवतीति दर्शय-  
न्नाह—योगेन त्वित्यादि । तुशब्दोऽवधारणे, तेन योगेनैव य  
प्रमाणविशेषोऽल्पादिस्तेन, न त्वयोगातिशयोक्त्यामित्यर्थ, अयं  
च तीक्ष्णादियोगविभाग पेयाक्रमोत्कर्षार्थ, तथाहि वक्ष्यति  
सिद्धौ—“पेया विलेपी” ( सि अ १ ) इत्यादि । तत्राति-  
योगेत्यादौ आध्मानादय शोधनसिद्धौ “बहुदोषस्य रूक्षस्य”  
( सि अ ६ ) इत्यादिना ग्रन्थेन प्रपञ्चेन वक्तव्या, अतस्त-  
त्रैषां योगातिशयगज्जन्त्यो यश्चायोगज्जन्त्यः स स्फुटो ज्ञेयः ॥ १३ ॥

योगेन तु खल्वेनं छर्दितवन्तमभिसमीक्ष्य सुप्र-  
क्षालितपाणिपादास्यं मुहूर्तमाश्वास्य, स्नेहिकवैरे-  
चनिकोपशमनीयानां धूमानामन्यतमं सामर्थ्यतैः  
पाययित्वा, पुनरेवोदकमुपस्पर्शयेत् ॥ १४ ॥

उपस्पृष्टोदकं चैनं निवातमागारमनुप्रवेश्य सं-  
वेश्य चानुशिष्यात्—उच्चैर्भाष्यमत्याशनमतिस्थान-  
मतिचङ्क्रमणं क्रोधशोकहिमातपावश्यायातिप्रवा-  
तान् यानयानं ग्राम्यधर्ममस्वपनं निशि दिवा स्वप्नं  
विरुद्धाजीर्णासात्माकालप्रमितातिहीनगुरुविषम-  
भोजनवैगसन्धारणोदीरणमिति भावानेतान्मन-  
साऽप्यसेवमानः सर्वमहो गमय्येति । स तथा  
कुर्यात् ॥ १५ ॥

स्नेहिकादिधूमपानविकल्प पुरुषप्रकल्पपेक्ष, अत एव साम-  
र्थ्यत इत्युक्तं, यद्यस्य युज्यत इत्यर्थः । अतिस्थानमिति अलर्थ

१ ‘हृदयोपसरण हृद्ग्रह, किंवा हृद्ग्रहोत्पादनार्थ हृदये दोषाणा-  
मुपसरणम्, अत एव वक्ष्यति—“कुपिता हृदय गत्वा दोषा कुर्वन्ति  
हृद्ग्रहम्” इति । जीवादानमिति जीवनहेतुवातुरूपशोणितनिर्गम,  
यदुक्तं—“अतिशयोच्च भैषज्य जीव हरति शोणितम् । तज्जीवादान-  
मित्युक्तमादत्ते जीवित यतः”—इति । विभ्रंशः सञ्ज्ञाभ्रशादिरूपस्त्रि-  
विधः, स च सिद्धौ वक्ष्यमाणः’ इति शिवदाससेनः । २ ‘तीक्ष्णादि-  
विभाग’ इति पा० । ३ ‘सामर्थ्यं योग्यता’ इति शिवदाससेनः ।  
४ ‘सर्वमाहारमथाः’ इति पा० ।

दण्डायमानत्वेनावस्थिति । प्रमितभोजनम् एकरसाभ्यास ।  
अतिहीनं नष्टशक्तिकं धान्यादि । गुरुशब्देन स्वभावगुरुलघुकचि-  
पिटकादेर्यथोक्तमात्रयाऽपि भोजननिषेधः ॥ १४ ॥ १५ ॥

अथैनं सायाह्ने परे वाऽह्नि सुखोदकपरिषिक्तं पु-  
राणानां लोहितशालितण्डुलानां स्ववक्त्रिन्नां मण्ड-  
पूर्वां सुखोष्णां यवागूं पाययेदग्निवल्मभिसमीक्ष्य,  
एवं द्वितीये तृतीये चान्नकाले, चतुर्थे त्वन्नकाले  
तथाविधानामेव शालितण्डुलानामुत्स्विन्नां विलेपी-  
मुष्णोदकद्वितीयामस्नेहलवणामल्पस्नेहलवणां वा  
भोजयेत्, एवं पञ्चमे षष्ठे चान्नकाले, सप्तमे त्वन्न-  
काले तथाविधानामेव शालीनां द्विप्रसृतं सुस्विन्न-  
मोदनमुष्णोदकानुपानं तनुना तनुस्नेहलवणोपपञ्चेन  
मुद्गयूषेण भोजयेत्, एवमष्टमे नवमे चान्नकाले,  
दशमे त्वन्नकाले लावकपिञ्जलादीनामन्यतमस्य मां-  
सरसेनौदकलावणिकेन नातिसारवता भोजयेदु-  
ष्णोदकानुपानम्; एवमेकादशे द्वादशे चान्नकाले;  
अत ऊर्ध्वमन्नगुणान् क्रमेणोपभुञ्जानः सप्तरात्रेण  
प्रकृतिभोजनमागच्छेत् ॥ १६ ॥

सायाह्ने इत्यादौ सम्यगग्निशुद्धिलक्षणभूते सायाह्ने, किञ्चि-  
त्त्वविशुद्धावपरेऽह्नि । यदुक्तं सिद्धौ—“वमितं लङ्घयेत् सम्य-  
ग्जीर्णलङ्घान्यवेक्षयन् । तानि दृष्ट्वा तु पेयादिकं कुर्यान्न  
लङ्घनम्” ( सि अ ६ ) इति । मण्डपूर्वा मण्डप्रधा-  
नाम् । अयं च द्वादशकालनिवर्तनीय क्रम प्रधानशुद्धिशुद्धे  
ज्ञेय, मध्ये त्वष्टानुकालिक, तथाऽल्पे चतुरनुकालिक, उक्तं  
हि—“पेया विलेपी” ( सि अ १ ) इत्यादि । अन्नगुणान्  
मधुरादीन् गुरुकठिनादीश्च । एतच्च संसर्जनक्रमादूर्ध्वं सप्तरात्रेण  
प्रकृतिभोजनगमनं तदा कर्तव्यं यदि वमनानन्तरं विरेचनं  
न कर्तव्यं भवति, तत्करणे तु संसर्जनक्रमादूर्ध्वमेव स्नेहपानं,  
यदुक्तं—“संस्पृष्टभक्तं नवमेऽह्नि सर्पिस्तं पाययेद्वाऽप्यनुवास-  
येद्वा” ( सि अ १ ) इति । तथा सुश्रुतेऽप्युक्तं—“पक्षादि-  
रेको वान्तस्य” ( सु चि अ ३६ ) इति । यदि संसर्जनक्रमं  
तथाऽनुगुणाभ्यासं च कृत्वा स्नेहं क्रियते, तदा पक्षाद्विरेको  
वान्तस्य न स्यात् ॥ १६ ॥

अथैनं पुनरेव स्नेहस्वेदाभ्यामुपपाद्यानुपहतमन-  
समभिसमीक्ष्य सुखोषितं सुप्रजीर्णभक्तं कृतहोम-  
बलिमङ्गलजपप्रायश्चित्तमिष्टे तिथिनक्षत्रकरणमुहूर्ते  
ब्राह्मणान् स्वस्ति वाचयित्वा त्रिवृत्कल्मसक्षमात्रं  
यथार्हालोडनप्रतिविनीतं पाययेत् प्रसमीक्ष्य दोष-  
भेषजदेशकालबलशरीराहारसात्म्यसत्त्वप्रकृतिवय-

१ ‘औदकलावणिकेनोदकलवणाभ्यां संस्कृतेन’ इति शिवदास-  
सेनः ।

सामवस्थान्तराणि विकारांश्च, सम्यक् विरिक्तं चैनं वमनोक्तेन धूमवर्जं विधिनोपपादयेदावलवर्णप्रकृतिलाभात्, वलवर्णोपपन्नं चैनमनुपहतमनसमभिसमीक्ष्य सुखोपितं सुप्रजीर्णभक्तं शिरःस्नातमनुलिप्तगात्रं स्रग्विणमनुपहतवस्त्रसंवीतमनुरूपालङ्कारालङ्कृतं सुहृदां दर्शयित्वा ज्ञातीनां दर्शयेत्, अथैनं कामेष्वावसृजेत् ॥ १७ ॥

भवन्ति चात्र—

अनेन विधिना राजा राजमात्रोऽथवा पुनः ।

यस्य वा विपुलं द्रव्यं स संशोधनमर्हति ॥ १८ ॥

अथैनमिति कृतससर्जनक्रमम् । प्रतिविनीतम् आलोडितम् । दोषादयः पूर्ववद्वाख्येयाः । विकाराश्चेति कुष्ठज्वरादीन् विरेचनसाध्यान्, पूर्व तु “सूक्ष्माणि हि” इत्यादौ विकारो नोक्तः, तस्य परीक्ष्यत्वेनैव ग्रहणात्, किंवा दोषग्रहणेनैव तत्र विकारग्रहणम् । कामेषु ईप्सितेषु, अवसृजेत् निर्यन्त्रणं कुर्यात् ॥ १७-१८ ॥

दरिद्रस्त्वापदं प्राप्य प्राप्तकालं विशोधनम् ।

पिवेत् काममसंभृत्य संभारानपि दुर्लभान् ॥ १९ ॥

न हि सर्वमनुष्याणां सन्ति सर्वे परिच्छदाः ।

न च रोगा न बाधन्ते दरिद्रानपि दारुणाः ॥ २० ॥

यद्यच्छक्यं मनुष्येण कर्तुमौषधमापदि ।

तत्तत् सेव्यं यथाशक्ति वसनान्यशनानि च ॥ २१ ॥

संप्रति दरिद्रस्य यथोक्तं सभारमकृत्वाऽपि संशोधनकरणमाह—दरिद्र इत्यादि । दुर्लभानिति वचनेन सुलभानि दरिद्रेणाऽयुत्पादनीयानि ॥ १९-२१ ॥

मलापहं रोगहरं वलवर्णप्रसादनम् ।

पीत्वा संशोधनं सम्यगायुषा युज्यते चिरम् ॥ २२ ॥

संशोधनकरणगुणमाह—मलापहमित्यादि ॥ २२ ॥

तत्र श्लोकाः—

ईश्वराणां वसुमतां वमनं सविरेचनम् ।

संभारा ये यदर्थं च समानीय प्रयोजयेत् ॥ २३ ॥

यथा प्रयोज्या मात्रा या यदयोगस्य लक्षणम् ।

योगातियोगयोर्यच्च दोषा ये चाप्युपद्रवाः ॥ २४ ॥

यदसेव्यं विशुद्धेन यश्च संसर्जनक्रमः ।

तत् सर्वं कल्पनाध्याये व्याजहार पुनर्वसुः ॥ २५ ॥

इत्यग्निवेशकृते तच्चे चरकप्रतिसंस्कृते श्लोकस्थाने

उपकल्पनीयो नाम पञ्चदशोऽध्यायः ॥ १५ ॥

संप्रहे—ईश्वरा सविलासा ; तेन राज्ञो राजमात्रस्य च ग्रहणम् । प्रयोजयेदिति ‘संभारान्’ इति शेषः ॥ २३-२५ ॥

इति श्रीचक्रपाणिदत्तविरचितायां चरकतात्पर्यटीकायामायुर्वेददीपिकायां सूत्रस्थाने निर्देशचतुष्के

पञ्चदशोऽध्यायः ॥ १५ ॥

## षोडशोऽध्यायः ।

अथातश्चिकित्साप्राभृतीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वाध्यायोक्तवमनविरेचनयोर्विस्तरेण सम्यग्योगादिलक्षणं, तथा तत्प्रवृत्तिविषयबहुदोषपुरुषाद्यभिधातुं चिकित्साप्राभृतीयोऽभिधीयते । चिकित्सा प्रभृतरूपा सदा यत्नेन आतुरोपदौकनीयत्वेन च यस्य विद्यते स चिकित्साप्राभृतीयः ॥ १ ॥ २ ॥

चिकित्साप्राभृतो धीमान् शास्त्रवान् कर्मतत्परः ।

नरं विरेचयति यं स योगात् सुखमश्नुते ॥ ३ ॥

यं वैद्यमानी त्वबुधो विरेचयति मानवम् ।

सोऽतियोगादयोगाच्च मानवो दुःखमश्नुते ॥ ४ ॥

योगात् सम्यग्योगात् । सुखम् आरोग्यम् । विरेचयतीत्यत्र वामयतीत्यपि बोद्धव्यं, विरेचनशब्दस्य वमनेऽपि प्रवृत्तेः । सोऽतियोगादित्यादि । दुःखं विकारः, यदुक्तं—“विकारो दुःखमेव तु” ( सू अ ९ ) । ननु वमनादौ कस्मान्मिथ्यायोगो नोच्यते, यावता यस्य वस्तुन उचितो योगः स योगः, तस्य स्वतपो वा योगः रावया वा अयोगो अयोग उच्यते, तस्यैवातिमात्रयोगो विकारकरोऽतियोगः, अनुचितसंबन्धेन तु वस्तुनो मिथ्यायोगः, तेनेहायुत्किञ्चिद्विषमादिधर्मप्रयुक्ते पुरुषे विरेचनं सर्वथाऽयौगिकमेव, तच्च प्रयुक्तं प्रतीपगमनेनैव याति, विरेचने मिथ्यायोगोऽयमुचितः, एवं वमनादिष्वपि ज्ञेयम् । नैवम्, एवंभूतमिथ्यायोगस्यायोगेनैव ग्रहणात्, उक्तं हि—“प्रातिलोभ्येन दोषाणां हरणार्ते ह्यकृत्स्नम् । अयोगसंज्ञे कृच्छ्रेण यदा गच्छति चाल्पशः” ( सि अ ६ ) इति । दुष्टविरेचनौषधस्य रसनयोपयुज्यमानस्य हीनमात्रत्वातिमात्रत्वाभ्यां विना यथाविकरणत्वं तन्मिथ्यायोगादेव परं भवति, यदुक्तं तिस्रैपणीये—“मिथ्यायोगो राशिवर्जेष्वहाराविधिविशेषायतनेषूपदेक्ष्यते” ( सू अ ११ ) इति । सत्यं भेषजस्य मिथ्यायोगोऽयं, वमनस्य तु दोषहरणरूपस्यायोग इति, एवं च विरेचनादावपि ज्ञेयम् । यद्यप्यत्रापि मिथ्यायोगः कथंचित् पार्यते कल्पयितुं, तथाऽपि प्रयोजनशून्यत्वादाचार्येण पृथङ् कृतं, शब्दादिषु तु मिथ्यायोगिनां संबन्धमात्रस्यापि परिहारार्थं पृथक् इति ॥ ३ ॥ ४ ॥

दौर्बल्यं लाघवं ग्लानिर्व्याधीनामणुता रुचिः ।

हृद्वर्णशुद्धिः शुच्यणा काले वेगप्रवर्तनम् ॥ ५ ॥

बुद्धीन्द्रियमनःशुद्धिर्मांसस्यानुलोमता ।

सम्यग्विरिक्तलिङ्गानि कायाग्नेश्चानुवर्तनम् ॥ ६ ॥

प्रीवनं हृदयाशुद्धिरुत्कृष्टः श्लेष्मपित्तयोः ।

आध्मानमरुचिश्छर्दिर्दौर्बल्यमलाघवम् ॥ ७ ॥

जङ्घोरुसदनं तन्द्रा स्तैमित्यं पीनसागमः ।  
लक्ष्णान्यविरक्तानां मारुतस्य च निग्रहः ॥ ८ ॥  
विट्पित्तकफवातानामागतानां यथाक्रमम् ।  
परं स्रवति यद्रक्तं मेदोमांसोदकोपमम् ॥ ९ ॥  
निःश्लेष्मपित्तमुदकं शोणितं कृष्णमेव वा ।  
तृप्यतो मारुतार्तस्य सोऽतियोगः प्रमुह्यतः ॥ १० ॥

दौर्बल्यमित्यादीनि विरेचनस्य सम्यग्युक्तयुक्ताति युक्तस्य लक्ष-  
णानि । अदौर्बल्यं स्थौल्यानपगम । यथाक्रममिति पठन्  
क्रमेणैवेति दर्शयति, यदुक्तं—“प्रातिश्च विट्पित्तकफानिलाना  
सम्यग्विरक्तस्य भवेत् क्रमेण” ( सि. अ. १ ) इति । आग-  
ताना परमूर्ध्वमिति योजना ॥ ५-१० ॥

वमनेऽतिवृते लिङ्गान्येतान्येव भवन्ति हि ।  
ऊर्ध्वगा वातरोगाश्च वाग्रहश्चाधिको भवेत् ॥ ११ ॥  
चिकित्साप्राभृतं तस्मादुपेयाच्छरणं नरः ।  
युञ्ज्याद् य एनमत्यन्तमायुषा च सुखेन च ॥ १२ ॥

अतियोगलक्षणं वमनेऽतिदिशति—वमन इत्यादि । वम-  
नातियोगे विट्पित्तकफवातानामिति न योजनीयं, येन वमन-  
प्रयोगे कफपित्तानिलागमरूप क्रमो भवेत् । यदुक्तं—“क्रमात्  
कफ पित्तमथानिलश्च यस्यैति सम्यग्वमित. स इष्ट.” ( सि.  
अ. १ ) इति ॥ ११ ॥ १२ ॥

अविपाकोऽरुचिः स्थौल्यं पाण्डुता गौरवं क्लमः ।  
पिडकाकोठकण्डूनां संभवोऽरतिरेव च ॥ १३ ॥  
आलस्यश्रमदौर्बल्यं दौर्गन्ध्यमवसादकः ।  
श्लेष्मपित्तसमुत्क्रेशो निद्रानाशोऽतिनिद्रता ॥ १४ ॥  
तन्द्रा क्लैब्यमबुद्धित्वमशस्तस्वप्नदर्शनम् ।  
वलचर्णप्रणाशश्च तृप्यतो बृंहणैरपि ॥ १५ ॥  
बहुदोषस्य लिङ्गानि तस्मै संशोधनं हितम् ।  
ऊर्ध्वं चैवानुलोमं च यथादोषं यथावलम् ॥ १६ ॥  
एवं विशुद्धकोष्ठस्य कायाग्निरभिवर्धते ।  
व्याधयश्चोपशम्यन्ति प्रकृतिश्चानुवर्तते ॥ १७ ॥  
इन्द्रियाणि मनोबुद्धिर्वर्णश्चास्य प्रसीदति ।  
वलं पुष्टिरपत्यं च वृषता चास्य जायते ॥ १८ ॥  
जरां कृच्छ्रेण लभते चिरं जीवत्यनामयः ।  
तस्मात् संशोधनं काले युक्तियुक्तं पिबेन्नरः ॥ १९ ॥

संशोधनविषयबहुदोषलक्षणमाह—अविपाक इत्यादि ।  
अनायासकृत. श्रम. क्लम, श्रमस्त्वहं स्वल्पेनायासेन ज्ञेय. ।  
अवसादको मनोऽवसाद. । निद्रानाशो वातप्रधानेन दोषेण,  
अतिनिद्रता श्लेष्मप्रधानेन ॥ १३-१९ ॥

दोषाः कदाचित् कुप्यन्ति जिता लङ्घनपाचनैः ।  
जिताः संशोधनैर्ये तु न तेषां पुनरुद्भवः ॥ २० ॥  
दोषाणां च द्रुमाणां च मूलेऽनुपहते सति ।  
रोगाणां प्रसवानां च गतानामागतिर्ध्रुवा ॥ २१ ॥

समूलदोषापहारकत्वं संशोधनस्य, लङ्घनपाचनयोस्तु दोषा-  
पहरत्वे सत्यपि न संशोधनवद्दोषहन्तृत्वमित्याह—दोषा इत्या-  
दि । कदाचिदिति अन्यहेतुप्राप्त्या । न तेषां पुनरुद्भव इति बल-  
वद्दोषकारणत्वं विनेति मन्तव्यम् । उक्तोऽर्थे दृष्टान्तमाह—दोषा-  
णामित्यादि । लङ्घनपाचनाभ्या रोगकारणीभूतदोषप्रकोपहरण-  
मात्रे कृते रोगो यो निवृत्तः स मूलभूताशयव्यवस्थितदोषानु-  
च्छेदाद्यत्किंचिदनुगुणकालादिप्राप्त्या पुनः कुपितदोषेण भव-  
तीति भावः ॥ २० ॥ २१ ॥

भेषजक्षपिते पथ्यमाहारैरेव बृंहणम् ।

घृतमांसरसक्षीरहृद्यूपोपसंहितैः ॥ २२ ॥

अभ्यङ्गोत्सादनैः स्नानैर्निरुहैः सानुवासनैः ।

तथा स लभते शर्म युज्यते चायुषा चिरम् ॥ २३ ॥

संप्रति शोवनेन यथा दोषक्षयस्तथा धातुक्षयोऽपि भवति,  
तेन तत्र प्रतीकारमाह—भेषजेत्यादि । आहारैरेवेति एवाव-  
धारणे, तेन भेषजेन बृंहणं निषेधति, भेषजस्य वीर्यप्रधानस्य  
तदा दुः सहत्वात् । सानुवासनैरित्यत्र चकारो बोद्धव्यः, तेना-  
भ्यङ्गादिभिश्च बृंहणं पथ्यम् ॥ २२ ॥ २३ ॥

अतियोगानुवद्धानां सर्पिःपानं प्रशस्यते ।

तैलं मधुरकैः सिद्धमथवाऽप्यनुवासनम् ॥ २४ ॥

यस्य त्वयोगस्तं स्निग्धं पुनः संशोधयेन्नरम् ।

मात्राकालवलापेक्षी स्मरन् पूर्वमनुक्रमम् ॥ २५ ॥

स्नेहने स्वेदने शुद्धौ रोगाः संसर्जने च ये ।

जायन्तेऽमार्गविहिते तेषां सिद्धिषु साधनम् ॥ २६ ॥

अतियोगादिचिकित्सामाह—अतियोगेत्यादि । स्मरन् पूर्व-  
मनुक्रममित्यनेन य पूर्वमयोगे हेतुभूतत्वं परिहरन्निति शिक्ष-  
यति । अमार्गविहिते अविधिविहिते । साधनमित्यत्र ‘वक्ष्यते’  
इति शेषः ॥ २४-२६ ॥

जायन्ते हेतुवैपम्याद्विषमा देहधातवः ।

हेतुसाम्यात् समास्तेषां स्वभावोपरमः सदा ॥ २७ ॥

संप्रति यदेतत् सिद्धौ वक्ष्यमाणं रोगाणां साधनं तदनुषङ्गेन  
च सर्वभेषजानामेव क्षणमङ्गिभावे पक्षेऽपि रोगशमकत्वं प्रति-  
पादयितुं प्रकरणमारभते—जायन्त इत्यादि । तेषामिति विषमाणां  
धातूनां समाना च । स्वभावात् विनाशकारणनिरपेक्षादुपरमो  
विनाश स्वभावोपरमः । सदेति अविलम्बेन, तेनोत्पन्नमात्रा  
एव विनश्यन्तीत्यर्थः ॥ २७ ॥

प्रवृत्तिहेतुर्भावानां न निरोधेऽस्ति कारणम् ।

केचित्तत्रापि मन्यन्ते हेतुं हेतोरवर्तनम् ॥ २८ ॥

१ ‘समूलदोषापहारकत्वेन’ इति पा० । २ ‘संप्रति रोगाणां  
क्षणिकत्वेन यदुपशमार्थं चिकित्साभिधानं तन्निष्फलमिति सौगतपक्षे  
चिकित्सायाः प्रयोजकत्वमभिधातुं तन्मतमुपन्यस्यति—जायन्त  
इत्यादि ।’ इति शिवदाससेनः । ३ ‘केचित्तत्रापि’ इति पा० ।

अत्रैवार्थे उपपत्तिमाह—पट्टनीत्यादि । प्रवृत्तिहेतु उत्पत्ति-  
हेतुर्भावानामग्नि, निरोधे विनाशे हेतुर्भावाना कारणं नाग्नि,  
यस्मात् सर्व एव भावा प्रदीपानर्धदुत्पत्ता कारणापेक्षिण,  
विनाशे तु द्वितीयज्जाविद्यमानत्वलक्षणे गजजसिद्धे न हेत्व-  
न्तरमपेक्षन्ते, यतो न स्वाभाविकरूपे हेत्वन्तरापेक्षा भवति,  
नहुत्पन्न गज, स्वाभाविके लोहमयत्वे कारणान्तरमपेक्षते,  
तदेव सर्वपामेव भावाना स्वाभाविके नाशे विपर्ययात्तामपि  
नाशः स्वाभाविक एवेति भावः । व्यापिशमो च चिकित्सापेक्षकं  
पदान्तरमाह—केचिदित्यादि । तत्रापि विनाशेऽपि, हेतु कारणं,  
हेतोरवर्तनमिति उत्पादकहेतोरभावं, मन्यन्त इति योजना ।  
एवमपि हेतुपरपराया क्षणिकत्वेन तत्कार्याणामपि स्वभावादेन  
नित्यं सन्निहितस्वहेतुविनाशरूपविनाशहेतूना न विनाशहेतु-  
चिकित्सापेक्षेति भावः ॥ २८ ॥

एवमुक्तार्थमाचार्यमश्विदेशोऽभ्यभाषत ।  
स्वभावोपरमे कर्म चिकित्साप्राभृतस्य किम् ॥ २९ ॥  
भेदजैर्विषयान् धातून् कान् समीकुरुते भिषक् ।  
का वा चिकित्सा भगवन् ! किमर्थं वा प्रयुज्यते ॥ ३० ॥

एवमुक्थिताया शङ्काया गुरुं पृच्छति—एवमित्यादि । किमिति  
आक्षेपे । कर्म साध्य, स्वभावोपरमे सति न किमपि साध्यं  
पैश्यामीति भावः । कान् समीकुरुते इति विषयानामस्थिरत्वेन  
साम्यं तत्र कर्तुं न पार्यत इत्याशयः । का वा चिकित्सेति रोग-  
प्रशमं प्रत्यकारणत्वेन चिकित्सा नास्तीत्यर्थः । किमर्थं वा प्रयु-  
ज्यत इति यच्चिद्वृत्त्यर्थं चिकित्सा प्रयुज्यते तद्वातुवैषम्यं स्वतः  
एव निर्वृत्तमिति चिकित्साप्रयोजनं नास्ति ॥ २९ ॥ ३० ॥

तच्छिष्यवचनं श्रुत्वा व्याजहार पुनर्वसुः ।  
श्रूयतामत्र या सोम्य ! युक्तिर्दृष्टा महर्षिभिः ॥ ३१ ॥  
न नाशकारणाभावाद्भावातां नाशकारणम् ।  
ज्ञायते नित्यगस्येव कालस्यात्ययकारणम् ॥ ३२ ॥  
शीघ्रगत्वाद्यथा भूतस्तथा भावो विपद्यते ।

पूर्वोक्तहेतुविनाशे दृष्टान्तेन हेतुमन्तमाह—न नाशेत्यादि ।  
भावानां नाशकारणं न ज्ञायते, तत् किमभावादेव, यथा—  
शशविषाणम्, उत वा ज्ञानायोग्यत्वात् पृथिव्यां निखातमूलकी-  
लकादिवत् सदपि न ज्ञायते, इत्याह—नाशकारणाभावादिति;  
न ज्ञानायोग्यत्वेन, किन्तु भावादेवेत्यर्थः । अत्र दृष्टान्तमाह—  
नित्यगस्येत्यादि । निमेषादिरूपत्वेन नित्यगस्य । एवं मन्यते—  
नित्यगः कालो यथा विनश्चरत्वेन न हेत्वन्तरं विनाशेऽपेक्षते,  
तथा सर्व एव भावाः; यद्धि यस्य हेत्वन्तरापेक्षं न तस्य तदव-  
श्यंभावि, यथा—पटस्य रागः, हेत्वन्तरापेक्षी चेद्विनाशः स्यात्,  
नावश्यंभावी स्यात्; एतद्विपर्ययाच्चानपेक्षत्वं विनाशस्य सिद्धम् ।  
संप्रत्यहेतुको विनाश उत्पत्त्यनन्तरमेव भवति, पश्चादस्थिरत्वेन

१ 'देहधातूनामपि' इति पा० । २ '०स्वहेतुविनाशहेतूनां' इति,  
'०स्वहेतुविनाशहेतूनां' इति च पा० । ३ 'तस्यास्तीत्यर्थः' इति  
पा० । ४ 'स्वभावान्निवृत्तमिति' इति पा० ।

संस्काराधानमपि भावेण न पार्यते कर्तुमित्याह—शीघ्रगत्वा-  
दित्यादि । यथा भूत इति यादृश उत्पन्न, तथेति तादृश एव  
विपद्यते, कुत ? शीघ्रगत्वात् अस्थिरत्वात् ॥ ३१ ॥ ३२ ॥—

निरोधे कारणं तस्य नास्ति नैवान्यथाक्रिया ॥ ३३ ॥

पूर्वगावितमहेतुविनाशित्वं तथा शीघ्रगत्वेहेतुसाधितं चा-  
संस्कारगत्वमुपसहरति—निरोध इत्यादि । तस्येति भावस्य ।  
अन्यथाक्रिया अन्यथाकरणं, संस्काराधानमिति यावत्, एतेन  
विषये धातां साम्यं संस्कार आधीयतामित्येवंरूपाऽपि चिकित्सा  
निरस्ता मन्तव्या ॥ ३३ ॥

यामिः क्रियाभिर्जायन्ते शरीरे धातवः समाः ।

सा चिकित्सा विकाराणां कर्म तद्विपजां स्मृतम् ३४  
कथं शरीरे धातूनां वैषम्यं न भवेदिति ।

समानां चानुबन्धः स्यादित्यर्थं क्रियते क्रिया ॥ ३५ ॥

त्यागाद्विषमहेतूनां समानां चोपसेवनात् ।

विषमा नानुबध्नन्ति जायन्ते धातवः समाः ॥ ३६ ॥

एवं व्यवस्थिते पूर्वोक्तं चिकित्सितं समादधति—यामि-  
रित्यादि । 'सा चिकित्सा' इत्यनेन 'का वा चिकित्सा' इत्याक्षेपः  
परिहृतः । 'कर्म तद' इत्यनेन प्रथमोद्दिष्ट आक्षेपः परिहृतः ।  
'इत्यर्थं क्रियते क्रिया' इत्यनेन 'किमर्थं वा' इत्याक्षेपः परि-  
हृतः । 'कान् समीकुरुते' इत्याक्षेपस्तु 'समैस्तु हेतुभि-  
र्यस्माद्' इत्यादिना परिहृतः । विषमेषु धातुषु यामि क्रि-  
यामि समा धातवो जायन्ते सा चिकित्सा । एवं मन्यते—य-  
द्यपि धातुवैषम्यं क्षणिकत्वेन विनश्चर, तथाऽपि विनश्यदपि  
तद्वातुवैषम्यं स्वकार्यं विषममेव धातुमारभते, एवं सोऽप्यपरं  
विषममिति न धातुवैषम्यसन्ताननिवृत्तिर्धातुसाम्यजनकहेतुं  
विना, यदा तु धातुसाम्यहेतुरप्युक्तो भवति, तदा तेन सहितं  
वैषम्यसन्ततिपतितमपि कारणं सममेव धातुसन्तानमारभते,  
यथा—मुद्गरप्रहारसहितो घटपरमाणुमन्तानो विसदृशं कपाल-  
सन्तानमारभते, एवं व्यवस्थिते 'कथं शरीरे' इत्यादिग्रन्थो  
व्याख्येयः । वैषम्यं न भवेत् नोत्पद्यत इत्यर्थः । समानां चानु-  
बन्ध इति सन्तत्योत्पादः । विषमा नानुबध्नन्तीति हेत्वभावा-  
द्विषमसन्तानस्योत्पादो न भवति । समाना चोपसेवनादिति  
रामहेतूनां सेवनात् ॥ ३४-३६ ॥

समैस्तु हेतुभिर्यस्माद्धातून् संजनयेत् समानः ।

चिकित्साप्राभृतस्तस्माद्वाता देहसुखायुषाम् ॥ ३७ ॥

धर्मस्यार्थस्य कामस्य नृलोकस्योभयस्य च ।

दाता संपद्यते वैद्यो दानादेहसुखायुषाम् ॥ ३८ ॥

१ 'यद्यप्युक्तक्षणभङ्गादिमतमेतदप्रामाणिकं, तथा तन्निराकरणम-  
नतिप्रयोजनमित्युपेक्ष्य तुष्यतु दुर्जन इति तन्मतेऽपि चिकित्सितस्य  
प्रयोजकत्वं समर्थयति—यामिरित्यादि । एतेन यद्यपि विषमा धातवः  
क्षणिकत्वेनैव विनश्यन्ति तथाऽपि समधातूपत्तौ चिकित्सितं क्षणभ-  
ङ्गिनामप्यभ्युपेयं, यतस्तन्मतेऽपि उत्पत्तौ हेत्वपेक्षा विद्यत एवेति  
भावः' इति शिवदाससेनः । २ अस्याधे 'क्षणभङ्गादिनाऽप्यभ्यु-  
पेय' इति शिवदाससेनव्याख्यायामधिकं पाठ उपलभ्यते ।

देहसुखायुपा दानात् धर्मादीना दाता भवति, देहसपत्ति-  
साध्यत्वाद्धर्मादीनामिति भावः ॥ ३७ ॥ ३८ ॥

तत्र श्लोकाः—

चिकित्साप्राभृतगुणो दोषो यश्चेतराश्रयः ।  
योगायोगातियोगानां लक्षणं शुद्धिसंश्रयम् ॥ ३९ ॥  
बहुदोषस्य लिङ्गानि संशोधनगुणाश्च ये ।  
चिकित्सासूत्रमात्रं च सिद्धिव्यापत्तिसंश्रयम् ॥ ४० ॥  
या च युक्तिश्चिकित्सायां यं चार्थं कुरुते भिषक् ।  
चिकित्साप्राभृतेऽध्याये तत् सर्वमवदन्मुनिः ॥ ४१ ॥  
इत्यग्निवेशकृते तच्चे चरकप्रतिसंस्कृते श्लोकस्थाने  
चिकित्साप्राभृतीयो नाम षोडशोऽध्यायः ॥ १६ ॥  
समाप्तः कल्पनाचतुष्कः ॥ ४ ॥

संग्रहे सिद्धिसंश्रयं च व्यापत्तिसंश्रयं च सिद्धिव्यापत्तिसंश्रयं,  
तत्र सिद्धिसंश्रयं सिद्धिस्थानसंश्रयेण, व्यापत्तिसंश्रयं ‘अति-  
योगानुबद्धानां’ इत्यादिनोक्तम् ॥ ३९-४१ ॥  
इति श्रीचक्रपाणिदत्तविरचिताया चरकतात्पर्यटीकायामाद्युर्वेद-  
दीपिकाया सूत्रस्थाने चतुर्थे कल्पनाचतुष्के चिकित्सा-  
प्राभृतीयो नाम षोडशोऽध्यायः ॥ १६ ॥

### सप्तदशोऽध्यायः ।

अथातः कियन्तः शिरसीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वचतुष्कचतुष्टयेन भेषजमभिहितं, संप्रति तद्विषयरोगा-  
भिधानार्थं रोगचतुष्कोऽभिधातव्यः, चिकित्सा च विधेयत्वेनैव  
प्रधानमतः प्रथममुक्ता, किंच दर्शितश्चायं प्रथमाध्याय एव  
सबन्धः, एवं चाङ्गेषु मर्मसु च प्रधानभूतशिरोहृदयरोगाभिधा-  
यकत्वेन कियन्तः शिरसीयोऽभिधीयते ॥ १ ॥ २ ॥

कियन्तः शिरसि प्रोक्ता रोगा हृदि च देहिनाम् ।  
कति चाप्यनिलादीनां रोगा मानविकल्पजाः ॥ ३ ॥  
क्षयाः कति समाख्याताः पिडकाः कति चानघाः ।  
गतिः कतिविधा चोक्ता दोषाणां दोषसूदनः ॥ ४ ॥  
हुताशवेशस्य वचस्तच्छ्रुत्वा गुरुरब्रवीत् ।  
पृष्ठवानसि यत् सौम्य ! तन्मे शृणु सविस्तरम् ॥ ५ ॥  
दृष्टाः पञ्च शिरोरोगाः पञ्चैव हृदयामयाः ।  
व्याधीनां द्यधिका षष्टिर्दोषमानविकल्पजाः ॥ ६ ॥  
दशाष्टौ च क्षयाः सप्त पिडका माधुमेहिकाः ।  
दोषाणां त्रिविधा चोक्ता गतिर्विस्तरतः शृणु ॥ ७ ॥

क्षयस्थानवृद्धयो दोषमानं, तस्य विकल्पो दोषान्तरसबन्धा-  
संबन्धकृतो भेदः । माधुमेहिका इत्यत्र मधुमेहशब्दः सामान्येन  
प्रमेहवचनः । यतोऽत्रैव सामान्येन ब्रूते—‘विना प्रमेहमप्येता

जायन्ते दुष्टमेदसः’ इति, अन्यथा हि ‘विना मधुमेहं’ इति  
कृतं स्यात्, तथा चिकित्सिते वक्ष्यति सामान्येनैव यत्—  
“प्रमेहिणा या. पिडका मयोक्ता रोगाविकारे पृथगेव सप्त”  
(चि. अ. ६) इत्यादि । तथा मधुमेहपिडकानां चिकित्सितो-  
पदेशाच्च सर्वमेहभवत्वं पिडकानां, मधुमेहभवत्वे हि मधुमेह-  
स्यैवासाध्यत्वाच्च तद्वदपिडकानामुपक्रमणीयत्वमस्ति, किंच  
प्रदेशान्तरेऽपि मधुमेहशब्देनायं सर्वप्रमेहानुक्तवान्, यथा—  
“गुल्मी च मधुमेही च राजयक्ष्मी च यो नरः । अचिकित्सा  
भवन्त्येते बलमासपरिक्षये” (इ. अ. ९) इति । अत्र हि  
यदि वातिको मधुमेहोऽभिप्रेतः स्यात्तदा तस्य स्वरूपत एवासा-  
ध्यत्वेन ‘बलमासपरिक्षये सति’ इति विशेषणमनर्थकं स्यात् ।  
सुश्रुतेनापि च सामान्येन प्रमेहे एवैतां पिडकां दर्शिताः,  
यदुक्तं—“तत्र वसामेदोभ्यामभिपन्नशरीरस्य त्रिभिर्दोषैश्चानु-  
गतधातो प्रमेहिणो दश पिडका जायन्ते” (सु. नि. ६)  
इत्यादि । सर्वे एव प्रमेहा यस्माद्देहं मधुरीकृत्य जायन्ते तस्मा-  
न्मधुमेहा इत्युच्यन्ते, वचनं हि—“षट्पदपिपीलिकाभिश्च  
शरीरमूत्राभिसरणम्” (नि. अ. ४) इति, तथा च वाग्भटः—  
“मधुर यच्च सर्वेषु प्रायो मध्विव मेहति । सर्वे हि मधुमेहाख्या  
माधुर्याच्च तनोरतः” (वा. नि. अ. १०) इति । विस्तरत  
इति शृण्वित्यनेन संबध्यते ॥ ३-७ ॥

संधारणाद्विवास्वप्राद्रात्रौ जागरणान्मदात् ।

उच्चैर्भाष्यादवक्ष्यायात् प्राग्वातादतिमैथुनात् ॥ ८ ॥

गन्धादसात्म्यादाघ्राताद्रजोधूमहिमातपात् ।

गुर्वम्लहरितादानादति शीताम्बुसेवनात् ॥ ९ ॥

शिरोऽभिघाताद्दुष्टामाद्रोदनाद्वाष्पनिग्राहात् ।

मेघागमान्मनस्तापाद्देशकालविपर्ययात् ॥ १० ॥

वातादयः प्रकुप्यन्ति शिरस्यसं च दुष्यति ।

ततः शिरसि जायन्ते रोगा विविधलक्षणाः ॥ ११ ॥

संधारणादिति वेगसंधारणात् । हरितम् आर्द्रकादि । अतीति  
पूर्वेण परेण च शीताम्बुसेवनादित्यनेन संबध्यते । दुष्टादामात्  
दुष्टामात्, किंवा ‘उष्णामात्’ इति पाठः, तत्रोष्णाच्चात्मैत्यर्थः ।  
देशकालविपर्ययादित्यत्र देशविपर्यय उपसर्गगृहीतत्वं देशस्य ।  
असं च प्रदुष्यतीत्यभिधानः सर्वेशिरोरोगेषु रक्तदुष्टि दर्श-  
यति ॥ ८-११ ॥

प्राणाः प्राणभृतां यत्र श्रिताः सर्वेन्द्रियाणि च ।

यदुत्तमाङ्गमङ्गानां शिरस्तदभिधीयते ॥ १२ ॥

प्राणा इत्यादिनाऽङ्गेषु शिरःप्राधान्यं दर्शयन् प्रकृतशिरोरो-  
गाणामेवात्यहितत्वं दर्शयति, तेन नोत्सृजं शिरःप्राधान्याभि-  
धानम् । श्रिता इव श्रिताः, शिरउपघाते उपघातात् । उपरि-  
ष्टादङ्गमुत्तमाङ्गम् ॥ १२ ॥

अर्धावभेदको वा स्यात् सर्वं वा रुज्यते शिरः ।

प्रतिश्यामुखनासाक्षिर्कर्णरोगशिरोभ्रमाः ॥ १३ ॥

१ ‘शिरोभितापाद्’ इति पा० । २ ‘अभ्यर्हितत्वं’ इति पा० ।

१ ‘सिद्धिसमानसंश्रयेण’ इति पा० । ‘सिद्धिसंश्रयः भेषजक्षपित  
इत्यादिनोक्त’ इति योगीन्द्रनाथसेनः । २ ‘हुताशवेशवचन’ इति  
पा० । ३ ‘गतिर्वक्ष्यामि विस्तरम्’ इति पा० ।



अदितं शिरसः कम्पो गलमन्याहनुग्रहः ।  
 विविधाश्चापरे रोगा वातादिक्रिमिसंभवाः ॥ १४ ॥  
 प्रकृताञ्छिरोरोगानाह—अर्थादिना क्रिमिसंभवा उच्यन्ते ।  
 एतच्च 'जायन्ते रोगा विविधलक्षणा' इत्यस्य विवरणम् १३॥१४  
 पृथग्दिष्टास्तु ये पञ्च संग्रहे परमर्षिभिः ।  
 शिरोरोगांस्ताञ्छुण्ण मे यथास्वेहेतुलक्षणैः ॥ १५ ॥  
 उच्चैर्भाष्यातिभाष्याभ्यां तीक्ष्णपानात् प्रजागरात् ।  
 शीतमारुतसंस्पर्शाद्वायाद्वेगनिग्रहात् ॥ १६ ॥  
 उपवासादभीघाताद्विरेकादमनादति ।  
 वाष्पशोकभयत्रासाद्भारमार्गातिकर्शनात् ॥ १७ ॥  
 शिरोगताः सिरा वृद्धो वायुराविश्य कुप्यति ।  
 ततः शूलं महत्तस्य वातात् समुपजायते ॥ १८ ॥  
 निस्तुद्यते भृगं शङ्खौ घाटौ संभिद्यते तथा ।  
 सँभ्रमध्यं ललाटं च तपतीवातिवेदनम् ॥ १९ ॥  
 वैध्येते स्वनतः श्रोत्रे निःकृप्येते इवाक्षिणी ।  
 घूर्णतीव शिरः सर्वं संधिभ्य इव मुच्यते ॥ २० ॥  
 स्फुरत्यति सिराजालं स्तभ्यते च शिरोधरा ।  
 स्निग्धोष्णमुपशेते च शिरोरोगेऽनिलात्मके ॥ २१ ॥

शिरोगतत्वेन नामादिरोगेष्वपि प्राप्तेषु तान् विहायैवाष्टोद-  
 रीये प्रोक्तांस्तानेव शिरःशूललक्षणान् रोगान् प्रपञ्चेन वक्तु-  
 माह—पृथगित्यादि । संग्रहे अष्टोदरीये, तेन नाहृषिकादयोऽत्र  
 प्रकरणे शिरोरोगशब्देनोच्यन्ते, शिरोरोगशब्दस्य शूल एव  
 रुजाकरे वृत्तत्वात् । तीक्ष्णपानं तीक्ष्णमद्यपानं, किंवा, तीक्ष्णं मरि-  
 चादि । वध्यते इव वध्यते, अत्यर्थपीडायुक्तत्वेन ॥ १५-२१ ॥  
 कट्वम्ललवणक्षारमद्यक्रोधातपानलैः ।

पित्तं शिरसि संदुष्टं शिरोरोगाय कल्पते ॥ २२ ॥  
 दह्यते रुज्यते तेन शिरः शीतं सुषूयते ।  
 दह्येते चक्षुषी तृष्णा भ्रमः स्वेदश्च जायते ॥ २३ ॥

शीतं सुषूयते शीतमिच्छति ॥ २२ ॥ २३ ॥

आस्यासुखैः स्वप्नसुखैर्गुरुस्निग्धातिभोजनैः ।  
 श्लेष्मा शिरसि संदुष्टः शिरोरोगाय कल्पते ॥ २४ ॥  
 शिरो मन्दरुजं तेन सुप्तं स्तिमितभारिकम् ।  
 भवत्युत्पद्यते तन्द्रा तथाऽऽलस्यमरोचकः ॥ २५ ॥  
 वाताच्छूलं भ्रमः कम्पः पित्ताद्वाहो मदस्तृषा ।  
 कफाद्गुरुत्वं तन्द्रा च शिरोरोगे त्रिदोषजे ॥ २६ ॥

स्वप्नसुखमनुचितदिवास्वप्नेन ज्ञेयम् । सुप्तमिव सुप्तं, प्रबोध-  
 रहितत्वेन । भाराकान्तमिव भारिकम् ॥ २४-२६ ॥

तिलक्षीरगुडाजीर्णपूतिसङ्कीर्णभोजनात् ।  
 क्लेदोऽसृक्कफमांसानां दोषलस्योपजायते ॥ २७ ॥

१ 'तीक्ष्णप्राणात्' इति पा० । २ 'शिरोगता वै धमनीर्वायुरा-  
 विश्य कुप्यति' इति पा० । ३ घाटा ग्रीवायाः पश्चाद्भागः, 'घाट'  
 इति यस्यापभ्रंशः । ४ 'भ्रममध्यं' इति पा० । ५ 'वाध्येते' इति  
 पा० । ६ वृत्तत्वात् प्रसिद्धत्वात् । ७ 'सुषूयते' इति पा० ।

ततः शिरसि संक्लेदात् क्रिमयः पापकर्मणः ।  
 जनयन्ति शिरोरोगं जाता बीभत्सलक्षणम् ॥ २८ ॥  
 व्यधच्छेदरुजाकण्डूशोफदौर्गत्यदुःखितम् ।  
 क्रिमिरोगातुरं विद्यात् क्रिमीणां दर्शनेन च ॥ २९ ॥

सकीर्णभोजन विरुद्धाहार । दोषलस्य बहुदोषस्य । पाप-  
 कर्मण इत्यनेनाधर्मवत् एवायमतिदुःखिक्रिमिरोगो भवतीति दर्श-  
 यति । बीभत्सलक्षणमिति प्राणादिभ्यः पूयादिप्रवृत्ते ॥ २७-२९ ॥  
 शोकोपवासव्यायामरुक्षशुष्काल्पभोजनैः ।  
 वायुराविश्य हृदयं जनयत्युत्तमां रुजम् ॥ ३० ॥  
 वेपथुर्वेष्टनं स्तम्भः प्रमोहः शून्यता र्दरः ।  
 हृदि वातातुरे रूपं जीर्णं चात्यर्थवेदना ॥ ३१ ॥  
 उष्णाम्ललवणक्षारकटुकाजीर्णभोजनैः ।  
 मद्यक्रोधातपैश्चाशु हृदि पित्तं प्रकुप्यति ॥ ३२ ॥  
 हृदाहस्तिकता वक्त्रे तिकाम्लोद्विग्नं क्लमः ।  
 तृष्णा मूर्च्छा भ्रमः स्वेदः पित्तहृद्रोगलक्षणम् ॥ ३३ ॥  
 अत्यादानं गुरुस्निग्धमचिन्तनमचेष्टनम् ।  
 निद्रासुखं चाभ्यधिकं कफहृद्रोगकारणम् ॥ ३४ ॥  
 हृदयं कफहृद्रोगे सुप्तं स्तिमितभारिकम् ।  
 तन्द्रारुचिपरीतस्य भवत्यश्मावृतं यथा ॥ ३५ ॥  
 हेतुलक्षणसंसर्गादुच्यते सान्निपातिकः ।

( हृद्रोगः कष्टदः कष्टसाध्य उक्तो महर्षिभिः )  
 त्रिदोषजे तु हृद्रोगे यो दुरात्मा निषेवते ॥ ३६ ॥  
 तिलक्षीरगुडादीनि ग्रन्थिस्तस्योपजायते ।  
 मर्मैकदेशे संक्लेदं रसश्चास्योपगच्छति ॥ ३७ ॥  
 संक्लेदात् क्रिमयश्चास्य भवन्त्युपहतात्मनः ।  
 मर्मैकदेशे ते जाताः सर्पन्तो भक्षयन्ति च ॥ ३८ ॥

तुद्यमानं स हृदयं सूचीभिरिव मन्यते ।  
 छिद्यमानं यथा शखैर्जातकण्डूं महारुजम् ॥ ३९ ॥  
 हृद्रोगं क्रिमिजं त्वेतैर्लिङ्गैर्बुद्ध्या सुदारुणम् ।  
 त्वरेत जेतुं तं विद्वान् विकारं शीघ्रकारिणम् ॥ ४० ॥

शोकोपवासेत्यादि हृद्रोगलक्षणम् । वेष्टनम् उद्वेष्टनमिव । दर-  
 दरदरिका । अचिन्तनम् अल्पचिन्तनम् । अश्मावृतम् अश्मा-  
 कान्तम् । ग्रन्थिरिव ग्रन्थि, स च रसदोषकृत । मर्मैकदेशे  
 हृदयैकदेशे । द्वितीयं मर्मैतिपदं कर्मतापन्नम् ॥ ३०-४० ॥

द्रव्युल्वणैकोल्वणैः षट् स्युर्हीनमध्याधिकैश्च षट् ।  
 समैश्चैको विकारास्ते सन्निपातास्त्रयोदश ॥ ४१ ॥  
 संसर्गो नव षट् तेभ्यं एकवृद्ध्या समैस्त्रयः ।  
 पृथक् त्रयश्च तैर्वृद्धैर्व्याधयः पञ्चविंशतिः ॥ ४२ ॥

१ 'छेदव्यधनरुक्कण्डूशोफदौर्गन्ध्यदुःखितम्' इति पा० ।  
 २ 'लक्षणैः च' इति पा० । ३ 'शीतरुक्षाल्पभोजनैः' इति पा० ।  
 ४ योगीन्द्रनाथसेनस्तु 'द्रव' इति पठति, 'द्रव' द्रुतत्व' इति  
 च व्याख्यानयति । ५ 'संसर्गं नवैते षडेकवृद्ध्या' इति पा० ।



यथा वृद्धैस्तथा क्षीणैर्दोषैः स्युः पञ्चविंशतिः ।  
वृद्धिक्षयकृतश्चान्यो विकल्प उपदेक्ष्यते ॥ ४३ ॥  
वृद्धिरेकस्य समता चैकस्यैकस्य संक्षयः ।  
द्वन्द्ववृद्धिः क्षयश्चैकस्यैकवृद्धिर्द्वयोः क्षयः ॥ ४४ ॥

‘कति चाप्यनिलादीनाम्’ इत्याद्युक्तस्योत्तर—ब्रुवणैरित्यादि ।  
हीनमभ्याविकैरिति वृद्धवृद्धतरवृद्धतमै । ससर्गे नवेति च्छेद ।  
अस्यैव विवरण—षट् तेभ्य इत्यादि । समैस्त्रय इति वृद्धै समै ।  
वृद्धिक्षयकृत इत्यस्य विवरण—वृद्धिरेकस्येत्यादि । अत्र च यद्यपि  
समताऽपि वृद्धिक्षयविकल्पे पठ्यते, तथाऽपि समताया स्वात-  
न्त्र्येण विकाराकर्तृत्वात् ‘वृद्धिक्षयकृत’ इत्युक्तम् । वृद्धिरेकस्य  
समता चैकस्यैकस्य संक्षय इत्यनेन षड्विकाराः । द्वन्द्ववृद्धि

१ ‘व्याधीना बधिका षष्टिरित्युक्तं विवृणोति—ब्रुवणैकोल्वणैरिति ।  
वृद्धैर्दोषै पञ्चविंशतिर्व्याधयो भवन्ति । तद्यथा—सनिपाते त्रयोदश,  
ससर्गे नव, पृथक् त्रयश्चेति, ब्रुवणैकोल्वणैर्दोषै षट्, सनिपतिताना  
दोषाणां मध्ये द्वयोर्निशये त्रयः, एकस्यातिशये त्रयः, इति ब्रुवणै-  
कोल्वणै षट्, हीनमभ्याधिकैः सनिपतितै षट्, समै तुल्यवृद्धैर्दोषै-  
श्चैकः, इति सनिपाता त्रयोदश, तथाच—कफ वृद्ध वातपित्ते अधि-  
कवृद्धे १, पित्त वृद्ध वातकफाधिकवृद्धौ २, वातो वृद्ध पित्त-  
कफाधिकवृद्धौ ३, इति ब्रुवणैस्त्रयः, पित्तकफौ वृद्धौ वातोऽधिक-  
वृद्ध १, वातकफौ वृद्धौ पित्तमधिकवृद्ध २, वातपित्ते वृद्धे कफौ-  
ऽधिकवृद्ध ३, इति एकोल्वणैस्त्रयः, वातो वृद्ध पित्त वृद्धतर श्लेष्मा  
वृद्धतम १, वातो वृद्ध श्लेष्मा वृद्धतर पित्त वृद्धतम २, पित्त वृद्ध  
श्लेष्मा वृद्धतर वातो वृद्धतम ३, पित्त वृद्ध वातो वृद्धतर श्लेष्मा  
वृद्धतम ४, श्लेष्मा वृद्धो वातो वृद्धतर पित्त वृद्धतम ५, श्लेष्मा  
वृद्ध पित्त वृद्धतर वातो वृद्धतम ६, इति हीनमभ्याधिकैः षट्,  
तुल्यवृद्धा वातपित्तश्लेष्माण इति समैरेक । ससर्गेण नव । तत्र एक-  
वृद्धा षट्, समैश्च त्रयः । संसृष्टयोर्दोषयोर्मध्ये एकस्य वृद्ध्या अति-  
शयेन षट् । तद्यथा—वातो वृद्ध पित्त वृद्धतर १, पित्त वृद्ध वातो वृद्ध-  
तर २, श्लेष्मा वृद्ध पित्त वृद्धतर ३, पित्त वृद्ध श्लेष्मा वृद्धतर ४, वातो  
वृद्ध श्लेष्मा वृद्धतर ५, श्लेष्मा वृद्धो वातो वृद्धतर ६, इति एक-  
वृद्धा षट् । समैर्दोषयोः समानवृद्धा त्रयः, तद्यथा—वातपित्ताभ्या  
वृद्धाभ्यामेक, वातश्लेष्माभ्या वृद्धाभ्या द्वितीय, पित्तश्लेष्माभ्या वृद्धाभ्या  
तृतीय, इति ससर्गेण नव । पृथक् व्यस्तैर्वृद्धैस्त्रयः, तद्यथा—वातो  
वृद्धः, पित्त वृद्ध, श्लेष्मा वृद्ध, एव वृद्धै पञ्चविंशति ।

वृद्धा पञ्चविंशतिमुक्त्वा क्षयेऽपि पञ्चविंशतिं दर्शयति—यथेत्यादि ।  
यथा वृद्धैर्दोषै पञ्चविंशतिस्तथा क्षीणैरपि पञ्चविंशतिर्विकाराः स्युः ।  
सनिपाते त्रयोदश, संसर्गे नव, पृथक् त्रयश्चेति । तद्यथा—वातः क्षीणः  
पित्तश्लेष्माणावतिक्षीणौ १, पित्त क्षीण वातश्लेष्माणावतिक्षीणौ २, श्लेष्मा  
क्षीणः वातपित्ते अनिक्षीणे ३ इति क्षीणानां सनिपतितानां मध्ये द्वयो-  
रतिशये त्रयः । वातपित्ते क्षीणे श्लेष्मा अतिक्षीण १, पित्तश्लेष्माणौ क्षीणौ  
वातोऽतिक्षीणः २, वातश्लेष्माणौ क्षीणौ पित्तमतिक्षीणम् ३, इति एकस्या-  
तिशये त्रयः । श्लेष्मा क्षीणः पित्त क्षीणतर वात क्षीणतम १, वात  
क्षीणः श्लेष्मा क्षीणतर पित्त क्षीणतम २, पित्त क्षीण श्लेष्मा क्षीणतरो  
वात क्षीणतम ३, श्लेष्मा क्षीणो वात क्षीणतर पित्त क्षीणतम ४, वात  
क्षीणः पित्त क्षीणतर श्लेष्मा क्षीणतम ५, पित्त क्षीण वात क्षीणतर  
श्लेष्मा क्षीणतम ६, इति हीनमभ्याधिकैः षट् । क्षीणा वातपित्तश्लेष्माण  
इति समै क्षीणैरेक । एते त्रयोदश सनिपाताः । ससर्गेण नव । तत्र

क्षयश्चैकस्यैकस्येन त्रयः । एकवृद्धिर्द्वयोः क्षयः, तेन त्रयः । एवं  
द्विषष्टिप्रकारा भवन्ति ॥ ४१-४४ ॥

प्रकृतिस्थं यदा पित्तं मारुतः श्लेष्मणः क्षये ।  
स्थानादादाय गात्रेषु यत्र यत्र विसर्पति ॥ ४५ ॥  
तदा भेदश्च दाहश्च तत्र तत्रानवस्थितः ।  
गात्रदेशे भवत्यस्य श्रमो दौर्बल्यमेव च ॥ ४६ ॥  
प्रकृतिस्थं कफं वायुः क्षीणे पित्ते यदा बली ।  
कर्षत् कुर्यात्तदा शूलं सशैत्यस्तम्भगौरवम् ॥ ४७ ॥  
यदाऽनिलं प्रकृतिगं पित्तं कफपरिक्षये ।  
संरुणद्धि तदा दाहः शूलं चास्योपजायते ॥ ४८ ॥  
श्लेष्माणं हि समं पित्तं यदा वातपरिक्षये ।  
सन्निरुन्ध्यात्तदा कुर्यात् सतन्द्रागौरवं ज्वरम् ॥ ४९ ॥  
प्रवृद्धो हि यदा श्लेष्मा पित्ते क्षीणे समीरणम् ।  
रुन्ध्यात्तदा प्रकुर्वीत शीतकं गौरवं रुजम् ॥ ५० ॥  
समीरणे परिक्षीणे कफः पित्तं समत्वगम् ।  
कुर्वीत सन्निरुन्धानो मृदुशित्वं शिरोग्रहम् ॥ ५१ ॥  
निद्रां तन्द्रां प्रलापं च हृद्रोगं गात्रगौरवम् ।  
नखादीनां च पीतत्वं घृबनं कफपित्तयोः ॥ ५२ ॥  
हीनवातस्य तु श्लेष्मा पित्तेन सहितश्चरन् ।  
करोत्यरोचकापाकौ सदनं गौरवं तथा ॥ ५३ ॥

क्षीणयोरेकस्यातिशये षट्, तद्यथा—वात क्षीणः पित्त क्षीणतर १, पित्त  
क्षीण वात क्षीणतर २, वात क्षीणः श्लेष्मा क्षीणतर ३, श्लेष्मा  
क्षीणः वात क्षीणतर ४, श्लेष्मा क्षीणः पित्त क्षीणतर ५, पित्त  
क्षीण श्लेष्मा क्षीणतर ६ । तुल्यक्षीणाभ्या त्रयः, तद्यथा—क्षीणे वात-  
पित्ते १, क्षीणौ पित्तश्लेष्माणौ २, क्षीणौ वातश्लेष्माणौ ३, इति  
ससर्गेण नव । पृथक् त्रयः—वात क्षीण १, पित्त क्षीण २, श्लेष्मा  
क्षीण ३, एव क्षीणैः पञ्चविंशति ।

सनिपतितानां दोषाणां युगपद्वृद्धिक्षयकृतोऽन्यो विकल्पो भेद उप-  
दिश्यते । तमेव विकल्प दर्शयति—वृद्धिरिति । एकस्य वृद्धिः, एकस्य  
समता, एकस्य च संक्षयः । वातो वृद्धः पित्तं समं श्लेष्मा क्षीणः १, वातो  
वृद्धः श्लेष्मा समः पित्तं क्षीण २, पित्त वृद्धः वातः समः श्लेष्मा क्षीणः  
३, पित्त वृद्धः श्लेष्मा समः वातः क्षीण ४, श्लेष्मा वृद्धः वातः समः  
पित्त क्षीण ५, श्लेष्मा वृद्धः पित्तं समः वातः क्षीण ६ । द्वन्द्ववृद्धिः द्वयो-  
र्वृद्धिः, एकस्य च क्षयः, एकस्य वृद्धिर्द्वयोश्च क्षयः, अत्रापि षट्, तद्यथा—  
श्लेष्मपित्ते वृद्धे वातः क्षीणः १, श्लेष्मवातौ वृद्धौ पित्त क्षीण २, वात-  
पित्ते वृद्धे श्लेष्मा क्षीण ३, इति द्वन्द्ववृद्धा एकस्य क्षयेण त्रयः । श्लेष्मा  
वृद्धः वातपित्ते क्षीणे १, पित्त वृद्धः श्लेष्मवातौ क्षीणौ २, वायु-  
वृद्धः पित्तश्लेष्माणौ क्षीणौ ३, इति एकवृद्धा द्वयोः क्षयेण त्रयः ।  
वृद्धे पञ्चविंशतिः क्षीणैः पञ्चविंशतिरिति पञ्चाशत्, वृद्धिक्षयसमता-  
कृताः षट्, वृद्धिक्षयकृताश्च षट्, एव द्विषष्टिः । इति चरकोपस्कारे  
योगीन्द्रनाथसेनः ।

१ ‘एकवृद्धिरित्यादिनाऽपि त्रयः’ इति पा० । २ ‘साम्ये स्थितं’  
इति पा० । ३ ‘प्रकृतिस्थं यदा वातः’ इति पा० । ४ ‘प्रकृतिस्थं  
कफः’ इति पा० । ५ ‘प्रकृतिस्थं यदा वातः श्लेष्मा पित्तपरिक्षये ।  
सन्निरुन्ध्यात्तदा कुर्याच्छीतकं गौरवं ज्वरम्’ इति पा० । ६ ‘प्रकृ-  
तिस्थं यदा पित्तं श्लेष्मा मारुतसंक्षये । सन्निरुन्ध्यात्तदा कुर्यान्मृदु-  
शित्वं शिरोग्रहम्’ इति पा० ।

हृत्प्राणसाम्यस्रवणं पाण्डुतां दूयनं मदम् ।  
 विरेकस्य च वैषम्यं वैषम्यमनलस्य च ॥ ५४ ॥  
 हीनपित्तस्य तु श्लेष्मा मारुतेनोपसंहितः ।  
 स्तम्भं शैल्यं च तोदं च जनयत्यनवस्थितम् ॥ ५५ ॥  
 गौरवं मृदुतामग्नेर्भक्ताश्रद्धां प्रवेपनम् ।  
 नखादीनां च शुक्लत्वं गात्रपारुष्यमेव च ॥ ५६ ॥  
 मारुतस्तु कफे हीने पित्तं च कुपितं द्वयम् ।  
 करोति यानि लिङ्गानि शृणु तानि समासतः ॥ ५७ ॥  
 भ्रममुद्वेष्टनं तोदं दाहं स्फुटनवेपने ।  
 अङ्गमदं परीशोपं दूयनं धूपनं तथा ॥ ५८ ॥  
 वातपित्तक्षये श्लेष्मा स्रोतांस्यपिदधद्भ्रशम् ।  
 चेष्टाप्रणाशं मूर्च्छां च वाक्सङ्गं च करोति हि ॥ ५९ ॥  
 वातश्लेष्मक्षये पित्तं देहौजः स्तंसयच्चरेत् ।  
 ग्लानिमिन्द्रियदौर्बल्यं तृष्णां मूर्च्छां क्रियाक्षयम् ६०  
 पित्तश्लेष्मक्षये वायुर्मर्माण्यतिनिपीडयन् ।  
 प्रणाशयति संज्ञां च वेपयत्यथवा नरम् ॥ ६१ ॥

वृद्धिरेकस्येत्यादेरुदाहरणम्—प्रकृतिस्थं यदा पित्तमित्यादि ।  
 अत्र केचिदेतदेव परमुदाहरणं दृष्टान्तार्थं पठन्ति, शेषोदाहरणं  
 तु कृत्स्ने तन्त्रे बोद्धव्यं, केचित्तु वृद्धिक्षयविकल्पस्य दुर्बो-  
 धत्वेन सर्वेषामेव द्वादशानामपि विकल्पानामाचार्येण लक्षणं  
 कृतमिति कृत्वा सर्वमेव पठन्ति । ननु प्रकृतिस्थे पित्ते कथं  
 तदा दाहश्चेति सङ्गतं भवति, न हि प्रकृतिस्थो दोषो विकारकारी,  
 न च वायोर्दाहः सम्भवति । उच्यते—यैत्र यत्रेति वचनाद् यत्र  
 कुपितेन वायुना पित्तं नीतं, तत्र शरीरावयवे प्रकृतिमानस्थित-  
 मपि पित्तं वृद्धमेव, यतस्तस्मिन् प्रदेशे तावान् पित्तसम्बन्ध उ-  
 च्यते न भवत्येवेत्यधिकेन तत्र पित्तेन दाह उपपन्न एव, एव-  
 मन्यत्रापि प्रकृतिस्थस्यापि दोषस्य विकारे व्याख्येयम् । अन्ये  
 तु ब्रुवते—प्रकृतिस्थानामपि दोषाणां दुष्टदोषसंबन्धाद्विकारका-  
 रित्वं भवति, यथा—रक्तादीनाम् । हीनवातस्येत्यादि 'द्वन्द्ववृद्धिः  
 क्षयश्चैकस्य' इत्यस्योदाहरणम् । देहौजो देहसारः, किंवा देहश्च  
 औजश्च देहौजः ॥ ४५-६१ ॥

**दोषाः प्रवृद्धाः स्वं लिङ्गं दर्शयन्ति यथाबलम् ।**  
**क्षीणा जहति लिङ्गं स्वं, समाः स्वं कर्म कुर्वते ॥ ६२ ॥**

दोषाणां वृद्धिसाम्यक्षयलक्षणानि पृथगाह—दोषा इत्यादि ।  
 स्वं लिङ्गमिति वैकारिकम् । यथाबलमिति अतिवृद्धैरतिवृद्धं, मध्य-  
 वृद्धैर्मध्यवृद्धमित्यादि । लिङ्गं स्वं जहतीत्यनेन क्षीणानां प्रकृति-  
 लिङ्गक्षयव्यतिरेकं विकारकर्तृत्वं नास्तीति दर्शयति, यतो वृद्धा  
 उन्मार्गागमिनो दोषा दृष्ट्यं दृष्टयन्तो ज्वरादीन् कुर्वन्ति न  
 क्षीणाः, स्वयमेव दुःस्थितत्वात् । स्वं कर्मेति प्राकृतं कर्म । एते  
 च द्विषष्टिर्भेदा आविष्कृततमत्वेनोक्ताः, तेनैकदोषक्षये द्विदो-  
 षवृद्धौ च वृद्धवृद्धतरभेदादिभ्योऽधिकत्वमुद्भावनीयम् । ननु  
 भवत्वेवं संख्या यदि सन्निपातो दोषाणां स्यात्, स तु न

भवितुमर्हति, यतो वातादीनां परस्परं विरुद्धा रान्ति गुणा,  
 विरुद्धगुणानां तु परस्परपक्षातो भवति, यथा—वहितोययो ।  
 नैव, विरोधो हि भावानां कार्योच्चेय, नान्यतो दृष्टमात्रेण कृत्प-  
 यितुं पार्यते, यतोऽन्यत्र तोयदहनयोर्भेद उपलब्ध, तत् किं  
 पाञ्चभौतिकद्रव्यारम्भेऽपि तयोर्विरोधात् पाञ्चभौतिकं द्रव्यं न  
 स्यात्, तोयान्निगुणातिरेकाद्वाऽम्लरसो न स्यात्, तस्मादनुपल-  
 ब्यत्वाद्दोषसमर्गे विरोधस्य स्वभावपर्यनुयोगो न युज्यते । अथ  
 मन्यसे—एवं विरुद्धगुणानामपि दोषाणामविरोधे “विरुद्धगुण-  
 सन्निपाते भूयसाऽऽपमवजीयते” ( वि. अ. १ ) इति, तथा  
 “हासहेतुर्विशेषस्तु” ( सू. अ. १ ) इति वचने तर्हि निरर्थकं ।  
 न, अनयो प्रभावात् प्रतिपादितविषयव्यतिरेके चरितार्थत्वात् ।  
 प्रभावस्तु तयोर्विरोधको भवत्येव, यथा—त्रिदोषकरनिकुचगता  
 गुणा समान् दोषान् कुर्वन्ति पर, न तु विरुद्धत्वेन दोषहरणं कु-  
 र्वन्ते त्रिदोषकर्तृत्वप्रभावात्, तथा आमलकेऽम्लत्वं वातं हन्ति,  
 माधुर्यशैले तु पित्तं, श्लेष्माणं च कटुत्वतिक्तत्वे, निकुचे त्वम्लत्वं  
 कषायशैल्याभिभूतं वातं न निहन्ति, माधुर्यशैले चाम्लत्वाभिभूते  
 पित्तं न जयत एवमादि । तस्माद्दोषाणां प्रभावोऽयं दृष्टत्वादवधार्य-  
 ते—यत्—न ते परस्परमुपपन्नं । एवंभूतप्रभावात्वे तु तेषामदृष्ट-  
 मेव कारणं, प्राणिनां तु खजनकेन हृदयेन तेऽविरोधेन निवेश्यन्ते,  
 अत एव वक्ष्यति—“विरुद्धैरपि न त्वेते गुणैर्गन्ति परस्परम् ।  
 दोषा राहजसात्म्यत्वाद्द्वो विपमहीनिव” ( चि. अ. २६ ) इति ।  
 सहजं दैववशात् स्वाभाविकं सात्म्यत्वं सहजसात्म्यत्वम् । अनेन  
 च व्याख्यानेन ‘यथा दोषा अन्योन्यं नोपपन्नं, तथा रसरक्ता-  
 दीनपि नोपहन्यु’ इत्यादि यदुच्यते कैश्चित्, तत् सर्वं निरस्तम् ।  
 ननु, “कालदूयप्रकृतिभिर्दोषस्तुल्यो हि सततम् । निप्रत्यनीक  
 कुरुते” ( चि. अ. ३ ) इति चिकित्सिते वक्ष्यति, तेन प्रकृ-  
 तिदोषस्य प्रतिपक्षा भवतीत्युक्तं, प्रकृतिश्च जन्मप्रभृतिवृद्धौ  
 वातादिरुच्यते, “दोषानुशयिता ह्येषां देहप्रकृतिरुच्यते” ( सू.  
 अ. ७ ) इत्यादिवचनात्; तदयं प्राकृतेन दोषेण दोषस्य  
 विरोधं कथं तर्ह्युपपन्नः ? उच्यते—तत्र प्रकृतेः प्रत्यनीकता  
 अननुगुणत्वेन मन्तव्या, समाना हि प्रकृति प्राप्य दोषः प्रवृद्ध-  
 बलो भवति, असमाना तु प्राप्य तथा बलवान् भवति, नासमा-  
 नया प्रकृत्या हन्यते, एवमन्यत्राप्युच्येयम् । अतिवृद्धेन वायुना  
 श्लेष्मणो दुर्बलस्य दुष्टत्वाद्विरोधो भवत्येव कश्चित्, नैतावता  
 संसर्गसन्निपातासम्भवः ॥ ६२ ॥

**वातादीनां रसादीनां मलानामोजसस्तथा ।**

**क्षयास्तत्रानिलादीनामुक्तं संक्षीणलक्षणम् ॥ ६३ ॥**

भेदेन रसरधिरादिसंसर्गभेदेन अगण्यत्वमेव ज्ञेय, उक्तं हि—“ससर्गा-  
 द्रसरधिरादिभिस्तथैषां दोषास्तु क्षयसमताविवृद्धिभेदात् । आनन्दं  
 तरतमयोगतश्च याताजानीयादवहितमानसो यथास्वम्” ( वा. सू.  
 अ. १२ ) इति शिवदाससेनेन व्याख्यातत्वात् ।

१ ‘विरोधः’ इति पा० । २ ‘भवति’ इति पा० । ३ ‘प्रभावोत्पा-  
 दितविषयव्यतिरेके’ इति पा० । ४ ‘च क्षीणलक्षणम्’ इति पा० ।

१ ‘वेपयत्यथ मानवम्’ इति पा० । २ ‘तत्र तत्रेति’ इति पा० ।  
 ३ नोद्भावनीयमिति पाठस्तु न समीचीनः ‘तेनैतेषां तरतमादि-

घट्टते सहते शब्दं नोच्चैर्द्रवति शूलयते ।  
 हृदयं ताम्यति खलपचेष्टस्यापि रसक्षये ॥ ६४ ॥  
 परुषा स्फुटिता म्लाना त्वग्रक्षा रक्तसंक्षये ।  
 मांसक्षये विशेषेण स्फिग्ग्रीवोदरशुष्कता ॥ ६५ ॥  
 सन्धीनां स्फुटनं ग्लानिरक्षणेरायास एव च ।  
 लक्षणं मेदसि क्षीणे तनुत्वं चोदरस्य च ॥ ६६ ॥  
 केशलोमनखश्मश्रुद्विजप्रपतनं श्रमः ।  
 ज्ञेयमस्थिक्षये लिङ्गं सन्धिशैथिल्यमेव च ॥ ६७ ॥  
 शीर्यन्त इव चास्थीनि दुर्बलानि लघूनि च ।  
 प्रैततं वातरोगीणि क्षीणे मज्जनि देहिनाम् ॥ ६८ ॥  
 दौर्बल्यं मुखशोषश्च पाण्डुत्वं सदनं श्रमः ।  
 क्लैब्यं शुक्राविसर्गश्च क्षीणशुक्रस्य लक्षणम् ॥ ६९ ॥  
 क्षीणे शकृति चान्त्राणि पीडयन्निव मारुतः ।  
 रूक्षस्योन्नमयन् कुक्षिं तिर्यग्ध्वं च गच्छति ॥ ७० ॥  
 मूत्रक्षये मूत्रकृच्छ्रं मूत्रवैवर्ण्यमेव च ।  
 पिपासा वाधते चास्य मुखं च परिशुष्यति ॥ ७१ ॥  
 मलायनानि चान्यानि शून्यानि च लघूनि च ।  
 विशुष्काणि च लक्ष्यन्ते यथास्वं मलसंक्षये ॥ ७२ ॥

संप्रत्यष्टादशक्षयानाह—वातादीनामित्यादि । अत्र मलानामित्यनेन मूत्रपुरीषयोः पञ्चेन्द्रियमलानां च ग्रहणम् । विशेषेणेतिवचनादन्यगात्राणामपि शुष्कता लभ्यते । सन्धीनामित्यादि मेदक्षयलक्षणम्, केशेत्यादि अस्थिक्षयस्य । वाधते चास्येति कर्मणि शेषलक्षणा षष्ठी । मलायनानीत्यनेन पञ्चेन्द्रियाविष्टानानां मुखनासिकाचक्षुर्कर्णानां त्वगिन्द्रियाविष्टानभूतानां च लोमकूपप्रजननानां यथास्वं मलायनानि गृह्यन्ते । यदुक्तं जतूकर्णे—“दोषाणां धातूनामोजोमूत्रशकृदिन्द्रियमलानाम् । अष्टादशक्षयास्ते लक्ष्याः स्वगुणक्रियानाशात्” इति ॥ ६३-७२ ॥

विभेति दुर्बलोऽभीक्ष्णं ध्यायति व्यथितेन्द्रियः ।  
 दुश्छायो दुर्मना रूक्षः क्षामश्चैवौजसः क्षये ॥ ७३ ॥  
 हृदि तिष्ठति यच्छुद्धं रक्तमीषत्सपीतकम् ।  
 ओजः शरीरे संख्यातं तन्नाशान्ना विनश्यति ॥ ७४ ॥  
 प्रथमं जायते ह्योजः शरीरेऽस्मिञ्छरीरिणाम् ।  
 सर्पिर्वर्णं मधुरसं लाजगन्धिं प्रजायते ॥ ७५ ॥  
 ( भ्रमरैः फलपुष्पेभ्यो यथा संभ्रियते मधु ।  
 तद्वदोजः स्वकर्मभ्यो गुणैः संभ्रियते नृणाम् ॥ १ ॥ )

ओज क्षयलक्षणमाह—विभेतीत्यादि । दुर्मना मनोबलविहीनः । ओजसो दुर्ज्ञेयत्वेन लक्षणमाह—हृदीत्यादि । शुद्धमिति शुद्धं, रक्तमीषदिति किञ्चिद्रक्तं, सपीतकमिति ईषत्पीतकं, तेन शुक्लवर्णमोजः, रक्तपीतौ तु वर्णावत्रानुगतौ, किवा, ईषदित्यल्प-

प्रमाणं, तेनाष्टविन्दुकमोज इति दर्शयति । यदुक्तं तन्त्रान्तरे—  
 “प्राणाश्रयस्यौजसोऽष्टौ विन्दवो हृदयाश्रयाः” इति । एतच्चाष्टविन्दुकं परमोजो ज्ञेयम्, अर्धाञ्जलिपरमाणं तु यदोजस्तदप्रवानं, यच्छारीरे वक्ष्यति—“तावच्चैव श्लेष्मिकस्यौजसः प्रमाणम्” ( शा. अ. ७ ) इत्यनेन, तस्माद्विविधमिहौजः । अत एवार्थे दशमहामूलीये वक्ष्यति—“तत् परस्यौजसः स्थानं” ( सू. अ. ३० ) इति, परस्य श्रेष्ठस्याष्टविन्दुकस्येत्यर्थः । इह च क्षयलक्षणमर्धाञ्जलिमानस्यैव ज्ञेयम्, अष्टविन्दुकस्य त्ववयवनाशेऽपि मृत्युर्भवतीति हृदीत्यादिना ग्रन्थेन दर्शयति । एतच्चौजः सर्वधातुसमुदायरूपं, तेन सप्तधातुष्वेवावरुद्धमिति नाष्टमधातुत्वातिप्रसक्तिः, अत एव सुश्रुतेऽप्युक्तं—“रसादीनां शुक्रान्तानां धातूनां यत् पर तेजस्तत् खल्वोजः” ( सु. सू. अ. १५ ) इति । अन्यत्राप्युक्तं—“भ्रमरैः फलपुष्पेभ्यो यथा संभ्रियते मधु । तद्वदोजः शरीरेभ्यो गुणैः संभ्रियते नृणाम्” इति । ‘प्रथमं जायते’ इत्यादिपाठस्तु नातिप्रसिद्धः । एते चाष्टादशक्षया आविष्कृततत्त्वमेवोक्ताः, तेन उदकक्षयस्वरक्षययाधनमिधानं नोद्भावनीयम्, उक्तं हि—“स्वरक्षयमुरोरोगः” इति, तथोदकक्षयलक्षणं यथा—“जिह्वाताल्वोष्ठकण्ठक्लोमसंशोषं पिपासा चातिवृद्धा दृष्ट्वा उदकवहान्यस्य स्रोतांसि प्रदुष्टानीति जानीयात्” ( वि. अ. ५ ) इति ॥ ७३-७५ ॥

व्यायामोऽनशनं चिन्ता रूक्षाल्पप्रमिताशनम् ।  
 वातातपौ भयं शोको रूक्षपानं प्रजागरः ॥ ७६ ॥  
 कफशोणितशुक्राणां मलानां चातिवर्तनम् ।  
 कालो भूतोपघातश्च ज्ञातव्याः क्षयहेतवः ॥ ७७ ॥

सामान्येन क्षयाणां हेतुमाह—व्यायाम इत्यादि । प्रमिताशनम् एकरसाभ्यासः । अतिवर्तनम् अतिप्रवृत्तिः, बहिर्गमनमिति यावत् । कालो वार्धक्यमादानं च । भूतोपघातः पिशाचाद्युपघातः । अत्र वातक्षयहेतुर्नोक्तो विलक्षणत्वात्, स चाचिन्तनदिवास्वपनाविज्ञेयः, किवा, अनशनात् किट्टाभावः, ततश्च किट्टरूपस्य वातस्याप्यनुत्पादात् क्षयो ज्ञेयः ॥ ७६ ॥ ७७ ॥

गुरुस्निग्धाम्ललवणान्यतिमात्रं समश्नताम् ।  
 नवमन्नं च पानं च निद्रामास्यासुखानि च ॥ ७८ ॥  
 त्यक्तव्यायामचिन्तानां संशोधनमकुर्वताम् ।  
 श्लेष्मा पित्तं च मेदश्च मांसं चातिप्रवर्धते ॥ ७९ ॥  
 तैरावृतगतिर्वायुरोज आदाय गच्छति ।  
 यदा वर्त्ति तदा कृच्छ्रो मधुमेहः प्रवर्तते ॥ ८० ॥  
 स मारुतस्य पित्तस्य कफस्य च मुहुर्मुहुः ।  
 दर्शयत्याकृतिं गत्वा क्षयमाप्नोत्यते पुनः ॥ ८१ ॥  
 उपेक्षयाऽस्य जायन्ते पिडकाः सप्त दारुणाः ।  
 मांसलेष्मवकाशेषु मर्मस्वपि च संधिषु ॥ ८२ ॥

१ “द्रवति इति हृदय धुगधुमिति करोति” इति शिवदाससेनः ।  
 २ ‘तनुत्व तोदन त्वच.’ इति पा० । ३ ‘विशुष्काणि च लक्ष्यन्ते’ इति पा० ।

१ ‘नाष्टधातुत्वादिप्रसक्तिः’ इति पा० । २ ‘तैरावृत प्रसादं च गृहीत्वा याति मारुतः’ इति पा० । ३ ‘भवन्त्युपेक्षया तस्य’ इति पा० ।

शराविका कच्छपिका जालिनी सर्पपी तथा ।  
 अलजी विनताख्या च विद्रधी चेति सप्तमी ॥ ८३ ॥  
 अन्तोघ्नता मध्यनिम्ना श्यावा क्लेदरुगन्विता ।  
 शराविका स्यात् पिडका शरावाकृतिसंस्थिता ॥ ८४ ॥  
 अवगाढार्तिनिस्तोदा महावास्तुपरिग्रहा ।  
 श्लक्ष्णा कच्छपपृष्ठाभा पिडका कच्छपी मता ॥ ८५ ॥  
 स्तब्धा सिराजालवती स्निग्धास्त्रावा महाशया ।  
 रुजानिस्तोदवहुला सूक्ष्मच्छिद्रा च जालिनी ॥ ८६ ॥  
 पिडका नातिमहती क्षिप्रपाका महारुजा ।  
 सर्पपी सर्पपाभाभिः पिडकाभिश्चिता भवेत् ॥ ८७ ॥  
 दहति त्वचमुत्थाने तृणामोहज्वरप्रदा ।  
 विसर्पत्यनिशं दुःखाद्दहत्यग्निरिवालजी ॥ ८८ ॥  
 अवगाढरुजाक्लेदा पृष्ठे वाऽप्युदरेऽपि वा ।  
 महती विनता नीला पिडका विनता मता ॥ ८९ ॥

सप्रति सप्तपिडका वक्तव्या, अतस्तासा प्रधानहेतुत्वेन प्रमेहानेव तावन्निदानादिक्रमेणाह—गुर्वित्यादि । नवं पानमिति नव मद्यम् । निद्रामास्यासुखानि चेत्यत्रान्ते 'भजता' इति शेष । ओज प्रसादो धातुनामिति यावत् । कृच्छ्र इति कृच्छसाध्य । उपेक्षया अचिकित्सया । शराविकादिसजान्वयो विवरणे स्फुट । अलजीसज्ञा रुढा । एताश्च प्राधान्यादुक्ता । तेन सुश्रुतेऽपि पिडकाधिक्यमुक्तं यत्, तत्र विरोधि । सिराजालं सिरासमूह । चिता अविष्टिता ॥ ७८-८९ ॥

विद्रधि द्विविधामाहुर्वाह्यामाभ्यन्तरीं तथा ।  
 बाह्या त्वक्स्त्रायुमांसोत्था कण्डराभा महारुजा ॥ ९० ॥  
 शीतकान्नविदाद्युष्णरूक्षशुष्कातिभोजनात् ।  
 विरुद्धाजीर्णसंक्लिष्टविपमासात्म्यभोजनात् ॥ ९१ ॥  
 व्यापन्नबहुमद्यत्वाद्देगसंधारणाच्छ्रमात् ।  
 जिह्वव्यायामशयनादतिभाराध्वमैथुनात् ॥ ९२ ॥  
 अन्तःशरीरे मांसासृगाविशन्ति यदा मलाः ।  
 तदा संजायते ग्रन्थिर्गम्भीरस्थः सुदारुणः ॥ ९३ ॥  
 हृदये क्लोमि यकृति ग्रीहि कुक्षौ च वृक्कयोः ।  
 नाभ्यां वंक्षणयोर्वाऽपि वस्तौ वा तीव्रवेदनः ॥ ९४ ॥  
 दुष्टरक्तातिमात्रत्वात् स वै शीघ्रं विदह्यते ।  
 ततः शीघ्रविदाहित्वाद्विद्रधीत्यभिधीयते ॥ ९५ ॥  
 व्यधच्छेदभ्रमानाहशब्दस्फुरणसर्पणैः ।  
 वातिकीं, पैत्तिकीं तृष्णादाहम्रेहमदज्वरैः ॥ ९६ ॥  
 जृम्भोक्लेशरुचिस्तम्भशीतकैः श्लैष्मिकीं विदुः ।  
 सर्वासु च महच्छूलं विद्रधीपूषजायते ॥ ९७ ॥

शस्त्रास्त्रैर्मिद्यत इव चोल्मुकैरिव दह्यते ।  
 विद्रधी व्यम्लता याता वृश्चिकैरिव दश्यते ॥ ९८ ॥  
 तनु रूक्षारुणं श्यावं फेनिलं वातविद्रधी ।  
 तिलमापकुलत्थोदसन्निभं पित्तविद्रधी ॥ ९९ ॥  
 श्लैष्मिकी स्रवति श्वेतं पिच्छिलं वहलं बहु ।  
 लक्षणं सर्वमेवैतद्भजते सान्निपातिकी ॥ १०० ॥

विद्रधि द्विविधामित्यनेनाभ्यन्तरविद्रधेरपि विद्रधित्वेन पिडकाणां सप्तत्वेऽविरोध इति दर्शयति । कण्डराभा स्थूलस्त्रावाकारा । अन्तर्विद्रधेर्यरीयस्त्वेन निदानान्याह—शीतकेत्यादि । सक्लिष्ट दोषलम् । व्यापन्न च बहु च मद्यमुपयुक्ते य स व्यापन्नबहुमद्य । अन्तःशरीर इति कोष्ठे । मला दोषा । ग्रन्थिरिव ग्रन्थि । स इति ग्रन्थि । व्यधादयो व्यथाप्रकारा । शीतमेव शीतकम् । व्यम्लता याता विदाहं प्राप्ता । तमक. धामभेद ॥ ९०-१०० ॥

अथासां विद्रधीनां साध्यासाध्यत्वविशेषज्ञानार्थं स्थानकृतं लिङ्गविशेषमुपदेक्ष्यामः—तत्र प्रधानमर्मजायां विद्रध्यां हृद्भट्टनतमकप्रमोहकासश्वासाः, क्लोमजायां पिपासामुखशोषगलग्रहाः, यकृज्जायां श्वासः, ग्रीहजायामुच्छ्वासोपरोधः, कुक्षिजायां कुक्षिपार्श्वान्तरांसशूलं, वृक्कजायां पृष्ठकटिग्रहः, नाभिजायां हिक्का, वंक्षणजायां सक्थिसादः, वस्तिजायां कृच्छ्रपूतिमूत्रवर्चस्त्वं चेति ॥ १०१ ॥

पक्वप्रभिन्नासूर्ध्वजासु मुखात् स्रावः स्रवति, अधोजासु गुदात्, उभयतस्तु नाभिजासु ॥ १०२ ॥

आसां हन्नाभिवस्तिजाः परिपक्वाः सान्निपातिकी च मरणाय; शेषाः पुनः कुशलमाशुप्रतिकारिणं चिकित्सकमासाद्योपशाम्यन्ति । तस्मादचिरोत्थितां विद्रधीं शस्त्रसर्पविद्युदग्निशूलानां स्नेहविरचनैराश्वेवोपक्रमेत् सर्वशो गुल्मवच्चेति ॥ १०३ ॥

कुक्षिपार्श्वान्तरासशूलमिति कुक्षिपार्श्वान्तरासेषु शूलम् । हन्नाभिवस्तिजासु सान्निपातिकी पृथक् पठन् सान्निपातिकी पक्वामपक्वा चासाध्या दर्शयति । शस्त्रादिदृष्टान्तत्रयाच्छस्त्रवन्मर्मच्छेदकत्वं, सर्पवदाशुसज्ञाहारित्वं, विद्युदग्निवदाशुमारकत्वं ज्ञेयम् ॥ १०१-१०३ ॥

भवन्ति चात्र—

विना प्रमेहमप्येता जायन्ते दुष्टमेदसः ।  
 तावच्चैता न लक्ष्यन्ते यावद्वास्तुपरिग्रहः ॥ १०४ ॥  
 शराविका कच्छपिका जालिनी चेति दुःसहाः ।  
 जायन्ते ता ह्यतिवलाः प्रभूतश्लेष्ममेदसः ॥ १०५ ॥

१ 'शराविकादिसज्ञा स्वयोनिविवरणे स्फुट' इति पा० ।  
 २ 'मांसासृक् प्रविशन्ति' इति पा० । ३ 'सर्वास्वा' इति पा० ।

१ 'तस्यै. शस्त्रैर्यथा मध्येतोल्मुकैरिव दह्यते' इति पा० । उल्मुकमङ्गारम् । २ 'कृच्छ्रमूत्रता, पूतिवर्चस्त्वं च' इति पा० । ३ व्यापन्नम् असम्यक्सन्धानादिना विकृतिमापन्नम् । ४ 'व्यथाविशेषा.' इति पा० । ५ 'कुक्षिपार्श्वमध्येऽसे शूल' इति पा० ।

सर्पपी चालजी चैव विनता विद्रधी च याः ।  
साध्याः पित्तोद्वणास्तास्तु संभवन्त्यल्पमेदसः ॥१०६॥  
मर्मस्वसे गुदे पाण्योः स्तने सन्धिषु पादयोः ।  
जायन्ते यस्य पिडिकाः स प्रमेही न जीवति ॥१०७॥

प्रमेहं विनाऽप्युक्तपिडिकासंभवं दर्शयति—विनेत्यादि ।  
एतेन च पिडिकानां माधुमेहिकत्वं यत् पूर्वमुक्तं तत् प्रायिकत्वेन  
ज्ञेयम् । वास्तु स्थानम् । विद्रधी चेति बाह्यविद्रधी ॥१०४-१०७॥  
तथाऽन्याः पिडिकाः सन्ति रक्तपीतासितारुणाः ।  
पाण्डुराः पाण्डुवर्णाश्च भस्माभा मेचकप्रभाः ॥१०८॥  
मृद्वश्च कठिनाश्चान्याः स्थूलाः सूक्ष्मास्तथाऽपराः ।  
मन्दवेगा महावेगाः स्वल्पशूला महारुजः ॥१०९॥  
ता बुद्ध्या मारुतादीनां यथास्वैर्हेतुलक्षणैः ।  
ब्रूयादुपचरेच्चाशु प्रागुपद्रवदर्शनात् ॥११०॥  
तद्दृश्यासमांससंकोथमोहहिकामदज्वराः ।  
वीसर्पमर्मसंरोधाः पिडिकानामुपद्रवाः ॥१११॥

प्रमेहपिडिकाप्रसङ्गेनान्यासामपि पिडिकानामविष्कृतानां  
लक्षणं ब्रूते—तथाऽन्या इत्यादि । पाण्डुरा धूसरा, पाण्डुव-  
र्णास्तु रूक्षपाण्डुवर्णा ज्ञेया । मेचकप्रभा. स्निग्धकृष्णवर्णा ।  
उपचरेच्चेति मारुतादीनां भेषजैरित्यर्थाद्भवति । प्रागुपद्रवदर्शना-  
दित्यनेन उपद्रवयुक्ता पिडिका असाध्येति दर्शयति । संकोथ.  
पूतिभावः ॥ १०८-१११ ॥

क्षयः स्थानं च वृद्धिश्च दोषाणां त्रिविधा गतिः ।  
ऊर्ध्वं चाधश्च तिर्यक्च विज्ञेया त्रिविधाऽपरा ॥११२॥  
त्रिविधा चापरा कोष्ठशाखामर्मास्थिसन्धिषु ।  
इत्युक्ता विधिभेदेन दोषाणां त्रिविधा गतिः ॥११३॥

संप्रति दोषाणां गतिं विवृणोति—क्षय इत्यादि । स्थानं  
स्वमानवस्थानम् । गतिः प्रकारोऽवस्था वा । चय इत्यत्र प्रशब्दो  
लुप्तनिर्दिष्ट, तेन प्रकृष्टचयः, एवं प्रकृष्टः कोपः प्रकोपः, एवं  
प्रशमोऽपि । एतेन वर्षादिषु पित्तादीनां प्रकृष्टश्च यो भवतीति  
दर्शयते, इतरदोषस्यापि च स्तोकमात्रेण चयो यथासंभवं सू-  
च्यते, तेन शरद्यनुबलत्वेन कफप्रकोपो भवतीत्यादि गृहीतं  
भवति ॥ ११२ ॥ ११३ ॥

चयप्रकोपप्रशमाः पित्तादीनां यथाक्रमम् ।  
भवन्त्येकैकशः षट्सु कालेष्वभ्रागमादिषु ॥११४॥  
गतिः कालकृता चैषा चयाद्या पुनरुच्यते ।

यथाक्रममिति वर्षाशरद्धेमन्तवसन्तग्रीष्मप्रावृद्धक्रमेण, किंवा  
यथाक्रममिति यथायोग्यतया । पित्तादीनामिति पित्तश्लेष्मवाता-  
नाम् । एकैकश इति अयौगपथेन । एतच्च प्राधान्येनैव ज्ञेयं,  
तेन प्रावृषि श्लेष्मपित्तकोपेनाप्रधानेन न व्यभिचारः । यदुक्तं—  
“वर्षास्त्रिबले हीने कुप्यन्ति पवनादयः” (सू. अ. ६) इति ।  
अत्र हि पवनादय इति पवनप्रधानाः; एवं वसन्ते वातपित्तप्र-

कोपे व्याख्येयम् । अत्र च षट्सु ऋतुषु पित्तश्लेष्मवातानां प्रब-  
लचयादयो विभज्यमानत्वेन, तेन पित्तचयकाले वातस्य कोपः,  
शरदि पित्तस्य प्रकोपकाले वातप्रशमः, हेमन्ते पित्तप्रशमः  
कफस्य चयः, वसन्ते तु कफप्रकोप एव परं, तथा कफप्रशमके  
ग्रीष्मे वातचय इति च स्यात् । वातं परित्यज्य पित्तादीनामि-  
त्यभिधानं विसर्गस्याभिप्रेतत्वेनाग्रे वक्तव्यत्वात् कृतं, विसर्गं च  
पित्तचय एव भवतीति कृत्वा ॥ ११४ ॥—

गतिश्च द्विविधा दृष्टा प्राकृती वैकृती च या ॥११५॥  
पित्तादेवोष्मणः पक्तिर्नराणामुपजायते ।  
तच्च पित्तं प्रकुपितं विकारान् कुरुते बहून् ॥११६॥  
प्राकृतस्तु बलं श्लेष्मा विकृतो मल उच्यते ।  
स चैवौजः स्मृतः काये स च पाप्मोपदिश्यते ॥११७॥  
सर्वा हि चेष्टा वातेन स प्राणः प्राणिनां स्मृतः ।  
तेनैव रोगा जायन्ते तेन चैवोपरुध्यते ॥११८॥

गतिभेदान्तरमाह—गतिश्चेत्यादि । अत्र पित्तमादौ कृतं  
शरीरस्थितिहेत्वमिकर्तृत्वेन । पक्तिः पाकः । बलमिति बलहे-  
तुत्वेन । मल इति शरीरमलनीकरणात् । ओज इति सारभूतं,  
यदि वा द्वितीयश्लैष्मिकौजोहेतुत्वेनौजः । वक्ष्यति हि शरीरे—  
“तावच्चैव श्लैष्मिकस्यौजसश्च प्रमाणम्” (शा. अ. ७) इति ।  
तु खहेतुत्वात् पाप्मा । सर्वा हि चेष्टा इति अविकृतगमनाद्याः ।  
उपरुध्यते म्रियते ॥ ११५-११८ ॥

नित्यं सन्निहितामित्रं समीक्ष्यात्मानमात्मवान् ।  
नित्यं युक्तः परिचरेदिच्छन्नायुरनित्वरम् ॥११९॥

आत्मवानिति प्रशंसाया मनुप्रत्ययः । युक्त इत्युक्तः ।  
अनित्वरम् अगत्वरम् ॥ ११९ ॥

तत्र श्लोकौ—

शिरोरोगाः सहद्रोगा रोगा मानविकल्पजाः ।  
क्षयाः सपिडकाश्चोक्ता दोषाणां गतिरेव च ॥१२०॥  
क्रियन्तः शिरसीयेऽस्मिन्नध्याये तत्त्वदर्शिना ।  
ज्ञानार्थं भिषजां चैव प्रजानां च हितैषिणा ॥१२१॥  
इत्यग्निवेशकृते तन्त्रे चरकप्रतिसंस्कृते श्लोकस्थाने  
क्रियन्तः शिरसीयो नाम सप्तदशोऽध्यायः ॥१७॥

तत्र श्लोकावित्यादि ॥ १२० ॥ १२१ ॥

इति श्रीचक्रपाणिदत्तविरचितायां चरकतात्पर्यटीकायामा-  
युर्वेददीपिकायां सूत्रस्थाने रोगचतुष्टके क्रियन्तः-  
शिरसीयो नाम सप्तदशोऽध्यायः ॥ १७ ॥



## अष्टादशोऽध्यायः ।

अथातस्त्रिशोथीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वाध्याये पिडका उक्ता, ताश्च शोथरूपा, अत शोथा-  
विकारात्रिशोथीयोऽभिधीयते ॥ १ ॥ २ ॥

त्रयः शोथा भवन्ति वातपित्तश्लेष्मनिमित्ताः, ते  
पुनर्द्विविधा निजागन्तुभेदेन ॥ ३ ॥

वक्ष्यमाणद्विविधादिभेदे विद्यमानेऽपि वातादिकृतत्रित्वाभि-  
धानमग्रे वातादिकृतस्यैव प्राधान्यख्यापनार्थम् ॥ ३ ॥

तत्रागन्तवश्छेदनभेदेन क्षणनभञ्जनपिच्छनोत्पेप-  
णप्रहारवधबन्धनवेष्टनव्यधनपीडनादिभिर्वा भक्ष-  
तकपुष्पफलरसात्मगुप्ताशूककिमिशूकाहितपत्रल-  
तागुल्मसंस्पर्शनैर्वा स्वेदनपरिसर्पणावमूत्रणैर्वा  
विषिणां सविषप्राणिदंष्ट्रादन्तविषाणनखनिपातैर्वा  
सागरविषवातहिमदहनसंस्पर्शनैर्वा शोथाः समुप-  
जायन्ते ॥ ४ ॥

भेदनम् आशयविदारणं, क्षणनम् अस्थिचूर्णनं, भञ्जनं जर्ज-  
रीकरणं, पिच्छनम् अत्यर्थपीडनम्, उत्पेपणं शिलोत्पेषणमिव,  
वेष्टनम् अग्रन्थिवन्धनं सर्पादिभिः । शूकवता किमीणा शूक  
शूककिमिशूक । स्वेदनादिभिर्विषिणामिति योज्यम् ॥ ४ ॥

ते पुनर्यथासं हेतुव्यञ्जनैरादातुपलभ्यन्ते निज-  
व्यञ्जनैकदेशविपरीतैः, बन्धमन्त्रागदग्रलेपप्रतापनि-  
र्वापणादिभिश्चोपक्रमैरुपक्रम्यमाणाः प्रशान्तिमाप-  
द्यन्ते ॥ ५ ॥

आदातुपलभ्यन्त इति वचनादुत्तरकालमागन्तोरपि निजतु-  
ल्यतां ब्रूते । यदुक्तम्—“आगन्तुरन्वेति निजं विकारं” ( सू.  
अ. १९ ) इति । निजव्यञ्जनैकदेशविपरीतैरिति निजलक्षणेभ्य  
आगन्तूनामेकदेशो विपरीतो भवति, स च वातादिजन्यस्यावा-  
दिवर्णविकारत्वाज्ज्ञेयः, किंवा आगन्तुर्व्यथापूर्वो भवति पश्चाद्वा-  
तादिभिरनुबध्यते, निजस्तु पूर्वं वातादिलक्षणैर्युज्यते पश्चाद्दे-  
नावान् भवतीत्येकदेशवैपरीत्यम् । बन्धः अरिष्टाबन्धो व्रणब-  
न्धश्च । बन्धादयश्च यथायोग्यतया बोद्धव्याः ॥ ५ ॥

निजाः पुनः स्नेहस्वेदवमनविरेचनास्थापनानुवा-  
सनशिरोविरेचनानामयथावत्प्रयोगान्मिथ्यासंसर्ज-  
नाद्वा छर्द्यलसकविस्त्रुचिकाश्वासकासातिसारशोष-  
पाण्डुरोगोदरज्वरप्रदरभगन्दराशौविकारातिकर्श-  
नैर्वा कुष्ठकण्डूपिडकादिभिर्वा छर्दिक्षवथूद्गारशूक-  
वातमूत्रपुरीषवेगधारणैर्वा कर्मरोगोपवासाध्वक-  
र्षितस्य वा सहसाऽतिगुर्वम्ललवणपिष्टान्नफलशा-  
करागदधिहरितकमद्यमन्दकबिरूढनवशूकशमीधा-

न्यानूपौदकपिशितोपयोगान्मृत्पङ्कलोष्टभक्षणाह्व-  
णातिभक्षणाद्गर्भसंपीडनादामगर्भप्रपतनात् प्रजा-  
तानां च मिथ्योपचारादुदीर्णदोषत्वाच्च शोफाः  
प्रादुर्भवन्ति, इत्युक्तः सामान्यो हेतुः ॥ ६ ॥

छर्द्यादयः स्वरूपत एव शोथहेतवः । कर्मद्यतिकर्षितस्य तु  
सहसाऽतिगुर्वादिवेवनं शोथहेतुः, कर्मेति पञ्चकर्म । बिरूढन-  
वशब्दौ शूकशमीवान्यविशेषणौ । प्रजातानामिति अचिरप्रसू-  
तानाम् ॥ ६ ॥

अयं त्वत्र विशेषः—शीतरूक्षलघुविशदधर्मोप-  
वासातिकर्शनक्षपणादिभिर्वायुः प्रकुपितस्त्वङ्मांस-  
शोणितादीन्यभिभूय शोफं जनयति, स क्षिप्रोत्थान-  
प्रशमो भवति, तथा श्यामारुणवर्णः प्रकृतिवर्णो  
वा, चलः स्पन्दनः खरपरुपभिन्नत्वग्रोमा छिद्यत  
इव भिद्यत इव पीड्यत इव सूचीभिरिव तुद्यते  
पिपीलिकाभिरिव संसृप्यते सर्पपकल्कावलिप्त  
इव चिमिचिमायते संकुच्यत आयस्यत इवेति  
वातशोथः ( १ ).

उष्णतीक्ष्णकटुकक्षारलवणाम्लाजीर्णभोजनैर-  
श्यातपप्रतापैश्च पित्तं प्रकुपितं त्वङ्मांसशोणिता-  
न्यभिभूय शोथं जनयति; स क्षिप्रोत्थानप्रशमो  
भवति, कृष्णपीतनीलताम्रावभास उष्णो मृदुः  
कपिलताम्ररोमा उष्यते दूयते धूप्यते ऊष्मायते  
खिद्यते क्लिद्यते न च स्पर्शमुष्णं च सुषूयत इति  
पित्तशोथः ( २ ),

गुरुमधुरशीतस्निग्धैरतिस्वप्नाव्यायामादिभिश्च  
श्लेष्मा प्रकुपितस्त्वङ्मांसशोणितादीन्यभिभूय शोथं  
जनयति; स कृच्छ्रोत्थानप्रशमो भवति, पाण्डुश्वेता-  
वभासो गुरुः स्निग्धः श्लक्ष्णः स्थिरः सत्यानः शुक्ला-  
ग्रोमा स्पर्शोष्णसहश्चेति श्लेष्मशोथः ( ३ );

यथास्वकारणाकृतिसंसर्गाद्विदोषजास्त्रयः शोथा  
भवन्ति; यथास्वकारणाकृतिसन्निपातात् सान्निपा-  
तिक एकः; एवं सप्तविधो भेदः ॥ ७ ॥

प्रकृतिभिस्तामिस्ताभिर्भिद्यमानो द्विविधस्त्रिवि-  
धश्चतुर्विधः सप्तविधोऽष्टविधश्च शोथ उपलभ्यते,  
पुनश्चैक एवोत्सेधसामान्यात् ॥ ८ ॥

क्षपणं वमनादिभिः । प्रकृतिवर्णः देहसमानवर्णः । चलः  
संक्रमणवान् । स्पन्दनः कम्पनः । उष्यते पार्श्वस्थेनेव वह्निना

१ ‘०धूमोपवास’ इति पा० । २ ‘कपिलपिङ्गलताम्ररोमा’ इति  
पा० । ३ ‘सहते’ इति पा० । ४ ‘एव सप्तविधो भेदः’ इति कचि-  
त्युक्तं न पठ्यते । ५ ‘एव भेदप्रकृतिभिस्तामिस्ताभिर्भिद्यमानः’  
इति पा० । ६ ‘स पुनश्चैकः’ इति पा० ।



दह्यते । धूयते धूममिवोद्वमति । ऊष्मार्यते बहिः परैरप्युष्णत्वे-  
नोपलभ्यते । खिद्यते खेदवान् भवति । न सुषूयते न सहते,  
स्पर्शनं च न सहते, उष्णं च न सहते । स कृच्छ्रोत्थानप्रशम  
इति चिरोत्थानप्रशम । प्रकृतिभिरिति कारणैः । उत्सेध उन्न-  
तत्वम् ॥ ७ ॥ ८ ॥

भवन्ति चात्र—

शूयन्ते यस्य गात्राणि स्वपन्तीव रुजन्ति च ।  
पीडितान्युन्नमन्त्याशु वातशोथं तमादिशेत् ॥ ९ ॥  
यश्चाप्यरुणवर्णाभः शोथो नक्तं प्रणश्यति ।  
स्नेहोष्णमर्दनाभ्यां च प्रणश्येत् स च वातिकः ॥ १० ॥  
यः पिपासाज्वरार्तस्य दूयतेऽथ विदह्यते ।  
खिद्यति क्लिद्यते गन्धी स पैत्तः श्वयथुः स्मृतः ॥ ११ ॥  
यः पीतैर्नैत्रवक्त्रत्वक् पूर्वं मध्यात् प्रशूयते ।  
तनुत्वक् चातिसारी च पित्तशोथः स उच्यते ॥ १२ ॥  
शीतैः सक्तगतिर्यस्तु कण्डूमान् पाण्डुरेव च ।  
निपीडितो नोन्नमति श्वयथुः स कफात्मकः ॥ १३ ॥  
यस्य शस्त्रकुशच्छिन्नाच्छोणितं न प्रवर्तते ।  
कृच्छ्रेण पिच्छा स्रवति स चापि कफसंभवः ॥ १४ ॥  
निदानाकृतिसंसर्गाच्छ्वयथुः स्याद्विदोपजः ।  
सर्वाकृतिः सन्निपाताच्छोथो व्यामिश्रहेतुजः ॥ १५ ॥

शूयन्त इत्यादि । पुन श्लोकेन लक्षणाभिधानं प्रायोभा-  
विलक्षणदर्शनार्थम् । स्वपन्तीवेति निर्वेदनं । एतेन वायोश्च-  
लत्वेन क्षणाच्च रुक्, क्षणाच्च तदभाव इति ज्ञेयम् । मव्यादिति  
शरीरमध्यात् । सक्तगति अविशारी । शस्त्रकुशच्छिन्नादिति  
शस्त्रकुशकृताच्छेदात् ॥ ९-१५ ॥

यस्तु पादाभिनिर्वृत्तः शोथः सर्वाङ्गो भवेत् ।  
जन्तोः स च सुकष्टः स्यात् प्रसृतः स्त्रीमुखाच्च यः ॥ १६ ॥  
यश्चापि गुह्यप्रभवः स्त्रिया वा पुरुषस्य वा ।  
स च कष्टतमो ज्ञेयो यस्य च स्युरुपद्रवाः ॥ १७ ॥

पादाभिनिर्वृत्तः शोथः पुरुषाणां लघावधोदेशे जातः सन्  
यदा न जीयते तदा गुरुमूर्ध्वदेशं गतः स न पार्यते जेतुं, यो  
हि लघौ प्रदेशे जेतुं न पार्यते स गुरुप्रदेशगतो नितरामेव न  
पार्यते, एवं प्रसृतः स्त्रीमुखाच्च य इत्यपि ज्ञेयम् । वचनं हि—  
“अधोभागो गुरुः स्त्रीणामूर्ध्वं पुंसां गुरुस्तथा” ( सु सू.  
अ. ४६ ) इति ॥ १६ ॥ १७ ॥

१ ‘उष्णायते’ इति पा० । २ ‘स्पन्दन्तीव’ इति पा० । ३ ‘पीत-  
मुखनेत्रत्वक्’ इति पा० । ४ ‘यः शीतलः सक्तगति पाण्डु कण्डू-  
यतेऽपि च’ इति पा० । ५ ‘पीडितो नोन्नमेन्मन्दः’ इति पा० ।  
६ ‘छिन्नादित्यनन्तरं ‘अङ्गात्’ इति शेषः’ इति शिवदाससेनः ।  
‘शस्त्रकुशच्छेदात्’ इति पा० । ७ ‘यतश्च’ इति पा० ।

छर्दिः श्वासोऽरुचिस्तृष्णा ज्वरोऽतीसार एव च ।  
सप्तकोऽयं सदैर्वैल्यः शोफोपद्रवसंग्रहः ॥ १८ ॥

उक्तानुपद्रवानाह—छर्दिरित्यादि ॥ १८ ॥

यस्य श्लेष्मा प्रकुपितो जिह्वामूलेऽवतिष्ठते ।  
आशु संजनयेच्छोथं जायतेऽस्योपजिह्विका ॥ १९ ॥  
यस्य श्लेष्मा प्रकुपितः काकले व्यवतिष्ठते ।  
आशु संजनयेच्छोफं करोति गलशुण्डिकाम् ॥ २० ॥  
यस्य श्लेष्मा प्रकुपितो गलवाह्येऽवतिष्ठते ।  
शनैः संजनयेच्छोफं गलगण्डोऽस्य जायते ॥ २१ ॥  
यस्य श्लेष्मा प्रकुपितस्तिष्ठत्यन्तर्गले स्थिरः ।  
आशु संजनयेच्छोफं जायतेऽस्य गलग्रहः ॥ २२ ॥  
यस्य पित्तं प्रकुपितं सरक्तं त्वचि सर्पति ।  
शोफं सरागं जनयेद्विसर्पस्तस्य जायते ॥ २३ ॥  
यस्य पित्तं प्रकुपितं त्वचि रक्तेऽवतिष्ठते ।  
शोथं सरागं जनयेत् पिडका तस्य जायते ॥ २४ ॥  
यस्य प्रकुपितं पित्तं शोणितं प्राप्य शुष्यति ।  
तिलका पिण्डवो व्यङ्गा नीलिका तस्य जायते ॥ २५ ॥  
यस्य पित्तं प्रकुपितं शङ्खयोरवतिष्ठते ।  
श्वयथुः शङ्खको नाम दारुणस्तस्य जायते ॥ २६ ॥  
यस्य पित्तं प्रकुपितं कर्णमूलेऽवतिष्ठते ।  
ज्वरान्ते दुर्जयोऽन्ताय शोथस्तस्योपजायते ॥ २७ ॥  
वातः ग्रीहानमुद्धूय कुपितो यस्य तिष्ठति ।  
शनैः परितुदन् पार्श्वं ग्रीहा तस्याभिवर्धते ॥ २८ ॥  
यस्य वायुः प्रकुपितो गुल्मस्थानेऽवतिष्ठते ।  
शोफं सशूलं जनयन् गुल्मस्तस्योपजायते ॥ २९ ॥  
यस्य वायुः प्रकुपितः शोफशूलकरश्चरन् ।  
वह्मणादृषणौ याति वृद्धिस्तस्योपजायते ॥ ३० ॥  
यस्य वातः प्रकुपितस्त्वङ्मांसान्तरमाश्रितः ।  
शोथं संजनयेत् कुक्षावुदरं तस्य जायते ॥ ३१ ॥  
यस्य वातः प्रकुपितः कुक्षिमाश्रित्य तिष्ठति ।  
नाधो व्रजति नाप्यूर्ध्वमानाहस्तस्य जायते ॥ ३२ ॥  
रोगाश्चोत्सेधसामान्यदधिमांसावुदादयः ।  
विशिष्टा नामरूपाभ्यां निर्देश्याः शोथसंग्रहे ॥ ३३ ॥  
वातपित्तकफा यस्य युगपत् कुपितास्त्रयः ।  
जिह्वामूलेऽवतिष्ठन्ते विदहन्तः समुच्छ्रिताः ॥ ३४ ॥

१-२-३-४ ‘संजनयेच्छोथं’ इति पा० । ५-६ ‘जनयत्’ इति  
पा० । ७ ‘शूलैः परितुदन्’ इति पा० ।

जनयन्ति भृशं शोथं वेदनाश्च पृथग्विधाः ।  
तं शीघ्रकारिणं रोगं रोहिणीति विनिर्दिशेत् ॥ ३५ ॥  
त्रिरात्रं परमं तस्य जन्तोर्भवति जीवितम् ।  
कुशलेन त्वनुक्रान्तः क्षिप्रं संपद्यते सुखी ॥ ३६ ॥

सप्रत्युत्सेधमामान्यात् प्रादेशिकाज्छेथानाह—यस्येत्यादि ।  
काकलं तालुमूलम् । शनैरिति वचनेन गलगण्डकारिणो दोषाधि-  
रक्रिया भवन्तीति दर्शयति, गलगण्डादो चाशुकारिणो दोषा  
भवन्ति । विमर्षस्य पिडकायाश्च तुल्यकारणत्वेऽपि विसर्पे  
सर्पणशीलो दोषः, पिडकाया च स्थिरो ज्ञेयः, अत एव पिडका-  
सप्राप्तो 'अवतिष्ठते' इत्युक्तम् । यस्य पित्तमित्यादौ पित्तं प्राप्य  
शोणितं कर्तुं श्रूयतीति योजनीयम् । पिष्टव्र 'जटुला' इति  
प्रसिद्धः । दारुणः अनुपक्रमादाशुमारकः । दुर्जयोऽन्तायेति  
दुर्जयो वा यथाक्रममुपक्रम्यमाणः, अन्ताय वा मिथ्योपक्र-  
माद्वेति मन्तव्यम् । अथमेव शोथोऽन्यत्राप्युक्तः—“सन्निपात-  
ज्वरस्यान्ते कर्णमूले सुदारुणः । शोथः सजायते तेन कश्चिदेव  
प्रमुच्यते” इति । गुल्मादयो विस्तरवक्तव्या अपि इहोत्सेवसा-  
मान्याल्लेशत उच्यन्ते । शोथसग्रह इति शोथत्वेनोत्सेधरूपेण  
संग्रहः शोथसग्रहः ॥ समुच्छ्रिता अतिरिक्तप्रमाणा । नृशम्  
अत्यर्थं दुःखकारिणम् । क्षिप्रमित्यनुक्रान्त इत्यनेन संबध्यते,  
तेन त्रिरात्रघातित्वं यस्य तस्य कथं शीघ्रप्रशम इति चोद्यं  
नोतिष्ठते, किंवा क्षिप्रं सपद्यते सुखीति व्याख्येयमिह भवति ।  
व्याधेरेवेतत् स्वरूपं यच्छीघ्रं हन्ति, शीघ्रं प्रशमयतीति ।  
यदुक्तं—“स शीघ्रं शीघ्रकारित्वात् प्रशमं याति हन्ति वा”  
( चि. अ. ३ ) इति ॥ १९-३६ ॥

सन्ति ह्येवंविधा रोगाः साध्या दारुणसंमताः ।  
ये हन्युरनुपक्रान्ता मिथ्याचारेण वा पुनः ॥ ३७ ॥  
साध्याश्चाप्यपरे सन्ति व्याधयो मृदुसंमताः ।  
यत्नायत्नकृतं येषु कर्म सिध्यत्यसंशयम् ॥ ३८ ॥  
असाध्याश्चापरे सन्ति व्याधयो याप्यसंज्ञिताः ।  
सुसाध्वपि कृतं येषु कर्म यात्राकरं भवेत् ॥ ३९ ॥  
सन्ति चाप्यपरे रोगा येषु कर्म न सिध्यति ।  
अपि यत्नकृतं बालैर्न तान् विद्वानुपाचरेत् ॥ ४० ॥  
साध्याश्चैवाप्यसाध्याश्च व्याधयो द्विविधाः स्मृताः ।  
मृदुदारुणभेदेन ते भवन्ति चतुर्विधाः ॥ ४१ ॥

एतदेव शीघ्रकारित्वमन्येष्वपि ज्वरान्तकर्णशोथवल्गयादि-  
ष्वस्तीत्याह—सन्तीत्यादि । दारुणा इति समता दारुणसं-  
मताः । दारुणत्वप्रसङ्गेन मृदादिभेदान्याह—साध्याश्चेत्यादि ।

१ 'क्षिप्रमनुक्रान्त इति शीघ्र चिकित्सित इत्यर्थः' इति शिव-  
दाससेनः । २ 'यथाक्रममुपक्रम्यमाणः' इति पा० । ३ 'मि-  
थ्यारम्भेण' इति पा० । ४ 'साध्याश्चैवापरे' इति पा० ।

यात्राकरं यापनाकरम् । बालैः अज्ञैः, असाध्ये अज्ञा एवोत्साहात्  
प्रवर्तन्त इत्यर्थः । असाध्यस्य मृदुदारुणत्वं याप्यप्रत्यारूप्येयभे-  
देन, तथा सद्यः प्राणहरकालान्तरप्राणहरत्वादिना च ॥ ३७-४१ ॥

त एवापरिसंख्येया भिद्यमाना भवन्ति हि ।  
रुजावर्णसमुत्थानस्थानसंस्थाननामभिः ॥ ४२ ॥  
व्यवस्थाकरणं तेषां यथास्थूलेषु संग्रहः ।  
तथा प्रकृतिसामान्यं विकारेषूपदिश्यते ॥ ४३ ॥

त एवेत्यादि । समुत्थानभेदा हेतुभेदा, रक्षभोजनरात्रि-  
जागरणादिभिन्नहेतुजन्यो हि वातो भिन्नोपक्रमसाध्यश्च भव-  
तीति भावः । स्थानभेदा आमाशयादयो रसादयश्च । सस्था-  
नम् आकृतिः, यथा-गुल्मार्बुदादि । नामभेदो यथा-एकस्मिन्नेव  
राजयक्ष्मणि राजयक्ष्मणोषादिसंज्ञा । नन्वेवमपरिसंख्येयत्वे  
कथं व्यवहार इत्याह—व्यवस्थेत्यादि । व्यवस्थाकरणं चिकित्सा-  
व्यवहारार्थं सख्याकथनम् । यथास्थूलेष्विति ये ये स्थूला उद-  
रमूत्रकृच्छ्रादयस्तेषु, संग्रहः अष्टोदरीयोरोगसंग्रहे ( उदिश्यते ) इ-  
त्यर्थः । अस्थूलेषु विकारेषु अष्टोदरीये सज्ञयाऽनुक्तेषु कथं व्यव-  
स्थाकरणमित्याह—तथेत्यादि । प्रकृतिसामान्यं समानकारणता,  
तेनानुक्तेषु साक्षाद्वाधिषु वातजोऽयं श्लेष्मजोऽयमिति, तथा  
रसजोऽयं रक्तजोऽयमित्यादिका चिकित्साव्यवहारार्थं व्यवस्था  
कर्तव्येति भावः । अत एवाष्टोदरीये वक्ष्यति—“सर्वे विकारा  
वातपित्तकफान्नातिवर्तन्ते” ( सू. अ. १९ ) इति ॥ ४२-  
॥ ४३ ॥

विकारनामाकुशलो न जिहीयात् कदाचन ।  
न हि सर्वविकाराणां नामतोऽस्ति ध्रुवा स्थितिः ४४  
स एव कुपितो दोषः समुत्थानविशेषतः ।  
स्थानान्तरगतश्चैव जनयत्यामयान् बहून् ॥ ४५ ॥  
तस्माद्विकारप्रकृतीरधिष्ठानान्तराणि च ।  
समुत्थानविशेषांश्च बुद्ध्वा कर्म समाचरेत् ॥ ४६ ॥  
यो हेतुत्रितयं ज्ञात्वा कर्माप्यारभते भिषक् ।  
ज्ञानपूर्वं यथान्यायं स कर्मसु न मुह्यति ॥ ४७ ॥

ज्वररक्तपित्तादिवन्नामाज्ञानेऽपि वातादिजन्यत्वज्ञानेनैव  
प्रचरितव्यमित्याह—विकारेत्यादि । स्थानान्तरगतश्चैव  
चकार एकस्थानगतोऽपि बहुविकारं करोतीति समुच्चिनोति ।  
यतो वक्ष्यति—“करोति गलमाश्रितः । कण्ठोद्धुंसं च कासं च  
स्वरभेदमरोचकम्” ( चि. अ. ८ ) इति । अधिष्ठानान्तराणि  
आशयान्तराणि । ज्ञानपूर्वमिति चिकित्साज्ञानपूर्वकम् । यथा-  
न्यायं यथागमम् । एवं मन्यते—यद्वातारब्धत्वादिज्ञानमेव कारणं

१ 'निदानवेदनावर्णस्थानसंस्थाननामभिः' इति पा० । २ 'व्य-  
वस्थाकरण' इति योगीन्द्रनाथसेनसंमतः पाठः । ३ 'स्थानान्तर-  
गतश्चापि विकारान् कुरुते बहून्' इति पा० । ४ 'यथान्याय'  
इति पा०

रोगाणां चिकित्सायामुपकारि, नामज्ञानं तु व्यवहारमात्रप्रयोजनार्थं न खल्वपेण चिकित्सायामुपकारीति ॥ ४४-४७ ॥

**नित्याः प्राणभृतां देहे वातपित्तकफास्त्रयः ।**

**विकृताः प्रकृतिस्था वा तान् बुभुत्सेत पण्डितः ४८**

संप्रति वातादिज्ञानेन रोगज्ञानमुद्दिष्टं तेनोपोद्धातेन वातादीनां प्रकृतिस्थानामप्रकृतिस्थानां च लक्षणं वक्तुमाह—नित्या इत्यादि । बुभुत्सेत ज्ञातुमिच्छेत् ॥ ४८ ॥

**उत्साहोच्छ्वासनिःश्वासचेष्टा धातुगतिः समा ।**

**समो मोक्षो गतिमतां वायोः कर्माविकारजम् ॥४९॥**

**दर्शनं पक्तिरूपमा च क्षुत्तृष्णा देहमार्दवम् ।**

**प्रभा प्रसादो मेधा च पित्तकर्माविकारजम् ॥ ५० ॥**

**स्नेहो बन्धः स्थिरत्वं च गौरवं वृषता बलम् ।**

**क्षमा धृतिरलोभश्च कफकर्माविकारजम् ॥ ५१ ॥**

चेष्टेति अविकृता चेष्टा । धातुगतिरिति रसादीनां पोष्यं धातुं प्रति गमनम् । गतिमतामिति पुरीषादीनां बहिर्निःसरताम् । प्रसादः मनः प्रसादः । बन्धः सन्धिवन्धः । स्थिरत्वम् अशैथिल्यम् । गौरवं प्राकृतं शरीरगौरवम् । क्षमा सहिष्णुता । धृतिः मनसोऽचाञ्चल्यम् । क्षमादयश्च श्लेष्मणः प्रभावात् कियन्ते, एवमन्यत्रापि ज्ञेयम् ॥ ४९-५१ ॥

**वाते पित्ते कफे चैव क्षीणे लक्षणमुच्यते ।**

**कर्मणः प्राकृताद्धानिर्वृद्धिर्वाऽपि विरोधिनाम् ॥५२॥**

क्षयलक्षणमाह—वाते इत्यादि । कर्मणः प्राकृतादिति वातादिप्रकृतिकर्मत्वेनोक्तादुत्साहादे । हानिः अपचयः । वृद्धिर्वाऽपि विरोधिनामिति उक्तप्राकृतलक्षणविरोधिना कर्मणा वृद्धिः, यथा वातक्षये उत्साहविरोधिना विषादस्य वृद्धिः, पित्तक्षयेऽदर्शनापकत्वादीनां, श्लेष्मक्षये रौक्ष्यादीनां वृद्धिः । इह प्राकृतकर्महानौ सत्या नावश्यं विरोधिकर्मवृद्धिरत उक्तं—वृद्धिर्वैत्यादि, न ह्यवश्यमुत्साहहानावल्पमात्रायां सत्या विषादो वर्धते, अलोभन्यूनत्वे वा मनोग्लोभो वर्धते, किंवा, उत्साहाद्यभावेनाभावमुखेन ज्ञानार्थं 'कर्मणः प्राकृताद्धानि' इत्युक्तं, विषादादिवृद्ध्या तु विधिमुखेन ज्ञानार्थं 'वृद्धिर्वाऽपि विरोधिनाम्' इत्युक्तम् । यदुच्यते—वृद्धिर्वाऽपि विरोधिनामिति विरोधिदोषाणां, यथा—पित्तवृद्धौ श्लेष्मक्षयो जायते, इत्येवमादि, तत्र, यतोऽन्यदोषवृद्धावन्यस्यावश्यं न ह्यपयो भवति, तथाहि सति पित्तवृद्धौ सत्या सर्वदा श्लेष्मक्षयः स्यात्, न च दोषाः परस्परघातका इति प्रागेव प्रतिपादितं, प्रदेशान्तरेऽपि दोषाणां स्वलक्षणहानिरेव परं क्षयलक्षणं—“क्षीणा जहति लिङ्गं स्वं” ( सू. अ. १७ ) इत्यनेनोक्तम् ॥ ५२ ॥

**दोषप्रकृतिवैशेष्यं नियतं वृद्धिलक्षणम् ।**

**दोषाणां प्रकृतिर्हानिर्वृद्धिश्चैवं परीक्ष्यते ॥ ५३ ॥**

वृद्धिलक्षणमाह—दोषेत्यादि । प्रकृतिः स्वभावः, तस्य वैशे-

ष्यमाधिक्यं, श्लेष्मणः स्नेहशैत्यमाधुर्यादिर्या प्रकृतिस्तस्या अतिस्निग्धातिशैत्यातिमाधुर्यादिवैशेष्यं वृद्धिलक्षणम् । नियतमिति प्रतिनियतं, यद्यस्य प्रकृतिलक्षणं तद्वृद्धं सत्तस्यैव वृद्धिलक्षणमित्यर्थः, अन्ये तु निश्चितमित्याहुः ॥ ५३ ॥

**तत्र श्लोकाः—**

**संख्यां निमित्तं रूपाणि शोथानां साध्यतां न च ।**

**तेषां तेषां विकाराणां शोथास्तास्तांश्च पूर्वजान् ॥५४॥**

**विधिभेदं विकाराणां त्रिविधं बोध्यसंग्रहम् ।**

**प्राकृतं कर्म दोषाणां लक्षणं हानिवृद्धिषु ॥ ५५ ॥**

**वीतमोहरजोदोषलोभमानमदस्पृहः ।**

**व्याख्यातवांस्त्रिशोथीये रोगाध्याये पुनर्वसुः ॥५६॥**

**इत्यग्निवेशकृते तन्त्रे चरकप्रतिसंस्कृते श्लोक-**

**स्थाने त्रिशोथीयो नामाष्टाद-**

**शोऽध्यायः ॥ १८ ॥**

संग्रहे शोथानां साध्यतामिति भेषजविशेषसाध्यत्वम्, उपशय इत्यर्थः, तच्च 'स्नेहौष्ण्यमर्दनाभ्यां च प्रणश्येत् स च वातिक' इत्युक्तं ज्ञेयम् । न चेति न च साध्यता, यथा—'यश्च पादाभिनिर्वृत्त' इत्यादि । तेषां तेषामिति उपजिह्वादीनाम् । शोथान् पूर्वजानित्यभिदधान उपजिह्वादिषु पूर्व शोथो भवति, पश्चादुपजिह्वादिरोगव्यक्तिरिति दर्शयति । अत एव 'आद्यु संजनयेच्छोथं' इत्युक्त्वा 'जायतेऽस्योपजिह्विका' इत्युक्तम् । बोध्यः बोद्धव्यो विकारप्रकृत्यादि । तस्य त्रिविधः संग्रहमिति 'तस्माद्विकारप्रकृती' इत्याद्युक्तं त्रयम् ॥ ५४-५६ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाख्याया सूत्रस्थाने रोगचतुष्टके त्रिशो-

थीयो नामाष्टादशोऽध्यायः ॥ १८ ॥

## अनर्विशोऽध्यायः ।

**अथातोऽष्टोदरीयमध्यायं व्याख्यास्यामः ॥ १ ॥**

**इति ह स्माह भगवानात्रेयः ॥ २ ॥**

पूर्वाध्याये प्रोक्तं “व्यवस्थाकरणं तेषां यथास्थूलेषु संग्रहः” ( सू. अ. १८ ) इति, तदनु जिज्ञासायामष्टावुदराणीत्यादि यथास्थूलं संग्रहोऽभिधीयते । अष्टोदरीय इति चार्थपरा सज्ञा ॥ १ ॥ २ ॥

इह खल्वष्टावुदराणि, अष्टौ मूत्राघाताः, अष्टौ क्षीरदोषाः, अष्टौ रेतोदोषाः, सप्त कुष्ठानि, सप्त पिडकाः, सप्त वीसर्पाः, षडतीसाराः, षडुदावर्ताः, पञ्च गुल्माः, पञ्च ग्रीहदोषाः, पञ्च कासाः, पञ्च श्वासाः, पञ्च हिक्काः, पञ्च तृष्णाः, पञ्च छर्दयः, पञ्च भक्तस्यानशनस्थानानि, पञ्च शिरोरोगाः, पञ्च हृद्दोषाः, पञ्च पाण्डुरोगाः, पञ्चोन्मादाः, चत्वारोऽ-

पक्ष्माराः, चत्वारोऽक्षिरोगाः, चत्वारः कर्णरोगाः, चत्वारः प्रतिश्यायाः, चत्वारो मुखरोगाः, चत्वारो ग्रहणीदोषाः, चत्वारो मदाः, चत्वारो मूर्च्छायाः, चत्वारः शोषाः, चत्वारि क्लेश्यानि, त्रयः शोकाः, त्रीणि किलासानि, त्रिविधं लोहितपित्तं, द्वौ ज्वरौ, द्वौ व्रणौ, द्वावायामौ, द्वे गृध्रस्यौ, द्वे कामले, द्विविधमामं, द्विविधं वातरक्तं, द्विविधान्यर्शांसि, एक ऊरुस्तम्भः, एकः संन्यासः, एको महागदः, विंशतिः क्रिमिजातयः, विंशतिः प्रमेहाः, विंशतियौनिव्यापदः, इत्यष्टचत्वारिंशद्रोगाधिकरणान्यस्मिन् संप्रहे समुद्दिष्टानि ॥ ३ ॥

उदराभिधानमादौ पूर्वान्यायोक्तगोथमामान्यात्, उदाराण्युत्सेधसामान्याच्छोधप्रमेदा एव ॥ ३ ॥

एतानि यथोद्देशमभिनिर्देक्ष्यामः—

अष्टावुदराणीति वातपित्तकफसन्निपातप्लीहवृद्धिच्छिद्रदकोदराणि, अष्टौ मूत्रावाता इति वातपित्तकफसन्निपाताश्मरीशर्कराशुक्रशोणितजाः, अष्टौ क्षीरदोषा इति वैवर्ण्यं वैगन्ध्यं वैरस्यं पैच्छिल्यं फेनसङ्घातो रौक्ष्यं गौरवमतिस्नेहश्च, अष्टौ रेतोदोषा इति तनु शुष्कं फेनिलमश्वेतं पूत्यतिपिच्छलमन्यधातूपहितमवसादि च ( १ ),

सप्त कुष्ठानीति कपालोदुम्बरमण्डलप्यजितपुण्डरीकसिध्मकाकणानि, सप्त पिडका इति शराविका कच्छपिका जालिनी सर्पप्यलजी विनता विद्रुधी च, सप्त विसर्पा इति वातपित्तकफाश्रिकर्दमकग्रन्थिसन्निपाताख्याः ( २ );

षडतीसारा इति वातपित्तकफसन्निपातभयशोकजाः, षड्दावर्ता इति वातमूत्रपुरीषशुक्रच्छर्दिक्षवथुजाः ( ३ ),

पञ्च गुल्मा इति वातपित्तकफसन्निपातशोणितजाः, पञ्च प्लीहदोषा इति गुल्मैर्व्याख्याताः, पञ्च कासा इति वातपित्तकफक्षतक्षयजाः, पञ्च श्वासा इति महोर्ध्वच्छिन्नतमकधुद्राः, पञ्च हिक्का इति महती गम्भीरा व्यपेता धुद्राऽचजा च, पञ्च तृष्णा इति वातपित्तामक्षयोपसर्गात्मिकाः, पञ्च छर्दय इति द्विप्रार्थसंयोगजा वातपित्तकफसन्निपातोद्रेकोत्थाश्च, पञ्च भक्तस्यानशनस्थानानीति वातपित्तकफसन्निपातद्वेषाः, पञ्च शिरोरोगा इति पूर्वोद्देशमभिसमस्य वातपित्तकफसन्निपातक्रिमिजाः, पञ्च

हृद्रोगा इति शिरोरोगैर्व्याख्याताः, पञ्च पाण्डुरोगा इति वातपित्तकफसन्निपातमृद्भक्षणजाः, पञ्चोन्मादा इति वातपित्तकफसन्निपातागन्तुनिमित्ताः ( ४ ),

चत्वारोऽपक्षारा इति वातपित्तकफसन्निपातनिमित्ताः, चत्वारोऽक्षिरोगाश्चत्वारः कर्णरोगाश्चत्वारः प्रतिश्यायाश्चत्वारो मुखरोगाश्चत्वारो ग्रहणीदोषाश्चत्वारो मदाश्चत्वारो मूर्च्छाया इत्यपक्षारैर्व्याख्याताः, चत्वारः शोषा इति साहससन्धारणक्षयविपमाशनजाः, चत्वारि क्लेश्यानीति बीजोपघाताद्भुजभङ्गाजरायाः शुक्रक्षयाच्च ( ५ );

त्रयः शोथा इति वातपित्तश्लेष्मनिमित्ताः, त्रीणि किलासानीति रक्तताम्रशुक्लानि, त्रिविधं लोहितपित्तमिति ऊर्ध्वभागमधोभागमुभयभागं च ( ६ ),

द्वौ ज्वराविति उष्णाभिप्रायः शीतसमुत्थश्च शीताभिप्रायश्चोष्णसमुत्थः, द्वौ व्रणाविति निजश्चागन्तुजश्च, द्वावायामाविति बाह्यश्चाभ्यन्तरश्च, द्वे गृध्रस्याविति वाताद्वातकफाच्च, द्वे कामले इति कोष्ठाश्रया शाखाश्रया च, द्विविधमाममिति अलसको विसूचिका च, द्विविधं वातरक्तमिति गम्भीरमुत्तानं च, द्विविधान्यर्शासीति शुष्काण्यार्द्राणि च ( ७ ),

एक ऊरुस्तम्भ इत्यामत्रिदोषसमुत्थः, एकः संन्यास इति त्रिदोषात्मको मनःशरीराधिष्ठानः, एको महागद इति अतत्त्वाभिनिवेशः ( ८ ),

विंशतिः क्रिमिजातय इति यूका पिपीलिकाश्चेति द्विविधा वहिर्मलजाः, केशादा लोमादा लोमद्वीपाः सौरसा औदुम्बरा जन्तुमातरश्चेति षट् शोणितजाः, अन्नादा उदरावेष्टा हृदयादाश्चरवो दर्भपुष्पाः सौगन्धिका महागुदाश्चेति सप्त कफजाः, ककेरुका मकेरुका लेलिहाः सशूलकाः सौसुरादाश्चेति पञ्च पुरीषजाः, विंशतिः प्रमेहा इत्युदकमेहश्चेक्षुवालि कारसमेहश्च सान्द्रमेहश्च सान्द्रप्रसादमेहश्च शुक्लमेहश्च शुक्रमेहश्च शीतमेहश्च शनैर्मेहश्च सिकतामेहश्च लालामेहश्चेति दश श्लेष्मनिमित्ताः, क्षारमेहश्च कालमेहश्च नीलमेहश्च लोहितमेहश्च मज्जिष्ठामेहश्च हरिद्रामेहश्चेति षट् पित्तनिमित्ताः, वसामेहश्च मज्जामेहश्च हस्तिमेहश्च मधुमेहश्चेति चत्वारो वातनिमित्ताः, इति विंशतिः प्रमेहाः, विंशतियौनिव्यापद इति वातिकी पैत्तिकी श्लेष्मिकी सान्निपातिकी चेति चतस्रो दोषजाः, दोषदूष्यसंसर्गप्रकृतिनिर्देशैरवशिष्टाः षोडश निर्दिश्यन्ते, तद्यथा—रक्तयोनिश्चारजस्का चाचरणा चातिचरणा च प्राक्चरणा चोपप्लुता च परिप्लुता चोदावर्तिनी च

कर्णिनी च पुत्रघ्नी चान्तर्मुखी च सूचीमुखी च शुष्का च वामिनी च पण्डयोनिश्च महायोनिश्चेति विंशतिर्योन्यव्यापदो भवन्ति ( ९ );

केवलश्चायमुद्देशो यथोद्देशमभिनिर्दिष्टो भवति।४।

इहैकादिसंख्यापरित्यागादष्टसंख्याग्रहणमादौ कृतम्, अष्ट-संख्याया बहुत्वेन प्राधान्यात्, विंशतिसंख्यमेहादीनामूनविश-ल्यायध संख्यानुपूर्वप्राप्त्यभावाच्च कृत प्रथमं निवेश । यद्यपि चिकित्सितेऽष्टादश कुष्ठानि, तथाऽपीह महाकुष्ठाभिप्रायेण सप्तोच्यन्ते । षडुदावर्ता इत्यत्र नवेगान्धारणीयोक्तन्यायेनोच्चारदिनिरोधजादय उदावर्ता इहोच्यन्ते । गुल्मैर्व्याख्याता इति यथा गुल्मभेदास्तथा ग्रीहदोषा । पञ्च तृप्णेति सभोजनस्नेहादि-जनितानामपि वातादिजास्वेवावरोधात् । स्थानमिव स्थानं कारणं, तेन, अनशनस्थानान्यरोचकानि, अनेन कारणेन कार्या-ण्यरोचकानि लक्ष्यन्ते, तेन रोगसंग्रहे कारणाभिधानमन्या-यमिति न भवति । पूर्वोद्देशमभिसमस्येति कियन्त शिरसीये विस्तरोक्तान् संक्षिप्य, किंवा कियन्त शिरसीय एव “अर्धावमे-दको वा स्यात्” (सू अ १७) इत्याद्युद्दिष्टानभिसमस्य परित्यज्य शिरस्येव रुजारूपा ये पञ्च त उच्यन्ते । ‘साहसं सन्धारणं क्षयो विषमाशनम्’ इति पाठे कारणेन कार्यं चतुर्विधं शोष उच्यते । द्वौ ज्वरावित्यादौ शीतसमुत्थत्वेनैवोष्णाभिप्रायता लब्धा, यतो निदानविपरीतमिच्छति ज्वरी, तदिहोष्णाभिप्रायताविशेषणं शीत-र्तुसमुत्थत्वेन पैत्तिकस्यापि ज्वरस्य शीतसमुत्थत्वनिरासार्थम्, एवं शीताभिप्रायेऽपि वाच्यम् । द्विविधमाममिति आमविषस्य त्रिविधकुक्षीये वक्ष्यमाणस्यालसक एवान्तर्भावात्, अन्ये त्वाम-विषस्य विषत्वेनान्यविषतन्त्रविषयत्वादिसाग्रहणमिति ब्रुवते । अतत्त्वाभिनिवेशो मानसो विकारः, स च सर्वसंसारिदु खहेतु-तया गद इत्युच्यते । किमीणा संज्ञा प्रायो रूढा ज्ञातव्या । पिपीलिका लिख्या । दोषस्य दूष्येण रक्तादिना संसर्गो दोष-दूष्यससर्गः, प्रकृति कारणम्, तत्र दोषदूष्यससर्गनिर्देशेन रक्तयोन्यादयः, प्रकृतिनिर्देशेन प्राक्चरणादयो योनिव्यापत्तिचि-कित्सितं वीक्ष्य व्याकर्तव्या । अत्र मदा एव मदात्ययरूपतां यान्तीति कृत्वा मदात्ययाः पृथङ्नेक्ता । इह चोक्तानां रोगाणां यद्यपि प्रकारान्तरेणान्यथाऽपि संख्या भवति, तथा हि—अष्टौ ज्वराः, द्वावुन्मादौ निजागन्तुकभेदेनेत्यादि, तथाऽपि प्रधान-विवक्षया एत एव भेदा गृहीता, प्राधान्यं च स्वाधिकारे रोगा-णामनुसरणीयम् ॥ ४ ॥

सर्वे एव निजा विकारा नान्यत्र वातपित्तक-फेभ्यो निर्वर्तन्ते, यथाहि-शकुनिः सर्वं दिवसमपि परिपतन् स्वां छायां नातिवर्तते, तथा स्वधातुवैष-म्यनिमित्ताः सर्वे विकारा वातपित्तकफाच्चातिवर्त-

न्ते । वातपित्तश्लेष्मणां पुनः स्थानसंस्थानप्रकृति-विशेषानभिसमीक्ष्य तदात्मकानपि च सर्वविकारां-स्तानेषोपदिशन्ति बुद्धिमन्तः ॥ ५ ॥

सप्रत्यक्षोदरादीनां तथा वक्ष्यमाणानां महारोगे तथाऽनुक्ता-नामिह तन्त्रे रोगाणां निजानां वातपित्तश्लेष्माण एव व्यस्ताः समस्ता वा कारणं भवन्तीत्येतद्रूपं रोगाणां चिकित्सोपयोगि सूत्रं दर्शयितुमाह—सर्वं इत्यादि । सर्वं इत्युक्ता अनुक्ताश्च । यद्यप्यागन्तुष्वपि दोषसंबन्धो न व्यभिचरति, तथाऽप्यागन्तौ रोगे दोषापेक्षया न चिकित्सेत्यागन्तुष्युदासार्थं निजा इत्युक्तम् । स्वशब्देनागन्तुकृतं धातुवैषम्यं निराकरोति । ननु, यदि वाता-दिजन्या एव सर्वविकारास्तत् किमर्थमन्यथाऽप्युदरादय ग्रीह-जत्वादिभिर्निर्दिश्यन्त इत्याह—वातपित्तेत्यादि । स्थान रसा-दयो बस्त्यादयश्च, संस्थानम् आकृतिर्लक्षणमिति यावत्, प्रकृतिः कारणम्, एषा विशेषानभिसमीक्ष्य तांस्तानुपदिशन्तीति ‘अष्टाबु-दराणि’ इत्येवमाद्युपदिशन्ति । तदात्मकानपीति वातादिजनितान-पि । तत्र, स्थानविशेषादुपदेशो यथा—ऊरुस्तम्भरक्तयोनिक्ता-मलाप्रभृतयः, संस्थानविशेषात् पिडकागुल्मप्रभृतयः, प्रकृतिवि-शेषाच्छ्लेष्मग्रीहोदरप्रभृतयः । अन्ये तु व्याख्यानयन्ति—यतस्ता-नेवेति वातादिजानेवेति व्यपदिशन्ति, तदात्मकानपीति यथो-क्ताष्टादिसंख्यायुक्तानपि । यद्यपि ग्रीहादिकारणान्तरेण भिन्ना अपि रोगास्तथाऽपि वातादिस्थानजन्यत्वेन तथा वातादिलक्षण-मुक्तत्वेन तथा वातादिकारणजातत्वेन वातादिजा एव सर्ववि-कारा इति वाक्यार्थः ॥ ५ ॥

भवतश्चात्र—

स्वधातुवैषम्यनिमित्तजा ये

विकारसंघा बहवः शरीरे ।

न ते पृथक् पित्तकफानिलेभ्य

आगन्तवस्त्वेव ततो विशिष्टाः ॥ ६ ॥

अमुमेवार्थं श्लोकेनाह—स्वधातवित्यादि । स्वशब्दोऽग्रे वक्ष्य-माणशरीरापेक्ष, तेन शरीरधातुवैषम्यं गृह्यते, मानसं तु प्रति-क्षिप्यते । धातवश्च न स्वरूपेण रोगकारणमिति वैषम्यपदं कृतम् । आगन्तवो हि रोगा अभिधातज्वरादयो धातुवैषम्यजा भवन्ति, अतस्तद्व्यासार्थं निमित्तपदम्, आगन्तुषु वैषम्यं विद्यमानमपि कारणत्वेन न व्यपदिश्यते, अप्रधानत्वात्, कित्वागन्तुरेव लघु-टादिप्रहारस्तत्र चिकित्साविशेषप्रयोजक कारणं, निजे तु वैष-म्यमेव चिकित्साप्रयोजकम् । निमित्तजा इति च स्वधातुवैष-म्यपदस्य कर्मधारयत्वेन, बहुव्रीहिपक्षे त्वनर्थकमेव स्यात् । विकारसंघा इति ‘अष्टाबुदराणि’ इत्यादयः । बहुवचनेनैव बहुत्वे लब्धे पुनः ‘बहवः’ इति वचनं बहुवचनस्य त्रित्वमात्रेणैव चरि-



ता विनिर्दिष्टाः सन्ति । न ते पित्तकफानिलेभ्यः पृथगिति पित्तक-  
फानिला एव तेषां विनिर्दिष्टेषामाजः सन्ति । इह पित्तमादौ कृत-  
उन्मेषानुगोचरान् कृत्वा प्राप्नोति यमजापनार्थं कृतम् । अत्र  
च वातुपेक्षमात्रं विनिर्दिष्टं नोक्तं, तस्य वातादिवेपम्यम्पत्वेन  
निर्दिष्टत्वेन, नस्तु वातुपेक्षम्यविशेषो वातुपेक्षम्यजातो ज्वरा-  
दिष्वपि, न इह गित्यपि निजं विकारं विकृतवाताद्यभेदेन प्रतिपाद्यते ।  
ततः इति प्रवोक्तविकारमघात् । विशिष्टा इति पित्तकफानिलव्य-  
तिरिक्ता ॥ ६ ॥

आगन्तुगन्वेति निजं विकारं

निजस्तथाऽऽगन्तुमपि प्रवृद्धः ।

तत्रानुबन्धं प्रकृतिं च सम्यग्

ज्ञात्वा ततः कर्म समारभेत ॥ ७ ॥

सप्रति भिन्नयोर्निजागन्तव्योऽनुबन्धमाह—आगन्तुरित्यादि ।  
निजं प्रथममुत्पन्नं विकारमागन्तुर्भूतादिजन्यो विकारः अन्वेति  
अनुगतो भवति, यथा—दोषज एव ज्वरे उन्मादे वा पश्चाद्भूत-  
निवेशोऽपि भवति, तथाऽऽगन्तुमुत्पन्नमभिधातजं ज्वरं भूतजं  
चोन्मादं पश्चाद्वेतुमासाद्य निजोऽपि तत्र दोषलक्षणलक्षितो  
गदो भवति । ‘अपि प्रवृद्ध’ इति वचनेन आगन्तव्यवस्थायामपि  
निजदोषो वृद्धोऽस्त्विति, परं प्रवृद्धोऽसौ न भवति स्वलक्षणाकर्तृ-  
त्वेनेति दर्शयति । अपिशब्देन निजस्य निजेन तत्राऽगन्तोरप्या-  
गन्तुनाऽनुबन्धं सूच्यते । अत्र निजागन्तव्योऽनुबन्धं कार्यमाह—  
तत्रेत्यादि । अनुबन्धः पश्चात्कालजातः । प्रकृतिः मूलभूतः ।  
सम्यग्ज्ञात्वेन बलवत्त्वाद्यलवत्त्वादिना, किंवा, अनुबन्धः अप्र-  
धानः, प्रकृतिः अनुबन्धः प्रधानमित्यर्थः । श्रुतं—“स्वतन्त्रो  
व्यक्तलिङ्गो यथोक्तसमुत्थानप्रशस्यो भवत्यनुबन्धः, अतो विप-  
रीतस्त्वनुबन्धः” ( वि. अ. ६ ) इति ॥ ७ ॥

तत्र श्लोकौ—

विंशकाश्चैककाश्चैव त्रिकाश्चोक्तास्त्रयस्त्रयः ।

द्विकाश्चाष्टौ, चतुष्काश्च दश, द्वादश पञ्चकाः ॥ ८ ॥

चत्वारश्चाष्टका वर्गाः, पट्कौ द्वौ, सप्तकास्त्रयः ।

अष्टोदरीये रोगाणां रोगाध्याये प्रकाशिताः ॥ ९ ॥

इत्यग्निवेशकृते तन्त्रे चरकप्रतिसंस्कृते श्लोकस्थाने-  
ऽष्टोदरीयो नामोऽविंशोऽध्यायः ॥ १९ ॥

इति श्रीचक्रपाणिदत्तविरचितायां चरकतात्पर्यव्याख्यायामा-  
युर्वेददीपिकायां सूत्रस्थाने रोगचतुष्केऽष्टोदरीयो  
नामोऽविंशोऽध्यायः ॥ १९ ॥

## विंशोऽध्यायः ।

अथातो महारोगाध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वं सामान्येन वातादिजन्या गदा उक्ता, संप्रत्यवशिष्टान्  
केवलवातादिजन्यान्भिधातुं महारोगाध्यायोऽभिधीयते ॥ १॥ २॥

चत्वारो रोगा भवन्ति—आगन्तुवातपित्तश्लेष्म-  
निमिच्छाः, तेषां चतुर्णामपि रोगाणां रोगत्वमेकविधं  
भवति, रुक्सामान्यात्, द्विविधा पुनः प्रकृतिरेषाम्,  
आगन्तुनिजविभागात्; द्विविधं चैषामधिष्ठानं,  
मनःशरीरविशेषात्; विकाराः पुनरपरिसंख्येयाः,  
प्रकृत्यधिष्ठानलिङ्गायतनविकल्पविशेषापरिसंख्येय-  
त्वात् ॥ ३ ॥

आगन्तोरुक्तस्यापि त्रिशोधीये पुनरिह विशेषेण लक्षणायभि-  
धानार्थमभिधानम् । प्रकृतिरिह स्वभावः । मनःशरीरविशेषादिति  
आगन्तोरपि मनःशरीरं चाधिष्ठानम्, एवं निजस्यापि, आग-  
न्तुग्रहणेन च मानसोऽपि कामादिर्गृह्यते । एवं चतुर्विधत्वादि  
प्रतिपाद्य पुनः प्रकारान्तरेणापरिसंख्येयता रोगाणामाह—  
विकारा इत्यादि । पुनरिति वक्ष्यमाणप्रकारान्तरेण । प्रकृतिः  
प्रत्याराजं कारणं वातादि, अधिष्ठानं दृढ्यं, लिङ्गानि लक्षणानि,  
आयतनानि बाह्यहेतवो दुष्टाहाराचारा, एषां विकल्परूपो विशेषो  
विकल्पविशेषः, तेषामपरिसंख्येयत्वादिति । अत्र दोषाः ससर्गा-  
शाश्विकल्पादिभिरसंख्येयाः, द्रव्यास्तु शरीरावयवा अणुशः  
परस्परमेलकेन विभज्यमाना असंख्येयाः, लिङ्गानि कृत्स्नविका-  
रगतान्यसंख्येयान्येव, आविष्कृतानि तु तन्त्रे कथितानि, हेत-  
वश्चावान्तरविशेषादसंख्येया प्रव्यक्ता एव । केचित् पुनः ‘एषा  
विकारा’ इति पठन्ति, स तु पाठो नानुमतस्तावत्, यदि च  
स्यात्तदा देहमनःप्रत्ययमर्शकम् ‘एषाम्’ इति पदं, बहुवचनं तु  
मनःशरीरयोर्बहुत्वविवक्षया ॥ ३ ॥

मुखानि तु खल्वागन्तोर्नखदशनपतनाभिचारा-  
भिशापाभिषङ्गाभिधातव्यध्वन्धनवेष्टनपीडनरज्जु-  
दहनशस्त्राशनिभूतोपसर्गादीनि, निजस्य तु मुखं  
वातपित्तश्लेष्मणां वैषम्यम् ॥ ४ ॥

मुखानि कारणानि, यथा “रजस्वलागमनमलक्ष्मीमुखानाम्”  
( सू. अ. २५ ) इति ॥ ४ ॥

द्वयोस्तु खल्वागन्तुनिजयोः प्रेरणमसात्म्येन्द्रि-  
यार्थसंयोगः, प्रज्ञापराधः, परिणामश्चेति ॥ ५ ॥

१ ‘महत्त्वं चास्य पूर्वाध्यायापेक्षया, न तु महायाससाध्यानां रोगा-  
णामभिधायकोऽध्यायो महारोगाध्यायः’ इति शिवदाससेनः ।  
२ ‘मनःशरीरभेदात्’ इति पा० । ३ ‘प्रकृत्यधिष्ठानलिङ्गायतनवेद-  
नाविकल्पानामपरिसंख्येयत्वात्’ इति पा० । ४ ‘मनःशरीरभेदादिति’  
इति पा० । ५ ‘पुनःशब्दः पूर्वोक्तभेदापेक्षया’ इति शिवदाससेनः ।



प्रेरणमिति कारणम्, अनेकार्थत्वाद्वातूनाम् ॥ ५ ॥

सर्वेऽपि तु खल्वेतेऽभिप्रवृद्धाश्चत्वारो रोगाः परस्परमनुवध्नन्ति, न चान्योन्येन सह सन्देहमापद्यन्ते ॥ ६ ॥

अनुवध्नन्ति अनुगच्छन्ति । न सन्देहमापद्यन्त इति न सन्देहविषयतामापद्यन्ते, मिश्रीभूता अपि प्रतिस्वं भिन्नैर्लक्षणैर्भेदेन ज्ञायन्त इत्यर्थः ॥ ६ ॥

आगन्तुर्हि व्यथापूर्वं समुत्पन्नो जघन्यं वातपित्तश्लेष्मणां वैषम्यमापादयति; निजे तु वातपित्तश्लेष्माणः पूर्वं वैषम्यमापद्यन्ते जघन्यं व्यथामभिनिर्वर्तयन्ति ॥ ७ ॥

आगन्तुनिजयोर्भेदं लक्षणमाह—आगन्तुर्हीत्यादि । आगन्तुत्पन्नं सन्, व्यथापूर्वमिति पीडां प्रथमं कृत्वा, पश्चाद्दोषाणां वैषम्यमिति दोषवैषम्यलक्षणमुक्तं, स्वलक्षणकारकं तु वैषम्यमागन्तोरादित प्रभृति विद्यमानमप्यकिञ्चित्करमिति भावः ॥ ७ ॥

तेषां त्रयाणामपि दोषाणां शरीरे स्थानविभाग उपदेक्ष्यते, तद्यथा—वस्तिः पुरीषाधानं कटिः सक्थिनी पादावस्थीनि पक्काशयश्च वातस्थानानि, तत्रापि पक्काशयो विशेषेण वातस्थानं; स्वेदो रसो लसीका रुधिरमामाशयश्च पित्तस्थानानि, तत्राप्यामाशयो विशेषेण पित्तस्थानम्; उरः शिरो ग्रीवा पर्वाण्यामाशयो मेदश्च श्लेष्मस्थानानि, तत्राप्युरो विशेषेण श्लेष्मस्थानम् ॥ ८ ॥

आगन्तुनिजयोर्भेदं लक्षणमभिधाय निजविकारकराणां वातादीनां भेदज्ञानार्थमाह—तेषामित्यादि । पुरीषाधानं पक्काशयः । यद्यपि प्राणादिभेदभिन्नस्य वायो पृथगेव स्थानानि वक्ष्यति, यथा—“स्थानं प्राणस्य शीर्षेण कैण्ठजिह्वास्थनासिका.” (चि अ २८) इत्यादि, तथाऽपीदं वैशेषिकं स्थानं ज्ञेयं, यतोऽत्र प्रायो वातविकारा भवन्ति, भूताश्च दुर्जया, अत्र च विजिते वाते सर्ववातविकारावजय इति । लसीका उदकस्य पित्च्छाभागः । पित्तस्थानेषु आमशय इति आमशयाधोभागः, श्लेष्मस्थानेष्वामशय आमशयोर्ध्वभागः ॥ ८ ॥

सर्वशरीरचरास्तु वातपित्तश्लेष्माणः सर्वस्मिच्छरीरे कुपिताकुपिताः शुभाशुभानि कुर्वन्ति—प्रकृतिभूताः शुभान्युपचयबलवर्णप्रसादादीनि, अशुभानि पुनर्विकृतिमापन्ना विकारसंज्ञकानि ॥ ९ ॥

१ ‘एते चागन्तवो दोषजाश्च परस्परं ससृज्यन्त इत्याह—सर्वेऽपीत्यादि । अनुवध्नन्ति अनुगच्छन्ति । ननु, यदा येषां परस्परसंसर्गस्तदा संसृष्टयोः क्षीरनीरयोरिव भेदेन ज्ञानं न स्यात्, तथा च तद्विशेषज्ञाननिबन्धनचिकित्साविशेषोऽपि न संभवतीत्याह—न चेत्यादि’ इति शिवदाससेनः । २ ‘स्थानविभागमनुव्याख्यास्यामः’ इति पा० । ३ ‘कर्णजिह्वास्थनासिकाः’ इति पा० ।

तत्र विकाराः सामान्यजा, नानात्मजाश्च । तत्र सामान्यजाः पूर्वमष्टोदरीये व्याख्याताः, नानात्मजास्त्विहाध्यायेऽनुव्याख्यास्यामः । तद्यथा—अशीति-र्वातविकाराः, चत्वारिंशत् पित्तविकाराः, विंशतिः श्लेष्मविकाराः ॥ १० ॥

तत्रादौ वातविकारानुव्याख्यास्यामः । तद्यथा—नखभेदश्च, विपादिका च, पादशूलं च, पादभ्रंशश्च, पादसुप्तता च, वातखड्गता च, गुल्फग्रहश्च, पिण्डकोद्वेष्टनं च, गृध्रसी च, जानुभेदश्च, जानुविश्लेषश्च, ऊरुस्तम्भश्च, ऊरुसादश्च, पाङ्गुल्यं च, गुदभ्रंशश्च, गुदार्तिश्च, वृषणाक्षेपश्च, शेफस्तम्भश्च, वङ्गणानाहश्च, श्रोणिभेदश्च, विड्भेदश्च, उदावर्तश्च, खञ्जत्वं च, कुञ्जत्वं च, वामनत्वं च, त्रिकग्रहश्च, पृष्ठग्रहश्च, पार्श्वविमर्दश्च, उदरावेष्टश्च, हन्मोर्हश्च, हृद्रवश्च, वक्षउद्धर्षश्च, वक्षउपरोधश्च, वक्षस्तोदश्च, बाहुशोषश्च, ग्रीवास्तम्भश्च, मन्यास्तम्भश्च, कण्ठोद्धंसश्च, हँनुभेदश्च, ओष्ठभेदश्च, अक्षिभेदश्च, दन्तभेदश्च, दन्तशैथिल्यं च, मूकत्वं च, वाक्सङ्गश्च, कषायास्यता च, मुखशोषश्च, अरसज्ञता च, घ्राणनाशश्च, कर्णशूलं च, अशब्दश्रवणं च, उच्चैःश्रुतिश्च, बाधिर्यं च, वर्त्मस्तम्भश्च, वर्त्मसङ्कोचश्च, तिमिरं च, अक्षिशूलं च, अक्षिव्युदासश्च, भ्रूव्युदासश्च, शङ्खभेदश्च, ललाटभेदश्च, शिरोरुक् च, केशभूमिस्फुटनं च, अर्दितं च, एकाङ्गरोगश्च, सर्वाङ्गरोगश्च, पक्ष्वधश्च, आक्षेपकश्च, दण्डकश्च, तमश्च, भ्रमश्च, वेपथुश्च, जुम्भा च, हिक्का च, विषादश्च, अतिप्रलापश्च, रौक्ष्यं च, पारुष्यं च, श्यावारुणावभासता च, अस्वप्नश्च, अनवस्थितचित्तत्वं च, इत्यशीतिर्वातविकारा वातविकाराणामपरिसंख्येयानामविष्कृततमा व्याख्याताः ॥ ११ ॥

सामान्यजा इति वातादिभिः प्रत्येकं मिलितैश्च ये जन्यन्ते । नानात्मजा इति ये वातादिभिर्दोषान्तरासंपृक्तैर्जन्यन्ते । विपादिका पाणिपादस्फुटनम् । पादभ्रंशः पादस्यारोपविषयदेशादन्यत्र पतनम् । सुप्तिः पादयोर्निष्क्रियत्वं स्पर्शाज्ञता वा । वातखड्गता ‘चालुक’ इति प्रसिद्धः । गृध्रसीशब्देन गृध्रसीशूलं गृह्यते । ऊरुस्तम्भेन च ऊरुस्तम्भनमात्रं वातजन्यत्वेन गृह्यते ।

१ ‘तत्रादित एव’ इति पा० । २ ‘वृषणोत्क्षेपश्च’ इति पा० ।

३ ‘कुञ्जत्व’ इति पाठः केषुचित्पुस्तकेषु नोपलभ्यते । ४ ‘उन्मादश्च’ इति पा० । ५ ‘वक्षोवर्षश्च’ इति पा० । ६ ‘हनुस्तम्भ’ इति अष्टाङ्गसंग्रहे पाठः । ७ ‘तालुभेद’ इति अष्टाङ्गसंग्रहे पाठः । ८ मूकत्वं च, गद्गदत्व च’ इति पा० । ९ ‘उच्चैः श्रवण’ इति पा० । १० ‘पक्ष्वधश्च’ इति केषुचित्पुस्तकेषु नोपलभ्यते । ११ ‘भ्रम’ इति पा० । १२ ‘ग्लानिः’ इति अष्टाङ्गसंग्रहे पा० ।

एवं कर्माणि गण्यन्ते शब्दमात्रम् । वातजातीगारेऽपि विद्भेदो वातजः । एव न न गृध्रस्यादीनां सामान्यजन्यं, यथोक्ताशयं केवलवातजन्यत्वात् । उदरस्यावेष्टनमिवोदरापेष्टः । अशब्द-श्रवणं गच्छन्भावेऽपि गच्छदश्रवणम् । उच्चैःश्रुतिं तारस्तरमात्रश्रवणम्, अतपशब्दस्य तु रानैयवाश्रवणम् । वार्ध्यायं गच्छन्मात्रस्यैवाश्रवणम् । तिमिरं तु वातजमेव, दोषान्तरसम्बन्धस्य त्रानुबन्धरूपः । एकाङ्गरोगं सर्वाङ्गरोगध्वेति ज्वरादिषु उष्णत्वशीतत्वादीनां कदाचिदेकाङ्गव्यापकत्वेनैकाङ्गरोगः, तेषामेव कदाचित् सर्वाङ्गव्यापकत्वेन सर्वाङ्गरोगः, दोषान्तरसम्बन्धेऽपि व्याप्त्यव्याप्ती वातकृते एव, “वायुना यत्र नीयन्ते तत्र वर्षन्ति मेघवत्” इति वचनात् । तथा भ्रमश्च वातिकं स्मृतिमोहरूपः । अत्र कस्यचिदङ्गस्य पादादेः शृङ्गादयोऽभिहिता न हस्तादीनां तत्र येऽभिहितास्ते प्रवानभूता प्रायोभावित्वेन, अनुकास्तु वातविकाराणामपरिसंख्येयत्वेन ग्राह्या ॥ ९-११ ॥

सर्वेष्वपि खल्वेतेषु वातविकारेषूक्तेष्वन्येषु चा-नुक्तेषु वायोरिदमात्मरूपमपरिणामि कर्मणश्च खलक्षणं, यदुपलभ्य तदवयवं वा विमुक्तसन्देहा वातविकारमेवाध्यवस्यन्ति कुशलाः, तद्यथा—रौक्ष्यं शैत्यं लाघवं वैशद्यं गतिरमूर्तत्वमनवस्थितत्वं चेति वायोरात्मरूपाणि, एवंविधत्वाच्च वायोः कर्मणः खलक्षणमिदमस्य भवति तं तं शरीरावयवमाविशतः, तद्यथा—संसर्गसंख्याससङ्गभेदस्मादहर्पत-र्पकम्पवर्तचालतोदव्यथाचेष्टादीनि, तथा स्वरूपरूप-विशदमुषिरारुणवर्णकपायविरसमुखत्वशोषशूल-मुत्तिसङ्कोचनस्तम्भनखज्जनादीनि च वायोः कर्माणि; तैरन्वितं वातविकारमेवाध्यवस्येत् ॥ १२ ॥

वायोरिदमित्यादौ वायोरिदमात्मरूपं स्वरूपम् । अपरिणा-मीति राहजसिद्धं नान्योपाधिकृतमित्यर्थः । कर्मणश्चेति विकृतस्य वायोः कर्मणः । खलक्षणमिति आत्मीयं लक्षणम् । अत्राप्य-परिणामीति संबध्यते, अपरिणामीति पित्तश्लेष्मसम्बन्धनिरपेक्षं, न तु शरीरावयवानपेक्षमिति, यतः ब्रूते—‘तं तं शरीरावयवमाविशतः’ इति, अतः एव च संसादीनां शरीरावयवापेक्ष-त्वेन न सर्वदा भावः । एवं च पित्तश्लेष्मणोरपि चात्मरूपादि व्याख्येयम् । अमूर्तत्वमिति अदृश्यत्वम् । एवंविधत्वादिति रौक्ष्या-

दियुक्तत्वाद्ययोरिति सवन् । रगं किञ्चित्स्थानचलनम्, भ्रमस्तु दूरगतिः । व्यासं विस्तरणम् । हर्षं वायोरनवस्थि-तत्वेन प्रमादाद्वा क्रियते । वर्तुलीकरणं वर्तः । चालः स्पन्दः । रगवर्णो वायुना रगवर्णरहितेनापि प्रमावात् क्रियते ॥ १२ ॥

तं मधुराभल्लवणस्निग्धोष्णैरुपक्रमैरुपक्रमेत, स्नेहस्वेदास्थापनानुवासननस्तः कर्मभोजनाभ्यङ्गोत्साद-नपरिषेकादिभिर्वातहरैर्मात्रां कालं च प्रमाणीकृत्य; तत्रास्थापनानुवासनं तु खलु सर्वत्रोपक्रमेभ्यो वाते प्रधानतमं मन्यन्ते भिषजः, तज्ज्ञादित एव पकाशयमनुप्रविश्य केवलं वैकारिकं वातमूलं छिनत्ति, तत्रावजितेऽपि वाते शरीरान्तर्गता वात-विकाराः प्रशान्तिमापद्यन्ते, यथा वनस्पतेर्मूले छिन्ने स्कन्धशाखाप्ररोहकुसुमफलपलाशादीनां नि-यतो विनाशस्तद्वत् ॥ १३ ॥

प्रस्तावागतत्वेन चिकित्सासूत्रमाह—तं मधुरेत्यादि । आदित एवेति शीघ्रमेव । केवलं वैकारिकमिति सकलविकार-कारकम् ॥ १३ ॥

पित्तविकारांश्चत्वारिंशतमत ऊर्ध्वमनुव्याख्या-स्यामः—ओषश्च, प्लोषश्च, दाहश्च, दवधुश्च, धूम-कश्च, अम्लकश्च, विदाहश्च, अन्तर्दाहश्च, असदाहश्च, ऊष्माधिक्यं च, अतिस्वेदश्च ( अङ्गस्वेदश्च ), अङ्ग-गन्धश्च, अङ्गावदरणं च, शोणितक्लेदश्च, मांसक्ले-दश्च, त्वग्दाहश्च, ( मांसदाहश्च ), त्वगवदरणं च, च-र्मदलनं च, रक्तकोष्ठश्च, रक्तविस्फोटश्च, रक्तपित्तं च, रक्तमण्डलानि च, हरितत्वं च, हारिद्रत्वं च, नीलिका च, कक्षा(क्ष्या)च, कामला च, तित्कास्यता च, लोहितगन्धास्यता च, पूतिमुखता च, तृष्णा-धिक्यं च, अतृप्तिश्च, आस्यविपाकश्च, गलपाकश्च, अक्षिपाकश्च, गुदपाकश्च, मेढूपाकश्च, जीवादानं च, तमःप्रवेशश्च, हरितहारिद्रनेत्रमूत्रवर्चस्त्वं च, इति चत्वारिंशत्पित्तविकाराः पित्तविकाराणा-मपरिसंख्येयानामाविष्कृततमा व्याख्याताः ॥ १४ ॥

सर्वेष्वपि खल्वेतेषु पित्तविकारेषूक्तेष्वन्येषु चा-नुक्तेषु पित्तस्येदमात्मरूपमपरिणामि कर्मणश्च खलक्षणं, यदुपलभ्य तदवयवं वा विमुक्तसन्देहाः पि-त्तविकारमेवाध्यवस्यन्ति कुशलाः, तद्यथा—औ-ष्ण्यं तैक्ष्ण्यं द्रवत्वमनतिस्नेहो वर्णश्च शुक्लारुणवर्जो

१ ‘एवंविधत्वाच्च कर्मणः खलक्षणमिदमस्य भवति’ इति पा० । २ ‘ननु वायोरदृश्यत्वेन तत्र रौक्ष्यादयो गुणास्तथा वक्ष्यमाणसंसा-दीनि च कर्माणि प्रत्यक्षेण नोपलभ्यन्ते, तत् कथमेतानि वायोरात्म-रूपाणि ? इत्यत आह—तत् शरीरावयवमाविशतः इति । एतेन यद्यपि वायोरेते गुणास्तथा एतानि कर्माणि प्रत्यक्षेण नोपलभ्यन्ते तथाऽपि यं शरीरावयवमाविशति विकृतो वायुस्तत्र तत्र रौक्ष्यादिक संसा-दिकं च दृष्ट्वा वायोरपि तद्गुणकर्मयोगित्वमवधार्यते, तत्तदवयवगतरौ-क्ष्यादीनां विकृतवायुसम्बन्धान्वयवतिरेकाधिष्ठानादिति भावः’ इति शिवदाससेनः । ३ ‘कम्पावमदं’ इति पा० ।

१ ‘सकलशरीरविकारकारण’ इति पा० । २ ‘अङ्गदाहश्च’ इति पा०, ‘अङ्गदाहश्च’ इति केषुचित्पुस्तकेषु न पठ्यते । ३ ‘अवयवसदन’ इति अष्टाङ्गसंग्रहे पा० । ४ ‘मांसदाहश्च’ इति केषुचित्पुस्तकेषु न पठ्यते । ५ ‘नर्मावदरणं च’ इति पा० । ६ ‘जीवादानं जीवन-हेतुधारुरूपशोणितनिर्गमः’ इति शिवदाससेनः ।

गन्धश्च विस्त्रो रसौ च कटुकाम्लौ सरत्वं च पित्त-  
स्यात्मरूपाणि, एवंविधत्वाच्च पित्तस्य कर्मणः खल-  
क्षणमिदमस्य भवति तं तं शरीरावयवमाविशतः,  
तद्यथा—दाहौष्ण्यपाकस्वेदक्लेदकोथकण्डूस्त्रावरागा  
यथास्वं च गन्धवर्णरसाभिनिर्वर्तनं पित्तस्य कर्मा-  
णि, तैरन्वितं पित्तविकारमेवाध्यवस्येत् ॥ १५ ॥

तं मधुरतिक्तकषायशीतैरुपक्रमैरुपक्रमेत स्नेह-  
विरेकप्रदेहपरिवेकाभ्यङ्गादिभिः पित्तहरैर्मात्रां कालं  
च प्रमाणीकृत्य, विरेचनं तु सर्वोपक्रमेभ्यः पित्ते  
प्रधानतमं मन्यन्ते भिषजः; तद्व्यादित एवामाश-  
यमनुप्रविश्य केवलं वैकारिकं पित्तमूलमपकर्षति,  
तत्रावजिते पित्तेऽपि शरीरान्तर्गताः पित्तविकाराः  
प्रशान्तिमापद्यन्ते, यथाऽग्नौ व्यपोढे केवलमग्निगृहं  
शीतीभवति तद्वत् ॥ १६ ॥

ओष पार्श्वस्थितेनेव वह्निना पीडा । श्लोष किचिद्दहन-  
मिव । दाह सर्वाङ्गदहनमिव । दग्धु 'धकधक्कि' इति लोके  
ख्याता । धूमक धूमोद्गमनमिव । त्वगवदरणं बाह्यत्वज्जात्राव-  
दरणं, चर्मावदरणं तु षण्णामपि त्वचा दरणम् । रक्तपित्तं  
दोषान्तरासंपृक्तं रक्तपित्तं पैतिकं ज्ञेयम् । एवं तृष्णाया च  
तृष्णामात्रम् । कक्षा कक्षदेशगतमासदारणा स्फोटा' सुश्रुतक्षु-  
द्ररोगोक्ता । गन्धो विस्त्र आमगन्ध । यथास्वमिति आत्मगन्ध-  
वर्णरससदृशम् । अग्निमद्गृहमग्निगृहम् ॥ १४-१६ ॥

श्लेष्मविकारांश्च विंशतिमत ऊर्ध्वं व्याख्या-  
स्यामः, तद्यथा—तृप्तिश्च, तन्द्रा च, निद्राधिक्यं च,  
स्तैमित्यं च, गुरुगात्रता च, आलस्यं च, मुखमा-  
धुर्यं च, मुखस्त्रावश्च, श्लेष्मोद्गिरणं च, मलस्या-  
धिक्यं च, बैलासकश्च, अपक्तिश्च, हृदयोपलेपश्च,  
कण्ठोपलेपश्च, धमनीप्रति(वि)चयश्च, गलगण्डश्च,  
अतिशूल्यं च, शीताग्निता च, उदरश्च, श्वेतावभा-  
सता च, श्वेतमूत्रनेत्रवर्चस्त्वं च; इति विंशतिः  
श्लेष्मविकाराः श्लेष्मविकाराणामपरिसंख्येयाना-  
माविष्कृततमा व्याख्याता भवन्ति ॥ १७ ॥

सर्वेष्वपि खल्वेतेषु श्लेष्मविकारेषूक्तेष्वन्येषु चा-  
नुक्तेषु श्लेष्मण इदमात्मरूपमपरिणामि कर्मणश्च  
खलक्षणं यदुपलभ्य तदवयवं वा विमुक्तसंदेहाः  
श्लेष्मविकारमेवाध्यवस्यन्ति कुशलाः; तद्यथा—स्ने-  
हशैत्यशौक्ल्यगौरवमाधुर्यस्यैर्यपैच्छिल्यमात्सर्यानि  
श्लेष्मण आत्मरूपाणि; एवंविधत्वाच्च श्लेष्मणः क-

र्मणः खलक्षणमिदमस्य भवति तं तं शरीराव-  
यवमाविशतः, तद्यथा—श्वैत्यशैत्यकण्डूस्त्रैर्यगौरवस्ने-  
हसुप्तिक्लेदोपदेहवन्धमाधुर्यचिरकारित्वानि श्लेष्म-  
णः कर्माणि, तैरन्वितं श्लेष्मविकारमेवाध्यव-  
स्येत् ॥ १८ ॥

तं कटुकतिक्तकषायतीक्ष्णोष्णरूक्षैरुपक्रमैरुपक्र-  
मेत स्वेदवमनशिरोविरेचनव्यायामादिभिः श्लेष्म-  
हरैर्मात्रां कालं च प्रमाणीकृत्य; वमनं तु सर्वोपक्र-  
मेभ्यः श्लेष्मणि प्रधानतमं मन्यन्ते भिषजः, तद्व्या-  
दित एवामाशयमनुप्रविश्यो रोगतं केवलं वैकारिकं  
श्लेष्ममूलमूर्ध्वमुत्क्षिपति, तत्रावजिते श्लेष्मण्यपि  
शरीरान्तर्गताः श्लेष्मविकाराः प्रशान्तिमापद्यन्ते,  
यथा भिन्ने केदारसेतौ शालियवपट्टिकादीन्यनभि-  
ष्यन्धमानान्यम्भसा प्रशोपमापद्यन्ते तद्वदिति १९

तृप्तिर्येन तृप्तमिवात्मानं सर्वदा मन्यते । बलासक बलक्षय,  
किवा श्लेष्मोद्रेकान्मन्दज्वरित्वं, स्थूलाङ्गता वा बलासक ।  
धमनीप्रतिचयो धमन्युपलेप । शीताग्निता मन्दाग्निता ।  
मात्सर्यं मसृणता । श्लेष्मकर्मसु सुप्तिर्निष्क्रियत्वेन, वाते तु  
स्पर्शाज्ञानेन । अत्रामाशयमनुप्रविश्येति वचनेन श्लेष्मस्थाने-  
ष्वामाशयस्य प्राधान्यं, पूर्वं तु 'तत्रापि उरो विशेषेण' इति  
वचनेनोर प्रधानम्, एवमुभयमपि तुल्यं ज्ञेयम् ॥ १७-१९ ॥

भवन्ति चात्र—

रोगमादौ परीक्षेत ततोऽनन्तरमौषधम् ।  
ततः कर्म भिषक् पश्चाज्ज्ञानपूर्वं समाचरेत् ॥ २० ॥  
यस्तु रोगमविज्ञाय कर्माण्यारभते भिषक् ।  
अप्यौषधविधानज्ञस्तस्य सिद्धिर्यदृच्छया ॥ २१ ॥  
यस्तु रोगविशेषज्ञः सर्वभैषज्यकोविदः ।  
देशकालप्रमाणज्ञस्तस्य सिद्धिरसंशयम् ॥ २२ ॥

संप्रति रोगज्ञानस्य चिकित्सायामुपयोगमाह—रोगमि-  
त्यादि । औषधं परीक्षेतेति संबन्ध । औषधपरीक्षा रोगापे-  
क्षिणी, तेन तदनन्तरमेव सा भवतीति भाव । तत कर्मेति  
चिकित्सा । ज्ञानपूर्वमिति कर्मदर्शनजनितज्ञानपूर्वम् २०-२२

तत्र श्लोकाः—

संग्रहः प्रकृतिर्देशो विकारमुखमीरणम् ।  
असन्देहोऽनुबन्धश्च रोगाणां संप्रकाशितः ॥ २३ ॥  
दोषस्थानानि रोगाणां गणा नानात्मजाश्च ये ।  
रूपं पृथक् च दोषाणां कर्म चापरिणामि यत् २४

१ 'एवविधत्वाच्च कर्मणः स्वालक्षण्यमिदमस्य भवति' इति पा० ।  
२ 'बलाशश्च' इति पा० । ३ 'एवविधत्वाच्च कर्मणः स्वालक्षण्य-  
मिदमस्य भवति' इति पा० ।

१ 'धमन्युपलेपेन धमनीनां पुष्टता' इति गङ्गाधरः । 'धमनीनां  
प्रतिचयः अतिपूरण' इति योगीन्द्रनाथसेनः । २ 'देशकालविभा-  
गश्च' इति पा० । ३ 'विकारो मुखमीरणम्' इति पा० ।

पृथक्त्वेन च दोषाणां निर्दिष्टाः समुपक्रमाः ।  
सम्यङ्ग्रहति रोगाणामध्याये तत्त्वदर्शिना ॥ २५ ॥  
इत्यग्निवेशकृते तन्त्रे चरकप्रतिसंस्कृते श्लोकस्थाने

महारोगाध्यायो नाम विंशोऽध्यायः ॥ २० ॥

समाप्तो रोगचतुष्कः ॥ ५ ॥

संग्रहे संग्रह इति 'चत्वारो रोगा' इत्यादिसंक्षेपोक्तिः । प्रकृ-  
तिरिति 'द्विविधा पुन' इत्यादिना । देश इति 'द्विविधं चैपा-  
मविष्टानम्' इत्यादिना । विकाराश्च मुखं च विकारमुत्तं, तत्र  
'विकारा पुन' इत्यादिना विकारा, 'मुखानि' इत्यादिना  
मुखम् । 'द्वयोस्तु' इत्यादिना ईरणम् । असन्देहः, 'न चा-  
न्योन्य' इत्यादिना । 'सर्वेषु' इत्यादिना अनुबन्धः । नाना-  
त्मजा सर्वे इति दोषान्तरासप्तकदोषजन्या उक्ता ॥ २३-२५ ॥

इति श्रीचक्रपाणिदत्तविरचितायां चरकतात्पर्यव्याख्याया-  
मायुर्वेददीपिकायां सूत्रस्थाने रोगचतुष्के महा-  
रोगाध्यायो विशतितमः ॥ २० ॥

### एकविंशोऽध्यायः ।

अथातोऽष्टौनिन्दितीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

रोगचतुष्के रोगा उक्ता, भेजज च भेजजचतुष्के, रोगभेज-  
जयोस्तु योजना यथा कर्तव्या तद्वक्तुं योजनाचतुष्कोऽभिधी-  
यते । सा च योजना रोगेण समं भेजजाना प्रायः शरीरमेवा-  
पेक्षत इति शरीरभेदप्रतिपादकोऽष्टौनिन्दितीयोऽभिधीयते  
॥ १ ॥ २ ॥

इह खलु शरीरमधिकृत्याष्टौ पुरुषा निन्दिता भ-  
वन्ति; तद्यथा—अतिदीर्घश्च, अतिह्रस्वश्च, अतिलो-  
मा च, अलोमा च, अतिकृष्णश्च, अतिगौरश्च, अति-  
स्थूलश्च, अतिकृशश्चेति ॥ ३ ॥

शरीरमधिकृत्येतिवचनेन मनोऽधिकृत्य ये निन्दिता अधा-  
र्मिककर्दर्यादयः, तानिहानुपयुक्ताग्निराकरोति, अतिदीर्घादयश्च  
षडिह निन्दितप्रस्तावाहुच्यन्ते, निन्दितत्वं च तेषां लोकविगा-  
नादेव । अतिदीर्घश्चेत्यादिचकार. कुब्जादिनिन्दितग्रहणा-  
र्थम् ॥ ३ ॥

तत्रातिस्थूलकृशयोर्भूय एवापरे निन्दितविशेषा

१ 'ज्ञानार्थं भिषजां चैव प्रजानां च हितैषिणा' इति पा० ।  
२ 'चातिश्चेतश्चातिकृष्णश्च' इति पा० । ३ 'एषा च निन्दितत्वे  
वैरूप्यमेव हेतुः । प्रत्येक चकारकरणमेषां परस्परसांकर्येऽतिशयितनि-  
न्धत्व बोधयति, तेन अतिदीर्घोऽतिह्रस्वो वा पुरुषो यद्यतिलोमादिर्भ-  
वति, तदा विशेषाग्निन्दितो भवतीत्यर्थः' इति शिवदाससेनः ।

भवन्ति । अतिस्थूलस्य तावदायुषो ह्रासो जैवोपरो-  
धः कृच्छ्रव्यवायता दौर्बल्यं दौर्गन्ध्यं स्वेदाबाधः  
क्षुदतिमात्रं पिपासातियोगश्चेति भवन्त्यष्टौ दोषाः ।  
तदतिस्थौल्यमतिसंपूरणाद्गुरुमधुरशीतस्निग्धोपयो-  
गादव्यायामादव्यवायाद्दिवास्वप्नाद्धर्पनित्यत्वादचिन्त-  
नाद्वीजस्वभावाच्चोपजायते । तस्य ह्यतिमात्रमेद-  
स्विनो मेद एवोपचीयते न तथेतरे धातवः, त-  
स्मादस्यायुषो ह्रासः, शैथिल्यात् सौकुमार्याद्गुरु-  
त्वाच्च मेदसो जैवोपरोधः, शुक्रावहुत्वान्मेदसाऽऽ-  
वृतमार्गत्वाच्च कृच्छ्रव्यवायता, दौर्बल्यमसमत्वाद्वा-  
तूनां, दौर्गन्ध्यं मेदोदोषान्मेदसः स्वभावात् स्वेदन-  
त्वाच्च, मेदसः श्लेष्मसंसर्गाद्विष्यन्दित्वाद्गुहत्वाद्ग-  
रुत्वाद्वायामासहत्वाच्च स्वेदाबाधः, तीक्ष्णाग्नि-  
त्वात् प्रभूतकोष्ठवायुत्वाच्च क्षुदतिमात्रं पिपासा-  
तियोगश्चेति ॥ ४ ॥

तत्रातिस्थूलकृशयोश्चिकित्सोपयुक्तं विशेषं वक्तुमाह—  
तत्रेत्यादि । भूय एवेति अतिदीर्घादितुल्यलोकविगानादधिका ।  
निन्दिताश्च ते विशेषाश्चेति निन्दितविशेषा । अतिस्थौल्यस्य  
हेतुमाह—तदित्यादि । अतिसंपूरणम् अतिभोजनम् । वीजस्व-  
भावादिति स्थूलमातापितृजन्यत्वात् । सप्रति स्थूलस्य साधारणा-  
दप्याहाराद्भूरिमेदोजन्माह—तस्य हीत्यादि । मेदस्विन इति  
हेतुगर्भविशेषणं, तेन यस्मादतिस्थूले शरीरे मेदो देहव्यापक-  
त्वेन लब्धवृत्तिः, अतस्तदेव प्रायो वर्धते नान्ये रसादयः,  
तदभिभूतत्वादित्यर्थः । तस्मादिति विषमधातुत्वात् । मेदोदो-  
षादिति दुष्टं मेदो दुर्गन्धं भवति । स्वभावादिति स्वभावादपि  
मेद आमगन्धत्वेन दुर्गन्धम् । स्वेदनत्वाच्चेति सति च स्वेदे  
दुर्गन्धताऽनुभवसिद्धेत्यर्थः । श्लेष्मसंसर्गादिभ्यो हेतुभ्यः  
स्वेदाबाधो ज्ञेयः ॥ ४ ॥

भवन्ति चात्र—

मेदसाऽऽवृतमार्गत्वाद्वायुः कोष्ठे विशेषतः ।

चरन् संधुक्षयत्यग्निमाहारं शोषयत्यपि ॥ ५ ॥

तस्मात् स शीघ्रं जरयत्याहारं चातिकाह्वति ।

विकारांश्चाश्रुते घोरान् कांश्चित्कालव्यतिक्रमात् ६

एतावुपद्रवकरौ विशेषादग्निमारुतौ ।

एतौ हि दहतः स्थूलं वनदावो वनं यथा ॥ ७ ॥

मेदस्यतीव्र संवृद्धे सहसैवानिलादयः ।

विकारान् दारुणान् कृत्वा नाशयन्त्याशु जीवितम् ८

१-२ 'जरोपरोधः' इति पा० । ३ 'अतिमात्रं मेदस्विन' इति  
पा० । ४ 'दुर्गन्धेत्यर्थः' इति पा० । ५ 'विकारान् दारुणानिति  
प्रमेहपिडकाज्वरभगन्दरविद्रधिवातरोगाणामन्यतमान्' इति शिवदा-  
ससेनः ।

मेदोमांसातिवृद्धत्वाच्चलस्फिगुदरस्तनः ।  
अथथोपचयोत्साहो नरोऽतिस्थूल उच्यते ॥ ९ ॥  
इति मेदस्विनो दोषा हेतवो रूपमेव च ।  
निर्दिष्टं,

मेदसेत्यादौ वायोरनतिवृद्धत्वेनाग्निसन्धुक्षकत्वं न वैषम्या-  
पादकत्वं, यतोऽतिवृद्धो हि वैषम्यं वह्ने करोति वायु । स इति  
मेदस्वी । कालव्यतिक्रमादिति भोजनकालातिक्रमात् । अतिस्थू-  
लक्षणमाह—मेदोमासेत्यादि ॥ ५-९ ॥—

वक्ष्यते वाच्यमतिकार्ष्यं त्वतः परम् ॥१०॥  
सैवा रूक्षान्नपानानां लङ्घनं प्रमिताशनम् ।  
क्रियातियोगः शोकश्च वेगनिद्राविनिग्रहः ॥ ११ ॥  
रूक्षस्योद्धर्तनं खानस्याभ्यासः प्रकृतिर्जरा ।  
विकारानुशयः क्रोधः कुर्वन्त्यतिकृशं नरम् ॥ १२ ॥  
व्यायाममतिशौहित्यं क्षुत्पिपासामयौषधम् ।  
कृशो न सहते तद्वदतिशीतोष्णमैथुनम् ॥ १३ ॥  
ग्रीवा कासः क्षयः श्वासो गुल्मोऽर्शास्युदराणि च ।  
कृशं प्रायोऽभिधावन्ति रोगाश्च ग्रहणीगताः ॥ १४ ॥  
शुष्कस्फिगुदरग्रीवो धमनीजालसन्ततः ।  
त्वगस्थिशेषोऽतिकृशः स्थूलपर्वा नरो मतः ॥ १५ ॥

वाच्यम् अभिधेयं, किं वा वाच्यमिति निन्दितमवयमिति या-  
वत् । प्रमितस्य स्लोकस्याशनं प्रमिताशनम् । क्रियातियोग वम-  
नायतियोग । प्रकृति देहजनकं बीजम् । अनुशयः अनुबन्ध ।  
कृशस्य लक्षणं—शुष्केत्यादि । त्वगस्थिशेष इति 'दृश्यत' इति  
शेष । स्थूलपर्वा स्थूलग्रन्थि ॥ १०-१५ ॥

सततं व्याधितावेतावतिस्थूलकृशौ नरौ ।  
सततं चोपचर्यौ हि कर्शनैर्बृहणैरपि ॥ १६ ॥  
स्थौल्यकार्ष्यं वरं कार्ष्यं समोपकरणौ हि तौ ।  
यद्युभौ व्याधिरागच्छेत् स्थूलमेवातिपीडयेत् ॥ १७ ॥

कर्शनैर्बृहणैरिति यथासंख्यम् । वरमिति मनागिष्टम् ।  
स्थूलमेवातिपीडयेदिति स्थूलस्य दुरुपक्रमत्वात् । यतः स्थूलस्य  
सतर्पणमतिस्थौल्यकरम्, अपतर्पणं चायं प्रवृद्धामित्वाच्च सोढुं  
क्षमः, दुर्बले तु संतर्पणं योग्यमेवेति भावः ॥ १६ ॥ १७ ॥

सममांसप्रमाणस्तु समसंहननो नरः ।  
दृढेन्द्रियो विकाराणां न बलेनाभिभूयते ॥ १८ ॥  
क्षुत्पिपासातपसहः शीतव्यायामसंसहः ।  
समपक्ता समजरः सममांसचयो मतः ॥ १९ ॥

१ 'अथथोपचयोत्साह इति शरीरोपचयानुरूपवल्परहित इत्यर्थः'  
इति शिवदाससेनः । २ 'महौषधम्' इति पा० । ३ 'अभिवाधन्ते'  
इति पा० । ४ 'समोपकरणविति सममुपकरण चिकित्साविधान  
ययोस्तौ, तथाच चिकित्सत्वेन तुल्यावपीत्यर्थः' इति शिवदाससेनः ।  
५ 'दृढेन्द्रियत्वाध्याधीना' इति पा० ।

सप्रति प्रशस्तपुरुषमाह—समेत्यादि । मांसशब्देनेहोपचयो  
विवक्षितः, तेन सममुपचयस्य प्रमाणं यस्य स तथा । संह-  
ननं मेलक । अपरानपि सममांसप्रमाणगुणानाह—क्षुदित्यादि  
॥ १८ ॥ १९ ॥

गुरु चातर्पणं चेष्टं स्थूलानां कर्शनं प्रति ।  
कृशानां बृहणार्थं च लघु संतर्पणं च यत् ॥ २० ॥

एवं स्थूलकृशौ प्रतिपाद्य तथोर्थोऽजनीयं भेषजमाह—गुर्वि-  
त्यादि । गुरु चातर्पणं च यथा—मधु, एतद्धि गुरुत्वाद्बुद्धमग्नि  
यापयति, अतर्पणात्वाच्च मेदो हन्ति । एवं प्रशक्तिकाप्रभृतीना-  
मतर्पणानां संस्कारादिना गुरुत्वं कृत्वा भोजनं देयम् । कृशानां  
तु लघु तर्पणं च देयं, तद्धि लाघवाद्भिन्नवृद्धिकरं सतर्पणत्वाच्च  
पुष्टिकृत् । एतच्च द्वितयमप्यभीष्टतमत्वेनोक्तं, तेन, मेदस्विनो  
यल्लघु चातर्पणं प्रशक्तिकाप्रियङ्गवादि तच्च कर्तव्यं, तथा  
कृशस्यापि नवान्नादि गुर्वपि सतर्पणं कर्तव्यं, परं लाघवं  
गौरवं च तत्र संस्कारादिना प्रतिकर्तव्यम् ॥ २० ॥

वातघ्नान्यन्नपानानि श्लेष्ममेदोहराणि च ।  
रूक्षोष्णा वस्तयस्तीक्ष्णा रूक्षान्युद्धर्तनानि च ॥ २१ ॥  
गुडूचीभद्रमुस्तानां प्रयोगश्चैफलस्था ।  
तक्रारिष्टप्रयोगश्च प्रयोगो माक्षिकस्य च ॥ २२ ॥  
विडङ्गं नागरं क्षारः काललोहरजो मधु ।  
यवामलकवूर्णं च प्रयोगः श्रेष्ठ उच्यते ॥ २३ ॥  
बिल्वादिपञ्चमूलस्य प्रयोगः क्षौद्रसंयुतः ।  
शिलाजतुप्रयोगश्च साग्निसन्धरसः परः २४ ॥  
प्रशक्तिका प्रियङ्गुश्च श्यामाका यवका यवाः ।  
जूर्णाह्वाः कोद्रवा मुद्गाः कुलत्थाश्चक्रमुद्गकाः ॥ २५ ॥  
आढकीनां च बीजानि पटोलामलकैः सह ।  
भोजनार्थं प्रयोज्यानि पानं चानु मधूदकम् ॥ २६ ॥  
अरिष्टांश्चानुपानार्थं मेदोमांसकफापहान् ।  
अतिस्थौल्यविनाशाय संविभज्य प्रयोजयेत् ॥ २७ ॥  
प्रजागैरं व्यवायं च व्यायामं चिन्तनानि च ।  
स्थौल्यमिच्छन् परित्यक्तुं क्रमेणाभिप्रवर्धयेत् ॥ २८ ॥

माक्षिकस्येति मधुन, न च मधुनो वृष्यप्रयोगेषु दृष्टत्वाद्  
बृहणत्वं वाच्यं, यतो योगवाहि मधु यदा वृष्येण गुज्यते तदा  
वृष्यत्वं करोति, लेखनयुक्तं तु लेखनकरं, तथा स्वरूपेणापि  
रूक्षादिगुणयोगात् कर्शनं, वचनं हि—“नानाद्रव्यात्मकत्वाच्च  
योगवाहि परं मधु (सु. सू. अ. ४५) इति” । विडङ्गादिप्रयोगो  
गौरवनिरपेक्ष एवातिस्थौल्यहर, प्रभावात् । प्रशक्तिका 'उडिका'  
इति प्रसिद्धा । यवका. स्वल्पयवा । चक्रमुद्गक. 'ऋषिमुद्गक'  
इति प्रसिद्धः । आढकी तुवरी ॥ २१-२८ ॥

१ 'समकुष्ठका.' इति पा० । २ 'अस्त्रम च' इति पा० ।



स्वप्नो हर्षः सुषुप्ता जग्या मनसो निर्वृतिः शमः ।  
 चिन्ताव्यवायव्यायामविरामः प्रियदर्शनम् ॥ २९ ॥  
 नवाब्जानि नवं मद्यं ग्राम्यान्पौदका रसाः ।  
 संस्कृतानि च मांसानि दधि सर्पिः पयांसि च ॥ ३० ॥  
 दध्नचः शालयो मापा गोव्रमा गुडचैकृतम् ।  
 वस्तयः स्निग्धमधुरास्तैलाभ्यङ्गश्च सर्वदा ॥ ३१ ॥  
 स्निग्धमुद्धर्तनं स्नानं गन्धमाल्यनिषेवणम् ।  
 शुक्लं वासो यथाकालं दोषाणामवसेचनम् ॥ ३२ ॥  
 रसायनानां वृष्याणां योगानामुपसेवनम् ।  
 हत्वाऽतिकार्श्यमाधत्ते नृणामुपचयं परम् ॥ ३३ ॥  
 अचिन्तनाच्च कार्याणां ध्रुवं संतर्पणेन च ।  
 स्वप्नप्रसङ्गाच्च नरो वराह इव पुण्यति ॥ ३४ ॥

कार्श्यचिकित्सामाह—स्वप्न इत्यादि । शम शान्ति । ननु  
 नवाब्जादीनां गुरुणा सरस्वरादिना गौरव प्रतिकर्तव्यमभिमान-  
 न्धमयान्, तत् किमिति लघून्येव रक्तशाल्यादीनि तत्र न  
 दीयन्ते, तानि हि प्रकृत्या लघूनि तर्पणानि च मधुरयोगात् ।  
 न, उभयस्याप्यभिप्रेतवान्, प्रकृतिलघु च तर्पणं रक्तशाल्यादि,  
 सरस्वरादिलघु च नवाब्जादि सतर्पणकरमिति । एव पूर्वोक्त-  
 प्रशतिकादावप्यनुसर्तव्यम् । अचिन्तनाचेत्यादिना प्रकृष्ट बृंह-  
 णकारणमुच्यते । स्वप्नप्रसङ्गो नित्यं स्वप्नप्रतिमात्रं च ॥ २९-३४ ॥

यदा तु मनसि क्लान्ते कर्मात्मानः क्लृप्तान्विताः ।  
 विषयेभ्यो निवर्तन्ते तदा स्वपिति मानवः ॥ ३५ ॥

सप्रति प्रस्तावागतं स्थौल्यकार्श्यचिकित्साप्रधानभूतं स्वप्नं  
 निद्रारूपं सर्वतो निरूपयति—यदा त्वित्यादि । मनसीति अन्त-  
 करणे; किंवा मनोयुक्त आत्मा मन इत्युच्यते, तस्मिन् क्लान्त  
 इति निष्क्रिये । कर्मात्मान इति इन्द्रियाणि । क्लृप्तान्विताः क्रिया-  
 रहिता । विषयेभ्य रूपादिभ्य । मनसोऽप्रवृत्त्येन्द्रियाण्यपि  
 न प्रवर्तन्त इति भावः । तदा स्वपितीति स्वप्नगुणयुक्तो भवति,  
 स्वप्नश्च निरिन्द्रियप्रदेशे मनोवस्थानम् । किंवा कर्मात्मान  
 इति ससर्वात्मान । मनसि क्लान्ते आत्मानः क्लान्ता भवन्ति,  
 मनोधीनप्रवृत्तित्वादात्मना, ततश्च मनोनिवृत्त्या आत्मानोऽपि  
 न विषयान् गृह्णन्ति, इन्द्रियाणि चात्मनोऽप्रवृत्त्यैव न प्रव-  
 र्तन्ते ॥ ३५ ॥

निद्रायत्तं सुखं दुःखं पुष्टिः कार्श्यं बलावलम् ।  
 वृषता क्लीबता ज्ञानमज्ञानं जीवितं न च ॥ ३६ ॥  
 अकालेऽतिप्रसङ्गाच्च न च निद्रा निषेविता ।  
 सुखायुषी पराकुर्यात् कालरात्रिरिवापरा ॥ ३७ ॥  
 सैव युक्ता पुनर्युक्ते निद्रा देहं सुखायुषा ।  
 पुरुषं योगिनं सिद्ध्या सत्या बुद्धिरिवागता ॥ ३८ ॥

१ 'क्लृप्त गताः' इति पा० । २ 'निराकुर्यात् कालरात्रिरिवागता',  
 इति पा० ।

सप्रति विविना मेविताया निद्राया गुणमविविना च दोष-  
 माह—निद्रायत्तमित्यादिना न चेत्यन्तेन । अत्र च सुखादि  
 विविमेवितनिद्राफलं, दुःखादि त्वविविनिद्राफलम् । एतदेव  
 विभजते—अकाल इत्यादि । अकाल इति दिनादौ निद्रा पति  
 निषिद्धे काले, अनेन च मिथ्यायोगो निद्राया उक्त । काल-  
 रात्रि कालोपा । सत्या बुद्धि तत्त्वज्ञानम् ॥ ३६-३८ ॥

गीताध्ययनमद्यस्त्रीकर्मभाराध्वकर्षिताः ।  
 अजीर्णिनः श्वताः श्वीणा वृद्धा चालास्तथाऽवलाः ३९  
 तृष्णातीसारशूलार्ताः श्वासिनो हिक्किनः कृशाः ।  
 पतिताभिहतोन्मत्ताः क्लान्ता यानप्रजागरैः ॥ ४० ॥  
 क्रोधशोकभयक्लान्ता दिवास्वप्नोचिताश्च ये ।  
 सर्व एते दिवास्वप्नं सेवेरन् सार्वकालिकम् ॥ ४१ ॥  
 धातुस्मर्यं तथा ह्येषां बलं चाप्युपजायते ।  
 श्लेष्मा पुण्णाति चाङ्गानि स्थैर्यं भवति चायुषः ॥ ४२ ॥  
 ग्रीष्मे त्वादानरूक्षाणां वर्धमाने च मारुते ।  
 रात्रीणां चातिसंक्षेपादिवास्वप्नः प्रशस्यते ॥ ४३ ॥

सप्रति दिनेऽपि यैर्निद्रा सेव्या तानाह—गीतेत्यादि । इह  
 गीतकर्षितानां दिवास्वप्नाद्वातुपुष्टौ सत्यामारोग्यम् । अतीसा-  
 रादिषु च प्रभावादिवाऽपि निद्रा हिता । अजीर्णिनस्त्वजीर्णपा-  
 कार्थं दिवानिद्रा, निद्रा हि स्रोतोऽवरोधेनाग्निबलं कृत्वा शीघ्र-  
 माहार पचति । दिवास्वप्नसात्स्थाना सहसा तत्परित्यागे दोष  
 एव स्यात् । रात्रौ जागरितानां च तज्जनितवातक्षोभशमार्थं  
 दिवास्वप्नं, स च क्षारपाणिवचनेन कर्तव्यं, यदुक्तं—“याव-  
 त्कालं न सुप्त स्याद्रात्रौ स्वप्नाद्यथोचितात् । ततोऽर्धमात्रं  
 तत्कालं दिवास्वप्नो विधीयते” इति, अयं च दिवास्वप्नोऽभु-  
 क्तवतामेव, यदुक्तं हारीते—“भुक्त्वा स्वप्नं न सेवेत् सुस्थोऽ-  
 प्यसुखितो भवेत्” इति, अन्यत्राप्युक्तं व्यायामादिषु दिवा-  
 स्वप्नविधाने—“नरात्रिरज्ञानं कामं दिवा स्वापयेत्” इति ।  
 सार्वकालिकमिति ग्रीष्मं परित्यज्यापि । ‘रात्रीणां चातिसंक्षेपा-  
 दिति अनेनाल्पनिद्रत्वं च सूचयति ॥ ३९-४३ ॥

ग्रीष्मवर्ज्येषु कालेषु दिवास्वप्नात् प्रकुप्यतः ।  
 श्लेष्मपित्ते दिवास्वप्नस्तस्मात्तेषु न शस्यते ॥ ४४ ॥  
 मेदस्विनः स्नेहनित्याः श्लेष्मलाः श्लेष्मरोगिणः ।  
 दूषीविप्रार्ताश्च दिवा न शयीरन् कदाचन ॥ ४५ ॥  
 हलीमकः शिरःशूलं स्तैमित्यं गुरुगात्रता ।  
 अङ्गमर्दोऽग्निनाशश्च प्रलेपो हृदयस्य च ॥ ४६ ॥  
 शोफारोचकहृल्लासपीनसार्धावभेदकाः ।  
 कोठारुःपिडकाः कण्डूस्तन्द्रा कासो गलामयाः ४७  
 स्मृतिबुद्धिप्रमोहश्च संरोधः स्रोतसां ज्वरः ।  
 इन्द्रियाणामसामर्थ्यं विषवेगप्रवर्त(र्ध)नम् ॥ ४८ ॥

१ 'स्रोतोवरोधेन' इति पा० ।



भवेच्छृणां दिवास्वप्नस्याहितस्य निषेवणात् ।

तस्माद्विताहितं स्वप्नं बुद्ध्वा स्वप्यात् सुखं बुधः ४९

न शरीरं कदाचनेतिवचनाद्विमेऽपि दिवास्वप्न मेदस्वि-  
प्रभृतीना निषेवति । गीतकर्षणादौ तु बलाबलं निरुह्य दिवा-  
स्वप्नप्रवृत्तिर्वा निवृत्तिर्वा विधेया । विपवेगप्रवर्तनमिति दूषीवि-  
षाताना बोद्धव्यम् । स्वप्यात् सुखमिति सुखं यथा भवति  
तथा स्वप्यात्, तच्चाहितस्वप्नपरित्यागेन हितस्वप्नसेवया च  
॥ ४४-४९ ॥

रात्रौ जागरणं रुक्षं स्निग्धं प्रखपनं दिवा ।

अरुक्षमनभिष्यन्दि त्वासीनप्रचलायितम् ॥ ५० ॥

रात्राविल्यादिना जागरणस्य स्वप्नस्य च रुक्षत्वं स्निग्धत्वं च  
तत्कार्यकर्तृत्वादुपचर्यते । किञ्च जागरणं रात्रौ दिने वा रुक्ष-  
मेव, परं दिवा जागरणं न विरुक्षणं शरीरे करोति रात्रिस्व-  
प्नस्निग्धत्वात्, रात्रौ जागरणं तु रौक्ष्यं करोति, तेन तद्रुक्ष-  
मुच्यते, एव दिवास्वप्नेऽपि वाच्यम् । स्वप्नप्रसङ्गेन स्वप्नमेद-  
गुणमाह—अरुक्षमित्यादि । अनभिष्यन्दि अस्निग्धमित्यर्थः ।  
आसीनप्रचलायितम् उपविष्टस्य किञ्चिन्निद्रासेवनं, यदाहुर्जेना  
प्रधानं विहारेषु ॥ ५० ॥

देहवृत्तौ यथाऽऽहारस्तथा स्वप्नः सुखो मतः ।

स्वप्नाहारसमुत्थे च स्थौल्यकार्श्यं विशेषतः ॥ ५१ ॥

स्वप्नप्राधान्ये हेतुमाह—देहवृत्ताविल्यादि । सुख इति सुख-  
हेतुः ॥ ५१ ॥

अभ्यङ्गोत्सादनं स्नानं प्रास्यानूपौदका रसाः ।

शाल्यन्नं सदधि क्षीरं स्नेहो मद्यं मनःसुखम् ॥ ५२ ॥

मनसोऽनुगुणा गन्धाः शब्दाः संवाहनानि च ।

चक्षुषोस्तर्पणं लेपः शिरसो वदनस्य च ॥ ५३ ॥

स्वास्तीर्णं शयनं वेष्टनं सुखं कालस्तथोचितः ।

आनयन्त्यचिरान्निद्रां प्रनष्टा या निमित्ततः ॥ ५४ ॥

स्वप्नजनक हेतुमाह—अभ्यङ्गेत्यादि । कालस्तथोचित इति  
यस्मिन् काले निद्रा पुरुषेणाभ्यस्ता स कालस्तथोचितः ।  
निमित्ततः प्रनष्टेतिवचनमरिष्टजनितनिद्राप्रतिषेधार्थम्, अरिष्टं  
ह्यनिमित्तमुच्यते शास्त्रे ॥ ५२—५४ ॥

कायस्य शिरसश्चैव विरेकश्छर्दनं भयम् ।

चिन्ता क्रोधस्तथा धूमो व्यायामो रक्तमोक्षणम् ५५

उपवासोऽसुखा शय्या सत्त्वौदार्यं तमोजयः ।

निद्राप्रसङ्गमहितं वारयन्ति समुत्थितम् ॥ ५६ ॥

एत एव च विज्ञेया निद्रानाशस्य हेतवः ।

कार्यं कालो विकारश्च प्रकृतिर्वायुरेव च ॥ ५७ ॥

अत्र निद्राप्रतिषेधहेतुमाह—कायस्येत्यादि । सत्त्वौदार्यं  
सत्त्वगुणभूरित्वम् । तमोजयः तमोगुणजयः, स च योगाभ्या-  
सादिना भवति । एत एव चेति स्वस्थे क्रियमाणा इति बो-  
द्धव्यं, निद्रातिप्रसङ्गे तु सति क्रियमाणा अतिप्रसङ्गनिषेधका भ-  
वन्ति । अपरानपि निद्रानाशहेतूनाह—कार्यमित्यादि । कार्य-  
मिति कार्यासक्तो न निद्रा याति । काल इति वार्धक्यं, वृद्धा  
हि स्वभावत एव जागरूका भवन्ति । विकारः व्याधिः श्लेष्मादि ।  
प्रकृतिः स्वभावः, स्वभावादेव केचिदनिद्रा भवन्ति । विकार-  
ग्रहणेनैव वाते लब्धे पुनर्वातग्रहण विशेषेण वायोर्निद्रापहारक-  
त्वप्रतिपादनार्थम् ॥ ५५—५७ ॥

तमोभवा श्लेष्मसमुद्भवा च

मनःशरीरश्रमसंभवा च ।

आगन्तुकी व्याध्यनुवर्तिनी च

रात्रिस्वभावप्रभवा च निद्रा ॥ ५८ ॥

निद्राविशेषानाह—तमोभवेत्यादि । तमोभवा इति तमोगु-  
णोत्प्रेकभवा । मनःशरीरश्रमसंभवा तु निद्रा मनःशरीरयोः श्र-  
मेण क्रियोपरमे सति नेन्द्रियाणि न च मनो विषयेषु प्रव-  
र्तन्ते, ततश्च निद्रा भवति, श्रमश्चायमनतिवृद्धो भूरिवाताप्रको-  
पकोऽभिप्रेतः, तेन श्रमस्य वातजनकत्वेन निद्रानाशः किमिति  
न भवतीति न वाच्यं, दृष्टं चैतद्यच्छान्ताना निद्रा भवतीति ।  
आगन्तुकी रिष्टभूता । व्याध्यनुवर्तिनी सन्निपातज्वरादिकार्या ।  
रात्रिस्वभावात् प्रभवतीति रात्रिस्वभावप्रभवा । दिवा प्रभवन्ती  
तु निद्रा तमः प्रभृतिभ्य एव भवति ॥ ५८ ॥

रात्रिस्वभावप्रभवा मता या

तां भूतधार्त्रीं प्रवदन्ति तज्ज्ञाः ।

तमोभवामाहुरघस्य मूलं

शेषाः पुनर्व्याधिषु निर्दिशन्ति ॥ ५९ ॥

आसु निद्रासु प्रशस्ता निन्दिता चाह—रात्रीत्यादि । भू-  
तानि प्राणिनो दधाति पुष्पातीति भूतधार्त्री, धार्त्रीव धार्त्री ।  
अघस्य पापस्य मूलमिति कारणं, तमोगृहीतो हि सदा निद्रा-  
त्मकत्वेनानुष्ठेयं सदृक्तं न करोति, ततश्चाधर्मोत्पादः । व्याधि-  
ध्विति शरीरव्याधिषु, श्लेष्मादयो व्याध्य एव, तेषु च भूता  
निद्रा व्याधिरूपैव । आगन्तुकी चासाध्यव्याधिभवा च स्वर्गम-  
प्यसाध्यभूता व्याधिरूपा, तेन ता च व्याधिषु मध्ये निर्दिशन्ति;  
किंवा व्याधिष्वाधारेषु निर्दिशन्तीत्यर्थो ज्ञेयः ॥ ५९ ॥

तत्र श्लोकाः—

निन्दिताः पुरुषास्तेषां यौ विशेषेण निन्दितौ ।

निन्दिते कारणं दोषास्तयोर्निन्दितभेदजम् ॥ ६० ॥

१ 'दधातीति भूतधार्त्री' इति पा० । २ 'महानिद्रालुत्वेन' इति  
पा० । ३ 'यद्यपि तमोभवाऽपि व्याधिरेव, तथाऽपि सा मानसदो-  
षजन्येति न तस्याः शरीरव्याधिष्वन्तर्भाव इत्यर्थः' इति शिवदास-  
सेनः । ४ 'द्वयमप्यसाध्यव्याधिरूपा' इति पा० ।

१ 'क्रोधः कथा धूमो व्यवायो' इति पा० । २ 'निद्रानाशस्येति  
हितनिद्रानाशस्याप्येत एव सुखेनातिप्रसङ्गेन क्रियमाणा हेतवो भव-  
न्तीत्यर्थः' इति शिवदाससेनः ।

येभ्यो यदा हिता निद्रा येभ्यश्चाप्यहिता यदा ।  
अतिनिद्रायानिद्राय भेषजं यद्वचा च सा ॥ ६१ ॥  
या या यथाप्रभावा च निद्रा तत् सर्वमत्रिजः ।  
अष्टौनिन्दितसंख्याते व्याजहार पुनर्वसुः ॥ ६२ ॥  
इत्यग्निवेशकृते तन्त्रे चरकप्रतिसंस्कृते श्लोकस्थाने  
ऽष्टौनिन्दितीयो नामैकविंशतितमोऽध्यायः ॥ २१ ॥

सप्रहे अनिद्रायेति अविद्यमाननिद्राय पुरुषाय । यथाप्रभा-  
वा चेति भुतवात्रीत्यादिवर्णितप्रभावा ॥ ६०—६२ ॥

इति श्रीचक्रपाणिदत्तविरचिताया चरकतन्त्रपर्यव्याख्यायामायु-  
र्वेददीपिकाया सूत्रस्थाने योजनाचतुर्केऽष्टौनि-  
न्दितीयो नामैकविंशोऽध्यायः ।

### द्वाविंशोऽध्यायः ।

अथानो लङ्घनबृंहणीयमध्यायं व्याख्यास्यामः ॥ १ ॥  
इति ह स्माह भगवानात्रेयः ॥ २ ॥

योजनापेक्षणीयं शरीरमभिवाय लङ्घनादिविषयत्वाद्योज-  
नाया लङ्घनादीन्येव विषयत स्वरूपतश्च वक्तुं लङ्घनबृंहणी-  
योऽभिधीयते ॥ १ ॥ २ ॥

तपःस्वाध्यायनिरतानात्रेयः शिष्यसत्तमान् ।

पङ्क्तिवेशप्रमुखानुक्तवान् परिचोदयन् ॥ ३ ॥

लङ्घनं बृंहणं काले रूक्षणं स्नेहनं तथा ।

स्वेदनं स्तम्भनं चैव जानीते यः स वै भिषक् ॥ ४ ॥

तमुक्तवन्तमात्रेयमग्निवेश उवाच ह ॥ ५ ॥

भगवँलङ्घनं किंस्विलङ्घनीयाश्च कीदृशाः ।

बृंहणं बृंहणीयाश्च रूक्षणीयाश्च रूक्षणम् ॥ ६ ॥

के स्नेहः स्नेहनीयाश्च स्वेदाः स्वेद्याश्च के मताः ।

स्तम्भनं स्तम्भनीयाश्च वक्तुमर्हसि तद्गुरो ! ॥ ७ ॥

लङ्घनप्रभृतीनां च पण्णामेषां समासतः ।

कृताकृतातिवृत्तानां लक्षणं वक्तुमर्हसि ॥ ८ ॥

परिचोदयञ्जिते ज्ञानार्थं प्रेरयन् । कृतेत्यादौ कृतं सम्य-  
कृतम् ॥ ३—८ ॥

१ 'अतिनिद्रानिद्रयोश्च' इति पा० । २ 'पूर्वाध्याये तर्पणैर्बृंह-  
णैरित्युक्तम्, अतस्तदभिधायकं लङ्घनबृंहणीयमाह—अथात इत्यादि'  
इति शिवदाससेनः । ३ 'लङ्घनमित्यादि । रूक्षादीन्यपि लङ्घनबृंहण-  
योरन्तर्भवन्ति, यदुक्तं "स्नेहन रूक्षणं कर्म स्वेदनं स्तम्भनं च यत् ।  
भूतानां तच्च द्वैविध्याद्विषयं नातिवर्तते" इति ( वा. सू. अ. १४ ),  
तथाऽप्यशेषविशेषज्ञानार्थं तेषामपीह भेदेनोपादानं मन्तव्यम्' इति  
शिवदाससेनः । ४ 'किं तत्' इति पा० । ५ 'स्नेहनं' इति पा० ।  
६ 'कृताकृतारिक्तानां' इति पा० ।

तदग्निवेशस्य वचो निशम्य गुरुरब्रवीत् ।

यत् किञ्चिल्लाघवकरं देहे तल्लङ्घनं स्मृतम् ॥ ९ ॥

बृहत्त्वं यच्छरीरस्य जनयेत्तच्च बृंहणम् ।

रौक्ष्यं खरत्वं वैशद्यं यत् कुर्यात्तद्वि रूक्षणम् ॥ १० ॥

स्नेहनं स्नेहविषयन्दमार्दवकृदकारकम् ।

स्तम्भगौरवशीतघ्नं स्वेदनं स्वेदकारकम् ॥ ११ ॥

स्तम्भनं स्तम्भयति यद्वतिमन्तं चलं ध्रुवम् ।

लघूष्णतीक्ष्णविशदं रूक्षं सूक्ष्मं खरं सरम् ॥ १२ ॥

कठिनं चैव यद्व्यं प्रायस्तल्लङ्घनं स्मृतम् ।

गुरु शीतं मृदु स्निग्धं बहलं स्थूलपिच्छिलम् ॥ १३ ॥

प्रायो मन्दं स्थिरं श्लक्ष्णं द्रव्यं बृंहणमुच्यते ।

रूक्षं लघु खरं तीक्ष्णमुष्णं स्थिरमपिच्छिलम् ॥ १४ ॥

प्रायशः कठिनं चैव यद्व्यं तद्वि रूक्षणम् ।

द्रवं सूक्ष्मं सरं स्निग्धं पिच्छिलं गुरु शीतलम् ।

प्रायो मन्दं मृदु च यद्व्यं तत्स्नेहनं मतम् ॥ १५ ॥

उष्णं तीक्ष्णं सरं स्निग्धं रूक्षं सूक्ष्मं द्रवं स्थिरम् ।

द्रव्यं गुरु च यत् प्रायस्तद्वि स्वेदनमुच्यते ॥ १६ ॥

शीतं मन्दं मृदु श्लक्ष्णं रूक्षं सूक्ष्मं द्रवं स्थिरम् ।

यद्व्यं लघु चोद्विं प्रायस्तत् स्तम्भनं स्मृतम् ॥ १७ ॥

रौक्ष्यमित्यादौ रौक्ष्यमेव प्रधानं बोद्धव्यं, खरत्ववैशद्ये तु  
तदनुगते । विष्यन्द विलयनम् । स्वेदकारकं घर्मेकारकम् ।  
स्तम्भयतीति निरुणद्धि । चलमिति किञ्चिद्वतिमत् । गतिमन्त-  
मिति प्रत्यक्तगतिमन्तम् । एतच्चातिसारयोगितस्तुतिविषदाह-  
वेदनादिषु बोद्धव्यं न केवलवाते, गतिमन्तं प्रति स्तम्भ-  
कस्य वर्धकत्वात् । गुर्वित्यादौ बहलं घनम् । मन्दमिति चिर-  
कारि । स्थूलं रांहतावयव लङ्घुकपिष्टकादि । विरूक्षणद्रव्य-  
कथने यदुष्णमेव लङ्घनद्रव्यमुक्तं तदुष्णमेव विरूक्षणं यद्यप्युक्तं,  
तथाऽपि रूक्षगुणस्यात्र प्राधान्यं, लङ्घने तु लघुगुण-  
प्राधान्यं ज्ञेयं, तथा लङ्घनमद्रव्येणोपवासेनापि क्रियते,  
विरूक्षणं तु द्रव्यकार्यतयैव प्राधान्यादुक्तं, तेन लङ्घनवि-  
रूक्षणयोनैकता । यत्तु वक्ष्यति—“कृतातिवृत्तलिङ्गं यल्लङ्घिते  
तद्विरूक्षिते” इति, तत् प्रायोवादात् । विरूक्षणस्य हि मुख्य-  
स्नेहाभावः साध्यः, लङ्घनस्य तु गौरवाभाव इति स्फुट एव  
भेदः प्रतिभाति । स्वेदनगुणकथने स्निग्धं रूक्षमिति स्निग्धं वा  
रूक्षं वेत्यर्थः । एवं सरस्थिरावपि विकल्पेन ज्ञेयौ । पिपासेति  
पिपासानिग्रहः । मारुतो यद्यपि सोमसंबन्धात्तथालङ्घनं न  
भवति, तथाऽपि स्वरूपेण लङ्घनमेव । पचन्तमग्निं प्रतिपक्ष-  
क्षपणेन बलदानेन च यत् पाचयति तत् पाचनं, तच्च वाय्वग्नि-  
गुणभूयिष्ठम् ॥ ९—१७ ॥

१ 'मार्दवकृदङ्गुलमत्' इति पा० ।

चतुष्प्रकारा संशुद्धिः पिपासा मारुतातपौ ।

पाचनान्युपवासश्च व्यायामश्चेति लङ्घनम् ॥ १८ ॥

चतुष्प्रकारा संशुद्धिरिति अनुवासनं वर्जयित्वा, तस्य बृंहणत्वात् ॥ १८ ॥

प्रभूतश्लेष्मपित्तास्रमलाः संसृष्टमारुताः ।

बृहच्छरीरा बलिनो लङ्घनीया विशुद्धिभिः ॥ १९ ॥

येषां मध्यबला रोगाः कफपित्तसमुत्थिताः ।

वस्यतीसारहृद्रोगविस्त्रयलसकज्वराः ॥ २० ॥

विवन्धगौरवोद्गारहृल्लासारोचकादयः ।

पाचनैस्तान् भिषक् प्राज्ञः प्रायेणादावुपाचरेत् ॥ २१ ॥

एत एव यथोद्दिष्टा येषामल्पबला गदाः ।

पिपासानिग्रहैस्तेषामुपवासैश्च ताञ्जयेत् ॥ २२ ॥

रोगाञ्जयेन्मध्यबलान् व्यायामातपमारुतैः ।

बलिनां किं पुनर्येषां रोगाणामवरं बलम् ॥ २३ ॥

त्वग्दोषिणां प्रमीढानां स्निग्धाभिष्यन्दिबृंहिणाम् ।

शिशिरे लङ्घनं शस्तमपि वातविकारिणाम् ॥ २४ ॥

उक्तस्य दशप्रकारलङ्घनस्य भिन्नं विषयमाह—प्रभूतेत्यादि । आदाविति वचनमन्ते चर्च्यदीना निरामाणा सशमनीयत्वात् । रोगानिति लङ्घनीयरोगान् । बलिनामिति पदं बलवतामेव व्यायामादिसेवाभिधानार्थम् । मध्यबलानिति मध्यबलानपि, एतेनाज्ञसा अल्पबला एव गदा व्यायामादिविषया इति भावः । बृंहिणा बृंहणयुक्तानाम् । लङ्घनं शस्तमिति दशविधमपि । शिशिर इति शिशिरगुणयुक्ते हेमन्ते शिशिरे च, अत्र च लङ्घनं बलवत्त्वात् प्राणिना कार्यम् ॥ १९—२४ ॥

अदिग्धविद्धमक्लिष्टं वयस्यं सात्म्यचारिणाम् ।

मृगमत्स्यविहङ्गानां मांसं बृंहणमुच्यते ॥ २५ ॥

क्षीणाः क्षताः कृशा वृद्धा दुर्बला नित्यमध्वगाः ।

स्त्रीमद्यनित्या ग्रीष्मे च बृंहणीया नराः स्मृताः ॥ २६ ॥

शोषाशोग्रहणीदोषैर्व्याधिभिः कर्षिताश्च ये ।

तेषां क्रव्यादमांसानां बृंहणा लघवो रसाः ॥ २७ ॥

स्नानमुत्सादनं स्वप्नो मधुराः स्नेहवस्तयः ।

शर्कराक्षीरसर्पाणि सर्वेषां विद्धि बृंहणम् ॥ २८ ॥

अदिग्धविद्धमिति विषाक्तशस्त्रविद्धम् । सात्म्ये देशे चरन्तीति सात्म्यचारिणः । लघव इति संस्कारेण लघवः, किंवा क्रव्यादानां ये लघवः, इयेनादयः, तन्मांसरसा इत्यर्थः ॥ २५—२८ ॥

कटुतिक्तकषायाणां सेवनं स्त्रीष्वसंयमः ।

खलिपिण्याकतक्राणां मध्वादीनां च रूक्षणम् ॥ २९ ॥

१ 'दोषान्' इति पा० । २ 'दोषाणां' इति पा० । ३ 'प्रमूढानाम्' इति पा० ।

च. सं. १६

अभिष्यण्णा महादोषा मर्मस्था व्याधयश्च ये ।

ऊरुस्तम्भप्रभृतयो रूक्षणीया निदर्शिताः ॥ ३० ॥

स्नेहाः स्नेहपित्तव्याश्च स्वेदाः स्वेद्याश्च ये नराः ।

स्नेहाध्याये मयोक्तास्ते स्वेदाख्ये च सविस्तरम् ॥ ३१ ॥

मध्वादीनां च सेवनमिति सबन्धः । खलि सर्षपखलि, पिण्याकं तिलखलि, किंवा पिण्याकशाकम् । प्रभृतिग्रहणादाव्यवातप्रमेहादयो प्राप्या ॥ २९ ॥ ३१ ॥

द्रवं तन्वसरं यावच्छीतीकरणमौषधम् ।

खादु तित्कं कषायं च स्तम्भनं सर्वमेव तत् ॥ ३२ ॥

पित्तक्षाराग्निदग्धा ये वस्यतीसारपीडिताः ।

विपस्वेदातियोगार्ताः स्तम्भनीया निदर्शिताः ॥ ३३ ॥

तनु अबलम् । सरति गच्छतीति सर, न सरमसरं, स्थिरमित्यर्थः ॥ ३२—३३ ॥

वातमूत्रपुरीषाणां विसर्गे गात्रलाघवे ।

हृदयोद्गारकण्ठास्यशुद्धौ तन्द्राक्लमे गते ॥ ३४ ॥

स्वेदे जाते रुचौ चैव क्षुत्पिपासासहोदये ।

कृतं लङ्घनमादेश्यं निर्व्यथे चान्तरात्मनि ॥ ३५ ॥

पर्वभेदोऽङ्गमर्दश्च कासः शोषो मुखस्य च ।

क्षुत्प्रणाशोऽरुचिस्तृष्णा दौर्बल्यं श्रोत्रनेत्रयोः ॥ ३६ ॥

मनसः संभ्रमोऽभीक्ष्णमूर्ध्ववातस्तमो हृदि ।

देहाग्निबलनाशश्च लङ्घनेऽतिकृते भवेत् ॥ ३७ ॥

क्षुत्पिपासयोरसह. पीडाकरत्वेनोदय क्षुत्पिपासासहोदय, न तु क्षुत्पिपासयोर्युगपदुदयः । अत एवोक्तं सुश्रुते—“सृष्टमारुतविष्मूत्र क्षुत्पिपासासहं लघुम्” (सु. उ. तं अ ३९) इत्यादि । अन्तरात्मनीति मनसि । मनसः संभ्रमो भ्रान्तिरेव । ऊर्ध्वं काये वात ऊर्ध्ववातैः ॥ ३४—३७ ॥

बलं पुष्ट्युपलम्भश्च कार्यदोषविवर्जनम् ।

लक्षणं बृंहिते स्थौल्यमति चात्यर्थबृंहिते ॥ ३८ ॥

कृतातिकृतलिङ्गं यल्लङ्घिते तद्वि रूक्षिते ।

कार्यदोषविवर्जनमिति कार्यं ये दोषाः शीतोष्णासहत्वादयः, तेषां वर्जनम् ॥ ३८ ॥—

१ 'स्तम्भनीयास्तथाविधाः' इति पा० । २ 'क्षुत्पिपासयोरसह. पीडाकरत्वेनोदय क्षुत्पिपासासहोदयः, न क्षुत्पिपासयोर्युगपदुदय इति, सुश्रुते—“सृष्टमारुतविष्मूत्र क्षुत्पिपासासहं लघुम्” इत्युक्तत्वादिति चक्रः । किंतु, “क्षुत्तृप्तसहोदयः शुद्धहृदयोद्गारकण्ठा । व्याधिमार्दवमुत्साहस्तन्द्रानाशश्च लङ्घिते” (सू. अ. १४) इति वाग्भटवचनाद्युगपदुदय इत्यर्थोऽपि प्रमाणसिद्ध एव इति शिवदाससेनः । ३ 'ऊर्ध्वकाये वात ऊर्ध्ववातो हिक्काश्वासकर्णस्वनजृम्भादिः, न पुनरुद्गारविशेषः, तस्यावरोधककफजन्यत्वात्, प्रकृते तु लङ्घनेन कफसंक्षयात्, स च कफकोपात्, यदुक्तं “अथ प्रतिहतो वायुः श्लेष्मणा कुपितेन च । करोति नित्यमुद्गारमूर्ध्ववातः स उच्यते” इति शिवदाससेनः । ४ 'तद्विरूक्षिते' इति पा० ।

स्तम्भितः स्याद्वले लब्धे यथोक्तैश्चामयैर्जितैः ॥ ३९ ॥

श्यावता स्तब्धगात्रत्वमुद्वेगो हनुसंग्रहः ।

हृद्बर्चोनिग्रहश्च स्यादतिस्तम्भितलक्षणम् ॥ ४० ॥

बले लब्धे इति बलवान् यदा पुरुषो भवति । यथोक्तेरिति  
“पित्तक्षारामिदं धाये” इत्याद्यभिधेयै । उद्वेग ऊर्ध्ववातवेगः,  
किंवा भैषज्यान्भिलापः ॥ ३९ ॥ ४० ॥

लक्षणं चाकृतानां स्यात् पण्णामेपां समासतः ।

तदौपधानां धातूनामशमो वृद्धिरेव च ॥ ४१ ॥

इति पट्ट सर्पयोगाणां प्रोक्ताः सम्यगुपक्रमाः ।

साध्यानां साधने सिद्धा मात्राकालानुरोधिनः ॥ ४२ ॥

तदौपधानामिति लङ्घनादिगाध्यानाम् । वृद्धिरेव चेति  
सोक्तमात्रकृतलङ्घनादिक्रियया दोषक्षोभमात्रस्य कृत्वात् ।  
धातूनामिति दोषाणां, “दोषा अपि धातुशब्दं लभन्ते” इति  
वचनात् ॥ ४१ ॥ ४२ ॥

भवति चात्र—

दोषाणां बहुसंसर्गात् सङ्कीर्यन्ते ह्युपक्रमाः ।

पट्टत्वं तु नातिवर्तन्ते त्रित्वं वातादयो यथा ॥ ४३ ॥

सप्रत्युक्तलङ्घनाद्युपक्रमाणां विकारापेक्षया संसर्गमाह—  
दोषाणामित्यादि । दोषाणां यस्मात् संसर्गा बहवः, तस्मात्तत्सा-  
धनार्थमुपक्रमा अपि सङ्कीर्यन्ते मिश्रता यान्ति । यथा—कचि-  
लङ्घनस्वेदने, कचिद्वृंहणस्नेहने, एवमादि । पट्टत्वं तु नातिवर्तन्ते  
इति संसृष्टा अपि लङ्घनादिस्वरूपं न जहति, न लङ्घनादयः  
परस्परयुक्ता मधुसर्पिः सयोगवत् प्रकृतिगुणानपेक्षिकार्यान्तरमा-  
रभन्त इति भावः । अत्रैव दृष्टान्तमाह—त्रित्वमित्यादि । अयं  
च दृष्टान्तः संसर्गिसंख्याऽपरित्यागमात्रैक ॥ ४३ ॥

तत्र श्लोकाः—

इत्यसिलङ्घनाध्याये व्याख्याताः षडुपक्रमाः ।

यथाप्रश्नं भगवता चिकित्सा यैः प्रवर्तते ॥ ४४ ॥

इत्यग्निवेशकृते तन्त्रे चरकप्रतिसंस्कृते श्लोकस्थाने

लङ्घनबृंहणीयो नान् द्वाविंशोऽध्यायः ॥ २२ ॥

इति श्रीचक्रपाणिदत्तविरचितायां चरकतात्पर्यव्याख्यायामायुर्वे-

ददीपिकायां सूत्रस्थाने योजनाचतुष्टके लङ्घनबृंहणीयो

नाम द्वाविंशोऽध्यायः ॥ २२ ॥

## त्रयोविंशोऽध्यायः ।

अथातः संतर्पणीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

व्याख्यातपट्टुपक्रमाणामेव संतर्पणापतर्पणभेदेन द्विविधानां  
द्विविधविषये प्रवृत्तिं दर्शयितुं संतर्पणीयोऽभिधीयते ॥ १ ॥ २ ॥

संतर्पयति यः स्निग्धैर्मधुरैर्गुरुपिच्छिलैः ।

नवान्नैर्नवमद्यैश्च मांसैश्चानूपवारिजैः ॥ ३ ॥

गोरसैर्गोडिकैश्चात्रैः पैष्टिकैश्चातिमात्रशः ।

चेष्टाद्विपी दिवास्वप्नशय्यासनसुखे रतः ॥ ४ ॥

रोगास्तस्योपजायन्ते संतर्पणनिमित्तजाः ।

प्रमेहपिडकाकोठकण्डूपाण्ड्वामयज्वराः ॥ ५ ॥

कुष्ठान्यामप्रदोषाश्च मूत्रकुच्छमरोचकः ।

तन्द्रा क्लैब्यमतिस्थौल्यमालस्यं गुरुगात्रता ॥ ६ ॥

इन्द्रियस्रोतसां लेपो बुद्धेर्मोहः प्रमीलकः ।

शोफाश्चैवंविधाश्चान्ये शीघ्रमप्रतिकुर्वतः ॥ ७ ॥

संतर्पयति संतर्पणमाचरति । स्निग्धैरित्यादिवचनमस्निग्धा-  
दिभिरपि शक्नुप्रवृत्तिमित्युक्तिमात्रकारकत्वेन संतर्पणनिषे-  
धार्थं, भवति हि तृप्तिकारके संतर्पणशब्दप्रयोगः, यथाऽ-  
त्रैव संतर्पणप्रयोगे—“शक्त्वा षोडशगुणो भागः संतर्पणं  
पिबेत्” इति । शय्यासनसुखे रतत्वेनैव चेष्टाद्विपित्वे  
लब्धे पुनस्तद्वचनं शय्यासनस्थितस्यापि गीताज्ञचालनादिचेष्टा-  
निषेधार्थम् । आमप्रदोषा विसूचिकादयः । प्रमीलकः सततं  
प्रधानम् ॥ ३-७ ॥

शस्तमुल्लेखनं तत्र विरेको रक्तमोक्षणम् ।

व्यायामश्चोपवासश्च धूमाश्च स्वेदनानि च ॥ ८ ॥

सक्षौद्रश्चाभयाप्राशः प्रायो रूक्षान्नसेवनम् ।

चूर्णप्रदेहा ये चोक्ताः कण्डूकोठविनाशनाः ॥ ९ ॥

त्रिफलारग्वधं पाठां सप्तपर्णं सवत्सकम् ।

मुस्तं समदनं निम्बं जलेनोत्कथितं पिबेत् ॥ १० ॥

तेन मेहादयो यान्ति नाशमभ्यस्यतो ध्रुवम् ।

मात्राकालप्रयुक्तेन संतर्पणसमुत्थिताः ॥ ११ ॥

मुस्तमारग्वधः पाठा त्रिफला देवदारु च ।

श्वदंष्ट्रा खदिरो निम्बो हरिद्रे त्वक्च वत्सकात् ॥ १२ ॥

रसमेषां यथादोषं प्रातः प्रातः पिबन्नरः ।

संतर्पणकृतैः सर्वैर्व्याधिभिः संप्रमुच्यते ॥ १३ ॥

१ ‘पूर्वाध्याये षडुपक्रमा उक्तास्ते संतर्पणापतर्पणभेदेन द्विविधाः,  
तदुक्तम्, “उपक्रम्यस्य हि द्वित्वाद्विधैवोपक्रमो मतः । एकः संतर्पणः  
प्रोक्तो द्वितीयश्चापतर्पणः” (वा. सू. अ. १४) इति । अतस्तेषां  
द्विविधविषये प्रवृत्तिं दर्शयितुं संतर्पणीयोऽभिधीयते—अथातः इत्यादि’  
इति शिवदाससेनः । २ ‘०क्षान्यैः’ इति पा० ।

एभिश्चोद्धर्तनोद्धर्षस्नानयोगोपयोजितैः ।  
 त्वग्दोषाः प्रशमं यान्ति तथा स्नेहोपसंहितैः ॥ १४ ॥  
 कुष्ठं गोमेदको हिङ्गु कौञ्चस्थि त्र्यूषणं वचा ।  
 वृषकैले श्वदंष्ट्रा च खराह्वा चाशमभेदकः ॥ १५ ॥  
 तक्त्रेण दधिमण्डेन वदराम्लरसेन वा ।  
 मूत्रकृच्छ्रं प्रमेहं च पीतमेतद्वपोहति ॥ १६ ॥  
 तक्राभयाप्रयोगैश्च त्रिफलायास्तथैव च ।  
 अरिष्टानां प्रयोगैश्च यान्ति मेहादयः शमम् ॥ १७ ॥  
 त्र्यूषणं त्रिफला क्षौद्रं किमिधमजमोदकः ।  
 मन्थोऽयं सक्तवस्तैलं हितो लोहोदकाद्भुतः ॥ १८ ॥  
 व्योषं विडङ्गं शिशूणि त्रिफलां कटुरोहिणीम् ।  
 बृहत्पौ द्वे हरिद्रे द्वे पाठामतिविषां स्थिराम् ॥ १९ ॥  
 हिङ्गु केवुकमूलानि यवानीधान्यचित्रकान् ।  
 सौवर्चलमजार्जी च हपुषां चेति चूर्णयेत् ॥ २० ॥  
 चूर्णतैलघृतक्षौद्रभागाः स्युर्मानतः समाः ।  
 सक्तूनां षोडशगुणो भागः संतर्पणं पिबेत् ॥ २१ ॥  
 प्रयोगादस्य शास्यन्ति रोगाः संतर्पणोत्थिताः ।  
 प्रमेहा मूढवाताश्च कुष्ठान्यर्शांसि कामलाः ॥ २२ ॥  
 ग्रीहा पाण्ड्यामयः शोफो मूत्रकृच्छ्रमरोचकः ।  
 हृद्रोगो राजयक्ष्मा च कासः श्वासो गलग्रहः ॥ २३ ॥  
 किमयो ग्रहणीदोषाः श्वैत्र्यं स्थौल्यमतीव च ।  
 नराणां दीप्यते चाग्निः स्मृतिर्बुद्धिश्च वर्धते ॥ २४ ॥  
 व्यायामनित्यो जीर्णाशी यवगोधूमभोजनः ।  
 संतर्पणकृतैर्दोषैः स्थौल्यं मुक्त्वा विमुच्यते ॥ २५ ॥  
 उक्तं संतर्पणोत्थानामपतर्पणमौषधम् ।

सक्षौद्रश्चाभयाप्राश इति क्षौद्रेण सह हरीतकीप्राशः, किवा  
 अगस्त्यहरीतक्यादिप्राशः । ये चोक्ता इति आरग्वधीये  
 ( सू. अ. ३ ) । तेनेति काथेन करणभूतेन, अभ्यस्यतोऽभ्यास  
 कुर्वाणस्य, किवा तेन काथेन त्रिफलादीन्यभ्यस्यत इति योजना ।  
 यथादोषमिति दोषप्रमाणपेक्षया गृहीतमात्रम् । उद्धर्तनमभ्यङ्ग-  
 पूर्वकम्, उद्धर्षस्त्वनभ्यङ्गपूर्वकम् । स्नेहोपसंहितैरिति स्नेहसाध-  
 नोपयुक्तैः । गोमेदक मणिविशेषः । कौञ्च पक्षी, 'कोच' इति  
 ख्यातः । खराह्वा अजमोदा । लोहोदकाद्भुत इति अगुरुदकाद्भुतः ।  
 उदककरणं च षडङ्गजलविधानेन । इह प्रयोगे वक्ष्यमाणव्यो-  
 षाद्युक्तप्रमाणेन साहचर्यान्वृत्तिर्दिमानं ज्ञेयम् । संतर्पणमिति जला-  
 लोडितशक्त्वरूपतया, तेन संतर्पणसहस्राप्यपतर्पणता ज्ञेया ।  
 श्वैत्र्यं श्वित्रित्वं, 'श्वैल्यं' इति पाठे श्वेतावभासता ॥ ८-२५ ॥—

१ 'व्योषमित्यादि' । अत्र तैलघृतक्षौद्राणां प्रत्येकं मिलितचूर्णसम-  
 त्वं, समुदितचूर्णमपेक्ष्यैव सक्तूनां षोडशगुणो भागः इति शिव-  
 दाससेनः । २ 'लौल्यं' इति पा० ।

वक्ष्यन्ते सौषधाश्चोर्ध्वमपतर्पणजा गदाः ॥ २६ ॥  
 देहाग्निबलवर्णौजःशुक्रमांसपरिक्षयः ।  
 ज्वरः कासानुबन्धश्च पार्श्वशूलमरोचकः ॥ २७ ॥  
 श्रोत्रदौर्बल्यमुन्मादः प्रलापो हृदयव्यथा ।  
 विण्मूत्रसंग्रहः शूलं जङ्घोरुत्रिकसंश्रयम् ॥ २८ ॥  
 पर्वास्थिसन्धिभेदश्च ये चान्ये वातजा गदाः ।  
 ऊर्ध्ववातादयः सर्वे जायन्ते तेऽपतर्पणात् ॥ २९ ॥  
 तेषां संतर्पणं तज्ज्ञैः पुनराख्यातमौषधम् ।  
 यत्तदात्वे समर्थं स्यादभ्यासे वा तदिष्यते ॥ ३० ॥

ऊर्ध्ववातादय इति पूर्वाध्यायोक्ता "ऊर्ध्ववातस्तमो हृदि"  
 ( सू. अ. २२ ) इत्यादयः । ऊर्ध्ववातः श्वासादिर्यत्रोर्ध्वं वायु-  
 र्याति, किवा तन्त्रान्तरोक्तो रोगविशेष एव, यथा—“अथ  
 प्रतिहतो वायुः श्लेष्मणा कुपितेन च । करोत्यनिशमुद्गारमूर्ध्व-  
 वातः स उच्यते” इति ॥ २६-३० ॥

सद्यःक्षीणो हि सद्यो वै तर्पणेनोपचीयते ।  
 नतं संतर्पणाभ्यासाच्चिरक्षीणस्तु पुष्यति ॥ ३१ ॥  
 देहाग्निदोषमैषज्यमात्राकालानुवर्तिना ।  
 कार्यमत्वरमाणेन भेषजं चिरदुर्बले ॥ ३२ ॥  
 हिता मांसरसास्तस्यै पयांसि च घृतानि च ।  
 स्नानानि वस्तयोऽभ्यङ्गास्तर्पणास्तर्पणाश्च ये ॥ ३३ ॥  
 ज्वरकासप्रसक्तानां कुशानां मूत्रकृच्छ्रिणाम् ।  
 तृप्यतामूर्ध्ववातानां वक्ष्यन्ते तर्पणा हिताः ॥ ३४ ॥  
 शर्करापिप्पलीतैलघृतक्षौद्रैः समांशकैः ।  
 सकृद्विगुणितो वृष्यस्तेषां मन्थः प्रशस्यते ॥ ३५ ॥  
 सक्तवो मदिरा क्षौद्रं शर्करा चेति तर्पणम् ।  
 पिबेन्मासतविण्मूत्रकफपित्तानुलोमनम् ॥ ३६ ॥  
 फाणितं सक्तवः सर्पिर्दधिमण्डोऽम्लकाजिकम् ।  
 तर्पणं मूत्रकृच्छ्रघ्नमुदावर्तहरं पिबेत् ॥ ३७ ॥  
 मन्थः खर्जूरमृद्वीकावृक्षाम्लाम्लीकदाडिमैः ।  
 परुषकैः सामलकैर्युक्तो मद्यविकारनुत् ॥ ३८ ॥

सद्यस्तर्पणतर्पणाभ्यासयोरुक्तयोर्विषयभेदमाह—सद्यः इत्या-  
 दि । अत्वरमाणेनेति वचनेन चिरदुर्बले त्वरया क्रियमाणं  
 तर्पणमभिवधादिदोषं करोतीति सूचयति । तर्पणास्तर्पणाश्चेति  
 संतर्पणकारका मन्थादयः, तेन, इह संज्ञामात्रेण ये तर्पणा  
 अपतर्पणकारका व्योषादयस्ते न ग्राह्या, किंतु 'शर्करापिप्पली'  
 इत्यादिग्रन्थवाच्या । शर्करादिमन्थोक्तमनेनापरेऽपीह मन्था  
 ग्राह्याः ॥ ३१-३८ ॥

१ 'संतर्पणस्य द्वैविध्यमाह—यत्तदात्वं इत्यादि । तदात्वे इति  
 सद्यः, समर्थमिति अपतर्पणजव्याधिनिराकरणसमर्थं, तेन सद्यः संतर्पण-  
 मेकम्, अभ्यासवशात् संतर्पणमपरमित्यर्थः' इति शिवदाससेनः ।  
 २ 'हि' इति पा० । ३ 'तेन' इति पा० ।



स्वादुरम्लो जलकृतः सन्नेहो रुक्ष एव वा ।  
सद्यः संतर्पणो मन्यः स्थाय्यवर्णवल्प्रदः ॥ ३९ ॥

स्वादुरम्ल इत्यादिना सद्यस्तर्पणमाह । अम्ल इति अम्ल-  
दाडिमादियोगात् । अत्र रुक्षसक्तुकृतस्यापि मन्यस्य द्रव-  
त्वशैत्यदेहानुसारित्वं सद्यः संतर्पकत्वं भवत्येव, अत एव  
'सद्यः' इत्युक्तं, 'नेहादिवृहणद्रव्ययोगात् कालान्तरतर्पकत्वमपि  
भवति ॥ ३९ ॥

तत्र श्लोकः—

संतर्पणोऽन्या ये रोगा रोगा ये चापतर्पणात् ।  
संतर्पणीये तेऽध्याये सौपधाः परिकीर्तिताः ॥ ४० ॥  
इत्यग्निवेशकृते तन्त्रे चरकप्रतिसंस्कृते श्लोकस्थाने  
संतर्पणीयो नाम त्रयोविंशोऽध्यायः ॥ २३ ॥

इति श्रीचक्रपाणिदत्तविरचिताया चरकतात्पर्यटीकायामायु-  
र्वेददीपिकाख्याया सूत्रस्थाने योजनाचतुःके सत-  
र्पणीयो नाम त्रयोविंशोऽध्यायः ॥ २३ ॥

### चतुर्विंशोऽध्यायः ।

अथातो विधिशोणितोऽध्यायं व्याख्यास्यामः ॥ १ ॥  
इति ह स्माह भगवानात्रेयः ॥ २ ॥

संप्रति वातादिवृहणविकारकर्तृत्वेन शोणितस्य शोणितवि-  
काराणां पूर्वोक्तानेवोपक्रमान् लङ्घनवृहणादीन् विशेषेण दर्शयितुं  
विधिशोणितोऽभिधीयते । इयमप्यर्थपरा सज्ञा ॥ १ ॥ २ ॥

विधिना शोणितं जातं शुद्धं भवति देहिनाम् ।  
देशकालौकसात्म्यानां विधिर्यः संप्रकाशितः ॥ ३ ॥

विधिनेति सम्यगाहाराचारविधिना । शुद्धं भवतीत्यत्र  
भवति विद्यत इत्यर्थः, उत्पादस्य जातशब्देनैवोक्तत्वात् । केन  
विधिनेत्याह—देशेत्यादि । सात्त्विकशब्दस्य देशादिभिः प्रत्येक-  
मन्वयः । ओकसात्म्यम् अभ्यासात्म्यम् । संप्रकाशित इति  
तस्याशितोऽर्थः ( सू. अ. ६ ), संप्रकाशित इत्यत्र 'तेन' इति  
शेषः, अतो यः संप्रकाशितो विधिस्तेन विधिनेति संबन्धः ।  
अन्ये व्याख्यानयन्ति—शोणितं जातं तावद्भवति, तच्च कारणा-  
न्तरदुष्टं सद्भिना यथोक्तेन पुनः शुद्धं भवतीति योजनीयम् ॥ ३ ॥

तद्विशुद्धं हि रुधिरं बलवर्णसुखायुपा ।  
युनक्ति प्राणिनं प्राणः शोणितं ह्यनुवर्तते ॥ ४ ॥

१ 'यद्यपि शोणितविकारा अपि वातादिजन्या एव, तथाऽपि धातुषु  
बहुविकारकर्तृत्वेन प्राधान्यसूचनार्थं पृथगध्यायेऽभिधानं हेयम्' इति  
शिवदाससेनः । २ 'इयमप्यर्थपरा सज्ञा, किंवा विधिना शोणित-  
मिति शब्दमधिकृत्य कृतोऽध्यायो विधिशोणितोऽध्यायः, "वर्णांगमः"  
इत्यादिना 'ना'शब्दलोपः' इति शिवदाससेनः ।

विशुद्धं शोणितं किं करोतीत्याह—तद्विशुद्धमित्यादि । तेन  
विधिना विशुद्धं तद्विशुद्धं किंवा तदिति शोणितम् । प्राण  
शोणितं ह्यनुवर्तते इति शोणितान्वयव्यतिरेकमनुविधीयते ।  
यदुक्तं—“दशैवायतनान्याहुः प्राणा येषु प्रतिष्ठिता । गङ्गा  
मर्मत्रय कण्ठो रक्तं शुक्रौजसी गुदम्”—(सू. अ. २९)  
इति ॥ ४ ॥

प्रदुष्टवहुतीक्ष्णोष्णैर्मद्यैरन्यैश्च तद्विधैः ।  
तथाऽतिलवणक्षारैरम्लैः कटुभिरेव च ॥ ५ ॥  
कुलत्थमापनिष्पावतिलतैलनिषेवणैः ।  
पिण्डालुमूलकादीनां हरितानां च सर्वशः ॥ ६ ॥  
जलजानूपचैलानां प्रसहानां च सेवनात् ।  
दध्यम्लमस्तुसुक्तानां सुरासौवीरकस्य च ॥ ७ ॥  
विरुद्धानामुपक्लिन्नपूतीनां भक्षणेन च ।  
भुक्त्वा दिवा प्रस्वपतां द्रवस्निग्धगुरुणि च ॥ ८ ॥  
अत्यादानं तथा क्रोधं भजतां चातपानलौ ।  
छर्दिवेगप्रतीघातात् काले चानवसेचनात् ॥ ९ ॥  
श्रमाभिघातसंतापैरजीर्णाध्यशनैस्तथा ।  
शरत्कालस्वभावाच्च शोणितं संप्रदुष्यति ॥ १० ॥

शुद्धिहेतुमभिधाय दुष्टिहेतुमाह—प्रदुष्टेत्यादि । प्रदुष्टं स्वप्र-  
कृतिविपरीतम् । अन्यैश्च तद्विधैरिति प्रदुष्टपानकादिभिः, किंवा  
'अन्नैः' इति पाठः । तथाऽतिलवणक्षारैरित्यादि केचिद्वैज-  
विषयं वर्णयन्ति, तद्विधैरिति वचनेनान्नपानस्यातिलवणादेर्गृही-  
तत्वात् । निष्पावः श्वेतशिम्बः । अत्यादानं तृप्तिमतिक्रम्य  
भोजनम् । काले चेति शोणितदुष्टियुक्ते शरत्काले । अजीर्णोऽ-  
न्यशनमजीर्णाध्यशनं, किंवा अजीर्णस्यापक्वस्याशनमजीर्णाशन-  
नम्, अध्यशनं तु पूर्वान्नशेषे यद्बुध्यते, यदाह—“भुक्तस्यो-  
परि यद्बुक्तं तदध्यशनमुच्यते” (चि. अ. १५) ॥ ५-१० ॥

ततः शोणितजा रोगाः प्रजायन्ते पृथग्विधाः ।  
मुखपाकोऽक्षिरागश्च पूतिघ्राणास्यगन्धिता ॥ ११ ॥  
गुल्मोपकुशवीसर्परक्तपित्तप्रमीलकाः ।  
विद्रुधी रक्तमेहश्च प्रदरो वातशोणितम् ॥ १२ ॥  
वैवर्ण्यमग्निसादश्च पिपासा गुरुगात्रता ।  
संतापश्चातिदौर्बल्यमरुचिः शिरसश्च रुक् ॥ १३ ॥  
विदाहश्चान्नपानस्य तित्काम्लोद्विरणं क्लमः ।  
क्रोधप्रचुरता बुद्धेः संमोहो लवणास्यता ॥ १४ ॥  
स्वेदः शरीरदौर्गन्ध्यं मदः कम्पः स्वरक्षयः ।  
तन्द्रानिद्रातियोगश्च तमसश्चातिदर्शनम् ॥ १५ ॥  
कण्डूरुःकोठपिडकाकुष्ठचर्मदलादयः ।  
विकाराः सर्व एवैते विज्ञेयाः शोणिताश्रयाः ॥ १६ ॥

१ 'अक्षिपाकश्च' इति पा० ।

शीतोष्णस्निग्धरूक्षाद्यैरुपक्रान्ताश्च ये गदाः ।

सम्यक् साध्या न सिध्यन्ति रक्तजास्तान् विभावयेत् ॥

उपकुश मुखरोगविशेष, यदुक्तं सुश्रुते—“वेष्टेषु दाह पाकश्च तेभ्यो दन्ताश्चलन्ति च । यस्मिन्नुपकुशो नाम पित्तरक्त-  
कृतो गद ” ( सु नि अ १६ ) इति । कुष्ठ इत्युक्तेऽपि चर्म-  
दलाभिधानं विशेषार्थम् । शोणिताश्रया इति भाषया शोणितस्य  
वातादिवत् स्वातन्त्र्येण रोगकर्तृत्वं निराकरोति । अनुक्तभूरिशो-  
णितरोगग्रहणार्थमाह—शीतोष्णेत्यादि । आद्यग्रहणात्तीक्ष्णमृदा-  
दीना ग्रहणम् । सम्यगिति पूर्वेण योजनीयम् । तत्र शीतोष्ण-  
स्निग्धरूक्षाद्यैरिति शोणितवृद्धिमनपेक्ष्य वातादिजयार्थमात्रप्रयु-  
क्तैरिति मन्तव्यम् । येन शोणितव्याधेरपि शान्तिर्वक्ष्यमाणर-  
क्तपित्तहरकियादिभिः शीतोष्णस्निग्धादिक्रियाप्रविष्टैव, ततश्च  
शोणितरोगस्यापि शीतादिक्रियाभिरेव शोणितप्रतिकूलमि-  
प्रशमो भवति, प्रवृद्धशोणिताश्रयास्तु वातादय आश्रयप्रभावाच्च  
स्वचिकित्सामात्रेण प्रशाम्यन्ति ॥ ११-१७ ॥

कुर्याच्छोणितरोगेषु रक्तपित्तहरीं क्रियाम् ।

विरेकमुपवासं च स्त्रावणं शोणितस्य च ॥ १८ ॥

शोणितरोगचिकित्सामाह—कुर्यादित्यादि । रक्तपित्तहरकि-  
यादयो यथायोग्यतया बोद्धव्या ॥ १८ ॥

बलदोषप्रमाणाद्वा विशुद्ध्या रुधिरस्य वा ।

रुधिरं स्त्रावयेज्जन्तोराशयं प्रसमीक्ष्य वा ॥ १९ ॥

उक्तशोणितस्त्रावणप्रमाणमाह—बलेत्यादि । बलदोषप्रमाणा-  
दिति बलस्य तथा दोषस्य शोणितव्याधिरूपस्य प्रमाणं वीक्ष्य,  
दोषशब्दो ह्ययं रोगे वर्तते । विशुद्ध्या रुधिरस्य चेति यावता  
स्त्रावणेन शोणितं विशुद्धं भवति । आशयं स्थानं दुष्टशोणिताश-  
(श्र)यमिति यावत् । यथा—स्त्राले कुष्ठे स्तोकमेव विशुद्धयर्थमु-  
पादेयं, महति कुष्ठे बहु स्त्रावणीयम् । यदुक्तं—“प्रच्छन्नमल्पे  
कुष्ठे महति च शस्तं सिराव्यधनम्” ( चि. अ. ७ ) इति । एषु  
च पक्षेषु यद्यत्रानत्ययं भवति तत्तत्र प्राह्यम् ॥ १९ ॥

अरुणाभं भवेद्वाताद्विशदं फेनिलं तनु ।

पित्तात् पीतासितं रक्तं स्त्यायत्यौष्ण्याच्चिरेण च २०

ईषत्पाण्डु कफाद्दुष्टं पिच्छिलं तन्तुमद्भनम् ।

संस्पृष्टलिङ्गं संसर्गात्रिलिङ्गं सान्निपातिकम् ॥ २१ ॥

दुष्टरक्तलक्षणमाह—अरुणाभमित्यादि । स्त्यायति घनं  
भवति ॥ २० ॥ २१ ॥

तपनीयेन्द्रगोपाभं पद्मालक्तकसन्निभम् ।

गुञ्जाफलसवर्णं च विशुद्धं विद्धि शोणितम् ॥ २२ ॥

तपनीयं लोहितसुवर्णम्, इन्द्रगोपं खनामप्रसिद्धं कीट-

विशेष । विशुद्धरक्तलिङ्गे नानावर्णता वातादिप्रकृतित्वान्मु-  
ष्याणाम् ॥ २२ ॥

नात्युष्णशीतं लघु दीपनीयं

रक्तेऽपनीते हितमन्नपानम् ।

तदा शरीरं ह्यनवस्थितासु-

गग्निर्विशेषेण च रक्षितव्यः ॥ २३ ॥

नात्युष्णादिभोजने हेतुमाह—तदेत्यादि । अतिशीतमग्नि-  
मान्द्यं करोति, अत्युष्णं च प्रचलस्यासृजो नितरा प्रचलता  
करोति, तस्मान्नात्युष्णशीतम् । लघु दीपनीयं चाग्निदीप्त्य-  
र्थमेव ॥ २३ ॥

प्रसन्नवर्णेन्द्रियमिन्द्रियार्थ-

निच्छन्तमव्याहतपक्ववेगम् ।

सुखान्वितं तु(पु)ष्टिवलोपपन्नं

विशुद्धरक्तं पुरुषं वदन्ति ॥ २४ ॥

सप्रति शोणितादर्शनेनापि विशुद्धरक्तज्ञानार्थं लक्षणमाह—  
प्रसन्नेत्यादि । अव्याहता पक्तिश्च वेगश्च पुरीषादीना यस्य  
स तथा ॥ २४ ॥

यदा तु रक्तवाहीनि रससंज्ञावहानि च ।

पृथक् पृथक् समस्ता वा स्रोतांसि कुपिता मलाः ॥ २५ ॥

मलिनाहारशीलस्य रजोमोहावृतात्मनः ।

प्रतिहत्यावतिष्ठन्ते जायन्ते व्याधयस्तदा ॥ २६ ॥

मदमूर्च्छायसंन्यासास्तेषां विद्याद्विचक्षणः ।

यथोत्तरं बलाधिक्यं हेतुलिङ्गोपशान्तिषु ॥ २७ ॥

दुर्वलं चेतसः स्थानं यदा वायुः प्रपद्यते ।

मनो विशोभयज्जन्तोः संज्ञां संमोहयेत्तदा ॥ २८ ॥

पित्तमेवं कफश्चैवं मनो विशोभयन्मृणाम् ।

संज्ञां नयत्याकुलतां विशेषश्चात्र वक्ष्यते ॥ २९ ॥

सप्रति रक्तवाहिधमनीदुष्ट्या ये व्याधयो भवन्ति तानाह—  
यदा त्वित्यादि । संज्ञावहानीति संज्ञाहेतुमनोवहानि, मन-  
सस्तु केवलमेव शरीरमयनीभूतं, यदुक्तं—“सत्त्वादीना पुनः  
केवलं शरीरमयनीभूतम्” ( वि अ. ५ ) इत्यादि, किंवा  
रससंज्ञं धातुमावहन्तीति रससंज्ञवहानि । रसवहधमनीनां  
तु हृदयं स्थानं, तदुपधाताच्च मोह उपपन्न एव । मला  
इति दुष्टदोषसंज्ञा, यदुक्तं—“मलीनीकरणान्मला ” इति ।  
यथोत्तरं लिङ्गाधिक्यं मदमूर्च्छायसंन्यासेषु मोहरूपं ज्ञेयं;  
मदेऽपि हि स्तोको मोहोऽस्ति, उत्तरयोस्तु व्यक्त एव  
मोहः ॥ २५-२९ ॥

१ ‘सम्यगुपक्रान्ता इत्यन्वयः’ इति शिवदाससेनः । २ ‘रामय’  
इति पा० । ३ ‘द्विदोषलिङ्ग’ इति पा० ।

१ ‘अन्ये तु रससंज्ञं धातुमावहन्तीति रससंज्ञवहानीत्याहुः, किंतु  
“रसासृक्चेतनावाहिस्तोरोधसमुद्भवा । मदमूर्च्छायसंन्यासा यथो-  
त्तरबलोत्तरा ” इति तन्त्रान्तरे मनोवहधमनीदुष्टिव्यक्ता, सा चासिन्  
व्याख्याने नोपपद्यते, इति पूर्वव्याख्यैव युक्ता’ इति शिवदाससेनः ।

सक्तानल्पद्रुताभाषं चलस्खलितचेष्टितम् ।  
विद्याद्वातमदाविष्टं रूक्षश्यावारुणाकृतिम् ॥ ३० ॥  
सक्रोधपरुषामाषं संप्रहारकलिप्रियम् ।  
विद्यात् पित्तमदाविष्टं रक्तपीतासिताकृतिम् ॥ ३१ ॥  
खल्पासंवद्धवचनं तन्द्रालस्यसमन्वितम् ।  
विद्यात् कफमदाविष्टं पाण्डुं प्रध्यानतत्परम् ॥ ३२ ॥  
सर्वाण्येतानि रूपाणि सन्निपातकृते मदे ।

परुषं ब्रूत इति परुषामाष ॥ ३०-३२ ॥—

जायते शाम्यति क्षिप्रं मदो मद्यमदाकृतिः ॥ ३३ ॥  
मदस्वरूपमाह—जायत इत्यादि ॥ ३३ ॥  
यश्च मद्यकृतः प्रोक्तो विपजो रौधिरश्च यः ।  
सर्व एते मदा नतं वातपित्तकफत्रयात् ॥ ३४ ॥

मदप्रसङ्गेन मद्यविपजयोरपि मद्योश्चातुर्विधमाह—यश्चे-  
त्यादि । वातपित्तकफत्रयादिति वातात् पित्तात् कफाद्वात-  
पित्तकफाच्च, एतेन तेषामायेतदेव लक्षणं वातादिकृतं भवतीति  
भाव ॥ ३४ ॥

नीलं वा यदि वा कृष्णमाकाशमथवाऽरुणम् ।  
पश्यंस्तमः प्रविशति शीघ्रं च प्रतिबुध्यते<sup>१</sup> ॥ ३५ ॥  
वेपथुश्चाङ्गमर्दश्च प्रपीडा हृदयस्य च ।  
काश्यं श्यावारुणा छाया मूर्च्छाये वातसंभवे ॥ ३६ ॥  
रक्तं हरितवर्णं वा वियत् पीतमथापि वा ।  
पश्यंस्तमः प्रविशति सखेदः प्रतिबुध्यते ॥ ३७ ॥  
सपिपासः ससंतापो रक्तपीताकुलेक्षणः ।  
संभिन्नवर्चाः पीताभो मूर्च्छाये पित्तसंभवे ॥ ३८ ॥  
मेघसङ्काशमाकाशमावृतं वा तमोघनैः ।  
पश्यंस्तमः प्रविशति चिराच्च प्रतिबुध्यते ॥ ३९ ॥  
गुरुभिः प्रावृत्तैरङ्गैर्यथैवार्द्रेण चर्मणा ।  
सप्रसेकः सहृष्टासो मूर्च्छाये कफसंभवे ॥ ४० ॥  
सर्वाकृतिः सन्निपातादपसार इवागतः ।  
स जन्तुं पातयत्याशु विना बीभत्सचेष्टितैः ॥ ४१ ॥

मूर्च्छायलक्षणमाह—नीलं वेत्यादि । तत्र वातमूर्च्छाये  
श्यावारुणा छाया रिष्टरूपत्वान्मरणाय स्याद् वायव्यत्वादिति चोद्यं  
कुर्वन्ति, उक्तं हि—“वायव्या सा विनाशाय क्लेशाय महते-  
ऽपि वा” ( इ. अ. ७ ) इति । तत्र, अनिमित्ता हि छाया रिष्टं  
न तु दृश्यमाननिमित्ता, इह च वातसंबन्धो दृश्यत एव  
निमित्तं, किंवा “क्लेशाय महतेऽपि वा” इति वचनादेव वाय-

व्यव्याया मारकत्वं व्यभिचरितम् । तमोभिर्घनैश्चेति तमोघनैः,  
किंवा तमोभिरेव घनैः । विना बीभत्सचेष्टितैरिति दन्तखादना-  
विक्षेपणादिकं विना ॥ ३५-४१ ॥

दोषेषु मदमूर्च्छायाः कृतवेगेषु देहिनाम् ।  
स्वयमेवोपशाम्यन्ति संन्यासो नौपधैर्विना ॥ ४२ ॥  
वाग्देहमनसां चेष्टामाक्षिप्यातिवला मलाः ।  
संन्यस्यन्त्यवलं जन्तुं प्राणायतनसंश्रिताः ॥ ४३ ॥  
स ना संन्याससंन्यस्तः काष्ठीभूतो मृतोपमः ।  
प्राणैर्वियुज्यते शीघ्रं मुक्त्वा सद्यःफलाः क्रियाः ४४  
दुर्गेऽम्भसि यथा मज्जद्वाजनं त्वरया बुधः ।  
गृह्णीयात्तलमप्राप्तं तथा संन्यासपीडितम् ॥ ४५ ॥  
अञ्जनान्यवपीडाश्च धूमाः प्रथमनानि च ।  
सूचीभिस्तोदनं शस्तं दाहः पीडा नखान्तरे ॥ ४६ ॥  
लुञ्चनं केशलोम्नां च दन्तैर्दशनमेव च ।  
आत्मगुप्तावघर्षश्च हितं तस्यावबोधने ॥ ४७ ॥  
संमूर्च्छितानि तीक्ष्णानि मद्यानि विविधानि च ।  
प्रभूतकटुयुक्तानि तस्यास्ये गालयेन्मुहुः ॥ ४८ ॥  
मातुलुङ्गरसं तद्वन्महौषधसमायुतम् ।  
तद्वत्सौवर्चलं दद्याद्युक्तं मद्याम्लकाञ्जिकैः ॥ ४९ ॥  
हिङ्गुपणसमायुक्तं यावत् संज्ञाप्रबोधनम् ।  
प्रबुद्धसंज्ञमनैश्च लघुभिस्तमुपाचरेत् ॥ ५० ॥  
विस्मापनैः स्मारणैश्च प्रियश्रुतिभिरेव च ।  
पटुभिर्गीतवादित्रशब्दैश्चित्रैश्च दर्शनैः ॥ ५१ ॥  
संसनोलेखनैर्धूमैरञ्जनैः कवलग्रहैः ।  
शोणितस्यावसेकैश्च व्यायामोद्धर्षणैस्तथा ॥ ५२ ॥  
प्रबुद्धसंज्ञं मतिमाननुबन्धमुपक्रमेत् ।  
तस्य संरक्षितव्यं हि मनः प्रलयहेतुतः ॥ ५३ ॥

संन्यासस्य मूर्च्छादिभ्यो भेदकं लक्षणमाह—दोषेष्वित्यादि ।  
कृतवेगेति विगं कृत्वा क्षीणबलेषु, वेगो हि दोषाणां बलक्ष-  
यकारणं भवति, यदुक्तं विषमज्वरे—“कृत्वा वेगं गतबल”  
( चि. अ. ३ ) इत्यादि । संन्यस्यन्ति अचेष्टं कुर्वन्ति । प्राणाय-  
तनमिति हृदयम् । मुक्त्वेति अप्राण्य । सद्यः फला इति सद्यःप्रबो-  
धनकारिकास्तीक्ष्णाज्जनादिकाः । सूचीभिरिति च तोदनेन संब-  
ध्यते । संमूर्च्छितानीति मिलितानि । गालयेदिति यत्नेन मुखे  
प्रक्षिपेत् । सौवर्चलस्थाने केचित् सौवीरकमाहुः । अनुबन्धं  
सन्ततम् । प्रलयहेतुत इति मोहहेतुतः ॥ ४२-५३ ॥

स्नेहस्वेदोपपन्नानां यथादोषं यथाबलम् ।  
पञ्च कर्माणि कुर्वीत मूर्च्छायेषु मद्देषु च ॥ ५४ ॥

१ ‘सक्तानल्पद्रुताभाषमिति सक्तं विच्छिन्नवर्णम्, अनल्पं बहु, द्रुतं  
शीघ्रं भाषते यः स तथा, एव परुषाभासमित्यपि व्याख्येयम्’ इति शिव-  
दाससेनः । २ ‘तमः प्रविशति मूर्च्छतीत्यर्थः’, शीघ्रं च प्रतिबुध्यत  
इति वायोः शीघ्रकारित्वात्’ इति शिवदाससेनः ।

१ ‘हृतवेगेषु’ इति पा० । २ ‘प्रभूतकटुयुक्तानि’ इति । पा० ३ ‘ततः  
स रक्षितव्यो हि मनः प्रलयहेतुतः’ इति पा० । ४ ‘संन्यस्यन्ति  
मोहयन्ति’ इति शिवदाससेनः । ५ ‘अनुबन्धं’ इति पा० ।

अष्टाविंशत्यौषधस्य तथा तिक्तस्य सर्पिषः ।  
 प्रयोगः शस्यते तद्वन्महतः षट्पलस्य वा ॥ ५५ ॥  
 त्रिफलायाः प्रयोगो वा सघृतक्षौद्रशर्करः ।  
 शिलाजतुप्रयोगो वा प्रयोगः पयसोऽपि वा ॥ ५६ ॥  
 पिप्पलीनां प्रयोगो वा पयसा चित्रकस्य वा ।  
 रसायनानां कौम्भस्य सर्पिषो वा प्रशस्यते ॥ ५७ ॥  
 रक्तावसेकाच्छास्त्राणां सतां सत्त्ववतामपि ।  
 सेवनान्मदमूर्च्छायाः प्रशाम्यन्ति शरीरिणाम् ॥ ५८ ॥

अष्टाविंशलौषधस्येति पानीयकल्याणस्य । तिक्तस्य महतस्तथा  
 तिक्तस्य षट्पलस्य तथा महतस्तिक्तस्येति संबन्धः, एते च तिक्त-  
 षट्पलमहातिक्तकष्टते कुष्ठचिकित्सिते वक्तव्ये । कौम्भं सर्पिर्द-  
 शाब्दिकम् ॥ ५४-५८ ॥

तत्र श्लोकौ—

विशुद्धं चाविशुद्धं च शोणितं तस्य हेतवः ।  
 रक्तप्रदोषजा रोगास्तेषु रोगेषु चौषधम् ॥ ५९ ॥  
 मदमूर्च्छासंन्यासहेतुलक्षणभेषजम् ।  
 विधिशोणितकेऽध्याये सर्वमेतत् प्रकाशितम् ॥ ६० ॥  
 इत्यग्निवेशकृते तन्त्रे चरकप्रतिसंस्कृते श्लोकस्थाने  
 विधिशोणितयो नाम चतुर्विंशोऽध्यायः ॥ २४ ॥

इति श्रीचक्रपाणिदत्तविरचिताया चरकतात्पर्यटीकायामाहुर्वेद-  
 दीपिकायां सूत्रस्थाने योजनाचतुष्के विधिशोणितयो  
 नाम चतुर्विंशोऽध्यायः ॥ २४ ॥

समाप्तो योजनाचतुष्कः ॥ ६ ॥

### पञ्चविंशोऽध्यायः ।

अथातो यजःपुरुषीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

य इमे योजनाचतुष्के षड्भुपक्रमा अभिहितास्तेऽन्नपानापे-  
 क्षयैव व्याधिहरणे समर्थाः, अतोऽन्नपानचतुष्कोऽभिधीयते ।  
 तत्रापि संक्षेपेणान्नपानगुणाभिधायको यजः पुरुषीयोऽभिधीयते ।  
 तत्रादौ पुरुषव्याधिकारणनिश्चायकप्रकरणं त्वाहारगुणप्रभावता-  
 र्थं तथा पूर्वोक्तषड्भुपक्रमणीयरोगकारणज्ञानार्थं च 'यजः पु-  
 रुष' इति प्रश्नं प्राधान्येनाधिकृत्य कृतोऽध्यायो यजः पुरुषीयो  
 ज्ञेयः । यद्यपि 'पुरुषो यजः' इति प्रश्नक्रमः, तथाऽपि प्रश्ना-  
 र्थोऽत्र गृहीतः ॥ १ ॥ २ ॥

पुरा प्रत्यक्षधर्माणं भगवन्तं पुनर्वसुम् ।  
 समेतानां महर्षीणां प्रादुरासीदियं कथा ॥ ३ ॥

१ 'उपासतां' इति पा० । २ 'महर्षेय उपासीना. प्रादुश्चकुरिमा  
 कथाम्' इति पा० ।

आत्मेन्द्रियमनोर्थानां योऽयं पुरुषसंज्ञकः ।  
 राशिरस्यामयानां च प्रागुत्पत्तिविनिश्चये ॥ ४ ॥

प्रत्यक्षधर्मत्वं तपः प्रभावात् । इयमिति अग्रे वक्ष्यमाणा ।  
 कथा तत्त्वजिज्ञासार्थमन्योन्यपृच्छा । राशिः मेलकः, आत्मेन्द्रि-  
 यमनोऽर्थसमुदाय इत्यर्थः । अस्य राशेरामयानां चोत्पत्तिविनि-  
 श्चये उत्पत्तिविनिश्चयविषयिणी कथा प्रादुरासीदिति संबन्धः  
 ॥ ३ ॥ ४ ॥

तदन्तरं काशिपतिर्नामको वाक्यमर्थवित् ।  
 व्याजहारर्षिसमितिमुपसृत्याभिवाद्य च ॥ ५ ॥

किन्तु भोः पुरुषो यजस्तज्जास्तस्यामयाः स्मृताः ।  
 न वेत्युक्ते नरेन्द्रेण प्रोवाचर्षीन् पुनर्वसुः ॥ ६ ॥

तामेव परस्परप्रश्नरूपा कथा दर्शयति—तदन्तरमित्यादि ।  
 अन्तरशब्दः कालवचनः, यथा—“अपस्माराय कुर्वन्ति वेदां  
 किञ्चिदथान्तरम्” ( चि अ १० ) इति, किञ्चित्कालमित्यर्थः,  
 तेन तदन्तरमिति कथारम्भकाले इत्यर्थः । काशी वाराणसी  
 तस्याः पतिः, तेषां बहुत्वाद्विशेषणं—वामक इति । यस्माज्जातो  
 यजः, तत एव पुरुषजनकात् कारणाज्जातास्तज्जाः । न वेति  
 अन्यतः पुरुषो जायतेऽन्यतश्च तस्य रोगा इत्यर्थः । नरेन्द्रे-  
 णेति काशिपतिनाम्ना राजर्षिणा ॥ ५ ॥ ६ ॥

सर्वं एवामितज्ञानविज्ञानच्छिन्नसंशयाः ।

भवन्तश्छेतुमर्हन्ति काशिराजस्य संशयम् ॥ ७ ॥

अमिताभ्यां ज्ञानविज्ञानाभ्यां छिन्नः संशयो येषां ते तथा ।  
 “भवन्तश्छेतुमर्हन्ति काशिराजस्य संशयम्” इति पाठः सुगमः ।  
 “भवन्तोऽर्हन्ति नश्छेतुं काशिराजे च संशयम्” इति तु पाठे,  
 नोऽस्माकं काशिराजेऽस्मन्मन्यगत इत्यर्थः । एतेन स्वपक्षे काशि-  
 राजे न व्यामोहवचनं वक्तव्यमिति शिक्षयति । चकारेणान्येषां  
 च ऋषीणां संशयं समुच्चिनोति । अन्ये तु, नोऽस्माकं संशयं  
 काशिराजे च संशयमिति व्याख्यानयन्ति । संशयद्वये चैकोऽत्र  
 ऋषीणामात्मेन्द्रियेत्यादिना श्लोकेन दर्शितः संशयः, स च  
 पुरुषस्यामयानां च प्रागुत्पत्तिः प्रथमोत्पत्तिः प्रतीतिः व्याख्यान-  
 यन्ति, द्वितीयस्तु काशिपतेर्यथोक्त एव ॥ ७ ॥

पारीक्षिस्तत्परीक्ष्याग्रे मौद्गल्यो वाक्यमब्रवीत् ।

आत्मजः पुरुषो रोगाश्चात्मजाः कारणं हि सः ॥ ८ ॥

स चिनोत्युपभुङ्क्ते च कर्म कर्मफलानि च ।

नष्टृते चेतनाधातोः प्रवृत्तिः सुखदुःखयोः ॥ ९ ॥

आत्मजः पुरुष इत्यादिप्रश्नद्वयस्योत्तरं, तत्र पूर्वप्रश्नस्य पुरु-  
 षस्यामयानां च कुत उत्पत्तिरित्येवंरूपस्य प्रश्नस्योत्तरं आत्मजः  
 पुरुषो रोगाश्चेति, काशिपतिप्रश्नमात्रेऽप्युत्तरमेतत् यत एवा-  
 त्मतः पुरुषो जायते तत एव रोगा इत्यर्थरूपमेव । प्रश्नोत्तरता

१ 'अथ काशिपतिर्वाक्यं वामकोऽर्धवदन्तरा' इति पा० । २ 'कथा-  
 रम्भ एव' इति पा० । ३ 'इत्यनुरूपमेव' इति पा० ।

त्वस्य ग्रन्थस्य सुगमैव । कारणत्वे हेतुमाह—स चिनोती-  
त्यादि । चिनोति कर्म, कर्मफलानि च शरीरारोग्यविकारादीनि  
भुङ्क्ते इति योजना । कर्मगहायस्यात्मन शरीरविकारादिकृतृत्वात्  
कारणत्वमिति भावः । एतदेव व्यतिरेकेणाह—नह्यत इत्यादि ।  
चेतनावानु आत्मा । मुरादु खगोरिति सुगदु रमानययो  
नीरुक्शरीरविकारयोरित्यर्थः ॥ ८ ॥ ९ ॥

शरलोमा तु नेत्याह न ह्यात्माऽऽत्मानमात्मना ।  
योजयेद्वाधिभिर्दुःखैर्दुःखहेपी कदाचन ॥ १० ॥  
रजस्तमोभ्यां तु मनः परीतं सत्त्वसंज्ञकम् ।  
शरीरस्य समुत्पत्तां विकाराणां च कारणम् ॥ ११ ॥  
वायौविदस्तु नेत्याह न होकं कारणं मनः ।  
नर्ते शरीराच्छरीररोगा न मनसः स्थितिः ॥ १२ ॥  
रसजानि तु भूतानि व्याधयश्च पृथग्विधाः ।  
आपो हि रसवत्यस्ताः स्मृता निर्वृत्तिहेतवः ॥ १३ ॥

मन इत्युक्ते मन्यतेऽनेनेति व्युत्पत्त्याऽऽत्माऽपि शब्देन,  
तदुक्तं—सत्त्वसंज्ञकमिति । नर्ते शरीराच्छरीरा वातादिजन्या  
शोषादयस्तिष्ठन्ति, तथा न मनसः स्थितिः, कृते शरीरादिति  
योज्यम् । रजस्तम परीतस्य हि मनसो नित्यं शरीर एव स्थितिः,  
यत्तु निर्दोष मनस्तत्तु न पुरुषस्य नापि च व्याधे कारण  
मिति भावः । रसजानीत्यादौ स्मृता निर्वृत्तिहेतव इति व्याधि-  
पुरुषयोः । एतेन व्याधिपुरुषजनकरसकारणत्वेनापि कारण-  
कारणतया पुरुषावेकारयोः कारणं भवन्ति । किंवा आपो  
निर्वृत्तिहेतव इति रसाना, किंवा यस्माद्रसवत्य आपमस्मात्ता  
निर्वृत्तिहेतव इति योजना ॥ १०-१३ ॥

हिरण्याक्षस्तु नेत्याह न ह्यात्मा रसजः स्मृतः ।  
नातीन्द्रियं मनः सन्ति रोगाः शब्दादिजास्तथा १४

१ 'न होक कारण मन' इति 'व्याधिमात्र प्रति' इति शेषः ।  
व्याधिमात्र प्रति मनसः कारणत्व कथं नास्तीत्याह—नर्ते इत्यादि ।  
मानसरोमेभ्येव मनसः कारणत्व, शरीरा वातादिजन्या व्याधयः  
पुनः शरीरादृते न तिष्ठन्तीति शरीरस्येव कारणत्व, न तु मनसः इति  
भावः । शरीरोत्पत्तावपि मनसः कारणत्व नास्तीत्याह—न मनसः  
स्थितिरिति । अत्रापि शरीरादृत इति योज्यं, शरीरमन्तरेण रज-  
स्तमःसंबन्धस्य मनसः स्थितरेव नास्ति, मनसि रजस्तमःसंबन्धस्य  
शरीराधीनत्वात् ; तथा रजस्तमःसंबन्धे सति शरीरोत्पत्तिः, शरीर-  
संबन्धे च मनसि रजस्तमःसंबन्ध इति परस्परश्रयप्रसङ्गाच्छरी-  
रोत्पत्तिं प्रति रजस्तमःपरीतस्य मनसः कारणत्व नास्तीति भावः ।  
रसजानीत्यादि । भूतानि पृथिव्यादीनि, एतेन तेषां रसजत्वेन तन्मे-  
लकस्य पुरुषस्यापि रसजत्वमिति भावः । इति शिवदाससेनः ।  
२ 'शरीररोगाणां मनसः स्थितिः' इति पा० । ३ 'अतीन्द्रियमिति  
हेतुगर्भविशेषणम्, अतीन्द्रिय सूक्ष्म निरवयवमिति यावत्, यस्माद-  
तीन्द्रिय आत्मा मनोऽप्यतीन्द्रिय तस्मान्न रसजम्' इति शिवदास-  
सेनः ।

पट्टधातुजस्तु पुरुषो रोगाः पट्टधातुजास्तथा ।

राशिः पट्टधातुजो ह्येव सांख्यैराद्यैः प्रकीर्तितः १५

नद्यात्मेत्यादौ नातीन्द्रियं मनो रसजः स्मृतमिति योजना,  
यस्मादतीन्द्रिय मन आत्मा चातीन्द्रिय, तस्मान्न रसजो,  
रसाद्धि जायमान कारणगुणानुविधानादैन्द्रियकं स्यादित्यर्थः ।  
हेत्वन्तरमाह—सन्तीत्यादि । अहितशब्दरूपादिजन्ये विकारे  
न रसः कारणमित्यर्थः । आत्मा पृथिव्यादीनि च पञ्च षड् वा-  
तव । यदुक्तं—'खादयश्चेतनापष्टा वातव पुरुषः स्मृतः'  
(आ अ १) इति ॥ १४ ॥ १५ ॥

तथा ब्रुवाणं कुशिकमाह तत्रेति कौशिकः ।

कस्मान्मातापितृभ्यां हि विना पट्टधातुजो भवेत् १६  
पुरुषः पुरुषादौर्गोरश्वादश्वः प्रजायते ।

पित्र्या मेहादयश्चोक्ता रोगास्तावत्र कारणम् ॥ १७ ॥

कुशिक इति हिरण्याक्षस्य नाम । कस्मादिति आक्षेपे । माता-  
पित्रन्नपेक्षित्वे सर्वप्राणिषु षड्धातुसमुदायस्य विद्यमानत्वेन  
नरगोऽश्वादिभेदो न स्यादिति भावः । हेत्वन्तरमाह—पित्र्या  
मेहादयश्चोक्ता इति । पितृतोऽपत्यं गच्छन्तीति पित्र्या,  
आदिशब्देन कुष्ठार्शः प्रभृतयो ग्राह्याः । स्वपक्षं दर्शयति—ता-  
वत्र कारणमिति, तौ मातापितरौ ॥ १६ ॥ १७ ॥

भद्रकाप्यस्तु नेत्याह न ह्यन्धोऽन्धात् प्रजायते ।

मातापित्रोरपि च ते प्रागुत्पत्तिर्न युज्यते ॥ १८ ॥

कर्मजस्तु मतो जन्तुः कर्मजास्तस्य चामयाः ।

नह्यते कर्मणो जन्म रोगाणां पुरुषस्य वा ॥ १९ ॥

न ह्यन्ध इत्यादि । मातापितृकारणत्वेऽन्धेन जातोऽन्धः  
स्यादित्यर्थः । हेत्वन्तरमाह—मातापित्रोरपीत्यादि । ते तव  
मातापितृकारणवादिनः, प्रागिति सर्गादौ मातापित्रोरुत्पत्तिर्न  
स्यात्, सर्गादौ नि शरीरिणि आदिभूतयोर्मातापित्रोरभावाद्-  
त्पादो नोपपन्न इति भावः ॥ १८ ॥ १९ ॥

भरद्वाजस्तु नेत्याह कर्ता पूर्वं हि कर्मणः ।

दृष्टं न चाकृतं कर्म यस्य स्यात् पुरुषः फलम् ॥ २० ॥

भावहेतुः स्वभावस्तु व्याधीनां पुरुषस्य च ।

खरद्वचलोष्णत्वं तेजोन्तानां यथैव हि ॥ २१ ॥

कर्ता पूर्वं हीत्यादि । कर्मणः पूर्वं कर्ता 'भवति' इति  
शेषः । येन कर्मणा स पुरुषः कर्तव्यः, तस्य कर्मणः पुरुषपूर्व-  
भावित्वात् कारणत्वं स्वीकर्तव्यं, ततश्च स चेद्विना कर्म पुरुषो-  
ऽभूत्, तत् कथं पुरुषस्य कर्म कारणमिति भावः । अथ शङ्कते  
अकृतमेवादौ पुरुषजनकं कर्म भविष्यतीत्याह—दृष्टं न चेत्त्यादि ।  
अकृतं कर्म न दृष्टं, प्रमाणेन नोपलब्धमित्यर्थः । यस्माच्छ्रुमाशु-

१ 'परीक्षितः' इति पा० । २ 'मातापितृभवाश्चोक्ता' इति पा० ।

३ 'पुरुषपूर्वभावि कारण' इति पा० । ४ 'भूतः' इति पा० ।



भक्तं क्रियाजन्यमेव धर्माधर्मरूपं सर्वं भवतीति भावः । भावहेतु उत्पत्तिहेतुः । स्वाभाविकत्वे दृष्टान्तमाह—खरेत्यादि । तेजोऽन्तानामिति “खरद्रवचलोष्णत्वं भूजलानिलतेजसाम्” ( शा. अ. १ ) इत्यादिवक्ष्यमाणक्रमेण भवेत् ॥ २० ॥ २१ ॥

काङ्कायनस्तु नेत्याह न ह्यारम्भफलं भवेत् । भवेत् स्वभावाद्भावानामसिद्धिः सिद्धिरेव वा ॥ २२ ॥ स्रष्टा त्वमितसङ्कल्पो ब्रह्मापत्यं प्रजापतिः । चेतेनाचेतनस्यास्य जगतः सुखदुःखयोः ॥ २३ ॥ तच्चेति भिक्षुरात्रेयो न ह्यपत्यं प्रजापतिः । प्रजाहितैषी सततं दुःखैर्युज्यादसाधुवत् ॥ २४ ॥ कालजस्त्वेव पुरुषः कालजास्तस्य चामयाः । जगत् कालवशं सर्वं कालः सर्वत्र कारणम् ॥ २५ ॥

स्वभावादित्यत्र आदौ ‘यदि’ इत्यध्याहर्तव्यं, तेन यदि स्वभावादेव भावानां विकारशरीरादीनां सिद्ध्यसिद्धी भवतः, तदा आरम्भफलं न भवेत्, स्वाभाविकत्वाद्भावानां, य इमे लोकशास्त्रसिद्धा यागकृष्यध्ययनाद्यारम्भास्ते निष्प्रयोजना भवेयुः, अकारणत्वादित्यर्थः । स्रष्ट्यादौ जगतः सुखदुःखयोश्च स्रष्टा प्रजापतिरिति योजना । स च ब्रह्मणोऽपत्यम् । अमित-सङ्कल्प इति युगपदपरिमितस्थावरजङ्गमरूपकार्यकर्तृत्वेनापरिमिततज्जननसङ्कल्प इत्यर्थः । असाधुवदिति असाधु अपत्यद्रोह-कारी ॥ २२-२५ ॥

तथर्षीणां विवदतामुर्वाचेदं पुनर्वसुः । मैवं वोचत तत्त्वं हि दुष्प्रापं पक्षसंश्रयात् ॥ २६ ॥ वादान् सप्रतिवादान् हि वदन्तो निश्चितानिव । पक्षान्तं नैव गच्छन्ति तिलपीडकवद्वतौ ॥ २७ ॥ मुक्त्वैवं वादसङ्कटमध्यात्ममनुचिन्त्यताम् । नाविधूते तमःस्कन्धे ज्ञेये ज्ञानं प्रवर्तते ॥ २८ ॥ येषामेव हि भावानां संपत् संजनयेन्नरम् । तेषामेव विपद्वाधीन्विधिधान्समुदीरयेत् ॥ २९ ॥

पक्षसंश्रयादिति रागतः पक्षसप्रहात् । निश्चितानिवेति परमार्थतोऽनिश्चिता एव, परं पक्षरागाद्बुद्धिप्रकर्षांश्चिन्ता इवाभिधीयन्ते पक्षा इत्यर्थः । पक्षान्तमिति सम्यगर्थवधारणरूपं पक्षान्तम् । तिलपीडकस्तैलार्थं यत्रोपरि स्थितो मनुष्यः, तिलपीडको यथा गतौ गमने सति, गम्यदेशाग्राप्त्या चान्तं नासादयति, पुनस्तत्रैव भ्रमणात्, तथा पक्षसंश्रयाद्वादिनोऽपीत्यर्थः । सङ्कटं अन्योन्यपीडको मेलकः । अध्यात्मं तत्त्वम् । स्कन्ध समूहः । पक्षरागश्चेह तत्त्वज्ञानप्रतिबन्धकत्वेन तमस्कन्ध उच्यते । सिद्धान्तमाह—येषामित्यादि । येषामिति

१ ‘तेजोऽन्तानामिति भूजलानिलतेजसा क्रमात् खरद्रवचलोष्णत्वं यथा स्वभावसिद्धं, तथा व्याधिपुरुषयोरपि स्वभावसिद्धतैत्यर्थः’ इति शिवदाससेनः । २ ‘चेतनाचेतनस्याय’ इति पा० । ३ ‘स्वर्गादि-फलस्यापि स्वभावादेव जायमानत्वेन यागादीनां निष्प्रयोजनत्वात्’ इति शिवदाससेनः । ४ ‘प्रोवाचर्षीन्’ इति पा० ।

च. स. १७

यज्जातीयानां, ते च महाभूतादयः । तेन महाभूतत्वेनैव वातादीनां ग्रहणम् । सपदिति प्रशस्तगुणता । नरमिति सयोगिपुरुषम् । विपदिति वैगुण्यम् । समुदीरयेदिति जनयेत् । एतेषां च ऋषिवादानां कथनं पूर्वपक्षसिद्धान्तश्रवणेन शिष्यसन्देह-निवृत्त्यर्थम् ॥ २६-२९ ॥

अथात्रेयस्य भगवतो वचनमनुनिशम्य पुनरेव वामकः काशिपतिरुवाच भगवन्तमात्रेयं—भगवन् ! संपन्निमित्तजस्य पुरुषस्य विपन्निमित्तजानां च रोगाणां किमभिवृद्धिकारणमिति ॥ ३० ॥

तमुवाच भगवानात्रेयः—हिताहारोपयोग एक एव पुरुषवृद्धिकरो भवति, अहिताहारोपयोगः पुनर्व्याधिनिमित्तमिति ॥ ३१ ॥

एवंवादिनं भगवन्तमात्रेयमग्निवेश उवाच—कथमिह भगवन् ! हिताहितानामाहारजातानां लक्षणमनपवादमभिजानीमहे, हितसमाख्यातानामाहारजातानामहितसमाख्यातानां च मात्राकालक्रियाभूमिदेहदोषपुरुषावस्थान्तरेषु विपरीतकारित्वमुपलभामहे इति ॥ ३२ ॥

हिताहारोपयोग एक एवेत्यवधारणेनास्य प्राधान्यं दर्शयति नान्यप्रतिषेधम्, आचारस्य स्वप्रादेस्तथा शब्दादीनामपि कारणत्वेनोक्तत्वात् । व्याधिनिमित्तमिति व्याधिभिवृद्धिनिमित्तं मध्यपदलोपाज्ज्ञेयम्, अभिवृद्धिकारणस्यैव पृष्टत्वात्, तथाऽहिताहारस्य यद्याधिनिमित्तत्वं, तस्य ‘तेषामेव विपद्वाधीन् विविधान् समुदीरयेत्’ इत्यनेनैवोक्तत्वात् । किंवा व्याधिनिमित्तगन्धेन सामान्येन जनको वर्धकश्च हेतुरुच्यते । अनपवादमिति अव्यभिचारः । हिताहिताहारदुर्ज्ञानताहेतुमाह—हितसमाख्यातानामित्यादि । विपरीतकारित्वमिति पथस्यापथ्यत्वं तथा अपथ्यस्य पथ्यत्वं मात्रादिवशाद्भवति । तत्र पथ्या रक्तशाल्यादयोऽतिमात्रा हीनमात्रा वा मात्रादोषादपथ्या भवन्ति । तथा कालवशात् एव रक्तशाल्यादयो लघुत्वाद्बलवद्मीनां हेमन्ते न हिता, कालशब्देन चेह नित्यं एव कालो गृह्यते, आवस्थिकस्य पुरुषावस्थाशब्देन गृहीतत्वात् । क्रिया तु सस्करणं, तेन च रक्तशालिरसम्यक्स्विन्नाप्रसृतत्वादिना ओदनदोषेणाहितो भवति, तथा स एव भूमिसंबन्धादानूपदेशजः सन्नपथ्यो भवति । तथा देहापेक्षया मेदस्विनो रक्तशालिल्लघुतया न हितो भवति, तदुक्तं—“गुरु चातर्पणं चेष्टं स्थूलानां कर्शनं प्रति” ( सू. अ. २१ ) इति । तथा स एव दोषे वायावहितः, दोषशब्देन व्याधिरपि ग्रहीतव्यः । तथा-पुरुषस्य बाह्यावस्थायां श्लेष्मप्रधानाया तिकादि पथ्यं, तत्तु वार्धक्ये वृद्धवाते न पथ्यम् । अवस्थान्तरशब्दश्च मात्रादिभिः प्रत्येकं संबध्यते । एवमहितस्यापि मात्रादिपरिग्रहेण हितत्वमुच्येत्यम् ॥ ३०—३२ ॥

१ ‘शिष्यकथनानिवृत्त्यर्थम्’ इति पा० । २ ‘व्याधीनामिति’ इति पा० । ३ ‘एवेत्यवधारणेनान्याप्राधान्यं’ इति पा० ।

तमुवाच भगवानात्रेयः—यदाहारजातमग्निवेश ! समांश्च शरीरधातुन् प्रकृतौ स्थापयति विपमांश्च समीकरोतीत्येतद्वितं विद्वि, विपरीतं त्वहितमिति, इत्येतद्विताहितलक्षणमनपवादं भवति ॥ ३३ ॥

एवंवादिनं च भगवन्तमात्रेयमग्निवेश उवाच—भगवन् ! न त्वेतदेवमुपदिष्टं भूयिष्ठकल्पाः सर्वभिपजो विज्ञास्यन्ति ॥ ३४ ॥

मिद्वान्तयति—यदाहारजातमित्यादि । अनेन च ग्रन्थेन हिताहितत्वं न स्वप्नेण भावानां, किन्तु मात्रादिसव्यपेक्षमिति दर्शितं भवति । न त्वेतदित्यादि । एतदिति हिताहितम् । एवमुपदिष्टमिति यदाहारजातमित्यादिलक्षणेऽपि । विज्ञास्यन्ति न गतिरिति सवन् । एतस्मिन् हिताहितलक्षणे मात्राद्यवस्थान्तरज्ञानं विना न हितत्वमहितत्वं वा हितानां रक्तशात्यादीनामहितानां यवकादीनां च जातु पार्थते, मात्राद्यवस्थायाश्च दुर्ज्ञानत्वेन सर्ववैद्या जातुमत्रमा इति भावः ॥ ३३ ॥ ३४ ॥

तमुवाच भगवानात्रेयः—येषां हि विदितमाहारतत्त्वमग्निवेश ! गुणतो द्रव्यतः कर्मतः सर्वावयवशश्च मात्रादयो भावाः, त एतदेवमुपदिष्टं विज्ञातुमुत्सहन्ते । यथा तु खल्वेतदुपदिष्टं भूयिष्ठकल्पाः सर्वभिपजो विज्ञास्यन्ति, तथैतदुपदेक्ष्यामो मात्रादीन् भावाननुदाहरन्तः, तेषां हि बहुविधविकल्पा भवन्ति । आहारविधिविशेषांस्तु खलु लक्षणतश्चावयवतश्चानुव्याख्यास्यामः ॥ ३५ ॥

एतदेवासर्वभिपजज्ञेयत्वं लक्षणस्याह—येषां हीत्यादि । गुणत इति इह प्रकरणे गुरुलघुत्वादिगुणतः । द्रव्यत इति कारणतः, यथा—इदमाप्यमिदमात्रेयमित्यादि, किंवा द्रव्यत इत्याहारद्रव्याद्रक्तशाल्यादे । कर्मतः कार्यत, यथा—इदं जीवनमिदं बृंहणमित्यादि । सर्वावयवशश्चेति रसवीर्यविपाकप्रभावेभ्यः । मात्राद्यवस्थानन्तरोक्ताः पुरुषान्ता ज्ञेयाः । आहारतत्त्वं च गुणादिभ्यो विदितं मात्रादयश्च विदिता इति योजना । किंवा गुणशब्देन रसवीर्यादीनामपि ग्रहणं, सर्वावयवशश्चेति मात्रादिज्ञानेन संबध्यते । यथेत्यादौ एतदिति हिताहितम् । भूयिष्ठकल्पा नानाप्रकारा उत्तमाधममध्यमा इत्यर्थः, भूयिष्ठकल्पा इति कृत्वा सर्वग्रहणमुत्तमादीनामेव श्रेष्ठश्रेष्ठतरश्रेष्ठतमादिभेदग्रहणार्थः, किंवा शल्याद्यष्टाङ्गाभ्यायिवेद्यग्रहणार्थः, किंवा भूयिष्ठकल्पा इति विज्ञातभूरिहिताहितोदाहरणाः, अग्न्याधिकारे हि बहु हिताहितं वक्तव्यं, तच्चापलघुद्धीना व्यवहाराय भवति, प्रकृ-

१ 'मात्राद्यवस्थान्तरज्ञान' इति पा० । २ 'मात्रादीन् सर्वाननुदाहरन्तु' इति गङ्गाधरसंमतः पाठः । 'मात्रादीन् सर्वाननुदाहरन्त' इति योगीन्द्रनाथसेनसंमतः पाठः । 'मात्रादीन् भावाननुदाहरन्त' इति गुरुलघुत्वादिगुणवदपरिगणयन्तः, अत्र हेतुमाह—तेषामित्यादि' इति शिवदाससेनः । ३ 'शल्याद्यष्टाङ्गान्तराभ्यायिवेद्यग्रहणार्थम्' इति पा० ।

प्रबुद्धीनां चानुक्तज्ञानायेति भावः । लक्षणत इति लक्षणमाहारत्व स्थावरजङ्गमात्मकत्वादि, एतच्च 'तद्यथा—आहारत्व' इत्यादिना 'करणवाहुल्यात्' इत्यन्तैर्न वक्ष्यति । अवयवत इति एकदेशत, एरुदेशाश्च लोहितशाल्यादयः, ते तु 'तद्यथा लोहितशालय' इत्यादिना वक्ष्यन्ते ॥ ३५ ॥

तद्यथा—आहारत्वमाहारस्यैकविधमर्थाभेदात् ; स पुनर्द्वियोनिः, स्थावरजङ्गमात्मकत्वात् ; द्विविधप्रभावः, हिताहितोदकविशेषात् ; चतुर्विधोपयोगः, पानाशनभक्ष्यलेहोपयोगात्, पडास्वादः, रसभेदतः पङ्क्तिविधत्वात् ; विशतिगुणः, गुरुलघुशीतोष्णस्निग्धरूक्षमन्दतीक्ष्णस्थिरसरमृदुकठिनविशदपिच्छिलश्लक्ष्णस्वरसूक्ष्मस्थूलसान्द्रद्रवानुगमात् ; अपरिसंख्येयविकल्पः, द्रव्यसंयोगकरणवाहुल्यात् ॥ ३६ ॥

अर्थाभेदादिति अभ्यवहियमाणत्वार्थाभेदात् । द्वियोनिरिति द्विप्रभवः । हितरूपोऽहितरूपो बोद्धव्यो हिताहितोदकः, स एव विशेषः, उदकं उत्तरकालीनं फलम् । गुरुलघवादयो युष्मा परस्परविरोधिना ज्ञेयाः, अनुगमादिति अनुगतत्वात् । आत्रेयभद्रकाप्पीये (सू अ २६) वक्ष्यमाणा परत्वादयो गुणा न तथाऽत्रोपकारका इति नेहोच्यन्ते । ये तु तत्र संयोगकरणे आहारविधौ भूर्युपयोगिनी, ते बहुविधत्वेन त्वपरिसंख्येयविकल्पहेतुत्वेनेव निवेशिते । परिमाणं तु मात्रा, सा चेहानुदाहरणीयत्वेन प्रतिज्ञाता 'मात्रादीन् भावाननुदाहरन्त' इति वचनेन । द्रव्यसंयोगकरणवाहुल्यादिति द्रव्यं शूकधान्यादिकं, संयोग आहारद्रव्याणां मेलकः, करणं सरकारः ॥ ३६ ॥

तस्य खलु ये ये विकारावयवा भूयिष्ठमुपयुज्यन्ते, भूयिष्ठकल्पानां च मनुष्याणां प्रकृत्यैव हिततमाश्चाहिततमाश्च, तांस्तान् यथावदुपदेक्ष्यामः ॥ ३७ ॥

विकारावयवा इति विकारैकदेशा । भूयिष्ठकल्पानामिति किञ्चिन्न्यूनैर्बहुनां, कल्पशब्दो ह्ययमीषदसमाम्प्यर्थः, यथा—राजकल्प इति । एतेन प्रायशो बहूनां ये हिता अहिताश्च त उच्यन्त इत्यर्थः । अन्ये तु भूयिष्ठकल्पानामिति समानधातुप्रकृतीनामिति ब्रुवते । प्रकृत्येति न संयोगकरणादिना, किन्तु स्वभावेन ॥ ३७ ॥

तद्यथा—लोहितशालयः शूकधान्यानां पथ्यतमत्वे श्रेष्ठतमा भवन्ति, मुद्गाः शमीधान्यानाम्, आन्तरिक्षमुदकानां, सैन्धवं लवणानां, जीवन्तीशाकं शाकानाम्, ऐण्यं मृगमांसानां, लावः पक्षिणां, गोधा विलेशयानां, रोहितो मत्स्यानां, गव्यं सर्पिः सर्पिणां, गोक्षीरं क्षीराणां, तिलतैलं स्थावरजातानां स्नेहानां, वराहवसा आनूपमृगवसानां,

१ 'लक्ष्यत इति लक्षणमाहारत्व स्थावरजङ्गमात्मकत्वात्' इति शिवदाससेनः । २ 'किञ्चिन्न्यूनवस्तूनां' इति पा० । ३ 'ईषदसमासौ' इति पा० ।

चुलुकीवसा मत्स्यवसानां, पाकहंसवसा जलचर-  
विहङ्गवसानां, कुक्कुटवसा विष्किरशकुनिवसानां,  
अजमेदः शाखादमेदसां, शृङ्गवेरं कन्दानां, मृद्वीका  
फलानां, शर्करेश्चुविकाराणाम्, इति प्रकृत्यैव हित-  
तमानामाहारविकाराणां प्राधान्यतो द्रव्याणि  
व्याख्यातानि भवन्ति ॥ ३८ ॥

लोहितशाली रक्तशालि । शूकधान्यानामित्यादौ निर्धारणे  
षष्ठी । पथ्यतमत्व इति तमप्रयोग सजातीयेभ्य प्रकृष्टत्वेन  
श्रेष्ठतमा इति, यथा—श्रेष्ठतम इति प्रशस्य, किंवा तमप्रहणं  
स्वार्थिकं, यथा—“युविष्ठिर श्रेष्ठतम कुरुणाम्” इति, तथा ‘अन्य-  
तमं जिह्वावैषयिकम्’ (सू अ २६) इति । यद्यपि काकमाची  
त्रिदोषघ्नी रसायनी च, तथाऽपीह जीवन्ती स्वस्थहितत्वप्रकर्षा-  
दुच्यते, स्वस्थहितत्वप्रकर्षश्चेह वचनादेव लभ्यते । एवमन्य-  
त्रापि व्याख्येयम् । काकमाच्या त्वयं विशेष—यत्—काकमाची  
पर्युषिता मरणाय । यद्यपि गोवारोहितौ कफपित्तवर्धनो, वचनं  
हि—“भूशया वारिजाताश्च कफपित्तविवर्धना ” इति, तथाऽपीह  
सजातीयेषु पथ्यत्वप्रकर्षेणेहोच्येते, तथा किञ्चिदोषकरस्यापि  
ऋतुभेदेन पथ्यत्वं भवत्येव, किञ्चित् स्वस्थहितत्वं द्रव्यस्य  
पृथगेव गुण न दोषकर्तृत्वं दोषहरत्वं वाऽपेक्षते, यदुक्तं—  
“किञ्चिदोषप्रशमनं किञ्चिदातुप्रदूषणम् । स्वस्थवृत्तौ मतं किञ्चि-  
द्वयं त्रिविधमुच्यते” (सू अ. १) इति । चुलुकी ‘सुगृह’  
इति ख्यात । पाकहंस श्वेतहंस ॥ ३८ ॥

अहिततमानप्युपदेक्ष्यामः—यवकाः शूकधान्या-  
नामपथ्यतमत्वेन प्रकृष्टतमा भवन्ति, माषाः शमी-  
धान्यानां, वर्णानादेयमुदकानाम्, ऊषरं लवणानां,  
सर्षपशाकं शाकानां, गोमांसं मृगमांसानां, काण-  
कपोतः पक्षिणां, भेको बिलेशयानां, चिलिचिमो  
मत्स्यानाम्, अविकं सर्पिः सर्पिणाम्, अविक्षीरं  
क्षीराणां, कुसुम्भस्नेहः स्थावरस्नेहानां, महिषवसा  
आनूपमृगवसानां, कुम्भीरवसा मत्स्यवसानां, का-  
कमहुवसा जलचरविहङ्गवसानां, चटकवसा विष्कि-  
रशकुनिवसानां, हस्तिमेदः शाखादमेदसां, निकुचं  
फलानाम्, आलुकं कन्दानां, फाणितमिश्रविकारा-  
णाम्, इति प्रकृत्यैवाहिततमानामाहारविकाराणां  
प्रकृष्टतमानि द्रव्याणि व्याख्यातानि भवन्ति; (इति)  
हिताहितावयवो व्याख्यात आहारविकाराणाम् ॥ ३९ ॥

प्रकृष्टतमा इति तमप्रयोग पूर्ववत् स्वार्थिक । यद्यप्य-  
पथ्यतम इति तमप्रयोगेणैव प्रकृष्टत्वं प्रतिपादितं, तथाऽप्य-  
पथ्यतमाना बहूनां मध्ये प्रकर्षल्यापनार्थं प्रकृष्टतम इति  
पदम् । वर्षासु नादेयं वर्णानादेयम् । ऊषरदेशभवमूषरम् ।  
काणकपोत इत्यत्र काणशब्दोऽल्पवचनः; यथा—काणो मेघ  
इति । चिलिचिमो महाशकली मत्स्यो रोहितमेदः, अत्रैव ह्यप्रे

रोहितमेदमेव चिलिचिमं वक्ष्यति । काकमहु पानीयकाविका ।  
चटक प्रसिद्ध । हिताहितावयव इत्यादि । अत्रादौ ‘इति’  
शब्दोऽध्याहार्य, तेन इति हिताहितावयव आहारविकाराणां  
व्याख्यातो भवतीति पूर्वैणैव योजनीयम् ॥ ३९ ॥

अतो भूयः कर्मौषधानां च प्राधान्यतः सानु-  
बन्धानि द्रव्याण्यनुव्याख्यास्यामः । तद्यथा—अन्नं  
वृत्तिकराणां श्रेष्ठम्, उदकमाश्वासकराणां (सुरा  
श्रमहराणां), क्षीरं जीवनीयानां, मांसं बृंहणी-  
यानां, रसस्तर्पणीयानां, लवणमन्नद्रव्यरुचिकरा-  
णाम्, अम्लं हृद्यानां, कुक्कुटो बल्यानां, नक्र-  
रेतो वृष्याणां, मधु श्लेष्मपित्तप्रशमनानां, सर्पि-  
र्वातपित्तप्रशमनानां, तैलं वातश्लेष्मप्रशमनानां,  
वमनं श्लेष्महराणां, विरेचनं पित्तहराणां, व-  
स्तिर्वातहराणां, स्वेदो मार्दवकराणां, व्यायामः  
स्थैर्यकराणां, क्षारः पुंस्त्वोपघातिनां, (तिन्दुकमन-  
न्नद्रव्यरुचिकराणाम्,) आमं कपित्थमकण्ठ्यानाम्,  
आविकं सर्पिरहृद्यानाम्, अजाक्षीरं शोषघ्नस्तन्यसा-  
त्मयरक्तसांग्राहिकरक्तपित्तप्रशमनानाम्, अविक्षीरं  
श्लेष्मपित्तजननानां, महिषीक्षीरं स्वप्नजननानां, म-  
न्दकं दध्यभिष्यन्दकराणां, गवेधुकांश्च कर्शनीयाना-  
म्, उद्दालकांश्च विरूक्षणीयानाम्, इक्षुमूर्जजननानां,  
यवाः पुरीषजननानां, जाम्बवं वातजननानां, शङ्कु-  
ल्यः श्लेष्मपित्तजननानां, कुलत्था अम्लपित्तजनना-  
नां, माषाः श्लेष्मपित्तजननानां, मदनफलं वमनास्था-  
पनानुवासनोपयोगिनां, त्रिवृत् सुखविरेचनानां, च-  
तुरङ्गुलो मृदुविरेचनानां, स्तुक्पयस्तीक्ष्णविरेचनानां,  
प्रत्यक्पुष्पा शिरोविरेचनानां, विडङ्गं किमिघ्नानां,  
शिरीषो विषघ्नानां, खदिरः कुष्ठघ्नानां, रास्त्रा वातह-  
राणाम्, आमलकं वयःस्थापनानां, हरीतकी पथ्या-  
नाम्, एरण्डमूलं वृष्यवातहराणां, पिप्पलीमूलं  
दीपनीयपाचनीयानाहप्रशमनानां, चित्रकमूलं दीप-  
नीयपाचनीयगुदशोथार्शःशूलहराणां, पुष्करमूलं  
हिक्काश्वासकासपार्श्वशूलहराणां, मुस्तं सांग्रा-  
हिकदीपनीयपाचनीयानाम्, उदीच्यं निर्वापणदीप-  
नीयपाचनीयच्छर्द्यतीसारहराणां, कट्वङ्गं सांग्राहिक-  
पाचनीयदीपनीयानाम्, अनन्ता सांग्राहिकरक्तपि-  
त्तप्रशमनानाम्, अमृता सांग्राहिकवातहरदीपनी-  
यश्लेष्मशोणितविवन्धप्रशमनानां, बिल्वं सांग्राहिक-  
दीपनीयवातकफप्रशमनानाम्, अतिविषा दीपनी-  
यपाचनीयसांग्राहिकसर्वदोषहराणाम्, उत्पलकुमु-  
दपद्मकिञ्जल्कः सांग्राहिकरक्तपित्तप्रशमनानां, दुरा-  
लभा पित्तश्लेष्मप्रशमनानां, गन्धप्रियङ्गुः शोणित-

१ ‘तज्जातीयेभ्यः’ इति पा० । २ ‘धातुभेदेन’ इति पा० ।  
३ ‘श्रेष्ठतमा’ इति पा० ।

१ ‘आप्यायनकराणाम्’ इति पा० । २-३ अय पाठे कचि-  
त्पुस्तके नोपलभ्यते ।

पितातियोगप्रशमनानां, कुटजवृक्षं श्लेष्मपित्तरक्त-  
सांघ्राहिकोपशोषणानां, काश्मर्यफल रक्तसांघ्राहि-  
करक्तपित्तप्रशमनानां, पृश्निपर्णी सांघ्राहिकवातहर-  
दीपनीयवृष्याणां, विदारिगन्धा वृष्यसर्वदोषहराणां,  
बला सांघ्राहिकवत्यवातहराणां, गोक्षुरको मूत्रकृ-  
च्छ्रानिलहराणां, हिङ्गुनिर्यासश्चेदनीयदीपनीयानु-  
लोमिकवातकफप्रशमनानाम्, अम्लवेतसो भेदनी-  
यदीपनीयानुलोमिकवातश्लेष्महराणां, यावश्शुकः  
संस्नीयपाचनीयाशोषानां, तक्राभ्यासो ग्रहणीदो-  
पशोऽशोषघृतव्यापप्रशमनानां, कव्यान्मांसरसा-  
भ्यासो ग्रहणीदोपशोषाशोषानां, क्षीरघृताभ्यासो  
रसायनानां, समघृतसक्तुप्राशाभ्यासो वृष्योदावर्त-  
हराणां, तैलगण्डूपाभ्यासो दन्तवलरुचिकराणां,  
चन्दनं दुर्गन्धहरदाहनिर्वापणलेपनानां, रास्नागु-  
रुणी शीतापनयनप्रलेपनानां, लामज्जकोशीरं दाह-  
त्वग्दोषखेदापनयनप्रलेपनानां, कुष्ठं वातहराभ्यङ्गो-  
पनाहोपयोगिनां, मधुकं चक्षुष्यवृष्यकेश्यकण्ठ्यव-  
र्ण्यविरजनीयरोपणीयानां, वायुः प्राणसंज्ञाप्रदान-  
हेतूनाम्, अग्निरामस्तम्भशीतशूलोद्वेपनप्रशमनानां,  
जलं स्तम्भनीयानां, मृदुप्लोष्टनिर्वापितमुदकं  
तृष्णाच्छर्द्यतियोगप्रशमनानाम्, अतिमात्राशनमा-  
मप्रदोषहेतूनां, यथाश्वभ्यवहारोऽग्निस्सन्धुश्रणानां,  
यथासात्म्यं चेष्टाभ्यवहारो सेव्यानां, कालभोजन-  
मार्गेग्यकराणां, तृप्तिगहारगुणानां, वेगसन्धारण-  
मनारोग्यकराणां, मधं सौमनस्यजननानां, मद्याक्षेपो  
धीधृतिस्मृतिहराणां, गुरुभोजनं दुर्विपाककरा-  
णाम्, एकाशनभोजनं सुखपरिणामकराणां, स्त्रीष्व-  
त्तिप्रसङ्गः शोषकराणां, शुक्रवेगनिग्रहः पाण्ड्यकरा-  
णां, परावातनमन्नाश्रद्धाजननानाम्, अनशनमायुपो  
ह्रासकराणां, प्रमिताशनं कर्शनीयानाम्, अजीर्णाध्य-  
शनं ग्रहणीदूषणानां, विषमाशनमग्निवैषम्यकराणां,  
विरुद्धवीर्याशनं निन्दितव्याधिकराणां, प्रशमः प-  
थ्यानां, आयासः सर्वापथ्यानां, मिथ्यायोगो व्या-  
धिकराणां, रजस्वलाभिगमनमलक्ष्मीमुखानां, ब्रह्म-  
चर्यमायुष्याणां, परदारभिगमनमनायुष्याणां, स-  
ङ्कल्पो वृष्याणां, दौर्मनस्यमवृष्याणाम्, अयथावल-  
मारम्भः प्राणोपरोधिनां, विषादो रोगवर्धनानां,  
स्नानं श्रमहराणां, हर्षः प्रीणनानां, शोकः शोषणानां,  
निवृत्तिः पुष्टिकराणां, पुष्टिः स्वप्नकराणाम्, अतिस्वप्न-  
स्तन्द्राकराणां, सर्वरसाभ्यासो बलकराणाम्, एकर-  
साभ्यासो दीर्घव्यकराणां, गर्भशल्यमाहार्याणाम्,  
अजीर्णमुद्गार्याणां, वालो मृदुमेपजीयानां, बुद्धो  
याप्यानां, गर्भिणी तीक्ष्णौषधव्यायव्यायामवर्जनी-  
यानां, सौमनस्यं गर्भधारणानां, सन्निपातो दुश्चिकि-

त्स्यानाम्, आमो विषमचिकित्स्यानां, ज्वरो रोगाणां,  
कुष्ठं दीर्घरोगाणां, राजयक्ष्मा रोगसमूहानां, प्रमेहोऽ-  
नुपङ्गिणां, जलौकसोऽनुशस्त्राणां, वस्तिस्तत्राणां,  
हिमवानौपधिभूमीनां, सोम ओपधीनां, मरुभूमिरा-  
रोग्यदेशानाम्, अनूपोऽहितदेशानाम्, निर्देशकारि-  
त्वमातुरगुणानां, भिषक् चिकित्साङ्गानां, नास्तिको  
वर्ज्यानां, लौल्यं क्लेशकराणाम्, अनिर्देशकारित्वम-  
रिष्टानां, अनिवेदो वार्तलक्षणानां, वैद्यसमूहो  
निःसंशयकराणां, योगो वैद्यगुणानां, विज्ञानमौप-  
धीनां, शास्त्रसहितस्तरकः साधनानां, संप्रतिपत्तिः  
कालज्ञानप्रयोजनानाम्, अव्यवसायः कालातिपत्ति-  
हेतूनां, दृष्टकर्मता निःसंशयकराणाम्, असमर्थता  
भयकराणां, तद्विद्यसंभाषा बुद्धिवर्धनानाम्, आ-  
चार्यः शास्त्राधिगमहेतूनाम्, आयुर्वेदोऽमृतानां,  
सद्बचनमनुष्ठेयानाम्, असङ्ग्रहणं सर्वाहितानां,  
मर्वसद्भासः सुखानामिति ॥ ४० ॥

अनो भूय इति अत इति हेतौ, यस्माद्विधाहितायुक्तं न तु तेषां  
कर्मैत्यर्थः । भूय शब्द पुनरर्थः, कर्मैति कार्यम्, तेन, अतो भूय  
आहारविकाराणां कर्म । यथा—‘अन्नं वृत्तिकराणाम्’, ‘उदकमाश्वा-  
सकराणाम्’ इत्यादि, तथापिधाना च कर्म, यथा—‘त्रिवृत् सुखवि-  
रेचनानाम्’ इत्यादि वक्ष्याम । प्राधान्यत इत्यनेन न सर्वेषामा-  
हारविकाराणामौपधाना च कर्मभिधानं, किंतु यथाप्रधानमिति  
दर्शयति । सानुबन्धानीति राप्रयोजनानि, यथा—अजीर्णमु-  
द्गार्याणामित्यादि, अजीर्णज्वरादिकर्मकथनं हि चिकित्सोपयोगि  
व्यक्तमेव । द्रव्याणीति महाभूतानि, यथा—जलं स्तम्भनानां, वायु  
प्राणसंज्ञाप्रदानहेतूनाम्, इत्यादि । द्रव्याणीत्युपलक्षणं, तच्च सानु-  
बन्धानीत्यस्य विशेषण, तेनाद्रव्यमपि सानुबन्धमुच्यते, यथा—  
‘शास्त्रमहितस्तरकः साधनानाम्’ इत्यादि । किंवा, हिताहिताव-  
यवमिति कर्मविशेषणं, तेन, हिताहितैकदेशरूपं कर्माहार-  
विकारणामिति भवति, तत्र हितं कर्म ‘अन्नं वृत्तिकराणाम्’  
इत्यादि, अहितं कर्म ‘आविकं सर्पिरहृद्यानाम्’ इत्यादि ।  
औषधानां कर्म ‘त्रिवृत् सुखविरेचनानाम्’ इत्यादि व्याख्यानं पूर्व-  
वदेव । वृत्तिकराणामिति शरीरस्थितिकराणाम् । अन्नद्रव्यरुचिक-  
राणामिति लवणमन्त्रेण सयुक्तं सदन्ने रुचि करोतीत्यर्थः । अम्लं  
हृद्यानामिति रुच्यानाम्, अम्लं तु स्वयमेव रोचते । मधु  
श्लेष्मपित्तप्रशमनानामिति द्रवद्रव्येषु, दुरालभा त्वौषधद्रव्येषु,  
तेन दुरालभाया मधुनश्च श्लेष्मपित्तप्रशमनश्रेष्ठत्वावधारणं  
न विरोधि । वस्तिरिति अविशेषादास्थापनानुवासने । अविक्षीरं

- १ ‘आमविषमचिकित्स्यानां’ इति पा० । २ ‘असबन्धवचनम्’,  
‘असद्बचनम्’ इति च पा० । ३ ‘कर्माभिधातव्य’ इति पा० ।  
४ ‘ज्वरादिकथन’ इति पा० । ५ ‘औपधाना कर्मैत्यादि,  
व्याख्यान पूर्ववदेव’ इति पा० । ६ ‘शरीरस्थितिकारणत्वात्’  
इति पा० ।



पित्तश्लेष्मजननानामिति पेयेषु मये, माषा पित्तश्लेष्मजनना  
नामिति भोज्येषु, शङ्कुल्य पित्तश्लेष्मजननानामिति भक्ष्येषु  
मध्ये, किंवा, त्रयमयेतत् पित्तश्लेष्मजननं प्रति समानमिति  
त्रितयमप्युच्यते, एवमन्यत्रापि तुल्यश्रेष्ठताभिधानं तज्जातीय-  
श्रेष्ठताभिप्रायेण तथा तुल्यत्वेन च ज्ञेयम् । मन्दकमिति मन्द-  
जातम् । उद्दालको वनकोद्रव । गुदशोथ अर्शः । गन्धप्रियङ्गु  
प्रियङ्गुरेव । कव्यं मासमत्तीति कव्याद् व्याघ्रादि । समष्टत  
इत्यत्र समशब्द सहार्थः । उद्वेपनमिति वेपनम् । उदकमाश्वास-  
नस्तम्भनानामिति वक्तव्ये, यत् पृथक् 'उदकमाश्वासकराणां',  
तथा 'जलं स्तम्भनानां' इति करोति, तेन कर्मद्वयेऽपि  
जलस्यानन्यसाधारणता दर्शयति, मिलित्वा गुणपाठे ह्युभयक-  
र्मकर्तृत्वेव प्राधान्यं स्यात्, एवमन्यत्राप्यनेककर्मकर्तृत्वे यस्य  
प्राधान्यमुक्तं पिप्पलीमूलादौ, तत्र तथाभूतानेककर्मकर्तृत्वेव  
प्राधान्यं ज्ञेयं, न पृथक्कर्मणि । लामज्जकोशीरमुशीरद्वय सग-  
न्धमगन्धं च गृह्यते । एकाशनभोजनमिति एककालभोजनम्,  
अनेनैकाशनस्य सुखपरिणामतामात्रमुच्यते, न द्वितीयाद्यप्रतिषेध  
क्रियते, एतेन द्विर्भोजनेऽप्यव्याहताभिधानादयं सुखपरि-  
णामकारणत्वेन ज्ञेया । शोषद्वाराणामिति शोषकारणानाम् ।  
पराघातनं वधस्थानं, वध्यमानप्राणिदर्शनाद्धि घृणया नास्ते  
श्रद्धा स्यात् । 'यथाऽशितं' इति केचित् पठन्ति, तच्चाति-  
साधु । प्रमिताशनम् अतीतकालभोजनं, स्तोकभोजनं वा ।  
विषमाशनं प्रकृतिकरणादिविषमाशनम् । निन्दितव्यावि  
श्वित्रकुप्रादि । अलक्ष्मीमुखानाम् अलक्ष्मीकारणानाम् । मिथ्या-  
योग सम्यग्योगादन्यस्त्रिविधो योगः । सङ्कल्प स्त्रीसङ्गस-  
ङ्कल्पः । ज्वरो रोगाणामिति रुजाकर्तृणाम् । अनुषङ्गी पुनर्भावी ।  
तन्त्राणामिति कर्मणाम् । सोम औषधिराज पञ्चदशपर्वा ।  
वार्तलक्षणानामिति आरोग्यलक्षणानाम् । ज्ञानमिति औषधादि-  
विज्ञानम् । साधनानामिति ज्ञानसाधनानाम् । सप्रतिपत्ति यथा-  
कर्तव्यतानुष्ठानम् । तृप्तिराहारगुणानामित्यत्र गुणशब्दः प्रश-  
स्तधर्मवचनः । एकरसाभ्यास कर्षणानामिति अपवादं वर्ज-  
यित्वा, तेन घृताभ्यासो रसायनानामिति न विरुध्यते । अमृता-  
नामिति जीवितप्रधा(दा)नहेतूनाम् । सर्वसन्ध्यास सर्वक्रिया-  
त्यागैः, स हि परमसुखमोक्षहेतुः शरीरे वक्तव्यः ॥ ४० ॥

भवन्ति चात्र—

अध्यायानां शतमुद्दिष्टं यद्विषयाशुत्तरम् ।

अलमेतद्विकाराणां विधातायोपदिश्यते ॥ ४१ ॥

अध्यायानामित्यादौ अध्यशब्दः श्रेष्ठवचनः । अलमिति स-  
मर्थम् । अत्र ज्वरप्रमेहादयोऽपि स्वरूपेणातिपीडाकरत्वानुप-

१ 'अव्याहतायैतासिद्वादयः' इति पा० । २ 'कालानतिक्रमेण  
कार्यकरण सप्रतिपत्तिः, अव्यवसाय अनुद्योग, 'अध्यवसाय' इति  
पाठे अध्यवसायः कर्तव्यतामात्रेण ज्ञानम्' इति शिवदाससेनः ।  
३ 'सर्वेन्द्रियार्थत्यागः' इति पा० । ४ 'अध्यायानां बलवत्कर्मकारिणां'  
इति शिवदाससेनः ।

ज्ञिकत्वादिना ज्ञाता सन्तश्चिकित्सायासुपयुक्ता भवन्ति,  
अतो ज्वरादिज्ञानमपि विकाराणां विधातायः समर्थः भवति ।  
अध्यायानां च विकारशमकत्वाभिधानं प्राधान्यादुच्यते, स्तुत्यर्थ-  
वा, तेन यदुच्यते—एत एव चेदध्याधिकारे विहिता विका-  
राञ्छमयन्ति, तत् किमपरचिकित्साभिधानेनेति, तन्निरस्तं  
भवति । विकारविधातश्चेहोत्पन्नानामौषधोपयोगेन, तथाऽनुत्प-  
न्नानां स्वास्थ्यपरिपालनेन ज्ञेयः ॥ ४१ ॥

समानकारिणो येषां स्तेषां श्रेष्ठस्य लक्षणम् ।

ज्यायस्त्वं कार्यकर्तृत्वे वरत्वं चाप्युदाहृतम् ॥ ४२ ॥

वातपित्तकफानां च यद्यत् प्रशमने हितम् ।

प्राधान्यतश्च निर्दिष्टं यद्याधिहरमुत्तमम् ॥ ४३ ॥

एतन्निशम्य निपुणं चिकित्सां संप्रयोजयेत् ।

एवं कुर्वन् सदा वैद्यो धर्मकामौ समश्नुते ॥ ४४ ॥

अध्याधिकारोक्तं सप्रहेण कथयति—समानेत्यादि । समा-  
नकारिणः तुल्यकर्माणः । श्रेष्ठस्य लक्षणमिति प्रशस्तस्य लक्षणं;  
लक्षणं त्विह पाठ एव, पाठेन हि श्रेष्ठं लक्ष्यते ज्ञायत इत्यर्थः ।  
ज्यायस्त्वं बृहत्त्वं, तदप्रशस्तगुणबृहत्त्वं ज्ञेयम्, अत एवाहि-  
ताधिकारकथने श्रेष्ठतमशब्दं त्यक्त्वा 'अपथ्यतमत्वे प्रकुष्ठतमा  
भवन्ति' इत्युक्तं, तेन श्रेष्ठस्य लक्षणमिति रक्तशाल्यादीनां हिता-  
हाराणां ज्ञेयं, ज्यायस्त्वं चाहिताहाराणां यवकादीनामपथ्यत-  
मत्वे प्रकर्षशालित्वम् । कार्यकर्तृत्वे वरत्वं चेति कर्मणि चोत्कृ-  
ष्टत्वं, तच्च 'अन्नं वृत्तिकराणाम्' इत्यादिनोक्तं ज्ञेयम् । वातपि-  
त्तकफानां चेत्यादौ 'वस्तिर्वातहराणां,' 'विरेचनं पित्तहरा-  
णां,' 'वमनं श्लेष्महराणाम्,' 'आस्थापनं वाताहराणाम्' इत्यादि  
ज्ञेयम् । यद्याधिहरमिति 'खदिरः कुष्ठहराणां,' 'पुष्करमूलं  
हिकाश्वासकासपार्श्वशूलनाहहराणाम्' इत्यादि ज्ञेयम् । किंवा  
'अवरत्वम्' इति पाठः, तदा अवरत्वम् अन्यथा अनभिप्रेतकर्तृ-  
त्वं, तच्च 'रजस्वलागमनमलक्ष्मीमुखानाम्' इत्यादि ज्ञेयम् ।  
श्रेष्ठत्वज्यायस्त्वाभ्यां प्रशस्ताप्रशस्तकर्मणामपि ग्रहणं व्याख्ये-  
यम् ॥ ४२-४४ ॥

पथ्यं पथोऽनपेतं यद्यच्चोक्तं मनसः प्रियम् ।

यच्चाप्रियमपथ्यं च नियतं तन्न लक्षयेत् ॥ ४५ ॥

मात्राकालक्रियाभूमिदेहदोषगुणान्तरम् ।

प्राप्य तत्तद्विद्वन्ते ते ते भावास्तथा ॥ ४६ ॥

तस्मात् स्वभावो निर्दिष्टस्तथा मात्रादिराश्रयः ।

तदपेक्ष्योभयं कर्म प्रयोज्यं सिद्धिमिच्छता ॥ ४७ ॥

सप्रत्युक्तस्य पथ्यस्य हितापरनात्रो लक्षणमाह—पथ्यमित्यादि ।  
पथः शरीरमार्गात् स्रोतोरुपादनपेतम्, अपेतम् अपकारकम्,  
अनपेतम् अनपकारकमित्यर्थः । पथोऽग्रहेण पथोवाह्या दोषा  
धातवश्च, तथा पथोनिर्वर्तका धातवो गृह्यन्ते, तेन कृत्स्नमेव

१ 'अत्र ज्वरादीनामपि पीडाकरत्वादि ज्ञात्वा शिष्यातुरश्च तत्प्र-  
शमेऽवहितो भवतीति ज्वरादिज्ञानमपि विधातायः समर्थः भवति' इति  
शिवदाससेनः । २ 'कार्यकारित्वेऽवरत्वम्' इति पा० । ३ 'बृहत्त्व'  
इति पा० । ४ 'तदप्रशस्तगुणबृहत्त्वम्' इति पा० । ५ क्रिया संस्कारः ।



शरीरं गृहीतं भवान्, ततश्च शरीरानुपघातं पश्यमिति भवति । किंवा, स्वप्नस्याश्रयश्रणमातुरव्याविपरिमोक्षश्चेति पन्थाः, तस्मादन्तर्गतं पश्यम् । एतमपि मनोऽनुपघातित्वं न लभ्यते इत्याह—यथोक्तं मनसा प्रत्यमिति । मनसोऽस्ति प्रीत्याऽऽमलपितं, तेन मनसो हितमिति प्रियार्थं, तेन प्रणमजानातीक्ष्णत्वादेवो गृह्यन्ते । एतेन, 'मनः शरीरानुपघाति पश्य' इति पथ्यलक्षणमनपवादमुक्तं भवति । अन्ये तु पथ्यलक्षणपथ्यमेतत् पठन्ति, वदन्ति च—'यथेकं लक्षणं ग्यात्तं ज्वरादिषु तिक्तं भेषजं मनसोऽप्रियत्वेन न पश्यं ग्यात्' एतच्चानुमतमेव, यत् ज्वरे तिक्तप्रयोगस्तदात्ते न मनसोऽनुकूलत्वं, न चैतादृशं शरीरं प्रतापयत्य भवति, अतो यन्मात्रं मनोऽनुकूलत्वं मानसविकाराकर्तृत्वात् तत्पथ्यमेव, किंवा तान्मात्र-मनोऽनुकूलत्वं मानसविभक्तकर्तृत्वादव्यपदेश्यमेव । तदेतदपथ्यत्वं किमाहाराचाराणां नियतमिति नेत्याह—यथेत्यादि । नियतं निश्चितमिदमप्रियमेव सर्वदेहमपश्यमेव सर्वदेहेष्वेव पथ्यं किञ्चिन्नास्तीत्यर्थः । कुतो नास्तीत्याह—मात्रेत्यादि । गुणान्तरशब्दो मात्रादिभिः सवध्यते । तत्तदिति मात्रादिगुणान्तरम् । ते ते इति हिताहिताहाराचाराः । तथा तवेति हितोक्ता अपि हिताश्चाहिताश्च, तथा अहितोक्ताश्चाहिता हिताश्च । एवं प्रियमपि मधुराद्यप्रियं, तिक्ताद्यप्रियमपि प्रियम् । अत्रोदाहरणं यथा—पथ्यं तावद्धृतं, तदतिमात्रमपथ्यं भवति, काले च वसन्तेऽपथ्यं, संस्कारेण च विरुद्धद्रव्यसंस्कृतमपथ्यं, भूमौ चानुपायामपथ्यम्, एवं देहेऽतिस्थूले दोषे च कफेऽपथ्यम् । अपथ्यमपि विषं मात्रादिना हितं भवति, यथा रसायने—'विषस्य तिलं दद्यात्' ( चि. अ. १ ) इत्यादि । एवमन्यदप्युच्यते । यस्मादेवमेकान्तमपथ्यत्वमनिश्चितं, प्रायोवादपथ्यता तु निश्चिता, तस्मात् स्वभावो निर्दिष्ट इति पथ्यानां रक्तगाल्यादीनामपथ्यानां च यवकादीनामित्यर्थः, स्वभावः प्रकृत्या पथ्यता अपथ्यता च । तथा मात्रादिराश्रय इति निर्दिष्ट इति संबन्धः । मात्रादिमात्राकालक्रियादिः । आश्रय इति पथ्यत्वापथ्यत्वयोः । मात्रादीन्याश्रित्य भावानां पथ्यत्वापथ्यत्वं च पारमार्थिकं भवतीत्यर्थः । उभयमिति स्वभावं मात्रादि च ॥ ४५-४७ ॥

तदात्रेयस्य भगवतो वचनमनुनिशम्य पुनरपि भगवन्तमात्रेयमग्निवेश उवाच—यथोद्देशमभिनिर्दिष्टः केवलोऽयमर्थो भगवता श्रुतश्चास्माभिः । आसवद्रव्याणामिदानीमनपवादं लक्षणमनतिसंक्षेपेणोपदिश्यमानं शुश्रूषामह इति ॥ ४८ ॥

१ 'प्रशमनानामीष्टत्वादयः' इति पा० । २ 'अस्मत्पितृचरणस्तु ध्याचक्षते—आयुर्वेदोदितमार्गः' पन्थाः, तस्मादनपेतमायुर्वेदाविरुद्धयदाहारादि तदेव पथ्यमिति, तेन न कश्चिदोपः' इति शिवदाससेनः । ३ 'एतच्चानुमन्यत एव' इति पा० । ४ केवल इति संपूर्णः ।

तद्युवाच भगवानात्रेयः—धान्यफलमूलसारपुष्पाकाण्डपत्रत्वचो भवन्त्यासवयोनयोऽग्निवेश ! संग्रहेणाष्टौ शर्करानवमीकाः । तास्वेव द्रव्यसंयोगकरणतोऽपरिसंख्येयास्तु यथापथ्यतमानामासवानां चतुरशीति निबोध । तद्यथा—सुरासौवीरतुपोदकमैरेयमेदकधान्याम्लाः पद्विं धान्यासवा भवन्ति, मृद्धीकाखर्जूरकाश्मर्यधन्वनराजादनतृणशून्यपरूपकाभयामलकमृगलिण्डिकाजाश्वकपिप्लवकुलवदरकर्कन्धुपीलुप्रियालपनसस्यत्रोधाश्वत्थप्लक्षकपीतनोदुम्बराजमोदशृङ्गाटकशङ्खिनीफलासवाः पद्विंशतिर्भवन्ति, विदारिगन्धाश्वगन्धाकृष्णगन्धाशतावरीश्यामात्रिवृद्धन्तीद्रवन्तीविल्वोरुवृकचित्रकमूलैरेकादश मूलासवा भवन्ति, शालप्रियकाश्वकर्णचन्दनस्पन्दनखदिरकदरसप्तपर्णाजुनासनारिमेदतिन्दुककिणिहीशमीशुक्तिशिंशपाशिरीपवज्रलधन्वनमधूकैः सारासवा विंशतिर्भवन्ति, पद्मोत्पलनलिकुमुदसौगन्धिकपुण्डरीकशतपत्रमधूकप्रियङ्गुधातकीपुष्पैर्दश पुष्पासवा भवन्ति, इक्षुकाण्डेक्ष्वक्षुवालिकापुण्ड्रकचतुर्थाः काण्डासवा भवन्ति, पटोलताडकपत्रासवौ द्वौ भवतः, तिल्वकलोध्रैलवालुकक्रमुकचतुर्थास्त्वगासवा भवन्ति, शर्करासव एक एवेति । एवमेवामासवानां चतुरशीतिः परस्परेणासंसृष्टानामासवद्रव्याणामुपनिर्दिष्टा भवति । एवामासवानामासुतत्वादासवसंज्ञा । द्रव्यसंयोगविभागविस्तारस्त्वेपां बहुविधकल्पः संस्कारश्च । यथास्वं संयोगसंस्कारसंस्कृता ह्यासवाः स्वं कर्म कुर्वन्ति । संयोगसंस्कारदेशकालमात्रादयश्च भावास्तेषां तेषामासवानां ते ते समुपदिश्यन्ते तत्तत्कार्यमभिसमीक्ष्येति ॥ ४९ ॥

इदानीमध्याविकारादासवेष्णन्तेषु य आसवा अध्यास्त उच्यन्ते । धान्यादीन्येकत्वेन पठित्वा पृथक् शर्करा पठति, धान्यादीनामवान्तरजातिमत्वात्, शर्करायास्त्ववान्तरजातिर्नास्ति, या तु यासशर्करा सा नासवकारणतया श्रूयते, मधुशर्करा तु मध्वन्तर्निविष्टैव । मधु तु नासवयोनितया पृथक्पठितं, येन तत्कृतस्यासवस्य धान्यसबन्धाद्धान्यासवेनैव ग्रहणम् । एवं गौडासवादिष्वपि बोद्धव्यम् । द्रव्यं च संयोगश्च करणं च द्रव्यसंयोगकरणं, ततोऽपरिसंख्येयाः स्युः । सौवीरनिस्तुषयवृक्तं, मैरेयसुराकृता सुरा, मेदक धेतसुरा जगलाख्या, धान्याम्बु काञ्जिकम् । तृणशून्यं केतकी, मृगलि-

१ करणतः संस्कारतः । २ 'धान्याम्बुपट्टा' इति पा० । ३ '०मधूकसारासवा' इति पा० । ४ 'पटोलताडकौ पत्रासवौ' इति पा० । ५ 'द्रव्यसंयोगविभागस्तु द्रव्याणामावापोद्वापप्रपञ्चः' इति शिवदाससेनः । ६ 'ग्रहणात्' इति पा० ।

ण्डिका विभीतकं, कुबलमिति स्थूलबदरी, कर्कन्धु शृगालबदरी । कदर श्वेतखदिर, अश्वकर्ण शालभेद, अरिमेदो विद्रखदिर, किणिही अपामार्ग, शुक्ति बदरी । पद्म सरक्तमष्टदलपद्मं, नलिनं श्वेतमष्टदलपद्म, पुण्डरीकं श्वेतशतपत्रपद्मं, शतपत्रं त्वरुणम् । इक्षुशब्दप्राप्तस्यापि पुण्ड्रकस्य पुनरभिधानमासवं प्रति तस्य प्राधान्यख्यापनार्थम् । कमुकं गुवाकम् । तिल्वक शारवलोद्ध । आशुतत्वादिति सन्धानरूपत्वात् । द्रव्यसंयोगविभाग इत्यादौ 'एषाम्' इति पदेन प्रत्येकं धान्यादिद्रव्यकृता आसवा उक्ता । तेषां च विभागोऽनुपपन्न एकरूपत्वादिति चेत् तत्र, तेषामपि सजातीयद्रव्यविभागस्य विद्यमानत्वात् । किंच सस्कारकद्रव्यविभागस्यापि तत्र शक्यत्वात्, नह्येकेनैव द्रव्येण सुरादयः क्रियन्ते, प्राधान्यात्तु धान्यादयोऽभिधीयन्ते । सस्कारश्च बहुविधविकल्प इति योजना । संयोगसस्कारकरणप्रयोजनमाह—यथास्वमित्यादि । यथास्वमिति यद्युज्यते, देशो भस्मराशिधान्यराश्यादि सन्धानेषु वक्ष्यमाण, कालस्तु पक्षमासादिस्थापनं, मात्रा सन्धानद्रव्यमात्रा । आदिग्रहणाद्द्रव्यस्वभावेति कर्तव्यतासंग्रहणम् । तत्तत्कार्यमिति देशकालशरीरदोषादिभिन्नं हितत्वम् ॥ ४९ ॥

**भवति चात्र—**

**मनःशरीराग्निबलप्रदाना-**

**मस्त्वप्रशोकारुचिनाशनानाम् ।**

**संहर्षणानां प्रवरासवाना-**

**मशीतिरुक्ता चतुरस्ररैषा ॥ ५० ॥**

मन शरीरेत्यादिना गुणकथनं युक्त्या पीतस्यासवस्य ज्ञेयम् ॥ ५० ॥

**तत्र श्लोकः—**

**शरीररोगप्रकृतौ मतानि<sup>१</sup>**

**तत्त्वेन चाहारविनिश्चयं च ।**

**उवाच यज्जःपुरुषादिकेऽस्मिन्**

**मुनिस्तथाऽध्याणि वरासवांश्च ॥ ५१ ॥**

इत्यग्निवेशकृते तन्त्रे चरकप्रतिसंस्कृते श्लोकस्थाने यज्जःपुरुषीयो नाम पञ्चविंशोऽध्यायः ॥ २५ ॥

इति श्रीचक्रपाणिदत्तविरचितायां चरकतात्पर्यव्याख्या-

यामायुर्वेददीपिकाख्यायां सूत्रस्थानेऽन्नपानचतुष्के

यज्ज पुरुषीयो नाम पञ्चविंशोऽध्यायः ॥ २५ ॥

**षड्विंशोऽध्यायः ।**

**अथात आत्रेयभद्रकाप्यीयमध्यायं व्याख्यास्यामः १ इति ह स्माह भगवानात्रेयः ॥ २ ॥**

हिताहितैकदेशमभिधाय कृत्स्नद्रव्यहिताहितत्वज्ञानार्थं रस-

१ 'तत्तत्कार्यमिति तत्तद्दोषप्रशमनरूपं कार्यम्' इति शिवदाससेनः । २ 'शरीररोगप्रकृतौ मतानीति शरीररोगयोः कारणे ये मुनीनां मतभेदास्तानीत्यर्थः' इति शिवदाससेनः ।

वीर्यविपाकाभिवायक आत्रेयभद्रकाप्यीयोऽभिधीयते । तत्रापि विपाकादीनामपि रसेनैव प्रायो लक्षणीयत्वादसप्रकरणमादौ कृतम् ॥ १ ॥ २ ॥

**आत्रेयो भद्रकाप्यश्च शाकुन्तेयस्तथैव च ।**

**पूर्णाक्षश्चैव मौद्गल्यो हिरण्याक्षश्च कौशिकः ॥ ३ ॥**

**यः कुमारशिरा नाम भरद्वाजः स चानघः ।**

**श्रीमान् वार्योविदश्चैव राजा मतिमतां वरः ॥ ४ ॥**

**निमिश्च राजा वैदेहो वडिशश्च महामतिः ।**

**काङ्कायनश्च वाहीको वाहीकभिषजां वरः ॥ ५ ॥**

**एते श्रुतवयोवृद्धा जितात्मानो महर्षयः ।**

**वने चैत्ररथे रम्ये समीयुर्विजिहीर्षवः ॥ ६ ॥**

**तेषां तत्रोपविष्टानामियमर्थवती कथा ।**

**वभूवार्थविदां सम्यग्रसाहारविनिश्चये ॥ ७ ॥**

मुनिमतै पूर्वपक्ष कृत्वा सिद्धान्तव्यवस्थापनं शिष्यव्युत्पत्त्यर्थम् । रसेनाहारविनिश्चयो रसाहारविनिश्चय, किंवा अयं रसविनिश्चय, तथा 'पर चातो विपाकानां' इत्यादिनाहारविनिश्चयः ॥ ३—७ ॥

एक एव रस इत्युवाच भद्रकाप्यः, यं पञ्चानामिन्द्रियार्थानामन्यतमं जिह्वावैषयिकं भावमाचक्षते कुशलाः, स पुनरुदकादनन्य इति । द्वौ रसाविति शाकुन्तेयो ब्राह्मणः, छेदनीय उपशमनीयश्चेति । त्रयो रसा इति पूर्णाक्षो मौद्गल्यः, छेदनीयोपशमनीयसाधारणा इति । चत्वारो रसा इति हिरण्याक्षः कौशिकः, स्वादुर्हितश्च स्वादुरहितश्चास्वादुर्हितश्चास्वादुरहितश्चेति । पञ्च रसा इति कुमारशिरा भरद्वाजः, भौमौदकाग्रेयवायव्यान्तरिक्षाः । षड्रसा इति वार्योविदो राजर्षिः, गुरुलघुशीतोष्णस्निग्धरूक्षाः । सप्त रसा इति निमिवैदेहः, मधुराम्ललवणकटुतिक्तकषायक्षाराः । अष्टौ रसा इति वडिशो धामार्गवः, मधुराम्ललवणकटुतिक्तकषायक्षाराव्यक्ताः । अपरिसंख्येया रसा इति काङ्कायनो वाहीकभिषक्, आश्रयगुणकर्मसंस्वादविशेषाणामपरिसंख्येयत्वात् ॥ ८ ॥

एक एवेत्यादि । इन्द्रियार्थानामिति निर्धारणे षष्ठी । अन्यतममिति एकम्, अन्यशब्दो ह्ययमेकवचन, यथा—अन्यो दक्षिणेन गतोऽन्य उत्तरेण, एक इत्यर्थः, तमप्रत्ययश्च स्वार्थिक । जिह्वावैषयिकमिति जिह्वाग्राह्यम् । रसाभावोऽपि जिह्वया गृह्यतेऽत आह—भावमिति । उदकादनन्य इति रसोदकयोरेकत्वख्यापनार्थः, पूर्वपक्षत्वादुद्दिष्टम् । पूर्वपक्षश्च कपिलमतेन, ते

१ 'रसाहारविनिश्चय इति रसविनिश्चयपूर्वक आहारविनिश्चयो रसाहारविनिश्चय' इति शिवदाससेनः । २ तत्र, 'पाको नास्ति विना वीर्यं वीर्यं नास्ति विना रसात्' इति वीर्यविपाकयो रसाधीनत्वात् प्रथम रसविनिश्चयप्रकरणमाह—एक एवेत्यादि' इति शिवदाससेनः ।

हि रसतन्मात्रं गन्तवन्मावमित्यादिवचनेन गुणाव्यतिरिक्तद्रव्यमिति ब्रुवते । छेदनोपशमने इति अपतर्पणकारकम् । उपशमनीय इति बृहणम् । साधारणं दत्तामेगसौम्यमागान्यानुभयोरपि लक्षणवृणयोर्कर्ता, परस्परविरोधादकर्ता वा । स्वादुरास्ति अभीष्ट, हित इति आयत्तावनपकारी । आश्रीयत इत्याश्रयो द्रव्यं, गुणास्त्रिगुर्वादयः, कर्म धातुवर्धनक्षपणादि, सखाद रसानामवान्तरभेदः, एषा विशेषाणां भेदानामित्यर्थः । तत्र द्रव्यभेदादावारभेदेनाश्रितस्यापि रसस्य भेदो भवति, आश्रयो हि कारणः, कारणभेदाच्च कार्यभेदोऽवश्यं भवतीत्यर्थः । गुर्वादिसुगुणभेदास्तथा कर्मभेदाश्च रसकृता एव । ततश्च कार्यभेदादवश्यं कारणभेद इति प्रतीपव्याभिप्रायः । मत्स्वादभेदस्तु एकस्यामपि मत्पुत्रजाताविश्वीरगुग्नादिगतं प्रत्यक्षमेव भेदो दृश्यते, न तु मत्स्वादभेदः स्वस्वोऽप्येव, यदुक्तं—“उज्ज्वीरगुग्नादीनामाधुर्यस्यान्तरं भवत् । भेदस्तत्राऽपि नास्तीति गुरुत्वाऽपि शक्यते” इति ॥ ८ ॥

पडेव रसा इत्युवाच भगवानात्रेयः पुनर्वसुः, मधुराम्ललवणकटुतिक्तकषयाः । तेषां पण्णां रसानां योनिरुदकं, छेदनोपशमने द्वे कर्मणी, तयोर्मिश्रीभावात् साधारणत्वम्, स्वादुस्वादुता भक्तिः, हिताहितौ प्रभावौ, पञ्चमहाभूतविकारास्त्वाश्रयाः प्रकृतिविकृतिविचारदेशकालवशाः, तेषां श्रयेषु द्रव्यसंज्ञकेषु गुणा गुरुलघुशीतोष्णस्निग्धरूक्षाद्याः, क्षरणात् क्षारः, नासो रसः, द्रव्यं तदनेकरससमुत्पन्नमनेकरसं कटुकलवणभूयिष्ठमनेकेन्द्रियार्थसमन्वितं कर्णामिनिर्वृत्तम् ; अव्यक्तीभावस्तु खलु रसानां प्रकृतौ भवत्यनुगुप्तेऽनुरससमन्विते वा द्रव्ये; अपरिसंख्येयत्वं पुनस्तेषामाश्रयादीनां भावानां विशेषापरिसंख्येयत्वाच्च युक्तम्, एकैकोऽपि होपामाश्रयादीनां भावानां विशेषानाश्रयते विशेषापरिसंख्येयत्वात्, न च तस्मादन्यत्वमुपपद्यते, परस्परसंसृष्टभूयिष्ठत्वाच्च तेषामभिनिर्वृत्तेर्गुणप्रकृतीनामपरिसंख्येयत्वं भवति; तस्मान्न संसृष्टानां रसानां कर्मोपदिशन्ति बुद्धिमन्तः । तच्चैव कारणमपेक्ष-

माणाः पण्णां रसानां परस्परेणासंसृष्टानां लक्षणपृथक्त्वमुपदेक्ष्यामः ॥ ९ ॥

सिद्धान्तं पुनर्वसुवचनेनाह—पडेवेत्यादि । पूर्वपक्षोक्तारसैकत्वादिव्यवस्थामाह—तेषां पण्णामित्यादि । योनि आधारकारणं, कार्यकारणयोश्च भेदात् सिद्ध उदकाद्रसभेदः प्रत्यक्ष एवेति भावः । अतिव्यतिरिक्तमुदकमेव यथा रसयोनिरस्ति “रसानां रसस्तस्य” ( सू अ. १ ) इत्यादौ विवृतमेव दीर्घजीवित्ये । तयोर्मिश्रीभावादिति कर्मणोरमूर्तेर्योर्मिश्रीभावानुपपत्तौ तदावारयोर्द्रव्ययोर्मिश्रीभावादिति बोद्धव्यम् । साधारणमिति साधारणकार्ययोगित्वम् । भक्ति इच्छेत्यर्थः । तेन, यो यमिच्छति स तस्य स्वादुरस्वादुरितर इति पुरुषापेक्षौ धर्मौ, न रसभेदकार्यावित्यर्थः । पञ्चमहाभूतेत्यादौ ‘तु’शब्दोऽवधारणे, तेन आश्रया एव, न रसा इत्यर्थः । किंभूता भौमादयो भूतविकारा आश्रया इत्याह—प्रकृतिविकृतिविचारदेशकालवशा इति, वगशब्दोऽवीनार्थः, न च प्रकृत्यादिभिः प्रत्येकं योज्यम् । तत्र प्रकृतिवशा यथा—मुद्रा कषया मधुराश्च सन्तः प्रकृत्या लघवः, एतद्वि लघवं न रसवशं, तथाहि सति कषायमधुरत्वादुक्तं स्यात्, विकृतिवशा च व्रीहेर्लज्जाना लघुत्वं, तथा सक्तुसिद्धपिण्डकानां च गुरुत्वम्, विचारणा विचारो द्रव्यान्तरसंयोग इत्यर्थः, तेन विचारणावशं यथा—मधुसर्पिपी सयुक्ते विषं, तथा विषं चागदसयुक्तं स्वकार्यव्यतिरिक्तकार्यकारि, देशो द्विविधो भूमिरातुरश्च, तत्र भूमौ ‘क्षेतकापोती वल्मीकाविखण्डा विपहरी’, तथा “हिमवति भेषजानि महागुणानि भवन्ति”, शरीरदेशे यथा—“सक्थिमासाद्गुह्यतरं स्कन्धकोडशिरस्पदाम्” ( सू अ. २७ ) इत्यादि, कालवर्गं तु यथा मूलकमधिकूलोक्तं—“तद्बालं दोषहरं ब्रह्म त्रिदोषम्” ( सू अ. २७ ), तथा “यथर्तुपुष्पफलमादधीत” ( क अ. १ ) इत्यादि । अत्र चैकप्रकरणोक्ता येऽनुक्तास्ते वकारात् स्वभावादिष्वेवान्तर्भावनीयाः । यदुक्तं—“चर शरीरावयवाः स्वभावो धातव क्रिया । लिङ्गं प्रमाणं संस्कारो मात्रा चास्मिन् परीक्ष्यते” ( सू अ. २७ ) इति । तत्र, चरशरीरावयवधातूनां देशेन ग्रहणं, मात्रा विचारे प्रविशति, शेषं स्वभावे, तथा रसविमाने वक्ष्यमाणं चात्राप्रविष्टमाहारविशेषायतनमन्तर्भावनीयं यथासंभवम् । स्निग्धरूक्षाद्या इत्यत्रादिग्रहणेनानुक्ता अपि तीक्ष्णमृद्धादयो न रसाः, किंतु द्रव्यगुणा पृथगेवेति दर्शयति । क्षरणात् अधोगमनक्रियायोगात् क्षारो द्रव्यं नासो रसः, रसस्य हि

१ ‘यथा तैलं, यदुक्तं वाग्भटे,—“कृशानां बृहणालं स्थूलानां कर्शनाय च” इति शिवदाससेनः । २ ‘एक एव रस इत्यादि यदुक्तं तन्निराकरोति—तेषामित्यादि । पण्णां रसानामित्यनेन रसस्येकत्वाधारणं प्रत्युक्तं, रसभेदस्य प्रत्यक्षसिद्धत्वादिति भावः । योनिराधारकारणम्, यत्तेन ‘स पुनरुदकानन्यः’ इति प्रत्याख्यातं, कार्यकारणयोर्भेदस्य दुरुपपन्नत्वादिति भावः, छेदनोपशमने कर्मणी, तयोर्मिश्रीभावाच्च साधारणत्वमित्यनेन द्वितीयतृतीयपक्षौ निराकृतौ । भक्तिरिच्छार्थः, तेन यो यमिच्छति स तस्य स्वादुरितरः पुनरस्वादुरिति पुरुषापेक्षौ धर्मौ, न रसभेदकार्यावित्यर्थः’ इति शिवदाससेनः । ३ ‘भक्ति-द्वेषौ’ इति पा० । ४ ‘अव्यक्तभावस्तु’ इति पा० ।

१ ‘साधारणकर्मयोगित्वं’ इति पा० । २ ‘एतद्वि लघवं स्वाभाविकमेव, न तु रसवशं, तथा सति कषायमधुरत्वादुक्तं स्यात्, वक्ष्यते च—“स्वादुर्गुरुत्वादधिकं कषायालवणोऽवर’ इति शिवदाससेनः । ३ ‘विचारणा विचारो द्रव्यान्तरसंयोग इत्यर्थः, तदंशं यथा—उष्णवीर्यस्यापि तैलस्य चन्दनोशीरादिशीतवीर्यद्रव्यसंस्काराच्छैत्यं तथा शीतवीर्यस्यापि घृतस्य तत्तद्रव्यसंयोगादुष्णता, तथा मासरससिद्धस्य रक्तशालेर्गुरुत्वमित्यादि’ इति शिवदाससेनः ।

निष्क्रियस्य क्रियाऽनुपपन्नैत्यर्थः । क्षरणं च क्षारस्य पानीययुक्तस्याधोगमनेन, वदन्ति हि लौकिका — ‘क्षारं छावयाम’ इति, शास्त्रं च—“छित्त्वा छित्त्वाऽऽशयात् क्षारं क्षरत्वात् क्षारयत्यधः” (चि अ ५) इति । हेत्वन्तरमाह—द्रव्यं तदनेकरसोत्पन्नमिति, अनेकरसेभ्यो मुक्तकापामार्गादिभ्य उत्पन्नमनेकरसोत्पन्नं, यतश्चानेकरसोत्पन्नमत एवानेकरसः, कारणगुणानुविधायित्वात् कार्यगुणस्येति भावः । अनेकरसत्वमेवाह—कटुकलवणभूयिष्ठमिति ।—भूयिष्ठशब्देनाप्रधानरसान्तरसबन्धोऽस्तीति दर्शयति । हेत्वन्तरमाह—अनेकेन्द्रियार्थसमन्वितमिति । क्षारो हि स्पर्शेन गन्धेन चान्वितः, तेन द्रव्यं, रसे हि गुणे न स्पर्शो नापि गन्ध इति भावः । हेत्वन्तरमाह—करणाभिनिर्वृत्तमिति, कारणेन भस्मपरिष्ठावणादिनाऽभिनिर्वृत्तं कृतमित्यर्थः, न रसोऽनेन प्रकारेण क्रियत इति भावः । अव्यक्तरसपक्षं निषेधयति—अव्यक्तीभाव इत्यादि । अव्यक्तीभाव इत्यभूततद्भावे च्विप्रत्ययेन रसानां मधुरादीनां व्यक्तानामेव क्वचिदाधारेऽव्यक्तत्वं, नान्यो मधुरादिभ्योऽव्यक्तरस इत्यर्थः । रसानामिति मधुरादीनां षण्णाम् । प्रकृतावित्यादि । प्रकृतौ कारणे जल इत्यर्थः । अव्यक्तत्वं च रससामान्यमात्रोपलब्धिर्मधुरादिविशेषशून्या, सा च जले भवति, यत उक्तं जलगुणकथने सुश्रुते—“व्यक्तरसता रसदोषः” (सु सू अ. ४५) इति, इहापि च ‘अव्यक्तरसं च’ इति वक्ष्यति, लोकेऽपि चाव्यक्तरसं द्रव्यमाख्याय वक्तारो वदन्ति—जलस्येवास्य रसो न कश्चिन्मधुरादिव्यक्त इति । विशेषमधुराद्यनुपलब्धिश्चानुद्भूतत्वेन । यथा—दूरादविज्ञायमानविशेषवर्णं वस्तुनि रूपसामान्यप्रतीतिर्भवति, न शुक्लत्वादिविशेषबुद्धिः, तथाऽनुरसेऽव्यक्तीभावो भवति, प्रधानं व्यक्तं रसमनुगतोऽव्यक्तत्वेनेत्यनुरसः, यथा वेणुयवे मधुरे कषायोऽनुरसः । यदुक्तं—“रूक्षं कषायानुरसो मधुरं कफपित्ताह” (सू अ. २७) इति । अनुरससमन्वित इति सर्वानुरसयुक्तं, यथा—विषे, वचनं हि—“उष्णमनिर्देश्यरस” (चि अ. २३) इत्यादि । किंवा, ‘अनुरससमन्विते’ इति पाठः, तेन, अनुरसेनैकेन मरिचेन शर्करापात्रके कटुत्वमव्यक्तं स्यात् । अपरिसंख्येयपक्षं दूषयति—अपरीत्यादि । तेषामिति

१ ‘मधुरादिशुक्तः’ इति पा० । २ ‘शर्करापले’ इति पा० ।

३ ‘अपरिसंख्येयपक्षं दूषयति—अपरिसंख्येयत्वमित्यादि । आदिशब्देन गुणकर्मसंस्वादानां ग्रहणम्, आश्रयगुणकर्मसंस्वादानां ये विशेषा भेदास्तेषामपरिसंख्येयत्वात्तेषां रसानामपरिसंख्येयत्वं यदुच्यते तत्र युक्तं, तत्र हेतुमाह—एकैकोऽपीत्यादि । एषामाश्रयगुणकर्मसंस्वादानां विशेषानेकैकोऽपि मधुरादिराश्रयते, न तस्मादाश्रयादिभेदान्यत्वमाश्रितस्य मधुरादेर्भवति । एतेन, आश्रयादय एव परं भिन्नाः, मधुरादिस्त्वेक एवेत्यर्थः । तथाहि—यद्यपि शालिमुद्गदृष्टक्षीरादयो मधुरस्याश्रया भिन्नाः, तथाऽपि तत्र मधुरत्वजालाक्रान्त एक एव रसो भवति, बलाकाक्षीरादिषु शुक्लवर्णवत् । एव गुणानां गुरुपिच्छिलादीनामन्यत्वेऽपि तथा कर्मणा रसादिवर्धनबलवर्णकरणादीनां भिन्नत्वेऽपि तथा मधुरस्यावान्तरास्वादभेदेऽपि न मधुररसस्यान्यत्व, मधुरत्वजालनतिक्रमादिति भावः’ इति शिवदाससेनः ।

च. स. १८

रसानाम्, अपरिसंख्येयत्वं न युक्तम्, आश्रयादीनां भावानामिति आश्रयगुणकर्मसंस्वादानाम्, विशेषापरिसंख्येयत्वादिति आश्रयादिभेदस्यापरिसंख्येयत्वात् । अत्र हेतुमाह—एकैकोऽपि हीत्यादि । एषामाश्रयगुणकर्मसंस्वादानां विशेषानेकैकोऽपि मधुरादिराश्रयते, न च तस्मादाश्रयादिभेदान्यत्वमाश्रितस्य मधुरादेर्भवति । एवं मन्यते—यद्यपि शालिमुद्गदृष्टक्षीरादयो मधुरस्याश्रया भिन्नाः, तथाऽपि तत्र मधुरत्वजालाक्रान्त एक एव रसो भवति बलाकाक्षीरकार्पासादिषु शुक्लवर्ण इव । तथा गुणानां गुरुपिच्छिलस्निग्धादीनामन्यत्वेऽपि कर्मणा वा रसादिवर्धनायुर्जननवर्णकरत्वादीनां भिन्नत्वे सत्यपि न मधुररसस्यान्यत्वं, यत एक एव मधुरस्तत्तद्गुणयुक्तो भवति तत्कर्मकारी चेति को विरोधः । तथा मधुरस्यावान्तरास्वादभेदेऽपि मधुरत्वजालनतिक्रम, कृष्णवर्णावान्तरभेदे यथा कृष्णत्वानतिक्रम । ननु, मैवं भवत्वपरिसंख्येयत्वं रसानां, परस्परसंयोगान्तु य आस्वादविशेषः स कार्यविशेषकरोऽपि, नहि यन्मधुराम्लेन क्रियते, तन्मधुरेण वाऽम्लेन वा शक्यम्, अतस्तेन परस्परसंयोगेनापरिसंख्येयत्वं भविष्यतीत्याह—परस्परेत्यादि । संसृष्टमिति भावे क्तः, तेन परस्परसंसर्गभूयिष्ठत्वादिषां मधुरादीनामभिनिर्वृत्तेर्न गुणप्रकृतीनामसंख्येयत्वमिति योजना, अयमर्थः—यद्यपि रसाः परस्परसंसर्गेणातिभूयसा युक्ताः सन्तोऽभिनिर्वृत्ता द्विरसादौ द्रव्ये भवन्ति, तथाऽपि न तेषां गुणा गुरुलघ्वादयः, प्रकृतयो वा मधुरादीनां या या आयुष्यत्वरसाभिवर्धकत्वाद्यास्ता असंख्येया भवन्ति, किन्तु य एव मधुरादीनां प्रत्येकं गुणाः प्रकृतयश्च उद्दिष्टास्त एव मिश्रा भवन्ति । किंवा गुणप्रकृतीनामिति मधुरादिषुऽगुणस्वरूपाणामित्यर्थः, तेन, रसस्य रसान्तरसंसर्गे दोषाणामिव दोषान्तरसंसर्गे रसानां नापरिसंख्येयत्वमित्यर्थः । प्रकृतिशब्देन कर्म बोध्यते, तेन गुणकर्मणामित्यर्थः । मधुरादीनामवान्तरास्वादविशेषोऽपि परस्परसंसर्गकृतो ज्ञेयः । यत एव हेतो रसानां संसृष्टानां नान्ये गुणकर्मणी भवतः, अत एव संसृष्टानां रसानां पृथक्कर्म शास्त्रान्तरेऽपि नोक्तमित्याह—तस्मादित्यादि । कर्मशब्देनेह गौरवलाघवादिकारका गुरुत्वादयो रसरक्तादिजननादयश्चापि बोद्धव्याः । न केवलमन्यशास्त्रकारै रसानां संसृष्टानां कर्म नोपदिष्टं, किंतु वयमपि नोपदिश्याम इत्याह—तच्चैवेत्यादि । तच्चैव कारणमिति परस्परसंसर्गेऽपि रसानामनविकगुणकर्मत्वम् । लक्षणेन पृथक्त्वं लक्षणपृथक्त्वम् ।

१ ‘गुणप्रकृतीनामिति परस्परसंसर्गहेतुत्वान्मधुरादिगुणा एव प्रकृतयः, तासां मधुरादिषुऽगुणस्वरूपाणामित्यर्थः । तथा च, परस्परसंसर्गभूयिष्ठत्वादिषां रसानामभिनिर्वृत्तेः प्रकृतिभूतानां मधुरादिगुणानामसंख्येयत्वं न चेति योजना । तेन, रसानां रसान्तरसंसर्गे रसान्तरभेदसंसर्गे वा तत्संसर्गाणामेवापरिसंख्येयत्वं, न पुनः प्रकृतिभूतमधुरादिषु रसानां षट्त्वातिक्रमः, यथा—दोषाणां परस्परसंसर्गभूयस्त्वेऽपि त्रित्वानतिक्रम इत्यर्थः । यतः संसृष्टानां रसानां मधुरादिषुऽप्रकृति-कत्वान्न रसान्तरत्वम्, अत एव संसृष्टरसानां पृथक्कर्म शास्त्रान्तरेऽपि नोक्तमित्याह—तस्मान्न संसृष्टानामित्यादि ।’ इति शिवदाससेनः ।

तत्र लक्षणेन तत्राणम् अतस्तु 'मधुरो रस' इत्यादिना ग्रन्थेन, तथा 'क्लेशनपीणन' इत्यादिना च गृह्यते, तत् सर्वं गृह्यते । किंवा, लक्षणजन्मेन 'मधुरो रस' इत्यादिप्रत्ययान्त्यं लक्षणमुच्यते, पृथक्त्वं च रसभेदानां यद्वा, यति 'क्लेशनपीणन' इत्यादि तद्गृह्यते ॥ ९ ॥

अथे तु तावद्द्रव्यभेदमभिप्रेत्य किञ्चिदभिधाय्यामः । सर्वं द्रव्यं पाञ्चभौतिकमस्मिन्नर्थे, तच्चैतनावदर्चनं च, तस्य गुणाः शब्दादयो गुर्वादयश्च द्रवान्ताः, कर्म पञ्चविधमुक्तं वचनादि ॥ १० ॥

अथे नित्यादि । रसोऽपि तावत्तु द्रव्यभेदमभिप्रेत्य प्रतिपादनीयतया परिगृह्य रसानां द्रव्यजानादीनजानत्वाद्द्रव्याभिवानमणे कृतमित्यर्थः । किञ्चिदिति आयुर्वेदोपयोगिद्रव्यस्यापि न सर्वम्, अप्रसङ्गदोषादिनि भावः । सर्वद्रव्यमिति कार्यद्रव्यम् । अस्मिन्नर्थे अस्मिन् प्रकरणे । द्रवान्ता इति तच्चेनेन पूर्वोक्तान विंशतिगुणानां । अत्र च परत्वापरत्वादीनामिहानभिधानेन चिकित्सायां परत्वादीनामप्राधान्यं दर्शयति, येऽपि तत्रापि युक्तिसंयोगपरिमाणसंस्काराभ्यामा अत्यर्थचिकित्सोपयोगिनोऽपि न ते पार्थिवादिद्रव्याणां शब्दादिवन् मासिद्धिकाः कित्वाधिया, अत इह नेगर्गिकगुणकथने नोक्ता । उक्तमिति अपामार्गतण्डुलीये । एतच्च प्राधान्यादुच्यते, तेन बृंहणाद्यपि बोद्धव्यम् ॥ १० ॥

तत्र द्रव्याणि गुरुखरकठिनमन्दस्थिरविशदसाम्द्रस्थूलगन्धगुणबहुलानि पार्थिवानि, तान्युपचयसङ्घातगौरवस्थैर्यकराणि; द्रवस्निग्धशीतमन्दमृदुपिच्छिलरसगुणबहुलान्याप्यानि, तान्युपक्लेदस्नेहवन्धविष्यन्दमार्दवप्रह्लादकराणि; उष्णतीक्ष्णसूक्ष्मलघुसूक्ष्मविशदरूपगुणबहुलान्याग्नेयानि, तानि दाहपाकप्रभाप्रकाशवर्णकराणि; लघुशीतलघुखरविशदसूक्ष्मस्पर्शगुणबहुलानि वायव्यानि, तानि रौक्ष्यग्लानिविचारवैशद्यलाघवकराणि; मृदुलघुसूक्ष्मश्लक्ष्णशब्दगुणबहुलान्याकाशात्मकानि, तानि मार्दवसौर्षिर्याद्यवकराणि ॥ ११ ॥

बहुलशब्दो गुर्वादिभिः प्रत्येकं संबध्यते, किंवा गन्धैर्नैव, यतो गन्धगुणबहुला पृथिव्यैव भवति; अत एव द्रव्यान्तरलक्षणेऽपि वैशेषिकगुणोऽन्त एव पठ्यते 'रसगुणबहुलानि' इत्यादि, तेन तत्रापि रसादिभिरेव बहुलशब्दो योज्यः । सर्वकार्यद्रव्याणां पाञ्चभौतिकत्वेऽपि पृथिव्याद्युत्कर्षेण पार्थिवत्वादिति हेतुम् । सङ्घात कठिन्यं, स्थैर्यम् अविचाल्यम् । बन्धनं परस्परयोजनं, प्रह्लादः शरीरेन्द्रियतर्पणम् । सूक्ष्मं सूक्ष्मस्रोतोऽ-

१ 'अस्मिन्नर्थे' इत्यस्मिन् प्रकरणे, तेन पाञ्चभौतिकत्वं यद्द्रव्याणां तदायुर्वेदसिद्धान्तं, न तु शास्त्रान्तरस्थैत्यर्थः, नैयायिकादिभिः पाञ्चभौतिकत्वाद्यनभ्युपगमात् इति शिवदाससेनः । २ 'पार्थिवानीति पृथिवीभूतबहुलानीत्यर्थः । एवमाप्यानीत्याद्यपि बोध्यम्' इति शिवदाससेनः ।

नुसारि । प्रभा वर्णप्रकाशिनी दीप्ति, यदुक्त—“वर्णमाक्रामति च्छाया प्रभा वर्णप्रकाशिका” ( इ अ ७ ) इत्यादि । विचरणं विचारो गतिरित्यर्थः । सौर्षिर्यं रन्प्रबहुलता । अत्राकाशबाहुल्यं द्रव्यस्य पृथिव्यादिभूतान्तरात्पत्वेन भूविष्यत्ताकाशत्वेन च ज्ञेयं, यदेव भूविशुषिर तच्चासत्, किंवा आकाशगुणबहुलत्वेन नामस्य द्रव्यमित्युच्यते ॥ ११ ॥

अनेनोपदेशेन नानौपधिभूतं जगति किञ्चिद्द्रव्यमुपलभ्यते तां तां युक्तिमर्थं च तं तमभिप्रेत्य ॥ १२ ॥

अनेनैति प्रतिनियतद्रव्यगुणोपदेशेन यत् पार्थिवादि द्रव्यं यदुर्गतदुर्गणे देहे सपाद्ये तद भेज भवतीत्यर्थः । तच्च पार्थिवादि द्रव्यं न सर्वथा न च सर्वस्मिन् व्याप्य भेजमित्याह—ता ता युक्तिमित्यादि ।—युक्तिमिति उपायम्, अर्थमिति प्रयोजनम्, अभिप्रेत्येति अतिकृत्य, तेन केनचिदुपायेन क्वचित् प्रयोजने किञ्चिद्द्रव्यमापवं भवति न सर्वत्र । तेन यदुच्यते—वैरोधिकानां सर्वदाऽपश्यत्वेन 'नानौपधि द्रव्यम्' इति वचो विरोधि, तच्च भवति, वैरोधिकानि हि सयोगसंस्कारदेशकालाद्यपेक्षाणि भवन्ति, वैरोधिकसयोगाद्यभावे तु पश्यान्वपि क्वचित् स्युः । यान्यपि ( सर्वदाऽपि ) स्वभावादेव विषमन्दकादीन्यपश्यानि, तान्यप्युपाययुक्तानि क्वचित् पश्यानि भवन्ति, यथा उदरे—“विषस्य तिलं दद्यात्” ( चि. अ. १३ ) इत्यादि । यत् तृणपाशुप्रभृतीनि नोपयुज्यन्ते, अतो न तानि भेजजानीत्युच्यते, तच्च, तेपामपि भेजस्येदाद्युपायत्वेन भेजजत्वात् ॥ १२ ॥

न तु केवलं गुणप्रभावादेव द्रव्याणि कार्मुकाणि भवन्ति, द्रव्याणि हि द्रव्यप्रभावाद्गुणप्रभावाद्द्रव्यगुणप्रभावाच्च तस्मिन्स्मिन् काले तत्तदधिकरणमासाद्य तां तां च युक्तिमर्थं च तं तमभिप्रेत्य यत् कुर्वन्ति, तत् कर्म, येन कुर्वन्ति, तद्विषयः; यत्र कुर्वन्ति, तदधिकरणं; यदा कुर्वन्ति, स कालः; यथा कुर्वन्ति, स उपायः; यत् साधयन्ति, तत् फलम् ॥ १३ ॥

पार्थिवादिद्रव्याणां गुरुखरादिगुणयोगाद्वैषजत्वमुक्तं, तेन गुणप्रभावादेव भेजं स्यादिति शङ्का निरस्यन्नाह—न तु केवलमित्यादि । द्रव्यप्रभावाद्यथा—दन्त्या विरेचकत्वं, तथा मणीनां विपादिहन्तृत्वमित्यादि । गुणप्रभावाद्यथा—ज्वरे तिक्तो रसः, शीतेऽग्निरित्यादि । द्रव्यगुणप्रभावाद्यथा—कृष्णाजिनस्योपरीति, अत्रापि कृष्णत्वं गुणोऽजिनं च द्रव्यमभिप्रेतं; यथा वा—“मण्डलैर्जातरूपस्य तस्या एव पयः शृतम्” ( चि. अ. २. पा. ३ ), तत्र मण्डलगुणयुक्तस्यैव जातरूपस्य कार्मुकत्वं । कथं कुर्वन्तीत्याह—तस्मिन्स्मिन् काले । तां तां युक्तिमासाद्येति तां तां योजनां प्राप्य । यत् कुर्वन्तीत्यादावुदाहरणं यथा—शिरोविरेचनद्रव्याणि यच्छिरोविरेचनं कुर्वन्ति, तच्छिरोविरेचनं

१ 'सर्वदाऽपि' इति क्वचित् पुस्तके नोपलभ्यते । २ 'गुणकारित्वम्' इति पा० ।



कर्म, येनोष्णत्वादिकारणेन शिरोविरेचनं कुर्वन्ति, तद्वीर्यं, वीर्यं शक्ति, सा च द्रव्यस्य गुणस्य वा, यत्र शिरोविरेचनं कुर्वन्ति तदविकरणं शिरः, नान्यत्राविकरणे शिरोविरेचनद्रव्यं प्रभवतीत्यर्थः, यदेति वसन्तादौ शिरोगौरवादियुक्ते च काले, एतेनाकाले शीते शिरोविरेचनं स्तब्धत्वाच्च कार्मुकं, किन्तु स्वकाल एव, यथा येन प्रकारेण प्रधमनावपीडनादिना तथा “प्रसारिताङ्गमुत्तानं शयने सस्तरास्तुते । ईपत्प्रलम्बशिरसः सवैश्यं चावृतेक्षणम्” — इत्यादिना विविना कुर्वन्ति, स उपायः, यत् साध्यन्ति शिरोगौरवश्लाघुपरमं, तत् फलं, फलम् उद्देश्यम् । कर्म कार्य साधनम्, उद्देश्यं फलं साध्यं, यथा—यागनिष्पाद्यो धर्मः कार्यतया कर्म, तज्जन्यस्तु स्वर्गादिरुद्देश्यं फलम्, एवं वमनादिष्वपि कर्माविकरणाद्युत्प्रेयम् ॥ १३ ॥

**भेदश्चैषां त्रिषष्टिविधविकल्पो द्रव्यदेशकालप्रभावाद्भवति, तमुपदेक्ष्यामः ॥ १४ ॥**

सप्रति द्रव्यमभिधाय विकृतानां रसानामेव भेदमाह—भेदश्चैषामित्यादि । प्रभावशब्दो द्रव्यदेशकाले प्रत्येकं युज्यते, तत्र द्रव्यप्रभावाद्यथा—‘सोमगुणातिरेकान्मधुरः’ इत्यादि, देशप्रभावाद्यथा—हिमवति द्राक्षादाडिमादीनि मधुराणि भवन्त्यन्यत्रा म्लानीत्यादि, कालप्रभावाद्यथा—बालान्नं सकषायं तरुणमम्लं पक्वं मधुरं, तथा हेमन्ते ओषधयो मधुरा वर्षास्वम्ला इत्यादि । अग्निसंयोगादयो येऽन्ये रसहेतवस्तेऽपि काले द्रव्ये वाऽन्तर्भावनीया १४

**स्वादुरम्लादिभिर्योगं शेषैरम्लादयः पृथक् ।**

**यान्ति पञ्चदशैतानि द्रव्याणि द्विरसानि तु ॥ १५ ॥**

भेदमाह—स्वादुरित्यादि । तत्र स्वादोरम्लादियोगात् पञ्च, शेषैरिति आदित्वेनोपयुक्तादन्यै, तेनाम्लस्य लवणदियोगाच्चत्वारि, एवं लवणस्य कट्वादियोगात्रीणि, कटुकस्य तिक्तकषाययोगाद्वे, तिक्तस्य कषाययोगादेकम्, एवं पञ्चदश द्विरसानि ॥ १५ ॥

**पृथग्म्लादियुक्तस्य योगः शेषैः पृथग्भवेत् ।**

**मधुरस्य तथाऽम्लस्य लवणस्य कटोस्तथा ॥ १६ ॥**

**त्रिरसानि यथासंख्यं द्रव्याण्युक्तानि विंशतिः ।**

त्रिरसमाह—पृथगित्यादि । मधुरस्याम्लादिरसचतुष्टयेन पृथगित्येकैकशो युक्तस्य शेषैर्लवणादिभिर्योगो भवति, तत्र मधुर-

१ “शिरोगौरवश्लाघुपशमम्” इति पा० । २ ‘द्रव्यभेदमभिधाय रसभेदमाह—भेदश्चैषामित्यादि’ इति शिवदाससेनः । ३ ‘पतञ्जोपलक्षणं, तेनाग्निसंयोगादयोऽपि रसभेदहेतवो ज्ञेया, इति शिवदाससेनः । ४ “स्वादोरम्लादियोगात् पञ्च, तद्यथा-मधुराम्लं १, मधुरलवणं २, मधुरकटुकं ३, मधुरतिक्तं ४, मधुरकषायम् ५ इति । शेषैरित्यादित्वेनोपयुक्तादन्यैरम्लादयः पृथग्योगं यान्ति, तेनापरे दश, तथाहि—अम्लस्य प्रत्येकं लवणादिचतुष्कयोगाच्चत्वारः—अम्ललवणम् १, अम्लकटुकम् २, अम्लतिक्तम् ३, अम्लकषायम् ४, इति, तथा लवणस्य कटुकादियोगात्रयः—लवणकटुकं १, लवणतिक्तं २, लवणकषायम् ३, इति; कटुकस्य तिक्तकषाययोगाद्वौ भेदौ—कटुतिक्तं १, कटुकषायम् २ इति, तिक्तस्य कषाययोगादेकः—तिक्तकषायम् १; एवं हि द्विरसानि द्रव्याणि पञ्चदश भवन्ति” इति शिवदाससेनः ।

स्याम्लयुक्तस्य शेषलवणादियोगाच्चत्वारि, तथा मधुरस्य लवणयुक्तस्य कट्वादियोगात्रीणि, तथा कटुकयुक्तस्य तिक्तादियोगाद्वे, तथा तिक्तयुक्तस्य कषाययोगादेकम्, एवं मधुरेणादिसंयुतेन दश । एवमम्लस्यादिसंयुतस्य लवणयुक्तस्य कट्वादियोगात्रीणि, तथा कटुकयुक्तस्य शेषाम्ना योगाद्वे, एवं तिक्तयुक्तस्य कषाययोगादेकम्, एवमम्लस्य षट् । अनेनैव न्यायेन लवणस्य त्रीणि, कटोश्चैकमेव, एवं मिलित्वा त्रिरसानि विंशति ॥ १६ ॥—

**वक्ष्यन्ते तु चतुष्केण द्रव्याणि दश पञ्च च ॥ १७ ॥**  
**स्वादुरम्लौ सहितौ योगं लवणाद्यैः पृथग्गतौ ।**

१ “इदानीं त्रिरसद्रव्याणां विंशतिभेदानाह—पृथग्म्लेत्यादि । मधुरस्य अम्लादिरसचतुष्टयेन पृथगित्येकैकशो युक्तस्य शेषैर्लवणादिभिर्योगो भवेत्, तत्र मधुरस्याम्लयुक्तस्य शेषैर्लवणादिभिर्योगाच्चत्वारो भेदाः—मधुराम्ललवणं १, मधुराम्लकटुकं २, मधुराम्लतिक्तं ३, मधुराम्लकषायम् ४ इति, तथा मधुरस्य लवणयुक्तस्य शेषे कटुतिक्तकषाययोगात्रयः—मधुरलवणकटुकं १, मधुरलवणतिक्तं २, मधुरलवणकषायम् ३ इति, तथा मधुरस्य कटुकयुक्तस्य तिक्तकषाययोगाद्वौ—मधुरकटुतिक्तं १, मधुरकटुकषायम् २ इति, एवं मधुरस्य तिक्तयुक्तस्य कषाययोगादेकः—मधुरतिक्तकषायम् १ इति, एवमम्लस्य लवणयुक्तस्य प्रत्येकं कटुतिक्तकषाययोगात्रयः—अम्ललवणकटुकम् १, अम्ललवणतिक्तम् २, अम्ललवणकषायम् ३ इति, तथा तस्यैव कटुकयुक्तस्य तिक्तकषाययोगाद्वौ—अम्लकटुतिक्तम् १, अम्लकटुकषायम् २ इति, तथाऽम्लस्य तिक्तयुक्तस्य कषाययोगादेकः—अम्लतिक्तकषायम् १ इति, एवं लवणस्य कटुकयुक्तस्य तिक्तकषाययोगाद्वौ—लवणकटुतिक्तं १, लवणकटुकषायम् २ इति, तथा लवणस्य तिक्तयुक्तस्य कषाययोगादेकः—लवणतिक्तकषायम् १ इति, कटोश्च तिक्तयुक्तस्य कषाययोगादेकः—कटुतिक्तकषायम् १ इति, मिलित्वा त्रिरसानि द्रव्याणि विंशतिर्भवन्ति” इति शिवदाससेनः ।

२ “चतुष्कसंयोगेन पञ्चदशभेदानाह—वक्ष्यन्त इत्यादि । सहितविति मिलितौ स्वादुरम्लौ लवणाद्यैश्चतुर्भिः पृथगेकैकशो योग गतौ शेषैः कटुतिक्तकषायैः पृथग्योगं चतुष्करससंख्यया यातो गच्छतः, तेन षट् भेदाः—मधुराम्ललवणकटुकं १, मधुराम्ललवणतिक्तं २, मधुराम्ललवणकषायम् ३, मधुराम्लकटुतिक्तं ४, मधुराम्लकटुकषायम् ५, मधुराम्लतिक्तकषायम् ६, इति । अम्लपरित्यागेनापरांश्चतुरो भेदानाह—सहितवित्यादि । मिलितौ स्वादुरलवणौ कट्वादिसि कटुतिक्तकषायैः पृथग्युक्तौ, शेषैरिति यथाक्रमं तिक्तकषायकटुभिः पृथग्योगं यातो गच्छतः, तेन त्रयो भेदाः—स्वादुरलवणकटुतिक्तं १, स्वादुरलवणतिक्तकषायम् २, स्वादुरलवणकषायकटुकम् ३ इति । अत्राद्यापेक्षया शेषाणां बहुत्वाद्बहुवचनमुपपन्नम् । लवणपरित्यागात् पुनश्चतुर्यो भेद इत्याह—स्वादुरलवणौ तथेति, स्वादुरलवणावपि शेषाभ्यां तिक्तकषायाभ्यां योग यातः—स्वादुरकटुतिक्तकषायम् १ । एव चतुष्के मधुरयोगेन दश भेदाः । इदानीं मधुरपरित्यागात् पञ्च भेदानाह—कटुद्वैरित्यादि । अम्ललवणौ कटुद्वैः कटुतिक्तकषायैः पृथग्युक्तौ यथाक्रमं शेषैस्तिक्तकषायकटुभिः पृथग्योगं यातो गच्छतः, तेन त्रयो भेदाः—अम्ललवणकटुतिक्तम् १, अम्ललवणतिक्तकषायम् २, अम्ललवणकषायकटुकम् ३ इति । लवणपरित्यागाच्चतुर्थं भेदमाह—शेषैरम्लकटु तथेति, अम्लकटु शेषैरिति शेषाभ्यां तिक्तकषायाभ्यां योग यातो गच्छतः, अत्र शेषैरिति जातौ बहुवचनम्; अम्लकटुतिक्तकषायम् १ । मधुराम्लपरित्यागात् पञ्चमो भेद इत्याह—युज्येते इत्यादि । लवणकटुतिक्तकषायम् १ । तदेव चतुष्के पूर्व दशभिर्मिलित्वा पञ्चदश भेदा उक्ताः” इति शिवदाससेनः ।

योगं शेषैः पृथग्यातश्चतुःकरससंख्यया ॥ १८ ॥  
 सहितौ स्वादुलवणौ तद्वत् कट्वादिभिः पृथक् ।  
 युक्तौ शेषैः पृथग्योगं यातः स्वादुपणौ तथा ॥ १९ ॥  
 कट्वाद्यैरम्ललवणौ संयुक्तौ सहितौ पृथक् ।  
 यातः शेषैः पृथग्योगं शेषैरम्लकट् तथा ॥ २० ॥  
 युज्यते तु कषायेण सतिक्तौ लवणोपणौ ।

चतुरसे स्वादुम्लावादिस्थितौ लवणादिभिरेकत्रयेन युक्तौ शेषैः कट्वादिभिर्योगात् षट् भवन्ति । स्वादुलवणौ सहितौ आदिस्थितौ, कट्वादिभिरिति कटुतिक्ताभ्यां पृथग्युक्तौ, शेषैरिति तिक्तकषायभ्यां, तेनेह बहुवचनं जानां बोद्धव्यम्, एवं त्रीणि । स्वादुपणौ तथेत्यनेन स्वादुकटुतिक्तकषायरूपमेकम् । कट्वाद्यैरित्यादावपि बहुवचनं जानां । अम्ललवणौ संयुक्तौ कटुना सहितौ शेषाभ्यां योगाद्, तथाऽम्ललवणौ तिक्तयुक्तौ शेषयोगादेकम् । अम्लकट् तथेत्यनेनाम्लकटुतिक्तकषायरूपमेकम् । युज्यते त्वित्यादिना चैकम् । एव पञ्चदश चतुरस्रानि १७-२० ॥—

पट् तु पञ्चरसान्याहुरेकैकस्यापवर्जनात् ॥ २१ ॥

पट् चैवैकरसानि स्युरेकं पट्समेव तु ।

अपवर्जनादिति<sup>१</sup> त्यागात् । अत्र च रसानां गुणत्वेनैकस्मिन् द्रव्ये समवायो योगशब्देनोच्यते ॥ २१ ॥—

इति त्रिपष्टिर्द्रव्याणां निर्दिष्टा रससंख्यया ॥ २२ ॥

त्रिपष्टिः स्यात्त्वसंख्येया रसानुरसकल्पनात् ।

रसास्तरतमाभ्यां तां संख्यामतिपतन्ति हि ॥ २३ ॥

रससंसर्गस्य प्रकारान्तरेणासंख्येयतामाह—त्रिपष्टि स्यादित्यादि । अनुरसोऽग्रे वक्ष्यमाण । अत्र च त्रिपष्ट्यात्मकरसे रसानुरसकल्पना नास्ति, केवले मधुरादौ तदभावात्, तेन यथासंभवं सप्तपञ्चाशत्संयोगविषयं रसानुरसकल्पनं ज्ञेयम् । किंवा, एकरसेऽप्यनुरसोऽस्त्येवाव्यपदेश्यः । प्रकारान्तरेणाप्यसंख्येयतामाह—रसास्तरतमाभ्यामित्यादि । मधुरमधुरतरमधुरतमादिभेदादसंख्येयता रसानां भवतीति भावः । किंवा, रसानुरसत्वेनैव याऽसंख्येयता तत्रैवायं हेतुः—रसास्तरतमाभ्यामित्यादि ॥ २१ ॥ २३ ॥

१ “पञ्चके षड्भेदानाह—षडित्यादि । अपवर्जनादिति त्यागात्, यथा—मधुरत्यागादम्ललवणकटुतिक्तकषायम् १, एवमम्लत्यागान्मधुरलवणकटुतिक्तकषायं २, लवणपरित्यागान्मधुराम्लकटुतिक्तकषायं ३, कटुत्यागान्मधुराम्ललवणतिक्तकषायं ४, तिक्तत्यागान्मधुराम्ललवणकटुकषायं ५, कषायत्यागान्मधुराम्ललवणकटुतिक्तम् ६” इति शिवदाससेनः । २ ‘अपवर्जनादिति स्फोटनात्’ इति पा० । ३ ‘रसानां रसकल्पनात्’ इति पा० । ४ ‘रसास्तरतमाभ्यस्ता’ इति पा० ।

संयोगाः सप्तपञ्चाशत् कल्पना तु त्रिपष्टिधा ।

रसानां तत्र योग्यत्वात् कल्पिता रसचिन्तकैः ॥ २४ ॥

एवमसंख्येयत्वेऽपि त्रिपष्टिवैव कल्पना चिकित्साव्यवहारार्थमिहाचार्यं कल्पितेत्याह—संयोगा इत्यादि । तत्र योग्यत्वादिति तत्र स्वस्थानुरहितचिकित्साप्रयोगेऽनतिसंक्षेपविस्तररूपतया हितत्वादित्यर्थः ॥ २४ ॥

कचिदेको रसः कल्प्यः संयुक्ताश्च रसाः कचित् ।

दोषौपधादीन् संचिन्त्य भिपजा सिद्धिमिच्छता २५

द्रव्याणि द्विरसादीनि संयुक्तांश्च रसान् बुधाः ।

रसानेकैकशो वाऽपि कल्पयन्ति गदान् प्रति ॥ २६ ॥

तमेव चिकित्साप्रयोगमाह—कचिदित्यादि । अत्रादिग्रहणादेशकालबलादीनामनुक्तानां ग्रहणम् । एतदेव संयुक्तासंयुक्तरसकल्पनं भिन्नरसद्रव्यमेलकाद्वाऽनेकरसेकद्रव्यप्रयोगादेकरसद्रव्यप्रयोगाद्वा भवतीति दर्शयन्नाह—द्रव्याणीत्यादि । द्विरसादीनि उत्पत्तिसिद्धद्विरसादिरसादीनि, द्विरस यथा—कषायमधुरो मूत्रं, त्रिरस यथा—“मधुराम्लकषायं च विष्टम्भि गुरु शीतलम् । पित्तलेप्पमहर भव्यं” ( सू अ २७ ) इत्यादि, चतुरस्रमस्तिलं, यदुक्तं—“स्निग्धोष्णमधुरस्तिलं कषायं कटुकस्तिलं” ( सू अ २७ ), पञ्चरस त्वामलकं हरीतकी च, “शिवा पञ्चरसा” इत्यादिवचनात्, व्यक्तपट्स तु द्रव्यमिहा-नुक्तं, विपं त्वव्यक्तपट्ससंयुक्तं, हारीते त्वेणमास व्यक्तपट्ससंयुक्तमुक्तम् । एव द्विरसादिद्रव्ययोगाद्विरसाद्युपयोगः । तथा संयुक्ताश्च रसानिति एकैकरसादिद्रव्यमेलकात् संयुक्तां रसानेकैकशं कल्पयन्ति प्रयोजयन्ति । गदान् प्रतीतिं प्राधान्येन, तेन स्वस्थानुरेतेऽपि बोद्धव्यं, किंवा, द्विरसादिभेदो गद एव, स्वस्थे तु सर्वरसप्रयोग एव, यदुक्तं—“समसर्वरसं गात्रम्यं समधातो प्रशस्यते” ( सू अ ७ ) इति । एवं च व्याख्याने सति ‘कचिदेको रसः’ इत्यादिना समसस्य न पौनरुक्त्यम् । किंवा, ‘कचिदेको रसः’ इत्यादिना स्वमतमुक्तम्, अत्रैवार्थं ‘द्रव्याणि द्विरसादीनि’ इत्यादिनाऽऽचार्यान्तरसमतिं दर्शयति, अत एवाचार्यान्तराभिप्रायेण कल्पयन्तीत्युक्तं, तेन न पौनरुक्त्यम् ॥ २५-२६ ॥

यः स्याद्रसविकल्पज्ञः स्याच्च दोषविकल्पवित् ।

न स मुखेद्विकाराणां हेतुलिङ्गोपशान्तिर्षु ॥ २७ ॥

रसज्ञानफलमाह—य स्यादित्यादि । अत्र रसविकल्पज्ञानादेव व्याधिहेतुद्रव्यज्ञानं कृत्स्नमवरुद्धं, रसज्ञानेनैव प्रायः सकलद्रव्यगुणस्य वक्ष्यमाणत्वात् । दोषविकल्पज्ञानाच्च लिङ्गज्ञानं, यावद्धि लिङ्गं तत् सर्वं दोषविकल्पसंबद्धम् । रसदोषविकल्पज्ञानात्तु भेषजज्ञानं, यतो रसतः स्वरूपज्ञानं भेषजद्रव्यस्य, दोषतश्च भेषजप्रयोगविषयविज्ञानम् । किंवा, रसविकल्पाच्च तथा दोषविकल्पाच्च हेत्वादिज्ञानं पृथगेव वक्तव्यं, रसभेदाद्धि तत्कार्यं लिङ्गमपि ज्ञायते, हेतुभेषजविज्ञानं तु

१ तत्र योग्यत्वात् इति पा० । २ उपशान्तिः चिकित्सा ।

रसभेदविज्ञानादेव वक्तव्यं, यतो रसभेदवद्भव्यमेव विचाराणां हेतुर्भेदं च भवतीति, एवं दोषभेदं ज्ञात्वा च तस्य समानं हेतुं प्रत्येति, दोषविरोधि च द्रव्य भेषजमिति । तद्युक्तमुक्तं-न स मुखेद्विकाराणां हेतुलिङ्गोपशान्तिष्विति ॥ २७ ॥

**व्यक्तः शुष्कस्य चादौ च रसो द्रव्यस्य लक्ष्यते ।  
विपर्ययेणानुरसो रसो नास्ति हि सप्तमः ॥ २८ ॥**

पूर्वोक्तानुरसलक्षणमाह—व्यक्त इत्यादि । शुष्कस्य चेति चकारादाद्रस्य च, आदौ चेति चकारादन्ते च, तेन शुष्कस्य वाऽऽद्रस्य वा प्रथमजिह्वासबन्धे वाऽऽस्वादान्ते वा यो व्यक्तत्वेन मधुरोऽयमम्लोऽयमित्यादिना विकल्पेन गृह्यते, स व्यक्तः, यस्तूक्तावस्थाचतुष्टयेऽपि व्यक्तो नोपलभ्यते, कित्-ह्यव्यपदेश्यतया छायामात्रेण कार्यदर्शनेन वा मीयते, सोऽनुरस इति वाक्यार्थः । यतश्च मधुरादय एव व्यक्तत्वा-व्यक्तत्वाभ्यां रसानुरसरूपाः, अतोऽव्यक्तो नाम सप्तमो रसो नास्ति । अयं चार्थः पूर्वं प्रतिषिद्धोऽप्यनुगुणस्पष्टहेतुप्राप्त्या पुनर्निर्दिश्यते । अन्ये त्वाहुः—शुष्कस्य चेत्यनेन यस्य द्रव्यस्य शुष्कस्य चार्द्रस्य चोपयोगः, तत्र शुष्कावस्थायां योऽव्यक्तः स रस उच्यते, यस्त्वावस्थायां व्यक्तः सन् शुष्कावस्थायां नानुयाति, नासौ रसः, किन्त्वनुरसः । यथा—पिप्पल्या आर्द्रा-या मधुरो रसो व्यक्तः, शुष्कायास्तु पिप्पल्याः कटुकः, तेन कटुक एव रसः पिप्पल्या, मधुरस्त्वनुरसः, यस्तु द्राक्षादीना-मार्द्रावस्थायां शुष्कावस्थायां च मधुर एव, तत्र विप्रति-पत्तिरपि नास्ति, तेन तत्र मधुर एव रसः, नित्यार्द्रप्रयोज्यानां तु काजिकतकादीनामादौ व्यक्तो य उपलभ्यते रसः, अनु चोपलभ्यते यः सोऽनुरसो युक्तस्तिकत्वादि, तथा, आर्द्राव-स्थायां शुष्कावस्थाविपरीतो यः पिप्पल्या इव मधुरः, सोऽनु-रस इति । कित्वावस्थापि पिप्पली मधुररसैवेति पद्यामः, यतो वक्ष्यति—“श्लेष्मला मधुरा चार्द्रा शुर्वी स्निग्धा च पिप्पली” (सू. अ. २७) इति, मधुरस्य तत्रानुरसत्वे गुरुत्वश्लेष्मकर्तृ-त्वान्यनुपपन्नानि, तेन, आर्द्रा पिप्पली व्यक्तमधुररसैव, शुष्का तु मधुरानुरसेति युक्तम् ॥ २८ ॥

**परापरत्वे युक्तिश्च संख्या संयोग एव च ।  
विभागश्च पृथक्त्वं च परिमाणमथापि च ॥ २९ ॥  
संस्कारोऽभ्यास इत्येते गुणा ज्ञेयाः परादयः ।  
सिद्धयुपायाश्चिकित्सायां लक्षणैस्तान् प्रचक्ष्महे ३०  
देशकालवयोमानपाकवीर्यरसादिषु ।  
परापरत्वे, युक्तिश्च योजना या तु युज्यते ॥ ३१ ॥  
संख्या स्याद्वर्णितं, योगः सह संयोग उच्यते ।  
द्रव्याणां द्वन्द्वसर्वैककर्मजोऽनित्य एव च ॥ ३२ ॥  
विभागस्तु विभक्तिः स्याद्वियोगो भागशो ग्रहः ।  
पृथक्त्वं स्यादसंयोगो वैलक्षण्यमनेकता ॥ ३३ ॥**

१ ‘रसभेदविज्ञाने’ इति पा० । २ ‘शुष्कावस्था न याति’ इति पा० । ३ ‘विप्रतिपत्तिरेव’ इति पा० ।

**परिमाणं पुनर्मनं, संस्कारः करणं मतम् ।  
भावाभ्यसनमभ्यासः शीलनं सततक्रिया ॥ ३४ ॥  
इति स्वलक्षणैरुक्ता गुणाः सर्वे परादयः ।  
चिकित्सा यैरविदितैर्न यथावत् प्रवर्तते ॥ ३५ ॥**

सप्रति पूर्वोक्तगुर्वादिगुणातिरिक्तान् परत्वापरत्वादीन् दश-गुणान् रसधर्मत्वेनोपदेष्टव्यानाह—परेत्यादि । तच्च परत्वं प्रधा-नत्वम्, अपरत्वम् अप्रधानत्वम् । तद्विवरणं—देशकालेत्यादि । तत्र देशो मरु परः, अनूपोऽपरः, कालो विसर्ग परः, आ-दानमपरः, वयस्तरुणं परम्, अपरमितरत्, मानं च शरीरस्य यथा वक्ष्यमाणं शरीरे परः, ततोऽन्यदपरः, पाकवीर्यरसास्तु ये यस्य योगिनस्ते तं प्रति पराः, अयौगिकास्त्वपरा । आदिग्रह-णात् प्रकृतिबलादीनां ग्रहणम् । किंवा, परत्वापरत्वे वैशेषिकोक्ते-ज्ञेये, तत्र देशापेक्षया सन्निकृष्टदेशसबन्धिनमपेक्ष्य विदूरदेश-सबन्धिनं परत्वं, सन्निकृष्टदेशसबन्धिनि चापरत्वं भवति, एवं सन्निकृष्टविप्रकृष्टकालापेक्षया च स्थविरे परत्वं, यूनि चापरत्वं भवति । वयः प्रसृतिषु परत्वापरत्वं यथासम्भवं कालदेशकृतमेवे-होपयोगादुपचरितमप्यभिहितं, यतो न गुणे मानादौ गुणान्त-रसम्भवः । युक्तिश्चेत्यादौ योजना दोषापेक्षया भेषजस्य समी-चीनकल्पना, अत एवोक्तं—या तु युज्यते, या कल्पना यौ-गिकी भवति सा तु युक्तिरुच्यते, अयौगिकी तु कल्पनाऽपि सती युक्तिर्नोच्यते पुत्रोऽप्यपुत्रवत् । युक्तिश्चैवं संयोगपरिमाण-संस्काराद्यन्तर्गताऽप्यत्युपयुक्तत्वात् पृथगुच्यते । संख्या लक्ष-यति—संख्येत्यादि । गणितमिहैकद्वित्र्यादि । संयोगमाह—योग इत्यादि । सहेति मिलितानां द्रव्याणां योगः प्राप्तिरित्यर्थः, सहेत्यनेनेहाकिञ्चित्करं परस्परसंयोग निराकरोति । तद्वेदमाह—द्वन्द्वेत्यादि । तत्र द्वन्द्वकर्मजो यथा—युध्यमानयोर्मेषयोः, सर्व-कर्मजो यथा—भाण्डे प्रक्षिप्यमाणानां मापाणां बहुलमाषक्रिया-योगजः, एककर्मजो यथा—वृक्षवायसयोः । अनित्य इति संयो-गस्य कर्मजत्वेनानित्यत्वं दर्शयति । विभागमाह—विभागस्त्वित्य-त्यादि । विभक्तिः विभजनम् । विभक्तिमेव विवृणोति—वियोग इति, संयोगस्य विगमो वियोगः । तैत् किं संयोगाभाव एव वियोग

१ ‘संयोगमाह—योग इत्यादि । द्रव्याणां योगः सबन्ध इत्युक्ते अवयवावयविसबन्धस्यापि संयोगत्व स्यात्, अत आह—सहेति । साहित्यरूपो योगः, स च पृथक्सिद्धयोरेव भवतीति भावः । ननु विमुनोरपि संयोगः कुतो न स्यादित्याह—द्वन्द्वसर्वैककर्मज इति । द्वन्द्वकर्मजो यथा—युध्यमानयोर्मेषयोः, सर्वकर्मजो यथा—भाण्डे प्रक्षिप्यमाणानां मापाणां बहुलमाषक्रियासंयोगजः, एकतरकर्मजो यथा—वृक्षवायसयोः, एतच्चोपलक्षणं, तेन संयोगजोऽपि बोध्यः, यथा—अङ्गुलीतरसंयोगादस्ततरुसंयोगः, एतेन विमुद्रव्ययोरुक्तका-रणाभावादेव संयोगो नास्तीति भावः । ननु, संयोगोऽनित्य एव कारणापेक्षः, विमुनोस्तु संयोगो नित्य एव भविष्यतीत्याह—अनित्य एवेति । एवेत्यवधारणे । नित्यः संयोगो न सम्बन्धेन, अप्राप्तिपूर्वि-कायाः प्राप्तेः संयोगत्वात्, नित्यत्वे च तद्विरोधात् इति शिवदा-ससेनः । २ ‘स’ इति पा० ।

इत्याह—भागशो ग्रहं प्रति ।—विभागशो विभक्तत्वेन ग्रहण यतो भवतीति भावः तेन विभक्तिरित्येवा भावरूपा प्रतीतिः, न संयोगाभावाभावात् भवति, किं हि भावरूपविभागगुणयुक्ता इत्यर्थः । पृथक्त्वं तु 'इदं द्रव्यं पटलक्षणं, घटात् पृथग' इत्यादिका बुद्धिर्यतो भवति, तत् पृथक्त्वं भवति । तच्चाचार्यैर्विवेच्यते—पृथक्त्वमित्यादि । तत्र यत् सर्वत्राऽसंयुज्यमानयोरिव मेरुहिमाचलयो पृथक्त्वम्, एतदसंयोग इत्यनेनोक्तम् । तथा संयुज्यमानानामपि पृथक्त्वं विजातीयानां महिष-राहादीनां, तद्वत्—नैलधन्वमित्यादि ।—विशिष्टलक्षणयुक्तत्वं लक्षितं विजातीयानां पृथक्त्वमित्यर्थः । तथैकजातीयानामप्यविलक्षणानां मापाणां पृथक्त्वं भवतीत्याह—अनेकतेति । एतज्जातीयेषु हि संयुक्तेषु न लक्षणं नाप्यसंयोगः, अत्र चानेकता पृथक्त्वरूपा भवतीति भावः । किंवा, पृथक्त्वं गुणान्तरमिच्छन् लोकव्यवहारार्थमसंयोगवैलक्षण्येनैकतारूपमेव यथोदाहृतं पृथक्त्वं दर्शयति । मानं प्रस्थापकमित्यादिमेयम् । करणगुणान्तराधायकत्वं संस्करणमित्यर्थः, यद्वक्ष्यति—'संस्कारो हि गुणान्तराधानमुच्यते' (वि. अ. १) इति । भावस्य पटिकादेर्व्याख्यामादेश्चाभ्यसनमभ्यासः । अभ्यसनमेव लोकप्रसिद्धाभ्यासपर्यायाभ्यासविशेषोक्तिः—शीलनं सततक्रियेति, यलोका शीलनसततक्रियाभ्यासमभिधत्ति रीत्याभ्यास इति भावः । अयं च संगो गसंस्कारविशेषरूपांऽपि विशेषेण चिकित्सापयुक्तत्वात् पृथगुच्यते । न यथावत् प्रवर्तते इति वचनेन शब्दादिषु च गुर्वादेषु च परादीनामप्राधान्यं सूचयति ॥ २९—३५ ॥

**गुणा गुणाश्रया नोक्तास्तस्माद्रसगुणान् भिषक् ।  
विद्याद्रव्यगुणान् कर्तुरभिप्रायाः पृथग्विधाः ॥ ३६ ॥**

सप्रति रसानां परस्परसंयोगो गुण उक्तः, तथाऽग्रे च स्निग्धत्वादिगुणो वाच्यः, स च गुणरूपरसे न सम्भवतीति यथा रसानां गुणनिर्देशो बोद्धव्यस्तदाह—गुणा इत्यादि । गुणा गुणा-

१ 'विभागलक्षणमाह—विभागस्त्वित्यादि । विभक्तिरिति विभक्तिप्रतीतिहेतुविभाग इत्यर्थः । ननु विभाग एव न प्रमाणः, संयोगाभावादेव विभक्तिप्रतीतिहेतुत्वादित्याह—विभागशो ग्रह इति । 'तु' शब्दो वियोग इत्यनन्तरं द्रष्टव्यः, तेन वियोग एव विभागशो विभक्तत्वेन प्रतीतिहेतुः, न च तत्र विभागव्यवहारः । न च द्रव्ययोर्वर्तमानसंयोगाल्यन्ताभावो विभक्तिप्रतीतिहेतुरिति वाच्यम्, अवयवावयविनोरपि प्रसङ्गात्, नापि संयोगव्यस्यो वियोगः, एकसंयोगानन्तरं पुन संयुक्तयोर्बदरामलकयोः संयोगदशायां विभक्तिप्रत्ययप्रसङ्गादिति दिक्' इति शिवदाससेनः । २ 'सर्वदा' इति पा० । ३ 'गुणान्तरमन्विच्छन्' इति पा० । ४ 'पृथक्त्वं लक्षयति—पृथक्त्वं स्यादित्यादि । इदमस्मात् पृथग्व्यवधानान्तरमित्यादिव्यवहारो यतो भवति, तत् पृथक्त्वं' इति शिवदाससेनः । ५ 'गुणा गुणाश्रया नोक्ता' इति संयुक्तत्वे द्रव्यत्वप्रसङ्गादिति भावः, तस्माद्रसनिर्दिष्टान् गुणान् द्रव्यगुणानेव विद्यात्, एकार्थसमवायेनोपचारादिति भावः' इति शिवदाससेनः । "गुर्वादयो गुणा द्रव्ये पृथिव्यादौ रसाश्रये । रसेषु व्यपदिश्यन्ते साहचर्योपचारतः" (वा.सू. अ. ९) इति वागभट्टः ।

श्रया नोक्ता इति दीर्घजीवितार्थं "समवायी तु निश्चेष्ट कारणं गुणः" (सू. अ. १) इत्यनेन । रसगुणानिति रसे स्निग्धादीन् गुणानिर्दिष्टान् तद्रसाधारद्रव्यगुणानेव विद्यात् । ननु, यदि द्रव्यगुणा एव ते, तत् किमिति रसगुणत्वेनोच्यन्त इत्याह—कर्तुरित्यादि, कर्तुरिति तन्त्रकर्तुः । अभिप्राया इति तत्र तत्रोपचारेण तथा सामान्यशब्दादिप्रयोगेण तन्त्रकरणबुद्धयः, सामान्यशब्दोपचारादिप्रयोगश्च प्रकरणादिवशादेव स्फुटत्वात् तथा प्रयोजनवशाच्च क्रियते । तच्च प्रकरणादि 'अतश्च प्रकृतं बुद्ध्वा' न्यायोर्दर्शयित्वा । इह च द्रव्यगुणानां रसेषु यदुपचरणं तस्यागममभिप्रायो—यत्—मधुरादिनिर्देशेनैव स्निग्धशीतादिगुणा अपि प्रागो मधुराद्यव्यभिचारिणो द्रव्ये निर्दिष्टा भवन्तीति न मधुरत्वं निर्दिश्य स्निग्धत्वादिति प्राप्तादन पुन पृथक् क्रियते इति ॥ २६ ॥

**अतश्च प्रकृतं बुद्ध्वा देशकालान्तराणि च ।**

**तन्त्रकर्तुरभिप्रायानुपायांश्चार्थमादिशेत् ॥ ३७ ॥**

अभिप्रायपृथक्त्वे सति यथा ग्रन्थो बोद्धव्यस्तदाह—अतश्चेत्यादि । तत्र प्रकृतं बुद्ध्वा, यथा—“क्षाराः क्षीरं फलं पुष्पम्” इत्यत्रोद्दिष्टगणस्य प्रकृतत्वात् क्षीरमिति लुब्धादिक्षीरमेव क्षीरशब्देन वदेत् । देशान्तरं बुद्ध्वाति यथा—शिरसि शोभनेऽभिधीयमाने “किमिव्याधौ (सू. अ. २)” इति, तच्छिरोगतकिमिव्याधौ भवति । कालान्तरे यथा—वसनकालेऽभिहितं “प्रतिग्रहाश्चोपहारयेत्” (सू. अ. १५) इति, तत्र प्रतिग्रहशब्देन पात्रमुच्यते, न तु ग्रहणं प्रतिग्रहः । तन्त्रकर्तुरभिप्रायानिति यथोक्तं रसेषु गुणारोपणे तद्बोद्धव्यम् । उपायानिति शास्त्रोपायान् तन्त्रयुक्तिरूपान् । अर्थम् अभिधेयम् । यद्यपि प्रकृतादयोऽपि तन्त्रकर्तुरभिप्राया एव, तथाऽपि यत्र प्रकृतत्वादि न स्फुटं प्रतीयते तत्र तन्त्रकर्तुरभिप्रायत्वेन बोद्धव्यम् ॥ ३७ ॥

**पङ्क्तिविभक्तीः प्रवक्ष्यामि रसानामत उत्तरम् ।**

**षट् पञ्चभूतप्रभवाः संख्याताश्च यथा रसाः ॥ ३८ ॥**

पङ्क्तिविभक्तीरिति मधुरादिष्वभिभागानित्यर्थः । षट् पञ्चभूतप्रभवा इति पञ्चभूतप्रभवा सन्तो यथोक्तैः प्रकारेण 'सोमगुणातिरेकात्' इत्यादिना यथा षट् संख्याता षट्संख्यापरिच्छिन्ना भवन्ति, तथा वक्ष्यामीति योजना ॥ ३८ ॥

**सौम्याः खल्वापोऽन्तरिक्षप्रभवाः प्रकृतिशीता  
लघ्वश्चाव्यक्तरसाश्च, तास्त्वन्तरिक्षाद्भक्ष्यमाना  
अग्राश्च पञ्चमहाभूतगुणसमन्विता जङ्गमस्थावराणां**

१ प्रकृत प्रकरणम् । २ गङ्गाधरस्तु 'पञ्चमहाभूतविकारगुणसमन्विताः' इति पठित्वा 'तत्काले पञ्चमहाभूतानां विकारभूता एतदाकाशपवनार्कचन्द्राः तथा सततमाकाशे समुद्धीयमाना भोमास्वसरेणवस्तेषां गुरुत्वादिगुणसमन्विताः सत्यस्तदधोगाताः सेन्द्रियाणां प्राणिना मनुष्यादीनां स्थावराणां च वृक्षादीनां मूर्तीरभिप्रीयन्ति' इति व्याख्यानयति ।

भूतानां मूर्तीरभिप्रीणयन्ति, तासु मूर्तिषु षडभि-  
मूर्च्छन्ति रसाः ॥ ३९ ॥

सप्रति रसानामादिकारणमेव तावदाह—सौम्या इत्यादि ।  
सौम्या सोमदेवताका । अश्रयमाना इति वदता भूमिसंबन्ध-  
व्यतिरेकेणान्तरीक्षेतिरै. पृथिव्यादिपरमाण्वादिभिः सबन्धो रसां-  
रम्भको भवतीति दर्शयते । मूर्तीरिति व्यक्ती । अभिप्रीणयन्तीति  
तर्पयन्ति, किंवा जनयन्ति । अभिमूर्च्छन्ति रसा इति व्यक्ति-  
यान्ति । अत्र चान्तरीक्षमुदकं रसकारणत्वे प्रधानत्वादुक्तं, तेन  
क्षितिस्थमपि स्थावरजङ्गमोत्पत्तौ रसकारणं भवत्येव ॥ ३९ ॥

तेषां षण्णां रसानां सौम्यगुणातिरेकान्मधुरो  
रसः, पृथिव्यग्निभूयिष्ठत्वादम्लः, सलिलाग्निभूयि-  
ष्ठत्वाल्लवणः, वाय्वग्निभूयिष्ठत्वात् कटुकः, वाय्वाका-  
शातिरिक्तत्वात्तिक्तः, पवनपृथिवीव्यतिरेकात् क-  
षाय इति । एवमेषां रसानां पट्वस्वमुपपन्नं न्यूनाति-  
रेकविशेषान्महाभूतानां भूतानामिव स्थावरजङ्ग-  
मानां नानावर्णाकृतिविशेषाः, षडृतुत्वाच्च काल-  
स्योपपन्नो महाभूतानां न्यूनातिरेकविशेषः ॥ ४० ॥

सौम्यगुणातिरेकादिति अतिरेकशब्देन सर्वेष्वेव रसेषु सर्व-  
भूतसन्निध्यमस्ति, क्वचित्तु कस्यचिद्भूतगुणस्यातिरेकाद्रसविशेषो  
भवतीति दर्शयति, एतच्च मधुरं प्रति अब्गुणातिरिक्तत्वं विशेष-  
षोत्पत्तौ कारणत्वेन ज्ञेयं, यच्चाधारकारणत्वमपा, तत् सर्वसा-  
धारणम् । एवं लवणेऽप्यपा कारणत्वं ज्ञेयम् । लवणस्तु सुश्रुते  
पृथिव्यग्न्यतिरेकात् पठितं, अस्मिन् विरोधे कार्यविरोधो  
नास्त्येव । ननु, उष्णशीताभ्यामग्निसलिलाभ्या कृतस्य लवण-  
स्याप्युष्णशीतत्वेन भवितव्यं, तल्लवणं कथमुष्णं भवति? नैवं,  
यतो भूतानामयं स्वभावः—यत्—केनचित् प्रकारेण सन्नि-  
विष्टा. कश्चिद्गुणमारभन्वे, न सर्वम् । यथा—मकुष्ठकेऽङ्गिर्मधुरो  
रसः क्रियते, न स्नेहः, तथा सैन्धवे वल्लिनाऽपि नोष्णत्वमार-  
भ्यते । अयं च भूतानां सन्निवेशोऽदृष्टप्रभावकृत एव, स च

१ 'वासु' इति पा० । २ 'पट्वसारम्भक.' इति पा० । ३ 'पृथ्वी-  
सौम्यगुणातिरेकान्मधुरो रस' इति पा० । यदाह चारभटः—“क्षमा-  
म्भोक्षिमांश्चतेजः खवाव्यनिलगोनिलैः । द्वयोर्लवणैः क्रमाद्भूतैर्मधु-  
रादिरसोद्भवः” (वा. सू. अ. १०) इति । 'पृथ्वीसौम्यगुणातिरेकान्म-  
धुरो रस', भूम्यग्निगुणभूयिष्ठत्वादम्लः, तोयाग्निगुणभूयिष्ठत्वाल्लवणः,  
वाय्वग्निगुणभूयिष्ठत्वात् कटुकः, वाय्वाकाशगुणातिरेकात्तिक्तः, पवन-  
पृथ्वीगुणातिरेकात् कषायः ” इति योगीन्द्रनाथसेनसमतः पाठः ।  
४ 'ननु कारणानां भूतानां पञ्चवित्वेन कार्यस्यापि रसस्य पञ्चवि-  
धत्वमेव युक्तमित्यभिप्रेत्य पट्वस्वमुपादयति—सौम्यगुणातिरेकादित्यादि ।  
सोमो जलदेवता, तेन जलगुणातिरेकादित्यर्थः, किंवा सोमशब्देन  
पृथिवीजलयोरेव ग्रहणम्, उभयोरपि सौम्यत्वात्, अत एव सुश्रु-  
तेऽपि 'पृथिव्यम्बुगुणबाहुल्यान्मधुर' इत्यादि । तथा तत्रैव 'पृथिव्य-  
ग्निगुणबाहुल्याल्लवणः, तोयाग्निगुणबाहुल्यादम्लः' इति यदुक्तं तदपि न  
विरुध्यते, भूमिजलयो सौम्यत्वेनैकरूपतया कार्यविरोधाभावात् इति  
शिवदाससेनः । ५ 'तच्च' इति पा० ।

सन्निवेशः कार्यदर्शनेनोन्नेयः । तेन यत्र कार्यं दृश्यते तत्र  
कल्प्यते, यथा—लवणे उष्णत्वादग्निर्विष्यन्दिवाच्च जलमनु-  
मीयते । आगमवेदनीयश्चायमर्थो नानास्मद्विधाना कल्पनाः  
प्रसरन्ति । एतेन यदुच्यते—तोयवत् पृथिव्यादयोऽपि किमिति  
पृथग्रसान्तरं न कुर्वन्ति, तथा तोयवातादिसंयोगादिभ्यः  
किमिति रसान्तराणि नोत्पद्यन्त इति, तदपि भूतस्वभावापर्य-  
नुयोगादेव प्रत्युक्तम् । इह च कारणत्वं भूतानां रसस्य मधुर-  
त्वादिविशेष एव निमित्तकारणरूपमुच्यते, तेन नीरसानामपि  
हि दहनदीना कारणत्वमुपपन्नमेव व्युत्पादितम् । रसभेदं  
दृष्टान्तेन साधयन्नाह—एवमित्यादि । रसानां षट्त्वं महाभूतानां  
न्यूनातिरेकविशेषात् सौम्यगुणातिरेकपृथिव्यग्न्यतिरेकादेः पट्व-  
त्पादकारणादुपपन्नं, पट्वभ्यः कारणेभ्यः षट् कार्याणि भव-  
न्तीति युक्तमेवेति भावः । भूतानां यथा नानावर्णाकृतिविशेषा  
महाभूतानां न्यूनातिरेकविशेषात्, तथा रसानामपीति । भूतानां  
यथोक्तानामतिरेकविशेषहेतुमाह—षडृतुत्वादित्यादि । षडृतु-  
त्वेन कालो नानाहेमन्तादिरूपतया कश्चिद्भूतविशेषं क्वचिद्भ-  
व्यति, स चात्मकार्यं रसं पुष्टं करोति, यथा—हेमन्तकाले  
सौम्यगुणातिरेको भवति, शिशिरे वाय्वाकाशातिरेकः, एवं तस्या-  
शितीयोक्तरसोत्पादक्रमेण वसन्तादावपि भूतोत्कर्षो ज्ञेयः ;  
षडृतुकाञ्चेति चकारेणाहोरात्रकृतोऽपि भूतोत्कर्षो ज्ञेयः, तथाऽ-  
दृष्टकृतश्च, तेन हेमन्तादावपि रसान्तरोत्पादः कश्चिद्भूत-  
न्युपपन्नो भवति । यद्यपि च, ऋतुभेदेऽपि भूतोत्कर्षविशेष  
एव कारणं, यदुक्तं—“तावेतावर्कवायू” (सू. अ. ६) इत्यादि,  
तथाऽपि बीजाङ्कुरकार्यकारणभाववत् समारानादितयैव भूतवि-  
शेषत्वं कार्यकारणभावो वाच्यः ॥ ४० ॥

तन्नाग्निसारुतात्मका रसाः प्रायेणोर्ध्वभाजः,  
लाघवादुत्प्लवनत्वाच्च वायोरूर्ध्वज्वलनत्वाच्च वह्नेः;  
सलिलपृथिव्यात्मकास्तु प्रायेणाधोभाजः, पृथिव्या  
गुरुत्वाच्चिन्नगत्वाच्चोदकस्यः व्यामिश्रात्मकाः पुन-  
रुभयतोभाजः ॥ ४१ ॥

भूतविशेषकृतं रसानां धर्मान्तरमाह—तत्रेत्यादि । प्राये-  
णेति न सर्वे । रसा इति रसयुक्तानि द्रव्याणि । प्लवनत्वादिति  
गतिमत्त्वात्, यद्यपि गतिरधोऽपि स्यात्, तथाऽपि लघुत्वपरि-  
गतगतिरिह वायोरूर्ध्वमेव गमनं करोति, यथा—शात्मलीतु-  
लानाम् । हेतुवन्तरमाह—ऊर्ध्वज्वलनत्वाच्चाग्नेरिति, अग्नेरग्न्य-  
र्ध्वगतिरित्यादित्यर्थः । निन्नगत्वमधोगत्वमेव ॥ ४१ ॥

तेषां षण्णां रसानामेकैकस्य यथाद्रव्यं गुणकर्मा-  
प्यनुव्याख्यास्यामः ॥ ४२ ॥

यथाद्रव्यमिति यद्यस्य रसस्य द्रव्यमाधारस्तदनतिक्रमेण । ए-  
तेन रसानां गुणकर्मेणी रसाधारे द्रव्ये बोद्धव्ये इति दर्शयति ४२

तत्र, मधुरो रसः शरीरसात्स्याद्रसरुधिरमांसमे-

१ 'प्लवनत्वात् तिर्यगूर्ध्वगतमत्त्वात्' इति शिवदाससेनः ।



दोषिमज्जाजःशुक्लाभिवर्धन आयुषः षडिन्द्रियप्र-  
मादनो बलवर्णकरः पित्तविषमामृतद्रव्यगुणादाह-  
प्रशमनस्त्वच्यः कोष्ठ्यः कण्ठ्यो नल्यः प्रीणनो जीर-  
नस्तर्पणो बृंहणः स्पर्धकरः क्षीणक्षतसन्धानकरो  
घ्राणमुखकण्ठौष्ठजिताप्रह्लादनो दाहमूर्च्छाप्रशमनः  
पटपदपिपीलिकानामिष्टतमः स्निग्धः शीतो गुरुश्च ।  
स एवंगुणोऽप्येक एवात्यर्थमुपयुज्यमानः स्थौल्यं  
मार्दवमालस्यमतिस्वप्नं गौरवगन्तव्यमभिलापमश्रुदौ-  
र्वल्यमास्यकण्ठयोर्मांसाभिवृद्धिं श्वासकामप्रतिश्या-  
यात्सकशीतज्वरगताहम्यमाभ्युर्वयमथुसंज्ञास्वरप्र-  
णाशगलगण्डगण्डमालाश्रीपदगलशोफवस्तिधम-  
नीगलोपलेपाक्ष्यामयाभिर्यन्टानित्येवंप्रभृतीन् कफ-  
जान् विकारानुपजनयति ( १ ),

तत्रैतानि । मरु आदावुच्यते प्रशान्तायुयादिगुणतया प्राय-  
प्राणिपित्ततया च । षडिन्द्रियाणि मनसा रामम् । जीवनं अभि-  
घातादिमन्त्रितस्य जीवनं । आयुषस्तु आयु प्रकर्षणरिक्तेन ।  
क्षीणस्य गन्धानकरो वातुपोपकत्वेन, किंवा क्षीणवास-  
क्षतश्चेति, तेन क्षीणक्षतस्य उर क्षतं सदवानि । पटपदाद्यभीष्ट-  
त्वगुणकथनं प्रमेहपूर्वरूपादिज्ञानोपयुक्तम् । यदुक्तं—“मूत्रेऽ-  
भिधावन्ति पिपीलिकाश्च” (चि अ ६) इति, तथा रिष्टे  
वक्ष्यन्ति—“यस्मिन् गृध्रन्ति मक्षिका” (इ अ ५) इति,  
अनेन च मधुरत्वं ज्ञायते । अक्षयामयेनैवाभिर्यन्दे लब्धे  
विशेषोपादानार्थं पुनर्वचनं किंवा अभिर्यन्दो नासादिपि  
ज्ञेयः ॥ (१) ॥

अम्लो रसो भुक्तं रोचयति, अग्निं दीपयति, देहं  
बृंहयति ऊर्जयति, मनो बोधयति, इन्द्रियाणि दृढी-  
करोति, बलं वर्धयति, वातमनुलोमयति, हृदयं  
तर्पयति, आस्यमास्त्रावयति, भुक्तमपकर्षयति क्लेद-  
यति जरयति, प्रीणयति, लघुरुणः स्निग्धश्च । स  
एवंगुणोऽप्येक एवात्यर्थमुपयुज्यमानो दन्तान् हर्ष-  
यति, तर्पयति, संमीलयत्यक्षिणी, संवेजयति  
लोमानि, कफं विलापयति, पित्तमभिवर्धयति,  
रक्तं दूषयति, मांसं विदहति, कायं शिथिलीकरोति,  
क्षीणक्षतकृशदुर्बलानां श्वयथुमापादयति, अपि च  
क्षताभिहतदृष्टदग्धभग्नशून्यप्रच्युतावमूत्रितपरिस-  
र्पितमर्दितच्छिन्नमिन्नविश्लिष्टोद्विद्धोत्पिष्टादीनि पा-  
चयत्याग्नेयस्वभावात्, परिदहति कण्ठमुरो हृदयं  
च ( २ );

हृदयं तर्पयतीति हृद्यो भवति । भुक्तमपकर्षयतीति सारयति;  
क्लेदयति तथा जरयति भुक्तमेव । अवमूत्रितं मूत्रविषैर्जन्तुभिः,  
परिसर्पितं च स्पर्शविशेषैः कारणडादिभिः ॥ (२) ॥

लवणो रसः पाचनः क्लेदनो दीपनश्चयावनश्छे-  
दनो भेदनस्तीक्ष्णः सरो विकास्यर्थः संस्यवकाश-  
करो वातहरः स्तम्भबन्धसङ्घातविधमनः सर्वरस-  
प्रत्यनीकभूतः, आस्यमास्त्रावयति, कफं विप्यन्द-  
यति, मार्गान् विशोधयति, सर्वशरीरावयवान्  
मृदूकरोति, रोचयत्याहारम्, आहारयोगी, नात्यर्थं  
गुरुः स्निग्ध उष्णश्च । स एवंगुणोऽप्येक एवात्यर्थ-  
मुपयुज्यमानः पित्तं कोपयति, रक्तं वर्धयति, तर्प-  
यति, मूर्च्छयति, तापयति, दारयति, कुण्णाति  
मांसानि, प्रगालयति कुष्ठानि, विषं वर्धयति,  
शोफान् स्फोटयति, दन्तांश्चयावयति, पुंस्त्वमुपह-  
न्ति, इन्द्रियाण्युपकृण्वति, वलिपलितखालित्यमापा-  
दयति, अपि च लोहितपित्ताम्लपित्तवीर्यसर्पवातर-  
क्तविचर्चिकेन्द्रलुप्तप्रभृतीन्विकारानुपजनयति ( ३ );

विकासी क्लेदच्छेदन । अव सती विप्यन्दनशील । सर्वर-  
सप्रत्यनीकभूत इति यत्र मात्रातिरिक्तो लवणो भवति तत्र नान्यो  
रस उपलक्ष्यते । आहारयोगीति आहारे सदा युज्यते । मोह-  
यति वेचित्य कुरुते । मूर्च्छयतीति सज्ज्ञानां करोति ॥ (३) ॥

कटुको रसो वक्रं शोधयति, अग्निं दीपयति,  
भुक्तं शोषयति, घ्राणमास्त्रावयति, चक्षुर्विरेचयति,  
स्फुटीकरोतीन्द्रियाणि, अलसकश्चयथूपचयोर्दा-  
भिप्यन्दस्नेहस्वेदक्लेदमलानुपहन्ति, रोचयत्यशनं,  
कण्ठवर्धयति, घ्राणानवसादयति, किमीन् हि-  
नस्ति, मांसं विलिखति, शोणितसङ्घातं भिनत्ति,  
बन्धांश्छिनत्ति, मार्गान् विवृणोति, श्लेष्माणं शम-  
यति, लघुरुणो रूक्षश्च । स एवंगुणोऽप्येक एवा-  
त्यर्थमुपयुज्यमानो विपाकप्रभावात् पुंस्त्वमुपहन्ति,  
रसवीर्यप्रभावान्मोहयन्ति, ग्लापयति, सादयति,  
कर्शयति, मूर्च्छयति, नमयति, तमयति, भ्रमयति,  
कण्ठं परिदहति, शरीरतापमुपजनयति, बलं क्षिणो-  
ति, तृष्णां जनयति; अपि च वाय्वग्निगुणबाहुल्या-  
द्भ्रमदवथुकस्पतोदभेदैश्चरणभुजपार्श्वपृष्ठप्रभृतिषु  
मारुतजान् विकारानुपजनयति ( ४ );

तिक्तो रसः स्वयमरोचिष्णुरप्यरोचकघ्नो विषघ्नः  
किमिधो मूर्च्छादाहकण्डुकुष्ठतृष्णाप्रशमनस्त्वङ्मां-  
सयोः स्थिरीकरणो ज्वरघ्नो दीपनः पाचनः स्तन्य-  
शोधनो लेखनः क्लेदमेदोवसामज्जलसीकापूयस्वेद-  
मूत्रपुरीषपित्तश्लेष्मोपशोषणो रूक्षः शीतो लघुश्च ।  
स एवंगुणोऽप्येक एवात्यर्थमुपयुज्यमानो रौक्ष्या-  
त्स्वरविषदस्वभावाच्च रसरुधिरमांसमेदोश्चिमज्जशु-

क्रान्द्युच्छोषयति, स्रोतसां खरत्वमुपपादयति, बलमादत्ते, कर्शयति, ग्लपयति, मोहयति, भ्रमयति, वदनमुपशोषयति, अपरांश्च वातविकारानुपजनयति ( ५ ),

कपायो रसः संशमनः संग्राही सन्धानकरः पीडनो रोपणः शोषणः स्तम्भनः श्लेष्मरक्तपित्तप्रशमनः शरीरक्लेदस्योपयोक्ता रूक्षः शीतोऽलघुश्च । स एवंगुणोऽप्येक एवात्यर्थमुपयुज्यमान आस्यं शोषयति, हृदयं पीडयति, उदरमाध्मापयति, वाचं निगृह्णाति, स्रोतांस्यववध्नाति, श्यावत्वमापादयति, पुंस्त्वमुपहन्ति, विष्टभ्य जरां गच्छति, वातमूत्रपुरीषरेतांस्यवगृह्णाति, कर्शयति, ग्लपयति, तर्षयति, स्तम्भयति, खरविशदरूक्षत्वात् पक्षवधग्रहापतानकार्दितप्रभृतींश्च वातविकारानुपजनयति ॥ ४३ ॥

विपाकस्य प्रभावो विपाकप्रभावः, विपाकश्च कटूना कटुरेव, रसस्य वीर्यस्य च प्रभावो रसवीर्यप्रभावः, अयं च वक्ष्यमाणे सर्वत्र हेतुः । चरणादीनां साक्षाद्ग्रहणं तत्रैव प्रायो वातविकारभावात् । अत्र च विपाकप्रभावादिकथनमुदाहरणार्थं, तेन मधुरादिषु विपाकादिकार्यमुच्येयम् । ग्लपयति हर्षक्षयं करोति । पीडनो व्रणपीडनः । शरीरक्लेदस्योपयोक्तेति आचूषकः । 'शीतोऽलघुश्च' इत्यकारप्रश्लेषादलघुः । अवगृह्णातीति बद्धानि करोति ॥ ४३ ॥

इत्येवमेते षड्रसाः पृथक्त्वेनैकत्वेन वा मात्रशः सम्यगुपयुज्यमाना उपकाराय भवन्त्यध्यात्मलोकस्य, अपकारकराः पुनरतोऽन्यथा भवन्त्युपयुज्यमानाः, तान् विद्वानुपकारार्थमेव मात्रशः सम्यगुपयोजयेदिति ॥ ४४ ॥

पृथक्त्वेनेति एकैकशो मात्रशः । एकत्वेनेति एकीकृत्य समुदायमात्रश इत्यर्थः । मात्रश इति मात्रया । तच्चैकीकरणं द्विव्यादिभिः सर्वज्ञेयम् । अध्यात्मलोकस्येति सर्वप्राणिजनस्य । अन्यथेति अमात्रया ॥ ४४ ॥

भवन्ति चात्र—

शीतं वीर्येण यद्द्रव्यं मधुरं रसपाकयोः ।

तयोरम्लं यदुष्णं च यद्द्रव्यं कटुकं तयोः ॥ ४५ ॥

सप्रति रसद्वारेणैव द्रव्याणां वीर्यमाह—शीतमित्यादि<sup>३</sup> । यद्द्रव्यं रसे पाके च मधुरं तच्छीतं वीर्येण ज्ञेयं, तथा तयोरिति

१ 'शीतोऽलघुश्चैत्यकारप्रश्लेषादलघुः, उक्तं च वाग्भटे—'कषायः पित्तकफहा गुरुरसविशोधनः (वा.सू.अ १०)' इति । यत्तु सुश्रुते 'कषायो रसो लाघवाद्वातं वर्धयति' (सू.सू.अ ४२) इत्युक्तं तत्तस्य लघुपाकतयेति निरोधः 'इति शिवदाससेनः । गङ्गाधरस्तु 'शीतो गुरुश्च' इत्येव पठति । २ 'मात्रश इति मात्रया, तेन पृथक्त्वेनैकैकशो मात्रया सम्यगुपयुज्यमानास्तथैकत्वेन समुदितत्वेनैकीकृत्य मात्रया सम्यगुपयुज्यमाना रसा अध्यात्मलोकस्य सर्वप्राणिजनस्योपकारका भवन्तीत्यर्थः, अतोऽन्यथेति अमात्रया । तत्र मात्रयोपयोगं निगमयति—तानित्यादि' इति शिवदाससेनः । ३ 'इदानीं रसविशेषाद्विपाकविशेषाच्च वीर्यविशेषो ज्ञातव्यः इत्याह—शीतमित्यादि' इति शिवदाससेनः ।

च. सं. १९

रसपाकयोर्यदम्लं द्रव्यं तदुष्णं वीर्येण, तथा यच्च द्रव्यं तयोरिति रसपाकयोः कटुकमुक्तं तच्चोष्णं वीर्येण, 'भवति' इति शेषः । किंवा 'यच्चोष्णं कटुकं तयोः' इति पाठः । तत्र यद्रसतो मधुरं तद्वीर्यतः शीतमिति वक्तव्ये यद्रसपाकयोरिति करोति, तन्मधुररसोचितपाकस्यैव मधुरद्रव्यस्य शीतवीर्यताप्राप्त्यर्थम्; एवमम्लकटुकयोरपि वाच्यम् ॥ ४५ ॥

तेषां रसोपदेशेन निर्देश्यो गुणसंग्रहः ।

वीर्यतोऽविपरीतानां पाकतश्चोपदेक्ष्यते ॥ ४६ ॥

यथा पयो यथा सर्पिर्यथा वा चव्यच्चित्रकौ ।

एवमादीनि चान्यानि निर्दिशेद्रसतो भिषक् ॥ ४७ ॥

तेषामिति मधुरपाकादीनां, रसोपदेशेनेति रसमात्रकथनेनैव, यतो विपाकोऽपि रसत एव प्रायो ज्ञायते, यद्वक्ष्यति—'कटुतिक्तकषायाणां विपाकः प्रायशः कटुः' इत्यादि । एतच्च न सर्वत्रेत्याह—वीर्यत इत्यादि । वीर्यतोऽविपरीतानां रसद्वारा वीर्यज्ञानं, न तु रसविरुद्धवीर्याणां महापञ्चमूलादीनां, न केवलं रसेन कितर्हि पाकतश्च य उपदेक्ष्यते गुणसंग्रहः 'शुक्रहा बद्धमिष्णुत्रो विपाको वातल कटुः' इत्यादिना, स च वीर्यतोऽविरुद्धानां विज्ञेयः, यदि तत्र वीर्यं विरोधि भवति तदा विपाकोऽपि यथोक्तगुणकारी न स्यात् । किंवा, पाकतश्चाविपरीतानां रसोपदेशेन गुणसंग्रहः शीतोष्णलक्षणो निर्देश्यः, यस्यास्तु पिप्पल्या कटुकाया अपि विपरीतमधुरपाकित्वं, न तत्र कटुरसत्वेनोष्णत्वमित्यर्थः । अस्मिन् पक्षे 'उपदेक्ष्यते' इति 'यथा पयः' इत्यादिना संबध्यते । तान्येवाविपरीतवीर्यविपाकान्याह—यथा पय इत्यादि । पयःप्रभृतीनि हि द्रव्यगुणकथनेऽविरुद्धवीर्यविपाकान्युपदेष्टव्यानि ॥ ४६ ॥ ४७ ॥

मधुरं किञ्चिदुष्णं स्यात् कषायं तिक्तमेव च ।

यथा महत्पञ्चमूलं यथाऽज्जानूपमामिषम् ॥ ४८ ॥

लवणं सैन्धवं नोष्णमम्लमामलकं तथा ।

अर्कागुरुगुडूचीनां तिक्तानामुष्णमुच्यते ॥ ४९ ॥

सप्रति यत्र विरुद्धवीर्यत्वेन रसेनोष्णत्वादि न निर्देश्यं तदाह—मधुरमित्यादि । किञ्चित् कषायं चोष्णं तिक्तं चोष्ण-

१ 'सप्रति मधुरतिक्तकषायाणां शीतत्व, तथा कटुलवणानां चोष्णत्व, तथा कटुतिक्तकषायाणां चावृथ्यत्वमित्यादयो रसद्वारेण द्रव्याणां ये गुणा उक्तास्तदपवादमाह—तेषामित्यादि । रसोपदेशेन रसगुणकथनद्वारेण द्रव्याणां यः शीतोष्णादिगुणसंग्रहः कृतः, स वीर्यतः पाकतश्चाविपरीतानां तेषां वक्ष्यमाणक्षीरादिद्रव्याणामेव निर्देश्यं शक्यं, न तु रसविपरीतवीर्यविपाकानामित्यर्थः । तेषां विपरीतवीर्यविपाकानुपदिशति—उपदेक्ष्यत इत्यादि । उपदेक्ष्यत इति यथा पय इत्यादिभिः संबध्यते । एतानि हि द्रव्यगुणकथनप्रसङ्गे रसाविपरीतवीर्यविपाकतयैवोपदेष्टव्यानीति रसानुरूपगुणत्वमेषां ज्ञातव्यमित्यर्थः । इदं तूदाहरणैकदेशमात्रं, तेनापराण्यप्येवजातीयान्युदाहर्तव्यानीत्याह—एवमादीनीत्यादि । एवमादीनि एवप्रकाराणि गोधूमादीनीत्यर्थः' इति शिवदाससेनः । २ 'सप्रति विरुद्धवीर्यत्वेन विरुद्धविपाकत्वेन वा रसद्वारेण येषां गुणा न निर्देश्यास्तानाह—मधुरमित्यादि' इति शिवदाससेनः । ३ 'लवणमित्यादि । लवणमपि न किञ्चिदुष्णं यथा सैन्धवम्, अम्लमपि न किञ्चिदुष्णं यथाऽऽमलकम्' इति शिवदाससेनः ।

मिति योजना, कषायतिक्तलवणानामुदाहरणमसूत्रितानामपि प्रकरणात् कृतम् । महत्पञ्चमूलं बित्वादिपञ्चमूलमिह । एतच्च तिक्तस्य कषायस्य चोष्णतायामुदाहरणम्, अब्जान्पामपि तु मधुरस्योष्णविर्यत्वे ॥ ४८ ॥ ४९ ॥

किञ्चिदम्लं हि संग्राहि किञ्चिदम्लं भिनत्ति च ।  
यथा कपित्थं संग्राहि भेदि चामलकं तथा ॥ ५० ॥  
पिप्पली नागरं वृष्यं कटु चावृष्यमुच्यते ।

कषायः स्तम्भनः शीतः सोऽभयायामतोऽन्यथा ५१  
तस्माद्रसोपदेशेन न सर्वं द्रव्यामादिशेत् ।

दृष्टं तुल्यरसेऽप्येवं द्रव्ये द्रव्ये गुणान्तरम् ॥ ५२ ॥

विर्यप्रसङ्गादन्यमप्यम्लादीनां विरुद्धगुणमाह—किञ्चिदित्यादि । अभयायामतोऽन्यथेति अभयाया कपायो रसो भेदन-  
श्चोष्णश्चेत्यर्थः ॥ ५०-५२ ॥

रौक्ष्यात् कपायो रूक्षाणामुत्तमो मध्यमः कटुः ।  
तिक्तोऽवरस्तथोष्णानामुष्णत्वाल्लवणः परः ॥ ५३ ॥

मध्योऽम्लः कटुकश्चान्यः स्निग्धानां मधुरः परः ।

मध्योऽम्लो लवणश्चान्यो रसः स्नेहान्निरुच्यते ॥ ५४ ॥

मध्योऽम्लश्चावराः शैत्यात् कपायस्वादुतिक्काः ।

स्वादुगुहत्वादधिकः कषायाल्लवणोऽवरः ॥ ५५ ॥

अम्लात् कटुस्ततस्तिक्तो लघुत्वादुत्तमोत्तमः ।

केचिद्लघूनामवरमिच्छन्ति लवणं रसम् ॥ ५६ ॥

गौरवे लाघवे चैवं सोऽवरस्तुभयोरपि ।

रौक्ष्यादित्यादि । रौक्ष्येण कषाय उत्तम इति रुक्षतमः,

तिक्तो रुक्षः, कटुस्तु मध्यो रुक्षतरः, एवमन्यत्रापि । कटुकश्चा-

न्य इति अवर इत्यर्थः । एवं लवणश्चान्य इति अवर इत्यर्थः ।

लवणोऽवर इति गुहत्वेनेत्यर्थः । अम्लात् कटुरित्यादौ अम्लात्

कटुर्लघुः, ततः कटुकादुत्तमात्तिक्तो लघुत्वेनोत्तमोत्तमः,

उत्तमात् कटुकादुत्तम उत्तमोत्तमः । एकीयमतमाह—केचि-

दित्यादि । एकीयमतं वचनभङ्गाया स्त्रीकुर्वन्नाह—गौरव

इत्यादि । एतेन, गौरवे लाघवे चावरत्वं लवणस्य स्त्रीकुर्वन्

गौरवेऽवर इत्यनेनाम्लकटुतिक्तेभ्यो गुहत्वं स्वीकरोति लव-

णस्य, लाघवे चावर इत्यनेनाम्लादपि लघुनोऽर्पं लाघवं

लवणस्य स्वीकरोति । न च वाच्यम्—अम्ले पृथिवी

कारणं लवणे तु तोयं, ततः पृथिव्यपेक्षया तोयजन्यस्य लव-

णस्यैव लाघवमुचितमिति, यतो न भूतनिवेशेन गौरवला-

घवे शक्येतेऽवधारयितुं, तथाहि तोयातिरेककृतो मधुरः

पृथिव्यतिरेककृतात् कषायाद्गुरुर्भवति ॥ ५३-५६ ॥—

१ 'पिप्पलीत्यादि । अत्र पिप्पलीनागरयो कटुकयोरपि तद्विप-

रीतमधुरविपाकित्वेन नोष्णत्व ज्ञेयम्' इति शिवदाससेनः । २ 'त-

स्मादित्यादि । उक्तरीत्या तुल्यरसेऽपि द्रव्ये यतो गुणान्तरं दृष्टं,

तस्मादित्यर्थः' इति शिवदाससेनः । ३ 'तिक्तात् कषायो मधुरः

शीताच्छीतरं पर' इति पा० । ४ 'मतान्तरमाह—केचिदित्यादि ।

प्रतिसंस्कृता उभयोरपि मतयोरवबोधार्थं मतद्वयं सङ्कलय्य दर्श-

यति—गौरव इत्यादि । उभयोरपीति मतद्वयेऽपि स लवणोऽवरः,

अश्विदेशमते गौरवेऽवरः, मतान्तरे लाघवेऽवरः । एतेन गौरवेऽवर

इति येनोच्यते तेनापि किञ्चिद्विषयं स्वीक्रियत एव, तथा लाघवेऽवर

इति मतेऽपि किञ्चिद्गुरुत्वमर्थयात्ममेवेति न कश्चिदर्थभेद इत्यर्थः' इति

शिवदाससेनः । ५ 'चैव' इति पा० । ६ अवपमिति अवरम् ।

परं चातो विपाकानां लक्षणं संप्रवक्ष्यते ॥ ५७ ॥

कटुतिक्तकपायाणां विपाकः प्रायशः कटुः ।

अम्लोऽम्लं पच्यते स्वादुर्मधुरं लवणस्तथा ॥ ५८ ॥

सप्रति विपाकस्यापि रसरूपत्वाल्लक्षणमाह—परमित्यादि ।

प्रायोग्रहणात् पिप्पलीकुलत्वादीना रसाननुगुणपाकिता दर्श-

यति । कटुकादिशब्देन च तदावारं द्रव्यमुच्यते, यतो न रसा-

पच्यन्ते किंतु द्रव्यमेव । लवणस्तथेति लवणोऽपि मधुरविपाकः

प्राय इत्यर्थः । विपाकलक्षणं तु—जठराग्नियोगादाहारस्य निष्ठा-

काले यो गुण उत्पद्यते स विपाकः, वचनं हि—“जाठरेणा-

ग्निना योगाद्यदुदेति रसान्तरम् । आहारपरिणामान्ते स विपाकः

प्रकीर्तितः” ( वा सू. अ. ९ ) ॥ ५७ ॥ ५८ ॥

मधुरो लवणाम्लौ च स्निग्धभावात्रयो रसाः ।

वातमूत्रपुरीषाणां प्रायो मोक्षे सुखा मताः ॥ ५९ ॥

कटुतिक्तकपायास्तु रूक्षभावात्रयो रसाः ।

दुःखाय मोक्षे दृश्यन्ते वातविष्णुमूत्रेतसाम् ॥ ६० ॥

सप्रति वक्ष्यमाणविपाकलक्षणे मधुराम्लपाकयोर्वातमूत्रपुरी-

षान्वरोधकत्वे तथा कटुर्विपाकस्य वातमूत्रपुरीषविबन्धकत्वे

हेतुमाह—मधुर इत्यादि । अत्र मधुराम्ललवणा निष्ठापाक गता

अपि सन्त ज्ञेहगुणयोगाद्वातमूत्रपुरीषाणा विसर्गं सुखेन कुर्व-

न्तीति वाक्यार्थः । तेन मधुराम्लपाकयोरेतत् समानं लक्षणम् ।

एवं कटुतिक्तकषायेष्वपि विपर्ययेऽपि वाक्यार्थः ॥ ५९ ॥ ६० ॥

शुक्रहा वज्रविष्णुमूत्रो विपाको वातलः कटुः ।

मधुरः सृष्टविष्णुमूत्रो विपाकः कफशुक्रलः ॥ ६१ ॥

पित्तकृत् सृष्टविष्णुमूत्रः पाकोऽम्लः शुक्रनाशनः ।

तेषां गुरुः स्यान्मधुरः कटुकास्लावतोऽन्यथा ॥ ६२ ॥

सप्रति विपाकलक्षणं हेतुव्युत्पादितं शुक्रहत्वादिविशेषयुक्तं

वक्तुमाह—शुक्रहेत्यादि । अतोऽन्यथेति लघु ॥ ६१ ॥ ६२ ॥

विपाकलक्षणस्याल्पमध्यभूयिष्ठतां प्रति ।

द्रव्याणां गुणवैशेष्यात्तत्र तत्रोपलक्ष्येत् ॥ ६३ ॥

सप्रति यथोक्तविपाकलक्षणानां द्रव्यभेदे क्वचिदल्पत्वं क्वचि-

न्मध्यत्वं क्वचिच्चोक्तदृष्टं यथा भवति तदाह—विपाकेत्यादि ।

विपाकलक्षणस्याल्पमध्यभूयिष्ठतामुपलक्ष्येत्, प्रति प्रति द्रव्याणां

गुणवैशेष्यादितोरित्यर्थः । एतेन, द्रव्येषु यद्वगुणवैशेष्यं मधुरत्व-

मधुरतरत्वमधुरतमत्वादि, ततो हेतोर्विपाकानामल्पत्वादयो

विशेषा भवन्तीत्युक्तं भवति । अत्र केचिद्भुवते—प्रतिरस पाको

१ 'विपाकस्यापि रसरूपत्वात्तदानन्तरं विपाकलक्षणाभिधानं प्रति-

जानीते—परं चात इत्यादि । आहारपरिणामास्त्रयोऽवस्थापाकाः, ते

च ग्रहणीचिकित्सिते “अन्नस्य भुक्तमात्रस्य षड्सस्य प्रपाकतः” (चि.

अ. १५) इत्यादिना वक्ष्यमाणाः, तेषामवसाने पुनर्जठराग्निसंयोगे

सति यद्रसान्तरं रसविशेष उदेति स विशिष्टः पाको विपाक इत्यर्थः'

इति शिवदाससेनः । २ 'रसानां परिणामान्ते स विपाक इति स्मृतः'

इति वाग्भटे पाठ उपलभ्यते । ३ 'पुरीषारोधकत्वे' इति पा० ।

४ 'ल्पमध्यभूयस्त्वमेव च' इति पा० ।

भवति, यथा मधुरादीना षण्णा षण्मधुरादय पाका इति, केचि-  
 ह्रुवते—बलवता रसानामबलवन्तो रसा वशता यान्ति, तत-  
 श्चानवस्थित पाक । तत्रैतद्विषयमपि पाके व्यवस्थाऽकरणमना-  
 दस्य सुश्रुतेन द्विविध पाको मधुर कटुश्चाङ्गीकृत । द्वैविध्यं  
 च पञ्चभूतात्मके द्रव्ये गुरुभूतपृथिवीतोयातिरेकान्मधुर पाको  
 भवति, शेषलघुभूतातिरेकात् कटुक. पाको भवति, यदुक्तं—“द्र-  
 व्येषु पच्यमानेषु येष्वाभ्युपृथिवीगुणा । निर्वर्तन्तेऽधिकास्तत्र  
 पाको मधुर उच्यते ॥ तेजोऽनिलाकाशगुणा पच्यमानेषु येषु  
 तु । निर्वर्तन्तेऽधिकास्तत्र पाक. कटुक उच्यते” (सु सू अ. ४०)  
 इति । प्रतिसपाके तथाऽनवस्थितपाके च द्रव्यं रसगुणैर्नैव  
 तुल्यं पाकावस्थायामपि भवति, तेन न कश्चिद्विशेषो विपाकेन  
 तत्र बोध्यत इति सुश्रुतेन तत्पक्षद्वयमुपेक्षितमिति साधकृतम् ।  
 तृतीयाम्लपाकनिरासस्तु दोषमावहति, यतो व्रीहिकुलत्वादीना-  
 मम्लपाकतया पित्तकर्तृत्वमुपलभ्यते, अथ मन्यसे—व्रीह्यादेरु-  
 ष्णवीर्यत्वेन तत्र पित्तकर्तृत्वं, तत्र, मधुरस्य व्रीहेस्तन्मते  
 मधुरविपाकस्योष्णवीर्यतायामपि सत्या न पित्तकर्तृत्वमुपपद्यते,  
 रसविपाकाभ्यामेकस्य वीर्यस्य बाधनीयत्वात् । किञ्च, अम्लपा-  
 कत्वाङ्गीह्यादे पित्तमम्लगुणमुत्पद्यते, यदि तु तदुष्णवीर्यताकृतं  
 स्यात्तदा कटुगुणभूयिष्ठं पित्तं स्यात्, दृश्यते च व्रीहिक्षणाद-  
 म्लोद्धारदिनाऽम्लगुणभूयिष्ठतैवेति । किञ्च, पृथिवीसोमगुणातिरे-  
 कान्मधुर पाको भवति, वायुवज्राकाशातिरेकाच्च कटुर्भवतीति  
 पक्षे यदा व्यामिश्रगुणातिरेकता भवति तदा सोमाभ्यात्मकस्या-  
 म्लस्योत्पादः कथं प्रतिक्षेपणीय । अथवा, तन्त्रकारयो किमन-  
 योरनेन वचनमात्रविरोधेन कर्तव्यं, यतो यदम्लपाकं चरको  
 ब्रूते, तत् सुश्रुतेन वीर्योष्णमिति कृत्वा समाधीयते, तेन न कश्चि-  
 द्रव्यगुणे विरोधः । यत्तु सुश्रुतेऽम्लपाकनिरासार्थं दूषणमुच्यते  
 “पित्तं हि विदग्धमम्लतामुपैति” (सु सू अ. ४०) इत्यादिना,  
 तदनभ्युपगमादेव निरस्तम् । ननु, लवणस्य मधुरपाकित्वे  
 पित्तरक्तादिकर्तृत्वमनुपपन्नं, तथा तिक्तकषाययो कटुपाकित्वे  
 पित्तहन्तृत्वमनुपपन्नं १ नैवं, सत्यपि लवणस्य मधुरपाकित्वे तत्र  
 लवणरस उष्ण च वीर्यं यदस्ति तेन तत् पित्तरक्तादिकारकं,  
 विपाकस्तु तत्र पित्तरक्तहरणलक्षणे कार्यं बाधित सन् ‘सृष्ट-  
 विष्णून्’ इत्यादिना लक्षणेन लक्ष्यत एव । एतेन यदुच्यते—  
 लवणे मधुरो विपाकश्चेद्रसवीर्याभ्या बाधित सन् स्वकार्यकरो  
 न भवति तत् किं तेनोपदिष्टेनेति, तन्निरस्तं भवति । यतोऽस्यैव  
 सृष्टविष्णूत्रादिना तत्र लवणे मधुरविपाकित्वं लक्षणीयम् ।  
 अनया दिशा तिक्तकषाययोरपि पूर्वपक्षपरिहारः । अन्ये त्वे-  
 दोषमभ्यालवणोऽप्यम्लं पच्यत इति व्याख्यायन्ति, लवणस्तथे-  
 त्यत्र तथाशब्देन विप्रकृष्टस्याम्लमित्यस्य कर्षणादिति । तत्र,  
 “कट्वादीना कटुर्विपाकोऽम्लोऽम्लस्य शेषयोर्मधुर” इति  
 जटूकर्णवचनात् । नच वाच्यं, कस्मात्त्रय एव विपाका भवन्ति  
 न पुनस्तिक्तादयोऽपीति, यतो भूतस्वभाव एवैषः, येन मधुराद-  
 यन्नय एव भवन्ति, भूतस्वभावाश्चापर्यनुयोज्या । ननु, यश्च  
 रसविपरीतः पाको यथा—लवणस्य मधुर, तिक्तकषाययोश्च

कटु, स उच्यता, यस्तु समानगुणो मधुरस्य मधुरोऽम्लस्याम्लः ।  
 कटुकस्य वा कटुक, तत्कथने किं प्रयोजनं १ यतो रसगुणैरेव  
 तत्र विपाकगुणोऽपि ज्ञास्यते । नैवं, येन लवणादिवद्विशदशर-  
 सान्तरोत्पादशङ्कानिरासार्थमपि तत्रानुगुणोऽपि विपाको वक्तव्य  
 एव, विपाकजश्च रस आहारपरिणामान्ते भवति, प्राकृतस्तु रसो  
 विपाकविरुद्ध परिणामकाल वर्जयित्वा ज्ञेय, तेन पिप्पल्याः  
 कटुकरसत्वमादौ कण्ठस्थलेष्मक्षपणमुखशोधनादिकर्तृत्वेन सप्र-  
 योजनं, मधुरविपाकत्वं तु परिणामेन वृष्यत्वादिज्ञापनेन सप्र-  
 योजनम् । तथा, यत्र विपाकस्य रसा समानगुणतयाऽनुगुणा  
 भवन्ति तत्र बलवत् कार्यं भवति, विपर्यये तु दुर्बलमिति  
 ज्ञेयम् । एतच्च पाकत्रयं द्रव्यनियतं, तेन ग्रहण्यध्याये वक्ष्यमा-  
 नाहारावस्थापाकाद्विज्ञमेव, तत्र ह्यविशेषेण सर्वेषामेव रसाना-  
 मवस्थावशात्त्रय पाका वाच्या “अज्ञस्य भुक्तमात्रस्य पङ्कसस्य  
 प्रपाकतः” (चि अ १५) इत्यादिना ग्रन्थेन ॥ ६३ ॥

मृदुतीक्ष्णगुरुलघुस्निग्धरूक्षोष्णशीतलम् ।

वीर्यमष्टविधं केचित्, केचिद्विधमास्थिताः ॥ ६४ ॥

शीतोष्णमिति, वीर्यं तु क्रियते येन या क्रिया ।

नावीर्यं कुरुते किञ्चित् सर्वा वीर्यकृता क्रिया ॥ ६५ ॥

एकीयमतेन वीर्यलक्षणमाह—मृद्वित्यादि । एतच्चैकीयमत-  
 द्वयं पारिभाषिकी वीर्यसंज्ञा पुरस्कृत्य प्रवृत्तम् । वैद्यके हि रस-  
 विपाकप्रभावव्यतिरिक्ते प्रभूतकार्यकारिणि गुणे वीर्यमिति संज्ञा,  
 तेनाष्टविधवीर्यवादिमते पिच्छिलविशदादयो गुणा न रसादिवि-  
 परीतं कार्यं प्रायः कुर्वन्ति, तेन तेषां रसाद्युपदेशेनैव ग्रहणं,  
 मृदादीना तु रसाद्यभिभावकत्वमस्ति, यथा—पिप्पल्या कटुरस-  
 कार्यं पित्तकोपनमभिभूय तद्गते मृदुशीतवीर्यं पित्तमेव शमयत  
 इति, तथा कषाये तिक्तानुरसे महति पञ्चमूले तत्कार्यं वातको-  
 पनमभिभूयोष्णेन वीर्येण तद्विरुद्धं वातशमनमेव क्रियते,  
 तथा मधुरेऽपीक्षौ शीतवीर्यत्वेन वातवृद्धिरित्यादि । यदुक्तं  
 सुश्रुते—“एतानि खलु वीर्याणि खलुगुणोत्कर्षाद्रसमभिभूया-  
 त्मकर्म दर्शयन्ति” (सु सू अ ४०) इत्यादि । शीतोष्णवीर्य-  
 वादिमतं त्वम्रीपोमीयत्वाज्जगतः शीतोष्णयोरेव प्राधान्याज्ज्ञे-  
 यम् । उक्तं च “नानाऽऽत्मकमपि द्रव्यमम्रीपोमौ महाबलौ ।  
 व्यक्ताव्यक्तं जगदिव नातिक्रामति जातुचित्” (वा सू अ ९) इति ।  
 एतच्च मतद्वयमप्याचार्यस्य परिभाषासिद्धमनुमतमेव, येनोत्तरत्र  
 “रसवीर्यविपाकानां सामान्यं यत्र लक्ष्यते” इत्यादौ पारिभा-  
 षिकमेव वीर्यं निर्देक्ष्यति । पारिभाषिकवीर्यसंज्ञापरित्यागेन तु  
 शक्तिपर्यायस्य वीर्यस्य लक्षणमाह—वीर्यं त्वित्यौ । वीर्यमिति

१ ‘कुर्वन्ति’ इति पा० । २ ‘तेनोत्तरत्र’ इति पा० । ३ ‘पा-  
 रिभाषिकवीर्यसंज्ञापरित्यागेन शक्तिपर्यायस्य वीर्यस्य लक्षणमाह—वीर्यं  
 त्वित्यादि । येनेत्यादि येन रसेन विपाकेन वा प्रभावेण वा गुणादि-  
 मिर्गुणैर्वा या क्रिया ह्लादनतर्पणशमनादिरूपा क्रियते, तस्यां क्रियायां  
 तद्रसादि वीर्यमुच्यते इत्यर्थः । नचैव द्रव्यस्यापि वीर्यत्वप्रसङ्गः, ये-  
 नेति करणे तृतीया, करणस्यैव शक्तित्वात्, द्रव्यस्य तु कर्तृत्वात्;  
 एतेन द्रव्यकर्तृके रसादिकरणे कार्ये रसादीनां वीर्यत्वमित्यर्थः । सुश्रु-  
 तेऽप्युक्तं—“येन कुर्वन्ति तद्वीर्यम्” (सु.सू.अ.४०) इति शिवदा-  
 ससेनः ।



शक्तिः । येनेति रसेन वा विपाकेन वा प्रभावेण वा गुर्वादिपरादिभिर्वा गुणैर्या क्रिया तर्पणह्लादनशमनादिरूपा क्रियते, तस्या क्रियाया तद् रसादि वीर्यम् । अत एवोक्तं सुश्रुते—“येन कुर्वन्ति तद्वीर्यम्” ( सु. सू. अ. ४० ) इति । अत्रैव लोकप्रसिद्धामुपपत्तिमाह—नावीर्यमित्यादि । अवीर्यम् अशक्तमित्यर्थः । वीर्यकृतेति वीर्यवता कृता वीर्यकृता ॥ ६४ ॥ ६५ ॥

रसो निपाते द्रव्याणां, विपाकः कर्मनिष्ठया ।

वीर्यं यावदधीवासान्निपाताच्चोपलभ्यते ॥ ६६ ॥

रसादीनामेकद्रव्यनिविष्टानां भेदेन ज्ञानार्थं लक्षणमाह—रसो निपात इत्यादि । निपात इति रसनायोगे । कर्मनिष्ठयेति कर्मणो निष्ठा निष्पत्तिः कर्मनिष्ठा क्रियापरिसमाप्तिः, रसोपयोगे सति योऽन्याहारपरिणामकृतः कर्मविशेषः कफशुक्राभिरुद्धादिलक्षणः, तेन विपाको निश्चीयते । अधीवासः सहावस्थानं, यावदधीवासादिति यावच्छरीरनिवासात्, एतच्च विपाकात् पूर्वं निपाताच्चोर्ध्वं ज्ञेयम् । निपाताच्चैति शरीरसयोगमात्रात्, तेन किञ्चिद्वीर्यमधीवासादुपलभ्यते, यथा—आनूपमासादेरुष्णत्वं, किञ्चिच्च निपातादेव लभ्यते, यथा—मरीचादीनां तीक्ष्णत्वादि, किञ्चिच्च निपाताधीवासाभ्यां, यथा—मरीचादीनामेव । एतेन रसः प्रत्यक्षेणैव, विपाकस्तु नित्यपरोक्षः, तत्कार्येणानुमीयते, वीर्यं तु किञ्चिदनुमानेन, यथा—सैन्धवगतं शैत्यमानूपमासगतं वा औष्ण्यं, किञ्चिच्च वीर्यं प्रत्यक्षेणैव, यथा—राजिकागतं तैक्ष्ण्यं घ्राणेन, पिच्छिलविशदस्निग्धरूक्षादयः चक्षुःस्पर्शनाभ्यां निश्चीयन्ते इति वाक्यार्थः । एतच्च वीर्यं सहजं कृत्रिमं च ज्ञेयम् । एतच्च यथासम्भवं गुरुलघ्वादेषु वीर्येषु लक्षणं ज्ञेयम् । द्रव्याणामिति उपयुज्यमानद्रव्याणाम् । एतच्च वीर्यलक्षणं पारिभाषिकवीर्यविषयमेव ॥ ६६ ॥

रसवीर्यविपाकानां सामान्यं यत्र लक्ष्यते ।

विशेषः कर्मणां चैव प्रभावस्तस्य स स्मृतः ॥ ६७ ॥

प्रभावलक्षणमाह—रसवीर्येत्यादि । सामान्यमिति तुल्यता । विशेषः कर्मणामिति दन्त्याध्याश्रयाणां विरेचनत्वादीनाम् । सामान्यं लक्ष्यत इत्यनेन रसादिकार्यत्वेन यन्नावधारयितुं शक्यते कार्यं तत् प्रभावकृतमिति सूचयति, अत एवोक्तम्—प्रभावोऽचिन्त्य उच्यते, रसवीर्यविपाककार्यतयाऽचिन्त्य इत्यर्थः ॥ ६७ ॥

कटुकः कटुकः पाके वीर्योष्णश्चित्रको मतः ।

तद्वदन्ती प्रभावाच्च विरेचयति मानवम् ॥ ६८ ॥

१ ‘कृत्वा क्रियत इत्युपदिश्यते’ इति पा० । २ ‘अत्रैव लोकसिद्धामुपपत्तिमाह—नावीर्यमित्यादि । अवीर्यम् अशक्तमित्यर्थः । एतेन रसादयः सर्वे एव स्वकार्यकरणसमर्थाः सन्तो द्रव्यशक्तिपर्यायरूपवीर्यशब्दाख्या भवन्तीत्यर्थः’ इति शिवदाससेनः । ३ ‘एतच्च वीर्यं सहजं कृत्रिमं च ज्ञेयं, तत्राद्यं माषाणां गौरवं मुद्गानां लाघवमित्यादि, कृत्रिमं तु लाजादीनां लघुत्वमित्यर्थः’ इति शिवदाससेनः । ४ ‘सामान्यं तुल्यता । कर्मणां पुनर्विशेषः, न तुल्यतेत्यर्थः । एतेन द्रव्ययो रसादिसामान्ये सत्यपि, एकस्मिन् द्रव्ये जायते कार्यविशेषः, अन्यस्मिन् जायते, इत्यत्र यत् कारणतया वाच्यं तत् प्रभाव इत्यर्थः’ इति शिवदाससेनः । ५ ‘सा नरम्’ इति पा० ।

विषं विषघ्नमुक्तं यत् प्रभावस्तत्र कारणम् ।

ऊर्ध्वानुलोमिकं यच्च तत् प्रभावप्रभावितम् ॥ ६९ ॥

मणीनां धारणीयानां कर्म यद्विविधात्मकम् ।

तत् प्रभावकृतं तेषां प्रभावोऽचिन्त्य उच्यते ॥ ७० ॥

सम्यग्विपाकवीर्याणि प्रभावश्चाप्युदाहृतः ।

किञ्चिद्रसेन कुरुते कर्म वीर्येण चापरम् ॥ ७१ ॥

द्रव्यं गुणेन पाकेन प्रभावेण च किञ्चन ।

रसं विपाकस्तौ वीर्यं प्रभावस्तानपोहति ॥ ७२ ॥

बलसाम्ये रसादीनामिति नैसर्गिकं बलम् ।

अस्यैव दुरभिगमत्वादुदाहरणानि बहून्याह—कटुक इत्यादिना । तद्वदिति चित्रकसमानगुणः । विषघ्नमुक्तमिति “तस्माद्दृष्टविषं मौलं” ( चि० अ० २३ ) इत्यादिना । ऊर्ध्वानुलोमिकमिति युगपदुभयभागहर, किंवा ऊर्ध्वहर तथाऽनुलोम-

१ ‘तस्य’ इति पा० । २ ‘ननु विषमण्यादौ रसवीर्यादिनिश्चयो दुर्वैद्यस्तत् कथमत्र प्रभाव उच्यते, उक्तप्रभावलक्षणस्यासम्भवादित्याह—प्रभावोऽचिन्त्य उच्यते इति । रसवीर्यविपाकाजन्यतयाऽचिन्त्य इत्यर्थः । एतेन रसादिजन्यत्वेन यत् कार्यं नावधारयितुं शक्यते, तदपि प्रभावकृतमिति मन्तव्यमित्यर्थः’ इति शिवदाससेनः । ३ “किञ्चिदित्यादि । द्रव्यं रसेन किञ्चिच्छुभाशुभं कर्म कुरुते । यथा—मधु कषायरसत्वात् पित्तं शमयति । वीर्येण वीर्यं शक्तिमन्तो गुर्वादयो गुणा, तेनापरमन्यत् कर्म कुरुते । यथा—कषायतित्तं महत्पञ्चमूलं वातं जयति न तु पित्तम्, उष्णवीर्यत्वात् । गुणेन किञ्चित् कर्म कुरुते । यथा—मधु रौक्ष्याच्छ्लेष्माणं जयति । पाकेन विपाकेन किञ्चित् कर्म कुरुते । यथा—शुण्ठी कटुकाऽपि मधुरविपाकतया वातं शमयति । प्रभावेणापि किञ्चन किञ्चित् कर्म कुरुते । यथा—दन्ती कटुरसविपाका उष्णवीर्या चापि विरेचयति प्रभावात् । तदुक्तं सुश्रुतेन—“तद्रव्यमात्मना किञ्चित् किञ्चिद्वीर्येण सेवितम् । किञ्चिदसविपाकाभ्यां दोषं हन्ति करोति वा” इति ( सु. सू. अ. ४० ) । सह वसता रसादीनां मध्ये यद्यपि बलवत्तरं भवति तत्तदितरदभिभूय कर्म कुरुते, तदुक्तं बृहद्वाग्भटेन—“यद्यद्रव्ये रसादीनां बलवत्त्वेन वर्तते । अभिभूयेतरास्तत्तत् कारणत्वं प्रपद्यते” इति ( अ. सग्रह सू. अ. १७ ) । ननु यत्र रसादीनां बलसाम्यं तत्र कस्य कार्यनिष्पत्तौ कारणत्वं स्यादित्यतः प्राह—रसमिति । रसं मधुरादिकं षड्विधं तुल्यबलमपि विपाकः अपोहति कार्यकरणे कुण्ठयति । यथा—मधुनि मधुर रसः कटुना विपाकेन अभिभूयते । तस्मान्मधु मधुररसहेतुकं श्लेष्मजननं कर्म न करोति । तौ रसविपाकौ समबलौ वीर्यं कर्तुं अपोहति । यथा—औदकानूपपिण्डिते मधुररसविपाके उष्णेन वीर्येणाभिभूयेते, तस्मात् अनूपौदकपिण्डिते मधुररसविपाकतया शीतमपि पित्तं न जयति, किन्तु उष्णवीर्यत्वात् पित्तं जनयति । प्रभावः पुनः तान् त्रीन् समबलान् अपोहति । यथा—अम्लरसविपाका उष्णवीर्याऽपि सुराक्षीरं जनयति प्रभावात्, कटुरसविपाका उष्णवीर्या चापि दन्ती विरेचयति प्रभावात् । अत्र प्रभावेण रसवीर्यविपाका अभिभूयन्ते । इति ईदृशं रसादीनां बलसाम्ये नैसर्गिकं बलं स्वामाविकी शक्तिः” इति योगीन्द्रनाथसेनः । अनयोः श्लोकयोश्चरूपणिक्कृता व्याख्या लुप्तेति प्रतीयते । ४ ‘तद्वच्चित्रकतुल्यरसवीर्यविपाका । एतेन चित्रकस्य रसाद्यैस्तुल्यतामपि दन्त्यां यद्विरेकत्वरूपं विशिष्टकर्म, तत् स्वकारणं प्रभावमनुमायतीति भावः’ इति शिवदाससेनः । ५ ‘विषघ्नमिति स्थावरजङ्गमविषयो. परस्परद्वन्द्वत्वम्’ इति शिवदाससेनः ।



नेति भगवानात्रेयः—सर्वानेव मत्स्यान् पयसा सहाभ्यवहरेद्विशेषतस्तु चिलिचिमं, स हि महाभिष्यन्दिवात् स्थूललक्षणतरानेतान् व्याधीनुपजनयत्यामविषमुदीरयति च । ग्राम्यान्पौदकपिशितानि च मधुतिलगुडपयोमापमूलकपिसैर्विरुद्धधान्यैर्वा नैकध्यमयात्, तन्मूलं हि बाधिर्यान्ध्यैवेपथुजाड्यकलमूकतामैणिमण्यमथवा मरणमाप्नोति । न पौष्करं रोहिणीकं शाकं कपोतान् वा सर्पपतैलध्रुपान्मधुपयोभ्यां सहाभ्यवहरेत्, तन्मूलं हि शोणिताभिष्यन्द्धमनीप्रवि(ति)चयापसारशङ्खकलगण्डरोहिणीनामन्यतमं प्राप्नोत्यथवा मरणमिति । न मूलकलशुनकृष्णगन्धार्जकसुमुखसुरसादीनि भक्षयित्वा पयः सेव्यं, कुष्ठाबाधमयात् । न जातुकशाकं न निकुचं पक्वं मधुपयोभ्यां सहोपयोज्यम्, एतद्वि मरणायाथवा बलवर्णतेजोवीर्योपरोधायालगुड्याधये पाण्ड्याय चेति । तदेव निकुचं पक्वं न माषस्पगुडसर्पिर्भिः सहोपयोज्यं वैरोधिकत्वात् । तथाऽऽम्रात्रातकमातुलुङ्गनिकुचकरमर्दमोचदन्तशठबदरकोशाप्रभव्यजाम्बवकपित्थितित्तिडीकपारावताक्षौडपनसनालिकेरदाडिमामलकान्येवंप्रकाराणि चान्यानि द्रव्याणि सर्वं चाभलं द्रवमद्रवं च पयसा सह विरुद्धम् । तथा कङ्गुवनकमकुष्ठककुलत्थमापनिष्पावाः पयसा सह विरुद्धाः । पद्मोत्तरिकाशाकं शार्करो मैरेयो मधु च सहोपयुक्तं विरुद्धं वातं चातिकोपयति । हारिद्रकः सर्पपतैलभृष्टो विरुद्धः पित्तं चातिकोपयति । पायसो मन्थानुपानो विरुद्धः श्लेष्माणं चातिकोपयति । उपोदिका तिलकल्कसिद्धा हेतुरतीसारस्य । वलाका वारुण्या सह कुल्माषैरपि विरुद्धा, सैव शूकरवसापरिभृष्टा सद्यो व्यापादयति । मयूरमांसमेरण्डीसकावसक्तमेरण्डाग्निष्टुमेरण्डतैलयुक्तं सद्यो व्यापादयति । हारिद्रकमांसं हारिद्रसीसकावसक्तं हारिद्राग्निष्टुं सद्यो व्यापादयति; तदेव भस्मपांशुपरिध्वस्तं सक्षौद्रं सद्यो मरणाय । मत्स्यनिस्तालनसिद्धाः पिप्पल्यस्तथा काकमाची मधु च मरणाय । मधु चोष्णमुष्णार्तस्य च मधु मरणाय । मधुसर्पिषी समधृते, मधु वारि चान्तरिक्षं समधृतं, मधु पुष्करबीजं, मधु पीतवोष्णोदकं, भल्लातकोष्णोदकं, तक्रसिद्धः कम्पिलकः, पथुषिता काकमाची, अङ्गारशूल्यो भासश्चेति विरुद्धानि । इत्येतद्यथाप्रश्नमभिनिर्दिष्टं भवतीति ॥ ८४ ॥

ग्राम्यपिशितादीनि मन्वादीनामन्यतरेणापि विरुद्धानि । कलमूकतेति कलमूकता अव्यक्तवचनता । पौष्करादीना मधुपयोभ्यां सहाभ्यवहारो विरुद्धः, पौष्करं पुष्करत्रयरूपं शाकं, रोहिणी कटुरोहिणी । ( धमनीप्रतिचय सिराजप्रस्थिः । ) जातुशाकं वंशपत्रिका । वैरोधिकत्वादित्यनेन प्रकरणलब्धस्यापि वैरोधिकत्वस्य पुनरभिधानं सामान्योक्तषाण्ड्यादिव्याधिकर्तृतोपदर्शनार्थम्, एवमन्यत्रापि सामान्येऽपि वैरोधिकत्वमात्राभिधाने वक्तव्यम् । तथाऽम्लेत्यादौ अम्लग्रहणेन लब्धानाप्यम्लमात्राकादीनामभिधानं विशेषविरोधरूचनार्थम् । सर्वग्रहणेनवद्रवाद्वाम्ले प्राप्ते पुनर्द्रवाद्ववचनं 'सर्व'शब्दस्य द्रवाद्वाम्लकात्कार्यार्थताप्रतिषेधार्थं, भवति हि प्रकरणादेकदेशेऽपि सर्वव्यपदेशः, यथा सर्वान् भोजयेदिति; किंवा सर्वग्रहणमम्लविपाकाना व्रीह्यादीना ग्रहणार्थम् । पयसेति तृतीययैव सहायै लब्धे पुन सहेत्यभिधानं केवलाम्लादियुक्तस्यैव विरोधितोपदर्शनार्थं, तेन, अम्लपय सयोगे गुडादिसयोगे सति विरुद्धत्वं न दुग्धाम्रादीनाम् । वनको वनकोद्रव । पद्मोत्तरिका कुसुम्भ । शार्कर इति मैरेयविशेषणम् । वातं चातिकोपयतीति वचनेन पित्तकफावर्णं कोपयतीति बोधयति, एवं पित्तं चातिकोपयति कफं चातिकोपयतीत्येतयोरपि वाच्यम् । हारिद्रको 'हरिताल' इति ख्यातः पक्षी । वलाका वारुण्या सह विरुद्धा, तथा कुल्माषैश्च वलाका विरुद्धा । एरण्डीसीसकावसक्तमिति एरण्डकाष्ठावसक्तं, सीसको हि भट्टिकरणकाष्ठमुच्यते । तदेवेति हारिद्रकमासम् । मत्स्या निस्ताल्यन्ते पच्यन्ते यस्मिन् तन्मत्स्यनिस्तालनं, किंवा निस्तालनं वसा, जतूकर्णेऽप्युक्तं—“मत्स्यवसासिद्धाः पिप्पल्यः” इति । काकमाची मधु चेति सयोगविरुद्धम् । भासो गोष्ठकुक्कुट ॥ ८४ ॥

भवन्ति चात्र श्लोकाः—

यत् किञ्चिदोषमास्त्राव्यं न निर्हरति कायतः ।

आहारजातं तत् सर्वमहितायोपपद्यते ॥ ८५ ॥

अनुक्तवैरोधिकसग्रहार्थमाह—यत् किञ्चिदित्यादि । आहियत इत्याहारो भेषजमपि । दोषमास्त्राव्येति दोषानुत्किष्टरूपान् जनयित्वा न निर्हरतीति । अनेन वमनविरेचनद्रव्याणि निराकरोति, तानि हि दोषानास्त्राव्य निर्हरन्ति ॥ ८५ ॥

यच्चापि देशकालाग्निमात्रासात्म्यानिलादिभिः ।

संस्कारतो वीर्यतश्च कोष्ठावस्थाक्रमैरपि ॥ ८६ ॥

परिहारोपचाराभ्यां पाकात् संयोगतोऽपि च ।

विरुद्धं तच्च न हितं हृत्संपद्विधिभिश्च यत् ॥ ८७ ॥

विरुद्धं देशतस्तावद्रक्षतीक्ष्णादि धन्वनि ।

आनूपे स्निग्धशीतादि भेषजं यन्निषेव्यते ॥ ८८ ॥

कालतोऽपि विरुद्धं यच्छीतरुक्षादिसेवनम् ।

शीते काले, तथोष्णे च कटुकोष्णादिसेवनम् ॥ ८९ ॥

१ 'मूलकमारिषैः' इति पा० । २ 'बाधिर्यान्ध्यैवेपथुजाड्यैकयमूकतामैणिमण्य' इति पा० । ३ 'वरक' इति पा० ।

१ अयं पाठः कचित्पुस्तके नोपलभ्यते । २ 'दोषमुत्क्षेप्य' इति पा० ।

विरुद्धमनले तद्वदन्नपानं चतुर्विधे ।  
 मधुसर्पिः समधृतं मात्रया तद्विरुध्यते ॥ ९० ॥  
 कटुकोष्णादिसात्म्यस्य स्वादुगीतादिसेवनम् ।  
 यत्तत् सात्म्यविरुद्धं तु विरुद्धं त्वनिलादिभिः ॥ ९१ ॥  
 या समानगुणाभ्यासविरुद्धात्रौषधक्रिया ।  
 संस्कारतो विरुद्धं तद्यद्भोज्यं विषवद्भवेत् ॥ ९२ ॥  
 एरण्डसीसकासक्तं शिखिमांसं यथैव हि ।  
 विरुद्धं वीर्यतो ज्ञेयं वीर्यतः शीतलात्मकम् ॥ ९३ ॥  
 तत् संयोज्योष्णवीर्येण द्रव्येण सह सेव्यते ।  
 क्रूरकोष्ठस्य चात्यल्पं मन्दवीर्यमभेदनम् ॥ ९४ ॥  
 मृदुकोष्ठस्य गुरु च भेदनीयं तथा बहु ।  
 एतत् कोष्ठविरुद्धं तु, विरुद्धं स्यादवस्थया ॥ ९५ ॥  
 श्रमव्यवायव्यायामसक्तस्यानिलकोपनम् ।  
 निद्रालससालसस्य भोजनं श्लेष्मकोपनम् ॥ ९६ ॥  
 यच्चानुत्सृज्य विष्मूत्रं भुङ्क्ते यश्चावुभुक्षितः ।  
 तच्च क्रमविरुद्धं स्याच्च्यतिशुद्धशानुगः ॥ ९७ ॥  
 परिहारविरुद्धं तु वराहादीन्निषेव्य यत् ।  
 सेवेतोष्णं घृतादींश्च पीत्वा शीतं निषेवते ॥ ९८ ॥  
 विरुद्धं पाकतश्चापि दुष्टदुर्दरुसाधितम् ।  
 अपक्वतण्डुलात्यर्थपक्वदग्धं च यद्भवेत् ।  
 संयोगतो विरुद्धं तद्यथाऽम्लं पयसा सह ॥ ९९ ॥  
 अमनोरुचितं यच्च हृद्विरुद्धं तदुच्यते ।  
 संपद्विरुद्धं तद्विद्यादसंजातरसं तु यत् ॥ १०० ॥  
 अतिक्रान्तरसं वाऽपि विपन्नरसमेव वा ।  
 ज्ञेयं विधिविरुद्धं तु भुज्यते निभृते न यत् ।  
 तदेवंविधमन्नं स्याद्विरुद्धमुपयोजितम् ॥ १०१ ॥

यच्चापि देशकालासीत्यादिग्रन्थं केचित् पठन्ति, स च व्यक्त  
 एव ॥ ८६-१०१ ॥—

षाण्ड्यान्ध्यवीसर्पदकोदराणां  
 विस्फोटकोन्मादभगन्दराणाम् ।  
 मूर्च्छामदाध्मानगलग्रहाणां  
 पाण्ड्यामयस्यामविषस्य चैव ॥ १०२ ॥  
 किलासकुष्ठग्रहणीगदानां  
 शोथाम्लपित्तज्वरपीनसानाम् ।  
 सन्तानदोषस्य तथैव मृत्यो-  
 र्विरुद्धमन्नं प्रवदन्ति हेतुम् ॥ १०३ ॥

षाण्ड्यं नपुंसकता । सन्तानदोषो मृतवत्सत्वादि । एतच्च  
 वैरोधिकथनं विशेषवचनेन बाध्यते, तेन लघुनस्य क्षीरेण  
 पानं क्वचिन्न विरोधि, यदुक्तं—“साधयेच्छुद्धशुष्कस्य लघुनस्य  
 चतुष्पलम् । क्षीरोदकेऽष्टगुणिते क्षीरशेषं च पाययेत्” (चि  
 अ. ५), तथा “मूलकखरस क्षीरं” इत्यादिप्रयोगेषूच्यते ।

१ ‘शोथाम्लपित्त’ इति पा० ।

किंवा, अनेकद्रव्यसंयोगादत्र विरोधिनामविरोधः, विरोधिमा-  
 त्रसंयोग एव विरोधी भवति । यत् मधुन उष्णेन वमनेन संयु-  
 क्तस्य सत्यपि मदनफलादिद्रव्यसंयोगेऽविरोधार्थमुक्तमपक्वगम-  
 नादि, तन्मधुनो द्रव्यान्तरसंयोगेऽयुष्णसंबन्धत्वे विरोधित्वो-  
 पदर्शनार्थं, यतो विषान्वय मधु, विषस्य चोष्णविरोधि । लघु-  
 नादीनां तु द्रव्यान्तरासंयोगे सत्येव मेलको विरुद्ध इति शास्त्र-  
 वचनादुच्यते ॥ १०२-१०३ ॥

एषां खल्वपरेषां च वैरोधिकनिमित्तानां व्याधी-  
 नामिमे भावाः प्रतिकारा भवन्ति । तद्यथा—वमनं  
 विरेचनं च, तद्विरोधिनां च द्रव्याणां संशमनार्थमु-  
 पयोगः, तथाविधैश्च द्रव्यैः पूर्वमभिसंस्कारः शरी-  
 रस्येति ॥ १०४ ॥

भवतश्चात्र—

विरुद्धाशनजान् रोगान् प्रतिहन्ति विवेचनम् ।  
 वमनं शमनं चैव पूर्वं वा हितसेवनम् ॥ १०५ ॥  
 सात्म्यतोऽल्पतया वाऽपि दीप्ताग्नेस्तरुणस्य च ।  
 स्निग्धव्यायामवल्लिनां विरुद्धं वितथं भवेत् ॥ १०६ ॥

तद्विरोधिनामिति षाण्ड्यादिहराणाम् । तथाविधैरिति विरु-  
 द्धाहारजव्याविविरुद्धैः । अभिसंस्कार इति सततोपयोगेन  
 शरीरभावनम् । किंवा तथाविधैरिति रसायनप्रयोगैः । एतच्चा-  
 नागताबाधचिकित्सितं ज्ञेयम् ॥ १०४-१०६ ॥

तत्र श्लोकाः—

मतिरासीन्महर्षीणां या या रसविनिश्चये ।  
 द्रव्याणि गुणकर्मभ्यां द्रव्यसंख्या रसाश्चया ॥ १०७ ॥  
 कारणं रससंख्याया रसानुरसलक्षणम् ।  
 परादीनां गुणानां च लक्षणानि पृथक्पृथक् ॥ १०८ ॥  
 पञ्चात्मकानां षट्त्वं च रसानां येन हेतुना ।  
 ऊर्ध्वानुलोमभाजश्च यदुणातिशयाद्भासाः ॥ १०९ ॥  
 षण्णां रसानां षट्त्वे च सविभक्ता विभक्तयः ।  
 उद्देशश्चापवादश्च द्रव्याणां गुणकर्मणि ॥ ११० ॥  
 प्रवरावरमध्यत्वं रसानां गौरवादिषु ।  
 पाकप्रभावयोर्लिङ्गं वीर्यसंख्याविनिश्चयः ॥ १११ ॥  
 षण्णामास्वाद्यमानानां रसानां यत् खलक्षणम् ।  
 यद्यद्विरुध्यते यस्माद्येन यत्कारि चैव यत् ॥ ११२ ॥  
 वैरोधिकनिमित्तानां व्याधीनामौषधं च यत् ।  
 आत्रेयभद्रकाप्यीये तत् सर्वमवदन्मुनिः ॥ ११३ ॥  
 इत्यग्निवेशकृते तन्त्रे चरकप्रतिसंस्कृते श्लोकस्थाने  
 आत्रेयभद्रकाप्यीयो नाम षड्विंशोऽध्यायः ॥ २६ ॥

१ ‘प्रतीघातकरा’ इति पा० । २ ‘विरुद्धाशनजानित्यादौ प्रति-  
 हन्तीति प्रतिपक्षं हन्तीति, तेन कुष्ठादिप्रतिपक्षं विरेचनादि कुष्ठादि  
 हन्ति, एव वमनशमनयोरपि प्रत्यर्थं व्याख्येयः । पूर्वं वा हितसेवनं  
 पूर्वं महाप्रभावरसायनादिसेवया न भवन्त्येवभूता व्याधयः’ इति  
 भिवादाससेनः । ३ ‘सातिभुक्ता’ इति पा० ।

संग्रहे द्रव्यसंख्या रसाश्रया इति 'भेदश्चैषा' इत्यादिना. रससंख्या हि परमार्थतो द्रव्यसंख्यैव, निर्गुणत्वाद्भसानामिति भावः । कारणं रससंख्याया इति 'रसानां तत्र योग्यत्वात्' इत्यादिना । विभक्तयो भेद 'तत्र मधुर' इत्यादिना । उद्देशो द्रव्याणां 'शीतं वीर्येण' इत्यादिना, अपवादो द्रव्याणां 'मधुर किञ्चित्' इत्यादिना ॥ १०७-११३ ॥

इति श्रीचक्रपाणिदत्तविरचिताया चरकतात्पर्यटीकायामायुर्वेददीपिकाया सूत्रस्थाने अन्नपानचतुर्के आत्रेयभद्र-काष्ठीयो नाम पञ्चशतितमोऽध्यायः ॥ २६ ॥

### सप्तविंशोऽध्यायः ।

अथातोऽन्नपानविधिमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सप्रति सामान्येनोक्तानां गुणकर्मभ्यां प्रतिव्यक्तयुक्तानां प्रतिव्यक्तिप्रायउपयोगिद्रव्यस्य विशिष्टगुणकर्मकथनार्थमन्नपानविधिरव्यायोऽभिधीयते । अत्रोत्पन्नस्य छप्रत्ययस्य लुक् । अत्रात्रे काठिन्यसामान्यात् खाद्यं, पाने च द्रवत्वसामान्याल्लेह्यमवरुद्धं हेयम् । अन्नपानं विधीयते विशिष्टगुणकर्मयोगितया प्रतिपाद्यतेऽनेनेत्यन्नपानविधिः, द्रव्याणां गुणकर्मकथनमेव चान्नपानविधिः, यतस्तद्विज्ञात्वाऽन्नपानं विधीयते ॥ १ ॥ २ ॥

इष्टवर्णगन्धरसस्पर्शं विधिविहितमन्नपानं प्राणिनां प्राणिसंज्ञकानां प्राणमाचक्षते कुशलाः, प्रत्यक्षफलदर्शनात्; तदिन्धना ह्यन्तरग्नेः स्थितिः, तत् सत्त्वमूर्जयति, तच्छरीरधातुव्यूहवलयवर्णैर्न्द्रियप्रसादकरं यथोक्तमुपसेव्यमानं, विपरीतमहिताय संपद्यते ॥ ३ ॥

किं तदन्नपानं करोतीत्याह—इष्टेत्यादि । इष्टमिति अभिमतं हितं च, किंवा इष्टं प्रियं, हितं तु विधिविहितशब्देनैव प्राप्यते । विधिवैश्वर्यमाणरसविमाने "तदेतदाहारविधानम्" ( वि० अ० १ ) इत्यादिग्रन्थवाच्यं, तथेन्द्रियोपक्रमणीये च "नारन्नपाणिः" ( सू अ ८ ) इत्यादिनोक्तं विधानं, तेन विधिना विहितं विधिविहितम् । अत्र वर्णादिषु शब्दाग्रहणमन्नपाने प्रायः शब्दस्याविद्यमानत्वात् । वर्णादिषु यद्यत् प्रथममन्नपाने गृह्यते, तत्तत् पूर्वमुक्तम् । रसस्तु स्पर्शस्य पश्चाद्ब्रह्माणोऽपि प्राधान्यख्यापनार्थं स्पर्शस्याग्रे कृतं । प्राणिनामित्यनेनैव लब्धेऽपि 'प्राणिसंज्ञकानाम्' इति वचनं स्थावरप्राणिप्रतिषेधार्थं, वृक्षादयो हि वनस्पतिसत्त्वानुकारोपदेशाच्छास्त्रे प्राणिन उक्ताः, नतु लोके प्राणिसंज्ञकाः, किंतिर्हि जङ्गमा एव । इह च मनुष्यस्यैवाधि-

१ 'अन्नपानकथने उपपत्तिमभिधातु तत्स्वरूपमाह—इष्टवर्णेत्यादि' इति शिवदाससेनः ।

कृतत्वेऽपि सामान्येन सकलप्राणिप्राणहेतुतयाऽऽहारकथनं मनुष्यव्यतिरिक्तेऽपि प्राणिन्याहारस्य प्राणजनकत्वोपदर्शनार्थम् । प्राणमिति प्राणहेतुत्वात्, यथा—आयुर्वृतम् । अयं कथं तत् प्राणमाचक्षते इत्याह—प्रत्यक्षफलदर्शनादिति ।—प्रत्यक्षेणैव ह्याहारविधिना कुर्वता प्राणा अनुवर्तन्ते इति, तथा निराहाराणां प्राणा नश्यन्तिष्ठन्ते इति दृश्यत इत्यर्थः । प्रत्यक्षशब्दश्चेह स्फुटप्रमाणे वर्तते, यतः प्राणानामन्नकार्यत्वमनुमानगम्यमेव । अन्नकार्यत्व एव प्राणानां हेतुमाह—तदिन्धना हीत्यादिना । यस्मादन्तरग्निस्थितिश्चान्नपानहेतुना, अग्निस्थितिश्च प्राणहेतुः, ततोऽन्नं प्राणा इति भावः, उक्तं हि—“बलमारोग्यमायुश्च प्राणाश्चामौ प्रतिष्ठिताः” । किंवा, पूर्वमन्नपानस्य प्राणहेतुत्वमुक्तं, तदिन्धना हीत्यादिनाऽग्निहेतुत्वं वर्ण्यते । सत्त्वमूर्जयतीति मनोबलं करोति । धातुव्यूहो धातुसङ्घातः । विपरीतम् अविविसेवितम् ॥ ३ ॥

तस्माद्विज्ञाहितावबोधनार्थमन्नपानविधिंमखिलेनोपदेक्ष्यामोऽग्निवेशः । तत् स्वभावादुदक्तं क्लेदयति, लवणं विष्यन्दयति, क्षारः पाचयति, मधु संदधाति, सर्पिः स्नेहयति, क्षीरं जीवयति, मांसं बृंहयति, रसः प्रीणयति, सुरा जर्जरीकरोति, शीधुरवधमति, द्राक्षासवो दीपयति, फाणितमाचिनोति, दधि शोफं जनयति, पिण्याकशाकं ग्लपयति, प्रभूतान्तर्मलो मापस्पृशः, दृष्टिशुक्रप्रः क्षारः, प्रायः पित्तलमम्लमन्यत्र दाडिमामलकात्, प्रायः श्लेष्मलं मधुरमन्यत्र मधुनः पुराणाच्च शालिषट्कि-यवगोधूमात्, प्रायस्तिकं वातलमवृष्यं चान्यत्र वेगाग्रामृतापटोलपत्रात्, प्रायः कटुकं वातलमवृष्यं चान्यत्र पिप्पलीविश्वमेपजात् ॥ ४ ॥

अन्नपानं विधीयते येन तं विधिं द्रव्यगुणकर्मरूपं, तथा चरशरीरावयवादिरूपं चाखिलेन कात्स्न्येनोपदेक्ष्यामः । यद्यपि चेह द्रव्यं प्रति प्रति गुणकर्मभ्यां न निर्देक्ष्यति, वक्ष्यति हि—“अन्नपानैकदेशोऽयमुक्तः प्रायोपयोगिकः” इति, तथाऽप्यनुक्तानामपि द्रव्याणां चरशरीरावयवाद्युपदेशेन, तथा पूर्वाध्यायोक्तपार्थिवादिद्रव्यगुणकर्मकथनेन च तद्विधानमायुक्तं भवतीत्यत उक्तम्—अखिलेननेति, वक्ष्यति हि—“यथा नानौषधं किं चिद्देशजानां वचो यथा । द्रव्यं तु तत्तथा वाच्यमनुक्तमिह यद्देवेत्”, तथा “चर शरीरवयवाः” इत्यादि, किंवा, विधिशब्दोऽशितपीतलीढखादितप्रकारवाची, तेन चाशितादयः सर्वे एवाखिलेन वाच्यः, तत्कारणभूतानि तु द्रव्याणि रक्तशाल्यादीन्त्येकदेशेनोक्तानि, अतो वक्ष्यति—“अन्नपानैकदेशोऽयमुक्तः”

१ 'प्राणहेतुत्वे हेतुमाह—प्रत्यक्षफलदर्शनादिति । अन्यव्यतिरेकसहकृतेन प्रत्यक्षेण विधिविहिताहारस्य प्राणरूपफलदर्शनात् प्राणहेतुत्वमित्यर्थः' इति शिवदाससेनः । २ 'विधिमिति तत्तद्विशिष्टकर्मनिबन्धन प्रकारम्' इति शिवदाससेनः ।

इति । अन्नपाने च वक्तव्ये यद्व्यं प्राय उपयुज्यते, तस्य सामान्यगुणमभिधाय वर्गसंग्रहेण गुणमुपदेक्ष्यति । उदकाभिधानं चाग्रे कृतम्, उदकस्याग्रे पाने च व्याप्रियमाणत्वात् । तदित्युदाहरणं, किंवा स स्वभावो यस्य स तत्स्वभावः, तस्मात् क्लेदनस्वभावादित्यर्थः । यद्यपि 'उदकमाश्वासकराणां, जलं स्तम्भनानाम्' ( सू० अ० २६ ) इत्युक्तं, तथाऽपीहानुक्तक्लेदनकर्माभिधानार्थं पुनरुच्यते । इह जललवणादीनां यत् कर्मोच्यते तत्तेषामितरकर्मभ्य प्रधानं ज्ञेयम्, अभ्याधिकारे तु तत्कर्मकर्तृद्रव्यान्तरप्रशस्तता ज्ञेया । क्षारः पचन्तमग्निं पाचयति, तेन पाचयतीति हेतौ णिच् । क्लेहयतीत्यादौ तु "तत्करोति तदाचष्टे" इति णिच् । संदधातीति विशिष्टानि त्वज्जासादीनि सलेषयति । रस मासरस । प्रीणयतीति क्षीणान् पुष्णाति, नत्वतिबृहत्त्वं करोति, तेन मासकर्मणा बृंहणेन समं नैक्यम् । जर्जरीकरोतीति श्लथमांसाद्युपचयं करोति, यदुक्तं हारीते—“सुरा जर्जरीकरोत्यसृज्जोदोबाहुल्यात्” इति, तथा ह्यत्रैवोक्तं—“सुरा कृशाना पुष्ट्यर्थम्” इति । अवधमयतीति विलिखतीत्यर्थः, अनेकार्थत्वाद्धातूनां वचनं हि—“लेखनं शीतरसिक” इति, तथा हारीतेऽप्युक्तं—“शीधुरवधमयति वाय्वग्निप्रबोधनात्” इति । आचिनोति 'दोषान्' इति शेषः, तन्त्रान्तरवचनं हि—“वातपित्तकफास्तस्मादाचिनोति च फाणितम्” इति । पिण्याकः तिलकल्कः, निघण्टुकारस्त्वाह—पिण्याको हरितशिशुः । ग्लपयति हर्षक्षयं करोति । प्रभूतान्तर्मलस्य पुरीषस्य कर्ता प्रभूतान्तर्मलः, यद्यपि 'माषो बहुमलः' इति वक्ष्यति, तथाऽपि माषविकृते सुपस्येह गुणकथनं, तेन न पुनरुक्तं, न चावश्यं प्रकृतिधर्मो विकृतिमनुगच्छति, यत् सक्तूना सिद्धपिण्डिका गुर्वी एव भवति, तस्मान्माषविकृतावपि मलवृद्धिदर्शनार्थमेतदभिधानम् । क्षारस्य पाचनत्वं गुणोऽभिहितः, इह तु दृष्टिशुक्रत्वदोष इति पृथगुच्यते । प्रायः पित्तलमिति विशेषेणान्येभ्यो लवणकटुकैभ्योऽम्लं पित्तलम् । एवमन्यत्रापि प्रायः शब्दो विशेषार्थो वाच्यः, किंवा प्रायः शब्दोऽम्लेन संबध्यते । अत्र पित्तमादावम्लजन्तयोक्तं, दोषप्रार्थान्यस्यानियतत्वात्, उक्तं हि—“न ते पृथक् पित्तकफानिलेभ्यः” ( सू० अ० १९ ) इति, तथा “समपित्तानिलकफा” ( सू० अ० ७ ) इति, किंवा पित्तोष्मा बहिः, स चेहान्नपानपचने प्रधानं, यदुक्तं—“यदन्न देहधात्वो-जोबलवर्णादिपोषकम् । तत्राभिहेतुराहाराज्ज्वरपक्वाद्रसादयः” ( चि० अ० १५ ) इति, तेनेह वह्निकारणपित्तजनकमेवादावुच्यते; यतश्च पित्तजनकमग्रे वक्तव्यम्, अतो रसप्रधानमपि मधुरो नादावुक्तः । मधुन इति विच्छेदपाठेन नवानवस्य मधुन कफकर्तृत्वं दर्शयति । इह च षड्रसस्यैव कथनमेतद्वयेणैव, अनुक्तानां लवणतिक्तषायानामपि पाकद्वारा ग्रहणात्; यतो

१ 'जर्जरीकरोतीति मांसादि शिथिलीकरोतीत्यर्थः' इति शिवदाससेनः ।

च. सं. २०

लवणः पाकात् प्रायो मधुरः, तिक्तकषायौ कटुकौ पाकतो भवतः । 'प्रायः सर्वं तिक्तं' इत्यादिस्तु ग्रन्थो हारीतीयः, इह केनापि प्रमादाल्लिखितः ॥ ४ ॥

परमतो वर्गसंग्रहेणाहारद्रव्याण्यनुव्याख्यास्यामः ५  
शूकधान्यशमीधान्यमांसशकफलाशयान् ।  
वर्गान् हरितमद्याम्बुगोरसेध्रुविकारिकान् ॥ ६ ॥  
दश द्वौ चापरौ वर्गौ कृतान्नाहारयोगिनाम् ।  
रसधीर्यविपाकैश्च प्रभावैश्च प्रचक्ष्महे ॥ ७ ॥

वर्गेण शूकधान्यादीनां आहारद्रव्याणां संग्रहो वर्गसंग्रहः । रसवीर्येत्यादौ प्रभावोऽल्पविषयतया पृथक्पठितः । रसादिनिर्देशश्च यथायोग्यतया ज्ञेयः, तेन न सर्वद्रव्ये सर्वरसावभिधानं भविष्यति । अत्र शूकधान्यमादावाहारप्रधानत्वात्, शूकवन्ति धान्यानि शूकधान्यानि ॥ ५-७ ॥

अथ शूकधान्यवर्गः—

रक्तशालिर्महाशालिः कलमः शकुनाहृतः ।  
तूष्णीको दीर्घशूकश्च गौरः पाण्डुकलाङ्गुलौ ॥ ८ ॥  
सुगन्धको लोहवालः सारिवाख्यः प्रमोदकः ।  
पतङ्गस्तपनीयश्च ये चान्ये शालयः शुभाः ॥ ९ ॥  
शीता रसे विपाके च मधुराश्चाल्पमारुताः ।  
वज्राल्पवर्चसः स्निग्धा बृंहणाः शुक्रमूत्रलाः ॥ १० ॥  
रक्तशालिर्वैरस्तेषां तूष्णीग्नस्त्रिमलापहः ।  
महांस्तस्यानु कलमस्तस्याप्यनु ततः परे ॥ ११ ॥  
यवका हायनाः पांसुवाण्यनैषधकादयः ।  
शालीनां शालयः कुर्वन्त्यनुकारं गुणागुणैः ॥ १२ ॥

इह च द्रव्यनामानि नानादेशप्रसिद्धानि, तेन नामज्ञाने सामर्थ्यं तथाभूतं नास्त्येवान्येषामपि टीकाकृतां, तेन देशान्तरिभ्यो नाम प्रायशो ज्ञेयं, यत्तु प्रचरति गौडे तल्लेखिष्यामोऽन्यदेशप्रसिद्धं च किञ्चित् । कलमो वेदाग्रहारेषु स्वनामप्रसिद्धः । शकुनाहृतः श्रौवस्त्या वक्रनाम्ना प्रसिद्धः । रक्तशालिः प्रसिद्ध एव । महाशालिर्मगधे प्रसिद्धः । अत्र च शालिर्हैमन्तिकं धान्यं, षष्टिकादयश्च त्रैष्मिकाः, व्रीहयः शारदा इति व्यवस्था । रक्तशाल्यादीनां मधुरपाकित्वेऽपि बद्धवर्चस्त्वं प्रभावादेव ।

१ 'वर्गसंग्रहेण' इति पा० । २ 'शकुनाऽऽहृतः उत्तरकुरुभ्यो हं-सैरानीतः, अवन्त्यां वक्रनाम्ना प्रसिद्धः, मगधदेशे तु पाशक इति । वृद्धवैद्यस्तु—“द्वीपान्तरात् समानीतो गरुडेन महात्मना । शकुनाऽऽहृतः स शालिः स्याद्गरुडापरनामकः” इत्याहुः' इति सुश्रुतटीकायां डल्लणः । अरुणदत्तस्तु अष्टाङ्गहृदयटीकायां “शकुनाहृतो यो मगधेषु बुद्धोत्पादकाले उत्तरकुरुभ्यो हंसैरानीतो मृगारिमात्रा विशाखाख्यया वापितो विस्तार गतः, अत एव शकुनाहृत इत्यन्वर्थऽस्य संज्ञा” इत्याह । ३ 'चूर्णकः' इति पा० । ४ 'तूष्णीग्नश्च मलापहः' इति पा० । ५ 'पांसुवाण्यनैषधकादयः' इति पा० । ६ 'अवन्त्यां' इति पा० ।

महांस्तस्यान्विति रक्तशालेरनु, तेन रक्तशालिगुणा महाशालेमना-  
शल्याः, एवं तस्यानु कलम इत्यत्रापि वाच्यम् । तस्येति महा-  
शालेः । ततः परे इति शकुनाहतादयः, उत्तरोत्तरमल्पगुणा  
इत्यर्थः । गुणागुणैरिति शालीनां रक्तशाल्यादीनां ये गुणास्तृष्णा-  
घ्नत्वत्रिमलापहत्वादयः, तेषामगुणैस्तद्गुणविपरीतैर्दोषैर्यवकादयो-  
ऽनुकारं कुर्वन्ति, ततश्च यवकास्तृष्णात्रिमलादिकरा इति ।  
गुणशब्दश्चेह प्रशंसायाम् ॥ ८-१२ ॥

शीतः स्निग्धोऽगुरुः स्वादुस्त्रिदोषघ्नः स्थिरात्मकः ।  
षष्टिकः प्रवरो गौरः कृष्णगौरस्ततोऽनु च ॥ १३ ॥  
वरकोद्दालकौ चीनशारदोज्ज्वलदुर्दुराः ।  
गन्धनाः कुरुविन्दाश्च षष्टिकाल्पान्तरा गुणैः ॥ १४ ॥  
मधुरश्चांम्लपाकश्च व्रीहिः पित्तकरो गुरुः ।  
बहुमूत्रपुरीषोष्मा त्रिदोषस्त्वेव पाटलः ॥ १५ ॥

षष्टिकगुणैऽकारप्रश्लेषादगुरुरिति बोद्धव्यं, मात्राशित्ये (सू.  
अ. ५) षष्टिको लघु पठित । ततोऽनु चेति गौरषष्टिकादल्पा-  
न्तरगुण । वरकोद्दालकादयः षष्टिकविशेषाः, केचित् कुधान्यानि  
वरकादीनि वदन्ति । व्रीहिरिति शारदाशुधान्यस्य संज्ञा । पाटलो  
व्रीहिविशेषः । तन्त्रान्तरेऽपि पठ्यते — “त्रिदोषस्त्वेव पाटलः”  
इति, सुश्रुते पाटलशब्देनैतद्व्यतिरिक्तो धान्यविशेषो ज्ञेयः, तेन  
तद्गुणकथनेन नेह विरोधः ॥ १३-१५ ॥

सकोरदूषः श्यामाकः कषायमधुरो लघुः ।  
चातलः कफपित्तघ्नः शीतः संप्राहिशोषणः ॥ १६ ॥  
हस्तिश्यामाकनीवारतोयपर्णीगवेधुकाः ।  
प्रशान्तिकाम्भःश्यामाकलौहित्याणुप्रियङ्गवः ॥ १७ ॥

१ ‘ननु, शाख्यादीनामुपयोगस्तण्डुलभक्तपेयादिप्रकारेण पर भ-  
वति, ते च प्रकाराः पृथगेव गुणतो निर्देष्टव्याः, प्रकृतिगुणसहिता एव  
विकृतिगुणाः कार्यकरा, यतस्तण्डुलभक्तपेयादयो रक्तशाल्यादिप्रकृ-  
तिगुणानुगता एव, नहि रक्तशालिभक्तपेयालाजादयो यथा लब्धादि-  
गुणास्तथा व्रीहिकृतभक्तपेयादयः, किंतु प्रकृतिगुणानुगतरक्तशालिकृ-  
तभक्ताद्यपेक्षया गुरव एव, तेन यत्र प्रकृतिसमानो विकृतिगुणस्तत्र  
गुणोत्कर्षः, यत्र प्रकृतिगुणविपरीतो विकृतिगुणस्तत्र गुणापकर्षः;  
यथा व्रीहैर्गुरोर्लघवो लाजा, अत्र लाजकरणेनारूपमेव लघुत्व क्रियते ।  
यत्र तु प्रकृतिगुणैर्न समानो नापि विपरीतो विकृतेर्गुणः, यथा  
दध्नाऽम्लत्व मण्डस्य वा दीपनत्व, तत्र द्वयोरपि प्रकृतिविकृतिगुणयोः  
पृथगेव कार्यकारित्वमुत्सर्गतः । कचिच्चु यद्विकृतेर्बलीयस्त्वेन प्रकृतिगु-  
णाभिभवकत्व, यथा शुक्तासुतार्द्रकरीरादिषु, तत् ‘तद्वत्तदासुतं’ इति  
विशेषागमादेव प्रतीयते, तेन तत्र प्रकृतिगुणानां दुर्बलत्वम् । यदपि  
प्रकृतिगुणोपमर्देन तद्विरुद्धकार्यकर्तृत्वं विकृते, यथा कांस्थभाजने  
दशरात्रस्थितस्य सर्पिषो मारकत्वमित्यादि, तदपवादरूपागमवेद्यमेव;  
तेन यत्रोत्सर्गभूतशास्त्रार्थापवादस्तत्रोपदेश करोत्येव शास्त्रकार इति  
प्रकृतिविकृतिपृथग्भिधानं युक्तमेव, अयं च न्याय एवजातीयेषु सर्वत्र  
मांसादिषु ज्ञेयः’ इति शिवदाससेनः । २ ‘गन्धलाः’ इति पा० । ३ ‘अ-  
णुश्वीनः, ‘विना’ इति लोके; ‘लौहित्याम्भःप्रियङ्गवः’ इति पा० ।

मुकुन्दो जिण्टिगर्मटी वरुका वरुकास्तथा ।

शिविरोक्तजूर्णाह्वाः श्यामाकसदृशा गुणैः ॥ १८ ॥

कोरदूषादयः कुधान्यविशेषाः । कोरदूष कोद्रवः, कोरदूषस्य  
केवलस्य श्लेष्मपित्तघ्नत्वं, तेन यदुक्तं रक्तपित्तनिदाने — “यदा  
जन्तुर्यवकोद्दालककोरदूषप्रायाण्यन्नानि भुङ्क्ते” ( नि. अ. २ )  
इत्यादिना पित्तकर्तृत्वं कोरदूषस्य, तत्तत्रैवोक्तनिष्पावकाजिका-  
दियुक्तस्य सयोगमहिम्ना बोद्धव्यम् । श्यामाकादयोऽपि तृणधा-  
न्यविशेषाः । हस्तिश्यामाकः श्यामाकभेद एव, नीवार उडिका,  
गवेधुको घुलुं च, स ग्राम्यारण्यभेदेन द्विविधः । प्रशातिका  
उडिकैव स्थलजा रक्तशूका, अम्भः श्यामाका जलजा ओडिका  
लोके ‘डे’ इत्युच्यते, प्रियङ्गु ‘काङ्गनी’ इति प्रसिद्धा । मुकुन्दो  
‘वाकसतृण’ इति, वरुका शानवीजं, वरुका श्यामबीजं, शिविर-  
स्तीरभुक्तौ ‘सिद्ध(क्ता)क’ इत्युच्यते, जूर्णाहो ‘जोनार’ इति  
ख्यातः ॥ १६-१८ ॥

रूक्षः शीतोऽगुरुः स्वादुर्बहुवातशकृद्यवः ।

स्थैर्यकृत् सकषायश्च बल्यः श्लेष्मविकारनुत् ॥ १९ ॥

रूक्षः कषायानुरसो मधुरः कफपित्तहा ।

मेदःक्रिमिविषघ्नश्च बल्यो वेणुयवो मतः ॥ २० ॥

यवस्य गुरोरपि बहुवातत्वं रूक्षत्वात्; किंवा सुश्रुते यवो  
लघुः पठितः, तेनात्राप्यगुरुरिति मन्तव्यं; बल्यश्च स्रोत-  
शुद्धिकरत्वात् प्रभावाद्वा । अस्य च शीतमधुरकषायत्वेनानुक्त-  
मपि पित्तहन्तृत्वं लभ्यत एव, तेन सुश्रुते “कफपित्तहन्ता”  
( सु. सू. अ. ४६ ) इत्युक्तमुपपन्नम् ॥ १९ ॥ २० ॥

सन्धानकृद्वातहरो गोधूमः स्वादुशीतलः ।

जीवनो बृंहणो वृष्यः स्निग्धः स्थैर्यकरो गुरुः ॥ २१ ॥

नान्दीमुखी मधूली च मधुरस्निग्धशीतले ।

इत्ययं शूकधान्यानां पूर्वो वर्गः समाप्यते ॥ २२ ॥

गोधूमस्य स्वादुशीतस्निग्धादिगुणोपयोगाच्छ्लेष्मकर्तृत्वं भव-  
त्येव, अत एव सुश्रुते “श्लेष्मकर” ( सु. सू. अ. ४६ ) इत्यु-  
क्तम् । यत्तु वसन्ते कफप्रधाने “यवगोधूमभोजन” ( सु. अ. ६ )  
इत्युक्तं तत् पुराणगोधूमाभिप्रायेण, पुराणश्च गोधूमः कफं न  
करोतीत्युक्तमेव ‘प्रायः श्लेष्मलं मधुरम्’ इत्यादिना ग्रन्थेनात्रै-  
वाध्याये । नन्दीमुखी यविका, मधूली गोधूमभेदः । इत्ययमत्र

१ ‘जिण्टिमुख’ इति पा० । २ तीरभुक्तौ विदेहदेशे ‘तिरहुव’  
इति प्रसिद्धे सण्डले । ३ ‘सकषायश्चेति कषायस्य स्वादुत्वापेक्षया हीन-  
ताऽवबोधार्थमुपसर्जनार्थं सहशब्दः प्रयुक्त इति ज्ञेयम्’ इति शिवदास-  
सेनः । ४ ‘किंवा, सुश्रुते यवो लघुः पठितः, तेन, अत्राप्यकारप्रश्लेषेण  
‘अगुरुः’ इति पाठो मन्तव्यः, गुरुत्वप्रतिज्ञानार्थमीषदर्थे नञ् प्रश्लेष-  
यन्ति, अत एव लघुरित्यसन्दिग्धमपि न पठितम् । अन्ये तु गुरुगु-  
णस्यापि यवस्य कडुविपाकित्वं द्रव्यप्रभावादेव समर्थनीयमित्याहुः ।  
सकषाय ईषत्कषायः । बल्यत्वं च स्रोतोविशुद्धिकरत्वेन सम्यग्रसस-  
चारेणैष्ट, न तु देहस्योपचयकारकत्वेन रौक्ष्यादिधर्मयोगाद्यवस्य’ इति  
शिवदाससेनः ।



‘इति’ प्रकारार्थः । समाप्त इति वक्तव्ये समाप्यत इति यत् करोति, तेन ज्ञापयति—यत्—बहुद्रव्यत्वान्नायं समाप्तो गण, किन्तु यथाकथंचित् प्रसिद्धगुणकथनेन समाप्यते । एवमन्यत्रापि षष्ठो वर्गः समाप्यत इत्यादौ व्याख्येयम् ॥ २१ ॥ २२ ॥

इति शूकधान्यवर्गः प्रथमः ॥ १ ॥

अथ शमीधान्यवर्गः—

कषायमधुरो रूक्षः शीतः पाके कटुर्लघुः ।  
विशदः श्लेष्मपित्तघ्नो मुदः सूप्योत्तमो मतः ॥२३॥  
वृष्यः परं वातहरः स्निग्धोष्णो मधुरो गुरुः ।  
बल्यो बहुमलः पुंस्त्वं माषः शीघ्रं ददाति च ॥२४॥  
राजमाषः सरो रुच्यः कफशुक्राम्लपित्तनुत् ।  
तत्स्वादुर्वातलो रूक्षः कषायो विशदो गुरुः ॥ २५ ॥  
उष्णाः कषायाः पाकेऽम्लाः कफशुक्रानिलापहाः ।  
कुलत्था ग्राहिणः कासहिक्काश्वासाशसां हिताः २६  
मधुरा मधुराः पाके ग्राहिणो रूक्षशीतलाः ।  
मकुष्टकाः प्रशस्यन्ते रक्तपित्तज्वरादिषु ॥ २७ ॥  
चणकाश्च मसूराश्च खण्डिकाः सहरेणवः ।  
लघवः शीतमधुराः सकषाया विरूक्षणाः ॥ २८ ॥  
पित्तश्लेष्मणि शस्यन्ते सूषेष्वालेपनेषु च ।  
तेषां मसूरः संग्राही कलायो वातलः परम् ॥ २९ ॥  
स्निग्धोष्णो मधुरस्तित्तः कषायः कटुकस्तिलः ।  
त्वच्यः केश्यश्च बल्यश्च वातघ्नः कफपित्तकृत् ॥३०॥  
मधुराः शीतला गुर्व्यो बल्यो रूक्षणात्मिकाः ।  
सस्नेहा बलिभिर्भोज्या विविधाः शिम्बिजातयः ॥३१॥  
शिम्बी रूक्षा कषाया च कोष्ठे वातप्रकोपिनी ।  
न च वृष्या न चक्षुष्या विष्टभ्य च विपच्यते ॥३२॥  
आढकी कफपित्तघ्नी वातला, कफवातनुत् ।  
अवलगुजः सैडगजो, निष्पावा वातपित्तलाः ॥  
काकाण्डोमा(ला)त्मगुप्तानां माषवत् फलमादिशेत् ।  
द्वितीयोऽयं शमीधान्यवर्गः प्रोक्तो महर्षिणा ॥३३॥

१ ‘श्लेष्मपित्तप्रशमनो’ इति पा० । २ ‘रूक्षश्चैव कषायश्च वातलः श्लेष्मपित्तहा । विष्टम्भी चाप्यवृष्यश्च राजमाषः प्रकीर्तितः’ इति पाठान्तरम् । ‘राजमाषगुणमाह—राजमाष इत्यादि । सरति जलक्षिप्तैतलवदाशय व्याप्नोतीति सरः, सरत्व हि स्थिरविपरीतगुणः, अयं च गुणो जलबहुलस्यैव द्रव्यस्य भवति; तदुक्तं—‘शीतस्निग्धमृदुस्तिमितसरपिच्छिलमाप्यम्’ इति । तत्स्वादुरिति तयो रसपाकयोः स्वादु, उक्तं हि सुश्रुते—‘कषायभावाच्च पुरीषभेदी न मूत्रलो नैव कफस्य कर्ता । स्वादुर्विपाके मधुरोऽम्लसाम्द्र सतर्पणः स्तन्यरुचिप्रदश्च’ (सु. सू. अ. ४६) । अलसान्द्रो राजमाष इति चक्रादयः । अस्य च विपाके मधुरस्यापि प्रभावादेव बद्धविषमूत्रवत्त्व कफहारित्वमवृष्यत्व चेति गायदासः । अन्ये तु तत्स्वादुरिति माषवत्स्वादुरित्याहुः । ये तु सर इत्यस्य वचोभेदार्थत्वं वर्णयन्ति, तन्मते सुश्रुतविरोधोऽपरिहार्यः’ इति शिवदाससेनः ।

धान्यत्वेन शमीधान्यवर्गेऽभिधातव्ये प्रधानत्वान्मुद्गो निरुच्यते । सूप्यं सूपयोग्यं शमीधान्यं, तत्रोत्तमं सूप्योत्तमम् । वृष्य इत्यादिमाषगुणे स्निग्धोष्णमधुरत्वादिगुणयोगादेव वातहरत्वे लब्धे पुनस्तदभिधानं विशेषवातहन्तृव्यप्रतिपादनार्थम्, एवमन्यत्राप्येवंजातीयं व्याख्येयम् । पुंस्त्वं शुक्रम् । शीघ्रमिति वचनेन शुक्रस्रुतिकरत्वलक्षणमपि वृष्यत्वं माषस्य दर्शयति, शुक्रस्रुतिकरं च वृष्यशब्देनोच्यत एव, वचनं हि—‘‘शुक्रस्रुतिकरं किञ्चित् किञ्चित् शुक्रविवर्धनम् । स्रुतिवृद्धिकरं किञ्चित्त्रिविधं वृष्यमुच्यते’’ इति, तदेवं सपूर्णवृष्यत्वं माषे बोद्धव्यम् । राजमाषगुणकथने तत्स्वादुरिति माषवत्स्वादुः, किंवा रूक्षश्चेत्यादि पाठान्तरम् । उष्ण इत्यादिना कुलत्थगुणः, कुलत्थश्च-शूककृष्णचित्रलोहितभेदेन चतुर्विधो भवति, तथा ग्राम्यवन्मभेदेन च द्विविधोऽपि, अत एव तन्त्रान्तरे ‘‘वन्म कुलत्थस्तद्वच्च विशेषाज्ञे-त्ररोगनुत्’’ इत्युक्तम् । मकुष्टको ‘मोठ’ इति ख्यातः । चणक प्रसिद्धः । खण्डिका त्रिपुटकलाय, हरेणु वर्तुलकलाय । कलायो वातल इति त्रिपुटकलायः । तिलगुणो यद्यपि विशेषेण नोक्तः, तथाऽपि प्रधाने कृष्णतिले ज्ञेयः, उक्तं हि सुश्रुते—‘‘तिलेषु सर्वेष्वसितः प्रधानो, मध्य सितो, हीनतरास्ततोऽन्ये’’ (सु. अ. अ. ४६) इति । विविधाः शिम्बीजातय इति कृष्णपीतरक्तश्चेतकुशिम्बीभेदा इत्यर्थः । ‘शिम्बी रूक्षा’ इत्यादि केचित् पठन्ति । आढकी तुवरी वातलेति च्छेदः । कफवातनुदित्यवलगुजैदगजयोर्बाजस्य गुणः । निष्पावो बल्लः । काकाण्डः शूकरशिम्बी, उमा अतसी, ऊर्णापाठपक्षे तस्यैवोर्णा । शमीधान्यवर्ग इत्यत्र शमी शिम्बिः, तदन्तर्गतं धान्यम् ॥ २३-३४ ॥

इति शमीधान्यवर्गो द्वितीयः ॥ २ ॥

१ ‘अस्य च कषायरूक्षत्वादिना किञ्चिद्वातकोपकत्वं ज्ञेयम्, अत एव वाग्भटेऽपि ‘‘मुद्गोऽल्पचल’’ (वा. सू. अ. ६) इत्युक्तम्, अल्पचलोऽल्पवात इत्यर्थः, सुश्रुतेऽपि ‘‘नात्यर्थं वातलः’’ (सु. सू. अ. ४६) इत्युक्तम्’ इति शिवदाससेनः । २ ‘स्निग्ध इत्यादिना तिलगुणा । मधुर इति रसेन पाकेन च ज्ञेयः, उक्तं हि—‘‘ईषत्कषायो मधुरः सतित्तः संग्राहकः पित्तकरस्तथोष्णः । तिलो विपाके मधुरो बलिष्ठः स्निग्धो व्रणालेपन एव पथ्यः’’ (सु. सू. अ. ४६) इति । यद्यपि तन्त्रान्तरे ‘‘स माधुर्यात्तथैवो-ष्ण्यात् स्नेहाच्चानिलनाशनः । कषायभावान्माधुर्यात्तित्वाच्चापि पित्तनुत् ॥ औष्ण्यात् कषायभावाच्च तित्त्वाच्च कफे हितः’’ (सु. चि. अ. १) इत्यनेन तिलस्य त्रिदोषहरत्वमेवोक्तं, तथाऽपि व्रणविषय-प्रलेपाभिप्रायेण तद्वचनं व्याख्येयम्, अत एव सुश्रुते ‘‘व्रणालेपन एव पथ्यः’’ इत्यत्र एवकारेण व्रणे तिलानामालेपन एव पथ्यत्वम्, अभ्यवहारे पुनः कफपित्तकरत्वेनापथ्यत्वमेवेति बोधयति । अत एव तत्र व्रणविरुद्धवर्गे नवधान्यादौ तिलं पठितः । सेयं स्वभावोपजनि-तैवाधारशक्तिरस्य । यदुक्तं सुश्रुते—‘‘यत्र कुर्वन्ति तदधिकरणम्’’ (सु. सू. ४१) इति, धान्याम्लस्य बहिरन्तःप्रयोगे दाहहरणकर-णत्ववत् इति शिवदाससेनः । ३ ‘शूकशिम्बीसदृशशिम्बः काकाण्डः शूकरशिम्बीति लोके, उमा अतसी, आत्मगुप्ता शूकशिम्बी, अन्ये तु ‘‘फलानि माषवद्विद्यात् काकाण्डोत्तमगुप्तयोः’’ (वा. सू. अ. ६) इति वाग्भटे दिवचनं दृष्ट्वा काकाण्डोला कटभीति व्याचक्षते’ इति शिवदाससेनः ।

अथ मांसवर्गः—

गोखराश्वतरोष्ठाश्वद्वीपिसिंहर्क्षवानराः ।  
वृको व्याघ्रस्तरश्च वभ्रुमार्जारमूषिकाः ॥ ३५ ॥  
लोपाको जम्बुकः श्येनो वान्तादश्चापवायसौ ।  
शशघ्नी मधुहा भासो गृध्रोऽलूककुलिङ्गकाः ॥ ३६ ॥  
धूमिका कुरुरश्चेति प्रसहा मृगपक्षिणः ।

सूत्रानन्तरं मांसस्य व्यञ्जनत्वेन प्राधान्यान्मांसवर्गाभिधानम् । खर गर्दभ, अश्वतर वेगसर, स चाश्वया खरा-जातः, द्वीपिः चित्रव्याघ्र, ऋक्ष भलूक । वृकः कुकुरानुकारी पशुशत्रु, तरक्षु व्याघ्रभेदः 'तरच्छ' इति ख्यातः, वभ्रु अति-लोमशः कुकुरः पर्वतोपकण्ठे भवति, केचिद्बृहत्कुलमाहुः । लोपाकः खलपशुगालो महालाङ्गूल । श्येनः पक्षी प्रसिद्धः । वान्तादः कुकुरः । चासः (ष) 'कनकवायस' इति ख्यातः । शशघ्नी 'पाजि' इति ख्याता । भास भस्मवर्णः पक्षी शिखावान् प्रसहवर्गः । कुलिङ्ग कालचटकः ॥ ३५ ॥ ३६ ॥—

श्वेतः श्यामश्चित्रपृष्ठः कालकः काकुलीमृगः ॥ ३७ ॥  
कूर्चिका चिल्लटो भेको गोधा शल्लकगण्डकौ ।  
कदली नकुलः श्वाविदिति भूमिशयाः स्मृताः ३८

काकुलीमृग 'मालयासर्प' इति ख्यातः, तस्य श्वेत इत्यादयः-श्वत्वारो भेदाः । कूर्चिका सङ्कुच । चिल्लटः चियार । शल्लकः महाशकली, 'शल्लक' इति ख्यातः; गण्डक गोधाभेदः । कदली 'कदलीहट्ट' इति ख्यातः । श्वावित् 'सेज्जक' इति ख्यातः । भूमिशया बिलेशयाः ॥ ३७ ॥ ३८ ॥

सुमरश्चमरः खड्गो महिषो गवयो गजः ।  
न्यङ्कुर्वराहश्चानूपा मृगाः सर्वे रुहस्तथा ॥ ३९ ॥

सुमरः महाशूकरः । चमरः केशमृत्युः । खड्गः गण्डकः । गवयः गवाकारः । न्यङ्कु न्यङ्कुशो हरिणः । रुहः बहुशृङ्गो हरिणः ॥ ३९ ॥

कूर्मः कर्कटको मत्स्यः शिशुमारस्तिमिङ्गिलः ।  
शुक्तिशङ्खोद्रकुम्भीरचुलुकीमकरादयः ॥ ४० ॥  
इति वारिशयाः प्रोक्ता

शिशुमार गोतुण्डनकः । तिमिङ्गिलः सामुद्रो महामत्स्यः । शुक्तिः मुक्ताप्रभवो जन्तुः, ऊद्र जलबिडालः, कुम्भीरः घटिकावान्, चुलुकी 'शुशु' इति ख्यातः । शिशुमारादीनां मत्स्य-ग्रहणेन ग्रहणे प्राप्ते विशेषव्यवहारार्थं पुनरभिधानम् ॥ ४० ॥

वक्ष्यन्ते वारिचारिणः ।

हंसः क्रौञ्चो बलाका च वकः कारण्डवः प्लवः ॥ ४१ ॥  
शरारिः पुष्कराहश्च केशरी मणितुण्डकः ।  
मृणालकण्ठो महुश्च कादम्बः काकतुण्डकः ॥ ४२ ॥

उत्क्रोशः पुण्डरीकाक्षो मेघरावोऽम्बुकुक्कुटी ।  
आरा नन्दीमुखी वाटी सुमुखाः सहचारिणः ॥ ४३ ॥  
रोहिणी कामकाली च सारसो रक्तशीर्षकः ।  
चक्रवाकस्तथाऽन्ये च खगाः सन्त्यम्बुचारिणः ४४

हंसश्चतुर्विधोऽपि राजहंसदिग्गह । क्रौञ्च 'क्रौञ्च' इति ख्यातः । वकः पाण्डुरपक्षः । बलाका शुक्लः । कारण्डवः काकवक्त्रः । प्लवः खनामप्रसिद्धः प्रसेवगलः । शरारिः 'शराली' इति लोके । महुः पानीयकाकः । कादम्बः कलहंसः । काकतुण्डकः श्वेतकारण्डवः । उत्क्रोशः 'कुरल' इति ख्यातः । पुण्डरीकाक्षः पुण्डरः । मेघरावः मेघनादः, मेघरावश्चातक इत्यन्ये, तत्र तस्य वारिचरत्वाभावात् । अम्बुकुक्कुटी जलकुक्कुटी । आरा खनामख्याता । नन्दी-मुखी पत्राटी । सारसः प्रसिद्धः । रक्तशीर्षकः सारसभेदो लोहित-शिरा । अम्बुचारिण इति जले प्लवन्त इत्यर्थः ॥ ४१-४४ ॥

पृषतः शरभो रामः श्वदंष्ट्रो मृगमातृका ।  
शशोरणौ कुरङ्गश्च गोकर्णः कोट्टकारकः ॥ ४५ ॥  
चारुष्को हरिणैषौ च शम्बरः कालपुच्छकः ।  
ऋष्यश्च वरपोतश्च विज्ञेया जाङ्गला मृगाः ॥ ४६ ॥

पृषतः चित्रहरिणः । शरभः अष्टापद उष्ट्रप्रमाणो महाशृङ्गः पृष्ठगतचतुष्पादः काश्मीरे प्रसिद्धः । रामः हिमालये महामृगः । श्वदंष्ट्रः चतुर्दंष्ट्रः कार्तिकपुरे प्रसिद्धः । मृगमातृका खल्पा पृथू-दरा हरिणजातिः । कुरङ्गः हरिणभेदः । गोकर्णः गोमुखहरिणवि-शेषः । हरिणः ताम्रवर्णः, एणः कृष्णसारः । ऋष्यः नीलाण्डो हरिणः । चारुष्कादयोऽपि हरिणभेदा एव । शशस्तु सुश्रुते बिलेशयेषु पठितः, तददूरान्तरार्थम् ॥ ४५ ॥ ४६ ॥

लावो वर्तीरकश्चैव वर्तीकः सकपिञ्जलः ।  
चकोरश्चोपचक्रश्च कुकुभो रक्तवर्मकः ॥ ४७ ॥  
लावाद्या विष्किरास्त्वैते वक्ष्यन्ते वर्तकादयः ।  
वर्तको वर्तिका चैव बह्वी तित्तिरिक्कुटौ ॥ ४८ ॥  
कङ्कशारपदेन्द्राभगोनर्दगिरिवर्तकाः ।  
क्रकरोऽवकरश्चैव वारैडश्चेति विष्किराः ॥ ४९ ॥

लावः प्रसिद्धः । वर्तीरः कपिञ्जलभेदः । कपिञ्जलः गौरति-त्तिरिः । वर्तीकः चटकभेदः सङ्घातचारी । उपचक्रः चकोरभेदः । कुकुभः प्रसिद्धः, रक्तवर्मक इति कुकुभविशेषणं, तेन स्थूलकुकुभो गृह्यते । वर्तकः 'वट्टही' इति ख्यातः । वर्तिका खलपप्रमाणा जात्यन्तरमेव, केचित्तु वर्तकस्त्रियं वर्तिकां वदन्ति, अस्याश्च ग्रहणं स्त्रीलिङ्गभेदेऽपि विशेषलाघवप्रतिषेधार्थम्, अन्यथा स्त्री-त्वेन वर्तिकाद्वर्तिकाया लाघवं स्यात् । बह्वी मयूरः । शारपदे-न्द्राभः मल्लकङ्कः । गोनर्दो 'घोडाकङ्क' इति ख्यातः । क्रकरः प्रसिद्धः । लावादिवर्तिकादिविष्किरणगणद्वयकरणं गुणभेदकथ-नार्थम् ॥ ४७-४९ ॥



नृपमात्रचरे, केचिच्चोभयमात्रचरे, तेन तयोर्नियमचरकृतो  
योनिभेदः कर्तुं न पार्यते ॥ ६१ ॥ ६२ ॥—

सामान्येनोपदिष्टानां मांसानां स्वगुणैः पृथक् ॥ ६३ ॥  
केषांचिद्गुणवैशेष्याद्विशेष उपवेक्ष्यते ।

दर्शनश्रोत्रमेधाग्निवयोवर्णस्वरायुषाम् ॥ ६४ ॥

वर्णो हिततमो बल्यो वातघ्नो मांसशुक्लः ।

गुरूष्णस्निग्धमधुराः स्वरवर्णबलप्रदाः ॥ ६५ ॥

बृंहणाः शुक्लाश्चोक्ता हंसा मारुतनाशनाः ।

स्निग्धाश्चोष्णाश्च वृष्याश्च बृंहणाः स्वरबोधनाः ॥ ६६ ॥

बल्याः परं वातहराः स्वेदनाश्रणायुधाः ।

गुरूष्णो मधुरो नातिधन्वानूपनिषेवणात् ॥ ६७ ॥

तित्तिरिः संजयेच्छीघ्रं त्रीन् दोषाननिलोत्पन्नान् ।

पित्तश्लेष्मविकारेषु सरक्तेषु कपिज्वलाः ॥ ६८ ॥

मन्दवातेषु शस्यन्ते शैत्यमाधुर्यलाघवात् ।

लावाः कषायमधुरा लघवोऽग्निविवर्धनाः ॥ ६९ ॥

सन्निपातप्रशमनाः कटुकाश्च विपाकतः ।

गोधा विपाके मधुरा कषायकटुका रसे ॥ ७० ॥

वातपित्तप्रशमनी बृंहणी बलवर्धनी ।

शल्लको मधुरास्लश्च विपाके कटुकः स्मृतः ॥ ७१ ॥

वातपित्तकफघ्नश्च कासश्वासहरस्तथा ।

कषायविशदाः शीता रक्तपित्तनिवर्हणाः ॥ ७२ ॥

विपाके मधुराश्चैव कपोता गृहवासिनः ।

तेभ्यो लघुतराः किञ्चित् कपोता वनवासिनः ॥ ७३ ॥

शीताः संग्राहिणश्चैव स्वल्पमूत्रकराश्च ते ।

शुक्रमांसं कषायास्लं विपाके रूक्षशीतलम् ॥ ७४ ॥

शोषकासक्षयहितं संग्राहि लघु दीपनम् ।

चटका मधुराः स्निग्धा बलशुक्रविवर्धनाः ॥ ७५ ॥

सन्निपातप्रशमनाः शमना मारुतस्य च ।

कषायो विशदो रूक्षः शीतः पाके कटुर्लघुः ॥ ७६ ॥

शशः स्वादुः प्रशस्तश्च संनिपातेऽनिलावरे ।

मधुरा मधुराः पाके त्रिदोषशमनाः शिवाः ॥ ७७ ॥

लघवो बद्धविण्मूत्राः शीताश्चैषाः प्रकीर्तिताः ।

स्नेहनं बृंहणं वृष्यं श्रमघ्नमनिलापहम् ॥ ७८ ॥

वराहपिशितं बल्यं रोचनं स्वेदनं गुरु ।

गव्यं केवलवातेषु पीनसे विषमज्वरे ॥ ७९ ॥

शुष्ककासश्रमात्यग्निमांसक्षयहितं च तत् ।

स्निग्धोष्णं मधुरं वृष्यं माहिषं गुरु तर्पणम् ॥ ८० ॥

१ 'कषायमधुरा.' इति पा० । 'कपोता वनवासिन इति वन-  
वासिनो पारावता इत्यर्थः, न तु वनवासिपाण्डुकपोताः, तेषां काण-  
कपोतत्वेनाप्यलवात्' इति शिवदाससेनः ।

दाढ्यं बृहत्त्वमुत्साहं स्वप्नं च जनयत्यपि ।

गुरूष्णा मधुरा बल्या बृंहणाः पवनापहाः ॥ ८१ ॥

मत्स्याः स्निग्धाश्च वृष्याश्च बहुदोषाः प्रकीर्तिताः ।

शैवालशष्पभोजित्वास्वप्नस्य च विवर्जनात् ॥ ८२ ॥

रोहितो दीपनीयश्च लघुपाको महाबलः ।

वर्ण्यो वातहरो वृष्यश्चक्षुष्यो बलवर्धनः ॥ ८३ ॥

मेधास्मृतिकरः पथ्यः शोषघ्नः कूर्म उच्यते ।

खड्गमांसमभिष्यन्दि बलकृन्मधुरं स्मृतम् ॥ ८४ ॥

स्नेहनं बृंहणं वर्ण्यं श्रमघ्नमनिलापहम् ।

धार्तराष्ट्रचकोराणां दक्षाणां शिखिनामपि ॥ ८५ ॥

चटकानां च यानि स्युरण्डानि च हितानि च ।

क्षीणरेतःसु कासेषु हृद्रोगेषु क्षतेषु च ॥ ८६ ॥

मधुराण्यविदाहीनि सद्योबलकराणि च ।

शरीरबृंहणे नान्यत् खाद्यं मांसाद्विशिष्यते ॥ ८७ ॥

इति वर्गस्तृतीयोऽयं मांसानां परिकीर्तितः ।

केषांचिदिति वक्ष्यमाणमयूरादीनाम् । गुणवैशेष्यादिति  
विशिष्टगुणशालित्वात् । मयूरस्य गुरुत्वस्निग्धत्वं वर्तकादिगुणप-  
ठितत्वेनैव लब्धं सत् पुनरुच्यते विशेषार्थम् । एवमन्यत्रापि  
गणोक्तगुणकथनेन लब्धस्य पुन कथने व्याख्येयम् । चरणा-  
युधः कुक्कुटः । धन्वानूपनिषेवणादिति हेतुकथनेन य एव धन्वा-  
नूपनिषेवी तित्तिरि स एव यथोक्तगुण इति ज्ञेयम् । एवमन्ये-  
ऽपि ये गवादयो धन्वानूपनिषेविणस्तेऽपि तित्तिरिसमानगुणा  
भवन्ति, तित्तिरिस्तु विशेषेणेति तित्तिरिः साक्षादुक्तः । किंवा,  
तित्तिरेरेव एवंगुणत्वे धन्वानूपनिषेवणं हेतुः, नान्यत्र गवादेर-  
नूपदेशादेरिति ज्ञेयम् । कपोता गृहवासिन इति पारावता ।  
चटका मधुरा इत्यादि केचित् पठन्त्येव, ये तु न पठन्ति तेषां  
मते चटकस्य प्रतुदसामान्यगुणलब्धं वृष्यत्वं "तृप्ति चटकमा-  
सानां गत्वा योऽनुपिवेत् पयः" ( चि. अ. २ ) इत्यादिवृष्य-  
प्रयोगादेव लभ्यते । मयूरादीनां तु बहवो गुणा गणोक्तगुणा-  
धिका इति पृथक् पाठः कृतः । "मांस बृंहणानाम्" ( सू. अ.  
२५ ) इत्यनेनैवाभ्याधिकारवचनेन मांसस्य बृंहणत्वे लब्धे  
'शरीरबृंहणे नान्यत्' इत्यादिवचनं प्रकरणप्राप्तत्वेन तथा तस्यै-  
वार्थस्य दाढ्यार्थं च ज्ञेयम् ॥ ६३-८७ ॥—

इति मांसवर्गस्तृतीयः ॥ ३ ॥

अथ शाकवर्गः—

पाठाशुषाशटीशाकं वास्तुकं सुनिषण्णकम् ॥ ८८ ॥

विद्याद्वाहि त्रिदोषघ्नं भिन्नवर्चस्तु वास्तुकम् ॥

त्रिदोषशमनी वृष्या काकमाची रसायनी ॥ ८९ ॥

नात्युष्णशीतवीर्या च भेदिनी कुष्ठनाशिनी ।

राजक्षवकशाकं तु त्रिदोषशमनं लघु ॥ ९० ॥

ग्राहि शस्तं विशेषेण ग्रहण्यशौचकारिणाम् ।  
 कालशाकं तु कटुकं दीपनं गरशोफजित् ॥ ९१ ॥  
 लघूष्णं वातलं रूक्षं कालायं शाकमुच्यते ।  
 दीपनी चोष्णवीर्या च ग्राहिणी कफमारुते ॥ ९२ ॥  
 प्रशस्यतेऽम्लचाङ्गेरी ग्रहण्यशौहिता च सा ।  
 मधुरा मधुरा पाके भेदिनी श्लेष्मवर्धनी ॥ ९३ ॥  
 वृष्या स्निग्धा च शीता च मदघ्नी चाप्युपोदिका ।  
 रूक्षो मदविषमश्च प्रशस्तो रक्तपित्तिनाम् ॥ ९४ ॥  
 मधुरो मधुरः पाके शीतलस्तण्डुलीयकः ।  
 मण्डूकपर्णी वैत्राग्रं कुचेला वनतिक्तकम् ॥ ९५ ॥  
 कर्कोटकावलगुजकौ पटोलं शकुलादनी ।  
 वृषपुष्पाणि शार्ङ्गेष्टा केम्बूकं सकठिलकम् ॥ ९६ ॥  
 नाडी कलायं गोजिह्वा वार्ताकं तिलपर्णिका ।  
 कौलकं कर्कशं नैम्बं शाकं पार्ष्णिकं च यत् ॥ ९७ ॥  
 कफपित्तहरं तिक्तं शीतं कटु विपच्यते ।

शाकानामपि व्यजनत्वेनानन्तरमुपदेशः । शुषा कासमर्दः ।  
 शटी खनामप्रसिद्धा । वास्तुकं टङ्गवास्तुकम् । नात्युष्णशीतवी-  
 र्येति नोष्णत्वं प्रकर्षप्राप्तमस्या नापि शीतत्वमित्यर्थः । यत्तु  
 सुश्रुते “तिक्ता काकमाची वातं शमयति, उष्णवीर्यत्वात्” (सु-  
 सू अ. ४०) इत्युक्तं तद्वीर्यवादिमतेन, अत एव द्रव्यगुणे सुश्रु-  
 तेऽपि “नात्युष्णशीता” (सु. सू. अ. ४६) इत्येवमेव पठितम् ।  
 राजश्वक दुग्धिका । कालशाकं ‘कालिया’ इति ख्यातं, काला-  
 ख्यमिति कालशाकमेवोच्यते पुनः, अन्ये तु ‘कालायं’ इति  
 पठन्ति । मण्डूकपर्णी मैणिमणीति ख्याता । कुचेला अकर्णविद्धि-  
 काभेदः । वनतिक्तकं पथ्यसुन्दरम् । अवलगुजो वालगुजी । शकु-  
 लादनी कटुरोहिणी । शार्ङ्गेष्टा काकतिक्ता । कठिलक पुनर्नवा ।  
 नाडी नाडीच । कलायो वर्तुलकलाय । तिलपर्णिका हुलहुलिका ।  
 गोजिह्वा दार्विपत्रिका । कुलक कारवेल्क, केचित्तु कुलकं  
 पटोलभेदमाहुः । कर्कशं खल्पकर्कोटक ॥ ८८-९७ ॥—

सर्वाणि सूप्यशाकानि फली चिल्ली कुतुम्बकः ॥ ९८ ॥  
 आलुकानि च सर्वाणि सपत्राणि कुटिञ्जरम् ।  
 शणशालमलिपुष्पाणि कर्बुदारः सुवर्चला ॥ ९९ ॥  
 निष्पावः कोविदारश्च पत्तुरश्चुपर्णिका ।  
 कुमारजीवो लोष्टाकः पालङ्ग्या मारिपस्तथा ॥ १०० ॥  
 कलम्बनालिकासूर्यः कुसुम्भवृकधूमकौ ।  
 लक्ष्मणा च प्रपुञ्जाडो नलिनीका कुठेरकः ॥ १०१ ॥  
 लोणिका यवशाकं च कुष्माण्डकमवलगुजम् ।  
 यातुकः शालकल्याणी त्रिपर्णी पीलुपर्णिका ॥ १०२ ॥

१ ‘कालाख्य’ इति पा० । २ ‘मानवती’ इति ‘थानकुनी’ इति च  
 पा० । ३ ‘कुटिञ्जर ताम्रमूलकम्’ इति अरुणदत्तः, ‘कठिञ्जर’  
 इति पा० ।

शाकं गुरु च रूक्षं च प्रायो विष्टभ्य जीर्यति ।  
 मधुरं शीतवीर्यं च पुरीषस्य च भेदनम् ॥ १०३ ॥  
 खिन्नं निष्पीडितरसं स्नेहाढ्यं तत् प्रशस्यते ।  
 शणस्य कोविदारस्य कर्बुदारस्य शाल्मलेः ॥ १०४ ॥  
 पुष्पं ग्राहि प्रशस्तं च रक्तपित्ते विशेषतः ।  
 न्यग्रोधोदुम्बराश्वत्थप्लक्षपद्मादिपल्लवाः ॥ १०५ ॥  
 कषायाः स्तम्भनाः शीता हिताः पित्तातिसारिणाम् ।  
 वायुं वत्सादनी हन्यात् कफं गण्डीरचित्रकौ ॥ १०६ ॥  
 श्रेयसी बिल्वपर्णी च बिल्वपत्रं तु वातनुत् ।  
 भण्डी शतावरीशाकं बला जीवन्तिकं च यत् ॥ १०७ ॥  
 पर्वण्याः पर्वपुष्पाश्च वातपित्तहरं स्मृतम् ।  
 लघु भिन्नशक्तिकं लाङ्गलक्युरुक्कयोः ॥ १०८ ॥  
 तिलवेतसशाकं च शाकं पञ्चाङ्गुलस्य च ।  
 वातलं कटुतिक्ताम्लमधोमार्गप्रवर्तनम् ॥ १०९ ॥  
 रूक्षाम्लमुष्णं कौसुम्भं कफघ्नं पित्तवर्धनम् ।  
 त्रपुसैर्वाकं स्वादु गुरु विष्टम्भि शीतलम् ॥ ११० ॥  
 मुखप्रियं च रूक्षं च मूत्रलं त्रपुसं त्वति ।  
 एर्वाकं च संपकं दाहतृष्णाक्लमार्तिनुत् ॥ १११ ॥  
 वर्चोभेदीन्यलंबूनि रूक्षशीतगुरूणि च ।  
 चिर्भटैर्वाकं तद्वर्चोभेदहिते तु ते ॥ ११२ ॥  
 सक्षारं पक्कूष्माण्डं मधुराम्लं तथा लघु ।  
 सृष्टमूत्रपुरीषं च सर्वदोषनिर्वहणम् ॥ ११३ ॥

सूप्यशाकानि माषपर्ण्यादीनि । फली ब्राह्मण्यष्टिका । चिल्ली  
 गौडवास्तुकः । कुतुम्बकः द्रोणपुष्पिका । आलुकानि पिण्डालुका-  
 दीनि । कर्बुदार काञ्चनः । सुवर्चला सूर्यभक्तिका, केचित् फणु-  
 कमाहुः । पत्तूर शालिञ्च । चुक्षुपर्णिका नाडीचभेदः ।  
 कुमारजीवः जीवशाकम् । लोष्टाक लोष्टामारिषः । नालिका गोना-  
 डीचः । आसुरी राजिका मण्डको वा । वृकधूसक भूमिशिरीषः ।  
 लक्ष्मणा खनामख्याता । नलिनी पद्ममृणालं, नीलिनीतिपाठपक्षे  
 बुद्धा । यवशाकं क्षेत्रवास्तुकम् । कुष्माण्ड सर्पच्छत्रम् । अवलगु-  
 जमिति अवलगुजभेदः । यातुकः शुक्ला शालपर्णी । शालकल्याणी  
 शालिञ्चभेदः । त्रिपर्णी हंसपादिका । पीलुपर्णी मोरटकः । गण्डीरः  
 शमठः । बिल्वपर्णी बिल्वार्जकम् । भण्डी खनामख्याता । पर्वणी  
 पर्वशाकम् । पर्वपुष्पी कुकुटी । पञ्चाङ्गुल चित्रैरण्डः । एर्वाक  
 राजकर्कटी । कुष्माण्डकं सुश्रुते बाल्याद्यवस्थाभेदेन पठितं तदय-

१ ‘भिन्नवर्चास्यलंबूनि’ इति पा० । २ ‘सक्षारमित्यादि पक्कूष्मा-  
 ण्डगुणः, बालमध्ययो क्षारत्वाभावात्, अत एव तन्नान्तरे ‘पित्तघ्न  
 तेषु कुष्माण्ड बाल मध्य कफावहम् । पक्क लघूष्ण सक्षार दीपन  
 वस्तिशोधनम् ॥ सर्वदोषहर हृद्य पथ्यं चेतोविकारिणाम्’ (सु.  
 सू. अ. ४६) इति शिवदाससेनः ।



विरुद्धमेव, यतो बालमध्योस्तत्र पित्तहरत्वं कफकरत्वं चोक्तं, तदपीह पित्तोत्तरे कफोत्तरे सन्निपाते बोद्धव्यम् ॥ ९८-११३ ॥

केलूटं च कदम्बं च नदीमाषकमैन्दुकम् ।  
विशदं गुरु शीतं च समभिष्यन्दि चोच्यते ॥११४॥  
उत्पलानि कषायाणि रक्तपित्तहराणि च ।  
तथा तालप्रलम्बं स्यादुरःक्षतरुजापहम् ॥ ११५ ॥  
खर्जूरं तालशस्यं च रक्तपित्तक्षयापहम् ।  
तरुटविसशालूककौश्चादनकशेरुकम् ॥ ११६ ॥  
शृङ्गाटकाङ्गुलोच्चं च गुरु विष्टम्भि शीतलम् ।  
कुमुदोत्पलनालास्तु सपुष्पाः सफलाः स्मृताः ११७  
शीताः स्वादुकषायास्तु कफमारुतकोपनाः ।  
कषायमीपविष्टम्भि रक्तपित्तहरं स्मृतम् ॥ ११८ ॥  
पौष्करं तु भवेद्वीजं मधुरं रसपाकयोः ।  
वलयः शीतो गुरुः स्निग्धस्तर्पणो बृंहणात्मकः ११९  
वातपित्तहरः स्वादुर्वृष्यो मुञ्जातकः परम् ।  
जीवनो बृंहणो वृष्यः कण्ठ्यः शस्तो रसायने १२०  
विदारिकन्दो बल्यश्च मूत्रलः स्वादुशीतलः ।  
अम्लिकायाः स्मृतः कन्दो ग्रहण्यशोहितो लघुः १२१  
नात्युष्णः कफवातघ्नो ग्राही शस्तो मदात्यये ।  
त्रिदोषं बद्धविषमूत्रं सार्षपं शाकमुच्यते ॥ १२२ ॥  
(तद्वत् स्याद्रक्तनालस्य रुक्षमम्लं विशेषतः ।)  
तद्वत् पिण्डालुकं विद्यात् कन्दत्वाच्च मुखप्रियम् ।  
सर्पच्छत्रकवर्ज्यास्तु बह्वयोऽन्याश्छत्रजातयः ॥१२३॥  
शीताः पीनसकज्यश्च मधुरा गुर्व्य एव च ।  
चतुर्थः शाकवर्गोऽयं पत्रकन्दफलाश्रयः ॥ १२४ ॥

केलुटे हारीतवचनं—“केलुटं स्वादु विटपं तत्कन्दः स्वादु-  
शीतलः” इति । कदम्बं कदम्बिकां वदन्ति, केचित्तु खल्प-  
कदम्बकमाहुः । नदीमाषकः ‘उदीमानक’ इति ख्यातः । ऐन्दुकं  
निक्षारः । तालप्रलम्बः तालाङ्कुरः । शस्यशब्देनेह मस्तकमजा  
गृह्यते । तरुटः कल्लारकन्दः । कौश्चादनं धिञ्चुलिका । कशेरुक-  
शब्देन चिचोडका राजकशेरुकश्च गृह्यते । अङ्गुलोच्चं ह्रस्वो-  
त्पलकन्दः । मुञ्जातक औत्तरापथिककन्दः । अम्लिका खल्प-  
विटपा प्रायः कामरूपादौ भवति । सर्पच्छत्रं सर्पफणाकारं  
छत्रकम् । अन्याश्छत्रजातयः करीषपलालादिजा बहुला ज्ञेयाः ।  
पत्रकन्दफलाश्रय इति प्राधान्येन, तेन पुष्पायाश्रयत्वमपि  
शाकवर्गस्य ज्ञेयम् ॥ ११४-१२४ ॥

इति शाकवर्गश्चतुर्थः ॥ ४ ॥

अथ फलवर्गः—

तृष्णादाहज्वरश्वासरक्तपित्तक्षतक्षयान् ।  
वातपित्तमुदावर्तं खरभेदं मदात्ययम् ॥ १२५ ॥

१ अयं पाठो हस्तलिखितपुस्तके नोपलभ्यते । २ ‘वर्तुल’

इति पा० ।

तिकास्यतामास्यशोषं कासं चाशु व्यपोहति ।  
मृद्वीका बृंहणी वृष्या मधुरा स्निग्धशीतला ॥१२६॥  
मधुरं बृंहणं वृष्यं खर्जूरं गुरु शीतलम् ।  
क्षयेऽभिघाते दाहे च वातपित्ते च तद्धितम् ॥१२७॥  
तर्पणं बृंहणं फल्गु गुरु विष्टम्भि शीतलम् ।  
परुषकं मधूकं च वातपित्ते च शस्यते ॥ १२८ ॥  
मधुरं बृंहणं बल्यमाम्रातं तर्पणं गुरु ।  
सस्नेहं श्लेष्मलं शीतं वृष्यं विष्टभ्य जीर्यति ॥१२९॥  
तालशस्यानि सिद्धानि नारिकेलफलानि च ।  
बृंहणस्निग्धशीतानि बल्यानि मधुराणि च ॥ १३० ॥  
मधुराम्लकषायं च विष्टम्भि गुरु शीतलम् ।  
पित्तश्लेष्मकरं भव्यं ग्राहि वक्रविशोधनम् ॥ १३१ ॥  
अम्लं परुषकं द्राक्षा बदराण्यारुकाणि च ।  
पित्तश्लेष्मप्रकोपीणि कर्कन्धुनिकुचान्यपि ॥ १३२ ॥  
नात्युष्णं गुरु संपकं स्वादुप्रायं मुखप्रियम् ।  
बृंहणं जीर्यति क्षिप्रं नातिदोषलमारुकम् ॥ १३३ ॥  
द्विविधं शीतमुष्णं च मधुरं चाम्लमेव च ।  
गुरु पारावतं ज्ञेयमरुच्यत्यग्निनाशनम् ॥ १३४ ॥  
भव्यादल्पान्तरगुणं काश्मर्यफलमुच्यते ।  
तथैवाल्पान्तरगुणं तूदमम्लं परुषकात् ॥ १३५ ॥  
कषायमधुरं टङ्कं वातलं गुरु शीतलम् ।  
कपित्थमामं कण्ठघ्नं विषघ्नं ग्राहि वातलम् ॥१३६॥  
मधुराम्लकषायत्वात् सौगन्ध्याच्च रुचिप्रदम् ।  
पैरिपकं च दोषघ्नं विषघ्नं ग्राहि गुर्वपि ॥ १३७ ॥  
बिल्वं तु दुर्जरं पक्वं दोषलं पूतिमारुतम् ।  
स्निग्धोष्णतीक्ष्णं तद्वालं दीपनं कफवातजित् ॥१३८॥  
रक्तपित्तकरं बालमापूर्णं पित्तवर्धनम् ।  
पक्वमाम्रं जयेद्रायुं मांसशुक्रबलप्रदम् ॥ १३९ ॥  
कषायमधुरप्रायं गुरु विष्टम्भि शीतलम् ।  
जाम्बवं कफपित्तघ्नं ग्राहि वातकरं परम् ॥ १४० ॥  
बदरं मधुरं स्निग्धं भेदनं वातपित्तजित् ।  
तच्छुष्कं कफवातघ्नं पित्ते न च विरुध्यते ॥ १४१ ॥  
कषायमधुरं शीतं ग्राहि सिम्बि(श्चि)तिकाफलम् ।  
गाङ्गेरुकी करीरं च विम्बी तोदनधन्वनम् ॥ १४२ ॥  
मधुरं सकषायं च शीतं पित्तकफापहम् ।  
संपकं पनसं मोचं राजादनफलानि च ॥ १४३ ॥  
स्वादूनि सकषायाणि स्निग्धशीतगुरुणि च ।  
कषायविशदत्वाच्च सौगन्ध्याच्च रुचिप्रदम् ॥ १४४ ॥

१ ‘शीतलम्’ इति पा० । २ ‘तदेव सिद्ध’ इति पा० ।

अवदंशक्षमं हृद्यं वातलं लवलीफलम् ।  
नीपं शताह्वकं पीलु तृणशून्यं विकङ्कतम् ॥ १४५ ॥  
प्राचीनामलकं चैव दोषघ्नं गरहारि च ।  
पेङ्गुदं तिक्तमधुरं स्निग्धोष्णं कफवातजित् ॥ १४६ ॥  
तिन्दुकं कफपित्तघ्नं कषायं मधुरं लघु ।  
विद्यादामलके सर्वान् रसांल्लवणवर्जितान् ॥ १४७ ॥  
रूक्षं स्वादु कषायाम्लं कफपित्तहरं परम् ।  
रसास्त्रिधासमेदोजान्दोषान् हन्ति विभीतकम् १४८  
स्वरभेदकफोत्क्लेदपित्तरोगविनाशनम् ।  
अम्लं कषायमधुरं वातघ्नं ग्राहि दीपनम् ॥ १४९ ॥  
स्निग्धोष्णं दाडिमं हृद्यं कफपित्ताविरोधि च ।  
रूक्षाम्लं दाडिमं यत्तु तत् पित्तानिलकोपनम् १५०  
मधुरं पित्तनुत्तेषां पूर्वं दाडिममुत्तमम् ।  
वृक्षाम्लं ग्राहि रूक्षोष्णं वातश्लेष्मणि शस्यते १५१  
अम्लिकायाः फलं पक्वं तस्मादल्पान्तरं गुणैः ।  
गुणैस्तैरेव संयुक्तं भेदनं त्वम्लवेतसम् ॥ १५२ ॥  
श्लेऽरुचौ विबन्धे च मन्देऽग्नौ मद्यैविप्लवे ।  
हिक्काश्वासे च कासे च वम्यां वर्चोगदेषु च ॥ १५३ ॥  
वातश्लेष्मसमुत्थेषु सर्वेष्वेवोपदिश्यते ।  
केसरं मातुलङ्गस्य लघु शेषमतोऽन्यथा ॥ १५४ ॥  
रोचनो दीपनो हृद्यः सुगन्धिस्त्वग्विवर्जितः ।  
कर्चूरः कफवातघ्नः श्वासहिक्कार्शसां हितः ॥ १५५ ॥  
मधुरं किञ्चिदम्लं च हृद्यं भक्तप्ररोचनम् ।  
दुर्जरं वातशमनं नागरङ्गफलं गुरु ॥ १५६ ॥  
वातामाभिषुकाक्षोटमुकूलकनिकोचकाः ।  
गुरूष्णस्निग्धमधुराः सौरमाणा वलप्रदाः ॥ १५७ ॥  
वातघ्ना बृंहणा वृष्याः कफपित्ताभिवर्धनाः ।  
प्रियालमेषां सदृशं विद्यादौष्ण्यं विना गुणैः ॥ १५८ ॥  
श्लेष्मलं मधुरं शीतं श्लेष्मातकफलं गुरु ।  
श्लेष्मलं गुरु विष्टम्भि चाङ्कोटफलमग्निजित् ॥ १५९ ॥  
गुरूष्णं मधुरं रूक्षं केशघ्नं च शमीफलम् ।  
विष्टम्भयति कार्जुं वातश्लेष्माविरोधि च ॥ १५९ ॥  
आम्रातकं दन्तशठमम्लं सकरमर्दकम् ।  
रक्तपित्तकरं विद्यादैरावतकमेव च ॥ १६१ ॥  
वातघ्नं दीपनं चैव वार्ताकं कटु तिक्तकम् ।  
वातलं कफपित्तघ्नं विद्यात् पर्पटकीफलम् ॥ १६२ ॥  
पित्तश्लेष्मघ्नमम्लं च वातलं चाक्षिकीफलम् ।  
मधुराण्यम्लपाकीनि पित्तश्लेष्महराणि च ॥ १६३ ॥  
अश्वत्थोदुम्बरप्लक्ष्म्यप्रोधानां फलानि च ।  
कषायमधुराम्लानि वातलानि गुरूणि च ॥ १६४ ॥

१ 'सर्भागिक' इति पा० । २ 'मद्यविप्लवे मदात्यय' इति शिव-  
दाससेनः । ३ 'सुगन्धि मधुर साम्ल विशद भक्तरोचनम् । गुरु  
वातप्रशमन विद्यान्नारिङ्गजं फलम्' इति पा० ।

च. सं. २१

भल्लातकास्थ्यग्निसमं तन्मांसं स्वादु शीतलम् ।  
पञ्चमः फलवर्गोऽयमुक्तः प्रायोपयोगिकः ॥ १६५ ॥  
फलानामपि केषांचिच्छाकवबुपयोगात् फलवर्गमाह । मृद्वी-  
काऽम्लेऽभिधीयते श्रेष्ठगुणत्वात् । फल्गु औदुम्बरम् । मधूक-  
शब्देन समानगुणत्वात् फलं कुसुमं च ज्ञेयम् । परूषकं चेह  
मधुरपरूषकं ज्ञेयम् । आम्रातम् 'आमडा' इति ख्यातमात्रफ-  
लसदृशमिति चन्द्रिका; एतच्च द्विविधं मधुरमम्लं च, अत्र  
मधुरस्यैव गुण, अम्लस्य वक्ष्यमाणत्वात् । तालशस्यानीति  
तालफलानि, यथा "हरीतकीना शस्यानि" ( चि. अ. १ )  
इत्यत्र फलमेव शस्यमुच्यते । सिद्धानि पक्वानि, तेन पक्वतालस्य  
ग्रहणम् । भव्यं कर्मरङ्गफलं; केचित्त्वक्षसहतिमात्रफलं वदन्ति ।  
आरुकं कार्तिकेयपुरे प्रसिद्धम् । कर्कन्धू शृगालवदरी, कर्कन्धू-  
निकुचयोर्विच्छिद्य पाठेन नित्यं पित्तश्लेष्मकर्तृत्वं तयोर्दर्शयति ।  
परूषकादीनां तु मधुराम्लभेदेन द्विरूपाणां य एव परूषकाद-  
योऽम्लास्त एव पित्तश्लेष्मकरा इति । पारावतः कामरूपप्रसिद्धः ।  
अत्र यो मधुरः स शीतः, यश्चाम्लः स उष्णः इति ज्ञेयम् ।  
एवं रसनिर्देशेनैव वीर्यं लब्धेऽपि पुनर्वीर्याख्यानमम्लस्या-  
मलकस्य शीततादर्शनाद्बोद्धव्यम् । टङ्कं काश्मीरप्रसिद्धम् ।  
सिद्धमिति कालवशात् पक्वम् । कपित्थबिल्वाम्राणामवस्था-  
भेदेन गुणकथनं सर्वावस्थासु तेषामुपयोज्यत्वात् । बदरं  
मध्यप्रमाणं, तद्धि मधुरमेव भवति । गाङ्गेरुं नागबला-  
फलम् । करीरो मरुजो द्रुमः । तोदनं धन्वनभेदः । राजादनं  
क्षीरी । अवदंशक्षममिति लवलीफलं प्राश्य द्रव्यान्तरे रुचि-  
र्भवति । नीपं कदम्बकम् । शताह्वकफलं 'सेह' इति ख्यातम् ।  
पीलु औत्तरापथिकम् । तृणशून्यं केतकीफलम् । प्राचीनामलकं  
पानीयामलकम् । तिन्दुकं केन्दु । दाडिमगुणे कफपित्ताविरो-  
धीति अम्लदाडिमं पित्ताविरोधि, मधुरः तु कफविरोधि, एवं च  
त्रिदोषहरत्वमस्योपपन्नं, यदुक्तं सुश्रुते—“द्विविधं तत्तु विज्ञेयं  
मधुरं चाम्लमेव च । त्रिदोषघ्नं तु मधुरमम्लं वातकफापहम्”  
( सु. सू. अ. ४६ ) इति । वृक्षाम्लं महार्द्रकम् । अम्लिका  
तिन्तिडी । शेषमिति त्वद्भासम्, अतोऽन्यथेति गुरु, किंवा,  
श्लेऽरुचाविल्याद्युक्तकेशरगुणविपरीतम् । वातामादय औत्तरा-  
पथिकाः । प्रियालोऽयं मगधप्रसिद्धः । दन्तशठः जम्बीरः, केचि-  
दम्लोदं वदन्ति । इहाम्रातकमम्लं ग्राह्यं, पूर्वं तु मधुरमाम्रात-  
कमुक्तम् । करमर्दं द्विविधं ग्रामजं वनजं च । ऐरावतम् अम्ला-  
तकं, किंवा नागरङ्गम् । वार्ताकं दक्षिणापथे फलवत् ख्यातं  
यद्गोष्ठवार्ताकसज्ञकं, तस्येह गुणः, किंवा फलवदसिद्धस्यैव वार्ता-  
कस्योपयोज्यसायं गुणः । आक्षिकी लता तस्या फलमाक्षिकम् ।  
अनुपाकि 'अनुया' इति ख्याता । अग्निसममिति स्फोटदिजन-  
कत्वात् ॥ १२५-१६५ ॥

इति फलवर्गः ॥ ५ ॥

१ 'परूषकमिह पक्वम्, आमस्य पित्तजनकत्वात्, उक्तं च वाग्भ-  
टे—“वातघ्नं पित्तजननमाम विद्यात् परूषकम् । तदेव पक्वं मधुरं  
वातपित्तनिर्बहणम्” इति शिवदाससेनः ।

अथ हरितवर्गः—

रोचनं दीपनं वृष्यमार्द्रकं विश्वभेषजम् ।  
वातश्लेष्मविबन्धेषु रसस्तस्योपदिश्यते ॥ १६६ ॥  
रोचनो दीपनस्तीक्ष्णः सुगन्धिर्मुखशोधनः ।  
जम्बीरः कफवातघ्नः क्रिमिघ्नो भक्तपाचनः ॥ १६७ ॥  
बालं दोषहरं, वृद्धं त्रिदोषं, मारुतापहम् ।  
स्निग्धसिद्धं, विशुष्कं तु मूलकं कफवातजित् ॥ १६८ ॥  
हिक्काकासविषश्वासपार्श्वशूलविनाशनः ।  
पित्तकृत् कफवातघ्नः सुरसः पूतिगन्धहा ॥ १६९ ॥  
यवानी चार्जकश्चैव शिशुशालेयमृष्टकम् ।  
हृद्यान्यास्वादनीयानि पित्तमुत्क्रेशयन्ति च ॥ १७० ॥  
गण्डीरो जलपिप्पल्यस्तुम्बरः शृङ्गवेरिका ।  
तीक्ष्णोष्णकटुरूक्षाणि कफवातहराणि च ॥ १७१ ॥  
पुंस्त्वघ्नः कटुरूक्षोष्णो भूस्तृणो वक्रशोधनः ।  
खराह्वा कफवातघ्नी बस्तिरोगरुजापहा ॥ १७२ ॥  
धान्यकं चाजगन्धा च सुमुखश्चेति रोचनाः ।  
सुगन्धा नातिकटुका दोषानुत्क्रेशयन्ति च ॥ १७३ ॥  
ग्राही गृञ्जनकस्तीक्ष्णो वातश्लेष्मार्षसां हितः ।  
खेदनेऽभ्यवहारे च योजयेत्तमपित्तिनाम् ॥ १७४ ॥  
श्लेष्मलो मारुतघ्नश्च पलाण्डुर्न च पित्तनुत् ।  
आहारयोगी वल्यश्च गुरुर्वृष्योऽथ रोचनः ॥ १७५ ॥  
किमिकुष्ठफिलासघ्नो वातघ्नो गुल्मनाशनः ।  
स्निग्धश्चोष्णश्च वृष्यश्च लशुनः कटुको गुरुः ॥ १७६ ॥  
शुष्काणि कफवातघ्नान्येतान्येषां फलानि च ।  
हरितानामयं चैव षष्ठो वर्गः समाप्यते ॥ १७७ ॥

हरितानामभ्यार्द्रकादीनां फलवदभिप्रायकमन्तरेण भोजनस्य प्राक् पश्चाच्चोपयोगात् फलमनु हरितकथनं, फलेभ्यस्तु पश्चादभिधानं हरितस्य तृप्त्यनाधायकत्वात् । आर्द्रकमिति विशेषणं शुष्णिव्यावृत्त्यर्थं, शुष्णगुणश्चाहारसंयोगिवर्गे भविष्यति । जम्बीरः पर्णासभेदः, जम्बीरफलं सुगन्धिः । बालं दोषहरमिति तरुणावस्थायामव्यक्तरसाया त्रिदोषहरम् । तन्त्रान्तरवचनं हि—“यावद्दि चाव्यक्तरसान्वितानि नवप्ररूढानि च मूलकानि । भवन्ति तावल्लघुदीपनानि पित्तानिलश्लेष्महराणि चैव” । वृद्धं त्रिदोषमिति तदेव प्रवृद्धम्, एनामेव मूलकावस्थामभिप्रेत्य चोक्तं—“मूलकं कन्दानामपथ्यत्वे प्रकृष्टतमम्” ( सू. अ. २५ ) इति । मारुतापहं स्निग्धसिद्धमिति सामान्येन बालं वृद्धं च । “शुष्काणि कफवातघ्नान्येतानि” इति वक्ष्यमाणग्रन्थेनैव शुष्कमूलकस्य कफवातहन्तृत्वे लब्धे पुनर्वचनं प्रकर्षप्राप्त्यर्थम् । पूतिगन्धहेति शरीरस्य तथा व्यञ्जनार्थं मासस्य च पूतिगन्धता हन्ति । अर्जकश्चेत्पर्णासः । शिशु विटपशोभाञ्जनः, शालेयश्चाणक्यमूलं मरौ प्रसिद्धं, किंवा शालेयमिति मिस्त्रेयं पाटकप्रसिद्धं, वचनं हि—“चाणक्यमूलमिस्त्रेये शालेयाभिख्यया जगुः” इति, मृष्टकं

१ ‘नच पित्तनुदिति नातिपित्तलः, किंचित्पित्तं करोत्येव, इति शिवदाससेनः ।

राजिका । गण्डीरो द्विविधो रक्तः शुक्लश्च, तत्र यो रक्तः स हि कटुत्वेन हरितवर्गे पठ्यते, यस्तु शुक्लो जलजः स शाकवर्गे पठितः इति नैकस्य वर्गद्वये पाठः । जलपिप्पली जले पिप्पल्याकारा भवति । शृङ्गवेरी गोजिहिका, किंवा आर्द्रकाकृतिः शृङ्गवेरी, यदुक्तं—“शृङ्गवेरवदाकृत्या शृङ्गवेरीति भाषिता । कुस्तुम्बुरुसमाकृत्या तुम्बुरुणि वदन्ति च” इति । भूस्तृणो गन्धतृणः । खराह्वा कृष्णजीरकम् । अजगन्धा वनयवानी । सुमुखः पर्णासभेदः । अयं च धान्यकादीनामार्द्राणां गुणः, शुष्काणां त्वाहारयोगिगणे “कारवी कुञ्चिका” इत्यादिना गुण निर्देक्ष्यति । गृञ्जनकः खलपनालपत्रः पलाण्डुरेव । एतानीति हरितवर्गोक्तानि । शुष्काणीत्यादिना यद्यपि शुष्काणामपि शुष्णप्रभृतीनां गुण उक्तो भवति, तथाऽपि विशेषगुणान्तरकथनार्थं पुनस्तदभिधानमाहारसंयोगिवर्गे भविष्यतीति न पौनरुक्त्यम् ॥ १६६-१७७ ॥

इति हरितवर्गः ॥ ६ ॥

अथ मद्यवर्गः—

प्रकृत्या मद्यमम्लोष्णमम्लं चोक्तं विपाकतः ।

सर्वं सामान्यतस्तस्य विशेष उपदेक्ष्यते ॥ १७८ ॥

अन्नमभिधाय पानं वक्तव्यं, तत्रापि पानप्रधानमपि पानीय-मुल्लङ्घ्य हर्षादिकर्तृत्वाज्जनानां मुख्यपेयत्वाच्च मद्यमाह । प्रकृत्येति स्वभावात् । यद्यपि च मद्ये पीयमाने नाम्लरसता प्रतीयते व्यक्ता, तथाऽपि दन्तहर्षमुखत्वाद्यम्लकार्यकर्तृत्वादम्लमेव । वचनं हि—“मधुराणि मधुरप्रभावाणि मधुराण्येव कृत्वोपदेक्ष्यामः, तथेताराण्यपि” ( वि. अ. ८ ) इति । तेन, अम्लप्रभावस्य मद्यस्याम्लरसत्वमेव, अत एवोक्तं—“सर्वेषां मद्यमम्लानामुपर्युपरि वर्तते” ( चि. अ. २४ ) इति । विपाकत इति तृतीयाया तसि ॥ १७८ ॥

कृशानां सक्तमूत्राणां ग्रहण्यर्शोविकारिणाम् ।

सुरा प्रशस्ता वातघ्नी स्तन्यरक्तक्षयेषु च ॥ १७९ ॥

हिक्काश्वासप्रतिश्यायकासवर्चोग्रहारुचौ ।

वम्यानाहविबन्धेषु वातघ्नी मदिरा हिता ॥ १८० ॥

शूलप्रवाहिकाटोपकफवातार्शसां हितः ।

जगलो ग्राहिरूक्षोष्णः शोफघ्नो भक्तपाचनः ॥ १८१ ॥

शोषार्शोग्रहणीदोषपाण्डुरोगारुचिज्वरान् ।

हन्त्यरिष्टः कफकृतात् रोगाग्रोचनदीपनः ॥ १८२ ॥

मुखप्रियः सुखमदः सुगन्धिर्वस्तिरोगनुत् ।

जरणीयः परिणतो हृद्यो वर्ण्यश्च शार्करः ॥ १८३ ॥

रोचनो दीपनो हृद्यः शोषशोफार्शसां हितः ।

स्नेहश्लेष्मविकारघ्नो वर्ण्यः पक्करसो मतः ॥ १८४ ॥

जरणीयो विबन्धघ्नः स्वरवर्णविशोधनः ।

लेखनः शीतरसिको हितः शोफोदरार्शसाम् ॥ १८५ ॥

१ ‘जलादत्यर्थं प्रियत्वाच्च मद्यमाह—’ इति पा० । २ ‘पाचनः’ इति पा० । ३ ‘बस्तिदोषनुत्’ इति पा० ।

स्पृष्टमिन्नशकृद्वातो गौडस्तर्पणदीपनः ।  
पाण्डुरोगव्रणहिता दीपनी चाक्षिकी मृता ॥ १८६ ॥  
सुरासवस्तीव्रमदो वातघ्नो वदनप्रियः ।  
छेदी मध्वासवस्तीक्ष्णो मैरेयो मधुरो गुरुः ॥ १८७ ॥  
धातक्याऽभिषुतो हृद्यो रूक्षो रोचनदीपनः ।  
माध्वीकवन्न चात्युष्णो मृद्वीकेशुरसासवः ॥ १८८ ॥  
रोचनं दीपनं हृद्यं बल्यं पित्तविरोधि च ।  
विवन्धघ्नं कफघ्नं च मधु लघ्वल्पमारुतम् ॥ १८९ ॥  
सुरा समण्डा रूक्षोष्णा यवानां वातपित्तला ।  
गुर्वी जीर्यति विष्टभ्य श्लेष्मला तु मधूलिका ॥ १९० ॥  
दीपनं जरणीयं च हृत्पाण्डुकिमिरोगनुत् ।  
ग्रहण्यशोहितं भेदि सौवीरकतुषोदकम् ॥ १९१ ॥  
दाहज्वरापहं स्पर्शात् पानाद्वातकफापहम् ।  
विवन्धघ्नमवस्त्रं दीपनं चाम्लकाजिकम् ॥ १९२ ॥  
प्रायशोऽभिनवं मद्यं गुरुदोषसमीरणम् ।  
स्रोतसां शोधनं जीर्णं दीपनं लघु रोचनम् ॥ १९३ ॥  
हर्षणं प्रीणनं मद्यं भयशोकश्रमापहम् ।  
प्रागल्भ्यवीर्यप्रतिभानुष्टिपुष्टिवलप्रदम् ॥ १९४ ॥  
सात्त्विकैर्विधिवद्युक्त्या पीतं स्यादमृतं यथा ।  
वर्गोऽयं सप्तमो मद्यमधिकृत्य प्रकीर्तितः ॥ १९५ ॥

सुरा अनुद्धतमण्डा । मदिरा तु सुरामण्ड । जगल. भक्तिक-  
ण्वकृता सुरा । अरिष्ट औषधकाथमध्वादिसंपादितो वक्ष्यमाणो  
दन्यभयारिष्टादि । शार्कर शर्कराप्रकृतिक आसव । पकरस य  
कथितेनेक्षुरसेन कियते । शीतरसिकस्तु शीतेक्षुरसकृतः । गौड  
गुडप्रकृतिकः । सुरासव यत्र सुरयैव तोयकार्यं कियते । मधू-  
कपुष्पकृतो मध्वासव । मैरेयलक्षणं यथा—“आसवस्य सुरा-  
याश्च द्वयोरेकत्र भाजने । सन्धानं तद्विजानीयान्मैरेयमुभया-  
श्रयम्” इति । धातक्याऽभिषुतो धातकीफलासव । माध्वीकं  
मधुप्रधानं ‘रोचनं दीपनं’ इत्यादिना वक्ष्यमाणं, तद्वन्मृद्वीकेषु-  
रसाभ्या मिलिताभ्या कृत आसवो ज्ञेय । मन्विति मधुप्रधान  
आसव । सुरा समण्डेति यवतण्डुलकृता बोद्धव्या । विष्टभ्येति  
विच्छेदः । मधूलक गोधूमभेदः, तत्कृतं मद्य मधूलकम्,  
अन्ये तु भेदकमाहुः । दीपनमित्यादि सौवीरतुषोदकगुण ।  
अम्लकाजिकमिति काजिकमेवाम्लगुणम् ॥ १७९-१९५ ॥

इति मद्यवर्गः सप्तमः ॥ ७ ॥

अथ जलवर्गः—

जलमेकविधं सर्वं पतत्यैन्द्रं नभस्तलात् ।

सप्रति पानप्रधानस्य जलस्य गुणमाह—जलमित्यादि । सर्वमिति  
सुश्रुतप्रतिपादितधारकारहैमतौषारमपि । एकविधमिति “शिवाः  
खल्वापः” (सू. अ. २६) इत्यादिनोक्तगुणं, तथा ‘शीतं शुचि’  
इत्यादिवक्ष्यमाणगुणम् । ऐन्द्रमिति प्राण्यदृष्टवशेनेन्द्रप्रेरितम् ॥—

१ ‘आक्षिकी विभीतककृता सुरा’ इति शिवदाससेनः ।

२ ‘जीर्णः’ इति पा० । ३ ‘माध्वीकवत्’ इति पा० ।

तत् पतत् पतितं चैव देशकालावपेक्षते ॥ १९६ ॥

एकविधत्वेऽपि तस्य भेदहेतुमाह—तत् पतदित्यादि ।  
पतद् देशमाकाशगतभूतरूपं, कालं च शीतोष्णादिरूपं, तथ-  
पतितं च भूमिविशेषरूपं देशं, कालं च तथैवापेक्षते, ‘गुणदोषा  
सबन्धे’ इति शेषः ॥ १९६ ॥

खातं पतत् सोमवाय्वकैः स्पृष्टं कालानुवर्तिभिः ।

शीतोष्णस्निग्धरूक्षाद्यैर्यथासन्नं महीगुणैः ॥ १९७ ॥

एनमेव देशकालसंबन्धमाह—खादित्यादि । सोमग्रहणेन  
सौम्यत्वात् पृथिव्या अपि गगनगतधूलीरूपायास्तथा मेघसहच-  
रितत्वादिविषादिरूपायाश्च ग्रहणं वक्तव्यं, किंवा वायुग्रहणादेव  
वायुना नीयमानाया पृथिव्या ग्रहणम् । स्पृष्टं ‘भवति’ इति-  
शेषः । कालानुवर्तिभिरिति कालपराधीनैः, एतेन कालकृत एव  
सोमादिसबन्धविशेषो जले विशेषं करोति, तेन न कालस्याकि-  
चित्करता । पतितजलस्य देशकालसंबन्धमाह—शीतोष्णे-  
त्यादि । यथासन्नमिति यस्मिन् काले यस्या मद्या ये गुणा  
शीतादय उद्विक्ता भवन्ति, तै स्पृष्टं जल भवति । एतेन सु-  
श्रुते प्रतिपादितगाङ्गासामुद्रभेदो गुणदोषसंबन्धमात्रकृत एव  
दिव्यजलस्येति दर्शयति । तेन, यद्विषादिजुष्टं तत् सामुद्रसमान-  
गुणत्वात् सामुद्रं, यद्धूल्यादिना विषादिना च रहितं तत्तद्वगुणत्वा-  
द्गाङ्गमित्युक्तं सुश्रुते । आश्विने तु मासि दिव्यजलस्य धूलीवि-  
षादिसबन्धो न भवत्येव, कालमहिम्ना भवन्नपि वा न जलं तथा  
दृषयति, अत उक्तं सुश्रुते—“सामुद्रं तत्र पातव्यं मासादाश्च-  
युजाद्विना” (सु सू. अ. ४५) इति । अत्र हारीतवचनात्  
कार्तिकाग्रहायणयोरप्यान्तरीक्षं जलं ग्राह्यमेव भवति, यदाह—  
“प्रवृत्ताया शरदस्मात् पश्चाद्वाते प्रवाति च । हेमन्ते चापि  
गृहीयात्तज्जलं मृन्मयैर्घटैः” इति । तेन ‘आश्वयुजाद्विना’ इति  
वचनं आश्वयुजात् प्रमृति जलोपादेयतोपदर्शनार्थं, न त्वाश्विन  
एवोपादेयतोपदर्शनपरम् । अन्ये त्वाहुः—आश्विन एव परमा-  
न्तरीक्ष ग्राह्यमिति । जतूकर्णवचनं हि—“वर्षासु चरन्ति  
घनैः सहोरगा वियति कीटलताश्च । तद्विषजुष्टमपेयं खजलम-  
गस्त्योदयात् पूर्वम्” इति ॥ १९७ ॥

शीतं शुचि शिवं मृष्टं विमलं लघु षड्गुणम् ।

प्रकृत्या दिव्यमुदकं,

दिव्यजलस्य प्राकृतगुणमाह—शीतमित्यादि । शिवमिति  
कल्याणकरत्वेन । मृष्टमिति वदनप्रियत्वेन ॥—

अष्टं पात्रमपेक्षते ॥ १९८ ॥

श्वेते कषायं भवति पाण्डरे स्यात् तित्तकम् ।

१ ‘ननु एकविधत्वे किञ्चिज्जल सदोष किञ्चिच्च सगुणमिति यो  
भेद उपलभ्यते तस्य का गतिरित्याह—तत् पतदित्यादि’ इति शिवदा-  
ससेनः । २ ‘गुणदोषोत्पादेषु’ इति पा० । ३ ‘एनमेव देशकालस-  
बन्धविशेष दर्शयति—खातपतदित्यादि । सोमवाय्वकैरित्युपलक्षणं, तेन  
वायुनीयमानाना गगनगतधूलीनां तथा मेघसहचरितत्वादीनां च  
ग्रहणं बोध्यम्’ इति शिवदाससेनः ।



कपिले क्षारसंसृष्टमूपरे लवणान्वितम् ॥ १९९ ॥  
 कटु पर्वतविस्तारे मधुरं कृष्णमृत्तिके ।  
 एतत् षाडगुण्यमाख्यातं महीस्थस्य जलस्य हि ॥  
 तथाऽव्यक्तसं विद्यादैन्द्रं कारं हिमं च यत् ॥ २०० ॥  
 यदन्तरीक्षात् पततीन्द्रसृष्टं  
 चोक्तैश्च पात्रैः परिगृह्यतेऽम्भः ।  
 तदैन्द्रमित्येव वदन्ति धीरा  
 नरेन्द्रपेयं सलिलं प्रधानम् ॥ २०१ ॥  
 ईषत्कषायमधुरं सुसूक्ष्मं विशदं लघु ।  
 अरूक्षमनभिष्यन्दि सर्वं पानीयमुत्तमम् ॥ २०२ ॥  
 गुर्वभिष्यन्दि पानीयं वार्षिकं मधुरं नवम् ।  
 तनु लच्चनभिष्यन्दि प्रायः शरदि वर्षति ॥ २०३ ॥  
 तत्तु ये सुकुमाराः स्युः स्निग्धभूयिष्ठभोजनाः ।  
 तेषां भोज्ये च भक्ष्ये च लेह्ये पेये च शस्यते २०४  
 हेमन्ते सलिलं स्निग्धं वृष्यं बलहितं गुरु ।  
 किञ्चित्ततो लघुतरं शिशिरे कफवातजित् ॥ २०५ ॥  
 कषायमधुरं रूक्षं विद्याद्वासन्तिकं जलम् ।  
 ग्रैष्मिकं त्वनभिष्यन्दि जलमित्येव निश्चयः ॥  
 ऋतावृताविहास्याताः सर्वे एवाम्भसो गुणाः २०६  
 विभ्रान्तेषु तु कालेषु यत् प्रयच्छन्ति तोयदाः ।  
 सलिलं तत्तु दोषाय युज्यते नात्र संशयः ॥ २०७ ॥  
 राजभी राजमात्रैश्च सुकुमारैश्च मानवैः ।  
 सुगृहीताः शरद्यापः प्रयोक्तव्या विशेषतः ॥ २०८ ॥

वक्ष्यमाणगुणविशेषहेतुमाह—भ्रष्टमित्यादि । पात्रमपेक्षत  
 इति नद्यादिपात्रविशेषसंबन्धमपेक्ष्य गुणविशेषवद्भवति । एतच्च  
 यद्यपि 'देशकालावपेक्षते' इत्यनेन पूर्वमेवोक्तं, तथाऽपि काला-  
 पेक्षया देशविशेषस्य प्रकर्षेण गुणविशेषे हेतुताप्रदर्शनार्थं पुन-  
 रुक्तम् । केचित्तु "क्षेते कषायं भवति" इत्यादिग्रन्थं पठन्ति,  
 स तु नातिप्रसिद्धः ॥ १९८-२०८ ॥

नद्यः पाषाणविच्छिन्नविशुद्धाभिहतोदकाः ।  
 हिमवत्प्रभवाः पथ्याः पुण्या देवर्षिसेविताः ॥ २०९ ॥  
 नद्यः पाषाणसिकतावाहिन्यो विमलोदकाः ।  
 मलयप्रभवा याश्च जलं तास्वमृतोपमम् ॥ २१० ॥  
 पश्चिमाभिमुखा याश्च पथ्यास्ता निर्मलोदकाः ।  
 प्रायो मृदुवहा गुर्व्यो याश्च पूर्वसमुद्रगाः ॥ २११ ॥  
 पारियात्रभवा याश्च विन्ध्यसह्यभवाश्च याः ।  
 शिरोहृद्रोगकुष्ठानां ता हेतुः श्लीपदस्य च ॥ २१२ ॥

आधारविशेषे गुणविशेषमाह—नद्य इत्यादि । पाषाणैर्वि-  
 च्छिन्नं विशुद्धमभिहतं चोदकं यासा तास्तथा, एतेन, अधि-  
 त्यकाप्रभवा एव हिमालये नद्यः पथ्या उक्ता भवन्ति नोपत्य-  
 काप्रभवा, यतोऽधित्यकाप्रभवास्वेव पाषाणविच्छिन्नत्वादि;

अतश्च सुश्रुते यदुक्तं—“हिमवत्प्रभवा हृद्रोगादीन् जनयन्ति”  
 (सु सू अ. ४५) इति, तदुपत्यकाप्रभवाभिप्रायेणेति न विरोधः ।  
 यत्तु तत्रोक्तं “मलयप्रभवा किमीजनयन्ति” (सु सू अ. ४५)  
 तदपाषाणसिकतावाहिन्यभिप्रायेण, इह पाषाणसिकतावाहिन-  
 दीध्वमृतोपमिति न विरोधः । यत्तु, पारियात्रभवानां शिरोरो-  
 गादिकर्तृत्वं, तत् पारियात्रदरीभवनदीजलाभिप्रायेण, सुश्रुते  
 तु पारियात्रतडागभवनदीजलाभिप्रायेणोक्तं—“पारियात्रभवा-  
 पथ्या” (सु. सू अ. ४५) इति । तदुक्तं विश्वामित्रेण—  
 “तडागजं दरीजं च तडागाद्यत् सरिजलम् । बलारोग्यकरं  
 तत् स्यादरीजं दोषलं मतम्” इति । प्रायोग्रहणात् पूर्वसमुद्र-  
 गमनेऽपि गाङ्गं पथ्यं भवति, किंवा यथोक्तलक्षणहिमालय-  
 भवत्वादेव गाङ्गं जलं पथ्यम् । पारियात्रादयः पर्वता-  
 खनामप्रसिद्धा ॥ २०९-२१२ ॥

वसुधाक्रीटसर्पाखुमलसंदूषितोदकाः ।  
 वर्षाजलवहा नद्यः सर्वदोषसमीरणाः ॥ २१३ ॥  
 वापीकूपतडागोत्ससरः प्रस्रवणादिषु ।  
 आनूपशैलधन्वानां गुणदोषैर्विभावयेत् ॥ २१४ ॥  
 पिच्छिलं किमिलं क्लिन्नं पर्णशैवालकर्मैः ।  
 विवर्णं विरसं सान्द्रं दुर्गन्धं न हितं जलम् ॥ २१५ ॥  
 विस्त्रं त्रिदोषं लवणमम्बु यद्भरुणालयम् ।  
 इत्यम्बुवर्गः प्रोक्तोऽयमष्टमः सुविनिश्चितः ॥ २१६ ॥

वर्षासु जलं वहन्तीति वर्षाजलवहा, यदुक्तमग्न्याधिकारे  
 “वर्षानादेयमुदकानाम्” (सु अ. २५) इति, तस्येहापथ्यत्वे  
 उपपत्तिवर्णनमिति न पौनरुक्त्यम् । प्रस्रवणादिष्वित्यत्र ‘जलं’  
 इति शेषः । वाण्यादयोऽनूपदेशे धन्वनि हिमालयादिपर्वतेषु  
 च भवेयुः, ततश्चानूपपादिजलगुणैरेव तद्गुणनिर्देशः कर्तव्यः,  
 पश्चिमाभिमुखनदीजलपूर्वाभिमुखनदीजलानूपजलखन्वजलप-  
 र्वतजलगुणाश्चेत्ता एव, तेन तद्गुणातिदेशो वाण्यादिषु बोद्धव्यः ।  
 उक्तं च हारीतेन—“अनूपदेशे यद्वारि गुरु तच्छ्लेष्मवर्धनम् ।  
 विपरीतमतो मुख्यं जाङ्गलं लघु चोच्यते” इति । सुश्रुतेऽपि वा-  
 ण्यादीनां पृथगेव गुण उक्तः, स चेह कूपादीनां संस्कारत्वादि-  
 प्रत्यक्षदृष्टो ग्रन्थविस्तरभयाक्तो इति मन्तव्यम् । वापी इष्टका-  
 दिबद्धतीर्था दीर्घिका, कूपः प्रसिद्धः, तडादागो गतिर्यस्य स  
 तडागः, स पुनरुच्चदेशादागच्छजलबन्धनाद्भवति, अन्ये तु  
 पुष्करिणी तडागमाहुः, उत्सा निम्नादुत्तिष्ठजलस्थानं; सरो  
 दिव्यत्वात् पुरुषव्यापार विना, तत्पुनः पम्पादि, प्रस्रवणः निर्झरः ।  
 अन्ये तु ‘हृदधाराजलादिषु’ इति पठन्ति, तत्र हृदः नदीस्थज-  
 लप्रदेशो गम्भीरो जलाशयः, धारा तु पर्वतादेव जलधारारूपा  
 पतन्ती, आदिग्रहणात् केदारचुण्डादीनां ग्रहणम् । क्लिन्नं पर्णा-  
 दिभिर्धुतं सदित्यर्थः । वरुणालये समुद्रे । विस्त्रम् आमगन्धिः ।  
 सुविनिश्चित इति सर्वजलगुणकथनात् ॥ २१३-२१६ ॥

इति जलवर्गोऽष्टमः ॥ ८ ॥

१ 'पर्वतविस्तारे' इति पा० । २ 'सलिलप्रधानम्' इति पा० ।

३ 'विशुद्धविमलोदकाः' इति पा० ।

१ 'पर्वतादेकजलधारारूपा' इति पा० ।



## अथ गोरसवर्गः—

स्वादु शीतं मृदु स्निग्धं वहलं श्लेष्मण्यपिच्छिलम् ।  
 गुरु मन्दं प्रसन्नं च गन्धं दशगुणं पयः ॥ २१७ ॥  
 तदेवंगुणमेवौजः सामान्यादभिवर्धयेत् ।  
 प्रवरं जीवनीयानां क्षीरमुक्तं रसायनम् ॥ २१८ ॥  
 महिषीणां गुरुतरं गव्याच्छीततरं पयः ।  
 स्नेहान्यूनमनिद्राय हितमत्यग्रये च तत् ॥ २१९ ॥  
 रूक्षोष्णं क्षीरमुष्ट्रीणामीषत्सलवणं लघु ।  
 शस्तं वातकफानाहक्रिमिशोफोदरार्शसाम् ॥ २२० ॥  
 बल्यं स्त्रैर्यकरं सर्वमुष्णं चैकशफं पयः ।  
 साम्लं सलवणं रूक्षं शाखावातहरं लघु ॥ २२१ ॥  
 छागं कषायमधुरं शीतं ग्राहि पयो लघु ।  
 रक्तपित्तातिसारघ्नं क्षयकासज्वरापहम् ॥ २२२ ॥  
 हिक्काश्वासकरं तूष्णं पित्तश्लेष्मलमाविकम् ।  
 हस्तिनीनां पयो बल्यं गुरु स्त्रैर्यकरं परम् ॥ २२३ ॥  
 जीवनं बृंहणं सात्त्विकं स्नेहनं मानुषं पयः ।  
 नावनं रक्तपित्ते च तर्पणं चाक्षिशूलिनाम् ॥ २२४ ॥

जीवनीयसामान्याजलमनु क्षीरमुच्यते<sup>१</sup>, क्षीरजत्वाद्वाद्यादय-  
 श्चोच्यन्ते । प्रसन्नमिति निर्दोषं, निर्दोषता तु प्रशस्तत्वेन गुण  
 इत्युच्यते, किंवा गुणानामसल्येयत्वेन प्रसन्नत्वं गुर्वाद्यपठित-  
 मपि गुण एवेति ज्ञेयम् । एवंगुणमेवेति स्वादादिदशगुणम् ।  
 सामान्यादिति समानत्वात् । महिषीक्षीरगुणे स्नेहाद्गन्धमिति महि-  
 षीक्षीरं गव्यक्षीरात् स्नेहोऽन, गौरवशैल्याभ्यां तु तदधिकमिति के-  
 चिद्ब्रुवन्ते, तन्न, प्रत्यक्षमेव हि महिषीक्षीरादधिकमेव घृतं दृश्यते,  
 तथा जतूकर्णेऽप्युक्तं—“गुरु शीतं स्निग्धतरं माहिषमति-  
 बल्यं बृंहणं चाग्र्यम्” इति, सुश्रुतेऽप्युक्तं—“गव्यात् स्निग्ध-  
 तरं” (सू. अ. ४५) इति, तस्मात् ‘स्नेहान्यूनं’ इति पाठः,  
 तेन स्नेहादधिकमित्यर्थः, किंवा स्नेहान्यूनमिति स्नेहपूर्णमि-  
 त्यर्थः । उष्ट्रीक्षीरादीनां सलवणत्वादि मधुरानुरसत्वेन बोद्धव्यं,  
 मधुरस्तु रस प्रधान एव, दीर्घजीवितीये ‘प्रायशो मधुर’  
 (सू. अ. १) इत्युक्तं, न तु सर्वथा मधुरमेव । ऐकशफमिति  
 वैडवायाः । केचित्तु सर्वशब्देन खरवेगसरयोरपि क्षीरस्यायं

१ ‘पयः क्षीरसञ्ज्ञासामान्यात् पयस इव जीवनीयादिगुणयोगाच्च  
 तोषवर्गानन्तरं क्षीरवर्गः प्रस्तूयते । तत्र श्रेष्ठत्वात् प्रथमं गव्य-  
 क्षीरगुणमाह—स्वाद्विलादि’ इति शिवदाससेनः । २ ‘एक-  
 शफः खुरो यासां ता एकशफाः, अत्राश्वया इति वक्तव्ये  
 यदैकशफमिति सामान्यशब्दप्रयोग करोति, तद्वेगसरप्रभृतीनामप्येक-  
 शफानां ग्रहणार्थम् । शाखावातहरमित्यत्र केचिच्छाखाशब्देन बाहू  
 सक्थिनी चाहुः, अन्ये तु रक्तादीनाहुः । धान्याम्लस्यैवोभयत्राधारश-  
 क्तिप्रभावेण परस्परविरुद्धकार्यद्वयं भवति, तथा—बहिःपित्तहरत्व-  
 मन्तःपित्तकरत्वम्, एव शाखागतवातहरत्वम्, कुक्षिगतवातकरत्वं  
 चास्याधारशक्तिप्रभावेण मन्तव्यमित्याहुः’ इति शिवदाससेनः ।

गुण इति वदन्ति । उष्णमिति क्षीरान्तरापेक्षया, तेन सामान्य-  
 गुणे शीतत्वमुक्तमविरुद्धं भवति, यतो लघूत्तमातिरससाद्गुरपि  
 कटु लघुरेवोच्यते मधुराद्यपेक्षया, एवं शीततमादितरक्षीरादुष्ण-  
 मपि बडवाया क्षीरं शीतमेव सूत्रमन्वाद्यपेक्षया भवति, एवं  
 रूक्षमित्येतदपि व्याख्येयम् । यद्यपि च हस्तिनीक्षीरादीनि शास्त्रे  
 प्रयोगेषु नोक्तानि, तथाऽपि कथितगुणं बुद्ध्वा तत्र तत्र प्रयो-  
 ज्यानि ॥ २१७-२२४ ॥

रोचनं दीपनं वृष्यं स्नेहनं बलवर्धनम् ।  
 पाकेऽम्लमुष्णं वातघ्नं मङ्गल्यं बृंहणं दधि ॥ २२५ ॥  
 पीनसे चातिसारे च शीतके विपमज्वरे ।  
 अरुचौ मूत्रकृच्छ्रे च काश्ये च दधि शस्यते ॥ २२६ ॥  
 शरद्रीष्मवसन्तेषु प्रायशो दधि गर्हितम् ।  
 रक्तपित्तकफोत्थेषु विकारेष्वहितं च तत् ॥ २२७ ॥

दधिगुणमाह—रोचनमित्यादि । अत्र रोचनमित्युक्त्वाऽपि  
 अरुचाविति वचनमरुचिरोगहरत्वेन, रोचनता तूपयोगकाल एव  
 द्रव्यान्तररुचिकरत्वेनोक्ता । बृंहणमिति रोगादिकृशस्य बृंहणं,  
 काश्यं चेति सहजे काश्यं शस्यत इति बोद्धव्यं, तेन न पौनरु-  
 त्तयम् । पीनसे चतुर्विधेऽपि प्रभावाद्विद्धं, किंवा पीनसपाचक-  
 त्वात् सर्वत्र हितम् । यच्च वृष्यशीतकहितत्वादि दधिगुणपर्या-  
 लोचनयाऽनुपपद्यमानमिह दृश्यते, तत् प्रभावाद्वोद्धव्यम् । यच्च  
 गुणान्तरादेवाम्लत्वोष्णत्वस्निग्धत्वाद्भयमानमपि वातघ्नत्वं पुन-  
 रुच्यते तत् प्रकर्षार्थं, तथा अम्लत्वादियुक्तस्यापि वातहन्तृता-  
 दिव्यभिचारदर्शनादिति बोद्धव्यम् । व्यभिचारोदाहरणानि च  
 मन्दकमन्दजातमद्यादीन्यनुसर्तव्यानि । न्यायश्चायं सर्वाज्ञपानं-  
 गुणकथने यथासम्भवं वर्णनीयं, प्रन्थप्रचुरतरताभीत्या सर्वं वस्तु  
 वयमत्र नोद्भावयाम । प्रायश इति वचनात् कालान्तरेऽपि  
 गर्हितत्वं शरदादावपि च प्रकृत्यादिवशाद्विद्धितत्वं दर्शयति  
 ॥ २२५-२२७ ॥

त्रिदोषं मन्दकं, जातं वातघ्नं दधि, शुक्लः ।  
 सरः, श्लेष्मानिलघ्नस्तु मण्डः स्रोतोविशोधनः २२८

मन्दकं यदा क्षीरं विक्रियामापन्नं घनत्वं न याति तदा  
 तन्मन्दकम् । जातं वातघ्नमिति यदा तु मन्दकावस्थामुत्सृज्य  
 घनतया जातं सन्मधुरमीषदम्लं च भवति, तदा वातघ्नं विशेषे-  
 षेण भवतीत्यर्थः । पूर्वं तु दधिगुणाः सुजातस्य व्यक्तमलस्य  
 बोद्धव्याः । शुक्लः सर इति छेदः । सरो दध्युरिस्नेहः,  
 शुक्लः शुक्लसुतिवृद्धिकरः, अत एव सुश्रुते सरगुणे “वृष्यः  
 शुक्लविवर्धनः” (सू. अ. ४५) इति पदद्वयोपादानं कृतम् ।  
 मण्ड इति प्रकरणाद्विमण्डो मस्तिवत्यर्थः ॥ २२८ ॥

१ ‘मिब’ इति पा० । २ ‘त्रिदोषं मन्दकमिति क्षीरावस्थामतिक्रम्य  
 सप्राप्तदध्यवस्थं मन्दकमुच्यते, तत् पुनस्त्रिदोषं दोषकोपकं, जातं वात-  
 घ्नमिति यदा तु तदेव मन्दकं मन्दकावस्थामुत्सृज्य कालवशाद् घन-  
 तया जातं सन्मधुरमीषदम्लं भवति तदा वातघ्नं विशेषेण भवती-  
 त्यर्थः’ इति शिवदाससेनः ।

शोफार्शोग्रहणीदोषमूत्रग्रहोदरारुचौ ।

क्षेहव्यापदि पाण्डुरवे तक्रं दद्याद्ग्रेषु च ॥ २२९ ॥

शोफेत्यादिना तक्रगुण । मूत्रग्रहो मूत्रकृच्छ्रादि । गरोऽत्र कृत्रिमविषम् ॥ २२९ ॥

संग्राहि दीपनं हृद्यं नवनीतं नवोद्धृतम् ।

ग्रहण्यशौविकारग्रमर्दिताखिनाशनम् ॥ २३० ॥

संग्राहीत्यादि नवनीतगुण । नवोद्धृतं सद्यस्कं, नवोद्धृतमिति वचनादभिनवस्यैव नवनीतस्य यथोक्तगुणा प्रकर्षवन्तो भवन्ति, पुराणस्य तु नैते बलवन्तो गुणा भवन्तीति ॥ २३० ॥

स्मृतिबुद्ध्यग्निशुक्रौजःकफमेदोविवर्धनम् ।

वातपित्तविपोन्मादशोषालक्ष्मीज्वरापहम् ॥ २३१ ॥

सर्वस्नेहोत्तमं शीतं मधुरं रसपाकयोः ।

सहस्रवीर्यं विधिभिर्धृतं कर्मसहस्रकृत् ॥ २३२ ॥

मदापसारमूर्च्छायशोषोन्मादगरज्वरान् ।

योनिर्कर्णशिरःशूलं घृतं जीर्णमपोहति ॥ २३३ ॥

सर्पीष्यजाविमहिषीक्षीरवत् खानि निर्दिशेत् ।

उत्पादक्रमागतस्य घृतस्य गुणमाह—स्मृतीत्यादि । सहस्रवीर्यमिति भूरिशक्तिकम् । कथं सहस्रवीर्यमित्याह—विविधदिति । विधिवद् विधियुक्तं सदित्यर्थः, विधिश्च नानाकर्मकारिभिर्द्रव्यैः संस्कारसंयोगश्च, अत एवोक्तं—“नान्य स्नेहस्तथा कश्चित् संस्कारमनुवर्तते” ( नि. अ. १ ) इति, तथा तन्त्रान्तरे “घृतं योगवाहि” इति, तस्मात् सहस्रवीर्यत कर्मसहस्रकृदिति योज्यम् । यत् सुश्रुतटीकाकृत सुश्रुतोक्तघृतगुणेषु “त्रिदोषापकर्षणं” इति पठन्ति, तत् संस्कारेण कफहरणादिति ज्ञेयम् । मदेत्यादि । जीर्णं तु दशवर्षातीतं, वचनं हि—“पुराणं दशवर्षस्यात् प्रपुराणमत परम्” इति । यथा यथा च जीर्णत्वप्रकर्षस्तथा तथा गुणोत्कर्षो ज्ञेयः । उक्तं हि हारीते—“यथा यथा जरा याति गुणवत् स्यात्तथा तथा” इति । अनुक्तसर्पिर्गुणानतिदिशति—सर्पीषीत्यादि । सर्पीषि स्थानीति संबंधः, तेन, अजाक्षीरवदजासर्पिर्निर्दिशेदिति । एवं शेषयोरपि वाच्यम् । अनेन च न्यायेन हस्तिन्यादिसर्पिरपि बोद्धव्यं, हस्तिन्यादिसर्पिर्व्यवहाराभावात् साक्षात्कोक्तम् ॥ २३१-२३३ ॥—

पीयूषो मोरटं चैव किलाटा विविधाश्च ये ॥ २३४ ॥

दीताग्नीनामनिद्राणां सर्व एव सुखप्रदाः ।

गुरवस्तर्पणा वृष्या बृंहणाः पवनापहाः ॥ २३५ ॥

विशदा गुरवो रूक्षा ग्राहिणस्तक्रपिण्डकाः ।

गोरसानामयं वर्गो नवमः परिकीर्तितः ॥ २३६ ॥

पीयूषं सद्यः प्रसूताया क्षीरम् । तदेव यावन्न परतः प्रस-

१ ‘अत्र घृतस्य स्मृत्यादिकर्तृत्वं तथाऽलक्ष्मीप्रशमकत्वं च गुणपर्यालोचनयाऽनुपपद्यमान प्रभावादेव ज्ञेयम्, एवमन्यत्रापि गुणद्वाराऽनुपपद्यमानकार्यस्य प्रभावजनकत्वं व्याख्येयम्’ इति शिवदाससेनः ।

जता याति तावत् ‘मोरट’ इत्युच्यते । किलाटो नष्टक्षीरभाग, यं लोका क्षीरसामित्याहुः । विशद इत्यादिस्तक्रपिण्डकगुण, तक्रपिण्ड तक्रकूर्चिकाया एव सुतद्रवो घनो भागः । गोरसानामित्यत्र आदिशब्दो लुप्तनिर्दिष्टो द्रष्टव्यः, तेन महिषीक्षीरादीनामपि ग्रहणं, किंवा प्राधान्याद्गोरसनिर्देशः, गोरसभाषया गोरसनिर्देशः सर्व एव क्षीरदधितक्रादयो गृह्यन्ते, लोके हि सर्वेष्वेवैषु गोरससज्ञा ॥ २३४-२३६ ॥

इति गोरसवर्गो नवमः ॥ ९ ॥

अथेशुवर्गः—

वृष्यः शीतः सरः स्निग्धो बृंहणो मधुरो रसः ।

श्लेष्मलो भक्षितस्येशोर्यान्त्रिकस्तु विदह्यते ॥ २३७ ॥

शैत्यात् प्रसादान्माधुर्यात् पौण्ड्रकादंशको वरः ।

माधुर्यसामान्यादिशुविकृतिप्रायो वर्ग उच्यते । भक्षितस्येति दन्तपीडितस्य । यान्त्रिक इति यन्त्रपीडितः । विदाहश्चास्य प्रायशस्त्वग्रन्थियुक्तस्य यन्त्रेण पीडनात्, तथा कालान्तरावस्थानाच्च । वचनं हि—“मूलत्वग्रन्थिसंयोगाद्यान्त्रिकस्तु विदह्यते”, उक्तं च हारीते—“व्यापित्वात् सुकुमारो हि रसो यन्त्रनिपीडितः । सौक्ष्म्यात् स्पृष्टोऽनिलार्काभ्यां मृशं काये विदह्यते” इति । अत्र व्यापित्वादिति त्वगादियुक्तेषुकाण्डभवत्वात् । यदुच्यते—विदाहित्वे यान्त्रिकस्य रक्तपित्तहन्तृत्वमुक्तं विरुध्यते, यथा “मधूदकस्येशुरसस्य चैव पानाच्छमं गच्छति रक्तपित्तम्” ( वि. अ. ४ ) इति, तत्र, यतो दन्तनिष्पीडितस्यैवाविदाहिनो रक्तपित्ते ग्रहणं भविष्यति, किंवा यान्त्रिकेऽपि विदाहकारकत्वगादिसंयोगस्य तथा कालान्तरावस्थानस्य च त्यागं कृतोपयोगं कर्तव्यं, ‘यान्त्रिकस्तु विदह्यते’ इति वचनं प्रायोवादमाश्रित्य बोध्यम् । अन्ये त्वेतदोपभयाद्विदह्यत इति शीघ्रं पच्यत इति व्याख्यायन्ति ॥ २३७ ॥—

प्रभूतकिमिमज्जासृद्धोदोमांसकरो गुडः ॥ २३८ ॥

क्षुद्रो गुडश्चतुर्भागात्रिभागावशेषितः ।

रसो गुरुर्यथापूर्वं धौतः खलपमलो गुडः ॥ २३९ ॥

ततो मत्स्यण्डिकाखण्डशर्करा विमलाः परम् ।

यथा यथैषां वैमल्यं भवेच्छैल्यं तथा तथा ॥ २४० ॥

वृष्या क्षीणक्षतहिता सक्षेहा गुडशर्करा ।

कषायमधुरा शीता सत्तिका यासशर्करा ॥ २४१ ॥

रूक्षा वम्यतिसारघ्नी च्छेदनी मधुशर्करा ।

तृष्णासृक्पित्तदाहेषु प्रशस्ताः सर्वशर्कराः ॥ २४२ ॥

प्रभूतकिम्यादिकारणत्वात् प्रभूतकिम्यादिकरो गुड उच्यते । क्षुद्रगुडस्तथा चतुर्भागात्रिभागावशेषितो रस इत्यत्र चकारलोपो द्रष्टव्यः, तेन क्षुद्रगुडश्चतुर्भागावशेषिताद्रसाद्गुरुः, तथा त्रिभागाच्चतुर्भागावशेषितो गुरुरित्यादि ज्ञेयम् । क्षुद्रगुडोऽसितगुडः

१ ‘मूलाग्रजन्तुजग्धादिपीडनान्मलसकरात् । किञ्चित्कालं विधृत्या च विकृतिं याति यान्त्रिकः’ ( वा.स.अ. ५ ) इति वारभटः ।

इत्युच्यते । फणितं च तन्तुलीभावाद्भवति । वौत खल्पमल इति मलावसेकेन धौतोऽल्पमलो भवति, तेनाल्पकिम्यादिर्भवतीति भावः । तत इति धौतगुडात् । मत्स्यण्डिका खण्डमध्ये पाकाद्द्वनीभूता मत्स्याण्डनिभा भवति । विमला परमित्युत्तरोत्तर विमला । भवेच्छैल्यं तथा तथेति मत्स्यण्डिकायाश्च खण्ड शीततर, ततश्च शर्करा शीततमेत्यर्थः । गुडशर्करेति यासमधुशर्करयोर्व्यवच्छेदार्थम् । यासशर्करा दुरालभाक्काथकृता शर्करा । मधुशर्करा तु मधुभाण्डेषु शर्कराकारा भवति ॥ २३८-२४२ ॥

माक्षिकं भ्रामरं क्षौद्रं पौत्तिकं मधुजातयः ।  
माक्षिकं प्रवरं तेषां विशेषाद्भ्रामरं गुरु ॥ २४३ ॥  
माक्षिकं तैलवर्णं स्याद्भृतवर्णं तु पौत्तिकम् ।  
क्षौद्रं कपिलवर्णं स्याच्छ्रेतं भ्रामरमुच्यते ॥ २४४ ॥  
वातलं गुरु शीतं च रक्तपित्तकफापहम् ।  
सन्धातुच्छेदनं रुक्षं कषायं मधुरं मधु ॥ २४५ ॥  
हन्यान्मधूष्णमुष्णार्तमथवा सविषान्वयात् ।  
गुरुरुक्षकषायत्वाच्छैत्याच्चाल्पं हितं मधु ॥ २४६ ॥

मधुशर्कराप्रसङ्गेन मध्वभिधानम् । मक्षिका पिङ्गला, तद्भवं माक्षिकम् । भ्रमर प्रसिद्धः । क्षुद्रमक्षिकाभवं क्षौद्रम् । पिङ्गला मक्षिका महत्य पुत्तिका, तद्भवं पौत्तिकम् । छत्रादयश्चापरे चत्वारो मधुमेदा सुश्रुतोक्ताः सामान्यमधुगुणा एव ज्ञेया, किंवा अप्रशस्तत्वादिह नोक्ता । केचित् 'माक्षिकं तैलवर्णं स्यात्' इत्यादिश्लोकं पठन्ति । उष्णार्तमथवेति भाषया, यथा उष्ण मधु हन्यान्न तथा उष्णार्तमिति सूचयति । तत्रैव हेतुमाह—सविषान्वयादिति ।—सविषाणि नानापुष्पाणि, किंवा सविषा एव मक्षिकादयः, अन्वया उत्पत्तिस्थानानि यस्य तत् सविषान्वय मधु, तेन विषानुगतस्योष्णविरोधित्वस्यैव मधुनोऽनुगमो भवति, न तु सविषत्वस्य, तथा सत्युष्णमपि मारकं स्यात्, किंवा अथवेति सविषान्वयादित्यनेन सबध्यते, तेन सविषान्वयादन्यतश्च शैत्यात् सौकुमार्याच्चोष्णेन मधु विरुध्यत इत्यर्थो भवति । उक्तं हि हारीते—“नानापुष्पप्रकाराणां रससारात्मकं मधु । तच्छैल्यात् सौकुमार्याच्च सर्वैरुष्णैर्विरुध्यते” इति, सुश्रुतेऽप्युक्तं—“तत् सौकुमार्याच्च तथैव शैल्यात्” (सु. सू. अ. ४५) इत्यादि । अल्पस्य मधुनो हितत्वे हेतुमाह—गुर्वि-

१ 'मलावशेषेण' इति पा० २ 'शैलमित्युपलक्षण, तेन मधुरत्वादिकमपि बोध्यम्, उक्तं च सुश्रुते—“यथा यथैषा वैमल्य मधुरत्व तथा तथा । स्नेहगौरवशैल्यानि रसत्व च तथा भवेत्” (सु. सू. अ. ४५) इति शिवदाससेनः । ३ 'वातलमित्यादि मधुसामान्यस्य गुणः । ननु सुश्रुते मधुनस्त्रिदोषशमनत्व लघुत्व चोक्तम्, अत्र च वातल गुरुत्व चोच्यत इति विरोधः? सत्य, सुश्रुते त्रिदोषशमनत्व यदस्योक्तं तत् प्रभावाग्निलितत्रिदोषारब्धज्वरहरतया ज्ञेयम्, अत्र तु पृथग्वातजनकमुक्तमिति न विरोधः । तथा सुश्रुते—यल्लघुत्वमुक्तं तत् पुराणाभिप्रायेण, अत्र पुराणादिविशेषमनाहस्य गुरुत्वमुक्तं, चक्रस्तु अलम्बिति व्याख्यानेन विरोध परिहरति' इति शिवदाससेनः ।

त्यादि । गुरुत्वान्मध्वामकारक भवति, रुक्षं कषायशीतं तु महा-  
ल्यवातकरमिति भावः ॥ २४३-२४६ ॥

नातः कष्टतमं किञ्चिन्मध्वामात्तद्वि मानवम् ।  
उपक्रमविरोधित्वात् सद्यो हन्याद्यथा विषम् २४७  
आमे सोष्णा क्रिया कार्या सा मध्वामे विरुध्यते ।  
मध्वामं दारुणं तस्मात् सद्यो हन्याद्यथा विषम् २४८

मध्वामस्य महालयतामाह—नात इत्यादि । उपक्रमविरोधित्वं मध्वामे यथा—आमे तूष्णं पथ्यं, तन्मधुनि विरुद्धं, यत्तु मधुहितं शीतं, तदामे विरुद्धम् ॥ २४७ ॥ २४८ ॥

नानाद्रव्यात्मकत्वाच्च योगवाहि परं मधु ।  
इतीक्षुविकृतिप्रायो वर्गोऽयं दशमो मतः ॥ २४९ ॥

मधुनो योगवाहित्वमाह—नानेत्यादि । यस्मान्नानारसवीर्यादिभ्यः पुष्पेभ्य उत्पन्नं तन्मधु, तेनानभिव्यक्तनानाशक्तिकमेव । ततश्च येन द्रव्येण वामनीयेन वाऽऽस्थापनीयेन वा वृष्येण कार्यान्तरकारकेण वा युज्यते तस्यैव कर्म करोति, समानानुकारिद्रव्यप्रबोधितशक्तित्वादिति भावः । चकारोऽत्र हेत्वन्तरसमुच्चये, तेन प्रभावाच्चेति बोद्धव्यम् । तेन सत्यपि नानौषधिसंभवत्वे प्रभावाच्च क्षीरमद्यादयो योगवाहिनः, तथा, अनानात्मका अपि शिलाजतुतैलादयो योगवाहिनो भवन्ति । योगवाहित्वेऽपि मधु स्नेहने न प्रयुज्यते वाते, रुक्षादिगुणयुक्तत्वात् । नानाद्रव्यात्मकत्वेऽपि मधु रुक्षकषायत्वाभ्यामेवाविर्भूतं भवति, प्रायेण रुक्षकषायगुणाधिके एव पुष्पे मधुमक्षिकाणां चरणादिति बोद्धव्यम् । अनेन च न्यायेन नानाद्रव्यात्मकत्वेन सर्वगुणताप्रसङ्गो मधुनो निरस्तो भवति । सुश्रुतेऽप्येवमेव योगवाहित्वं “तच्च नाना” (सु सू अ ४५) इत्यादिना ग्रन्थेन मधुन उक्तम् । इक्षुविकृतिप्राय इति इक्षुविकृतिप्रधान, तेन यासशर्करादिकथनमप्यत्राविरुद्धमिति भावः ॥ २४९ ॥

इतीक्षुवर्गो दशमः ॥ १० ॥

अथ कृताञ्जवर्गः—

क्षुत्तृष्णाग्लानिदौर्बल्यकुक्षिरोगज्वरापहा ।  
खेदाग्निजननी पेया वातवर्चानुलोमनी ॥ २५० ॥  
तर्पणी ग्राहिणी लघ्वी हृद्या चापि विलेपिका ।  
मण्डस्तु दीपयत्याग्निं वातं चाप्यनुलोमयेत् ॥ २५१ ॥  
मृदूकरोति स्तोतांसि खेदं संजनयत्यपि ।  
लङ्घितानां विरिक्तानां जीर्णं स्नेहे च तृष्यताम् २५२  
दीपनत्वल्लघुत्वाच्च मण्डः स्यात् प्राणधारणः ।  
लाजपेया श्रमघ्नी तु क्षामकण्ठस्य देहिनः ॥ २५३ ॥  
तृष्णातीसारशमनो धातुसाम्यकरः शिवः ।  
लाजमण्डोऽग्निजननो दाहमूर्च्छानिवारणः ॥ २५४ ॥  
मन्दाग्निविषमाग्नीनां वालस्थविरयोषिताम् ।  
देयश्च सुकुमाराणां लाजमण्डः सुसंस्कृतः ॥ २५५ ॥

१ 'ग्राही दोषविपाचनः' इति पा० ।

श्रुतिपासापहः पथ्यः शुद्धानां च मलापहः ।

श्रुतः पिप्पलिशुण्ठीभ्यां युक्तो लाजाम्लदाडिमैः २५६

कषायमधुराः शीता लघवो लाजसक्तवः ।

सप्रति श्लक्ष्णान्यादिवर्गेयथासम्भवं सपादितस्य कृताञ्जस्य पेयादेर्गुणान् वक्तुं कृतान्नवर्ग उच्यते<sup>१</sup> । ते च पेयादीना गुणा केचित् सस्कारसंयोगादिजा, केचित् प्राकृता अपि ज्ञेया । न च वाच्य—पेयादीनामेव गुणेन बाधितत्वाच्छ्लक्ष्णान्यादीना पृथग्गुणो न वाच्य इति, यत् पेयादयो हि प्रकृतिगुणानुविधानिनः सन्त स्वगुणमावहन्ति, तेन कृताञ्जस्य यो गुण उच्यते स यदि रक्तशाल्यादिप्रकृतावपि भवति तदा बलवान् भवति, अथ प्रकृतौ विपरीतो गुणो भवति तदा कृताञ्जगुणस्याल्पत्वं भवतीति मन्तव्यम् । अत्र स्वस्यातुरहितत्वेनादौ पेयोच्यते, पेया बहुद्रवा यवागू, विलेपी विरलद्रवा यवागू । पेयादिक्रमेणाज्ञे वक्तव्ये अज्ञात् प्रथमोत्पद्यमानत्वेन मण्डगुणकथनम् । क्षीपनलघुत्वाभ्यामपि यस्मात् करोति, तस्माद्धितारीनां प्राणधारण इति ज्ञेयम् । सुसंस्कृत इति धान्यकपिप्पल्यादिसुसंस्कृत । शुद्धाना मलापह इति सम्यक्शुद्धानामपि कोष्ठोपलेपकदोषापहरत्वेन, यदुच्यते—शुद्धानामिति ईषच्छुद्धाना, तेन, ईषच्छुद्धाना शेषदोषसबन्धान्मलापह इत्युपपन्नं, शुश्रुतेऽपि ( सु सू अ ४६ ) “लाजमण्डोऽविशुद्धाना” इत्यकारप्रश्लेषादीषद्विशुद्धानामिति बोध्यम् । तन्न सत्, ईषद्विशुद्धे पेया निषिद्धे, वचनं हि—“कफपित्ते विशुद्धेऽल्पे मद्यपे वातपैतिके । तर्पणादि-क्रमः कार्यः पेयाऽभिष्यन्दयेद्धि तान्” ( सि. अ. ६ ) इति ॥ २५०-२५६ ॥—

सुधौतः प्रसृतः खिन्नः संतप्तश्चौदनो लघुः ॥२५७॥

भृष्टतण्डुलमिच्छन्ति गरश्लेष्मामयेष्वपि ।

अधौतोऽप्रसृतोऽखिन्नः शीतश्चाप्यौदनो गुरुः २५८

मांसशाकवसातैलघृतमज्जफलौदनाः ।

बल्याः संतर्पणा हृद्या गुरवो बृंहयन्ति च ॥२५९॥

तद्वन्माषतिलक्षीरमुद्गसंयोगसाधिताः ।

खिन्न इत्युत्खिन्नधान्यतण्डुलकृतं, किंवा सम्यक्खिन्नत्वेन मृदुभूतः । संतप्त इति सहजेनोष्मणा, न तु पुनस्तापनेन, वचनं हि—“विवर्जयेत् स्थिर शीतमन्नमुष्णीकृतं पुनः” इति । भृष्टतण्डुलकृत ओदनो भृष्टतण्डुल । अर्थात् अधौततण्डुलकृत । अत्र सुधौतत्वादिगुणविशिष्टस्यादनस्य लघुत्ववचनेन तद्विपरीतानामधौतादीनां गुरुत्वमर्थतः सिद्धमपि यत् पुनरुच्यते तत् स्पष्टार्थम् । संतर्पणा इति तदात्वेऽपि बलकरा । मासादिसंयोगसाधिताश्चौदना एव बोद्धव्या । अत्र रूक्षाभ्यां शाकमुद्गाभ्यामपि

संयुक्तस्यौदनस्य बल्यत्वादि संयोगमहिम्ना तथा घृतादिसंस्काराच्च लोकव्यवहारक्रियमाणत्वाद्बोद्धव्यम् ॥ २५७-२५९ ॥—

कुल्माषा गुरवो रूक्षा वातला भिन्नवर्चसः ॥ २६० ॥

खिन्नभक्ष्यास्तु ये केचित् सौप्यगौधूमयाविकाः ।

भिषक् तेषां यथाद्रव्यमादिशेद्गुणलाघवम् ॥ २६१ ॥

यवपिष्टमुष्णोदकसिक्तमीषत्खिन्नमपूपीकृतं कुल्माषमाहुः । खिन्नभक्ष्या इत्युत्खेदनमात्रकृता हण्डरिकादयः । यथाद्रव्यमिति वदता नात्र प्रकृतिगुणोपमर्देन लाजादाविव गुणान्तरोदय इति दर्शयति ॥ २६० ॥ २६१ ॥

अकृतं कृतयूषं च तनुं सांस्कारिकं रसम् ।

सूपमम्लमनम्लं च गुरुं विद्याद्यथोत्तरम् ॥ २६२ ॥

अकृतकृतयूषलक्षणम्—“अस्नेहलवणं सर्वमकृतं कटुकैर्विना । विज्ञेयं लवणस्नेहकटुकैः संस्कृतं कृतम्” ( सु सू अ. ४६ ) इति । तनुमिति खल्पमासवेनाघनं, सांस्कारिकमिति बहुमासस्नेहादिसंस्कृतत्वाद्धनम् ॥ २६२ ॥

सक्तवो वातला रूक्षा बहुवर्चोऽनुलोमिनः ।

तर्पयन्ति नरं सद्यः पीताः सद्योबलाश्च ते ॥ २६३ ॥

मधुरा लघवः शीताः सक्तवः शालिसंभवाः ।

ग्राहिणो रक्तपित्तघ्नास्तृष्णाच्छर्दिज्वरापहाः ॥२६४॥

सक्तूना रूक्षत्वेऽपि वातलत्वाभिधानं तक्तस्य रूक्षस्यापि वातहारित्वदर्शनात् । पीता इत्यनेन सक्तूना पिण्डोपयोगे निषेधं दर्शयति । तर्पयन्ति तृप्तिं जनयन्ति । सद्योबला तदात्वेनैव वाजीकरणवद्बलकरा, एतेन परिणामे बलापहत्वमप्युक्तं भवति ॥ २६३ ॥ २६४ ॥

हन्याद्याधीन् यवापूपो यावको वाय्व एव च ।

उदावर्तप्रतिश्यायकासमेहगलग्रहान् ॥ २६५ ॥

धानासंज्ञास्तु ये भक्ष्याः प्रायस्ते लेखनात्मकाः ।

शुष्कत्वात्तर्पणाश्चैव विष्टम्भित्वाच्च दुर्जराः ॥ २६६ ॥

विरूढधाना शङ्कुल्यो मधुकोडाः सपिण्डकाः ।

पूपाः पूपलिकाद्याश्च गुरवः पैष्टिकाः परम् ॥२६७॥

यवकृतो वाय्वो यावको वाय्व, वाय्वश्च भृष्टयवौदन । धाना भृष्टयवा । अङ्कुरितस्य यवस्य धाना विरूढधाना । शङ्कुल्यः शालिपिष्टैः सतिलैस्तैलपक्वा क्रियन्ते । मधुकोडाः पाकघनीभूतमधुगर्भा । सपिण्डका इति मधुकोडा एव सपिष्टकपिण्डा, नलस्त्वाह—“विमर्शं समिताचूर्णं मृदुपाकं गुडान्वितम् । घृतावगाहे गुडिका वृत्ता पक्वा सकेशराम् ॥ सौगन्धिकाधिवासा च कुर्यात् पूपलिकां बुध । स एव खण्डसंयावः सिताम्रातकपूरित ॥ मातुलङ्गत्वाच्च चैव वेष्टितो मधुशीर्षकः” इति । मधुशीर्षक एव मधुकोडाः । पूपाः पिष्टिकाः । पूपलिका चापडिकेति ख्याता ॥ २६५-२६७ ॥

१ ‘लाजमण्डोऽम्लदाडिमैः’ इति पा० । २ ‘धान्यादीनां सस्कारविशेषादित गुणमभिधातु कृतान्नवर्ग उच्यते’ इति शिवदाससेनः ।

१ ‘लोकव्यवहारक्रियमाणव्यवहारत्वाद्बोद्धव्यम्’ इति पा० ।

२ ‘पिण्डोपयोग निषेधयति’ इति पा० ।

फलमांसवसाशकपललक्षौद्रसंस्कृताः ।

भक्ष्या वृष्याश्च बल्याश्च गुरवो बृंहणात्मकाः ॥२६८॥

वेशवारो गुरुः स्निग्धो बलोपचयवर्धनः ।

गुरवस्तर्पणा वृष्याः क्षीरेश्वरसंपूषकाः ॥ २६९ ॥

सगुडाः सतिलाश्चैव सक्षीरक्षौद्रशर्कराः ।

भक्ष्या वृष्याश्च बल्याश्च परं तु गुरवः स्मृताः २७०

पललं तिलचूर्णम् । वेशवारं सूदशाब्दे—“मासं निरस्थिं सुखिन्नं पुनर्दृष्टिं पेयितम् । पिप्पलीशुण्ठिमरिचगुडसर्पि-  
समन्वितम् ॥ ऐक्यं विपचेत् सम्यग्वेशवारं इति स्मृतम् ॥”  
क्षीरप्रधाना पूषा क्षीरपूषा । सगुडा इत्यादौ ‘सक्षीराः’ इति  
क्षीरयोगमात्रं, न क्षीरप्रधानतेति न पौनरुक्त्यम् ॥२६८-२७०॥

सस्नेहाः स्नेहसिद्धाश्च भक्ष्या विविधलक्षणाः ।

गुरवस्तर्पणा वृष्या हृद्या गौधूमिका मताः ॥ २७१ ॥

संस्काराल्लघवः सन्ति भक्ष्या गौधूमपैष्टिकाः ।

धानापर्यटपूपाद्यास्तान् बुद्ध्वा निर्दिशेत्तथा ॥ २७२ ॥

स्नेहा इति पिष्टावस्थायामेव स्नेहयोगात् । गुरुत्वेनोक्तानाम-  
पि भूर्यभिसंयोगादिना संस्काराल्लघवं भवतीत्याह—संस्कारा-  
ल्लघव इत्यादि । बुद्ध्वा निर्दिशेदिति संस्कारगुणं तथा प्रकृतिगुणं  
च बुद्ध्वा यथोचितं गुणं निर्दिशेत् ॥ २७१ ॥ २७२ ॥

पृथुका गुरवो भृष्टान् भक्षयेदल्पशस्तु तान् ।

यावा विष्टभ्य जीर्यन्ति सरसा भिन्नवर्चसः ॥२७३॥

पृथुका चिपिटा । यावा इति यवचिपिटा, अन्ये तु गान्धा-  
रदेशप्रसिद्धान् सपिष्टसंज्ञानाहुः । सरसा अमृष्टा ॥ २७३ ॥

सूष्यान्नविकृता भक्ष्या वातला रूक्षशीतलाः ।

सकटुस्नेहलवणानल्पशो भक्षयेत्तु तान् ॥ २७४ ॥

सूष्यविकृता इति मुद्रभाषादिविकाराः ॥ २७४ ॥

मृदुपाकाश्च ये भक्ष्याः स्थूलाश्च कठिनाश्च ये ।

गुरवस्ते व्यतिक्रान्तपाकाः पुष्टिवलप्रदाः ॥ २७५ ॥

मृदुपाकाः स्तोकाभिसंयोगसाध्याः । व्यतिक्रान्तपाका इति  
चिरेण जरा गच्छन्ति ॥ २७५ ॥

द्रव्यसंयोगसंस्कारं द्रव्यमानं पृथक् तथा ।

भक्ष्याणामादिशेद्बुद्ध्वा यथास्वं गुरुलघवम् ॥ २७६ ॥

अनुक्तभक्ष्यगुणातिदेशार्थमाह—द्रव्यसंयोगेत्यादि । द्रव्यमानं  
पृथगिति भक्ष्यकरणे संयुक्तानां द्रव्याणां मध्ये कस्य कियन्मान-  
मिति बुद्ध्वा । यथास्वमिति यस्य द्रव्यस्य गौरवं लघवं वा बल-  
वद्भवति तं निर्दिशेत् ॥ २७६ ॥

(नानाद्रव्यैः समायुक्तः पक्वामक्लिन्नभर्जितैः ।

विमर्दको गुरुर्हृद्यो वृष्यो बलवतां हितः ॥ २७७ ॥)

१ ‘क्षीरेश्वरसंपूषका इति क्षीरे इक्षुरसे च भाविताः पूषका इत्यर्थः’  
इति शिवदाससेनः । २ ‘बल्या’ इति पा० । ३ ‘सपिष्टकसंज्ञानाहुः’  
इति पा० । ४ ‘अनुक्तभक्ष्यातिदेशार्थमाह—द्रव्यसंयोगेत्यादि ।  
यस्मिन् भक्ष्ये गुरुद्रव्यसंयोगस्तत्र गुरुत्वमन्यथा लघुत्वम् । तथा  
यत्राल्पाभिसंयोगादिसंस्कारस्तत्र गुरुत्वमन्यथा लघुत्वम् । द्रव्यमा-  
नमिति यत्र भक्ष्ये लघुगुरुबहुद्रव्यसंयोगस्तत्र कस्य द्रव्यस्य किय-  
न्मानमिति बुद्ध्वा, यस्याधिक्यं तत्कृतं गौरवं लघवं वा विनिर्दिशे-  
दित्यर्थः’ इति शिवदाससेनः । ५ ‘संयुक्तद्रव्यादे’ इति पा० ।  
६ ‘नानाद्रव्यसमायुक्तः पक्त्वा बहिषु भर्जितः’ इति पा० ।

च. सं. २२

रसाला बृंहणी वृष्या स्निग्धा बल्या रुचिप्रदा ।

स्नेहनं तर्पणं हृद्यं वातघ्नं सगुडं दधि ॥ २७८ ॥

रसालालक्षणं—“सचतुर्जातकाजाजि ससितार्द्रकनागरम् ।  
रसाला स्याच्छिखरिणी संपृष्टं ससरं दधि” इति । रसालाप्रसङ्गेन  
सगुडदधिगुणमाह—स्नेहनमित्यादि ॥ २७७ ॥ २७८ ॥

द्राक्षाखर्जूरकोलानां गुरु विष्टम्भि पानकम् ।

परूषकाणां क्षौद्रस्य यच्चेक्षुविकृतिं प्रति ॥ २७९ ॥

तेषां कट्वम्लसंयोगान् पानकानां पृथक् पृथक् ।

द्रव्यं मानं च विज्ञाय गुणकर्माणि चादिशेत् ॥२८०॥

कट्वम्लस्वादुलवणा लघवो रागषाडवाः ।

मुखप्रियाश्च हृद्याश्च दीपना भक्तरोचनाः ॥ २८१ ॥

आम्रामलकलेहाश्च बृंहणा बलवर्धनाः ।

रोचनास्तर्पणाश्चोक्ताः स्नेहमाधुर्यगौरवात् ॥ २८२ ॥

बुद्ध्वा संयोगसंस्कारं द्रव्यमानं च तच्छिस्तम् ।

गुणकर्माणि लेहानां तेषां तेषां तथा वदेत् ॥ २८३ ॥

पानकानामपि कृतान्नमेदत्वात्तद्वृणमाह—द्राक्षेत्यादि । यच्चे-  
क्षुविकृतिं प्रति पानकमिति संबन्धः । रागषाडवं केचिदेवं  
वदन्ति—“कथितं तु गुडोपेतं सहकारफलं नवम् । तैलनाग-  
रसयुक्तं विज्ञेयो रागषाडवः” इति, किंवा, “सितारुचकसि-  
न्धैर्यैः सवृक्षाम्लपरूषकैः । जम्बूफलरसैर्युक्तो रागो राजिकया-  
न्वितः” इति । षाडवस्तु मधुराम्लद्रव्यकृतः । आम्रामलकले-  
हास्तु तयोः पृथक्काथेन सशर्करेण घना कियन्ते । अनुक्त-  
पानकगुणातिदेशार्थमाह—बुद्ध्वेत्यादि । अस्य द्रव्यसंयोगेत्यादि-  
वद्याख्यानम् ॥ २७९-२८३ ॥

रक्तपित्तकफोत्क्लेदि शुक्तं वातानुलोमनम् ।

कन्दमूलफलाद्यं च तद्वद्विद्यात्तदासुतम् ॥ २८४ ॥

शिण्डाकी चासुतं चान्यत् कालाम्लं रोचनं लघु ।

विद्याद्वर्गं कृतान्नानामेकादशतमं भिषक् ॥ २८५ ॥

शुक्तलक्षणं—“यन्मस्त्वादि शुचौ भाण्डे सगुडक्षौद्रकाजि-  
कम् । धान्यराशौ त्रिरात्रस्थं शुक्तं चुक्र तदुच्यते” इति । तदा-  
सुतमिति शुक्तमध्यस्थितं मूलककूमाण्डादि । शिण्डाकी स्वनाम-  
प्रसिद्धा तीरभुञ्जी । आसुतं चान्यदिति सन्धानान्तरम् । काला-  
म्लमिति चिरकालावस्थानादम्लं, नत्वम्लद्रव्यसंयोगात् । कृता-  
न्नानामिति करणनिष्पादितमण्डपेयादीनाम् ॥ २८४ ॥ २८५ ॥

इति कृतान्नवर्ग एकादशः ॥ ११ ॥

कषायानुरसं स्वादु सूक्ष्ममुष्णं व्याघ्रि च ।

पित्तलं बद्धविण्मूत्रं न च श्लेष्माभिवर्धनम् ॥२८६॥

१ ‘कट्वम्लसंयोगात्’ इति पा० । २ अस्याग्रे ‘यथाऽऽह नलः’  
इत्यधिकं पठ्यते कचित्पुस्तके । ३ ‘सितारुचकसिद्धाद्यैः’ इति पा० ।  
४ ‘सूक्ष्ममिति सूक्ष्मस्त्रोऽनुसारि । व्याघ्रितीति अपक्वमेवाखिलदेह-  
व्यापकम् । त्वच्यमिति अभ्यङ्गात् । यत्तु वारभटे त्वग्दोषकर्तृत्वसुक्तं  
तैलस्य, तद्वद्विद्याभिरायेणेति न विरोधः । अन्ये तु तत्रापि ‘त्वग्दोष-  
हृत्’ इति पठन्ति, तज्जु न टीकाकृद्भिर्व्याख्यातम् । तैलमिति तिलभव-  
ज्ज्ञेहः’ इति शिवदाससेनः ।



वातघ्नेषूत्तमं वल्यं त्वच्यं मेधाग्निवर्धनम् ।  
 तैलं संयोगसंस्कारात् सर्वरोगापहं मतम् ॥ २८७ ॥  
 तैलप्रयोगादजरा निर्विकारा जितश्रमाः ।  
 आसन्नतिललाः संख्ये दैत्याधिपतयः पुरा ॥ २८८ ॥  
 ऐरण्डतैलं मधुरं गुरु श्लेष्माभिवर्धनम् ।  
 वातासृग्गुल्महृद्गोगजीर्णज्वरहरं परम् ॥ २८९ ॥  
 कटूष्णं सार्पपं तैलं रक्तपित्तप्रदूषणम् ।  
 कफशुक्रानिलहरं कण्डूकोठविनाशनम् ॥ २९० ॥  
 प्रियालतैलं मधुरं गुरु श्लेष्माभिवर्धनम् ।  
 हितमिच्छन्ति नात्यौष्ण्यात्संयोगे वातपित्तयोः २९१  
 आतस्यं मधुराग्लं तु विपाके कटुकं तथा ।  
 उष्णवीर्यं हितं वाते रक्तपित्तप्रकोपणम् ॥ २९२ ॥  
 कुसुम्भतैलमुष्णं च विपाके कटुकं गुरु ।  
 विदाहि च विशेषेण सर्वदोषप्रकोपणम् ॥ २९३ ॥  
 फलानां यानि चान्यानि तैलान्याहारसंविधौ ।  
 युज्यन्ते गुणकर्मभ्यां तानि ब्रूयाद्यथाफलम् ॥ २९४ ॥

आहारमभिधाय तद्योगिद्वयं ब्रूते । तत्र सर्पिष उक्तत्वात्तै-  
 लमेवाज्ञसंस्कारकप्रधानत्वादाह—कषायेत्यादि । संयोगाच्च  
 संस्काराच्चेति संयोगसंस्कारात्, संस्कारस्तैलस्य मेषजै पाक,  
 संयोगस्त्ववधारणाया ज्ञेय । संख्ये युद्धे । आतस्यम्  
 उमातैलम् । अनुक्ततैलगुणनिर्देशार्थमाह—फलानामित्यादि ।  
 फलानामित्युपलक्षण, तेन सारस्नेहा अपि सुश्रुतोक्ता बोद्धव्या ।  
 यथाफलमिति यादृशगुणं फलं तादृश एव तत्स्नेहोऽपी-  
 त्यर्थः ॥ २८६-२९४ ॥

१ 'कण्डूकोठनिवारणम्' इति पा० । २ 'ननु तैलपद तैल-  
 त्वप्रवृत्तिनिमित्त, तच्च न तावत्तिलोद्भवत्, सर्पपतैलादावव्याप्ते,  
 नापि बीजप्रभवत्, तद्वतरूपादावतिव्याप्ते', नापि बीजप्रभवस्ने-  
 हत्वं, सारतैलादावव्याप्ते, अपि च बीजप्रभवस्नेहत्वं न तावत् स्नेह-  
 रूपगुणवृत्ति, तैल गन्धवदिति प्रत्ययस्य सर्वजनसाधारणस्य भ्रान्तित्वा-  
 पत्ते, नापि स्नेहाश्रयद्रव्यवृत्ति, बीजद्रवमात्रस्यैव तैलत्वापत्ते, इत्यनु-  
 पपत्ति हृदि निधाय सर्पपादिस्नेहेष्वपि तैलशब्द व्युत्पादयन्नाह—  
 निष्पत्तेस्तद्गुणत्वाच्च तैलत्वमितरेष्वपि (सु सू. अ. ४५) इति । निष्पत्ते-  
 रिति तिले यथा तैल निष्पद्यते चूर्णाकरणयन्त्रादिना तथा सर्पपादावपि  
 स्नेहापकर्षणात् । भवति च समाननिष्पत्तिकतया तच्छब्दता, यथा—  
 वितुषे धान्ये तण्डुलशब्दो वृत्त, स वितुषे विडङ्गेषु वतैते, यथा  
 विडङ्गतण्डुला—इति । तद्गुणत्वेन च तच्छब्दता, यथा—गोवांटीक इति ।  
 तद्गुणत्व च सुश्रुतेनोक्तं यथा—“यावन्त स्यावरा स्नेहाः समासात् प-  
 रिकीर्तिताः । सर्वे तैलगुणा ज्ञेयाः सर्वे चानिलनाशनाः” (सु. सू. अ. ४५)  
 इति । एतेन 'तिलस्य विकारस्तैलम्' इति योगे बाधकाभावात्तिलप्र-  
 भवस्नेह एव तैलपदप्रयोगात् स्नेहत्वेऽपि शक्ते तैलपद योगरूढ, सार्प-  
 पादौ तैलपदप्रयोगो भाक्त इति भावः । अन्ये तु गन्धरसविशेषाद्वा  
 तैलत्वं जातिः, अत एव घृततैलसंशये गन्धविशेषनिश्चयात्तैलत्वनिश्चय  
 इति सार्पस्नेहादीनामपि तैलत्वमित्याहुः, इति शिवदाससेनः ।

मधुरो बृंहणो वृष्यो वल्यो मज्जा तथा वसा ।  
 यथासत्त्वं तु शैत्योष्णे वसामज्जोर्विनिर्दिशेत् २९५  
 यथासत्त्वमिति य प्राणी आनूपादिरुणस्तस्योष्ण, यस्तु  
 प्राणी जाङ्गलादि शीतस्तस्य शीत इत्यर्थः । सामान्यतस्तु  
 वसामज्जोरनुष्णाशीतत्वं यथा भवति तथा स्नेहाव्याये एव  
 प्रोक्तम् ॥ २९५ ॥  
 सस्नेहं दीपनं वृष्यमुष्णं वातकफापहम् ।  
 विपाके मधुरं हृद्यं रोचनं विश्वमेवजम् ॥ २९६ ॥  
 श्लेष्मला मधुरा चार्द्रा गुर्वी स्निग्धा च पिप्पली ।  
 सा शुष्का कफवातघ्नी कटूष्णा वृष्यसंमता ॥ २९७ ॥  
 नात्यर्थमुष्णं मरिचमवृष्यं लघु रोचनम् ।  
 छेदित्वाच्छोषणत्वाच्च दीपनं कफवातजित् ॥ २९८ ॥  
 वातश्लेष्मविवन्धघ्नं कटूष्णं दीपनं लघु ।  
 हिङ्गु शूलप्रशमनं विद्यात् पाचनरोचनम् ॥ २९९ ॥  
 रोचनं दीपनं वृष्यं चक्षुष्यमविदाहि च ।  
 त्रिदोषघ्नं समधुरं सैन्धवं लवणोत्तमम् ॥ ३०० ॥  
 सौक्ष्म्यादौष्ण्यालघुत्वाच्च सौगन्ध्याच्च रुचिप्रदम् ।  
 सौवर्चलं विबन्धघ्नं हृद्यमुद्गरशोधि च ॥ ३०१ ॥  
 तैक्ष्ण्यादौष्ण्याद्वायित्वादीपनं शूलनाशनम् ।  
 ऊर्ध्वं चाधश्च वातानामानुलोम्यकरं विडम् ॥ ३०२ ॥  
 सतिक्तकटु सक्षारं तीक्ष्णमुत्क्लेदि चौद्धिदम् ।  
 न काललवणे गन्धः सौवर्चलगुणाश्च ते ॥ ३०३ ॥  
 सामुद्रकं समधुरं, सतिक्तं कटु पांशुजम् ।  
 रोचनं लवणं सर्वं पाकि संस्यनिलापहम् ॥ ३०४ ॥

सौक्ष्म्यादित्यादिना सौवर्चलगुण । तैक्ष्ण्यादित्यादिना विड-  
 गुण । औद्धिदम् उत्कारिकालवर्णम् । काललवणं सौवर्चल-  
 मेवागन्धम् । दक्षिणसमुद्रसमीपे भवतीति सामुद्रं करकचम् ।  
 पांशुजं पूर्वसमुद्रजम् ॥ २९६-३०४ ॥

हृत्पाण्डुग्रहणीरोगप्लीहानाहगलग्रहान् ।  
 कासं कफजमर्शोसि यावच्छूको व्यपोहति ॥ ३०५ ॥  
 तीक्ष्णोष्णो लघुरूक्षश्च क्लेदी पक्ता विदारणः ।  
 दाहनो दीपनश्चेत्ता सर्वः क्षारोऽग्निसन्निभः ३०६  
 क्षारणासपि लवणसत्त्वात् क्षारगुणमाह—हृदित्यादि ।—  
 यवक्षारगुण । सर्वं क्षार इति खर्जिकाक्षारटङ्कनक्षारादि ।  
 ॥ ३०५ ॥ ३०६ ॥

१ 'आर्द्रपिप्पलीगुणे श्लेष्मलेति सजातीयद्रव्यान्तरवच्छेष्माण न  
 शमयतीति कृत्वैव श्लेष्मलत्वमस्या इति केचित् । सा शुष्का कफवात-  
 घ्नीत्यनेन पित्ताविरोधित्वमस्या इति बोधयति, अत एव सुश्रुते “पि-  
 त्तप्रसादनी” ( सु. सू. अ. ४६ ) इत्युक्तम्' इति शिवदाससेनः ।  
 २ 'नात्यर्थमुष्णमित्यादिना शुष्कमरिचगुणः, आर्द्रमरिच तु कफप्र-  
 कोपकम्, उक्तं च सुश्रुते—“स्वादुपाक्यार्द्रमरिचं गुरु श्लेष्मप्रकोपि  
 च” ( सु. सू. ४६ ) इति' शिवदाससेनः । ३ 'सैन्धवगुणे स-  
 मधुरम् ईधन्मधुरम्' इति शिवदाससेनः । ४ 'विडं कृत्रिमं स्व-  
 नामख्यातम् । उत्तरदेशमवसुत्कारिकालवणमौद्धिदम्' इति शिवदा-  
 ससेनः । ५ 'पाकी' इति पा० । ६ 'खर्जिकाक्षारो' इति पा० ।

कारवी कुञ्चिकाऽजजी यवानी धान्यतुम्बुर ।

रोचनं दीपनं वातकफदौर्गन्धनाशनम् ॥ ३०७ ॥

कारवी कृष्णजीरकम् । कुञ्चिका स्थूलजीरकम् । अजजी जीरकम् ॥ ३०७ ॥

आहारयोगिनां भक्तिनिश्चयो न तु विद्यते ।

समाप्तो द्वादशश्चायं वर्ग आहारयोगिनाम् ॥ ३०८ ॥

उक्तातैलादेरन्यदप्याहारसंस्कारकत्वेनाहारयोगि भवतीत्याह—आहारेत्यादि । भक्ति विभाग इत्येतेति यावत्, किंवा भक्ति. इच्छा, तेन पुरुषेच्छानामनियमादुक्तमपि किञ्चित् प्राय आहारयोगि न भवति, तथा अनुक्तमपि रसोनाम्नपेषिकाद्याहारसंयोगि भवतीत्युक्तं भवति ॥ ३०८ ॥

इत्याहारयोगिवर्गो द्वादश ॥ १२ ॥

शूकधान्यं शमीधान्यं समातीतं प्रशस्यते ।

पुराणं प्रायशो रूक्षं प्रायेणाभिनवं गुरुं ॥ ३०९ ॥

यद्यदागच्छति क्षिप्रं तत्तल्लघुतरं स्मृतम् ।

निस्तुषं युक्तिभृष्टं च सूप्यं लघु विपच्यते ॥ ३१० ॥

संप्रत्युक्तानां शूकधान्यादीनां यदनुक्तगुणं तद्वक्तुमाह—शूकधान्यमित्यादि । समातीतमिति एकवर्षातीतम् । प्रशस्यत इति लाघवात्, हेमन्ते नवधान्यविधानं त्वपवादः । आगच्छति क्षिप्रमिति उप्तं सच्छीघ्रं भवति, तेन षष्टिका सर्वधान्येषु लघवः, ते हि षष्टिरात्रेण भवन्ति । अस्मिन् व्याख्यान्ये, व्रीहे शारदस्य च हेमन्तं शालि प्रत्यल्पकालत्वेन लघुत्वं प्राप्नोति, तस्मात् सजातीय एव शीघ्रगमनं लाघवहेतुरिति वाच्यम् । किंवा, आगच्छति क्षिप्रमिति भुक्तं सत् क्षिप्रं पच्यते । युक्ति-भृष्टम् ईषद्भृष्टमिति यावत् । सूप्यं सूपाय योग्यं मुद्गमाषादि ॥ ३०९ ॥ ३१० ॥

मृतं कृशं चातिमेघं वृद्धं वालं विपैर्हृतम् ।

अगोचरभृतं व्यालसूदितं मांसमुत्सृजेत् ॥ ३११ ॥

अतोऽन्यथा हितं मांसं बृंहणं बलवर्धनम् ।

मृतमिति स्वयं मृतम् । मेघं मेदुरम् । कृशग्रहणेन शुष्क-मपि ग्राह्यम् । अगोचरभृतं यथा—आनूपं धन्वदेशे पुष्टम् । व्याला व्याप्रादयः, किंवा व्यालः सर्पः । विषहतं तु विषदि-ग्धशस्त्रविद्धम् ॥ ३११ ॥—

प्रीणनः सर्वभूतानां हृद्यो मांसरसः परम् ॥ ३१२ ॥

शुण्यतां व्याधिमुक्तानां कृशानां क्षीणरेतसाम् ।

बलवर्णार्थिनां चैव रसं विद्याद्यथामृतम् ॥ ३१३ ॥

१ 'पूर्यते' इति पा० । २ 'प्रायशो रूक्षमिति प्रायःशब्दो विशेष-पार्थः, तेन पुराण वर्षद्वयातीतमतिशयेन रूक्षं भवतीति तत्र प्रशस्तमित्यर्थः, यत्र प्रायेणाभिनव गुर्वित्यपि व्याख्येयम्' इति शिवदाससेनः । ३ 'यज्जरा याति शीघ्रं तु' इति पा० । ४ 'अगोचरभृतमिति गोचरो देशः, तेन यस्य वराहमहिषादेर्यो देवोऽनुपादिस्तत्र न पुष्ट, किन्तु आनूप धन्वदेशे पुष्ट, जाडलं वाऽनूपे पुष्टम्' इति शिवदाससेनः ।

सर्वरोगप्रशमनं यथास्वं विहितं रसम् ।

विद्यात् स्वयं बलकरं वयोबुद्धीन्द्रियायुषाम् ॥ ३१४ ॥

व्यायामनित्याः स्त्रीनित्या मद्यनित्याश्च ये नराः ।

नित्यं मांसरसाहारा नातुराः स्युर्न दुर्वलाः ॥ ३१५ ॥

मांसरसगुणा —प्रीणन इत्यादि । सर्वरोगप्रशमनमिति सर्व-शब्दो भूरिवचनः, एतेन उन्मादादौ मांसनिषेधो न विरोध-वान् भवति, उक्तं हि उन्मादे—“निवृत्तामिषमद्यो यः” (चि. अ. ९) इत्यादि । यथास्वमिति यस्य व्याधेयो विहितः, तादृशं रसम् ॥ ३१२ ॥ ३१५ ॥

किमिवातातपहतं शुष्कं जीर्णमनार्तवम् ।

शाकं निःस्नेहसिद्धं च वर्ज्यं यच्चापरिस्तुतम् ॥ ३१६ ॥

पुराणमामं संक्लिष्टं किमिव्यालहिमातपैः ।

अदेशकालजं क्लिष्टं यत्स्यात्फलमसाधु तत् ॥ ३१७ ॥

हरितानां यथाशाकं निर्देशः साधनादते ।

मद्याम्बुगोरसादीनां स्वे स्वे वर्गे विनिश्चयः ॥ ३१८ ॥

स्नेहेन विना सिद्धं निःस्नेहसिद्धम् । आममिति अपक्वम्, एतच्च बिल्वादीन् विहाय बोद्धव्यम् । अदेशजमिति अनुचितदे-शभवम् । अकालजम् अनार्तवम् । साधनादत इति हरिताना-माद्रकपलाण्डुप्रभृतीनां निःस्नेहसिद्धानामपि तथा अपरिस्तुताना-मपि निर्दोषत्वमित्यर्थः । विनिश्चयः 'कृत' इति शेषः, तथाच मद्यानां 'प्रायशोऽभिनवम्' इत्यादीनां गुणदोषकथनं कृतमेव, एवं जलेऽपि 'पिच्छिलं किमिलम्' इत्यादीनां, गोरसकृताश्ना-हारयोगिवर्गेषु तु यथोक्तकर्तृगुणवद्विपरीते विपरीतगुणमनुमे-यमिति भावः ॥ ३१६-३१८ ॥

यदाहारगुणैः पानं विपरीतं तदिष्यते ।

अन्नानुपानं धातूनां दृष्टं यन्न विरोधि च ॥ ३१९ ॥

आसवानां समुद्दिष्टमशीतिं चतुरत्तराम् ।

जलं पेयमपेयं च परीक्ष्यानुपिवेद्धितम् ॥ ३२० ॥

क्षिग्धोष्णं मारुते शस्तं पित्ते मधुरशीतलम् ।

कफेऽनुपानं रूक्षोष्णं क्षये मांसरसः परम् ॥ ३२१ ॥

उपवासाध्वभाष्यस्त्रीमारुतातपकर्मभिः ।

क्लान्तानामनुपानार्थं पथः पथं यथाऽमृतम् ॥ ३२२ ॥

१ 'सर्वरोगप्रशमनमित्यत्र सर्वशब्दो भूरिवचनः, तेन कुष्ठादौ मांसनिषेधो न विरोधमावहति, यथा “वर्जयेद्बैदलं शूली, कुष्ठी मांसं, क्षयी क्षियम्” इति शिवदाससेनः । २ 'हरितानामित्यादि । हरि-तानां पलाण्डुप्रभृतीनां यथाशाकं निर्देशः, तेन हरिता अपि किमि-वाताद्युपहतास्तथा शुष्कजीर्णा अनार्तवाश्च न ग्राह्याः । साधनादत इति साधनं सरकारः, तेन हरितानां निःस्नेहसिद्धानामपि तथा अप-रिस्तुतानामपि निर्दोषत्वमित्यर्थः' इति शिवदाससेनः । ३ 'आहा-रमभिधाय तस्यैव सुखपाकार्थमनुपानमुपयुज्यत इत्यन्तरमनुपानं वाच्यं, तत्र समासेनानुपानमाह—यदाहारेत्यादि ।' इति शिवदाससे-नः । ४ 'सामान्येनानुपानमभिधाय विशेषेणानुपानेऽभिधातव्ये दोष-विशेषेऽनुपानमाह—क्षिग्धोष्णमित्यादि' इति शिवदाससेनः ।

सुरा कृशानां पुष्ट्यर्थमनुपानं विधीयते ।  
कार्यार्थं स्थूलदेहानामनु शस्तं मधूदकम् ॥ ३२३ ॥  
अल्पाग्नीनामनिद्राणां तन्द्राशोकभयक्लमैः ।  
मद्यमांसोचितानां च मद्यमेवानुशस्यते ॥ ३२४ ॥

सप्रति येषां यदनुपानं कर्तव्यं तदेवाह—यदित्यादि । आहारगुणैरिति शीतस्नेहमधुरादिभिः, विपरीतमिति विपरीतगुणमनुपेयम् । एवं च दध्नीऽम्लस्य मधुर क्षीर तथा पायसस्य काज्जिकानुपानं स्यादित्याह—धातूनां यत्र विरोधि चेति । एवं चाम्ले पयोऽनुपीयमानं विरुद्धत्वाद्वातुविरोधेन प्रत्युक्तं भवति, एवमन्यदपि विरुद्ध बोद्धव्यम् । समुद्दिष्टमिति यज्ज पुरुषीये (सू. अ. २५) । पेयमपेयं चेति सहजगुणदोषवत्त्वात् तथोपयुक्तभोजनापेक्षया । स्निग्धोष्णमित्यादिना दोषभेदेनाप्यनुपानमाह । अनु शस्तमिति अनुपानं शस्तम् ॥ ३१९-३२४ ॥

अर्थानुपानकर्मगुणान् प्रवक्ष्यामः—अनुपानं तर्पयति, प्रीणयति, ऊर्जयति, बृंहयति, पर्याप्तिमभिनिर्वर्तयति, भुक्तमवसादयति, अन्नसङ्घातं भिनत्ति, मार्दवमापादयति, क्लेदयति, जरयति, सुखपरिणामितामाशुव्याधितां चाहारस्योपजनयतीति ॥ ३२५ ॥

भवति चात्र—

अनुपानं हितं युक्तं तर्पयत्याशु मानवम् ।  
सुखं पचति चाहारमायुषे च वलाय च ॥ ३२६ ॥

अनुपानगुणानाह—अथेत्यादि । पर्याप्तिं वृत्तिः ॥ ३२५ ॥  
॥ ३२६ ॥

नोर्ध्वाङ्गमारुताविष्टा न हिक्काश्वासकासिनः ।  
न गीतभाष्याध्ययनप्रसक्ता नोरसि क्षताः ॥ ३२७ ॥  
पिबेयुरुदकं भुक्त्वा तद्धि कण्ठोरसि स्थितम् ।  
स्नेहमाहारजं हृत्वा भूयो दोषाय कल्पते ॥ ३२८ ॥

यैरनुपानं न कर्तव्यं तानाह—नोर्ध्वाङ्गेत्यादि । कण्ठोरसि स्थितमिति अनेनोर्ध्वाङ्गमारुतादीनामनुपानं कण्ठोरसि स्थितमेव भवति, नाथो यातीति दर्शयति । स्नेहमाहारजं हृत्वेति आहारजातं स्नेहमभिभूय भूयो दोषाय कल्पते, वातलक्षणं दोषं करोतीत्यर्थः । आहारस्नेहेन यो वातप्रशम कर्तव्यस्तं शैत्यप्रकर्षात् पानीयमभिभवतीत्यर्थः । एतेन यदुच्यते—अपां स्निग्धत्वेन स्नेहेनमुपपन्नमिति, तत्र भवति । ये तु श्रुवते—‘हन’हिंसागत्योरिति वचनात् स्नेहं हृत्वेति स्नेहं गत्वेत्यर्थः, तदपि न भवति, यतः स्नेहयुक्तत्वेनोर्ध्वाङ्गमारुतादिहननमेव युक्तं, न तु करणम् । किंवा स्नेहमिति सारं, यथा—‘देह. स्नेहपरिधयात्’ (चि अ. ८)

१ ‘अथेत्यादि । तर्पयतीति चक्षुरादिप्रसाद जनयति । प्रीणयतीति मनःप्रसाद जनयति । ऊर्जयतीति उत्साह जनयति । पर्याप्तिम् अलोलुपताम्, अभिनिर्वर्तयतीति जनयति । भुक्तमवसादयतीति आमाशयादधोभाग नयति । अन्नस्य सङ्घातं काठिन्यम् । व्याधिता व्यापकत्वम्’ इति शिवदाससेनः । २ ‘गत्वा’ इति पा० ।

इति देहसारपरिक्षयादित्यर्थः, सारहननं च जलेनाहारस्नेहं गृहीत्वा कण्ठोरस्यवस्थानादपाकात् क्रियते ॥ ३२७ ॥ ३२८ ॥  
अन्नपानैकदेशोऽयमुक्तः प्रायोपयोगिकः ।  
द्रव्याणि न हि निर्देष्टुं शक्यं कात्स्न्येन नामभिः ३२९  
यथा नानौषधं किञ्चिद्देशजानां वचो यथा ।  
द्रव्यं तत्तत्तथा वाच्यमनुक्तमिह यद्भवेत् ॥ ३३० ॥

अन्नपानद्रव्यैकदेशकथनं सहेतुकमाह—अत्रेत्यादि । अन्नपानैकदेशः प्रायोपयोगिक इति बाहुल्येन यदुपयुज्यते; एतेन यद्बाहुल्येनोपयुज्यते तस्य शृङ्गग्राहिकया कथनं, प्रायोऽनुपयुज्यमानानां शृङ्गग्राहिकयाऽकथनमल्पदोषमिति दर्शयति, तथा अल्पदोषस्यापि परिहारार्थं तदपि किमिति नोच्यत इत्याह—द्रव्याणीत्यादि । द्रव्याणि कात्स्न्येनेति साकल्येन निर्देष्टुं, नामभिरिति नामभिरपि न शक्यं, ‘केनचित्’ इति शेषः, हिशब्दो यस्मादर्थे, एतेन यस्मात् सर्वाणि द्रव्याणि नाममात्रेणापि वक्तुं कश्चिच्च पारयत्यतिबहुत्वात्, तत् का कथा अशेषान्नपानद्रव्यस्य शृङ्गग्राहिकया गुणकथनं प्रतीति भावः । किंवा, नामभिर्निर्दिष्टानि कात्स्न्येन निर्देष्टुमिति गुणतः कथयितुं न शक्यं केनचिदिति योजना । अथ कथं ह्यत्राकीर्तितान्नपानस्य तर्हि गुणा निर्देष्टव्या इत्याह—यथेत्यादि । यथा येन प्रकारेण “नानौषधं किञ्चित्” (सू. अ. २६) इति पूर्वाध्याये प्रोक्तं तथा तेन प्रकारेणानुक्तं द्रव्यं वाच्यं, ‘गुणतः’ इति शेषः । पूर्वाध्याये हि “तत्र द्रव्याणि गुरु-खर” (सू. अ. २६) इत्यादिना ग्रन्थेन पार्थिव्यादिभेदेन विशिष्टेन च कर्मणा प्रोक्तानि द्रव्याणि, ततश्चानुक्तं द्रव्यं तेनैव गुरुखरादिना गुणेन पार्थिवत्वादि प्रतिपद्य यथोक्तोपचयादिकर्मकर्तृकतया व्यपदेष्टव्यमित्यर्थः । तदेवानिर्दिष्टद्रव्यस्य गुरुखरत्वादि कथं ज्ञेयमित्याह—देशजानां वचो ययेति, देशजा देशान्तरीया, तद्देशीयवचनात् ते गुरुखरत्वादयो ज्ञेया इत्यर्थः, किंवा, देशजा यथा तत्तद्द्रव्यं व्यवहरन्ति ‘इदं मधुरम्, इदमम्लम्’ इत्यादि, तत् प्रतिपद्य मधुरत्वाम्लत्वादिप्रतिपन्नपृथिव्याद्यस्य कारणमिति पृथिव्यादीनां गुर्वादियुगलणेन कर्मणा च रसोक्तेन तद्वक्तव्यमित्यर्थः ॥ ३२९ ॥ ३३० ॥

चरः शरीरावयवाः स्वभावो धातवः क्रिया ।  
लिङ्गं प्रमाणं संस्कारो मात्रा चास्मिन् परीक्ष्यते ३३१  
अपरमप्यनुक्तान्नपानगुणज्ञानकारणमाह—चर इत्यादि ।

१ ‘आहारस्नेहेन यो वातप्रशमः कर्तव्यस्तं शैत्यप्रकर्षात् पानीयमभिभवतीत्यर्थः इति केचित्; तत्र, यदि हि पानीयस्य शैत्यप्रकर्षे पवाहारस्नेहहनने हेतुस्तदा कण्ठोरसि स्थितमिति विशेषण व्यर्थं, कण्ठोरस्यनवस्थितस्यापि जलस्य शैत्यप्रकर्षेण स्नेहोपघातकत्वात्; तस्मादयमर्थः—उदकं हि आहारसङ्गतं भूत्वैव स्निग्धत्वादाहारस्नेह जनयति, तद्यदि कण्ठोरसि स्थितं भवति तदा आहारेण सहासबन्धादाहारस्नेहं न जनयतीति कृत्वैव स्नेहोपघातकत्वं जलस्येत्युच्यते; यथा—अवग्रहप्रतिबन्धाया वृष्टे सम्यगजनकत्वेनैव शस्योपघातकत्वम्’ इति शिवदाससेनः । २ ‘व्याहरन्ति’ इति पा० ।

चर्यत इति चरो देशः भक्ष्यश्च सामान्येन गृह्यते । क्रिया व्यापार । प्रमाणं मानम् । अत्रेति अन्नपानगुणाधिकरणे ॥ ३३१ ॥  
**चरोऽनूपजलाकाशधन्वाद्यो भक्ष्यसंविधिः ।**  
**जलजानूपजाश्चैव जलानूपचराश्च ये ॥ ३३२ ॥**  
**गुरुभक्ष्याश्च ये सत्त्वाः सर्वे ते गुरवः स्मृताः ।**  
**लघुभक्ष्यास्तु लघवो धन्वजा धन्वचारिणः ॥ ३३३ ॥**

चर विवृणोति—चरोऽनूपेत्यादि । भक्ष्यस्य संविधिं भक्ष्य-भक्षणम् । तत्रानूपजलाकाशधन्वाद्य इत्यनेन गतिरूपश्चर उच्यते, भक्ष्यसंविधिवचनेन च भक्ष्यरूपश्चर उच्यते । अत्रै-वोदाहरणमाह—जलजेत्यादि । अत्र जलजत्वेनानूपजत्वेन च जले वाऽनूपे वा गतिरेव दृश्यते, न हि जलादौ ये जातास्ते प्रायोऽन्यत्रावतिष्ठन्ते, ये त्वन्यत्र जाता अप्यन्यत्र तिष्ठन्ते प्रायः । काकमङ्गुप्रभृतयस्तद्ब्रह्मणार्थमाह—जलानूपचराश्च ये इति । एतेन सामान्येन जले प्रायोऽवस्थानादिह जलचरत्वम्, एवमनूपचरत्वाद्यपि ज्ञेयम् । भक्ष्यरूपचरकृतं गुणमाह—गुरु-भक्ष्या इत्यादि । धन्वजा धन्वचारिण इत्यत्र चकारो लुप्तनिर्दिष्टो द्रष्टव्यः, तेन, आकाशचारिणामपि श्येनादीनामनुक्तमपि लाघवं स्वजातिप्रसहान्तरापेक्षया बोद्धव्यम्, आकाशस्य लघुत्वात् । ये तु ब्रुवते—आकाशचारिणा गौरवलाघवानियमादकथनमिति, तन्न, तथा सत्याकाशस्याप्रयोजकत्वेन ‘चरोऽनूपजलाकाशधन्वा-द्य’ इत्यत्राकाशकथनं निष्प्रयोजनं स्यात् ॥ ३३२ ॥ ३३३ ॥  
**शरीरावयवाः सक्थिशिरःस्कन्धादयस्तथा ।**  
**सक्थिमांसाद्गुरुः स्कन्धस्ततः क्रोडस्ततः शिरः ३३४**  
**वृषणौ चर्म मेढ्रं च श्रोणी वृक्कौ यकृद्गदम् ।**  
**मांसाद्गुरुतरं विद्याद्यथास्वं मध्यमस्थि च ॥ ३३५ ॥**

मांसाद्गुरुतरं विद्यादिति गुरुत्वेन प्रतिपादितसक्थ्यादिमांसा-द्वृषणादि गुरुतरं विद्यादिति । यथास्वमिति एकशरीरसक्थ्यादी-नामेवैतद्गौरवादि, न त्वन्यशरीरापेक्षया । मध्यमिति अन्तराधि । अस्थि इति अस्थिस्थितं मांसम् । अन्ये तु मध्यमिति अस्थिमध्य-गतं मज्जानं ब्रुवते, तन्नातिसुन्दरं, तस्योत्तरोत्तरधातुगौरवकथ-नेनैव लब्धत्वात् ॥ ३३४ ॥ ३३५ ॥

**स्वभावाल्लघवो मुद्रास्तथा लावकपिञ्जलाः ।**  
**स्वभावाद्गुरवो मापा वराहमहिषास्तथा ॥ ३३६ ॥**

१ ‘चर्यत इति चरो देशो भक्ष्यश्च, ‘चर’ गतिभक्षणयोरित्यतो नि-ष्पन्नत्वात् सामान्येन गृह्यते, कस्मिन् देशेऽयं विहरति धन्वनूपे जले विद्यति वा, किं पुनरयमाहरति गुरु लघु शीतगुण स्निग्ध रूक्ष वा, एतद्विहारदिगुणभावितशरीरधातोर्मृगस्य पक्षिणो वा तत्तद्गुणमेव मांस-मिति प्रतिपत्तव्यमिति भावः । शरीरावयवाः सक्थ्यादयः । स्वभाव तत्तद्द्रव्यप्रतिबद्धः स्वभाविको धर्मः । धातवः शोणितादयः । क्रियेति क्रिया चेष्टा । लिङ्गं स्त्रीत्वादि । प्रमाणं मानम् । सस्कारो गुणान्तरा-धानम् । मात्रा चेति चकारेण बहिरनुक्तोऽपि मात्रायाः कारणभूत समुच्चीयते, तेन मात्राया भूयस्त्वाल्पीयस्त्वेनाशिरपि परीक्ष्य इत्यर्थः । इति शिवदाससेनः । २ ‘सक्थिमांसाद्गुरुतरं स्कन्धक्रोडशिरस्पदम्’ इति पा० ।

**धातूनां शोणितादीनां गुरुं विद्याद्यथोत्तरम् ।**  
**अलसेभ्यो विशिष्यन्ते प्राणिनो ये बहुक्रियाः ३३७**

स्वभावादिति प्रकृत्या । क्रियोदाहरणम्—अलसेभ्य इत्यादि; अलसेभ्य इति अल्पक्रियेभ्यः । विशिष्यन्ते इति विशिष्टा भवन्ति, लघवो भवन्तीत्यर्थः ॥ ३३६ ॥ ३३७ ॥

**गौरवं लिङ्गसामान्ये पुंसां स्त्रीणां तु लाघवम् ।**  
**महाप्रमाणा गुरवः स्वजातौ लघवोऽन्यथा ॥ ३३८ ॥**

लिङ्ग्यन्ते ज्ञायन्ते गवाद्योऽनेनेति लिङ्गं जातिः, तेन लिङ्ग-सामान्ये जातिसामान्ये, एतच्च चतुष्पादाभिप्रायेण बोद्धव्यं, पक्षिषु विपर्ययः, यदाह हारीतः—“चतुष्पादेषु लघ्वी स्त्री विहगेषु लघु पुमान्” इति, अत्राप्युक्तं—“स्त्रियश्चतुष्पात्सु पुमान् विहगेषु लघु” इति । पुंसां च गौरवे अत्यर्थगुरोः शुक्रस्यारम्भकस्य भूयस्त्वं हेतुं ब्रुवते, किन्तु स्वभावस्तत्र हेतुरपवाद इति पश्यामः, विहङ्गेषु विपर्ययदर्शनादिति ॥ ३३८ ॥

**गुरुणां लाघवं विद्यात् संस्कारात् सविपर्ययम् ।**  
**व्रीहेर्लाजा यथा च स्युः सक्कूनां सिद्धपिण्डिकाः ॥**

सविपर्ययमिति संस्काराल्लघूनामपि गौरवं विद्यादित्यर्थः । तदेव संस्कारजन्यं लाघवं गौरवं चाह—व्रीहेरित्यादि । गुरोरपि व्रीहे संस्काराल्लाजा लघव इत्यर्थः । सक्कूनां च लघूनां सिद्ध-पिण्डिका गुरवः, सिद्धपिण्डिका अग्निपान्विता पिण्डाः ॥ ३३९ ॥

**अल्पादाने गुरुणां च लघूनां चातिसेवने ।**  
**मात्रा कारणमुद्दिष्टं द्रव्याणां गुरुलाघवे ॥ ३४० ॥**  
**गुरुणामल्पमादेयं लघूनां तृप्तिरिष्यते ।**  
**मात्रां द्रव्याण्यपेक्षन्ते मात्रा चाग्निमपेक्षते ॥ ३४१ ॥**

अल्पादान इत्यादि । गुरुणा द्रव्याणामल्पस्य स्तोकात्रस्या-दाने यल्लाघवं, तस्मिन् लाघवे मात्रा कारणं, न द्रव्यं, तस्य गुरुत्वात् । एवं लघूनामतिसेवने गौरवं मात्राकृतम् । उद्दि-ष्टमिति मात्राशितीये ( सू. अ. ५ ), अस्माभिरपि च तत्रैवैतत् सप्रपञ्चं व्याख्यातम्, प्रकरणागतत्वेन अभ्यर्हितत्वाच्च पुन-रुक्तम् । द्रव्याणि मात्रामपेक्षन्ते इति यथोचितमात्रावन्ति सुखं पच्यन्त इत्यर्थः । मात्रा चाग्निमपेक्षत इति प्रतिपुरुषं प्रतिदिनं चाग्निभेदमपेक्ष्य मात्रा महती स्वल्पा वा भवति, न प्रतिनियता मात्रा विद्यत इति भावः ॥ ३४० ॥ ३४१ ॥

**बलमारोग्यमायुश्च प्राणाश्चाग्नौ प्रतिष्ठिताः ।**  
**अन्नपानेन्यनैश्चाग्निज्वलति व्येति चान्यथै ॥ ३४२ ॥**

कुत पुनरग्न्यपेक्षा मात्रा क्रियत इत्याह—बलमित्यादि । अग्निमपेक्ष्य मात्रया प्रयुक्तयाऽभ्यन्तरीयाद्वलादयो भवन्तीति भावः । अग्नौ प्रतिष्ठिता इति अभ्यधीना, यथा—राजा-श्रिताः प्रजा इति । प्राणा इति वायवः, किंवा, प्राणाश्रयाः

१ ‘मात्रामपेक्षते द्रव्यं’ पा० । २ अस्याग्रे ‘मात्राया द्रव्या-पेक्षणीयत्वं मात्रायाश्चाप्युपेक्षितपुक्तत्वमिति’ इत्यधिकः पाठ उपल-भ्यते हस्तलिखितपुस्तके । ३ ‘दीप्यते शाम्यतेऽन्यथा’ इति पा० ।

शङ्खादयो दश प्राणा । इन्धन काष्ठम्, इन्धनमिवेन्धन, तै, किंवा अग्निदाह्यमिन्धनमुच्यते । अन्यथेति अनिन्धनम् ३४२  
गुरुलाघवचिन्तेयं प्रायेणाल्पवलान् प्रति ।

मन्दक्रियाननारोग्यान् सुकुमारान्सुखोचितान् ३४३

इयं चरादिकृता गुरुलाघवचिन्ताऽत्प्राप्तिं प्रति प्राय इति दर्शयन्नाह—गुर्वित्यादि । अत्राप्यवलत्वेन मन्दकायैरपि वह्निमान्यमेव लक्षणीयम् ॥ ३४३ ॥

दीप्ताग्नयः खराहाराः कर्मनित्या महोदराः ।

ये नराः प्रति तांश्चिन्त्यं नावश्यं गुरुलाघवम् ३४४

खराहारा इति कठिनाहारसात्म्या । महोदरत्वेनापि मेदो-  
बरोधान्महाभित्वं दर्शयति । नावश्यं चिन्त्यमिति अनेन दीप्ता-  
ग्नीनामपि प्रति श्लोकप्रयोजना गुरुलाघवचिन्ता विद्यत एवेति  
दर्शयति । यतो दीप्ताग्न्यादीनामपि गुरुद्रव्यमग्रे प्रतिपक्षमावह-  
त्येव, स्वभावतोऽभिविरुद्धत्वात् ॥ ३४४ ॥

हिताभिर्जुहुयान्नित्यमन्तराग्निं समाहितः ।

अन्नपानसमिद्धिर्ना मात्राकालौ विचारयन् ॥ ३४५ ॥

आहिताग्निः सदा पथ्यान्यन्तराग्नौ जुहोति यः ।

दिवसे दिवसे ब्रह्म जपत्यथ ददाति च ॥ ३४६ ॥

नरं निःश्रेयसे युक्तं सात्म्यज्ञं पानभोजने ।

भजन्ते नामयाः केचिद्भ्राविनोऽप्यन्तरादृते ॥ ३४७ ॥

अन्नं समिव इव समिव । आहिताग्निरिति सात्म्येन व्यव-  
स्थापिताग्निः, किंवा आहिताग्निरिवाहिताग्निः, तेन आहिता-  
ग्निर्यथा प्रातः सायं जुहोति, तथाऽयमपि प्रातः सायं च पथ्या-  
न्यन्तराग्नौ जुहोति । ब्रह्म जपतीति प्रणवादिमन्त्रमावर्तयति ।  
ददाति चेति यथाशक्ति दानमाचरति । तं नरं निःश्रेयसे कल्याणे  
युक्तमामया न भजन्ते । भाविनोऽपीति जन्मान्तरेऽपि, इह  
जन्मनि पथ्याशित्वाच्च भवन्ति गदा, जन्मान्तरेऽपि ब्रह्मजप-  
दानाभ्यामर्जितधर्मप्रभावादेव न भवन्ति । अत एवाह—अन्त-  
रादृते इति, अन्तरादिति कारणात्, ऋते विना, अपथ्यस्य तथा  
अधर्मस्य रोगकरणस्याभावाद्गदान् न भवन्तीति भावः ३४५—३४७

षड्विंशतं सहस्राणि रात्रीणां हितभोजनः ।

जीवत्यनातुरो जन्तुर्जितात्मा संमतः सताम् ॥ ३४८ ॥

वर्षशतायुष्मपि हिताद्भोजनाद्भवतीत्याह—षड्विंशतमि-  
त्यादि । एतावतीभी रात्रिभिर्वर्षशतमेव भवति । जितात्मा  
जितेन्द्रियः । संमतः पूजितः ॥ ३४८ ॥

प्राणाः प्राणभृतामन्नमज्जं लोकोऽभिधावति ।

वर्णः प्रसादः सौख्यं जीवितं प्रतिभा सुखम् ३४९

तुष्टिः पुष्टिर्बलं मेधा सर्वमन्ने प्रतिष्ठितम् ।

लौकिकं कर्म यदुत्तौ स्वर्गतौ यच्च वैदिकम् ॥ ३५० ॥

कर्मापवर्गे यच्चोक्तं तच्चाप्यन्ने प्रतिष्ठितम् ।

किमर्थमन्नपानविधावेतत् परीक्ष्यमित्याह—प्राणा इत्यादि ।  
अभिधावतीति प्रार्थयति । प्रतिभा प्रज्ञा । मेधा धारणावती धी ।

लौकिकमिति अपरीक्षकलोके भवम्, अपरीक्षका एव हि वर्तमा-  
नमात्रे प्रवर्तन्ते, परीक्षकास्तु जन्मान्तरोपकारिण्येव । कर्म यदुत्ता-  
विति वर्तमाने साध्ये यत् कर्म कृष्यादि । स्वर्गताविति स्वर्गगमने ।  
वैदिकमिति यज्ञादि । अपवर्ग इति मोक्षे । एताश्च निमित्तसप्तम्यः ।  
यच्चोक्तमिति मोक्षशास्त्रे सत्यब्रह्मचर्यादि । अन्ने प्रतिष्ठितमिति  
निरन्नस्य देहस्थित्यभावेन सर्वारम्भाभावात् । यस्मादन्नं सर्वत्र  
कारणं, ततस्तत्रावधातव्यमिति ॥ ३४९ ॥ ३५० ॥—

तत्र श्लोकः—

अन्नपानगुणाः साध्या वर्गा द्वादश निश्चिताः ३५१

सगुणान्यनुपानानि गुरुलाघवसंग्रहः ।

अन्नपानविधावुक्तं तत् परीक्ष्यं विशेषतः ॥ ३५२ ॥

इत्यग्निवेशकृते तच्चे चरकप्रतिसंस्कृते श्लोक-

स्थानेऽन्नपानविधिर्नाम सप्तविं-

शोऽध्यायः ॥ २७ ॥

संग्रहेऽन्नपानगुणा इति 'इष्टवर्ण' इत्यादिनोक्ता । साध्या  
इति 'उदकं क्लेदयति' इत्यादिना, उदकादयो हि क्लेदनादिषु  
अध्याः श्रेष्ठा इत्यर्थः ॥ ३५१ ॥ ३५२ ॥

इति श्रीचक्रपाणिदत्तविरचिताया चरकतात्पर्यव्याख्यायामायु-  
र्वेददीपिकायामन्नपानचतुष्केऽन्नपानविधिर्नाम

सप्तविंशोऽध्यायः ॥ २७ ॥

## अष्टाविंशोऽध्यायः ।

अथातो विविधाशितपीतीयमध्यायं व्याख्यास्यामः १

इति ह स्माह भगवानत्रेयः ॥ २ ॥

पूर्वाध्याये 'अन्नं प्राणा' (सू. अ. २७) इत्युक्तं, तथेन प्रका-  
रेणान्नं प्राणहेतुर्भवति तदभिधानार्थं विविधाशितपीतीयोऽभि-  
धीयते । इयमप्यर्थपरा सज्ञा ॥ १ ॥ २ ॥

विविधमशितं पीतं लीढं खादितं जन्तोर्हितमन्तर-  
ग्निसन्धुक्षितबलेन यथास्वेनोष्मणा सम्यग्विपच्य-  
मानं कालवदनवस्थितसर्वधातुपाकमनुपहतसर्व-  
धातूष्ममारुतस्रोतः केवलं शरीरमुपचयबलवर्णसु-  
खायुषा योजयति शरीरधातूनूर्जयति च । धातवो  
हि धात्वाहाराः प्रकृतिमनुवर्तन्ते ॥ ३ ॥

विविधमित्यादि । विविधमिति अनेनाशितादीनामवान्तरभेदं  
दर्शयति, अशितादिषु यो यः प्रायः उपयुज्यते स पूर्वमुक्तः ।  
जन्तोर्हितमिति वचनमहितस्याशितादिर्बलवर्णादिकर्तृत्वाभावात् ।  
अन्तरग्निरा जाठरेण वह्निना सन्धुक्षितं बलं यस्य तेनान्तरग्निस-  
न्धुक्षितबलेन । यथास्वेनोष्मणेति पृथिव्यादिरूपाशितादिर्यस्य यः  
ऊष्मा पार्थिवाद्यादिरूपस्तेन, वचनं हि—“भौमाप्याग्नेयवा-

१ 'तत् परीक्ष्य विशेषतः' इति पा० । २ 'पूर्वाध्यायत्रयेणान्न-  
पानस्वरूपविशेषाणामनुक्तानामभिधानाय विविधाशितपीतीयोऽभिधी-  
यते' इति शिवदाससेनः ।



यव्या पञ्चोष्माण सनाभसा । पञ्चाहारगुणान् खान् खान् पार्थिवदीन् पचन्ति हि” (चि. अ. १५) इति । सम्यग्विपच्यमानमिति अगितादि । किंवा यथास्वेनोष्मणेति यस्य रुधिरादेर्य ऊष्मा धात्वग्निरूपस्तेन सम्यग्विपच्यमानमशितादि रसतामापन्न यदा रक्तादिधातून् प्रतिपद्यते तदा रक्ताद्युष्मणैव पच्यते, एवं विपच्यमानमशितादि शरीरमुपचयादिना योजयत्यूर्जयति वर्धयतीति योजना । किंविशिष्टं शरीरमित्याह—कालवदित्यादि ।—यथा कालो नित्यगत्वेनानवस्थित, तथाऽनवस्थित. अविश्रान्तः सर्वधातूना पाको यस्मिन् शरीरे तत्तथा, एतेन सर्वदा स्वाग्निपाकक्षीयमाणधातो शरीरस्याशितादिनोपचयादियोजनमुपपन्नमिति दर्शयति, यदि हि पाकक्षीयमाणं शरीरं न स्यात्तदा स्वत सिद्धे उपचयादौ किमशितादि कुर्यादिति भावः । किंवा कालवदित्यादिविशेषणं, तेन यथोक्तकालकृतमशितादीत्यर्थः, अकालभोजनस्योपचयाद्यकारकत्वात् । तथा, अनवस्थितसर्वधातुपाकमित्येतदपि अशितादिविशेषणं, तेन अनवस्थित सर्वधातुषु पाको यस्याशितादेस्तत्तथा, एतेन क्वचिदपि धातौ स्थगितस्याशितादे रसरूपस्य पाकविगमनाञ्चोपचयादिर्भवतीति दर्शयति । एतच्च व्याख्यानं नातिमुन्दरम्, अस्यार्थस्य अनुपहतेत्यादिशरीरविशेषणेनैव लब्धत्वात् पुन शरीरविशेषणमनुपपन्नम् । अनुपहतेत्यादि अनुपहतानि सर्वधातूनामूष्ममारुतस्रोतासि यस्य तत्तथा, यदा हि एकोऽपि धातुपाचकोऽग्निरुपहत, मारुतो वा धातुपोषकरसवाही व्यानरूप क्वचिदुपहतो भवति, तथा स्रोतो वा धातुपोषकरसवहमुपहतं स्यात्, तदा अशितादिकं धातूनामवर्धकत्वाच्चोपचयादिकारकमिति भावः । केवलमिति कृत्स्नं शरीर, किंवा केवलमिति अधर्मरहितम्, अधर्मयुक्ते हि शरीरे विफलमशितादि भवतीति । ननु शरीरधातूना प्रकृतिस्थिताना स्वत एवोपचयाद्यस्ति, तत् किमशितादिना क्रियत इत्याह—धातवो हीत्यादि । धातुराहारो येषां ते धात्वाहाराः, धातवो रसादयो नित्यं क्षीयमाणा अशितादिजनितधात्वाहारा एव सन्त पर स्वास्थ्यमनुवर्तन्ते, नान्यथेत्यर्थः ॥ ३ ॥

तत्राहारप्रसादाख्यो रसः किं च मलाख्यमभिनिर्वर्तते । किंवात् खेदमूत्रपुरीषवातपित्तश्लेष्माणः कर्णाक्षिनासिकास्यलोमकूपप्रजननमलाः केशश्मश्रुलोमनखाद्यश्चावयवाः पुष्यन्ति । पुष्यन्ति त्वाहाररसाद्रसरुधिरमांसमेदोश्चिमज्जशुकौजांसि पञ्चेन्द्रियद्रव्याणि धातुप्रसादसंज्ञकानि शरीरसन्धिवन्धपिच्छाद्यश्चावयवाः । ते सर्व एव धातवो मलाख्याः प्रसादाख्याश्च रसमलाभ्यां पुष्यन्तः स्वमानमनुवर्तन्ते यथावयःशरीरम् । एवं रसमलौ स्वप्रमाणावस्थितावाश्रयस्य समधातोर्धातुसाम्यमनु-

१ ‘यथोचितकालकृत’ इति पा० । २ ‘क्वचिदप्यशितादे.’ इति पा० । ३ ‘धातुपोषकरसमार्गरूप’ इति पा० । ४ ‘धातूनामवर्धनात्’ इति पा० । ५ ‘तत्राहारः प्रसादाख्य रस किं च मलाख्यमभिनिर्वर्तयति’ इति पा० ।

वर्तयतः । निमित्ततस्तु क्षीणवृद्धानां प्रसादाख्यानां धातूनां वृद्धिक्षयाभ्यामाहारमूलाभ्यां रसः साम्यमुत्पादयत्यारोग्याय, किं च मलानामेवमेव । स्वमानातिरिक्ताः पुनरुत्सर्गिणः शीतोष्णपर्यायगुणैश्चोपचर्यमाणा मलाः शरीरधातुसाम्यकराः समुपलभ्यन्ते ४

योऽसौ धातूनामाहारस्तमाह—तत्रेत्यादि । तत्रेति अशितादौ । रस किं चाभिनिवर्तत इत्यन्वयः । आहारप्रसाद इत्याख्या यस्य स तथा, प्रसाद सार । किं च असारभाग । किंवा दिति किंवा शार्त, तेन अत्राद्य किंवा शस्ततो मूत्रपुरीषे भवतो वायुश्च, रसात् पच्यमानान्मल कफ, एवमादि ग्रहण्यध्याये वक्ष्यमाणमनुसर्तव्यं, वक्ष्यति हि—“किं च मलस्य विष्मृजं रसस्य तु कफोऽसृज । पित्तं मासस्य खमलो मल खेदस्तु मेदसः ॥ स्यात् किं केशलोमास्त्रो मज्जः । नेहोऽक्षिविद्व त्वचाम्” (चि. अ. १५) इति । आदिग्रहणादक्षिणेहादि ग्राह्यम् । यद्यपि च वातोऽनशनादप्युपलभ्यते, तथाऽपि रुक्षकिंवादिभोजनमलाश्चादप्युत्पद्यत एवेति किंवा द्वातोत्पत्तिर्युक्तैव, न चायं नियमो यन्मलादेवोत्पद्यत इति, व्यायामादवगाहादेरपि च वातादिसद्भावात् । प्रजननं लिङ्गम् । रसपोष्यमाह—पुष्यन्ति त्वित्यादि । पञ्चेन्द्रियद्रव्याणीति पृथिव्यादीनि प्राणादीन्द्रियकारणाणि । धातुप्रसादसंज्ञकानीति अत्यर्थशुद्धेनैव धातुप्रसादेनेन्द्रियाण्यारभ्यन्त इति दर्शयति । शरीरं बध्नातीति शरीरबन्धः स्नायुसिरादि । आदिग्रहणादार्तवस्तन्यादिग्रहणम् । अत्राहाररसाद् रक्तादिपोषणे केचिद्भवते—यत्—रसो रक्तरूपतया परिणमति, रक्तं च मासरूपतया, एवं मासादयोऽप्युत्तरोत्तरधातुरूपतया परिणमन्ति ।

१ ‘मलाख्यात्’ इति पा० । २ ‘पञ्चेन्द्रियद्रव्याणीति प्राणादिपञ्चेन्द्रियाणां द्रव्याणि समवायिकारणानि पृथिव्यादीनि, कीदृशानि—धातुप्रसादसंज्ञानि’ इति शिवदाससेनः । ३ ‘अत्र च रसादक्ता उत्पादने केचिदिव वदन्ति—यत्—रसोऽग्निरुपच्यमानः (सर्वात्मना) रक्तात् याति, रक्तं च मासतामित्यादिपूर्वपूर्वधातुपरिणामादेव उत्तरोत्तरधातुत्पादः, यथा—(सर्वात्मना) क्षीरादपि भवति, दध्नी नवनीतं नवनीताद्धूतमित्येकः पक्षः । किंवा रस एव रक्तं प्रथमं ग्राहयति, तत्र रक्तस्थानसंबन्धाद्रक्तसादृश्यं रक्तव्यपदेशं चानुभवति, रक्तं च रक्तसमानेन स्तोकेनाशेन पोषयति, ततो रक्तमाग्राह्यं मासमाग्राहयति, तत्रापि माससमानेनाशेन मांसपोषणं करोति, मांससादृश्यं मासश्चादभिधेयतां चानुभवति, एवमुत्तरोत्तरधातून् रस एवाग्राहयति, यथा—केदारनिषिक्तं कुल्याजलं प्रत्यासन्ना केदारीमाग्राहयतीति द्वितीयः पक्षः । एतदेवोक्तं हारीते—यत्—“रसः सप्ताहार्वाक् परिवर्तमानः श्वेतकपोतहरितहारिद्रपक्वकिशुकालक्तकरसप्रख्यश्चायं यथाक्रमं दिवसपरिवर्ताद्वर्णपरिवर्तमापद्यमानः पित्तोष्मोपरागाच्छोणितत्वमापद्यते” इत्यादि, अत्रापि “तत्रैषां धातूनां” (सु. सू. अ. १४) इत्यादिना तथा “स खलु त्रीणि” (सु. सू. अ. १४) इत्यादिना रसेनैव रक्तादिपोषणमनेनैव न्यायेनोक्तम् । किंवा आहाररस उत्पन्नो भिन्नैरेव मार्गैः स्थायिरसरुधिरमांसादीन् रसरुधिरादिसमानाशेन तर्पयति, तत्र यः प्रत्यासन्नो धातुस्तत्पोषको भागस्तं शीघ्रं पुष्णाति, यस्तु विदूरधातुस्तस्य सूक्ष्मविदूरमार्गतया चिरेण पोषणं

अत्रापि च पक्षे केचिद्भवते—क्षीराद्यथा सर्वात्मना दधि भवति, तथा कृत्स्नो रसो रक्तं भवति, एवं रक्तादयोऽपि मासादिरूपा भवन्ति । अन्ये त्वाहु—केदारीकुल्यान्यायेन रसस्य धातुपोषणं, तत्रात्रादुत्पन्नो रसो धातुरूपं रसमविगम्य किय-

भवति । एव भिन्नैरपि मार्गैर्धातुपोषणं भवति । तेन रक्तपोषणकालादुत्तरकालं मांसपोषको रसभागो मासं पोषयति, तथा मांसपोषणकालादुत्तरकालं मेदं पोषको रसभागो मेदं पोषयतीत्यादि । तेन रसाद्रक्तमित्यादेरयमर्थो—यत्—रसपुष्टिकालादुत्तरकालं रक्तं प्रवर्तते, रक्तपुष्टिकालादुत्तरकालं मांसं प्रवर्तते, इत्यादि । अस्मिन् पक्षे यदुक्तं—“विष्मूत्रमाहारमलं सारं प्रागैरितो रसः । स तु व्यानेन विक्षिप्तं सर्वान् धातून् प्रतर्पयेत्” (सु.सू.अ.४६) इति, तथा “तस्मिन् धातुमलानुसारिणि रसे” (सु.सू.अ.१४) इति च मुख्यार्थं भवति, तथा चरकेऽपि—“स्रोतसा च यथास्वेन धातुं पुष्यति धातुना” (च.चि.अ.८) इति च मुख्यार्थं भवति । तेन यथा—खलेकपोतन्यायानां कपोतानां भिन्नदिग्गामिना स्वीयस्वीयमार्गैरेव गच्छता गम्यदेशस्य प्रख्यासन्नत्वविप्रकृष्टत्वादिभेदेन शीघ्रं चिरेण वा गमनं भवति, तद्वत् । इति क्षीरदिन्याय—केदारिकुल्यान्याय—खलेकपोतन्यायात् त्रिधा धातुपोषणक्रमः । तत्रैतेषु पक्षेषु सर्वात्मपरिणामे त्रिचतुरोपवासेन नीरसत्वदेहस्य स्यात्, मासोपवासाच्च शुक्रमयं शरीरं स्यादिति (स.पक्षः) नेष्यते । केदारीकुल्यापक्षे तु रसाद्रक्तादिपोषणं मुख्यार्थतया भवति । यदपि रक्तादिमांसपोषणं तदपि रसादेव रक्तादिधर्मकात् तथा रक्तादिव्यपदेशभाजो भवतीति व्युत्पादितमेव । यत्तु रसस्य सर्वधातुदोषमलाशयानुसारित्वमुक्तं तदपि रक्तादिपोषकतया, तथा हृदयस्थायिरसस्य च कृत्स्नदेहव्यापकतया चोपपन्नम् । एव चरकेऽप्युक्तं—“व्यानेन रसधातुर्हि विक्षेपोचितकर्मणा । युगपत् सर्वतोऽजस्रं देहे विक्षिप्यते सदा” (च.चि.अ.१५) इत्यादि, तदप्युक्तन्यायादेवोपपन्नम् । यदपि मासादिना समानेन मारादेरेव पोषणं, तदपि धात्वाद्भावनन्यायेन गच्छताऽपि रसेन तद्भातुसमानेनांशेन तद्भातुपोषणादुपपन्नम् । वृष्यं तु प्रभावाद्यथा खलेकपोतन्यायेन विदूरमपि शुक्रं प्रभावाच्छीघ्रं याति तथाऽत्रापि शीघ्रमेव वृष्योत्पन्नो रसो रक्तादिवातून् शीघ्रमाग्रावयतीति सुषट्म्, एवमनया दिशाऽप्यत्र दूषणमुद्धार्य, तेनायं पक्षस्तथावत् साधुः । खलेकपोतपक्षेऽपि यथा रसाद्रक्तमित्यादि गौणतया भवति तद्विशिष्टमेव । यत्तु चरके “रक्तं विषममार्गत्वान्मासादीन् प्रपद्यते” (च.चि.अ.८) इति तत् कृत्स्नदेहचारिशोणिताभिप्रायेण, न पोषकरक्ताभिप्रायेण इति व्यवस्थाप्यते । यत्तु “यकैकस्मिन् धातौ त्रीणि” (सु.सू.अ.४३) इत्यादिना धाताववस्थानकालोक्तं, स पूर्वपूर्वरक्तादिधातुलङ्घनकालो विदूरगामिरसस्येति व्यवस्थाप्यते । एवमनयो पक्षयोर्महाजनोपगीतयोर्गतिरुपदिशिता भवति । स्वरसस्त्वसाकं केदारीकुल्यान्याये । यत्वन्यैः खलेकपोतन्यायस्वीकारेण चरके संततज्वरस्य द्वादशाश्रयत्वमुक्तमित्युक्तं तत्र बुध्यमाने, येन संततस्य द्वादशाश्रयत्वदोषमहिम्ना कृत्स्नदेहव्यापकतया—“यथाधातूस्तथा मूत्रं पुरीषं चानिलादयः” (च.चि.अ.३) इत्यादिनोक्तं, दोषाणां च कुपितानां संप्राप्तिविशेषात् किमगम्यमस्ति देहे, येन यावद्रसमेव परं सर्वधात्वादि व्यापकं सर्वधातुदूषणे अपेक्षन्ते” इति सुश्रुतटीकायां भानुमत्यां सूत्रस्थाने १४ अध्याये चक्रपाणिः । “अत्राहारेण रसादिपोषणमेव” इति पा० । १ ‘मध्ये’ इति पा० । २ ‘कृत्स्नाद्रसात्’ इति पा० ।

ताऽप्यंशेन तं रसं वर्धयति, अपरश्च रसरशिस्तत्र गतः सन् शोणितगन्धवर्णयुक्तत्वाच्छोणितमिव भूत्वा क्रियताऽपि शोणितसमानेनांशेन धातुरूपं शोणितं पुष्णाति, शेषश्च भागो मांसं याति, तत्रापि शोणितवद्व्यवस्था, तथा मेदः प्रभृतिष्वपीति । अत एव च मुख्यार्थोऽयं ग्रन्थो भवति, यथा—“रसाद्रक्तं ततो मांसं मासान्मेदस्ततोऽस्थि च । अस्थौ मज्जा ततः शुक्रं शुक्राद्र्भेः प्रसादजः” (चि.अ.१५) इति, तथा हारीतेऽप्युक्तं, “रसं सप्ताहादर्वाक् परिवर्तमानं श्वेतकपोतहरितहारिद्रपद्मकिशुकालक्तकरसप्रख्यश्चायं यथाक्रमं दिवसपरिवर्ताद्वर्णपरिवर्तमापद्यमानं पित्तोद्भोपरागाच्छोणितत्वमापद्यते” इति, तथा सुश्रुतेऽप्युक्तं—“स खल्वाप्यो रस एकैकस्मिन् धातौ त्रीणि त्रीणि कलासहस्राणि पञ्चदश च कला अवतिष्ठते, एवं मासेन रसः शुक्रो भवति” (सु.सू.अ.१४) इति । अन्ये त्वाहु—खलेकपोतन्यायेनायमजरसः पृथक्पृथक् धातुमार्गे गतः सन् रसादीन् पोषयति, न त्वस्य धातुपोषको रसभागो धात्वन्तरेण समं सबन्धमप्यनुभवति, रसादिपोषकाणि स्रोतास्युत्तरोत्तरं सूक्ष्ममुखानि दीर्घाणि च, तेनैव रसपोषकरसभागो रसमार्गचारित्वाद्रसं पोषयति, एवं रसपोषणकालादुत्तरकालं (रक्तपोषकमार्गचारित्वात्) रक्तपोषको रसभागो रक्तं पोषयति, तथा शोणितपोषणकालादुत्तरकालं मांसपोषको रसभागो मासं पोषयति, विदूरसूक्ष्ममार्गचारित्वात्, एवं मेदं प्रभृतिपोषणेऽपि ज्ञेयम् । तेन, “रसाद्रक्तं ततो मांसं” इत्यादेरयमर्थः—यत्—रसपुष्टिकालादुत्तरकालं रक्तं जायते, तथा रक्तपुष्टिकालादुत्तरकालं मांसं प्रजायते इत्यादि । एवं सुश्रुतहारीतवचने अपि व्याख्येये । यच्च “रक्तं विषममार्गत्वान्मासादीन् प्रपद्यते” (चि.अ.८) इति राजयक्ष्मणि वक्ष्यति, तच्च दयचारिशोणिताभिप्रायेण, न तु पोषकशोणिताभिप्रायेण । किंच, परिणामपक्षे वृष्यप्रयोगस्य रक्तादिरूपतापत्तिक्रमेणातिचिरेण शुक्रं भवतीति, क्षीरादयश्च सद्य एव वृष्या दृश्यन्ते, खलेकपोतपक्षे तु वृष्योत्पन्नो रसः प्रभावाच्छीघ्रमेव शुक्लेण संबद्धः सन् तत्पुष्टिं करोतीति युक्तं, तथा रसदुष्टौ सत्या परिणामपक्षे तज्जन्मना शोणितादीनां सर्वेषामेव दुष्टिः स्यात्, दुष्टकारणजातत्वात् । खलेकपोतपक्षे तु यद्भातुपोषको रसभागो दुष्टः स एव दुष्यति न सर्वे, तदितरेषामदुष्टकारणत्वात्, तथा मेदोवृद्धौ सत्या भूरिकारणत्वेनास्त्राऽपि भूयसा भवितव्यं, दृश्यते च भूरिमेदस इतरधातुपरिक्षयः, वचनं च—“मेदस्विनो मेद एवोपचीयते, न तथेतरे धातवः” (सू.अ.२१) इति, एवमादि परिणामवादे दूषणम् । एषु च पक्षेषु सर्वात्मपरिणामवादो विरुद्ध एव, येन सर्वात्मपरिणामे त्रिचतुरोपवासेनैव नीरसत्वाच्छरीरस्य मरणं स्यात्, मासोपवासे च केवलं शुक्रमयं शरीरं स्यात् । केदारीकुल्यान्यायस्तु तुल्यबल एव खलेकपोतन्यायेन, यतो

१ ‘प्रजायते’ इति पा० । २ अयं पाठो हस्तलिखितपुस्तके नोपलभ्यते । ३ ‘कृत्स्नदेहचारिशोणिताभिप्रायेण’ इति पा०

यदुक्तं वृष्यप्रभावं प्रति तत् केदारीकुल्यापक्षेऽपि प्रभावादेव शीघ्रं रक्तादिधातूनभिगम्य शुक्रं जनयिष्यति वृष्यं, यथा खलेकपोतपक्षेऽपि प्रभञ्जादिति । यत्तु रसदुष्टौ शोणितवृषणं, तत्र भवति, धातुभूतशोणिताशपोषकस्य रसभागस्यादुष्टत्वात्, इति समानं पूर्वेण । अत्रापि हि पक्षे न सर्वो रसो धातुरूपशोणिततामापद्यते, किं तर्हि कश्चिदेव शोणितसमानो भाग, शेषस्तु शोणितस्थानगतत्वेन किञ्चिच्छोणितसमानवर्णादित्वाच्च शोणितमुच्यते, अनेन न्यायेन मेदोवृद्धौ सत्यामस्थिवृद्धिरपि निरस्ता, यतो न मेदसा अस्थि पोष्यते, अपि तर्हि मेदःस्थानगतेनैव रसेन मेदोनुकारिणा । एवमनयोः पक्षयोर्महाजनादृतत्वेन तुल्यन्यायत्वेन च नैकमपि निश्चितं ब्रूम, वृद्धिविभवाच्च पक्षबलाबलम्, अत्र न कश्चित् कार्यविरोध इत्युपरम्यते । नन्वाहाररसाद्रसादय पुष्यन्तीति वदता धातुरसादाहाररसोत्पाद पृथक् स्वीक्रियते, ततश्च तस्य किं स्थानं किंवा प्रमाणमिति किमिति नोक्तम्? उच्यते—न तस्याहारोत्कर्षापकर्षावेवंविधौ, उत्कर्षापकर्षस्य निश्चितप्रमाणत्वाभावात्, स्थानं तु धमन्य एव । पोषकाहाररसस्य तस्य च पृथग्रसादिधातुभ्यः प्रदेशान्तरग्रहणं न क्रियते, रसादिकारणरूपतया रसादिग्रहणेनैव ग्रहणात् । अत्र यद्यप्योजसप्तधातुसाररूपं, तेन धातुग्रहणेनैव लभ्यते, तथाऽपि प्राणधारणकर्तृत्वेन पृथक् पठितं, ये तु शुक्रजन्यमोज इच्छन्ति, तेषामष्टमो धातुरोज स्यादिति पक्षे चातिदेशं कृत्वा वक्ष्यति—“रसादीनां शुक्रान्तानां यत् परं तेजः, तत् खल्वोजः”—(सु. सू. अ. १५) इति । उपपादितपोषणानां धातुमलानां प्रकृत्यनुविधानमुपसहरति—ते सर्वे इत्यादि । मलाख्या अपि स्वेदमूत्रादयः स्वमानावस्थिता देहधारणाद्धातवो भवन्तीत्युक्तं—धातवो मलाख्या इति । यथावयु शरीरमिति यस्मिन् वयसि बाल्यादौ यादृशं मानं धातूनां तादृशं पुष्यन्तः, तथा यस्मिन् शरीरे प्रकृत्या दीर्घं हृत्वे कृशे वा स्थूले वा यादृशं मानं धातूनां तादृशं पुष्यन्त इति योजना । एवमित्यादौ स्वप्रमाणावस्थिताविति अनतिरिक्तावन्मनौ च । आश्रयस्येति शरीरस्य, यथावत्पक्वौ सर्वाश्रयं पश्चाद्धमनीभिः प्रपद्येते, सर्वशरीरमित्यर्थः । समधातोरिति समरसादेः समस्वेदमूत्रादेश्च । निमित्ततः इत्यादि । निमित्ततः इत्यनेनानिमित्ते अरिष्टरूपे क्षयवृद्धी निराकरोति । वृद्धिक्षयाभ्यामाहारमूलाभ्यामिति यथासंख्यं वृद्धिक्षीणाहारकृताभ्याम्, एतेनाहारविशेषकृतवृद्धिक्षयो रस साम्यं करोतीत्यर्थः<sup>१</sup> । धातुसाम्यस्यारोग्यत्वे सिद्धेऽपि यदारोग्यायेति ब्रूते तेन प्राकृतधातूनां क्षयेण वाऽतिवृद्ध्या वा साम्यं निराकरोति, अस्य साम्यस्य रोगकर्तृत्वादेव । किं च मलानामेवमेवेति यथा रसस्तथा किंमप्यारोग्याय मलानां साम्यं प्रतिपा-

१ ‘वृद्धिक्षयाभ्यामिति यथासंख्यमन्वयः, पञ्चमी च ल्यब्लोपे, तेन क्षीणानां धातूनां वृद्धिं विधाय साम्यमापादयति, अतिवृद्धानां च धातूनां क्षयं विधाय साम्यमापादयतीत्यर्थः । आहारमूलाभ्यामिति यथासंख्यं वृद्धिक्षीणाहारकृताभ्यामित्यर्थः’ इति शिवदाससेनः ।

च. सु. २३

दितरसक्रमेण करोति । वृद्धमलानां चिकित्सान्तरमाह—स्वमानेत्यादि । उत्सर्गो बहिर्निःसरणं सशोवनरूपमेवा शास्त्रोक्तमस्ति, उत्सर्गं वा वहन्तीत्युत्सर्गिणैः । वृद्धानां मलानां चिकित्सान्तरमाह—शीतोष्णेत्यादि । पर्ययं विपर्ययः, तेन शीतोष्णविपरीतगुणैरित्यर्थः, तेन, शीतसमुत्थे मले उष्णं तथोष्णसमुत्थे शीतमुपचारो भवति । आदिशब्दश्चात्र लुप्तनिर्दिष्टः, तेन स्निग्धरूक्षादीनामपि विपरीतगुणानां ग्रहणम् । किंवा पर्ययगुणा द्वन्द्वगुणा स्निग्धरूक्षसृदुतीक्ष्णादयः, तैश्च यथायोग्यतयोपचर्यमाणा इति ज्ञेयम् । एतेन, वृद्धमलानां त्रिविधोऽप्युपक्रमो निदानवर्जनशोधनशमनरूप उक्तो भवति, तत्र निदानवर्जनं वृद्धमले मलवृद्धिहेत्वाहारपरित्यागादल्पमलाहारोपयोगाद्वा बोद्धव्यं, सशोधनं च उत्सर्गिण इत्यनेनोक्तं, शमनं च शीतोष्णेत्यादिग्रन्थेनोक्तम् ॥ ४ ॥

तेषां तु मलप्रसादाख्यानां धातूनां स्रोतांस्ययनमुखानि । तानि यथाविभागेन यथास्वं धातूनांपूरयन्ति । एवमिदं शरीरमशितपीतलीढखादितप्रभवम् । अशितपीतलीढखादितप्रभवाश्चास्मिन् शरीरे व्याधयो भवन्ति । हिताहितोपयोगविशेषास्त्वत्र शुभाशुभविशेषकरा भवन्तीति ॥ ५ ॥

अयनानि च तानि मुखानि चेलयनमुखानि, अत्र आयान्यनेनेत्यनानि मार्गाणि, मुखानि तु यैः प्रविशन्ति, एतेन मलानां धातूनां च यदेवायनं तदेव प्रवेशमुखमिति नान्येन प्रवेशो नान्येन च गमनमित्युक्तं भवति । रसादीनां यथास्वनाम स्रोतोमुखं चायनं च । किंवा, अयनस्य गमनस्य मुखानि मार्गाणि, तेन, अयनमुखानि गतिमार्गाणीत्यर्थः । तानि च स्रोतांसि मलप्रसादपूरितानि धातून् यथास्वमिति यद्यस्य पोष्यं तच्च तत् पूरयति । यथाविभागेनेति यस्य वातोर्गो विभागः प्रमाणं तेनैव प्रमाणेन पूरयति, तादृक्प्रमाणान्येव पुष्यन्ति, नाधिकन्यूनानीत्यर्थः । एतच्च प्रकृतिस्थानां कर्म, विकृतानां तु न्यूनतिरिक्तधातुकरणमस्त्येवेति बोद्धव्यम् । उक्तं चान्यत्र—“स्रोतसा च यथास्वेन धातुः पुष्यति धातुना” (चि. अ. ८) इति । उपसंहरति—एवमित्यादि । कथमशितादेर्विरुद्धयोः शरीरतदुपधातकरोगयोरुत्पाद इत्याह—हिताहितेत्यादि । हितरूपोऽशितादिविशेष शुभरूपविशेषकारकः, अहितरूपस्त्वशितादिविशेषोऽशुभरूपविशेषकरो भवति, तेन नैकरूपात् कारणाद्विरुद्धकार्योदय इति भावः ॥ ५ ॥

एवंवादिनं भगवन्तमात्रेयमग्निवेश उवाच—हृश्यन्ते हि भगवन्! हितसमाख्यातमप्याहारमुपयुञ्जाना व्याधिमन्तश्चागदाश्च, तथैवाहितसमाख्यातम्; एवं दृष्टे कथं हिताहितोपयोगविशेषात्मकं शुभाशुभविशेषमुपलभामह इति ॥ ६ ॥

१ ‘प्रतिपादितं रसक्रमेण’ इति पा० । २ ‘उत्सर्गिणः सशोधनार्हा इत्यर्थः’ इति शिवदाससेनः ।

दृश्यन्ते हि भगवन्नित्यादौ तथैवाहितसमाख्यातमुपयुज्जाना व्याधिमन्तश्चागदाश्चेति सबन्ध । विशेषात्मकमिति विशेषोद्ध-  
वम् ॥ ६ ॥

तमुवाच भगवानात्रेयः—न हिताहारोपयोगि-  
नामग्निवेश ! तन्निमित्ता व्याधयो जायन्ते, न च  
केवलं हिताहारोपयोगादेव सर्वव्याधिभयमति-  
क्रान्तं भवति, सन्ति ह्युतेऽप्यहिताहारोपयोगादन्या  
रोगप्रकृतयः, तद्यथा—कालविपर्ययः, प्रज्ञापराधः,  
शब्दस्पर्शरूपरसगन्धाध्वासात्म्या इति । ताश्च रोग-  
प्रकृतयो रसान् सम्यगुपयुज्जानमपि पुरुषमशुभेनो-  
पपादयन्ति, तस्माद्धिताहारोपयोगिनोऽपि दृश्यन्ते  
व्याधिमन्तः । अहिताहारोपयोगिनां पुनः कारणतो  
न सद्यो दोषवान् भवत्यपचारः । न हि सर्वाण्यप-  
थ्यानि तुल्यदोषाणि, न च सर्वे दोषास्तुल्यबलाः,  
न च सर्वाणि शरीराणि व्याधिक्षमत्वे समर्थानि  
भवन्ति । तदेव ह्यपथ्यं देशकालसंयोगवैर्यप्रमा-  
णातियोगाद्भूयस्तरमपथ्यं संपद्यते । स एव दोषः  
संसृष्टयोनिर्विरुद्धोपक्रमो गरभीरानुगतश्चिरस्थितः  
प्राणायतनसमुत्थो मर्मोपघाती कष्टतमः क्षिप्रकारि-  
तमश्च संपद्यते । शरीराणि चातिस्थूलान्यतिकृशा-  
न्यनिविष्टमांसशोणितास्थीनि दुर्बलान्यसात्म्याहा-  
रोपचितान्यल्पाहाराण्यल्पसत्त्वानि च भवन्त्यव्या-  
धिसहानि, विपरीतानि पुनर्व्याधिसहानि । एभ्य-  
श्चैवापथ्याहारदोषशरीरविशेषेभ्यो व्याधयो मृदवो  
दारुणाः क्षिप्रसमुत्थाश्चिरकारिणश्च भवन्ति । त  
एव वातपित्तश्लेष्माणः स्थानविशेषे प्रकुपिता  
व्याधिविशेषानभिनिर्वर्तयन्त्यग्निवेश ! ॥ ७ ॥

तन्निमित्ता इति हिताहारनिमित्ता । न केवलमिति न  
परम् । रोगप्रकृतय इति रोगकारणानि । अहिताहारोपयोगिना-  
मित्यादि । कारणत इति निमित्तान्तरात् प्रतिबन्धकात्,  
तच्च कारणं 'तदेव ह्यपथ्यं' इत्यादिबन्धमानग्रन्थविपरीत बोद्ध-  
व्यम् । सद्य इति तत्काऽम् । अनेनापथ्यस्य रोगजननं  
प्रति कालान्तरविकारकैर्तुल्य प्रायो भवतीति दर्शयति, अन्यथा  
सद्य इत्यनर्थकं स्यात्, कालान्तरेऽपि दोषाकर्तृत्वात् । दोष-  
वानिति व्याधिजनक । अपचार इति अहिताहारोपयोग ।  
उक्ते कारणमाह—नहीत्यादि । तुल्यदोषाणीति तुल्यदोष  
कराणि । व्याधिक्षमत्वं व्याधिबलविरोधित्वं व्याधुत्पादप्रति-  
बन्धकत्वमिति यावत् । तदेवापथ्यतुल्यदोषतादि विवृणोति—  
तदेवेत्यादि । अत्र यद्यपि प्रस्तुतत्वादपथ्यप्रतिबन्धकानि  
कारणानि वक्तव्यानि, तथाऽपि समानन्यायतयाऽपथ्यशक्तिवर्ध-

कान्युच्यन्ते । तत्र देशादीना योगादिति अनुगुणदेशादयो-  
गात्, यथा—व्रीहि पित्तकर्तृत्वेनापथ्य, स चानूपदेशयोगा-  
द्भूयस्तरमपथ्यो भवति, वन्वदेशे तु हीनबलो भवति, तथा  
शरत्कालस्यानुगुणस्य योगाद्वलवान् भवति, हेमन्ते दुर्बल, सयो-  
गाद्यथा—स व्रीहिर्दधिफाणितादियुक्तो बलवान्, मध्वादियुक्तश्च  
दुर्बल, वीर्याद्यथा—स एवोष्णीकृतो बलवान्, शीतस्तु दुर्बल,  
स एव च प्रमाणातियोगाद्वली, हीनमात्रस्त्वबल, इत्याद्यनुसर्त-  
व्यम् । दोषतुल्यबलतामाह—स एव दोष इत्यादि । ससृष्टा  
मिलिता बहवो योनय कारणानि यस्य स तथा, किंवा ससृष्ट-  
योनेरिति अनुगुणदृश्य, यथा—पित्तस्य रक्त दूष्यमासाद्य कष्टत्वं  
क्षिप्रकारित्वं च भवति । विरुद्धोपक्रमो यथा—पित्तं मेहारम्भकं,  
वचन हि—“पित्तमेहा सर्वे एव याप्या, विरुद्धोपक्रमत्वात्”  
(नि.अ.४) इति, विरुद्धता चोपक्रमस्यात्र यत् पित्तहरं मधुरादि त-  
न्मेहप्रधानदूष्यमेदसो विरुद्धं, मेदोनुगुणं तु कृदादि पित्ते विरुद्ध-  
मिति । गम्भीरानुगत इति गम्भीरमज्जादिवातुगत, वचनं  
हि—“त्वज्जासाश्रयमुत्तानं गम्भीर त्वन्तराश्रयम्” (चि.  
अ. ३९) इति । चिरस्थित इति देहे चिरकालावस्थानेन कृत-  
मूलत्वात् कष्टसाध्य । प्राणायतनसमुत्थ इति अग्नेऽध्याये (सू.  
अ. २९) वक्ष्यमाणशङ्खादिदशप्राणायतनाश्रयी । मर्मोपघातीति  
प्राणायतनव्यतिरिक्तक्षिप्रतलहृदयादिमर्मोपघातकारी । मर्मोपघाति-  
त्वेनैव मर्मविशेषप्राणायतनसमुत्थत्वे लब्धे पुनस्तद्वचनं प्राणाय-  
तनमर्मोपघातिगो विरोधेण कष्टत्वप्रतिपादनार्थम् । कष्टतम इति ब-  
हुदु खकर्तृत्वेनासाध्यत्वेन च । क्षिप्रकारितम इति आशुविकार-  
कारितम । चकारात् संसृष्टयोनित्वादिहेतूनामल्पत्वेन कष्ट-कष्टत-  
र-क्षिप्रकारि-क्षिप्रकारितरादिविशेषाश्च भवन्तीति दर्शयति, यथो-  
क्तसर्वहेतुमेलके कष्टतम क्षिप्रकारितमश्च भवतीति ज्ञेय, कष्टतम-  
त्वादि च यथायोग्यतया ज्ञेयं, विरुद्धोपक्रमो दोष कष्ट एव भवति  
न क्षिप्रकारी । व्याधिक्षमशरीराण्याह—शरीराणि चेत्यादि । अनि-  
विष्टानि श्लथानि मासादीनि येषां शरीराणां तानि तथा, किंवा,  
अनिविष्टानीति विषमाणि । उपचितानीति सार्धतानि, असा-  
त्म्यपुष्टं हि शरीरं भूरिदोषभावितामेव भवतीति भाव । विप-  
रीतानीति अनतिस्थूलत्वादियुक्तानि । व्याधिसहानीति व्याधुत्पाद-  
कप्रतिबन्धकानि । एतच्च शरीरमधिकृत्य वैपरीत्यं व्याधिसहत्वे  
उदाहरणार्थमुपन्यस्तं, तेन यथोक्तापथ्यबलवैपरीत्यं दोषबलवै-  
परीत्यं च न सद्यो व्याधिकारकं भवतीत्येतदप्युक्तं बोद्धव्यम् ।  
एतदेवापथ्याहारदोषशरीराणामेवावलवत्त्वबलवत्त्वाभ्यां लक्षण-  
विशेषं यथायोग्यतया मृदादिव्याधिकारणत्वेनोपसंहरन्नाह—ए-  
भ्यश्चैवेत्यादि । विशेषा यथोक्ता उक्तविपरीताश्च, तत्रोक्तविपरीत-  
विशेषान्मृदवस्तथा चिरकारिणश्च भवन्ति, यथोक्तापथ्यादिवि-  
शेषास्तु दारुणाः क्षिप्रकारिणश्च भवन्तीति मन्तव्यम् । अनेन  
प्रसङ्गेन वातादीना रसादिस्थानविशेषेषु कुपितानां ये व्याधयो  
भवन्ति तान् दर्शयितुमाह—त एवेत्यादि ॥ ७ ॥

१ 'कारणविशेषत' इति पा० । २ 'इत्यादिग्रन्थवक्ष्यमाणविप-  
रीत' इति पा० । ३ 'कालान्तरप्रतिबन्धमानस्याकालान्तरविकारक-  
र्तृत्वं' इति पा० । ४ 'व्याधिबलविरोधकत्व' इति पा० ।

तत्र रसादिषु स्थानेषु प्रकुपितानां दोषाणां यस्मिन् स्थाने ये ये व्याधयः संभवन्ति तांस्तान् यथावदनुव्याख्यास्यामः ॥ ८ ॥

तत्र रसेत्यादौ प्रकुपितानां दोषाणामिति अनियमेन रसे कुपितो वायुर्वा पित्तं वा श्लेष्मा वा ससृष्टा वा अश्रद्धादीनि कुर्वन्ति । सत्यपि दोषभेदेऽत्राश्रयस्याभेदादाश्रयप्रभावेनैवाश्रद्धादयो भवन्ति, परं दोषभेदे अश्रद्धादावेव वातादिलिङ्गं विशिष्टं भवति । किंवा यथायोग्यतया रसाश्रयिणा वातादिना अश्रद्धादिरुणं बोद्धव्यं, यतो न गौरवं वातदुष्टरसे भवितुमर्हति, एतच्च नातिसुन्दरं, तेन पूर्वं एव पक्षो ज्यायान् ॥ ८ ॥

अश्रद्धा चारुचिश्चास्यवैरस्यमरसज्ञता ।  
हृलासो गौरवं तन्द्रा साङ्गमर्दो ज्वरस्तमः ॥ ९ ॥  
पाण्डुत्वं स्रोतसां रोधः क्लैब्यं सादः कृशाङ्गता ।  
नाशोऽग्नेरयथाकालं वलयः पलितानि च ॥ १० ॥  
रसप्रदोषजा रोगा,

अश्रद्धाया मुखप्रविष्टस्याहारस्याभ्यवहरणं भवत्येव परं त्वे-  
निच्छा, अरुचौ तु मुखप्रविष्टं नाभ्यवहरतीति भेदः । आस्य-  
वैरस्यम् उचितादास्यरसादन्यथात्वम् । अरसज्ञता रसाप्रति-  
पत्तिः । सादः अङ्गावसादः ॥ ९ ॥ १० ॥—

वक्ष्यन्ते रक्तदोषजाः ।

कुष्ठवीसर्पपिडका रक्तपित्तमसृग्दरः ॥ ११ ॥  
गुदमेढ्रास्यपाकश्च प्लीहा गुल्मोऽथ विद्रधिः ।  
नीलिका कामला व्यङ्गः पिण्डवस्तिरकालकाः ॥ १२ ॥  
दद्रुश्चर्मदलं श्वित्रं पामा कोठास्त्रमण्डलम् ।  
रक्तप्रदोषाज्जायन्ते,

रक्तप्रदोषजेषु कुष्ठग्रहणादेव दद्रुदिलोभे सिद्धे पुनस्तद्वचनं  
विशेषप्रादुर्भावप्रदर्शनार्थम् । तिलकालका निलाकृतयः । अस्त्र-  
मण्डलं लोहितमण्डलम् ॥ ११ ॥ १२ ॥—

शृणु मांसप्रदोषजान् ॥ १३ ॥

अधिमांसावुदं कीलं गलशालूकगुण्डिके ।  
पूतिमांसालजीगण्डगण्डमालोपजिह्विकाः ॥ १४ ॥  
विद्यान्मांसाश्रयान्,

कीलशब्देनात्रार्शो उच्यते ॥ १३ ॥ १४ ॥—

भेदःसंश्रयास्तु प्रचक्ष्महे ।

निन्दितानि प्रमेहाणां पूर्वरूपाणि यानि च ॥ १५ ॥  
निन्दितानि प्रमेहपूर्वरूपाणीति केशजटिलवादीनि, तेषा-  
मेव निन्दितत्वात्, नत्वास्यवैरस्यमधुरत्वादीनि । किंवा, नि-  
न्दितानीति अतिस्थूलगतान्यायुर्हासादीन्यद्यौनिन्दितयोक्तानि,  
तेषां च निन्दितत्वं निन्दितातिस्थूलसबद्धत्वेन । एवं पूर्वस्मिन्  
व्याख्याने 'यानि च' इति चकारो नियमे, उत्तरव्याख्याने तु  
समुच्चये ॥ १५ ॥

अध्यस्थिदन्तौ दन्तास्थिभेदशूलं विवर्णता ।  
केशलोमनखदमश्रुदोषास्थिप्रदोषजाः ॥ १६ ॥

अध्यस्थिदन्तशब्देन अध्यस्थ्यावदन्तयोर्ग्रहणम् । शूल-  
मिति अस्थिशूलमेव बोद्धव्यम् ॥ १६ ॥

रूक् पर्वणां भ्रमो मूर्च्छा दर्शनं तमसस्तथा ।  
अरुणां स्थूलमूलानां पर्वजानां च दर्शनम् ॥ १७ ॥  
मज्जप्रदोपात्,

रुगित्यादि मज्जदोषाज्ज्ञेयम् । अरुपीति त्रणानि ॥ १७ ॥—

शुक्रस्य दोषात् क्लैब्यमहर्षणम् ।

रोगि वा क्लीवमल्पायुर्विरूपं वा प्रजायते ॥ १८ ॥  
न चास्य जायते गर्भः पतति प्रस्रवत्यपि ।  
शुक्रं हि दुष्टं सापत्यं सदारं वाधते नरम् ॥ १९ ॥

क्लैब्यमिति व्रजानुच्छ्रायः । अहर्षणं च सत्यपि ध्वजोत्थाने  
मैथुनाशक्तिः । शुक्रं हि दुष्टं सापत्यं सदारं वाधते नरमिति  
अत्रापत्यवाया रोगिक्लीवाद्यपत्यजनकत्वेन, सदारबाधा तु स्वावि-  
गर्भादिजनकत्वेन ॥ १८ ॥ १९ ॥

इन्द्रियाणि समाश्रित्य प्रकुप्यन्ति यदा मलाः ।  
उपघातोपतापाभ्यां योजयन्तीन्द्रियाणि ते ॥ २० ॥

उपघातेत्यादौ उपघातो विनाशः, उपतापस्तु किञ्चिद्वैक-  
ल्यम् ॥ २० ॥

स्त्रायौ सिराकण्डराभ्यो दुष्टाः क्लिश्नन्ति मानवम् ।  
स्तम्भसंकोचखल्लीभिर्ग्रन्थिस्फुरणसुप्तिभिः ॥ २१ ॥

कण्डाराभ्य इति सप्तम्यर्थे पञ्चमी । खल्ली करपदावमोट-  
नम् । ग्रन्थि स्त्रायवादिग्रन्थिरेव ॥ २१ ॥

मलानाश्रित्य कुपिता भेदशोषप्रदूषणम् ।  
दोषा मलानां कुर्वन्ति सङ्कोत्सर्गावतीव च ॥ २२ ॥

मलानित्यादौ भेदशोषप्रदूषणमिति यथासम्भवं ज्ञेयं, तत्र  
भेदः पुरीषस्य, शोषस्तु विशेषेण सर्वमलेषु सम्भवति, प्रदूषणं तु  
प्रदुष्टवर्णादियुक्तत्वेन प्राकृतवर्णाद्युपघातः । सङ्कोत्सर्गावतीव  
चेति अतीव सङ्गः अप्रवृत्तिः, अत्युत्सर्गस्तु अतिप्रवृत्तिः ॥ २२ ॥

विविधादशितात् पीतादहिताह्नीढखादितात् ।  
भवन्त्येते मनुष्याणां विकारा य उदाहृताः ॥ २३ ॥  
तेषामिच्छन्ननुत्पत्तिं सेवेत मतिमान् सदा ।  
हितान्येवाशितादीनि न स्युस्तज्जास्तथाऽऽमयाः २४  
रसजानां विकाराणां सर्वं लङ्घनमौषधम् ।  
विधिशीणितिकेऽध्याये रक्तजानां भिषजितम् २५

१ अधिशब्दस्यास्यदन्ताभ्यां प्रत्येकमन्वयः, एव भेदशब्दस्यापि  
दन्तास्थिभ्याम् इति शिवदाससेनः । २ 'स्थूलमूलानां गम्भीरप-  
रिणाहानाम्' इति शिवदाससेनः । ३ 'क्लैब्यमिति सत्यपि ध्वजो-  
त्थाने मैथुनाशक्तिः, अहर्षणं तु ध्वजानुच्छ्रायः' इति पा० ।  
४ 'सिराकण्डरयोर्दुष्टा' इति पा० ।

१ 'अङ्गमर्दो ज्वरस्तन्द्रा हृलासो गौरवं तमः' इति पा० ।

२ 'प्रथमं त्वनिच्छा' इति पा० । ३ 'उचितादाहारस्य रसादन्यथा-  
त्वम्' इति पा० ।



मांसजानां तु संशुद्धिः शस्त्रक्षाराग्निकर्म च ।  
 अष्टौनिन्दितिकेऽध्याये मेदोजानां चिकित्सितम् २६  
 अस्थ्याश्रयाणां व्याधीनां पञ्चकर्माणि भेषजम् ।  
 वस्तयः क्षीरसर्पिणि तिक्तकोपहितानि च ॥ २७ ॥  
 मज्जशुकसमुत्थानामौषधं स्वादुतिक्तकम् ।  
 अन्नं व्यवायव्यायामौ शुद्धिः काले च मात्रया ॥ २८ ॥  
 शान्तिरिन्द्रियजानां तु त्रिमर्मीये प्रवक्ष्यते ।  
 स्नाय्वादिजानां प्रशमो वक्ष्यते वातरोगिके ॥ २९ ॥  
 नवेगान्धारणेऽध्याये चिकित्सासंग्रहः कृतः ।  
 मलजानां विकाराणां सिद्धिश्चोक्ता कचिद्विचि ३०

सप्रत्यहिताहारजनितान् दोषान् दर्शयन् यथाकर्तव्यमुपदि-  
 शति—विविधादित्यादि । भिषग्विजतम् 'उक्तम्' इति शेषः ।  
 पञ्चकर्माणीत्यभिधायपि वस्तय इति वचनं तिक्तोपहितवस्ते-  
 र्विशेषेण हितत्वोपदर्शनार्थम् । शुद्धिरिति वमनादिना । सिद्धि-  
 प्रोक्ता कचिदिति अतीसारग्रहण्यादौ ॥ २३-३० ॥  
 व्यायामादूष्मणस्तैक्ष्ण्याद्धितस्यानवचारणात् ।  
 कोष्ठाच्छाखा मला यान्ति द्रुतत्वान्मारुतस्य च ३१  
 तत्रस्थाश्च विलम्बन्ते कदाचिन्न समीरिताः ।  
 नादेशकाले कुप्यन्ति भूयो हेतुप्रतीक्षिणः ॥ ३२ ॥

सप्रति रसादीनां शाखारूपत्वात् कोष्ठाश्रयिणो दोषा यथा  
 शाखा यान्ति तदाह—व्यायामेत्यादि । तत्र व्यायामशोभात्  
 कोष्ठं परित्यज्य शाखा मला यान्ति, ऊष्मणो वहेत्तीक्ष्णत्वाद्भि-  
 लायिता दोषा शाखा यान्ति, हितस्यानवचारणयाऽहितसेवया-  
 ऽतिसेवयाऽतिमात्रवृद्धो दोषो जलापूरवद्बद्ध स्वस्थानमाह्वय-  
 स्थानान्तरं यातीति युक्तम् । द्रुतत्वान्मारुतस्येति चलत्वाद्वायो-  
 र्वायुना क्षितो यातीत्यर्थः, वाय्वन्तरेण च वायोराक्षेपणमुपपन्न-  
 मेवेति, अन्यथा मला इति बहुवचनमसाधु । अथ शाखा-  
 गता किं कुर्वन्तीत्याह—तत्रस्थाश्चेत्यादि । विलम्बन्ते कदा-  
 चिदिति कदाचिद्व्याधिकरणे विलम्बं कुर्वन्ति । कुतो विलम्बन्त-  
 इत्याह—न समीरिता । ये दोषा अल्पत्वेनावलवन्तस्ते हेतु-  
 न्तरेण समीरिता सन्त कुप्यन्ति, तथा त एव नादेश इत्यन-  
 नुगुणदेशे, तथा नाकाल इत्यननुगुणकाले कुप्यन्तीति योजना ।  
 अत्रैव हेतुमाह—भूय इत्यादि । यस्माद्भूयो हेतुप्रतीक्षिणस्तेऽ-  
 ल्पबला दोषास्तस्मादीरणाद्यपेक्षन्ते, एतेन भूयो येऽहेतुप्र-  
 तीक्षिणो भवन्ति बलवत्त्वाच्च ते ईरणाद्यपेक्षन्ते, अत एवोक्तं  
 कदाचिदिति ॥ ३१ ॥ ३२ ॥

वृद्ध्या विष्यन्दनात् पाकात् स्रोतोमुखविशोधनात् ।  
 शाखा मुक्त्वा मलाः कोष्ठं यान्ति वायोश्च निग्रहात् ॥

सप्रति शाखाभ्यः कोष्ठागमनहेतुं दोषाणामाह—वृद्धेत्यादि ।  
 विष्यन्दनादिति विलयनात्, विलीनश्च द्रवत्वादेव कोष्ठे निग्नं  
 याति । पाकादिति पक्वो दोषोऽबद्धत्वेनैव निग्नं कोष्ठं याति<sup>१</sup> ।

१ 'अष्टौनिन्दितसख्याने' इति पा० । २ 'शाखा इति रसादि-  
 धातून्' इति शिवदाससेनः । 'शाखा' इति पा० । ३ 'पाकादिति  
 पाकजनितलाघवात्, पक्वो हि दोषो लघुः सन् कोष्ठं याति' इति  
 शिवदाससेनः ।

स्रोतोमुखविशोधनादिति अवरोधकापगमात् । वायोनिग्रहादिति  
 क्षेप्तुर्वायोनिग्रहात् प्राकृतं स्थानं कोष्ठं याति ॥ ३३ ॥

अजातानामनुत्पत्तौ जातानां विनिवृत्तये ।  
 रोगाणां यो विधिर्दृष्टः सुखार्थी तं समाचरेत् ॥ ३४ ॥  
 सुखार्थाः सर्वभूतानां मताः सर्वाः प्रवृत्तयः ।  
 ज्ञानाज्ञानविशेषात्तु मार्गामार्गप्रवृत्तयः ॥ ३५ ॥

इदानीं सङ्क्षेपेणाखिलव्याधिप्रतीकारं सूत्रयति—अजाता-  
 नामित्यादि । यो विधिर्दृष्ट इति कृत्स्ने तन्त्रे । ननु, यदि  
 सुखार्था सर्वप्राणिना प्रवृत्तिस्तत्कथं कोऽपि अमार्गे प्रवर्तते  
 इत्याह—ज्ञानेत्यादि । अज्ञानादेव सुखसाधनमिदमिति कृत्वा  
 अपरीक्षका प्रवर्तन्ते, न तु दुःखकर्तृतासन्धानादिति भावः  
 ॥ ३४ ॥ ३५ ॥

हितमेवानुरुध्यन्ते प्रपरीक्ष्य परीक्षकाः ।  
 रजोमोहावृतात्मानः प्रियमेव तु लौकिकाः ॥ ३६ ॥  
 श्रुतं बुद्धिः स्मृतिर्दाक्ष्यं धृतिर्हितनिषेवणम् ।  
 वाग्विशुद्धिः शमो धैर्यमाश्रयन्ति परीक्षकम् ॥ ३७ ॥  
 लौकिकं नाश्रयन्त्येते गुणा मोहर्जः श्रितम् ।  
 तन्मूला वहंवो यन्ति रोगाः शारीरमानसाः ॥ ३८ ॥

हितमेवेति आयतिविशुद्धमेव तदात्वे दुःखकरमपि । प्रियमे-  
 वेति तदात्वे सुखकरमायतिविरुद्धम् । लौकिका अपरीक्षकाः ।  
 परीक्षकं स्तौति—श्रुतमित्यादि । परीक्षकमाश्रयन्तीति परी-  
 क्षके भवन्ति, किंवा, बुद्ध्यादिदेवता परीक्षकमाश्रयन्ते,  
 यदुक्तं—“विविशुर्ज्ञानदेवता” (सू. अ. १) इति । तन्मूला  
 इति रजस्तमोमूला ॥ ३६ ॥ ३८ ॥

प्रज्ञापरिधाद्व्यहितानर्थान् पञ्च निषेवते ।  
 संधारयति वेगांश्च सेवते साहसानि च ॥ ३९ ॥

१ 'विधिर्दृष्टः' इति पा० । २ 'इदानीं सङ्क्षेपेण निखिलव्याधि-  
 प्रतीकारं सूत्रयति—अजातानामित्यादि । यो विधिर्दृष्ट इति कृत्स्ने तन्त्रे ।  
 सुखार्थी आरोह्यार्थः । सुखस्य स्वतः पुरुषार्थत्वं दर्शयति—सुखार्था  
 इत्यादि । एतेन निरुपाधीच्छाविषयत्वेन सुखस्य स्वतः पुरुषार्थत्वमि-  
 त्यर्थः । नन्विदमसङ्गतम्, असुखसाधनेऽप्यसन्मार्गे जनप्रवृत्तिदर्श-  
 नादित्याह—ज्ञानाज्ञानेत्यादि । अत्र यथासख्यमन्वयः, एतेन, असुख-  
 साधनेऽसन्मार्गे 'सुखसाधनोऽयम्' इति भ्रमाद्रागाद्वा प्रवर्तते, न तु  
 दुःखकर्तृतानुसन्धानादिति भावः' इति शिवदाससेनः । ३ 'हित-  
 मेवेत्यादि । परीक्षका सदसद्विवेचकाः प्रेक्षापूर्वककारिणः, हितमाय-  
 तिविशुद्धमेवेति प्रपरीक्ष्य सम्यग् ज्ञात्वा, अनुरुध्यन्ते कामयन्ते, अनू-  
 पपदको हि रुधधातुः कामे वर्तते, वचनं हि 'अनुरुधः कामे' इति' इति  
 शिवदाससेनः । ४ 'मोहतमं श्रितम्' इति पा० । ५ 'बहवश्चैव'  
 इति पा० । ६ 'कथं पुनरपरीक्षके रजस्तमोमूला रोगा भवन्तीत्या-  
 ह—प्रज्ञापरिधादित्यादि । हि यस्मादज्ञोऽपरीक्षकः प्रज्ञापरिधाद्रजस्त-  
 मोऽभिभूतबुद्धित्वादहितेन्द्रियाधेसेवादि करोति, अतस्तन्मूला व्याधयो  
 भवन्तीति भावः' इति शिवदाससेनः ।

तदात्वसुखसंज्ञेषु भावेष्वज्ञोऽनुरज्यते ।  
रज्यते न तु विज्ञाता विज्ञाने ह्यमलीकृते ॥ ४० ॥

यथा अपरीक्षके रजस्मोमूला रोगा भवन्ति तदाह—प्रज्ञाप-  
राधादित्यादि । अहितार्थसेवादि च रोगं करोतीति भावः ।  
तदात्वसुखेष्विति वक्तव्ये, यत् 'सुखसंज्ञेषु' इति करोति, तत्त-  
दात्वसुखापथ्यस्य दुःखानुबन्धसुखकर्तृतया परमार्थतस्तदा-  
त्वेऽप्यसुखत्वं दर्शयति, यथा 'सुखसंज्ञकमारोग्य' ( सू. अ. ९ ) इत्यत्रोक्तम् । विज्ञातेति परीक्षकः ॥ ३९ ॥ ४० ॥

न रागान्नाप्यविज्ञानादाहारानुपयोजयेत् ।  
परीक्ष्य हितमश्रीयाद्देहो ह्याहारसंभवः ॥ ४१ ॥

न रागादित्यादि । अहितत्वेन जानन्नपि रागादेव कश्चिदुष्ट-  
प्रवर्तते, अज्ञानाच्चाहितत्वाज्ञानादेव कश्चिद्विज्ञानव्यवसायेन प्रव-  
र्तते, एतद्वयमपि निषिध्यते ॥ ४१ ॥

आहारस्य विधावद्यौ विशेषा हेतुसंज्ञकाः ।  
शुभाशुभसमुत्पत्तौ तान् परीक्ष्य प्रयोजयेत् ॥ ४२ ॥

कथमाहार परीक्ष्य इत्याह—आहारस्येत्यादि । आहारस्य  
विधौ विधानेऽद्यौ विशेषा प्रकृतिकरणसंयोगादयो रसविमाने  
( वि. अ. १ ) वक्तव्या हेतुसंज्ञकाः, क हेतुसंज्ञका इत्याह—  
शुभेत्यादि । शुभाशुभसमुत्पत्तौ इति ते च प्रकृत्यादयं शुभा  
शुभकरा, अशुभा अशुभकरा, इति ज्ञेयम् ॥ ४२ ॥

परिहार्याण्यपथ्यानि सदा परिहरन्नरः ।  
भवत्यनृणतां प्राप्तः साधूनामिह पण्डितः ॥ ४३ ॥  
यत्तु रोगसमुत्थानमशक्यमिह केनचित् ।  
परिहर्तुं न तत् प्राप्य शोचितव्यं मनीषिभिः ॥ ४४ ॥

ननु पथ्यसेवाया क्रियमाणायामपि बलवत्प्राक्तनाधर्मवशादपि  
व्याधयो भवन्ति, तत् किमनेन पथ्यसेवनेनेत्याह—परिहार्या-  
णीत्यादि । अच्युतामिव प्राप्तोऽनृणता प्राप्तः, एतेन परिहार्य-  
परिहारेण पुरुषकारेऽनपराधः पुरुषो भवतीति दर्शयति । यस्तु  
दैवागतस्तस्य व्याधिस्तत्र साधवो नैवं पथ्यसेविनं गर्हयन्ति,  
एतदेवाह—यत्त्वित्यादि । अशक्यं परिहर्तुमिति बलवत्कर्म-  
जन्यत्वादित्यर्थः । न शोचितव्यमिति पुरुषकारस्य दैवजन्येऽव-  
श्यंभाविनि व्याधावकचित्करत्वादित्यर्थः ॥ ४३ ॥ ४४ ॥

तत्र श्लोकाः—

आहारसंभवं वस्तु रोगाश्चाहारसंभवाः ।  
हिताहितविशेषाच्च विशेषः सुखदुःखयोः ॥ ४५ ॥  
सहत्वे चासहत्वे च दुःखानां देहसत्त्वयोः ।  
विशेषो रोगसङ्गाश्च धातुजा ये पृथक्पृथक् ॥ ४६ ॥  
तेषां चैव प्रशमनं कोष्ठाच्छाखा उपेत्य च ।  
दोषा यथा प्रकुप्यन्ति शाखाभ्यः कोष्ठमेत्य च ४७

१ 'दुःखानां व्याधीनाम्' इति शिवदाससेनः ।

प्राज्ञाज्ञयोर्विशेषश्च स्वस्थानुरहितं च यत् ।  
विविधाशितपीतीये तत् सर्वं संप्रकाशितम् ॥ ४८ ॥  
इत्यग्निवेशकृते तच्च चरकप्रतिसंस्कृते सूत्रस्थाने  
विविधाशितपीतीयो नामाष्टाविंशोऽध्यायः ॥ २८ ॥

इत्यन्नपानचतुष्कः ॥ ७ ॥

संग्रहे वस्तिवति शरीरम् । सहत्वे चासहत्वे चेत्यादिना  
'शरीराणि चातिस्थूलानि' इत्यादि 'विपरीतानि पुनर्व्याधिसंहानि'  
इत्यन्तं ग्रन्थं ज्ञापयति ॥ ४५—४८ ॥

इति श्रीचक्रपाणिदत्तविरचितायामागुर्वेददीपिकाया चरकतात्प-  
र्यव्याख्याया सूत्रस्थाने अन्नपानचतुष्के विविधाशित-  
पीतीयो नामाष्टाविंशोऽध्यायः ॥ २८ ॥

अनन्त्रिंशोऽध्यायः ।

अथातो दशप्राणायतनीयमध्यायं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

संप्रत्यध्यायद्वयेऽवशिष्टे वक्तव्ये पूर्वाध्याये 'प्राणायतन-  
समुत्थ' इति प्राणायतनशब्दकीर्तनादशप्राणायतनीय उच्यते,  
किंवा, अयं दशप्राणायतनीय सूत्रस्थानोपसंग्रहः, शेषाध्या-  
यस्तु सर्वतन्त्रसंग्रह इति पश्चादुच्यते । इयमप्यर्थपरा संज्ञा, न  
शब्दानुकारिणी । आयतनानीव आयतनानि, तदुपघाते प्राणोप-  
घातात्, तन्नाशे च प्राणनाशादित्यर्थः । न प्राणस्य जीविताख्यस्य  
शरीरेन्द्रियसत्त्वात्मसंयोगरूपस्य शङ्खादय एव परमाशयाः,  
तस्य कृत्स्नशरीराद्याश्रयत्वात् ॥ १ ॥ २ ॥

दशैवायतनान्याहुः प्राणा येषु प्रतिष्ठिताः ।  
शङ्खौ मर्मत्रयं कण्ठो रक्तं शुक्रौजसी गुदम् ॥ ३ ॥  
तानीन्द्रियाणि विज्ञानं चेतनाहेतुमामयान् ।  
जानीते यः स वै विद्वान् प्राणाभिसर उच्यते ॥ ४ ॥

मर्मत्रयमिति हृदयबस्तिशिरासि । तानीति शङ्खादीनि ।  
विज्ञानं बुद्धिः । चेतनाहेतु आत्मा, चेतनासमवायिकारणत्वात्;  
किंवा चेतनाशब्देनात्मा, हेतुशब्देन तु व्याधीना जनको हेतु-  
निदानरूपस्तथा शमको हेतुर्भेषजरूप उच्यते, आमयशब्देन  
च लिङ्गमुच्यते । तेन, आध्यात्मिकानीन्द्रियादीनि बाह्यानि  
च हेतुलिङ्गौषधानि यो जानीत इत्युक्तं भवति, एतावच्चैतच्छास्त्रं  
यत्—आध्यात्मिकानीन्द्रियाणि तथा हेतुलिङ्गौषधानि च ।  
प्राणाभिसरा महाचतुष्पादे उक्ता ॥ ३ ॥ ४ ॥

द्विविधास्तु खलु भिषजो भवन्त्यग्निवेश ! प्राणा-

१ 'इत्युक्त' इति पा० । २ 'प्रतिष्ठिता नियता.' इति शिवदास-  
सेनः । ३ 'विज्ञायतेऽनेनेति विज्ञान निदानपूर्वरूपरूपोपशयस-  
प्राप्तिरूपम्' इति शिवदाससेनः । ४ 'संप्रति सूत्रस्थानार्थसंग्रह  
दर्शयितु भूमिकां रचयति—द्विविधा इत्यादि । अभिसराः प्रत्या-  
वर्तकाः' इति शिवदाससेनः ।

नामेकेऽभिसरा हन्तारो रोगाणां, रोगाणामेकेऽभिसरा हन्तारः प्राणानामिति ॥ ५ ॥

सर्वचिकित्साया वेद्याधीनत्वेन यादृशो वेद्य उपादेयो यादृशश्चानुपादेयस्तद्दर्शनकौशलात् सूत्रस्थानार्थसंग्रहं दर्शयति—द्विविधा इत्यादि । रोगाणामभिसरा इति रोगाणामनेतारः ॥ ५ ॥

एवंवादिनं भगवन्तमात्रेयमग्निवेश उवाच—भगवंस्ते कथमस्माभिर्वेदितव्या भवेयुरिति ॥ ६ ॥

भगवानुवाच—य इमे कुलीनाः पर्यवदातश्रुताः परिदृष्टकर्माणो दक्षाः शुचयो जितहस्ता जितात्मानः सर्वोपकरणवन्तः सर्वेन्द्रियोपपन्नाः प्रकृतिज्ञाः प्रतिपत्तिज्ञाश्च ते ज्ञेयाः प्राणानामभिसरा हन्तारो रोगाणां, तथाविधा हि केवले शरीरज्ञाने शरीराभिनिर्वृत्तिज्ञाने प्रकृतिविकारज्ञाने च निःसंशयाः, सुखसाध्यकृच्छ्रसाध्ययाप्यप्रत्याख्येयानां च रोगाणां समुत्थानपूर्वरूपलिङ्गवेदनोपशयविशेषज्ञाने व्यपगतसन्देहाः, त्रिविधस्यायुर्वेदसूत्रस्य ससंग्रहव्याकरणस्य सत्रिविधौषधग्रामस्य प्रवक्तारः, पञ्चविंशतो मूलफलानां चतुर्णां च स्नेहानां पञ्चानां च लवणानामष्टानां च मूत्राणामष्टानां च क्षीराणां क्षीरत्वग्बुध्वाणां च षण्णां शिरोविरेचनादेश्च पञ्चकर्माश्रयस्यौषधगणस्याष्टाविंशतेश्च यवागूनां द्वात्रिंशत्शृणुप्रदेहानां षण्णां च विरेचनशतानां पञ्चानां च कषायशतानां प्रयोक्तारः, स्वस्थवृत्तविहितभोजनपाननियमस्थानचङ्क्रमणशयनासनमात्राद्रव्याञ्जनधूमनावनाभ्यञ्जनपरिमार्जनवेगाविधारणविधारणव्यायामसात्त्विकेन्द्रियपरीक्षोपक्रमणसद्वृत्तकुशलाः, चतुष्पादोपगृहीते च भेषजे षोडशकले सविनेश्वये सत्रिपर्येषणे सवातकलाकलज्ञाने व्यपगतसन्देहाः, चतुर्विधस्य च स्नेहस्य चतुर्विंशत्युपनयस्योपकल्पनीयस्य चतुःषष्टिपर्यन्तस्य च व्यवस्थापयितारः, बहुविधविधानयुक्तानां च स्नेहस्वेद्यवभ्यविरेच्यविधौषधोपचाराणां च कुशलाः, शिरोरोगादेर्दोषांशविकल्पजस्य च व्याधिसंग्रहस्य सक्षयपिडकाविद्रुधेययाणां च शोफानां बहुविधशोफानुबन्धानामष्टचत्वारिंशतश्च रोगाधिकरणानां चत्वारिंशदुत्तरस्य च नाना-

त्मजस्य व्याधिशतस्य तथा विगर्हितातिस्थूलातिकृशानां सहेतुलक्षणोपक्रमाणां स्वप्नस्य च हिताहितस्यस्वप्नातिस्वप्नस्य च सहेतुपक्रमस्य पण्णां च लङ्घनादीनामुपक्रमाणां संतर्पणापतर्पणजानां च रोगाणां सरूपप्रशमनानां शोणितजानां च व्याधीनां मदमूर्च्छायसंन्यासानां च सकारणरूपौषधोपचाराणां कुशलाः, कुशलाश्चाहारविधिविनिश्चयस्य प्रकृत्या हिताहितानामाहारविकाराणामश्रयसंग्रहस्यासवानां च चतुरशीतेर्द्रव्यगुणकर्मविनिश्चयस्य रसानुरससंश्रयस्य सविकल्पवैरोधिकस्य द्वादशवर्गश्रयस्य चान्नपानस्य सगुणप्रभावस्य सानुपानगुणस्य नवविधस्यार्थसंग्रहस्याहारगतेश्च हिताहितोपयोगविशेषात्मकस्य च शुभाशुभविशेषस्य धात्वाश्रयाणां च रोगाणां सौषधसंग्रहाणां दशानां च प्राणायतनानां यं च वक्ष्याम्यर्थेदं दशमहामूलीये त्रिंशत्तमाध्याये तत्र च कृत्स्नस्य तन्त्रोद्देशलक्षणस्य तन्त्रस्य च ग्रहणधारणविज्ञानप्रयोगकर्मकार्यकालकर्तृकरणकुशलाः, कुशलाश्च स्मृतिमतिशास्त्रयुक्तिज्ञानस्यात्मनः शीलगुणैरविसंवादेनेन च संपादनेन सर्वप्राणिषु चेतसो मैत्रस्य मातापितृभ्रातृबन्धुवत्, एवंयुक्ता भवन्त्यग्निवेश! प्राणानामभिसरा हन्तारो रोगाणामिति ॥ ७ ॥

प्रतिपत्तिज्ञा इति तदात्वे कर्तव्यज्ञा । शरीराभिनिर्वृत्तिज्ञानं यथा शरीरं शुक्रशोणितसयोगादिभ्य उपजायते, तथा ज्ञानम् । प्रकृतिविकारज्ञानं साख्यनयेन शरीरे वक्ष्यमाणम् । त्रिविधस्यायुर्वेदसूत्रस्येति “हेतुलिङ्गौषधज्ञानं” (सू अ १) इत्यस्य । इतः प्रसूति च तन्त्रोद्देशलक्षणस्यत्यन्तेन सूत्रस्थानार्थसंग्रहो यथाक्रममनुसारणीयः । ससंग्रहव्याकरणस्येति “सामान्यं च विशेषं च” (सू अ. १) इत्यादिना दीर्घजीवित्ये संग्रहः, व्याकरणं चै “सामान्यमेकत्वकरं” (सू अ १) इत्यादि । सत्रिपर्येषण इति एषणात्रययुक्ते । नवविधस्येति “चरः शरीरावयवाः” (सू अ. २७) इत्यादि । आहारगतैरिति “विविधमशितं पीतं” (सू अ. २८) इत्यादिना । तन्त्रोद्देशलक्षणस्येति तत्र तन्त्रोद्देशः. “अष्टौ स्थानानि” (सू अ ३०) इत्यादिना, तन्त्रलक्षणं तु आयुषो वेदस्य च यन्निरुक्तौ लक्षणं वक्ष्यति । अत्र स्थानार्थज्ञाने कौशलमभिधायान्यथाग्राह—तन्त्रस्येत्यादि । गृहीतस्योत्तरकालस्मरणं धारणं, विज्ञानम् अर्थात् ज्ञानं, प्रयोगं चिकित्साप्रयोगं, कर्म अनेकधा चिकित्साकरणं, कार्यं धातुसाम्यं, कालं क्रियाकालं, कर्तृहं भिषक्, करणं भेषजम् । शास्त्रयुक्तिः शास्त्रयोजना । युक्तिज्ञानस्येति कुशलयोगात् करणे षष्ठी । आत्मन इत्यादि ।—आत्मनः शीलगुणैः करणभूतैः

१ ‘श्रवणग्रहणविज्ञानं’ इति पा० । २ ‘एवमुक्ता’ इति पा० ।

३ ‘संग्रहः सङ्कलय्य कथनं, व्याकरणं च विवरणम्’ इति शिवदाससेनः ।

१ ‘श्रुतं शास्त्रं ज्ञानं वा, जितहस्ता लघुहस्ता, जितात्मान इति जितेन्द्रिया, प्रकृति कारणम्’ इति शिवदाससेनः । २ ‘सत्रिविधोषधग्रामस्येति ग्रामशब्दः समूहवचनं, प्रवक्तार इत्यस्य सर्वे षष्ठ्यन्तैः प्रत्येकमन्वयः’ इति शिवदाससेनः । ३ ‘स्वस्थवृत्तावपि च भोजनं’ इति पा० । ४ ‘चतुर्विंशत्युपनयस्येति उपनयो विचारणा’ इति शिवदाससेनः । ५ ‘चतुःषष्टिपर्यन्तस्येति रसभेदेन चतुःषष्टिसंख्यापर्यन्तोऽवधियस्य, चतुःषष्टिसंख्याकरसस्येत्यर्थः’ इति शिवदाससेनः ।

मातृपितृबन्धुवत् सर्वप्राणिषु चेतसो मैत्रस्य सपादनेन तथा  
अविसवादनेन च कुशला इति ग्रन्थसम्बन्धो बोद्धव्यः ॥६॥॥

अतो विपरीता रोगाणामभिसरा हन्तारः  
प्राणानां, भिषक्छद्मप्रतिच्छन्नाः कण्टकभूता  
लोकस्य प्रतिरूपकसधर्माणो राज्ञां प्रमादाच्चरन्ति  
राष्ट्राणि ॥ ८ ॥

तेषामिदं विशेषविज्ञानं भवति—अत्यर्थं वैद्यवे-  
शेन श्लाघमाना विशिखान्तरमनुचरन्ति कर्मलो-  
भात्, श्रुत्वा च कस्यचिदातुर्यमभितः परिपतन्ति,  
संश्रवणे चास्यात्मनो वैद्यगुणानुच्चैर्वदन्ति, यथास्य  
वैद्यः प्रतिकर्म करोति तस्य च दोषान्मुहुर्मुहुर्दुःख-  
हरन्ति, आतुरमित्राणि च प्रहर्षणोपजापोपसेवादि-  
भिरिच्छन्त्यात्मीकर्तुं, स्वल्पेच्छुतां चात्मनः स्थाप-  
यन्ति, कर्म चासाद्य मुहुर्मुहुरवलोकयन्ति दाक्ष्ये-  
णाज्ञानमात्मनः प्रच्छादयितुकामाः, व्याधिं चापा-  
वर्तयितुमशक्नवतो व्याधितमेवानुपकरणमपरिचि-  
रकमनात्मवन्तमुपदिशन्ति, अन्तगतं चैनमभिस-  
मीक्ष्यान्यमाश्रयन्ति देशमपदेशमात्मनः कृत्वा,  
प्राकृतजनसन्निपाते चात्मनः कौशलमकुशलवद्व-  
र्णयन्ति, अधीरवच्च धैर्यमपवदन्ति धीराणां, विद्व-  
ज्जनसन्निपातं ( चाभिसमीक्ष्य ) प्रतिभयमिव कान्-  
तारमध्वगाः परिहरन्ति दूरात्, यश्चैषां कश्चित्  
सूत्रावयवो भवत्युपयुक्तस्तमप्रकृते प्रकृतान्तरे वा  
सततमुदाहरन्ति, न चानुयोगमिच्छन्त्यनुयोक्तुं वा,  
मृत्योरिव चानुयोगादुद्विजन्ते, न चैषामाचार्यः  
शिष्यः स ब्रह्मचारी वैवादिको वा कश्चित् प्रज्ञायत  
इति ॥ ९ ॥

भिषक्छद्मचरो वखनार्थकृतमिषावेश । प्रतिरूपक अन्य-  
थारूपकारी द्रोहकारक (१) इत्युच्यते लोके<sup>३</sup> । राज्ञा प्रमादादिति  
राज्ञा हि ते कुवैद्या शासनीयाः । विशिखा रथ्या, किंवा कर्म-  
मार्ग । सश्रवणे चास्तेति आतुरस्य श्रवणयोग्ये प्रदेशे । अन्त-  
गतमिति सुमर्षम् । अपदेशं व्याजम् । अकुशलवदिति यथा  
अकुशला परस्परविरुद्धमात्मकोशल वर्णयन्ति तथैत्यर्थः ।  
अधीरवदिति उच्चाटरवा सन्तः । उपयुक्त इति ज्ञातः । अनु-  
योगं पृच्छाम् ॥ ८ ॥ ९ ॥

भवन्ति चात्र—

भिषक्छद्म प्रविश्यैवं व्याधितांस्तर्कयन्ति ये ।

वीतसमिव संश्रित्य वने शाकुन्तिका द्विजान् ॥१०॥

१ 'भिषक्छद्मसु प्रतिच्छन्ना कण्टकभूता लोकस्य प्रतिरूपेण, इत्यु-  
क्तधर्माणो राज्ञां प्रमादादेव चरन्ति राष्ट्राणि' इति पा० । २ 'अप-  
चारिक' इति पा० । ३ 'प्रातरूपेण ब्रह्मचार्यादिवेशेन चरन्तीति  
प्रतिरूपका धर्मध्वजिनः' इति शिवदाससेनः ।

श्रुतदृष्टक्रियाकालमात्राज्ञानवहिष्कृताः ।

वर्जनीया हि ते गृत्योश्चरन्त्यनुचरा भुवि ॥ ११ ॥

वृत्तिहेतोर्भिषक्छान्पूर्णान् मूर्खविशारदान् ।

वर्जयेदातुरो विद्वान् सर्पास्ते पीतमासृताः ॥ १२ ॥

ये तु शास्त्रविदो दक्षाः शुचयः कर्मकोविदाः ।

जितहस्ता जितात्मानस्तेभ्यो नित्यं कृतं नमः ॥१३॥

तत्र श्लोकः—

दशप्राणायतनिके श्लोकस्थानार्थसंग्रहः ।

द्विविधा भिषजश्लोकाः प्राणस्यायतनानि च ॥ १४ ॥

इत्यग्निवेशकृते तन्त्रे चरकप्रतिसंस्कृते श्लोकस्थाने

दशप्राणायतनीयो नामोनविंशोऽध्यायः ॥ २९ ॥

वीतस पक्षिवन्धनम् । श्रुतं शास्त्रे श्रवणम् । दृष्टं कर्म-  
दर्शनम् । क्रिया चिकि साज्ञान, ज्ञानं शास्त्रजन्य, श्रुतं तु  
श्रवणमात्रम् । तेभ्यो नित्यं कृतं नमः इत्यनेन प्राणाभिसरं  
स्त्विति ॥ १०—१० ॥

इति श्रीचक्रपाणिउत्तविरचिताया चरकतात्पर्यटीकायामायु-

र्वेददीपिकाया सूत्रस्थाने दशप्राणायतनीयो

नामैकोनविंशोऽध्यायः ॥ २९ ॥

### त्रिंशोऽध्यायः ।

अथातोऽर्थेदशमहामूलीयमध्यायं व्याख्यास्यामः १

इति ह स्माह भगवानात्रेयः ॥ २ ॥

परिशेषात् किंवा सप्रस्थानमभिधाय तन्त्रसंग्रहं वक्तुमर्थ-  
दशमहामूलीय उच्यते । अत्र 'अविकृत्य कृते ग्रन्थे' ( ४।३  
।८७ ) इत्यनुवर्तमाने "अप्यायानुवाक्योर्द्वयं च" ( ५।२।६० )  
इति च ॥ १ ॥ २ ॥

अर्थे दश महामूलाः समासक्ता महाफलाः ।

महच्चार्थश्च हृदयं पर्यायैरुच्यते युयैः ॥ ३ ॥

पडङ्गमङ्गं विज्ञानमिन्द्रियाण्यर्थपञ्चकम् ।

आत्मा च सगुणश्चेतश्चिन्त्यं च हृदि संश्रितम् ॥४॥

अर्थे इति हृदये, महामूला इति महद्बृहदयं मूलं यासा धम-  
नीना तास्तथा, समासक्ता इत्याश्रिता । तस्य हृदयस्य पर्याया-  
नाह—महच्चार्थश्च । महत्सज्ञा तथा अर्थसज्ञा च हृदयस्य वेद्य-  
व्यवहारसिद्धा न सर्वत्र शास्त्रान्तरेषु । हृदयस्य यथा यन्महत्त्वं  
यथा वा अर्थ्यमानत्वेनार्थत्व तद्बृहदयस्याभ्यर्हितत्वात् । अभ्यर्हि-  
तत्वमाह— पडङ्गमित्यादि । पडङ्गानि बाहुद्वयजङ्गाद्वयशिरोन्त-

१ 'तत्र हृदयाश्रितव्याधीना शीघ्र प्रतिकर्तव्यता बोधयितुं सर्वा-  
वयवापेक्षया हृदयस्य प्राधान्यमाह— अर्थे इत्यादि । हृदये समासक्ताः  
प्रसङ्गता महामूला धमन्यो दशेत्यन्वयः । महद्बृहदयं मूलं यासामिति  
विग्रहः । महदर्थयोरेव स्पष्टयति—महच्चार्थश्चेत्यादि । अभ्यर्ते उपा-  
दीयतया याच्यत इत्यर्थः' इति शिवदाससेनः । २ 'सिरा, सक्ता'  
इति पा० ।

रात्रिरूपाणि यस्य तत् षडङ्गमङ्गम् । अङ्गं च षडङ्गादतिरिक्तं समु-  
दायरूपमवयविरूपं वा । अङ्गमिति वक्तव्ये षडङ्गविशेषणं पण्णा-  
मङ्गानामपि हृदयाश्रितत्वप्रतिपादनार्थं, किंवा, अङ्गशब्दस्याव-  
यववाचिनो निषेधार्थम् । विज्ञानं च यद्यपि 'आत्मा च सगुण'   
इति वचनादेव आत्मगुणत्वेन लब्धं, तथाऽऽयात्मगुणेषु प्राधा-  
न्यात् पुनः पृथगुच्यते, वचनं हि "सुखं समग्रं विज्ञानं विसर्गं  
च प्रतिष्ठितम्" इति । इन्द्रियाणि चक्षुरादीनि पञ्च । अर्थप-  
ञ्चकं शब्दादि । सगुण इत्यनेन सुखादिग्रहणम् । चेत मनः ।  
चिन्त्यं मनोविषयः । एते च षडङ्गविज्ञानादयः प्रति प्रति पठितौ  
प्रत्येकमेवोपादेयत्वेन, तेनात्र कस्यचिदर्थलब्धत्वेनोपादानं कर्त-  
व्यमिति नोद्भावनीयम्, अर्थलब्धो ह्यर्थः साध्यादनभिधीयमान-  
त्वादप्रधानं भवति ॥ ३ ॥ ४ ॥

**प्रतिष्ठार्थं हि भावानामेषां हृदयमिष्यते ।**

**गोपानसीनामागारकर्णिकेवार्थचिन्तकैः ॥ ५ ॥**

**तस्योपघातात्ममूर्च्छायं भेदान्मरणमुच्छति ।**

अथ कथमसी षडङ्गादयो हृदयाश्रयाः, यावता "हृदयं ब्रह्मलं"  
(वि अ ८) इति वक्ष्यति, अङ्गं च षडङ्गाश्रयं महत्, इन्द्रिया-  
ण्यपि च स्वाश्रयचक्षुरादिस्थितानि, अर्थाश्च बाह्यद्रव्याश्रयिणः,  
आत्मा चानाश्रित एव व्यापकः, तदुणश्च विज्ञानमात्मन्येवाश्रितं,  
मनोऽप्यनाश्रितमात्मगतं, चिन्त्यं च ध्येयादि न हृदि, इत्या-  
शङ्काह—प्रतिष्ठेत्यादि ।—प्रतिष्ठा कार्यकरणविरोधेनावस्थानम् ।  
भावानामेषामिति षडङ्गादीनाम् । हृदयमिष्यते 'कारणम्' इति  
शेषः । अत्रैव दृष्टान्तमाह—गोपानसीनामित्यादि । गोपानस्य  
गृहाच्छादनाधारकाष्ठानि । आगारकर्णिका गृहाच्छादनमध्ये  
गृहाच्छादनकाष्ठनिबन्धनी लोके 'आठकम्' इत्युच्यते । अर्थ-  
चिन्तकैरिति हृदयचिन्तकैः । तेन, षडङ्गादीनां हृदयाश्रितत्वं  
नाधाराधेयभावेन, किं तर्हि तदन्वयव्यतिरेकानुविधायित्वेनेति  
दर्शितं भवति । हृदयाश्रितत्वं हृदये प्रकृतिस्थे षडङ्गादिभा-

वाना प्रकृतिस्थत्वं, हृदयोपघाते तदुपघात इत्यर्थः । यद्यपि  
च, आत्मविज्ञानमनसा हृदयाश्रितत्वमाधाराधेयभावादपि कष्ट-  
सूच्या पार्यते वक्तुं, तथाऽपि सर्वव्यापकत्वाच्चोपादेयमाधाराधेय-  
त्वम् । नैवम्, आत्मा ह्यत्र ससारी भोगायतनत्वेनाभिप्रेतः,  
स च हृदयप्रदेश एव सुखदुःखाद्युपलभत इत्यनुभवसिद्धं, तेन  
हृदयाश्रित इवात्मा । तथा मनोऽपि प्रायेण हृद्येव तिष्ठति, यतः  
उपरतक्रिय मनो हृद्येव तिष्ठति, तथा ध्याने योगे च हृदिस्थमेव  
मनो भवति । यदप्युक्तम्—“आत्मस्थे मनसि स्थिरे” (शा. अ. १)  
इति, तदप्यात्मस्थत्वं मनसो हृदयस्थत्वमेव । एवं ज्ञानसु-  
खदुःखानि च हृदयस्थान्येव लक्ष्यन्ते, तथा ह्यतिचिन्तनात्तथा  
दुःखावेशाद्वा हृदयमेव पीड्यते, नान्यदङ्गम् । भवत्वेनानाव्याप-  
केनाश्रयाश्रयिभावेन व्युत्पादितेन । तमेव हृदयोपघाते षडङ्गा-  
दिभावोपघातमाह—तस्योपघातादित्यादि । तस्येति हृदयस्य ।  
उपघातः किञ्चिदुपहननम् । भेदादिति महोपघातात् । मरणं च  
षडङ्गादीनां सर्वेषामेव यथोक्तप्रतिष्ठानाश इति भावः ॥५॥—

**यद्धि तत् स्पर्शविज्ञानं धारि तत्तत्र संश्रितम् ॥ ६ ॥**

**तत् परस्यौजसः स्थानं तत्र चैतन्यसंग्रहः ।**

**हृदयं महदर्थश्च तस्मादुक्तं चिकित्सकैः ॥ ७ ॥**

कथमेतद्भवतीत्याह—यद्धीत्यादि । स्पर्शं विज्ञायतेऽनेनेति  
स्पर्शं वा विजानातीति स्पर्शविज्ञानं, तस्यैव विशेषणं—धारीति,  
धारि तु शरीरेन्द्रियसत्त्वात्मसयोगः, यदुक्तं—“शरीरेन्द्रिय-  
सत्त्वात्मसंयोगो धारि जीवितम्” (सू. अ. १) इति; एतेन  
यः शरीरादिसयोगः स्पर्शनेन विजानाति सर्वं ज्ञेयं, यश्चायं  
शरीरधारणाद्वारीत्युच्यते, स हृदि स्थितः । तेन, तदुपघाता-  
न्मूर्च्छा तथा तद्भेदान्मरणं चैतन्याननुवृत्तिलक्षणमुपपन्नम् ।  
रपर्शो हि द्विविधः ऐन्द्रियको मानसश्च, एतत्स्पर्शद्वयं विना न  
किञ्चिज्ज्ञानं भवति, यदुक्तं—“यश्चैवैन्द्रियकः स्पर्शः स्पर्शो  
मानस एव च । द्विविधः सुखदुःखानां वेदनानां प्रवर्तकः”  
(शा. अ. १) इति । मानसः च स्पर्शनं शरीरे यथा-  
स्थानमेव दर्शयिष्यामः । स्पर्शो विज्ञायत इति निरुक्तिपक्षे  
तु स्पर्शशब्देन लक्षणया स्पृश्यमानोऽर्थोऽभिप्रेतः, तेन सर्वज्ञे-  
यावरोधः, यं प्राग्यैवार्थमिन्द्रियाणि स्पर्शनार्थं प्रकाशयन्ति,  
यदुक्तं—“स्पृश्यते नानुपादानो नाऽस्पृष्टो वेति वेदनाः”  
(शा. अ. १) इति । यद्यपि शरीरेन्द्रियसत्त्वात्मसयोगः शरी-  
रप्रदेशान्तरेऽप्यस्ति, तथाऽपि नासौ शरीरधारणे तथा ज्ञानो-  
त्पत्तौ वा प्रधानं, तदुपघातेऽपि शरीरधारणज्ञानयोर्दृष्टत्वात्;  
हृद्गतस्तु सयोगः प्रधानं, तदन्वयव्यतिरेकानुविधायित्वात्  
स्पर्शज्ञानशरीरधारणयोः; तेन सूक्तं—तत्तत्र संश्रितमिति ।  
हृदयाभ्यर्हितत्वे धर्मान्तरमाह—तत् परस्येत्यादि । परस्य

१ 'आत्मा च सगुण इत्यत्र गुणशब्देन विज्ञानातिरिक्त आत्म-  
गुणो गोबलीवर्दन्त्यायेनाभिधीयते, एवमिन्द्रियाणीत्यनेनापि मनोभि-  
न्नमिन्द्रियमुच्यते, एतच्च विज्ञानमनसोः सजातीयेषु प्रधान्यख्यापनार्थं  
पृथग्वोध्यम्' इति शिवदाससेनः । २ 'श्रुतिप्रतिपठिताः इति पा० ।  
३ 'ननु यद्यप्यात्मनो विभुत्वेन नाधेयत्वमुक्तं, तथाऽपि लिङ्गशरी-  
रावच्छिन्नस्य साङ्ख्यस्वीकृतस्य जीवात्मनो हृदयाश्रितत्वमुपचारेण  
शक्यते वक्तुम्, एवमात्मगुणस्यापि हृदयाश्रितत्वं परपरयाऽपि शक्यते-  
ऽभिधातुं, मनसोऽपि प्रायशो हृदय एवावस्थितिरिति तस्यापि हृदया-  
श्रितत्वमस्तु, एवमतिचिन्तया हृदयमेव पीड्यते नान्यदङ्गमिति दर्श-  
नात्तस्यापि हृदयाश्रितत्वं यथाकथञ्चिदुपपन्नतां नाम, षडङ्गादीनां तु  
हृदयाश्रितत्वं कथमपि नोपपद्यते, यावता 'हृदयं ब्रह्मलम्' इति  
वक्ष्यति, षडङ्गाश्रयमङ्गं च महदिति, इन्द्रियाण्यपि चक्षुरादीनि हृद-  
याऽपेक्षया नितरा विप्रकृष्टानि, अर्थाश्च शब्दादयो बाह्यद्रव्याश्रयिणः  
इत्याशङ्कां निराचिकीर्तुराह—प्रतिष्ठार्थमित्यादि' इति शिवदास-  
सेनः । ४ 'कार्यकारणाविरोधेन' इति पा० । ५ 'गृहाच्छादनधारक-  
काष्ठानि' इति पा० ।

१ 'अलमात्मनो व्यापकस्याश्रयाश्रयिभावेन व्युत्पादितेन । यश्चा-  
त्मा ससारी हृदयाश्रितो भवति तस्यैव हृदयनाशान्नाश इति भावः'  
इति पा० । २ 'चिकित्सिते' इति पा० । ३ 'इन्द्रियाण्यसदृश-  
नार्थ' इति पा० ।



श्रेष्ठस्य । एतेन द्विविधमोजो दर्शयति—परमपरं च, तत्राञ्जलिपरिमाणमपरं, यदुक्तं—“तावदेव परिमाणं श्लैष्मिकस्यौजसः” (शा अ ७) इति, अल्पप्रमाणं तु परं, यदभिप्रेत्योक्तं—“हृदि तिष्ठति यच्छुद्धं रक्तमीषत्सपीतकम्” (सू अ. १७) इति, तन्त्रान्तरेऽयुक्तं—“प्राणाश्रयस्यौजसोऽष्टौ बिन्दवो हृदयाश्रिताः” इति, किञ्च, सति हि परे चापरे चोजसि ‘परस्य’ इति विशेषणं सार्धकं भवति, नत्वेकरूपे । अर्धाञ्जलिपरिमितस्यौजसो धमन्य एव हृदयाश्रिता स्थानम् । तथा प्रमेहेऽर्धाञ्जलिपरिमितमेवौजः क्षीयते नाष्टबिन्दुकम्, अस्य हि किञ्चित्क्षयेऽपि मरणं भवति, प्रमेहे तु ओजः क्षये जीवत्येव तावत्, ओजः क्षयलक्षणमप्यर्धाञ्जल्योजः क्षय एव बोद्धव्यम् । ओजः शब्दश्च यद्यपि रसेऽपि वर्तते, यदुक्तं—“रसश्चौजसंख्यातः” (नि. अ ४) इति, तथा “मलीभवति तत् प्रायः कल्पते किञ्चिदोजसे” (चि अ ८) इति, तथाऽपीह सर्वधातुसारमोजोऽभिधीयते । एतच्चौज उपधातुरूपं केचिदाहुः, धातुर्हि धारणपोषणयोगाद्भवति, ओजस्तु देहधारकं सदपि न देहपोषकं, तेन नाष्टमो धातुरोजः । केचित्तु शुक्रविशेषमोजः प्राहुः, तच्च न मनः प्रीणाति । ये तु ब्रुवते—सर्वधातूनां सारसमुद्गमभूतमोजः, ते रसादिसाररूपतया रसादिभ्योऽभिन्नमोज इति पृथग्धातुत्वेनोपधातुत्वेन वा न निर्देश्यमिति पश्यन्ति, वचनं च—“भ्रमरैः फलपुष्पेभ्यो यथा सचीयते मधु । तद्वदोजः शरीरेभ्यो गुणैः सन्निभयते नृणाम्” (सू. अ. १७) इति, अत्र शरीरेभ्य इति धातुभ्यः, गुणैरिति सारभागैः । तत्र चैतन्यसंग्रह इति तत्र हृदि आत्मा चैतन्यस्य स्वविषये प्रसृतस्य संग्रहणं करोति, तेन प्रसृतं मनो हृदये निगृह्य योगज्ञो भवत्यात्मेत्युक्तं भवति, ततश्च योगस्य मोक्षसाधनत्वेनोपादेयस्यापि हृदयमेव स्थानमिति हृदयमभ्यर्हितं भवति । यस्मादेवंगुणं हृदयम्, अतो हृदयं ‘महद्’ इति च, तथा ‘अर्थ’ इति चोच्यते किञ्चित्सकैः ॥ ६ ॥ ७ ॥

तेन मूलेन महता महामूला मता दश ।

ओजोवहाः शरीरेऽस्मिन् विधम्यन्ते समन्ततः ॥८॥

सप्रति धमनीनां महामूलत्वं प्रतिपादयति—तेनेत्यादि । तेनेति हृदयेन महता, ‘युक्ता’ इति शेषः । विधम्यन्ते विस्पर्धन्ते ॥८॥

येनौजसा वर्तयन्ति प्रीणिताः सर्वदेहिनः ।

यद्वते सर्वभूतानां जीवितं नावतिष्ठते ॥ ९ ॥

यत् सारमादौ गर्भस्य यत्तद्गर्भरसाद्रसः ।

संवर्तमानं हृदयं समाविशति यत् पुरा ॥ १० ॥

१ ‘संग्रहः सारणं’ इति पा० । २ ‘विधम्यन्ते विस्पर्धन्ते, किंवा विधम्यन्ते पूर्णन्ते ‘वाह्येन धातुना’ इति शेषः’ इति शिवदाससेनः । ३ ‘सर्वजन्तवः’ इति पा० । ४ ‘योऽसौ’ इति पा० । ५ ‘सर्वधमान’ इति पा० । ६ ‘समाविशति यत् पुनः’ इति कविशङ्करगणनाथसेनसंमतः पाठः, युक्तश्चायं, भेले(डे)ऽपि पठ्यते—“हृदो रसो निःसरति तत् एव च सर्वतः । सिराभिर्हृदयं चैति तस्माद्धृत्प्रभवाः सिराः” (मे. सू. अ. २०) इति ।

च. सं. २४

यस्य नाशात् नाशोऽस्ति धारि यद्बुद्धयाश्रितम् ।

यच्छरीररसस्नेहः प्राणा यत्र प्रतिष्ठिताः ॥ ११ ॥

तत्फला बहुधा वा ताः फलन्तीव (ति) महाफलाः ।

सप्रति धमनीनामुक्तं महाफलत्वं व्युत्पादयन्नाह—येनौजसेत्यादि । येनौजसेति सामान्येन द्विविधमप्योजो ग्राह्यम् । वर्तयन्ति जीवन्ति, वर्तयन्तीति चौरादिको णिच् । प्रीणिता इति तर्पिता । यत् सारमादौ गर्भस्येति शुक्रशोणितसंयोगे जीवाविष्ठितमात्रे यत् सारभूतं, तत्रापि तिष्ठति । यत्तद्गर्भरसाद्रस इति गर्भरसाच्छुक्रशोणितसंयोगपरिणामेन कलरूपात्, रस इति सारभूतम् । सर्वतमानं हृदयं समाविशति यत् पुरेति यदा हृदयं निष्पद्यमानं, तदैव व्यक्तलक्षणं सद्बुद्धयमधिष्ठति यदित्यर्थः । एतेन, गर्भावस्थान्तरेऽपि तदोजस्तिष्ठतीत्युच्यते, परं गर्भादौ शुक्रशोणितसाररूपतया, कललावस्थायां तु रससाररूपतया, अवयवनिष्पत्तौ तु खलक्षणयुक्तमेव भवत्योज इत्यौजसः सर्वावस्थाव्यापकत्वेन महत्त्वमुच्यते । यस्य नाशात् नाशोऽस्तीति धात्वन्तराक्षयेऽपि सत्योजः क्षये मरणमित्यर्थः । वारीति जीवधारकसंयोगिभ्यः प्रधानत्वात् । शरीररसस्नेह इति शरीरसारसारः, रसशब्दः स्नेहशब्दश्च सारवचनं, तेन शरीररसानां धातूनामपि सार इत्यर्थः । एतच्च प्रकारान्तरेणाभ्यर्हितानेककर्मकथनमोजसोऽभ्यर्हितत्वख्यात्यर्थम् । तत्फला ओजः फला ओजोवहा इति यावत् । एतेन, यथोक्तगुणशालित्वेनौजो महत्, एतद्ब्रह्मेनैव फलन्तीवेति महाफला धमन्य उक्ता । द्वितीया निरुक्तिमाह—बहुधा वा ताः फलन्तीति, ‘ता’ हृदयाश्रिता दश धमन्यो बहुधा अनेकप्रकारं फलन्तीति निष्पद्यन्ते, एतेन, मूले हृदये दशरूपाः सत्यो महासख्या शरीरे प्रतानभेदाद्भवन्तीत्युक्तम् ॥ ९-११ ॥—

ध्मानाद्धमन्यः स्रवणात् स्रोतांसि सरणात्सिराः १२

धमनीशब्दादिनिरुक्तिमाह—ध्मानादित्यादि । ध्मानात् पूरणाद् बाह्येन रसादिनेत्यर्थः । स्रवणादिति रसोदेरेव पोष्यस्य स्रवणात् । स्रवणाद् देशान्तरगमनात् ॥ १२ ॥

तन्महत् ता महामूलास्तच्चौजः परिरक्षता ।

परिहार्या विशेषेण मनसो दुःखहेतवः ॥ १३ ॥

हृद्यं यत् स्याद्यदौजस्यं स्रोतसां यत् प्रसादनम् ।

तत्तत् सेव्यं प्रयत्नेन प्रशमो ज्ञानमेव च ॥ १४ ॥

१ ‘यस्यानाशान्न नाशोऽस्ति’ इति पा० । २ ‘धारिती जीवाविष्ठित लिङ्गशरीरं, तदेव शरीरधारकत्वाद्धारिशब्देनोच्यते, किंवा, जीवितधारकत्वादोज एव धारिशब्दार्थ उच्यते । यस्य नाशात् नाशोऽस्ति धारि यद्बुद्धयाश्रितमिति एतेन यस्मान्निखिलपदार्थज्ञानहेतुभूतं मनो हृदि संश्रितं तिष्ठति, तस्मात्तदुपघातभेदाभ्यां मनोजीवितयोरप्युपघातभेदाविति मूर्च्छा मरणं चोपपन्नमित्यर्थः । यद्यपि मनोजीवित्वाश्रयत्वेन हृदयमुक्तमेव, तथाऽपि तदुपघातस्य मूर्च्छामरणहेतुत्वप्रदर्शनार्थं पुनरुक्तमिति मन्तव्यम्’ इति शिवदाससेनः । ३ ‘विविधा’ इति पा० । ४ ‘तद्वलेन’ इति पा० । ५ ‘रसस्यैव पोषकस्य स्रवणात्’ इति पाठो युक्तः । ६ ‘सरणात् अवयवान्तरगमनात्’ इति पा० ।

सप्रति हृदिस्थस्य मनसः परिपालनहेतुमाह—तन्महदित्यादि । तन्महदिति पञ्चदशस्थानं हृदयम् । ता महामूला इति ओजोवहा धमन्य । तच्चौज इति येनौजसेत्यादिनोक्तगुणमोजः । प्रशम शान्तिः । ज्ञानं तत्त्वज्ञानम् ॥ १३ ॥ १४ ॥

अथ खल्वेकं प्राणवर्धनानामुत्कृष्टतममेकं बलवर्धनानामेकं बृंहणानामेकं नन्दनानामेकं हर्षणानामेकमर्थनानामिति । तत्राहिंसा प्राणिनां प्राणवर्धनानामुत्कृष्टतमं, वीर्यं बलवर्धनानां, विद्या बृंहणानाम्, इन्द्रियजयो नन्दनानां, तत्त्वावबोधो हर्षणानां, ब्रह्मचर्यमर्थनानामिति; एवमायुर्वेदविदो मन्यन्ते ॥ १५ ॥

सेव्यप्रस्तावेन प्राणवर्धनाद्युत्कृष्टान्यहिसादीन्यामाह—अथ स्तित्वत्यादि । एकमिति एकमेव, न द्वितीयमुत्कृष्टतममस्तीत्यर्थः । अयनानामिति मार्गणाम् । यद्यप्यन्नं प्राणवर्धनं तथाऽयहिसैवोत्कृष्टा, अहिसया हि धर्मेजननौत्कृष्टतमविचात्यं भवति । यद्यपि मास बृंहणप्रधानं, तथाऽपि तच्छरीरमात्रबृंहणं, विद्या तु शरीरमनोबृंहणीयाऽतिरिच्यते ॥ १५ ॥

तत्रायुर्वेदविदस्तन्त्रस्थानाध्यायप्रश्नानां पृथक्त्वेन वाक्यशो वाक्यार्थशोऽर्थावयवशश्च प्रवक्तारो मन्तव्याः । तत्राह—कथं तन्त्रादीनि वाक्यशो वाक्यार्थशोऽर्थावयवशश्चोक्तानि भवन्तीति ॥ १६ ॥

अत्रोच्यते—तन्त्रमार्षं कात्स्न्येन यथास्त्रायमुच्यमानं वाक्यशो भवत्युक्तम् ॥ १७ ॥

बुद्ध्या सम्यगनुप्रविश्यार्थतत्त्वं वाग्भिर्व्याससमासप्रतिज्ञाहेतूदाहरणोपनयनिगमनैर्युक्ताभिस्त्रिविधशिष्यबुद्धिगम्याभिरुच्यमानं वाक्यार्थशो भवत्युक्तम् ॥ १८ ॥

तन्त्रनियतानामर्थदुर्गाणां पुनर्विभावनैरुक्तमर्थवयवशो भवत्युक्तम् ॥ १९ ॥

आयुर्वेदश्रवणप्रसङ्गेनायुर्वेदनिरुक्त्याऽऽयुषस्तथाऽऽयुर्वेदस्य च निरूपकं प्रकरणं ब्रूते—तत्रेत्यादि । वाक्यश इत्यादि स्वयमेव व्याकरिष्यति । आर्षम् ऋषिकृतम् । तन्त्रं शास्त्रम् । यथात्राय-

१ 'नियमानाम्' इति पा० । २ 'वीर्यम्' उत्साहः । विद्या योगविद्या । नन्दनानामिति श्रेय समृद्धिजननानाम् । अयनानामिति मोक्षसाधनमार्गणाम्' इति शिवदाससेनः । ३ 'धर्मेजननान्त्याऽऽयुर्वर्धनं' इति पा० । ४ 'साध्यधर्मवत्त्वेन पक्षकथन प्रतिज्ञा, यथा—आयुर्वेदो नित्य इति । हेतुः तत्साधकवचन, यथा—अनादित्वादिति । उदाहरण दृष्टान्तं, यथा—आत्मवदिति । उपनयो नाम साधनधर्मवत्त्वेन पुनः पक्षकथन, यथा आत्मा अनादिस्तथा चायमिति । निगमनं तु पुनर्हेतुसाधितस्य साध्यस्य पक्षनिष्ठतया कथन, यथा—तस्मान्नित्यः' इति शिवदाससेनः । ५ 'पुरुषबुद्धिगम्याभिः' इति पा० । 'त्रिविध-शिष्यबुद्धिगम्याभिरिति उत्तममध्यमावमशिष्यबुद्धिगम्याभिः' इति शिवदाससेनः । ६ 'तन्त्रनियतार्थानां' इति पा० ।

मुच्यमानमिति यथापाठक्रमेणोच्यमानम् । उदाहरणं दृष्टान्तं, उपनय सिद्धान्तोपपादितस्य साधनधर्मस्य साध्ये पुनः कथनं, यथा—तथा चायं धूमवानिति, निगमनं हेतुसाधितसाध्यधर्मकथनं, यथा—तस्मादग्निमिति । तन्त्रनियतानामिति तन्त्रगतानाम् । विभावनैरुक्तमिति व्याख्यानैः कथनम्, उक्तमिति भावे 'क्त' । अस्योदाहरणं यथा—'शरीरचेष्टा या चेष्टा स्वैर्यार्था बलवर्धिनी' ( सू अ ७ ) इत्यत्र 'इष्टा या चेष्टा' इत्येतावन्मात्रमुच्यते, तेन द्वितीयचेष्टापदस्य दुर्गस्य व्याकरणं परं भवति ॥ १६-१९ ॥

तत्र चेत् प्रष्टारः स्युः—चतुर्णामृक्सामयजुरथर्ववेदानां कं वेदमुपदिशन्त्यायुर्वेदविदः?, किमायुः?, कस्मादायुर्वेदः?, किमर्थमायुर्वेदः?, शाश्वतोऽशाश्वतो वा?, कति कानि चास्याङ्गानि?, कैश्चायमध्येतव्यः?, किमर्थं च? इति ॥ २० ॥

इदानीमायुर्वेदविदः प्रश्नेनैव निर्णेतव्या इत्यतः प्रश्नानाह—तत्र चेदित्यादि । कं वेदमुपदिशन्ति 'आयुर्वेदम्' इति शेषः ॥ २० ॥

तत्र भिषजा पृष्टेनैव चतुर्णामृक्सामयजुरथर्ववेदानामात्मनोऽथर्ववेदे भक्तिरादेश्या, वेदो ह्याथर्वणो दानस्वस्त्ययनबलिमङ्गलहोमनियमप्रायश्चित्तोपवासमन्त्रादिपरिग्रहाच्चिकित्सां प्राह; चिकित्सा चायुषो हितायोपदिश्यते ॥ २१ ॥

अथर्ववेदे भक्तिः सेवेत्यर्थः, एतेन भिषक्सेव्यत्वेनाथर्ववेदस्यायुर्वेदत्वमुक्तं भवति । आयुर्वेदस्याथर्ववेदाभेदहेतुमाह—वेदो हीत्यादि । एतेनैकप्रयोजनत्वादथर्ववेदैकदेश एवायुर्वेद इत्युक्तं भवति ॥ २१ ॥

वेदं चोपदिश्यायुर्वार्च्यं, तत्रायुश्चेतनानुवृत्तिर्जीवितमनुबन्धो धारि चेत्येकोऽर्थः ॥ २२ ॥

प्रश्नक्रमेण वेदं प्रतिपाद्यायुर्वेदं प्रतिपादनीयं भवतीत्याह—वेदं चोपदिश्येत्यादि । चेतनानुवृत्तिरिति चैतन्यसन्तानं, एतच्च गर्भावधिमरणपर्यन्तं बोद्धव्यं, तदूर्ध्वं चेतनानुवृत्ते, साक्षादनुपलब्धत्वेनैवानुवृत्तिरिति भावः । न च वाच्यं प्रसुप्तस्य चैतन्यविच्छेदो भवतीति, यतस्तत्रापि 'सुखमहमस्वाप्सम्' इत्युत्तरकालीनप्रतिसन्धानदर्शनात् सूक्ष्मज्ञानमस्त्येव । यद्यपि दीर्घजी-

१ 'सिद्धान्तन्युत्पादितस्य' इति पा० । २ 'अवयवश इत्यस्यार्थमाह—तन्त्रनियतानामित्यादि । अत्रापि तन्त्रमार्षमिति सबध्यते, तन्त्रनियताना तन्त्रगतानाम् । तु खेन गम्यन्ते बुध्यन्ते इति दुर्गा, दुर्गार्थानामिति दुर्गाश्च ते अर्थाश्चेति तेषां, विभावनैः प्रकाशनैः, तन्त्रस्थितानां दुर्गार्थानां यत् पुनः प्रकाशनानि तैरुक्तं व्याख्यात तन्त्रमवयवश उक्तं भवतीत्यर्थः । अस्योदाहरणं यथा—'शरीरचेष्टा या चेष्टा', 'इष्टा या चेष्टा' इति विभज्योक्ते सति द्वितीयचेष्टापदस्यार्थः प्रकाशितो भवतीति, एवमन्यदप्युच्येत्यर्थः इति शिवदाससेनः । ३ 'चादिश्य' इति पा० ।

वितीये शरीरादिसंयोग आयुरित्युक्तं, तथाऽपि तत्कार्यत्वादिह चैतन्यानुवृत्तिः कार्यकारणयोरभेदविवक्षया आयुरुच्यते । अनुबन्धधारिशब्दौ प्रथमाध्याये व्याकृतौ ॥ २२ ॥

तदायुर्वेदयतीत्यायुर्वेदः, कथमिति चेत्? उच्यते—स्वलक्षणतः सुखासुखतो हिताहिततः प्रमाणप्रमाणतश्च, यतश्चायुष्याण्यनायुष्याणि च द्रव्यगुणकर्माणि वेदयत्यतोऽप्यायुर्वेदः । तत्रायुष्याण्यनायुष्याणि च द्रव्यगुणकर्माणि केवलेनोपदेक्ष्यन्ते तच्चेन ॥ २३ ॥

कस्मादायुर्वेद इत्यस्योत्तर—तदायुरित्यादि । वेदयति बोधयति । ये त्वत्र तच्चान्तरे विदेर्लाभादयोऽर्था व्याख्याता, ते न साक्षात्तदर्थजन्या इतीह नोक्ताः । स्वलक्षणत इत्यादि स्वमयेवोदाहरिष्यति । आयुष्यानायुष्ये आयुः कारणत्वेन आयुः शब्देन वक्तव्ये, तेनायुष्यानायुष्यवेदपक्षे गौणी निरुक्तिः ‘आयुर्वेद’ इति, अत एवात्र अपिशब्दः कृतः—अतोऽप्यायुर्वेद इति । अनायुष्यमपि च ज्ञातमसेव्यत्वेनाव्यवहियमाणमायुः कारणं भवत्येव, तेनानायुष्यमप्यायुः कारणतया आयुः शब्दवाच्यं, नात्रापराधः ॥ २३ ॥

तत्रायुरुक्तं स्वलक्षणतो यथावदिहैव पूर्वाध्याये च । तत्र शारीरमानसाभ्यां रोगाभ्यामनभिद्रुतस्य विशेषेण यौवनवतः समर्थानुगतबलवीर्यशःपौरुषपराक्रमस्य ज्ञानविज्ञानेन्द्रियेन्द्रियार्थबलसमुदये वर्तमानस्य परमर्द्धिरुचिरविविधोपभोगस्य समृद्धसर्वारम्भस्य यथेष्टविचारिणः सुखमायुरुच्यते; असुखमतो विपर्ययेण; हितैषिणः पुनर्भूतानां परस्वादुपरतस्य सत्यवादिनः शर्मपरस्य परीक्ष्यकारिणोऽप्रमत्तस्य त्रिवर्गं परस्परेणानुपहतमुपसेवमानस्य पूजार्हसंपूजकस्य ज्ञानविज्ञानोपशमशीलस्य वृद्धोपसेविनः सुनियतरागरोषेर्ष्यामदमानवेगस्य सततं विविधप्रदानपरस्य तपोज्ञानप्रशमनित्यस्याध्यात्मविदस्तत्परस्य लोकमिमं चामुं चावेक्षमाणस्य स्मृतिमतिमतो हितमायुरुच्यते, अहितमतो विपर्ययेण ॥ २४ ॥

इहैवेति ‘तत्रायुश्चेतनानुवृत्तिः’ इत्यादिना । तत्र शारीरेत्यादिना सुखमायुरभिधत्ते । पौरुषम् उत्कृष्टं कर्म । ज्ञानविज्ञानेन्द्रियैर्बलशब्दः, इन्द्रियार्थेन च समुदयशब्दः संबध्यते, किंवा ज्ञानादिभिः सर्वैरेव समुदयशब्दः संबध्यते, किंवा ज्ञानादिभिः सर्वैरेव ‘बलसमुदये’ इति योज्यं, बलस्य समुदयो बलसमुदयः । परमा अत्यर्था ऋद्धिरस्य स परमर्द्धिः । समृद्धा निष्पादि-

१ ‘तत्रायुर्वेदयति’ इति पा० । २ ‘असेव्यत्वेन व्यवहियमाण’ इति पा० । ३ ‘आयुः कारणतानां प्राज्ञाऽऽयुः शब्दवाच्यमित्यनपराधम्’ इति पा० । ४ ‘यच्च सुखादितस्तत्र’ इति पा० । योगीन्द्रनाथस्तु ‘तत्र’ इति न पठति । ५ ‘सामपरस्य’ इति पा० ।

तस्याऽपि सर्वारम्भा यस्य स तथा । हितैषिणो भूतानामिति संबन्धः । तत्परस्येति अध्यात्मपरस्य, अध्यात्मम् आत्मादिस्वरूपम् । अमुं चेति परलोकम् ॥ २४ ॥

प्रमाणमायुपस्त्वर्थेन्द्रियमनोबुद्धिचेष्टादीनां विकृतिलक्षणैरुपलभ्यतेऽनिमित्तैः, अयमस्मात् क्षणान्मुहूर्तादिवसात्रिपञ्चसप्तदशद्वादशाहात् पक्षा-न्मासात् पण्मासात् संवत्सराद्वा स्वभावमापत्स्यत इति; तत्र स्वभावः प्रवृत्तेरुपरमो मरणमनित्यता निरोध इत्येकोऽर्थः, इत्यायुषः प्रमाणम्, अतो विपरीतमप्रमाणमरिष्टाधिकारे; देहप्रकृतिलक्षणमधिकृत्य चोपदिष्टमायुषः प्रमाणमायुर्वेदः ॥ २५ ॥

प्रयोजनं चास्य स्वस्थस्य स्वास्थ्यरक्षणमातुरस्य विकारप्रशमनं च ॥ २६ ॥

विकृतिरूपैर्लक्षणैः विकृतिलक्षणैः, तेषामेव विशेषणम्—अनिमित्तैः, आरुस्मिकैः अरिष्टैरित्यर्थः, अनिमित्ता हि विकृतिरर्थेन्द्रियाणामरिष्टम् । तत्रार्थविकृतिर्यथा—“नानापुण्योपभोगन्धो यस्य वाति दिवानिशम्” ( इं अ २ ) इत्यादि, इन्द्रियविकृतिर्यथा—“यश्च पश्यत्यदृश्यान्” ( इ अ. ४ ) इत्यादि, मनोविकृतिर्यथा—“यैः पुरा विन्दते भावैः समेतैः परमा रतिम् । तैरेवारममाणस्य ग्लानोर्मरणमादिशेत्” ( इं अ ८ ) इति, बुद्धिविकृतिर्यथा—“बुद्धिर्बलमहेतुकम्” इत्यादि, चेष्टाविकृतिर्यथा—“विकर्षञ्चिव यः पादौ च्युतासः परिवावति” ( इं अ १२ ) इत्यादि । आदिग्रहणात् परिजनविकृत्यादयो ज्ञेयाः । अत्र च रिष्टप्रस्तावे क्षणादिवर्षान्तकालकथनं वर्षादूर्ध्वं रिष्टजन्यमरणाभावात् । अतो विपरीतमप्रमाणमिति रिष्टहीनं न निश्चितप्रमाणमायुररिष्टाधिकार इत्यर्थः । अन्यदपि चायुः प्रमाणज्ञानमाह—देहप्रकृतीत्यादि । देहश्च प्रकृतिश्च लक्षणं च देहप्रकृतिलक्षणम् । तत्र देहमधिकृत्यायुः प्रमाणं यथा—“सर्वे साररूपेता” इत्यारभ्य यावत् “चिरजीविनश्च भवन्ति” ( वि. अ ८ ) इति, प्रकृतितो यथा—“श्लैष्मिका बलवन्तो वसुमन्तो विद्यावन्त ओजस्विनः । शान्ता आयुष्मन्तश्च भवन्ति” ( वि अ. ८ ) इति, लक्षणतो यथा—“तत्रेमान्यायुष्मता कुमारानां लक्षणानि भवन्ति” ( शा. अ. ८ ) इत्यादि । किंवा, देहस्य सहजलक्षणं देहप्रकृतिलक्षणं, तच्च सर्वं सारप्रकृत्यादिलक्षणं बोद्धव्यम् ॥ २५ ॥ २६ ॥

सोऽयमायुर्वेदः शाश्वतो निर्दिश्यते, अनादि-

१ ‘प्रमाणाप्रमाणमायुर्वेदे’ इति पा० । २ ‘न केवलमरिष्टाविकारेऽरिष्टमात्रमधिकृत्यायुषः प्रमाणमुपदिष्ट, देहादिकमधिकृत्यापि विमाने उपदिष्टमित्याह—देहप्रकृतिलक्षणमित्यादि’ इति शिवदाससेनः । ३ ‘इदानीं किमायुर्वेदः शाश्वतोऽशाश्वतो वेति प्रश्नस्योत्तरमाह—सोऽयमित्यादि । शाश्वत इति अपौरुषेय । अनादित्वादिति सप्रदायाविच्छेदे सत्यसर्वमाणकवृत्त्वात्, आत्मवदित्यर्थः । न च कल्पादौ हिरण्यगर्भ एवेमं प्रणीतवानित्यसिद्धो हेतुरिति वाच्यः, यतः “यो ब्रह्माणं विदधाति

त्वात्, स्वभावसंसिद्धलक्षणत्वात्, भावस्वभावनित्यत्वाच्च । न हि नाभूत् कदाचिदायुषः सन्तानो बुद्धिसन्तानो वा, शाश्वतश्चायुषो वेदिता, अनादि च सुखदुःखं सद्रव्यहेतुलक्षणमपरापरयोगात् । एष चार्थसंग्रहो विभाव्यते आयुर्वेदलक्षणमिति । गुरुलघुशीतोष्णस्निग्धरूक्षादीनां द्रव्याणां सामान्यविशेषाभ्यां वृद्धिहासौ, यथोक्तं—गुरुभिरभ्यस्यमानैर्गुरुणामुपचयो भवत्यपचयो लघूनां, एवमेवेतरेषामिति, एष भावस्वभावो नित्यः, स्वलक्षणं च द्रव्याणां पृथिव्यादीनां, सन्ति तु द्रव्याणि गुणाश्च नित्यानित्याः । न ह्यायुर्वेदस्याभूत्वोत्पत्तिरुपलभ्यते, अन्यत्रावबोधोपदेशाभ्याम्; एतद्वै द्रव्यमधिकृत्योत्पत्तिमुपदिशन्त्येके । स्वाभाविकं चास्य लक्षणमकृतकं, यदुक्तमिहाद्येऽध्याये च, यथा—अग्रेरौष्ण्यम्, अपां द्रवत्वम् । भावस्वभावनित्यत्वमपि चास्य, यथोक्तं—गुरुभिरभ्यस्यमानैर्गुरुणामुपचयो भवत्यपचयो लघूनामिति ॥ २७ ॥

अनादित्वादिति हेतुत्रयमत्र । प्रथमस्य विवरणं—न हीत्यादि । इह व्यवहारनित्यत्वमायुर्वेदे साध्यं, तच्चार्थरूपस्यायुर्वेदस्य न शब्दरूपस्य, किंवा, व्यवहारनित्यायुर्वेदार्थाभिधायकस्यायुर्वेदस्य पारपर्ययोगाच्चित्यत्वं साध्यते । तत्रायुषस्तावदायुर्वेदप्रतिपाद्यस्य नित्यत्वम् । न हि नाभूत् कदाचिदायुः सन्तान इति सर्वदैवायुरपरापरसन्तानन्यायेन विद्यते, आयुर्युक्तानां प्राणिनामनुच्छेदादित्यर्थः । एवं बुद्धिसन्तानोऽपि नहि कदाचिन्नाभूदिति योजना । एतेन तस्यापि सन्तानेन नित्यस्यायुषो वेदनमपि नित्यम् । शाश्वतश्चायुषो वेदितेति अनेनायुर्वेदवेदितृनित्यत्वमुक्तम् । एतेन वेद्यवेदनवेदितृणामनादित्वादायुर्वेदस्य नित्यत्वम् । न चायुः स्वरूपेणायुर्वेदविषयः, किं तर्हि रोगादिगृहीतमित्याह—अनादि चेत्यादि । सुखदुःखमिति आरोग्यं सुखं,

पूर्वं यो वै वेदांश्च प्रहिणोति तस्मै” इत्यादिश्रुतेन हिरण्यगर्भकृतत्वं वेदस्येति । न च शब्दत्वेन वेदस्यापि पौरुषेयत्वं साध्यं, शब्दस्यानित्यत्वात्; किमत्र प्रमाणमिति चेत्, मीमांसका एव पर्यनुयोज्या, अस्माकं पुनराद्रिकवणिजा वह्निजलचिन्तया प्रयोजनं नास्तीति । ये तु द्विविधो ह्यायुर्वेदः शब्दरूपोऽर्थरूपश्च, तत्राद्यः कृतकत्वादित्यत्र एव, अर्थरूपस्तु नित्य एवेत्याहुः, तेषामायुर्वेदस्य नित्यत्वमर्थशौचन्यायमवगाहते” इति शिवदाससेनः ।

१ ‘नैवाभूत्’ इति पा० । ‘इदानीं संप्रदायाविच्छेदं दर्शयितुमायुर्वेदस्य सन्ताननित्यतामाह—नहीत्यादि । अयं भावः—अनादौ संसारे आयुर्युक्तानां प्राणिनामनुच्छेदात् सर्वदैवायुरपरापरसन्तानन्यायेन विद्यते, तत्तथायुर्वेदोपकार्यस्यायुः सन्तानस्यानादित्वाच्चतुपकरणायुर्वेदेनापि तथा भवितव्यं, न ह्युपकरणाभावे उपकार्यत्वं संभवतीति । न हि नाभूत् कदाचिदायुः सन्तान इति न्यायेनायुर्वेदाभिधेयस्यायुः सन्तानस्य नित्यत्वेन तदभिधायकस्यापि नित्यत्वमिति वर्णयन्ति” इति शिवदाससेनः । २ ‘यत् पुनर्गुरुलघु’ इति पा० ।

व्याविर्दुःखम् । सद्रव्यहेतुलक्षणमिति सहेतुविकित्सितलिङ्गम् । हेतुशब्दो हि द्रव्यशब्देनैव व्याधिकारणस्योक्तत्वात् प्रशमहेतुमाह, केचित्तु ‘सहेतुलक्षणम्’ इति पठन्ति, तत्रापि हेतुशब्देन जनक शमकश्च रोगहेतुर्वाच्यः, यदि वा सुखहेतुर्भेषजं दुःखहेतुश्च निदानमिति ज्ञेयं, लक्षणं च व्याध्यारोगयोरुभयोरपि, एतेन दुःखं तावत् कदाचिदप्यजिहासितं न भवति, जिहासितमनुपायं न भवति, उपायश्चायुर्वेद एव, स च सर्वदुःखपरिहारार्थमुपादेयः, तस्माद्दुःखप्रशमनोपायोपदेशरूपायुर्वेदस्यानादितेति भावः । एवं सुखस्य नित्योपादेयस्यानादित्वं ज्ञेयं, तदुपायस्यायुर्वेदस्य च । कथमनादि सुखदुःखमित्याह—अपरापरयोगादिति, सन्तानादित्यर्थः । स्वभावसंसिद्धलक्षणत्वं द्वितीयं हेतुमाह—एष चेत्यादि । एष इति आयुर्वेद्वेदितृसुखदुःखानि । अर्थसंग्रहः अभिधेयसंग्रहः, एतेन आयुरादिरायुर्वेदप्रतिपाद्य इति दर्शयति । अयं चायुरादिरत्रायुर्वेदलक्षणमिति विभाव्यते ज्ञायत इत्यर्थः । आयुरादिनाऽभिधेयेनायुर्वेदो लक्ष्यते, वचनं हि—“हिताहितं सुखं दुःखं” (सु. अ. १) इत्याद्यायुर्वेदलक्षणम् । एतेन, आयुरादेरर्थस्यायुर्वेदलक्षणस्यानादितया यथोक्तया स्वभावसंसिद्धलक्षणत्वं व्याकृतं भवति । स्वभावसंसिद्धमिति सर्वदा सन्तानन्यायेन सिद्धत्वमभिप्रेतम् । भावस्वभावनित्यत्वादिति तृतीयं हेतुं व्याकरोति—गुर्वित्यादि । गुरुलघुस्निग्धरूक्षाशीतोष्णादीनां द्रव्याणां सामान्यविशेषाभ्यां यथाकर्म वृद्धिहासौ भवतः । तदेव पूर्वोक्तं घटयति—गुरुभिरित्यादिना एवमेवेतरेषामित्यन्तेन । एवमेवेतरेषामिति लघुभिरभ्यस्यमानैर्लघूनामुपचयो भवति, अपचयो गुरुणामित्यादि द्रष्टव्यम् । एष इत्येवंप्रकारः, भावस्वभावो नित्य इति नैष सामान्यविशेषाभ्यां वृद्धिहाररूपो भावस्वभावः कदाचिदन्यथा भवतीत्यर्थः । न केवलमयं भावस्वभावो नित्यः, किंतु नित्योऽपीत्याह—स्वलक्षणं चेत्यादि । स्वलक्षणं पृथिव्यादीनां खरद्रवत्वादि । कथं पृथिव्यादिस्वलक्षणं नित्यमित्याह—सन्ति त्वित्यादि । द्रव्याणि यस्मात् सर्वदा सन्ति, गुणाश्च नित्याः सन्ति सर्वदा, चकाराद्द्रव्याणि चानित्यानि सन्ति । तत्राकाशादि द्रव्यं नित्यं, पृथिव्यादि कार्यं चानित्यम् । एवंगुणा आकाशपरिमाणादयो नित्याः, अनित्याश्च कार्यगुणा रसादयः, अनित्या अपि च सजातीयापरापरसन्तानन्यायेन सर्वदा तिष्ठन्तीति युक्तमनित्यानामपि सन्ताननित्यत्वमिति भावः । अत्र भावस्वभावनित्यत्वेन हेतुना भावस्वभावस्य व्याधिजनकस्य तथा व्याधिप्रशमकस्य नित्यत्वेन तत्प्रतिपादकस्यायुर्वेदस्यापि नित्यत्वमुक्तं भवतीति मन्तव्यम् । अथायुर्वेदस्य यत्र तत्रोत्पत्तिश्रवणात् कथं नित्यत्वमित्याह—न ह्यायुर्वेदस्येत्यादि । अभूत्वोत्पत्तिः पूर्वमसत् उत्पत्तिः । अन्यत्रावबोधोपदेशाभ्यामिति यत्र यत्रायुर्वेदस्योत्पत्तिरुक्ता, तत्र तत्रावबोधोपादुपदेशाद्वा, अवबोधोपादुत्पत्तिर्यथा—ब्रह्मण आयुर्वेदोत्पत्तिः, उपदेशाच्चोत्पत्तिर्यथा—इन्द्रोपदेशाद्ब्रह्मजेन

१ ‘स्वभावसंसिद्धः हि सर्वदा सन्तानन्यायेन सिद्धमभिप्रेतम्’ इति पा० । २ ‘एतदेव पूर्वोक्तं द्रवयति—एवमेवेतरेषामिति’ इति पा० ।

मर्त्यलोके आयुर्वेद उत्पादित इत्यादि । एतद्वयमिति अवबोधो-  
पदेशः । ननु, स्वभावसंसिद्धलक्षणत्वादिति यो हेतुरुक्तः, तत्र  
स्वाभाविकं च लक्षणं भविष्यत्यनित्यं च, यथा—घटे कम्बुध्री-  
वाकारतादि, न हि तत् स्वाभाविकमपि घटस्य नित्यता साधय-  
तीत्याह—स्वाभाविकं चेत्यादि । अकृतकमिति नास्मदादिनां  
कृतम् । यदुक्तमिह—‘खलक्षणत सुखासुखत’ इत्यादिना,  
आद्ये चाध्याये दीर्घजीवितीये “हिताहितं सुखं दुःखं” (सू.  
अ. १) इत्यादिना । अत्रैवाकृतकत्वे दृष्टान्तमाह—यथाऽग्ने-  
रौष्ण्यमित्यादि । एतेन खलक्षणस्याकृतकत्वेन व्यवहारनित्यत्वा-  
त्तत्प्रतिपादकस्यायुर्वेदस्यापि व्यवहारनित्यत्वमिति भावः । न  
केवलं स्वाभाविकं लक्षणमकृतकं, किं तर्हि भावस्वभावनित्यत्व-  
मपि न केनचिद्विश्वरादिना कृतमित्याह—भावस्वभावनित्यत्वमपि  
चेति, अकृतकमिति चकारेणानुकर्षेति । तदेव भावस्वभावनि-  
त्यत्वं दर्शयति—यथोक्तमित्यादि । सामान्यविशेषकृतद्विहास-  
कारको(णो)ऽपि भावस्वभावो न केनचित् कृत इत्यर्थः, ततश्चा-  
युर्वेदोऽपि नित्यः ॥ २७ ॥

तस्यायुर्वेदस्याज्ञान्यद्यौ, तद्यथा—कायचिकित्सा,  
शालाक्यं, शल्यापहर्तृकं, विपगरवैरोधिकप्रशमनं,  
भूतविद्या, कौमारभृत्यकं, रसायनं, वाजीकरण-  
मिति ॥ २८ ॥

सप्रति कानि चेत्यादिप्रश्नस्योत्तरं—तस्येत्यादि । कायस्या-  
न्तरमेश्विकित्सा कायचिकित्सा । पटलवैधशलाकाप्रधानमङ्गं

१ ‘अवबोधमुपदेश च’ इति पा० । २ ‘नान्येनेश्वरादिना’ पा० ।  
३ “कायचिकित्सेति यद्यपि सुश्रुते शल्यमेव प्रथमतो निर्दिष्टं, तथा-  
ऽप्यस्य तत्रस्य कायचिकित्साप्रधानत्वादग्रे तन्निर्देश इति ज्ञेयम् ।  
कायः सकल शरीरं, तस्य चिकित्सा, प्रायेण रसादे सर्वाङ्गव्यापकस्य  
दोषादेव ज्वरातीसाररक्तपित्तादयः सम्भवन्ति, किंवा, कायति शब्द  
करोतीति कायो जाठराग्निः, अङ्गुलीपिहिते कर्णयुगले ‘धूक्’ इति श-  
ब्दश्रवणात्तात्पर्याद्वा कायशब्देनाग्निरुच्यते, उक्तं च भोजे—“जाठर  
प्राणिनामग्निः काय इत्यभिधीयते । यस्तं चिकित्सेत् सीदन्त स वै का-  
यचिकित्सकः” इति, युक्तं चैतत्, यतो ज्वरातीसारादयः कायचि-  
कित्साविषया रोगा अग्निदोषादेव भवन्ति । शलाका पटलवैधनी, तस्या  
कर्म शालाक्यं, ब्राह्मणादित्वात् प्यङ्, शालाक्यप्रधानमङ्गं शालाक्यम् ।  
एतेन शिरोरोगप्रतीकारस्यापि ग्रहणं, प्राधान्यं च शालाक्यस्य प्रधा-  
नचक्षुर्विषयतया, पृथगन्यत्रापि प्राधान्येन व्यपदेशः । शल्यमिति  
‘शल’ हिंसायामिति धातुः, तस्माच्चौरादिप्यन्तादच्, शलः शलन  
हिंसेत्यर्थः, शलस्य निमित्तं सयोग इति विवक्षायां “तस्य निमित्तं  
सयोगोत्पातो” (पा.अ. ५।१।३८) इत्यनुवर्तमानात् “गोब्रह्मचोऽसं-  
ख्यापरिमाणश्चादेयत्” (पा. अ. ५।१।३९) इति ब्रह्मवाच्यत्, तेन  
शल्यं हि सोचितसम्बन्धः, तदाहरणार्थं तत्रमपि शल्यम् । कौमारभृत्य-  
मिति कुमाराणां भृतिधारणं पोषणं च, तस्येदमिति कौमारभृत्यं, “तस्ये-  
दम्” (पा.अ. ४।१।२०) इति यत् । रसायनानीति अत्र रसश-  
ब्देन रसकार्यत्वात् सर्वेषामेव धातूनां ग्रहणं, तेन रसादीनां शुक्रा-  
न्तानां किंवा रसवीर्यविपाकानामयनं लाभोपायो रसायनं, वक्ष्यति  
च—“लाभोपायो हि शस्तानां रसादीनां रसायनम्” (चि. अ.  
१) इति । वाजीकरणमिति अवाजिनं वाजिनं कुर्वन्त्यनेनेति  
वाजीकरणं, येन वाऽल्यर्थे व्यञ्ज्यते स्त्रीषु शुक्रं तद्वाजीकरणं,  
वक्ष्यति च—“येन नारीषु सामर्थ्यं वाजिवल्लभते नरः । व्यजते

शालाक्यम् । गरः कालान्तरप्रकोपि विपं, वैरोधिकं सयोगैवि-  
रुद्धम् । भूतानां राक्षसादीनां ज्ञानार्थं प्रशमार्थं च विद्या भूत-  
विद्या । कुमारस्य भरणमविकृत्य कृतं कौमारभृत्यम् ॥ २८ ॥

स चाध्येतव्यो ब्राह्मणराजन्यवैश्यैः । तत्रानुग्र-  
हार्थं प्राणिनां ब्राह्मणैः, आरक्षार्थं राजन्यैः, वृ-  
त्त्यर्थं वैश्यैः, सामान्यतो वा धर्मार्थकामपरिग्रहार्थं  
सर्वैः । तत्र यदध्यात्मविदां धर्मपथस्थानां धर्मप्र-  
काशकानां वा मातृपितृभ्रातृवन्धुगुरुजनस्य वा वि-  
कारप्रशमने प्रयत्नवान् भवति, यच्चायुर्वेदोक्तमध्या-  
त्ममनुध्यायति वेदयत्यनुविधीयते वा, सोऽस्य परो  
धर्मः, या पुनरीश्वराणां वसुमतां वा सकाशात् सु-  
खोपहारनिमित्ता भवत्यर्थावातिरारक्षणं च, या च  
स्वपरिगृहीतानां प्राणिनामातुर्यादारक्षा, सोऽस्यार्थः;  
यत् पुनरस्य विद्वद्ग्रहणयशः शरण्यत्वं च, या च  
संमानशुश्रूषा, यच्चेष्टानां विषयाणामारोग्यमाधत्ते  
सोऽस्य कामः । इति यथाप्रश्नमुक्तमशेषेण ॥ २९ ॥

आरक्षार्थं राजन्यरिति क्षत्रियस्य परिपालनधर्मत्वात् । अनु-  
ध्यायति मनसा चिन्तयति । वेदयतीति अन्यस्य प्रतिपादयति ।  
अनुविधीयते इति तदनुगुणं देहेनानुतिष्ठति । आरक्षणम् आत्मादि-  
रक्षणम् । स्वपरिगृहीतानामिति भृत्यादीनाम् । विद्वद्ग्रहणमेव यश  
विद्वदुपादेयताजन्यं यश इत्यर्थः । इष्टानामिति वनितादीनाम् २९

अथ भिषगादित एव भिषजा प्रष्टव्योऽष्टविधं  
भवति—तन्त्रं, तन्त्रार्थान्, स्थानं, स्थानार्थान्,  
अध्यायम्, अध्यायार्थान्, प्रश्नं, प्रश्नार्थश्चेति; पृष्टेन  
चैतद्वक्तव्यमशेषेण वाक्यशो वाक्यार्थशोऽर्थावय-  
वशश्चेति ॥ ३० ॥

भिषक्परीक्षार्थं पृच्छाविविमाह—अथेत्यादि ॥ ३० ॥

तत्रायुर्वेदः शाखा विद्या सूत्रं ज्ञानं शास्त्रं लक्षणं  
तन्त्रमित्यनर्थान्तरम् ॥ ३१ ॥

चाधिकं येन वाजीकरणमेव तत्” (चि. अ. १) इति । ‘ब्रजेच्चात्यधि-  
कम्’ इति पाठे पुनः पुनर्गच्छेदित्यर्थः । शब्दसिद्धिस्तु पृषोदरादि-  
त्वात् । अन्ये तु, वाजो वेगं प्रस्तावाच्छुक्रस्य, स विद्यते येषां ते वा-  
जिनः, ते क्रियन्तेऽनेनेति वाजीकरणमित्याहुः । किंवा, वाजः शुक्रं,  
सोऽस्यास्तीति वाजी, अवाजी वाजी क्रियते येन तद्वाजीकरणम् । किंवा,  
वाजो मैथुनम्, उक्तं हि हारीते—“वाजो नाम प्रकाशत्वात्तच्च मै-  
थुनसंज्ञितम् । वाजीकरणसंज्ञाभिः पुस्त्वमेव प्रचक्षते”—इति  
शिवदाससेनः ।

१ ‘सयोगिभिषम्’ इति पा० । २ ‘आत्मारक्षार्थं’ इति पा० ।  
३ ‘विद्वद्ग्रहणं यशः’ इति पा० । ४ ‘तदनुगुणदेहमनुतिष्ठति’ इति  
पा० । ५ “वक्तव्यमिति वक्ष्यमाणं तन्त्रादिस्वरूपम् । वाक्यश इत्यादि-  
पूर्वब्रह्मख्येयम्’ इति शिवदाससेनः । ६ उक्तानामेव तन्त्रादीनां  
स्वरूपं क्रमेणाह—तत्रेत्यादि । तत्र तेषु तन्त्रादिषु मध्ये ‘तन्त्रस्वरूपं निरु-  
च्यते’ इति शेषः ; अनर्थान्तरमिति अर्थान्तरमर्थभेदः, न विद्यतेऽर्थ-  
भेदो यत्र तत्तथा, अभिन्नार्थमित्यर्थः । एतेन, एते शब्दा अर्थार्थस्या-  
भेदेन वाचका, तत्तन्त्रमिति तन्त्रस्वरूपं दर्शितं भवति ।” इति शि-  
वदाससेनः ।



तन्त्रार्थः पुनः स्वलक्षणैरुपदिष्टः । स चार्थः प्रकरणैर्विभाव्यमानो भूय एव शरीरवृत्तिहेतुव्याधिकर्मकार्यकालकर्तृकरणविधिविनिश्चयाद्दशप्रकरणः, तानि च प्रकरणानि केवलेनोपदेक्ष्यन्ते तन्त्रेण ॥ ३२ ॥

तत्रेत्यादि । स्वलक्षणैरिति तदायुर्वेदयतीत्यायुर्वेद, इत्यादिना हिताहितायूरूपैरित्यर्थः । प्रकरणैरिति आयुर्वेदप्रदेशे । दशप्रकरणानि दशभेदा, ते च शरीरादयो दश । तत्र शरीरपञ्चमहाभूतविकारसमुदयात्मकमवयवादिभेदाद्बहुप्रकार, वृत्तिश्चाहारोऽशितपीतादिभेदभिन्ना (च), हेतुस्तु व्याधिहेतुरसाम्येन्द्रियार्थसंयोगप्रज्ञापरावपरिणामलक्षण, व्याधिश्च धातुवैषम्यरूप, कर्म चिकित्सा, कार्यम् आरोग्यं, काल ऋत्वादि, क्रियाकालश्च, कर्ता भिषक्, करणं भेषजं, विधि विधानम् उपकल्पना, सा च कालव्याधिद्वयापेक्षा बोद्धव्या, यथा—“हेमन्तेऽभ्यसतस्तोयमुष्णमायुर्न हीयते” (सू. अ. ६) इत्यादि, देशस्त्वत्राहितो हेतुग्रहणेन, हितस्तु देशः करणग्रहणेन गृहीतो मन्तव्यः । शरीरवृत्त्यादिभेदाश्च बहवः कृत्स्ने तन्त्रे बुद्धिमता बोद्धव्याः । केवलेनेति समग्रेण ॥ ३१ ॥ ३२ ॥

तन्त्रस्यास्याष्टौ स्थानानि; तद्यथा—श्लोकनिदानविमानशरीरेन्द्रियचिकित्सितकल्पसिद्धिस्थानानि । तत्र त्रिंशदध्यायकं श्लोकस्थानम्, अष्टाध्यायकानि निदानविमानशरीरस्थानानि, द्वादशकमिन्द्रियाणां, त्रिंशकं चिकित्सितानां, द्वादशके कल्पसिद्धिस्थाने भवतः ॥ ३३ ॥

तन्त्रस्यास्येत्यादि । इन्द्रियाणां चिकित्सितानां चेत्युभयत्रापि स्थानमिति शेषः ॥ ३३ ॥

भवति चात्र—

द्वे त्रिंशके द्वादशकं त्रयं च

त्रीण्यष्टकान्येषु समासिरुक्ता ।

श्लोकौषधारिणविकल्पसिद्धि-

निदानमानाश्रयसंज्ञकेषु ॥ ३४ ॥

त्रिंशके इति सूत्रस्थानं चिकित्सितं च । आश्रयसंज्ञकं शरीरस्थानम्, आश्रयो हि शरीरमुच्यते ॥ ३४ ॥

स्वे स्वे स्थाने यथास्वं च स्थानार्थं उपदेक्ष्यते ।

सर्विशमध्यायशतं शृणु नामक्रमगतम् ॥ ३५ ॥

सविशमिति विशतिशब्दात् स्वार्थे ‘ड’, स्वार्थिकश्च ‘ड.’

१ ‘तन्त्रार्थ’ इति तन्त्रसार्थोऽभिप्रेयः, स च हिताहितादिरूपमायुरायुध्याश्च पदार्थाः । स्वलक्षणैरिति आयुर्वेदतनानुवृत्तिर्जावितमित्यादिना ग्रन्थेनोक्तैरायुःस्वरूपे’ इति शिवदाससेन । २ ‘हिताहि-तदेशौ तु करणहेतुशब्दाभ्यां गृहीतौ मन्तव्यौ’ इति शिवदाससेनः । ३ ‘तन्त्रमष्टौ स्थानानीत्यादिना स्थानमाह’ इति शिवदाससेनः । ‘तन्त्रमष्टौ स्थानानि’ इति पा० ।

प्रत्ययो भवति, तेन ललितेश्वरे च—“चतुर्विंशतिकं” इति प्रयोगः सिद्धो भवति, वचनं हि “चतुर्विंशतिकं ज्ञेयं भुवनानां शतत्रयम्” इति । एवं सुश्रुतेऽपि ‘सविशं’ (सु. सू. अ. १) इति व्याख्येयम् ॥ ३५ ॥

दीर्घजीवोऽप्यपामार्गतण्डुलारग्वधादिकौ ।

पङ्क्तिरेकाश्रयश्चेति चतुष्को भेषजाश्रयः ॥ ३६ ॥

मात्रातस्याशितीयौ च नवेगान्धारणं तथा ।

इन्द्रियोपक्रमश्चेति चत्वारः स्वास्थ्यवृत्तिकाः ॥ ३७ ॥

खड्डाकश्च चतुष्पादो महांस्तिस्रैषणस्तथा ।

सह वातकलाख्येन विद्यान्नैर्देशिकान् बुधः ॥ ३८ ॥

स्नेहनस्वेदनाध्यायाबुभौ यश्चोपकल्पनः ।

चिकित्साप्राभृतश्चैव सर्व एव प्रकल्पनाः ॥ ३९ ॥

क्रियन्तःशिरसीयश्च त्रिशोफाप्रोदरादिकौ ।

रोगाध्यायो महांश्चैव रोगाध्यायचतुष्टयम् ॥ ४० ॥

अष्टौनिन्दितसंख्यातस्तथा लङ्घनतर्पणे ।

विधिशोणितिकश्चैव व्याख्यातास्तत्र योजनाः ॥ ४१ ॥

यज्जःपुरुषसंख्यातो भद्रकाप्यान्नपानिकौ ।

विविधाश्लिषपीतीयश्चत्वारोऽन्नविनिश्चयाः ॥ ४२ ॥

दशप्राणायतनिकस्तथाऽर्थेदशमूलिकः ।

द्वावेतौ प्राणदेहाथौ प्रोक्तौ वैद्यगुणाश्रयौ ॥ ४३ ॥

औषधस्वस्थनिर्देशकल्पनारोगयोजनाः ।

चतुष्काः षट् क्रमेणोक्ताः सप्तमश्चान्नपानिकः ॥ ४४ ॥

द्वौ चान्यौ संग्रहाध्यायाविति त्रिंशकमर्थवत् ।

श्लोकस्थानं समुद्दिष्टं तन्त्रस्यास्य शिरः शुभम् ॥ ४५ ॥

चतुष्काणां महार्थानां स्थानेऽस्मिन् संग्रहः कृतः ।

श्लोकार्थः संग्रहार्थश्च श्लोकस्थानमतः स्मृतम् ॥ ४६ ॥

ज्वराणां रक्तपित्तस्य गुल्मानां मेहकुष्ठयोः ।

शोषोन्मादनिदाने च स्यादपस्सारिणां च यत् ॥ ४७ ॥

इत्यध्यायाष्टकमिदं निदानस्थानमुच्यते ।

रसेषु त्रिविधे कुक्षौ ध्वंसे जनपदस्य च ॥ ४८ ॥

त्रिविधे रोगविज्ञाने स्रोतःस्वपि च वर्तने ।

रोगानीके व्याधिरूपे रोगाणां च भिषग्जिते ॥ ४९ ॥

अष्टौ विमानान्युक्तानि मानार्थानि महर्षिणा ।

कतिधापुरुषीयं च गोत्रेणातुल्यमेव च ॥ ५० ॥

खड्डिका महती चैव गर्भावक्रान्तिरुच्यते ।

पुरुषस्य शरीरस्य विचर्यौ द्वौ विनिश्चितौ ॥ ५१ ॥

शरीरसंख्या सूत्रं च जातेरष्टममुच्यते ।

इत्युद्दिष्टानि मुनिना शरीराण्यत्रिसुनुना ॥ ५२ ॥

वर्णस्त्रीयः पुष्पाख्यस्तृतीयः परिमर्शनः ।

१ षड्विंशकशतश्चेति’ इति पा० । २ ‘स्वस्थवृत्तिका.’ इति पा० ।

३ ‘इति त्रिंशकं श्लोकस्थानं समुद्दिष्टमित्यन्वयः, अर्थवदिति स्थानार्थ-सहितः, शिर इव शिरः प्रधानत्वात्’ इति शिवदाससेनः । ४ ‘सूत्रं च जातेरिति जातिसूत्रीयमित्यर्थः’ इति शिवदाससेनः ।

चतुर्थे इन्द्रियानीकः पञ्चमः पूर्वरूपिकः ॥ ५३ ॥  
 कतमानिशरीरीयः पञ्चरूपोऽप्यवाक्शिराः ।  
 यस्यश्वावनिमित्तश्च सद्योमरण एव च ॥ ५४ ॥  
 अणुज्योतिरिति ख्यातस्तथा गोमयचूर्णवान् ।  
 द्वादशाध्यायकं स्थानमिन्द्रियाणामिति स्मृतम् ५५  
 अभयामलकीयं च प्राणकामीयमेव च ।  
 करप्रचितकं वेदसमुत्थानं रसायनम् ॥ ५६ ॥  
 संयोगशरमूलीयमासिक्तक्षीरकं तथा ।  
 मापपर्णभृतीयं च पुमाञ्जातबलादिकम् ॥ ५७ ॥  
 चतुष्कद्वयमप्येतदध्यायद्वयमुच्यते ।  
 रसायनमिति ज्ञेयं वाजीकरणमेव च ॥ ५८ ॥  
 ज्वराणां रक्तपित्तस्य गुल्मानां मेहकुष्ठयोः ।  
 शोषोन्मादेऽप्यपस्मारे क्षतशोथोदराशंसाम् ॥ ५९ ॥  
 ग्रहणीपाण्डुरोगाणां श्वासकासातिसारिणाम् ।  
 छर्दिर्वीसर्पतृष्णानां विषमद्यविकारयोः ॥ ६० ॥  
 द्वित्रणीयं त्रिमर्मीयमूरुस्तम्भिकमेव च ।  
 वातरोगे वातरक्ते योनिव्यापत्सु चैव यत् ॥ ६१ ॥  
 त्रिंशच्चिकित्सितान्युक्तान्यतः कल्पान् प्रचक्ष्महे ।  
 फलजीमूतकेश्वाकुलपो धामार्गवस्य च ॥ ६२ ॥  
 पञ्चमो वत्सकस्योक्तः पष्ठश्च कृतवेधने ।  
 श्यामात्रिवृतयोः कल्पस्तथैव चतुरङ्गुले ॥ ६३ ॥  
 तिल्वकस्य सुधायाश्च सप्तलशङ्खिनीषु च ।  
 दन्तीद्रवन्त्योः कल्पश्च द्वादशोऽयं समाप्यते ॥ ६४ ॥  
 कल्पना पञ्चकर्माख्या वस्तिस्त्री तथैव च ।  
 स्नेहव्यापदिकी सिद्धिर्नेत्रव्यापदिकी तथा ॥ ६५ ॥  
 सिद्धिः शोधनयोश्चैव वस्तिस्तिष्ठिस्तथैव च ।  
 प्रासृती मर्मसंख्याता सिद्धिर्वस्त्याश्रया च या ॥ ६६ ॥  
 फलमात्रा तथा सिद्धिः सिद्धिश्चोत्तरसंज्ञिता ।  
 सिद्धयो द्वादशैवैतास्तन्त्रं चासु समाप्यते ॥ ६७ ॥  
 स्वे स्वे स्थाने तथाऽध्याये चाध्यायार्थः प्रवक्ष्यते ।  
 तं ब्रूयात् सर्वतः सर्वं यथास्वै ह्यर्थसंप्रहात् ॥ ६८ ॥

१ 'प्रकीर्तितम्' इति पा० । २ 'अतः कल्पान् परं शृणु' इति पा० । "अतः कल्पानिति अतः परं कल्पान् शृणु, इत्यन्वयः" इति शिवदाससेनः । ३ 'चात्र' इति पा० । ४ "अध्यायमुक्त्वाऽध्यायार्थमाह—स्वे स्वे स्थाने इत्यादि । स्वे स्वे स्थाने योऽध्यायो वक्तव्यस्तत्र चाध्याये तस्य तस्याध्यायस्यार्थसंग्रहो वाच्य इत्यर्थः, चकारोऽत्र अध्यायार्थ इत्यनन्तरं योज्यः, तेन 'स्थानार्थः' इति समुच्चीयते, ततश्च स्थानान्ते स्थानार्थसंग्रहमध्यायान्ते चाध्यायार्थसंग्रहं यथाक्रमेण वक्ष्यतीत्यर्थः । यद्यपि शरीरस्थाने तत्स्थानार्थो विशिष्य न वक्तव्यः, तथाऽपि शरीरस्थानस्य शरीरनिरूपणरूपो योऽर्थः स. "शरीरं चिन्त्यते सर्वं दैवमानुषसपदा" ( शा अ ८ ) इत्यादि-शरीरशब्दनिरुक्तिद्वारेणोक्त इति ज्ञेयम् । तं ब्रूयादिति तं सर्वं तन्त्रार्थं स्थानार्थमध्यायार्थं च । अर्थसंग्रहादिति व्यञ्ज्ये पञ्चमी, तन्त्रादीनामर्थसंगृह्य सक्षिप्येत्यर्थः । सर्वतः अनवशेषतः । यथास्वमित्यनेन यो यस्यार्थस्तस्य संग्रहः कृत्वा तन्त्रार्थं स्थानार्थमध्यायार्थं चाशेषतो ब्रूयादित्यर्थः" इति शिवदाससेनः । ५ 'यथार्थाञ्जनुसंग्रहात्' इति पा० ।

दीर्घजीवेत्यादिसंज्ञा श्लोकानुरोधादेकदेशलक्षणा बोद्धव्या । प्राणदेहार्थावित्यादौ देहशब्देनौजोऽभिधीयते<sup>१</sup> । शिरः शुभ-मित्यत्र शिरः इव शिरः । श्लोकार्थ इत्यादौ सप्रहार्थश्चेति चकारात् सुश्रुतोक्तसूत्रणादिकं, तेन "सूत्रणात् सूचनाच्चैव धारणादर्थसन्ततैः । सूत्रस्थानं समुद्दिष्टम्" ( सु सू अ ३ ) इत्येतदपि गृहीतं भवति । मानार्थानीति ज्ञानार्थानि । इन्द्रियाणामिति रिष्टानाम् । चतुष्कद्वयमिति रसायनपादचतुष्क एकः, वाजीकरणपादचतुष्कश्चैकः, चतुष्पादश्चाध्यायो भवतीति युक्तमेवाध्यायत्वम् । तन्त्रं चासु समाप्यत इति आसु समाप्तासु तन्त्रं समाप्यत इत्यर्थः । चाध्यायार्थ इति चकारो भिन्नक्रमे, तेन अध्यायार्थश्चाध्यायान्ते तथा स्थानार्थश्च स्थानान्ते कृतसंग्रहः । यद्यपि शरीरे स्थानार्थो न व्यक्तः, तथाऽपि शरीरशब्दव्युपत्त्या बोद्धव्यस्तन्त्रान्तराद्वा, यथा—"शरीरं चिन्त्यते सर्वं दैवमानुषसपदा । सर्वभावैर्यतस्तस्माच्छरीरं स्थानमुच्यते" ( शा. अ ८ ) इति ॥ ३६-६८ ॥

पृच्छा तन्त्राद्यथाम्नायं विधिना प्रश्न उच्यते ।  
 प्रश्नार्थो युक्तिमांस्तस्य तन्त्रेणैवार्थनिश्चयः ॥ ६९ ॥  
 निरुक्तं तन्त्रणात्तन्त्रं, स्थानमर्थप्रतिष्ठया ।  
 अधिकृत्यार्थमध्यायनामसंज्ञा प्रतिष्ठिता ॥ ७० ॥  
 इति सर्वं यथाप्रश्नमष्टकं संप्रकाशितम् ।  
 कात्स्न्येन चोक्तस्तन्त्रस्य संग्रहः सुविनिश्चितः ॥ ७१ ॥

विधिना प्रश्न इत्यत्र विधिनेति पूर्वोपरविरोधादिदोषशून्येन वाक्येन । तन्त्रणादिति शरीरधारणात्, किंवा आयुर्वेदानुपालनात् । अर्थप्रतिष्ठयेति प्रधानभूतार्थावस्थानात् । एताश्च योगरूढाः संज्ञाः, तेन, अतिप्रसङ्गो न वाच्यः । अधिकृत्येति अधिकारिणं कृत्वा । अर्थः दीर्घजीवितादिकम् । अध्यायनामसंज्ञा अध्यायरूपा नामसंज्ञा, नामसंज्ञा च योगरूढा संज्ञोच्यते; किंवा, 'अध्यायो नाम' इति पाठः, तदा नामशब्दः प्रकाशने, तेन अधिकार इत्यर्थः । अर्थशब्दोऽत्रार्थान्तरे, तेन युक्ताऽध्यायसंज्ञा, सा च अधिकरणसाधना करणसाधना वा कर्मसा-

१ "प्राणदेहार्थावित्यत्र देहशब्देन हृदयं तथा तदाश्रितमौजोऽप्यभिधीयते" इति शिवदाससेनः । २ "तन्त्रादिति तन्त्रमारभ्य । यथाम्नायं यथाक्रमम् । विधिना सामान्यविशेषप्रकारेण, पूर्वोपरविरोधादिदोषशून्येन वा पृच्छा प्रश्न उच्यत इत्यर्थः । प्रश्नार्थं विवृणोति—प्रश्नार्थ इत्यादि । तस्य प्रश्नस्य तन्त्रेण शास्त्रेणार्थनिश्चयो यः स प्रश्नार्थः प्रश्नप्रयोजनमुच्यते । युक्तिमानिति युक्तिमान् उपपत्तिमान्" इति शिवदाससेनः । ३ 'तन्त्रादिशब्दानां निरुक्तिद्वारेणार्थं स्पष्टयति—निरुक्तमित्यादि । तन्त्रणादिति व्युत्पादनात् । अर्थप्रतिष्ठयेति प्रधानभूतार्थावस्थानात् । एतेन तन्त्रयते व्युत्पाद्यतेऽनेनेति तन्त्रं शास्त्रं, तथा चार्थां प्रतिष्ठन्त्यसिद्धिं स्थानमिति निरुक्तिर्दाशिता भवति' इति शिवदाससेनः । ४ 'अधिकृत्येति निरुक्त्यैकदेशप्रकाशनमधिकृतोऽध्यायार्थः, तत्प्रयुक्ता नामसंज्ञा अध्यायनामसंज्ञा योगरूढसङ्केत्यर्थः । किंवा अधिकृत्येति तृतीयान्तपदम्, तेन, अधिकृतिरधिकृतार्थसंबन्धः, तेनोपलक्षिताऽध्यायसङ्केत्यर्थः" इति शिवदाससेनः ।

धना वा बोद्धव्या । अधीयतेऽस्मिन्, अधीयनेन वा, अधीयते  
वेत्यध्याय ॥ ६९-७१ ॥

सन्ति पाल्विकोत्पाताः संक्षोभं जनयन्ति ये ।  
वर्तकानामिवोत्पाताः सहसैवाविभाविताः ॥ ७२ ॥  
तस्मात्तान् पूर्वसंजल्पे सर्वत्राष्टकमादिशेत् ।  
परावरपरीक्षार्थं तत्र शास्त्रविदां वलम् ॥ ७३ ॥  
शब्दमात्रेण तन्त्रस्य केवलस्यैकदेशिकाः ।  
भ्रमन्त्यल्पवलास्तन्त्रे ज्याशब्देनेव वर्तकाः ॥ ७४ ॥

प्रश्नाष्टकस्योक्तस्य निराकरणायसज्ञामाह—सन्तीत्यादि । पाल्विका प्रादेशिका । वर्तका अकस्मादुत्पतन्तः क्षोभं मनसो  
जनयन्तीति लोकप्रसिद्धम् । अष्टकमिति यथोक्तं प्रश्नाष्टकम् ।  
परावरौ श्रेष्ठाश्रेष्ठौ । तत्र शास्त्रविदा वलमिति शास्त्रविद एव  
प्रश्नाष्टकं जानन्ति न पाल्विका ॥ ७२-७४ ॥

पशुः पशूनां दौर्बल्यात् कश्चिन्मध्ये वृकायते ।  
स सत्यं वृकमासाद्य प्रकृतिं भजते पशुः ॥ ७५ ॥  
तद्वदज्ञोऽज्ञमध्यस्थः कश्चिन्मौख्यसाधनः ।  
स्थापयत्यात्ममात्मानमाप्तं त्वासाद्य भिद्यते ॥ ७६ ॥  
बभ्रुर्गूढ इवोर्णाभिरबुद्धिरबहुश्रुतः ।  
किं वै वक्ष्यति संजल्पे कुण्डभेदी जडो यथा ॥ ७७ ॥  
सद्वृत्तैर्न विगृह्णीयाद्भिषगल्पश्रुतैरपि ।  
हन्यात् प्रश्नाष्टकेनादावितरांस्त्वात्ममानिनः ॥ ७८ ॥  
दम्भिनो मुखरा ह्यज्ञाः प्रभूतावज्जभाषिणः ।  
प्रायः, प्रायेण सुमुखाः सन्तो युक्तालपभाषिणः ॥ ७९ ॥  
तत्त्वज्ञानप्रकाशार्थमहङ्कारमनाश्रितः ।  
स्वल्पाधाराज्ञमुखरान्मर्षयेच्च विवादिनः ॥ ८० ॥  
परो भूतेष्वनुक्रोशस्तत्त्वज्ञान(ने)परा दया ।  
येषां तेषामसद्भादनिग्रहे निरता मतिः ॥ ८१ ॥

प्रकृतिः स्वभाव । बभ्रुर्गूणावान् कश्चित् पशुः, स यथा  
मेषं युद्धायात्मीयामिवोर्णा दृष्ट्वा उपसर्पज्जन्मज्जमाप्नोति, तद्वद-  
ज्ञोऽप्याप्तं प्राप्य भिद्यते इत्यर्थः, किंवा, बभ्रुर्वृद्धनकुल ऊर्णारा-  
क्षिमध्यगो यथा किञ्चिन् प्रतिपद्यते, तथाऽबुद्धिरपि संजल्पे  
वादिप्रतिवादिकथायाम् । कुण्डभेदी अष्टयोनि, तेन पृच्छा-  
दितात्मीयनिर्णितजातिर्यथाऽवदातजाति सन् कश्चिद्भूते, तथा-  
ऽबुद्धिरपि संजल्पे । विगृह्णीयाद् विगृह्य संभाषा कुर्यात् ।  
इतरान् असद्वृत्तान् । स्वल्पाधाराः स्वल्पश्रुता । न मर्षयेदिति नो-  
पेक्षेत । अज्ञवैद्यस्वादप्रतिषेधफलमाह—परो भूतेष्वित्यादि ।  
निरता इति तत्परा ॥ ७५-८१ ॥

असत्पक्षाक्षणित्वार्तिदम्भपारुष्यसाधनाः ।  
भवन्त्यनाप्ताः स्वे तन्त्रे प्रायः परविकत्थकाः ॥ ८२ ॥  
तान् कालपाशसदृशान् वर्जयेच्छास्त्रदूषकान् ।  
प्रशमज्ञानविज्ञानपूर्णाः सेव्या भिषक्तमाः ॥ ८३ ॥  
अज्ञवैद्यफलमाह—असत्पक्षेत्यादि । असत्पक्षादि साधनं येषां

ते तथा, असत्पक्ष अनागमपक्षासिद्ध पक्ष । अक्षणित्वं पृच्छा-  
र्थमनुयुक्तस्य 'सप्रति वक्तुं क्षणो नास्ति' इति भाषणम्, अर्तिः ।  
पृच्छार्थमनुयुक्तस्य शिरोव्याधादिकमुद्भाव्य भाषणं, दम्भ पुस्त-  
कवैद्यभाण्डादिभि स्वार्थोत्कर्षप्रतिपादनं, पारुष्यं कृच्छ्रोऽपि  
नवाच्यत्वादिरुषभाषणम् । अनाप्ता स्वे तन्त्र इति स्वतन्त्रान-  
भिज्ञानात् । परविकत्थकाः परदूषकाः ॥ ८२ ॥ ८३ ॥

समग्रं दुःखमायत्तमविज्ञाने द्रयाश्रयम् ।  
सुखं समग्रं विज्ञाने विमले च प्रतिष्ठितम् ॥ ८४ ॥  
इदमेवमुदारार्थमज्ञानां न प्रकाशकम् ।  
शास्त्रं दृष्टिप्रणष्टानां यथैवादित्यमण्डलम् ॥ ८५ ॥

द्रयाश्रयमिति मन गरीराश्रयम् । समग्रमिति शारीर मानसं  
च सुखमारोग्यादिरूपम् । विज्ञाने विमल इति विशुद्धज्ञाने,  
किंवा विज्ञाने विमल इति मोक्षे, मोक्षे हि सुखं स्वच्छं समग्रं च  
दुःखासम्भत्वात्, किंवा, भट्टदर्शनात् सुसम्भवम् । इदमिति  
शास्त्रम् । एवमुदारार्थमिति लोकद्वयहितार्थाभिधायकम् । दृष्टि-  
प्रणष्टानामिति प्रणष्टदृशाम् ॥ ८४ ॥ ८५ ॥

तत्र श्लोकाः—

अर्थे दशमहामूलाः संज्ञा चासां यथा कृता ।  
अयनान्ताः षड्रयाश्च रूपं वेदविदां च यत् ॥ ८६ ॥  
सप्तकश्चाष्टकश्चैव परिप्रश्नाः सनिर्णयाः ।  
यथा वाच्यं यदर्थं च षड्विधाश्चैकदेशिकाः ॥ ८७ ॥  
अर्थेदशमहामूले सर्वमेतत् प्रकाशितम् ।  
संग्रहश्चायमध्यायस्तन्त्रस्यास्यैव केवलः ॥ ८८ ॥  
यथा सुमनसां सूत्रं संग्रहार्थं विधीयते ।  
संग्रहार्थं तथाऽर्थानामृषिणा संग्रहः कृतः ॥ ८९ ॥  
इत्यग्निवेशकृते तन्त्रे चरकप्रतिस्संस्कृते श्लोक-  
स्थानेऽर्थेदशमहामूलीयो नाम  
त्रिशोऽध्यायः ॥ ३० ॥

अग्निवेशकृते तन्त्रे चरकप्रतिस्संस्कृते ।  
इयताऽवधिना सर्वं सूत्रस्थानं समाप्यते ॥ ९० ॥

संग्रहे सज्ञा चासा यथा कृतेति 'तेन मूलेन महता महा-  
मूला' इत्यादिना । अयनान्ताः षड्रयाश्चेति 'एकं प्राणवर्धना-  
नाम्' इत्यादिनोक्ताः । एते चार्हिसादयोऽध्याधिकारे यज्ज पुरु-  
षीये उक्ता उल्लङ्घयेहोक्ता अध्यात्मविषयत्वेन, पूर्वोक्तास्त्वय्यरो-  
गाधिकारिकाः, उक्तं हि तत्र—“अलमेतद्विकाराणाम्” (सू. अ.  
२५) इत्यादि । सप्तकं प्रश्न 'किमायुः कस्मादायुर्वेदः?' इत्यादि,  
अष्टकं प्रश्न 'तन्त्रं तन्त्रार्थ' इत्यादि ॥ ८६-८९ ॥

इति श्रीचक्रपाणिदत्तविरचिताया चरकतात्पर्यटीकायामायु-  
र्वेददीपिकायां सूत्रस्थानेऽर्थेदशमहामूलीयत्रिशो-  
त्तमोऽध्यायः ॥ ३० ॥

इति चरकचतुराननश्रीमच्चक्रपाणिदत्तकृता-  
यामायुर्वेददीपिकायां चरकतात्पर्यटी-  
कायां प्रथमं सूत्रस्थानम् ॥ १ ॥

# निदानस्थानम् ।

## प्रथमोऽध्यायः ।

अथातो ज्वरनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सक्षेपेण हेतुलिङ्गाभिधायकं सूत्रस्थानमनु प्रपञ्चेन हेतु-  
लिङ्गाभिधायकं निदानस्थानमुच्यते, हेतुलिङ्गज्ञानपूर्विका हि  
चिकित्सा साध्वी भवति । यच्च चिकित्सासूत्रमात्रमभिधातव्यं,  
तदुपगयान्तर्गतमेवेति कृत्वा, किंवा, हेतुलिङ्गाभिधानस्यापि  
चिकित्सार्थत्वाच्चिकित्सासूत्रमात्राभिधानमिह । तत्रापि च शा-  
रीरविकारेषु प्रधानत्वाज्ज्वरस्यैव निदानमादावुच्यते । यथा च  
ज्वरः प्रधानं तथाऽत्रैव 'ज्वरस्तु खलु' इत्यादिना वक्ष्यति,  
तथा चिकित्सितेऽपि वक्ष्यति—'देहेन्द्रियमनस्तापी सर्वरोगा-  
ग्रजो बली' (चि अ ३) इत्यादि । यत्तु वक्ष्यति—'पुरा गुल्मो-  
त्पत्तिरभूत् (नि. अ ८)' इति, तत्र पुराशब्द आद्याविर्भावे  
गुल्मस्य वर्तते, नतु ज्वरस्य प्राग्भावे, दक्षाध्वरोद्धंसे हि ज्वर-  
परिगृहीतानां प्राणिनां दिक्षु विद्रावणादिना गुल्मोत्पत्तेरुक्तत्वात् ।  
निदानं कारणमिहोच्यते, तच्चेह व्याविजनकं व्याविबोधकं च  
सामान्येनोच्यते । तत्र व्याविजनकं निदानं हेतुः, व्याविबो-  
धकं च कारणं निदानपूर्वरूपरूपोपशयसंप्राप्तिरूपम् । तत्र हेतु-  
रूपं निदानं जनकं च भवति, व्यावेबोधकं च भवति । अतः  
एव प्रथमम् 'इह खलु' इत्यादिना हेतुमभिधाय तस्योपल-  
ब्धिनिदानेत्यादिना पुनर्हेतुरप्युक्तः । ज्वरस्य निदानं ज्वर-  
निदानम् । किंवा, निदानशब्दो जनककारणवचन एव, तं  
ज्वरस्य जनककारणं निदानमधिकृत्य कृतोऽध्यायो ज्वर-  
निदानम् । तेन पूर्वरूपादीनामपि ज्ञप्तिहेतूनां तथा चिकित्सा-  
सूत्रस्य च ग्रहणम् ॥ १ ॥ २ ॥

इह खलु हेतुर्निमित्तमायतनं कर्ता कारणं प्र-  
त्ययः समुत्थानं निदानमित्यनर्थान्तरम् । तद्विवि-  
धम्—असात्म्येन्द्रियार्थसंयोगः, प्रज्ञापराधः, परि-  
णामश्चेति ॥ ३ ॥

तदेवं ज्वरनिदाने वक्तव्ये सर्वव्याधिसाधारणमेव निदानं  
वक्तुमुद्यतं सामान्यपूर्वकत्वाद्विशेषस्य, तत्राप्युत्पन्नस्य व्याधे-  
र्लक्षणं युक्तमिति कृत्वा उत्पत्तिहेतुमेव व्यवहारार्थं लक्षणार्थं च  
पर्यायैराह—इह खल्वेत्यादि । इहेति इह प्रकरणे कारणमभिधा-  
यके हेत्वादयोऽनर्थान्तरे, प्रकरणान्तरे अर्थान्तरेऽपि हेत्वादि-  
शब्दा भवन्तीति दर्शयति, यथा—वक्ष्यति—'हेतुरुक्तकत्वात्'  
(चि. अ. ८) इति, तथा 'दशैवायतनानि स्युः' (सू अ  
२९), तथा 'कर्ता, मन्ता, वेदिता, बोद्धा' (शा अ. ४) इत्यादौ,

१ चिकित्सार्थत्वादिति चिकित्सामात्रप्रयोजनत्वादित्यर्थः ।  
२ 'व्याधिज्ञानजनक' इति पा० । ३ 'नार्थान्तरे' इति पा० ।

च. सं. २५

प्रत्ययस्य लडादौ, उत्थानस्य उद्गमनादौ । हेत्वादिभिरपर्याय-  
कथनं शास्त्रे व्यवहारार्थं, तथा हेत्वादिशब्दानामर्थान्तरेऽपि  
वर्तमानत्वे पर्यायान्तरेण समं सामानाधिकरण्यात् कारण एव  
वृत्तिर्नियम्यते, तेन, एकस्मिन्नर्थे यस्मिन्ने शब्दा प्रवर्तन्ते  
तत् कारणमितरहेत्वाद्यर्थेभ्यो व्यवच्छिद्यते, तेन, लक्षणार्थं च  
पर्यायाभिधानं भवति । एवमन्यत्रापि व्याध्यादिपर्यायाभिधा-  
नेऽपि व्याख्येयम् । इह चाष्टसंख्याया मङ्गलत्वेन, तथाऽष्टवि-  
धैर्व्याधिज्वराद्यभिधानानुषङ्गाच्चाष्टावेव हेतुपर्याया उक्ताः, तेना-  
परेऽपि योनिमूलमुखप्रकृत्यादयो हेतुपर्याया बोद्धव्याः, ते च  
तन्त्रविस्तरभयाच्चोक्ताः । एवं रोगपर्यायान्तरानभिधानेऽपि  
ग्रन्थविस्तरभयाद्यनुसरणीयम् । हेतोर्भेदमाह—तद्विविधमि-  
त्यादि । एतच्चासात्म्येन्द्रियार्थसंयोगादि दीर्घजीवित्वे तिष्ठैष-  
णीये च प्रपञ्चितमिति नेह प्रपञ्च्यते । अत्र पाठदेव त्रित्वे  
सिद्धे त्रिविधमिति वचनं बहुप्रपञ्चस्याप्यसात्म्येन्द्रियार्थसंयोगादे-  
स्त्रैवैवध्यानतिक्रमोपदर्शनार्थं, तथा प्रत्येकमयोगातिरोगमिध्या-  
योगभेदाद्विविधत्वदर्शनार्थं च । एतच्च हेतुत्रितयमुक्तमपि  
पुनः प्रकरणवशादुच्यमानमिह न पुनरुक्तं दोषमावहति । एत-  
च्चासात्म्येन्द्रियार्थदेस्त्रैवैवध्वं मूलकारणं प्रति नियामकं, तेन 'ज्व-  
रसंतापाद्रक्तपित्तमुदीर्यते' (नि. अ. ८) इत्याद्युक्तारोगादिरूप-  
प्रत्यासन्नकारणानवरोधो नोद्भावनीयः । किंवा, रक्तपित्तादिका-  
रणे ज्वरादावप्यसात्म्येन्द्रियार्थसंयोगाद्येव मूलकारणं, तेन  
ज्वरादिकार्ये रक्तपित्तादौ ज्वरादिकारणमेवं मूलकारणं भवति ।  
'कालबुद्धीन्द्रियार्थानां योगो मिथ्या न चाति च' (सू. अ.  
१) इति पूर्वोक्तक्रमभेदेनेहासात्म्येन्द्रियार्थसंयोगस्यादावभिधा-  
नेन सर्वेषामेवैषा रोगकर्तृत्वे प्राधान्यं दर्शयति, मा भूदेकान्ता-  
भिधानेन प्रधानतानियमः । यद्यपि च मूलभूतत्वेन प्रज्ञापराधः  
प्रधानं भवति, तथाऽपि प्रत्यासन्नकारणत्वेन तथाऽबुद्धिपूर्वक-  
स्याप्युक्तशब्दमिध्यायोगादेरपि कारणत्वेनासात्म्येन्द्रियार्थसं-  
योगोऽपि प्रधानम् । यद्यपि कालो दुष्परिहरत्वेन प्रधानं, तथा-  
ऽपि सोऽपीन्द्रियार्थपराधीनत्वेनाप्रधानं, कालातिरोगादयो ही-  
न्द्रियार्थशीताद्यतिरोगादिभ्य एव प्रायो भवन्ति ॥ ३ ॥

अतस्त्रिविधा व्याधयः प्रादुर्भवन्ति—आग्नेयाः,  
सौम्याः, वायव्याश्च; द्विविधाश्चापरे—राजसाः, ता-  
मसाश्च ॥ ४ ॥

१ 'वर्तमानानां' इति पा० । २ पर्यायान्तरेणेति एकार्थवाचकश-  
ब्दान्तरेणेत्यर्थः । ३ लक्षणार्थमिति लक्षणप्रयोजनकमित्यर्थः । ४ 'अ-  
ष्टविधव्याधिज्वराद्यभिधानानुषङ्गाच्चाष्टावेव' इति पा० । ५ 'वक्ष्य-  
माणमिह' इति पा० । ६ 'इत्याद्युक्तारोगादेरपि प्रत्यासन्नकारणाव-  
रोधो' इति पा० । ७ ज्वरादिकारणमेवेति ज्वरादिमूलकारणमसा-  
त्म्येन्द्रियार्थसंयोगाद्येवेत्यर्थः । ८ 'प्रतिभाति' इति पा० ।

हेतोर्हेतुत्वं कार्यं भवतीति हेतुकार्यं व्याधिमाह—अतस्त्रिविधा इत्यादि । न चात्र यथासख्यम्, एकरूपादपि हेतोस्त्रिविधव्याधुत्पादात् । अत्रापि त्रिविधवचनमानन्त्येऽपि रोगाणामाभेयत्वाद्यनतिक्रमोपदर्शनार्थम् । आग्नेया पैत्तिका, सौम्या कफजा, वायव्या वातजा । यद्यपि प्रधानत्वेन वायव्या एव प्रथमं निर्देष्टुं युज्यन्ते, तथाऽपीह ज्वरे पित्तस्य प्रधानत्वाद्वाग्नेयाभिधानम् । आग्नेयसौम्यवायव्या इति समासेनैकैकस्मादप्यसात्म्येन्द्रियार्थसयोगादेस्त्रिविधरोगोत्पत्तिर्वं दर्शयति, असमासे हि यथासख्यमपि शङ्क्येत । अन्यथाऽपि व्याधीनुक्तहेतुजानाह—द्विविधाश्चापरे इत्यादि । राजसतामसानां च विच्छिद्य पाठेनेह तन्त्रे शरीरव्याध्यधिकारप्रवृत्तेऽनधिकारत्वेनाप्रपञ्चनीयत्वं दर्शयति, अभिधानं च राजसतामसयोरिह व्याधिकथनस्य न्यूनतापरिहारार्थम् । आगन्तव्यश्चाभिघातादिजा रोगा आग्नेयादिष्वेवान्तर्भवन्ति, यतस्तत्रापि हि दोषप्रकोपोऽव्यपदेश्योऽस्येव, किंवा, अपरे इति अप्रधानाः, परो हि श्रेष्ठ उच्यते, अप्रधानत्वे चोक्तैवोपपत्तिः ॥ ४ ॥

तत्र व्याधिरामयो गद आतङ्को यक्ष्मा ज्वरो विकारो रोग इत्यनर्थान्तरम् ॥ ५ ॥

व्याधीनामाग्नेयादिविभागं दर्शयित्वा व्यवहारार्थं लक्षणार्थं च पर्यायानाह—तत्र व्याधिरित्यादि । अत्रापि पर्यायाणामनर्थान्तरेणातङ्कादिशब्दानां भयाद्यर्थताव्युदासाद्याधिलक्षणत्वं बोध्यम् । आतङ्कशब्देन हि भयमप्युच्यते, विकारशब्देन हि इन्द्रियादयोऽपि षोडश विकारा उच्यन्ते । तथा व्याध्यादिशब्दानां व्युत्पत्त्या रोगधर्मा लक्षणीया । तथा हि—विविधं दुःखमादधातीति व्याधिः ; प्रायेणामसमुत्पत्तेर्नामय इत्युच्यते, आतङ्क इति दुःखयुक्तत्वेन कृच्छ्रजीवनं करोति, वचनं हि—“आतङ्क कृच्छ्रजीवने” इति, यक्ष्मशब्देन च राजयक्ष्मवदनेकरोगयुक्तत्वं विकाराणां दर्शयति, ज्वरशब्देन च देहमनसनापकरत्वं, विकारशब्देन च शरीरमनसोरन्यथाकरणत्वं व्यावेर्दर्शयति, रोगशब्देन च रूजाकर्तृत्वम् ॥ ५ ॥

तस्योपलब्धिर्निदानपूर्वरूपलिङ्गोपशयसंप्राप्तिः ६

इदानीं व्याधेर्जनकहेतुमभिधाय तथा तद्वेतुजन्यं च व्याधिसुक्त्वा तस्य व्यावेर्ज्ञानोपायमाह—तस्येत्यादि । अविज्ञाते हि व्याधौ चिकित्सा न प्रवर्तते, अतः सामान्येन व्याधिज्ञानोपायनिदानपञ्चकाभिधानं युक्तम् ॥ ६ ॥

तत्र निदानं कारणमित्युक्तमग्रे ॥ ७ ॥

निदानं विवृणोति—तत्रेत्यादि । अग्रे उक्तमिति ‘इह खलु’ इत्यादिना ‘परिणामश्च’ इत्यन्तेन । कारणं च व्याधीनां सन्निकृष्टं वातादि, विप्रकृष्टं चार्थानामयोगादि, पुनर्विप्रकृष्टं कारणं रक्तपित्तस्य ज्वरसंताप इत्यादि, पुनश्च व्याधीनां सामान्येन विप्रकृष्टं कारणमुक्तं यथा—“प्रागपि चाधर्मादिते न

रोगोत्पत्तिरभूत्” ( वि. अ. ३ ) इत्यादि, तदेतत् सर्वमपि कारणशब्देन ग्राह्यम् । तत्राधर्मकार्यत्वेन व्याधीनां दैवव्यपाश्रयप्रायश्चित्तबलिमङ्गलेत्यादिकित्सासाध्यत्वं प्रतीयते, रुद्रकोप-भवत्वेन च ज्वरस्य महाप्रभावत्वं तथाऽऽग्नेयत्वं च प्रतीयते, कोषो ह्याग्नेयः, तेन तन्मयो ज्वरोऽग्न्याग्नेयः । तथाच वचनम्—“ऊष्मा पित्तादिते नास्ति ज्वरो नास्त्यूष्मणा विना । तस्मात् पित्तविरुद्धानि त्यजेत् पित्ताधिकेऽधिकम्” ( वा. चि. अ. १ ) इति । वातादिजन्यत्वज्ञानेन च वातादिविपरीतभेषजसाध्यत्वं तथाऽनुद्धूतवातादिविकारान्तरसंबन्धोऽपि भावी कल्प्यते । असात्म्यरूक्षादिहेतुसेवादर्थेनेन च भावी व्याधिस्तज्जन्य उच्यते । व्याधिपरीक्षायां च सन्देहे जाते यस्य व्याधेर्हेतुसेवा दृश्यते, स परिकल्प्यते, एवमादि हेतुना व्याधिपरीक्षणम् ॥ ७ ॥

पूर्वरूपं प्रागुत्पत्ति लक्षणं व्याधेः ॥ ८ ॥

निदानानन्तरीयकत्वात् पूर्वरूपादीनां निदानानन्तरं पूर्वरूपादीन्युच्यन्ते, अतः पूर्वरूपलक्षणमाह—पूर्वेत्यादि । उत्पत्ते प्राक् प्रागुत्पत्तिः । एतेन उत्पत्तेः पूर्वं यद्विविधव्याधेर्लक्षणं तत् पूर्वरूपम् । निदानसेवा तु भाविव्याधिबोधिका भवत्यपि निदानशब्दग्रहीतत्वादेव तथा लक्षणशब्दानभिधेयत्वाच्च न पूर्वरूपशब्देनोच्यते । उक्तं ह्यन्यत्र—“स्थानसश्रयिण कुद्धा भाविव्याधिप्रबोधकम् । लिङ्गं कुर्वन्ति यद्दोषाः पूर्वरूपं तदुच्यते” इति । न च वाच्यं यदनुत्पन्नस्याविद्यमानस्य व्याधेः कथं लक्षणं भवतीति, यतो मेघादपि भाविनी वृष्टिरनुमीयते, तथा रोहिण्युदयं दृष्ट्वा कृत्तिकोदयोऽनुमीयते । तच्च पूर्वरूपं द्विविधम्—एकं भाविव्याध्याव्यक्त्यरूपं, यदुक्तम्—“अव्यक्तं लक्षणं तस्य पूर्वरूपमिति स्मृतम्” ( वि. अ. ११ ) इति, तथा “लिङ्गमव्यक्तमपत्त्वाद्याधीना तद्यथायथम्” ( वा. नि. अ. १ ) इति, द्वितीयं तु दोषदूयसमूर्च्छनावस्थाजन्यमव्यक्तलिङ्गादन्यदेव, यथा—ज्वरे बालप्रद्वेषरोम-हर्षादि, न ह्येतत् पूर्वरूपं ज्वरावस्थायां नियमेन व्यक्तं भवति, किन्तु ज्वरपूर्वकाल एव, यत्र तु व्यक्तं भवति, स चासाध्यो मतः । अत एवैवंभूतपूर्वरूपाभिप्रायेणैवारिष्टे वक्ष्यति—“पूर्वरूपाणि सर्वाणि ज्वरोक्तान्यतिमात्रया । यं विशन्ति विशत्येनं मृ.युज्वरपुरस्सरः” ( इ. अ. ५ ) इति, तथा—“अन्यस्यापि च रोगस्य पूर्वरूपाणि यं नरम् । विशन्त्यनेन कल्पेन तस्यापि मरणं ध्रुवम्” ( इ. अ. ५ ) इति । एतद्विद्यद्यव्यक्तलक्षणपूर्वरूपाभिप्रायेण वचनं स्यात्तदा सर्वज्वराणाम-



साभ्यत्वं स्यात्, यत् पूर्वरूपावस्थायामव्यक्तानि लक्षणानि ज्वरे जाते व्यक्तानि सर्वाणि सर्वत्रैव भवन्ति, तस्मात् पूर्वरूपावस्थाप्रतिनियतपूर्वरूपामिप्रायेणैवैतद्वचनम् । अव्यक्तता च लक्षणानामियमेव—यदल्पवेनास्फुटत्वम् । यत्तु पूर्वरूपं दोषदृष्य-समृच्छनावस्थानियतं तद् व्याधिमामत्रस्य गमकं, न तद्दोषविशेषं गमयति । एतत्पूर्वरूपामिप्रायेण च वाग्भटेऽप्युक्तं यत्—“प्राग्रूपं येन लक्ष्यते । उत्पित्तसुरामयो दोषविशेषेणानधिष्ठिते ” ( वा नि अ. १ ) इति । यत्तु अव्यक्तलिङ्गं रूपं पूर्वरूपं, तद्दोषविशेषमपि व्याधेर्गमयति, यदुक्तं हारीते—“इति पूर्वरूपमग्नाना ज्वराणा सामान्यत, विशेषतस्तु जुम्भाङ्गमर्दभूयिष्ठं हृदयोद्वेगि वातजम्” इत्यादि, तथा सुश्रुतेऽप्युक्तं—“सामान्यतो, विशेषात्तु जुम्भाऽत्यर्थं समीरणात् । पित्ताज्ययनयोर्दाह कफाज्जाभिनन्दनम्” ( सु उ अ ३९ ) इति, एतद्धि पूर्वरूपं भाविज्वरलिङ्गमेवाव्यक्तमल्पत्वेनेति ज्ञेयम् । व्यक्ते हि ज्वरे वातादिजे जुम्भादयः पूर्वरूपापेक्षयाऽत्यर्थं भवन्ति । एवं पूर्वरूपद्वैविध्ये यत्र विशिष्टं पूर्वरूपमस्ति तत्र साक्षादेवाभिधीयते, यत्र विशिष्टं नास्ति तत्र लिङ्गमात्रं वक्ष्यति, तेनाव्यक्तान्येव लिङ्गानि पूर्वरूपमिति तत्र ज्ञातव्यम् ॥ ८ ॥

**प्रादुर्भूतलक्षणं पुनर्लिङ्गम् । तत्र लिङ्गमाकृतिलक्षणं चिह्नं संस्थानं व्यञ्जनं रूपमित्यनर्थान्तरम् ॥ ९ ॥**

लक्षणमाह—प्रादुर्भूतेत्यादि । उत्पन्नव्याधेः स्वरूपं, तथा वाताद्यामपक्वादिविशेषणविशिष्टं व्याधि निदानोपशयसंप्राप्तिव्यतिरिक्तं यद्वोधयति, तल्लिङ्गम् । अनेन च व्याधिप्रतिनियतं लिङ्गं यथा—ज्वरस्य सताप, तथा अतिसरणमतीसारस्येत्यादि गृह्यते, तथा वातादिकृतं च वातादिज्वरस्य विषमारम्भविसर्गित्वादि गृह्यते, तथा आमपक्वजीर्णज्वरलक्षणादीनि विशिष्टव्याधिबोधकानि गृह्यन्ते, तथा उपद्रवाश्वासाध्यताद्यवस्थापन्नव्याधिबोधकत्वेन लक्षणान्येव । रिष्टं तु मरणस्य पूर्वरूपमेव । निदानादयस्तु यद्यप्युत्पन्नव्याधिगमका अपि भवन्ति, तथाऽपि पृथग्लक्षणानिर्देशाच्च ते इह लिङ्गशब्देनोच्यन्ते । व्यवहारार्थं तथा लक्षणार्थं च लिङ्गपर्यायानाह—तत्र लिङ्गमित्यादि । अस्मिन्नर्थेऽनर्थान्तरमिति लिङ्गलक्षणेऽर्थेऽभिधेयेऽनर्थान्तरं, प्रकरणान्तरे त्वर्थान्तरेऽपि लिङ्गादयो भवन्ति, यथा—“बली लिङ्गं समर्पयेत्” ( चि अ. २ ) इत्यत्र शेष उच्यते, तथा “संस्थानमाकृतिज्ञेया सुषमा विषमा च या” ( इ अ. ७ ),

१ ‘उत्पित्तः सामग्रीसाकल्यादुत्पादेच्छु, आमयो रोग, दोषविशेषेण वातादिजन्यासाधारणवेपथ्वादिना, अनधिष्ठितोऽसबद्धः’ इति मधुकोशे । २ प्राग्रूपं द्विविधं सामान्यं, विशिष्टं च, सामान्यं तु दोषदृष्यसमृच्छनावस्थाजनितं, येन भाविज्वरादिव्याधिमामत्रं प्रतीयते, ननु वातादिजनितत्वादिविशेषः; विशिष्टं पुनर्भाविव्याधिलिङ्गानामव्यक्तत्वम् । अरुणदत्तेन तु ( वाग्भटव्याख्यायां ) पूर्वरूपत्रैविध्यं दर्शित—शारीरं, मानसं, शारीरमानसं च ।

तथा “लक्षणवच्चोदाहरणवच्च” ( वि अ. ८ ), तथा “तैलसर्पिर्भ्यां व्यञ्जनान्युपकल्पयेत्”, तथा “रूपस्य सत्त्वस्य च सन्ततिर्या” ( शा. अ. २ ) इत्यादौ । ननु, यथेह ‘अस्मिन्नर्थे’ इत्युक्तं तथा हेतुव्याधिसंप्राप्तिपर्यायाभिधानेऽपि ‘अस्मिन्नर्थे’ इति वक्तव्यम् ? । न, हेतुपर्यायाभिधाने तावत् ‘इह खलु’ इत्यनेनैव तदर्थं उक्त एव, संप्राप्तिपर्यायकथने च व्याधिरिति पदेनैव ‘अस्मिन्नर्थे’ इतिपदस्यार्थो लभ्यत एव, गदपर्यायेषु तु नार्थान्तरता प्रायो दृश्यते, तेन तत्र ‘अस्मिन्नर्थे’ इति न कृतम् । अयं चाचार्याभिप्रायो यत्—यत्रान्यार्थता शब्दस्य पश्यति, तत्रैव ‘अस्मिन्नर्थे’ इति करोति, यथा—“समवेतानां पुनर्दोषाणामंशाशविकल्पो विकल्पोऽस्मिन्नर्थे” इति । विकल्पशब्दो ह्ययमन्यत्रापि वर्तते, यथा—“अन्यैश्च विकल्पैर्विकल्पितानां” ( वि अ. १ ), तथा “विकल्पो न त्वसाध्यानां” ( सू अ १० ) इत्यादि । ननु पूर्वरूपोपशययोः किमिति पर्यायानभिधानम् ? । ब्रूम—पूर्वरूपस्य तावत् पर्यायाभिधानं यदेव रूपस्य तदेव, यत्, रूपादय एव हि पूर्वशब्दयुक्ता पूर्वरूपपर्याया भवन्ति, उपशयस्तु चिकित्सा, तस्यास्तु पर्यायाश्चिकित्सित एव स्वाधिकारत्वेन वक्तव्या इति नेह पुनरुक्ता ॥ ९ ॥

**उपशयः पुनर्हेतुव्याधिविपरीतानां विपरीतार्थकारिणां चौषधाहारविहाराणामुपयोगः सुखानुबन्धः ॥ १० ॥**

उपशयमाह—उपशय इत्यादि । उपशयनमुपशयः सुखानुबन्ध इत्यर्थः । हेतुना, तथा व्याधिना, तथा हेतुव्याधिभ्यां च विपरीता हेतुव्याधिविपरीता, तेषामौषधाहारविहाराणां, तथा हेतुव्याधिविपरीतार्थकारिणां चौषधाहारविहाराणां, सुखानुबन्ध इति सुखरूपोऽनुबन्धः, अनुबन्धश्च सुखकारणमित्यर्थः । अयं चोपशयो गूढलिङ्गे च व्याधौ ज्ञानोपायो भवति । यदुक्तं—“गूढलिङ्गं व्याधिमुपशयानुपशयाभ्यां परीक्षेत” ( वि अ. ४ ) इति, उक्तं च त्रिशोथीये—“स्नेहोष्णमर्दनाभ्यां च प्रणश्येत् स च वातिक” ( सू अ १८ ) । अत्र च विपरीतार्थकारि तदेवोच्यते यद्विपरीततयाऽपातत प्रतीयमानं विपरीतस्यार्थं प्रशमलक्षणं करोति । अत्रोदाहरणानि लिख्यन्ते—हेतुविपरीतमौषधं यथा—शीतकफजे ज्वरे शुष्क्याद्युष्णं मेषजं, हेतुविपरीतमन्नं यथा—श्रमानिलजे ज्वरे रसौदनः, हेतुविपरीतो विहारो यथा—दिवास्वप्नोत्थकफे रात्रौ जागरणं, व्याधिविपरीतमौषधं यथा—अतीसारे स्तम्भनं पाठादि, व्याधिविपरीतमन्नं यथा—अतीसारे स्तम्भनं मसूरादि, व्याधिविपरीतो विहारो यथा—उदावर्ते प्रवाहणं, हेतुव्याधिविपरीतमौषधं यथा—वातशोथे वातहरं शोथहरं च दशमूलं, हेतुव्याधिविपरीतमन्नं यथा—शीतोत्थज्वरे उष्णा ज्वरघ्नी च

१ ‘सुखकराणामित्यर्थः’ इति पा० ।

यवागू, हेतुव्याधिविपरीतो विहारो यथा—स्निग्धदिवास्त्रप्र-  
जाया तन्द्राया रुक्क्षं तन्द्राविपरीतं च रात्रिजागैरण्, हेतुविप-  
रीतार्थकार्यौषधं यथा—पित्तप्रधाने पच्यमाने शोथे पित्तकर  
उष्ण उपनाह, हेतुविपरीतार्थकार्यं यथा—पच्यमाने पित्त-  
प्रधाने शोथे विदाह्यन्नं, हेतुविपरीतार्थकारी विहारो यथा—  
वातोन्मादे संत्रासनं, व्याधिविपरीतार्थकार्यौषधं यथा—छर्द्या  
वमनकारक मदनफलादि, व्याधिविपरीतार्थकार्यं यथा—  
अतीसारे विरेककारकं क्षीर, उक्तं हि—“बहुदोषस्य दीप्ताग्ने  
सप्राणस्य न तिष्ठति । पैत्तिको यद्यतीसार पयसा त विरेच-  
येत्” ( चि अ १९ ) इति, व्याधिविपरीतार्थकारी विहारो  
यथा—छर्द्या वमनसाध्याया वमनार्थं प्रवाहणं, हेतुव्याधिविप-  
रीतार्थकार्यौषधं यथा—अग्निना हुष्टेऽनुर्वादिना लेप, उष्णं हि  
हेतावमौ व्याधौ च दाहेऽनुगुणं प्रतिभाति, हेतुव्याधिविपरी-  
तार्थकार्यं यथा—मद्यपानोत्थे मदात्यये मदकारकं मद्यं, हेतु-  
व्याधिविपरीतार्थकारी विहारो यथा—व्यायामजनितसमूढवाते  
जलप्रतरणादिरूपो व्यायाम, अयं हेतौ व्यायामे व्याधौ च  
समूढवातेऽनुगुणं प्रतिभाति । ननूपशयवदनुपशयोऽपि व्याधि-  
परीक्षकोऽस्ति, उच्यते च—“गूढलिङ्गं व्याधिसुपशयानुपश-  
याभ्यां परीक्षेत” ( वि. अ. ४ ), तथा वाग्भटेऽप्युक्तं,—  
“विपरीतोऽनुपशयः स ह्यसाम्यमिति स्मृतः” ( वा. नि. अ १ )  
इति, सत्यमस्ति च, पर निदानग्रहणेनैव गृहीतत्वाच्च पृथगुच्यते,  
अनुपशयोऽपि हेतुसेवयैव भवति ॥ १० ॥

संप्राप्तिर्जातिरागतिरित्यनर्थान्तरं व्याधेः ॥ ११ ॥

यद्यपि संप्राप्त्यनन्तरं लिङ्गप्रादुर्भावः, तथाऽपि संप्राप्तेर्व्या-  
धिनिर्माणं प्रत्यक्षप्रयोजनत्वाच्छेषतः संप्राप्तिमाह—संप्राप्तिरि-  
त्यादि । जातिः जन्म, संप्राप्त्यागतिजातिशब्दैर्योऽर्थोऽभिधी-  
यते सा व्याधेः संप्राप्तिरित्यर्थः । अ(त)त्रैके व्याधिजन्ममात्र-  
मन्यकारणव्यापारजन्यं संप्राप्तिमाहुः । इयं च संप्राप्तिर्यद्यपि  
निदानादिवद् व्याधिबोधिका न भवति, तथाऽपि नानुत्पन्नस्य  
व्याधेरलक्षणं भवतीति कृत्वा उपत्तेर्व्याधुपलम्भकत्वं वर्णयन्ति ।  
एतच्चान्ये न मन्यन्ते, यतो नैवं सति संप्राप्तिरिति कश्चिद्विशेषो  
व्याधेरधिगम्यते । न चायं नियमः—यदुत्पन्न एव परं व्या-  
धिरुपलभ्यते, यतो निदानपूर्वरूपस्याभ्यामनुत्पन्नोऽपि व्या-  
धिर्भावित्वेन बुध्यते । तस्माद् व्याधिजनकदोषव्यापारविशे-  
षयुक्तं व्याधिजन्मेह संप्राप्तिशब्देन वाच्यम्, अत एव पर्याये  
'आगति' इत्युक्तम् । आगतिर्हि उत्पादकारणस्य व्याधिज-  
ननपर्यन्तं गमनम् । इयं च संप्राप्तिर्व्याधिविशेषं बोधयत्येव ।  
यथा ज्वरे—“स यदा प्रकुपितः प्रविश्यामाशयम्” इत्यारभ्य  
'तदा ज्वरमभिनिर्वर्तयति' इत्यन्तेन या संप्राप्तिरुच्यते, तथा  
ज्वरस्यामाशयदूषकत्वाभ्युपघातकत्वरसदूषकत्वादयो धर्मा  
प्रतीयन्ते । न च वाच्यं—दोषाणामयमामाशयदूषकत्वादि-

धर्मः, ततश्च कारणधर्माणां निदानग्रहणेनैव ग्रहणं भवतीति,  
यतः, कारणधर्मोऽप्ययं व्याधिजनकदोषव्यापाररूप संप्राप्ति-  
शब्देन विशेषबोधनार्थं पृथक् कृत्वोच्यते, यथा—लिङ्गत्वावि-  
शेषेऽपि भाविव्याधिवोक्तत्वविशेषात् पूर्वरूपं पृथगुच्यते,  
अत एव वाग्भटेऽप्येवमेव संप्राप्तिलक्षणमुक्तं—“यथा-  
दुष्टेन दोषेण यथा चानुविसर्पता । निर्वृत्तिरामयस्यासौ संप्रा-  
प्तिर्जातिरागति” ( वा नि अ. १ ) इति ॥ ११ ॥

सा संख्याप्राधान्यविधिविकल्पबलकालविशेषै-  
र्भिद्यते ॥ (१) ॥

संप्रति संप्राप्ते प्रतिव्याधिव्यक्तिभिन्नाया सर्वत्र व्याधौ  
तत्प्रयोजनाभावाच्च भेदो वक्तव्यः, यस्तत्पुण्योक्तो भवति संप्राप्ति-  
विशेषस्तमभिधास्यत्येव, “स यदा प्रकुपितः प्रविश्यामाशयम्”  
इत्यादिना ग्रन्थेन, अतः सर्वसंप्राप्त्यनभिधानादयूनतादोषपरिहा-  
रार्थं सर्वव्यापिसाधारणान् संप्राप्तिभेदानाह—सा सख्येत्यादि ।  
—सा संप्राप्तिः सख्यादिभिर्भेद्यते इति संख्यादिभिन्ने व्याधौ  
भिन्ना भवतीत्यर्थः, यतो न भिन्नाना भावानामभिन्नोत्पत्तिर्भवति,  
किन्तु हिं भिन्नैव भवति, यद्यपि च प्रतिव्याधि व्यक्ताऽपि संप्राप्ति-  
भिन्नैव भवति, तथाऽपि स भेदः संप्राप्तेरिह प्रयोजनाभावाच्चो-  
च्यते, यतः, सख्याप्राधान्यविध्यादितुल्यासु ज्वरव्यक्तिषु एक-  
रूपनिदानलिङ्गचिकित्सातुल्य भेदप्रतिपादने न किञ्चित् प्रयोजन-  
मस्ति, सख्यादिभिन्ने तु ज्वरादौ निदानलिङ्गचिकित्साभेदोऽस्ति,  
अतः संख्यादिभेदजनकाया संप्राप्तेर्भेदकथनमुचितमेव ॥ (१) ॥

संख्या तावद्यथा—अष्टौ ज्वराः, पञ्च गुल्माः,  
सप्त कुष्ठान्येवमादिः ॥ (२) ॥

सख्याभेदमुदाहरति—सख्या तावदित्यादि । यद्यपि प्राधा-  
न्यादिभेदभिन्नेऽपि व्याधौ संख्याभेदोऽस्त्येव, तथाऽपीह यैव  
शास्त्रसिद्धा अष्टौदरीयादिप्रतिपादिता संख्या सैव संख्याशब्देन  
प्राप्ता । अत एवाष्टौ ज्वरा इत्यभिधाय द्विविधं शोणितपित्त-  
मिति क्रमात् प्राप्तं रक्तपित्तं नोदाहृतं, यतः, द्विविधत्वं हि  
रक्तपित्तस्य विधिभेदे प्रविशति न संख्याया, 'द्विविधं शोणित-  
पित्तम्' इति विधिशब्देनैवोक्तत्वात् ॥ (२) ॥

प्राधान्यं पुनर्दोषाणां तरतमाभ्यामुपलभ्यते ।  
तत्र द्वयोस्तरः, त्रिषु तम इति ॥ (३) ॥

प्राधान्यं पुनरित्यादौ तरतमाभ्यामिति तरतमशब्दाभि-  
धेयाभ्यां वृद्धिभ्याम् । तरतमशब्दयोर्विषयं विभजते—द्वयो-  
रित्यादि ।—द्वयोस्तर इति द्वयोर्दोषयोर्वृद्धयोस्तरप्रयोगो  
भवति—वृद्धतर इति । एवं त्रिषु तम इति त्रिषु दोषेषु

१ 'स्निग्धस्त्रप्रजातायां' इति पा० । २ 'जागरण' इति पा० ।

३ 'दोषाणामयं ज्वरे आमशयदूषकत्वादिधर्मैः' इति पा० ।

१ 'येन प्रकारेण दुष्टः कुपितो वाताद्यन्यतमो दोषो यथादुष्टस्तेन  
यथादुष्टेन दोषेण, यथाचानुविसर्पता देहमनुधावता सन्निवेशविशे-  
षेण गच्छता, प्रत्यामय या निर्वृत्तिर्निष्पत्तिरुद्भव इति यावन्निदिष्टा,  
सा संप्राप्तिः' इति वाग्भटेऽपीक्यायामरुणदत्तः ॥

वृद्धेषु सत्सु तमप्रयोगो भवति—वृद्धतम इति । तदेवं द्वन्द्वारब्धे विकारेऽन्यतरदोषस्य तरशब्दलक्षितेन प्राधान्येन संप्राप्तिर्भवते, तथा त्रिदोषारब्धे विकारे तमशब्दलक्षितान्यतमदोष-प्राधान्यात् संप्राप्तिर्भवते, इत्युक्तं भवति ॥ (३) ॥

**विधिर्नाम—द्विविधा व्याधयो निजागन्तुभेदेन, त्रिविधास्त्रिदोषभेदेन, चतुर्विधाः साध्यासाध्यमृदु-दारुणभेदेन ॥ (४) ॥**

संप्राप्तिभेदं क्रमागतं विधिमाह—विधिर्नाम द्विविधा व्याधयो निजागन्तुभेदेनेत्यादिना । विधिरिति विधिकृत इत्यर्थः । तेन द्विविधत्वादयो भेदा यतो भवन्ति स विधिः, विधिश्च प्रकारो भेद इत्यर्थः । साध्यासाध्यमृदुदारुणभेदेनेति साध्यासाध्यगतेन मृदुदारुणभेदेन, तेन, मृदुसाध्यं सुखसाध्यं, दारुणसाध्यं कृच्छ्र-साध्यं रोहिणीवलयादि, तथा मृदुसाध्यं याप्यं, दारुणासाध्यं प्रत्याख्येयमिति भेदचतुष्टयम् । यद्यपि च सख्याप्राधान्यादि-कृतोऽपि व्याधेर्विधिभेदो भवत्येव, तथाऽपि सख्यादिभेदानां स्वसंज्ञयैव गृहीतत्वाद्बलीवर्दन्त्यात् सख्याद्यगृहीते व्याधि-प्रकारेऽयं विविशब्दो वर्तनीयः ॥ (४) ॥

**समवेतानां पुनर्दोषाणामंशांशबलविकल्पो विकल्पोऽस्मिन्नर्थे ॥ (५) ॥**

क्रमागतं विकल्पमाह—समवेतानामित्यादि ।—समवेतानामिति सर्वेषां, तेन, एकशो द्विशो मिलितानां च दोषाणां ग्रहणम् । अंशमंशं प्रति बलमंशांशबलं, तस्य विकल्प उत्कर्षा-पकर्षरूपोऽंशांशबलविकल्पः, एवंभूतो दोषाणामंशांशबलविकल्पोऽस्मिन्नर्थे इति अस्मिन् प्रकरणे विकल्प उच्यते । प्रकरणान्तरे तु विकल्पशब्देन भेदमात्रमुच्यते, यथा—“विकल्पो न त्वसाध्याना” ( सू. अ. १० ) इत्यादाविति भावः । तत्र दोषाणामंशांशविकल्पो यथा—वाते प्रकुपितेऽपि कदाचिद्वातस्य शीताशो बलवान् भवति, कदाचिद्ध्वंशः, कदाचिद्रूक्षाशः, कदाचिच्छुष्काश इत्यादि, एवं पित्तकफयोरप्युदाहार्योऽंशांशविकल्पः, अयं चांशांशबलविकल्पो दोषाणां शीतादिगुणोद्भूत-हेतुभेदाद्भवति ॥ (५) ॥

**बलकालविशेषः पुनर्व्याधीनामृत्वहोरात्राहार-कालविधिविनियतो भवति ॥ १२ ॥**

बलकालविशेषमाह—बलेत्यादि ।—बलस्य कालो बलकालः, तस्य विशेषो वसन्तपूर्वाह्णादिर्बलकालविशेषः । ऋतवश्चाहोरात्राहारयोः कालाश्च ऋत्वहोरात्राहारकालाः, तेषां भेदो विधिः, तत्र विशेषेण नियतो बलकालविशेषः ऋत्वहोरात्राहारकालविधिविनियतः, तत्र ऋतुविनियतो बलकालविशेषो यथा—श्लेष्मज्वरस्य वसन्तः, अहोरात्रविनियतो यथा—श्लेष्मज्वरस्य पूर्वाह्नः प्रदोषश्च, आहारविनियतो यथा—श्लेष्मज्वरस्य भुक्तमात्रकालः, एवमाद्युच्यते । केचित्तु विविशब्देन पूर्वकृतं कर्म ब्रुवते,

तत्रापि कर्मनियतो बलकालविशेषः पच्यमानकर्मकाल एव ज्ञेयः । एषु च बलकालेषु यद्यपि व्याधेरभूतप्रादुर्भावरूपा संप्राप्तिर्भवति, तथाऽपि व्याविसन्ताने तत्कालं व्याधुत्पत्तौ संप्राप्तिर्भिन्नैव भवतीति मन्तव्यम् । इयं च कालविशेषप्राप्त्या बलव्याधिजनिका संप्राप्तिर्व्याधेर्विशेषः स्फुटमेव बोधयति । यत् पूर्वाह्णे बलसंप्राप्त्या ज्वरस्य कफजत्वमुचीयते, मध्याह्ने च बलप्राप्त्या पित्तजत्वमित्यादि । इह च संप्राप्तेरेव विशेषः सख्या-दिक्कृता उक्ता, न तु निदानादीनां विशेषः, यतो निदानादि-विशेषा प्रतिव्याधिवक्ष्यमाणभेदेनैवोपयुक्ता । यतो यादृग् ज्वरे निदानं न तादृग् रक्तपित्ते, ये च पूर्वरूपादिविशेषौ ज्वरे, न ते रक्तपित्तादौ, किंतु भिन्नजातीया एव । स च भेदो निदानादीनां व्याधिभेदगमकत्वेनोपयुक्तो व्याधिभेदकश्चन एव वक्तव्यः । संप्राप्तेस्तु सख्यादिभेदः सर्वव्याधिष्वेकजातीयत्वेन न विशेष-गमक इति इहैव सर्वव्याधिनिदाने कथ्यते, निदानादिविशेषस्तु प्रतिव्याधिविशिष्टत्वेन नेह प्रपञ्चेनोच्यन्ते । अत एव चात्रैवाध्याये संप्राप्ते सामान्याभिधानेनैवोक्तत्वात् संप्राप्तिं परित्यज्य निदानादिविशेषं प्रतिजानीते—तस्य निदानपूर्वरूपलिङ्गोपशय-विशेषाननुव्याख्यास्याम इति ॥ १२ ॥

**तस्माद्व्याधीन् भिषगनुपहतसत्त्वबुद्धिर्हेत्वादिभिर्मावैर्यथावदनुबुद्धयेत ॥ १३ ॥**

यस्मादिमे निदानादय उक्तेन न्यायेन व्याधिपरीक्षायासुप-युक्ता, तस्माद्व्याधीन् भिषग् हेत्वादिभिः परीक्षेतेति योजना । न च वाच्यं यन्-निदानादीनां मध्ये चेदन्यतमेनापि व्याधिपरि-च्छेदं कर्तुं समर्थस्तत् किं पञ्चकाभिधानेनेति, यतो यावन्तो ज्ञानोपाया व्याधीनां ते सर्व एवोपदर्शनीयाः । तत्र यो निदानं विस्मृतवान्, तस्य पूर्वरूपादिभिर्व्याधिः परीक्ष्यते, तथा यत्र च पूर्वरूपादयो विस्मृताः संदिग्धा वा, तत्रोपशयेन परीक्षा भवति; एवं कफजत्वसदेहे ज्वरस्य संप्राप्तिरपि पूर्वाह्णे भुक्तमात्रे वा भवन्ती कफजत्वं गमयतीत्यादि प्रयोजनमनुसरणीयम् । तथा पूर्वरूपेणापि लिङ्गसामान्यनिश्चय उक्तः, यदुक्तं—“हारिद्रवर्ण रुधिरं च मूत्रं विना प्रमेहस्य हि पूर्वरूपैः । यो मूत्रयेत् न वदेत् प्रमेहं रक्तस्य पित्तस्य हि स प्रकोपः” ( चि. अ. ६ ) इति । तथा लिङ्गनिश्चितेऽपि व्याधौ पूर्वरूपेणासाध्यत्वमुक्तं, यथा—“पूर्वरूपाणि सर्वाणि ज्वरोक्तान्यतिमात्रया । यं विशन्ति विशत्येनं मृत्युर्ज्वरपुर सरः” ( इ. अ. ५ ) इति । तस्माद्विद-नादिपञ्चकमभिधातव्यमेव । ननु, लिङ्गेन व्याधिः परीक्षणीया इति वचनाल्लिङ्गव्यतिरिक्तो व्याधिरित्युक्तं भवति, तत्र च न लिङ्गसमुदायव्यतिरिक्तो व्याधिरुपलभ्यते, विषमारम्भिविसर्गि-त्वादयो हि सतापसहिता ज्वरा, तथा प्रतिश्यायकासाद्येका-

१ ‘पूर्वरूपोपशयविशेषः’ इति पा० । २ ‘निदानादिविशेषाभिधानं, तत्प्रतिजानीते’ इति पा० । ३ ‘अन्यतमेनापि व्याधिं परिच्छेत्तु समर्थः’ इति पा० । ४ ‘भवतीति’ इति पा० । ५ ‘सामान्यो लिङ्गनिश्चयः’ इति पा० ।

दशरूपमेलक एव यक्ष्मा । नैवं, लिङ्गत्वेन शास्त्रे प्रतिपादिताना तदतिरिक्तव्याध्यभावे लिङ्गत्वानुपपत्तेः, वचनं हि—“विषमारम्भमूलैश्च ज्वर एको निरुच्यते” (नि. अ. ८) इति । विकार-श्चेह दोषद्वयमेलकविशेषो ज्वरादिशब्देनोच्यते । स च दोष-द्वयविशेषात्मा ज्वरोऽरुच्यादिभ्यो दोषद्वयवैषम्यविशेषेभ्योऽर्थान्तरमेव । न च वाच्यं ज्वरलिङ्गाद्यैरुद्गमर्दादिरूपधातुवैषम्य-विशेषमेलको ज्वरोऽस्तु, अलं तदतिरिक्तज्वरकल्पनया, लिङ्ग-लिङ्गिभावश्च समुदायसमुदायिभेदाद्भविष्यतीति, यत् एवमप्य-रुच्यङ्गमर्दादिधातुवैषम्यानुगतो धातुवैषम्यविशेषो ज्वररूपोऽव-यवीति भिन्न एव वक्तव्यं, जङ्घावाहशिरोन्तराध्यवयवानतिरि-क्तमेव शरीरमवयविरूपम् । तु खमेव व्याधिरिति पूर्वमेव परा-कृतं, तेन तु स्वरूपत्वाद्यावेरवयवित्वं न सम्भवतीति न वाच्यम् । लिङ्गानि तु स्वरूपेण व्याधयो भवन्ति, ते च बोद्धव्यव्याप्यपेक्षया लिङ्गानि भवन्ति । तदुक्तं—“व्याधयस्ते तदात्वे तु लिङ्गानिष्टानि नामया” (नि. अ. ८) इति । लिङ्गलिङ्गिभावश्च जिज्ञासावशा-द्भवति । यद्वक्ष्यति—“विषमारम्भमूलानां लिङ्गमेकं ज्वरो मतः । विषमारम्भमूलैश्च ज्वर एको निरुच्यते” (नि. अ. ८) इति । अस्य चार्थमपस्मारनिदाने प्रकरणागतं व्याख्यास्यामः । तस्मात् सुस्थितं व्याधिगमकत्वं निदानादिपञ्चकस्येत्यर्थः ॥ १३ ॥

**इत्यर्थसंग्रहो निदानस्थानस्योद्दिष्टो भवति । तं विस्तरेणोपदिशन्तो भूयस्तरमतोऽनुव्याख्यास्यामः ॥ १४ ॥**

इतीत्यादौ इति परिसमाप्तौ । निदानस्थानस्येति सर्वव्याधि-निदानस्य । अर्थसंग्रह इत्यनेनैव संक्षेपार्थाभिधाने लब्धे उद्दिष्ट इति संक्षेपाभिधायिपदकरणेन संक्षेपस्यापि संक्षेपाभिधानमेत-दिति दर्शयति । तस्मिन् सामान्यनिदानोद्देशम्, अतो निदानो-द्देशमात्रतो भूयस्तरमुपदिशन्तो विस्तरेण व्याख्यास्याम इति योजना । तेनेतदतिरिक्तसंक्षेपकथनापेक्षया प्रपञ्चकथनमेवेह विस्तर-शब्दार्थ इति दर्शयति, तेन निदानादीनां यावद्विस्तरकथनमुत्त-रत्रोपपन्नं भवति ॥ १४ ॥

**तत्र प्रथमत एव तावदाद्यालोभाभिद्रोहकौपप्रभ-धानैश्च व्याधीन्निदानपूर्वेण क्रमेण व्याख्यास्यामः, तथा सूत्रसंग्रहमात्रं चिकित्सायाः । चिकित्सितेषु चोत्तरकालं यथोपचितविकाराननुव्याख्यास्यामः ॥ १५ ॥**

तत्रेत्यादिना ज्वराद्यष्टविधरोगस्य निदानस्थाने कथनं प्रति-जानीते । प्रथमत एव तावदित्यनेन पश्चाच्चिकित्साभिधेयानर्श-प्रभृतीन् सूचयति । आद्यानित्यनेन आदौ दक्षाध्वरोद्ध्वसे उत्पन्ना ये तेषामिह कथनं दर्शयति । यद्यपि च राजयक्ष्मा पृथगेवो-त्पन्नः, वचनं हि—“अतिव्यायात् पुनर्नक्षत्रराजस्य यक्ष्मा”

(नि. अ. ८) इति, तथाऽप्यस्य प्राधान्यादिहाभिधानम् । यद्यपि च दक्षाध्वरोद्ध्वसोद्धूतानपस्मारान्तानभिधाय पृथगुत्पन्नस्य यक्ष्म-णोऽभिधानमुचितं, तथाऽप्युन्मादापस्मारयोरगन्तुत्वेन शोष-मप्यभिधायान्तेऽभिधानम् । लोभाभिद्रोहप्रभवानित्यनेन जन-पदोद्ध्वसनीये “प्रागपि चाधर्मादृते न रोगोत्पत्तिरभूत्” (वि. अ. ३) इत्यनेन वक्ष्यमाणानां ज्वरादीनां लोभाभिद्रोहजन्यता दर्शयति, अनेनाधर्मजत्वं ज्वरादीनामुक्तं भवति । निदानपूर्वे-णेति निदानप्रथमेन । क्रमेणेति रोगसामान्योक्तनिदानपूर्वरूप-रूपोपशयसंप्राप्तिरूपेण । अयं च क्रमः क्वचित् प्रयोजनवशाद्वा-ध्यते, यथाऽत्रैव ज्वरेऽप्रे हि रूपमभिधाय पूर्वरूपमभिधात-व्यम् । क्रमभेदप्रयोजनं चेह यत्—रूपाण्यत्र प्रतिज्वरमभि-धातव्यानि, न तु प्राग्रूपाणि प्रतिज्वरमभिधातव्यानि, तेन सर्व-साधारणत्वात् सर्वमभिधायं प्राग्रूपं सामान्यमभिधातव्यम् । तथा, सूत्रसंग्रहमात्रं चिकित्साया व्याख्यास्याम इति सबन्धः । निदाने च चिकित्साभिधानप्रयोजनं प्रागेवोक्तम् । सूत्रमिति कृत्वा यत् संग्रहमिति करोति तेन सूत्रस्यापि संक्षेपेणाभिधानं दर्शयति, तथा चिकित्सासूत्रमपीह किञ्चिन्न वक्तव्यं, यथा—लङ्घनकालयवाग्वादयः । चिकित्सितेष्वित्यनेनैव चोत्तरका-लत्वे लब्धे पुनरुत्तरकालमिति वचनं चिकित्सितस्थानेऽपि ज्वराद्यभिधानोत्तरकालमेव यथोपचितविकाराणां निदानादि-कथनं दर्शयति । यथोपचितमिति ये ये उपचिता विकारा शोथार्शः प्रभृतयस्तान् । किवा, ‘यथान्वितम्’ इति पाठः, तत्रापि यथाप्रधानमित्यर्थ उच्येयः । चिकित्सिते च विकार-ाणां निदानाद्यभिधानं निदानादिनाऽव्यवधानेन प्रतीते विषये चिकित्सा सम्यक् प्रतीयत इत्यभिप्रायेण । अत एव च ज्वरादीनामपि पुनर्निदानाद्यभिधास्यति, इह तु ज्वरादीनां निदानाद्यभिधानं बहुवक्तव्यत्वेन स्थानभेदं कृत्वा कृतम् । स्थानभेदकरणेन च चिकित्सावदायुर्वेदे निदानस्यापि ज्ञेयत्वेन प्राधान्यं दर्शयति ॥ १५ ॥

**इह खलु ज्वर एवादौ विकाराणामुपदिश्यते, त-त्प्रथमत्वाच्छारीराणाम् ॥ १६ ॥**

इह खल्विति अष्टविधव्याधिनिदाने वक्तव्ये । शारीराणामि-त्यनेन कामक्रोधादिमानसं रोगं प्रति न ज्वरस्य प्रथमत्वमिति दर्शयति ॥ १६ ॥

**अथ खल्वष्टाभ्यः कारणेभ्यो ज्वरः संजायते म-नुष्याणां; तद्यथा—वातात्, पित्तात्, कफात्, वात-पित्ताभ्यां, वातकफाभ्यां, पित्तकफाभ्यां, वातपित्त-कफेभ्यः, आगन्तोरष्टमात् कारणात् ॥ १७ ॥**

ज्वरस्य निरूपणीयस्य कारणकृतं भेदमाह—अथेत्यादि । एतच्च कारणं वातादि सन्निकृष्टम् । मनुष्याणामिति वचनेन

१ ‘चिकित्सित चोत्तरकालं यथोद्दिष्ट विकाराणाम्’ इति पा० ।

२ ‘यथान्वित’, ‘यथाचित्रं’, ‘यथोद्दिष्टं’ इति च पाठान्तराणि ।

१ ‘रूपमभिधाय सामान्यं प्राग्रूपमभिधातव्यं’ इति पा० ।

२ ‘कामक्रोधादिमानसं संयोगं प्रति’ इति पा० ।

गोगजशकुन्यादीना नावश्यमिदं ज्वराष्टत्वमनुगामीति दर्शयति, तथाहि—हस्त्यादीना पाकलादयो नाष्टविधा प्रतिपाद्यन्ते । आगन्तोरिति वक्तव्ये अष्टमादिति वचनमागन्तोरभिधातादिचतुष्कारणभेदेऽप्येकत्वोपदर्शनार्थम् । आगन्तुर्हि कारणभेदोत्पन्नोऽप्येकरूप एव, यत आगन्तु सर्वो व्यथापूर्वमेव भवति, यस्तु तत्र, “कामशोकभयाद्वायु” (चि अ. ३) इत्यादिना भेदो वक्तव्य, स वातादिकृत एवेति भावः ॥ १७ ॥

**तस्य निदानपूर्वरूपलिङ्गोपशयविशेषाननुव्याख्यास्यामः ॥ १८ ॥**

तस्येत्यादौ तस्येति ज्वरस्य । विशेषानिति निदानादिभिः प्रत्येकं संबध्यते । निदानादिविशेषाश्चेह रोगान्तररक्तपित्ताद्यपेक्षया तथा परस्परं वातादिज्वरापेक्षया च यथासंभवं बोद्धव्या । तेन पूर्वरूपविशेष इह रक्तपित्तादिपूर्वरूपापेक्षया बोद्धव्यः, पूर्वरूपस्य विशेषेणानभिधानात् । उपशयविशेषानभिधानं च निदानविशेषाभिधानादेव लभ्यते, यतो निदानविपर्ययेणोपशयमभिधास्यति । पूर्वरूपं चेह विशिष्टमव्यक्तलिङ्गविशेषरूपमेव ज्ञेयम् । संप्राप्तेस्तु वक्ष्यमाणायाम् इहाप्रतिज्ञानं, तस्या सर्वरोगे संप्राप्तिभेदाभिधाने च कथितत्वात्, तथा निदानादिवत् संप्राप्तेर्याविबोधनं प्रत्यप्रधानत्वाच्च, यश्च संप्राप्तिभेदोऽभिधातव्यः स सर्वरोगसाधारण एव, भेदस्तु तस्या वातादिदोषमात्रकृत एव, वातादिभेदश्च निदानभेद एव । अन्ये तु ब्रुवते—संप्राप्ति नाभिधास्यत्येवायं, यदेतत् ‘स यदा प्रकुपित’ इत्याद्यभिधास्यति, तन्निदानरूपवातादिवर्मकथनमिति कृत्वा निदानान्तर्गतमेव ॥ १८ ॥

**रूक्षलघुशीतवमनविरचनास्थापनशिरोविरचनातियोगव्यायामवेगसंधारणानशनाभिघातव्यवायोद्वेगशोकशोणितातिषेकजागरणविषमशरीरन्यासेभ्योऽतिसेवितेभ्यो वायुः प्रकोपमापद्यते ॥ १९ ॥**

रूक्षेत्यादि । वातप्रकोपणं प्रति रूक्षस्य प्रयानत्वेनाग्रेऽभिधानं, रूक्षो हि गुणो वातगुणेषु प्रधानम् । आस्थापनं यद्यपि वातहरमुक्तम्—“आस्थापनानुवासनं तु खलु सर्वोपक्रमेभ्यो वातविकारेषु प्रधानम्” (सू अ. २०) इति वचनात्, तथाऽपीहास्थापनस्यातियोगो वातहेतुरुक्त एवेति न दोषः । वचनं हि—“उत्कृष्टाश्लिषधौ ज्ञेहाजिरूहात् पवनाद्भयम्” (सि. अ. ४) इति । निरूहश्चानुवासनं कृत्वा युक्त एव, मात्राकृतश्च साधारणवातहर इति सिद्धान्तः ॥ १९ ॥

**स यदा प्रकुपितः प्रविश्यामाशयमूष्मणा सह मिश्रीभूयाद्यमाहारपरिणामधातुं रसनामानमन्ववेत्य रसस्वेदवहानि स्तोतांसि पिधायान्निमुपहृत्य**

१ ‘निदानपूर्वरूपलिङ्गोपशयसंप्राप्तिविशेषाननुव्याख्यास्यामः’

इति पा० । २ ‘संप्राप्तिभेदाभिधानेनैव’ इति पा० । ३ ‘सर्वज्वरसाधारणः’ इति पा० । ४ ‘अनुवासनयुक्त एव’ इति पा० ।

५ ‘प्रविश्यामाशयमूष्मण स्थानमूष्मणा सह’ इति पा० ।

**पक्तिस्थानादूष्माणं वह्निर्निरस्य केवलं शरीरमनुप्रपद्यते, तदा ज्वरमभिनिर्वर्तयति ॥ २० ॥**

स यदेत्यादिना संप्राप्तिमाह । यदेति वचनादेवकुपितोऽपि वायुर्यदाऽऽमाशयप्रवेशादिसंप्राप्तिमुक्तो भवति तदैव ज्वरं करोति, नान्यदेति दर्शयति । प्रविश्यामाशयमित्यनेन ज्वरकर्तृदोषस्यामाशयदूषकत्वं दर्शयति । अत एव सर्वज्वरेष्वामाशयविशुद्ध्यर्थं लङ्घनमुत्सर्गतो वदन्ति । यद्यपि चामाशयप्रवेशादेवोष्मणाऽपि मिश्रत्वं लभ्यत एष, यत आमाशय एव वह्निस्थानं, “नाभिस्तनान्तरं जन्तोरामाशय इति स्मृतः” (चि. अ. २) इति वचनात्, तथाऽपि वह्निस्थानस्यामाशयैकदेशत्वेनामाशयप्रवेशेऽपि नावश्यं ग्रहणीरूपवह्निस्थानदुष्टिर्विशेषेण लभ्यत इति, अत एवोक्तम्—ऊष्मणा सह मिश्रीभूयेति । रसनामानमित्युच्यमाने आहाररसेऽपि मधुररसादौ प्रसक्ति स्यात्, अत उक्तम्—आहारपरिणामधातुमिति, आहारपरिणामभवो धातुराहारपरिणामधातु, तमिति । आहारपरिणामधातुत्वं च परम्परया रक्तादिवाय्वस्तीत्याह—आद्यमिति, प्रथममित्यर्थः । रगमिति वक्तव्ये रसनामानमिति यत् करोति तेन रसतीति रस इति व्युत्पत्तिमात्रेण रक्तादिषु रससंज्ञा निषेवयति, यत्रैव रससंज्ञा रूढा तं ग्राहयति, एवमन्यत्रापि च यत् पदमधिकार्थमिह प्रतीयते तत् स्पष्टार्थमेव, यतन्निविशिविशिष्यबुद्धिहितमेव विस्पष्टार्थं तन्त्रं युज्यते । अन्विति यथोक्तक्रमेण । अवेत्येति गत्वा । पिधयेति अवरुध्य । पक्तिस्थानात् पाचकमिस्थानात् । ऊष्माणमिति पाचकवह्निम् । वह्निरिति पक्तिस्थानव्यतिरिक्तगरीरे । यद्यपि चोष्माणं निरस्येति वचनादेव पक्तिस्थानादिति लभ्यते, तथाऽपि पक्तिस्थानादिति वचनेन पक्तिस्थानात् कृत्स्नस्य वह्नेर्निरसनं दर्शयति, ईह चोष्मशब्देन पाचकाग्नि व्यपदिशन् पाचकस्य वह्नेरूपरूपता दर्शयति, बाह्यवह्निस्सहजवालाकर पित्त निषेधयति । अत एव च वह्नेर्निरसनादग्निमान्यं ज्वरे दर्शितं भवति । वायुश्चात्रातिवृद्धत्वेन वह्नेर्निरासकः, तेनाग्निदीप्तिन करोति, यत्र हि प्रेरकमात्रो भवति वायुस्तत्र वह्नेर्बुद्धिं करोति, यथा—भेदस्विन कोष्ठे चरन् वायुरग्निबुद्धिकरो भवति ॥ २० ॥

**तस्येमानि लिङ्गानि भवन्ति; तद्यथा—विषमारम्भविसर्गित्वम्, ऊष्मणो वैषम्यं, तीव्रतनुभावानवस्थानानि ज्वरस्य, जरणान्ते दिवसान्ते निशान्ते घर्मान्ते वा ज्वरस्याभ्यागमनमभिवृद्धिर्वा, विशेषेण परपारुणवर्णत्वं नखनयनवदनमूत्रपुरीपत्वचामत्यर्थं कृत्सीभावश्च, अनेकविधोपमाश्चलाचलाश्च वेदनास्तेषां तेषामङ्गावयवानां, तद्यथा—पादयोः सुप्तता, पिण्डकयोरुद्वेष्टनं, जानुनोः केवलानां च**

१ ‘पक्तिस्थानमिति लभ्यते’ इति पा० । २ ‘अत्र च’ इति पा० ।

३ ‘यथा भेदस्विन, क्षिप्तस्तु वह्निं निर्वापयत्येव’ इति, ‘भेदस्विनस्तमाक्षिपन् वह्निं निर्वापयत्येव’ इति च पा० ।



सन्धीनां विश्लेषणम्, ऊर्वोः सादः, कटीपार्श्व-  
पृष्ठस्कन्धवाहंसोरसां च भग्नरुग्णमृदितमथितच-  
टितावपाटितावैनुन्नत्वमिव, हन्वोश्चाप्रसिद्धिः,  
स्वनश्च कर्णयोः, शङ्खयोर्निस्तोदः, कपायास्यता आ-  
स्यवैरस्यं वा, मुखतालुकण्ठशोषः, पिपासा, हृदय-  
ग्रहः, शुष्कच्छर्दिः, शुष्ककासः, क्ष्वथूद्वारविनि-  
ग्रहः, अन्नरसखेदः, प्रसेकारोचकाविपाकाः, विषा-  
दजृम्भाविनामवेषथुश्रमभ्रमप्रलापप्रजागररोमहर्ष-  
दन्तहर्षाः, उष्णाभिप्रायता, निदानोक्तानामनुप-  
शयो विपरीतोपशयश्चेति वातज्वरस्य लिङ्गानि  
भवन्ति ॥ २१ ॥

लिङ्गान्याह—तद्यथा विषमेत्यादि । तदिति सामान्येन  
स्त्रीलिङ्गपुंलिङ्गनपुंसकलिङ्गवक्ष्यमाणरूपप्रत्ययैर्मर्शकं, सर्वलिङ्ग-  
प्रत्ययमर्शं हि तदिति सर्वनाम युक्तम् । यथेति उदाहरणे । आर-  
म्भ उत्पादः, विसर्गो मोक्षः, तौ विषमौ यस्य स विषमारम्भ-  
विसर्गः, विषमत्वं च कदाचिच्छिरो गृहीत्वा भवति, कदाचित्  
पृष्ठं, कदाचिज्जङ्घे इत्यादि, एवं मोक्षोऽपि कदाचिच्छिरोऽग्रे  
मुच्यते इत्यादि, किंवा, ज्वरारम्भमोक्षकालानवस्थितत्वमेव  
वैषम्यम् । ऊष्मणो वैषम्यमिति क्वचिच्छरीरप्रदेशे महानूष्मा,  
क्वचिन्मन्द इत्यादि । तीव्रतनुभावानवस्थानानीति तीव्रभावस्त-  
नुभावश्च ज्वरस्य कालाप्रतिनियत इत्यर्थः । एतत्सर्वं वायोरन-  
वस्थितत्वेनोपपन्नम् । यच्च वायोर्जरणान्तदिवसान्तादिषु बलव-  
त्कार्यकर्तृत्वमुक्तं, तदपि प्राथिकत्वेन ज्ञेयम् । अन्यथा, एतदे-  
वारम्भादिवैषम्यं न स्यात् । यदि कालविशेषे जरणान्तादौ शरी-  
रप्रदेशविशेषे च जङ्घादौ प्रतिनियमेन वातकोपः स्यात्, तदा  
शरीरप्रदेशविशेषे वातस्थाने जङ्घादौ कालविशेषे जरणान्तादौ  
च वातप्रकोपः प्रायिको ज्ञेयः । एतमेव प्रायिकवातकालमाश्रि-  
त्याह—जरणान्त इत्यादि । घर्मान्त इति प्रावृषि मुक्तिभाववतो  
ज्वरस्य सततकादेरभ्यागमनं, नित्यानुषक्तस्य त्वतिवृद्धिरिति  
व्यवस्था । परुषारुणत्वं च नखादिष्वेव प्रत्यक्तमुपलभ्यत इति  
कृत्वा नखादय इहोच्यन्ते । त्वग्रहणेनैव वदनग्रहणे लब्धेऽपि  
वदनग्रहणं वदनत्वचि विशेषेण परुषत्वाददर्शनार्थम् । कृष्णीभा-  
वः अप्रवृत्तिः, सा च योग्यतया मूत्रपुरीषयोरेव नखादिपूक्तयो-  
र्मन्तव्या, किंवा, कृष्णीभावो भेदः स्फुटनमिति यावत्, स च  
नखादीनाम् । चलाश्च काश्चिद्वेदना अचलाश्च काश्चिन्नित्यानुष-  
क्तत्वेनेति चलाचला, किंवा अत्यर्थं चलाश्चलाः । पिण्डिका  
जान्वयो जङ्घामध्यमासपिण्डिका । भग्नं किंचिदवशेषेण चिच्छन्नं,  
रुग्णं किञ्चिच्छिन्नं, मृदितं पार्श्ववमोटितम्, अवपाटितम् एकदे-  
शोत्पाटितम्, अवनुन्नं प्रेरितम्, एषा च भग्नानीना लोकात् एवा-

र्थावगतिः, यतो लौकिकैरेवैते शब्दाः । प्रसिद्धत्वेन तत्र तत्र शौ-  
खेऽभिधीयन्ते । हन्वोरप्रसिद्धिरिति हन्वो खव्यापाराकरणम् ।  
आस्यवैरस्यमिति अरसज्ञता । अन्नरसखेदः अन्नरसे खेदोऽवसा-  
दोऽन्नरसखेदः, सर्वरसेष्वनिच्छेद्यर्थः । अरुचिस्तु वक्ष्यमाणा  
वक्त्रे प्रविष्टान्नान्नयवहरणाद्बोद्धव्या । उष्णाभिप्रायता उष्णप्रि-  
यता । निदानोक्तानामनुपशय इति वचनेनैव विपरीत उपश-  
योऽर्थलब्धोऽपि स्पष्टार्थमुच्यते, किंवा, अर्थापत्तेरनैकान्तिक-  
त्वेन उच्यते । यथा—नवज्वरे दिवास्वप्ने प्रतिषिद्धेऽर्थापत्त्या  
पुराणज्वरे दिवास्वप्न प्राप्नोति, अथ च तत्र दिवास्वप्नो न वि-  
हित इत्यर्थापत्तेरनैकान्तिकत्वं वदन्ति । निदानोक्तानामित्यत्रो-  
क्तग्रहणाद्यदेव निदानत्वेनोक्तं तस्यैवानुपशयित्वं निदर्शयति न  
पुनर्यस्यापाततो निदानत्वं प्रतिभाति, तेन, मदात्ययादौ मद्या-  
देर्निदानत्वेन प्रतीयमानस्यापि उपशयित्वमेव ॥ २१ ॥

उष्णाम्ललवणक्षारकटुकाजीर्णभोजनेभ्योऽतिसे-  
वितेभ्यस्तथा तीक्ष्णतापाग्निसंतापश्रमक्रोधविषमा-  
हारेभ्यश्च पित्तं प्रकोपमापद्यते ॥ २२ ॥

तद्यदा प्रकुपितमामाशयादूष्माणमुपसृज्याद्यमा-  
हारपरिणामधातुं रसनामानमन्ववेत्य रसखेदव-  
हानि स्रोतांसि पिधाय द्रवत्वादग्निमुपहत्य पक्ति-  
स्थानादूष्माणं बहिर्निरस्य प्रपीडयत् केवलं शरीर-  
मनुप्रपद्यते, तदा ज्वरमभिनिर्वर्तयति ॥ २३ ॥

तस्येमानि लिङ्गानि भवन्ति; तद्यथा—युगपदेव  
केवले शरीरे ज्वरस्याभ्यागमनमभिवृद्धिर्वा भुक्त-  
स्य विदाहकाले मध्यन्दिनेऽर्धरात्रे शरदि वा विशे-  
षेण, कटुकास्यता, घ्राणमुखकण्ठौष्ठतालुपाकाः,  
तृष्णा, मदो, भ्रमो, मूर्च्छा, पित्तच्छर्दनम्, अती-  
सारः, अन्नद्वेषः, सदनं, खेदः, प्रलापः, रक्तकोठा-  
भिनिर्वृत्तिः शरीरे, हरितहारिद्रत्वं नखनयनवदन-  
मूत्रपुरीषत्वचाम्, अत्यर्थमूष्मणस्तीव्रभावः, अति-  
मात्रं दाहः, शीताभिप्रायता, निदानोक्तानुपशयो  
विपरीतोपशयश्चेति पित्तज्वरलिङ्गानि भवन्ति २४

उष्णेत्यादिना पित्तज्वरमाह—तद्यथेत्यादि ।—पूर्ववद्वाक्ये-  
यम् । द्रवत्वादग्निमुपहृत्येतिवचनादुष्णस्यापि पित्तस्य द्रवत्वेना-  
ग्निविपरीतेन गुणेनाग्निहन्तृता दर्शयति । वक्ष्यति हि ग्रहण्यध्या-  
ये—“आप्लावयद्धन्यनल जलं तप्तमिवानलम्” (चि. अ. १५)  
इति । बहिर्निरस्य प्रपीडयदिति वचनेन पित्तज्वरे वातज्वर इव न  
सहसा बहिर्क्षेपणं भवति, किंतु शनैः स्तोकक्रमेणेति दर्शयति ।  
युगपदेवेति न वैषम्येण । अभ्यागमनमभिवृद्धिर्वेति च पूर्वण

१ ‘अवपीडितावतुन्नत्वमिव’ इति पा० । २ योगीन्द्रनाथस्तु ‘वा-  
तज्वरस्य लिङ्गानि भवन्ति’ इति न पठति । ३ ‘स्त्रीपुनपुसकलिङ्गव-  
क्ष्यमाणप्रत्ययमर्शकम्’ इति पा० । ४ ‘जङ्घामध्यपिण्डिका’ इति पा० ।

१ ‘शास्त्रैरभिधीयन्ते’ इति पा० । २ ‘प्रकुपितमामाशयः प्रविश-  
देवोष्माणऽपसृजदाद्यमाहारपरिणामधातुः’ इति पा० । ३ ‘बहिर्द्वार  
निरस्य’ इति पा० । ४ ‘योगीन्द्रनाथसेनस्तु ‘पित्तज्वरलिङ्गानि  
भवन्ति’ इति न पठति ।

युगपदेवेत्यादिना परेण च विशेषेणेत्यन्तेन च ग्रन्थेन संब-  
ध्यते । कोठाभिनिर्वृत्ति शरीर इति च्छेद ॥ २२-२४ ॥

स्निग्धगुरुमधुरपिच्छिलशीताम्ललवणदिवास्व-  
प्रहर्षाव्यायामेभ्योऽतिसेवितेभ्यः श्लेष्मा प्रकोपमा-  
पद्यते ॥ २५ ॥

स यदा प्रकुपितः प्रविश्यामाशयमूष्मणा सह  
मिश्रीभूयाद्यमाहारपरिणामधातुं रसनामानमन्व-  
वेत्य रसस्वेदवहानि स्रोतांसि पिधायाग्निमुप-  
हृत्य पक्तिस्थानादूष्माणं वहिर्निरस्य प्रपीडयन्  
केवलं शरीरमनुप्रपद्यते, तदा ज्वरमभिनिर्वर्त-  
यति ॥ २६ ॥

स्निग्धेत्यादिना श्लेष्मज्वरमाह । स यदेत्यादि पूर्ववत् कफ-  
ज्वरेऽपि व्याख्येयम् । ननु, श्लेष्मण आमाशय स्थानं, तत्  
किं प्रविश्यामाशयमिति वचनेन ? नैवं, श्लेष्मण उरोऽपि  
प्रधानं स्थानं, तेनेहोर स्थस्यापि श्लेष्मण आमाशयप्रवेश दर्श-  
यति । यत्र केवलमाशयवृत्ति पित्तं, तत्र 'आमाशयं  
प्रविश्य' इति न कृतं, किंतु 'आमाशयादूष्माणमुपसृज्य'  
इति कृतं, पित्तं ह्यामाशयप्रविष्टमेव भवति, तच्चामाशयैक-  
देशस्थं ग्रहणीरूपामाशयैकदेशं वह्निस्थानं स्वस्थानाद्गच्छतीति  
युक्तम् ॥ २५ ॥ २६ ॥

तस्येमानि लिङ्गानि भवन्ति; तद्यथा—युगपदेव  
केवले शरीरे ज्वरस्याभ्यागमनमभिवृद्धिर्वा भुक्-  
मात्रे पूर्वोक्ते पूर्वरात्रे वसन्तकाले वा विशेषेण, गुरु-  
गात्रत्वम्, अनन्नाभिलाषः, श्लेष्मप्रसेकः, मुखमा-  
धुर्यं, हृल्लासः, हृदयोपलेपः, स्तिमितत्वं, छर्दिः,  
मृद्वग्निता, निद्राधिक्यं, स्तम्भः, तन्द्रा, कासः,  
श्वासः, प्रतिश्यायः, शैत्यं, श्वैत्यं च नखनयनवद-  
नमूत्रपुरीषत्वचाम्, अत्यर्थं च शीतपिडका भृशम-  
ङ्गेभ्य उत्तिष्ठन्ति, उष्णाभिप्रायता, निदानोक्तानु-  
पशयो विपरीतोपशयश्च, इति ( श्लेष्मज्वरलिङ्गानि  
भवन्ति ) ॥ २७ ॥

युगपदिति एककालम्, एकदैव कफज्वरे सर्वशरीरव्याप्त्या  
आगमनमभिवृद्धिर्वा भवतीति दर्शयति । शीतपिडकास्तन्त्रा-  
न्तरे श्वेतपिडका उच्यन्ते । 'तस्येमानि लिङ्गानि भवन्ति'  
इत्येतावतैव कफज्वरलिङ्गत्वे लब्धे पुन श्लेष्मज्वरलिङ्गानि  
भवन्ति' इति वचन किमर्थं ? ब्रूम —तस्येतिपदेन स्वदोष-  
मात्रप्रत्यवमर्शोऽपि स्यात्, तेन दोषलिङ्गतैर्व परं लिङ्गाना  
मा स्यादित्येतदर्थं पुनरभिवानम्, किवा, पूर्वप्रतिश्या लिङ्गाना

१ 'आमाशयस्थित' इति पा० । २ 'अङ्गे भृशमुत्तिष्ठन्ति' इति  
पा० । ३ योगीन्द्रनाथसेनस्तु श्लेष्मज्वरलिङ्गानि भवन्ति' इति न  
पठति । ४ दोषलिङ्गतैव श्लेष्मलिङ्गतैव परं, ननु श्लेष्मज्वरलिङ्गतेति  
भावः ।

प्रागवच्छेद उक्त, उत्तरेण श्लेष्मज्वरलिङ्गानि भवन्तीत्यनेना-  
न्यावच्छेद उच्यते, एवमन्यत्रापि वातज्वरादौ पूर्वरूपे च  
पुनरुक्ति परिहर्तव्या ॥ २७ ॥

विषमाशनादनशनादन्नपरिवर्तादनुव्यापत्तेरसा-  
त्म्यगन्धोपघ्राणाद्विषोपहतस्य चोदकस्योपयोगाद्-  
रेभ्यो गिरीणां चोपश्लेषात् स्नेहस्वेदवमनविरेचना-  
स्थापनानुवासनशिरोविरेचनानामयथावत्प्रयोगात्  
मिथ्यासंसर्जनाद्वा स्त्रीणां च विषमप्रजननात्  
प्रजातानां च मिथ्योपचाराद् यथोक्तानां च हेतूनां  
मिश्रीभावाद्यथानिदानं द्वन्द्वानामन्यतमः सर्वे वा  
त्रयो दोषा युगपत् प्रकोपमापद्यन्ते, ते प्रकुपितास्त-  
यैवानुपूर्व्या ज्वरमभिनिर्वर्तयन्ति ॥ २८ ॥

विषमाशनादित्यादिना द्वान्द्विकसान्निपातिकज्वरानाह । अन-  
शनं यद्यपि न पित्तश्लेष्मकर, तथाऽप्यग्निमान्यकरत्वात्त्रिदो-  
षकरमपि भवति, किवा एषु विषमाशनादिषु यथायोग्यतया  
द्वन्द्वकारणत्वं त्रिदोषकारणत्वं चोच्येयं, तेनानशनं वात-  
पित्तकर बोद्धव्यं, यत्तु पित्तहरत्वमुक्तमनशनस्य, तत्तु  
पित्तद्रवाशक्षयात् । वचनं हि—“कफपित्ते द्रवे धातु सहते  
लङ्घनं महत्” इति । अन्नपरिवर्तादिति सहसैवाक्रमेण कृता-  
भ्यस्तान्नपरिवर्तात् । असात्म्यगन्धो गन्धद्रव्यस्य नासिकया-  
ऽन्त प्रवेशाद्यथा दोषकरो भवति न तथाऽसात्म्यरूपादय, ते  
हि नावश्यं शरीरं विशन्ति, तेन नेहासात्म्यरूपादय उक्ता ।  
यथानिदानमिति यदा द्वयोर्निदानं सेव्यते तदा द्वन्द्व, यदा  
त्रयाणां निदानं सेव्यते तदा त्रयो दोषा, द्वन्द्वेऽपि यदा वात-  
पित्तयोर्निदानं सेव्यते तदा वातपित्तरूपं द्वन्द्वम्, एवमन्यदपि  
कुप्यतीत्यर्थः । सर्वे त्रयो दोषा इत्यनेनैव लब्धेऽपि युगपदिति-  
वचनं क्रमप्रकोपप्रतिषेधार्थं, युगपदेव प्रकोपमापद्यन्ते न क्रमे-  
णेत्यर्थः ॥ २८ ॥

तत्र तथोक्तानां ज्वरलिङ्गानां मिश्रीभावविशे-  
षदर्शनाद्वान्द्विकमन्यतमं ज्वरं सान्निपातिकं वा  
विद्यात् ॥ २९ ॥

ज्वरलिङ्गानामित्यादौ मिश्रीभावविशेषो वातपित्तलिङ्गं वा,  
वातश्लेष्मलिङ्गं वा, पित्तश्लेष्मलिङ्गं वा । अन्यतममिति वातपित्त-  
ज्वरादिकम् ॥ २९ ॥

अभिघाताभिषङ्गाभिचाराभिशापेभ्य आगन्तुर्हि  
व्यथापूर्वोऽष्टमो ज्वरो भवति । स किञ्चित्कालमा-  
गन्तुः केवलो भूत्वा पश्चाद्दोषैरनुबध्यते । तत्राभि-  
घातजो वायुना दुष्टशोणिताधिष्ठानेन, अभिषङ्गजः  
पुनर्वतपित्ताभ्याम्, अभिचाराभिशापजौ तु सन्नि-  
पातेनानुबध्यते ॥ ३० ॥

आगन्तुज्वरमाह—अभिघातेत्यादि । अभिघातो लघु-

डाद्यभिघातः, अभिषङ्ग कामाद्यभिषङ्गः, अभिचारोऽथर्वमन्त्रादिज्वरकर, अभिशापस्तु गुरुसिद्धाद्यभिषापनम्, एतत् प्रवानत्वेन चतुर्विधं कारणमिहोक्तं, तेन, ओषधिगन्धभूताभिषङ्गदुष्टग्रहनिरीक्षणदयोऽप्यागन्तुज्वरहेतवो बोद्धव्याः, किंवा, अभिघातग्रहेण शरीराभिहननवाचिनाऽसात्म्यगन्वादयो ग्राह्याः, अभिषङ्गेण तु भूताभिषङ्गादयः । व्यथापूर्वमिति आगन्तौ प्रथमं व्यथा भवति, पश्चाद्दोषानुबन्धकृतानि लक्षणानीति दर्शयति, किंवा, व्यथापूर्वमिति वचनादागन्तौ ज्वरे व्यथैव पूर्वरूपमिति वदन्ति । रूपं तु यदेव ज्वरस्य प्रात्यात्मिकं सतापरूपं तदेव वातज्वरादिलक्षणरहितं बोद्धव्यं प्रथमतः, उत्तरकालीनदोषानुबन्धे तु यथावक्ष्यमाणदोषलिङ्गान्येव भवन्ति । अष्टम इति वचनेनाभिघातादिहेतुचतुष्टययोगप्राप्तं चातुर्विध्यं निषेध्य व्यथापूर्वकत्वेनैकरूपयोगादेकविधत्वं चतुर्णां दर्शयति, चातुर्विध्ये ह्यागन्तोर्नाष्टमत्वं, नवमत्वादयोऽपि स्युः । किञ्चित्कालमिति स्तोककालं, केचित् त्र्यहं वदन्ति, अन्ये सप्ताहमाहुः । आगन्तौ हि सप्ताहादूर्ध्वं दोषलिङ्गानि भवन्तीति दृष्टम् । तत्र यस्यागन्तोर्थादृशो दोषानुबन्धो भवति तमाह—तत्राभिघातेत्यादि । वातपित्ताभ्यामिति कश्चिद्वातेन, कश्चित् पित्तेन, कश्चिद्वातपित्ताभ्याम् । वचनं हि—“कामशोकभयाद्वायुः, क्रोधात् पित्तं, त्रयो मलाः । भूताभिषङ्गात् कुप्यन्ति भूतसामान्यलक्षणा ” (चि. अ. ३) इति । भूताभिषङ्गे तु यद्यपि त्रिदोषप्रकोप उक्तः, तथाऽपि तत्र वातपित्तयोरेवैतद्वचनबलात् प्राधान्यम् ॥ ३० ॥

**स सप्तविधाज्वराद्विशिष्टलिङ्गोपक्रमसमुत्थानत्वाद्विशिष्टो वेदितव्यः, कर्मणा साधारणेन चोपचर्यते । इत्यष्टविधा ज्वरप्रकृतिरुक्ता ॥ ३१ ॥**

आगन्तोर्निजाद्वेदमाह—स इत्यादि । विशेषलिङ्गता आगतोर्व्यथापूर्वकव्याख्याने व्याकृता, समुत्थानविशेषोऽप्यभिघातादिरुक्तः, उपक्रमविशेषोऽपि ‘साधारणेन कर्मणा चोपचर्यते’ इति वचनेनैवात्र कथ्यते । साधारणेनेति दैवयुक्तिव्यपाश्रयेण, दैवव्यपाश्रयं हि बलिमङ्गलहोमादि, युक्तिव्यपाश्रयं हि लघ्वशनापतर्पणयवागूकषायपानादि । प्रकृतिरुक्तेति स्वभावोऽपि वातादिज्वराणां निदानाद्युपहित उक्त इत्यर्थः ॥ ३१ ॥

**ज्वरस्त्वेक एव संतापलक्षणः । तमेवाभिप्रायविशेषाद्विविधमाचक्षते, निजागन्तुविशेषाच्च । तत्र निजं द्विविधं त्रिविधं चतुर्विधं सप्तविधं चाहुर्मिषजो वातादिविकल्पात् ॥ ३२ ॥**

निजागन्तुविशेषाच्च द्विविधमिति संबन्धः । निजं द्विविधमित्यादौ द्वैविध्यं ( संसृष्टासंसृष्टजन्यत्वेन ) शीतोष्णाभिप्रायभेदात्, त्रिविधं त्रिदोषभेदात्, चतुर्विधं प्रत्येकं वातादिदोष-

जन्यभेदात् । तत्र चातुर्विध्ये द्वन्द्वज्वरा प्रतिक्षिप्यन्ते, तेपा प्रत्येकं वातादिज्वरसदृशत्वात्, त्रिदोषज्वरस्तु असाध्यतायोगात् कृच्छ्रसाध्यतायोगाद्वा पृथगुच्यते ॥ ३२ ॥

तस्येमानि पूर्वरूपाणि भवन्ति; तद्यथा—मुखवैरस्यं, गुरुगात्रत्वम्, अनन्नाभिलापः, चक्षुषोराकुलत्वम्, अश्रवागमनं, निद्राधिक्यम्, अरतिः, जुम्भा, विनामः, वेपथुः, श्रमभ्रमप्रलापजागरणरोमहर्षदन्तहर्षाः, शब्दशीतवातातपसहत्वासहत्वम्, अरोचकाविपाकौ, दौर्बल्यम्, अङ्गमर्दः, सदनम्, अल्पप्राणता, दीर्घसूत्रता, आलस्यम्, उचितस्य कर्मणो हानिः, प्रतीपता स्वकार्येषु, गुरुणां वाक्येष्वभ्यसूया, बालेभ्यः प्रद्वेषः, स्वधर्मेष्वचिन्ता, मात्स्यानुलेपनभोजनपरिक्लेशनं, मधुरेभ्यश्च भक्षेभ्यः प्रद्वेषः, अम्ललवणकटुकप्रियता च, इति ज्वरस्य पूर्वरूपाणि भवन्ति प्राक्संतापात्; अपि चैनं संतापार्तमनुबध्नन्ति ॥ ३३ ॥

तस्येमानि त्यादिना सर्वज्वरसाधारणं पूर्वरूपमाह । एतानि च पूर्वरूपाण्यागन्तोर्पीत्येके वदन्ति, अन्ये तु निजानामेवैतानीति वदन्ति, आगन्तोस्तु व्यथैव पूर्वरूपम् । अत्राप्यनन्नाभिलाषारोचकयोः पूर्ववद्वेद । दौर्बल्यं शरीरबलहानि, अल्पप्राणता च मानसबलहानिर्बोद्धव्याः, किंवा दौर्बल्यं मासापचयः । दीर्घसूत्रता चिरेण कार्यकर्तृत्वम् । ज्वरपूर्वरूपाणि भवन्ति प्राक्संतापादिति च्छेदः, ज्वररूपसंतापात् प्रागेतानि पूर्वरूपाणि भवन्तीत्यर्थः । अपिच संतापार्तमनुबध्नन्तीत्यनेन प्रत्येकेऽपि ज्वरे कानिचित्पूर्वरूपाणि मुखवैरस्यारुच्यादीनि भवन्तीति दर्शयति । न चेवं पूर्वरूपानुवृत्तौ रिष्टत्वं वाच्यं, यतः सर्वपूर्वरूपाणामतिमात्रानुवर्तनं रिष्टमुक्तम् । वचनं हि—“पूर्वरूपाणि सर्वाणि ज्वरोक्तान्यतिमात्रायाः । यं विशन्ति विशलेनं मृत्युर्ज्वरपुरःसरः” ( इ. अ. ५ ) इति, किंवा, अस्य श्लोकस्यान्य एवार्थः, तस्मिन्निद्रे वक्ष्यामः । न चास्य्यादीनां व्यक्तज्वरभावित्वेन पूर्वरूपत्वं हन्यते, यतो लिङ्गान्तरयुक्तान्यस्य्यादीनि लिङ्गानि भवन्ति, लिङ्गान्तरविरहितानि तु पूर्वरूपाणि ॥ ३३ ॥

**इत्येतान्येकैकशो ज्वरलिङ्गानि व्याख्यातानि भवन्ति विस्तरसमासाभ्याम् ॥ ३४ ॥**

एकैकशो ज्वरलिङ्गानीत्यत्र लिङ्गशब्देन निदानपूर्वरूपादीन्युच्यन्ते । विस्तरसमासाभ्यामिति विस्तरेण वातादिज्वरा-उक्ता, समासेन संसर्गसन्निपातजाः; यस्त्वत्र समासेनोक्तः स चिकित्सिते प्रपञ्चनीय इति भावः ॥ ३४ ॥

**ज्वरस्तु खलु महेश्वरकोपप्रभवः, सर्वप्राणभृतां प्राणहरो, देहेन्द्रियमनस्तापकरः, प्रज्ञावलवर्णहर्षोत्साहहासकरः, श्रमक्लममोहाहारोपरोधसंजननः;**

१ ‘चोपक्रम्यः’ इति, ‘चोपक्रम्यते’ इति च पा० । २ अयं पाठो हस्तलिखितपुस्तके नोपलभ्यते ।

१ ‘प्रज्ञानलवर्णहर्षोत्साहसादनः’ इति पा० ।

ज्वरयति शरीराणीति ज्वरः, नान्ये व्याधयस्तथा दारुणा बहूपद्रवा दुश्चिकित्स्याश्च यथाऽयम् । स सर्वरोगाधिपतिः, नानातिर्यग्योनिषु च बहुविधैः शब्दैरभिधीयते । सर्वे प्राणभृतः सज्वरा एव जायन्ते सज्वरा एव म्रियन्ते च; स महामोहः, तेनाभिभूताः प्राग्दैहिकं देहिनः कर्म किञ्चिदपि न स्मरन्ति, सर्वप्राणभृतां च ज्वर एवान्ते प्राणानादत्ते ॥ ३५ ॥

संप्रति ज्वरस्य महाप्रभावता दर्शयितुं पूर्वोत्पत्तिप्रकारमाह—ज्वरस्त्वित्यादि । महेश्वरकोपप्रभव इत्यनेन ज्वरचिकित्सिते “द्वितीये हि युगे शर्वमकोव्रतमास्थितम्” (चि. अ. ३) इत्यादिग्रन्थे वक्ष्यमाणा ज्वरोत्पत्तिमाह । क्रोधभवत्वेन च श्लेष्मजन्यस्याप्याग्नेयत्वं दर्शयति, क्रोधो ह्यभिरूप, तेन तन्मयोऽपि ज्वरस्तथैव, अत एवोक्तम्—“ऊष्मा पित्तादृते नास्ति ज्वरो नास्त्यूप्मणा विना । तस्मात् पित्तविरुद्धानि त्यजेत् पित्ताधिकेऽधिकम्” (वा. चि. अ. १) इति । न च रुद्रकोपभवत्वेन लोभाभिद्रोहप्रभवत्वं ज्वरस्य विरुध्यते, यतो रुद्रकोपोद्भूत एव ज्वरो लोभाभिद्रोहस्वरूपपापाचारप्राप्त्या पुरा मनुष्येषु भूतः । सर्वप्राणिनां ज्वर एव प्राणहर इति मरणकाले सर्वप्राणिना ज्वर एव प्राणहर इति दर्शयति । देहेन्द्रियमनस्तापकर इत्यत्र प्रत्येकं तापलक्षणं ज्वरचिकित्सिते बोद्धव्यं “वैचित्त्यमरतिर्गर्लानिर्मेन सतापलक्षणम्” (चि. अ. ३) इत्यादिना । ज्वरयति संतापयति । इतिशब्दो हेतौ, तेन, यस्मादुक्तमहेश्वरक्रोधप्रभवत्वादियुक्तं, तस्मात् । सर्वरोगाणामधिपतिरिवेति सर्वरोगाधिपति । नानाविधैः शब्दैरिति हस्तिषु पाकलो, गोषु खेरिको<sup>१</sup>, मत्स्यानामिन्द्रजालो, विहङ्गानां आमरक इत्यादिशब्दैः । सर्वप्राणभृतः सज्वरा एव जायन्ते सज्वरा एव म्रियन्ते च तत् किमिति तेषां जन्मनि मरणे वा संतापात्मा ज्वरो न लक्ष्यत इत्याह—स महामोह इति, जन्ममरणयोर्महामोहरूपो ज्वरो भवति, न संतापात्मेत्यर्थः । अत एवोक्तं—“ज्वरप्रभावो जन्मादौ निधने च महत्तमः” (चि. अ. ३) इति । जन्मनि महामोहरूपतामाह—तेनेत्यादि । प्राग्दैहिकं जन्मान्तरकृतम् । ननु, शुद्धसत्त्वानुगमात् प्राग्दैहिकं स्मरणं युक्तं, वचनं हि—“यदा तेनैव शुद्धेन मनसा युज्यते, तदा जातिमतिक्रान्तामपि स्मरति” (शा. अ. ३) इति । न, तस्य शुद्धमनःसत्त्वानुवृत्तेरपवादत्वादितत्परित्यज्यान्वत्र ज्वरस्य प्राग्दैहिकविस्मरकत्वं ज्ञेयम् । मरणे महामोहतामाह—सर्वप्राणभृतामित्यादि । ज्वर एव महामोहरूप एवेति भावः, तेन म्रियमाणाः सर्वे महामोहं प्रविशन्तीत्यर्थः ॥ ३५ ॥

तत्र पूर्वरूपदर्शने ज्वरादौ वा हितं लघ्वशनमपतर्पणं वा, ज्वरस्यामाशयसमुत्थत्वात्, ततः

कषायपानाभ्यङ्गस्नेहस्वेदप्रदेहपरिषेकानुलेपनवमनविरेचनास्थापनानुवासनोपशमननस्तःकर्मधूपधूमपानाञ्जनक्षीरभोजनविधानं च यथास्वं युक्तया प्रयोज्यम् ॥ ३६ ॥

संप्रति सूत्रितं चिकित्सासूत्रमाह—तत्रेत्यादि । यद्यपि चिकित्सिते ज्वरादौ लङ्घनं वक्ष्यति, तथाऽपीह पाक्षिकलघ्वशनविधानं न विरोधि, लघ्वशनस्यापि लाघवकर्तृत्वेनैव लङ्घनत्वात्, किंवा, यत्र वातादिज्वरे लङ्घनं न कर्तव्यं तत्र लघ्वशनं बोद्धव्यम्, अपतर्पणं च लङ्घनमेव । अथ किमिति वातिकेऽपि ज्वरे वातकारकं लघ्वशनमपतर्पणं वा कार्यमित्याह—आमाशयसमुत्थत्वादित्यादि । आमाशयसम्बन्धेन वातोऽपि मनाग्लङ्घनीय स्थानापेक्षया भवतीति भावः । वचनं हि—“स्थानं जयेद्दि पूर्व स्थानस्याविरोधेन” इति ॥ ३६ ॥

जीर्णज्वरेषु तु सर्वेष्वेव सर्पिषः पानं प्रशस्यते यथास्त्रौषधसिद्धस्य; सर्पिर्हि स्नेहाद्वातं शमयति, संस्कारात् कफं, शैत्यात् पित्तमूष्माणं च, तस्माज्जीर्णज्वरेषु सर्वेष्वेव सर्पिर्हितमुदकमिवाग्निष्टुष्टेषु द्रव्येष्विति ॥ ३७ ॥

भवन्ति चात्र—

यथा प्रज्वलितं वेदम परिषिञ्चन्ति वारिणा ।

नराः शान्तिमभिप्रेत्य तथा जीर्णज्वरे घृतम् ॥ ३८ ॥

स्नेहाद्वातं शमयति, शैत्यात् पित्तं नियच्छति ।

घृतं तुल्यगुणं दोषं संस्कारात्तु जयेत् कफम् ॥ ३९ ॥

नान्यः स्नेहस्तथा कश्चित् संस्कारमनुवर्तते ।

यथा सर्पिरतः सर्पिः सर्वस्नेहोत्तमं मतम् ॥ ४० ॥

यथास्त्रौषधसिद्धयेति वातादिज्वरे वातज्वरादिहरद्रव्यसिद्धस्य । कथं सर्पिं सर्वत्र कार्यमित्याह—सर्पिर्हि स्नेहादित्यादि । संस्कारात् कफमिति कटुतिक्तादिकफहरसंस्कारात् । यद्यपि च ‘यथास्त्रौषधसिद्धस्य’ इति वचनाद्वातेऽपि वातहरसंस्कृतमेव सर्पिर्विहितं, तथाऽपि वाते रूक्षविपरीतेन स्नेहेनापि सर्पिर्वातहरमेव, पित्तेऽप्युष्णविपरीतशैत्यान्वितं, कफे तु सर्पिषः स्नेहशैत्यादिना समानेन कश्चिन्न स्वाभाविको विरोधिगुणोऽस्ति किंतु संस्काराद्धितमेवेति दर्शयति । ऊष्माणं चेति ज्वरप्रभावभूतमूष्माणं, न पित्तोष्माणं, तस्य पित्तग्रहणेनैव ग्रहणात् । अनेन ज्वरस्योष्महरणेन सर्पिषो ज्वरव्याधिप्रत्यनीकत्वं दर्शितं भवति । अत्र वातशमनं सर्पिषोऽभिधाय पित्तशमनेऽभिधातव्ये कफशमनमुच्यते, शेषतो वक्तव्योष्मरूपव्याधिप्रत्यनीकतयाऽपि पित्तशमनहेतोः शैत्यस्य समानगुणत्वात्, यदि त्विह मध्ये पित्तप्र-

शमनमुच्यते, तदा पुनः सस्कारात् कफमित्युक्त्वा शैत्यादूष्माणमिति वक्तव्यं स्यात् । यत्र तु श्लोकपाठे व्याधिप्रत्यनीकत्वं घृतस्य पृथङ्गोक्तं, तत्र, 'स्नेहाद्वातं शमयति' इत्यादौ वातमनुपित्तमेव कृतमिति साधु कृतम् । तस्मादिति दोषव्याधिप्रत्यनीकत्वात् । जीर्णज्वरेष्विति वचनेनामज्वरे निषेधयति, सामे हि समानगुणत्वात् सर्पिरहितम् । शान्तिमिति सतापशान्तिम् । अभिप्रेत्येति बुद्ध्या स्वीकृत्य, तथा जीर्णज्वरे घृतं 'ददाति' इति शेषः । नन्वत्र, श्लोके सर्पिर्गुणकथने किमिति व्याधिरूपोष्मशमनं नोच्यते? ब्रूम — पित्तोष्माव्यतिरिक्तत्वेन ज्वरोष्मणः पित्तशमनेनैव लब्धत्वात् । ननु यथेवं गद्यपाठे पृथङ्गं तर्हि पठनीय ऊष्मा? ब्रूम — यावानूष्मा शरीरं स पैत एव, यतो ब्रूते—“ऊष्मा पित्तादृते नास्ति” ( वा चि अ. १ ) इत्यादि, तथा “पित्तादूष्मोष्मणः पक्तिर्नराणामुपजायते” ( सू अ. १७ ) इति, किंतु, नासावूष्मा कदाचित् पित्तेन साम्येऽप्येको भवति, यथा—कफज्वरे, कदाचित्त्वधिके पित्ते वह्निरूप ऊष्मा मन्दो भवति, यथा—पित्ताग्निमान्द्ये, तदेवमूष्मा पित्ताद्विन्नोऽभिन्नश्च भवति, तत्र भेदं गृहीत्वा गद्यपाठे पृथङ्गं ज्वरोष्मा पठित, श्लोकपाठे त्वभेदविवक्षया नै पृथक् पठित । ज्वरे तु पित्तोष्मा ज्वरप्रभावेण वर्धते, स च प्रभावो ज्वरस्य दोषदूष्यविशेषात्मकस्य, तथा “ज्वरस्त्रिपादस्त्रिशिरा ” इत्याद्युक्तप्राणिविशेषस्य ज्ञेयः । ननु सर्पिः कथं पित्तं हन्ति? यतः, यथा पित्तविपरीतशैत्यं सर्पिषि, तथा पित्तसमानः स्नेहोऽप्यस्ति । नैवं, पित्ते “सस्नेहः” ( सू अ. १ ) इतीषदर्थेन सशब्देनाल्पस्य स्नेहस्याभिधानात्, उष्णत्वं तु पित्ते प्रधानम् । यद्यपि पित्तं जलेनाप्यारब्धं, तथाऽपि तत्र शैत्यमभिभूयान्निष्ठतमौष्ण्यमेवाधिकं भवति, तथा तेजसो रौक्ष्येण जलकृतस्नेहोऽपि पित्तेऽभिभूयते, द्रवत्वं तु जलकृतं तेजसा नाभिभूयते, दृश्यते ह्यमिसंपृक्ते जले द्रवत्वमल्पस्नेहता उष्णता चेति । किंवा, किमनेन तसजलदृष्टान्तेन, अदृष्टकृत एवायं भूतानामुत्पादः, तेन, कश्चिदेव गुणपाञ्चभौतिकत्वेऽपि द्रव्याणामाभिभूतो भवति, ननु सर्वं, यथा—शालिषु तोयकृतं मधुरत्वं, न तु गौरवमित्युक्तं सूत्रस्थाने । उत्सर्गतं सस्नेहस्यापि पित्तस्य कदाचित्तेजोभूयस्त्वेन रूक्षत्वमपि भवति जीर्णज्वरे, तेन स्निग्धशीतं सर्पिर्हितं तत्र भवतीति न दोषः । अत एवोक्तं चिकित्सिते—“रूक्षं तेजो ज्वरकर” ( चि. अ. ३ ) इत्यादि । न च वाच्यं—यत्—सांसिद्धिकमपि चेत् पित्तस्य स्निग्धत्वमपैति तदा वातस्यापि रौक्ष्यं किमिति नापैतीति; यतो विचित्रा एव हि गुणा अप्रतिक्षेपणीया प्रतिक्षेपणीयाश्च, तत्र ये न सर्वदा दृश्यन्ते वातशैत्य-पित्तस्नेहादयः,

त एव प्रतिक्षेपणीया, नान्ये, तथैव दृष्टत्वात् । तुल्यगुणमिति सर्वथा तुल्यगुणम् । ननु सस्कारात् कफहन्तृत्वे सस्कारेणैव कफो हन्यते, कस्तत्र सर्पिपो व्यापार इत्याह—नान्य इत्यादि । नान्य इति तेषां । सस्कारमनुवर्तत इति सस्कारकद्रव्यकार्यं करोति । एतेनैतद्दर्शयति—यत्—तेनैव द्रव्येण यादृज्ज्ञानेन घृतं सस्क्रियते, अन्यत्र तैलादिस्नेहस्तथैव यदि सरिक्रियते तदा घृतमेवान्यस्नेहेभ्यो विशेषेण सस्कारकद्रव्यकार्यं करोति, अयं घृतप्रभावोऽधिक, तेन सस्कारात् कफविजये घृतमेव कर्तव्यमित्यर्थः । प्रपञ्चितश्चायमर्थः स्नेहाध्याये ॥ ३७-४० ॥

**गद्योक्तो यः पुनः श्लोकैरर्थः समनुगीयते ।**

**तद्व्यक्तिव्यवसायार्थं द्विरुक्तं तत्र गृह्यते ॥ ४१ ॥**

ननु स्नेहाद्वातं शमयतीत्यादिग्रन्थो गद्येनैवोक्तः, तत् किमर्थं श्लोकेनोच्यत इत्याह— गद्योक्तो य इत्यादि । तद्व्यक्तिव्यवसायार्थमित्यत्र तद्व्यक्तिर्गद्योक्तार्थस्य व्यक्तिः प्रसन्नतेति यावत्, व्यवसायः अध्यवसायो ग्रहणमित्यर्थः, यस्मात् पूर्वोक्तार्थस्पष्टीकरणार्थं पुनः श्लोकेनाभिधानं, तस्मात् प्रयोजनान्तरयुक्तत्वाच्च पुनरुक्तिदोष इति भावः । गद्योक्तापेक्षया श्लोकभिधानं सुखग्रहणं भवतीति लोकसिद्धमेव । अत्र च गद्योक्त इत्युपलक्षणं, तेन श्लोकोक्तोऽपि श्लोकेनोच्यत इति बोद्धव्यं, यथा—आरग्वधीये । एवं गद्योक्तोऽपि गद्येनेति बोद्धव्यं, यथा—प्रपञ्चेन कारणाद्यभिधायोक्तम्—“एवमसात्पन्थेन्द्रियार्थसंयोगः प्रज्ञापराधपरिणामश्च” ( सू अ. ११ ) इत्यादि । तथा श्लोकेनोक्तोऽपि गद्येनोच्यते, यथा—“ब्रह्मणा हि यथा प्रोक्तं” ( सू अ. १ ) इत्यादि श्लोकेनाभिधाय आद्येऽध्याये पुनरन्यत्रोक्तं—“यमायुर्वेदमश्विनौ मह्यं प्रायच्छेताम्”—( चि अ. १. पा. ४ ) इत्यादि । अत्र श्लोकाभिधानमेव सुखग्रहणार्थमिति ज्ञेयम् । किंवा, तद्व्यक्तिव्यवसायार्थमिति यथायोनयतया बोद्धव्यम् । तेन, प्रपञ्चाभिधानमर्थव्यक्त्यर्थं बोद्धव्यं, सक्षेपाभिधानं तु व्यवसायार्थं, तेन गद्यश्लोकाभिधानाभ्यां व्यक्तिव्यवसायौ क्रियेते । तत्र प्रपञ्चाभिधानेऽर्थस्य व्यक्तिः स्फुटैवेति, सक्षेपाभिधानं तु प्रपञ्चापेक्षया सुखग्रहणं भवति ॥ ४१ ॥

**तत्र श्लोकाः—**

**त्रिविधं नामपर्यायैर्हेतुं पञ्चविधं गदम् ।**

**गदलक्षणपर्यायान् व्याधेः पञ्चविधं ग्रहम् ॥ ४२ ॥**

**ज्वरमष्टविधं तस्य प्रकृष्टासन्नकारणम् ।**

**पूर्वरूपं च रूपं च शेषजं संग्रहेण च ॥ ४३ ॥**

**व्याजहार ज्वरस्याग्रे निदाने विगतज्वरः ।**

**भगवानग्निवेशाय प्रणताय पुनर्वसुः ॥ ४४ ॥**

**इत्यग्निवेशकृते तन्त्रे चरकप्रतिसंस्कृते निदानस्थाने ज्वरनिदानं नाम प्रथमोऽध्यायः ॥ १ ॥**

१ ननु यथैव ज्वरोष्मणः पित्तोष्मव्यतिरिक्तत्वं स्यात्तर्हि गद्यपाठे पृथङ्गं न पठनीय ऊष्मेति योजना । २ 'गद्यपाठे ज्वरोष्मा पठितः' इति पा० । ३ 'न पठितः' इति पा० ।

१ 'हन्येत' इति पा० ।



सग्रहे यद्यपि हेतुपर्याया पूर्वमुक्तास्तदनु हेतुत्रैविध्यं, तथाऽपि छन्दोऽनुरोधेन तद्विपर्ययरुचनम् । नामरूपा योगरूढा पर्याया नामपर्याया । पञ्चविधं गदमिति आग्नेयादिभेदेन । 'गदपर्यायनामानि' इति पाठे यल्लिङ्गपर्यायाभिधानं तस्य व्याधि-पञ्चविधग्रहशब्देनैव 'तस्योपलब्धि' इत्यादिग्रन्थान्तर्निविष्टसक-लार्थस्य गृहीतत्वाद्ग्रहणम्, 'गदलक्षणपर्यायान्' इति पाठे तु पूर्वपक्षो नास्त्येव, पाठस्तु नायमतिप्रसिद्धः । प्रकृष्टासन्नकारणं ज्वरस्य रूक्षादि प्रकृष्टम्, आसन्न वातादि, तथा प्रकृष्टं रुद्र श्लेष्म, आसन्नं तु रूक्षादि । यद्यपि रूपात् पश्चात् पूर्वरूपमुक्तं, तथाऽपि छन्दोऽनुरोधात् पूर्वरूपमग्रे कृतं, किंवा, वातादिजविशिष्टज्वर-लक्षणानामव्यक्तानां विशिष्टज्वरपूर्वरूपता सूचयता पूर्वरूपं पूर्वं कृतं, वातादिज्वरलक्षणानि ह्यव्यक्तानि पूर्वरूपाणि भवन्ति ॥ ४२-४४ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया निदानस्थाने ज्वरनिदानं

नाम प्रथमोऽध्यायः ॥ १ ॥

## द्वितीयोऽध्यायः ।

अथातो रक्तपित्तनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पित्तं यथाभूतं लोहितपित्तमिति संज्ञां लभते, तद् व्याख्यास्यामः ॥ ३ ॥

आद्योत्पत्तौ ज्वरसंतापाद्रक्तपित्तोत्पत्तेर्ज्वरमनु रक्तपित्तनिदानमुच्यते । पित्तं यथाभूतमित्यादिना पित्तमेवावस्थावशाद्लोहितपित्तमित्युच्यते इति दर्शयति, नतु रक्तं च पित्तं च रक्तपित्तमिति ॥ १-३ ॥

यदा जन्तुर्यवकोद्दालककोरदूषप्रायाण्यन्नानि भुङ्के, भृशोष्णतीक्ष्णमपि चान्यदन्नजातं निष्पावमा-षकुलत्थसूपक्षारोपसंहितं, दधिदधिमण्डोदश्वि-त्कद्वाराम्लकैजिकोपसेकं वा, वाराहमाहिषाविक-मात्स्यगव्यपिशितं, पिण्याकपिण्डालुशुष्कशाकोप-हितं, मूलकसर्षपलशुनकरञ्जिशिशुमधुशिशु(खड-यूष)भूस्तृणसुमुखसुरसकुठेरकगण्डीरकालमाल-कपर्णासक्षवकफणिज्जकोपदंशं, सुरासौवीरुषोद-कमैरेयमेदकमधूलकशुक्तकुचलवदराम्लप्रायानुपानं वा, पिष्टान्नोत्तरभूयिष्ठम्; उष्णाभितप्तो वाऽतिमा-त्रमतिवेलं वाऽऽमं पयः पिबति, पयसा समश्नाति रौहिणीकं, काणकपोतं वा सर्षपतैलक्षारसिद्धं,

१ 'तथाऽनुव्याख्यास्यामः' इति पा० । २ 'काञ्जिकोपहित' इति पा० । ३ 'खडयूष' इति योगीन्द्रनाथसेनो न पठति । ४ 'रौहिणीशाक' इति पा० ।

कुलत्थपिण्याकजाम्बवल्कुचपक्वैः शौक्तिकैर्वा सह क्षीरं पिबत्युष्णाभितप्तः; तस्यैवमाचरतः पित्तं प्रकोपमापद्यते, लोहितं च स्वप्रमाणमतिवर्तते । तस्मिन् प्रमाणातिवृत्ते पित्तं प्रकुपितं शरीरमनुसर्प-द्यदेव यकृत्प्लीहप्रभवाणां लोहितवहानां च स्रोतसां लोहिताभिष्यन्दगुरूणि मुखान्यासाद्य प्रतिरुन्ध्यात् तदेव लोहितं दूषयति ॥ ४ ॥

यदा जन्तुरित्यादिना निदानमुच्यते । यवकं ब्रीहिविशेषः; उद्दाल वनकोद्रव, कोरदूष यद्यप्यन्नपाने पित्तहर उक्तस्तथाऽप्यस्य निष्पावादियुक्तस्य सयोगमहिम्ना रक्तपित्तनिदानत्वं ज्ञेयम्, एवमन्यत्रापि रक्तपित्तनिदानत्वेनेहोक्तक्षीरादौ ज्ञेयम् । दधिमण्ड मस्तु, उदश्चित् अर्धजलं तर्कं, कद्वरं निर्जलं, किंवा अम्लं तर्कम् । मधुशिशु स्वल्पशोभाजनक । खडयूष राग-कर्पूर इति ख्यातः । सुमुखादयः फणिज्जकान्ता पर्णासमेदा । उपदंशमिति मूलकादीनि खादयित्वा यावकाद्यन्नं भुङ्के इत्यर्थः । मधूलक गोधूमविशेषः । शुक्त सन्धानविशेषः । पिष्टान्नमुत्त-रत्र भोजनस्य भूयिष्ठं यत्र तत् पिष्टान्नोत्तरभूयिष्ठम् । अतिवेल-मिति पुनः पुनः । रौहिणीकं रौहिणीशाकम् । शौक्तिकैरिति बदरीफलैः । आममित्युत्तरेण संबध्यते । स्वप्रमाणमतिवर्तते प्रवर्धत इत्यर्थः । यदेवेत्यनेन एवमपि प्रकुपितस्य पित्तस्य य एवांश उक्तसंप्राप्तिमान् भवति स एव रक्तं दूषयति नान्य इति दर्शयति । लोहिनाभिष्यन्दगुरूणि प्रवृद्धलोहितस्यन्देन गुरूणि उत्सन्नानि विवृतानीति यावत् । प्रतिरुन्ध्यात् 'वृद्धेन शोणितेन' इति शेषः, 'प्रतिपद्यते' इति पाठपक्षे तु 'शोणितम्' इति शेषः, तेन शोणितं प्रतिपद्यत इत्यर्थः । यकृत्प्लीहप्रभवाणामि-त्यस्य विशेषणं—लोहितवहानामिति । चकारोऽवधारणे । व-क्षयति च रक्तपित्तविक्रित्सते—'प्लीहानं च यकृच्चैव तद-धिष्ठाय वर्तते । स्रोतासि रक्तवाहीनि तन्मूलानि हि देहिनाम्' (चि अ. ४) इति ॥ ४ ॥

संसर्गालोहितप्रदूषणालोहितगन्धवर्णानुविधा-नाच्च पित्तं लोहितपित्तमित्याचक्षते ॥ ५ ॥

एवं रक्तदूषके पित्ते यथा रक्तपित्तसंज्ञा भवति, तदाह—संसर्गादित्यादि । संसर्गात् लोहितसंबन्धात् । लोहितगन्धवर्णानुविधानादिति लोहितसदृशगन्धवर्णयुक्त्वात् । एतेन, 'रक्तयुक्तं पित्तं रक्तपित्तम्' इति प्रथमा निरुक्तिः, 'रक्ते दूष्ये

१ 'क्षीरमामतिमात्रमथवा पिबति' इति पा० । २ 'चाशु प्रमाण-मतिवर्तते' इति पा० । ३ 'यदेव' इति योगीन्द्रनाथसेनसमतः पाठः । ४ 'प्रतिपद्यते' इति पा० । ४ 'तदैव' इति पा० । ६ 'खडो द्विविधः—सतक्रशमीधान्य एकः, सतक्रशाकश्चापरः । तत्राद्यः—'सशमीधान्यान् सखेहान् साम्लान् सांग्राहिकान् खडान्' इत्युक्त-लक्षणः । सतक्रशाकस्तु—'तत्र कपित्थचाङ्गेरीमरिचाजिचित्रकैः । सुपक्वः खडयूषोऽयम्' इति शिवदाससेनः । ७ 'आमलकादीनि' इति पा० । ८ 'तद्धोहितसंसर्गात्' इति पा० ।

पित्तम्' इति द्वितीया, 'रक्तवत् पित्तं रक्तपित्तम्' इति तृतीया दर्शयते । उक्तं च चिकित्सिते—“ससर्गाह्पणात्तु सामान्या-  
ङ्गन्धवर्णयो । रक्तस्य पित्तमाख्यातं रक्तपित्तं मनीषिभिः” —  
(चि. अ. ४) इति । एतदेव च रक्तपित्तस्य सामान्यलक्षणं—  
यद्—रक्तगन्धवर्णानुविधानं, विशेषलक्षणं तु ऊर्ध्वादिभेदेन  
कफादिसम्बन्धादेवेह बोद्धव्यं, चिकित्सितेऽपि 'सान्द्रं सपाण्डु'  
(चि. अ. ४) इत्यादिना लक्षणं वक्ष्यति ॥ ५ ॥

तस्येमानि पूर्वरूपाणि भवन्ति; तद्यथा—अनन्ना-  
मिलापः, भुक्तस्य विदाहः, शुक्ताम्लगन्धरस उद्गारः,  
छर्दरभीक्ष्णमागमनं, छर्दितस्य बीभत्सता, स्वर-  
भेदो, गात्राणां सदनं, परिदाहः, मुखाद्भूमागम इव,  
लोहलोहितमत्स्यामगन्धित्वमिव चास्यस्य, रक्तह-  
रितहारिद्रत्वमङ्गावयवशङ्कन्मूत्रस्वेदलालासिङ्घाण-  
कास्यकर्णमलपिडकोलिकापिडकानाम्, अङ्गवेदना,  
लोहितनीलपीतश्यावानामर्चिष्मतां च रूपाणां स्वप्ने  
दर्शनमभीक्ष्णमिति (लोहितैः पित्तपूर्वरूपाणि भ-  
वन्ति) ॥ ६ ॥

पूर्वरूपे छर्दितस्य बीभत्सता वैवर्ण्यवैगन्ध्यादियोगात् ।  
पिडकोलिका नेत्रमलः । अङ्गवेदना अङ्गमर्दः ॥ ६ ॥

उपद्रवास्तु खलु दौर्बल्यारोचकाविपाकश्वा-  
सकासज्वरातीसारशोफशोपपाण्डुरोगाः स्वरभे-  
दश्च ॥ ७ ॥

व्याधेरसाभ्यत्वस्य धर्मस्य ख्यापकान् लिङ्गविशेषानुपद्रवा-  
ख्यानाह—उपद्रवास्तिवत्यादि । एतेनोपद्रवस्य लिङ्गभूतत्वेन  
निदानपञ्चकानतिरिक्तत्वम् । रक्तपित्ते चैते उपद्रवा प्रायो-  
भावित्वेन नियता इत्यभिधीयन्ते, ज्वरे तूपद्रवा नियता न  
सन्ति, तेन तत्र नोक्ता, एवं गुल्मादावपि प्रायोभावित्वेनोप-  
द्रवकथनं व्याख्येयम् । स्वरभेदश्चेति पृथक्पाठेन स्वरभेदस्य  
प्रायोभावित्वमाह ॥ ७ ॥

मार्गौ पुनरस्य द्वौ ऊर्ध्वं, चाधश्च । तद्वहुश्लेष्मणि  
शरीरे श्लेष्मसंसर्गादूर्ध्वं प्रतिपद्यमानं कर्णनासि-  
कानेत्रास्थेभ्यः प्रच्यवते, बहुवाते तु शरीरे वातसं-  
सर्गादधः प्रतिपद्यमानं मूत्रपुरीषमार्गाभ्यां प्रच्य-  
वते, बहुश्लेष्मवाते तु शरीरे श्लेष्मवातसंसर्गाद्वा-  
वपि मार्गौ प्रतिपद्यते, तौ मार्गौ प्रतिपद्यमानं सर्वेभ्य  
एव यथोक्तेभ्यः स्वेभ्यः प्रच्यवते शरीरस्य ॥ ८ ॥

तत्र यदूर्ध्वभागं तत् साध्यं, विरेचनोपक्रमणी-  
यत्वाद्बौषधत्वाच्च; यदधोभागं तद्याप्यं, वमनोप-

क्रमणीयत्वादल्पौषधत्वाच्च, यदुभयभागं तदसाध्यं,  
वमनविरेचनायोगित्वादनौषधत्वाच्चेति ॥ ९ ॥

साध्यत्वादिविशेषस्य तथा कफादिसम्बन्धस्य च मार्गवि-  
शेषकृतस्य प्रतिपादनार्थं मार्गमाह—मार्गवित्यादि । बहु-  
श्लेष्मणि शरीरे श्लेष्मसंसर्गादिति वचनेन ऊर्ध्वगे रक्तपित्ते  
श्लेष्मसम्बन्ध कारणान्तरचित्तेनापि श्लेष्मणा भवतीति दर्श-  
यति । यत्तु रक्तपित्तनिदानजन्यत्वं कफस्य, तत्रावश्यं भवति,  
अत एव 'निग्धोष्णमुष्णरूक्षं च रक्तपित्तस्य कारणम् । अधो-  
गस्योत्तरं प्रायः" (चि. अ. ४) इत्यादौ प्रायः शब्दं कृतवान् ।  
एव 'बहुवाते तु' इत्यत्रापि व्याख्येयम् । स्वेभ्य इति रन्ध्रेभ्यः ।  
विरेचनोपक्रमणीयत्वादिति एतच्च श्लोकेन स्वयमेव व्याकरि-  
ष्यति ॥ ८ ॥ ९ ॥

रक्तपित्तप्रकोपस्तु खलु पुरा दक्षयन्नोद्ध्वंसे रुद्र-  
कोपामर्षाग्निना प्राणिनां परिगतशरीरप्राणानामभ-  
वज्ज्वरमनु ॥ १० ॥

रक्तपित्तस्याप्याग्नेयत्वप्रतिपादनार्थं पूर्वोत्पत्तिमाह—रक्ते-  
त्यादि । कोपयुक्तं अमर्षं, अमर्षं अभिनिवेशः; अन्यत्रापि  
च कोपामर्षयोर्भेद उक्तः, यथा—“अमर्षसंरम्भविनश्रभावा  
संतर्जनाभिद्रवणौष्ण्यरोषा" (चि. अ. ९) इति ॥ १० ॥

तस्याशुकारिणो दावाग्नेरिवापतितस्यात्यधिक-  
स्याशु प्रशान्त्यै प्रयतितव्यं मात्रां देशं कालं चाभि-  
समीक्ष्य संतर्पणेनापतर्पणेन वा मृदुमधुरशिशिर-  
तिक्तकषायैरभ्यवहार्यैः प्रदेहपरिषेकावगाहसंस्पर्श-  
नैर्वमनाद्यैर्वा तत्रावहितेनेति ॥ ११ ॥

संतर्पणेनेति अधोगस्य, अपतर्पणेनेति ऊर्ध्वगस्य । संस्पृश्यत  
इति संस्पर्शनं मुक्तादि ॥ ११ ॥

भवन्ति चात्र—

साध्यं लोहितपित्तं तद्यदूर्ध्वं प्रतिपद्यते ।

विरेचनस्य योगित्वाद्बहुत्वाद्भेषजस्य च ॥ १२ ॥

विरेचनं तु पित्तस्य जयार्थं परमौषधम् ।

यश्च तत्रान्वयः श्लेष्मा तस्य चानधर्मं स्मृतम् ॥ १३ ॥

भवेद्योगावहं तत्र मधुरं चैव भेषजम् ।

तस्मात् साध्यं मतं रक्तं यदूर्ध्वं प्रतिपद्यते ॥ १४ ॥

ऊर्ध्वगस्य विरेचनयोग्यतां विवेचयति—विरेचनमित्यादि ।  
ऊर्ध्वगे रक्तपित्ते पित्तं प्रधानमनुबन्धश्च श्लेष्मा, रक्तपित्ताख्य-  
व्याधिर्जैतव्यः, तत्र पित्तस्य जयार्थं विरेचनं तावत् पर-  
मौषधं, “विरेचनं पित्तहराणाम्” (सू. अ. २५) इति वच-  
नादिति भावः, यश्च तत्रान्वयः अनुबन्धस्वरूपः श्लेष्मा, तस्य च

१ 'कफादिसंबन्धादिहोक्त' इति पा० । २ 'पिच्छङ्गिका' इति  
पा० । ३ योगीन्द्रनाथसेनस्तु 'लोहितपित्तपूर्वरूपाणि भवन्ति'  
इति न पठति ।

१ 'रुद्रकोपाग्निना' इति पा० । २ 'तत्रानुगः' इति पा० ।  
३ 'कषाय तिक्तमेव च' इति पा० । ४ 'ऊर्ध्वगे विरेचनस्य योग्यतां'  
इति पा० ।

जयार्थे अनधममधमं न भवति मध्यममित्यर्थः, वचनं हि—  
“पित्तं वा कफपित्तं वा पित्ताशयगतं हरेत् । संसनं” ( चि. अ. ३ ) इति । योगावहं च तत्रेति तत्रोर्ध्वगे रक्तपित्ते तद्वि-  
रेचनं योगावहं भवति, प्रतिमार्गहरणरूपत्वादित्यर्थः, अनेन च  
व्याधिप्रत्यनीकत्वमुच्यते । एवं व्याधिप्रधानकारणे पित्ते प्रधा-  
नशमक(न)त्वात्, तथा मध्यकुपिते च कफे मध्यभेषजत्वात्,  
प्रतिमार्गहरणरूपतया च व्याधिप्रत्यनीकत्वाद् विरेचनमूर्ध्वगे  
साधु भेषजम् । मधुरं चैव भेषजमित्यत्र एवशब्दोऽप्यर्थः,  
तेन, तिक्तकषायौ तावद्वेषजे भवत एव पित्तकफप्रत्यनीक-  
त्वात्, मधुरमपि लङ्घनादिना कफे जिते भेषजं भवती-  
त्यर्थः ॥ १२-१४ ॥

रक्तं तु यदधोभागं तद्याप्यमिति निश्चितम् ।

वमनस्याल्पयोगित्वादल्पत्वाद्भेषजस्य च ॥ १५ ॥

वमनं हि न पित्तस्य हरणे श्रेष्ठमुच्यते ।

यश्च तत्रान्वयो वायुस्तच्छान्तौ चावरं स्मृतम् ॥ १६ ॥

तच्चायोगावहं तत्र कषायं तिक्तकानि च ।

तस्माद्याप्यं समाख्यातं यदुक्तमनुलोमगम् ॥ १७ ॥

अधोगे वमनस्यायोगिता विवेचयति—वमनं हीत्यादि ।  
पित्तस्य रक्तपित्तमूलस्य हरणे न श्रेष्ठं वमनं, वमनं हि कफा-  
नुगं पित्तं हरति, न पित्ते प्राधान्येन क्रियते । तच्छान्तौ चाव-  
रमिति वातहरणे त्वप्रधानमेव वमनं, वातहरणेऽयुक्तत्वादेव  
वमनस्य । तच्चायोगावहमिति तद्वमनं प्रतिमार्गहरणरूपतया  
योगावहमपि सत् पित्तवातयोरुक्तेन न्यायेनायौगिकत्वेनायोगाव-  
हमित्यर्थः । कषायं तिक्तकानि च अयोगावहानीति योजना,  
कषायतिक्तयोर्वातप्रतिकूलत्वादित्यर्थः, एवं मधुरमेकमवशिष्टम-  
धोगे रक्तपित्ते भेषजं भवति, तेनाल्पौषधत्वं सिद्धम् । अम्लल-  
वणकटुकानां तु पित्तविरुद्धत्वेन रक्तपित्ते प्रसक्तिरपि नास्तीति  
भावः ॥ १५-१७ ॥

रक्तपित्तं तु यन्मार्गौ द्वावपि प्रतिपद्यते ।

असाध्यमिति तज्ज्ञेयं पूर्वोक्तादेव कारणात् ॥ १८ ॥

नहि संशोधनं किञ्चिदस्त्यस्य प्रतिमार्गगम् ।

प्रतिमार्गं च हरणं रक्तपित्ते विधीयते ॥ १९ ॥

एवमेवोपशमनं सर्वशो नास्य विद्यते ।

संसृष्टेषु च दोषेषु सर्वजिच्छमनं मतम् ॥ २० ॥

इत्युक्तं त्रिविधोदकं रक्तं मार्गविशेषतः ।

पूर्वोक्तादिति वमनविरेचनायौगिकत्वादनौषधत्वाच्च । वमन-  
विरेचनायौगिकत्वं व्युत्पादयति—न हीत्यादि । संशोधनमिति

सामान्यवचनेन बस्तिशिरोविरेचनयोरपि प्रतिक्षेपं सूचयति ।  
यदधोभागं विरेचनं तदधोभागं रक्तपित्तं कोपयति, यदूर्ध्वभागं  
वमनं तदूर्ध्वभागं रक्तपित्तं कोपयति, अतो नास्त्युभयमार्गे  
रक्तपित्ते शोधनम् । अथानुगुणमेव शोधनं कफच्छर्द्यामिव  
वमनं रक्तपित्ते भवतीत्याह—प्रतिमार्गं चेत्यादि । रक्तपित्त-  
व्याधिमहिम्ना प्रतिमार्गहरणमेव भेषजं भवति नान्यदित्यर्थः ।  
अथात्रैवं सशोधनं मा भवतु भेषजं, सशमनं भेषजं भवत्वि-  
त्याह—एवमेवेत्यादि । उभयमार्गानुसारित्वेन वातकफानु-  
बन्धत्वाद् यथा यौगिकं सशोधनं नास्ति तथोपशमनमपि युग-  
पद्वातकफशमकत्वाभावाच्चास्तीत्यर्थः । सर्वशो न विद्यत इति  
किञ्चिदपि न विद्यत इति । एतदेवोपशमनभेषजाभावं स्फोट-  
यति—संसृष्टेष्वित्यादि । संसृष्टेष्विति सन्निपातेष्विति बोद्धव्यम् ।  
सर्वजिदिति अनुबन्धभूतवातकफमूलभूतपित्तजित्, मधुरं हि  
कफकारि, तिक्तकषायौ तु वातकरौ, शेषास्तु पित्तकरा एवेति  
भावः । किंवा, एवमेवेति विना भेषजं नोपशमनं रक्तपित्तस्य  
भवतीति योजनीयम् । त्रिविधोदकमिति त्रिविधायतीयफलं,  
तच्च साध्यत्व-याप्यत्व-प्रत्यारुयेत्यवरूपम् ॥ १८-२० ॥—

एभ्यस्तु खलु हेतुभ्यः किञ्चित्साध्यं न सिध्यति २१

प्रेष्योपकरणाभावाद्दौरात्म्याद्वैद्यदोषतः ।

अकर्मतश्च साध्यत्वं कश्चिद्रोगोऽतिवर्तते ॥ २२ ॥

तत्रासाध्यत्वमेकं स्यात् साध्ययाप्यपरिक्रमात् ।

असाध्यतोपोद्धातेनेतरव्याधिसाधारणान्यप्यसाध्यतापत्तिका-  
रणान्याह—एभ्यस्त्वित्यादि । उपकरणाभावादिति भेषजाभा-  
वात् । दौरात्म्यादिति आतुरस्यानात्मवत्त्वात् । अकर्मत इत्यत्र  
कुत्साया नञ्, अपुत्र इति यथा, तेन, अकर्मत असम्यक्चि-  
कित्सात इत्यर्थः, किंवा अकर्मत इति अवर्मादसाध्यव्याविजन-  
कात् । कश्चिदिति वचनेन अचिकित्सया न सर्वे तिलालकम-  
शकादयोऽवश्यमसाध्या भवन्तीति दर्शयति, तेषामचिकित्सा-  
यामपि साध्यत्वात् । प्रेष्यादिदोषेण प्रकृते रक्तपित्तेऽसाध्यत्वं  
दर्शयन्नाह—तत्रेत्यादि । तत्रेति रक्तपित्ते । असाध्यत्वमेकमिति  
असाध्यत्वमेव परं स्यात् । साध्ययाप्यपरिक्रमादिति साध्य-  
याप्यमार्गान्यां परिक्रमादुभयमार्गानुसारित्वादित्यर्थः, किंवा,  
साध्ययाप्ययोः परिक्रम साध्ययाप्यपरिक्रमः, तस्मात्; तत्र  
साध्यपरिक्रमो याप्यमार्गगामित्वम्, एवं याप्यस्य परिक्रमोऽ-  
साध्यमार्गगामित्वम् । अयं च मार्गपरिक्रमः मार्गपरित्यागा-  
दपरित्यागाद्वाऽसाध्य एव; अपरित्यागे तावदुभयमार्गत्वेनैवा-  
साध्यत्वं, परित्यागेऽसाध्यत्वमुक्तं, वक्ष्यति हि चिकित्सिते—  
“मार्गान्मार्गं चरेद्यद्वा तच्च रक्तमसिद्धिमत्” ( चि. अ. ४ )  
इति । किंवा, साध्ययाप्यपरिक्रमादिति साध्यस्य याप्यत्वेन  
परिक्रमादित्यर्थः ॥ २१ ॥ २२ ॥—

१ ‘साध्यत्वयाप्यातिक्रमादित्यर्थः’ इति पा० ।

१ ‘जयार्थे परमौषधम्’ इति पा० । २ ‘तत्रानुग.’ इति पा० ।

३ ‘स्याच्च योगावहं तत्र मधुरं चैव भेषजम्’ इति पा० । ४ ‘यद्र-  
क्तमनुलोमगम्’ इति पा० । ५ ‘अनुक्तत्वादेव’ इति पा० ।

६ ‘हितम्’ इति पा० ।

रक्तपित्तस्य विज्ञानमिदं तस्योपदिश्यते ॥ २३ ॥  
 यत् कृष्णमथवा नीलं यद्वा शर्करधनुष्प्रभम् ।  
 रक्तपित्तमसाध्यं तद्वाससो रज्जनं च यत् ॥ २४ ॥  
 भृशं पूत्यतिमात्रं च सर्वोपद्रववच्च यत् ।  
 बलमांसक्षये यच्च तच्च रक्तमसिद्धिमत् ॥ २५ ॥  
 येन चोपहतो रक्तं रक्तपित्तेन मानवः ।  
 पश्येद्दृश्यं वियच्चापि तच्चासाध्यं न संशयः ॥ २६ ॥

ऊर्ध्वगस्यापि रक्तपित्तस्य लाक्षणिकीमसाध्यतामाह—रक्त-  
 पित्तस्येत्यादि । एते च कृष्णादयो वर्णा गम्भीरधातुसबन्धाद्भवन्ति,  
 ततश्चासाध्यत्वं युक्तमेव । वाससो रज्जनं च यदिति  
 प्रक्षालितमपि सद्वासो रज्जयति, न क्षालनेनापैतीति बोद्ध-  
 व्यम्; अन्यथा 'सर्वमेव रक्तं वाससो रज्जनं भवति' इति वच-  
 नमनर्थकं स्यात् । किंवा 'अरज्जनम्' इति पाठः, तेन, रक्तस्य  
 वाससो रज्जकस्यारज्जनमेव विकृतिः । भृशं पूतीति धात्वन्तर-  
 सबन्धादतिदुर्गन्धिः । सर्वोपद्रववदिति उक्तदौर्बल्याद्युपद्रवयुक्तम् ।  
 दृश्यं घटपटादि । वियद् आकाशम् । रक्तं रक्तवर्णमित्यर्थः ।  
 यद्यप्याकाशमपि दृश्यं भवति मीमांसकनये, तथाऽपि प्रायः  
 आकाशे एवासाध्यरक्तपित्ते रक्तत्वं प्रतीयत इति न पुनरु-  
 क्तम् ॥ २३-२६ ॥

तत्रासाध्यं परित्याज्यं, याप्यं यत्नेन यापयेत् ।  
 साध्यं चावहितः सिद्धैर्भेषजैः साधयेद्भिषक् ॥ २७ ॥

यत्नेनेति वचनाद्याप्ययापनं यत्नं विना न भवतीति  
 दर्शयति ॥ २७ ॥

तत्र श्लोकौ—

कारणं नामनिवृत्तिं पूर्वरूपाण्युपद्रवान् ।  
 मार्गौ दोषानुबन्धं च साध्यत्वं न च हेतुमत् ॥ २८ ॥  
 निदाने रक्तपित्तस्य व्याजहार पुनर्वसुः ।  
 वीतमोहरजोदोषलोभमानमदस्पृहः ॥ २९ ॥

इत्यग्निवेशकृते तन्त्रे चरकप्रतिसंस्कृते  
 निदानस्थाने रक्तपित्तनिदानं नाम  
 द्वितीयोऽध्यायः ॥ २ ॥

कारणमित्यादि सप्रहः । नामनिवृत्तिमिति लोहितसंसर्गादित्या-  
 दिना । न चेति न च साध्यत्वम्, अनेन च याप्यमपि सगृही-  
 तम्, असाध्यभेदो हि याप्यम् । हेतुमदिति विरेचनस्य यौगि-  
 कत्वादिहेतुवर्णनं सगृह्णाति । वीता अपगता मोहादयो यस्य  
 स तथा ॥ २८ ॥ २९ ॥

इति श्रीचक्रपाणिदत्तविरचिताया चरकतात्पर्यटीकाया-  
 मायुर्वेददीपिकाया निदानस्थाने रक्तपित्तनिदानं  
 नाम द्वितीयोऽध्यायः ॥ २ ॥

## तृतीयोऽध्यायः ।

अथातो गुल्मनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इह खलु पञ्च गुल्मा भवन्ति, तद्यथा—वात-  
 गुल्मः, पित्तगुल्मः, श्लेष्मगुल्मो, निचयगुल्मः,  
 शोणितगुल्म इति ॥ ३ ॥

दक्षावरोद्धंसे रक्तपित्तमनु गुल्म उत्पन्न इति रक्तपित्तमनु  
 गुल्मनिदानम् । इह पञ्चेतिवचनाच्चिकित्सितेऽविकान् गुल्मान्  
 सूचयति, वक्ष्यति हि—“व्यामिश्रलिङ्गानपरास्तु गुल्मास्त्रीना-  
 दिशेदौषधकल्पनार्थम्” ( चि अ. ५ ) इति । निचय सन्नि-  
 पातः, तत्कृतो गुल्मो निचयगुल्मः । इह प्रत्येकवातादिगुल्मकि-  
 यामेलकादेव द्वन्द्वजगुल्माः साध्यन्त इति कृत्वा न पृथगुक्ता ।  
 सन्निपातगुल्मस्तु वातादिगुल्मक्रियामेलकेन साध्यो न भव-  
 त्येव वातादिसयोगमहिम्ना, तेन, अतिरिक्तासाध्यत्वयोगा-  
 निचयगुल्मः पृथगुक्तः । एतदेव गुल्मेऽस्मिन्नसाध्यत्वं प्रतिपा-  
 दयितुं सन्निपातशब्दं साध्यज्वरादिसन्निपातेऽपि वर्तमानं परि-  
 त्यज्य निचयशब्दः कृतः, अत्यर्थं हि असाध्यरूपश्चायं  
 निचयः ॥ १-३ ॥

एवंवादिनं भगवन्तमात्रेयमग्निवेश उवाच—  
 कथमिह भगवन् पञ्चानां गुल्मानां विशेषमभिजा-  
 नीमहे, नह्यविशेषविद्रोगाणामौषधविदपि मिषक  
 प्रशमनसमर्थो भवतीति ॥ ४ ॥

तमुवाच भगवानात्रेयः—समुत्थानपूर्वरूपलिङ्ग-  
 वेदनोपशयविशेषेभ्यो विशेषविज्ञानं गुल्मानां भव-  
 त्यन्येषां च रोगाणामग्निवेश ! तत्तु खलु गुल्मेषू-  
 च्यमानं निबोध ॥ ५ ॥

समुत्थानेत्यादौ लिङ्गान्तर्निविष्टा वेदना पृथगुच्यते, गुल्मा-  
 दिष्वन्तर्गतेषु वेदनाप्रधानविकारेषु प्रायो वेदनयैव विशेषाव-  
 धारणं भवतीति दर्शयितुम् । सप्राप्तेस्त्विहाकथनं गुल्मविशेषा-  
 गमकत्वेनैव बोद्धव्यं, गुल्मविज्ञानं चेहाधिकृतं, सख्यादिभेद-  
 भिन्ना तु सामान्यसप्राप्तिः सर्वरोगनिदानप्रस्ताव एवोक्तेति  
 भावः । बलकालभिन्ना तु सप्राप्तिर्यद्यपि वातिकत्वादिविशेषं  
 गमयत्यपि, तथाऽप्यल्पत्वात्तथा लिङ्गगृहीतत्वाच्च सा नाद्रियते ।  
 दिवसान्तजरणान्तादिबलसप्राप्तिर्हि वातादिलिङ्गमध्य एव पठ्यते  
 तत्र तत्र, तेन लिङ्गग्रहणेनैव तत् सुस्थम् । प्राप्नूयं च यद्यपि  
 पृथग्वातादिगुल्मगमकं साक्षात् पठितं, तथाऽपि विशेषलिङ्गा-  
 व्यक्तारूपं विशिष्टं प्राप्नूयं विशेषलिङ्गकथनेनैवोक्तमेव, तेन,  
 वातादिगुल्मविशेषगमकनिदानादिमध्ये पूर्वरूपपाठो न्याय्य  
 एव, किंवा, पूर्वरूपविशेषोऽप्यत्र रक्तपित्तादिरोगान्तरापेक्षया  
 सामान्योक्तोऽपि विशेषो ज्ञेयः ॥ ४-५ ॥

यदा पुरुषो वातलो विशेषेण ज्वरवमनविरेचनातीसारणामन्यतमेन कर्शनेन कर्शितो वातलमाहारमाहरति, शीतं वा विशेषेणातिमात्रम्, अस्त्रेहपूर्वं वा वमनविरेचने पिवति, अनुदीर्णां वा छर्दिमुदीरयति, उदीर्णान् वातमूत्रपुरीषवेगान्निरुणद्धि, अत्यर्शितो वा पिवति नवोदकमतिमात्रम्, अतिसंक्षोभिणा वा यानेन याति, अतिव्यवायव्यायाममद्यशोकरुचिर्वा, अभिघातमृच्छति वा, विषमौसनशयनस्थानचङ्क्रमणसेवी वा भवति, अन्यद्वा किञ्चिदेवंविधं विषममतिमात्रं व्यायामजातमारभते, तस्यापचाराद्वातः प्रकोपमापद्यते ॥ ६ ॥

वातलो विशेषेणेति वचनात् पित्तलादेरपि यथोक्तमाचरतो वातगुल्मो भवति, वातलस्य त्वत्यर्थमिति दर्शयति । शीतं वा विशेषेणेति अत्यर्शितमित्यर्थः । अतिमात्रमिति च्छेदः । अतिव्यवायव्यायामादिरुचिर्वा 'भवति' इति शेषः, व्यवायादिरुच्या व्यवायाद्याचरणं लक्षयति ॥ ६ ॥

स प्रकुपितो वायुर्महास्रोतोऽनुप्रविश्य रौक्ष्यात् कठिनीभूतमाहुत्य पिण्डितोऽवस्थानं करोति हृदि वस्तौ पार्श्वयोर्नाभ्यां वा; स शूलमुपजनयति ग्रन्थीश्चानेकविधान्, पिण्डितश्चावतिष्ठते, स पिण्डितत्वाद् 'गुल्म' इत्यभिधीयते; स मुहुराधमति, मुहुरल्पत्वमापद्यते; अनियतविपुलाणुवेदनश्च भवति चलत्वाद्वायोः, मुहुः पिपीलिकासंप्रचार इवाङ्गेषु, तोदभेदस्फुरणायामसङ्कोचसुतिहर्षप्रलयोदयबहुलः, तदातुरः सूक्ष्मेव शङ्कुनेव चाभिसंविद्धमात्मानं मन्यते, अपि च दिवसान्ते ज्वर्यते, शुष्यति चास्यास्यम्, उच्छ्वासश्चोपरुध्यते, हृष्यन्ति चास्य रोमाणि वेदनायाः प्रादुर्भावे, स्त्रीहाटोपान्नकूजनाविपाकोदावर्ताङ्गमर्दमन्याशिरःशङ्खशूलवध्रोगाश्चैनमुपद्रवन्ति; कृष्णारुणपरुषत्वङ्गखनयनवदनमूत्रपुरीषश्च भवति, निदानोक्तानि चास्य नोपशेरते, विपरीतानि चोपशेरत इति वातगुल्मः ॥ ७ ॥

रौक्ष्यात् कठिनीभूतमिति महास्रोतोविशेषणं, तच्च प्रकुपितस्य वायो रौक्ष्येण तथोक्तज्वरकर्शनादिहेतुकृताच्च रौक्ष्यात् कोष्ठस्य कठिनत्वमुपपन्नम् । आहुत्येति व्याप्य, कोष्ठमेव । अन्यत्राप्युक्तम्—“आहुतं मारुतेनेह शरीरं यस्य केवलम्” (इं आ. १०) इति, आहुतं व्याप्तमित्यर्थः । यदा तु 'रौक्ष्यात् कठिनीभूत' इति पाठस्तदा वातविशेषणं, वातस्य कठिनत्वमित्यर्थः प्रकोपेण

घनत्वमेव बोद्धव्यम् । पिण्डित इति कुण्डलीभूतः । नाभ्यां वेति च्छेदः । पिण्डितश्चेति द्वितीयपिण्डितशब्देन मासाद्युण्डनेन गुल्मप्रदेशस्यापि पिण्डितत्वमुच्यते, पूर्वेण पिण्डितशब्देन तु वायो पिण्डितत्वमिति न पौनरुक्त्यम् । अनेकविधानिति च्छेदः । ग्रन्थीश्चानेकविधानिति दीर्घवृत्तस्थूलादिभेदेन भिन्नान् । पिण्डितत्वाद् 'गुल्म' इत्युच्यते इत्यनेन लतादिगुल्मसादृश्यनिबन्धना गुल्मसंज्ञा दर्शयति । आधमति विस्तारीभवति । अनियतविपुलाणुवेदन इति कदाचिद्विपुलवेदनं कदाचिदल्पवेदनश्चानियमेन भवति । अत्रैव हेतुमाह—चलत्वाद्वायोरिति । आयाम विस्तरणं, हर्ष रोमहर्ष, प्रलय नाश, उदय जन्म, स्फुरणादीनां जन्मनाशौ बहुधा भवत इत्यर्थः । अत्रापि चलत्वमेव वायोर्हेतुर्बोद्धव्यः । हृष्यन्ति चास्य रोमाणीति वेदनाप्रादुर्भावे प्रतिनियमेन, स्फुरणादौ तु हर्षो विनाऽपि वेदनामिति ज्ञेयम् ॥ ७ ॥

तैरेव तु कर्शनैः कर्शितस्याम्ललवणकटुकक्षारोष्णतीक्ष्णशुक्तव्यापन्नमद्यहरितकफलाम्लानां विदाहिनां च शाकधान्यमांसादीनामुपयोगादजीर्णाध्यशनाद्रौक्ष्यानुगते चामाशये वमनमतिवेलं संधारणं वातातपौ चातिसेवमानस्य पित्तं सह मारुतेन प्रकोपमापद्यते ॥ ८ ॥

तत् प्रकुपितं मारुत आमाशयैकदेशे संवैर्यं तानेव वेदनाप्रकारानुपजनयति, य उक्ता वातगुल्मे, पित्तं त्वेनं विदहति कुक्षौ हृद्युरसि कण्ठे च; स विदह्यमानः सधूममिवोद्गारमुद्गिरत्यम्लान्वितं, गुल्मावकाशश्चास्य दह्यते दूयते धूर्ष्यते ऊष्मायते स्विद्यति क्लिद्यति शिथिलं इव स्पर्शासहोऽल्परोमाश्च भवति; ज्वरभ्रमदवथुपिपासागलतालुमुखशोषप्रमोहविज्ञेदाश्चैनमुपद्रवन्ति; हरितहारिद्रत्वङ्गखनयनवदनमूत्रपुरीषश्च भवति, निदानोक्तानि चास्य नोपशेरते, विपरीतान्युपशेरत इति पित्तगुल्मः ॥ ९ ॥

रौक्ष्यानुगते चामाशये इति रौक्ष्यहेतुभी रूक्षीकृते इत्यर्थः, किंवा रौक्ष्यानुगते चामाशये सति वमनं सेवमानस्येति योजनीयम् । आमाशयैकदेशे संवर्त्येति वचनात् पित्तगुल्मस्य कफगुल्मस्य च वस्तिः स्थानं न भवतीति दर्शयति, वचनं हि—“नाभिस्तनान्तरं जन्तोरामाशय इति स्मृतः” (वि. अ. २) इति, वातगुल्मस्य तु वस्तिरपि स्थानं भवति, अत एव तत्र सामान्येन महास्रोत इति कृतं, महास्रोतोग्रहणेन च वस्ति-

१ 'अतिमात्रमेहपूर्वं वा' इति गङ्गाधरसमत पाठः । २ 'विपमाशनशयनासनस्थानचङ्क्रमणसेवी' इति पा० । ३ 'तस्य तदपचाराद्वायु' इति पा० । ४ कठिनीभूत आहुत्य' इति पा० । ५ 'अवधमति' इति पा० । ६ 'जीर्यति' इति पा० ।

१ 'लतादिकल्पितगुल्मसादृश्यनिबन्धना' इति पा० । २ 'वमनविरेचनमतिवेल' इति पा० । ३ 'संमृच्छय' इति पा० । ४ 'धूमायते' इति पा० । ५ 'मुदुशिथिल' इति पा० । ६ 'अशरोमा च' इति पा० । ७ 'रौक्ष्येण हेतुनाऽतीव रूक्षीकृते' इति पा० ।



रपि गृह्यते, तथा वातगुल्म एव 'हृदि वस्तौ' इत्यादि कृतम् । दाहद्वयनाड्य पित्तवेदनाविशेषा असकृद्याख्याता । दधु 'धक्धक्' इति लोके कथ्यते ॥ ८ ॥ ९ ॥

तेरेव तु कर्शनैः कर्शितस्यात्यशनादतिस्निग्धगुल्मधुरशीताशनात् पिष्टेक्षुक्षीरतिलमाषगुडविकृतिसेवनान्मन्दकमद्यातिपानाद्धरितकातिप्रणयान्दानूपौदकप्राभ्यमांसातिभक्षणात् संधारणादबुभुक्षस्य चातिप्रगाढमुदपानात् संक्षोभणाद्वा शरीरस्य श्लेष्मा सह मारुतेन प्रकोपमापद्यते ॥ १० ॥

तं प्रकुपितं मारुत आमाशयैकदेशे संवैर्यं तानेव वेदनाप्रकारानुपजनयति य उक्ता वातगुल्मे; श्लेष्मा त्वस्य शीतज्वरारोचकाविपाकाङ्गमर्दहर्षहृद्रोगच्छर्दिनिद्रालस्यस्तैमित्यगौरवशिरोभितापानुपजनयति, अपि च गुल्मस्य स्थैर्यगौरवकाठिन्यावगाढसुप्तताः, तथा कासश्वासप्रतिश्यायान् राजयक्ष्माणं चातिप्रवृद्धः, श्वेत्यं त्वङ्खनयनचदनमूत्रपुरीषेषूपजनयति, निदानोक्तानि चास्य नोपशेरते, विपरीतानि चोपशेरत इति श्लेष्मगुल्मः ॥ ११ ॥

श्लेष्मगुल्मे अबुभुक्षेति अबुभुक्षितस्य, 'अतिसुहितस्य' इति वा पाठः । यद्यपि राजयक्ष्मा त्रिदोषज, तथाऽपि कफगुल्म एव रोगमहिम्ना अजनितदोषत्रयेण जन्यत इति बोद्धव्यम् ॥ १० ॥ ११ ॥

त्रिदोषहेतुलिङ्गसन्निपाते तु सान्निपातिकं गुल्ममुपदिशन्ति कुशलाः । स विप्रैतिपिद्धोपक्रमत्वादसाध्यो निचयगुल्मः ॥ १२ ॥

विप्रतिषिद्धोपक्रमत्वादिति परस्पर वातादिविरुद्धोपक्रमत्वात् । इह च विप्रतिषिद्धोपक्रमत्वं विकृतिविषमसन्निपातेन बोद्धव्यम् । तेन, साध्यत्रिदोषज्वरादौ वातादिविरुद्धोपक्रमत्वं सदपि नासाध्यतामापादयति ॥ १२ ॥

शोणितगुल्मस्तु खलु स्त्रिया एव भवति न पुरुषस्य, गर्भकोष्ठार्तवागमनवैशेष्यात् । पारतन्त्र्यादवैशारद्यात् सततमुपचारानुरोधाद्वा वेगानुदीर्णानुपरुन्धत्या आमगर्भे वाऽप्यचिरपतितेऽथवाऽप्यचिरप्रजाताया ऋतौ वा वातप्रकोपणान्यासेवमानायाः क्षिप्रं वातः प्रकोपमापद्यते ॥ १३ ॥

स प्रकुपितो योनिमुखमनुप्रविश्यार्तवमुपरुणद्धि, मासि मासि तदार्तवमुपरुन्धमानं कुक्षिमभिवर्धयति । तस्याः शूलकासातीसारच्छर्द्यरोचकाविपा-

काङ्गमर्दनिद्रालस्यस्तैमित्यकफप्रसेकाः समुपजायन्ते, स्तनयोश्च स्तन्यम्, ओष्ठयोः स्तनमण्डलयोश्च काण्ड्यम्, अत्यर्थं ग्लानिश्चक्षुषोः, मूर्च्छा, हलासः, दोहदः, श्वयथुश्च पादयोः, ईपचोद्गमो रोमराज्याः, योन्याश्चाटालत्वम्, अपि च योन्या दौर्गन्ध्यमास्त्रावश्चोपजायते, केवलश्चास्या गुल्मः पिण्डित एव स्पन्दते, तामगर्भा गर्भिणीमित्याहुर्मूढाः ॥ १४ ॥

शोणितगुल्मे स्त्रिया एवेति वचनादेव न पुरुषस्येति लब्धे पुनर्न पुरुषस्येति वचनं स्पष्टार्थम् । गर्भार्थं कोष्ठो गर्भकोष्ठस्तस्मिन् गर्भकोष्ठे य आर्तवस्यागमनरूपो विशेषो रक्तगुल्मकारणं, स स्त्रिया एव भवति, तेनैवंरूप आर्तवप्रतिबन्धजन्य शोणितगुल्म पुरुषस्य न भवति । सामान्यशोणितदुष्टिजन्यस्तु पुरुषस्यापि भवति, तथाहि वदयति—“कफो वाते जितप्राये पित्तं शोणितमेव च । यदि कुप्यति वा तस्य क्रियमाणे चिकित्सिते ( पि अ. ५ )” इत्यादि, तथा 'गुल्मोपकुशवीसर्प' ( सू अ २४ ) इत्यादयो 'रक्तजा गदा' इत्युक्तम् । पारतन्त्र्यादिहेतुत्रयं वेगविधारणे, पारतन्त्र्यादेव स्त्रियो वेगं विधारयन्ति । अवैशारद्यम् अज्ञानं, तेन, वेगविधारणेन महान् व्याधिर्भवतीत्यज्ञानद्वेगं विधारयन्ति । उपचारानुरोधादिति भर्त्राद्युपचारपरत्वात् । योनिमुखमिति गर्भाशयद्वारम् । स्तनयो स्तन्यमिति रोगप्रभावादेव बोद्धव्यम् । आर्तवरोधलक्षणस्य व्याधेरयं प्रभावो यत् स्तन्यं करोति, दृष्टत्वात् । तेन, यदुच्यते—“स्त्रिया ह्यापन्नसत्त्वायास्त्रिधा रस सपद्यते—स्वशरीरपुष्टये, स्तन्याय, गर्भमिवृद्धये च” ( शा. अ. ६ ) इति वचनाद् गर्भ एव स्तन्य भवति” तन्निरस्तं मन्तव्यम् । दोहदशब्देनेह नार्या उच्चार्यमावतृष्णायोगो दोहदाभिधानो ज्ञेयः । यदुक्तं क्षारपाणिना—“दोहदिनी वा स्यान्नारी शोणितगुल्मिनी” इति । न त्विह द्वैह्यकृतो दोहदोऽभिप्रेतः, स हि गर्भहृदयस्य मातृहृदयेन संबन्धाद्भवति, वचनं हि—“मातृजं ह्यस्य हृदयं, तदस्य मातृहृदयेन संबद्धं भवति रसवाहिनीभिः संवाहिनीभिः, तस्मात्तयोस्ताभिर्मक्तिः सपद्यते” ( शा. अ. ४ ) इति, शोणितगुल्मे च चेतना नास्ति, तेन नैवंरूपमिह द्वैह्यं दोहदम् । तेन गर्भभ्रान्त्या यैत्किंचिदभ्यवहारेच्छादिलक्षणं दोहदं तस्या भवति, असत्यपि विषसबन्धे यथा शङ्खाविषाद्विषलिङ्गानि भवन्ति, वचनं हि—“शैङ्खाविषेणोपहता कुर्वन्ति विपलक्षणम्” इति । आटालत्वं विस्तृतत्वं, योनिविस्तारेण च रोमराज्या अपि विस्तरणं वितन्यमानचर्मरोगेणा चैवोपपन्नम् । केवलं स्पन्दत

१ 'पिष्टेक्षुक्षीरतिलमाषविकृतिसेवनान्मद्यातिपानात्' इति पा० ।

२ 'अतिसुहितस्य' इति पा० । ३ 'समूर्च्छं' इति पा० ।

४ 'विरुद्धोपक्रमत्वात्' इति पा० ।

१ 'उच्चावचभावतृष्णायोगो दोहदाभिधानो ज्ञेयः' इति पा० ।

२ 'यत्किञ्चित्भ्यवहारेच्छादिलक्षणा दोहदिनी भवति' इति पा० ।

३ 'दुरन्धकारे विद्वस्य केनचिद्दृष्टशङ्कया । विषोद्वेगो ज्वरदृष्टिर्मूर्च्छा दाहोऽपि वा भवेत् ॥ ग्लानिमोहोऽतिसारो वा तच्छङ्काविषमुच्यते ॥'

( चा० उ० अ० ३६. ) ।

इति नैकदेशेन, गर्भो ह्येकदेशेनापि स्पन्दते, तेनैतद्वक्षणं गर्भशङ्काव्यावर्तकम् । ननु यदुक्तं रक्तगुल्मे—“समगर्भलिङ्ग” इति, तथा “मासे व्यतीते दशमे चिकित्स्य” ( चि अ ५ ) इति, तदनुपपन्नं, यतो गर्भाद्विशिष्टं पिण्डतस्पन्दनं विद्यत एव, तथा नवत्वं सुखसाध्यताहेतुत्वेनोक्तम्, इह च कथं कालातिक्रमेणोपक्रमणीयत्वमुच्यते? ब्रूम—समगर्भलिङ्गत्वं तावद्भूरिगर्भसमलिङ्गताभिप्रायेणोक्तं, किंवा, समस्यावैकारिकस्य दशमासिकपर्यन्तस्य गर्भस्य लिङ्गानि यस्य स समगर्भलिङ्ग, तेन वैकारिकसुप्तनागोदरादेर्लक्षणं नेह भवतीति दर्शयति । दशममासचिकित्स्यत्व चेह व्याधिमहिम्ना बोद्धव्यं, दशममास एवायं शिथिलीभूत सन् चिकित्स्यो भवतीति व्याधिप्रभाव । दृष्टा च व्याधिप्रभावकृता कालापेक्षा—“ज्वरे पेया कषायाश्च सर्पिः क्षीर विरेचनम् । पडहे पडहे देयम्” इत्यादिषु । यत्तु समगर्भलिङ्गत्वेन गर्भशङ्कानिरासार्थं रक्तगुल्मस्य दशममासापेक्षणं, तन्न, दशममासादर्वागपि पिण्डतस्पन्दनेन रक्तगुल्मस्यावधारणम्, तथा दशममासादूर्ध्वमपि गर्भावस्थानस्य दृष्टत्वेन गर्भशङ्कानपगमाच्च, वक्ष्यति हि दशममासादूर्ध्वमवस्थानं गर्भस्य—“वैकारिकमत ऊर्ध्वमवस्थानं” ( शा. अ. ४ ) इति ॥ १३ ॥ १४ ॥

एषां तु खलु पञ्चानां गुल्मानां प्रागभिनिर्वृत्तेरिमानि पूर्वरूपाणि भवन्ति; तद्यथा—अनन्नाभिलषणम्, अरोचकाविपाकौ, अग्निवैषम्यं, विदाहो भुक्तस्य, पाककाले चायुक्त्या छर्द्युद्गारौ, वातमूत्रपुरीषवेगानां चाप्रादुर्भावः, प्रादुर्भूतानां चाप्रवृत्तिरीषदागमनं वा, वातशूलाटोपात्तकूजनपरिहर्षणानि वृत्तपुरीषताः, अबुभुक्षा, दौर्बल्यं, सौहित्यस्य चासहत्वमिति ॥ १५ ॥

तद्यथेत्यादिना पूर्वरूपाण्याह । अयुक्त्येति छर्द्युद्गारकारणमन्तरेण व्याधिप्रभावादेवेत्यर्थः । अतिवृत्तपुरीषता उदावर्त ॥ १५ ॥

सर्वेष्वपि खल्वेतेषु गुल्मेषु न कश्चिद्वातादृते संभवति गुल्मः । तेषां सान्निपातिकमसाध्यं ज्ञात्वा नैवोपक्रमेत, एकदोषजे तु यथास्वमारम्भं प्रणयेत्, संसृष्टांस्तु साधारणेन कर्मणोपचरेत् । यच्चान्यदप्यविरुद्धं मन्येत तदप्यवचारयेद्विभज्य गुरुलाघवमुपद्रवाणां, गुरुनुपेद्रवांस्त्वरमाणश्चिकित्सेज्ज्ञान्यमितरान् । त्वरमाणस्तु विशेषमनुपलभमानो गुल्मेष्वात्ययिके कर्मणि वातचिकित्सितं प्रणयेत्, स्नेहस्वेदौ वातहरौ स्नेहोपसंहितं च मृदु विरेचनं बस्तीश्च; अम्ल-

लवणमधुरांश्च रसान् युक्त्याऽवचारयेत् । मारुते ह्युपशान्ते खल्वेतेषां प्रयत्नेन शक्योऽन्योऽपि दोषो नियन्तुं गुल्मेष्विति ॥ १६ ॥

भवति चात्र—

गुल्मिनामनिलशान्तिरुपायैः

सर्वेशो विधिवदाचरितव्या ।

मारुते ह्यवजितेऽन्यमुदीर्णं

दोषमल्पमपि कर्म निहन्त्यात् ॥ १७ ॥

पित्तादिकृतेष्वपि तु गुल्मेषु संप्राप्तिसिद्धस्य वातस्य प्राधान्यमाह—सर्वेष्वपीत्यादि । साधारणेनेति संसृष्टोभयदोषप्रलयनीकेन । यच्चान्यदपीति ससर्गे एकदोषोपशमकमपि । अविरुद्धमिति उपद्रवाणां गुरुणामविरुद्धम् । विभज्येति गुरुलाघवं विभज्य । तेनैकदोषप्रशमनमपि तदेव कर्तव्यं यद्गुरुपद्रवप्रशमनं भवतीति भावः । एतदेवाह—गुरुनित्यादि । सर्वगुल्मानां वातमूलत्वेन वातनिरपेक्षचिकित्साविशेषानुपलम्भे वातचिकित्सैव त्वरया कर्तव्येत्याह—त्वरमाणस्त्वित्यादि । आत्ययिके कर्मणि ‘क्रियमाणे’ इति शेषः । अल्पमपीति कर्मविशेषणम् ॥ १६-१७ ॥

तत्र श्लोकः—

संख्या निमित्तं रूपाणि पूर्वरूपमथापि च ।

दिष्टं निदाने गुल्मानामेकदेशश्च कर्मणाम् ॥ १८ ॥

इत्यग्निवेशकृते तन्त्रे चरकप्रतिसंस्कृते निदानस्थाने गुल्मनिदानं नाम तृतीयोऽध्यायः ॥ ३ ॥

सग्रहे एकदेशश्च कर्मणामिति चिकित्सितानाम् ॥ १८ ॥

इति श्रीचक्रपाणिदत्तविरचिताया चरकतात्पर्यटीकायामायुर्वेद-

दीपिकाया निदानस्थाने गुल्मनिदानं नाम

तृतीयोऽध्यायः ॥ ३ ॥

चतुर्थोऽध्यायः ।

अथातः प्रमेहनिदानं व्याख्यास्यामः ॥ १ ॥

इति ह स्माह भगवानत्रेयः ॥ २ ॥

त्रिदोषकोपनिमित्ता विंशतिः प्रमेहा भवन्ति विकाराश्चापरेऽपरिसंख्येयाः । तत्र यथा त्रिदोषप्रकोपः प्रमेहानभिनिर्वर्तयति तथाऽनुव्याख्यास्यामः ॥ ३ ॥

दक्षाध्वरे गुल्ममनु प्रमेहोत्पादात् प्रमेहाभिधानं, वधनं हि—“हविःप्राशान्मेहकुष्ठयोर्जन्म” ( नि. अ. ८ ) इति । त्रिदोषप्रकोपनिमित्ता इति सर्वमेहेष्वेव त्रिदोषा कारणम्, अधिकत्वाच्च श्लेष्मिकादिव्यपदेश इति दर्शयति । सुश्रुतेऽप्युक्तं—“सर्व एव मेहा. सर्वदोषजा” ( नि. अ. ६ ) इति ।

विकारा इति प्रमेहलिङ्गोपद्रवरूपा, किंवा, अन्येऽपि ये केचन त्रिदोषजास्ते ग्राह्या ॥ १-३ ॥

इह खलु निदानदोषदूष्यविशेषेभ्यो विकारविधातभावाभावप्रतिविशेषा भवन्ति । यदा हेते त्रयो निदानादिविशेषाः परस्परं नानुबन्धन्त्यथवा कालप्रकर्षादबलीयांसोऽथवाऽनुबन्धन्ति न तदा विकाराभिनिर्वृत्तिः, चिराद्वाऽप्यभिनिर्वर्तन्ते, तनवो वा भवन्त्यथोक्तसर्वलिङ्गा वा; विपर्यये विपरीताः, इति सर्वविकारविधातभावाभावप्रतिविशेषाभिनिर्वृत्तिहेतुर्भवत्युक्तः ॥ ४ ॥

इहेत्यादौ निदानादीनां विशेषा परस्परानुबन्धित्वादयोऽग्रे वक्ष्यमाणा ज्ञेयाः । विकाराणां विधातस्योत्पत्तिप्रतिबन्धस्य भावो विधातभाव, विकाराणां विधातस्याभावो विकारजननमिति विकारविधातभावाभावौ, तयो प्रतिविशेषा विकारविधातभावाभावप्रतिविशेषा । तत्र विकाराणां विधातभावस्य प्रतिविशेषा — विकाराजननं, तथा चिरेण च जननम्, अणुविकारजननं वा, असर्वलिङ्गविकारजननं वाऽग्रे वक्ष्यमाणम् । विधातभावप्रतिविशेषास्तु विकाराजननादिविपर्ययेणाग्रे वक्ष्यमाणा । उक्तफक्कार्थं व्याकरोति—यदेत्यादि । परस्परं नानुबन्धन्ति परस्परं प्रतिकूला भवन्ति, अनुबन्धो ह्यनुकूलेऽभिप्रेत । तत्र तदेव निदानं दोषमनुबन्धाति, यद्भूय सामान्यादविरोधेन दोषं दूषयति । दोषस्य दूष्यानुबन्धित्वं यद्—दूष्यं व्याधिकारण सामान्यगुणत्वादिधर्मयोगादविरोधेन दूषयति । तथा दूष्यस्य च दोषानुबन्धित्वं यद्—दोषस्य दूषणं प्रति शिथिलत्वसमानगुणत्वादिनाऽऽनुकूल्येनावस्थानम् । तथा दोषस्य चेदमेव निदानानुबन्धित्वं यत्—निदानं दोषजननं प्रति समानगुणत्वं, समानगुणतया हि दोषो निदानस्य व्याधिजननं प्रत्यनुकूलो भवति । एतदुदाहरणानां च विपर्ययेणानुबन्धो बोद्धव्यः । निदानस्य च दोषानुबन्धः समानासमानगुणयोगात् किञ्चिदोषजनने बोद्धव्यः, सर्वथा दोषवैपरीत्ये तथा दोषजननं प्रत्युदासीनत्वे च निदानस्य निदानत्वमेव न स्यात्, जनकं हि निदानमुच्यते । अथवा कालप्रकर्षादिति अनुबन्धन्तीति सबन्धः, कालप्रकर्षादनुबन्धन्तीति कालप्रकर्षात् परस्परं निदानादयोऽनुगुणा भवन्ति यदा, तदा विकाराचिरादभिनिर्वर्तन्ति इति ज्ञेयम् । यदा परस्परं नानुबन्धन्ति, न तदा विकाराभिनिर्वृत्तिर्भवतीति योजनीयम् । कालप्रकर्षाच्चानुबन्धो निदानस्य दोषेण तदा भवति, यदा हेतुर्विच्छेदं कृत्वा पुनः सेव्यते, काल एव वा चिरेण समानगुणतया हेतुरूपः

प्राप्यत इत्यादि तदर्थम् । अबलीयामोऽतवाऽनुबन्धन्तीति निदानं यदाऽतप भवति तदा स्तोकदोषं करोति, दोषश्च स्तोकं स्तोकं च दूषयं दूषयतीत्यादि ज्ञेयम् । यदा चा(वाऽ)बलीयामोऽनुबन्धन्ति, तदा तनवो वा विकारा भवन्ति, अथोक्तसर्वलिङ्गा वा भवन्तीति योज्यं, तनव अतपमात्रा, अयथोक्तमवलिङ्गा इति येन प्रकारेण लिङ्गान्युक्तानि न तेन प्रकारेण सर्वाणि लिङ्गानि भवन्तीत्यर्थः । एवमेते निदानादीनामनुबन्धविशेषकृता विकारविधातभावस्य प्रतिविशेषा उक्ता । सप्रति निदानादीनां परस्परानुबन्धविशेषकृतान् विकाराणां विधाताभावविशेषानाह—विपर्यये विपरीता इति । विपर्यय इति निदानादीनामनुबन्धे तथा शीघ्रानुबन्धे तथा बलवता चानुबन्धे, विपरीता इति निर्वर्तमाना विकारा, तथा शीघ्र निर्वर्तमाना, तथा महान्तो यथोक्तसर्वलिङ्गाश्चेति यथासख्यं बोद्धव्यम् । उपसहरति—इतीत्यादि । एतच्च प्राकरणं सर्वविकारमाधारणमपि प्रमेहस्य परस्परानुबन्धभिरिव निदानादिभिर्जन्यत्वं भवतीति ख्यापयितुं प्रमेहनिदाने कृतम् ॥ ४ ॥

तत्रेमे त्रयो निदानादिविशेषाः श्लेष्मनिमित्तानां प्रमेहाणामाश्वभिनिर्वृत्तिकरा भवन्ति, तद्यथा—हायनकयवकचीनकोद्दालकनैपथेकटमुकुन्दकमहाव्रीहिप्रमोदकसुगन्धकानां नवानामतिवेलमतिप्रमाणेन चोपयोगः, तथा सर्पिष्मतां नवहरेणुमापसूप्यानां, ग्राम्यानूपौदकानां च मांसानां, शाकतिलपलपिप्राप्तपायसकृशराविलेपीक्षुविकाराणां, क्षीरनवमद्यमन्दकदधिद्रवमधुरतरुणप्रायाणां चोपयोगः, मृजाव्यायामवर्जनं, स्वप्नशयनासनप्रसङ्गः, यश्च कश्चिद्विधिरन्योऽपि श्लेष्ममेदोमूत्रसंजननः, स सर्वो निदानविशेषः ॥ ५ ॥

सप्रति प्रकृते कफजादिमेहे परस्परानुबन्धनो निदानादिविशेषानाह—तत्रेत्यादि । इह कफ एवाग्रेऽभिधीयते, भूरिप्रमेहकर्तृत्वात् । हायनकादयो धान्यविशेषाः । अतिवेलमिति पुन पुन । हरेणु वर्तुलकलाय । तिलतण्डुलमाषकृतमग्नं कृशरा । मृजा उद्धर्तनम् । सर्वं स निदानविशेष इति एवंभूतमेव निदानं प्रमेहकर्तुं श्लेष्मण कारणमित्यर्थः ॥ ५ ॥

बहुद्रवः श्लेष्मा दोषविशेषः ॥ ६ ॥

बहुद्रवः श्लेष्मा दोषविशेष इति बहुद्रव एव कफो मेहजनको नाल्पद्रव इति ॥ ६ ॥

बह्वर्द्धं मेदो मांसं शरीरजक्लेदः शुक्रं शोणितं वसा मज्जा लसीका रसश्चौजःसंख्यात इति दूष्यविशेषाः ॥ ७ ॥

१ 'नानुबन्धन्ति न तदा विकाराभिनिर्वृत्तिर्भवति, अथाप्रकर्षादबलीयांसोऽनुबन्धन्ति न तदाऽवश्यं विकाराभिनिर्वृत्तिर्भवति, चिराद्वाऽप्यभिनिर्वर्तन्ते विकाराः, तनवो वा भवन्ति, अथोक्तसर्वलिङ्गा वा' इति योगीन्द्रनाथसेनसंगतः पाठः ।

२ 'योगीन्द्रनाथसेनस्तु 'बहुवर्द्ध' इति पठति, 'बहुवर्द्ध चितम्' इति च व्याख्यानयति ।

अबद्धमिति असहतम् । अत्र तु बहुत्वमघनत्वं च यथायोग्यतया बोद्धव्यम् । तेन, मेदसि मासे वसामज्ज्ञोश्च द्वयमपि, शेषेषु बहुत्वम् । ओज सख्यात इति ओजोरुप एव । वक्ष्यति हि प्रमेहचिकित्सिते—“मज्जा रसौज पिशितं च दूष्या” (चि अ ५) इति । इतिशब्दो बह्वबद्धमेदआदीन् प्रत्यवमृजति, किंवा ‘सख्याता’ इति पाठ सुगम ॥ ७ ॥

त्रयाणामेषां निदानादिविशेषाणां सन्निपाते क्षिप्रं श्लेष्मा प्रकोपमापद्यते, प्रागतिभूयस्त्वात्; स प्रकुपितः क्षिप्रमेव शरीरे विस्फुटि लभते, शरीर-शैथिल्यात्, स विसर्पञ्च शरीरे मेदसैवादितो मिश्री-भावं गच्छति, मेदसश्चैव बह्वबद्धत्वान्मेदसश्च गुणैः समानगुणभूयिष्ठत्वात्; स मेदसा मिश्रीभवन दूषयत्येनत्, विकृतत्वात्, स विकृतो दुष्टेन मेद-सोपहितः शरीरक्लेदमांसाभ्यां संसर्गं गच्छति, क्लेद-मांसयोरतिप्रमाणाभिवृद्धत्वात्, स मांसे मांसप्र-दोपात् पूतिमांसपिडकाः शराविकाकच्छपिकाद्याः संजनयति, अप्रकृतिभूतत्वात्, शरीरक्लेदं पुनर्दूषयन् मूत्रत्वेन परिणमयति, मूत्रवहानां च स्रोतसां वङ्गण-वस्तिप्रभवाणां मेदःक्लेदोपहितानि गुरुणि मुख-न्यासाद्य प्रतिरुध्यते; ततः प्रमेहांस्तेषां स्थैर्यमसा-ध्यतां वा जनयति, प्रकृतिविकृतिभूतत्वात् ॥ ८ ॥

सन्निपाते मेलके । प्रकोपमापद्यत इति प्रमेहकरणाद्योद्यतो भवति । कुत प्रमेहकरणाद्योद्यतो भवतीत्याह—प्रागतिभूय-स्त्वात् । प्रागिति उत्पादकाल एव । यस्मात् प्रमेहकरणं प्रत्यभि-मुखो भूयांश्च कफो भूतस्तत् इत्यर्थः । प्रमेहनिदानेन हि कफो-ऽयं प्रमेहकरणाभिमुख एव जनितो भूरिश्च, ततो भूरित्वात् तथा प्रमेहकरणशक्तियोगाच्च तथा प्रकुप्यतीति युक्तम् । विस्फुटि विसरणम् । मेदसश्च गुणानां गुणैः समानगुणभूयिष्ठत्वादित्यादि ।—मेदसो गुणानां मधुरस्नेहपौरवादीनां श्लेष्मणो गुणैर्गुरुशीतादिभिर्भूरिसामान्यादित्यर्थः, समानं हि समानेन मिल-तीति भावः । विकृतत्वादितिवचनेन प्रकृतेन श्लेष्मणा सबन्धो मेदोदूषको न भवति, किन्तार्हि विकृतेनैवेति दर्शयति । अति-प्रमाणवृद्धत्वादिति अतिशयितप्रमाणयोगेन वृद्धत्वात्, न गुणा-तियोगमात्रेण वृद्धत्वमिह, किन्तर्द्धवयवोपचयेनेत्यर्थः । पूतिमांसवत्य पिडका । पूतिमांसपिडका । अप्रकृतिभूतत्वादिति मांसप्रदोषेण नानाविधशराविकादिजनकत्वशक्तित्वादितीह बोद्ध-व्यम् । तेन, अप्रकृतभूतत्वादितिवचनं हि विशेषार्थत्वाच्च पुन-रुक्तम् । आसाद्य प्रतिरुध्यत इति गत्वाऽवतिष्ठते । प्रकृतिविकृ-तिभूतत्वादिति प्रकृतिभूतैर्गुणैः सर्वैरेव विकृतत्वात्; सर्वे एव यस्माच्छ्लेष्मणो गुणा विकृतास्तस्मात् प्रकोपप्रकर्षात् स्थिरो भवति, अतिप्रकर्षात्त्वसाध्य इत्यर्थः । किंवा प्रकृतिभूत श्लेष्मा समाने

दूये मेदोवसादौ, विकृतिभूतश्चासमाने शोणितादौ, तेन समाना-समानत्वादित्यर्थः । तथा च समानदूष्यप्राप्त्या बलित्वम्, असमा-नदूष्यप्राप्त्या च विरुद्धोपक्रमत्वं कफस्य भवति, ततश्च स्थैर्य-मसाध्यता वा युक्तेति मन्तव्यम् ॥ ८ ॥

शरीरक्लेदस्तु श्लेष्ममेदोमिश्रः प्रविशन् मूत्राशयं मूत्रत्वमापद्यमानः श्लैष्मिकैरेभिर्दशभिर्गुणैरुपसृ-ज्यते वैषम्ययुक्तैः, तद्यथा—श्वेतशीतमूर्तपि-च्छिलाच्छस्निग्धगुरुमधुरसान्द्रप्रसादमन्दैः, तत्र येन गुणेनैकेनानेकेन वा भूयस्तरमुपसृज्यते तत्स-माख्यं गौणं नामविशेषं प्राप्नोति ॥ ९ ॥

ते तु खल्विमे दश प्रमेहा नामविशेषेण भवन्ति; तद्यथा—उदकमेहश्च, इक्षुवालिकारसमेहश्च, सान्द्र-मेहश्च, सान्द्रप्रसादमेहश्च, शुक्लमेहश्च, शुक्रमेहश्च, शीतमेहश्च, सिकतामेहश्च, शनैर्महश्च, आलालमे-हश्चेति ॥ १० ॥

ते दश प्रमेहाः साध्याः; समानगुणमेदःस्थानक-त्वात्, कफस्य प्राधान्यात्, समक्रियत्वाच्च ॥ ११ ॥

सप्रति यथा कफमेहाः कफगुणयोगाद्दश भवन्ति तथा प्राह—शरीरेत्यादि । वैषम्यमिह वृद्धिकृतमेव बोद्धव्यं, क्षय-रूपवैषम्यस्यैवंरूपव्याध्यजनकत्वात् । वैषम्य एव वृद्धवृद्धत-रत्वादिना हानिवृद्धी बोद्धव्ये, तेन श्वेतादिगुणवृद्ध्या ये शुक्र-मेहादय उक्ता, तेष्वपीतरे श्लेष्मगुणा हानिवृद्धिरूपवैषम्ययुक्ताः सन्तीत्यर्थः । किंवा वैषम्ये सति कचिद्भयो कचित्रयाणां कचि-च्चतुर्णां गुणानां वृद्धिर्भवतीति दर्शयति । तेन गुणसख्योत्कर्षा-पकर्षाद्धानिवृद्धी ज्ञेये । नचेह श्वेतादिदशगुणयोगाद्यथासख्यं दश प्रमेहा, किंतु व्यस्तसमस्तगुणयोगाच्च, अत एवाह—येन गुणेनैकेनानेकेन वेत्यादि । सान्द्रप्रसादशब्देनैक एव गुणो गणनीय, सान्द्रमेहव्यपदेशस्तु सान्द्रप्रसादगुणैकदेशे-नोद्भूतेन ज्ञेयः । तत्समाख्यमित्यादौ तत्समाख्यं वा गौणं वा नामविशेषं प्राप्नोतीति योजनीयम् । तद्गुणस्य समा आख्या यस्य तत् तत्समाख्यं नाम, यथा—शीतमेह-शुक्लमेह-सा-न्द्रमेहेषु, अत्र हि शीतादिगुणख्ययैव मेहा व्यपदिश्यन्ते, इतरेषु उदकमेहादिषु न श्वेतादिगुणसंज्ञातुल्यं नाम, किं तर्हि श्लेष्मणो नैकगुणयुक्तोदकादितुल्यत्वेन गुणयोगप्रवृत्तत्वाद्गौणमु-दकमेह इति, अच्छसितशीतादिकफगुणयोगाद्गौणमुदकमेह इति नाम भवति । एवमन्यत्राप्यनुसरणीयम् । उदकादयस्त्वह कफगुणमेलकलक्षणार्थास्तत्तत्कफगुणयुक्ता उपात्ताः संज्ञाकर-णार्थम् ॥ ९-११ ॥

तत्र श्लोकाः श्लेष्मप्रमेहविशेषविज्ञानार्था भ-वन्ति—॥ १२ ॥

अच्छं बहु सितं शीतं निर्गन्धमुदकोपमम् ।  
 श्लेष्मकोपाक्षरो मूत्रमुदमेही प्रमेहति ॥ १३ ॥  
 अत्यर्थमधुरं शीतमीपतिपिच्छिलमाविलम् ।  
 काण्डेश्वरससङ्काशं श्लेष्मकोपात् प्रमेहति ॥ १४ ॥  
 यस्य पर्युषितं मूत्रं सान्द्रीभवति भाजने ।  
 पुरुषं कफकोपेन तमाहुः सान्द्रमेहिनम् ॥ १५ ॥  
 यस्य संहन्यते मूत्रं किञ्चित् किञ्चित् प्रसीदति ।  
 सान्द्रप्रसादमेहीति तमाहुः श्लेष्मकोपतः ॥ १६ ॥  
 शुक्लं पिष्टनिभं मूत्रमभीक्ष्णं यः प्रमेहति ।  
 पुरुषं कफकोपेन तमाहुः शुक्लमेहिनम् ॥ १७ ॥  
 शुक्राभं शुक्रमिश्रं वा मुहुर्महति यो नरः ।  
 शुक्रमेहिनमाहुस्तं पुरुषं श्लेष्मकोपतः ॥ १८ ॥  
 अत्यर्थमधुरं शीतं मूत्रं मेहति यो भृशम् ।  
 शीतमेहिनमाहुस्तं पुरुषं श्लेष्मकोपतः ॥ १९ ॥  
 मूर्तान्मूत्रगतान् दोषानणून्मेहति यो नरः ।  
 सिकतामेहिनं विद्यात्तं नरं श्लेष्मकोपतः ॥ २० ॥  
 मन्दं मन्दमवेगं तु कृच्छ्रं यो मूत्रयेच्छनैः ।  
 शनैर्मेहिनमाहुस्तं पुरुषं श्लेष्मकोपतः ॥ २१ ॥  
 तन्तुबद्धमिवालालं पिच्छिलं यः प्रमेहति ।  
 आलालमेहिनं विद्यात्तं नरं श्लेष्मकोपतः ॥ २२ ॥

इत्येते दश प्रमेहाः श्लेष्मप्रकोपनिमित्ता व्याख्याता भवन्ति ॥ २३ ॥

विशेषविज्ञानार्था भवन्तीति परस्परभिन्नलक्षणप्रतिपादका इत्यर्थः । उदकोपममिति उदकवर्णादितुल्यम् । ननु, इक्षुवालिका-मेहे काण्डेश्वरससङ्काशमिति किमित्युच्यते, इक्षुवालिकाकाण्डे-क्ष्वोर्यन्तरत्वात् । नेवम्, इक्षुवालिकारसस्य तथा काण्डेश्वर-सस्य चैकरूपताप्रतिपादनार्थमुभयोरुपादानं, किंवा, काण्डेश्वर-सतुल्योऽपि तथेक्षुवालिकारसतुल्यश्चेक्षुवालिकामेहो भवतीत्यु-भयोपादानाद्दर्शयति । संहन्यते स्त्वानीभवति । मूर्तानिति कठि-नान् । दोषानिति जातौ बहुवचनं, येन दोषोऽत्रैक एव प्रभूत कफः । तन्तुबद्धं तन्तुवद्दीर्घमित्यर्थः । लालामिवालालं, सम-न्तालालारूपमित्यर्थः । प्रति प्रति मेहं च श्लेष्मकोपत इत्या-दिवचनं सुखप्रहरणार्थम् । नचेह वाच्यम्—यत्—यथा श्लेष्म-गुणा दश प्रमेहाजनयन्ति, तथा किमित्यपरानपि गुणसंसर्गा-द्विकल्पान्तरेण न कुर्वन्तीति, यतो भावस्वभावोऽयं—यथा दृष्ट एव परं कल्प्यते नादृष्टः ; नहि सत्यपि भूतसंसर्गभूयस्त्वे रसभूयस्त्वं भवतीति व्यवस्थितमेव ॥ १२-२३ ॥

उष्णाम्ललवणक्षारकटुकाजीर्णभोजनोपसेविन-स्तथाऽतितीक्ष्णतपाग्निस्तपश्रमक्रोधविषमाहारो-पसेविनश्च तथाविधशरीरस्यैव द्विप्रं पित्तं प्रकोप-

मापद्यते, तच्च प्रकुपितं तथैवानुपूर्व्या प्रमेहानि-मान् पट् क्षिप्रतरमभिनिर्वर्तयति ॥ २४ ॥

तेषामपि तु खलु पित्तगुणविशेषेणैव नामविशेषा भवन्ति, तद्यथा—क्षारमेहश्च, कालमेहश्च, नील-मेहश्च, लोहितमेहश्च, माजिष्ठमेहश्च, हारिद्रमेह-श्चेति ॥ २५ ॥

ते पङ्क्तिरेव क्षारास्ललवणकटुकविस्फोणैः पित्त-गुणैः पूर्ववद्युक्ता भवन्ति ॥ २६ ॥

उणेत्यादिना पित्तमेहनिदानम् । पट् क्षिप्रतरमिति श्लेष्मप्र-मेहापेक्षया, श्लेष्मणो हि क्षिप्रकारि पित्तं, तेन क्षिप्रतरो-त्पादो युक्तः । पूर्ववद्युक्ता भवन्तीति वैषम्यहानिवृद्धियुक्तैरि-त्यर्थः ॥ २४-२६ ॥

सर्वे एव ते याप्याः, संसृष्टदोषमेदःस्थानत्वा-द्विरुद्धोपक्रमत्वाच्चेति ॥ २७ ॥

तत्र श्लोकाः पित्तप्रमेहविशेषविज्ञानार्था भ-वन्ति—॥ २८ ॥

गन्धवर्णरसस्पर्शैर्यथा क्षारस्तथाविधम् ।

पित्तकोपाक्षरो मूत्रं क्षारमेही प्रमेहति ॥ २९ ॥

मसीवर्णमजस्रं यो मूत्रमुष्णं प्रमेहति ।

पित्तस्य परिकोपेण तं विद्यात् कालमेहिनम् ॥ ३० ॥

चापपक्षनिभं मूत्रमम्लं मेहति यो नरः ।

पित्तस्य परिकोपेण तं विद्यात्नीलमेहिनम् ॥ ३१ ॥

विस्त्रं लवणमुष्णं च रक्तं मेहति यो नरः ।

पित्तस्य परिकोपेण तं विद्यात्कालमेहिनम् ॥ ३२ ॥

माजिष्ठोदकसंकाशं भृशं विस्त्रं प्रमेहति ।

पित्तस्य परिकोपात्तं विद्यान्माजिष्ठमेहिनम् ॥ ३३ ॥

हरिद्रोदकसङ्काशं कटुकं यः प्रमेहति ।

पित्तस्य परिकोपात्तं विद्याद्धारिद्रमेहिनम् ॥ ३४ ॥

इत्येते पट् प्रमेहाः पित्तप्रकोपनिमित्ता व्याख्याता भवन्ति ॥ ३५ ॥

संसृष्टदोषमेदः स्थानत्वादिति संसृष्टं सन्निवृष्टं दोषस्य पित्तस्य मेदसश्च स्थानं यस्मात्, पित्तस्य ह्यामाशयः स्थानं, तथा मेदसोऽपि यत् स्थानं वपावहनं, तदप्यामाशयैकदेश एव, तेन दोषदूष्ययोः स्थानप्रत्यासत्त्या दूषणं नित्यं प्रत्यासन्नत्वाद्दु-र्जयमिति भावः । किंवा संसृष्टदोषं मेदोरूपं स्थानं यस्य स तथा, एष विरुद्धोपक्रमत्वे हेतुः । तेन, यस्मात् पित्तरूपेण दोषेण संबद्धं मेदोरूपं स्थानं, तस्माद्विरुद्धोपक्रमता । यद्धि पित्तस्य मधुरशीतादि पथ्यं, तदपथ्यं मेदसः, यच्च मेदसः कटुकादि पथ्यं, तदपथ्यं पित्तस्य । चकाराद्याविप्रभावाच्च याप्यत्वमिति दर्शयति ॥ २७-३५ ॥

१ 'उभयोपादान' इति पा ० । २ 'ग्रन्थसौन्दर्यार्थम्' इति पा ० ।

३ 'पित्तमाशु' इति पा ० ।

१ श्लेष्मवद्विहानियुक्ता एवेत्यर्थः इति पा ० ।



कपायकटुतिक्तरूक्षलघुशीतव्यवायव्यायामवम-  
नविरेचनास्थापनशिरोविरेचनातियोगसंधारणा-  
नशनाभिघातातपोद्वेगशोकशोणितातिषेकजागर-  
णविषमशरीरन्यासानुपसेवमानस्य तथाविधशरी-  
रस्यैव क्षिप्रं वातः प्रकोपमापद्यते ॥ ३६ ॥

स प्रकुपितस्तथाविधे शरीरे विसर्पन् यदा  
वसामादाय मूत्रवहानि स्रोतांसि प्रतिपद्यते तदा  
वसामेहमभिनिर्वर्तयति; यदा पुनर्मज्जानं मूत्रव-  
स्तावाकर्षति तदा मज्जमेहमभिनिर्वर्तयति; यदा तु  
लसीकां मूत्राशयेऽभिवहन्मूत्रमनुबन्धं च्योतयति  
लसीकातिबहुत्वाद्विक्षेपणाच्च वायोः खल्वस्याति-  
मूत्रप्रवृत्तिसङ्गं करोति, तदा स मत्त इव गजः क्षर-  
त्यजस्रं मूत्रमवेगं, तं हस्तिमेहिनमाचक्षते, ओजः  
पुनर्मधुरस्वभावं, तद् यदा रौक्ष्याद्वायुः कषायत्वे-  
नाभिसंसृज्य मूत्राशयेऽभिवहति तदा मधुमेहं  
करोति ॥ ३७ ॥

रूक्षेत्यादि वातमेहस्य निदानम् । मूत्रवस्तावाकर्षति मूत्र-  
वस्तौ स्थित आकर्षति, अर्थान्मूत्रवस्तिमेव नयति । लसीका  
मासत्वगन्तरे उदकभाग । वक्ष्यति हि शरीरे—“यन्मास-  
त्वगन्तरे उदकं, तलसीकाशब्दं लभते” ( शा. अ. ७ )  
इत्यादि । अनुबन्धमिति अविच्छेदेन । च्योतयतीति पात-  
यति । रौक्ष्याद्वायुः कषायत्वेनाभिसंसृज्येति मधुरमप्योजो  
वायु प्रभावात् कषायरसयुक्तं कृत्वा रौक्ष्यान्मूत्राशयेऽभिव-  
हति, मूत्राशयं रौक्ष्याच्छेदयित्वा रूक्षं च कृत्वा नयत्योज,  
स्वमहिम्ना च वायुरोज कषायं करोति, यतो वातो हि बृद्ध  
प्रभावात् कषायरस करोति ॥ ३६ ॥ ३७ ॥

इमांश्चतुरः प्रमेहान् वातजानसाध्यानाचक्षते  
भिपजः, महात्यधिकत्वाद्विरुद्धोपक्रमत्वाच्चेति ॥ ३८ ॥

तेषामपि पूर्ववहुणविशेषेण नामविशेषा भवन्ति;  
तद्यथा—वसामेहश्च, मज्जमेहश्च, हस्तिमेहश्च,  
मधुमेहश्चेति ॥ ३९ ॥

तत्र श्लोका वातप्रमेहविशेषविज्ञानार्था भ-  
वन्ति—॥ ४० ॥

वसामिश्रं वसामं वा मुहुर्मेहति यो नरः ।  
वसामेहिनमाहुस्तमसाध्यं वातकोपतः ॥ ४१ ॥  
मज्जानं सह मूत्रेण मुहुर्मेहति यो नरः ।  
मज्जमेहिनमाहुस्तमसाध्यं वातकोपतः ॥ ४२ ॥

१ “मूत्रातिप्रवृत्तिसङ्गमिति मूत्रस्य प्रवृत्तिश्च सङ्गश्च तयोः समा-  
हारः तत् तथा, समाहारकरणान्नि.शेषेण न मूत्रातिप्रवृत्तिं करोति,  
किंतु सङ्गपूर्वकमूत्रातिप्रवृत्तिं करोति, सावशेषमूत्रातिक्षरणं करोती-  
त्यर्थः” इति गङ्गाधरः ।

हस्ती मत्त इवाजस्रं मूत्रं क्षरति यो भृशम् ।  
हस्तिमेहिनमाहुस्तमसाध्यं वातकोपतः ॥ ४३ ॥

कपायमधुरं पाण्डु रूक्षं मेहति यो नरः ।  
वातकोपादसाध्यं तं प्रतीयान्मधुमेहिनम् ॥ ४४ ॥

इत्येते चत्वारः प्रमेहा वातप्रकोपनिमित्ता व्या-  
ख्याता भवन्ति ॥ ४५ ॥

एवं त्रिदोषप्रकोपनिमित्ता विंशतिः प्रमेहा  
व्याख्याता भवन्ति ॥ ४६ ॥

महात्यधिकत्वादिति मज्जप्रवृत्तिसारभूतधातुक्षयकरत्वात् ।  
विरुद्धोपक्रमत्व तु यद्वायो स्निग्धादि पथ्यं, तन्मेदसोऽपथ्यमि-  
त्यादि हेयम् ॥ ३८-४६ ॥

त्रयस्तु खलु दोषाः प्रकुपिताः प्रमेहानभिनिर्वर्त-  
यिष्यन्त इमानि पूर्वरूपाणि दर्शयन्ति, तद्यथा—जटि-  
लीभावं केशेषु, माधुर्यमास्यस्य, करपादयोः सुप्तता-  
दाहौ, मुखतालुकण्ठशोषं, पिपासाम्, आलस्यं, मलं  
काये, कायच्छिद्रेषूपदेहं, परिदाहं सुप्ततां चाङ्गेषु,  
पट्पदपिपीलिकाभिश्च शरीरमूत्राभिसरणं, मूत्रे च  
मूत्रदोषान्, विस्त्रं शरीरगन्धं, निद्रां, तन्द्रां च सर्व-  
कालमिति ॥ ४७ ॥

त्रयस्त्विति त्रयोऽपीत्यर्थः । तेन, सर्वप्रमेहाणामप्येतदेव  
समानं पूर्वरूपमिति दर्शयति ॥ ४७ ॥

उपद्रवास्तु खलु प्रमेहिणां तृष्णातीसारज्वरदाह-  
दौर्वल्यारोचकाविपाकाः पृतिमांसपिडकालजीवि-  
द्रध्यादयश्च तत्प्रसङ्गाद्भवन्ति ॥ ४८ ॥

तत्र साध्यान् प्रमेहान् संशोधनोपशमनैर्यथार्ह-  
मुपपादयंश्चक्रित्सेदिति ॥ ४९ ॥

तत्प्रसङ्गाद्भवन्तीति प्रमेहात्यनुबन्धाद्भवन्तीत्यर्थः ॥ ४८ ॥ ४९ ॥

भवन्ति चात्र—

गृध्रमभ्यवहार्येषु स्नानचङ्क्रमणद्विषम् ।  
प्रमेहः क्षिप्रमभ्येति नीडद्रुमसिवाण्डजः ॥ ५० ॥  
मन्दोत्साहमतिस्थूलमतिस्निग्धं महाशनम् ।  
मृत्युः प्रमेहरूपेण क्षिप्रमादाय गच्छति ॥ ५१ ॥  
यस्त्वाहारं शरीरस्य धातुसाम्यकरं नरः ।  
सेवते विविधाश्चान्याश्चेष्टाः स सुखमश्नुते ॥ ५२ ॥

यादृशे पुरुषे प्रमेहो भवति प्रायस्तमाह—गृध्रमित्यादि ।—  
गृध्रं लुब्धम् । नीडद्रुम पक्षिणा वासवृक्षः । मृत्यु प्रमेहरू-  
पेणेत्यादिवचनान्मन्दोत्साहादियुक्ते प्रमेहो जातोऽसाध्य एव  
भवतीति दर्शयति । विविधाश्चान्याश्चेष्टा इति धातुसाम्यकरा  
इत्यर्थः ॥ ५०-५२ ॥

तत्र श्लोकाः—

हेतुर्व्याधिविशेषाणां प्रमेहाणां च कारणम् ।  
दोषधातुसमायोगो रूपं विविधमेव च ॥ ५३ ॥

दश श्लेष्मकृता यस्मात् प्रमेहाः पट्ट च पित्तजाः ।  
यथा च वायुश्चतुरः प्रमेहान् कुरुते बली ॥ ५४ ॥  
साध्यासाध्यविशेषाश्च पूर्वरूपाण्युपद्रवाः ।

प्रमेहाणां निदानेऽस्मिन् क्रियासूत्रं च भाषितम् ॥ ५५ ॥

इत्यग्निवेशकृते तन्त्रे चरकप्रतिसंस्कृते निदा-

नस्थाने प्रमेहनिदानं नाम

चतुर्थोऽध्यायः ॥ ४ ॥

संप्रहे व्याधिविशेषाणामित्यनेन 'इह खलु' इत्यादिग्रन्थं संगृह्णाति । साध्यासाध्यविशेषा इत्यत्रासाध्यविशेषत्वेन पित्त-  
जनानां याप्याना ग्रहणम् ॥ ५२-५५ ॥

इति श्रीचक्रपाणिदत्तविरचिताया चरकतात्पर्यटीकायामायु-

र्वेददीपिकाया निदानस्थाने प्रमेहनिदानं नाम

चतुर्थोऽध्यायः ॥ ४ ॥

पञ्चमोऽध्यायः ।

अथातः कुष्ठनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

प्रमेहमनु प्रागुत्पत्तौ कुष्ठोत्पादात् कुष्ठनिदानमुच्यते । वचनं  
हि—“हवि प्राशान्मेहकुष्ठयो” ( नि. अ. ८ ) इति ॥ १॥२॥

सप्त द्रव्याणि कुष्ठानां प्रकृतिर्विकृतिमापन्नानि  
भवन्ति । तद्यथा—त्रयो दोषा वातपित्तश्लेष्माणः  
प्रकोपणविकृताः, दूष्याश्च शरीरधातवस्त्वङ्मांस-  
शोणितलसीकाश्चतुर्धा दोषोपघातविकृता इति ।  
एतत् सप्तानां सप्तधातुकमेवङ्गतमाजननं कुष्ठा-  
नाम्, अतःप्रभवान्यभिनिर्वर्तमानानि केवलं शरी-  
रमुपतपन्ति ॥ ३ ॥

सप्त द्रव्याणीति त्रयो दोषाश्चत्वारि दूष्याणि । प्रकृतिरिति कार-  
णमित्यर्थः । सप्तद्रव्याणां विशेषणं—विकृतिमापन्नानि । किंवा  
'प्रकृतिविकृतिमापन्नानि' इति पाठ, तदा प्रकृत्या कुष्ठकारणेन  
विकृतिमापन्नानीत्यर्थः । एतेन च यदा कुष्ठजनकहेतुव्यतिरेकेण  
वातादीनां विकृतिर्भवति न तदा कुष्ठोत्पादो भवति, किन्तु  
विसर्पोत्पाद इति दर्शयति, विसर्पे हि “रक्तं लसीका  
त्वङ्मांस दूष्यं दोषास्त्रयो मला । सर्वे एव प्रकुप्यन्ति विस-  
र्पाणां समुद्भवे” ( चि. अ. २१ ) इति वचनादेत एव सप्त  
विकृता कारणमित्युक्तम् । यद्यपि कुष्ठविसर्पयोर्दोषदूष्यकृतं  
साम्यमस्ति, तथाऽपि विसर्पणशीलेन रक्तप्रधानेन च दोषेण  
विसर्पजन्म, अन्यथा तु कुष्ठजन्मेति व्याधिभेदोत्पत्तिः । अतः  
एव “विविधं सर्पति यतो विसर्पस्तेन संज्ञितः” ( चि. अ. २१ )  
इत्युक्तम् । तथा, विशिष्टशोणितदुष्टिवशादेव विसर्पे प्रबला

वेदना भवति, तथा रक्तचिकित्साया प्राधान्योपदेशाच्च रक्त-  
प्राधान्यं विरर्पे हेयम् । वचनं हि—“एकतस्तानि सर्वाणि रक्तमो-  
क्षणमेकतः” ( चि. अ. २१ ) इति । अन्ये तु ब्रुवन्ते—विसर्पे नावश्यं  
दोषदूष्यसप्तकदुष्टिः, किंतु सप्तानां तत्र दुष्टिर्योग्यतया दर्शयते,  
कुष्ठे तु सर्वत्र प्रतिनियमेन सप्तकदुष्टिरिति । यथा कुष्ठारम्भका  
दोषा कुप्यन्ति यथा च दूष्याणि, तदाह—तद्यथेत्यादि ।  
प्रकोपणविकृता इति कुष्ठनिदानप्रकोपणविकृता, अन्यथा प्रको-  
पणवचनमनर्थकं स्यात्, विना प्रकोपण व्याभिजनकविकृत्य-  
भावात् । दोषोपघातविकृता इत्यनेन दोषोपघातादेव धातूनां  
विकृतिर्भवतीति दर्शयति, न दोषमन्तरा धातवो दूष्यन्तीत्यर्थः ।  
किंवा, कुष्ठकारणानां धातूनां क्षयवृद्धिमात्ररूपविकृति निरा-  
कृत्य दोषाभिसंबन्धरूपा दुष्टिः ग्राहयति । सप्तधातुक सप्त-  
धातुमेलक । एवं गतमिति उक्तक्रमेण विकृति गतम् । आजनन  
कारणम् । अतः प्रभवाणीति एतत्कारणभूतानि । अभिनिर्वर्तमा-  
नानीति अभितः प्रसर्पमाणानि । केवलं कृत्स्नं दूष्यचतुष्टयाति-  
रिक्तमपीत्यर्थः । एतेन, प्रथमोत्पत्तौ कुष्ठे चतुर्धातुदुष्टिनियमः,  
उत्पन्नस्य त्वस्थिसिरादिदूषणमपि भवतीति दर्शयति । तत्र  
सुश्रुते कुष्ठस्य प्रथमं त्वणाश्रयस्य पश्चादुत्तरोत्तरधातूनामनु-  
गमनमुक्तम्—“एवं कुष्ठं समुत्पन्नं त्वचि कालप्रकर्षतः । क्रमेण  
धातून् व्याप्नोति” ( सु. नि. अ. ५ ) इत्यादिना ग्रन्थेन, तदि-  
हाप्यविरुद्धमेव । येन, सर्वकुष्ठेषु प्रथमं त्वत्वेव वैकृतं भवति  
विशेषेण, पश्चाद्वैशेषिकी दुष्टिः कालप्रकर्षाद्विषादिषु भवति ।  
चतुर्धातुदुष्टिश्चेह कुष्ठोत्पादे सामान्यदुष्ट्यभिप्रायेणोक्ता, वैशे-  
पिकी तु दुष्टिस्तेषां क्रमेणैव भवति । वैशेषिकदुष्टिश्चेह 'केवल  
शरीरमुपतपन्ति' इति वचनाव्याख्येया । अत एव सुश्रुते  
वैशेषिकदुष्ट्यभिप्रायेणैव—“कण्ठविषूयकश्चैव कुष्ठे शोणितस-  
श्रये” ( सु. नि. अ. ५ ) इत्यादिना विशिष्टदुष्टिलक्षणमुक्तम् ।  
इह तु या सामान्येन चतुर्धातुदुष्टिरुक्ता न सा तल्लक्षणयुक्ता,  
किन्तु कुष्ठोत्पादमात्रज्ञेया, तेन न विरोधः ॥ ३ ॥

न च किञ्चिदस्ति कुष्ठमेकदोषप्रकोपनिमित्तम्,  
अस्ति तु खलु समानप्रकृतीनामपि कुष्ठानां दोषांशां-  
शविकल्पानुबन्धस्थानविभागेन वेदनावर्णसंस्था-  
नप्रभावनामचिकित्सितविशेषः । स सप्तविधोऽष्टा-  
दशविधोऽपरिसंख्येयविधो वा भवति । दोषा हि  
विकल्पनैर्विकल्प्यमाना विकल्पयन्ति विकारान्,  
अन्यत्रासाध्यभावात् । तेषां विकल्पविकारसंख्या-  
नेऽतिप्रसङ्गमभिसमीक्ष्य सप्तविधमेव कुष्ठविशेष-  
मुपदेक्ष्यामः ॥ ४ ॥

संप्रति त्रिदोषजन्यत्वेऽपि सर्वकुष्ठानां यथा वातिकादिव्य-  
पदेशो भवति तदाह—न च किञ्चिदित्यादि । समानप्रकृतीना-

१ 'ग्रन्थार्थ' इति पा० । २ 'प्रकृतिविकृतिमापन्नानि' इति पा० ।

३ 'चतुर्धा चतुर्विधाः' इति योगीन्द्रनाथसेनः ।

१ 'सप्तधातुदुष्टिनियमः' इति पा० ।

मिति अवान्तरविकल्परहिततुल्यवातादिसप्तकारणानाम्, अवान्तरभेदाभावे हि कारणानां कार्यस्याप्येकरूपत्वमेव स्यात् । दोषांशांशविकल्पस्य तथा स्थानस्य च विभागेन वेदनाविशेष कुष्ठे भवतीति वाक्यार्थः । दोषाणामंशमंशं प्रति विकल्पोऽशाशविकल्पः, क्वचिद्वायु स्वस्य रूक्षाशेन प्रकुपितो भवति, क्वचिच्छैत्याशेनेत्यादि । तथा दोषदूष्यरूपस्थानविभागेन च वेदनाविशेषो भवति, वचनं हि—“तत्र रसादिस्थानेषु प्रकुपितानां दोषाणां यस्मिन् यस्मिन् स्थाने ये ये व्याधयो भवन्ति” (सू. अ. २८) इत्यादि । स्थानं च यद्यपि चतुर्विधदूष्यरूपमिह नियतं, तथाऽप्येष दोषस्यैव दूष्ये व्याप्त्यादिकृतः स्थानविभागो ज्ञेयः । तत्र वेदनाविशेष—“कापालं तोदबहुलं” (चि. अ. ७) इत्यादि, वर्णविशेष—“यत् काकणन्तिकावर्णं” (चि. अ. ७) इत्यादि, सस्थानविशेष—“यद्ययजिह्वासंस्थानं” (चि. अ. ७) इत्यादि, प्रभावविशेष—साध्यतासाध्यतादि, नामविशेष—कापाल इत्यादि । यतश्च समानेऽपि हि कारणे दोषाशाशबलविकल्पस्थानविभागेन वेदनाविशेष कुष्ठभेदकोऽस्ति, अतः सप्तविध इत्यादि योजनीयम् । सप्तविध इति अत्रैव वक्ष्यमाणमहाकुष्ठभेदेन, अष्टादशविधस्तु चिकित्सावक्ष्यमाणभेदेन, अपरिसंख्येयस्तु वेदनाद्यवान्तरभेदेन । कुतोऽपरिसंख्याता एव विकल्पा भवन्तीत्याह—दोषा हीत्यादि । विकल्पनैरिति विविधभेदविकल्पनैरशाशविकल्पादिभिः, विकल्प्यमाना भिद्यमाना, विकल्पयन्ति भेदयन्ति, व्याधिकारणदोषभेदात् कार्यस्यापि व्याधेर्भेदो बहुविधो भवतीति भावः । सोऽयं दोषभेदकृतो भेदोऽसाध्ये व्याधौ नेह कियत इत्याह—अन्यत्रेत्यादि । असाध्यमिह प्रत्याख्येयमभिप्रेतं, याप्यभेदो ह्यसाध्यस्य कियत एव यापनार्थम् । एवं मन्यते—प्रत्याख्येये व्याधौ सन्नपि दोषभेदकृतो भेदोऽचिकित्स्यत्वेन चिकित्साविशेषाप्रवर्तकत्वाच्चेह कियते, साधे तु चिकित्साभेदार्थं कियत इति युक्तम् । संप्रतीतरप्रकारत्वात् सहेतुकं दर्शयन् सप्तविधाभिधानं प्रतिजानीते—तेषामित्यादि । विकल्पं सर्वैर्विकारकथनं विकल्पविकारसंख्यानम् । अतिप्रसङ्गमिति अत्यभिधानदोषप्रसङ्गम् । ननु, यदि सप्तविधकुष्ठेऽपरैकादशचिकित्सावक्ष्यमाणकुष्ठान्तर्भावो भवति, तदा सप्तविधत्वं तथाऽष्टादशविधत्वं चेति विधाद्वयं भवति, यथा ज्वराणामेकविधत्वद्विविधत्वादि, अत्र हि सर्वास्वेव विधासु सर्वान्तर्भावोऽस्ति, न चेह सप्तमहाकुष्ठे क्षुद्रकुष्ठप्रवेशोऽस्ति, किंचैवं क्षुद्रकुष्ठाप्रवेशे कथमिहाचार्यो निदाने सप्तकुष्ठाभिधानेन कृती स्यात्? उच्यते—इह सप्तविधकुष्ठाभिधानेनैकदोषजद्विदोषजत्रिदोषजकुष्ठाभिधानं कृतं—‘वातेऽधिकतरे कापालकुष्ठं’ इत्यादिना, न चैतत्प्रकारत्रयात् प्रकारान्तरं क्षुद्रकुष्ठानामप्यस्ति; तेन क्षुद्रकुष्ठेषु यत् कुष्ठं यदोषजं वक्तव्यं तस्येहोक्तदोषलक्षणयुक्तत्वेनावरोधो व्याख्येयः, परं क्षुद्रकुष्ठे महा-

कुष्ठोक्तदोषलक्षणानामप्यत्वं भवतीति ज्ञेयम् । अत्र “चर्माख्यमेककुष्ठं तु किटिमं सविपादिकम् । कुष्ठं त्वलसकं ज्ञेयं प्रायो वातकफात्मकम्” (चि. अ. ७) इत्यादि चिकित्सिते वक्ष्यमाणग्रन्थानुरोधो धुद्रकुष्ठान्तर्भावो व्याख्येयः ॥ ४ ॥

इह वातादिषु त्रिषु प्रकुपितेषु त्वगादींश्चतुरः प्रदूषयत्सु वातेऽधिकतरे कपालकुष्ठमभिनिर्वर्तते, पित्ते त्वौदुम्बरं, श्लेष्मणि मण्डलकुष्ठं, वातपित्तयोर्ऋष्यजिह्वं, पित्तश्लेष्मणोः पुण्डरीकं, श्लेष्ममारुतयोः सिध्मकुष्ठं, सर्वदोषाभिबृद्धौ काकणकमभिनिर्वर्तते; एवमेष सप्तविधः कुष्ठविशेषो भवति । स चैव भूयस्तरतमतः प्रकृतौ विकल्प्यमानायां भूयसीं विकारविकल्पसंख्यामापद्यते ॥ ५ ॥

कुष्ठानां कापालादिसंज्ञा कपालादिसादृश्यप्रयुक्तास्तथा शास्त्रव्यवहारसिद्धाश्च बोद्धव्याः, नहि सिध्मसंज्ञायामन्वयोऽस्ति, तेन शास्त्रव्यवहारसिद्धैव सिध्मसंज्ञा । प्रकृतौ विकल्प्यमानायांमिति कुष्ठजनककारणे भिद्यमाने । विकल्पसंख्या भेदरूपसंख्या । इह च क्षुद्रकुष्ठानभिधानमुक्तन्यायेन महाकुष्ठान्तर्गतत्वादेवेति बोद्धव्यम् ॥ ५ ॥

तत्रेदं सर्वकुष्ठनिदानं समासेनोपदेक्ष्यामः—शीतोष्णव्यत्यासमनानुपूर्व्योपसेवमानस्य तथा संपर्पणापतर्पणाभ्यवहार्यव्यत्यासं, मधुफाणितमत्स्यलकुचमूलककाकमाचीः सततमतिमात्रमजीर्णं च समश्नतः, चिलिचिमं च पयसा, हायनकयवकचीनकोद्दालककोरदूपप्रायाणि चान्नानि क्षीरदधितक्रकोलकुलत्थमाषातसीकुसुम्भस्नेहवन्ति, एतैरेवातिमात्रं सुहितस्य च व्यायामस्यामसंतापानत्युपसेवमानस्य, भयश्रमसंतापोपहतस्य च सहसा शीतोदकमवतरतः, विदग्धं चाहारजातमनुल्लिख्य विदाहीन्यभ्यवहरतः, छर्दिं च प्रतिघ्नतः, स्नेहांश्चातिचरतः, त्रयो दोषाः युगपत् प्रकोपमापद्यन्ते; त्वगादयश्चत्वारः शैथिल्यमापद्यन्ते; तेषु शिथिलेषु दोषाः प्रकुपिताः स्थानमधिगम्य संतिष्ठमानास्तानेव त्वगादीन् दूषयन्तः कुष्ठान्यभिनिर्वर्तयन्ति ॥ ६ ॥

शीतोष्णव्यत्यासं शीतोष्णपरिवर्तनम् । अनानुपूर्व्येति यथोक्तक्रमत्यागेन; क्रमत्यागश्चोष्णं निषेव्य सहसा शीतसेवा, तद्विपर्ययश्च, तथा अनुचिते काले शीतोष्णसेवा । एवं संपर्पणापतर्पणाभ्यवहार्यव्यत्यासमपि अनानुपूर्व्योपसेवमानस्येति ज्ञेयम् । चिलिचिमस्तत्रकृताऽऽत्रेयभद्रकापीये दर्शितो रोहितभेदः । स्थानमधिगम्येति कुष्ठजननानुगुणं शिथिलत्वगादिस्थानं प्राप्य; किंवा स्थानमिति जनयितव्यकुष्ठशरीरदेशं प्राप्येत्यर्थः । संति-

ष्टमाना इति वचनेन स्थिरा एव दोषा कुष्ठजनका भवन्ति, न हि सरणशीलास्त इति दर्शयति ॥ ६ ॥

तेषामिमानि पृथक्पृथक् भवन्ति. तद्यथा—अस्वेदनमतिस्वेदनं पारुष्यमतिश्लक्ष्णता वैवर्ण्यं कण्डूनिस्तोदः सुप्तता परिदाहः परिहर्षो लोमहर्षः खरत्वमूष्मायणं गौरवं श्वयथुर्वीसर्पागमनमभीक्ष्णं च काये कायच्छिद्रेषूपदेहः पक्वदग्धदृष्टभग्नक्षतोपस्खलितेष्वतिमात्रं वेदना खल्पानामपि च व्रणानां दुष्टिरसंरोहणं चेति ॥ ७ ॥

अस्वेदनादिपूर्वरूपं प्रभावात् । परिहर्षो स्निग्धनिर्गन्धः ॥ ७ ॥

ततोऽनन्तरं कुष्ठान्यभिनिर्वर्तन्ते, तेषामिदं वेदानावर्णसंस्थानप्रभावनामविशेषविज्ञानं भवति; तद्यथा—रूक्षारुणपरुषाणि विपमविसृतानि खरपर्यन्तानि तनून्पुटवह्निस्तनूनि सुप्तवत्सुप्तानि हृषितलोमाचितानि निस्तोदवहुलान्यल्पकण्डूदाहपूयलसीकान्याशुगतिसमुत्थानान्याशुभेदीनि जन्तुमन्ति कृष्णारुणकपालवर्णानि च कपालकुष्ठानीति विद्यात् (१);

ताम्राणि ताम्रखररोमराजीभिरवनद्धानि बहलानि बहुबहलपूयरक्तलसीकानि कण्डूक्लेदकोथदाहपाकवन्त्याशुगतिसमुत्थानभेदीनि ससंतापक्रिमीणि पक्वोदुम्बरफलवर्णान्योदुम्बरकुष्ठानीति विद्यात् (२);

स्निग्धानि गुरुण्युत्सेधवन्ति श्लक्ष्णस्थिरपीतपर्यन्तानि शुक्लरक्तावभासानि शुक्लोमराजीसन्तानानि बहुबहलशुक्लपिच्छिलस्रावीणि बहुक्लेदकण्डूक्रिमीणि सकृत्गतिसमुत्थानभेदीनि परिमण्डलानि मण्डलकुष्ठानि विद्यात् (३);

परुषारुणवर्णानि बहिरन्तःश्यावानि नीलपीतताम्रावभासान्याशुगतिसमुत्थानान्यल्पकण्डूक्लेदक्रिमीणि दाहभेदनिस्तोद(पाक)बहुलानि शूकोपहतोपमवेदनान्युत्सन्नमध्यानि तनुपर्यन्तानि कर्कशपिडकाचितानि दीर्घपरिमण्डलान्युप्यजिह्वाकृतीनि ऋष्यजिह्वानीति विद्यात् (४);

शुक्लरक्तावभासानि रक्तपर्यन्तानि रक्तराजीसिरासन्तानान्युत्सेधवन्ति बहुबहलरक्तपूयलसीकानि कण्डूक्रिमिदाहपाकवन्त्याशुगतिसमुत्थानभेदीनि पुण्डरीकपलाशसंकाशानि पुण्डरीकाणीति विद्यात् (५);

१ 'सिणसिणिका' इति पा० । २ 'तनूनि' इति पा० । ३ 'सुप्तसुप्तानि' इति पा० । ४ 'पीनपर्यन्तानि' इति पा० । ५ 'शुक्लरक्तपिच्छास्रावीणि' इति पा० ।

परुषारुणानि विशीर्णवह्निस्तनून्तःस्निग्धानि शुक्लरक्तावभासानि बहुन्यल्पवेदनान्यल्पकण्डूदाहपूयलसीकानि लघुसमुत्थानान्यल्पभेदक्रिमीण्यलबुपुष्पसङ्काशानि सिध्मकुष्ठानीति विद्यात् (६);

काकणन्तिकावर्णान्यादौ पश्चात्तु सर्वकुष्ठलिङ्गसमन्वितानि पापीयसा सर्वकुष्ठलिङ्गसंभवेनानेकवर्णानि काकणानीति विद्यात् । तान्यसाध्यानि, साध्यानि पुनरितराणि ॥ ८ ॥

उद्धृतवह्निस्तनूनीति उच्छलीकृतबाह्यदेहानि । सुप्तवत् सुप्तानि अत्यर्थास्पर्शज्ञानीत्यर्थः । कपालं स्थाल्यादिसण्ड । सक्तानि चिरभावीनि गत्यादीनि येषां ते तथा । ऋष्यजिह्वलक्षणे वह्निरिति कुष्ठपर्यन्ते, अन्तरिति विकृतमव्यसुच्यते । ऋष्यो हरिणविशेषः । पुण्डरीकपलाशशब्देन पद्मपुष्पदलमिह । विशीर्णवह्निस्तनूनीत्यत्र तनुशब्दः प्रदेशे वर्तते, तेन विशीर्णपर्यन्तदेशानीत्यर्थः । सिध्मकुष्ठं यथोक्तलक्षणं सिध्मपुष्पिकाव्यतिरिक्तमेव ब्रुवते, सिध्मपुष्पिकाभिप्रायेण च सुश्रुते सिध्मकुष्ठं क्षुद्रकुष्ठे पठितम् । दृष्टं तु सुश्रुते महाकुष्ठे पठितमपीह क्षुद्रकुष्ठे पठितमुत्तरोत्तरधात्वनुप्रवेशाभावात् तथाऽत्यर्थपीडाहितत्वाच्च, सुश्रुते तु तदनुबन्धित्वप्रकर्षान्महाकुष्ठे पठितम् । सर्वकुष्ठलिङ्गसमन्वितानीत्येतेतावतैवार्थे लब्धे पुनः पापीयसा सर्वकुष्ठलिङ्गसंभवेनेतिवचनाद्यदेव पापीयः कुष्ठलिङ्गं, तदेव काकणके भवति नान्यदिति दर्शयति । पापीयसेति अत्यर्थपीडाकृता । किंवा पापीयसेत्यादिपुनर्वचनेन सर्वकुष्ठलिङ्गानां काकणके पापारब्धत्वेनासाध्यतामत्यर्थपीडाकर्तृता च दर्शयति ॥ ८ ॥

तत्र यदसाध्यं तदसाध्यतां नातिवर्तते, साध्यं पुनः किञ्चित् साध्यतामतिवर्तते कदाचिदपचारात् । साध्यानि हि पट् काकणकवर्ज्यान्यचिकित्स्यमानान्यपचारतो वा दोषैरभिष्यन्दमानान्यसाध्यतामुपयान्ति ॥ ९ ॥

कदाचिदित्यनेनाग्रे वक्ष्यमाणसचिकित्स्यमानतापक्षान्तरं दर्शयति । अपचारतो वेति उत्पन्नेऽपि कुष्ठे निदानसेवनात् । अभिष्यन्दमानानीति आपूर्यमाणानि ॥ ९ ॥

साध्यानामपि ह्युपेक्ष्यमाणानां त्वङ्मांसशोणितलसीकाकोथक्लेदसंस्वेदजाः क्रिमयोऽभिमूर्च्छन्ति; ते भक्षयन्तस्त्वगादीन् दोषाः पुनर्दूषयन्त इमानुपद्रवान् पृथक् पृथगुत्पादयन्ति—तत्र वातः श्यावारुणवर्णं परुषतामपि च रौक्ष्यशूलशोषतोदवेपथुह-

१ 'परुषारुणविशीर्णानि वह्निस्तनूनि' इति पा० । २ 'पापीयसा सर्वकुष्ठलिङ्गसंभवेन' इति पा० । ३ 'उद्धृतवह्निस्तनूनि उन्मूलिकृतबाह्यदेहानि' इति पा० । ४ 'विकृतं मध्ये' इति पा० । ५ 'कृदाचिद्वचनेनाग्रे' इति पा० । ६ 'दोषान्' इति पा० ।

र्षसङ्कोचायासस्तम्भसुतिभेदभङ्गान्, पित्तं दाहस्वे-  
दक्लेदकोथसावपाकरागान्, श्लेष्मा त्वस्य श्वैत्यशै-  
त्यकण्डूस्त्रैर्यगौरवोत्सेधोपस्नेहोपलेपान्, क्रिमयस्तु  
त्वगादींश्चतुरः सिराः स्नायूश्चास्थीन्यपि च तरुणा-  
न्यर्ददते ॥ १० ॥

अस्यां चैवावस्थायामुपद्रवाः कुष्ठिनं स्पृशन्ति,  
तद्यथा—प्रस्रवणमङ्गभेदः पतनान्यङ्गावयवानां  
तृणाज्वरातीसारदाहदौर्बल्यारोचकाविपाकाश्च,  
तथाविधमसाध्यं विद्यादिति ॥ ११ ॥

दोषा पुनर्दृश्यन्त इति त्वगादीनेव । तरुणानीति कोम-  
लानि नासास्थ्यादीनि । आददते भक्षयन्ति ॥ १० ॥ ११ ॥

भवन्ति चात्र—

साध्योऽयमिति यः पूर्वं नरो रोगमुपेक्षते ।  
स किञ्चित्कालमासाद्य मृत एवावबुध्यते ॥ १२ ॥  
यस्तु प्रागेव रोगेभ्यो रोगेषु तरुणेषु वा ।  
भेषजं कुरुते सम्यक् स चिरं सुखमश्नुते ॥ १३ ॥  
यथा ह्यल्पेन यत्नेन छिद्यते तरुणस्तदः ।  
स एवातिप्रवृद्धस्तु छिद्यतेऽतिप्रयत्नतः ॥ १४ ॥  
एवमेव विकारोऽपि तरुणः साध्यते सुखम् ।  
विवृद्धः साध्यते कृच्छ्रादसाध्यो वाऽपि जायते १५

तत्र श्लोकः—

संख्या द्रव्याणि दोषाश्च हेतवः पूर्वलक्षणम् ।  
रूपाण्युपद्रवाश्चोक्ताः कुष्ठानां कौष्ठिके पृथक् ॥ १६ ॥

इत्यग्निवेशकृते तन्त्रे चरकप्रतिसंस्कृते

निदानस्थाने कुष्ठनिदानं नाम

पञ्चमोऽध्यायः ॥ ५ ॥

किञ्चित्कालमिति असाध्यव्याधिकालम् । मृत एवेति मर-  
णोपकण्ठगतः । अवबुध्यत इत्यत्र 'साध्यव्याध्युपेक्षाफलं  
मृत्युम्' इति शेषः ॥ १२-१६ ॥

इति श्रीचक्रपाणिदत्तविरचिताया चरकतात्पर्यटीकाया-  
मायुर्वेदरीपिकाया निदानस्थाने कुष्ठनिदानं नाम  
पञ्चमोऽध्यायः ॥ ५ ॥

### षष्ठोऽध्यायः ।

अथातः शोषनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

ज्वरनिदानोक्तसबन्धाद्राजयक्ष्मनिदानमुच्यते ॥ १ ॥ २ ॥

इह खलु चत्वारि शोषस्यायतनानि भवन्ति; त-  
द्यथा—साहसं संधारणं क्षयो विषमाशनमिति ३  
आयतनानीति कारणानि । संख्येयसाहसादिनिर्देशादेव

१ '०नि खादन्ति' इति पा० । -

संख्यायां लब्धाया चत्वारितीति पुनर्वचनं साहसादीनामवान्तरव-  
लवद्विप्रहादिभेदेऽप्येकजातीयताप्रतिपादनार्थम् ॥ ३ ॥

तत्र साहसं शोषस्यायतनमिति यदुक्तं तदनु-  
व्याख्यास्यामः—यदा पुरुषो दुर्बलो हि सन् बल-  
वता सह विगृह्णाति, अतिमहता वा धनुषा व्याय-  
च्छति, जल्पति वाऽप्यतिमात्रम्, अतिमात्रं वा  
भारमुद्वहति, अप्सु वा प्लवते चातिदूरम्, उत्साद-  
नपदाघातने वाऽतिप्रगाढमासेवते, अतिप्रकृष्टं वाऽ-  
ध्वानं द्रुतमभिपतति, अभिहन्यते वा, अन्यद्वा  
किञ्चिदेवंविधं विषममतिमात्रं वा व्यायामजातमा-  
रभते, तस्यातिमात्रेण कर्मणोरः क्षण्यते । तस्योरः  
क्षतमुपप्लवते वायुः । स तत्रावस्थितः श्लेष्माणसुरः-  
स्थमुपसंगृह्य पित्तं च दूषयन् विहरत्यूर्ध्वमधस्ति-  
र्यक् च । तस्य योऽशः शरीरसन्धीनाविशति तेना-  
स्य जुम्भाऽङ्गमर्दो ज्वरश्चोपजायते, यस्त्वामाशयम-  
भ्युपैति तेन रोगा भवन्ति उरस्या अरोचकश्च, यः  
कण्ठमभिप्रपद्यते कण्ठस्तेनोद्धंस्यते स्वरश्चावसीदति,  
यः प्राणवहानि स्रोतांस्यन्वेति तेन इवासः प्रति-  
श्यायश्च जायते, यः शिरस्यवतिष्ठते शिरस्तेनोपह-  
न्यते; ततः क्षणनाच्चैवोरसो विषमगतित्वाच्च वायोः  
कण्ठस्य चोद्धंसनात् कासः सततमस्य संजायते,  
स कासप्रसङ्गादुरसि क्षते शोणितं घ्रीवति, शोणि-  
तागमनाच्चास्य दौर्बल्यमुपजायते; एवमेते साहस-  
प्रभवाः साहसिकमुपद्रवाः स्पृशन्ति । ततः स उ-  
पशोषणैरेतैरुपद्रवैरुपद्रुतः शनैः शनैरुपशुष्यति ।  
तस्मात् पुरुषो मतिमान् बलमात्मनः समीक्ष्य तद-  
नुरूपाणि कर्माण्यारभेत कर्तुं, बलसमाधानं हि  
शरीरं, शरीरमूलश्च पुरुष इति ॥ ४ ॥

भवति चात्र—

साहसं वर्जयेत् कर्म रक्षजीवितमात्मनः ।

जीवनं हि पुरुषस्त्विष्टं कर्मणः फलमश्नुते ॥ ५ ॥

पदाघातनं पञ्चामुन्मर्दनम् । अतिप्रकृष्टमिति अतिदूरम् ।  
उरःक्षतमुपप्लवते व्याप्रीतीत्यर्थः । उरःस्थमिति स्वभावादेवोर-  
स्थम् । उरस्या इति उरोगता ह्रैद्वयश्लादयः । आमाशयगतेन  
चोरस्यरोगकरणसुरसोऽप्यामाशयप्रत्यासन्नत्वात् । बलेन सम्य-  
गाधीयते धार्यत इति बलसमाधानं शरीरम् । शरीरमूलश्च  
पुरुष इति संयोगपुरुष इत्यर्थः ॥ ४ ॥ ५ ॥

संधारणं शोषस्यायतनमिति यदुक्तं तदनुव्या-

१ योगीन्द्रनाथसेनस्तु 'उच्छादनपराधातने' इति पठति,  
'उच्छादनं शिलादिमिहुरसि आवरणं, पराधातनं परैरन्यैः शत्रुभिर्वा  
आधातनं च' इति च व्याख्यानयति । २ 'उपसंसृज्य शोषयन्'  
इति पा० । ३ 'यस्त्वामाशयमभ्युपैति तेनास्य वचो भिद्यते, यस्तु  
हृदयमाविशति तेन रोगा भवन्त्युरस्या', यो रसानां तेनास्यारो-  
चक' इति पा० । ४ 'ह्रैद्वयश्लादयः' इति पा० ।



ख्यास्यामः—यदा पुरुषो राजसमीपे भर्तुः समीपे वा गुरोर्वा पादमूले द्यूतसभमन्यं वा सतां समाजं स्त्रीमध्यं वा समनुप्रविश्य यानैर्वाऽप्युच्चावचैरभिर्यान् भयात् प्रसङ्गाद्धीमत्त्वाद्गुणित्वाद्वा निरुणह्यागतान् वातमूत्रपुरीषवेगान् तदा तस्य संधारणाद्वायुः प्रकोपमापद्यते, स प्रकुपितः पित्तश्लेष्माणौ समुदीर्योर्ध्वमधस्तिर्यक् च विहरति, ततश्चांशविशेषेण पूर्ववच्छरीरावयवविशेषं प्रविश्य शूलमुपजनयति, भिनत्ति पुरीषमुच्छोषयति वा, पार्श्वं चातिरुजति, असाववमुद्गाति, कण्ठमुरश्चावधमति, शिरश्चोपहन्ति, कासं श्वासं ज्वरं स्वरभेदं प्रतिश्यायं चोपजनयति; ततः स उपशोषणैरेतैरुपद्रवैरुपद्रुतः शनैः शनैरुपशुष्यति । तस्मात् पुरुषो मतिमानात्मनः शरीरेष्वेव योगक्षेमकरेषु प्रयतेत विशेषेण; शरीरं ह्यस्य मूलं, शरीरमूलश्च पुरुषो भवति ॥ ६ ॥

भवति चात्र—

सर्वमन्यत् परित्यज्य शरीरमनुपालयेत् ।

तदभावे हि भावानां सर्वाभावः शरीरिणाम् ॥ ७ ॥

समाजमिति सभाम् । उच्चावचैरिति उच्चनीचैः । अभिर्या-  
निति गच्छन् । भयादित्यादि राजसमीपादिषु यथायोग्यतया बोद्धव्यम् । योगेन ये क्षेमकरास्ते योगक्षेमकरा, ते चेह मूत्र-  
पुरीषाविधारणादय । विशेषेणेतिवचनाच्छारीरेष्वेव विशेषेण यत्नं कुर्यान्मानसयोगक्षेमापेक्षयेति दर्शयति । आत्मन इति पदं  
परशरीरयोगक्षेमापेक्षया स्वशरीरयोगक्षेमकरणस्योपादेयतादर्शनाथम् । अथ कथं मानसयोगक्षेमापेक्षया तथा परशरीर-  
योगक्षेमापेक्षया स्वशरीरयोगक्षेमः श्रेष्ठ इत्याह—शरीरमित्यादि । अस्य पुरुषस्य । सर्वपुरुषार्थेषु कर्तव्येषु यस्माच्छरीर-  
मूलमिति कारणं, तस्मात् स्वशरीरयोगक्षेममेवाचरेद्विशेषेण, पश्चात् परशरीरमानसयोगक्षेममित्यर्थः । स्वशरीरे ह्युपहते  
परशरीरोपकारस्तथाऽध्यात्मिकशुभचिन्ता च व्याकुला भवतीति भावः । किंवा, योगा शरीरस्य बलवर्णाद्युत्कर्षयोगः, क्षेमा-  
श्चानागताबाधप्रतिषेधा, तेषु । ननु यद्येवमाध्यात्मिकेऽपि भावे शरीरं मूलं, तत् किं पुरुषोऽप्रधानमेव ? नेत्याह—शरीर-  
मूलश्च पुरुष इति । शरीरस्याप्युत्पत्तौ धर्माधर्मसहायो भोक्ता सुखदुःखानामात्मा मूलं कारणमित्यर्थः । मूलशब्दश्चायं भाव-  
प्रधान, तेन शरीरमूलत्वं यस्यात्मनः स 'शरीरमूलः' इति पुंलिङ्गनिर्देश उपपन्नः । सर्वाभाव इति धर्मादिचतुर्वर्गाभाव इत्यर्थः ॥ ६ ॥ ७ ॥

क्षयः शोषस्यायतनमिति यदुक्तं तदनुव्याख्या-  
स्यामः—यदा पुरुषोऽतिमात्रं शोकचिन्तापरिगत-  
हृदयो भवति, ईर्ष्यात्कण्ठाभयक्रोधादिभिर्वा स-  
माविश्यते, कृशो वा सन् रूक्षान्नपानसेवी भवति,  
दुर्वलप्रकृतिरनाहारोऽल्पाहारो वा भवति, तदा  
तस्य हृदयस्थायी रसः क्षयमुपैति; स तस्योपक्ष-  
याच्छोषं प्राप्नोति, अप्रतीकाराच्चानुवध्यते यक्ष्मणा  
यथोपदेक्ष्यमाणरूपेण (१);

हृदयस्थायी रस इति वातुरूपोऽन्नरसपौण्य इत्यर्थः, अन्ये तु, हृदयस्थायी रस इति ओजो ब्रुवते । यथोपदेक्ष्यमाणरूपेणेति 'सन्ध्य शिथिलीभवन्ति' इत्यादिग्रन्थवक्ष्यमाणलक्षणेन ॥ (१) ॥

यदा वा पुरुषोऽतिहर्षादतिप्रसक्तभावः स्त्रीष्व-  
तिप्रसङ्गमारभते, तस्यातिमात्रप्रसङ्गाद्रेतः क्षय-  
मेति । क्षयमपि चोपगच्छति रेतसि यदि मनः  
स्त्रीभ्यो नैवास्य निवर्तते, तस्य चातिप्रणीतसङ्क-  
ल्पस्य मैथुनमापद्यमानस्य न शुक्रं प्रवर्ततेऽति-  
मात्रोपक्षीणरेतस्त्वात्, तथाऽस्य वायुर्व्यापच्छ-  
मानशरीरस्यैव धमनीरनुप्रविश्य शोणितवाहिनी-  
स्ताभ्यः शोणितं प्रच्यावयति, तच्छुक्रक्षयादस्य  
पुनः शुक्रमार्गेण शोणितं प्रवर्तते वातानुसृत-  
लिङ्गम् । अथास्य शुक्रक्षयाच्छोणितप्रवर्तनाच्च  
सन्ध्यः शिथिलीभवन्ति, रौक्ष्यमुपजायते, भूयः  
शरीरं दौर्बल्यमाविशति, वायुः प्रकोपमापद्यते; स  
प्रकुपितो वैशिकं शरीरमनुसर्पद्बुदीर्य श्लेष्मपित्ते  
परिशोषयति मांसशोणिते, प्रच्यावयति श्लेष्मपित्ते,  
संरुजति पार्श्वं, अंमृद्वात्युंसौ, कण्ठमुद्धंसति,  
शिरः श्लेष्माणमुपक्लिश्य प्रतिपूरयति श्लेष्मणा,  
सन्धीश्च प्रपीडयन् करोत्यङ्गमर्दमरोचकाविपाकौ  
च, पित्तश्लेष्मोत्क्लेशात् प्रतिलोमगत्वाच्च वायुज्वरं  
कासं श्वासं स्वरभेदं प्रतिश्यायं चोपजनयति; स  
कासप्रसङ्गादुरसि क्षते शोणितं घ्रीवति, शोणित-  
गमनाच्चास्य दौर्बल्यमुपजायते, ततः स उपशोषणै-  
रेतैरुपद्रवैरुपद्रुतः शनैः शनैरुपशुष्यति । तस्मात्  
पुरुषो मतिमानात्मनः शरीरमनुरक्षञ्छुक्रमनु-  
रक्षेत् । परा ह्येषा फलनिर्वृत्तिराहारस्येति ॥ ८ ॥

भवति चात्र—

आहारस्य परं धाम शुक्रं तद्रक्ष्यमात्मनः ।

क्षयो ह्यस्य बहून् रोगान्मरणं वा नियच्छति ॥ ९ ॥

संप्रति क्षयेषु शोषकारणेषु प्रायः शोषजनकत्वेन प्रधानं  
शुक्रक्षयं शोषकारणं यदा वेत्यादिना प्राह । अतिप्रणीत-

१ 'दौर्बल्यमाविशतीति वायुः प्रकोपमापद्यते' इति पा० ।

२ 'अरसिक' इति पा० । ३ 'अवगुह्यात्यसौ' इति पा० । ४ 'क्ष-  
यादस्य बहून् रोगान् मरणं वाऽधिगच्छति' इति पा० ।

१ 'अभिगच्छन्' इति पा० । २ 'ततः' इति पा० । ३ 'स्व-  
शरीरयोगक्षेमकरणमेव कर्तव्यमित्याह' इति पा० ।

सङ्कल्पयेति अतिमहता प्रयत्नेन कृतध्वजोच्छ्वासस्य । व्यायच्छमानस्येति व्यवयमाचरत । वातानुसृतलिङ्गमिति वातलिङ्गयुक्तं दुष्टवातलिङ्गयुक्तमिति यावत् । शरीरं कर्मभूतं, दौर्बल्यं कर्तुंभूतम्, आविशतीति योजना । वशिकमिति शून्यं, शुक्र-शोणितक्षयाद्विक्रमिल्यर्थं, एतच्च हेतुगर्भविशेषणम्, एतेन यस्माद्वशिकं शरीरं, तस्मादनुसर्पतीत्यर्थं । परा फलनिर्वृत्तिरिति श्रेष्ठा आहारफलसप्ततिरित्यर्थः । परं धाम इति उत्कृष्टसारम्, उत्कृष्टत्वं च शुक्रस्यातिप्रसादरूपत्वात् । एतच्च शोषकारणेषु क्षयेषु केवलशुक्रक्षयोपसहरणं प्राधान्यात्, नान्यशोषहेत्वभावादिति बोद्धव्यम् । रूक्षायश्चपानमेवाजनिनो रक्तादिक्षयोऽपि राजयक्ष्मकारणत्वेनोक्तः ॥ ८ ॥ ९ ॥

विषमाशनं शोषस्यायतनमिति यदुक्तं, तदनुव्याख्यास्यामः—यदा पुरुषः पानाशनभक्ष्यलेह्योपयोगान् प्रकृतिकरणसंयोगराशिदेशकालोपयोगसंस्थोपशयविषमानासेवते, तदा तस्य तेभ्यो वातपित्तश्लेष्माणो वैषम्यमापद्यन्ते; ते विषमाः शरीरमनुसृत्य यदा स्रोतंसामयनमुखानि प्रतिचार्यावतिष्ठन्ते तदा जन्तुर्यद्यदाहारजातमाहरति तत्तदस्य मूत्रपुरीषमेवोपजायते भूयिष्ठं नान्यस्तथा शरीरधातुः, स पुरीषोपष्टम्भाद्वर्तयति, तस्माच्छुष्यतो विशेषेण पुरीषमनुरक्ष्यं तथाऽन्येषामतिकृशदुर्बलानां; तस्यानाप्यायमानस्य विषमाशनोपचिता दोषाः पृथक् पृथगुपद्रवैर्युञ्जन्तो भूयः शरीरमुपशोषयन्ति । तत्र वातः शूलमङ्गमर्दं कण्ठोद्ध्वसनं पार्श्वसंरुजनमंसावमर्दं स्वरमेदं प्रतिश्यायं चोपजनयति; पित्तं ज्वरमतीसारमग्नर्दाहं च; श्लेष्मा तु प्रतिश्यायं शिरसो गुरुत्वमरोचकं कासं च, स कासप्रसङ्गादुरसि क्षते शोणितं निष्ठीवति, शोणितगमनाद्यास्य दौर्बल्यमुपजायते । एवमेते विषमाशनोपचितास्त्रयो दोषा राजयक्ष्माणमभिनिर्वर्तयन्ति । स तैरुपशोषणैरुपद्रवैरुपद्रुतः शनैः शनैः शुष्यति । तस्मात् पुरुषो मतिमान् प्रकृतिकरणसंयोगराशिदेशकालोपयोगसंस्थोपशयादविषममाहारमाहरेत् ॥ १० ॥

भवति चात्र—

हिताशी स्यान्मिताशी स्यात्कालभोजी जितेन्द्रियः । पश्यन् रोगान् बहून् कष्टान् बुद्धिमान् विषमाशनात् ॥ ११ ॥

प्रकृतिकरणादयो रसविमाने प्रपञ्चनीयाः । अत्र चोपशय-शब्देन उपयोक्ता यो रसविमाने वक्तव्यः स एव गृह्यते ।

१ 'त्वोतसां मुखानि' इति पा० ।

यतस्तत्रोक्तं—“उपयोक्ता पुनर्यस्तमाहारमाहरति, यदायत्तमो-कसात्म्यम्” ( वि अ. १ ) इति । अनेन हि तत्रोपयोक्तृपरीक्षया सात्म्यमेव परीक्ष्यत इत्युक्तम् । अयनर्मुखानीति गतिद्वाराणि, अयनं गतिः । परिवार्येति अवरोधः । तथा सर्वेषामत्यर्थकृशदुर्बलानां पुरीषमनुरक्ष्यमिति योजना । एनमेव चार्थं वक्ष्यति—“शोषी मुञ्चति गात्राणि पुरीषसंसनादति(पि) । सर्वधातुक्षयार्तस्य बलं तस्य हि विड्बलम् ( वि अ. ८ )” इति । कासप्रसङ्गादिति कासातिसबन्धादित्यर्थः ॥ १० ॥ ११ ॥

एतैश्चतुर्भिः शोषस्यायतनैरुपसेवितैर्वातपित्तश्लेष्माणः प्रकोपमापद्यन्ते । ते प्रकुपिता नानाविधैरुपद्रवैः शरीरमुपशोषयन्ति । तं सर्वरोगाणां कष्टतमत्वाद्वाजयक्ष्माणमाचक्षते भिषजः; यस्माद्वा पूर्वमासीद्भगवतः सोमस्योदुराजस्य तस्माद्वाजयक्ष्मेति ॥ १२ ॥

कष्टतमत्वादित्यत्र चकारो लुप्तनिर्दिष्टो द्रष्टव्यः; तेन कष्टतमत्वाच्च तथा चन्द्रमस प्रागुत्पन्नत्वाच्चेति हेतुद्वयं ज्ञेयम् । यदा कष्टतमत्वात्तदा 'राजेव यक्ष्मा राजयक्ष्मेति' निरुक्तिर्बोद्धव्या । उदुराजस्येति वचनाद् राजसज्ञत्वं सोमस्य दर्शयति, ततश्च 'राज्ञो यक्ष्मा राजयक्ष्मा' इति निरुक्तिर्भवति ॥ १२ ॥

तस्येमानि पूर्वरूपाणि भवन्ति, तद्यथा—प्रतिश्यायः, क्षवथुरभीक्ष्णं, श्लेष्मप्रसेकः, मुखमाधुर्यम्, अनन्नाभिलाषः, अन्नकाले चायासः, दोषदर्शनमदोषेष्वल्पदोषेषु वा भावेषु पात्रोदकाक्षसूपापूपोपदंशपरिवेशकेषु, भुक्तवतश्चास्य हृल्लासः, तथोल्लेखनमप्याहारस्यान्तरान्तरा, मुखस्य पादयोश्च शोफः, पाणयोश्चावेक्षणमत्यर्थम्, अक्षणोः श्वेतावभासता चातिमात्रं, बाह्वोश्च प्रमाणजिज्ञासा, स्त्रीकामता, निर्वृणित्वं, बीभत्सदर्शनता चास्य काये, स्वप्ने चाभीक्ष्णं दर्शनमनुदकानामुदकस्थानानां शून्यानां च ग्रामनगरनिगमजनपदानां शुष्कदग्धभक्ष्यानां च वनानां कृकलासमयूरवानरशुकसर्पकाकोलूकादिभिः संस्पर्शनमधिरोहणं यानं वा श्वोर्ध्वखरवराहैः केशास्थिभस्मतुषाङ्गारराशीनां चाधिरोहणमिति ( शोषपूर्वरूपाणि भवन्ति ) ॥ १३ ॥

पूर्वरूपेषु प्रतिश्यायादिः प्रायः कफयुक्तपूर्वरूपोत्पादो वायुनाऽपि प्रधानेन क्रियमाणे शोषे उरःस्थश्लेष्मसंसर्गाद्बोद्धव्यः; यतश्च प्रायेण कफोऽत्र स्थानमहिम्ना प्रकुपितो भवति, तेन शोषं कफप्रधानलिङ्गत्वेन श्लेष्मरोग इति च ब्रुवते । अदोषे-

१ 'आयतिमुखानीति गतिद्वाराणि, आयतिर्हि गतिः' इति पा० ।

२ 'यक्ष्मणा राजा राजयक्ष्मा' इति पा० । ३ 'शोषः' इति पा० ।

४ 'वराहोर्ध्वखरैः' इति पा० । ५ योगीन्द्रनाथसेनस्तु 'शोषपूर्वरूपाणि भवन्ति' इति न पठति ।

ञ्विति पात्रादिविशेषणम् । पाण्योश्चावेक्षणदिपूर्वरूपं प्रभावात् । बीभत्सदर्शनता काय इति कायस्य विवर्णविगन्धत्वादिना । निगमो नगरविशेषो बहुवसति, जनपदं मण्डलम् । अधिरोहणं चेति कृकलासादीनामेव शरीराविरोहणम् । स्वप्ने श्वोष्ठ-खरगमनं चेहादिद्विगमेन बोद्धव्यं, तेन रिष्टं न भवति, यत्तु वक्ष्यति—“श्वभिरष्टै खरैर्वाऽपि याति यो दक्षिणा दिशम्” इत्यादि, तद्दक्षिणदिङ्गितत्वादिष्टं ज्ञेयम् । यत्र पूर्वरूपं स्वप्नरूपमस्ति राजयक्ष्मोन्मादादौ तत्रोच्यते, ज्वरादौ त्वविद्यमानत्वान्नोच्यते । यत्तु रिष्टं रिष्टाधिकारे ज्वरादीनां स्वरूपं पूर्वरूपं वक्ष्यति—“प्रैतै सह पिबेन् मय” ( इ. अ. ५ ) इत्यादिना, तद्विष्टमेव ॥ १३ ॥

अत ऊर्ध्वमेकादशरूपाणि तस्य भवन्ति, तद्यथा—शिरसः, परिपूर्णत्वं, कासः, श्वासः, स्वरभेदः, श्लेष्मणश्छर्दनं, शोणितघ्नीवनं, पार्श्वसंरोजनम्, असावमर्दः, ज्वरः, अतीसारः, अरोचकश्चेति ॥ १४ ॥

एकादशरूपाणीतिवचनेन एकादशरूपाण्येव सपूर्णराजयक्ष्मणि भवन्तीति दर्शयति । कासश्चासादयश्च ये एकादशरूपा उदाहरणार्थं व्याख्याता न ते प्रतिनियमार्थं, तेन चिकित्सिते वक्ष्यमाणमेकादशरूपचतुष्टयं भिन्नलक्षणं न विरोधि ॥ १४ ॥

तत्रापरीक्षीणबलमांसशोणितो बलवानजातारिष्टः सर्वैरपि शोषलिङ्गैरुपद्रुतः साध्यो ज्ञेयः । बलवानुपचितो हि सहत्वाद्वाध्यौषधबलस्य कामं सुबहुलिङ्गोऽप्यल्पलिङ्ग एव मन्तव्यः ॥ १५ ॥

अपरीक्षीणबलाभिधानेऽपि बलवानिति पदं सहजबलयुक्तत्वोपदर्शनार्थं, सहजबलो ह्युपक्षीणबलोऽप्यक्षीणबलवद्भवतीति भावः । सहत्वाद्वाध्यौषधबलस्येति यस्माद्बलवान् व्याधिबलं तथौषधबलं च सहते, तेन न ताभ्यामभिभूयत इत्यर्थः । अल्पलिङ्ग एवेति अल्पलिङ्ग इव सुखसाध्य इत्यर्थः ॥ १५ ॥

दुर्बलं त्वतिक्षीणबलमांसशोणितमल्पलिङ्गमजातारिष्टमपि बहुलिङ्गं जातारिष्टं च विद्यात्, असहत्वाद्वाध्यौषधबलस्य; तं परिवर्जयेत्, क्षणेनैव हि प्रादुर्भवन्त्यरिष्टानि, अनिमित्तश्चारिष्टप्रादुर्भाव इति ॥ १६ ॥

तत्र श्लोकः—

समुत्थानं च लिङ्गं च यः शोषस्यावबुध्यते ।  
पूर्वरूपं च तत्त्वेन स राज्ञः कर्तुमर्हति ॥ १७ ॥

इत्यग्निवेशकृते तन्त्रे चरकप्रतिसंस्कृते निदानस्थाने शोषनिदानं नाम षष्ठोऽध्यायः ॥ ६ ॥

बहुलिङ्गं जातारिष्टं च विद्यादिति बहुलिङ्गमिवासाध्यं तथा जातारिष्टमिव मारकं विद्यादित्यर्थः । ननु, रिष्टं विना मरणं

नास्ति, वचनं हि—“मरणं चापि तन्नास्ति यच्चारिष्टपुरःसरम्” ( इ. अ. २ ) इति, तत् कथमजातारिष्टो जातारिष्ट इवादूरमरणत्वेनेह ज्ञातव्य इत्याह—क्षणेन हीत्यादि । असाध्ये हि रिष्टं भवति, असाध्यता च बलमासक्षयकृताऽस्त्येव, तेन, अवश्यं रिष्टेन भवितव्यमित्यर्थः । अथाजातारिष्टे कारणासेवयाऽरिष्टं न भविष्यत्येवेत्याह—अनिमित्ततश्चारिष्टप्रादुर्भाव इति । न हि रिष्टं दृष्ट किञ्चित्कारणान्तरमपेक्षते, किन्त्वनिमित्तत एव भवति । तेन हेत्वसेवयाऽप्यरिष्टोत्पादो भविष्यतीति कृत्वा आश्वासकर्तव्यं, किञ्चानिमित्तमेवारिष्टं भवति तेन रिष्टानुत्पादे सति नाश्वासः कर्तव्य इत्यर्थः ॥ १६ ॥ १७ ॥

इति श्रीचक्रपाणिदत्तविरचिताया चरकतात्पर्यटीकायामा-

युर्वेददीपिकाया निदानस्थाने शोषनिदानं

नाम षष्ठोऽध्यायः ॥ ६ ॥

### सप्तमोऽध्यायः ।

अथात उन्मादनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

औत्पदिकं शोषमभिधाय दक्षयज्ञे कुष्ठानन्तरोत्पन्नमुन्मादं ब्रूते । वचनं हि—“भयत्रासशोकैरुन्मादापस्माराणाम्” ( नि. अ. ८ ) इति ॥ १ ॥ २ ॥

इह खलु पञ्चोन्मादा भवन्ति; तद्यथा—वात-पित्तकफसन्निपातागन्तुनिमित्ताः ॥ ३ ॥

तत्र दोषनिमित्ताश्चत्वारः पुरुषाणामेवंविधानां क्षिप्रमभिनिर्वर्तन्ते; तद्यथा—भीरूणामुपक्लिष्टस्त्वानामुत्सन्नदोषाणां समलविकृतोपहितान्यनुचितान्याहारजातानि वैषम्ययुक्तेनोपयोगविधिनोपयुञ्जानानां तन्त्रप्रयोगमपि विषममाचरतामन्याश्च शरीरचेषा विपमाः समाचरतामत्युपक्षीणदेहानां व्याधिवेगसैमुद्गमितानामुपहतमनसां वा कामक्रोधलोभहर्षभयमोहायासशोकचिन्तोद्वेगादिभिर्भूयोऽभिघाताभ्याहतानां वा मनस्युपहते बुद्धौ च प्रचलितायामभ्युदीर्णा दोषाः प्रकुपिता हृदयमुपसृत्य मनोवहानि स्रोतांस्यावृत्य जनयन्त्युन्मादम् ॥ ४ ॥

उपक्लिष्टस्त्वानामिति रजस्तमोभ्यामुपहतचेतसाम् । उत्सन्नदोषाणामिति प्रवृद्धोद्भ्रान्तदोषाणाम् । समलैः अशुचिभिः, विकृतैः वैरोधिकैः, उपहितानि मिश्रीकृतानीति समलविकृतोपहितानि, किंवा समलैः मलिनैः, विकृतैः कुष्ठिव्यङ्गादिभिः परिजनैः, उपहितानि उपढौकितानीति समलविकृतोपहितानि । वैषम्ययुक्तेनोपयोगविधिनेति यः प्रकृतिकरणादिराहारोपयोगविधिर्व-

१ ‘कारणमपेक्षते’ इति पा० । २ ‘आत्पातिक’ इति पा० ।

३ ‘व्याधिवेगसमुद्गमितोपहतमनसां’ इति पा० । ४ ‘अभ्युदीर्ण-त्वाक्षोपा.’ इति पा० ।

३ ‘अपरीक्षीणमांसशोणित.’ इति योगीन्द्रनाथसेनसमत.

पाठः ।

क्तव्य, तेन वैषम्ययुक्तेन, वैषम्यं च प्रकृत्यादीनामशस्त्वं प्रकृतिगुरुत्वादिभिः कृतं ज्ञेयम् । तन्त्रं शरीरं, तस्य परिपालनार्थं सद्बुक्तोक्तं प्रयोगः, शरीरचेष्टाशब्देन तु गमनादि गृह्यते, तेन न पौनरुक्त्यम् । तन्त्रशब्दः शरीरे वर्तते, यदुक्तं—“तन्त्रयन्त्रेषु भिन्नेषु तमोऽन्त्यं प्रविविक्षताम् ( इं अ. १२ )” इति । व्याधिवेगसमुद्भूतानामिति व्याधिवलेनाप्रकृतिस्थितानाम् । उपहतमनसामिति कामादिभिः सबध्यते । भूय इति पुनः पुनः । उपसृष्टेति व्याप्य ॥ ३ ॥ ४ ॥

**उन्मादं पुनर्मनोबुद्धिसंज्ञाज्ञानस्मृतिभक्तिशील-  
चेष्टाचारविभ्रमं विद्यात् ॥ ५ ॥**

उन्मादप्रत्यात्मलक्षणमाह—उन्मादः पुनरित्यादि । विभ्रममिति मनःप्रवृत्तिभिः प्रत्येकं सबध्यते । अत्र मनोविभ्रमाच्चिन्त्यानर्थान्न चिन्तयते, अचिन्त्याश्च चिन्तयते, उक्तं हि—“मनसश्च चिन्त्यमर्थः” ( सू. अ. ८ ) इति । बुद्धिविभ्रमास्तु नित्यमनित्यमिति, प्रियं चाप्रियमिति पश्यति, वचनं हि—“विषमभिनिवेशो यो नित्यानित्ये प्रियाप्रिये । ज्ञेयं स बुद्धिविभ्रमः, समं बुद्धिर्हि पश्यति” ( शा. अ. १ ) इति । संज्ञा ज्ञानं, तद्विभ्रमादभ्यादिदाहं न बुध्यते, किंवा संज्ञा नामोल्लेखेन ज्ञानम् । स्मृतिविभ्रमास्तु न स्मरति, अथवावद्वा स्मरति । भक्तिरिच्छा, तद्विभ्रमाच्च यत्रेच्छा पूर्वमासीत्तत्रानिच्छा भवति । शीलविभ्रमादक्रोधनः क्रोधनो भवति । चेष्टाविभ्रमादनुचितचेष्टो भवति । आचारः शास्त्रशिक्षाकृतो व्यवहारः, तद्विभ्रमादशौचाचाररति ॥ ५ ॥

तस्येमानि पूर्वरूपाणि, तद्यथा—शिरसः शून्यता, चक्षुषोरकुलता, स्वनः कर्णयोः, उच्छ्वासस्याधिक्यम्, आस्यसंस्त्रवणम्, अनन्नाभिलाषारोचकाविपाकाः, हृद्ग्रहः, ध्यानायाससंमोहोद्वेगाश्चास्थाने, सततं लोमहर्षः, ज्वरश्चाभीक्ष्णम्, उन्मत्तचित्तत्वम्, उद्विग्नत्वम्, अर्दिताकृतिकरणं च व्याधेः, स्वप्ने चाभीक्ष्णं दर्शनं भ्रान्तचलितानवस्थितानां रूपाणामप्रशस्तानां च तिलपीडकचक्राधिरोहणं वातकुण्डलिकाभिश्चोन्मथनं निमज्जनं च कलुषाणामम्भसामावर्तं चक्षुषोश्चापसर्पणमिति ( दोषनिमित्तानामुन्मादानां पूर्वरूपाणि भवन्ति ) ॥ ६ ॥

अस्थाने इत्यविषये, तेन अध्यानविषये ध्यानम्, असंमोहविषये च मोह इत्यादि ज्ञेयम् । उन्मत्तचित्तत्वमिति उद्भ्रान्तचित्तत्वम् । उद्विग्नत्वमिति ऊर्ध्वकाये पीडितत्वम् । अर्दिताकृतिकरणं च व्याधेरिति अर्दितस्य व्याधेराकृतिकरणं, तेनार्धवक्रभ्रमणादिकरणमित्यर्थः । किंवा व्याधेरिति प्रथमो-

१ ‘व्याधिवेगसमुद्भूतानामिति’ इति पा० । २ ‘उपसृष्टेति उपगम्य प्रदुष्येति यावत्’ इति पा० । ३ ‘चेष्टाचारविभ्रमः’ इति पा० । ४ ‘अर्दिताकृतिकरणमुन्मत्तित्वं’ इति पा० । ५ ‘चक्षुषोश्चापसर्पणम्’ इति पा० ।

क्तेन तस्येत्यनेन सबध्यते, तेन तस्य व्याधेरुद्भवादिभ्रमरूपस्योन्मादस्य यथोक्तानि पूर्वरूपाणीति योजना । चक्षुषोश्चापसर्पणमिति चक्षुर्व्यपगम इत्यर्थः ॥ ६ ॥

ततोऽन्तरमेवमुन्मादाभिनिवृत्तिरेव । तत्रेदमुन्मादविशेषविज्ञानं भवति; तद्यथा—परिसरणमजसम्, अक्षिभुवौष्टांसहन्वग्रहस्तपादाङ्गविक्षेपणमकस्मात्, सततमनियतानां च गिरामुत्सर्गः, फेनागमनमास्यात्, अभीक्ष्णं स्मितहसितनृत्यगीतवादित्रसंप्रयोगाश्चास्थाने, वीणावंशशङ्खशम्यातालशब्दानुकरणमसाम्ना, यानमयानैः, अलङ्करणमनलङ्कारिकैर्द्रव्यैः, लोभश्चाभ्यवहार्येष्वलब्धेषु, लब्धेषु चावमानस्तीव्रमात्सर्यं च, कार्यं, पारुष्यम्, उत्पिण्डितारुणाक्षता, वातोपशयविपर्यासादनुपशयता च; इति वातोन्मादलिङ्गानि भवन्ति (१);

अमर्षः, क्रोधः, संरम्भश्चास्थाने, शस्त्रलोष्टकशाकाष्टमुष्टिभिरभिहननं स्वेषां परेषां वा, अभिद्रवणं, प्रच्छायशीतोदकान्नाभिलाषः, संतापश्चातिबेलं, ताम्रहरितहारिद्रसंरब्धाक्षता, पित्तोपशयविपर्यासादनुपशयता च; इति पित्तोन्मादलिङ्गानि भवन्ति (२);

स्थानमेकदेशे, तूर्णीभावः, अल्पशश्चङ्क्रमणं, लालाशिङ्गाणकस्त्रवणम्, अनन्नाभिलाषः, रहस्का-मता, बीभत्सत्वं, शौचद्वेषः, स्वप्ननित्यता, श्वयथुरानने, शुक्लस्तिमितमलोपदिग्धाक्षत्वं, श्लेष्मोपशयविपर्यासादनुपशयता च, इति श्लेष्मोन्मादलिङ्गानि भवन्ति (३);

त्रिदोषलिङ्गसन्निपाते तु सान्निपातिकं विद्यात्; तमसाध्यमाचक्षते कुशलाः ॥ ७ ॥

ततोऽन्तरमेवेतिवचनात् पूर्वरूपानन्तरं शीघ्रमेवोन्मादो भवतीति दर्शयति, अन्ये रोगा यथा पूर्वरूपे भूतेऽपि चिरेण भवन्ति, न तथोन्माद इत्यर्थः । उन्मादविशेषविज्ञानमिति वाताद्युन्मादलिङ्गमित्यर्थः । परिसरणं भ्रमणम् । शम्या दक्षिणहस्तेन वादनं, तालस्तु वामहस्तेन वादनं, यदुक्तं विशाखिना—“शम्या दक्षिणहस्तेन, वामहस्तेन तालकः । उभभ्यां वादनं यत्तु सन्निपातः स उच्यते” इति । असान्नेति उच्चैः । अयानैरिति हस्त्यादियानव्यतिरिक्तैः । लब्धेषु चावमान इति प्राप्तेष्वभ्यवहार्येष्वलब्धेषु पयोगोऽवधीरणं च; न केवलमवमान, किंतु तीव्रं मात्सर्यं च, अभ्यवहार्यं लब्ध्वा न कस्यचिदातुमिच्छतीत्यर्थः । वाते उपशय उपशयहेतुः स्नेहादिर्वा-

१ ‘असहन्वग्रहस्तपादाङ्गाक्षिभूविक्षेपश्चाकस्मात्’ इति पा० ।

२ ‘लब्धेषु चावमानः, तीव्रत्वं, मात्सर्यं’ इति पा० ।



तोपशयः, तस्य विपर्यासो रुक्षादिः, तेनानुपशयिता असुखमित्यर्थः । चकाराद्वातानुगुणक्षेहाद्युपशयता च गृह्यते । अमर्ष इत्यादि पित्तोन्मादलिङ्गम् । संरम्भ आरम्भटी । खेषामिति आत्मीयानाम् । कफोन्मादलिङ्गे रहो विजनम् ॥ ७ ॥

साध्यानां तु त्रयाणां साधनानि—स्नेहस्वेदवमन-विरेचनास्थापनानुवासनोपशमनस्तःकर्मधूमधूप-नाञ्जनावपीडप्रधमनाभ्यङ्गप्रदेहपरिषेकानुलेपनव-ध्वन्धनावरोधनवित्रासनविस्सापनविस्सारणापत-र्पणसिराव्यधनानि, भोजनविधानं च यथास्वं युक्त्या, यच्चान्यदपि किञ्चिन्निदानविपरीतमौषधं कार्यं तदपि स्यादिति ॥ ८ ॥

भवति चात्र—

उन्मादान् दोषजान् साध्यान् साधयेद्विषगुत्तमः ।  
अनेन विधियुक्तेन कर्मणा यत् प्रकीर्तितम् ॥ ९ ॥

अवरोधनं तमोग्रहावरोधनादि । विधियुक्तेनेति उन्मादचि-  
कित्सिते प्रपञ्चवक्ष्यमाणविधियुक्तेनेत्यर्थः ॥ ८ ॥ ९ ॥

यस्तु दोषनिमित्तेभ्य उन्मादेभ्यः समुत्थानपूर्व-  
रूपलिङ्गवेदनोपशयविशेषसमन्वितो भवत्युन्माद-  
स्तमागन्तुकमाचक्षते । केचित् पुनः पूर्वकृतं कर्माप्र-  
शस्तमिच्छन्ति तस्य निमित्तम् । तस्य च हेतुः प्रज्ञा-  
पराध एवेति भगवान् पुनर्वसुरात्रेयः । प्रज्ञापरा-  
धाद्व्ययं देवर्षिपितृगन्धर्वयक्षराक्षसपिशाचगुरुवृ-  
द्धसिद्धाचार्यपूज्यानवमत्याहितान्याचरति, अन्यद्वा  
किञ्चिदेवंविधं कर्माप्रशस्तमारभते; तमात्मना ह-  
तमुपघ्नन्तो देवादयः कुर्वन्त्युन्मत्तम् ॥ १० ॥

केचित् पुनरित्यादौ 'तस्य निमित्तं' इतिपदमावृत्य पूर्वैण परेण  
च योजनीयम् । तत्र प्रज्ञापराध एव तस्य निमित्तमिति ब्रुवता  
अप्रशस्तप्राक्तनकर्मजन्यत्वं न प्रतिक्षिप्यते, यतः प्राक्तनमपि  
हि कर्म प्रज्ञापराधजमेव । किंवा, तस्य निमित्तं प्रज्ञापराध  
एवेत्यनेन तस्यैवप्रशस्तकर्मणोऽपि प्रज्ञापराध एव कारणमिति  
दर्श्यते; तेन कर्मजस्य प्रज्ञापराधान्तर्निविष्टत्वमुच्यते । आत्मना  
हतमिति आत्मना कृतेनाशुभकर्मणा हतम् । उपघ्नन्त इत्या-  
वेशं कुर्वन्तः ॥ १० ॥

तत्र देवादिप्रकोपनिमित्तेनागन्तुकोन्मादेन पुर-  
स्कृतस्येमानि पूर्वरूपाणि भवन्ति; तद्यथा—देवगो-  
ब्राह्मणतपस्विनां हिंसारुचित्वं, कोपनत्वं, नृशंसा-  
भिप्रायता, अरतिः, ओजोवर्णच्छायाबलवपुषामुप-  
तप्तिः, स्वप्ने च देवादिभिरभिभर्त्सनं प्रवर्तनं चेति;  
ततोऽनन्तरमुन्मादाभिनिर्वृत्तिः ॥ ११ ॥

पुरस्कृतस्येति अभिशपनीयतया व्यवस्थापितस्य । नृशंसा-

भिप्रायता परापकाररुचित्वम् । ओजस उपतेत्या ओजःकार्यव-  
लादिरहितः । प्रवर्तनं प्रेरणम् ॥ ११ ॥

तत्रायमुन्मादकराणां भूतानामुन्मादयिष्यतामा-  
रम्भविशेषो भवति; तद्यथा—अवलोकयन्तो देवा  
जनयन्त्युन्मादं, गुरुवृद्धसिद्धमहर्षयोऽभिशापन्तः,  
पितरो दर्शयन्तः, स्पृशन्तो गन्धर्वाः, समाविशन्तो  
यक्षाः, राक्षसास्त्वात्मगन्धमाप्रापयन्तः, पिशाचाः  
पुनराख्या वाहयन्तः ॥ १२ ॥

दर्शयन्त इत्यत्र 'आत्मानम्' इति शेषः ॥ १२ ॥

तस्येमानि रूपाणि भवन्ति; तद्यथा—अत्यात्मैव-  
लवीर्यपौरुषपराक्रमग्रहणधारणस्मरणज्ञानवचनवि-  
ज्ञानानि, अनियतश्चोन्मादकालः ॥ १३ ॥

अत्यात्मशब्दो बलादिभिः प्रत्येकमभिसंबध्यते । आत्मा-  
नमतिरिच्येति अत्यात्म; तेनात्माननुरूपबलादियोगो भवतीत्यर्थः  
॥ १३ ॥

उन्मादयिष्यतामपि खलु देवर्षिपितृगन्धर्वयक्ष-  
राक्षसपिशाचानां गुरुवृद्धसिद्धानां वा एष्वन्तरेष्व-  
भिगमनीयाः पुरुषा भवन्ति; तद्यथा—पापस्य  
कर्मणः समारम्भे, पूर्वकृतस्य वा कर्मणः परिणाम-  
काले, एकस्य वा शून्यगृहवासे चतुष्पथाधिष्ठाने  
वा, सन्ध्यावेलायामप्रयतभावे वा पर्वसन्धिषु वा  
मिथुनीभावे, रजस्वलाभिगमने वा, विगुणे वाऽध्य-  
यनबलिमङ्गलहोमप्रयोगे, नियमव्रतब्रह्मचर्यभङ्गे वा,  
महाहवे वा, देशकुलपुरविनाशे वा, महाग्रहोपग-  
मने वा, स्त्रिया वा प्रजननकाले, विविधभूताशुभाशु-  
चिस्पर्शने वा, वमनविरेचनरुधिरस्त्रावे, अशुचेर-  
प्रयतस्य वा चैत्यदेवायतनाभिगमने वा, मांसमधु-  
तिलगुडमद्योच्छिष्टे वा, दिग्वाससि वा, निशि नग-  
रनिगमचतुष्पथोपवनशमशानाघातनाभिगमने वा,  
द्विजगुरुसुरयतिपूज्याभिधर्षणे वा, धर्माख्यानव्य-  
तिक्रमे वा, अन्यस्य वा कर्मणोऽप्रशस्तस्यारम्भे,  
इत्यभिघातकाला व्याख्याता भवन्ति ॥ १४ ॥

पर्वसन्धिः अमावास्या पौर्णमासी च । दिग्वाससीति नभे ।  
निशीत्यादौ पुनश्चतुष्पथवचनं निशि पुनरन्येन सहापि चतुष्पथ-  
गमनप्रदर्शनार्थम्; एकस्येत्यादौ तु दिवाऽप्येकस्य चतुष्पथगमनं  
ब्रुवतो धर्माख्यानव्यतिक्रम इति अविधिना धर्मप्रकाशने ॥ १४ ॥

त्रिविधं तु खलून्मादकराणां भूतानामुन्मादेन  
प्रयोजनं भवति; तद्यथा—हिंसा, रतिः, अभ्यर्चनं  
चेति । तेषां तं प्रयोजनविशेषमुन्मादाचारविशेष-  
लक्षणैर्विद्यात् । तत्र हिंसार्थेनोन्माद्यमानोऽग्निं

१ 'अनोजाः इति' इति पा० । २ 'धर्षयन्तः' इति पा० ।

३ 'अमर्त्यबल' इति पा० । ४ 'निशिचतुष्पथोपगमनस्य विशेषेणा-  
भिघातकालत्वं बोध्यं, पुनरुक्तत्वात्' इति गङ्गाधरः ।

१ 'तत्र' इति पा० ।



प्रविशति, अप्सु निमज्जति, स्थलाच्छ्रे वा पतति, शस्त्रकशाकाष्टलोष्टमुष्टिभिर्हन्त्यात्मानम्, अन्यच्च प्राणवधार्थमारभते किञ्चित्, तमसाध्यं विद्यात्; साध्यो पुनर्द्वावितरौ ॥ १५ ॥

रति क्रीडा । अभ्यर्चनं पूजा । उन्मत्ताचारविशेषलक्षणैर्विद्यादिति उन्मत्तस्याचारविशेषरूपैर्लक्षणैर्हिसार्थाद्युन्मादितं विद्यात् । तत्र हिसार्थिनोन्मादितो हिसानुगुणमभिप्रवेशाद्याचरति, रत्यर्थिना चोन्मादित क्रीडार्थं प्रचरति, पूजार्थिना गृहीतो पूजां चेष्टते । इह च देवादिवचनेन देवाद्यनुचरा देवादिसधर्माणो ग्राह्या, देवादयस्तु न मानुषानाविशन्ति । उक्तं हि सुश्रुते—“न ते मनुष्ये सह सविशन्ति नवा मनुष्यान् क्वचिदाविशन्ति । ये त्वाविशन्तीति वदन्ति मोहात्ते भूतविद्याविषयादपोह्या” ( सु. उ. त. अ. ६१ ) इत्यादि । हिसार्थिगृहीतस्यासाध्यत्वेन तद्विज्ञानार्थं सामान्योक्तान्यपि लक्षणानि शृङ्गग्राहिकया ब्रूते ॥ १५ ॥

तयोः साधनानि—मन्त्रौषधिमणिमङ्गलवलयुपहारहोमनियमव्रतप्रायश्चित्तोपवासस्वस्त्ययनप्रणिपातगमनादीनि ॥ १६ ॥

एवमेते पञ्चोन्मादा व्याख्याता भवन्ति ॥ १७ ॥

तयोः स्यादौ गमनं देवतीर्थादिगमनम् ॥ १६ ॥ १७ ॥

ते तु खलु निजागन्तुविशेषेण साध्यासाध्यविशेषेण च प्रविभज्यमानाः पञ्च सन्तो द्वावेव भवतः । तौ च परस्परमनुवधीतः कदाचिद्यथोक्तहेतुसंसर्गात् । तयोः संसृष्टमेव पूर्वरूपं भवति, संसृष्टमेव च लिङ्गम् । तत्रासाध्यसंयोगं साध्यासाध्यसंयोगं चासाध्यं विद्यात्, साध्यं तु साध्यसंयोगम् । तस्य साधनं साधनसंयोगमेव विद्यादिति ॥ १८ ॥

साधितौ निजागन्तु । परस्परमनुवधीतः कदाचिदिति न सर्वदा । यथोक्तहेतुसंसर्गादिति निजागन्तुहेतुमेलकात् । तत्रेति निजागन्तुहेतुसंसर्गं । असाध्यसंयोगमिति यदा त्रिदोषजोन्मादे हिसार्थिना देवादिनाऽनुबन्धो भवति, तदाऽसाध्योः संयोगो भवति । साध्यासाध्यसंयोगस्तु एकदोषजे उन्मादे हिसार्थ्युन्मादयोगात्तथा रत्यर्थोन्मादे त्रिदोषोन्मादानुबन्धाच्चेत्यादि ज्ञेयम् । साध्यसंयोगस्य साध्यरूपतयैव साध्यताया सिद्धाया पुनः साध्यमितिवचनं साध्यरूपविकारान्तरसंबन्धे विकारभूयस्त्वेनासाध्यशङ्काप्रतिषेधार्थम् । साधनसंयोगमेवेति निजागन्तुसाधनमेलकमित्यर्थः ॥ १८ ॥

भवन्ति चात्र—

नैव देवा न गन्धर्वा न पिशाचा न राक्षसाः ।

न चान्ये स्वयमक्लिष्टमुपक्लिश्नन्ति मानवम् ॥ १९ ॥

ये त्वेनमनुवर्तन्ते क्लिश्यमानं स्वकर्मणा ।

न स तद्धेतुकः क्लेशो न ह्यस्ति कृतकृत्यता ॥ २० ॥

सप्रति देवाद्युन्मादहेतुपरिहारार्थं देवाद्युन्मादेऽपि प्रकृतमेव कर्म कारण दर्शयति—नैवेत्यादि । अनुवर्तन्त इतिवचनादुद्धृतकर्मप्रेरिता एव देवादयोऽशुभमर्माणमभिविशन्तीति दर्शयति, यदि ह्येवमेव देवादयः कर्मनिरपेक्षा उन्मत्तं कुर्युस्तदा सर्वानेव कुर्युरिति भावः । न स तद्धेतुकः क्लेश इति नासौ देवादिकृत उन्माद इत्यर्थः । अथ कथं देवाद्यावेशजनितोऽप्ययं न देवादिकृत इत्याह—न ह्यस्ति कृतकृत्यतेति, न यस्मादशुभकर्मणा कृते उन्मादे पुनर्देवादिकृत्यत्वमस्ति, न हि कृतं पुनः क्रियते, देवादयश्च कर्मपराधीना एवेति भावः । किंवा, ‘न ह्यस्य कृतकृत्यता’ इति पाठः । तत्र कृतेनैव प्राक्तनकर्मणा उन्मादितो न कृत्य करणीय पुरुषो भवति, अन्यथा, सर्वेषामेवाविशेषेण देवाद्युन्माद स्यात्, तस्माद्येनैवोन्मादफलजनक कर्म कृत, स एव देवादभिः कर्मपराधीनरभिगम्यते, अनेनाभिप्रायेणाह—न ह्यस्य कृतकृत्यतेति ।—अकृतपापकर्मणो न देवाद्यभिगमनीयताऽस्तीत्यर्थः । यस्मादेवादयोऽत्र कर्मपराधीनास्तस्मादेवादयो नोपालम्भ्या ॥ १९ ॥ २० ॥

प्रज्ञापराधात् संभूते व्याधौ कर्मज आत्मनः ।

नाभिर्शंसेद्बुधो देवाच्च पितृन्नापि राक्षसान् ॥ २१ ॥

आत्मानमेव मन्येत कर्तारं सुखदुःखयोः ।

तस्माच्छ्रेयस्करं मार्गं प्रतिपद्येत नो त्रसेत् ॥ २२ ॥

देवादीनामपचितिर्हितानां चोपसेवनम् ।

ते च तेभ्यो विरोधश्च सर्वमायत्तमात्मनि ॥ २३ ॥

तत्र श्लोकः—

संख्या निमित्तं प्राश्रुपं लक्षणं साध्यता न च ।

उन्मादानां निदानेऽस्मिन् क्रियासूत्रं च भाषितम् २४

इत्यग्निवेशकृते तन्त्रे चरकप्रतिसंस्कृते निदानस्थाने

उन्मादनिदानं नाम सप्तमोऽध्यायः ॥ ७ ॥

न च देवादिभ्यो भेतव्यमित्याह—प्रज्ञापराधादित्यादि । नाभिर्शंसेदिति नोपालभेत । आत्मानमित्यादौ आत्मैव शुभाशुभकर्मकरणात् सुखदुःखयोर्यथासंख्यं कारणं भवतीति वाक्यार्थः । नो त्रसेदिति देवादिभ्यः, एवमेवामी शुभकर्मणमपि गृह्णन्तीति कृत्वा नो त्रसेत् । अपचितिः पूजा । ते चेत्यादौ ते चेति देवापचितिर्हितोपसेवने । तेभ्यो विरोधश्चेति तेभ्यो देवादिभ्यो विरोधो यतो भवत्यशुभकर्मभ्यः, तत् सर्वमात्मन्यायत्तम् । एतेन, आत्माधीनमेवेदमुन्मादकारणस्य परिवर्जनं परिवर्जनं च दर्शयति ॥ २१-२४ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया निदानस्थाने उन्मादनिदानं

नाम सप्तमोऽध्यायः ॥ ७ ॥

१ ‘हिसार्थाद्युन्मादनं’ इति पा० । २ ‘देवाद्यनुचरानुविधाविनो ग्राह्याः’ इति पा० ।

## अष्टमोऽध्यायः ।

अथातोऽपस्मारनिदानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

उन्मादानन्तरं प्रागुत्पत्तावपसारोत्पादादपस्मारनिदानमुच्यते ॥ १ ॥ २ ॥

इह खलु चत्वारोऽपस्मारा भवन्ति वातपित्तकफसन्निपातनिमित्ताः ॥ ३ ॥

चत्वार इति वचनमागन्तुसबन्धेऽप्यपस्माराणां चतुष्कप्रतिपादनार्थम्, अपस्मारो हि नोन्मादवत् स्वतन्त्रेणागन्तुना क्रियते ॥ ३ ॥

त एवंविधानां प्राणभृतां क्षिप्रमभिनिर्वर्तन्ते; तद्यथा—रजस्तमोभ्यामुपहतचेतसामुद्भ्रान्तविषमबहुदोषाणां समलविकृतोपहितान्यशुचीन्यभ्यवहारजातानि वैषम्ययुक्तेनोपयोगविधिनोपयुञ्जानानां तन्त्रप्रयोगमपि च विषममाचरतामन्याश्च शरीरचेष्टा विषमाः समाचरतामत्युपश्रयाद्वा दोषाः प्रकुपिता रजस्तमोभ्यामुपहतचेतसामन्तरात्मनः श्रेष्ठतममायतनं हृदयमुपसृत्योपरि तिष्ठन्ते, तथेन्द्रियायतनानि च । तत्र चावस्थिताः सन्तो यदा हृदयमिन्द्रियायतनानि चेरिताः कामक्रोधभयलोभमोहहर्षशोकचिन्तोद्वेगादिभिः सहसाऽभिपूरयन्ति, तदा जन्तुरपस्सरति ॥ ४ ॥

उद्भ्रान्तविषमबहुदोषाणामिति अत्रोद्भ्रान्तत्वेनोन्मार्गित्वं, विषमत्वेन कदाचिदपस्मारवेगकर्तृत्वं दर्शयते । समलेत्यादि उन्मादव्याख्यानतुल्यम् । अत्युपश्रयाद्वेति अत्युपक्षीणदेहत्वादित्यर्थः, उन्मादनिदानेऽपि समलविकृतेत्यादिप्रत्यर्थे 'अत्युपक्षीणदेहाना' ( नि. अ. ७ ) इत्युक्तम् । श्रेष्ठतमायतनमिति अनेनान्योऽपि शरीरदेशोऽन्तरात्मनः स्थानं, हृदयं तु श्रेष्ठतमं, तत्रैव चेतनाविशेषनिबन्धनादिति दर्शयति । उपसृतेति व्याप्य । उपरि तिष्ठन्ते इति हृदयस्योपरि इन्द्रियायतनानि चोपसृत्य तिष्ठन्ते इति योजना । 'पर्यवतिष्ठन्ते' इति पाठो व्यक्त एव । तत्रावस्थिता इति हृदये इन्द्रियायतनेषु च लीनत्वेनावस्थिता । ते च लीनाः सन्तः कामादिभिरिरिता पुनर्हृदयमिन्द्रियायतनानि च विशेषेण पूरयन्ति यदा, तदा अपस्सरति अपस्मारवेगयुक्तो भवतीति वाक्यार्थः ॥ ४ ॥

अपस्मारं पुनः स्मृतियुद्धिसत्त्वसंघ्वाद्बीभत्सचेष्टमावस्थिकं तमःप्रवेशमाचक्षते ॥ ५ ॥

अपस्मारप्रत्यात्मलक्षणमाह—अपस्मारं पुनरित्यादि । संघ्वादिति विकृतिगमनात् । बीभत्सा फेनवमनाङ्गभङ्गादिरूपा चेष्टा यस्मिन् तद्बीभत्सचेष्टम् । आवस्थिकं तमः प्रवेशमिति कादाचित्कं

१ 'अत्युपक्षीणदेहाना वा' इति पा० । २ 'हृदयमुपसृत्य पर्यवतिष्ठन्ते' इति, 'हृदयमुपसंगृह्योपरि तिष्ठन्ते' इति च पा० ।

तमः प्रवेशः, तमः प्रवेशोऽज्ञानसाधर्म्यात्, अपस्मारवेगवान् हि तमः प्रवेशे इव न किञ्चिद्बुध्यते ॥ ५ ॥

तस्येमानि पूर्वरूपाणि भवन्ति, तद्यथा—भ्रूयुदासः सततमक्ष्णोर्वैकृतमशब्दश्रवणं लालासिङ्घाणप्रस्रवणमनन्नाभिलषणमरोचकाविपाकौ हृदयग्रहः कुक्षेराटोपो दौर्बल्यमस्थिभेदोऽङ्गमर्दो मोहस्तमसो दर्शनं मूर्च्छा भ्रमश्चाभीक्ष्णं स्वप्ने च मदनर्तनव्यथनव्यथनवेषनपतनादीनीति ॥ ६ ॥

ततोऽनन्तरमपस्माराभिनिर्वृत्तिरेव ॥ ७ ॥

अशब्दश्रवणमिति अविद्यमानशब्दश्रवणशब्दम् । आटोपगुडगुणशब्दविशेषो वातजन्य श्रूयत इत्यर्थः ॥ ६ ॥ ७ ॥

तत्रेदमपस्मारविशेषविज्ञानं भवति, तद्यथा—अभीक्ष्णमपस्सरन्तं, क्षणेन संज्ञां प्रतिलभमानम्, उत्पिण्डिताक्षम्, असास्त्रा विलपन्तम्, उद्धमन्तं फेनम्, अतीवाध्मातग्रीवम्, आविद्धशिरस्कं, विषमविनताङ्गुलिम्, अनवस्थितपाणिपादम्, अरुणपरुषश्यावनखनयनवदनत्वचम्, अनवस्थितचपलपरुषरुक्षरूपदर्शिनं, वातलानुपशयं, विपरीतोपशयं च वातेनापस्सरन्तं विद्यात् ॥ (१) ॥

अभीक्ष्णमपस्सरन्तं, क्षणेन संज्ञां प्रतिलभमानम्, अवकूजन्तम्, आस्फालयन्तं भूमिं, हरितहारिद्रताम्रनखनयनवदनत्वचं, रुधिरोक्षितोग्रभैरवादीप्तरूपितरूपदर्शिनं, पित्तलानुपशयं, विपरीतोपशयं च पित्तेनापस्सरन्तं विद्यात् ॥ (२) ॥

चिरादपस्सरन्तं, चिराच्च संज्ञां प्रतिलभमानं, पतन्तम्, अनतिविकृतचेष्टं, लालामुद्धमन्तं, शुक्लनखनयनवदनत्वचं, शुक्लगुरुस्निग्धरूपदर्शिनं, श्लेष्मलानुपशयं, विपरीतोपशयं च श्लेष्मणाऽपस्सरन्तं विद्यात् ॥ (३) ॥

समवेतसर्वलिङ्गमपस्मारं सान्निपातिकं विद्यात्, तमसाध्यमाचक्षते ॥ (४) ॥

इति चत्वारोऽपस्मारा व्याख्याताः ॥ ८ ॥

तत्रेदमित्यादि । विशेषविज्ञानं वातायपस्मारलिङ्गमित्यर्थः । क्षणेन संज्ञां प्रतिलभमानमिति वातापस्मारे शीघ्रं प्रबोधो भवतीति दर्शयति । आध्मातग्रीवमिति पूरितस्त्वचग्रीवम् । आविद्धशिरस्कमिति वक्त्रशिरस्कम् । अनवस्थितचपलरूपदर्शनं पतनकाले ज्ञेयं, पतितस्तु न बुध्यत एव । एवमन्यत्रापि रूपदर्शनं बोद्धव्यम् । सुश्रुतेऽपि पतनकाल एव रूपदर्शनमुक्तं, यथा—“यो ब्रूयाद्विकृतं सत्त्वं कृष्णं मामनु-

१ 'वातजत्वादिति ज्ञायते' इति पा० । २ 'क्षणे क्षणे च' इति पा० । ३ 'वातेनापसारितं' इति पा० । ४ 'क्षणे क्षणे च' इति पा० ।

धावति । ततो मे चित्तनाश स्यात् सोऽपस्मारोऽनिलात्मकः”  
( सु उ अ ६१ ) इत्यादि । पित्तापस्मारे यद्यपि विशेषलक्षणे  
क्षणेन सज्ञा प्रतिलभमानमित्युक्तं, तथाऽपि वातिकपेक्षया  
कालप्रकर्षोऽत्र ज्ञेयः, पित्तादपि हि वायुः शीघ्रकारी भवति ।  
उग्र हिसकमिव, भैरवं तु अहिसकमपि भयजनकं श्मशाना-  
नादि, आशीर्षं ज्वलितम् । चिरादपस्मरन्तमिति भूयसा  
कालेनापस्मारवेगवन्तम् ॥ ८ ॥

तेपामागन्तुरनुबन्धो भवत्येव कदाचित्, तमुत्तर-  
कालमुपदेक्ष्यामः । तस्य विशेषविज्ञानं यथोक्तलि-  
ङ्गैर्लिङ्गाधिक्यमदोषलिङ्गानुरूपं च किञ्चित् ॥ ९ ॥

भवत्येवेत्यत्र एवकारोऽत्यन्तायोगव्यवच्छेदे, यथा—नीलं  
सरोजं भवत्येव, न च न भवति । कदाचिदिति पदं त्वत्य-  
न्तायोगव्यवच्छेदार्थतामेव द्योतयति । एतेन, रार्वापस्मारे  
भूतसबन्धो भवति, न न स्वतन्त्रोऽपस्मारो भौतिको भवतीति  
दर्शयति । उत्तरकालमिति चिकित्सिते, यद्यपि चापस्मार-  
चिकित्सितेऽपि प्रपञ्चो न वक्तव्यः, तथाऽपि तन्त्रोन्मादविध्य-  
तिदेशादुन्मादोक्तविस्तार एवेति कृत्वा इहोक्तं—‘तमुत्तर-  
कालमुपदेक्ष्यामः’ इति, उक्तं हि—“यस्यानुबन्धं त्वागन्तु दोष-  
लिङ्गाधिकाकृतिम् । पश्येत्तस्य भिषक्कुर्यादागन्तून्मादभेषजम्”  
( चि. अ. १० ) इति । यथोक्तलिङ्गैरिति पञ्चमीस्थाने तृतीया, तेन  
यथोक्तापस्मारलिङ्गेभ्यो लिङ्गाविक्रयः लिङ्गातिरिक्तत्वं, तच्चा-  
दोषलिङ्गानुरूपं दोषलिङ्गासदृशमित्यर्थः । किञ्चिदिति न सर्वं,  
किंतु स्तोकं दोषलिङ्गविलक्षणं लिङ्गमागन्तुबन्धे भवति ।  
एतेन च स्वातन्त्र्येणागन्तवपस्मारसम्भवो न भवतीति दर्शयति,  
यदि हि स्वतन्त्र एवागन्तु स्यात्तदा न स्तोकमागन्तुलिङ्ग  
स्यात्, किंतु सर्वमेव ॥ ९ ॥

हितान्यपस्मारिभ्यस्तीक्ष्णानि संशोधनान्युपश-  
मनानि च यथास्वं, मन्त्रादीनि चागन्तुसंयोगे ॥ १० ॥

हितानीत्यादिना चिकित्सासूत्रमाह । उपशमनानि च हितानि  
नीति योजना ॥ १० ॥

तस्मिन् हि दक्षाध्वरध्वंसे देहिनां नानादिशु-  
विद्रवतामभिद्रवणतरणधावनप्लवनलङ्घनाद्यैर्देहवि-  
क्षोभणैः पुरा गुल्मोत्पत्तिरभूत्, हविप्राशात्  
प्रमेहकुष्ठानां, भयत्रासशोकैरुन्मादानां, विविधभू-  
ताशुचिसंस्पर्शादपस्माराणां, ज्वरस्तु खलु महेश्व-  
रैललाटप्रभवः, तत्संतापाद्रक्तपित्तम्, अतिव्य-  
वायात् पुनर्नक्षत्रराजस्य राजयक्ष्मेति ॥ ११ ॥

भवन्ति चात्र—

अपस्मारो हि वातेन पित्तेन च कफेन च ।

चतुर्थः सन्निपातेन प्रत्याख्येयस्तथाविधः ॥ १२ ॥

साध्यांस्तु भिषजः प्राज्ञाः साधयन्ति समाहिताः ।

तीक्ष्णैः संशोधनैश्चैव यथास्वं शमनैरपि ॥ १३ ॥

यदा दोषनिमित्तस्य भवत्यागन्तुरन्वयः ।

तदा साधारणं कर्म प्रवदन्ति भिषग्विदः ॥ १४ ॥

सप्रत्युक्तानां गदानामुत्पत्तिमाह—तस्मिन्नित्यादि । यद्यपि  
च ज्वर एव तत्र प्रथम उत्पन्नस्तथाऽप्यसौ पृथगेव रुद्र-  
क्रोधरूप उत्पन्न इति कृत्वा पश्चादुच्यते, गुत्मादयस्तु यज्ञ-  
ध्वंसानन्तरकालभूता एकसामग्रीजातत्वेन प्रथममुच्यन्ते,  
ज्वरस्य तु सर्वप्रथमोत्पत्तिज्वरनिदान एवोक्तेति भावः । पुरा  
इति आद्युत्पन्नौ । ललाटप्रभव इति ललाटभवक्रोधाभिप्रभव  
इत्यर्थः । अन्वयः अनुबन्धः । साधारणमिति दोषप्रत्यनीकं वम-  
नादि, देवादिप्रत्यनीकं च बलिगद्गलादि ॥ ११-१४ ॥

सर्वरोगविशेषज्ञः सर्वौषधविशारदः ।

भिषक् सर्वामयान् हन्ति न च मोहं निगच्छति १५

निदानस्थानोक्तसर्वरोगज्ञानफलमाह—सर्वेत्यादि । न च  
मोहं निगच्छतीति निदानस्थानाद्यनुक्तेऽपि प्रमेये सूक्ष्मेऽपि  
बहुदृष्टत्वेन न मोहं गच्छति, किन्तु तदप्युच्यते इत्यर्थः १५ ॥

इत्येतदखिलेनोक्तं निदानस्थानमुत्तमम् ।

अखिलेनेति यावन्निदानस्थानतया व्याध्यष्टकं प्रतिज्ञातं  
तावदखिलेनोक्तम् । तेन चिकित्सास्थानवक्तव्यनिदानाभियाना-  
नाञ्च न्यूनत्वं, यच्च ज्वरादिनिदानमपि पुनर्वक्तव्यं तदस्यैव  
प्रपञ्च इति भावः ॥—

निदानार्थकरो रोगो रोगस्याप्युपलभ्यते ॥ १६ ॥

तद्यथा—ज्वरसंतापाद्रक्तपित्तमुदीर्यते ।

रक्तपित्ताज्वरस्ताभ्यां शोषश्चाप्युपजायते ॥ १७ ॥

प्लीहाभिवृद्ध्या जठरं जठराच्छोथ एव च ।

अशौभ्यो जठरं दुःखं गुल्मश्चाप्युपजायते ॥ १८ ॥

प्रतिश्यायाद्भवेत् कासः कासात् संजायते क्षयः ।

क्षयो रोगस्य हेतुत्वे शोषस्याप्युपलभ्यते ॥ १९ ॥

सप्रति निदानप्रकरणाम्नोगाणामपि केषांचिद्वाधि प्रति  
कारणत्वं यत् सम्भवति, तद्रक्तुमाह—निदानार्थेत्यादि ।  
निदानस्यार्थः प्रयोजनं व्याविजननं, तत् करोतीति निदाना-  
र्थकरः, व्याविजनक इत्यर्थः । निदानरूप इति वक्तव्ये यन्निदा-  
नार्थकर इति ब्रूते, तेन व्याधिना व्याध्यन्ते क्रियमाणेऽपि  
मूलभूतव्याविजनक एव हेतुर्व्याधिजन्येऽपि व्याधौ मूलव्या-  
धिजननावान्तरव्यापारो निदानमिति दर्शयति । तेन, रोग-  
जन्येऽपि रोगे मूलभूतासात्मेन्द्रियार्थादि कारणत्रयमेव कारणं

१ ‘यद्यपि अविशेषेण सज्ञां प्रतिलभमानमित्युक्तं’ इति पा० ।

२ ‘उन्मादोक्तविस्तार उक्तत्वादिहोक्तम्’ इति पा० । ३ ‘महेश्वरल-  
लाटात् प्रभवति’ इति पा० ।

१ ‘समुच्छति’ इति पा० । २ ‘श्वासश्चाप्युपजायते’ इति पा० ।

भवतीति न चतुर्थकारणान्तरापत्तिरित्यतिप्रसङ्गो वाच्यः, ज्वरकारणान्येव हि उष्णादीन्यतिमात्राणि ज्वरमभिनिर्वर्त्य रक्तपित्तमपि कारणान्तरवर्षितशक्तीनि जनयन्तीत्याद्यनुसरणीयम् । गुह्यमथायुपजायते इति अर्गोभ्य एव । कासात् रजजयते क्षय इति कासाद्वातुक्षयो जायते, स च वातुक्षयो रोगस्य शोषाभिवानस्य हेतुरूपलभ्यत इति योजना ॥ १६-१९ ॥  
तै पूर्व केवला रोगाः पश्चाद्धेतुवर्धकारिणः ।  
उभयार्थकरा दृष्टास्तथैवैकार्थकारिणः ॥ २० ॥

ननु यत्र रोगस्य कारणं रोगो भवति, तत्र किं कारणभूत-रोगोऽप्रधानमेवेत्याशङ्क्याह—ते पूर्वमित्यादि ।—ते ज्वरादयो रक्तपित्ताद्युत्पादात् पूर्व केवला सन्तो रोगा एव रुजाकर्तृत्वेन स्वयमेव प्रधाना इति, पश्चाद्धेतुवर्धकारिण इति पश्चाद्वरक्तपित्ताद्युत्पादका भवन्तीत्यर्थः । अथैवमपि रक्तपित्तादिकं जनयित्वा ज्वरादयो हेतुवदरोगरूपा भवन्ति न वेत्याह—उभयेत्यादि । उभयार्थकरा इति हेत्वर्थं रक्तपित्तादिजननरूपं, रोगार्थं च पीडालक्षणं कुर्वन्ति, न व्याध्यन्तरजननमात्रं कृत्वा निवर्तन्त इत्यर्थः । प्रकरणान्तरमाह—तथैवैकार्थकारिण इति । एकस्यैव हेतोरर्थं कुर्वन्तीति एकार्थकारिण ॥ २० ॥

कश्चिद्वि रोगो रोगस्य हेतुर्भूत्वा प्रशाम्यति ।  
न प्रशाम्यति चाप्यन्यो हेत्वर्थं कुरुतेऽपि च ॥ २१ ॥

एतदेव पक्षद्वयं प्रातिलोम्येन विवृणोति—कश्चिद्वीत्यादि । अत्र यो हेत्वर्थं व्याविजननं कृत्वा प्रशाम्यति, स एकार्थकारी, यस्तु हेत्वर्थं व्याध्यन्तरजननं कृत्वा स्वयमप्यनुवर्तते, स उभयार्थकारी, यदा कासं समारभ्यापि स्वयमनुवर्तते, तदा प्रतिश्यायः स्वयं च रुजाकर्तृत्वेन रोगार्थकरः, कासजनकत्वेन हेत्वर्थकरश्च भवति, यदा तु कासं जनयित्वा स्वयं निवर्तते, तदा कासकाले निवृत्तत्वात् हेत्वर्थमात्रं करोतीत्युदाहार्यम् ॥ २१ ॥

एवं कृच्छ्रतमा नृणां दृश्यन्ते व्याधिसङ्कराः ।  
प्रयोगापरिशुद्धत्वात्तथा चान्योन्यसंभवात् ॥ २२ ॥

व्याधिसङ्करा व्याधिमेलकाः । कुतः पुनरेवं भवतीत्याह—प्रयोगेत्यादि ।—प्रयोगापरिशुद्धत्वं यथा—आमातीसारे स्तम्भनं कृतं दोषं सस्तम्भं शूलानाहाभ्मानादि जनयति । हेत्वन्तरमाह—अन्योन्यसंभवादिति, परस्परकारणरूपत्वादित्यर्थः । प्रतिश्यायो हि स्वरूपेणैव कासस्य कारणं, स च राजयक्ष्मण इत्यादि ॥ २२ ॥

प्रयोगः शमयेद्व्याधिं योऽन्यमन्यमुदीरयेत् ।  
नासौ विशुद्धः, शुद्धस्तु शमयेद्यो न कोपयेत् २३

१ 'तथैवैकार्थकारिणः' इति पा० । २ 'हेतुत्व' इति पा० ।  
३ 'हेत्वर्थकरो भवतीत्युदाहार्यम्' इति पा० । ४ 'कुतः पुनरेते भवन्ति' इति पा० ।

प्रयोगापरिशुद्धिं विवृणोति—प्रयोग इत्यादि । न कोपयेदिति व्याध्यन्तरं न कुर्यादित्यर्थः । अन्योन्यसंभवश्च ज्वरसत्ताप-रक्तपित्तमुदीर्यत इत्यादिनैवोक्त इति न पुनर्विव्रियते ॥ २३ ॥

एको हेतुरनेकस्य तथैकस्यैक एव हि ।  
व्याधेरेकस्य चानेको बहूनां बहवोऽपि च ॥ २४ ॥  
ज्वरभ्रमप्रलापाद्या दृश्यन्ते रूक्षहेतुजाः ।  
रूक्षेणैकेन चाप्येको ज्वर एवोपजायते ॥ २५ ॥  
हेतुभिर्वहुभिश्चैको ज्वरो रूक्षादिभिर्भवेत् ।  
रूक्षादिभिर्ज्वराद्याश्च व्याधयः संभवन्ति हि ॥ २६ ॥

हेतुप्रकरणाद्धेतुधर्मान्तरमाह—एको हेतुरित्यादि । एतत्पक्षचतुष्टयोदाहरणान्याह—ज्वरेत्यादि । यद्यपि रूक्षं बहूनां कारणं, तथाऽपि देशकालादिवशात् कदाचिदेकस्यैव ज्वरस्य कारणं भवतीति ज्ञेयम् । रूक्षादिभिरिति रूक्षोष्णलवणादिभिः । ज्वराद्या इति ज्वररक्तपित्तगुल्माद्याः ॥ २४-२६ ॥

लिङ्गं चैकमनेकस्य तथैकैकस्य लक्ष्यते ।  
बहून्येकस्य च व्याधेर्वहूनां स्युर्वहूनि च ॥ २७ ॥  
विषमारम्भमूलानां लिङ्गमेकं ज्वरो मतः ।  
ज्वरस्यैकस्य चाप्येकः संतापो लिङ्गमुच्यते ॥ २८ ॥  
विषमारम्भमूलैश्च ज्वर एको निरुच्यते ।  
लिङ्गैरेतैर्ज्वरश्वासहिक्काद्याः सन्ति चामयाः ॥ २९ ॥

लिङ्गस्यापि हेतोरिव चातुर्विध्यमाह—लिङ्गमित्यादि । तथैकैकस्य लक्ष्यत इति एकं लिङ्गमिति सबन्धः । विषमारम्भमूलानामिति विषमारम्भप्रथमानां, विषमारम्भविसर्गित्वमूष्मणो वेपम्यमित्याद्युक्तज्वरलिङ्गानामित्यर्थः । ज्वरं ह्येकं ( संतापात्मकं ) दृष्ट्वा विषमारम्भविसर्गित्वादयोऽस्य भूता भविष्यन्ति वर्तन्त इति वा लिङ्ग्यते । ज्वर एको निरुच्यत इति ज्ञायत इत्यर्थः । लिङ्गैरेतरित्यादि । एतैर्विषमारम्भविसर्गित्वाद्यैर्ज्वरादयः सन्ति 'युक्ता' इति शेषः । विषमारम्भादयो हि वातज्वरे तथा वातश्वासे वातहिक्काया वा यथासंभवं दृश्यन्त एव ॥ २७-२९ ॥

एका शान्तिरनेकस्य तथैकैकस्य लक्ष्यते ।  
व्याधेरेकस्य चानेका बहूनां बहव्य एव च ॥ ३० ॥  
शान्तिरामाशयोत्थानां व्याधीनां लङ्घनक्रिया ।  
ज्वरस्यैकस्य चाप्येका शान्तिर्लङ्घनमुच्यते ॥ ३१ ॥  
तथा लज्जशानाद्याश्च ज्वरस्यैकस्य शान्तयः ।  
एताश्चैव ज्वरश्वासहिक्कादीनां प्रशान्तयः ॥ ३२ ॥

एतच्चातुर्विध्यं चिकित्सायामपि ब्रूते—एकेत्यादि ॥ ३०-३२ ॥

१ 'रूक्षोष्णातिस्तरणादिभिः' इति पा० । २ 'तथैकैकस्य लक्ष्यते' इति पा० । ३ 'बहवस्तथा' इति पा० । ४ 'संतापात्मक' इति हस्तलिखितपुस्तके नोपलभ्यते । ५ 'तथैकैकस्य' इति पा० ।

सुखसाध्यः सुखोपायः कालेनाल्पेन साध्यते ।  
साध्यते कृच्छ्रसाध्यस्तु यत्नेन महता चिरात् ॥ ३३ ॥  
याति नाशेपतां व्याधिरसाध्यो याप्यसंज्ञितः ।  
परोऽसाध्यः क्रियाः सर्वाः प्रत्याख्येयोऽतिवर्तते ३४  
नासाध्यः साध्यतां याति साध्यो याति त्वसाध्यताम्  
पादापचाराद्देवाद्वा यान्ति भावान्तरं गदाः ॥ ३५ ॥

चिकित्साभिधानप्रसङ्गेन चिकित्साप्रवृत्तिविषयं साध्यभेदं  
तथा चिकित्सानिवृत्तिविषयं चासाध्यभेदमाह—सुखेत्यादि ।—  
सुखोपाय इति सुखलभ्यवैद्याद्युपाय, किंवा, सुखोपायं सम्  
साध्यते अल्पेनैव यत्नेन साध्यत इत्यर्थः । याति नाशेपतामिति न  
सर्वथा निवर्तते । परोऽसाध्य इति याप्यापेक्षया उत्कृष्टोऽसा-  
ध्यः । अस्यैव विवरणं—प्रत्याख्येय इति । क्रिया चिकित्सा ।  
भावान्तरमिति सुखसाध्यं कृच्छ्रसाध्यो भवति, कृच्छ्रश्च याप्यः,  
याप्यश्च प्रत्याख्येय इति ॥ ३३-३५ ॥

वृद्धिस्थानक्षयावस्थां रोगाणामुपलक्षयेत् ।  
सुसूक्ष्मामपि च प्राज्ञो देहाग्निबलचेतसाम् ॥ ३६ ॥  
व्याध्यवस्थाविशेषान् हि ज्ञात्वा ज्ञात्वा विचक्षणः ।  
तस्यां तस्यामवस्थायां चतुःश्रेयः प्रपद्यते ॥ ३७ ॥

व्याधे सुखसाध्यत्वाभिधानप्रसङ्गेन वृद्ध्याद्यवस्थान्तरमाह  
—वृद्धीत्यादि । न केवलं रोगाणां किंतु देहाग्निबलचेतसामपि  
वृद्धिस्थानक्षयावस्थामुपलक्षयेदिति योजना । एतद्व्याध्यवस्था-  
ज्ञानप्रयोजनमाह—व्याध्यवस्थेत्यादि । चतुःश्रेय इति चतु-  
श्रेयः कारकं चिकित्सितं, प्रपद्यते बुध्यत इत्यर्थः ॥ ३६ ॥ ३७ ॥

प्रायस्तिर्यग्गता दोषाः क्लेशयन्त्यातुरांश्चिरम् ।  
तेषु न त्वरया कुर्याद्देहाग्निबलवित् क्रियाम् ॥ ३८ ॥  
प्रयोगैः क्षपयेद्वा तान् सुखं वा कोष्ठमानयेत् ।  
ज्ञात्वा कोष्ठप्रपन्नांस्तान् यथासन्नं हरेद्बुधः ॥ ३९ ॥

व्याधिप्रकारानभिधाय चिकित्सोपयुक्तान् दोषप्रकारानाह—  
प्राय इत्यादि । तिर्यग्गताश्च दोषा उन्मार्गगतत्वेन न सम्य-  
क् शीघ्रं वा भेषजेन योजयितुं पार्यन्ते, तेन चिरं क्लेशयन्तीति  
युक्तम् । देहाग्निबलविदित्यनेन तिर्यग्गतदोषे त्वरया भूरि  
भेषजप्रयोगेण क्रियमाणा चिकित्सा देहमग्निबलं च हन्तीति  
सूचयति । प्रयोगैरिति अल्पमात्रदीर्घकालप्रयोगैः । सुखं  
वेति सुखं यथा भवति तथा आसन्नं हरेदित्यर्थः, यच्छोधनं  
वमनादि यत्राशाशयादिगते दोषे आसन्नं हरणयोग्यतया भवति,  
तेन हरेदित्यर्थः ॥ ३८ ॥ ३९ ॥

१ 'सुखोपलभ्यवैद्याभ्युपाय' इति पा० । २ 'दोषाणां' इति  
पा० । ३ 'तत्तच्छ्रेय' इति पा० । ४ योगीन्द्रनाथसेनस्तु 'तेषु  
तु त्वरया कुर्याद्देहाग्निबलवित्क्रियाम्' इति पठति, 'तेषामातुराणां  
देहाग्निबलवित्क्रिया देहाद्योर्बलकरी क्रिया त्वरया आशु कुर्यात्' इति  
च व्याख्यानयति । ५ 'यथासन्नं त' इति पा० ।

ज्ञानार्थं यानि चोक्तानि व्याधिलिङ्गानि संग्रहे ।  
व्याध्यस्ते तदात्वे तु लिङ्गानीष्टानि नामयाः ॥ ४० ॥

संग्रहि निदाने लिङ्गत्वेनोक्तानां व्याधीनां पृथग्व्याधि-  
त्वमपि भवतीत्याह—ज्ञानार्थमित्यादि । संग्रह इति व्याधि-  
निदानादिसंग्रहे । ये निदानस्थाने ज्ञानार्थं प्रधानभूतज्वरादि-  
ज्ञानार्थं व्याध्यः सन्ति, तेऽविपाकारुच्यादयः स्वातन्त्र्येणोत्प-  
द्यमाना व्याध्य एव व्याधित्वेनैव व्यपदेश्यता इत्यर्थः । तदा-  
त्वे तु लिङ्गानीति यदा ज्वरादिपरतन्त्रा जायन्तेऽरुच्यादयः,  
तदा पारतन्त्र्यालिङ्गान्येव ते, नामया, आमयो हि स्वतन्त्रः  
स्वचिकित्साप्रशमनीयो भवतीत्यायुर्वेदस्थितिः, ज्वरलिङ्गरूपा-  
रुच्यादयो ज्वरचिकित्साप्रशमनीया एवेति भावः ॥ ४० ॥

विकारः प्रकृतिश्चैव द्वयं सर्वं समासतः ।  
तद्धेतुवशमं हेतोरभावाच्चानुवर्तते ॥ ४१ ॥

संग्रहि निदानाधिकृतस्य हेतोर्विभवमाह—विकार इत्या-  
दि । विकारः वैषम्यम् । प्रकृतिः साम्यम् । सर्वमिति अनेन  
शारीरं तथाऽऽध्यात्मिकं चोपसृक्ताति । हेतुवशमिति  
हेत्वधीनोत्पादम् । एतेन, आरोग्यरूपप्रकृत्यर्थिना साम्यहेतु-  
सेवनीयः, तथा विकाररूपरोगपरिहारार्थिना च विकारहेतुर्वैज-  
नीयः । न च वाच्यं—यद्—दध्यादिशोधजननहेतोरुपरमेऽपि  
तज्जनितशोथानुवृत्तिदर्शनान्मृषैतद्वचनं—'हेतोरभावाच्चानुवर्त-  
ते' इति, यत् उपरतेऽपि दध्यादौ दध्यादिजनितो दोषसन्तानः  
शोथादिजनकस्तत्रानुवर्तत एव ॥ ४१ ॥

तत्र श्लोकाः—

हेतवः पूर्वरूपाणि रूपाण्युपशयस्तथा ।  
संप्राप्तिः पूर्वमुत्पत्तिः सूत्रमात्रं चिकित्सितात् ४२  
ज्वरादीनां विकाराणामष्टानां साध्यता न च ।  
पृथगेकैकशश्चोक्ता हेतुलिङ्गोपशान्तयः ॥ ४३ ॥  
हेतुपर्यायनामानि व्याधीनां लक्षणस्य च ।  
निदानस्थानमेतावत् संग्रहेणोपदिश्यते ॥ ४४ ॥

इत्यग्निवेशकृते तन्त्रे चरकप्रतिसंस्कृते निदानस्थाने  
अपस्मारनिदानं नामाष्टमोऽध्यायः ।

निदानस्थानं समाप्तम् ।

संग्रहे 'सूत्रमात्रं चिकित्सितात्' इत्यन्तेनापस्माराध्यायार्थ-  
संग्रह उक्त इति बोद्धव्यम् । 'ज्वरादीनां' इत्यादिसंग्रहे तु  
निदानस्थानोक्तार्थसंग्रहं करोति । यद्यपि ज्वरस्य ज्वरनिदाने-  
ऽसाध्यता नोक्ता, तथाऽपि 'अष्टानां' इतिपदं 'छत्रिणो गच्छ-  
न्ति' इति न्यायेन बोद्धव्यम् । किंवा, अष्टानां हेतुलिङ्गोपशा-  
न्तय इति योजनीयम् ; असाध्यता यथायोग्यतयैव बोद्धव्या ।  
पृथक्त्वेन चैकैकशश्चेति पृथगेकैकशः । तेन, पृथक्त्वेन सर्वसा-



धारणहेत्वादयो निदानस्थानादावुक्ता, तथैकैकशश्च ज्वरादीनां हेतुलिङ्गोपशान्तय स्वे स्वे अध्याये उक्ता । अत्र च लिङ्गग्रहणेन पूर्वलिङ्गग्रहणम्, उपशान्तिग्रहणेन चोपशयग्रहणं, संप्राप्तेस्तु प्रतिरोगमभिधानादग्रहणं व्याख्येयम् । हेतुपर्यायनामान्तीति 'हेतुनिमित्तं' ( नि. अ. १ ) इत्यादिना, व्याधिपर्यायनामान्तीति तथा लक्षणपर्यायनामान्तीति चाद्याध्यायोक्तान्येव ज्ञेयानि, संप्राप्तेस्तु 'संप्राप्तिर्जातिरागति.' ( नि. अ. १ ) इति नामकथनलक्षणप्रयोजकमेव प्रायः, तेनेह न सगृहीतम् । किंवा हेतव इत्यादिस्थानसंग्रह एव, अपस्माराध्यायार्थसंग्रहस्तु स्थानसंग्रहेणैवाव्यवहितेन कृतत्वाच्च पुनः पृथक्कृतम् । तत्र हेतव इत्यादि

सर्वरोगहेत्वादिसंग्रहणम् । अस्मिन् पक्षे पृथक्त्वेनेति ज्वरादीनामित्यनेन सबध्यते, एकैकशश्चेति हेतुलिङ्गोपशयशान्तिभिः सबध्यते । संग्रहेणेति वचनाच्चिकित्सितप्रपञ्चनीयं निदानं सूचयति । केचिदत्र निदीयते निबध्यते हेत्वादिपञ्चक्रमेनेति निदानमिति निदानशब्दव्युत्पत्तिः कुर्वन्ति, निदानशब्देन च गवा दोहनकालनिबन्धनरज्जुरुच्यते इति ब्रुवते । ज्वरनिदाने च निदानशब्दो व्याकृत एव ॥ ४२-४४ ॥

इति श्रीचक्रपाणिदत्तविरचिताया चरकतात्पर्यटीकाया-  
मायुर्वेददीपिकाया निदानस्थानेऽपस्मारनिदानं  
नामाष्टमोऽध्यायः ॥ ८ ॥

निदानस्थानव्याख्या समाप्ता ।

# विमानस्थानम् ।

## प्रथमोऽध्यायः ।

अथातो रसविमानं व्याख्यास्यामः ॥ १ ॥

इति ह साह भगवानात्रेयः ॥ २ ॥

निदाने ज्ञातहेत्वादिपञ्चकस्य चिकित्सोपयोगितया दोषभेषजादिविशेषज्ञानमपेक्षितं भवति, अतो वक्ष्यमाणदोषभेषजादिविशेषज्ञापकं विमानस्थानं ब्रूते । तत्रापि च दोषभेषजयो प्राधान्यात्तद्विशेषज्ञापकं रसविमानं प्रथमं ब्रूते । इमं च स्थानसंबन्धं स्वयमेव दर्शयिष्यति । विशेषेण मीयते ज्ञायते दोषभेषजाद्यनेनेति विमानं, दोषभेषजादीना प्रभावादिविशेष इत्यर्थः, एवंभूतं विमानमभिधेयतया यत्र तिष्ठति तद्विमानस्थानम् । रसविमानमधिकृत्य कृतोऽध्यायो रसविमानम् ॥ १ ॥ २ ॥

इह खलु व्याधीनां निमित्तपूर्वरूपरूपोपशयसंख्याप्राधान्यविधिविकल्पबलकालविशेषाननुप्रविश्यानन्तरं दोषभेषजदेशकालबलशरीरसाराहारसात्म्यसत्त्वप्रकृतिवयसां मानमवहितमनसा यथावज्ज्ञेयं भवति भिषजा, दोषादिमानज्ञानायत्तत्वात् क्रियायाः । न ह्यमानज्ञो दोषादीनां भिषग् व्याधिनग्रहसमर्थो भवति । तस्माद्दोषादिमानज्ञानार्थं विमानस्थानमुपदेक्ष्यामोऽग्निवेशः । ॥ ३ ॥

इह खल्वित्यादिना स्थानसंबन्धमाह । इह संप्राप्तिभेदसंख्याप्राधान्यादिग्रहणेनैव संप्राप्तिमुपदिशन् संख्यादिभेदेन सर्वैव संप्राप्तिं कथिता भवतीति दर्शयति । निमित्तादीनां तु न तादृशो भेदोऽल्पग्रन्थवक्तव्योऽस्ति, येन भेदेन तेऽपीह कथ्येरन्, अतस्ते सामान्येनैवोक्ताः । अनुप्रविश्येति बुद्ध्वा । दोषादयः सूत्रस्थान एव प्रपञ्चिताः । मानमिति प्रभावादिविशेषः । एतज्ज्ञाने हेतुमाह—दोषादीत्यादि । क्रियाया इति चिकित्सायाः ॥ ३ ॥

तत्रादौ रसद्रव्यदोषविकारप्रभावान् वक्ष्यामः । रसास्तावत् षट्—मधुराम्ललवणकटुतिक्तकषायाः । ते सम्यगुपयुज्यमानाः शरीरं यापयन्ति, मिथ्योपयुज्यमानास्तु खलु दोषप्रकोपायोपकल्पन्ते ॥ ४ ॥

अध्यायार्थं वक्तुं प्रतिजानीते—तत्रादावित्यादि । यद्यपि

१ 'अभिनिवश्य' इति पा० । २ 'रसद्रव्यदोषविकारभेषजदेशकालबलशरीरसाराहारसात्म्यसत्त्वप्रकृतिवयसाम्' इति गङ्गाधरसमतपाठः । ३ 'रसादिमानज्ञानायत्तत्वात्' इति पा० । ४ 'रसादीना' इति पा० । ५ 'रसादिमानज्ञानार्थ' इति पा० । ६ 'कल्पिता' इति पा० । ७ 'बुद्ध्या' इति पा० ।

च दोषभेषजेत्यादौ दोषापेक्षत्वाद्भेषजस्य दोष आदौ कृतः, तथाऽपीह रसद्रव्यरूपभेषजस्यापेक्षितरोगप्रशमकर्तृत्वेन तथा दोषस्यापि च रसद्रव्ययोरेव कारणत्वेन भेषजशब्दसूचिते रसद्रव्ये एवाग्रे कृते, पश्चात्तु दोषग्रहणगृहीतौ दोषविकारौ । प्रकृष्टो भाव प्रभाव शक्तिरित्यर्थः, स चेहाचिन्त्यश्चिन्त्यश्च ग्राह्यः । येन, 'तत्र खल्वनेकरसेषु' इत्यादिना द्रव्यविकारयोः प्रभावं रसद्वारा दोषद्वारा च चिन्त्यमपि वक्ष्यति । यापयन्तीति साम्येनावस्थापयन्ति । मिथ्याशब्द इहायोगातियोगमिथ्यायोगेषु वर्तते ॥ ४ ॥

दोषाः पुनस्त्रयो वातपित्तश्लेष्माणः । ते प्रकृतिभूताः शरीरोपकारका भवन्ति, विकृतिमापन्नास्तु खलु नानाविधैर्विकारैः शरीरमुपतापयन्ति ॥ ५ ॥

दोषा इति शरीरदोषाः । पुनःशब्दो मानसदोषं व्यावर्तयति ॥ ५ ॥

तत्र दोषमेकैकं त्रयस्त्रयो रसा जनयन्ति, त्रयस्त्रयश्चोपशमयन्ति । तद्यथा—कटुतिक्तकषाया वातं जनयन्ति, मधुराम्ललवणास्त्वेन शमयन्ति; कटुम्ललवणाः पित्तं जनयन्ति, मधुरतिक्तकषायास्त्वेन च्छमयन्ति, मधुराम्ललवणाः श्लेष्माणं जनयन्ति, कटुतिक्तकषायास्त्वेन शमयन्ति ॥ ६ ॥

रसानामसंस्पृष्टानां कर्माह—तत्रेत्यादि । अनेन च रसकर्मोपदेशेन दोषाणामपि तत्तद्रसोत्पाद्यत्वं तथा तत्तद्रसोपशमनीयत्वमुक्तं भवति । कटुतिक्तकषाया वातं जनयन्तीति असति परिपन्थिनीति ज्ञेयं, तेनार्कागुरुगुड्यादीनां तिक्तानामपि वाताजनकत्वे न दोषः । तत्र ह्युष्णवीर्यता परिपन्थिनी विद्यते, तेन न ते वातं जनयन्तीत्याद्यनुसरणीयम् । एनमिति पदेन यश्चैकद्वादजो वायुस्तमेव मधुरादयः सर्वात्मवैपरीत्याद्विशेषेण शमयन्तीति दर्शयति, जागरणादिजे हि वायौ जागरणादिविपरीताः स्वप्नादय एव विशेषेण पथ्याः । एवं पित्तश्लेष्मणोरपि एनदेनशब्दयोस्तात्पर्यं दर्शयति ॥ ६ ॥

रसदोषसन्निपाते तु ये रसा यैर्दोषैः समानगुणाः समानगुणभूयिष्ठा वा भवन्ति ते तानभिबर्धयन्ति, विपरीतगुणा विपरीतगुणभूयिष्ठा वा शमयन्त्यभ्यस्यमाना इति । एतद्व्यवस्थाहेतोः षट्त्वमुपदिश्यते रसानां परस्परैणासंस्पृष्टानां, त्रित्वं च दोषाणाम् ॥ ७ ॥

अथ कया युक्त्या रसा दोषाजनयन्ति शमयन्ति चेत्याह—रसदोषेत्यादि । सन्निपाते इति अन्तःशरीरमेलके । तुशब्दो

१ 'शरीरयोगक्षेमकराः' इति पा० । २ 'यत्र च' इति पा० ।

विशेषे, तेन विपरीतगुणा एव विशेषेण विपरीतगुणभूयिष्ठापेक्षया शमयन्तीति दर्शयति । रसानां तु यथा उपचाराद्गुणा भवन्ति तदभिहितं “गुणागुणाश्रया नोक्ता ( सू. अ. २६ )” इत्यादिना सूत्रे । अभ्यस्यमाना इति न सकृदुपयुज्यमाना । अथ कस्माद्रसदोषसंसर्गभूयस्त्वं परित्यज्य रसपटुत्वं दोषत्रित्वचोच्यते? इत्याह—इत्येतदित्यादि । व्यवस्थेति रसदोषसंसर्गप्रपञ्चसंक्षेपः । परस्पररेणासंसृष्टानामिति पद दोषाणामित्यनेनापि योज्यम् ॥ ७ ॥

**संसर्गविकल्पविस्तरो ह्येषामपरिसंख्येयो भवति, विकल्पभेदापरिसंख्येयत्वात् ॥ ८ ॥**

रसदोषसंसर्गप्रपञ्चानभिधाने हेतुमाह—संसर्गैत्यादि । यस्मात् संसर्गभेदविस्तरोऽपरिसंख्येयस्तस्मात् षट्त्वं त्रित्वं चोच्यते । विकल्पभेदापरिसंख्येयत्वादिति संसर्गविकल्पस्य भेदो विजातीयप्रकारः, तस्यापरिसंख्येयत्वात् । एतेन, यथा रसानामवान्तरव्यक्तिभेदेऽपि मधुरत्वादिसामान्ययोगान्मधुरादिव्यपदेशेन षट्त्वमुच्यते, तथा मधुराम्लमधुरलवणादिसंसर्गानामपि सत्यप्यवान्तरभेदे सामान्येनोपसंग्रहं कृत्वा त्रिपष्टित्वसंख्यानियमो भविष्यतीति निरस्यते, यतो मधुराम्लादिसंसर्गैऽपि विजातीयो मधुरतरमधुरतरमादिभेदकृतो भेदोऽपरिसंख्येयो भवति । वचनं हि—“रसास्तरतमाभ्यां ता संख्यामतिपतन्ति हि” ( सू. अ. २६ ) इति ॥ ८ ॥

**तत्र खल्वनेकैरसेषु द्रव्येष्वनेकदोषात्मकेषु च विकारेषु रसदोषप्रभावमेकैकश्येनाभिसमीक्ष्य ततो द्रव्यविकारयोः प्रभावतत्त्वं व्यवस्येत् ॥ ९ ॥**

अथ कथं तर्हि संसृष्टानां रसानां दोषाणां च प्रभावो ज्ञेय इत्याह—तत्र खल्वित्यादि । तत्र चानेकरसद्रव्यस्यानेकदोषविकारस्य च प्रत्येकरसदोषप्रभावमेलकेन प्रभावं कथयन् रससंसर्गदोषसंसर्गयोरपि तादृशमेव प्रभावं कथयति, यतो रसदोषसंसर्गप्रभाववन्न द्रव्यविकाराश्रयित्वाद्वरसदोषयोर्द्रव्यविकारप्रभावत्वोच्येते । अनेन न्यायेन साक्षादनुक्तोऽपि एकरसद्रव्यैकदोषविकारयोरपि प्रभावोऽसंसृष्टरसदोषप्रभावकथनादुक्त एव ज्ञेयः । एकैकश्येनाभिसमीक्ष्येति प्रत्येकमुत्तरसादिप्रभावेनानेकरसद्रव्यमनेकदोषं च विकारं समुदितप्रभावमभिसमीक्ष्य ॥ ९ ॥

**न त्वेवं खलु सर्वत्र । न हि विकृतिविषमसमवेतानां नानात्मकानां परस्पररेण चोपहतानामन्यैश्च विकल्पनैर्विकल्पितानामवयवप्रभावानुमानेनैव समुदायप्रभावतत्त्वमव्यवसातुं शक्यम् ॥ १० ॥**

अयं च रसदोषप्रभावद्वारा द्रव्यविकारप्रभावनिश्चयो न

सर्वत्र द्रव्ये विकारे चेत्याह—न त्वेवं खलु सर्वत्रेति । अत्रैव हेतुमाह—नहीत्यादिनाऽव्यवसातुं शक्यमित्यन्तेन । विकृतिविषमसमवेतानामिति विकृतिसमवेतानां तथा विषमसमवेतानां चेति विकृतिविषमसमवेतानाम् । समवेतानामिति मिलितानां रसानां दोषाणां च । तत्र रसस्य विकृतिसमवायो यथा—मधुरे तण्डुलीयके, मधुरो हि प्रकृत्या स्नेहवृष्यत्वादिकरः, तण्डुलीयके तु विकृतिसमवेतत्वेन तन्न करोति । विषमसमवेतास्तु तिले कषायकटुतिक्तमधुरा, यदि हीमे रसा समया मात्रया समवेताः स्युस्ततस्त्रिलोऽपि पित्तश्लेष्महरन्निदोषहरो वा स्यात्, पित्तकफकरस्त्वयं, तेनात्र रसानां क्वचित् कर्तृत्वमकर्तृत्वं च क्वचिदिति वैषम्यमुच्यते । नानात्मकानामित्यादिहेतुत्रयं तु विकृतिसमवायविषमसमवाययोरेवोपलम्भकम् । तेन, नानात्मकत्वादित्यादिभिर्विकृतिसमवायविषमसमवायौ भवतः । नानात्मकानामिति नानारूपहेतुजनितानां, तेन हेतुभेदबलादेव रसदोषयोर्विकृतो विषमो वा मेलको भवतीत्यर्थः । किंवा, नानात्मकानामिति नानाप्रमाणानाम् । एवं च नानाप्रमाणत्वं विषमसमवाये हेतुः । परस्पररेण चोपहतानामिति अन्योन्यमुपघातितगुणानाम् । परस्परगुणोपघातस्तु यद्यपि दोषाणां प्रायो नास्त्येव, तथाऽप्यदृष्टवशात् क्वचिद्भवतीति ज्ञेयं, रसानां तु प्रबलेनान्योपघातो भवत्येव । अन्यैश्च विकल्पनैरिति अन्यैश्च भेदकैः, तत्र रसस्य भेदका खरसकल्कादयः, एकस्यैव हि द्रव्यस्य कल्पनाविशेषेण गुणान्तराणि भवन्ति । दोषस्य तु दृष्टान्तराण्येव गुणान्तरयोगाद्भेदकानि भवन्ति । यदुक्तं—“स एव कुपितो दोषः समुत्थानविशेषतः । स्थानान्तरगतश्चैव विकारान् कुरते बहून्” ( सू. अ. १८ ) इति । अस्मिन् व्याख्याने रसानां दोषाणां च य उत्कर्षापकर्षकृतो विषमसमवायः पृथगुच्यते, स न युज्यते, यतो विषमसमवायेऽयुःकृष्टस्य रसस्य तथा दोषस्य चोत्कृष्टा गुणा अपकृष्टस्य चापकृष्टा गुणा भवन्तीति कृत्वाऽवयवप्रभावानुमानेनैव समुदायप्रभावानुमानं शक्यम् । अथोच्येत—विषममेलके रसस्य दोषस्य च न त एव गुणा उत्कृष्टा अपकृष्टा वा भवन्ति किंतु गुणान्तरमेव भवति, हन्त तर्हि विकृत एवायं समवायो विसदृशकार्यकारणत्वात् । तदेवं दूषणदर्शनादन्यथा व्याख्यायते—यत्—द्विविधो मेलको भवति रसानां दोषाणां च प्रकृत्यनुगुणः, प्रकृत्यननुगुणश्च, तत्र यो मिलितानां प्राकृतगुणानुपमर्देन मेलको भवती, स प्रकृतिसमसमवायशब्देनोच्यते, यस्तु प्राकृतगुणोपमर्देन भवति, स विकृतिविषमसमवायोऽभिधीयते, विकृत्या हेतुभूतया विषमः प्रकृत्यननुगुणः समवायो विकृतिविषमसमवाय इत्यर्थः । अत्रैव विकृतिविषमसमवाये नानात्मकत्वादिहेतुत्रयं यथाविवृतमेव योजनीयम् । ये तु विकृतिविषमसमवायौ पृथगेव कुर्वन्ति, विषमसमवायस्य वैषम्यतारतम्येनातिबहुप्रपञ्चितत्वाद् विषमावयवगुणानुमानं

१ ‘यदोषचाराद्गुणा भवन्ति, ये च भवन्ति’ इति पा० । २ ‘रसदोषप्रपञ्चसंक्षेपः’ इति पा० । ३ ‘तत्र त्वनेकरसेषु’ इति पा० । ४ ‘द्रव्यविकारप्रभावाश्रयित्वात्’ इति पा० । ५ ‘चोपहतप्रकृतिकानां’ इति पा० ।

१ ‘उपपादकं’ इति पा० । २ ‘नानार्थकानामिति नानाहेतुरूपजनितानां’ इति पा० । ३ ‘स्थानान्तराण्येव’ इति पा० ।

दु शकमिति कृत्वा, तदपि द्रव्यविकारप्रभावेणैव व्यपदि-  
शन्ति ॥ १० ॥

तथायुक्ते हि समुदये समुदायप्रभावतत्त्वमेवमेवो-  
पलभ्य ततो द्रव्यविकारप्रभावतत्त्वं व्यवस्येत् ॥ ११ ॥

अथ कथं तर्हि विकृतिविषमसमवायप्रभावज्ञानमित्याह—  
तथायुक्ते हीत्यादि । तथायुक्ते समुदय इति विकृतिविषमसम-  
वाये । समुदयप्रभावतत्त्वमिति मेलकप्रभावतत्त्वम् । समधृते  
हि मधुसर्पिपि सूर्यावर्तारुये वा दोषसमुदये न सयुज्यमानम-  
धुघृतगुणकमागतं मारकत्वं, न च वातादिदोषप्रभावगतं सूर्य-  
वृद्ध्या वर्धिष्णुत्वं सूर्यावर्तस्य, किं तु सयोगमहिमकृतमेवेत्यर्थः ।  
यच्च गतित्वं दोषरसमेलकस्य, तेन प्रकृतिसमसमवायरूप सन्नि-  
पातं ज्वरनिदाने दोषलिङ्गमेलकेनोक्तवान् । यदुक्तं—“पृथगु-  
क्तलक्षणसंसर्गाद्वाङ्मिद्विकमन्यतम सान्निपातिकं वा ज्वरं विद्यात्”  
( नि अ १ ) इति । यस्तु विकृतिविषमसमवेतस्त्रिदोषकृतो ज्वर-  
स्तस्य चिकित्सिते—“अणे दाहं क्षणे शीतं” ( चि अ. ३ )  
इत्यादिना लक्षणमुक्तम् । न हि श्यावरक्तकोटोत्पत्त्यादि तत्रोक्तं  
वातादिज्वरे क्वचिदस्ति । एवं रसेऽपि यन्नाम्नाते मधुरत्वं  
प्रकृतिसमसमवेतं, तन्नाम्नातं मधुरमेतन्मात्रमेवोक्तं, तेन,  
मधुरसामान्यगुणागतं तस्य वातपित्तहरत्वमपि लभ्यत एव ।  
यत्र वार्ताके कटुतिक्तत्वेन वातकरत्वं प्राप्तमपि च विकृतिवि-  
षमसमवायात्तन्न भवति, तत्राचार्येण “वार्ताकं वातघ्नं” ( सू  
अ. २७ ) इत्युक्तमेव । एवमित्यादि तत्तदुदाहरणं शास्त्रप्रसूत-  
मनुसरणीयम् । यत्तु प्रकृतिरामसमवायप्रकृतेरसदोषगुणद्वारा  
प्राप्तमपि द्रव्यगुण विकारलक्षणं च ब्रूते, तत् प्रकर्षार्थं स्पष्टार्थं  
वेति ज्ञेयम् ॥ ११ ॥

तस्माद्रसप्रभावतश्च द्रव्यप्रभावतश्च दोषप्रभाव-  
तश्च विकारप्रभावतश्च तत्त्वमुपदेक्ष्यामः ॥ १२ ॥

उपसहरति—तस्मादित्यादि । तत्त्वमिति रसादिप्रभाव-  
तत्त्वम् । यत्तु पूर्वं “तत्रादौ रसद्रव्यदोषविकारप्रभावानुपदे-  
क्ष्यामः” इत्यनेन रसादिप्रभावव्याख्यानप्रतिज्ञानं कृतं, तत्तु  
रसप्रभावानुमानेनैव द्रव्यप्रभावकथनात्, तथा दोषप्रभावेण च  
विकारप्रभावकथनाच्चरितार्थं स्यात् । इह तु विकृतिविषमसमवा-  
यात्मके द्रव्ये विकारे वा रसदोषप्रभावानुमानेन न द्रव्यविकार-  
प्रभावानुमानमस्तीति कृत्वा पृथक् पृथग्रसादिप्रभावतत्त्वविधा-  
नप्रतिज्ञानमिति न पौनरुक्त्यम् । इह द्रव्याणां वीर्यप्रभाव-विपा-  
कप्रभावौ च द्रव्यप्रभावे रसप्रभावे वाऽन्तर्भावनीयौ । तत्र यौ  
रसानुगुणौ वीर्यविपाकप्रभावौ, तौ रसे, यौ तु रसकमोक्त-  
वीर्यविपाकविपरीतौ वीर्यविपाकौ, तौ द्रव्यप्रभावे बोद्धव्यौ ।  
उपदेक्ष्याम इति निखिलेन तन्त्रेण रसादिप्रभावतत्त्वं पृथगुप-  
देक्ष्याम इत्यर्थः ; रसादिप्रभाव प्रपञ्चेन निखिले तन्त्र एव  
वक्तव्यम् ॥ १२ ॥

१ ‘यतश्च द्वयी गतिः’ इति पा० । २ ‘कृत’ इति हस्तलिखित-  
पुस्तके न पठ्यते ।

च. सं. ३०

तत्रैव रसप्रभाव उपदिष्टो भवति । द्रव्यप्रभावं  
पुनरुपदेक्ष्यामः । तैलसर्पिर्मधुनि वातपित्तश्लेष्मप्र-  
शमनार्थानि द्रव्याणि भवन्ति ॥ १३ ॥

सक्षेपाभिधानमेतदेवेति दर्शयन्नाह—तत्रैव इत्यादि । एष  
इति ‘रसा षड्’ इत्यादिना ‘तत्त्वमुपदेक्ष्यामः’ इत्यन्तेन ग्रन्थे-  
नोक्त इत्यर्थः । उपदिष्टो भवतीति सङ्क्षेपेण कथितो भवति ।  
अन्ये तु ‘तत्रैव रसप्रभाव उपदिष्टो भवति’ इति पठन्ति ।  
अस्मिन् पक्षे द्रव्यदोषविकारप्रभावोऽपि योऽत्र उपदिष्टः  
सोऽपि रसद्वारा, तेन रसस्यैव प्रपञ्चमिहितत्वात्तस्यैवाभिधान-  
मुपसहरति न द्रव्यादीनामिति ज्ञेयम् । द्रव्यप्रभावमित्यादौ  
पुनरिति सामान्येन द्रव्यप्रभावकथनात् पुनः शृङ्गग्राहिकया  
तैलादिद्रव्यप्रभावं कथयिष्याम इत्यर्थः । प्रशमनार्थानीति प्रश-  
मनप्रयोजनानि ॥ १३ ॥

तत्र तैलं स्नेहौष्ण्यगौरवोपपन्नत्वाद्वातं जयति  
सततमभ्यस्यमानं, वातो हि रौक्ष्यशैत्यलाघवोप-  
पन्नो विरुद्धगुणो भवति, विरुद्धगुणसन्निपाते हि  
भूयसाऽल्पमवजीयते, तस्मात्तैलं वातं जयति सत-  
तमभ्यस्यमानम् । सर्पिः खल्वेवमेव पित्तं जयति,  
माधुर्याच्छैत्यान्मन्दत्वाच्च, पित्तं ह्यमधुरमुष्णं तीक्ष्णं  
च । मधु च श्लेष्माणं जयति, रौक्ष्यात्तैक्षण्यात् कपा-  
यत्वाच्च ; श्लेष्मा हि स्निग्धो मन्दो मधुरश्च । यच्चान्य-  
दपि किञ्चिद्रव्यमेवं वातपित्तकफेभ्यो गुणतो विप-  
रीतं स्यात्तच्चैतावत्यभ्यस्यमानम् ॥ १४ ॥

सततमभ्यस्यमानमिति अविच्छेदेनोपयुज्यमानम् । विरुद्ध-  
गुण इति तैलगुणेभ्यो विपरीतगुण । विरुद्धगुणसन्निपाते इति  
विरुद्धगुणयोर्मेलके । ननु विरुद्धगुणयोर्मेलके भूयसाऽल्पं जीयते,  
तत् कथं तैलं वातं जयति ? न ह्यस्य वातं प्रति भूयस्त्वं युक्तमि-  
त्याह—सततमभ्यस्यमानमिति । सततोपयोगेन हि तैलं वाता-  
दधिकं भवति, तेन वातं जयतीत्यर्थः । सर्पिः खल्वेवमेवेति  
सर्पिरपि सततमभ्यस्यमानमित्यर्थः । अमधुरमिति रौक्ष्यलाघवा-  
वृष्यत्वादिना मधुरविपरीतं कटुरसमित्यर्थः । इह च प्रभावश-  
ब्देन सामान्येन द्रव्यशक्तिरुच्यते, नाचिन्त्यशक्तिः, तेन तैला-  
दीनां स्नेहौष्ण्यादिगुणादपि वातादिशमनं द्रव्यप्रभावादेव भवति ।  
सर्पिषि च यद्यपि मधुरो रसः पित्तप्रशमे व्याप्रियते, तथाऽपि  
माधुर्यशैत्यमन्दत्वे पित्तशमनं सर्पिः कार्यमेव, तेन द्रव्यप्रभाव  
एव वाच्यः । यदा तु रसद्वारा कार्यं द्रव्यस्य चिन्त्यते, तदा  
रसप्रभाव इति व्यपदेशो भवति । एवं कषायानुरसे मधुनि च  
समाधानं वाच्यम् । अन्ये तु ब्रुवते—यत्-तैलादीनां वातादि-  
शमनत्वं प्रत्यचिन्त्य एव प्रभावोऽयमुच्यते, तत्र च तैलवात-

१ ‘वातपित्तश्लेष्मप्रशमनानि’ इति पा० । २ ‘शमयति’ इति पा० ।

३ ‘मन्दवीर्यत्वाच्च’ इति पा० । ४ ‘मधुरश्चेति विपरीतगुणः’ इति  
पा० । ५ ‘उच्यते’ इति पा० ।

योर्विहृदगुणयोर्मेलके तैलमेव वातं जयति, न तु वातस्तैल-  
मिति तैलस्याचिन्त्यप्रभाव, एव सर्पिर्मधुनोरपि पित्तलेपमाह-  
रणे प्रभावाज्ज्ञेये । एतच्चान्ये नेच्छन्ति, यतस्तैलादीना सत-  
तमभ्यस्यमानमिति पदेनाविषयमेव वातादिजयकारणमुक्तं,  
तथा यच्चान्यदपि किञ्चिद्व्यमित्यादिग्रन्थेन द्रव्याचिन्त्यप्रभावं  
परित्यज्य सामान्येन गुणवैपरीत्यमेवाभ्यामाद्रातादिजयहेतुरु-  
च्यते ॥ १४ ॥

अथ खलु त्रीणि द्रव्याणि नात्युपयुजीताधिक-  
मन्येभ्यो द्रव्येभ्यः, तद्यथा—पिप्पली, क्षारः, लव-  
णमिति ॥ १५ ॥

अभ्यस्यद्रव्यं प्रभावोदाहरणार्थमभिधायानभ्यस्यानाह—  
अथेत्यादि । अधिकमन्येभ्य इति वचनादन्यदपि चित्रकमल्ला-  
तकाद्येवंजातीयं नात्युपयोक्तव्यं, पिप्पल्यादिद्रव्यं त्वन्येभ्योऽ-  
प्यधिकमत्युपयोगे वर्जनीयमिति दर्शयति ॥ १५ ॥

पिप्पल्यो हि कटुकाः सत्यो मधुरविपाका गुर्व्यो  
नात्यर्थं स्निग्धोष्णाः प्रकृष्टेदिन्यो भेषजाभिमतश्च  
तैः सद्यः, शुभाशुभकारिण्यो भवन्ति, आपातभद्राः,  
प्रयोगसमसाहुण्यात्, दोषसञ्चयानुबन्धाः,—स-  
ततमुपयुज्यमाना हि गुरुप्रकृष्टेदिवाच्छ्लेष्माणमु-  
त्कृष्टशयन्ति, औष्ण्यात् पित्तं, न च वातप्रशमनायो-  
पकल्पन्तेऽल्पस्नेहोष्णभावात्, योगवाहिन्यस्तु ख-  
लु भवन्ति, तस्मात् पिप्पलीर्नात्युपयुजीत ॥ १६ ॥

‘कटुका सत्यो मधुरविपाका.’ इत्यादि पिप्पलीगुणकथनमन-  
भ्यासप्रयोगे दोषवैपरीत्येन दोषप्रशमनोपदर्शनार्थं, तथा, अत्य-  
भ्यासे ‘गुरुप्रकृष्टेदिवाच्छ्लेष्माणमुत्कृष्टशयन्ति’ इत्यादिग्रन्थवक्तव्यदो-  
षकरणयोग्यतोपदर्शनार्थं च । भेषजाभिमतश्च सद्य इति च्छेदः ।  
सद्य इति अनभ्यासे । शुभाशुभकारिण्यो भवन्तीति सद्य शुभका-  
रिण्यः, अत्यभ्यासप्रयोगे त्वशुभकारिण्यः । एतदेव शुभाशुभका-  
रित्वं दर्शयति—आपातभद्रा इत्यादिना । प्रयोगसमसाहुण्या-  
दिति समस्य प्रयोगस्य सद्गुणत्वात्, समेऽल्पकाले अल्पमात्रे च  
पिप्पल्यादिप्रयोगे सद्गुणा भवन्तीत्यर्थः । दोषसञ्चयानुबन्धोऽ-  
त्युपयोगो यासा ता दोषसञ्चयानुबन्धा । एतदेव दोषसञ्चया-  
नुबन्धत्वं विवृणोति—सततमित्यादि । पिप्पलीधर्मकथनप्रस्ता-  
वाद्गुणान्तरमाह—योगवाहिन्यस्त्वित्यादि । योगवाहित्वेन कटु-  
कानामपि पिप्पलीनां वृष्यप्रयोगेषु योग, तथा ज्वरगुल्मकुष्ठह-  
रादिप्रयोगेषु ज्वरादीन् हन्ति पिप्पली । अयं च पिप्पल्यतियो-  
गनिषेधोऽपवादं परित्यज्य ज्ञेयः । तेन, पिप्पलीरसायनप्रयोग-  
स्तथा गुल्मादिषु च पिप्पलीवर्धमानकप्रयोगो न विरोधमाव-  
हति । उक्ते हि विषये यथोक्तविधानेन निर्दोषा एव पिप्पल्य  
इति ऋषिवचनादुच्यते । अन्ये तु, अन्नसंस्कारेण पिप्पल्यादी-  
नामतिप्रयोगो निषिध्यते, न तु स्वातन्त्र्येणेति श्रुते । सततमु-

पयुज्यमाना इति अतिमात्रत्वेन तथा सततप्रयोगेण चेति  
ज्ञेयम् ॥ १६ ॥

क्षारः पुनरौष्ण्यतैक्ष्ण्यलाघवोपपन्नः क्लेदयत्यादौ  
पश्चाद्विशोषयति, स पचनदहनभेदनार्थमुपयुज्यते,  
सोऽतिप्रयुज्यमानः केशाक्षिहृदयपुंस्त्वोपघातकरः  
संपद्यते । ये ह्येनं ग्रामनगरनिगमजनपदाः सतत-  
मुपयुज्यते त आन्ध्यपाण्ड्यखालित्यपालित्यभाजो  
हृदयापकर्तिनश्च भवन्ति, तद्यथा—प्राच्याश्चीनाश्च;  
तस्मात् क्षारं नात्युपयुजीत ॥ १७ ॥

हृदयापकर्तिन इति हृदयपरिकर्तनरूपवेदनायुक्ता ॥ १७ ॥

लवणं पुनरौष्ण्यतैक्ष्ण्योपपन्नम्, अनतिगुरु, अन-  
तिस्निग्धम्, उपक्लेदि, विस्त्रंसनसमर्थम्, अन्नद्रव्यरु-  
चिकरम्, आपातभद्रं प्रयोगसमसाहुण्यात्, दोषसं-  
चयानुबन्धं, तद्रोचनपाचनोपक्लेदनविस्त्रंसनार्थमुप-  
युज्यते । तदत्यर्थमुपयुज्यमानं ग्लानिशैथिल्यदौर्ब-  
ल्याभिनिर्वृत्तिकरं शरीरस्य भवति । ये ह्येनं द्वा-  
मनगरनिगमजनपदाः सततमुपयुज्यते, ते भूयिष्ठं  
ग्लास्त्रवः शिथिलमांसशोणिता अपरिक्लेशलहाश्च  
भवन्ति । तद्यथा—गर्हीकसौराष्ट्रिकसन्धवसौ-  
वीरकाः, ते हि पयसाऽपि सह लवणमश्नन्ति ।  
येऽपीह भूमेरुतूपरा देशास्तेचोपधिवीरुद्धन-  
स्पतिवानस्पत्या न जायन्तेऽल्पतेजसो वा भवन्ति,  
लवणोपहतत्वात् । तस्माल्लवणं नात्युपयुजीत । ये  
हातिलवणसात्म्याः पुरुषास्तेषामपि खालित्यपालि-  
त्यानि वलयश्चकाले भवन्ति ॥ १८ ॥

ग्लानि मासापचयो हर्षक्षयो वा । न केवलं लवणातियोग-  
शरीरोपघातकर, किंतु भूमेरुयुपघातकर इत्याह—येऽपीहे-  
त्यादि । ऊषरा इति लवणप्रधाना । लवणं नात्युपयुजीतेति  
नातिमात्रं लवणं सततमुपयुजीत, अन्नद्रव्यसंस्कारकं तु स्तोक-  
मात्रमभ्यासेनाप्युपयोजनीयमेव । बाह्लीकादिव्यतिरिक्तेऽपि देशे  
येऽतिलवणमश्नन्ति तेषामपि दोषानाह—ये हीत्यादि । एतेन  
चान्यत्रापि देशेऽतिमात्रलवणसात्म्यानां लवणात्युपयोगकृत  
एव शैथिल्यादिदोष उच्यते, न देशस्वभावकृतः ॥ १८ ॥

तस्मात्तेषां तत्सात्म्यतः क्रमेणापगमनं श्रेयः ।  
सात्म्यमपि हि क्रमेणोपनिवर्त्यमानमदोषमल्पदोषं  
वा भवति ॥ १९ ॥

तेषामिति अतिक्षारलवणसात्म्यानाम् । तत्सात्म्यत इति अ-  
तिमात्रक्षारादतिमात्रलवणाच्च सात्म्यात् । क्रमेणेति नवेगान्धार-  
णीयोक्तसात्म्यपरित्यागक्रमेण । इह च सात्म्यशब्देनौकसात्म्य-  
मभिप्रेतम् । अल्पदोषमदोषं चेति पक्षद्वयेऽत्यर्थमात्म्यमल्पदोषं  
भवति, अन्यत्त्वदोषमिति व्यवस्था ॥ १९ ॥

१ ‘ता. सद्यः शुभाशुभकारिण्यो भवन्ति’ इति यो० । २ ‘अप-  
वादविशेषविधानं’ इति पा० । ३ ‘अन्नसंस्कारेण’ इति पा० ।

१ ‘पश्चाद्विशोषयति, दहति, पचति, भिनत्ति सघातम्’ इति पा०



सात्म्यं नाम तद् यदात्मन्युपशेते, सात्म्यार्थो ह्युपशयार्थः । तत्रिविधं प्रवरावरमध्यविभागेन, सप्तविधं तु रसैकैकत्वेन सर्वरसोपयोगाच्च । तत्र सर्वरसं प्रवरम्, अवरमेकरसं, मध्यं तु प्रवरावर-मध्यस्थम् । तत्रावरमध्याभ्यां सात्म्याभ्यां क्रमेणैव प्रवरमुपपादयेत् सात्म्यम् । सर्वरसमपि च सात्म्य-मुपपन्नः प्रकृत्याद्युपयोक्रष्टमानि सर्वाण्याहारवि-धिविशेषायतनान्यभिसमीक्ष्य हितमेवानुरुध्येत २०

सात्म्यं नामेति ओकसात्म्यं नामेत्यर्थः । ( ओकादिति अ-भ्या-सात् । ) उपशयार्थ इति उपशयशब्दाभिधेय इत्यर्थः । तदिति ओकसात्म्यम् । त्रिविविमिति प्रवरावरमध्यभेदेन । सप्तविधं तु—एकैकरसेन षट्, ससृष्टरसोपयोगाच्चकम्, एवं सप्तविधम् । ससृ-ष्टशब्देन द्विरसादय ण्डसपर्यन्ता गृह्यन्ते । प्रवरावरमध्यस्थ-मिति द्विरसादिपञ्चरसपर्यन्तम् । अवरमभ्याभ्या लक्षित पुरुष । प्रवरमिति सर्वरसम् । सात्म्यमुपपादयेत् अभ्यसेदित्यर्थः । क्रमेणेति यथोक्ताभ्यासक्रमेण । उपपादितसर्वरससात्म्येनापि चाहार प्रशस्तप्रकृत्यादिरापन्न एव कर्तव्य इत्याह—सर्वरस-मित्यादि । अभिसमीक्ष्येति हिताहितत्वेन विचार्य । हितमेवेति पदेन यदेव प्रकृत्यादिना हितं तदेवानुरुध्येत सेवेतेत्यर्थः ॥ २० ॥

तत्र खल्विमान्यप्रावाहारविधिविशेषायतनानि भवन्ति; तद्यथा—प्रकृतिकरणसंयोगराशिदेशकालोपयोगसंस्थोपयोक्रष्टमानि (भवन्ति) ॥ २१ ॥

आहारस्य विधि प्रकारो विधानं वा इत्याहारविधि, तस्य विशेषो हितत्वमहितत्वं च, तस्यायतनानि हेतूनीत्या-हारविधिविशेषायतनानि । आहारप्रकारस्य हितत्वमहितत्व च प्रकृत्यादिहेतुकमित्यर्थः । उपयोक्ता अष्टमो येषा तान्युपयो-क्त्रष्टमानि ॥ २१ ॥

तत्र प्रकृतिरुच्यते स्वभावो यः, स पुनराहारौ-षधद्रव्याणां स्वाभाविको गुर्वादिगुणयोगः; तद्यथा-माषमुद्गयोः, शूकरैणयोश्च ॥ ( १ ) ॥

उक्तानि प्रकृत्यादीना विभजते—तत्रेत्यादिना । स्वाभाविक इति संस्काराद्यकृत । माषमुद्गयोरिति प्रकृत्या माषे गुरुत्वं, मुद्गे च लघुत्वं, शूकरे गुरुत्वं, एणे च लघुत्वम् ॥ १ ॥

करणं पुनः स्वाभाविकानां द्रव्याणामभिसं-स्कारः । संस्कारो हि गुणान्तराधानमुच्यते । ते गुणास्तोयाग्निसन्निकर्षशौचमन्थनदेशकालैवास्-नभावनादिभिः कालप्रकर्षभाजनादिभिश्चाधीयन्ते ॥ ( २ ) ॥

द्रव्याणामिति वक्तव्ये स्वाभाविकानामिति यत् करोति, तेनो-त्पत्तिकाले जनकभूतै स्वगुणारोपणं, संस्कारस्तत्पञ्चस्यैव

तोयादिना गुणान्तराधानमिति दर्शयति । तच्च प्राकृतगुणोपम-र्देनैव क्रियते, यथा—तोयाग्निसन्निकर्षशौचैस्तण्डुलस्थ गौरवमुप-हृत्य लाघवमन्ने क्रियते । यदुक्तं—“सुधौत प्रसृत खिन्न सतप्तश्चोदनो लघु” ( सू अ २७ ) । तथा रक्तशाल्यादेर्ले-घोरप्यग्निसंयोगादिना लाघवं वर्धते । मन्थनाद्गुणाधानं यथा “शोथकृद्द्वि शोथघ्नं सस्नेहमपि मन्थनात्” इति । देशेन यथा “भस्मराशेरध स्थापयेत्” ( चि अ १, पा १ ) इत्यादौ । वासनेन गुणाधानं यथा—अपामुत्पलादिवासनेन सुगन्धानुकर-णम् । भावनया च स्वरसादिकृतया स्थितस्यैवामलकादेर्गुण-स्योत्कर्षो भवति । कालप्रकर्षाद्यथा—“पक्षाज्जातरस पिबेत्” ( चि अ १५ ) इत्यादि । भाजनेन यथा—“त्रैफलेनायसीं पात्री कल्केनालेपयेत्” ( चि अ १, पा. ३ ) इत्यादौ । आदिग्रहणात् पेषणाभिमन्त्रणादि गृह्यते । ननु, संस्काराधेयेन गुणेन कथं स्वाभाविकगुणनाश क्रियते, यत् “स्वभावो निष्प्र-तिक्रिय” इत्युक्तं, यदि हि संस्कारेण स्वाभाविकगुरुत्वं प्रति-क्रियते, तदा “स्वभावो निष्प्रतिक्रिय” इति कथं ब्रूम— “स्वभावो निष्प्रतिक्रिय” इति स्वभावो भावानामुत्पत्तौ नान्यथा क्रियते । तेन, जातिप्रतिबद्धं माषादीना गुरुत्वं न तज्जातौ स्फोटयितुं पार्यते, संस्कारेण तु तदन्यथाकरणमनुमतमेव दृष्ट-त्वात् । कश्चित्तु गुणो द्रव्याणां संस्कारादिनाऽपि नान्यथा क्रियते, यथा—वह्नेरौष्ण्यं, वायोश्चलत्वं, तैलस्य स्नेह इत्यादि । एते हि यावद्द्रव्यभाविन एव गुणा । गौरवादयस्तु पुराणधान्यादिष्व-प्यपगमदर्शनाच्च यावद्द्रव्यभाविनः । उक्तं हि—“गुणो द्रव्यवि-नाशाद्वा विनाशमुपगच्छति । गुणान्तरोपधानाद्वा” इति । यत्र तु संस्कारेण ग्रीहेर्लजलक्षणं द्रव्यान्तरमेव जन्यते, तत्र गुणा-न्तरोत्पाद सुष्ठुर्व ॥ ( २ ) ॥

संयोगः पुनर्द्रयोर्वह्नां वा द्रव्याणां संहतीभावः, स विशेषमारभते, यं पुनर्नैकैकशो द्रव्याण्यारभन्ते; तद्यथा—मधुसर्पिपोः, मधुमत्स्यपयसां च संयोगः ॥ ( ३ ) ॥

संयोगमाह—संयोगस्त्वित्यादि । स विशेषमारभत इति संयुज्यमानद्रव्यैकदेशोऽदृष्टं कार्यमारभत इत्यर्थः । यं नैकैकश इति यं विशेष प्रत्येकमसंयुज्यमानानि द्रव्याणि नारभन्त इत्यर्थः । मधुसर्पिषो हि प्रत्येकममारके मिलिते तु मारके भवतः, क्षीरमत्स्यादिसंयोगश्च कुष्ठादिकरो भवति । संयोग-स्त्वित्वा प्राधान्येनैवोपलभ्यमानद्रव्यमेलको विवक्षितः, तेन भावनादिष्वपि यद्यपि संयोगोऽस्ति, तथाऽपि तत्र भावनाद्र-व्याणां प्राधान्येनानुपलब्धेर्न संयोगेन ग्रहणम् ॥ ( ३ ) ॥

राशिस्तु सर्वग्रहपरिग्रहौ मात्रामात्रफलविनि-श्चयार्थः । तत्र सर्वस्याहारस्य प्रमाणग्रहणमेक-

१ ‘सात्म्यमुपपन्नं सर्वाण्याहारविधिविशेषायतनान्यभिसमीक्ष्य’ इति पा० । २ हस्तलिखितपुस्तके एवायं पाठ उपलभ्यते । ३ ‘देशकालवशेन भावनादिभिः’ इति पा० ।

पिण्डेन सर्वग्रहः, परिग्रहः पुनः प्रमाणग्रहणे-  
कैकश्येनाहारद्रव्याणाम् । सर्वस्य हि ग्रहः सर्वग्रहः,  
सर्वतश्च ग्रहः परिग्रह उच्यते ॥ (४) ॥

राशि प्रमाणम् । मात्रामात्रफलविनिश्चयार्थं इति मात्रावदा-  
हारस्यैषवस्य च यत् फल शुभम्, अमात्रस्य हीनस्यातिरि-  
क्तस्य वा यत् फलपशुभम् । यदुक्तं—“तस्य ज्ञानार्थमुचितप्र-  
माणमनुचितप्रमाणं च राशिसज्ञं भवति” । सर्वग्रहं विवृणोति—  
तत्रेत्यादि । सर्वस्येति मिश्रीकृतस्यान्नमाससूपादेरेकपिण्डेन  
मानम् । परिग्रहं विवृणोति—परिग्रहं पुनरित्यादि । एकैकश्ये-  
नेति अन्नस्य कुडव, सूपस्य पलं, मासस्य द्विपलमित्याद्यवयव-  
मानपूर्वकं समुदाग्रमानम् । सर्वग्रहे प्रत्यवयवमाननियमो नास्ति,  
तेन येन केनचिदाहारेण प्रत्येकमनियतमानेन सपूर्णाहारमात्रा-  
नियमनं सर्वग्रहः । एतदेव शब्दव्युत्पत्त्या दर्शयति—सर्वस्य  
हीत्यादि । सर्वत इति प्रत्येकावयवत इत्यर्थः ॥ (४) ॥

देशः पुनः स्थानं; स द्रव्याणामुत्पत्तिप्रचारौ  
देशसात्म्यं चाचष्टे ॥ (५) ॥

देशं विभजते—देश इत्यादि । स्थानग्रहणेनाहारद्रव्यस्य  
तथा भोक्तुश्च स्थानं दर्शयति । आचष्ट इति द्रव्यस्योत्पत्तिप्र-  
चारादिद्वतगुणज्ञानहेतुर्भवति । तत्रोत्पत्त्या—हिमवति जातं  
गुणैवद्भवति, मरुं जातं लघु भवति, इत्यादि । प्रचारेण लघु-  
भक्ष्याणां प्राणिना तथा धन्वप्रचारिणा बहुक्रियाणां च  
लाघवं, विपर्यये च गौरवं गृह्यते । देशसात्म्येन च देशवि-  
परीतगुणं सात्म्यं गृह्यते, यथा—आनूपे उष्णरूक्षादि, धन्वनि  
च शीतस्निग्धादि । ओकसात्म्यं तु उपयोक्तृग्रहणेन गृही-  
तम् ॥ (५) ॥

कालो हि नित्यगश्चावस्थिकश्च; तत्रावस्थिको  
विकारमपेक्षते, नित्यगस्तु ऋतुसात्म्यापेक्ष ॥ (६) ॥

नित्यग इति अहोरात्रादिरूप । आवस्थिक इति रोगित्ववा-  
ल्याद्यवस्थाविशेषित इत्यर्थः । विकारमपेक्षत इति बाल्यादि-  
कृतं तु श्लेष्मविकारं ज्वरादिकं चाहारनियमार्थमपेक्षत इत्यर्थः ।  
ऋतुसात्म्यं हि ऋतुमपेक्षत इति ऋतुसात्म्यापेक्ष ॥ ६ ॥

उपयोगसंस्था तूपयोगनियमः; स जीर्णलक्षणा-  
पेक्षः ॥ (७) ॥

एवमाहारोपयोगं कर्तव्य एवं न कर्तव्य इत्युपयोगनियमः,  
स जीर्णलक्षणापेक्ष इति प्राधान्येनोक्तः । तेनेह ‘अजल्पन्नहस-  
न्नातिद्रुतं नातिविलम्बितम्’ इत्याद्युपयोगनियममप्यपेक्षत  
एव; अजीर्णभोजने तु महान्निदोषकोपलक्षणो दोषो भवतीत्य-  
यमेवोदाहृतः ॥ (७) ॥

उपयोक्ता पुनर्यस्तमाहारमुपयुङ्क्ते, यदायत्तमो-  
कसात्म्यम् । इत्यष्टावाहारविधिविशेषायतनानि  
व्याख्यातानि भवन्ति ॥ २२ ॥

यदायत्तमोकरात्म्यमिति भोक्तृपुरुषापेक्षं ह्यभ्यासमात्म्यं  
भवति, कस्यचिद्धिं किन्निदेवाभ्यासात् पथ्यमपथ्यं वा सात्म्यं  
भवति ॥ २२ ॥

एषां विशेषाः शुभाशुभफलाः परस्पररोपकारका  
भवन्ति; तान् बुभुत्सेत, बुद्ध्वा च हितेषुरेव  
स्यात्, नच मोहात् प्रगादाद्वा प्रियमहितमसुखोद-  
केमुपसंख्यमाहारजातमन्यद्वा किञ्चित् ॥ २३ ॥

एषामित्यादां शुभफला विशेषा अशुभफलाश्च परस्पररोपका-  
रका भवन्तीति ज्ञेयम् । तत्र प्रकृत्या लाघवादि शुभफलं,  
गुर्वादिश्चाशुभफलं । करणाद्यावेयोऽपि विशेषः शास्त्रोक्त  
शुभः, निषिद्धस्त्वशुभः । देशमात्म्यं निन्दितदेशभवत्वादि च  
द्रव्यस्याशुभफलम् । एवं कालसात्म्यमशुभफलं चाजीर्णभो-  
जनादि, तथा ओकसात्म्यं चाशुभमशुभफलमिति ज्ञेयं,  
विपरीतं तु शुभफलम् । मोहादिति अज्ञानात्, प्रगादादिति ज्ञा-  
त्वाऽपि रागादित्यर्थः । प्रियमिति तदात्म्यमात्रप्रियम् । अहितमि-  
त्यस्य विवरणम्—असुखोदकमिति ।—असुखं दुःखरूपम्, उदकं  
उत्तरकालीनं फलं, यस्य स तथा । अन्यद्वेति भेषजविहा-  
रादि ॥ २३ ॥

तत्रेदमाहारविधिविधानमरोगाणामातुराणां चा-  
पि केषांचित् काले प्रकृत्यैव हिततमं भुञ्जानानां  
भवति-उष्णं, स्निग्धं, मात्रावत्, जीर्णं वीर्याविरु-  
द्धम्, इष्टे देशे, इष्टसर्वोपकरणं, नातिद्रुतं, नाति-  
विलम्बितम्, अजल्पन्, अहसन्, तन्मना भुञ्जीत,  
आत्मानमभिसमीक्ष्य सम्यक् ॥ २४ ॥

तत्रेत्यादौ इदमिति वक्ष्यमाणम् । आहारविधिर्विधीयते  
येनोष्णस्निग्धादिना वक्ष्यमाणेन तदाहारविधिविधानम् । आतु-  
राणां च केषांचिदिति पदेन रक्तपित्तिना शीतमेव, कफरो-  
गिणा रूक्षमेव हितमित्यादिविपर्ययं दर्शयति । केषांचिद्बुद्धाना-  
नामिदमाहारविधिविधानं हिततमं भवतीति योजना । प्रकृत्यै-  
वेति स्वभावैवैव हिततमं हिततममित्युक्तं, तेन यत् प्रकृत्या  
हितं तत् कदाचिदेव कंचिदेव पुरुषमासाद्याहितं भवति, तच्च  
कादाचित्कत्वादनादृतं, तेन प्रायिकत्वादेन हिततमं वक्ष्याम  
इति भावः । उष्णमित्यादौ सम्यगिति छेदः ॥ २४ ॥

तस्य सादुष्यमुपदेक्ष्यामः—उष्णमश्नीयात्; उष्णं  
हि भुज्यमानं स्वदते, भुक्तं चाग्निमौर्ध्वमुदीरयति,  
क्षिप्रं जरां गच्छति, वातमनुलोमयति, श्लेष्माणं  
च परिह्रांसयति; तस्मादुष्णमश्नीयात् ॥ (१) ॥

स्निग्धमश्नीयात्; स्निग्धं हि भुज्यमानं स्वदते,  
भुक्तं चानुदीर्णमग्निमुदीरयति, क्षिप्रं जरां गच्छति,  
वातमनुलोमयति, शरीरमुपचिनोति, दृढीकरोती-

न्द्रियाणि, वलाभिवृद्धिपुपजनयति, वर्षाप्रसादं  
चाभिनिर्वर्तयति, तस्मात् स्निग्धमश्रीयात् ॥ (२) ॥

तस्येति उष्णादिगुणयुक्तस्यान्नस्य । साद्रुण्यमिति प्रशस्तगुण-  
योगिताम् । परिहासयतीति भिन्नसद्भावं करोति ॥ (१॥२) ॥

मात्रावदश्रीयात्, मात्रावद्धि भुक्तं वातपित्तक-  
फानपीडयदायुरेव विवर्धयति केवलं, सुखं गुदम-  
नुपयति, न चोष्माणमुपहन्ति, अव्यथं च परिपा-  
कमेति; तस्मान्मात्रावदश्रीयात् ॥ (३) ॥

मात्रावदिति प्रशंसाया मनुष्यं, तेन प्रशस्तमात्रमित्यर्थः ।  
अपीडयदिति अनतिमात्रत्वेन स्वस्थानस्थितं सद्भावादीन् स्था-  
नापीडनादप्रकोपयत् । गुदमनुपयतीति परिणतं सदनुरूपतया  
नि सरतीत्यर्थः । ऊष्माणं वह्निम् ॥ (३) ॥

जीर्णेऽश्रीयात्, अजीर्णे हि भुञ्जानस्याभ्यवहृत-  
माहारजातं पूर्वस्याहारस्य रसमपरिणतमुत्तरेणा-  
हाररसेनोपसृजत् सर्वान् दोषान् प्रकोपयत्याशु,  
जीर्णे तु भुञ्जानस्य स्वस्थानस्थेषु दोषेष्वग्नौ चोदीर्णे  
जातायां च बुभुक्षायां विवृतेषु च स्रोतसां मुखेषु  
विशुद्धे चोद्वारे हृदये विशुद्धे वातानुलोम्ये विस्-  
ष्टेषु च वातमूत्रपुरीषवेगेष्वभ्यवहृतमाहारजातं स  
र्वशरीरधातूनप्रदुपयदायुरेवाभिवर्धयति केवलं,  
तस्माज्जीर्णेऽश्रीयात् ॥ (४) ॥

पूर्वस्येति दिनान्तरकृतस्य । अपरिणतमिति अराम्यगजातम् ।  
आहाररसेनेति आहारपरिणामगतेन मधुरादिना, किंवा आहा-  
रजेन रसेन । स्वस्थानस्थेषु दोषेष्वित्यादि जीर्णाहारस्य ल-  
क्षणम् ॥ (४) ॥

वीर्याविरुद्धमश्रीयात्; अविरुद्धवीर्यमश्नन् हि  
विरुद्धवीर्याहारजैर्विकारैर्नोपसृज्यते; तस्माद्वीर्यावि-  
रुद्धमश्रीयात् ॥ (५) ॥

विरुद्धवीर्याहारजैरिति कुष्ठान् यविसर्पाधिरात्रेयभद्रकायी-  
योक्त ॥ (५) ॥

इष्टे देशे इष्टसर्वोपकरणं चाश्रीयात्; इष्टे हि  
देशे भुञ्जानो नानिष्टदेशजैर्मनोविघातकरैर्भावेर्मनो-  
विघातं प्राप्नोति, तथैवेष्टैः सर्वोपकरणैः; तस्मादिष्टे  
देशे तथेष्टसर्वोपकरणं चाश्रीयात् ॥ (६) ॥

मनोविघातकरैर्भावेरिति त्रिविकुक्षीये ( वि. अ. २ ) व-  
क्ष्यमाणं कामादिभिश्चितोपतापकरैश्चित्तविकारैरित्यर्थः । तथे-  
ष्टैश्च सर्वोपकरणैर्भुञ्जानो मनोविघातं न प्राप्नोतीति योजना,  
अनिष्टभोजनादेर्मनोविघातो भवति ॥ (६) ॥

नातिद्रुतमश्रीयात्; अतिद्रुतं हि भुञ्जानस्यो-  
त्स्नेहनमवसादनं भोजनस्याप्रतिष्ठानं च, भोज्यदो-  
षसाद्रुण्योपलब्धिश्च न नियता; तस्मान्नातिद्रुतम-  
श्रीयात् ॥ (७) ॥

उत्स्नेहनम् उन्मार्गगमनम् । अवसादनम् अवसादः । अप्र-  
तिष्ठानं हृदयस्थत्वेन कोष्ठाप्रवेशः । भोज्यगतानां दोषाणां के-

शादीनां, साद्रुण्यस्य च स्वादुत्वादे, उपलब्धिर्न नियता  
भवति कदाचिद्रुपलभ्यते कदाचिन्नति । तत्र दोषानुपलब्ध्या  
सदोपस्यैव भक्षणं, साद्रुण्यानुपलब्ध्या च प्रीत्यभावः ॥ (७) ॥

नातिविलम्बितमश्रीयात्; अतिविलम्बितं हि  
भुञ्जानो न तृप्तिमधिगच्छति, बहु भुङ्के, शीती-  
भवत्याहारजातं, विषमं च पच्यते, तस्मान्नातिवि-  
लम्बितमश्रीयात् ॥ (८) ॥

विषमं च पच्यत इति चिरकालभोजनेनाग्निसवन्धस्य वैष-  
म्यादिति भावः ॥ (८) ॥

अजल्पन्नहसन् रन्मना भुञ्जीत; जल्पतो हस-  
तोऽन्यमनसो वा भुञ्जानस्य त एव हि दोषा भव-  
न्ति, य एवातिद्रुतमश्नतः, तस्मादजल्पन्नहसन्त-  
न्मना भुञ्जीत ॥ (९) ॥

य एवातिद्रुतमश्नतो दोषा इति उन्नेहनादयः ॥ (९) ॥

आत्मानगमिसमीक्ष्य भुञ्जानस्य सन्त्यक्, इदं ममो-  
पशेते इदं नोपशेते इत्येवं विदितं ह्यस्यात्मन आत्म-  
सात्म्यं भवति, तस्मादात्मानमभिसमीक्ष्य भुञ्जीत  
सम्यगिति ॥ २५ ॥

नोपशेते इतीत्यत्र इतिशब्देन सात्म्यासात्म्यविधानोप-  
दर्शकेन विचारफलमोक्षसात्म्यसेवनं दर्शयति । आत्मन इति  
पदेनात्मनैवात्मसात्म्यं प्रतिपुरुषं ज्ञायते, न शब्दोपदेशेनेति  
दर्शयति ॥ २५ ॥

भवति चात्र—

रसान् द्रव्याणि दोषांश्च विकारांश्च प्रभावतः ।

वेद यो देशकालौ च शरीरं च स नो भिषक् ॥ २६ ॥

अध्यायोक्तप्रभावादिविज्ञानं स्तौति—रसानित्यादि । स नो  
भिषगिति नोऽस्माकं समत इत्यर्थः ॥ २६ ॥

तत्र श्लोको—

विमानार्थो रसद्रव्यदोषरोगाः प्रभावतः ।

द्रव्याणि नातिसेव्यानि त्रिविधं सात्म्यमेव च ॥ २७ ॥

आहारयतनान्यग्नौ भोज्यसाद्रुण्यमेव च ।

विमाने रससंख्याते सर्वमेतत् प्रकाशितम् ॥ २८ ॥

इत्यग्निवेशकृते तच्चे चरकप्रतिसंस्कृते विमानस्थाने  
रसविमानं नाम प्रथमोऽध्यायः ॥ १ ॥

दोषविकारौ च यद्यपि त्रिविधकुक्षीये ( वि. अ. २ ) प्रभा-  
वविस्तारेण वक्तव्यौ, तथाऽपीह सक्षेपेणोक्तावेव; तेन दोषवि-  
कारप्रभावाद्युक्ताविति यदुच्यते सग्रहे तत् साधु । तैलादिद्र-  
व्यत्रयकथनं च द्रव्यप्रभावगृहीतमिति कृत्वा न पृथक् सग्रहे  
पठितम् ॥ २७ ॥ २८ ॥

इति श्रीचक्रपाणिदत्तविरचितायां चरकतात्पर्यटीकायामुर्वेद-  
दीपिकाया विमानस्थाने रसविमानं नाम

प्रथमोऽध्यायः ॥ १ ॥

### द्वितीयोऽध्यायः ।

अथातस्त्रिविधकुक्षीयं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

रसविमाने राशिरुक्तं, तस्य राशेर्मात्रामात्रावतं फलप्रपञ्चं दोषविकारप्रपञ्चं दर्शयितुं त्रिविधकुक्षीयोऽभिधीयते ॥ १ ॥ २ ॥

त्रिविधं कुक्षौ स्थापयेदवकाशांशमाहारस्याहार-  
मुपयुज्जानः, तद्यथा—एकमवकाशांशं मूर्तानामाहार-  
विकाराणाम्, एकं द्रवाणाम्, एकं पुनर्वातपित्तश्ले-  
ष्मणाम्, एतावतीं ह्याहारमात्रमुपयुज्जानो नामा-  
त्राहारजं किञ्चिदशुभं प्राप्नोति ॥ ३ ॥

त्रिविधमिति त्रिप्रकारम् । अवकाशांशमिति कोष्ठावकाशभा-  
गम् । आहारस्येति आहारनिमित्तमित्यर्थः । तेन द्वावकाशावा-  
हारस्य वक्तव्यौ, एकरतु दोषाणामिति त्रिविधं वक्ष्यमाणमुक्तम् ।  
दोषावकाशस्थापनं ह्याहारोपकारकत्वादाहारस्येत्युच्यते, दोषाव-  
काशनवस्थाने ह्याहारो दोषैर्दूषयत इति वक्तव्यम् । किंवा,  
आहारस्यावकाशांशमाशयिरूपं कुक्षौ वक्ष्यमाणविभागेन त्रिविधं  
स्थापयेदित्यर्थः । कुक्ष्यंशभागं यथाकर्तव्यमाह—तद्यथेत्यादि ।  
मूर्तानामिति आद्यखाद्यानां, द्रवाणामिति लेह्यपेयानाम् । इह  
चाश्वत्थो न समप्रविभागे वर्तते, किंतु यथोचितविभागे, तेन  
मूर्तानां बहुभागो भवतीति ज्ञेयम् । वातपित्तश्लेष्मणा यद्यपि  
भिन्नानि स्थानानि, तथाऽपि मूर्ताहारादिभागापेक्षया मिलितानां  
किञ्चित्स्थानं भवतीत्येकत्वेनावारोप्यात्र एकमिति कृतम् । ननु  
कुक्ष्यंशविभागेन कृतेऽप्याहारे प्रकृतिगुर्वादिदुष्टद्रव्यजदोषो द-  
श्यत इत्याह—नामात्राहारजमिति, प्रकृत्यादिशेषकृतं तु प्राप्नो-  
त्येवेत्यर्थः ॥ ३ ॥

न च केवलं मात्रावत्त्वादेवाहारस्य कृत्स्नमाहा-  
रफलसौष्ठवमवाप्तुं शक्यं, प्रकृत्यादीनामष्टानामाहा-  
रविधिविशेषायतनानां प्रविभक्तफलत्वात् ॥ ४ ॥

तदेव स्फोरयति—न चेत्यादि । सौष्ठवं सुष्ठुत्वं भाद्रक्यमि-  
त्यर्थः । प्रविभक्तफलत्वादिति प्रविभिन्नफलत्वात् ॥ ४ ॥

तत्रायं तावदाहारराशिमधिकृत्य मात्रामात्राफल-  
विनिश्चयार्थः प्रकृतः । एतावानेव ह्याहारराशिवि-  
धिविकल्पो यावन्मात्रावत्त्वमात्रावत्त्वं च ॥ ५ ॥

तत्र मात्रावत्त्वं पूर्वमुद्दिष्टं कुक्ष्यंशविभागेन, त-  
द्भूयो विस्तरेणानुव्याख्यास्यामः । तद्यथा—कुक्षेर-  
प्रपीडनमाहारेण, हृदयस्थानवरोधः, पार्श्वयोरवि-  
पाटनम्, अन्तर्गौरवमुदरस्य, प्रीणनमिन्द्रियाणां,  
श्रुतिपासोपरमः, स्थानासनशयनगमनोच्छ्वासप्र-  
श्वासाहास्यसंक्रायासु सुखानुवृत्तिः, सायं प्रातश्च

सुखेन परिणमनं, वलवर्णोपचयकरत्वं च, इति मा-  
त्रावतो लक्षणमाहारस्य भवति ॥ ६ ॥

कुक्ष्यंशविभागेनेति एकमवकाशांशं मूर्तानामित्यादिना । उ-  
द्दिष्टमिति सक्षेपेण कथितम् । सायं प्रातश्चेतिवचनात् सायं भो-  
जने कृतं यदि पानं, प्रातश्च कृतं यदि सायं, सुखेन परिणमनं  
तथा स्थानासनदिपु सुनानुवृत्तिर्भवति, तदा मात्रावद्भोजनम-  
नेन कृतमिति ज्ञेयम् ॥ ५ ॥ ६ ॥

अत्रात्रावत्त्वं पुनर्हि विद्यमाचक्षते—हीनम्, अ-  
धिकं च । तत्र हीनमात्रमाहारराशिं वलवर्णोपचय-  
क्षयकरमवतिष्ठत्वात्पतत्वरगन्ताशुपचयप्रगन्तौजस्यं  
शरीरमनोबुद्धीन्द्रियोपचयान्करं सारविधयनमल-  
क्ष्यावहमशीतेश्च वातविकाराणामायतनमाचक्षते,  
अतिमात्रं पुनः सर्वदोषप्रकोपणमिच्छन्ति कुशलाः ।  
यो हि मूर्तानामाहारजातानां साहित्यं गन्वा द्रवैस्तृ-  
प्तिमाप्यते भूयस्तस्यामाशयगता वातपित्तश्लेष्मा-  
णोऽभ्यवहारेणातिमात्रेणातिप्रपीड्यमानाः सर्वे यु-  
गपत् प्रकोपमापद्यन्ते, ते प्रकुपितास्तमेवाहारराशि-  
मपरिणतमाविश्य कुक्ष्येकदेशमज्ञाश्रिता विप्रभ-  
यन्तः सहसा वाऽऽयुत्तराधराभ्यां मार्गाभ्यां प्रच्या-  
वयन्तः पृथक् पृथग्निमान् विकारानभिनिर्वर्तयन्त्य-  
तिमात्रभोक्तुः । तत्र वातः शूलानाहाङ्गमर्दमुखशो-  
पमूर्च्छाभ्रमाश्रिवैषम्यपार्श्वपृष्ठकटिप्रहसिराकुञ्चन-  
स्तम्भनानि करोति, पित्तं पुनर्ज्वरातीसारान्तर्दाह-  
तृष्णामदभ्रमप्रलपनानि, श्लेष्मा तु छर्द्यरोचकावि-  
पाकशीतज्वरालस्यगात्रगौरवाणि ॥ ७ ॥

सारविमनमिति रोगभिपग्निजतीये ( वि अ ८ ) वक्ष्यमा-  
णत्वकूमारदिविवमनम् । आहारविकाराणामिति करणे सांहि-  
त्ययोगात् षष्ठी । द्रवैस्तृप्तिमिति भूय पदविशेषणादतितृप्तिमि-  
त्यर्थः । आमाशयगता इति वचनेनाभिसहाय्य(समान)स्यैव वायोः  
कोपो भवति, न पक्वाशयगतस्येति दर्शयति । कुक्ष्येकदेशमज्ञा-  
श्रिताः सह दूषितेनाहारेणेत्यर्थः ॥ ७ ॥

न च खलु केवलमतिमात्रमेवाहारराशिमामप्र-  
दोषैकरमिच्छन्ति, अपि तु खलु गुरुरुक्षशीतशु-  
ष्कद्विष्टविष्टम्भविदाह्यशुचिविरुद्धानामकाले चान्न-  
पानानामुपसेवनं, कामक्रोधलोभमोहेर्ष्याद्वीशोक-  
मानोद्वेगभयोपतप्तमनसा वा यदन्नपानमुपयुज्यते,  
तदप्याममेव प्रदूषयति ॥ ८ ॥

भवति चात्र—

मात्रयाऽप्यभ्यवहृतं पथ्यं चान्नं न जीर्यति ।

चिन्ताशोकभयक्रोधदुःखशय्याप्रजागरैः ॥ ९ ॥

अतिमात्राशनजन्यत्वेनामप्रदोषे वक्तव्येऽन्यतश्च यत आ-

१ 'मात्रावत्त्वामात्रावत्त्वरूपस्य' इति पा० । २ 'चतुर्भागो भ-  
वति' इति पा० । ३ 'किञ्चिन्मानसाम्य' इति पा० । ४ 'दुष्टद्रव्य-  
योगादोषो' इति पा० ।

१ 'परिणामगमन' इति पा० । २ 'कुक्ष्येकदेशमाश्रिता'  
इति पा० । ३ 'आमप्रदोषकारण' इति पा० ।

मप्रदोषो भवति तमाह—न च खल्वित्यादि । कामादिभिर्मानस उपघात प्रभावादेवान्न दूषयति । एवमगुच्यायन्नमगुचित्वेन ज्ञातं मनस उपघातकत्वादामदूषक भवति । आमस्यापक्वस्याहारस्य प्रदोष आमप्रदोष । आममेव प्रदूषयतीति अत्र कर्मकर्तृत्वे 'अच', दुष्ट भवतीत्यर्थः, किन्ना, आममपक्व राहु-छदोपसर्पकाच्छरीर दूषयतीति ज्ञेयम् ॥ ८ ॥ ९ ॥

तं द्विविधमामप्रदोषमाचक्षते भिषजः—विसूचिकाम्, अलसकं च ॥ १० ॥

तत्र विसूचिकामूर्ध्वं चाधश्च प्रवृत्तामदोषां यथोक्तरूपां विद्यात् ॥ ११ ॥

द्विविधमित्यादौ अलसक एव दण्डालसकामविषयोरवरोधो ज्ञेयः, तयोरपि हि दोषोऽप्रवर्तमानत्वादलसीभूत एव भवति ॥ १० ॥ ११ ॥

अलसकमुपदेक्ष्यामः—दुर्बलस्याल्पाग्नेर्वहृश्लेष्मणो वानमूत्रपुरीषवेगविधारिणः स्थिरगुरुबहुश्लेष्मशीतशुष्काग्नौसेविनस्तदन्नपानमनिलप्रपीडितं श्लेष्मणा च विबद्धमार्गमतिमात्रप्रलीनमलसत्वाच्च वहिर्मुखीभवति, ततश्छर्द्यतीसारवर्ज्याभ्यामप्रदोषलिङ्गाभ्यधितश्चैत्यतिमात्राणि । अतिमात्रप्रदुष्टाश्च दोषाः प्रदुष्टामग्न्युद्धमार्गास्तिर्यग्गच्छन्तः कदाचिदेव केवलरूपं शरीरं दण्डवत् स्तम्भयन्ति, ततस्तं दण्डालस्वरूपं पाभ्यं ब्रुवते । विरुद्धाभ्यशनाजीर्णाशनशीलिनः पुनरामदोषमामविषमित्याचक्षते भिषजः, विषसदृशल्लिङ्गत्वात्; तत् परमसाध्यम्, आशुकारित्वाद्विरुद्धोपक्रमत्वाच्चेति ॥ १२ ॥

अलसकमुपदेक्ष्याम इत्यादिना पुनर्विधो हेतुः प्रागोऽग्निनिर्वर्तक उच्यते, सामान्येन तत्तिशान्तिरूप उक्तं एवंति ज्ञेयम् । अनिलप्रपीडितं श्लेष्मणा च विबद्धमार्गमिति दोषद्वयव्यापारवचनाद्वातश्लेष्मणोरलसके प्राधान्यमुच्यते, पित्तं तु सामान्यवचनसिद्धमप्रवानमरत्येव तृणामदन्नगालिल्लिङ्गमिति ज्ञेयम् । प्रदुष्टामग्न्युद्धमार्गा इति अत्रापक्व आहारोऽन्नरसो वा अपक्व आम उच्यते । केवल कृत्स्नम् । विरुद्धाभ्यशनाजीर्णाशनशीलिन इति विरुद्धाशनम्, अभ्यशनम्, अजीर्णाशनं च, अजीर्णस्यापक्वस्याशनमजीर्णाशनम्, अजीर्णं भोजनस्याभ्यशनशब्देन लब्धत्वात् । आमदोषमामविषमाचक्षत इत्यत्र विषसदृशल्लिङ्ग एवामप्रदोषोऽभिप्रेतः, अत एव विषसदृशल्लिङ्गत्वादित्युक्तम् । विरुद्धोपक्रमत्वादिति आगापेक्षया यदुष्णं क्रियते तद्विषविरुद्धं, यच्च विषापेक्षया शीतं क्रियते तदामविरुद्धम् । विषरुद्धता चामस्यामजनकहेतुविशेषप्रभावाद्भवति मधुघृतसमलयोग इव विपत्त्वम् ॥ १२ ॥

तत्र साध्यसामं प्रदुष्टमलसीभूतमुल्लेखयेदादौ पाययित्वा सलवणमुष्णं वारि, ततः स्वेदनवर्तिप्रणिधानाभ्यामुपाचरेदुपवासयेच्चैनम् । विसूचिकायां तु लङ्घनमेवाग्रे विरिक्तवच्चानुपूर्वी । आमप्रदोषेषु त्वन्नकाले जीर्णाहारं पुनर्दोषावलिप्तमाशयं स्तिमितगुरुकोष्ठमनन्नाभिलाषिणमभिसमीक्ष्य पाययेदोपशोपपाचनार्थमौषधमग्निसंयुक्षणार्थं च, नन्वेवाजीर्णाशनम्, आमप्रदोषदुर्बलो ह्यग्निर्न युगपदोषगौपधमाहारजातं च शक्तः पक्वम् । अपि चाामप्रदोपाहारौषधविभ्रमोऽतिबलत्वादुपरतकार्याग्निं सहसैवातुरमवलमतिपातयेत् । आमप्रदोषजानां पुनर्विकाराणामपतर्पणेनैवोपरमो भवति, सति त्वनुबन्धे कृतपतर्पणानां व्याधीनां निग्रहे निमित्तविपरीतमपास्यौषधमातङ्कविपरीतमेवावचारयेद्यथास्वम् । सर्वविकाराणामपि च निग्रहे हेतुव्याधिविपरीतमौषधमिच्छन्ति कुशलाः, तदर्थकारि वा । विमुक्तमामप्रदोषस्य पुनः परिपक्वदोषस्य दीप्ते चाग्नावभ्यङ्गास्थापनानुवासनं विधिवत् स्नेहपानं च युक्त्या प्रयोज्यं प्रसमीक्ष्य दोषभेजदेशकालबलशरीरहारसाध्यसत्त्वप्रकृतिवयसामवस्थान्तराणि विकारांश्च सम्यगिति ॥ १३ ॥

वर्तिरिति फलवर्ति । आनुपूर्वीति पेयादिक्रम इत्यर्थः । जीर्णाहारमिति विसूचिकालसकयोरेवाहारस्य जीर्णता दर्शयति । दोषावलिप्तमाशयस्तिमितगुरुकोष्ठत्वादि पुरुषविशेषणमपि लक्षणं ज्ञेयम् । न त्वजीर्णाशनमिति पुनर्निषेधकरणेनाजीर्णाशने प्रमादादजीर्णप्रशमनाभिप्रायेण नियमाणभेजस्य महात्ययतां 'दोषदुर्बलो ह्याम' इत्यादिना वक्ष्यमाणा दर्शयति । कृतापतर्पणानामित्यनेन दोषाणामामताभ्यस्य सूचयति, सम्यक्वृते ह्यपतर्पणे नामानुबन्धोऽस्ति । ततश्च निरामदोषारब्धे विसूचिकालसकव्यवस्थिते शूलज्वरादौ आतङ्कविपरीतं निरामशूलज्वरादिहरमेव युज्यते । यथास्वमिति यद्यस्य शूलादेरातङ्कस्य विपरीतं तत् कार्यमित्यर्थः । आतङ्कविपरीतशब्देन च तदर्थकारि गृहीतं मन्तव्यम् । अत एवोत्तरत्र 'तदर्थकारि वा' इति सर्वविकारभेजकथने उपपन्नं भवति, अन्यथा कथमिहानभिहितं तदर्थकारि तत्राप्रस्तुतमुच्यते । विमुक्तमामप्रदोषसेयादिनाऽभ्यङ्गादिविधानं व्याधिजनितातिदार्ढव्यादिदोषप्रशमनार्थम् ॥ १३ ॥

भवति चात्र—

आहारविध्यायतनानि चाग्नौ

सम्यक् परीक्ष्यात्महितं विद्भ्यात् ।

१ 'अतस्तमलसकमार्ध्वं' इति पा० । २ 'पुनरेव दोषमामविषमित्याचक्षते' इति, 'आमप्रदोषपिपमाचक्षते' इति ग पा० ।

१ 'अतिबलत्वादुपहृत्य कार्याग्नि' इति पा० । २ 'अनुद्विकामप्रदोषस्य' इति पा० । ३ 'न आमसङ्घावोऽस्ति' इति पा० । ४ 'विपरीताकारि' इति पा० ।



अन्यश्च यः कश्चिदिहास्ति मार्गो

हितोपयोगेषु भजेत तं च ॥ १४ ॥

अनुक्तविध्युपग्रहार्थमाह—अन्यश्चेत्यादि । अन्यथातः प्रह-  
ण्यतिसारादिवक्ष्यमाणामदोषस्यक्तो भेषजस्वरूपो मार्ग इत्याम-  
प्रदोषे हित इति सवन्ध ॥ १४ ॥

अशितं खादितं पीतं लीढं च क विपच्यते ।

एतत्त्वां धीर! पृच्छासस्तत्र आचक्ष्व बुद्धिमन् ॥ १५ ॥

इत्यग्निवेशप्रमुखैः शिष्यैः पृष्टः पुनर्वसुः ।

आचक्ष्वे ततस्तेभ्यो यत्राहारो विपच्यते ॥ १६ ॥

नाभिस्तनान्तरं जन्तोऽमाशय इति स्मृतः ।

अशितं खादितं पीतं लीढं चात्र विपच्यते ॥ १७ ॥

आमाशयगतः पाकमाहारः प्राप्य केवलम् ।

पकः सर्वाशयं पश्चाद्धमनीभिः प्रपद्यते ॥ १८ ॥

तत्र श्लोकः—

तस्य मात्रावतो लिङ्गं फलं चोक्तं यथायथम् ।

अमात्रस्य तथा लिङ्गं फलं चोक्तं विमानघ्राः ॥ १९ ॥

इत्यग्निवेशकृते तन्त्रे चरकप्रतिसंस्कृते विमानस्थाने

त्रिविधकुक्षीयविमानं नाम द्वितीयोऽध्यायः ॥ २० ॥

आमाशयप्रमाणोपदर्शनार्थं च गुरुपृच्छोत्तरग्रन्थमाह—  
अगितमित्यादि । सर्वाश्रयमिति सर्वशरीरम् ॥ १५-१९ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया विमानस्थाने त्रिविधकुक्षीय-

विमानं नाम द्वितीयोऽध्यायः ॥ २ ॥

## तृतीयोऽध्यायः ।

अथातो जनपदोद्धंसनीयं विमानं व्याख्यास्यामः १

इति ह स्माह भगवानात्रेयः ॥ २ ॥

द्विविधो हेतुर्व्याधिजनक प्राणिना भवति—साधारणः, अ-  
साधारणश्च, तत्रासाधारणं प्रतिपुरुषनियतं वातादिजनकमाहारा-  
द्यभिवाय बहुजनसाधारणं वातजलदेशकालरूपं साधारणरोग-  
कारणमभिधातुं जनपदोद्धंसनीयोऽभिधीयते ॥ १ ॥ २ ॥

जनपदमण्डले पञ्चालक्षेत्रे द्विजातिवराध्युपिते  
काम्पिल्यराजधान्यां भगवान् पुनर्वसुरात्रेयोऽन्तेवा-  
सिगणपरिवृतः पश्चिमे घर्ममासे गङ्गातीरे वनवि-  
चारमनुविचरन्निष्ठमग्निवेशमब्रवीत् ॥ ३ ॥

जनपदवसत्युपलक्षितं मण्डलं जनपदमण्डल, 'पञ्चालक्षेत्रे'  
इति तस्य विशेषणम् । द्विजातिवराध्युपित इति वचनेन महाज-  
नसेवितेऽपि देशेऽवर्मवशाज्जनपदोद्धंसो वक्ष्यमाणो भवतीति  
दर्शयति । पश्चिमे घर्ममासे इति ज्येष्ठे । वनविचारमनुविचर-  
न्निति वनं विचर्य विचर्यानुविचरन्नित्यर्थः ॥ ३ ॥

दृश्यन्ते हि खलु सौम्य ! नक्षत्रग्रहगणचन्द्रम्-  
यानिलानलाणां दिशां वप्रकृतिभूतानामनुवैका-  
रिकाभावाः, अनिरालिनो भूरपि च न यथावद्व-  
सवीर्यविपाकप्रभावमोपधीनां प्रतिविधास्यति, त-  
द्विभोगाच्चातङ्गप्रायता नियता । तस्मात् प्रागुद्धंसात्  
प्राक् च भूमेर्विरसीभावादुद्धरध्वं सौम्य ! भैष-  
ज्यानि यावन्नोपहतरसवीर्यविपाकप्रभावाणि भव-  
न्ति । वयं चैषां रसवीर्यविपाकप्रभावानुपयोक्ष्यामहे  
ये चास्माननुकाङ्क्षन्ति, यांश्च वयमनुकाङ्क्षामः । न  
हि सम्बगुह्यतेषु सौम्य ! भैषज्येषु सम्यग्विहितेषु  
सम्यक् चायचारितेषु जनपदोद्धंसकराणां विका-  
राणां किञ्चित् प्रतीकार्गारवं भवति ॥ ४ ॥

ऋतुविकाराय भूता ऋतुवैकारिका, ऋतुविकारशोपलक्षणं,  
तेन जलदेशवातविकाराय भूता इति मन्तव्यं, यतो भूम्यादी-  
नामपि विकृति वक्ष्यति । किंवा ऋतवननुगता ऋतुवैकारिका,  
तेन, ऋतवननुरूपवक्ष्यमाणेय नक्षत्रादीनां विकृतिरित्युक्तं भवति,  
ग्रीमे हि रजःप्राणि निर्गलानि भवन्ति, तानि यदि तुपारच्छ-  
न्नानि ग्रीमे भवन्ति, तदा विकृतानि भवन्तीति बोद्धव्यम् ।  
भूरपि चेत्यपि वचनाज्जलानिलां च ग्राहयति, तेन, भूस्त्वावदो-  
पधीना प्रधानं कारणं, सा रसादीन् प्रतिविधास्यति, जलनाता-  
वपि चौषधीना रसादीन् प्रतिविधास्यत इत्युक्तं भवति । प्रति-  
विधास्यतीति जनयिष्यति । उद्धरध्वमिति बहुवचनं बहुन्तेवा-  
सियुक्ताग्निवेशाभिप्रायेण, अग्निवेशस्तु प्रधानत्वेन ह एतेति  
'अग्निवेश' इतिपदेन तथा 'सौम्य' इतिपदेन संबोध्यते, भैष-  
जोद्धरणं तु बहुभिरेव कर्तव्यमित्यभिप्रायेण बहुवचनम् । भवति  
हि प्रधानं संबोध्य गणसपाद्यक्रियाया बहुवचनं, यथा—सेना-  
पते सुभ्यध्वमिति । अन्ये तु रोगापद भैषज्यविशेषणं कुर्वन्ति ।  
ये चास्माननुकाङ्क्षन्ति ये चास्मान् भिगजोऽनुकाङ्क्षन्तीत्यर्थः,  
याश्च वयमनुकाङ्क्षामधिकृत्यत्वेन । एतेन, ये वैद्यमनुकाङ्क्षन्ति  
ते वैद्यप्रियत्वेन साभ्या, असाभ्या हि वैद्यद्विप उक्ता, वैद्याश्च  
यानिच्छन्ति ते साभ्यरोगा एव, असाभ्यान हि वैद्या नेच्छन्ति ।  
एतेनान्येषामपि येषां भेषजमाभ्या रोगास्ते आसामोषधीना  
रसादीनुपयोक्ष्यन्तीत्यर्थः । यदि च ये अस्मद्गता, याश्च वयं  
प्रयोजनवशादनुगता, ते उपयोक्ष्यन्तीति व्याख्यायते, तदा  
आत्रेयस्य पक्षरागित्वेनाप्तत्वं न संभवति, "सर्वप्रजानां पितृव-  
च्छरण्य" ( चि अ. ५ ) इति वचनाच्चास्य नीरागतत्वमुक्तम् ॥ ४ ॥

एवंवादिनं भगवन्तमात्रेयमग्निवेश उवाच—उ-  
द्धृतानि खलु भगवन् ! भैषज्यानि, सम्यग्विहितानि,  
सम्यगवचारितानि च, अपि तु खलु जनपदोद्धं-

१ 'च प्रकृतिभूतानां' इति पा० । २ 'लक्षणत्वादीनां' इति पा० ।  
३ 'सम्यग्विचारचारितानि' च इति पा० ।

सनमेकेनैव व्याधिना युगपदसमानप्रकृत्याहारदेह-  
बलसात्म्यसत्त्ववयसां मनुष्याणां कस्माद्भवतीति ५

उद्धृतानीति वचनमभूते भूतवच्चेति प्रयोगाद्बोद्धव्यं, यथा—  
अचिरकर्तव्ये कृतमिति वदन्ति, न हि वचनकाल एव ओषधी-  
नामुद्धरणं सम्भवतीति । एकेनेति एकजातीयेन । असमानप्रकृ-  
त्यादीनां समानकारणाभावाच्च तुल्यरूपो व्याधिर्भवितुमर्हतीति  
प्रशार्थः ॥ ५ ॥

तमुवाच भगवानात्रेयः—एवमसामान्यावताम-  
प्येभिरश्विदेश ! प्रकृत्यादिभिर्भावैर्मनुष्याणां येऽन्ये  
भावाः सामान्यास्तद्वैगुण्यात् समानकालाः समान-  
लिङ्गाश्च व्याधयोऽभिनिर्वर्तमाना जनपदमुद्धंस-  
यन्ति । ते तु खल्विमे भावाः सामान्या जनपदेषु  
भवन्ति; तद्यथा—वायुः, उदकं, देशः, काल इति ॥ ६ ॥

समानलिङ्गा इति तुल्यलिङ्गा ॥ ६ ॥

तत्र वातमेवंविधमनारोग्यकरं विद्यात्; तद्यथा  
—यथर्तुविषममतिस्तिमितमतिचलमतिपरुषमति-  
शीतमत्युष्णमतिरूक्षमत्यभिष्यन्दिनमतिभैरवाराव-  
मतिप्रतिहतपरस्परगतिमतिकुण्डलिनमसात्म्यग-  
न्धवाष्पसिकतापांशुधूमोपहतमिति (१);

उदकं तु खल्वत्यर्थविकृतगन्धवर्णरसस्पर्शं क्लेद-  
बहुलमपक्रान्तजलचरविहङ्गमुपक्षीणजलेशयमप्री-  
तिकरमपगतगुणं विद्यात् (२);

देशं पुनः प्रकृतिविकृतवर्णगन्धरसस्पर्शं क्लेदबहु-  
लमुपसृष्टं सरीसृपव्यालमशकशलभमक्षिकामूषको-  
लूकश्माशानिकशकुनिजम्बूकादिभिस्तृणोलूपोपव-  
नन्तं प्रतानादिबहुलमपूर्ववदवपतितशुष्कनष्टशस्यं  
धूम्रपवनं प्रध्मातपतत्रिगणमुत्कुष्टश्वगणमुद्भ्रान्त-  
व्यथितविविधमृगपक्षिसङ्घमुत्सृष्टनष्टधर्मसत्यलज्जा-  
चारशीलगुणजनपदं शश्वत्क्षुभितोदीर्णसलिलाशयं  
प्रततोल्कापातनिर्घातभूमिकम्पमतिभयारावरूपं  
रूक्षताम्राणसिताभ्रजालसंवृतार्कचन्द्रतारकम-  
भीक्ष्णं ससंभ्रमोद्वेगमिव सत्रासरुदितमिव सतम-  
स्कमिव गुह्यकाचरितमिवाक्रन्दितशब्दबहुलं चा-  
हितं विद्यात् (३);

कालं तु खलु यथर्तुलिङ्गाद्विपरीतलिङ्गमतिलिङ्गं  
हीनलिङ्गं चाहितं व्यवसेत् (४);

इमानेवंदोषयुक्तांश्चतुरो भावाञ्जनपदोद्धंसकरान्  
वदन्ति कुशलाः; अतोऽन्यथाभूतांस्तु हिताना-  
चक्षते ॥ ७ ॥

विगुणेष्वपि खल्वेतेषु जनपदोद्धंसकरेषु भा-  
वेषु भेषजेनोपपाद्यमानानामभयं भवति रोगेभ्य  
इति ॥ ८ ॥

यथर्तुविषममिति ऋत्वनुरूपम् । अपगतगुणमिति जीव-  
नपिपासाहरत्वाद्युक्तजलगुणरहितम् । प्रकृतिवर्णादेर्विकृता वर्ण-  
दयो यस्य देशस्य तं प्रकृतिविकृतवर्णगन्धरसस्पर्शम् । स्माशा-  
निकशकुनि गृध्र । अपूर्ववदिति परिचितमप्युपहतत्वेनापूर्वमिव  
दृश्यते । उत्सृष्टाश्च नष्टाश्च धर्मसत्यलज्जागुणा जनैर्यत्र स तथा,  
तत्र ये धर्मादियुक्तास्ते उत्सृजन्ति धर्मादीनि, ये तु धर्मादीनि  
सर्वथा अज्ञानान्नाचरन्ति तान् प्रति नष्टान्येव धर्मादीनि । गुह्य-  
काकान्तो हि देशो यथा आक्रन्दनशब्दबहुलो भवति  
तादृशम् ॥ ७ ॥ ८ ॥

भवन्ति चात्र—

वैगुण्यमुपपन्नानां देशकालानिलात्मसाम् ।

गरीयस्त्वं विशेषेण हेतुमत्संप्रवक्ष्यते ॥ ९ ॥

वाताज्जलं जलादेशं देशात् कालं स्वभावतः ।

विद्यादुष्परिहार्यत्वाद्गरीयस्तरमर्थवित् ॥ १० ॥

वाय्वादिषु यथोक्तानां दोषाणां तु विशेषवित् ।

प्रतीकारस्य सौकर्यं विद्याल्लावचलक्षणम् ॥ ११ ॥

वैगुण्यमित्यादिना दुष्टानां वातादीनां यस्य य उत्कर्षो येन च  
हेतुना तदाह । स्वभावतो दुष्परिहार्यत्वादिति स्वभावादेव  
वातापेक्षया जलं दुष्परिहरं भवति, जलाच्च देशः, देशाच्च  
कालः । वातो हि निवातदेशसेवया दुष्ट परिह्रियते, न तथा  
जलं, तद्वि देहवृत्त्यर्थमवश्यं सेव्यं, जलमपि च यदि महता  
प्रयत्नेन त्यज्यते, देशस्तु जलापेक्षया दुष्परिहरो भवति, तद्य-  
तिरेकेणावस्थातुमशक्यत्वात्, देशोऽपि यदि देशान्तरगमनेन  
त्यज्यते, कालस्तु सर्वथा त्यक्तुमशक्य इति सर्वेष्वेव गरीयान् ।  
'गरीय परम्' इति पाठे यद्यत पर, तत्ततो गरीयो विद्यादिति  
योजना । एतद्विपर्ययेण लाघवमाह—वाय्वादिवित्यादि ।  
प्रतीकारस्य सौकर्यं इति यथोक्तविधया वातादिपरित्यागस्य  
सुकरत्वेनेत्यर्थः ॥ ९-११ ॥

चतुर्विधं तु दुष्टेषु कालान्तेषु यदा नराः ।

भेषजेनोपपाद्यन्ते न भवन्त्यातुरास्तदा ॥ १२ ॥

येषां न मृत्युसामान्यं सामान्यं न च कर्मणाम् ।

कर्म पञ्चविधं तेषां भेषजं परमुच्यते ॥ १३ ॥

रसायनानां विधिवच्चोपयोगः प्रशस्यते ।

शस्यते देहवृत्तिश्च भेषजैः पूर्वमुद्धृतैः ॥ १४ ॥

सत्यं भूते दया दानं वलयो देवतार्चनम् ।

सद्भुत्तस्यानुवृत्तिश्च प्रशमो गुप्तिरात्मनः ॥ १५ ॥

हितं जनपदानां च शिवानामुपसेवनम् ।

सेवनं ब्रह्मचर्यस्य तथैव ब्रह्मचारिणाम् ॥ १६ ॥

१ 'उपक्षीणजलाशय' इति पा० । २ 'सस्वनक्षुभितोदीर्णसलि-  
लाशय' इति पा० । ३ 'प्रतिभयारवरूप' इति गङ्गाधरसंमतः पाठः ।

संकथा धर्मशास्त्राणां महर्षीणां जितात्मनाम् ।  
धार्मिकैः सात्त्विकैर्नित्यं सहास्या वृद्धसंमतैः ॥ १७ ॥  
इत्येतद्भेषजं प्रोक्तमायुषः परिपालनम् ।  
येषामनियतो मृत्युस्तस्मिन् काले सुदारुणे ॥ १८ ॥

येषां न मृत्युसामान्यमिति न मृत्युजनकदेवसाम्यं येषाम-  
स्तीत्यर्थः । सामान्यं न च कर्मणामिति न च मारककर्मसामान्यं  
येषामस्तीत्यर्थः । केचिद्धि सभूयैव जन्मान्तरे ग्रामदाहादिकर्म  
कुर्वते स्म, तत्कर्मबलात् सहतमृत्यव एव भवन्ति, किवा  
पृथगपि मारकं कर्म कृतं केषाञ्चिदेककालं विपच्यमानं भवति,  
तेऽपि समकालमृत्यवो भवन्ति । तत्र, न मृत्युसामान्य-  
मित्यनेनोत्पन्नरिष्टत्वादेव केचिदसाध्या इति दर्शयति, न  
कर्मसामान्यमित्यनेन केचिच्चाजातरिष्टा अपि नियतमारकक-  
र्मवशादसाध्या भवन्तीति दर्शयति, किवा न मृत्युसामान्य-  
मित्यनेन च मारको व्याधिः साधारण उच्यते, न कर्मसामा-  
न्यमित्यनेन च मारकव्याधिजनकं कर्मोच्यते । पूर्वमुद्धृतैरिति  
व्यापत्तेः पूर्वं गृहीतैः । गुप्ति मन्त्रादिना रक्षा । अनियत इति  
वचनेन दुर्बलकर्मारब्धो हि मृत्युः पार्यत एवैवं प्रतिकर्तुमिति  
दर्शयति ॥ १२-१८ ॥

इति श्रुत्वा जनपदोद्ध्वंसने कारणानि पुनरपि  
भगवन्तमात्रेयमश्विवेश उवाच—अथ खलु भगवन् !  
कुतोमूलमेपां वाय्वादीनां वैगुण्यमुत्पद्यते ? येनो-  
पपन्ना जनपदमुद्ध्वंसयन्तीति ॥ १९ ॥

तमुवाच भगवानात्रेयः—सर्वेषामप्यश्विवेश !  
वाय्वादीनां यद्वैगुण्यमुत्पद्यते तस्य मूलमधर्मः,  
तन्मूलं वाऽसत्कर्म पूर्वकृतं; तयोर्योनिः प्रज्ञापराध  
एव । तद्यथा—यदा वै देशनगरनिगमजनपदप्रधाना  
धर्ममुत्क्रम्याधर्मेण प्रजां वर्तयन्ति, तदाश्रितोपा-  
श्रिताः पौरजनपदा व्यवहारोपजीविनश्च तमधर्म-  
मभिवर्धयन्ति, ततः सोऽधर्मः प्रसभं धर्ममन्तर्ध-  
त्ते, ततस्तेऽन्तर्हितधर्माणो देवताभिरपि त्यज्यन्ते;  
तेषां तथाऽन्तर्हितधर्मणामधर्मप्रधानानामपक्रान्त-  
देवतानामृतवो व्यापद्यन्ते; तेन नापो यथाकालं  
देवो वर्षति न वा वर्षति विकृतं वा वर्षति, वाता  
न सम्यगभिवान्ति, क्षितिर्व्यापद्यते, सलिलान्युपशु-  
ष्यन्ति, ओषधयः स्वभावं परिहायापद्यन्ते विकृतिः;  
तत उद्ध्वंसन्ते जनपदाः स्पृष्ट्याभ्यवहार्यदोषात् ॥ २० ॥

कुतोमूलं किमूलमित्यर्थः । तस्य मूलमधर्म इति ऐहिकम-  
धर्मं दर्शयति । तन्मूलं वेति तस्य वातादिवैगुण्यस्य मूलं पूर्वकृतं  
वा कर्म । तेनैहिको वाऽधर्मो जन्मान्तरकृतो वाऽधर्मो वाता-

दिवैगुण्यस्य कारणमिति ब्रूते । तद्यदा देशेत्यादिना त्वैहिकमे-  
वाधर्मं यद्वक्ष्यति हेतुतया तत् प्रत्यक्षत्वेन स्फुटसिद्धान्तार्थं,  
नतु जन्मान्तरकृताधर्मस्याकारणत्वेनेति ज्ञेयम् । तयोरिति ऐहिक-  
जन्मान्तरीययोरधर्मयो । योनिरिति कारणम् । स्पृष्ट्याभ्यव-  
हार्यदोषादिति स्पृष्ट्यस्य वा जलोदेरभ्यवहार्यस्य च कृत्स्नस्य दुष्ट-  
त्वात् । एतच्च प्राधान्येन ज्ञेयं, तेन दुष्टपवनगन्धदोषोऽपि ज्ञेयः,  
असात्म्यगन्धोऽपि दुष्टवाते उक्तः ॥ १९ ॥ २० ॥

तथा शस्त्रप्रभवस्यापि जनपदोद्ध्वंसस्याधर्म एव  
हेतुर्भवति । येऽतिप्रवृद्धलोभक्रोधमोहमानास्ते दुर्ब-  
लानवमत्यात्मस्वजनपरोपघाताय शस्त्रेण परस्पर-  
मभिक्रामन्ति, परान् वाऽभिक्रामन्ति, परैर्वाऽभि-  
क्राम्यन्ते ॥ २१ ॥

शस्त्रप्रभवस्यापीति बहुजनमारकस्य शस्त्रप्रभवस्येत्यर्थः । आ-  
त्मस्वजनपरोपघातायेति अत्र आत्मन स्वजनस्य परस्य चोप-  
घातो भवति प्राय इत्यर्थः ॥ २१ ॥

रक्षोगणादिभिर्वा विविधैर्भूतसङ्घैस्तमधर्ममन्य-  
द्वाऽप्यपचारान्तरमुपलभ्याभिहन्त्यन्ते ॥ २२ ॥

राक्षसाद्युत्सादोऽपि जनानामधर्मकृत एव भवतीत्याह—  
रक्षोगणेत्यादि । अन्यद्वा अपचारान्तरमिति यथोक्ताधर्मकारणा-  
दन्यदधर्मकारणमशौचादीत्यर्थः ॥ २२ ॥

तथाऽभिशापप्रभवस्याप्यधर्म एव हेतुर्भवति । ये  
लुप्तधर्माणो धर्मादपेतास्ते गुरुवृद्धसिद्धिर्षिपूज्यानव-  
मत्याहितान्याचरन्ति; ततस्ताः प्रजा गुर्वादिभिरभि-  
शप्ता भस्मतामुपयान्ति प्रागेवानेकपुरुषकुलविना-  
शाय, नियतप्रत्ययोपलम्भादनियताश्चापरे ॥ २३ ॥

प्रागेवेति झटिति, अनेकपुरुषकुलविनाशायभिशाप्ता भस्मतां  
यान्तीत्यर्थः । नियतप्रत्ययोपलम्भादनियताश्चापरे भस्मता  
यान्तीति योजना । अनियता अमिलिता इत्यर्थः । प्रतिनियत-  
पुरुषाभिशापात् प्रतिनियता एव भस्मतां यान्ति, न सर्वे जना  
इत्यर्थः ॥ २३ ॥

प्रागपि चाधर्मादृते नाशुभोत्पत्तिरन्यतोऽभूत् ।  
आदिकाले ह्यदिति सुतसमौजसोऽतिविमलविपुल-  
प्रभावाः प्रत्यक्षदेवदेवर्षिधर्मयज्ञविधिविधानाः शौ-  
लसारसंहतस्थिरशरीराः प्रसन्नवर्णेन्द्रियाः पवन-  
समबलजवपराक्रमाश्चारुस्फिचोऽभिरूपप्रमाणाकृ-  
तिप्रसादोपचयवन्तः सत्यार्जवानृशंस्यदानदमनिय-  
मतपउपवासब्रह्मचर्यव्रतपरा व्यपगतभयरागद्वेष-  
मोहलोभक्रोधशोकमानरोगनिद्रातन्द्राश्रमक्लृमाल-  
स्यपरिग्रहाश्च पुरुषा वभूवुरमितायुषः । तेषामुदा-  
रसत्त्वगुणकर्मणामचिन्त्यरसवीर्यविपाकप्रभावगु-

१ 'येषां न मृत्युजनकारिणरूप सामान्यमस्तीत्यर्थः' इति पा० ।

२ 'चासत्कर्म' इति पा० । ३ नगरनिगमजनपदप्रधाना नगरादी-  
नामध्यक्षाः । ४ 'स्पृष्ट्याभ्यवहार्यदोषात्' इति पा० ।

१ प्रागेवेत्यादि पाठो योगीन्द्रनाथसेनेन न पठ्यते । २ 'उदा-  
रसत्त्वगुणैः कर्मणां धर्माणां चाचिन्त्यत्वादसत्' इति पा० ।

णसमुदितानि प्रादुर्बभूवुः शस्यानि सर्वगुणसमु-  
दितत्वात् पृथिव्यादीनां कृतयुगस्यादौ । अश्रयति  
तु कृतयुगे केषांचिदत्यादानात् सांपन्निकानां  
सत्त्वानां शरीरगौरवमासीत्, शरीरगौरवाच्छ्रमः,  
श्रमादालस्यम्, आलस्यात् संचयः, संचयात्  
परिग्रहः, परिग्रहालोभः प्रादुरासीत् कृते । ततस्त्रे-  
तायां लोभादभिद्रोहः, अभिद्रोहांतुतवचनम्, अतु-  
तवचनात् कामक्रोधमानद्वेषपादरूप्याभिघातभयता-  
पशोकचिन्तोद्वेगादयः प्रवृत्ताः । ततस्त्रेतायां धर्म-  
पादोऽन्तर्धानमगमत् । तस्यान्तर्धानात् युगवर्षप्र-  
माणस्य पादह्रासः, पृथिव्यादेश्च गुणपादप्रणाशोऽ-  
भूत् । तत्प्रणाशकृतश्च शस्यानां स्नेहवैमल्यरसवी-  
र्यविपाकप्रभावगुणपादभ्रंशः । ततस्तानि प्रजाश-  
रीराणि हीयमानगुणपादैराहारविहारैरयथापूर्वमुप-  
ष्टभ्यमानान्यग्निमारुतपरीतानि प्राग्व्याधिभिज्वैरा-  
दिभिराक्रान्तानि । अतः प्राणिनो ह्रासमवापुरायुषः  
क्रमश इति ॥ २४ ॥

आद्याभिर्भावे च रोगणामधर्म एव कारणमित्याह—प्रागपि  
चेत्यादि । यज्ञ यज्ञदेवता, विधि यज्ञविधायको वेद, विधानं  
यज्ञकर्म । जव वेगः । परिग्रह ममता । अमितमिवातिबहु-  
त्वेनायुर्येषा ते अमितायुषः । सत्ये हि चतुर्वर्षशतमायुः, यदुक्तं  
भगवता व्यासेन—“पुरुषा सर्वसिद्धार्थाश्चतुर्वर्षशतमायुषः ।  
कृते” इति । सापन्निकानाम् ईश्वराणाम् । कृते इति कृतयुगस्य  
शेषे । हीयमानगुणपादैरिति यथा यथा त्रेताया क्षयो भवति,  
तथा तथा आहारविहारगुणपादह्रासो भवन्नास्त इति दर्शयति ।  
विहारोऽपि चाधर्मवता हीनगुणो भवति, तेन न यथावच्छ-  
रीरोपष्टम्भनं करोति । उपष्टभ्यमानानीति धातुसाम्येन पाल्य-  
मानानि ॥ २४ ॥

भवतश्चात्र—

युगे युगे धर्मपादः क्रमेणानेन हीयते ।  
गुणपादश्च भूतानामेवं लोकः प्रलीयते ॥ २५ ॥  
संवत्सरशते पूर्णे याति संवत्सरः क्षयम् ।  
देहिनामायुषः काले यत्र यन्मानमिष्यते ॥ २६ ॥  
इति विकाराणां प्रागुत्पत्तिहेतुरुक्तो भवति ॥ २७ ॥

संवत्सरशते पूर्णे इति संवत्सरेण शततमेऽंशे पूर्णे । यत्र  
यन्मानमिष्यते इति यत्र युगे यन्मानमिष्यते, तस्य शततमे-  
ऽंशे पूर्णे वर्षे एक क्षयं याति । तेन, कलौ शतवर्षायुषि यदा  
शततमोऽंशो याति क्षयं तदा नवनवति परमायुर्भवतीत्याद्यु-  
सरणीयम् ॥ २५-२७ ॥

एवंवादिनं भगवन्तमग्निवेश उवाच—किन्नु खलु  
भगवन्! नियतकालप्रमाणमायुः सर्वं न वेति ॥ २८ ॥

१ ‘हीयमानानि हीयमानगुणपादैर्हीयमानगुणैश्चाहारविहारैरय-  
थापूर्वमुपष्टभ्यमानाग्निमारुतपरीतानि’ इति पा० ।

तं भगवानुवाच—

इहाग्निवेश ! भूतानामायुर्युक्तिमपेक्षते ।  
दैवे पुरुषकारे च स्थितं ह्यस्य बलाबलम् ॥ २९ ॥  
दैवमात्मकृतं विद्यात् कर्म यत् पौर्वदैहिकम् ।  
स्मृतः पुरुषकारस्तु क्रियते यदिहापरम् ॥ ३० ॥  
बलाबलविशेषोऽस्ति तयोरपि च कर्मणोः ।  
दृष्टं हि त्रिविधं कर्म हीनं मध्यममुत्तमम् ॥ ३१ ॥  
तयोरुदारयोर्युक्तिर्दीर्घस्य च सुखस्य च ।  
नियतस्यायुषो हेतुर्विपरीतस्य चेतरा ॥ ३२ ॥  
मध्यमा मध्यमस्येष्टा कारणं शृणु चापरम् ।

युक्तिमपेक्षत इति दैवपुरुषकारयोर्योगमपेक्षते नियतत्वेऽ-  
नियतत्वे चेत्यर्थः । बलं चाबलं च बलाबलं, तत्रायुषो नियत-  
त्वेन बलम्, अनियतत्वेनाबलं ज्ञेयम् । यद्यपि पौर्वदैहिकं कर्मा-  
स्थिरत्वेन गतं, तथाऽपि तज्जनितादृष्टस्य विद्यमानत्वात् तद्वारा  
तत्कर्म कारणं भवत्येवेह जन्मन्यपि । पुरुषकारस्त्वह जन्मनि  
कृतं कर्म सामान्येनोच्यते । तत्र बलिमङ्गलादि अदृष्टजननत्वाद्  
व्याप्रियते, तथा भेषजादि रसरुधिरादिद्वारा ॥ २८-३२ ॥—

दैवं पुरुषकारेण दुर्बलं ह्युपहन्यते ॥ ३३ ॥  
दैवेन चेतरेत् कर्म विशिष्टेनोपहन्यते ।  
दृष्ट्वा यदेकं मन्यन्ते नियतं मानमायुषः ॥ ३४ ॥  
कर्म किंचित् क्वचित् काले विपाके नियतं महत् ।  
किंचित्त्वकालनियतं प्रत्ययैः प्रतिबोध्यते ॥ ३५ ॥

उदारयोरिति प्रशस्तत्वेनोत्तमयो । दीर्घस्येति रसायनादिना

१ “आहाराचारप्रायश्चित्तादिपुरुषकारस्त्वैहिकफल दृष्टम्, अदृष्ट च  
प्रायो जन्मान्तरकृत शुभाशुभ शरीरादिनिर्वर्तक, तदेतद्विषयमपि  
कारण दृष्टसामर्थ्यात्, तत्र यदा दृष्टमाहारादि शुभमुपचितम्, अदृष्ट  
च धर्मरूपं शुभमुपचितं भवति, तदा युगनियतवर्षशतरूपस्यायुषः  
सुखयुक्तस्य च निष्पत्तिः, यदा तु दैवपुरुषकारयोः शुभमध्यम-  
योरन्योन्यस्यानुगुणयोर्योगः, तदा मध्यममध्यमसुख युगनियतादल्पं  
भवति, यदा तु हीनयोर्योगः, तदा हि हीनमसुखायुर्भवति, एव  
यदा दैवमशुभ, पुरुषकारश्चाशुभ, तदाऽत्यल्प दुःखबहुल चायु-  
र्भवति, एवमशुभदैवपुरुषकारयोर्योगमताया हीनताया वा उदाहर-  
णमूह्यम्; एव यदा दैव शुभमुत्तमं, पुरुषकारस्तु मध्यो हीनो वा,  
तदाऽपि फलविशेष ऊह्यः, अत्रार्थे चरकः—“इहाग्निवेश ! भूताना-  
मायुर्युक्तिमपेक्षते । दैवे पुरुषकारे च स्थितं ह्यस्य बलाबलम् । दैवमा-  
त्मकृतं विद्यात् कर्म यत् पौर्वदैहिकम् । स्मृतः पुरुषकारस्तु क्रियते  
यदिहापरम् । बलाबलविशेषोऽस्ति तयोरपि च कर्मणोः । दृष्टं हि  
त्रिविधं कर्म हीनं मध्यममुत्तमम् । तयोरुदारयोर्युक्तिर्दीर्घस्य च सुखस्य  
च । नियतस्यायुषो हेतुर्विपरीतस्य चेतरा । मध्यमा मध्यमस्योक्ता  
विशेष शृणु चापरम्” (च.वि.अ. ३) इति । अत्र पौर्वदैहिकमिति  
प्रायेण जन्मान्तरकृतस्यैवेह जन्मनि पाकादुक्तमेतत्, जन्मान्तरकृतं तु  
यागब्रह्मवधादि प्रायो जन्मान्तर एव फलति, नियतस्येति युग-  
नियतस्य” इति सु. टी. भा. (स.अ. १७) चक्रः ।



शतादपि दीर्घस्य, सुखस्येति नीरोगत्वेन; नियतस्येति युगनियतस्य, कलौ वर्षशतप्रमाणस्येत्यर्थः, शतादर्वाहनियतमपीह नियतशब्देनोच्यते, तेन न तत्र तस्य दैव-पुरुषकारजन्यत्वं घटते, तथाऽपि तस्याप्रशस्तदैवपुरुषकारजन्यत्वात् दैवपुरुषकारजन्यत्वं भवतीति युक्तं, किञ्चानियतायुष एव पुरुषा रसायनाधिकारिणो भवन्ति, नियतायुषं प्रति रसायनस्याकिञ्चित्करत्वात्, रसायनादिकृतं चायुरनियतं प्रशस्तत्वेन प्रशस्तदैवपुरुषकारजन्यं भवतीति युक्तम् । किंवा, दीर्घत्वे सति नियतस्यायुषो हेतुरिति योजना, तेन युगनियतं च शतवर्ष, तथा तदधिकं चानियतं महता कर्मणैव क्रियते, पुरुषकारेण तु महताऽस्य सुखित्वं रोगानुपघातात् क्रियते, रसायनेन च जरादिव्याधिप्रतिघातः क्रियते, रसायनलभ्यमप्यायुर्बलवत्कर्मनियतमेवेति भावः । विपरीतस्य दीर्घत्वेनानियतस्य तथा रोगयुक्तत्वेनासुखस्य । इतरेति हीनयोर्दैवपुरुषकारयोर्युक्तिरित्यर्थः । मध्यमा मध्यमस्य दीर्घत्वेनादीर्घत्वेनानियतस्य, तथा सुखासुखत्वेनानियतस्यायुषो मध्यमयोः कर्मणोर्युक्तिरित्यर्थः । कारणमिति दैव-पुरुषकारयोः परस्परबाधने उपपत्तिमित्यर्थः । दैवमित्यादि । दुर्बलमायुर्जननं दैव बलवता मारकेण दृष्टापथ्यभोजनादिना विपरीतमरणकार्यजननादुपहन्यते; विशिष्टेन बलवता, इतरत् कर्म दृष्टं पुरुषकाराख्यम्, उपहन्यते पराभूयते । एतद्दैवकर्तृ-कदृष्टपराभवदर्शनाद्दैवनियतमेव सर्वमायुरिति केचिन्मन्यन्त इत्याह—दृष्टेत्यादि । यदि दृष्टमायुः कारणं स्यात्, न तदा भेषजैः सम्यगुपपादितानां मृत्युः स्यात्, यतश्च सत्यपि चिकित्सिते कर्मवशात् मृत्युर्भवति, तेन, यत्रापि चिकित्सा जीवयतीति मन्यन्ते, तत्रापि कर्मैवास्ति जीवनकारणमिति दृष्टशक्तित्वाद्बध्नास्याम इति भावः । दैवपुरुषकारयोरभयोरपि बाध्यत्वं दर्शयन्नेकान्तेन नियतायु पक्षं व्युदस्यति—कर्मैत्यादि । न क्वचित् कर्म न भवति, यदुच्यते—“नाभुक्तं क्षीयते कर्म कल्पकोटिशतैरपि । अवश्यमेव भोक्तव्यं कृतं कर्म शुभाशुभम्” इति । किञ्चित्कालनियतमिति, यथा—इदं मारकं कर्म न तु क्वचित्काले पञ्चविशवर्षादौ नियतं, तेन यस्मिन् काले पुरुषकाराख्यं दृष्टकर्मानुगुणं प्राप्नोति तस्मिन् काले सहकारि-साक्षिभ्योपवृंहितबलं मारयति, यदा तु दृष्टमपथ्यसेवादि न प्राप्नोति न तदा मारयति; प्रत्ययैः प्रतिबोध्यत इति दृष्टकारणैरुद्रिक्तं क्रियते । ये तु ब्रुवते—किञ्चित् कर्म कालनियतं यदा पच्यते, तस्मिन् काले पच्यत एवेति कालनियमः, विपाकनियतं तु—इदं कर्म विपच्यत एव, न तु विपच्यत इति न, कालविपाकनियतं तु यथा—इदं कर्म अस्मिन्नेव काले विपच्यत एवेति; एतच्च कालविपाकनियतत्वाद्वलवदुच्यते; एतदेव दृष्टा-

१ “यदा तु दैवपुरुषकारयोर्विरोधः, तदा दुर्बलं दैव पुरुषकारेण बलवता हन्यते, बलवता दैवेन दुर्बलं. पुरुषकारो हन्यते, अत एव च दैवेन पुरुषकार पराभूतं दृष्ट्वा केचित् कर्मैवानिो दैवनियतमेवायुरादिकं वदन्ति, व्यर्थं च पुरुषकार दैवयुक्तित्वपाश्रयाहाराचारूपं वदन्ति ।” इति सु. टी. भा. (सु. अ. १) चक्रः ।

बाधनीयमिति, तेषां मते, अभुक्तमपि क्षीयते दुर्बलकर्म प्रायश्चित्तादिनेति बोद्धव्यं, पर विपर्ययेऽपि तदा किञ्चित्त्वविपाककालनियतमिति वक्तव्यं स्यात्, किञ्चित्त्वकालनियतमिति वचनात् कालनियतमपि ॥ ३३-३५ ॥

तस्मादुभयदृष्टत्वादेकान्तग्रहणमसाधु । निदर्शनमपि चात्रोदाहरित्यामः—यदि हि नियतकालप्रमाणमायुः सर्वं स्यात्, तदाऽऽयुष्कामाणां न मन्त्रौ-पधिमणिमङ्गलवल्युपहारहोमनियमप्रायश्चित्तोपवासस्वस्त्ययनप्रणिपातगमनाद्याः क्रिया इष्ट्यश्च प्रयोज्येरन्, नोद्भ्रान्तचण्डचपलगोगजोष्ट्रखरतुरगमहिपादयः पवनादयश्च दुष्टाः परिहार्याः स्युः, न प्रपातगिरिविपमदुर्गांस्त्ववेगाः, तथा न प्रमत्तोन्मत्तोद्भ्रान्तचण्डचपलमोहलोभाकुलमतयः, नारयः, न प्रवृद्धोऽग्निः, च विविधविषाश्रयाः सरीसृपोरगादयः, न साहसं, नादेशकालचर्या, न नरेन्द्रप्रकोप इति; एवमादयो हि भावा नाभावकराः स्युः, आयुषः सर्वस्य नियतकालप्रमाणत्वात् । न चानभ्यस्ताकालमरणभयनिवारकाणामकालमरणभयमागच्छेत् प्रा-

१ “बलवतोस्तु दैवपुरुषकारयोर्विरोधिनोर्युगपदुपस्थापनं नास्त्येव, विरोधिनां सुखदुःखादीनां योगपद्येनानुपलम्भादेव, बलवता तु दैवाख्यकर्मणो धर्माधर्मरूपस्य कालविपाकनियमाद् भवति, विपर्यये तु अवलवत्त्वं पुरुषकारबाधनीयत्वं च भवति, यदाह चरकः—“कर्म किञ्चित् क्वचित् काले विपाकनियतं महत् । किञ्चित्त्वकालनियतं प्रत्ययैः प्रतिबोध्यते” (च. वि. अ. ३) इति, अत्र त्रिविधो नियमः एक-विषयानियमः, एव पक्षचतुष्टयमपि भवति, यथा—“इदं कर्म यदि पच्येत तदा अस्मिन्नेव काले पच्येत, नान्यत्रेति कालनियमः, तथा—इदं कर्म यत्र क्वचित् काले पच्येतैव, न पच्येतेति न, इति विपाकनियमः, एतौ पक्षौ पुरुषकारबाध्यतया शास्त्रविषयो, पाक्षिकस्य नियमस्यासत्त्वात्; तथा—इदं कर्मास्मिन्नेव काले पच्येतैवेति कालविपाकनियमः, अयमविषयः शास्त्रस्य, पुरुषकारानपेक्षत्वात्; तथा—इदं कर्म कुत्रचित् काले प्रत्यय दृष्टमासाद्य पच्येत, यदि वा न पच्येत, तदपि च प्रायश्चित्तादिपराभूतत्वादेवेति कालविपाकानियमः सर्वथा शास्त्रविषयः । अत्र पक्षचतुष्टये केचिद् वदन्ति—“किञ्चित् कालनियतं” (च. वि. अ. ३) इति वदता चरकेण कालनियमो दर्शितः, विपाकानियमस्तु न दर्शितः, कर्मणां विपाकानियमो नास्ति, यदुच्यते—“नाभुक्तं क्षीयते कर्म कल्पकोटिशतैरपि । अवश्यमेव भोक्तव्यं कृतं कर्म शुभाशुभम्” इति, किन्तु प्रायश्चित्तानामपि अदत्तफलकर्मक्षयोपदेशात्, तथा “ज्ञानाग्निः सर्वकर्माणि भस्मसात् कुरुतेऽर्जुन” (भ. गी. अ. ४) इति ज्ञानाग्निना च कर्मक्षयोपदेशाद् विपाकानियमपक्षोऽपि सम्भवत्येव, तथा च—“न हि कर्म महत् किञ्चित् फल यस्य न भुज्यते (शा. अ. १)” इति वदता चरकेणापि महतः कर्मणः प्रायश्चित्ताबाधनीयस्य विपाकनियमोऽपि दर्शितो भवति, अलम-तिसूक्ष्मगतिकर्मविचारेण; शास्त्रसारोपगमाधाराचारूपपुरुषकारोपदेशकत्वेन प्रयोजनवत्त्वमित्येव” इति सु. टी. भा. (सु. अ. १) चक्रः ।



णिनां, व्यर्थाश्चरम्भकथाप्रयोगबुद्धयः स्युर्महर्षीणां रसायनाधिकारे, नापीन्द्रो नियतायुषं शत्रुं वज्रेणाभिहन्त्यात्, नाश्विनावार्तं भेषजेनोपपादयेतां, न महर्षयो यथेष्टमायुस्तपसा प्राप्नुयुः, न च विदित-वेदितव्या महर्षयः ससुरेशाः सम्यक् पश्येयुरूप-दिशेयुराचरेयुर्वा । अपि च सर्वचक्षुषामेतत् परं यदैन्द्रं चक्षुः, इदं चाप्यस्माकं तेन प्रत्यक्षं; यथा—पुरुषसहस्राणामुत्थायोत्थायाह्वं कुर्वतामकुर्वतां चातुल्यायुष्टं, तथा जातमात्राणामप्रतीकारात् प्रती-काराच्च, अविषविषप्राशिनां चाप्यतुल्यायुष्टमेव, न च तुल्यो योगक्षेम उदपानघटानां चित्रघटानां चोत्सीदतां; तस्माद्वितोपचारमूलं जीवितम्, अतो विपर्ययान्मृत्युः । अपि च देशकालात्मगुणविप-रीतानां कर्मणामाहारविकाराणां च क्रमोपयोगः सम्यक्, त्यागः सर्वस्य चातियोगायोगमिथ्यायो-गानां, सर्वातियोगसंधारणम्, असंधारणमुदी-र्णानां च गतिमतां, साहसानां च वर्जनम्, आरोग्यानुवृत्तौ हेतुमुपलभामहे सम्यगुपदिशामः सम्यक् पश्यामश्चेति ॥ ३६ ॥

अत परमुत्तरमुपसहरति—तस्मादित्यादि । उभयदृष्ट-त्वादिति दैवस्य पुरुषकारेण, तथा पुरुषकारस्य दैवेन बाधदर्श-नात् । एकान्तग्रहणमिति नियतमेवायुरिति तथा अनियतमेवा-यु सर्वमिति चेत्पर्य । निदृश्यतेऽभिमत पक्ष साध्यतेऽनेनेति निदर्शनं युक्तिरित्यर्थः । अत्रेति अनैकान्तिकपक्षे । यदीत्यादिना प्रकरणेनायुर्जनकस्य दृष्टस्य हेतोः सेवा तथा आयुर्विघातकस्य हेतोरसेवा सर्वप्रामाणिकजनाविवादसिद्धा दृश्यते । सा च सर्वा यदि नियतमायुः स्यात्तदा अकिञ्चित्करी स्यात्, अनियते चायुषि किञ्चित्करी स्यात्, तस्मादनियतमप्यायुर्भवतीति भावः । न च सर्वत्रैवावृष्टमेव कारणं दृष्टमकिञ्चित्करमेवेति वदतो दृष्टस्यापि त्रिवृतादेर्विरेकादिकर्तृत्वं व्यक्तमेव, अदृष्टस्यैव तु कारणत्वं दृष्टे-

१ 'भेषजेनोपचरेताम्' इति पा० । २ सर्वचक्षुषा सर्वप्रमाणा-नामित्यर्थः, एतत्परमभ्रान्तत्वेन श्रेष्ठ, यदैन्द्रं चक्षुः प्रत्यक्षप्रमाणमि-त्यर्थः । 'यदिव्य' इति पा० । ३ 'आहार' इति पा० । ४ 'क्रियोप-योगः' इति पा० । ५ सर्वस्येति कालस्य कर्मण इन्द्रियार्थस्य च । ६ 'संधारणमुदीर्णानां' इति पा० । ७ 'अतः परमुत्तरमुपसहरति' इति पा० । ८ 'भेषजं तावदाहाराचाररूपं यस्य दोषस्य विकार-स्य वा विपरीतं, तदसति विरोधके तं शमयतीति दृष्टं, यथा—कटुकेन श्लेष्मक्षयः, अग्निना शीतप्रशमनम्, आहारेण क्षुद्रपशमः, पानीयपानेन पिपासापगमः, एवमादि सामान्येन वृद्धिः, विपरीतेन च हास इति दृश्यते । न चात्रापि दृष्टेनैवोपपद्यमानेऽवृष्टमेव कारण-मिति कल्पना युक्ता, यतो दृष्टेनानुपपद्यमाने कार्ये कारणमदृष्टकल्प्यते, दृष्टपरामर्शेन तु सर्वत्रादृष्टकल्पनं प्रामाणिकमेव । यतो यदेवादृष्टं का-रणत्वेनाभिमतं तद्दृष्ट्यागादिजन्यं, तद्वदेव भेषजं दृष्टरूपं तावत्किञ्चि-दस्यैवं स्वीकर्तव्यम्' इति सुश्रुतटीकायां भानुमत्यां (सू. अ. १) चक्रः ।

कार्यानुपपत्तेः कल्पनीयं, तेनादृष्टस्य कारणत्वं दृष्टकारणमू-लमित्यर्थः, न च दृष्टकारणोच्छेदः कल्पयितुमपि पार्यते । इष्टयः यज्ञाः । अत्यर्थसर्पणशीला उरगा सरीसृपोरगाः । आचरेयुर्वा 'भेषजम्' इति शेषः । चक्षुषा परमिति अत्यर्थाभ्रान्तत्वेन । अतुल्यायुष्टमिति ये आहवं कुर्वते ते शस्त्रेण म्रियन्ते, ये तु न कुर्वते ते शस्त्रेण न प्रायो म्रियन्ते । प्रती-कारादप्रतीकाराच्चातुल्यायुष्टमिति योजना । न च तुल्य इ-त्यादौ चित्रघटो यश्चित्रित इव स्थाप्यते, स हि पानीयवहना-दिप्रत्यवायहेत्वभावाच्चिरं तिष्ठति, उदपानघटस्तु जलसबन्धात् तथा वहनसमये पतनादिना च शीघ्रमुत्सीदति । हितोपचारमू-लमिति हितोपचारमूलमपि । क्रमोपयोगः सम्यगिति योजना । सर्वातियोगसंधारणं सर्वातियोगानां वर्जनम् ॥ ३६ ॥

अतः परमग्निवेश उवाच—एवं सत्यनियतकाल-प्रमाणायुषां भगवन् ! कथं कालमृत्युरकालमृत्युर्वा भवतीति ॥ ३७ ॥

एवं सतीत्यादि । यत्तावत् कालनियतं तस्याकाले मरणाभावादेव नाकालमृत्युरस्ति, यत्त्वकालनियतं तस्याप्यनि-यतत्वात् कथं कालमृत्युरकालमृत्युर्वा भवति ? अनियते ह्यायुषि कालनियमो नास्ति, नियतकालाच्चावर्गकालमृत्युरुच्यते इति पृच्छार्थः ॥ ३७ ॥

तमुवाच भगवानात्रेयः—श्रूयतामग्निवेश ! यथा यानसमायुक्तोऽक्षः प्रकृत्यैवाक्षगुणैरुपेतः स च सर्वगुणोपपन्नो वाह्यमानो यथाकालं स्वप्रमाण-क्षयादेवावसानं गच्छेत्, तथाऽऽयुः शरीरोपगतं वलवत्प्रकृत्या यथावदुपचर्यमाणं स्वप्रमाणक्षयादे-वावसानं गच्छति; स मृत्युः कालः । यथा च स एवाक्षोऽतिभाराधिष्ठितत्वाद्विषमपथादपथा-दक्षचक्रमङ्गाद्वाह्यवाहकदोषादिणिमोक्षादनुपाङ्गात् पर्यसनाच्चान्तराऽवसानमापद्यते, तथाऽऽयुरप्य-यथावलमारम्भादयथाश्रयभ्यवहरणाद्विषमभ्यवह-रणाद्विषमशरीरन्यासादतिमैथुनादस्तसंश्रयादुदी-र्णवेगविनिग्रहाद्विधार्थवेगाविधारणाद्भूतविषवायव-श्रुपतापादभिघातादाहारप्रतीकारविवर्जनाच्चान्त-राऽवसानमापद्यते, स मृत्युरकालः; तथा ज्वरा-दीनप्यातङ्गान्मिथ्योपचरितानकालमृत्यून् पश्याम-इति ॥ ३८ ॥

यथाकालमिति यावता कालेन प्रत्यवायशून्यस्याक्षस्य क्षयो भवति तस्मिन्नेवेत्यर्थः । स्वप्रमाणक्षयादेवेति युगानुरूपवर्षशता-दिप्रमाणक्षयादित्यर्थः । अपथादिति सर्वथा अमार्गगमनात् । अणिमोक्षादिति कीलमोक्षात् । अनुपाङ्गादिति स्नेहादानात् । पर्यसनात् परिक्षेपात् । मिथ्योपचरितानिति असम्यक्क्रियकित्सि-तान् । अकालमृत्यूनिति अकालमृत्युरकालम् ॥ ३८ ॥

अथाग्निवेशः पप्रच्छ—किञ्च खलु भगवन् ! ज्वरि-

तेभ्यः पानीयमुष्णं प्रयच्छन्ति भिषजो भूयिष्ठं न तथा शीतम्, अस्ति च शीतसाध्योऽपि धातुर्ज्वरकर इति ॥ ३९ ॥

सप्रति मिथ्योपचारश्रुत्या उष्णतोयं ज्वरेऽप्याग्नेये मिथ्योपचारः स्यादित्याशङ्क्याह—किन्वित्यादि । शीतसाध्योऽपि धातुः पित्तमुष्णरूपमित्यर्थः । पानीयं यस्मात् सर्वज्वरितेभ्यो दीयते, तस्मात् पानीयमेवात्र पृच्छति ॥ ३९ ॥

तमुवाच भगवानात्रेयः—ज्वरितस्य कायसमुत्थानदेशकालानभिसमीक्ष्य पाचनार्थं पानीयमुष्णं प्रयच्छन्ति भिषजः । ज्वरो ह्यामाशयसमुत्थः, प्रायो भेषजानि चामाशयसमुत्थानां विकाराणां पाचनवमनापतर्पणसमर्थानि भवन्ति, पाचनार्थं च पानीयमुष्णं, तस्मादेतज्ज्वरितेभ्यः प्रयच्छन्ति भिषजो भूयिष्ठम् । तद्वि तेषां पीतं वातमनुलोमयति, अग्निं चोदर्यमुदीरयति, क्षिप्रं जरां गच्छति, श्लेष्माणं परिशोषयति, स्वल्पमपि च पीतं तृष्णाप्रशमनायोपकल्पते; तथायुक्तमपि चैतन्नात्यर्थोत्सन्नपित्ते ज्वरे सदाहभ्रमप्रलापातिसारे वा प्रदेयम्, उष्णेन हि दाहभ्रमप्रलापातिसारा भूयोऽभिवर्धन्ते, शीतेन चोपशम्यन्तीति ॥ ४० ॥

उत्सन्नपित्ते प्रवृद्धपित्ते ॥ ४० ॥

भवति चात्र—

शीतेनोष्णकृतान् रोगाञ्जलमयन्ति भिषग्विदः ।

ये तु शीतकृता रोगास्तेषामुष्णं भिषग्वितम् ॥ ४१ ॥

न केवलं ज्वरे एव शीतोष्णसमुत्थत्वभेदेन उष्णशीतोपचारः, किंतु सर्वत्रैव व्याधावेवमित्याह—शीतेनेत्यादि । भिषजश्च ते ज्ञानवन्तश्चेति भिषग्विदः ॥ ४१ ॥

एवमितरेषामपि व्याधीनां निदानविपरीतं भेषजं भवति; यथा—अपतर्पणनिमित्तानां व्याधीनां नान्तरेण पूरणमस्ति शान्तिः, तथा पूरणनिमित्तानां व्याधीनां नान्तरेणापतर्पणम् ॥ ४२ ॥

अपतर्पणमपि च त्रिविधं—लङ्घनं, लङ्घनपाचनं, दोषावसेचनं चेति ॥ ४३ ॥

तत्र लङ्घनमल्पबलदोषाणां, लङ्घनेन ह्यग्निमारुतवृद्ध्या वातातपपरीतमिवाल्पमुदकमल्पो दोषः प्रशोषमापद्यते; लङ्घनपाचने तु मध्यबलदोषाणां, लङ्घनपाचनाभ्यां हि सूर्यसंतापमारुताभ्यां पांशुभस्सावकिरणैरिव चानतिबह्वदकं मध्यबलो दोषः

प्रशोषमापद्यते, बहुदोषाणां पुनर्दोषावसेचनमेव कार्यं, न ह्यभिन्ने केदारसेतौ पल्वलाप्रसेकोऽस्ति, तद्वद्दोषावसेचनम् ॥ ४४ ॥

न केवलं शीतोष्णसमुत्थयोरेव परं हेतुविपर्ययेण चिकित्सा, किन्त्वपतर्पणादिजेऽपि हेतुविपरीतेनेत्याह—एवमित्यादि । अपतर्पणसतर्पणाभ्यां च सर्वं चिकित्सितं गृहीतं, न ह्यपतर्पणसतर्पणाभ्यां विनाऽन्यद्विधानान्तरमस्ति चिकित्साया, येन सर्व एवोपक्रमा सतर्पणापतर्पणभेदा एव । अत एव विशेषज्ञानार्थमपतर्पणभेदानाह—अपतर्पणमित्यादि । लङ्घनपाचनमितिवचनेन यत्र पाचनं क्रियते तत्रावश्यं स्तोक्रमात्रया लङ्घनमपि क्रियत इति दर्शयति, पाचनकाले हि यदि बृंहणं क्रियते तदा बृंहणेनाग्ने प्रतिकूलेन पाचनं न स्यादित्यर्थः । अवकिरणैरिवेत्यत्र इवशब्दोऽनतिबह्वदकमिवेत्येवंरूपो ज्ञेयः । अन्यद्वेति लङ्घनादि बृंहणादि च ॥ ४२-४४ ॥

दोषावसेचनमन्यद्वा भेषजं प्रातःकालमप्यातुरस्य नैवंविधस्य कुर्यात् । तद्यथा—अनपवादप्रतीकारस्याधनस्यापरिचारकस्य वैद्यमानिनश्चण्डस्यासूयकस्य तीव्राधर्मरुचेरतिक्षीणबलमांसशोणितस्यासाध्यरोगोपहतस्य मुमूर्षुलिङ्गान्वितस्य चेति । एवंविधं ह्यातुरमुपचरन् भिषक् पापीयसाऽयशसा योगमुच्छतीति ॥ ४५ ॥

अनपवादप्रतीकारो वाच्यप्रतीकारः । अधनस्यानुपकरणत्वेन न चिकित्सा पार्यते कर्तुमित्यर्थः । वैद्यमानी दुरभिमानाद्वैद्योपदेशं न करोति । तीव्राधर्मरुचे प्रतिक्रियायामधर्मो भवति, न च चिकित्सा सिध्यत्यधर्मप्रतिबन्धात् । मुमूर्षुलिङ्गान्वितस्येति रिष्टयुक्तस्य । पापीयसेति प्रापहेतुना पापजनकेनायशसा ॥ ४५ ॥

भवति चात्र—

तदात्वे चानुबन्धे वा यस्य स्यादशुभं फलम् ।

कर्मणस्तत्र कर्तव्यमेतदुद्धिमतां मतम् ॥ ४६ ॥

( अल्पोदकद्रुमो यस्तु प्रवातः प्रचुरातपः ।

ज्ञेयः स जाङ्गलो देशः स्वल्परोगतमोऽपि च ॥ ४७ ॥

प्रचुरोदकवृक्षो यो निवातो दुर्लभातपः ।

अनूपो बहुदोषश्च, समः साधारणो मतः ॥ ४८ ॥ )

अनुबन्धे वेति उत्तरकालम् । केचिदल्पोदकद्रुमो यस्त्वित्यादिग्रन्थं जाङ्गलादिदेशलक्षणमत्र पठन्ति ॥ ४६-४८ ॥

तत्र श्लोकाः—

पूर्वरूपाणि सामान्या हेतवः सस्वलक्षणाः ।

देशोद्धंसस्य भैषज्यं हेतूनां मूलमेव च ॥ ४९ ॥

प्राग्विकारसमुत्पत्तिरायुषश्च क्षयक्रमः ।

मरणं प्रति भूतानां कालाकालविनिश्चयः ॥ ५० ॥

१ 'विरचनवमनापतर्पणसंशमनान्येव' इति पा० । २ 'अल्पदोषाणाम्' इति पा० । ३ 'लङ्घनपाचन' इति पा० ।

१ 'अत एव' इति हस्तलिखितपुस्तके न पठ्यते । २ 'अल्पवा-दप्रतीकारस्य' इति पा० ।

यथा चाकालमरणं यथायुक्तं च भेषजम् ।  
सिद्धिं यात्यौषधं येषां न कुर्याद्येन हेतुना ॥ ५१ ॥  
तदात्रेयोऽग्निवेशाय निखिलं सर्वमुक्तवान् ।  
देशोद्ध्वंसनिमित्तीये विमाने मुनिस्तत्तमः ॥ ५२ ॥  
इत्यग्निवेशकृते तन्ने चरकप्रतिसंस्कृते विमानस्थाने  
जनपदोद्ध्वंसनीयविमानं नाम तृतीयोऽध्यायः ॥ ३ ॥

सग्रहे पूर्वरूपाणीति नक्षत्रादिविकारा । सखलक्षणा सख-  
विकृतिलक्षणा , तच्च लक्षणं तत्र वातमेवविधमित्यादिना  
श्रोक्तम् । यथायुक्तं च भेषजं सिद्धिं यातीति अनेनोष्णपानीय-  
दानोपपत्त्या सर्वं संगृहीतम् ॥ ४९-५२ ॥

इति श्रीचक्रपाणिदत्तविरचितायां चरकतात्पर्यटीकाया-  
मायुर्वेददीपिकाया विमानस्थाने जनपदोद्ध्वंसनी-  
यविमानं नाम तृतीयोऽध्यायः ॥ ३ ॥

### चतुर्थोऽध्यायः ।

अथातस्त्रिविधरोगविशेषविज्ञानीयं विमानं व्या-  
ख्यास्यामः ॥ १ ॥

इति ह स्माह भगवानात्रेयः ॥ २ ॥

जनपदोद्ध्वंसनीयेऽविशेषेण सर्वेऽपि रोगा उक्ता , तेषां  
विशेषो यथा ज्ञातव्यस्तदुपदेष्टुं त्रिविधरोगविशेषविज्ञानीयोऽ-  
भिधीयते ॥ १ ॥ २ ॥

त्रिविधं खलु रोगविशेषविज्ञानं भवति; तद्यथा-  
आप्तोपदेशः, प्रत्यक्षम्, अनुमानं चेति ॥ ३ ॥

रोगाणां विशेषो यथा वक्ष्यमाणो विज्ञायते येन तद्रोगवि-  
शेषविज्ञानम्, उपदेशप्रत्यक्षानुमानरूपं प्रमाणत्रयम् । अत्र तु  
युक्तेरनुमानान्तर्गतत्वादेव न पृथक्करणम् । एतच्च प्रमाणत्रयं  
क्वचिद्रोगे मिलितं, क्वचिद्वयं, क्वचिदेकं परीक्षाया वर्तते, येन,  
नान्तरे वह्निमान्यादौ प्रत्यक्षमवश्यं व्याप्रियते ॥ ३ ॥

तत्राप्तोपदेशो नामाप्तवचनम् । आप्ता ह्यवितर्क-  
स्मृतिविभागविदो निष्प्रीत्युपतापदर्शिनश्च । तेषा-  
मेवंगुणयोगाद्यद्वचनं तत् प्रमाणम् । अप्रमाणं पुनर्म-  
त्तोन्मत्तमूर्खैरुक्तदुष्टादुष्टवचनमिति; प्रत्यक्षं तु खलु  
तद्यत् स्वयमिन्द्रियैर्मनसा चोपलभ्यते । अनुमानं  
खलु तर्को युक्त्यपेक्षः ॥ ४ ॥

तिस्रैषणीये प्रथममनुमानादिलक्षणान्युक्तानि, पुनरिह  
'तत्रोपदेशो नाम' इत्यादिनाऽऽप्तोपदेशादिलक्षणाभिधानं प्रक-  
रणगतत्वात् क्रियते, प्राकरणिको ह्यर्थोऽनुच्यमानो न्यूनो  
भवति । अवितर्कत्वादि ।—वितर्कः कथंता अनिश्चितज्ञानमिति

यावत्, स्मृति स्मरणज्ञानं, विभाग एकदेशः; एतद्वि-  
पर्ययाग्नित्वेनानुभवेन च कात्स्न्येन च ये भावान् जानते,  
तेऽवितर्कस्मृतिविभागविदः । वितर्कादिवेदी तु नास्ति, प्रतिपाद्य-  
वस्त्वशेषविशेषाविज्ञानात् । स्मृतिज्ञानं च यद्यपि प्रमाणमूल-  
मेव, तथाऽपि वर्तमानक्षणे स्मृतिज्ञानविषयार्थस्य नावश्य-  
विद्यमानतेति न तत् प्रमाणमिति भावः, किंवा, स्मृतिज्ञानं  
स्मृतिशास्त्रजं ज्ञानं गणितज्ञानं च, एतच्च ज्ञानद्वयं साक्षादर्थ-  
दर्शकं दुरवबोधेन मिथ्याज्ञानत्वसंभवादप्रमाणमपीति नोपा-  
देयम् । अथ सम्यग्ज्ञानवन्तोऽपि रागादिवशादन्यथा व्याहर-  
न्तीत्याह—निष्प्रीत्युपतापदर्शिन इति ।—निष्प्रीत्या निरुपतापेन  
च द्रष्टुं शीलं येषां ते तथा । एतेन यथार्थदर्शी निर्दोषिषास्तौ  
भवतीत्युक्तं भवति । एवंभूतं चाप्तत्वं कस्यचिद्ब्रह्मादे सर्व-  
त्रैव भवति, लौकिकस्य तु यस्मिन्नेव विषये वितर्कादि न  
भवति तत्रैवोपदेशः प्रमाणमिति ज्ञेयम् । अप्रमाणमिति नावश्यं  
प्रमाणतयाऽवधार्यते, रागादिदुष्टत्वादित्यर्थः । दुष्टश्चासावदुष्ट-  
श्चेति दुष्टादुष्टं, तेन पिता हि पुत्रस्य दुष्टोऽप्यदुष्टत्वादाप्त  
एव भवति, किंवा दुष्टो वच्चकः । स्वयमिन्द्रियैर्मनसा चेलनेन  
यदात्मनेन्द्रियैश्चक्षुरादिभिरव्यवधानेन गृह्यते रूपादि तत्  
प्रत्यक्षमिति बाह्यं प्रत्यक्षं गृह्णाति, मनसा चेलनेन च मन-  
साऽव्यवधानेन यदुपलभ्यते सुखादि, तच्च मानसं प्रत्यक्षं  
गृह्णाति । तर्कोऽत्राप्रत्यक्षं ज्ञानम् । युक्तिः संबन्धोऽविनाभाव  
इत्यर्थः, तेनाविनाभावजं परोक्षज्ञानमनुमानमित्यर्थः ॥ ४ ॥

त्रिविधेन खल्वनेन ज्ञानसमुदायेन पूर्वं परीक्ष्य  
रोगं सर्वथा सर्वमथोत्तरकालमध्यवसानमदोषं  
भवति, न हि ज्ञानावयवेन कृत्स्ने ज्ञेये ज्ञानमुत्प-  
द्यते । त्रिविधे त्वस्मिन् ज्ञानसमुदाये पूर्वमाप्तोपदे-  
शाज्ज्ञानं, ततः प्रत्यक्षानुमानाभ्यां परीक्षोपपद्यते ।  
किं ह्यनुपदिष्टं पूर्वं यत्तत् प्रत्यक्षानुमानाभ्यां परीक्ष-  
माणो विद्यात् । तस्माद्विविधा परीक्षा ज्ञानवतां  
प्रत्यक्षम्, अनुमानं च; त्रिविधा वा सहोपदेशेन ॥ ५ ॥

ज्ञानसमुदायेनेति ज्ञानसमुदायः प्रमाणसङ्घातः; तेन समु-  
दायेन 'अयमेवं रोगः' इत्येवंभूतनिश्चयोऽध्यवसानम् । त्रिविधे  
त्वित्यादि । ज्ञायतेऽनेनेति ज्ञानं प्रमाणम् । प्रथमाप्तोप-  
देशो व्याधि बोधयति, ततश्चाप्तोपदिष्टं व्याधिं प्रत्यक्षानुमा-  
नाभ्या यथोक्तलिङ्गादिपरीक्षया निश्चिनोति, आगमानुपदिष्टे च  
व्याधौ अवैद्य इव न प्रत्यक्षेणानुमानेन च व्याधिसुपलभत  
इत्याह—किं ह्यनुपदिष्टमित्यादि । एवं मन्यते—व्याधिविशे-  
षास्तावदुपधिगमनीयाः, नोपदेशमन्तरेण शक्या विज्ञातुं,  
येऽधिगतवैद्यकशास्त्रास्ते प्रतिपादन्येव व्याधिविशेषाः;  
तस्मादागमेन ये व्याधीनां हेत्वादिविशेषाः प्रतिपादितास्तान्

१ 'मत्तोन्मत्तमूर्खैर्वक्तृदुष्टादुष्टवचनम्' इति गङ्गाधरसमतः  
पाठः । २ 'आत्मना' इति पा० ।

१ 'निरुपतापेन भावान् द्रष्टुं' इति पा० । २ 'सर्वमेवोत्तरकाल'  
इति पा० ।

प्रत्यक्षानुमानाभ्यामुपलभमानो व्याधि निश्चिनोति, अनुपदेशवा-  
स्तानुपलभमानोऽपि हेत्वादिविशेषानशिक्षितरत्नपरीक्षो यथा  
रत्नानां विशेषं पश्यन्नपि नावधारयति रत्नविशेषं, तथा नावधा-  
रयति व्याधिविशेषमिति भावः । ज्ञानवतामिति आतोपदेशव-  
ताम् । त्रिविधा वेल्यनेन व्याधिपरीक्षासमये ह्यातोपदेशोऽपि  
व्याप्रियते ग्रहणीमार्दवस्वप्नदर्शनादिप्रतिपत्तौ, तथा दुरधिगम-  
स्थानसंश्रयादिप्रतिपत्तौ, तथा कोष्ठमृदुदारुणत्वादिपरीक्षाया चा-  
तुरवचनरूपतोपदेशोऽपि व्याप्रियते इति दर्शयति ॥ ५ ॥

तत्रेदमुपदिशन्ति बुद्धिमन्तः—रोगमेकैकमेवंप्र-  
कोपणमेवंयोनिमेवमुत्थानमेवमात्मानमेवमधिष्ठा-  
नमेवंवेदनमेवंसंस्थानमेवंशब्दस्पर्शरूपरसगन्धमे-  
धमुपद्रवमेवंबुद्धिस्थानक्षयसमन्वितमेवमुदर्कमेवं-  
नामानमेवंयोगं विद्यात्; तस्मिन्नियं प्रतीकारार्था  
प्रवृत्तिरथवा निवृत्तिरित्युपदेशाज्ज्ञायते ॥ ६ ॥

तत्रेत्यादिनाऽऽतोपदेशगम्यमाह । प्रकोपणं वायो रुक्षत्वादि-  
हेतुः । योनिः वातादयः । आत्मा स्वभावः, यथा—रोहिण्या  
दारुणत्वं, संन्यासस्य शीघ्रोपक्रमणीयत्वादि । अविष्टानं शरीर-  
मवयवा मनश्च । इयं प्रतीकारार्था प्रवृत्तिः, यथा—ज्वरे  
लङ्घनपाचनार्थं प्रवृत्तिः । निवृत्तिश्च प्रतीकारार्था यथा—  
मज्ज्वरे दिवास्वप्नानादौ निवृत्तिरित्यादि मन्तव्यम् ॥ ६ ॥

प्रत्यक्षतस्तु खलु रोगतत्त्वं बुभुत्सुः सर्वैरिन्द्रियैः  
सर्वानिन्द्रियार्थानातुरशरीरगतान् परीक्षेत, अन्यत्र  
रसज्ञानात्; तद्यथा—अन्त्रकूजनं, सन्धिस्फुटनमङ्गु-  
लीपर्वणां च, स्वरविशेषांश्च, ये चान्येऽपि केचिच्छ-  
रीरोपगताः शब्दाः स्युताङ्गोत्रेण परीक्षेत; वर्ण-  
संस्थानप्रमाणच्छायाः, शरीरप्रकृतिविकारौ, चक्षुर्वै-  
षयिकाणि यानि चान्यान्यनुक्तानि तानि चक्षुषा प-  
रीक्षेत; रसं तु खल्वतुरशरीरगतमिन्द्रियवैषयिक-  
मप्यनुमानादवगच्छेत्, न ह्यस्य प्रत्यक्षेण ग्रहणमु-  
पपद्यते, तस्मादातुरपरिप्रश्नेनैवातुरमुखरसं विद्या-  
त्, यूकापसर्पणेन त्वस्य शरीरवैरस्य, मक्षिकोप-  
सर्पणेन शरीरमाधुर्यं, लोहितपित्तसंदेहे तु किं  
धारिलोहितं लोहितपित्तं वेति श्वकाकभक्षणाद्धारि-  
लोहितमभक्षणाद्धोहितपित्तमित्यनुमातव्यम्, एव-  
मन्यानप्यातुरशरीरगतान् रसाननुमिमीत; गन्धां-  
स्तु खलु सर्वशरीरगतानातुरस्य प्रकृतिवैकारिकान्  
घ्राणेन परीक्षेत; स्पर्शं च पाणिना प्रकृतिविकृतियु-  
क्तम् । इति प्रत्यक्षतोऽनुमानादुपदेशतश्च परीक्ष-  
णमुक्तम् ॥ ७ ॥

अङ्गुलीपर्वणा च स्फुटनमिति सबन्धः । अन्येऽपि  
चेति कासहिक्काशब्दादयः । यानि चान्यानीत्यनेन लक्षणप्र-  
भादीनि गृह्यन्ते । यूकापसर्पणेन शरीरवैरस्यमिति विरसाद्धि  
शरीराद्युक्ता अपसर्पन्ति, एवं यूकाद्यनपसर्पणेन प्राकृतरसयुक्तं  
शरीरमनुमातव्यम् । धारिलोहितमिति जीवशोणितमित्यर्थः,  
श्वकाकभक्षणादिज्ञेयं यद्धारि रक्तं तत् पित्तादुष्टत्वेनाविरसं  
श्वादयो भक्षयन्ति, नतु पित्तदुष्टं रक्तपित्तमिति भावः । अत्र  
एवंशब्दस्पर्शरूपरसगन्धमित्युपदेशं कृत्वा शब्दानन्तरं चक्षु-  
र्ग्राह्यं रूपं दर्शयन् शब्दादिपरीक्षायाश्च क्रमनियमाभावं  
सूचयति ॥ ७ ॥

इमे तु खल्वन्येऽप्येवमेव भूयोऽनुमानज्ञेया भ-  
वन्ति भावाः । तद्यथा—अग्निं जरणशक्त्या परी-  
क्षेत, बलं व्यायामशक्त्या, श्रोत्रादीनि शब्दाद्यर्थ-  
ग्रहणेन, मनोऽर्थाव्यभिचरणेन, विज्ञानं व्यवसायेन,  
रजः सङ्गेन, मोहमविज्ञानेन, क्रोधमभिद्रोहेण, शोकं  
दैर्घ्येन, हर्षमामोदेन, प्रीतिं तोषेण, भयं विषादेन,  
धैर्यमविषादेन, वीर्यमुत्थानेन, अवस्थानमविभ्रमेण,  
श्रद्धामभिप्रायेण, मेधां ग्रहणेन, संज्ञां नामग्रहणेन,  
स्मृतिं स्मरणेन, हियमपत्रपणेन, शीलमनुशीलनेन,  
द्वेषं प्रतिषेधेन, उपाधिमनुबन्धेन, धृतिमलौल्येन,  
वश्यतां विधेयतया, वयोभक्तिसात्म्यव्याधिसमु-  
त्थानानि कालदेशोपशयवेदनाविशेषेण, गूढलिङ्गं  
व्याधिसुपशयानुपशयाभ्यां, दोषप्रमाणविशेषमप-  
चारविशेषेण, आयुषः क्षयमरिष्टैः, उपस्थितश्रेयस्त्वं  
कल्याणाभिनिवेशेन, अमलं सत्त्वमविकारेण, ग्रह-  
ण्यास्तु मृदुदारुणत्वं स्वप्नदर्शनमभिप्रायं द्विष्टेष्टसु-  
खदुःखानि चातुरपरिप्रश्नेनैव विद्यादिति ॥ ८ ॥

भूयोऽनुमानज्ञेया इत्यनेनानुमानगम्यतया वक्ष्यमाणा केचि-  
दभिबलादय आतुरोपदेशगम्या अपि भवन्तीति सूचयति ।  
मनोऽर्थाव्यभिचरणेनेति सतीन्द्रियाणामर्थसबन्धे यदिदं कदा-  
चिच्छब्दं प्रलेपति, कदाचिद्रसमित्याद्यौगपथ्येन सर्वार्थान् प्रले-  
पति, तेनास्ति कारणानन्तरमिन्द्रियार्थग्राहकं मन इत्यनुमीयते ।  
ज्ञानं व्यवसायेनेति व्यवसाय प्रवृत्तिः, यथा—पेयजले पाना-  
र्था प्रवृत्तिः, तेनानुमीयते जलज्ञानमस्य जातं, कथमन्यथा  
ज्ञानकार्यार्थक्रियाया प्रवर्तत इति । रजः सङ्गेनेति नार्यादिसङ्गेन  
तत्कारणं रजोऽनुमीयते । अभिद्रोहः परपीडार्था प्रवृत्तिः ।  
दैर्घ्यं रोदनादि । आमोदः नृत्यगीतवादित्राद्युत्सवकरणम् ।  
तोषः सुखनयनप्रसादादिः; एतेन प्रीतिस्तोषमात्रं, हर्षस्तु प्री-  
तिविशेषो मनउद्रेककारक इत्युक्तं भवति । धैर्यं विषयमपि मन-

१ 'लङ्घनस्वेदनाद्यर्था' इति पा० । २ 'वर्णसंस्थानप्रमाणच्छाया-  
शरीरप्रकृतिविकारौ' इति गङ्गाधरसमत. पाठः । ३ 'अनुमानैकदे-  
शतश्च' इति पा० ।

१ 'खल्वन्यतमा ये भूयश्चानुमानज्ञेयाः' इति पा० । २ 'वीर्यमु-  
त्साहेन' इति पा० । ३ 'उपाधिमनुबन्धेन' इति पा० । ४ 'द्विष्टे-  
ष्टेषु सुखासुखानि' इति पा० । ५ 'इन्द्रियादिग्राहक' इति पा० ।

सोऽदैन्यम् । वीर्यम् आरब्धदुःकरकार्येष्वव्यावृत्तिर्मनस । उत्था-  
नैनेति क्रियारम्भेण । अवस्थान स्थिरमतिवम् । अविभ्रमेणे-  
ति अभ्रान्त्या । श्रद्धाम् इच्छाम् । अभिप्रायेणेति अभ्यर्थनेन ।  
ग्रहणेनेति ग्रन्थादिवारणेन । स्मृतिसिति स्मृतिजनकं सस्कार,  
स्मरणेन हि तत्कारणं सस्कारोऽनुमीयते । हियमिति लज्जाम् ।  
अपत्रपेणेति लज्जिताकारेण । शीलमिति सहजं वस्तुपु रागम् ।  
अनुशीलनेनेति अनुशीलनं सततशीलनं तेन, सततं यमर्थं  
सेवते तच्छीलोऽयमित्यनुमीयते । प्रतिषेधेनेति व्यावृत्त्या ।  
उपेत्य धीयते इति उपवि छन्न इत्यर्थं, तमनुबन्धेनेत्युत्तर-  
कालीनफलेन, उत्तरकाल हि भ्रात्रादिवधेन फलेन ज्ञायते—  
यदयमुन्मत्तच्छन्नप्रचारी चन्द्रगुप्त इति । विधेयतयेति विधेयप्र-  
चारेण । वय प्रमृतीनि व्याविसमुत्थानान्तानि चत्वारि यथा-  
सख्यं कालादिविशेषेण ज्ञायन्ते । तत्र कालविशेषेण षोडशव-  
र्षादिना वयो वाल्यादि ज्ञायते, देशेन तु भक्तिरिच्छा ज्ञायते,  
यथा हि—अय मन्थदेशीयस्तेनास्य गोधूममाषादिष्विच्छाऽनुमी-  
यते, यस्माच्चेदमस्योपशेते तेनेदमस्य सात्त्विकमिति ज्ञायते,  
वेदनाविशेषेण व्याविसमुत्थानं ज्ञायते, यथा—यस्मादयं सन्ता-  
पवेदनावान् तस्मादस्य ज्वरव्याविसमुत्थानं भूतमित्यादि  
ज्ञेयम् । गूढलिङ्गमिति विशेषेण गूढलिङ्गे व्याधौ लिङ्गैरेवावधा-  
रिते नोपशयानुपशयाभ्यां परीक्षा करणीयेति दर्शयति । अप-  
चारविशेषेणेति महताऽपचारेण भूरिदोषो भवति, स्वल्पेण स्वल्प  
इति । कल्याणाभिनिवेशेनेति श्रेयस्करमार्गानुष्ठानेन, एतद्धि  
अचिरमाविश्रेयसामेव भवति । सत्त्वमिति सत्त्वगुणोद्रेकम् ।  
अविकारेणेति रागद्वेषविकाराभावेन । परिप्रश्नेनैवेतिवचनेन  
यद्यपि ग्रहणीमार्दवाद्यनुमानादपि पार्यते ज्ञातुं, तथाऽप्यनुमा-  
नस्य बुद्धिप्रयामबहुत्वेनातुरपृच्छयैव सुखोपचाररूपया विद्याद्  
ग्रहणीमार्दवादीनीति दर्शयति । अभिप्रायः भोजनादीच्छा ।  
द्विष्टेष्टशब्देन तु द्विष्टेष्टितप्रेष्यादिग्रहणम् ॥ ८ ॥

भवन्ति चात्र—

आप्ततश्चोपदेशेन प्रत्यक्षकरणेन च ।  
अनुमानेन च व्याधीन् सम्यग्विद्याद्विचक्षणः ॥ ९ ॥  
सर्वथा सर्वमालोच्य यथासंभवमर्थवित् ।  
अथाध्यवस्येत्तत्त्वे च कार्ये च तदनन्तरम् ॥ १० ॥  
कार्यतत्त्वविशेषज्ञः प्रतिपत्तौ न मुह्यति ।  
अमूढः फलमाप्नोति यदमोहनिमित्तजम् ॥ ११ ॥  
ज्ञानबुद्धिप्रदीपेन यो नाविशति तत्त्ववित् ।  
आतुरस्यान्तरात्मानं न स रोगांश्चिकित्सति ॥ १२ ॥

तत्र श्लोकौ—

सर्वरोगविशेषाणां त्रिविधं ज्ञानसंग्रहम् ।  
यथा चोपदिशन्त्याप्ताः प्रत्यक्षं गृह्यते यथा ॥ १३ ॥

ये यथा चानुमानेन ज्ञेयास्तांश्चाप्युदारधीः ।  
भावांश्चिरोगविज्ञाने विमाने मुनिरुक्तवान् ॥ १४ ॥

इत्यग्निवेशकृते तन्त्रे चरकप्रतिसंस्कृते

विमानस्थाने त्रिविधरोगविशेष-

विज्ञानीयं विमानं नाम

चतुर्थोऽध्यायः ॥ ४ ॥

यथासंभवमित्यनेन सर्वत्र परीक्षणीये सर्वप्रमाणासंभव इति  
दर्शयति । अथेत्यादि अथ प्रत्येकशब्दादिविषयपरीक्षानन्तरम् ।  
तत्त्वे व्यावितत्त्वे, तथा कार्ये च तत्र साध्ये व्याधौ कर्तव्यल-  
क्षणे, तदनन्तरमध्यवस्येत्, यद्युक्तं तत्त्वं भवति, यच्च कार्य-  
मुक्तं, तत्राध्यवसायं निश्चयं कुर्यादित्यर्थः । अनन्तरमिति अवि-  
द्यमानान्तरयोर्म्यमित्यर्थः । कार्यतत्त्वविशेषाध्यवसायफल-  
माह—कार्येत्यादि । प्रतिपत्ति कर्मणा यथार्हतयाऽनुष्ठानम् ।  
अमूढ इति प्रतिपत्तावमूढ इत्यर्थः । ज्ञान शास्त्रं, तत्कृता बुद्धि-  
ज्ञानबुद्धि । आविशति बुद्ध्याऽवगाहत इत्यर्थः । अन्तरात्मान-  
मिति वैद्यपक्षे अन्तःशरीरम् ॥ १-१४ ॥

इति श्रीचक्रपाणिदत्तविरचितायां चरकतात्पर्यटीकायामा-

युर्वेददीपिकाया विमानस्थाने त्रिविधरोगविशेषवि-

ज्ञानीयं विमानं नाम चतुर्थोऽध्यायः ॥ ४ ॥

### पञ्चमोऽध्यायः ।

अथातः स्रोतसां विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वस्मिन्नध्याये परीक्षामभिधाय तत्परीक्षणीयं शरीरं दुष्टा-  
दुष्टोत्थोविभागेन वक्तुं स्रोतसा विमानमुच्यते ॥ १ ॥ २ ॥

यावन्तः पुरुषे मूर्तिमन्तो भावविशेषास्तावन्त  
एवासिन् स्रोतसां प्रकारविशेषाः । सर्वे हि भावा  
पुरुषे नान्तरेण स्रोतांस्यभिनिर्वर्तन्ते, क्षयं वाऽप्य-  
भिगच्छन्ति । स्रोतांसि खलु परिणाममापद्यमानानां  
धातूनामभिवाहीनि भवन्त्यनार्थेन ॥ ३ ॥

मूर्तिमन्त इति असर्वगतद्रव्यपरिमाणवन्तः, असर्वगतद्रव्यप-  
रिमाणं हि मूर्तिरुच्यते । भावविशेषा इति उत्पत्तिमन्तो विशेषा ।  
अत्र हेतुमाह—सर्व इत्यादि । अभिनिर्वर्तन्त इति सतानन्या-  
येन । स्रोतासीत्यादि । खलुशब्दो हेतौ । परिणाममापद्यमाना-  
नामिति पूर्वपूर्वसादिरूपतापरित्यागेनोत्तरोत्तररक्तादिरूपतामा-  
पद्यमानानाम् । अयनार्थेनेतिवचनाच्च स्थिराणां धातूनामभि-  
वाहीनि भवन्ति स्रोतांसि, किंतु देशान्तरप्रापणेनाभिवाहीनि  
भवन्ति । एवं मन्यते—रक्तस्य वृद्धि शोणितरूपतया परिण-



मता रसेन मिलितेन कर्तव्या, स च स्थानान्तरस्थस्य रमस्य रुधिराण्यसंमेलको न गमनमार्गं स्रोतसंज्ञकमन्तरा भवति । अयं तावदभिसंधि-स्रोतः कारणिको हि धातूनां प्रायो रक्तादीनामुत्तरधातुपोषकभागपरिणामो भवति, तच्चायुत्तरधातुपोषणं नान्तरेण स्रोतो भवति, यश्च रक्ते न्यायः, स सर्वत्र शरीरे भावे, न चान्यस्रोतसाऽन्यधातुपुष्टिः सम्भवति, सर्वपोष्याणां भिन्नदेशत्वात्, न ह्यभिन्नेन स्रोतसां भिन्नदेशवृक्षयोः सेचनमस्ति । मनस्तु यद्यपि नित्यत्वेन न पोष्य, तथाऽपि तस्येन्द्रियप्रदेशगमनार्थं स्रोतोऽस्त्येव । तच्च मनः प्रवृत्तीनामतीन्द्रियाणां कृत्वमेव शरीरं स्रोतोरूपं वक्ष्यति । दोषाणां तु सर्वशरीरचरत्वेन यथास्थूलस्रोतोऽभिधानेऽपि सर्वस्रोतास्येव गमनार्थं वक्ष्यन्ते, सूक्ष्मजिज्ञासायां तु वातादीनामपि प्रधानभूता धमन्यः सन्त्येव, यदुक्तं सुश्रुते—“तासां वातवाहिन्यो दश ( सु. शा. अ. ७ )” इत्यादि । न च चरके सुश्रुते इव धमनीतिरास्रोतसां भेदो विवक्षितः ॥ ३ ॥

अपि चैके स्रोतसामेव समुदयं पुरुषमिच्छन्ति, सर्वगतत्वात् सर्वसरत्वाच्च दोषप्रकोपणप्रशमनानाम् । न त्वेतदेवं, यस्य हि स्रोतांसि, यच्च वहन्ति, यच्चावहन्ति, यत्र चावस्थितानि, सर्वं तदन्यत्तेभ्यः । अतिबहुत्वात् खलु केचिदपरिसङ्ख्येयान्याचक्षते स्रोतांसि, परिसङ्ख्येयानि पुनरन्ये ॥ ४ ॥

सर्वगतत्वादिति स्रोतसां सर्वशरीरावयवगतत्वादित्यर्थः । सर्वसरत्वादित्युत्तरेण संबध्यते । दोषप्रकोपणमपथ्यं दोषप्रशमनं वा पथ्यं सर्वस्मिन् शरीरप्रदेशे दोषरूपं सत् तथा मेषजरूपं सद्गच्छति, तेन सर्वत्र स्रोतो विद्यते; तेन स्रोतोमयः पुरुष इति पूर्वपक्षः । तं निषेधति—न त्वित्यादि । यस्य हि स्रोतांसि यद्धटितानीत्यर्थः, यच्च वहन्तीति यद्रनादि वहन्तीत्यर्थः, यच्चावहन्तीति यच्च पुष्यन्तीत्यर्थः, यत्र चावस्थितानीति यत्र मासादौ सबद्धानीत्यर्थः, तत् सर्वं धमनीभ्योऽन्यत्, तस्मान्न स्रोतोरूप एव पुरुष इत्यर्थः ॥ ४ ॥

तेषां तु खलु स्रोतसां यथास्थूलं कतिचित्प्रकारान्मूलतश्च प्रकोपविज्ञानतश्चाप्युपव्याख्यास्यामः; ये भविष्यन्त्यलमनुक्तार्थज्ञानाय ज्ञानवतां, विज्ञानाय चाज्ञानवताम् । तद्यथा—प्राणोदकान्नरसरुधिरमांसमेदोश्चिमज्जशुकमूत्रपुरीषस्वेदवहानीति; वातपित्तश्लेष्मणां पुनः सर्वशरीरचराणां सर्वाणि स्रोतांस्यनभूतानि, तद्वदतीन्द्रियाणां पुनः सत्त्वादीनां केवलं चेतनावच्छरीरमयनभूतमधिष्ठानभूतं च ।

तदेतत् स्रोतसां प्रकृतिभूतत्वाच्च विकारैरुपसृज्यते शरीरम् ॥ ७ ॥

प्रकोपविज्ञानतश्चेति यथा स्रोतसां प्रकोपो विज्ञायते तथा व्याख्यास्याम इति योजना । अनुक्तार्थज्ञानायैति अनुक्तस्रोतोज्ञानाय । ज्ञानवतामिति अनुक्तार्थज्ञानसमर्थानाम् । ज्ञानवन्तो ह्यनेन लिङ्गेनानुक्तमपि स्रोतोऽनुमिमते । विज्ञानाय चाज्ञानवतामिति यथोक्तमात्रज्ञानाय च मन्दबुद्धीनामित्यर्थः । तद्वदिति सर्वशरीरचराणाम् । चेतनावच्छरीरमित्यनेन चेतनकेशनखादिप्रदेशं सत्त्वादिगमने निषेधति, दोषास्तु तत्रापि यान्तीति । अयनभूतमिति मार्गभूतम् । अधिष्ठानभूतमिति स्थानरूपम् ॥ ६ ॥ ७ ॥

तत्र प्राणवहानां स्रोतसां हृदयं मूलं महास्रोतश्च, प्रदुष्टानां तु खल्वेषामिदं विशेषविज्ञानं भवति, तद्यथा—अतिसृष्टमतिबद्धं कुपितमल्पाल्पमभीक्ष्णं वा सशूलं मूत्रयन्तं दृष्ट्वा प्राणवहान्यस्य स्रोतांसि प्रदुष्टानीति विद्यात् । उदकवहानां स्रोतसां तालुमूलं क्लोमं च, प्रदुष्टानां तु खल्वेषामिदं विशेषविज्ञानं भवति, तद्यथा—जिह्वातालवोष्ठकण्ठक्लोमशोषं पिपासां चातिप्रवृद्धां दृष्ट्वादकवहान्यस्य स्रोतांसि प्रदुष्टानीति विद्यात् । अन्नवहानां स्रोतसामांशयो मूलं वामं च पार्श्वं, प्रदुष्टानां तु खल्वेषामिदं विशेषविज्ञानं भवति, तद्यथा—अन्नचामिलपणमरोचकविपाकौ छर्दि च दृष्ट्वाऽन्नवहान्यस्य स्रोतांसि प्रदुष्टानीति विद्यात् । रसवहानां स्रोतसां हृदयं मूलं दश च धमन्यः । शोणितवहानां स्रोतसां यकृन्मूलं ग्रीवा च । मांसवहानां च स्रोतसां स्नायुर्मूलं त्वक् च । मेदोवहानां स्रोतसां वृक्कौ मूलं वपावहनं च । अस्थिवहानां स्रोतसां मेदो मूलं जघनं च । मज्जवहानां स्रोतसामस्थीनि मूलं सन्धयश्च । शुक्रवहानां स्रोतसां वृषणौ मूलं शेफश्च । प्रदुष्टानां तु खल्वेषां रसादिवहस्रोतसां विज्ञानान्युक्तानि विविधाशितपीतीये; यान्येव हि धातूनां प्रदोषविज्ञानानि तान्येव यथास्वं प्रदुष्टानां धातुस्रोतसाम् । मूत्रवहानां स्रोतसां वस्तिर्मूलं वङ्गणौ च, प्रदुष्टानां तु खल्वेषामिदं विशेषविज्ञानं भवति; तद्यथा—अतिसृष्टमतिबद्धं प्रकुपितमल्पाल्पमभीक्ष्णं वा वहलं सशूलं मूत्रयन्तं दृष्ट्वा मूत्रवहान्यस्य स्रोतांसि प्रदुष्टानीति विद्यात् । पुरीषवहानां स्रोतसां पक्वा-

शयो मूलं स्थूलगुदं च, प्रदुष्टानां तु खल्वेषामिदं विशेषविज्ञानं भवति; तद्यथा—कृच्छ्रेणाल्पार्पं स-  
शब्दशूलमतिद्रवमतिग्रथितमतिबहु चोपविशन्तं  
दृष्ट्वा पुरीपवहान्यस्य स्रोतांसि प्रदुष्टानीति विद्यात् ।  
स्वेदवहानां स्रोतसां मेदो मूलं लोमकूपाश्च, प्रदु-  
ष्टानां तु खल्वेषामिदं विशेषविज्ञानं भवति, तद्य-  
था—अस्वेदनमतिस्वेदनं पारुष्यमतिश्लक्ष्णताम-  
ङ्गस्य परिदाहं लोमहर्षं च दृष्ट्वा स्वेदवहान्यस्य स्रो-  
तांसि प्रदुष्टानीति विद्यात् ॥ ८ ॥

प्राणवहानामिति प्राणसंज्ञकवातवहानाम् । एतच्च प्राणाख्य-  
विशिष्टस्य वायोर्विशिष्टस्रोतः, सामान्येन तु वायो सर्वा एव  
धमन्य इति न विरोधः । मूलमिति प्रभवस्थानम् । अतिसृष्टं  
वा अतिवद्धं वेति विकल्पेन बोद्धव्यम्, अतिसृष्टातिबद्धयोरै-  
कत्रासम्भवात् । अल्पाल्पं वा तथाऽभीक्ष्णं वेति च विकल्पः ।  
क्लोम हृदयस्थपिपासास्थानम् । वपावहनं वपा उदरस्था स्निग्ध-  
वर्तिका यामाहुर्जनास्तैलवर्तिका इति । सुश्रुते तु “मेदोवहाना  
मूलं वृक्षौ कटी च” (सु शा. अ. ) इत्युक्तं, तदत्रातीन्द्रि-  
यार्थदृशिगम्ये नास्मद्विधाना दुष्टयः प्रभवन्ति । अस्थयपि द्रव-  
रूपमस्वेद स्रोतोवाह्यमिति कृत्वा अस्थिवहानामित्युक्तम् । यद्यपि  
विविधाशितपीतीये रसादीनां दुष्टिलक्षणमुक्तं न रसादिहोतसा,  
तथाऽपि रसादिदुष्ट्या रसादिवहधमनीनामपि दुष्टे साधारणत्वे-  
नोक्तं—रसादिवहस्रोतसां विज्ञानान्युक्तानीति । ये तु ब्रुवते—  
रसादिदुष्टेरभिचैव तद्वहधमनीदुष्टिरिति, तेषां मते पृथग्धमनी-  
दुष्ट्यभिधानमनुपपन्नं, तथा धमनीदुष्ट्या यद्वातुदुष्टिं वक्ष्यति  
“तेषां प्रकोपात् स्थानस्थाश्चैव” इत्यादिना तदनुपपन्नम् । धम-  
नीदुष्ट्या तु तद्वाह्यदुष्टिरवश्यं भवतीति कृत्वा धातुदुष्टिलक्षणैरे-  
वेह धमनीदुष्टिरुक्ता, रसादिधातुदुष्ट्यतिरिक्तं तु धमनीदुष्टिलक्ष-  
णम् “अतिप्रवृत्तिः” इत्यादिनाऽत्रैव वक्ष्यति । अस्वेदनादिकं स्वेद-  
वहदुष्टिलक्षणं कुष्ठपूर्वरूपेऽप्यस्ति, तेन यत्रान्यत्कुष्ठपूर्वरूपदर्शनं  
भवति तत्र कुष्ठपूर्वरूपता निश्चेतव्या, एतावन्मात्रलक्षणोदये तु  
स्वेदवहधमनीदुष्टिरिति । धमनीनामिह मूलज्ञाने यद्यपि साक्षात्  
प्रयोजनं नोक्तं, तथाऽपि मूलोपधाताद्वक्षाणामिव धमनीनां  
महानुपधातो भवतीति ज्ञेयम्, अत एव सुश्रुते स्रोतोमूलवि-  
द्वलक्षणान्युक्तानि ॥ ८ ॥

स्रोतांसि, सिराः, धमन्यः, रसायन्यः, रसवा-  
हिन्यः, नाड्यः, पन्थानः, मार्गाः, शरीरच्छिद्राणि,  
संवृतसंवृतानि, स्थानानि, आशयाः, निकेताश्चेति  
शरीरधात्ववकाशानां लक्ष्यालक्ष्याणां नामानि

भवन्ति । तेषां प्रकोपात् स्थानस्थाश्चैव मार्गगाश्च  
शरीरधातवः प्रकोपमापद्यन्ते, इतरेषां प्रकोपादित-  
राणि च । स्रोतांसि स्रोतांसेव, धातवश्च धातूनेव  
प्रदूषयन्ति प्रदुष्टाः । तेषां सर्वेषामेव वातपित्तश्ले-  
ष्माणः प्रदुष्टा दूषयितारो भवन्ति, दोषस्वभावा-  
दिति ॥ ९ ॥

स्रोतसां व्यवहारार्थं पर्यायानाह—स्रोतांसीत्यादि । संवृता-  
संवृतानीत्येका संज्ञा, तत्राग्रे संवृतानि मूलेऽसंवृतानि । स्थाना-  
दिपर्यायान् केचिद्धमनीमूलस्य पर्यायानाचक्षते, अन्ये त्वेतानपि  
धमनीपर्यायानाहुः, धमन्योऽपि हि रसादिस्थानं भवन्त्येवेति  
कृत्वा । स्थानस्था इति आशयस्थाः । मार्गगाश्चैवेति धमनीभि-  
र्गच्छन्तः । इतरेषां चेत्यादिनोक्तमर्थं स्रोतांसि चेत्यादिना विवृ-  
णोति । स्रोतांसि धातवश्च दुष्टाः प्रत्यासन्नानि स्रोतांसि धात्व-  
न्तराणि च स्वदोषसंक्रान्त्या दूषयन्तीत्यर्थः । दोषस्वभावादिति  
दोषाणामेवायं स्वभावो यद्दूषकत्वं, न धात्वन्तराणां, तेन धातुना  
दुष्टिर्धातुदुष्टिः धातुगतदोषकृतैव ज्ञेया ॥ ९ ॥

भवन्ति चात्र—

क्षयात् संधारणाद्रौक्ष्याद्यायामात् क्षुधितस्य च ।  
प्राणवाहीनि दुष्यन्ति स्रोतांस्यन्यैश्च दारुणैः ॥१०॥  
औष्ण्यादामाद्भयात् पानादतिशुष्कान्नसेवनात् ।  
अम्बुवाहीनि दुष्यन्ति तृष्णायाश्चातिपीडनात् ॥११॥  
अतिमात्रस्य चाकाले चाहितस्य च भोजनात् ।  
अन्नवाहीनि दुष्यन्ति वैगुण्यात् पावकस्य च ॥१२॥  
गुरुशीतमतिस्निग्धमतिमात्रं समश्रताम् ।  
रसवाहीनि दुष्यन्ति चिन्त्यानां चातिचिन्तनात् ॥१३॥  
विदाहीन्यन्नपानानि स्निग्धोष्णानि द्रवाणि च ।  
रक्तवाहीनि दुष्यन्ति भजतां चातपानलौ ॥ १४ ॥  
अभिष्यन्दीनि भोज्यानि स्थूलानि च गुरुणि च ।  
मांसवाहीनि दुष्यन्ति भुक्त्वा च स्वपतां दिवा ॥१५॥  
अव्यायामादिवास्वप्नान्मेधानां चातिभक्षणात् ।  
मेदोवाहीनि दुष्यन्ति वारुण्याश्चातिसेवनात् ॥१६॥  
व्यायामादतिसंक्षोभादश्नामतिविघट्टनात् ।  
अस्थिवाहीनि दुष्यन्ति वातलानां च सेवनात् ॥१७॥  
उत्पेषादत्यभिष्यन्दादभिघातात् प्रपीडनात् ।  
मज्जवाहीनि दुष्यन्ति विरुद्धानां च सेवनात् ॥ १८ ॥  
अकालयोनिगमनान्निग्रहादतिमैथुनात् ।  
शुक्रवाहीनि दुष्यन्ति शस्त्रक्षाराग्निभिस्तथा ॥ १९ ॥  
मूत्रितोदकभक्ष्यस्त्रीसेवनान्मूत्रनिग्रहात् ।  
मूत्रवाहीनि दुष्यन्ति क्षीणस्याभिक्षतस्य च ॥ २० ॥

संधारणादत्यशनादजीर्णाध्यशनात्तथा ।

वर्चोवाहीनि दुष्यन्ति दुर्बलाग्नेः कृशस्य च ॥ २१ ॥

व्यायामादतिसंतापाच्छीतोष्णाक्रमसेवनान् ।

खेदवाहीनि दुष्यन्ति क्रोधशोकभयैस्तथा ॥ २२ ॥

यथाक्रमं स्रोतसा दुष्टिकारणमाह—क्षयादित्यादि । दारुण-  
रित्यत्र 'कर्मभि' इति शेष । गुरुणि च भजतामिति पूर्वो-  
क्तेन सबन्ध । मेद्याना मेदुराणाम् । अकालयोनिगमनादिति  
अहर्षकालगमनात्, तथाऽनुचितयोर्ना गमनात् । निग्रहादिति  
शुक्रवेगनिग्रहात् । मूत्रितेत्यादौ मूत्रवेगयुक्तस्य उदकादिसेव-  
नादिति ज्ञेयम् ॥ १०-२२ ॥

आहारश्च विहारश्च यः स्यादोपगुणैः समः ।

धातुभिर्विगुणश्चापि स्रोतसां स प्रदूषकः ॥ २३ ॥

आहारश्चेत्यादिना सामान्येन सर्वस्रोतोदुष्टिमाह । दोषगुणै-  
सम इत्यनेन दोषातिवर्धकत्वं दर्शयति । क्षीणाश्च दोषा नान्यदुष्टि-  
कुर्वन्ति, किं तु स्वयमेव क्षीणस्वलिङ्गा भवन्तीत्यादि वेदितव्यम् ।  
धातुभिर्विगुण इति धातुविरोधकस्वभाव इत्यर्थः, ननु वातु-  
विपरीतगुणो विगुण, दिवास्वप्नमेद्यादयो हि मेदसा समान-  
गुणा एव मेदोदूषका उक्ता ॥ २३ ॥

अतिप्रवृत्तिः सङ्गो वा सिराणां ग्रन्थयोऽपि वा ।

विमार्गगमनं चापि स्रोतसां दुष्टिलक्षणम् ॥ २४ ॥

अतिप्रवृत्तिरित्यादिना सामान्येन स्रोतोदुष्टिलक्षणमाह । अति-  
प्रवृत्तिरिह स्रोतोवाह्यस्य रसादेर्बोद्धव्या, एवं सङ्गोऽपि रसादे-  
रेव । विमार्गगमनं च यथा—मलस्य मूत्रमार्गगमनमित्यादि २४

खधातुसमवर्णानि वृत्तस्थूलान्यनूनि च ।

स्रोतांसि दीर्घाण्याकृत्या प्रतानसदृशानि च ॥ २५ ॥

खधातुसमवर्णानीति वाह्यधातुतुल्यवर्णानि । प्रतान लता-  
प्रपञ्च ॥ २५ ॥

प्राणोदकान्नवाहानां दुष्टानां श्वासिकी क्रिया ।

कार्या तृष्णोपशमनी तथैवामप्रदोषिकी ॥ २६ ॥

विविधाशितपीतीये रसादीनां यदौषधम् ।

रसादिस्रोतसां कुर्यात्तद्यथास्वमुपक्रमम् ॥ २७ ॥

मूत्रविट्खेदवाहानां चिकित्सा मौत्रकृच्छ्रिकी ।

तथाऽतिसारिकी कार्या तथा ज्वरचिकित्सिकी २८

प्राणोदकेत्यादिना चिकित्सामाह । प्राणवहानां श्वासिकी,  
उदकवहाना तृष्णोपशमनी, अन्नवहानामामप्रदोषिकीति बोद्ध-  
व्यम् । मूत्रादिवहानामपि त्रयाणा मौत्रकृच्छ्रिक्यादयो यथा-  
संख्यं तिस्रश्चिकित्सा ज्ञेयाः ॥ २६-२८ ॥

तत्र श्लोकाः—

त्रयोदशानां मूलानि स्रोतसां दुष्टिलक्षणम् ।

सामान्यं नामपर्यायाः कोपनानि परस्परम् ॥ २९ ॥

दोषहेतुः पृथक्त्वेन भेषजोद्देश एव च ।

स्रोतोविमाने निर्दिष्टस्तथा चादौ विनिश्चयः ॥ ३० ॥

केवलं विदितं यस्य शरीरं सर्वभावनः ।

शारीराः सर्वरोगाश्च स कर्मसु न मुह्यति ॥ ३१ ॥

इत्यग्निवेशकृते तत्रे चरकप्रतिसंस्कृते विमानस्थाने  
स्रोतोविमानं नाम पञ्चमोऽध्यायः ॥ ५ ॥

राग्रहे दुष्टिलक्षण सामान्यं वाताद्यविशेषितं दुष्टिलक्षण-  
मित्यर्थः, स्रोतोदुष्टिलक्षणादीह वातादिदोषभेदेन नोक्तानी-  
त्यर्थः, वातादिविशेषेण चेह विस्तरभयादुष्टिर्नोक्ता, तेन  
वातादिविशेषलिङ्गाविक्यादुष्टिर्निर्णेतव्या । आदौ विनिश्चय  
इति अध्यायादौ पुरुषस्य धर्मानामयत्वादिवादनश्चय इत्यर्थः ।  
केवलमित्यादिना अत्रोक्तधमन्यादिभेदेन शरीरज्ञानस्योपादेय-  
तामाह ॥ २९-३१ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया विमानस्थाने स्रोतोविमानं नाम

पञ्चमोऽध्यायः ॥ ५ ॥

## षष्ठोऽध्यायः ।

अथातो रोगानीकं विमानं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्याध्याये स्रोतोरूपाविष्टानभेदेन रोगानभिधाय प्रभावा-  
दिभेदेन रोगानभिधातुं रोगानीकं विमानमुच्यते । रोगानी-  
कमिति रोगसमूहः ॥ १ ॥ २ ॥

द्वे रोगानीके भवतः प्रभावभेदेन—साध्यम्,  
असाध्यं च, द्वे रोगानीके बलभेदेन—मृदु, दारुणं च;  
द्वे रोगानीके अधिष्ठानभेदेन—मनोऽधिष्ठानं, शरी-  
राधिष्ठानं च; द्वे रोगानीके निमित्तभेदेन—स्वधा-  
तुवैपम्यनिमित्तम्, आगन्तुनिमित्तं च, द्वे रोगानीके  
आशयभेदेन—आमाशयसमुत्थं, पक्वाशयसमुत्थं  
चेति । एवमेतत् प्रभावबलाधिष्ठाननिमित्ताशय-  
भेदाद्वैधं सङ्गदप्रकृत्यन्तरेण भिद्यमानमथवाऽपि  
सन्धीयमानं स्यादेकत्वं बहुत्वं वा । एकत्वं ताव-  
देकमेव रोगानीकं, दुःखसामान्यात्, बहुत्वं तु  
दश रोगानीकानि प्रभावभेदादिना भवन्ति; बहुत्व-  
मपि संख्येयं स्यादसंख्येयं वा । तत्र संख्येयं ताव-  
द्यथोक्तमष्टोदरीये, अपरिसंख्येयं पुनर्यथा—महारो-  
गाध्याये रुग्णैः समुत्थानादीनामसंख्येयत्वात् ॥ ३ ॥

बलभेदेनेत्यत्र मृदु अल्पबलं, दारुणं तु महाबलं ज्ञेयम् ।  
दारुणं किञ्चित्कालातिपातादेव बलवत्त्वान्मारयति । यदुक्तं—  
“सन्ति ह्येवंविधा रोगा साध्या दारुणसमता । ये हन्युरनुप-

कान्ता सिध्यारम्भेण वा पुनः” (सू. अ. १८) इति । आमाशयसमुत्थत्वेन आमाशयाध्रया कफपित्तजा सर्वे गदा गृह्यन्ते, पक्वाशयसमुत्थग्रहणेन सर्वे वातजा, एवं सर्वविकारावरोधः । द्वैधं सदिति द्वैविध्यं सत् । भेदप्रकृत्यन्तरेणेति भेदकारणान्तरेण । अथवाऽपि सन्धीयमानमिति एकीक्रियमाणम्, एकबुद्धिकारकानुगतधर्मान्तरेणेति बोद्धव्यम् । दुःखसामान्यादिति दुःखकर्तृत्वेन सर्वरोगानुगतेन साधारणेन रूपेण सर्व एव रोगा एकरूपा भवन्ति । बहुत्वमपीति उक्तप्रभावभेदादिकृतत्वादपि बहुत्वमित्यर्थः । सख्येयत्वमष्टोदरीये “अष्टचत्वारिंशद्रोगाधिकरणान्यस्मिन् सग्रहे” (सू. अ. १९) इत्यादिनोक्तम् । असख्येयत्वं महारोगाध्याये तथा त्रिशोफीये च “त एवापरिसख्येया भिद्यमाना भवन्ति हि । रुजावर्णसमुत्थानस्थानसंस्थाननामभिः” (सू. अ. १८) इत्यनेनोक्तम् ॥ १-३ ॥

न च संख्येयाप्रेषु भेदप्रकृत्यन्तरीयेषु विगीतिरित्यतो दोषवती स्यादत्र काचित् प्रतिज्ञा, न चाविगीतिरित्यतः स्याददोषवती । भेत्ता हि भेद्यमन्यथा भिनत्ति, अन्यथा पुरस्ताद्विभक्तं भेदप्रकृत्यन्तरेण भिन्दन् भेदसंख्याविशेषमापादयत्यनेकधा, न च पूर्वं भेदाग्रमुपहन्ति । समानायामपि खलु भेदप्रकृतौ प्रकृतानुप्रयोगान्तरमपेक्ष्यम् । सन्ति ह्यर्थान्तराणि समानशब्दाभिहितानि, सन्ति चानर्थान्तराणि पर्यायशब्दाभिहितानि । समानो हि रोगशब्दो दोषेषु च व्याधिषु च; दोषा ह्यपि रोगशब्दमातङ्कशब्दं यक्ष्मशब्दं दोषप्रकृतिशब्दं विकारशब्दं च लभन्ते, व्याधयश्च रोगशब्दमातङ्कशब्दं यक्ष्मशब्दं दोषप्रकृतिशब्दं विकारशब्दं च लभन्ते । तत्र दोषेषु चैव व्याधिषु च रोगशब्दः समानः, शेषेषु तु विशेषवान् ॥ ४ ॥

ननु सख्येयत्वमसख्येयत्वं च विरुद्धावेतौ धर्मौ, तथैकत्वमनेकत्वं चेति विरुद्धौ, तत् कथं विरुद्धत्वेन ख्यातौ धर्मावेकस्मिन् रोगे घटेतामित्याह—न चेत्यादि । सख्येयाप्रेष्विति सख्येयरोगपरिमाणेषु, अप्रशब्द परिमाणे वर्तते, यथा—एकैकस्य भेदाग्रमपरिसख्येयं भवति, भेदसंख्यारूपं परिमाणमित्यर्थः । भेदप्रकृत्यन्तरीयेष्विति भेदकारणान्तरमपेक्षेयम् । विरुद्धा गीति विगीति कथन, यथा—‘एकं चानेकं च तत्’ इत्यादिकैः विरुद्धा गीति । अत इति यथोक्तविगीतियोगात्, न दोषवती काचित् प्रतिज्ञा, यथा—एकानेकरूपान्तरगमनरूपा अत्रोक्ता स्यादिति योजना । विगीतौ दोषाभावं दर्शयित्वा भेदकारणान्तरकृततायामविगीतावपि दोषो भवतीति

दर्शयताह—न चाविगीतिरित्यादि । यदि हि ‘एकं रोगानीकं रुजासामान्यात्’ इत्यभिधाय पुनः ‘एकं रोगानीकं प्रभावभेदात्’ इत्यविरुद्धा एतत्ताख्यायिकाऽविगीति क्रियते, सा विरुद्धैव स्यात्, यतो न प्रभावभेदेन रोगाणामेकत्वमुपपन्नं, किंतु द्वैयमेवेति भावः । विगीतौ दोषाभावे हेतुमाह—भेत्ता हीत्यादि ।—भेत्ता पुरुषः, नेधं रोगम्, अन्यथा द्वित्वादिना भिनत्ति, अन्यथा एकत्वेन पुरस्ताद्वैदितं चान्यथा भिनत्तीति । अस्यार्थः व्याकरोति—भेदप्रकृत्यन्तरेणेत्यादिना । अनेकधेति द्वे रोगानीके, तथा दश रोगानीकानीत्यादि । न च पूर्वं भेदाग्रं भेदप्रमाणमुपहन्ति । एवं मन्यते—यद्धर्मयोगविवक्षयैकत्वमुक्तं, तद्धर्मयोगविवक्षयैव यदि बहुत्वमप्युच्यते रोगाणां ततो विरोधो भवति, न हि तदेवैकं चानेकं चेत्युपपन्नं, यदा तु धर्मान्तरयोगविवक्षया बहुत्वमुच्यते, न तदा विरोधः; बहुत्वाभिधानकाले बहूनामेव रोगवर्माणां विवक्षितत्वात्, तेन रोगाणामेकत्वमेकधर्मविषयं, बहुत्वं च बहुधर्मविषयमिति नास्ति विरोधः । ननु यत्रासमानं भेदकारणं तत्र कारणान्तरकृतत्वादुक्तन्यायेन विगीति साध्वी भवतु, यत्र तु दश रोगानीकानि प्रभावादिद्वैविध्यादुच्यन्ते, तत्र कथं द्वे रोगानीके इति द्वित्वकृतं द्वैविध्यमभिधाय पुनर्द्वित्वादिभेदेनैव दशत्वमुच्यते ? समानो ह्ययं द्विशब्दो द्वित्वे दशत्वे च रोगाणां हेतुरित्याह—समानायामपीति, समानशब्दाभिधेयत्वेनापाततः समानत्वेन प्रतिभासमानायामित्यर्थः । प्रकृतानुप्रयोगान्तरमपेक्ष्यमिति प्रकृतस्य समानशब्देनाभिहितस्य यद्वैदख्यापकं पश्चात्प्रयोगान्तर, तदपेक्षणीयं विगीतिसमाधानार्थमित्यर्थः । एतेनैतद्दर्शयति—यद्यपि द्विशब्दो रोगप्रभावे तथा रोगबलादौ च समानः, तथाऽप्येकत्र ‘प्रभावभेदात्’ इत्यनुप्रयोगान्तरमपेक्ष्य प्रभावद्विविधे वर्तते, तथा ‘बलभेदात्’ इत्यनुप्रयोगान्तरमपेक्ष्य च द्विशब्दो बलद्वैविधे वर्तते इत्यादि । तेनार्थान्तराभिधायिभिर्द्विशब्दैर्भिद्यमानस्य दशत्वमप्युपपन्नं तथा द्वित्वं चेति भावः । दृष्टान्तार्थमेकेन शब्देनानेकार्थाभिधानमाह—सन्ति हीत्यादि । अर्थान्तराणि पर्यायशब्दानभिहिता अर्थाः । तत्रोदाहरणमाह—समानो हीत्यादि ।—दोषेषु व्याधिषु च समान उभयवाचकत्वेन तुल्यो रोगशब्दः; तेन रोगदोषसमानत्वेनाभिधेयसमानानां रोगातङ्कयक्ष्मादिशब्दानां सर्वेषामेव वक्ष्यमाणानां ग्रहणम् । शेषेष्विति हेत्वाद्विषु । विशेषवानिति अभिधानरूपविशेषवानित्यर्थः ॥ ४ ॥

तत्र व्याधयोऽपरिसंख्येया भवन्ति, अतिबहुत्वात्; दोषास्तु खलु परिसंख्येया भवन्ति, अनतिबहुत्वात् । तस्माद्यथाचित्रं विकारानुदाहरणार्थम्, अनवशेषेण

१ ‘प्रकृत्यनुप्रयोगान्तर’ इति गङ्गाधरसंमतः पाठः । २ विगीतिः विरुद्धभाषणमित्यर्थः । ३ ‘एकं तदनेकं च तदित्यादिका’ इति पा० ।

१ ‘सामान्यो ह्ययं’ इति पा० । २ ‘तथाऽप्येका’ इति पा० । ३ ‘तदेवोपपादयति—सन्तीत्यादि’ इति पा० । ४ ‘रोगस्य शब्दो रोगशब्दः’ इति पा० । ५ ‘रोगदोषसमानत्वेनाभिधेयानां’ इति पा० ।

च दोषान् व्याख्यास्यामः । रजस्तमश्च मानसौ दोषौ । तयोर्विकाराः कामक्रोधलोभमोहेर्यामानमदशोकचित्तो(न्तो)द्वेगभयहर्षादयः । वातपित्तश्लेष्माणस्तु खलु शारीरा दोषाः । तेषामपि च विकारा ज्वरातीसारशोफशोपद्वासमेहकुष्ठादयः । इति दोषाः केवला व्याख्याता विकारैकदेशश्च ॥ ५ ॥

तत्र खल्वेषां द्वयानामपि दोषाणां त्रिविधं प्रकोपणं, तद्यथा—असात्त्येन्द्रियार्थसंयोगः, प्रज्ञापराधः, परिणामश्चेति ॥ ६ ॥

तत्रापि रोगशब्दाभिधेयतया समानेऽपि दोषे तथा विकारे च परिसंख्येयापरिसंख्येय(त्व)रूपा विगीतिरस्त्यत्र चादोप इत्यभिप्रायेणाह—तत्रेत्यादि । एकैकस्मिन् दोषे बहवो विकारा भवन्तीत्यभिप्रायेण विकारापेक्षया दोषाणामनतिबहुत्व ज्ञेयम् । यथाचित्रमिति यथाविन्यास, तेन यानेव पूर्वाचार्यो विकारानधिकतमत्वेनोक्तवन्तस्तानेव व्याख्यास्याम, न तु सर्वान्, अशक्यत्वात् । किंवा, 'यथोचितैम्' इति पाठ । अनवशेषेण च दोषानित्यनेन दोषा अनतिबहुत्वेनानवशेषेणाप्यभिधातुं शक्यन्त इति प्रकाशयति । तत्र मानसदोषविकारयोरनल्पवक्तव्यत्वेनाग्रेऽभिधानम् ॥ ५ ॥ ६ ॥

प्रकुपितास्तु खलु ते प्रकोपणविशेषादूष्यविशेषाच्च विकारविशेषानभिनिर्वर्तयन्त्यपरिसंख्येयान् ॥ ७ ॥

ननु परिमितादोषरूपात् कारणात् कथमपरिमिता विकारा भवन्तीत्याह—प्रकुपितास्त्वित्यादि । हेतुविशेषदुष्टो हि स एव दोषो दूष्यान्तरगतश्च विभिन्नशक्तियोगाद्बहून् विकारान् करोतीति युक्तमेव । उक्तं च—“स एव कुपितो दोष समुत्थानविशेषतः । स्थानान्तरगतश्चैव विकारान् कुरुते बहून्” ( सू. अ. १८ ) इति ॥ ७ ॥

ते च विकाराः परस्परमनुवर्तमानाः कदाचिदनुवर्तन्ति कामादयो ज्वरादयश्च ॥ ८ ॥

विकाराणां शारीरमानसानां परस्परं संसर्गमाह—ते च विकारा इत्यादि । अनुवर्तमाना इत्यनेन यदैव ज्वरादयः कामादयो वा बलवत्त्वेनैव चिरकालमनुवर्तन्ते, तदैवानुवर्तन्ति प्रायः, यदा तु स्तोककालावस्थायिनो भवन्ति, न तदा प्रायोऽनुवर्तन्तीत्यर्थः । किंवा, अनुवर्तमाना परस्परबलमभिवर्धयन्त । अत्र च परस्परशब्देन शारीराणां शारीरेण, मानसानां मानसेन, शारीराणां मानसेन, मानसानां शारीरेण चानुबन्धो ज्ञेयः ॥ ८ ॥

नियतस्त्वनुबन्धो रजस्तमसोः परस्परं, न ह्यरजस्कं तमः प्रवर्तते ॥ ९ ॥

१ 'विकारानां विष्कृतवन्तस्तानेव' इति पा० । २ 'यथोपचित', इति पा० । ३ 'वाऽवलवत्त्वेन' इति पा० । ४ 'प्रायः' इति पा० ।

विकारानुबन्धं दर्शयित्वा दोषानुबन्धमाह—नियतस्त्वित्यादि ॥ ९ ॥

(प्रायः) शारीरदोषाणामेकाधिष्ठानीयानां सन्निपातः संसर्गो वा समानगुणत्वात् । दोषा हि दूषणैः समानाः ॥ १० ॥

शारीरदोषानुबन्धमाह—शारीरेत्यादि । एकाधिष्ठानीयानां मित्यनेनैकशरीराधिष्ठानप्रत्यासत्त्या च संसर्गो दोषाणां भवन्तीति दर्शयति । समानगुणत्वादिति हेतुं विवृणोति—दोषा हीत्यादि । दूषणैरिति हेतुभिः, प्रायो हि शारीराणां वातादीनां समान एव हेतुर्भवति, यथा—हृम्लं लवणं कटुं च पित्तं कफं, तत्राम्लं सकफं पित्तं करोति, लवणं च सपित्तं कफं करोति, कटुं तु सवातं पित्तं करोति । तथा वसन्त श्लेष्मकारकोऽप्यादानत्वेन वातपित्ते च करोति, तथा वर्षास्यपि पित्तं चीयमानं शरदि प्रकुप्य कफानुगतमेव कुप्यति, तथा ग्रीष्मो वातचयं रूक्षत्वेन कुर्वन् उष्णत्वेन मनाकं पित्तचयमपि करोतीत्यनुसरणीयम् ॥ १० ॥

तत्रानुबन्ध्यानुबन्धकृतो विशेषः—स्वतन्त्रो व्यक्लिङ्गो यथोक्तसमुत्थानप्रशमो भवत्यनुबन्धः, तद्विपरीतलक्षणस्त्वनुबन्धः । अनुबन्ध्यलक्षणसमन्वितास्तत्र यदि दोषा भवन्ति तत्रिकं सन्निपातमाचक्षते, द्वयं वा संसर्गम् । अनुबन्ध्यानुबन्धविशेषकृतस्तु बहुविधो दोषभेदः । एवमेव संज्ञाप्रकृतो भिषजां दोषेषु व्याधिषु च नानाप्रकृतिविशेषव्यूहः ॥ ११ ॥

एनमेव दोषानुबन्धमनुबन्ध्यानुबन्धभेदेन दर्शयितुमनुबन्ध्यानुबन्धलक्षणमेवाह—तत्रेत्यादि । अनुबन्ध्यस्य अनुबन्धस्य च विशेषोऽनुबन्ध्यानुबन्धविशेषः 'स्वतन्त्र' इत्यादिप्रन्थलक्षणीयः । स्वतन्त्र इत्यस्यैव विवरणं—व्यक्लिङ्ग इत्यादि । यथोक्तसमुत्थानप्रशम इति स्वहेतुसमुत्थितः स्वविकित्सयैव प्रशमनीयः । किंवा, स्वतन्त्र इत्यनेनापि स्वविकारकरणे ग्राधान्यमुच्यते, स्वतन्त्रो हि दोषः प्रकोपकाले विकारान् करोति, अस्वतन्त्रस्तु स्वतन्त्रप्रकोपकाल एव विकारप्रधानदोषेरितं सन् करोति । तद्विपरीतलक्षण इति अनेनाव्यक्लिङ्गोऽस्वहेतुप्रकुपित परविकित्साप्रशमनीयश्चानुबन्ध इति लभ्यते, अनुबन्धो ह्यवलवत्त्वेन न लिङ्गं व्यक्तं करोति, तथा परहेतुना किंचिदनुगुणेन कृत्वा परविकित्सयैव किंचिदनुगुणया शाम्यति । यथा—शरदि श्लेष्मा पित्तहेतुना जलाद्यम्लविपाकेन जन्यते, स च पित्तविकित्सयैव तित्सपिर्वादिकया कफेऽप्यनुगुणया शाम्यति । द्वयं वाऽनुब-

१ 'पित्तं कफं वातं च करोति' इति पा० । २ 'अनुबन्ध्यानुबन्धलक्षणसमन्विता' इति पा० । ३ 'नानाप्रकृतिविशेषाद् व्यूहः' ग. । ४ 'अपारतत्रयमुच्यते' इति पा० । ५ 'विकारं ज्वरातिसारान्दिरूपं तथाऽनुबन्ध्यानुबन्धरूपं प्रधानदोषेरित' इति पा० । ६ 'प्रकुपित' इति पा० ।



न्ध्यलक्षणं प्राप्तं ससर्गमाचक्षत इति योजना । अनुबन्धशब्द-  
श्चायं व्यकलिङ्गतादिधर्मयुक्ते दोषे वर्तते । तेनाप्रधानानुगम-  
नीये सन्निपाते अनुबन्धाभावेऽप्यनुबन्ध इति व्यपदेशो भवत्येव  
अनुबन्धानुबन्धरूपसंसर्गविशेषेण कृत । सज्ञाप्रकृत इति अनुब-  
न्धानुबन्धसन्निपातसंसर्गज्वरातिसारादिसज्ञाकृत इत्यर्थः ।  
नानाप्रकृतिविशेषव्यूह इति यथोक्तनानाकारणविशेषकृतो ज्वरा-  
तिसारादिरूपो व्याधीना दोषाणां च समूह इत्यर्थः । भिषजा-  
मितिपदेन च वैद्यानामेवेयं समयसिद्धाऽनुबन्धादिसंज्ञेति  
दर्शयति ॥ ११ ॥

अग्निषु तु शरीरेषु चतुर्विधो विशेषो बलभेदेन  
भवति । तद्यथा—तीक्ष्णो, मन्दः, समो, विषम-  
श्चेति । तत्र तीक्ष्णोऽग्निः सर्वापचारसहः, तद्विपरी-  
तलक्षणस्तु मन्दः, समस्तु खल्वपचारतो विकृति-  
मापद्यतेऽनपचारतस्तु प्रकृताववतिष्ठते, समलक्ष-  
णविपरीतलक्षणस्तु विषम इति । एते चतुर्विधा  
भवन्त्यग्नयश्चतुर्विधानामेव पुरुषाणाम् । तत्र सम-  
वातपित्तश्लेष्मणां प्रकृतिस्थानां समा भवन्त्यग्नयः,  
वातलानां तु वाताभिभूतेऽग्नयधिष्ठाने विषमा भव-  
न्त्यग्नयः, पित्तलानां तु पित्ताभिभूते ह्यग्नयधिष्ठाने  
तीक्ष्णा भवन्त्यग्नयः, श्लेष्मलानां तु श्लेष्माभिभू-  
तेऽग्नयधिष्ठाने मन्दा भवन्त्यग्नयः ॥ १२ ॥

दोषभेदविकारभेदमभिधाय शरीरस्थिते. प्रधानकारणस्या-  
ग्नेर्भेदमाह—अग्निष्वित्यादि । शरीरेष्विति सामान्यवचनेन  
सर्वशरीरगतानग्नीन् ग्राहयति, विवरणे तु जठराग्रेव  
'तीक्ष्णोऽग्निः सर्वापचारसह' इत्यादिना यच्चातुर्विध्यमुक्तं,  
तज्जठराग्नितीक्ष्णतादिमूलकमेव त्वगग्न्यादितीक्ष्णत्वादिकमिति  
ज्ञापयति । वचनं हि—“तन्मूलस्ते हि तद्वृद्धिक्षयवृद्धिक्षया-  
त्मका ” ( चि अ १५ ) इति । यद्यपि समोऽग्निः शस्त्व-  
नाग्नेऽभिधातुं युज्यते, तथाऽपि समतश्च तीक्ष्णस्यैव प्राधान्यो-  
पदर्शनार्थमिहाग्नेऽभिधानं, समस्य हि प्राधान्यं निर्विकारत्वेनैव  
सुस्थित, तीक्ष्णस्य तु सर्वापचारसहत्वेन प्राधान्यम् । तद्वि-  
परीतलक्षण इति खल्वपचारमपि यो न सहते, स मन्द  
इत्यर्थः । समलक्षणविपरीतलक्षण इति कदाचिद्विषमोऽपचारा-  
दपि न विक्रियते, कदाचिद्विक्रियते । समवातपित्तश्लेष्मणा-  
मित्युक्तेऽपि प्रकृतिस्थानामिति पदं वृद्धानां समवातपित्तश्लेष्मणा  
प्रतिषेधार्थम् । प्रकृतिशब्दस्य कारणवचनेकार्थताव्युदासार्थं  
समवातपित्तश्लेष्मणामिति कृतम् । वाताभिभूतेऽग्नयधिष्ठाने  
इति वचनेन वातलानामपि यदैवाग्नयधिष्ठानोपघातो वातेन  
क्रियते, तदैव वैषम्यं भवति । एवं पित्ताभिभूत इत्यादावपि  
व्याख्येयम् ॥ १२ ॥

तत्र केचिदाहुः—न समवातपित्तश्लेष्माणो ज-  
न्तवः सन्ति, विषमाहारोपयोगित्वान्मनुष्याणां;

तस्माच्च वातप्रकृतयः केचित्, केचित् पित्तप्रकृतयः,  
केचित् पुनः श्लेष्मप्रकृतयो भवन्तीति । तच्चानुप-  
पन्नं, कस्मात् कारणात्? समवातपित्तश्लेष्माणं ह्य-  
रोगमिच्छन्ति भिषजः, यतः प्रकृतिश्चारोग्यम्,  
आरोग्यार्था च भेषजप्रवृत्तिः, सा चेष्टरूपा, तस्मात्  
सन्ति समवातपित्तश्लेष्माणः, न खलु सन्ति वात-  
प्रकृतयः पित्तप्रकृतयः श्लेष्मप्रकृतयो वा । तस्य  
तस्य किल दोषस्याधिक्यात् सा सा दोषप्रकृतिरु-  
च्यते मनुष्याणां, न च विकृतेषु दोषेषु प्रकृतिस्थ-  
त्वमुपपद्यते, तस्माच्चैताः प्रकृतयः सन्ति; सन्ति तु  
खलु वातलाः पित्तलाः श्लेष्मलाश्च, अप्रकृतिस्थास्तु  
ते ज्ञेयाः ॥ १३ ॥

विषमाहारोपयोगित्वादिति नायं पुरुषस्तुलाधारधृतमिवाहा-  
रमुपयुङ्क्ते, तेनावश्यमत्र वातादिष्वन्यतमोऽपि दोषो विकृतो  
भवतीति भावः । समवातपित्तश्लेष्माणमित्यादिना अस्ति ताव-  
दारोग्यं पुरुषेषु वैद्यव्यवहारसिद्धमिति दर्शयति । तेन, यादगिदं  
दोषाणां कलाकाष्टादिवैषम्यं परित्यज्याविर्भूतविकाराकारित्वेना-  
दूरान्तरं साम्यमिष्यते, तादृगेव प्रकृतावपि साम्यमस्त्येवेति  
भावः । अन्ये तु वैषम्यं नाद्रियन्त एव, व्यपदेश्यरोगाजनक-  
त्वात् । दोषप्रकृतिरिति दुष्टदोषभाविता प्रकृतिरित्यर्थः ॥ १३ ॥

तेषां तु खलु चतुर्विधानां पुरुषाणां चैत्वार्यनुप्र-  
णिधानानि श्रेयस्कराणि भवन्ति । तत्र समसर्व-  
धातूनां सर्वाकारसमम्, अधिकदोषाणां तु त्रयाणां  
यथास्वं दोषाधिक्यमभिसमीक्ष्य दोषप्रतिकूलयो-  
गीनि त्रीण्यनु(त्र)प्रणिधानानि श्रेयस्कराणि भवन्ति  
यावदग्नेः समीभावात्, समे तु सममेव कार्यम्;  
एवं चेष्टा भेषजप्रयोगाश्चापरे । तान् विस्तरेणानु-  
व्याख्यास्यामः ॥ १४ ॥

दोषे प्रवृद्धे प्रतिकूलतया योगीनि दोषप्रतिकूलयोगीनि ।  
त्रीणि वातपित्तश्लेष्मप्रतिकूलानि । समे त्विति समतां गते बहौ,  
यथोचितविधानेन ( वातप्रकृत्यादीनां ) सममेवानुप्रणिधानं  
कर्तव्यम् । एवमित्यनेन प्रकारेण चेष्टाभेषजयोरपि प्रयोगा  
वातादीनां भवन्ति, ये तु, एवमित्यनेन चतुर्विधेनोक्तेन प्रका-  
रेणेति वदन्ति, ते समप्रकृतीनां च समव्यायामादिचेष्टा भेषजं  
च ऋतुचर्याविधेयं वमनादिकारकं सूच्यतेऽनेनेति व्याख्यान-  
यन्ति ॥ १४ ॥

अथस्तु पुरुषा भवन्त्यातुराः, ते त्वनातुरास्तन्त्रा-  
न्तरीयाणां भिषजाम् । तद्यथा—वातलः, पित्तलः,  
श्लेष्मलश्चेति । तेषामिदं विशेषविज्ञानं—वातलस्य  
वातनिमित्ताः, पित्तलस्य पित्तनिमित्ताः, श्लेष्म-

१ 'यत' इति ह. पु न पठ्यते । २ 'हि' इति पा० । ३ 'चत्वा-  
र्थत्रयप्रणिधानानि' इति पा० । ४ 'तानि' इति पा० । ५ अथ पाठः  
क्वचित्पुस्तके नोपलभ्यते ।

लस्य श्लेष्मनिमित्ता व्याधयः प्रायेण वलघ्नतश्च भवन्ति ॥ १५ ॥

तत्र वातलस्य वातप्रकोपणान्यासेवमानस्य क्षिप्रं वातः प्रकोपमापद्यते, न तथेतरौ दोषौ, स तस्य प्रकोपमापन्नो यथोक्तैर्विकारैः शरीरमुपतपति वल-  
वर्णसुखायुषामुपघाताय । तस्यावजयनं—स्नेहस्नेदौ विधियुक्तौ, मृदूनि च संशोधनानि स्नेहोष्णमधुरा-  
म्ललवणयुक्तानि, तद्वदभ्यवहार्याणि, अभ्यङ्गोपना-  
हनोद्वेष्टनोन्मर्दनपरिषेकावगाहनसंवाहनावपीडन-  
वित्रासनविस्सापनविस्सारणानि, सुरासवविधानं,  
स्नेहाश्चानेकयोनयो दीपनीयपाचनीयवातहरविरे-  
चनीयोपहितास्तथा शतपाकाः सहस्रपाकाः सर्व-  
शश्च प्रयोगार्थाः, वस्त्यः, वस्तिनियमः सुखशीलता  
चेति ॥ १६ ॥

न तथेतरौ दोषाविति सत्याऽपि हेतुसेवयेत्यर्थः, अन्यथा  
वातप्रकोपणसेवया पित्तश्लेष्मणोर्द्विरेव नास्ति । वित्रासना-  
दयो यद्यपि वातकारकास्तथाऽपि वातजनितोन्मादविनाशक-  
त्वेन चोक्ता इति ज्ञेयम् । उन्मादे हि वित्रासनादि भेषजम-  
भिधायोक्तं—“तेन याति शमं तस्य सर्वतो विद्रुतं मनः”  
(चि अ ९) इति । सर्वशः प्रयोगार्था इति पानाभ्यङ्गव-  
स्त्यादिभिः प्रयोजनीया इत्यर्थः । वस्तिनियम इति वस्तौ यथोक्त-  
नियमसेवयेत्यर्थः, किंवा वस्तिनियमशब्देन सिद्धौ वक्ष्यमाणरु-  
मैकाल-योगरूपं वस्तिस्वरूपनियमं कर्तव्यतया दर्शयति ।  
वक्ष्यति हि—“त्रिंशन्मताः कर्मसु वस्तिरयोगा कालस्ततोऽ-  
र्धेन ततश्च योगः” (सि. अ. १) इति । सुखशीलता सतत-  
सुखसेवित्वम् ॥ १५-१६ ॥

पित्तलस्यापि पित्तप्रकोपणान्यासेवमानस्य क्षिप्रं  
पित्तं प्रकोपमापद्यते, न तथेतरौ दोषौ, तदस्य  
प्रकोपमापन्नं यथोक्तैर्विकारैः शरीरमुपतपति वल-  
वर्णसुखायुषामुपघाताय । तस्यावजयनं—सर्पि-  
ष्पानं, सर्पिषा च स्नेहनम्, अधश्च दोषहरणं, मधुर-  
तिक्तकषायशीतानां चोषधाभ्यवहार्याणामुपयोगः,  
मृदुमधुरसुरभिशीतहृद्यानां गन्धानां चोपसेवा,  
मुक्तामणिहारवलीनां च परमशिशिरवारिसंस्थि-  
तानां धारणमुरसा, क्षणे क्षणेऽभ्यचन्दनप्रियङ्गुका-  
लीयमृणालशीतवातवारिभिरुपलकुमुदकोकनद-  
सौगन्धिकपद्मानुगतैश्च वारिभिरभिप्रोक्षणं, श्रुति-  
सुखमृदुमधुरमनोऽनुगानां च गीतवादित्राणां श्रव-  
णं, श्रवणं चाभ्युदयानां, सुहृद्भिः संयोगः, संयोग-  
श्चेष्टाभिः स्त्रीभिः शीतोपहितांशुकस्रधारिणीभिः,  
निशाकरांशुशीतलप्रवातहर्म्यवासः, शैलान्तरपुलि-

गशिशिरसद्वनवसनव्यजनपत्रनसेवनं, रम्याणां  
चोपवनानां सुखशिशिरसुरभिगारुनोपहितानामुप-  
रोचनं, सेवनं च पद्मोत्पलनलिनकुमुदसौगन्धिक-  
पुण्डरीकशतपत्रहस्तानां, सौम्यानां च सर्वभावा-  
नामिति ॥ १७ ॥

यथोक्तैरिति महारोगाभ्यायोक्तैः । अवध दोषहरणमिति  
विरेचनादित्यर्थः । अभ्यचन्दनं भवत्वन्दम् । हस्तानामिति  
कलापानाम् ॥ १७ ॥

श्लेष्मलस्यापि श्लेष्मप्रकोपणान्यासेवमानस्य  
क्षिप्रं श्लेष्मा प्रकोपमापद्यते, न तथेतरौ दोषौ; स  
तस्य प्रकोपमापन्नो यथोक्तैर्विकारैः शरीरमुपतपति  
वलवर्णसुखायुषामुपघाताय । तस्यावजयनं—वि-  
धियुक्तानि तीक्ष्णोष्णानि संशोधनानि, रुक्षप्रायाणि  
चाभ्यवहार्याणि कटुकतिक्तकषायोपहितानि, तथैव  
धावनलङ्घनप्लवनपरिसरणजागरणनियुद्धव्यवाय-  
व्यायामोन्मर्दनस्नानोत्सादनानि, विशेषतस्तीक्ष्णा-  
नां दीर्घकालस्थितानां च मद्यानामुपयोगः, सधूम-  
पानः सर्वशश्चोपवासः, तथोष्णं वासः, सुखप्रतिषे-  
धश्च सुखार्थमेवेति ॥ १८ ॥

श्लेष्मविजयार्थं रुक्षस्येव हितत्वेन रक्षाणीति वक्तव्ये यद्-  
क्षप्रायाणीति करोति, तेनात्यर्थरुक्षाक्षस्य वातानुगुणत्वेन तथा  
वातवपोषकत्वेन चासेव्यत्वं दर्शयति, उक्तं हि रसविमाने—  
“स्निग्धमश्रीयान्, स्निग्धं हि भुक्तं स्वदेते, भुक्तमौदर्यमग्नि-  
मुदीरयति” (वि. अ. १) इत्यादि । लङ्घनम् उत्प्लुत्य गमनं,  
परिसरणं कण्टलरूपभ्रमणम् । सर्वशश्चोपवास इति सर्वलङ्घनानि ।  
यदुक्तं—“चतुःप्रकाराः सगुद्धिः पिपासा मारुतातपा । पाच-  
नान्नुपवासश्च व्यायामश्चेति लङ्घनम्” (सू. अ. २२) इति ।  
उपवासशब्दो ह्यत्र लङ्घने वर्तते । सुखार्थमिति आयतिसुखार्थः,  
सुखप्रतिषेधादि श्लेष्मक्षये भूते श्लेष्मविकाराभावलक्षणं सुखं  
भवति ॥ १८ ॥

भवति चात्र—

सर्वरोगविशेषज्ञः सर्वकार्यविशेषवित् ।

सर्वभेषजतत्त्वज्ञो रात्रः प्राणपतिर्भवेदिति ॥ १९ ॥

यथोक्ताभ्यायज्ञानादेव सर्वरोगामिज्ञं सौति—सर्वेत्यादिना ।  
प्राणान् पाति रक्षतीति प्राणपतिः ॥ १९ ॥

तत्र श्लोकाः—

प्रकृत्यन्तरभेदेन रोगानीकविकल्पनम् ।

परस्पराविरोधश्च सामान्यं रोगदोषयोः ॥ २० ॥

दोषसंख्या विकाराणामेकदेशः प्रकोपणम् ।

जरणं प्रति चिन्ता च कायाग्नेर्भुक्षणानि च ॥ २१ ॥

१ ‘वातप्रकोपणोक्तानि’ इति पा० । २ ‘पित्तप्रकोपणोक्तानि’  
इति पा० ।

१ ‘शतपत्रहृद्यानां’ इति पा० । २ ‘श्लेष्मप्रकोपणोक्तान्यासेव-  
मानस्य’ इति पा० । ३ ‘देहाग्ने रक्षणानि च’ इति पा० ।

नराणां वातलादीनां प्रकृतिस्थापनानि च ।  
रोगानीके विमानेऽस्मिन् व्याहृतानि महर्षिणा ॥२२॥  
इत्यग्निवेशकृते तन्त्रे चरकप्रतिसंस्कृते विमानस्थाने  
रोगानीकविमानं नाम षष्ठोऽध्यायः ॥ ६ ॥

सग्रहे जरयतीति जरणो वह्नि, तं प्रति चिन्ता 'अग्निपु'  
इत्यादिना कृता । प्रकृतिस्थापनानीति भेषजानि ॥ २०-२२ ॥  
इति श्रीचक्रपाणिदत्तविरचिताया चरकतापर्यटीकाया-  
मायुर्वेददीपिकाया विमानस्थाने रोगानीकविमानं  
नाम षष्ठोऽध्यायः ॥ ६ ॥

### सप्तमोऽध्यायः ।

अथातो व्याधितरूपीयं विमानं व्याख्यास्यामः ॥ १ ॥  
इति ह स्माह भगवानात्रेयः ॥ २ ॥

पूर्वाध्याये व्याधि प्रतिपाद्य व्याधितस्य पुरुषस्य भेदं चिकि-  
त्सोपयोगितया प्रतिपादयितुं तथा तत्प्रसङ्गाच्च किमीन् प्रति-  
पादयितुं व्याधितरूपीयोऽभिधीयते ॥ १ ॥ २ ॥

इह खलु द्वौ पुरुषौ व्याधितरूपौ भवतः-गुरु-  
व्याधितः, लघुव्याधितश्च । तत्र-गुरुव्याधित एकः  
सत्त्वबलशरीरसंपदुपेतत्वाल्लघुव्याधित इव दृश्यते,  
लघुव्याधितोऽपरः सत्त्वादीनामधमत्वाद्गुरुव्याधित  
इव दृश्यते । तयोरकुशलाः केवलं चक्षुषैव  
रूपं दृष्ट्वाऽध्यवस्यन्तो व्याधिगुरुलाघवे विप्रति-  
पद्यन्ते ॥ ३ ॥

द्वावित्यादौ व्याधि- जातो यस्य स व्याधित, तस्यैव रूपं  
ययोस्तौ व्याधितरूपौ, व्याधितसदृशावित्यर्थः । तेन, व्याधि-  
तरूपावित्यनेन गुरुलघुव्याधियुक्तसदृशौ बोद्धव्यौ । यो हि गुरु  
व्याधि सपन्नसत्त्वादिना लघुव्याधिविद्ध्यते, नासावपि लघुना  
व्याधिना व्याधित, किं तु गुरुव्याधित एवासौ । स तु गुरु-  
णैव व्याधिना व्याधितो गुरुव्याधिरदूरदर्शिना लघुव्याधिरिव  
दृश्यते, एवं विपर्यासाद्गुरुव्याधितोऽपर इत्यादावपि व्याख्येयम् ।  
अधमत्वादिति ह्यवरत्वादित्यर्थः । चक्षुषैवेति इतरज्ञानसाधनो-  
पलक्षणं, तेन स्पर्शादिनाऽपि विशेषानवगाहकेनेति बोद्धव्यम् ।  
रूपमिति विरूपम् । अध्यवस्यन्त इति निश्चयं कुर्वन्तः । गुरु-  
लाघवे विप्रतिपद्यन्ते इति गुरुलघुत्वे न प्रतिपद्यन्ते ॥ ३ ॥

नहि ज्ञानावयवेन कृत्स्ने ज्ञेये विज्ञानमुत्पद्यते ।  
विप्रतिपन्नास्तु खलु रोगज्ञाने उपक्रमयुक्तिज्ञाने  
चापि विप्रतिपद्यन्ते । ते यदा गुरुव्याधितं लघु-  
व्याधितरूपमासादयन्ति, तदा तमल्पदोषं मत्वा

संशोधनकालेऽस्मै मृदु संशोधनं प्रयच्छन्तो भूय  
एवास्य दोषानुदीरयन्ति । यदा तु लघुव्याधितं  
गुरुव्याधितरूपमासादयन्ति, तदा तं महादोषं मत्वा  
संशोधनकालेऽस्मै तीक्ष्णं संशोधनं प्रयच्छन्तो  
दोषानतिनिर्हृत्य शरीरमस्य क्षिण्वन्ति । एवमवय-  
वेन ज्ञानस्य कृत्स्ने ज्ञेये ज्ञानमभिमन्यमानाः परि-  
स्खलन्ति । विदितवेदितव्यास्तु भिषजः सर्वे  
सर्वथा यथासंभवं परीक्ष्यं परीक्ष्याध्यवस्यन्तो न  
क्वचिदपि विप्रतिपद्यन्ते, यथेष्टमर्थमभिनिर्वर्तयन्ति  
चेति ॥ ४ ॥

अत्रैव विरुद्धप्रतिपत्तौ हेतुमाह—नहीत्यादि । ज्ञानावयवे-  
नेति एकदेशज्ञानेन । विप्रतिपत्तिफलमाह—विप्रतिपन्नास्ति-  
त्यादि । उपक्रमस्य भेषजप्रयोगस्य विकारेण समं योजना  
उपक्रमयुक्ति, तस्या ज्ञाने विरुद्धप्रतिपत्तिमन्तो भवन्ति । एत-  
देव व्याकरोति—ते यदेत्यादि । आसादयन्तीति बुध्यन्ते ।  
उदीरयन्तीति प्रकोपयन्त्येव पर, नत्वल्पबलत्वाद्वरन्तीत्यर्थः ।  
अतिनिर्हृत्येति अतियोगेन हृत्वेत्यर्थः । ज्ञानस्येति ज्ञानसाधनस्य ।  
यथासंभवमिति यानि यत्र ज्ञानसाधनानि भवन्ति, तैस्तत्र ।  
परीक्ष्यं सत्त्वादि । न क्वचिदपीति गौरवलाघवादौ ॥ ४ ॥

भवन्ति चात्र—

सत्त्वादीनां विकल्पेन व्याधिरूपमथातुरे ।  
दृष्ट्वा विप्रतिपद्यन्ते वाला व्याधिवलाबले ॥ ५ ॥  
ते भेषजमयोगेन कुर्वन्त्यज्ञानमोहिताः ।  
व्याधितानां विनाशाय क्लेशाय महतेऽपि वा ॥ ६ ॥  
प्राज्ञास्तु सर्वमाज्ञाय परीक्ष्यमिह सर्वथा ।  
न स्खलन्ति प्रयोगेषु भेषजानां कदाचन ॥ ७ ॥

एतदेव सुखग्रहणार्थं श्लोकेनाह—सत्त्वेत्यादि । व्याधि-  
रूपमिति व्याधेर्गतिरूपमित्यर्थः । 'व्याधितरूपम्' इति तु पाठः  
सुगमः । बाला इति अल्पज्ञा । अतियोगेनेति असम्यगयोगेन;  
तेनातियोगमिथ्यायोगयोर्ग्रहणं भवति ॥ ५-७ ॥

इति व्याधितरूपाधिकारे व्याधितरूपसंख्याग्र-  
संभवं व्याधितरूपहेतुविप्रतिपत्तौ कारणं सापवादं  
संप्रतिपत्तिकारणं चानपवादं निशम्य, भगवन्त-  
मात्रेयमग्निवेशोऽतः परं सर्वकिमीणां पुरीषसंश्र-  
याणां समुत्थानस्थानसंस्थानवर्णनामप्रभावचिकि-  
त्सितविशेषान् पप्रच्छोपसंगृह्य पादौ ॥ ८ ॥

सप्रति व्याधिगुरुलाघवस्य दुर्ज्ञेयताप्रसङ्गेन दुर्ज्ञेयकिमिह्या-  
पक्रमपि प्रकरणमारभते—इति व्याधितेत्यादि । संख्याग्रसंभव-  
मिति संख्याप्रमाणसंभवमित्यर्थः, अग्रशब्दो हि परिमाण-  
वाची । व्याधितरूपस्य हेतुः सत्त्वादिबलवत्त्वाबलवत्त्वे, तत्क-

१ 'अल्पत्वात्' इति पा० । २ 'विप्रतिपद्यन्ते प्रमाद्यन्ति' इति  
योगीन्द्रनाथसेनः ।

तो विप्रतिपत्तिर्व्याधितरूपहेतुविप्रतिपत्तिः, तत्र । कारणम् एक-  
देशेन ज्ञानम् । सापवादमिति सदोषम् । सम्यक् प्रतिपत्ति-  
सप्रतिपत्तिः ॥ ८ ॥

अथास्मै प्रोवाच भगवानात्रेयः—इह खल्वग्नि-  
वेश ! विंशतिविधाः क्रिमयः पूर्वमुद्दिष्टा नानाविधेन  
प्रविभागेनान्यत्र सहजेभ्यः; ते पुनः प्रकृतिभिर्वि-  
भज्यमानाश्चतुर्विधा भवन्ति; तद्यथा—पुरीषजाः,  
श्लेष्मजाः, शोणितजा, मलजाश्चेति ॥ ९ ॥

पूर्वमुद्दिष्टा इति अष्टोदरीये संज्ञामात्रकथिता । अन्यत्र सह-  
जेभ्य इत्यनेन शरीरसहजास्त्वैकारिका क्रिमयो विशतेरप्य-  
विका भवन्तीति दर्शयति । प्रकृतिभिरिति कारणे । मलजा  
इति बाह्यमलजाः ॥ ९ ॥

तत्र मलो बाह्यश्चाभ्यन्तरश्च । तत्र बाह्यमलजा-  
तान् मलजान् संचक्ष्महे । तेषां समुत्थानं—मृजाव-  
र्जनं, स्थानं—केशश्मश्रुलोमपक्ष्मवासांसि; संस्था-  
नम्—अणवस्तिलाकृतयो बहुपादाश्च; वर्णः—कृष्णः,  
शुक्लश्च; नामानि—यूकाः, पिपीलिकाश्च; प्रभावः—  
कण्डूजननं, कोठपिडकाभिनिर्वर्तनं च; चिकित्सितं  
तु खल्वेषामपकर्षणं, मलोपघातः, मलकराणां च  
भावानामनुपसेवनमिति ॥ १० ॥

पिपीलिका लिङ्गा केचिदाहुः । क्रिमीणां संज्ञा स्वशास्त्रव्य-  
वहारसिद्धा देशान्तरप्रसिद्धा च बोद्धव्या । प्रभाव इति स्वश-  
क्तिसपाद्यमित्यर्थः ॥ १० ॥

शोणितजानां तु खलु कुष्ठैः समानं समुत्थानं;  
स्थानं—रक्तवाहिन्यो धमन्यः; संस्थानम्—अणवो  
वृत्ताश्चापादाश्च, सूक्ष्मत्वाच्चैके भवन्त्यदृश्याः; वर्णः—  
ताम्रः; नामानि—केशादा, लोमादा, लोमद्वीपाः, सौ-  
रसा, औदुम्बरा, जन्तुमातरश्चेति; प्रभावः—केशश्म-  
श्रुतखलोमपक्ष्मापध्वंसः, व्रणगतानां च हर्षकण्डू-  
तोदसंसर्पणानि, अतिवृद्धानां च त्वक्सिरास्त्रायुमां-  
सतरुणास्थिभक्षणमिति; चिकित्सितमप्येषां कुष्ठैः  
समानं, तदुत्तरकालमुपदेक्ष्यामः ॥ ११ ॥

हर्षकण्डूदयो व्रणदेश एव ज्ञेयाः ॥ ११ ॥

श्लेष्मजाः क्षीरगुडतिलमत्स्यानूपमांसपिष्टान्नप-  
रमात्रकुसुम्भमेहाजीर्णपूतिक्लिन्नसंकीर्णविरुद्धासा-  
त्म्यभोजनसमुत्थानाः; तेषामामाशयः स्थानं, ते  
प्रवर्धमानास्तूर्ध्वमधो वा विसर्पन्त्युभयतो वा;  
संस्थानवर्णविशेषास्तु—श्वेताः पृथुव्रधसंस्थानाः  
केचित्, केचिद्वृत्तपरिणाहा गण्डूपदाकृतयः श्वेता-

स्ताम्रावभासाश्च, केचिदणवो दीर्घास्तन्वाकृतयः  
श्वेताः; तेषां त्रिविधानां श्लेष्मनिमित्तानां क्रिमीणां  
नामानि—अन्वादाः, उदरादाः, हृदयचराः, चुरवः,  
दर्भपुष्पाः, सौगन्धिकाः, महागुदाश्चेति; प्रभावो—  
हृलासः, आस्यसंस्त्रवणम्, अरोचकाविपाकौ, ज्वरः,  
मूर्च्छा, जृम्भा, क्षवथुः, आनाहः, अङ्गमर्दः, छर्दिः  
काश्यं, पाहप्यं, चेति ॥ १२ ॥

परमात्र पायसम् । सकीर्णभोजनं घृणाविषयमलादिमिश्रित-  
व्यञ्जनादिभोजनम् । ब्रध्न चर्मलता ॥ १२ ॥

पुरीषजास्तुल्यसमुत्थानाः श्लेष्मजैः, तेषां स्थानं  
पक्वाशयः, ते प्रवर्धमानास्त्वधो विसर्पन्ति, यस्य  
पुनरामाशयाभिमुखाः स्युर्यदन्तरं तदन्तरं तस्यो-  
द्गारनिःश्वासाः पुरीषगन्धिनः स्युः, संस्थानवर्ण-  
विशेषास्तु—सूक्ष्मवृत्तपरीणाहाः श्वेता दीर्घा ऊर्णाशु-  
संकाशाः केचित्, केचित् पुनः स्थूलवृत्तपरीणाहाः  
श्यावनीलहरितपीताः, तेषां नामानि ककेरुकाः,  
मकेरुकाः, लेलिहाः, सशूलकाः, सौसुरादाश्चेति;  
प्रभावः—पुरीषभेदः, काश्यं, पाहप्यं, लोमहर्षाभि-  
निर्वर्तनं च, त एव चास्य गुदमुखं परितुदन्तः कण्डू-  
चोपजनयन्तो गुदमुखं पर्यासते, त एव जातहर्षा  
गुदनिष्क्रमणमतिवेलं कुर्वन्ति; इत्येष श्लेष्मजानां  
पुरीषजानां च क्रिमीणां समुत्थानादिविशेषः ॥ १३ ॥

यदन्तरमिति यस्मिन् काले, तदन्तरं तत्कालमेव । ऊर्णाशु-  
संकाशा इति मेषलोमगुल्याः । पर्यासते इति क्षिपन्ति, किंवा  
गुदं परिवार्यासते । अतिवेलमिति पुनः पुनः ॥ १३ ॥

चिकित्सितं तु खल्वेषां समासेनोपदिश्य पश्चा-  
द्विस्तेरेणोपदेक्ष्यामः । तत्र सर्वक्रिमीणामपकर्षणमे-  
वादितः कार्यं, ततः प्रकृतिविधातः, अनन्तरं निदा-  
नोक्तानां भावानामनुपसेवनमिति ॥ १४ ॥

तत्रापकर्षणं—हस्तेनाभिगृह्य विमृश्योपकरणव-  
ताऽपनयनमनुपकरणेन वा; स्थानगतानां तु क्रिमी-  
णां भेषजेनापकर्षणं न्यायतः, तच्चतुर्विधं; तद्यथा—  
शिरोविरेचनं, वमनं, विरेचनम्, आस्थापनं च;  
इत्यपकर्षणविधिः । प्रकृतिविधातस्त्वेषां कटुतिक्त-  
कषायक्षारोष्णानां द्रव्याणामुपयोगः, यच्चान्यदपि  
किञ्चिच्छ्लेष्मपुरीषप्रत्यनीकभूतं तत् स्यात्; इति  
प्रकृतिविधातः । अनन्तरं निदानोक्तानां भावाना-  
मनुपसेवनं—यदुक्तं निदानविधौ तस्य विवर्जनं  
तथाप्रायाणां चापरेषां द्रव्याणाम् । इति लक्षणत-

श्रिक्रित्सितमनुव्याख्यातम् । एतदेव पुनर्विस्तरेणोप-  
देक्ष्यते ॥ १५ ॥

अपकर्षणं हस्तादि संशोधनानि च । प्रकृते कारणस्य श्लेष्मा-  
दिरूपस्य विघातः प्रकृतिविघात इत्यर्थः । उपकरणवतेति सद्-  
शाद्युपकरणयुक्तेन । तत् स्यादिति विघातः स्यादिति योजना ।  
निदानोक्तानां भावानामनुपसेवनमिति विवरणानुवादः । अस्य  
विवरणं—यदुक्तमित्यादि । तथाप्रायाणामिति श्लेष्मजपुरीषज-  
किमिनिदानसदृशानामित्यर्थः । लक्षणतः इति संक्षेपतः, संक्षेपो  
हि विस्तरस्य ग्राहकं लक्षणं भवति ॥ १४ ॥ १५ ॥

अथैनं किमिकोष्ठमातुरमग्रे षट्पात्रं सप्तरात्रं वा  
स्नेहस्वेदाभ्यामुपपाद्य श्वोभूते एनं संशोधनं पाय-  
यिताऽस्मीति क्षीरगुडदधितिलमत्स्यानूपमांसपि-  
ष्टान्नपरमान्नकुसुमभस्नेहसंप्रयुक्तैर्भोज्यैः सायं प्रातः  
श्रोतुपपादयेत् समुदीरणार्थं किमीणां कोष्ठाभिसर-  
णार्थं च भिषक् । अथ व्युष्टायां राज्यां सुखोषितं  
सुप्रजीर्णभक्तं च विज्ञायास्थापनवमनविरेचनैस्तद-  
हरेवोपपादयेदुपपादनीयश्चेत् स्यात् सर्वान् परीक्ष्य-  
विशेषान् परीक्ष्य सम्यक् ॥ १६ ॥

कोष्ठाभिसरणार्थमिति क्षीरगुडादिलोमेन देशान्तरं परित्यज्य  
कोष्ठगमनार्थम् । तदहरेवेति एकस्मिन् दिने, एतच्चैकदिन एव  
भूरिकर्मकरणं व्याधिप्रभावाद्बोद्धव्यम् । एतच्चैकाहेन सर्वकरणं  
यदि शरीरबलादिसंप्रयुक्तं पुरुषो भवति तदैव परं कर्तव्यं,  
नान्यथेत्याह—उपपादनीयश्चेत् स्यादित्यादिना ॥ १६ ॥

अथाहरेति ब्रूयात्—मूलकसर्षपलशुनकरञ्जशि-  
शुमधुशिग्रुखरपुष्पाभूस्तृणसुमुखसुरसकुठेरकग-  
ण्डीरकालमालकपर्णासक्षवकफणिज्झकानि सर्वा-  
ण्यथवा यथालामं; तान्याहृतान्यभिसमीक्ष्य खण्ड-  
शश्छेदयित्वा प्रक्षाल्य पानीयेन सुप्रक्षालितायां  
स्थाल्यां समावाप्य गोमूत्रेणार्धोदकेनाभिपिच्य  
साधयेत् सततमवघट्टयन् दूर्ग्यां, तमुपयुक्तभूयिष्ठे-  
ऽम्भसि गतरसेष्वौषधेषु स्थालीमवतार्य सुपरिपूतं  
कषायं सुखोष्णं मदनफलपिप्पलीविडङ्गकल्कतै-  
लोपहितं स्वर्जिकालवणितमभ्यासिच्य बस्तौ विधि-  
वदास्थापयेदेनं; तथाऽर्कालर्ककुटजाढकीकुष्ठकैड-  
र्यकषायेण वा, तथा शिशुपीलुकुस्तुम्बुरुकटुकास-  
र्षपकषायेण, तथाऽऽमलकशृङ्गवेरदारुहरिद्रापिचु-  
मर्दकषायेण मदनफलादिसंयोगसंपादितेन, त्रिवारं  
सप्तरात्रं वाऽऽस्थापयेत् ॥ १७ ॥

मधुशिग्रु. शोभाजन । अत्र काथ्यद्रव्यजलादिमानं काथ-

परिभाषया कर्तव्यम् । उपयुक्तभूयिष्ठे प्रक्षीणभूयिष्ठ इत्यर्थः ।  
गतरसेष्वौषधेष्विति जले सक्रान्तरसेषु । अनेन कषायसिद्धि-  
लक्षणेन यावता जलेन पाकेन चौषधानि गतरसानि भवन्ति,  
तावदेव जलं देयं, तावाश्च पाकं कर्तव्यं, नावश्यं परिभाषया  
सर्वत्रेति कर्म दर्शयति । सुपरिपूतमिति वस्त्रगालितम् ।  
बस्तौ कषायादिमानं सिद्धौ वक्ष्यमाणेन ज्ञेयम् । अलर्क-  
मन्दार ॥ १७ ॥

प्रत्यागते च पश्चिमे बस्तौ प्रत्याश्वस्तं तदहरेवो-  
भयतोभागहरं संशोधनं पाययेद्युक्त्या; तस्य विधि-  
रुपदेक्ष्यते—मदनफलपिप्पलीकषायस्यार्धाञ्जलि-  
मात्रेण त्रिवृत्कल्काक्षमात्रमालोच्य पातुमस्मै प्रय-  
च्छेत्, तदस्य दोषमुभयतो निर्हरति साधु; एव-  
मेव कल्पोक्तानि वमनविरेचनानि प्रतिसंयुज्य  
पाययेदेनं बुद्ध्या सर्वविशेषानवेक्षमाणो भिषक् १८

अथैनं सम्यग्विरक्तं विज्ञायापराह्णे शैखरिक-  
कषायेण सुखोष्णेन परिषेचयेत् । तेनैव च कषा-  
येण बाह्याभ्यन्तरान् सर्वोदकार्थान् कारयेच्छ-  
श्वत्; तदभावे कटुतिक्तकषायाणामौषधानां काथै-  
र्मूत्रक्षारैर्वा परिषेचयेत् । परिषिक्तं चैनं निवात-  
मागारमनुप्रवेश्य पिप्पलीपिप्पलीमूलचव्यचित्र-  
कशृङ्गवेरसिद्धेन यवाग्वादिना क्रमेणोपाचरेत्,  
विलेपीक्रमागतं चैनमनुवासयेद्विडङ्गतैलेनैकान्तरं  
द्विस्त्रिंशं ॥ १९ ॥

पश्चिमे तृतीयपुटके । ससृज्येति मिश्रीकृत्य । शैखरिकक-  
षायेणेति विडङ्गकषायेण, विडङ्गकषायो हि वैद्यकव्यवहारात्  
शैखरिककषाय उच्यते । विलेप्या क्रमागतमिति कृतयवाग्वा-  
दिक्रममित्यर्थः ॥ १८ ॥ १९ ॥

यदि पुनरस्यातिप्रवृद्धाञ्छीर्षादान् किमीन् मन्येत  
शिरस्यैवाभिसर्पतः कदाचित्, ततः स्नेहस्वेदा-  
भ्यामस्य शिर उपपाद्य विरेचयेदपामार्गतण्डुला-  
दिना शिरोविरेचनेन ॥ २० ॥

अपामार्गतण्डुलादिनेति अपामार्गतण्डुलीयोक्तेन ॥ २० ॥

यस्त्वभ्यवहार्यविधिः प्रकृतिविघातायोक्तः कि-  
मीणामथ तमनुव्याख्यास्यामः,—मूलकर्षणीं समू-  
लाग्रप्रतानामाहत्य खण्डशश्छेदयित्वा लू(दू)खले  
क्षोदयित्वा पाणिभ्यां पीडयित्वा रसं गुह्नीयात्,  
तेन रसेन लोहितशालितण्डुलपिष्टं समालोच्य पूष-  
लिकां कृत्वा विधूमेष्वङ्गारेषूपकुञ्ज्य विडङ्गतैलव-  
णोपहितां किमिकोष्ठाय भक्षयितुं प्रयच्छेत्, अन-  
न्तरं चाम्लकाञ्जिकमुदशिवद्वा पिप्पल्यादिपञ्चवर्ग-

१ 'तयोर्विघाताय स्यादिति' इति पा० । २ 'तसिञ्छीतीभूते  
तूपयुक्तभूयिष्ठे' इति पा० ।

१ 'शैखरिक अपामार्गः' इति गङ्गाधरः । २ 'मूषिकपर्णी' इति  
पा० । ३ 'विपाच्य' इति पा० ।



संसृष्टं सलवणमनुपाययेत् । अनेन कल्पेन मार्क-  
वार्कसहचरनीपनिर्गुण्डीसुमुखसुरसकुठेरकगण्डी-  
रकालमालकर्पासक्षवकफणिज्झकवकुलकुटजसु-  
वर्णक्षीरीस्वरसानामन्यतमस्मिन् कारयेत् पूष-  
लिकाः, तथा किणिहीकिरातक्तिकसुवहामलकह-  
रीतकीविभीतकस्वरसेषु कारयेत् पूषलिकाः, स्वर-  
सांश्चैतेषामेकैकशो द्वन्द्वशः सर्वशो वा मधुविलु-  
लितान् प्रातरनन्नाय पातुं प्रयच्छेत् ॥ २१ ॥

मूलकर्पासोभाजन । उपकुञ्चेति पाचयित्वा, 'कुड दाहे',  
इति धातु पठ्यते । पिप्पल्यादिपञ्चवर्गोऽत्रैव पेयादिकमोक्तपञ्च-  
कोलम् । सहचरं झिण्टिका । मधुविलुलितानि मधुनाऽऽ-  
लोडितान् ॥ २१ ॥

अथाश्वशकुदाहृत्य महति किलिञ्जके प्रस्तीया-  
तपे शोषयित्वोदुखले क्षोदयित्वा दृषदि पुनः सूक्ष्म-  
चूर्णानि कारयित्वा विडङ्गकपायेण त्रिफलाकपा-  
येण वाऽष्टकृत्वो दशकृत्वो वाऽऽतपे सुपरिभावि-  
तानि भावयित्वा दृषदि पुनः सूक्ष्माणि चूर्णानि  
कारयित्वा नवे कलशे समावाप्यानुगुप्तं निधाप-  
येत् । तेषां तु खलु चूर्णानां पाणितलं यावद्वा साधु  
मन्येत तत् क्षौद्रेण संसृज्य क्रिमिकोष्ठिने लेढुं  
प्रयच्छेत् ॥ २२ ॥

सुपरीत्यादि यथा सुपरिभावितानि भवन्ति तथा भाव-  
यित्वेत्यर्थः । अनुगुप्तमिति वाताघननुगमनीयं कृतरक्षं च  
यथा भवति ॥ २२ ॥

तथा भल्लातकास्थीन्याहृत्य कलशप्रमाणेन चा-  
पोथ्य स्नेहभाविते दृढे कलशे सूक्ष्मानेकच्छिद्र-  
ब्रध्ने शरीरमुपवेष्टव्यं मृदावलिप्ते समावाप्योडुपेन  
पिधाय भूमावाकण्डं निष्ठातस्य स्नेहभावितस्यैवा-  
न्यस्य दृढस्य कुम्भस्योपरि समारोप्य समन्ताद्गोम-  
यैरुपचित्य दाहयेत्, स यदा जानीयात् साधु  
दग्धानि गोमयानि विगतस्नेहानि च भल्लातकास्थी-  
नीति ततस्तं कुम्भमुद्धरेत् । अथ तस्माद्वितीयात्  
कुम्भात् स्नेहमादाय विडङ्गतण्डुलचूर्णैः स्नेहार्ध-  
मात्रैः प्रतिसंसृज्यातपे सर्वमहः स्थापयित्वा ततो-  
ऽसौ मात्रां प्रयच्छेत् पानाय; तेन साधु विरिच्यते,  
विरिक्तस्य चानुपूर्वी यथोक्ता । एवमेव भद्रदारुस-  
रलकाष्ठस्नेहानुपकल्प्य पातुं प्रयच्छेत् ॥ २३ ॥

अनुवासयेच्चैनमनुवासनकाले ॥ २४ ॥

ब्रध्नः शुद्धः, इह तु कलशाधोभागः । शरीरमुपवेष्टयेति वेष्ट-  
यित्वा । उडुपः पिधानम् । स इति भल्लातकस्नेहसाधकः ।  
द्वितीयादिति अधःस्थाद्वितीयात् ॥ २३ ॥ २४ ॥

१ 'वाऽऽतपे भावितानि दृषदि' इति पा० । २ 'शरीरमुपवेष्टव्यं'  
इति गङ्गाधरो न पठति । ३ 'चैनमतं प्वानुवासनकाले' इति पा० ।

अथाहरेति ब्रूयात्—शारदान्नवांस्तिलान् संप-  
दुपेतान्, तानाहत्य सुनिष्पूतान्निष्पूय, सुशुद्धान्  
शोधयित्वा, विडङ्गकपाये सुखोष्णे प्रक्षिप्य  
निर्वापयेदादोपगमनात्, गतदोपानभिसमीक्ष्य,  
सुप्रलुप्तान् प्रलुञ्च्य, पुनरेव सुनिष्पूतान् निष्पूय, सु-  
शुद्धान् शोधयित्वा, विडङ्गकपायेण त्रिःसप्तकृत्वः  
सुपरिभावितान् भावयित्वा, आतपे शोषयित्वा, उ-  
लू(दू)खले संक्षुब्ध, दृषदि पुनः श्लक्ष्णपिष्टान् कार-  
यित्वा, द्रोण्यामभ्यवधाय, विडङ्गकपायेण मुहुर्मुहुर-  
वसिञ्चन् पाणिमर्दमेव मर्दयेत्, तस्मिंस्तु खलु प्रपी-  
ड्यमाने यत्तैलमुदियात्तत् पाणिभ्यां पर्यादाय, शुचौ  
दृढे कलशे न्यस्यानुगुप्तं निधापयेत् ॥ २५ ॥

निष्पूयेति सृत्तिकाद्यवकराश्चिचि । शोधयित्वेति प्रक्षाल्य ।  
आदोपगमादित्यत्र तिलदोषगमनं तिलत्वगलप्रमलादिगमनं  
ज्ञेयम् । प्रलुञ्च्य निस्तुपीकृत्य । अभ्यवधयेति आरोप्य । पाणि-  
भ्यां पर्यादायेति पाणिलग्नं पुनः पुनः पुनर्गृहीत्वा ॥ २५ ॥

अथाहरेति ब्रूयात्—तिलवकोद्वालकयोर्द्वौ वि-  
ल्वमात्रौ पिण्डौ श्लक्ष्णपिष्टौ विडङ्गकपायेण,  
तदर्धमात्रौ श्यामात्रिवृतयोः, अतोऽर्धमात्रौ दन्ती-  
द्रवन्त्योः, अतोऽर्धमात्रौ च चव्यचित्रकयोरिति । एतं  
संभारं विडङ्गकपायस्यार्धाढकमात्रेण प्रतिसंसृज्य,  
तत्तैलप्रस्थं समावाप्य, सर्वमालोड्य, महति पर्यागे  
समासिच्याग्नावधिश्रित्यासने सुखोपविष्टः सर्वतः  
स्नेहमवलोकयन्नज्जलं मृद्वग्निना साधयेद्दर्व्या सत-  
तमवधृदयन् । स यदा जानीयाद्विरमति शब्दः,  
प्रशाम्यति च फेनः, प्रसादमापद्यते स्नेहः, यथास्वं च  
गन्धवर्णरसोत्पत्तिः, संवर्तते च मैपज्यमङ्गुलिभ्यां  
मृद्यमानमनतिमृद्वनतिदारुणमनङ्गुलिग्राहि चेति,  
स कालस्तस्यावतारणाय । ततस्तमवतार्य शीती-  
भूतमहतेन वाससा परिपूय, शुचौ दृढे कलशे  
समासिच्य, पिधानेन पिधाय, शुक्लेन वस्त्रपट्टेना-  
वच्छाद्य, सूत्रेण सुबद्धं सुनिगुप्तं निधापयेत् ।  
ततोऽसौ मात्रां प्रयच्छेत् पानाय, तेन साधु विरि-  
च्यते; सम्यगपहतदोषस्य चानुपूर्वी यथोक्ता ।  
ततश्चैनमनुवासयेदनुवासनकाले । एतेनैव च  
पाकविधिना सर्पपातसीकरञ्जकोषातकीस्नेहानुप-  
कल्प्य पाययेत् सर्वविशेषानवेक्षमाणः । तेनागदो  
भवति ॥ २६ ॥

एवं द्रव्यानां श्लेष्मपुरीषसंभवानां क्रिमीणां  
समुत्थानसंस्थानवर्णनामप्रभावचिकित्सितविशेषा

१ 'सुनिष्पूताञ्छोधयित्वा' यो. । २ 'सुप्रलुप्तान्' इति गङ्गाधरः ।

३ 'निष्पूताञ्छोधयित्वा' यो. । ४ 'सुभावितानातपे' यो. ।

५ 'इत्येतद्द्रव्यानां' इति पा० ।

व्याख्याताः सामान्यतः । विशेषतस्तु खल्पमात्रमा-  
स्थापनानुवासनानुलोमहरणभूयिष्ठं तेष्वेवौषधेषु  
पुरीषजानां किमीणां चिकित्सितं कर्तव्यं, मात्रा-  
धिकं पुनः शिरोविरेचनवमनोपशमनभूयिष्ठं तेष्वे-  
वौषधेषु श्रेष्ठजानां किमीणां चिकित्सितं कार्यम् ;  
इत्येष किमिदं भेषजविधिरनुव्याख्यातो भवति ।  
तमनुतिष्ठता यथास्वं हेतुवर्जने प्रयतितव्यम् । यथो-  
द्देशमेवमिदं किमिकोष्ठचिकित्सितं यथावदनुव्या-  
ख्यातं भवति ॥ २७ ॥

उद्दालक बहुवार । बिल्वमात्रौ पलप्रमाणौ । पर्योण  
कटाह । यथास्वमिति यावन्मात्रं यद्व्यं तैलसंस्कारकं, तदानु-  
रूप्येण वर्णादिसपत्तिरित्यर्थः । संवर्तते इति पतिवद्भवति ।  
अल्पमात्रमिति आस्थापनानुलोमहरणद्रव्यातिरिक्तं भेषजमल्प-  
मात्रं कर्तव्यमित्यर्थः ॥ २६ ॥ २७ ॥

भवन्ति चात्र—

अपकर्षणमेवादौ किमीणां भेषजं स्मृतम् ।  
ततो विघातः प्रकृतेर्निदानस्य च वर्जनम् ॥ २८ ॥  
अयमेव विकारणां सर्वेषामपि निग्रहे ।  
विधिर्दृष्टस्त्रिधा योऽयं किमीनुद्दिश्य कीर्तितः ॥ २९ ॥  
संशोधनं संशमनं निदानस्य च वर्जनम् ॥  
एतावद्विपजा कार्यं रोगे रोगे यथाविधि ॥ ३० ॥

तत्र श्लोकौ—

व्याधितौ पुरुषौ ज्ञाज्ञौ भिपजौ सप्रयोजनौ ।  
विंशतिः क्रिमयस्तेषां हेत्वादिः सप्तको गणः ॥ ३१ ॥  
उक्तो व्याधितरूपीये विमाने परमर्पिणा ॥  
शिष्यसंबोधनार्थाय व्याधिप्रशमनाय च ॥ ३२ ॥  
इत्यग्निवेशकृते तन्त्रे चरकप्रतिस्संस्कृते विमानस्थाने  
व्याधितरूपीयविमानं नाम सप्तमोऽध्यायः ॥ ७ ॥

एतदेवापकर्षणादित्रयं रोगान्तरे शब्दान्तरेणोच्यत इत्याह  
—अयमेवेत्यादि । अत्र सशोषनमपहरणं, संशमनं विघातः,  
निदानवर्जनं तु शब्देनापि समानम् ॥ २८-३२ ॥

इति श्रीचक्रपाणिदत्तविरचिताया चरकतात्पर्यटीकाया-  
मायुर्वेददीपिकाया विमानस्थाने व्याधितरूपीयं  
विमानं नाम सप्तमोऽध्यायः ॥ ७ ॥

### अष्टमोऽध्यायः ।

अथातो रोगभिषग्जितीयं विमानं व्याख्या-  
स्यामः ॥ १ ॥

इति ह स्माह भगवानात्रेयः ॥ २ ॥

पूर्वाध्याये व्याधितरूपभ्रान्तिज्ञानमुक्तं, तच्च बुद्धिदोषाद्भ-  
वति, तेन विशुद्धबुद्धयुत्पादहेतूनामध्ययनाध्यापनतद्विद्यसंभा-  
षाणा कथनाय रोगभिषग्जितीयोऽभिधीयते । रोगभिषग्जितं  
चिकित्सितमधिकृत्य कृतोऽध्यायो रोगभिषग्जितीयः । रोग-  
चिकित्साकारित्वं चास्य चिकित्सोपयुक्तस्य सम्यग्ज्ञानसाध-  
नस्याध्ययनविध्यादेस्तथा करणकारणादेश्चामिधानाज्ज्ञेयम्  
॥ १ ॥ २ ॥

बुद्धिमानात्मनः कार्यगुरुलाघवं कर्मफलमनु-  
बन्धं देशकालौ च विदित्वा युक्तिदर्शनाद्विषगु-  
भूषुः शास्त्रमेवादितः परीक्षेत । विविधानि हि  
शास्त्राणि भिपजां प्रचरन्ति लोके, तत्र यन्मन्येत  
सुमहद्यशस्विधीरपुरुषासेवितमर्थवहुलमाप्तजनपू-  
जितं त्रिविधशिष्यबुद्धिहितमपगतपुनरुक्तदोषमार्थं  
सुप्रणीतसूत्रभाष्यसंग्रहकमं स्वाधारमनवपतित-  
शब्दमकष्टशब्दं पुष्कलाभिधानं क्रमागतार्थमर्थत-  
त्त्वविनिश्चयप्रधानं संगतार्थमसंकुलप्रकरणमाशुप्र-  
योधकं लक्षणवच्चोदाहरणवच्च, तदभिप्रपद्येत शा-  
स्त्रम् । शास्त्रं ह्येवंविधममल इवादित्यस्तमो विधूय  
प्रकाशयति सर्वम् ॥ ३ ॥

इहाध्ययनविध्यादिषु कर्तव्येषु यादृक् शास्त्रमध्येयं, तदे-  
वायुर्वेदार्थिपुरुषमुपदर्श्य दर्शयन्नाह—बुद्धिमानित्यादि । कार्यं  
कर्तव्यं, तस्य गौरवं बहुप्रयाससाध्यत्वेन, लाघवं वा  
खल्पप्रयाससाध्यत्वेनेति कार्यगुरुलाघवम् । कर्मफलमिति का-  
र्यफलम्, एतच्च तादात्विकं फलमीप्सितम् । अनुबन्धमिति  
कार्यस्यैवायतीयं फलम् । देशकालाविति कर्तव्यकार्यानुगुणौ  
देशकालावित्यर्थः । एतत् सर्वं विदित्वा, युक्तिदर्शनादुपपत्ति-  
दर्शनायदि भिषग्भवितुमिच्छुः स्यात्, तदा शास्त्रं तावदादितः  
परीक्षेत । एवं मन्यते—य आयुर्वेदाध्ययनलक्षणे कार्ये  
स्वशक्त्यपेक्षया गौरवं मन्यते स न वर्तते, यश्चायुर्वेदफलेना-  
रोग्यादिना अर्था न भवति स च तथा, यश्चापुपादेयायुर्वेद-  
ज्ञाने देशे स्थितः स च तथा, यस्य च वपुषो वार्धक्यलक्षण-  
कालः स चायुर्वेदाध्ययनान्तगमनाशक्तत्वादेव यथोक्तानुपपत्ति-  
दर्शनाद्विषग्भवितुं नेच्छति, अतो न तान् प्रत्यायुर्वेदशास्त्र-  
परीक्षामप्युपदिशामः, यस्तु यथोक्तविपरीतधर्मयोगी स  
चायुर्वेदाध्ययनोपादानाद्विषग्भूषुः शास्त्रं परीक्षेत । विविधा-  
नीति अगणितानि । सुमहद्यशस्विधीरपुरुषासेवितमिति विग्रहः । आप्तजनपूजित-  
मिति बहुविधैराप्तैर्यथार्हमनुमतम् । उक्तष्टमध्यायपुद्गलविधाः  
शिष्याः । अपगतपुनरुक्तमिति कर्तव्ये यद्विषपाठं करोति,  
तेनाविकरणवशप्राप्तं यत् करोति तत् पुनरुक्तमदोषं भवति ।

वचनं हि—“अधिकरणवशाद्गुणदोषप्राप्तितोऽर्थसंबन्धात् । स्तुत्यर्थं संशयत शिष्यविद्या चाभिप्रेत्यर्थम् ॥ अल्पतोऽन्तरितत्वाद्विशेषणेष्वपि च तन्त्रकृद्भिस्तु । यत्तत्रे स्यात् पुनरुक्तं नेष्यते तद्विभाव्य विवरणम्” इति । स्वावारमिति शोभनाभिधेयम् । अनवपतितमिति अग्राम्यशब्दम् । अकष्टशब्दमिति अकृच्छ्रोच्चार्यशब्दं, किंवा प्रसिद्धाभिधेयशब्दम् । पुष्कलाभिधानमिति सम्यगर्थसमर्पकवाक्यम् । क्रमागतार्थमिति परिपाद्यागतार्थम् । संगतार्थमिति प्रतिपादितार्थम् । असकुलप्रकरणमिति अमिश्रीभूतप्रकरणम् । लक्षणवदिति आयुर्वेदप्रधानार्थहेतुलिङ्गौषधाख्यासाधारणधर्मस्थनवत्, किंवा प्रशस्तशास्त्रलक्षणवत् । उदाहरणवदिति दृष्टान्तवत् ॥ ३ ॥

ततोऽनन्तरमाचार्यं परीक्षेत; तद्यथा—पर्यवदा-  
तश्रुतं परिदृष्टकर्माणं दक्षं दक्षिणं शुचिं जितहस्त-  
मुपकरणवन्तं सर्वेन्द्रियोपपन्नं प्रकृतिज्ञं प्रतिपत्ति-  
ज्ञमनुपस्कृतविद्यमनहङ्कृतमनसूयकमकोपनं क्लेश-  
क्षमं शिष्यवत्सलमध्यापकं ज्ञापनसमर्थं चेति ।  
एवंगुणो ह्याचार्यः सुक्षेत्रमार्तवो मेघ इव शस्यगुणैः  
सुशिष्यमाशु वैद्यगुणैः संपादयति ॥ ४ ॥

अध्येतव्यं शास्त्रं परीक्ष्य यस्मात्तच्छास्त्रमध्येतव्यं तस्याचा-  
र्यस्य परीक्षामाह—तत इत्यादि । दक्षमिति अवामबुद्धिम् ।  
उपकरणवन्तमिति अनेनानुपकरणे गुरौ चिकित्सावृत्त्यभावात्  
कर्मदर्शनं न भवति । अनुपस्कृतविद्यमिति शास्त्रान्तरज्ञानेन  
नास्त्येवोपस्कृता विद्या यस्य स तथा, य आयुर्वेदज्ञ सञ्च शास्त्रा-  
न्तरेणापि सस्कृतो भवति, स तु नितरामुपादेय । आर्तव  
इति यथोचितकालभवः ॥ ४ ॥

तमुपसृत्यारिराधयिषुरुपचरेदशिवच्च देववच्च  
राजवच्च पितृवच्च भर्तृवच्चाप्रमत्तः । ततस्तत्प्रसादात्  
कृत्स्नं शास्त्रमधिगम्य शास्त्रस्य दृढतायामभिधानस्य  
सौष्टवेऽर्थस्य विज्ञाने वचनशक्तौ च भूयो भूयः  
प्रयतेत सम्यक् ॥ ५ ॥

अग्न्यादिबहुदृष्टान्तदर्शनेन येन येन भावेनाग्न्यादय  
सेव्यन्ते, तथा तथा गुरु सेव्यत इति दर्शयति । दृढतायामिति  
शास्त्रग्रहणस्य स्थैर्यं । अभिधानस्येति शास्त्राभिधानस्य । वचन-  
शक्तौ अर्थकीर्तनसामर्थ्यं ॥ ५ ॥

तत्रोपायानुव्याख्यास्यामः—अध्ययनम्, अध्या-  
पनं, तद्विद्यसंभाषा चेत्युपायाः ॥ ६ ॥

तत्रायमध्ययनविधिः—कलयः कृतक्षणः प्रातरु-  
त्थायोपव्यूषं वा कृत्वाऽऽवश्यमुपसृश्योदकं देव-  
र्षिगोब्राह्मणगुरुवृद्धसिद्धाचार्येभ्यो नमस्कृत्य समे  
शुचौ देशे सुखोपविष्टो मनःपुरःसराभिर्वाग्भिः

सूत्रमनुकामन् पुनः पुनरावर्तयेद् बुद्ध्या सम्यगनुप्र-  
विश्यार्थतत्त्वं स्वदोषपरिहारार्थं परदोषप्रमाणार्थं  
च, एवं मध्यंदिनेऽपराह्णे रात्रौ च शश्वदपरिहाप-  
यन्नध्ययनमभ्यस्येत् । इत्यध्ययनविधिः ॥ ७ ॥

तत्रेति शास्त्रदृढतादौ । तद्विद्यसंभाषा तच्छास्त्राध्यायिना  
सह संभाषणम् । कलयः नीरोग । कृतक्षण इति अनन्यव्यापार-  
त्वेनाध्ययनाय कृतकालपरिग्रह । प्रातर्वा उत्थाय, उपव्यूषं वा  
उत्थायेति योजना । उपव्यूषमिति किञ्चिच्छेषाया रात्रौ । मन-  
पुर सराभिरिति एकाग्रमनः प्रणीताभिः । स्वदोषपरिहारपरदो-  
षप्रमाणार्थमिति स्वकीयाध्ययनदोषपरिहारार्थं, परकीयाध्ययन-  
दोषप्रमाणार्थं परकीयाध्ययनदोषज्ञानार्थमित्यर्थः । प्रणीयतेऽ-  
नेनेति प्रमाणं ज्ञानमात्रमीप्सितम् । सम्यग् बुद्ध्वाऽर्थतत्त्वं,  
बुद्ध्वा चाधीयानो निर्दोषाध्ययनो भवति, सम्यगध्ययनज्ञानाच्च  
परस्य सदोषमध्ययनं प्रतिपद्यते । इत्यध्ययनविधिरिति पूर्व-  
प्रतिज्ञाताध्ययनविवेकरूपहरणम् । यथोक्तेन विधिनाऽध्ययनं  
क्रियमाणं सुसंगृहीतं भवति । दृष्टादृष्टसप्तत्याऽध्ययनकालव-  
र्जनं वेदाध्ययने निषिद्धमेवात्रापि तज्ज्ञेयमिति न विशेषेणो-  
क्तम् ॥ ६ ॥ ७ ॥

अथाध्यापनविधिः—अध्यापने कृतबुद्धिराचार्यः  
शिष्यमेवादितः परीक्षेत, तद्यथा—प्रशान्तमार्थप्र-  
कृतिकमधुद्रकर्माणमृजुचक्षुर्मुखनासावंशं तनुरक्त-  
विशदजिह्वमविकृतदन्तौष्ठमभिनिर्मनं धृतिमन्तमन-  
हङ्कृतं मेधाविनं वितर्कस्मृतिसंपन्नमुदारसत्त्वं तद्वि-  
द्यकुलजमथवा तद्विद्यवृत्तं तत्त्वाभिनिवेशिनमव्य-  
ङ्गमव्यापन्नेन्द्रियं निभृतमनुद्धैतमर्थतत्त्वभावकम-  
कोपनमव्यसनिनं शीलशौचाचारानुरागदाक्ष्यप्रा-  
दक्षिण्योपपन्नमध्ययनाभिकाममर्थविज्ञाने कर्मद-  
र्शने चानन्यकार्यमलुब्धमनलसं सर्वभूतहितैषिण-  
माचार्यसर्वानुशिष्टिप्रतिकैरमनुरक्तं च, एवंगुणस-  
मुदितमध्याप्यमाहुः ॥ ८ ॥

इह शिष्यगुणेषु ऋजुचक्षुर्मुखनासावंशत्वादयो गुणाः सहज-  
लक्षणत्वेनोपादेया, अतो विपरीतलक्षणो हि जडो भवति ।  
तद्विद्यवृत्तमिति आयुर्वेदज्ञाचारम् । निभृतमिति विनीतम् । अनु-  
द्धैतमिति अनहङ्कृतम् । अनुरागशब्देनाध्यायनानुराग उच्यते,  
अनुरक्तमित्यनेन च गुरावनुरक्तत्वमुच्यते । दाक्ष्यं दर्शयित्वाऽ-  
प्यनलसमिति यत् करोति तेन दाक्ष्यादारब्धेऽपि कार्यं बहुप्र-  
याससाध्येऽनलसमित्याह । अनुशिष्टिप्रतिकरमिति आज्ञाकरम् ८

एवंविधमध्ययनार्थिनमुपस्थितमारिराधयिषुमा-  
चार्योऽनुभाषेत—उदगयने शुक्लपक्षे प्रशस्तेऽहनि

१ ‘बुद्ध्या’ इति पा० । २ ‘उद्गाहिका’ इति पा० । ३ ‘अनु-  
द्धतवेश’ इति पा० । ४ ‘सर्वानुशिष्टिप्रतिपत्तिकरम्’ इति पा० ।  
५ ‘तद्विद्यवृत्तमिति तद्विद्यवृत्त्या वर्तयन्त वैद्यवृत्तिकमित्यर्थः’ इति  
योगीन्द्रनाथसेनः । ६ ‘एव सर्वगुणसमुदित’ इति पा० ।

तिष्ठ्यहस्तश्रवणाश्वयुजामन्यतमेन नक्षत्रेण योगमु-  
पगते भगवति शशिनि कल्याणे कल्याणे च करणे  
मैत्रे मुहूर्ते मुण्डः कृतोपवासः स्नातः काषायवस्त्र-  
संवीतः सगन्धहस्तः समिधोऽग्निमाज्यमुपलेपन-  
मुदकुम्भान् माल्यदामदीपहिरण्यहेमरजतमणिमु-  
क्ताविद्रुमक्षौमपरिधीन् कुशलाजसर्वपाक्षतांश्च शु-  
क्लानि सुमनांसि ग्रथिताग्रथितानि मेध्यान् भक्ष्यान्  
गन्धांश्च घृष्टानादायोपतिष्ठस्वेति ॥ ९ ॥

सं तथा कुर्यात् ॥ १० ॥

तिष्ठ्य पुष्यनक्षत्रम्, अश्वयुग् अश्विनी । शशिनि कल्याणे इति  
उक्तनक्षत्रेष्वध्ययनार्थिनो यतः । शशी कल्याणकरो भवति,  
उदित एव शशिन्यध्ययनं कर्तव्यम् । मैत्रे मुहूर्त इति अनुकूले  
मुहूर्ते, मुहूर्ताश्च शिवभुजगादयः । मुण्ड कृतवापन । गन्धेन  
युक्तो हस्त पञ्चाङ्गुलो गन्धहस्त । हिरण्यशब्देनाघटितं हेम  
गृह्यते, हेमशब्देन च घटितम् । परिधयो हस्तप्रमाणा होमकुण्ड-  
चतुर् पार्श्वे स्थाप्या पालाशादिदण्डा उच्यन्ते । अत्र चोपाजि-  
तवस्तुसन्निध्यमेव फलप्रदमिति ऋषिवचनादुज्जीयते, ( तेनै  
अन्योपाहृतमपीष्टगन्धादि नोद्भावनीयम् ) ॥ ९ ॥ १० ॥

तमुपस्थितमाज्ञाय समे शुचौ देशे प्राक्पूर्वणे  
उदक्प्रवणे वा चतुष्किष्कुमात्रं चतुरस्रं स्थण्डिलं  
गोमयोदकेनोपलिप्तं कुशास्तीर्णं सुपरिहितं परिधि-  
भिश्चतुर्दिशं यथोक्तचन्दनोदकुम्भक्षौमहेमहिरण्य-  
रजतमणिमुक्ताविद्रुमालङ्कृतं मेध्यभक्ष्यगन्धशुक्ल-  
पुष्पलाजसर्वपाक्षतोपशोभितं कृत्वा, तत्र पाला-  
शीभिरेङ्गुदीभिरीदुम्बरीभिर्माधुकीभिर्वा समिद्धि-  
रग्निमुपसमाधाय प्राङ्मुखः शुचिरध्ययनविधिमनु-  
विधाय मधुसर्पिर्भ्यां त्रिखिजुहुयादग्निमाशीःसंप्र-  
युक्तैर्मन्त्रैर्ब्रह्माणमग्निं धन्वन्तरि प्रजापतिमश्विना-  
विन्द्रमूर्षींश्च सूत्रकारानभिमन्त्रयमाणः पूर्वं स्वा-  
हेति ॥ ११ ॥

शिष्यश्चैनमन्वाल्भेत । हुत्वा च प्रदक्षिणमग्नि-  
मनुपरिक्रामेत् । परिक्रम्य ब्राह्मणान् स्वस्ति वाच-  
येत्; भिषजश्चाभिपूजयेत् ॥ १२ ॥

किष्कुरिह हस्तप्रमाणम् । सुपरिहितमिति सुवेष्टितम् । उप-  
धायेति आरोप्य । जुहुयादिति अन्यापक इत्यभिप्रायः । ब्रह्मा-  
दीन् स्वाहेति मन्त्रेण मन्त्रयमाण आचार्यः पूर्वमग्निं जुहुयादिति  
योजना । तेन ब्रह्माद्यग्निमाशी प्रयुक्ताभि 'ब्रह्मणे स्वाहा'  
इत्यादिभिर्होमः कर्तव्यः । शिष्यश्चैनमन्वाल्भेतेति शिष्योऽपि  
गुरुहोमानन्तरमेव जुहुयादित्यर्थः ॥ ११ ॥ १२ ॥

अथैनमग्निसकाशे ब्राह्मणसकाशे भिषकसकाशे  
चानुशिष्यात्—ब्रह्मचारिणा इमश्रुधारिणा सत्यवा-  
दिनाऽमांसादेन मेध्यसेविना निर्मत्सरेणाशस्त्रधा-  
रिणा च भवितव्यं, न च ते मद्वचनात् किञ्चिदकार्यं  
स्यादन्यत्र राजद्विष्टात् प्राणहराद्विपुलाधर्म्यादन-  
र्थसंप्रयुक्ताद्वाऽप्यर्थात्; मदर्पणेन मत्प्रधानेन मद्-  
धीनेन मत्प्रियहितानुवर्तिना च शश्वद्भवितव्यं,  
पुत्रवहासवदर्थिवच्चोपचरताऽनुवस्तव्योऽहम्, अ-  
नुत्सेकेनावहितेनानन्यमनसा विनीतेनावेक्ष्यावेक्ष्य-  
कारिणाऽनस्यकेन चाभ्यनुज्ञातेन प्रविचरितव्यम्,  
अनुज्ञातेन ( चाननुज्ञातेन च ) प्रविचरता पूर्वं  
गुर्वर्थोपाहरणे यथाशक्ति प्रयतितव्यं, कर्मसिद्धिम-  
र्थसिद्धिं यशोलाभं प्रेत्य च स्वर्गमिच्छता भिषजा  
त्वया गोब्राह्मणमादौ कृत्वा सर्वप्राणभृतां शर्माशा-  
सितव्यमहरहरुत्तिष्ठता चोपविशता च, सर्वात्मना  
चातुराणामारोग्याय प्रयतितव्यं, जीवितहेतोरपि  
चातुरेभ्यो नाभिद्रोघव्यं, मनसाऽपि च परस्त्रियो  
नाभिगमनीयास्तथा सर्वमेव परस्त्रं, निभृतवेश-  
परिच्छदेन भवितव्यम्, अशौण्डेनापापेनापापस-  
हायेन च, ऋक्षशुक्लधर्म्यशर्म्यधन्यसत्यहितमित-  
वचसा देशकालविचारिणा स्मृतिमता ज्ञानोत्था-  
नोपकरणसंपत्सु नित्यं यत्नवता च, न च कदाचि-  
द्राजद्विष्टानां राजद्वेषिणां वा महाजनद्विष्टानां महा-  
जनद्वेषिणां वाऽप्यौषधमनुविधातव्यं, तथा सर्वेषा-  
मत्यर्थविकृतदुष्टदुःखशीलाचारोपचाराणामनपवा-  
दप्रतिकाराणां मुमूर्षूणां च, तथैवासन्निहितेश्वराणां  
स्त्रीणामनध्यक्षाणां वा, न च कदाचित् स्त्रीदत्तमा-  
मिपमादातव्यमननुज्ञातं भर्त्राऽथवाऽध्यक्षेण, आतु-  
रकुलं चानुप्रविशता विदितेनानुमतप्रवेशिना  
सार्धं पुरुषेण सुसंवीतेनावकिशरसा स्मृतिमता  
स्तिमितेनावेक्ष्यावेक्ष्य मनसा सर्वमाचरता सम्यग-  
नुप्रवेष्टव्यम्, अनुप्रविश्य च वाङ्मनोबुद्धीन्द्रियाणि  
न क्वचित् प्रणिधातव्यान्यन्यत्रातुरादातुरोपकारा-  
र्थादातुरगतेष्वन्येषु वा भावेषु, न चातुरकुलप्रवृ-  
त्तयो बहिर्निश्चारयितव्याः, हसितं चायुषः प्रमाण-  
मातुरस्य जानताऽपि त्वया न वर्णयितव्यं तत्र  
यत्रोच्यमानमातुरस्यान्यस्य वाऽप्युपघाताय संप-  
द्यते; ज्ञानवताऽपि च नात्यर्थमात्मनो ज्ञाने विक-  
थितव्यम्, आप्तादपि हि विकथ्यमानादत्यर्थमुद्धि-  
जन्त्यनेके ॥ १३ ॥

ते भवितव्यमिति त्वया भवितव्यम् । प्रविचरितव्यमिति



चिकित्सार्थं व्यवहर्तव्यम् । गोब्राह्मणमार्गं कृत्वेति प्रथमं गोब्राह्मणानां शर्म आशासितव्यं, ततश्चेतरेषां प्राणिनाम् । उपविशता चेति च्छेदः । शुण्डा मद्यशाला, तत्प्रचारी जाण्डः, अंगौण्डस्तु तदप्रचारी । शुक्लमिव शुक्लं, निर्दोषत्वादेतद्वचनम् । यत्नवता भवितव्यमिति सबन्धः । राज्ञो द्विष्टो राजद्विष्टः, यस्तु राजानं द्वेष्टि स राजद्वेषी । आचारस्योपचरणमाचारोपचारः । अनध्यक्षाणां वा न प्रतिकर्तव्यमिति योजना । प्रवृत्तय इति वार्ता । तत्रेति न वर्णयितव्यमित्यनेन सबध्यते । अन्यस्य आतुरपुत्रपित्रादेः ; अन्यत्र उदासीने जीवितहाराकथनं यशस्करमेव । न विकथितव्यं न श्लाघा कर्तव्या । आप्लादपि हीति अत्रापि सत्यवागुच्यते, अन्यत्रापि सत्यमेवासं वक्ष्यति, यथाकालप्राप्तमेव ब्रूयादित्यर्थः ॥ १३ ॥

न चैव ह्यस्ति सुतरमायुर्वेदस्य पारं, तस्मादप्रमत्तः शश्वदभियोगमस्मिन् गच्छेत्, एतच्च कार्यम्, एवंभूयश्च वृत्तसौष्टवमनसूयता परेभ्योऽप्यागमयितव्यं, कृत्स्नो हि लोको बुद्धिमतामाचार्यः शत्रुश्चाबुद्धिमताम्, अतश्चाभिसमीक्ष्य बुद्धिमताऽमित्रस्यापि धन्यं यशस्यमायुष्यं पौष्टिकं लौक्यमभ्युपदिशतो वचः श्रोतव्यमनुविधातव्यं चेति । अतः परमिदं ब्रूयात्—देवताशिक्षिजगुरुवृद्धसिद्धाचार्येषु ते नित्यं सम्यग्वर्तितव्यं, तेषु ते सम्यग्वर्तमानस्यायमग्निः सर्वगन्धरसरत्नबीजानि यथेरिताश्च देवताः शिवाय स्युः, अतोऽन्यथा वर्तमानस्याशिवायेति । एवं ब्रुवति चाचार्ये शिष्यः 'तथा' इति ब्रूयात् । यथोपदेशं च कुर्वन्नध्याप्यः, अतोऽन्यथा त्वनध्याप्यः । अध्याप्यमध्यापयन् ह्याचार्यो यथोक्तैश्चाध्यापनफलैर्योगमाप्नोत्यन्यैश्चानुक्तैः श्रेयस्करैर्गुणैः शिष्यमात्मानं च युनक्ति । इत्यध्यापनविधिरुक्तः ॥ १४ ॥

न चैव हीत्यादि । यस्मादायुर्वेदोऽपि ज्ञातुं न शक्यते प्रायस्तेनायुर्वेदज्ञानार्थमुद्यमं गच्छेत् । अस्मिन्निति दुस्तरे आयुर्वेदे । अनुक्तसद्वृत्तकरणार्थमाह—एतच्चेत्यादि ।—एतच्चेति 'अथैनमभिसकाशे' इत्यादिग्रन्थोक्तमनुष्ठेयम् । एवंभूयश्च वृत्तसौष्टवमिति उक्तसदृशं च साधुवृत्तमित्यर्थः । लौक्यं लोकानुमतम् । इतिशब्दोऽवधारणे, तेन यदेवामित्रस्य धन्यादिगुणयुक्तं वचस्तदेवानुविधातव्यं श्रोतव्यं च । यथोक्तैरिति शास्त्रान्तरे; न ह्यस्मिन् शास्त्रेऽध्ययनफलं राक्षतात् क्वचिदुक्तम् ॥ १४ ॥

संभाषाविधिमत ऊर्ध्वं व्याख्यास्यामः—भिषक्

भिषजा सह संभाषेत । तद्विद्यसंभाषा हि ज्ञानाभियोगसंहर्षकरी भवति, वैशारद्यमपि चाभिनिर्वर्तयति, वचनशक्तिमपि चाधत्ते, यशश्चाभिदीपयति, पूर्वश्रुते च संदेहघटः पुनः श्रवणाच्छ्रुतसंशयमपकर्षति, श्रुते चासंदेहवतो भूयोऽध्यवसायमभिनिर्वर्तयति, अश्रुतमपि च कञ्चिदर्थं श्रोत्रविषयमापादयति, यच्चाचार्यः शिष्याय शुश्रूषवे प्रसन्नः क्रमेणोपदिशति शुद्धाभिमतमर्थजातं तत् परस्परं सह जल्पन् पिण्डेन विजिगीषुराह संहर्षात्, तस्मात्तद्विद्यसंभाषामभिप्रशंसन्ति कुशलाः ॥ १५ ॥

द्विविधा तु खलु तद्विद्यसंभाषा भवति—सन्धायसंभाषा, विगृह्यसंभाषा च ॥ १६ ॥

सहर्षं स्पर्शा, ज्ञानार्थमभियोगसहर्षो करोतीति ज्ञानाभियोगसहर्षकरी । वैशारद्यमिति परवचनाभिभवपाण्डित्यम्, एतच्च सभाषासंभाषा इव । भूयोऽध्यवसायमिति दृढनिश्चयम् । अथ कथं श्रुतत्वमपि कस्यचिद्बुद्ध्यर्थस्य स्यात्तदाह—जल्पन् पिण्डेनेति ।—पिण्डेनेति सारोद्धारणं । ननु गृह्यश्चेत् सारतस्तत् कथमयं विजिगीषुस्तमाहेत्याह—सहर्षादिति । स्पर्शया तु गृह्योऽप्यर्थो विजयार्थमभिधीयत इति भावः । सन्धायसंभाषा नये 'सवाद' इत्युच्यते । विगृह्यसंभाषा तु जल्पवितण्डारूपा ज्ञेया ॥ १५ ॥ १६ ॥

तत्र ज्ञानविज्ञानवचनप्रतिवचनशक्तिसंपन्नेनाकोपनेनानुपस्कृतविधेनानसूयकेनानुनेयेनानुनयकोविदेन क्लृप्तक्षमेण प्रियसंभाषणेन च सह सन्धायसंभाषा विधीयते । तथाविधेन सह कथयन् विस्त्रब्धः कथयेत्, पृच्छेदपि च विस्त्रब्धः, पृच्छते चास्मै विस्त्रब्धाय विशदमर्थं ब्रूयात्, न च निग्रहभयादुद्विजेत, निगृह्य चैनं न हृष्येत्, न च परेषु विकथेत्, न च मोहादेकान्तग्राही स्यात्, न चाविदितमर्थमनुवर्णयेत्, सम्यक् चानुनयेनानुनयेत्, तत्र चावहितः स्यात् । इत्यनुलोमसंभाषाविधिः ॥ १७ ॥

तत्रेत्यादिना सन्धायसंभाषाविधिमाह । विस्त्रब्धः कथयेदिति जल्पवितण्डोक्तनिग्रहाभीतः । कथयेदिति ब्रूयात् । निगृह्य चैनं न हृष्येदिति अनुलोमसंभाषारूपवादे च यानि संभवन्ति निग्रहस्थानानि तत्त्वविधातीनि हेत्वाभासापसिद्धान्तन्यूनाधिकरूपाणि, तैरपि निगृह्य न हृष्येत् । जल्पोक्तनिग्रहस्थानानि त्वन्नाग्राह्याण्येव । अविदितमिति प्रतिवादिनोऽविदितम् । अनुनयेच्च सम्यगनुनयेनेति सबन्धः, तेन चात्र छलजातिप्रयोगो

१ 'एतच्चैव कार्यम् । एव भूय प्रवृत्तस्य सौष्टव' इति पा० ।

२ 'लौकिकं' इति पा० ।

१ 'पण्डेन' इति पा० । 'पण्डेन स्वपाण्डित्यप्रकाशनेन' इति गङ्गाधरः । २ 'सम्यक् चानुनयेनानुनीयेत, अनुनयाच्च पर तत्रावहितः स्यात्' इति पा० ।



न कर्तव्य इति शिक्षयति । तत्र चावहित स्यादिति सम्यगनुनयेऽवधानं कुर्यात् ॥ १७ ॥

अत ऊर्ध्वमितरेण सह विगृह्य संभाषायां जल्पेच्छ्रेयसा योगमात्मनः पश्यन् । प्रागेव च जल्पजल्पान्तरं परावरान्तरं परिषद्विशेषांश्च सम्यक् परीक्षेत । सम्यक्परीक्षा हि बुद्धिमतां कार्यप्रवृत्तिनिवृत्तिकालौ शंसति, तस्मात् परीक्षामभिप्रशंसन्ति कुशलाः । परीक्षमाणस्तु खलु परावरान्तरमिमान् जल्पकगुणान् श्रेयस्करान् दोषवत्तश्च परीक्षेत सम्यक्, तद्यथा—श्रुतं विज्ञानं धारणं प्रतिभानं वचनशक्तिरिति, एतान् गुणान् श्रेयस्करानाहुः; इमान् पुनर्दोषवतः, तद्यथा—कोपनत्वमवैशारद्यं भीरुत्वमधारणत्वमनवहितत्वमिति । एतान् गुणान् गुरुलाघवतः परस्य चैवात्मनश्च तुलयेत् ॥ १८ ॥

इतरेणेति अविशिष्टेन । वादे तु विशिष्टो गुरुर्ब्रह्मचारी वाऽधिकृत, उक्तं हि न्याये—“तं शिष्यगुरुसब्रह्मचारिविशिष्टश्रेयोर्धिभिरनसूयुभिर्भुयेयात्” (न्याय ४।१।४०) इति । संभाषायामिति प्रवृत्तकथोपलक्षणं, तेन जल्पे वितण्डाया चेति ज्ञेयम् । परावरान्तरमिति प्रतिवादिन आत्मनश्च प्रतिभादिविशेषमित्यर्थः । जल्पान्तरमिति सामयिकसर्वार्थादिविशेषितं जल्पकविशेषमित्यर्थः ॥ १८ ॥

तत्र त्रिविधः परः संपद्यते—प्रवरः, प्रत्यवरः, समो वा, गुणविनिक्षेपतः; नत्वेव कात्स्न्येन ॥१९॥

परिषत्तु खलु द्विविधा—ज्ञानवती, मूढपरिषत् । सैव द्विविधा सती त्रिविधा पुनरनेन कारणविभागेन—सुहृत्परिषत्, उदासीनपरिषत्, प्रतिनिविष्टपरिषच्चेति । तत्र प्रतिनिविष्टायां परिषदि ज्ञानविज्ञानवचनप्रतिवचनशक्तिसंपन्नायां मूढायां वा न कथंचित् केनचित् सह जल्पो विधीयते, मूढायां तु सुहृत्परिषद्युदासीनायां वा ज्ञानविज्ञानवचनप्रतिवचनशक्तीरन्तरेणाप्यदीर्घशसा महाजनविद्विष्टेनापि सह जल्पो विधीयते । तद्विधेन च सह कथयता आविद्धदीर्घसूत्रसंकुलैर्वाक्यदण्डकैः कथयितव्यम्, अतिदृष्टं मुहुर्मुहुरुपहसता परं निरूपयता च पर्षदमाकारैर्ब्रुवतश्चास्य वाक्यावकाशो न देयः, कष्टशब्दं च ब्रुवता वक्तव्यो नोच्यते, अथवा पुनर्हीना ते प्रतिज्ञा, इति । पुनश्चाहू(ह्)यमानः प्रति-

वक्तव्यः—परिसवत्सरो भवान् शिक्षस्व तावत्; न त्वया गुरुरुपासितो नूनम्, अथवा पर्याप्तमेतावत्ते; सकृदपि हि परिक्षेपिकं निहतं निहतमाहुरिति नास्य योगः कर्तव्यः कथञ्चित् । अप्येवं श्रेयसा सह विगृह्य वक्तव्यमित्याहुरेके, नत्वेवं ज्यायसा सह विग्रहं प्रशंसन्ति कुशलाः ॥ २० ॥

गुणविनिक्षेपत इति गुणपरिमाणादुक्तगुणत्वेन प्रवर इत्यर्थः, प्रत्यवर हीनगुण, समगुण समो वाद्यपेक्षयेत्यर्थः । नत्वेव कात्स्न्येनेति न कुलशीलधर्मादिनाऽपि प्रवरादिरिहाभिप्रेत इत्यर्थः । मूढपरिषदित्यत्र मूढेव मूढा किञ्चित्कृते, सर्वथा मूढाया तु न कश्चिद्भूते । न केनचिदिति नाधमेनापीत्यर्थः । आविद्धं वक्तव्यम् । कथयितव्यमिति वक्तव्यम् । उपहसता पर प्रतिवादिनम् । तथा परिषदं निरूपयता आकारैरिति सबन्धः । कष्टशब्दमिति नातिप्रसिद्धार्थम् । नोच्यत इति त्वया नोच्यत इति वक्तव्यं, कष्टशब्दस्य ह्यर्थः मूढा परिषत्तु जानात्येव, ततश्च कष्टशब्दस्यानर्थकताया परिषदं प्राप्य सुखसाध्यत्वमिति भावः । तथा कष्टशब्दं वदंस्त्वेवं वाच्य—हीना ते प्रतिज्ञेति । परिसवत्सरोऽध्ययनं गुरुमुपास्थाय पुनरधीष्व । पर्याप्तमेतावत् इति ‘पश्चावसादाय’ इति शेषः । परिक्षेपिकमिति प्रतिक्षेपिकशब्दम् । नास्य योगः कर्तव्य इति न सकृत्पराभूतस्य पक्षस्य पुनः प्रतिक्षेपकहेतुना योगः कर्तव्य इत्यर्थः । कथंचिदित्यादिना श्रेयसा समं विगृह्यसंभाषायामेकीयमतमाह, नत्वेवेत्यादिना आत्ममतमाह ॥ १९ ॥ २० ॥

प्रत्यवरेण तु सह समानाभिमतं वा विगृह्य जल्पता सुहृत्परिषदि कथयितव्यम्, अथवाऽप्युदासीनपरिषद्यवधानश्रवणज्ञानविज्ञानोपधारणवचनप्रतिवचनशक्तिसंपन्नायां कथयता चावहितेन परस्य साहृष्यदोषबलमवेक्षितव्यं, समवेक्ष्य च यत्रैनं श्रेष्ठं मन्येत नास्य तत्र जल्पं योजयेदनाविष्कृतमयोगं कुर्वन्; यत्र त्वेनमवरं मन्येत तत्रैवेनमाशु निगृहीयात् । तत्र खल्विमे प्रत्यवराणामाशु निग्रहे भवन्त्युपायाः; तद्यथा—श्रुतहीनं महता सूत्रपाठेनाभिभवेत्, विज्ञानहीनं पुनः कष्टशब्देन वाक्येन, वाक्यधारणाहीनमाविद्धदीर्घसूत्रसंकुलैर्वाक्यदण्डकैः, प्रतिभाहीनं पुनर्ब्रुवनेनैकविधेनाने-

१ ‘संभाषेत’ इति पा० । २ ‘जल्पान्तरं जल्पकस्य वैशेष्य गुणदोषौ’ इति योगीन्द्रनाथसेनः । ३ ‘प्रतिकूलत्वेन निविष्टा सभ्या यत्र सा प्रतिनिविष्टपरिषत्, शत्रुपरिषदित्यर्थः’ इति योगीन्द्रनाथसेनः । ४ ‘दीर्घशसा’ इति पा० । ५ ‘ब्रुवन्’ इति पा० ।

१ ‘परिसवत्सरो सवत्सरो परिप्राप्तः’ इति गङ्गाधरः । ‘शिक्षस्व तावद्गुरुमुपासितो नूनम्’ इति पा० । २ ‘प्रतिवादिरीहाभिप्रेतः’ इति पा० । ३ ‘कष्ट शब्द दुर्बोधार्थवाक्यं ब्रुवता स वक्तव्यो नोच्यते त्वयेति निरुत्तरत्वान्निगृहीतोऽसि’ इति योगीन्द्रनाथसेनः । ४ ‘परिक्षेपिक प्रतिवादिनः, सकृत् एकवारमपि, निहतं निगृहीतं निहतमाहुः पण्डिताः, अतो हेतोरेष निगृहीतपक्षस्य योगो न पुनः कर्तव्यः’ इति योगीन्द्रनाथसेनः । ५ ‘अनेकविधेन’ इति पा० ।

कार्यवाचिना, वचनशक्तिहीनमर्थोक्तस्य वाक्यस्या-  
क्षेपेण, अविशारदमपत्रपणेन, कोपनमायासनेन,  
भीहं वित्रासनेन, अनवहितं नियमनेनेति । एवमे-  
तैरुपायैः परमवरमभिभवेच्छीघ्रम् ॥ २१ ॥

तत्र श्लोकौ—

विगृह्य कथयेद्युक्त्या युक्तं च न निवारयेत् ।  
विगृह्यभाषा तीव्रं हि केषांचिद्रोहमावहेत् ॥ २२ ॥  
नाकार्यमस्ति क्रुद्धस्य नावाच्यमपि विद्यते ।  
कुशला नाभिनन्दन्ति कलहं समितौ सताम् ॥ २३ ॥  
एवं प्रवृत्ते वादे कुर्यात् ॥ २४ ॥

सादुष्यस्य विद्यमानगुणतायास्तथा दोषस्य बलं सादुष्य-  
दोषबलम् । श्रेष्ठं मन्येतेति यत्र वादविषये प्रतिवादिनमपि  
पश्येदित्यर्थः । तत्र परस्य पुर सरवादविषये तथा वादो निव-  
र्तनीयः, यथा आविष्कृत प्रकटीकृत सभाया नायोग  
स्यात्, अनभीष्टविषये तथा वादनिवृत्तिः कर्तव्या यथा कोऽपि  
न जानात्येवं तत्र वक्तुमक्षम इत्यर्थः । तत्रैवेति तत्रैव हीनपक्षे  
प्रवृत्तं निगृह्णीयादिति योजना । महता सूत्रपाठेनेति श्रुतहीनो  
ह्यपरिचयादीर्घसूत्रपाठं कर्तुमक्षमः । विज्ञानहीनमिति अज्ञाता-  
र्थम् । नानार्थवाचिनेति अनेकार्थवाचिना, एकविधेनेति एकविधेन  
शब्देन, प्रतिभाहीनो ह्यनेकार्थः नावधारयति यत् केनाभिप्रा-  
येणायं प्रयुक्तोऽनेन शब्द इति । वचनशक्तिहीनोऽर्थोक्तवाक्या-  
क्षेपाच्च पुनर्वक्तुं क्षमो भवतीति दृष्टम् । अविशारदमिति अदृष्ट-  
सभम्; अदृष्टसभो ह्यपत्रपणेनातीव लज्जितः सन्न किञ्चित्  
प्रतिपद्यते । एवमिति 'तद्यथा श्रुतहीनम्' इत्यादिग्रन्थोक्तम् ।  
प्रवृत्ते वादे कुर्यादिति च्छेदः ॥ २१-२४ ॥

प्रागेव तावदिदं कर्तुं यतेत—सन्धाय पर्पदाऽय-  
नभूतमात्मनः प्रकरणमादेशयितव्यं, यद्वा परस्य  
भृशदुर्गं स्यात्, पक्षमथवा परस्य भृशं विमुखमान-  
येत्; परिषदि चोपसंहितायामशक्यमस्माभिर्व-  
क्तुम्, एषैव ते परिषद्यथेष्टं यथायोगं यथाभिप्रायं  
वादं वादमर्यादां च स्थापयिष्यतीत्युक्त्वा तूष्णी-  
मासीत् ॥ २५ ॥

तथाऽप्रवृत्ते वादे किं कुर्यादित्याह—प्रागेवेत्यादि । अय-  
नभूतमिति अभ्यासान्मार्गीभूतमिव अभ्यस्तमित्यर्थः । परस्य  
भृशदुर्गमिति प्रतिवादिनोऽविदितत्वेन दुर्गमिव दुर्गं, तत् पूर्व  
सन्धितया परिषदाऽऽदेशयेत् । पक्षान्तरमाह—पक्षमथवे-  
त्यादि । परस्य प्रतिवादिनः पक्षं भृशमत्यर्थं सभाया यथा

१ 'वाक्यस्य क्षेपणेन' इति पा० । २ 'न जानात्ययं तत्र वक्तु-  
मक्षम इति' इति पा० । 'आत्मनः अयोगमयोग्यत्वमनाविष्कृतं  
कुर्वन् न प्रकाशयन्, तत्र तेन सह जल्पात्तथा विरमेद्यथाऽऽत्मनोऽ-  
सामर्थ्यं नावबुध्येत' इति योगीन्द्रनाथसेनः । ३ 'शातुमक्षमः'  
इति पा० । ४ 'एवप्रवृत्ते वादे प्रागेव तावदिदं कर्तुं यतेत' इति  
योगीन्द्रनाथसेनसमतः पाठः ।

विमुखं भवति, तथा वादः प्रवर्तयेत्, एतेन नास्ति परलोको  
नास्ति कर्मफलमित्यादि यदि परस्य पक्षो भवति, तदैतस्य  
पक्षस्य स्वाभाविकद्विष्टत्वेन यत्किञ्चित् स्वपक्षमावनमुच्यते,  
तदेव परिषदपि गृह्णातीत्युक्तं भवति । उपसंहितायामिति  
सविना युक्ताया तूष्णीमासीतेति योजना । उपसंहिता हि परिषत्  
परोक्षेणाभिमतत्वेनोपदर्शितमेव सर्वं करिष्यति, तदलमिहात्यर्थ-  
वचनेन माहात्म्यखण्डकेनेति भावः ॥ २५ ॥

तत्रेदं वादमर्यादालक्षणं भवति—इदं वाच्यम्,  
इदमवाच्यम्, एवं पराजितो भवतीति ॥ २६ ॥

वादमर्यादालक्षणमाह—तत्रेदमित्यादि । वादशब्देन चेह  
विगृह्य पक्षप्रतिपक्षवचनमात्रमुच्यते, सन्धायसभाषया तु  
तत्त्वबुभुत्सोर्वाद उक्तः ॥ २६ ॥

इमानि तु खलु पदानि भिषग्वादमार्गज्ञानार्थम-  
धिगम्यानि भवन्ति; तद्यथा—वादः, द्वयं, गुणाः,  
कर्म, सामान्यं, विशेषः, समवायः, प्रतिज्ञा, स्थापना,  
प्रतिष्ठापना, हेतुः, दृष्टान्तः, उपनयः, निगमनम्,  
उत्तरं, सिद्धान्तः, शब्दः, प्रत्यक्षम्, अनुमानम्,  
ऐतिह्यम्, औपम्यं, संशयः, प्रयोजनं, सव्यभिचारः,  
जिज्ञासा, व्यवसायः, अर्थप्राप्तिः, संभवः, अनुयो-  
ज्यम्, अननुयोज्यम्, अनुयोगः, प्रत्यनुयोगः,  
वाक्यदोषः, वाक्यप्रशंसा, छलम्, अहेतुः, अती-  
तकालम्, उपालम्भः, परिहारः, प्रतिज्ञाहानिः,  
अभ्यनुज्ञा, हेत्वन्तरम्, अर्थान्तरं, निग्रहस्थानमिति  
॥ २७ ॥

सप्रति वादमार्गज्ञानार्थं वादाभिज्ञेयानि द्रव्यगुणादीन्युपद-  
र्शयन्माह—इमानीत्यादि । भिषजा वादमार्गं भिषग्वादमार्गं ।  
वादादयः स्वयमेवाचार्येणाग्रे विव्रियन्त इति नेह सज्ञाकथने  
विव्रियन्ते ॥ २७ ॥

तत्र वादो नाम स यत् परेण सह शास्त्रपूर्वकं  
विगृह्य कथयति । स च द्विविधः संग्रहेज—जल्पः,  
वितण्डा च । तत्र पक्षाश्रितयोर्वचनं जल्पः, जल्प-  
विपर्ययो वितण्डा । यथा—एकस्य पक्षः पुनर्भवोऽ-  
स्तीति, नास्तीत्यपरस्य; तौ च स्वस्वपक्षहेतुभिः  
स्वस्वपक्षं स्थापयतः, परपक्षमुद्भावयतः, एष जल्पः ।  
जल्पविपर्ययो वितण्डा । वितण्डा नाम परपक्षे  
दोषवचनमात्रमेव ॥ २८ ॥

तत्रेत्यादिना वादलक्षणम् । इह वादशब्देन विगृह्य-  
वादोऽभिप्रेतः, तत्त्वबुभुत्सुवादस्तु सन्धायसभाषयैवोक्तः ।  
शास्त्रपूर्वकमित्यनेनार्थादिकलहवादः निषेधति । तत्र वादे  
विगृह्यसभाषारूपत्वादेव छलजातिनिग्रहस्थानानां विजिगीषा-

१ 'उपसंहिताया सन्धिना स्वपक्षमानीताया' इति योगीन्द्रना-  
थसेनः । २ 'भिषग्मिर्वादमार्गज्ञानार्थ' इति पा० ।

प्रवृत्तानां प्रयोगो लभ्यते । पक्षाश्रितयोरिति पक्षं साधयतीरित्यर्थं, तेन, वितण्डायामप्युत्तरवादिन परपक्षदूषणलक्षण पक्षोऽस्त्येव, परं स्वमतं न साधयतीति भेदः । यथैकस्येत्यादि जलोदाहरणम् । परपक्षे दोषवचनमात्रमित्यनेन न स्वपक्षसाधनवचनं वैतण्डिकस्येति दर्शयति ॥ २८ ॥

द्रव्य-गुण कर्म-सामान्य-विशेष-समवायाः स्वलक्षणैः श्लोकस्थाने पूर्वमुक्ताः ॥ २९ ॥

अथ प्रतिज्ञा—प्रतिज्ञा नाम साध्यवचनं; यथा—नित्यः पुरुष इति ॥ ३० ॥

पूर्वमुक्ता दीर्घजीवितीये ॥ २९ ॥ ३० ॥

अथ स्थापना—स्थापना नाम तस्या एव प्रतिज्ञाया हेतुदृष्टान्तोपनयनिगमनैः स्थापना । पूर्वं हि प्रतिज्ञा, पश्चात् स्थापना, किं ह्यप्रतिज्ञातं स्थापयिष्यति, यथा—नित्यः पुरुष इति प्रतिज्ञा, हेतुः—अकृतकत्वादिति, दृष्टान्तः—यथाऽऽकाशमिति, उपनयः—यथा चाकृतकमाकाशं, तच्च नित्यं, तथा पुरुष इति; निगमनं—तस्मान्नित्य इति ॥ ३१ ॥

स्थापयति सिद्धमर्थं परं प्रति साधयतीति स्थापना । सा च साध्यं परं प्रति हेत्वादिभिश्चतुर्भिः साधयति । प्रतिज्ञाऽपि परं प्रति स्थापना भवति, यतः पश्चादवयवमेवानुमानं भवति, सा त्विह स्थाप्यत्वेनैव लब्धेति न स्थापनायामिहोदाहृता ॥ ३१ ॥

अथ प्रतिष्ठापना—प्रतिष्ठापना नाम या तस्या एव परंप्रतिज्ञाया विपरीतार्थस्थापना । यथा—अनित्यः पुरुष इति प्रतिज्ञा; हेतुः—ऐन्द्रियकत्वादिति, दृष्टान्तः—यथा घट इति, उपनयो—यथा घट ऐन्द्रियकः स चानित्यः, तथा चायमिति, निगमनं—तस्मादनित्य इति ॥ ३२ ॥

प्रतिष्ठापनापदं प्रथमं सप्रत्यवसरप्राप्ता प्रतिष्ठापनेति दर्शयति, द्वितीयं तु प्रतिष्ठापना नामेति तस्या एवेत्यादिना वक्ष्यमाणस्य लक्षणस्योपदर्शनार्थम् । एवं 'स्थापना नाम' इत्यादावपि पुनरुक्तस्य प्रयोजनं वाच्यम् । प्रतिष्ठापनापदगतस्य प्रतिशब्दस्यार्थं व्याकरोति—विपरीतार्थस्थापनेति, प्रतिशब्दोऽयं विपरीतार्थ इत्यर्थः । इयं च प्रतिष्ठापना आन्वीक्षिकया प्रकरणसमाख्यं हेतुदूषणम् ॥ ३२ ॥

अथ हेतुः—हेतुर्नामोपलब्धिकारणं, तत् प्रत्यक्षम्, अनुमानम्, ऐतिह्यम्, औपम्यमिति; एभिर्हेतुभिर्नित्यदुपलभ्यते तत् तत्त्वम् ॥ ३३ ॥

१ 'पूर्वं हि लोके प्रतिज्ञा' इति पा० । २ 'दृष्टान्तोऽकृतकमाकाशं, तच्च नित्यं, उपनयो—यथा चाकृतकमाकाशं तथा पुरुषः' इति पा० । ३ 'तस्या एव प्रतिज्ञाया प्रति विपरीतार्थस्थापना' इति पा० । ४ 'विपरीतार्थप्रतिज्ञा' इति पा० । ५ 'घट ऐन्द्रियकः, स चानित्यः, उपनयो यथा घटस्तथा पुरुषः' इति पा० ।

हेतुश्चाविनाभावलिङ्गवचनं यद्यपि, तथाऽपीह लिङ्गप्रग्राहकाणि प्रत्यक्षादिप्रमाणान्येव यथोक्तहेतुमूलत्वेन हेतुशब्देनाहेति बोद्धव्यम्, अन्यथा पुनः प्रत्यक्षाद्यभिधानं पुनरुक्तं स्यात् । उपलब्धिकारणमिति व्यापकस्य साध्यस्योपलब्धिकारणम् । तत्तत्त्वमिति तद्विज्ञमित्यर्थः ॥ ३३ ॥

अथ दृष्टान्तः—दृष्टान्तो नाम यत्र मूर्खविदुषां बुद्धिसाम्यं, यो वर्ण्यं वर्णयति । यथा—अग्निगुणाः, द्रवमुदकं, स्थिरा पृथिवी, आदित्यः प्रकाशक इति; यथा आदित्यः प्रकाशकस्तथा सांख्यज्ञानं प्रकाशकमिति ॥ ३४ ॥

मूर्खविदुषां बुद्धिसाम्यमित्यनेन लौकिकानां पण्डितानां च योऽर्थोऽविवादसिद्धः स दृष्टान्तो भवति, न पण्डितमात्रसिद्धः । योऽपि लोकप्रसिद्धो दृष्टान्त उच्यते, स यावन्न प्रतिपाद्यपुरुषं प्रति साध्यते, न तावद्दृष्टान्ततामासादयतीति भावः । अथ बुद्धिसाम्यमात्रेण साध्यसाधर्म्यभावाद्विष्टत्वाद् दृष्टान्तो भवतीत्याह—यो वर्ण्यं वर्णयति, यः साध्यं साधयतीत्यर्थः । प्रसिद्धसाध्यसाधनसंबन्धश्च दृष्टान्तः साध्यं साधयतीति भावः । अग्न्यादयश्च लोकप्रसिद्धत्वेनोदाहृता, तेनैतेषामपि साध्यसाधनोदाहरणमादित्यादिवत् कचिद्वन्द्वेऽयमयमिवेति दर्शयति ॥ ३४ ॥

उपनयो निगमनं चोक्तं स्थापनाप्रतिष्ठापनाव्याख्यायाम् ॥ ३५ ॥

अथोत्तरम्—उत्तरं नाम साधर्म्योपदिष्टे हेतौ वैधर्म्यवचनं, वैधर्म्योपदिष्टे वा हेतौ साधर्म्यवचनम् । यथा—'हेतुसधर्माणो विकाराः, शीतकस्य हि व्याधेर्हेतुभिः साधर्म्यं हिमशिशिरवातसंस्पर्शाः,' इति ब्रुवतः परो ब्रूयात्—हेतुविधर्माणो विकाराः, यथा शरीरावयवानां दाहौष्ण्यकोथप्रपचने हेतुवैधर्म्यं हिमशिशिरवातसंस्पर्शा इति । एतत् सविपर्ययमुत्तरम् ॥ ३६ ॥

उत्तरमित्यादि । उत्तरशब्देनेह जालुत्तरमुत्तराभासमीप्सितं, यतोऽसाधकसाधर्म्यमात्रप्रत्यवस्थानमेवोत्तरविवरणे दर्शयिष्यति । उक्तं च न्याये—'साधर्म्यवैधर्म्याभ्यां प्रत्यवस्थानं जातिः' (न्याय द. १।२।१८) इति । एतच्च साधर्म्यवैधर्म्योदाहरणार्थम् । तेन न्यायोक्ता जालुत्तरा उत्कर्षोपकर्षसमादयोऽप्यनुक्ता इहेवानुबोद्धव्या । हेतुसधर्माण इति हेतुसदृशा । शीतक शीतं, हिमशिशिरवातगता, संस्पर्शा शीतस्य हेतुभिः साधर्म्यमिति कृत्वा योजना । तेन हिमादीनां हेतूनां ये शीतस्पर्शास्ते शीतकेऽपीति साधर्म्यं हेतुविकारयोरिति । परो ब्रूयादिति प्रतिवादी वदेत् । दाहौष्ण्यकोथप्रपचने 'विकारे' इति

१ 'तेनैव यद्वर्ण्यं वर्णयति' इति पा० । २ 'वाऽऽदित्यः' इति पा० । ३ 'सांख्यवचनं' इति पा० । ४ 'प्रतिवादिपुरुषमित्यर्थः । ५ 'हेतुमिवैधर्म्यं' इति पा० ।

शेष । हेतुवैवर्त्य हेतुवसादृश्यम् । हिमादिसस्पर्शा हिमादिजन्यस्पर्शा, शरीरावयवदाहादिविकारे उष्णे विरादृशा इति वाक्यार्थः । एव तावद् वैधर्म्योक्ते हेतो विपर्ययाद्यदा हेतुमाभ्यमुत्तर क्रियते, तदा विपर्ययो भवति । एवमेवोदाहरणद्वयं विपर्ययं संपूर्णमुत्तरं भवतीत्यर्थः ॥ ३५ ॥ ३६ ॥

अथ सिद्धान्तः—सिद्धान्तो नाम स यः परीक्षकैर्वहुविधं परीक्ष्य हेतुभिश्च साधयित्वा स्थाप्यते निर्णयः । स चतुर्विधः—सर्वतन्त्रसिद्धान्तः, प्रतितन्त्रसिद्धान्तः, अधिकरणसिद्धान्तः, अभ्युपगमसिद्धान्तश्चेति । तत्र सर्वतन्त्रसिद्धान्तो नाम तस्मिंस्तस्मिन् सर्वस्मिंस्तन्त्रे तत्तत् प्रसिद्धं, यथा सन्ति निदानानि, सन्ति व्याधयः, सन्ति सिद्ध्युपायाः साध्यानामिति । प्रतितन्त्रसिद्धान्तो नाम तस्मिंस्तस्मिन्नेकैकस्मिंस्तन्त्रे तत्तत् प्रसिद्धं, यथा—अन्यत्राष्टौ रसाः षडत्र, पञ्चेन्द्रियाण्यत्र पञ्चिन्द्रियाण्यन्यत्र तन्त्रे, वातादिकृताः सर्वे विकारा यथाऽन्यत्र, अत्र वातादिकृता भूतकृताश्च प्रसिद्धाः । अधिकरणसिद्धान्तो नाम स यस्मिन्नधिकरणे प्रस्तूयमाने सिद्धान्त्यन्यान्यप्यधिकरणानि भवन्ति, यथा—‘न मुक्तः कर्मानुबन्धिकं कुरुते, निस्पृहत्वात्’ इति प्रस्तूते सिद्धाः कर्मफल-मोक्ष-पुरुष-प्रेत्यभावो भवन्ति । अभ्युपगमसिद्धान्तो नाम स यमर्थमसिद्धमपरीक्षितमनुपदिष्टमहेतुकं वा वादकालेऽभ्युपगच्छन्ति भिषजः, तद्यथा—द्रव्यं प्रधानमिति कृत्वा वक्ष्यामः, गुणाः प्रधानमिति कृत्वा वक्ष्यामः, वीर्यं प्रधानमिति कृत्वा वक्ष्यामः, इत्येवमादिः । इति चतुर्विधः सिद्धान्तः ॥ ३७ ॥

बहुविधं परीक्ष्य हेतुभिः साधयित्वा स्थाप्यत इत्यस्य विवरणं—निर्णय इति, निर्णायत इति निर्णयः । एतच्च सिद्धान्त-लक्षणमभ्युपगमसिद्धान्ते नास्ति, तेन तत्र बुद्धिव्यवस्थितत्वेन चोक्तं सिद्धान्तत्वं ज्ञेयम् । सिद्धान्तं विभजते—स इत्यादि । प्रतितन्त्रसिद्धान्ते षड्रसा अष्टौ रसा इति परस्परविरुद्धेऽपि वादे स्वयुक्तव्यवस्थापनबलान्तु सिद्धान्तत्वं ज्ञेयम् । यस्मिन्नि-त्यादौ अधिकरणे इति अभिधेयप्रधानत्वे । अन्यान्यपीति साक्षा-दनभिधीयमानान्यपि । अनुबध्नातीति आनुबन्धिकं जन्मान्तरेऽप्यनुगामीत्यर्थः । मुक्त इति प्रत्यासन्नमुक्तिः, सर्वथा मुक्त-स्त्वशरीरत्वात् कर्म न करोति, किंवा आनुबन्धिकं विशेषेण न करोति । सिद्धा इत्यादि । यदीह कर्मफलं न स्यात्तदा मुमुक्षुणाऽपि क्रियते कर्म, फलोद्विग्नो ह्ययं न तत् कर्म करोति । यदि च मोक्षो न स्यात्तदा मुक्त इति वचनं न स्यात्, तथा यदि च पुरुषो न स्यात्तदा कस्य वा बन्धः, कस्य वा मोक्षः

स्यात्, यदा जन्मान्तरं न स्यात्तदा कर्मणो जन्मान्तरानुबन्ध-त्वमनुपपन्नं स्यादिति, न मुक्त इत्यादिनदत्ता अधिकरणबलादेव सिद्धा सिद्धान्तत्वेन कर्मफलदयः स्वीकृता भवन्ति । असिद्ध-मित्यस्य विवरणम्—अपरीक्षितमित्यादि ॥ ३७ ॥

अथ शब्दः—शब्दो नाम वर्णसमाम्नायः, स चतुर्विधः—दृष्टार्थश्च, अदृष्टार्थश्च, सत्यश्च, अनुतश्चेति । तत्र दृष्टार्थो नाम—त्रिभिर्हेतुभिर्दोषाः प्रकुप्यन्ति, षडभिरुपक्रमैश्च प्रशाम्यन्ति, सति श्रोत्रादिसद्भावे शब्दादिग्रहणमिति । अदृष्टार्थः पुनः—अस्ति प्रेत्यभावः, अस्ति मोक्ष इति । सत्यो नाम—यथार्थभूतः, सन्त्यायुर्वेदोपदेशाः, सन्ति सिद्ध्युपायाः साध्यानां व्याधीनां, सन्त्यारम्भफलानीति । सत्यविपर्ययश्चानृतः ॥ ३८ ॥

शब्दशब्देनेह सङ्केतबलादर्थप्रकाशिका वर्णमालोच्यते । आतोपदेशशब्दस्तु द्विविधः—परमाप्तब्रह्मादिप्रणीतः, तथा लौकिकाप्तप्रणीतश्च, ऐतिह्यशब्देन परमाप्तप्रणीतोऽवरुद्धः, लौकिकाप्तप्रणीतश्च शब्दैकदेशरूप सत्यप्रकारविहितो ज्ञेयः । वर्णरामाम्नाय इति वर्णमेलक इत्यर्थः । वर्णानां यद्यप्यत्र सह-स्थायिना मेलको नास्ति, तथाऽप्येकस्मृतिसमानरूपित्वेन किंवा पूर्वपूर्वानुभवजनितसरकारसहितान्यवर्णानुभवारोहेण मेलको ज्ञेयः । दृष्टार्थ इति प्रमाणान्तरोपलब्धियोग्यार्थः । त्रिभिर्हेतु-भिरिति प्रज्ञापराधादिभिः । षडुपक्रमा लङ्घनादयो लङ्घनवृंहणी-योक्ता । एतेषां वाक्यानामिहैव दृश्यतेऽर्थ इति दृष्टार्थत्वम् । सत्यविपर्ययः—‘न सन्त्यायुर्वेदोपदेशा’ इत्यादिज्ञेयः ॥ ३८ ॥

अथ प्रत्यक्षं—प्रत्यक्षं नाम तद्यदात्मना चेन्द्रियैश्च स्वयमुपलभ्यते, तत्रात्मप्रत्यक्षाः सुखदुःखेच्छा-द्वेषादयः, शब्दादयस्त्विन्द्रियप्रत्यक्षाः ॥ ३९ ॥

आत्मनेति मनसा, तेन मानसप्रत्यक्षं सुखाद्यमवरुह्यते । इन्द्रियैश्चैत्यनेन बाह्यं प्रत्यक्षं गृह्यते । स्वयमुपलभ्यते इति साक्षादुपलभ्यते, अनेन चेन्द्रियव्यापारे सत्यपि यदनुमानविज्ञानं तदसाक्षात्कारित्वाच्च प्रत्यक्षमिति दर्शयति ॥ ३९ ॥

अथानुमानम्—अनुमानं नाम तर्को युक्त्यपेक्षः, यथा—अग्निं जरणशक्त्या, वलं व्यायामशक्त्या, श्रोत्रादीनि शब्दादिग्रहणेनेत्येवमादि ॥ ४० ॥

तर्को युक्त्यपेक्ष इत्यनुमानलक्षणं विविधरोगविज्ञानीय एव व्याकृतम् । अनुमानोदाहरणमाह—अग्निं जरणशक्त्येत्यादिना ॥ ४० ॥

अथैतिह्यम्—ऐतिह्यं नामातोपदेशो वेदादिः ४१ अलौकिकाप्तोपदेश ऐतिह्यपदेनोच्यत इत्याह—वेदादिरिति ॥ ४१ ॥

अथौपम्यम्—औपम्यं नाम यदन्येनान्यस्य सादृश्यमधिकृत्य प्रकाशनं, यथा—दण्डेन दण्ड-

कस्य, धनुषा धनुःस्तम्भस्य, इष्वासेनाऽऽरोग्य-  
दस्येति ॥ ४२ ॥

यदन्येनेत्यादौ अन्येनेति प्रसिद्धेन, अन्यस्येति अप्रसिद्धस्य ।  
सादृश्यमविकृत्येति सादृश्य प्रतिपाद्यं सत्तासञ्ज्ञिसबन्धं प्रति कार-  
णतया अविकृत्य, यदा तु भट्टनयेनोपमानं व्याख्येयं तदा  
सादृश्य प्रतिपाद्यतया अविकृत्येति योजनीयं, तेषां सादृश्यप्र-  
तिपत्तिरुपमानार्थं । न्याये च सज्ञासञ्ज्ञिसबन्धप्रतीतिरुपमान-  
फल, तच्च प्रथमव्याख्यानाद्भवति, उक्तं हि तत्र—“प्रसिद्धसा-  
धर्म्यात् साध्यसाधनमुपमानम्” (न्या द. १।१।६) इति ।  
दण्डेन दण्डकस्येति दण्डेन प्रसिद्धेनाप्रसिद्धस्य दण्डकस्य  
साधर्म्यमाप्ताच्छ्रुतवान् कुम्भकारदण्डवद्विकारदर्शने सत्ययमसौ  
दण्डकसज्ञो विकार इति प्रत्येति, किंवा भट्टनयेन प्रसिद्ध दण्ड-  
गतं साधर्म्यमप्रसिद्धदण्डकाख्यविकारसवन्धितया प्रत्येति,  
एवमन्यत्राप्युदाहरणे ज्ञेयम् । इष्वासेनेति इषुमोक्षकेण, यथा  
इषुमोक्षकेण लक्ष्येऽनतिविप्रकृष्टे नापरान्यते, तथाऽऽरोग्यदेन  
वेद्येन वेद्यगुणैरातुर साधयता ॥ ४२ ॥

अथ संशयः—संशयो नाम सन्देहलक्षणास-  
न्दिग्धेष्वर्थेष्वनिश्चयः, यथा—दृष्टा ह्यायुष्मल्लक्ष-  
णैरुपेताश्चानुपेताश्च तथा सक्रियाश्चाक्रियाश्च  
पुरुषाः शीघ्रभङ्गाश्चिरजीविनश्च, एतदुभयदृष्टत्वात्  
संशयः—किमस्ति खल्वकालमृत्युरत नास्तीति ॥ ४३ ॥

सन्देहलक्षणासन्दिग्धेष्वर्थेष्वित्यनेन सन्देहयोग्यं विषयं  
दर्शयति, अनेन च न्यायोक्तं “समानानेकधर्मोपपत्ते”  
(न्या. द. १।१।२३) इत्यादिवचनाद् विषयं सशयस्य  
दर्शयति । सशयलक्षणम् ‘अनिश्चय’ इति ज्ञेयम्, अनिश्चय  
पाक्षिकविरुद्धधर्मावमर्शकर ज्ञानं, यथा—स्थाणुर्वा पुरुषो  
वेति । दृष्टा हीत्यादिना सशयोत्पत्तिसामग्रीमाह । तत्रायुष्यल-  
क्षणोपेतानामक्रियाणां शीघ्रभङ्गे तथा सक्रियाणां च चिरजीवने  
दृष्टे अकालमृत्युरस्तीति बुद्धिः, एतद्विपर्यये चाकालमृत्युर्नास्तीति  
बुद्धिः ॥ ४३ ॥

अथ प्रयोजनं—प्रयोजनं नाम यदर्थमारभ्यन्त  
आरम्भाः, यथा—यद्यकालमृत्युरस्ति ततोऽहमा-  
त्मानमायुष्यैरुपचरिष्याम्यनायुष्याणि च परिहरि-  
ष्यामि, कथं मामकालमृत्युः प्रसहेतेति ॥ ४४ ॥

यदर्थमिति यन्निमित्तम् । प्रसहेतेति मारयेदित्यर्थः ॥ ४४ ॥

अथ सव्यभिचारं—सव्यभिचारं नाम यद्यभि-  
चरणं, यथा—भवेद्विदमौपधमस्मिन् व्याधौ यौगि-  
कमथवा नेति ॥ ४५ ॥

सव्यभिचारमिति अनैकान्तिकमित्यर्थः । अथवा नेति न भवे-  
दिति । अनैकान्तिकं चात्रौषधं यौगिकत्वायौगिकत्वाभ्यां

सशयजनकमेव, तेन संशयेन समभेकता न शङ्कनीयाऽ-  
नैकान्तिकस्य ॥ ४५ ॥

अथ जिज्ञासा—जिज्ञासा नाम परीक्षा, यथा  
भेषजपरीक्षोत्तरकालमुपदेक्ष्यते ॥ ४६ ॥

उत्तरकालमिति इहैव परीक्षाप्रकरणे, किंवा रसायने “भेषजं  
द्विविव च तत्” (चि. अ. १, पा. १) इत्यादिना ॥ ४६ ॥

अथ व्यवसायः—व्यवसायो नाम निश्चयः,  
यथा—वातिक एवायं व्याधिः, इदमेवास्य भेषजं  
चेति ॥ ४७ ॥

अथार्थप्राप्तिः—अर्थप्राप्तिर्नाम यत्रैकेनार्थेनोक्ते-  
नापरस्यार्थस्यानुक्तस्यापि सिद्धिः, यथा—नायं संत-  
र्पणसाध्यो व्याधिरित्युक्ते भवत्यर्थप्राप्तिः—अपतर्प-  
णसाध्योऽयमिति, नानेन दिवा भोक्तव्यमित्युक्ते  
भवत्यर्थप्राप्तिः—निशि भोक्तव्यमिति ॥ ४८ ॥

अर्थप्राप्तिरिति अर्थापत्तिरित्यर्थः । इह उक्तेनेति वचना-  
च्छ्रुतार्थापत्तिरेव विवक्षिता, दृष्टार्थापत्तिरपि त्वेतत्सामान्य-  
त्वेनैव ज्ञेया । इयं चार्थापत्तिरन्यथोपपत्त्या न प्रमाणमिति न  
प्रमाणप्रकरणे पठिता, या तु दोषरहिता साऽनुमानान्तर्गतैवेति  
भावः । यो ह्यपतर्पणसाध्योऽपि न स्यात् प्रति ‘नायं  
सतर्पणसाध्यः’ इतिवचनमेवास्यार्थविशेषणतया न स्यादित्यर्था-  
पत्तिर्नैवमिप्रायः, उभयथाऽप्यसाध्ये हि ‘असाध्यः’ इत्येताव-  
देव वक्तव्यं स्यात् । एवमन्यत्राप्युदाहरणे ज्ञेयम् ॥ ४७ ॥ ४८ ॥

अथ संभवः—यो यतः संभवति स तस्य संभवः,  
यथा—षड्धातवो गर्भस्य, व्याधेरहितं, हितमारो-  
ग्यस्येति ॥ ४९ ॥

संभवति विद्यते अस्मादिति संभवः, कारणं हि अव्यक्तस्वज-  
न्मकार्यमुक्तम्, यतः कारणं सत्कार्यवादिमते कार्यमुक्तमेव । तेन  
षड्धातौ गर्भोऽस्त्येव, एवमहितेऽपि व्याधिरस्त्येव, स उत्तर-  
कालं व्यज्यते इति साख्यमतोक्तम् । ततश्च यदन्यत्र संभवो-  
दाहरणमुक्तं यथा—‘संभवति खार्यां द्रोणः’ इत्यादि, तत्समानमेत-  
दप्युदाहरणं भवति ॥ ४९ ॥

अथानुयोज्यम्—अनुयोज्यं नाम यद्वाक्यं वा-  
क्यदोषयुक्तं तत् । सामान्यतो व्याहृतेष्वर्थेषु वा  
विशेषग्रहणार्थं यद्वाक्यं तदप्यनुयोज्यं, यथा—‘सं-  
शोधनसाध्योऽयं व्याधिः’ इत्युक्ते ‘किं वमनसाध्यो-  
ऽयं, किंवा विरेचनसाध्यः’ इत्यनुयोज्यते ॥ ५० ॥

अनुयोज्यान्तरमाह—सामान्यत इत्यादि ॥ ५० ॥

अथानुयोज्यम्—अननुयोज्यं नामातो विपर्य-  
येण, यथा—अयमसाध्यः ॥ ५१ ॥



अननुयोज्यमाह—अतो विपर्ययेणेति, । यथोक्तानुयोज्यद्वयो-  
दाहरणविपर्ययेण ज्ञेयम् ॥ ५१ ॥

अथानुयोगः—अनुयोगो नाम स यत् तद्विद्यानां  
तद्विद्यैरेव सार्धं तन्ने तन्नैकदेशे वा प्रश्नः प्रश्नैकदेशो  
वा ज्ञानविज्ञानवचनप्रतिवचनपरीक्षार्थमादिश्यते ।  
यथा—‘नित्यः पुरुषः’ इति प्रतिज्ञाते यत् परः ‘को  
हेतुः’ इत्याह, सोऽनुयोगः ॥ ५२ ॥

अथ प्रत्यनुयोगः—प्रत्यनुयोगो नामानुयोगस्या-  
नुयोगः, यथा—अस्यानुयोगस्य पुनः को हेतुरिति  
॥ ५३ ॥

अनुयोगमाह—अथेत्यादि । प्रश्न इतिशब्देन यथोक्त-  
शास्त्रे संपूर्णप्रश्नो गृह्यते, यथाऽत्रैव ‘तत्र चेद्विषक् भिपजं  
पृच्छेद्’ इत्यादिना यावदुक्तं तत् संपूर्णं ज्ञेयम्, अत्रैव चैक-  
देशोऽपि प्रश्नस्य ज्ञेयः ॥ ५२ ॥ ५३ ॥

अथ वाक्यदोषः—वाक्यदोषो नाम यथा खल्व-  
स्मिन्नर्थे न्यूनम्, अधिकम्, अनर्थकम्, अपार्थक्यं,  
विरुद्धं चेति; एतानि ह्यन्तरेण न प्रकृतोऽर्थः प्रण-  
श्येत् । तत्र न्यूनं—प्रतिज्ञाहेतुदाहरणोपनयनिगम-  
नानामन्यतमेनापि न्यूनं न्यूनं भवति, यद्वा बहुप-  
दिष्टहेतुकमेकेन हेतुना साध्यते तच्च न्यूनम् । अथा-  
धिकम्—अधिकं नाम यज्यनविपरीतं, यद्वाऽऽयु-  
र्वेदे भाष्यमाणे बार्हस्पत्यमौशनसमन्यद्वा यत्किञ्चि-  
दप्रतिसंबन्धार्थमुच्यते, यद्वा संबन्धार्थमपि द्विरभि-  
धीयते तत् पुनरुक्तदोषत्वादधिकं, तच्च पुनरुक्तं  
द्विविधम्—अर्थपुनरुक्तं, शब्दपुनरुक्तं च; तत्रार्थपु-  
नरुक्तं यथा—भेषजमौषधं साधनमिति, शब्दपुन-  
रुक्तं पुनर्भेषजं भेषजमिति । अथानर्थकम्—अनर्थकं  
नाम यद्वचनमक्षरग्राममात्रमेव स्यात् पञ्चवर्गवच्च  
चार्थतो गृह्यते । अथापार्थक्यम्—अपार्थक्यं नाम  
यदर्थवच्च परस्परेणासंयुज्यमानार्थकं; यथा—च-  
क्र-न(त)क्र-वंश-वज्र-निशाकरा इति । अथ विरुद्धं—  
विरुद्धं नाम यद्वृष्टान्तसिद्धान्तसमयैर्विरुद्धं; तत्र  
पूर्वं दृष्टान्तसिद्धान्तावुक्तौ; समयः पुनस्त्रिधा  
भवति; यथा—आयुर्वेदिकसमयः, याज्ञिकसमयः,  
मोक्षशास्त्रिकसमयश्चेति; तत्रायुर्वेदिकसमयः—चतु-  
ष्पादं भेषजमिति, याज्ञिकसमयः—आलभ्या यज-  
मानैः पशव इति, मोक्षशास्त्रिकसमयः—सर्वभूते-  
ष्वर्हिंसेति, तत्र स्वसमयविपरीतमुच्यमानं विरुद्धं  
भवति । इति वाक्यदोषाः ॥ ५४ ॥

वाक्यदोषानुदाहरति—अथेत्यादि । अस्मिन्नर्थे इतिव-  
चनेन छलहेत्वाभासादिपदगृहीतानपि वाक्यदोषत्वेन दर्शयति,  
छलादयो हि वाक्यदोषा एव, परं पृथग्गृहीतत्वादिह नोच्यन्ते,

तथा शास्त्रान्तरोक्ताश्चासिद्धादयोऽनया भाषया सूच्यन्ते वाक्य-  
दोषा । यद्वेत्यादौ यदा पुरुषमित्यत्वे ये हेतव उक्ता ‘अनादि-  
त्वात्, अकृतकत्वात्, निर्विकारत्वात्’ इति, तेषु यदि सकलहेत्व-  
भिवानं प्रतिज्ञाय एक हेतुं ब्रूते, तदा प्रतिज्ञातार्थस्य न्यूनार्थ-  
त्वाच्चयूनं भवतीति ज्ञेयं, यदा हेतुर्वक्तव्यस्तदा एक एव  
वक्तव्यो युज्यते, एकस्यापि हेतोः साध्यसाधनसमर्थत्वात्,  
तेन तत्र बहुहेतुकथनमेवाधिकत्वादोष एव भवतीति ज्ञेयम् ।  
प्रकृत इति साध्यत्वेन प्रतिज्ञात । बार्हस्पत्यमौशनस च  
नीतिशास्त्रम् । अप्रतिसंबन्धार्थमित्यनेन बार्हस्पत्याद्यपि यदि  
धनेपणाभिधानप्रसङ्गेन प्रसङ्गागतं भवति, तदा स्तोकक्रमेणो-  
च्यमानमायुर्वेदोपकारकत्वेन नाधिकमिति दर्शयति । पुनरुक्त-  
दोषादिति दोषवत् पुनरुक्तादित्यर्थः । दोषवत्त्वं च यथा  
पुनरुक्तस्य, तथोक्तमेव । पञ्चवर्गवदिति क-ख-ग-घ-टादिवर्गम-  
मुदायवत्, तत्र त्वभिधेयोऽर्थो न प्रतिभाति । अर्थवदिति  
प्रत्येकं पदरूपतया प्रसिद्धार्थम् । परस्परेणायुज्यमानमिति  
वाक्यरूपतयाऽर्थाप्रत्यायकं, चक्रादयो हि शब्दा क्रिया विना न  
वाक्यरूपार्थाभिवायका इत्यर्थः । विरुद्धे दृष्टान्तविरुद्धं यथा—  
यथा शीतं जलं तापकं तथा ज्वरोऽपीति । सिद्धान्तविरुद्धं  
यथा—वैद्यो ब्रूते—न भेषज रोगहरमिति, आयुर्वेदे चतु-  
ष्पादमेव भेषजमिति सिद्धान्त एव, तथा चतुष्पादसंज्ञा समय-  
कृता ज्ञेया । एव याज्ञिकानामालभ्यसंज्ञा समयकृता । तत्र यदि  
स्वसमयविपरीतमभिदधाति तदा समयविरुद्धं भवति ॥ ५४ ॥

अथ वाक्यप्रशंसा—वाक्यप्रशंसा नाम यथा  
खल्वस्मिन्नर्थे त्वन्यूनम्, अनधिकम्, अर्थवत्,  
अनपार्थक्यम्, अविरुद्धम्, अधिगतपदार्थं चेति  
यत्तद्वाक्यमननुयोज्यमिति प्रशस्यते ॥ ५५ ॥

अननुयोज्यमिति नानुयोगार्हम् ॥ ५५ ॥

अथ छलं—छलं नाम परिशदमर्थाभासमन-  
र्थकं वाग्वस्तुमात्रमेव । तद्विविधं—वाक्छलं,  
सामान्यछलं च । तत्र वाक्छलं नाम यथा—कश्चि-  
द्ब्रूयात्—नवतन्त्रोऽयं भिषगिति, अथ भिषग् ब्रूया-  
त्—नाहं नवतन्त्र एतन्त्रोऽहमिति, परो ब्रूयात्—  
नाहं ब्रवीमि नव तन्त्राणि तवेति, अपि तु नवाभ्यस्तं  
ते तन्त्रमिति; भिषक् ब्रूयात्—न मया नवाभ्यस्तं  
तन्त्रम्, अनेकधाऽभ्यस्तं मया तन्त्रमिति; एत-  
द्वाक्छलम् । सामान्यछलं नाम यथा—व्याधिप्र-  
शमनायौषधमित्युक्ते, परो ब्रूयात्—सत् सत्प्रश-  
मनायेति किं नु भवानाह; सन् हि रोगः, सद्यौषधं;  
यदि च सत् सत्प्रशमनाय भवति, तत्र सन्न कासः,

१ ‘अपसिद्धान्तादयः’ इति पा० । २ ‘यद्वा’ इति पा० ।

३ ‘समयविरोधो भवति’ इति पा० ।

सन् क्षयः, सत्सामान्यात् कासस्ते क्षयप्रशमनाय भविष्यतीति । एतत् सामान्यच्छलम् ॥ ५६ ॥

छलमित्यादि । परिशुभमिति वञ्चनाप्रवृत्तम् । अर्थवदिवाभासत इत्यर्थाभासः । एतदेव विवृणोति — अपार्थकमित्यादि । अपगतसमीचीनार्थत्वेन वाग्वस्तुमात्रमित्यर्थः । छलं ह्यभिप्रेतार्थादर्थान्तरं परिकल्प्य परवचनोपघाताय प्रतिकल्प्यते । यदुक्तं न्याये “वचनविघातोऽर्थविकल्पोपपत्त्या च्छलम्” (न्या. द. १।२।१०) इति । अत्र वाक्छले एवोपचारच्छलं न्यायोक्तं सभवति । सामान्यशब्दोक्ते ह्यर्थे वक्तुरभिप्रायादर्थान्तरकल्पना वाक्छलं, तेन ‘मन्त्रा क्रोशन्ति’ इत्यत्रापि मन्त्रशब्दो मुख्यः सन् मन्त्रे वर्तते, उपचारात्तु मन्त्रस्थेषु पुरुषेषु मन्त्रशब्दप्रयोगे सति ‘कथमचेतना मन्त्रा क्रोशन्ति’, इत्याक्षेपो वाक्छल एव प्रविशतीति भावः । नवतन्त्रोऽयमित्यादि व्यक्तम् । सामान्यच्छललक्षणमत्रानुक्तं, तत्र न्यायोक्तलक्षणमेव ज्ञेयं, यथा—‘सभवतोऽर्थात्सामान्ययोगादसभूतार्थकल्पना सामान्यच्छलम्’ (न्या. द. अ. १ आ. २ सू. १३) इति । सत् सत्प्रशमायेति सता सतः प्रशमः क्रियते इति तव मतमिति कृत्वा च्छलवादी पूर्वपक्षं करोति, तेनाविवक्षितेन सत्त्वसामान्येन प्रत्यवस्थानात् सामान्यच्छलं भवति ॥ ५६ ॥

अथाहेतुः—अहेतुर्नाम प्रकरणसमः, संशयसमः, वर्ण्यसमश्चेति । तत्र प्रकरणसमो नामाहेतुर्यथा—अन्यः शरीरादात्मा नित्य इति; परो ब्रूयात्—यस्मादन्यः शरीरादात्मा, तस्मान्नित्यः; शरीरं ह्यनित्यमतो विधर्मिणा चात्मना भवितव्यमित्येष चाहेतुः; नहि य एव पक्षः स एव हेतुरिति । संशयसमो नामाहेतुर्य एव संशयहेतुः स एव संशयच्छेदहेतुः; यथा—अयमायुर्वेदैकदेशमाह, किन्त्वयं चिकित्सकः स्यान्न वेति संशये परो ब्रूयात्—यस्मादयमायुर्वेदैकदेशमाह तस्माच्चिकित्सकोऽयमिति, न च संशयच्छेदहेतुं विशेषयति, एष चाहेतुः; न हि य एव संशयहेतुः, स एव संशयच्छेदहेतुर्भवति । वर्ण्यसमो नामाहेतुः—यो हेतुर्वर्ण्यविशिष्टः; यथा—कश्चिद्ब्रूयात्—अस्पर्शत्वाद्बुद्धिरनित्या शब्दवदिति, अत्र वर्ण्यः शब्दो बुद्धिरपि वर्ण्यः, तदुभयवर्ण्यविशिष्टत्वाद्बर्ण्यसमोऽप्यहेतुः ॥ ५७ ॥

अहेतुः असाधकहेतुरित्यर्थः । प्रक्रियते साध्यत्वेनाधिक्रियत इति व्युत्पत्त्या प्रकरणं पक्षः, तेन समः प्रकरणसमः । अन्यः

१ ‘वाक्छलमेव’ इति पा० । २ ‘प्रत्यवस्थानमुपालम्भं प्रतिषेधः’ इति वात्स्यायनः । ३ ‘चानेन’ इति पा० । ४ ‘अहेतुर्न साधकहेतुरित्यर्थः’ इति पा० । ५ ‘प्रक्रियते साध्यते इति प्रकरण पक्षः’ इति पा० ।

शरीरादात्मा नित्य इति प्रतिज्ञाया शरीरादन्यत्वं नित्यत्वं चात्मन साध्यम् । अतो विधर्मिणेति शरीरादनित्याद्विधर्मिणा नित्येनेत्यर्थः । य एव पक्ष इत्यनेनान्यत्वं च शरीरादात्मनो न सिद्धमिति दर्शयति, सति हि नित्यत्वे चेतनावारस्य शरीरादन्यत्वमपि सिध्यति, चार्वाकपक्षे तु शरीरमेव चेतनमनित्यं चेति तं प्रत्युभयमपि साध्यं, न च साध्यं साधनं भवति, असिद्धत्वादिति भावः । अयमायुर्वेदैकदेशमाहेति आयुर्वेदैकदेशाभिधानं चिकित्सकाचिकित्सकगमकत्वेन संशयहेतुः, एकदेशकथनं हि शास्त्रानभ्यासेऽपि कुतश्चिच्छ्रवणादपि भवतीति भावः । न संशयच्छेदहेतुं विशेषयतीति न संशयच्छेदहेतुं विशिष्टं दर्शयतीत्यर्थः । एष चाहेतुरिति यथोक्तो हेतुरहेतुः संशयोच्छेदे इत्यर्थः । वर्ण्येन साध्येन दृष्टान्तोऽप्यसिद्धत्वेन सम इति वर्ण्यसमः । वर्ण्यः शब्द इति अस्पर्शत्वयोगादनित्यत्वेन शब्दोऽपि साध्यः, न च साध्यो दृष्टान्तो भवति । उभयवर्ण्यविशिष्टत्वादिति उभयत्र वर्ण्ये दृष्टान्ते च वर्ण्यस्य साध्यस्य साध्यत्वेनाविशिष्टत्वादित्यर्थः ॥ ५७ ॥

अथातीतकालम्—अतीतकालं नाम यत् पूर्वं वाच्यं तत् पश्चादुच्यते, तत् कालातीतत्वाद्ग्राह्यं भवतीति; पूर्वं वा निग्रहप्राप्तमनिगृह्य परिगृह्य पश्चान्तरितं पश्चाद्निगृहीते, तत्तस्यातीतकालत्वाद्निग्रहवचनमसमर्थं भवतीति ॥ ५८ ॥

यत् पूर्वं वाच्यं तत् पश्चादुच्यते इति यथा निगमनमभिधाय पश्चात् प्रतिज्ञोच्यते । निग्रहप्राप्तमिति निग्रहणीयं ज्ञातम् ॥ ५८ ॥

अथोपालम्भः—उपालम्भो नाम हेतोर्दोषवचनः; यथा—पूर्वमहेतवो हेत्वाभासा व्याख्याताः ॥ ५९ ॥

हेतोर्दोषवचनमित्यनेन कालात्ययापदिष्टासिद्धयोर्द्वयोरपीहानुक्तयोर्निग्रहणं कर्तव्यम्, उदाहरणार्थं त्वहेतव उक्ताः । हेतुवदाभासन्त इति हेत्वाभासा ॥ ५९ ॥

अथ परिहारः—परिहारो नाम तस्यैव दोषवचनस्य परिहरणः; यथा—नित्यमात्मनि शरीरस्थे जीवलिङ्गान्युपलभ्यन्ते, तस्य चापगमान्नोपलभ्यन्ते, तस्मादन्यः शरीरादात्मा नित्यश्चेति ॥ ६० ॥

अथ प्रतिज्ञाहानिः—प्रतिज्ञाहानिर्नाम सा पूर्वपरिगृहीतां प्रतिज्ञां पर्यनुयुक्तो यत् परित्यजति, यथा प्राक् प्रतिज्ञां कृत्वा नित्यः पुरुष इति, पर्यनुयुक्तस्त्वाह—अनित्य इति ॥ ६१ ॥

यथा नित्यमात्मनीत्यादिना प्रकरणसमत्वेनोक्तहेतौ दोषमुद्धरति । नित्यमिति सर्वदा । जीवलिङ्गानि प्रतिसन्धानस्मरणादीनि । तस्यापगमान्नोपलभ्यन्त इत्यनेन मृतशरीरे चेतनायाभावादित्येव तत्कारणमुच्यते, यदपगमाच्च चेतयते मृतश-

१ ‘साध्ये दृष्टान्ते च’ इति पा० । २ ‘पर’ इति पा० ।

रीर, तस्मादन्यत्वमात्मन सिद्ध, ततश्च शरीरादन्यत्वाच्छरीरविधर्मित्वेन पूर्वव्युत्पादितेन नित्यत्वमपि सिध्यतीत्याह—नित्यश्चेति ॥ ६० ॥ ६१ ॥

अथाभ्यनुज्ञा—अभ्यनुज्ञा नाम सा य इष्टानिष्टाभ्युपगमः ॥ ६२ ॥

अथ हेत्वन्तरं—हेत्वन्तरं नाम प्रकृतहेतौ वाच्ये यद्विकृतहेतुमाह ॥ ६३ ॥

अथार्थान्तरम्—अर्थान्तरं नामैकस्मिन् वक्तव्येऽपरं यदाह । यथा-ज्वरलक्षणे वाच्ये प्रमेहलक्षणमाह ॥ ६४ ॥

इष्टानिष्टाभ्युपगमो यथा—‘भवान् चौर’ इत्युक्ते स्वदोषमगारिह्य वचनं—भवानपि चौर इति । एतद्वि वचनं स्वीयमनिष्टं चौरत्वं परस्य चेष्टं चौरत्वमभ्यनुजानाति । तदेवं वचनं न्याये ‘मतानुज्ञा’ शब्देनोच्यते ॥ ६२-६४ ॥

अथ निग्रहस्थानं—निग्रहस्थानं नाम पराजयप्राप्तिः, तच्च त्रिरभिहितस्य वाक्यस्यापरिज्ञानं परिषदि विज्ञानवत्यां, यद्वा अननुयोज्यस्यानुयोगोऽनुयोज्यस्य चाननुयोगः । प्रतिज्ञाहानिः, अभ्यनुज्ञा, कालातीतवचनम्, अहेतुः, न्यूनम्, अधिकं, व्यर्थम्, अनर्थकं, पुनरुक्तं, विरुद्धं, हेत्वन्तरम्, अर्थान्तरं च निग्रहस्थानम् ॥ ६५ ॥

इति वादमार्गपदानि यथोद्देशमभिनिर्दिष्टानि भवन्ति ॥ ६६ ॥

निग्रहस्य पराजयस्य स्थानमिव स्थानं कारणमिति निग्रहस्थानम् । परिषदि विज्ञानवत्यामित्यनेन यदि परिषत्तस्य त्रिरभिहितस्यार्थं विजानाति, प्रतिवादी च न जानाति, तदा तस्य निग्रहस्थानं भवति । अन्यानप्युक्तानेव निग्रहस्थानत्वेनार्ह—अननुयोज्यस्यानुयोग इत्यादि । एते च व्याकृता एव । अत्र चाप्रतिभादयोऽपि न्यायोक्ता अन्तर्भावनीया बुद्धिमद्भिः, आयुर्वेदे तथाविधोपकारकत्वाभावादेतत् प्रपञ्चविषयमपि न प्रपञ्चितं, न्यायविदा त्वेतदनुक्तमपि सुगममेव, तद्वेदिना च मनाक्प्रपञ्चोक्तमपि नालं ज्ञानायेत्यलं प्रपञ्चेन ॥ ६५ ॥ ६६ ॥

वादस्तु खलु भिपजां प्रवर्तमानो प्रवर्ततायुर्वेद एव, नान्यत्र । अत्र हि वाक्यप्रतिवाक्यविस्तारः केवलाश्रयोपपत्तयः सर्वाधिकरणेषु । ताः सर्वाः समवेक्ष्यावेक्ष्य सर्वे वाक्यं ब्रूयात्, नाप्रकृतकमशास्त्रमपरीक्षितमसाधकमाकुलमव्यापकं वा । सर्वं च हेतुमद्ब्रूयात् । हेतुमन्तो ह्यकलुपाः सर्वे एव वादविग्रहाश्चिकित्सिते कारणभूताः, प्रशस्तबुद्धि-

वर्धकत्वात्; सर्वास्मभिसिद्धिं ह्यावहत्यनुपहता बुद्धिः ॥ ६७ ॥

इदानीं यथोक्तवाद एवायुर्वेदे आयुर्वेदाध्यायिभिः कर्तव्य, एवभूतस्यैव वादस्य विवेधितत्वं सम्यग्ज्ञानजनकत्वादित्याह—वाद इत्यादि । अथ किमर्थं वादविषया सन्तीत्याह—अत्र हीत्यादि । सर्वाधिकरणेषु ‘सन्ति’ इति शेषः । अव्यापकं वेति ब्रूयादिति पूर्वेण सवन्व । वादो विग्रहः शरीरमिव येषां ते वादविग्रहा जटपमेदा वितण्डामेदाश्च । प्रशस्तबुद्धिकर्तृत्वेन कथं वादश्चिकित्साया कारणं भवतीत्याह—सर्वेत्यादिना । न केवलं चिकित्सासिद्धिं करोत्यनुपहता बुद्धिः, किन्तु सर्वास्मभिसिद्धिं करोतीत्यर्थः ॥ ६७ ॥

इमानि खलु तावदिह कानिचित् प्रकरणानि भिपजां ज्ञानार्थमुपदेक्ष्यामः । ज्ञानपूर्वकं हि कर्मणां समारम्भं प्रशंसन्ति कुशलाः । ज्ञात्वा हि कारणकरणकार्ययोनि कार्यकार्यफलानुबन्धदेशकालप्रवृत्त्युपायान् सम्यगभिनिर्वर्तमानः कार्याभिनिर्वृत्ताविष्टफलानुबन्धं कार्यमभिनिर्वर्तयत्यनतिमहता यत्नेन कर्ता ॥ ६८ ॥

सप्रति बुद्धेर्वर्धनकारणतद्विषयभाषाविध्यभिधानप्रसङ्गेनायुर्वेदोपयुक्तकारणकरणाद्यभिवायकान्यपि प्रकरणानि बुद्धिवर्धनान्यभिधातुं प्रतिजानीते—इमानीत्यादि । ज्ञानपूर्वकमिति कर्तव्यकार्यानुगुणपदार्थज्ञानपूर्वकमित्यर्थः । यानि ज्ञात्वा क्रियमाणं कार्यं साधु भवति तान्याह—ज्ञात्वा हीत्यादि । अभिनिर्वर्तमान इति आभिमुख्येन वर्तमानः । इष्टं तादात्विकं फलमनुबन्धश्चायतीयफलं यस्य तदिष्टफलानुबन्धम् ॥ ६८ ॥

तत्र कारणं नाम तद् यत् करोति, स एव हेतुः, स कर्ता ॥ ६९ ॥

उक्तानि कारणादीनि व्याकरोति—तत्रेत्यादिना । यदिति कारणप्रत्यवमर्शाच्चपुंसकम् । करोतीति स्वातन्त्र्येण करोति । तेनेह कारणशब्देन स्वतन्त्रकारणं कर्तृलक्षणमुच्यते ॥ ६९ ॥

करणं पुनस्तद् यदुपकरणायोपकल्पते कर्तुः कार्याभिनिर्वृत्तौ प्रयतमानस्य ॥ ७० ॥

करणं विवृणोति—करणं पुनरित्यादि । उपकरणायेति कर्तुः सपाये कार्ये सन्निहितं सहकारितया व्याप्रियते । कार्याभिनिर्वृत्तावेति कार्याभिनिर्वृत्तिमुद्दिश्य । यतमानस्येति यत्नं कुर्वत । एतेन यः कार्यं कारणान्तरेप्रेरकः, स चात्र कर्ता कारणशब्देनोच्यते, यत्तु कर्त्रधीनव्यापारे साधकतमं, तत् करणम् । कर्तृत्वं च तस्यैव मुख्यं यो हि बुद्धिप्रयत्नयुक्तत्वादितरका-

रणप्रेरको भवति, अचेतने तु कर्तृत्वव्यपदेशः स्वातन्त्र्यविवक्षया भाक्तः ॥ ७० ॥

**कार्ययोनिस्तु सा या विक्रियमाणा कार्यत्वमापद्यते ॥ ७१ ॥**

कार्यस्य योनिः समवायिकारणं कार्ययोनिः । येत्यादि या योनिः कारणरूपा विक्रियमाणा रूपान्तरमापद्यमाना कार्यत्वमापद्यते कार्यरूपा भवतीत्यर्थः । तत्र घटस्य मृत्तिका कार्ययोनिः, मृदेव ह्यवस्थान्तरप्राप्त्या घटो भवति ॥ ७१ ॥

**कार्यं तु तद्यस्याभिनिर्वृत्तिमभिसन्धाय कर्ता प्रवर्तते ॥ ७२ ॥**

अभिनिर्वृत्तिमभिसन्धायेति कर्तव्यताबुद्धिः स्थिरीकृत्य ॥ ७२ ॥

**कार्यफलं पुनस्तद् यत्प्रयोजना कार्याभिनिर्वृत्तिरिष्यते ॥ ७३ ॥**

कार्यफलशब्देनेह तादात्विकं कार्यफलं ज्ञेयं, यथा—कुम्भकारस्य घटकरणे तन्मूल्यप्राप्तिः, अनुबन्वस्त्वायतीयं फलं, यथा—घटमूल्यविनियोगः कुटुम्बपोषणादौ ॥ ७३ ॥

**अनुबन्धः खलु स यः कर्तारमवश्यमनुबध्नाति कार्यादुत्तरकालं कार्यनिमित्तः शुभो वाऽप्यशुभो भावः ॥ ७४ ॥**

अनुबध्नातीति उत्तरकालं कर्तारमुपतिष्ठते । शुभो वाऽप्यशुभो वेति शुभस्य कार्यस्य शुभः, अशुभस्य चाशुभः ॥ ७४ ॥

**देशस्त्वधिष्ठानम् ॥ ७५ ॥**

देशस्त्वधिष्ठानमिति कार्यानुगुणोऽननुगुणो वा आधाररूपो देशः ॥ ७५ ॥

**कालः पुनः परिणामः ॥ ७६ ॥**

परिणाम इति परिणामी ऋतव्यनादिरूपः कालः । तेन नित्यगं कालं निरस्यति, तस्य सर्वसाधारणत्वेन कार्यं प्रत्यनपेक्षणीयत्वात् ॥ ७६ ॥

**प्रवृत्तिस्तु खलु चेष्टा कार्यार्थाः सैव क्रिया, कर्म, यत्नः, कार्यसमारम्भश्च ॥ ७७ ॥**

प्रवृत्तेश्चेष्टादिशब्दाः पर्याया एव लक्षणम् ॥ ७७ ॥

**उपायः पुनस्तस्याणां कारणादीनां सौष्ठवमभिविधानं च सम्यक् कार्यकार्यफलानुबन्धवर्ज्यानां, कार्याणामभिनिर्वर्तक इत्यतस्तूपायः, कृते नोपायार्थोऽस्ति, न च विद्यते तदात्वे, कृताच्चोत्तरकालं फलं, फलाच्चानुबन्ध इति ॥ ७८ ॥**

उपायमाह—उपायः पुनरित्यादि । सौष्ठवमिति सुष्ठुत्वं कर्त्रादीनां कार्यानुगुणयोगित्वमित्यर्थः । अभिविधानं च सम्य-

गिति कारणादीनां कार्यानुगुण्येनावस्थानं, यथा—भेषजस्य शिरो-विरेचनकारकस्य तापनपिचुदानमित्यादि, यथा वा पट-कारणानां तन्त्वादीनां पटवापनयोग्यतयाऽवस्थानम् । एतच्चोपायरूपं सौष्ठवमभिविधानं च कार्यादिविकरहितानां कारणादीनां ज्ञेयमित्याह—कार्येत्यादि । उपायस्य स्वरूपान्तरमाह—कार्याणामभिनिर्वर्तक इत्यतस्तूपाय इति । असत्प्राप्ये कारणादीनां कार्यं न कुर्वन्तीत्यर्थः । अथ कथं कार्यादिप्राप्यत्वं न सम्भवतीत्याह—कृत इत्यादि । उपायो हि कार्यकारकः, तत्र कृते उत्पन्ने कार्ये नोपायार्थोऽस्ति, न हि कृतं पुनः क्रियते, तेन कार्यगतमप्युपायत्वं न पुनः कार्यात्पादे स्वीकृतम् । अथा-नुत्पन्ने कार्ये उपायरूपता भविष्यतीत्याह—न च विद्यते तदात्वे, 'कार्यम्' इति शेषः, तदात्वे कार्योत्पत्तेः पूर्वं कार्यमेव नास्ति, तेन तदात्वेऽप्युपायत्वं कार्यस्य नास्तीति । यदा च कार्य एवोपायत्वमुपायोत्तरकालीनत्वेन नास्ति तदा कार्योत्तरकालजयो फलानुबन्धयोरपि उपायार्थो नास्तीत्याह—कृताच्चोत्तरकालमित्यादि ॥ ७८ ॥

**एतद्दशविधमग्रे परीक्ष्यं, ततोऽनन्तरं कार्यार्था प्रवृत्तिरिष्टा । तस्माद्विषक् कार्यं चिकीर्षुः प्राक् कार्यसमारम्भात् परीक्षया केवलं परीक्ष्यं परीक्ष्यं कर्म समारम्भे कर्तुम् ॥ ७९ ॥**

उपसंहरति—एतदित्यादि ॥ ७९ ॥

तत्र चेद्विषगभिषग्वा भिषजं कश्चिदेवं खलु पृच्छेद्—वमनविरेचनास्थापनानुवासनशिरोविरेचनानि प्रयोक्तुकामेन भिषजा कतिविधया परीक्षया कतिविधमेव परीक्ष्यं, कश्चात्र परीक्ष्यविशेषः, कथं च परीक्षितव्यः, किंप्रयोजना च परीक्षा, क्व च वमनादीनां प्रवृत्तिः, क्व च निवृत्तिः, प्रवृत्तिनिवृत्तिलक्षणसंयोगे च किं नैष्ठिकं, कानि च वमनादीनां भेषजद्रव्याण्युपयोगं गच्छन्तीति ॥ ८० ॥

सप्रत्युक्तं कारणादिदशकं वैद्योपयुक्तभिषगादिदृष्टान्तेन दर्शयितुं तत्र चेदित्यादिप्रकरणमारभते । अभिषग्वेति किञ्चिद्विषगित्यर्थः । कतिविधं परीक्ष्यमिति कतिप्रकारं परीक्षणीयम् । प्रवृत्तिनिवृत्तिलक्षणसंयोग इति प्रवृत्त्यनुगुणनिवृत्त्यनुगुणयोर्लक्षणयोरेकत्र मेलके । किं नैष्ठिकमिति निष्ठा निश्चयस्तद्भवं नैष्ठिकं; किं निश्चयेन कर्तव्यमित्यर्थः ॥ ८० ॥

**स एवं पृष्ठो यदि मोहयितुमिच्छेत्, ब्रूयादेनं—बहुविधा हि परीक्षा तथा परीक्ष्यविधिभेदः, कतमेन विधिभेदप्रकृत्यन्तरेण भिन्नया परीक्षया केन वा विधिभेदप्रकृत्यन्तरेण परीक्ष्यस्य भिन्नस्य भेदाग्रं भवान् पृच्छत्याख्यायमानं; नेदानीं भवतोऽन्येन**

१ 'कर्तव्यतां बुद्धिस्थीकृत्य' इति पा० । २ 'अभिसंधानं' इति पाठः । ३ 'कार्यकार्यफलानुबन्धोपायवर्ज्यानां तेषां, तद्धि कार्याणामभिनिर्वर्तकमित्यतस्तूपायः' इति पा० ।

विधिभेदप्रकृत्यन्तरेण भिन्नया परीक्षयाऽन्येन वा विधिभेदप्रकृत्यन्तरेण परीक्ष्यस्य भिन्नस्याभिलषितमर्थं श्रोतुमहमन्येन परीक्षाविधिभेदेनान्येन वा विधिभेदप्रकृत्यन्तरेण परीक्ष्यं भित्त्वाऽन्यथाऽऽचक्षाण इच्छां पूरयेयमिति ॥ ८१ ॥

यदि मोहयितुमिच्छेदिति यदि विगृह्यसभाषाप्रवृत्तत्वेन मोहयितुमिच्छेदित्यर्थः । तथेति बहुविध इत्यर्थः । विविहपो भेदो विधिभेदः, तस्य प्रकृत्यन्तरमिति कारणान्तरम् । भेदाप्रमिति भेदपरिमाणं, भेदपरिमाणं चेह भेदसंख्यापरिच्छेद एव ज्ञेयः । आख्यायमानमिति च्छेदः । किमर्थमेव पुनः पृच्छ-सीत्याकाङ्क्षायामाह—नेदानीमित्यादि । भवतोऽन्यथा श्रोतुमभिलषितमर्थमहमन्यथाऽऽचक्षाणो न भवत इच्छा पूरयेयं, तेन त्वमेव तावद्विशेषयित्वा पृच्छेति वाक्यार्थः । यदा तु, 'वेदानी न पूरयेयम्' इति पाठः, तदा वेदानीमित्यग्रे आचक्षाण इच्छां न पूरयेयमिति योज्यं, किंवा, नेति पूर्वेण युज्यते । तेन, कतमेन विधिभेदप्रकृत्यन्तरेणाख्यायमानं भवानिच्छति, केन वा विधिभेदप्रकृत्यन्तरेणाख्यायमानमिच्छति न, इति योज्यम् । इदानीमित्यादि तु पूर्ववदाशङ्कया वचनम् । एतद्विशेषपृच्छया पृच्छको व्याकुलो भवतीति भावः । परीक्ष्यस्यार्थं भवतः श्रोतुमभिलषितमन्यथा आचक्षाण इति योजना ॥ ८१ ॥

स यदुत्तरं ब्रूयात्तत् समीक्ष्योत्तरं वाच्यं स्याद्यथोक्तं च प्रतिवचनविधिमवेक्ष्य; सम्यक् यदि तु ब्रूयान्न चैनं मोहयितुमिच्छेत्, प्राप्तं तु वचनकालं मन्येत, काममस्मै ब्रूयादासमेव निखिलेन ॥ ८२ ॥

तत् समीक्ष्येति तद्वचनं समीक्ष्य यदौपयिकं भवति । यथोक्तं प्रतिवचनविधिमित्यत्रैवाध्याये विगृह्यसंभाषाविधायुक्तमवेक्ष्योत्तरं वाच्यम् । पक्षान्तरमाह—सम्यगित्यादि । सम्यग्यदि तु ब्रूयादिति यदि सन्धायसंभाषायां ब्रूयात् । प्राप्तमिति उचितम्, उचिते हि वचनकाले वक्तव्यमेव, आसमेवेति यथार्थमेवेत्यर्थः ॥ ८२ ॥

द्विविधा तु खलु परीक्षा ज्ञानवतां—प्रत्यक्षम्, अनुमानं च । एतद्विद्वयमुपदेशश्च परीक्षा स्यात् । एवमेपा द्विविधा परीक्षा, त्रिविधा वा सहोपदेशेन ॥ ८३ ॥

तदेव यथार्थमुत्तरं पूर्वप्रश्नेषु यथाक्रमेणाह—द्विविधात्वित्यादि । ज्ञानवतामित्याहोपदेशरूपशास्त्रजनितज्ञानवताम् । पक्षान्तरे परीक्षात्रैविध्यमाह—एतद्वीत्यादि । एतच्च परीक्षाया द्वैविध्यं त्रैविध्यं वा त्रिविधरोगविशेषविज्ञानीय एव व्याख्यातम् ॥ ८३ ॥

१ 'भित्त्वाऽर्थमाचक्षाण' इति पा० । २ 'नेदानी पूरयेय' इति पा० । ३ 'केन विधिभेदादिनाऽऽख्यायमान' इति पा० । ४ 'विधिभेदादिनाऽऽख्यायमान' इति पा० । ५ 'अवेक्ष्य सम्यक्' । यदि तु न चैनं मोहयितुमिच्छेत्' इति पा० । ६ 'अनुचिते तु वचनकाले संध्यादौ न वक्तव्यमेव' इति पा० ।

दशविधं तु परीक्ष्यं कारणादि यदुक्तमग्रे, तदिह भिषगादिषु संसार्यं संदर्शयिष्यामः—इह कार्यप्राप्तौ कारणं भिषक्, करणं पुनर्भेषजं, कार्ययोनिर्धातुवैषम्यं, कार्यं धातुसाम्यं, कार्यफलं सुखावाप्तिः, अनुबन्धः खल्वायुः, देशो भूमिरातुरश्च, कालः पुनः संवत्सरश्चातुरावस्था च, प्रवृत्तिः प्रतिकर्मसमारम्भः, उपायस्तु भिषगादीनां सौष्टवमभिविधानं च सम्यक् । इहाप्यस्योपायस्य विषयः पूर्वैर्णैवोपायविशेषेण व्याख्यातः । इति कारणादीनि दश दशसु भिषगादिषु संसार्यं संदर्शितानि, तथैवानुपूर्व्यैतद्विधं परीक्ष्यमुक्तं च ॥ ८४ ॥

भिषगादिषु संसार्येति भिषगादीनि चोपयुक्तान्युदाहरणानि कृत्वा । धातुवैषम्यमिति विषमतां गता धातवः, धातव एव हि विषमामवस्था परित्यज्य समावस्थामापद्यमाना आरोग्याख्यस्य धातुसाम्यस्य समवायिकारणतया कार्ययोनितामपद्यन्ते । सुखावासिरिति अरोग्यावाप्तिः । उक्तं च—“सुखसंज्ञकमारोग्य” ( सू. अ. ९ ) इति । आयुश्चानुबन्धफलरूपं यद्यप्यत्र रोगिगतं न वैद्यगतं, तथाऽपि वैद्येन काङ्क्षितत्वाद्वैद्यगतमेव तद्विशेषम् । तेनानुबन्धलक्षणे कर्तारमभिप्रेतीति यदुक्तं तदनुपपन्नम् । कर्ता ह्यत्र भिषक्, तेनातुरगतमप्यायुर्भिषगपेक्षितत्वेन भिषज एव फलमिति ज्ञेयम् । प्रतिकर्म चिकित्सा । इहाप्यस्येत्यादि । अत्रापि कार्यफलानुबन्धव्यतिरिक्तानां कारणादीनां सौष्टवमभिविधानं च यथोक्तन्यायेनोपाय इति दर्शयति ॥ ८४ ॥

तस्य यो यो विशेषो यथा यथा च परीक्षितव्यः, स तथा तथा व्याख्यास्यते ॥ ८५ ॥

कारणं भिषगित्युक्तमग्रे, तस्य परीक्षा—भिषङ्गाम यो भिषज्यति, यः सूत्रार्थप्रयोगकुशलः, यस्य चायुः सर्वथा विदितं यथावत् । स च सर्वधातुसाम्यं चिकीर्षन्नात्मानमेवादितः परीक्षेत गुणिषु गुणतः कार्याभिनिर्वृत्तिं पश्यन्, कच्चिदहमस्य कार्यस्याभिनिर्वर्तने समर्थो न वेति; तत्रमे भिषग्गुणा यैरुपपन्नो भिषग्धातुसाम्याभिनिर्वर्तने समर्थो भवति; तद्यथा—पर्यवदातश्रुतता, परिहृष्टकर्मता, दाक्ष्यं, शौचं, जितहस्तता, उपकरणवत्ता, सर्वेन्द्रियोपपन्नता, प्रकृतिज्ञता, प्रतिपत्तिज्ञता चेति ॥ ८६ ॥

कश्च परीक्ष्यविशेषः ? कथं च परीक्षितव्यः ? इति प्रश्नद्वयोत्तरं दातुमाह—तस्येत्यादि । यो यो विशेष इति कारणादीनां यो यो दृष्टकर्मत्वादि सजातीयद्वैद्यातुरादेस्तथा विजातीयच्च भेष-



जादेविशेष इत्यर्थः । यथा परीक्षितव्य इत्यस्योदाहरणं 'कच्चि-  
दहमस्य' इत्येवं (प्रकार) ग्रन्थे वक्ष्यमाणं ज्ञेयम् । मिषज्यति  
चिकित्सति । सर्वथेति हिताहितसुखदुःखत्वादिना । स चेति  
कारणं मिषद्गुणं परेण परीक्षणीयं, किं त्वात्मनाऽप्यात्मानं  
परीक्षेतेति दर्शयति । अथ कथमात्मानं परीक्षेतेत्याह—  
गुणित्वित्यादि । आत्मानं गुणयोगतया परीक्षेतेत्यर्थः । गुणत  
इति हेतौ पञ्चमी । कच्चिदिति इच्छाप्रकाशने । प्रतिपत्ति  
उत्पन्नयामापदि क्लृप्तिति कर्तव्यकरणम् ॥ ८५ ॥ ८६ ॥

करणं पुनर्भेषजम् । भेषजं नाम तद्यदुपकरणयो-  
पकल्पते मिषजो धातुसाम्याभिनिर्वृत्तौ प्रयतमा-  
नस्य विशेषतश्चोपायान्तेभ्यः । तद्विविधं व्याप्रा-  
यभेदात्—दैवव्यपाश्रयं, युक्तिव्यपाश्रयं चेति । तत्र  
दैवव्यपाश्रयं—मन्त्रौषधिमणिमङ्गलबल्युपहारहोम-  
नियमप्रायश्चित्तोपवासस्वस्त्ययनप्रणिपातगमनादि,  
युक्तिव्यपाश्रयं—संशोधनोपशमने चेष्टाश्च दृष्ट-  
फलाः । एतच्चैव भेषजमङ्गभेदादपि द्विविधं—द्रव्य-  
भूतम्, अद्रव्यभूतं च । तत्र यदद्रव्यभूतं तदुपायाभि-  
ष्टुतम् । उपायो नाम भयदर्शनविस्मापनविस्मरण-  
क्षोभणहर्षणभर्त्सनवधबन्धस्वप्नसंवाहनादिरमूर्तो  
भावविशेषो यथोक्ताः सिद्धयुपायाश्चोपायाभिष्टुता  
इति । यत्तु द्रव्यभूतं तद्रमनादिषु योगमुपैति ।  
तस्यापीयं परीक्षा—इदमेवंप्रकृत्यैवंगुणमेवंप्रभाव-  
मस्मिन् देशे जातमस्मिन्नुतावेवं गृहीतमेवं निहितमे-  
वमुपस्कृतमनया च मात्रया युक्तमस्मिन् व्याधावे-  
वंविधस्य पुरुषस्यैवतावन्तं दोषमपकर्षत्युपशमयति  
वा, यदन्यदपि चैवंविधं भेषजं भवेत्तच्चानेनै विशेष-  
णेन युक्तमिति ॥ ८७ ॥

विशेषतश्चोपायान्तेभ्य इत्यनेन कार्ययोनिप्रवृत्तिदेशकालो-  
पायेभ्योऽन्यद्यत् कर्तुरुपकरणं भवति तत् करणमिति दर्श-  
यति । कार्ययोनिर्हि लोके विकार्यकर्मतया साधकतमात् कर-  
णात् पृथगुच्यते, प्रवृत्त्युपाययोस्तु कर्तृकरणादिधर्मत्वेन न कर-  
णसज्ञा, देशकालौ तु न साधकतमौ, तेनोपायान्तेभ्यो यथो-  
क्तविशेषेण यत् कर्तुरुपकरणं भवति, तत् करणम् । अत्र दैव-  
व्यपाश्रययुक्तिव्यपाश्रयद्वैविध्ये तु सत्त्वावजयोऽपि भेषजमव-  
रुद्धं ज्ञेयं, सत्त्वावजयो हि दृष्टद्वारोपकारी युक्तिव्यपाश्रये, तथा-  
ऽदृष्टद्वारोपकारी तु दैवव्यपाश्रये प्रविशति । अत एवोक्तं युक्ति-  
व्यपाश्रयव्याकरणे—चेष्टाश्च दृष्टफला इति । चेष्टाशब्देन  
मनश्चेष्टाऽपि सत्त्वावजयलक्षणा गृह्यते । पुनरौषधस्य प्रकारा-

न्तरेण द्वैविध्यमाह—अङ्गभेदादित्यादि । अङ्गं शरीरं स्वरूप-  
मिति यावत्, तेन स्वरूपभेदादित्यर्थः । द्रव्यभूतं द्रव्यरूपम्  
एवमद्रव्यरूपम् । उपायाभिष्टुतमिति उपायव्याप्तम्, उपायग्रह-  
णगृहीतमिति यावत् । एवं मन्यते—भयादयोऽमूर्ता भावा न  
साक्षादारोग्यकारणानि भवन्ति, किं तर्हि शरीरस्थितानेव  
वातादीन् तथा कुर्वन्ति समत्वेनोत्पाद्यमानान् येनारोग्यं भवति,  
न ह्यमूर्तानि मूर्तानां शरीरधातूनामुत्पत्तौ समवायिकारणानि  
भवन्ति, भेषजं तु द्रव्यभूतं समशरीरोत्पादे समवायिकारणं  
भवत्येव, तेन द्रव्यस्यारोग्यं प्रति साधकतमत्वं साधु, अमू-  
र्तानां तु भयादीनां न भेषजवत् साधकतमत्वमिति कृत्वा  
द्रव्यजन्य एव धातुसाम्ये तेषामुपायत्वं युक्तम् । एवं सूक्ष्मया  
बुद्ध्या भयादीनामुपायत्वं, स्थूलया तु बुद्ध्या भेषजत्वमपीति  
कृत्वा भयादिषु भेषजव्यवहारश्चाचार्याभिमतो द्विविधभेषजेऽ-  
र्थेऽद्रव्यभूतभयादिग्रहणादुच्यते । न केवलमद्रव्यभूतं भेषज-  
मुपायव्याप्तं, किं त्वन्येऽपि परिचारकादय उपायग्रहणगृहीता  
एवेत्याह—यथोक्ता सिद्धयुपायाश्चेति । यथोक्ता सिद्ध्यु-  
पाया परिचारकादयोऽत्र दशविधपरीक्षे साक्षादनुक्तास्तेऽपि  
उपायाभिष्टुता एवेत्यर्थः । किंवा उपायाभिष्टुतमिति उपाय-  
मिश्रितम् । तत्र भयाद्यमूर्तभेषज एव यथोक्ता उपायाः  
कारणादिसौष्ठवसम्यग्गमिविधानरूपा अद्रव्यभूतभेषजपक्षगृहीता  
इत्यर्थः । तेन, भयादिषु तथोपायशब्दाभिधेयेषु च अद्रव्य-  
भूतभेषजशब्दप्रयोगो भवतीति दर्शयति । ये तु 'उपायान्ता-  
भिष्टुतम्' इति पठन्ति, ते देशकालावेव अद्रव्यभूतभेषजमिति  
वदन्ति, वदन्ति च द्रव्यशब्देन काथकल्काद्युपयोजनीयं द्रव्य-  
मुच्यते इति । एतच्च नातिमनोहारि । अनेन चेति साधनभूतेन  
च 'एवंप्रकृत्या' इत्यादिनोक्तेन तथा साध्येन च 'एवंविधस्य  
पुरुषस्य' इत्यादिनोक्तेन विशेषेण युक्तमभूदित्यर्थः ॥ ८७ ॥

कार्ययोनिर्धातुवैषम्यं, तस्य लक्षणं विकारागमः ।  
परीक्षा त्वस्य विकारप्रकृतेश्चैवोनातिरिक्तलिङ्गवि-  
शेषावेक्षणं विकारस्य च साध्यासाध्यमृदुदारुणलि-  
ङ्गविशेषावेक्षणमिति ॥ ८८ ॥

तस्य लक्षणं धातुवैषम्यस्य प्रत्यात्मरूपमित्यर्थः । विकार-  
प्रकृतेरिति विकारकारणस्य दोषस्येत्यर्थः ॥ ८८ ॥

कार्यं धातुसाम्यं, तस्य लक्षणं विकारोपशमः ।  
परीक्षा त्वस्य—रुगुपशमनं, स्वरवर्णयोगः, शरीरोप-  
चयः, बलवृद्धिः, अभ्यवहार्याभिलाषः, रुचिराहार-  
काले, अभ्यवहृतस्य चाहारस्य काले सम्यग्जरणं,  
निद्रालाभो यथाकालं, वैकारिणां च स्वप्नानाम-  
दर्शनं, सुखेन च प्रतिबोधनं, वातमूत्रपुरीषरेतसां  
मुक्तिः, सर्वाकारैर्मनोबुद्धीन्द्रियाणां चाव्यापत्ति-  
रिति ॥ ८९ ॥

१ 'यथावत्सर्वधातुसाम्यमित्यादिना धातुसाम्यस्य चात्र कारणं  
मिषज्ज् न केवलं परेण परीक्षणीयं किं त्वात्मनाऽप्यात्मानं परीक्षये-  
दिति दर्शयति' इति पा० । २ गङ्गाधरस्तु 'उपायाभिष्टुता' इति न  
पठति । ३ 'अनेनान्येन वा' इति पा० । ४ 'करणरूपं' इति पा० ।

१ 'द्विविधभेषजतन्त्रे' इति पा० । २ 'विशेषणेन' इति पा० ।

सर्वाकारैरिति सर्वशुभलक्षण ॥ ८९ ॥

कार्यफलं सुखावाप्तिः, तस्य लक्षणं—मनोबुद्धी-  
न्द्रियशरीरतुष्टिः ॥ ९० ॥

सुखावाप्तिरिति आत्मगुणसुखप्राप्ति ॥ ९० ॥

अनुबन्धस्तु खलवायुः, तस्य लक्षणं—प्राणैः सह  
संयोगः ॥ ९१ ॥

प्राणैः सह संयोग इति प्राणलक्षणेन वायुर्ना योग इत्यर्थः ।  
तेन प्राणशब्दस्यायुषो भिन्नार्थत्वाद्दक्षयलक्षणयोरभेदः ॥ ९१ ॥

देशस्तु भूमिरातुरश्च ॥ ९२ ॥

तत्र भूमिपरीक्षा आतुरपरिज्ञानहेतोर्वा स्यादौष-  
धपरिज्ञानहेतोर्वा । तत्र तावदियमातुरपरिज्ञान-  
हेतोः । तद्यथा—अयं कस्मिन् भूमिदेशे जातः संवृद्धो  
व्याधितो वा, तस्मिन् भूमिदेशे मनुष्याणामिदमा-  
हारजातम्, इदं विहारजातम्, इदमाचारजातम्,  
एतावच्च बलम्, एवंविधं सत्त्वम्, एवंविधं सात्म्य-  
म्, एवंविधो दोषः, भक्तिरियम्, इमे व्याधयः, हित-  
मिदम्, अहितमिदमिति प्रायोग्रहणेन । औषधपरि-  
ज्ञानहेतोस्तु कल्पेषु भूमिपरीक्षा वक्ष्यते ॥ ९३ ॥

क्रमप्राप्तं देशमाह—देश इत्यादि । आतुरशब्देनेह शङ्क-  
मानातुर्यतया स्वस्थवृत्तोपपादनीय स्वस्थोऽपि गृह्यते । सोऽपि  
परीक्ष्यत एव स्वस्थवृत्तप्रयोगार्थम् । परिशब्दो विशेषार्थः, तेना-  
तुरस्य सकलदेशकृतविशेषेण ज्ञानमातुरपरिज्ञानम् । एवं भेष-  
जपरिज्ञानेऽपि देशकृतविशेषज्ञानं परिज्ञानं बोद्धव्यम् । सवृद्ध  
इति वर्धित । एवंविधं सात्म्यमिति ओकसात्म्यमित्यर्थः । इदं  
हितमित्यनेन च देशापेक्षया विपरीतगुणसात्म्यं ब्रूते । प्रायो-  
ग्रहणेनेति च्छेदः, प्रायोग्रहणेन नैकान्तर्तः परीक्षेतेति योजना ।  
प्रायः शब्देन च देशेनाद्वाराद्यनुमानं न निश्चितं किं तु प्रायो-  
भावीति दर्शयति । कल्पेष्विति मदनादिकल्पेषु । तत्र च यद्यपि  
प्रथम एव कल्पे भूमिपरीक्षा वक्तव्या, तथाऽऽयन्तरकल्पेष्वपि  
तदर्थस्यातिदेशेन कथनाद्बहुवचनं कृतम्, उत्तरकल्पवक्तव्या-  
न्यपि हि द्रव्याणि यथोक्त एव देशे ग्राह्याणीति दर्शना-  
र्थम् ॥ ९२ ॥ ९३ ॥

आतुरस्तु खलु कार्यदेशः । तस्य परीक्षा आयुषः  
प्रमाणज्ञानहेतोर्वा स्याद्, बलदोषप्रमाणज्ञानहेतोर्वा ।  
तत्र तावदियं बलदोषप्रमाणज्ञानहेतोः; दोषप्रमा-  
णानुरूपो हि भेषजप्रमाणविकल्पो बलप्रमाणविशे-  
षापेक्षो भवति । सहसा ह्यतिबलमौषधमपरीक्षकप्र-  
युक्तमल्पबलमातुरमतिपातयेत्; न ह्यतिबलान्या-

श्रेयवायवीयान्यौषधान्यग्निक्षारशस्त्रकर्माणि वा श-  
क्यन्तेऽल्पबलैः सोढुम्, असह्यतितीक्ष्णवेगत्वाद्धि-  
तानि सद्यःप्राणहराणि स्युः । एतच्चैव कारणमपे-  
क्षमाणा हीनबलमातुरमविपादकरैर्मृदुसुकुमारप्रा-  
यैरुत्तरोत्तरगुरुभिरविभ्रमैरनात्ययिकैश्चोपचरन्त्यौ-  
षधैः, विज्ञेयतश्च नारीः, ता ह्यनवस्थितमृदुविवृ-  
तविकृत्वहृदयाः प्रायः सुकुमार्योऽवलाः परसंस्त-  
भ्याश्च । तथा बलवति बलवद्वाधिपरिगते खल्वब-  
लमौषधमपरीक्षकप्रयुक्तमसाधकमेव भवति ।  
तस्मादातुरं परीक्षेत प्रकृतितश्च, विकृतितश्च, सार-  
तश्च, संहननतश्च, प्रमाणतश्च, सात्म्यतश्च, सत्त्व-  
तश्च, आहारशक्तितश्च, व्यायामशक्तितश्च, वयस्त-  
श्चेति, बलप्रमाणविशेषग्रहणहेतोः ॥ ९४ ॥

भूमिरूपं देशमभिधायानुरूपमाह—आतुरस्तु खल्वि-  
त्यादि । कार्यदेश इति कर्तव्यवातुसाम्याधार इत्यर्थः । बलस्य  
दोषस्य च प्रमाणं बलदोषप्रमाणम् । इयमिति अग्रे 'तस्मादातुर  
परीक्षेत' इत्यादिग्रन्थवक्ष्यमाणा । अथ किमर्थं बलदोषप्रमाण-  
परीक्षा कर्तव्येत्याह—दोषप्रमाणेत्यादि । दोषप्रमाणापेक्षया  
भेषजप्रमाणं क्रियते, तेनैव सम्यक् साध्यसिद्धिर्यस्माद्भवति तस्मा-  
द्बलप्रमाणपरीक्षा शरीरस्य कर्तव्येति प्रकरणार्थः । बलप्रमाणवि-  
शेषापेक्ष इति यदि बलवच्छरीरं भवति तदैव दोषप्रमाणापेक्षया  
महौषधप्रमाणं भवति, विपर्यये तु न भवति । एतदेव विपर्ययेण  
व्याकरोति—सहसेत्यादि । अल्पबले रोगिण्यपरीक्षकप्रयुक्तमेवाति-  
मात्रं भेषजं भवतीत्युक्तं, न तु परीक्षकप्रयुक्तमिति । सद्य-  
प्राणहराणि स्युरिति 'अल्पबले' इत्यर्थाद्ब्रूयते । अविषादकरं शरी-  
रमनसोरगलानिकरम् । उत्तरोत्तरं प्रमाणलक्षणगुरुत्वं येषां, तैः ।  
तेन यदि दुर्बले महादोषः, स च भूरिमात्रभेषजसाध्यस्तथाऽपि  
तदात्वव्यापत्तिभयान्न सहसा भेषजभूयस्त्वं कर्तव्यं, किन्तूत्त-  
रोत्तरमभ्यासवशाद्बलमपेक्ष्य भेषजभूयस्त्वं कर्तव्यमिति दर्श-  
यति । अविभ्रमैरिति पाककालेऽप्यवैकारिकैः । अनात्ययिकैरिति  
न महाविपत्तिकरैः । यथोक्तगुणं भेषजं विशेषेण स्त्रीणां कर्त-  
व्यमित्याह—विशेषत इत्यादि । हृदयशब्देन हृदयस्थं मन  
इति ज्ञेयम् । मृदुविवृतम् अगम्भीरम् । विकृत्वं स्तोकक्लेशाभिभ-  
वनीयम्, अनेन च दुर्बलचेतस्त्वमुक्तम् । परसंस्तभ्या न स्वय-  
मात्मानं सत्त्वबलात् स्तम्भयन्ति । तथेत्यादिना खल्वप्रमाणभे-  
षजदोषमाह । बलवद्वाधिपरिगते इति वचनेन य एव बल-  
वान् व्याधिर्बलवत् । स एवानल्पभेषजासाध्यः, यस्तु बलवतोऽ-  
ल्पबलः सोऽल्पभेषजसाध्य एव । परीक्षाहेतुमभिधाय यथा  
शरीरं परीक्षणीयं तदाह—तस्मादित्यादि । बलप्रमाणविशेषग्र-  
हणहेतोस्तत्र देहबलं दोषबलं च सामान्येन गृह्यते । येन  
विकृतितः शरीरज्ञानं दोषबलज्ञानहेतोर्भवति, तदेव 'प्रकृत्या-

१ 'चात्मना' इति पा० । २ 'भिन्नत्वाद्' इति पा० । ३ योगी-  
न्द्रनाथसेनस्तु 'प्रायोग्रहणेन' इति न पठति । ४ 'नेकान्तेन' इति  
पा० । ५ 'भेषजप्रमाणविशेषः' इति पा० ।

१ 'प्रयोजनत्वबहुत्वलक्षणं गुरुत्वं येषां' इति पा० ।

रीना विकृतिवर्ज्याना' इत्यादिना वक्ष्यति । किंवा बलं शरीर-  
बलमेवोच्यते, तत्र च विकृतिबलेनापि शरीरबलं व्युत्थित इति  
कृत्वा इह सामान्येनोक्तम्, उत्तरत्र तु विकृत्या दोषप्रमाण  
प्रायो विज्ञायत इति कृत्वा 'विकृतिबलत्रैव्येन दोषैवलत्रै-  
विध्यमनुमीयते' इत्युक्तम् ॥ ९४ ॥

तत्र प्रकृत्यादीन् भावाननुव्याख्यास्यामः । तद्य-  
था—शुक्रशोणितप्रकृतिं, कालगर्भाशयप्रकृतिं, आ-  
तुराहारविहारप्रकृतिं, महाभूतविकारप्रकृतिं च  
गर्भशरीरमपेक्षते । एतानि हि येन येन दोषेणाधि-  
केनैकेनानेकेन वा समनुबध्यन्ते, तेन तेन दोषेण  
गर्भाऽनुबध्यन्ते, ततः सा सा दोषप्रकृतिरुच्यते  
मनुष्याणां गर्भादिप्रवृत्ता । तस्माच्छ्लेष्मलाः प्रकृत्या  
केचित्, पित्तलाः केचित्, वातलाः केचित्,  
संस्मृष्टाः केचित्, समधातवः केचिद्भवन्ति । तेषां  
हि लक्षणानि व्याख्यास्यामः ॥ ९५ ॥

प्रकृतिमिति स्वभावम् । एतानीति शुक्रादीनि । अत्र शुक्र-  
शोणिते वा यादृगवस्थो दोषस्तादृगमेव प्रकृतिर्भवति, तथा शुक्र-  
शोणितमेलककाले ऋतुरूपे यो दोष उत्कटो भवति, स प्रकृति-  
मारभते, एवं गर्भाशयस्थश्च दोषः, मातुराहारविहारौ तत्का-  
लीनौ यदोषकरणस्वभावौ, सा च प्रकृतिर्गर्भशरीरे भवति ।  
एषु च प्रकृत्यारम्भकेषु कारणेषु यद्वलवद्भवति कारणान्तरवृ-  
हितं च, तदेव प्रकृत्यारम्भकं भवति । कालादयश्च शुक्रशोणि-  
तमेव कुर्वन्त प्रकृतिजनका भवन्तीति तन्वान्तरे शुक्रशोणि-  
तगतदोषेणैव प्रकृत्युत्पादो दर्शितः । गर्भादिप्रवृत्तेति गर्भस्या-  
दिमेलके प्रवृत्ता । अत्र च समैर्दोषैर्द्वैर्गर्भजन्मैव न भवतीति  
विकृतदोषत्रयप्रकृतेरनभिधानादिति ज्ञेयम् । प्रकृतिविकारश्च  
सूत्रस्थान एव व्योक्तः ॥ ९५ ॥

श्लेष्मा हि स्निग्धश्लक्ष्णमृदुमधुरसारसान्द्रमन्द-  
स्तिमितगुरुशीतविज्जलाच्छः । तस्य स्नेहाच्छ्लेष्मलाः  
स्निग्धाङ्गाः, श्लक्ष्णत्वाच्छ्लक्ष्णाङ्गाः, मृदुत्वादृष्टिसु-  
खसुकुमारावदातगात्राः, माधुर्यात् प्रभूतशुक्रव्य-  
वायापत्याः, सारत्वात् सारसंहतस्थिरशरीराः,  
सान्द्रत्वादुपचितपरिपूर्णसर्वाङ्गाः, मन्दत्वान्मन्द-  
चेष्टाहारव्याहाराः, स्तैमित्यादशीघ्रारम्भक्षोभवि-  
काराः, गुरुत्वात् साराधिष्ठितावस्थितगतयः, शैत्या-  
दल्पक्षुब्धणासंतापस्वेददोषाः, विज्जलत्वात् सुश्लि-  
ष्टसारसन्धिबन्धनाः, तथाऽच्छत्वात् प्रसन्नदर्शना-  
ननाः प्रसन्नस्निग्धवर्णस्वराश्च भवन्ति । त एवंगुण-  
योगाच्छ्लेष्मला वलवन्तो वसुमन्तो विद्यावन्त ओ-  
जस्विनः शान्ता आयुष्मन्तश्च भवन्ति ॥ ९६ ॥

१ 'दोषबलं त्रिविधमनुमीयते' इति पा० । २ 'तत्रेमे प्रकृत्यादयो  
भावा' इति पा० । ३ 'एता हि' इति पा० । ४ 'दोषैर्गर्भनाथिकेन  
समेन वाऽनुबध्यन्ते' इति पा० । ५ 'प्रकृतः' इति पा० ।

मृदुत्वं जलकृतम् । अवदातगात्रा इति मृदुत्वादेवावदात-  
त्वम् । अशीघ्रशब्द आरम्भादिभिः प्रत्येकमभिसंबध्यते । सार-  
गतयो न स्खलन्ति, अविष्टितगतयः सर्वेण पदेन महीमाका-  
मन्ति, अवस्थितगतयः इति अवस्थितत्वेन न चपला गतिर्भवति ।  
प्रसन्ने दर्शनानने यस्य स तथा । वसुमत्त्वादि प्रकृतिरूपं यद्भ-  
वति, तत् प्रकृतिप्रभावाज्ज्ञेयम् ॥ ९६ ॥

पित्तमुष्णं तीक्ष्णं द्रवं विस्त्रमम्लं कटुकं च । तस्यौ-  
ष्ण्यात् पित्तला भवन्त्युष्णासहा, उष्णमुष्णाः, सुकु-  
मारावदातगात्राः, प्रभूतविषुव्यङ्गतिलपिडकाः, शु-  
त्पिपासावन्तः, क्षिप्रवलीपलितखालित्यदोषाः, प्रायो  
मृद्वल्पकपिलश्मश्रुलोमकेशाश्च, तैक्ष्ण्यात्तीक्ष्णपरा-  
क्रमाः, तीक्ष्णाश्रयः, प्रभूताशनपानाः, क्लेशासहि-  
ष्णवो, दन्दशूकाः, द्रवत्वाच्छिथिलमृदुसन्धिमां-  
साः, प्रभूतसृष्टस्वेदमूत्रपुरीपाश्च, विस्त्रत्वात् प्रभूत-  
पूतिकक्षास्यशिरःशरीरगन्धाः, कटुम्लत्वादल्पशुक्र-  
व्यवायापत्याः, त एवंगुणयोगात् पित्तला मध्यवला  
मध्यायुषो मध्यज्ञानविज्ञानवित्तोपकरणवन्तश्च भ-  
वन्ति ॥ ९७ ॥

दन्दशूका पुनः पुनर्भक्षणशीला । प्रभूताशनत्वं तु  
बहुभक्षणत्वेन । प्रभूत पूति कक्षाप्रभृतिषु गन्धो येषां ते  
तथा ॥ ९७ ॥

वातस्तु रूक्षलघुचलबहुशीघ्रशीतपरुषविशदः ।  
तस्य रौक्ष्याद्वातला रूक्षापचितालपशरीराः प्रत-  
तरूक्षक्षामसंज्ञसक्तजर्जरस्वरा जागरूकाश्च भ-  
वन्ति, लघुत्वाल्लघुचपलगतिचेष्टाहारव्याहाराः,  
चलत्वादनवस्थितसन्ध्यक्षिभ्रूहन्वोऽपिहृत्वाशिरःस्क-  
न्धपाणिपादाः, बहुत्वाद्वहुप्रलापकण्डरासिराप्रता-  
नाः, शीघ्रत्वाच्छीघ्रसमारम्भक्षोभविकाराः, शीघ्र-  
त्रासरागविरागाः श्रुतग्राहिणोऽल्पस्मृतयश्च, शैत्या-  
च्छीतासहिष्णवः प्रततशीतकोद्रेपकस्तम्भाः, पारु-  
ष्यात् परुषकेशश्मश्रुलोमखदशनवदनपाणिपादाः,  
वैशद्यात् स्फुटिताङ्गावयवाः सततसन्धिशब्दगामि-  
नश्च भवन्ति, त एवं गुणयोगाद्वातलाः प्रायेणाल्प-  
बलाश्चाल्पायुषश्चाल्पापत्याश्चाल्पसाधनाश्चाल्पध-  
नाश्च भवन्ति ॥ ९८ ॥

संसर्गात् संस्मृष्टलक्षणाः ॥ ९९ ॥

प्रततैः प्रसृत । सन्न हीनः, सक्तः बद्धः, जर्जर भ्रमपात्र-  
ध्वनिसम । सततसन्धिशब्दगामिन इति सन्धिस्फुटनशब्द-  
वन्तः ॥ ९८ ॥ ९९ ॥

१ 'शुष्कसुकुमारावदातगात्रा' इति गङ्गाधरसंमतः पाठः ।  
'शुष्कासुकुमारावदातगात्रा' इति योगीन्द्रसेनसंमतः पाठः ।  
२ '०भिन्न' इति पा० । ३ 'प्रततः प्रभूतः' इति पा० ।

सर्वगुणसमुदितास्तु समधातवः । इत्येवं प्रकृतितः परीक्षेत ॥ १०० ॥

सर्वगुणसमुदिता इति सर्वप्रकृतेर्पूक्तप्रशस्तगुणयुक्ता, यदुक्तं वाग्भटे—‘समधातु समस्तासु श्रेष्ठा’ (वा सू अ १) इति । यदि च प्रशस्तगुणवान् न स्यात्, न तदा श्रेष्ठत्वं स्यात् । साम्यस्थिताश्च दोषा साम्यप्रभावादेव गुणान् पर कुर्वते, न दोषानिति ज्ञेयम् ॥ १०० ॥

विकृतितश्चेति विकृतिरुच्यते विकारः । तत्र विकारं हेतु-दोष-दूष्य-प्रकृति-देश-काल-बलविशेषैर्लिङ्गितश्च परीक्षेत, न ह्यन्तरेण हेत्वादीनां बलविशेषं व्याधिवलविशेषोपलब्धिः । यस्य हि व्याधेर्दोष-दूष्य-प्रकृति-देश-काल-बलसाम्यं भवति, महच्च हेतुलिङ्गबलं, स व्याधिर्बलवान् भवति; तद्विपर्ययाच्चाल्पबलः; मध्यबलस्तु दोषदूष्यादीनामन्यतमसामान्याद्वेतुलिङ्गमध्यबलत्वाच्चोपलभ्यते ॥ १०१ ॥

साम्यं भवतीति परस्परतुल्यगुणता भवति । महच्च हेतुलिङ्गबलमिति हेतवो लिङ्गानि च बलवन्ति भूयासि च । अन्यतमसामान्यादिति दोषादीनां येन केनचित् सामान्ये सतीत्यर्थः ॥ १०१ ॥

सारतश्चेति साराण्यग्रौ पुरुषाणां बलमानविशेषज्ञानार्थमुपदिश्यन्ते; तद्यथा—त्वग्रक्तमांसमेदोऽस्थिमज्जशुक्रसत्त्वानीति ॥ १०२ ॥

तत्र स्निग्धश्लक्ष्णमृदुप्रसन्नसूक्ष्माल्पगम्भीरगु-कुमारलोमा सप्रमेव च त्वक् त्वक्सारणाम् । सा सारता सुखसौभाग्यैश्वर्योपभोगबुद्धिविद्यारोग्यप्रहर्षणान्यायुष्यत्वं चाचष्टे ॥ १०३ ॥

कर्णाक्षिमुखजिह्वानासौष्ठपाणिपादतलनखललाटमेहनं स्निग्धरक्तवर्णं श्रीमद्भाजिष्णु रक्तसारणाम् । सा सारता सुखमुद्धतां मेधां मनस्वित्वं सौकुमार्यमनतिबलमक्लेशसहिष्णुत्वमुष्णासहिष्णुत्वं चाचष्टे ॥ १०४ ॥

शङ्खललाटकुकाटिकाक्षिगण्डहनुग्रीवास्कन्धोदरक्षवक्षःपाणिपादसन्धयः स्थिरगुरुशुभमांसोपचिता मांससारणाम् । सा सारता क्षमां धृतिमलौल्यं वित्तं विद्यां सुखमार्जवमारोग्यं बलमायुश्च दीर्घमाचष्टे ॥ १०५ ॥

वर्णस्वरनेत्रकेशलोमनखदन्तौष्ठमूत्रपुरीषेषु विशेषतः स्नेहो मेदःसारणाम् । सा सारता वित्तैश्वर्यसुखोपभोगप्रदानान्यार्जवं सुकुमारोपचारतां चाचष्टे ॥ १०६ ॥

पार्णिगुल्फजान्वरत्निजशुचिबुकशिरःपर्वस्थ-

लाः स्थूलास्थिनखदन्ताश्चास्थिसाराः । ते महोत्साहाः क्रियावन्तः क्लेशसहाः सारस्थिरशरीरा भवन्त्यायुष्मन्तश्च ॥ १०७ ॥

मृदुङ्गा बलवन्तः स्निग्धवर्णस्वराः स्थूलदीर्घवृत्तसन्धयश्च मज्जसाराः । ते दीर्घायुषो बलवन्तः श्रुतवित्तविज्ञानापत्यसंमानभाजश्च भवन्ति ॥ १०८ ॥

सौम्याः सौम्यप्रेक्षिणः क्षीरपूर्णलोचना इव प्रहर्षबहुलाः स्निग्धवृत्तसारसमसंहतशिखरदशनाः प्रसन्नस्निग्धवर्णस्वरा भ्राजिष्णवो महास्फिचश्च शुक्रसाराः । ते स्त्रीप्रियोपभोगा बलवन्तः सुखैश्वर्यारोग्यवित्तसंमानापत्यभाजश्च भवन्ति ॥ १०९ ॥

स्मृतिमन्तो भक्तिमन्तः कृतज्ञाः प्राज्ञाः शुचयो महोत्साहा दक्षा धीराः समरविक्रान्तयोधिनस्त्यक्तविपादाः सुव्यवस्थितगतिगम्भीरबुद्धिचेष्टाः कल्याणाभिनिवेशिनश्च सत्त्वसाराः । तेषां स्वलक्षणैरेव गुणा व्याख्याताः ॥ ११० ॥

तत्र सर्वैः सारैरुपेताः पुरुषा भवन्त्यतिबलाः परमसुखयुक्ताः क्लेशसहाः सर्वारम्भेष्व्वात्मनि जातप्रत्ययाः कल्याणाभिनिवेशिनः स्थिरसमाहितशरीराः सुसमाहितगतयः सानुनादस्निग्धगम्भीरमहास्वराः सुखैश्वर्यवित्तोपभोगसंमानभाजो मन्दजरसो मन्दविकाराः प्रायस्तुल्यगुणविस्तीर्णापत्याश्चिरजीविनश्च ॥ १११ ॥

अतो विपरीतास्त्वसाराः ॥ ११२ ॥

मध्यानां मध्येः सारविशेषैर्गुणविशेषा व्याख्याता भवन्ति ॥ ११३ ॥

इति साराण्यग्रौ पुरुषाणां बलप्रमाणविशेषज्ञानार्थमुपदिष्टानि भवन्ति ॥ ११४ ॥

कथं नु शरीरमात्रदर्शनादेव भिषङ्मुह्येदयमुपचितत्वाद्वलवान्, अयमल्पबलः कृशत्वात्, महाबलोऽयं महाशरीरत्वात्, अयमल्पशरीरत्वादल्पबल इति; दृश्यन्ते ह्यल्पशरीराः कृशाश्चैके बलवन्तः; तत्र पिपीलिकाभारहरणवत् सिद्धिः । अतश्च सारतः परीक्षेतेत्युक्तम् ॥ ११५ ॥

सारतश्चेत्यादौ सारशब्देन विशुद्धतरो धातुरुच्यते । सप्रमेवेति प्रभायुक्ता त्वक् । त्वक्सारणामिति च्छेदः । अथेयं सारता किं करोतीत्याह—सा सारतेत्यादि । एवमन्यत्रापि सा सारतेत्यादि व्याख्यातव्यम् । श्रीमदिति शोभायुक्तम् । अरत्तिः कफोणिका । शिखरदशना इति शोभनदशना । स्त्रीप्रिय उप-

१ ‘स्त्रीप्रिया. प्रियोपभोगा.’ इति पा० । २ ‘परमगौरवयुक्ताः’ इति पा० । ३ ‘परीक्षेत्युक्त’ इति पा० ।

भोगः संभोगो येषां ते तथा । समरे विक्रम्य युध्यन्तीति सम-  
रविक्रान्तयोधिन । स्वस्थिता इति न परस्थिता । तुल्यगुणवि-  
स्तीर्णापत्या इति जनितात्मसदृशापत्या । प्रायः शब्दो नियमेन  
निषेधयति । मय्यानामिति स्तोकसाराणाम् । मध्यै सारविशे-  
षैरिति ये तत्र सभवन्ति सारास्तद्युक्तैः सारगुणैरित्यर्थः । उप-  
चितत्वादिति स्थूलत्वात् । महाशरीरत्वादिति अतिप्रमाणशरीर-  
त्वात् । पिपीलिकाभारहरणवदिति खल्पा पिपीलिका यथा सार-  
शरीरत्वेन महान्तं भार नयन्ति, तथाऽल्पकृशशरीरा इत्यर्थः ।  
॥ १०२-११५ ॥

संहननतश्चेति संहननं, संहतिः, संयोजनमित्ये-  
कोऽर्थः । तत्र समसुविभक्तास्थि, सुबद्धसन्धि, सुनि-  
विष्टमांसशोणितं, सुसंहतं शरीरमित्युच्यते । तत्र  
सुसंहतशरीराः पुरुषा बलवन्तः, विपर्ययेणाल्पव-  
लाः, मध्यत्वात् संहननस्य मध्यवला भवन्ति ॥ ११६ ॥

सहतिरिति निविडसन्धानतेत्यर्थः ॥ ११६ ॥

प्रमाणतश्चेति शरीरप्रमाणं पुनर्यथास्वेनाङ्गुलि-  
प्रमाणेनोपदेक्ष्यते उत्सेधविस्तारायामैर्यथाक्रमम् ।  
तत्र पादौ चत्वारि पट् चतुर्दशाङ्गुलानि, जङ्घे  
त्वष्टादशाङ्गुले षोडशाङ्गुलपरिक्षेपे च, जानुनी  
चतुरङ्गुले षोडशाङ्गुलपरिक्षेपे, त्रिंशदङ्गुलपरिक्षे-  
पावष्टादशाङ्गुलावूरु, षडङ्गुलदीर्घौ वृषणावष्टाङ्गुल-  
परिणाहौ, शोफः षडङ्गुलदीर्घं पञ्चाङ्गुलपरिणाहं,  
द्वादशाङ्गुलिपरिणाहो भगः, षोडशाङ्गुलविस्तारा  
कटी, दशाङ्गुलं वस्तिशिरः, दशाङ्गुलविस्तारं द्वाद-  
शाङ्गुलमुदरं, दशाङ्गुलविस्तीर्णं द्वादशाङ्गुलायामे  
पार्श्वं, द्वादशाङ्गुलं स्तनान्तरं, द्वाङ्गुलं स्तनपर्यन्तं,  
चतुर्विंशत्यङ्गुलविशालं द्वादशाङ्गुलोत्सेधमुरः,  
द्वैङ्गुलं हृदयम्, अष्टाङ्गुलौ स्कन्धौ, षडङ्गुलावंसौ,  
षोडशाङ्गुलौ प्रवाह, पञ्चदशाङ्गुलौ प्रपाणी, हस्तौ  
द्वादशाङ्गुलौ, कक्षावष्टाङ्गुलौ, त्रिकं द्वादशाङ्गुलो-  
त्सेधम्, अष्टादशाङ्गुलोत्सेधं पृष्ठं, चतुरङ्गुलोत्सेधा  
द्वाविंशत्यङ्गुलपरिणाहा शिरोधरा, द्वादशाङ्गुलोत्से-  
धं चतुर्विंशत्यङ्गुलपरिणाहमाननं, पञ्चाङ्गुलमास्यं,  
चिबुकौष्ठकर्णाक्षिमध्यनासिकाललाटं चतुरङ्गुलं,  
षोडशाङ्गुलोत्सेधं द्वात्रिंशदङ्गुलपरिणाहं शिरः, इति  
पृथक्त्वेनाङ्गावयवानां मानमुक्तम् । केवलं पुनः  
शरीरमङ्गुलिपवाणि चतुरशीतिः । तदायामविस्तार-  
समं समुच्यते । तत्रायुर्वलमोजः सुखमैश्वर्यं वित्त-  
मिष्टाश्चापरे भावा भवन्त्यायत्ताः प्रमाणवति  
शरीरे; विपर्ययस्त्वतो हीनेऽधिके वा ॥ ११७ ॥

प्रमाणतश्चेत्यादिना प्रशस्त प्रमाणमङ्गावयवानामाह । पादौ  
उत्सेधेन चत्वारि, विस्तारेण षट्, दैर्घ्येण चतुर्दशाङ्गुलानीति  
यथाक्रमं भवतः । जङ्घा जान्वधस्तादुच्यते । परिक्षेप परिणाह ।  
जानु जङ्घोरुसन्धि । परिणाहपरिमाणं च यदुच्यते तन्मध्यस्था-  
नस्य, तेनासमपरिणाहमानेषु जङ्घादिषु मध्यस्थानमेतज्ज्ञेयम् ।  
कथ्या उत्सेधपरिमाणं नोक्तं, तस्या उत्सेधस्योर्वन्तरा-  
धिसन्धित्वेन पृथगुत्सेधप्रमाणस्याविद्यमानत्वात् । प्रवाहुरंसा-  
दर्वाक् कफोणिपर्यन्तम् । प्रपाणि कफोण्यधस्तात् । त्रिकमिति  
गुदास्त्र प्रभृति कटीकपालोर्वपर्यन्तम् । चिबुकं च ओष्ठश्च  
कणौ च अक्षिमध्यं च नासिका च ललाटं च प्रति प्रति चतुर-  
ङ्गुलम् । षडङ्गुलोत्सेधं शिर इति पृष्ठमनु ग्रीवाया उपरि ज्ञेयम् ।  
केवलमिति पादतलात् प्रभृति शिर पर्यन्तं चतुरशीत्यङ्गुलं  
भवति, एवं सार्धत्रिंशत्प्रमाणत्वं शरीरस्य स्वहस्तेन भवति ।  
अत्र च प्रत्यवयवोत्सेधेन चतुरशीत्यङ्गुलाधिकं यच्छरीरं  
भवति, तदवयवानामवयवान्तरदैर्घ्यानुप्रविष्टानां ग्रहणात्, तेन  
प्रत्यवयवदैर्घ्यमानेन न चतुरशीत्यङ्गुलं गणनीयं किं तु समुदित-  
मेव शरीरम् । तत्र पादस्याङ्गुलानि चत्वारि, जङ्घाया अष्टादश,  
जानुनश्चत्वारि, ऊर्वोरष्टादश, पृष्ठस्याष्टादश, ग्रीवायाश्चत्वारि,  
शिरस षट्, एवं चतुरशीत्यङ्गुलानि घटन्ते । सुश्रुतेन समं  
योऽत्र मानविरोधो सोऽत्राङ्गुलिमानभेदाच्छमयितव्यः । तत्र  
हि सविंशमङ्गुलिशैतं पुरुषमानमुक्तम् । तेन तत्राङ्गुलि(ल)मान-  
मेवालपं ज्ञेयम् । आयामविस्तारसममिति यथोक्तप्रत्यवयवायाम-  
विस्तारयुक्तं, किंवा, यावताऽऽयामेन चतुरशीत्यङ्गुलं, तावद्यदि  
विस्तृतबाहुद्वयप्रमाणेन च विस्तारेण शरीरं भवति, तदा आयाम-  
विस्तारसमं भवति । तत्रेति यथोक्तप्रमाणवति शरीरे इति  
योजनीयम् । हीने इति हीनप्रमाणे । अधिके इति अधिक-  
प्रमाणे ॥ ११७ ॥

सात्म्यतश्चेति सात्म्यं नाप्र तद्यत् सातत्येनोप-  
सेव्यमानमुपशेते । तत्र ये घृतक्षीरतैलमांसरस-  
सात्म्याः सर्वरससात्म्याश्च ते बलवन्तः क्लेशसहा-  
श्चिरजीविनश्च भवन्ति, रूक्षसात्म्याः पुनरेकरससा-  
त्म्याश्च ये ते प्रायेणाल्पवला अल्पक्लेशसहा अल्पा-  
युषोऽल्पसाधनाश्च भवन्ति, व्यामिश्रसात्म्यास्तु  
ये ते मध्यवलाः सात्म्यनिमित्ततो भवन्ति ॥ ११८ ॥

सात्म्यतश्चेत्यत्र सात्म्यशब्देन ओकसात्म्यमुच्यते, प्रकृति-  
सात्म्यादीनां भेषजादिपरीक्षयैव परीक्षितत्वादिति ज्ञेयम् ।  
अल्पसाधना इति अल्पभेषजा, एकरससात्म्यानां पञ्चरसा  
असात्म्यत्वेनापथ्या इति भावः ॥ ११८ ॥

सत्त्वतश्चेति सत्त्वमुच्यते मनः । तच्छरीरस्य  
तत्रकमात्मसंयोगात् । तत्रिविधं बलभेदेन—प्रवरं,



मध्यम्, अवरं चेति; अतश्च प्रवरमभ्यावरसत्त्वाः पुरुषा भवन्ति । तत्र प्रवरसत्त्वाः सत्त्वसारास्ते सारेषूपदिष्टाः, स्वल्पशरीरा ह्यपि ते निजागन्तुनिमित्तास्तु महतीष्वपि पीडास्वव्यथा दृश्यन्ते सत्त्वगुणवैशेष्यात्; मध्यसत्त्वास्त्वपरानात्मन्युपनिधाय संस्तम्भयन्त्यात्मनाऽऽत्मानं परैर्वाऽपि संस्तम्भयन्ते, हीनसत्त्वास्तु नात्मना नापि परैः सत्त्वबलं प्रति शक्यन्ते उपस्तम्भयितुं, महाशरीरा ह्यपि ते स्वल्पानामपि वेदनानामसहा दृश्यन्ते, सन्निहितभयशोकलोभमोहमाना रौद्रभैरवद्विप्रवीभत्सविकृतसंकथास्वपि च पशुपुरुषमांसशोणितानि चावेक्ष्य विपादवैवर्ण्यमूर्च्छान्मादभ्रमप्रपतनानामन्यतमामुवन्यथवा मरणमिति ॥ ११९ ॥

तन्नकमिति प्रेरक धारकं च । ते सारेषूपदिष्टा इति य एव सत्त्वसारास्त एव प्रवरसत्त्वा इति ज्ञेया इत्यर्थः । सत्त्वगुणवैशेष्यादिति सत्त्वगुणेन संस्तम्भितवेदनाविकारत्वादव्यथा इव दृश्यन्त इत्यर्थः । परानात्मन्युपनिवायेति पर वेदनासहं दृष्ट्वा, 'चेदयं वेदनासहस्तदहमपि वेदनासहो भवामि' इति कृत्वा वेदना सहत इत्यर्थः ॥ ११९ ॥

**आहारशक्तितश्चेति आहारशक्तिरभ्यवहरणशक्त्या जरणशक्त्या च परीक्षया, बलायुषी ह्याहारयन्ते ॥ १२० ॥**

जरणशक्त्या चेतिवचनाद्यो बहु भुङ्क्ते परिणमयति च, असाहारशक्तिमानिहोच्यते, न तु वस्तुगपरिणतिगृहीतः ॥ १२० ॥

**व्यायामशक्तितश्चेति व्यायामशक्तिरपि कर्मशक्त्या परीक्षया । कर्मशक्त्या ह्यनुमीयते बलत्रैविध्यम् ॥ १२१ ॥**

कर्म भारवहनादि, तत्र शक्ति कर्मशक्ति ॥ १२१ ॥

वयस्तश्चेति कालप्रमाणविशेषापेक्षिणी हि शरीरावस्था वयोऽभिधीयते । तद्वयो यथास्थूलभेदेन त्रिविधं—बालं, मध्यं, जीर्णमिति । तत्र बालमपरिपक्वधातुमजातव्यञ्जनं सुकुमारमक्लेशसहमसंपूर्णबलं श्लेष्मधातुप्रायमाणोऽश्वर्षं, विवर्धमानधातुगुणं पुनः प्रायेणानवस्थितसत्त्वमात्रिशद्वर्षमुपदिष्टं; मध्यं पुनः समत्वागतबलवीर्यपौरुषपराक्रमग्रहणधारणस्मरणवचनविज्ञानसर्वधातुगुणं बलस्थितमवस्थितसत्त्वमविशीर्यमाणधातुगुणं पित्तधातुप्रायमाणष्टिवर्षमुपदिष्टम्; अतः परं हीयमानधात्विन्द्रियबलवीर्यपौरुषपराक्रमग्रहणधारणस्मरणवचनवि-

ज्ञानं अश्रयमानधातुगुणं वायुधातुप्रायं क्रमेण जीर्णमुच्यते आवर्षशतम् । वर्षशतं खल्वायुषः प्रमाणमस्मिन् काले, सन्ति च पुनरधिकोनवर्षशतजीविनोऽपि मनुयाः, तेषां विकृतिवर्ज्यैः प्रकृत्यादिवलविशेषैरायुषो लक्षणतश्च प्रमाणमुपलभ्य वयसस्त्रित्वं विभजेत् ॥ १२२ ॥

वय स्वरूपमाह—कालेत्यादि । कालप्रमाणविशेषापेक्षिणीति कालस्य प्रमाणविशेषेण योगाद्ववतीत्यर्थः । यथास्थूलभेदेनेति वचनाद् बालबालतराद्यवस्थाभेदादधिकमपि वयो भवतीति दर्शयति । बालो द्विविव —अपरिपक्वधातुराषोऽश्वर्षात्, तथा वर्धमानधातुरात्रिशत्तमात् । तदेतयोर्बालभेदयोरुपयुक्तत्वेन भेदमाह—तत्रेत्यादि । षोडशवर्षाद्यो हि बालोऽल्पमृदुभेजोपचर्यत्वादिना शास्त्रे वक्तव्यः, तदूर्ध्वं बालोऽपि नाल्पभेजत्वादिना तथोपचर्यते । क्रमेणेति नैकदैव, पष्ठिवर्षादूर्ध्वं वात्वादिहानिरिति दर्शयति । अस्मिन् काल इति कलौ । अथाधिकवर्षशतजीविना कथं वयस्त्रित्वं विभक्तव्यमित्याह—तेषामित्यादि । प्रकृत्यादयो दश परीक्षया अत्रैव प्रकृतिविकृतिसारेत्यादिनोक्ता, अत्र विकृतिवर्ज्यानामित्यनेन विकृते परित्यागः कृतः । तेन प्रकृतिरारादीना बलविशेषैः प्रवरावरमभ्यभेदमिन्नप्रकृत्यादिभेदेन कृतैः प्रवरावरमभ्यरूपैरायुषः प्रमाणं प्रवरावराद्युपलभ्य वयस्त्रित्वं विभजनीयम् । एतेन यस्य प्रकृतिबलमुत्तमं श्लेष्मप्रकृतेः समप्रकृतेर्वा तस्यायुर्दार्ढ्यं भवति, हीने तु प्रकृतिबले हीनम्, एवं सारादावपि ज्ञेयम् । एवं वयः प्रकृत्यादीना सर्वेषामेवोक्तमेन बलेन युक्तं स शताधिकं जीवति । तेन, तस्य विशतिवर्षाविकशतं यथायुरुपलभ्यते, तदा पूर्वोक्तवयोविभागानुमानादाषट्त्रिंशद्वर्षाणि स बालो भवति, द्विसप्ततिवर्षश्च स मध्यः, शेषे तु वृद्धः, यस्तु प्रकृत्यादीना मध्यमत्वेनाल्पायुरशीतिवर्षोऽवधार्यते, स पञ्चविंशतिवर्षाणि बालः, पञ्चाशतं मध्यः, ततो वृद्ध इत्यादि विभजनीयम् । न केवलं प्रकृत्यादिनाऽऽयुरवधार्य, कित्वायुर्लक्षणैरपि शरीरप्रतिबद्धैः शारीरैर्बैक्तव्यैरित्याह—आयुषो लक्षणतश्चेति । आयुर्लक्षणेनापि वयोऽवधार्य बाल्यादिवयोविभागं कर्तव्य इत्यर्थः । अयं च स्तोक्न्यूनाधिकशतायुषा बाल्यादिविभागं कर्तव्यः; येषां तु विशतिवर्षादि परमायुषो मानं न तेषां तदनुमानेन वयोभेदः, ते ह्यप्राप्तमभ्यावस्था एव त्रियन्ते ॥ १२२ ॥

एवं प्रकृत्यादीनां विकृतिवर्ज्यानां भावानां प्रवरमभ्यावरविभागेन बलविशेषं विभजेत् । विकृतिबलत्रैविध्येन तु दोषबलं त्रिविधमनुमीयते । ततो भैषज्यस्य तीक्ष्णमृदुमध्यविभागेन त्रैविध्यं विभज्य यथादोषं भैषज्यमवचारयेदिति ॥ १२३ ॥

प्रकृत्यादिविभागेन शरीरबलपरीक्षामुपसंहरति—एव-  
मित्यादि । दोषबल तु यथा शरीररूपदेशपरीक्षया परीक्ष्यं  
तदाह—विकृतिबलेत्यादि ॥ १२३ ॥

**आयुषः प्रमाणज्ञानहेतोः पुनरिन्द्रियेषु जातिसू-  
त्रीये च लक्षणान्युपदेक्ष्यन्ते ॥ १२४ ॥**

शरीरबलदोषबलपरीक्षार्थं शरीरपरीक्षा प्रतिज्ञातामभिधाय  
पुनरायु प्रमाणज्ञानार्थं शरीरपरीक्षामतिदिशति—आयुष इत्या-  
दि । इन्द्रियेष्विति इन्द्रियस्थानाभ्यायेषु । तत्रेन्द्रिये वर्णादि-  
विकृत्या रिष्टरूपया हमितमायुर्ज्ञातव्यं, जातिसूत्रीये शरीरे च  
जन्मप्रतिबद्धैलक्षणैर्दार्ढ्यायुष्मल्पायुष्मं च ज्ञातव्यम् ॥ १२४ ॥

**कालः पुनः संवत्सरश्चातुरावस्था च । तत्र संव-  
त्सरो द्विधा त्रिधा षोढा द्वादशधा भूयश्चाप्यतः  
प्रविभज्यते तत्तत्कार्यमभिसमीक्ष्य । अत्र खलु  
तावत् षोढा प्रविभज्य कार्यमुपदेक्ष्यते—हेमन्तो  
ग्रीष्मो वर्षाश्चेति शीतोष्णवर्षलक्षणास्त्रय ऋतवो  
भवन्ति, तेषामन्तरेष्वितरे साधारणलक्षणास्त्रय  
ऋतवः—प्रावृट्शरद्वसन्ता इति । प्रावृडिति प्रथमः  
प्रवृष्टः कालः, तस्यानुबन्धो हि वर्षाः । एवमेतै  
संशोधनमधिकृत्य षट् विभज्यन्ते ऋतवः ॥ १२५ ॥**

देशपरीक्षा समाप्य कालपरीक्षामाह—काल इत्यादि ।  
संवत्सरोऽयनभेदेन द्विविधः, शीतोष्णवर्षभेदेन त्रिविधः, ऋ-  
तुभेदेन षोढा, मासभेदेन द्वादशधा, पक्षभेदाच्चतुर्विंशतिधा,  
ग्रहरादिनाऽनेकधेति ज्ञेयम् । तत्तत् कार्यमिति अयनादिज्ञेयभे-  
देन संपाद्यं कार्यमित्यर्थः । साधारण इति अनतिशीतोष्णवर्षः ।  
प्रावृष्टं विभजते—प्रावृडित्यादि । प्रथमप्रवृष्टशब्देनाऽऽषाढश्राव-  
णातुच्येते । एतच्च द्विमासमृतुभेदभागमादि कृत्वा शेषमास-  
द्विकेन वर्षादयो यथाक्रमं ज्ञेयाः । अयं च ऋतुक्रमो न रसो-  
त्पत्त्यादौ, किंतु शरीरशोधनप्रवृत्तावेवेति दर्शयता ‘संशोध-  
नमधिकृत्य’ इत्युक्तम्, एवमेव च क्रमं सिद्धौ वक्ष्यति—“प्रा-  
वृट् शुक्लर्तुमौ ज्ञेयौ शरदूर्जसहौ पुनः । तपस्यश्च मधुश्चैव वस-  
न्तः शोधनं प्रति” (सि.अ. ६) इति । अस्मिन्मृतुक्रमे शिशिरो  
नास्ति । ये तु ब्रुवते—गङ्गाया दक्षिणकूले वर्षा बहु भवति तेन  
तत्र प्रावृडादिक्रमः, गङ्गोत्तरकूले शीत बहु भवति तेन तत्र  
हेमन्तशिशिरौ भवतः, उक्तं हि काश्यपेन—यत्—“भूयो  
वर्षति पर्जन्यो गङ्गाया दक्षिणे जलम् । तेन प्रावृट् वर्षास्त्रयौ  
ऋतू तेषां प्रकल्पितौ ॥ गङ्गाया उत्तरे कूले हिमवदम्बुसिङ्गुले ।  
भूयः शीतमतस्तेषां हेमन्तशिशिरावृत्तौ”—इति । एतच्च न,

१ ‘इन्द्रियस्थाने’ पा० । २ ‘वक्तव्यम्’ इति पा० । ३ ‘प्रवृष्टे’  
पा० । ४ ‘पक्षादिभेदात्तु भूय इति ज्ञेयम्’ इति पा० । ५ ‘द्विमा-  
सभागर्तुभेदमादि’ इति पा० । ६ ‘शुचिनर्मौ’ इति पा० । ७ ‘हिम-  
वदङ्गसिङ्गुले’ इति ‘हिमवद्विमसङ्गुले’ इति च पा० ।

च. सं. ३६

अत्र ‘संशोधनमधिकृत्य’ इति वचनात् । यदि देशकृतोऽयं भेदः  
स्यात्तदा तमेव भेदकं ब्रूयात्, न संशोधनम् । तेन, काश्यपो-  
क्तदेशभेदेन प्रावृडादिक्रमो न तावदिहाभिमतः । अविकल्पकाश्च  
शरीरौषधानामिति न शरीरस्य कृत्रिमतापादितगुणेन भेदका,  
तथोषधस्य च न प्रमाणोत्कर्षापकर्षभेदकारका इत्यर्थः । विकल्प-  
काश्च शरीरौषधानामिति यदाऽऽत्ययिकत्वेनावश्यकर्तव्या भ-  
वन्ति वमनादयः, तदौषधस्य कृत्रिमगुणोपधानेन यथावक्ष्यमा-  
गेन, तथा शरीरस्य च विकल्पका भवन्ति ॥ १२५ ॥

**तत्र साधारणलक्षणेष्वायुषु वमनादीनां प्रवृत्ति-  
र्विधीयते, निवृत्तिरितरेषु । साधारणलक्षणा हि  
मन्दशीतोष्णवर्षत्वात् सुखतमाश्च भवन्त्यविकल्प-  
काश्च शरीरौषधानाम्, इतरे पुनरत्यर्थशीतोष्णव-  
र्षत्वाद्दुःखतमाश्च भवन्ति विकल्पकाश्च शरीरौष-  
धानाम् ॥ १२६ ॥**

तत्र हेमन्ते ह्यतिमात्रशीतोपहतत्वाच्छरीरमसु-  
खोपपन्नं भवत्यतिशीतवाताध्मातमतिदारुणीभूत-  
मवबद्धदोषं च, भेषजं पुनः संशोधनार्थमुष्णस्वभाव-  
मतिशीतोपहतत्वान्मन्दवीर्यत्वमापद्यते, तस्मात्त-  
योः संयोगे संशोधनमयोगायोगोपपद्यते शरीरमपि  
च वातोपद्रवाय । ग्रीष्मे पुनर्भृशोष्णोपहतत्वाच्छ-  
रीरमसुखोपपन्नं भवत्युष्णवातातपाध्मातमतिशि-  
थिलमत्यर्थप्रविलीनदोषं, भेषजं पुनः संशोधना-  
र्थमुष्णस्वभावमुष्णानुगमनात्तीक्ष्णतरत्वमापद्यते,  
तस्मात्तयोः संयोगे संशोधनमतियोगायोगोपपद्यते  
शरीरमपि पिपासोपद्रवाय । वर्षासु तु मेघजलावतते  
गूढार्कचन्द्रतारे धाराकुले वियति भूमौ पङ्कजलप-  
टलसंवृतायामत्यर्थोपक्लिन्नशरीरेषु भूतेषु विहतस्व-  
भावेषु च केवलेष्वौषधप्राप्तेषु तोयतोयदानुगतमा-  
रुतसंसर्गाद् गुरुप्रवृत्तीनि वमनादीनि भव-  
न्ति, गुरुसमुत्थानानि च शरीराणि । तस्माद्वमना-  
दीनां निवृत्तिर्विधीयते वर्षान्तरेष्वायुषु, न चे-  
दात्ययिकं कर्म । आत्ययिके पुनः कर्मणि काममृतं  
विकल्प्य कृत्रिमगुणोपधानेन यथर्तुगुणविपरीतेन  
भेषजं संयोगसंस्कारप्रमाणविकल्पेनोपपाद्य प्रमा-  
णवीर्यसमं कृत्वा ततः प्रयोजयेदुत्तमेन यत्नेनाव-  
हितः ॥ १२७ ॥

यथा हेमन्तादिषु दुःखतमत्वं भवति तदाह—तत्र हेमन्त  
इत्यादि । अवबद्धदोषमिति अतिबद्धदोषम् । तयोरिति यथो-  
क्तशरीरभेषजयोः । तोयस्य तोयदानुगतमारुतस्य च संसर्गस्त-  
स्मात् । गुरुप्रवृत्तीनीति गुरोर्यथानु सुखकारिणी प्रवृत्तिर्भवति,  
तथाऽस्यापीत्यर्थः, किंवा बहुप्रतिविधेयप्रवृत्तीनि गुरुप्रवृत्तीनि ।

१ ‘शब्दभेदकृतोऽयं’ इति पा० । २ ‘तोयानुगतमारुतसंसर्गो-  
पहतेषु गुरुप्रवृत्तीनि’ पा० । ३ ‘वर्षाभागान्तेषु’ पा० ।

गुरुसमुत्थानानीति सशोधनक्लिष्टानि शरीराणि तदा महता प्रयत्नेन चिरेण च कालेन प्रकृति प्राप्नुवन्तीत्यर्थः । वर्षान्तेष्विति हेमन्तमीप्सवर्षासु । हेमन्तादिष्वप्यात्ययिके व्याधौ सशोधनं दर्शयन्नाह—न चेदित्यादि । विकल्पयेति अल्पगुणयुक्तं कृत्वा । कृत्रिमगुणोपधानं यथा—शीते शीतप्रतीकारार्थमुष्णसदनादिकरणम्, उक्तं चान्यत्र—“शीते शीतप्रतीकारमुष्णे चोष्णनिवारणम् । कृत्वा कुर्यात् क्रिया प्राप्ता क्रियाकालं न हापयेत्”—(सु. सू. अ. ३५) इति । ऋतौ प्रतीकारं दर्शयित्वा भेषजप्रतीकारमाह—भेषजमित्यादि । संयोगविकल्पो यथा—शीते त्रिवृताया उष्णेन गोमूत्रेणालोउत्तं, प्रमाणविकल्पो यथा—अयोगप्रतीकारार्थमितिमात्रत्रिवृद्दानमित्यादि । अत्र च प्रमाणविकल्पस्तथा कर्तव्यो यथा प्राणाविरोधः स्यात्, तथा संयोगविकल्पश्च तथा कर्तव्यो यथा विरुद्धवीर्यभेषजमेलको न स्यादिति दर्शयन्नाह—प्रमाणवीर्यसमं कृत्वेति ॥ १२६ ॥ १२७ ॥

आतुरावस्थास्वपि तु कार्याकार्यं प्रति कालाकालसंज्ञा; तद्यथा—अस्यामवस्थायामस्य भेषजस्याकालः, कालः पुनरन्यस्येति; एतदपि हि भवत्यवस्थाविशेषेण; तस्मादातुरावस्थास्वपि हि कालाकालसंज्ञा । तस्य परीक्षा—मुहुर्मुहुरातुरस्य सर्वावस्थाविशेषावेक्षणं यथावद्वेषजप्रयोगार्थम् । न ह्यतिपतितकालमप्राप्तकालं वा भेषजमुपयुज्यमानं यौगिकं भवति, कालो हि भेषजप्रयोगपर्याप्तिमभिनिर्वर्तयति ॥ १२८ ॥

आतुरावस्थालक्षणं कालमाह—आतुरावस्थास्वित्यादि । तत्रोदाहरणं यथा—नवज्वरे न कषायकालः, अतिक्रान्तषड्वहे उवरे कषायकाल इत्यादि । भेषजप्रयोगपर्याप्तिमिति भेषजप्रयोगसाध्यसिद्धिमित्यर्थः ॥ १२८ ॥

प्रवृत्तिस्तु प्रतिकर्मसमारम्भः । तस्य लक्षणं भिषगौपधातुरपरिचारकाणां क्रियासमायोगः ॥ १२९ ॥

कालमभिधाय क्रमप्राप्ता प्रवृत्तिमाह—प्रवृत्तिस्त्वित्यादि । प्रतिकर्म चिकित्सा ॥ १२९ ॥

उपायः पुनर्भिषगादीनां सौष्टवमभिवर्धनं च सम्यक् । तस्य लक्षणं—भिषगादीनां यथोक्तगुणसंपत् देशकालप्रमाणसाध्यक्रियादिभिश्च सिद्धिकारणैः सम्यगुपपादितस्यौषधस्यावचारणमिति ॥ १३० ॥

परिशिष्टमुपायमाह—उपाय इत्यादि । यथोक्तगुणसंपदित्यनेन सौष्टवमुक्तम् ॥ १३० ॥

एवमेते दश परीक्ष्यविशेषाः पृथक् पृथक् परीक्षितव्या भवन्ति ॥ १३१ ॥

एवमित्यादिना तु सम्यगभिवर्धनं ब्रूते ॥ १३१ ॥

१ ‘गुरुसमुत्थानतमानि’ इति पा० । २ ‘विरुद्धप्रमाणभेषजमेलकाः कालः स्यात्’ इति पा० । ३ ‘अस्य भेषजस्य कालः, अकालं पुनरस्य’ इति पा० । ४ ‘अतिक्रान्ताष्टाहे’ इति पा० । ५ ‘भेषजप्रवृत्तिसाध्यसिद्धिमित्यर्थः’ इति पा० । ६ ‘अभिसंधानं’ इति पा० ।

परीक्षायास्तु खलु प्रयोजनं प्रतिपत्तिज्ञानम् । प्रतिपत्तिर्नाम यो विकारो यथा प्रतिपत्तव्यस्तस्य तथाऽनुष्ठानज्ञानम् ॥ १३२ ॥

किप्रयोजना परीक्षेत्यस्योत्तर—परीक्षायारित्वित्यादि । प्रतिपत्तिशब्दार्थं विभजते—य इत्यादि । प्रतिपत्तव्य इति अनुष्ठानेन योजयितव्यः ॥ १३२ ॥

यत्र तु खलु वमनादीनां प्रवृत्तिः, यत्र च निवृत्तिः, तद्व्यासतः सिद्धिपूत्ररमुपदेक्ष्यामः ॥ १३३ ॥

‘क च वमनादीनां प्रवृत्तिः, क च निवृत्तिः’ इत्यस्योत्तरमतिदेशेनाह—यत्र त्वित्यादि ॥ १३३ ॥

प्रवृत्तिनिवृत्तिलक्षणसंयोगे तु गुरुलाघवं संप्रधार्य सम्यगध्यवस्येदन्यतरनिष्ठायाम् । सन्ति हि व्याधयः शास्त्रेपूत्सर्गापवादरूपक्रमं प्रति निर्दिष्टाः । तस्माद्गुरुलाघवं संप्रधार्य सम्यगध्यवस्येदित्युक्तम् ॥ १३४ ॥

‘प्रवृत्तिनिवृत्तिलक्षणसंयोगे किं नेष्टिकम्’ इत्यस्योत्तर—प्रवृत्तीत्यादि । अध्यवस्येदिति अध्यवसायं कुर्यादित्यर्थः । अन्यतरनिष्ठायामिति अन्यतरपक्षव्यवस्थायाम् । अत्र गुरुलाघवे ज्ञाते गुरुप्रतिक्रियानिश्चयोऽनुक्तोऽपि ज्ञायते, तेन शास्त्रकारेण गुरुव्याधिप्रतीकारनिष्ठायामध्यवसायं कुर्यादिति साक्षात् कृतम् । एतदेव गुरुव्याधिप्रतीकारं लघुव्याध्युपपादकेन वचनमङ्ग्यन्तरेणाह—सन्ति हीत्यादि । सम्यगध्यवस्येदिति उत्सर्गलघुं परित्यज्यापवादगुरुमुपक्रम्यतयाऽध्यवस्येत्; बलवन्तमुपद्रवं वेत्यादिना हि दुर्बलं परित्यज्य बलवच्चिकित्सामभिधास्यति ॥ १३४ ॥

यानि तु खलु वमनादिषु भेषजद्रव्याण्युपयोगं गच्छन्ति तान्यनुव्याख्यास्यामः । तद्यथा—फलजीमूतकेक्ष्वाकुधामार्गवकुटजकृतवेधनफलानि, फलजीमूतकेक्ष्वाकुधामार्गवपत्रपुष्पाणि आरग्वधवृक्षकमदनस्वादुकण्टकपाठापाटलाशाङ्गैश्चामूर्वासप्तपर्णनक्तमालपिचुमर्दपटोलसुषवीगुडूचीचित्रकसोमवलकशतावरीद्वीपीशिग्रुमूलकषायैः, मधुकमधूककोविदारकर्बुदारनीपविदुलविम्बीशणपुष्पीसदापुष्पाप्रत्यक्पुष्पाकषायैश्च, एलाहरेणुप्रियङ्गुपृथ्वीकाकुस्तुम्बुरुतगरनलदहीविरतालीशोशीरकषायैश्च, इक्षुकाण्डेक्षिवक्षुवालिकादर्भपोटगलकालङ्क(ङ्क)तकषायैश्च, सुमनासौमनस्यायनीहरिद्रादासहरिद्रावृश्चीरपुननैवामहासहाधुद्रसहाकषायैश्च, शाल्मलिशाल्मलिकभद्रपण्यैलापण्यैपोदिकोदालकधन्वनराजादनोपचित्रागोपीशृङ्गाटिकाकषायैश्च, पिप्पलीपिप्पलीमूलचव्यचित्रकशङ्खवेरसर्षपफाणितक्षीरक्षारलवणोदकैश्च, यथालाभं यथेष्टं वाऽप्युपसंस्कृत्य वर्तितक्रियाचूर्णावलेहस्नेहकषायमांसरसयवागूयूषकाम्बलिकक्षीरोपधेयान्मोदकानन्यांश्च भक्ष्य-

१ ‘तालीशगोपीकषायैश्च’ इति पा० ।

प्रकारान् विविधानुविधाय यथार्हं वमनार्हाय दद्याद्विधिवद्गमनम् । इति कल्पसंग्रहो वमनद्रव्याणाम् । कल्पमेपां विस्तारेणोत्तरकालमुपदेक्ष्यामः ॥ १३५ ॥

सप्रति 'कानि च वमनादिषु भेषजद्रव्याणि योगं गच्छन्ति' इत्यस्योत्तर—यानीत्यादि । शार्ङ्गेष्टा गुग्गा, सोमवल्क खदिर, सुषवी कारवेल्लक । द्वीपी कण्टकारी, द्वीपिशत्रुरिति पाठे शतावरी ज्ञेया । विदुलो वेतसः, शतपुष्पा घण्टारवा, सदापुष्पा रैतार्क । कालङ्कृतो कासमर्द, पोटरग्लो होगगलः । सुमना जाती, सौमनस्यायनी जातिकलिका जातिकोषो वा । शाल्मलिम्बो रोहितक, खल्पशाल्मलिर्वा, भद्रपर्णी भादाली, एलापर्णी राज्ञा, उद्दाल बहुवार, गोपी सारिवा । वर्तिक्रिया वर्तिरूपदीर्घभक्ष्यकरणम् । अत्र 'आरग्वधादि' 'मध्वादि' इति पृथग्वर्गकरणं प्रायः समानगुणता विच्छेदपाठेन दर्शयितुं कृतम् । कल्पनं कल्पः प्रयोग इत्यर्थः । उत्तरकालमिति कल्पस्थाने ॥ १३५ ॥

विरेचनद्रव्याणि तु श्यामात्रिवृच्चतुरङ्गुलतिल्वकमहावृक्षसमलशङ्खिनीदन्तीद्रवन्तीनां क्षीरमूलत्वक्पत्रपुष्पफलानि यथायोगं तैस्तैः क्षीरमूलत्वक्पत्रपुष्पफलैर्विकृतिविक्लितैः, अजगन्धाश्वगन्धाजशृङ्गीक्षीरिणीनीलिनीक्रीतककषायैश्च, प्रकीर्णदकीर्यामसूरविदलाकम्पिलकविडङ्गवाक्षीकषायैश्च, पीलुप्रियालमृद्वीकाकाशमर्यपरूषकवदरदाडिमामलकहरीतकीविभीतकवृश्चरपुनर्नवाविदारिगन्धादिकषायैश्च, सीधुसुरासौवीरकतुषोदकमैरेयमेदकमदिरामधुमधूलकधान्याम्लकुवलवदरखर्जूरकर्कन्धुभिश्च, दधिदधिमण्डोदधिविद्धिश्च, गोमहिष्यजावीनां च क्षीरमूत्रैर्यथालाभं यथेष्टं वाऽप्युपसंस्कृत्य वर्तिक्रियाचूर्णासवलेहस्नेहकषायमांसरसयूषकास्बलिकयवागूक्षीरोपधेयान् मोदकानन्यांश्च भक्ष्यप्र(वि)कारान् विविधांश्च योगानुविधाय यथार्हं विरेचनार्हाय दद्याद्विरेचनम् । इति कल्पसंग्रहो विरेचनद्रव्याणाम् । कल्पमेपां विस्तरेण यथावदुत्तरकालमुपदेक्ष्यामः ॥ १३६ ॥

विकृतिः । द्रव्यान्तरसंयोगः, अविकृतिः । केवलप्रयोगः, तेन विकृतिविकृतिरिति संयुक्तायुक्तैरित्यर्थः । क्षीरिणी दुग्धिका, क्रीतकं यष्टीमधु । मसूरविदला श्यामलता । प्रथमं तु श्यामा श्याममूला त्रिवृदेवोक्ता ॥ १३६ ॥

आस्थापनेषु तु भूयिष्ठकल्पानि द्रव्याणि यानि योगमुपयान्ति तेषु तेष्ववस्थान्तरेष्वातुराणां, तानि द्रव्याणि नामतो विस्तरेणोपदिश्यमानान्यपरिसंख्येयानि स्युरतिबहुत्वात् ; इष्टश्चानतिसंक्षेपविस्तरोपदेशस्तत्रे, इष्टं च केवलं ज्ञानं, तस्माद्रसत एव

तान्यत्र व्याख्यास्यामः । रससंसर्गविकल्पविस्तरो ह्येषामपरिसङ्ख्येयः, समवेतानां रसानामंशांशवल्-विकल्पातिबहुत्वात् । तस्माद्रव्याणां चैकदेशमुदाहरणार्थं रसेष्वनुविभज्य रसैकैकश्येन च नामलक्षणार्थं षडास्थापनस्कन्धा रसतोऽनुविभज्य व्याख्यास्यन्ते ॥ १३७ ॥

भूयिष्ठकल्पानीति बहुप्रयोगाणि प्रायः प्रयोज्यानि च । इष्टश्चानतिसंक्षेपविस्तरोपदेश इति अनतिसंक्षेपविस्तरेण शास्त्रे कथनमिष्टम् । इष्टं च केवलं ज्ञानमिति अनतिसंक्षेपविस्तराभिधानेन यदनुक्तं तस्यापि यथासामान्यद्वारा ज्ञानं भवति तदपीष्टं ग्रन्थकर्तुं श्रोतुश्चेत्यर्थः । तस्माद्रसत एवेति रसं प्राधान्येनोद्दिश्य रसाश्रयद्रव्यस्यानतिसंक्षेपविस्तारोपदेशेनेत्यर्थः । तानीति आस्थापनोपयोगिनि द्रव्याणि । अत्र च रसद्वारा निर्देशेऽपि रससंसर्गस्यातिबहुत्वेन कृन्धद्रव्यनिर्देशवदसंख्येयता स्यादिति कृत्वा षड्भिरेव रसैर्निर्देशं कर्तव्यं आस्थापनोपयोगिद्रव्याणामिति दर्शयन्नाह—रसेत्यादि । उदाहरणार्थमिति मधुरादिरसस्याधारभूतस्य द्रव्यस्योदाहरणार्थम् । रसेष्वनुविभज्येति रसेषु मधुरादिषु द्रव्याणामेकदेशमाधारतयोपदिश्येत्यर्थः । रसैकैकश्येनेति न रससंसर्गेण । नामलक्षणार्थं षडास्थापनस्कन्धा इति साक्षादुक्तानां जीवकादीनां नामार्थं, तथा अनुक्तानां मधुरादिद्रव्याणां तज्जातीयत्वेन लक्षणार्थमास्थापनयोगिद्रव्यसमूहा व्याख्यास्यन्त इति, किंवा, नामलक्षणार्थमिति नामज्ञानार्थम् । आस्थाप्यतेऽनेनेति आस्थापन जीवकादिद्रव्यं, स्कन्धः समूहः । रसतोऽनुविभज्येति मधुरादिरसतया निर्दिश्येत्यर्थः ॥ १३७ ॥

यत्तु षड्विधमास्थापनमेकरसमित्याचक्षते भिषजः, तदुल्लेखतमं संसृष्टरसभूयिष्ठत्वाद्व्याणाम् । तस्मान्मधुराणि मधुरप्रायाणि मधुरविपाकानि मधुरप्रभावाणि च मधुरस्कन्धे मधुराण्येव कृत्वोपदेक्ष्यन्ते, तथेतराणि द्रव्याण्यपि ॥ १३८ ॥

अयं च मधुरादिरसेन द्रव्यगणनिर्देशो न मधुराद्येकरसस्यैव द्रव्यस्य संग्रहेण यथा परैराख्यायते तथाऽस्माभिरपीष्यते, किंतु यत्र सत्यपि रसान्तरे मधुरादयः प्रधानं, यद्वा द्रव्यं मधुरादिकार्यकारि विपाकप्रभावात्, तदपि मधुरादिगण एवास्माभिः पठनीयमिति दर्शयन्नाह—यत्तिवत्यादि । एकरसमिति शुद्धैकरसम् । मधुरप्रायाणीति उत्कृष्टमधुररसानि । तथेतराणीति अम्लादीनि अम्लप्रायाणि अम्लपाकानि च अम्लमेव कृत्वोपदेक्ष्यामः ; तथा लवणादिष्वप्येवमेव तथेतराणीतिपदेन दर्शयति ॥ १३८ ॥

तद्यथा—जीवकर्षभकौ जीवन्ती वीरा तामलकी काकोली क्षीरकाकोली मुद्रपर्णी माषपर्णी शा-लपर्णी पृश्निपर्ण्यसैनपर्णी मधुपर्णी मेदा महामेदा

१ 'अर्कपुष्पी कुन्दो वा' इति पा० । २ 'अहिंसा' इति पा० । ३ 'भक्ष्यप्रकारान् यथोक्तानुविधाय' इति पा० ।

१ 'रससमवायविकल्पविस्तरः' इति पा० । २ 'अभिप्राययोज्यानि' इति पा० । ३ 'रसैकैकश्येनेति' इति पा० । ४ 'आस्थापनयोगसमूहा' इति पा० । ५ 'विपाकप्रभावबलात्' इति पा० । ६ 'शणपर्णी' ग. ।



कर्कटशृङ्गी शृङ्गाटिका छिन्नरुहा च्छत्राऽतिच्छत्रा  
 श्रावणी महाश्रावणी सहदेवा विद्यदेवा शुक्ला  
 क्षीरशुक्ला बलाऽतिबला विदारी क्षीरविदारी शुद्ध-  
 सहा महासहा ऋष्यगन्धाऽश्वगन्धा वृश्चीरः पुन-  
 र्नवा बृहती कण्टकारिकोरुवृको मोरटः श्वदंष्ट्रा  
 संहर्षा शतावरी शतपुष्पा मधुकपुष्पी यथीमधु  
 मधूलिका मृद्वीका खर्जूरं परूपकमात्मगुप्ता पुष्कर-  
 वीजं कशेरुकं राजकशेरुकं राजादनं कतकं काशमर्यं  
 शीतपाक्योदनपाकी तालखर्जूरमस्तकमिश्रुरिक्षु-  
 वालिका दर्भः कुशः काशः शालिगुन्द्रेत्कटकः  
 शरमूलं राजक्षवकः ऋष्यप्रोक्ता द्वारदा भारद्वाजी  
 वनत्रपुष्यभीरुपत्री हंसपादी काकनासिका कुलि-  
 ङ्गाक्षी क्षीरवल्ली कपोलवल्ली कपोतवल्ली सोमवल्ली  
 गोपवल्ली मधुवल्ली चेति; एषामेवंविधानामन्येषां  
 च मधुरवर्गपरिसंख्यातानामौषधद्रव्याणां छेद्यानि  
 खण्डशश्छेदयित्वा भेद्यानि चाणुशो भेदयित्वा  
 प्रक्षाल्य पानीयेन सुप्रक्षालितायां स्थाल्यां समा-  
 वाप्य पयसाऽधोदकेनाभ्यासिच्य साधयेद्द्व्यां सत-  
 तमवघट्टयन्; तदुपयुक्तभूयिष्ठेऽम्भसि गतरसेष्वौष-  
 धेषु पयसि चानुपदधे स्थालीमुपहृत्य सुपरिपूतं  
 पयः सुखोष्णं घृततैलवसामज्जलवणफाणितोपहितं  
 वर्त्ति वातविकारिणे विधिज्ञो विधिवद्दद्यात्, शीतं  
 तु मधुसर्पिर्भ्यामुपसंस्कृत्य पित्तविकारिणे विधि-  
 वद्दद्यात् । इति मधुरस्कन्धः ॥ १३९ ॥

वीरा जालन्धर शाकम् । अस(श)नपर्णा अपराजिता ।  
 मधुपर्णा विकट्कतम् । छत्रा कोकिलाक्ष । अतिच्छत्रा अरुण-  
 कोकिलाक्ष । महाश्रावणी अलम्बुषा । शुक्ला शर्करा । क्षीरशुक्ला  
 बृहच्छृङ्गाटिका । शुद्धसहा कुमारी । ऋष्यगन्धा ऋष्यजाङ्गलकः,  
 बलाभेदो वा । मोरट मूर्वा । संहर्षा बन्दाक । मधुकपर्णा  
 मधुकभेद । मधूलिका मर्कटहस्ततृणम् । राजादनं वैश्वेलिकीति  
 ख्यातम् । कशेरु चिञ्चोदक । राजकशेरु कशेरुभेद । शीत-  
 पाकी शीतला । ओदनपाकी नीलझिण्टी । ऋष्यप्रोक्ता बलाभेदः ।  
 द्वारदा शाकतरु । भारद्वाजी वनकार्पासी । वनत्रपुषी बृहत्फला  
 गोडुम्बा । अभीरुपत्री शतावरीभेद । कुलिङ्गाक्षी पेटिका, कुलि-  
 ङ्गापाठपक्षे उच्यते । क्षीरवल्ली क्षीरलता । कपोलवल्ली 'कवडवे-  
 ण्डुआ' इति ख्याता । कपोतवल्ली सुक्ष्मैला । सोमवल्ली सोमलता ।  
 गोपवल्ली अनन्तमूलम् । मधुवल्ली यथीमधुभेदः ॥ १३९ ॥

आम्राप्रतकलकुचकरमर्दवृक्षाभ्याम्लवेतसकु-  
 वलवदरदाडिममातुलङ्गगण्डीरामलकनन्दीतकशी-  
 तकतिन्तिण्डीकदन्तशठैरावतककोशाप्रधन्वनानां  
 फलानि, पत्राणि चाप्रातःकाशमन्तकचाङ्गेरीणां चतु-  
 र्विधानां चाम्लिकानां द्वयोश्च कोलयोश्चामशुष्क-

योर्द्वयोश्चैव शुष्काम्लिकयोर्ग्राम्यारण्ययोः, आसव-  
 द्रव्याणि च सुरासौवीरकतुपोदकमैरेयमेदकमदि-  
 रामधुशुक्तशीधुदधिदधिमण्डोदशिवद्वान्याम्लादी-  
 नि च, एषामेवंविधानामन्येषां चाम्लवर्गपरिसं-  
 ख्यातानामौषधद्रव्याणां छेद्यानि खण्डशश्छेदयित्वा  
 भेद्यानि चाणुशो भेदयित्वा द्रवैः स्थाल्यामभ्या-  
 सिच्य साधयित्वोपसंस्कृत्य यथावत्तैलवसामज्ज-  
 लवणफाणितोपहितं सुखोष्णं वर्त्ति वातविकारिणे  
 विधिज्ञो विधिवद्दद्यात् । इत्यम्लस्कन्धः ॥ १४० ॥

अम्लस्कन्धे नन्दीतक कर्परनन्दी, शीतक अम्ललोह,  
 ऐरावत नागरङ्गम् । अम्लिका कन्दप्रधाना कामरूपे प्रसिद्धा  
 अम्लिकाभेद एवेत्याहुः । द्रवैः स्थिराणीति द्रवमज्जनात्  
 स्थिरीभूतानीत्यर्थः (१) ॥ १४० ॥

सैन्धवसौवर्चलकालविडपाक्यानूपकूप्यवालुकै-  
 लमौलकसामुद्ररोमकौद्रिदौषपाटयकपांशुजान्ये-  
 वंप्रकाराणि चान्यानि लवणवर्गपरिसंख्यातानि,  
 एतान्यम्लोपहितान्युष्णोदकोपहितानि वा स्नेह-  
 वन्ति सुखोष्णं वर्त्ति वातविकारिणे विधिज्ञो विधि-  
 वद्दद्यात् । इति लवणस्कन्धः ॥ १४१ ॥

कूप्यादयो लवणभेदा देशान्तरप्रसिद्धा, तेन देशान्तरी-  
 येभ्यो ज्ञेया । रोमकं रुमानदीभवम् ॥ १४१ ॥

पिप्पलीपिप्पलीमूलहस्तिपिप्पलीचव्यचित्रकशृ-  
 ङ्गवेरमरिचाजमोदारकविडङ्गकुस्तुम्बुरूपीलुतेजो-  
 वत्येलाकुष्ठभल्लातकास्थिहिङ्गुनिर्यासकिलिममूलक-  
 सर्पपलशुनकरञ्जशिशुकमधुशिशुकखरपुष्पभूस्तृण-  
 सुमुखसुरसकुठेरकार्जकगण्डीरकालमालकपर्णास-  
 क्षवकफणिज्जकक्षारभूत्रपित्तानीति; एषामेवंवि-  
 धानां चान्येषां कटुकवर्गपरिसंख्यातानामौषध-  
 द्रव्याणां छेद्यानि खण्डशश्छेदयित्वा भेद्यानि  
 चाणुशो भेदयित्वा गोमूत्रेण सह साधयित्वोप-  
 संस्कृत्य यथावन्मधुतैललवणोपहितं सुखोष्णं वर्त्ति  
 श्लेष्मविकारिणे विधिज्ञो विधिवद्दद्यात् । इति  
 कटुकस्कन्धः ॥ १४२ ॥

तेजस्विनी तेजोवती । किलिमं देवदारु ॥ १४२ ॥

चन्दननलदकृतमालनकमालनिम्बतुम्बुरुकुटज-  
 हरिद्रादारुहरिद्रामुस्तमूर्वाकिराततित्तककटुकरो-  
 हिणीत्रायमाणाकारवेल्लिकाकरीरकरवीरकेवुकक-  
 ठिलकवृषमण्डकपर्णाकिकौटकवार्ताकुकर्कशकाक-  
 माचीकाकोदुम्बरिकासुष्यतिविषापटोलकुलकपा-  
 ठागुडूचीवेत्राप्रवेतसविकटतबकुलसोमवल्कस-  
 तपर्णसुमनार्कवल्गुजवचोतगरागुरुवालकोशीरा-  
 णीति, एषामेवंविधानां चान्येषां तिक्तवर्गपरि-  
 संख्यातानामौषधद्रव्याणां छेद्यानि खण्डशश्छेद-

१ 'परिस्तुत पूत' इति पा० । २ 'इन्द्रा' इति पा० ।

३ 'त्रिवृत्' इति पा० । ४ 'घल्लुलीतिख्याता' इति पा० ।

१ 'देशान्तरीयात्तदर्थं ज्ञातव्या.' इति पा० । २ 'वरा' इति पा० ।



यित्वा भेद्यानि चाणुशो भेदयित्वा प्रक्षाल्य पानी-  
येनाभ्यासिच्य साधयित्वोपसंस्कृत्य यथावन्मधु-  
तैललवणोपहितं सुखोष्णं वस्ति श्लेष्मविकारिणे  
विधिज्ञो विधिवद्द्यात्, शीतं तु मधुसर्पिर्भ्यामप-  
संसृज्य पित्तविकारिणे विधिज्ञो विधिवद्द्यात् ।  
इति तित्तस्कन्धः ॥ १४३ ॥

तित्तवर्गं कर्कश पटोलभेद ॥ १४३ ॥

प्रियङ्गुनन्ताम्रास्थ्यम्बुष्टकीकङ्कलोध्रमोचरस-  
समङ्गाधातकीपुष्पपद्मापद्मकेशरजम्बात्रमृक्षवट-  
कपीतनोदुम्बराश्वत्थमल्लताकास्थ्यश्मन्तकशिरी-  
षशिंशपासोमवल्कतिन्दुकप्रियालवदरखदिरसप्तप-  
र्णाश्वकर्णस्यन्दनार्जुनारिमेदैलवालुकपरिपेलवकद-  
म्बशलुकीजिङ्गिनीकाशकशेरुकराजकशेरुकट्फल-  
वंशपद्मकाशोकशालधवसर्जभूर्जशणखरपुष्पापुर-  
शमीमाचीकवरकतुङ्गाजकर्णस्फूर्जकविभीतककु-  
म्भीपुष्करबीजबिसमृणालनालखर्जूरतरुणानीति,  
एषामेवंविधानां चान्येषां कषायवर्गपरिसंख्याताना-  
मौषधद्रव्याणां छेद्यानि खण्डशस्त्रेदयित्वा भेद्यानि  
चाणुशो भेदयित्वा प्रक्षाल्य पानीयेनाभ्यासिच्य  
साधयित्वोपसंस्कृत्य यथावन्मधुतैललवणोपहितं  
सुखोष्णं वस्ति श्लेष्मविकारिणे विधिज्ञो विधिव-  
द्द्यात्, शीतं तु मधुसर्पिर्भ्यामुपसंसृज्य पित्त-  
विकारिणे दद्यात् । इति कपायस्कन्धः ॥ १४४ ॥

कषायवर्गे अश्वकर्णे प्रियालशाल, परिपेलवं कैवर्तमुस्तकं,  
जिङ्गिनी खनामख्याता, माचीक देवदारु, अजकर्ण  
शालभेद, कुम्भी 'कुम्भीक' इति ख्याता, किवा हठ, मृणालं  
मृणालनालिका, तालखर्जूरतरुणानीति तालखर्जूराङ्कुरा इत्यर्थः ।  
अत्र च स्कन्धेषु यद्वयं स्कन्धद्वये पठ्यते तदुभयगुणयुक्तत्वे-  
नोभयत्रापि योगीति ज्ञेयम् ॥ १४४ ॥

तत्र श्लोकाः—

षड्वर्गाः परिसंख्याता ब एते रसभेदतः ।

आस्थापनमभिप्रेत्य तान्विद्यात्सार्वयौगिकान् १४५

सर्वशो हि प्रणिहिताः सर्वरोगेषु जानता ।

सर्वात्रोगान्नियच्छन्ति येभ्य आस्थापनं हितम् १४६

सार्वयौगिकानिति सर्वेष्व्वास्थापनसाध्येषु रोगेषु वातव्या-  
धिज्वरगुल्मादिषु यथोक्तदोषसबन्धे सति यौगिकानित्यर्थः ।  
एतदेव विवृणोति—सर्वशो हीत्यादि । सर्वश इति समस्तवर्गेण  
अर्धवर्गेण यथालाभं वा ॥ १४५ ॥ १४६ ॥

येषां येषां प्रशान्त्यर्थं ये ये न परिकीर्तिताः ।

द्रव्यवर्गा विकाराणां तेषां ते परिकोपकाः ॥१४७॥

इत्येते पडास्थापनस्कन्धा रसतोऽनुविभज्य  
व्याख्याताः ॥१४८॥

इदानीं सर्ववर्गाणां सर्वेष्व्वास्थापनसाध्यरोगेषु यौगिकत्वं

यदुक्तं तत्र पित्तज्वरे कटुवर्गेणास्थापनं पित्तकरत्वाज्ज्वरवर्धकं  
भवति, तेन न दोषविशेषेण सर्वगणानां यौगिकत्वमे-  
तदुक्तं, किंतु सामान्येन सर्वास्थापनसाध्यरोगहितत्वं, दोष-  
विशेषेषु तु तत्र तत्रानुगुणवर्गस्य प्रकोपकस्य निषेध एवेति  
दर्शयन्नाह—येषामित्यादि । येषां येषामिति वातादिविकाराणा-  
मुक्तानामिह । तत्र मधुररकन्धः कफप्रशान्त्यर्थमनुक्तं, तेन  
कफवर्धक, एवमम्लादिवर्गेष्वपि ज्ञेयम् । किंवा सार्वयौगिका-  
नित्यनेनोक्तानां वर्गाणां समासव्यासयोगेन सकलास्थापनसाध्य-  
रोगहरत्वमुच्यते, न प्रत्येकं, प्रत्येकं तु वर्गाणां साध्यत्वेना-  
नुक्तारोगाहन्तृत्वमुच्यते येषामित्यादिना ॥ १४७ ॥ १४८ ॥

तेभ्यो भिषग्वुद्धिमान् परिसंख्यातमपि यद्यद्व्य-  
मयौगिकं मन्येत, तत्तदपकर्षयेत्, यद्यच्चानुक्तमपि  
यौगिकं मन्येत, तत्तद्विदध्यात्, वर्गमपि वर्गे-  
णोपसंसृजेदेकमेकेनानेकेन वा युक्तिं प्रमाणीकृत्य ।  
प्रचरणमिव भिक्षुकस्य बीजमिव कर्षकस्य सूत्रं  
बुद्धिमतामल्पमप्यनल्पज्ञानाय भवति, तस्माद्वुद्धि-  
मतामूहापोहवितर्काः, मन्दबुद्धेस्तु यथोक्तानुगमन-  
मेव श्रेयः । यथोक्तं हि मार्गमनुगच्छन् भिषक्  
संसाधयति कार्यमनतिमहत्त्वाद्वा विनिपातयत्यन-  
तिह्रस्वत्वादुदाहरणस्येति ॥ १४९ ॥

सप्रत्युक्तवर्गेषु व्याध्यादिपर्यालोचनया यौगिकत्वमपेक्ष्य  
यौगिकप्रक्षेपमयौगिकोद्धरणं च दर्शयन्नाह—तेभ्य इत्यादि ।  
बुद्धिमनितिपदेन बुद्धिमतैव प्रक्षेपोद्धारौ गणे कर्तव्यौ, नाल्प-  
बुद्धिनोहापोहकरणासमर्थेनेति दर्शयति । एकं वर्गमेकेन वर्गेणोप-  
सृजेदनेकेन वा वर्गेणेति योज्यम् । युक्तिं प्रमाणीकृत्येति इद-  
मत्र यौगिकमिदमयौगिकमिति ऊहं प्रमाणीकृत्येत्यर्थः । प्रच-  
रणं भिक्षामूलं तण्डुलादि पात्रस्थम् । ननु मन्दबुद्धे कथं  
यथोक्तानुगमनं ? यथोक्तमयौगिकमूहेन बुद्धिमन्तं प्रतिपद्यन्ते  
तत्रैव तन्मन्दवी प्रयुज्जानो न कथमनर्थमावहेदित्याह—यथोक्तं  
हीत्यादि । अनतिमहत्त्वाद्वा विनिपातयतीत्यनेन मन्दबुद्धेर्य-  
थोक्तमाचरत ऊहं विना न महती व्यापद्रवतीति दर्शयति ।  
यतः शास्त्रे हि यो विधिर्यथोक्तः, स प्रायो यौगिक एव भवति  
तत्र, यत्रापि शरीरादिभेदेनायौगिक, तत्रापि स्तोकमात्रेण  
यौगिक इत्यर्थः । अनतिह्रस्वत्वादुदाहरणस्येति शास्त्रे उदाहर-  
णत्वेनोक्तस्य विधेरनतिसङ्क्षेपादित्यर्थः । एतेन यदि स्तोकं रोग-  
साधनोदाहरणं स्यात्, ऊहमेव बहु, तदा मन्दबुद्धिः साक्षादु-  
दाहरणविषयाज्ञानात् तथा स्वयमुदाक्षमत्वाच्च न रोगशान्तिल-  
क्षणं कार्यं कर्तुं क्षमः स्यात्, यतस्तूदाहरणानि बहूनि, तेन  
तैरेवोदाहरणात्मकप्रयोगैस्तत्साध्यत्वेनोक्तव्याधीन् साधयतीति  
युक्तम् । इमौ चावापोद्धारौ गणोक्त एव द्रव्ये प्रायौ ज्ञेयौ । यदु-  
क्तं सुश्रुते—“गणोक्तमपि यद्वयं भवेद्याधायौगिकम् । तदु-

१ 'कार्यम्, अनतिमहत्त्वादनतिह्रस्वत्वाच्चोदाहरणस्य' इति पा० ।

२ 'यथोक्तं यौगिक' इति पा० । ३ 'साक्षादुदाहृतविषयाज्ञानात्'  
इति पा० । ४ 'उदाहरणार्थप्रयोगै' इति पा० ।

द्वरेत्, प्रक्षिपेत्तु यन्मन्येयौगिकतु तत्” (सु चि. अ. १) इति । ये तु सयोगमहिम्ना कार्यकरा अगस्त्यहरीतक्यादयः, न तेष्वाबापोद्धारौ कर्तव्यौ । एनमेव चार्थमभिप्रेत्योक्तं सुश्रुते—“एष चागमसिद्धत्वात्तथैव फलदर्शनात् । मन्त्रवत् सप्रयोक्तव्यो न नीमांस्यः कथंचन” (सु चि. अ. १) इति ॥ १४९ ॥

अतः परमनुवासनद्रव्याण्यनुव्याख्यास्यामः । अनुवासनं तु स्नेह एव । स्नेहस्तु द्विविधः—स्थावरात्मकः, जङ्गमात्मकश्च । तत्र स्थावरात्मकः स्नेहस्तैलमतैलं च । तद्वयं तैलमेव कृत्योपदेक्ष्यामः, सर्वतस्तैलप्राधान्यात् । जङ्गमात्मकस्तु वसा, मज्जा, सर्पिरिति । तेषां तैलवसामज्जसर्पिषां यथापूर्वं श्रेष्ठं वातश्लेष्मविकारेष्वनुवासनीयेषु, यथोत्तरं तु पित्तविकारेषु, सर्व एव वा सर्वविकारेष्वपि योगमुपयान्ति संस्कारविधिविशेषादिति ॥ १५० ॥

कमप्राप्तमनुवासनद्रव्यमाह—अतः परमित्यादि । अत्र तैलमिति तैलभूतं सर्पस्नेहादि । तैलप्राधान्यादिति स्थावरस्नेहेषु तिलैस्तैलस्यैव प्राधान्यादित्यर्थः । एतेन तैले यो विधिः स सर्षपादौ बोद्धव्यः, तैलशब्देन तु सर्षपादीनामिह ग्रहणं तिलभवेत्तद्वत् । तैलशब्देन सर्षपादीनामिह ग्रहणं भवत्येव । यदुक्तं सुश्रुते—“निष्पत्तेस्तद्वृणत्वाच्च तैलत्वमितरेष्वपि” (सु. सू. अ. ४५) इति ॥ १५० ॥

शिरोविरेचनद्रव्याणि पुनरपामार्गपिप्पलीमरिचविडङ्गशिशुशिरीषतुम्बुरुपित्तवज्जाज्यजमोदावार्ताकीपृथ्वीकैलाहरेणुकाफलानि च, सुमुखसुरसकुटेरकगण्डीरकालमालकपर्णासक्षवकफणिज्झकहरिद्राशृङ्गवेरमूलकलशुनतर्कारीसर्षपपत्राणि च, अर्कालककुष्ठनागदन्तीवचापामार्गश्वेताज्योतिष्मतीगवाक्षीगण्डीरपुष्पवाक्पुष्पीवृश्चिकालीवयस्थातिविपामूलानि च, हरिद्राशृङ्गवेरमूलकलशुनकन्दाश्च, लोभ्रमदनसप्तपर्णनिम्बार्कपुष्पाणि च, देवदार्वगुरुसरलशल्लकीजिङ्गिन्यसनहिङ्गुनिर्यासाश्च, तेजोवतीवराङ्गेङ्गुदीशोभाञ्जनकबृहतीकण्टकारिकात्वचश्चेति । शिरोविरेचनं सप्तविधं, फल-पत्र-मूल-कन्द-पुष्प-निर्यास-त्वगाश्रयभेदात् । लवणकटुतिक्तकषायाणि चेन्द्रियोपशयानि तथाऽपराण्यनुक्तान्यपि द्रव्याणि यथायोगविहितानि शिरोविरेचनार्थमुपदिश्यन्त इति ॥ १५१ ॥

पारिशेष्याच्छिरोविरेचनान्याह—शिरोविरेचनेत्यादि । फलानि चेति चकारेण तस्मादुक्तद्रव्याद्विज्ञानतरोपयोगं च दर्शयति । तेन शिरोविरेक्ष्यमाणत्वगुपयोगश्च भवति, एवमन्यत्राप्युदाहार्यम् । सुमुखादयः पर्णासभेदाः, तर्कारी जयन्ती । गण्डीरपुष्पी

शमठ, वयस्था ब्राह्मी । वराङ्ग गुडत्वक् । इन्द्रियोपशयानीत्यनेन यानि लवणादीनि इन्द्रियानुपघातकानि तान्येव शिरोविरेचने योज्यानि, तथाऽपराणीति मधुराम्लकषायाण्यपि यानि शिरोविरेचने यौगिकानि ॥ १५१ ॥

तत्र श्लोकाः—

लक्षणाचार्यशिष्याणां परीक्षा कारणं च यत् ।  
अध्येयाध्यापनविधी संभाषाविधिरेव च ॥ १५२ ॥  
पद्मिभिरुनानि पञ्चाशद्वादमार्गपदानि च ।  
पदानि दश चान्यानि कारणादीनि तत्त्वतः ॥ १५३ ॥  
संप्रश्नश्च परीक्षादेर्नवको वमनादिषु ।  
भिषग्जितीये रोगाणां विमाने संप्रकाशितः ॥ १५४ ॥

सप्रहे लक्षणाचार्यशिष्याणामिति शास्त्राचार्यशिष्याणां परीक्षा, लक्षणं हि शास्त्रमुच्यते । कारणं च यदिति शास्त्रादिपरीक्षाकारणं च यदित्यर्थः, ‘एवंभूतं शास्त्रममल इवादित्य’ इत्यादिशास्त्रपरीक्षाकारणम् । आचार्यपरीक्षाकारणं तु ‘एवंविधो ह्याचार्य’ इत्यादि । शिष्यपरीक्षाकारणं तु ‘अव्याप्यमव्यापयन् ह्याचार्य’ इत्यादि । अध्येयम् अभ्येतव्यं, तस्य विधिरध्ययनविधिरेव ॥ १५२-२५४ ॥

बहुविधमिदमुक्तमर्थजातं

बहुविधवाक्यविचित्रमर्थकान्तम् ।

बहुविधशुभशब्दसन्धियुक्तं

बहुविधवादनिसूदनं परेषाम् ॥ १५५ ॥

इमां मतिं बहुविधहेतुसंश्रयां

विजज्ञिष्वान् परमतवादसूदनीम् ।

न सज्जते परवचनावमर्दनैर्न

शक्यते परवचनैश्च मर्दितुम् ॥ १५६ ॥

दोषादीनां तु भावानां सर्वेषामेव हेतुमत् ।

मानात् सम्यग्विमानानि निरुक्तानि विभागशः १५७

इत्यग्निवेशकृते तन्त्रे चरकप्रतिसंस्कृते विमानस्थाने

रोगभिषग्जितीयविमानं नामाष्टमोऽध्यायः ॥

(अग्निवेशकृते तन्त्रे चरकप्रतिसंस्कृते ।

अनेनावधिना स्थानं विमानानां समर्थितम् ।)

इदमुक्तमर्थजातमिति लक्षणाचार्यशिष्यपरीक्षादिरूपमभिधेयजातमुक्तम् । अर्थकान्तमिति यथा सबद्धार्थत्वादिना गुणेन कमनीयार्थं भवति तथोक्तमित्यर्थः । शब्दस्य वाक्ये योजनं शब्दसन्धिः । दोषादीनामित्यादिना विमानस्थानार्थसंग्रहं करोति । हेतुमदिति उपपत्तिमद्यथा भवति तथा दोषादिमानादित्यर्थः । निरुक्तानीति निरुक्तयोक्तानि । निरुक्तिश्च दोषादयो विशेषेण मीयन्ते ज्ञायन्ते एभिरिति विमानानि ॥ १५५-१५७ ॥

इति श्रीचक्रपाणिदत्तविरचितायां चरकतात्पर्यटीकायामायु-

र्वेददीपिकायां विमानस्थाने रोगभिषग्जितीय-

विमानं नामाष्टमोऽध्यायः ॥ ८ ॥

१ ‘तिलानुभूत’ इति पा० । २ ‘तिलप्रभवस्यैव’ इति पा० ।

३ ‘प्राधान्यप्रत्ययार्थ’ इति पा० ।

१ ‘निलीयते परवचनावमर्दनैर्न’ इति पा० ।

## शारीरस्थानम् ।

### प्रथमोऽध्यायः ।

अथातः कतिधापुरुषीयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

निदानस्थाने ज्ञातहेत्वादिना तथा विमाने प्रतीतरसदोषादिमानेन कर्तव्यचिकित्साया अधिकरणं शरीरं ज्ञातव्यं भवति, यतोऽप्रतिपक्षेऽशेषविशेषतः शरीरे न शरीरविज्ञानाधीना चिकित्सा साध्वी भवति, अतः शरीर कारणोत्पत्तिस्थितिद्वयादिविशेषैः प्रतिपादयितुं शारीरं स्थानमुच्यते । अत्रापि चाल्यन्तदु खोपरममोक्षकारणचिकित्सोपयुक्तपुरुषभेदादिप्रतिपादकतया प्रधानत्वेन कतिधापुरुषीयोऽन्यायोऽभिधीयते ॥ १॥२॥

कतिधा पुरुषो धीमान् ! धातुभेदेन भिद्यते ।

पुरुषः कारणं कस्मात्, प्रभवः पुरुषस्य कः ॥ ३ ॥

किमज्ञो ज्ञः, स नित्यः किं किमनित्यो निदर्शितः ।

प्रकृतिः का, विकाराः के, किं लिङ्गं पुरुषस्य च ॥ ४ ॥

निष्क्रियं च स्वतन्त्रं च वशिनं सर्वगं विभुम् ।

वदन्त्यात्मानमात्मज्ञाः क्षेत्रज्ञं साक्षिणं तथा ॥ ५ ॥

निष्क्रियस्य क्रिया तस्य भगवन् ! विद्यते कथम् ।

स्वतन्त्रश्चेदनिष्टासु कथं योनिषु जायते ॥ ६ ॥

वशी यद्यसुखैः कस्माद्भावैराक्रम्यते वलात् ।

सर्वाः सर्वगतत्वाच्च वेदनाः किं न वेत्ति सः ॥ ७ ॥

न पश्यति विभुः कस्माच्छैलकुड्यतिरस्कृतम् ।

क्षेत्रज्ञः क्षेत्रमथवा किं पूर्वमिति संशयः ॥ ८ ॥

ज्ञेयं क्षेत्रं विना पूर्वं क्षेत्रज्ञो हि न युज्यते ।

क्षेत्रं च यदि पूर्वं स्यात् क्षेत्रज्ञः स्यादशाश्वतः ॥ ९ ॥

साक्षिभूतश्च कस्यायं कर्ता ह्यन्यो न विद्यते ।

स्यात् कथं चाविकारस्य विशेषो वेदनाकृतः ॥ १० ॥

अथ चार्तस्य भगवंस्तिष्ठणां कां चिकित्सति ।

अतीतां वेदनां वैद्यो वर्तमानां भविष्यतीम् ॥ ११ ॥

भविष्यन्त्या असंप्राप्तिरतीताया अनागमः ।

सांप्रतिक्रिया अपि स्थानं नास्त्यतैः संशयो ह्यतः ॥ १२ ॥

कारणं वेदनानां किं, किमधिष्ठानमुच्यते ।

क्व चैता वेदनाः सर्वा निवृत्तिं यान्त्यशेषतः ॥ १३ ॥

सर्ववित् सर्वसंन्यासी सर्वसंयोगनिःसृतः ।

एकः प्रशान्तो भूतात्मा कैर्लिङ्गैरुपलभ्यते ॥ १४ ॥

ईत्यग्निवेशस्य वचः श्रुत्वा मतिमतां वरः ।

सर्वं यथावत् प्रोवाच प्रशान्तात्मा पुनर्वसुः ॥ १५ ॥

कतिधेति कतिप्रकार । पुरुष इत्यनेन चाविशेषेण पुरुषशब्दाभिधेयोऽर्थोभिधीयते, यत 'खादयश्चेतनाषष्ठा' इत्यादिना, तथा चतुर्विंशतिकभेदभिन्नश्च कर्मपुरुष एव शरीरी वाच्य, तथा 'चेतनाधातुरप्येक स्मृतः पुरुषसंज्ञकः' इत्यनेनात्मैव शरीररहित पुरुषशब्दार्थत्वेन वाच्य । पुरुषधारणाद्धातुः, तेन धातुभेदेनेति पुरुषधारणार्थभेदेन । धीमन्निति विशेषणेन य एव धीमान् स एव पुरुषभेदादिकमिमं वक्ष्यमाणं सुसूक्ष्मं वक्तुं समर्थ इति दर्शयति । पुरुषः कारणं कस्मादिति कस्माद्धेतोः पुरुष ससारे प्रधानं स्थायिकारणमित्यर्थः । प्रभवत्यस्मादिति प्रभव कारणम् । योनिष्विति जातिषु । सर्वा इति पर-पुरुषगता अपि । क्षेत्रज्ञ आत्मा । क्षेत्रम् अव्यक्तवर्जितं सर्व वक्ष्यमाणम् । ज्ञेयमित्यादि । असति क्षेत्रे क्षेत्रज्ञानाभावाच्च क्षेत्रज्ञत्वमुपपद्यते इति भावः । साक्षिभूत इति साक्षिसदृशः । विशेषो वेदनाकृत इति पुत्रादिज्ञानरूपवेदनाजनितो हर्षादिविशेष इत्यर्थः । तिष्ठणामिति अतीतानागतवर्तमानानां दुःखरूपाणां मध्ये कां चिकित्सति । अतीतामित्यादौ किशब्दोऽप्याहार्यः, तेन किमतीता चिकित्सति, किं वर्तमाना, किं भविष्यतीमिति योज्यम् । स्थानं नास्तीति क्षणिकत्वेन चिकित्साया प्रवृत्तियोग्यकालावस्थानं नास्ति । वेदनानां कारणमधिष्ठानं च यद्यपि दीर्घजीवितीयेऽप्युक्तं, तथाऽपीह प्रकरणवशाद्विशेषप्रतीत्याकाङ्क्षया च विशिष्टैः पुनः प्रश्नाः । प्रश्नार्थाश्रामी उत्तरग्रन्थे आचार्येण प्रपञ्चनीया इति नेह व्याकरणीयाः ॥ ३—१५ ॥

खादयश्चेतनाषष्ठा धातवः पुरुषः स्मृतः ।

चेतनाधातुरप्येकः स्मृतः पुरुषसंज्ञकः ॥ १६ ॥

खादय इत्यादि । खादयः "खं वायुरभिराप क्षितिस्तथा" इति वक्ष्यमाणा, चेतनाषष्ठा इत्यत्र चेतनाशब्देन चेतनाधारः समनस्क आत्मा गृह्यते, खादिग्रहणेन चेन्द्रियाणि खादिमयान्यवरुद्धानि । अयं च वैशेषिकदर्शनपरिगृहीतश्चिकित्साशास्त्रविषय पुरुष, अयमेव "पञ्चमहाभूतशरीरिसमवायः पुरुषः" (सु सू. अ. १) इत्यनेन सुश्रुतेनायुक्तः । स्मृत इति भाषया पूर्वाचार्याणामप्ययं पुरुषशब्दवाच्योऽभिप्रेतो नास्मत्कल्पित इति दर्शयति । पुरि शरीरे शेते इति व्युत्पत्त्या य आत्मा पुरुषशब्देनोच्यते तमाह—चेतनेत्यादि । अत्र पुरुष इति कर्तव्ये यत् 'पुरुषसंज्ञक' इति करोति तेन न चेतनाधातुरूपः पुरुषश्चिकित्सायमभिप्रेतः, किंतु शास्त्रान्तरव्यवहारानुरोधादिहाप्ययं

पुरुषशब्देन सञ्ज्ञित इति दर्शयति, चिकित्साविषयस्तु पञ्चधा-  
तुक एव पुरुष, अत एव तत्र सञ्ज्ञितग्रहणं न कृतम् । अयं  
च पुरुषशब्दो गवादावपि पञ्चधातुसमुदाये यद्यपि वर्तते,  
तथाऽपि सर्वप्रधाने नर एव विशेषेण वर्तते, तेन नातिप्रसिद्धो  
गवादौ पुरुषशब्दः ॥ १६ ॥

**पुनश्च धातुभेदेन चतुर्विंशतिकः स्मृतः ।**

**मनो दशेन्द्रियाण्यर्थाः प्रकृतिश्चाष्टधातुकी ॥ १७ ॥**

षड्धातुरूपमेव पुरुष पुनः साख्यदर्शनभेदाच्चतुर्विंशतिक-  
भेदेनाह—पुनश्चेत्यादि । चतुर्विंशतिकमेव विभजते—मन-  
इत्यादि । यद्यपि पञ्चविंशतितत्त्वमयोऽयं पुरुष साख्यैरुच्यते,  
यदाह—“मूलप्रकृतिरविकृतिर्महदाद्या प्रकृतिविकृतय सप्त ।  
षोडशकस्तु विकारो न प्रकृतिर्न विकृतिः पुरुषः” (सा का ३)  
इति, तथाऽपीह प्रकृतिव्यतिरिक्तं चोदासीनं पुरुषमव्यक्तत्वसा-  
धर्म्यादव्यक्ताया प्रकृतावेव प्रक्षिप्य अव्यक्तशब्देनैव गृह्णाति,  
तेन ‘चतुर्विंशतिकः पुरुषः’ इत्यविरुद्धम् । उदासीनस्य हि सूक्ष्मस्य  
भेदप्रतिपादनमिहानतिप्रयोजनमिति न कृतम् । दशेन्द्रियाणीति  
पञ्च कर्मेन्द्रियाणि, पञ्च बुद्धीन्द्रियाणि च । अष्टधातुकीति खादि-  
पञ्चकबुद्ध्यव्यक्ताहङ्काररूपा, वक्ष्यति हि—“खादीनि बुद्धिरव्यक्त-  
महङ्कारस्तथाऽष्टमः” इति ॥ १७ ॥

**लक्षणं मनसो ज्ञानस्याभावो भाव एव च ।**

**सति ह्यात्मेन्द्रियार्थानां सन्निकर्षे न वर्तते ॥ १८ ॥**

**वैवृत्त्यान्मनसो ज्ञानं सान्निध्यात्तच्च वर्तते ।**

**अणुत्वमथ चैकत्वं द्वौ गुणौ मनसः स्मृतौ ॥ १९ ॥**

अत्र चतुर्विंशतिके प्रथमोद्दिष्टं मनो लक्षयितुमाह—लक्षण-  
मित्यादि । यथा ज्ञानस्याभावो ज्ञानस्य भावश्च मनोगमको  
भवति तदाह—सतीत्यादि । वैवृत्त्यान्मनस इति इन्द्रियेणास-  
योगात्, सान्निध्यादिति इन्द्रियेण मनसः सबन्धात् । एवं  
मन्यते—यदा युगपदिन्द्रियार्था इन्द्रियैः संयुज्यन्ते तदा कचि-  
दिन्द्रियार्थं ज्ञानं भवति कचिन्न भवतीति दृष्टं, तेनेमौ ज्ञान-  
भावाभावौ ज्ञानकारणान्तरं दर्शयत, यच्च तत् कारणान्तरं  
तन्मनः । तच्च कारणं मनोरूपं यथात्मवद्युगपत् सर्वेन्द्रियव्या-  
पकं स्वीक्रियते किंवा अनेकसख्यमिन्द्रियवत् स्वीक्रियते, तदा  
पुनरपि युगपदिन्द्रियार्थसबन्धे पञ्चभिर्ज्ञानैर्भवितव्यं विभुना वा  
मनसा, अनेकैर्वा मनोभिर्युगपदधिष्ठितत्वादिन्द्रियाणां, न च  
भवन्ति युगपज्ज्ञानानि, तस्माद्युगपज्ज्ञानानुदयाल्लिङ्गान्मनोऽणु-  
रूपमेकं च सिध्यतीत्याह—अणुत्वमित्यादि ॥ १८ ॥ १९ ॥

**चिन्त्यं विचार्यमूह्यं च ध्येयं संकल्प्यमेव च ।**

**यत्किञ्चिन्मनसो ज्ञेयं तत् सर्वं ह्यर्थसंज्ञकम् ॥ २० ॥**

१ ‘एव मन्यते’ इति हस्तलिखितपुस्तके न पठ्यते । २ ‘ज्ञान-  
कारणान्तरभावाभावः’ इति पा० ।

**इन्द्रियाभिग्रहः कर्म मनसः स्वस्य निग्रहः ।**

**ऊहो विचारश्च, ततः परं बुद्धिः प्रवर्तते ॥ २१ ॥**

मनोगुणमभिधाय मनोविषयमाह—चिन्त्यमित्यादि ।  
चिन्त्यं कर्तव्यतया अकर्तव्यतया वा यन्मनसा चिन्त्यते ।  
विचार्यम् उपपत्त्यनुपपत्तिभ्यां यद्विमृश्यते । ऊह्यं च यत् सभा-  
वनया ऊह्यते ‘एवमेतद्बुद्धिव्यति’ इति । ध्येयं भावनाज्ञानवि-  
षयम् । सकल्प्यं गुणवत्तया दोषवत्तया वाऽवधारणाविषयम् ।  
यत् किञ्चिदित्यनेन सुखाद्यनुक्तविषयावरोधः । मनसो ज्ञेयमिति  
इन्द्रियनिरपेक्षमनोग्राह्यम् । एते च मनोऽर्था शब्दादिरूपा  
एव, तेन पटार्थकतपनया न चतुर्विंशतिसख्यातिरेकः । सुखा-  
दयस्तु शब्दादिव्यतिरिक्ता मनोऽर्था बुद्धिभेदग्रहणेनैव ग्राह्या ।  
मनोविषयमभिधाय मनः कर्माह—इन्द्रियेत्यादि । इन्द्रियाभि-  
ग्रह इन्द्रियाविष्टानं मनसः कर्म, तथा स्वस्य निग्रहो मनसः  
कर्म, मनो ह्यनिष्टविषयप्रसृतं मनसैव नियम्यते, “मनश्च गुणा-  
न्तरयुक्तं सद्विषयान्तराश्रियमयति” इत्याहुरेके । यदुक्तम्—  
“विषयप्रवर्णं चित्तं धृतिभ्रंशाच्च शक्यते । नियन्तुमहितादर्थान्बु-  
द्धिर्हि नियमात्मिका” इति । तेन, धृत्या कारणभूतया (मनः)  
आत्मानं नियमयतीति न स्वात्मनि क्रियाविरोधः । मनः कर्मान्तर-  
माह—ऊहो विचारश्चेति ।—अत्रोह आलोचन(ना)ज्ञानं निर्विकल्प-  
(क)म्, विचारो हेयोपादेयतया विकल्पनम् । चतुर्विधं हि विक-  
ल्पकारणं साख्या मन्यन्ते, तत्र बाह्यमिन्द्रियरूपम्, आभ्यन्तरं  
तु मनोऽहङ्कारो बुद्धिश्चेति त्रितयम् । तत्रेन्द्रियाण्यालोचयन्ति  
निर्विकल्पेन गृह्णन्तीत्यर्थः, मनस्तु सकल्पयति हेयोपादेयतया  
कल्पयतीत्यर्थः, अहङ्कारोऽभिमन्यते ‘ममेदमहमत्राविकृतः’  
इति मन्यत इत्यर्थः, बुद्धिरव्यवस्यति ‘त्यजाम्येनं दोषवन्तमुपा-  
ददाम्येनं गुणवन्तम्’ इत्यव्यवसायं करोतीत्यर्थः । ऊहस्तु यद्यपि  
बाह्यचक्षुरादिकर्म, तथाऽपि तत्रापि मनोऽधिष्ठानमस्तीति मनः-  
कर्मेतयोक्तः । वचनं हि “सान्तं करणा बुद्धिः सर्वं विषयम-  
वगाहते यस्मात् । तस्मान्निविधं करणं द्वारि, द्वाराणि शेषाणि”  
(सा का ३५) इति । ततः परं बुद्धिः प्रवर्तते इति ऊहविचा-  
रानन्तरं बुद्धिरव्यवसायं करोतीत्यर्थः । अहङ्कारव्यापारश्चाभि-  
मननमिहानुक्तोऽपि बुद्धिव्यापारेणैव सूचितो ज्ञेयः । बुद्धिर्हि  
त्यजाम्येनमुपाददामीति वाऽध्यवसायं कुर्वती अहङ्काराभिमत  
एव विषये भवति, तेन बुद्धिव्यापारेणैवाहङ्कारव्यापारोऽपि  
गृह्यते । बुद्धौ हि सर्वकरणव्यापारार्पणं भवति । यदुक्तम्—“एते

१ ‘एवमेतद्भवति’ इति पा० । २ ‘मनः’ इति हस्तलिखितपुस्तके  
न पठ्यते । ३ ‘सांप्रतं त्रयोदशसु करणेषु केषाञ्चिद्गुणभावः केषा-  
श्चित् प्रधानभावः सहेतुकमाह—सान्तं करणेत्यादि । द्वारि प्रधानम् ।  
शेषाणि करणानि बाह्येन्द्रियाणि, द्वाराणि गौणानि, तेरुपनीतं सर्वं  
विषयं समनोऽहङ्कारा बुद्धिर्ह्यस्मादवगाहतेऽध्यवस्यति, तस्माद्बाह्येन्द्रि-  
याणि द्वाराणि, द्वारवती च सान्तं करणा बुद्धिः” इति वाचस्पति-  
मिश्रेण तत्त्वकौमुद्यां व्याख्यातय कारिका ।

प्रसीपकल्पा परस्परविलक्षणा गुणविशेषाः । कृत्स्न पुरुषस्यार्थं प्रकाश्य बुद्धौ प्रयच्छन्ति” ( सा का ३६ ) ॥ २० ॥ २१ ॥

इन्द्रियेणेन्द्रियार्थो हि समनस्केन गृह्यते ।

कल्प्यते मनसा तूर्ध्वं गुणतो दोषतोऽथवा ॥ २२ ॥

जायते विषये तत्र या बुद्धिर्निश्चयात्मिका ।

व्यवस्यति तया वक्तुं कर्तुं वा बुद्धिपूर्वकम् ॥ २३ ॥

एतदेवोहविचारपूर्वकत्वं बुद्धेर्विबुधोति—इन्द्रियेणेत्यादि । गृह्यते इति ऊहमात्रेण निर्विकल्पेन गृह्यते । गुणत इति उपादेयतया । दोषत इति हेयतया । बुद्ध्यध्यवसायं विबुधोति—जायत इत्यादि । विषये तत्रेति मनसा कल्पिते विषये । निश्चयात्मिकेति स्थिरस्वरूपा अव्यवसायरूपेत्यर्थः । व्यवस्यति अनुष्ठानं करोति, उद्युक्तो भवतीत्यर्थः, बुद्ध्यध्यवसितमर्थं वक्तुं कर्तुं वाऽनुतिष्ठतीति यावत् । बुद्धिपूर्वकमित्यनेन यदेव बुद्धिपूर्वकमनुष्ठानं तदेवैवंविधं भवति नोन्मत्ताद्यनुष्ठानमिति दर्शयति ॥ २२ ॥ २३ ॥

एकैकाधिकयुक्तानि खादीनामिन्द्रियाणि तु ।

पञ्च कर्मानुमेयानि येभ्यो बुद्धिः प्रवर्तते ॥ २४ ॥

मनोऽभिधायेन्द्रियाण्यभिधत्ते, तत्रापि ज्यायस्वाद् बुद्धीन्द्रियाणि प्रागाह—एकैकेत्यादि । खादीना मध्ये एकैकेनाधिकेन भूतेन युक्तानीन्द्रियाणि पञ्च चक्षुरादीनि, एकैकाधिकपदेन पञ्चापि पाञ्चभौतिकानि, पर चक्षुषि तेजोऽधिकमित्याद्युक्तं सूचयति । कर्मानुमेयानीति कार्यानुमेयानि, कार्यं चक्षुर्तु-ज्यादि । येभ्यो बुद्धिः प्रवर्तते इति यानि बुद्धीन्द्रियाणि, तानीमानि पञ्चेति दर्शयति । यद्यपि च साख्ये आहङ्कारिकाणीन्द्रियाणि, यदुक्तं—“सात्त्विक एकादशक. प्रवर्तते वैकृतादहङ्कारात्” ( सा. का. २५ ) इति, तथाऽपि मतभेदाद्भौतिकत्वमिन्द्रियाणा ज्ञेयं, किंवा, औपचारिकमेतद्भौतिकत्वमिन्द्रियाणा ज्ञेयम्, उपचारबीजं च यदुणभैरिष्टं यदिन्द्रियं गृह्णाति, तत्तद्विष्टमित्युच्यते, चक्षुस्तेजो गृह्णाति, तेन तैजसमुच्यत इत्यादि ज्ञेयम् ॥ २४ ॥

हस्तौ पादौ गुदोपस्थं वाग्निन्द्रियमथापि च ।

कर्मेन्द्रियाणि पञ्चैव पादौ गमनकर्मणि ॥ २५ ॥

१ ‘न केवल बाह्यानीन्द्रियाण्यपेक्ष्य प्रधान बुद्धिरपि तु ये अप्यहङ्कारमनसी द्वारिणी, ते अप्यपेक्ष्य बुद्धिः प्रधानमित्याह—एत इत्यादि । यथाहि ग्रामाध्यक्षाः कौटुम्बिकेभ्यः कर्मादाय विषयाध्यक्षाय प्रयच्छन्ति, विषयाध्यक्षश्च सर्वाध्यक्षाय, स च भूपतये तथा बाह्येन्द्रियाण्यालोच्य मनसे समर्पयन्ति, मनश्च सङ्कल्प्याहङ्काराय, अहङ्कारश्चाभिमत्य बुद्धौ सर्वाध्यक्षभूतायां, तद्विदमुक्तं—पुरुषस्यार्थं प्रकाश्य बुद्धौ प्रयच्छन्ति, इति । बाह्येन्द्रियमनोऽहङ्काराश्च गुणविशेषा गुणानां सत्त्वरजस्तमसां विकाराः, ते तु परस्परविरोधशीला अपि पुरुषार्थेन भोगापवर्गरूपेण एकवाक्यतां नीताः, यथा—वर्तितैलबह्वयः सन्तमसापनयेन रूपप्रकाशाय मिलिताः प्रदीपे, एवमेते गुणविशेषा इति योजना’ इति सांख्यतत्त्वकौमुद्यां वाचस्पतिमिश्रः । २ ‘अनुतिष्ठतीत्यर्थः’ इति पा० । ३ ‘यदुण भूत’ इति पा० । ४ ‘हस्तपाद’ इति पा० ।

च. सं. ३५

पायूपस्थं विसर्गार्थं हस्तौ ग्रहणधारणे ।

जिह्वा वाग्निन्द्रियं वाक् च सत्या ज्योतिस्तमोऽनृता ॥

अथ कर्मेन्द्रियाण्याह—हस्तावित्यादि । हस्तावेकं पादौ चैकमिन्द्रियमेकरूपकर्मकर्तृतया । गुदोपस्थं चैकैकम् । वाच उपादानहानार्थं भेदमाह—वाक् चेत्यादि । ज्योतिरिव ज्योतिः, धर्मकर्तृत्वेनोभयलोकप्रकाशकारित्वात्, एतद्विपर्ययेण तम. अनृता ॥ २५ ॥ २६ ॥

महाभूतानि खं वायुरग्निरापः क्षितिस्तथा ।

शब्दः स्पर्शश्च रूपं च रसो गन्धश्च तद्गुणाः ॥ २७ ॥

संप्रत्युद्देशकमानुरोधादर्थेऽभिधातव्येऽर्थानां प्रकृतिग्रहणगृहीतपञ्चभूतगुणतया पराधीनत्वादष्टधातुप्रकृतिगृहीतानि भूतान्येव तावदाह—महाभूतानीत्यादि । शब्दादयो यथामंख्यं खादीना नैसर्गिका गुणा ज्ञेया । यस्तु गुणोत्कर्षोऽभिधातव्यः स हि अंनुप्रविष्टभूतसम्बन्धादेव । तेन पृथिव्या चतुर्भूतप्रवेशात् पञ्चगुणत्वम्, एवं जलादावपि चतुर्गुणत्वादि ज्ञेयम् ॥ २७ ॥

तेषामेकगुणः पूर्वो गुणबुद्धिः परे परे ।

पूर्वः पूर्वगुणश्चैव क्रमशो गुणिषु स्मृतः ॥ २८ ॥

नैसर्गिकं गुणमभिधाय भूतान्तरप्रवेशकृतं गुणमाह—तेषामित्यादि । एकगुण पूर्व इति पूर्वो धातु खरूप शब्दैकगुणः । पुल्लिङ्गता च खादीना धातुरूपताबुद्धिस्थीकृतत्वात्, उक्तं हि—“खादयश्चेतनाषष्ठा धातवः” इति । यथा यथा च परत्वं तथा तथा च गुणबुद्धिर्यथासंख्यम् । ननु, एतावताऽप्येकगुणत्वद्विगुणत्वादिन नियमेन ज्ञायते को गुण क भूते इत्याह—पूर्वं इत्यादि ।—गुणिषु खादिषु धातुषु पूर्वो गुण क्रमेण यथासंख्यं वर्तते, न केवल पूर्व किंतु पूर्वस्यापि यो गुण, स च पूर्वगुण उत्तरे भूते वर्तते । तेन खे पूर्वो पूर्व शब्द(ब्दो)गुणो वर्तते, वायौ तु स्पर्श क्रमप्राप्त पूर्वो भवति, पूर्वगुणश्च शब्द इति द्विगुणत्वम्, एवमग्न्यादौ च ज्ञेयम् । गन्धस्तूतारगुणान्तराभावाच्च पूर्वो भवति, तथाऽपि ‘गन्धश्च तद्गुणाः’ इति ग्रन्थे तद्गुणा इतिपदापेक्षया गन्धस्य पूर्वत्वं कल्पनीयं, किंवा, पूर्व इति छत्रिणो गच्छन्तीतिन्यायेनोक्तं, तेनापूर्वोऽपि गन्धः क्रमागतः पृथिव्या ज्ञेयः ॥ २८ ॥

खरद्रवचलोष्णत्वं भूजलानिलतेजसाम् ।

आकाशस्याप्रतीघातो दृष्टं लिङ्गं यथाक्रमम् ॥ २९ ॥

लक्षणं सर्वमेवैतत् स्पर्शनेन्द्रियगोचरम् ।

स्पर्शनेन्द्रियविज्ञेयः स्पर्शो हि सविपर्ययः ॥ ३० ॥

भूतानामसाधारणं लक्षणमाह—खरेत्यादि । अप्रतीघातः अप्रतिहननमस्पर्शत्वमिति यावत्, स्पर्शवद्वि गतिविधातकं

१ ‘प्रकाशकरत्वात्’ इति पा० । २ ‘तनित्यानुप्रविष्टभूतसंबन्धादेव’ इति पा० । ३ ‘तेषामेकगुण पूर्व’ इति पा० । ४ ‘पूर्वो गुणश्चैव’ इति पा० । ५ ‘बुद्धिस्थीकारात्’ इति पा० । ६ ‘द्विगुणत्वादिनियमो न ज्ञायते’ इति पा० । ७ ‘प्रथमे’ इति पा० ।



भवति नाकाश, अस्पर्शवत्त्वात् । सर्वमेवैतदिति खरत्वादि । रपर्शनेन्द्रियगोचरमिति स्पर्शनेन्द्रियज्ञेयम् । कथमेतत् सर्व स्पर्श-  
नेन्द्रियज्ञेयमित्याह—स्पर्शनेत्यादि । सविपर्यय इति स्पर्शाभाव  
इत्यर्थः । यदिन्द्रियं यदुल्लाति, तत्तस्याभावमपि गृह्णाति, तेन,  
आकाशस्यास्पर्शत्वमपि स्पर्शनेन्द्रियग्राह्यमिति युक्तम् । द्रवत्व  
चलत्वं च साख्यमते स्पर्शनग्राह्यत्वात् स्थूलभूतवातधर्म स्पर्श  
एव, यद्वि रपर्शनेन गृह्यते, तत् सर्व महाभूतवातपरिणाम  
एव । एतानि च खादीनि सूक्ष्माणि तन्मात्ररूपाणि ज्ञेयानि,  
स्थूलभूतानि तु खादीनि विकारतया तत्रोक्तानि । प्रकृतिवर्गे  
सूक्ष्मरूपास्तन्मात्रा उक्ता । वचनं हि—“तन्मात्राण्यविशेषा-  
स्तेभ्यो भूतानि पञ्च पञ्चभ्यः । एते स्मृता विशेषा शान्ता  
घोराश्च मूढाश्च” ( सा का. ३८ ) इति, तेनेहापि खादीनि  
तन्मात्रशब्दोक्तानि सूक्ष्माणि बोद्धव्यानि ॥ २९ ॥ ३० ॥

**गुणाः शरीरे गुणिनां निर्दिष्टाश्चिह्नमेव च ।**

भूतानां सूक्ष्माणां शरीरस्थानां लिङ्गान्तराण्याह—गुणा  
इत्यादि । गुणा शब्दादयः । गुणिनामिति सूक्ष्मरूपभूतानाम् ।  
एवचग्रहणात् शब्दादयश्च व्यक्ता सूक्ष्माणां शरीरस्थानां भूता-  
नां लक्षणं भवन्तीति वाक्यार्थः ॥—

**अर्थाः शब्दादयो ज्ञेया गोचरा विषया गुणाः ॥ ३१ ॥**

अर्थानाह—अर्था इत्यादि । अर्थशब्देन तु ये शब्दादयो-  
ऽभिधीयन्ते ते स्थूलखादिरूपा एव ज्ञेया, येनाकाशपरिणाम  
एव शब्द, वातपरिणाम. स्पर्श इत्यादि दर्शनम् । शब्दादिग्रह-  
णेनात्राकाशादिग्रहणं यत्, तदाकाशादिपरिणामा एव शब्दादयः  
इति युक्तमेव । एतेन यच्छ्रोत्रग्राह्यं तत् सर्वमाकाशं शब्दश्च,  
यत् रपर्शेन गृह्यते तत् सर्वं वायु स्पर्शश्चेत्यादि ज्ञेयम् ॥ ३१ ॥

**या यदिन्द्रियमाश्रित्य जन्तोर्बुद्धिः प्रवर्तते ।**

**याति सा तेन निर्देशं मनसा च मनोभवा ॥ ३२ ॥**

**भेदात् कार्येन्द्रियार्थानां बह्व्यो वै बुद्ध्योः स्मृताः ।**

**आत्मेन्द्रियमनोर्थानामेकैका सन्निकर्षजा ॥ ३३ ॥**

**अङ्गुल्यङ्गुष्ठतलजस्तन्त्रीवीणानखोद्भवः ।**

**दृष्टः शब्दो यथा बुद्धिर्दृष्टा संयोगजा तथा ॥ ३४ ॥**

सप्रति प्रकृतिगणप्रविष्टया बुद्धेरुपदर्शनार्थं तस्या बुद्धेर्वृत्ति-  
भेदात् ज्ञानविशेषरूपाण्याह—येत्यादि । यदिन्द्रियमाश्रित्येति  
यदिन्द्रियप्रणालिकामाश्रित्य महच्छब्दाख्यस्य बुद्धितत्त्वस्य वृत्ति-  
विशेषरूपाणि ज्ञानानीन्द्रियप्रणालिकया भवन्ति, तदिन्द्रियज-  
न्यत्वेनैव तानि व्यपदिश्यन्ते—चक्षुर्बुद्धि, श्रोत्रबुद्धिरित्यादिव्य-  
पदेशेन । मनोभवा च बुद्धिश्चिन्त्यादिविषया मनसा निर्दिश्यते,  
मनोबुद्धिरिति व्यपदिश्यत इत्यर्थः । इन्द्रियमनोभेदेन षट्त्वं  
बुद्धीनां प्रतिपाद्य बुद्धिबहुत्वं ग्राह—भेदादित्यादि । कार्यस्य

इन्द्रियार्थस्य च भेदात् तत्सबन्धेन भिद्यमाना बह्व्यो बुद्ध्यो  
भवन्ति, कार्यं सुखदुःखभेदा, सुखदुःखप्रपञ्चेन हि तत्कार्येण  
कारणं ज्ञानमपि बहु भवति । इदानीं सर्वबाह्यज्ञानसाधनमा-  
ह—आत्मेत्यादि । आत्मा अव्यक्तम् । एकैकेति प्रत्येकम् । बुद्धे-  
रनेकात्मादिमेलकजन्यत्वे दृष्टान्तमाह—अङ्गुलीत्यादि । अनेन  
दृष्टान्तेन शब्दद्वयमाह, अङ्गुल्यङ्गुष्ठतलजशब्द एक, अयं  
चाङ्गुष्ठयन्त्रितमध्यमाङ्गुल्याः करतलसंयोगाज्जायमानतलशब्द  
उच्यते, तन्त्रीवीणानखोद्भवश्च वीणाशब्द एक, अन्ये त्वेक-  
मेवाङ्गुल्यादिजं वीणाशब्दं वर्णयन्ति । एतेन, यथा शब्दोऽङ्गु-  
लाद्यन्यतमवैकल्येऽपि न भवति, तथा बुद्धिरप्यात्मादीनामन्यत-  
मवैकल्येऽपि न भवतीति दर्शयति ॥ ३२-३४ ॥

**बुद्धीन्द्रियमनोर्थानां विद्याद्योगधरं परम् ।**

**चतुर्विंशतिको ह्येष राशिः पुरुषसंज्ञकः ॥ ३५ ॥**

अत्र च बुद्धिवृत्तीनां ज्ञानानां कथनेनैवाहङ्कारोऽपि सूचित  
एव, यतोऽहङ्कारोपजीवितैवात्मादिसवलितेयं बुद्धि ‘अहं  
पश्यामि’ इत्यादिरूपा भवति, तेन बुद्धेरहङ्कारस्य चोक्तत्वादव-  
शिष्टमव्यक्त कार्यद्वारा वृत्ते—बुद्धीत्यादि । परमिति अव्यक्तम् ।  
बुद्ध्यादीनां योग मेलकं धैर्यतीति योगधरम्, अव्यक्तं हि प्रकृ-  
तिरूपं पुरुषार्थप्रवृत्तं बुद्ध्यादिमेलकं भोगसंपादक सृजति । एवं  
व्युत्पादितं चतुर्विंशतिकमुपसंहरति—चतुर्विंशतिक इत्यादि । यदि  
वा कर्मेन्द्रियाण्यभिधाय महाभूतानीत्यादिना अर्था एवाश्रयभू-  
तखादिकथनेनोच्यन्ते, या यदिन्द्रियमाश्रित्येत्यादिना तु स्फुटो-  
पलभ्यमाना बुद्धिवृत्तिभेदा उच्यन्ते, बुद्ध्यहङ्कारतन्मात्राण्यव्य-  
क्तानि तु सूक्ष्माणि नोक्तानि, तानि सर्वाण्येव बुद्धीन्द्रियमनोर्था-  
नामित्यादिग्रन्थे परशब्देनोच्यन्ते, तेन योगधरं परमित्यनेन  
मूलप्रकृतिस्तथा प्रकृतिविकृतयश्च महदादयः सप्तोच्यन्ते, एवं  
चतुर्विंशतिको राशिर्भवति । परत्वं च विकारापेक्षया प्रकृतीना-  
मुपपन्नमेव ॥ ३५ ॥

**रजस्तमोभ्यां युक्तस्य संयोगोऽयमनन्तवान् ।**

**ताभ्यां निराकृताभ्यां तु सत्त्ववृद्ध्या निवर्तते ॥ ३६ ॥**

सप्रत्येवंरूपपुरुषस्य सकारणं संसरणं मोक्षहेतुं चाह—रज  
इत्यादि । संयोगोऽयमिति चतुर्विंशतिराशिरूपो मेलकः । ताभ्या-  
मिति रजस्तमोभ्याम् । सत्त्ववृद्ध्या कारणभूतया रजस्तमोनिवृत्त्या  
पुरुषरूपः संयोगो निवर्तते मोक्षो भवतीत्यर्थः । सत्त्वं वृद्धं  
विशुद्धज्ञानजननाद् रजस्तमसी संसारकारणे विजित्य प्रकृतिपु-  
रुषविवेकज्ञानान्मोक्षमावहति ॥ ३६ ॥

**अत्र कर्म फलं चात्र ज्ञानं चात्र प्रतिष्ठितम् ।**

**अत्र मोहः सुखं दुःखं जीवितं मरणं स्वता ॥ ३७ ॥**

**एवं यो वेद तत्त्वेन स वेद प्रलयोदयौ ।**

**पारंपर्यं चिकित्सां च ज्ञातव्यं यच्च किंचन ॥ ३८ ॥**

१ ‘स्पर्शग्राह्यमिति’ इति पा० । २ ‘विशेषास्ते’ इति पा० ।  
३ ‘एकैकसन्निकर्षजा.’ इति पा० । ४ ‘वृत्तिभेदादिशेषरूपाण्याह’  
इति पा० । ५ ‘यदिन्द्रियप्रणालिकामाश्रित्य’ इति पा० । ६ ‘रित्या-  
दीनि’ इति पा० । ७ ‘षट्क’ इति पा० ।

१ ‘कर्म’ इति पा० । २ ‘दृष्टान्तत्वेन शब्दमाह—’ इति पा० ।  
३ ‘दधाति’ इति पा० । ४ ‘सत्त्ववृद्ध्या’ इति पा० । ५ ‘प्रतयो  
वेद’ इति पा० । ६ ‘वेद्य यच्चान्न’ इति पा० ।

पुनश्चतुर्विंशतिके पुरुषे कर्मफलादि दर्शयन् दोषहीने पुरुषे कर्मफलाद्यभावमर्थादर्शयति—अत्रेत्यादि । फलमत्रेति यथोक्त-समुदायपुरुषे । कर्मेति अदृष्टम् । फलमिति अदृष्टफलम् । स्वता ममता । ज्ञानं च यद्यपि चतुर्विंशतितत्त्वातिरिक्तस्योदासीनस्यैव, तथाऽपि तच्चेतनया प्रकृतिरपि चेतनामापद्य चेतनैव भवतीति युक्तम् ‘अत्र ज्ञानम्’ इति । वचनं हि—“तस्मात्तत्सयोगादचे-तनं चेतनावदिव लिङ्गम्” ( सां. का. २० ) इति । प्रलयोद-याविति जीवितमरणे । पारंपर्यमिति शरीरपरपराम् । चिकित्सा चेति नैष्ठिकी आत्यन्तिकदुःखचिकित्सा मोक्षसाधना ज्ञातव्या । यच्च किंचनेत्यनेनानुक्तमपि कृत्स्नं ज्ञेयमवरुणद्धि ॥ ३७ ॥ ३८ ॥

भास्तमः सत्यमनृतं वेदाः कर्म शुभाशुभम् ।  
न स्युः कर्ता च बोद्धा च पुरुषो न भवेद्यदि ॥ ३९ ॥  
नाश्रयो न सुखं नार्तिर्न गतिर्नागतिर्न वाक् ।  
न विज्ञानं न शास्त्राणि न जन्म मरणं न च ॥ ४० ॥  
न बन्धो न च मोक्षः स्यात् पुरुषो न भवेद्यदि ।  
कारणं पुरुषस्तस्मात् कारणज्ञैरुदाहृतः ॥ ४१ ॥  
न चेत् कारणमात्मा स्याद्भादयैः स्युरहेतुकाः ।  
न चैषु संभवेज् ज्ञानं न च तैः स्यात् प्रयोजनम् ॥ ४२ ॥

पुरुषः कारणं कस्मादिति प्रश्नस्योत्तरं—भास्तम इत्यादि । भा. प्रतिभा । तम मोह । पुरुष इह प्रकरणे आत्माऽभिप्रेत । आश्रयः शरीरम् । गतिश्च प्रयोजनानुसन्धानाद्भवति, एवमा-गतिरपि । कारणं पुरुषस्तस्मादिति भास्तम सत्यादौ कारणं पुरुष इत्यर्थः । एतदेव भाआदिकारणत्वमात्मन आह—न चेदित्यादि । एवं मन्यते—भास्तमसी धर्माधर्मजन्ये, धर्माधर्मौ चासत्यात्मनि निराश्रयौ न भवितुमर्हत, तथा सत्यं धर्मज-नकतया उपादेयम्, अच्युतं चाधर्मजनकतयाऽनुपादेयम्, एत-च्चात्मनि स्थिरेऽसति धर्माधर्मजनकत्वं नास्ति, ततश्च सत्यास-त्यभेदोऽप्यकिञ्चित्करत्वाच्चास्ति, एवं शुभाशुभकर्मण्यपि वाच्यं, तथा कर्ता च कारणप्रतिसन्धाता न भवति, प्रति-सन्धातुरात्मनोऽभावादित्यर्थः, तथा बोद्धा च पूर्वापरावस्थाप्र-तिसन्धातैव भवति; शरीरं चात्मनो भोगायतनं नात्मानं विना भवति, एवं सुखादावप्यात्मन कारणत्वमुज्जेयम्, विज्ञानं शास्त्रार्थज्ञानं, शास्त्राणि प्रतिसन्धात्राऽऽत्मनैव कृतानि । न चैषु संभवेज्ज्ञानमिति आत्मानं ज्ञातारं विना न भादिषु ज्ञानं संभ-वेत्, ज्ञातुरात्मनोऽभावादित्यर्थः । न च तैः स्यात् प्रयोजन-मिति भादीनामात्मार्थत्वेनासत्यात्मनि भाद्युत्पत्तेः प्रयोजनं न स्यात्, प्रयोजनाभावाच्चोत्पादो न स्यात्, सर्वेषामेव हि भावा-नामात्मस्यैव धर्माधर्मौ पुरुषभोगार्थमुत्पादकौ, असति भोक्तारि भोज्येनापि न भवितव्यं कारणाभावात् ॥ ३९—४२ ॥

कृतं मृदुण्डचक्रैश्च कुम्भकारादृते घटम् ।  
कृतं मृत्तृणकाष्ठैश्च गृहकाराद्विना गृहम् ॥ ४३ ॥  
यो वदेत् स वदेद्देहं संभूय करणैः कृतम् ।  
विना कर्तारमज्ञानाद्युक्त्यागमवहिष्कृतः ॥ ४४ ॥

आत्मानं विना शरीरानुत्पादे दृष्टान्तद्वयं प्रमेयगौरवादा-ह—कृतं मृदुण्डेत्यादि । संभूय करणैः कृतमित्यात्मनिरपेक्षैर्भूतैः कृतमित्यर्थः । युक्त्या अनुमानरूपया आगमेन च रहितो युक्त्यागमवहिष्कृतः, प्रत्यक्षं चात्र नोक्तं, तस्यात्मानं प्रति प्रायोऽयोग्यत्वात् ॥ ४३ ॥ ४४ ॥

कारणं पुरुषः सर्वैः प्रमाणैरुपलभ्यते ॥  
येभ्यः प्रमेयं सर्वेभ्य आगमेभ्यः प्रमीयते ॥ ४५ ॥

सर्वैः प्रमाणैरिति प्रत्यक्षादिभिः । येभ्य इति करण एवापा-दानविवक्षया पञ्चमी । आगमयन्ति बोधयन्तीति आगमा प्रमाणान्येव, अन्ये त्वागमप्रमाणाभ्यां शास्त्राण्येव ब्रुवते ॥ ४५ ॥

न ते तत्सदृशास्त्वन्ये पारंपर्यसमुत्थिताः ।  
सारूप्याद्ये त एवेति निर्दिश्यन्ते नवा नवाः ॥ ४६ ॥  
भावास्तेषां समुदयो निरीशः सत्त्वसंज्ञकः ।  
कर्ता भोक्ता न स पुमानिति केचिद्वचस्थिताः ॥ ४७ ॥

निरात्मवादमतमुत्थापयति—न ते इत्यादि । अस्मिन् शरीरे ते क एव पृथिवीजलादयो भावा, ये त एवेति व्यप-दिश्यन्ते, ते न भवन्ति पूर्वानुभूता नानुभवन्तीत्यर्थः । यदि ते न भवन्ति, कथं तर्हि ‘ते’ इत्यभिज्ञानमित्याह—तत्सदृशा-स्त्वन्ये पूर्वसदृशा इत्यर्थः । पारंपर्यसमुत्थिता इति सदृशस-न्तानव्यवस्थिता । सारूप्यादिति सदृशरूपत्वात् । तेषां समु-दय इति क्षणभङ्गिना मेलक इत्यर्थः । निरीश इति स्थाय्यात्म-रहित । सत्त्वसंज्ञक इति प्राणिसंज्ञक । केचिदिति बौद्धाः । बौद्धा हि निरात्मकं क्षणिकज्ञानादिसमुदायमात्रं शरीरमि-च्छन्ति, प्रतिसन्धानं च क्षणिकानामपि ज्ञानादीनां कार्यकारण-भावादेकफलसन्तताविच्छन्ति ॥ ४६ ॥ ४७ ॥

तेषामन्यैः कृतस्यान्ये भावा भावैर्नवाः फलम् ।  
भुज्जते सदृशाः प्राप्तं यैरात्मा नोपदिश्यते ॥ ४८ ॥

एतदूषयति—तेषामित्यादि । तेषां ज्ञानसन्तानवादिनाम्, अन्येन कृतस्यौदनपाकादेः फलमन्नादि अन्ये भुज्जते इति प्राप्नोति । एतच्चासङ्गतं, यतः फलं भोक्ष्यामीति कृत्वा भावि-फलप्रत्याशया प्रवृत्तिर्युक्ता, न त्वन्यस्य भोग्यतां फलस्य पश्यन् कश्चित् प्रवर्तते, योऽपि सूपकारादि परार्थं प्रवर्तते, सोऽपि परार्थेन स्वार्थं साधयितुकाम एवेति भावः ॥ ४८ ॥

करणान्यान्यता दृष्टा कर्तुः कर्ता स एव तु ।  
कर्ता हि करणैर्युक्तः कारणं सर्वकर्मणाम् ॥ ४९ ॥

परमतं दूषयित्वा स्वमतमाह—करणेत्यादि । करणस्य

१ ‘लिङ्गं महदादिसूक्ष्मपर्यन्तं, लिङ्गनाद् ज्ञापनाद् बुद्ध्यादयो लिङ्गम्’ इति वाचस्पतिमिश्रः । २ ‘कर्ता वेदिता’ इति पा० । ३ ‘खादयः’ इति पा० । ४ ‘प्रयोजनानुसन्धाना’ इति पा० ।

१ ‘भावैर्भावा’ इति पा० ।

शरीरस्य परिणामिनोऽन्यान्यता दृष्टा । कर्ता चात्मा, स एव न विनाशीत्यर्थः । अत्रैव दृष्टान्तमाह—कर्ता हीत्यादि । यथाऽनेकशिल्पवित् कर्ता करणैर्वाशीसदंशयन्त्रादिभिः काष्ठपाटनलौहघटनादि करोति, तथाऽऽत्माऽपीत्यर्थः ॥ ४९ ॥

**निमेषकालाद्भावानां कालः शीघ्रतरोऽत्यये ।**

**भग्नानां न पुनर्भावः कृतं नान्यमुपैति च ॥ ५० ॥**

**मृतं तत्त्वविदामेतद्यस्मात्तस्मात् स कारणम् ।**

**क्रियोपभोगे भूतानां नित्यः पुरुषसंज्ञकः ॥ ५१ ॥**

अथायमात्मसद्भाव स्थितोऽस्तु, शरीरारम्भकाणां भूतानां का वा गतिरित्याह—निमेषेत्यादि । भावानामिति शरीरादि-भावानाम् । अत्यय इति विनाशे, शरीरस्य स्वाग्निपच्यमानस्य निमेषकालादपि शीघ्रं विनाशो भवतीत्यर्थः । अमीपा च भावानां भग्नानां न पुनर्भावः पुनरागमनं नास्तीत्यर्थः । तेन, येन शरीरेण यत् कृतं तच्छरीरं तत्फलं न प्राप्नोतीत्युक्तं भवति । अथ मा भवत्व्वं तत् किमित्याह—कृतमित्यादि ।—कृतं कर्म यागादि न फलरूपतयाऽन्यमुपैति, (एवं सति) देवदत्तकृतेन शुभ-कर्मणा यज्ञदत्तादयोऽपि सुखभाजः स्युः, तस्मात् क्षणभङ्गिशरीरादतिरिक्तैः कर्मकर्ता तत्फलभोक्ता चास्तीति भावः । क्रियोपभोग इति क्रियायां तत्फलभोगे च । भूतानामिति प्राणिनाम् ॥ ५० ॥ ५१ ॥

**अहङ्कारः फलं कर्म देहान्तरगतिः स्मृतिः ।**

**विद्यते सति भूतानां कारणे देहमन्तरा ॥ ५२ ॥**

आत्मसद्भावे हेत्वन्तरमाह—अहङ्कार इत्यादि । एतेऽहङ्कारादयः स्थिर एव परमात्मनि भवन्ति, पूर्वापरकालावस्थाधिवस्तुधर्मत्वादिति भावः । देहमन्तरेति देहं विना, देहातिरिक्ते कारणे सत्यहङ्कारो भवतीत्यर्थः ॥ ५२ ॥

**प्रभवो न ह्यनादित्वाद्विद्यते परमात्मनः ।**

**पुरुषो राशिसंज्ञस्तु मोहेच्छाद्वेषकर्मजः ॥ ५३ ॥**

‘प्रभवः पुरुषस्य क’ इत्यस्योत्तरं—प्रभव इत्यादि । प्रभवः कारणम् । राशिसंज्ञ इति षड्धातुसमुदायरूपश्चतुर्विंशतिराशिरूपो वा । मोहेच्छाद्वेषजनितकर्मजो मोहेच्छाद्वेषकर्मजः । मोहाद्वि भावेषु इच्छा द्वेषश्च भवति, ततः प्रवृत्तिः, प्रवृत्तेर्धर्मधर्मौ, तौ च शरीरं जनयतो भोगार्थम् ॥ ५३ ॥

**आत्मा ज्ञः करणैर्योगाज् ज्ञानं त्वस्य प्रवर्तते ।**

**करणानामवैमल्यादयोगाद्वा न वर्तते ॥ ५४ ॥**

**पश्यतोऽपि यथाऽऽदर्शं संक्लिष्टं नास्ति दर्शनम् ।**

**तत्त्वं जले वा कलुषे चेतस्युपहते तथा ॥ ५५ ॥**

‘किमज्ञो ज्ञः’ इत्यस्योत्तरम्—आत्मेत्यादि । करणानीह मनोबुद्धीन्द्रियाणि । न वर्तते ज्ञानमिति योजना । ननु यद्यय-

मात्मा ज्ञः, तत् किमित्यस्य सर्वदा ज्ञानं न भवतीत्याह—पश्यतोऽपीत्यादि । पश्यतोऽपीति चक्षुष्मतोऽपीत्यर्थः । तत्त्वमिति दर्शनविशेषणम् । तेन, म्लाने दर्पणे जले वा दर्शनं भवदय-यथाग्रहाहितया न तत्त्वरूपं भवतीत्यर्थः । चेतसीत्युपलक्षणं, तेन चक्षुरादावायुपहत इति ज्ञेयम् ॥ ५४ ॥ ५५ ॥

**करणानि मनो बुद्धिर्बुद्धिकर्मैन्द्रियाणि च ।**

**कर्तुः संयोगजं कर्म वेदना बुद्धिरेव च ॥ ५६ ॥**

**नैकः प्रवर्तते कर्तुं भूतात्मा नाश्रुते फलम् ।**

**संयोगाद्वर्तते सर्वं तमृते नास्ति किञ्चन ॥ ५७ ॥**

करणप्रस्तावाज् ज्ञाने कर्मणि वेदनाया च यावत् करणमात्मनस्तदाह—करणानीत्यादि । संयोगजमिति कर्मणा वेदनया बुद्ध्या च योज्यम् । नाश्रुते फलमेक इति योज्यम् । एक इति निष्करणः । संयोगाद्वर्तते इति करणसमुदायादुत्पद्यते । तमृत इति संयोग विना ॥ ५६ ॥ ५७ ॥

**न ह्येको वर्तते भावो वर्तते नाप्यहेतुकः ।**

**शीघ्रगत्वात्स्वभावात्त्वभावो न व्यतिवर्तते ॥ ५८ ॥**

अत्रैव सामग्रीजन्यत्वे सर्वकार्याणामुपपत्तिमाह—न ह्येक इत्यादि । एको भावः कारणरूपः सहकारिकारणान्तररहितो न कार्यकरणे वर्तते इत्यर्थः, एवं तावदेकं कारणं कार्ये न वर्तते, कार्यं च हेतुं विना न भवतीत्याह—वर्तते नाप्यहेतुक इति, हेतुं विना भाव उत्पत्तिधर्मा न वर्तते न भवतीत्यर्थः । तेन करणयुक्तात्मजन्यं कार्यं न केवलादात्मनो हेतुरूपान्नवतीत्युक्तं भवति । अथ हेतुं विना चेद्भावो न भवति, तत् किमभावेऽपि शरीराणां भावानां हेत्वपेक्षा न वेत्याह—शीघ्रगत्वादित्यादि । शीघ्रगत्वात् स्वभावात्क्षितोऽभावो न स्वभावं व्यतिवर्तते शीघ्रगत्वस्वभावं न त्यजतीत्यर्थः । तेन, अहेतुक एवाभावो भवति, भावरतु सहेतुकः । उक्तं हि “उत्पत्तिहेतुर्भावानां न निरोधेऽस्ति कारणम्” ( सू. अ. १६ ) इति । किंवा, शीघ्रगत्वादिस्थिरत्वाद्भावो नावस्थान्तरमात्मनाशं प्रति गच्छतीति ग्रन्थार्थः ॥ ५८ ॥

**अनादिः पुरुषो नित्यो विपरीतस्तु हेतुजः ।**

**सदकारणवन्नित्यं दृष्टं हेतुजमन्यथा ॥ ५९ ॥**

‘स नित्यः किमनित्य’ इत्यस्योत्तरम्—अनादिरित्यादि । अनादिश्च पुरुषोऽव्यक्तरूप आत्मशब्दाभिधेयः । विपरीत इति आदिमान् राशिरूपः पुरुष इत्यर्थः । अत्रैवानादेर्नित्यत्वे शास्त्रान्तरसमतिमप्याह—सदित्यादि । सदिति त्रिविधसमये प्रमाणगम्यभावरूपम् । एतेन, प्रागभावस्याकारणवतोऽप्यभावरूपतयाऽनित्यत्वं न व्यभिचारकम् । हेतुजमन्यथेति अत्रापि भावरूप-

१ ‘च’ इति पा० । २ ‘शरीरस्यानुपच्यमानस्य’ इति पा० ।

३ ‘क्षणभाविशरीरातिरिक्तः’ इति पा० । ४ ‘यद्वज्जले’ इति पा० ।

१ ‘ज्ञस्वभावः’ इति पा० । २ ‘वर्तते’ इति पा० । ३ ‘स्वभावात्तु भावो न व्यतिवर्तते’ इति पा० । ४ ‘विधिविषयप्रमाणगम्यभावरूपम्’ इति पा० ।

पमिति योजनीयम् । तेन, हेतुजन्यस्यापि प्रध्वरास्याविनाशित्वं परिहृतं भवति ॥ ५९ ॥

तदेव भावादग्राह्यं नित्यत्वं न कुतश्चन ।

भावाज्ज्ञेयं तदव्यक्तमचिन्त्यं व्यक्तमन्यथा ॥ ६० ॥

अव्यक्तमात्मा क्षेत्रज्ञः शाश्वतो विभुरव्ययः ।

तस्माद्यदन्यत्तद्व्यक्तं, वक्ष्यते चापरं द्वयम् ॥ ६१ ॥

व्यक्तमैन्द्रियकं चैव गृह्यते तद्यदिन्द्रियैः ।

अतोऽन्यत् पुनरव्यक्तं लिङ्गग्राह्यमतीन्द्रियम् ॥ ६२ ॥

किं तन्नित्यत्वमित्याह—तदेवेत्यादि । भावादुत्पत्तिधर्मकात् । तन्नित्यत्वं न कुतोऽपि भावाद्ववति, नित्यं हि न कुतोऽपि भवति । ततश्चात्मा भावं प्रति निरपेक्षत्वात् सर्वेभ्यो भावेभ्योऽप्यग्रे नित्यं सदेव । तच्चैवंभूतं नित्यमव्यक्तं ज्ञेयम् । अचिन्त्यमित्यव्यक्तविशेषणम् । अव्यक्तं च मूलप्रकृतिः । व्यक्तमन्येति प्रकृतेरन्यतमकार्यं महदादिकमनित्यम्, आकाशमपि विकाररूपतयाऽनित्यमेव, उदासीनपुरुषस्तु नित्य एवाव्यक्तशब्देनैव लक्षित इत्युक्तमेव । अव्यक्तधर्मान्तरव्यापकान् पर्यायानाह—अव्यक्तमित्यादि । पुनः प्रकारान्तरेण व्यक्ताव्यक्तार्थमाह—वक्ष्यते इत्यादि । अपरं द्वयमिति प्रकारान्तरकृतं व्यक्ताव्यक्तद्वयम् । लिङ्गग्राह्यमिति अनुमानग्राह्यम् । अतीन्द्रियमित्यनेन चेन्द्रियग्रहणायोग्यं यत् केनापि शब्दादिलिङ्गेन गृह्यते न तदव्यक्तं, किन्तु यन्नित्यानुमेयं मनोऽहङ्कारादि तदेवाव्यक्तम् ॥ ६०-६२ ॥

खादीनि बुद्धिरव्यक्तमहङ्कारस्तथाऽष्टमः ।

भूतप्रकृतिरुद्दिष्टा विकाराश्चैव षोडश ॥ ६३ ॥

बुद्धीन्द्रियाणि पञ्चैव पञ्च कर्मेन्द्रियाणि च ।

समनस्काश्च पञ्चार्था विकारा इति संज्ञिताः ॥ ६४ ॥

‘प्रकृति का विकारा’ के’ इत्यस्योत्तरं—खादीनीत्यादि । खादीनि सूक्ष्मभूतखादीनि तन्मात्रशब्दाभिधेयानि । बुद्धि महच्छब्दाभिधेया । अव्यक्तं मूलप्रकृतिः । अहङ्कार बुद्धिविकारः, स च त्रिविध—भूतादि, तैजस, वैकारिकश्च । भूतानां स्थावरजङ्गमाना प्रकृतिर्भूतप्रकृतिः । अत्र चाव्यक्तं प्रकृतिरेव परं, बुद्ध्यादयस्तु स्वकारणविकृतिरूपा अपि स्वकार्यापेक्षया प्रकृतिरूपा इह प्रकृतिर्वेनोक्ता । यदुक्तं—“मूलप्रकृतिरविकृतिर्महदायाः प्रकृतिविकृतयः सप्त” ( सा. का. ३ ) इति । विकारानाह—विकारा इत्यादि । एवशब्दो भिन्नक्रमेऽवधारणे, तेन विकारा एव षोडश परं न प्रकृतयः । बुद्धेरिन्द्रियाणि बुद्धीन्द्रियाणि । पञ्चार्था इति स्थूला आकाशादयः शब्दादिरूपा, गुणगुणिर्नोर्हि परमार्थतो भेदो नास्त्येवास्मिन् दर्शने ॥ ६३ ॥ ६४ ॥

इति क्षेत्रं समुद्दिष्टं सर्वमव्यक्तवर्जितम् ।

अव्यक्तमस्य क्षेत्रस्य क्षेत्रज्ञमृषयो विदुः ॥ ६५ ॥

एनमेव प्रकृतिविकारसमूहं क्षेत्रक्षेत्रज्ञभेदेन विभजते—इतीत्यादि । अव्यक्तवर्जितमिति प्रकृत्युदासीनवर्जितं, प्रकृतेऽश्वोदासीनपुरुषचैतन्येन चैतन्यमस्त्येव ॥ ६५ ॥

जायते बुद्धिरव्यक्ताद्बुद्ध्याऽहमिति मन्यते ।

परं खादीन्यहङ्कारादुत्पद्यन्ते यथाक्रमम् ॥ ६६ ॥

ततः संपूर्णसर्वाङ्गो जातोऽभ्युदित उच्यते ।

संप्रति महाप्रलयान्तरं यथाऽऽदिसर्गे बुद्ध्याद्युत्पादो भवति तदाह—जायत इत्यादि । बुद्ध्याऽहमिति मन्यत इति बुद्धेर्जातेनाहङ्कारेणाहमिति मन्यत इत्यर्थः । खादीनीति खादीनि सूक्ष्माणि तन्मात्ररूपाणि, तथैकादशेन्द्रियाणि । वचनं हि “प्रकृतेर्महांस्ततोऽहङ्कारस्तस्माद्गणश्च षोडशकः” ( सा. का. २२ ) इति । यथाक्रममिति यस्मादहङ्कारादुत्पद्यते तेन क्रमेण, तत्र वैकृतात् सात्त्विकादहङ्कारात्तैजससहायादेकादशेन्द्रियाणि भवन्ति, भूतादेस्त्वहङ्कारात्तामसात्तैजससहायात् पञ्चतन्मात्राणि । यदुक्तं—“सात्त्विक एकादशक प्रवर्तते वैकृतादहङ्कारात् । भूतादेस्त्वन्मात्रं स तामसस्तैजसादुभयम्” ( सां. का. २५ ) इति । तत इति आहङ्कारिककार्यानन्तरं तन्मात्रेभ्य उत्पन्नस्थूलभूतसंबन्धात् । संपूर्णसर्वाङ्गो जात इति आदिसर्गो(र्गे) जातः ॥ ६६ ॥—

पुरुषः प्रलये चैष्टैः पुनर्भावैर्विद्युज्यते ॥ ६७ ॥

अव्यक्ताद्यक्ततां याति व्यक्तादव्यक्ततां पुनः ।

रजस्तमोभ्यामाविष्टश्चक्रवत् परिवर्तते ॥ ६८ ॥

येषां द्वन्द्वे परा सक्तिरहङ्कारपराश्च ये ।

उदयप्रलयौ तेषां न तेषां ये त्वतोऽन्यथा ॥ ६९ ॥

एवमादिसर्गे प्रकृतेर्महदादिसर्गं दर्शयित्वा महाप्रलये प्रकृताव्यक्तरूपाया बुद्ध्यादीना लयमाह—पुरुष इत्यादि । इष्टैर्भावैरेति पुरुषोपभोगार्थमिष्टैर्बुद्ध्यादिभिः । अन्ये तु एवंभूतैः सङ्गं जन्मनि, बुद्ध्यादिवियोगं च मरणे ब्रुवते । तच्च, जन्ममरणयोर्बुद्ध्यादीनां विद्यमानत्वात् । उक्तं हि—“अतीन्द्रियैस्तैरति सूक्ष्मरूपैरात्मा कदाचिन्न विमुक्तपूर्वः । नैवेन्द्रियैर्नैव मनोमतिभ्यां न चाप्यहङ्कारविकारदोषैः” ( सा. अ. २ ) इति । तथाऽन्यत्राप्युक्तं—“पूर्वोत्पन्नमसक्तं नियतं महदादिसूक्ष्मपर्यन्तम् । संसरति निरुपभोगं भावैरधिवासितं लिङ्गम्” ( सा. का. ४० ) इति । तस्मान्महाप्रलय एव प्रकृतौ लयः, तथाऽऽदिसर्ग एव प्रकृतेर्महदादिसृष्टिरिति । एतदेव प्रपञ्चं लयं च प्रकृतेराह—अव्यक्तादित्यादि । अव्यक्तादिति प्रकृते, व्यक्तामिति महदादिमहाभूतपर्यन्तप्रपञ्चरूपता याति । व्यक्तादिति महाभूतप्रपञ्चाद्यवस्थातः पुनरव्यक्तरूपता याति गच्छति, महाप्रलये हि महाभूतानि तन्मात्रेषु लयं यान्ति, तन्मात्राणि तथेन्द्रियाणि चाहङ्कारे लयं यान्ति, अहङ्कारो बुद्धौ, बुद्धिश्च प्रकृताविति लयक्रमः । अयं च लयक्रमो मोक्षेऽपि भवति । परं तु तत्र तं पुरुषं प्रति

१ ‘नित्यत्वान्न कुतश्चन’ इति पा० । २ ‘व्यक्ताव्यक्तत्वमाह’ इति पा० । ३ ‘शब्दतन्मात्रादिशब्दाभिधेयानि’ इति पा० ।

१ ‘खादीन्यहङ्कार उपादत्ते’ इति पा० । २ ‘प्रवर्तमानसर्ग’ इति पा० ।

पुनः सर्गं नारभते प्रकृति । अयं समार कुतो भवतीत्याह—  
रजइत्यादि । आविष्टो युक्त । चक्रवत् परिवर्तत इति पुनः  
पुनर्लयसर्गाभ्यां युज्यते । द्वन्द्व इति रजस्तमोरूपे मिथुने । अह-  
ङ्कारपरा इति अहङ्कारान्ममेदमित्यादिमिथ्याज्ञानपरा । उदय-  
प्रलयौ जन्ममरणे, किंवा लयसर्गौ । अतोऽन्यथेति ये रागद्वे-  
षविमुक्ता निरहङ्काराश्च तेषां नोदयप्रलयौ भवतः ॥६७-६९॥

प्राणापानौ निमेषाद्या जीवनं मनसो गतिः ।  
इन्द्रियान्तरसंचारः प्रेरणं धारणं च यत् ॥ ७० ॥  
देशान्तरगतिः स्वप्ने पञ्चत्वग्रहणं तथा ।  
दृष्टस्य दक्षिणेनाक्षणा सव्येनावगमस्तथा ॥ ७१ ॥  
इच्छा द्वेषः सुखं दुःखं प्रयत्नश्चेतना धृतिः ।  
बुद्धिः स्मृतिरहङ्कारो लिङ्गानि परमात्मनः ॥ ७२ ॥  
यस्मात् समुपलभ्यन्ते लिङ्गान्येतानि जीवतः ।  
न मृतस्यात्मलिङ्गानि तस्मादाहुर्महर्षयः ॥ ७३ ॥  
शरीरं हि गते तस्मिन् शून्यागारमचेतनम् ।  
पञ्चभूतावशेषत्वात् पञ्चत्वं गतमुच्यते ॥ ७४ ॥

‘किं लिङ्गं पुरुषस्य च’ इत्यस्योत्तर—प्राणापानावित्यादि ।  
प्राणापानौ उच्छ्वासनिश्वासौ । निमेषाद्या इति आद्यशब्द-  
ग्रहणेन उन्मेषाद्या प्रेक्षणविशेषा गृह्यन्ते । मनसो गतिरिति  
मनसा पाटलिपुत्रगमनादिरूपा । इन्द्रियान्तरसंचारोऽपि  
मनस एव, यथा चक्षुः परित्यज्य मनः स्पर्शनमधिष्ठिती-  
त्यादि । प्रेरणं च तथा धारणं च मनस एवेति ज्ञेयम् । देशा-  
न्तरगतिः स्वप्ने इति छेदः । पञ्चत्वग्रहणं मरणज्ञानम् । सव्येना-  
वगम इति सव्येनाक्षणा स एवायं दक्षिणाक्षिदृष्टो घट इत्यव-  
गम इत्यर्थः । चेतना ज्ञानमात्रम् । बुद्धिस्तु ऊहापोहज्ञानम् । अथ  
कथमेतान्यात्मानं गमयन्तीत्याह—यस्मादित्यादि । जीवतः  
इति पञ्चभूतातिरिक्तात्मसंयुक्तस्य । पञ्चत्वं तु यद्यपि जीवतो न  
भवति किंतु मृतस्यैव, तथाऽपि पञ्चत्वं मृतशरीरे दृश्यमानं  
विपर्ययात् पञ्चत्वाभावाज्जीवच्छरीरलिङ्गं भवतीति ज्ञेयम् ।  
अत्रैवोदाहृताश्च प्राणापानादयो न भूतमात्रे भवन्ति, निरात्म-  
केष्विष्टकामृतशरीरादिष्वदर्शनात् । न च मन एव भूतातिरि-  
क्तमात्मा भवितुमर्हति, यतस्तस्यापि करैर्गणरूपस्य प्रेरणाद्यात्मना  
कर्त्रा कर्तव्यम् । नापीन्द्रियाण्यात्मत्वेन स्वीकर्तुं पार्यन्ते, यतस्तथा  
सति इन्द्रियान्तरोपलब्धमर्थं नेन्द्रियाणि यज्ञदत्तोपलब्धमर्थं  
देवदत्त इव प्रतिसन्धानं समर्थानि भवेयुः, अस्ति चेन्द्रिया-  
न्तरोपलब्धार्थप्रतिसन्धानं, यथा—सुरभिचन्दनं स्फुरशीमल्यत्र ।  
तस्मान्मन इन्द्रियभूतातिरिक्त आत्मा तिष्ठतीति ज्ञेयम् । अत्र  
यद्यपि बुद्धिशब्देन चेतनाधृतिस्मृत्यहङ्काराः प्राप्यन्त एव  
बुद्धिप्रकारत्वेन, तथाऽपि पृथक्पृथक्गर्भगमकत्वेन पुनः पृथग्-  
पात्ताः । तथाहि—चेतना गुणत्वेन अचेतनखादिभूतातिरिक्तधर्म-

१ ‘अयं’ इति पा० । २ ‘पञ्चभूतातिरिक्तात्मसंयुक्तस्य’  
इति पा० । ३ ‘करणभूतस्य’ इति पा० ।

णात्मानं गमयति, धृतिस्तु नियमात्मिका नियन्तारमात्मानं  
गमयति, बुद्धिस्तु ऊहापोहयोरेक कारणं गमयत्यात्मानं,  
स्मृतिस्तु पूर्वानुभूतार्थसमर्पणं स्थायिनमात्मानं गमयतीत्याद्यनु-  
सरणीयम् । आत्माविष्टानाभावे शरीरे प्राणाद्यभावमाह—  
शरीरमित्यादि । शून्यागारमिव शून्यागार यथा अविष्टातृशून्यम्,  
एवं मृतशरीरमपि । षड्धातुकं शरीरं, तत्र षष्ठे आत्मनि गते  
पञ्चभूतात्मकं शरीरं भवति, तेन पञ्चत्वं गतमुच्यते ॥७०-७४॥

अचेतनं क्रियावच्च मनश्चेतयिता परः ।  
युक्तस्य मनसा तस्य निर्दिश्यन्ते विभोः क्रियाः ७५  
चेतनावान् यतश्चात्मा ततः कर्ता निरुच्यते ।  
अचेतनत्वाच्च मनः क्रियावदपि नोच्यते ॥ ७६ ॥

‘निष्क्रियस्य क्रिया तस्य कथम्’ इत्यस्योत्तरम्—अचेतनमि-  
त्यादि । चेतयिता पर इति पर आत्मा चेतयिता पर न तु  
साक्षात् क्रियावान् । ननु, यद्येवं कथं तस्य क्रियेत्याह—युक्त-  
स्येत्यादि । आत्माधिष्ठितस्यैव मनसः क्रिया उपचारादात्मनः  
क्रियेत्युच्यत इत्यर्थः । एतदेवोपपादयति—चेतनावानित्यादि ।  
चेतनेन ह्यात्मनाऽधिष्ठितं मनः क्रियासु प्रवर्तते, चेतनानधिष्ठितं  
तु मनः क्रियासु न प्रवर्तते, तेन यत्कृता सा क्रिया स एव  
क्रियावानिति व्यपदेशं युज्यते, नैवचेतनं मनः, तत् पराधी-  
नक्रियत्वेन परमार्थतः क्रियावदपि कर्तृत्वेन नोच्यत इति  
वाक्यार्थः, नोच्यते इति ‘कर्तु’ इति शेषः ॥ ७५ ॥ ७६ ॥

यथास्वेनात्मनाऽऽत्मानं सर्वः सर्वासु योनिषु ।  
प्राणैस्तन्वयते प्राणी नह्यन्योऽस्त्यस्य तन्त्रकः ॥७७॥

सप्रति स्वतन्त्रत्वेऽप्यनिष्टयोनिगमनमाक्षिप्तं समादधाति—  
यथास्वेनेत्यादि । सर्वासु नरनोहस्तिकीटादियोनिषु । प्राणैस्तन्व-  
यते प्राणैर्गोचयति, आत्मनैवायं धर्माधर्मसहायेनात्मानं सर्वयो-  
निषु नयति, न परप्रेरितो याति, यतो नान्यः । पुरुषोऽस्य  
प्रेरकोऽस्ति ईश्वराभावात्, किंवा सत्यपि ईश्वरे तस्यापि कर्मप-  
राधीनत्वात् । इदमेव चास्यानिष्टयोनिगमने स्वातन्त्र्यं यद्-  
अनिष्टयोनिगमनहेत्वधर्मकरणे स्वातन्त्र्यम्, अधर्मकरणारब्ध-  
स्वकर्मणैवायमनिच्छन्नपि नीयत इत्यनिष्टयोनिगमनं भवति,  
स्वातन्त्र्यं च यथोक्तं भवति ॥ ७७ ॥

वशी तत् कुरुते कर्म यत् कृत्वा फलमश्नुते ।  
वशी चेतः समाधत्ते वशी सर्वं निरस्यति ॥ ७८ ॥

‘वशी यद्यसुखैः कस्माद्भावैराक्रम्यते’ इत्यस्योत्तर—वशी-  
त्यादि । वशी खेच्छाधीनप्रवृत्तिः । ( इष्टेनिष्टे वाऽऽत्मा ), तेन,  
वशी सन्नयं तानि कर्माणि करोति शुभान्यशुभानि वा आपात-  
फलरागात्, यानि कृत्वा तत्कर्मप्रभावाच्छुभेनाशुभेन वा फलेन

१ ‘पञ्चभूतमात्रक’ इति पा० । २ ‘कथं तर्हि क्रियावानित्याह’  
इति पा० । ३ ‘क्रियायोग्यमपि न प्रवर्तते’ इति पा० । ४ ‘युज्यते ।  
यत्त्वचेतनं मनस्तत्’ इति पा० । ५ अयं पाठो हस्तलिखितपुस्तके  
न पठ्यते ।



योगमाप्नोति । एतेन कर्तव्ये कर्मण्यस्य वशित्व, कृतकर्मफलं त्वस्यानिच्छतोऽपि भवति, तेन तत्प्रति नास्य वशित्वम् । अन्यै-  
दपि वशित्वफलमाह—वशी चेत् समाधत्त इति । अनिष्टेऽयं  
वशी सन्नयं मनो निवर्तयति, यदि ह्ययं वशी न स्यात्, न मनो  
निवर्तयितुं शक्नुयात् । अपरमपि वशित्वगमकं कर्माह—वशी  
सर्वं निरस्यतीति । वशी सन्नय मोक्षार्थं प्रवृत्तं सर्वारम्भं  
शुभाशुभफलं त्यजतीत्यर्थः । इह स्वतन्त्र परात्मना ईश्वरा-  
दिना प्रेरितप्रवृत्तिरुच्यते, वशी तु स्वयमपि प्रवर्तमान इच्छा-  
वशात् प्रवर्तते, न प्रेरितप्रवृत्तिरूपत्वेनेप्सितेऽनीप्सिते च वर्तते  
इति स्वातन्त्र्यवशित्वयोर्भेदः ॥ ७८ ॥

**देही सर्वगतोऽप्यात्मा स्वे स्वे संस्पर्शनेन्द्रिये ।**

**सर्वाः सर्वाश्रयस्थास्तु नात्माऽतो वेत्ति वेदनाः ७९**

‘सर्वा सर्वगतत्वाच्च वेदना किं न वेत्ति स’ इत्यस्योत्तर-  
माह—देहीत्यादि । सर्वगत इति सर्वगतोऽपि सन्, संस्पर्श-  
नेन्द्रिय इति संस्पर्शनयुक्ते शरीरे, वेदना सुखदुःखरूपा वेत्ति,  
सर्वाश्रयस्थास्तु न वेत्तीति योजना । यस्मात् सर्वगतोऽप्यात्मा  
स्वकीय एव स्पर्शनवति शरीरे पर वेदना वेत्ति, तेन सर्वा-  
श्रयस्था सर्ववेदना न वेत्तीति वाक्यार्थः । सर्वाश्रयस्था इति  
सर्वपरशरीरगता । परशरीरे चात्मा स्वकर्मापार्जितेन्द्रियाभा-  
वाद्बिद्यमानोऽपि नोपलभते सुखदुःखे । स्वे स्वे शरीर इति  
वक्तव्ये यत् ‘संस्पर्शनेन्द्रिये’ इति करोति, तेन स्वशरीरेऽपि  
यत्र केशनखादौ स्पर्शनेन्द्रियं नास्ति तत्र नात्मा किंचिदुपल-  
भत इति दर्शयति ॥ ७९ ॥

**विभुत्वमत एवास्य यस्मात् सर्वगतो महान् ।**

**मनसश्च समाधानात् पश्यत्यात्मा तिरस्कृतम् ८०**

**नित्यानुबन्धं मनसा देहकर्मानुपातिना ।**

**सर्वयोनिगतं विद्यादेक्योनावपि स्थितम् ८१ ॥**

‘न पश्यति विभु कस्मात्’ इत्यादिप्रश्नस्योत्तरं वक्तुं प्रवृत्तो  
विभुत्वसाधकार्थगुणहेतुप्राप्त्या विभुत्वमेव तावदात्मन साध-  
यति—विभुत्वमित्यादि । विभुत्वं सर्वगतपरिमाणयोगित्वम् ।  
अत एवेति उक्तसर्वगतत्वात् । एतदेव स्पष्टार्थं साक्षाद्भूते—  
यस्मादित्यादि । सर्वगतत्वं सर्वतोऽप्युपलभ्यमानत्वेन सर्वग-  
ताकाशादिपरिमाणस्याप्यस्ति, तेन तद्व्यवच्छेदार्थं ‘महान्’ इति  
पदं, तेन सर्वत्रोपलभ्यमानं महापरिमाणयोगिद्रव्यं विभुरुच्यत  
इति फलति । विभुत्वं व्युत्पाद्य कुञ्जादितिरोहितज्ञानं नैकान्तेन  
भवतीति दर्शयन्नाह—मनस इत्यादि । समाधानं समाधि ।  
अनेन, योगिन समाधिबल्यतिरोहितमपि पश्यन्तीति दर्श-  
यति । ये तु तिरोहितं न पश्यन्ति तत्राप्युपपत्तिमाह—निले-  
त्यादि । सर्वयोनिगतमप्यात्मानं मनसाऽनुबन्धगतमेक्योनावव-

स्थितं विद्यादिति योज्यम् । देहनिर्वर्तकेन कर्मणा अनुपात  
आत्मनि सबन्धो यस्य, तेन मनसा देहकर्मानुपातिना । एतेन,  
यद्यप्यात्मा कुञ्जादिभिरतिरोहितस्तथाऽपि यदस्योपलब्धिसाधनं  
मनस्तस्यैकस्मिन्नेव शरीरे व्यवस्थितस्य व्यवधानाच्च पश्यत्यर्थं  
तिरस्कृतमित्युक्तं भवति ॥ ८० ॥ ८१ ॥

**आदिर्नास्त्यात्मनः क्षेत्रपारंपर्यमनादिकम् ।**

**अतस्तयोरनादित्वात् किं पूर्वमिति नोच्यते ॥ ८२ ॥**

‘क्षेत्रज्ञ क्षेत्रमथवा’ इत्यादिप्रश्नस्योत्तरम्—आदिरित्यादि ।  
क्षेत्रपारंपर्यमिति क्षेत्रस्याव्यक्तवर्जितस्य महदादित्रयोविंशतिकस्य  
परम्परासन्ततेरनादित्वेनैव क्षेत्रक्षेत्रज्ञयोरिदं प्रथममिति व्यप-  
देशो नैव भवतीत्यर्थः । ननु यदि क्षेत्रपरंपराऽप्यनादिस्तदा  
तस्यात्मवदुच्छेदो न प्राप्नोति, यदनादि तन्नित्यं भवति, यथा—आ-  
त्मेति दृष्टं ? ब्रूम—अनादित्वेऽपि यत् स्वरूपेनैवानादि तन्नो-  
च्छिद्यते, यथा—आत्मा, यत्तु उच्छिष्टतिथिर्मेकं बुद्ध्यादि, तदु-  
च्छिद्यत एव, सन्तानस्तु परमार्थतः सन्तानिभ्योऽतिरिक्तो  
नास्त्येव, यदनादि स्यात्, तेन, सन्तानस्यानादित्वं भाक्तमेव ।  
किञ्चैवंभूतस्य बुद्ध्यादिसन्तानस्योच्छेदे मोक्षप्रतिपादक आगम  
एव प्रमाणत्वेन ज्ञेयः ॥ ८२ ॥

**ज्ञः साक्षीत्युच्यते नाज्ञः साक्षी त्वात्मा यतः स्मृतः ।**

**सर्वे भावा हि सर्वेषां भूतानामात्मसाक्षिकाः ॥ ८३ ॥**

‘साक्षिभूतश्च कस्यायम्’ इत्यस्योत्तर—ज्ञ इत्यादि । ज्ञो  
ज्ञानवान् साक्षीति लोके कथ्यते, नत्वज्ञ पाषाणादि । तेन,  
ज्ञत्वेनासत्यप्यन्यस्मिन् कर्तरि साक्षीत्युच्यते इति वाक्यार्थः ।  
सर्वेषामिति खादिभूतानाम् । सर्वे भावा इति सर्वे भूतवर्मा दर्श-  
नयोग्या । आत्मसाक्षिका इति आत्मोपलभ्यमाना ॥ ८३ ॥

**नैकः कदाचिद्भूतात्मा लक्षणैरुपलभ्यते ।**

**विशेषोऽनुपलभ्यस्य तस्य नैकस्य विद्यते ॥ ८४ ॥**

**संयोगपुरुषस्येष्टो विशेषो वेदनाकृतः ।**

**वेदना यत्र नियता विशेषस्तत्र तत्कृतः ॥ ८५ ॥**

‘स्यात् कथं चाविकारस्य’ इत्यादिप्रश्नस्योत्तरं—नैक इत्यादि ।  
अविकारस्य परमात्मनो वेदनाकृतो विशेषो नास्त्येव, यत्र  
तु वेदनाकृतो विशेषः स राशिरूप परमात्मव्यतिरिक्त एवेति  
वाक्यार्थः । भूतानामधिष्ठाता आत्मा भूतात्मा, अयं भूतात्मा  
एको भूतव्यतिरिक्तो न लक्षणैः प्राणापानादिभिरुक्तैरुपल-  
भ्यते । कुतो नोपलभ्यत इत्याह—विशेष इत्यादि । एकस्य  
भूतरहितस्य, यदात्मनो विशेषो वेदनादिनोपलभ्यत एव,  
तेनानुपलब्धिरेवात्र प्रमाणमित्यर्थः । संयोगपुरुषं चतुर्विंश-

१ ‘नास्त्येव’ इति पा० । २ ‘अन्यथा तु’ इति पा० । ३ ‘देहे  
सर्वगतश्चात्मा’ इति पा० । ४ ‘सर्वशरीरगता.’ इति पा० । ५ ‘मन-  
साऽनुबद्ध सन्त’ इति पा० ।

१ ‘देहानुवर्तकेन’ इति पा० । २ ‘अनादितात्मा क्षेत्रस्य पार-  
म्पर्यमनादिकम्’ इति पा० । ३ ‘नावतरतीत्यर्थः’ इति पा० ।  
४ ‘तदाऽऽत्मवदुच्छेदः नाप्नोति’ इति पा० । ५ ‘अत्राविकारस्य पर-  
मात्मनो विशेषो वेदनादिनोपलभ्यत एव, वेदनाकृतो विशेषो  
नास्त्येव’ इति पा० ।

तिक्रि । नन्वेवमपि चतुर्विंशत्यन्तर्निविष्टस्य भूतात्मनोऽपि वेद-  
नाकृतविशेषेण भवितव्यं, यतः समुदायधर्मे समुदायिनामेव  
भवति, यथा—माषराशेरुत्वं प्रत्येकं माषाणामेव गौरवेण भव-  
तीत्याह—वेदनेत्यादि । वेदना सुखदुःखरूपा । यत्र बुद्ध्या-  
दिसमूहे नियता व्यवस्थिता वेदना, तत्रैव तत्कृतो दैन्यहर्षादि-  
विशेषोऽपि नियतः, तत्रैव बुद्ध्यादिराशौ वर्तते नात्मनीति  
भावः । बुद्ध्यादिगतेन गुणत्रयपरिणामरूपेण सुखदुःखादिना  
असुखदुःख एवात्मा तत्सबन्धात् सुखदुःखादिमान् भवति  
॥ ८४ ॥ ८५ ॥

**चिकित्सति भिषक् सर्वास्त्रिकाला वेदना इति ।**

**यथा युक्त्या वदन्त्येके सा युक्तिरुपधार्यताम् ॥ ८६ ॥**

**पुनस्तच्छिरसः शूलं ज्वरः स पुनरागतः ।**

**पुनः स कासो बलवांश्छर्दिः सा पुनरागता ॥ ८७ ॥**

**एभिः प्रसिद्धवचनैरतीतागमनं मतम् ।**

**कालश्चायमतीतानामतीनां पुनरागतः ॥ ८८ ॥**

**तमर्तिकालमुद्दिश्य भेषजं यत् प्रयुज्यते ।**

**अतीतानां प्रशमनं वेदनानां तदुच्यते ॥ ८९ ॥**

**आपस्ताः पुनरागुर्मा याभिः शस्यं पुरा हतम् ।**

**यथा प्रक्रियते सेतुः प्रतिकर्म तथाऽऽश्रये ॥ ९० ॥**

**पूर्वरूपं विकाराणां दृष्ट्वा प्रादुर्भविष्यताम् ।**

**या क्रिया क्रियते सा च वेदनां हन्त्यनागताम् ९१**

**पारंपर्यानुबन्धस्तु दुःखानां विनिवर्तते ।**

**सुखहेतूपचारेण सुखं चापि प्रवर्तते ॥ ९२ ॥**

**न समा यान्ति वैषम्यं विषमाः समतां न च ।**

**हेतुभिः सदृशा नित्यं जायन्ते देहधातवः ॥ ९३ ॥**

**युक्तिमेतां पुरस्कृत्य त्रिकालां वेदनां भिषक् ।**

**हन्तीत्युक्तं चिकित्सा तु नैष्टिकी या विनोपधाम् ९४**

‘अथवाऽऽर्तस्य’ इत्यादिप्रश्नस्योत्तरमाह—चिकित्सतीत्यादि ।  
अतीतवेदनाचिकित्सा न मुख्या, किंतु लोकप्रसिद्धोपचारेणो-  
च्यत इति वाक्यार्थः । प्रसिद्धवचनैरिति लोकप्रसिद्धवचनैः ।  
प्रतिकर्म चिकित्सा । आश्रय इति शरीरे । पूर्वरूपमित्यादिना  
अनागतवेदनाचिकित्सां समर्थयति । पूर्वरूपं यद्यपि भविष्य-  
तामेव भवति रोगाणां, तथाऽपि भविष्यतामिति पदेन भूतेऽपि  
व्याधौ यानि रूपाणि भवन्ति तानि निराकरोति । उक्तं हि—  
“प्राक् सन्तापात्, अपि चैनं सन्तापार्तमनुब्रूयन्ति” ( नि  
अ. १ ) इत्यनेन रोगावस्थायामपि पूर्वरूपसद्भावं । एवमती-  
तानागतवेदनाचिकित्सा व्युत्पादिता । वर्तमानचिकित्सामपि  
दर्शयन् पारमार्थिकं मतमाह—पारम्पर्येणेत्यादि । पारम्पर्यानु-  
बन्धः सन्तानन्यायेनानुबन्धः । दुःखानामिति रोगाणाम् ।

सुखहेतूपचारेणेति आरोग्यहेतुचिकित्सासेवया । सुखमिति आरो-  
ग्यम् । एवं मन्यते—यदा चिकित्सा सुखहेतु सेव्यते  
तदा दुःखहेतुसेवाभावाद्दुःखं नोत्पद्यते, उत्पन्नं च दुःखं रोग-  
रूपं क्षणभङ्गित्वेन स्वयमेव नश्यति, सुखहेतुसन्निध्यात् सुख-  
मारोग्यमुत्पद्यते, तेन चिकित्सया अनागतं दुःखं हेतुप्रतिब-  
न्धान्निवृध्यते, सुखं च जन्यते इति सिद्धान्तः । एतदे-  
वाह—न समा इत्यादि । समाश्च विषमाश्च क्षणभङ्गित्वस्वभा-  
वान्न वैषम्यावस्था साम्यावस्था वा यान्तीत्यर्थः । हेतुभिः  
सदृशा इति समहेतो समा, तथा विषमहेतोश्च विषमा ।  
एतच्चिकित्साप्राप्तयेऽध्याये प्रपञ्चितमेव । चिकित्साप्रस्तावेन  
सकलदुःखहारिणी चिकित्सा मोक्षफलमाह—चिकित्सा त्वि-  
त्यादि । निष्ठा अत्यन्तदुःखमोक्षो मोक्षरूपः, तदर्थं भूता नैष्टिकी ।  
विनोपधामिति तृष्णा विना, तृष्णाशून्या प्रवृत्तिर्मोक्षफल-  
भवतीत्यर्थः ॥ ९४ ॥

**उपधा हि परो हेतुर्दुःखदुःखाश्रयप्रदः ।**

**त्यागः सर्वोपधानां च सर्वदुःखव्यपोहकः ॥ ९५ ॥**

**कोषकारो यथा ह्यंशुनुपादत्ते वैधप्रदान् ।**

**उपादत्ते तथाऽर्थेभ्यस्तृष्णामन्नः सदाऽऽतुरः ॥ ९६ ॥**

**यस्त्वन्निकल्पानर्थान् शो ब्रान्वा तेभ्यो निवर्तते ।**

**अनारम्भादसंयोगात्तं दुःखं नोपतिष्ठते ॥ ९७ ॥**

परो हेतुरिति मूलकारणम् । दुःखरूपेणैव दुःखाश्रयः शरी-  
रम् । भोगतृष्णया हि प्रवर्तमानो धर्माधर्मान् दुःखशरीरोत्पा-  
दकानुपादत्ते, सर्वोपधात्यागात्तु न रागद्वेषाभ्यां क्वचित् प्रव-  
र्तते, अप्रवर्तमानश्च न धर्माधर्मानुपादत्ते, एवमनागतधर्मा-  
धर्मोपरमः, उपात्तधर्माधर्मयोस्तु रागद्वेषशून्यस्योपभोगादेव  
क्षयः, तेन सर्वथा कर्मक्षयाद्दुःखशरीराभाव इति भावः ।  
अत्रैव तृष्णाया दुःखकारणत्वे दृष्टान्तमाह—कोषकार इत्यादि ।  
कोषकारः स्वनामप्रसिद्धः कीटः । सदाऽऽतुर इति सदा ससार-  
दुःखगृहीतः । अनारम्भादिति रागद्वेषपूर्वकारम्भविरहात् ।  
असंयोगादिति आरम्भशून्यत्वेन धर्माधर्मोच्छेदकृताच्छरीरा-  
संयोगात्, शरीराभावे च निराश्रयमकारणकं दुःखं न भव-  
तीति भावः ॥ ९५-९७ ॥

**धीधृतिस्मृतिविभ्रंशः संप्राप्तिः कालकर्मणाम् ।**

**असात्म्यार्थागमश्चेति ज्ञातव्या दुःखहेतवः ॥ ९८ ॥**

‘कारणं वेदनानां किम्’ इत्यस्योत्तरमाह—धीधृतीत्यादि ।  
अयं चार्थः प्रकरणागतत्वादुच्यमानो न पुनरुक्ततामावहति ।  
धीधृतिस्मृतयः प्रज्ञाभेदाः । एते च शिष्यव्युत्पत्त्यर्थं प्रज्ञा-  
भेदत्वेनान्यथा व्युत्पाद्य इहोच्यन्ते । संप्राप्तिः कालकर्मणामिति  
कालस्य संप्राप्तिस्तथा कर्मणश्च संप्राप्तिः । कर्मसंप्राप्तिः पच्य-

१ ‘हेतुप्रतिबन्धान्निवृध्यते, सुखं च कल्प्यते, इति सिद्धान्तः’  
इति पा० । २ ‘मोक्षफलमावहतीत्यर्थः’ इति पा० । ३ ‘व्यावहान्’  
इति पा० । ४ ‘उपात्तधर्माधर्मयोरनुरागद्वेषशून्योपभोगादेव क्षयः’  
इति पा० ।

मानकर्मयोग । कालसंप्राप्तिप्रहणेन चेह ये कालव्यक्तास्ते गृह्यन्ते, नावश्यं कालजन्या, यत स्वाभाविकानपि कालजन्यान् तथा तृतीयकादीनप्यासात्म्येन्द्रियार्थादिजन्यान् कालजत्वेनैवेहाभिधास्यति । कर्मजास्तु प्रज्ञापराधजन्या एवेह कर्मजन्यत्वेन विशेषेण शिष्यव्युत्पत्त्यर्थं पृथगुच्यन्ते, कालव्यङ्ग्यत्वेन च कर्मजा इह कालसंप्राप्तिजन्येष्ववरोद्धव्या । प्रज्ञापराधवरोधश्च यथा कर्मजानां, तथा प्रथमाध्याय एवोक्तम् । किचाचार्येणोन्मादनिदाने स्वयमेवोक्तं यत्—“प्रज्ञापराधात् संभूते व्याधौ कर्मज आत्मन ” ( नि. अ. ७ ) इत्यादि, तथा जनपदोद्धंसनीये च विमाने पुनरुक्तं—“वाय्वादीना यद्वै-गुण्यमुत्पद्यते तस्य मूलमधर्म, तन्मूलं वाऽसत्कर्म पूर्वकृतं, तयोर्योनि प्रज्ञापराध एव” ( वि. अ. ३ ) इति । तस्मादिह संप्राप्ति कालकर्मणामित्यनेन न कालजन्या गदा उच्यन्ते, कि तु कालव्यङ्ग्या ॥ ९८ ॥

**विषमाभिनिवेशो यो नित्यानित्ये हिताहिते ।**

**ज्ञेयः स बुद्धिविभ्रंशः समं बुद्धिर्हि पश्यति ॥ ९९ ॥**

धीविभ्रंशं विवृणोति—विषमेत्यादि । विषमाभिनिवेश. अयथाभूतत्वेनाध्यवसानं नित्येऽनित्यमिति, एवं हितेऽहितमहिते वा हितमिति या बुद्धिः स बुद्धिविभ्रंशः । अथ कथमयं बुद्धिविभ्रंशशब्देनोच्यत इत्याह—समं बुद्धिर्हि पश्यति, उचिता बुद्धिः समं यथाभूतं यस्मात् पश्यति, तस्मादसमदर्शनं बुद्धिविभ्रंश उचित एवेत्यर्थः ॥ ९९ ॥

**विषयप्रवर्णं सत्त्वं धृतिभ्रंशान्न शक्यते ।**

**नियन्तुमहितादर्थोद्धृतिर्हि नियमात्मिका ॥ १०० ॥**

धृतिभ्रंशमाह—विषयेत्यादि । विषयप्रवर्णं विषयेषु प्रसज्यत । नियन्तुमिति व्यावर्तयितुम् । धृतिर्हि नियमात्मिकेति यस्माद् धृतिरकार्यप्रसक्तं मनो निवर्तयति स्वरूपेण, तस्मान्मनोनियमं कर्तुमशक्ता धृतिः स्वकर्मभ्रष्टा भवतीत्यर्थः ॥ १०० ॥

**तत्त्वज्ञाने स्मृतिर्यस्य रजोमोहावृतात्मनः ।**

**अश्रयते स स्मृतिभ्रंशः स्मृत्यर्थं हि स्मृतौ स्थितम् १०१**

स्मृतिभ्रंशं विवेचयति—तत्त्वज्ञाने । तत्त्वज्ञाने स्मृतिर्यस्य अश्रयते इति योजना । स्मृत्यर्थं हि स्मृतौ स्थितमिति स्मृत्यत्वेन समतस्यार्थस्य स्मरणं प्रशस्तस्मृतिधर्मः । तत्र च तत्त्वज्ञानस्य शिष्टानां स्मृत्यत्वेन समतस्य यदस्मरणं, तत् स्मृत्यपराधाद्भवतीत्यर्थः ॥ १०१ ॥

**धीधृतिस्मृतिविभ्रष्टः कर्म यत् कुरुतेऽशुभम् ।**

**प्रज्ञापराधं तं विद्यात् सर्वदोषप्रकोपणम् ॥ १०२ ॥**

**उदीरणं गतिमतामुदीर्णानां च निग्रहः ।**

**सेवनं साहसानां च नारीणां चातिसेवनम् ॥ १०३ ॥**

**कर्मकालातिपातश्च मिथ्यारम्भश्च कर्मणाम् ।**

**विनयाचारलोपश्च पूज्यानां चाभिधर्षणम् ॥ १०४ ॥**

च. सं. ३८

**ज्ञातानां स्वयमर्थानामहितानां निषेवणम् ।**

**परमौन्मादिकानां च प्रत्ययानां निषेवणम् ॥ १०५ ॥**

**अकालादेशसंचारौ मैत्री संक्लिष्टकर्मभिः ।**

**इन्द्रियोपक्रमोक्तस्य सद्गतस्य च वर्जनम् ॥ १०६ ॥**

**ईर्ष्यामानभयक्रोधलोभमोहमदभ्रमाः ।**

**तज्जं वा कर्म यत् क्लिष्टं क्लिष्टं यदेहकर्म च ॥ १०७ ॥**

**यच्चान्यदीदृशं कर्म रजोमोहसमुत्थितम् ।**

**प्रज्ञापराधं तं शिष्टा ब्रुवते व्याधिकारणम् ॥ १०८ ॥**

एवं बुद्ध्यादिभ्रंशत्रयरूपप्रज्ञापराधजन्यं कर्म प्रज्ञापराधत्वेन दर्शयन्नाह—धीत्यादि । सर्वदोषशब्देन वातादयो रजस्तमसी च गृह्यन्ते । कर्मकालातिपातं चिकित्साकालातिवर्तनम् । मिथ्यारम्भ इति अयोगातियोगमिथ्यायोगरूप । विनयाचारलोपेनैव प्राप्तमपि यत् पुन पूज्यानामभिधर्षणत्वमिधीयते, तद्विशेषेण प्रकोपकत्वख्यापनार्थमुदाहरणार्थं च । संक्लिष्टकर्मभिरिति पतितै । क्लिष्टमिति निन्दितम् ॥ १०९-१०८ ॥

**बुद्ध्या विषमविज्ञानं विषमं च प्रवर्तनम् ।**

**प्रज्ञापराधं जानीयान्मनसो गोचरं हि तत् ॥ १०९ ॥**

संक्षेपेण प्रज्ञापराधलक्षणमाह—बुद्धेत्यादि । विषममिति अनुचितं, विषमविज्ञानं स्वरूपत एव प्रज्ञापराधः । विषमप्रवर्तनं च प्रज्ञापराधकार्यत्वेन प्रज्ञापराधशब्देनोच्यते । मनसो गोचरं हि तदिति तद्विषमप्रवर्तनं विषमज्ञानं च मनःकार्यप्रज्ञाविषयत्वेन मनसो गोचरमित्यर्थः । विषमप्रवर्तनं च मनोगोचरजन्यत्वेनोपचारादुक्तं, विसदृशमनोविषयज्ञानाद्विषमवाग्देहप्रवृत्तिरपि भवति ॥ १०९ ॥

**निर्दिष्टा कालसंप्राप्तिर्व्याधीनां व्याधिसंग्रहे ।**

**चयप्रकोपप्रशमाः पित्तादीनां यथा पुरा ॥ ११० ॥**

**मिथ्यातिहीनलिङ्गाश्च वर्षान्ता रोगहेतवः ।**

**जीर्णभुक्तप्रजीर्णान्नकालाकालस्थितिश्च या ॥ १११ ॥**

**पूर्वमध्यापराह्णाश्च रात्र्या यामास्त्रयश्च ये ।**

**एषु कालेषु नियता ये रोगास्ते च कालजाः ॥ ११२ ॥**

व्याधीनां कालसंप्राप्तिमाह—निर्दिष्टेत्यादि । व्याधिसंग्रहे इति कियन्त शिरसीये “चयप्रकोपप्रशमाः पित्तादीनां यथाकामम् । भवन्त्येकैकशः षट्सु कालेष्वन्नागमादिषु” ( सू. अ. १७ ) इत्यनेन तथा ब्रुदाहरणेन च । तेन, कालसंप्राप्तिर्व्याधीनां यथा—चयप्रकोपप्रशमाः पित्तादीनां पुरा निर्दिष्टा इति योज्यम् । उदाहरणान्तरमाह—मिथ्येत्यादि । जीर्णेत्यादौ जीर्णाद्यवस्थान्नयविशिष्टस्यान्नस्य काल, तथाऽन्नस्याकालोऽजीर्णाद्यवस्थालक्षितः । प्रैजीर्णं विदग्धम् । रात्र्योमास्त्रयश्च य इति त्रयो भागाः, पूर्वरात्रमध्यरात्रपररात्ररूपाः, न तु यामः

१ ‘व्याधिकारिणम्’ इति पा० । २ ‘भुक्तजीर्णप्रजीर्णान्नकालः’ इति पा० । ३ ‘यथेत्युदाहरणेन च’ इति पा० । ४ ‘प्रजीर्णस्य जरणारम्भान्नस्य पच्यमानस्य’ इति गङ्गाधरः ।

प्रहर इति ज्ञेयम् । अन्यत्रापि च भागत्रये यामविभागं कृत्वा अभिधानशब्दे त्रियामा निशाऽभिधीयते । तेषु कालेष्विति जीर्णान्नकालादिषु, जीर्णे अपराह्णे रात्रिशेषे च वातिका गदा, भुक्तमात्रे पूर्वाह्णे पूर्वात्रये च कफजा गदा, प्रजीर्णे मध्याह्ने मध्यरात्रे च पित्तजा नियता रोगाः । अन्नाकाले चाजीर्णलक्षणे भोजनात् त्रयोऽपि दोषा भवन्तीति ज्ञेयम् । किंवा, 'जीर्णभुक्तप्रजीर्णान्नकाला' इति च्छेदः, तेन जीर्णायवस्थायुक्तान्नकाला पूर्ववदेव ज्ञेया, तथा 'कालस्थितिश्च या' इति योजना, कालस्थितिशब्देन बाल्यादिवयस्यैविध्यमुच्यते । तत्र बाल्ये श्लैष्मिका, यौवने पैतिका, वार्धक्ये वातिका गदा वर्धन्ते इति ज्ञेयम् ॥ ११०-११२ ॥

अन्येद्युष्को ब्रह्मग्राही तृतीयकचतुर्थकौ ।

स्वे स्वे काले प्रवर्तन्ते काले ह्येषां बलागमः ॥ ११३ ॥

विषमज्वरानपि कालविशेषप्रवर्तमानमात्रत्वेन कालजे दर्शयन्नाह—अन्येद्युष्क इत्यादि । ब्रह्मग्राही चतुर्थकविपर्यय । वक्ष्यति हि—“विषमज्वर एवान्यश्चतुर्थकविपर्यय । मध्ये अहनी ज्वरयत्यादावन्ते च मुञ्चति” (चि.अ. ३) इति । कथं स्वीय एव काले प्रवर्तन्त इत्याह—काले ह्येषां बलागम इति । उक्त एव काले यस्माद् बलवन्तो भवन्ति, तस्मात्तत्रैव संजातबला सन्तो व्यज्यन्त इत्यर्थः ॥ ११३ ॥

एते चान्ये च ये केचित् कालजा विविधा गदाः ।

अनागते चिकित्स्यास्ते बलकालौ विज्ञानता ॥ ११४ ॥

एतेषां चिकित्साक्रममाह—एते चेत्यादि । अन्ये चेत्यनेनान्यानपि कालविशेषप्राप्तिप्रादुर्भाविनः शोथकुष्ठदीन सूचयति ॥ ११४ ॥

कालस्य परिणामेन जरामृत्युनिमित्तजाः ।

रोगाः स्वाभाविका दृष्टाः स्वभावो निष्प्रतिक्रियः ११५

स्वाभाविकानपि कालपरिणामव्यज्यमानतया इह कालजेऽवरोधयितुमाह—कालस्येत्यादि । जरामृत्युरुपात्तिमित्ताज्जाता जरामृत्युनिमित्तजा, मृत्युशब्देनैव युगातुरुपायु पर्यवसानभवकालमृत्युग्राह्य, किंवा जरामृत्योर्येन्निमित्तं तस्माज्जाता जरा-मृत्युनिमित्तजा, जरामृत्युनिमित्तं च प्राणिना साधारणदेहनिवर्तकभूतस्वभावोऽदृष्टं च । अथ स्वाभाविकानां का चिकित्सेत्याह—स्वभाव इत्यादि । निष्प्रतिक्रिय इति साधारणचिकित्स्या रसायनवर्ज्यया न प्रतिक्रियते, रसायनेन तु प्रतिक्रियत एव, तेन, “अस्य प्रयोगाच्चयवनः सुवृद्धोऽभूत् पुनर्युवा” (चि.अ. १ पा.) इत्यादिरसायनैः प्रयोगेण समं न विरोधः, किंवा, स्वाभाविका जरादयो रसायनजनितप्रकर्षादुत्तरकालं पुनरवश्यं भवन्तीति निष्प्रतिक्रियत्वेनोक्ता ॥ ११५ ॥

निर्दिष्टं दैवशब्देन कर्म यत् पौर्वदेहिकम् ।

हेतुस्तदपि कालेन रोगाणामुपलभ्यते ॥ ११६ ॥

१ ‘भवन्तीति’ इति पा० । २ ‘प्रवर्तमानत्वेन’ इति पा० । ३ अन्ये च ये केचिदिति अर्थाभेदकपासारादयः । ४ ‘पर्यवसानान्तरजः’ इति पा० । ५ ‘रसायनप्रयोगबलेन’ इति पा० ।

सप्रति कर्मसंप्राप्तिकृतमपि गदं कालविशेषव्यज्यमानतया दर्शयन्नाह—निर्दिष्टमित्यादि । कालेनेति पच्यमानतालक्षितेन कालेन (युक्तं सत्) कर्म कारणं भवतीत्यर्थः ॥ ११६ ॥

न हि कर्म महत् किञ्चित् फलं यस्य न भुज्यते ।

क्रियाघ्नाः कर्मजा रोगाः प्रशमं यान्ति तत्क्षयात् ११७

कर्मण फलसंबन्धिनियममाह—न हीत्यादि । महदिति विशेषणेन किञ्चिदमहत् कर्म प्रायश्चित्तबाधनीयफलं न ददात्यपि फलमिति दर्शयति । कर्मजानामचिकित्स्यत्वमाह—क्रियाघ्ना इत्यादि । तत्क्षयादिति कर्मक्षयात्, कर्मक्षयश्च कर्मफलोपभोगादेव परं भवति ॥ ११७ ॥

अत्युग्रशब्दश्रवणाच्छ्रवणात् सर्वशो न च ।

शब्दानां चातिहीनानां भवन्ति श्रवणाज्जडाः ॥ ११८ ॥

परुषोद्गीपणाशस्ताप्रियव्यसनसूचकैः ।

शब्दैः श्रवणसंयोगो मिथ्यासंयोग उच्यते ॥ ११९ ॥

असंस्पर्शोऽतिसंस्पर्शो हीनसंस्पर्श एव च ।

स्पृश्यानां संग्रहेणोक्तः स्पर्शनेन्द्रियबाधकः ॥ १२० ॥

यो भूतविषवातानामकालेनागतश्च यः ।

स्नेहशीतोष्णसंस्पर्शो मिथ्यायोगः स उच्यते १२१

रूपाणां भास्वतां दृष्टिर्विनाशयत्यतिदर्शनात् ।

दर्शनाच्चातिसूक्ष्माणां सर्वशश्चाप्यदर्शनात् ॥ १२२ ॥

द्विष्टभैरवबीभत्सदूरातिश्छिष्टदर्शनात् ।

तामसानां च रूपाणां मिथ्यासंयोग उच्यते १२३

अत्यादानमनादानमोकसात्म्यादिभिश्च यत् ।

रसानां विषमादानमल्पादानं च दूषणम् ॥ १२४ ॥

अतिमृद्वतितीक्ष्णानां गन्धानामुपसेवनम् ।

असेवनं सर्वशश्च घ्राणेन्द्रियविनाशनम् ॥ १२५ ॥

पूतिभूतविपद्भिष्टा गन्धा ये चाप्यनार्तवाः ।

तैर्गन्धैर्घ्राणसंयोगो मिथ्यायोगः स उच्यते ॥ १२६ ॥

इत्यसात्म्यार्थसंयोगस्त्रिविधो दोषकोपनः ।

क्रमागतमसात्म्येन्द्रियार्थसंयोगं विवृणोति—अत्युग्रेत्यादि । सर्वशो न चेति सर्वथोऽग्रशब्दाश्रवणात् । स्पृश्यानामिति स्पृश्यत्वेनोक्तानां शास्त्रेऽभ्यङ्गोत्सादनादीनाम् । भूता सविषकिमिषि-शाचादयः । यो भूतविषवातादीनां संस्पर्शः, तथाऽकालेनागतस्नेहशीतोष्णसंस्पर्शश्चेति योजना । तत्राकाले स्नेहसंस्पर्शो यथा—अजीर्णे कफवृद्धिकाले अभ्यङ्गसंस्पर्शः, एवं शीते शीतसंस्पर्शः, उष्णे चोष्णसंस्पर्शोऽकालेनागतो ज्ञेयः । सर्वशश्चाप्यदर्शनादिति भास्वता सूक्ष्माणां च सर्वथाऽदर्शनात् । अतिच्छिष्टमिति नेत्रप्रत्यासन्नम् । तामसानां च रूपाणां दर्शनाद्विनाशयति दृष्टिरिति सबन्धः । मिथ्यायोगः स इति द्विष्टभैरवादिदर्शनरूपः । अति-सूक्ष्मदर्शनं च मिथ्यायोग एव ज्ञेयः । ओकसात्म्यादिभिरिति

१ अयं पाठो हस्तलिखितपुस्तके नोपलभ्यते । २ ‘‘तिच्छिष्टदर्शनात्’’ इति पा० । ३ ‘‘सर्वशः न च श्रवणात् अश्रवणात्, अति-हीनानां शब्दानां श्रवणाच्च । शब्दस्य सर्वशः अश्रवणम्, अल्पशः श्रवणं वा शब्दस्यायोगः । एवमन्यत्र बोद्धव्यम् ।’’ इति योगीन्द्र-नाथसेनः ।

विषमादानमिति सबन्ध । ओकसात्म्यादिवैषम्येण च राशि-  
दोषवर्ज प्रकृत्यादिसप्तदोषा ग्रहीतव्याः । त्रिविध इति अयो-  
गातियोगमिथ्यायोगरूप ॥ ११८-१२६ ॥—

**असात्म्यमिति तद्विद्याद्यन्न याति सहात्मताम् ॥ १२७**

असात्म्यार्थं दर्शयति—असात्म्यमित्यादि । सहेति मिलितं  
शरीरेण । आत्मताम् अविकृतरूपता न याति, एतेन, यदुपयुक्तं  
प्राकृतरूपोपघातकं भवति, तदसात्म्यमिति ॥ १२७ ॥

**मिथ्यातिहीनयोगेभ्यो यो व्याधिरुपजायते ।**

**शब्दादीनां स विज्ञेयो व्याधिरैन्द्रियको बुधैः ॥ १२८ ॥**

इत्थमसात्म्यार्थजस्य व्याधेरिन्द्रियद्वारभूतत्वेनैन्द्रियकत्वं  
दर्शयन्नाह—मिथ्येत्यादि । हीनयोगेनेहायोगो ग्राह्य । ऐन्द्रियक  
इति इन्द्रियद्वारभूत ॥ १२८ ॥

**वेदनानामशान्तानामित्येते हेतवः स्मृताः ।**

**सुखहेतुः समस्त्वेकः समयोगः सुदुर्लभः ॥ १२९ ॥**

दु खरूपवेदनाहेतुं प्रपञ्चोक्तमुपसहरति—वेदनानामित्यादि ।  
अशान्तानामिति दु खानाम् । अथ सुखरूपवेदनाहेतु क  
इत्याह—सुखेत्यादि । समयोग इति कालबुद्धीन्द्रियार्थानां  
सम्यग्योग । सुदुर्लभ इति कालादिसम्यग्योगस्य अयोगादि-  
विरहत्वेन सुदुर्लभत्वात् । प्रायो हि कालादीना मध्ये अन्यतरे-  
णाप्ययोगादिना पुरुष सबध्यते, तेन च नित्यातुरा एव पुरुषा  
भवन्ति, अल्पं च रोगमनादत्य स्वस्थव्यपदेश पुरुषाणां  
क्रियत इति भाव ॥ १२९ ॥

**नेन्द्रियाणि न चैवार्थाः सुखदुःखस्य हेतवः ।**

**हेतुस्तु सुखदुःखस्य योगो दृष्टश्चतुर्विधः ॥ १३० ॥**

**सन्तीन्द्रियाणि सन्त्यर्था योगो न च न चास्ति रुक् ।**

**न सुखं, कारणं तस्माद्योग एव चतुर्विधः ॥ १३१ ॥**

सप्रति सम्यग्योगस्योपादेयतामयोगादीना च हेयता दर्शयितुं  
योगमेव चतुर्विधं कारणत्वेन दर्शयन्नाह—नेन्द्रियाणीत्यादि ।  
ननु कथमिन्द्रियार्थयो सुखदुःखकारणत्वेनोपलभ्यमानयोरप्य-  
कारणत्वमित्याह—सन्तीत्यादि । योगो न चेति इन्द्रियार्थयो  
सबन्धो न च । न सुखमिति च्छेद । इन्द्रियार्थयोर्योगाभावे  
अकारणत्वेन, सति तु योगे कारणत्वेन, योग एवान्वयव्यतिरे-  
काभ्या कारणमवधार्यत इति भाव । अयं च योग इन्द्रिया-  
र्थवधिकृत्य स्पष्टत्वेनोक्त, तेन, प्रज्ञाकालयोरपि बोद्धव्यः ।  
एतच्चेन्द्रियमर्थं चानुपादेयं कृत्वा चतुर्विधयोगस्य कारणत्वं  
योगानामेव हेयोपादेयत्वोपदर्शनार्थं कृतम् ॥ १३० ॥ १३१ ॥

**नात्मेन्द्रियं मनो बुद्धिं गोचरं कर्म वा विना ।**

**सुखदुःखं, यथा यच्च बोद्धव्यं तत्तथोच्यते ॥ १३२ ॥**

परमार्थतत्त्वात्मेन्द्रियमनोबुद्ध्यर्थादृष्टान्येव तथायुक्तानि सुख-  
दुःखकारणानीति दर्शयन्नाह—नात्मेत्यादि । गोचर इन्द्रि-

यार्थः । कर्म अदृष्टम् । तत्र आत्मानं विना न लोष्टादौ सुख-  
दुःखे भवत । इन्द्रियार्थादीना च सुखदुःखकारणत्वं स्पष्टमेव ।  
कर्मापि च शुभं सुखकारणम्, अशुभं च दुःखकारणम् ।  
यथात्मादय एव कारणं, तर्हि किमर्थं कालाद्ययोगातियोगादय  
इहोच्यन्त इत्याह—यथेत्यादि । यद् बोद्धव्यं सुखदुःखं यथा  
बोद्धव्यं कार्यवशाद्भवति, तत्तथैवोच्यते नान्यथा । तेन सात्म्या-  
सात्म्येन्द्रियार्थजन्यत्वेन सुखदुःखे इह प्रतीयमाने चिकित्सा-  
यासुपयुक्ते भवत, नात्मादिजन्यत्वेनेह सुखदुःखे अभिधीयेते,  
न ह्यात्मादयो दुःखहेतुतया प्रतिपन्ना अपीह हेयतया प्रतिपा-  
द्यन्ते, किन्त्वसात्म्येन्द्रियार्थयोगादय एव दुःखहेतवस्त्यज्यन्ते,  
सुखहेतव सात्म्येन्द्रियार्थयोगादयस्तूपादीयन्त इति भाव १३२

**स्पर्शनेन्द्रियसंस्पर्शः स्पर्शो मानस एव च ।**

**द्विविधः सुखदुःखानां वेदनानां प्रवर्तकः ॥ १३३ ॥**

इदानीं सकलकारणव्यापकं योगं व्युत्पादयितुमैन्द्रियकं  
मानसं च स्पर्शं दर्शयितुमाह—स्पर्शनेत्यादि । स्पर्शनेन्द्रियसं-  
स्पर्श इत्यनेनेन्द्रियाणामर्थेन सबन्धं स्पर्शनेन्द्रियकृतं दर्शयति,  
चक्षुरादीन्यपि स्पृष्टमेवार्थं जानन्ति, यदि ह्यस्पृष्टमेव चक्षु  
श्रोत्रं घ्राणं वा गृह्णाति, तदा विदूरमपि गृह्णीयात्, न च गृह्णाति,  
तस्मात् स्पृष्टैवेन्द्रियाण्यर्थं प्रतिपद्यते, मानसस्तु स्पर्शश्चिन्त्यादि-  
नाऽर्थेन समं सूक्ष्मोऽस्त्येव, येन मनः किञ्चिदेव चिन्तयति, न  
सर्वं, तेन यन्मनसा स्पृश्यते तदेव मनो गृह्णातीति स्थिति १३३

**इच्छाद्वेषात्मिका तृष्णा सुखदुःखात् प्रवर्तते ।**

**तृष्णा च सुखदुःखानां कारणं पुनरुच्यते ॥ १३४ ॥**

**उपादत्ते हि सा भावान् वेदनाश्रयसंज्ञकान् ।**

**स्पृश्यते नानुपादाने नास्पृष्टो वेत्ति वेदनाः ॥ १३५ ॥**

सुखदुःखोत्पत्तिक्रममाह—इच्छेत्यादि । सुखादिच्छारूपा  
तृष्णा, दुःखाच्च द्वेषरूपा तृष्णा प्रवर्तते । इयं चोत्पन्ना तृष्णा  
इष्टितेऽर्थे प्रवर्तयन्ती द्विष्टे च निवर्तयन्ती प्रवृत्तिनिवृत्तिवि-  
षयस्य सुखदुःखहेतुतामपेक्ष्य सुखदुःखे जनयतीति वाक्यार्थः ।  
यथोक्तं तृष्णाया सुखदुःखहेतुत्व दर्शयन्नाह—उपादत्ते  
हीत्यादि । वेदनाश्रयसंज्ञकानिति वेदनाकारणत्वेनोक्तात् काला-  
द्ययोगादिरूपात् । अथ तृष्णा चेत् सुखदुःखकारणं, तत् किमि-  
न्द्रियार्थेनापरेण कारणेनेत्याह—स्पृश्यत इत्यादि । अनुपादान  
इति अविद्यमानार्थरूपे स्पर्शकारणे अर्थं विना नार्थस्य स्पर्शो  
भवति । अथ न भवत्वर्थस्पर्श, तत् किमित्याह—नास्पृष्टो वेत्ति  
वेदना इति, अर्थस्पर्शश्चान्यः सन् न सुखदुःखे अनुत्पन्नत्वादेव  
वेत्तीत्यर्थः ॥ १३४ ॥ १३५ ॥

**वेदनानामधिष्ठानं मनो देहश्च सेन्द्रियः ।**

**केशलोमनखाग्रान्नमलद्रवगुणैर्विना ॥ १३६ ॥**

१ 'नोष्णादौ' इति पा० । २ 'नात्मादिजन्यत्वेन । आत्मादि-  
जन्यत्वेनेह सुखदुःखे अभिधीयेते, न ह्यात्मादयः सुखदुःखहेतुतया  
प्रतिपाद्यन्ते' इति पा० । ३ 'जिह्वासातृष्णा' इति पा० । ४ 'अवि-  
द्यमानार्थरूपमूलकारणोऽर्थस्पर्शो न भवति' इति पा०

१-२ 'असात्म्याना' इति पा० । ३ 'नास्ति' इति पा० । ४ 'ना-  
त्मेन्द्रियमनोबुद्धिगोचर' इति पा०



‘वेदनानां किमधिष्ठानम्’ इत्यस्योत्तरमाह—वेदनानामित्यादि । देहं सेन्द्रिय इति अनेन निरिन्द्रियो देहो केशलोमादिको निरस्तः । तदेव स्पष्टार्थं विवृणोति—केशोत्यादि । किंवा, इन्द्रियाण्यपि प्राधान्यरूपापनार्थं प्रथमं वेदनाश्रयत्वेनेन्द्रियग्रहणेनोच्यन्ते । वेदनायां देहेन्द्रियगतत्वं तदाधारत्वेन प्रतीयमानत्वाज्ज्ञेयम् । द्रवं मूत्रम् । गुणा शब्दादयः । शरीरगता एते हि केशादयो न वेदनाधारा इत्यनुभव एव प्रमाणम् । या तु मूत्रपुरीषगता वेदना ग्रहणीमूत्रकृच्छादां वक्तव्या, सा मूत्रपुरीषाधारशरीरप्रदेशस्यैव बोध्या ॥ १३६ ॥

**योगे मोक्षे च सर्वासां वेदनानामवर्तनम् ।  
मोक्षे निवृत्तिर्निःशेषा योगो मोक्षप्रवर्तकः ॥ १३७ ॥**

‘कं चैता वेदना सर्वा’ इत्यादिप्रश्नस्योत्तर—योग इत्यादि । योगः ‘अनारम्भात्’ इत्यादिप्रश्नवक्ष्यमाण । मोक्ष आलम्बितकशरीराद्युच्छेदः । नि शेषेति न पुनर्भवति । एतेन, योगे निवृत्ता वेदना पुनर्भवतीति सूचयति । मोक्षप्रवर्तक इति मोक्षकारणम् । किंवा, ‘योगमोक्षो निवर्तकौ’ इति पाठः, तदा अस्मिन् पक्षे यद्यपि योगमोक्षयोर्वेदनानिवर्तकत्वं ‘योगे मोक्षे च’ इत्यादिना श्लोकार्थेनोक्तं, तथाऽपि योगमोक्षयोरिह कर्तृता वेदनानिवृत्तिप्रति दृश्यत इति न पौनस्त्यम् ॥ १३७ ॥

**आत्मेन्द्रियमनोर्थानां सन्निकर्षात् प्रवर्तते ।  
सुखदुःखमनारम्भादात्मस्थे मनसि स्थिरे ॥ १३८ ॥  
निवर्तते तदुभयं वशित्वं चोपजायते ।  
सशरीरस्य योगज्ञास्तं योगमृपयो विदुः ॥ १३९ ॥**

यथा योगो वेदनानिवर्तको भवति, यश्च योगस्तमाह—आत्मेत्यादि । अनारम्भादिति विषयोपादानार्थं मनसाऽनारम्भात् । आत्मस्थे मनसीति विषये निवृत्ते केवलात्मज्ञानस्थे । स्थिरे इति अचले, आत्मज्ञानप्रसक्त एवेति यावत् । तदुभयमिति सुखदुःखे । योगे योगधर्मान्तरप्राप्तिमाह—वशित्वमित्यादि । वशित्वं वक्ष्यमाणमष्टविधमैश्वर्यबलम् । सशरीरस्येति पदेन शरीरेण सहैव वशित्वं भवतीति दर्शयति ॥ १३८ ॥ १३९ ॥

**आवेशश्चेतसो ज्ञानमर्थानां छन्दतः क्रिया ।  
दृष्टिः श्रोत्रं स्मृतिः कान्तिरिष्टतश्चाप्यदर्शनम् ॥ १४० ॥  
इत्यष्टविधमाख्यातं योगिनां बलमैश्वरम् ।**

**शुद्धसत्त्वसमाधानात् सर्वमुपजायते ॥ १४१ ॥**  
आवेश इत्यादि । आवेशः परपुरप्रवेशः । चेतसो ज्ञानमिति परचित्तज्ञानम् । अर्थानां छन्दतः क्रियेति अर्थानामिच्छातः करणम् । दृष्टिः अतीन्द्रियदर्शनम् । श्रोत्रम् अतीन्द्रियश्रवणम् । स्मृतिः सर्वभावतत्त्वस्मरणम् । कान्तिः अमानुषी कान्तिः । इष्टतश्चाप्यदर्शनमिति यदेच्छति तदा दर्शनयोग्य एव न दृश्यते, यदा चेच्छति तदा दृश्यते । किंवा, आवेशश्चेतस इति परचे-

तस्य प्रवेशः, ज्ञानमिति सर्वमतीतानागतादिज्ञानं, शेषं पूर्ववत् । ऐश्वर्यमिति योगप्रभावादुपपन्नैश्वर्यकृतम् । शुद्धसत्त्वसमाधानादिति नीरजस्तमस्कस्य मनस आत्मनि सम्यगाधानात् ॥ १४० ॥ १४१ ॥

**मोक्षो रजस्तमोऽभावात् बलवत्कर्मसंक्षयात् ।  
वियोगः सर्वसंयोगैरपुनर्भव उच्यते ॥ १४२ ॥**

अथ कथं मोक्षो भवति, कथेत्याह—मोक्ष इत्यादि । बलवत्कर्मसंक्षयादिति अवश्यमोक्तव्यफलस्य कर्मणः क्षयात् । सर्वसंयोगैरिति सर्वैरात्मसबन्धिभिः शरीरबुद्ध्यहङ्कारादिभिः । न पुनः शरीरादिसबन्धो भवतीत्यपुनर्भवः ॥ १४२ ॥

**सतामुपासनं सम्यगसतां परिवर्जनम् ।  
व्रतचर्योपवासौ च नियमाश्च पृथग्विधाः ॥ १४३ ॥  
धारणं धर्मशास्त्राणां विज्ञानं विजने रतिः ।  
विषयेष्वरतिर्मोक्षे व्यवसायः परा धृतिः ॥ १४४ ॥  
कर्मणामसमारम्भः कृतानां च परिक्षयः ।  
नैष्कर्म्यमनहङ्कारः संयोगे भयदर्शनम् ॥ १४५ ॥  
मनोबुद्धिसमाधानमर्थतत्त्वपरीक्षणम् ।  
तत्त्वस्मृतेरुपस्थानात् सर्वमेतत् प्रवर्तते ॥ १४६ ॥**

प्रस्तावान्मोक्षोपायमाह—सतामित्यादि । परा धृतिरिति अतिशयितं मनोनियमनम् । कर्मणामसमारम्भ इति अनागतधर्माधर्मसाधनानामकरणम् । कृतानां च परिक्षय इति जन्मान्तरैः कृतानां कर्मणां फलोपभोगात् परिक्षयः । नैष्कर्म्यं ससारनिष्क्रमणेच्छा । अनहङ्कार इति ममेदम्, अहं ‘करोमि’ इत्यादिबुद्धिवर्जनम् । संयोग इति आत्मशरीरादिसंयोगे । मनोबुद्धिसमाधानमिति मनोबुद्धोरात्मनि समाधानम् । सर्वमेतदिति ‘कर्मणामसमारम्भः’ इत्याद्युक्तम् । तत्त्वस्मृति आत्मादीनां यथाभूतानुस्मरणं, सा च नात्मा शरीराद्युपकार्यं, शरीरादयश्चामी आत्मव्यतिरिक्ताः, इत्यादिस्मरणरूपस्मृतिः ॥ १४३-१४६ ॥

**स्मृतिः सत्सेवनाद्यैश्च धृत्यन्तरूपजायते ।  
स्मृत्वा स्वभावं भावानां स्मरन् दुःखात् प्रमुच्यते १४७**

अथ स्मृतिः कथं दुःखप्रमोषे कारणमित्याह—स्मृत्वेत्यादि । स्वभावमिति प्रत्यात्मनियतरूपम् । गुरुवचनाद्धिः प्रथमप्रतिपन्नमात्मादीनां रूपं परस्परभिन्नं परस्परानुपकारकत्वेन व्यवस्थितं स्मरन् न क्वचिदपि प्रवर्तते, अप्रवर्तमानश्च न दुःखेन प्रवृत्तिजन्येन गुज्यत इत्यर्थः ॥ १४७ ॥

**वक्ष्यन्ते कारणान्यष्टौ स्मृतिर्यैरुपजायते ।  
निमित्तरूपग्रहणात् सादृश्यात् सविपर्ययात् ॥ १४८ ॥  
सत्त्वानुबन्धादभ्यासाज्ज्ञानयोगात् पुनः श्रुतात् ।  
दृष्टश्रुतानुभूतानां स्मरणात् स्मृतिरुच्यते ॥ १४९ ॥**

१ ‘कर्तृतया वेदनानिवृत्तिं दर्शयति’ इति पा० ।

२ ‘मनसोऽन्नावस्थानात्’ इति पा० ।

१ ‘न पुनः शरीरादिसबन्धेन भवनमपुनर्भवः’ इति पा० ।

२ ‘नैष्कर्म्यं’ इति पा० । ३ ‘इत्यत आरभ्य सर्वमुक्तम्’ इति पा० ।

४ ‘यथार्थस्मरणम्’ इति पा० ।

इदानीं स्मृतिप्रस्तावात् स्मृतिकारणान्याह—वक्ष्यन्त इत्यादि । निमित्तग्रहणं कारणज्ञानं, कारणं हि दृष्ट्वा कार्यं स्मरति । रूपग्रहणम् आकारग्रहणम् । यथा—वने गवयं दृष्ट्वा गा स्मरति । सादृश्याद् यथा—पितु सदृशं पुरुषं दृष्ट्वा पितरं स्मरति । सविपर्ययादिति अत्यर्थवैसादृश्यादपि स्मरणं भवति, यथा—अत्यर्थकुरूपं दृष्ट्वा प्रतियोगिनमत्यर्थसुरूपं स्मरति । सत्त्वानुबन्धादिति मनसः प्रणिधानात्, स्मर्तव्यस्मरणाय प्रणिहितमना स्मर्तव्यं स्मरति । अभ्यासादिति अभ्यस्तमर्थमभ्यासबलादेव स्मरति । ज्ञानयोगादिति तत्त्वज्ञानयोगात्, उपजाततत्त्वज्ञानो हि तद्वलादेव सर्वं स्मरति । पुनः श्रुतादिति श्रुतोऽप्यर्थो विस्मृतपुनरेकदेशं श्रुत्वा स्मर्यते । स्मृतिकारणमभिधाय स्मृतिरूपमाह—दृष्टेयादि ।—दृष्टं प्रत्यक्षोपलक्षणं, श्रुतं त्वागमप्रतीतिं, तेन सर्वपूर्वानुभूतावरोधः । क्वचित्, 'स्मरणं स्मृतिरुच्यते' इति पाठः, तत्रापि नार्थभेदः ॥ १४८ ॥ १४९ ॥

एतत्तदेकमयनं मुक्तैर्मोक्षस्य दर्शितम् ।

तत्त्वस्मृतिबलं, येन गता न पुनरागताः ॥ १५० ॥

अयनं पुनराख्यातमेतद्योगस्य योगिभिः ।

संख्यातधर्मैः सांख्यैश्च मुक्तैर्मोक्षस्य चायनम् ॥ १५१ ॥

एवं स्मृति सामान्येन प्रतिपाद्य तत्त्वस्मृतेर्मोक्षसाधकत्वं दर्शयन्नाह—एतदित्यादि । एकमयनमिति श्रेष्ठं. पन्था । मुक्तैरिति जीवन्मुक्तैरिति ज्ञेयं, सर्वथा मुक्तानां शरीराभावेनोपदर्शकत्वाभावात् । तत्त्वस्मृतिबलमिति तत्त्वस्मृतिरूपं बलं, किंवा, तत्त्वस्मृतिर्बलं यत्र मोक्षसाधनमार्गेण तत्त्वस्मृतिबलम् । येनेति येन यथा । गता इति मोक्षं गता । न पुनरागता इति मुक्तिं याता न पुनरागच्छन्ति ॥ १५० ॥ १५१ ॥

सर्वं कारणवदुःखमस्वं चानित्यमेव च ।

न चात्मकृतकं तद्धि तत्र चोत्पद्यते स्वता ॥ १५२ ॥

यावन्नोत्पद्यते सत्या बुद्धिनैतदहं यया ।

नैतन्ममेति विज्ञाय ज्ञः सर्वमतिवर्तते ॥ १५३ ॥

इदानीं सक्षेपेण ससारहेतुमज्ञानं, तथा मोक्षहेतुं च सम्यग्ज्ञानं दर्शयन्नाह—सर्वमित्यादि । सर्वं कारणवदिति सर्वमुत्पद्यमानं बुद्ध्यहङ्कारशरीरादि । दुःखमिति दुःखहेतुरेव । अस्वमिति सर्वं कारणवदेवात्मव्यतिरिक्त परमार्थतः । न चात्मकृतकमिति न चात्मनोदासीनेन कृतम् । तत्रेति कारणवति बुद्धिशरीरादौ । स्वतेति ममता 'ममेयं बुद्धिः' इत्यादिरूपा । अथ कियन्तं कालमियं भ्रान्त्या शुतोत्पद्यते इत्याह—यावदित्यादि । सत्या बुद्धिः सम्यग्ज्ञानम् । यया सत्यया बुद्ध्या । नैतद् बुद्ध्याद्यहं, किंतु भिन्नं एवाहं, तथा नैतद् बुद्ध्यादि

मम, किंतु प्रकृते प्रपञ्च इति विज्ञाय । ज्ञं तत्त्वसाक्षात्कारवान् । सर्वमतिवर्तते इति सर्वं बुद्ध्यादि त्यजति ॥ १५२ ॥ १५३ ॥

तस्मिंश्चरमसंन्यासे समूलाः सर्ववेदनाः ।

ससंज्ञाज्ञानविज्ञानां निवृत्तिर्यान्त्यशेषतः ॥ १५४ ॥

चरमसंन्यास इति पश्चाद्भाविसकलकर्मसंन्यासे । प्रथमं हि मोक्षोपयोगित्वेन गुरुवचनात् क्रियासंन्यासः कृत एव, परं खानुभवविरक्तेन न कृतः, अभ्यासादुद्धूतेन ज्ञानेन साक्षाद्दृष्ट-भावस्वभावेन यः सर्वसंन्यासः कियते, तत्र समूलाः सर्ववेदना ज्ञानादयश्च शरीरोपरमादेवोपरमन्ते । समूला इति सकारणा, कारणं च बुद्ध्यादयः । संज्ञा आलोचनं निर्विकल्पकं, ज्ञानं सविकल्पकं, विज्ञानं बुद्ध्यवसायः, किंवा, संज्ञा नामोल्लेखेन ज्ञानं, विज्ञानं शास्त्रज्ञानम् । तत्त्वज्ञानमपि हि मोक्षजनयित्वा निवर्तते एव, कारणाभावात् ॥ १५४ ॥

अतः परं ब्रह्मभूतो भूतात्मा नोपलभ्यते ।

निःसृतः सर्वभावेभ्यश्चिह्नं यस्य न विद्यते ॥ १५५ ॥

ज्ञानं ब्रह्मविदां चात्र नाज्ञस्तज्ज्ञातुमर्हति ॥ १५६ ॥

'सर्वविद्' इत्यादिप्रश्नोत्तरम्—अतः परमित्यादि । ब्रह्मभूत इति प्रकृत्यादिरहितः । चिह्नं यस्य न विद्यते इत्यनेन मुक्तात्मनः प्राणापानाद्यात्मलिङ्गाभावाद्भ्रमकं चिह्नं नास्त्येवेति दर्शयति । न क्षरति अन्यथात्वं न गच्छतीत्यक्षरम् । अविद्यमानं लक्षणं यस्येति अलक्षणम् । एतस्यैव मोक्षस्येतरपुरुषाज्ञेयता दर्शयति—ज्ञानमित्यादि । ब्रह्मविदामेवात्र मनः प्रत्येति, नाज्ञानामहङ्कारादिवासनागृहीतानामित्यर्थः ॥ १५५ ॥ १५६ ॥

तत्र श्लोकः—

प्रश्नाः पुरुषमाश्रित्य त्रयोविंशतिरुत्तमाः ।

कतिधापुरुषीयेऽस्मिन्निर्णीतास्तत्त्वदर्शिना ॥ १५७ ॥

इत्यग्निवेशकृते तन्ने चरकप्रतिसंस्कृते

शारीरस्थाने कतिधापुरुषीयं शारीरं

नाम प्रथमोऽध्यायः ॥ १ ॥

सग्रहो व्यक्तः ॥ १५७ ॥

इति श्रीचक्रपाणिदत्तविरचिताया चरकतात्पर्यटीकायामाधु-  
र्वेदकीपिकाया शारीरस्थाने कतिधापुरुषीयं  
शारीरं नाम प्रथमोऽध्यायः ॥ १ ॥

## द्वितीयोऽध्यायः ।

अथातोऽतुल्यगोत्रीयं शारीरं व्याख्यास्यामः ॥ १ ॥

इति ह साह भगवानात्रेयः ॥ २ ॥

पूर्वाध्याये शरीरस्यादिसर्ग आध्यात्मिको नैष्ठिकमोक्षरूप-  
विकित्तोपयुक्त उक्तः, सप्रति गर्भादिरूपं सर्गमभिधातुमनुल्य-  
गोत्रीयोऽभिधीयते ॥ १ ॥ २ ॥

१ 'कार्यज्ञानं' इति पा० । २ 'आकाररूपग्रहणम्' इति पा० ।

३ 'एकदेशस्मृत्या' इति पा० । ४ 'त्वागमप्रतिपादकम्' इति पा० ।

५ 'श्रेयः पन्थाः' इति पा० । ६ 'दर्शयितुमाह' इति पा० ।

७ 'भिन्नमेवेदं' इति पा० ।

१ 'समग्रज्ञेयविज्ञानान्निवृत्ति' इति पा० । २ 'श्रद्धानुभवविरक्तेन'

इति पा० । ३ 'अभ्यासादुद्धूतबलेन' इति पा० । ४ 'गर्भस्यादिरूपम्'  
भिधातुमनुल्यगोत्रीयोऽभिधीयते' इति पा० ।

अतुल्यगोत्रस्य रजःक्षयान्ते

रहोविस्फुटं मिथुनीकृतस्य ।

किं स्याच्चतुष्पात्प्रभवं च षड्भ्यो

यत् स्त्रीषु गर्भत्वमुपैति पुंसः ॥ ३ ॥

अतुल्यगोत्रस्येति अतुल्यगोत्रस्य पुंसः । तुल्यगोत्राणां हि मिथुनेऽधर्मो भवति, वर्मशास्त्रेषु निषिद्धत्वात् । रजःक्षयान्ते इति रजः प्रवृत्त्यन्ते, 'अन्ते' इतिपदेन रजः प्रवृत्तिव्यहं निषेधयति । रहोविस्फुटमिति विजने विमृष्टम् । शुक्रविसर्गश्च विजन एव प्रतिबन्धकलजाभावात् सम्यग्भवतीति रह इत्यनेन दर्शयति । मिथुनीकृतस्येत्यनेन सम्यग्बौधुनप्रयोगं दर्शयति, विपरीतसुरतादीश्च निषेधति । चतुष्पादत्वपदप्रभवत्वे उत्तरग्रन्थे एव व्यक्ते । अयं च शिष्यप्रश्नतया निवेशितो ग्रन्थः अ(प्रा)ज्ञशिष्यस्य आचार्यगान्मतिमात्रार्थो ज्ञेयः, तेन यः शिष्यश्चतुष्पादविशेषं सूक्ष्मं बीजस्य जानाति, स कथं शुक्रशब्दाभिधेयं न वेत्तीति न वाच्यम् ॥ ३ ॥

शुक्रं तदस्य प्रवदन्ति धीरा

यद्धीयते गर्भसमुद्भवाय ।

वाग्वग्निभूम्यङ्गुणपादवत्तत्

षड्भ्यो रसेभ्यः प्रभवश्च तस्य ॥ ४ ॥

प्रश्नस्योत्तर—शुक्रमित्यादि । धीयत आरोप्यत इत्यर्थः । वाग्वदिपादवदिति वक्तव्ये यद् गुणपदमधिकं करोति, तेन प्रशस्तगुणवतामेव वाग्वदीनां विशुद्धशुक्रारम्भकत्वमिति दर्शयति । वाग्वदिषु शुक्रारम्भकेषु पादव्यपदेशेन सर्वेषां तुल्यशुक्रारम्भकत्वं दर्शयति । आकाशं तु यद्यपि शुके पात्रभूति-केऽस्ति, तथाऽपि न पुरुषशरीराभिर्गन्तव्यं गर्भाशयं गच्छति, किंतु भूतचतुष्टयमेव क्रियावद् याति, आकाशं तु व्यापकमेव तत्रगतेन शुकेण संबद्धं भवति, तेनाकाशस्य गमनाभावादिह गर्भाशयगमनाभिधानप्रस्तावे शुक्रगतत्वेनानभिधानम् । अन्यत्रापि च भूतानां गमनप्रस्तावे आकाशं परित्यक्तमेव । यथा—“भूतैश्चतुर्भिः सहितः सुसूक्ष्मैर्मनोजवो देहमुपैति देहात्” इति । शुक्रं च षड्साहारोत्पन्नमेव विशुद्धं भवतीति कृत्वोक्तं—षड्भ्यो रसेभ्य इत्यादि । यत्तु मधुरस्य शुक्रजनकत्वमम्लादीनां च शुक्रविघातकत्वमुच्यते, तदल्यर्थोपयोगादिति ज्ञेयम् ॥ ४ ॥

संपूर्णदेहः समये सुखं च

गर्भः कथं केन च जायते स्त्री ।

गर्भं चिराद्विन्दति सप्रजाऽपि

भूत्वाऽथवा नश्यति केन गर्भः ॥ ५ ॥

‘संपूर्णदेहः कथं जायते’ इत्येकः प्रश्नः, ‘समये कथं जायते’ इति द्वितीयः, ‘सुखं कथं जायते’ इति तृतीयः । सप्रजाऽपीति अवगन्त्याऽपि सती कथं चिरेण गर्भं विन्दति ॥ ५ ॥

शुक्रासृगात्माशयकालसंपद्

यस्योपचारश्च हितैस्तथाऽन्नैः<sup>१</sup> ।

गर्भश्च काले च सुखी सुखं च

संजायते संपरिपूर्णदेहः ॥ ६ ॥

योनिप्रदोषान्मनसोऽभितापा-

च्छुक्रासृगाहारविहारदोषात् ।

अकालयोगाद्दलसंक्षयाच्च

गर्भं चिराद्विन्दति सप्रजाऽपि ॥ ७ ॥

असृङ्गिरुद्धं पवनेन नार्या

गर्भं व्यवस्यन्त्यवुधाः कदाचित् ।

गर्भस्य रूपं हि करोति तस्या-

स्तदसृगस्त्रावि विवर्धमानम् ॥ ८ ॥

तदग्निसूर्यश्रमशोकैरोगै-

रुणान्नपानैरथवा प्रवृत्तम् ।

दृष्ट्वाऽसृगेकं न च गर्भसंज्ञं

केचिन्नरा भूतहृतं वदन्ति ॥ ९ ॥

ओजोशनानां रजनीचराणा-

माहारहेतोर्न शरीरमिष्टम् ।

गर्भं हरेयुर्यदि ते न मातु-

लब्धावकाशा न हरेयुरोजः ॥ १० ॥

पञ्चानां प्रश्नानामुत्तर—शुकेत्यादि । सपच्छब्दः शुक्रादिभिः प्रत्येकमभिसंबध्यते । शुक्रासृगाशयानामदुष्टत्वं संपद्, आत्मनस्तु शुक्रशोणितसयोगाधिप्रातु शुभजीवकर्मयुक्तत्वं संपत्, कालस्य त्वनतितीक्ष्णत्वादि संपत् । उपचारो गर्भिण्युपचारः । काल इति नवमे दशमे वा मासे । यदुक्तं—“कालः पुनर्नवमं मासमुपादायादशमात्” ( शा अ. ४ ) इति । सुखीति व्याधिना केनचित् प्रशस्तः । सुखमिति अक्लेशेन । अकालयोगादिति ऋतुकालातिक्रमेण पुरुषेण सयोगात्, ऋतुकालश्च षोडशरात्रं यावत् । यदुक्तं हारीते—“षोडश दिवसा ऋतुकालः” इति । सुश्रुते तु द्वादशरात्रमृतुकाल उक्तः । ‘भूत्वाऽथवा नश्यति केन गर्भः’ इत्यस्योत्तरम्—असृगित्यादि । पवनेनेति दुष्टवातेन । कृते असृङ्गिरोधे गर्भभ्रमो भवतीत्याह—गर्भस्य रूपमित्यादि । गर्भाशये हि विवर्धमानं रुधिरं प्रभावाद्गर्भल्लिङ्गानि कानिचिद्दर्शयतीत्यर्थः । असृगेकमिति असृगेव परम् । न च गर्भसंज्ञमिति न गर्भं ग्रन्थाद्याकारकम् । भूतैर्गर्भानाहरणे हेतुमाह—ओजोशनानामित्यादि । ओजः अष्टविन्दुकमश्नतीति ओजोशना । यदि त्वनाहारभूतमपि गर्भं हरेयुस्तदा मातुर्नितरामाहारभूतमोजो लब्धावकाशत्वेन हरेयुः । लब्धावकाशा इति प्राप्तगर्भिण्यभिगमनकारणा ॥ ६-१० ॥

१ ‘चतुष्पद षड्प्रभवं किमस्य’ इति पा० । २ ‘शुक्रस्याभिधेयतां’ इति पा० । ३ ‘क्रियावत्वात्’ इति पा० ।

१ ‘हितैस्तथाऽन्नैः’ इति पा० । २ ‘विवर्ध’ इति पा० । ३ तदग्निसूर्यश्रमशोकैः’ इति पा० । ४ ‘दृष्ट्वाऽसृगेव’ इति पा० ।

कन्यां सुतं वा सहितौ पृथग्वा  
सुतौ सुते वा तनयान् बहून् वा ।

कस्मात् प्रसूते सुचिरेण गर्भ-  
मेकोऽभिवृद्धिं च यमेऽभ्युपैति ॥ ११ ॥

कन्यामित्यादि प्रश्नाष्टकम् । कन्या कस्मात् पृथक् प्रसूत इति प्रथम, सुतं पृथग् वेति द्वितीय, सहितौ कन्यासुतौ वेति तृतीय, सुतौ सहितावेति चतुर्थ, सुते सहिते इति पञ्चम, तनयान् बहून् वेति षष्ठ, सुचिरात् कथं स्त्री प्रसूत इति सप्तम, यमे युग्मे कथमेकोऽभिवृद्धिम्भ्युपैतीत्यष्टम ॥ ११ ॥

रक्तेन कन्यामधिकेन पुत्रं  
शुक्रेण तेन द्विविधीकृतेन  
बीजेन कन्यां च सुतं च सूते  
यथास्वबीजान्यतराधिकेन ॥ १२ ॥  
शुक्राधिकं द्वैधमुपैति बीजं  
यस्याः सुतौ सा सहितौ प्रसूते ।  
रक्ताधिकं वा यदि भेदमेति  
द्विधा सुते सा सहिते प्रसूते ॥ १३ ॥  
भिनत्ति यावद्बहुधा प्रपन्नः  
शुक्रार्तवं वायुरतिप्रवृद्धः ।  
तावन्त्यपत्यानि यथाविभागं  
कर्मात्मकान्यस्ववशात् प्रसूते ॥ १४ ॥  
आहारमाप्नोति यदा न गर्भः  
शोषं समाप्नोति परिच्छुतिं वा ।  
तं स्त्री प्रसूते सुचिरेण गर्भं  
पुष्टो यदा वर्पगणैरपि स्यात् ॥ १५ ॥  
कर्मात्मकत्वाद्विपमांशभेदा-  
च्छुक्रासृजोर्बृद्धिमुपैति कुक्षौ ।  
एकोऽधिको न्यूनतरो द्वितीय  
एवं यमेऽप्यभ्यधिको विशेषः ॥ १६ ॥

रक्तेनेत्याद्युत्तरम् । अधिकेनेति पदं रक्तेन शुक्रेण च योजनीयम् । द्विविधीकृतेन द्विखण्डीकृतेन । यथास्वं बीजेऽन्यतरो भागोऽधिको यत्र तेन बीजेन, एतेन यदि द्विविधे भागे एकत्र रक्तमधिकम्, अपरत्र शुक्रम्, एष विभागो भवति, तदा कन्यासुतौ भवत इत्युक्तं भवति । यावद्बहुधा भिनत्तीति यावती बहुसख्या करोति चतुःपञ्चादिरूपम् । प्रपन्न आगत शुक्रार्तवं वायुरिति संबन्ध । यथाविभागमिति यथा शुक्ररक्त-विभागो भवति तथा कन्या सुताश्च स्वबीजाविक्रयापेक्षया भवन्तीति । कर्मात्मकानि कर्मकारणकानि । अस्ववशात् कर्म-पराधीनत्वेन । आहारमित्यादौ गर्भिण्या आहारप्राप्त्या गर्भस्या-हारप्राप्ति । शुक्रासृजोर्बृद्धिमुपैति कुक्षौ । स जायमानगर्भकर्मवशादेव भवतीत्याह—कर्मात्मकत्वा-दिति ॥ १२-१६ ॥

कस्माद्विरेताः पवनेन्द्रियो वा  
संस्कारवाही नरनारिषण्डौ ।  
वक्त्री तथेर्ग्याभिरतिः कथं वा  
संजायते वातिकषण्डको वा ॥ १७ ॥

कस्मादित्यादि प्रश्नाष्टकम् । नरषण्डो नारिषण्डश्चेति नरना-रिषण्डौ ॥ १७ ॥

बीजात् समांशादुपतप्तबीजात्  
स्त्रीपुंसलिङ्गी भवति द्विरेताः ।  
शुक्राशयं गर्भगतस्य हत्वा  
करोति वायुः पवनेन्द्रियत्वम् ॥ १८ ॥  
शुक्राशयद्वारविघट्टनेन  
संस्कारवाहं कुरुतेऽनिलश्च ।  
मन्दाल्पबीजाद्यवलावहणौ  
क्लीबौ च हेतुर्विकृतिद्वयस्य ॥ १९ ॥  
मातुर्व्यवायप्रतिघ्नेन वक्त्री  
स्याद्वीजदौर्बल्यतया पितुश्च ।  
ईर्ष्याभिभूतावपि मन्दहर्षा-  
वीर्ष्यारतेरेव वदन्ति हेतुम् ॥ २० ॥  
वाय्वग्निदोषादृणौ तु यस्य  
नाशं गतौ वातिकषण्डकः सः ।  
इत्येवमष्टौ विकृतिप्रकाराः  
कर्मात्मकानामुपलक्षणीयाः ॥ २१ ॥

बीजादिति शुक्रशोणितात् । उपतप्तबीजादिति उपतप्त-बीजजनकबीजभागात् । स्त्रीपुंसलिङ्गीति स्त्रीपुरुषसाधारण-नासिकाचक्षुरादिलिङ्गयुक्त, यानि तु स्त्रीपुंसयोरसाधारणान्युप-स्थवजस्तनश्मश्रुप्रभृतीनि तानि चास्य न सभवन्तीति । असाधारणानि लिङ्गानि वृद्धेन शुक्रेण रक्तेन वा जन्यानि, इह समरक्तशुक्रारब्धेन नास्त्यन्यतरवृद्धिरिति नोपस्थवजादिविशे-षलिङ्गभवनम् । द्विधा स्त्रीत्वपुरुषत्वोपजनकत्वेन स्थितं रेतो बीजं यस्य स द्विरेता । किंवा, स्त्रीपुंसलिङ्गीति स्त्रीपुंसयोर्यलि-ङ्गमुपस्थवजरूपं, तद्युक्त एव स्त्रीपुरुषलिङ्गी, उत्तरकालभावी-नि त्वस्य स्तनश्मश्रुप्रभृतीनि न भवन्ति । अस्मिन् पक्षे बीजोप-तापेनोत्तरकालभाविस्तनादिप्रतिबन्ध कियते, नोपस्थवजो-त्पादप्रतिबन्ध कर्मवशादेवेति ब्रुवते । किंवा उपस्थवजौ बलवन्तौ, येन तौ गर्भकाल एव भवत, स्तनादि उत्तरकाल-भावितया दुर्बलं, दुर्बलेन बीजोपतापेन न बलवतोरुपस्थवज-योर्बाधः, किन्तु दुर्बलानामेव स्तनादीनामिति । यत्र समाशे शुक्रशोणिते भवत, तत्र सयोगमहिम्नैव बीजांशतापो भवतीति ज्ञेयम् । पवनेन्द्रियं विवृणोति—शुक्राशयमित्यादि । शुक्राशयं शुक्रस्थानम् । पवनेन्द्रियत्वमिति पवनशुक्रत्वम् । शुक्रं हीन्द्रि-

यमुच्यते, पवनस्य चेदमेवेह शुक्रत्वं—यद् व्यवायकाले शुक्रस-  
द्वजरूपतया प्रवर्तन, अस्य हि वायुरेव परं व्यवायकाले याति ।  
शुक्राशयद्वारेत्यादि संस्कारवाहविवरणम् । द्वारविघट्टनेनेति  
द्वारदूषणेन । संस्कारेण बस्तिवाजीकरणादिना परं यस्य शुक्रम-  
दुष्टद्वारं सत् प्रवर्तते स संस्कारवाहः । अत्र च संस्कारवाहेन  
**सुश्रुतोक्ता** आसेक्यसौगन्धिककुम्भीका अन्तर्भावनीया, यत  
एतेऽपि संस्कारविशेषेणैव शुक्रं त्यजन्ति, यदुक्तं तत्र—“पित्रो-  
रत्यल्पवीर्यत्वादासेक्य पुरुषो भवेत् । स शुक्रं प्राश्य लभते  
ध्वजोच्छ्रायमसंशयम् ॥ य पृतिथोन्या जायेत स सौगन्धिक-  
संज्ञकः । स योनिशेषसोर्गन्धमाग्राय लभते बलम् ॥ स्वे  
गुदेऽब्रह्मन्वर्याय स्त्रीपु पुवत् प्रवर्तते । कुम्भीक स तु  
विज्ञेयः” ( सु शा. अ. २ ) इति । नरनारीषण्डावाह—मन्दे-  
त्यादि । मन्दवेगमल्पं च बीजं ययोस्तौ तथा । अवलाविति  
निमग्नबलरहितौ । अहर्पाविति अनुत्साहौ । क्लीबाविति दुष्टबीजौ ।  
अत्र यथोक्तगुणा स्त्री स्त्रीषण्डस्य, यथोक्तगुण पुरुषस्तु पुरुष-  
षण्डस्य हेतुरिति विज्ञेयम् । एतौ त्वबीजावेव ज्ञेयौ, यदुक्तं  
**सुश्रुते**—“अशुक्रस्त्वेव षण्डकः” ( सु शा. अ. २ ) इति ।  
मातुर्व्यवायप्रतिधेनेति व्यवायकाले मातुर्व्यवायानिच्छा विषमा-  
ज्जन्यासो वा व्यवायप्रतिष, तेन यस्य शुक्र गर्भाशयं निय-  
मान्नोपैति स वैक्रीयुच्यते । बीजदौर्बल्यतया च पितुर्वक्त्री  
स्यादिति योजना । अत्र दुर्बलस्य कर्म दौर्बल्यं तस्य भावो  
दौर्बल्यता, तेन पितुर्बीजस्य दुर्बलक्रियतयेत्यर्थः । परव्यवायं  
दृष्ट्वा प्राप्तध्वजोच्छ्रायो व्यवायशक्तो भवति, स ईर्ष्यारति । यदुक्तं  
**सुश्रुते**—“दृष्ट्वा व्यवायमन्येषां व्यवाये यः प्रवर्तते । ईर्ष्यकः स  
तु विज्ञेयः” ( सु शा. अ. २ ) इति । कर्मात्मकानामितिपदेन  
एते ह्येवमेदा. प्राक्तनकर्मबलादेव प्रायो भवन्तीति दर्श-  
यति ॥ १८-२१ ॥

**गर्भस्य सद्योऽनुगतस्य कुक्षौ**

**स्त्रीपुंनपुंसामुदरस्थितानाम् ।**

**किं लक्षणं? कारणमिष्यते किं**

**सरूपतां येन च यात्यपत्यम् ॥ २२ ॥**

गर्भस्येत्यादिपञ्च प्रश्नाः । सद्योऽनुगतस्येति सद्योगृहीतस्य ।  
कारणमित्यादि । कारणं किं तत्, येन कारणेन सरूपता साद-  
श्यमपत्यं गर्भो यातीत्यर्थः । अयं च पञ्चमः प्रश्नः ॥ २२ ॥

**निष्ठीविका गौरवमङ्गसाद-**

**स्तन्द्राग्रहणौ हृदये व्यथा च ।**

**तृप्तिश्च बीजग्रहणं च योन्यां**

**गर्भस्य सद्योऽनुगतस्य लिङ्गम् ॥ २३ ॥**

**सव्याङ्गचेष्टा पुरुषैर्धानी स्त्री**

**स्त्रीस्वप्नपानाशनशीलचेष्टा ।**

**सैव्यात्तगर्भा न च वृत्तगर्भा**

**सव्यप्रदुग्धा स्त्रियमेव सूते ॥ २४ ॥**

१ ‘वक्त्री वक्त्रध्वजः स्यात्’ इति योगीन्द्रनाथसेनः । २ ‘सु-  
सुखार्थिनी या’ इति पा० । ३ ‘सव्याङ्गगर्भा’ इति पा० ।

**पुत्रं त्वतो लिङ्गविपर्ययेण**

**व्यामिश्रलिङ्गा प्रकृतिं तृतीयाम् ।**

**गर्भोपपत्तौ तु मनः स्त्रिया यं**

**जन्तुं ब्रजेत्तत्सदृशं प्रसूते ॥ २५ ॥**

**गर्भस्य चत्वारि चतुर्विधानि**

**भूतानि मातापितृसंभवानि ।**

**आहारजान्यात्मकृतानि चैव**

**सर्वस्य सर्वाणि भवन्ति देहे ॥ २६ ॥**

**तेषां विशेषाद्वलवन्ति यानि**

**भवन्ति मातापितृकर्मजानि ।**

**तानि व्यवस्येत् सदृशत्वहेतुं**

**सत्त्वं यथानूकमपि व्यवस्येत् ॥ २७ ॥**

बीजग्रहणं शुक्रस्य योनौ निषिक्तस्थानि सरणम् । सव्याङ्गप्र-  
धानतया चेष्टते या सा सव्याङ्गचेष्टा । स्त्रिया इव स्वप्नादयो यस्या  
सा स्त्रीस्वप्नपानाशनशीलचेष्टा । सव्येन पार्श्वेन आतो गृहीतो  
गर्भो यया सा सव्यात्तगर्भा, किंवा ‘सव्याङ्गगर्भा’ इति पाठः ।  
न च वृत्तगर्भेति दीर्घगर्भेत्यर्थः । सव्ये स्तने प्रकृष्ट दुग्धं यस्याः  
सा सव्यप्रदुग्धा । व्यामिश्रलिङ्गा तु सव्यदक्षिणाङ्गचेष्टादिना  
ज्ञेया । प्रकृतिं तृतीयामिति नपुंसकम् । गर्भोपपत्तावित्यादिना  
सारूप्यकारणमाह । गर्भोपपत्तौ बीजग्रहणकाले मनो यं जन्तुं  
ब्रजेद् यं प्राणिनं मनसा ध्यायति । एतच्च बीजग्रहणकालीनं  
मनसाऽनुध्यानं प्रभावादेव चिन्त्यमानसदृशमपत्यं करोतीति  
ज्ञेय, किंवा तत्कालीनचिन्तयैव बीजं चिन्त्यमानजन्तुसदृशार-  
म्भशक्तिकं क्रियते, दृष्टश्च मानसानामपि भावानां भूतविशेष-  
करणे शक्तिविशेष, यथा—सङ्कल्प शुकोदीरणं करोति, तथा  
दोहदाप्राप्तौ तच्चिन्तया गर्भविकृति, ईर्ष्याभयादीनां चोच्च-शुक्र-  
क्षयकर्तृत्वमित्यादि । एतदेव च सादृश्यकारणं पश्यता पुनर्व-  
क्तव्यं यथा—“या या यथाविधं पुत्रमाशासीत्” इत्युपादाय  
“सा सा तांस्ताज्जनपदान् मनसाऽनुकमेत्” ( शा. अ. ८ )  
इति । जन्तुध्यानं सादृश्यकारणमभिधाय सादृश्यकारणान्त-  
रमाह—गर्भस्येत्यादि । चत्वारिणि निर्विशेषमाकाशं वर्जयित्वा ।  
भूतानि चतुर्विधानीति विवृणोति—मातेत्यादि । मातृसंभ-  
वानि रक्तगतानि, पितृसंभवानि शुक्रगतानि, आहारजानि  
तु शुक्रशोणितसंयोगोत्तरकालं मातुराहारसंभूतरसजानि, आ-  
त्मजानि त्वात्मप्रतिबद्धकर्मवशाभूतानि ज्ञेयानि । तत्र शुभ-  
कर्मणा सदृशरूपजनकानि, अशुभकर्मणा तु विसदृशरूपजन-  
कानीति ज्ञेयम् । यानि त्वात्मनि सूक्ष्माणि भूतानि आति-  
वाहिकशरीररूपाणि, तानि सर्वसाधारणत्वेनाविशेषसादृश्य-  
कारणानीति नेह बोद्धव्यानि । तत्रैवं चतुर्विधानां सादृश्ये किं  
भवति कारणं, किंभूतं चेत्याह—तेषामित्यादि । विशेषादिति-  
पदेन सर्वाण्येव सादृश्यकारणानि भवन्ति, किंतु यानि बल-  
वन्ति तानि विशेषाद्भूयिष्ठं सादृश्यं जनयन्तीति दर्शयति ।



अत्र चाहारजभूतानां प्राक्तनकर्मापेक्षयैव सादृश्यकारणत्वं भवतीति कृत्वा नाहारजानां ग्रहणं कृतं, तेन कर्मजेष्वेवाहारजानामवरोधो ज्ञेयः, पूर्व तु 'आहारजानि' इति पदेन तेषां विद्यमानतामात्रमुक्तं ज्ञेयम् । किंवा, मातृजादीनि हि मात्रादिभिः सदृशं कुर्वन्ति, नत्वाहारजातान्याहारसदृशं कुर्वन्ति, तेन तेषामिहानुपादानम् । तथा ह्युत्तराध्याये "यानि खल्वस्य रसजानि" ( शा. अ. ३ ) इत्यादिना प्राणानुबन्धादीनि वक्तव्यानि, न च तानि सादृश्यरूपतयेह भवितुमर्हन्ति । देहसादृश्यहेतुमभिधाय मनः सादृश्यहेतुमाह—सत्त्वमित्यादि । अनूकं प्राक्तनाऽव्यवहिता देहजातिः, तेन यथानूकमिति यो देवशरीरादव्यवधानेनागत्य भवति स देवसत्त्वो भवति, यः पशुशरीरादेति स पशुसत्त्वो भवतीत्यादि । अपिशब्दात् कर्मसंबन्धं जातिसंबन्धं च दर्शयति, तेन कर्मवशादपि सत्त्वं राजसं, तामसं, सात्त्विकं वा भवति, तथा मानुषादिजात्यनुरूपं च भवति ॥ २३-२७ ॥

कस्मात् प्रजां ह्यी विकृतां प्रसूते  
हीनाधिकाङ्गीं विकलेन्द्रियां वा ।  
देहात् कथं देहमुपैति चान्य-  
मात्मा सदा केरनुबध्यते च ॥ २८ ॥

कस्मादित्यादिना विकलेन्द्रिया वेल्यन्तेनैकं प्रश्नं, तत्र विकृतामित्यस्य विवरणं—हीनेत्यादि । देहादित्यादिर्द्वितीयः । सदा केरनुबध्यते इति तृतीयः । ये तु विकृतामिति पदेन कुरूपा, हीनाधिकाङ्गीमिति पदेन च हीनाङ्गादिरूपमेव कुरूपातिरिक्ता वदन्ति, तेषां मते प्रश्नभेदः स्यात्, तथाऽध्यायान्ते च वक्ष्यमाणा प्रश्नसंख्याऽतिरिक्ता भवति ॥ २८ ॥

बीजात्मकर्माशयकालदोषै-  
र्मातुस्तथाऽऽहारविहारदोषैः ।  
कुर्वन्ति दोषा विविधानि दुष्टाः  
संस्थानवर्णेन्द्रियवैकृतानि ॥ २९ ॥  
वर्षासु काष्ठाश्मघनाम्बुवेगा-  
स्तरोः सरित्स्रोतसि संस्थितस्य ।  
यथैव कुरुर्विकृतिं तथैव  
गर्भस्य कुक्षौ नियतस्य दोषाः ॥ ३० ॥

आत्मीयं कर्म आत्मकर्म, आशयो गर्भाशयः, दोषो वैगुण्यम् । अश्मघनानि पाषाणखण्डाः, वेगा काष्ठादीनां त्रयाणाम् ॥ २९ ॥ ३० ॥

भूतैश्चतुर्भिः सहितः सुसूक्ष्मै-  
र्मनोजवो देहमुपैति देहात् ।  
कर्मात्मकत्वान्न तु तस्य दृश्यं  
दिव्यं विना दर्शनमस्ति रूपम् ॥ ३१ ॥

स सर्वगः सर्वशरीरभृच्च  
स विश्वकर्मा स च विश्वरूपः ।  
च. सं. ३९

स चेतनाधातुरतीन्द्रियश्च  
स नित्ययुक् सानुशयः स एव ॥ ३२ ॥  
रसात्ममातापितृसंभवानि  
भूतानि विद्यादृश पट् च देहे ।  
चत्वारि तत्रात्मनि संश्रितानि  
स्थितस्तथाऽऽत्मा च चतुर्षु तेषु ॥ ३३ ॥  
भूतानि मातापितृसंभवानि  
रजश्च शुक्रं च वदन्ति गर्भे ।  
आप्याय्यते शुक्रमसृक् च भूतै-  
र्यैस्तानि भूतानि रसोद्भवानि ॥ ३४ ॥  
भूतानि चत्वारि तु कर्मजानि  
यान्यात्मलीनानि विशन्ति गर्भम् ।  
स बीजधर्मा ह्यपरापराणि  
देहान्तराण्यात्मनि याति याति ॥ ३५ ॥  
रूपाद्धि रूपप्रभवः प्रसिद्धः  
कर्मात्मकानां मनसो मनस्तः ।  
भवन्ति ये त्वाकृतिबुद्धिभेदा  
रजस्तमस्तत्र च कर्म हेतुः ॥ ३६ ॥

द्वितीयप्रश्नस्योत्तर—भूतैरित्यादि । सुसूक्ष्मैरित्यनेन चातीन्द्रियत्वं दर्शयति । आकाशमिहाक्रियत्वेन देहान्तरगमनं कर्मणि नोक्तम् । मनसा जवते गच्छतीति मनोजवः । एतेन चात्मनो व्यापकस्य यद्यपि देहान्तरगतिर्नास्ति, तथाऽप्यस्य मनोगतिरेव भूतसहिता गतिशब्देनोच्यते इति दर्शितं भवति । देहादिति म्रियमाणदेहात् । देहमिति उत्पद्यमानदेहम् । कर्मात्मकत्वादिति कर्माधीनत्वात् । तेन, कर्म धर्माधर्मरूपं यत्रैनं भोगार्थं नयति, तदेव देहमयं यातीत्युक्तं भवति । अथ गच्छन् किमित्ययं नोपलभ्यते म्रियमाणपुरुषादित्याह—न त्वित्यादि । तस्यात्मन आतिवाहिकशरीरयुक्तस्य दृश्यं रूपं नास्ति, अतिसूक्ष्मरूपत्वादिति भावः । अथ किं सर्व एवैनं गच्छन्तं न पश्यन्तीत्याह—दिव्यं विना दर्शनमिति ।—दिव्यं दर्शनं योगिचैक्षुः, तेन योगिन एव पश्यन्त्येनमिति दर्शयति । अस्मैवातिवाहिकशरीरयुक्तस्यात्मनो धर्मान्तराण्याह—स सर्वग इत्यादि । सर्वशरीरमृदिति सर्वशरीराणि भर्तुं योग्यः । विश्वकर्मकरणक्षमो विश्वकर्मा । विश्वरूपता च नरपञ्चादिशरीररूपतया कर्मवशाद्भजत इति विश्वरूपः । नित्यं बुद्ध्यादिभिर्युज्यत इति नित्ययुक् । सहानुशयेन रागादिना वर्तत इति सानुशयः । आतिवाहिकशरीररूपभूतचतुष्टयव्याकरणार्थं शरीरे यानि संभवन्ति भूतानि तान्येवाह—रसेत्यादि । एतानि भूतानि सारूप्यहेतुप्रस्तावोक्तान्यपि प्रकरणवशात्तथा वक्तव्यरजःशुक्राद्यनुरूपप्र-

१ 'एकः' इति पा० । २ 'देहे रसजानि विद्यात्' इति पा० ।

३ 'दिव्यचक्षुः' इति, 'योगचक्षुः' इति च पा० । ४ 'विधारयितु' इति पा० ।

तिपादनार्थं च पुनरुच्यन्ते । आत्मनि सश्रितानीति आत्मकर्म-  
णाऽऽत्मन्यातिवाहिकदेहरूपतया निबद्धानि । स्थितस्तथाऽऽ-  
त्मेति आत्मा तेषु भूतेषु देहान्तरादिकिर्यार्थं स्थितः । या च  
गतिर्देहान्तरादिनाऽऽत्मनः, सा तद्भूतव्यवस्थितस्यैवोच्यते न  
व्यापकस्य, तस्य (सर्वत्र) सर्वगतत्वादित्यर्थः । मातापितृसंभ-  
वानि रजश्च शुक्रमिति यथासंख्यं मातापितृसंभवानि । आत्म-  
लीनानीति नित्यमात्मसंबद्धानि । आत्मलीनभूतानां धर्मान्तर-  
माह—स बीजधर्मैत्यादि । स आत्मलीनभूतसन्तानो बीजधर्मा  
बीजस्वरूपः, बीजं हि स्वसदृशमङ्कुर करोति, तेन, अयमप्या-  
त्मलीनो भूतसन्तानः सदृशं देहरूपं भूतान्तरसङ्गं कुर्वन् बीज-  
धर्मा भवति । ‘सा बीजधर्मिणि’ इति वा पाठः, तदा सा  
‘भूतसन्तति’ इत्यध्याहार्यम् । आत्मनीति मनोयुक्तात्मनि ।  
याति गच्छति सति देहान्तराणि यातीति योजना । आत्म-  
नश्च गमनं मनोगमनमेव । ‘परापराणि’ इति वा पाठः,  
तदा पराणि श्रेष्ठानि देवादिशरीराणि, अपराणि अश्रेष्ठानि  
किम्यादिशरीराणीति योजनीयम् । नन्वपरिदृश्यमाना भूतच-  
तुष्टयी मनः प्रवृत्तियुक्ता बीजधर्मिणी किमर्थं स्वीकर्तव्या, यत्  
परिदृश्यमानमेवेदं षाड्भौतिकं शरीरं शुक्रशोणितकारणकम-  
स्त्वित्याह—रूपाद्धीत्यादि । रूपाय इति रूपं भौतिकं शरीरम् ।  
तेन, अमौतिकाच्छरीराद्भौतिकं शरीरं भवतीत्यागमप्रसिद्धम् ।  
तेनागमादेव सांख्यदर्शनरूपादातिवाहिकशरीराद् व्यक्तं शरी-  
रमुत्पद्यत इति वाक्यार्थः । यद्यपि शुक्ररजसी कारणे, तथाऽपि  
यदैवातिवाहिकं सूक्ष्मभूतरूपशरीरं प्राप्नुतः, तदैव ते शरीरं  
जनयतः, नान्यदा, यदि शुक्रशोणितमातिवाहिकशरीरनिरपेक्षं  
गर्भं जनयेत्, तदा असत्यपि जीवाधिष्ठाने जनयेत्, न तु  
जनयति, तस्मादात्मस्थसूक्ष्मभूतादेव बीजरूपाच्छुक्रशोणितयु-  
क्ताद्गर्भजमेति । एतच्चात्मस्थभूतं मातापितृभूतेन सङ्गं  
शरीरकारणं कर्मवशादेव भवतीत्याह—कर्मैत्यादि । कर्मात्म-  
कानामिति कर्मकारणकानां; किंवा यस्माद् रूपवत्तन्तुभ्यो  
रूपवान् पट उत्पद्यत इति प्रसिद्धं, तेनातिवाहिकशरीरेण  
कर्तव्यशरीरसदृशेन भवितव्यं, कारणसदृशं हि कार्यं भवति,  
तर्तश्चात्मधर्मित्वं सूक्ष्माणामात्मस्थितभूतानां सिद्धमिति भावः ।  
अथ मनः सात्त्विकराजसतामसभेदाद्भिन्नं कुतस्तत्र तत्र पुरुषे  
भवतीत्याह—मनसो मनस्त इति । पूर्वजन्मन्यव्यवहिते यादृ-  
ज्ज्ञानः, इह जन्मन्यपि तादृगेव मनो भवति । उक्तं चान्यत्र  
“जन्म जन्म यदभ्यस्तं दानमभ्ययनं तपः । तेनैवाभ्यासयो-  
गेन तदेवाभ्यस्यते पुनः” इति । अत्रापि च मनोऽप्युक्तौ

कर्मात्मकानामिति योज्यम् । तेन कर्मवशादेव मनोभेदो भ-  
वति । नन्वेवं सति आत्मस्थसूक्ष्मभूतानामेकरूपत्वेनैकरूपेणैव  
शरीरेण सर्वप्राणिना भवितव्यमित्याह—भवन्तीत्यादि । आ-  
कृतिः सस्थानम् । रजस्तमसी अनेकतरतमादिभेदभिन्ने तथा  
कर्म चानेकधा भिन्नं सत्यप्यभिन्ने सूक्ष्मभूतरूपे कारणे भेदका-  
रणं भवतीत्यर्थः ॥ ३१-३६ ॥

अतीन्द्रियैस्त्वेतिसूक्ष्मरूपै-

रात्मा कदाचिन्न वियुक्तरूपः ।

न कर्मणा नैव मनोमतिभ्यां

न चाप्यहङ्कारविकारदोषैः ॥ ३७ ॥

रजस्तमोभ्यां हि मनोऽनुबद्धं

ज्ञानं विना तत्र हि सर्वदोषाः ।

गतिप्रवृत्त्योस्तु निमित्तमुक्तं

मनः सदोषं बलवच्च कर्म ॥ ३८ ॥

‘आत्मा सदा कैरनुबध्यते’ इत्यस्योत्तरम्—अतीन्द्रियैरि-  
त्यादि । तैरिति बीजधर्मित्वेनोक्तं । अहङ्कारविकारा एव दोषा,  
किंवा रजस्तमसी दोषौ । अयं च सूक्ष्मभूताद्यनुबन्धो मनस  
एवेत्याह—रज इत्यादि । रजस्तमोभ्यां हेतुभूताभ्यां मन  
सर्वैर्भूतादिभिरनुबद्धं भवति । अत्रैव हेतुमाह—ज्ञानादित्यादि ।  
ज्ञानादिति तत्त्वज्ञानात्, तत्त्वज्ञानं विना मनः सर्वैर्दोषैर्युक्तं  
भवति, तत्त्वज्ञानात् निर्दोषं भवतीत्यर्थः । सदोषत्वे मनसः  
किं भवतीत्याह—गतीत्यादि । गतिः देहान्तरगमनं, प्रवृत्तिः  
धर्माधर्मक्रियासु प्रवृत्तिः, सदोषत्वेन मनः ससारहेतुर्भवतीति  
वाक्यार्थः । गतिप्रवृत्त्योर्हेतवन्तरमाह—बलवच्च कर्मैत्यादि ।  
बलवदिति नियतविपाकः, ‘फलवत्’ इति वा पाठः, तथाऽपि स  
प्रवृत्त्यर्थः । नियतं कर्मफलं कर्मबलादेव भवति । अत्र च प्रश्नो-  
त्तरेषु यदधिकमुच्यते ‘गतिप्रवृत्त्योः’ इत्यादिना, तत् प्रकरण-  
वशादेव ज्ञेयम् ॥ ३७ ॥ ३८ ॥

रोगाः कुतः संशमनं किमेषां

हर्षस्य शोकस्य च किं निमित्तम् ।

शरीरसत्त्वप्रभवा विकाराः

कथं न शान्ताः पुनरापत्तेयुः ॥ ३९ ॥

‘रोगाः कुतः’ इत्येकः प्रश्नः । ‘संशमनं किम्’ इति द्वितीयः ।  
‘हर्षस्य किं निमित्तम्’ इति तृतीयः । ‘शोकस्य किं निमित्तम्’  
इति चतुर्थः । ‘शरीरसत्त्वप्रभवा विकाराः कथं न शान्ताः  
पुनरापत्तेयुः’ इति पञ्चमः । एवं संप्रहवक्ष्यमाणं षट्त्रिंशकं  
प्रश्नानां पूर्यते ॥ ३९ ॥

प्रज्ञापराधो विषमास्तथाऽर्था

हेतुस्तृतीयः परिणामकालः ।

१ ‘क्रियान्तरार्थ’ इति पा० । २ कोष्ठस्थः पाठो हस्तलिखित-  
पुस्तके न पठ्यते । ३ ‘यत्तच्चात्मस्थभूतेन मातापितृभूतेन च सम  
शरीरकारणं कर्मवशाद्भवतीत्याह’ इति पा० । ४ ‘ततश्च बीजध-  
र्मित्वं’ इति पा० ।

१ ‘बोध्यम्’ इति पा० । २ ‘कर्मवशादपि’ इति पा० ।

सर्वामयानां त्रिविधा च शान्ति-  
र्ज्ञानार्थकालाः समयोगयुक्ताः ॥ ४० ॥

प्रज्ञापराधादयः प्रकरणवशात् पुनरुच्यन्ते । परिणामकाल  
इति कालपरिणाम इत्यर्थः ॥ ४० ॥

धर्म्याः क्रिया हर्षनिमित्तमुक्ता-  
स्ततोऽन्यथा शोकवशं नयन्ति ।  
शरीरसत्त्वप्रभवास्तु रोगा-  
स्तयोरवृत्त्या न भवन्ति भूयः ॥ ४१ ॥

धर्म्या धर्मसाधनाः, ताश्च हर्षकारणधर्मकर्तृत्वेन हर्षकारणं  
भवन्ति । ततोऽन्यथेति अधर्म्याः क्रियाः । तयोरवृत्त्येति शरी-  
रमनसो सन्तानोच्छेदात् । मोक्षे हि शरीरमनसो निवर्तते,  
ततः सर्वथा रोगसन्ताननिवृत्तिर्भवति ॥ ४१ ॥

रूपस्य सत्त्वस्य च सन्ततिर्या  
नोक्तस्तदादिर्नहि सोऽस्ति कश्चित् ।  
तयोरवृत्तिः क्रियते पराभ्यां  
धृतिस्मृतिभ्यां परया धिया च ॥ ४२ ॥

ननु यस्य निवृत्तिर्भवति तदादिमद्वयति, तत् किं शरीर-  
मनःसन्ततिरादिमती, येन तस्या निवृत्तिर्वास्तविकरोगनिवृत्ति-  
कारणमुच्यत इत्याह—रूपस्येत्यादि । रूपस्य शरीरस्य, रूपं  
हि शरीरं रूप्यमाणत्वेन रूपशब्देनोच्यते, यथा—“रूपाद्भि रूप-  
प्रभवः” इत्यत्रोक्तम् । नोक्त इत्यागमेषु । कुतो नोक्त इत्याह—  
न हि सोऽस्तीति, अभावादेव नोक्त इत्यर्थः । अथ यद्यनादि-  
मती शरीरमनःसन्ततिः, तत् कथं तस्या निवृत्तिरित्याह—  
तयोरित्यादि । तयोरिति शरीरसत्त्वयोः संतन्यमानयोः ।  
पराभ्यामिति श्रेष्ठाभ्याम् । धृत्यादयस्तु यथा मोक्षकारणं तथोक्तं  
कतिधापुरुषीये । अनादिरपि च शरीरसन्ततिर्यथा विनश्यति,  
तथा च तत्रैवोक्तम् ॥ ४२ ॥

सत्याश्रये वा द्विविधे यथोक्ते  
पूर्वं गदेभ्यः प्रतिकर्म नित्यम् ।  
जितेन्द्रियं नानुपतन्ति रोगा-  
स्तत्कालयुक्तं यदि नास्ति दैवम् ॥ ४३ ॥

प्रकारान्तरेण शरीरमानसरोगाणां चिकित्सां शास्त्रे व्यवहि-  
यमाणामाह—सतीत्यादि । आश्रयशब्देन शरीरमनसो गृह्यते ।  
पूर्वं गदेभ्य इति अनुपपन्नेष्वेव रूपेषु । प्रतिकर्म नित्यमिति अ-  
नागतचिकित्सा नित्यम् । जितेन्द्रियमित्यनेन च रोगहेतुप्रज्ञाप-  
राधासात्म्येन्द्रियार्थवर्जनं दर्शयति, प्रतिकर्मनित्यतया चाशक्य-  
परिहारकालकृतदोषचिकित्सां दर्शयति । तत्कालयुक्तमिति तत्का-  
लेऽवश्यं रोगकर्तृतया पच्यमानम्, एतेन, बलवद्दैवमवश्यं  
रोगं ददातीति दर्शयति ॥ ४३ ॥

दैवं पुरा यत् कृतमुच्यते तत्  
तत् पौरुषं यत्त्विह कर्म दृष्टम् ।  
प्रवृत्तिहेतुर्विषमः स दृष्टो  
निवृत्तिहेतुर्हि समः स एव ॥ ४४ ॥

प्रकरणाद्वैवाख्यं कर्म तदनुषङ्गात् पुरुषकारमप्याह—दैव-  
मित्यादि । तेन, प्रकरणादुच्यमानतया जनपदोद्भूतसनीयोक्तकर्म-  
लक्षणेन समं न पौनरुक्त्यम् । पुरेति जन्मान्तरे । इहेति इह  
जन्मनि । प्रवृत्तिहेतुरिति रोगप्रवृत्तिहेतुः । विषम इति अधर्म-  
रूपं दैवं, रोगजनकश्च पुरुषकारः । समस्तु दैवं धर्मरूपं, रोग-  
परिपन्थी च पुरुषकारः । स इति पुंलिङ्गनिर्देशस्तु कर्मणि  
(पुंलिङ्ग)धर्माधर्मरूपतया तथा पुरुषकारस्य प्रत्ययवशाज्ज्ञेयः ।  
अन्ये तु प्रवृत्तिहेतुरित्यनेन संसारप्रवृत्तिहेतुरिति, तथा निवृत्ति-  
हेतुरित्यनेन मोक्षहेतुरिति च वर्णयन्ति ॥ ४४ ॥

हैमन्तिकं दोषचयं वसन्ते  
प्रवाहयन् ग्रैष्मिकमभ्रकाले ।  
घनात्यये वार्षिकमाशु सम्यक्  
प्राप्नोति रोगानृतुजात्र जातुं ॥ ४५ ॥

अथ कथं कालकृतदोषनिमित्तरोगपरिहारः प्रतिकर्मणा कर्तव्य  
इत्याह—हैमन्तिकमित्यादि । वसन्त इति चैत्रे । अभ्रकाल  
इति श्रावणे । घनात्यय इति मार्गशीर्षे । यदुक्तं—“माधवप्र-  
थमे मासि” (सू. अ. ७) इत्यादि । प्रवाहयन्नित्यनेन यथायो-  
ग्यतया वमनादिनेति ज्ञेयम् ॥ ४५ ॥

नरो हिताहारविहारसेवी  
समीक्ष्यकारी विषयेष्वसक्तः ।  
दाता समः सत्यपरः क्षमावा-  
नाप्तोपसेवी च भवत्यरोगः ॥ ४६ ॥  
मतिर्वचः कर्म सुखानुबन्धं  
सत्त्वं विधेयं विशदा च बुद्धिः ।  
ज्ञानं तपस्तत्परता च योगे  
यस्यास्ति तं नानुपतन्ति रोगाः ॥ ४७ ॥

तत्र श्लोकः ।

इहाग्निवेशस्य महार्थयुक्तं  
षट्त्रिंशकं प्रश्नगणं महर्षिः ।  
अतुल्यगोत्रे भगवान् यथाव-  
न्निर्णीतवान् ज्ञानविवर्धनार्थम् ॥ ४८ ॥

इत्यग्निवेशकृते तन्त्रे चरकप्रतिसंस्कृते शारीर-  
स्थानेऽतुल्यगोत्रीयं शारीरं नाम  
द्वितीयोऽध्यायः ॥ २ ॥

हेत्वन्तरं रोगाभावकारणमाह—नर इत्यादि । सम इति भूतेषु समचित् । सुखानुबन्धमिति लिङ्गविपरिणामान्मत्या वचसा च योज्यम् । तेन कायवाङ्मन कर्माण्युत्तरकालीनसुखफलानि शुभानि गृह्यन्ते । सत्त्व विधेय स्वायत्तं मन । विशदा बुद्धिरिति न कश्मला बुद्धिः । बुद्धिश्चेह ऊहापोहवती विवक्षिता । मतिस्तु स्मृतिचिन्तादि । ज्ञान तत्त्वज्ञानम् । शेषं सुगमम् ॥ ४६-४८ ॥

इति श्रीचक्रपाणिदत्तविरचिताया चरकतात्पर्यटीकाया-  
मायुर्वेददीपिकाया शारीरस्थानेऽतुल्यगोत्रीय  
शारीर नाम द्वितीयोऽध्यायः ॥ २ ॥

### तृतीयोऽध्यायः ।

अथातः खुड्डिकां गर्भावक्रान्तिं शारीरं व्याख्या-  
स्यामः ॥ १ ॥

इति ह स्माह भगवानात्रेयः ॥ २ ॥

पूर्वाध्याये शुक्रशोणिते गर्भकारणत्वेनोक्ते, ननु कृत्स्नं गर्भ-  
कारणमुक्तम्, अतः संपूर्णगर्भकारणमिवानार्थं खुड्डिकागर्भा-  
वक्रान्तिरुच्यते । खुड्डिकामिति अल्पात् । गर्भस्यावक्रान्तिः मेलकः,  
उत्पत्तिरिति यावत् ॥ १ ॥ २ ॥

पुरुषस्यानुपहतरेतसः स्त्रियाश्चाप्रदुष्टयोनिशो-  
णितगर्भाशयाया यदा भवति संसर्गः ऋतुकाले,  
यदा चानयोस्तथायुक्ते संसर्गे शुक्रशोणितसं-  
सर्गमन्तर्गर्भाशयगतं जीवोऽवक्रामति सत्त्वसंप्रयो-  
गात्तदा गर्भोऽभिनिर्वर्तते, स सात्म्यरसोपयोगा-  
दरोगोऽभिवर्धते सम्यगुपचारैश्चोपचर्यमाणः, ततः  
प्राप्तकालः सर्वेन्द्रियोपपन्नः परिपूर्णशरीरो बलव-  
र्णसत्त्वसंहननसंपदुपेतः सुखेन जायते समुद-  
यादेषां भावानां—मातृजश्चायं गर्भः पितृजश्चात्म-  
जश्च सात्म्यजश्च रसजश्च, अस्ति च खलु सत्त्वमौ-  
पपादुकमिति होवाच भगवानात्रेयः ॥ ३ ॥

पुरुषस्येत्यादि । अनुपहतरेतस इति पदेनैव पुरुषस्येति  
लभ्यते, यतः पुरुषस्यैव रेतसो गर्भजनकत्वमुक्तं, तेन पुरु-  
षस्येति पदेन य एव संपूर्णधातुः । पुरुषशब्दवाच्यो बालव्यति-  
रिक्तस्त ग्राहयति । स्त्रियाश्चेति पदमर्थलब्धं सद् यौवनवती  
स्त्रियं लम्भयति । संसर्गं मैथुनम् । ऋतौ पुष्पदर्शने प्रशस्त  
कालः । ऋतुकालः, तेन ऋतुकालस्यादित्र्यहं निषेधयति । यतः  
“रजस्वलाभिगमनमलक्ष्मीमुखाना” (सू. अ. २५) इत्यादिना  
ऋतौ त्र्यहं निषिद्धम् । आर्तवदर्शनं च शरदाद्युत्साधर्म्याद्  
ऋतुशब्देनोच्यते । यथा ऋतावुत्तानि बीजानि प्ररोहन्ति, तथा

१ ‘तयोस्तथैव युक्ते संसर्गे’ इति, ‘चानयोस्तथाविधयोस्तथैव युक्ते  
संसर्गे’ इति च पा० । २ ‘सत्त्वमुपपादुक’ इति पा० ।

आर्तवदर्शनाख्येऽपि ऋतौ शुक्ररूपं बीजमुत्समिति ऋतुसाध-  
र्म्यम् । न केवलमेवंभूत संसर्ग एव गर्भकारणं, किं तु जीवा-  
धिष्ठाने सतीत्याह—यदेत्यादि । तथायुक्त इति अदुष्टरेतस  
पुरुषस्य अदुष्टयोन्यादेश्च स्त्रिया संसर्गे । अयं चार्थः पुरुषस्ये-  
त्यादिनव लब्धोऽपि पुनः शुक्रशोणितसमर्गमित्यादिग्रन्थवक्ष्य-  
माणाधिकवर्मेविध्यर्थमनूद्यते, तेन न पौनरुक्त्यम् । किंवा,  
पुरुषस्येत्यादिना पूर्वं मैथुनात् प्रागनुपहतरेतस्त्वाद्युक्तं, तथायुक्ते  
चेत्यनेन तु मैथुनसमयेऽपि शुक्रयोन्यादीनामदुष्टिरुच्यते । मैथु-  
नकाले हि ईर्ष्यादिना शुक्रदुष्टिः सम्भाव्यते । शुक्रशोणितसंसर्ग-  
मिति शुक्रशोणितमेलकम् । अन्तरित्यनेन गर्भाशयवाह्यगतं स-  
ंसर्गमकारणं गर्भस्य निषेधयति । जीवशब्देन चेतनावानुरात्मा ।  
नन्वात्मा व्यापकः, तत् कथमगमवक्रामतीत्याह—सत्त्वेत्यादि ।  
सत्त्वसंप्रयोगादिति मनोगमनादित्यर्थः । तद् यथोक्तं—“युक्तस्य  
मनसा तस्य निर्दिश्यन्ते विभो क्रिया ( शा. अ. १ )” इति ।  
यद्यप्यात्मा विभुत्वात् सर्वगतत्वेन न क्वचिदपि याति, तथा-  
ऽपि यत्रास्य कर्मवशान्मनो याति, तत्रैव चैतन्योपलब्धेशात्मा-  
ऽपि गत इति व्यपदिश्यत इति भावः । अथैवमुत्पन्नो गर्भः  
कथमभिवर्धते, कथं वा जायत इत्याह—सम्यगुपचारैरिति,  
गर्भहितकरैराहारविहारैरित्यर्थः । प्राप्तकाल इति प्राप्तप्रसवकालः,  
प्रसवकालो नवमदशममासौ । परिपूर्णशरीर इति सर्वाङ्गोप-  
चितदेहः । सपच्छब्दो बलादिभिः प्रत्येकमभिवर्धयते । समु-  
दयादिति सम्यग्भेलकात् । एषामित्यनेन पुरुषस्येत्यादिग्रन्थो-  
क्तान् रेत-आर्तव-जीव-सत्त्व-सात्म्य-रस-सम्यगुपचारान् प्रत्यव-  
सृशति । एतदेव समुदायप्रभवत्वं गर्भस्य प्रत्येकं मात्रादिगर्भका-  
रणव्युत्पादनेन दर्शयन्नाह—मातृजश्चेत्यादि । सात्म्यजश्चेत्यत्र  
सात्म्यशब्देन रसव्यतिरिक्तरूपादि, तथा आचारश्च सात्म्यो  
प्राह्यः । सात्म्यरसस्तु ‘रसज’ इत्यनेनैव गृहीतः । औपपादुक-  
मिति आत्मनः शरीरान्तरसबन्धोपपादकम् । एतच्च व्याकृ-  
तमेव पूर्वम् । अत्र यद्यपि पुरुषस्यानुपहतरेतस इत्यनेन पितैव  
प्रथममुक्तं, तथाऽपि मातृप्रधानता गर्भस्य दर्शयितुं मातृजश्चा-  
यमिति प्रथमं कृतं, माता च गर्भे प्रवानं कारणं, येन आसे-  
कात् प्रभृति प्रसवपर्यन्तं मातुरेव गुणदोषानुविदधाति गर्भः;  
प्रथमं तु पुरुषस्य मैथुने स्वातन्त्र्यात् तथा शरीरधारकप्रधाना-  
स्थिकारणत्वाच्चाग्रेऽभिधानं कृतम् ॥ ३ ॥

नेति भरद्वाजः, किं कारणं—न हि माता न  
पिता नात्मा न सात्म्यं न पानाशनभक्ष्यलेह्योप-  
योगा गर्भं जनयन्ति, न च परलोकादेव गर्भं स-  
त्त्वमवक्रामति ॥ (१) ॥

पूर्वेष्वोद्धारेण सिद्धान्तं ग्राहयितुं मात्रादिगर्भकारणानि  
भरद्वाजमुखेनाक्षिपति—नेत्यादि । नेतीत्यनेन सामान्येनात्रेय-

१ ‘बीजमुत्सं जनयतीति’ इति पा० ।

वचनस्योक्तस्याक्षेप । किं कारणमित्यनेन कस्मादात्रेयवचनमेतद्विरुद्धमित्यत्र कारणं पृच्छतो नहि मातेत्यादिनोक्तमात्रादिकारणानामकारणत्वं भरद्वाज प्रतिजानीते ॥ ( १ ) ॥

यदि हि मातापितरौ गर्भं जनयेतां, भूयस्यः स्त्रियः पुमांसश्च भूयांसः पुत्रकामाः, ते सर्वे पुत्रजन्माभिसन्धाय मैथुनधर्ममापद्यमानाः पुत्रानेव जनयेयुर्दुहितृर्वा दुहितृकामाः, न तु काश्चित् स्त्रियः केचिद्वा पुरुषा निरपत्याः स्युरपत्यकामा वा परिदेवेरन् ॥ ( २ ) ॥

यदि हीत्यादिना मात्रादीनामकारणत्वे हेतुं ब्रूते । किंवा, मात्रादीनामकारणत्वं भरद्वाजेन प्रतिज्ञातं तत्र 'किं कारणमिति' हेतुप्रश्नः, ततः 'नहि माता' इत्यादिना हेतुकथनम् । अस्य चायमर्थः—यत्—न मात्रादयो गर्भकारणत्वेन प्रत्यक्षेण दृश्यन्ते, ततो न मात्रादयो गर्भकारणम् । यदि हीत्यादिना तूपपत्तिविरोधोऽपि मात्रादिकारणत्वेऽस्तीति दर्शयति, तेन न पौनरुक्त्यम् । मैथुनधर्मं व्यवाय । पुत्रकामा पुत्रानेव जनयेयुः, दुहितृकामा दुहितृर्वा जनयेयुरिति योजना । नतु काश्चित् स्त्रिय इत्यत्र मैथुनमापद्यमाना एव स्त्रियः पुरुषाश्च परिदेवेरन् न चेति योजनम् । मातापित्रधीनत्वेन गर्भस्य यदैवेच्छन्त्यपत्यं, तदैव मैथुनमापद्यमाना सापत्या स्युः, ततश्च सर्वापत्यत्वेन न केचित् परिदेवेरन्नित्यर्थः ॥ ( २ ) ॥

न चात्माऽऽत्मानं जनयति । यदि ह्यात्माऽऽत्मानं जनयेज्जातो वा जनयेदात्मानमजातो वा, तच्चोभयथाऽप्ययुक्तम् । न हि जातो जनयति सत्त्वात्, न चाजातो जनयत्यसत्त्वात्, तस्मादुभयथाऽप्यनुपपत्तिः । तिष्ठतु तावदेतत् । यद्ययमात्माऽऽत्मानं शक्तो जनयितुं स्यात्, न त्वेनमिष्टास्वेव कथं योनिषु जनयेद्वशिनमप्रतिहतगतिं कामरूपिणं तेजोबलजववर्णसत्त्वसंहननसमुदितमजरमरुजममरम्; एवंविधं ह्यात्माऽऽत्मानमिच्छत्यतो वा भूयः ॥ ( ३ ) ॥

आत्मजत्वं गर्भस्य निषेधयति—न चात्मेत्यादि । मनुष्यकरितुरगादिरूपेण आत्मानं जनयतीत्यर्थः । सत्त्वादिति जन्यस्यात्मनो विद्यमानत्वात्, न च विद्यमानो जन्यत इत्यर्थः । असत्त्वादिति कारणभूतस्यात्मनोऽजातपक्षेऽसत्त्वाच्च कारणत्वमुपपन्नमित्यर्थः । अत्रैव दृष्टान्तरमाह—तिष्ठत्वित्यादि । योनिष्विति जातिषु । अतो वा भूय इति यथोक्तगुणयुक्तादप्यधिकं शाकादिपरमार्थितुल्यमित्यर्थः ॥ ( ३ ) ॥

असात्म्यजश्चायं गर्भः । यदि हि सात्म्यजः स्यात्, तर्हि सात्म्यसेविनामेवैकान्तेन प्रजा स्यात्, असा-

त्म्यसेविनश्च निखिलेनानपत्याः स्युः, तच्चोभयमुभयत्रैव दृश्यते ॥ ( ४ ) ॥

तच्चोभयमिति सप्रजत्वमनपत्यत्वं च । उभयत्रेति सात्म्यसेविन्यसात्म्यसेविन्यपि ॥ ( ४ ) ॥

अरसजश्चायं गर्भः । यदि हि रसजः स्यात्, न केचित् स्त्रीपुरुषेष्वनपत्याः स्युः, न हि कश्चिदस्येष्वां यो रसान्नोपयुङ्क्ते, श्रेष्ठरसोपयोगिनां चेद्गर्भा जायन्त इत्यभिप्रेतमिति, एवं सत्याजौरभ्रमार्गमायूरगोक्षीरदधिघृतमधुतैलसैन्धवैश्वरसमुद्गशालिभृतानामेवैकान्तेन प्रजा स्यात्, श्यामाकवरकोद्दालककोरदूपककन्दमूलभक्षाश्च निखिलेनानपत्याः स्युः, तच्चोभयमुभयत्र दृश्यते ॥ ( ५ ) ॥

यो रसान्नोपयुङ्क्ते इति रसश्चेद्गर्भकारणं तं च सर्वं एव स्त्रीपुरुषा सेवन्ते, तेन सर्वं एव सापत्या स्युरिति भावः । अथ रसजो गर्भ इत्यस्य श्रेष्ठरस इत्यर्थो वर्ण्यते, तत्रापि दूषणमाह—श्रेष्ठेत्यादि ॥ ( ५ ) ॥

न खल्वपि परलोकादेत्य सत्त्वं गर्भमवकामति; यदि ह्येनमवकामेत्, नास्य किञ्चित् पौर्वदेहिकं स्यादविदितमश्रुतमदृष्टं वा, स च तच्च न किञ्चिदपि स्मरति ॥ ( ६ ) ॥

तस्मादेतद्गमहे—अमातृजश्चायं गर्भोऽपितृजश्चात्मात्मजश्चासात्म्यजश्चारसजश्च, न चास्ति सत्त्वमौपपादुकमिति ( होवाच भरद्वाजः ) ॥ ४ ॥

'अस्ति च सत्त्वमौपपादुकम्' इति यदुक्तं, तदूचयति—न खल्वपीत्यादि । पौर्वदेहिकमिति पूर्वदेहानुभूतम् । अविदितमदृष्टं वेति इह जन्मन्यपि पूर्वदेहानुभूतं नाविदितमदृष्टं वा स्यात्, विदितं प्रत्यक्षव्यतिरिक्तप्रमाणोपलब्धं, दृष्टं तु प्रत्यक्षोपलब्धम्, एतद्विपर्ययादविदितमदृष्टं च विज्ञेयम् । न च किञ्चिदपि स्मरतीति न च पूर्वजन्मानुभूतं स्मरतीत्यर्थः । एवं मन्यते—यन्मनः पौर्वदेहिकमनुभवति तच्चेह जन्मन्यप्यनुवर्तते, तथा यत् तेन जन्मान्तरेऽनुभूतं तदिह जन्मन्यपि तथैव स्मरतु, यथा—देवदत्तो बाल्यानुभूतं यौवने स्मरति, न चायं तथा स्मरति, तेन न पूर्वापरजन्मन्येकं सत्त्वमिति । तस्मादित्यादिना दूषणदूषितमर्थं पुनर्निगमनेन दर्शयति ॥ ४ ॥

नेति भगवानात्रेयः, सर्वेभ्य एभ्यो भावेभ्यः समुदितेभ्यो गर्भोऽभिनिर्वर्तते ॥ ५ ॥

भरद्वाजमतमात्रेयवचसा दूषयति—नेतीत्यादि । रामुदितेभ्य इति वचनात् प्रत्येकं मात्रादीनामितरकारणनिरपेक्षणा गर्भकारणत्वं निषेधयति । तेन, मात्रादिगर्भकारणसाक्षिव्येऽपि गर्भकारणान्तरजीवावक्रमाद्यभावाद् गर्भानुत्पादो युक्त एव । न च सामग्रीजन्ये कार्ये एकदेशस्याजनकत्वेनाकारणत्वम् । एवं



सति तन्तुनामपि पटकारणाना कारणान्तरासाक्षिभ्ये पटा-  
जनकत्वेनाकारणत्वं स्यादिति भावः । इदमेव गर्भस्य मात्रादि-  
जन्यत्व यत्—मात्रादिव्यतिरेकेणानुत्पद्यमानत्वम् ॥ ५ ॥

**मातृजश्चायं गर्भः । न हि मातुर्विना गर्भोत्पत्तिः**  
स्यात्, न च जन्म जरायुजानाम् । यानि खल्वस्य  
गर्भस्य मातृजानि, यानि चास्य मातृतः संभवतः  
संभवन्ति, तान्यनुव्याख्यास्यामः, तद्यथा—त्वक्  
च लोहितं च मांसं च मेदश्च नाभिश्च हृदयं च  
क्लोम च यकृच्च ग्रीहा च वृक्कौ च वस्तिश्च पुरीषा-  
धानं चामाशयश्च पकाशयश्चोत्तरगुदं चाधरगुदं  
च क्षुद्रान्नं च स्थूलान्नं च वपा च वपावहनं चेति  
(मातृजानि) ॥ ६ ॥

एवंविधमेव मातुस्तावत् कारणत्वमाह—मातृजश्चायं गर्भं  
इत्यादिना । गर्भोत्पत्तौ मातुः कारणत्वं दर्शयित्वा जरायुजजन्मनि  
कारणत्वमाह—न च जन्मेत्यादि । जरायुः अमरा, येन वेष्टिता  
मनुष्यादयः प्रजायन्ते, जरायुणा वेष्टिता जायन्ते इति जरायुजा  
मनुष्यादयः । सखेदजाना मशकादीनामुद्भिजादीना भेका-  
दीना च मातरं विनाऽपि जन्म भवति । अण्डजानामपि  
यद्यपि माता कारणं भवत्येव जन्मनि, तथाऽपि जरायुजस्य  
मातुष्येह प्रकरणेऽभिप्रेतत्वेनाण्डजान् विहाय जरायुजाना-  
मिति कृतम् । किंवा, जरायुजस्याभिव्यक्तिरूपे जन्मनि याव-  
दभिव्यक्ति यथा माता कारणं भवति, न तथाऽण्डजे, तत्र  
कूर्मादावण्डोत्पत्तिमात्र एव माता कारण, न जन्मन्यभिव्यक्ति-  
रूपे । यत्तु 'पितुर्विना न जरायुजाना जन्म' इति वक्ष्यति,  
तज्जरायुजोत्पादे पितुरवस्थापेक्षणीयत्वोपदर्शनार्थम्, अण्ड-  
जारतु गत्स्यादयः पितरं विनाऽपि ऋतुविशेषप्राप्त्यैव भवन्तीति  
भावः । मातृजानीत्यस्य विवरणं—यान्यस्य मातृत संभ-  
वत संभवन्तीति संभवतो गर्भस्य यानि मातृत इति मातुरा-  
गताच्छोणितात् संभवन्त्युत्पद्यन्ते, तानि मातृजानि त्वगादी-  
न्यनुव्याख्यास्याम इति योजना । एवमन्यत्रापि यानि त्वित्या-  
दिग्रन्थो व्याख्येयः । मातृजत्वं च त्वगादीनामागमगम्यमेव ।  
पुरीषाधानं पकाशयः । उत्तरगुदाधरगुदौ गुदोत्तराधरभागौ ।  
वपावहनं 'तैलवर्तिका' इति कथ्यते ॥ ६ ॥

**पितृजश्चायं गर्भः । न हि पितुर्कृते गर्भोत्पत्तिः**  
स्यात्, न च जन्म जरायुजानाम् । यानि खल्वस्य  
गर्भस्य पितृजानि, यानि चास्य पितृतः संभवतः  
संभवन्ति, तान्यनुव्याख्यास्यामः, तद्यथा—केशश्म-  
श्रुनखलोमदन्तास्थिसिरास्त्रायुधमन्यः शुक्रं चेति  
(पितृजानि) ॥ ७ ॥

शुक्रमिति विच्छिद्यपाठेन शुक्रस्य सर्वधातुसारस्योपादेयतां  
दर्शयति ॥ ७ ॥

**आत्मजश्चायं गर्भः । गर्भात्मा ह्यन्तरात्मा यः, तं**  
'जीव' इत्याचक्षते शाश्वतमरुजमजरममरमक्षयम-  
भेद्यमच्छेद्यमलोढ्यं विश्वरूपं विश्वकर्माणमव्यक्त-  
मनादिमनिधनमक्षरमपि । स गर्भाशयमनुप्रविश्य  
शुक्रशोणिताभ्यां संयोगमेत्य गर्भत्वेन जनयत्या-  
त्मनाऽऽत्मानम्, आत्मसंज्ञा हि गर्भे । तस्य पुनरा-  
त्मनो जन्मानादित्वाद्योपपद्यते, तस्मान्न जात एवा-  
यमजातं गर्भं जनयति, अजातो ह्ययमजातं गर्भं  
जनयति, स चैव गर्भः कालान्तरेण बालयुवस्थवि-  
रभावान् प्राप्नोति, स यस्यां यस्यामवस्थायां वर्तते  
तस्यां तस्यां जातो भवति, या त्वस्य पुरस्कृता  
तस्यां जनिष्यमाणश्च, तस्मात् स एव जातश्चाजा-  
तश्च युगपद्भवति; यस्मिंश्चैतदुभयं संभवति जा-  
तत्वं जनिष्यमाणत्वं च स जातो जन्यते, स  
चैवानागतेष्ववस्थान्तरेष्वजातो जनयत्यात्मनाऽऽ-  
त्मानम् । सतो ह्यवस्थान्तरगमनमात्रमेव हि जन्म  
चोच्यते तत्र तत्र वयसि तस्यां तस्यामवस्थायां,  
यथा—सतामेव शुक्रशोणितजीवानां प्राक् संयोगा-  
द्गर्भत्वं न भवति, तच्च संयोगाद्भवति, यथा—सतस्त-  
स्यैव पुरुषस्य प्रागपत्यात् पितृत्वं न भवति, तच्चा-  
पत्याद्भवति; तथा सतस्तस्यैव गर्भस्य तस्यां तस्या-  
मवस्थायां जातत्वमजातत्वं चोच्यते ॥ ८ ॥

आत्मज इत्यादिना आत्मजत्वं व्युत्पादयति । अन्तरात्मो-  
च्यत इत्यनेन गर्भकारणभूतमात्मानं षड्धातुसमुदायवर्त्यात्म-  
शब्दाभिधेयाद् व्यावर्तयति । आचक्षत इति आगमेषु शाश्वता-  
दिशब्दैर्ब्रूवते वृद्धा । अलोढ्यमिति अक्षोभ्यम् । गर्भत्वेन जन-  
यत्यात्मानमिति गर्भस्वरूपो यः षड्धातुक आत्मा तं जनयती-  
त्यर्थः । गर्भस्यात्मशब्दाभिधेयतामाह—आत्मसंज्ञा हि गर्भे  
इति । तस्येत्यनेन परमात्मानं प्रत्यवमृशति । यस्मादस्यानादित्वा-  
जन्म नोपपद्यते तस्माज्जात एवायमजातं गर्भं जनयतीति  
पक्षोऽन, इति योज्यम् । अथ जातः स न चेज्जनयति कथं  
तर्हि जनयतीत्याह—अजातो ह्ययमिति; नित्यो ह्ययमित्यर्थः ।  
तेन नित्यत्वेनाकाशवन्न जातः सन्नन्तरात्मा गर्भस्वरूपमात्मानं  
जनयति । अतश्चान्तरात्मरूपतया नित्यविद्यमानत्वेनाजातः सन्  
गर्भरूपावस्थायां जात उच्यते । एवमजातत्वं जातत्वं चात्मनि  
द्वयमपि व्यपदिश्यते । एतदेवात्मनि जातत्वमजातत्वं च  
दर्शयितुं दृष्टान्तार्थं गर्भ एव जातत्वमजातत्वं च दर्शयति—  
स चैवेत्यादि । पुरस्कृतेति अग्रे भविष्यन्ती । यथा—बालस्य वृद्ध-  
त्वावस्थाऽजाता जन्यत इति च, तथा अजातो जनयत्यात्मनाऽऽ-  
त्मानमिति च शब्दप्रयोगसमर्थनमात्रमेतद् विवक्षाभेदाद्बोद्ध-

व्यम् । अनेन चात्मन्यवस्थाभेदकृतजातत्वसमर्थनेन 'जातो वा जनयेत्, अजातो वा' इत्यादिग्रन्थकृतपूर्वपक्ष शब्दप्रयोगसमर्थनतया परिहृत । परमार्थतस्तु नित्यत्वेनाजात एवात्मा आत्मनोऽजातावस्था गर्भादिरूपा जनयति । तेन, नासत् कारणत्व सतो वा जन्यत्वमिति पक्ष स्थित एव । सतो हीत्यादिना सत्कार्यपक्षं सांख्यमतं दर्शयति । किंवा वयोभेदेन यदेवावस्थान्तरगमनं तदेव जन्मेति दर्शयति । तस्या तस्यामवस्थायामिति च्छेद । पितृत्वमिति पितृत्वेन व्यपदेश इत्यर्थः ॥ ८ ॥

**न खलु गर्भस्य न च मातुर्न पितुर्न चात्मनः सर्वभावेषु यथेष्टकारित्वमस्ति; ते किञ्चित् स्ववशात् कुर्वन्ति, किञ्चित् कर्मवशात्, क्वचिच्चैषां करणशक्तिर्भवति, क्वचिन्न भवति । यत्र सत्त्वादिकरणसंपत्तत्र यथाबलमेव यथेष्टकारित्वम्, अतोऽन्यथा विपर्ययः । न च करणदोषादिकरणमात्मा संभवति गर्भजनने, दृष्टं चेष्टा योनिरैश्वर्यं मोक्षश्चात्मविद्धिरात्मायत्तम् । नह्यन्यः सुखदुःखयोः कर्ता । न चान्यतो गर्भो जायते जायमानः, नाङ्कुरोत्पत्तिरबीजात् ॥ ९ ॥**

यदुक्तं—यथात्मा आत्मानं जनयति तदा वशित्वादिगुणयुक्तं जनयेदिति, तत्रोत्तरमाह—न खल्वित्यादि । गर्भस्य सर्वभावेषु न मात्रादीनां यथेष्टकारित्वमिति योज्यम् । अत्र च यद्यप्यात्मैव प्रकृत, तथाऽपि तुल्यसमाधानत्वेन मातापितरावप्युपातौ । यथा आत्मनः सर्वभावेषु यथेष्टकारित्वेनेष्टयोनिगमनादिप्रसक्ति समाधीयते, तथा मातापित्रोरपि यथेष्टकारित्वेन पुत्रानेव जनयेयुरित्यादिपूर्वपक्षः । परिहृतो भवति । अथ कृत एवात्मादीनां यथेष्टकारित्वं क्वचिन्न भवतीत्याह—किञ्चिदित्यादि । किञ्चिदिति न सर्वम् । तत्र मातापितरौ स्ववशौ मैथुनं गर्भकारणं सात्म्यरससेवादिकं चाचरतः, गर्भस्य जीवाधिष्ठानादौ तु कर्माधीने परवशौ, तथा, आत्माऽपि गर्भस्य चैतन्ये तथा धर्माधर्महेतुक्रियानुष्ठाने स्ववश, कर्मजन्ये इष्टानिष्टयोन्यादिगमने तु धर्माधर्मपराधीन एव, तेन कर्माधीने विषये न मात्रादीनां यथेष्टकारित्वम् । यथेष्टकारित्वमपि मात्रादीनां क्वचिद्दर्शयन्नाह—क्वचिच्चैषामित्यादि । करणमुपकरणं साधनोपाय इति यावत् । सत्त्वं मनः, आदि प्रधानं येषां तानि सत्त्वादीनि मनइन्द्रियशुक्रशोणितादीनि । यथाबलमिति यथाकर्म, बलशब्देनेहादृष्टमुच्यते । एतेन, यत्र मात्रादीनां पुत्रेच्छायामिष्टयोनिगमनादिकरणशक्तिर्भवति, कर्मचानुगुणं भवति, तत्रेप्सितपुत्रादिष्विष्टयोनिगमनादि कार्यं भवति, यथा—यदि तत्र विशुद्धभूरिशुक्र. पुरुषो भवति, स्त्री च

विशुद्धयोन्याश्रयत्वादिगुणयुक्ता, पुत्रजनकं च कर्म तयोर्बलवत्, तदा पुत्रजन्माभिसन्धाय मैथुनमापद्यमानौ ईप्सितं पुत्रं जनयतः, तथा आत्माऽपि विशुद्धसत्त्वादिगुणयुक्त शुभकर्मवान् तत्काले इष्टा योनिमनुभूयति, तदाऽभीष्टयोनिगमनं संपादयत्यात्मन इत्यादि यथेष्टकारित्वोदाहरणं ज्ञेयम् । अतोऽन्यथा इति सत्त्वादिकरणाशक्तौ विगुणे च दैवे । विपर्यय इति न यथेष्टकारित्वम् । किंवा, क्वचिच्च मैथुनादावेषां पित्रादीनां स्ववशत्वं, तत् किमिति जीवोपक्रमदावपि न स्ववशत्वमेषां भवतीत्याह—क्वचिच्चैषामित्यादि । क्वचिदेव कार्ये यस्मात् किञ्चित् करणं मात्रादीनां शक्तं न सर्वत्र, तेन सर्वेष्वेव गर्भस्य भावेषु न स्ववशत्वमिति भावः । यत्रापि चैते मात्रादयः स्ववशा. सन्त कुर्वन्ति, तत्रापि स्त्रीयस्त्रीयकरणयुक्ता एव कुर्वन्तीत्याह—यत्र सत्त्वेत्यादि । यथाबलमिति यथाशक्ति । अनेन च मात्रादयो गर्भस्य येषु विशेषेषु शक्ता, तेषु सत्त्वादिकरणसंपत्तौ यथेष्टकारिणो भवन्ति, न त्वशक्ये विषये उपहृतकरणा वा यथेष्टकारिणो भवन्तीति दर्शयति । अतोऽन्यथा विपर्यय इत्यस्य चार्थोऽग्रे व्याकृतः । ननु सत्त्वादिकरणदोषाच्चैदयमात्मा गर्भं न जनयति तथाविधं, हन्त तर्ह्यकारणमेवायमात्मा, कारणं हि यद्भवति तत् करोत्येव कार्यमित्याह—न चेत्यादि । करणदोषादकुर्वन् गर्भं कदाचिदात्मा न गर्भजनने कारणं भवतीति न, अपितु भवत्येव कारणम्; एवं मन्यते—सृदाद्यभावात् घटमकुर्वन्नपि कुम्भकार कारणमेव घटस्य भवति, घटजननशक्तियुक्त्वात्, तथा आत्माऽपि करणदोषादकुर्वन्नपि तथाविधं गर्भं, तज्जननशक्तत्वेन भूयोदृष्टत्वात् कारणमेव भवति । तथेष्टयोनिगमने प्रसक्तिरपि प्रोद्धाविता आत्मन कारणत्वेन सा क्वचिद्भवतीत्यपि दर्शयन्नाह—दृष्टं चेत्यादि । आत्माधीनां योनि पुरुषं प्रति इष्टा योनिः; तथा ऐश्वर्यादयश्चात्माधीना दृष्टा, यथोक्त कतिधापुरुषीये—“आवेशश्चेतसो ज्ञानं” (शा अ १) इत्यादिना । आत्मनः कारणत्वे हेत्वन्तरमाह—न ह्यन्य इत्यादि ।—हि यस्मादात्मनोऽन्य. सुखदुःखयोः कर्ता नास्ति, किं त्वात्मैव सुखदुःखासाधनेन्द्रियकर्मशरीरादिकर्ता, तेन आत्मा कारणं गर्भस्य सुखदुःखाधारस्येति भावः । अथ भूतान्येव कस्मात् सयोगवशाच्चेतनामासाद्य सुखादिकारणानि न भवन्तीत्याह—न चान्यत इत्यादि । अन्यत इति विजातीयत्वात् । जायमान इति उत्पद्यमान । सदृशमेव कारणात् कार्यमुत्पद्यते, येन न शणस्याङ्कुरोत्पत्तिर्नारिकेलबीजाद्भवति, अबीजादिति कार्यत्वेनाभिमताङ्कुरस्याबीजात् । एतेन, गर्भस्य यच्चैतन्यं तदचेतनेभ्यो भूतेभ्यो न भवति, किंतु चेतनाघातोऽत्मन एवेति दर्शयति ॥ ९ ॥

**यानि तु खल्वस्य गर्भस्यात्मजानि, यानि चास्यात्मतः संभवतः संभवन्ति, तान्यनुव्याख्यास्यामः;**

१ 'सत एवावस्थान्तरगमनमिति दर्शयति' इति पा० । २ 'पूर्वपक्षपरिहारः कृतो भवति' इति पा० । ३ 'बलशब्देनेह दृष्टमुच्यते' इति पा० । ४ 'पुत्रेच्छायामिष्टयोनिषु गमनादिकरणशक्तिर्भवति' इति मुद्रितपुस्तकपाठः ।

तद्यथा—तासु तासु योनिपृथक्तरायुरात्मज्ञानं मन  
इन्द्रियाणि प्राणापानौ प्रेरणं धारणमाकृतिस्वरवर्ण-  
विशेषाः सुखदुःखे इच्छाद्वेषौ चेतना धृतिर्बुद्धिः  
स्मृतिरहङ्कारः प्रयत्नश्चेति ( आत्मजानि ) ॥ १० ॥

एवमात्मजत्वं गर्भस्य व्युत्पाद्यात्मजान् विशेषानाह—यानि-  
त्यादि । प्रेरणं धारणं चेन्द्रियाणामेव । अत्र च तत्तद्देवादिप-  
श्चादियोगिमनादौ वर्मावर्मजन्ये वर्मावर्मस्यापि जनकत्वेना-  
त्मैव मूलकारणमुच्यते, आत्मज्ञानप्राणापानप्रेरणदौ तु मन-  
करण आत्मैवाव्यवधानेन कारणम् ॥ १० ॥

सात्म्यजश्चायं गर्भः । न ह्यसात्म्यसेवित्वमन्तरेण  
स्त्रीपुरुषयोर्वन्ध्यत्वमस्ति, गर्भेषु वाऽप्यनिष्टो भावः ।  
यावत् खल्वसात्म्यसेविनां स्त्रीपुरुषाणां त्रयो दोषाः  
प्रकुपिताः शरीरमुपसर्पन्तो न शुक्रशोणितगर्भा-  
शयोपघातायोपपद्यन्ते, तावत् समर्था गर्भजननाय  
भवन्ति । सात्म्यसेविनां पुनः स्त्रीपुरुषाणामनुपहत-  
शुक्रशोणितगर्भाशयानामृतुकाले सन्निपतितानां  
जीवस्यानवक्रमणाद्गर्भा न प्रादुर्भवन्ति । नहि केवलं  
सात्म्यज एवायं गर्भः, समुदायोऽत्र कारणमुच्यते ।  
यानि खल्वस्य गर्भस्य सात्म्यजानि, यानि चास्य  
सात्म्यतः संभवतः संभवन्ति, तान्यनुव्याख्या-  
स्यामः; तद्यथा—आरोग्यमनालस्यमलोलुपत्वमि-  
न्द्रियप्रसादः स्वरवर्णबीजसंपत् प्रहर्षभूयस्त्वं चेति  
( सात्म्यजानि ) ॥ ११ ॥

सात्म्यजश्चेत्यादिना सात्म्यजत्वं व्युत्पादयति, असात्म्यसेवा  
च गर्भोपघातिनी दर्शयन् सात्म्यसेवाया गर्भं प्रति कारणत्वं  
ब्रूयति । असात्म्यसेविनामपि प्रजाभवनोपपत्तिं दर्शयन् 'अ-  
सात्म्यसेविनश्च निखिलेनानपत्या' स्यु' इति पूर्वपक्षं परिहरति ।  
सात्म्यसेविना पुनरित्यादिना तु ग्रन्थेन 'सात्म्यसेविनामेका-  
न्तेन प्रजा स्यात्' इति यदुक्तं तत् परिहरति । सन्निपतिताना-  
मिति व्यवयामापन्नानाम् । अत्र स्वरवर्णौ सात्म्यजत्वेन तथा  
आत्मजत्वेन चोक्तौ, तेन द्वावप्यत्र कारणमिति ज्ञेयम् ॥ ११ ॥

रसजश्चायं गर्भः । न हि रसादृते मातुः प्राणया-  
त्राऽपि स्यात्, किं पुनर्गर्भजन्म । न चैवासम्यगुप-  
युज्यमाना रसा गर्भमभिनिर्वर्तयन्ति, न च केवलं  
सम्यगुपयोगादेव रसानां गर्भाभिनिर्वृत्तिर्भवति,  
समुदायोऽप्यत्र कारणमुच्यते । यानि तु खल्वस्य  
गर्भस्य रसजानि, यानि चास्य रसतः संभवतः  
संभवन्ति, तान्यनुव्याख्यास्यामः; तद्यथा—शरीर-  
स्याभिनिर्वृत्तिरभिवृद्धिः प्राणानुबन्धस्तृप्तिः पुष्टि-  
त्साहश्चेति ( रसजानि ) ॥ १२ ॥

प्राणयात्राऽपि स्यादिति गर्भधारणकारणभूताया मातुरपि  
प्राणस्थितिरित्यर्थः । न चैवासम्यगुपयुज्यमाना इत्यादिना

१ 'न चैवास्या असम्यगुपयुज्यमाना' इति पा० । २ 'समुदायो-  
ऽत्र' इति पा० ।

असात्म्यरसोपयोगस्य गर्भोपघातिवत् दर्शयति । असात्म्यरसो-  
पयोगिना प्रजाभवनं यत्, तदसात्म्यसेविप्रजाभवनन्यायतुल्य-  
मिति नेह पुनर्दर्शितम् । समुदायोऽप्यत्र कारणमित्यनेन तु  
असम्यग्रससेविना चापल्यभवेन कारणं धर्मादि दर्शयति । अभि-  
निर्वृत्तिरङ्गप्रत्यङ्गव्यक्तता । प्राणानुबन्ध इति बलानुबन्ध ।  
पुष्टि उपाचय । बुद्धिस्तु दैर्घ्येण वृद्धि । उत्साह बलम् । इति-  
शब्द प्रकारे, तेनैवंप्रकाराप्यन्यापि वर्णादीनि रसजानीति  
दर्शयति । एवं पूर्वत्रापि ईतिशब्दो व्याख्येयः । यदा त्वतिश-  
ब्द परिसमाहयर्थस्तदाऽप्यविष्कृतानां रसजानां परिसमाप्ति-  
ज्ञेया, तेन अनाविष्कृता वर्णादयोऽपि रजसा लभ्यन्ते ॥ १२ ॥

अस्ति खलु सत्त्वमौपपादुकं; यज्जीवं स्पृक्शरी-  
रेणाभिसंबध्नाति, यस्मिन्नपगमनपुरस्कृते शील-  
मस्य व्यावर्तते, भक्तिर्विपर्यस्यते, सर्वेन्द्रियाण्युपत-  
प्यन्ते, वलं हीयते, व्याधय आप्याय्यन्ते, यस्माद्धीनः  
प्राणाञ्जहाति, यदिन्द्रियाणामभिग्राहकं च 'मन'  
इत्यभिधीयते, तन्निविधमाख्यायते—शुद्धं, राजसं,  
तामसमिति । येनास्य खलु मनो भूयिष्ठं, तेन  
द्वितीयायामाजातौ संप्रयोगो भवति, यदा तु तेनैव  
शुद्धेन संयुज्यते, तदा जातेरतिक्रान्ताया अपि स्म-  
रति । स्मार्तं हि ज्ञानमात्मनस्तस्यैव मनसोऽनुव-  
न्धादनुवर्तते, यस्यानुवृत्तिं पुरस्कृत्य पुरुषो 'जाति-  
स्सर' इत्युच्यते । यानि खल्वस्य गर्भस्य सत्त्वजानि,  
यान्यस्य सत्त्वतः संभवतः संभवन्ति, तान्यनुव्या-  
ख्यास्यामः; तद्यथा—भक्तिः शीलं शौचं द्वेषः स्मृ-  
तिर्मोहस्त्यागो मात्सर्यं शौर्यं भयं क्रोधस्तन्द्रोत्सा-  
हस्तैक्षण्यं मार्दवं गाम्भीर्यमनवस्थितत्वमित्येवमाद-  
यश्चान्ये, ते सत्त्वविकारा यानुत्तरकालं सत्त्वभेद-  
मधिकृत्योपदेक्ष्यामः । नानाविधानि खलु सत्त्वानि,  
तानि सर्वाण्येकपुरुषे भवन्ति, न च भवन्त्येकका-  
लम्, एकं तु प्रायोवृत्त्याऽऽह ॥ १३ ॥

अस्तीत्यादिना मनस औपपादुकत्वमाक्षिप्तं समादधाति । अ-  
पिशब्दोऽवधारणे । अत्र च 'यज्जीवं स्पृक्शरीरेणाभिसंबध्नाति'  
इत्यादिना मनसोऽसाधारणधर्मकथनमेवौपपादुकसाधनं भवति,  
मनोव्यतिरेकेणैतदुच्यमानधर्माणामसिद्धेः । नित्यमात्मानं स्पृश-  
तीति स्पृक्, शरीरमातिवाहिकशरीर, तेन स्पृक्शरीरेण कारण-  
भूतेन जीवमात्मरूपमभिसंबध्नाति भोगायतनशरीरेणेत्यर्थः ।  
आतिवाहिकशरीरसद्भावश्च "भूतेश्चतुर्भिः सहितं सुसूक्ष्मै-

१ 'इतिशब्दार्थः' इति पा० । २ 'जीवस्पृक्शरीरेण' इति पा० ।

'जीव स्पृशतीति जीवस्पृक् । जीवस्पृक्शरीरं शुक्रशोणिताम्बुगर्भश-  
रीरम् । तत्रैव जीवात्मनः प्रथमसंबधो भवतीति तत् 'जीवस्पृक्'  
इत्युच्यते' इति योगीन्द्रनाथसेनः । ३ 'द्वितीयाया जातौ'  
इति पा० । ४ 'प्रायोऽनुवृत्त्या' इति पा० । ५ 'उपपादकत्व-  
साधन' इति पा० ।

मनोजवो देहमुपैति देहात्” ( शा. अ. २ ) इत्यनेन प्रतिपा-  
दित । किंवा, जीवम् आत्मानं, स्पृक्षशरीरेणेति स्पर्शवता शरी-  
रेण, यन्मनोऽभिसंभ्राति तदुपपादुकमस्तीति योजना । एवं  
मन्यते—यदि मनोऽन्नात्मन शरीरसंबन्धेन स्वीक्रियते तदा व्याप-  
कत्वादात्मन सर्वत्रैवोपलब्ध्या भवितव्यं, न च भवति, तस्मा-  
द्यत्रैव स्पर्शवति शरीरे मनं प्रतिबद्धं भवति तत्रैवायं सुखाद्यु-  
पलभते । स्पृगितिविशेषणेन शरीरस्य मूत्रनखकेशादौ मनोग-  
मनाभावादात्मनोऽनुपलब्धिं दर्शयति । अपगमनपुरस्कृते इति  
देहान्तरगमनाभिमुखे । भक्तिः इच्छा । यस्माद्धीन इति मनसा  
त्यक्त । येनेति यथाभूतेन सात्त्विकेन राजसेन तामसेन वा मनसा  
भूयिष्ठमित्यभिप्रायः । द्वितीयायामाजाताविति द्वितीयजन्मनि,  
पूर्वजन्मनि यादृशं मनस्तादृशमेव जन्मान्तरे प्रायो भवती-  
त्यर्थः । केचित्तु, ‘तेन न द्वितीयाया’ इत्यादि पठन्ति । तत्रापि  
प्रायो द्वितीये जन्मनि तुल्येन मनसा योगो न भवति, कदा-  
चित्तु भवतीत्यर्थः । यदुक्तं ‘नास्य किञ्चित् पौर्वदेहिकमविदितं  
स्यात्’ इति, तत् पौर्वदेहिकं ज्ञानं कचिद्भवतीति दर्शयन्नाह—  
यदा त्वित्यादि । शुद्धेनेति विशुद्धसत्त्वगुणेन । तस्यैवेति वक्ष्य-  
माणेन यथेत्यनेन संबध्यते । योनियन्त्रपीडाया हि उद्धूतेन  
तमसा विद्धतं मनो नातिक्रान्तजन्मगते स्मरति, यस्तूद्धूतसत्त्व-  
स्तमसा नाभिभूयते, स स्मरत्येवातिक्रान्तजन्मानुभूतमिति  
भावः । पुरस्कृत्येति कारणत्वेनावधार्यः । अयं च मनोऽयमस-  
मूह इन्द्रियोपक्रमणीयोक्तोऽपि पुनरिह प्रकरणवशादुच्यमानो  
न पुनरुक्तदोषमावहति । यद्यपि सत्त्वस्य गर्भजनकैत्वं साक्षा-  
ज्ज्ञोक्तं, तथाऽपि सत्त्वस्य यदुपपादुकत्वं गर्भं प्रति तेनैव सत्त्वस्य  
गर्भजनकत्वं प्रतिज्ञातं मन्तव्यम् । तेन ‘यानि खल्वस्य गर्भस्य  
सत्त्वजानि’ इत्यादिना गर्भे सत्त्वजभावकथनमुपपन्नमेव ।  
गर्भकारणस्यापि च सत्त्वस्योपपादुकभाषया कारणत्वं यदुक्तं  
तेद्देहाद्देहान्तरगमनरूपमनोधर्मस्य गर्भकारणत्वातिरिक्तस्य प्रति-  
पादनार्थम् । नानाविधानीति नानाविधसात्त्विकराजसतामसवृ-  
त्तिभिन्नानि । तान्येकपुरुषे भवन्तीत्यनेनैक एव पुरुष कदा-  
चिद्धर्मक्रियाया सात्त्विको भवति, कदाचित् कामचिन्तायां  
राजस, कदाचिन्मोहे तमोमय इति दर्शयति । न भवन्त्येक-  
कालमिति एकदैव सात्त्विकादयो धर्मा न भवन्ति, किन्तु पर्या-  
येण भवन्ति । ननु यथेकपुरुष एव सर्वे सात्त्विकादयो भवन्ति,  
तत् कथम् ‘अयं सात्त्विक’ इत्यादिव्यपदेशो भवतीत्याह—एकं  
त्वित्यादि । प्रायोवृत्त्येति भूयिष्ठा यस्य सात्त्विकवृत्तयो भवन्ति  
स सात्त्विकः, यस्य भूयिष्ठं राजस्यो वृत्तयो भवन्ति स राजस  
उच्यते इत्यादि । एतदेव पूर्वमुक्तं—“यद्गुणं चाभीक्ष्णं पुरु-

१ ‘कर्मप्रतिबद्ध मनोऽस्ति’ इति पा० । २ ‘नातिक्रान्तजन्मान्तर-  
गत’ इति पा० । ३ ‘गर्भस्य सत्त्वजन्यत्व’ इति पा० । ४ ‘मोह-  
चिन्तायाम्’ इति पा० । ५ ‘प्रायोऽनुवृत्त्या ( तै. )’ इति पा० ।  
६ ‘भवन्ति भूयिष्ठस्य सत्त्वमनुवर्तते’ इति पा० ।

च. स. ४०

षमनुवर्तते सत्त्वं, तत्सत्त्वमेवोपदिशन्ति बाहुल्यानुशयात्” ( सू. अ. ८ ) इति ॥ १३ ॥

एवमयं नानाविधानामेषां गर्भकराणां भावानां  
समुदायादभिनिर्वर्तते गर्भः; यथा—कूटागारं नाना-  
द्रव्यसमुदायात्, यथा वा—रथो नानारथाङ्गसमुदा-  
यात्; तस्मादेतद्वोचाम—मातृजश्चायं गर्भः, पितृ-  
जश्च, आत्मजश्च, सात्म्यजश्च, रसजश्च, अस्ति च स-  
त्त्वमौपपादुकमिति ( होवाच भगवानात्रेयः ) ॥ १४ ॥

एवं मात्रादिकारणव्युत्पादनेन गर्भस्य समुदायप्रभवतां  
व्युत्पादितां दृष्टान्तेन द्रव्ययन्नाह—एवमयमित्यादि । कूटागारं  
वर्तुलाकारं गृहं जेन्ताकस्वेदप्रतिपादितम्, अन्ये तु वस्त्रादिकृतं  
सचारिगृहं कूटागारमाहुः । अत्र च प्रकरणे यद्यपि मात्रादीनां  
सर्वेषां समुदितानामेव गर्भं प्रति कारणत्व, तथाऽपि मातापि-  
त्रात्मसत्त्वानि विहाय सात्म्यरसयोरेव कारणत्वव्युत्पादने यत्  
‘समुदायोऽप्यत्र कारणम्’ इत्युक्तं तत्रैवं मन्यते—अत्र  
यथा मात्रादयश्चत्वारोऽवश्यं गर्भं प्रति कारणभूता न तथा  
सात्म्यं रसो वा, येन शुक्रशोणितसत्त्वात्मसंसर्गादेव गर्भो  
भवति, नावश्यं गर्भमेलके सात्म्यरसयोरपेक्षा, गर्भमेलकोत्तर-  
कालं सात्म्यरसाभ्यां गर्भस्य हि पुष्ट्यादयो जन्यन्ते, तेन  
सात्म्ये रसे चावश्यं समुदायापेक्षां दर्शयता तत्रैव ‘समुदायोऽ-  
प्यत्र कारणम्’ इत्युक्तं, मात्रादयस्तु परस्परसमुदायमपेक्षमाणा  
अपि नावश्यं सात्म्यरससमुदायमादिगर्भमेलकेऽपेक्षन्त इति  
कृत्वा पुनस्तत्र समुदायापेक्षित्वं नोक्तम् । समुदायादेषां भावा-  
नामित्यनेन ग्रन्थेन यत् परस्परसमुदायापेक्षित्वं मात्रादीनां  
चतुर्णां, तदुक्तमेव । यदैपि गर्भं प्रत्यविशेषेण सात्म्यरसयोरपि  
कारणत्वं, ‘सात्म्यजश्चायं, रसजश्चायं’ इत्यनेनोक्तं, तद्गर्भ-  
मेलकोत्तरकालं कारणत्वेन, तथा मातापित्रोरपि विशुद्धशुक्र-  
शोणितोत्पादहेतुतया पारंपर्येण कारणत्वादिति ज्ञेयम् ॥ १४ ॥

भरद्वाज उवाच—यद्ययमेषां नानाविधानां गर्भ-  
कराणां भावानां समुदायादभिनिर्वर्तते गर्भः कथ-  
मयं सन्धीयते, यदि चापि सन्धीयते कस्मात्  
समुदायप्रभवः सन् गर्भो मनुष्यविग्रहेण जायते,  
मनुष्यश्च मनुष्यप्रभव उच्यते; तत्र चेदिष्टमेतद्य-  
स्मान्मनुष्यो मनुष्यप्रभवस्तस्मादेव मनुष्यविग्रहेण  
जायते, यथा—गौर्गौप्रभवः, यथा—चाश्वोऽश्वप्रभव  
इति; एवं सति यदुक्तमग्रे समुदायात्मक इति तद-  
युक्तम् । यदि च मनुष्यो मनुष्यप्रभवः, कस्माज्जडा-  
न्धकुलमूकवामनमिभिमनव्यङ्गोन्मत्तकुष्ठिकिला-  
सिभ्यो जाताः पितृसदृशरूपा न भवन्ति । अथा-  
त्रापि बुद्धिरेवं स्यात्—स्वेनैवायमात्मा चक्षुषा

१ ‘समुदायार्थकत्वं नोक्तम्’ इति पा० । २ ‘यत्तु’ इति पा० ।

३ ‘पितृसदृशाः’ इति पा० ।



रूपाणि वेत्ति, श्रोत्रेण शब्दान्, घ्राणेन गन्धान्, रसनेन रसान्, स्पर्शनेन स्पर्शान्, बुद्ध्या बोद्धव्यमित्यनेन हेतुना न जडादिभ्यो जाताः पितृसदृशा भवन्ति । अत्रापि प्रतिज्ञाहानिदोषः स्यात्, एवमुक्ते ह्यात्मा सत्त्विन्द्रियेषु ज्ञः स्यादसत्त्वज्ञः, यत्र चैतदुभयं संभवति ज्ञत्वमज्ञत्वं च, सविकारश्चात्मा । यदि च दर्शनादिभिरात्मा विषयान् वेत्ति, निरिन्द्रियो दर्शनादिविरहादज्ञः स्यात्, अज्ञत्वादकारणम्, अकारणत्वाच्च नात्मेति वाग्वस्तुमात्रमेतद्वचनमनर्थं स्यादिति ( होवाच भरद्वाजः ) ॥ १५ ॥

पुनर्भरद्वाजः पृच्छति—यद्ययमित्यादि । कथं सन्धीयत इति कया परिपाठ्या मिलतीत्यर्थः । मनुष्यविग्रहेण जायत इति मनुष्यजातौ कस्मान्मनुष्यविग्रहेणैव जायत इत्यर्थः । समुदायात्मक इति यदुक्तं तदयुक्तमिति अत्र मात्रावतिरिक्तजाते कारणत्वकथनेन तथा जातेरेव मनुष्यादिरूपाया बलवत्कारणत्वेन यथोक्तमात्रादिसमुदायप्रभवत्वं न युक्तमिति भावः । दूषणान्तरमाह—यदि चेत्यादि । जडो जडबुद्धिः, मिन्मनः सानुनासिकाव्यक्तस्वरः । पितृसदृशरूपा इत्यत्र पितृशब्देन मातापितरौ ग्राह्यौ । कारणसदृशरूपत्वेन चेन्मनुष्या भवन्ति तदा जडादिरूपकारणजाता अपि कारणसदृशत्वेन जडादिरूपा स्युरिति भावः । अत्र जडादिबहुदाहरणकरणं पक्षस्य बहुदाहरणसिद्धत्वेन दृढत्वप्रतिपादनार्थम् । कृतपूर्वपक्षे समाधानमाशङ्कते—अथात्रेत्यादि । खेनैवेति आत्मकर्मोपाजितेनैव । सेन, इन्द्रियाणि यस्मादात्मजान्युक्तानि न तु मातापितृरूपमनुष्यजान्यानि, ततश्च पित्रोरिन्द्रियं प्रत्यकारणत्वेन न तदिन्द्रियसदृशानीन्द्रियाण्यस्य भवन्तीति भावः । खेनैवेति श्रोत्रादिभिरभिसंवध्यते । जडादिभिर्जाता इत्यत्र आदिशब्दः प्रकारवाची, तेन कुब्जकुष्ठादीनां ग्रहणम् । कुब्जत्वकुष्ठाद्याधारभूतं हि शरीरं नात्मजं, किंतु मातापितृजमेव, ततश्च कुब्जादिजातस्य कुब्जत्वादप्रसङ्गेनैवापकृतत्वं तदवस्थमेव । आशङ्कितं समाधानं दूषयति—अत्रापीत्यादि । प्रतिज्ञादोषः स्यादिति “आमा ज्ञः” (शा.अ.१) इत्यादिना आत्मनो ज्ञत्वप्रतिज्ञायाः, तथा “निर्विकारः परस्त्वात्मा” (सू.अ.१) इत्यादिना कृताया निर्विकारत्वप्रतिज्ञाया दोषः स्यादिति भावः । असत्त्वज्ञ इत्यनेन कदाचिदज्ञत्वात् प्रतिज्ञातं ज्ञत्वं व्याहृतम्, इन्द्रियाधीनत्वेन ज्ञत्वमात्मनः पराधीनं सन्न वास्तवं स्यादिति भावः । यत्रेत्यादिना सविकारत्वं साधयति । ज्ञत्वपरित्यागेनाज्ञत्वे प्रकृतेरन्यैथाभूतत्वेन विकारो भवतीति भावः । सविकार इति ‘विकारवान्’ इत्यर्थो मनुजलोपाज्ज्ञेयः । आत्मन इन्द्रियाधीनत्वेन ज्ञत्वे दूषणान्तरमाह—यदि चेत्यादि । अज्ञत्वादकारणमिति अज्ञत्वात् ज्ञानपूर्वकशरीरप्रेरणादौ न कारणं स्यादित्यर्थः । अका-

रणत्वाच्च नात्मेति शरीरप्रेरणादौ बुद्धिनिष्पाद्येऽकारणत्वादचेतनपञ्चभूतातिरिक्तश्चेतनाभिध आत्मशब्दवाच्य इत्यर्थः । वाग्वस्तुमात्रमिति अर्थरहितशब्दमात्रमेतद्—यदुच्यते—आत्मा खेन चक्षुषा रूपं पश्यतीत्यादि ॥ १५ ॥

आत्रेय उवाच—पुरस्तादेतत् प्रतिज्ञातं—सत्त्वं जीवं स्पृक्शरीरेणाभिसंवध्नातीति । यस्मात् समुदायप्रभवः सन् स गर्भो मनुष्यविग्रहेण जायते, मनुष्यो मनुष्यप्रभव इत्युच्यते, तद्वक्ष्यामः—भूतानां चतुर्विधा योनिर्भवति—जराय्वण्डस्वेदोद्भिदः । तासां खलु चतसृणामपि योनीनामेकैका योनिरपरिसंख्येयभेदा भवति, भूतानामाकृतिविशेषापरिसंख्येयत्वात् । तत्र जरायुजानामण्डजानां च प्राणिनामेते गर्भकरा भावा यां यां योनिमापद्यन्ते, तस्यां तस्यां योनौ तथातथारूपा भवन्ति, यथा—कनकरजतताम्रत्रपुसीसकान्यासिच्यमानानि तेषु तेषु मधूच्छिष्टविग्रहेषु, तानि यदा मनुष्यविम्बमापद्यन्ते तदा मनुष्यविग्रहेण जायन्ते, तस्मात् समुदायप्रभवः सन् गर्भो मनुष्यविग्रहेण जायते; मनुष्यश्च मनुष्यप्रभव उच्यते, तद्योनित्वात् ॥ १६ ॥

आत्रेय समादधाति—पुरस्तादित्यादि ।—एतच्च ‘कथमयं सन्धीयते’ इत्यस्योत्तरम् । सत्त्वं शुक्रार्तवसन्धानकारणमित्यर्थः । भूतानामिति प्राणिनाम् । योनि जातिः, यदाऽपि योनिशब्दः कारणवचनस्तदाऽपि जरायुजादिरूपयोनिजाता अपि जरायुजादय एवोच्यन्ते, कार्ये कारणोपचारात् । आकृतिः संस्थानं, तस्या विशेषा परस्परविसदृशाकृतय एव नर-करि-तुरगादिरूपाः । सभवे योनिभेदं दर्शयित्वा यथा योन्यनुकारो भवति तदाह—तत्रेत्यादि । गर्भकरा भावा शुक्रादयः । मधूच्छिष्टविग्रहेष्विति सिक्थकेन मृत्तिकायां निर्मितसन्नकरूपविग्रहेषु । मनुष्यविम्बमिति मनुष्याकारं सिक्थककृतं सन्नकम् । कनकादिबहुद्रव्योदाहरणं यथा कनकादीनां बहूनामपि मनुष्यसन्नकसिक्थकस्थानां मनुष्याकृतिजनकत्वं, तथा शुक्रादीनामपि बहूनां मनुष्ययोनिपतिताना मनुष्यविग्रहकर्तृत्वमिति साधर्म्योदाहरणार्थम् । समुदायात्मक सन्निति यद्यपि समुदायजन्यस्तथाऽपि योनिरूपकारणमहिम्ना स्वयोनिसदृश एव भवति नान्ययोनिसदृशः ; न च कारणधर्मं पर्यनुयोगमर्हति । तेन, शुक्रादिसमुदायोऽपि कारणं भवति, मातापितरौ विशेषेण गर्भस्य सजातीयत्वे कारणं भवत इति न काचित् क्षतिः । तद्योनित्वादिति विशेषेण मनुष्यस्य कारणत्वात् ॥ १६ ॥

यच्चोक्तं—यदि च मनुष्यो मनुष्यप्रभवः, कस्माच्च जडादिभ्यो जाताः पितृसदृशरूपा भवन्तीति; तत्रोच्यते—यस्य यस्य ह्यङ्गावयवस्य बीजे बीज-

१ ‘पितृसदृशरूपा.’ इति पा० । २ ‘स विकारप्रकृतिकश्चात्मा’ इति पा० । ३ ‘अयथाभूतत्वेन’ इति पा० ।



भाग उपतप्तो भवति, तस्य तस्याङ्गावयवस्य विकृतिरुपजायते, नोपजायते चानुपतापात्, तस्मादुभयोपपत्तिरप्यत्र । सर्वस्य चात्मजानीन्द्रियाणि, तेषां भावाभावहेतुर्देवं, तस्मान्नैकान्ततो जडादिभ्यो जाताः पितृसदृशरूपा भवन्ति ॥ १७ ॥

बीज इति शुक्रशोणिते । बीजस्याङ्गप्रत्यङ्गनिर्वर्तको भागो बीजभाग । उभयोपपत्तिरप्यत्रेति पितृसदृशरूपा भवन्ति न भवन्ति चेत्यर्थः । आत्मजानीति आत्मप्रतिबद्धकर्मजानि । भावाभावहेतुर्देवमिति इन्द्रियभावे इन्द्रियजनकं शुभम्, इन्द्रियाभावे चाशुभं देवं हेतुरित्यर्थः । उपसहरति—तस्मादित्यादि । एवं मन्यते—मनुष्यबीजं हि प्रत्यङ्गबीजभागसमुदायात्मकं स्वसदृशप्रत्यङ्गसमुदायरूपपुरुषजनकम्, इन्द्रियाणि च भोगसाधनानि आत्मप्रतिबद्धकर्मावीनानि, तेन पिता यदि कुष्ठपि भवति, बीजं चादुष्टं भवति कुष्ठाधारत्वगादिजनकं, ततो निष्कुष्ठान्येव त्वगाबीन्यनुपतप्तत्वगादिबीजात् सदृशानि जायन्ते, यदा त्वतिवृद्धकुष्ठतया पित्रोर्बीजमपि कुष्ठजनकदोषेण दुष्टं भवति, तदा दुष्टत्वगादिबीजभागात् कुष्ठदुष्टैव त्वग् जायते । यदुक्तं—“दम्पत्यो कुष्ठबाहुल्यादुष्टशोणितशुक्रयोः । यदपत्यं तयोर्जातं ज्ञेयं तदपि कुष्ठितम्” (सु नि. अ. ५) इति । एवं कुष्ठिनोऽपि यदि हेतुबलाद् बीजे कुष्ठजनको दोषो भवति, तदा कुष्ठिनोऽपि कुष्ठवदपत्यं भवति । अन्धत्वादाविन्द्रियोपघातरूपे दुर्देवमेव कारणं, तच्चान्धापत्येऽप्यवश्यमस्ति, तेन यदाऽन्धेऽपत्ये दृष्ट्युपघातकमशुभं भवति, तदा काकतालीयन्यायादन्धजातोऽप्यन्धो दृश्यते । एवं कुब्जादौ जडादौ च व्याख्येयम् ॥ १७ ॥

न चात्मा सत्त्विन्द्रियेषु ज्ञः, असत्सु वा भवत्यज्ञः; न ह्यसत्त्वः कदाचिदात्मा, सत्त्वविशेषाच्चोपलभ्यते ज्ञानविशेष इति ॥ १८ ॥

या चाज्ञत्वप्रसक्तिरात्मन्युक्ता, तत्राह—न चेत्यादि । इन्द्रियभावे तथेन्द्रियाभावेऽपि नित्यं ज्ञानवानेवात्मा इति प्रतिज्ञार्थः । न ह्यसत्त्वः कदाचिदित्यत्र हिशब्दो हेतौ, तेन यस्मात् सर्वदा समनस्क एवात्मा, तेन बाह्येन्द्रियाभावेऽप्यन्त करणमनोयोगाश्रित्यमात्मा सैन करणको ज्ञानवानेवायमित्यर्थः । यत्त्वेतद्वाह्यविषयगतं ज्ञानं, तत् सत्त्वस्येन्द्रियाधिष्ठानविशेषाद्भवति; तेन, इन्द्रियभावे इन्द्रियजन्यं विशिष्टं ज्ञानं भवति, यत्तु केवलमनोजन्यमात्मज्ञानं, तद् भवत्येव सर्वदा, तस्माद्यश्रित्यभावि मनोसन्धिधामात्रजन्यमात्मज्ञानं, तत् सदैवास्ति ॥ १८ ॥

भवन्ति चात्र—

न कर्तुरिन्द्रियाभावात् कार्यज्ञानं प्रवर्तते ।

या क्रिया वर्तते भावैः सा विना तैर्न वर्तते ॥ १९ ॥

१ ‘प्रतिज्ञातार्थः’ इति पा० । २ ‘मनःकरणज्ञानवान्’ इति पा० ।

३ ‘इन्द्रियाभावे इन्द्रियजन्य विशिष्ट ज्ञानं न भवति’ इति पा० ।

४ ‘यैः क्रिया वर्तते या तु’ इति पा० ।

जानन्नपि मृदोऽभावात् कुम्भकृच्च प्रवर्तते ।

न चास्य ज्ञानजननशक्तिः पराहता भवतीत्याशयेनाह—नेत्यादि । यत्त्वेतदैन्द्रियकं विषयोपभोगवत्तद्भवति कदाचित्, कदाचिच्चेन्द्रियाभावाच्च भवतीत्यध्यात्मविदो मन्यन्ते, किंच बाह्यज्ञानेऽपि ज्ञानजननशक्त एवायमात्मा, पर करणाभावात् कदाचिच्च प्रवर्तते । कार्यज्ञानमिति कार्यप्रवृत्तिजनकबाह्यविषयज्ञानं, तेन निर्विषयं ज्ञानमात्मन इन्द्रियाभावे भवतीति सूचयति । भावैरित्यत्र ‘यै’ इति शेषः । वर्तते उत्पद्यते । अत्रैव दृष्टान्तमाह—जानन्नपीत्यादि । जानन्नपीति घटं कर्तुं जानन्नपीत्यर्थः । मृदो मृत्तिकाया अभावात् ॥ १९ ॥

श्रूयतां चेदमध्यात्ममात्मज्ञानबलं महत् ॥ २० ॥

इन्द्रियाणि च संक्षिप्य मनः संक्षिप्य चञ्चलम् ॥

प्रविश्याध्यात्ममात्मज्ञः स्वे ज्ञाने पर्यवस्थितः ॥ २१ ॥

सर्वत्रावहितज्ञानः सर्वभावान् परीक्षते ।

आत्मनो ज्ञत्वे सावनान्तरमाह—श्रूयतामित्यादि । आत्मानमपि अध्यात्मम् । आत्मनो ज्ञानस्य बलमात्मज्ञानबलम् । संक्षिप्येति विषयेभ्यो व्यावर्त्य । मनः संक्षिप्येति मनोऽप्यात्मव्यतिरिक्तविषयाग्निरुह्य । चञ्चलमिति स्वभावतः । स्वे ज्ञाने इति आत्मज्ञाने । सर्वभावान् परीक्षते इति विनाऽपीन्द्रियैः समाधिबलादेव यस्मात् सर्वज्ञो भवति, तस्माज्ज्ञस्वभाव एव निरिन्द्रियोऽप्यात्मा ॥ २०-२१ ॥

गृहीष्व चे(वे)दमपरं भरद्वाज विनिर्णयम् ॥ २२ ॥

निवृत्तेन्द्रियवाक्चेष्टः सुप्तः स्वप्नगतो यदा ।

विषयान् सुखदुःखे च वेत्ति नाज्ञोऽप्यतः स्मृतः २३ ॥

नात्मज्ञानादते चैकं ज्ञानं किञ्चित् प्रवर्तते ।

न ह्येको वर्तते भावो वर्तते नाप्यहेतुकः ॥ २४ ॥

अपरमपि लौकिक निरिन्द्रियस्य ज्ञानसद्भावोदाहरणमाह—गृहीष्वेत्यादि । स्वप्नगत इति स्वप्नदर्शनावस्था प्राप्तः । आत्मज्ञानविषयज्ञानयोर्विशेषमाह—नात्मेत्यादि । आत्मज्ञानाश्रित्याद्विना, किञ्चिज्ज्ञानं विषयजम्, एकमू सहायं, न प्रवर्तते इन्द्रियादिकरणरूपसहायं विना नोत्पद्यते । आत्मज्ञानं च नित्यमेव साख्येऽप्युक्तं—“विच्छक्तिरपरिणामिनी” इत्यादिना “आत्मनः” इत्यन्तेन । अत्रोपपत्तिमाह—न ह्येको वर्तते भाव इति । भाव उत्पत्तिधर्मा, एकः सन् कारणरहितः सन्, न वर्तते नोत्पद्यते । तथा भावः कारणजन्यत्वे सत्यपि अहेतुक इति अकर्तृको न वर्तते नोत्पद्यते, किंतु कर्तृकुम्भकाराधिष्ठितान्येव मृच्चकादीनि प्रवर्तन्ते, तस्माद्विषयज्ञानान्यपि इन्द्रियमनोर्ध्वस्तथा कर्त्रा चात्मना जन्यन्त इति भावः ॥ २२-२४ ॥

तस्माज्ज्ञः प्रकृतिश्चात्मा द्रष्टा कारणमेव च ।

सर्वमेतद्भरद्वाज निर्णीतं जहि संशयम् ॥ २५ ॥

१ ‘कार्यज्ञानमिति बाह्यकार्यप्रवृत्तिजनक विषयज्ञानमिन्द्रियाभावेऽपि भवतीति सूचयति’ इति पा० । २ योगीन्द्रनाथसेनस्तु ‘वेद’ इति पठति, व्याख्यानयति च ‘वेद वेदमिवातयज्ञान श्रूयताम्’ इति । ३ ‘सयम्य’ इति पा० । ४ ‘स्वप्नगतान्’ इति पा० । ५ ‘साख्ये प्रोक्तम्’ इति पा० ।

उपसहरति-तस्मादित्यादि । अत्र चात्मनो ज्ञत्वाज्ञत्वप्रसक्त्या-  
ऽऽपादितं सविकारत्वमात्मनो नित्यज्ञानसाधनेनैवं परिहृतमिति  
कृत्वा न पृथक् परिहृतम् । भरद्वाजशब्देनेह नात्रेयगुरुच्यते,  
किंतु अन्य एव भरद्वाजगोत्र कश्चित्, तेन, तस्य सशयच्छे-  
दनमात्रेयेणोपपन्नमेव ॥ २५ ॥

तत्र श्लोकौ—

हेतुर्गर्भस्य निर्वृत्तौ वृद्धौ जन्मनि चैव यः ।

पुनर्वसुमतिर्या च भरद्वाजमतिश्च या ॥ २६ ॥

प्रतिज्ञाप्रतिषेधश्च विशदश्चात्मनिर्णयः ।

गर्भावक्रान्तिमुद्दिश्य खुड्डीकां तत्प्रकाशितम् ॥ २७ ॥

इत्यग्निवेशकृते तन्त्रे चरकप्रतिस्संस्कृते शारीर-  
स्थाने खुड्डीकागर्भावक्रान्तिशारीरं नाम  
तृतीयोऽध्यायः ॥ ३ ॥

संग्रहे हेतुशब्दो गर्भादिषु जन्मान्तेषु सवध्यते । प्रतिज्ञा-  
प्रतिषेधो भरद्वाजकृतो ज्ञेयः । तत्साधनं च यदात्रेयस्य तत्  
'विशदश्चात्मनिर्णयः' इत्यनेनोक्तम् । तदिति सामान्येन मात्रादि-  
प्रत्ययमर्शाक्षुप्तसकम् ॥ २६ ॥ २७ ॥

इति श्रीचक्रपाणिदत्तविरचितायां चरकतात्पर्यटीकाया-  
मायुर्वेददीपिकाया शारीरस्थाने खुड्डीकागर्भावक्रा-  
न्तिशारीरं नाम तृतीयोऽध्यायः ॥ ३ ॥

### चतुर्थोऽध्यायः ।

अथातो महतीं गर्भावक्रान्तिं शारीरं व्याख्या-  
स्यामः ॥ १ ॥

इति ह साह भगवानात्रेयः ॥ २ ॥

खुड्डीकागर्भावक्रान्तिप्रपञ्चत्वान्महत्या गर्भावक्रान्तेरनन्तर-  
मभिधानम् ॥ १ ॥ २ ॥

यतश्च गर्भः संभवति, यस्मिंश्च गर्भसंज्ञा, यद्वि-  
कारश्च गर्भः, यया चानुपूर्व्याऽभिनिर्वर्तते कुक्षौ,  
यश्चास्य वृद्धिहेतुः, यतश्चास्याजन्म भवति, यतश्च  
जायमानः कुक्षौ विनाशं प्राप्नोति, यतश्च कात्स्न्ये-  
नाविनश्यन् विकृतिमापद्यते, तदनुव्याख्या-  
स्यामः ॥ ३ ॥

यत इति यतः कारणात् । यद्विकार इति यन्मय इत्यर्थः ।  
ययाऽऽनुपूर्व्या येनानुक्रमेणेत्यर्थः । कात्स्न्येनाविनश्यन्निति मर-  
णमगच्छन् ॥ ३ ॥

मातृतः पितृत आत्मतः सात्म्यतो रसतः सत्त्वत  
इत्येतेभ्यो भावेभ्यः समुदितेभ्यो गर्भः संभवति ।  
तस्य ये येऽवयवा यतो यतः संभवतः संभवन्ति  
तान् विभज्य मातृजादीनवयवान् पृथक् पृथक्-  
कमग्रे ॥ ४ ॥

ये ये भावा मातृजपितृजप्रभृतयस्त्वग्लोहितादयः, यतो  
यतो मात्रादेः संभवन्ति, तान् मातृजादीनवयवान् पृथक् विभज्य,  
अग्रे पूर्वाध्याये, तेनात्र मातृजादयो नोक्ता इति वाक्यार्थं फ-  
लति । अयं चार्थो यद्यपि पूर्वाध्याय एवोक्तो “मातृजश्चायं”  
( शा अ ३ ) इत्यादिना, तथाऽपि प्रश्नक्रमविशुद्ध्यनुरोधत्वात्  
पुनरिह कृतः, येन प्रथमं कारणं, तदनु कार्यरूपो गर्भः, तदनु  
गर्भधर्मोऽभिधेय इति क्रमेण प्रश्न शोभते ॥ ४ ॥

शुक्रशोणितजीवसंयोगे तु खलु कुक्षिगते गर्भ-  
संज्ञा भवति ॥ ५ ॥

यत्तु “शुक्रशोणितससर्गमन्तर्गर्भाशयगतं” इत्यादिना, “ग-  
र्भोऽभिनिर्वर्तते” ( शा. अ. ३ ) इत्यन्तेनोक्तं, तत्रायमसौ  
गर्भशब्दाभिधेयोऽर्थ इति नाभिहितम्, अपेक्षते च, तेनेह गर्भ-  
संज्ञाभिधेयार्थव्याकरणमपुनरुक्तमेव । कुक्षिगते इति कुक्ष्येकदे-  
शगतगर्भाशयगते । संयोगे इति सम्यग्योगे, तेन जीवस्यातिवा-  
हिकशरीरेण योगः सगृह्यते, न चात्मनो व्यापकत्वेन यो योगो ग-  
र्भजनकः । एवंभूतश्च संयोगो यद्यपि कुक्षावेव भवति, तथाऽपि  
सिद्धमेवार्थं शिष्यं प्रतिपादयितुं ‘कुक्षिगते’ इति पदं कृतम् ॥ ५ ॥

गर्भस्तु खल्वन्तरिक्षवाय्वग्नितोयभूमिविकारश्चे-  
तनाधिष्ठानभूतः । एवमनया युक्त्या पञ्चमहाभूत-  
विकारसमुदायात्मको गर्भश्चेतनाधिष्ठानभूतः, स  
ह्यस्य षष्ठो धातुरुक्तः ॥ ६ ॥

गर्भस्त्वित्यादि । गर्भारम्भकाण्यपि भूम्यादीनि परित्यज्या-  
न्तरिक्षमादौ कृतं, वक्ष्यमाणभूतग्रहणानुरोधात् । वक्ष्यति  
हि—‘अन्तरिक्षं पूर्वमन्येभ्यो गुणेभ्य उपादत्ते’ इत्यादि । चेत-  
नाधिष्ठानभूत इति आत्मनो भोगायतनस्वरूप इत्यर्थः, चेतना-  
शब्देन ह्यात्मोच्यते, किंवा, भूतशब्दः सादृश्ये, तेनाधिष्ठान-  
मिवात्मनः शरीरं, न तु परमार्थतो निराश्रयस्यात्मनो भोगाय-  
तनत्वव्यतिरेकेण शरीरमाश्रयो भवति । अनया युक्त्येति  
अनया भूतविकाररूपयौ योजनया पञ्चमहाभूतविकारसमुदाया-  
त्मको भवति, अन्यया युक्त्या कतिधापुरुषीयोक्तश्चतुर्विंशतिको  
भवति, तथा मातृजादिरूपचिन्तया मात्रादिसमुदायात्मको  
भवतीत्यर्थः । न चैतेषां पक्षाणां विरोधोऽस्ति, यतो मातृ-  
जादिव्यपदेशेऽपि पञ्चमहाभूतविकारत्वमविरुद्धमेव, येन मातृ-  
जादयोऽप्यस्य महाभूतविकारा एव; उक्तं हि—“रसात्ममा-  
तापितृसंभवानि भूतानि विद्यादृश षड् च देहे” ( शा अ. २ )  
इति, चतुर्विंशतिकत्वेऽपि च पञ्चमहाभूतात्मकरूपतैव तत्र प्रप-  
ञ्चिता । स हीत्यादि । अथेति गर्भस्य ॥ ६ ॥

यथा चानुपूर्व्याऽभिनिर्वर्तते कुक्षौ तां व्याख्या-  
स्यामः—गते पुराणे रजसि नवे चावस्थिते शुद्ध-  
स्नातां स्त्रियमव्यापन्नयोनिशोणितगर्भाशयामृतम-

तीमाचक्ष्महे । तथा सह तथाभूतया यदा पुमान्-  
व्यापन्नबीजो मिश्रीभावं गच्छति, तदा तस्य हर्षो-  
दीरितः परः शरीरधात्वात्मा शुक्रभूतोऽङ्गादङ्गात्  
संभवति । स तथा हर्षभूतेनात्मनोदीरितश्चाधि-  
ष्ठितश्च बीजरूपो धातुः पुरुषशरीरादभिनिष्पत्यो-  
चितेन पथा गर्भाशयमनुप्रविश्यात्वेनाभिसंसर्ग-  
मेति ॥ ७ ॥

गत इति निवृत्ते । पुराण इति ऋतुकालातिक्रमसंचिते ।  
नवे चावस्थित इतिवचनेन नवेऽयनवस्थिते गर्भकारणत्वं  
नास्तीति दर्शयति । शुद्धज्ञातामित्यनेन शुद्धज्ञातैव स्त्री गम्या  
नाज्ञाता, अशुद्धत्वादिति दर्शयति । स्त्र्यायत्यस्यां गर्भे इति  
स्त्री, अनेन वन्भ्या निरस्यति । ऋतुमतीमित्यत्र प्रशंसायां  
मनुप् । तथा सहेति तथा स्त्रिया । तथाभूतयेति तादृशतुयु-  
क्त्या । हर्ष प्रीतिविशेषः, तेनोदीरित प्रेरित । पर इति  
सारः, किंवा परकालोत्पन्न परः, शुक्रं हि सर्वधातुभ्यः पैरमु-  
त्पद्यते । शरीरधात्वात्मेति शरीरधातुरूपः । शुक्रभूत इति  
शुक्ररूप एवाङ्गादङ्गात् संभवति व्यज्यते । तेन नाङ्गेभ्यः शुक्र-  
मुत्पद्यते, किंतु शुक्ररूपतयैव स्थितं व्यज्यते । वचनं हि—  
“सर्वत्रानुगतं देहे शुक्रं” (चि अ. २ पा ४) इति । हर्षभूतेनेति  
हर्षमयंतां गतेन, उदीरितश्चाधिष्ठितश्चेत्यनेन उदीरणकाले तथा  
नि.सरणकाले हर्षमयात्माधिष्ठानं शुक्रस्य गर्भाशयप्राप्तिकारणं  
दर्शयति, यदि शुक्रप्रवृत्तिकाले पुरुषो हर्षरहितः स्यान्न तदा  
सम्यक् शुक्रप्रवृत्तिः, तथा वेगविघाताच्च गर्भाशयप्राप्तिर्भवति ।  
बीजरूपो धातुः शुक्रम् । अभिसंसर्गः सम्यङ्मूर्च्छनम् ॥ ७ ॥

तत्र पूर्वं चेतनाधातुः सत्त्वकरणौ गुणग्रहणाय  
प्रवर्तते; स हि हेतुः कारणं निमित्तमक्षरं कर्ता  
मन्ता वेदिता वोद्धा द्रष्टा धाता ब्रह्मा विश्वकर्मा  
विश्वरूपः पुरुषः प्रभवोऽव्ययो नित्यो गुणी ग्रहणं  
प्रधानमव्यक्तं जीवो ज्ञः पुद्गलश्चेतनावान् विभु-  
र्भूतात्मा चेन्द्रियात्मा चान्तरात्मा चेति । स गुणो-  
पादानकालेऽन्तरिक्षं पूर्वतरमन्येभ्यो गुणेभ्य उपा-  
दत्ते, यथा—प्रलयात्यये सिसृक्षुर्भूतान्यक्षरभूत  
आत्मा सत्त्वोपादानः पूर्वतरमाकाशं सृजति, ततः  
क्रमेण व्यक्ततरगुणान् धातुन् वाय्वादिकांश्चतुरः;  
तथा देहग्रहणेऽपि प्रवर्तमानः पूर्वतरमाकाशमेवो-  
पादत्ते, ततः क्रमेण व्यक्ततरगुणान् धातुन् वाय्वा-  
दिकांश्चतुरः । सर्वमपि तु खल्वेतद्गुणोपादानमणुना  
कालेन भवति ॥ ८ ॥

सत्त्वं मनः करणं यस्य स सत्त्वकरणः, आत्मा निष्क्रिय-

- १ ‘अधिष्ठितबीजधातुः’ इति पा० । २ ‘प्रवृत्ते’ इति पा० ।  
३ ‘परेणोत्पद्यते’ इति पा० । ४ ‘हर्षरूपेणात्मना’ इति पा० ।  
५ ‘सत्त्वोपकरणः’ इति पा० । ६ ‘बोधयिता’ इति पा० ।

त्वेन क्रियावता मनसा यत् कार्यं करोति, तच्च कार्यं मनसा  
क्रियमाणमायचेतनेन चेतनावत् आत्मन एवोच्यते । वचनं  
हि—“चेतनावान् यत्श्चात्मा ततः कर्ता निरुच्यते” (शा.  
अ. १) इति । गुणग्रहणायेत्यत्र गुणशब्देन गुणगुणिनोरभेदो-  
पचाराद्गुणवन्ति भूतान्युच्यन्ते । किंवा, गुणोऽप्रधानं, प्रधानं  
चात्मा, तद्व्यतिरिक्तानि च भूतानि गुणा । कस्मादात्मा भूतानि  
गृह्णात्यप्रधानरूपाणीत्याशङ्क्यामात्मन प्राधान्यख्यापकान्  
पर्यायानाह—स हीत्यादि । न क्षरतीत्यक्षरम् । गुणी भूतरू-  
पगुणवानित्यर्थः । गृह्णाति भूतानीति ग्रहणम् । एतै पर्यायैरा-  
त्मनोऽभिधेयस्येतरपदार्थोपकार्यत्वेनाश्रयत्वं प्रसिद्धं दर्शयते ।  
पूर्वतरं प्रथममेव । अन्येभ्यो गुणेभ्य इति वाय्वादिभ्यः ।  
अत्र गर्भे भूतग्रहणक्रमे दृष्टान्तमाह—यथेत्यादि । प्रलयस्य  
महाप्रलयस्य, अत्यये इति आदिसर्ग इत्यर्थः । सिसृक्षुरिति स्रष्टु-  
मिच्छु । भूतानि आकाशादीनि । सत्त्वोपादान इति मन क-  
रण । महाप्रलये हि विकारस्य प्रकृतौ लयात् प्रकृतिपुरुषावेव  
परमव्यक्तरूपौ तिष्ठतः, ततश्च सर्गारम्भे प्रकृतेर्महदादिप्रपञ्च  
उत्पद्यते क्रमेण, तत्र प्रथममाकाशमुत्पद्यते, ततो वाय्वादीनि  
व्यक्तानीति साख्यसिद्धान्तः । आकाशस्य च जन्यत्वं सांख्य-  
मतेनैव ज्ञेयम् । देहग्रहणेऽपीति गर्भस्वरूपग्रहणेऽपि । उपा-  
दत्त इति शुक्रशोणितगतमाकाशमाकाशमयतया स्वीकरोति ।  
व्यक्ततरगुणानिति आकाशमेकगुणमपेक्ष्य शब्दस्पर्शगुणो  
वायुर्व्यक्ततरैः, तमपेक्ष्य शब्दस्पर्शरूपगुणं तेजो व्यक्ततरै-  
मित्यादि । अयं च भूतग्रहणक्रम आगमसिद्ध एव, नात्र युक्ति-  
स्तथाविधा हृदयज्ञमाऽस्ति । एतच्च भूतग्रहणं लघुनैव कालेन  
भवतीति दर्शयन्नाह—सर्वमित्यादि ॥ ८ ॥

स सर्वगुणवान् गर्भत्वमापन्नः प्रथमे मासि  
संमूर्च्छितः सर्वधातुकलुषीकृतः खेटभूतो भवत्य-  
व्यक्तविग्रहः सदसद्भूताङ्गावयवः ॥ ९ ॥

द्वितीये मासि घनः संपद्यते पिण्डः पेद्भ्यर्बुदं  
वा । तत्र घनः पुरुषः, पेद्भी स्त्री, अर्बुदं नपुंस-  
कम् ॥ १० ॥

सर्वधातुकलुषीकृत इति अव्यक्तसर्वधातुतया कलुषीकृतः ।  
धातुशब्देन च भूतान्युच्यन्ते, किंवा रसादिधातुबीजानि । खेटः  
श्लेष्मा, तेन खेटभूत इति श्लेष्मसदृश इत्यर्थः । अव्यक्तविग्रह  
इत्यस्य विवरणं—सदसद्भूताङ्गावयव इति, विद्यमानाविद्यमा-  
नाङ्गप्रत्यङ्ग इत्यर्थः, अङ्गानां च बीजरूपतया स्थितत्वेन स-  
त्त्वम्, अव्यक्तभावाच्चासत्त्वंम् । किंवा, सदसद्भूताङ्गावयवो घनः

- १ ‘क्रियावन्मन आदाय कार्यं करोति’ इति पा० । २ ‘श्रष्टृत्वं’  
इति पा० । ३ ‘व्यक्तगुणः’ इति पा० । ४ ‘व्यक्तगुण’ इति पा० ।  
५ ‘सर्वधातुकलुषीकृतः’ इति, ‘सर्वधातुकलुषीकृतः’ इति च पा० ।  
६ ‘पिण्डः’ इति हस्तलिखितपुस्तके न पठ्यते । ७ ‘अव्यक्तरूपता-  
भावाच्चासत्त्वं’ इति पा० ।

सपद्यते इति योजना । घन कठिन । पिण्डो ग्रन्थ्याकार ।  
पेशी दीर्घा मासपेश्याकारा । अर्बुदं वर्तुलोज्जतम् ॥ ९ ॥ १० ॥

**तृतीये मासि सर्वेन्द्रियाणि सर्वाङ्गावयवाश्च  
यौगपद्येनाभिनिर्वर्तन्ते ॥ ११ ॥**

अङ्गानि शिर प्रभृतीनि, तदवयवाश्चेत्यङ्गावयवा । यौगप-  
द्येनेति वचनेन 'कुमारस्य शिर पूर्वमभिनिर्वर्तते' (शा अ ६)  
इत्यादिबक्ष्यमाणान्येकीयमतानि निषेधयति । यौगपद्येन हि  
सर्वाङ्गनिर्वृत्तिरिति सिद्धान्त ॥ ११ ॥

तत्रास्य केचिदङ्गावयवा मातृजादीनवयवान् वि-  
भज्य पूर्वमुक्ता यथावत् । महाभूतविकारप्रविभागेन  
त्विदानीमस्य तांश्चैवाङ्गावयवान् कांश्चित् पर्याया-  
न्तरेणापरांश्चानुव्याख्यास्यामः । मातृजादयोऽप्यस्य  
महाभूतविकारा एव । तत्रास्याकाशात्मकं शब्दः  
श्रोत्रं लाघवं सौक्ष्म्यं विवेकश्च, वाय्वात्मकं स्पर्शः  
स्पर्शनं रोक्ष्यं प्रेरणं धातुव्यूहनं चेष्टाश्च शारीर्यः,  
अग्न्यात्मकं रूपं दर्शनं प्रकाशः पक्तिरौष्ण्यं च, अ-  
वात्मकं रसो रसनं शैत्यं मार्दवं स्नेहः क्लेशश्च, पृथि-  
व्यात्मकं गन्धो घ्राणं गौरवं स्थैर्यं मूर्तिश्चेति ॥ १२ ॥

केचिदिति न सर्वे । तत्र मातृजाद्यङ्गकथनेन शब्दादयो य  
इह भूतविकारत्वेन वक्ष्यन्ते ते न सर्वे प्रोक्ता, किं तु केचि-  
देव त्वगादयः । पर्यायान्तरेणेतित्वचनाद्ये मातृजादयः 'त्वक् च  
लोहितं च' (शा. अ ३) इत्यादिनोक्तास्त इह न साक्षाद्व-  
क्तव्याः, किंतु ये त्वग्गता मूर्तिस्नेहमार्दवादयस्ते भूतजन्यत्वेनो-  
च्यमानास्त्वचोऽभिधायका भवन्ति । एवं शोणितादिगतभूत-  
विकारकथनेन शोणितादिकथनं ज्ञेयम् । त्वगादयो बक्ष्यमाणा  
इति भूतविकारसमुदायरूपा एव । त्वगादीनां मातृजादिरूपेण  
यदभिधानं, तन्मात्राद्यधीनत्वप्रतिपत्त्यर्थम् । पुनश्चेह भूत-  
जन्यत्वेनाभिधानमङ्गानां क्षये वा वृद्धौ वा सत्या तत्कारणभूत-  
भूतोपयोगप्रतिषेधाभ्यां वृद्धिक्षयजननज्ञानार्थम् । यदङ्गं यद्भू-  
तप्रभवं तदङ्गं तद्भूतप्रधानेन द्रव्येण वर्धते, क्षीयते च तद्विप-  
रीतेन । लाघवं यद्यपि वायौ पठन्ति—“रूक्ष. शीतो लघु-  
श्चैव” (सू. अ. १) इत्यादिना, तथाऽपि आकाशेऽतिशयितं  
ज्ञेयं, तेनेहाकाशविकारे पठन्ति, आकाशं हि अत्यर्थसूक्ष्म-  
त्वाद्वातादपि लघु । विवेको विच्छेदः । धातुव्यूहनं धातुरचना  
धातुवहनं च । दृश्यतेऽनेनेति दर्शनं चक्षुरिन्द्रियम् । मूर्तिः  
काठिन्यम् ॥ १२ ॥

**एवमयं लोकसंमितः पुरुषः । यावन्तो हि लोके  
मूर्तिमन्तो भावविशेषास्तावन्तः पुरुषे, यावन्तः  
पुरुषे तावन्तो लोके इति; बुधास्त्वेवं द्रष्टुमिच्छ-  
न्ति ॥ १३ ॥**

१ 'त्विदानीमपरांश्चैवाङ्गावयवान् पर्यायान्तरेणानुव्याख्यास्यामः'  
इति पा०

एतद्भूतविकारमयत्वं शरीरस्य लोकसाम्येन ज्ञातं सन्मोक्ष-  
स्यापि परमाभीष्टस्य कारणं भवतीति लोकसाम्यं दर्शयन्नाह—  
एवमयमित्यादि । एवमिति पञ्चभूतविकारमयत्वेन । लोकस-  
मित इति लोकतुल्य । इह च भूतविकारमयत्वं यच्छरी-  
रस्योक्तं तेन भूतविकारमयत्वमधिकृत्य सादृश्यमुक्तं लोक-  
पुरुषयो, यत्त्वाध्यात्मिकं लोकपुरुषयो साम्यं पुरुषविचये  
वक्तव्यं, तदपीहानुक्तमपि 'यावन्तो हि' इत्यादिविशेषाभिधानेन  
सूचितं ज्ञेयम् । तेन, यावन्तो भावविशेषा आध्यात्मिका  
अन्तरात्मसत्त्वाद्द्वारादयो, भौतिका वा मूर्तिक्लेदादयः, ते  
पुरुषगता लोकनापि समाना इति ज्ञेयम् । एतच्च लोकपुरुषयोः  
साम्यं पुरुषविचये व्यक्तं भविष्यति । एतच्च लोकपुरुषयोः  
साम्यकथनं सुसुक्ष्णामेवोपयुक्तमिति दर्शयन्नाह—बुधास्त्वे-  
वमित्यादि । बुधा सम्यग्ज्ञानवन्त, मोक्षयुक्ता इति यावत् ।  
लोकपुरुषसाम्यकथनं च मोक्षार्थमेवेति पुरुषविचये स्वयमेव  
वक्ष्यति ॥ १३ ॥

एवमस्येन्द्रियाण्यङ्गावयवाश्च यौगपद्येनाभिनि-  
र्वर्तन्तेऽन्यत्र तेभ्यो भावेभ्यो येऽस्य जातस्योत्तर-  
कालं जायन्ते; तद्यथा—दन्ता व्यञ्जनानि व्यक्ती-  
भावस्तथायुक्तानि चापराणि । एषा प्रकृतिः,  
विकृतिः पुनरतोऽन्यथा । सन्ति खल्वस्मिन् गर्भे  
केचिन्नित्याभावाः, सन्ति चानित्याः केचित् । तस्य  
य एवाङ्गावयवाः सन्तिष्ठन्ते, त एव स्त्रीलिङ्गं पुरुष-  
लिङ्गं नपुंसकलिङ्गं वा विभ्रति । तत्र स्त्रीपुरुषयोर्ये  
वैशेषिका भावाः प्रधानसंश्रया गुणसंश्रयाश्च,  
तेषां यतो भूयस्त्वं ततोऽन्यतरभावः । तद्यथा—  
क्लेब्यं भीरुत्वमवैशारद्यं मोहोऽनवस्थानमधोगुरुत्व-  
मसहनं शैथिल्यं मार्दवं गर्भाशयवीजभागस्तथा-  
युक्तानि चापराणि स्त्रीकराणि, अतो विपरीतानि  
पुरुषकराणि, उभयभागावयवा नपुंसककराणि  
भवन्ति ॥ १४ ॥

प्रकृता तृतीयमासभवामिन्द्रियाद्यङ्गाभिनिर्वृत्तिमुपसंहरति—  
एवमस्येत्यादि । युगपदेव यौगपद्यं, यौगपद्यमित्यभिधानमिन्द्रि-  
याणामपि सर्वाङ्गाभिनिर्वृत्ते समकालतोपदर्शनार्थम् । किं  
दन्तादयोऽपि तृतीयमासे भवन्तीत्याशङ्क्याह—अन्यत्रेत्यादि ।  
व्यञ्जनानि इमंश्रुस्तनादीनि । व्यक्तीभावः शुक्ररजसोरावि-  
र्भावः । तथायुक्तानीति जातोत्तरकालजत्वेन दन्तादिसहजानि  
चाङ्गानि लुब्धादीनि । एषा प्रकृतिरिति इन्द्रियाण्यङ्गावयवाश्च  
युगपद्भवन्ति, दन्तादयश्च जातस्यापि चिरेण भवन्तीत्येवंरूपो  
मनुष्यस्वभाव इत्यर्थः । अन्यथेति कदाचित् सदन्त एव जायत  
इत्यादिका विकृतिर्मनुष्यस्य । अथ कस्मादन्तादयो गर्भादिजाय-

१ 'शुक्ररजोव्यक्तीभावः' इति पा० । २ 'उभयभागभावानि' इति  
'उभयभावा' इति च पा० । ३ 'स्थूलमांसादीनि' इति पा० ।

माना विकृतिवैनोच्यन्त इत्याह—सन्तीत्यादि । खलु-  
शब्दो हेतौ । नित्या इति यावच्छरीरभाविन करचरणादय,  
अनित्याश्च न यावच्छरीरभाविनो दन्तादय । एतेन, अनि-  
त्यस्वभावाना दन्तादीना गर्भाद्यजायमानत्वान्नित्यत्वं विकृ-  
तिरिति युक्तमित्यर्थः । अथ नित्यानित्येषु मध्ये के कृयादि-  
लिङ्गं विभ्रतीत्याह—तस्येत्यादि । सन्तिष्ठन्त इति यावच्छरीरं  
तिष्ठन्ति । एतेन, य एव नित्या उपस्थादयस्त एव स्त्रीलि-  
ङ्गता पुल्लिङ्गता वा विभ्रति । तत्रोपस्थरूपो नित्यो भावः  
स्त्रीलिङ्गं, शेषश्च पुल्लिङ्गम्, उपस्थलिङ्गाकारविरहित च रन्ध्रमात्रं  
नपुंसकलिङ्गं भवति । किंवा, स्त्रिया यलिङ्गं स्तनादि, पुरुषस्य  
वा श्मश्रुप्रभृति, नपुंसकस्य वा स्त्रीपुंसमानाकारैरूपं जातोत्तर-  
कालभावि, तदपि य एव नित्या भावा उर कपोलप्रभृतयस्त  
एव कालवशाद्विभ्रतीति वाक्यार्थः । उर एव हि स्तनारम्भक-  
बीजयुक्तं स्त्रिया उत्तरकालं स्तनवद्भवति, एवं कपोल एव  
श्मश्रुबीजयुक्तं श्मश्रुवान् भवति । न चावश्यं यत् स्तनश्मश्रु-  
प्रभृतीना बीजं चेदस्ति शरीरे, तत् किमिति गर्भात् प्रभृति  
स्तनादि न जायत इति, यतो बीजमहिमाऽयं—यत् स्वकाल एव  
कार्यं करोति । यथा—अवनिपतितमपि शाल्यादिबीजमृतुप्राप्तावे-  
वाङ्कुर जनयति; न च स्वभाव उपालम्भमर्हति । ‘यदैवाङ्गाव-  
यवा सन्तिष्ठन्ते, तदैव कृयादिलिङ्गं विभ्रति’ इत्यादिपाठपक्षे तु  
व्यक्त एवार्थः । अथ कुतः समाने शुक्रादौ कारणे कृयादि-  
विशेषो भवतीत्याह—वैशेषिका इति । वैशेषिका विशिष्टा.  
परस्परव्यावृत्ता इति यावत् । प्रधानसंश्रया इति आत्म-  
संश्रया । गुणसंश्रया इति शुक्रगोणितगतभूतसंश्रयाः; गुण-  
शब्देनेह भूतान्युच्यन्ते । यत इति सप्तम्या तसि, तेन  
यस्मिन् वैशेषिके भावे भूयस्त्वं दैववशाद्भवति, ततो भावाद-  
न्यतरस्य स्त्रीरूपस्य पुंरूपस्य वा गर्भस्योत्पत्तिर्भवति; यदि  
स्त्रीकरा भावा क्लैब्यादयो भूयासो भवन्ति तदा स्त्री जायते,  
विपर्यये पुमानित्यर्थः । तत्र स्त्रीकरान् भावानाह—तथ-  
येत्यादि । अवैशारथ्यं मोहः । शैथिल्यम् अनिबिडसयोगता,  
यथा—दृढशणतन्तुविरलवापितपटस्य शैथिल्यं, मार्दवं तु निबि-  
डसयोगस्यापि सहजावयवमार्दवं, यथा—पटसूत्रे निरन्तर-  
वापितपटस्य मृदुत्वम् । क्लैब्याद्यनवस्थानपर्यन्तं प्रधानसंश्रयं,  
शेषं गुणसंश्रयम् । तथायुक्तानीत्यनेन योनिबीजभागादीनि  
ग्राहयति । एते चाधोगुरुत्वादयो रजोधिक एव बीजे भवन्तीति  
ज्ञेयम् । तेन, “रक्तेन कन्यामधिकेन” ( शा. अ २ ) इति  
यदुक्तं तदनेन समं न विरुद्धं भवति । विपरीतानि अक्लैब्यादी-  
नीत्यर्थः । उभयभागावयवा इति स्त्रीपुरुषकारका अवयवाः ।  
नपुंसककराणीति नपुंसकनिर्देशोऽव्यक्तगुणाभिप्रायेण । तेन  
प्रथमं नपुंसककराणीति अव्यक्तगुणसदोहाभिप्रायेण प्रयुक्तं,

ततः कानि तानीत्यपेक्षायां विशेषपरिग्रहादुभयभागावयवा इति  
पुल्लिङ्गेन निर्देशो ज्ञेयः ॥ १४ ॥

तस्य यत्कालमेवेन्द्रियाणि संतिष्ठन्ते, तत्काल-  
मेव चेतसि वेदना निर्वन्धं प्राप्नोति; तस्मात्तदा  
प्रभृति गर्भः स्पन्दते, प्रार्थयते च जन्मान्तरानुभूतं  
यत् किञ्चित्, तद्वैहृदय्यमाचक्षते वृद्धाः । मातृजं  
चास्य हृदयं मातृहृदयेनाभिसंबद्धं भवति रसवा-  
हिनीभिः संवाहिनीभिः; तस्मात्तयोस्ताभिर्भक्तिः  
संस्पन्दते । तच्चैव कारणमवेक्षमाणा नै द्वैहृदय्यस्य  
विमानितं गर्भमिच्छन्ति कर्तुम् । विमानने ह्यस्य  
दृश्यते विनाशो विकृतिर्वा । समानयोगक्षेमा हि तदा  
भवति गर्भेण केषुचिदर्थेषु माता । तस्मात् प्रियहि-  
ताभ्यां गर्भिणीं विशेषेणोपचरन्ति कुशलाः ॥ १५ ॥

सन्तिष्ठन्त इति अभिनिर्वर्तन्ते । वेदना सुखदुःखोप-  
लब्धि । निर्वन्धं प्राप्नोतीति संबन्धं प्राप्नोति, इन्द्रियोत्पाद-  
समकालमेव सुखदुःखज्ञो भवतीति वाक्यार्थः । तस्मादिति  
सुखदुःखसंबन्धात्, सुखोत्पादनार्थं दुःखपरिहारार्थं च स्पन्दते  
चलति, तथा प्रार्थयते च सुखहेतून् जन्मान्तरानुभूतानित्यर्थः ।  
तद्गर्भप्रार्थनायुक्तं मातृहृदयं द्वैहृदय्यमिति वृद्धा ज्ञानवृद्धा आच-  
क्षते । द्वैहृदय्यस्य भावाद् द्वैहृदय्यं, मातृहृदयं गर्भहृदयेन समं  
हृदयद्वयं भवति । ननु गर्भहृदयं कथं मातृहृदयेन संबद्धं  
भवतीत्याह—मातृजमिति; मातृकारणकार्तवजम् । रसवाहि-  
नीभिरिति गर्भपोषणार्थाभिर्मातृहृदयगर्भनाभिप्रतिबद्धाभी रस-  
वाहिनीभिः । एतेन, यद् गर्भः प्रार्थयते, तथा प्रार्थनया  
रसवाहिनीभिर्हृदयमागतया माताऽपि तत्प्रार्थनावती भवति  
एवं मातृप्रार्थनयाऽपि गर्भं प्रार्थनावान् भवति । तयोरिति  
मातृगर्भयोः । भक्तिः इच्छा । ताभिरिति रसवाहिनीभिः ।  
संस्पन्दत इति मातृहृदयाद्गर्भहृदयं याति, गर्भहृदयाच्च मातृहृद-  
यमित्यर्थः । गर्भस्य विनाशो विकृतिर्वेति महता इच्छाविधातेन  
विनाशः, स्वल्पेन तु विकृतिः, किंवा गर्भेच्छापूर्विका मातु-  
रिच्छा, तद्विधातेन विनाशो गर्भस्य, सा हीच्छा विहता साक्षा-  
द्गर्भसंबन्धितया सुकुमारतरं गर्भं वातप्रकोपाद्विनाशयति, या  
तु मातुरिच्छा विहता, सा मातरि वातक्षोभं जनयती समानयो-  
गक्षेमे गर्भेऽपि मनाग्विकृतिजननाद्विकृतिं जनयति । एतदेव  
दर्शयति—समानयोगक्षेमा हीत्यादि ।—योगः सुखहेतुयोगः,  
क्षेमः प्रत्यवायपरिहारः, एतौ योगक्षेमौ मातुर्गर्भेण समानौ  
भवतः । केषुचिदर्थेष्वितिवचनादतुल्ययोगक्षेमता च क्षतिङ्ग-  
वतीति दर्शयति । तेन, नावश्यं मातुर्विकाराः क्षुदादयो गर्भं  
विकृतिमावहन्ति, गर्भस्य वा मातरीति दर्शयति । गर्भिणी  
विशेषेणोपचरनादगर्भिण्यपि स्त्री ऋतुकाले प्रियहितोपचर-

१ ‘नित्यत्वेन नोच्यन्त इत्याह’ इति पा० । २ ‘नित्यत्वेनावतिष्ठ-  
न्ते’ इति पा० । ३ ‘स्त्रीनराकाररूप’ इति पा० । ४ ‘बीजोक्त एवार्थः’  
इति पा० । ५ ‘निरन्तरवापितचर्मपटस्य’ इति पा० ।

१ ‘रसहारिणीभिः’ इति पा० । २ ‘सपद्यते’ इति पा० ।  
३ ‘द्वैहृदय्याविमानित’ इति पा० । ४ ‘सुखदुःखज्ञानवान्’ इति  
पा० । ५ ‘सुखदुःखहेतून्’ इति पा० ।



णीया । यदुक्तं—“सहचर्यश्चैना प्रियहिताभ्या सततमुपचरेयुः” ( शा. अ. ८ ) इत्यादि ॥ १५ ॥

तस्या गर्भापत्तेर्द्वैहृदयस्य च विज्ञानार्थं लिङ्गानि समासेनोपदेक्ष्यामः । उपचारसाधनं ह्यस्य ज्ञाने, ज्ञानं च लिङ्गतः, तस्मादिष्टो लिङ्गोपदेशः । तद्यथा—आर्तवादर्शनमास्यसंस्त्रवणमनन्नाभिलापश्छर्दिर्गोचकोऽम्लकामता च विशेषेण श्रद्धाप्रणयनमुच्चावचेषु भावेषु गुरुगात्रत्वं चक्षुषोर्ग्लानिः स्तनयोः स्तन्यमोष्ठयोः स्तनमण्डलयोश्च काष्ण्यमत्यर्थं श्वयथुः पादयोरीषलोमराज्युद्गमो योन्याश्चाटालत्वमिति गर्भे पर्यागते रूपाणि भवन्ति ॥ १६ ॥

उपचारसाधनं यथोचितोपचारकरणम् । अयेति गृहीतस्य गर्भस्य तथा द्वैहृदयस्य च । तत्र गृहीतगर्भोपचारो यथा—“शङ्किता चेद्गर्भमापन्ना क्षीरमनुपस्कृतं काले काले पिबेत्” ( शा. स. ८ ) इत्यादि द्विहृदयोपचारं चात्रैव वक्ष्यति । ज्ञानमिति गर्भस्य द्विहृदयस्य च ज्ञानम् । अम्लकामता विशेषेणेति च्छेदः । श्रद्धा इच्छा । उच्चावचेष्विति उच्चनीचेषु, भक्षणीयत्वेन कृतेषु चाकृतेषु चेत्यर्थः । ईषत् पादयोः श्वयथुः । चाटालत्वं विवृतत्वम् । एतानि च लक्षणानि स्वरूपेण गर्भस्य भवन्ति, तृतीयमासयुक्तानि तु द्वैहृदयस्य च लिङ्गानि भवन्तीति ज्ञेयम् ॥ १६ ॥

सा यद्यदिच्छेत्तत्तदस्यै दद्यादन्यत्र गर्भोपघातकरेभ्यो भावेभ्यः ॥ १७ ॥

गर्भोपघातकरास्त्वमे भावा भवन्तिः, तद्यथा—सर्वमतिगुरूण्णतीक्ष्णं दारुणाश्च चेष्टाः, इमांश्चान्यानुपदिशन्ति वृद्धाः—देवतारक्षोऽनुचरपरिरक्षणार्थं न रक्तानि वासांसि बिभ्रयात्न मदकराणि मद्यान्यभ्यवहरेन्न यानमधिरोहेन्न मांसमश्नीयात् सर्वेन्द्रियप्रतिकूलांश्च भावान् दूरतः परिवर्जयेत्, यच्चान्यदपि किञ्चित् स्त्रियो विद्युः ॥ १८ ॥

दारुणाश्चेष्टा व्यवायदिकाः । देवतारक्षोऽनुचरेभ्यः परिरक्षणं देवतारक्षोऽनुचरपरिरक्षणम् । यदित्यादि । यच्चान्यत् स्त्रियो गर्भकालासेव्यत्वेन विद्युस्तदपि वर्जयेत् । वदन्ति हि स्त्रियः—“न गर्भिणी कूपमवलोकयेत्, न नदीपारं यायात्” इत्यादि । वृद्धस्त्रीवचनमप्यागममूलमेव, इह तु ग्रन्थविस्तरभाषाच्च दर्शितमिति भावः ॥ १७ ॥ १८ ॥

तीव्रायां तु खलु प्रार्थनायां काममहितमप्यस्यै हितेनोपहितं दद्यात् प्रार्थनाविनयनार्थम् । प्रार्थनासंधारणाद्धि वायुः प्रकुपितोऽन्तःशरीरमनुचरन् गर्भस्यापद्यमानस्य विनाशं वैरूप्यं वा कुर्यात् ॥ १९ ॥

प्रार्थना ईप्सितार्थयाच्ना, तस्यास्तु स्तीव्रत्वं बलवदि-

च्छाजन्यत्वमेव । हितोपहितमिति हितेन युक्तं, किंवा कल्पनया हितम् । प्रार्थनाया विनयन विस्फोटनं, तदर्थम् । प्रार्थना च प्रार्थितलभेनैवापयाति । प्रार्थनाविमानने दोषमाह—प्रार्थनेत्यादि । प्रार्थनाया सम्यग्धारणं प्रार्थनासन्धारणम् । एतच्च स्तोकक्रमेणापि प्रार्थितादाने सति भवति, यथोक्तविधिना वा हितादाने सति इच्छा मनाक् समग्रा वा खण्डिता भवति । इच्छाविधातश्च मनःक्षोभकरभयादिवद्वातप्रकोपको भवति । आपद्यमानस्येत्यनेन गर्भस्यातितरुणत्वेन मनागपि वातक्षोभासहत्वं दर्शयति । वैरूप्यविनाशविकल्पस्तु वातप्रकोपप्रकर्षापकर्षकृतो ज्ञेयः ॥ १९ ॥

चतुर्थे मासि स्थिरत्वमापद्यते गर्भः, तस्मात्तदा गर्भिणी गुरुगात्रत्वमधिकमापद्यते विशेषेण ॥ २० ॥

तृतीयमासानुपूर्विकथनप्रस्तावागतं गर्भस्य विशेषमभिधाय क्रमागता चतुर्थमासानुपूर्वमाह—चतुर्थं इत्यादि । स्थिरत्वमिति निबिडत्वम् । अत एव निबिडेन गुरुतरेण गर्भेणाक्रान्ता गर्भिणी गुरुगात्रा भवतीति युक्तम् ॥ २० ॥

पञ्चमे मासि गर्भस्य मांसशोणितोपचयो भवत्यधिकमन्येभ्यो मासेभ्यः, तस्मात्तदा गर्भिणी कार्यमापद्यते विशेषेण ॥ २१ ॥

अधिकमन्येभ्य इत्यनेन मासान्तरेष्वपि स्तोकक्रमेण मासादिवृद्धिं दर्शयति । येन शरीरेण भावेन गर्भं उपचीयते, तेन गर्भिणी हीयत इति युक्तमेव । यतो गर्भमासादिपोषणेनैव क्षीण आहाररसो न मातुर्मासादि सम्यक् पोषयति ॥ २१ ॥

षष्ठे मासि गर्भस्य बलवर्णोपचयो भवत्यधिकमन्येभ्यो मासेभ्यः, तस्मात्तदा गर्भिणी बलवर्णहानिमापद्यते विशेषेण ॥ २२ ॥

बलवर्णयोरुपचयो बलवर्णोपचयः, किंवा, उपचयो धातुपुष्टिः ॥ २२ ॥

सप्तमे मासि गर्भः सर्वैर्भावैराप्याय्यते, तस्मात्तदा गर्भिणी सर्वाकारैः क्लान्ततमा भवति ॥ २३ ॥

सर्वैर्भावैरिति मांसशोणितादिभिः । युगपदेव सर्वैः सप्तमे गर्भे आप्याय्यते, पूर्वेषु तु मासेषु न सर्वयुगपदिति विशेषः । सर्वाकारैरिति सर्वमांसशोणितादिजन्यरूपैः । क्लान्ततमेति हीनतमा ॥ २३ ॥

अष्टमे मासि गर्भश्च मातृतो गर्भतश्च माता रसहारिणीभिः संवाहिनीभिर्मुहुर्मुहुरोजः परस्परत आददाते गर्भस्यासंपूर्णत्वात् । तस्मात्तदा गर्भिणी मुहुर्मुहुर्मुदा युक्ता भवति मुहुर्मुहुश्च म्लाना, तथा गर्भः; तस्मात्तदा गर्भस्य जन्म व्यापत्तिमद्भवत्योज-

१ ‘गर्भे मांसादिपोषणेनैव क्षीण आहाररसे’ इति पा० । २ ‘रस-वाहिनीभिः’ इति पा० । ३ ‘गर्भस्य संपूर्णत्वात्’ इति पा० । ४ ‘भवत्यधिक’ इति पा० ।

सोऽनवस्थितत्वात् । तं चैवार्थमभिसमीक्ष्याष्टमं  
मासमगण्यमित्याचक्षते कुशलाः ॥ २४ ॥

अष्टम इत्यादि । रसवाहिनीभिरिति मातृहृदये गर्भनाड्यां  
च संबद्धाभी रसवाहिनीभि । परस्परत ओज आददाते इति  
मातुरो जो गर्भ आदत्ते, गर्भस्य चौजो माता आदत्ते । ओजोऽ-  
नवस्थाने हेतुमाह—गर्भस्यासपूर्णत्वादिति । यस्माद्गर्भोऽसपूर्ण ,  
तस्मादनिष्पन्नश्चायं गर्भोऽनवस्थितं भवति । मातुरो जो गर्भ  
गच्छतीति यदुच्यते, तद्गर्भोऽज एव मातृसंबद्धं सन्मात्रो ज इति  
व्यपदिश्यते, यदि तु मातुरेव यदोजस्तद्गर्भं गच्छतीत्यर्थः  
स्यात्, तदा गर्भस्यासपूर्णत्वादिति हेतु सपूर्णमातृदेहस्थितस्यौ-  
जसो गमनेऽसङ्गत स्यात्, तथा, यथा गर्भोऽजसो मातर्यव-  
स्थानसमये जन्म गर्भमरणकर भवति, तथा मातुरो जसो गर्भा-  
वस्थाने सति यद्गर्भजन्म, तत्र मातुरपि मरणं स्यात्, न  
चैतदिष्टं, येनोभयथाऽपि गर्भस्येवात्र मरणमुच्यते न मातु ,  
'तदा गर्भस्य जन्म व्यापत्तिमद्भवति' इति वचनेन । जन्तू-  
कर्णेऽप्यष्टमे जन्म गर्भविनाशायैव दर्शितम् । यदुक्तं—  
“स्त्रीगर्भावन्योन्यस्य ओज आददातेऽष्टमे, तस्मात्तदा प्रसूति-  
गर्भविनाशायैव” इति । अन्ये तु वर्णयन्ति—यत्—“सत्यपि  
मातुरो जसो गर्भगमने जन्मादृष्टवशादेव गर्भस्यैव मरणाय  
भवति, न मातु ” इति । सुश्रुतव्याख्यातारस्तु—“अष्टम-  
मासे नैर्ऋतभागत्वाच्च गर्भस्य सत्यप्योजोऽनवस्थाने तुल्ये गर्भ-  
स्यैव नाशो न मातु ” इति वर्णयन्ति । गर्भिणी मुहुर्मुहुर्मुदा  
युक्ता भवतीति गर्भोऽजो यो गच्छति युक्ता भवति, ओजो विगमना तु  
मुहुर्मुहुर्गर्भो ना भवतीति योज्यम् । तथा गर्भ इति गर्भिणीवद्ग-  
र्भोऽपि मुहुर्मुहुर्मुदा युक्तो भवति, मुहुर्मुहुर्गर्भो ना भवति । तस्मा-  
दिति पूर्वोक्तं गर्भव्यापत्तिहेतु साक्षाद्भूते । ओजसोऽनवस्थितत्वा-  
दिति एतच्च व्याकृतमेव । अष्टममासस्य विशेषान्तरमाह—  
तं चैवेत्यादि । तं चैवार्थमिति गर्भव्यापत्तिरूपमर्थम् । अगण्य-  
मिति न गणनया गर्भिण्या प्रतिपादनीयम् । यदि हि गर्भिणी  
गण्यमानमष्टमं मास गर्भजन्मव्यापत्तिकरं शृणुयात् ततो भीता  
स्यात्, तद्वाच्यं गर्भस्य वातक्षोभाद् व्यापत् स्यादिति  
भावः ॥ २४ ॥

तस्मिन्नेकदिवसात्तिक्रान्तेऽपि नवमं मासमुपा-  
दाय प्रसवकालमित्याहुरादशमासमासात् । एता-  
वान् प्रसवकालः, वैकारिकमतेः परं कुक्षाववस्थानं  
गर्भस्य ॥ २५ ॥

तस्मिन्निति अष्टमे मासि । आदशमादिति वचनं प्रशस्ततर-  
प्रसवकालमिप्रायेण । सुश्रुते द्वादशमासपर्यन्तं सम्यक्प्रसव-  
कालमिधानं स्तोकदोषयोरेकादशद्वादशमासयोरल्पदोषत्वेना-  
दोषपक्ष एव निक्षेपाद् बोद्धव्यम् ॥ २५ ॥

एवमनयाऽऽनुपूर्व्याऽभिनिर्वर्तते कुक्षौ ॥ २६ ॥

दत्तमुत्तरमुपसंहरति—एवमित्यादि ॥ २६ ॥

मात्रादीनां खलु गर्भकराणां भावानां संपद-  
स्तथा वृत्तस्य सौष्टवान्मातृतश्चैवोपस्नेहोपस्नेदाभ्यां  
कालपरिणामात् स्वभावसंसिद्धेश्च कुक्षौ वृद्धिं  
प्राप्नोति ॥ २७ ॥

‘यश्चास्य वृद्धिहेतु’ इति प्रश्नस्योत्तरं—मात्रादीनामित्यादि ।  
आदिग्रहणात् पित्रात्मसात्म्यरससत्त्वानि “मातृजश्चायं” ( शा.  
अ ४ ) इत्यादिग्रन्थोक्तानि गृह्यन्ते । वृत्तस्य मातुराचारूपस्य  
सौष्टवं सुष्ठुत्वं वृत्तसौष्टवम् । मातृत इति पदं वृत्तसौष्टवेन तथा  
उपस्नेहोपस्नेदाभ्यां च संबध्यते । रससात्म्यसौष्टवं तु मात्रादि-  
संपदा लब्धमेव । उपस्नेहो धातुनिगयन्दसंबन्ध, उपस्नेदः  
शरीरस्योष्मणा परं गर्भस्य स्वेदनम्, उपस्नेदश्च गर्भवृद्धिकरो  
भवत्येव, यथा—अण्डजानां पक्षतेरुपस्नेदनं वृद्धिकरं दृष्टम् ।  
कालपरिणामादिति यथा यथा कालप्रकर्षस्तथा तथा वर्धते गर्भः ।  
वृद्धिहेत्वन्तरमाह—स्वभावसंसिद्धेश्चेति । स्वभावेनैव कर्मज-  
न्येन गर्भो भवति वर्धिष्णुरित्यर्थः । कर्मणा हि गोगलक्षणशरी-  
रनिर्वर्तकेनारभ्यमाणं गर्भशरीरं वर्धिष्णुस्वभावमेवारब्धं, तेन  
वर्धते एव ॥ २७ ॥

मात्रादीनामेव तु खलु गर्भकराणां भावानां  
व्यापत्तिनिमित्तमस्याजन्म भवति ॥ २८ ॥

‘कुतश्चास्याजन्म भवति’ इत्यस्योत्तरं—मात्रेत्यादि । व्याप-  
त्तिनिमित्तमिति व्यापत्तिकारणकं, तत्र मातृव्यापच्छोणितगर्भाश-  
यादिदुष्टिः, पितृव्यापच्छुक्रदुष्टिरित्याद्यनुसरणीयम् ॥ २८ ॥

ये ह्यस्य कुक्षौ वृद्धिहेतुसमाख्याता भावास्तेषां  
विपर्ययादुदरे विनाशमापद्यते, अथवाऽप्यचिर-  
जातः स्यात् ॥ २९ ॥

‘यतश्च जायमान’ इत्यादिप्रश्नस्योत्तरं—ये ह्येत्यादि ।  
वृद्धिहेतुसमाख्याता भावा “मात्रादीनां तु खलु गर्भकराणां  
भावानां संपदः” इत्यादिग्रन्थोक्ता । अथवाऽप्यचिरजात इति  
यदा मात्रादीनां सर्वथा दोषवत्त्वेन विपर्ययो भवति, तदा विना-  
शमापद्यते गर्भः, यदा त्वल्पदोषवत्तया मनाविपर्ययो भवति,  
तदा अचिरजातो विपद्यत इति ज्ञेयम् ॥ २९ ॥

यतस्तु कात्स्न्येनाविनश्यन् विकृतिमापद्यते,  
तदनुव्याख्यास्यामः—यदा स्त्रिया दोषप्रकोपणोक्ता-  
न्यासेवमानाया दोषाः प्रकुपिताः शरीरमुपसर्पन्तः  
शोणितगर्भाशयौ वृद्धयन्ते, न च कात्स्न्येन शोणि-  
तगर्भाशयौ दूषयन्ति, तदैवं गर्भं लभते स्त्री; तदा  
तस्य गर्भस्य मातृजानामवयवानामन्यतमोऽवयवो  
विकृतिमापद्यत एकोऽथवाऽनेके, यस्य यस्य ह्यव-  
यवस्य बीजे बीजभागे वा दोषाः प्रकोपमापद्यन्ते,  
तं तमवयवं विकृतिराविशति । यदा ह्यस्याः शोणिते

१ ‘भोगक्षमशरीरनिर्वर्तकेन’ इति पा० । २ ‘अथवा स गर्भोऽ-  
चिरकालाज्जायते’ इति गङ्गाधरः । ३ ‘शोणितगर्भाशयोपपातायो-  
पपद्यन्ते’ इति पा० । ४ ‘तदा य’ इति पा० ।

गर्भाशयबीजभागः प्रदोषमापद्यते, तदा वन्ध्यां जनयति, यदा पुनरस्याः शोणिते गर्भाशयबीज-  
भागावयवः प्रदोषमापद्यते, तदा पूतिप्रजां जन-  
यति; यदा त्वस्याः शोणिते गर्भाशयबीजभागाव-  
यवः स्त्रीकराणां च शरीरबीजभागानामेकदेशः  
प्रदोषमापद्यते, तदा रुपाकृतिभूयिष्ठमस्त्रियं वार्ता  
नाम जनयति, तां स्त्रीव्यापदमाचक्षते ॥ ३० ॥

अवशिष्टप्रश्नस्योत्तरं दर्शयितुमाह—यतस्त्वित्यादि । अत्रा-  
विनश्यन्नित्यत्र विनाशेन विकृतिरभिप्रेता, विकृतावपि विनाश-  
शब्दो दृष्टः, यथा—असच्छीलत्वेन विकृते पुरुषे ‘विनष्टोऽयम्’  
इति व्यपदेशः । एव च सत्येकदेशेनापि विकृतां विनाशशब्द-  
दर्शने कात्स्न्येनेति विशेषणं युक्तं भवति । दोषप्रकोपणेनैव दोष-  
प्रकोपणसेवाया लब्धाया पुनर्दोषप्रकोपणोक्तान्यासेवमानाया  
इति पद दोषाणां स्वहेतुसेवया बलवन्तं प्रकोपं दर्शयितुं, पर-  
हेतुसेवयाऽपि हि स्तोकमात्रया अनुबन्धरूपदोषप्रकोपो भवति,  
यथा—अम्लेन पित्तं जन्यमानं श्लेष्मानुगतं जन्यते । ‘नतु  
कात्स्न्येन दूषयन्ति’ इति वचनेन कात्स्न्येन दुष्टौ गर्भजन्यैव न  
भवतीति दर्शयति । मातृजानामिति त्वग्लोहितादीनाम् । अन्य-  
तम इति जातावेकवचनम् । तत्रैकोऽयवयवोऽन्यतमः, तथा  
अनेकेऽवयवा अन्यतमशब्देन प्रोक्ता । अत एव ‘एकोऽध-  
वाऽनेके’ इत्यन्यतमविवरणमुपपन्नं भवति । अन्यथा त्वन्यतम-  
पदेनैकस्यैवावयवस्य गृहीतत्वात् ‘अनेके’ इति विवरणमसङ्गतं  
स्यात् । कुत पुनरेकस्यानेकस्य वा विकृतिर्भवतीत्याह—यस्य-  
त्यादि । बीज इति कृत्स्न एवारम्भके बीजे । बीजभागे वेत्यव-  
यवबीजस्यैकदेशे । एता विकृतिमेव शृङ्गग्राहिकतया वक्तुमाह—  
यदेत्यादि । शोणित इति आर्तवे । गर्भाशयजनको बीजभागो  
गर्भाशयबीजभागः, किंवा गर्भाशयस्य तथा बीजस्य चार्तवरूपस्य  
जनको भागः । गर्भाशयात्तवे च मातृजावयवमध्ये पतिते शोणि-  
तजन्ये एव, तेन, आर्तवेतरबीजभागस्य दुष्टिरुपपन्ना । आर्तवं  
च यद्यपि द्वादशवर्षादूर्ध्वं व्यज्यते, तथाऽपि आर्तवोत्पत्ति-  
गर्भकाल एव भवति । येन सतामेवार्तवदन्तश्मश्रुप्रभृतीनां  
काले व्यक्तिर्भवति, तेन, आर्तवारम्भकस्यापि बीजस्य गर्भ-  
काले प्रदोष उपपन्नः । प्रदोष इत्यत्र प्रशब्देन दुष्टिप्रकर्ष-  
प्रकृष्टवन्व्यतारूपकार्यजनकं दर्शयति । गर्भाशयस्य तथाऽऽर्त-  
वस्य चोपघातेन स्त्रिया वन्ध्यत्वं व्यक्तमेव । गर्भाशयबीजभा-  
गावयव इत्यत्रापि पूर्ववद्व्याख्येयम् । अवयवशब्देन गर्भाशय-  
स्यार्तवस्य चैकदेश इहोच्यते । पूतिप्रजामिति म्रियमाणापत्याम्;  
अन्ये तु क्लिष्टाङ्गप्रत्यङ्गा पूतिमाहुः । स्त्रीकराणां शरीरबीजभा-  
गानामिति स्त्रीत्वव्यञ्जकस्तनोपस्थलोमराज्यादिजनकबीजभागा-

नाम् । अस्त्रियमिति असंपूर्णस्त्रीलक्षणम् । वार्ता नामेति वार्ता-  
सज्ञा शास्त्रमयकृता । स्त्रीव्यापदिति स्त्रीनिमित्ताऽऽर्तवदोषकृता  
व्यापत् । एवं ता पुरुषव्यापदमाचक्षते इत्यत्रापि पुरुषव्याप-  
द्व्याख्येया ॥ ३० ॥

एवमेव पुरुषस्य यदा बीजे बीजभागः प्रदोषमा-  
पद्यते, तदा वन्ध्यं जनयति; यदा पुनरस्य बीजे  
बीजभागावयवः प्रदोषमापद्यते, तदा पूतिप्रजं  
जनयति; यदा त्वस्य बीजे बीजभागावयवः पुरु-  
षकराणां च शरीरबीजभागानामेकदेशः प्रदोषमा-  
पद्यते, तदा पुरुषाकृतिभूयिष्ठमपुरुषं तृणपुत्रिकं  
नाम जनयति, तां पुरुषव्यापदमाचक्षते ॥ ३१ ॥

बीजे इति श्रुते । शुकृत्पवीजजनको भागो बीजभागः ।  
तदा वन्ध्यमित्यनेन पुरुषवन्ध्यं ब्रूते, इहापि प्रदोषव्याख्या  
पूतिप्रजाव्याख्या च पूर्ववत् । अपुरुषमिति अरामस्तपुरुषलक्ष-  
णयुक्तम् । तृणपुत्रिकसज्ञाऽपि शास्त्रसमयसिद्धेव । वार्तातृ-  
णपुत्रिकयोर्व्यवायेच्छा पर भवति, नतु व्यवायसामर्थ्यमिति  
ब्रुवते ॥ ३१ ॥

एतेन मातृजानां पितृजानां चावयवानां विकृति-  
व्याख्यानेन सात्म्यजानां रसजानां सत्त्वजानां चाव-  
यवानां विकृतिर्व्याख्याता भवति ॥ ३२ ॥

एवं मातापितृजावयवैकदेशविकृतिवत् सात्म्यरससत्त्वजाव-  
यवविकृत्यतिदेशार्थमाह—एतेनेत्यादि । सात्म्यविभ्रमास्तु  
सात्म्यजानामारोग्यानालस्यादीनामन्यतमेन हीयते । एवं रसस-  
त्त्वयोरप्युज्येयम् ॥ ३२ ॥

निर्विकारः परस्वात्मा सर्वभूतानां निर्विशेषः;  
सत्त्वशरीरयोस्तु विशेषाद्विशेषोपलब्धिः ॥ ३३ ॥

आत्मजोऽयं गर्भ उक्तः, तत् कथमिह तद्विकृत्या विकृति-  
गर्भस्य नोच्यत इत्याह—निर्विकार इत्यादि । पर इत्यनेन मन-  
शरीरादिसमुदायादात्मानं व्यवच्छिन्नन्ति । सर्वभूतानां निर्वि-  
शेष इति सर्वेषु भूतेषु वर्तमानोऽप्ययं परमात्मा तुल्य एव ।  
यस्तु तत्र सुखदुःखादिविशेषं उपलभ्यते, स शरीरविशेषस्य  
तथा मनोविशेषस्य च सुखदुःखादिविशेषकारणस्य विशेषादुपल-  
भ्यते, एतदेव ‘शरीरसत्त्वयोस्तु’ इत्यादिनोक्तम् । सुखादयस्तु  
न परमात्मविकाराः, किंतु बुद्धिधर्मा एवेति दर्शितमेव । यानि  
चात्मजत्वेन गर्भे “तास्तु तास्तु योनिषूत्पत्तिः” (शा अ. ३)  
इत्यादिना ग्रन्थेन दर्शितानि, तान्यपि परमात्मवि-  
कारा न भवन्ति, किंतु सत्त्वरजस्तमःप्रबलतारूपविकारजम-  
नोविकारजन्यधर्मावर्गजन्यान्येव । तेन, सूक्ष्मचिन्तायामात्म-

१ ‘रान्तां’ इति पा० । २ ‘स्वस्थ’ इति पा० । ३ ‘ग्राह्या’  
इति पा० । ४ ‘कन्योत्पत्तिसमकालमेव भवति’ इति पा० । ५ ‘उत्प-  
न्नः’ इति पा० ।

१ ‘एवमेव पुरुषस्य बीजदोषे पितृजावयवविकृति विद्यात् । यदा  
ह्यस्य बीजे बीजभागावयवः’ इति पा० । २ ‘तृणपुलिक’ इति पा० ।  
३ ‘तृणपुलीकसज्ञा’ इति पा० । ४ ‘यस्तु तथाभूते ज्ञानादिविशेष’  
इति पा० । ५ ‘ज्ञानदुःखादिविशेषकारणस्य’ इति पा० ।

जानि यान्युक्तानि, तान्यपि सत्त्वजान्येव । ततश्चेहात्मजावय-  
वविकारोऽपि सत्त्वजावयवविकार एव बोद्धव्य इति भावः ॥ ३३ ॥

तत्र त्रयः शरीरदोषा वातपित्तश्लेष्माणः, ते  
शरीरं दूषयन्ति; द्वौ पुनः सत्त्वदोषौ रजस्तमश्च,  
तौ सत्त्वं दूषयतः । ताभ्यां च सत्त्वशरीराभ्यां दु-  
ष्टाभ्यां विकृतिरुपजायते, नोपजायते चाप्रदुष्टा-  
भ्याम् ॥ ३४ ॥

‘शरीरसत्त्वयोस्तु’ इत्यादिना शरीरमनसी दुःखरूपविकारे-  
ऽपि कारणमुक्ते, तत्रैव च यैर्दोषैः शरीरं, मनश्च याम्या  
दोषाभ्या युक्तं दुःखकारणं भवति, तानाह-तत्र त्रय इत्यादि ।  
विकृतिरुपजायत इति शरीरमानसोरोगरूपा विकृतिरुप-  
जायते ॥ ३४ ॥

तत्र शरीरं योनिविशेषाच्चतुर्विधमुक्तमग्रे ॥ ३५ ॥

संप्रति, शरीरसत्त्वयोस्तु विशेषादित्यनेन दर्शिताच्च शरीर-  
सत्त्वविशेषानेवाह-तत्रेत्यादि । चतुर्विधमिति जरायुजाण्डजोद्भि-  
जसंखेदजम् । अग्रे इति खुडिकायाम् ॥ ३५ ॥

त्रिविधं खलु सत्त्वं-शुद्धं, राजसं, तामसमिति ।  
तत्र शुद्धमदोषमाख्यातं कल्याणांशत्वात्, राजसं  
सदोषमाख्यातं रोषांशत्वात्, तामसमपि सदोष-  
माख्यातं मोहांशत्वात् । तेषां तु त्रयाणामपि स-  
त्त्वानामेकैकस्य भेदाग्रमपरिसङ्ख्येयं तरतमयोगा-  
च्छरीरयोनिविशेषेभ्यश्चान्योन्यानुविधानत्वाच्च ।  
शरीरं ह्यपि सत्त्वमनुविधीयते, सत्त्वं च शरीरम् ।  
तस्मात् कतिचित्सत्त्वभेदाननूकाभिनिर्देशेन निदर्श-  
नार्थमनुव्याख्यास्यामः ॥ ३६ ॥

कल्याणाशत्वादिति शुभरूपाशत्वात् । मनो हि कल्याणभा-  
ग-रोषभाग-मोहभागैस्त्रिभागं, तत्र रोषाशमोहाशौ सदोषौ,  
अधर्महेतुतया । भेदाग्रमिति भेदप्रमाणम् । तरतमयोगादिति  
शुचितर-शुचितमनोभेदयोगात् । शरीरविशेषा बाल-युव-स्थ-  
विरादिविशेषा, योनिविशेषास्तु मनुष्यपश्यादिजातिविशेषा,  
किंवा, शरीरस्य नरपश्यादिजातिकृता विशेषा शरीरयोनिवि-  
शेषा, तेभ्यः । अथ शरीरभेदात् कथं मनोभेदो भवतीत्याह-  
अन्योन्यानुविधानाच्च । एतदेव विभजते-शरीरं ह्यपी-  
त्यादि । सत्त्वानुरूपं शरीरं भवति, यदि शुद्धसत्त्वं भवति  
तदा देवादिशरीरं भवतीत्यादि, तथा शरीरानुरूपं च सत्त्वं  
भवति, यथा-पशुशरीरे तामस, मनुष्यशरीरे राजस, देव-  
शरीरे सात्त्विकमित्यादि ज्ञेयम् । किंवा, अन्योन्यानुविधाना-  
दिति सत्त्वरजस्तमसा परस्परानुविधानादित्यर्थः । अस्मिन् पक्षे  
‘शरीरं ह्यपि सत्त्वमनुविधीयते’ इत्यादिना ग्रन्थेन व्यवहितमपि  
शरीरानुविधानं मनसो दुर्बोधत्वाद् व्याक्रियत इति व्याख्ये-  
यम् । सत्त्वभेदानिति मनोभेदान् । अनूकाभिनिर्देशेन साह-  
चर्यनिर्देशेन ॥ ३६ ॥

१ ‘शुभरूपभागत्वात्’ इति पा० ।

तद्यथा-शुचिं सत्याभिसन्धं जितात्मानं संवि-  
भागिनं ज्ञानविज्ञानवचनप्रतिवचनसंपन्नं स्मृति-  
मन्तं कामक्रोधलोभमानमोहेर्ष्याहर्षामर्षापेतं समं  
सर्वभूतेषु ब्राह्मं विद्यात् ॥ (१) ॥

इज्याध्ययनव्रतहोमव्रह्मचर्यपरमतिथिव्रतमुप-  
शान्तमदमानरागद्वेषमोहलोभरोषं प्रतिभावचन-  
विज्ञानोपधारणशक्तिसंपन्नमर्षं विद्यात् ॥ (२) ॥

ऐश्वर्यवन्तमादेयवाक्यं यज्वानं शूरमोजस्विनं  
तेजसोपेतमक्लिष्टकर्माणं दीर्घदर्शिनं धर्मार्थकामा-  
भिरतमैन्द्रं विद्यात् ॥ (३) ॥

लेखास्थवृत्तं प्राप्तकारिणमसंप्रहार्यमुत्थानवन्तं  
स्मृतिमन्तमैश्वर्यलम्बिनं व्यपगतरागेर्ष्याद्वेषमोहं  
याम्यं विद्यात् ॥ (४) ॥

शूरं धीरं शुचिमशुचिद्वेषिणं यज्वानमम्भौवि-  
हाररतिमक्लिष्टकर्माणं स्थानकोपप्रसादं वाहणं  
विद्यात् ॥ (५) ॥

स्थानमानोपभोगपरिवारसंपन्नं धर्मार्थकाम-  
नित्यं शुचिं सुखविहारं व्यक्तकोपप्रसादं कौबेरं  
विद्यात् ॥ (६) ॥

प्रियनृत्यगीतवादित्रोल्लापकश्श्लोकाख्याधिकेति-  
हासपुराणेषु कुशलं गन्धमाल्यानुलेपनवसनस्त्री-  
विहारकामनित्यमनसूयकं गान्धर्वं विद्यात् ॥ (७) ॥

इत्येवं शुद्धस्य सत्त्वस्य सप्तविधं भेदांशं विद्यात्  
कल्याणांशत्वात्; तत्संयोगान्तु ब्राह्ममत्यन्तशुद्धं  
व्यवस्येत् ॥ ३७ ॥

सविभागिनमिति सम्यक्फलविभजनशीलम् । अतिथौ  
यथोचितमर्घ्यादियुक्तं व्रतमाचरतीति अतिथिव्रतः । लेखा कर्त-  
व्याकर्तव्यमर्यादा, तत्र स्थितं वृत्तं यस्य स लेखास्थवृत्तं, तम्,  
अलङ्कितकर्तव्याकर्तव्यमित्यर्थः । असंप्रहार्यमिति अशक्यवार-  
णम् । ऐश्वर्यं लभत इति ऐश्वर्यलम्बी । स्थाने उचिते कोप  
प्रसादश्च यस्य स स्थानकोपप्रसादः । सुखविहारमिति सुखक्री-  
डनम् । उल्लाप स्तोत्रम् । विहार क्रीडा, किंवा स्त्रीभिः समं  
विहरणं स्त्रीविहारः । गान्धर्वमिति गान्धर्वसत्त्वम् । एवं ब्राह्म-  
मित्यादावपि ज्ञेयम् । एवं च ब्राह्मादिभिः सत्त्ववाचकैः पदैरे-  
वंशब्दप्रत्ययवृत्तैः सत्त्वस्य सप्तविधभेदकथनं समानकारणैर्गुण-  
पञ्चं भवति । शुद्धस्येति सत्त्वगुणबहुलस्य । अथ कथमेते ब्रा-  
ह्मादयः शुद्धसत्त्वस्यैव भेदा इत्याह-कल्याणांशत्वादिति । तत्स-  
योगादिति कल्याणाशसत्त्वस्य सम्यग्योगात् ॥ ३७ ॥

शूरं चण्डमसूयकमैश्वर्यवन्तमौर्षधिकं रौद्रमन-  
नुकोशमात्मपूजकमासुरं विद्यात् ॥ (१) ॥

अमर्षिणमनुबन्धकोपं छिद्रप्रहारिणं क्रूरमाहारा-

१ ‘ऐश्वर्यालम्बिन’ इति पा० । २ ‘यथोचितसपर्यादियुक्तम्’  
इति पा० । ३ ‘सामानाधिकरण्यादुपपन्न’ इति पा० । ४ ‘ओद-  
रिक’ इति पा० ।

तिमात्ररुचिमासिपप्रियतमं स्वप्नायासवहुलमीष्युं  
राक्षसं विद्यात् ॥ (२) ॥

महाशनं स्त्रैणं स्त्रीरहस्काममशुचिं शुचिद्वेषिणं  
भीरुं भीपयितारं विकृतविहाराहारशीलं पैशाचं  
विद्यात् ॥ (३) ॥

कुद्धशूरमकुद्धभीरुं तीक्ष्णमायासवहुलं संचरस्त-  
गोचरमाहारविहारपरं सारपं विद्यात् ॥ (४) ॥

आहारकाममतिदुःखशीलाचारोपचारमसूयक-  
मसंविभागिनमतिलोलुपमकर्मशीलं प्रेतं विद्यात् ॥ (५) ॥

अनुषक्तकाममजस्रमाहारविहारपरमनवस्थित-  
ममर्षणमसंचयं शाकुनं विद्यात् ॥ (६) ॥

इत्येवं खलु राजसस्य सत्त्वस्य पडविधं भेदांशं  
विद्यात्, रोपांशत्वात् ॥ ३८ ॥

औपधिकमिति छद्मप्रचारिणम् । अननुकोशमिति निर्दयम् ।  
स्त्रिया समं रहसि स्थातुमिच्छतीति स्त्रीरहस्कामः । कुद्धशूर-  
मकुद्धभीरुमिति क्रोधे सति शूरः, क्रोधेऽसति भीरुः । गोच-  
रशब्देन गोचरे विषये प्रचारो लक्ष्यते, तेन सन्नस्तगोचरमिति  
सन्नस्तविषयप्रचारम् । पिशाचाद्विज्ञ एव यथोक्ताचारः प्रेतः,  
तेन प्रेतमपि सत्त्वं पृथगुक्तम् ॥ ३८ ॥

निरौकरिण्णुममेधसं जुगुप्सिताचाराहारं मैथु-  
नपरं स्वप्नशीलं पाशवं विद्यात् ॥ (१) ॥

भीरुमबुधमाहारलुब्धमनवस्थितमनुपक्तकाम-  
क्रोधं सरणशीलं तोयकामं मात्स्यं विद्यात् ॥ (२) ॥

अलसं केवलमभिनिविष्टमाहारे सर्वबुद्ध्यङ्ग-  
हीनं वानस्पत्यं विद्यात् ॥ (३) ॥

इत्येवं तामसस्य सत्त्वस्य त्रिविधं भेदांशं विद्या-  
न्मोहांशत्वात् ॥ ३९ ॥

सरणशीलमिति गमनशीलम् । बुद्ध्यङ्गानि ऊहापोहविचार-  
स्मृत्यादीनि उक्तानि ॥ ३९ ॥

इत्यपरिसंख्येयभेदानां त्रयाणामपि सत्त्वानां  
भेदैकदेशो व्याख्यातः; शुद्धस्य सत्त्वस्य सप्तविधो  
ब्रह्मर्षिशक्रयमवरुणकुबेरगन्धर्वसत्त्वानुकारेण, रा-  
जसस्य पडविधो दैत्यपिशाचराक्षससर्पप्रेतशकुनि-  
सत्त्वानुकारेण, तामसस्य त्रिविधः पशुमत्स्यवन-  
स्पतिसत्त्वानुकारेण, कथं च यथासत्त्वमुपचारः  
स्यादिति ॥ ४० ॥

सुखसरणार्थं शुद्धादिभेदेन वैन्धीकृत्य सत्त्वभेदानाह—  
शुद्धस्येत्यादि । वनस्पतिसत्त्वानुकारेणेत्यन्तो ग्रन्थो भेदैकदेशो  
व्याख्यात इत्यनेन संयोजनीयः, क्रियान्तराभावात् । एते च  
सत्त्वभेदा प्रायेण भवन्ति मनुष्येष्विति कृत्वा एत एवोदाह-  
रणार्थमुक्ताः, एवमनुक्ता अपि विष्णु शङ्कर-व्याघ्रादिसत्त्वानुका-

रेण सत्त्वभेदा बोद्धव्या एवेति दर्शयति । कथमित्यादि  
कथं नाम यथासत्त्वं सर्वप्राणिमनोभिर्मनुष्याणामुपचारः,  
स्यादित्येतदर्थमुदाहरणरूपा अमी सत्त्वभेदा व्याख्याता इति  
वाक्यार्थः ॥ ४० ॥

केवलश्चायमुद्देशो यथोद्देशमभिनिर्दिष्टो भवति  
गर्भावक्रान्तिसंप्रयुक्तः, तस्य चार्थस्य विज्ञाने  
सामर्थ्यं गर्भकराणां च भावानामनुसमाधिः, विघा-  
तश्च विघातकराणां भावानामिति ॥ ४१ ॥

यथाप्रतिज्ञं व्याख्यातार्थमुपसहरति—केवल इत्यादि ।  
केवलं कृत्वा । उद्देश इति 'यतश्चायं गर्भः' इत्यादिग्रन्थकृतः ।  
यथोद्देशमिति उद्देशकमानतिक्रमेण । सामर्थ्यमिति प्रयोजनम् ।  
अनुगमाधि अनुष्ठानम् । विघात वर्जनम् । विघातकराणामिति  
गर्भविघातकराणाम् ॥ ४१ ॥

तत्र श्लोकाः—

निमित्तमात्मा प्रकृतिवृद्धिः कुक्षौ क्रमेण च ।

वृद्धिहेतुश्च गर्भस्य पञ्चार्थाः शुभसंज्ञिताः ॥ ४२ ॥

अजन्मनि च यो हेतुर्विनाशो विकृतावपि ।

इमांस्त्रीनशुभान् भावानाहुर्गर्भविघातकान् ॥ ४३ ॥

शुभाशुभसमाख्यातान्गौ भावानिमान् भिषक् ।

सर्वथा वेद यः सर्वान् स राज्ञः कर्तुमर्हति ॥ ४४ ॥

अवाप्त्युपायान् गर्भस्य स एवं ज्ञातुमर्हति ।

ये च गर्भविघातोक्ता भावास्तांश्चाप्युदारधीः ॥ ४५ ॥

इत्यग्निवेशकृते तन्त्रे चरकप्रतिसंस्कृते शारीर-

स्थाने महतीगर्भावक्रान्तिशारीरं

नाम चतुर्थोऽध्यायः ॥ ४ ॥

अथैतेषु मध्ये के ते गर्भस्य शुभा ये गर्भेऽनुष्ठेया, के  
वा अशुभा ये वर्जनीया इत्याह—निमित्तमित्यादि । निमि-  
त्तमिति 'यतश्च गर्भः सम्भवति' इति ग्रन्थोद्दिष्टोऽर्थः । आत्मेति  
गर्भरूप आत्मा 'यस्मिंश्च गर्भसंज्ञा' इति ग्रन्थोद्दिष्टोऽर्थः । प्रक्रिय-  
तेऽस्माद्गर्भ इति प्रकृतिः 'यद्विकारश्च गर्भः' इति ग्रन्थोद्दिष्टोऽर्थः ।  
वृद्धिः कुक्षौ क्रमेण चेति 'यथाऽनुपूर्व्यां कुक्षावभिनिर्वर्तते  
गर्भः' इति ग्रन्थोद्दिष्टोऽर्थः । वृद्धिहेतुरिति 'यथास्य वृद्धिहेतुः'  
इत्यादिनोद्दिष्टोऽर्थः । अजन्मनि च यो हेतुरित्यनेन 'यतश्चास्या-  
जन्म भवति' इत्युद्दिष्टोऽर्थो गृह्यते । विनाशो च यो हेतुरित्यनेन  
'यतश्च जायमानः कुक्षौ विनाशं प्राप्नोति' इत्युक्तोऽर्थो गृह्यते ।  
विकृतावपाये हेतुरित्यनेन 'यतश्च कात्स्न्येन' इत्यादिनोक्तार्थसं-  
ग्रहः । गर्भविघातत्वेनोक्ता गर्भविघातोक्ता ॥ ४२-४५ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया शारीरस्थाने महतीगर्भावक्रान्ति-

शारीर नाम चतुर्थोऽध्यायः ॥ ४ ॥

१ 'महालस' इति पा० । २ 'मन्त्रसुगोचर' इति पा० ।

३ 'निरलङ्घ्य' इति पा० । ४ 'वहीकृत्य' इति पा० ।

५ 'गर्भावक्रान्तिसंप्रयुक्तस्यार्थस्य विज्ञाने' इति पा० ।



## पञ्चमोऽध्यायः ।

अथातः पुरुषविचयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वाध्यायेऽभिहितं “यावन्तो हि लोके भावास्तावन्तः पुरुषे” (शा अ. ४) इति, तच्च न प्रपञ्चितं बहुवाच्यत्वात्, अतः प्रपञ्चाभिधानार्थं पुरुषविचयं ब्रूते । पुरुषस्य विचयनं लोकसामान्येन गणनं पुरुषविचय, तमधिकृत्य कृतोऽध्यायः पुरुषविचय ॥ १ ॥ २ ॥

‘पुरुषोऽयं लोकसंमितः’ इत्युवाच भगवान् पुनर्वसुरात्रेयः । यावन्तो हि लोके (मूर्तिमन्तो) भावविशेषास्तावन्तः पुरुषे, यावन्तः पुरुषे तावन्तो लोके; इत्येवंवादिनं भगवन्तमात्रेयमग्निवेश उवाच—नैतावता वाक्येनोक्तं वाक्यार्थमवगाहामहे, भगवता बुद्ध्या भूयस्तरमतोऽनुव्याख्यायमानं शुश्रूषामह इति ॥ ३ ॥

तमुवाच भगवानात्रेयः—अपरिसंख्येया लोकावयवविशेषाः, पुरुषावयवविशेषा अपरिसंख्येयाः; तेषां यथास्थूलं कतिचिद्भावान् सामान्यमभिप्रेत्योदाहरिष्यामः, तानेकमना निबोध सम्यगुपवर्ण्यमानानग्निवेश ! । षड्धातवः समुदिताः ‘पुरुष’ इति शब्दं लभन्ते; तद्यथा—पृथिव्यापस्तेजो वायुराकाशं ब्रह्म चाव्यक्तमिति, एत एव च षड्धातवः समुदिताः ‘पुरुष’ इति शब्दं लभन्ते ॥ ४ ॥

समितं तुल्यं । लोकसमितत्वमेव विभजते—यावन्तो हीत्यादि । भगवता बुद्ध्याऽनुव्याख्यायमानमिति योजना । लोकस्य तरुतृणपञ्चादिरूपा अवयवा, तथा पुरुषस्य च स्नायु-कण्डराधमन्यादिरूपा अवयवा अपरिसंख्येया, तेन, कात्स्न्याभिधानमशक्यम्, अतो ये ये लोकपुरुषयोः स्थूला अवयवा, ते ते सामान्यप्रतिपादनार्थमुच्यन्त इति वाक्यार्थः । ब्रह्मणो विवरणम्—अव्यक्तमिति ॥ ३ ॥ ४ ॥

तस्य पुरुषस्य पृथिवी मूर्तिः, आपः क्लेदः, तेजोऽभिसन्तापः, वायुः प्राणः, वियत् सुषिराणि, ब्रह्म अन्तरात्मा । यथा खलु ब्राह्मी विभूतिलोके तथा पुरुषेऽप्यान्तरात्मिकी विभूतिः, ब्रह्मणो विभूतिलोके प्रजापतिरन्तरात्मनो विभूतिः पुरुषे सत्त्वं, यस्त्विन्द्रो लोके स पुरुषेऽहङ्कारः, आदित्यस्त्वादानं, रुद्रो रोषः, सोमः प्रसादः, वसवः सुखम्, अश्विनौ कान्तिः, मरुदुत्साहः, विश्वेदेवाः सर्वेन्द्रियाणि सर्वेन्द्रियार्थाश्च, तमो मोहः, ज्योतिर्ज्ञानं, यथा लोकस्य सर्गादिस्तथा पुरुषस्य गर्भा-

१ ‘लोकसामान्येन’ इति पा० । २ ‘मूर्तिमन्तः’ इति गङ्गाधर-संमतः पाठः ।

धानं, यथा कृतयुगमेवं वाल्यं, यथा व्रैता तथा यौवनं, यथा द्वापरस्तथा स्थाविर्यं, यथा कलिरेवमानुर्यं, यथा युगान्तस्तथा मरणमिति । एवमेतेनानुमानेनानुक्तानामपि लोकपुरुषयोरवयवविशेषाणामग्निवेश ! सामान्यं विद्यादिति ॥ ५ ॥

तस्येत्यादिना पुरुषे षड्धातून् दर्शयति । मूर्तिं काठिन्यम् । लोके षड्धातवो व्यक्ता एवेति न पुनर्विवेचिता । ब्राह्मीति आत्मविशेषस्य जगत्सृष्टिर्ब्रूति । प्रजापति दक्षनामा । आदानं ग्रहणम्, आदित्योऽप्याददातीत्यादानसाम्यमादित्यस्य । इह च मनः प्रभृतिषु प्राजापत्यादिरूपता आगमसिद्धैव ज्ञेया । सर्वेन्द्रियार्था विश्वेदेवा एव । सर्गादिरिति प्रलयानन्तरं कालः । अनुक्तानामित्यनेन मति बृहस्पतिः, कामः गन्धर्वः, इत्यादि सामान्यमूह्यम् ॥ ५ ॥

एवंवादिनं भगवन्तमात्रेयमग्निवेश उवाच—एवमेतत् सर्वमनपवादं यथोक्तं भगवता लोकपुरुषयोः सामान्यम् । किञ्चस्य सामान्योपदेशस्य प्रयोजनमिति ॥ ६ ॥

भगवानुवाच—शृण्वग्निवेश ! सर्वलोकमात्मन्यात्मानं च सर्वलोके सममनुपश्यतः सत्या बुद्धिः समुत्पद्यते । सर्वलोकं ह्यात्मनि पश्यतो भवत्यात्मैव सुखदुःखयोः कर्ता नान्य इति । कर्मात्मकत्वाच्च हेत्वादिभिर्युक्तः सर्वलोकोऽहमिति विदित्वा ज्ञानं पूर्वमुत्थाप्यतेऽपवर्गायेति । तत्र संयोगापेक्षी लोकशब्दः । षड्धातुसमुदायो हि सामान्यतः सर्वलोकः ॥ ७ ॥

अनपवादमिति अबाध्यमानम् । किञ्चस्य प्रयोजनमिति आयुर्वेदे किमायेतत् साम्यकथने प्रयोजनमित्यर्थः । सत्या बुद्धिरुत्पद्यते इति अस्य योजनायां ‘किंचास्या प्रयोजनम्’ इति शेषो ज्ञेयः । यथा च लोकपुरुषसाम्यं सत्यबुद्धिजनकं भवति तदाह—सर्वलोकं हीत्यादि । आत्मनि पश्यत इति आत्मनोऽभेदेन पश्यत । आत्मशब्देन षड्धातुसमुदायात्मकः पुरुष इहोच्यते, तेन, यत्किञ्चिल्लोकगतं सुखदुःखजनकं, तदात्मरूपमेव, तेन बाह्यलोककृतमपि आत्मकृतमेव वैषयिकं नित्यदुःखानुसक्तं हेयं सुखं, तथा निसर्गहेयं दुःखं च पश्यन् रागद्वेषनिर्मुक्तः सन् सत्यज्ञानवान् भवतीति भावः । अथ सत्यज्ञानस्यापि किं प्रयोजनमित्याह—कर्मत्यादि । लोकपुरुषसाम्यज्ञानेऽपि सत्यज्ञानस्यापवर्गानुष्ठानं प्रयोजनमिति वाक्यार्थः । अत्र कर्मात्मकत्वादिति कर्माधीनत्वात् । हेत्वादयोऽप्रे वक्ष्यमाणाः । कर्मपरवशः सन् हेत्वादिभिर्युक्तोऽयमात्मा प्रवर्तते, तत् कर्म तत्त्वज्ञानात् प्रवृत्त्युपरमे सति कारणाभावाच्चोपपद्यते, उत्पन्नं च कर्म अरक्तस्य तत्त्वज्ञानेन, अदृष्टस्य

१ ‘नस्यात्मबुद्धिः’ इति पा० । २ ‘व्याक्रियमाणा.’ इति पा० ।

चोपभोगात्, आत्यन्तिककर्मधयादात्यन्तिककर्मफलाभावरूपो मोक्षो भवतीति भावः । सयोगापेक्षीति षड्धातुमेलके पुरुषरूपे वर्तते इत्यर्थः । लोकशब्देनेह प्रकरणे लोकत इति कृत्वा पुरुष एवोच्यते, न जगद्रूपो लोकः । यत्, हेत्वादयो येऽत्र कर्मपर-वशत्वेन लोके वक्तव्या, ते पुरुष एव सम्भवन्ति । सर्वशब्देन सर्वप्राणिनो ग्राह्यन्ति ॥ ६ ॥ ७ ॥

तस्य हेतुः, उत्पत्तिः, वृद्धिः, उपप्लवः, वियोगश्च । तत्र हेतुरुत्पत्तिकारणं, उत्पत्तिर्जन्म, वृद्धिराप्याय-नम्, उपप्लवो दुःखागमः, पड्धातुविभागो वियोगः सजीवापगमः स प्राणनिरोधः स भङ्गः स लोकस्व-भावः । तस्य मूलं सर्वोपप्लवानां च प्रवृत्तिः, निवृ-त्तिरुपरमः । प्रवृत्तिर्दुःखं, निवृत्तिः सुखमिति यज्ज्ञा-नमुत्पद्यते तत् सत्यम् । तस्य हेतुः सर्वलोकसामा-न्यज्ञानम् । एतत्प्रयोजनं सामान्योपदेशस्येति ॥ ८ ॥

हेत्वादिपञ्चकं निर्दिश्य विभजते—तस्य हेतुरित्यादि । तस्य मूलमिति तस्य जीवापगमस्य कारणम् । सर्वोपप्लवाना चेति सर्वदुःखानाम् । प्रवृत्तिः रागद्वेषमूला प्रवृत्तिः । निवृत्ति-रिति अप्रवृत्तिः । उपरमशब्दस्तु तस्येत्यनेन तथा सर्वोपप्लवाना चेत्यनेन च संबध्यते । तेन दुःखानां मरणस्य चोपरमो निवृ-त्तिश्चेत् एव, निवृत्तिजन्यत्वेन च कार्यकारणयोरभेदोपचारादुप-रमोऽपि निवृत्तिशब्दस्य सामानाधिकरण्येनोच्यते । प्रवृत्ति-र्दुःखमिति च तथा निवृत्तिः सुखमिति च कार्यकारणयोरभेदो-पचाराद्बोद्धव्यम् । सत्यज्ञानस्वरूपमाह—इति यज्ज्ञानमित्यादि । इतीति पूर्वप्रत्यक्षमर्थकम् । एतस्मिन् सत्यज्ञाने लोकपुरुषसामा-न्यज्ञानस्य हेतुत्वं दर्शयन्माह—तस्येत्यादि ॥ ८ ॥

अथाग्निवेश उवाच—किंमूला भगवन्! प्रवृत्तिः, निवृत्तौ च क उपाय इति ॥ ९ ॥

भगवानुवाच—मोहेच्छाद्वेषकर्ममूला प्रवृत्तिः । तज्ज्ञा ह्यहङ्कारसङ्गसंशयाभिसंप्लवाभ्यवपातविप्र-त्ययाविशेषानुपायास्तरुणमिव द्रुममतिविपुलशा-खास्तरवोऽभिभूय पुरुषमवतत्यैवोत्तिष्ठन्ते; यैर-भिभूतो न सत्तामतिवर्तते । तत्रैवजातिरूपवित्त-वृत्तबुद्धिशीलविद्याभिजनवयोवीर्यप्रभावसंपन्नोऽ-हमित्यहङ्कारः, यन्मनोवाक्कायकर्म नापवर्गाय स सङ्गः, कर्मफलमोक्षपुरुषप्रेत्यभावादयः सन्ति वा नेति संशयः, सर्वावस्थास्वनन्योऽहमहं स्रष्टा स्वभा-वसंसिद्धोऽहमहं शरीरेन्द्रियबुद्धिस्मृतिविशेषरा-शिरिति ग्रहणमभिसंप्लवः, मम मातृपितृभ्रातृदा-रापत्यबन्धुमित्रभृत्यगणो गणस्य चाहमित्यभ्यव-पातः, कार्याकार्यहिताहितशुभाशुभेषु विपरीता-भिनिवेशो विप्रत्ययः, ज्ञाज्ञयोः प्रकृतिविकारयोः

प्रवृत्तिनिवृत्त्योश्च सामान्यदर्शनमविशेषः, प्रोक्षणा-नशनाग्निहोत्रत्रिपवणाभ्युक्षणावाहनयाजनयजन-याचनसलिलहुताशनप्रवेशादयः समारम्भाः प्रो-च्यन्ते ह्यनुपायाः । एवमयमधीभृतिस्मृतिरहङ्का-राभिनिविष्टः सक्तः ससंशयोऽभिसंभुतबुद्धिरभ्य-वपतितोऽन्यथाहृष्टिरविशेषग्राही विमार्गगतिर्निवा-सवृक्षः सत्त्वशरीरदोषमूलानां सर्वदुःखानां भवति । एवमहङ्कारादिभिर्दोषैर्भ्राम्यमाणो नातिवर्तते प्र-वृत्तिं, सा च मूलमघस्य ॥ १० ॥

प्रवृत्ते ससाररूपाया, तथा निवृत्तेर्भोक्षरूपाया कारण-मुपाय च पृच्छति—किमूलेत्यादि । मोहेत्याद्युत्तरम् । मोहे-च्छाद्वेषकर्ममूलेति मोहान्मिथ्याज्ञानरूपादिच्छाद्वेषौ, तयोश्च धर्मावर्मरूप कर्म, तच्च मूलं ससारस्येत्यर्थः । कथमेते मोहा-दयः ससारकारणमित्याह—तज्ज्ञा हीत्यादि । अत्र चाहङ्का-रादौ यथायोग्यतया मोहादीनां कारणत्वं ज्ञेयम् । अहङ्कारा-दयश्चाष्टावप्रे वक्ष्यमाणा ज्ञेया । अवतत्येति व्याप्य । न सत्ता-मतिवर्तते इति न ससारे स्थितिमतिवर्तते । अत्राद्युक्तम-हङ्कार विवृणोति—तत्रैवमित्यादि । जाल्यादिभिः प्रभावान्ते सपन्न उक्तुष्टोऽहमिति ज्ञानमहङ्कारः । यदित्यादि सङ्गविवर-णम् । कर्मफलादयः सन्ति न वेति यज्ज्ञानं, तत् संशयः । अभिसंप्लवमाह—सर्वेत्यादि । आत्मनोऽभिमतः अनात्मन्य-भिसंप्लवोऽभिसंप्लवः, आत्मनोऽनात्मगोचरतया आत्मबुद्धि-रित्यर्थः । सर्वावस्थास्त्विति सर्वासु शरीरावस्थासु पड्धातु-रामुदायरूप एवानन्य इति यज्ज्ञानं तदिह ज्ञेयं, परमात्म-नस्तु सर्वावस्थास्त्वनन्यत्वमिति यज्ज्ञानं, तत् सम्यग्ज्ञानमेव । एवमहं स्रष्टाऽहं स्वभावसंसिद्ध इत्यत्रापि शरीर एवाहङ्कार-विषयो ज्ञेयः । अहं शरीरेन्द्रियबुद्धिविशेषराशिरित्यत्र शरीरा-दिष्वचेतनेष्वहङ्कारापदत्वेन चेतनत्वाभिमानो विरुद्ध इति ज्ञेयम् । ममेत्यादिना अभ्यवपातमाह, अभ्यवपातः परमार्थ-तोऽनात्मार्थाय ममता । कार्येत्यादिना विप्रत्ययं ब्रूते । विपरीताभि-निवेशो विपर्ययेण ज्ञानं; यथा—कार्ये अकार्यम्, अकार्ये कार्य-मित्यादि । ज्ञाज्ञयोरित्यादिनाऽविशेषमाह । अविशेषो विशेषा-प्रतीतिः, विप्रत्ययस्तु विशेषाणां विपर्ययेण ग्रहणमिति भेदः । प्रोक्षणेत्यादिना अनुपायमाह । अनुपाया इति अन्योपाया स-न्तोऽपि परमपुरुषार्थं मोक्षे अनुपायाः । त्रिषवणं त्रिसंध्यस्त्या-नम् । सप्रत्यहङ्कारादीनां धीभृतिस्मृतिविभ्रंशमूलत्वेनाधीभृति-स्मृत्यभिधानपूर्वकं ससाररूपप्रवृत्तिनित्यानुबन्धशरीरमानसदु-खकारणत्वं व्युत्पादितानामहङ्कारादीनां संक्षिप्याह—एवमि-त्यादिना । निवासवृक्ष इव निवासवृक्षः, तेन यथा निवारारुक्षः पक्षिणा नित्यमाश्रयो भवति, एवमहंकारादियुक्तोऽपि रोगस्य निवासो भवतीति दर्शयति । भ्राम्यमाण इति पुनः पुनरपि

शरीरान्तराणि नीयमानः । नातिवर्तते प्रवृत्तिमिति ससारं न परित्यजति । एवं मोहेच्छाजन्यकर्ममूलता प्रवृत्तेर्दर्शयित्वा, प्रवृत्तेरपि कर्मकारणतामाह—रा च मूलमघस्येति । प्रवृत्तिरपि धर्माधर्मरूपस्याघस्य मूलम्, इह च धर्माधर्मावविशेषेण ससारदुःखकारणतया अघशब्देनोक्तौ ॥ ९ ॥ १० ॥

निवृत्तिरपवर्गः, तत् परं प्रशान्तं तत्तदक्षरं तद्ब्रह्म स मोक्षः ॥११॥

तत्र मुमुक्षूणामुदयनानि व्याख्यास्यामः । तत्र लोकदोषदर्शिनो मुमुक्षोरादित एवाचार्याभिगमनं, तस्योपदेशानुष्ठानम्, अग्रेरेवोपचर्या, धर्मशास्त्रानुगमनं, तदार्थावबोधः, तेनावष्टम्भः, तत्र यथोक्ताः क्रियाः, सतामुपासनम्, असतां परिवर्जनम्, असङ्गतिर्दुर्जनेन, सत्यं सर्वभूतहितमपरुपमनतिकाले परीक्ष्य वचनं, सर्वप्राणिषु चात्मनीवावेक्षा, सर्वासामस्मरणमसङ्कल्पनमप्रार्थनमनभिभाषणं च स्त्रीणां, सर्वपरिग्रहत्यागः, कौपीनं प्रच्छादनार्थं, धातुरागनिवसनं, कन्थासीवनहेतोः सूचीपिप्पलकं, शौचाधानतोर्जलकुण्डिका, दण्डधारणं, भैक्षचर्यार्थं पात्रं, प्राणधारणार्थमेककालमग्रास्यो यथोपपन्नोऽभ्यवहारः, श्रमापनयनार्थं शीर्णशुष्कपर्णतृणास्तरणोपधानं, ध्यानहेतोः कायनिवन्धनं, वनेष्वनिकेतवासः, तन्द्रानिन्द्रालस्यादिकर्मवर्जनं, इन्द्रियार्थेष्वनुरागोपतापनिग्रहः, सुप्तस्थितगतप्रेक्षिताहारविहारप्रत्यङ्गचेष्टादिकेष्वारम्भेषु स्मृतिपूर्विका प्रवृत्तिः, सत्कारस्तुतिगर्हावमानक्षमत्वं, क्षुत्पिपासायासश्रमशीतोष्णवातवर्षासुखदुःखसंस्पर्शसहत्वं, शोकदैन्यमानोद्वेगमदलोभरागेर्ष्याभयक्रोधादिभिरसंचलनम्, अहङ्कारादिषूपसर्गसंज्ञा, लोकपुरुषयोः सर्गादिसामान्यावेक्षणं, कार्यकालात्ययभयं, योगारम्भे सततमनिर्वैदः, सत्त्वोत्साहः, अपवर्गाय धीधृतिस्मृतिबलाधानं, नियमनमिन्द्रियाणां चेतसि, चेतस आत्मनि, आत्मनश्च, धातुभेदेन शरीरावयवसंख्यानमभीक्षणं, सर्वं कारणवदुःखमस्वमनित्यमित्यभ्युपगमः, सर्वप्रवृत्तिष्वघसंज्ञा, सर्वसंन्यासे सुखमित्यभिनिवेशः, एष मार्गोऽपवर्गाय, अतोऽन्यथा बध्यते; इत्युदयनानि व्याख्यातानि ॥ १२ ॥

सप्रति निवृत्तावुपायं वक्तुं निवृत्तिमेव तावदुपादेयताप्रतिपादकपर्यायैराह—निवृत्तिरित्यादि । ‘उत्’ इत्यव्ययं मोक्ष इत्यर्थं, उदयनानि हि मोक्षोपाया इत्यर्थः । लोकदोषदर्शिन इति हेतुगर्भं विशेषणं, तेन नित्यं दुःखाक्रान्तलोकदर्शनाद्विरक्तस्य सत इति दर्शयति । आचार्य इह मोक्षशास्त्रोपदेशः । तेनावष्टम्भ

इति शास्त्रावबोधेन वैर्य करणीयं, मनागपि तत्र कथंता न कर्तव्येत्यर्थः । यथोक्ता क्रिया ‘कर्तव्या’ इति शेषः । आत्मनीवावेक्षेति यथा आत्मन्यनपकार्यताबुद्धिस्तथा सर्वप्राणिषु कर्तव्या । असङ्कल्पनमिति अभावनम् । कौपीनं प्रच्छादनार्थमिति कटिवेष्टनार्थं, किंवा कौपीनार्थं प्रच्छादनार्थं च । सूचीपिप्पलकं सूचीस्थापनपात्रम् । भैक्षचर्यार्थं पात्रं भिक्षापात्रमित्यर्थः । प्राणयात्रार्थमित्यनेन यावन्मात्रेणाहारेण प्राणयात्रा भवति तावन्मात्र आहारः कर्तव्यः, न तु रागादिति दर्शयति । एवं श्रमापनयनार्थमित्यादावपि तावन्मात्रप्रयोजनता व्याख्येया । कायनिवन्धनं योगपट्टम् । अनिकेतवास इति अगृहवासः, एतेन वनेऽपि न गृहं कृत्वा स्थातव्यमिति दर्शयति । इन्द्रियार्थेषु शब्दादिषु अनुरागस्य तथोपतापस्य च द्वेषरूपस्य निग्रहः कर्तव्यः । स्मृतिपूर्विका प्रवृत्तिरिति कोऽहः, किमर्थं रागत्यागादिकमारभ्यते, इत्यादि सर्वदा स्मर्तव्यमित्यर्थः । सत्कार पूजा, सत्कारे स्तुतौ च सत्यामहृष्टत्वं, तथा गर्हायामवमाने च निर्वेपत्वं सत्कारादिक्षमत्वं ज्ञेयम् । क्षुधादिषु चानुद्वेगं क्षुधादिसहत्वं । असंवेसनम् असवासः । अहङ्कारादयोऽष्टाविहैवोक्ता । उपसर्गसंज्ञेति अनर्थहेतुत्वभावना । लोकपुरुषयोः सर्गादिसामान्यावेक्षणमिति यथा इहैव लोकपुरुषयोरादिसर्गत प्रवृत्ति सामान्यमुक्तं, तथाऽवेक्षणमित्यर्थः । कार्यकालात्ययभयमिति मोक्षानुगुणकर्तव्यस्य कालातिपातभयं करणीयम् । नियमनमिन्द्रियाणां चेतसीति इन्द्रियाणि बाह्यविषयनिवृत्तानि मनस्येव नियतानि कर्तव्यानि, चेतसश्चिन्त्यादिविषयेभ्यो व्यावृत्तस्य परमात्मन्यात्मज्ञानार्थं नियमनं कर्तव्यम्, आत्मनश्चात्मनि नियमनमिति योजना । तेन, आत्माऽपीन्द्रियादिविषयेभ्यो व्यावर्त्यात्मनि नियन्तव्यः । धातुभेदेन शरीरावयवसंख्यानमिति शरीरस्य रसमलस्त्रावादिहूपतया ज्ञानम् । शरीरं हि रसमलस्त्रावादिहूपतया भाव्यमानं वैराग्यहेतुर्भवति, यथा—“मज्झाऽस्मा रजसा लीढा यकृता शकृताऽपि च । पूर्णा स्नायुसिराभिश्च स्त्रियश्चर्मप्रसेविका ” इत्यादिका वैराग्यभावना । कारणवदित्यनेन नित्यात्मव्यतिरिक्तं सर्वमनित्यं दर्शयति । दुःखमिति दुःखहेतुः । अस्वमिति आत्मव्यतिरिक्तमनात्मीयं च । सर्वसंन्यासे सर्वप्रवृत्त्युपरमे ॥ ११ ॥ १२ ॥

भवन्ति चात्र—

एतैरविमलं सत्त्वं शुद्धयुपायैर्विशुध्यति ।

मृज्यमान इवादर्शस्तैलचेलकचादिभिः ॥ १३ ॥

ग्रहाम्बुदरजोधूमनीहरैरसमावृतम् ।

यथाऽर्कमण्डलं भाति भाति सत्त्वं तथाऽमलम् ॥१४॥

ज्वलत्यात्मनि संख्यं तत् सत्त्वं संवृतायने ।

शुद्धः स्थिरः प्रसन्नार्चिर्दीपो दीपाशये यथा ॥१५॥

१ ‘दुःखसंज्ञा’ इति पा० । २ ‘उदयनम् ऊर्ध्वगमनमार्गः मोक्षोपाय इत्यर्थः’ इति योगीन्द्रनाथसेनः ।

१ ‘किमर्थं आगतादिप्रारम्भः’ इति पा० । २ ‘बाह्यविषयपरावृत्त्या’ इति पा० । ३ ‘परमात्मज्ञानार्थं’ इति पा० ।

अविमलमिति क्रियाविशेषणम् । ग्रह राहु । सत्त्वस्य पञ्च-  
वेन्द्रियाणि ज्ञानावरकाणि भवन्तीति कृत्वा सूर्यस्यापि पञ्चैव  
ग्रहादयश्चावरका उक्ता । ज्वलतीति केवलात्मज्ञानजनकत्वेन  
प्रकाशते । आत्मनि सरुद्धमिति इन्द्रियेभ्यो व्यावृत्त्यात्मनिय-  
तम् । सवृतायन इति आत्मपक्षेऽपि सवृतेन्द्रियरूपनिष्ठे  
आत्मनीति ज्ञेयम् । दीपाशय दीपवारिका, गृहं वा ॥ १३-१५ ॥

शुद्धसत्त्वस्य या शुद्धा सत्या बुद्धिः प्रवर्तते ।

यया भिनत्त्यतिवलं महामोहमयं तमः ॥ १६ ॥

सर्वभावस्वभावज्ञो यया भवति निःस्पृहः ।

योगं यया साध्यते सांख्यः संपद्यते यया ॥ १७ ॥

यया नोपेत्यहङ्कारं नोपास्ते कारणं यया ।

यया नालम्बते किञ्चित् सर्वं संन्यस्यते यया ॥ १८ ॥

याति ब्रह्म यया नित्यमजरं शान्तमव्ययम् ।

विद्या सिद्धिर्मतिर्मेधा प्रज्ञा ज्ञानं च सा मता ॥ १९ ॥

शुद्धसत्त्वमभिवाय तज्जत्या मोक्षसाधनत्वेनात्यर्थोपादेया  
सत्या बुद्धि विविधैरुपयुक्ते स्वरूपराह—शुद्धेत्यादि । महा-  
मोह अनादिमिथ्याज्ञानम् । नि स्पृह इति उपादित्साजिहासा-  
शून्य । योगमिति विषयव्यावृत्तस्य मनस आत्मन्येव पर  
योगम् । सख्या तत्त्वज्ञान, तथा वर्तते इति साख्य ।  
नोपास्ते कारणमिति न मुरदु खकारणं सेवते । नालम्बते  
किञ्चिदिति किञ्चिदप्यास्थानं न करोति । संन्यस्यते इति गर्व-  
त्रोदासीनो भवति । ब्रह्मेति मोक्षम् । विद्यासिद्ध्यादयश्च यद्यपि  
ज्ञानविशेषेऽपि प्रसिद्धा, तथाऽपीह प्रकरणात् तत्त्वज्ञानपरा  
एव ज्ञेयाः ॥ १६-१९ ॥

लोके विततमात्मानं लोकं चात्मनि पश्यतः ।

परावरदृशः शान्तिर्ज्ञानमूला न नश्यति ॥ २० ॥

लोके विततमात्मानमिति लोकरूपमात्मानं, तथा लोकं  
चात्मनि शरीरात्ममेकरूपे पश्यत, 'व्यवस्थितं' इति शेष ।  
परावरदृश इति परम् आत्मानम्, अवराणि आत्मव्यतिरिक्तानि  
प्रवृत्त्यादीनि, य पश्यति तस्य परावरदृश । ज्ञानमूलेत्यनेन  
मोहमूलमस्थिरा शान्ति निरस्यति ॥ २० ॥

पश्यतः सर्वभावान् हि सर्वावस्थासु सर्वदा ।

ब्रह्मभूतस्य संयोगो न शुद्धस्योपपद्यते ॥ २१ ॥

अथ जीवनमुक्तस्य किमिति सुखदुःखहेतुधर्माधर्मसंयोगो  
न भवतीत्याह—पश्यत इत्यादि । पश्यत इति पश्यत एव  
पर, न तु रज्यतो नापि द्विषत इत्यर्थः । ब्रह्मभूतस्येति ब्रह्मस-  
दृशस्य जीवनमुक्तस्येति व्याख्येयं, सर्वथा मुक्ते हि ज्ञानमपि  
नास्ति, तेन पश्यत इति न स्यात् । संयोग इति धर्माधर्म-  
संबन्ध ॥ २१ ॥

१ 'कृत्वा दृष्टान्तः । सूर्यस्यापि पञ्चवेदयावरका उक्ता' इति पा० ।

२ 'इन्द्रियव्यावृत्त्याऽऽत्मनियतम्' इति पा० । ३ 'शान्तमक्षरम्'

इति पा० । ४ 'किञ्चिदप्यास्थां' इति पा० । ५ 'न तत्र' इति पा० ।

नात्मनः करणाभावाल्लिङ्गमप्युपलभ्यते ।

स सर्वकरणायोगान्मुक्त इत्यभिधीयते ॥ २२ ॥

अथ मुक्तात्मन किं लक्षणमित्याह—नेत्यादि । आत्मन  
इति मुक्तात्मन । करणाभावादिति मन प्रभृतिकरणाभावात् ।  
उक्तं हि—“करणानि मनोबुद्धिर्बुद्धिकर्मेन्द्रियाणि च” (शा.  
अ १) इति, मन प्रभृत्यभावाच्च शरीराभावोऽप्यर्थलब्ध एव,  
सर्वाभावाच्चात्मनि किमपि लक्षण नास्ति, स्वरूपेण चात्माऽती-  
न्द्रिय एव, तेन आत्मा उपलब्धियोग्यताभावान्नोपलभ्यते,  
तल्लिङ्गान्यत्र भावादेव नोपलभ्यन्त इति भावः ॥ २२ ॥

विपापं विरजः शान्तं परमक्षरमव्ययम् ।

अमृतं ब्रह्म निर्वाणं पर्यायैः शान्तिरुच्यते ॥ २३ ॥

एतत्तत् सौम्य ! विज्ञानं यज्ज्ञात्वा मुक्तसंशयाः ।

मुनयः प्रशमं जग्मुर्वीतमोहरजःस्पृहाः ॥ २४ ॥

विपापमित्यादिना मोक्षस्वरूपप्रकाशकान् पर्यायानाह ।  
यज्ज्ञात्वेति ज्ञान प्राप्येत्यर्थः, किंवा, स्वप्रकाशकत्वाज्ज्ञा-  
नस्य ज्ञानमपि ज्ञेयं भवतीति बोद्धव्यम् ॥ २३ ॥ २४ ॥

तत्र श्लोकौ—

सप्रयोजनमुद्दिष्टं लोकस्य पुरुषस्य च ।

सामान्यं मूलमुत्पत्तौ निवृत्तौ मार्ग एव च ॥ २५ ॥

शुद्धसत्त्वसमाधानं सत्या बुद्धिश्च नैष्ठिकी ।

विचये पुरुषस्योक्ता निष्ठा च परमर्षिणा ॥ २६ ॥

इत्यग्निवेशकृते तन्त्रे चरकप्रतिसंस्कृते शारीरस्थाने  
पुरुषविचयशारीरं नाम पञ्चमोऽध्यायः ॥ ५ ॥

सग्रहे शुद्धसत्त्वसमाधानमित्यनेन 'एतैरविमलं' इत्यादिना  
'दीपाशये यथा' इत्यन्तेन ग्रन्थेनोक्तार्थः सगृहीतः । 'शुद्धस-  
त्त्वस्य' इत्यादिना सत्या बुद्धिरुक्ता । नैष्ठिकीति सत्याबुद्धेरेव  
विशेषणं, नैष्ठिकी मोक्षसाधिका, निष्ठा मोक्ष ॥ २५ ॥ २६ ॥

इति श्रीचक्रपाणिदत्तविरचिताया चरकतात्पर्यटीकायामायु-  
र्वेददीपिकायां शारीरस्थाने पुरुषविचयशारीर  
नाम पञ्चमोऽध्यायः ॥ ५ ॥

षष्ठोऽध्यायः ।

अथातः शरीरविचयं शारीरं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

शरीरविचयः शरीरोपकारार्थमिष्यते । ज्ञात्वा हि  
शरीरतत्त्वं शरीरोपकारकरेषु भावेषु ज्ञानमुत्पद्यते ।  
तस्माच्छरीरविचयं प्रशंसन्ति कुशलाः ॥ ३ ॥

पुरुषविचयं मोक्षोपयुक्तत्वेन पुरुषोपकारकमभिधाय, व्या-  
क्रियमाणचिकित्सोपयुक्तं शरीरोपकारकं शरीरविचयं ब्रूते ।  
शरीरस्य विचयनं विचय शरीरस्य प्रविभागेन ज्ञानमित्यर्थः ।  
शरीरोपकारार्थमिति शरीरारोग्यार्थम् । अथ कथं शरीर-

१ 'व्यवहियमाणचिकित्सोपयुक्तशरीरोपकारक' इति पा० ।

ज्ञानं शरीरोपकारकमित्याह—ज्ञात्वा हीत्यादि । शरीरस्य रक्तादिरूपस्य स्वभावरूपं तत्त्वं ज्ञात्वैव इदमस्य वृद्धस्य धातोरसमानगुणतया हासकत्वेनोपकारकमिति, तथोक्तविपर्ययाच्चापकारकमिति ज्ञानं जायते, नोपकार्यशरीरतत्त्वज्ञानेऽसतीति वाक्यार्थः ॥ १-३ ॥

तत्र शरीरं नाम चेतनाधिष्ठानभूतं पञ्चमहाभूतविकारसमुदायात्मकं समयोगवाहि । यदा ह्यस्मिन् शरीरे धातवो वैषम्यमापद्यन्ते तदा क्लेशं विनाशं वा प्राप्नोति । वैषम्यगमनं हि पुनर्धातूनां वृद्धिहासगमनमकात्स्न्येन प्रकृत्या च ॥ ४ ॥

समुदितस्यैव तावच्छरीरस्य स्वरूपमाह—तत्रेत्यादि । चेतनाशब्देन ज्ञानकारणमात्मोच्यते, भूतशब्द उपमाने; तेन, चेतनाया आत्मसंबन्धिन्या शरीरे एवोपलम्भादात्मनः शरीरमधिष्ठानमिति भवति, परमार्थस्तु चेतना आत्माश्रया, आत्मा च निराश्रय एव, किंवा चेतनस्यात्मनोऽधिष्ठानभूतमिति चेतनाधिष्ठानभूतम् । पञ्चानां महाभूतानां विकारा रसादयः शरीरारम्भकाः, तेषां समुदायो मेलकः, स आत्मा स्वरूपं यस्य तत्तथा । समुदायशब्देन च समुदायारम्भका धातव एवोच्यन्ते, तेन, न सयोगमात्रस्य शरीरत्वप्रसक्तिः । किंवा, समुदायः सयोग एवोच्यतां, तथाऽपि समुदाय आत्मा कारणं यस्य शरीरस्य द्रव्यरूपस्य तत् पञ्चमहाभूतविकारसमुदायात्मकं शरीरमेव । समेन उचितप्रमाणेन धातूना मेलकेन सम्यङ्गीरोगतया वहतीति समयोगवाहि । यदा तु धातूनां न्यूनातिरिक्तत्वेन विषमो मेलको भवति, तदा असमयोगवाहीति दर्शयन्नाह—यदा हीत्यादि । लघुना वैषम्येण रोगमात्रजनकेन क्लेशं, महता त्वसाध्यरोगजनकेन वैषम्येण विनाशं मरणं प्राप्नोति शरीरम् । अथ किं तद्वैषम्यमित्याह—वैषम्यगमनमित्यादि । वैषम्यगमनं वैषम्यावस्थाप्राप्तिः, वैषम्यमेव कादाचित्कमित्यर्थः, यदि हि वैषम्यमित्येव ब्रूयात्, तदा सहजसिद्धमपि धातूना यद्यन्यूनातिरिक्तत्वेन वैषम्यं तदपि शिष्येण गृह्येत, तेन, गमनपदप्रक्षेपात् सहजं वैषम्यं परित्यज्य स्वप्रमाणापेक्षयैव कदाचिदुत्पद्यमानं वैषम्यं दर्शयति । वृद्धिहासगमनं चेह व्यस्तं समस्तं च वैषम्यं ज्ञेयम् । वृद्धिहासस्यैव विशेषानाह—अकात्स्न्येन प्रकृत्या चेति, अकात्स्न्येति एकदेशेन, प्रकृत्येति सकलेन स्वभावेन । एतेन च रसादीनां चाशेन वृद्धिहासौ, तथा कात्स्न्येन वृद्धिहासावुपगृहीतौ भवतः । अन्ये तु, ‘अकात्स्न्येन’ इतिपदं क्लेशं विनाशं वा प्राप्नोतीत्यनेन समं योजयन्ति । तेन, यदाऽपि धातवो वैषम्यमापद्यन्ते, तदाऽपि नावश्यं क्लेशविनाशौ भवतः, अकात्स्न्येनेतिपदेन क्लेशविनाशव्यभिचारस्याभिहितत्वात्; दृष्टं चैतत्, यथा—वृष्यप्रयोगाच्छुक्रवृद्धौ सत्यामपि न क्लेशविनाशौ भवतः, तथा बालस्य वर्धमानधातोरपि गुण एव

परं दृश्यते । तच्च नातिसुन्दर, यतो बालस्य वर्धमानधातोरपि वयोऽनुरूपा प्राकृतमानस्थिता एव धातवो भवन्ति, तेन न ते प्राकृतमाना वृद्धा उच्यन्ते, या तु वृष्यप्रयोगजा शुक्रवृद्धिः, सा यदि विकारकारिका न भवति तदा तु प्राकृतमानान्तर्गतैव । एतदेव धातूनां प्राकृतमानं—यदविकारकारित्वम् । अञ्जल्यादिमानं तु अदूरान्तरेणाभिहितमपि नित्यपरोक्षतया पुनः स्वाभाविकधातुलक्षणैरेव ज्ञातव्यं; तस्माच्छुक्रस्य यावती वृद्धिरदोषा, तावती प्राकृतमानावस्थारूपैव । प्राकृतमानातिरिक्तौ चेह वृद्धिहासौ वैषम्यगमनशब्देनोच्यते, तस्मादाद्यैव व्याख्या । तथा न केवलं वृद्धिहासगमनमेव वैषम्यगमनं, किंतु प्रकृत्या च वैषम्यगमनं धातूना भवतीति व्याख्यानयन्ति, तथाहि—“प्रकृतिस्थं यदा पित्तं मारुतः श्लेष्मणः क्षये” (सू. अ. १७) इत्यादौ प्रकृतिस्थस्यापि दोषस्य विकारकर्तृत्वमुच्यते, विकारकारकस्य च दोषस्य प्रकृतिस्थताऽपि वैषम्यार्थक्रियाकारित्वेन वैषम्यशब्देनोच्यते । तदपि नातिसुन्दरम् । येन, प्रदेशान्तरेष्वपि त्रिविधा गतिं प्रतिपाद्य प्रकृतिस्थता धातूना निर्विकारा एवोक्ता, यथा—“क्षीणा जहति लिङ्गं स्वं, स्वमा. स्वं कर्म कुर्वते । दोषा प्रवृद्धाः स्वं लिङ्गं दर्शयन्ति यथाबलम्” (सू. अ. १७), तथा “विकारो धातुवैषम्यं साम्यं प्रकृतिरुच्यते । सुखसंज्ञकमारोग्यं विकारो दुःखमेव च” (सू. अ. ९) एवमादिषु । यत्तु “प्रकृतिस्थं यदा पित्तं” इत्यादौ स्वमानावस्थितस्यापि पित्तादेर्विकारकर्तृत्वं, तच्छरीरप्रदेशान्तरनीतस्य पित्तादेस्तत्र तत्र प्रदेशे वृद्धस्यैव विकारकर्तृत्वं, स्वमानस्थितोऽपि दोषः प्रदेशान्तरं नीतः सन् तत्प्रदेशस्थदोषापेक्षया वृद्ध एव भवति, तेन तत्रापि वृद्धस्यैव विकारकर्तृत्वं, प्रपञ्चितश्चायमर्थस्तत्रैव ग्रन्थे । यत्रापि स्वमानस्थितानामेव रक्तादीना वातादिदुष्ट्या विकारकर्तृत्वं, तत्रापि वातादय एव वृद्धा प्राधान्येन विकारकरा, रक्तादयोऽपि तत्र दुष्टदोषसंबन्धाधीनस्वगुणा वृद्धस्वगुणा वा भवन्ति, ततो गुणहानिवृद्धिभ्या वृद्धिहासौ दूष्येऽपि तिष्ठत एवेति न प्रकृतिस्थस्य विकारकारित्वमिति पश्यामः ॥ ४ ॥

यौगपद्येन तु विरोधिनां धातूनां वृद्धिहासौ भवतः । यद्धि यस्य धातोर्वृद्धिकरं तत्ततो विपरीतगुणस्य धातोः प्रत्यवायकरं संपद्यते ॥ ५ ॥

उपयुक्तभेषजेन यथा वृद्धिहासौ भवतस्तदाह—यौगपद्येन—त्यादि । विरोधिनामिति परस्परविरुद्धगुणानाम् । एतदेवोपपत्त्या साधयन्नाह—यद्धीत्यादि । यद्धि भेषजं, यथा—क्षीरं कफशुक्रादिवृद्धिकरं, तत् कफशुक्रादेर्विपरीतगुणस्य वातादेः प्रत्यवायकरं भवति, हासकरं भवतीत्यर्थः । विपरीतस्येति कर्तव्ये यद्विपरीतगुणस्येति करोति, तेन जातिवैपरीत्याद्गुणवैपरीत्यमेव हासकारणं प्राधान्येन दर्शयति । तेन, गोमूत्रं द्रवत्वेन जात्या समानमपि कट्फलरूक्षादिविपरीतगुणयोगात् कफस्यापहारकमेव ॥ ५ ॥



तदेव तस्माद्भेषजं सम्यगवचार्यमाणं युगप-  
श्चूनातिरिक्तानां धातूनां साम्यकरं भवति, अधि-  
कमपकर्षति न्यूनमाप्याययति ॥ ६ ॥

उपपादितं योगपद्येन धातूना वृद्धिहासगमनमुपसहरन्नाह—  
तदेवेत्यादि । सम्यगुपचर्यमाणमित्यनेन उचितमात्रादिप्रयोग,  
तथा धातुसाम्यावधिभेषजप्रयोग च दर्शयति, मात्रादिवि-  
गुणं हि भेषजं न खोचिता क्रियां करोति, यथा—वृद्धस्य  
कफस्य क्षीणस्य च पित्तस्य क्षयवृद्धिभ्यां साम्यार्थं युपयु-  
ज्यते कट्वादि तत् साम्यापच्युत्तरकालमप्युपयुज्यमानं पित्त-  
वृद्ध्या कफक्षयेण च पुनर्वैषम्यमावहति, तस्मादेतद्दोषव्यावृ-  
त्त्यर्थं सम्यगुपचर्यमाणमिति कृतम् । ननु, पूर्वमुक्त भेषजेन  
विरोधिना धातूना वृद्धिहासौ भवत, उपसहारे तु धातूना  
साम्यकरं भेषजं भवतीत्युच्यते, तत्कथं नार्थभेद इत्याशंक्य  
वृद्धिहासकरमेव धातुसाम्यकरं भवतीति दर्शयन्नाह—अधि-  
कमपकर्षति, न्यूनमाप्याययतीति । एवंभूतं च धातुसाम्यकरणं  
यत्रैव विरोधिना वृद्धिहासौ विद्येते तत्रैव ज्ञेय, न सर्वत्र । तेन  
यत्र वृद्धिरेव पर दोषाणां न क्षय कस्यचित्, तत्र यथा वृद्धस्य  
दोषस्य क्षयाधानमुक्तं न तथा क्षीणस्य वर्धनमिति ज्ञेयम् ॥ ६ ॥

एतावदेव हि भैषज्यप्रयोगे फलमिष्टं स्वस्थवृत्ता-  
नुष्ठाने च यावद्भातूनां साम्यं स्यात् । स्वस्था ह्यपि  
धातूनां साम्यानुग्रहार्थमेव कुशला रसगुणानाहा-  
रविकारांश्च पर्यायेणेच्छन्त्युपयोक्तुं सात्म्यसमाज्ञा-  
तान्, एकप्रकारभूयिष्ठांश्चोपयुज्जानास्तद्विपरीतक-  
रसमाज्ञातया चेष्टया सममिच्छन्ति कर्तुम् ॥ ७ ॥

उक्तधातुसाम्यस्योपादेयतां दर्शयितुं भेषजप्रयोगस्य तथा  
स्वस्थवृत्तानुष्ठानस्य धातुसाम्यातिरिक्तं फलं निषेधयन्नाह—  
एतावदेवेत्यादि । एतावदेवेत्यनेन वक्ष्यमाणधातुसाम्यं प्रत्य-  
वमृशति । धातुसाम्यात्मको रोगप्रशमो हि भेषजसाध्यो न  
धातुसाम्यादतिरिच्यते, तथा स्वस्थस्योजस्कररसायनेनापि  
धातुसाम्यमेव विशिष्टमाधीयते, तेन धातुसाम्यादतिरिक्तमायु-  
र्वेदसार्थं नास्तीति भावः । उक्तं च—“धातुसाम्यक्रिया  
चोक्ता तन्त्रस्यास्य प्रयोजनम्” ( सू. अ. १ ) इति । ननु  
स्वस्थे धातुसाम्यं सिद्धमेव, न च सिद्धं साध्यते, तत् कथं स्वस्थ-  
वृत्तानुष्ठानेऽपि धातुसाम्यमेव फलमित्याह—स्वस्था ह्यपी-  
त्यादि । साम्यानुग्रहार्थमिति सत एव साम्यस्य परापरसाम्यो-  
त्पादेन परिपालनार्थम् । रसा मधुरादयः । गुणा गुर्वादयः ।  
आहारविकारा. आद्यखाद्यलेहपेयरूपा यवाग्वादयः । पर्या-  
येणेति उचितेन क्रमेण, स च क्रमो यथा—मधुरमुप-  
युज्य तज्जन्यकफवृद्ध्यादिप्रतिबन्धार्थं कट्वाद्युपयोज्यमित्यादिर-  
सक्रमः, तथा गुरुमुपयुज्य तत्कार्यप्रतिबन्धार्थं लघूपयोग इत्ये-

वप्रकारो गुणानामुपयोगक्रम, आहारविकारेष्वपि खाद्याद्युप-  
युज्य तत्पाकार्थं पेयोपयोग इत्यादिक क्रमः । गुणशब्देन च  
रसा अपि प्राप्यन्ते, तथाऽपि रसा प्रावान्यात् पृथगुक्ता ।  
सात्म्यसमाज्ञातानिति रसगुणानित्यस्य तथा आहारविकाराश्चे-  
त्यस्य विशेषणम् । सात्म्याश्च ते अभ्यासेन तथा समत्वेन  
च स्वाभाविकपथ्यत्वेनाज्ञाता इति सात्म्यसमाज्ञाता, समश-  
ब्देन ह्यत्र पथ्यमुच्यते, किंवा सर्वदा सात्म्यत्वेन समाज्ञाता  
सात्म्यसमाज्ञाता, तेन, असात्म्यानां रसादीनामुपयोगमेव  
प्रतिक्षिपति । अथ यत्र तावद्रसादयः पर्यायेणोपयुज्यन्ते तत्र  
साधु, यत्र त्वेकप्रकारा एव रसादयः कुतश्चिद्धेतोरभ्यस्यन्ते  
तत्र को विधिरित्याह—एकप्रकारेत्यादि । तत् उपयुक्तैकप्रकार-  
रसादिभूयिष्ठाद् रसादेर्विपरीतमर्थं करोतीति तद्विपरीतकरी  
समाज्ञाता चेष्टा, तथा चेष्टया समं कर्तुमिच्छन्तीति । एकप्रका-  
रभूयिष्ठाद्युपयोगेनाधीयमानवैषम्यं शरीरं समं समधातु कर्तु-  
मिच्छन्ति । एतदुदाहरणं यथा—मधुरप्रकारभूयिष्ठं य आहा-  
रप्रकारमुपयुज्जे तस्य मधुरसमानकफादिवृद्धिमाशंक्य कफादि-  
कर्मक्षयकरी या व्यायामादिचेष्टा तथा साम्यमाधीयते । किंवा,  
तद्विपरीतकरी तथा समत्वेन च आज्ञाता या चेष्टा सा तद्वि-  
परीतकरसमाज्ञाता, तेन क्रियमाणमतिरिक्तयोगादि निषेधयति ॥ ७ ॥

देशकालात्मगुणविपरीतानां हि कर्मणामाहार-  
विकाराणां च क्रियोपयोगः सम्यक्, सर्वातियोग-  
सन्धारणम्, असन्धारणमुदीर्णानां च गतिमतां,  
साहसानां च वर्जनं, स्वस्थवृत्तमेतावद्भातूनां साम्या-  
नुग्रहार्थमुपदिश्यते ॥ ८ ॥

सप्रति प्रस्तावागतं स्वस्थवृत्तं समासेनाह—देशेत्यादि ।  
देशादिभिर्गुणशब्दः सवध्यते । आत्मशब्देनेह शरीरमु-  
च्यते । देशविपरीतं कर्म यथा—मरौ स्वप्न, कालविपरीतं  
कर्म यथा—वसन्ते व्यायाम, आत्मविपरीतं कर्म यथा—  
स्थूलशरीरे व्यायामजागरणादि । एवमाहारप्रभेदाश्च देश-  
कालादिविपरीता उज्जेयाः । कर्मणा क्रिया, आहारविकाराणां  
चोपयोग इति यथासख्यं योजनीयम् । सम्यगिति क्रियया  
उपयोगेन च समं ज्ञेयम् । अतिक्रान्तो योगमित्यतियोगो  
मिथ्यातियोगायोगरूपो ज्ञेय, तेन, सर्वेषां कालबुद्धीन्द्रिया-  
र्थमिथ्यायोगादीनां वर्जनं सर्वातियोगसन्धारणम् । कालमि-  
थ्यायोगादेस्तु दुष्परिहरस्य प्रतिक्रियैव वर्जनम् । गतिमतामिति  
पुरीषादीनां बहिर्गमनशीलानाम् । साहसानाम् अथवाबलमा-  
रम्भादीनाम् ॥ ८ ॥

धातवः पुनः शरीराः समानगुणैः समानगुण-  
भूयिष्ठैर्वाऽप्याहारविकारैरभ्यस्यमानैर्वृद्धिं प्राप्नु-  
वन्ति, ह्रासं तु विपरीतगुणैर्विपरीतगुणभूयिष्ठैर्वाऽ-  
प्याहारैरभ्यस्यमानैः ॥ ९ ॥

१ ‘मात्रादिगुणहीनं’ इति पा० । २ ‘क्षयाधानमात्र धातुसाम्य-  
करणमिति ज्ञेयम्’ इति पा० । ३ ‘विपरीतकरणलक्षणसमाज्ञातया’  
इति पा० ।

१ ‘सर्वथा’ इति पा० । २ ‘क्रमेणोपयोगः, सम्यक् सर्वाभियोगः,  
अनुदीर्णानां सन्धारण’ इति पा० । ३ ‘योगादिप्रस्तावागत’ इति पा०

नाभिनाडी । अयनैरिति मार्गैः । अपरा गर्भस्य नाभिनाडीप्रतिबद्धा 'अमरा' इति लोके ख्याता । अभिसङ्गते इति व्याप्नोति । एतच्चापरादिजन्म गर्भादृष्टवशाद्भवति ॥ २३ ॥

स चोपस्थितकाले जन्मनि प्रसूतिमारुतयोगात् परिवृत्त्यावाकृशिरा निष्कामत्यपत्यपथेन, एषा प्रकृतिः, विकृतिः पुनरतोऽन्यथा । परं त्वतैः स्वतन्त्रवृत्तिर्भवति ॥ २४ ॥

कथंभूत स निष्कामतीत्यस्योत्तरं—स चोपस्थितकाल इत्यादि ।—उपस्थितकाल इति प्रत्यासन्नकाले । विकृतिः पुनरतोऽन्यथेत्यनेन विकृत्याचरणेनापि निर्गमो भवतीति दर्शयति । स्वतन्त्रवृत्तिर्भवतीति स्वयंकृतेन स्तन्यपानादिना वर्तते, न गर्भस्थ इव मातुरेवाहारेण परं वर्तत इत्यर्थः ॥ २४ ॥

तस्याहारोपचारौ जातिसूत्रीयोपदिष्टाविकारकौ चाभिवृद्धिकरौ भवतः ॥ २५ ॥

ताभ्यामेव च विषमसेविताभ्यां जातः सद्य उपहन्यते तरुरिवाचिरव्यपरोपितो वातातपाभ्यामप्रतिष्ठितमूलः ॥ २६ ॥

कैश्चायमित्यादिप्रश्नस्योत्तरं—तस्येत्यादि । जातिसूत्रीयोपदिष्टाविति अनागतावेक्षणनानागते भूतवत्प्रयोगाद्बोद्धव्यम् । अचिरव्यपरोपितः अदीर्घकालारोपितः ॥ २५ ॥ २६ ॥

आप्तोपदेशाद्द्रुतरूपदर्शनात् समुत्थानलिङ्गचिकित्सितविशेषाच्चादोषप्रकोपानुरूपा देवादिप्रकोपनिमित्ता विकाराः समुपलभ्यन्ते ॥ २७ ॥

किञ्चास्येत्यादिप्रश्नस्योत्तरम्—आप्तोपदेशादित्यादि । आप्तोपदेशोऽत्र कुमारतन्त्रोपदेशो ब्रह्मादिप्रणीतः । तत्र हि कुमाराणां देवादिनिमित्तविकाराः प्रतिपाद्यन्ते, देवादिग्रहणेन च तदनुचरा अपि गृह्यन्ते । स्कन्दग्रहादयः सुश्रुतोक्ता देवादयश्चाष्टौ । यदुक्तं—“देवास्तथा शत्रुगणाश्च तेषां गन्धर्वयक्षा पितरो भुजङ्गा । तथैव रक्षासि पिशाचजातिरेषोऽष्टको देवगणो ग्रहाख्यः” (सू. उ. अ. ६०) इति । अनुमानमप्यत्राह—अद्भुतेत्यादि । न यद्भवति तदद्भुतम्, आश्चर्यमिति यावत्, तच्चामानुषबलज्ञानशोभादि ज्ञेयं, एतद्धि दोषाजन्यत्वाद् देवादि कारणं गमयति । समुत्थानादिविशेष आगन्तूनामागन्तुविकारेषु स्फुट एव । अदोषप्रकोपानुरूपा इति दोषप्रकोपजन्यरोगविधर्माणः ॥ २७ ॥

कालाकालमृत्योस्तु खलु भावाभावयोरिदमध्यवसितं नः—“यः कश्चिन् भ्रियते स काल एव भ्रियते, न हि कालच्छिद्रमस्ति” इत्येके भाषन्ते । तच्चासम्यक् । न ह्यच्छिद्रता सच्छिद्रता वा कालस्योपपद्यते, कालखलक्षणस्वभावात् । तत्राहुरपरे—यो

यदा भ्रियते स तस्य नियतो मृत्युकालः, स सर्वभूतानां सत्यः, समक्रियत्वादिति । एतदपि चान्यथाऽर्थग्रहणम् । न हि कश्चिन् भ्रियत इति समक्रियः । कालो ह्यायुषः प्रमाणमधिकृत्योच्यते । यस्य चेष्टं यो यदा भ्रियते स तस्य मृत्युकाल इति, तस्य सर्वे भावा यथास्वं नियतकाला भविष्यन्ति; तच्च नोपपद्यते, प्रत्यक्षं ह्यकालाहारवचनकर्मणां फलमनिष्टं, विपर्यये चेष्टं; प्रत्यक्षतश्चोपलभ्यते खलु कालाकालव्यक्तिस्तासु तास्ववस्थासु तं तमर्थमभिसमीक्ष्य, तद्यथा—कालोऽयमस्य व्याधेराहारस्यौषधस्य प्रतिकर्मणो विसर्गस्य, अकालो वेति । लोकेऽप्येतद्भवति—काले देवो वर्षत्यकाले देवो वर्षति, काले शीतमकाले शीतं, काले तपत्यकाले तपति, काले पुष्पफलमकाले च पुष्पफलमिति । तस्मादुभयमस्ति—काले मृत्युरकाले च, नैकान्तिकमत्र । यदि ह्यकाले मृत्युर्न स्यान्नियतकालप्रमाणमायुः सर्वं स्यात्; एवं गते हिताहितज्ञानमकारणं स्यात्, प्रत्यक्षानुमानोपदेशाश्चाप्रमाणानि स्युर्यं प्रमाणभूताः सर्वतन्त्रेषु, यैरायुष्याण्यनायुष्याणि चोपलभ्यन्ते । वाग्वस्तुमात्रमेतद्वादमृषयो मन्यन्ते—नाकाले मृत्युरस्तीति ॥ २८ ॥

कालाकालेत्यादौ इदमध्यवसितमित्यनेन प्रकरणव्यवस्थापनीयोऽयमर्थः ‘तस्मादुभयमस्ति काले मृत्युरकाले च’ इति ग्रन्थवक्ष्यमाणं प्रत्यवमृशति । एकीयमतमाह—यः कश्चिदित्यादि । न हि कालच्छिद्रमस्तीति कालरहितः कश्चिदवकाशोऽस्ति, यं कालश्चान्यमवकाशमासाद्याकालमृत्युः स्यादिति भावः । एतदूषयति—तच्चेत्यादिना । सान्तरं यदवयविद्रव्यं तत् सच्छिद्रमित्युच्यते, यच्च निरन्तरं तदच्छिद्रम् । तेन कालस्य निरवयवस्य सच्छिद्रताऽच्छिद्रता वा न सम्भवति, तेन यदुच्यते—‘कालस्याच्छिद्रत्वाच्च कालमृत्युरस्ति’ इति, तदयुक्तमिति भावः । यत्त्वकालमृत्युव्यापकत्वेन कालस्योपचरितच्छिद्रत्वं तदुत्तरवक्ष्यमाणैकीयमतदूषणेनैव दूषितम् । कालखलक्षणस्वभावादिति कालखलक्षणे सच्छिद्रताया अच्छिद्रतायाश्चाभावादित्यर्थः । एकीयमतान्तरमाह—तत्राहुरित्यादि । यो यदा भ्रियते स एव तस्य नियतो मृत्युकाल इति कथं ज्ञायते इत्याह—स सर्वभूतानां सत्यः समक्रियत्वादिति । यस्मात् कालः सर्वभूतानामविशेषेण मारकतया समक्रियः, न रागात् किञ्चिद्भूतं न मारयति, न द्वेषाद्वा किञ्चिद्वन्ति, किन्तु सर्वाण्येव निहन्ति, तेन सर्वभूतानामयं सत्यो रागद्वेषाद्व्यर्थः इत्यर्थः । ततश्च

- १ ‘यत्र सकलमृत्युव्यापकत्वेन कालस्योपचरितमच्छिद्रत्वं’ इति पा० ।
- २ ‘तदुत्तरग्रन्थवक्ष्यमाणैकीयमतदूषणेनैव दूषितम्’ इति पा० ।
- ३ ‘तच्छिद्रतायास्तदच्छिद्रतायाश्चाभावादित्यर्थः’ इति पा० ।
- ४ ‘रागद्वेषाद्व्यर्थः’ इति पा० ।

१ ‘परिवृत्त्यावाकृशिरा’ इति पा० । २ ‘परं ततः’ इति पा० । ३ ‘प्रतिरोपितः, उत्खातारोपितः’ इति पा० ।

रागद्वेषशून्यतया उचितकाले एव पर मारयति, नानुचित इति भावः । दूषयति—एतदपीत्यादिना । न हि कश्चिन्न म्रियत इति कृत्वा समक्रिय कालो भवत्येव । यन्तु शतवर्षादिलक्षणमायुः प्रमाणमविकृत्य भवता समक्रिय कालोऽभिधीयते, यदि शतवर्षाद्यायुः प्रमाणेऽपि समक्रिय स्यात्, तदा न शतवर्षादूर्ध्वं वा कश्चिन्म्रियेत, दृश्यते चैतत्, तस्मादेवंभूतसमक्रियत्वे कालस्य उचितशतवर्षाद्यायुः प्राप्तेरर्वाञ्चारणमकालमृत्युशब्दाभिधेयमिहायुर्वेदे तन्निरस्तं भवतीति भावः । अकालमृत्युप्रतिषेधे दूषणान्तरमाह—यस्येत्यादि । सर्वभावा इति मृत्युव्यतिरिक्ता अप्याहारवचनादयः । प्रत्यक्षमिति सुव्यक्तप्रमाणेनेत्यर्थः । कालकालव्यक्तिस्तासु तास्ववस्थास्थिति तास्ता अवस्थाः शरीरादेस्तं व्याध्याहारादिकमर्थं बुद्धिस्थीकृत्य कालाकालशब्देनोच्यन्त इत्यर्थः । तत्र तृतीयदिनज्वरयुक्ताया तृतीयज्वरिणोऽवस्थाया तृतीयज्वर प्रति कालोऽयमस्येति व्यपदिश्यते, विपर्यये चाकाल इति व्यपदेशः, तथा ग्लान्यादियुक्ताया शरीरावस्थायामाहाररूपमर्थमुद्दिश्य कालोऽयमाहारस्येति ज्ञानं भवति, विपर्यये चाकालोऽयमित्युदाहरणमुज्ज्वयम् । विसर्गस्येति व्याधिमोक्षस्य । इह प्रकरणे कालशब्देनोचितः कालोऽभिधीयते, अकालशब्देनानुचितः कालः, न तु कालविरहः । सिद्धान्तमुपसहरति—तस्मादित्यादि । नैकान्तिकमिति कालमृत्युरेव परं भवति, किंवा अकालमृत्युरेव परं भवतीत्यैकान्तिकपक्षो नास्ति । अकालमृत्योरभावपक्षे दूषणान्तरमाह—यदि हीत्यादि । हिताहितज्ञानमकालमृत्युप्रतिषेधार्थं विधीयते, स एव चेदकालमृत्युर्नास्ति तदा हिताहितज्ञाननिष्प्रयोजनं स्यादित्यर्थः । प्रत्यक्षानुमानोपदेशाश्चाप्रमाणानि स्युरिति आयुर्वेदसंबद्धा प्रत्यक्षादय औद्युष्यानायुष्योपदर्शका आयुष्यानायुष्यार्थाभावादप्रमाणभूताः स्युरिति भावः । दूषितं पक्षं निःसारतया दर्शयन्माह—वागित्यादि ॥ २८ ॥

वर्षशतं खल्वायुषः प्रमाणमस्मिन् काले ॥ २९ ॥

‘किंचास्य परमायुः’ इत्यस्य प्रश्नस्योत्तरमाह—वर्षशतमित्यादि । अस्मिन् काले इति कलौ ॥ २९ ॥

तस्य निमित्तं प्रकृतिगुणात्मसंपत् सात्त्व्योपसेवनं चेति ॥ ३० ॥

शेषप्रश्नस्योत्तर—तस्येत्यादि । प्रकृतिगुणात्मसंपदिति प्रकृतिसंपत्, गुणसंपत्, आत्मसंपत् । तत्र प्रकृतिसंपत् समवातादिप्रकृतिता, समप्रकृतिर्हि चिरायुर्भवति; गुणसंपत्तु सारसहननादिभिरायुष्मलक्षणैर्योगः, किंवा प्रकृतेर्मातृपित्राद्युपकरणस्य गुणसंपत् सा प्रकृतिगुणसंपत्; आत्मनस्तु चिरायुष्वकारकधर्मयुक्ता संपत् ॥ ३० ॥

१ ‘न तु’ इति पा० । २ आयुर्वेदार्थदर्शकाः’ इति पा० ।

३ ‘मातृपित्रादिमेलककारणस्य गुणसंपत्’ इति, ‘मातापित्रादिमेलककारणप्रकृतिगुणसंपत्’ इति च पा० ।

तत्र श्लोकाः—

शरीरं यद्यथा तच्च वर्तते क्लिष्टमामयैः ।

यथा क्लेशं विनाशं च याति ये चास्य धातवः ॥ ३१ ॥

वृद्धिहासौ यथा तेषां क्षीणानामौषधं च यत् ।

देहवृद्धिकरा भावा बलवृद्धिकराश्च ये ॥ ३२ ॥

परिणामकरा भावा या च तेषां पृथक् क्रिया ।

मलाख्याः संप्रसादाख्याः धातवः प्रश्न एव च ॥ ३३ ॥

नवैको निर्णयश्चास्य विधिवत् संप्रकाशितः ।

तथ्यः शरीरविचये शरीरे परमर्पिणा ॥ ३४ ॥

इत्यग्निवेशकृते तन्त्रे चरकप्रतिसंस्कृते शारीरस्थाने

शरीरविचयशरीरं नाम षष्ठोऽध्यायः ॥ ६ ॥

संग्रहे ये चास्य धातव इति यादृशाश्चास्य धातव इत्यर्थः । एतच्च ‘वैषम्यगमनं पुनर्धातूनां’ इत्यादिग्रन्थेन धातुवर्मप्रकाशकत्वेनोक्तं ज्ञेयम् । अन्ये तु ये चास्य धातव इत्यनेन ‘मासमासेन वर्धते’ इत्यादि धातुरूपाणां पुनर्मासादीनां संग्रहोऽयमिति वदन्ति । वृद्धिहासौ यथा तेषामित्यनेन ‘धातव पुनः’ इत्यादिग्रन्थार्थं गृह्णाति । क्षीणानामौषधं च यदिति मासमाप्याय्यते मासेनेत्यादि सगृह्णाति । या च तेषां पृथक् क्रियेत्यनेन तेषामाहारपरिणामकराणामूष्मप्रभृतीनां पृथक्कर्म यदुक्तं ‘ऊष्मा पचति’ इत्यादिना ग्रन्थेन तद्गृह्यते ॥ ३१-३४ ॥

इति श्रीचक्रपाणिदत्तविरचितायामायुर्वेददीपिकाया

चरकतात्पर्यटीकायां शरीरविचयशरीरं

नाम षष्ठोऽध्यायः ॥ ६ ॥

सप्तमोऽध्यायः ।

अथातः शरीरसंख्याशरीरं व्याख्यास्यामः ॥ १ ॥

इति ह स्माह भगवानान्त्रेयः ॥ २ ॥

शरीरसंख्यामवयवशः कृत्स्नं शरीरं प्रविभज्य सर्वशरीरसंख्यानप्रमाणज्ञानहेतोर्भगवन्तमात्रेयमग्निवेशः पप्रच्छ ॥ ३ ॥

पूर्वाध्याये धातुभेदेन शरीरमभिधाय एतदेव शरीरमवयवसंख्याभेदेन प्रतिपादयितुं शरीरसंख्याध्यायोऽभिधीयते । अवयवसंख्याभेदेन च शरीरज्ञानं प्राधान्येन साक्षात् साधनं चिकित्सोपयुक्तं कथयिष्यत्यध्यायान्ते ‘शरीरसंख्यां यो वेद’ इत्यादिना । अवयवशः शरीरं प्रविभज्य शरीरसंख्यां पप्रच्छेति योजना । पृच्छाप्रयोजनमाह—सर्वशरीरसंख्यानप्रमाणज्ञानहेतोरिति ।—संख्यानस्य प्रमाणमित्यात्मा संख्यानप्रमाणं, तच्च

१ ‘यथावच्च’ इति पा० । २ ‘संप्रसादाख्याः’ इति पा० ।

३ ‘दशकः’ इति पा० । ४ ‘शरीरसंख्यां नाम शरीरं’ इति पा० ।

५ ‘मोक्षसाधनं कथयिष्यति’ इति पा० ।

## इन्द्रियस्थानम् ।

प्रथमोऽध्यायः ।

अथातो वर्णस्वरीयमिन्द्रियं व्याख्यास्यामः ॥ १ ॥

इति ह साह भगवानत्रेयः ॥ २ ॥

शरीरे चिकित्साधिकरणं शरीरं प्रतिपाद्य चिकित्सा वक्तव्या, सा च साध्य एव रोगे वक्तव्या नासाव्यरोगे, यदुक्तं—“अर्थविद्यायशोहानिसुपकोशमसंग्रहम् । प्रामुयान्नियतं वैद्यो योऽसाध्यं समुपाचरेत्” ( सू अ १० ) इति, न च रिष्टप्रतिपत्तिमन्तराऽसाध्यत्वप्रतिपत्तिरिति रिष्टप्रतिपादकमिन्द्रियस्थानमेव चिकित्सास्थानात् प्रागुच्यते । इन्द्रशब्देन प्राण उच्यते, तस्यान्तगतस्य लिङ्गं रिष्टाख्यमिन्द्रियं, यदुक्तं व्याकरणे—“इन्द्रियमिन्द्रलिङ्गं ( पा अ ५.२ ९३ )” इत्यादि, तस्येन्द्रियस्य स्थानमिन्द्रियस्थानम् । तत्रापि चेन्द्रियस्थाने वक्तव्ये व्यक्ततम-रिष्टाभिधायकतया वर्णस्वरीयमिन्द्रियमुच्यते, अत्र हि यानि रिष्टानि वक्तव्यानि तानीतरिष्टेभ्यश्चक्षुरादिप्राह्यतया व्यक्ततमानि । वर्णस्वरावधिकृत्य कृतो वर्णस्वरीयः, इन्द्रियस्य रिष्टरूपस्य प्रतिपादकोऽध्याय इन्द्रियः, तं व्याख्यास्यामः । एवमन्यत्रापि पुनितकमित्याद्यपीन्द्रियविशेषणं व्याख्येयम् ॥ १ ॥ २ ॥

इह खलु वर्णश्च स्वरश्च गन्धश्च रसश्च स्पर्शश्च चक्षुश्च श्रोत्रं च घ्राणं च रसनं च स्पर्शनं च सत्त्वं च भक्तिश्च शौचं च शीलं चाचारश्च स्मृतिश्चाकृतिश्च प्रकृतिश्च विकृतिश्च वलं च ग्लानिश्च मेधा च हर्षश्च रौक्ष्यं च स्नेहश्च तन्द्रा चारम्भश्च गौरवं च लाघवं च गुणाश्चाहारश्च विहारश्चाहारपरिणामश्चोपायश्चापायश्च व्याधिश्च व्याधिपूर्वरूपं च वेदनाश्चोपद्रवाश्च च्छाया च प्रतिच्छाया च स्वप्नदर्शनं च दृताधिकारश्च पथि चौत्पातिकं चातुरकुले भावावस्थान्तराणि च भेषजसंवृत्तिश्च भेषजविकारयुक्तिश्चेति परीक्ष्याणि प्रत्यक्षानुमानोपदेशैरायुषः प्रमाणावशेषं जिज्ञासमानेन भिषजा ॥ ३ ॥

इन्द्रियस्थानप्रतिपाद्यं कृत्स्नं विषयमाह—इहेत्यादि । इह इन्द्रियस्थाने । खलुशब्दो वाक्यालङ्कारे । इह च यद्यपीन्द्रियाण्येव विषयवर्णादिप्राहकतया अभे वक्तुं युज्यन्ते, तथाऽपि तेषामतीन्द्रियत्वेन तदाश्रयरिष्टानामव्यक्तत्वं, तेन, प्रव्यक्तानि वर्णादीन्वेव प्रव्यक्तरिष्टाधिकरणान्यग्रेऽभिधीयन्ते । वर्णादिष्वपि च यथा व्यक्तत्वं तथा पूर्वेनिपातः । मेधादिशब्दस्तु यद्यपि वर्णादपि व्यक्तस्तथाऽपि शब्दविशेष एवेह तात्वादिसं-

पाद्य स्वरशब्दाभिधेयो रिष्टाधिकरणत्वेनाभिमतः, स च वर्णापेक्षयाऽव्यक्त एव । इहेत्यादावसमासेन प्रत्येकमपि वर्णादीनां रिष्टाधिकरणत्वं दर्शयति, समासे हि समुदायस्यैव रिष्टाधिकरणकतया परीक्षितव्यत्वं शङ्क्येत । वर्णशब्देन च वर्णसहचरिता-श्चक्षुर्ग्राह्या रौक्ष्यादयोऽपि गृह्यन्ते, अत एव वर्णप्रस्ताव एव वक्ष्यति—यत्—“वर्णग्रहणेन ग्लानिहर्षरौक्ष्यस्नेहा व्याख्याता” इति । स्वरादिग्रहणेन च स्वराद्यभावोऽपि गृह्यते, तेनाहुलिपर्व-शब्दाभाव गन्धाभावादयोऽपि रिष्टान्यवबुध्यन्ते । स्पर्शग्रहणेन च स्पर्शोपलभ्यकाठिन्याद्यवरोधः । सत्त्वं मनः, सत्त्वविकृतेरुदाहरणं यथा—“औत्सुक्यं भजते सत्त्वं चेतो भीराविशाल्यपि” ( इं अ १२ ) इत्यादि । भक्ति इच्छा । शीलं सहजं वृत्तम् । आचार शास्त्रशिक्षाकृतो व्यवहारः । भक्त्यादयो यद्यपि सत्त्वविकारत्वेन सत्त्वग्रहणेनैव लभ्यन्ते, यदुक्तं—“भक्तिः शीलं शौचं द्वेपः स्मृतिर्मेहस्त्यागोऽमासत्यं भयं क्रोधस्तन्द्रोत्साहस्तैक्ष्ण्यं मार्दवं गाम्भीर्यमनवस्थितत्वमित्येवमादयः सत्त्वविकाराः ( शा अ ३ )” इति, तथाऽपि भक्त्यादीनामपि पृथगरिष्टाधिकरणत्वेनेह पृथक्करणम् । निद्रादौर्बल्यात्तन्त्रेति तन्द्राशब्देन निद्रोच्यते; अत्र च रिष्टमुक्तं यथा—“निद्रा नित्या भवति वा न वा” ( इं अ. ११ ) इति । आरम्भ इति अरिष्टव्याधुत्पादारम्भः, यदुक्तं—“श्वयथुर्यस्य कुक्षिस्थो हस्तपाद प्रधावति” इं अ. ९ ) इत्यादि । गौरवे रिष्टं यथा—“निष्ठवृत्तं च पुरीषं च रेतश्चाम्भसि मज्जति” ( इं अ. ९ ) इत्यादि । लाघवे रिष्टं—गुरुणामङ्गानां लाघवं ज्ञेयम् । गुणरिष्टं यथा—“गुणा शरीरदेशानां शीतोष्णमृदुदारुणा । विपर्यासेन लक्ष्यन्ते स्थानेष्वन्येषु तद्विधा” ( इं अ. १२ ) इति । आहाररिष्टं यथा—“आहारसुपयुञ्जानो भिषजा सूपकल्पितम्” ( इं अ. १२ ) इत्यादि । आहारपरिणामरिष्टं यथा—“दुर्बलो बहु मुङ्गे यो प्रागभुक्त्वाऽन्नमातुरः । अल्पमत्रपुरीषश्च” ( इं अ. ७ ) इति । उपाय उपगमनं व्याधिमेलक इत्यर्थः, यदुक्तं—“सहसा ज्वरसंतापस्तृष्णा मूर्च्छा बलक्षयः । विश्लेषणं च सन्धीना” ( इं अ. ८ ) इति । व्याध्युपगमनमपायः; यदुक्तं—“यं नरं सहसा रोगो दुर्बलं परिमुञ्चति” ( इं अ. ९ ) इत्यादि । व्याधिश्चेति व्याधिरेव रिष्टं यथा—“वाताष्टीला सुसंवृत्ता दारुणा हृदि तिष्ठति” ( इं अ. १० ) इति । छाया भौतिकी पञ्चरूपा, प्रतिच्छाया तु देहच्छाया, प्रतिच्छायया च नेत्रकुमारिकाऽपि प्रतिच्छायारूपा गृहीतव्या । अयं च छायाविभेदः पञ्चरूपीयेन्द्रिये दर्शयितव्यः । आतुरकुले भावावस्थारिष्टं यथा—“अग्निपूर्णानि पात्राणि भिन्नानि विशिखानि च ।

१ ‘तेनासाध्यरोगख्यापकारिष्टप्रतिपादकमिन्द्रियस्थानमेव चिकित्सास्थानात् प्रागुच्यते’ इति पा० । २ ‘भेषजं च भेषजप्रवृत्तिश्च भेषजाधिकारे युक्तिश्च’ इति पा० । ३ ‘भवत्कव्यत्व’ इति पा० ।

भिषद्युमूर्धतां वैश्व प्रविशन्नेव पश्यति” ( इ अ. १२ ) इत्यादि । भेषजसंघृतौ रिष्टं यथा—“यमुद्दिश्यातुर वैद्य संवर्तयितुमौषधम् । यतमानो न शक्नोति दुर्लभं तस्य जीवितम्” ( इ. अ. १२ ) इति । भेषजस्य विकारेण समं युक्तिर्भेषजविकारयुक्तिः, तत्र रिष्टं यथा—“विज्ञात बहुश सिद्धं विविधञ्चावचारितम् । न सिध्यत्यौषधं यस्य तस्य नास्ति चिकित्सितम्” ( इ. अ. १२ ) इति । शेषं<sup>१</sup> तु रिष्टोदाहरणं व्यक्तम् । इति समाप्तौ । प्रत्यक्षपूर्वकत्वात् सर्वप्रमाणानामिहादौ प्रत्यक्षं कृतम् । यद्यपि वर्णादय आयुर्लक्षणप्रतिपादिता दीर्घायु प्रमाणजिज्ञासायामपि परीक्ष्यन्ते, तथाऽपीह रिष्टप्रकरणे आयु प्रमाणावशेषज्ञानार्थमेव परीक्षणीया, अत उक्तं—प्रमाणावशेष जिज्ञासमानेनेति ॥ ३ ॥

तत्र तु खल्वेषां परीक्ष्याणां कानिचित् पुरुषमनाश्रितानि, कानिचिच्च पुरुषसंश्रयाणि । तत्र यानि पुरुषमनाश्रितानि तान्युपदेशतो युक्ति-तश्च परीक्षेत, पुरुषसंश्रयाणि पुनः प्रकृतितो विकृतितश्च ॥ ४ ॥

पुरुषमनाश्रितानि दूताद्याश्रयाणि रिष्टानि । युक्तितश्चैत्यनुमानत इत्यर्थं, अत्र युक्तेरपि रिष्टत्वावधारणे क्षमत्वात् । प्रत्यक्षं हि दूतादीनां स्वरूपमात्रं गृह्णाति, रिष्टं तु दूतादीनामागमादेव ज्ञायते । पुरुषाश्रयिणोदिगतारिष्टग्रहणे तु प्रत्यक्षमपि तत्तद-रिष्टविशेषग्रहणे तत्तद्विशेषेण व्याश्रित इति मत्वाऽत्र तत्प्रतिषिद्धम् । अनुमानं तु रिष्टत्वेन प्रतिपादितमनिमित्तत्वादिधर्मविचारे व्याश्रिते, एवं सर्वत्र । प्रकृतितश्चेति पुरुषाश्रय-विकृतिज्ञानहेतुतया प्रकृती रिष्टज्ञाने व्याश्रिते, यत प्रकृतिज्ञानाधीनं विकृतिज्ञानं भवति, प्रकृतिविकृतिपरीक्षा त्वत्राधिकृतैः प्रसिद्धैः प्रत्यक्षादिभिरेव ज्ञेया ॥ ४ ॥

तत्र प्रकृतिर्जातिप्रसक्ता च, कुलप्रसक्ता च, देशानुपातिनी च, कालानुपातिनी च, वयोऽनुपातिनी च, प्रत्यात्मनियता चेति । जातिकुलदेशकालवयःप्रत्यात्मनियता हि तेषां तेषां पुरुषाणां ते ते भावविशेषा भवन्ति ॥ ५ ॥

प्रकृतिं विभजते—तत्रेत्यादि । जातिप्रसक्ता यथा—ब्राह्मणजातौ शौचं, कुलप्रसक्ता यथा—किञ्चिदेव कुलं शुच्याचारवद्भवति, देशानुपातिनी यथा—अन्तर्वेदिवासिनः शुचयो भवन्ति, कालानुपातिनी यथा—कृतयुगे शौचं, वयोऽनुपातिनी यथा—बाल्येऽशौचं, प्रत्यात्मनियता यथा—कश्चिदेव पुरुषः प्रकृत्या

१ ‘भेषजप्रवृत्तौ’ इति पा० । २ ‘यथा प्रेतस्तथैव सः’ इति पा० । ३ ‘शेषे तु बहुरिष्टोदाहरणमुक्तम्’ इति पा० । ४ ‘आयुष्मलक्षणप्रवृत्तिप्रतिपादिताः’ इति पा० । ५ ‘अत्र यद्यपि रिष्टज्ञानाधिकारे प्रत्यक्षादिप्रमाणजन्यतयाऽनन्तर युक्तिः, तथाऽपि पुरुषानाश्रयिरिष्टावधारणे प्रत्यक्ष निराश दृश्यति । प्रत्यक्षस्यात्र रिष्टावधारणेऽक्षमत्वात्’ इति पा० । ६ ‘देशानुपातिनी’ इति गङ्गाधरसंमतः पाठः ।

शुचिर्भवति, इत्याद्युदाहरणीयम् । कुत पुनर्जात्यादिनियता प्रकृतिर्भवतीत्यत्र हेतुमाह—जातिकुलेत्यादि । ते ते भावविशेषा इति शुचित्वाशौचादयः ॥ ५ ॥

विकृतिः पुनर्लक्षणनिमित्ता च, लक्ष्यनिमित्ता च, निमित्तानुरूपा च ॥ ६ ॥

रिष्टाधिकाराधिकृतां विकृति विवेचयितुं सर्वानेव विकृतिभेदानाह—विकृतिरित्यादि ॥ ६ ॥

तत्र लक्षणनिमित्ता नाम सा यस्याः शरीरे लक्षणान्येव हेतुभूतानि भवन्ति दैवात्; लक्षणानि हि कानिचिच्छरीरोपनिबद्धानि भवन्ति, यानि हि तस्मिंस्तस्मिन् काले तत्राधिष्ठानमासाद्य तां तां विकृतिमुत्पादयन्ति ॥ (१) ॥

हेतुभूतानीति हेतुसदृशानि । तेन देवमेव नखरेखापद्मादिसामुद्रिकोक्तलक्षणयुक्ते शरीरे राज्यधनगमनवधवन्धनादिरूप-विकृतिप्राप्तौ हेतुः, लक्षणानि तु दैवनिमित्तानि बोधकमात्राणि, अत एव दैवादित्युक्तं, दैवं च प्राक्तनं कर्मोच्यते । विकृतिमुत्पादयन्तीत्यत्रापि दैवादिति योजनीयं, तेन, दैवबलादेव लक्षणानां राज्यधनवधवन्धनादिरूपविकृतिकर्तृत्वम् । तस्मिंस्तस्मिन् काले इत्यनेन लक्षणसूचितादृष्टपरिपाककाले नियतत्वं विकृतेर्दर्शयति । लक्षणासूचितार्थं राज्यादय इह पुरुषस्य कदाचिद्भवन्तोऽस्वाभाविका एवेति कृत्वा विकृतिशब्देनोच्यन्ते ॥ (१) ॥

लक्ष्यनिमित्ता तु सा यस्या उपलभ्यते निमित्तं यथोक्तं निदानेषु ॥ (२) ॥

यथोक्तं निदानेष्विति यथा—रूक्षादिसेवया वातादिप्रकोप-रूपा विकृतिर्निदानोक्तैत्यर्थः ॥ (२) ॥

निमित्तानुरूपा तु निमित्तार्थानुकारिणी या, तामनिमित्तां निमित्तमायुषः प्रमाणज्ञानस्येच्छन्ति भिषजो भूयश्चायुषः क्षयनिमित्तां प्रेतलिङ्गानुरूपां, यामायुषोऽन्तर्गतस्य ज्ञानार्थमुपदिशन्ति धीराः । यां चाधिकृत्य पुरुषसंश्रयाणि सुमूर्धतां लक्षणान्युपदेक्ष्यामः । इत्युद्देशः । तं विस्तरेणानुव्याख्यास्यामः ॥ ७ ॥

निमित्तानुरूपेति निमित्तसदृशी । तदेव स्फोटयति—निमित्तार्थानुकारिणीति ।—निमित्तस्य योऽर्थः कार्यजननरूपः कार्यबोधनरूपो वा तमनुकरोतीति निमित्तार्थानुकारिणी । रिष्टाख्या हि विकृतिर्मरणे तस्यैवावबोधने वा निमित्तं भवति । अपरमपि निमित्तानुरूपाया विकृतेर्विशेषमाह—तामित्यादि । अनिमित्तानिमिति तदात्वेऽनुपलभ्यमाननिमित्तां, न तु पुनः सर्वथैवा-

१ ‘शुचित्वगौरवादयः’ इति पा० । २ ‘दैवकर्तृत्वं चात्रोच्यते’ इति पा० । ३ ‘लक्षणसूचिताश्च’ इति पा० । ४ ‘यथोक्तेषु’ इति पा० । ५ ‘अन्तर्गतस्य लक्षणलक्ष्याभ्यामविज्ञेयस्य’ इति गङ्गाधरः; ‘अन्तर्गतस्य’ इति पा० ।



हेतुकी, यत 'आयुषः क्षयनिमित्ताम्' इत्यनन्तरमस्य विशेषणं कथयिष्यति, रिष्टस्य हि न रौक्ष्यादिना शरीरसंबन्धादि निमित्तमुपलभ्यते । यद्वा, आयु क्षयरूपं यन्निमित्तं तद्विद्यमानमपि नान्यैरुपलभ्यते, किन्तु तदेव हि रिष्टादुच्यते, तेन, अव्यक्तनिमित्तत्वमिहानिमित्तत्वं ज्ञेयम् । अत्र गतायुष्ट्वमेवै सकल-पुरुषसंश्रितरिष्टव्यापकं कारणं साधु । यत्तु वक्ष्यति—“क्रिया-पथमतिक्रान्ता केवलं देहमाश्रिता । चिह्नं कुर्वन्ति यद्दोषास्तदरिष्टं प्रचक्षते” ( इ. अ. ११ ) इति, तद्गतादिगतरिष्टाव्यापकतया पुरुषाश्रयिरिष्टमात्रमिष्टायेण ज्ञेयम् । आयुषः प्रमाण-ज्ञानस्येति आयुः शेषप्रमाणज्ञानस्येत्यर्थः । भूय इति अत्यर्थम् । तेनात्यर्थमायुः क्षयनिमित्तां प्रत्यासन्नानां क्षयजन्यामिति यावत् । यामिति क्षीणायुः कार्यम् । प्रेतलिङ्गानुरूपमिति प्रेतसदृशी, “मला दन्तेषु जायन्ते प्रेताकृतिरुदीर्यते” ( इ. अ. १२ ) इत्यादिग्रन्थवक्ष्यमाणाम् । इमां हि विकृतिमायुषोऽन्तर्ग(ग)तस्य ज्ञानार्थं वदन्ति । या त्वन्या प्रेतलिङ्गानुरूपा वर्णाश्रया सा प्रत्यासन्नमरणबोधिका, तेन सा नात्यर्थनात्यर्थक्षीणायुः कार्येत्यर्थः । एवं ‘भूयश्च’ इत्यादिना ‘धीरा’ इत्यन्तेन निमित्तानुरूपविकृतिविशेषस्य कार्यविशेषं मरणलक्षणमभिधाय पुनः सामान्येनानिमित्ताया धर्मान्तरमाह—यामधिकृत्येत्यादि । पुरुषसंश्रयाणीति विशेषणेन पुरुषानाश्रितदूतादिरिष्टे नावश्यमनिमित्तताऽस्तीति दर्शयति । यतो दूताधिकारादौ यानि रिष्टानि तानि दृश्यमाननिमित्तान्यप्यागमादेव रिष्टत्वेनावधार्यन्ते । यथा—“मुक्तकेशेऽथवा नम्रे रुदत्यप्रयतेऽथवा । भिषगभ्यागतं दृष्ट्वा दूतं मरणमादिशेत्” ( इ. अ. १२ ) इति । अत्र च भिषजो मुक्तकेशवचनादृश्यत एव कारणं, तथा दूतागमने चातुरस्य प्रेरणादि कारणमस्त्येव, तेनानिमित्तत्वमातुराश्रयिरिष्ट एव । अन्ये तु, एवंभूतवैद्यदूतसमागमः परिहर्तव्यत्वेन ज्ञातः सन् यदा दैवाद्भवति, तदा दैवनिमित्तः सन् रिष्टं भवति, तेन, सर्वरिष्टव्यापिकैवेयमनिमित्तता, भूयश्चेत्यादिग्रन्थेन तु प्रेतलिङ्गानुरूपा विकृतिं भूय आयुषोऽन्तर्ग(ग)तस्य ज्ञानार्थमुपदिशन्ति, तथा पुरुषसंश्रयाणि भूय उपदेक्ष्यन्ते, पुरुषानाश्रयाणि तु स्वल्पग्रन्थेनोपदेक्ष्यन्ते इति व्याख्यानयन्ति । इत्युद्देश इन्द्रियस्थानार्थोद्देश इत्यर्थः ॥ ७ ॥

तत्रादित एव वर्णाधिकारः । तद्यथा—कृष्णः, श्यामः, श्यामावदातः, अवदातश्चेति प्रकृतिवर्णाः शरीरस्य भवन्ति; यांश्चापरानुपेक्षमाणो विद्याद-नूकतोऽन्यथा वाऽपि निर्दिश्यमानास्तज्ज्ञैः ॥ ८ ॥

प्रकृतिज्ञानान्तरीयकत्वाद्विकृतिज्ञानस्य प्रकृतिवर्णानेव तावदाह—कृष्ण इत्यादि । अवदातो गौरः । इह च प्रायेण ये

वर्णा प्रकृत्या भवन्ति ते प्रकृतिवर्णा उच्यन्ते, ये तु प्रायेण विकृत्या भवन्ति ते विकृतिवर्णा उच्यन्ते, इति ज्ञेयम् । तेन प्रकृतिवर्णा अपि कैदाचिद्विकृतिवर्णा भवन्ति, तथा विकृतिवर्णा अपि जन्मप्रभृतिजायमानतया कदाचित् प्रकृतिवर्णा भवन्तीति ज्ञेयम् । अनुक्तप्रकृतिवर्णातिदेशार्थमाह—याश्चेत्यादि । उपेत्य ईक्षमाण इति उपेक्षमाण । अनूकत इति सादृश्यतः, अनेन च श्यामेत्यादिवर्णशब्देन निर्दिश्यमानान् विद्यादिति योजना । तज्ज्ञैरिति वर्णभेदानामज्ञैः ॥ ८ ॥

नीलश्यावताम्रहरितशुक्लाश्च वर्णाः शरीरस्य वैकारिका भवन्ति; यांश्चापरानुपेक्षमाणो विद्यात् प्राग्विकृतानभूत्वोत्पन्नान् । इति प्रकृतिविकृतिवर्णा भवन्त्युक्ताः शरीरस्य ॥ ९ ॥

नीलेत्यादिना ( विकृतिजायमानतया ) विकृतिवर्णानाह । इह, ‘अपरान्’ इति वचनेन विकृतिवर्णसङ्करजा वर्णा ज्ञेयाः । विकृतिवर्णान्तरमाह—प्रागित्यादि । प्राग्विकृतानिति पूर्ववर्णा-दन्यथाभूतानित्यर्थः । तेनापि, येन श्यामेन सता रसायनोप-योगाद्गौरवर्णत्वं प्राप्तं, स च त्यक्तरसायन कालवशात् पुनः श्यामवर्णो भवति तस्यापि पूर्वगौरवर्णाद्विकृतिः श्यामवर्णो भवन् रिष्टं स्यादित्याह—अभूत्वोत्पन्नानिति, तेन नायं दोषः, अत्र हि पूर्वभूत एव वर्णः पुनर्भवति, तेन न रिष्टम् ॥ ९ ॥

तत्र प्रकृतिवर्णमर्धशरीरे विकृतिवर्णमर्धशरीरे, द्वावपि वर्णौ मर्यादाविभक्तौ दृष्ट्वा; यद्येवं सव्यदक्षिणविभागेन, यद्येवं पूर्वपश्चिमविभागेन, यद्युत्तराधरविभागेन, यद्यन्तर्बहिर्विभागेन, आतुरस्यारिष्टमिति विद्यात्; एवमेव वर्णभेदो मुखेऽप्यन्यत्र वर्तमानो मरणाय भवति ॥ ९ ॥

मर्यादाविभक्त्याविति समसीमाव्यवस्थापितौ । पूर्वपश्चिमविभागेनेति अभिमुखपृष्ठभागेनेत्यर्थः । अन्तर्बहिर्विभागेनेति अत्रान्तर्गतो वर्णो मुखनासाकर्णश्रोत्रान्तर्गततया उच्येतः । अन्यत्रेति अवान्तरे हस्तपादादौ ॥ ९ ॥

वर्णभेदेन ग्लानिहर्षरौक्ष्यस्नेहा व्याख्याताः ॥ १० ॥

वर्णभेदेनेति यथा वर्णविभागेन रिष्टं, तथा ग्लान्यादिविभागेनापीत्यर्थः । हर्ष इहोपचयो ज्ञेयः, मानसहर्षस्येह चाक्षुषाधिकारेऽसङ्गतत्वात् ॥ १० ॥

तथा पिष्टुव्यङ्गतिलकालकपिडकानामन्यतमस्यानने जन्मातुरस्यैवमेवाप्रशस्तं विद्यात् ॥ ११ ॥

तथेत्यादौ पिष्टुप्रभृतीनामपि वर्णवत् सव्यदक्षिणादिविभागेन जन्म रिष्टं भवतीत्येवमेवशब्देनोच्यते ॥ ११ ॥

१ ‘नान्यत उपलभ्यते’ इति पा० । २ ‘अन्तर्गतायुष्ट्वमेव’ इति पा० । ३ ‘भिषजो मुक्तकेशत्वादौ केशस्वनादि दृश्यत एव कारणम्’ इति पा० । ४ ‘कृष्णश्यामः’ इति पा० । ५ ‘अवेक्ष्यमाणानपि’ इति पा० । ६ ‘मुख-स्यान्तर्गतः’ इति पा० ।

१ ‘कदाचिद्विकृत्या भवन्ति’ इति पा० । २ ‘अवेक्ष्यमाणानपि’ इति पा० । ३ ‘प्राग्विकृतात्’ इति पा० । ४ अयं पाठो हस्तलि-खितपुस्तके नोपलभ्यते । ५ कृष्णश्यामादिवर्णमिश्रतया ये वर्णास्ते कृष्णादिसादृश्यतया च ग्राह्या इति दर्शयति । इति पा० । ६ ‘मुख-स्यान्तर्गतः’ इति पा० ।

नखनयनवदनमूत्रपुरीषहस्तपादौष्ठादिष्वपि च  
वैकारिकोक्तानां वर्णानामन्यतमस्य प्रादुर्भावो हीन-  
बलवर्णोन्द्रियेषु लक्षणमायुषः क्षयस्य भवति ॥ १२ ॥

नखेत्यादौ बलहान्याद्यभावे सति न रिष्टम् ॥ १२ ॥

यच्चान्यदपि किञ्चिद्वर्णवैकृतमभूतपूर्वं सहस्रो-  
त्पद्येतानिमित्तमेव हीयमानस्यातुरस्य शश्वत्, तद-  
रिष्टमिति विद्यात् । इति वर्णाधिकारः ॥ १३ ॥

यच्चेत्यादिनाऽनुक्तवर्णरिष्टं संगृह्णाति । अभूतपूर्वमिति पूर्व-  
व्याकृतरसायनविहितवर्णप्रादुर्भावव्युदासार्थम् । सहस्रोत्पद्यत  
इत्यनेन रिष्टानां शीघ्रस्वभावं दर्शयति । अनिमित्तमिति पूर्वो-  
क्तार्थमेव । हीयमानस्य शश्वदिति स्वभावकथनं, रिष्टोत्पत्त्या  
हीयमानता शश्वदवश्यं भवति ॥ १३ ॥

स्वराधिकारस्तु—हंस्रौश्चनेमिदुन्दुभिकलवि-  
ङ्काककपोतजर्जरानुकाराः प्रकृतिस्वरा भवन्ति;  
यांश्चापरानुपेक्षमाणोऽपि विद्यादनूक्तोऽन्यथा वा-  
ऽपि निर्दिश्यमानांस्तज्ज्ञैः । एङ्ककलग्रस्ताव्यक्तगद-  
दक्षामदीनानुकीर्णास्त्वातुराणां स्वरा वैकारिका भ-  
वन्ति; यांश्चापरानुपेक्षमाणोऽपि विद्यात् प्राग्विकृ-  
तानभूत्वोत्पन्नान् । इति प्रकृतिविकृतिस्वरा व्या-  
ख्याता भवन्ति ॥ १४ ॥

क्रमागतं स्वराह—स्वरेत्यादि । जर्जरः वाद्यभाण्डविशेषः ।  
यांश्चेत्यादि पूर्ववद् व्याख्येयम् । एङ्को मेषः, किंवा अरण्यच्छा-  
गलः; कलः सूक्ष्मः; ग्रस्तः सर्वथाऽनुच्चारः; क्षामः रुक्षः;  
दीनः दुःखोच्चार्यमाणस्वरः; अनुकीर्णं उपर्युपर्युच्चार्यमाणः ॥ १४ ॥

तत्र प्रकृतिवैकारिकाणां स्वराणामाश्वभिनिर्वृत्तिः  
स्वरानेकत्वमेकस्य चानेकत्वमप्रशस्तम् । इति स्वरा-  
धिकारः ॥ १५ ॥

इति वर्णस्वराधिकारौ यथाचदुक्तौ मुमूर्षतां  
लक्षणज्ञानार्थमिति ॥ १६ ॥

प्रकृतेवैकारिका अन्यथाभूता इति प्रकृतिवैकारिकाः । स्वरा-  
नेकत्वमिति कदाचिदेङ्कस्वरत्वं, कदाचित् कलस्वरत्वमित्यादि ।  
एकस्य चानेकत्वमिति एकस्यैव स्वरस्य चानेकत्वमिव प्रति-  
भाति । अनिमित्तमिति सर्वत्र संबध्यते ॥ १५ ॥ १६ ॥

भवन्ति चात्र—

यस्य वैकारिको वर्णः शरीर उपपद्यते ।

अर्थे वा यदि वा कृत्स्ने निमित्तं न च नास्ति सः ॥ १७ ॥

नीलं वा यदि वा श्यावं तात्रं वा यदि वाऽरुणम् ।

मुखार्धमन्यथा वर्णो मुखार्धेऽरिष्टमुच्यते ॥ १८ ॥

१ 'अवेक्ष्यमाणान्' इति पा० । २ 'शुक्लकलग्रहग्रस्ताव्यक्त'

इति पा० । ३ 'अवेक्ष्यमाणानपि' इति पा० । ४ 'प्राग्विकृतात्'

इति पा० । ५ 'स्वराणामेकत्वं' इति पा० ।

स्नेहो मुखार्धे सुख्यको रौक्ष्यमर्धमुखे भृशम् ।

ग्लानिरर्धे तथा हर्षो मुखार्धे प्रेतलक्षणम् ॥ १९ ॥

तिलकाः पिप्पुवो व्यङ्गा राजयश्च पृथग्विधाः ।

आतुरस्याशु जायन्ते मुखे प्राणान् मुमुक्षतः ॥ २० ॥

पुष्पाणि नखदन्तेषु पङ्क्तौ वा दन्तसंश्रितः ।

चूर्णको वाऽपि दन्तेषु लक्षणं मरणस्य तत् ॥ २१ ॥

ओष्ठयोः पादयोः पाण्योरक्ष्णोर्मूत्रपुरीषयोः ।

नखेष्वपि च वैवर्ण्यमेतत् क्षीणवलेऽन्तकृत् ॥ २२ ॥

यस्य नीलावुभावोष्ठौ पक्कजाम्बवसन्निभौ ।

मुमूर्षुरिति तं विद्यान्नरो धीरो गतायुषम् ॥ २३ ॥

एको वा यदि वाऽनेको यस्य वैकारिकः स्वरः ।

सहस्रोत्पद्यते जन्तोर्हीयमानस्य नास्ति सः ॥ २४ ॥

यच्चान्यदपि किञ्चित् स्याद्वैकृतं स्वरवर्णयोः ।

बलमांसविहीनस्य तत् सर्वं मरणोदयम् ॥ २५ ॥

तत्र श्लोकः—

इति वर्णस्वरावुक्तौ लक्षणार्थं मुमूर्षताम् ।

यस्तौ सम्यग्विजानाति नायुर्ज्ञाने स मुह्यति ॥ २६ ॥

इत्यग्निवेशकृते तन्त्रे चरकप्रतिसंस्कृते इन्द्रियस्थाने  
वर्णस्वरीयमिन्द्रियं नाम प्रथमोऽध्यायः ॥ १ ॥

अयमेवार्थो गद्योक्तः स्पष्टार्थं सुखग्रहणार्थं च श्लोकेनो-  
च्यते—यस्येत्यादिना । तिलका इत्यादौ मुखे इति मुखार्धे ।  
ओष्ठाविति द्विवचनमुक्त्वाऽपि यत् 'उभौ' इति करोति, तेन  
सकलौष्ठव्याप्तिं दर्शयति । मुमूर्षुरित्युक्त्वाऽपि यत् 'गतायुषं' इति  
करोति, तेन रिष्टयुक्तो मुमूर्षुर्गतायुरिति दर्शयति; अजातरिष्टस्तु  
प्रतिक्रियाभावान्मुमूर्षुरगतायुरपि भवति । मरणोदयमिति मर-  
णकारणमिति ज्ञानार्थम् ॥ १७-२६ ॥

इति श्रीचक्रपाणिदत्तविरचितायामायुर्वेददीपिकायां

चरकतात्पर्यटीकायामिन्द्रियस्थाने वर्णस्वरीयमि-

न्द्रियं नाम प्रथमोऽध्यायः ॥ १ ॥

## द्वितीयोऽध्यायः ।

अथातः पुष्पितकमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पुष्पं यथा पूर्वरूपं फलस्येह भविष्यतः ।

तथा लिङ्गमरिष्टाख्यं पूर्वरूपं मरिष्यतः ॥ ३ ॥

वर्णस्वरानन्तरं गन्धस्याधिकृतत्वाच्चिद्विष्टत्वाच्च तदाश्रयि-  
ष्टप्रतिपादकं पुष्पितकमुच्यते—पुष्पं यथेत्यादि । प्रकरणाथो  
यद्यपि सकलेन्द्रियसाधारणतया प्रथमाध्याय एव वक्तुं युज्यते,

१ 'रौक्ष्यमर्धे तथा भृशम्' इति पा० । २ 'तद्गतायुषः' इति  
पा० । ३ 'मरणाय हि' इति पा० । ४ 'बन्तु' इति पा० ।

तथाऽपीह पुष्पानुकारेण गन्धाश्रयिरिष्टस्य वाच्यत्वात् पुष्पं प्रकृतं, तत्प्रसङ्गाच्च रिष्टस्य पुष्पधर्मख्यापकमपि प्रकरणमिहोच्यते । पुष्पं यथेत्यादौ अव्यभिचारितफलसंबन्धमेव पुष्पं ज्ञेयम्, अत एव 'अप्येवं तु' इत्यादिना फलपुष्पयोः परस्परव्यभिचारं दर्शयति ॥ १-३ ॥

अप्येवं तु भवेत् पुष्पं फलेनानुबन्धि यत् ।  
फलं चापि भवेत् किञ्चिद्यस्य पुष्पं न पूर्वजम् ॥ ४ ॥  
न त्वरिष्टस्य जातस्य नाशोऽस्ति मरणादस्ते ।  
मरणं चापि तन्नास्ति यन्नारिष्टपुरःसरम् ॥ ५ ॥

पुष्पफलदृष्टान्तेन रिष्टमरणयोर्दुर्बोधत्वात् पुष्पफलव्यभिचारमपि शिष्यो गृह्णीयादिति तन्निरासार्थमाह—अप्येवमित्यादि । फलेनानुबन्धीति यथा—वेतसपुष्पम् । यस्य पुष्पं न पूर्वजमिति यथा—अश्वत्थादिफलम् । जातस्येति सपूर्णस्य, किञ्चिदुदिते हरिष्टेऽसपूर्णे नावश्यं मृत्यु । अन्ये तु जातस्य नियतस्येति वर्णयन्ति, द्विविधं हि रिष्टं—नियतं चानियतं च, तत्र नियतं “मृतमेव तमात्रेयो व्याचक्षे पुनर्वसु” ( इ. अ. ७ ) इत्यादि, अनियतं यथा—“संशयप्राप्तमात्रेयो मन्यते तस्य जीवितम्” ( इ. अ. ९ ), “अरोगः सशयं गत्वा कश्चिदेव प्रमुच्यते” ( इ. अ. ५ ) इति, तथाऽनियतारिष्टमिष्टायेणैव सुश्रुतेऽप्युक्तं—“ध्रुवं त्वरिष्टे मरणं ब्राह्मणैस्तत् किलामलैः । रसायनतपोजप्यतत्परैर्वा निवार्यते” इति । ( सु. सू. अ. ) एतच्चान्ये न मन्यन्ते, आचार्येण रिष्टमरणयोरव्यभिचारस्य महता प्रयत्नेन दर्शितत्वात् । सशयप्राप्तमिति वचनं मरणप्रतिपादकमेवाचार्येण भङ्गयन्तरेणोक्तं, यथाऽऽचार्यस्य रिष्टार्थस्तथा तद्वन्ध एव व्याख्यास्याम । यत्तु रसायनादिना वाधैर्त्वं रिष्टस्य तदनुमतमेव, रसायनमहेश्वरप्रसादादयो हि सर्वलोकमर्यादामपि हन्तुं क्षमाः, अतस्तेन तद्व्यभिचारमवैक्षेह ग्रन्थः क्रियते, महेश्वरो हि भस्मीभूतं कामं पुनर्जीवयति स्म, तपसा च रामेण मृतोऽपि विप्रपुत्रः पुनर्जीवित इत्याद्यनुसरीयम् । अन्ये तु कालमृत्यावेव रिष्टपूर्वकं मरणं भवतीति वर्णयन्ति, वदन्ति च—“यद्यकालमृत्यौ रिष्टं भवति तदा वर्णाद्यं मृत्युप्रदं रिष्टं तद्विफलं स्यात्, येन कालमृत्यानुचितचरणेऽपि पर मृत्युर्भवति नाकालमृत्यौ, तत्र रिष्टे जाते यद्युचिता क्रिया क्रियते न तदा मृत्युर्भवितुमर्हति, तेन कालमृत्युगतमेव रिष्टम्” इति । तच्च न, अविशेषेण कालाकालमरणे रिष्टसद्भावनियमाभिधानात् । अकालमृत्यौ च यदैव क्रियापथमतिक्रान्तोऽपचारजनितो व्याधिर्भवति, तदैव परं रिष्टं भवति, अत एवोक्तं—“क्षणेन हि रिष्टानि प्रादुर्भवन्ति” इति । यश्चैनं ( वं ) न स्वीकरोति तस्य नियतायुषोऽपचारजन्यव्याधेरसाध्यता कदाऽपि न स्यात्, येन, यथा—अपचारजा दोषा अति-

शयप्रमादादसाध्यव्याधिजनका भवन्ति, तथा मरणपूर्वरिष्टजनका अपि भवन्ति ॥ ४ ॥ ५ ॥

मिथ्यादृष्टमरिष्टाभमनरिष्टमजानता ।

अरिष्टं वाऽप्यसंबुद्धमेतत् प्रज्ञापराधजम् ॥ ६ ॥

यत्र कुत्रचिद्विष्टमरणव्यभिचारिज्ञानं भवति तद्भ्रान्तमिति दर्शयन्नाह—मिथ्येत्यादि । अरिष्टाभमिति अरिष्टसदृशम् । मिथ्यादृष्टमिति रिष्टत्वेन ज्ञातम्, एतदनरिष्टे रिष्टज्ञानं प्रज्ञापराधजं; तथा रिष्टमपि सूक्ष्मरूपतया मारके व्याधावसंबन्धं भवति, एतदपि प्रज्ञापराधजं मिथ्याज्ञानम् । तेन रिष्टे सत्यपि मरणं न भवतीति ज्ञानं भ्रान्तं, तथा रिष्टं विनाऽपि क्वचिन्मरणं भवतीति ज्ञानं भ्रान्तम् । ततश्च सिद्धोऽव्यभिचारो मरणरिष्टयोरिति वाक्यार्थः ॥ ६ ॥

ज्ञानसंबोधनार्थं तु लिङ्गैर्मरणपूर्वजैः ।

पुष्पितानुपदेक्ष्यामो नरान् बहुविधैर्वहून् ॥ ७ ॥

ज्ञायते मरणमनेनेति ज्ञानं रिष्टं, तस्य सम्बन्धबोधनं ज्ञानसंबोधनम् । मरणपूर्वजैरिति मरणपूर्वभावमिति । पुष्पिता यथा वृक्षादयो गन्धवन्तो भवन्ति तथा रिष्टगन्धप्रयुक्ता ये भवन्ति ते पुष्पिता, तान् पुष्पितान् । बहुविधैर्लिङ्गैर्वहून् पुष्पितानिति योजना ॥ ७ ॥

नानापुष्पोपमो गन्धो यस्य भ्राति दिवानिशम् ।

पुष्पितस्य वनस्येव नानाद्रुमलतावतः ॥ ८ ॥

तमाहुः पुष्पितं धीरा नरं मरणलक्षणेः ।

स नो संवत्सराहेहं जहातीति विनिश्चयः ॥ ९ ॥

एवमेकैकशः पुष्पैर्यस्य गन्धः समो भवेत् ।

इष्टैर्वा यदि वाऽनिष्टैः स च पुष्पित उच्यते ॥ १० ॥

समासेनाशुभान् गन्धानेकत्वेनाथवा पुनः ।

आजिघ्रेद्यस्य गात्रेषु तं विद्यात् पुष्पितं भिषक् ॥ ११ ॥

आश्रुतानाश्रुते काये यस्य गन्धाः शुभाशुभाः ।

व्यत्यासेनानिमित्ताः स्युः स च पुष्पित उच्यते ॥ १२ ॥

तद्यथा—चन्दनं कुष्ठं तगरागुरुणी मधु ।

माल्यं मूत्रपुरीषे च मृतानि कुणपानि च ॥ १३ ॥

ये चान्ये विविधात्मानो गन्धा विविधयोनयः ।

तेऽप्यनेनानुमानेन विज्ञेया विकृतिं गताः ॥ १४ ॥

इदं चाप्यतिदेशार्थं लक्षणं गन्धसंश्रयम् ।

वक्ष्यामो यदभिज्ञाय भिषङ्गारणमादिशेत् ॥ १५ ॥

वियोनिर्विहङ्गो गन्धो यस्य गात्रेषु जायते ।

इष्टो वा यदि वाऽनिष्टो न स जीवति तां समाम् ॥ १६ ॥

एतावद्गन्धविज्ञानं,

वनस्येत्युक्तेऽपि यत् 'नानाद्रुमलतावतः' इति करोति, तेन भिन्नजातीयं वनं ग्राहयति, वनं हि स्वजातीयवृक्षाणामपि

१ 'गन्धान्वयिरिष्टस्य' इति पा० । २ 'पुष्पधर्मिताख्यापकमपि' इति पा० । ३ 'जायते' इति पा० । ४ 'रसायनादिबाधत्वम्' इति पा० । ५ 'यश्च' इति पा० ।

१ 'मरणपूर्वरूपरिष्टजनका' इति पा० । २ 'बहुविधान् बहून्' इति पा० । ३ 'वाति' इति पा० । ४ 'स वै' इति पा० । ५ 'धृतानि' इति पा० । ६ 'वित्वरो यस्य गन्धो गात्रेषु' इति पा० ।

स्यात्, यथा—चम्पकवनमशोकवनमित्यादि, नानात्वं च पुष्पा-  
णामेकजातीयानामपि कलिऋद्यवस्थाभेदादपि स्यात्, तस्मात्  
साधु विशेषणं—नानाद्रुमलतावत् इति । मरणलक्षणैर्यथोक्तैर्ग-  
न्धैस्त पुष्पितमाहुरिति योज्यम् । सवत्सरादिति सवत्सराभ्य-  
न्तरे । एवमिति दिवानिशम् । समासेनेत्यादिना पुष्पव्यतिरिक्त-  
शवाद्यशुभगन्धयोगेनापि पुष्पितत्वं, 'परिभाष्यते' इति शेषः,  
समासेनेति मेलकेन । आहुतेत्यादौ आहुतानाहुतविशेषव्य-  
त्यासः, तथा शुभाशुभगन्धाना व्यत्यासश्च ज्ञेयः । पुष्पितत्वा-  
भिधानं च यत्र यत्र, तत्र तत्र सवत्सरान्तं जीवितं पूर्ववच-  
नाद्भवति । तद्यथेत्यादिना शुभाशुभद्रव्याण्याह । मृतानीति  
मानुषव्यतिरिक्तानि गवादीनि मृतानि, कुण्ठानि तु मानुष-  
शरीराणि । विविधयोनय इत्यनेन नानाद्रव्यकृतधूपवर्त्यादिग-  
न्धान् ग्राहयति, विविक्तात्मान इत्यनेन तु अकृत्रिमनानाद्रव्य-  
गन्धा उच्यन्ते । अनेनानुमानेनेति 'आहुतानाहुते' इत्यादिप्र-  
त्योक्तिरिष्टानुसारेण । अतिदेशार्थमिति अनुक्तज्ञानार्थम् । वियो-  
निरिति निर्हेतुकः । विदूर इति स्थायी ॥ ८-१६ ॥—

रसज्ञानमतः परम् ।

आतुराणां शरीरेषु वक्ष्यते विधिपूर्वकम् ॥ १७ ॥  
यो रसः प्रकृतिस्थानां नराणां देहसंभवः ।  
स एषां चरमे काले विकारं भजते द्वयम् ॥ १८ ॥  
कश्चिदेवास्यवैरस्यमत्यर्थमुपपद्यते ।  
स्वादुत्वमपरश्चापि विपुलं भजते रसः ॥ १९ ॥  
तमनेनानुमानेन विद्याद्विकृतिमागतम् ।  
मनुष्यो हि मनुष्यस्य कथं रसमवाप्नुयात् ॥ २० ॥  
मक्षिकाश्चैव यूकाश्च दंशाश्च मशकैः सह ।  
विरसादपसर्पन्ति जन्तोः कायान्मुमूर्पतः ॥ २१ ॥  
अत्यर्थरसिकं कायं कालपक्षस्य मक्षिकाः ।  
अपि स्नातानुलिप्तस्य भृशमायान्ति सर्वशः ॥ २२ ॥  
वैरस्यमिति अनिष्टरसताम् । कथमिति आक्षेपे, तेन न कथ-  
मपीत्यर्थः । अवाप्नुयादिति जानीयात् । अत्यर्थरसिकमिति  
अतिस्वादुरसम् । कालपक्षस्येति पूर्णकालस्य । सर्वश इति सर्व-  
गात्रेषु ॥ १७-२२ ॥

तत्र श्लोकः—

सामान्येन मयोक्तानि लिङ्गानि रसगन्धयोः ।  
पुष्पितस्य नरस्यैतत्फलं मरणमादिशेत् ॥ २३ ॥  
इत्यग्निवेशकृते तन्त्रे चरकप्रतिसंस्कृते  
इन्द्रियस्थाने पुष्पितकमिन्द्रियं नाम  
द्वितीयोऽध्यायः ॥ २ ॥

संग्रहश्लोके सामान्येन पुष्पितस्येति वचनाद्रसरिष्टेऽपि  
पुष्पितत्वमस्य विवक्षितं, तेन रसरिष्टेऽपि सवत्सराभ्यन्तरे  
मरणमिति फलति ॥ २३ ॥

इति श्रीचक्रपाणिदत्तविरचितायामयुर्वेददीपिकायां चर-  
कतात्पर्यटीकायामिन्द्रियस्थाने पुष्पितकमि-  
न्द्रियं नाम द्वितीयोऽध्यायः ॥ २ ॥

## तृतीयोऽध्यायः ।

अथातः परिमर्शनीयमिन्द्रियं व्याख्यास्यामः ॥ १ ॥

इति ह स्माह भगवानत्रेयः ॥ २ ॥

वर्णं स्वरे च गन्धे च रसे चोक्तं पृथक् पृथक् ।

लिङ्गं मुमूर्पतां सम्यक् स्पर्शोऽवपि निबोधत ॥ ३ ॥

इन्द्रियार्थानुगतरिष्टपारिश्येष्टात् स्पर्शगत रिष्टाभिधायकं परि-  
मर्शनीयमिन्द्रियमुच्यते, इममेव चाध्यायसबन्धं दर्शयन्नाह—  
वर्णं स्वरे चेत्यादि ॥ १-३ ॥

स्पर्शप्राधान्येनैवातुरस्यायुपः प्रमाणावैशेषं जि-  
ज्ञासुः प्रकृतिस्थेन पाणिना शरीरमस्य केवलं स्पृ-  
शेत्, परिमर्शयेद्वाऽन्येन । परिमृशता तु खल्वानु-  
रशरीरमिमे भावास्तत्र तत्रावबोद्धव्या भवन्ति ।  
तद्यथा—सततं स्पन्दमानानां शरीरदेशानामस्प-  
न्दनं, नित्योष्मणां शीतीभावः, मृदूनां दारुणत्वं,  
शृङ्खणानां खरत्वं, सतामसद्भावः, सन्धीनां संसभ्रं-  
शच्यवनानि; मांसशोणितयोर्वीतीभावः, दारुणत्वं,  
स्वेदानुबन्धः, स्तम्भो वा; यच्चान्यदपि किञ्चिदी-  
दृशं स्पर्शानां लक्षणं भृशविकृतमनिमित्तं स्यात् ।  
इति लक्षणं स्पृश्यानां भावानामुक्तं समासेन ॥ ४ ॥

स्पर्शेनेति वक्तव्ये यत् 'स्पर्शप्राधान्येन' इति करोति, तेन  
अस्पर्शप्राद्यमपि चक्षुर्लोहितत्वादि रिष्टमिह स्पर्शपरीक्षणव्ये  
ओघादायातं वक्तव्यमिति दर्शयति । प्रकृतिस्थेनेति नात्युष्णशी-  
तेन । केवलमिति कृत्स्नम् । गुरुदारादेः स्वयं स्पर्शो यदा न  
युज्यते तदा कर्तव्यमाह—परिमर्शयेद्वाऽन्येनेति । सतामसद्भाव-  
इति अत्र च वृषणादीनां सतामिति ज्ञेयं, स्थूलवयवानां  
रिष्टेऽप्यभावदर्शनात् । संस मनाग्गमनं, भ्रंशस्तु सुदूराधोग-  
मनं, धावनं तु पार्श्वतो गमनम् । वीतीभावः अतिक्षीणत्वम् ।  
लक्षणमिति मरणलक्षणम् । समासेनेति च्छेदः ॥ ४ ॥

तद्यासतोऽनुव्याख्यास्यामः—तस्य चेत् परिमृ-  
श्यमानं पृथक्त्वेन पादजङ्घोरुस्फिगुदरपार्श्वपृष्ठेषि-  
कापाणिग्रीवाताल्वोष्ठललाटं स्निग्धं शीतं स्तब्धं  
दारुणं वीतमांसशोणितं वा स्यात्, परासुरयं पुरुषो  
न चिरात् कालं मरिष्यतीति विद्यात् । तस्य चेत्  
परिमृश्यमानानि पृथक्त्वेन गुल्फजानुवङ्गणगुदवृ-  
षणमेढूनाभ्यंसस्तनमणिकपर्शुकाहनुनासिकाकर्णा-  
क्षिभृशङ्खादीनि स्वस्तानि व्यस्तानि च्युतानि  
स्थानेभ्यः स्कन्नानि वा स्युः, परासुरयं पुरुषोऽ-  
चिरात् कालं मरिष्यतीति विद्यात् ॥ ५ ॥

१ 'स्पर्शप्राधान्येन' इति पा० । २ 'प्रमाणविशेष' इति पा० ।

३ 'स्थूलानां वृषणादीनां सतामसद्भावः' इति पा० । ४ 'प्रमुक्त'  
इति पा० । ५ 'कालं करिष्यति' इति पा० । ६ 'स्कन्नानि' इति  
हस्तलिखितपुस्तके न पठ्यते । ७ 'करिष्यति' इति पा० ।



तथाऽस्योच्छ्वासमन्यादन्तपक्ष्मचक्षुःकेशलोमो-  
दरनखाङ्गुलीरालक्षयेत् । तस्य चेदुच्छ्वासोऽति-  
दीर्घोऽतिह्रस्वो वा स्यात्, परासुरिति विद्यात् ।  
तस्य चेन्मन्ये परिसृश्यमाने न स्पन्देयातां, परा-  
सुरिति विद्यात् । तस्य चेद्वन्ताः परिकीर्णाः श्वेता  
जातशर्कराः स्युः, परासुरिति विद्यात् । तस्य चेत्  
पक्ष्माणि जटावद्धानि स्युः, परासुरिति विद्यात् ।  
तस्य चेच्चक्षुषी प्रकृतिहीने, विकृतियुके—अत्युत्पि-  
ण्डिते, अतिप्रविष्टे, अतिजिह्वे, अतिविषमे, अतिमु-  
क्तवन्धने, अतिप्रसृते, सततोन्मिषिते, सततनिमि-  
षिते, निमेषोन्मेषातिप्रवृत्ते, विभ्रान्तदृष्टिके, वि-  
परीतदृष्टिके, हीनदृष्टिके, व्यस्तदृष्टिके,<sup>१</sup> नकुलान्धे,  
कपोतान्धे, अलातवर्णे, कृष्णपीतनीलश्यावताम्र-  
हरितहारिद्रशुक्लवैकारिकाणां वर्णानामन्यतमेना-  
तिष्ठते वा स्यातां, तदा परासुरिति विद्यात् ।  
अथास्य केशलोमान्यायच्छेत्, तस्य चेत् केश-  
लोमान्यायम्यमानानि प्रलुच्येरन् न चेद्वेदयेयुस्तं  
परासुरिति विद्यात् । तस्य चेदुदरे सिराः प्रकाशेरञ्  
श्यावताम्रनीलहारिद्रशुक्ल वा स्युः, परासुरिति  
विद्यात् । तस्य चेन्नखा वीतमांसशोणिताः पक्वजा-  
म्बववर्णाः स्युः, परासुरिति विद्यात् । अथास्या-  
ङ्गुलीरायच्छेत्, तस्य चेदङ्गुलय आयम्यमाना न  
स्फुटेयुः, परासुरिति विद्यात् ॥ ६ ॥

पृष्ठेषिका पृष्ठवंशः । पृथक्त्वेनेति एकैकश्येन । मणिक कर-  
बाहुसन्धिः । मन्ये गलपार्श्वगते धमन्यौ । उच्छ्वासदैर्घ्यहासौ  
नासाप्रदत्तकरस्पर्शादुपलभ्येते । परिकीर्णा इति मललिप्ताः ।  
दन्तादिश्वेतत्वं चक्षुर्ग्राह्यमपि स्पर्शपरीक्षणीयदन्तवर्मप्रस्तावा-  
दुच्यते । चक्षुषी प्रकृतिहीने विकृतियुके इति सामान्यवचनं,  
तस्य विवरणम्—अत्युत्पिण्डिते इत्यादि । अत्युत्पिण्डिते इति  
अर्थनिर्गते । अतिजिह्वे अतिकुटिले । अतिविषमे इति एकं  
संवृतम्, अपरं विस्तृतमिति । निमेषोन्मेषक्रियायामत्यर्थं प्रव-  
र्तते इति निमेषोन्मेषातिप्रवृत्ते । विपरीतदृष्टिके इति केयूर-  
दृष्टिके, किंवा विपरीतदृष्टिके अन्यथाग्राहिणी । हीनदृष्टिके  
अदूरदर्शिनी, नष्टदृष्टिके वा । नकुलान्धकपोतान्धलक्षणे  
ग्रन्थः—“नकुलान्धस्तु रूपाणि दिवा शुक्लानि पश्यति । कपो-  
तान्धस्तु रूपाणि दिवा कृष्णानि पश्यति” इति । अलातस्तु  
तप्ताङ्गारः । इह चक्षुर्गतारिष्टाभिधानप्रस्तावादस्पर्शग्राह्यमपि  
चक्षुषोरलातवर्णत्वादिकमुच्यते । उदरानुगताः सिरास्त्वह  
स्पर्शनग्राह्या भवन्तीति उक्ता, तत्प्रसङ्गाच्चक्षुर्ग्राह्या । सिरावर्णा  
अप्युक्ताः । आयच्छेदिति स्फोटयेत् । नखाङ्गुलिगतारिष्टपरी-

क्षायां तु स्पर्शोऽपि व्याप्रियत एवेति कृत्वा तदरिष्टमपी-  
होक्तम् ॥ ६ ॥

तत्र श्लोकः—

एतान् स्पृश्यान् वहन् भावान् यः स्पृशन्नवबुध्यते ।  
आतुरे न स संमोहमायुर्ज्ञानस्य गच्छति ॥ ७ ॥  
इत्यग्निवेशकृते तन्त्रे चरकप्रतिसंस्कृते इन्द्रि-  
यस्थाने परिमर्शनीयमिन्द्रियं नाम  
तृतीयोऽध्यायः ॥ ३ ॥

एतान् स्पृश्यामिति बाहुल्यादुक्तम्; एवं स्पृशन्नित्येतदपि  
बाहुल्यादुक्तम् । ‘आयुर्ज्ञानस्येति’ पाठपक्षे षष्ठी संबन्धविव-  
क्षायाम् ॥ ७ ॥

इति श्रीचक्रपाणिदत्तविरचितायामायुर्वेददीपिकाया चर-  
कतात्पर्यटीकायामिन्द्रियस्थाने परिमर्शनीयमि-  
न्द्रियं नाम तृतीयोऽध्यायः ॥ ३ ॥

### चतुर्थोऽध्यायः ।

अथात इन्द्रियानीकमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

उद्देशकमानुरोधादिन्द्रियगोचरारिष्टाभिधानार्थमिन्द्रियानी-  
कमुच्यते । इन्द्रियाणामनीकं समूहः, तमधिकृत्य कृतमिन्द्रिया-  
नीकम् ॥ १ ॥ २ ॥

इन्द्रियाणि यथा जन्तोः परीक्षेत विशेषवित् ।

ज्ञातुमिच्छन् भिषज्ज्ञानमायुषस्तन्निबोधत ॥ ३ ॥

अनुमानात् परीक्षेत दर्शनादीनि तत्त्वतः ।

अद्धा हि विदितं ज्ञानमिन्द्रियाणामतीन्द्रियम् ॥ ४ ॥

दर्शनं चक्षुः, दर्शनादीनि चक्षुरादीनि पञ्चेन्द्रियाणि । इन्द्रि-  
याणां परीक्षा न प्रत्यक्षेणेत्याह—अद्धा हीत्यादि । अद्धेति  
अवितथम् । इन्द्रियाणामतीन्द्रियत्वादनुमानेनैव परीक्षणमिति  
शेषः ॥ ३ ॥ ४ ॥

स्वस्थेभ्यो विकृतं यस्य ज्ञानमिन्द्रियसंश्रयम् ।

आलक्ष्येतानिमित्तेन लक्षणं मरणस्य तत् ॥ ५ ॥

इत्युक्तं लक्षणं सम्यगिन्द्रियेष्वशुभोदयम् ।

तदेव तु पुनर्भूयो विस्तरेण निबोधत ॥ ६ ॥

स्वस्थेभ्य इति प्रकृतिस्येभ्य इन्द्रियेभ्यः, ‘उत्पन्नम्’ इति  
शेषः । इन्द्रियसंश्रयमिति बाह्येन्द्रियजन्यम् । अनिमित्तेनेति  
विकृतिज्ञानजनकबाह्यहेतुव्यतिरेकेण, इन्द्रियगतिकृतज्ञानज-  
नकदोषनिरासस्तु ‘स्वस्थेभ्यः’ इति विशेषणेनैव कृतः । अशुभो-

१ ‘व्यस्तदृष्टिके’ इत्यनन्तर ‘विस्तृतदृष्टिमण्डले’ इत्यधिकः पाठः  
क्वचिदुपलभ्येते । २ ‘अत्यवमुद्धते’ इति पाठः ।

१ ‘आयुःप्रमाणं जिज्ञासुभिषक् तन्नो निबोधत’ इति पाठः ।

२ ‘वितथं’ इति पाठः ३ ‘वाक्यार्थः’ इति पाठः । ४ ‘ज्ञानमिन्द्रिय-  
संभवम्’ इति पाठः ।



दयमिति मरणकारणम् । पुन शब्द प्रकाशने, यथा—“दोषा पुनस्त्रय” (वि अ १) इति । भूय शब्द पुन पुनरर्थे, किंवा भूय-शब्दो महदर्थः, तेन, पुनर्भूय शब्दयोर्मिञ्चार्थत्वम् ॥ ५ ॥ ६ ॥

घनीभूतमिवाकाशमाकाशमिव मेदिनीम् ।  
विगीतमुभयं ह्येतत् पश्यन् मरणमृच्छति ॥ ७ ॥

घनीभूतमिति कठिणता गतं, किंवा भूतशब्द कृतार्थे, यथा—उपधानीभूतम् । तेन, इवशब्दश्चोपमानं भवति । अन्ये तु घनीभूतं पृथिवीरूपता यातं वदन्ति । आकाशमिव मेदिनीमिति शून्यरूपा मेदिनीम् । विगीतमिति विपरीतत्वेन ज्ञातम् । उभयमित्यनेन यौगपद्येन पृथिव्याकाशविपरीतोपलम्भो रिष्टं, नैकैकशयेन । अयं चारिष्टमहिमा यदेवंरूपमेव रिष्ट भवति, एवमुत्तारिष्टेषु तथा तथोत्पाद स्वमहिम्नैव ज्ञेय । एतानि चारिष्टानि सामान्येनैवेन्द्रियारिष्टाभिवायकप्रकरणलब्धान्यपि प्रायोभावित्वेन शृङ्गग्राहिकयाऽभिधीयन्ते ॥ ७ ॥

यस्य दर्शनमायाति मारुतोऽम्बरगोचरः ।

अग्निर्नायाति चादीप्तस्तस्यायुःक्षयमादिशेत् ॥ ८ ॥

दर्शनमिति चक्षुर्गोचरताम् । अम्बरगोचर इत्यनेन भूमिप्रदेवतारूपवातदर्शन निषेधयति । एतेन ‘एष वायु, इत्याकारवान्’ इति मारुतप्रत्यक्षज्ञानमरिष्टम् । नायाति दर्शनमिति सबन्ध ॥ ८ ॥

जले सुविमले जालमजालावतते नरः ।

स्थिते गच्छति वा दृष्ट्वा जीवितात् परिमुच्यते ॥ ९ ॥

स्थिते इति स्थिरे । गच्छति वहमाने । येषु चेह रिष्टेषु मरणकालनियमो नोक्तस्तत्र संवत्सारमवधिर्भवति, ततः परेण हि रिष्टे मरणानभिधानात् ॥ ९ ॥

जाग्रत् पश्यति यः प्रेतान् रक्षांसि विविधानि च ।  
अन्यद्वाऽप्यद्भुतं किञ्चिन्न स जीवितुमर्हति ॥ १० ॥

प्रेतानित्यादिबहुवचनाच्चैकप्रेतादिदर्शनं रिष्टमिति भावः ॥ १० ॥

योऽग्निं प्रकृतिवर्णस्थं नीलं पश्यति निष्प्रभम् ।  
कृष्णं वा यदि वा शुक्लं निशां व्रजति सप्तमीम् ॥ ११ ॥

प्रकृतिवर्णस्थमिति वैवर्ण्यविकृत्यादिकारकसविषाजवर्णादिवि-रहेण स्वीय एव लोहितकपिले वर्णे व्यवस्थितम् । सप्तमी निशा व्रजति, तेनाष्टाहान्मरणम् ॥ ११ ॥

मरीचीनसतो मेघान्मेघान् वाऽप्यसतोऽम्बरे ।

विद्युतो वा विना मेघैः पश्यन् मरणमृच्छति ॥ १२ ॥

मरीचीनसत इत्यत्र प्रकरणान्मरीचिशब्देन मेघज्योतिरुच्यते । मरीचीना विशेषणम्—असत इति । विद्युतो वा विना मेघादिति अभ्रान्तच्छटा एव सर्वदा मेघसंबन्धोपलभ्यमाना ग्राह्या, नान्या विद्युदिति, ता हि विना मेघदर्शनमपि सुदूरात् स्वस्थैरप्युपलभ्यन्ते ॥ १२ ॥

सून्मयीमिव यः पात्रीं कृष्णास्वरसमावृताम् ।

आदित्यमीक्षते शुद्धं चन्द्रं वा न स जीवति ॥ १३ ॥

अपर्वणि यदा पश्येत् सूर्याचन्द्रमसोर्ग्रहम् ।

अव्याधितो व्याधितो वा तदन्तं तस्य जीवितम् ॥ १४ ॥

नक्तं सूर्यमहश्चन्द्रमनशौ धूममुत्थितम् ।

अग्निं वा निष्प्रभं रात्रौ दृष्ट्वा मरणमृच्छति ॥ १५ ॥

प्रभावतः प्रभाहीनान्निष्प्रभांश्च प्रभावतः ।

नरा विलिङ्गान् पश्यन्ति भावान् भावाञ्जिहासवः १६

व्याकृतीनि विवर्णानि विसंख्योपगतानि च ।

विनिमित्तानि पश्यन्ति रूपाण्यायुःक्षये नराः ॥ १७ ॥

यश्च पश्यत्यदृश्यान् वै दृश्यान् यश्च न पश्यति ।

तावुभौ पश्यतः क्षिप्रं यमक्षयमसंशयम् ॥ १८ ॥

शुद्धमिति मेघानन्तरितम् । रात्रावित्यनेन दिवा वृत्ति-निष्प्रभत्वदर्शनमरिष्टं नैवेति दर्शयति । विलिङ्गानिति विगत-सहजलिङ्गान् । तेन प्रभाव्यतिरिक्ताज्जनादि<sup>(१)</sup>लिङ्गविपर्यये रिष्टं भवति । भावानिति प्राणान्, किंवा भावानिति पञ्चमहाभूतानि शरीररूपाणि । व्याकृतीनीति विविधाकृतीनि । विवर्णानीति विरुद्धवर्णानि । विसंख्योपगतानीति विपरीतसंख्यायुक्तानि । विनिमित्तानीति विगतनिमित्तानि । व्याकृत्यादिकारकहेतुव्यतिरेकेण व्याकृत्यादियुक्तरूपदर्शनमरिष्टमित्यर्थः । रूपाणीति रूप-वन्ति द्रव्याणि ॥ १३-१८ ॥

अशब्दस्य च यः श्रोता शब्दान् यश्च न बुध्यते ।

द्वावप्येतौ यथा प्रेतौ तथा ज्ञेयौ विजानता ॥ १९ ॥

संवृत्याङ्गुलिभिः कर्णौ ज्वालाशब्दं य आतुरः ।

न शृणोति गतासुं तं बुद्धिमान् परिवर्जयेत् ॥ २० ॥

अशब्दस्येत्यादिना श्रोत्रारिष्टमाह । ज्वालायाः शब्द इव शब्दो ज्वालाशब्दः, तम् ॥ १९ ॥ २० ॥

विपर्ययेण यो विद्यादन्धानां साध्वसाधुताम् ।

न वा तान् सर्वशो विद्यात्तं विद्याद्विगतायुषम् ॥ २१ ॥

विपर्ययेणेत्यादिना प्राणारिष्टमुच्यते । न वा तान् सर्वशो विद्यादिति सर्वथैव गन्धाद्बुद्ध्यमानशुभान् वा न वेत्ति ॥ २१ ॥

यो रसान्न विजानाति न वा जानाति तत्त्वतः ।

मुखपाकादते पक्वं तमाहुः कुशला नरम् ॥ २२ ॥

तत्त्वत इति स्वकीयेन रूपेण । मुखपाकशब्दो रसानादोपो-पलक्षणं; तेन, पित्तदुष्टरसनत्वाद्रसान्यथात्वग्राहकस्य व्युदा-सोऽवबुध्यते । पक्वमिति सपूर्णयुःकालम् ॥ २२ ॥

१ ‘प्राणान्’ इति पा० । २ ‘द्वावप्येतौ यथा प्रेतौ तथा ज्ञेयौ विजानता’ इति पा० । ३ ‘तावुभौ पश्यतः क्षिप्रं यमक्षयमसंशयम्’ इति पा० । ४ ‘न चैतान्’ इति पा० ।

१ ‘प्राणान्’ इति पा० । २ ‘द्वावप्येतौ यथा प्रेतौ तथा ज्ञेयौ विजानता’ इति पा० । ३ ‘तावुभौ पश्यतः क्षिप्रं यमक्षयमसंशयम्’ इति पा० । ४ ‘न चैतान्’ इति पा० ।

उष्णाञ्छीतान् खराञ्छक्ष्णान्मृदून्पि च दारुणान् ।  
स्पृश्यान् स्पृष्ट्वा ततोऽन्यत्वं समूर्पुस्तेषु मन्यते ॥२३॥

ततोऽन्यत्वमिति उष्णे शीतत्वं, श्लक्ष्णे खरत्वमित्यादि  
मन्यते ॥ २३ ॥

अन्तरेण तपस्तीव्रं योगं वा विधिपूर्वकम् ।  
इन्द्रियैरधिकं पश्यन् पञ्चत्वमधिगच्छति ॥ २४ ॥  
इन्द्रियाणामृते दृष्टेरिन्द्रियार्थानदोषजान् ।  
नरः पश्यति यः कश्चिदिन्द्रियैर्न स जीवति ॥२५॥

संप्रति सर्वेन्द्रियरिष्टं सामान्येन ब्रूते—अन्तरेणेत्यादि ।  
अन्तरेणेति विना । योगमित्यस्य विशेषणं—विधिपूर्वकमिति,  
अनेन यथाविकृतस्यैव योगस्यातीन्द्रियज्ञाने समर्थत्वमुक्तम् ।  
अधिकमिति अस्मदादीन्द्रियाविषयम् । पञ्चत्वमिति मरणम् ।  
दृष्टि उपलब्धि, तथा दृष्ट्या दृष्टिशक्तिरुपचारादुच्यते, तेन  
ऋते दृष्टिमिति उपलब्धि विना, ततश्चेन्द्रियाणामुपलब्धिर्शक्तिं  
विना य इन्द्रियैरुपलब्धुमशक्यान् पश्येदिन्द्रिये, न स जीवति ।  
अदोषजानित्यनेन च दोषस्वभावादिन्द्रियाशक्यार्थग्रहणं निरा-  
करोति । यथा—अङ्गुलियन्त्रितं चक्षुर्वीतदुष्ट्याऽऽसन्नवस्तुद्वय-  
मिन्द्रियाविषयं पश्यति, तथा पित्तदुष्टरसनं शुद्धं न मधुर  
प्रत्येतीत्यादि बोध्यम् ॥ २४ ॥ २५ ॥

स्वस्थाः प्रज्ञाविपर्यासैरिन्द्रियार्थेषु वैकृतम् ।  
पश्यन्ति येऽसद्वहुशस्तेषां मरणमादिशेत् ॥ २६ ॥

स्वस्था इति अविकृतेन्द्रियमनस । प्रज्ञाविपर्यासैरिति शेषी-  
भूतासुप्रभावकृत प्रज्ञाविपर्यासः । असदिति अयथाभूतम् ।  
बहुश इत्यनेन सकृदर्शनस्य नारिष्टत्वम् ॥ २६ ॥

तत्र श्लोकः—

एतदिन्द्रियविज्ञानं यः पश्यति यथातथम् ।  
मरणं जीवितं चैव स भिपक्व ज्ञातुमर्हति ॥ २७ ॥

इत्यग्निवेशकृते तन्त्रे चरकप्रतिस्संस्कृते इन्द्रिय-  
स्थाने इन्द्रियानीकमिन्द्रियं नाम  
चतुर्थोऽध्यायः ॥ ४ ॥

इन्द्रियविज्ञानमिन्द्रियगतरिष्टविज्ञानम् । जीवितज्ञानं चेह  
रिष्टज्ञान्येन्द्रियज्ञाने सति भवतीति ज्ञेयम् ॥ २७ ॥

इति श्रीचक्रपाणिदत्तविरचितायामायुर्वेददीपिकायां  
चरकतात्पर्यटीकायामिन्द्रियस्थाने इन्द्रियानी-  
कमिन्द्रियं नाम चतुर्थोऽध्यायः ॥ ४ ॥

### पञ्चमोऽध्यायः ।

अथातः पूर्वरूपीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

इन्द्रियगतरिष्टमभिधाय सत्त्वादीनामग्रे सूचितानामरिष्टमग्रे  
वक्तुं युज्यते, तत्त्वल्पवक्तव्यत्वादुल्लङ्घ्य बहुवक्तव्यं पूर्वरूपरि-  
ष्टमभिधातुं पूर्वरूपीयोऽभिधीयते, प्रथमाध्याये तु सत्त्वादीना-  
मग्रेऽभिधानमिन्द्रियै समं बुद्धिसाधनत्वादिप्रसङ्गागतं ज्ञेयम् ।  
व्याविस्तु यद्यपि बहुवक्तव्यं. कतमानिचारीरीयेऽग्रे सूत्रितश्च,  
तथाऽपि पूर्वरूपपूर्वकत्वाद् व्याधे पूर्व पूर्वरूपनिरूपणमिहः  
सूत्रे त्वग्रे व्याधिवचनेन पूर्व रूपाद् व्याधे पूर्वरूपबोध्यस्य  
प्राधान्यं दर्शयति ॥ १ ॥ २ ॥

पूर्वरूपाण्यसाध्यानां विकाराणां पृथक् पृथक् ।  
भिन्नाभिन्नानि वक्ष्यामो भिपजां ज्ञानवृद्धये ॥ ३ ॥  
पूर्वरूपाणि सर्वाणि ज्वरोक्तान्यतिमात्रया ।  
यं विशन्ति विशत्येनं मृत्युर्ज्वरपुरःसरः ॥ ४ ॥  
अन्यस्यापि च रोगस्य पूर्वरूपाणि यं नरम् ।  
विशन्त्यनेन कल्पेन तस्यापि मरणं ध्रुवम् ॥ ५ ॥

भिन्नाभिन्नानीति साधारणासाधारणानि । तत्र 'पूर्वरूपाणि'  
इत्यादिना 'तस्यापि मरणं ध्रुवम्' इत्यन्तेन सर्वव्याधिपूर्-  
वरूपरिष्टं साधारणमुक्तं, 'पूर्वरूपैकदेशांस्तु' इत्यादिना तु प्रति-  
व्याधिमिन्नपूर्वरूपापरिष्टमुच्यते । अन्ये तु भिन्नाभिन्नानीति  
उक्तानुक्तानीति ब्रुवते, तत्र ज्वरादिपूर्वरूपाण्युक्तानि, 'श्वभिरुष्ट्रैः  
खरैः' इत्यादि तु पूर्वरूपमनुक्तम् । सर्वाणीति समस्तानि ।  
अतिमात्रयेति अत्युत्पन्नत्वेन । ज्वरपुर सर इति ज्वरान-  
न्तरभावी । अनेन कल्पेनेत्यनेन सर्वाणि चातिमात्रया चेति  
दर्शयति ॥ ३-५ ॥

पूर्वरूपैकदेशांस्तु वक्ष्यामोऽन्यान् सुदारुणान् ।  
ये रोगाननुवध्नन्ति मृत्युर्ननुवध्यते ॥ ६ ॥  
वलं च हीयते यस्य प्रतिश्यायश्च वर्धते ।  
तस्य नारीप्रसक्तस्य शोषोऽन्तायोपजायते ॥ ७ ॥  
श्वभिरुष्ट्रैः खरैर्वाऽपि याति यो दक्षिणां दिशम् ।  
स्वप्ने यक्षमाणमासाद्य जीवितं स विमुञ्चति ॥ ८ ॥  
प्रेतैः सह पिबेन्मद्यं स्वप्ने यः कृप्यते शुना ।  
सुघोरं ज्वरमासाद्य जीवितं स विमुञ्चति ॥ ९ ॥

रोगाननुवध्नन्तीति रोगेण पश्चाद्भाविनाऽवश्यं युज्यन्ते ।  
मृत्युर्ननुवध्यते इति ये रोगैर्मृत्युरनुवध्यते । एतेनैतत्  
फलति—पूर्वरूपाणां यैर्व्याधिभिर्नियतः संबन्धस्तेऽवश्यं मारका  
भवन्तीत्यर्थः । "श्वोष्ट्रवराहखरैर्यानां ( नि. अ. ६ )" इत्यादि  
शोषनिदानेऽयुक्तं, तेन दक्षिणदिशागमनविशेषितमेव तद्वि-  
ष्टम् ॥ ६-९ ॥

लाक्षारक्ताम्बराभं यः पश्यत्यम्बरमन्तिकात् ।  
स रक्तपित्तमासाद्य तेनैवान्ताय नीयते ॥ १० ॥  
रक्तस्रग्भक्तसर्वाङ्गो रक्तवासा मुहुर्हसन् ।  
यः स्वप्ने ह्रियते नार्या स रक्तं प्राप्य सीदति ॥ ११ ॥

१ 'इन्द्रियाणामृते दृष्टेरिन्द्रियार्थान्न पश्यति । विपर्ययेण यो विद्यात्  
विद्याद्विगतायुषम्' इति पा० । २ 'ये सुबहुशस्तेषां' इति पा० ।  
च. सं. ४६

१ 'मृत्युर्ननुवध्यते' इति पा० । २ 'नीयते' इति पा० ।

अन्तिकादिति समीपात् । रक्तं प्राप्येति रक्तपित्तं प्राप्य ।  
सीदति म्रियते ॥ १० ॥ ११ ॥

शूलाटोपान्नकूजाश्च दौर्बल्यं चातिमात्रया ।  
नखादिषु च वैवर्ण्यं गुल्मेनान्तकरो ग्रहः ॥ १२ ॥  
लता कण्टकिनी यस्य दारुणा हृदि जायते ।  
स्वप्ने गुल्मस्तमन्ताय क्रूरो विशति मानवम् ॥ १३ ॥

आटोप कुक्षौ शब्दवद्वातभ्रमणम् । गृह्यते अनेनेति ग्रहो  
लिङ्गमित्यर्थः ॥ १२ ॥ १३ ॥

कायेऽल्पमपि संस्पृष्टं सुभृशं यस्य दीर्यते ।  
क्षतानि च न रोहन्ति कुष्ठैर्मृत्युर्हि नस्ति तम् ॥ १४ ॥  
नश्रस्याज्यावसिक्तस्य जुह्वतोऽग्निमनर्चिपम् ।  
पद्मान्युरसि जायन्ते स्वप्ने कुष्ठैर्मरिष्यते ॥ १५ ॥

संस्पृष्टमिति शस्त्रतृणादिसंस्पृष्टम् ॥ १४ ॥ १५ ॥

स्नातानुलिप्तगात्रेऽपि यस्मिन् गृध्रान्ति मक्षिकाः ।  
स प्रमेहेण संस्पर्शं प्राप्य तेनैव हन्यते ॥ १६ ॥  
स्नेहं बहुविधं स्वप्ने चण्डालैः सह यः पिबेत् ।  
बध्यते स प्रमेहेण स्पृश्यतेऽन्ताय मानवः ॥ १७ ॥

यद्यपि स्नातानुलिप्तगात्रे इत्यादिरिष्टं पुष्पितके “अपि  
स्नातानुलिप्तस्य” ( इ. अ. २ ) इत्यादिनोक्तं, तथाऽपीह  
प्रमेहेण मरणोपदर्शनार्थं पुनरुच्यते । तत्र च यदा प्रमेहपूर्व-  
रूपान्तराणि भवन्ति, एतच्च लक्षणं भवति, तदा प्रमेहेण  
मृत्युः; यदा तु प्रमेहपूर्वरूपाणि न भवन्ति, तदा येन केनापि  
व्याधिना मृत्युर्ज्ञेयः ॥ १६ ॥ १७ ॥

ध्यानायासौ तथोद्वेगौ मोहश्चास्थानसंभवः ।  
अरतिर्बलहानिश्च मृत्युर्नुमादपूर्वकः ॥ १८ ॥  
आहारद्वेषिणं पश्यन् लुप्तचित्तमुदार्दितम् ।  
विद्याद्धीरो मुमूर्षु तमुन्मादेनातिपातिना ॥ १९ ॥  
क्रोधनं त्रासबहुलं सकृत्प्रहसिताननम् ।  
मूर्च्छापिपासाबहुलं हन्त्युन्मादः शरीरिणम् ॥ २० ॥  
नृत्यन् रक्षोगणैः साकं यः स्वप्नेऽम्भसि सीदति ।  
स प्राप्य भृशमुन्मादं याति लोकमतः परम् ॥ २१ ॥  
असत्तमः पश्यति यः शृणोत्यप्यसतः स्वनान् ।  
बहून् बहुविधान् जाग्रत् सोऽपस्सारेण बध्यते ॥ २२ ॥  
मत्तं नृत्यन्तमाविध्य प्रेतो हरति यं नरम् ॥  
स्वप्ने हरति तं मृत्युरपस्सारपुरःसरः ॥ २३ ॥

उदार्दितमिति उदार्दयुक्तं, यद्वा, उदार्दितम् ऊर्ध्ववातादितम् ।  
आविध्येति अधःशिरसं कृत्वा ॥ १८-२३ ॥

स्तभ्येते प्रतिबुद्धस्य हनू मन्ये तथाऽक्षिणी ।  
यस्य तं बहिरायामो गृहीत्वा हन्त्यसंशयम् ॥ २४ ॥

१ ‘मज्जति’ इति पा० ।

शङ्कुलीर्वाऽप्यपूपान् वा स्वप्ने खादति यो नरः ।  
स चेत्तादृक् छर्दयति प्रतिबुद्धो न जीवति ॥ २५ ॥  
तादृगिति अपूपशङ्कुलीरूपम् ॥ २४ ॥ २५ ॥

एतानि पूर्वरूपाणि यः सम्यगवबुध्यते ।  
स एषामनुबन्धं च फलं च ज्ञातुमर्हति ॥ २६ ॥

एषामनुबन्धमिति एतत्पूर्वरूपोत्तरकालभाविनं व्याविम् ।  
फलं चैषा मृत्युरूपम् ॥ २६ ॥

इमांश्चाप्यपरान् स्वप्नान् दारुणानुपलक्षयेत् ।  
व्याधितानां विनाशाय क्लेशाय महतेऽपि वा ॥ २७ ॥  
यस्योत्तमाङ्गे जायन्ते वंशगुल्मलतादयः ।  
वयांसि च विलीयन्ते स्वप्ने मौण्ड्यमियाच्च यः ॥ २८ ॥  
गृध्रो लूकश्वकाकाद्यैः स्वप्ने यः परिवार्यते ।  
रक्षःप्रेतपिशाचस्त्रीचण्डालद्रविडान्ध्रकैः ॥ २९ ॥  
वंशवेत्रलतापाशतृणकण्टकसङ्कटे ।

संसृजति हि यः स्वप्ने यो गच्छन् प्रपतत्यपि ॥ ३० ॥  
भूमौ पांशूपधानायां वल्मीके वाऽथ भस्मनि ।  
श्मशानायतने श्वध्रे स्वप्ने यः प्रपतत्यपि ॥ ३१ ॥  
कलुषेऽम्भसि पङ्के वा कूपे वा तमसाऽऽवृते ।  
स्वप्ने मज्जति शीघ्रेण स्रोतसा ह्रियते च यः ॥ ३२ ॥  
स्नेहपानं तथाऽभ्यङ्गः प्रच्छर्दनविरेचने ।  
हिरण्यलाभः कलहः स्वप्ने वन्धपराजयौ ॥ ३३ ॥

उपानद्युगनाशश्च प्रपातः पादचर्मणोः ।  
हर्षः स्वप्ने प्रकुपितैः पितृभिश्चावभर्त्सनम् ॥ ३४ ॥  
दन्तचन्द्रार्कनक्षत्रदेवतादीपचक्षुषाम् ।  
पतनं वा विनाशो वा स्वप्ने भेदो नगस्य वा ॥ ३५ ॥  
रक्तपुष्पं वनं भूमिं पापकर्मालयं चिताम् ।

गुहान्धकारसंवाधं स्वप्ने यः प्रविशत्यपि ॥ ३६ ॥  
रक्तमाली हसन्नुच्चैर्दिग्वासा दक्षिणां दिशम् ।  
दारुणामटवीं स्वप्ने कपियुक्तेन याति वा ॥ ३७ ॥  
काषायिणामसौम्यानां नश्रानां दण्डधारिणाम् ।  
कृष्णानां रक्तनेत्राणां स्वप्ने नेच्छन्ति दर्शनम् ॥ ३८ ॥  
कृष्णा पीपा निराचारा दीर्घकेशनखस्तनी ।  
विरागमाल्यवसना स्वप्ने कालनिशा मता ॥ ३९ ॥

इत्येते दारुणाः स्वप्ना रोगी यैर्याति पञ्चताम् ।  
अरोगः संशयं गत्वा कश्चिदेव प्रमुच्यते ॥ ४० ॥

क्लेशाय महतेऽपि वेद्यत्रोरोगिणां क्लेशाय महत् इति  
बोद्धव्यं, रोगिणां तु मरणायैव, यत उत्तरत्रोपसंहारे ‘इत्येते  
दारुणाः स्वप्नाः’ इत्यादौ यथोक्तमेव विभागं करिष्यति ।

१ ‘स चेत् प्रच्छर्दयेत्तादृक्’ इति पा० । २ ‘द्रवितान्धकैः’ इति  
पा० । ३ ‘प्रमुच्यति’ इति पा० । ४ ‘लगति’ इति पा० । ५ ‘प्रवि-  
शत्यपि’ इति पा० । ६ ‘नीयते’ इति पा० । ७ ‘चन्द्रतारार्कन-  
क्षत्रं’ इति पा० । ८ ‘पापाननाचारा’ इति पा० ।

वयासीति पक्षिण । गृध्रादिकाकान्तैः परिवार्यत इति संबन्धः । संसृज्यतीति संयुक्तो भवति । किवा, 'प्रसुह्यति' इति पाठः, तत्र प्रसुह्यतीति वंशादिसङ्कटे लग्नं सन्नं निर्गममार्गमासादयति । प्रपतत्यपीति भूमावित्यादिना योज्यम् । पाशप्रधानायामिति धूलिसंयुक्त्यायम् । किवा, भूमावित्यादि प्रपततीत्यनेन योज्यम् । उपानत् पादत्राणम् । रक्तपुष्पमिति वनविशेषणम् । गुहान्धकारसंवाधमिति गुहान्धकाररूपं कष्टकारकम् । दिग्वासा नम्रः सन् । कपियुक्तेन 'यानेन' इति शेषः । कश्चिदेव प्रसुच्यत इति अरोगान् प्रति नैतत् स्वप्नानां रिष्टत्वं, तेन, अरोगेष्वेतेषां मरणव्यभिचारेण नैकान्तत्वेन रिष्टत्वमिति वदन्ति ॥ २७-४० ॥

मनोवहानां पूर्णत्वाद्दोषैरतिबलैस्त्रिभिः ।  
स्रोतसां दारुणान् स्वप्नान् काले पश्यति दारुणे ॥ ४१ ॥  
नातिप्रसुप्तः पुरुषः सफलानफलांस्तथा ।  
इन्द्रियेशेन मनसा स्वप्नान् पश्यत्यनेकधा ॥ ४२ ॥

यथैतत् स्वप्नदर्शनं भवति तदाह—मनोवहानामित्यादि । मनोवहानि स्रोतांसि यद्यपि पृथङ्नेक्तानि, तथाऽपि मनसः "केवलं चेतनावच्छरीरमयनभूतं" (वि. अ. ५) इत्यभिधानात् सर्वशरीरस्रोतांसि गृह्यन्ते, विशेषेण तु हृदयाश्रितत्वान्मनसस्तदाश्रिता दश धमन्यो मनोवहा अभिधीयन्ते । त्रिभिरिति त्रिभिरपीत्यर्थः, तेन, पृथगपि दोषैः पूरणं ज्ञेयम् । नातिप्रसुप्त इति नातिनिद्राभिभूत इत्यर्थः । इन्द्रियेशेनेति इन्द्रियप्रेरकेण ॥ ४१ ॥ ४२ ॥

दृष्टं श्रुतानुभूतं च प्रार्थितं कल्पितं तथा ।  
भाविकं दोषजं चैव स्वप्नं सप्तविधं विदुः ॥ ४३ ॥

स्वप्नानां फलवत्त्वमफलवत्त्वं चोक्तं, तद्दर्शयितुं स्वप्नप्रकारानाह—दृष्टमित्यादि । दृष्टमिति चक्षुषा । अनुभूतं तु शेषेन्द्रियज्ञातम् । कल्पितमिति मनसा भावितम् । प्रार्थितं याज्ञाविषयीकृतम् । भाविकमिति भाविशुभाशुभफलसूचकम् । दोषजमिति उल्लेखवातादिदोषजन्यम् ॥ ४३ ॥

तत्र पञ्चविधं पूर्वमफलं भिषगादिशेत् ।  
दिवास्वप्नमतिह्रस्वमतिदीर्घं च बुद्धिमान् ॥ ४४ ॥  
दृष्टः प्रथमरात्रे यः स्वप्नः सोऽल्पफलो भवेत् ।  
न स्वपेद्यं पुनर्दृष्ट्वा स सद्यः स्यान्महाफलः ॥ ४५ ॥  
अकल्याणमपि स्वप्नं दृष्ट्वा तत्रैव यः पुनः ।  
पश्येत् सौम्यं शुभाकारं तस्य विद्याच्छुभं फलम् ॥ ४६ ॥

तत्र श्लोकः—

पूर्वरूपाण्यथ स्वप्नान् य इमान् वेत्ति दारुणान् ।  
न स मोहादसाध्येषु कर्माण्यारभते भिषक् ॥ ४७ ॥

१ 'हृदयस्थानत्वात्' इति पा० । २ 'तथैव च' इति पा० ।  
३ 'अल्पफलः' इति पा० ।

इत्यग्निवेशकृते तन्त्रे चरकप्रतिसंस्कृते इन्द्रियस्थाने  
पूर्वरूपीयमिन्द्रियं नाम पञ्चमोऽध्यायः ॥ ५ ॥

पूर्वं दृष्टादिकल्पितान्तं पञ्चविधस्वप्नफलम् । अफलस्वप्नान्तरमाह—दिवास्वप्नमित्यादि । दिवादृष्टं सर्वं स्वप्नं, तथा रात्रिदृष्टमपि अतिदीर्घमतिह्रस्वं च स्वप्नमफलं विद्यात्, फलशून्यत्वादिति । पारिशेष्याद्भाविकं दोषजन्यं च सफलम् । तत्र भाविकं शुभाशुभरूपतया शुभाशुभफलप्रदं, यत्तु दोषजन्यं तद्दोषप्रकोपजन्यव्याधिरूपफलसूचकतया सफलम् । अत्र चाध्याये येषामेव स्वप्नरूपविशिष्टरिष्टसंभवस्त एवोक्ता, तेन ग्रहण्यादीनां किमिति स्वप्नारिष्टानि नोक्तानीति न वाच्यं, तत्र विशिष्टरिष्टसंभवादेवानभिधानं ज्ञेयम् । 'दृष्टः प्रथमरात्रे यः' इत्यादिग्रन्थं केचिदत्र पठन्ति । स व्यक्तार्थ एव ॥ ४४-४७ ॥

इति श्रीचक्रपाणिदत्तविरचितायामयुर्वेददीपिकायां  
चरकतात्पर्यटीकायामिन्द्रियस्थाने पूर्वरूपीय-  
मिन्द्रियं नाम पञ्चमोऽध्यायः ॥ ५ ॥

## षष्ठोऽध्यायः ।

अथातः कतमानिशरीरीयमिन्द्रियं व्याख्यास्यामः १  
इति ह स्माह भगवानात्रेयः ॥ २ ॥

संप्रति पूर्वरूपीयानन्तर भाविव्याध्याश्रयारिष्टाभिधानार्थं  
कतमानिशरीरीयमिन्द्रियमुच्यते । कतमानि शरीराण्यधिकृत्य  
कृतं कतमानिशरीरीयम् ॥ १ ॥ २ ॥

कतमानि शरीराणि व्याधिमन्ति महामुने ! ।  
यानि वैद्यः परिहरेद्येषु कर्म न सिद्ध्यति ॥ ३ ॥  
इत्यात्रेयोऽग्निवेशेन प्रश्नं पृष्ठः सुदुर्वचम् ।  
आचक्ष्वे यथा तस्मै भगवांस्तन्निवोधत ॥ ४ ॥  
यस्य वै भाषमाणस्य रुजत्यूर्ध्वमुरो भृशम् ।  
अन्नं च च्यवते भुक्तं स्थितं चापि न जीर्यति ॥ ५ ॥  
बलं च हीयते शीघ्रं तृष्णा चातिप्रवर्धते ।  
जायते हृदि शूलं च तं भिषक् परिवर्जयेत् ॥ ६ ॥

प्रश्नमिति पृच्छाविषयम् । ऊर्ध्वमुर इति उरऊर्ध्वभाग इत्यर्थः । एतदध्यायप्रतिपाद्यानां चासाध्यव्याधीनां मरणसूचकेन रिष्टेन समं मरणसूचकतया साधर्म्यादनरिष्टानामपि व्याधीनामभिधानमिति श्रुते । यदि एत एवासाध्यव्याधयो मरणपूर्वरूपतया रिष्टरूपा एव भवन्ति तथैवाऽपि न काचित् क्षतिः । तेनारिष्टाविकारादरिष्टत्वमेव एतदध्यायवाच्यानां व्याधीनामिच्छामः ॥ ३-६ ॥

हिक्का गम्भीरजा यस्य शोणितं चातिसार्यते ।  
न तस्मै भेषजं दद्यात् सरन्नात्रेयशासनम् ॥ ७ ॥

१ 'इत्यग्निवेशेन गुरुः प्रश्नं पृष्ठः पुनर्वचुः' इति पा० । २ 'यस्य' इति पा० । ३ 'तदाऽपि' इति पा० ।

आनाहश्चातिसारश्च यमेतौ दुर्बलं नरम् ।  
व्याधितं विशतो रोगौ दुर्लभं तस्य जीवितम् ॥ ८ ॥  
आनाहश्चातितृष्णा च यमेतौ दुर्बलं नरम् ।  
विशतो विजहत्येनं प्राणा नातिचिराच्चरम् ॥ ९ ॥  
ज्वरः पौर्वाहिको यस्य शुष्ककासश्च दारुणः ।  
बलमांसविहीनस्य यथा प्रेतस्तथैव सः ॥ १० ॥

गम्भीरजा इति गम्भीरनाभ्यादिदेशजा, न तु गम्भीरा,  
तस्याः स्वहृत्पत एवासाध्यत्वेनोक्तत्वात् 'शोणित चातिसार्यते'  
इति विशेषणमनर्थकं स्यात् । व्याधितमित्यनेन हि आनाहा-  
तिसारातिरिक्तव्याधिगृहीतमिति दर्शयति । आनाहातिसारयो  
रोगत्वे सिद्धेऽपि 'रोगौ' इति विशेषेण रुजाकर्तृत्वोपदर्शनार्थम् ।  
इहालभ्य एव जीविते 'दुर्लभम्' इत्युक्तं, यथा—सर्वथाऽ-  
लभ्ये दुर्लभमिति । अन्ये तु दुर्लभमापया अनियतं मरणे  
रिष्टमिति ब्रुवते, एवम् "सशयप्राप्तमात्रेण जीवितं तस्य  
मन्यते" ( इ अ. ९ ) इत्यादावपि व्याख्यानयन्ति । अनिय-  
तरिष्टताऽस्वारस्य त्वस्माभिः पुष्पितक एवोक्तम् । "सशयप्राप्त-  
मात्रेण जीवितं तस्य मन्यते" इत्यस्य चार्थं यस्यस्यावनिमित्तीये  
वक्ष्यामः ॥ ७-१० ॥

यस्य मूत्रं पुरीषं च ग्रथितं संप्रवर्तते ।  
निरूप्यमाणो जठरिणः श्वसनो न स जीवति ॥ ११ ॥  
श्वयथुर्यस्य कुक्षिस्थो हस्तपादं विसर्पति ।  
ज्ञातिसङ्घं स संक्लेश्य तेन रोगेण हन्यते ॥ १२ ॥  
श्वयथुर्यस्य पादस्थस्तथा स्रस्ते च पिण्डके ।  
सीदतश्चाप्युभे जङ्घे तं भिषक् परिवर्जयेत् ॥ १३ ॥  
शूनहस्तं शूनपादं शूनगुह्योदरं नरम् ।  
हीनवर्णबलाहारमौषधैर्नोपपादयेत् ॥ १४ ॥

मूत्रं प्रथितमिति घनीभूतं ज्ञेयम् । ज्ञातिसङ्घं स संक्लेश्येति-  
वचनेन चिरमस्य रोगोऽनुवर्तते, ततः प्रत्याशया ज्ञातयस्तत्प्र-  
तीकारार्थं क्लिश्यन्ति, ततस्तु प्रियत एव न प्रतिकर्तुं पार्यते ।  
पिण्डके इति जङ्घामांसपिण्डके ॥ ११-१४ ॥

उरोयुक्तो बहुश्लेष्मा नीलः पीतः सलोहितः ।  
सततं च्यवते यस्य दूरान्तं परिवर्जयेत् ॥ १५ ॥  
हृष्टरोमा सान्द्रमूत्रः शूनः कासज्वरार्दितः ।  
क्षीणमांसो नरो दूराद्भ्रूयै वैधेन जानता ॥ १६ ॥  
त्रयः प्रकुपिता यस्य दोषाः कण्ठामिलक्षिताः ।  
कृशस्य बलहीनस्य नास्ति तस्य चिकित्सितम् ॥ १७ ॥  
ज्वरातिसारौ शोफान्ते श्वयथुर्वा तयोः क्षये ।  
दुर्बलस्य विशेषेण नरस्यान्ताय जायते ॥ १८ ॥  
पाण्डुरश्च कृशोऽत्यर्थं तृष्णयाऽभिपरिभुतः ।  
डम्बरी कुपितोच्छ्वासः प्रत्याख्येयो विजानता ॥ १९ ॥

उरोयु(मु)क्त इति उरः प्रभवत्वेनानुमीयमान । कण्ठामिलक्षिता  
इति दुरुपक्रमत्वेन ज्ञाता । किंवा 'कोष्ठा(ष्टेऽ)मिलक्षिता'  
इति पाठः, स व्यक्त एव । डम्बरी स्तब्धाश्रवलोकी, किंवा  
डम्बरी सरम्भवान् । कुपित उच्छ्वासो यस्य स कुपितो-  
च्छ्वासः ॥ १५-१९ ॥

हनुमन्याग्रहस्तृष्णा बलहासोऽतिमात्रया ।  
प्राणाश्चोरसि वर्तन्ते यस्य तं परिवर्जयेत् ॥ २० ॥

प्राणाश्चोरसि वर्तन्त इति वायव उरसि प्रकुपिता वैहन्ति,  
यदि तु जीवितं प्राणा इहोच्यन्ते, तदा तस्योरसि वर्तन्ते,  
मृत एव पुरुषो भवति, ततश्च तस्मिन् काले रिष्टेनासाध्यता  
ज्ञात्वा रोगिपरित्यागे वैद्यस्याप्रसिद्धिर्भवत्येवेति कृत्वा प्राणा  
वायव इहोच्यन्ते इति ब्रुवते, यथ तु ब्रूम —सद्योमरणीयारि-  
ष्टवदेतत् प्रत्यासन्नमृत्युगमकमेव भविष्यतीति ॥ २० ॥

ताम्यत्यायच्छते शर्म न किञ्चिदपि विन्दति ।

क्षीणमांसबलाहारो मुमुर्षुरचिराच्चरः ॥ २१ ॥

विरुद्धयोनयो यस्य विरुद्धोपक्रमा भृशम् ।

वर्धन्ते दारुणा रोगाः शीघ्रं शीघ्रं स हन्यते ॥ २२ ॥

बलं विज्ञानमारोग्यं ग्रहणी मांसशोणितम् ।

एतानि यस्य क्षीयन्ते क्षिप्रं क्षिप्रं स हन्यते ॥ २३ ॥

आरोग्यं हीयते यस्य प्रकृतिः परिहीयते ।

सहसा सहसा तस्य मृत्युर्हरति जीवितम् ॥ २४ ॥

तत्र श्लोकः—

इत्येतानि शरीराणि व्याधिमन्ति विवर्जयेत् ।

न ह्येषु धीराः पश्यन्ति सिद्धिं काञ्चिदुपक्रमात् ॥ २५ ॥

इत्यग्निवेशकृते तन्त्रे चरकप्रतिसंस्कृते इन्द्रियस्थाने  
कतमानिशरीरीयमिन्द्रियं नाम षष्ठोऽध्यायः ॥ ६ ॥

आयच्छते अज्ञानि क्षिपति । विरुद्धयोनय इति परस्परविरु-  
द्धधर्माणः । विरुद्धयोनयोऽपि स्वल्पतयैकदूष्यतया वा अविरु-  
द्धोपक्रमा अपि भवन्तीत्यत उक्तं—विरुद्धोपक्रमा इति । आ-  
रोग्यं हीयते इति अत्रोक्तारोग्यतिरिक्तारोग्यद्वया आरोग्यहानि-  
र्बोधा । प्रकृतिः परिहीयते इति स्वभाव सुशीलत्वादिरूपः  
क्षीयते, किंवा, प्रकृतिर्जन्मप्रतिबद्धा श्लेष्मप्रकृत्यादिरूपा  
हीयते ॥ २१-२५ ॥

इति श्रीचक्रपाणिदत्तविरचितायामायुर्वेददीपिकायां चर-  
कतात्पर्यटीकायामिन्द्रियस्थाने कतमानिशरीरीय-  
मिन्द्रियं नाम षष्ठोऽध्यायः ॥ ६ ॥

१ 'शङ्खे' इति पा० । २ 'उरोमुक्त' इति पा० । ३ 'शुष्क-  
कासज्वरार्दितः' इति पा० । ४ 'कोष्ठेऽमिलक्षिताः' इति, 'कण्ठा-  
मिलक्षिताः' इति च पा० ।

१ 'भवन्ति' इति पा० । २ 'व्यायच्छते' ताम्यति च शर्म  
किञ्चिन्न विन्दति' इति पा० । ३ 'विकारा यस्य वर्धन्ते' इति पा० ।  
४ 'मांससारिणी' इति पा० । ५ 'हीयन्ते' इति पा० । ६ 'विकारा  
यस्य वर्धन्ते' इति पा० । ७ 'व्यायच्छते' इति पा० । ८ 'परस्पर-  
विरुद्धधर्माणः' इति पा० ।



## सप्तमोऽध्यायः ।

अथातः पञ्चरूपीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

व्याख्यानान्तरं वेदनोपद्रवौ उद्दिष्टौ, तौ च पूर्वाध्याय एव “शूलाटोपान्नकूजाश्च” (इं. अ. ५) इत्यादिना तथा अन्यत्र “आनाहृत्वातिसारश्च” (इं. अ. ६) इत्यादिना रिष्ट-रूपतया उक्तावेवेति कृत्वा छायाप्रतिच्छायाकारिण्यस्य क्रम-प्राप्तस्याभिधायकं पञ्चरूपीयमुच्यते । पञ्चरूपामधिकृत्य कृतं पञ्चरूपीयम् ॥ १ ॥ २ ॥

दृष्ट्यां यस्य विजानीयात् पञ्चरूपां कुमारिकाम् ।  
प्रतिच्छायामयीमक्षणेनैवमिच्छेच्चिकित्सितुम् ॥ ३ ॥

पञ्चरूपमिति नष्टरूपम् । कुमारिकामिति पुरुषान्तरनयन-गतां कुमारिका, किंवा, आतुरनयनगतामेव । यदुक्तं हारीते—  
“अदर्शनमसद्योते नेत्रे नष्टकुमारिके” इति । प्रतिच्छायामयी-मिति प्रतिच्छायाकारूपम् ॥ ३ ॥

ज्योत्स्नायामातपे दीपे सलिलादर्शयोरपि ।  
अङ्गेषु विकृता यस्य छाया प्रेतस्तथैव सः ॥ ४ ॥

अन्यत्रापि छायाविकृतिमाह—ज्योत्स्नेत्यादि । अङ्गेषु विकृ-तेति शिरोबाहुजङ्घादिषु छायाविकरणभूतेषु भवन्ती प्रति-च्छाया यस्य विकृता भवतीत्यर्थः । तेन व्यस्तसमस्ताङ्गविकृ-ताऽपि छाया गृह्यते । अन्ये तु—विभक्तिविपरिणामादङ्ग-नामिति व्याख्यानयन्ति, तथा च सुगम एवार्थः ॥ ४ ॥

छिन्ना भिन्नाऽऽकुला छाया हीना वाऽप्यधिकाऽपि  
वा ।

नष्टा तन्वी द्विधा छिन्ना विकृता विशिरा च या ॥ ५ ॥

एताश्चान्याश्च याः काश्चित् प्रतिच्छाया विगर्हिताः ।  
सर्वा मुमूर्षतां ज्ञेया न चेदक्षयनिमित्तजाः ॥ ६ ॥

एतानेव छायाविकृतिभेदानाह—छिन्नेत्यादि । आकुलेति अनिश्चितप्रतिबिम्बा । विकृता विकृतानुकारिणी । यद्यप्यरि-ष्टाविकारेऽनिमित्तमेव यद्भवति तदरिष्टमुक्तं, तथाऽपि पुन स्पष्टार्थं ‘न चेदक्षयनिमित्तजा’ इत्युक्तम् ॥ ५ ॥ ६ ॥

संस्थानेन प्रमाणेन वर्णेन प्रभया तथा ।

छाया विवर्तते यस्य स्वस्योऽपि प्रेत एव सः ॥ ७ ॥

सप्रति छायारूपं सामान्येन दर्शयच्छायाश्रयारिष्टमाह—  
संस्थानेनेत्यादि । एतच्च छायाप्रतिच्छाययोः समानं सूत्रम् ।  
तत्र संस्थानेन प्रमाणेन च प्रतिच्छाया स्वरूपकथनं, तथा  
वर्णेन प्रभया च छायायाः स्वरूपकथनम् । तत्र संस्थानेन  
प्रमाणेन च सदृशी छाया प्रतिच्छाया ज्ञेया, वर्णेन प्रभया च  
लक्षिता वर्णप्रभाश्रयाऽप्रे वक्ष्यमाणा पञ्चविधा छाया ज्ञेया ।  
अत्र यत्तदोर्नित्याभिसंबन्धात् ‘सा’ इत्यध्याहार्यते । तेन संस्था-

नादिभिर्न्या छाया प्रतिच्छायाकारूपा, सा यस्य विवर्तते अन्यथा  
भवति, स प्रेत एवेति योजना ॥ ७ ॥

संस्थानमाकृतिर्ज्ञेया सुषमा विषमा च सा ।  
मध्यमल्पं महच्चोक्तं प्रमाणं त्रिविधं नृणाम् ॥ ८ ॥  
प्रतिप्रमाणसंस्थाना जलादर्शातपादिषु ।

छाया या सा प्रतिच्छाया छाया वर्णप्रभाश्रया ॥ ९ ॥

प्रतिच्छायाकारणभूते संस्थानप्रमाणे एव विवृणोति—संस्था-  
नमित्यादि । आकृति आकार । प्रतीत्यादि प्रतिच्छायाविवरणं,  
‘छाया वर्णप्रभाश्रया’ इत्यादि तु छायाविवरणं भविष्यति ।  
प्रतिप्रमाणसंस्थानेनैव प्रति सादृश्ये, तेन प्रमाणसदृशी, संस्था-  
नसदृशी च । प्रमाणसंस्थानसदृशतया जलादिषु या छाया,  
सा प्रतिच्छाया । छाया तु या पञ्चविधा सा वर्णप्रभाश्रया  
वर्णप्रभासहचरितोपलभ्यत इत्यर्थः ॥ ८ ॥ ९ ॥

खादीनां पञ्च पञ्चानां छाया विविधलक्षणाः ।  
नाभसी निर्मला नीला सस्नेहा सप्रभेव च ॥ १० ॥  
रूक्षा श्यावारुणा या तु वायवी सा हतप्रभा ।  
विशुद्धरक्ता त्वाग्नेयी दीप्ताभा दर्शनप्रिया ॥ ११ ॥  
शुद्धवैदूर्यविमला सुस्निग्धा चाम्भसी मता ।  
स्थिरा स्निग्धा घना श्लक्ष्णा श्यामा श्वेता च पार्थिवी  
वायवी गर्हिता त्वासां चतस्रः स्युः सुखोदयाः ।  
वायवी तु विनाशाय क्लेशाय महतेऽपि वा ॥ १३ ॥

खादीनामित्यादिना छाया विभजते । सप्रभेति दीप्ताभा ।  
वायवी गर्हितेति वायवी रिष्टाय प्राचो भवति । यस्य जन्मप्र-  
भृति वायवी, स चापि प्रभूतक्लेशभागभवतीत्याह—वायवीत्यादि ।  
विनाशायेति अकस्मादुत्पन्ना विनाशाय, सहजा तु वायवी  
क्लेशायेति ज्ञेयम् ॥ १०-१३ ॥

स्यात्तैजसी प्रभा सर्वा सा तु सप्तविधा स्मृता ।  
रक्ता पीता सिता श्यावा हरिता पाण्डुराऽसिता १४  
तासां याः स्युर्विकासिन्यः स्निग्धाश्च विपुलाश्च याः ।  
ताः शुभा रूक्षमलिनाः संक्षिप्ताश्चाशुभोदयाः ॥ १५ ॥

संप्रति छायाश्रयत्वेन वर्णभेद उक्तः, तत्र वर्णभेदास्तदरिष्टं  
च प्रथमाध्याय एवोक्तं, प्रभायास्तु भेदं रिष्टं चाह—स्यात्तैजसी-  
त्यादि । प्रभा च यद्यपि प्रथमाध्याये संग्रहे नोक्ता, तथाऽपि  
तत्र छायाश्रयत्वेन वर्णभेदा उक्ताः, तत्र वर्णभेदास्तदरिष्टं च  
प्रथमाध्याये संग्रहेणोक्तं, छायाश्रयत्वेन तत्र प्रभाऽपि सूचितेति  
ज्ञेयम् । अशुभोदया इति अकस्मादुत्पादे मरणोदया, सहजो-  
त्पादे तु बहुदुःखरूपा अशुभोदया इति ज्ञेयम् ॥ १४ ॥ १५ ॥

वर्णमाक्रामति छाया भास्तु वर्णप्रकाशिनी ।  
आसन्ना लक्ष्यते छाया भाः प्रकृष्टा प्रकाशते ॥ १६ ॥

१ स्निग्धाऽऽयता इति पा० । २ ‘शुभोदया.’ इति पा० ।  
३ ‘अकस्मादुत्पन्ना’ इति पा० । ४ ‘संक्षिप्ता.’ इति पा० । ५ ‘प्रभा’  
इति पा० । ६ ‘विकृष्टा भाः’ इति पा० ।

१ ‘प्रेतस्तथाविध.’ इति पा० । २ ‘विकृताङ्गानुसारिणी’ इति पा० ।

नाच्छायो नाप्रभः कश्चिद्विशेषाश्चिह्नयन्ति तु ।  
नृणां शुभाशुभोत्पत्तिं काले छायाप्रभाश्रयाः ॥ १७ ॥

प्रभाच्छाययोर्दुर्लक्ष्यत्वेन भेदकं लक्षणमाह—वर्णमित्यादि ।  
वर्णमाकामतीति छायाकान्तो वर्णो नोपलभ्यते सम्यक् ।  
आसन्ना लक्ष्यते छाया, यथा—चित्रगता छाया प्रत्यासन्नैव  
लक्ष्यते । भा प्रकृष्टा प्रकाशते, यथा—मणिमौक्तिकादीना  
प्रभा दूरादुपलभ्यते इत्यर्थः । विशेषा इति छायाप्रभयोः शुभा-  
शुभरूपविशेषा । चिह्नयन्तीति गमयन्ति । काले इति  
परिपाककाले ॥ १६ ॥ १७ ॥

कामलाऽक्षणोर्मुखं पूर्णं शङ्खयोर्मुक्तमांसता ।  
संत्रासश्चोष्णगात्रत्वं यस्य तं परिवर्जयेत् ॥ १८ ॥  
उत्थाप्यमानः शयनात् प्रमोहं याति यो नरः ।  
मुहुर्मुहुर्न सप्ताहं स जीवति विकत्थनैः ॥ १९ ॥  
संसृष्टा व्याधयो यस्य प्रतिलोमानुलोमगाः ।  
व्यापन्ना ग्रहणी प्रायः सोऽर्धमासं न जीवति ॥ २० ॥

कामलाऽक्षणोरिति कामलिन इव पीताक्षत्वम् । विकत्थन  
इति निन्दापरः । संसृष्टा इति परस्परसंबद्धा, किंवा ससृ-  
ष्टदोषजन्या । प्रतिलोमानुलोमगा इति अधोमागोर्ध्वमार्ग-  
गता । व्यापन्ना ग्रहणीति च्छेदः, किंवा, व्यापन्ना  
ग्रहणी यस्य स 'व्यापन्नग्रहणी' इति पाठः । प्रायः सोऽर्धमासं  
न जीवतीति अनेनार्धमासमतिक्रम्यापि मरणं भवति, न तु  
मरणव्यभिचारः ॥ १८-२० ॥

उपरुद्धस्य रोगेण कर्शितस्याल्पमश्नतः ।  
बहु मूत्रपुरीषं स्याद्यस्य तं परिवर्जयेत् ॥ २१ ॥  
दुर्वलो बहु भुङ्क्ते यः प्राग्भुक्तादन्नमातुरः ।  
अल्पमूत्रपुरीषश्च यथा प्रेतस्तथैव सः ॥ २२ ॥  
इष्टं च गुणसंपन्नमन्नमश्नाति यो नरः ।  
शश्वच्च बलवर्णाभ्यां हीयते न स जीवति ॥ २३ ॥  
प्रकूजति प्रश्वसिति शिथिलं चातिसार्यते ।  
बलहीनः पिपासार्तः शुष्कास्यो न स जीवति ॥ २४ ॥  
ह्रस्वं च यः प्रश्वसिति व्याविद्धं स्पन्दते च यः ।  
मृतमेव तमात्रेयो व्याचक्षे पुनर्वसुः ॥ २५ ॥  
ऊर्ध्वं च यः प्रश्वसिति श्लेष्मणा चाभिभूयते ।  
हीनवर्णबलाहारो यो नरो न स जीवति ॥ २६ ॥

प्राग्भुक्तादिति यावदन्नं भुङ्क्ते स पूर्वदिनेषु ततो बहु भुङ्क्ते  
इत्यर्थः । इष्टमिति इष्टरसम् । गुणसंपन्नमिति पथ्यम् । शिथि-  
लमिति पूर्वेण संबध्यते, तेन श्लथ इव प्रकूजति । प्रश्वसिति  
अन्तः श्वास नयति । व्याविद्धमिति कुटिलम् ॥ २१-२६ ॥

१ 'छायाप्रतिच्छाययोः' इति पा० । २ 'संत्रासश्चोष्णता चङ्गे'  
इति पा० । ३ 'कर्मचन' इति पा० । ४ 'प्राग्भुक्त्वाऽन्नमातुरः'  
इति पा० । ५ 'वर्धिष्णुगुणसंपन्न' इति पा० ।

ऊर्ध्वाग्रे नयने यस्य मन्ये चारतकम्पने ।  
बलहीनः पिपासार्तः शुष्कास्यो न स जीवति ॥ २७ ॥  
यस्य गण्डावुपचितौ ज्वरकासौ च दारुणौ ।  
शूली प्रद्वेष्टि चाप्यन्नं तस्मिन् कर्म न सिध्यति ॥ २८ ॥  
व्यावृत्तमूर्धजिह्वास्यो भ्रुवौ यस्य च विच्युते ।  
कण्ठकेश्चाचिता जिह्वा यथा प्रेतस्तथैव सः ॥ २९ ॥  
शेफश्चात्यर्थमुत्सिक्तं निःसृतौ वृषणौ भृशम् ।  
अतश्चैव विपर्यासो विकृत्या प्रेतलक्षणम् ॥ ३० ॥  
निश्चितं यस्य मांसं स्यात्त्वगस्थिष्वेव दृश्यते ।  
क्षीणस्यानश्नतस्तस्य मासमायुः परं भवेत् ॥ ३१ ॥

तत्र श्लोकः—

इदं लिङ्गमरिष्टाख्यमनेकमभिजिज्ञिवान् ।  
आयुर्वेदविदित्याख्यां लभते कुशलो जनः ॥ ३२ ॥

इत्यश्विदेशकृते तन्त्रे चरकप्रतिसंस्कृते इन्द्रिय-  
स्थाने पञ्चरूपीयमिन्द्रियं नाम  
सप्तमोऽध्यायः ॥ ७ ॥

ऊर्ध्वाग्रे इति ऊर्ध्वमुखे । आरतकम्पने अविश्रान्तकम्पने ।  
उत्सिक्तमिति अन्तःप्रविष्टम् । अतश्चैव विपर्यास इति शेफोऽ-  
तिनिःसृतं, वृषणौ चातिप्रविष्टौ । विकृत्येति स्वभावं विना,  
तेन स्वभावोत्सिक्तशेफादि न रिष्टं, किन्त्वनिमित्तं कादाचित्कं  
सदेव रिष्टम् । निश्चितमिति क्षीणं, निशब्दस्य प्रतिषेधार्थत्वात् ।  
एवं च तथा मांसं क्षीणं भवति, यथा त्वगस्थिष्वेव लम्बा  
दृश्यते, किंवा निश्चितमुपचितं मांसं स्यात्, त्वगस्थिष्वेव  
दृश्यते त्वगस्थिमात्रावशेषो वा भवतीति यावत् ॥ २७-३२ ॥

इति श्रीचक्रपाणिदत्तविरचितायामायुर्वेददीपिकाया चरक-  
तात्पर्यटीकायामिन्द्रियस्थाने पञ्चरूपीयमिन्द्रियं  
नाम सप्तमोऽध्यायः ॥ ७ ॥

### अष्टमोऽध्यायः ।

अथातोऽवाकृशिरसीयमिन्द्रियं व्याख्यास्यामः ॥ १ ॥  
इति ह स्माह भगवानात्रेयः ॥ २ ॥

उक्तानुक्तिरिष्टपरिग्राहकेऽध्यायद्वये वक्तव्ये छायरिष्टाभिधा-  
यकत्वसाधर्म्यादवाकृशिरसीयोऽभिधीयते ॥ १ ॥ २ ॥  
अवाकृशिरा वा जिह्वा वा यस्य वा विशिरा भवेत् ।  
जन्तो रूपप्रतिच्छाया नैनमिच्छेच्चिकित्सितुम् ॥ ३ ॥  
जटीभूतानि पक्ष्माणि दृष्टिश्चापि निगृह्यते ।  
यस्य जन्तोर्न तं धीरो भेषजेनोपपादयेत् ॥ ४ ॥  
यस्य शूनानि वर्तमानि न समायान्ति शुष्यतः ।  
चक्षुषी चोपदिह्यते यथा प्रेतस्तथैव सः ॥ ५ ॥

१ 'यस्यानारतकम्पने' इति पा० । २ 'व्यावृत्तमुखजिह्वस्य' इति  
पा० । ३ 'तु त्वगस्थि चैव' इति पा० । ४ 'न गृह्यते' इति पा० ।  
५ 'चोददह्यते' इति पा० ।

भ्रुवोर्वा यदि वा मूर्ध्नि सीमन्तावर्तकान् बहून् ।  
अपूर्वानकृतान् व्यक्तान् दृष्ट्वा मरणमादिशेत् ॥ ६ ॥  
त्र्यहमेतेन जीवन्ति लक्षणेनानुरा नराः ।  
अरोगाणां पुनस्त्वेतत् षड्रात्रं परमुच्यते ॥ ७ ॥

अवाकृशिरा इति ऊर्ध्वपाद । एतच्छायाप्रकरणवक्तव्य-  
मपि शीघ्रमारकत्वख्यापनार्थमिह शीघ्रमारकरिष्ठेषु पठितम् ।  
अत्र ह्यरिष्टानि त्र्यह्यादिमारकाणि वक्तव्यानि । न समायान्तीति  
न परस्परं मिलन्ति । अपूर्वानिति असहजान् । अकृतानिति  
प्रयत्नेनाकृतान् ॥ ३-७ ॥

आयस्योत्पाटितान् केशान् यो नरो नावबुध्यते ।  
अनानुरो वा रोगी वा षड्रात्रं नातिवर्तते ॥ ८ ॥  
यस्य केशा निरभ्यङ्गा दृश्यन्तेऽभ्यक्तसन्निभाः ।  
उपरुद्धायुषं ज्ञात्वा तं धीरः परिवर्जयेत् ॥ ९ ॥

आयस्येति बलादाकृष्य । यद्यपि “तस्य केशलोमानि”  
( इ अ ३ ) इत्यादिनैव एतदरिष्टमित्युक्तं, तथाऽपीहातुरस्व-  
स्थविषयप्रतिपादनार्थं पुनरभिधानम् । किञ्च, तत्र ‘प्रलुच्येरन्’  
इति पदेन केशानामनुत्पादनमुक्तं, नेह तथेति विशेष ॥ ८ ॥ ९ ॥

ग्लायते नासिकावंशः पृथुत्वं यस्य गच्छति ।  
अशूनः शूनसंकाशः प्रत्याख्येयः स जानता ॥ १० ॥  
अत्यर्थविवृता यस्य यस्य चात्यर्थसंवृता ।  
जिह्वा वा परिशुष्का वा नासिका न स जीवति ॥ ११ ॥  
मुखं शब्दश्रवावोष्ठौ शुक्लश्यावातिलोहितौ ।  
विकृत्या यस्य वा नीलौ न स रोगाद्रिमुच्यते ॥ १२ ॥

ग्लायत इति दौर्बल्यं भजते । अशून इति परमार्थतोऽ-  
शूनः । विवृतेति निर्गता । संवृतेति प्रविष्टा । शब्दश्रवौ कर्णौ ।  
विकृत्येति सहजं विना, तथा हेतुं विनेत्यर्थः ॥ १०-१२ ॥

अस्थिश्वेता द्विजा यस्य पुष्पिताः पङ्कसंवृताः ।  
विकृत्या न स रोगं तं विहायारोग्यमश्नुते ॥ १३ ॥  
स्तब्धा निश्चेतना गुर्वी कण्टकोपचिता भृशम् ।  
श्यावा शुष्काऽथवा शूना प्रेतजिह्वा विसर्पिणी ॥ १४ ॥  
दीर्घमुच्छ्वस्य यो ह्रस्वं नरो निःश्वस्य ताम्यति ।  
उपरुद्धायुषं ज्ञात्वा तं धीरः परिवर्जयेत् ॥ १५ ॥  
हस्तौ पादौ च मन्ये च तालु चैवातिशीतलम् ।  
भवत्यायुःक्षये क्रूरमथवाऽपि भवेन्मृदु ॥ १६ ॥  
घट्टयज्जानुना जानु पादाबुध्यम्य पातयन् ।  
योऽपास्यति मुहुर्वैक्रमातुरो न स जीवति ॥ १७ ॥  
दन्तैश्छिन्दन्नखाग्राणि नखैश्छिन्दञ्छिरोरुहान् ।  
काष्ठेन भूर्मि विलिखन्न रोगात् परिमुच्यते ॥ १८ ॥  
दन्तान् खादति यो जाग्रदसाम्ना विरुदन् हसन् ।  
विजानाति न चेदुःखं न स रोगाद्रिमुच्यते ॥ १९ ॥

मुहुर्वैक्रमातुरो न स जीवति ॥ २० ॥  
उच्चैश्छिद्राणि विमृशन्नातुरो न स जीवति ॥ २० ॥

अस्थिवच्छ्वेता अस्थिश्वेता । विसर्पिणी वह्निर्निर्गता । निःश्व-  
स्येति अन्तरोच्छ्वास नीत्वा । अपास्यति मुहुरिति मुखमाक्षि-  
पति । असाम्ना इति उच्चैः । उच्चैश्छिद्राणीति नासाकर्णाक्षि-  
द्योतासि ॥ १३-२० ॥

यैर्विन्दति पुरा भावैः समेतैः परमां रतिम् ।  
तैरेवारममाणस्य ग्लानोर्मरणमादिशेत् ॥ २१ ॥  
न विभर्ति शिरो ग्रीवा न पृष्ठं भारमात्मनः ।  
न हनू पिण्डमास्यस्थमातुरस्य मुमूर्षतः ॥ २२ ॥  
सहसा ज्वरसंतापस्तृष्णा मूर्च्छा वलक्षयः ।  
विश्लेषणं च सन्धीनां मुमूर्षोरुपजायते ॥ २३ ॥  
गोसर्गे वदनाद्यस्य स्वेदः प्रच्यवते भृशम् ।  
लेपज्वरोपतप्तस्य दुर्लभं तस्य जीवितम् ॥ २४ ॥  
नोपैति कण्टमाहारो जिह्वा कण्ठमुपैति च ।  
आयुष्यन्तं गते जन्तोर्वलं च परिहीयते ॥ २५ ॥  
शिरो विक्षिपते कृच्छ्रान्मुञ्चयित्वा प्रपाणिकौ ।  
ललाटस्रुप्रतस्वेदो मुमूर्षुश्च्युतवन्धनः ॥ २६ ॥

तत्र श्लोकः—

इमानि लिङ्गानि नरेषु बुद्धिमान्  
विभावयेतावहितो मुमूर्षुषु ।  
क्षणेन भूत्वा ह्युपयान्ति कानिचि-  
न्नचाफलं लिङ्गमिहास्ति किञ्चन ॥ २७ ॥  
इत्यग्निवेशकृते तन्त्रे चरकप्रतिसंस्कृते इन्द्रि-  
यस्थानेऽवाकृशिरसीयमिन्द्रियं  
नामाष्टमोऽध्यायः ॥ ८ ॥

ग्लानोरिति क्षीयमाणस्य । भारमात्मन इति ऊर्ध्वश-  
रीरम् । पृष्ठमिति शरीराधोभाग । गोसर्गे इति प्रत्यूषे ।  
लेपज्वरः खलपशीतयुक्त कफज्वरः । कृच्छ्रादिति अशीघ्रं  
मुञ्चयित्वा, प्रपाणिकौ मणिबन्धादूर्ध्वं कूर्परपर्यन्तं ( शिरौ  
विक्षिपति ) ॥ २१-२७ ॥

इति श्रीचक्रपाणिदत्तविरचितायामायुर्वेदवीपिकायां  
चरकतात्पर्यटीकायामिन्द्रियस्थानेऽवाकृशिरसी-  
यमिन्द्रियं नामाष्टमोऽध्यायः ॥ ८ ॥

### नवमोऽध्यायः ।

अथातो यस्यश्यावनिमिर्त्तीर्यमिन्द्रियं व्याख्या-  
स्यामः ॥ १ ॥

इति ह स्माह भगवानात्रेयः ॥ २ ॥

१ ‘नातिवर्तते’ इति पा० । २ ‘ग्लायतो नासिकावंशः’ इति  
पा० । ३ ‘मुखशब्दश्चवावोष्ठौ’ इति पा० ।

१ ‘मुहुश्छिद्राणि’ इति पा० । २ ‘मुमूर्षुः श्वथबन्धनः’ इति  
पा० । ३ अय पाठो हस्तलिखितपुस्तके न पठ्यते । ४ ‘यस्यदयावीय’  
इति पा० ।

यस्य श्यावनिमित्तीयोऽपि उक्तानुत्तरिष्टाभिधायकतया उच्यते । यस्य श्यावशब्देन लक्षणया 'यस्य श्यावे' इत्यादि-  
ग्रन्थोक्तं रिष्टं ग्राह्यम् । तेन, यस्यश्यावरूपनिमित्तं रिष्टमविकृत्य  
कृतोऽध्यायो यस्यश्यावनिमित्तीयः ॥ १ ॥ २ ॥

यस्य श्यावे परिध्वस्ते हरिते चापि दर्शने ।  
आपन्नो व्याधिरन्ताय ज्ञेयस्तस्य विज्ञानता ॥ ३ ॥  
निःसंज्ञः परिशुष्कास्यः समृद्धो व्याधिभिश्च यः ।  
उपरुद्धायुषं ज्ञात्वा तं धीरः परिवर्जयेत् ॥ ४ ॥  
हरिताश्च सिरा यस्य लोमकूपाश्च संवृताः ।  
सोऽस्लाभिलापी पुरुषः पित्तान्मरणमश्नुते ॥ ५ ॥  
शरीरान्ताश्च शोभन्ते शरीरं चोपशुष्यति ।  
वलं च हीयते यस्य राजयक्ष्मा हिनस्ति तम् ॥ ६ ॥  
अंसाभितापो हिक्का च छर्दनं शोणितस्य च ।  
आनाहः पार्श्वशूलं च भवत्यन्ताय शोषिणः ॥ ७ ॥  
वातव्याधिरपस्सारी कुष्ठी शोफौ तथोदरी ।  
गुल्मी च मधुमेही च राजयक्ष्मी च यो नरः ॥ ८ ॥  
अचिकित्स्या भवन्त्येते बलमांसक्षये सति ।  
अन्येष्वपि विकारेषु तान् भिषक् परिवर्जयेत् ॥ ९ ॥  
विरेचनहृतानाहो यस्तृष्णानुगतो नरः ।  
विरिक्तः पुनराभ्याति यथा प्रेतस्तथैव सः ॥ १० ॥  
पेयं पातुं न शक्नोति कण्ठस्य च मुखस्य च ।  
उरसश्च विशुष्कत्वाद्यो नरो न स जीवति ॥ ११ ॥  
स्वरस्य दुर्बलीभावं हानिं च बलवर्णयोः ।  
रोगवृद्धिमयुक्त्या च दृष्ट्वा मरणमादिशेत् ॥ १२ ॥  
ऊर्ध्वश्वासं गतोष्माणं शूलोपहतबद्धणम् ।  
शर्म चानधिगच्छन्तं बुद्धिमान् परिवर्जयेत् ॥ १३ ॥

समृद्ध उपचितः । शरीरान्ता हस्तपादादयः । शोभन्त  
इति राजन्ते, किवा शोभायुक्ता भवन्ति । वात एव व्याधि-  
र्यस्य रोगिण स वातव्याधिः । तानिति बलमांसक्षययुक्तान् ।  
विरेचनेन हृत आनाहो यस्य स तथा । अयुक्तयेति अनुचित-  
रूपेण ॥ ३-१३ ॥

अपस्वरं भाषमाणं प्राप्तं मरणमात्मनः ।  
श्रोतारं चाप्यशब्दस्य दूरतः परिवर्जयेत् ॥ १४ ॥  
यं नरं सहसा रोगो दुर्बलं परिमुञ्चति ।  
संशयप्राप्तमात्रेयो जीवितं तस्य मन्यते ॥ १५ ॥  
अथ चेज्ज्ञातयस्तस्य याचेरन् प्रणिपाततः ।  
रसेनाद्यादिति ब्रूयान्नास्मै दद्याद्विशोधनम् ॥ १६ ॥  
मासेन चेन्न दृश्येत विशेषस्तस्य शोभनः ।  
रसैश्चान्यैर्वहुविधैर्दुर्लभं तस्य जीवितम् ॥ १७ ॥

१ 'सविद्धः' इति पा० । २ 'हरिताभाः' इति पा० । ३ 'रक्ती'  
इति पा० । ४ 'पेयं पातुं न शक्नोति शुष्कत्वादास्यकण्ठयोः । उर-  
सश्च विवद्धत्वाद्यो नरो न स जीवति' इति पा० ।

अपस्वरमिति विकृतस्वर यथा भवति तथा भाषमाणम् ।  
किं भाषमाणमित्याह—मरणमात्मन इति, मरिष्यामि मरि-  
ष्यामि भाषमाणमित्यर्थः । श्रोतारं चेत्यादि रिष्टानन्तरं  
'संशयप्राप्तमात्रेयः' इत्यादौ अनियतारिष्टतया आत्रेयस्यात्र  
मरणं प्रति सदेह इति ब्रूते । तच्च न, रिष्टस्य मरणाव्यभिचा-  
रित्वमाचार्येण प्रयत्नेनोक्तं, व्युत्पादितं चास्माभिः, किञ्च न च  
वीतसंशयस्यात्रेयस्य संशयोऽस्ति, तेन शिष्यव्युत्पत्त्यर्थमयमा-  
चार्यं संशयं दर्शयति, तथा निर्णयं करोति, यथा—“दृष्ट्वा  
प्रमेहं मधुरसपिच्छं मधूपमं स्याद्विविधो विचारः” (चि.  
अ. ६) इत्यादौ संशयं दर्शयित्वा निर्णयं दर्शितवान्, तथे-  
हापि दुर्बलस्य महता रोगमुक्तौ रिष्टं वा स्यात्, सर्वथा सन्तर्प-  
णाद्याविक्षयो वा स्यादिति सदेहः, रिष्टपक्षे तु मरणं, तत्र  
'अथ चेत्' इत्यादिना परीक्षामारभते, परीक्षायां च मासरसेन  
विशेषालाभे रिष्टत्वावधारणं भवतीति सुव्यवस्थोऽयं ग्रन्थः ।  
दुर्लभमिति अप्राप्यम् ॥ १४-१७ ॥

निष्ठूतं च पुरीषं च रेतश्चात्मसि मज्जति ।  
यस्य तस्यायुषः प्राप्तमन्तमाहुर्मनीषिणः ॥ १८ ॥  
निष्ठूते यस्य दृश्यन्ते वर्णा बहुविधाः पृथक् ।  
तच्च सीदत्यपः प्राप्य न स जीवितुमर्हति ॥ १९ ॥  
पित्तमूष्मानुगं यस्य शङ्खौ प्राप्य विमूर्च्छति ।  
स रोगः शङ्खको नाम्ना त्रिरात्राद्भन्ति जीवितम् २०  
सफेनं रुधिरं यस्य मुहुरास्यात् प्रसिच्यते ।  
शूलैश्च तुद्यते कुक्षिः प्रत्याख्येयस्तथाविधः ॥ २१ ॥  
बलमांसक्षयस्तीव्रो रोगवृद्धिररोचकः ।  
यस्यातुरस्य लक्ष्यन्ते जीन् पक्षान्न स जीवति ॥ २२ ॥

निष्ठूत इत्यादौ बहुविधवर्णयोगः पूर्वारिष्टाद्विशेषः ।  
सीदतीति मज्जति । “यस्य पित्तं” (सू. अ. १८) इत्या-  
दिना सूत्रस्थानोक्तोऽपि शङ्खक इह मरणसूचकतया रिष्टत्वे-  
नोच्यते ॥ १८-२२ ॥

तत्र श्लोकौ—

विज्ञानानि मनुष्याणां मरणे प्रत्युपस्थिते ।  
भवन्त्येतानि संपश्येदन्यान्येवंविधानि च ॥ २३ ॥  
तानि सर्वाणि लक्ष्यन्ते न तु सर्वाणि मानवम् ।  
विशन्ति विनशिष्यन्तं तस्माद्बोध्यानि सर्वतः ॥ २४ ॥

इत्यग्निवेशकृते तच्चे चरकप्रतिसंस्कृते इन्द्रि-  
यस्थाने यस्यश्यावनिमित्तीयमिन्द्रियं  
नाम नवमोऽध्यायः ॥ ९ ॥

विज्ञानानीति लक्षणानि नयनादिवैकृतानि ज्ञेयानि ।  
सर्वाणि लक्ष्यन्त इति नानापुरुषेषु लक्ष्यन्ते । न तु

१ 'तच्च सीदेत् पयः प्राप्य दुर्लभं तस्य जीवितम्' इति पा० ।

२ 'विशुष्यते' इति पा० ।

सर्वाणि मानव विशन्तीति एकपुरुषं न सर्वाणि विश-  
न्तीति ॥ २३ ॥ २४ ॥

इति श्रीचक्रपाणिदत्तविरचितायामायुर्वेददीपिकायां  
चरकतात्पर्यटीकाया यस्यश्यावनिमित्तीयमिन्द्रियं  
नाम नवमोऽध्यायः ॥ ९ ॥

### दशमोऽध्यायः ।

अथातः सद्योमरणीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

व्यवहितमरणप्रतिपादकमरिष्टमभिधाय प्रत्यासन्नमरणप्रतिपा-  
दकं रिष्टं वक्तुं सद्योमरणीयोऽभिधीयते । सद्य शब्देनेह केचित्  
सत्तरात्रमिच्छन्ति, अपरे त्रिरात्रम् ॥ १ ॥ २ ॥

सद्यस्तितिक्षतः प्राणाँल्लक्षणानि पृथक् पृथक् ।  
अग्निवेश ! प्रवक्ष्यामि संस्पृष्टो यैर्न जीवति ॥ ३ ॥  
वाताष्टीला सुसंबृद्धा तिष्ठन्ती दारुणा हृदि ।  
तृष्ण्याऽभिपरीतस्य सद्यो मुष्णाति जीवितम् ॥ ४ ॥  
पिण्डिके शिथिलीकृत्य जिह्वीकृत्य च नासिकाम् ।  
वायुः शरीरे विचरन् सद्यो मुष्णाति जीवितम् ॥ ५ ॥  
भुवौ यस्य च्युते स्थानादन्तर्दाहश्च दारुणः ।  
तस्य हिकाकरो रोगः सद्यो मुष्णाति जीवितम् ॥ ६ ॥  
क्षीणशोणितमांसस्य वायुरूध्वगतिश्चरन् ।  
उभे मन्ये समे यस्य सद्यो मुष्णाति जीवितम् ॥ ७ ॥  
अन्तरेण गुदं गच्छन् नाभिं च सहसाऽनिलः ।  
कृशस्य वंक्षणौ गृह्णन् सद्यो मुष्णाति जीवितम् ॥ ८ ॥  
वितत्य पशुकाग्राणि गृहीत्वोरश्च मारुतः ।  
स्तिमितस्यायताक्षस्य सद्यो मुष्णाति जीवितम् ॥ ९ ॥  
हृदयं च गुदं चोभे गृहीत्वा मारुतो वली ।  
दुर्बलस्य विशेषेण सद्यो मुष्णाति जीवितम् ॥ १० ॥  
वंक्षणं च गुदं चोभे गृहीत्वा मारुतो वली ।  
श्वासं संजनयञ्जन्तोः सद्यो मुष्णाति जीवितम् ॥ ११ ॥  
नाभिं मूत्रं वैस्तिशीर्षं पुरीषं चापि मारुतः ।  
प्रच्छिन्नं जनयञ्छूलं सद्यो मुष्णाति जीवितम् ॥ १२ ॥  
भिद्यते वंक्षणौ यस्य वातशूलैः समन्ततः ।  
भिन्नं पुरीषं तृष्णा च सद्यः प्राणाञ्जहाति सः ॥ १३ ॥  
आप्लुतं मारुतेनेह शरीरं यस्य केवलम् ।  
भिन्नं पुरीषं तृष्णा च सद्यो जह्यात् स जीवितम् ॥ १४ ॥  
शरीरं शोफितं यस्य वाताशोफेन देहिनः ।  
भिन्नं पुरीषं तृष्णा च सद्यो जह्यात् स जीवितम् ॥ १५ ॥

१ 'गुदं नाभिं चान्तरेण गृह्णाति' इति पा० । २ 'गृह्णाति' इति  
पा० । ३ 'नाभिं वस्तिशीरो मूत्रं' इति पा० । ४ 'विबध्य'  
इति पा० ।

च. सं. ४७

आमाशयसमुत्थाना यस्य स्यात् परिकर्तिका ।  
भिन्नं पुरीषं तृष्णा च सद्यः प्राणाञ्जहाति सः ॥ १६ ॥  
पक्वाशयसमुत्थाना यस्य स्यात् परिकर्तिका ।  
तृष्णा गुदग्रहश्चोत्रः सद्यो जह्यात् स जीवितम् ॥ १७ ॥  
पक्वाशयमधिष्ठाय हत्वा संज्ञां च मारुतः ।  
कण्ठे घुर्घुरकं कृत्वा सद्यो हरति जीवितम् ॥ १८ ॥  
दन्ताः कर्दमदिग्धाभा मुखं चूर्णकसन्निभम् ।  
सिप्रायन्ते च गात्राणि लिङ्गं सद्यो मरिष्यतः ॥ १९ ॥  
तृष्णाश्वासशिरोरोगमोहदौर्बल्यकूजनैः ।  
स्पृष्टः प्राणाञ्जहात्याशु शकृद्भेदेन चातुरः ॥ २० ॥

तितिक्षत इति तितिक्षत इव, प्राणानां प्रियत्वेन स्वयं  
हननायोग्यत्वात् । पिण्डिके इति जड्वापिण्डिके । अन्तरेण गुदं  
नाभिं चेति गुदनाभिमध्ये । हृदयं गृहीत्वैति हृदयं स्वविकारेण  
प्राप्य । वस्तिशीर्षमिति वस्त्रयुर्व्वभागम् । प्रच्छिन्नमिति प्रच्छि-  
न्नमिव प्रच्छिन्न, छेदनाकारवेदनायुक्तत्वात् । आप्लुतमिति  
व्याप्तम् । शोथितमिति शोफयुक्तम् । परिकर्तिका परिकर्तना-  
कारा वेदना । घुर्घुरकमिति घुर्घुरकमित्याकारं शब्दं, स कफा-  
वरुद्धेन धासेन भवति । मुखं चूर्णकसन्निभं श्वेत्यात् । सिप्रा-  
यन्त इति सिप्रा नदी, तद्वत् खेदातिप्रादुर्भावादाचरन्तीति  
सिप्रायन्ते, किंवा सिप्रायन्त इति शिथिलीभवन्ति, अनेकार्थ-  
त्वाद्धातूनाम् ॥ ३-२० ॥

तत्र श्लोकः—

एतानि खलु लिङ्गानि यः सम्यगवबुध्यते ।  
स जीवितं च मर्त्यानां मरणं चावबुध्यते ॥ २१ ॥

इत्यग्निवेशकृते तन्त्रे चरकप्रतिसंस्कृते इन्द्रि-  
यस्थाने सद्योमरणीयमिन्द्रियं नाम  
दशमोऽध्यायः ॥ १० ॥

स जीवितं चावबुध्यत इति यथोक्तरीत्याभावेन जीवितं  
बुध्यते, रिष्टसद्भावे च मरणं बुध्यत इति ॥ २१ ॥

इति श्रीचक्रपाणिदत्तविरचितायामायुर्वेददीपिकायां चरक-  
तात्पर्यटीकायामिन्द्रियस्थाने सद्योमरणीयमिन्द्रियं  
नाम दशमोऽध्यायः ॥ १० ॥

### एकादशोऽध्यायः ।

अथातोऽणुज्योतीयमिन्द्रियं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सद्य कालनियतं रिष्टमभिधाय कालविशेषनियतारिष्टाभिधाय-  
कमणुज्योतीयमुच्यते । अणुज्योतिश्चेह यथाश्रुतं रोगं वर्जयित्वा  
संज्ञायामनुक्रियते ॥ १ ॥ २ ॥

१ 'आमाशयमधिष्ठाय' इति पा० । २ 'गृह्णाति' इति पा० ।  
३ 'प्राप्नोतीति' इति पा० ।



अणुज्योतिरनेकाग्रो दुश्छायो दुर्मनाः सदा ।

रतिं न लभते याति परलोकं समान्तरम् ॥ ३ ॥

ज्योतिः सकलशरीरान्तर्गतं तेजः, अणुज्योतिर्मन्दमग्निः ।  
अनेकाग्रं व्याकुलचित्तं, दुर्मना इत्यनेन तु मनोदौर्बल्यमु-  
च्यते, तेन न पौनरुक्त्यम् । समान्तरमिति समामध्ये ॥ ३ ॥

बलिं बलिभृतो यस्य प्रणीतं नोपभुञ्जते ।

लोकान्तरगतः पिण्डं भुङ्क्ते संवत्सरेण सः ॥ ४ ॥

सप्तर्षीणां समीपस्थां यो न पश्यत्यरुन्धतीम् ।

संवत्सरान्ते जन्तुः स संपश्यति महत्तमः ॥ ५ ॥

विकृत्या विनिमित्तं यः शोभासुपचर्य धनम् ।

प्राप्तोत्यतो वा विभ्रंशं समान्तं तस्य जीवितम् ॥ ६ ॥

बलिमिति वायसाना विधिवद्भूतमन्नम् । महत्तम इति मर-  
णरूपं तम । विकृत्येति प्रसिद्धं धनादिकारणं विना । विनिमि-  
त्तमिति शरीरसंबद्धधनादिसूचकलक्षणं विना, शरीरसंबद्धल-  
क्षणवशादेव कस्मिंश्चित्काले धनादि तदपचयो वा भवति,  
तच्च लक्षणनिमित्तत्वादिरिष्टमिति प्रथमाऽप्याय एवोक्तम् । उप-  
चयमिति शरीर एवोपचयम् । अतो विभ्रंशमिति शोभाद्य-  
भावम् ॥ ४-६ ॥

भक्तिः शीलं स्मृतिस्त्यागो बुद्धिर्बलमहेतुकम् ।

पडेतानि निवर्तन्ते पद्भिर्मासैर्मरिष्यतः ॥ ७ ॥

भक्तिः इच्छा । अहेतुकमिति क्रियाविशेषणम् । सख्येयनि-  
र्देशादेव षट्त्वे लब्धे पुनः षडिति पदं पण्णा समुदिताना-  
मेव निवृत्तिरिष्टमिति दर्शयितुम् ॥ ७ ॥

धमनीनामपूर्वाणां जालमत्यर्थशोभनम् ।

ललाटे दृश्यते यस्य षण्मासाच्च स जीवति ॥ ८ ॥

लेखामिश्रचन्द्रकाम्बिलालटमुपचीयते ।

यस्य तस्यायुषः पद्भिर्मासैरन्तं समादिशेत् ॥ ९ ॥

जालमिति जालाकारम् । चन्द्रकाम्बिलमिति बालचन्द्रव-  
क्रामिः ॥ ८ ॥ ९ ॥

शरीरकम्पः संमोहो गतिर्वचनमेव च ।

मत्तस्येवोपलभ्यन्ते यस्य मासं न जीवति ॥ १० ॥

रेतोमूत्रपुरीषाणि यस्य मज्जन्ति चाम्भसि ।

स मासात् खजनद्वेषा मृत्युवारिणि मज्जति ॥ ११ ॥

रेत इत्याद्यदिष्टं 'निष्ठूतं च पुरीषं च' ( इ. अ. ९ )  
इत्यादिना यद्यप्युक्तं, तथाऽपीह समासवचनात् समुदिताना-  
मेव रेतःप्रभृतीनां मज्जनं खजनद्वेषे सति मारकं भवतीति  
ज्ञेयम् ॥ १० ॥ ११ ॥

हस्तपादं मुखं चोभे विशेषाद्यस्य शुष्यतः ।

शूयेते वा विना देहात् स च मासं न जीवति ॥ १२ ॥

१ 'गन्ता' इति पा० । २ 'तच्चानिमित्तलक्षणत्वात्' इति पा० ।

३ 'मासाद्विनश्यति' इति पा० ।

ललाटे मूर्ध्नि वस्तौ वा नीला यस्य प्रकाशते ।

राजी बालेन्दुकुटिला न स जीवितुमर्हति ॥ १३ ॥

प्रवालगुटिकाभासा यस्य गात्रे मसूरिकाः ।

उत्पद्याशु विनश्यन्ति न चिरात् स विनश्यति ॥ १४ ॥

ग्रीवावमदौ बलवाञ्जिह्वाश्वयथुरेव च ।

ब्रध्नास्यगलपाकश्च यस्य पक्वं तमादिशेत् ॥ १५ ॥

संभ्रमोऽतिप्रलापोऽतिभेदोऽस्त्रामतिदारुणः ।

कालपाशपरीतस्य त्रयमेतत् प्रवर्तते ॥ १६ ॥

प्रमुह्य लुञ्चयेत् केशान् परिगृह्णात्यतीव च ।

नरः स्वस्थवदाहारमवर्लेः कालचोदितः ॥ १७ ॥

उभे इति वचनं समुदितहस्तादिशोषमेव दर्शयति ।  
प्रवालकृतगुटिकावदाभासन्त इति प्रवालगुटिकाभासा । काल-  
पाशपरीतस्येति शीघ्रं मरिष्यत । परिगृह्णाति स्वस्थवदाहार-  
मिति योजना, अवल सन् स्वस्थवदाहारमत्यर्थं करोती-  
त्यर्थः ॥ १२-१७ ॥

समीपे चक्षुषोः कृत्वा मृगयेताङ्गुलीकरम् ।

स्यतेऽपि च कालान्ध ऊर्ध्वगानिमिषेक्षणः ॥ १८ ॥

शयनादासनादङ्गात् काष्ठात् कुड्यादथापि वा ।

असन्मृगयते किञ्चित् स मुह्यन् कालचोदितः ॥ १९ ॥

समीप इत्यादि । चक्षुषोः समीपेऽङ्गुलीकरं कृत्वा तत् पश्यन्  
मृगयते प्रार्थयते, स्यते च विस्मितो भवति । ऊर्ध्वगमनि-  
मिषं च ईक्षणं यस्य स तथा । असत् अविद्यमानं शय-  
नासनादि मृगयते प्रार्थयते ॥ १८ ॥ १९ ॥

अहास्यहासी संमुह्यन् प्रलेढि दशनच्छदौ ।

शीतपादकरोच्छ्वासो यो नरो न स जीवति ॥ २० ॥

आह्वयंस्तं समीपस्थं खजनं जनमेव वा ।

महामोहावृतमनाः पश्यन्नपि न पश्यति ॥ २१ ॥

अहास्यहासीति अहास्यविषये हासवान् । दशनच्छदौ  
ओष्ठौ । शीतशब्द उच्छ्वासान्तैः संबध्यते । जनमिति गोब-  
लीवर्दन्यायेन खजनम् ॥ २० ॥ २१ ॥

अयोगमतियोगं वा शरीरे मतिमान् भिषक् ।

खादीनां युगपद्दृष्ट्वा भेषजं नावचारयेत् ॥ २२ ॥

खादीनामिति खादिकार्याणां धातूनां, किंवा खादिकार्याणां  
श्रोत्रादीनाम् । योग्यविषयाग्रहणमयोगः । अविद्यमानविष-  
याग्रहणमतियोगः ॥ २२ ॥

१ 'विलीयन्ते' इति पा० । २ 'पर्वभेदश्च दारुण' इति पा० ।

३ 'परान् गृह्णात्यतीव च' इति पा० । ४ 'स्वस्थवदाहारवचनः'  
इति पा० । ५ 'ऊर्ध्वक्षोऽनिमिषेक्षणः' इति पा० । ६ 'यो लेढि'  
इति पा० ।

अतिप्रवृद्ध्या रोगाणां मनसश्च बलक्षयात् ।

वासमुत्सृजति क्षिप्रं शरीरी देहसंज्ञकम् ॥ २३ ॥

वर्णस्वरावश्रिवलं वागिन्द्रियमनोबलम् ।

हीयतेऽसुक्षये निद्रा नित्या भवति वा न वा ॥ २४ ॥

वासमिव वास, शरीरमात्मनो गृहमिव भवति । न वा भवतीति सर्वथा न भवतीत्यर्थः ॥ २३ ॥ २४ ॥

भिषग्भेजपानान्नगुरुमित्रद्विषश्च ये ।

वशगाः सर्वे एवैते वोद्धव्याः समवर्तिनः ॥ २५ ॥

एतेषु रोगः क्रमते भेषजं प्रतिहन्यते ।

नैपामन्नानि भुञ्जीत न चोदकमपि स्पृशेत् ॥ २६ ॥

समवर्तिन इति यमस्य, अन्ये तु समवर्तिशब्देन कालमृत्युं श्रुते, चशब्देनोक्तवक्ष्यमाणसकलारिष्टग्रहणं कुर्वन्ति, तेन सर्वमेव रिष्टं कालमृत्यो परं भवतीति वर्णयन्ति । अत्र च द्वेषमनु रोगक्रमणं निष्फलो भेषजप्रयोगश्चापि स्यादित्याह— एतेष्वित्यादि । भेषजं प्रतिहन्यते इति सम्यक्कृतमपि भेषजं हन्यत इत्यर्थः । नैपामन्नानि भुञ्जीतेति प्रायेण तदन्नस्याविशुद्धत्वात् । एवमुदकप्रतिषेधेऽपि बोध्यम् ॥ २५ ॥ २६ ॥

पादाः समेताश्चत्वारः संपन्नाः साधकैर्गुणैः ।

व्यर्था गतायुषो द्रव्यं विना नास्ति गुणोदयः ॥ २७ ॥

पादा भिषगादयः । साधकैर्गुणैरिति “श्रुते पर्यवदातत्वं” (सू. अ. ९) इत्यादिभिः षोडशगुणैः संपन्नाः । कस्माद्वैद्यादयो गतायुषो रोगाच्च साधयन्तीत्याह—द्रव्यं विना नास्ति गुणोदय इति ।—द्रव्यं कारणं विना आरोग्यलक्षणो गुणोदयो नास्ति । कारणं चेहारोग्योत्पत्तावगतायुर्द्रव्यं, तच्च नास्तीति भावः ॥ २७ ॥

परीक्ष्यमायुर्भिषजा नीरुजस्यातुरस्य च ।

आयुर्ज्ञानफलं कृत्स्नमायुर्ह्यनुवर्तते ॥ २८ ॥

आयुर्ज्ञानफलं विद्यमानायुषि भेषजदानम् ॥ २८ ॥

तत्र श्लोकः—

क्रियापथमतिक्रान्ताः केवलं देहमाप्नुताः ।

क्षिप्तं कुर्वन्ति यद्दोषास्तदरिष्टं निरुच्यते ॥ २९ ॥

इत्यग्निवेशकृते तच्चे चरकप्रतिसंस्कृते इन्द्रि-

यस्थानेऽणुज्योतीयमिन्द्रियं नामैका-

दशोऽध्यायः ॥ ११ ॥

रिष्टलक्षणमाह—क्रियापथमतिक्रान्ता इत्यादि । अतिक्रान्ता इति गताः । दूतादिगतरिष्टलक्षणमेतन्न भवति, किन्तु शरीरगतरिष्टलक्षणं, तेन नाव्यासिलक्षणस्य वाच्या । सर्वरिष्टव्यापकं तु लक्षणं यथा—आयुषोऽन्तर्ग(ग)तस्य लिङ्गमिति । तच्च इन्द्रियपदेनैवोक्तमिति प्रथमाध्याय एव इन्द्रियपदव्याख्यायां प्रोक्तम् । ननु निर्निमित्तं रिष्टमित्युक्तम्, इह दोषजन्यत्वं रिष्टानामुच्यत इति न कथं विरोधः ? । न, निर्निमित्तत्वं ह्यनुपलभ्यमाननिमित्तत्वमुक्तं, तेन रुक्षादिहेतुप्राप्तिमन्तरेण प्रत्यासन्न-

मरणप्रभावकुपितदोषजन्यत्वं तत्तदरिष्टानामुच्यते, तेनेहाप्युपलभ्यमानव्यक्तनिमित्ततासद्भावाच्च विरोधः ॥ २९ ॥

इति श्रीचक्रपाणिदत्तविरचितायामायुर्वेददीपिकायां चरक-  
तात्पर्यटीकायामिन्द्रियस्थानेऽणुज्योतीयमिन्द्रिय  
नामैकादशोऽध्यायः ॥ ११ ॥

## द्वादशोऽध्यायः ।

अथातो गोमयचूर्णीयमिन्द्रियं व्याख्यास्यामः ॥ १॥

इति ह स्माह भगवानात्रेयः ॥ २ ॥

पारिशोऽयान्नोमयचूर्णीयमुच्यते ॥ १ ॥ २ ॥

यस्य गोमयचूर्णाभं चूर्णं मूर्धनि जायते ।

सस्नेहं भ्रश्यते चैव मासान्तं तस्य जीवितम् ॥ ३ ॥

निकृपन्निव यः पादौ च्युतांसः परिधावति ।

विकृत्या न स लोकेऽस्मिंश्चिरं वसति मानवः ॥ ४ ॥

यस्य स्नातानुलितस्य पूर्वं शुष्यत्युरो भृशम् ।

आर्द्रेषु सर्वगात्रेषु सोऽर्धमासं न जीवति ॥ ५ ॥

यमुद्दिश्यातुरं वैद्यः संवर्तयितुमौषधम् ।

यतमानो न शक्नोति दुर्लभं तस्य जीवितम् ॥ ६ ॥

विज्ञातं बहुशः सिद्धं विधिवच्चावचारितम् ।

न सिध्यत्यौषधं यस्य नास्ति तस्य चिकित्सितम् ॥ ७ ॥

आहारमुपयुञ्जानो भिषजा सूपकल्पितम् ।

यः फलं तस्य नाप्नोति दुर्लभं तस्य जीवितम् ॥ ८ ॥

चूर्णमित्यस्य विशेषणं—सस्नेहमिति । निकृपन्निवेति घर्षन्निव । विकृत्येत्यनेन सहजं पादघर्षणादि निषेधति । पूर्वमुरः शुष्यतीत्यभिधानादेव शेषगात्रार्द्रताया लब्धाया पुन ‘आर्द्रेषु सर्वगात्रेषु’ इति वचनाद्विशेषणापरगात्राणामार्द्रतां दर्शयति । यमुद्दिश्येति यस्यार्थः । सिद्धमिति अनेन रूपेण बहुशो ज्ञातम् । आहारमित्यादिरिष्टं रोगिविषयं, तेन “इष्टं च गुणसंपन्नं” (इं. अ. ७) इत्यादिग्रन्थोक्तेन स्वस्थविषयेणारिष्टेन समं न पौनरुक्त्यम् ॥ ३-८ ॥

दूताधिकारे वक्ष्यामो लक्षणानि सुमूर्षताम् ।

यानि दृष्ट्वा भिषक् प्राज्ञः प्रत्याख्यायादसंयमम् ॥ ९ ॥

मुक्तकेशोऽथवा नग्ने रुदत्यप्रयतेऽथवा ।

भिषगभ्यागतं दृष्ट्वा दूतं मरणमादिशेत् ॥ १० ॥

सुप्ते भिषजि ये दूतादिच्छन्दस्यपि च भिन्दति ।

आगच्छन्ति भिषक् तेषां न भर्तारमनुव्रजेत् ॥ ११ ॥

जुह्वत्यग्निं तथा पिण्डान् पितृभ्यो निर्वपत्यपि ।

वैद्यदूता य आयान्ति ते घ्नन्ति प्रजिघांसवः ॥ १२ ॥

१ ‘निर्वर्षन्निव’ इति पा० । २ ‘संपादयितुमौषधम्’ इति पा० ।

३ ‘आहारमपि भुञ्जानः’ इति पा०

कथयत्यप्रशस्तानि चिन्तयत्यथवा पुनः ।  
 वैद्ये दूता मनुष्याणामागच्छन्ति मुमूर्षताम् ॥ १३ ॥  
 मृतदग्धविनष्टानि भजति व्याहरत्यपि ।  
 अप्रशस्तानि चान्यानि वैद्ये दूता मुमूर्षताम् ॥ १४ ॥  
 विकारसामान्यगुणे देशे कालेऽथवा भिषक् ।  
 दूतमभ्यागतं दृष्ट्वा नातुरं तमुपाचरेत् ॥ १५ ॥  
 दीनभीतद्रुतत्रस्तमलिनामसतीं स्त्रियम् ।  
 त्रीन् व्याकृतींश्च पण्डांश्च दूतान् विद्यान्मुमूर्षताम् ॥ १६ ॥  
 अङ्गव्यसनिनं दूतं लिङ्गिनं व्याधितं तथा ।  
 संप्रेक्ष्य चोपक्रमणं न वैद्यो गन्तुमर्हति ॥ १७ ॥  
 आतुरार्थमनुप्राप्तं खरोष्ट्रस्थवाहनम् ।  
 दूतं दृष्ट्वा भिषग्विद्यादातुरस्य पराभवम् ॥ १८ ॥  
 पलालबुसमांसास्थिकेशलोमनखद्विजान् ।  
 मार्जनीं मुसलं शूर्पमुपानचर्म विच्युते ॥ १९ ॥  
 तृणकाष्ठतुषाङ्गारं स्पृशन्तो लोष्टमश्म च ।  
 तत्पूर्वदर्शने दूता व्याहरन्ति मुमूर्षताम् ॥ २० ॥  
 यस्मिंश्च दूते ब्रुवति वाक्यमातुरसंश्रयम् ।  
 पश्येन्निमित्तमशुभं तं च नानुव्रजेद्विषक् ॥ २१ ॥  
 तथा व्यसनिनं प्रेतं प्रेतालङ्कारमेव वा ।  
 भिन्नं दग्धं विनष्टं वा तद्वादीनि वचांसि वा ॥ २२ ॥  
 रसो वा कटुकस्तीव्रो गन्धो वा कौणपो महान् ।  
 स्पर्शो वा विपुलः क्रूरो यद्वाऽन्यदशुभं भवेत् ॥ २३ ॥  
 तत्पूर्वमभितो वाक्यं वाक्यकालेऽथवा पुनः ।  
 दूतानां व्याहृतं श्रुत्वा धीरो मरणमादिशेत् ॥ २४ ॥  
 इति दूताधिकारोऽयमुक्तः कृत्स्नो मुमूर्षताम् ।

अप्रयते इति अपवित्रे । सुप्ते इति निद्राणे । न भर्तार-  
 मिति न दूतप्रेषकमातुरमित्यर्थः । दूताश्च यद्यपि रोगिहित-  
 मिच्छन्ति, न प्रजिघांसवश्च भवन्ति, न च स्वभावाद् दूताः  
 प्रजिघांसवो भवन्ति, तथाऽपि यथाऽऽतुरस्य विनाशो भवति  
 तथा दैवप्रेरिता सन्त आगच्छन्तो दूता प्रजिघांसव इव  
 तथा भ्रन्तीवेति कृत्वा 'प्रजिघांसवो भ्रन्ति' इत्युच्यन्ते । तेनात्र  
 इवशब्दो लुप्तनिर्दिष्टो द्रष्टव्यः । चिन्तयत्यप्रशस्तानीति संबन्धः ।  
 व्याहरत्यपि वैद्ये मृतदग्धविनष्टानीति योजना । विकारसामा-  
 न्यगुणो देशो यथा-रक्तपित्ते ज्वलनसहिहितो देशः, विकार-  
 सामान्यगुणः कालो यथा-रक्तपित्ते मध्याह्न इत्यादि ज्ञेयम् ।  
 त्रीनिति त्रिसंख्या एव दूता अप्रशस्ता । पण्डा नपुंसकाः ।  
 अङ्गव्यसनी छिन्ननासादिः । उपक्रमा मारणाद्यकार्यप्रवृत्तः ।  
 पलालेत्यादौ तृणकाष्ठदिपरिस्पृशो दूताः । तत्पूर्वदर्शने इति  
 वैद्यपूर्वदर्शने, पलालबुसादीनि स्पृशन्त आतुरस्य मुमूर्षता  
 व्याहरन्तीति योजना । प्रेतालङ्कारमेव चेत्यन्तं यं पश्येत् तं च  
 नानुव्रजेदिति संबन्धः । तद्वादीनि भिन्नादिवादीनि । तीव्र

इति इन्द्रियोद्वेजकः । स्पर्शो विपुलो यथा तीव्रोमादिस्पर्शः ।  
 तत्पूर्वमिति दूतवचनान् पूर्वम् । अभितो वाक्यमिति सर्वभूत-  
 कालवचनम् । व्याहृतमिति आतुरवस्थाकथनम् ॥ १९-२४ ॥—

पथ्यातुरकुलानां च वक्ष्याम्यौत्पातिकं पुनः ॥ २५ ॥  
 अवक्षुतमथोत्कृष्टं स्खलनं पतनं तथा ।  
 आक्रोशः संप्रहारो वा प्रतिषेधो विगर्हणम् ॥ २६ ॥  
 वस्त्रोष्णीपोत्तरासङ्गश्छत्रोपानयुगाश्रयम् ।  
 व्यसनं दर्शनं चापि मृतव्यसनिनां तथा ॥ २७ ॥  
 चैत्यध्वजपताकानां पूर्णानां पतनानि च ।  
 हतानिष्टप्रवादाश्च दूषणं भस्पांशुभिः ॥ २८ ॥  
 पथच्छेदो विडालेन शुना सर्पेण वा पुनः ।  
 मृगद्विजानां क्रूराणां गिरो दीप्तां दिशं प्रति ॥ २९ ॥  
 शयनासनयानानामुत्तानानां च दर्शनम् ।  
 इत्येतान्यप्रशस्तानि सर्वाण्याहुर्मनीषिणः ॥ ३० ॥  
 एतानि पथि वैद्येन पश्यताऽऽतुरवेष्टमनि ।  
 शृण्वता च न गन्तव्यं तदागारं विपश्चिता ॥ ३१ ॥  
 इत्यौत्पातिकमाख्यातं पथि वैद्यविगर्हितम् ।

औत्पातिकमिति अरिष्टसूचकनिमित्तम् । अवक्षुतं छिन्ना ।  
 उत्कृष्टं सत्रस्तरुतम् । प्रतिषेधः 'मा गच्छ' इत्येवंरूपः । व्यसनं  
 वस्त्रादीनां यत् स्फुटनादि । व्यसनीति व्यङ्ग्यं, कलहवान्  
 वा । पूर्णा पूर्णकुम्भादयः । दूषणं भस्मापाशुभिरिति भस्म-  
 पाश्ववकिरणम् । पथच्छेदः इति विडालादिभिर्मार्गलङ्घनम् ।  
 मृगद्विजा क्रूरा शृगालगृष्टादयः । दीप्ता दिक् यस्या सूर्यो  
 वर्तते, किंवा दक्षिणा दिक् दीप्तोच्यते । शयनं खट्वादि, आसनं  
 पीठादि ॥ २५-३१ ॥—

इमामपि च बुध्येत गृहावस्थां मुमूर्षताम् ॥ ३२ ॥  
 प्रवेशे पूर्णकुम्भाग्निमृद्धीजफलसर्पिषाम् ।  
 वृषब्राह्मणरत्नाक्षदेवतानां च निर्गतिम् ॥ ३३ ॥  
 अग्निपूर्णानि पात्राणि भिन्नानि विशिखानि च ।  
 भिषङ् मुमूर्षतां वेष्टम प्रविशन्नेव पश्यति ॥ ३४ ॥  
 छिन्नभिन्नानि दग्धानि भग्नानि मृदितानि च ।  
 दुर्बलानि च सेवन्ते मुमुर्षो वैश्मिका जनाः ॥ ३५ ॥  
 शयनं वसनं यानं गमनं भोजनं रुतम् ।  
 श्रूयतेऽमङ्गलं यस्य नास्ति तस्य चिकित्सितम् ॥ ३६ ॥  
 शयनं वसनं यानमन्यं वाऽपि परिच्छदम् ।  
 प्रेतवद्यस्य कुर्वन्ति सुहृदः प्रेत एव सः ॥ ३७ ॥  
 अन्नं व्यापद्यतेऽत्यर्थं ज्योतिश्चैवोपशास्यति ।  
 निवाते सेन्धनं यस्य तस्य नास्ति चिकित्सितम् ॥ ३८ ॥  
 आतुरस्य गृहे यस्य भिद्यन्ते वा पतन्ति वा ।  
 अतिमात्रममत्राणि दुर्लभं तस्य जीवितम् ॥ ३९ ॥

विशिखानीति खण्डितानि, किंवा 'वशिकानि' इति पाठः,

तदा शून्यानीत्यर्थः । वैश्विकमना इति गृहप्रतिष्ठिता जना ।  
प्रेतवत् मृतस्य यथा क्रियते शयनादि तथा । सुहृद इति वच-  
नेनासुहृद्भिर्द्वेषादमङ्गलार्थं कृतं प्रेतवच्छयनादि निषेधयति ।  
ज्योति अग्नि, निवाते सेन्धनश्च सन् यदि निर्वाति तदा रिष्टम् ।  
अमत्राणीति शरावस्थात्यादीनि ॥ ३२-३९ ॥

भवन्ति चात्र—

यद्वादशभिरध्यायैर्व्यासतः परिकीर्तितम् ।  
मुमूर्षतां मनुष्याणां लक्षणं जीवितान्तकृत् ॥ ४० ॥  
तत् समासेन वक्ष्यामः पर्यायान्तरमाश्रितम् ।  
पर्यायवचनं ह्यर्थविज्ञानायोपपद्यते ॥ ४१ ॥  
अत्यर्थं पुनरेवेयं विवक्षा नो विधीयते ।  
तस्मिन्नेवाधिकरणे यत् पूर्वमभिज्ञादितम् ॥ ४२ ॥

सप्रति द्वादशाध्यायोक्तं रिष्टं दुरविगमार्थं सग्रहेण स्पष्टी-  
करणार्थमाह—द्वादशभिरित्यादि । पर्यायायान्तरमाश्रितमिति  
संज्ञान्तरेण कीर्तितम् । अर्थविज्ञानायैति पूर्वाभिधाने शब्द-  
स्यानेकार्थाभिधायित्वादिना यत्र सदेहो मिथ्याज्ञानं वा भवति,  
तस्य शब्दान्तरेणाभिधानाद् व्यक्तीऽर्थो भवतीति दर्शय-  
ति ॥ ४०-४२ ॥

वसतां चरमं कालं शरीरेषु शरीरिणाम् ।  
अभ्युग्राणां विनाशाय देहेभ्यः प्रविवत्सताम् ॥ ४३ ॥  
इष्टांस्तिक्ष्णतां प्राणान् कान्तं वासं जिहासताम् ।  
तन्त्रयन्त्रेषु भिन्नेषु तमोऽन्त्यं प्रविविक्षताम् ॥ ४४ ॥  
विनाशायैह रूपाणि यान्यवस्थान्तराणि च ।  
भवन्ति तानि वक्ष्यामि यथोद्देशं यथागमम् ॥ ४५ ॥  
प्राणाः समुपतप्यन्ते विज्ञानमुपहृद्यते ।  
वमन्ति बलमङ्गानि चेष्टा व्युपरमन्ति च ॥ ४६ ॥  
इन्द्रियाणि विनश्यन्ति खिलीभवति चैतना ।  
औत्सुक्यं भजते सत्त्वं चेतो भीराविशत्यपि ॥ ४७ ॥  
स्मृतिस्त्यजति मेधा च ह्रीश्रियौ चापसर्पतः ।  
उपप्लवन्ते पाप्मान ओजस्तेजश्च नश्यति ॥ ४८ ॥  
शीलं व्यावर्ततेऽत्यर्थं भक्तिश्च परिवर्तते ।  
विक्रियन्ते प्रतिच्छायाश्छायाश्च विकृतिं प्रति ॥ ४९ ॥  
शुक्रं प्रच्यवते स्थानादुन्मार्गं भजतेऽनिलः ।  
क्षयं मांसानि गच्छन्ति गच्छत्यसृगपि क्षयम् ॥ ५० ॥  
ऊष्माणः प्रलयं यान्ति विश्लेषं यान्ति सन्धयः ।  
गन्धा विकृतिमायान्ति भेदं वर्णस्वरौ तथा ॥ ५१ ॥  
वैवर्ण्यं भजते कायः कायच्छिद्रं विशुष्यति ।  
धूमः संजायते मूर्ध्नि दारुणाख्यश्च चूर्णकः ॥ ५२ ॥

सततस्पन्दना देशाः शरीरे येऽभिलक्षिताः ।  
ते स्तम्भानुगताः सर्वे न चलन्ति कथंचन ॥ ५३ ॥  
गुणाः शरीरदेशानां शीतोष्णमृदुदारुणाः ।  
विपर्यासेन वर्तन्ते स्थानेष्वन्येषु तद्विधाः ॥ ५४ ॥  
नखेषु जायते पुष्पं पङ्को दन्तेषु जायते ।  
जटाः पक्ष्मसु जायन्ते सीमन्ताश्चापि मूर्धनि ॥ ५५ ॥  
भेषजानि न संवृत्तिं प्राप्नुवन्ति यथारुचि ।  
यानि चाप्युपपद्यन्ते तेषां वीर्यं न सिध्यति ॥ ५६ ॥  
नानाप्रकृतयः कूरा विकारा विविधौषधाः ।  
क्षिप्रं समभिवर्तन्ते प्रतिहत्य बलौजसी ॥ ५७ ॥  
शब्दः स्पर्शो रसो रूपं गन्धश्चेष्टा विचिन्तितम् ।  
उत्पद्यन्तेऽशुभान्येव प्रतिकर्मप्रवृत्तिषु ॥ ५८ ॥  
दृश्यन्ते दारुणाः स्वप्ना दौरात्म्यमुपजायते ।  
प्रेष्याः प्रतीपतां यान्ति प्रेताकृतिरुदीर्यते ॥ ५९ ॥  
प्रकृतिर्हीयतेऽत्यर्थं विकृतिश्चाभिवर्धते ।  
कृत्स्नमौत्पातिकं घोरमरि(नि)ष्टमुपलक्ष्यते ॥ ६० ॥  
इत्येतानि मनुष्याणां भवन्ति विनशिष्यताम् ।  
लक्षणानि यथोद्देशं यान्युक्तानि यथागमम् ॥ ६१ ॥

अभ्युग्राणामिति अभ्युद्गतानाम् । प्रविवत्सतामिति प्रवस्तु-  
मुद्यतानाम् । कान्तं वासमित्यनेन सर्वप्राणिनामेव सर्वावस्थासु  
शरीरं काम्यं भवतीति दर्शयति । कान्तमपि शरीररूपं वासो  
जीवितं वा बलादेव स्वकर्मणा त्यज्यमानमपि इहोपचारादिव-  
शब्दलोपाद्वा स्वातन्त्र्येण निर्दिश्यते, यथा-जिहासतामिति, तथ  
तिक्ष्णतामिति । तन्त्रं शरीरं, तस्य यन्त्रं सिरास्त्राद्यादिरूपं  
तन्त्रयन्त्रम् । तमोऽन्त्यमिति मरणरूपं तमः । विनाशायैह  
रूपाणीति प्राणसमुपतापादीनि । खिलीभवतीति औपग्राहिणी  
भवति । पाप्मान इति पापजनितरोगा, अधर्म्याश्च क्रियाः ।  
छायाश्च विकृतिं प्रति 'गच्छन्ति' इति शेषः, तेन प्रत्येकं  
छाया विकृतिं गच्छतीत्यर्थः । धूमः संजायते मूर्ध्नि इति प्रकृतं  
बाष्पनिर्गमं विना बहलो धूम इव शिरसि भवति । दारुणा-  
ख्यश्च चूर्णक इति "यस्य गोमयचूर्णार्भम्" इत्यादिग्रन्थोक्तश्चू-  
र्णकः । स्थानेष्वन्येषु तद्विधा इति शरीरदेशान्तरेषु । बहुवच-  
नेन जेहादयो विपर्यासेन वर्तन्ते इत्यर्थः । संवृत्तिमिति निष्प-  
त्तिम् । उपपद्यन्ते सिध्यन्ति । नानाप्रकृतय इति परस्परं विरु-  
द्धस्वभावा । प्रतिकर्मप्रवृत्तिं चिकित्साप्रवृत्तिः । औत्पातिक-  
मिति आकस्मिकं; तस्य विशेषणं-अरिष्टमिति, तेन रिष्टसूचकमौ-  
त्पातिकमिति फलति ॥ ४३-६१ ॥

मरणायेह रूपाणि पश्यताऽपि भिषग्विदा ।  
अपृष्टेन न वक्तव्यं मरणं प्रत्युपस्थितम् ॥ ६२ ॥

१ 'गृहप्रतिवद्धाः' इति पा० । २ 'समुपहृद्यन्ते' इति पा० ।  
३ 'वेदना' इति पा० । ४ 'क्रोधः' इति पा० ।

१ 'कर्म' इति पा० । २ 'विचेष्टितम्' इति पा० । ३ 'अवार्थ-  
ग्राहिणी' इति पा० ।

पृष्ठेनापि न वक्तव्यं तत्र यत्रोपघातकम् ।  
आतुरस्य भवेद्दुःखमथवाऽन्यस्य कस्यचित् ॥ ६३ ॥  
अब्रुवन्मरणं तस्य नैनमिच्छेच्चिकित्सितुम् ।  
यस्य पश्येद्विनाशाय लिङ्गानि कुशलो भिषक् ॥ ६४ ॥

सप्रति ज्ञातस्य रिष्टस्य यथाऽप्रकाश्यत्व तदाह—मरणाये-  
स्यादि । आतुरस्योपघातकमिति योज्यम् । भवेद्दुःखमन्यस्येति  
संबन्ध ॥ ६२-६४ ॥

लिङ्गेभ्यो मरणाख्येभ्यो विपरीतानि पश्यता ।  
लिङ्गान्यारोग्यमागन्तु वक्तव्यं भिषजा ध्रुवम् ॥ ६५ ॥  
दूतैरौत्पातिकैर्भावैः पथ्यातुरकुलाश्रयैः ।  
आतुराचारशीलेष्टद्रव्यसंपत्तिलक्षणैः ॥ ६६ ॥

हन्त मरणं चेदातुरस्य भावि नोच्यते, तत् किमारोग्यमपि  
भावि न वक्तव्यमेवेत्याह—लिङ्गेभ्य इत्यादि । मरणमाख्यापय-  
न्तीति मरणाख्यानि, तेभ्यो विपरीतानि आरोग्यसूचकानि ।  
आगन्त्विति पश्चात्कालभावि । औत्पातिकैर्भावैरिति शुभसूच-  
नार्थमकस्मादुत्पन्नैर्भावैः, सामान्येन शुभाशुभसूचकं यदक-  
स्मादुद्भवति तदौत्पातिकमुच्यते । द्रव्यसंपत्तिलक्षणैरित्यन्तैरारो-  
ग्यमागन्तु वक्तव्यमिति योजना ॥ ६५ ॥ ६६ ॥

स्वाचारं हृष्टमव्यङ्गं यशस्यं शुक्लवाससम् ।  
अमुण्डमजटं दूतं जातिवेशक्रियासमम् ॥ ६७ ॥  
अनुपूखरयानस्थमसन्ध्यास्वग्रहेषु च ।  
अदारुणेषु नक्षत्रेष्वनुगेषु ध्रुवेषु च ॥ ६८ ॥  
विना चतुर्थीं नवमीं विना रिक्तां चतुर्दशीम् ।  
मध्याह्नमर्धरात्रं च भूकम्पं राहुदर्शनम् ॥ ६९ ॥  
विना देशमशस्तं चाशस्तौत्पातिकलक्षणम् ।  
दूतं प्रशस्तमव्यग्रं निर्दिशेदागतं भिषक् ॥ ७० ॥

शुभभवनलक्षणं स्वाचारमित्यादिना ब्रूते । अमुण्डमिति  
असंश्लिखकृतवपनोऽभिप्रेतः । जात्यादिभिरातुरेण सह समो  
जातिवेशक्रियासमः । अग्रहेष्विति अग्रशस्तस्थानस्थितकूरग्रहा-  
नधिष्ठितेषु कालेष्वित्यर्थः । अदारुणेषु नक्षत्रेष्वनुगेषु ध्रुवेषु  
चेति दारुणानीति तीक्ष्णानि, यदुवाच वराहः—“मूल-  
शिवशक्रभुजगाधिपानि तीक्ष्णानि” (वृ. स. अ. ९८)  
इति, शिव आर्द्रा, शक्रो ज्येष्ठा, भुजगाधिप आश्लेषा ।  
उग्राणि च वराहोक्तानि यथा—“उग्राणि पूर्वभरणीपि-  
त्र्याणि” (वृ. स. अ. ९८) इति । तत्र पूर्वशब्देन पूर्व-  
फाल्गुनी, पूर्वाषाढा, पूर्वभाद्रपदा च । पितृयं मघा । वरा-  
होक्तदारुणादीनि नक्षत्राणि वर्जयित्वाऽन्येषु नक्षत्रेषु दूता  
आगताः शुभा भवन्ति । रिक्तामिति चतुर्थ्यादिविशेषणम् ।  
चतुर्थीं नवमीं चतुर्दशीं च रिक्तोच्यते । तथा रिक्तिति विशेषणेन

चतुर्थ्यादीना निष्फलत्वसूचनेन कर्मारम्भं प्रत्यनुपादेश्यतोपदि-  
श्यते । शस्तमौत्पातिकमाकस्मिक लक्षणं यस्य तच्छस्तौत्पाति-  
कलक्षणम् ॥ ६७-७० ॥

दध्यक्षतद्विजातीनां वृषभाणां नृपस्य च ॥ ७१ ॥  
रत्नानां पूर्णकुम्भानां सितस्य तुरगस्य च ।  
सुरध्वजपताकानां फलानां यावकस्य च ॥ ७२ ॥  
कन्यापुंवर्धमानानां वद्धस्यैकपशोस्तथा ।  
पृथिव्या उद्धृतायाश्च वहेः प्रज्वलितस्य च ॥ ७३ ॥  
मोदकानां सुमनसां शुक्लानां चन्दनस्य च ।  
मनोज्ञस्यान्नपानस्य पूर्णस्य शकटस्य च ॥ ७४ ॥  
नृभिर्धेन्वाः सवत्साया वडवायाः स्त्रियास्तथा ।  
जीवजीवकसिद्धार्थसारसप्रियवादिनाम् ॥ ७५ ॥  
हंसानां शतपत्राणां चापाणां शिखिनां तथा ।  
मत्स्याजद्विजशङ्खानां प्रियङ्गूनां घृतस्य च ॥ ७६ ॥  
रुचकादर्शसिद्धार्थरोचनानां च दर्शनम् ।  
गन्धः सुरभिर्वर्णश्च सुशुक्लो मधुरो रसः ॥ ७७ ॥  
मृगपक्षिमनुष्याणां प्रशस्ताश्च गिरः शुभाः ।  
छत्रध्वजपताकानामुत्क्षेपणमभिष्टुतिः ॥ ७८ ॥  
मेरीमृदङ्गशङ्खानां शब्दाः पुण्याहनिस्वनाः ।  
वेदाध्ययनशब्दाश्च सुखो वायुः प्रदक्षिणः ॥ ७९ ॥  
पथि वेश्मप्रवेशे तु विद्यादारोग्यलक्षणम् ।

दध्यक्षतेत्यादिना मार्गादिषु प्रशस्तदर्शनान्याह । सुरध्वजः  
शक्रध्वज । कन्यापुंवर्धमानानामिति अङ्कुरोपिता. कुमार्यः  
कुमाराश्च वर्धमाना, पुरुषोत्तमवत् समास, अन्ये तु वर्ध-  
माना शरावा इत्याहु, ते चालेपनादिना मण्डिता इति बोद्ध-  
व्यम् । एकपशु श्रेष्ठपशुरित्यर्थः । शकटस्य पूर्णस्य नृभिरिति  
संबन्धः । वडवाया. स्त्रियाश्च सवत्साया इति योजना । जीवजी-  
वक. पक्षी स्वनामप्रसिद्धः । प्रियवादी चातकः ॥ ७१-७९ ॥—

मङ्गलाचारसंपन्नः सातुरो वैश्मिको जनः ॥ ८० ॥  
श्रद्धधानोऽनुकूलश्च प्रभूतद्रव्यसंग्रहः ।  
धनैश्चर्यसुखावाप्तिरिष्टलाभः सुखेन च ॥ ८१ ॥  
द्रव्याणां तत्र योग्यानां योजना सिद्धिरेव च ।  
गृहप्रासादशैलानां नागानामृषभस्य च ॥ ८२ ॥  
हयानां पुरुषाणां च स्वप्ने समधिरोहणम् ।  
सोमार्काग्निद्विजातीनां गवां नृणां पयस्विनाम् ॥ ८३ ॥  
अर्णवानां प्रतरणं वृद्धिः संवाधनिःसृतिः ।  
स्वप्ने देवैः सपितृभिः प्रसन्नैश्चाभिभाषणम् ॥ ८४ ॥  
दर्शनं शुक्लवस्त्राणां हृदस्य विमलस्य च ।  
मांसमत्स्यविषामेध्यच्छत्रादर्शपरिग्रहः ॥ ८५ ॥

१ “त्रीण्युत्तराणि तेभ्यो रोहिण्यश्च ध्रुवाणि” इति (वृ. सं. अ. ९८) । उत्तराणि उत्तरफाल्गुनी, उत्तराषाढा, उत्तरभाद्र-  
पदा च ।

१ ‘पावकस्य’ इति पा० । २ ‘मांसस्य च’ इति पा० । ३ ‘पुरु-  
षान्तरस्कन्धारोपिता कन्या वर्धमाना, एव पुंवर्धमानोऽपि’  
इति पा० ।



स्वप्ने सुमनसां चैव शुक्लानां दर्शनं शुभम् ।  
अश्वगोरथयानं च यानं पूर्वोत्तरेण च ।  
रोदनं पतितोत्थानं द्विषतां चावमर्दनम् ॥ ८६ ॥

योजनाया सत्यां सिद्धिं योजनासिद्धिः । संवाधनि सति  
सङ्कटनिस्तरणम् । द्विषता चावमर्दनमित्यन्तं स्वप्ने ज्ञेयम्  
॥ ८०-८६ ॥

सत्त्वलक्षणसंयोगो भक्तिर्वैद्यद्विजातिषु ।  
साध्यत्वं न च निर्वेदस्तदारोग्यस्य लक्षणम् ॥ ८७ ॥  
आरोग्याद्वलमायुश्च सुखं च लभते महत् ।  
इष्टांश्चाप्यपरान् भावान् पुरुषः शुभलक्षणः ॥ ८८ ॥

सत्त्वस्य गुणस्य लक्षणैः सह संयोगः सत्त्वलक्षणसंयोगः ।  
न च निर्वेद इति आत्मन्यनवहेत्यर्थः ॥ ८७ ॥ ८८ ॥

तत्र श्लोकौ—

उक्तं गोमयचूर्णीये मरणारोग्यलक्षणम् ।  
दूतस्वप्नातुरोत्पातयुक्तिसिद्धिव्यपाश्रयम् ॥ ८९ ॥

उक्तमित्याद्यध्यायसंग्रहः । दूतादिषु पृथक्प्रकरणारोग्यलक्षण-

१ 'इति अनवसाद इत्यर्थः' इति पा० ।

मिहोक्तं व्यक्तमेव । युक्त्याश्रयं मरणलक्षणं यथा—'यमुद्दिश्या-  
तुरं वैद्यः संपादयितुमौषधम्' इत्यादिग्रन्थोक्तम् । सिद्ध्याश्रयं  
मरणलक्षणं यथा—'विज्ञातं' इत्यादिग्रन्थोक्तम् । आरोग्य-  
लक्षणं युक्त्याश्रयं सिद्ध्याश्रयं च यथा—'इष्टालाभः सुखेन च'  
इति ग्रन्थोक्तम् ॥ ८९ ॥

इतीदमुक्तं प्रकृतं यथातथं

तदन्ववेक्ष्यं सततं भिषग्विदा ।

तथा हि सिद्धिं च यशश्च शाश्वतं

स सिद्धकर्मा लभते धनानि च ॥ ९० ॥

इत्यग्निवेशकृते तन्त्रे चरकप्रतिसंस्कृते इन्द्रिय-

स्थाने गोमयचूर्णीयमिन्द्रियं नाम

द्वादशोऽध्यायः ॥ १२ ॥

इतीत्यादिनेन्द्रियस्थानोक्तं प्रमेयजातं महाफलत्वेनावश्यबो-  
ध्यतयोपदर्शयन्नुपसंहरति ॥ ९० ॥

इति श्रीचक्रपाणिदत्तविरचितायां चरकतात्पर्यटीकाया-

मायुर्वेददीपिकायामिन्द्रियस्थाने गोमयचूर्णीयमि-

न्द्रियं नाम द्वादशोऽध्यायः ॥ १२ ॥

इन्द्रियस्थानं संपूर्णम् ।

# चिकित्सास्थानम् ।

## प्रथमोऽध्यायः ।

### रसायनाध्याये प्रथमः पादः ।

अथातोऽभयामलकीयं रसायनपादं व्याख्या-  
स्यामः ॥ १ ॥

इति ह स्वाह भगवानात्रेयः ॥ २ ॥

पूर्वस्थानोक्तलक्षणाभावेनावधारितायुष्मद्भावेन चिकित्सा  
धर्मार्थशक्ती कर्तव्येत्यनन्तरं चिकित्साभिधायकं स्थानमु-  
च्यते । रसायनवाजीकरणसाधनमपि यथा चिकित्सोच्यते,  
तथाऽनन्तरमेव वक्ष्यति । तत्रापि ज्वरादिचिकित्सायाः प्राप्र-  
सायनवाजीकरणयोर्महाफलत्वेनादावभिधानम् । तथोरपि च  
रसायनमेव वर्षसहस्रायुष्टादिकारणतया महाफलमिति तदभि-  
धीयते, तत्रापि चाभयामलकीयचिकित्सास्थानार्थसूत्राभिधाय-  
कतयाऽप्रेऽभिधीयते ॥ १ ॥ २ ॥

चिकित्सितं व्याधिहरं पथ्यं साधनमोपधम् ।

प्रायश्चित्तं प्रशमनं प्रकृतिस्थापनं हितम् ॥ ३ ॥

विद्याद्वेषजनामानि,

तत्रादौ व्यवहारार्थं स्थानाभिधेयस्य भेषजस्य पर्यायानाह—  
चिकित्सितमित्यादि । करोति चैवमादौ प्रधानाभिधेयपर्याया-  
भिधानं, यथा—निदाने हेतुरुपादिपर्यायकथनम् । एतच्च  
पर्यायाभिधानं प्राधान्येन चतुष्पादस्यैव भेषजस्य, यदुक्तं—  
“चतुष्पादं षोडशकलं भेषजमिति भिषजो भाषन्ते” ( सू.  
अ. १० ) इति । एवंभूतभेषजाङ्गरूपतया तु स्वावरजङ्गमद्रव्यरू-  
पस्य भेषजस्य भेषजत्वमेवान्तरव्यवहारकृतं ज्ञेयम् । प्राय-  
श्चित्तमिति भेषजसज्ञा प्रायश्चित्तवद्वेषजस्याधर्मकार्यव्याविह-  
रत्वेन ॥ ३ ॥—

भेषजं द्विविधं च तत् ।

स्वस्थस्योर्जस्करं किञ्चित् किञ्चिदार्तस्य रोगनुत् ॥ ४ ॥

द्वैविध्यं विवृणोति—स्वस्थस्येत्यादि । किञ्चिदिति न सर्वम् ।  
स्वस्थत्वेन व्यवहियमाणस्य पुंसो जरादिस्वाभाविकव्याधिहर-  
त्वेन तथाऽप्रहर्षव्यायक्षयित्वानुपचितशुक्त्वाद्यप्रशस्तशारीर-  
भावहरत्वेन ऊर्जः प्रशस्तं भावमादधातीति स्वस्थस्योर्जस्करम् ।  
आर्तस्य रोगनुदिति विशेषणेन ज्वरादिनाऽऽर्तस्य ज्वरादिह-  
रम् । रांगनुदात्त वचनेनैवार्तविशेषतायां लब्धाया यत् ‘आ-  
र्तस्य’ इति करोति, तेन राहजजरादिहृता पीडामनुद्वेजिका

परित्यज्य ज्वरादिनाऽस्वाभाविकेन रोगेण पीडितस्येति दर्श-  
यति ॥ ४ ॥

अभेषजं च द्विविधं वाधनं सानुवाधनम् ।

भेषजप्रसङ्गादभेषजद्वैविध्यमाह—अभेषजमित्यादि । वाव-  
नमिह तदात्वमात्रवाचक, यथा—स्वल्पमपथ्यम् । सानुवाधनं  
च दीर्घकालावस्थायिकुष्ठादिविकारकारि ॥—

स्वस्थस्योर्जस्करं यत्तु तदुप्यं तद्रसायनम् ॥ ५ ॥

प्रायः, प्रायेण रोगाणां द्वितीयं प्रशमे मतम् ।

प्रायःशब्दो विशेषार्थो ह्युभयं ह्युभयार्थकृतम् ॥ ६ ॥

द्विविधं भेषजमुक्तं विभजते—स्वस्थस्येत्यादि । तदुप्यं तद्र-  
सायनं प्राय इति च्छेद । यदुप्यं प्रायो भवति, तथा रसायनं  
यत् प्रायो भवति, आर्तस्य रोगहरं यद्वाहुल्येन, तत् स्वस्थोर्ज-  
स्करमुच्यते, यत्तु द्वितीयमार्तरोगहरं, तत् प्रायेण ज्वरादि-  
शमनं रसायनं वाजीकरणं च भवति, यथा—क्षतक्षीणोक्तं  
सपिण्डादि रसायनं वृध्यं च भवति, तथा पाण्डुरोगोक्तो योगराजो  
रसायनत्वेनोक्त, तथा कासाधिकारेऽगस्त्यहरीतकी रसायनत्वे-  
नोक्तेत्याद्यनुसरणीयम् । रसायनोक्तानां च ज्वरादिहरत्वमत्र  
सुव्यक्तमेव रसायनग्रन्थेषु । अन्ये तु श्रुवते—यद्याधिमात्रहरं  
न तद्रसायनं, किन्तु शरीरसंयोगदाढ्यादीर्घायु कर्तृत्वसाधारण-  
धर्मयोगादुपचरितव्याविहरं रसायनमिहोच्यते इति । ननु यदि  
स्वस्थोर्जस्करमपि व्याविहरं, व्याविहरं च स्वस्थोर्जस्करं, तत् कि-  
ञ्चिदिति पदेन भेषजकर्मव्यवस्थादर्शकेन क्रियते ? ब्रूम—  
वाहुल्येन स्वस्थोर्जस्करत्वं व्याविहरत्वं च व्यवस्थाप्यते, न चेह  
सर्वार्तरोगहरस्य स्वस्थोर्जरकरत्वमिति प्रतिज्ञायते, येन पाठास-  
प्तपर्णादीनामपि रसायनत्वं रावनीयशक्तित्वादार्तरोगहरत्वेनै-  
यदुच्यते तदपि रसायनं वाजीकरणं च भवतीति लवमात्रो-  
पदर्शनं क्रियते, तत् स्वस्थार्तयोर्भयार्थकर्तृत्वम् । प्रायःशब्द-  
तात्पर्यं विवृणोति—प्राय इत्यादि । विशेषार्थं इति बाहुल्यार्थं  
इत्यर्थः ॥ ५ ॥ ६ ॥

दीर्घमायुः स्मृतिं मेधामारोग्यं तरुणं वयः ।

प्रभावर्णस्वरौदार्यं देहेन्द्रियबलं परम् ॥ ७ ॥

वाक्सिद्धिं प्रणतिं कार्तिं लभते ना रसायनात् ।

लामोपायो हि शस्तानां रसादीनां रसायनम् ॥ ८ ॥

रसायनकार्यमाह—दीर्घमित्यादि । प्रभादीनां त्रयाणामौ-  
दार्यं योजनीयम् । वाक्सिद्धिं यदुच्यते तदवश्यं भवती-  
त्यर्थः । प्रणतिं लोकवन्द्यता । कथमेतद्रसायनेन कियत इत्याह  
—लामेत्यादि । रसादिग्रहणेन स्मृत्यादयोऽपि गृह्यन्ते ॥ ७ ॥ ८ ॥

अपत्यसन्तानकरं यत् सद्यः संप्रहर्षणम् ।  
 वाजीवातिबलो येन यात्यप्रतिहतः स्त्रियः ॥ ९ ॥  
 भवत्यतिप्रियः स्त्रीणां येन येनोपचीयते ।  
 जीर्यतोऽप्यक्षयं शुक्रं फलवद्येन दृश्यते ॥ १० ॥  
 प्रभूतशाखः शाखीव येन चैत्यो यथा महान् ।  
 भवत्यर्च्यो बहुमतः प्रजानां सुबहुप्रजः ॥ ११ ॥  
 सन्तानमूलं येनेह प्रेत्य चानन्यमश्नुते ।  
 यशः श्रियं बलं पुष्टिं वाजीकरणमेव तत् ॥ १२ ॥

वाजीकरणकार्यमाह—अपत्येत्यादि । अपत्यसन्तानः अप-  
 त्यपरम्परा, तेन पुत्रपौत्रकरमित्यर्थः, वाजीकरणजनिताच्छुक्रा-  
 जातः पुत्र पुत्रजननसमर्थो भवतीत्यर्थः । अतिप्रियत्वं चेहो-  
 पचितशुक्रतया निरन्तरव्यवायकर्तृत्वात्, यदुक्तं—“विरूप-  
 मपि योद्धारं मृत्युमिच्छन्ति पार्थिवा । व्यवायव्यायतं मूर्खं  
 धृष्टं पतिमिव स्त्रिय ” इति । उपचीयत इति पुष्टिं प्राप्नोति ।  
 अक्षयमिवाक्षयम् । फलवदिति गर्भजनकम् । चैत्यो देवतायत-  
 नम् । अर्च्यः अर्चनीयः । आनन्यमिवानन्यं, दीर्घसन्तानता-  
 मित्यर्थः ॥ ९-१२ ॥

स्वस्थस्योर्जस्करं त्वेतद्विविधं प्रोक्तमौषधम् ।  
 यद्याधिनिर्घातकरं वक्ष्यते तच्चिकित्सिते ॥ १३ ॥  
 चिकित्सितार्थ एतावान् विकाराणां यदौषधम् ।  
 रसायनविधिश्चाग्रे वाजीकरणमेव च ॥ १४ ॥

चिकित्सित इति ज्वरादिचिकित्सिते । ननु रसायनवाजीक-  
 रणे अपि ज्वरादिचिकित्सिते एव, तत् किं विशिष्योच्यते—  
 ‘वक्ष्यते तच्चिकित्सिते’ इत्याह—चिकित्सितार्थ इत्यादि । सत्यं,  
 रसायनं वाजीकरणं च ज्वरादिव्याधिहरत्वाच्चिकित्सितशब्देनो-  
 च्यत इत्यर्थः । अथ व्याधिहरत्वाच्चिकित्सिते वक्तव्यत्वाच्च रसा-  
 यनवाजीकरणे कं नु वक्तव्ये इत्याह—रसायनेत्यादि । विधिः  
 विधानं रसायनाभिधानमित्यर्थः । अग्रे इति अनन्तरम् । वाजी-  
 करणं चाग्रे ‘अभिधास्यते’ इति शेषः ॥ १३ ॥ १४ ॥

अभेषजमिति ज्ञेयं विपरीतं यदौषधात् ।  
 तदसेव्यं निषेव्यं तु प्रवक्ष्यामि यदौषधम् ॥ १५ ॥

अभेषजमपि पूर्वोद्दिष्टं विवृणोति—अभेषजमित्यादि । विप-  
 रीतं रोगजननलक्षणार्थकारि ॥ १५ ॥

रसायनानां द्विविधं प्रयोगमृषयो विदुः ।  
 कुटीप्रावेशिकं चैव वातातपिकमेव च ॥ १६ ॥  
 कुटीप्रावेशिकस्यादौ विधिः समुपदेक्ष्यते ।  
 नृपचैवद्विजातीनां साधूनां पुण्यकर्मणाम् ॥ १७ ॥  
 निवासे निर्भये शस्ते प्राप्योपकरणे पुरे ।  
 दिशि पूर्वोत्तरस्यां च सुभूमौ कारयेत् कुटीम् ॥ १८ ॥

१ ‘भवत्यर्थो बहुमतः’ इति, ‘भवत्यसौ बहुमतः’ इति च पा० ।  
 २ ‘अर्चनीयः स्तुत्यः’ इति पा० । ३ ‘च’ इति पा० । ४ ‘रसा-  
 यनविधानमित्यर्थः’ इति पा० ।

च. सं. ४८

विस्तारोत्सेधसंपन्नां त्रिगर्भा सूक्ष्मलोचनाम् ।  
 घनभित्तिमृतसुखां सुस्पष्टां मनसः प्रियाम् ॥ १९ ॥  
 शब्दादीनामशस्तानामगम्यां स्त्रीविवर्जिताम् ।  
 इष्टोपकरणोपेतां सज्जैवैद्यौषधद्विजाम् ॥ २० ॥  
 अथोदगयने शुक्ले तिथिनक्षत्रपूजिते ।  
 मुहूर्तकरणोपेते प्रशस्ते कृतवापनः ॥ २१ ॥  
 धृतिस्मृतिबलं कृत्वा श्रद्धानः समाहितः ।  
 विधूय मानसान् दोषान् मैत्रीं भूतेषु चिन्तयन् ॥ २२ ॥  
 देवताः पूजयित्वाऽग्रे द्विजातींश्च प्रदक्षिणम् ।  
 देवगोब्राह्मणान् कृत्वा ततस्तां प्रविशेत् कुटीम् ॥ २३ ॥  
 तस्यां संशोधनैः शुद्धः सुखी जातबलः पुनः ।  
 रसायनं प्रयुज्जीत तत्प्रवक्ष्यामि शोधनम् ॥ २४ ॥

कुटीप्रवेशेन यत् क्रियते तत् कुटीप्रावेशिकम् । वातातप-  
 सेवयाऽपि यत् क्रियते तद् वातातपिकम् । त्रिगर्भा प्रथममेकं  
 गृहं, तस्याभ्यन्तरे द्वितीयम्, एवं त्रिगर्भास्तयो गर्भा अन्तराणि  
 यस्या सा, त्रिगर्भामिति अन्तर्निप्रकोष्ठम् । सूक्ष्मलोचनामिति  
 अल्पद्वारजालकाम् । शुक्ले शुक्लपक्षे । सज्जा वैद्यादयो यस्यां सा  
 तथा । तिथिनक्षत्रपूजित इति शुभतिथिनक्षत्रयोगात् पूजिते ।  
 कृतवापन इति कृतशौरः । मानसान् दोषानिति कामकोधादीन् ।  
 संशोधनैरिति वमनविरेचनास्थापनशिरोविरेचनैः । सुखीति  
 अरोगः । जातबल इति संशोधनापहृतमलतया संसर्जनादिक्रमेण  
 पुनर्जातबलः । यद्यपीह संशोधनैरिति बहुवचनप्रयोगात् सर्वा-  
 ण्येव संशोधनानि संमतानि, तथाऽपीह रसायने विशेषेण यौगि-  
 कत्वाद्धरीतक्यादिप्रयोग एवोक्तः, अन्ये तु हरीतक्यादिप्रयोगे-  
 णैव परं संशोधनं कर्तव्यमित्याहुः, संशोधनैरिति बहुवचनं पुन-  
 र्यावच्छुद्धेर्हरीतक्यादिप्रयोगस्यैव करणं दर्शयति ॥ १६-२४ ॥

हरीतकीनां चूर्णानि सैन्धवामलके गुडम् ।  
 वचां विडङ्गं रजनीं पिप्पलीं विश्वमेषजम् ॥ २५ ॥  
 पिबेदुष्णाम्बुना जन्तुः स्नेहस्वेदोपपादितः ।  
 तेन शुद्धशरीराय कृतसंसर्जनाय च ॥ २६ ॥  
 त्रिरात्रं यावकं दद्यात् पञ्चाहं वाऽपि सर्पिषा ।  
 सप्ताहं वा पुराणस्य यावच्छुद्धेस्तु वर्चसः ॥ २७ ॥  
 शुद्धकोष्ठं तु तं ज्ञात्वा रसायनमुपाचरेत् ।  
 वयःप्रकृतिसात्म्यज्ञो यौगिकं यस्य यद्भवेत् ॥ २८ ॥

यावकमिति यवाक्षम् । त्रिरात्रादिविकल्पत्रयं हीनमध्योत्तम-  
 शुद्धिविषयम् ॥ २५-२८ ॥

हरीतकीं पञ्चरसामुष्णामलवणां शिवाम् ।  
 दोषानुलोमनीं लघ्वीं विद्यादीपनपाचनीम् ॥ २९ ॥  
 आयुष्यां पौष्टिकीं धन्यां वयसः स्थापनीं पराम् ।  
 सर्वरोगप्रशमनीं बुद्धीन्द्रियबलप्रदाम् ॥ ३० ॥

१ ‘सक्त’ इति पा० । २ ‘ततो वक्ष्यामि’ इति पा० ।

कुष्ठं गुल्ममुदावर्तं शोषं पाण्ड्यामयं मदम् ।  
अर्शोसि ग्रहणीदोषं पुराणं विषमज्वरम् ॥ ३१ ॥  
हृद्रोगं सशिरोरोगमतीसारमरोचकम् ।  
कासं प्रमेहमानाहं ग्रीहानमुदरं नवम् ॥ ३२ ॥  
कफप्रसेकं वैस्वर्यं वैवर्ण्यं कामलां किमीन् ।  
श्वयथुं तमकं छर्दिं क्लैव्यमङ्गावसादनम् ॥ ३३ ॥  
स्रोतोविवन्धान् विविधान् प्रलेपं हृदयोरसोः ।  
स्मृतिबुद्धिप्रमोहं च जयेच्छीघ्रं हरीतकी ॥ ३४ ॥  
(अंजीर्णनो रूक्षभुजः स्त्रीमद्यविपक्षिताः ।  
सेवेरन्नाभयामेते क्षुत्तृणोष्णादिताश्च ये ॥ ३५ ॥)  
तान् गुणांस्तानि कर्माणि विद्यादामलकीष्वपि ।  
यान्युक्तानि हरीतक्या वीर्यस्य तु विपर्ययः ॥ ३६ ॥  
अतश्चास्मृतकल्पानि विद्यात् कर्मभिरीदृशैः ।  
हरीतकीनां शस्यानि भिषगामलकस्य च ॥ ३७ ॥

यद्यपि द्रव्यान्तराणि दशैवर्षशतायुष्कररसायनाधिकृतानि सन्ति, तथाऽपि हरीतक्यामलके एव रोगहरत्वायुष्करत्वरूपोभयधर्मयोगाद्भयायादौ गुणकर्मभ्यामुच्येते, तत्रापि यद्यपि “आमलकं वयःस्थापनानाम्” (सू. अ. २५) इत्युक्तम्, तथाऽपि रोगहरत्वे हरीतकी प्रकर्षवतीति कृत्वा हरीतक्येऽभिहिता । हरीतक्यादिषु पञ्चरसत्वाद्युत्पादोऽदृष्टवशाद्भूतसन्निवेशविशेषप्रभावकृत, तेन नात्रोपपत्तयः कमन्ते । शिवामिति कल्याणकारिणी, प्रशस्तगुणयुक्तात्वात् । सर्वरोगप्रशमनीमिति सयोगसस्कारादिना । सर्वरोगहरत्वमभिधायापि कुष्ठादिहन्तृत्वाभिधानं विशेषेण कुष्ठादिहन्तृत्वोपदर्शनार्थम् । प्रवर्तकत्वेऽप्यतीसारग्रहणीहरत्वं विषमज्वरप्रवर्तकतया ज्ञेयं, यदुक्तं—“स्तोकं स्तोकं विषमं वा सशूलं योऽतिसर्यते । अभयापिप्लीकल्लैः सुखोष्णैस्तं विरेचयेत्” इति । बुद्धिस्मृतिप्रदत्वमभिधायापि स्मृतिबुद्धिप्रमोहहरत्वाभिधानं तत्र विशिष्टशक्त्युपदर्शनार्थम् । वीर्यस्य तु विपर्यय इत्यनेनामलकस्य शीतवीर्यत्वमुक्तम् । शस्यानीति अस्थिरहितानि फलानि ॥ २९-३७ ॥

ओषधीनां परा भूमिर्हिमवाञ्च शैलसत्तमः ।  
तस्मात्फलानि तज्जानि ग्राहयेत्कालजानि तु ॥ ३८ ॥  
आपूर्णरसवीर्याणि काले काले यथाविधि ।  
आदित्यपवनच्छायासलिलप्रीणितानि च ॥ ३९ ॥  
यैरान्यजग्धान्यपूतीनि निर्व्रणान्यगदानि च ।  
तेषां प्रयोगं वक्ष्यामि फलानां कर्म चोत्तमम् ॥ ४० ॥

यद्यपि “हिमवानौषधभूमीनाम्” (सू. अ. २५) इत्युक्तं, तथाऽपि रसायने हिमवत्प्रभवान्येव भेषजानि ग्राह्याणीति दर्शयितुमौषधीनामित्याद्यभिधानम् । काले काले इति फलपाककाले इत्यर्थः । यथाविधीति यथा भेषजग्रहणं मङ्गल-

देवतार्चनादिपूर्वकं स्यात्तथाऽवश्यं रसायने कर्तव्यम् । अगदानीत्यनेन पवनदहनाद्यदोषं फलस्य दर्शयति ॥ ३८-४० ॥

पञ्चानां पञ्चमूलानां भागान् दशपलोन्मितान् ।  
हरीतकीसहस्रं च त्रिगुणामलकं नवम् ॥ ४१ ॥  
विदारिगन्धां बृहतीं पृश्निपर्णीं निदिग्धिकाम् ।  
विद्याद्विदारिगन्धाद्यं श्वदंष्ट्रापञ्चमं गणम् ॥ ४२ ॥  
वित्वाग्निमन्थदयोनाकं काश्मर्यमथ पाटलाम् ।  
पुनर्नवां शूर्पपर्ण्यौ बलामेरण्डमेव च ॥ ४३ ॥  
जीवकर्पभकौ मेदां जीवन्तीं सशतावरीम् ।  
शरेक्षुदर्भकाशानां शालीनां मूलमेव च ॥ ४४ ॥  
इत्येषां पञ्चमूलानां पञ्चानामुपकल्पयेत् ।  
भागान् यथोक्तांस्तत्सर्वं साध्यं दशगुणेऽम्भसि ४५  
दशभागावशेषं तु पूतं तं ग्राहयेद्रसम् ।  
हरीतकीश्च ताः सर्वाः सर्वाण्यामलकानि च ॥ ४६ ॥  
तानि सर्वाण्यनस्थीनि फलान्यापोथ्य कूर्चनैः ।  
विनीय तस्मिन्निर्यूहे चूर्णानीमानि दापयेत् ॥ ४७ ॥  
मण्डूकपर्ण्याः पिप्पल्याः शङ्खपुष्ण्याः प्लवस्य च ।  
मुस्तानां सविडङ्गानां चन्दनागुरुणोस्तथा ॥ ४८ ॥  
मधुकस्य हरिद्राया वचायाः कनकस्य च ।  
भागांश्चतुष्पलान् कृत्वा सूक्ष्मैलायास्त्वचस्तथा ४९  
सितोपलासहस्रं च चूर्णितं तुलयाऽधिकम् ।  
तैलस्य द्वादशकं तत्र दद्याद्भीणि च सर्पिषः ॥ ५० ॥  
साध्यमौदुम्बरे पात्रे तत् सर्वं मृदुनाऽग्निना ।  
ज्ञात्वा लेह्यमर्दग्धं च शीतं क्षौद्रेण संसृजेत् ॥ ५१ ॥  
क्षौद्रप्रमाणं स्नेहार्धं तत् सर्वं घृतभाजने ।  
तिष्ठेत्संमूर्च्छितं तस्य मात्रां काले प्रयोजयेत् ॥ ५२ ॥  
या नोपरुन्ध्यादाहारमेकं मात्रा जरां प्रति ।  
षष्टिकः पयसा चात्र जीर्णे भोजनमिष्यते ॥ ५३ ॥  
वैखानसा वालखिल्यास्तथा चान्ये तपोधनाः ।  
रसायनमिदं प्राश्य बभूवुरमितायुषः ॥ ५४ ॥  
मुक्त्वा जीर्णे वपुश्चाश्रयमवापुस्तरुणं वयः ।  
वीततन्द्राक्लमश्वासा निरातङ्गाः समाहिताः ॥ ५५ ॥  
मेधास्मृतिबलोपेताश्चिररात्रं तपोधनाः ।  
ब्राह्मं तपो ब्रह्मचर्यं चेरुश्चात्यन्तनिष्ठया ॥ ५६ ॥  
रसायनमिदं ब्राह्ममायुष्कामः प्रयोजयेत् ।  
दीर्घमायुर्वयश्चाश्रयं कामांश्चेष्टान् समश्नुते ॥ ५७ ॥

( इति ब्राह्मरसायनम् )

पञ्चानामित्यादौ प्रतिद्रव्यं दशपलभागग्रहणम्, उक्तं हि जतूकर्णे—“इति पञ्च पञ्चमूलानि, तेषां प्रतिद्रव्यं दशपलानि” इति । हरीतकीसहस्रमिति हरीतकीफलसहस्रम् । शूर्पपर्ण्यौ

१ योगीन्द्रनाथसेनसंमतोऽयं पाठः । २ ‘दशवर्षसहसा-  
युष्कररसायनाधिकृतानि’ इति पा० । ३ ‘यान्यदग्धानि’ इति पा० ।

१ ‘लेह्यमर्दग्धं’ इति पा० । २ ‘दाहारेमेव’ इति पा० । ३ ‘प्राप्य’  
इति पा० । ४ ‘दशक्षग्रहणम्’ इति पा० ।

सुद्रमाषपण्यौ । वीरा जालन्धरं शाकम् । कूर्चनं जर्जरीकरण-  
साधनं शिलापुत्रकमुसलादि । विनीयेति प्रक्षिप्य । ह्रस्व कैव-  
र्तमुस्तकम् । कनकं नागकेशरम् । त्वक् गुडत्वक् । औदुम्बरे  
इति ताम्रमये । स्नेहार्धमिति सर्पिस्तैलार्धम् । एकम् अनपराहि-  
कमाहारम् ॥ ४१-५७ ॥

यथोक्तगुणानामामलकानां सहस्रं पिष्टस्वेदनवि-  
धिना पयस ऊष्मणा सुखिन्नमनातपशुष्कमनस्थि  
चूर्णयेत् । तदामलकसहस्रस्वरसपरिपीतं स्थिरापु-  
नर्नवाजीवन्तीनागबलाब्रह्मसुवर्चलामण्डूकपर्णीश-  
तावरीशङ्खपुष्पीपिप्पलीवचाविडङ्गखड्गुतामृता-  
चन्दनागुरुमधुकमधूकपुष्पोत्पलपद्ममालतीयुवती-  
यूथिकाचूर्णाष्टभागसंयुक्तं पुनर्नागबलासहस्रपल-  
स्वरसपरिपीतमनातपशुष्कं द्विगुणितसर्पिणा क्षौद्र-  
सर्पिणा वा क्षुद्रगुडाकृतिं कृत्वा शुचौ दृढे घृतभा-  
विते कुम्भे भस्मराशेरधः स्थापयेदन्तर्भूमेः पक्षं  
कृतरक्षाविधानमथर्ववेदविदा, पक्षात्यये चोद्धृत्य  
कनकरजतताम्रप्रवालकालायसचूर्णाष्टभागसंयुक्त-  
मर्धकर्षवृद्ध्या यथोक्तेन विधिना प्रातः प्रातः प्रयु-  
ञ्जानोऽग्निबलमभिसमीक्ष्य, जीर्णं च षष्टिकं पयसा  
ससर्पिण्कमुपसेवमानो यथोक्तान् गुणान् समश्नुत  
इति ॥ ५८ ॥

भवन्ति चात्र—

इदं रसायनं ब्राह्मं महर्षिगणसेवितम् ।  
भवत्यरोगो दीर्घायुः प्रयुञ्जानो महाबलः ॥ ५९ ॥  
कान्तः प्रजानां सिद्धार्थश्चन्द्रादित्यसमद्युतिः ।  
श्रुतं धारयते सत्त्वमार्षं चास्य प्रवर्तते ॥ ६० ॥  
धरणीधरसारश्च वायुना समविक्रमः ।  
स भवत्यविषं चास्य गात्रे संपद्यते विषम् ॥ ६१ ॥

( इति द्वितीयं ब्राह्मरसायनम् । )

पिष्टस्वेदनविधिनेति यथा पिष्टं तोयपरिपूरितपात्रोपरिद-  
त्तवृणादिसंस्थितं स्वेयते, तथा तत् स्वेदनीयमित्यर्थः । स्वरस-  
परिपीतमिति स्वरसभावितम् । ब्रह्मसुवर्चलायौषधान्यायुर्वेदस-  
मुत्थानीये वक्ष्यमाणानि । युवतिः नवमालिका । अष्टमो भागोऽ-  
ष्टभागः । क्षुद्रगुडाकृतिमिति फाणिताकृतिम् । अर्धकर्षवृद्धयेति  
अर्धकर्षात्प्रभृति वर्धयेत् । यथोक्तविधिनेति कुटीप्रावेशिकेन  
विधिना । यथोक्तान् गुणानिति पूर्वप्रयोगफलश्रुतिपठितान् ।  
धरणीधरसार इति उद्गुमुखवत्; तेन धरणीधराः पर्वताः,  
तेषां सारो लौहं, तद्वत्सार इत्यर्थः । अविषमिति विषमवि-  
कारि ॥ ५८-६१ ॥

बिल्वोऽग्निमन्थः द्योनाकः काश्मर्यः पाटलिर्बला ।  
पर्ण्यश्चतस्रः पिप्पल्यः श्वदंष्ट्रा बृहतीद्वयम् ॥ ६२ ॥

शृङ्गी तामलकी द्राक्षा जीवन्ती पुष्करागुरु ।  
अभया चामृता ऋद्धिर्जीवकर्षभकौ शटी ॥ ६३ ॥  
मुस्तं पुनर्नवा मेदा सैला चन्दनमुत्पलम् ।  
विदारी वृषमूलानि काकोली काकनासिका ॥ ६४ ॥  
एषां पलोन्मितान् भागाञ्छतान्यामलकस्य च ।  
पञ्च दद्यात्तदैकध्वं जलद्रोणे विपाचयेत् ॥ ६५ ॥  
ज्ञात्वा गतरसान्येतान्यौषधान्यथ तं रसम् ।  
तच्चांमलकमुद्धृत्य निष्कुलं तैलसर्पिषोः ॥ ६६ ॥  
पलद्वादशके भृष्टा दत्त्वा चार्धतुलां मिषक् ।  
मत्स्यण्डिकायाः पूताया लेहवत्साधु साधयेत् ॥ ६७ ॥  
षट्पलं मधुनश्चात्र सिद्धशीते प्रदापयेत् ।  
चतुष्पलं तुगाक्षीर्याः पिप्पलीद्विपलं तथा ॥ ६८ ॥  
पलमेकं निदध्याच्च त्वगेलापत्रकेशरात् ।  
इत्ययं च्यवनप्राशः परमुक्तो रसायनः ॥ ६९ ॥  
कासश्वासहरश्चैव विशेषेणोपदिश्यते ।  
क्षीणक्षतानां वृद्धानां बालानां चाङ्गवर्धनः ॥ ७० ॥  
स्वरक्षयमुरोरोगं हृद्रोगं वातशोणितम् ।  
पिपासां मूत्रशुक्रस्थान् दोषांश्चाप्यपकर्षति ॥ ७१ ॥  
अस्य मात्रां प्रयुञ्जीत योपरुन्ध्यान्न भोजनम् ।  
अस्य प्रयोगाच्च्यवनः सुवृद्धोऽभूत् पुनर्युवा ॥ ७२ ॥  
मेधां स्मृतिं कान्तिमनामयत्व-  
मायुःप्रकर्षं बलमिन्द्रियाणाम् ।  
स्त्रीषु प्रहर्षं परमग्निवृद्धिं  
वर्णप्रसादं पवनानुलोम्यम् ॥ ७३ ॥  
रसायनस्यास्य नरः प्रयोगा-  
ल्लभेत जीर्णोऽपि कुटीप्रवेशात् ।  
जराकृतं रूपमपास्य सर्वं  
विभर्ति रूपं नवयौवनस्य ॥ ७४ ॥

( इति च्यवनप्राशः । )

पर्ण्यश्चतस्र इति शालपर्णी, पृथ्वीपर्णी, सुद्धपर्णी, माषपर्णी  
च । तामलकी भूम्यामलकी । काकनासा नासाफला, 'काकु-  
ण्डक' इत्यन्ये । गतरसत्वमिह द्रव्याणां चतुर्भागास्थितजले  
भवति । निष्कुलमिति निरस्थि । तैलसर्पिषोरिति समासनिर्देशा-  
दुभाभ्यामेव द्वादशपलानि, न पृथक् पृथक् । मत्स्यण्डिका  
खण्डसंहतिः । अत्र षट्पलत्वेन समयोरपि मधुसर्पिषोर्द्रव्यान्तर-  
युक्तत्वेनाविरुद्धत्वम् ॥ ६२-७४ ॥

अथामलकहरीतकीनामामलकविभीतकानां ह-  
रीतकीविभीतकानामामलकहरीतकीविभीतकानां  
वा पलाशत्वगवनद्धानां मृदाऽवल्लभानां कुकूल-  
खिन्नानामकुलकानां पलसहस्रमुल्लखले संपोथ्य  
दधिघृतमधुपललतैलशर्करासंयुक्तं भक्षयेदनन्नभु-  
ग्यथोक्तेन विधिना; तस्यान्ते यवाग्वादिभिः प्रत्यवे-



स्थापनम्, अभ्यङ्गोत्सादनं सर्पिषा यवचूर्णैश्च, अयं च रसायनप्रयोगप्रकर्षो द्विस्तावदग्निबलमभिसमीक्ष्य, प्रतिभोजनं यूषेण पयसा वा पष्टिकः ससर्पिकः, अतः परं यथासुखविहारः कामभक्ष्यः स्यात् । अनेन प्रयोगेणर्पयः पुनर्युवत्वमवापुर्वभूवुश्चानेकवर्षशतजीविनो निर्विकाराः परं शरीरबुद्धीन्द्रियबलसमुदिताश्चेरुश्चात्यन्तनिष्ठया तपः ॥ ७५ ॥

( इति चतुर्थामलकरसायनम् । )

कुकूलकः करीपाग्निः । अकुलकानामिति अनस्त्राम् । द्रव्यादीनामत्र मानं नोक्तं, तेन प्रधानस्य चूर्णस्य दध्यादिभिर्मिलितैः समानमानत्वं, किंवा प्रत्येकमेव दध्यादीनां चूर्णसमत्वम् । पललं तिलचूर्णम् । भक्षयेदिति वचनं लेह्येऽपि अल्पाभ्यवहरणमात्रार्थत्वादुपपन्नम् । अनन्नभुगिति सर्वथाऽऽहारान्तराभुक् । तस्यान्त इति एतत्प्रयोगपरित्यागकाले । प्रत्यवस्थापनमिति यवाग्वादिक्रमविशेषणं, तेन प्रयोगान्ते यदा अन्नसंसर्जनं कर्तव्यं, तदा यवाग्वादिक्रमेणेत्युक्तस्यार्थस्य प्रत्यवस्थापनं कियत् इत्यर्थः । यूषेण पयसा वेति विकल्पोऽग्निबलापेक्षया ॥ ७५ ॥

हरीतक्यामलकविभीतकपञ्चमूलनिर्युहे पिप्पलीमधुकमधूककाकोलीक्षीरकाकोल्यात्मगुप्ताजीवकर्षभकक्षीरशुक्लाकलकसंप्रयुक्तेन विदारीस्वर्सेन क्षीराष्टगुणसंप्रयुक्तेन च सर्पिषः कुम्भं साधयित्वा प्रैयुज्जानोऽग्निबलसमां मात्रां जीर्णे च क्षीरसर्पिर्भ्यां शालिषष्टिकमुष्णोदकानुपानमश्नञ्जराव्याधिपापाभिचारव्यपगतमयः शरीरेन्द्रियबुद्धिबलमतुलमुपलभ्याप्रतिहतसर्वारम्भः परमायुरनवाप्नुयात् ॥ ७६ ॥

( इति पञ्चमो हरीतकीयोगः । )

अत्र हरीतक्यादौ क्षीरशुक्ला क्षीरविदारिका । अत्र हरीतक्यादिकाथस्य त्वेको भागः, क्षीरस्याष्टौ भागाः, सर्पिष एको भागः । कुम्भो द्रोणद्वयम् । वचनं हि—“द्रोणस्तु द्विगुणः सूर्पो विज्ञेयः कुम्भ एव च” इति ॥ ७६ ॥

हरीतक्यामलकविभीतकहरिद्रास्थिराबलैविडङ्गामृतबल्लीविश्वमेघजमधुकपिप्पलीसोमबलकसिद्धेन क्षीरसर्पिषा मधुशर्कराभ्यामपि च सन्नीयामलकस्वरसशतपरिपीतमामलकचूर्णमयश्चूर्णचतुर्भागसंप्रयुक्तं पाणितलमात्रं प्रातः प्रातः प्राश्य यथोक्तेन विधिना सायं मुद्रयूषेण पयसा वा ससर्पिष्कं शालिषष्टिकान्नमश्नीयात्, त्रिवर्षप्रयोगादस्य वर्ष-

१ ‘द्विस्तावत् प्रयोगकालाद् द्विगुणकालं प्रतिभोजनं यवागू, यूषेण पयसा वा ससर्पिष्कः पष्टिकः पष्टिकान्नं’ इति योगीन्द्रनाथसेनः । २ ‘दध्यादीनां’ इति पा० । ३ ‘अन्नसेवा कर्तव्या’ इति पा० । ४ ‘प्रयुज्जीताग्निबल समवेक्ष्य, जीर्णे च’ इति पा० । ५ ‘वचा’ इति पा० ।

शतमजरं वयस्तिष्ठति, श्रुतमवतिष्ठते, सर्वामयाः प्रशाम्यन्ति, विषमविषं भवति गात्रे, गात्रमश्मवत् स्थिरीभवति, अधृष्यो भूतानां भवति ॥ ७७ ॥

भवन्ति चात्र—

यथाऽमराणाममृतं यथा भोगवतां सुधा ।

तथाऽभवन्महर्षीणां रसायनविधिः पुरा ॥ ७८ ॥

न जरां न च दौर्बल्यं नातुर्यं निधनं न च ।

जग्मुर्वर्षसहस्राणि रसायनपराः पुरा ॥ ७९ ॥

न केवलं दीर्घमिहायुरश्रुते

रसायनं यो विधिवन्निषेवते ।

गतिं स देवर्षिनिषेवितां शुभां

प्रपद्यते ब्रह्म तथेति चाक्षयम् ॥ ८० ॥

अमृतबल्ली गूडची । सोमवत्क. विद्रवदिर । क्षीरसर्पि क्षीरसमुत्थितसर्पि । अयश्चूर्णस्य चतुर्थो भागः, यत एतदयश्चूर्णं चतुर्थभागमत एवासिन् प्रयोगे जतूकर्णेन “अयश्चूर्णपादयुक्तम्” इति कृतम् । अमराणाममृतं जरादिहर, नागानां च सुधा जरामरणहरी, इत्युभयोपादानं दृष्टान्ते । ब्रह्म मोक्ष । मोक्षसाधनत्वं चेह रसायनस्य विशुद्धसत्त्वकर्तृतयोच्यते ॥ ७७-८० ॥

तत्र श्लोकः—

अभयामलकीयेऽस्मिन् षड्योगाः परिकीर्तिताः ।

रसायनानां सिद्धानामायुर्यैरनुवर्तते ॥ ८१ ॥

इत्यग्निवेशकृते तन्त्रे चरकप्रतिसंस्कृते चिकित्सा-

स्थाने रसायनाध्यायेऽभयामलकीयो

नाम रसायनपादः प्रथमः ॥ १ ॥

अभयेत्यादिना सदेहनिरासार्थमुक्तप्रयोगसंख्यां दर्शयति । एवमन्यत्रापि सख्याप्रणयनमन्ते ज्ञेयम् ॥ ८१ ॥

इति श्रीचक्रपाणिदत्तविरचितायामायुर्वेददीपिकायां चरक-

तारपर्यटीकायां चिकित्सास्थाने रसायनाध्यायेऽभ-

यामलकीयो नाम रसायनपादः प्रथमः ॥ १ ॥

रसायनाध्याये द्वितीयः पादः ।

अथातः प्राणकामीयं रसायनपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वपादे ह्यामलकरसायनान्युक्तानि, इहाप्यामलकरसायनानि सन्तीति प्राणकामीयमनन्तरमुच्यते । प्राणकामशब्दमधिकृत्य कृतमिति प्राणकामीयम् ॥ १ ॥ २ ॥

प्राणकामाः शुश्रूषध्वमिदमुच्यमानममृतमिवापरमदितिसुतहितकरमचिन्त्याद्भुतप्रभावमायुष्यमारोग्यकरं वयसः स्थापनं निद्रातन्द्राश्रमक्लमालस्यदौर्बल्यापहरमनिलकफपित्तसाम्यकरं स्थैर्यकरमव-

१ ‘चाक्षरम्’ इति पा० ।

द्वमांसहरमन्तरग्निसन्धुक्षणं प्रभावर्णस्वरोत्तमकरं  
रसायनविधानम् । अनेन च्यवनादयो महर्षयः पुन-  
र्युवत्वमापुर्नारीणां चेष्टतमा बभूवुः, स्थिरसमसुवि-  
भक्तमांसाः, सुसंहतस्थिरशरीराः, सुप्रसन्नबलवर्ण-  
न्द्रियाः, सर्वत्राप्रतिहतपराक्रमाः, क्लेशसहाश्च । सर्वे  
शरीरदोषा भवन्ति ग्राम्याहारादम्ललवणकटुकक्षा-  
रशुष्कशाकमांसतिलपलपिष्टान्नभोजिनां विरू-  
ढनवशूकशमीधान्यविरुद्धासात्म्यरूक्षक्षाराभिष्य-  
न्दिभोजिनां क्लिन्नगुरुपूतिपर्युषितभोजिनां विष-  
माध्यशनप्रायाणां दिवास्वप्नस्त्रीमद्यनित्यानां विष-  
मातिमात्रव्यायामसंक्षोभितशरीराणां भयक्रोध-  
शोकलोभमोहायासबहुलानाम्; अतोनिमित्तं हि  
शिथिलीभवन्ति मांसानि, विमुच्यन्ते सन्धयः,  
विदह्यते रक्तं, विष्यन्दते चानल्पं मेदः, न सन्धी-  
यतेऽस्थिषु मज्जा, शुक्रं न प्रवर्तते, क्षयमुपैत्योजः;  
स एवंभूतो ग्लायति, सीदति, निद्रातन्द्रालस्यस-  
मन्वितो निरुत्साहः श्वसिति, असमर्थश्चेष्टानां  
शारीरमानसीनां, नष्टस्मृतिबुद्धिच्छायो रोगाणा-  
मधिष्ठानभूतो न सर्वमायुरवाप्नोति । तस्मादेतान्  
दोषानवेक्षमाणः सर्वान् यथोक्तानहितानपास्या-  
हारविहारान् रसायनानि प्रयोक्तुमर्हतीत्युक्त्वा  
भगवान् पुनर्वसुरात्रेय उवाच—॥ ३ ॥

निद्राहरत्वं रसायनस्य वैकारिकनिद्राहरत्वेन, किंवा देववत्  
सर्वदा प्रबुद्धो निद्रारहितो भवति । तन्द्रालक्षणं तन्त्रान्तरे—  
“इन्द्रियार्थेष्वसवित्तिर्गौरवं जृम्भणं क्लम । निद्रातस्यैव यस्यैते  
तस्य तन्द्रा विनिर्दिशेत्” ( सु शा. अ. ४ ) इति । अब-  
द्धमांसम् अनिबिडमांसम् । उत्तमानि प्रभादीनि करोतीति प्रभा-  
वर्णस्वरोत्तमकरम् । एवंजातीयश्च पूर्वनिपातानियमोऽप्रतिब-  
न्धेन चरकेऽस्ति, स मयूरव्यंसकादिपाठाद्गृह्यः । अनेन  
हीत्यादिना पुरावृत्तकथनेन रसायनानि वक्ष्यमाणानि प्रवृत्त्यर्थं  
स्तौति । रसायनप्रयोगे वर्जनीयं ग्राम्याहारादि दूषणत्वेन निर्दि-  
शन्नाह—सर्वे इत्यादि । तिलस्तु अचूर्णितस्तिलः, पललं तिल-  
चूर्णम् । अतोनिमित्तमिति ग्राम्याहारादिकारणकम् । शुक्रं  
न प्रवर्तते इति नोत्पद्यते शुक्रमित्यर्थः ॥ ३ ॥

आमलकानां सुभूमिजानां कालजानामनुपहत-  
गन्धवर्णरसानामापूर्णेसरप्रमाणवीर्याणां स्वरसेन  
पुनर्नवाकल्कपादसंप्रयुक्तेन सर्पिषः साधयेदाढ-  
कम्, अतः परं विदारीस्वरसेन जीवन्तीकल्कसंप्र-  
युक्तेन, अतः परं चतुर्गुणेन पयसा बलातिबला-  
कषायेण शतावरीकल्कसंप्रयुक्तेन; अनेन क्रमेणैकैकं  
शतपाकं सहस्रपाकं वा शर्कराक्षौद्रचतुर्भागसंप्र-

युक्तं सौवर्णे राजते मार्तिके वा शुचौ दृढे घृतभा-  
विते कुम्भे स्थापयेत्; तद्यथोक्तेन विधिना यथाग्निं  
प्रातः प्रातः प्रयोजयेत्, जीर्णं च क्षीरसर्पिर्भ्यां  
शालिपष्टिकमश्नीयात् । अस्य प्रयोगाद्वर्षशतं  
वयोऽजरं तिष्ठति, श्रुतमवतिष्ठते, सर्वामयाः  
प्रशाम्यन्ति, अप्रतिहतगतिः स्त्रीषु, अपत्यवान्  
भवतीति ॥ ४ ॥

भवतश्चात्र—

बृहच्छरीरं गिरिसारसारं

स्थिरेन्द्रियं चातिबलेन्द्रियं च ।

अधृष्यमन्यैरतिकान्तरूपं

प्रशस्तिपूजासुखचित्तभाक् च ॥ ५ ॥

बलं महद्वर्णविशुद्धिरग्न्या

स्वरो घनौघस्तनितानुकारी ।

भवत्यपत्यं विपुलं स्थिरं च

समश्नतो योगमिमं नरस्य ॥ ६ ॥

( इत्यामलकघृतम् । )

एकैकश शतपाकमित्यर्थः । एकैकपाकसाधनं पृथक् कर्त-  
व्यं, तेन त्रिशतधा पाको भवति । अत्र च कल्कोपलेपादि-  
नोपक्षीणमपि यदवशिष्टं भवति तदेव ग्राह्यं, वचनबलात् ।  
सौवर्णादिपात्रेषु यथापूर्वं वरगुणत्वम्, अन्यथा समानगुणत्वे  
सर्वेषां मृत्पात्रस्य सुलभत्वेनातिदुर्लभतरं सौवर्णपात्रं नोप-  
देशमर्हति । यथोक्तेन विधिनेति कुटीप्रावेशिकेन । गिरि-  
सारः लोहम् ॥ ४—६ ॥

आमलकसहस्रं पिप्पलीसहस्रसंप्रयुक्तं पलाश-  
तरुणक्षारोदकोत्तरं तिष्ठेत्, तदनुगतक्षारोदकम-  
नातपशुष्कमनस्थि चूर्णीकृतं चतुर्गुणाभ्यां मधुस-  
र्पिर्भ्यां संनीय शर्कराचूर्णचतुर्भागसंप्रयुक्तं घृत-  
भाजनस्थं षण्मासान् स्थापयेदन्तर्भूमेः । तस्योत्तर-  
कालमग्निबलसमां मात्रां खादेत्, पौर्वाहिकः  
प्रयोगो नापराह्निकः, सात्त्व्यापेक्षश्चाहारविधिः ।  
अस्य प्रयोगाद्वर्षशतमजरं वयस्तिष्ठतीति समानं  
पूर्वेण ॥ ७ ॥

( इत्यामलकावलेहः । )

पलाशतरुणः तरुणपलाशः; अनेन बालवृद्धपलाशवर्जमे-  
मुच्यते । क्षारोदकोत्तरमिति यथा क्षारोदकं भाव्यादुपरि भ-  
वति तथा कर्तव्यमिति दर्शयति । चतुर्भागः पादः । समानं  
पूर्वेणेति पूर्वयोगफलश्रुत्यैतदपि युक्तमित्यर्थः ॥ ७ ॥

आमलकचूर्णाढकमेकविंशतिरात्रमामलकस्वर-  
सपरिपीतं मधुघृताढकाभ्यां द्वाभ्यामेकीकृतम-  
ष्टभागपिप्पलीकं शर्कराचूर्णचतुर्भागसंप्रयुक्तं घृत-

भाजनस्थं प्रावृषि भस्मराशौ निदध्यात्; तद्वर्षान्ते  
सात्त्विकपथ्याशी प्रयोजयेत्; अस्य प्रयोगाद्वर्षश-  
तमजरमायुस्तिष्ठतीति समानं पूर्वेण ॥ ८ ॥

( इत्यामलकचूर्णम् । )

वर्षान्ते वर्षाकालान्ते ॥ ८ ॥

विडङ्गतण्डुलचूर्णानामाढकमाढकं पिप्पलीतण्डु-  
लानामध्यधाढकं सितोपलायाः सर्पिस्तैलमध्वाढकैः  
षडभिरेकीकृतं घृतभाजनस्थं प्रावृषि भस्मराशा-  
विति सर्वं समानं पूर्वेण यावदाशीः ॥ ९ ॥

( इति विडङ्गावलेहः । )

यावदाशीरिति आशी. फलश्रुतिः, तेन 'तद्वर्षान्ते' इत्यादि  
ग्रन्थोक्तविधिविधानं दर्शयति ॥ ९ ॥

यथोक्तगुणानामामलकानां सहस्रमार्द्रपलाश-  
द्रोण्यां सपिधानायां वाष्पमनुद्वमन्यामारण्यगो-  
मयाग्निभिरुपस्वेदयेत्, तानि सुखिन्नशीतान्युद्धृ-  
तकुलकान्यापोथ्याढकेन पिप्पलीचूर्णानामाढकेन  
च विडङ्गतण्डुलचूर्णानामध्यधेन चाढकेन शर्कराया  
द्वाभ्यां द्वाभ्यामाढकाभ्यां तैलस्य मधुनः सर्पिषश्च  
संयोज्य शुचौ दृढे घृतभाविने कुम्भे स्थापयेदेकविं-  
शतिरात्रम्, अत ऊर्ध्वं प्रयोगः; अस्य प्रयोगाद्वर्षश-  
तमजरमायुस्तिष्ठतीति समानं पूर्वेण ॥ १० ॥

( इत्यामलकावलेहोऽपरः । )

पूर्वेणेति पूर्वयोगफलश्रुतिपर्यन्तं पूर्वयोगेनास्य समानमि-  
त्यर्थः ॥ १० ॥

धन्वनि कुशास्तीर्णे स्निग्धकृष्णमधुरमृत्तिके  
सुवर्णवर्णमृत्तिके वा व्यपगतविषश्वापदपवनस-  
लिलाग्निदोषे कर्षणवल्मीकश्मशानचैत्योषरावस-  
थवर्जिते देशे यथर्तुसुखपवनसलिलादित्यसेविते  
जातान्यनुपहतान्यनध्यारूढान्यवालान्यजीर्णान्यधि-  
गतवीर्याणि शीर्णपुराणपर्णान्यसंजातान्यपर्णानि  
तपसि तपस्ये वा मासे शुचिः प्रयतः कृतदेवार्चनः  
स्वस्ति वाचयित्वा द्विजातीन् चले सुमुहूर्ते नाग-  
बलामूलान्युद्धरेत्, तेषां सुप्रक्षालितानां त्वक्पि-  
ण्डमात्रमात्रमक्षमात्रं वा श्लक्ष्णपिष्टमालोड्य पयसा  
प्रातः प्रयोजयेत्, चूर्णीकृतानि वा पिबेत् पयसा,  
मधुसर्पिर्भ्यां वा संयोज्य भक्षयेत्, जीर्णे च क्षीरस-  
र्पिर्भ्यां शालिषट्कमश्रीयात् । संवत्सरप्रयोगादस्य  
वर्षशतमजरं वयस्तिष्ठतीति समानं पूर्वेण ॥ ११ ॥

( इति नागबलारसायनम् । )

धन्वनीति जाङ्गलदेशे । कर्षणं हलादिना । अनध्यारूढा-  
नीति न महता पार्श्वस्थेन वृक्षेणाक्रान्तानि । तपसि माघे ।

१ 'असंजातफलानि' इति पा० । २ गङ्गाधरस्तु 'बले सुमुहूर्ते'  
इति पठित्वा 'बलवति सुमुहूर्ते' इति व्याख्यानयति । ३ 'पयसा  
ससर्पिष्क' इति पा० ।

तपस्ये इति फाल्गुने । चले सुमुहूर्ते इति इन्द्रे सुहूर्ते । आत्र-  
मात्रमिति पलपरिमाणम् ॥ ११ ॥

बलातिबलाचन्दनागुरुधवतिनिशखदिरशिशपा-  
सनस्वरसाः पुनर्नवान्ताश्चौषधयो दश नागब-  
लया व्याख्याताः । स्वरसानामलाम्भे त्वयं स्वरस-  
विधिः-चूर्णानामाढकमाढकमुदकस्याहोरात्रस्थितं  
मृदितपूतं स्वरसवत् प्रयोज्यम् ॥ १२ ॥

पुनर्नवान्ता दश षड्विरेचनशताश्रित्ये "अमृताऽभया  
धात्री सु(यु)क्ता श्रेयसी श्वेताऽतिरसा मण्डकपर्णी स्थिरा पुन-  
र्नवा" (सू. अ. ४) इति सर्वा वयं स्थापनोक्ता । नागबलया  
व्याख्याता इति नागबलावत्तेषामपि प्रयोगः । बलादीनां स्वर-  
सेनैव विधानम् । नागबलावद्भोजनादिकं ज्ञेयम् । स्वरसालम्भे-  
ऽनुक्तपमाह—स्वरसानामित्यादि ॥ १२ ॥

भल्लातकान्यनुपहतान्यनामयान्यापूर्णरसप्रमा-  
णवीर्याणि पक्वजाम्बवप्रकाशानि शुचौ शुके वा  
मासे संगृह्य यवपल्ले माषपल्ले वा निधापयेत्,  
तानि चतुर्मासस्थितानि सहसि सहस्ये वा मासे  
प्रयोक्तुमारभेत शीतस्निग्धमधुरोपस्कृतशरीरः ।  
पूर्वं दशभल्लातकान्यापोथ्याष्टगुणेनाम्भसा साधु  
साधयेत्, तेषां रसमष्टभागावशेषं पूतं सपयस्कं  
पिबेत् सर्पिषाऽन्तर्मुखमभ्यज्य । तान्येकैकभल्लात-  
कोत्कर्षापकर्षेण दशभल्लातकान्यात्रिंशतः प्रयोज्या-  
नि, नातः परमुत्कर्षः । प्रयोगविधानेन सहस्रपर  
एव भल्लातकप्रयोगः । जीर्णे च ससर्पिषा पयसा  
शालिषट्कमश्रीयात्, प्रयोगान्ते च द्विस्तावत्  
पयसेवोपचारः । तत्प्रयोगाद्वर्षशतमजरं वयस्तिष्ठ-  
तीति समानं पूर्वेण ॥ १३ ॥

( इति भल्लातकक्षीरम् । )

शुचि ज्येष्ठ, शुक्रस्तु आषाढः, सह आग्रहायणः, सहस्यः  
पौष । एतच्च भल्लातकं मासचतुष्टयस्थितं यवपल्लौदौ उद्धृतमात्रं  
न प्रयोज्यं, किंतु यथोक्त एव काले शीतगुणयुक्ते । सुखदा-  
हपरिहारार्थं सर्पिषाऽन्तर्मुखमभ्यज्येति । नातः परमिति त्रिंशत-  
परेण प्रयोगो न भल्लातकस्य । सहस्रपरो भल्लातकप्रयोग इति  
उपयुक्तभल्लातकसंपिण्डनया यदा सहस्रं पूर्यते तदैवोपरमः कर्त-  
व्यः, सहस्रादर्वागपि च प्रयोगपरित्यागः प्रकृत्याद्यपेक्षया भव-  
त्येव । सहस्रसंख्यापूरणं चेहैकेन वर्धनहासक्रमेण न भवति,  
तेन पुनरावृत्त्या च त्रिंशत्पर्यन्तं प्रयोगः कर्तव्यः, यथा हि भ-  
ल्लातकप्रयोगाभ्यासेन सहस्रसंख्यापूरणं भवति तथा कृत्वा  
परित्यागः कर्तव्यः । अन्ये त्वत्र सुश्रुते अर्शश्चिकित्सितोक्तशत-  
पर्यन्तं भल्लातकप्रयोगेण समं विरोधं पश्यन्तः सुश्रुतप्रयोग-  
स्याप्यन्यथा व्याख्यानेन त्रिशैत्कमात्रं प्रयोगमिच्छन्ति; तच्च

१ 'दश या वयःस्थापना व्याख्यातास्तासां स्वरसा नागबलावत्' इति  
पा० । २ 'यवपर्णादौ' इति पा० । ३ 'त्रिंशद्भुडकमात्र' इति पा० ।

व्याख्यानं नातिसङ्गतम् । किञ्च सहस्रद्वयस्य तत्रोपयोगो विहितः, अत्र सहस्रपर्यन्तं प्रयोगः, तेन व्याविषयोऽन्य एव स प्रयोगः, अयं तु रसायनविषयः ॥ १३ ॥

भल्लातकानां जर्जरीकृतानां पिष्टस्वेदनं पूरयित्वा भूमावाकण्ठं निखातस्य स्नेहभाषितस्य दृढस्योपरि कुम्भस्यारोप्योदुपेनापिधाय कृष्णमृत्तिकावलितं गोमयाग्निभिरुपस्वेदयेत्; तेषां यः स्वरसः कुम्भं प्रपद्येत, तमष्टभागमधुसंप्रयुक्तं द्विगुणघृतमद्यात्; तत्प्रयोगाद्दर्पशतमजरं वयस्तिष्ठतीति समानं पूर्वेण ॥ १४ ॥ ( इति भल्लातकक्षौद्रम् । )

पिष्टस्वेदनं तत्, यत्रस्थं पिष्टकमुपस्वेद्यते, तदुपरि यत् पिधानपात्रं तच्चेह सच्छिद्रं ग्राह्यम्, अन्यथोपरिस्थभल्लातकतापाच्युतः स्नेहो नाथो याति ॥ १४ ॥

भल्लातकतैलपात्रं सपयस्कं मधुकेन कल्केनाक्षमात्रेण शतपाकं कुर्यादिति समानं पूर्वेण ॥ १५ ॥ ( इति भल्लातकतैलम् । )

भल्लातकतैलमिति अनन्तरोक्तविधानेन गृहीतो भल्लातकस्नेहः ॥ १५ ॥

भल्लातकसर्पिः, भल्लातकक्षीरं, भल्लातकक्षौद्रं, गुडभल्लातकं, भल्लातकयूषः, भल्लातकतैलं, भल्लातकपल्लं, भल्लातकसक्तवः, भल्लातकलवणं, भल्लातकतर्पणम्, इति भल्लातकविधानमुक्तं भवति ॥ १६ ॥

भल्लातकसर्पिरित्यादयो दशप्रयोगाः । अत्र च यथायोग्यतया भल्लातकेन सर्पिरादीनां संस्कारः सयोगश्च ज्ञेयः । यदुक्तं जतूकर्णे—“भल्लातकसयुक्तसंस्कृतानि च घृतक्षीरक्षौद्रगुडयूषतैलपल्लसक्तुलवणतर्पणानि” इति । एवं च सर्पिःक्षीरयूषतैलानां संस्कारो यथान्यायं भल्लातकेन, क्षौद्रपल्लसक्तुतर्पणानां भल्लातकेन योगः, गुडलवणयोस्तु संस्कारः सयोगो वा । लवणे संस्कारपक्षे हि लवणसमं भल्लातकमन्तर्धूमदग्धं ग्राह्यम् । अन्ये तु सर्पिरादीनां सर्वेषामेव भल्लातकेन संस्कारः व्याख्यायन्ति । इह सक्तुप्रयोगोऽद्रवोत्तरत्वादिविशेषकमेवाभेदनीयः ॥ १६ ॥

भवन्ति चात्र—

भल्लातकानि तीक्ष्णानि पाकीन्यग्निस्मानि च । भवन्त्यमृतकल्पानि प्रयुक्तानि यथाविधि ॥ १७ ॥ एते दशविधास्वेषां प्रयोगाः परिकीर्तिताः । रोगप्रकृतिसात्म्यज्ञस्तान् प्रयोगान् प्रकल्पयेत् ॥ १८ ॥ कफजो न स रोगोऽस्ति न विबन्धोऽस्ति कश्चन । यं न भल्लातकं हन्याच्छीघ्रं मेधाग्निवर्धनम् ॥ १९ ॥ ( इति भल्लातकविधिः । )

१ योगीन्द्रनाथसेनस्तु ‘एव गुडभल्लातकं, भल्लातकयूषो, भल्लातकसर्पिः, भल्लातकपल्लं’ इत्यादिपाठं पठति ।

प्राणकामाः पुरा जीर्णाश्रयवनाद्या महर्षयः । रसायनैः शिवैरेतैर्वभूवुरमितायुषः ॥ २० ॥ ब्राह्मं तपो ब्रह्मचर्यमध्यात्मध्यानमेव च । दीर्घायुषो यथाकामं संभृत्य त्रिदिवं गताः ॥ २१ ॥ तस्मादायुःप्रकर्षार्थं प्राणकामैः सुखार्थिभिः । रसायनविधिः सेव्यो विधिवत्सुसमाहितैः ॥ २२ ॥

अग्निसमानीति दाहस्फोटकर्तृतया । संभृत्येति निष्पाद्य ॥ १७-२२ ॥

तत्र श्लोकः—

रसायनानां संयोगाः सिद्धा भूतहितैषिणा । निर्दिष्टाः प्राणकामीये सप्तत्रिंशन्महर्षिणा ॥ २३ ॥

इत्यग्निवेशकृते तच्चे चरकप्रतिसंस्कृते चिकित्सास्थाने रसायनाध्याये प्राणकामीयो नाम रसायनपादो द्वितीयः ॥ २ ॥

पादानुसंग्रहे सप्तत्रिंशत्प्रयोगा उक्ताः, तत्र बलादिभिरष्टाभिः पुनर्नवान्तैश्च दशभिरष्टदशप्रयोगाः, अपरे तु व्याहृता व्यक्ता एव ॥ २३ ॥

इति श्रीचक्रपाणिदत्तविरचितायामायुर्वेददीपिकायां चरकतात्पर्यटीकायां चिकित्सितस्थाने रसायनाध्याये प्राणकामीयो नाम रसायनपादो द्वितीयः ॥ २ ॥

रसायनाध्याये तृतीयः पादः ।

अथातः करप्रचितीयं रसायनपादं व्याख्यास्यामः १ इति ह स्माह भगवानात्रेयः ॥ २ ॥

आमलकरसायनत्वसाम्यादनन्तरं करप्रचितीयं उच्यते ॥ १॥२

करप्रचितानां यथोक्तगुणानामामलकानामुद्धृताश्चां शुष्कचूर्णितानां पुनर्माघे फाल्गुने वा मासे त्रिःसप्तकृत्वः स्वरसपरिपीतानां पुनः शुष्कचूर्णीकृतानामाढकमेकं ग्राहयेत्, अथ जीवनीयानां बृंहणीयानां स्तन्यजननानां शुक्लजननानां वयःस्थापनानां षड्विरेचनशताश्रितयोक्तानामौषधगणानां चन्दनागुरुधवतिनिशखदिरशिशपासनसाराणां चार्णुशः कृत्तानामभयाविभीतकपिप्पलीवचाचव्यचित्रकविडङ्गानां च समस्तानामाढकमेकं दशगुणेनाम्भसा साधयेत्, तस्मिन्नाढकावशेषे रसे सुपूते तान्यामलकचूर्णानि दत्त्वा गोमयाग्निभिर्वंशविदलशरतेजनाग्निभिर्वा साधयेद्यावदपनयाद्रसस्य, तमनुपदग्धमुपहृत्यायसीषु

१ ‘ज्ञान’ इति पा० । २ ‘सप्त चैवं दशर्षिणा’ इति पा० ।

३ ‘षड्विरेचनशतीयोक्तानां’ इति पा० । ४ ‘खण्डशः कृत्तानां’ इति पा० ।



पात्रीष्वास्तीर्य शोषयेत्, सुशुष्कं तत् कृष्णाजिन-  
स्योपरि दृषदि ऋक्षणपिष्टमयःस्थाल्यां निधापयेत्  
सम्यक्, तच्चूर्णमयश्चूर्णाष्टभागसंप्रयुक्तं मधुसर्पि-  
र्भ्यामग्निवल्गमभिसमीक्ष्य प्रयोजयेदिति ॥ ३ ॥

भवन्ति चात्र—

एतद्रसायनं पूर्वं वसिष्ठः कश्यपोऽङ्गिराः ।  
जमदग्निर्मरद्वाजो भृगुरन्ये च तद्विधाः ॥ ४ ॥  
प्रयुज्य प्रयता मुक्ताः श्रमव्याधिराभयात् ।  
यावदैच्छंस्तपस्तेपुस्तत्प्रभावान्महाबलाः ॥ ५ ॥  
इदं रसायनं चक्रे ब्रह्मा वार्पसहस्रिकम् ।  
जराव्याधिप्रशमनं बुद्धीन्द्रियवल्गप्रदम् ॥ ६ ॥

( इत्यामलकायसं ब्राह्मरसायनम् ॥ )

करप्रचितानामितिपदं स्वयंपतितग्रहणं निषेधयति । माघे  
फाल्गुने वेतिप्रहणवचनात्तथैव गृहीतानामविकार इत्याग-  
मादुच्यते । स्वररा इहामलकस्यैव भवति, अधिकारात् । शाक  
वृहत्पत्रस्तरुः । कृत्तानामिति च्छिन्नानाम् । इह गोमयाभ्याद्यु-  
पकरणनियमेनैव शक्तयुक्तरूपो भवतीति ऋषिवचनादुच्यते ।  
यदुक्त—“ऋषयस्त्वेव जानन्ति योगसंयोगजं फलम्” इति ।  
एवमन्यत्रापि इतिकर्तव्यतानियमो व्याख्येयः । कृष्णाजिन-  
स्येति कृष्णसाराजिनस्य ॥ ३-६ ॥

तपसा ब्रह्मचर्येण ध्यानेन प्रशमेन च ।

रसायनविधानेन कालयुक्तेन चायुषा ॥ ७ ॥

स्थिता महर्षयः पूर्वं, नहि किञ्चिद्रसायनम् ।

ग्राम्यानामन्यकार्याणां सिध्यत्यप्रयतात्मनाम् ॥ ८ ॥

संप्रति रसायनस्य तपोब्रह्मचर्यध्यानादियुक्तस्यैव महाफलत्वं  
भवतीति दर्शयन्नाह—तपसेत्यादि । कालयुक्तेन चायुषेति  
अनियतकालयुक्तेन चायुषेत्यर्थः, नियतकालयुषं प्रति तु न  
रसायनं फलवदित्युक्तमेव । स्थिता इति दीर्घकालजीविनः ।  
विपर्ययेण तपःप्रभृतिविरहे रसायनस्याफलतामाह—न हीत्यादि  
॥ ७ ॥ ८ ॥

संवत्सरं पयोवृत्तिर्गवां मध्ये वसेत् सदा ।

सावित्रीं मनसा ध्यायन् ब्रह्मचारी यतेन्द्रियः ॥ ९ ॥

संवत्सरान्ते पौर्षी वा मार्घी वा फाल्गुनीं तिथिम् ।

व्यहोषवासी शुक्लस्य प्रविश्यामलकीवनम् ॥ १० ॥

वृहत्फलाढ्यमारुह्य दुर्मं शाखागतं फलम् ।

गृहीत्वा पाणिना तिष्ठेज्जपन् ब्रह्मामृतागमात् ॥ ११ ॥

तदा ह्यवश्यममृतं वसत्यामलके क्षणम् ।

शर्करामधुकल्पानि स्नेहवन्ति मृदूनि च ॥ १२ ॥

भवन्त्यमृतसंयोगात्तानि यावन्ति भक्षयेत् ।

जीवेद्वर्षसहस्राणि तावन्त्यागतयौवनः ॥ १३ ॥

सौहित्यमेषां गत्वा तु भवत्यमरसन्निभः ।

स्वयं चास्योपतिष्ठन्ते श्रीर्वेदा वाक् च रूपिणी ॥ १४ ॥

( इति केवलामलकरसायनम् । )

ब्रह्मचारित्वेनेन्द्रियनियमे लब्धेऽपि यतेन्द्रियपदसबन्ध इन्द्रि-  
यनियमातिशयोपदर्शनार्थः । पौषादिषु संवत्सरान्तत्वं नियम-  
दिनादारभ्य वर्षपूरणेन ज्ञेयम् । फाल्गुनीमित्यस्यान्ते प्राप्येति  
शेषः । “न हुममारोहेत्” ( सू. अ. ८ ) इत्यस्येह आरुह्य  
द्रुममिति वचनेनापवादः । जपन् ब्रह्मेति ओङ्कारं जपन् ।  
अमृतागमादिति अमृतागमपर्यन्तम् । सौहित्यमेषामिति करणे  
षष्ठी । वाप्रूपिणीति तदविष्टात्री देवता ॥ ९-१४ ॥

त्रिफलाया रसे मूत्रे गवां क्षारे च लावणे ।

क्रमेण चेङ्गुदीक्षारे किंशुकक्षार एव च ॥ १५ ॥

तीक्ष्णायसस्य पत्राणि वह्निवर्णानि साधयेत् ।

चतुरङ्गुलीर्घाणि तिलोत्सेधतनूनि च ॥ १६ ॥

ज्ञात्वा तान्यञ्जनाभानि सूक्ष्मचूर्णानि कारयेत् ।

तानि चूर्णानि मधुना रसेनामलकस्य च ॥ १७ ॥

युक्तानि लेहवत् कुम्भे स्थितानि घृतभाविता ।

संवत्सरं निधेयानि यवपल्ले तथैव च ॥ १८ ॥

दद्यादालोडनं मासे सर्वत्रालोडयन् बुधः ।

संवत्सरात्यये तस्य प्रयोगो मधुसर्पिषा ॥ १९ ॥

प्रातः प्रातर्वलापेक्षी सात्त्यं जीर्णं च भोजनम् ।

एष एव च लौहानां प्रयोगः संप्रकीर्तितः ॥ २० ॥

नाभिघातैर्न चातङ्गैर्जया न च मृत्युना ।

स धृष्यः स्याद्भजप्राणः सदा चातिबलेन्द्रियः ॥ २१ ॥

धीमान् यशस्वी वाक्सिद्धः श्रुतधारी महार्धनः ।

भवेत् समां प्रयुञ्जानो नरो लौहरसायनम् ॥ २२ ॥

अनेनैव विधानेन हेम्नश्च रजतस्य च ।

आयुःप्रकर्षकृत्सिद्धः प्रयोगः सर्वरोगनुत् ॥ २३ ॥

( इति लौहादिरसायनम् । )

क्षार इति परित्सावित्तक्षारोदके । क्षारे लावण इति ज्योति-  
ष्मत्या । क्षारे । साधयेदिति निर्वापयेत् । लौहानामित्यनेनैव  
लोहान्तर्निविष्टयोः सुवर्णरजतयोर्ग्रहणे सिद्धे पुनस्तयोर्वचनं  
तयोर्विशेषेणादरोपदर्शनार्थम् । रसायनप्रभावादेव महाधनत्व-  
मिति ज्ञेयम् ॥ १५-२३ ॥

ऐन्द्री मत्स्याख्यको ब्राह्मी वचा ब्रह्मसुवर्चला ।

पिप्पल्यो लवणं हेम शङ्खपुष्पी विषं घृतम् ॥ २४ ॥

एषां त्रियवकान् भागान् हेमसर्पिर्विषैर्विना ।

द्वौ यवौ तत्र हेम्नस्तु तिलं दद्याद्विषस्य च ॥ २५ ॥

सर्पिषश्च पलं दद्यात्तदैकध्वं प्रयोजयेत् ।

घृतप्रभूतं सक्षौद्रं जीर्णं चान्नं प्रशस्यते ॥ २६ ॥

१ ‘वापयेत्’ इति पा० । २ ‘तिलोत्सेधसमानि’ इति पा० ।

३ ‘वाग्मी च’ इति पा० । ४ ‘महाबलः’ इति पा० ।



जराव्याधिप्रशमनं स्मृतिमेधाकरं परम् ॥  
आयुष्यं पौष्टिकं धन्यं स्वरवर्णप्रसादनम् ॥ २७ ॥  
परमोजस्करं चैतत् सिद्धमैन्द्रं रसायनम् ॥  
नैनत् प्रसहते कृत्वा नालक्ष्मीर्न विषं न रुक् ॥ २८ ॥

श्वित्रं सकुष्ठं जठराणि गुल्माः

ह्रीहा पुराणो विषमज्वरश्च ।

मेधास्मृतिज्ञानहराश्च रोगाः

शाम्यन्त्यनेनातिबलाश्च वाताः ॥ २९ ॥

( इत्यैन्द्रं रसायनम् । )

मत्स्याख्यको 'मच्छु' इति लोके ख्यातः, अन्ये तु ऐन्द्री-  
भेदं मत्स्याख्यकमाहुः । त्रियवकानिति त्रियवप्रमाणान् । घृत-  
प्रभूतमित्यत्र विशेषणम् । कृत्वा अभिचारः ॥ २४-२९ ॥

मण्डूकपर्ण्याः स्वरसः प्रयोज्यः

क्षीरेण यष्टीमधुकस्य चूर्णम् ।

रसो गुड्यास्तु समूलपुण्याः

कल्कः प्रयोज्यः खलु शङ्खपुण्याः ॥ ३० ॥

आयुःप्रदान्यामयनाशनानि

बलाश्वित्रवर्णस्वरवर्धनानि ।

मेध्यानि चैतानि रसायनानि

मेध्या विशेषेण च शङ्खपुष्पी ॥ ३१ ॥

( इति मेध्यरसायनानि । )

मण्डूकपर्ण्या इत्यादयश्चत्वारो योगाः ॥ ३० ॥ ३१ ॥

पञ्चाष्टौ सप्त दश वा पिप्पलीर्मधुसर्पिषा ।  
रसायनगुणान्वेषी समामेकां प्रयोजयेत् ॥ ३२ ॥  
तिस्रस्तिस्रस्तु पूर्वाह्ने भुक्त्वाऽग्रे भोजनस्य च ।  
पिप्पल्यः किशुकक्षारभाविता घृतभर्जिताः ॥ ३३ ॥  
प्रयोज्या मधुसंमिश्रा रसायनगुणैषिणा ॥  
जेतुं कासं क्षयं शोषं श्वासं हिक्कां गलामयान् ॥ ३४ ॥  
अर्शांसि ग्रहणीदोषं पाण्डुतां विषमज्वरम् ।  
वैस्वर्यं पीनसं शोफं गुल्मं वातबलासकम् ॥ ३५ ॥  
( इति पिप्पलीरसायनम् । )

पञ्चेत्यादौ संख्याव्यतिक्रमेणानुक्तसंख्यानामपि पिप्पलीना-  
मुपयोगं सूचयति । यद्यपि "त्रीणि द्रव्याणि नात्युपयुजीत  
पिप्पली क्षारं लवणम्" (वि.अ.१) इत्युक्तं, तथाऽपीह द्रव्या-  
न्तरसंयुक्तानां पिप्पलीनामभ्यासो न विरुद्धः, किंवा, उक्तपि-  
प्पलीरसायनव्यतिरेकेणोत्सर्गपवादस्यायात् स निषेधो ह्येव ।  
किशुक. पलाशः ॥ ३२-३५ ॥

क्रमवृद्ध्या दशाहानि दशपैप्पलिकं दिनम् ।

वर्धयेत् पयसा सार्धं तथैवापनयेत् पुनः ॥ ३६ ॥

जीर्णे जीर्णे च भुञ्जीत पष्टिकं क्षीरसर्पिषा ।  
पिप्पलीनां सहस्रस्य प्रयोगोऽयं रसायनम् ॥ ३७ ॥  
पिष्टास्ता बलिभिः सेव्याः, श्रुता मध्यवलैर्नरैः ।  
चूर्णीकृता ह्रस्ववलैर्योज्या दोषामयान् प्रति ॥ ३८ ॥  
दशपैप्पलिकः श्रेष्ठो मध्यमः षट् प्रकीर्तितः ।  
प्रयोगो यस्त्रिपर्यन्तः स कनीयान् स चावलैः ॥ ३९ ॥  
बृंहणं स्वर्यमायुष्यं ग्रीहोदरविनाशनम् ।  
वयसः स्थापनं मेध्यं पिप्पलीनां रसायनम् ॥ ४० ॥  
( इति पिप्पलीवर्धमानं रसायनम् । )

पिप्पलीवर्धमानमाह—क्रमवृद्ध्यादि । दशपिप्पल्यो यत्र  
वर्धन्ते तद्दिनं दशपैप्पलिकं, तेन प्रत्यहं दशपिप्पल्यो वर्ध-  
नीया इत्यर्थः, ततश्चोपविशतिदिनैर्वृद्धिहानिक्रमेणैकेनैव सहस्रं  
पूर्णं भवति । 'चूर्णीकृता' इत्यत्र 'शीतीकृता' इति वा पाठः ।  
पिप्पलीवर्धमानक्रममुक्तमुत्कृष्टं दर्शयन्नपरमपि वर्धमानक्रमद्वयं  
मध्यमत्वावरत्वाभ्यामाह—दशेत्यादि । षट् प्रकीर्तित इति  
षड्वृद्ध्या पूर्वाचार्यैरुक्तः । त्रिपर्यन्त इत्यस्यान्ते पिप्पलीत्रयाव-  
स्थानात् पिप्पलीत्रिकेणैव वृद्धिर्भवति, ततो दशपिप्पलीके  
दर्शयन्ते भवन्ति ॥ ३६-४० ॥

जरणान्तेऽभयामेकां प्राग्भुक्ताद् द्वे विभीतके ।

भुक्त्वा तु मधुसर्पिर्भ्यां चत्वार्यामलकानि च ॥ ४१ ॥

प्रयोजयन् समामेकां त्रिफलाया रसायनम् ।

जीवेद्वर्षशतं पूर्णमजरोऽव्याधिरेव च ॥ ४२ ॥

( इति त्रिफलारसायनम् । )

त्रैफलेनायसीं पात्रीं कल्केनालेपयेन्नवाम् ।

तमहोरात्रिकं लेपं पिबेत् क्षौद्रोदकाहुतम् ॥ ४३ ॥

प्रभूतस्नेहमशनं जीर्णे तत्र प्रशस्यते ।

अजरोऽरुक् समाभ्यासाज्जीवेच्चैव समाः शतम् ॥ ४४ ॥

( इति त्रिफलारसायनमपरम् । )

मधुकेन तुगाक्षीर्या पिप्पल्या क्षौद्रसर्पिषा ।

त्रिफला सितया चापि युक्ता सिद्धं रसायनम् ॥ ४५ ॥

( इति त्रिफलारसायनमपरम् । )

सर्वलौहैः सुवर्णेन वचया मधुसर्पिषा ।

विडङ्गपिप्पलीभ्यां च त्रिफला लवणेन च ॥ ४६ ॥

संवत्सरप्रयोगेण मेधास्मृतिबलप्रदा ।

भवत्यायुःप्रदा धन्या जरारोगनिवर्हणी ॥ ४७ ॥

( इति त्रिफलारसायनमपरम् । )

जरणान्त इत्यादौ मधुसर्पिर्भ्यामिति अभया विभीतके  
आमलकानीत्यनेन च युज्यते । मधुकेनेत्यादिरैकः प्रयोगः ।  
सर्वलौहैरित्याद्यपर । लौहैरित्युक्ते सुवर्णे प्राप्ते सुवर्णेनेतिपदं  
लोहत्वेनाभिप्रसिद्धस्याग्रहणनिरासार्थम् ॥ ४१-४७ ॥

१ 'शीतीकृताः' इति पा० । २ 'षट् षट्पैप्पलिक. योगः'

इति योगीन्द्रनाथसेनः । 'षट् प्रकीर्तिता यत्र स षट्प्रकीर्तितः'  
इति गङ्गाधरः । ३ 'वर्धमानपिप्पलीरसायनम्' इति पा० ।

४ 'सर्वलौहैः पञ्चभिलौहैः त्रपुसीसताम्ररूप्यकुण्डलोहैः' इति  
योगीन्द्रनाथसेनः ।

१ 'मत्स्याख्यको 'मच्छु' इति लोके' इति पा० । २ 'त्रियव-  
प्रमाणतुल्यान्' इति पा० । ३ 'दशपिप्पलीक' इति पा० ।

च. सं. ४९

अनम्लं च कषायं च कटुं पाके शिलाजतु ।  
नात्युष्णशीतं धातुभ्यश्चतुर्भ्यस्तस्य संभवः ॥ ४८ ॥  
हेमश्च रजतात्ताम्राद्वरात् कृष्णायसादपि ।  
रसायनं तद्विधिभिस्तद्वर्ण्यं तच्च रोगनुत् ॥ ४९ ॥  
वातपित्तकफघ्नैश्च निर्यूहेस्तत् सुभाविताम् ।  
वीर्योत्कर्षं परं याति सर्वैरेकैकशोऽपि वा ॥ ५० ॥

शिलाजतुरसायनं दर्शयितुं शिलाजतुनोऽभ्यर्हितस्य गुणा-  
नेव तावदाह—अनम्लमित्यादि । वरादिति श्रेष्ठात् । सुश्रुते  
यद्यपि त्रपुसीसमं प्रक्षिप्य षड्विधशिलाजतु सामान्येन रोगे  
रसायनाविकारे चोक्तं, तथाऽपीह रसायनाविकारे तदधिकृत-  
चतुर्विधमेवोक्तम् ॥ ४८-५० ॥

प्रक्षिप्तोद्धृतमप्येनत् पुनस्तत् प्रक्षिपेद्रसे ।  
कोष्णे सप्ताहमेतेन विधिना तस्य भावना ॥ ५१ ॥  
पूर्वोक्तेन विधानेन लोहैश्चूर्णीकृतैः सह ।  
तत् पीतं पयसा दद्याद्दीर्घमायुः सुखान्वितम् ॥ ५२ ॥  
जराव्याधिप्रशमनं देहदार्ढ्यकरं परम् ।  
मेधास्मृतिकरं धन्यं क्षीराशी तत् प्रयोजयेत् ॥ ५३ ॥  
प्रयोगः सप्तसप्ताहाख्यश्चैकश्च सप्तकः ।  
निर्दिष्टस्त्रिविधस्तस्य परो मध्योऽवरस्तथा ॥ ५४ ॥  
पलमर्धपलं कर्षो मात्रा तस्य त्रिधा मता ।

शिलाजतुभावनाविधिमाह—प्रक्षिप्तेत्यादि । प्रक्षिप्तानन्त-  
रमुद्धृतं प्रक्षिप्तोद्धृतम् । लोहैः सहति भागानियमे लोहस-  
मानभागता शिलाजतुन । प्रयोगः सप्तसप्ताहा इति सप्तस-  
प्ताहव्यापकप्रयोग इत्यर्थः, एवं त्रयश्चैकश्च सप्तक इत्यत्रापि  
बोद्धव्यम् ॥ ५०-५४ ॥—

जातेर्विशेषं सविधिं तस्य वक्ष्याम्यतः परम् ॥ ५५ ॥  
हेमाद्याः सूर्यसंतप्ताः स्रवन्ति गिरिधातवः ।  
जत्वाभं मृदु मृत्स्नाच्छं यन्मलं तच्छिलाजतु ॥ ५६ ॥  
मधुरश्च सत्तिकश्च जपापुष्पनिभश्च यः ।  
कटुर्विपाके शीतश्च स सुवर्णस्य निस्त्रयः ॥ ५७ ॥  
रूप्यस्य कटुकः श्वेतः शीतः स्वादु विपच्यते ।  
ताम्रस्य बहिर्कण्ठाभस्तिकोष्णः पच्यते कटु ॥ ५८ ॥  
यस्तु गुग्गुलुकाभासस्तिकको लवणान्वितः ।  
कटुर्विपाके शीतश्च सर्वश्रेष्ठः स चायसः ॥ ५९ ॥  
गोमूत्रगन्धयः सर्वे सर्वकर्मसु यौगिकाः ।  
रसायनप्रयोगेषु पश्चिमस्तु विशिष्यते ॥ ६० ॥  
यथाक्रमं वातपित्ते श्लेष्मपित्ते कफे त्रिषु ।  
विशेषतः प्रशस्यन्ते मला हेमादिधातुजाः ॥ ६१ ॥

सविधिमिति विधानसहितम् । शिलाजतुविधानं च यथा-  
क्रमं 'वातपित्ते' इत्यादिग्रन्थेन वक्तव्यम् । हेमादिशब्देनेह  
हेमादिसंभवस्थानभूतशिलोच्यते, यतो न साक्षात् सुव-  
र्णादिभ्य एव शिलाजतु स्रवति । मृत्स्नं मृत्तुणम्, अच्छं

१ 'वर' इति पा० । २ 'शिलाजतु कोष्णे वातहरादिकाये  
प्रक्षिप्य अथैनं रौद्रे शोषयेत् । पीततत्काथमुद्धृत पुनरपि तद् रसे  
काये प्रक्षिपेत् । अनेन विधिना सप्ताह (सप्तवारान्) तस्य भावना'  
इति गङ्गाधरः । ३ 'श्लेष्मपित्ते' इति पा० ।

खच्छम् । यस्तु हायभवे कटुरसे विरुद्धं स्वादुं पाक उक्तं  
स उत्सर्गापवादव्यायेन ज्ञेयः । वीर्यं तु ताम्रभवस्योष्णस्य तथा  
त्रयाणां च शीतत्वयुक्तानामत्युष्णशीतवीर्यताया अवकाशो  
नास्ति, अतः सामान्यगुणकथने नात्युष्णशीतमितिपदेन उष्णस्य  
शीतस्य च वीर्यस्य प्ररूपं निषिध्यते, तेनात्युष्णशीतत्वं विधी-  
यते, ततश्च शिलाजतुनि वीर्यं शीतमुष्णं वाऽभिहितमपि न  
बलवद्भवतीति लभ्यते ॥ ५५-६१ ॥

शिलाजतुप्रयोगेषु विदाहीनि गुरुणि च ।  
वर्जयेत् सर्वकालं तु कुलत्थानं परिवर्जयेत् ॥ ६२ ॥  
ते ह्यत्यन्तविरुद्धत्वादश्मनो भेदनाः परम् ।  
लोके दृष्टास्ततस्तेषां प्रयोगः प्रतिषिध्यते ॥ ६३ ॥

पयांसि तक्राणि रसाः सयूपा-  
स्तोयं समूत्रा विविधाः कषायाः ।  
आलोडनार्थं गिरिजस्य शस्ता-  
स्ते ते प्रयोज्याः प्रसमीक्ष्य कार्यम् ॥ ६४ ॥  
न सोऽस्ति रोगो भुवि साध्यरूपः  
शिलाह्वयं यं न जयेत् प्रसह्य ।  
तत् कालयोगैर्विधिभिः प्रयुक्तं  
स्वस्थस्य चोर्जा विपुला ददाति ॥ ६५ ॥  
( इति शिलाजतुरसायनम् । )

तत्र श्लोकः—

करप्रचित्तिके पादे दश षट् च महर्षिणा ।  
रसायनानां सिद्धानां संयोगाः समुदाहृताः ॥ ६६ ॥  
इत्यग्निवेशकृते तन्त्रे चरकप्रतिसंस्कृते चिकि-  
त्सास्थाने रसायनाध्याये करप्रचित्तीयो  
नाम रसायनपादस्तृतीयः ॥ १ ॥

शिलाजतुप्रयोगेष्विति बहुवचनमालोडनादिभेदेन प्रयोग-  
भेदं बुद्धिस्थीकृत्य ज्ञेयम् । शिलाजतुप्रयोगे गुरुनिषेधेऽपि  
विशेषवचनात् क्षीरादिप्रयोगः । सर्वकालमिति यावद्रसायना-  
हिता गुणा सन्ति । केचित्तु यावज्जीवं कुलत्थवर्जनमाहुः;  
यदुक्तं सुश्रुते—“तद्भावितः कपोतांश्च कुलत्थाश्च विवर्जयेत्”  
(सु. चि. अ. १३) इति । शिलाजतुप्रयोगं स्तौति—न सोऽ-  
स्तीत्यादि ॥ ६२-६६ ॥

इति श्रीचक्रपाणिदत्तविरचितायामायुर्वेददीपिकायां चरक-  
तात्पर्यटीकायां चिकित्सास्थाने रसायनाध्याये कर-  
प्रचित्तीयो नाम रसायनपादस्तृतीयः ॥ ३ ॥

रसायनाध्याये चतुर्थः पादः ।

अथात आयुर्वेदसमुत्थानीयं रसायनपादं

व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ 'गुरुः' इति पा० । २ 'कुलत्थान्' इति पा० । ३ 'शुक्तानि'  
इति पा० ।

आयुर्वेदसमुत्थानीयो नाम रसायनपाद पारिशेष्यादुच्यते । आयुर्वेदसमुत्थानमस्मिन्नस्तीति मत्वर्थायच्छप्रत्ययेणायुर्वेदसमुत्थानीय ॥ १ ॥ २ ॥

ऋषयः खलु कदाचिच्छालीना यार्थावराश्च ग्राम्यौषध्याहाराः सन्तः सांपन्निका मन्दचेष्टा नातिकल्याश्च प्रायेण बभूवुः । ते सर्वासामितिकर्तव्यतानामसमर्थाः सन्तो ग्राम्यवासकृतमात्मदोषं मत्वा पूर्वनिवासमपगतग्राम्यदोषं शिवं पुण्यमुदारं मेध्यमगम्यमसुकृतिभिर्गङ्गाप्रभवममरगन्धर्वकिन्नरानुचरितमनेकरत्ननिचयमचिन्त्याद्भुतप्रभावं ब्रह्मर्षिशिञ्चारणानुचरितं दिव्यतीर्थौषधिप्रभवमतिशरण्यं हिमवन्तममराधिपतिगुप्तं जग्मुर्भृग्वङ्किरोऽत्रिवसिष्ठकश्यपागस्त्यपुलस्त्यवामदेवासितगौतमप्रभृतयो महर्षयः ॥ ३ ॥

ऋषीणा शालीनत्वं यायावरत्वं च कर्मविशेषपरिग्रहात् । संपन्नमनु उपयुज्यन्त इति सापन्निकाः । नातिकल्या इति नातिनीरोगा । इतिकर्तव्यता व्यापार । इन्द्रपर्यायकथनं स्तुत्यर्थं, स्तुतिश्चेयमिन्द्रस्यायुर्वेदप्रकाशकत्वात् ॥ ३ ॥

तानिन्द्रः सहस्रद्वगमरगुरुरब्रवीत्—स्वागतं ब्रह्मविदां ज्ञानतपोधनानां ब्रह्मर्षीणाम् । अस्ति ननु वो ग्लानिरप्रभावत्वं वैस्वर्यं वैवर्ण्यं च ग्राम्यवासकृतमसुखमसुखानुबन्धं च; ग्राम्यो हि वासो मूलमशस्तानां, तत् कृतः पुण्यकृद्भिरनुग्रहः प्रजानां, स्वशरीरमवेक्षितुं कालः कालश्चायमायुर्वेदोपदेशस्य ब्रह्मर्षीणाम्; आत्मनः प्रजानां चानुग्रहार्थमायुर्वेदमश्विनौ मह्यं प्रायच्छतां, प्रजापतिरश्विभ्यां, प्रजापतये ब्रह्मा, प्रजानामल्पमायुर्जराव्याधिवहुलमसुखमसुखानुबन्धमल्पत्वादल्पतपोदमनियमदानाध्ययनसंचयं मत्वा पुण्यतममायुःप्रकर्षकरं जराव्याधिप्रशमनमूर्जस्करममृतं शिवं शरण्यमुदारं भवन्तो मत्तः श्रोतुमर्हताथोपधारयितुं प्रकाशयितुं च प्रजानुग्रहार्थमार्षं ब्रह्म च प्रति मैत्रीं कारुण्यमात्मनश्चानुत्तमं पुण्यमुदारं ब्राह्ममक्षयं कर्मेति ॥ ४ ॥

तच्छ्रुत्वा विबुधपतिवचनमृषयः सर्व एवामरवरमृग्भिस्तुष्टुः, प्रहृष्टाश्च तद्वचनमभिननन्दुश्चेति ॥ ५ ॥ असुखानुबन्धमिति रोगरूपमसुखमनुबन्धातीत्यसुखानुबन्धम् । मूलमिति कारणम् । कृतः प्रजानामनुग्रह इति ग्रामे स्थित्वा आयुर्वेदोक्तारोग्यसाधनधर्मादिप्रकाशनेन प्रजानुग्रहः कृत एवेत्यर्थः । अयं शब्द उभाभ्यां कालशब्दाभ्यां योज-

१ 'शालाप्रवेशमर्हन्तीति शालीनाः, गृह निर्माय एकत्र कृतावस्थानाः । यायावराः पुनः पुनर्गमनशीलाः । अर्थादिसंपत्त्या संपन्ना एव सापन्निकाः' इति योगीन्द्रनाथसेनः । २ 'स्वशरीरमरक्षिभिः, कालश्चाय' इति पा० । ३ 'रोगरूपमनर्थमनुबन्धातीत्यसुखानुबन्धम्' इति पा० ।

नीयः । प्रजापतये ब्रह्मेति च्छेदः । प्रजानामल्पादिकमायुर्मत्वेति योजना । अल्पत्वात् 'आयुष' इति शेषः । अल्पस्तपः प्रभृतीनां संचयोऽस्मिन् अल्पे आयुषि तत् तथा । प्रतिशब्दो मैत्र्यादिभिः प्रत्येकं संबध्यते । अथशब्दश्चाधिकारे । तेन, मैत्रीकारुण्यादीन्यधिकृत्य यं ब्रह्मा प्रजापतयेऽदात्, तमनुश्रोतुमर्हतेति योजना । यद्यपि च ऋषयो भरद्वाजद्वारा इन्द्रादधिगतायुर्वेदा, तथाऽपि ग्राम्यवासकृतमनोग्लान्या न तथा स्फुटार्था वर्तत इति शङ्कया पुनरिन्द्रस्तानुपदिशति ॥ ४ ॥ ५ ॥

अथेन्द्रस्तदायुर्वेदामृतमृषिभ्यः संक्रम्योवाच—एतत् सर्वमनुष्ठेयम्, अयं च शिवः कालो रसायनानां, दिव्याश्चौषधयो हिमवत्प्रभवाः प्रातर्वीर्याः; तद्यथा—ऐन्द्री, ब्राह्मी, पयस्या, क्षीरपुष्पी, श्रावणी, महाश्रावणी, शतावरी, विदारी, जीवन्ती, पुनर्नवा, नागवला, स्थिरा, वचा, छत्रा, अतिच्छत्रा, मेदा, मेहामेदा, जीवनीयाश्चान्याः पयसा प्रयुक्ताः षण्मासात् परमायुर्वयश्च तरुणमनामयत्वं स्वरवर्णसंपदमुपचयं मेधां स्मृतिमुत्तमबलमिष्टांश्चापरान् भावानावहन्ति सिद्धाः ॥ ६ ॥ ( इतीन्द्रोक्तं रसायनम् । )

महाश्रावणी अलम्बुषा । अतिच्छत्रा मधुरिका ॥ ६ ॥

ब्रह्मसुवर्चला नामौषधिर्या हिरण्यक्षीरा पुष्करसदृशपत्रा, आदित्यपर्णी नामौषधिर्या 'सूर्यकान्ता' इति विज्ञायते सुवर्णक्षीरा सूर्यमण्डलाकारपुष्पा च, नारीनामौषधिः 'अश्ववला' इति विज्ञायते या बल्वजसदृशपत्रा, काष्ठगोधा नामौषधिर्गोधाकारा, सर्पनामौषधिः सर्पाकारा, सोमो नामौषधिराजः पञ्चदशपर्वा स सोम इव हीयते वर्धते च, पद्मा नामौषधिः पद्माकारा पद्मरक्ता पद्मगन्धा च, अजानामौषधिः 'अजशृङ्गी' इति विज्ञायते, नीला नामौषधिस्तु नीलक्षीरा नीलपुष्पा लताप्रतानवहुलेति; आसामौषधीनां यां यामेवोपलभेत तस्यास्तस्याः स्वरसस्य सौहित्यं गत्वा स्नेहभावितायामार्द्रपलाशद्रोण्यां सपिधानायां दिग्वासाः शयीत, तत्र प्रलीयते, षण्मासेन पुनः संभवति, तस्माज्जं पयः प्रत्यवस्थापनं, षण्मासेन देवतानुकारी भवति वयोवर्णस्वराकृतिबलप्रभाभिः, स्वयं चास्य सर्ववाचोगतानि प्रादुर्भवन्ति, दिव्यं चास्य चक्षुः श्रोत्रं च भवति, गतिर्योजनसहस्रं, दशवर्षसहस्राण्यायुःरनुपद्रवं चेति ॥ ७ ॥

ब्रह्मसुवर्चलाप्रभृतयो यथोक्तलक्षणा दिव्यौषधयो नातिप्रसिद्धाः । आदित्यपर्णी सूर्यावर्तमेव देशविशेषजातं केचिद्वर्ण-

१ 'हिमवतः प्रभावात्' इति पा० । २ 'पुनरजसदृशपत्रा' इति पा० । ३ 'पञ्चदशपर्णः' इति पा० ।

यन्ति । अन्वगलेति ज्ञायत इति ऋषिभिरेवानेन नाम्ना ज्ञायते,  
न लौकिकैः, लोकाप्रसिद्धत्वात् । सोम इव वर्धते हीयत इति यथा  
सोमवृद्धिक्षयां, तथा तत्कालमेव तस्य वृद्धिक्षयौ भवत । प्र-  
लीयत इति हृतो भवति, अन्ये तु मूर्च्छतीति वर्णयन्ति ।  
प्रत्यवस्थापनमिति आहारसेवाया गोज्यमित्यर्थः । सर्ववाचोग-  
तानि सर्ववाचविशेषा ॥ ७ ॥

भवन्ति चात्र—

दिव्यानामोपधीनां यः प्रभावः स भवद्विधैः ।  
शक्यः सोढुमशक्यस्तु स्यात् सोढुमकृतात्मभिः ॥  
ओपधीनां प्रभावेण तिष्ठतां स्वे च कर्मणि ।  
भवतां निखिलं श्रेयः सर्वमेवोपपत्स्यते ॥ ९ ॥  
वानप्रस्थैर्गृहस्थैश्च प्रयतैर्नियतात्मभिः ।  
शक्या ओपधयो ह्येताः सेवितुं विषयाभिजाः ॥ १० ॥

एतद्विषयं रसायनमृषिभिस्तद्विषयं सेव्यमिति दर्शयन्नाह—  
दिव्यानामित्यादि । विषयाभिजा इति खोचितपुण्यदेशे जाता  
इत्यर्थः, अपुण्ये तु देशे दिव्यौषधिजन्यमैव न भवति, भव-  
न्त्योऽपि निर्वाया भवन्तीति भावः ॥ ८-१० ॥

यास्तु क्षेत्रगुणैस्तेषां मध्यमेन च कर्मणा ।  
मृदुवीर्यतरास्तासां विधिर्ज्ञेयः स एव तु ॥ ११ ॥  
पर्येष्टुं ताः प्रयोक्तुं वा येऽसमर्थाः सुखार्थिनः ।  
रसायनविधिस्तेषामयमन्यः प्रशस्यते ॥ १२ ॥

संप्रति ब्रह्मसुवर्चलादीनां यथा मृदुवीर्यत्वं भवति, तदाह—  
यास्त्वित्यादि । क्षेत्रगुणैरिति हिमालयादिप्रशस्तदेशव्यतिरिक्त-  
क्षेत्रधमैः । तेषामिति ऋषिव्यतिरिक्तानां वानप्रस्थादीनाम् ।  
मध्यमेन च कर्मणेति असमर्थकप्रयोगेण, किंवा, अनतिमह-  
ताऽदृष्टेन ॥ ११ ॥ १२ ॥

बल्यानां जीवनीयानां बृंहणीयाश्च या दश ।  
वयसः स्थापनानां च खदिरस्यासनस्य च ॥ १३ ॥  
खर्जुराणां मधूकानां मुस्तानामुत्पलस्य च ।  
मृद्रीकानां विडङ्गानां वचायाश्चित्रकस्य च ॥ १४ ॥  
शतावर्याः पयस्यायाः पिप्पल्या जोङ्गकस्य च ।  
ऋज्या नागबलायाश्च द्वारदाया धवस्य च ॥ १५ ॥  
त्रिफलाकण्टकार्योश्च विदार्याश्चन्दनस्य च ।  
इक्षूणां शरमूलानां श्रीपर्ण्यास्तिनिशस्य च ॥ १६ ॥  
रसाः पृथक् पृथग्ग्राह्याः पलाशक्षार एव च ।  
एषां पलोन्मितान् भागान् पयो गव्यं चतुर्गुणम् ॥ १७ ॥  
द्वे पात्रे तिलतैलस्य द्वे च गव्यस्य सर्पिपः ।  
तत् साध्यं सर्वमेकत्र सुसिद्धं स्नेहमुद्धरेत् ॥ १८ ॥  
तत्रामलकचूर्णानामाढकं शतभाषितम् ।  
स्वरसेनैव दातव्यं क्षौद्रस्याभिनवस्य च ॥ १९ ॥

१ 'तास्तु' इति पा० ।

शर्कराचूर्णपात्रं च प्रस्थमेकं प्रदापयेत् ।  
तुगाक्षीर्याः सपिप्पल्याः स्थाप्यं समूर्च्छितं च तत् ॥  
सुचौक्षे मार्तिके कुम्भे मासार्धं घृतभाषिते ।  
मात्रामग्निसमां तस्य तत ऊर्ध्वं प्रयोजयेत् ॥ २१ ॥  
हेमताम्रप्रवालानामयसः स्फटिकस्य च ।  
मुक्तावैदूर्यशङ्खानां चूर्णानां रजतस्य च ॥ २२ ॥  
प्रक्षिप्य पोडशीं मात्रां विहायायासमैथुनम् ।  
जीर्णे जीर्णे च भुङ्जीत पष्टिकं क्षीरसर्पिषा ॥ २३ ॥  
सर्वरोगप्रशमनं वृष्यमायुष्यमुत्तमम् ।  
सत्त्वस्मृतिशरीराग्निबुद्धीन्द्रियबलप्रदम् ॥ २४ ॥  
परमूर्जस्करं चैव वर्णस्वरकरं तथा ।  
विपालक्ष्मीप्रशमनं सर्ववाचोगतप्रदम् ॥ २५ ॥

सिद्धार्थतां चाभिनवं वयश्च  
प्रजाप्रियत्वं च यशश्च लोके ।  
प्रयोज्यमिच्छद्भिरिदं यथाव-  
द्रसायनं ब्राह्ममुदारवीर्यम् ॥ २६ ॥

( इतीन्द्रोक्तरसायनमपरम् । )

बल्यानामित्यादौ जोङ्गकम् अगुरु । द्वारदा शाकतरु, कपि-  
कच्छुर्वा । श्रीपर्णी गाम्भारी । पलाशक्षार पलाशक्षारोद-  
कम् । सुचौक्षे इति सुविशुद्धे । अग्निसमामिति अग्न्यनुरूप-  
पाम् । पोडशी मात्रामिति आमलकादिचूर्णयुक्तघृतापेक्षया  
पोडशभागो हेमादिचूर्णाद्ब्राह्म ॥ १३-२६ ॥

समर्थानामरोगाणां धीमतां नियतात्मनाम् ।  
कुटीप्रवेशः क्षणिर्नां परिच्छदवतां हितः ॥ २७ ॥  
अतोऽन्यथा तु ये तेषां सौर्यमारुतिको विधिः ।  
तयोः श्रेष्ठतरः पूर्वो विधिः स तु सुदुष्करः ॥ २८ ॥  
रसायनविधिभ्रंशाज्जायेरन् व्याधयो यदि ।  
यथास्वमौषधं तेषां कार्यं मुक्त्वा रसायनम् ॥ २९ ॥  
कुटीप्रावेशिकरसायनविषयान् वातातपिकरसायनविषयांश्च  
पुरुषानाह—समर्थानामित्यादि । क्षणिर्नामिति कृतक्षणानाम् ।  
सूर्यमारुतसेवयाऽपि कियत इति सौर्यमारुतिकः ॥ २७-२९ ॥  
सत्यवादिनमक्रोधं निवृत्तं मद्यमैथुनात् ।  
अहिंसकमनायासं प्रशान्तं प्रियवादिनम् ॥ ३० ॥  
जपशौचपरं धीरं दाननित्यं तपस्विनम् ।  
देवगोब्राह्मणाचार्यगुरुवृद्धान् रतम् ॥ ३१ ॥  
आनृशंस्यपरं नित्यं नित्यं करुणवेदिनम् ।  
समजागरणस्वप्नं नित्यं क्षीरघृताशिनम् ॥ ३२ ॥  
देशकालप्रमाणज्ञं युक्तिज्ञमनहङ्कृतम् ।  
शस्ताचारमसंकीर्णमध्यात्मप्रवणेन्द्रियम् ॥ ३३ ॥  
उपासितारं बुद्धानामास्तिकानां जितात्मनाम् ।  
धर्मशास्त्रपरं विद्यान्नरं नित्यरसायनम् ॥ ३४ ॥

१ 'क्षमिणां' इति पा० । २ 'कारुण्यवेदिनम्' इति पा० ।



गुणैरेतैः समुदितैः प्रयुक्ते यो रसायनम् ।  
रसायनगुणान् सर्वान् बभूवोक्तान् स समश्नुते ॥३५॥  
( इत्याचाररसायनम् । )

सामान्येन रसायनविषयपुरुषगुणानाह—सत्यवादिनमि-  
त्यादि । करुणया सत्त्वानि पश्यतीति करुणवेदी । असंकीर्ण  
असंकीर्णभोजी । नित्यं रसायनप्रयोगो यस्य स नित्यरसायन-  
॥ ३०-३५ ॥

यथास्थूलमनिर्वाह्य दोषाञ्छरीरमानसान् ।  
रसायनगुणैर्जन्तुर्युज्यते न कदाचन ॥ ३६ ॥  
योगा ह्यायुःप्रकर्षार्था जरारोगनिर्वहणाः ।  
मनःशरीरशुद्धानां सिध्यन्ति प्रयतात्मनाम् ॥ ३७ ॥  
तदेतन्न भवेद्वाच्यं सर्वमेव हतात्मसु ।

अरुजैर्भ्योऽद्विजातिभ्यः शुश्रूषा येषु नास्ति च ३८

मन शुद्धयैव प्रयतात्मताया लब्धाया पुनस्तदभिधानमित-  
रमानसगुणेषु प्रयतात्मताया अमर्यहिततोपदर्शनार्थम् । अरुजै-  
र्भ्योऽद्विजातिभ्यो येषु च पुरुषेषु शुश्रूषा नास्ति तेषु चैतन्न  
वाच्यमिति योजना ॥ ३६-३८ ॥

ये रसायनसंयोगा वृष्ययोगाश्च ये मताः ।  
यच्चौषधं विकाराणां सर्वं तद्वैद्यसंश्रयम् ॥ ३९ ॥  
प्राणाचार्यं बुधस्तस्माद्रीमन्तं वेदपारगम् ।  
अश्विनाविव देवेन्द्रः पूजयेदतिशक्तितः ॥ ४० ॥  
अश्विनौ देवभिषजौ यज्ञवाहाविति स्मृतौ ।  
यज्ञस्य हि शिरश्छिन्नं पुनस्ताभ्यां समाहितम् ॥ ४१ ॥  
प्रशीर्णा दशनाः पूष्णो नेत्रे नष्टे भगस्य च ।  
वज्रिणश्च भुजस्तम्भस्ताभ्यामेव चिकित्सितः ॥ ४२ ॥  
चिकित्सितश्च शीतांशुर्गृहीतो राजयक्ष्मणा ।  
सोमाभिपतितश्चन्द्रः कृतस्ताभ्यां पुनः सुखी ॥ ४३ ॥  
भार्गवश्चयवनः कामी वृद्धः सन् विकृतिं गतः ।  
वीतवर्णस्वरोपेतः कृतस्ताभ्यां पुनर्युवा ॥ ४४ ॥  
एतैश्चान्यैश्च बहुभिः कर्मभिर्भिषगुत्तमौ ।  
बभूवतुर्भुशं पूज्याविन्द्रादीनां महात्मनाम् ॥ ४५ ॥  
ग्रहाः स्तोत्राणि मन्त्राणि तैश्चानानाहवींषि च ।  
धूम्राश्च पशवस्ताभ्यां प्रकल्प्यन्ते द्विजातिभिः ॥ ४६ ॥  
प्रातश्च सवने सोमं शक्रोऽश्विभ्यां सहाश्रुते ।  
सौत्रामण्यां च भगवानश्विभ्यां सह मोदते ॥ ४७ ॥  
इन्द्राग्नी चाश्विनौ चैव स्तूयन्ते प्रायशो द्विजैः ।  
स्तूयन्ते वेदवाक्येषु न तथाऽन्या हि देवताः ॥ ४८ ॥  
अजरैरमरैस्तावद्विबुधैः साधिपैर्ध्रुवैः ।  
पूज्येते प्रयतैरेवमश्विनौ भिषजाविति ॥ ४९ ॥  
मृत्युव्याधिजरारवश्यैर्दुःखप्रायैः सुखार्थिभिः ।  
किं पुनर्भिषजो मर्त्यैः पूज्याः स्युर्नातिशक्तितः ॥ ५० ॥

शीलवान्मतिमान् युक्तो द्विजातिः शास्त्रपारगः ।  
प्राणिभिर्गुरुवत् पूज्यः प्राणाचार्यः स हि स्मृतः ॥ ५१ ॥

सप्रति रसायनादिसिद्धिव्याधीना, तेन वैद्यस्तुतिमारभते  
—य इत्यादि । प्राणाचार्यमित्यत्र 'प्राणिवर्य' इति वा पाठः,  
तत्र प्राणिना वर्यं श्रेष्ठं प्राणिवर्यं । यज्ञं बहव इति यज्ञवाहौ ।  
एतद्यज्ञवाहत्वमेव दर्शयति—दक्षस्य हीत्यादि । पूष्णः सूर्यस्य,  
भगोऽपि सूर्यभेदः । सोमाभिपतित इति सोमाभिपतनयोगेन  
पीडित इत्यर्थः, 'सोमातिपचित' इति वा पाठः, तत्राप्यतिपच-  
नेन सोमपानातिर्योगं दर्शयति । ग्रहाः सोमपानपात्राणि ।  
स्तोत्राणि स्ववा स्तावकवा(ऋ)चः, शस्त्राणीति केचित्,  
सशस्त्रतेऽनेनेति कृत्वा सामऋग्यतिरिक्तं स्तोत्रमाहुः, श-  
स्त्राणि अस्त्राण्येव, वपट्युक्तानि शस्त्राणि च यज्ञे कल्पन्त एव ।  
धूम्राश्च पशव इति धूम्रवर्णपशवः, एवंवर्णाश्च पशवः श्रेष्ठा  
भवन्ति । गवन इति यज्ञस्थाने । सौत्रामणी यज्ञविशेषः ।  
अतिशक्तिः इति निजशक्तैरप्यतिरेकेण ॥ ३९-५१ ॥

विद्यासमाप्तौ भिषजो द्वितीया जातिरुच्यते ।  
अश्रुते वैद्यशब्दं हि न वैद्यः पूर्वजन्मना ॥ ५२ ॥  
विद्यासमाप्तौ ब्राह्मं वा सत्त्वमार्पमथापि वा ।  
ध्रुवमाविशति ज्ञानात्तस्माद्वैद्यो द्विजः स्मृतः ॥ ५३ ॥  
नाभिध्यायेन्न चाक्रोशेदहितं न समाचरेत् ।  
प्राणाचार्यं बुधः कश्चिदिच्छन्नायुरनित्वरम् ॥ ५४ ॥

वैद्यशब्दद्विजशब्दयोः प्रवृत्तिनिमित्तमाह—विद्येत्यादि । तेन  
विद्यायोगाद् वैद्यत्वं तथा विद्यासमाप्तिलक्षणजन्मना द्विजत्वं  
भवतीत्युक्तं भवति । ब्राह्मं वा आर्षं वा इति विकल्पो वैद्यवि-  
शेषाभिप्रायाद्भवति, तयोर्नैष्टिकचिकित्सार्थस्तस्य ब्राह्मम्,  
इतरस्य तु लोकानुग्राहिण आर्षमिति व्यवस्था ॥ ५२-५४ ॥  
चिकित्सितस्तु संश्रुत्यं यो वाऽसंश्रुत्य मानवः ।  
नोपाकरोति वैद्याय नास्ति तस्येह निष्कृतिः ॥ ५५ ॥  
भिषगप्यातुरान् सर्वान् स्वसुतानिव यत्नवान् ।  
आवाधेभ्यो हि संरक्षेदिच्छन् धर्ममनुत्तमम् ॥ ५६ ॥  
धर्मार्थं चार्थकामार्थमायुर्वेदो महर्षिभिः ।  
प्रकाशितो धर्मपरैरिच्छद्भिः स्थानमक्षरम् ॥ ५७ ॥  
नार्थार्थं नापि कामार्थमथ भूतदयां प्रति ।  
वर्तते यश्चिकित्सायां स सर्वमतिवर्तते ॥ ५८ ॥  
कुर्वते ये तु वृत्त्यर्थं चिकित्सापण्यविक्रयम् ।  
ते हित्वा काञ्चनं राशिं पाशुराशिमुपासते ॥ ५९ ॥

१ 'त्रिजातिः' इति पा० । २ 'भिषजस्तृतीया' इति पा० ।

३ 'वैद्यस्त्रिजः' इति पा० । 'प्रथमा जाति मातृगर्भतो जन्म, द्वितीया  
जातिरुपनयनात्, तृतीया तु वैद्यविद्यासमाप्तौ, अतः शास्त्रपार-  
गो वैद्यः विद्यासमाप्तिलक्षणतृतीयजन्मना त्रिज उच्यते' इति योगी-  
न्द्रनाथसेनः । ४ 'वैद्याभिप्रायविशेषाद्भवति' इति पा० । ५ 'यो  
मानवो वैद्येन चिकित्सितो रोगमुक्तः सन् वैद्य सञ्चल्य प्रतिश्रुत्य प्रति-  
ज्ञाय असञ्चल्य वा नोपाकरोति धनादिकं न ददाति इह लोके पर-  
त्रापि च तस्य निष्कृतिः निस्तारो नास्ति' इति योगीन्द्रनाथसेनः ।  
६ 'नार्थकामार्थ' इति पा० ।

१ 'असंकीर्णः कुलजः' इति पा० । २ 'नित्यं योगेन' इति  
पा० । ३ 'अरजोभ्यः' इति, 'अजरेभ्यः' इति च पा० । ४ 'तथाऽ-  
न्यानि हवींषि च' इति पा० । ५ 'धूम्राश्च' इति पा० ।



दारुणैः कृष्णमाणानां गदैर्वैवस्वतक्षयम् ।  
छित्त्वा वैवस्वतान् पाशान् जीवितं यः प्रयच्छति ६०  
धर्मार्थदाता सदृशस्तस्य नेहोपलभ्यते ।  
न हि जीवितदानाद्धि दानमन्यद्विशिष्यते ॥ ६१ ॥  
परो भूतदया धर्म इति मत्वा चिकित्सया ।  
वर्तते यः स सिद्धार्थः सुखमत्यन्तमश्नुते ॥ ६२ ॥

सश्रुत्येति प्रतिज्ञाय । चिकित्सैव पण्यं विक्रेतव्यमिति चिकित्सापण्यम् । ते हित्वेत्यादौ धर्मार्थं क्रियमाणचिकित्सा महाफलत्वेन काननराशितुल्या, इतरा त्वसारकल्पा पाशुराशितुल्या । वैवस्वतक्षयमिति यमगृहम् ॥ ५५-६२ ॥

तत्र श्लोकौ—

आयुर्वेदसमुत्थानं दिव्यौषधिविधिं शुभम् ।  
अमृताल्पान्तरगुणं सिद्धं रत्नरसायनम् ॥ ६३ ॥  
सिद्धेभ्यो ब्रह्मचारिभ्यो यदुवाचामरेश्वरः ।  
आयुर्वेदसमुत्थाने तत् सर्वं संप्रकाशितम् ॥ ६४ ॥  
इत्यश्विवेशकृते तन्त्रे चरकप्रतिसंस्कृते चिकित्सितस्थाने रसायनाध्याये आयुर्वेदसमुत्थानीयो नाम रसायनपादश्चतुर्थः ॥ ४ ॥

सग्रहे रत्नरसायनमिति हेमादिरत्नसयुक्त रसायनम् । आयुर्वेदसमुत्थाने प्रकाशिततया दिव्यौषधिविव्यादि यदुवाच ब्रह्मचारिभ्योऽमरेश्वरः, तत् संप्रकाशितमिति योजना ॥ ६३ ॥ ६४ ॥

इति श्रीचक्रपाणिदत्तविरचितायामायुर्वेददीपिकाया चरक-  
तात्पर्यटीकायां रसायनाध्याये आयुर्वेदसमुत्थानीयो  
नाम रसायनपादश्चतुर्थः ॥ ४ ॥

समाप्तश्चायं रसायनाध्यायः ॥ १ ॥

## द्वितीयोऽध्यायः ।

वाजीकरणाध्याये प्रथमः पादः ।

अथातः संयोगशरमूलीयं वाजीकरणपादं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

स्वस्थोजस्करत्वसामान्यात् रसायनमनु वाजीकरणं वाच्यं, तत्रापि वाजीकरणे प्रवृत्त्युपदर्शकप्रकरणयुक्तत्वादादौ संयोगशरमूलीय उच्यते । संयोग शरमूलानामस्मिन्नस्तीति संयोगशरमूलीयः ॥ १ ॥ २ ॥

वाजीकरणमन्विच्छेत् पुरुषो नित्यमात्मवान् ।  
तदायत्तौ हि धर्माथौ प्रीतिश्च यश एव च ॥ ३ ॥  
पुत्रस्यायतनं ह्येतद्गुणाश्चैते सुताश्रयाः ।

अवाजी वाजीवात्यर्थं मैथुने शक्तः क्रियते येन तद्वाजीकरणम् । उक्तं हि—“वाजीवातिबलो येन यात्यप्रतिहतः स्त्रियम्” इत्यादि । अन्विच्छेदिति रसायनान्महाफलात् तदपेक्षयाऽल्पफलं वाजीकरणं पश्चादिच्छेत् । पुरुष इति पदेन तरुणपुरुष-

प्राहिणा बालवृद्धौ निषिद्धव्यवायौ निराकरोति । उक्तं हि—  
“अतिबालो ह्यसपूर्णसर्ववातु स्त्रियो व्रजन् । उपतप्येत सहसा तटागमिव काजलम् ॥ शुष्कं रुक्षं यथा काष्ठं जन्तुजग्धं विजर्जरम् । स्पृष्टमाशु विशीर्येत तथा वृद्ध स्त्रियो व्रजन्” इति । नित्यमित्यनेन न रसायनवत् सकृत्प्रयोगो वृष्यस्य, किन्त्वाहारवत् सर्वदोषयोग इति दर्शयति । आत्मवानित्यनेन दुरात्मनो वृथ्यकरणं निषेवति, स हि वृष्योपयोगादुपचितधातु सन्नगम्यागमनमपि कुर्यात् । धर्मादयो वृष्यायत्ता एव यथा भवन्ति तद्वाह—पुत्रत्येत्यादि । आयतनं कारणम् । एते गुणा इति धर्मादयः, वृष्यप्रयोगजनित पुत्रो धर्मादीन् पितु सपादयतीत्यर्थः । वाजीकरणसेवया चेह युक्त्यैव ऋतुकाले च मैथुनं प्राधान्येनाभिप्रेत, तेन तिस्रैषणीये त्रय उपस्तम्भा (सू. अ. ११) इत्यादिग्रन्थेन ब्रह्मचर्यं यदुक्तं, तद् ऋतुकाले यथाविधिकृतमैथुनाप्रतिषेधकमिति न विरोधः ॥ ३ ॥—

वाजीकरणमग्र्यं च क्षेत्रं स्त्री या प्रहर्षिणी ॥ ४ ॥  
इष्टा ह्येकैकशोऽप्यर्था परं प्रीतिकरा स्मृताः ।  
किं पुनः स्त्रीशरीरे ये सङ्घातेन प्रतिष्ठिताः ॥ ५ ॥  
( सङ्घातो हीन्द्रियार्थानां स्त्रीषु नान्यत्र विद्यते । )  
रूपाश्रयो हीन्द्रियार्थो यः स प्रीतिजननोऽधिकम् ।  
स्त्रीषु प्रीतिर्विशेषेण स्त्रीष्वपत्यं प्रतिष्ठितम् ॥ ६ ॥  
धर्माथौ स्त्रीषु लक्ष्मीश्च स्त्रीषु लोकाः प्रतिष्ठिताः ।  
सुरूपा यौवनस्था या लक्ष्णैर्या विभूषिता ॥ ७ ॥  
या वक्ष्या शिक्षिता या च सा स्त्री वृष्यतमा मता ।

सर्ववाजीकरणेभ्य प्रधानरूपं वाजीकरणमाह—वाजी-  
ल्यादि । क्षेत्रमिव क्षेत्रं, तत्र शुक्ररूपबीजप्ररोहणात् । अर्था इति शब्दादयः, ते च स्त्रीगताधररस-कलविद्धस्त-रूपादयः प्रसिद्धा एव । धर्माथौ स्त्रीविति सहैव पत्न्या धर्मेश्वर्य इत्याद्युपदेशाद्धर्मं, तथाऽनुरक्ता गृहिणी अर्थरक्षणादि करोतीत्यर्थं इत्यर्थः । स्त्रिया लक्ष्म्याः संयोगे धनसंपद्वतीति स्त्रीषु लक्ष्मीः प्रतिष्ठितेत्यर्थः । वक्ष्या आयत्ता । शिक्षितेति कामशास्त्रोक्तगीतवादित्रलास्यादिचतुःपष्टिकलाशिक्षिता ॥ ४-७ ॥—

नानाभक्त्या तु लोकस्य दैवयोगाच्च योपिताम् ॥ ८ ॥  
तं तं प्राप्य विवर्धन्ते नरं रूपादयो गुणाः ।  
वयोरूपवचोहावैर्या यस्य परमाङ्गना ॥ ९ ॥  
प्रविशत्याशु हृदयं दैवाद्वा कर्मणोऽपि वा ।  
हृदयोत्सवरूपा या या समानमनःशया ॥ १० ॥  
समानसत्त्वा या वक्ष्या या यस्य प्रीयते प्रियैः ।  
या पाशभूता सर्वेषामिन्द्रियाणां परैर्गुणैः ॥ ११ ॥  
यया वियुक्तो निस्त्रीकमरतिर्मन्यते जगत् ।  
यस्या ऋते शरीरं ना धत्ते शून्यमिवेन्द्रियैः ॥ १२ ॥  
शोकोद्वेगारतिभयैर्या दृष्ट्वा नाभिभूयते ।  
याति यां प्राप्य विस्मयं दृष्ट्वा हृष्यत्यतीव याम् ॥ १३ ॥

अपूर्वामिव यां याति नित्यं हर्षातिवेगतः ।  
गत्वा गत्वाऽपि बहुशो यां तृतिं नैव गच्छति ॥१४॥  
सा स्त्री वृष्यतमा तस्य नानाभावा हि मानवाः ।  
अतुल्यगोत्रां वृष्यां च प्रहृष्टां निरुपद्रवाम् ॥ १५ ॥  
शुद्धस्नातां व्रजेचारीमपत्यार्थी निरामयः ।

रूपादिव्यतिरेकेणापि काचित् कस्यचित् कर्मवशाद्दृष्ट्या स्त्री भवतीति दर्शयन्नाह—नानेत्यादि । दैवयोगादिति प्राक्तनकर्म-वशात् । विवर्धन्त इति वृष्यत्वं संपादयन्ति । हावो नरं प्रति स्त्रीणां शृङ्गारचेष्टाविशेषः । उक्तं च भरतेन—“प्रकाशरूपकं सत्त्वं सत्त्वोत्प्लवा समुद्रता । तेभ्यो हावादिनिष्पत्तिरित्याहु परमर्षयः” इति । दैवादिति प्राक्तनकर्मण । कर्मण इति ऐहिकाद्वशीकरणादिकर्मण । मन शय काम । पाशभूतेति मनइन्द्रियबन्धहेतुत्वात् । ‘नानाभावा हि मानवा’ इत्यनेन रूपादिगुणयोगेन (न) सर्वपुरुषान् प्रति स्त्रीणा प्रियत्वमिति दर्शयति ॥ ८-१५ ॥—

अच्छायश्चैकशाखश्च निष्फलश्च यथा द्रुमः ॥ १६ ॥  
अनिष्टगन्धश्चैकश्च निरपत्यस्तथा नरः ।  
चित्रदीपः सरः शुष्कमधातुर्धातुसन्निभः ॥ १७ ॥  
निष्प्रजस्तृणपूलीति मन्तव्यः पुरुषाकृतिः ।  
अप्रतिष्ठश्च नम्रश्च शून्यश्चैकेन्द्रियश्च ना ॥ १८ ॥  
मन्तव्यो निष्क्रियश्चैव यस्यापत्यं न विद्यते ।  
वहुमूर्तिर्बहुमुखो बहुव्यूहो बहुक्रियः ॥ १९ ॥  
बहुचक्षुर्बहुज्ञानो वहात्मा च बहुप्रजः ।  
मङ्गल्योऽयं प्रशस्योऽयं धन्योऽयं वीर्यवानयम् ॥ २० ॥  
बहुशाखोऽयमिति च स्तूयते ना बहुप्रजः ।  
प्रीतिर्वलं सुखं वृत्तिर्विस्तारो विपुलं कुलम् ॥ २१ ॥  
यशो लोकाः सुखोदर्कास्तुष्टिश्चापत्यसंश्रिताः ।  
तस्मादपत्यमन्विच्छन् गुणांश्चापत्यसंश्रितान् ॥ २२ ॥  
वाजीकरणनित्यः स्यादिच्छन् कामसुखानि च ।  
उपभोगसुखान् सिद्धान् वीर्यापत्यविवर्धनान् ॥ २३ ॥  
वाजीकरणसंयोगान् प्रवक्ष्याम्यत उत्तरम् ।

संप्रति वृष्यप्रयोगसाध्यस्य पुत्रस्योपादेयतां दर्शयन्नाह—अच्छाय इत्यादि । एकशाख इति एकस्वरूप इत्यर्थः । चित्रलिखितो दीपश्चित्रदीपः । अधातुर्धातुसन्निभ इति असुवर्णादिरूपः सुवर्णादिवदाभासते यो जातुषकङ्कणादि । पूली नपुंसकधर्मित्वात् । तृणपूली पुरुषाकृतिरिति भाषया पुरुषार्थक्रियाविरहित्वं दर्शयति । कामसुखानि चेल्यनेन पुत्रोत्पादातिरिक्तं नातिश्लाघ्यं फलं दर्शयति । कामसुखानि हि ऐहिकान्येव परं न पुत्रवदुभयलोकोपकारकाणि । उपभोगे मैथुने सुखं कुर्वन्तीत्युपभोगसुखाः, किवा, उपभोगं सुखा उपभोगसुखाः । वीर्यशुक्रम् ॥ १६-२३ ॥—

शरमूलेक्षुमूलानि काण्डेक्षुः सेक्षुवालिका ॥ २४ ॥  
शतावरी पयस्या च विदारी कण्टकारिका ।  
जीवन्ती जीवको मेदा वीरा चर्षभको बला ॥ २५ ॥  
ऋद्धिर्गोधुरकं रास्त्रा सात्मगुप्ता पुनर्नवा ।  
एषां त्रिपलिकान् भागान् माषाणामाढकं नवम् २६  
विपाचयेज्जलद्रोणे चतुर्भागं च शेषयेत् ।  
तत्र पेप्याणि मधुकं द्राक्षा फल्गूनि पिप्पली ॥ २७ ॥  
आत्मगुप्ता मधूकानि खर्जूरानि शतावरी ।  
विदार्यामलकेक्षूणां रसस्य च पृथक् पृथक् ॥ २८ ॥  
सर्पिषश्चाढकं दद्यात् क्षीरद्रोणं च तद्विषक् ।  
साधयेद्धृतशेषं च सुपूतं योजयेत् पुनः ॥ २९ ॥  
शर्करायास्तुगाक्षीर्याश्चूणैः प्रस्थोन्मितैः पृथक् ।  
पलैश्चतुर्भिर्मागध्याः पलेन मरिचस्य च ॥ ३० ॥  
त्वगोलाकेशराणां च चूर्णैरर्धपलोन्मितैः ।  
मधुनः कुडवाभ्यां च द्वाभ्यां तत्कारयेद्विषक् ॥ ३१ ॥  
पलिका गुलिकास्त्यानांस्ता यथाग्निं प्रयोजयेत् ।  
एष वृष्यः परं योगो बृंहणो वलवर्धनः ॥ ३२ ॥  
अनेनाश्व इवोदीर्णो बली लिङ्गं समर्पयेत् ।  
( इति बृंहणीगुटिका । )

काण्डेक्षु बृहदिक्षुः । इक्षुवालिका खरगालिका । पयस्या क्षीरविदारी । वीरा क्षीरकाकोली । फल्गुः काष्ठोदुम्बरिका । शतावरीत्यन्तेन कल्कच्छेदः । वंशरोचना तुगाक्षीरी, अन्ये वंशरोचनानुकारि पार्थिवद्रव्यं तालधीति वदन्ति । स्थाना इति घना ॥ २४-३२ ॥—

माषाणामात्मगुप्ताया बीजानामाढकं नवम् ॥ ३३ ॥  
जीवकर्षभकौ वीरां मेदामृद्धिं शतावरीम् ।  
मधुकं चाश्वगन्धां च साधयेत् कुडवोन्मिताम् ३४  
रसे तस्मिन् घृतप्रस्थं गव्यं दशगुणं पयः ।  
विदारीणां रसप्रस्थं प्रस्थमिधुररसस्य च ॥ ३५ ॥  
दत्त्वा मृद्वग्निना साध्यं सिद्धं सर्पिर्निधापयेत् ।  
शर्करायास्तुगाक्षीर्याः क्षौद्रस्य च पृथक् पृथक् ३६  
भागान्श्चतुष्पलांस्तत्र पिप्पल्याश्चावपेत् पलम् ।  
पलं पूर्वमतो लीढ्वा ततोऽन्नमुपयोजयेत् ॥ ३७ ॥  
य इच्छेदक्षयं शुक्रं शेषसश्चोत्तमं बलम् ।  
( इति वाजीकरणं घृतम् । )

द्वितीयप्रयोगे रसे इति व्रथा ॥ ३३-३७ ॥  
शर्करा माषविदलास्तुगाक्षीरी पयो घृतम् ॥ ३८ ॥  
गोधूमचूर्णषष्ठानि सर्पिष्युत्कारिकां पचेत् ।  
तां नातिपक्वां मृदितां कौकुटे मधुरे रसे ॥ ३९ ॥

१ ‘पृथक् त्रिपलिकान् कृत्वा’ इति पा० । २ ‘कृत्वा’ इति पा० । ३ ‘तालधीक्षी’ इति पा० ।

सुगन्धे प्रक्षिपेदुष्णे यथा सान्द्रीभवेदसः ।

एष पिण्डरसो वृष्यः पौष्टिको बलवर्धनः ॥ ४० ॥

अनेनाश्व इवोदीर्णो वली लिङ्गं समर्पयेत् ।

शिखितित्तिरिहंसानामेवं पिण्डरसो मतः ।

बलवर्णस्वरकरः पुमांस्तेन वृषायते ॥ ४१ ॥

( इति वाजीकरणपिण्डरसाः । )

उत्कारिका मूषिकोत्कराकारा (१) । शिखितित्तिरिहंसानां  
पिण्डरसैर्व्यस्तसमन्ताश्चत्वारः पिण्डरसाः ॥ ३८-४१ ॥

घृतं माषान् सवस्ताण्डान् साधयेन्माहिषे रसे ।

भर्जयेत्तं रसं पूतं फलाम्लं नवसर्पिणि ॥ ४२ ॥

ईषत्सलवणं युक्तं धान्यजीरकनागरैः ।

एष वृष्यश्च बल्यश्च बृंहणश्च रसोत्तमः ॥ ४३ ॥

( इति वृष्यमाहिपरसः । )

चटकांस्तित्तिरिहंसे तित्तिरीन् कौकुटे रसे ।

कुकुटान् बार्हिणरसे हांसे बार्हिणमेव च ॥ ४४ ॥

नवसर्पिणि संतप्तान् फलाम्लान् कारयेद्रसान् ।

मधुरान् वा यथासात्स्यं गन्धाढ्यान् बलवर्धनान् ४५

( इत्यन्ये वृष्यरसाः । )

तृप्तिं चटकमांसानां गत्वा योऽनुपिवेत् पयः ।

न तस्य लिङ्गशैथिल्यं स्यान्न शुक्रक्षयो निशि ॥ ४६ ॥

( इति वृष्यमांसम् । )

भाषयूषेण यो भुक्त्वा घृताढ्यं षष्टिकौदनम् ।

पयः पिवति रात्रिं स कृत्स्नां जागर्ति वेगवान् ४७

( इति वृष्यभाषयोगः । )

न ना स्वपिति रात्रिषु नित्यस्तब्धेन शेषसा ।

तप्तः कुकुटमांसानां भृष्टानां नक्ररेतसि ॥ ४८ ॥

( इति वृष्यः कुकुटमांसप्रयोगः । )

निःस्त्राव्य मत्स्याण्डरसं भृष्टं सर्पिणि भक्षयेत् ॥ ४९ ॥

हंसबार्हिणदक्षाणामेवमण्डानि भक्षयेत् ॥

( इति वृष्योऽण्डरसः । )

निशीलमेन संकलनिशामैथुनेऽपीति दर्शयति । हंसेत्यादि  
हंसबार्हिदक्षाणामण्डप्रयोगा यद्यपि भिन्ना, तथाऽपि प्रयोगा-  
पेक्षया एक एवायं प्रयोगः । एवं सप्रहोक्ता. हंसबार्हिदक्षाणामे-  
कप्रयोगेण पञ्चदशप्रयोगाः पूर्यन्ते ॥ ४२-४९ ॥

भवतश्चात्र—

स्रोतःसु शुद्धेष्वमले शरीरे

वृष्यं यदा नो मितमस्ति काले ।

वृषायते तेन परं मनुष्य-

स्तद्वृंहणं चैव बलप्रदं च ॥ ५० ॥

१ 'इवोदीर्णबलः' इति पा० । २ 'वाजीकरी लप्सिका' इति  
पा० । ३ 'नित्यत्वेन च' इति पा० । ४ 'वृष्यशुक्ररसः' इति  
पा० । ५ 'यदाव' इति पा० ।

तस्मात् पुरा शोधनमेव कार्यं

बलानुरूपं न हि वृष्ययोगाः ।

सिध्यन्ति देहे मलिने प्रयुक्ताः

क्लिष्टे यथा वाससि रागयोगाः ॥ ५१ ॥

वृष्ययोगाश्च शुद्धदेहैरेव कर्तव्या इति दर्शयन्नाह—स्रोतः-  
स्वित्यादि । मितमिति मात्रावत् । क्लिष्टे इति म्लाने ॥ ५० ॥ ५१ ॥

तत्र श्लोकौ—

वाजीकरणसामर्थ्यं क्षेत्रं स्त्री यस्य चैव या ।

ये दोषा निरपत्यानां गुणाः पुत्रवतां च ये ॥ ५२ ॥

दश पञ्च च संयोगा वीर्यापत्यविवर्धनाः ।

उक्तास्ते शरमूलीये पादे पुष्टिवलप्रदाः ॥ ५३ ॥

इत्यग्निवेशकृते तन्त्रे चरकप्रतिस्संस्कृते चिकित्सा-

स्थाने वाजीकरणाध्याये संयोगशरमूलीयो

नाम वाजीकरणपादः प्रथमः ॥ १ ॥

संग्रहे यस्य चैव येति यस्य या वृष्येत्यर्थः ॥ ५२ ॥ ५३ ॥

इति श्रीचक्रपाणिदत्तविरचिताया चरकतात्पर्यटीकायामायुर्वेद-

दीपिकाया चिकित्सितस्थाने वाजीकरणाध्याये संयोग-

शरमूलीयो नाम वाजीकरणपादः प्रथमः ॥ १ ॥

वाजीकरणाध्याये द्वितीयः पादः ।

अथात आसिक्तक्षीरिकं वाजीकरणपादं व्याख्या-  
सामः ॥ १ ॥

इति ह स्माह भगवानानन्त्रेयः ॥ २ ॥

आसिक्तक्षीरिकं वृष्यपादाभिवानप्रसङ्गात् पदान्तस्य विशि-  
ष्टसंबन्धावयवतयोच्यते । (आसिक्तक्षीरमिति पदमस्त्यस्मि-  
न्निति) आसिक्तक्षीरी, तत्र स्वार्थिक. कप्रत्ययः, किंवा, ढक्प्र-  
त्ययेन वैशेषिकशब्दवत् 'आसिक्तक्षीरिक' इति साधनीयम्  
॥ १ ॥ २ ॥

आसिक्तक्षीरमापूर्णमशुष्कं शुद्धषष्टिकम् ।

उदूखले समापोथ्य पीडयेत् क्षीरमर्दितम् ॥ ३ ॥

गृहीत्वा तं रसं पूतं गव्येन पयसा सह ।

बीजानामात्मगुप्ताया धान्यमाषरसेन च ॥ ४ ॥

बलायाः शूर्पपर्ण्यांश्च जीवन्त्या जीवकस्य च ।

ऋद्धयर्षभककाकोलीश्वदंष्ट्रामधुकस्य च ॥ ५ ॥

शतावर्या विदार्याश्च द्राक्षाखजूरयोरपि ।

संयुक्तं मात्रया वैद्यः साधयेत्तत्र चावपेत् ॥ ६ ॥

तुगाक्षीर्याः समाषाणां शालीनां षष्टिकस्य च ।

गोधूमानां च चूर्णानि यैः स सान्द्रीभवेदसः ॥ ७ ॥

१ 'निलिष्टे' इति पा० । २ 'क्षुण्ण विमर्दित क्षीरे पीडयेत् सुसमाहितः'  
इति पा० । ३ 'ऋषभस्य च काकोलीमधुकानां रसेन च' इति पा० ।

सान्द्रीभूतं च कुर्यात् प्रभूतमधुशर्करम् ।  
गुलि(टि)का वदरैस्तुल्यास्ताश्च सर्पिषि भर्जयेत् ॥ ८ ॥  
ता यथान्नि प्रयुज्जानः क्षीरमांसरसाशनः ।  
पश्यत्यपत्यं विपुलं वृद्धोऽप्यात्मजमक्षयम् ॥ ९ ॥  
( इत्यपत्यकरी षष्टिकादिगुटिका । )

आसितक्षीरमिति क्षीरसेकवृद्धम् । यदुक्तं जतूकर्णे—  
“क्षीरसेकवृद्ध पष्टिकं पक्कं” इत्यादि । शुद्धषष्टिकमिति गौरव-  
ष्टिकम् । अत्र बलादिरसाना तुल्यमानता, किंवा, मात्राशब्द-  
स्याल्पवचनत्वाद्बलादिरसानामल्पमात्रत्वम् । प्रक्षेप्यचूर्णप्रमाण-  
माह—यै स सान्द्रीभवेद्रस इति, यावन्मानेन चूर्णेन रसस्य  
सान्द्रता भवति तावन्मात्रं चूर्णं ब्राह्मम् । प्रभूतत्वं मधुशर्कर-  
योर्भावताऽत्यर्थमधुरत्वं स्यात्तावज्ज्ञेयम् । अत्र च प्रयोगमहि-  
स्रैव मधुयुक्तस्यापि प्रयोगस्य भर्जनक्रियायामग्निसंयोगो न विरो-  
धमावहति, तथा हि सुश्रुतेऽपि त्रिफलायस्कृतौ मधुनोऽग्नि-  
संबन्धो भवत्येव । आत्मजमिति हर्षभूतात्मजं, शुक्रमिति  
यावत् ॥ ३—९ ॥

चटकानां सहस्रानां दक्षाणां शिखिनां तथा ।  
शिंशुमारस्य नक्रस्य भिषक् शुक्राणि संहरेत् ॥ १० ॥  
गव्यं सर्पिर्वराहस्य कुलिङ्गस्य वसामपि ।  
षष्टिकानां च चूर्णानि चूर्णं गोधूमकस्य च ॥ ११ ॥  
एभिः पूषलिकाः कार्याः शङ्कुल्यो वर्तिकास्तथा ।  
पूषा धानाश्च विविधा भक्ष्याश्चान्ये पृथग्विधाः ॥ १२ ॥  
एषां प्रयोगाद्भक्ष्याणां स्तब्धेनापूर्णेरेतसा ।  
शेफसा वाजिवद्याति यावदिच्छं स्त्रियो नरः ॥ १३ ॥  
( इति वृष्यपूषलिकादियोगः । )

आत्मगुप्ताफलं माषान् खर्जूरानि शतावरीम् ।  
शृङ्गाटकानि मृद्रीकां साधयेत् प्रस्तोन्मितम् ॥ १४ ॥  
क्षीरप्रस्थं जलप्रस्थमेतत् प्रस्थावशेषितम् ।  
शुद्धेन वाससा पूतं योजयेत् प्रस्तुतैस्त्रिभिः ॥ १५ ॥  
शर्करायास्तुगाक्षीर्याः सर्पिणोऽभिनवस्य च ।  
तत् पाययेत् सक्षौद्रं षष्टिकान्नं च भोजयेत् ॥ १६ ॥  
जरापरीतोऽप्यवलो योगेनानेन विन्दति ।  
नरोऽपत्यं सुविपुलं युवेव च स हृष्यति ॥ १७ ॥  
( इत्यपत्यकरः स्वरसः । )

दक्ष कुकुटः । शुक्राणीति यद्यप्युक्तं, तथाऽपि चटकादिशु-  
क्रग्रहणस्याशक्यत्वात् समानगुणानि तदण्डान्यपीह गृह्यन्ते ।  
वर्तिका वर्त्याकारा भक्ष्या । धाना इति धानाकारा भक्ष्या । अयं  
तुल्यद्रव्यतया विविधभक्ष्यरूपोऽप्येक एव योगः ॥ १०—१७ ॥

खर्जूरीमस्तकं माषान् पयस्यां च शतावरीम् ।  
खर्जूराणि मधूकानि मृद्रीकामजडाफलम् ॥ १८ ॥

पलोन्मितानि मतिमान् साधयेत् सलिलाढके ।  
तेन पादावशेषेण क्षीरप्रस्थं विपाचयेत् ॥ १९ ॥  
क्षीरशेषेण तेनाद्याद् घृताढयं पष्टिकौदनम् ।  
सशर्करेण संयोग एष वृष्यः परं स्मृतः ॥ २० ॥  
( इति वृष्यक्षीरम् )

अजडा शूकशिवी ॥ १८—२० ॥

जीवकर्षभकौ मेदां जीवन्तीं श्रावणीद्वयम् ।  
खर्जूरं मधुकं द्राक्षां पिप्पलीं विश्वभेषजम् ॥ २१ ॥  
शृङ्गाटकं विदारीं च नवं सर्पिः पयो जलम् ।  
सिद्धं घृतावशेषं तच्छर्कराक्षौद्रपादिकम् ॥ २२ ॥  
षष्टिकान्नं संयुक्तमुपयोज्यं यथावलम् ।  
वृष्यं बल्यं च वर्ण्यं च कण्ठ्यं वृंहणमुत्तमम् ॥ २३ ॥  
( इति वृष्यघृतम् । )

जीवकेत्यादौ विदार्यन्तै कल्कै क्षीरजलाभ्या घृतं साध-  
नीयम् ॥ २१—२३ ॥

दध्नः सरं शरच्चन्द्रसन्निभं दोषवर्जितम् ।  
शर्कराक्षौद्रमरिचैस्तुगाक्षीर्या च बुद्धिमान् ॥ २४ ॥  
युक्त्या युक्तं ससूक्ष्मैलं नवे कुम्भे शुचौ पटे ।  
मार्जितं प्रक्षिपेच्छीते घृताढ्ये पष्टिकौदने ॥ २५ ॥  
पिबेन्मात्रां रसालायास्तं भुक्त्वा षष्टिकौदनम् ।  
वर्णस्वरवलोपेतः पुमांस्तेन वृषायते ॥ २६ ॥  
( इति वृष्यो दधिसरप्रयोगः । )

युक्त्येति यथा कटुवाद्यधिकं न भवति तथा मरिचादियोग  
कर्तव्यः । मार्जितमिति सुष्टम् । रसालालक्षणं—“सचा-  
तुर्जातकाजाजि रागुडार्द्रकनागरम् । रसाला स्याच्छिखरिणी  
सुवृष्टं ससर दधि” इति ॥ २४—२६ ॥

चन्द्रांशुकल्पं पयसा घृताढ्यं षष्टिकौदनम् ।  
शर्करामधुसंयुक्तं प्रयुज्जानो वृषायते ॥ २७ ॥  
( इति वृष्यः पष्टिकौदनप्रयोगः । )

तप्ते सर्पिषि नक्राण्डं ताम्रचूडाण्डमिधितम् ।  
युक्तं पष्टिकचूर्णेन सर्पिषाऽभिनवेन च ॥ २८ ॥  
पक्त्वा पूषलिकाः खादेद्धारुणीमण्डपो नरः ।  
य इच्छेदश्ववद्वन्तुं प्रसेक्तुं गजवच्च यः ॥ २९ ॥  
( इति वृष्यपूषलिकाः । )

चन्द्रांशुकल्पमिति अत्यर्थशुद्धम् ॥ २७—२९ ॥

भवतश्चात्र—

एतैः प्रयोगैर्विधिवद्बुधमान्  
वीर्योपपन्नो बलवर्णयुक्तः ।  
हर्षान्वितो वाजिवदष्टवर्षो  
भवेत् समर्थश्च वराङ्गनासु ॥ ३० ॥

१ ‘सर्वाणि’ इति पा० । २ ‘कुण्डे’ इति पा० । ३ ‘तमबादुपरि-  
घाच रसालां मात्रया पिबेत्’ इति पा० । ४ ‘लेहोपपन्नः’ इति पा० ।

यद्यच्च किञ्चिन्मनसः प्रियं स्या-  
द्रम्या वनान्ताः पुलिनानि शैलाः ।  
इष्टाः स्त्रियो भूषणगन्धमाल्यं  
प्रिया वयस्याश्च तदत्र योग्यम् ॥ ३१ ॥

अत्र योग्यमिति वृष्यप्रयोगसमर्थम् ॥ ३० ॥ ३१ ॥

तत्र श्लोकः—

आसिक्तक्षीरिके पादे ये योगाः परिकीर्तिताः ।  
अष्टावपत्यकामैस्ते प्रयोज्याः पौरुषार्थिभिः ॥ ३२ ॥  
इत्यग्निवेशकृते तन्त्रे चरकप्रतिसंस्कृते चिकित्सा-  
स्थाने वाजीकरणाध्याये आसिक्तक्षीरिको  
नाम वाजीकरणपादो द्वितीयः ॥ २ ॥

पौरुषार्थिभिरिति शुक्रार्थिभिः ॥ ३२ ॥

इति श्रीचक्रपाणिदत्तविरचितायामायुर्वेददीपिकायां चरकता-  
त्पर्यटीकायां चिकित्सास्थाने वाजीकरणाध्याये आसि-  
क्तक्षीरिको नाम वाजीकरणपादो द्वितीयः ॥ २ ॥

वाजीकरणाध्याये तृतीयः पादः ।

अथातो माषपर्णभृतीयं वाजीकरणपादं  
व्याख्यास्यामः ॥ १ ॥

इति ह साह भगवानात्रेयः ॥ २ ॥

माषपर्णभृतीयसबन्धोऽपि पूर्ववत् ॥ १ ॥ २ ॥

माषपर्णभृतां धेनुं गृष्टिं पुष्टां चतुःस्तनीम् ।  
समानवर्णवत्सां च जीवद्वत्सां च बुद्धिमान् ॥ ३ ॥  
रोहिणीमथवा कृष्णामूर्ध्वशृङ्गीमदारुणाम् ।  
इक्ष्वादामर्जुनादां वा सान्द्रक्षीरां च धारयेत् ॥ ४ ॥  
केवलं तु पयस्तस्याः शृतं वाऽशृतमेव वा ।  
शर्कराक्षौद्रसर्पिर्भिर्युक्तं तद्वृष्यमुत्तमम् ॥ ५ ॥

गृष्टिम् एकवारप्रसूताम् । चतुःस्तनीमित्यनेन संपूर्णचतुःस्तनीं  
दर्शयति । रोहिणीमिति लोहितवर्णाम् । ऊर्ध्वशृङ्गत्वं विशुद्ध-  
बहुक्षीराया एव भवतीति वचनाज्ज्ञेयम् । इक्ष्वादेति इक्षुदण्ड-  
भक्षा । अर्जुनादा अर्जुनवृक्षपत्रभक्षा । इक्ष्वादा वा, अर्जुनादा  
वा, माषपर्णभृता वेति विकल्पत्रयम् । पयः शृतमशृतं वेति द्वौ  
योगौ । शर्कराक्षौद्रसर्पिर्भिर्युक्तं तदिति तृतीयः । एतत्प्रयोगोऽपि  
जतूकर्णे—“तस्याः क्षीरं शर्कराक्षौद्रयुक्तं वा केवलं शृतम-  
शृतं वा” इति ॥ ३—५ ॥

शुक्रलैर्जीवनीयैश्च बृंहणैर्वलवर्धनैः ।

क्षीरसंजननैश्चैव पयः सिद्धं पृथक् पृथक् ॥ ६ ॥

युक्तं गोधूमचूर्णेन सघृतक्षौद्रशर्करम् ।

पर्यायेण प्रयोक्तव्यमिच्छता शुक्रमक्षयम् ॥ ७ ॥

१ ‘योज्यम्’ इति पा० ।

पर्यायेणेति पृथक् पृथक् प्रयोक्तव्यं, तेन पञ्चभिर्गणैः पञ्च  
योगा भवन्ति ॥ ६ ॥ ७ ॥

मेदां पयस्यां जीवन्तीं विदार्य कण्टकारिकाम् ।  
श्वदंष्ट्रां क्षीरिकां माषान् गोधूमान्छालिषष्टिकान् ॥ ८ ॥  
पयस्यधौदके पक्त्वा कार्षिकानाढकोन्मिमे ।  
विवर्जयेत् पयःशेषं तत् पूतं क्षौद्रसर्पिषा ॥ ९ ॥  
युक्तं सशर्करं पीत्वा वृद्धः सप्ततिकोऽपि वा ।  
विपुलं लभतेऽपत्यं युवेव च स हृष्यति ॥ १० ॥

विवर्जयेदिति मेदादिकटकं वर्जयेत् । वृद्धः सप्ततेरवगति  
ज्ञेयम् । सप्ततिकस्य तु यद्यपि शुक्रनिवृत्तिरुक्ता, तथाऽपि  
वृष्यप्रभावाद्भवतीति विज्ञेयम् ॥ ८—१० ॥

मण्डलैर्जातरूपस्य तस्या एव पयः शृतम् ।

अपत्यजननं सिद्धं सघृतक्षौद्रशर्करम् ॥ ११ ॥

जातरूपस्येति सुवर्णस्य, मण्डलरूपाऽऽकृतिरिह सुवर्णस्य  
प्रभावाद्बृष्यप्रयोगोपकारिणी भवतीति वचनाज्ज्ञेयम् । तस्या  
एवेति माषपर्णेऽशृतधेनुवा ॥ ११ ॥

त्रिंशत् सुषिष्टाः पिप्पल्यः प्रकुञ्चे तैलसर्पिषोः ।

भृष्टाः सशर्कराक्षौद्राः क्षीरधारावदोहिताः ॥ १२ ॥

पीत्वा यथाबलं चोर्ध्वं षष्टिकं क्षीरसर्पिषा ।

भुक्त्वा न रात्रिमस्तब्धं लिङ्गं पश्यति ना क्षरत् ॥ १३ ॥  
(इति वृष्यः पिप्पलीयोगः ।)

श्वदंष्ट्राया विदार्याश्च रसे क्षीरचतुर्गुणे ।

घृताढ्यः साधितो वृष्यो माषषष्टिकपायसः ॥ १४ ॥  
(इति वृष्यपायसयोगः ।)

प्रकुञ्च पलम् । क्षीरधारावदोहिता इति पिप्पलीकल्कादुपरि  
क्षीरधारावदोहं कर्तव्यं, क्षीरं च तावद्दोह्यं यावता पान-  
योग्याः पिप्पल्यो भवन्ति ॥ १२—१४ ॥

फलानां जीवनीयानां स्निग्धानां रुचिकारिणाम् ।

कुडवश्चूर्णितानां स्यात् स्वयङ्मुक्ताफलस्य च ॥ १५ ॥

कुडवश्चैव माषाणां द्वौ द्वौ च तिलमुद्रयोः ।

गोधूमशालिचूर्णानां कुडवः कुडवो भवेत् ॥ १६ ॥

सर्पिषः कुडवश्चैकस्तत् सर्वं क्षीरमर्दितम् ।

पक्त्वा पूपलिकाः खादेद्ब्रह्मः स्युर्यस्य योषितः ॥ १७ ॥  
(इति वृष्यपूपलिकाः ।)

फलानामित्यादि । फलानामिति जीवनीयानामित्यादिभि-  
स्त्रिभिः प्रत्येकमभिसंबध्यते । जीवनीयानामिति षट्ककषाय-  
वर्गोक्तानां जीवकषैभादीनां दशानाम् । स्निग्धानामिति स्नेहोप-  
गानां मृद्रीकादीनां दशानां सप्तककषायवर्गोक्तानाम् । तथा रुचि-  
कारिणामिति चतुष्ककषायवर्गोक्तानामास्रादीनां दशाना-  
मिति । एषां जीवनीयप्रभृतीनां फलानां चूर्णितानां मिलित्वा

१ ‘सिद्धान्’ इति पा० २ ‘सर्पिषः कुडवश्चैव क्षीरेण शृदितं च  
तद’ इति पा० ।



कुडवो ग्राह्यः । अन्यदतिरोहिताथम् । तथा ह्ययं प्रयोगो जतूकर्णं च पठ्यते—“द्राक्षाखर्जूरमाषाजडागोधूमशालिवृत्तानां कुडव, तिलमुद्गौ द्विकौडविकौ चूर्णयित्वा” इत्यादि ॥ १५-१७ ॥

घृतं शतावरीगर्भं क्षीरे दशगुणे पचेत् ।  
शर्करापिप्पलीक्षौद्रयुक्तं तद्वृष्यमुत्तमम् ॥ १८ ॥  
( इति वृष्यं शतावरीघृतम् । )

घृतं शतावरीत्यादौ शर्करादीनां प्रक्षेप्याणामन्यतोदृष्ट्याया-  
दृतात् पादिकत्वं ( घृतस्य प्रास्थिकत्वं ) ॥ १८ ॥

कर्षं मधुकचूर्णस्य घृतक्षौद्रसमांशिकम् ।  
प्रयुङ्क्ते यः पयश्चानु नित्यवेगः स ना भवेत् ॥ १९ ॥  
( इति वृष्यमधुकयोगः । )

कर्षमित्यादिकान्ता पञ्चदश प्रयोगा ॥ १९ ॥

घृतक्षीराशनो निर्भीर्निर्व्याधिर्नित्यगो युवा ।  
सङ्कल्पप्रवणो नित्यं नरः स्त्रीषु वृषायते ॥ २० ॥  
कृतैककृत्याः सिद्धार्था ये चान्योऽन्यानुवर्तिनः ।  
कलासु कुशलास्तुल्याः सत्त्वेन वयसा च ये ॥ २१ ॥  
कुलमाहात्म्यदाक्षिण्यशीलशौचसमन्विताः ।  
ये कामनित्या ये हृष्टा ये विशोका गतव्यथाः ॥ २२ ॥  
ये तुल्यशीला ये भक्ता ये प्रिया ये प्रियंवदाः ।  
तैर्नरः सह विस्वब्धः सुवयस्यैर्वृषायते ॥ २३ ॥  
अभ्यङ्गोत्सादनस्नानगन्धमाल्यविभूषणैः ।  
गृहशय्यासनसुखैर्वासोभिरहतैः प्रियैः ॥ २४ ॥  
विहङ्गानां रुतैरिष्टैः स्त्रीणां चाभरणस्वनैः ।  
संवाहनैर्वरस्त्रीणामिष्टानां च वृषायते ॥ २५ ॥

घृतक्षीराशन इत्यादिना तु वृष्यत्वार्षिण आहाराचाराभि-  
धानम् । नित्यमित्यनेन व्यवयनित्यतया शुक्रमार्गानवरोधेन  
व्यवयशक्तिं दर्शयति । कृतमेकं कृत्यं यैस्ते तथा, एतच्च अन्योऽ-  
न्यार्थरागकारणम् । सिद्धार्था इति सिद्धसाध्याः, अकृतार्था  
हि व्याकुलमनसो न कामक्षमाः । वृषायत इति उपचितप्रवृत्त्यु-  
न्मुखशुको भवति ॥ २०-२५ ॥

मत्तद्विरेफाचरिताः सपद्माः सलिलाशयाः ।  
जात्युत्पलसुगन्धीनि शीतगर्भगृहाणि च ॥ २६ ॥  
नद्यः केनोत्तरीयाश्च गिरयो नीलसानवः ।  
उन्नतिर्नीलमेघानां, रम्यचन्द्रोदया निशाः ॥ २७ ॥  
वायवः सुखसंस्पर्शाः कुमुदाकरगन्धिनः ।  
रतिभोगक्षमा रौद्र्यः सङ्कोचागुरुवल्लभाः ॥ २८ ॥

‘मत्तद्विरेफाचरिताः’ इत्यादि ‘गृहाणि च’ इत्यन्तं योग्य-  
तया ऋतुविभागेनानुक्तमपि ग्रीष्म एव ज्ञेयं, तथा ‘मेघानां’  
इत्यन्तं प्रावृषि, तथा ‘गन्धिनः’ इत्यन्तं शरदि, ‘वल्लभाः’

१ अय पाठो हस्तलिखितपुस्तके न पठ्यते । २ ‘घृतक्षौद्रसम-  
न्वितम्’ इति पा० । ३ ‘पयोऽनुपान यो लिङ्गात्’ इति पा० ।  
४ ‘नार्यः’ इति पा० ।

इत्यन्तं च विधानं हेमन्तशिशिरयोर्ज्ञेयम् । सङ्कोचं कु-  
डुमं, सङ्कोचागुरुणो समालभनार्थं वल्लभा यासु निशासु  
तास्तथा ॥ २६-२८ ॥

सुखाः सहायाः परपुष्ट्युष्टाः  
फुल्ला वनान्ता विशदान्नपानाः ।  
गान्धर्वशब्दाश्च सुगन्धयोगाः  
सत्त्वं विशालं निरुपद्रवं च ॥ २९ ॥  
सिद्धार्थता चाभिनवश्च कामः  
स्त्री चायुधं सर्वमिहात्मजस्य  
वयो नवं जातमदश्च कालो  
हर्षस्य योनिः परमा नराणाम् ॥ ३० ॥

तत्र श्लोकः—

प्रहर्षयोनयो योगा व्याख्याता दश पञ्च च ।  
माषपर्णभृतीयोऽस्मिन् पादे शुक्रवलप्रदाः ॥ ३१ ॥  
इत्यग्निवेशकृते तन्त्रे चरकप्रतिसंस्कृते चिकित्सा-  
स्थाने वाजीकरणाध्याये माषपर्णभृतीयो  
नाम वाजीकरणपादस्तृतीयः ॥ ३ ॥

सुखा इत्यादिग्रन्थविधानं तु वसन्ताभिप्रायविहितमन्य-  
त्राप्यविरुद्धम् । आत्मजस्येति मन्मथस्य । जातमदः कालो  
वसन्तादि ॥ २९-३१ ॥

इति श्रीचक्रपाणिदत्तविरचितायां चरकतात्पर्यटीकायामयुर्वे-  
ददीपिकायां चिकित्सास्थाने वाजीकरणाध्याये माष-  
पर्णभृतीयो नाम तृतीय पादः ॥ ३ ॥

वाजीकरणाध्याये चतुर्थः पादः ।

अथातः पुमाञ्जातबलादिकं वाजीकरणपादं  
व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पारिशेष्यात् पुमाञ्जातबलादिक उच्यते । पुमाञ्जातबलादयः  
शब्दा अस्मिन् विद्यन्त इति पुमाञ्जातबलादिक, आसिक्तक्षी-  
रिकवच्छब्दसिद्धिः ॥ १ ॥ २ ॥

पुमान् यथा जातबलो यावदिच्छं स्त्रियो व्रजेत् ।  
यथा चापत्यवान् सद्यो भवेत्तदुपदेक्ष्यते ॥ ३ ॥  
न हि जातबलाः सर्वे नराश्चापत्यभागिनः ।  
बृहच्छरीरा बलिनः सन्ति नारीषु दुर्बलाः ॥ ४ ॥  
सन्ति चाल्पाश्रयाः स्त्रीषु वलवन्तो बहुप्रजाः ।  
प्रकृत्या चाबलाः सन्ति सन्ति चामयदुर्बलाः ॥ ५ ॥  
नराश्चटकवत् केचिद् व्रजन्ति बहुशः स्त्रियम् ।  
गजवच्च प्रसिञ्चन्ति केचिन्न बहुगामिनः ॥ ६ ॥

१ ‘पुष्टिवलप्रदाः’ इति पा० । २ ‘चाप्यबलाः’ इति पा० ।

कालयोगवलाः केचित् केन्द्रिभ्यसनधुवाः ।  
 केचित् प्रयत्नैर्व्यज्यन्ते वृषाः केचित् स्वभावात् ॥ ७ ॥  
 तस्मात् प्रयोगान् वक्ष्यामो दुर्वलानां वलप्रदान् ।  
 सुखोपभोगान् वलिनां भूयश्च वलवर्धनान् ॥ ८ ॥  
 पूर्वं शुद्धशरीराणां निरुहैः सानुवासनैः ।  
 वलापेक्षी प्रयुज्जीत शुक्रापत्यविवर्धनान् ॥ ९ ॥  
 घृततैलरसक्षीरशर्करामधुसंयुताः ।  
 वस्तयः संविधातव्याः क्षीरमांसरसाशिनाम् ॥ १० ॥

जातबलत्वे सत्यपि नावश्यमपत्यभागित्वं भवतीति कृत्वा  
 'यथा जातबल' इत्युक्तेऽपि 'यथा चापलवान् भवेत्' इत्युक्तम् ।  
 तदेव शुक्रवैविध्यं स्फोटयति—न हीत्यादि । 'न हि जात-  
 बलाः सर्वे' इत्येक पक्षः, तथा 'नरा नापत्यभागिनः सर्वे'  
 इति द्वितीय पक्षो ज्ञेयः । एतच्छुक्रबलभेदप्रसङ्गादपरानपि  
 शुक्रबलविशेषानाह—वृद्धच्छरीरा इत्यादि । अतपाश्रया अतपग-  
 रीरा, एते च शुक्रसारत्वेन नारीषु बलवन्तो बहुप्रजाश्च भ-  
 वन्ति । गजवत् प्रसिद्धान्तीति शुक्रं बहु विरजन्ति । कालयोगेन  
 हेमन्तादिकालसबन्धेन व्यावाये बलवन्तो भवन्तीति कालयोग-  
 बलाः । अभ्यसनधुवा इति व्यावाय्याभ्यासेनैव व्यावासमर्था  
 भवन्ति । एवं प्रयत्नैर्व्यज्यन्ते इति वृष्यप्रयोगे स्त्रीषु प्रवर्तन्ते ।  
 सुखोपभोगानिति सुखानुष्ठानान् । निरुहानुवासनशुद्धाना वृष्य-  
 प्रयोगा फलदा भवन्तीति निरुहानुवासनविधानम् ॥ ३-१० ॥  
 पिष्ट्वा वराहमांसानि दत्त्वा मरिचसैन्धवे ।  
 कोलवहुलिकाः कृत्वा तप्ते सर्पिषि वर्तयेत् ॥ ११ ॥  
 वर्तनस्तम्भितास्ताश्च प्रक्षेप्याः कौकुटे रसे ।  
 घृताढ्ये गन्धपिशुने दधिदाडिमसारिके ॥ १२ ॥  
 यथा न भिन्द्याहुलि(टि)कास्तथा तं साधयेद्रसम् ।  
 तं पिबन् भक्षयंस्ताश्च लभते शुक्रमक्षयम् ॥ १३ ॥  
 मांसानामेवमन्येषां मेद्यानां कारयेद्भिषक् ।  
 गुटिकाः सरसास्तासां प्रयोगः शुक्रवर्धनः ॥ १४ ॥

( इति वृष्या मांसगुटिकाः । )

वर्तनस्तम्भिता इति वर्तनेन कठिनीकृताः । दधिदाडिमसा-  
 राभ्यां संस्कृतं दधिदाडिमसारिकम् । दाडिमसारश्च दाडिम-  
 रसः । मांसानामित्यादि अतिदेशयोगो द्वितीयः । मेद्यानामिति  
 मेदुराणाम् ॥ ११-१४ ॥

माषानङ्कुरिताञ्जुद्वान् वितुषान् साजडाफलान् ।  
 घृताढ्ये माहिषरसे दधिदाडिमसारिके ॥ १५ ॥  
 प्रक्षिपेन्मात्रया युक्तो धान्यजीरकनागरैः ।  
 भुक्तः पीतश्च स रसः कुरुते शुक्रमक्षयम् ॥ १६ ॥

( इति वृष्यो माहिषरसः । )

१ 'प्रयत्नैर्व्यज्यन्ते' इति पा० । २ 'निरुहान् सानुवासनान्' इति  
 पा० । ३ 'निरुहानुवासनविधाना वस्तयः' इति पा० । ४ 'भर्ज-  
 येत्' इति पा० । ५ 'भर्जनस्तम्भिताः' इति पा० ।

अजरा शक्रिणी । भुक्त पीतयेति पूर्वयोगवद्धनभागस्य  
 भोजनं, द्रवस्य च पानं ज्ञेयम् ॥ १५ ॥ १६ ॥

आर्द्राणि मत्स्यमांसानि शफरीर्वा सुभर्जिताः ।  
 तप्ते सर्पिषि यः खादेत् स गच्छेत् स्त्रीषु न क्षयम् १७  
 घृतभृष्टान् रसे छागे रोहितान् फलसारिके ।  
 अनुपीतरसान् स्निग्धानपत्यार्थी प्रयोजयेत् ॥ १८ ॥  
 ( इति वृष्यघृतभृष्टमत्स्यमांसानि । )

मत्स्यशब्देन प्रधानकृत्पनया रोहितं वदन्ति । फलसारिक  
 इति दाडिमामलकादिकफलरसरस्कृतम् ॥ १७ ॥ १८ ॥

कुट्टकं मत्स्यमांसानां हिङ्गुसैन्धवान्यकैः ।  
 युक्तं गोधूमचूर्णेन घृते पूपलिकाः पचेत् ॥ १९ ॥  
 माहिषे च रसे मत्स्यान् स्निग्धानल्लवणान् पचेत् ।  
 रसे चानुगते मांसं पोथयेत्तत्र चावपेत् ॥ २० ॥  
 मरिचं जीरकं धान्यमल्पं हिङ्गु नवं घृतम् ।  
 माषपूपलिकानां तद्भार्थमुपकल्पयेत् ॥ २१ ॥  
 एतौ पूपलिकायोगौ बृंहणौ बलवर्धनौ ।  
 हर्षसौभाग्यदौ पुत्र्यौ परं शुक्राभिवर्धनौ ॥ २२ ॥

कुट्टकमिति कुट्टनेनाणुश कृतम् ॥ १९-२२ ॥

( इति वृष्यौ पूपलिकायोगौ । )

माषात्मगुप्तागोधूमशालिषट्ठिकपैष्टिकम् ।  
 शर्कराया विदार्याश्च चूर्णमिक्षुरकस्य च ॥ २३ ॥  
 संयोज्य मसृणे क्षीरे घृते पूपलिकाः पचेत् ।  
 पयोऽनुपानास्ताः शीघ्रं कुर्वन्ति वृषतां पराम् ॥ २४ ॥  
 ( इति वृष्या माषादिपूपलिकाः । )

शर्करायास्तुलैका स्यादेका गव्यस्य सर्पिषः ।  
 प्रस्थो विदार्याश्चूर्णस्य पिण्डव्याः प्रस्थ एव च ॥ २५ ॥  
 अर्धाढकं तुगाक्षीर्याः क्षौद्रस्यामिनवस्य च ।  
 तत्सर्वं मूर्च्छितं तिष्ठेन्मार्तिके घृतभाजने ॥ २६ ॥  
 मात्रामग्निसमां तस्य प्रातः प्रातः प्रयोजयेत् ।  
 एष वृष्यः परं योगो बल्यो बृंहण एव च ॥ २७ ॥

इक्षुरकं कोकिलाक्ष ॥ २३-२७ ॥

शतावर्या विदार्याश्च तथा माषात्मगुप्तयोः ।  
 श्वदंष्ट्रायाश्च निष्काथाञ्जलेषु च पृथक् पृथक् ॥ २८ ॥  
 साधयित्वा घृतप्रस्थं पयस्यष्टगुणे पुनः ।  
 शर्करामधुयुक्तं तदपत्यार्थी प्रयोजयेत् ॥ २९ ॥  
 ( इत्यपत्यकरं घृतम् । )

शर्करामधुसंयुक्तमित्यत्र प्रक्षेपन्यायात् पादिकत्वं शर्कराम-  
 धुनोः ॥ २८ ॥ २९ ॥

घृतपात्रं शतगुणे विदारीखरसे पचेत् ।  
 सिद्धं पुनः शतगुणे गव्ये पयसि साधयेत् ॥ ३० ॥

१ 'कुट्टितम्' इति पा० । २ 'निष्काथनत्वणेषु पृथक् पृथक्'  
 इति पा० ।

शर्करायास्तुगाक्षीर्याः क्षौद्रस्येशुरकस्य च ।  
पिप्पल्याः साजडायाश्च भागेः पादांशिकैर्युतम् ३१  
गुलि(टि)काः कारयेद्वैद्यो यथा स्थूलमुदुम्बरम् ।  
तासां प्रयोगात् पुरुषः कुलिङ्ग इव हृष्यति ॥ ३२ ॥  
( इति वृष्यगुटिकाः । )

पादांशिकैरिति घृतापेक्षया पादप्रमाणे ॥ ३०-३२ ॥

सितोपलापलशतं तदर्धं नवसर्पिषः ।  
क्षौद्रपादेन संयुक्तं साधयेज्जलपादिकम् ॥ ३३ ॥  
सान्द्रं गोधूमचूर्णानां पादं स्तीर्णं शिलातले ।  
शुचौ श्लक्ष्णे समुत्कीर्य मर्दनेनोपपादयेत् ॥ ३४ ॥  
शुद्धा उत्कारिकाः कार्याश्चन्द्रमण्डलसन्निभाः ।  
तासां प्रयोगाद्भजवन्नारीः संतर्पयेन्नरः ॥ ३५ ॥  
( इति वृष्योत्कारिकाः । )

समुत्कीर्येति विस्तीर्य । उत्कारिका. कार्या इत्यत्र पुन पाके-  
नैवोत्कारिकाकरणम् ॥ ३३-३५ ॥

यत् किञ्चिन्मधुरं स्निग्धं जीवनं बृंहणं गुरु ।  
हर्षणं मनसश्चैव सर्वं तद्वृष्यमुच्यते ॥ ३६ ॥  
द्रव्यैरेवंविधैस्तस्माद्भाविताः प्रमदां व्रजेत् ।  
आत्मवेगेन चोदीर्णः स्त्रीगुणैश्च प्रहर्षितः ॥ ३७ ॥  
गत्वा स्नात्वा पयः पीत्वा रसं वाऽनु शयीत ना ।  
तथाऽस्याप्यायते भूयः शुक्रं च वलमेव च ॥ ३८ ॥  
यथा मुकुलपुष्पस्य सु(स्व)गन्धो नोपलभ्यते ।  
लभ्यते तद्विकाशात् तथा शुक्रं हि देहिनाम् ॥ ३९ ॥  
नर्ते वै पोडशाद्वर्षात् सप्तत्याः परतो न च ।  
आयुष्कामो नरः स्त्रीभिः संयोगं कर्तुमर्हति ॥ ४० ॥

अतिबालो ह्यसंपूर्णसर्वधातुः स्त्रियं व्रजन् ।  
उपशुष्येत सहसा तडागमिव काजलम् ॥ ४१ ॥  
शुक्रं रूक्षं यथा काष्ठं जन्तुदग्धं विजर्जरम् ।  
स्पृष्टमाशु विशीर्येत तथा वृद्धः स्त्रियो व्रजन् ॥ ४२ ॥  
जरया चिन्तया शुक्रं व्याधिभिः कर्मकर्षणात् ।  
क्षयं गच्छत्यनशनात् स्त्रीणां चातिनिषेवणात् ॥ ४३ ॥  
क्षयाद्भयादविश्रम्भाच्छोकात् स्त्रीदोषदर्शनात् ।  
नारीणामरसज्ञत्वादविचारादसेवनात् ॥ ४४ ॥  
तप्तस्यापि स्त्रियो गन्तुं न शक्तिरुपजायते ।  
देहसत्त्ववलापेक्षी हर्षः शक्तिश्च हर्षजा ॥ ४५ ॥

अनुक्तावाजीकरणं सगृह्णाह—यत्किञ्चिदित्यादि । भावित  
इति वचनात् प्रयोगेण शरीरभावनायां सत्यां स्त्रीसेवा संभव-  
तीति दर्शयति । आत्मवेगेनेति सङ्कल्पजातेनात्मवेगेन ।  
बालस्य तडागहृद्यन्तेन पुनरपि शुक्रसद्भावं कफप्राधान्यं च  
दर्शयति; वृद्धस्य तु जन्तुजगधत्वादित्यन्तेन विनष्टस्या-  
पुनर्भावं शुक्रस्य तथाऽभूषिष्टतां च दर्शयति । ननु तप्तस्य  
शरीरबलं भवत्येव, तत् किं तप्तस्य स्त्रियो गन्तुमसामर्थ्यमि-

त्याह—देहेत्यादि । एतेन सत्यपि तृप्तिजनिते बले क्षया-  
दिना देहमनसोरुपहतत्वाद्धर्षो न भवति, हर्षाभावाद् व्या-  
यशक्तिर्न भवतीत्युक्तं भवति ॥ ३६-४५ ॥

रस इक्षौ यथा दध्नि सर्पिस्तैलं तिले यथा ।  
सर्वत्रानुगतं देहे शुक्रं संस्पर्शने तथा ॥ ४६ ॥  
तत् स्त्रीपुरुषसंयोगे चेष्टासंकल्पपीडनात् ।  
शुक्रं प्रच्यवते स्थानाज्जलमाद्रात् पटादिव ॥ ४७ ॥  
हर्षात्तर्पात् सरत्वाच्च पैच्छिल्याद्गौरवादपि ।  
अणुप्रवणभावाच्च द्रुतत्वान्मारुतस्य च ॥ ४८ ॥  
अग्राभ्य एभ्यो हेतुभ्यः शुक्रं देहात् प्रसिच्यते ।  
चरतो विश्वरूपस्य रूपद्रव्यं यदुच्यते ॥ ४९ ॥

संप्रति, संभवति शुक्रं यथा देहे, स्थितं यथा च प्रवर्तते,  
तदाह—रस इत्यादि । इक्ष्वादित्यन्तत्रयैणानतिप्रयत्नाल्पप्रय-  
त्नमहाप्रयत्नवाद्यशुक्रान् पुरुषान् यथाक्रमं दर्शयति । संस्पर्शन  
इति संस्पर्शनवति, तेन केशादौ संस्पर्शनाव्याप्ते शुक्रमपि  
नास्तीति दर्शयति । स्त्रीपुरुषसंयोगे मिश्रीभावः । चेष्टा व्यावा-  
यचेष्टा, सङ्कल्पो योषिदनुरागः, पीडनं नारीपुरुषयोः परस्पर-  
रसमूच्छेदम्, अत्र च नारीपुरुषसंयोग प्रधानं कारणं, तत्स-  
हकारीणि चेष्टादीनि । आर्द्रपटहृद्यन्तेनाश्रयानुपघातेन शुक्रस्र-  
वणं दर्शयति । अपरमपि शुक्रप्रवृत्तिहेतुमाह—हर्षादित्यादि । हर्षः  
सङ्कल्पपूर्वकशुक्रोद्रेकध्वजोच्छ्रयादिकारीच्छा । तर्षः वनिताभि-  
लाषः । सरत्वम् अस्थैर्यम् । अनुप्रवणभावः अणुत्वे सति बहिर्नि-  
र्गमनस्वभावः । द्रुतत्वान्मारुतस्य चेति शुक्रप्रेरकस्य वायोर-  
भिद्रवणशीलत्वादित्यर्थः । एते च यद्यपि हेतवस्तथाऽपि प्राधान-  
न्यात् प्रथमप्रतिपादितस्त्रीपुरुषसंयोगादिरूपहेतूनां समग्रौ  
नैवाभी गणिताः । चरत इति नानामानुषपञ्चादिजातिषु भ्रमतः ।  
विश्वरूपस्येति आत्मनः । तथा ह्यात्मपर्यायेपूर्वकं—“स विश्व-  
कर्मा स च विश्वरूपः” ( शा अ. २ ) इति । रूपद्रव्यमिति  
रूपप्राक्तनकारणम् । एतेन, अव्यक्तस्यात्मनो व्यक्तशरीरनि-  
वृत्तौ शुक्रं हेतुरित्युक्तं भवति । शुक्रं चेह प्रकरणागतत्वेनोक्तं,  
तेन आर्तवमप्यात्मनो रूपद्रव्यं ज्ञेयम् ॥ ४६-४९ ॥

बहलं मधुरं स्निग्धमविलं गुरु पिच्छिलम् ।  
शुक्रं बहु च यच्छुक्रं फलवत्तदर्सशयम् ॥ ५० ॥

प्रशस्तशुक्रगुणानाह—बहलमित्यादि ॥ ५० ॥

येन नारीषु सामर्थ्यं वाजीवल्भते नरः ।  
व्रजेच्चाभ्यधिकं येन वाजीकरणमेव तत् ॥ ५१ ॥

वाजीकरणशब्दनिरुक्तिमाह—येनेत्यादि । व्रजेच्चाभ्यधिकं  
मिति पुनः पुनर्गच्छेत्; ‘व्यज्यते’ इति वा पाठः, तत्रापि  
भूयो गमनेन नारीषु पुंस्त्वेन व्यज्यते । ‘व्यज्यात्’ इति पाठेऽपि  
स एवाथौ विद्वद्भिः सुचिन्तनीयः । अनेन निरुक्तेन त्रिविधमपि

वृध्यमवरुध्यते, यथा—शुक्रवृद्धिकरं च माषादि, तथा सुतिकरं सङ्कल्पादि, शुक्रसुतिवृद्धिकरं क्षीरादि । यदुक्तमन्यत्र—“शुक्र-सुतिकरं किञ्चित् किञ्चिच्छुक्रविबर्धनम् । सुतिवृद्धिकरं किञ्चित् त्रिविधं वृध्यमुच्यते” इति । त्रिविधमपि हीदं व्यवाये बलवत्त्वं पुनः पुनर्व्यवायशक्तिं च करोति ॥ ५१ ॥

तत्र श्लोकौ—

हेतुर्योगोपदेशस्य योगा द्वादश चोत्तमाः ।

यत् पूर्वं मैथुनात् सेव्यं सेव्यं यन्मैथुनादनु ॥ ५२ ॥

यदा न सेव्याः प्रमदाः कृत्स्नाः शुक्रविनिश्चयः ।

निरुक्तं चेह निर्दिष्टं पुमाञ्जातबलादिके ॥ ५३ ॥

इत्यग्निवेशकृते तन्त्रे चरकप्रतिसंस्कृते चिकित्सा-

स्थाने वाजीकरणाध्याये पुमाञ्जातबलादिको

नाम वाजीकरणपादश्चतुर्थः ॥ ४ ॥

समाप्तश्चायं द्वितीयो वाजीकरणाध्यायः ॥ २ ॥

हेतुरित्यादि । सप्रहो व्यक्त ॥ ५२ ॥ ५३ ॥

इति श्रीचक्रपाणिदत्तविरचितायामायुर्वेददीपिकायां चरक-

तात्पर्यटीकायां चिकित्सास्थाने वाजीकरणाध्याये पुमा-

ञ्जातबलादिको नाम वाजीकरणपादश्चतुर्थः ॥ ४ ॥

इति वाजीकरणाध्यायो द्वितीयः ॥ २ ॥

### तृतीयोऽध्यायः ।

अथातो ज्वरचिकित्सितं व्याख्यास्यामः ॥ १ ॥

इति ह स्माह भगवानामात्रेयः ॥ २ ॥

स्वस्थोर्जस्करमभिधाय व्याधिनिर्घातकरचिकित्सितं वक्त-  
व्यम् । सर्वरोगप्रधानत्वेन ज्वरस्यैवादो चिकित्सितं तत्रोच्यते ।  
ज्वरस्य च यथा प्राधान्यं तथाऽत्रैव वक्ष्यति । ज्वरचिकित्सि-  
ताभिधायकोऽध्यायो ज्वरचिकित्सितमुच्यते, अभिधानाभिधेय-  
योरभेदोपचारात् । एवमुत्तराध्यायेष्वपि व्याख्येयम् ॥ १ ॥ २ ॥

विज्वरं ज्वरसंदेहं पर्यपृच्छत् पुनर्वसुम् ।

विविक्ते शान्तमासीनमग्निवेशः कृताञ्जलिः ॥ ३ ॥

विज्वरमिति विज्वरशब्दो नीरोगोपदर्शकः, यतो ज्वर-  
शब्देन चात्र सामान्येन रोगोऽभिमतः, यथा—“ज्वरो विकारो  
रोगश्च” इत्यादि । नीरोगत्वेनेह रोगप्रशमनपृच्छाश्रयतां  
गुरोर्ब्रवीति । ज्वरसंदेहमिति ज्वरनिदानोक्तातिरिक्तज्वरधर्म-  
विषयं संदेहम् । विविक्ते इत्यादिना एवं गुरवः प्रष्टव्या इति  
दर्शयति ॥ ३ ॥

देहेन्द्रियमनस्तापी सर्वरोगाग्रजो बली ।

ज्वरः प्रधानो रोगाणामुक्तो भगवता पुरा ॥ ४ ॥

तस्य प्राणिसपत्नस्य ध्रुवस्य प्रलयोदये ।

प्रकृतिं च प्रवृत्तिं च प्रभावं कारणानि च ॥ ५ ॥

पूर्वरूपमधिष्ठानं बलकालात्मलक्षणम् ।

व्यासतो विधिभेदाच्च पृथग्भिन्नस्य चाकृतिम् ॥ ६ ॥

लिङ्गमामस्य जीर्णस्य सौपधं च क्रियाक्रमम् ।

विमुञ्चतः प्रशान्तस्य चिह्नं यच्च पृथक् पृथक् ॥ ७ ॥

ज्वरावसृष्टो रक्ष्यश्च यावत्कालं यतो यतः ।

प्रशान्तः कारणैर्यैश्च पुनरावर्तते ज्वरः ॥ ८ ॥

याश्चापि पुनरावृत्तं क्रियाः प्रशमयन्ति तम् ।

जगद्धितार्थं तत् सर्वं भगवन् ! वक्तुमर्हसि ॥ ९ ॥

तदग्निवेशस्य वचो निशम्य गुरुरब्रवीत् ।

ज्वराधिकारे यद्वाच्यं तत् सौम्य ! निखिलं शृणु ॥ १० ॥

देहेन्द्रियमनस्तापीत्यादि हेतुगर्भं ज्वरप्रधानत्वे विशेष-  
णम् । केचिद्देहमात्रतापिनोऽर्बुदादयः, केचिन्मनस्तापिन एवा-  
तत्त्वाभिनिवेशादयः, केचिदिन्द्रियतापिन एव तिमिरादयः ;  
अयं तु त्रितयतापी । वक्ष्यति हि—“ज्वरेणाविशता भूतं न  
हि किञ्चिन्न तप्यते” इति । तत्र शरीरतापित्वं संतापादिना, मन-  
इन्द्रियतापित्वं च “वैचित्त्यं” इत्यादिना वक्ष्यति । सर्वरोगाग्रज  
इति शरीरसर्वरोगाग्रजः ; मानसास्तु रोगा ज्वरादे प्रागवस्थिता  
एव सत्ययुगादावपि । बलित्वं चास्य भूरविकारकर्तृत्वात् ।  
प्रधानत्वं च देहमनस्तापित्वादिधर्मयोगात् । प्राणिसपत्नस्येति  
मारकत्वेन प्राणिशत्रो । ध्रुवस्येति अवश्यम्भाविन । प्रलयोदये  
मरणे जन्मनि च । अत्र च तमोरूपो ज्वरो ज्ञेयः । वक्ष्यति  
हि—“ज्वरप्रभावो जन्मादौ निधने च महत्तमः” इति ।  
प्रकृत्यादयः समस्ताध्यायव्याकरणीया यथावसर व्याख्येया ।  
बलं च कालश्चात्मलक्षणं चेति बलकालात्मलक्षणमिति द्वन्द्वः ।  
व्यासतो विधिभेदाच्चेति प्रपञ्चेन विधिभेदात् । यत इति येभ्यो  
व्यवायादिभ्यो रक्ष्यः । द्वितीयो यत शब्दो येन हेतुना रक्षणीय  
इत्यर्थः । जगद्धितार्थमित्यनेन यच्च श्रुत्वा जगद्धितं चिकित्सा-  
प्रवर्तनं करिष्यामीत्यग्निवेश कारुणिकता शिष्यगुणेपूपादेया-  
मात्मनो दर्शयति । ज्वराधिकारे इत्यादिनिर्देशग्रन्थः ॥ ४-१० ॥

ज्वरो विकारो रोगश्च व्याधिरातङ्क एव च ।

एकोऽर्थो नामपर्यायैर्विविधैरभिधीयते ॥ ११ ॥

ज्वरो विकार इत्यादि । प्रश्नग्रन्थासूचितस्यापि पर्यायकथनं  
वृत्तमेव, तथाऽपि पुनः प्रकरणवशादभिधानमिति न पुनरुक्तदोष  
इति ब्रुवते, किंवा ज्वरस्यैवाधिकृतस्यैतत्पर्यायकथनम् । विकारा-  
दयश्च यद्यपि सामान्येन रोगाभिधायिनः, तथाऽपि प्रकरणादिह  
ज्वर एव विशिष्टे व्याधौ वर्तन्ते । यथा—ब्राह्मणं भोजयेदित्यत्र  
भोजनप्रकरणात् सामान्योऽपि ब्राह्मणशब्द आमन्त्रित-  
ब्राह्मणे वर्तते । तस्मिंश्च व्याख्याने ज्वरादिपर्यायाभिधेयरूपा  
विवृतिः, ‘ज्वरो विकारः’ इत्यादिना उच्यत इति नापि पुनरु-  
क्तिशङ्का । नामशब्दः प्रकाशने, तेन एकोऽर्थो नाम ज्वरलक्षणो  
रोगलक्षणो वा पर्यायैरुच्यत इत्यर्थः । पर्याया एकार्थमभिधा-

१ ‘च्युतिकरं’ इति पा० । २ ‘विज्वरमिति गुरोर्नीरोगोपदर्शिका  
सुतिः’ इति पा० ।

१ ‘विधिभेदः’ इति पा० । २ ‘प्रकार्यनामपर्यायैः’ इति पा० ।

यिनो भिन्नजातीयाः शब्दाः ; किंवा, नामपर्यायैरिति नामरूपै पर्यायै, व्यवहियमाणैः पर्यायैरित्यर्थः । यतः पर्यायोऽव्यवहियमाणोऽपि भवति, यथा—आयुषि नित्यगानुबन्धशब्दरूपौ पर्यायावुक्तौ ॥ ११ ॥

तस्य प्रकृतिरुद्दिष्टा दोषाः शारीरमानसाः ।

देहिनं न हि निर्दोषं ज्वरः समुपसेवते ॥ १२ ॥

प्रकृतिशब्देनेह स्वभावः, तथा यत्कारणमयं कार्यं भवति तदुच्यते, तत्र प्रत्यासन्नकारणरूपां प्रकृतिमाह—तस्येत्यादि । उद्दिष्टेति संक्षेपादभिहिता । दोषाणां ज्वरप्रकृतित्वे हेतुमाह—देहिनमित्यादि । सर्वदोषाव्यभिचाराज्वरस्य दोषप्रकृतित्वं सिद्धमिति भावः । देहिशब्देन शरीरवान् पुरुषोऽभिप्रेतो न केवल आत्मा, तस्य निर्विकारत्वात् । ‘समुपसेवते’ इति भाषया भूतविशेषरूपस्य ज्वरस्यावेशं दर्शयति, विग्रहश्च ज्वरस्य स्वतन्त्रे वक्तव्य एव—‘ज्वरस्त्रिपादस्त्रिशिरा’ इत्यादिनोक्तः ॥ १२ ॥

क्षयस्तमो ज्वरः पाप्मा मृत्युश्चोक्ता यमात्मकाः ।

पञ्चत्वप्रत्ययान्तराणां क्लिश्यतां स्वेन कर्मणा ॥ १३ ॥

इत्यस्य प्रकृतिः प्रोक्ता,

स्वभावरूपां ज्वरप्रकृतिमाह—क्षय इत्यादि । देहक्षयहेतुत्वात् क्षयः, मोहकर्तृत्वात्तमः, पापनिर्वर्त्यत्वात् पाप्मा, मृत्युकारणत्वा-न्मृत्युज्वर एवोच्यते । अत्र च ‘उक्ता’ इति तथा ‘यमात्मका’ इति बहुवचनमेकस्मिन्नर्थे ज्वरे क्षयकर्तृत्वादिधर्मभेदविवक्षया ज्ञेयम् । यमात्मका इति यमस्वरूपा, यमो हि यथा मारकः, तथाऽमी मारका इत्यतो यमात्मका इत्यर्थः । किंवा ‘यमात्मजाः’ इति पाठः, अत्रापि यमपुत्रत्वेन पितृसमानक्रियाकर्तृत्वमुच्यते । किञ्च क्षयादयं स्वनामप्रसिद्धा यमस्वरूपा भिन्ना एव ज्वरात्, इह तु ज्वरस्य यमात्मकत्वाभिधानप्रसङ्गात्तेऽप्युच्यन्ते । अस्मिन् व्याख्याने मृत्युशब्देन मृत्युसूचकं रिष्टमुच्यते, यतो न मृत्युरेव मृत्युकरो भवति । यमात्मकत्वे हेतुमाह—पञ्चत्व-प्रत्ययान्तराणां क्लिश्यतां स्वेन कर्मणेति । एतेन, यथा यमः स्वकर्मैकक्रियमानानां प्राणिना पञ्चत्वे हेतुर्भवति, तथा क्षयादयोऽपि प्राक्तनकर्मणा क्लिश्यमानान् मारयन्तीत्यर्थः । ‘पञ्चत्वप्रत्यया’ इति वा पाठः, तथाऽपि स एवार्थो ज्ञेयः ॥ १३ ॥—

प्रवृत्तिस्तु परिग्रहात् ।

निदाने पूर्वमुद्दिष्टा रुद्रकोपाच्च दारुणात् ॥ १४ ॥

क्रमागतां प्रवृत्तिमाह—प्रवृत्तिस्त्वित्यादि । प्रवृत्तिः प्रथमाविर्भावः । परिग्रहादिति जनपदोद्धृत्तनीये “भ्रश्यति तु कृतयुगे” ( वि. अ. ३ ) इत्यादिना परिग्रहाज्वरादिप्रवृत्तिमुक्तां स्मारयति । तथा रुद्रकोपाद्दारुणाद्या प्रवृत्तिज्वरस्य, सा निदाने पूर्वमुद्दिष्टा, “ज्वरस्तु खलु महेश्वरकोपप्रभवः” ( नि. अ. १ ) इति ग्रन्थेन निदाने संक्षेपेणोक्तैत्यर्थः । पूर्वमिति पदेन रुद्रको-

पप्रभवा प्रथमा, परिग्रहप्रभवा तु द्वितीया प्रवृत्तिरिति दर्शयति ॥ १४ ॥

द्वितीये हि युगे शर्वमक्रोधव्रतमास्थितम् ।

दिव्यं सहस्रं वर्षाणामसुरा अभिदुहुवुः ॥ १५ ॥

तपोविघ्नाशनाः कर्तुं तपोविघ्नं महात्मनः ।

पश्यन् समर्थश्चोपेक्षां चक्रे दक्षः प्रजापतिः ॥ १६ ॥

पुनर्माहेश्वरं भागं ध्रुवं दक्षः प्रजापतिः ।

यज्ञे न कल्पयामास प्रोच्यमानः सुरैरपि ॥ १७ ॥

ऋचः पशुपतेर्याश्च शैव्य आहतयश्च याः ।

यज्ञसिद्धिप्रदास्ताभिर्हीनं चैव स इष्टवान् ॥ १८ ॥

अथोत्तीर्णव्रतो देवो बुद्ध्वा दक्षव्यतिक्रमम् ।

रुद्रो रौद्रं पुरस्कृत्य भावमात्मविदात्मनः ॥ १९ ॥

रुद्रा ललाटे चक्षुर्वै दग्ध्वा तानसुरान् प्रभुः ।

बालं क्रोधाग्निसन्तप्तमसृजत् सन्ननाशनम् ॥ २० ॥

ततो यज्ञः स विध्वस्तो व्यथिताश्च दिवौकसः ।

दाहव्यथापरीताश्च भ्रान्ता भूतगणा दिशः ॥ २१ ॥

अथेश्वरं देवगणः सह सप्तर्षिभिर्विभुम् ।

तमृग्भिरस्तुवन् यावच्छैवे भावे शिवः स्थितः ॥ २२ ॥

शिवं शिवाय भूतानां स्थितं ज्ञात्वा कृताञ्जलिः ।

भिया भस्मप्रहरणस्त्रिशिरा नवलोचनः ॥ २३ ॥

ज्वालामालाकुलो रौद्रो ह्रस्वजङ्घोदरः क्रमात् ।

क्रोधाग्निरुक्तवान् देवमहं किं करवाणि ते ॥ २४ ॥

तमुवाचेश्वरः क्रोधं ज्वरो लोके भविष्यसि ।

जन्मादौ निधने च त्वमपचारान्तरेषु च ॥ २५ ॥

यतश्च परिग्रहभवत्वं विस्तरोक्तं रुद्रकोपभवत्वं च संक्षेपोक्तम्, अतो रुद्रकोपोद्भवत्वमेव विव्रणोति—द्वितीये हीत्यादि । विना क्रोधं चर्यते यत् तदक्रोधव्रतम् । तपोविघ्नाशनाः तपोविघ्नोपजीविनः । ध्रुवमिति अवश्यदेयम् । सन्ननाशनमिति यज्ञनाशनम् । शैवे इति कल्याणकरे । अपचारान्तरेष्विति ज्वरनिदानसेवासु । अत्र च सत्ययुगेऽपि जन्ममरणयोर्मोहरूपज्वरस्य विद्यमानत्वाद् द्वितीययुगेऽपि जन्ममरणयोर्भवन्नं न ज्वरस्यानुपपन्नम् । तेन, यो जन्मादौ निधने च व्यवस्थितः स इदानीमपचारान्तरेषु भविष्यसीति योजनीयम् । किंवा, सत्ययुगे च जन्ममरणयोर्मोहरूपज्वरो निष्कल्मषाणां पुरुषाणां नासीदेवेति मन्तव्यम् । कल्याणकरस्वरूपस्यापि शिवस्य प्राणिपीडाकरज्वरविसर्गः प्राणिनामेवाधर्मप्रभावादवश्योपभोग्या पीडां दृष्ट्वेति मन्तव्यम् ॥ १५-२५ ॥

सन्तापः सारुचित्पुष्पा साङ्गमदौ हृदि व्यथा ।

ज्वरप्रभावो, जन्मादौ निधने च महत्तमः ॥ २६ ॥

प्रकृतिश्च प्रवृत्तिश्च प्रभावश्च प्रदर्शितः ।

सन्ताप इत्यादिना प्रभावमाह । प्रभावश्चानौपाधिका शक्ति-



रुच्यते, तेन संतापादीनां प्रभावव्यपदेशः । यतश्चायं रोग-  
प्रभावः, ततो वातश्लेष्मकृतेऽपि ज्वरेऽनुगुणरूपस्तापो भवति,  
तथा जन्मादौ निधने च महत्तमोरूपत्वं ज्वरप्रभाव इत्यर्थः ।  
प्रकृतिश्वेत्यादिना प्रकरणसंग्रहं करोति, 'इत्यस्य प्रकृति प्रोक्ता'  
इत्यनेन तु प्रस्तावसंग्रहः कृतः, अध्यायान्ते त्वध्यायार्थसंग्रहं  
करिष्यति । एतच्च पुनः पुनः संग्रहकरणं तन्त्रधर्मत्वाच्छा-  
युद्धिसमाधानार्थं कृतं ज्ञेयम् ॥ २६ ॥

**निदाने कारणान्यष्टौ पूर्वोक्तानि विभागशः ॥ २७ ॥**

निदान इत्यादिना कारणमाह । अष्टौ कारणानीति रूक्षादय-  
स्त्रयो ज्वरारम्भकवातादिकर्तृत्वेनोक्ताः, तथा "यथोक्ताना  
हेतूना मिथीभावात्" ( नि. अ. १ ) इत्यादिना तु द्वन्द्वानां  
सन्निपातस्य च कारणमुक्तं, तथा आगन्तोः कारणं तत्र  
कण्ठरवेणैवोक्तम् । अन्ये तु वातादीनेव ज्वरारम्भकसप्रा-  
प्तिप्राप्तान् "इह खल्वष्टाभ्यः कारणेभ्यो ज्वरः सजायते ( नि.  
अ. १ )" इत्यादिग्रन्थेन निदानोक्तान् कारणानीति पदेन  
ग्राहयन्ति; प्रकृतिशब्देन तु बीजभूता अव्यवहितसंबद्धा दोषा  
गृह्यन्ते, रूक्षादयस्तु दोषप्रकोपकारणभूता न ज्वरकारणा-  
नीति वदन्ति । तस्मिन् पक्षे रूक्षादीनां ज्वरहेतुभूतानामि-  
हाग्रहणं स्यात्, रूक्षादीनां तु ज्वरे हेतुत्वं दोषप्रकोपावान्तर-  
व्यापारत्वेन भवत्येव, यथा—यागस्य स्वर्गकर्तृत्वम् । द्विविधं  
च कारणं रोगाणां—व्यवहितं रूक्षादि, प्रत्यासन्नं च दोषा इति  
शाल्लसिद्धान्त एव । 'निदाने' इति पदेनैव पूर्वत्वे लब्धे,  
पूर्वोक्तानीति पदमिह वक्तव्यज्वरनिदानव्युदासार्थम् ॥ २७ ॥

**आलस्यं नयने सास्त्रे जृम्भणं गौरवं क्रमः ।**

**ज्वलनातपवाय्वम्बुभक्तिद्वेपावनिश्चितौ ॥ २८ ॥**

**अविपाकास्यचैरस्ये हानिश्च बलवर्णयोः ।**

**शीलवैकृतमल्पं च ज्वरलक्षणमग्रजम् ॥ २९ ॥**

यद्यपि निदानेऽपि पूर्वरूपाण्युक्तानि, तथाऽपीह प्रकरणव-  
शाद्यानि प्रायः प्रादुर्भवन्ति, तानि पठ्यन्ते—आलस्यमित्यादि  
॥ २८ ॥ २९

**केवलं समनस्कं च ज्वराधिष्ठानमुच्यते ।**

**शरीरं, बलकालस्तु निदाने संप्रदर्शितः ॥ ३० ॥**

केवलमिति कृत्वा, तेन बाह्येन्द्रियाणामप्यवरोधः । अनेन  
देहमनसी अप्यवश्यं ज्वरेण तप्येते इत्युक्तम् । बलस्याभिवृद्धि-  
लक्षणस्य ज्वराभ्यागमनलक्षणस्य वा कालो बलकालः, स च  
निदाने "दिवसान्ते घर्मान्ते जरणान्ते वा ज्वरागमनमभिवृ-  
द्धिर्वा ( नि. अ. १ )" इत्येवंप्रकारग्रन्थेनोक्तः ॥ ३० ॥

**ज्वरप्रत्यात्मिकं लिङ्गं संतापो देहमानसः ।**

**ज्वरेणाविशता भूतं न हि किञ्चिन्न तप्यते ॥ ३१ ॥**

ज्वरप्रत्यात्मिकं लिङ्गमित्यादिनाऽऽत्मलक्षणमाह । आत्म-  
लिङ्गमिति अव्यभिचारिलक्षणम् । इह सतापशब्देन सामान्येन  
पीडा वक्तव्या, सा च देहविशेषणाभिधानात्तापलक्षणेव भवति,  
मनसि तु तथा चेन्द्रियेषु देहगुणगृहीतेषु वैचित्यादिरूपा "वैचि-  
त्यं" इत्यादिग्रन्थवक्तव्या ज्ञेया । ज्वरप्रभावे सतापोऽचिन्त्यका-  
र्यतथोक्तः, इह तु ज्वराव्यभिचारित्वेनेति विशेषः । अन्ये तु,  
अरुच्यादियुक्तं संतापः प्रभावो भवति, अरुच्यादिरहितस्त्वात्म-  
लक्षणः भवति । सतापस्य प्रत्यात्मलक्षणत्वे हेतुमाह—ज्वरेणे-  
त्यादि । भूतशब्देन सर्वप्राणिन उच्यन्ते । ततश्च ज्वरेण  
भूतमाविशता न किञ्चिन्मनुष्यादि न तप्यते, किन्तु तप्यत  
एव, ततो ज्वराव्यभिचारितया ज्वरात्मलक्षणमेव तदुपपन्न-  
मिति भावः । अत्र पक्षे गजादिवपि कृत्पाकलादिशब्दाभि-  
धेयेषु ज्वरेष्वन्तर्दाहरूपा वेदना भवतीति ज्ञेयम् । किंवा, अत्र  
देहसतापो मिलितौ वा पर्यायेण वा ज्वरात्मलिङ्गं भवेता; न  
तावत् पर्यायेण, तथा हि सति क्वचिज्वरे देहसन्ताप एव  
क्वचिज्वरे मनः सन्ताप एव भवतीति वाच्यं, ततश्चानयोर्व्य-  
भिचारान्नाव्यभिचारिलिङ्गत्वं, तस्मान्मिलितावेव देहमनः-  
सन्तापावात्मलक्षणं ज्वरस्येति वाच्यम्, एवं व्यवस्थिते कस्मात्  
सर्वज्वरेषु देहमनस्तापो भवत इत्याह—ज्वरेणेत्यादि ।  
ज्वरेण भूतमाविशता नहि किञ्चिच्छरीर मनो वा न तप्यते,  
किन्तु तप्यत एव, अतो देहमनस्तापः सर्वज्वरेषूपपन्न  
इत्यर्थः । अस्मिन् पक्षे शारीरमानसज्वरभेदोपदर्शने "शा-  
रीरो जायते पूर्व देहे" इत्यादिना शारीरस्य यद्देहमात्राश्रयत्वं  
मानसस्य यन्मनोमात्राश्रयत्वं वक्तव्यं तत् सूक्ष्मकालाभि-  
प्रायेण; तस्मिन् सूक्ष्मकाले ज्वर उभयातापकोऽप्यनन्तरोत्प-  
द्यमानोभयतापित्ववर्मापेक्षया भवत्येव देहमनस्तापी, यथा  
प्रथमक्षणोत्पन्नं द्रव्य निर्गमणम्, अनन्तरोत्पद्यमानं सगुणं  
द्रव्यमुक्तं द्रव्यलक्षणे ॥ ३१ ॥

**द्विविधो विधिभेदेन ज्वरः शारीरमानसः ।**

**पुनश्च द्विविधो दृष्टः सौम्यश्चाग्नेय एव वा ॥ ३२ ॥**

**अन्तर्वैगो वहिर्वैगो द्विविधः पुनरुच्यते ।**

**प्राकृतो वैकृतश्चैव साध्यश्चासाध्य एव च ॥ ३३ ॥**

**पुनः पञ्चविधो दृष्टो दोषकालबलावलात् ।**

**संततः सततोऽन्येद्युस्तृतीयकचतुर्थकौ ॥ ३४ ॥**

**पुनराश्रयभेदेन धातूनां सप्तधा मतः ।**

**भिन्नः कारणभेदेन पुनरष्टविधो ज्वरः ॥ ३५ ॥**

द्विविध इत्यादिना विधिभेदमाह । एते च भेदा विवरणे  
व्यक्ता भविष्यन्ति । सौम्य इति शीतकारणारब्धत्वेन सोमदेव-  
ताकः, आग्नेयोऽप्युष्णकारणारब्धत्वेनाग्निदेवताकः । पुनः  
पञ्चविधो दृष्ट इत्यत्र न पञ्चविधेन भेदेन सर्वज्वरव्याप्तिः,  
यत् "प्रायशः सन्निपातेन दृष्टः पञ्चविधो ज्वरः" इति व-  
क्ष्यति । ततश्च केवलवातादिज्वराणां न सततादिभेदेन ग्रहणं;

तथा सततादीना कालनियमो वक्तव्यः, ततश्च ये कालनिय-  
तास्ते सततादिभिश्च एव, तस्माद्दोषकालबलाबलाद्ये ज्वरा  
भवन्ति, ते पञ्चद्विधा एवेति वाक्यार्थः । दोषकालबलाबला-  
दिति दोषकृतात् कालबलाबलात्, कालबलाबले ज्वरकालप्र-  
कर्षाप्रकर्षौ । तत्र सतते ज्वरे बलवता दोषेण सप्ताहादि प्रकृ-  
ष्टत्वाद्बलवान् कालो नियम्यते, सततके तु सततकालापेक्षया  
हीनबलेन दोषेणाबलो ज्वरकालः, स ह्यहोरात्रे द्विकालेनात्र  
व्यापको भवति, तथाऽयमेव सततज्वरकालो हीनबलकाला-  
न्येद्युष्कापेक्षया बलवान् भवति, एवमन्येद्युष्कादिज्वरकालोऽपि  
व्याख्येयः । किंवा, दोषकालो दुष्टिकालो ज्वरकाल इत्यर्थः,  
तस्य बलाबलात् प्रकर्षाप्रकर्षादित्यर्थः । कालप्रकर्षाप्रकर्षनिय-  
माश्च व्याख्याता एव । अन्ये तु, दोषश्च कालश्च दोषकालौ,  
तयोर्बलाबलादिति वदन्ति । तत्र दोषबलात् कालबलाच्च  
सन्ततो भवति, यदुक्तं—“कालव्यप्यप्रकृतिभिर्दोषस्तुल्यो हि  
सततम्” इत्यादिना । दोषकालबलत्वमवलम्ब्य च विवरणग्रन्थे-  
नोक्तं, तथा दोषस्याबलत्वं सप्रत्यनीकतया सततकादिषु भ-  
वति, तथा ज्वरवेगविगमे च सततकादौ कालस्याबलत्वं भवति ।  
अत्र पक्षे दोषकालबलाबलाभ्यां सर्वज्वरा व्याप्यन्ते, ततश्च  
सततादिपञ्चज्वरनियमो दुर्घटः स्यात् । अन्ये तु व्युत्क्रमभि-  
धानेन ‘दोषबलाबलकालात्’ इति कृत्वा व्याख्यानयन्ति ।  
एतच्चाशब्दं व्याख्यानम् । तृतीयकचतुर्थकाविति समासनिर्दे-  
शेन तृतीयकचतुर्थकयोरान्वन्वबुद्धत्वादिसाधारणधर्मयोगिता  
दर्शयति ॥ ३२-३५ ॥

**शारीरो जायते पूर्वं देहे, मनसि मानसः ।**

**वैचित्त्यमरतिग्लानिर्मनसस्तापलक्षणम् ॥ ३६ ॥**

**इन्द्रियाणां च वैकृत्यं ज्ञेयं संतापलक्षणम् ।**

‘पृथग्भिन्नस्य चाकृतिम्’ इति प्रश्नस्य क्रमागतमुत्तरं—  
शारीर इत्यादि । पूर्वमिति वचनादुत्तरकालं शारीरो ज्वरो मन-  
स्यपि भवति, एवं मानसो मनस्युत्पादानन्तरं देहेऽपि भवतीति  
ज्ञेयम् । एवं च यद्यपि सर्वज्वराणां देहमनोविष्ठानत्वं, तथा-  
ऽपि यो देहाश्रयी प्रथमं शरीरदोषेण बलवता प्रारब्धः स्यात्  
स तद्दोषचिकित्सयैव चिकित्स्य, एवं मानसोऽपि मानसदोष-  
चिकित्सयैव चिकित्स्य इति दर्शयितुं शारीरमानसभेदोपदर्शनं  
साधु । ननु शारीरस्य ज्वरस्य सतापलक्षणं व्यक्तं, मानसस्य तु  
ज्वरस्य कथं सतापः, यत्तस्य लक्षणं भवतीत्याह—वैचित्त्यमि-  
त्यादि । वैचित्त्यादयो मानससतापशब्देनोच्यन्ते, तापशब्दस्य  
पीडावचनत्वादित्यर्थः । मनस्तापप्रस्तावेन ‘देहेन्द्रियमन-  
स्तापी’ इत्यत्र य इन्द्रियतापो ज्वरस्योक्तस्तं च व्याचक्षते—  
इन्द्रियाणां चेत्यादि । वैकृत्यमिति स्वभावान्यथात्वं, तच्चार्थाग्र-  
हणायनुमेयम् ॥ ३६ ॥—

**वातपित्तात्मकः शीतमुष्णं वातकफात्मकः ॥ ३७ ॥**  
**इच्छत्युभयमेतत्तु ज्वरो व्यामिश्रलक्षणः ।**

सौम्याग्नेयभेदयो प्रतिलोमव्याख्याक्रमेण विवरणं—  
वातपित्तात्मक इत्यादि । वातापित्तात्मक इति वातपित्तकार-  
णकः । अत्र च केवलवातारब्धः, तथा केवलकफारब्धश्च  
शीतस्वभावकारणतया सौम्यत्वेनोष्णमिच्छति, तथा वात-  
कफात्मकोऽप्युपलभ्यते, तथा केवलपित्तात्मकोऽप्याग्नेयत्वादन-  
ुष्णमिप्राय इति व्यक्तं, तेनेदानीं वातपित्तात्मकः शीतेन वातेन  
पित्तेन चोष्णेन कृतस्तस्य दुरुपपन्नायामाग्नेयतायां भुवते—  
वातपित्तात्मकः शीतमिति । एवं व्यवस्थिते वातपित्तज्वरे  
चेद्वायुः संयोगमहिम्ना विपरीतानुकारी दृष्टः, तत् किं कफसयु-  
क्तोऽपि वायुर्विपरीतमर्थं करोतीत्याशङ्क्याह—उष्णं वात-  
कफात्मक इति, वातकफात्मको विशेषेणोष्णमिच्छतीत्यर्थः ।  
व्यामिश्रलक्षण इति उक्तव्यामिश्रदोषलक्षणज्वरव्यतिरिक्तं कफ-  
पैत्तिकं सांनिपातिकश्च, स चोष्णशीताभिप्रायतया सौम्याग्ने-  
यराशिद्वयातिरिक्त एव ज्वरः, यथा—अङ्गुलीद्वयव्यतिरिक्तं  
त्र्यङ्गुलम् । एवं शारीरमानसमिश्रीभावेऽपि चिन्तनीयम् ।  
ज्वर इच्छतीति वचनं ज्वरयुक्तपुरुषेच्छायां ज्वरे उपचारा-  
ज्ज्ञेयम् ॥ ३७ ॥—

**योगवाहः परं वायुः संयोगादुभयार्थकृत् ॥ ३८ ॥**

**दाहकृत्तेजसा युक्तः, शीतकृत् सोमसंश्रयात् ।**

वातपित्तज्वरे शीताभिप्रायतामुपपादयितुं वायोर्योगवाहिता-  
माह—योगवाह इत्यादि । योगाद्योगिनो गुणं वहतीति योग-  
वाहः । परमिति अत्यर्थम् । संयोगादिति उष्णेन शीतेन च  
संयोगात् । उभयार्थकृदिति यथासख्यमिह उष्णशीतार्थकारी ।  
एतदेव विभजते—दाहकृदित्यादि । ‘पित्तेन’ इति वक्तव्ये यत्  
‘तेजसा’ इति करोति, तेन बाह्येनाप्यातपादिना युक्तो वायु-  
र्दाहं करोतीति लोकप्रसिद्धमर्थं दृष्टान्तार्थं सूचयति । शीतका-  
रित्वं तु वायोः शीतत्वेनैव यत् सिद्धं तत् सोमरूपकफपानी-  
यादियोगाद्विशेषेण भवतीति ज्ञेयम् ॥ ३८ ॥—

**अन्तर्दाहोऽधिकस्तृष्णा प्रलापः श्वसनं भ्रमः ॥ ३९ ॥**

**सन्ध्यस्थिशूलमस्वेदो दोषवर्चोविनिग्रहः ।**

**अन्तर्वेगस्य लिङ्गानि ज्वरस्यैतानि लक्षयेत् ॥ ४० ॥**

**संतापोऽभ्यधिको बाह्यस्तृष्णादीनां च मार्दवम् ।**

**बहिर्वेगस्य लिङ्गानि सुखसाध्यत्वमेव च ॥ ४१ ॥**

अन्तर्दाह इत्यादिना अन्तर्वेगबहिर्वेगविवरणम् ॥ ३९-४१ ॥

**प्राकृतः सुखसाध्यस्तु वसन्तशरदुद्भवः ।**

**उष्णमुष्णेन संवृद्धं पित्तं शरदि कुप्यति ॥ ४२ ॥**

**चितः शीते कफश्चैवं वसन्ते समुदीर्यते ।**

**वर्षास्वम्लविपाकाभिरङ्गिरोषधिभिस्तथा ॥ ४३ ॥**

१ ‘एवमन्येद्युष्काद्यपि व्याख्येयम्’ इति पा० । २ ‘देहसताप-  
लक्षणम्’ इति पा० ।

संचितं पित्तमुद्रिक्तं शरद्यादित्यतेजसा ।

ज्वरं संजनयत्याशु तस्य चानुबलः कफः ॥ ४४ ॥

प्रकृत्यैव विसर्गस्य तत्र नानशनाद्भयम् ।

अद्भिरोपधिभिश्चैव मधुरामिश्रितः कफः ॥ ४५ ॥

हेमन्ते, सूर्यसंतप्तः स वसन्ते प्रकुप्यति ।

वसन्ते श्लेष्मणा तस्माज्ज्वरः समुपजायते ॥ ४६ ॥

आदानमध्ये तस्यापि वातपित्तं भवेदनु ।

प्राकृत इत्यादिना प्रकरणेन प्राकृतवैकृतविवरणम् । तत्रेह कालस्वभावप्रकृतिषु दोष प्रकृतिरुच्यते, तज्जातीयाच्च दोषा-  
दुद्भूतो ज्वर प्राकृत उच्यते । यद्वक्ष्यति—“कालप्रकृतिमुद्दिश्य निर्दिष्टः प्राकृतो ज्वरः” इति । एवमपि वर्षाकालप्रकृतिभूतेन वातेन कृतो ज्वरः प्राकृत स्यात्, तन्निषेधायाह—सुखसा-  
ध्यस्तु वसन्तशरदुद्भव इति । तुशब्दोऽवधारणे । तेन, य एव सुखसाध्यो वसन्तशरदुद्भवः प्राकृत स एवेह प्राकृतशब्देनो-  
च्यत इत्यर्थः ; वर्षाकालभववातिकस्तु न सुखसाध्य इति, तेन नासौ प्राकृत उच्यते । प्राकृतवैकृतसंज्ञाव्यवहारो हि यथाक्रमं सुखसाध्य कृच्छ्रसाध्यबोधप्रयोजनकः, तद्यदि कृच्छ्रेऽपि वातजे प्राकृतत्वं स्यात्तदा किं प्राकृतव्यवहारेण । यतश्च वसन्तशर-  
दुद्भवावेव प्राकृतौ, तेन तयोरेव ‘उष्ण’ इत्यादिना ग्रन्थेन विव-  
रणं प्रपञ्चेन करिष्यति न वातिकस्येति । अत्रार्थे जतूकर्णे—  
“सौम्यामेयावुष्णशीतकामो, जीर्णस्त्रयोदशे । दिने, वसन्तश-  
रदोः प्राकृतोऽन्यत्र वैकृतः” इति । यद्यपि वसन्तजः पूर्वमुक्त-  
स्तथाऽपि प्रतिलोमव्याख्याया ‘उष्ण’ इत्यादिना शरदुद्भवं निर्दि-  
शति । उष्णं पित्तं चित्तं वर्षासु शरद्युदीर्णनातपेन कुप्यतीति विज्ञेयम् । शीते इति हेमन्ते । उष्णमित्यादिना निर्दिष्टस्य वर्षास्त्रिधादि भाष्यम् । ननु यदि वर्षास्त्रिधाविपाकित्वं सर्वासा-  
मोषधीना, तदा प्रतिद्रव्याभिहितविपाकस्याव्यवस्था स्यात्, तस्य कालवशेनाम्लत्वदर्शनात् । मैवं, यथा निष्ठापाकेन यन्म-  
धुरं द्रव्यं, तद्यथाऽऽवस्थिकेन पाकेनाम्लं भवति, यदुक्तं—  
“परं तु पच्यमानस्य विदग्धस्याम्लभावः । (चि. अ. १५)”  
इत्यादिना, तथेहापि कालमहिम्नाऽम्लविपाकित्वमपि भविष्यति,  
एवं हेमन्ते यन्मधुरपाकित्वमोषधीना तत्रापि व्याख्येयम् ।  
अन्ये तु, वर्षासु बहिमान्याद्विदाहनिमित्तमोषधीनामम्लविपाकि-  
त्वमिति ब्रुवते । यदुक्तं—“वर्षासु विदहल्यन्त्रं..... । तदा हि सर्व-  
मेवात्र प्रायो ह्यस्य विदह्यते” इति । एवमपि तैर्हमन्ते मधुर-  
पाकित्वं नोक्तमेव; तस्मात् कालमहिम्नैव पाकान्तरमोषधीना साधु ।  
आध्वितं पित्तस्याशुकारित्वाच्छीघ्रं जनयति । अनुबल इति अनुबन्धरूपः कफो भवति । एवं ज्वरस्य लङ्घनीयता-  
माह—प्रकृत्यैवेत्यादि । विसर्गस्य प्रकृत्येति विसर्गरूपकालजया  
प्रकृत्या सौम्यादिरूपयाऽनशनाद्भयं न भवति । विसर्गो हि

सौम्य स्निग्ध, तत्र बलवन्तश्च पुरुषाः, तेन तत्रोत्पन्नो ज्वर आमाशयसमुत्पन्नत्वेन लङ्घनाहो लङ्घनीय एव । किंवा, ‘प्रकृत्यैव विसर्गाच्च’ इति पाठः । तदा प्रकृत्येति ज्वरकारणेन कफ-  
पित्तरूपेण लङ्घनहेतुना, तथा विसर्गाच्च कालालङ्घने भयं नास्ति ।  
उक्तं हि—“कफपित्ते द्रवे धातु सहेते लङ्घनं महत्” इति ।  
हेमन्ते चितः कफो वसन्ते कुप्यतीति युक्तमेव, यतो दोषत्रयादिक्रमे शिशिरो नास्त्येव । आदानमध्ये तस्यापि वातपित्तं भवेदन्विति तस्यापि वसन्तजकफज्वरस्य वातपि-  
तम् अन्विति अनुबन्धरूपं भवति । तत्र वसन्तादौ दुर्बलं वातपित्तं, मध्ये तु मध्यं, अन्ते तु प्रबलं भवति, एवं शरद्यपि कफो भवति ॥ ४२-४६ ॥—

आदावन्ते च मध्ये च बुद्धा दोषबलावलम् ॥ ४७ ॥

शरद्वसन्तयोर्विद्वाञ्ज्वरस्य प्रतिकारयेत् ।

तदेतान् विशेषान् बुद्ध्वा चिकित्सा कर्तव्येति दर्शयन्नाह—  
आदावित्यादि । शरद्वसन्तयोरादौ मध्ये चान्ते च ज्वरस्य दोषबलावलं बुद्ध्वेति योजना ॥ ४७ ॥—

कालप्रकृतिमुद्दिश्य निर्दिष्टः प्राकृतो ज्वरः ॥ ४८ ॥

प्रायेणानिलजो दुःखः कालेष्वन्येषु वैकृतः ।

हेतवो विविधास्तस्य निदाने संप्रदर्शिताः ॥ ४९ ॥

कालप्रकृतिमुद्दिश्य निर्दिष्टः प्राकृतो ज्वर इति प्राकृत ज्वरबोधिं परिभाषा । कालप्रकृतिमिति कालस्वभावसंबद्धं दोषम्, उद्दिश्येति कारणत्वेन लक्ष्यीकृत्य । नन्वेवमपि वर्षाकालप्रकृतिना वातेन कृतो ज्वरः प्राकृत स्यादित्याह—  
प्रायेणानिलजो दुःख इति, अनिलजो ज्वरः कालप्रकृतिसमा-  
नोऽपि दुःखो भवति, विरुद्धोपक्रमत्वात् । यतो ज्वरस्यामाश-  
योत्थत्वेन लङ्घनादि पथ्यं, तच्च वायोरपथ्यमिति विरुद्धोपक्रम-  
त्वाद्दुःखत्वेन न प्राकृतत्वं वातिकस्य, यतः प्राकृतत्वेऽपि य सुखसाध्य स एव प्राकृत उच्यत इति भावः । एवं तावत् सर्वो वातजो वैकृतः, तथा वसन्तशरद्यतिरिक्तकालभवः कफजस्तथा पैत्तिकोऽपि वैकृत एवेति दर्शयन्नाह—कालेष्वन्येषु वैकृत इति;  
‘कफजः पित्तजो वा’ इति शेषः । अथ वैकृतस्य ज्वरस्य को हेतुरित्याह—हेतव इत्यादि । अन्ये तु ब्रुवते—वर्षाकाले वातजोऽपि प्राकृतः, किंत्वं कृच्छ्रः, वसन्तशरदुद्भवस्तु प्राकृतः सुखसाध्यो भवतीति विशेषः, तथा च वाग्भटेन “प्राकृतश्चानिलोद्भवः” (वा. नि. अ. २) इति कृतमिति ॥ ४८ ॥ ४९ ॥

बलवत्स्वल्पदोषेषु ज्वरः साध्योऽनुपद्रवः ।

बलवत्स्वल्पादिना सुखसाध्यज्वरविवरणम् । ज्वरोपद्रवा यद्यपि साक्षान्न पठिता, तथाऽपि सामान्योपद्रवलक्षणयुक्ता

१ ‘पित्तमुद्रिक्त’ इति पा० । २ ‘तत्प्रकृत्या विसर्गाच्च’ इति पा० । ३ ‘प्रकृतिगृह्यते’ इति पा० । ४ ‘सुखसाध्यासाध्यबोधप्रयो-  
जनकः’ इति पा० । ५ ‘कालवशेनाम्लत्वदर्शनात्’ इति पा० ।  
६ ‘हेमन्ते’ इति पा० ।

१ ‘स्निग्धो बलवत्पुरुषश्च’ इति पा० । २ ‘तत्प्रकृत्या विसर्गाच्च’  
इति पा० । ३ ‘वातप्रकृतिसमानोऽपि’ इति पा० । ४ ‘वसन्त-  
शरद्यतिरिक्तकालभवः’ इति पा० । ५ ‘पित्तजश्च’ इति पा० ।  
६ ‘सामान्योपद्रवोक्तलक्षणयुक्ताः’ इति पा० ।

रोगा इह ज्ञेयाः, यदुक्तम्—“उपद्रवस्तु खलु रोगोत्तरकालजो रोगाश्रयो रोग एव स्थूलोऽणुर्वा, रोगात् पश्चाज्जायत इत्युपद्रवसंज्ञः” (चि. अ. २१) इति, तन्त्रान्तरे च—“हिक्काश्वासकासतृष्णाच्छर्द्यतीसारमूर्च्छाङ्गभेदारोचका कृच्छ्रविह्वता चेति दशोपद्रवा ज्वरमुपद्रवन्ति” इत्युक्ता ॥—

**हेतुभिर्बहुभिर्जातो बलिभिर्बहुलक्षणः ॥ ५० ॥**

**ज्वरः प्राणान्तकृद्यश्च शीघ्रमिन्द्रियनाशनः ।**

ननु बलिभिर्बहुभिश्च हेतुभिर्जातो बहुलक्षण एव भविष्यति, तत् किं ‘बहुलक्षण’ इति पदेन ? उच्यते—पुरुषस्याग्निबलादिविशेषेण दोषहेतवो यथोक्तदोषगुणा अपि न बहुलक्षणं रोगं कुर्वन्ति, तथा संप्राप्तिविशेषाभावाच्च न बहुलक्षणत्वं भवति । यदुक्तम्—“एकं द्वौ त्रीन् बहून् वाऽपि देहे धात्वादियोगतः दर्शयन्ति विकारास्तु कुपिता पवनादयः” इति । शीघ्रमिति उत्पन्नमात्र एव ॥ ५० ॥—

**सप्ताहाद्वा दशाहाद्वा द्वादशाहात्तथैव च ॥ ५१ ॥**

**सप्रलापभ्रमश्वासस्तीक्ष्णो हन्याज्वरो नरम् ।**

सप्ताहाद्वेत्यादि । सप्ताहाद्वोत्तर सप्रलापभ्रमश्वासस्तीक्ष्णो हन्ति, एवंगुण एव पैत्तिको दशाहात्, तथैवगुण एव कफजो द्वादशाहाद्वन्ति, शीघ्रतम-शीघ्रतर-शीघ्रविकारकारित्वाद्वात-पित्तकफानामिति वर्णयन्ति । वाशब्दश्च विकल्पार्थं, तेन सप्ताहादिविषयवागपि परेण वा हननं लक्ष्यते । अन्ये तु सप्ताहात् सप्रलाप, दशाहात् सभ्रम, द्वादशाहात् सश्वासो हन्तीति व्याख्यानयन्ति ॥ ५१ ॥—

**ज्वरः क्षीणस्य शूनस्य गम्भीरो दैर्घ्यरात्रिकः ॥ ५२ ॥**

**असाध्यो बलवान् यश्च केशसीमन्तकृज्वरः ।**

गम्भीर अन्तर्वेगः, किंवा, गम्भीरधातुस्थै । दैर्घ्यरात्रिक दीर्घकालानुबन्धी, किंवा दीर्घा रात्रि मरणरूपा करोतीति दैर्घ्यरात्रिकः ॥ ५२ ॥—

**स्रोतोभिर्विस्तृता दोषा गुरवो रसवाहिभिः ॥ ५३ ॥**

**सर्वदेहानुगाः स्तब्धा ज्वरं कुर्वन्ति सन्ततम् ।**

**दशाहं द्वादशाहं वा सप्ताहं वा सुदुःसहः ॥ ५४ ॥**

**स शीघ्रं शीघ्रकारित्वात् प्रशमं याति हन्ति वा ।**

**कालदूष्यप्रकृतिभिर्दोषस्तुल्यो हि सन्ततम् ॥ ५५ ॥**

**निष्प्रत्यनीकः कुरुते तस्माज्ज्ञेयः सुदुःसहः ।**

**यथा धातूस्तथा मूत्रं पुरीषं चानिलादयः ॥ ५६ ॥**

**युगपच्चानुपद्यन्ते नियमात् सन्तते ज्वरे ।**

**स शुद्ध्या वाऽप्यशुद्ध्या वा रसादीनामशेषतः ॥ ५७ ॥**

**सप्ताहादिषु कालेषु प्रशमं याति हन्ति वा ।**

**यदा तु नातिशुध्यन्ति न वा शुध्यन्ति सर्वशः ॥ ५८ ॥**

**द्वादशैते समुद्दिष्टाः सन्ततस्याश्रयास्तदा ।**

**विसर्गं द्वादशे कृत्वा दिवसेऽव्यक्तलक्षणम् ॥ ५९ ॥**

**दुर्लभोपशमः कालं दीर्घमप्यनुवर्तते ।**

**इति बुद्ध्या ज्वरं वैद्य उपक्रमेत्तु सन्ततम् ॥ ६० ॥**

**क्रियाक्रमविधौ युक्तः प्रायः प्रागपतर्पणैः ।**

स्रोतोभिरित्यादिना संततादिभेदमाह । गुरव इति वृद्धा । दशाहमित्यादि दशाहादीन् व्याप्य । सुदु सह ‘भवति’ इति शेष । शीघ्रमिति दशाहादय एव प्रभूतरकालान्तरापेक्षया शीघ्रशब्दवाच्या । दशाहादिविकल्पश्च यथाक्रमं पित्तकफानिलोत्तरसन्निपातारब्धत्वात् सन्ततज्वरस्य ज्ञेयः । यदुक्तमन्यत्रापि—“पित्तकफानिलवृद्ध्या दशदिवस-द्वादशाह-सप्ताहात् । हन्ति विमुञ्चति वाऽऽशु त्रिदोषजो धातुमलपाकात्” इति । तथा “दश-द्वादश-सप्ताहै पित्तश्लेमानिलाविक । दग्धोष्मणो धातुमलान् हन्ति मुञ्चति वा ज्वरः” इति । हननमोचनविकल्पस्तु रसादीनामप्यशुद्ध्या शुद्ध्या च वक्तव्यः । कस्मदेवमयं दु सह. शीघ्रकारी च सन्ततो भवतीत्याह—कालेत्यादि । कालः वर्षादि, दूष्य. रसादि, प्रकृति देहप्रकृति. श्लेष्मप्रकृत्यादिका । ननु कालादितुल्यता दोषस्य कदाचिदेव सभवति, यथा—वसन्ते, श्लेष्मप्रकृतौ, मेदसि दूष्ये, कफो दोषः, एवं शरदि पित्तमपि ज्ञेयम्, इतरेषां तु त्रिदोषादीनां कालादितुल्यत्वं दुष्प्रापम्, अतस्तत्कृतसततः कथं भवतु, सततश्च द्वादशाश्रयत्वेन त्रिदोषज एव वक्तव्यः । उच्यते—तुल्य इत्यभिधायामपि यत् ‘निष्प्रत्यनीक’ इति करोति, तेन कालाद्यनुगुणतमेव कालादितुल्यता स्फोटयति । कालादीनां चासमानानामपि बलवता दोषेण परिगृहीतानां प्रतीपार्थकरणसामर्थ्यानुगुणतैव भवति, यथा—बलवतो राज्ञो हृदयेन प्रतिकूल अपि क्षुद्रराजानोऽनुगुणा एव भवन्ति । किञ्च, त्रिदोषारब्ध एवासन्मते सतत, तस्य चान्यतर दोषं प्रति कालादीनां तुल्यत्वं संभवत्येव । अत्रैके ‘तस्माज्ज्ञेयः सुदु सह.’ इत्यतोऽनन्तरं ‘यथा धातून्’ इत्यादि पठन्ति, इतश्च ‘प्रायः प्रागपतर्पणैः’ इत्यन्तं पठित्वा ‘रक्तधात्वाश्रय’ इत्यादिना सततकालिलक्षणं पठन्ति । अन्ये तु—‘सुदु सहः’ इति पठित्वा सततान्येष्टुष्कलक्षणे पठन्ति, तदनु ‘यथा धातून्’ इत्यादिग्रन्थं, ततः पुनराचार्यान्तरमतेनान्येष्टुष्कादिज्वरत्रयलक्षणं पठन्ति । तत्र प्रथमपाठक्रमे ‘यथा धातून्’ इत्यादिना सन्ततस्रोत्पादादिक्रमं ब्रुवते । धातूनि रसादिधातुसप्तकम् । रसदुष्ट्यभिधानेन विशेषेण रसदुष्टिर्ज्ञेया । यथेति येन प्रकारेण गुरुत्वस्तब्धत्वादिना । युगपदिति एककालम् । नियमादिति सर्वानेव धात्वादीन् सर्व एव दोषाश्चानुपद्यन्ते । स शुद्ध्या वेत्यादि । स संततः; यदा सर्वे

१ ‘सन्ततं समुपाचरेत्’ इति पा० । २ ‘देहोष्मणा’ इति,

‘पक्वोष्मणा’ इति च पा० । ३ ‘स्फोरयति’ इति पा० । ४ ‘प्रतीपा-

र्थकरणसामर्थता’ इति पा० । ५ ‘इमं च’ इति पा० । ६ ‘रसदु-

ष्ट्यभिधानत्वविशेषेण’ इति पा० ।

१ ‘पुरुषस्याग्निबलादिभेदेन’ इति । २ ‘वाऽपि’ इति पा० ।

३ ‘गम्भीरधातुदूषकः’ इति पा० । ४ ‘धातु’ इति पा० । ५ ‘अनु-

वर्तन्ति युगपदवश्यं’ इति पा० ।

रसादय सर्वेषा विशुद्धा भवन्ति तदा प्रशाम्यति सप्ताहादिषु,  
यदा रसादय सर्वे सर्वथा वाऽविशुद्धा भवन्ति तदा हन्ती-  
त्यर्थः । अथ यदा स्तोका शुद्धिस्तदा का विधेयाह—यदा  
त्वित्यदि । नातिशुध्यन्तीति सर्वे एव नातिविशुद्धा भवन्ति  
मावशेषदोषा भवन्तीत्यर्थः । न वा शुध्यन्ति सर्वश इति  
रसादिषु मध्ये कतिचिच्छुध्यन्ति, कतिचिच्चाविशुद्धा वर्तन्ते  
इत्यर्थः । द्वादशेति सप्त धातवन्त्रयो दोषा मूत्र पुरीषं च ।  
दोषाणां चेह शुद्धिः प्रकृतिगमनेन ज्ञेया । द्वादशाश्रयत्वेन  
सततस्यैकदोषारब्धत्वं यदुच्यते, तन्निरस्तमेव ज्ञेयम् । विसर्ग-  
मिति परित्यागम् । विसर्गस्वरूपमाह—अव्यक्तलक्षणमिति,  
अव्यक्तं लक्षणं यस्य तमव्यक्तलक्षणं विसर्गम्, एतेन, तदाऽपि  
ज्वरो लीनोऽस्त्येव, पर लक्षणानि तस्य व्यक्तानि न भवन्तीति  
दर्शयति, तदनु त्रयोदशदिनादारभ्य दीर्घकालमनुवर्तते, ततो  
दुर्लभोपशमो भवतीति युक्तमुक्तम् । एभिश्च धात्वैर्द्वाद-  
शाश्रयित्व-दशाहादिव्यापकत्वादिभिर्धर्मैः सततो भिन्न एव  
वातादिज्वरेभ्यः कालानियमेन द्वित्र्यादिदिनेषु व्यवच्छेदेनानु-  
सक्तैर्भ्यः । यस्तु तन्त्रान्तरे “तथा सतत एवान्य स्वल्पदु-  
र्बलकारण । एकदोषो द्विदोषो वा स्वल्पोपद्रवलक्षण ॥ अतु-  
ल्यद्वयप्रकृतिः ” इत्यादिना ग्रन्थेनोच्यते, सोऽस्मादन्य ए-  
वेति तन्त्रान्तरेऽप्यन्यशब्दप्रयोगात् प्रतिपादितमिति न वि-  
रोधः ॥ ५३-६० ॥—

**रक्तधात्वाश्रयः प्रायो दोषः सततकं ज्वरम् ॥ ६१ ॥**  
**सप्रत्यनीकः कुरुते कालवृद्धिक्षयात्मकम् ।**  
**अहोरात्रे सततको ह्यौ कालावनुवर्तते ॥ ६२ ॥**

सततकं विवृणोति—रक्तधात्वाश्रय इत्यादि । प्रयोगग्रहणात्  
सततको रक्तव्यतिरिक्तं मासादिधातुमप्याश्रयत इति दर्शयति ।  
सप्रत्यनीक इति कालादिषु मध्येऽन्यतमः प्रत्यनीकः ।  
कालवृद्धिक्षयात्मकमिति काले वृद्धिक्षयोचिते काले वृद्धि-  
क्षयश्च यस्य स कालवृद्धिक्षयात्मा । तेन, दोषानुगुणे काले  
ज्वरो भवति, दोषानुगुणकालव्यतिरिक्ते च काले क्षयो भवति ।  
ज्वरस्य कालप्रकृतिदूष्याणां मध्येऽन्यतमाद्गलप्राप्तौ सत्यामपि  
दोषसंप्राप्तिमहिम्ना हि कालभावित्वनियमो ज्ञेयः ॥ ६१ ॥ ६२ ॥

**कालप्रकृतिदूष्याणां प्राप्यैवान्यतमाद्गलम् ।**  
**अन्येष्टुष्कं ज्वरं दोषो रुद्धा मेदोवहाः सिराः ॥ ६३ ॥**  
**सप्रत्यनीको जनयत्येककालमहर्निशि ।**  
**दोषोऽस्थिमज्जगः कुर्यात्तृतीयकचतुर्थकौ ॥ ६४ ॥**  
**गतिर्द्वैकान्तराऽन्येष्टुर्दोषस्योक्ताऽन्यथा परैः ।**  
**अन्येष्टुष्कं ज्वरं कुर्यादपि संश्रित्य शोणितम् ॥ ६५ ॥**

१ ‘निवर्तन्ते’ इति पा० । २ ‘स च’ इति पा० । ३ ‘विशिष्ट-  
द्वादशाश्रयित्वं’ इति पा० । ४ ‘तेनानुगुणे काले’ इति पा० ।  
५ ‘काल प्रधान इति नियमो ज्ञेयः’ इति, ‘कालप्रधानाविर्भावित्व-  
नियमो ज्ञेयः’ इति च पा० । ६ ‘अन्येष्टुः अन्येष्टुष्के ज्वरे । एत-  
दुपलक्षणं, तृतीयचतुर्थकयोरपि’ इति योगीन्द्रनाथसेनः ।

**मांसस्रोतांस्यनुगतो जनयेत्तु तृतीयकम् ।**  
**संश्रितो मेदसो मार्गं दोषश्चापि चतुर्थकम् ॥ ६६ ॥**  
**अन्येष्टुष्कः प्रतिदिनं दिनं हित्वा तृतीयकः ।**  
**दिनद्वयं यो विश्रम्य प्रत्येति स चतुर्थकः ॥ ६७ ॥**

मेदोवहा इत्यत्र मेदोवहनाडीरोधादेव मेदोदुष्टिज्ञेया । उक्तं  
हि—“तेषां स्रोतसा रोधात् स्थानस्थानैश्च मार्गगाश्च शरीर-  
वातव प्रकोपमापद्यन्ते” ( वि स्था अ ५ ) इति । ‘मांस-  
स्रोतास्यनुसृतः’ इत्यादि तृतीयकचतुर्थकलक्षणं केचित् पठन्ति ।  
अत्रापि स्रोतोदुष्ट्या धातुदुष्टिरवगन्तव्या । ये तु तृतीयकचतु-  
र्थकयोर्द्वयप्रतिपादकं ग्रन्थं न पठन्ति, तेषां तन्त्रान्तरप्रत्यया-  
दुप्यावरोधः । तृतीयकचतुर्थकसंज्ञयैव तृतीयदिनचतुर्थदिनभा-  
वित्वं ज्ञेयम् ॥ ६३-६७ ॥

**अधिरोते यथा भूमिं बीजं काले च रोहति ।**  
**अधिरोते तथा धातुं दोषः काले च कुप्यति ॥ ६८ ॥**  
**स वृद्धिं बलकालं च प्राप्य दोषस्तृतीयकम् ।**  
**चतुर्थकं च कुरुते प्रत्यनीकवलक्षयात् ॥ ६९ ॥**

ज्वराणां विच्छेदैर्भ्यागमे दृष्टान्तमाह—अधिरोते इत्यादि ।  
अधिरोते इति अधिष्ठाया तिष्ठति । धातुमिति सततकादिदूष्यत्वेन  
पठितं रक्तादिधातुम् । काले इति स्वकाले । यदि स्वकाले ज्वर  
करोति दोषः, तदा तृतीयकचतुर्थकयोः किमिति विश्रामदिनेऽपि  
दोषानुगुणे पूर्वाह्नादिकाले न करोतीत्याह—स वृद्धिं चेत्त्यादि ।  
न केवलं कालमात्रमपेक्षते, किन्तु वृद्धिमप्यपेक्षते तृतीयका-  
दिकरणे दोषः, सा च वृद्धिस्तृतीयके व्यहेण, चतुर्थके चतुर-  
हेणैव भवतीति भावः । प्रत्यनीकस्य कालप्रकृत्यादेर्दोषविरुद्धस्य  
वलक्षयः, तेन दोषवृद्ध्या यदा प्रत्यनीकस्य क्षयो भवति तदा  
ज्वरयतीत्यर्थः ॥ ६८ ॥ ६९ ॥

**कृत्वा वेगं गतबलाः स्वे स्वे स्थाने व्यवस्थिताः ।**  
**पुनर्विवृद्धाः स्वे काले ज्वरयन्ति नरं मलाः ॥ ७० ॥**

अथ सततकादौ यथा वृद्धो दोषो ज्वरवेगं जनयति, तस्य  
यथोपशमो भवति, तदाह—कृत्वेत्यादि । सततकादौ दोषा वेगं  
कृत्वा गतबला भवन्ति, गतबलाश्च पुनः स्वे स्वे रक्तादौ स्थाने  
स्थिता भवन्ति, पुनस्त एव वृद्धा स्वे काले ज्वरयन्ति ॥ ७० ॥

**कफपित्तान्निकग्राही पृष्ठाद्वातकफात्मकः ।**  
**वातपित्ताच्छिरोग्राही त्रिविधः स्यात्तृतीयकः ॥ ७१ ॥**  
**चतुर्थको दर्शयति प्रभावं द्विविधं ज्वरः ।**  
**जङ्घाभ्यां श्लैष्मिकः पूर्वं शिरस्तोऽनिलसंभवः ॥ ७२ ॥**

दोषोद्वेकविशेषेण तृतीयकचतुर्थकयोः प्रभावमाह—कफपि-  
त्तादित्यादि । पृष्ठमभीति पृष्ठात्, पृष्ठग्राहीत्यर्थः, किंवा, पृष्ठादिति  
त्यब्लोपे पञ्चमी, तेन पृष्ठमधिष्ठायेत्यर्थः । जङ्घाभ्यां पूर्वमिति

१ ‘गतिर्द्वैकान्तरा’ इत्यादिक ‘दोषश्चापि चतुर्थकम्’ इत्यन्त पाठ  
गङ्गाधरो न पठति । २ ‘प्रकोपात्’ इति पा० । ३ ‘विच्छेदो-  
त्पादे’ इति पा० ।



जङ्घयोः प्रथमं पीडा करोति । अत्र च न खैप्रधान पैत्तिकश्च-  
तुर्थक पित्तगृध्रसीवद्धवलेवानभिधानादिति मन्तव्यं, हारीते  
तु पित्तजन्यत्वं यदुक्तं तदनुबन्धरूपपित्तजन्यत्वं, पृथक्-  
प्रभावाकर्तृत्वात्, न हि प्रभौवश्चतुर्थकाभ्युपगमविरोधी  
॥ ७१ ॥ ७२ ॥

**विषमज्वर एवान्यश्चतुर्थकविपर्ययः ।**

**त्रिविधो धातुरेकैको द्विधातुस्थः करोति यम् ॥७३॥**

सप्रति मध्ये अह्नी ज्वरयत्यादावन्ते च यो मुञ्चति स  
चतुर्थकविपर्ययत्वेन चतुर्थकग्रहणगृहीत एवेति दर्शयन्नाह—  
विषमेत्यादि । त्रिविधो धातुरिति वातादि । द्विधातुस्थ इति  
अस्थिमज्जगत । अयं च विषमज्वर इवेति सामान्येनोक्तं,  
तथाऽपि चतुर्थकस्य प्रकाररूपविषमज्वर एवेति मन्तव्यम् ।  
अत्र तन्त्रान्तरम्—“अस्थिमज्जोभयगते चतुर्थकविपर्यय ।  
त्र्यह्नाद्ग्रहं ज्वरयति ह्यादावन्ते च मुञ्चति” इति ॥ ७३ ॥

**प्रायशः सन्निपातेन दृष्टः पञ्चविधो ज्वरः ।**

**सन्निपाते तु यो भूयान् स दोषः परिकीर्तितः ॥७४॥**

चतुर्थकविपर्ययेण सयुक्तपञ्चविधज्वराणां समानं धर्म-  
माह—प्रायश इत्यादि । प्रायशोग्रहणात् सततकादीनां द्वन्द्वादि-  
जन्यत्वमपि सूचयति । ननु, यदि सन्निपातारब्धत्वमेषां तर्हि  
यदुच्यते चतुर्थके श्लेष्मिकत्वादि, तत् कथंमिल्याह—सन्नि-  
पाते तु यो भूयानित्यादि, यतः ‘आगन्तुरनुबन्धो हि प्रायशो  
विषमज्वर’ इति ग्रन्थेन भूतानुबन्धो वक्तव्यः । जतूकर्णेऽपि  
तृतीयकचतुर्थकविपर्ययायुक्त्वाऽभिहितं—“विषमज्वरास्त्रिदो-  
षजत्वेऽप्यधिकदोषलब्धाख्याः” इति । एते पञ्चापि ज्वराः  
केपास्त्रिदोषजत्वेन समता । तथाहि—विषमत्वं विषम(वेग)-  
कालत्वेन भवति, यदुक्तमन्यत्र—“विषमो विषमारम्भक्रिया-  
कालोऽनुषङ्गवान्” ( वा नि. अ. २ ) इति । सतते तु द्वाद-  
शाहविसर्गेण त्रयोदशाहे पुनरनुबन्धात् कालवैषम्यमस्ति, तेन  
मोऽपि विषम इति । अन्ये तु, सततं परित्यज्य सततकादी-  
श्चतुरो विषमज्वरानिच्छन्ति, यतः सतते कालवैषम्यं तादृशं  
नास्ति, उक्तं च खरनादेन—“ज्वराः पञ्च मयोक्ता ये पूर्व  
संततकादयः । चत्वारः संततं हित्वा ज्ञेयास्ते विषमज्वराः ”  
इति । अन्ये तु—तृतीयकचतुर्थकावेव विषमौ, विषमाणा  
चिरेणोत्पादात्, यदाह दारुवाहः—“सूक्ष्मसूक्ष्मतरास्येषु  
दूरदूरतरेषु च । दोषो रक्तादिमार्गेषु शनैरुत्पत्तिरेण यत् ॥  
याति देहं न वा(ऽ)शेषं भूयिष्ठं प्रतिपद्यते । कैमोऽयं तेन  
विच्छिन्नसन्तापो लक्ष्यते ज्वरे” इत्याहुः ॥ ७४ ॥

१ ‘पित्तप्रधान’ इति पा० । २ ‘चतुर्थक प्रभावाभ्युपगमविरोधि’  
इति पा० । ३ ‘ब्रह्म’ इति पा० । ४ ‘चतुर्थकविधारूपविषमज्वर  
एव’ इति पा० । ५ ‘तदनर्थकमिल्याह’ इति पा० । ६ ‘विषमत्वेन’  
इति पा० । ७ ‘देहं च नाशेषं भूयिष्ठं दोषजोऽपि च’ इति पा० ।  
८ ‘क्रमाद्ययत्नेन’ इति पा० ।

**ऋत्वहोरात्रदोषाणां मनसश्च बलाबलात् ।**

**कालमर्थवशाच्चैव ज्वरस्तं तं प्रपद्यते ॥ ७५ ॥**

**गुरुत्वं दैन्यमुद्वेगः सदनं छर्द्यरोचधौ ।**

**रसस्थिते बहिस्तापः साङ्गमर्दो विजृम्भणम् ॥ ७६ ॥**

**रक्तोष्णाः पिडकास्तृष्णा सरक्तं घृणनं मुहुः ।**

**दाहरागभ्रममदप्रलापा रक्तसंस्थिते ॥ ७७ ॥**

**अन्तर्दाहः सत्पणमोहः सग्लानिः सृष्टविट्कता ।**

**दौर्गन्ध्यं गात्रविक्षेपो ज्वरे मांसस्थिते भवेत् ॥ ७८ ॥**

**खेदस्तीव्रा पिपासा च प्रलापो वस्यभीक्षणशः ।**

**स्वगन्धस्यासहत्वं च मेदःस्थे ग्लान्यरोचकौ ॥ ७९ ॥**

**विरेकवमने चोभे सास्थिभेदं प्रकूजनम् ।**

**विक्षेपणं च गात्राणां श्वासश्चास्थिगते ज्वरे ॥ ८० ॥**

१ “एषां च ज्वराणामुत्पादिहेत्वन्तरलाभादन्यथाभावोऽपि  
दृश्यते, तथा—सन्तत स्वरूप लक्ष्वा सततकादीनामन्यतमत्वं  
प्रतिपद्यते, तथा चतुर्थकस्तृतीयकादिरूपत्वम् । यदाह चरकः—  
“ऋत्वहोरात्रदोषाणां मनसश्च बलाबलात् । कालमर्थवशाच्चैव ज्वरस्तं  
तं प्रपद्यते” इति । अस्यार्थः—बलाबलादिति ऋत्वादिमनोन्तेन सब-  
ध्यते, बल चाबलं च बलाबलम्, अर्थशब्दोऽत्र प्राक्तनकर्मवाची,  
त त काल सततकाद्युक्त, ज्वरः प्रपद्यते इति योजना । उदाहरणं  
च—ऋत्वहोरात्रबलाबलाद्यथा—यदा निदाघोत्पन्नो वातप्रधानश्चतु-  
र्थको वर्षासमयमाप्नोति तदा तेनर्तुनाऽऽप्यायितबलस्तृतीयकादीना-  
मन्यतमत्वं प्राप्नोत्युत्कर्षात्, एव वर्षासमुत्पन्नः सन्ततः शरदः प्राप्या-  
पकृष्टबलं सततकादीनामन्यतमत्वेत्युत्कर्षात्, एव पित्तकफयोरभ्युप-  
कर्षोपकर्षौ ऋतुक्रतौ व्याख्येयौ । अहोरात्रशब्देन कतिपयान्यहो-  
रात्राणि गृह्यन्ते, न ह्येकस्मिन्नहोरात्रे सन्ततादीनामुत्कर्षोपकर्षाभ्याम-  
न्यथाभाव उपपद्यते, किन्तु कतिपयेरेव । यदा वर्षाशरद्वसन्तप्रारम्भे  
वातादयो ज्वर चतुर्थकमारभन्ते, तदा मध्यानि कतिपयदिनान्यवाप्य  
स एव तृतीयपूर्वकत्वेन विपरिणमत उत्कर्षात्, अपकर्षात् यदाऽन्यानि  
दिनान्याप्नोति, तदा सन्ततो वातारब्धः प्राश्रुष पित्तारब्धः शरदो  
वसन्तस्य च श्लेष्मारब्धः प्रतनुकत्वादोपस्य सततकादीनामन्यतमत्वेन  
विपरिणमत इति । दोषबलाबलाद्यथा—यदा सततकादीनामन्यतमकारी  
दोषः श्लेष्मा मधुरस्निग्धादीन् दिवास्वप्नादीश्च हेतूनाप्नोति तदा सततं  
करोति, एव वातपित्तयोरभ्युदाहयम् । मनोबलाबलाद्यथा—यदा  
सन्ततज्वरी सत्त्वगुणोद्रेकात् प्रहर्षावष्टम्भवहुलो भवति, तदा सतत-  
कादीनामन्यतमत्वं प्राप्नोति, यदा चतुर्थकज्वरी तमोगुणभूयिष्ठत्वा-  
द्विपादादिभिरभिभूयते तदा तृतीयकादीनामन्यतमो भवति, “विषादो  
रोगवर्धनानाम्” (च सू. अ. २५) इत्यागमात् । अन्ये तु, मनः-  
शब्देन बुद्धिं व्याख्यानयन्ति, कारणे कार्योपचारात्, तस्याश्च बला-  
बलं यथा—यदा चतुर्थकज्वरी प्रज्ञापराधादेवतादीनभिभूयाहितान्याचरति  
तदा तृतीयकपूर्वपामन्यतमत्वमाप्नोति, यदा तु शुद्धसत्त्वोत्कर्षाद्विवे-  
किन्या बुद्ध्या युक्तः स्यात्तदा शुभानि देवताराधनेष्टिव्युपहारादी-  
न्याचरति, तदा सन्ततज्वरी सततकादीनामन्यतमत्वं प्राप्नोति ।  
अर्थवशाद्यथा—सन्ततज्वरिणोऽपि यदि चतुर्थकवेदनीयं कर्म स्यात्तदा  
सन्ततोऽपि चतुर्थकत्वेन विपरिणमते, अपि चतुर्थकादिज्वराविष्टस्य  
यदि तत्कालपरिपाकि कर्म बलीयो भवति, तदा सन्ततत्वेन परिण-  
मते, एतच्च कर्मवशत्वमृत्वहोरात्रदोषबलाबलेष्वपि बोद्धव्यं, तदन-  
न्तरं तन्निर्देशात्” इति माधवनिदानटीकायां विजयरक्षितः ।

हिका श्वासस्तथा कासस्तमसश्चातिदर्शनम् ।  
मर्मच्छेदो बहिः शैत्यं दाहोऽन्तश्चैव मज्जगे ॥ ८१ ॥  
शुक्रस्थानगतः शुक्रमोक्षं कृत्वा विनाश्य च ।  
प्राणं वाय्वग्निसोमैश्च सार्धं गच्छत्यसौ विभुः ॥ ८२ ॥  
रसरक्ताश्रितः साध्यो मेदोमांसगतश्च यः ।  
अस्थिमज्जगतः कृच्छ्रः शुक्रस्थो नैव सिद्ध्यति ॥ ८३ ॥

संप्रति सततज्वर एव यथा सततकादिरूपो भवति, तथा सततकादयः सन्ततादिरूपा भवन्ति, तदाह—ऋत्वहोरात्रेत्यादि । बलाबलादिति मनोऽन्तेन संबध्यते, बलं चावलं च बलावलम् । अर्थवगादिति कर्मवशात् । ऋत्वादीनां बलात्तथा ऋत्वाद्यबलाज्वरस्तं सततादिज्वरोक्तं कालं प्रपद्यते । तत्र ऋतुबलाद्वातोत्तर सततको वर्षाकालज प्रत्यनीका शरदं प्राप्य अन्येद्युःकादिरूपो भवति । अहोरात्रबलावलबलात् कालविशेषप्राप्तिर्यथा—वसन्तस्य मध्येष्वहोरात्रेषु वातिकश्चातुर्थिको जातो यः स वसन्तस्य पश्चिमामहोरात्राणि रूक्षाणि प्राप्य बलवान् तृतीयकादिरूपो भवति, तथोक्तदिनेष्वेव श्लैष्मिक सततको जातः शेषदिनेषु श्लेष्मप्रत्यनीकेषु अन्येद्युःकादिरूपो भवति । दोषबलाबलाद्दुष्टहेतुसेवाभूताज्वरपरावृत्तिर्युक्तैव । मनोबलात् सततज्वरी मनोनिवृत्त्यादिना अन्येद्युःकादिज्वरवान् भवति, मनोदौर्बल्याद्वादिना चतुर्थकादिज्वरी तृतीयकादिज्वरवान् भवति । कर्मवशाज्वरपरावृत्तौ शुभकर्मणा तु खज्वरपरावृत्त्या यो यः सुखः स भवति, पापकर्मणा तु दुःखज्वरो भवतीति ज्ञेयम् ॥ ७५-८३ ॥

हेतुभिर्लक्षणैश्चोक्तः पूर्वमष्टविधो ज्वरः ।  
समासेनोपदिष्टस्य व्यासतः शृणु लक्षणम् ॥ ८४ ॥  
शिरोरूक् पर्वणां भेदो दाहो रोम्णां प्रहर्षणम् ।  
कण्ठास्यशोषो वमथुस्तृष्णा मूर्च्छा भ्रमोऽरुचिः ८५  
स्वप्ननाशोऽतिवाग्जृम्भा वातपित्तज्वराकृतिः ।  
शीतको गौरवं तन्द्रा स्तैमित्यं पर्वणां च रूक् ॥ ८६ ॥  
शिरोग्रहः प्रतिश्यायः कासः स्वेदाप्रवर्तनम् ।  
सन्तापो मध्यवेगश्च वातश्लेष्मज्वराकृतिः ॥ ८७ ॥  
मुहुर्दाहो मुहुः शीतं स्वेदस्तम्भो मुहुर्मुहुः ।  
मोहः कासोऽरुचिस्तृष्णा श्लेष्मपित्तप्रवर्तनम् ॥ ८८ ॥  
लित्तिकास्यता तन्द्रा श्लेष्मपित्तज्वराकृतिः ।  
इत्येते द्वन्द्वजाः प्रोक्ताः

संप्रत्यष्टविधज्वराकृतौ वक्तव्यानाह—हेतुभिरित्यादि । हेतवोऽपि ज्वरविशेषगमकत्वेनाकृतिरूपा भवत्येवेति कृत्वा हेतुकथनमपि यत् कृतं तदप्युचितम् । पूर्वमिति निदाने । समासेनोपदिष्टस्येति ये निदाने द्वान्द्विकसाक्षिपातिकागन्तव्यः समासेनोक्ता, तेषामिह विस्तरेण लक्षणं शृण्वति; ये पुनरेकदोषजन्या वातज्वरादयस्ते तत्रैव प्रपञ्चेनोक्ता इति नेह पुनर्वक्तव्याः ।

१ 'रोमहर्षश्च दाहश्च पर्वभेदः, शिरोरुजा' इति पा० । २ 'स्वेदस्तम्भः' इति पा० ।

भ्रमः येन चकस्थितमिवात्मानं मन्यते, किंवा भ्रमः भ्रान्तिः । शीतको शीतता । स्तैमित्यमिति वस्त्रावगुण्ठितत्वमिव । सन्तापो मध्यवेग इति नातितीव्र सन्तापः । स्वेदस्तम्भ इति स्वेदाप्रवर्तनम् ॥ ८४-८८ ॥—

सन्निपातज उच्यते ॥ ८९ ॥

सन्निपातज्वरस्योर्ध्वं त्रयोदशविधस्य हि ।  
प्राक्सूत्रितस्य वक्ष्यामि लक्षणं वै पृथक् पृथक् ॥ ९० ॥  
भ्रमः पिपासा दाहश्च गौरवं शिरसोऽतिरूक् ।  
वातपित्तोत्वणे विद्याल्लिङ्गं मन्दकफे ज्वरे ॥ ९१ ॥  
शैत्यं कासोऽरुचिस्तन्द्रापिपासादाहरुग्व्यथाः ।  
वातश्लेष्मोत्वणे व्याधौ लिङ्गं पित्तावरे विदुः ॥ ९२ ॥  
छर्दिः शैत्यं मुहुर्दाहस्तृष्णा मोहोऽस्थिवेदना ।  
मन्दवाते व्यवस्यन्ति लिङ्गं पित्तकफोत्वणे ॥ ९३ ॥  
सन्ध्यस्थिशिरसः शूलं प्रलापो गौरवं भ्रमः ।  
वातोत्वणे स्याद्द्वानुगे तृष्णा कण्ठास्यशुष्कता ९४  
रक्तविण्मूत्रता दाहः स्वेदस्तद् बलसंक्षयः ।  
मूर्च्छा चेति त्रिदोषे स्याल्लिङ्गं पित्ते गरीयसि ॥ ९५ ॥  
आलस्यारुचिहृल्लासदाहवम्यरतिभ्रमैः ।  
कफोत्वणं सन्निपातं तन्द्राकासेन चादिशेत् ॥ ९६ ॥  
प्रतिश्या छर्दिरालस्यं तन्द्राऽरुच्यग्निमार्दवम् ।  
हीनवाते पित्तमध्ये लिङ्गं श्लेष्माधिके मतम् ॥ ९७ ॥  
हारिद्रमूत्रनेत्रत्वं दाहस्तृष्णा भ्रमोऽरुचिः ।  
हीनवाते मध्यकफे लिङ्गं पित्ताधिके मतम् ॥ ९८ ॥  
शिरोरुवेपथुः श्वासः प्रलापश्छर्द्यरोचकौ ।  
हीनपित्ते मध्यकफे लिङ्गं स्यान्मारुताधिके ॥ ९९ ॥  
शीतको गौरवं तन्द्रा प्रलापोऽस्थिशिरोऽतिरूक् ।  
हीनपित्ते वातमध्ये लिङ्गं श्लेष्माधिके विदुः ॥ १०० ॥  
श्वासः कासः प्रतिश्यायो मुखशोषोऽतिपार्श्वरूक् ।  
कफहीने पित्तमध्ये लिङ्गं वाताधिके मतम् ॥ १०१ ॥  
वर्चोभेदोऽग्निदौर्बल्यं तृष्णा दाहोऽचिर्भ्रमः ।  
कफहीने वातमध्ये लिङ्गं पित्ताधिके विदुः ॥ १०२ ॥  
सन्निपातज्वरस्योर्ध्वमतो वक्ष्यामि लक्षणम् ।  
क्षणे दाहः क्षणे शीतमस्थिसन्धिशिरोरुजा ॥ १०३ ॥  
सास्त्रावे कलुषे रक्ते निर्भुञ्जे चापि दर्शने ।  
सखनौ सरुजौ कर्णौ कण्ठः शूकैरिवावृतः ॥ १०४ ॥  
तन्द्रा मोहः प्रलापश्च कासः श्वासोऽरुचिर्भ्रमः ।  
परिदग्धा खरस्पर्शा जिह्वा स्रस्ताङ्गता परम् ॥ १०५ ॥  
छीवनं रक्तपित्तस्य कफेनोन्मिश्रितस्य च ।  
शिरसो लोठनं तृष्णा निद्रानाशो हृदि व्यथा ॥ १०६ ॥  
स्वेदमूत्रपुरीषाणां चिराद्दर्शनमल्पशः ।  
कृशत्वं नातिगात्राणां प्रततं कण्ठकूजनम् ॥ १०७ ॥

१ 'पर्वभेदः' इति पा० । २ 'लोचने' इति पा० ।

कोष्ठानां श्यावरक्तानां मण्डलानां च दर्शनम् ।  
मूकत्वं स्रोतसां पाको गुरुत्वमुदरस्य च ॥ १०८ ॥  
चिरात् पाकश्च दोषाणां सन्निपातज्वराकृतिः ।

सन्निपातज्वरस्योर्ध्वमिति अत्रोर्ध्वशब्देनाविकवाचिना प्रकृति-  
समसमवायारब्धसन्निपातज्वराद्यान्यधिकानि विकृतिविषमस-  
मवायारब्धज्वरस्य लक्षणानि, तानि वक्ष्यामीत्यर्थ इति केचिद्वा-  
ख्यानयन्ति, यदिह साक्षात्कलुषनिर्भुग्लोचनत्वादि वक्तव्यं न  
तत् पृथग्वातादिज्वरोक्तलक्षणमेलके भवति, किन्तु विकृतिवि-  
षमसमवायारब्धे ज्वरे सयोगमहिम्ना भवतीति । वयं तु ब्रूम-  
—यदूर्ध्वशब्देन विकृतिविषमसमवायारब्धज्वरलक्षणाभिधा-  
नमिह प्रतिज्ञायते, तदा यत् प्रत्येकदोषलक्षणमेलकेनोपपन्नं  
लक्षणं 'क्षणे दाह क्षणे शीतं' इत्यादि, तदिहानभिहितं  
स्यात्, सामान्येन यान्यत्र प्रायः प्रादुर्भवन्ति तानि विकृति-  
विषमसमवायारब्धानि तथा प्रकृतिसमसमवायारब्धानि च लक्ष-  
णान्युच्यन्ते, अत ऊर्ध्वमिति पदस्य चात परेणेत्यर्थः । निर्भुगे  
इति अतिकुटिले । परिदग्धा दग्धवत् कृष्णवर्णा । खरस्पर्शा  
गोजिह्वावत् । स्रस्ताङ्गता निःसहायवता । छीवनं रक्तस्य पित्तस्य  
वा मुखेन खल्पोद्विरणम् । शिरसो लोठनमिति इतस्ततो नय-  
नम् । कृशत्वं नातिगात्राणां दोषपूर्णत्वेन । प्रततं निरन्तरम् ।  
कोष्ठे भालुकीये—'वरटीदष्टसङ्काशः कण्डूमाहोहितोऽसकफ-  
पित्तात् । क्षणिकोत्पादविनाशः 'कोष्ठ' इति निगद्यते तज्ज्ञैः"  
इति । मूकत्वं मन्दवचनत्वम्, अवचनता वा ॥ १०९-१०८ ॥—

दोषे विवक्षे नष्टेऽग्नौ सर्वसंपूर्णलक्षणः ॥ १०९ ॥  
सन्निपातज्वरोऽसाध्यः कृच्छ्रसाध्यस्त्वतोऽन्यथा ।

सन्निपातस्यासाध्यताकृच्छ्रसाध्यतालक्षणमाह—दोष इ-  
त्यादि । अत्र दोषशब्दो विवक्षोपपदान्मले वर्तते । नष्टेऽग्ना-  
विति इतरज्वरापेक्षयाऽधिकतया नष्टेऽग्नावित्यर्थः । सर्वाणि च  
संपूर्णानि बलीयासि लक्षणानि यस्य स सर्वसंपूर्णलक्षणः ।  
असाध्यकृच्छ्रसाध्यभिधानेन सुखसाध्यो न भवतीति दर्शितम् ।  
यदुक्तं—'सन्निपातो दुश्चिकित्सानां' ( सू. अ. २५ ) इति,  
तथा च भालुकिना—'मृत्युना सह योद्धव्यं सन्निपातं  
चिकित्सना' इति ॥ १०९ ॥—

निदाने त्रिविधा प्रोक्ता या पृथग्ज्वराकृतिः ॥ ११० ॥  
संसर्गसन्निपातानां तया चोक्तं खलक्षणम् ।

निदान इत्यादि । निदाने ज्वरनिदाने, प्रोक्ता "तत्र यथो-  
क्तानां लिङ्गानां" ( नि. अ. १ ) इत्यादिना ग्रन्थेन प्रायुक्तैत्यर्थः ;  
पुनः प्रकरणागतत्वादुच्यते इति न पौनरुक्त्यम् । तथा चोक्तं  
खलक्षणमिति तथा द्वन्द्वरूपया द्वन्द्वलक्षणं, तथा सन्निपातरूपयौ  
सन्निपातलक्षणमुक्तमित्यर्थः ॥ ११० ॥—

आगन्तुरष्टमो यस्तु स निर्दिष्टश्चतुर्विधः ॥ १११ ॥

१ 'मेलकेनोपदिष्ट' इति ० । २ 'तथा' इति पा० । ३ 'सन्निपा-  
तिततया' इति पा० ।

अभिघाताभिषङ्गाभ्यामभिचाराभिशापतः ।  
शस्त्रलोष्टकशाकाष्टमुष्ट्यरक्षितलद्विजैः ॥ ११२ ॥  
तद्विधैश्च हते गात्रे ज्वरः स्यादभिघातजः ।  
तत्राभिघातजे वायुः प्रायो रक्तं प्रदूषयन् ॥ ११३ ॥  
सव्यथाशोफवैवर्ण्यं करोति सरजं ज्वरम् ।

आगन्तुं चतुर्विधं विभजन्नाह—आगन्तुरित्यादि । कशां  
'सार' इति ख्याता, मुष्टि 'कील' इति ख्याता । हते  
अभिहते । प्रायो रक्तमिति अत्यर्थं रक्तं दूषयन् मांसादि चाल्पं  
दूषयतीत्यर्थः । यद्यपि निदानेऽपि "तत्राभिघातजेन वायुना  
दुष्टशोणितधिष्ठानेन" ( नि. अ. १ ) इत्युक्तं, तथाऽपीह  
रक्तस्य साक्षादुष्टि, तथा मांसादीनां मनादुष्टिः सूच्यते इति  
विशेषः ॥ १११-११३ ॥—

कामशोकभयक्रोधैरभिषक्तस्य यो ज्वरः ॥ ११४ ॥  
सोऽभिषङ्गाज्वरो ज्ञेयो यश्च भूताभिषङ्गजः ।  
कामशोकभयाद्वायुः, क्रोधात् पित्तं, त्रयो मलाः ॥ ११५ ॥  
भूताभिषङ्गात् कुप्यन्ति भूतसामान्यलक्षणाः ।  
भूताधिकारे व्याख्यातं तदष्टविधलक्षणम् ॥ ११६ ॥  
विषवृक्षानिलस्पर्शात्तथाऽन्यैर्विषसंभवैः ।  
अभिषक्तस्य चाप्याहुर्ज्वरमेकेऽभिषङ्गजम् ॥ ११७ ॥  
चिकित्सया विषमैव स शमं लभते नरः ।  
अभिचाराभिशापाभ्यां सिद्धानां यः प्रवर्तते ॥ ११८ ॥  
सन्निपातज्वरो घोरः स विज्ञेयः सुदुःसहः ।  
सन्निपातज्वरस्योक्तं लिङ्गं यत्तस्य तत् स्मृतम् ॥ ११९ ॥  
चित्तेन्द्रियशरीराणामर्तयोऽन्याश्च नैकशः ।  
प्रयोगं त्वभिचारस्य दृष्ट्वा शापस्य चैव हि ॥ १२० ॥  
स्वयं श्रुत्वाऽनुमानेन लक्ष्यते प्रशमेन वा ।  
वैविध्यादभिचारस्य शापस्य च तदात्मके ॥ १२१ ॥  
यथाकर्मप्रयोगेण लक्षणं स्यात् पृथग्विधम् ।  
ध्याननिःश्वासबहुलं लिङ्गं कामज्वरे स्मृतम् ॥ १२२ ॥  
शोकजे वाष्पबहुलं त्रासप्रायं भयज्वरे ।  
क्रोधजे बहुसंरम्भं भूतावेशे त्वमानुषम् ॥ १२३ ॥  
मूर्च्छामोहमदग्लानिभूयिष्ठं विषसंभवे ।  
केषाञ्चिदेषां लिङ्गानां संतापो जायते पुरः ॥ १२४ ॥  
पश्चात्तुल्यं तु केषाञ्चिदेषु कामज्वरादिषु ।  
कामादिजानामुद्दिष्टं ज्वराणां यद्विशेषणम् ॥ १२५ ॥  
कामादिजानां रोगाणामन्येषामपि तत् स्मृतम् ।  
मनस्यभिहते पूर्वं कामाद्यैर्न तथा बलम् ॥ १२६ ॥  
ज्वरः प्राप्नोति वाताद्यैर्देहो यावन्न दूष्यति ।  
देहे चाभिह(द्रु)ते पूर्वं वाताद्यैर्न तथा बलम् ॥ १२७ ॥  
ज्वरः प्राप्नोति कामाद्यैर्मनो यावन्न दूष्यति ।  
अभिषङ्गज्वरेषु दोषानुबन्धविशेषानाह—कामेत्यादि । ननु

१ कशा अश्वादेश्चालनार्थं ताडनसाधने पदार्थे 'चाबुक' इति  
ख्याते । २ 'लक्षयेत्' इति पा० ।

निदाने—“अभिपङ्गज पुनर्वातपित्ताभ्यामनुबध्यते” ( नि अ १ ) इत्युक्तं, तत् किमिह भूतामिपङ्गजस्य त्रिदोषानुबन्ध उच्यते—न, तत्र कामाद्यभिपङ्गजो य प्रायो भवति, तदभि प्रायेणोक्तं “वातपित्ताभ्यामनुबध्यते” ( नि अ १ ) इति, कामादिकेषु हि क्वचिद्वात क्वचित् पित्तमिति वातपित्तानुबन्धो ज्ञेयः । भूतसामान्यलक्षणा इति देवादयोऽष्टौ उन्मादे भूता उक्ताः, तेषां मध्ये आवेशकर्तृभूतस्य यल्लक्षणं तेन सामान्यत्र दोषलक्षणानि भूतज्वरे भवन्ति । अत्र काश्मीराः “विषवृक्षानिलस्पर्शात्” इत्यादिग्रन्थं विषज्वरामिधायकं पठन्ति, विषजोऽप्यभिपङ्गज एव प्रविशति । ये तु न पठन्ति, तन्मतेऽप्यभिपङ्गजे एव विषोपधिगन्धजस्याप्यवरोधः । अन्ये तु विषज विपजनिर्गतपित्तकृतत्वेन दोषज एव क्षिपन्ति । अभिचार हिसार्थोऽथर्वमन्त्रहोमादिः । अभिशाप अभिशपनमेव । सिद्धा मन्त्रौषधतप शमादिसिद्धा । ‘सन्निपातज्वरस्योक्तं’ इत्यादिग्रन्थमत्र काश्मीराः पठन्ति, स च नातिप्रसिद्धः ॥११४-१२७॥

तै पूर्वं केवलाः पश्चान्निजैर्व्यामिश्रलक्षणाः ॥ १२८ ॥  
हेत्वौषधविशिष्टाश्च भवन्त्यागन्तवो ज्वराः ।

आगन्तोर्निजाद्भेदकं धर्ममाह—ते पूर्वमित्यादि । केवला इति निजदोषरहिता । निजैरिति निजदोषलक्षणैः । हेत्वौषधविशिष्टाश्चेति निजज्वराद्विशिष्टहेतवो विशिष्टौषधाश्च भवन्ति, तत्र विशिष्टो हेतुरभिधातादि, भेषजं च परिषेकमन्त्रादि ॥१२८॥—

संसृष्टाः सन्निपतिताः पृथग्वा कुपिता मलाः १२९  
रसाख्यं धातुमन्वेस्य पक्तिं स्थानान्निरस्य च ।  
स्वेन तेनोष्मणा चैव कृत्वा देहोष्मणो वलम् १३०  
स्रोतांसि रुद्धा संप्राप्ताः केवलं देहमुख्यणाः ।  
संतापमधिकं देहे जनयन्ति नरस्तदा ॥ १३१ ॥  
भवत्यप्युष्णसर्वाङ्गो ज्वरितस्तेन चोच्यते ।

संसृष्टा इत्यादिना सर्वज्वरसाधारणा संप्राप्तिमन्ते ब्रूते । संप्राप्तिरपि हि सर्वज्वराणामाकृतिरेव, तेन नोत्सूत्रमस्याभिधानम् । किंवा, क्रमप्राप्ते सामज्वरलक्षणे वक्तव्येऽरुच्यादीनां सामज्वरलक्षणानामुत्पादे उपपत्तिं दर्शयितुं संप्राप्तिरुच्यते । संसृष्टा इति युग्मभूता । सन्निपतिता इति त्रयोऽपि मिलिता । पक्तिमिति पक्तिहेतुतया जाठराग्निं ब्रूते । स्थानादिति ग्रहण्या, ग्रहणी हि जाठराग्निस्थानम् । स्वेनेति दोषोष्मणा, स्तेनेति जाठराभ्युष्मणा । देहोष्मण इति सकलदेहचारिण प्राकृतोष्मणः । वातश्लेष्मणोस्तु यद्यपि पित्तवदुष्मा नास्ति, तथाऽपि तयोर्भूतत्वेन ऊष्मा योऽस्ति, स इह ग्राह्य, वक्तव्यं

हि ग्रहण्यध्याये—“भौमाप्याग्नेयवायव्या पञ्चोष्माण सनाभसा” ( चि. अ. १५ ) इति । किंवा, तेनेत्यनेन दिव्यरूपज्वराविष्टानप्रभावकृतं दोषाणामूष्माणं ग्राहयति, किंवा, ज्वरसामान्यसंप्राप्तिप्राप्तपित्तोष्माणं निदर्शयति, सर्वत्र हि ज्वरे पित्तमवश्यं भवति, यदुक्तं—“ऊष्मा पित्ताहते नास्ति ज्वरो नास्त्यूष्मणा विना” ( वा. चि. अ. १ ) इति । केवलमिति समस्तम् ॥ १२९-१३१ ॥—

स्रोतसां संनिरुद्धत्वात् स्वेदं ना नाधिगच्छति १३२  
स्वस्थानात् प्रच्युते चाशौ प्रायशस्तुरणे ज्वरे ।

स्वेदं ना नाधिगच्छतीत्यत्र प्राय इति योज्यं, क्वचिज्वरे स्वेदस्याप्यभिहितत्वात् । ना इति पुरुष ॥ १३२ ॥—

अरुचिश्चाविपाकश्च गुरुत्वमुदरस्य च ॥ १३३ ॥  
हृदयस्याविशुद्धिश्च तन्द्रा चालस्यमेव च ।  
ज्वरोऽविसर्गां वलवान् दोषाणामप्रवर्तनम् ॥ १३४ ॥  
लालाप्रसेको हृल्लासः श्रुत्वाशो विरसं मुखम् ।  
स्तब्धसुप्तगुरुत्वं च गात्राणां बहुमूत्रता ॥ १३५ ॥  
न विद् जीर्णा न च ग्लानिर्ज्वरस्यामस्य लक्षणम् ।  
ज्वरवेगोऽधिकस्तृष्णा प्रलापः श्वसनं भ्रमः ॥ १३६ ॥  
मलप्रवृत्तिरुक्लेशः पच्यमानस्य लक्षणम् ।

अविसर्गांति नित्यानुषक्तः । दोषाणामिति मलसंबद्धानां दोषाणाम् । अप्रवर्तनम् अविसर्गः । श्रुत्वाश इति बुभुक्षाभावः । न विद् जीर्णंति न पुरीषं पक्वम् । न च ग्लानिरिति न क्षीणमासता ॥ १३३-१३६ ॥—

क्षुत् क्षामता लघुत्वं च गात्राणां ज्वरमार्दवम् ॥ १३७ ॥  
दोषप्रवृत्तिरग्राहो निरामज्वरलक्षणम् ।

क्षुत् क्षामतेत्यादिना निरामज्वरलक्षणमाह । अत्र च क्षुदादयो दोषपाकाद्भवन्तो विनाऽप्यग्राहं निरामदोषारब्धज्वरलक्षणं भवन्ति । अग्राहस्तु क्षुदादीन् विना दोषपाकेऽसत्यपि भेषजदानयोग्या ज्वरस्य व्याधेर्निरामतां ब्रूते, अत एव “पाचनं शमनीयं वा कषायं पाययेत्तु तम्” इति विकल्पद्वयेन यदाऽग्राहे क्षुदादिदोषपाकलक्षणानुदयस्तदा दोषपाकार्थं पाचनीयं देयम्, अथ क्षुदादिसमुदयोऽपि जातस्तदा शमनीयं देयं सर्वथा निरामत्वाज्ज्वरस्य । एतामेव सर्वथानिरामतामुपदिशता खरनादेनोक्तं यत्—“न च निःसप्तनैवैका निरामज्वरलक्षणम् । चिरादपि हि पच्यन्ते सन्निपातज्वरे मला ॥ सप्तरात्रातिवृत्तिं च क्षामतादि च लक्षणम् । तस्मादेतद्वयं दृष्ट्वा निरामं ज्वरमादिशेत्” इति । अग्राहादर्वाग्दोषपाकजनितक्षुदादिदर्शानान्निरामता सुश्रुतेनाग्राहादर्वाग्भेषजदानं

दर्शयता प्रतिपादिता । यदुक्तम्—“अर्वागपि च देयं स्याद्वैषजं दोषपाकतः” (सू. उ. अ. ३९) इति । तस्मात् क्षुदादयोऽष्टा-  
हश्च व्यस्तं समस्तं च लक्षणं यथोक्तन्यायाज्ज्ञेयम् ॥ १३७ ॥—  
नवज्वरे दिवास्वप्नक्षानाभ्यङ्गान्नमैथुनम् ॥ १३८ ॥  
क्रोधप्रवातव्यायामान् कषायांश्च विवर्जयेत् ।

सौषवं च क्रियाक्रममित्यनेन यद्यप्यौषधमादायुक्तं, तथा-  
ऽपि तस्य क्रियाक्रमविशेषणतया अप्राधान्यमिति कृत्वा औष-  
धमतिक्रम्य ‘नवज्वरे’ इत्यादिना क्रियाक्रमं ब्रूते । क्रियाया-  
श्चिकित्साया क्रम परिपाटी । तत्राप्यहितस्यैव प्रथमं निषेधः ।  
अन्नशब्देन गुर्वन्नमभिधत्ते । हारीतेन हि—“नवज्वरे  
व्यायादि प्रत्येकं दोषकोपनम् । गुर्वन्नभोजनाच्चापि विष्टम्भो  
दोषकोपनम्” इत्युक्तम् । कषायाश्चेति जातौ बहुवचनं, तेन  
कषायां वर्जयेदित्यर्थः । उक्तं ह्यत्र जतूकर्णेन—“कषायारसगु-  
रुष्णान्नधान्नक्षानाभ्यङ्गान् नवज्वरे वर्जयेत्” इति ॥ १३८ ॥—  
ज्वरे लङ्घनमेवादायुपदिष्टमृते ज्वरात् ॥ १३९ ॥  
क्षयानिलभयक्रोधकामशोकश्रमोद्भवात् ।

ज्वरे इत्यादि । लङ्घनशब्देनेहानशनं विवक्षितं, यद्यपि “चतु-  
ष्प्रकारा सशुद्धिः” (सू. अ. २२) इत्यादिना लङ्घनबृंहणीये  
दशविधमेव लङ्घनमुक्तं, तथाऽपि तेषामिहावस्थाविशेषेण विनि-  
योगालङ्घनमेवेति नियमोऽपवादविषयं त्यक्त्वा समुच्चै-  
यमानावधारणे ज्ञेयः, यथा—“नरं च नारायणमेव चोभौ  
स्वतः सुतौ सजनयावभूव” इत्यत्र । तेनावस्थाया वमनमपि

१ ‘गुर्वन्नभोजनं चापि विष्टम्भि दोषकोपनम्’ इति पा० ।  
२ “आमाशयसमुत्थानां पूर्वं लङ्घनमौषधम्” इत्युक्तं, ज्वरोऽप्यामा-  
शयसमुत्थः, अतस्तत्र लङ्घनमुपदिशति—ज्वरे लङ्घनमित्यादि । यद्यपि  
लङ्घनबृंहणीये “चतुष्प्रकारा सशुद्धिः” इत्यादिना दशविधमेव लङ्घ-  
नमुक्तं, तथाऽपि व्यायामप्रवातयोर्वर्जनीयत्वेनैवोक्तत्वात्, सशोधना-  
दीना चावस्थाविशेषनियतत्वात्, पारिषोष्यादन्नोपवास एव लङ्घनश-  
ब्देनोच्यते । अत एव लङ्घनमेवेत्येवकारेण सशोधनादिरूपं लङ्घनं  
निषिध्यते । तेन ज्वरस्य पूर्वरूपे यलध्वशनादिविधानं, तस्य न निषेधः ।  
वाग्भटेनापि “खानाशयज्ञप्रदेहाश्च परितोषे च लङ्घनम्” (वा.  
चि. अ. १) इत्यनेन नवज्वरे अनशनरूपलङ्घनापेक्षया परितोष-  
लङ्घनप्रतिषेधं कुर्वता सशोधनादिरूपं लङ्घनं निषिध्यते । किंवा चर-  
केण निदानस्थाने “हितं लध्वशनमपतर्पणं वा” (नि. अ. १) इति  
यदुक्तं तत् पूर्वरूपावस्थाया, व्यक्ताया तु लङ्घनमेवेत्येवकारेण लध्व-  
शनमपि निषिध्यते इति ज्ञेयम् । ननु लङ्घनबृंहणीये कफपित्तज्वर-  
च्छर्द्यादिषु मध्ये ज्वरं पठित्वोक्तं—“पाचनैस्तान् भिषक् प्राज्ञः  
प्रायेणादायुपाचरेत्” (च. सू. अ. २२) इति, इह तु लङ्घनमेवादावि-  
त्यतो विरोधः । नैव, तत्र भेषजप्रयोगस्यादौ पाचनं, नतु ज्वरस्या-  
द्रावित्यवगम्यते, किंवा, आदावेव लङ्घनं कार्यमिति योज्यं, तेन जीर्ण-  
ज्वरे न लङ्घनं कार्यमिति बोधयति । उक्तं हि वाग्भटे—“शुद्ध-  
वातक्षयागन्तुजीर्णज्वरिषु लङ्घनम् । नेष्यते तेष्वभिहितं शमनं यत्र  
कर्शनम्” (वा. चि. अ. १) इति । हारीतेन तु “पित्त-  
श्लेष्मविशुद्धयर्थं कुर्याद्भ्रमनमादितः” इति यदुक्तं, तत् “कफप्रधानान्”  
इत्यादिवक्ष्यमाणावस्थाया ज्ञेयम्” इति शिवदाससेनः । ३ ‘यो-  
भो’ इति पा० ।

च. स. ५२

भवति वक्ष्यमाणम् । यत्तु लङ्घनबृंहणीये कफपित्तज्वरच्छर्द्या-  
दिषु मध्ये ज्वरं पठित्वोक्तं—“पाचनैस्तान् भिषक् प्राज्ञः  
प्रायेणादायुपाचरेत्” (सू. अ. २२) इति, तत्र भेषजप्रयोग-  
स्यादौ पाचनं कर्तव्यमिति ब्रूते, न ज्वरादौ, तेनेहादौ लङ्घ-  
नाभिधानं न विरुध्यते । हारीते तु “पित्तश्लेष्मविशुद्धयर्थं  
कुर्याद्भ्रमनमादितः” इति यदुक्तं, तत् “कफप्रधानान्” इत्यादि-  
वक्ष्यमाणावस्थायां ज्ञेयम् । क्षयशब्देन धातुक्षयकृतं ज्वरं  
किंवा राजयक्ष्मज्वरं गृह्णाति, अनिलशब्देन निरामानिलग्रहणं,  
किंवा क्षयानिलशब्देन धातुक्षयकुपितानिलग्रहणम् । यदुक्तं—  
“वायोर्धातुक्षयात् कोपो मार्गस्यावरणेन च” (चि. अ. २८)  
इति । यस्तु मार्गावरणेन वायुः कुप्यति, स आवरकधर्मितया  
प्रायेण सामो भवति, तत्र च लङ्घनं मात्रया कर्तव्यमेव ।  
यदुक्तं—“सामे वातेऽपि लङ्घनम् । कुर्यादेवामपत्त्यर्थं युक्त्या, न  
तु यथा कफे” इति । अनिलज्वरमुक्त्वाऽपि कामादिज्वराभि-  
धानं तेषु कालान्तरेण वातसबन्धो भवति, तेन प्रथममपि वाता-  
सबन्धे कामादिज्वराणामलङ्घनीयत्वोपदर्शनार्थम् ॥ १३९ ॥—

लङ्घनेन क्षयं नीते दोषे संशुक्षितेऽनले ॥ १४० ॥

विज्वरत्वं लघुत्वं च क्षुच्चैवास्योपजायते ।

प्राणाविरोधिना चैनं लङ्घनेनोपपादयेत् ॥ १४१ ॥

बलाधिष्ठानमारोग्यं यदर्थोऽयं क्रियाक्रमः ।

लङ्घनफलमाह—लङ्घनेनेत्यादि । प्राणाविरोधिनेति बला-  
विरोधिना, विरोधश्चातिक्षयकरत्वेनेहोच्यते । आरोग्यं बलवत्  
एव भवतीति बलाधिष्ठानमारोग्यमुक्तम् । यदित्यनेनारोग्यं प्रत्य-  
वमृशति ॥ १४० ॥ १४१ ॥—

लङ्घनं स्वेदनं कालो यवाग्वस्तिक्तको रसः ॥ १४२ ॥

पाचनान्यविपक्वानां दोषाणां तरुणे ज्वरे ।

प्रकृतस्य लङ्घनस्य पाचनता दर्शयन्नपराप्यपि स्वेदादीनि  
पाचनान्याह—लङ्घनमित्यादि । काल इति अष्टाहः । तिक्तको  
रसोऽत्र यैवाग्न्यादीनादिसंस्कारकत्वेन ज्ञेयः, स्वतन्त्रभेषज-  
प्रयोगस्तरुणे निषिद्ध एव । उक्तं हि—“भेषजं ह्यामदोषस्य  
भूयो ज्वलयति ज्वरम्” इति । ‘अविपक्वानां दोषाणाम्’  
इति कृत्वाऽपि ‘तरुणे ज्वरे’ इति यत् करोति, तेनाष्टाहादू-  
र्ध्वमतरुणे ज्वरेऽपकेषु दोषेषु प्राधान्येन कषायपानं पाचन-  
मधिकृतं, न लङ्घनादय इति दर्शयति ॥ १४२ ॥—

तृप्यते सलिलं चोष्णं दद्याद्वातकफज्वरे ॥ १४३ ॥

मद्योत्थे पैत्तिके चाथ शीतलं तिक्तकैः शृतम् ।

दीपनं पाचनं चैव ज्वरघ्नमुभयं हि तत् ॥ १४४ ॥

स्रोतसां शोधनं बल्यं रुचिस्वेदकरं शिवम् ।

१ ‘आवरकसाधर्म्यतया’ इति पा० । २ ‘लाघवं च शरीरस्य  
क्षुच्चैवास्योपजायते’ इति पा० । ३ ‘यवाग्न्यादीनादिसंस्कारे’ इति  
पा० । ४ ‘वातकफात्मके’ इति पा० ।



लङ्घनादिकाले एव अवस्थाविशेषे देयं जलमाह—तृष्यत इत्यादि । वातकफज्वरे इति वातज्वरे, कफज्वरे, वातकफ-ज्वरे च । मद्योत्थे कफादिज्वरेऽपि शीतल जलं ज्ञेयम् । तिक्तकै शृतमिति वक्ष्यमाणमुस्तादिभि शृतम् । उभयमिति उष्णं तथा तिक्तकशृतशीतं च । त्रिदोषकफपित्तज्वरयोस्तु यद्यपीह पानीयं नोक्तं, तथाऽपि सामान्येन विमानस्थाने यदुक्तं—“किन्तु खलु ज्वरितेभ्य पानीयमुष्णं प्रयच्छन्ति” ( वि. अ. ३ ) इत्यादिना, तत्प्रामाण्यादुष्णमेव जलं देयं, वात-पैत्तिके तु ज्वरेऽत्यर्थादाहादिकारके शीतलमेव देयमित्यपि वि-मान एव “अत्यर्थात्सन्नपित्ते” ( वि. अ. ३ ) इत्यादिना ग्रन्थेन सूचितम् ॥ १४३ ॥ १४४ ॥—

**मुस्तपर्पटकोशीरचन्दनोदीच्यनागरैः ॥ १४५ ॥**  
**शृतशीतं जलं दद्यात् पिपासाज्वरशान्तये ।**

मुस्तेत्यादि पानीयसाधकं षडङ्गप्रयोगः । अत्र शुष्ठी अति-क्ताऽप्यामाशयदुष्टिकारकज्वरहितत्वाद्विहिता, अत्र शृतशीतं जलं दद्यादिति जलसंस्कारश्रुत्या न काथपरिभाषया काथकरणं, किन्तु जलसंस्कारपरिभाषया । परिभाषा च स्वतन्त्रानु-क्ताऽपि वृद्धव्यवहारसिद्धा प्रमाणीभूतैव । सा च “यदप्सु शृतशीतासु षडङ्गादि प्रयुज्यते । कर्षमात्रं ततो द्रव्यं साधयेत् प्रास्थिकेऽम्भसि ॥ अर्धशृतं प्रयोक्तव्यं पाने पेयादिसविधौ” इति; परिभाषार्थश्च व्यक्त एव ॥ १४५ ॥—

**कफप्रधानानुत्क्रिष्टान् दोषानामाशयस्थितान् १४६**  
**बुक्ता ज्वरकरान् काले वम्यानां वमनैर्हरेत् ।**

अविशेषेण तरुणातरुणज्वरेऽवस्थाविधेयं वमनमाह—कफ-प्रधानानित्यादि । कफः प्रधानो येषां ते कफप्रधानाः । उत्क्रि-ष्टानिति हृन्नासादिना बहिर्गमनोन्मुखान् । आमाशयस्थितानि-त्यनेन सर्वशरीरं परित्यज्यामाशयगमनं दर्शयति । ज्वरकरा-नित्यनेन ज्वरकरान् हि दोषानेवंविधानेन नवज्वरे वमनैर्ह-रेत्, नान्यथेति दर्शयति । काले इति यथोक्तायामवस्थायाम् । वमनैरिति बहुवचनेन प्रकृत्यायपेक्षया बहूना वमनद्रव्ययो-गानां प्रयोगं दर्शयति । वम्यानामित्यनेन अवम्यगार्भिण्या-दिषु वमनं निषेधयति । अत्र च वमने स्वयमेवोत्क्रिष्टत्वाद्दो-पस्य दोषोत्क्रेशप्रयोजनकौ स्नेहस्वेदौ न क्रियेते, अल्पौ वा क्रियेते ॥ १४६ ॥—

**अनुपस्थितदोषाणां वमनं तरुणे ज्वरे ॥ १४७ ॥**

**हृद्रोगं श्वासमानाहं मौहं च जनयेद्भृशम् ।**

**सर्वदेहानुगाः सामा धातुस्था असुनिर्हराः ॥ १४८ ॥**

**दोषाः फलानामामानां खरसा इव सात्ययाः ।**

१ ‘अवस्थादेय’ इति पा० । २ ‘पाचनीयसाधकः’ इति पा० । ३ ‘दत्त्वा’ इति पा० । ४ ‘कासं च कुर्वते भृशम्’ इति पा० । ५ ‘दुःखनिर्हराः’ इति पा० । ६ ‘फलेभ्य आमेभ्यः’ इति पा० ।

उक्तावस्थाव्यतिरेकेण वमने दोषमाह—अनुपस्थितेत्यादि । सर्वदेहानुगा इति सूक्ष्मसिरात्वगाद्यनुगता । सामा इति साम-त्वेन स्स्याना अप्रचलाश्च । धातुस्था इति धातुषु अत्यन्तानु-प्रवेशव्यवस्थिता । न सुखेन निहियन्ते इति असुनिर्हरा, कि-वा, असून् प्राणान् निर्हरन्तीति असुनिर्हरा । अत्रार्थं फलाना-मित्यादिना दृष्टान्तमाह । आमाना फलाना यथा खरसा निर्ह-रणे सात्यया भवन्ति, तथा यथोक्ता अपि दोषा इत्यर्थः, सात्यया इति सैव्यापद ॥ १४७ ॥ १४८ ॥—

**वमितं लङ्घितं काले यवागूमिषपाचरेत् ॥ १४९ ॥**

**यथास्वौषधसिद्धाभिर्मण्डपूर्वाभिरादितः ।**

**यावज्ज्वरमृदूभावात् षडहं वा विचक्षणः ॥ १५० ॥**

**तस्याग्निर्दीप्यते ताभिः समिद्धिरिव पावकः ।**

**ताश्च भेषजसंयोगाल्लघुत्वाच्चाग्निदीपनाः ॥ १५१ ॥**

**घातमूत्रपुरीषाणां दोषाणां चानुलोमनाः ।**

**स्वेदनाय द्रवोष्णत्वाद्भवत्वाच्चतुष्टप्रशान्तये ॥ १५२ ॥**

**आहारभावात् प्राणाय सरत्वाल्लाघवाय च ।**

**ज्वरह्नयो ज्वरसात्म्यत्वाच्चत्सात् पेयाभिरादितः ॥**

**ज्वरानुपचरेद्धीमानृते मद्यसमुत्थितात् ।**

**मदात्यये मद्यनित्ये ग्रीष्मे पित्तकफाधिके ॥ १५४ ॥**

**ऊर्ध्वगे रक्तपित्ते च यवागूर्न हिता ज्वरे ।**

वमनलङ्घनयोरनन्तरं यद्विधेयं तदाह—वमितमित्यादि । वमितं लङ्घितमिति अवस्थावशात् कदाचिद्वमितं, कदाचिदलङ्घितं, कदाचिच्च वमितलङ्घितम् । वमनानन्तरं हि यदा सम्यग्वि-शुद्धिर्न भूता तदा तदहर्लङ्घनमपि क्रियते । काले इति अन्नदा-नयोग्ये काले । यथास्वौषधसिद्धाभिरिति यथाविषयं यस्यां यवाग्वा यद्भेषजं पिपलीनागरादि वक्तव्यं, तत्सिद्धाभिः, किवा, यस्मिज्वरे यद्भेषजं पाचनं वक्तव्यं, तत्सिद्धाभिः । उक्तं हि सुश्रुते—“अन्नकाले हिता पेया यथाखं पाचनैः कृता” ( सु. उ. अ. ३९ ) इति । मण्डपूर्वाभिरिति मण्ड-प्रधानाभिः । तत्र प्रथमं मण्डं पीत्वा तदनु तनुपेयाभौगो योज्यः । यावज्ज्वरमृदूभावादिति यावज्ज्वरस्य दोषपाका-त्तीक्ष्णता निवर्तते, असति ज्वरमृदुभावेऽपि षडहं यावत् । अयं च षडहः किं पेयादिनात् प्रभृति आहोस्विज्वरोत्पाददि-

१ ‘सूक्ष्मसिरास्त्राद्यनुगता’ इति पा० । २ ‘अत्ययदा.’ इति पा० । ३ ‘विबन्धस्यानुलोमिका’ इति पा० । ४ ‘तस्मात् पूर्वं समाचरेत्’ इति पा० । ५ ‘यवागूमिष्वरान् विद्वानृते’ इति पा० । ६ ‘मण्डपूर्वाभिरादित इति मण्डः पूर्वः प्रधानोऽच्छतया यासां ताभिरित्यर्थः, एतेन पेयाया ग्रहणं, तस्या एव बहुद्रवत्वेन मण्ड-प्रधानत्वात्; विलेप्यास्तु निरासः, तस्या अल्पद्रवत्वेन मण्डप्रधान-त्वाभावात् । अन्ये तु—मण्डः पूर्वः प्रधानाभ्यवहार्यो यासां ता इत्याहुः; तेन, प्रथमं स्वच्छभागं खादित्वा ततो घनभागः खाद्य इत्यर्थः’ इति शिवदाससेनः । ७ ‘घनभागः’ इति पा० ।

नादिति पक्षद्वयमुत्तरत्र 'ज्वरितं षडहेऽतीते' इत्यत्र निलोच-  
यिष्याम । स्वेदनायेत्यादौ 'भवन्ति' इति शेष । ज्वरसात्म्य-  
त्वमभिधाय यवागूनामविषयं ज्वरितमाह—ऋत इत्यादि ।  
ऋते मद्यसमुत्थितादिति मद्यकारणे ज्वरे निषेधः । तथा  
मदात्ययेऽपि व्याधावन्यहेतुजोऽपि यो ज्वरः, तथा ग्रीष्मे,  
तथा पित्तकफाधिके यो ज्वरः, तथोर्ध्वरक्तपित्तिनो यो ज्वरः,  
तेषु सर्वेषु पेया न देया । इह मदात्ययादीनां पेयाहेतुं जातो-  
ऽपि ज्वरः पेयानर्हः । 'पित्तकफाधिके' इत्यनेन पित्तकफयो-  
रतिमात्रोद्गमे सति पेयाया अदानं बोधयति । तेन, कफजे ज्वरे  
पित्तजे ज्वरेऽनुद्भूतदोषे च पेया दातव्या । तथा हि तच्चान्तरे—  
“कफजेऽपि यदा क्षीणो लङ्घनादिक्रमात् कफः । शस्ता एव  
यवाग्वस्तु तथा पित्तेऽप्ययं क्रमः” इति । तथाऽत्रैव—  
“पैत्तिको वाऽथ शीतां मधुयुता पिबेत् । लाजपेया” इत्यनेन  
पित्तेऽपि यवागून् वक्ष्यति । यत्तु—“पांशुधाने यथा वृष्टिं ह्लेद-  
यत्यति कर्दमम् । तथा लेष्मणि सवृद्धे यवागून् लेष्मवर्धनी”  
इति हारीतेनोक्तं, तदतिवृद्धकफविषयं ज्ञेयम् । अन्ये तु मिलि-  
तपित्तकफाधिकेषु पुरुषेषु यवागून् प्रतिषेधमिच्छन्ति । यदि तु  
'ऊर्ध्वगे कफपित्ते च' इति पाठस्तदा वातज्वरिणोऽपि यदा  
ऊर्ध्वगं कफपित्तं वमनेनायाति स्वयं तदाऽपि पेया न देये-  
त्यर्थः । सुश्रुते तु “कफपित्तपरीतस्य ऊर्ध्वासृक्पित्तिनस्तथा ।  
मद्यनित्यस्य न हिता यवागून्” ( सु. उ. तं अ. ३९ ) इत्युक्तं,  
तेन 'ऊर्ध्वगे रक्तपित्ते' इति पाठो युक्तः ॥ १४९-१५४ ॥—

तत्र तर्पणमेवाग्रे प्रयोज्यं लाजसकुम्भिः ॥ १५५ ॥  
ज्वरापहैः फलरसैर्युक्तं समभुशर्करम् ।

‘ऊर्ध्वगे तर्पणं पूर्वं’ ( चि. अ. ४ ) इति वचसा यवागून्  
बाधित्वा ऊर्ध्वगे रक्तपित्ते तर्पणं यद्यपि विहितमेव, तथाऽप्यू-  
र्ध्वरक्तपित्तिनो यो ज्वरस्तत्रापि तर्पणादिक्रमविधानमेतत् ।  
तर्पणं तोयपरिष्ठुता सक्तवः । ज्वरापहानि फलानि द्राक्षादाडि-  
मादीनि । वचनं हि—“द्राक्षादाडिमखर्जूरप्रियालैः सपरुषकैः ।  
तर्पणाहेतुं कर्तव्यं तर्पणं ज्वरनाशनम्” इति ॥ १५५ ॥—

ततः सात्म्यबलापेक्षी भोजयेज्जीर्णतर्पणम् ॥ १५६ ॥

तनुना मुद्रयूपेण जाङ्गलानां रसेन वा ।

अन्नकालेषु चाप्यसौ विधेयं दन्तधावनम् ॥ १५७ ॥

योऽस्य वक्ररसस्तस्माद्विपरीतं प्रियं च यत् ।

तदस्य मुखवैशद्यं प्रकाङ्क्षां चान्नपानयोः ॥ १५८ ॥

धत्ते रसविशेषाणामभिज्ञत्वं करोति यत् ।

विशोध्य दुग्धशाखाग्रैरास्यं प्रक्षाल्य चासकृत् ॥ १५९ ॥

मस्तिवक्षुरसमद्याधैर्यथाहारमवाप्नुयात् ।

जीर्णं तर्पणं यस्य तं जीर्णतर्पणम् । मुद्रयूपस्य जाङ्गलर-

सस्य च विकल्पः । सात्म्यापेक्षो बलापेक्षश्च ज्ञेयः । दुर्बलो हि  
दुर्बलाम्नि प्रायो भवति, तस्य च मुद्रयूपो लघुत्वेन देयः, इत-  
रस्य तु जाङ्गलो रसः ॥ १५६-१५९ ॥—

पाचनं शमनीयं वा कपायं पाययेद्विषक् ॥ १६० ॥  
ज्वरितं षडहेऽतीते लघ्वन्नप्रतिभोजितम् ।

संप्रति कषायपानविषयमाह—पाचनमित्यादि । पाचनमिति  
आमदोषपाचनम् । शमनीयमिति पक्वदोषोपशमनम् । एतच्च  
विकल्पद्वयं योग्यतया यथाक्रममामदोषविषयं तथा पक्वदो-  
षविषयं ज्ञेयम् । षडहेऽतीते इति ज्वराहादारभ्य षडहेऽति-  
क्रान्ते, अतः सप्तमेऽहनि लघ्वन्नं मात्रया स्वरूपेण च यत्,  
तत्प्रतिभोजितं ज्वरितमष्टमेऽहनि कषाय पाययेदिति वाक्यार्थः ।

एवं च पूर्वोक्ताष्टाहकृतनिरामताव्यवस्थायां पाचनस्य शमनी-  
यस्य वा उपयोग उपपन्नो भवति । ननु पेयाप्रयोगे “याव-  
ज्वरमृदुभावात् षडहं वा विचक्षणः” इत्युक्तं, ततश्च पेययैव  
तावत् षडहो व्याप्यते, पूर्वं च ज्वरादौ लङ्घनमुक्तं, तच्चानि-  
र्दिष्टकालमपि ‘लङ्घनेन अयं नीते’ इत्यादिग्रन्थोक्तलङ्घितफलं  
यावता कालेन भवति तावत्कालं कर्तव्यं, हारीतेन तु कालो-  
ऽपि दर्शितः, यथा—“लङ्घनं लङ्घनीयानां कुर्याद्दोषानुरूपतः ।  
त्रिरात्रमेकरात्रं वा षड्रात्रमथवा ज्वरे” इति, तेन ज्वर-  
लङ्घनदिनैस्तथा षडहेन च समं ज्वराहादारभ्याष्टाहातिक-  
मोऽपि भवति, ततश्च ज्वराहादारभ्याष्टाहे पाचनशमनीय-  
कषायो भवतु, तस्मात् पेयाप्रयोगषडहेऽतीते “पाचनं शम-  
नीयं वा कपायं पाययेत्” इत्यभिप्रायः, तथा ‘ज्वरे पेया-  
कषायाश्च क्षीरं सर्पिर्विरेचनम् । षडहे षडहे देयं वीक्ष्यै  
दोषबलाबले’ ( चि. अ. ३० ) इत्यनेन ग्रन्थेनापि पेया-  
प्रयोगषडहादूर्ध्वं कषायषडह उक्तः, न तु ज्वरोत्पादादिषड-  
हादूर्ध्वम् । अत्र ब्रूमः—“यावज्वरमृदुभावात् षडहं वा  
विचक्षणः” इत्यनेनापि ज्वरोत्पाददिनादारभ्य षडहपर्यन्तं  
पेयाप्रयोग उच्यते, पेया हि ज्वरे प्राधान्येन दोषपाचनार्थं  
प्रयुज्यते । यदुक्तं—“लङ्घनं स्वेदनं कालो यवाग्वस्तिकको  
रसः । पाचनान्यविपक्वानां दोषाणां तरुणे ज्वरे” इति । लङ्घ-  
नादिपाचनीयत्वं दोषाणामष्टाहादवर्गाव, अष्टाहादूर्ध्वं तु कषा-  
यैव पाचनमुक्तम् । तत्रालङ्घनीये वातज्वरे आदिदिनात् प्रभृति  
पेया षडहमपि व्याप्नोति, एकद्वित्रिदिनलङ्घिते ज्वरे पेया पञ्च-  
चतुर्दिनप्रयोगेण ज्वरदिनादारभ्य षडहपर्यन्तं कर्तव्या ।  
यत्र तु दोषाणामपि सामतया सन्निपातज्वरे वा लङ्घनमेव  
षड्रात्रं षड्रात्रादिक्रमेण वा क्रियते, तत्र प्रादेशिके विधौ नायं  
पेयाषड्रात्रनियम औत्सर्गिकः प्रवर्तते । किञ्चातिमात्रलङ्घन-  
प्रयोगे पेया न दोषपाचनार्थं क्रियते, किंतु भूरिलङ्घनक्षयि-

१ ‘इत्यर्थो न्याय्यः’ इति पा० । २ ‘कालं वीक्ष्यामयस्य तु’ इति

पा० । ३ ‘पाचनं युक्तम्’ इति पा० । ४ ‘प्राप्नोति’ इति पा० ।

५ ‘लङ्घितेन’ इति पा० ।

१ ‘ज्वरूर्ध्वगं’ इति पा० । २ ‘ग्रीष्मेऽसृक्पित्तिनस्तथा’ इति पा० ।

३ ‘प्रदेयं’ इति पा० । ४ ‘जीर्णस्तर्पणो यस्य’ इति पा० ।

तामे सन्धुक्षणार्थं, तत्राग्निसन्धुक्षणे जाते पुनरौषधपान-  
मेव भवति । “ज्वरे पेया कषायाश्च” ( चि अ ३० )  
इत्यादौ पेया समानकार्याणां लङ्घनादीनामुपलक्षणभूता, ततश्च  
पेया यत्र प्रतिषिद्धा मद्योत्थज्वरादौ तत्र तर्पणादिक्रमेणापि  
षडहो ग्राह्य । तेन, प्रथमपडहे उत्सर्गतो लङ्घनादिपाचनं  
कर्तव्यमिति पेया षडहे देयेति, वचनमप्यत्रोच्यते, तथाहि  
**सुश्रुते**—“लङ्घनाम्बुयवागूर्भिर्यदा दोषो न पच्यते । तदा तं  
मुखवैरस्यतृष्णारोचकनाशनै ॥ कषायं पाचनैर्हृद्यैर्ज्वरघ्नै  
समुपाचरेत्” ( सु उ तं अ. ३९ ) इत्युक्त्वा, कषाय-  
पानकालनियमे प्रोक्तं—“सप्तरात्रात् पर केचिन्मन्यन्ते  
देयमौषधम्” ( सु उ तं अ. ३९ ) इत्यादि । ततश्च  
लङ्घनादिषडहेऽतिक्लान्ते सप्तरात्राद्विषजदानं सुश्रुतेनास्थाप्या-  
प्रतिषेधादनुमतमेव । तथा **चरके** “लङ्घनं खेदनं” इत्या-  
दिना तरुणज्वरे लङ्घनादि विहितं, तरुणता च ज्वरस्य सप्ताह-  
मात्रं भवति । यदुक्तं **पुष्कलावते**—“आसप्तरात्रं तरुणं  
ज्वरमाहुर्मनीषिणः । मध्यं द्वादशरात्रं तु, पुराणमत उत्त-  
रम्” इति । सप्ताहादूर्ध्वमतरुणे ज्वरे उत्सर्गतस्तावलङ्घन-  
पेयादि न विहितमेव चरकेणापि, तथा **हारीते**नापि लङ्घ-  
नोष्णोदकमुस्तादिशतजलपानपेयाभिधानानन्तरमुक्तम्—“एता  
क्रिया प्रयुज्जीत षड्रात्र सप्तमेऽहनि । पिबेत् कषायसयोगान्  
ज्वरघ्नान् साधुसंयितान्” इति । तथा **खरनादे**नापि—“ल-  
ङ्घितालङ्घितं तस्माद्विमितं वा ज्वरार्दितम् । तत्सात्म्यत्वादतस्त-  
स्मिन्नादो ज्वरमुपाचरेत् ॥ यवागूर्भिर्यथादोष” इत्यादिना  
तर्पणादिक्रमं चाभिधायोक्तम्—“इति षड्रात्रिक प्रोक्तो नव-  
ज्वरहरो विधिः । ततः परं पाचनीयं शमनं वा ज्वरे हितम्”  
इति । तन्त्रान्तरे च यदेतत् सप्तमेऽहनि कषायपानविधानं,  
तदष्टाहे विहितकषायपानेन सममदूरान्तरत्वाच्च विरोधीति  
मन्तव्यं, तस्माज्ज्वराहादारभ्य षडहेऽतीते लघ्वन्नप्रतिभोजिते  
कषायपानं, तथा षडहं यावत् यवागूपचार इति, तथा “ज्वरे  
पेया. कषायाश्च ( चि. अ. ३० )” इत्यादय उत्सर्गविधयः,  
तेनैषां क्वचिद्वाधनमपि भवतीति युक्तमेव ॥ १६० ॥—

**स्तभ्यन्ते न विपच्यन्ते कुर्वन्ति विषमज्वरम् ॥ १६१ ॥**  
**दोषा बद्धाः कषायेण स्तम्भित्वात्तरुणे ज्वरे ।**  
**न तु कल्पनमुद्दिश्य कषायः प्रतिषिध्यते ॥ १६२ ॥**  
**यः कषायकषायः स्यात् स वर्ज्यस्तरुणज्वरे ।**

संप्रति कषायशब्दसामान्येन नवज्वरनिषिद्धकषायस्य महा-  
त्यकारकस्य नवज्वरे प्रयोगे दोषमाह—स्तभ्यन्त इत्यादि ।  
स्तभ्यन्त इति अविचलधर्माणो भवन्ति । न विपच्यन्त इति

चिरेणापि न सुखं पच्यन्ते । स्तम्भित्वादिति स्तम्भनस्वभाव-  
त्वात् । उक्तं हि—“कषायं स्तम्भनं शीतं” ( सू अ २६ )  
इति । अयमर्थो **हारीते**ऽयुक्त—“न कषायं प्रशंसन्ति  
नराणां तरुणे ज्वरे । कषायेणाकुलीभूता दोषा जेतुं सुदुस्तरा”  
इति । पूर्व पद्धिरेचनशताधित्ये पञ्जरसकृतेष्वपि खरसादिषु  
कषायशब्द उक्तः, तदिह यदि कषायशब्देन सामान्येन मधु-  
रादिकृतानां खरसादीनां प्रतिषेधः स्यात्, तदा षडङ्गपानीयस्य  
पञ्चविधकल्पनायामवश्यनिवेशनीयस्य तथा यवागूसाधनार्थस्य  
च पाठेन तत्तद्व्यवस्य निषेधः स्यात्, येन, षडङ्गस्य तथा यवा-  
गूसाधनद्रवस्य च प्रयोगोऽत्र पञ्चविधकल्पनायामन्तर्भावनीयः,  
भेषजप्रयोगस्य पञ्चविधकल्पनार्थेऽन्तर्भावात्, अतः सर्वकल्पना-  
कषायप्रतिषेधो मा स्यादित्याह—न त्वित्यादि । नतु कल्पमुद्दि-  
श्येति खरसकल्कशृतशीतफाण्डरूपकल्पनं लक्ष्यकृत्य, य क-  
षायकषाय इति य कषायैरामलकादिभिः कृतं खरसादिरूप-  
कषायः स निषिध्यत इत्यर्थः । न चानेन कषायरसकृतखरसा-  
दिनिषेधेन मधुरादिकृतखरसादीनां तरुणज्वरे प्रयोगो भवति,  
खरसादिभेषजस्यातिगुरोस्तरुणज्वरेऽविधानात् । तेन, कषाय-  
कषायप्रतिषेधेन तित्कद्रव्यकृतषडङ्गादिकल्पनाकषायस्य विहित-  
स्याविरोधः साध्यते, न त्वविहितखरसादिविधानं क्रियते । खर-  
सादिगुरुभेषजस्य तरुणज्वरे निषेधवचनं—“भेषजं ह्यामदो-  
षस्य भूयो ज्वलयति ज्वरम्” ( सु उ. तं. अ. ३९ )  
इति । अन्ये तु ब्रुवते—यत्—पञ्चरात्रात् परतः सप्तमे दिवसे  
कषायपानं विहितं “पाचनं शमनीयं च” इत्यादिना स्वतन्त्रेण,  
तत्र सप्तमे दिवसे तरुण एव ज्वरो भवति, तरुणे च ज्वरे  
कषायपानं निषिद्धमिति विरोधं पश्यन् मधुरादिद्रव्यकृतकषा-  
यस्य सप्तमेऽह्न्यप्रतिषेधः, कषायकषायस्य तु सप्तमेऽह्नि प्रति-  
षेध इत्युपदर्शनार्थं “न तु कल्पनमुद्दिश्य” इत्यादि कृतं, ततश्च  
ज्वरादिषडहे सर्वकषायप्रतिषेध एव, सप्तमदिवसप्राप्ते तु  
तरुणे कषायद्रव्यकृतकषायमात्रप्रतिषेध इति वाक्यार्थो भ-  
वति ॥ १६१ ॥ १६२ ॥—

**यूपैरम्लैरनम्लैर्वा जाङ्गलैर्वा रसैर्हितैः ॥ १६३ ॥**  
**दशाहं यावदश्रीयाल्लघ्वन्नं ज्वरशान्तये ।**

यवागूत्तरकालं भोजनसाधनमाह—यूपैरित्यादि । यदि कफ-  
प्रबलता बलवदग्निश्चैतदा यूपैः, वातप्राबल्ये तु दुर्बलत्वे च  
रसैरिति व्यवस्था । अम्लविकल्पोऽपि सात्त्विकापेक्षयाऽऽम्यपेक्षया  
च ज्ञेयः । वक्ष्यति हि—“मन्दाग्रयेऽम्लसात्त्व्याय तत्सात्त्व्य-  
मपि कल्पयेत्” इति । अम्लं चात्र ज्वरघ्नं दाडिमामेव कार्यम् ।  
लघ्विति मात्रालघु प्रकृतिलघु च रक्तशाल्यादिकम् ॥ १६३ ॥—

- १ ‘लङ्घनान्ते’ इति पा० । २ ‘सिद्धसाधितान्’ इति पा० ।  
३ ‘इत्यादि । जतूकर्णेनापि यवागूादिक्रममभिधायोक्तम्’ इति पा० ।  
४ ‘न च्यवन्ते च’ इति पा० । ५ ‘कषायः कषायः’ इति पा० ।  
६ ‘अविचलितधर्माणः’ इति पा० ।

- १ ‘सुचिरेणापि न सुपच्यन्ते’ इति पा० । २ ‘द्रव्यस्य’ इति पा० ।  
३ ‘सर्वकषायद्रव्यकृतकषायमात्रप्रतिषेधः’ इति पा० । ४ ‘बलवला-  
निश्च’ इति पा० ।

अत ऊर्ध्वं कफे मन्दे वातपित्तोत्तरे ज्वरे ॥ १६४ ॥  
परिपक्वेषु दोषेषु सर्पिष्पानं यथाऽमृतम् ।

दशाहात् परत प्रायः कर्तव्यमाह—अत इत्यादि । कफे मन्दे इति मन्देऽपि कफे, यदि कफो नास्त्येव दोषरूपस्तदा सर्पिर्वातपित्तोत्तरे ज्वरे देयमित्यर्थः । परिपक्वेष्विति सर्वथा पक्वेषु । सर्पिरिति वक्तव्ये अधिकपानग्रहणेनानुवासनाभ्यङ्गादिना सर्पिषः उपयोगमस्मिन् काले निषेधयति । अनुवासनाभ्यङ्गौ हि पश्चात्कालवक्तव्यौ । इयं च मन्दकफवातपित्तोत्तरत्वरूपाऽवस्था प्रायेण दशाहादूर्ध्वं कालमहिर्नैव सर्वज्वरे व्यक्ता भवति, यथा—वृद्धे पुरुषे प्रबलवातत्व, तरुणज्वरे सामदोषता, तथाऽऽमाशयसमुत्थतया कफप्रबलत्वं भवति, दशाहादुत्तरं तु लघ्नादिना कफः क्षीणो भवति, ज्वरसन्तापेन च रूक्षेण धातुशोषणाच्च वातपित्ते वर्धते । यत्तु पेयाकषाय-सर्पिःक्षीरविरेचनानां षडहे षडहे देयत्वं तत् प्रायिकम् । तेन दशाहादूर्ध्वं द्वितीयषडह एवावस्थाविशेषप्राप्तौ सर्पिर्दानं न विरोधि ॥ १६४ ॥—

निर्दशाहमपि ज्ञात्वा कफोत्तरमलङ्घितम् ॥ १६५ ॥  
न सर्पिः पाययेद्वैद्यः कषायैस्तमुपाचरेत् ।

यावलघुत्वादशनं दद्यान्मांसरसेन च ॥ १६६ ॥  
बलं ह्यलं निग्रहाय दोषाणां, बलकृच्च तैत् ।

उक्तसर्पिष्पानापवादविषयमाह—निर्दशाहमित्यादि । निर्गतो दशाहो यस्य स निर्दशाहः । अलङ्घितमिति असजातलङ्घितलक्षणम्, इयं चावस्था प्रबलसामदोषारब्धत्वाज्वरस्य तथाऽऽसम्यगुपचाराच्च भवतीति ज्ञेयम् । कषायैस्तं कफोत्तरमलङ्घितं चोपाचरेत् । यावलघुत्वादिति च्छेदः । लघुत्वे तु जाते कफोत्तरताऽलङ्घितता च नापयति न तदा सर्पिष्पानमेवानुवृत्तं कर्तव्यमित्यर्थः । कफोत्तरेऽलङ्घितेऽपि निर्दशाहज्वरे मासरसेन किमर्थमेवमशनं कफविरुद्धं देयमित्याह—बलं हीत्यादि । बलकृच्च तदिति मासरसेनाशनं बलकारकमित्यर्थः ॥ १६५ ॥ १६६ ॥—

दाहत्पणापरीतस्य वातपित्तोत्तरं ज्वरम् ॥ १६७ ॥  
बद्धप्रच्युतदोषं वा निरामं पयसा जयेत् ।

दाहेत्यादिना क्षीरावस्थामाह । बद्धप्रच्युतदोषं वेद्यत्र बद्धदोषत्वम् अप्रवर्तमानदोषत्वं, प्रच्युतदोषत्वं तु स्तोकेन प्रवर्तमानदोषत्वम् । तत्र क्षीरं तावद् यथा बद्धे प्रवर्तकं भवति, तथा प्रच्युतेऽपि सविबन्धदोषप्रवर्तकतयोपकारकं भवति, अत एव क्षीरगुणेषु—“पुरीषे ग्रथिते पथ्यं,” तथा “अतीसारं च पथ्यं” (सू. अ. १) इत्युक्तम् । किंवा, बद्धदोषे गन्धं क्षीरं सरत्वादेयं, प्रच्युते तु सप्नाहित्वाच्छागं देयम् ॥ १६७ ॥—

१ ‘अवस्थाविशेषप्राप्त्या’ इति पा० । २ ‘शमनैस्तमुपाचरेत्’ इति पा० । ३ ‘बलं ह्यलं दोषहरं, परं तच्च बलप्रदम्’ इति पा० । ४ ‘प्रबलसामावस्थावज्वरस्य’ इति पा० ।

क्रियाभिराभिः प्रशमं न प्रयाति यदा ज्वरः ॥ १६८ ॥  
अक्षीणबलमांसाग्नेः शमयेत्तं विरेचनैः ।

‘आभिः क्रियाभिर्यदा न प्रशमं याति ज्वरस्तदा विरेचनैः शमयेत्’ इति भाषया विरेचनस्य बहुव्यापकतया इतरकर्मासिद्धावेव कर्तव्यता दर्शयति । विरेचनैरिति बहुवचनेन वमन-विरेचने अपि गृह्यते, यदुक्त—“उभयमपि दोषमलविरेचनाद्विरेचनशब्दं लभते” (क. अ. १) इति, तथा विरेचनयोगविवरणे वमनविरेचनयोगानेवाभिधास्यति ॥ १६८ ॥—

ज्वरक्षीणस्य न हितं वमनं न विरेचनम् ॥ १६९ ॥

कामं तु पयसा तस्य निरूहैर्वा हरेन्मलान् ।

निरूहो बलमग्निं च विज्वरत्वं मुदं रुचिम् ॥ १७० ॥  
परिपक्वेषु दोषेषु प्रयुक्तः शीघ्रमावहेत् ।

ज्वरेणाक्षीणस्य शोधनमुक्त्वा ज्वरक्षीणस्य शोधनमाह—ज्वरक्षीणस्येत्यादि । पयसेति पयः पानेन । पयस्स्वनुलोमकतया दोषहर भवति । अनुलोमकत्वं च विरेचनत्वेन व्यवहियत इति विरेचनादेयत्वे क्षीरमुक्तम् । अत्र क्षीरस्य पूर्वोक्तविषयेणैव गुणानां लब्धत्वादवशिष्टं निरूहगुणमाह—निरूह इत्यादि ॥ १६९ ॥ १७० ॥—

पित्तं वा कफपित्तं वा पित्ताशयगतं हरेत् ॥ १७१ ॥  
संसनं, त्रीन्मलान् वस्तिर्हरेत् पक्वाशयस्थितान् ।

विरेचनास्थापनयोर्दोषभेदेन स्थानभेदेन च विषयमाह—पित्तमित्यादि । वमनस्य तु दोषभेदेन स्थानभेदेन च विषयः ‘कफप्रधानान्’ इत्यादिनैवोक्त इति नेह पुनरुच्यते, परं पूर्वमवस्थाविहितं वमनं स्वयमुत्क्रिष्टदोषे ज्ञेयम्, एतच्च जीर्णज्वरविहितं वमनं स्नेहस्वेदाभ्यां दोषमुत्क्रिष्टं कर्तव्यमिति विशेषः । पित्ताशय आमाशयाधोभाग एव । संसनमिति च्छेदः ॥ १७१ ॥—

ज्वरे पुराणे संक्षीणे कफपित्ते दृढाग्नये ॥ १७२ ॥

रुक्षबद्धपुरीषाय प्रदद्यादनुवासनम् ।

अनुवासनविषयमाह—ज्वर इत्यादि । प्रकरणागतायामपि पुराणताया ‘पुराणे’ इति पदमत्यर्थपुराणतामाह ॥ १७२ ॥—

गौरवे शिरसः शूले विबद्धेष्विन्द्रियेषु च ॥ १७३ ॥

जीर्णज्वरे रुचिकरं कुर्यान्मूर्धविरेचनम् ।

गौरव इत्यादिना शिरोविरेचनविषयमाह । शिरस इति पूर्वोक्तोत्तरेण च योज्यम् । इन्द्रियाणां विबन्धः स्वविषयप्रवृत्तौ जाड्यम् ॥ १७३ ॥—

अभ्यङ्गांश्च प्रदेहांश्च परिषेकावगाहने ॥ १७४ ॥

विभज्य शीतोष्णकृतं कुर्याज्जीर्णं ज्वरे भिषक् ।

तैराशु प्रशमं याति बहिर्मांसगतो ज्वरः ॥ १७५ ॥

लभन्ते सुखमङ्गानि वलं वर्णश्च वर्धते ।

१ ‘अक्षीणबलमांसस्य’ इति पा० । २ ‘शीतोष्णतया’ इति पा० ।

अन्त परिमार्जनमभिवाय वहि परिमार्जनमाह—अभ्यङ्गा-  
श्वेत्यादि । प्रदेह सामान्येन बहलोऽवहलश्च लेप इह गृह्यते ।  
ये तु सुश्रुतमतेन बहलं विशोषिणं प्रदेहं ग्राहयन्ति, तन्मतेन  
दाहप्रशमने लेपो बहलं कर्तव्यं स्यात्, स च तनुरेव कर्तव्यः,  
उक्तं हि—“लक्षणपिष्टघ्नो लेपश्चन्दनस्यापि दाहकृत्”  
(चि अ. ३०) इत्यादि । विभज्य शीतोष्णकृतमिति  
उष्णाभिप्रायं शीताभिप्रायं च विभज्य यथासख्यं शीतकृतान्  
तथोष्णकृतान्, वक्ष्यति हि—“अभ्यङ्गाश्च प्रदेहाश्च परि-  
शेकाश्च कारयेत् । यथाभिलापं शीतोष्णं विभज्य द्विविव  
ज्वरम्” इति । शीतोष्णता च द्रव्यमहिम्ना सस्कारेण च  
ज्ञेया ॥ १७४ ॥ १७५ ॥—

धूपनाञ्जनयोगैश्च यान्ति जीर्णज्वराः शमम् ॥१७६॥  
त्वज्जात्रशेषा येषां च भवत्यागन्तुरन्वयः ।

त्वज्जात्रशेषा इति धात्वन्तरत्यागेन त्वज्जात्रावस्थितदोष-  
जन्या, येषां चागन्तुर्भूतरूपोऽन्वयः कारणं भवति ज्वराणां,  
ते धूपादिना शमं यान्ति ॥ १७६ ॥—

इति क्रियाक्रमः सिद्धो ज्वरघ्नः संप्रकाशितः १७७  
येषां त्वेष क्रमस्तानि द्रव्याण्यूर्ध्वमतः शृणु ।  
रक्तशाल्यादयः शस्ताः पुराणाः पष्टिकैः सह ॥१७८॥  
यवाग्वोदनलाजार्थं ज्वरितानां ज्वरापहाः ।

क्रमप्राप्तौषधप्रशस्योत्तरार्धमाह—येषामित्यादि । ‘रक्तशा-  
ल्यादयः शस्ता शालयः पष्टिकैः सह’ इति केचित् पठन्ति,  
अत्र ‘शालयः’ इति पदेन यवकादीनां निरासः क्रियते ।  
केचित् ‘रक्तशाल्यादयः शस्ता पुराणा’ इति पठन्ति,  
तत्र यद्यपि ‘श्लक्ष्णधान्यं शमीधान्यं समातीतं प्रशस्यते’ (सू.  
अ. २७) इत्युक्तमेव, तथाऽपि प्रमादादपुराणग्रहणनिषेधार्थं  
‘पुराणा’ इति पैदम् ॥ १७७ ॥ १७८ ॥—

लाजपेयां सुखजरां पिप्पलीनागरैः शृताम् ॥१७९॥  
पिबेज्वरी ज्वरहरां क्षुद्रानल्पाग्निरादितः ।  
अम्लाभिलाषी तामेव दाडिमाम्लां सनागराम् ॥  
सृष्टविद् पैत्तिको वाऽथ शीतां मधुयुतां पिबेत् ।  
पेयां वा रक्तशालीनां पार्श्ववस्तिशिरोरुजि ॥१८१॥  
श्वदंष्ट्राकण्टकारिभ्यां सिद्धां ज्वरहरां पिबेत् ।  
ज्वरातिसारी पेयां वा पिबेत् साम्लां शृतां नरः ॥  
पृश्निपर्णीवलाबिल्वनागरोत्पलधान्यकैः ।  
शृतां विदारीगन्धाद्यैर्दोषनीं स्वेदनीं नरः ॥१८३॥  
कासी श्वासी च हिक्की च यवागूं ज्वरितः पिबेत् ।  
विवद्धवर्चाः सयवां पिप्पल्यामलकैः शृताम् ॥१८४॥  
सर्पिष्मतीं पिबेत् पेयां ज्वरी दोषानुलोमनीम् ।

१ ‘पुनरुक्तशालय इति पदेन’ पा० । २ ‘तथाऽपि प्रमादा-  
दतिनवस्य तथाऽतिपुराणस्य ग्रहणं मा भूदित्येतदर्थं ‘पुराणा’ इत्यु-  
क्तम्’ इति शिवदाससेनः ॥

कोष्ठे विवद्धे सरुजि पिबेत् पेयां शृतां ज्वरी ॥१८५॥  
मृद्वीकापि पलीमूलचव्यामलकनागरैः ।  
पिबेत् सविल्वं पेयां वा ज्वरे सपरिकर्तिके ॥१८६॥  
बलावृक्षाभिलकोलाभिलकलशीधावनीशृताम् ।  
अस्वेदनिद्रस्तृष्णार्तः पिबेत् पेयां सशर्कराम् ॥१८७॥  
नागरामलकैः सिद्धां घृतभृष्टां ज्वरापहाम् ।

लाजपेयामित्यादिका दश यवाग्वः । तत्र प्रथमा श्लेष्मणीति  
हरिचन्द्रः, किंवा लाजपेया सुखजरामित्येका, तथा पिप्पली-  
नागरं शृतामिति द्वितीया, एव शेषाभिः राममेकादश पेयाः ।  
सनागरा सृष्टविद् पिबेदिति योजना, सनागरामेव शीता  
मधुयुता पिबेत् पैत्तिक इत्यपरा । शुण्ठ्यास्तु मधुरपाकित्वेन  
पाननत्वेन च पित्ते प्रयोगः । इह विदारीगन्धाद्यः हृस्वपञ्च-  
मूलम् । सयवामिति पदेन षष्ठितण्डुलकार्या पिबेदिति ।  
सविल्वामित्यादिना धावनीशृतामित्यन्तेन चैका यवागू । परि-  
कर्तिका कर्तिकाकारा वेदना । कलशी सिंहपुच्छी । धावनी  
कण्टकारी । अत्र च यवागूनां साधनद्रव्यजलतण्डुलपरिमाणे  
वृद्धवैद्यव्यवहारा पूजिता प्रमाणीकर्तव्या । अत्राग्निवेशसं-  
हितायामवीयते—“काथ्यद्रव्याञ्जलि क्षुण्णं श्रपयित्वा जलाढके ।  
पादशेषेण तेनायं यवागूरुपकल्पयेत् ॥ कर्षार्थं वा कणाशुण्ठ्योः  
कल्कद्रव्यस्य वा पलम् । विनीय पाचयेद् युक्त्या वारिप्रस्थेन  
चर्पिराम्” इति । अपरामिति काथसाययवाग्वो उक्ताया  
भिन्ना कल्कसाध्यामित्यर्थः । एवं च कल्कपलेन या तत्र यवा-  
गूसाधनपरिभाषा, सा इहापि द्रव्यपलकल्केन यवागूसाधनमुप-

१ “कल्कसाध्ययवागूसाधनार्थं परिभाषामाह—कर्षार्थं वेत्यादि ।  
कर्षार्थं वेति कर्षार्थं प्रत्येकं, त्रिविव हि भेषजद्रव्यं वीर्यभेदात् । यथा—  
तीक्ष्णवीर्यं शुण्ठ्यादि, मध्यवीर्यं बिल्वान्निम्यादि, मृदुवीर्यंमामल-  
कादि । तत्र कणाशुण्ठ्योरिति तीक्ष्णद्रव्योपलक्षणं, तेन तीक्ष्णद्रव्य-  
मात्रस्यैव कर्षप्रमाणमिति ज्ञापितं, कल्कद्रव्यस्य वा पलमिति मृदुवी-  
र्यद्रव्योपलक्षणं, तेन अन्यस्यापि मृदुवीर्यद्रव्यस्यामलकादेः पलप्रमा-  
णमिति ज्ञापयति । एतेन, तीक्ष्णमृदुद्रव्ययोः कर्षपलमानव्यवस्थया  
मध्यवीर्यस्य बिल्वान्निम्यादेरनुक्तमप्यर्थपलमानं सामर्थ्यादेव ज्ञेयम् ।  
यत् पुनर्मध्यवीर्यस्य षडङ्गादेः कर्षप्रमाणमुक्तं, तन्मन्दानलपुरुषाभि-  
प्रायेणेत्युक्तमेव । विनीयेति कल्कीकृत्य, प्रक्षिप्येति वा । अपरामिति  
अन्याम्, अन्यत्वं च कषायसाध्ययवागूमपेक्ष्य, तेन कल्कसाध्या-  
मित्यर्थः । एव च तीक्ष्णद्रव्यापेक्षया कर्षप्रमाणं, मध्यद्रव्यापेक्षयाऽ-  
र्धपलप्रमाणं, मृदुद्रव्यापेक्षया पलप्रमाणं द्रव्यं विनीय कल्कसाध्या  
यवागू वारिप्रस्थेन द्रव्यद्वैगुण्याच्छरावचतुष्टयमानेन साधयेदिति  
योजना । ननु प्रबलानलबलादौ पुरुषे बहुयवाग्वान्नादि विधेयं तत्र  
कथं वारिप्रस्थेन यवागूसाधनं भविष्यतीत्याह—युक्त्येति । एतेन  
यत्र उत्तमबलानले बहुयवागूविधेया तत्र युक्त्या जलप्रस्थद्वयं त्रयं  
वा तण्डुलानुरूपं दत्त्वा यवागू साधयेत्, अल्पबलानले तु वारि-  
प्रस्थेनेत्यर्थः । ‘अपरान्’ इति पाठे यूषादीन् । तेन पेयासाधनरीत्या  
यूषादयोऽपि साधनीया इति प्रतिपादितम्” इति शिवदाससेनः ।



दिशताऽनुमतैव, तथाहि जीवन्त्यादियवाग्वागमष्टभिर्द्रव्यैः कोल-  
प्रमाणैः साधनमुक्तम् । यत्तु तत्र वृक्षाम्लयुक्त्याद्युक्तं, तदम्ल-  
तामात्रार्थं वृक्षाम्लदानं, न तदष्टमाषकप्रमाणं, किंवा, तदप्य-  
ष्टमापकमानप्रमाणमस्तु, तथाऽयदूरान्तरार्थतया कल्कपलसा-  
धनोपदेशिका परिभाषाऽनुमतैव भवत्यष्टमाषकाधिकपलकल्क-  
साधनोपदेशेन, उक्तं हि—“जीवन्त्याजीशठिपुष्कराह्वै-  
सकारवीदीप्यकबिल्वमध्वै । सयावशुकैर्बदरप्रमाणैर्वृक्षाम्लयुक्ता  
धृततैलमृष्टा ॥ अशोतिसारानिलगुल्मशोफहृद्रोगमन्दाभिहिता  
यवागू ॥ या पञ्चकोलैर्विधिनैव तेन सिद्धा भवेत् साऽपि  
समा तथैव ( चि. अ. १२ )” इति, तस्मादेतद्यवागूक्तमा-  
निलज्जदर्शनात् कल्कपलसाध्ययवाग्वभिधायिका परिभाषाऽनु-  
मतैव, तदन्या तत्सहचरिता कर्षार्धकणाशुष्ठीमानदक्षिणाऽनु-  
मतैव । काथसाध्ययवाग्वदिद्रव्यमाने तु वृद्धव्यवहारपूजितेयं  
परिभाषा—“यदप्यु शृतशीतासु षडङ्गादि प्रयुज्यते । कर्षमात्रं  
ततो द्रव्यं साधयेत् प्रास्थिकेऽम्भसि ॥ अर्धशृतं प्रयोक्तव्यं  
पाने पेयादिसंविधौ” इति । आदिशब्देनात्र यूषरसादिग्रहणम् ।  
“काथ्यद्रव्याञ्जलि क्षुण्णं” इत्यादिपरिभाषायांस्तथाऽनुक्तपरिभा-  
षायाश्च कर्तव्यव्यवस्था, तथा सकलयवागूसाधनतण्डुलजलादि-  
मानव्यवस्थाविचारश्चापामार्गतण्डुलीय ( सू. अ. ४ ) एव निर्लो-  
चितोऽनुसरणीयः ॥ १७९-१८७ ॥—

मुद्गान्मसूरांश्चणकान् कुलत्थान् समकुप्टकान् १८८ ॥  
यूपार्थं यूषसात्म्यानां ज्वरितानां प्रदापयेत् ।

मुद्गानित्यादिज्वरहितयूषद्रव्यसंग्रह । यूषकरणं च यवागू-  
साधनवत् । मुद्गः खनामप्रसिद्धः ॥ १८८ ॥—

पटोलपत्रं सफलं कुलकं पापचेलिकम् ॥ १८९ ॥  
ककौटकं कठिलं च विद्याच्छाकं ज्वरे हितम् ।

कुलकं कारवेलिकम् । पापचेलिकं पाठाशाकम् । कठिलकं  
रक्तपुनर्नवा ॥ १८९ ॥—

लावान् कपिञ्जलानेणांश्चकोरानुपचक्रकान् ॥ १९० ॥  
कुरङ्गान् कालपुच्छांश्च हरिणान् पृषताञ्जलान् ।  
प्रदद्यान्मांससात्म्याय ज्वरिताय ज्वरापहान् ॥ १९१ ॥  
ईषदम्लाननम्लान् वा रसान् काले विचक्षणः ।  
कुक्कुटांश्च मयूरांश्च तित्तिरिक्नोश्चवर्तकान् ॥ १९२ ॥  
गुरूण्णत्वाच्च शंसन्ति ज्वरे केचिच्चिकित्सकाः ।  
लङ्घनेनानिलबलं ज्वरे यद्यधिकं भवेत् ॥ १९३ ॥  
भिषङ्गात्राविकल्पज्ञो दद्यात्तानपि कालवित् ।

१ ‘जीवन्त्यादिभिरष्टभिर्द्रव्यैः पलप्रमाणैः’ इति पा० । २ ‘तद-  
म्लतागल्यर्थ’ इति पा० । ३ ‘दत्त्वा’ इति पा० । ४ ‘इत्यादिपरि-  
भाषया तथाऽनुक्तपरिभाषया च’ इति पा० । ५ ‘मानव्यवस्थाव्य-  
भिचारश्च’ इति पा० । ६ ‘यूषसात्म्याय ज्वरिताय’ इति पा० ।  
७ ‘मात्राविकल्पज्ञ इति विकल्पो विशिष्टकल्पना संस्कार इत्यर्थः ।  
तेन तावती मात्रा कर्तव्या, तादृशश्च संस्कारः कार्यः, यथा लघुत्वा-  
नुष्णत्वे भवत इत्यर्थः’ इति शिवदाससेनः ।

कपिञ्जलः गौरतित्तिरि । एण कृष्णसारः । उपचक्रकः  
चकोरः । कालपुच्छः हरिणविशेषः । हरिणः ताम्रवर्णः । पृषतः  
विन्दुचित्रितो हरिणः । रसकरणे सूदशास्त्रं—“पलानि  
द्वादश प्रस्थे घनेऽथ तनुके तु षट् । मासस्य वण्टनं कुर्यात्  
पलमच्छतरे रसे” इति । यत्र तु रसस्य द्रव्यान्तरेण साधनं,  
तत्र यवागूवत् साधनं व्याख्येयम् । मात्राविकल्पज्ञ इत्यनेन  
तानत्या मात्रया, तेन च संस्कारकृतेन विकल्पेनानुष्णलघुना  
लावादयो देयाः, येन गौरवादभिवधमुष्णत्वाद्वा ज्वरावृत्ति न  
जनयन्तीति दर्शयति ॥ १९०-१९३ ॥—

घर्मांश्च चानुपानार्थं तृपिताय प्रदापयेत् ॥ १९४ ॥  
मद्यं वा मद्यसात्म्याय यथादोषं यथाबलम् ।

घर्मांश्च उष्णाम्बु । घर्मांश्चैव दिश्लोकं चैकेऽनार्ष वदन्ति;  
तत्र, अनुपानव्यवस्थायामुष्णपानीयमद्ययोर्हितत्वं पूर्वमनुक्त-  
मेवेति तदुपादानं, तथाच तन्त्रान्तरे—“ज्वरे पिबेदनुष्णाम्बु  
मद्यसात्म्यरतु यो भवेत् । तस्मै दोषबलं दृष्ट्वा युक्त्या मद्यं  
विधीयते” इति ॥ १९४ ॥—

गुरूण्णस्त्रिगन्धमधुरान् कषायांश्च नवज्वरे ॥ १९५ ॥  
आहारान् दोषपक्त्वर्थं प्रायशः परिवर्जयेत् ।

अन्नपानक्रमः सिद्धो ज्वरघ्नः संप्रकाशितः ॥ १९६ ॥

गुरूणेत्यादिना गुरूणादिनिषेधः, पूर्वं तु कषायनिषेधो  
यद्यपि सामान्येन कृतः, तथाऽपीहाद्यप्रतिषेधप्रस्तावादस्य-  
हितप्रतिषेधाच्च पुनः क्रियते ॥ १९५ ॥ १९६ ॥

अत ऊर्ध्वं प्रवक्ष्यन्ते कषाया ज्वरनाशनाः ।  
पाक्यं शीतकषायं वा मुस्तपर्पटकं पिबेत् ॥ १९७ ॥  
सनागरं पर्पटकं पिबेद्वा सदुरालभम् ।  
किराततित्तकं मुस्तं गुडूचीं विश्वमेषजम् ॥ १९८ ॥  
पाठामुशीरं सोदीच्यं पिबेद्वा ज्वरशान्तये ।  
ज्वरघ्ना दीपनाश्चैते कषाया दोषपाचनाः ॥ १९९ ॥  
तृष्णारुचिप्रशमना मुखवैरस्यनाशनाः ।

पाक्यमिति शृतम् । शीतकषायस्तु द्रव्यं सक्षुण्णमुष्णोदके  
प्रक्षिप्य निशास्थितम् । अत्र शीतकषायपरिभाषा—“द्रव्यादा-  
पोथितात्तोये प्रतप्ते निशि सस्थितात् । यः कषायोऽभिनिर्याति स  
शीतः समुदाहृतः” (सू. अ. ४) इति । अत्रापि यद्यपि द्रव्यस्य  
पानीयस्य च मानं नोक्तं, तथाऽपि काथ्यद्रव्यसमं द्रव्यं ग्राह्यं,  
पानीयं तु यावन्मानः पेयः काथो भवति तावन्मानं ग्राह्यं,  
नह्यत्र पानीयहासोऽस्ति; किंवा परिभाषयैव जलं देयं—  
“षड्भिः पलैश्चतुर्भिर्वा सलिलाच्छीतफाण्टयोः । आहुतं मेष-  
जपलं रसाख्यायां पलद्वयम्” इति । शीतकषायः स्वल्पवीर्यतया  
तथा शैत्यगुणयोगाच्चाल्पबलदोषे दाहाभिभूते च देयः । पर्पटकं

१ ‘हितत्वं पूर्वमुक्तमेवेति’ इति पा० ।

सदुरालम् वेति तृतीयो योगो मन्दाग्निपित्तकफे । किराततित्का-  
दिश्चतुर्थो वातकफे । पाठादिश्च पित्ते । किराततित्कादिना च  
भेलके सति पाठासक्तं जतूकर्णप्रत्ययात् कफपित्ते भवति ।  
उक्तं हि तत्र—“भूमिम्बघनगुडूचीशुण्ठयुदीच्योशीरात्रय-  
पाठा” इति । अत्र काथकरणे द्रव्यादिमानस्यानुक्तत्वाभ्यायतो  
मानव्यवस्था । तत्रेह यद्यपि काथसविधानं विशेषेण नोक्तं,  
तथाऽपि व्यावितरूपीये यत् काथकरणसविधानमुक्तं,—“छेद्यानि  
खण्डशस्त्रेदयित्वा मेद्यानि चाणुगो भेदयित्वा, प्रक्षाल्य, पानी-  
येनाभ्यासिञ्चेत्” इत्यादिना “गतरसेष्वौषधेषु स्थालीमवतार्य  
परिपूतं कपायं” ( वि. अ. ७ ) इत्यन्तेन, तदेव सर्वरूपाग-  
करणसंविधानं ज्ञेयम् । तत्र हि यद्यपि काथद्रव्यमानं तथा  
द्रवमानं स्थाप्यकपायमानं च नोक्तं, तथाऽपि यावद्द्रव्यं यावता  
जलेन पक्वा सत् गतरस भवति, तावति जले तावद्द्रव्यं देय-  
मिति लभ्यते, तथा यावता काथशेषेण गतरसान्योपधानि  
भवन्ति तावान् काथं स्थाप्यत इति च लभ्यते, एतच्चौपधाना  
गतरसत्वं द्रवभागत्रयक्षय एव भवतीति दृश्यते, तेन चतुर्भा-  
गावशिष्टता सर्वकाथे विशेषवचनं विना कर्तव्या । काथार्थजल-  
दानं तु द्रव्यापेक्षया भवति । तत्र मृदुनि द्रव्ये चतुर्गुणेन  
जलेन, कठिनेऽष्टगुणेन, कठिनतरे तु षोडशगुणेन पाके सति  
चतुर्भागावशेषे गतरसत्वं भवति, एतदपि दृश्यते—स्नेहादिसा-  
धनकभूरिकाथकरणे इयं प्रयुज्यते, यत्र त्वत्पं काथद्रव्यं  
तत्र यथा यथाऽल्पत्वं भवति तथा तथा मृदुन्यल्पेऽपि द्रव्ये  
भूरिजलं दीयते, स्तोकेन जलेन काथद्रव्यस्य गतरसत्वाभा-  
वात् । तेन, कर्षादारभ्य पलपर्यन्तकाथे मृदुन्यपि षोडशगुणं  
जलं दीयते, पलाद्ूर्ध्वं तु कुटवपर्यन्तमष्टगुणं जलं दीयते ।  
तदेवमनिर्दिष्टद्रव्यजलशेषमानमप्याचार्येण गतरसत्वाभिधानात्  
सर्वकषायद्रव्यादिपरिमाणमुक्तम् । यदि हि द्रव्यादीनां नियतं  
प्रमाणं ब्रूयात्, तदा द्रव्यापेक्षया तथा स्नेहादिसाधनापे-  
क्षया देयकाथ्यापेक्षया च यद्विभ्रं परिमाणं तन्न गृहीतं  
स्यात् । तदर्थमभिधायिकाश्च स्वतन्त्रान्तरपरिभाषा लिख्यन्ते ।  
पातव्यकषाये कृष्णात्रेयः—“काथद्रव्यपले कुर्यात् प्रस्थार्धं  
पादशेषितम्” इति, अन्यत्राप्युक्तं—“काथद्रव्यपले चारि  
द्विरष्टगुणमिष्यते” इति; तथा “कर्षादौ तु पलं यावद्द्यात्  
षोडशिकं जलम् । ततस्तु कुडवं यावतोयमष्टगुणं भवेत्”  
इति, सुश्रुते च स्नेहादिकाथपरिभाषा—“चतुर्गुणेनाष्टगुणेन  
षोडशगुणेन वाऽम्भसाऽभ्याषिच्य चतुर्भागावशिष्टं काथयि-  
त्वाऽवतारयेत्” ( सु. चि. अ. ३१ ), इत्यादिपाठभेदाच्चतुर्गु-  
णाष्टगुणषोडशगुणजलदापिका श्रूयन्ते, ता. कठिनादिद्रव्यभे-  
दाद्बोद्धव्याः । यदुक्तं—“मृदौ चतुर्गुणं देयं, कठिनेऽष्टगुणं  
तथा । कठिनात् कठिनतरे देयं षोडशिकं जलम्” इति ।

एवं तन्त्रान्तरपरिभाषाया च व्यवस्था वक्तव्या । अग्निवेशे हि  
श्रूयते—“द्रव्यमापोयितं काथं दत्त्वा षोडशिकं जलम् । पाद-  
शेषं च कर्तव्यमेष काथविधिः स्मृतः ॥ चतुर्गुणेनाम्भसा वा  
द्वितीयं समुदाहृतः” इति, अत्र मध्यविधयाऽष्टगुणत्वमपि  
पानीयस्य लभ्यते, तेनाप्युक्तं—“द्रव्याणां मध्यपाकार्थं यत्र  
मात्रा न दर्शिता । पादाशादौषधात्तत्र जलं दद्याच्चतुर्गुणम् ॥  
चतुर्भागावशिष्टं च कषायं कारयेद्विषक्” इति । एवमन्या अपि  
तन्त्रान्तरपरिभाषा अविरोधेन नेया । अत्रैके वदन्ति—यदेतद्व्या-  
नितरूपीये कषायकरणमुद्दिष्टं तच्चिरुदाधिकारे, तद्विशिष्टार्थ-  
विषय एव, तथाविधकषायकरणं नान्यत्र, यथा बलातैले—  
“बलाशतं गुडूच्याश्च पादं रास्त्राष्टभागिकम् । जलाढकशते  
पक्त्वा” ( चि. अ. २८ ) इत्याद्युक्तं मानं न काथान्तरे याति,  
किन्तु तत्रैव नियमितमिति । मैव, विषयविशेषोद्देशविहितोऽपि  
विधिविषयान्तरेऽपि बद्धवेद्यव्यवहारानुमत्या तथा तन्त्रान्तरप-  
रिभाषासंवादेन व विपमतत्र वा दृष्ट्वा समानत्वेनैव व्यवस्था-  
प्यते, यथा इक्ष्वाकुफले उक्तं—“यावत् स्यात्तन्तुमत्तोये पतितं  
तु न शीर्यते” ( क. स्था. अ. ३ ) इत्यादि लेहपाकलक्षणं  
विषयविशेषोक्तं विषयान्तरेऽपि साधारणं भवति । अत्र पेय-  
काथमात्राऽपि तु इयत्तया नोक्ता, तस्या पुरुषाद्यपेक्षया  
नानात्वात्, सामान्येन च यदुक्तं—“दोषप्रमाणानुरूपो हि  
भैषज्यप्रमाणविकल्पो बलप्रमाणविशेषापेक्षो भवति” ( वि.  
अ. ८ ) इति, एतेन, यावन्मात्रमौषधं बलाभ्याद्यपेक्षयोपप-  
द्यते यस्य पुरुषस्य, तावन्मात्रमौषधं तस्य देयमित्युक्तं भवति ।  
उक्तं चान्यत्र—“मात्राया नास्त्ववस्थानं दोषमग्निं वलं वयः ।  
व्यावि द्रव्यं च कोष्ठं च वीक्ष्य मात्रा प्रयोजयेत्” इति ।  
तत्रादूरान्तरा मध्यपुरुषाभिप्रायेण या मात्रा भवति, सा सूचि-  
तैव तन्त्रकर्त्रा “पलं वत्सकवीजस्य अपयित्वा रस पिबेत्”  
( चि. अ. १९ ) इत्यादिना, तथा पटोलाद्येऽपि “पलं तथैषां  
सह चूर्णितानां जले शृतं दोषहरं पिबेत्” इत्यादिना । सुश्रु-  
तेऽप्युक्तं—“व्याध्यादिषु तु मध्येषु काथस्याञ्जलिरेष्यते”  
( सु. सू. अ. ३९ ) इति, पले च काथ्ये षोडशपलस्य पाद-  
शेषताया चतु पलरूपोऽञ्जलिरेव भवति । दारुकोऽप्याह—  
“जघन्या द्विपला प्रोक्ता मात्रा, मध्या चतुष्पला । उत्तमा षट्-  
पला प्रोक्ता काथस्नेहौषधेषु तु” इति । अन्यत्र चोक्तम्—“उत्त-  
मस्य पलं मात्रा, त्रिभिश्चाक्षैश्च मध्यमा । जघन्यस्य पलार्धं तु  
स्नेहकाथ्यौषधेषु च” इति । एताश्चादूरान्तरार्था बलाभ्यादिमा-  
नेन व्यवहियमाणा एव परिभाषा । अन्यच्चिन्त्यते—यदेतच्च-  
तुर्गुणत्वादिना जलमुक्तं, तत् किं कृतद्वैगुण्यं सर्वत्र ग्रहीतव्यम्,  
उक्तं हि—“शुष्कद्रव्येष्विदं मानं द्विगुणं तद्वार्द्रयोः” इति, मैव,  
सुनिषण्णकादेर्धृतद्रव्यस्य द्वात्रिंशत्पलपरिमाणे द्रवप्रस्थे सिद्धे-  
ऽपि यदयं—“त्रिंशत्पलानि प्रस्थोऽत्र विज्ञेयो द्विपलाधिकः”

( चि. अ. १४ ) इति करोति, तेन तन्त्रान्तरपरिभाषानुमतं कुडवादावेव माने द्वैगुण्यं भवति, कुडवपूर्वमाने तु द्रवार्द्राणां द्वैगुण्यं नास्तीति दर्शयति । येन, पूर्वपरिभाषयैव द्वैगुण्ये लब्धे यत् पुनर्द्वात्रिंशत्पलप्रस्थकीर्तनं, तत् पूर्वपरिभाषाव्यभिचारे सति क्वचिद्वैगुण्यं दर्शयति । तेन, रक्तिकादौ तत्परिभाषार्थव्यभिचारस्तन्त्रान्तरप्रमाणदुर्नीयते । तथाचात्रेय—“द्वैगुण्यं कुडवादौ तु शुष्कमानाद्रवस्य हि । आर्द्रस्यात्यल्पवीर्यत्वाज्ज्ञेयमन्यत्र तत् समम्” इति, तथा जतूकर्णेऽप्युक्तम्—“आर्द्राणां च द्रवाणां च द्विगुणा कुडवादयः” इति, अन्यत्राप्युक्तम्—“रक्तिकादिषु मानेषु यावन्न कुडवो भवेत् । शुष्के द्रवार्द्रयोश्चैव तुल्यं मानं प्रकीर्तितम्” इति । एवं च कुडवादिमानयोग्यस्यापि यत्र द्रव्यस्य पलोलेखेन मानं गृह्यते, तत्रापि न द्वैगुण्यम् । तेन “राम्नासहस्रनिर्गृहे तैलद्रोणं विपाचयेत्” ( चि. अ. २८ ) इत्यादिषु पलोलेखेन जलं गृह्यमाणं न द्विगुणं भवति । क्वचित् पलोलेखमानविधानेऽपि तन्त्रान्तरदर्शनात् कुडवादिविवक्षां कृत्वा पलोलेखागतेऽपि द्रवे द्वैगुण्यं भवति । यथा अतक्षीणचित्तिस्ते “मधुकाष्ठपलद्राक्षाप्रस्थकाथे” ( चि. अ. ११ ) इत्यादिना य प्रयोग उक्तः, स जतूकर्णे “द्राक्षायाः प्रस्थः, मधुकस्यार्धकाथः” इत्यादिना ग्रन्थेन पठितः, तेन, जतूकर्णे मधुकस्यार्धप्रस्थोलेखपाठात् कृतद्वैगुण्यमेव द्रवं भवति, तत्प्रत्ययाच्चेहापि मधुकाष्ठपलोलेखविहितकाथ्ये कुडवद्वयविवक्षया कृतद्वैगुण्यमेव जलं देयम् । एवमन्यत्राप्यनुसरणीयम् । अन्ये तु, “कुडवादावित्यत्र अतद्गुणसंविज्ञानबहुव्रीहिणा कुडवे न द्वैगुण्यमस्ति” इति श्रुते, ततश्च सुश्रुते “स्नेहकुडवे साध्ये भेषजपलं पिष्टं कल्कं” ( सु चि. अ. ३१ ) इत्युक्तं, तत् कुडवे स्नेहचतुःपले भेषजपलं भवतीति कृत्वा स्नेहप्रस्थेऽष्टपलकल्कदानव्यवहार उपपन्नः, यदि तु कुडवेनाष्टौ पलानि स्नेहस्य गृह्यन्ते, तदा प्रस्थे चतुःपलकल्कदानमव्यवहारसिद्धं स्यात्; एतच्चातिसाधु, यतस्तत्रैव स्नेहकुडवे साध्ये काथ्यद्रव्यप्रस्थो विधेय इत्युक्तं, तत्र यदि कुडवेन स्नेहपलचतुष्टयं गृह्यते तदा चतुःपले स्नेहे षोडशपलकाथ्यग्रहणं स्यात्, न च तथा व्यवहरति, काथ्यषोडशपलं हि अष्टपले स्नेह एव गृह्यते, तस्मादसाधकमेतत् कुडवाद्वैगुण्यस्येति । द्वैगुण्यं कुडवे युक्तं, यथाऽगस्त्यहरीतक्यां मधुन कुडवं यदिहोक्तं, तत्तन्त्रान्तरे “मधुनश्च पलाष्टकम्” इति पठ्यते, तथा तन्त्रान्तरे—“त्रायमाणा चतुःपलं दशकेऽम्भसि शेषिते । कुडवे कुडवान् सर्पिं क्षीरधात्रीरसान् पचेत्” इति श्रूयते, तत्र यदि चतुःपलः कुडवः स्यात्, तदाऽत्रोक्तत्रायमाणाघृतेन सह विरोधः स्यात्; उक्तं हि—“जले दशगुणे साध्य त्रायमाणाचतुःपलम्” इत्यादि, यावत् “रसस्यामलकानां च क्षीरस्य च घृतस्य च ।

पलानि पृथगष्टाष्टौ दत्त्वा सम्यग्विपाचयेत्” ( चि. अ. ५ ) इति, तथाऽन्यत्राप्युक्तम्—“आर्द्रद्रव्यद्रवव्यपलैरष्टभिरेव च । शुष्कद्रव्यचतुष्केण कुडवः समुदाहृतः” इति, तस्मात् कुडवे द्वैगुण्यं साधु । आर्द्रद्वैगुण्ये तु, येषां द्रव्याणां शुष्काणामुपयोग उक्तस्तेषामार्द्रप्रयोगे द्वैगुण्यं भवति, ये तु नित्यमार्द्रा एवोपयुज्यन्ते, न तेषां द्वैगुण्यम् । यदुक्तं—“वासाकुटजकुष्माण्डशतपत्रीसहाचरौ । नित्यमार्द्रा प्रयोक्तव्या न तेषां द्विगुणं भवेत्” इति । एतत् सर्वं पेयकाथप्रसङ्गेनोक्तं स्नेहपाकेऽपि चिन्तनीयम् । स्नेहपाके तु स्नेहात् पादिकः कल्को देयः, तथाहि वक्ष्यति—“जलस्नेहौषधानां तु प्रमाणं यत्र नेरितम् । तत्र स्यादौषधात् स्नेहः स्नेहात्तोयं चतुर्गुणम्” ( क. अ. १२ ) इति । चतुर्गुण एव स्नेहो द्रवत्वेऽपि न द्वैगुण्यात् कल्कादष्टगुणो भवति । अन्यत्राप्युक्तं—“काथ्याचतुर्गुणं वारि पादस्थं स्याच्चतुर्गुणम् । स्नेहात् स्नेहसमं क्षीरं कल्कस्तु स्नेहपादिकः” इति । यत्तु, अष्टपल एव स्नेहे कल्कस्य पलमानत्वं, तदागमसिद्धमपि न व्यवहियते, उक्तं हि कृष्णात्रेये—“स्नेहपाकविधौ यत्र प्रमाणं नोदितं क्वचित् । स्नेहस्य कुडवं तत्र पचेत् कल्कपलेन तु” इति । तथा सुश्रुतेऽपि स्नेहकुडवे कल्कपलमुक्तम् । तदेतदकल्कसाध्यत्वं स्नेहस्य खरसेनातिगुणा साध्ये स्नेहे पुष्पकल्कसाध्ये वा व्यवस्थापनीयम् । द्रव्यस्य हि ससारत्वनिःसारत्वाभ्यां कल्कस्यालपत्वभूयस्त्वे दृष्टे । यदुक्तं शौनकवचनमनुवदता वाग्भटेन—“स्नेहे सिध्यति शुद्धाम्बुनिष्काथखरसैः क्रमात् । कल्कस्य योजयेदंशं चतुर्थं षष्ठमष्टमम्” इति, तथा “क्षणस्य कोविदारस्य कर्बुदारस्य शालमले । कल्काढ्यत्वात् पुष्पकल्कं प्रशंसन्ति चतुःपलम्” इति । अत्र स्नेहप्रस्थापेक्षया चतुःपलः कल्कः स्नेहादष्टमभाग एव भवतीत्यादिविशेषवचनेन “कल्कश्च स्नेहपादिकः” इति सामान्यवचनस्य बाधा क्वचिद्विषयविशेषे भवतीह न विरोधमावहति । भवतु, अलमतिप्रपञ्चेन, सर्वथा व्यवहारानुगतमेव शास्त्रं प्रमाणीकर्तव्यम् ॥ १९७-१९९ ॥—

कलिङ्गकाः पटोलस्य पत्रं कटुकरोहिणी ॥ २०० ॥

पटोलः सारिवा मुस्तं पाठा कटुकरोहिणी ।

निम्बः पटोलखिलफला मृद्रीका मुस्तवत्सकौ ॥ २०१ ॥

किराततिक्तममृता चन्दनं विश्वभेषजम् ।

गुडूच्यामलकं मुस्तमर्धश्लोकसमापनाः ॥ २०२ ॥

कपायाः शमयन्त्याशु पञ्च पञ्चविधाश्वरान् ।

संततं सततान्येद्युस्तृतीयकचतुर्थकान् ॥ २०३ ॥

१ ‘सहामृता । प्रसारिण्यश्वगन्धा च शतपुष्पा सहाचरा’ इति पा० । २ ‘वर्तमानुसरणीयमस्माभिः’ इति चक्रदत्तसंग्रहव्याख्यायां शिवदाससेनः ।

पञ्च पञ्चविधं ज्वरमिति यथासख्यं सन्ततादिषु कलिद्वादयो ज्ञेया । अन्येतु पञ्चसु पञ्चैव यौगिकानाहुः ॥ २००-२०३ ॥  
वत्सकारग्वधौ पाठां पद्मग्रन्थां कटुरोहिणीम् ।  
मूर्वा सातिविपां निम्बं पटोलं धन्वयासकम् ॥ २०४ ॥  
वचां मुस्तमुशीरं च मधुकं त्रिफलां वलाम् ।  
पाक्यं शीतकपायं वा पिबेज्वरहरं नरः ॥ २०५ ॥  
मधूकमुस्तमृद्धीकाकाशमर्याणि परूषकम् ।  
त्रायमाणामुशीरं च त्रिफलां कटुरोहिणीम् ॥ २०६ ॥  
पीत्वा निशिस्थितं जन्तुज्वराच्छीघ्रं विमुच्यते ।

वत्सकारग्वधमित्यादिना वलामित्यन्तेन केचियोगत्रयं, केचिदेकमेव योगं वदन्ति । निशि स्थितमिति शीतकपायम् ॥ २०४-२०६ ॥—

जात्यामलकमुस्तानि तद्वद्भन्वयवासकम् ॥ २०७ ॥  
विबद्धदोषो ज्वरितः कपायं सगुडं पिबेत् ।  
त्रिफलां त्रायमाणान् च मृद्धीकां कटुरोहिणीम् ॥ २०८ ॥  
पित्तश्लेष्महरस्त्वेष कपायो ह्यानुलोमिकः ।  
त्रिवृताशर्करायुक्तः पित्तश्लेष्मज्वरापहः ॥ २०९ ॥

जातीत्यादौ जातीपल्लवा । सगुडं पिबेदित्यत्र गुडस्य प्रक्षेप्यत्वेन क्वाथ्यद्रव्यापेक्षया पादिकत्वम् । एवमन्यत्रापि प्रक्षेपे बोद्धव्यम् ॥ २०७-२०९ ॥

बृहत्सौ वत्सकं मुस्तं देवदारु महौषधम् ।  
कोलवल्ली च योगोऽयं संनिपातज्वरापहः ॥ २१० ॥  
शटी पुष्करमूलं च व्याघ्री शृङ्गी दुरालभा ।  
गुडूची नागरं पाठा किरातं कटुरोहिणी ॥ २११ ॥  
एष शठ्यादिको वर्गः सन्निपातज्वरापहः ।

कासहृद्गृहपाश्वर्तिश्वासतन्द्रासु शस्यते ॥ २१२ ॥  
बृहत्सौ पौष्करं भार्गी शटी शृङ्गी दुरालभा ।  
वत्सकस्य च बीजानि पटोलं कटुरोहिणी ॥ २१३ ॥  
बृहत्यादिर्गणः प्रोक्तः सन्निपातज्वरापहः ।  
कासादिषु च सर्वेषु दद्यात् सोपद्रवेषु च ॥ २१४ ॥

अत्र कषायप्रकरणागतत्वात् सन्निपातचिकित्सावसरमप्युल्लङ्घ्य सन्निपातहरौ शठ्यादिबृहत्यादिप्रयोगौ पठति २१०-२१४ कषायाश्च यवाग्वश्च पिपासाज्वरनाशनाः ।  
निर्दिष्टा भेषजाध्याये भिषक्तानपि योजयेत् ॥ २१५ ॥

भेषजाध्याये भेषजचतुष्के, चतुष्केऽपि हि 'अधीयन्ते अस्मिन्नर्थे' इति कृत्वा अध्यायशब्दो वर्तते एव । योगमा-

१ 'विषमज्वरचिकित्सा'माह—कलिङ्गका इत्यादि । एते पञ्च योगाः सन्ततसततकान्येषुष्कतृतीयचतुर्थकेषु यथासख्यं ज्ञेया, अन्ये तु सर्वे एव योगाः सर्वत्रेत्याहुः । तत्र यथासख्यमेव युक्तं, सततोलेखेन पटोलादियोगस्य, तथा निम्बादेश्वान्येषुष्कोलेखेन, गुडूच्यादेश्च चातुर्थकोलेखेन क्षारपाणौ दृष्टत्वात् इति शिवदाससेनः । २ 'कायद्रवापेक्षया' इति पा० ।

त्रेण तु तत्र षड्विरेचनशताध्रितीयेऽध्याये ( सू अ. ४ ) ज्वरघ्नत्पणाग्नौ महाकपायौ प्रोक्तौ, तयोश्च प्रत्येकद्रव्यकृता कषाया बहवो भवन्तीति कपाया इति बहुवचनं साधु । यवाग्वश्च अपामार्गतण्डुलीये ( सू अ. २ ) प्रोक्ता ॥ २१५ ॥

ज्वराः कपायैर्वमनैर्लङ्घनैर्लघुभोजनैः ।  
रूक्षस्य येन शाम्यन्ति सर्पिस्तेषां भिपग्जितम् ॥ २१६ ॥  
रूक्षं तेजो ज्वरकरं तेजसा रूक्षितस्य च ।

यः स्यादनुबलो धातुः स्नेहवध्यः स चानिलः ॥ २१७ ॥

इदानीं सर्पिं प्रयोगानभिवातुं सर्पिषो विषयमाह—ज्वरा इत्यादि । वमनैरित्यनेनेहावस्थाविधेयवमनप्रयोगान् सर्पिं पडहभाविनो दर्शयति । लङ्घनवचनेन च लङ्घनसमानकालाः स्वेदादयो गृह्यन्ते । रूक्षस्येति वचनेन कषायादिप्रयोगे सत्यपि सामतानुबन्धात् कफोत्तरतया वा यत्र रूक्षत्वं न भवति तत्र सर्पिर्न दातव्यमिति दर्शयति । अत्र कषायरित्याद्यसमासनिर्देशेन व्यस्तै समस्तैरपि कषायादिप्रयोगे रूक्षस्य सर्पिःपानं कर्तव्यमिति दर्शयति । नन्वविशेषेण सर्वज्वरेषु कषायानन्तरं सर्पिरुच्यते, तत्कथमुपपन्नं भवतीत्याह—रूक्षं तेज इत्यादि । तत्र तेज शब्दो यद्यपि पित्तानलस्नेहशक्तिद्युतिषु ग्रीष्मे च वर्तते, तथाऽपीह तेजःशब्देनोष्माऽभिधीयते; तेन रूक्षस्वरूप ऊष्मा सर्वत्र ज्वरकर इत्युक्तं भवति । स चोष्मा आमाशयविक्षिप्तस्याग्नेस्तथा देहभवो ज्वरप्रभावकृताश्च ज्वररूपो ज्ञेयः । यदुक्तं—“स्नेहं तेनोष्मणा चैव कृत्वा देहोष्मणो बलम् । संतापमधिकं देहे जनयन्ति” इत्यादि । अयं च ऊष्मा सूक्ष्मविचारे यद्यपि पित्तस्य भवति, यदुक्तं—“ऊष्मा पित्तादृते नास्ति ज्वरो नास्त्यूष्मणा विना” ( वा. चि. अ. १ ) इति, पित्तं च यद्यपि “सस्नेहमुष्णं तीक्ष्णं च” ( सू अ. १० ) इत्यादिना ग्रन्थेन निग्धमुक्तं, तथाऽप्यवस्थावश्यात् पित्तं निरामं सन्नि स्नेहं भवति, स्नेहश्च पित्तगुणो द्रवयोगनिमित्तको न सांसिद्धिकः, तेन स्नेहापगमः पित्तस्योद्घातं एवावस्थायां, तेन नि स्नेहस्य पित्तस्योष्मा रूक्ष एव भवति । इयं च व्याध्यवस्था व्याधिप्रभावादेव जीर्णवस्थाया भवति, यथा—मदालयस्यान्ते वातपित्तत्वं; यदुक्तं “पित्तमारुतपर्यन्तं प्रायेण हि मदालयः” ( चि. अ. २४ ) इति । क्षारपाणिनाऽप्युक्तं—“ज्वरोष्मणा रूक्षितेषु धातुषु बलवान् मारुतो ज्वरानुबन्धं विषमज्वराणामन्यतमं वा कुर्यात्” इत्यादि । तत्र रूक्षेण तेजसा ज्वरकालसबन्धाद्रूक्षितस्य ज्वरिणो योऽनुबन्धो धातुरनिल स्यात् स च स्नेहवध्य इति सर्पिं कृतस्नेहगुणवध्य इत्यर्थः; चकाराद्रूक्षं तेजो यज्वरकरं तदपि सर्पिं कृतस्नेहवध्यमिति समुच्चिनोति । धातुरिति विशेषणेन वायोर्धारणात्मकता उच्यते, ततश्च धारणात्मकस्य वायोः प्रकोपो महालय इति सूचयति । अनु

१ 'स्नेहसाध्यः' इति पा० २ 'विशेषमाह' इति पा० । ३ 'अवस्थाविशेषात्' इति पा० । ४ 'पित्तस्योपपद्यते' इति पा० ।

पश्चाद्गलं भवति यस्य सोऽनुबलः । तेन सर्वज्वरेषु कषाया-  
दिना द्वादशाहेन च कालेन कफांशविक्षये सति ज्वरोष्मा  
वृद्धो भवति, तद्विरूक्षणाच्च वायुरपि वृद्धो भवति । अत्र ज्वरो-  
ष्मणि पित्तधर्मे सर्पिस्तावच्छैत्याद्विहितं भवतीति प्रसिद्धत्वा-  
न्नोक्तं, स्नेहाशेनैव तु सर्पर्यथा पित्तोष्माणं ज्वरकर रूक्षस्व-  
रूपं तथा वातं च स्नेहाच्छमयति, तत् 'रूक्षं तेज' इत्यादिना  
श्लोकेनोक्तं भवति । अन्ये तु तेजःशब्देनेह पित्तमेव ग्राह-  
यन्ति । पित्तं हि द्विविधं—सद्रवं निर्द्रवं च । यत् सद्रवं तत्  
सस्नेहं, यत् लङ्घनादिना क्षपितार्द्रभागं निर्द्रवं तद्रूक्षं भवति, तदिह  
'रूक्षं तेज' इत्यनेन गृह्यते । अन्ये तु 'य स्यादनुबलो धातु'  
इत्यनेनानुबन्धरूपं कफं ग्राहयन्ति, ततोऽनुबन्ध कफो रूक्षं  
पित्तं वातश्च स्नेहसाध्यो भवतीत्यर्थः, स्नेहशब्देन च प्रकरणात्  
सर्पिरुच्यते, सर्पिश्च कफजित् सस्काराद्भवति, यदुक्तं—“घृतं  
तुल्यगुणं दोषं सस्कारात्तु जयेत् कफम्” इति ( नि अ. १ ),  
किंच “अत ऊर्ध्वं कफे मन्दे” इत्यादिना त्रिष्वपि दोषेषु सर्पि-  
प्रयोगोऽनुमतः, तदिहापि त्रय एव दोषा यथोक्तव्याख्यया सर्पि-  
विषयाः प्रतिपादिता भवन्तीति । अस्माकं तु पूर्वं एव  
व्याख्याने स्वरसः । अन्ये तु 'रूक्षे तेजो ज्वरकर' इति पठन्ति ।  
तत्र रूक्षे इति कषायादिभी रूक्षीकृतशरीरे इति ज्ञेयं, शेषं च  
पूर्ववत् । अयं च पाठः पूर्वटीकाकृद्भिर्भासदत्त-स्वामिदासा-  
पाठवर्म-ब्रह्मदेवप्रभृतिभिरपि व्याख्यातवान्न प्रतियोग्यः ।  
खरनादेनापि समानोऽयं पाठः । उक्तं हि तत्र—“कषायपाना-  
द्रमनाल्लङ्घनाल्लघुभोजनात् । रूक्षिताना ज्वरो मोक्षे सर्पिः पान-  
मुदीक्षते ॥ रूक्षतेजोऽधिके देहे” इत्यादिना ॥ २१६ ॥ २१७ ॥

कषायाः सर्व एवैते सर्पिषा सह योजिताः ।

प्रयोज्या ज्वरशान्त्यर्थमग्निसंशुक्षणाः शिवाः ॥ २१८ ॥

संप्रति सर्पिषि ग्राह—कषाया इत्यादि । य एते ज्वरघ्ना  
कषाया उक्तास्ते सर्पिषा सह योजिताः सर्पिःसाधनत्वेन प्रयुक्ताः ।  
प्रयोज्या, यथोक्तकषायद्रव्यैः स्वविषय एव सर्पिषि साध-  
यित्वा प्रयोज्यानीति वाक्यार्थः । अन्ये तु कषायाणां सर्पिषा  
मिश्रीकृतानामनेन वचसा प्रयोगमिच्छन्ति ॥ २१८ ॥

पिप्पल्यश्चन्दनं मुस्तमुशीरं कटुरोहिणी ।

कलिङ्गकास्तामलकी सारिचाऽतिविषा स्थिरा २१९

द्राक्षामलकबिल्वानि त्रायमाणा निदिग्धिका ।

सिद्धमेतैर्घृतं सद्यो जीर्णज्वरमपोहति ॥ २२० ॥

क्षयं कासं शिरःशूलं पार्श्वशूलं हलीमकम् ।

अंसाभितापमग्निं च विषमं संनियच्छति ॥ २२१ ॥

पिप्पल्य इत्यादि । पिप्पल्यादौ घृते पिप्पल्यादीनां विशेषा-  
नुक्तेः कषायत्वं कल्कत्वं चैके ब्रुवते, अन्ये तु कल्कमेवे-  
च्छन्ति । द्रवकार्यं तु द्रवस्यानुक्तत्वात्तथैवैव कर्तव्यं, “द्रव-  
कार्येऽपि चानुक्ते सर्वत्र सलिलं स्मृतम्” ( क. अ. १२ ) इति

वचनात् । ननु यत्र कल्कत्वेन द्रव्यश्रुतिः, द्रवं च न श्रुतं, तत्र  
जलं ग्रहीतव्यं, यथा—“च्यूषणत्रिफलाकल्के बिल्वमात्रे  
गुडात् पले । सर्पिषोऽष्टपल पक्त्वा मात्रा मन्दानलं पिबेत्”  
( चि अ. १५ ) इति, यत्र तु कषायत्वं कल्कत्वं वा नोक्तं  
तत्र काथकल्कावेव कर्तव्यौ, यदुक्तं सुश्रुते—“कल्ककाथाव-  
निर्देशे गणात्तस्मात् प्रयोजयेत्” ( सु. चि. अ. ३१ ) इति ।  
मैवं, सुश्रुतोक्तपरिभाषा हीयं गणविषया एव, ‘गणात्तस्मात्  
प्रयोजयेत्’ इति वचनात्, न च पिप्पल्यादयोऽमी गणत्वे-  
नोक्ताः, गणोऽपि यत्राधिकरणेन श्रुतस्तत्रैव काथकल्ककरणं,  
यदुक्तमन्यत्र—“यत्राधिकरणेनोक्तिर्गणस्य स्नेहसंविधौ । तत्रैव  
कत्कनिर्वृहाविष्येते स्नेहवेदिभिः” इति, किंच सामान्येन  
द्रव्यस्य स्नेहसाधनाभिधाने यदि कल्ककषायत्वं स्यात्तदा बला-  
तैलादौ “बलाकषायकल्काभ्या तैलं क्षीरसमं पचेत्”  
( चि अ. २९ ) इति न कुर्यात् कल्ककषाययोरोपादानं,  
सामान्यसाधनवचनेनैव लब्धत्वात्, तस्मात् कल्कमात्रेणैव  
पिप्पल्यादिद्रव्यं जलं च चतुर्गुणं देयम्, एवमन्यत्रापि बोद्ध-  
व्यम् । अत्र च पक्त्वघृतस्य प्रमाणानिर्देशादव्यवस्थितमान-  
मेव सर्पिरिच्छात पक्त्वयं, यत्र तु प्रस्थादिमाननिर्देशं करोति  
तत्र तावन्मात्रेणैव स्नेहसाध्यरोगोपशमो भवतीति ज्ञेयम् ।  
तथाहि वातव्याधौ प्रभूतस्नेहसाध्ये भूयसीमेव स्नेहमात्रा  
वक्ष्यति, प्रपौण्डरीकाद्ये नस्ययोगितया कुडवमानं स्नेहं वक्ष्यति,  
कुष्ठोक्तित्तकषद्रूपलादौ अत्यल्पपाकसविधानेन पक्वस्य घृतस्य  
कार्यकर्तृत्वं भवतीति भेषजप्रभावदर्शां महर्षिर्बोधयति । तत्र  
यदि कुष्ठस्य दीर्घरोगतया भूयो भूयस्तित्तकषद्रूपललेपेन प्रयो-  
जनं तदा पुनः पुनः षट्पलमानं पक्त्वयं घृतं, “यथा कुर्वन्ति  
स उपाय” ( सू अ. २६ ) इति वचनात् । एवमगस्त्यहरीत-  
क्यादावपि प्रतिनियतमानकथनप्रयोजनं वाच्यम् । तस्मान्न  
यादृच्छिकं क्वचिदाचार्यस्य मानाभिधानमनभिधानं च । ताम-  
लकी ‘भूम्यामलकी’ इति ख्याता । हलीमकं कामलाभेदम् ।  
सन्नियच्छति समीकरोति ॥ २१९-२२१ ॥

वासां गुडूर्चीं त्रिफलां त्रायमाणां यवासकम् ।

पक्त्वा तेन कषायेण पयसा द्विगुणेन च ॥ २२२ ॥

पिप्पलीमुस्तमृद्धीकाचन्दनोत्पलनागैः ।

कल्कीकृतैश्च विपचेद्धृतं जीर्णज्वरापहम् ॥ २२३ ॥

वासाद्ये घृते काथस्य परिमाणं यद्यपि नोक्तं, तथाऽपि द्विगुण  
एव काथो ग्राह्यः, स्नेहपाके चतुर्गुण एव द्रवः, “स्नेहात्तयं चतु-  
र्गुणम्” ( क. अ. १२ ) इति वचनात्, जलशब्दश्चात्र द्रवो-  
पलक्षणः । अत्र च “द्वाभ्यामपि चातुर्गुण्यम्” इति परिभाषया  
यद्यपि क्षीरं कषायवद्विगुणमत्र लभ्यते, तथाऽपि त्रिविधविष्यबु-  
द्धिहिताय स्पष्टार्थं क्षीरद्वैगुण्याभिधानमिति ब्रुवते । तत्र क्षीरस्य



मानानुक्तौ “काथ्याचतुर्गुणं वारि पादस्थं स्याच्चतुर्गुणम् । ज्ञेहात्  
ज्ञेहसमं क्षीरं कल्कश्च ज्ञेहपादिक ” इति वचनात् क्षीरस्य द्रवा-  
न्तरसत्त्वे सति ज्ञेहसमत्वमेव स्यात्, ततश्च कषायभागत्रयं  
क्षीरं चैकभागमिति कृत्वा द्वाभ्यामपि चातुर्गुण्यमिति परिभाषा  
स्यात्, तस्मात् कर्तव्यं क्षीरद्वैगुण्यवचनम् । अन्ये तु—“द्वाभ्या-  
मपि चातुर्गुण्यमिति परिभाषया प्रत्येकमेव द्रवेण चातुर्गुण्यमि-  
च्छन्ति, ततश्चेह कषायस्य चातुर्गुण्यं क्षीरस्य तु द्वैगुण्यं भवति ।  
तत्र “एकेनापि चातुर्गुण्यं, द्वाभ्यामपि चातुर्गुण्यं, त्रिभिरपि  
चातुर्गुण्यं, चतुर्भिः समम्” इति वचनेन चतुर्भिः ज्ञेहसमता-  
भिधानेन ज्ञेहचातुर्गुण्यमेव द्रवस्योक्तम् । अतो द्वाभ्या त्रिभि-  
रपि तथा चातुर्गुण्यं कर्तव्यं यथा ज्ञेहाचतुर्गुणं स्यात्, तच्च  
मिलिवैव चातुर्गुण्यं भवति न प्रत्येकम् । चतुर्गुण्यद्रवपरिभाषा  
तु पञ्चप्रभृतिद्रवसन्निध्ये विशेषवचनाद्वाध्यते । वचनं हि—  
“पञ्चप्रभृति यत्र स्युर्द्रवाणि ज्ञेहसविधौ । तत्र ज्ञेहसमान्याहु-  
र्वाक् स्यात्तु चतुर्गुणम्” इति ॥ २२२ ॥ २२३ ॥

बलां श्वदंष्ट्रां बृहतीं कलसीं धावनीं स्थिराम् ।  
निम्बं पर्पटकं मुस्तं त्रायमाणां दुरालभाम् ॥ २२४ ॥  
कृत्वा कषायं पेप्यार्थं दद्यात्तामलकीं शटीम् ।  
द्राक्षां पुष्करमूलं च मेदामामलकानि च ॥ २२५ ॥  
घृतं पयश्च तत् सिद्धं सर्पिर्ज्वरहरं परम् ।  
क्षयकासशिरःशूलपार्श्वशूलांसतापनुत् ॥ २२६ ॥  
बलाद्येऽपि काथपयसो पूर्वोक्तकाथक्षीरसाहचर्यात् प्रत्येकं  
द्विगुणत्वं ज्ञेयम् ॥ २२४-२२६ ॥

ज्वरिभ्यो बहुदोषेभ्य ऊर्ध्वं चाधश्च बुद्धिमान् ।  
दद्यात् संशोधनं काले कल्पे यदुपदेक्ष्यते ॥ २२७ ॥  
मदनं पिप्पलीभिर्वा कलिङ्गैर्मधुकेन वा ।  
युक्तमुष्णाम्बुना पेयं वमनं ज्वरशान्तये ॥ २२८ ॥  
क्षौद्राम्बुना रसेनेक्षोरथवा लवणाम्बुना ।  
ज्वरे प्रच्छेदनं शस्तं मद्यैर्वा तर्पणेन वा ॥ २२९ ॥  
मृद्वीकामलकानां वा रसं प्रस्कन्दनं पिबेत् ।  
रसमामलकानां वा घृतभृष्टं ज्वरापहम् ॥ २३० ॥  
लिह्याद्वा त्रैवृतं चूर्णं संयुक्तं मधुसर्पिषा ।  
पिबेद्वा क्षौद्रमावाप्य सघृतं त्रिफलारसम् ॥ २३१ ॥  
आरग्वधं वा पयसा मृद्वीकानां रसेन वा ।  
त्रिवृतां त्रायमाणां वा पयसा ज्वरितः पिबेत् २३२  
ज्वराद्विमुच्यते पीत्वा मृद्वीकाभिः सहाभयाम् ।  
पयोऽनुपानमुष्णं वा पीत्वा द्राक्षारसं नरः ॥ २३३ ॥

सप्रति क्रमसूचितवमनविरेचनयोगानाह—ज्वरिभ्य इत्या-  
दिना । बहुदोषेभ्य इत्यनेन अल्पदोषेषु संशोधनं निषिद्धमिति

स्फोरयति । काल इति यथोक्तवमनविरेचनयोग्यज्वरावस्था-  
याम् । कल्प इति कल्पस्थाने । मदनपिप्पलीयुक्तं कफे, कलि-  
ङ्गयुक्तं पित्तश्लेष्मणि, मधुकयुक्तं तु दाहप्राये । क्षौद्रयोगान्मधुरी-  
कृतमम्बु क्षौद्राम्बु । रसन्धवयोगाद्वर्णकृतमम्बु लवणाम्बु । प्र-  
स्कन्दनमिति विरेचनम् । आवाप्येति उपयोज्य ॥ २२७-२३३ ॥

कासाच्छ्वासाच्छिरःशूलात्पार्श्वशूलाच्चिरज्वरात् ।  
मुच्यते ज्वरितः पीत्वा पञ्चमूलीशृतं पयः ॥ २३४ ॥  
एरण्डमूलोत्कथितं ज्वरात् सपरिकर्तिकात् ।  
पयो विमुच्यते पीत्वा तद्वद्विषलशलाढुभिः ॥ २३५ ॥  
त्रिकण्टकवलाव्याघ्रीगुडनागरसाधितम् ।  
वर्चोमूत्रविवन्धनं शोफज्वरहरं पयः ॥ २३६ ॥  
सनागरं समृद्धीकं सघृतक्षौद्रशर्करम् ।  
शृतं पयः सखर्जूरं पिपासाज्वरनाशनम् ॥ २३७ ॥  
चतुर्गुणेनाम्भसा वा शृतं ज्वरहरं पयः ।  
धारोष्णं वा पयः सद्यो वातपित्तज्वरं जयेत् ॥ २३८ ॥  
जीर्णज्वराणां सर्वेषां पयः प्रशमनं परम् ।  
पेयं तदुष्णं शीतं वा यथास्वं भेषजैः शृतम् ॥ २३९ ॥

पाठकमागतक्षीरप्रयोगानाह—कासादित्यादि । अत्र पञ्च-  
मूल्यादिद्रव्यस्य तथा क्षीरस्य पानीयस्य च मानानुक्तौ बृद्धवैद्य-  
व्यवहारसिद्ध्या परिभाषया मानकल्पना, यदुक्तं—“द्रव्यादष्ट-  
गुणं क्षीरं क्षीरात्तोयं चतुर्गुणम् । क्षीरावशेषः कर्तव्यः क्षीर-  
पाके त्वयं विधिः” इति । एतच्च द्रव्यस्यार्धपलं, क्षीरं पलचतु-  
ष्टयं, पानीयं पलानि षोडश दत्त्वा, क्षीरावशेषः पाकः कर्तव्यः,  
एवंप्रकारा मानव्यवस्था । यत्र तु माषपर्णीभृतीये “मेदा  
पयस्या जीवन्ती विदारी कण्टकारिकाम् । श्वदंष्ट्रा क्षीरिका  
माषान् गोधूमांश्छालिषष्टिकान् ॥ पयस्यर्धोदके पक्त्वा कार्षि-  
कानाढकोन्मते । विवर्जयेत् क्षीरशेषं” (चि. अ. २) इत्यादिना  
क्षीरद्रव्यादिमानमुक्तं तत्तत्रैव -विषये ज्ञेयं, तन्त्रान्तरपरिभाषा-  
गृहीतत्वादस्य मानस्य । प्रदेशान्तरयोगोक्तं हि मानं तदेव प्रदेश-  
शान्तरेऽपि मानलिङ्गं भवति यत् परिभाषानुगतं, यत् परि-  
भाषान्तरबाधकं मानं तत् स्वविषय एवावतिष्ठते, यथा—“साध-  
येच्छुद्धशुष्कस्य लघुनस्य चतुष्पलम् । क्षीरे जलाष्टगुणिते क्षीर-  
शेषं च नापिबेत्” (चि. अ. ५) इति, एवमन्यदपि तन्त्रान्तरे  
यत् परिभाषाविरुद्धमानकथनं तत्तत्रैव प्रयोगे व्यवस्थितं ज्ञेयम् ।  
परिकर्तिका परिकर्तनाकारा गुदादिवेदना । नागरमित्यादौ क्षौद्रस्य  
पाकानर्हत्वेनोत्तरकालं द्रव्यान्तरतुल्यमानस्यैव प्रक्षेपो ज्ञेयः ।  
उष्णं शीतं चेति विकल्प इच्छाविशेषकृतः ; प्रबले वाते उष्णं,  
पित्ते त्वतिबले शीतम् ॥ २३४-२३९ ॥

प्रयोजयेज्ज्वरहरान्निरूहान् सानुवासनान् ।  
पक्वाशयगते दोषे वक्ष्यन्ते ये च सिद्धिषु ॥ २४० ॥

पटोलारिष्टपत्राणि सोशीरश्चतुरङ्गुलः ।  
 ह्रीवेरं रोहिणी तित्ता श्वदंष्ट्रा मदनानि च ॥ २४१ ॥  
 स्थिरा बला च तत् सर्वं पयस्यर्धोदके शृतम् ।  
 क्षीरावशेषं निर्यूहं संयुक्तं मधुसर्पिषा ॥ २४२ ॥  
 कल्कैर्मदनमुस्तानां पिप्पल्या मधुकस्य च ।  
 वत्सकस्य च संयुक्तं वस्ति दद्याज्ज्वरापहम् ॥ २४३ ॥  
 शुद्धे मार्गे हृते दोषे विप्रसन्नेषु धातुषु ।  
 गताङ्गशूलो लघ्वङ्गः सद्यो भवति विज्वरः ॥ २४४ ॥  
 आरवधमशीरं च मदनस्य फलं तथा ।  
 चतस्रः पर्णीनीश्वैर्व निर्यूहमुपकल्पयेत् ॥ २४५ ॥  
 प्रियङ्गुर्मदनं मुस्तं शताह्वा मधुयष्टिका ।  
 कल्कः सर्पिर्गुडः क्षौद्रं ज्वरघ्नो वस्तिरुत्तमः ॥ २४६ ॥  
 गुडचीं त्रायमाणां च चन्दनं मधुकं वृषम् ।  
 स्थिरां बलां पृश्निपर्णी मदनं चेति साधयेत् ॥ २४७ ॥  
 रसं जाङ्गलमांसस्य रसेन सहितं भिषक् ।  
 पिप्पलीफलमुस्तानां कल्केन मधुकस्य च ॥ २४८ ॥  
 ईषत्सलवणं युक्त्या निरूहं मधुसर्पिषा ।  
 ज्वरप्रशमनं दद्याद्वलस्वेदरुचिप्रदम् ॥ २४९ ॥

निरूहविधौ ज्वरहरानिति वचनेन ज्वरहरैर्द्रव्यैर्निरूहानुवा-  
 सनकल्पना दर्शयति । पटोलाद्ये निरूहे पयस्यर्धोदके शृतमिति  
 वचनेन क्षीरतुल्यस्य जलस्य ग्रहणमर्धशब्दस्य समविभागवचन-  
 त्वाज्ज्ञेयम् । अत्र च काथकल्कस्नेहादिमानव्यवस्था सिद्धिस्थाने  
 वक्तव्यैव बोद्धव्या । गुडच्यादौ साधयेद्रसमिति काथं कुर्यात् ।  
 ईषत्सलवणमिषत्क्षौद्रसर्पिषा युक्तमिति योज्यम् ॥ २४०-२४९ ॥  
 जीवन्तीं मधुकं मेदां पिप्पलीं मदनं वचाम् ।  
 क्राद्धिं रास्त्रां बलां विश्वं शतपुष्पां शतावरीम् २५०  
 पिष्ट्वा क्षीरं जलं सर्पिस्तैलं च विपचेद्विषक् ।  
 आनुवासनिकं स्नेहमेतं विद्याज्ज्वरापहम् ॥ २५१ ॥  
 पटोलपिचुमर्दाभ्यां गुडच्या मधुकेन च ।  
 मदनैश्च शृतः स्नेहो ज्वरघ्नमनुवासनम् ॥ २५२ ॥  
 चन्दनागुरुकाश्मर्यपटोलमधुकोत्पलैः ।  
 सिद्धः स्नेहो ज्वरहरः स्नेहवस्तिः प्रशस्यते ॥ २५३ ॥

जीवन्त्याद्येऽनुवासने यमके क्षीर स्नेहसमं, जलं तु त्रिगुण-  
 मिति स्नेहाच्चातुर्गुण्यं द्रवस्य कार्यम् । मदनैश्च शृतः स्नेह इत्यत्रा-  
 नन्तरक्तः सर्पिस्तैलरूप एव यमकस्नेहो ज्ञेयः । एवं 'सिद्धः स्नेह'  
 इत्यत्रापि ज्ञेयम् ॥ २५०-२५३ ॥

यदुक्तं भेषजाध्याये विमाने रोगभेषजे ।

शिरोविरेचनं कुर्याद्युक्तिश्चस्तज्ज्वरापहम् ॥ २५४ ॥

यच्च नावनिकं तैलं याश्च प्राग्धूमवर्तयः ।  
 मात्राशितीये निर्दिष्टाः प्रयोज्यास्ता ज्वरेष्वपि २५५  
 यदुक्तमित्यादिना शिरोविरेचनद्रव्यमाह । भेषजाध्याये  
 इति अपामार्गतण्डुलीये (सू अ २) । यच्च नावनिकं तैलमिति  
 अणुतेलम् ॥ २५४ ॥ २५५ ॥  
 अभ्यङ्गांश्च प्रदेहांश्च परिषेकांश्च कारयेत् ।  
 यथामिलापं शीतोष्णं विभज्य द्विविधं ज्वरम् २५६  
 अभ्यङ्गाश्चेत्यादिना क्रमागतं बहिःपरिमार्जनमाह । यथा-  
 मिलापमिति यथेच्छम् । शीतोष्णं विभज्येति शीतसमुत्थं ज्वर-  
 मुष्णसमुत्थं च ज्वरं विभज्य, तत्र शीतसमुत्थे उष्णाभ्यङ्गादयः,  
 उष्णे च शीता कर्तव्याः ॥ २५६ ॥  
 सहस्रधौतं सर्पिर्वा तैलं वा चन्दनादिकम् ।  
 दाहज्वरप्रशमनं दद्यादभ्यङ्गनं भिषक् ॥ २५७ ॥

अत्र च प्रतिलोमव्याख्यया शीताभिप्रायिणोऽभ्यङ्गादीनाह—  
 सहस्रेत्यादि । सहस्रशब्दो विपुलार्थः, तेनानेकधा धौतं सर्पि-  
 र्थः सूचितः ॥ २५७ ॥

अथ चन्दनाद्यं तैलमुपदेक्ष्यामः—चन्दनभद्र-  
 श्रीकालानुसार्यकालीयकपद्मापद्मकोशीरसारिवाम-  
 धुकप्रपौण्डरीकनागपुष्पोदीच्यवन्यपद्मोत्पलनलि-  
 नकुमुदसौगन्धिकपुण्डरीकशतपत्रविसमृणालशा-  
 लूकशैवालकशेरुकानन्ताकुशकाशेक्षुदर्भशरनल-  
 शालिमूलजम्बुवेतसवानीरगुन्द्राककुभासनाश्व-  
 कर्णस्यन्दनवातपोथशालतालधवतिनिशखदिरक-  
 द्रकदम्बकाश्मर्यफलसर्जप्लक्षवटकपीतनोदुम्बरा-  
 श्वत्थन्यग्रोधधातकीदूर्वेत्कटशृङ्गाटकमज्जिष्ठाज्यो-  
 तिष्मतीपुष्करबीजकौञ्चादनवदरीकोविदारकदली-  
 संवर्तकारिष्टशतपर्वाशीर्तकुम्भिकाशतावरीश्रीप-  
 र्णीश्रावणीमहाश्रावणीरोहिणीशीतपाक्योदनपा-  
 कीकालाबलापयस्याविदारीजीवकर्षभकमेदामहा-  
 मेदामधुरसर्प्यप्रोक्तातृणशून्यमोचरसाटरूपकबकु-  
 लकुटजपटोलनिम्बशाल्मलीनारिकेलखर्जूरमृद्धी-  
 काप्रियालप्रियङ्गुधन्वनात्मगुप्तामधूकानामन्येषां च  
 शीतवीर्याणां यथालाभमौषधानां कषायं कार-  
 येत् । तेन कषायेण द्विगुणितपयसा तेषामेव च  
 कल्केन कषायार्धमात्रं मृदग्निना साधयेत्तैलम् ।  
 एतत्तैलमभ्यङ्गात् सद्यो दाहज्वरमपनयति । एतै-  
 रेव चौषधैरश्लक्ष्णपिष्टैः सुशीतैः प्रदेहं कारयेत् ।  
 एतैरेव च शृतशीतं सलिलमवगाहपरिषेकार्थं  
 प्रयुज्यते ॥ २५८ ॥

इति चन्दनाद्यं तैलम् ।

मध्वारनालक्षीरदधिघृतसलिलसेकावगाहाश्च  
सद्यो दाहज्वरमपनयन्ति शीतस्पर्शत्वात् ॥ २५९ ॥

सूचितं चन्दनाद्य तैलं ब्रूते—अथेत्यादि । अथशब्दोऽवि-  
कारे । चन्दनाद्येन द्रव्येण तस्कृतं तैलमपि चन्दनाद्यमुच्यते ।  
चन्दनं रक्तचन्दनं, मद्रश्चित्रं श्वेतचन्दनं, कालानुसार्य शीतलं,  
मलिनं पद्मेभदं, विसृष्टालसूत्रं, वेतसं सुगन्धिमूलं, वा-  
नीरस्तद्धेदोऽप्यसुगन्धिमूलं, अश्वकर्णं शालभेदं, अरिष्टः पर्व-  
तीयनिम्ब, स्यन्दनं नेमिवृक्ष, वातपोथ पलाश, तिमिश  
वज्रुल, कदर, विद्वदिर, कपीतनं 'गन्धमुण्ड' इति ख्यातं,  
वटः निष्प्ररोहो वटः, न्यग्रोधस्तु प्ररोहवान्, ज्योतिष्मती  
काङ्गणिका, सर्वतर्क विभीतकं, शतपर्वा श्वेतदूर्वा, शीत-  
कुम्भिका काष्ठपाटला, महाश्रावणी अलम्बुपा स्थलफला,  
शीतपाकी गण्डदूर्वा, ओदनपाकी नीलभेण्डी, काला काकोली,  
ऋष्यप्रोक्ता ऋद्धि, तृणशर्करा केतकी । यथालाभमित्यनेन  
दुःसप्राप्यभेषजपरित्यागेनापि चन्दनादिपाकं दर्शयति । द्विगुणं  
पयो यस्मिन् क्वाथे तेन द्विगुणपयसा क्वाथेन । अत्र कल्क-  
मानानिर्देशेऽपि स्नेहपादिकत्वं कटकस्य, "कल्कश्च स्नेहपादिकः"  
इति वचनात् । अत्र यद्यपि तैलमुष्णं घृतं च शीतलं, शीतं च  
दाहप्रशमने प्रशस्तं, तथाऽपि सूक्ष्ममार्गानुसारितया व्याधि-  
तया तथा स्पर्शनेनाधिकवातहरतया तैलमेवाभ्यङ्गप्रस्तावे चन्द-  
नाद्यं कृतं न घृतम्, अन्ये घृतादपि तैलं सस्कारवाहितरमिति  
कृत्वा तैलमिहोक्तमिति श्रुते । ननु चन्दनाद्यमिति सज्ञाकरणं  
किं ? प्रदेशान्तरे व्यवहारार्थमिति चेत्, न, विनाऽपि सज्ञा-  
करणे प्रदेशान्तरे यौगिकसंज्ञा व्यवहारो दृष्टः, यथा—“पदपलं  
पाययेत् सर्पिः” (चि. अ. ५), तथा “वैसाष्टनं दाधिकं च पिबे-  
द्भूषणमेव च” (चि. अ. १७) इत्यादौ, तथा कृतायामपि सज्ञाया  
व्यवहारो न दृश्यते, यथा—“एतत् प्रायोगिकं सर्पिः पारुषकमिति  
स्मृतम्” (चि. अ. २९) इति, तथा षड्भागकपायकादिसंज्ञां कृत्वा  
न च ताभिः प्रदेशान्तरे व्यवहारः कृतः । मैवं पारुषकादिसंज्ञाया  
अद्यपि शास्त्रे व्यवहारो नास्ति, तथाऽपि तद्विद्याना वैद्याना तथा  
संज्ञाया व्यवहारो भविष्यति, एतदर्थं सज्ञाकरणम् । सज्ञाना च  
प्रयोगकथनसमयेऽकरणेऽपि योगसिद्धा संज्ञा भवन्त्येव पद-  
पलादिका । तेन प्रदेशान्तरेऽपि यौगिकसंज्ञाव्यवहारो भवति  
केचित्, क्वचिच्चान्यथोपादेयतया वैद्यप्रसिद्ध्या च प्रयोगसमय  
एव सज्ञा क्रियत इति न कान्यत् क्षतिः । एवमन्यत्रापि सज्ञा-  
करणे व्याख्येयम् । अश्लक्ष्णपिष्टैरिति वचनेन श्लक्ष्णपिष्टलेपस्य  
दाहकर्तृता सूचयति, यदुक्तं—“श्लक्ष्णपिष्टघ्नो लेपश्चन्दन-  
स्यापि दाहकृत् । त्वग्गतसोष्मणो रोधाच्छीतकृत्वन्यथाऽगुरोः”  
(चि. अ. ३०) इति ॥ २५८ ॥ २५९ ॥

भवन्ति चात्र—

पौष्करेषु सुशीतेषु पद्मोत्पलदलेषु च ।  
कदलीनां च पत्रेषु क्षौमेषु विमलेषु च ॥ २६० ॥  
चन्दनोदकशीतेषु शीते धारागृहेऽपि वा ।  
हिमाम्बुसिके सदने दौहार्तः संविशेत् सुखम् २६१  
हेमशङ्खप्रवालानां मणीनां मौक्तिकस्य च ।  
चन्दनोदकशीतानां संस्पर्शानुरसान् स्पृशेत् २६२  
सग्भिर्नीलोत्पलैः पद्मैर्व्यजनैर्विविधैरपि ।  
शीतवातावहैर्व्यज्येच्चन्दनोदकवर्षिभिः ॥ २६३ ॥  
नयस्तडागाः पद्मिन्यो हृदाश्च विमलोदकाः ।  
अवगाहे हिता दाहतृष्णाग्लानिज्वरापहाः ॥ २६४ ॥  
प्रियाः प्रदक्षिणाचाराः प्रमदाश्चन्दनोक्षिताः ।  
सान्त्वयेयुः परैः कामैर्मणिमौक्तिकभूषणाः ॥ २६५ ॥  
शीतानि चान्नपानानि शीतान्युपवनानि च ।

वायवश्चन्द्रपादाश्च शीता दाहज्वरापहाः ॥ २६६ ॥  
सस्पर्शानुरसान् स्पृशेदिति वचनान्न चिरं धारयेदिति  
दर्शयति, चिरधारणं हि तेषामायुष्मता स्यात् । वायवश्च-  
न्द्रपादाश्च शीता इति अत्र शीता इति विशेषणं वायो, न  
चन्द्रपादानां, तेषां सर्वदा शीतत्वान्, किंवा चन्द्रपादा अपि  
उष्णकाले उष्णसपर्कादुष्णा भवन्ति, तन्निरासार्थं शीता  
इति ॥ २६०—२६६ ॥

अथोष्णाभिप्रायिणां ज्वरितानामभ्यङ्गादीनु-  
पक्रमानुपदेक्ष्यामः—अगुरुकुष्ठतगरपत्रनलदशैलेय-  
ध्यामकहरेणुकास्थौणेयकक्षेमकैलावराङ्गदलपुरत-  
मालपत्रभूतीकरोहिषसरलशङ्खकीदेवदार्वैश्विन्ध-  
विल्वस्योनाककाश्मर्यपाटलापुनर्नवावृक्षीरकण्ट-  
कारीवृहतीशालपर्णीपृश्निपर्णीमापपर्णीमुद्गपर्णीगो-  
क्षुरकैरण्डशोभाञ्जनकवरुणार्कचिरविल्वतिल्वक-  
शटीपुष्करमूलगण्डीरोरुवृकपचूराक्षीवाश्मान्तक-  
शिशुमातुलुङ्गपीलुकमूलकपर्णीतिलपर्णीपीलुपर्णी-  
मेषशृङ्गीहिंसादन्तशठैरावतकभल्लातकास्फोटका-  
ण्डीरात्मजैकेपीकाकरञ्जधान्यकाजमोदपृथ्वीकासु-  
मुखसुरसैकुटेरककालमालकपर्णासक्षवकफणिज्झ-  
कभूस्तृणशृङ्गवेरपिप्पलीसर्पपाश्वगन्धारास्नारुहो-  
रोहावचाबलातिबलागुडूचीशतपुष्पाशीतवल्लीना-  
कुलीगन्धनाकुलीश्वेताज्योतिष्मतीचित्रकाध्यण्डा-  
म्लचाङ्गेरीतिलवदरकुलत्थमाषाणामेवंविधानाम-  
न्येषां चोष्णवीर्याणां यथालाभमौषधानां कषायं  
कारयेत्, तेन कषायेण तेषामेव च कल्केन

१ 'सुप्यादाहार्तः सुखम्' इति पा० । २ 'शीते धारागृहेऽपि  
वा' इति पा० । ३ 'सस्पर्शानुरसा' इति पा० । ४ 'शीतवातकैर्वी-  
ज्यः' इति पा० । ५ 'काण्डीरात्मगुताकाकाण्डेपीका' इति पा० ।  
६ 'सुरसकरकण्डीरकुटेरक' इति पा० । ७ 'रोहावरोहा'  
इति पा० ।

१ 'श्वेतकुम्भिका' इति पा० । २ 'स्पर्शनेन्द्रियाधिकवातहरतया'  
इति पा० । ३ 'भूषणं वाधिकं वाऽपि पिबेद्वासाष्टतया' इति पा० ।

सुरासौवीरकतुपोदकमैरेयमेदकदधिमण्डारनालक-  
द्वरप्रतिविनीतेन तैलपात्रं विपाचयेत् । तेन सुखो-  
ष्णेन तैलेनोष्णाभिप्रायिणं ज्वरितमभ्यज्यात्, तथा  
शीतज्वरः प्रशाम्यति, एतैरेव चोषधैः श्लक्ष्णपित्तैः  
सुखोष्णैः प्रदेहं कारयेत्, एतैरेव च शृतं सुखोष्णं  
सलिलमवगाहनार्थं परिषेकार्थं च प्रयुज्जीत शीत-  
ज्वरप्रशामार्थम् ॥ २६७ ॥ इत्यगुर्वाद्यं तैलम् ।

अगुर्वाद्ये क्षेमक चोरक, रोहिषं 'रामकर्पूर' इति ख्यातः,  
शिमु शोभाजनमेद, मूलकपर्णी गुग्गुलु, तिलपर्णी 'हुल्लुल'  
इति ख्याता, पीलुपर्णी मोरटा, मूर्खेयन्ये, गण्डीर शमठमेद,  
स हि जलस्थलजभेदाद्विविध, आत्मजा पुत्रजीवख्याता, एकै-  
षिका अम्बष्ठा, सुसुखादय पर्णासभेदा, रुहा वृक्षरुहा, रोहा  
अञ्जलिकारिका, शीतपर्णी वृक्षकलम्बुका, नाकुली चविका,  
गन्धनाकुली रामाभेद, अथ्यण्डा शुकशिम्बी । अन्येषा चेल-  
नेन रोगभिषगिजतीयाद्युक्तोष्णद्रव्याणि ग्राहयति । सौवीरतुपोदके  
त्रिवृत्कत्पे वक्ष्यमाणे, मैरेयं सुराकृता सुरा, मेदको जगल, कद्वर  
मस्नेहदावद्रव । पात्रम् आढकम् । अत्र कषायादीनि द्रवद्र-  
व्याणि स्नेहसमानि प्रत्येकं कर्तव्यानि, यदुक्तं—“पञ्चप्रभृति यत्र  
स्युर्द्रवाणि स्नेहसविधौ । तत्र स्नेहसमान्याहुः” इति ॥ २६७ ॥

भवन्ति चात्र—

त्रयोदशविधः स्वेदः स्वेदाध्याये निदर्शितः ।  
मात्राकालविदा युक्तः स च शीतज्वरापहः ॥ २६८ ॥  
सा कुटी तच्च शयनं तच्चावच्छादनं ज्वरम् ।  
शीतं प्रशमयन्त्याशु धूपाश्चागुरुजा घनाः ॥ २६९ ॥  
चारूपचित्तगात्र्यश्च तरुण्यो यौवनोष्मणा ।  
आश्लेषाच्छमयन्त्याशु प्रमदाः शिशिरज्वरम् ॥ २७० ॥  
स्वेदानान्यन्नपानानि वातश्लेष्महराणि च ।  
शीतज्वरं जयन्त्याशु संसर्गवलयोजनात् ॥ २७१ ॥

स्वेदाध्याये त्रयोदशविधस्योक्तत्वात् पुनस्त्रयोदशविधवचनं  
सर्वेषामेव करणार्थं, किंवा अधिकानभिस्वेदनिषेधार्थम् । त्रयो-  
दशविधस्वेदान्तर्गताऽपि कुटी विशेषेण हितत्वात् पुनरुच्यते ।  
तच्च शयनमिति कुटीपरिकरतया प्रतिपादितं शयनम्, एवमा-  
च्छादनमपि । एतच्च शयनाच्छादनं पृथगप्यत्र हितमिति  
पृथक्पाठादर्शयति । घना इति बहलाः । स्वेदानानि उष्णानि  
कुक्कुटमदिराकुलत्वादीनि । संसर्गबलयोजनादित्यत्र अनन्तरोक्त  
एवोष्णाभिप्रायज्वरकरो वातकफसंसर्गं संसर्गशब्देन गृह्यते,  
तेन वातकफसंसर्गं यदा वातो बलवान् तदा गुरुष्णस्निग्धभूयि-  
ष्ठमन्नपानं, यदा तु कफो बलवास्तदा लघूष्णरूक्षप्रायं विधेयमि-  
त्यर्थः । अयं च वातकफजो ज्वरो विशेषेण वायोर्योगवाहितया  
शीतो भवतीति कृत्वेहोक्तः; तेन केवलकफजः केवलवातजोऽपि  
शीताभिप्रायो ज्ञेय एव ॥ २६८-२७१ ॥

वातजे श्रमजे चैव पुराणे क्षतजे ज्वरे ।  
लङ्घनं न हितं विद्याच्छमनैस्तानुपाचरेत् ॥ २७२ ॥  
विक्षिप्यामाशयोष्माणं यस्माद्भवा रसं नृणाम् ।  
ज्वरं कुर्वन्ति दोषास्तु हीयतेऽग्निबलं ततः ॥ २७३ ॥  
यथा प्रज्वलितो वह्निः स्थाल्यामिन्धनवानपि ।  
न पचत्योदनं सम्यगनिलप्रेरितो वह्निः ॥ २७४ ॥  
पक्तिस्थानात्तथा दोषैरूष्मा क्षितो बहिर्नृणाम् ।  
न पचत्यभ्यवहृतं कृच्छ्रात् पचति वा लघु ॥ २७५ ॥  
अतोऽग्निबलरक्षार्थं लङ्घनादिकमो हितः ।  
सप्ताहेन हि पच्यन्ते सप्तधातुगता मलाः ॥ २७६ ॥  
निरामश्चाप्यतः प्रोक्तो ज्वरः प्रायोऽष्टमेऽहनि ।  
उदीर्णदोषस्त्वल्पाग्निरश्वन् गुरु विशेषतः ॥ २७७ ॥  
मुच्यते सहसा प्राणैश्चिरं क्लिश्यति वा नरः ।  
एतस्मात्कारणाद्विद्वान् वातिकेऽप्यादिनो ज्वरेऽह-  
नातिं गुर्वति वा स्निग्धं भोजयेत् सहसा नरम् ।  
ज्वरे मास्तजे त्वादावनपेक्ष्यापि हि क्रमम् ॥ २७९ ॥  
कुर्यान्निरनुबन्धानामभ्यङ्गादीनुपक्रमान् ।  
पाययित्वा कषायं च भोजयेद्रसभोजनम् ॥ २८० ॥  
जीर्णज्वरहरं कुर्यात् सर्वशश्चाप्युपक्रमम् ।  
श्लेष्मलानामवातानां ज्वरोऽनुष्णैः कफाधिकः ॥ २८१ ॥  
परिपाकं न सप्ताहेनापि याति मृदूष्मणाम् ।  
तं क्रमेण यथोक्तेन लङ्घनाल्पाशानादिना ॥ २८२ ॥  
आदशाहमुपक्रम्य कषायाद्यैरुपाचरेत् ।

संप्रति वातजादीनां ज्वराणां पूर्वं निषिद्धं लङ्घनमपकृत्य  
विशेषचिकित्सा माह—वातज इत्यादि । शमनैरिति कषायसर्पिः-  
पानादिभिः शमनैः ॥ २७२-२८२ ॥—

सामा ये ये च कफजाः कफपित्तज्वराश्च ये ॥ २८३ ॥  
लङ्घनं लङ्घनीयोक्तं तेषु कार्यं प्रति प्रति ।

संप्रति वातजादीनामप्यवस्थायां लङ्घनं, तथा कफजादीना-  
मपि स्वरूपेणैव सामान्येन लाघवकरं लङ्घनमाह—सामा  
इत्यादि । सामा इत्यनेन वातिकस्यापि सामस्य लङ्घनीयत्वं  
ब्रूते । उक्तं ह्यन्यत्र—“सामे वातेऽपि लङ्घनम्” इति । कफजे  
तु निरामेऽपि लङ्घनं शस्यते । कफपित्तज्वरदेन कफयुक्तपित्त-  
जस्यैव लङ्घनीयत्वं न केवलं निरामपित्तजस्य, सामपित्तजस्य तु  
आमक्षयार्थं लङ्घनं शस्यत एव । यदुक्तमन्यत्र—“सामे पित्तेऽपि  
लङ्घनम् । कुर्यादेवामपत्त्यर्थं” इति । यतूक्तं—“कफपित्ते द्रवे  
धातू सहते लङ्घनं महत्” इति, तदपि सामत्वेन सद्रवपित्तापे-  
क्षया, क्षीणद्रवाशे तु पित्ते लङ्घनं न कर्तव्यमेव । लङ्घनीयोक्तमि-  
तिवचनेन लङ्घनचुङ्गणीयोक्तं दशविधं लङ्घनमवस्थानिषिद्धवमना-  
दिसर्वथानिषिद्धव्यायामादिरहितं च ग्राह्यम् ॥ २८३ ॥—

वमनैश्च विरेकैश्च वस्तिभिश्च यथाक्रमम् ॥ २८४ ॥  
ज्वरानुपचरेद्धीमान् कफपित्तानिलोद्भवान् ।

पूर्वं यद् 'वमनैर्हरेत्' इत्युक्तं तत्संस्पृष्टदोषेषु ज्वरेषु कफा-  
धिक्येन, सप्रति तु एकैकदोषजे वमनैश्चेत्यादिना वमनादीनि  
प्राहेति न पौनरुक्त्यम् ॥ २८४ ॥—

संस्पृष्टान् सन्निपातितान् बुद्ध्वा ततस्तैः समैः ॥ २८५ ॥  
ज्वरान् दोषक्रमापेक्षी यथोक्तैरौषधैर्जयेत् ।  
वर्धनेनैकदोषस्य क्षपणेनोच्छिद्यतस्य वा ॥ २८६ ॥  
कफस्थानानुपूर्व्या वा सन्निपातज्वरं जयेत् ।

ससर्गसन्निपातचिकित्सासूत्रमाह—सस्पृष्टानित्यादि । त-  
तस्तैः समैरिति ससर्गं एकोलब्धे उत्पन्नतर, सन्निपाते च  
वृद्धतरवृद्धतमदोषारब्धे दोषानुसारेणैव, तथा व्युत्पन्नतरैऽपि  
सन्निपाते द्वौ दोषौ तरेणैव ज्ञेया, वृद्धवृद्धतरवृद्धतमदोषारब्धे  
च त्रिदोषैऽत्यर्थवृद्धा दोषास्तमैर्ज्ञेया । येन 'त्रिषु तम' इति  
मदुक्तं तन्निषु मध्ये एकस्य प्रकर्षावधारणे भवति, यदा तु  
त्रिषु द्वौ प्रकृष्टौ विवक्षितौ तदा एकप्रकृष्टापेक्षया 'द्वयोस्तर'  
इत्यस्यैव विषयः । समैस्तु समदोषारब्धससर्गं सन्निपातश्च  
ज्ञेयः । दोषक्रमापेक्षीति दोषापेक्षीत्यनेन अनेकसकलदोषगतवृ-  
द्धवृद्धतरत्वादिविशेषे चिकित्सितोपयुक्ते अपेक्षणीयत्वमुक्तं, क्रमा-  
पेक्षीत्यनेन च ज्वरितचिकित्सितोक्तलङ्घनादिक्रमापेक्षा दर्शिता ।  
यथोक्तैरौषधैरिति लङ्घनादिभिरञ्जनपर्यन्तं । ननु त्रिदो-  
षजे ज्वरे चिकित्सा नोपपद्यते, यतो न त्रिदोषशमन  
प्रायो द्रव्यं भवति, यद्धि वातस्य पथ्यं तच्छ्लेष्मण्यपथ्यं,  
यत् पित्ते पथ्यं तच्च प्रायः श्लेष्मण्यपथ्यं; यथा हि तिक्तकषायं  
कफपित्तहरं तद्वातकरं, यच्च मधुर वातपित्तहरं तत् कफकरं,  
यत् त्रिदोषहरमामलकादि तत् स्तोकं प्रतिनियतारोगविषयं  
नावश्यं ज्वरैर्यौगिकं च, सन्निपातश्चायं महात्ययिक, तत्  
कथमस्य चिकित्सा कर्तव्येत्याह—वर्धनेनेत्यादि । पञ्चविंशतिप्र-  
कारोऽस्य सन्निपात उच्यते—'वृद्धवृद्धतमदोषारब्धैः षट् स्युर्हीनमध्या-  
दिकैश्च षट्' ( सू अ १७ ) इत्यादिना, तत्र स्वमैते क्षीण-  
द्वादशसु सन्निपातेषु ज्वरारम्भकत्वं नास्ति, क्षीणा हि दोषा.  
स्वलिङ्गहानिमात्रविकारा नाधिकं ज्वरादिकं कर्तुं समर्था,  
शेषेषु तु त्रयोदशसु त्रिदोषहरद्रव्यस्याभावाद्भर्हि तदोषापेक्षया  
चिकित्सोच्यते, गत्यन्तराभावात् । तत्र वर्धनेनैकदोषस्येत्यनेन-  
कदोषस्य वर्धनेनापीत्यर्थः, एकशब्देन च द्वित्रिवृद्धो दोष एवा-  
पेक्षितो न वृद्धतरो नापि वृद्धतमः । तयोर्हि अतिवृद्धयोर्व-  
र्धनेनातिमात्रवृद्धाऽस्यहितमेव स्यात् । वर्धनेनैकदोषस्येत्यनेन

वृद्धतरवृद्धतमदोषद्वयक्षपणकेनैकदोषवर्धनेन, यथा—वृद्धे कफे  
वृद्धतरयोश्च वातपित्तयोर्मधुर, तद्धि वृद्धतरवातपित्तद्वयह-  
न्तृतया कफ क्षीणं वर्धयदपि उपरं बलवदोषहन्तृतया हरति,  
तथा वृद्धे कफे वृद्धतरे च पित्ते मधुरप्रयोगो ज्ञेयः । एवमु-  
दाहरणान्तराणि ज्ञेयानि । अतश्च वर्धनेनैकदोषस्येत्यनेन व्युत्प-  
णाना त्रयाणां तथा हीनमध्याधिकदोषाणां सन्निपातानां चिकि-  
त्सोक्ता । क्षपणेनैकदोषस्येत्यनेन च क्षीणद्वयसवर्धकमपि यन्महा-  
त्ययवृद्धतरवृद्धतमदोषक्षयकरं भवति तद्वैषजं कर्तव्यं, वृद्ध-  
तमो ह्यप्रतिकृत सद्यो हन्ति, तत्प्रतिक्रियायां च क्षीणयो-  
र्ब्रह्मरूपत्वात्, सा क्रमेण प्रतिकर्तव्येति भावः । अनेनैको-  
लब्धणास्त्रयः सन्निपाताश्चिकित्सिताः । अस्मिन्नर्थे तन्त्रान्तरं  
“न्यूनैकदोषसद्वृद्धिरेवं वृद्धजयोऽपि वा । सन्निपाते तु कर्तव्यः  
सन्निपातवशेन तु” इति । परिशिष्टसमसन्निपातचिकित्सांमाह—  
कफस्थानानुपूर्व्या वेति । वाशब्दो व्यवस्थितविकल्पवाची,  
कफस्य स्थानं कफस्थानम्, आमाशयोर्ध्वभाग इत्यर्थः, आनुपूर्वा  
अनुक्रमः, तेन कफस्थानुपूर्व्या जयेदिति कफस्थानं प्रथमं जयेत्,  
स्थानग्रहणेन स्थानिन कफस्यापि ग्रहणम् । कफजयस्तु साक्षा-  
न्नोक्तः, तत्स्थानस्यैव आमाशयस्य ज्वरारम्भकदोषेण दुष्टस्य चिकि-  
त्स्यत्वोपदर्शनार्थम् । उक्तं हि—“ज्वरो ह्यामाशयसमुत्थः”  
( वि अ ३ ) इति । एवं च समा अपि दोषा ज्वरारम्भका यस्मा-  
दामाशयं विशेषेण दूषयित्वा ज्वरं कुर्वन्ति, तस्मात् स्थाना-  
नुगुणैव ज्वरे प्रथमं चिकित्सा कर्तव्या । स्थानदोषापेक्षया हि  
स्थानमेव प्रथमं चिकित्स्यम् । मदुक्तं—“स्थानं जयेद्धि पूर्वं”  
इति । कफस्य स्थानं कफस्थानम् । तत्रैव लङ्घनपाचनादिक्रिया  
ज्वरे प्रथमं प्रतिपादिता क्रियन्ते । एतच्च गद्यपि सर्वज्वर-  
साधारणं चिकित्सागतं, तथाऽपि सन्निपाते बलवत्तरवातचिकि-  
त्सापूर्वकज्वरचिकित्साप्रसक्तिनिरासार्थं समसन्निपाते प्रोच्यते ।  
ज्वरादन्यत्र हि सन्निपाते सम एव वातं पूर्वं चिकित्स्यते,  
उक्तं हि—“वातस्यानुजयेत् पित्तं, पित्तस्यानु जयेत् कफम्”  
इत्यादि । कफस्थानानुपूर्व्या चिकित्सिते क्रियमाणे यो दोष  
उल्लब्धो भवति तत्र ‘वर्धनेनैकदोषस्य क्षपणेनोच्छिद्यतस्य वा’  
इति चिकित्सा कार्या । एतदेव भेलेनोक्तं—“सन्निपातज्वरे  
पूर्वं कुर्यादामकफापहम् । पश्चाच्छ्लेष्मणि सक्षीणे शमयेत्  
पित्तमाहृतौ” इति । अन्ये कफस्थानमामाशयरूपं स्थानं  
यस्य तत् कफस्थानं पित्तमिति पश्चात्पदलोपादुष्टमुखवद्बहुवी-  
हि वदन्ति, ततश्च पित्तानुपूर्व्या जयेदित्यर्थः । तदर्थानुवादकं च  
सुश्रुतवचनं पठन्ति—“शमयेत् पित्तमेवादौ ज्वरेषु समवा-  
यिषु । दुर्निवारतरं तद्धि ज्वरातपुं विशेषतः” ( सु. चि. अ.  
३९ ) इति । तत्रैवं तर्हि स्पष्टार्थः ‘पित्तानुपूर्व्या’ इत्येवमेव पठेत् ।  
सुश्रुतवचनं हि जीर्णत्रिदोषाभिप्रायेण ज्ञेयम्, एतच्च प्रथमो-

१ 'क्रमोऽपेक्षणीय इति दर्शितम्' इति पा० । २ 'रक्षायौगिक'  
इति पा० । ३ 'स्वमानक्षीणेपु' इति पा० । ४ 'त्रिदोषहरद्रव्यसौ-  
कर्याभावात्' इति पा० । ५ 'सतोर्वृद्धयोः' इति पा० ।

१ 'चिकित्सोपदर्शनार्थम्' इति पा० । २ 'स्थानस्यदोषापेक्षया'  
इति पा० । ३ 'तस्य कफस्थानस्य' इति पा० । ४ 'तत्र, एव  
तर्हि' इति पा० ।



तपन्नसन्निपातज्वरचिकित्सितं कफस्थानानुपूर्व्या ज्ञेयम् । ये तु कफश्च स्थानं चेति द्वन्द्वं कुर्वते, तेषां मते कफस्यामाशयस्यापि च ज्वरस्थानस्य पूर्व जय कर्तव्य इत्यर्थः, स च षष्ठीतत्पुरुषेऽपि स्थानस्यामाशयस्य स्थानिकफापेक्षया क्रियमाणचिकित्सया लभ्यत एवेति नार्थविरोधः । इयं चैकदोषवर्धनादिरूपा सन्निपातचिकित्सा यद्यपि न विशुद्धा, यदुक्तं—“प्रयोगः शमयेद्यो योऽन्यमन्यमुदीरयेत् । नासौ विशुद्धशुद्धस्तु शमयेद्यो न कोपयेत्” ( नि. अ. ८ ) इति, तथाऽपि सन्निपातचिकित्साया गत्यन्तरासम्भवे सति अल्पदोषबहुगुणतया क्रियत इति ज्ञेयम् । अन्ये तु ‘वर्ध’ च्छेदने, इत्यस्माद्वर्धनेनेति साधयन्ति, वर्धनशब्देन च मूलच्छेदकारकं सशोधनमुच्यते, एकग्रहणेन च न युगपद्वातादीना वस्त्यादिशोधनं कर्तव्यं, कित्वेकैकेनेति दर्शयति, क्षपणेनोच्छिद्यस्त्येलेनेन सशोधनविषये सशमनमुच्यते, शेषस्य तु व्याख्या पूर्ववत् । अनेन श्लोकेन त्रयोदशविधसन्निपातारब्धज्वरचिकित्सितमुक्तं भवति । क्षीणवृद्धदोषविकल्पकृतषड्विधसन्निपातेषु यो ज्वरस्तत्र न केवलं वृद्धस्य दोषद्वयस्यैकस्य वा वृद्धस्य ज्वरारम्भकस्य चिकित्सा कार्या, किंतु स्वमानक्षीणवर्धनमपि तत्र कर्तव्यं भवति, स्वमानक्षीणद्वादशसन्निपातस्य तु ज्वरानारम्भकत्वमेव ॥ २८५ ॥ २८६ ॥—

सन्निपातज्वरस्यान्ते कर्णमूले सुदारुणः ॥ २८७ ॥  
शोथः संजायते तेन कश्चिदेव प्रमुच्यते ।  
रक्तावसेचनैः शीघ्रं सर्पिष्पानैश्च तं जयेत् ॥ २८८ ॥  
प्रदेहैः कफपित्तघ्नैर्नावनैः कवलग्रहैः ।

सन्निपातप्रस्तावात्तज्ज त्रिशोथीयोक्तशोथमनूद्य चिकित्सा—माह—सन्निपातेत्यादि । कश्चिदेव प्रमुच्यते इत्यनेन दारुणत्वमस्य दर्शयति, “सन्ति ह्येवंविधा रोगाः साध्या दारुणसंमताः । ये हन्युरनुपक्रान्ता मिथ्यारम्भेण वा पुनः” ( सू. अ. १८ ), किंवा साध्य एवायं प्रायो भवति, कदाचिच्च कृच्छ्रसाध्य इति । ननु त्रिशोथीये “ज्वरान्ते दुर्जयोऽन्ताय शोफस्तस्योपजायते” ( सू. अ. १८ ) इत्यनेनानुपक्रमणीयत्वमस्योक्तम्, इह तु कश्चिदेव प्रमुच्यत इति कथं न विरोधः ? मैवं, तत्रापि दुर्जयो भवति, अन्ताय वेत्यर्थः, अतो न विरोधः ॥ २८७ ॥ २८८ ॥—

शीतोष्णस्निग्धरूक्षाद्यैर्ज्वरो यस्य न शाम्यति २८९  
शाखानुसारी रक्तस्य सोऽवसेकात् प्रशाम्यति ।

शाखानुसारीत्यत्र यद्यपि “शाखा रक्तादयो धातवः” ( सू. अ. ११ ) इत्युक्तं, तथाऽपीह रक्तदूषको विशेषेण ज्वरो ज्ञेयः, रक्ताश्रये एव दोषे रक्तमोक्षस्य विशेषेण समर्थत्वात् । रक्तमोक्षस्थानं च बाहुमध्यं ज्ञेयं, यदुक्तमन्यत्र—“शीतोष्णस्निग्ध-

रूक्षाद्यैर्ज्वरो यस्य न शाम्यति । शाखानुसारी तस्याशु मुञ्चेद्वाहो क्रमात् सिराः” इति । शीतोष्णादिसेवावचनात् सकलदोषानुरूपचिकित्साक्रमे सति रक्तदुष्टयैव प्रायो ज्वरानुबन्धो भवतीति दर्शयति ॥ २८९ ॥—

विसर्पेणाभिघातेन यश्च विस्फोटकैर्ज्वरः ॥ २९० ॥  
तत्रादौ सर्पिषः पानं कफपित्तोत्तरो न चेत् ।

विकारान्तरानुबन्धज्वरचिकित्सा—माह—विसर्पेणेत्यादि । कफोत्तरश्च पित्तोत्तरश्चेति कृत्वैकशेषात् कफपित्तोत्तरत्वं ज्ञेयं, किंवा कफपित्तयोर्मिलितयोरुत्तरत्वं ज्ञेयम् । तेनानूर्ध्वगे पित्ते देयमेव सर्पि ॥ २९० ॥—

दौर्बल्याद्देहधातूनां ज्वरो जीर्णोऽनुवर्तते ॥ २९१ ॥  
वलयैः संवृंहणैस्तस्मादाहारैस्तमुपाचरेत् ।

दौर्बल्यादित्यादौ देहग्रहणेनात्मादितो व्यावृत्त्य रसादिषु धातुशब्दं प्रवर्तयति, रसादय एव हि विशेषेण देहधारकाः । वृंहणं पुष्टिजननम् ॥ २९१ ॥—

कर्म साधारणं जह्यात्तृतीयकचतुर्थकौ ॥ २९२ ॥

आगन्तुरनुबन्धो हि प्रायशो विषमज्वरे ।

वातप्रधानं सर्पिर्भिर्वस्तिभिः सानुवासनैः ॥ २९३ ॥

स्निग्धोष्णैरन्नपानैश्च शमयेद्विषमज्वरम् ।

विरेचनेन पयसा सर्पिषा संस्कृतेन च ॥ २९४ ॥

विषमं तिक्तशीतैश्च ज्वरं पित्तोत्तरं जयेत् ।

वमनं पाचनं रूक्षमन्नपानं विलङ्घनम् ॥ २९५ ॥

कषायोष्णं च विषमे ज्वरे शस्तं कफोत्तरे ।

भूतानुबन्धिनोस्तृतीयकचतुर्थकयोश्चिकित्सा—माह—कर्म—त्यादि । कर्म साधारणमिति भूतानुबन्धे दोषे च साधारणी चिकित्सा दैवव्यपाश्रया बल्यादिरूपा, युक्तिव्यपाश्रया दोषानुरूपकषायपानादिरूपा च । विषमज्वरशब्देन तृतीयचतुर्थकावेवाभिमतौ, चतुर्थकेन चतुर्थकविपर्ययोऽपि गृह्यते । तिक्तशीतैरनुपानेर्भेषजैश्चेति विज्ञेयम् । कषायोष्णमिति उष्णाः कषायाः ॥ २९२-२९५ ॥—

योगाः परैः प्रवक्ष्यन्ते विषमज्वरनाशनाः ॥ २९६ ॥

प्रयोक्तव्या मतिमता दोषादीन् प्रविभज्य ते ।

सुरा समण्डा पानार्थं भक्षयार्थं चरणायुधः ॥ २९७ ॥

तित्तिरिश्च मयूरश्च प्रयोज्या विषमज्वरे ।

पिबेद्वा पट्पलं सर्पिरभ्यां वा प्रयोजयेत् ॥ २९८ ॥

त्रिफलायाः कषायं वा गुडूच्या रसमेव वा ।

नीलिनीमजगन्धां च त्रिवृतां कटुरोहिणीम् ॥ २९९ ॥

पिबेज्ज्वरागमे युक्त्या स्नेहस्वेदोपपादितः ।

सर्पिणो महतीं मात्रां पीत्वा वा छर्दयेत् पुनः ॥ ३०० ॥

१ ‘तस्याशु मुञ्चेद्वाहो. क्रमात् सिराम्’ इति योगीन्द्रनाथ-  
सेनसंमतः पाठः ।

च. सं. ५४

१ ‘तृतीयकचतुर्थके’ इति पा० । २ ‘पर’ इति पा० ।

उपयुज्यान्नपानं वा प्रभूतं पुनरुल्लिखेत् ।  
 साक्षं मद्यं प्रभूतं वा पीत्वा स्वप्याज्ज्वरागमे ॥३०१॥  
 आस्थापनं यापनं वा कारयेद्विषमज्वरे ।  
 पयसा वृषदंशस्य शकृद्वा तदहः पिबेत् ॥ ३०२ ॥  
 वृषस्य दधिमण्डेन सुरया वा ससैन्धवम् ।  
 पिप्पल्यास्त्रिफलायाश्च दध्नस्तक्रस्य सर्पिपः ॥३०३॥  
 पञ्चगव्यस्य पयसः प्रयोगो विषमज्वरे ।  
 रसोनस्य सतैलस्य प्राग्भक्तमुपसेवनम् ॥ ३०४ ॥  
 मेघानामुष्णवीर्याणामामिषाणां च भक्षणम् ।  
 हिङ्गुतुल्या तु वैयाघ्री वसा नस्यं ससैन्धवा ॥३०५॥  
 पुराणसर्पिः सिंहस्य वसा तद्वत् ससैन्धवा ।  
 सैन्धवं पिप्पलीनां च तण्डुलाः समनःशिलाः ॥  
 नेत्राञ्जनं तैलपिष्टं शस्यते विषमज्वरे ।  
 पलङ्कपा निम्बपत्रं वचा कुष्ठं हरीतकी ॥ ३०७ ॥  
 सर्षपाः सयवाः सर्पिर्धूपनं ज्वरनाशनम् ।  
 ये धूमा धूपनं यच्च नावनं चाञ्जनं च यत् ॥ ३०८ ॥  
 मनोविकारे निर्दिष्टं कार्यं तद्विषमज्वरे ।  
 मणीनामोषधीनां च मङ्गल्यानां विषस्य च ॥३०९॥  
 धारणादगदानां च सेवनान्न भवेज्ज्वरः ।

दोषादीन् प्रविभज्येति दोषकालदेशप्रकृत्यादीनपेक्ष्य यद्यत्र  
 शौणिकं तत्तत्र कार्यमित्यर्थः । पट्पलमिति गुप्ते वक्ष्यमाणम् ।  
 नीलिनी नीलिका, नीलबुहा वा । नीलिन्यादिश्च विरेचनयोगो  
 ज्वरागमनदिने विरेकात् कार्यकरो भवति प्रभावात् । महती  
 मात्रा अहोरात्रपरिणमनीया, अन्यत्र तु पट्पली मात्रा महती  
 मात्रोक्ता । अन्यत्र “अन्येद्युष्को बहग्राही तृतीयकचतु-  
 र्थकौ” इत्यारभ्य यावत् “अनागते चिकित्स्यास्ते बलकालौ वि-  
 जानता” इत्यन्तेन वेगदिनात् प्राग् या चिकित्सोक्ता सेहोक्तवम-  
 नादिव्यतिरिक्ता ज्ञेया । वमनादयस्त्वहः प्रकोपदिने क्रियमाणा-  
 प्रकुपितस्य दोषस्य कोष्ठमागतस्य सैम्यक् सद्योहा भवन्तीति  
 कृत्वा क्रियन्ते इति ज्ञेयम् । साक्षं प्रभूतं मद्यं पीत्वा पुनरुल्लिखे-  
 दिति योजना, तथा मद्यं साक्षं पीत्वा तदहः स्वपेदिति योजना ।  
 यापना मुखादिका वस्तयो वक्ष्यमाणाः । वृषदंशो विडालः ।  
 वृषसेल्यत्रापि शकृदिति सबन्धः । मेघानामिति मेदुराणां,  
 किंवा मेघानां पवित्राणाम् । वैयाघ्रीत्यत्र पुंलिङ्गमेव प्रयोजकं  
 वचनादुद्गीयते । सिंहो व्याघ्र एवेति वदन्ति । ‘अञ्जु’ व्यक्तिभ्र-  
 क्षणगतिषु, इति पाठान्भ्रक्षणमात्रेऽप्यञ्जनं स्यादित्यत आह—  
 नेत्राञ्जनमिति । मनोविकारे उन्मादेऽपस्मारे च । धारणादिति  
 च्छेदः, अगदानां च सेवनादिति योजना ॥ २९६-३०९ ॥—

सोमं सानुचरं देवं समातुगणमीश्वरम् ॥ ३१० ॥  
 पूजयन् प्रयतः शीघ्रं मुच्यते विषमज्वरात् ।  
 विष्णुं सहस्रमूर्धानं चराचरपतिं विभुम् ॥ ३११ ॥  
 स्तुवन्नामसहस्रेण ज्वरान् सर्वानपोहति ।  
 ब्रह्माणमश्विनाविन्द्रं हुतभक्षं हिमाचलम् ॥ ३१२ ॥  
 गङ्गां मरुद्गणांश्चेष्टया पूजयज्जयति ज्वरान् ।  
 भक्त्या मातुः पितुश्चैव गुरुणां पूजनेन च ॥ ३१३ ॥  
 ब्रह्मचर्येण तपसा सत्येन नियमेन च ।  
 जपहोमप्रदानेन वेदानां श्रवणेन च ॥ ३१४ ॥  
 ज्वराद्विमुच्यते शीघ्रं साधूनां दर्शनेन च ।  
 ज्वरे रसस्थे वमनमुपवासं च कारयेत् ॥ ३१५ ॥  
 सेकप्रदेहौ रक्तस्थे तथा संशमनानि च ।  
 विरेचनं सोपवासं मांसमेदःस्थिते हितम् ॥ ३१६ ॥  
 अस्थिमज्जगते देया निरूहाः सानुवासनाः ।

दैवव्यपाश्रयचिकित्सामाह—सोममित्यादि । सह उमयेति  
 सोम, तम् । सानुचरमिति नन्द्यादिगणयुक्तम् । समातुगणमिति  
 समातुसमूहम् । प्रयतः पवित्र । सहस्रमूर्धानमिति “सहस्र-  
 शीर्षा” इत्यादि वेदप्रतिपादितम् । नामसहस्रेणेत्यादि महाभार-  
 तोक्तनामसहस्रेण । इष्टयेति यज्ञेन ॥ ३०९-३१६ ॥—

शापाभिचाराद्भूतानामभिषङ्गाच्च यो ज्वरः ॥३१७॥  
 दैवव्यपाश्रयं तत्र सर्वमौषधमिष्यते ।  
 अभिघातज्वरो नश्येत् पानाभ्यङ्गेन सर्पिपः ॥३१८॥  
 रक्तावसेकैर्मद्यैश्च सात्म्यैर्मांसरसौदनैः ।  
 सानाहो मद्यसात्म्यानां मदिरारसभोजनैः ॥३१९॥  
 क्षतानां व्रणितानां च क्षतव्रणचिकित्सया ।  
 आश्वासेनेष्टलाभेन वायोः प्रशमनेन च ॥ ३२० ॥  
 हर्षणैश्च शमं यान्ति कामशोकभयज्वराः ।  
 काम्यैरर्थैर्मनोज्ञैश्च पित्तघ्नैश्चाप्युपक्रमैः ॥ ३२१ ॥  
 सद्वाक्यैश्च शमं याति ज्वरः क्रोधसमुत्थितः ।  
 कामात् क्रोधज्वरो नाशं क्रोधात् कामसमुद्भवः ॥  
 याति ताभ्यामुभाभ्यां च भयशोकसमुत्थितः ।

शापेत्यादिनाऽऽगन्तुज्वरचिकित्सामाह । नश्येदिति प्रशा-  
 म्यतीत्यर्थः । सानाह इति अभिघातज्वर एव सानाहः । क्षता-  
 नामिति उरःक्षतिनाम् । क्षतचिकित्सया व्रणचिकित्सया च  
 व्रणिनां ज्वरोऽपैतीत्यर्थः । अयं ह्युपद्रवरूपो ज्वरः, उपद्रवश्च  
 मूलव्याधिचिकित्सयैव शाम्यतीति भावः । वायो प्रशमनेनेति  
 कामादिज्वरेषु वातानुबन्धादुपपन्नम् । सद्वाक्यैरिति शोभनैर्व-  
 चनैः । कामादीनां प्रतिद्वन्द्वेन चिकित्सामाह—कामादित्यादि  
 ॥ ३१७-३२२ ॥—

१ ‘शकृद्रेगागमे’ इति पा० । २ ‘वाऽथ सैन्धवम्’ इति पा० ।  
 ३ ‘सम्यक्सिद्धा’ इति पा० ।

१ ‘मरुद्गणांश्चेष्टान्’ इति पा० । २ ‘न स्यात्’ इति पा० ।  
 ३ ‘नैवैश्च’ इति पा० ।

ज्वरस्य वेगं कालं च चिन्तयञ्ज्वर्यते तु यः ॥३२३॥  
तस्यैष्टैस्तु विचित्रैश्च विपर्यैर्नाशयेत् स्मृतिम् ।

ज्वरवेगकालचिन्ताजोऽपि ज्वर कामादिवन्मानसापचारा-  
द्भवतीति तच्चिकित्सामाह—ज्वरस्येत्यादि ॥ ३२३ ॥—

ज्वरप्रमोक्षे पुरुषः कृजन् वमति चेष्टते ।  
श्वसन्निवर्णः स्विन्नाङ्गो वेपते लीयते मुहुः ॥३२४॥  
प्रलपत्युष्णसर्वाङ्गः शीताङ्गश्च भवत्यपि ।  
विसंज्ञो ज्वरवेगार्तः सक्रोध इव वीक्ष्यते ॥ ३२५ ॥  
सदोषशब्दं च शकुद्रवं स्रवति वेगवत् ।  
लिङ्गान्येतानि जानीयाज्वरमोक्षे विचक्षणः ॥३२६॥  
बहुदोषस्य बलवान् प्रायेणाभिनवो ज्वरः ।  
संक्रियादोषपक्त्या चेद्विमुञ्चति सुदारुणम् ॥३२७॥  
कृत्वा दोषवशाद्धेगं क्रमादुपरमन्ति ये ।  
तेषामदारुणो मोक्षो ज्वराणां चिरकारिणाम् ॥३२८॥

सप्रलोषधमभिवाय 'विमुञ्चति' इत्यादिप्रश्नस्योत्तरमाह—  
ज्वरप्रमोक्षे इत्यादि । लीयत इति मुह्यति । उष्णसर्वाङ्गो वा शीतसर्वाङ्गो वा भवती-  
त्यर्थः । सदोषशब्दमिति सदोषशब्दं च । एतानि च लक्ष-  
णानि सन्निपातज्वरे एव भवन्तीति ज्ञेयं, नान्यत्र, अदर्शनादेव ।  
अत एव बहुदोषस्य बलिन इत्यादि ग्रन्थं केचित् पठन्त्येवात्र ।  
एतानि लक्षणानि ज्वरमोक्षकाले क्षीणेनापि दोषेण क्रियन्ते, यथा-  
निर्वाप्यता प्रदीपेनालोको महान् क्रियते ॥ ३२४-३२८ ॥

विगतक्लमसंतापमव्यथं विमलेन्द्रियम् ।  
युक्तं प्रकृतिसत्त्वेन विद्यात् पुरुषमज्वरम् ॥ ३२९ ॥  
सप्रति प्रशान्तज्वरलक्षणप्रश्नस्योत्तरं—विगतेत्यादि । प्रकृ-  
तिसत्त्वेनेति सहजसत्त्वेन ॥ ३२९ ॥

सज्वरो ज्वरमुक्तश्च विदाहीनि गुरुणि च ।  
असात्म्यान्यन्नपानानि विरुद्धानि च वर्जयेत् ॥३३०॥  
व्यायममतिचेष्टाश्च स्नानमत्यशनानि च ।  
तथा ज्वरः शमं याति प्रशान्तो जायते न च ॥३३१॥  
व्यायामं च व्यायामं च स्नानं चङ्क्रमणानि च ।  
ज्वरमुक्तो न सेवेत यावन्न बलवान् भवेत् ॥३३२॥

'ज्वरावशिष्टो रक्षश्च यावत्कालं यतो यत' इति प्रश्नस्यो-  
त्तरं—सज्वर इत्यादि । 'तथा ज्वरः शमं याति प्रशान्तो  
जायते न च' इत्यनेन 'यतः' इति प्रश्नस्य ज्वरमुक्तासेव्य-  
हेतुप्रश्नरूपस्योत्तरं ज्ञेयम् । 'व्यायममतिचेष्टाश्च' इत्यत्र व्यायामं  
कृत्वाऽपि पुनः 'व्यायामं च' इत्यादौ व्यायामपाठेन व्यायामस्या-  
त्यन्तनिषिद्धतोच्यते, अन्ये तु प्रमादपाठ एवायमित्याहुः ।  
स्नानमूर्जस्करमपि प्रभावाज्ज्वरं प्रत्यानयति, यदुक्तमन्यत्र—  
"स्नानमाशु ज्वरं कुर्याज्ज्वरमुक्तस्य देहिनः । तस्मान्मुक्तज्वरः  
स्नानं विषवत् परिवर्जयेत्" इति ॥ ३३०-३३२ ॥

असंजातबलो यस्तु ज्वरमुक्तो निषेवते ।  
वर्ज्यमेतन्नरस्तस्य पुनरावर्तते ज्वरः ॥ ३३३ ॥  
दुर्हतेषु च दोषेषु यस्य वा विनिवर्तते ।  
खलपेनाप्यपचारेण तस्य व्यावर्तते पुनः ॥३३४॥  
चिरकालपरिक्लिष्टं दुर्बलं हीनतेजसम् ।  
अचिरेणैव कालेन स हन्ति पुनरागतः ॥ ३३५ ॥  
अथवाऽपि परीपाकं धातुष्वेव क्रमान्मलाः ।  
यान्ति ज्वरमकुर्वन्तस्ते तथाऽप्यपकुर्वते ॥ ३३६ ॥  
दीनतां श्वयथुं ग्लानिं पाण्डुतां नात्रकामताम् ।  
कण्डूस्तकोठपिडकाः कुर्वन्त्यग्निं च ते मृदुम् ॥३३७॥  
एवमन्येऽपि च गदा व्यावर्तन्ते पुनर्गताः ।  
अनिर्घातेन दोषाणामल्पैरप्यहितैर्नृणाम् ॥ ३३८ ॥  
निर्वृत्तेऽपि ज्वरे तस्माद्यथावस्थं यथाबलम् ।  
यथाप्राणं हरेद्दोषं प्रयोगैर्वा शमं नयेत् ॥ ३३९ ॥  
मृदुभिः शोधनैः शुद्धिर्यापना वस्तयो हिताः ।  
हिताश्च लघवो यूपा जाङ्गलामिषजा रसाः ॥३४०॥  
अभ्यङ्गोद्धर्तनस्नानधूपनान्यञ्जनानि च ।  
हितानि पुनरावृत्ते ज्वरे तिकघृतानि च ॥ ३४१ ॥  
गुर्व्यभिष्यन्द्यसात्म्यानां भोजनात् पुनरागते ।  
लङ्घनोष्णोपचारादिः क्रमः कार्यश्च पूर्ववत् ॥३४२॥  
किराततिककं तिक्का मुस्तं पर्पटकोऽमृता ।  
घ्नन्ति पीतानि चाभ्यासात् पुनरावर्तकं ज्वरम् ३४३  
अनन्तरम् 'असंजातबलो यस्तु' इत्यादि ग्रन्थं काश्मीरा-  
पठन्ति, ते च प्रकृत्यादिसूत्रेऽप्यस्य ग्रन्थस्यानुगुणं प्रश्नग्रन्थं  
पठन्ति ॥ ३३३-३४३ ॥

तस्यां तस्यामवस्थायां ज्वरितानां विचक्षणः ।  
ज्वरक्रियाक्रमापेक्षी कुर्यात्तत्तच्चिकित्सितम् ॥३४४॥  
उक्तानुक्तचिकित्सापरिग्रहार्थमाह—तस्यामित्यादि ॥३४४॥  
रोगराट् सर्वभूतानामन्तकृदारुणो ज्वरः ।  
तस्माद्विशेषतस्तस्य यतेत प्रशमे भिषक् ॥ ३४५ ॥  
ज्वरचिकित्साया यत्नं कारयितुमाह—रोगराडित्यादि ३४५  
तत्र श्लोकः—

यथाक्रमं यथाप्रश्नमुक्तं ज्वरचिकित्सितम् ।  
आत्रेयेणाग्निवेशाय भूतानां हितकाम्यया ॥ ३४६ ॥  
इत्यग्निवेशकृते तन्त्रे चरकप्रतिसंस्कृते चिकि-  
त्सितस्थाने ज्वरचिकित्सितं नाम  
तृतीयोऽध्यायः ॥ ३ ॥

यथाक्रममिति अध्यायार्थसंग्रहश्लोकः । भूतानां हितकाम्य-  
येत्यनेन सर्वभूतहितेयं चिकित्सेति दर्शयति ॥ ३४६ ॥  
इति श्रीचक्रपाणिदत्तकृतायामाशुर्वेददीपिकायां चरकतात्पर्य-  
टीकायां चिकित्सास्थाने ज्वरचिकित्सिता-  
ध्यायस्तृतीयः ॥ ३ ॥

## चतुर्थोऽध्यायः ।

अथातो रक्तपित्तचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

आद्युत्पत्तौ ज्वरसतापाद्रक्तपित्तोत्पत्तेर्ज्वरचिकित्सितमनु  
रक्तपित्तचिकित्सितमभिधीयते ॥ १ ॥ २ ॥

विहरन्तं जितात्मानं पञ्चगङ्गे पुनर्वसुम् ।

प्रणम्योवाच निर्मोहमग्निवेशोऽग्निवर्चसम् ॥ ३ ॥

भगवन् रक्तपित्तस्य हेतुरुक्तः सलक्षणः ।

वक्तव्यं यत् परं तस्य वक्तुमर्हसि तदुरो ॥ ४ ॥

पञ्चगङ्गा देशविशेष । वक्तव्यं यत् परमिति उक्तरक्तपित्त-  
हेतुलक्षणानि रक्त चिकित्सितमित्यर्थः ॥ ३ ॥ ४ ॥

## गुरुवाच—

महागदं महावेगमग्निवच्छीघ्रकारि च ।

हेतुलक्षणविच्छीघ्रं रक्तपित्तमुपाचरेत् ॥ ५ ॥

तस्योष्णं तीक्ष्णमम्लं च कटूनि लवणानि च ।

धर्मश्चान्नविदाहश्च हेतुः पूर्वं निदर्शितः ॥ ६ ॥

निदाने यद्यपि रक्तपित्तस्य हेतुलक्षणानि प्रतिपादितान्येव,  
तथाऽपीह चिकित्सापरिकरतया प्रकरणवशाद्धेतवः सक्षेपेण  
लक्षणानि च प्रायः प्रादुर्भावीनि पुनः कथ्यन्ते । धर्म आतप ।  
अन्नविदाहस्तु स्वरूपविदाहिद्रव्यभक्षणाद्भवति, तथा पित्तेना-  
न्नवहस्रोतसो दुष्टत्वादिदाहिभोजनेनापि भवति । यदुक्त-  
मन्यत्र—“स्रोतस्यन्नवहे पित्तं पत्तौ वा यस्य तिष्ठति ।  
विदाहि भुक्तमन्यद्वा तस्याप्यन्नं विदह्यते” ( सु. सू. अ. ४६ )  
इति ॥ ५ ॥ ६ ॥

तैर्हेतुभिः समुत्क्रिष्टं पित्तं रक्तं प्रपद्यते ।

तद्योनित्वात् प्रपन्नं च वर्धते तत् प्रदूषयत् ॥ ७ ॥

तस्योष्मणा द्रवो धातुर्धातोर्धातोः प्रसिच्यते ।

खिद्यतस्तेन संवृद्धिं भूयस्तदधिगच्छति ॥ ८ ॥

तैर्हेतुभिरित्यादिना सप्राप्तिमाह । रक्तं प्रपद्यते रक्तं गच्छ-  
तीत्यर्थः । यद्यपि “पित्तं खेदो रसो लसीका रुधिरमाशयश्च  
पित्तस्थानानि, तत्राप्यामाशयो विशेषेण पित्तस्थानम्” ( सू.  
अ. २० ) इति वचनेन स्वभावादेव रक्तं याति, तथाऽपि  
रक्तपित्तसप्राप्तौ प्रधानस्थानादामाशयरूपात् पित्तस्येह रक्तगमनं  
ज्ञेयं, रक्तगमनं च पित्तस्य संप्राप्तिमहिम्ना भवति । तद्योनि-  
त्वादिति तद्योनित्वं हेतुः रक्तप्रपन्नस्य पित्तस्य वर्धने ज्ञेयं,  
तेन यस्माद्रक्तयोनि पित्तं तस्माद्रक्तं प्राप्य वर्धत इत्यर्थः । उक्तं  
हि—“असृजः पित्तं” ( चि. अ. १५ ) इति । तदिति रक्तं

प्रदूषयत् । द्रवो धातुरिति द्रवरूपोऽयम् । वातोर्धातोर्धातोः  
मासादे । खिद्यत प्रसिच्यते अतिक्षरति, तेन पित्तोष्मणा  
खिद्यमानधातुभ्यश्च्युतेन द्रवरूपेण धातुना युक्तं सपित्तं भूयोऽ-  
तितरा वृद्धिं गच्छतीति योजना ॥ ७ ॥ ८ ॥

संयोगाद्दूषणात्तत्तु सामान्याद्रन्धवर्णयोः ।

रक्तस्य पित्तमाख्यातं रक्तपित्तं मनीषिभिः ॥ ९ ॥

रक्तपित्तसंज्ञानिमित्तमाह—संयोगादित्यादि । रक्तस्य संयो-  
गात्तथा रक्तस्य दूषणात्तथा रक्तस्य रन्धवर्णयोः पित्ते सामा-  
न्यात् पित्तं रक्तपित्तमुच्यते इति वाक्यार्थः ॥ ९ ॥

ग्रीहानं च यकृच्चैव तदधिष्ठाय वर्तते ।

स्रोतांसि रक्तवाहीनि तन्मूलानि हि देहिनाम् ॥ १० ॥

रक्तपित्तस्य स्थानमाह—ग्रीहानं चेत्यादि । वर्तते ऊर्ध्वमधश्च  
याति, ‘वर्धते’ इति वा पाठः । कस्माद्यकृत्ग्रीहोरेव तद्वर्तते  
इत्याह—स्रोतासीत्यादि । यस्माद्रक्तस्यापि यकृत्ग्रीहानावेव  
प्रधानं स्थानं, तेन रक्तसंयोगादिनिष्पन्नस्य रक्तपित्तस्य तदेव  
स्थानमिति भावः ॥ १० ॥

सान्द्रं सपाण्डु सस्नेहं पिच्छिलं च कफान्वितम् ।

श्यावारुणं सफेनं च तनु रुक्षं च वातिकम् ॥ ११ ॥

रक्तपित्तं कपायाभं कृष्णं गोमूत्रसंनिभम् ।

मेचकागारधूमाभमञ्जनाभं च पैत्तिकम् ॥ १२ ॥

संसृष्टलिङ्गं संसर्गात्रिलिङ्गं सान्निपातिकम् ।

तस्य दोषसंबन्धविशेषेण लिङ्गान्याह—सान्द्रमित्यादि ।  
कपायवदाभा यस्य तत् कपायाभं, पाटलमित्यर्थः । कृष्णस्य  
वज्रादेः ससारगन्धकादिभिर्मसृणीकृतस्य यो वर्णः स मेचकः ।  
ननु पित्तमेव रक्तपित्तमित्युक्तं, तत् कथं श्लैष्मिकं भवति ?  
उच्यते—सामान्यसप्राप्तौ पित्तमेव रक्तपित्तनिर्वर्तकं, यथा—सर्व-  
गुल्मेषु वायुः, यथा—सर्वज्वरेषु पित्तमारम्भकं, तदेव यदोषवणेन  
कफेन खलक्षणकारिणा युक्तं रक्तपित्तकरं भवति, तदा सामा-  
न्यसप्राप्तिसप्राप्तं पित्तमुत्सृज्य श्लेष्मणैव सान्द्रत्वादिवलक्षण-  
कारिणा व्यपदिश्यते—श्लैष्मिकं रक्तपित्तमिति, यथा—श्लैष्मिके  
गुल्मे सामान्यसप्राप्त्यागतवातं परित्यज्य श्लेष्मणैव व्यपदेशो  
भवति, यथा वा कफज्वरे सर्वज्वरानपायिकारणमनाहत्य  
विशेषलक्षणकारिणा श्लेष्मणैव व्यपदेशो भवति, एवं वाति-  
केऽपि रक्तपित्ते व्याख्येयम् । यत्तु कफवातविरहितेन केवलमेव  
पित्तेन बलवता जनितं रक्तपित्तं पैत्तिकरक्तपित्तलक्षणं भवति  
तत् पैत्तिकं रक्तपित्तमित्युच्यते । लक्षणेनैव दोषव्यपदेशो  
भवति, तेन यद्यदोषजनितलक्षणयुक्तं रक्तपित्तं भवति तत्तदोष-  
जमिति व्यपदिश्यते । श्लैष्मिकादिरक्तपित्तापेक्षया पैत्तिके  
रक्तपित्तेऽत्युत्पन्नं पित्तं भवति, यतस्तत्रैव पित्तं खलक्षणानि  
करोति, नान्यत्र, एवं व्यवस्थिते यदुच्यते—केवलपैत्तिकस्य

१ ‘चिकित्सापरिवारतया’ इति पा० । २ ‘रक्तप्रवृत्तस्य’ इति,  
‘रक्तप्रयातस्य’ इति च पा० ।

१ ‘तज्जनितमिति’ इति पा० ।

रक्तपित्तस्य मार्गो नास्ति, यतो वातरक्तमधो याति, कफारब्ध-  
मूर्ध्वमिति प्रतिपादितं, तदपि न, यत पैत्तिकस्यामूर्ध्वगमनम-  
धोगमनं वा भवत्येव, परं पैत्तिकं यदूर्ध्वं याति तन्मार्गमहिम्ना  
कफसयुक्तं भवति, यच्चाधो याति तद्वातस्थानसबन्धाद्वातानुगतं  
भवति । मार्गसबन्धानुगतश्च दोषः स्वलक्षणकारकत्वाच्चानु-  
बन्धः, तेनासौ पैत्तिके रक्तपित्तेऽपि 'एकदोषानुगं साध्यं'  
इत्यादिवचनेषु न गृह्यते । यत स्वतन्त्रो व्यक्तलिङ्गश्च दोषोऽनु-  
बन्धः, तद्विपरीतस्तु अनुबन्धः, तेन यथोक्तलक्षणकारिणा  
दोषेणानुबन्धेन वातिकत्वादिव्यपदेशो रक्तपित्तेषु, न मार्गसब-  
न्धानुगतेनास्वलक्षणकारिणाऽनुबन्धरूपेणेति । अन्ये तु "प्रदे-  
शान्तरचितेन पित्तेन यदोत्तरकालं रक्तपित्तस्य सबन्धो भवति  
तदैव पैत्तिकं रक्तपित्तं भवति" इति ब्रुवते ॥ ११ ॥ १२ ॥—  
एकदोषानुगं साध्यं द्विदोषं याप्यमुच्यते ॥ १३ ॥  
यन्निदोषमसाध्यं तन्मन्दाग्नेरतिवेगवत् ।  
व्याधिभिः क्षीणदेहस्य वृद्धस्यानश्नतश्च यत् ॥ १४ ॥

सप्रति साध्यासाध्यविभागमाह—एकेत्यादि । एकदोषानु-  
गमिति उक्तैकदोषलक्षणयुक्तम्, एवं द्विदोषमपि दोषद्वयलक्षण-  
युक्तम्, एवं त्रिदोषमपि ज्ञेयम् । न तु मार्गसबन्धानुगतमपि  
दोषः प्रक्षिप्य द्विदोषत्वं त्रिदोषत्वं वा गणनीयं, तथाहि सति  
केवलं रक्तपित्तं न स्यादेव, तथा सप्राप्तिप्रप्तं दोषं गृहीत्वा  
मार्गसबन्धानुगतेन वायुना कफेन वा योगाद्विदोषजत्वमेव  
सर्वदा स्यात्, न 'एकदोषानुगं साध्यं' इति यदुक्तं तत् स्यात्,  
तस्माद्यथोक्तमेव साधु । मन्दाग्नेरतिवेगवदिति पृथगेवासाध्यल-  
क्षणं, व्याधिभिः क्षीणदेहस्येत्यादि च पृथगेव ॥ १३ ॥ १४ ॥

गतिरूर्ध्वमधश्चैव रक्तपित्तस्य दर्शिता ।  
ऊर्ध्वा सप्तविधद्वारा द्विद्वारा त्वधरा गतिः ॥ १५ ॥  
सप्त च्छिद्राणि शिरसि द्वे चाधः, साध्यमूर्ध्वगम् ।  
याप्यं त्वधोगं, मार्गौ तु द्वावसाध्यं प्रपद्यते ॥ १६ ॥  
यदा तु सर्वच्छिद्रेभ्यो रोमकूपेभ्य एव च ।  
वर्तते तामसङ्ख्येयां गतिं तस्याहुरान्तिक्रीम् ॥ १७ ॥  
यच्चोभयाभ्यां मार्गाभ्यामतिमात्रं प्रवर्तते ।  
तुल्यं कुणपगन्धेन रक्तं कृष्णमतीव च ॥ १८ ॥  
संसृष्टं कफवाताभ्यां कण्ठे सज्जति चापि यत् ।  
यच्चाप्युपद्रवैः सर्वैर्यथोक्तैः समभिद्रुतम् ॥ १९ ॥  
हारिद्रनीलहरितताम्रैर्वर्णैरुपद्रुतम् ।  
क्षीणस्य कासमानस्य यच्च तच्च न सिध्यति ॥ २० ॥  
यद्विदोषानुगं यद्वा शान्तं शान्तं प्रकुप्यति ।  
मार्गान्मार्गं चरेद्यद्वा याप्यं पित्तमसृक् च तत् ॥ २१ ॥

गतिवृत्तं साध्यादिभेदं दर्शयितुं गतिभेदमेवाह—गतिरूर्ध्व-  
मित्यादि । गतिप्रकारान्तरमप्यसाध्यस्याह—यदा तु सर्व-

च्छिद्रेभ्य इत्यादि । यच्चोभयाभ्यामित्यादिना कृष्णमतीव चेत्-  
न्तेनासाध्यतालक्षणमाह । अत्र मार्गाभ्यामित्यनेन न योगपथेन  
मार्गप्रवृत्तिर्व्यवस्थिता, किंतु प्रत्येकं, मार्गद्वयप्रवृत्तस्यासाध्यत्वेन  
पूर्वमेवोक्तत्वात् । कुणपगन्धेनेति शवगन्धेन । कण्ठे सज्जतीति  
कण्ठाद्वर्हिर्न याति । यथोक्तैरिति निदानोक्तैः, तत्र हि उपद्रवा-  
खलु दौर्बल्यारोचकादयः स्वरभेदान्ता उक्ता । हारिद्रवर्णादि-  
भिर्युक्तं क्षीणस्य कासिनो न सिध्यतीति ज्ञेयम् । यद्विदोषानुग-  
मित्यनेनानुबन्धरूपदोषद्वययोगाद्याप्यत्वमुच्यते, यत्तु पूर्वं द्विदो-  
षजं याप्यमित्युक्तं तदनुबन्धदोषद्वयजन्याभिप्रायेणेति न  
पौनरुक्त्यम् । मार्गान्मार्गं चरेदिति ऊर्ध्वगं मुखं परित्यज्य  
नासा यातीत्यादि ज्ञेयम्, ऊर्ध्वगस्य त्वधोगमनेऽधोगत्वादेव  
याप्यत्वं भवति, अधोगं तु मार्गान्तरमगच्छदपि स्वतः एव  
याप्यं, तस्मान्नोर्ध्वाधोमार्गपरिवर्तोऽत्र विवक्षितः ॥ १५-२१ ॥

एकमार्गं बलवतो नातिवेगं नवोत्थितम् ।  
रक्तपित्तं सुखे काले साध्यं स्यान्निरुपद्रवम् ॥ २२ ॥

एकमार्गमित्यादिना साध्यलक्षणम् । एकमार्गमिति सामान्य-  
वचनेऽप्यूर्ध्वमार्गमेव लभ्यते, अधोगस्यैकमार्गगस्यापि याप्य-  
त्वात् । सुखे काले इति हेमन्ते शिशिरे च । अत्र मार्गेण  
तथा दोषेण तथा लक्षणेन साध्यासाध्ययाप्यभेदाः पृथगुक्ताः ।  
तत्र च साध्यलक्षणयाप्यलक्षणमेलके याप्यत्वमेव, याप्यासा-  
ध्यमेलकेऽसाध्यत्वमेव, यथा—एकदोषं यदधोगतं तदेकदोष-  
त्वात् साध्यं कित्वधोगतत्वाद्याप्यं, यन्निदोषमधोगतं तदधोगत-  
त्वेन याप्यं, किंतु त्रिदोषत्वादसाध्यमेवेति ज्ञेयम् । यदुक्तं—  
“नासाध्यं साध्यता याति साध्यो याति त्वसाध्यताम्” ( नि.  
अ. ८ ) इति, “साध्या याप्यत्वमायान्ति याप्याश्चासाध्यतां  
तथा” ( नि. अ. ८ ) इति च ॥ २२ ॥

स्निग्धोष्णमुष्णरूक्षं च रक्तपित्तस्य कारणम् ।  
अधोगस्योत्तरं प्रायः, पूर्वं स्यादूर्ध्वगस्य तु ॥ २३ ॥  
ऊर्ध्वगं कफसंसृष्टमधोगं मासुतानुगम् ।  
द्विमार्गं कफवाताभ्यामुभाभ्यामनुबध्यते ॥ २४ ॥

स्निग्धोष्णमित्यादि निदानोक्तमपि प्रायिकत्वाद्विशेषोपदर्श-  
नार्थं पुनरिहोच्यते । प्रायशब्देन कदाचिद्रूक्षोष्णमपि ऊर्ध्व-  
गस्य हेतुर्भवति, तथा स्निग्धोष्णमपि अधोगस्येति दर्शयति ।  
एवं च निदानमार्गानियमे सति 'मार्गौ दोषानुबन्धं च निदानं  
प्रसमीक्ष्य च' इत्यत्र मार्गादि पञ्च (यच्च) पठितं..... यद्य-  
प्यधोगे रूक्षोष्णमेव परं हेतुस्तथाऽपि स्निग्धोष्णं कदाचित् कारणं  
भवति, स्निग्धकृतश्च कफोऽप्यधोगे भवति, एवमूर्ध्वगेऽपि  
चिन्तनीयम् । ऊर्ध्वगं कफसंसृष्टमित्यादावपि प्रायशब्दसब-  
न्धाद्यभिचारो ज्ञेयः ॥ २३ ॥ २४ ॥

अक्षीणबलमांसस्य रक्तपित्तं यदश्नतः ।  
तदोषदुष्टमुत्क्रिष्टं नादौ स्तम्भनमर्हति ॥ २५ ॥



गलग्रहं पूतिनस्य सूक्ष्मायमरुचिं ज्वरम् ।  
गुल्मं ग्रीहानमानाहं किलासं कृच्छ्रमूत्रताम् ॥२६॥  
कुष्ठान्यर्शांसि वीसर्पं वर्णनाशं भगन्दरम् ।  
बुद्धीन्द्रियोपरोधं च कुर्यात् समिमतमादितः ॥२७॥  
तस्मादुपेक्ष्य बलिनो बलदोषविचारिणौ ।  
रक्तपित्तं प्रथमतः प्रवृद्धं सिद्धिमिच्छता ॥ २८ ॥

अश्वत इत्यनेन सतर्पणोक्त्यतः दर्शयति । उत्कृष्टमिति प्रवृत्त्यु-  
न्मुखम्, आमदोषाश्रितत्वात् । बलदोषविचारिणेति यदैव बल-  
हास सपश्येद्बलदोषत्वं वा तदैव स्तम्भनं कार्यम् ॥ २५-२८ ॥

प्रायेण हि समुत्कृष्टमामदोषाच्छरीरिणाम् ।  
वृद्धिं प्रयाति पित्तासृक्तस्मत्तलङ्घ्यमादितः ॥ २९ ॥  
मार्गौ दोषानुबन्धं च निदानं प्रसमीक्ष्य च ।  
लङ्घनं रक्तपित्तादौ तर्पणं वा प्रयोजयेत् ॥ ३० ॥

सप्रति कृत्स्नं लङ्घनहेतुमाह—मार्गावित्यादि । तत्रोर्ध्वमार्गं,  
सामं पित्तं, कफो दोषः, स्निग्धोष्णं च निदानं लङ्घनप्रयोजकं,  
तद्यतिरिक्तं तु मार्गादि भोजनरूपतर्पणप्रयोजकम् । तर्पयतीति  
तर्पणमशनम् । तेन यवागूस्पर्पणं च ग्राह्यम् । ये तु तर्पणश-  
ब्देन सक्तुतर्पणमेव ग्राहयन्ति तेषां यवागूदानपक्षो न सगृहीत  
स्यात् ॥ २९ ॥ ३० ॥

हीवेरचन्दनोशीरमुस्तर्पणैः शृतम् ।  
केवलं शृतशीतं वा दद्यात्तोयं पिपासवे ॥ ३१ ॥  
ऊर्ध्वगे तर्पणं पूर्वं पेयां पूर्वमधोगते ।  
कालसात्मानुबन्धशो दद्यात् प्रकृतिकल्पवित् ३२  
जलं खर्जूरमृद्धीकामधूकैः सपरूपकैः ।  
शृतशीतं प्रयोक्तव्यं तर्पणार्थं सशर्करम् ॥ ३३ ॥  
तर्पणं सघृतक्षौद्रं लाजचूर्णैः प्रदापयेत् ।  
ऊर्ध्वगं रक्तपित्तं तत् पीतं काले व्यपोहति ॥ ३४ ॥  
मन्दाग्नेरम्लसात्माय तत् साम्लमपि कल्पयेत् ।  
दाडिमामलकैर्विद्वानम्लार्थं चानुदापयेत् ॥ ३५ ॥

केवलमिति हीवेरादिरहितं, जलमेवैकं केवलमौषधद्वेपिणे  
पुरुषाय देयम् । पूर्वमिति पदेन पश्चाद्वलहासकारकं निषेधयति ।  
कालः हेमन्तादिः, अनुबन्धः दोषानुबन्धः । प्रकृतिः स्वाभाविकी  
द्रव्याणां गुरुलाघवादिरूपा, कल्पनं कल्पः संस्कार इत्यर्थः ।  
एतेन कालं दोषानुबन्धं च ज्ञात्वा यस्य यत्स्वभावं द्रव्यं युक्तं  
भवति तेन तर्पणं यवागूर्वा कार्येत्यर्थः । खर्जूरादिना जलं षड-  
भ्रविधानेनैव कर्तव्यम् । एतच्च जलमत्र मधुरमप्यूर्ध्वगे कफ-  
संसृष्टेऽपि रक्तपित्ते यौगिकं भवति, रक्तपित्तव्याधिप्रत्यनीक-  
त्वात् ॥ ३१-३५ ॥

शालिपट्टिकनीवारकोरदूषप्रशान्तिकाः ।  
श्यामाकश्च प्रियङ्गुश्च भोजनं रक्तपित्तिनाम् ॥ ३६ ॥  
मुद्गा मसूराश्चणकाः समकुष्ठादकीफलाः ।  
प्रशस्ताः सूपयूषार्थं कल्पिता रक्तपित्तिनाम् ॥ ३७ ॥  
पटोलनिम्बवेत्राग्रप्लक्षवेतसपल्लवाः ।  
किराततित्तकं शाकं गण्डीरं सकठिलकः ॥ ३८ ॥  
कोविदारस्य पुष्पाणि काश्मर्यस्याथ शाल्मलेः ।  
अन्नपानविधौ शाकं यच्चान्यद्रक्तपित्तनुत् ॥ ३९ ॥  
शाकार्यं शाकसात्मानां तच्छस्तं रक्तपित्तिनाम् ।  
खिन्नं वा सर्पिषा भृष्टं यूषवद्वा विपाचितम् ॥ ४० ॥  
पारावतान् कपोतान् लावान् रक्ताक्षवर्तकान् ।  
शशान् कपिञ्जलानेपान् हरिणान्कालपुच्छकान् ४१  
रक्तपित्ते हितान् विद्याद्रसांस्तेषां प्रयोजयेत् ।  
ईषदम्लाननम्लान् वा घृतभृष्टान् सशर्करान् ॥ ४२ ॥  
कफानुगे यूषशाकं दद्याद्वातानुगे रसम् ।  
रक्तपित्ते यवागूनामतः कल्पः प्रवक्ष्यते ॥ ४३ ॥  
पद्मोत्पलानां किञ्जल्कः पृश्निपर्णी प्रियङ्गुकाः ।  
जले साध्या रसे तस्मिन् पेया स्याद्रक्तपित्तिनाम् ४४  
चन्दनोशीरलोध्रानां रसे तद्वत् सनागरे ।  
किराततित्तकोशीरमुस्तानां तद्वदेव च ॥ ४५ ॥  
धातकीधन्वयासाम्बुबिल्वानां वा रसे शृता ।  
मसूरपृश्निपर्ण्यांवा स्थिरामुद्गरसेऽथ वा ॥ ४६ ॥  
रसे हरेणुकानां वा सघृते सवलारसे ।  
सिद्धाः पारावतादीनां रसे वा स्युः पृथक्पृथक् ४७  
इत्युक्ता रक्तपित्तज्ञयः शीताः समधुशर्कराः ।  
यवागवः कल्पना चैषा कार्या मांसरसेष्वपि ॥ ४८ ॥

शालीत्यादिनाऽन्नमाह । प्रशान्तिका जलमध्ये प्रायो भवति ।  
प्रियङ्गुः कङ्कः । कोरदूषस्य रक्तपित्तहेतुत्वं निष्पावमापसूपादियु-  
क्तस्यैव सयोगमहिम्ना निदाने प्रोक्तम्, अयं तु कषायमधुरल-  
घुत्वात् कोरदूषः केवलो रक्तपित्तहर एवेतीह पठ्यते । एवं गण्डी-  
रोऽपि निदाने सुरासौवीरकादियुक्त एव हेतुत्वेनोक्तः, स तु  
केवलो हित एव, किंवा स्थलजजलजभेदेन गण्डीरो द्विविधः, तत्र  
हरितवर्णपठितो यः स निदानं भवति, इतरस्तु जलजः शाकवर्गे  
पठितो यः स इह कफाधिके रक्तपित्ते ज्ञेयः । यूषवद्वा विपा-  
चितमिति यूषो यथा दाडिमाद्यम्लद्रव्ययुक्तो जले विपाच्यते  
तथाऽयमपीत्यर्थः, किंवा यूषयुक्तं यथा भवति तथा विपाचित-  
मित्यर्थः । रक्ताक्षः चकोरकः । यूषश्च शाकं चेति यूषशा-  
कम् ॥ ३६-४८ ॥

शशः सवास्तुकः शस्तो विवन्धे रक्तपित्तिनाम् ।  
वातोत्त्वणे तित्तिरिः स्यादुदुम्बररसे शृतः ॥ ४९ ॥

१ 'बलदोषौ प्रपश्यता' इति पा० । २ 'प्रवृत्त' इति पा० ।

३ 'दाडिमामलकौ' इति पा० ।

४ 'गण्डीर सकठिलकम्' इति पा० ।

मयूरः पृश्ननिर्यूहे न्यग्रोधस्य च कुकुटः ।  
रसे विल्वोत्पलादीनां वर्तकक्रकरो हितौ ॥ ५० ॥  
तृप्यते तिक्तकैः सिद्धं तृष्णाघ्नं वा फलोदकम् ।  
सिद्धं विदारिगन्धाद्यैरथैवा शृतशीतलम् ॥ ५१ ॥

आवस्थिकं भोजनमाह—शश इत्यादि । अत्र शश कषायत्वाद्रक्तपित्तहरो भवत्येव, विबन्धहरेण वास्तुकेन सस्कृतत्वाद्विबन्धहरोऽपि भवति । एवं तिक्तिरिमयूरादयो यद्यप्युष्णत्वेन वातहरास्तथाऽपि रक्तपित्ते न हिता उष्णत्वेन, ततश्च तेषां साधने उदुम्बररसादयो रक्तपित्तहरा नियुज्यन्ते, तथा सति वातं रक्तपित्तं च घ्नन्ति । प्रतिनियतसाधकद्रव्योपन्यासात् सयोगमहिषैव कार्यकरा भवन्तीति ज्ञायते । न शश कषायोऽपि विबन्धं करोति, वास्तुकसस्कारात्, न तिक्तिरिप्रभृतयो रक्तपित्तं कोपयन्ति, उदुम्बररसादिसस्कारात्, एवं विपरीतफलसम्भवो नास्ति, सयोगशक्तेरचिन्त्यत्वात् । वास्तुकरसे एव शशस्य साधनप्रयोग, इतरसाहचर्यात् । उक्तं हि—“विपचेतु वास्तुकरसे शशं विबन्धे पुरीषस्य” इति । सिद्धं विदारिगन्धाद्यैरिति शालिपर्ण्यादिपञ्चमूलशृतमुदकम् ॥ ४९-५१ ॥

ज्ञात्वा दोषावनुबलौ बलमाहारमेव च ।  
जलं पिपासवे दद्याद्विस्सर्गादल्पशोऽपि वा ॥ ५२ ॥

सप्रति पानीयदानविषयप्रकारमाह—ज्ञात्वेत्यादि । दोषाविति वातकफौ, पित्तं तु नायकमेव नानुबलम् । विस्सर्गादिति विरते, यावदिच्छमित्यर्थः । पक्षान्तरमाह—अल्पशोऽपि वा, स्तोकं स्तोकमित्यर्थः । अत्र यदि बलवानग्निं शरीरं च महत्तदा विस्सर्गपर्यन्तं जलं देयं, विपर्यये तु पानीयं नातिपथ्यं, तेनाल्पशो देयम् ॥ ५२ ॥

निदानं रक्तपित्तस्य यत्किञ्चित् संप्रकाशितम् ।  
जीवितारोग्यकामैस्तन्न सेव्यं रक्तपित्तिभिः ॥ ५३ ॥  
इत्यन्नपानं निर्दिष्टं कमशो रक्तपित्तनुत् ।

रक्तपित्तनिदानवर्जनार्थमाह—निदानमित्यादि ॥ ५३ ॥—

वक्ष्यते बहुदोषाणां कार्यं बलवतां च यत् ॥ ५४ ॥  
अक्षीणबलमांसस्य यस्य संतर्पणोत्थितम् ।  
बहुदोषं बलवतो रक्तपित्तं शरीरिणः ॥ ५५ ॥  
काले संशोधनार्हस्य तद्वरेक्षिरुपद्रवम् ।  
विरेचनेनोर्ध्वभागमधोगं वमनेन च ॥ ५६ ॥  
त्रिवृतामभयां प्राज्ञः फलान्यारग्वधस्य वा ।  
त्रायमाणां गवाक्ष्या वा मूलमामलकानि वा ॥ ५७ ॥  
विरेचनं प्रयुज्जीत प्रभूतमधुशर्करम् ।  
रसः प्रशस्यते तेषां रक्तपित्ते विशेषतः ॥ ५८ ॥

१ ‘विसोत्पलादीना’ इति पा० । २ ‘शृतशीतमथापि वा’ इति पा० । ३ ‘बहुशो वाऽ’ इति पा० ।

वमनं मदनोन्मिश्रो मन्थः सक्षौद्रशर्करः ।  
सशर्करं वा सलिलमिक्षूणां रस एव वा ॥ ५९ ॥  
वत्सकस्य फलं मुस्तं मदनं मधुकं मधु ।  
अधोवहे रक्तपित्ते वमनं परमुच्यते ॥ ६० ॥  
ऊर्ध्वगे शुद्धकोष्ठस्य तर्पणादिः क्रमो हितः ।  
अधोगते यवाग्वादिर्न चेत्स्यान्मारुतो बली ॥ ६१ ॥

वक्ष्यते इत्यादिना संशोधनानि प्रधानभेषजत्वादुच्यन्ते । अक्षीणबलमांसस्येत्थनेन सहजा बलाहानिरुच्यते, बलवत इत्यनेन कालकृतं बलमुच्यते । काले संशोधनयोग्येऽनत्युष्णशीतकाले । निरुपद्रवमिति क्रियाविशेषणं, किंवा रक्तपित्तविशेषणम् । विरेचनेनोर्ध्वभागमित्यादिना अनुलोमहरणं रक्तपित्ते निषेधयति । उक्तं च—“प्रतिमार्गं च हरणं रक्तपित्ते विधीयते” (नि. अ. २) इति । रक्तपित्ते विशेषत इत्यनेन रक्तपित्तादन्यत्र कल्कादयोऽप्येषा भवन्ति । वमनमिति वमनकारको योगो वमनमुच्यते । मदनस्य दोषाद्यपेक्षया कर्षादिका मात्रा कल्पे वक्ष्यमाणा ज्ञेया । सशर्करे सलिले तथेक्षुरसे मदनयोगादेव वमनकर्तृत्वं ज्ञेयम् । अधोवहे इत्यत्रापि शुद्धकोष्ठस्येति योज्यम् । न चेत् स्यान्मारुतो बलीत्यनेन यदि मारुतो बली स्यात्तदा मासौदन एव देय इति ज्वरोक्तं विधि सूचयति ॥ ५४-६१ ॥

बलमांसपरिक्षीणं शोकभाराध्वकशीतम् ।  
ज्वलनादित्यसंतप्तमन्यैर्वा क्षीणमामयैः ॥ ६२ ॥  
गर्भिणीं स्थविरं बालं रुक्षाल्पप्रमिताशिनम् ।  
अवम्यमविरेच्यं वा यं पश्येद्रक्तपित्तिनम् ॥ ६३ ॥  
शोषेण सानुबन्धं वा तस्य संशमनी क्रिया ।  
शस्यते रक्तपित्तस्य परं साऽथ प्रवक्ष्यते ॥ ६४ ॥  
अटरूपकमृद्धीकापथ्याकाथः सशर्करः ।  
मधुमिश्रः श्वासकासरक्तपित्तनिवर्हणः ॥ ६५ ॥  
अटरूपकनिर्यूहे प्रियङ्गुं मृत्तिकाञ्जने ।  
विनीय लोभ्रं क्षौद्रं च रक्तपित्तहरं पिबेत् ॥ ६६ ॥  
पद्मकं पद्मकिञ्जल्कं दूर्वां वास्तूकमुत्पलम् ।  
नागपुष्पं च लोभ्रं च तेनैव विधिना पिबेत् ॥ ६७ ॥  
प्रपौण्डरीकं मधुकं मधु चाश्वशकृद्रसे ।  
यवासभृङ्गरजसोर्मूलं वा गोशकृद्रसे ॥ ६८ ॥  
विनीय रक्तपित्तघ्नं पेयं स्यात्तण्डुलाम्बुना ।  
युक्तं वा मधुसर्पिर्भ्यां लिह्याद्गोश्वशकृद्रसम् ॥ ६९ ॥  
खदिरस्य प्रियङ्गूणां कोविदारस्य शाल्मलेः ।  
पुष्पचूर्णानि मधुना लिह्यान्ना रक्तपित्तिकः ॥ ७० ॥  
शृङ्गाटकानां लाजानां मुस्तखर्जूरयोरपि ।  
लिह्याच्चूर्णानि मधुना पद्मानां केशरस्य च ॥ ७१ ॥

१ ‘अधोगे रक्तपित्ते तु’ इति पा० ।

धन्वजानामखिलान्मधुना मृगपक्षिणाम् ।

सक्षौद्रं ग्रथिते रक्ते लिह्यात् पारावतं शकृत् ॥ ७१ ॥

सशमनविषयमाह—बलमासेत्यादि । शोषेणेति राजय-  
क्षमणा । अटरूपकमृद्वीकेत्यादि कामलाहर केचिदाहु । अटरू-  
षकनिर्यूह इत्यादौ प्रियङ्गवादीना मिलिताना कक्क कर्प ,  
क्षौद्रस्य च कर्षो ग्राह्य , परिभाषाबलात् । उक्तं चाग्निवेशे-  
न—“कर्षधूर्णस्य कटस्य गुडिकाना च सर्वश । मात्रा धां-  
घृतादीना काथनेहेषु चूर्णवत्” इति । अन्ये तु ब्रुवते—चूर्णा-  
दीना कर्षमानत्वं खनन्प्रयोगे भवति । अत्र चाटरूपकाथ-  
काथपरिभाषया कार्य , कटश्च कट्कपरिभाषया कार्य । प्रियङ्-  
गवादीना प्रलेकं कर्षमानत्वे भेषजभूयस्त्वं भवति, तेनात्र मिलितै-  
कर्षमानस्य कर्तव्यता युक्ता । तेनैव विविनेति अटरूपकनिर्यूह-  
क्षौद्रयुतम् । खदिरसेत्यादां पुष्पचूर्णानीति बहुवचनत्वाद्रक्तपि-  
त्तनुदिति विशेषण पुरुषस्य ज्ञेयम् । धन्वजानामिति जाङ्गला-  
नाम् ॥ ६२-७२ ॥

उशीरकालीयकलोध्रपद्मक-

प्रियङ्गुकाकटफलशङ्खगैरिकाः ।

पृथक् पृथक् चन्दनतुल्यभागिकाः ।

सशर्करास्तण्डुलधावनाहुताः ॥ ७३ ॥

रक्तं सपित्तं तमकं पिपासां

दाहं च पीताः शमयन्ति सद्यः ।

किराततिकं क्रमुकं समुस्तं

प्रपौण्डरीकं कमलोत्पले च ॥ ७४ ॥

हीबेरमूलानि पटोलपत्रं

दुरालभा पर्पटको मृणालम् ।

धनञ्जयोदुम्बरवेतसत्वङ्-

न्यग्रोधशालेयवासकत्वक् ॥ ७५ ॥

तुगालतावेतसतण्डुलीयं

ससारिपं मोचरसः समङ्गा ।

पृथक् पृथक् चन्दनयोजितानि

तेनैव कल्पेन हितानि तत्र ॥ ७६ ॥

निशि स्थिता वा खरसीकृता वा

कैल्कीकृता वा मृदिताः श्रुता वा ।

एते समस्ता गणशः पृथग्वा

रक्तं सपित्तं शमयन्ति योगाः ॥ ७७ ॥

उशीरेत्यादौ पृथक् पृथगिति वीप्साया, तेन प्रत्येकमुशीरा-  
दीनां चन्दनसमाना प्रयोग दर्शयति, तथा चाष्टौ प्रयोगा भवन्ति ।  
सशर्करा इति वचनेनात्र शर्करा समभागैव देया, उक्तं ह्यग्नि-  
वेशे—“माषिकं हिड्डु, सिन्धूत्यलवणाद्यास्तु शाणिका । सितो-

१-‘एतच्च व्याख्यान ‘रक्तपित्तनुत्’ इति पाठमिप्रायेण ज्ञेय,  
वर्तमानप्रतिषु तु ‘रक्तपित्तिक.’ इत्येव पाठ उपलभ्यते । २-‘केश-  
रतण्डुलीय’ इति पा० । ३-योगीन्द्रनाथसेनस्तु ‘कैल्कीकृता.’  
इत्यत्र ‘फाण्टीकृताः’ इति पठति, ‘मृदिता.’ इत्यस्य ‘चूर्णीकृता’  
इति च व्याख्यानं करोति । ४-‘शमन्त्युदीर्णम्’ इति पा० ।

पलागुडधारा समा, एषा प्रकल्पना” इति । यत्र शर्कराया प्रक्षे-  
प्यत्व तत्र प्रक्षेपन्यायेनैव शर्करा देया । किरातादिकेऽपि पृथक्  
पृथक् चन्दनयोजितानीत्यनेन समचन्दनत्व प्रत्येकं द्रव्यप्रयोगा-  
णाम् । तेनैव कल्पेनैत्यनेन सशर्करत्व तण्डुलधावनाहुतत्वं चो-  
च्यते । क्रमुक पट्टिकालोध्रम् । वनञ्जय अर्जुन । लता प्रियङ्गु ।  
समङ्गा वराहकान्ता, ‘लज्जालु’ इति लोके । निशिस्थिता इत्या-  
दिना किराततित्कादीना कल्पनामाह । निशिस्थिता वेत्यनेन  
शीतकपाय उच्यते । मृदिता इति फाण्टीकृता , कल्कग्रहणेन  
चूर्णस्यापि ग्रहणं कियते, यत सुश्रुते पडेव कल्पा पाठ-  
भेदात् पठ्यन्ते—“क्षीर रस कट्कमथो कपाय श्रुतश्च  
शीतश्च तथैव फाण्ट । कल्पा पडेते खलु भेषजाना यथोत्तर  
ते लघव प्रदिष्टा ( सु. सू अ ४४ )” इति । अन्ये तु चूर्ण-  
मपि फाण्टशब्देन गृह्यते इति ब्रुवते । यदा तत्र फाण्टग्रहणा-  
देन न पाठ सुश्रुते प्रमाणं, तदा चूर्णशब्देन च कल्पान्तरमेवो-  
च्यते (१) । इह तु फाण्टस्य श्रुतत्वात् कृष्णात्रेयादिपठित एव  
फाण्टो ग्राह्य । यदुक्तं—“क्षुण्णस्य सलिले तप्ते मृदितस्योद्धृतस्य  
च । यो रसो गृह्यते तज्ज्ञै स फाण्ट सप्रकीर्तित” इति । तेनैव  
निर्द्रव कट्क एव चूर्णशब्देनोच्यते । संप्रति व्यस्तसमस्तप्रयो-  
गमेषामाह—एते इत्यादि । गणश इति उशीरादिगणश , किरात-  
तित्कादिगणश , तुगादिगणशश्चेति । अत्र च प्रत्येकप्रयोगे सम-  
चन्दनत्वं श्रुत, यदा गणश प्रयोगो भवति तदाऽपि चन्दनस्य  
समो भागो देय इति व्याख्यानयन्ति वृद्धा ॥ ७३-७७ ॥

मुद्राः सलाजाः सयवाः सकृष्णाः

सोशीरमुस्ताः सह चन्दनेन ।

बलाजले पर्युषिताः कपाया

रक्तं सपित्तं शमयन्त्युदीर्णम् ॥ ७८ ॥

बलाजल इति बलामावितशीतजले । पर्युषिता कपाया इति  
शीतकपाया . ॥ ७८ ॥

वैदूर्यमुक्तामणिगैरिकाणां

मृच्छङ्खहेमामलकोदकानाम् ।

मधूदकस्येश्वरसस्य चैव

पानाच्छमं गच्छति रक्तपित्तम् ॥ ७९ ॥

उशीरपद्मोत्पलचन्दनानां

पक्वस्य लोष्टस्य च यः प्रसादः ।

सशर्करः क्षौद्रयुतः सुशीतो

रक्तातियोगप्रशमाय देयः ॥ ८० ॥

प्रियङ्गुकाचन्दनलोध्रसारिवा-

मधूकमुस्ताभयधातकीजलम् ।

समृत्प्रसादं सह यष्टिकाम्बुना

सशर्करं रक्तनिवर्हणं परम् ॥ ८१ ॥

१ ‘फाण्टग्रहणेन’ इति पा० । २ ‘चूर्णमेव फाण्टस्थाने ब्रुवते’  
इति पा० । ३ ‘पट्टिकाम्बुना’ इति पा० ।

वैदूर्यादिभि सह स्थितं जलं वैदूर्यादिजलं ज्ञेयम् । उशीरेत्यादौ  
शीतकषाये प्रसाद इति प्रसन्नं जलं ग्राह्यम् । प्रियङ्गवादौ  
अभयम् उशीरम् । स्मृतप्रसादमित्यत्र स्मृतप्रसादोऽप्यनन्तरं  
प्रक्षेप्यः, एवं यद्विकप्रयोगेऽपि ॥ ७९-८१ ॥

कषाययोगैर्विविधैर्यथोक्तै-  
र्दीप्तेऽनले श्लेष्मणि निर्जिते च ।

यद्रक्तपित्तं प्रशमं न याति  
तत्रानिलः स्यादनु तत्र कार्यम् ॥ ८२ ॥

छागं पयः स्यात् परमं प्रयोगे  
गव्यं शृतं पञ्चगुणे जले वा ।  
सशर्करं माक्षिकसंप्रयुक्तं  
विदारिगन्धादिगणैः शृतं वा ॥ ८३ ॥

द्राक्षाशृतं नागरकैः शृतं वा  
बलाशृतं गोक्षुरकैः शृतं वा ।  
सजीवकं सर्पभकं ससर्पिः  
पयः प्रयोज्यं सितया शृतं वा ॥ ८४ ॥

तत्रानिलः स्यादिति तत्र बलवान् वातः स्यात् । प्रयोग इति  
अभ्यासे । सजीवकमित्यादौ सजीवकं सर्पभकं च शृतं यत् पय-  
स्तत् ससर्पिस्तथा सितया च युक्तं प्रयोज्यं पेयमिति ज्ञेयम्  
॥ ८२-८४ ॥

शतावरीगोक्षुरकैः शृतं वा  
शृतं पयो वाऽप्यथ पर्णिनीभिः ।  
रक्तं निहन्त्याशु विशेषतस्तु  
यन्मूत्रमार्गात् सरुजं प्रयाति ॥ ८५ ॥

पर्णिनीभिरिति पर्णिन्यः पर्णिनीचतुष्टयम् ॥ ८५ ॥

विशेषतो विट्पथसंप्रवृत्ते  
पयो मतं मोचरसेन सिद्धम् ।  
वटावरोहैर्वटशुङ्गकैर्वा  
ह्रीवेरनीलोत्पलनागरैर्वा ॥ ८६ ॥  
कषाययोगान् पयसा पुरा वा  
पीत्वाऽनु चाद्यात् पयसैव शालीन् ।  
कषाययोगैरथवा विपक्व-  
मेतैः पिबेत् सर्पिरतिस्त्रवे च ॥ ८७ ॥

वटशुङ्गा अविकसितनववटपल्लावाः । कषाययोगानिति अट-  
रूषकादीन् कल्कीकृतान् पयसा पीत्वेत्यर्थः । एतैरिति वक्ष्य-  
माणैः; किंवा एतैरेव कषाययोगैर्यथायोग्यतया सर्पिः साधनी-  
यम् । अतिस्त्रवे इति अतिमात्ररक्तपित्तसुतौ ॥ ८६ ॥ ८७ ॥

वासां सशाखां सपलाशमूलां  
कृत्वा कषायं कुसुमानि चास्याः ।  
प्रदाय कल्कं विपचेद्धृतं तत्  
सक्षौद्रमाश्वेव निहन्ति रक्तम् ॥ ८८ ॥

इति वासाघृतम् ।

आर्द्राया एव वासाया विधानासुकथनान्न द्वैगुण्यम् । वासा-  
कुसुमकल्के च केचित् पुष्पकल्कस्यातीव बाहुल्यं भवतीति  
कृत्वा प्रस्थे घृते चतुष्पलं पुष्पकल्कं वदन्ति । सक्षौद्रमिति वच-  
नेन घृतात् पादिकत्वं तन्त्रान्तरप्रत्ययाज्ज्ञेयम्, उक्तं हि-“स्नेह-  
पादः स्मृतः कल्कः कल्कवन्मधुशर्करे” इति । अग्निवेशोऽ-  
प्युक्तं-“मात्रा क्षौद्रघृतानां च स्नेहकायेषु पूर्ववत्” इति । पूर्व-  
वदिति पादिका ॥ ८८ ॥

पलाशघृतस्वरसेन सिद्धं

तस्यैव कल्केन मधुद्रवेण ।

लिह्याद्धृतं वत्सककल्कसिद्धं

तद्वत् समङ्गोत्पललोघ्रसिद्धम् ॥ ८९ ॥

स्यान्नायमाणाविधिरेष एव

सौदुम्बरे चैव पटोलपत्रे ।

सर्पाणि पित्तज्वरनाशनानि

सर्वाणि शस्तानि च रक्तपित्ते ॥ ९० ॥

मधुद्रवेणेति पादिकेन मधुना द्रवीकृतम् । नायमाणाया एवं  
सर्पिः पूर्ववत् पक्वव्यम्; उदुम्बरपटोलपत्राभ्यां चापरम् ।  
पित्तज्वरनाशनानीत्यनेन सकलचिकित्सितवाच्यानि पित्तज्वर-  
हराणि ज्ञेयानि, ज्वरचिकित्सिते तु घृतानि जीर्णज्वरहन्तृ-  
योक्तानि न पित्तज्वरहन्तृतया, अन्ये तु यान्येव जीर्णज्वर-  
हराणि घृतानि तान्येव पित्तज्वरहराणि भवन्ति, तेषां तु “रूक्षं  
तेज” (चि. अ. ३) इत्यादिना ज्वरविषयतया समानत्वेन  
निर्दिष्टं पित्तविषयत्वम् । प्रदेशान्तरेऽपि “जले दशगुणे साध्यं  
त्रायमाणाचतुःपलम्” इत्यादि यावत् “पित्तरक्तभवं गुल्मं विसर्पं  
पैतिकं ज्वरम्” (चि. अ. ५) इति, तथा “त्रायन्तिका” इत्यादि  
यावत् “वातरक्ते क्षतक्षीणे विसर्पे पैतिके ज्वरे” (चि. अ. २९)  
इत्यादीनि सकलचिकित्सिते पठितानि पित्तज्वरहरघृतानि कर्त-  
व्यानि ॥ ८९ ॥ ९० ॥

अभ्यङ्गयोगाः परिषेचनानि

सेकावगाहाः शयनानि वैश्म ।

शीतो विधिर्वस्तिविधानमभ्यं

पित्तज्वरे यत् प्रशमाय दिष्टम् ॥ ९१ ॥

तद्रक्तपित्ते निखिलेन कार्यं

कालं च मात्रां च पुरा समीक्ष्य ।

सर्पिर्गुडा ये च हिताः क्षतेभ्य-

स्ते रक्तपित्तं शमयन्ति सद्यः ॥ ९२ ॥

अभ्यङ्गयोगा इत्यादिना सर्वे ये दाहज्वरहरा उक्ताः पित्त-  
ज्वरप्रशमनकत्वेन तानतिदिशति ॥ ९१ ॥ ९२ ॥

फफानुबन्धे रुधिरे सपित्ते

कण्ठागते स्याद्ग्रथिते प्रयोगः ।

युक्तस्य युक्त्या मधुसर्पिषोश्च  
क्षारस्य चैवोत्पलनालजस्य ॥ ९३ ॥  
मृणालपद्मोत्पलकेशराणां  
तथा पलाशस्य तथा प्रियङ्गोः ।  
तथा मधूकस्य तथाऽसनस्य  
क्षाराः प्रयोज्या विधिनैव तेन ॥ ९४ ॥

रुधिरे सपिते इति रक्तपित्ते । युक्त्या युक्त्येति मात्रया  
युक्तस्य क्षारस्य प्रयोगः, युक्तिशब्दोऽत्र मात्रावचनः । यद्यपि  
क्षारस्तीक्ष्ण उक्तस्तथाऽपि कण्ठस्थकफविलयनार्थमुत्पलनालदि-  
कृतगुणानुविधानात् आरो दीयत एव रक्तपित्ते, रक्तपित्तहरत्व-  
प्रभावादुत्पलनालदिक्षारो भवत्येव रक्तपित्तहरः, येन तीक्ष्णानि  
द्रव्याणि परित्यज्योत्पलनालदीन्येव क्षारार्थमाह । ननु, उत्प-  
लादीनामग्निदाहाच्छीतत्वमप्यालेव, उक्तं च वार्तिके क्षीर-  
स्वामिदत्तेन—“शीतं जहति भूयिष्ठं दग्धं सपदि सोमताम्”  
इति चेद्दृष्टो हि भस्मन्यपि गुणोदय इति ॥ ९३ ॥ ९४ ॥

शतावरीदाडिमतिन्तिडीकं  
काकोलिमेदे मधुकं विदारीम् ।  
पिष्ट्वा च मूलं फलपूरकस्य  
घृतं पचेत् क्षीरचतुर्गुणं ज्ञः ॥ ९५ ॥  
कासज्वरानाहविवन्धशूलं  
तद्रक्तपित्तं च घृतं निहन्त्यात् ।  
यत् पञ्चमूलैरथ पञ्चभिर्वा  
सिद्धं घृतं तच्च तदर्थकारि ॥ ९६ ॥

इति शतावर्यादिघृतम् ।

फलपूरको बीजपूरकः । पञ्च पञ्चमूलानि रसायनोक्तानि ।  
तदर्थकारीति अनन्तरोक्तशतावर्यादिघृतानुकारि ॥ ९५ ॥ ९६ ॥

कषाययोगा य इहोपदिष्टा-  
स्ते चावपीडे भिषजा प्रयोज्याः ।  
घ्राणात् प्रवृत्तं रुधिरं सपित्तं  
यदा भवेन्निःसृतदुष्टदोषम् ॥ ९७ ॥  
रक्ते प्रदुष्टे ह्यवपीडबन्धे  
दुष्टप्रतिश्यायशिरोविकाराः ।  
रक्तं सपूर्यं कुणपश्च गन्धः  
स्याद् घ्राणनाशः कृमयश्च दुष्टाः ॥ ९८ ॥  
नीलोत्पलं गैरिकशङ्खयुक्तं  
सचन्दनं स्यात्तु सिताजलेन ।  
नस्यं तथाऽऽम्रास्थिरसः समङ्गा  
सधातकीमोचरसः सलोधः ॥ ९९ ॥

द्राक्षारसस्येश्वरसस्य नस्यं  
क्षीरस्य दूर्वास्वरसस्य चैव ।  
यवासमूलानि पलाण्डुमूलं  
नस्यं तथा दाडिमपुष्पतोयम् ॥ १०० ॥  
प्रियालतैलं मधुकं पयश्च  
सिद्धं घृतं माहिपमाजिकं वा ।  
आम्रास्थिपूर्वैः पयसा च नस्यं  
ससारिवैः स्यात् कमलोत्पलैश्च ॥ १०१ ॥

घ्राणप्रवृत्तरक्तपित्तचिकित्सितमाह—कषाययोगा इत्यादि ।  
कषाययोगा इति उशीरकालीयकेत्यादिना ये कषाययोगा उ-  
क्तास्ते घ्राणप्रवृत्ते रक्तपित्ते प्रदेयाः । अवपीडश्च द्रव्यमापोयितं  
कृत्वा पीडयित्वा रसो दीयते यः स उच्यते, अयं च निःसृते  
रक्तदोषे सति देयः, विपर्यये दोषमाह—रक्त इत्यादि । सिता-  
जलेनेति शर्कराजलेन । नीलोत्पलादीनि कट्कीकृत्य अवपीडो  
देयः । प्रियालतैलमित्यादौ मधुककलकेन पयसा द्रवेण सार्धं  
प्रियालतैलं घृतं माहिपमाज वा । आम्रास्थिपूर्वैरिति ‘नस्यं  
तथाऽऽम्रास्थिरसः समङ्गा’ इत्यादियोगोक्तैः । सारिवाकमलोत्प-  
लानि च कलकः, पयो द्रव इति ज्ञेयम् ॥ ९७-१०१ ॥

भद्रश्रियं लोहितचन्दनं च  
प्रपौण्डरीकं कमलोत्पले च ।  
उशीरवानीरजलं मृणालं  
सहस्रवीर्या मधुकं पयस्या ॥ १०२ ॥  
शालीश्रुमूलानि यवासगुन्द्रा-  
मूलं नलानां कुशकाशयोश्च ।  
कुचन्दनं शैवलमप्यनन्ता  
कालानुसार्या तृणमूलमृद्धिः ॥ १०३ ॥  
मूलानि पुष्पाणि च वारिजानां  
प्रलेपनं पुष्करिणीमृदश्च ।  
उदुम्बराश्वत्थमधूकलोध्राः  
कषायवृक्षाः शिशिराश्च सर्वे ॥ १०४ ॥  
प्रदेहकल्पे परिषेचने च  
तथाऽवगाहे घृततैलसिद्धौ ।  
रक्तस्य पित्तस्य च शान्तिमिच्छन्  
भद्रश्रियादीनि भिषक् प्रयुज्यात् ॥ १०५ ॥  
धारागृहं भूमिगृहं सुशीतं  
वनं च रम्यं जलवातशीतम् ।  
वैदूर्यमुक्तामणिभाजनानां  
स्पर्शाश्च दाहे शिशिराम्बुशीताः ॥ १०६ ॥  
पत्राणि पुष्पाणि च वारिजानां  
क्षौमं च शीतं कदलीदलानि ।  
प्रच्छादनार्थं शयनासनानां  
पद्मोत्पलानां च दलाः प्रशस्ताः ॥ १०७ ॥



प्रियङ्गुकाचन्दनरूपितानां  
स्पर्शाः प्रियाणां च वराङ्गनानाम् ।  
दाहे प्रशस्ताः सजलाः सुशीताः  
पद्मोत्पलानां च कलापवाताः ॥ १०८ ॥  
सरिद्धदानां हिमवद्दरीणां  
चन्द्रोदयानां कमलाकराणाम् ।  
मनोऽनुकूलाः शिशिराश्च सर्वाः  
कथाः सरक्तं शमयन्ति पित्तम् ॥ १०९ ॥

भद्रश्रियादीनि प्रलेपार्थमाह । वानीरम् उशीरभेद एव सुग-  
न्धिमूलम् । कालानुसार्या शीतलम् । शिशिराश्च सर्वे इत्यन्तेन  
लेपविधानम् । पद्मोत्पलानां च कलापवाता इति पद्मोत्पलस-  
मूहकृतवाता इत्यर्थः ॥ १०२-१०९ ॥

तत्र श्लोकौ—

हेतुं वृद्धिं संज्ञां स्थानं लिङ्गं पृथक् प्रदुष्टस्य ।  
मार्गौ साध्यमसाध्यं याप्यं कार्यकर्म चैव ॥ ११० ॥  
पानान्नमिष्टमेव च वर्ज्यं संशोधनं च शमनं च ।  
गुरुरुक्तवान्यथावच्चिकित्सिते रक्तपित्तस्य ॥ १११ ॥  
इत्यग्निवेशकृते तन्त्रे चरकप्रतिसंस्कृते चिकित्सि-  
तस्थाने रक्तपित्तचिकित्सितं नाम  
चतुर्थोऽध्यायः ॥ ४ ॥

हेतुमित्यादिनाऽध्यायार्थसंग्रहो व्यक्त एव ॥ ११० ॥ १११ ॥

इति श्रीचक्रपाणिदत्तकृतायामायुर्वेददीपिकायां चरकतात्पर्य-  
टीकायां चिकित्सास्थाने रक्तपित्तचिकित्सितं नाम  
चतुर्थोऽध्यायः ॥ ४ ॥

### पञ्चमोऽध्यायः ।

अथातो गुल्मचिकित्सितं व्याख्यास्यामः ॥ १ ॥

इति ह स्माह भगवानानेयः ॥ २ ॥

निदानोक्तक्रमानुरोधाद्रक्तपित्तमनु गुल्मचिकित्सितं ब्रूते  
॥ १ ॥ २ ॥

सर्वप्रजानां पितृवच्छरण्यः

पुनर्वसुर्भूतभविष्यदीशः ।

चिकित्सितं गुल्मनिवर्हणार्थं

प्रोवाच सिद्धं वदतां वरिष्ठः ॥ ३ ॥

सर्वप्रजानामित्यादिना गुरोः स्तुतिर्धर्मजनकतया तथोत्तर-  
ग्रन्थश्रद्धेतया । भूते भविष्ये चाव्याहृतज्ञानतया प्रभुरेव  
भवतीति भूतभविष्यदीशः । सिद्धमिति साध्याव्यभिचारि  
सर्वमेव चिकित्सितं यद्यपि सिद्धमेव वक्तव्यं, तथाऽप्यत्र प्रक-  
रणे स्तुत्यर्थं सिद्धपदं ज्ञेयम् ॥ ३ ॥

विद्वद्भ्योऽपि पित्तातिपरिस्त्रवाद्वा  
तैरेव वृद्धैः परिपीडनाद्वा ।  
वेगैरुदीर्णैर्विहतैरधो वा  
बाह्याभिघातैरतिपीडनैर्वा ॥ ४ ॥  
रूक्षान्नपानैरतिसेवितैर्वा  
शोकेन मिथ्याप्रतिकर्मणा वा ।  
विचेष्टितैर्वा विषमातिमात्रैः  
कोष्ठे प्रकोपं समुपैति वायुः ॥ ५ ॥

अत्र यद्यपि निदाने एव गुल्मस्य हेतुलक्षणान्युक्तानि, तथाऽपि  
प्रकरणवशात् पुनस्तान्यभिधीयन्ते, निदानोक्ताद्विशेषश्च कश्चि-  
दुच्यते । निदाने वायोरेव कोपेन वृद्धेर्हेतुभिरावरणमुक्तम्,  
अतिपीडनैर्वैत्यनेन तदेवोच्यते । तैरेवेति विद्वद्भ्योऽपि पित्तैः ।  
मिथ्याप्रतिकर्म मिथ्याकृतं वमनादिकं पञ्चकर्म ॥ ४ ॥ ५ ॥

कफं च पित्तं च स दुर्गुवायु-  
रुद्धूय मार्गान् विनिबद्ध्य ताभ्याम् ।  
हृन्नाभिपार्श्वोर्दरवस्तिशूलं  
करोत्यथो याति न बद्धमार्गः ॥ ६ ॥  
पक्वाशये पित्तकफाशये वा  
स्थितः स्वतन्त्रः परसंश्रयो वा ।  
स्पर्शोपलभ्यः परिपिण्डितत्वा-  
द्गुल्मो यथादोषमुपैति नाम ॥ ७ ॥

कफं च पित्तं चेत्यादिना संप्राप्तिमाह । इयं च शोणितज-  
गुल्मव्यतिरिक्तानां चतुर्णां संप्राप्तिः । तत्र कफं च पित्तं चेति  
कदाचित् पित्तं कदाचित् कफः । तत्र कफजे स्वतन्त्रो वृद्धः  
कफः, पित्तजे स्वहेतुवृद्धः स्वतन्त्रं पित्तं, सन्निपाते च यथोक्त-  
गुणौ पित्तकफौ, उद्धूय वायुः गुल्मं करोति, वातगुल्मे तु  
स्वतन्त्रं प्रकुपितो वायुः प्रकृतिस्थौ पित्तकफावुद्धूय गुल्मं करो-  
तीति ज्ञेयम् । मार्गानिति ऊर्ध्वाधस्तिर्यङ्मार्गान् । अधो न  
यातीति अत्र चकारो लुप्तनिर्दिष्टः, तेनोर्ध्वं न याति तिर्यक् च  
न यातीति ज्ञेयम् । किंवा वायोः कोष्ठस्याधोगमनमेव प्रायो  
भवति, तेन तन्निषेधः साक्षादुक्तः, इतरमार्गगमननिषेधस्तु  
समानन्यायतया लभ्यते । पक्वाशये इति पित्ताशयामाशययोर-  
धोभागे एव । स्वतन्त्र इति वातगुल्मे, परसंश्रय इति पक्वा-  
शये । पित्तकफाशयोः कफजः पित्तको निचयगुल्मश्च पर-  
संश्रयो भवतीति ज्ञेयम् । परिपिण्डितत्वादगुल्मः इत्यनेन यथा  
अज्ञा अपि लतासमूहादौ सघातेनावस्थिते 'गुल्म' इति व्यप-  
दिशन्ति, तथेहापि सघातेनावस्थानाद्गुल्मेत्यभिधानं प्राप्नोति ।  
यथादोषमिति यथोल्बणं दोषम् । नामेति च सज्ञा, वातजोऽयं,  
पित्तजोऽयमित्यादिका ॥ ६ ॥ ७ ॥

वस्तौ च नाभ्यां हृदि पार्श्वयोर्वा  
स्थानानि गुल्मस्य भवन्ति पञ्च ।

गुल्मस्थानान्याह—वस्तावित्यादि । वस्तौ नाभ्यां हृदि पार्श्व-  
योर्वा गुल्मस्य पञ्च स्थानानि भवन्ति । यद्यपि वस्त्यादीनि  
पञ्चैव, तथाऽपि पञ्चग्रहणमधिकस्थाननिषेधार्थम् । रौधिरस्यापि  
गुल्मस्य गर्भाशयपार्श्वस्थितत्वेन पार्श्वे एवाशये भवत । अन्ये तु  
रौधिरव्यतिरिक्तानामेतत् पञ्चस्थानत्व, रौधिरस्य तु गर्भाशय  
एव विशिष्टं स्थानं भवति ॥—

पञ्चात्मकस्य प्रभवं तु तस्य  
वक्ष्यामि लिङ्गानि चिकित्सितं च ॥ ८ ॥  
रूक्षान्नपानं विपमातिमात्रं  
विचेष्टितं वेगविनिग्रहश्च ।  
शोकोऽभिघातोऽतिमलक्षयश्च  
निरन्नता चानिलगुल्महेतुः ॥ ९ ॥  
यः स्थानसंस्थानरूपां विकल्पं  
विद्धातसङ्गं गलवक्रशोषम् ।  
श्यावारुणत्वं शिशिरज्वरं च  
हृत्कुक्षिपार्श्वसंशिरोरुजं च ॥ १० ॥  
करोति जीर्णोऽभ्यधिकं प्रकोपं  
भुक्ते मृदुत्वं समुपैति यश्च ।  
वातात् स गुल्मो न च तत्र रूक्षं  
कषायतिकं कटु चोपशेते ॥ ११ ॥

संप्रति पृथक्त्वेन हेतुलिङ्गचिकित्साभिधानं प्रतिजानीते—  
पञ्चात्मकस्येत्यादि । पञ्चात्मकस्य पञ्चस्वरूपस्य । प्रभवत्यस्मा-  
दिति प्रभवः कारणं, कारणानि पञ्च वातपित्तकफसन्निपात-  
रूपाणि । तिष्ठत्यस्मिन्निति स्थानं वस्त्यादि, संस्थानमाकृतिः,  
रूपा पीडा, एषा विकल्प-क्षणे क्षणोऽन्यथात्वम् । शिशिरज्वरः  
शीतज्वरः । करोतीति पूर्वेण सबध्यते । जीर्णोऽभ्यधिकं प्रकोपं  
समुपैति यश्च । न चोपशेते इति न सुखं जनयति ॥ ८-११ ॥

कट्वम्लतीक्ष्णोष्णविदारिरूक्ष-  
क्रोधातिमद्यार्कहुताशसेवा ।  
आमाभिघातो रुधिरं च दुष्टं  
पैत्तस्य गुल्मस्य निमित्तमुक्तम् ॥ १२ ॥  
ज्वरः पिपासा वदनाङ्गरागः  
शूलं महज्जीर्यति भोजने च ।  
खेदो विदाहो व्रणवच्च गुल्मः  
स्पर्शासहः पैत्तिकगुल्मरूपम् ॥ १३ ॥

कट्वम्लेत्यादिना पित्तगुल्ममाह । आमाभिघातशब्देनामाभि-  
घातः पित्तजनको ज्ञेयः । रुधिरं च दुष्टमित्यनेन दुष्टद्विरा-  
न्मलभूतस्य पित्तस्य जन्म दर्शयति ॥ १२ ॥ १३ ॥

शीतं गुरु स्निग्धमचेष्टनं च  
संपूरणं प्रखपनं दिवा च ।  
गुल्मस्य हेतुः कफसंभवस्य  
सर्वस्तु दिष्टो निचयात्मकस्य ॥ १४ ॥

शीतमित्यादिना कफगुल्महेतुलक्षणकथनम् । अत्रान्तरे हेतु-  
त्रयकथनावसाने दोषत्रयमेलकस्य कार्यमाह—सर्वस्तु दिष्टो नि-  
चयात्मकस्येति ।—निचयात्मक सान्निपातिकः । सान्निपातिकश्च  
निचयरूपगुल्मजन्मतया व्यपदेशेन विकृतिविषमसमवायात्  
सयोगमहिम्ना च दर्शयति ॥ १४ ॥

स्तैमित्यशीतज्वरगात्रसाद-  
हृत्लासकासारुचिगौरवाणि ।  
शैत्यं रुगल्पा कठिनोन्नतत्वं  
गुल्मस्य रूपाणि कफात्मकस्य ॥ १५ ॥

और्त्पादिकं निचयगुल्ममभिधाय प्रकृतश्लेष्मगुल्मलक्षण-  
माह—स्तैमित्येत्यादि ॥ १५ ॥

निमित्तलिङ्गान्युपलभ्य गुल्मे  
द्विदोषजं दोषबलाबलं च ।  
व्यामिश्रलिङ्गानपरांस्तु गुल्मां-  
स्त्रीनादिशेदौपधकल्पनार्थम् ॥ १६ ॥

द्विदोषजगुल्महेतुलिङ्गातिदेशार्थमाह—निमित्तेत्यादि । दोष-  
बलाबलं चेलनेनैकोलब्धं द्वन्द्वं ग्राहयति । त्रीनिति च वात-  
पित्तज-पित्तकफज-वातश्लेष्मजान् । औषधकल्पनार्थमित्यनेन  
प्रकृतिसमसमवायत्वात् खविलक्षणकार्याकर्तृतया प्रत्येकदोषे  
द्वन्द्वजगुल्मा अभिनिविष्टा एव, प्रत्येकोक्तचिकित्साभेदकेन  
चिकित्सा इत्येतन्मात्रोपदर्शनार्थं तेषामभिधानम् । एतेनाद्योक्त-  
रीयोक्तपञ्चसंख्याविरोधोऽपि न भवति, द्वान्द्विकगुल्मभेदस्याप्र-  
योजकत्वात्, सन्निपातगुल्मे तु प्रत्येकदोषजलक्षणादतिरिक्तानि  
लक्षणानि तत्प्रभावश्चासाध्यत्वादिविक्तव्य एवेति युक्तं तस्य  
भेदेनोपादानम् । ज्वरेऽपि द्वन्द्वज्वराणां पृथगलक्षणयोगेन  
द्वान्द्विकत्वं युक्तमिति ज्ञेयम् ॥ १६ ॥

महारुजं दाहपरीतमश्मव-  
द्वनोन्नतं शीघ्रविदाहि दारुणम् ।  
मनःशरीराग्निबलापहारिणं  
त्रिदोषजं गुल्ममसाध्यमादिशेत् ॥ १७ ॥

महारुजमित्यादिना सन्निपातजलक्षणान्याह । केचिदेत-  
लक्षणव्यतिरिक्तलक्षणस्तु यः प्रत्येकदोषजोक्तसर्गमात्रलक्षणः  
प्रकृतिसमवायसन्निपातजन्यः स साध्य एव गुल्म इति  
वदन्ति ॥ १७ ॥

ऋतावनाहारतया भयेन  
विरूक्षणेर्वैगविनिग्रहैश्च ।  
संस्तम्भनोल्लेखनयोनिदोषै-  
गुल्मः स्त्रियं रक्तभवोऽभ्युपैति ॥ १८ ॥  
यः स्पन्दते पिण्डित एव नाङ्गै-  
श्चिरात् सशूलः समगर्भलिङ्गः ।  
स रौधिरः स्त्रीभव एव गुल्मो  
मासे व्यतीते दशमे चिकित्स्यः ॥ १९ ॥

ऋतावित्यादिना शोणितगुल्ममाह । ऋताविति पुष्पदर्शन-  
काले । स्त्रियमित्यनेन कुमारीमतिवृद्धां च निषेधयति । पिण्डित  
एवेति गर्भस्त्वङ्गै स्पन्दते । समगर्भलिङ्ग इति स्तनपीनत्वादि  
गर्भसमानं लिङ्गं भवति । स्त्रीभव एवेति अनेन पुरुषस्य रक्त-  
गुल्मोत्पत्ति निषेधयति । मासे व्यतीते दशमे चिकित्स्य इति  
प्रभावाद्दशममासातिक्रमे एवास्य सुखा चिकित्सा भवति, अर्वाक्  
चिकित्साया तु शोणितातिस्त्रुतिगर्भाशयोपघातादि स्यात् । यदु-  
च्यते—गर्भसमानलिङ्गत्वेनास्य दशममासादूर्ध्वं रुधिरगुल्मावधारणं  
भवति, तेनार्वाक्चिकित्साऽत्र नोक्तेति, तन्न, दशममासातिक्रमे-  
ऽपि गर्भावस्थानदर्शनात् । उक्तं हि—“पुष्टो यदा वर्षगणैरपि  
स्यात्” (शा.अ.२), तथा संपिण्डितत्वं गर्भलक्षणाद्विरुद्धलक्षण-  
शुक्तं; तेन दशममासादर्वागपि शोणितगुल्मावधारणं भवत्येव,  
तस्मात् पूर्वोक्तमेव साधु ॥ १८ ॥ १९ ॥

क्रियाक्रममतः सिद्धं गुल्मिनां गुल्मनाशनम् ।  
प्रवक्ष्याम्यत ऊर्ध्वं च योगान् गुल्मनिबर्हणान् २०  
रूक्षव्यायामजं गुल्मं वातिकं तीव्रवेदनम् ।  
बद्धविण्मारुतं स्नेहैरादितः समुपाचरेत् ॥ २१ ॥  
भोजनाभ्यञ्जनैः पानैर्निरूहैः सानुवासनैः ।  
स्निग्धस्य भिषजा स्वेदः कर्तव्यो गुल्मशान्तये ॥ २२ ॥  
स्रोतसां मार्दवं कृत्वा जित्वा मारुतमुल्बणम् ।  
भित्त्वा विबन्धं स्निग्धस्य स्वेदो गुल्ममपोहति ॥ २३ ॥  
स्नेहपानं हितं गुल्मे विशेषेणोर्ध्वनाभिजे ।  
पक्वाशयगते बस्तिरुभयं जठराश्रये ॥ २४ ॥  
दीप्तेऽग्नौ वातिके गुल्मे विबन्धेऽनिलवर्चसोः ।  
बृंहणान्यन्नपानानि स्निग्धोष्णानि प्रयोजयेत् ॥ २५ ॥  
पुनः पुनः स्नेहपानं निरूहाः सानुवासनाः ।  
प्रयोज्या वातगुल्मेषु कफपित्तानुरक्षिणा ॥ २६ ॥

अत ऊर्ध्वमिति क्रियाक्रमाभिधानादुत्तरम् । स्नेहैरिति चतु-  
र्भिरेपि स्नेहैः । स्नेहोपयोगानाह—भोजनेत्यादि । विशेषेणेति वच-  
नेन न सर्वं सर्वत्र, विशेषतस्तु स्नेहपानं नाभेरूर्ध्वं जाते गुल्मे ।  
पक्वाशयगत इति पक्वाशयसगतायोभागे । बस्तिरिति निरूहोऽनु-  
वासनं च । जठराश्रय इति नाभिगते नाभिपार्श्वगते च । उभ-  
यमिति निरूहस्नेहवस्ती । वातगुल्मेष्विति वचनाद्वातप्रधानेषु

गुल्मेष्वपि यथोक्तं कर्तव्यं दर्शयति । उक्तं हि “गुल्मिनामनि-  
लशान्तिरुपायै” ( नि. अ. ३ ) इत्यादि । कफपित्तानुरक्षिणेति  
तथा स्नेह कर्तव्यो यथा कफपित्ते न वर्धते ॥ २०-२६ ॥

कफो वाते जितप्राये पित्तं शोणितमेव वा ।  
यदि कुप्यति वा तस्य क्रियमाणे चिकित्सिते ॥ २७ ॥  
यथोल्बणस्य दोषस्य तत्र कार्यं भिषग्जितम् ।  
आदावन्ते च मध्ये च मारुतं परिरक्षता ॥ २८ ॥

वातचिकित्सया वृद्धकफपित्तरक्तचिकित्सा माह—कफो वाते  
इत्यादि । जितप्राय इति वचनात् कफाद्यवृद्ध्या वातो यथा  
जितप्रायो भवति तथा वातचिकित्सा कार्या । यथोल्बणस्येति  
वातचिकित्सया य उल्बणो दोषो भवति कफादि, तस्य चिकित्सा  
कर्तव्या । तस्यामपि चिकित्साया वातवृद्धिर्यथा न भवति तथा  
कर्तव्यमिति दर्शयन्नाह—आदावित्यादि ॥ २७ ॥ २८ ॥

वातगुल्मे कफो वृद्धो हत्वाऽग्निमरुचिं यदि ।  
हृल्लासं गौरवं तन्द्रां जनयेदुल्लिखेत्तु तम् ॥ २९ ॥  
शूलानाहविवन्धेषु गुल्मे वातकफोल्बणे ।  
वर्तयो गुटिकाश्चूर्णं कफवातहरं हितम् ॥ ३० ॥  
पित्तं वा यदि संवृद्धं संतापं वातगुल्मिनः ।  
कुर्याद्विरेचयः स भवेत् सस्नेहैरानुलोमिकैः ॥ ३१ ॥

गुल्मे यद्यपि वमनं निषिद्धं, तथाऽप्यवस्थायां वमनं तदप-  
वारुपं दर्शयन्नाह—वातगुल्म इत्यादि । वर्तय इति फलव-  
र्तयः । आनुलोमिकैरिति वचनेन तीव्रविरेचनं वातकोपनं निषे-  
धयति ॥ २९-३१ ॥

गुल्मो यद्यनिलादीनां कृते सम्यग्भिषग्जिते ।  
न प्रशाम्यति रक्तस्य सोऽवसेकात् प्रशाम्यति ॥ ३२ ॥

रक्तस्त्रावणं गुल्मप्रदेशे एव शृङ्गादिना, रक्ताधिष्ठानत्वाद्गुल्मस्य;  
बाहुसिराव्यधेन रक्तस्त्रावणं गुल्मस्येतरचिकित्सायाऽप्रशमे ज्ञेयम् ।  
रक्ताधिष्ठानत्वं च गुल्मपाकप्रस्तावे दर्शनीयम् ॥ ३२ ॥

स्निग्धोष्णेनोदिते गुल्मे पैत्तिके संसनं हितम् ।  
रूक्षोष्णेन तु संभूते सर्पिः प्रशमनं परम् ॥ ३३ ॥  
पित्तं वा पित्तगुल्मं वा ज्ञात्वा पक्वाशयस्थितम् ।  
कालविन्निर्हरेत् सद्यः सत्तिकैः क्षीरबस्तिभिः ॥ ३४ ॥  
पयसा वा सुखोष्णेन सत्तिकेन विरेचयेत् ।  
भिषगग्निबलापेक्षी सर्पिषा तैल्वकेन वा ॥ ३५ ॥

रूक्षोष्णेन तु संभूते पैत्तिके इति योज्यम् । रूक्षोष्णतयैव  
पित्तं वृद्धं भवति । तैल्वकं सर्पिरुदरे वक्तव्यम् ॥ ३३-३५ ॥

तृष्णाज्वरपरीदाहशूलस्वेदाग्निमार्दवे ।  
गुल्मिनामरुचौ चापि रक्तमेवावसेचयेत् ॥ ३६ ॥  
छिन्नमूला विदह्यन्ते न गुल्मा यान्ति च क्षयम् ।  
रक्तं हि व्यम्लतां याति, तच्च नास्ति न चास्ति रुक् ३७

तृणाज्वरेत्यादिना गुल्मविदाहे उपक्रममाह । रक्तावसेचन कृतं चेच्छिन्नमूला गुल्मा न विदह्यन्ते छिन्नमूला इति छिन्न शोणिता इत्यर्थः । छिन्नमूलत्वमेव स्फोरयति—रक्तं हीत्यादि । व्यम्लता विदाहम् । तच्च नास्तीति शोणितमवसेकान्नास्तीत्यर्थः । तस्य रक्तस्याभावाद्गुणमपि नास्ति ॥ ३६ ॥ ३७ ॥

**हृतदोषं परिम्लानं जाङ्गलैस्तर्पितं रसैः ।**

**समाश्वस्तं सशेषार्ति सर्पिरभ्यासयेत् पुनः ॥ ३८ ॥**

हृतदोषमिति शोणितावसेकेन हृतदोष, परिम्लानमिति क्षीणकायम् ॥ ३८ ॥

**रक्तपित्तातिवृद्धत्वात् क्रियामनुपलभ्य च ।**

**यदि गुल्मो विदह्येत शस्त्रं तत्र भिपगजितम् ॥ ३९ ॥**

क्रियामिति शोणितावसेकरूपा क्रियाम् । विदह्येत पच्यते ॥ ३९ ॥

**गुरुः कठिनसंस्थानो गूढमांसान्तराश्रयः ।**

**अविवर्णः स्थिरश्चैव ह्यपको गुल्म उच्यते ॥ ४० ॥**

गुरु कठिनेत्यादिनाऽपक्वपच्यमानपक्वगुल्मलक्षणमाह । गूढ-मांसश्चासौ अन्तराश्रयश्चेति गूढमासान्तराश्रयः । स्थिर इति उन्नत ॥ ४० ॥

**दाहशूलार्तिसंक्षोभस्वप्नाशारतिज्वरैः ।**

**विदह्यमानं जानीयाद्गुल्मं तमुपनाहयेत् ॥ ४१ ॥**

तमुपनाहयेदिति उष्णद्रव्यकृतं लेप पाचनार्थं दद्यादित्यर्थः ॥ ४१ ॥

**विदाहलक्षणे गुल्मे बहिस्तुङ्गे समुन्नते ।**

**झ्यावे सरक्तपर्यन्ते संस्पर्शे वस्तिर्निभे ॥ ४२ ॥**

**निपीडितोन्नते स्तब्धे सुप्ते तत्पार्श्वपीडनात् ।**

**तत्रैव पिण्डिते शूले संपक्वं गुल्ममादिशेत् ॥ ४३ ॥**

**तत्र धान्वन्तरीयाणामधिकारः क्रियाविधौ ।**

**वैद्यानां कृतयोग्यानां व्यधशोधनरोपणे ॥ ४४ ॥**

**अन्तर्भागस्य चाप्येतत् पच्यमानस्य लक्षणम् ।**

**हृत्कोडशूनताऽन्तैःस्थे बहिःस्थे पार्श्वनिर्गतिः ॥ ४५ ॥**

विदाहलक्षणे इति दाहादिव्यत्यर्थः । बहिस्तुङ्गे इति बाह्यत उन्नते । समुन्नते इति समवेत्तेनोन्नते, न निम्नोच्चविभागेन । निपीडितानन्तरमुन्नते निपीडितोन्नते । स्तब्धे इति वर्तुले । सुप्ते इति मन्दवेदने इत्यर्थः । धान्वन्तरीयाणामिति धन्वन्तरितन्त्राध्यायिना शल्यविदामित्यर्थः । कृता शस्त्रकर्मणि योग्या यैस्ते कृतयोग्याः । गुल्मस्य च पाकः सुश्रुते निषिद्धः—“स

यस्मादात्मनि चय गच्छत्यस्त्रिव तुद्रुद । अन्त सरति यस्मा-च न पाकमुपयात्यतः” ( उ तं अ. ४२ ) इति, तथाऽ-पीह कृतवास्तुपरिग्रहस्य गुल्मस्य पाक उच्यते, यस्तु अकृत-वास्तुपरिग्रहः स न पच्यत इतीहाप्यनुमतं, यस्तु कृतवास्तु-परिग्रहतया पच्यत इति उच्यते तस्य विदधित्वेन पाको जायत इति सज्ञामात्रेण विसवादः । अन्तर्भागस्येति कोष्ठमध्यस्थि-तस्य । यद्यपि सर्व एव गुल्मः कोष्ठस्थस्तथाऽपीह यो बहिरुन्न-तश्चितो न भवति स इह तत्स्थोऽभिप्रेतः । हृत्कोडशूनताऽ-न्त स्थे इति अन्त स्थपाके हृत्कोडस्य शूनता भवति, बहि स्थे पार्श्वनिर्गतिः, पार्श्वनिर्गतिर्गुल्म एव दृश्यते । केचित्तु श्लोकमेनं न पठन्ति ॥ ४२-४५ ॥

**पक्वः स्रोतांसि संक्लेद्य ब्रजत्यूर्ध्वमधोऽपि वा ।**

**स्वयंप्रवृत्तं तं दोषमुपेक्षेत हिताशनैः ॥ ४६ ॥**

**दशाहं द्वादशाहं वा रक्षन् भिषगुपद्रवान् ।**

**अत ऊर्ध्वं हितं पानं सर्पिषः सविशोधनम् ॥ ४७ ॥**

**शुद्धस्य तिक्तं सक्षौद्रं प्रयोगे सर्पिरिष्यते ।**

ब्रजत्यूर्ध्वमिति सशब्देनान्त स्थेनाभिप्रेतः । उपेक्षेत हिता-शनैरिति हिताशनस्तिष्ठेत् न किञ्चिद्भेषजं कुर्यात् । रक्षन्नुपद्रवा-निति उपद्रवेभ्यो ज्वरादिभ्यो रक्षन्नित्यर्थः । सविशोधनमिति विशेषेण शोधनं सर्पि पानम् । तिक्तमिति तिक्तद्रव्यसावि-तम् ॥ ४६ ॥ ४७ ॥—

**शीतलैर्गुरुभिः स्निग्धैर्गुल्मे जाते कफात्मके ॥ ४८ ॥**

**अवम्यस्याल्पकायाग्नेः कुर्याल्लङ्घनमादितः ।**

**मन्दोऽग्निर्वेदना मन्दा गुरुस्तिमितकोष्ठता ॥ ४९ ॥**

**सोत्केशा चारुचिर्यस्य स गुल्मी वमनोपगः ।**

**उष्णैरेवोपचर्यश्च कृते वमनलङ्घने ॥ ५० ॥**

**योज्यश्चाहारसंसर्गो भेषजैः कटुतिक्तकैः ।**

**सानाहं सविवन्धं च गुल्मं कठिनमुन्नतम् ॥ ५१ ॥**

**दृष्ट्वाऽऽदौ खेदयेद्युक्तया स्त्रिं च विलयेद्विषक् ।**

**लङ्घनोल्लेखने खेदे कृतेऽग्नौ संप्रयुक्षिते ॥ ५२ ॥**

**कफगुल्मी पिबेत् काले सक्षारकटुकं घृतम् ।**

**स्थानादपसृतं ज्ञात्वा कफगुल्मं विरेचनैः ॥ ५३ ॥**

**सस्नेहैर्वस्तिभिर्वाऽपि शोधयेद्दाशमूलिकैः ।**

**मन्देऽग्नावनिले मूढे ज्ञात्वा सस्नेहमाशयम् ॥ ५४ ॥**

**गुटिकाचूर्णनिर्यूहाः प्रयोज्याः कफगुल्मिनाम् ।**

**कृतमूलं महावास्तुं कठिनं स्तिमितं गुरुम् ॥ ५५ ॥**

**जयेत्कफकृतं गुल्मं क्षारारिष्टाग्निर्कर्मभिः ।**

शीतलैरित्यादिना कफगुल्ममनुसृत्य चिकित्साक्रममाह । सक्षारकटुकमिति क्षारकटुद्रव्यसावितम् । अपसृतमिति चलि-

१ तत्रैव पिण्डित विद्रविनियतत्वाच्छेषाङ्गाव्यापनशील, तथा-विधे शूले सति, तथा तस्य विद्रवे पार्श्वपीडनेन पुरुषस्य स्वप्ने लब्धे मुखेन निद्राया प्राप्तया' इत्यष्टाङ्गसंग्रहव्याख्यायामिन्दुः । २ 'हृत्को-डशूलमन्तःस्थे' इति पा० ।

तम् । दाशमूलिकैरिति दशमूलकृतवस्तयो वस्तिस्त्रीये ( नि. अ. ३ ) वक्तव्या । मूढे इति समूर्च्छिते, आवृते इति यावत् । गुटिकाचूर्णनिर्यूहा इति वक्तव्या गुटिकादयः । क्षारारिष्टाभिकर्मभिरित्यत्र क्षारस्यात्राप्रस्तुतया शल्यतन्त्रे एव तावद्विस्तराभिधानम्, अत्रापि च ग्रहण्यध्याये क्षारा वक्तव्या, अभिकर्मात्रापि संक्षेपेण गुल्मस्थाने वक्तव्यं, पराधिकारे विस्तारानभिधानात् ॥ ४८-५५ ॥—

दोषप्रकृतिगुल्मर्तुयोगं वृद्धा कफोत्वणे ॥ ५६ ॥  
बलदोषप्रमाणज्ञः क्षारं गुल्मे प्रयोजयेत् ।  
एकान्तरं द्व्यन्तरं वा ज्येष्ठं विश्रम्य वा पुनः ॥ ५७ ॥  
शरीरबलदोषाणां वृद्धिक्षपणकोविदः ।  
श्लेष्माणं मधुरं स्निग्धं मांसक्षीरघृताशिनः ॥ ५८ ॥  
छित्त्वा छित्त्वाऽऽशयात् क्षारः क्षरत्वात् क्षारयत्यधः  
मन्देऽग्रावरुचौ सान्म्ये मध्ये सस्नेहमश्रताम् ॥ ५९ ॥  
प्रयोज्या मार्गशुद्ध्यर्थमरिष्टाः कफगुल्मिनाम् ।

क्षारस्य महाख्यत्वेन दोषादिज्ञानपूर्विकामन्तराऽन्तरा प्रवृत्तिमाह—दोषेत्यादि । तत्र क्षारानुगुणो दोष कफ, प्रकृतिश्लैष्मिकी, गुल्मश्च स्थिरः, ऋतुर्हेमन्त शिशिरो वा । एकान्तरमित्यादि । दोषादिषु सर्वेषु क्षारानुगुणेष्वेकान्तर विश्रम्य, अन्यतमानुगुणेषु द्व्यन्तरं ज्येष्ठं वा विश्रम्य, बलदोषापेक्षया वा विकल्पः । शरीरबलदोषाणां वृद्धिक्षपणकोविद इति शरीरबलवृद्धौ दोषस्य च क्षपणे पण्डितः । मांसक्षीरघृताशिन इत्यनेन मासादिभोजनेन क्षारप्रयोगे शरीरबलरक्षा कर्तव्येति दर्शयति ॥ ५६-५९ ॥—

लङ्घनोल्लेखनैः स्वेदैः सर्पिःपानैर्विरेचनैः ॥ ६० ॥  
वस्तिभिर्गुटिकाचूर्णक्षारारिष्टगणैरपि ।  
श्लैष्मिकः कृतमूलत्वाद्यस्य गुल्मो न शाम्यति ॥ ६१ ॥  
तस्य दाहो हृते रक्ते शरलोहादिभिर्हितः ।  
औष्ण्यात्तैक्षण्याच्च शमयेदग्निर्गुल्मे कफानिलौ ॥ ६२ ॥  
तयोः शमाच्च संघातो गुल्मस्य विनिवर्तते ।  
दाहे धान्वन्तरीयाणामत्रापि भिषजां बलम् ॥ ६३ ॥  
क्षारप्रयोगे भिषजां क्षारतन्त्रविदां बलम् ।

शरलोहादिभिरित्यनेन रूक्षदाहं दर्शयति । दाहश्च गुल्मदेशे एव कर्तव्यः । दाहक्षारयो पराविकारत्वेन परबलस्याभिप्रेयस्त्वं, तेन तत्परेणैव दाहक्षारयोगमाह—दाह इत्यादि । क्षारतन्त्रस्याष्टौ पृथगनभिधानाच्छल्यतन्त्रमेवानुशङ्गक्षारविधायकं क्षारतन्त्रमुच्यते ॥ ६०-६३ ॥—

व्यामिश्रदोषे व्यामिश्र एव क्रियाक्रमः ॥ ६४ ॥

व्यामिश्रदोषे इति ससर्गजे सन्निपातजे च व्यामिश्र ॥ ६४ ॥

सिद्धान्तः प्रवक्ष्यामि योगान् गुल्मनिबर्हणान् ।  
ज्यूषणत्रिफलाधान्यविडङ्गचव्यचित्रकैः ॥ ६५ ॥

कल्कीकृतैर्घृतं सिद्धं सक्षीरं वातगुल्मनुत् ।

इति ज्यूषणादिघृतम् ।

संप्रति सिद्धान् योगानाह—सिद्धान्तित्यादि । सिद्धानिति वक्ष्यमाणयोगरतुति शिष्यप्रवर्तिका । ज्यूषणाये द्रवान्तरानभिधानात् क्षीरमेव चतुर्गुणं भवति ॥ ६५ ॥—

एत एव च कल्काः स्युः कषायः पञ्चमूलिकैः ॥ ६६ ॥  
द्विपञ्चमूलिको वाऽपि तद्धृतं गुल्मनुत् परम् ।

इति ज्यूषणादिघृतमपरम् ।

(षट्पलं वा पिबेत् सर्पिर्यदुक्तं राजयक्ष्मणि ॥ ६७ ॥)

प्रसन्नया वा क्षीरार्थं सुरया दाडिमेन वा ।

दध्नः सरेण वा कार्यं घृतं मारुतगुल्मनुत् ॥ ६८ ॥

एत एवेति ज्यूषणेत्याद्युक्ताः । प्रसन्ना मद्यविशेषः । क्षीरार्थमिति क्षीरस्थाने प्रसन्ना देया, एव स्वरसादिभिरपि क्षीरार्थो व्याख्येयः ॥ ६६-६८ ॥

हिङ्गुसौवर्चलाजाजीविडदाडिमदीप्यकैः ।

पुष्करव्योषधन्याकवेतसक्षारचित्रकैः ॥ ६९ ॥

शटीवचाजगन्धैलासुरसैश्च विपाचितम् ।

शूलानाहहरं सर्पिर्दध्ना चानिलगुल्मिनाम् ॥ ७० ॥

इति हिङ्गुसौवर्चलाद्यं घृतम् ।

हिङ्गवाद्ये हिङ्गवादीना कल्कः, दधि चतुर्गुणं, द्रवत्वात् ॥ ६९ ॥ ७० ॥

हपुषाव्योषपृथ्वीकाचव्यचित्रकसैन्धवैः ।

साजाजीपिप्पलीमूलदीप्यकैर्विपचेद्धृतम् ॥ ७१ ॥

सकोलमूलकरसं सक्षीरदधिदाडिमम् ।

तत् परं वातगुल्मघ्नं शूलानाहविमोक्षणम् ॥ ७२ ॥

योन्यशोत्रहणीदोषश्वासकासारुचिज्वरान् ।

वस्तिहृत्पार्श्वशूलं च घृतमेतद्विपोहति ॥ ७३ ॥

इति हपुषाद्यं घृतम् ।

हपुषादिकल्कः, कोलरसादीनि पञ्चद्रवाणि स्नेहसमानि, “पञ्चप्रभृति यत्र स्युद्रवाणि स्नेहसविधौ । तत्र स्नेहसमानि” इति वचनात्, दाडिमस्यापि रसान्तरसाध्याद्भव एव ग्राह्यः, उक्तं हि विश्वामित्रे—“पृथ्वीकाजीरकव्योषहपुषाजाजिसैन्धवैः । सचव्यपिप्पलीमूलवैद्विदीप्यकसयुतैः ॥ दाडिमकोलमूलानां रसे दग्निं पयस्यपि । सिद्धं घृतं जयेद्गुल्मं वह्निस्तीक्ष्णं परम्” इति ॥ ७१-७३ ॥

पिप्पल्या पिचुरध्यधौ दाडिमाद्विपलं पलम् ।

धान्यात्पञ्च घृताच्छुण्ठ्याः कर्पः क्षीरं चतुर्गुणम् ७४

सिद्धमेतैर्घृतं सद्यो वातगुल्मं व्यपोहति ।

योनिशूल शिरःशूलमर्शोसि विपमज्वरम् ॥ ७५ ॥

इति पिप्पल्याद्यं घृतम् ।



पिचु. कर्प, तेनाध्यर्धपिचुरिति सार्धं कर्षः । अत्र च घृते कल्कभूयस्त्वं भवन्नपि कल्पनीयं, वचनादेव । उक्तं हि न्यायविद्वि—“निर्देशं श्रूयते नूनं द्रव्याणां यत्र यादृश । तस्मिन् स सविधातव्यः शब्दाभावे प्रसिद्धिः” इति । अत्र पुनर्घृतं सिद्धमिति पिप्पल्यादीनां लेहत्वेन प्रयोगनिरासार्थं घृतसाधनार्थं चोक्तम् ॥ ७४ ॥ ७५ ॥

घृतानामौषधगणा य एते परिकीर्तिताः ।  
ते चूर्णयोगा वर्त्यस्ताः कषायास्ते च गुल्मिनाम् ७६  
कोलदाडिमघर्मांस्सुरामण्डाम्लकाञ्जिकैः ।  
शूलानाहहरी पेया बीजपूररसेन वा ॥ ७७ ॥  
चूर्णानि मातुलुङ्गस्य भावितानि रसेन वा ।  
कुर्याद्वर्तीः सगुटिका गुल्मानाहार्तिशान्तये ॥ ७८ ॥

घृतोक्तभेषजानां चूर्णादिष्वपि प्रयोगमाह—घृतानामित्यादि । वर्त्य इति फलवर्त्य । उक्तद्रव्याणां चूर्णत्वे कृतेऽनुपानार्थं द्रवा-  
प्याह—कोलेत्यादि । कषायकरणपक्षे विशेषविधानानुक्ते सामान्यविधिनैव कषायकरणं ज्ञेयम् ॥ ७६-७८ ॥

हिङ्गु त्रिकटुकं पाठां हृषुषामभयां शटीम् ।  
अजमोदाजगन्धे च तिन्तिडीकाम्लवेतसौ ॥ ७९ ॥  
दाडिमं पुष्करं धान्यमजार्जी चित्रकं वचाम् ।  
द्वौ क्षारौ लवणे द्वे च चर्व्यं चैकत्र चूर्णयेत् ॥ ८० ॥  
चूर्णमेतत् प्रयोक्तव्यमन्नपानेष्वनत्ययम् ।  
प्राग्भक्तमथवा पेयं मद्येनोष्णोदकेन वा ॥ ८१ ॥  
पार्श्वहृद्वस्तिशूलेषु गुल्मे वातकफात्मके ।  
आनाहे मूत्रकृच्छ्रे च शूले च गुदयोनिजे ॥ ८२ ॥  
ग्रहण्यशौंकारेषु ग्रीहि पाण्ड्वामयेऽरुचौ ।  
उरोविबन्धे हिक्कायां कासे श्वासे गलग्रहे ॥ ८३ ॥  
भावितं मातुलुङ्गस्य चूर्णमेतद्रसेन वा ।  
बहुशो गुटिकाः कार्याः कार्मुकाः स्युस्ततोऽधिकम् ॥

इति हिङ्गुवादिचूर्णं गुटिका च ।

हिङ्गुवादौ अजमोदादीनि ख्यातानि । द्वौ क्षारौ सर्जिकाया-  
वश्लकजौ । प्राग्भक्तमिति भोजनस्य ग्राह्यं, परिणामेन वा यथा  
भोजनात् प्रत्यासन्नं भवति । बहुश इति सप्ताहं, “सप्ताहं तेन  
भावना” इति वचनात् । कार्मुका इति कर्मणि समर्थाः ।  
॥ ७९-८४ ॥

मातुलुङ्गरसो हिङ्गु दाडिमं विडसैन्धवे ।  
सुरामण्डेन पातव्यं वातगुल्मरूजापहम् ॥ ८५ ॥  
शटीपुष्करहिङ्गुवम्लवेतसक्षारचित्रकान् ।  
धान्यकं च यवानीं च विडङ्गं सैन्धवं वचाम् ॥ ८६ ॥

सचव्यपिप्पलीमूलामजगन्धां सदाडिमाम् ।  
अजार्जी चाजमोदां च चूर्णं कृत्वा प्रयोजयेत् ॥ ८७ ॥  
रसेन मातुलुङ्गस्य मधुशुक्तेन वा पुनः ।  
भावितं गुटिकां कृत्वा सुपिष्टां कोलसंमिताम् ॥ ८८ ॥  
गुल्मं ग्रीहानमानाहं श्वासं कासमरोचकम् ।  
हिक्कां हृद्रोगमर्शांसि विविधां शिरसो रुजम् ॥ ८९ ॥  
पाण्ड्वामयं कफोत्क्लेशं सर्वजां च प्रवाहिकाम् ।  
पार्श्वहृद्वस्तिशूलं च गुटिकैषा व्योहति ॥ ९० ॥  
नागरार्धपलं पिष्ट्वा द्वे पले लुञ्जितस्य च ।  
तिलस्यैकं गुडपलं क्षीरेणोष्णेन ना पिबेत् ॥ ९१ ॥  
वातगुल्ममुदावर्तं योनिशूलं च नाशयेत् ।  
पिबेदेरण्डजं तैलं वारुणीमण्डमिश्रितम् ॥ ९२ ॥  
तदेव तैलं पयसा वातगुल्मी पिबेन्नरः ।  
श्लेष्मण्यनुबले पूर्वं हितं पित्तानुगे परम् ॥ ९३ ॥

लुञ्जितस्येति निस्तुषीकृतस्य । अत्र चौपवयोगो व्याधिमहि-  
न्नैव भवतीति ज्ञेयम् । पूर्वमिति पूर्वयोगोक्तमेरण्डतैलम् । पर-  
मिति उत्तरयोगोक्तमेरण्डतैलं पयोयुक्तं पाययेदित्यर्थः ॥ ८९-९३ ॥

साधयेच्छुद्धशुष्कस्य लशुनस्य चतुष्पलम् ।  
क्षीरोदकेऽष्टगुणिते क्षीरशेषं च ना पिबेत् ॥ ९४ ॥  
वातगुल्ममुदावर्तं गृध्रसीं विषमज्वरम् ।  
हृद्रोगं विद्रधिं शोथं साधयत्याशु तत्पयः ॥ ९५ ॥  
इति लशुनक्षीरम् ।

साधयेदित्यादौ शुद्धशुष्कस्य निस्तुषीकृतस्य आपूर्णवी-  
र्यस्य च क्षीरोदकेऽष्टगुणिते इत्यत्र “भागेऽनुक्ते समानं” इति  
वचनात् क्षीरं चतुर्गुणं ( षोडशपलानि ) जलं च चतुर्गुणमिति  
मिलित्वाऽष्टगुणितं क्षीरावशिष्टं साधयेत्, गुल्मस्य बहुभेषज-  
साध्यतया षोडशपलक्षीरमानं न दोषावहं भवति । क्षीररसो-  
नयोश्च यद्यपि राहोपयोगो विरुद्धः, तथाऽपि व्याधिमहिम्ना महर्षि-  
वचनादविवादः ॥ ९४ ॥ ९५ ॥

तैलं प्रसन्ना गोमूत्रमारनालं यवाग्रजम् ।  
गुल्मं जठरमानाहं पीतमेकत्र साधयेत् ॥ ९६ ॥

इति तैलपञ्चकम् ।

तैलं प्रसन्नेत्यादौ यौगिकत्वाज्जतूकर्णसंवादाच्चैरण्डतैलं  
ज्ञेयम् । उक्तं हि—“आरनालमूत्रक्षारैः संयोज्य तैलमेरण्डम्”  
इत्यादि ॥ ९६ ॥

पञ्चमूलीकषायेण संक्षारेण शिलाजतु ।  
पिबेत्तस्य प्रयोगेण वातगुल्मात् प्रमुच्यते ॥ ९७ ॥  
इति शिलाजतुप्रयोगः ।

पञ्चमूलीत्यत्र प्रथमकल्पनया शालपर्ण्यादिपञ्चमूलीग्रहणं  
ज्ञेयम् ॥ ९७ ॥

वायुं पिप्पलीयूषेण मूलकानां रसेन वा ।  
भुक्त्वा स्निग्धमुदावर्ताद्वातगुल्माद्विमुच्यते ॥ ९८ ॥

पिप्पलीप्रधानो यूष पिप्पलीयूषः ॥ ९८ ॥

शूलानाहविवन्धार्तं स्वेदयेद्वातगुल्मिनम् ।  
स्वेदैः स्वेदविधाबुक्तैर्नाडीप्रस्तरसङ्करैः ॥ ९९ ॥

वस्तिकर्म परं विद्याह्वमघ्नं तद्धि मारुतम् ।  
स्वे स्थाने प्रथमं जित्वा सद्यो गुल्ममपोहति ॥ १०० ॥  
तस्मादभीक्ष्णशो गुल्मा निरूहैः सानुवासनैः ।

प्रयुज्यमानैः शाम्यन्ति वातपित्तकफात्मकाः ॥ १०१ ॥  
गुल्मघ्ना विविधा दिष्टाः सिद्धाः सिद्धिषु वस्तयः ।

नाडीप्रस्तरसकैरित्यनेन गुल्मे स्वेदान्तरस्यायौगिकत्वं सूचयति ॥ ९९-१०१ ॥—

गुल्मघ्नानि च तैलानि वक्ष्यन्ते वातरोगिके ॥ १०२ ॥  
तानि मारुतजे गुल्मे पानाभ्यङ्गानुवासनैः ।

प्रयुक्तान्याशु सिध्यन्ति तैलं ह्यनिलजित्परम् ॥ १०३ ॥  
नीलिनीचूर्णसंयुक्तं पूर्वोक्तं घृतमेव ।

समलाय प्रदातव्यं शोधनं वातगुल्मिने ॥ १०४ ॥

आशु सिध्यन्तीति शीघ्रं गुल्मं जयन्ति । तत्र हेतुमाह—  
तैलं ह्यनिलजित् परमिति, यस्मात्तैलं वातजित् तस्माद्वातगुल्मं  
वातविकार शीघ्रं जयति । अन्ये तु तैलं त्वनिलजित्तर नीलि-  
नीचूर्णसंयुक्तं समलाय दातव्यं, तथा पूर्वोक्तं च त्र्यूषणाद्यं घृतं  
नीलिनीचूर्णसंयुक्तं दातव्यमिति योजयन्ति । प्रथमव्याख्याने तु  
घृतमेवेत्यनेन पूर्वोक्तत्र्यूषणघृतादिकं नीलिनीचूर्णसंयुक्तं देयमि-  
त्यर्थो ज्ञेयः ॥ १०२-१०४ ॥

नीलिनीत्रिवृतादन्तीपथ्याकम्पिलकैः सह ।  
शोधनार्थं घृतं देयं सविडक्षारनागरम् ॥ १०५ ॥  
नीलिनीं त्रिफलां रास्नां बलां कटुकरोहिणीम् ।  
पचेद्द्विडङ्गं व्याघ्रीं च पलिकानि जलाढके ॥ १०६ ॥  
तेन पादावशेषेण घृतप्रस्थं विपाचयेत् ।  
दध्नः प्रस्थेन संयोज्य सुधाक्षीरपलेन च ॥ १०७ ॥  
ततो घृतपलं दद्याद्यवागूमण्डमिश्रितम् ।  
जीर्णं सम्यग्विरिक्तं च भोजयेद्रसभोजनम् ॥ १०८ ॥  
गुल्मकुष्ठोदरव्यङ्गशोफपाण्ड्वामयज्वरान् ।  
श्वित्रं प्लीहानमुन्मादं घृतमेतद्वपोहति ॥ १०९ ॥

इति नीलिन्याद्यं घृतम् ।

नीलिनीत्यादौ कल्को न श्रूयते, कल्काभावे च पाकज्ञानं  
नास्ति, पाकस्य हि मृदादिना त्रैविध्यमुक्तं, तस्मात् कल्कानभि-

धानेऽपि पाकज्ञानार्थमपि कल्को देयः, स च काथद्वयैरेव  
योग्यतया सान्निध्याच्च देय इति वदन्ति । मैवं, विचित्रत्वादृ-  
तादिसाधनशक्ते यथोक्ते यथोक्तमेव परं ज्ञे(दे)यं नत्वनुक्तं कल्प-  
नीयं, कल्पनायां च युक्तिर्नास्त्येव, यतो विनाऽपि कल्कदानं  
काथादिद्रवेण स्नेहपाको भवत्येव, विनाऽपि कल्कं स्नेहपाकज्ञान-  
स्योक्तत्वात्, तस्मादाचार्येण यथोक्तं तथैव कार्यम् । अत्र विरि-  
क्तस्य पेयादिकममौत्सर्गिकं बाधयित्वा रसभोजनं प्रयोग-  
सात्म्यत्वादुच्यते, यथा—आवर्तकीघृतविरिक्तस्य काजिककोद्र-  
वान्नभोजनम् ( अष्टाङ्गसंग्रहे, चिकित्सास्थाने, २१ अध्याये )  
॥ १०५-१०९ ॥

कुक्कुटाश्च मयूराश्च तित्तिरिक्कौश्वर्तकाः ।  
शालयो मदिरा सर्पिर्वातगुल्मभिषग्जितम् ॥ ११० ॥

हितमुष्णं द्रवं स्निग्धं भोजनं वातगुल्मिनाम् ।  
समण्डवारुणीपानं पक्वं वा धान्यकैर्जलम् ॥ १११ ॥  
मन्देऽग्नौ वर्धते गुल्मो दीप्ते चाग्नौ प्रशाम्यति ।  
तस्मान्ना नातिसौहित्यं कुर्यान्नातिविलङ्घनम् ॥ ११२ ॥  
सर्वत्र गुल्मे प्रथमं स्नेहस्वेदोपपादिते ।  
या क्रिया क्रियते सिद्धिं सा याति न विरुक्षिते ॥ ११३ ॥

कुक्कुटेत्यादिना गुल्मिनेऽन्नपानं विधीयते । अतिसौहित्यम-  
तिलङ्घनं चोभयोरप्यग्निवधहेतुतया वर्जितम् । यदुक्तं—“नाभो-  
जनेन कायाग्निर्दीप्यते नातिभोजनात्” ( चि. अ. १५ )  
इत्यादि ॥ ११०-११३ ॥

भिषगात्ययिकं बुद्ध्वा पित्तगुल्ममुपाचरेत् ।  
वैरेचनिकसिद्धेन सर्पिषा तित्तकेन वा ॥ ११४ ॥  
रोहिणीकटुकानिम्बमधुकत्रिफलात्वचः ।  
कर्षाशास्त्रायमाणा च पटोलत्रिवृतोः पले ॥ ११५ ॥  
द्वे पले च मसूराणां साध्यमष्टगुणेऽम्भसि ।  
शृताच्छेषं घृतसमं सर्पिषश्च चतुष्पलम् ॥ ११६ ॥  
पिबेत् संमूर्च्छितं तेन गुल्मः शाम्यति पैत्तिकः ।  
ज्वरस्तृष्णा च शूलं च भ्रमो मूर्च्छाऽरुचिस्तथा ॥ ११७ ॥  
इति रोहिण्याद्यं घृतम् ।

रोहिणी कटुका कटुरोहिणी । कर्षाशा इति कर्षप्रमाणाः ।  
पटोलत्रिवृतोः पले इति वचनात् प्रत्येकं पलम् । अष्टगुणे इति  
घृतादष्टगुणे । घृतसममिति घृतं चतुष्पलमत्रोक्तं, तेन काथघृता-  
भ्यामष्टपलं पेयम्; अष्टपली च मात्रा गुल्मोक्तत्वादेव भवति ।  
यदुक्तं—“गुल्मिनः सर्पदद्याच्च विसर्पौपहताश्च ये । तेषा मात्रा  
विनिर्दिष्टा पलान्यष्टौ विशेषतः” इति ॥ ११४-११७ ॥

जले दशगुणे साध्यं त्रायमाणाचतुष्पलम् ।  
पञ्चभागस्थितं पूतं कल्कैः संयोज्य कार्ष्णिकैः ॥ ११८ ॥

१ ‘ह्यनिलजित्परम्’ इति पा० । २ ‘घृतमेव वेति वाशब्देन वक्ष्यमा-  
णनीलिनीत्रिवृतेत्याद्युक्तद्रव्यैः सिद्धं घृतं देयमित्यर्थो ज्ञेयः’ इति पा० ।  
च. सं. ५६

१ ‘पयसाऽपि वा’ इति पा० ।

रोहिणी कटुका सुस्ता। त्रायमाणा दुरालभा ।  
कल्कैस्तामलकीवीराजीवन्तीचन्दनोत्पलैः ॥ ११९ ॥  
रसस्यामलकानां च क्षीरस्य च घृतस्य च ।  
पलानि पृथगष्टाष्टौ दत्त्वा सम्यग्विपाचयेत् ॥ १२० ॥  
पित्तरक्तभवं गुल्मं वीसर्पं पैत्तिकं ज्वरम् ।  
हृद्रोगं कामलां कुष्ठं हन्यादेतद्धृतोत्तमम् ॥ १२१ ॥

इति त्रायमाणाद्यं घृतम् ।

चतुःपलाया त्रायमाणाया दशगुणं जलं चत्वारिंशत्पलानि  
देयम् । कल्कैरिति तामलक्यादिकल्कं, कटुरोहिण्यादीनां च  
कल्कैरिति योजनीयम् ॥ ११८-१२१ ॥

रसेनामलकेशूणां घृतपादं विपाचयेत् ।  
पथ्यापादं पिबेत्सर्पिस्तत्सिद्धं पित्तगुल्मनुत् ॥ १२२ ॥  
इत्यामलकाद्यं घृतम् ।

घृतपादमिति समुदितामलकेशुररापेक्षया घृतस्य पादिक-  
त्वम् । पथ्यापादमित्यत्र हरीतक्या गुरुत्वेन घृतापेक्षया पाद-  
त्वेनाष्टमो भागो भवति, एके तु “यतश्च पादनिर्देशश्चतुर्भागस्त-  
तस्तु स” (क. अ. १२) इति वचनाच्चतुर्थमेव भागं प्रस्थे  
घृतेऽष्टपलरूपं वदन्ति ॥ १२२ ॥

द्राक्षां मधूकं खर्जूरं विदारीं सशतावरीम् ।  
परूपकाणि त्रिफलां साधयेत्पलसंमितम् ॥ १२३ ॥  
जलाढके पादशेषे रसमामलकस्य च ।  
घृतमिधुरसं क्षीरमभयाकल्कपादिकम् ॥ १२४ ॥  
साधयेत्तद्धृतं सिद्धं शर्कराक्षौद्रपादिकम् ।  
प्रयोगात् पित्तगुल्मघ्नं सर्वपित्तविकारनुत् ॥ १२५ ॥  
इति द्राक्षाद्यं घृतम् ।

द्राक्षां मधूकमित्यादौ काथशेषस्य प्रस्थस्य राहचर्याद्धृतादी-  
नामपि प्रस्थमानत्वम् ॥ १२३-१२५ ॥

वृषं समूलमापोथ्य पचेदष्टगुणे जले ।  
शेषेऽष्टभागे तस्यैव पुष्पकल्कं प्रदापयेत् ॥ १२६ ॥  
तेन सिद्धं घृतं शीतं सक्षौद्रं पित्तगुल्मनुत् ।  
रक्तपित्तज्वरश्वासकासहृद्रोगनाशनम् ॥ १२७ ॥

इति वासाघृतम् ।

वृषं समूलमित्यादौ काथस्याष्टगुणजलदानेऽष्टभागशेषत्वमिति  
रक्तपित्तोक्तवासाघृताद्विशेषः । तत्र हि सामान्यपरिभाषया  
वृषाच्चतुर्गुणं जलं चतुर्भागवशिष्टं च गृह्यते । तेन प्रयोगान्त-  
रत्वाद्वरक्तपित्तोक्तवासाघृतातिदेशो न कृतः । सक्षौद्रमित्यनेन  
प्रक्षेपन्यायात् पादिकत्वं मधुनः ॥ १२६ ॥ १२७ ॥

द्विपलं त्रायमाणाया जलद्विप्रस्थसाधितम् ।  
अष्टभागस्थितं पूतं कोष्णं क्षीरसमं पिबेत् ॥ १२८ ॥  
पिबेदुपरि तस्योष्णं क्षीरमेव यथाबलम् ।  
तेन निर्हृतदोषस्य गुल्मः शाम्यति पैत्तिकः ॥ १२९ ॥  
यथाबलमिति यथा विरेचनातियोगो न भवति ॥ १२८ ॥  
१२९ ॥

१ ‘घृतप्रस्थ’ इति पा० ।

द्राक्षाभयारसं गुल्मे पैत्तिके सगुडं पिबेत् ।  
लिह्यात्कम्पिलकं वाऽपि विरेकाथं मधुद्रवम् ॥ १३० ॥  
कम्पिलकं गुण्डारोचनिका ॥ १३० ॥

दाहप्रशमनोऽभ्यङ्गः सर्पिणा पित्तगुल्मनाम् ।  
चन्दनाद्येन तैलेन तैलेन मधुकस्य वा ॥ १३१ ॥  
तैलेन मधुकस्य वेति मधुकसाधितेन तैलेन ॥ १३१ ॥

ये च पित्तज्वरहराः सत्तिकाः क्षीरवस्तयः ।  
हितास्ते पित्तगुल्मिभ्यो वक्ष्यन्ते ये च सिद्धिषु १३२  
शालयो जाङ्गलं मांसं गव्याजे पयसी घृतम् ।  
खर्जूरामलकं द्राक्षां दाडिमं सपरूपकम् ॥ १३३ ॥  
आहारार्थं प्रयोक्तव्यं पानार्थं सलिलं शृतम् ।  
बलाविदारीगन्धाद्यैः पित्तगुल्मचिकित्सितम् १३४  
आमान्वये पित्तगुल्मे सामे वा कफवातिके ।  
यवागूभिः खडैर्युपैः संधुक्ष्योऽग्निर्विलङ्घिते ॥ १३५ ॥  
शमप्रकोपौ दोषाणां सर्वेषामग्निसंश्रितौ ।  
तस्मादग्निं सदा रक्षेच्चिदानानि च वर्जयेत् ॥ १३६ ॥

ये च पित्तज्वरहरा इत्यादौ यद्यपि पित्तज्वरहरत्वेन साक्षा-  
द्वस्त्यो नोक्ता, तथाऽपि पटोलादय एव ये तित्ता वस्त्य उक्तास्त  
एव पित्तज्वरहरा भवन्तीति कृत्वेहोक्त-पित्तज्वरहरा इति ।  
पित्तहरा ये च सिद्धौ वक्तव्यास्तेऽप्यत्र ज्ञेया ॥ १३२-१३६ ॥  
वमनं वमनार्हाय प्रदद्यात् कफगुल्मिने ।  
स्निग्धस्निग्धशरीराय गुल्मे शैथिल्यमागते ॥ १३७ ॥  
परिवेष्ट्य प्रदीप्तास्तु बल्वजानथवा कुशान् ।  
भिषक्कुम्भे समावाप्य गुल्मं घटमुखे न्यसेत् ॥ १३८ ॥  
संगृहीतो यदा गुल्मस्तदा घटमथोद्वरेत् ।  
वस्त्रान्तरं ततः कृत्वा भिन्द्याहुलं प्रमाणवित् १३९  
विमार्गाजपदादर्शैर्यथालाभं प्रपीडयेत् ।  
मृद्रीयाहुलमेवेकं न त्वन्बृहदयं स्पृशेत् ॥ १४० ॥

१ ‘पित्तज्वरार्तानां’ इति पा० । २ ‘स गृहीतो यदा’ इति पा० ।  
३ ‘चिच्छिन्नाहुलं प्रमाणवित् । विमार्गं यदा पश्येत्’ इति गङ्गाधर-  
समतः पाठः । ४ ‘न त्वन्बृहदयं’ इति पा० । “स्निग्धस्निग्धशरीरस्य  
गुल्मिनः गुल्मे शैथिल्यं शिथिलतामागते प्राप्ते सति, प्रमाणवित्  
कुम्भादीनां तत्रोचितप्रमाणज्ञं भिषक्, प्रदीप्तान् बल्वजानुलपान्  
अथवा कुशान्, कुम्भे घटीयन्त्रमध्ये, परिवेष्ट्य समावाप्य प्रक्षिप्य  
वेष्टेन अन्तःप्रवेशं कारयित्वा, तस्य घटस्य मुखे गुल्मं न्यसेत् प्रज्व-  
लितकुशादिगर्भं तं घटं गुल्मे लागयेत्, अथ स गुल्मः यदा तेन  
घटेन गृहीतः अन्तःसंगृहीतः, तदा तं घटमुद्वरेत् बलादपसारयेत्,  
भिन्द्याद्वा उद्धरणाशक्तौ । ततो गुल्मं वस्त्रान्तरं बल्वव्यवहितं कृत्वा;  
विमार्गं, अजपदं, आदर्शो दर्पणश्च ते, विमार्गश्चर्मकाराणां चर्मणि  
रेखाकरणदारुमययन्त्रविशेषः, अजपदस्य प्रान्तं क्रियायोगि, आदर्शस्य  
धारा क्रियायोगिनी, तैर्यथालाभं विमार्गादिषु यो लभ्यते तेन, एक  
केवलं गुल्ममेव प्रपीडयेन्मृद्रीयात् प्रमृज्याच्च । अत्र प्रपीडने बृहदयं तु  
नैव स्पृशेत्, किंतु हृदयं वर्जयेत् अत्र च वर्जयेत्’ इति योगीन्द्र-  
नाथसेनः ।

तिलैरण्डातसीबीजसर्पपैः परिलिप्य च ।

श्लेष्मगुल्ममयःपात्रैः सुखोष्णैः स्वेदयेद्भिषक् ॥१४१॥

शैथिल्यमागत इति शिथिलदोषतया शस्त्रनिर्हार्यदोषतामा-  
पन्ने गुत्मे तं घटमुखे न्यमेत् । घटमन्थनयन्त्रेण सम्यग्गृहीत्वा  
प्रपीडयेद् भिन्द्यादिति योजना । अन्त्रहृदयस्य त्याग स्फुटना-  
दिभयात् ॥ १३७-१४१ ॥

सव्योषक्षारलवणं दशमूलीशृतं घृतम् ।

कफगुल्मं जयत्याशु सहिङ्गुबिडदाडिमम् ॥ १४२ ॥

इति दशमूलीघृतम् ।

भल्लातकानां द्विपलं पञ्चमूलं पलोन्मितम् ।

साध्यं विदारीगन्धाद्यमापोथ्य सलिलाढके ॥१४३॥

पादशेषे रसे तस्मिन् पिप्पलीं नागरं वचाम् ।

विडङ्गं सैन्धवं हिङ्गु यावशूकं बिडं शटीम् ॥१४४॥

चित्रकं मधुकं रास्नां पिष्ट्वा कर्पसमं भिषक् ।

प्रस्थं च पयसो दत्त्वा घृतप्रस्थं विपाचयेत् ॥१४५॥

एतद्भल्लातकघृतं कफगुल्महरं परम् ।

प्लीहापाण्डूामयश्वासग्रहणीरोगकासनुत् ॥ १४६ ॥

इति भल्लातकाद्यं घृतम् ।

सव्योषेयादौ दशमूलस्य काथे व्योषादीनां शेषाणां कल्कैः

साधितं घृतं कफगुल्मं जयतीत्यर्थः ॥ १४२-१४६ ॥

पिप्पलीपिप्पलीमूलचव्यचित्रकनागरैः ।

पलिकैः सयवक्षारैर्घृतप्रस्थं विपाचयेत् ॥ १४७ ॥

क्षीरप्रस्थं च तत् सर्पिहन्ति गुल्मं कफात्मकम् ।

ग्रहणीपाण्डुरोगघ्नं प्लीहकासज्वरापहम् ॥ १४८ ॥

इति क्षीरषट्पलकं घृतम् ।

पिप्पल्याद्युक्तं षट्पलं घृतं समेनैव दुग्धेन श्रपणीयम् ।

“चतुर्गुणे द्रवे साध्यं” इति वचनादत्र त्रिगुणं जलं ज्ञेयम्

॥ १४७ ॥ १४८ ॥

त्रिवृतां त्रिफलां दन्तीं दशमूलं पलोन्मितम् ।

जले चतुर्गुणे पक्त्वा चतुर्भागस्थितं रसम् ॥१४९॥

सर्पिरेरण्डजं तैलं क्षीरं चैकत्र साधयेत् ।

स सिद्धो मिश्रकस्नेहः सक्षौद्रः कफगुल्मनुत् ॥१५०॥

कफवातविबन्धेषु कुष्ठप्लीहोदरेषु च ।

प्रयोज्यो मिश्रकः स्नेहो योनिशूलेषु चाधिकम् ॥१५१॥

इति मिश्रकः स्नेहः ।

त्रिवृतमित्यादौ पञ्चदशपलानि काथ्यानि, तत्र चतुर्गुणं जलं  
देयं, पलोलेखविहितत्वात् षष्टिपलानि भवन्ति, क्षीरमपि साह-  
चर्यात् पञ्चदशपलम्, एतदुभयद्रवपाद स्नेहोऽत्र पक्तव्यः । किंवा  
“स्नेहसमं क्षीरं” इति वचनात् स्नेहसमेन क्षीरेण काथेन च  
पञ्चदशपलेन पञ्चपलः स्नेहो द्रवपादिकः कर्तव्यः । जतूकर्णा-  
भिप्रायात् त्रिवृतादिपञ्चदशपले प्रस्थमानोलेखेन प्रस्थचतुष्टयं

जलस्य देयम् । यतस्तेन सामान्येनैवोक्तं—“त्रिवृतादन्ती-  
त्रिफलादशमूलैः समैरुक्त्वैकतैलं सर्पिश्च शृतं पयसा सममुदा-  
वर्तश्लादौ” इति ॥ १४९-१५१ ॥

यदुक्तं वातगुल्मघ्नं स्तंसनं नीलिनीघृतम् ।

द्विगुणं तद्विरेकार्थं प्रयोज्यं कफगुल्मिनाम् ॥१५२॥

सुधाक्षीरद्रवे चूर्णं त्रिवृतायाः सुभावितम् ।

कार्षिकं मधुसर्पिभ्यां लीढं साधु विरिच्यते ॥१५३॥

द्विगुणमिति द्विपलप्रमाणं, तत्र हि घृतपलं पेयमुक्तम्  
॥ १५२ ॥ १५३ ॥

जलद्रोणे विपक्तव्या विंशतिः पञ्च चाभयाः ।

दन्त्याः पलानि तावन्ति चित्रकस्य तथैव च ॥१५४॥

अष्टभागावशेषं तु रसं पूतमधिक्षिपेत् ।

दन्तीसमं गुडं पूतं क्षिपेत्तत्राभयाश्च ताः ॥ १५५ ॥

तैलार्धकुडवं चैव त्रिवृतायाश्चतुष्पलम् ।

चूर्णितं पलमेकं तु पिप्पलीविश्वभेषजम् ॥ १५६ ॥

तत् साध्यं लेहवच्छीते तस्मिंस्तैलसमं मधु ।

क्षिपेच्चूर्णपलं चैकं त्वगेलापत्रकेशरात् ॥ १५७ ॥

ततो लेहपलं लीढं जग्ध्वा चैकां हरीतकीम् ।

सुखं विरिच्यते स्निग्धो दोषप्रस्थमनामयम् ॥१५८॥

गुल्मं श्वयथुमर्शांसि पाण्डुरोगमरोचकम् ।

हृद्रोगं ग्रहणीदोषं कामलां विषमज्वरम् ॥ १५९ ॥

कुष्ठं प्लीहानमानाहमेषा हन्युपसेविता ।

निरत्ययः क्रमश्चास्या द्रवो मांसरसौदनः ॥ १६० ॥

इति दन्तीहरीतकी ।

तैलार्धकुडवमिति तैलं चतुष्पलम् । लेहवदिति लेहपाकलक्ष-  
णेन पक्तव्यमित्यर्थः । इह चतुर्जातकान्मिलितात् पलम् ।  
दोषप्रस्थमिति सार्धत्रयोदशपलं, उक्तं हि भोजेन—“वमने  
च विरेके च तथा शोणितमोक्षणे । सार्धत्रयोदशपलं प्रस्थमाहु-  
र्मनीषिणः” इति ॥ १५४-१६० ॥

सिद्धाः सिद्धिषु वक्ष्यन्ते निरुहाः कफगुल्मिनाम् ।

अरिष्टयोगाः सिद्धाश्च ग्रहण्यर्शश्चिकित्सिते ॥१६१॥

यच्चूर्णं गुटिका याश्च विहिता वातगुल्मिनाम् ।

द्विगुणक्षारहिङ्गवल्ग्वेतसास्ताः कफे हिताः ॥१६२॥

य एव ग्रहणीदोषे क्षारास्ते कफगुल्मिनाम् ।

सिद्धा निरत्ययाः शस्ता दाहस्त्वन्ते प्रशस्यते ॥१६३॥

प्रपुराणानि धान्यानि जाङ्गला मृगपक्षिणः ।

कौलथो मुद्गयूषश्च पिप्पल्या नागरस्य च ॥१६४॥

१ ‘लीढं साधु विरेचयेत्’ इति पा० । २ ‘चार्धपलिक’  
इति पा० ।

शुष्कमूलकयूपश्च विल्वस्य वरुणस्य च ।  
चिरविल्वान्कुराणां च यवान्याश्चित्रकस्य च ॥१६५॥  
बीजपूरकहिङ्गवल्लेवतसक्षारदाडिमैः ।  
तत्रेण तैलसर्पिर्भ्यां व्यञ्जनान्युपकल्पयेत् ॥ १६६ ॥  
पञ्चमूलीशृतं तोयं पुराणं वारुणीरसम् ।  
कफगुल्मी पिबेत्काले जीर्णं माध्वीकमेव वा ॥१६७॥  
यवानीचूर्णितं तक्रं विडेन लवणीकृतम् ।  
पिबेत् संदीपनं वातकफमूत्रानुलोमनम् ॥ १६८ ॥

प्रहृण्यर्शश्चिकित्सते निर्दिष्टा इत्यर्थः । दाहस्त्वन्ते इति वचनेन  
दाहस्य कियान्तरासिद्धावन्ते एव कर्तव्यतामाह ॥१६९-१६८॥

संचितः क्रमशो गुल्मो महावास्तुपरिग्रहः ।  
कृतमूलः सिरानद्धो यदा कूर्म इवोन्नतः ॥ १६९ ॥  
दौर्वल्यौरुचिहृल्लासकासवम्यरतिज्वरैः ।  
तृष्णातन्द्राप्रतिश्यायैर्युज्यते न स सिध्यति ॥१७०॥  
गृहीत्वा सज्वरश्वासं वम्यतीसारपीडितम् ।  
हृन्नाभिहस्तपादेषु शोफः कर्षति गुल्मिनम् ॥१७१॥

संचित इत्यादिना क्रमादसाध्यताप्राप्तं गुल्ममाह । महावा-  
स्तुपरिग्रह इति भूरिदेशव्यापकः ॥ १६९-१७१ ॥

रौधिरस्य तु गुल्मस्य गर्भकालव्यतिक्रमे ।  
स्निग्धश्चित्रशरीरायै दद्यात् स्नेहविरेचनम् ॥१७२॥  
पलाशक्षारपात्रे द्वे द्वे पात्रे तैलसर्पिषोः ।  
गुल्मशैथिल्यजननीं पक्त्वा मात्रां प्रयोजयेत् ॥१७३॥  
प्रभिद्येत न यद्येवं दद्याद्योनिविशोधनम् ।  
क्षारेण युक्तं पललं सुधाक्षीरेण वा पुनः ॥ १७४ ॥  
आभ्यां वा भावितान् दद्याद्योनौ कटुकमत्स्यकान् ।  
वराहमत्स्यपित्ताभ्यां लक्तकान् वा सुभावितान् ॥  
अधोहरैश्चोर्ध्वहरैर्भावितान् वा समाक्षिकैः ।  
किण्वं वा सगुडक्षारं दद्याद्योनिविशोधनम् ॥१७५॥  
रक्तपित्तहरं क्षारं लेहयेन्मधुसर्पिषा ।  
लशुनं मदिरां तीक्ष्णां मत्स्यांश्चास्यै प्रदापयेत् ॥१७६॥  
वस्ति सक्षीरगोमूत्रं सक्षारं दाशमूलिकम् ।  
अदृश्यमाने रुधिरे दद्याद्गुल्मप्रभेदनम् ॥ १७८ ॥  
प्रवर्तमाने रुधिरे दद्यान्मांसरसौदनम् ।  
घृततैलेन चाभ्यङ्गं पानार्थं तरुणीं सुराम् ॥१७९॥  
रुधिरेऽतिप्रवृत्ते तु रक्तपित्तहरीः क्रियाः ।  
कार्या वातरुगार्तायाः सर्वा वातहरीः पुनः ॥१८०॥  
घृततैलावसेकांश्च तिक्तिरीश्वरणायुधान् ।  
सुरां समण्डां पूर्वं च पानमम्लस्य सर्पिषः ॥१८१॥

प्रयोजयेदुत्तरं वा जीवनीयेन सर्पिषा ।  
अतिप्रवृत्ते रुधिरे सतिक्तेनानुवासनम् ॥ १८२ ॥

गर्भकालव्यतिक्रमे इति दशममासस्य गर्भकालस्य व्यति-  
क्रमे । क्षारपात्रे इति क्षारोदकस्याढकद्वयम् । मात्रामिति योग्य-  
प्रमाणम् । पललं तिलपिष्टम् । क्षारश्चात्र पलाशक्षार एव,  
प्रकृतत्वात् । ताभ्यामिति क्षारसुधाक्षीराभ्याम् । कटुकमत्स्यः  
शफरी शुष्कमत्स्यः । लक्तकान् वल्गावयवान् । किण्वं सुरावी-  
जम् । रक्तपित्तहरं क्षारमिति नीलोत्पलक्षारम् । अम्लस्य सर्पिष  
अम्लद्रव्यसाधितस्य घृतस्य । उत्तर भोजनोत्तरकालं पानं,  
किवोत्तरवस्ति । जीवनीयं सर्पिर्वीतरक्ते वक्तव्यम् । सतिक्तेन  
तिक्तद्रव्यसाधितेनानुवासनमिति ॥ १७२-१८२ ॥

तत्र श्लोकाः—

स्नेहः स्वेदः सर्पिर्वस्तिशूर्णानि बृंहणं गुडिकाः ।  
वमनविरेकौ मोक्षः क्षतजस्य च वातगुल्मवताम् ॥  
सर्पिः सतिक्तसिद्धं क्षीरं प्रस्नंसनं निरूहाश्च ।  
रक्तस्य चावसेचनमाश्वासनसंशमनयोगाः ॥१८४॥  
उपनाहनं सशस्त्रं पक्त्वाभ्यन्तरप्रभिन्नस्य ।  
संशोधनसंशमने पित्तप्रभवस्य गुल्मस्य ॥ १८५ ॥  
स्नेहः स्वेदो भेदो लङ्घनमुल्लेखनं विरेकश्च ।  
सर्पिर्वस्तिगुटिकाशूर्णमरिष्टाश्च सक्षाराः ॥१८६॥  
गुल्मस्यान्ते दाहः कफजस्याग्रेऽपनीतरक्तस्य ।  
गुल्मस्य रौधिरस्य क्रियाक्रमः स्त्रीभवस्योक्तः १८७  
पथ्यान्नपानसेवा हेतूनां वर्जनं यथास्वं च ।  
नित्यं चाग्निसमाधिः स्निग्धस्य च सर्वकर्माणि १८८  
हेतुर्लिङ्गं सिद्धिः क्रियाक्रमः साध्यता न योगाश्च ।  
गुल्मचिकित्सितसंग्रह एतावान् व्याहृतोऽग्निवेशस्य

इत्यग्निवेशकृते तन्त्रे चरकप्रतिसंस्कृते चिकि-  
त्सितस्थाने गुल्मचिकित्सितं नाम  
पञ्चमोऽध्यायः ॥ ५ ॥

स्नेह इत्यादिना पुनः संक्षेपेण संग्रहं करोति । योगाश्चेत्यनेन  
प्रत्येकं वातादिगुल्मचिकित्सिते संगृहीता अपि पुनः संग्रहाभि-  
धानेन संगृहीताः ॥ १८३-१८९ ॥

इति श्रीचक्रपाणिदत्तविरचितायां चरकतात्पर्यटीकायामायुर्वे-  
ददीपिकायां चिकित्सितस्थाने गुल्मचिकित्सितं नाम  
पञ्चमोऽध्यायः ॥ ५ ॥

षष्ठोऽध्यायः ।

अथातः प्रमेहचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

निदानोक्तसंबन्धक्रमादेव गुल्मचिकित्सितादनु मेहचिकित्सि-  
तमुच्यते ॥ १ ॥ २ ॥

१ 'तरुणस्य' इति पा० । २ 'वातमूत्रवर्चोऽनुलोमनम्' इति  
पा० । ३ 'दौर्वर्ण्यरुचि' इति पा० । ४ 'विरेचनम्'  
इति पा० ।



निर्मोहमानानुशयो निराशः  
पुनर्वसुर्ज्ञानतपोविशालः ।  
कालेऽश्वेशाय सहेतुलिङ्गा-  
नुवाच मेहाञ्जमनं च तेषाम् ॥ ३ ॥

निर्गता मोहादयो यस्य स तथा; अनुशयः कोपः । निर्गता  
आशा यस्य स निराशः नीरागः । निदानोक्तमपि हेतुलिङ्गादि  
पुनः प्रकरणवशात् सकलमुच्यते ॥ ३ ॥

आस्यासुखं स्वप्नसुखं दधीनि  
ग्राम्यौदकानूपरसाः पयांसि ।  
नवान्नपानं गुडवैकृतं च  
प्रमेहहेतुः कफकृच्च सर्वम् ॥ ४ ॥

आस्यासुखमिति सुखजनिका आस्या न दुःखजनिका, एवं  
स्वप्नसुखं च ज्ञेयं, शय्यादिदोषेण दुःखस्वप्नं दुःखास्या च न  
प्रमेहहेतुः । गुडवैकृतं गुडकृता भक्ष्याः ॥ ४ ॥

मेदश्च मांसं च शरीरजं च  
क्लेदं कफो बस्तिगतं प्रदूष्य ।  
करोति मेहान् समुदीर्णमुष्णै-  
स्तानेव पित्तं परिदूष्य चापि ॥ ५ ॥  
क्षीणेषु दोषेष्ववकृष्य बस्तौ  
धातून् प्रमेहाननिलः करोति ।  
दोषो हि बस्तिं समुपेत्य मूत्रं  
संदूष्य मेहाञ्जनयेद्यथास्वम् ॥ ६ ॥

मेदश्च मांसं चेत्यादिना कफजादिमेहसंप्राप्तिः । कफजा एव  
मेहा भूयस्त्वेन साध्यत्वेन चादावुच्यन्ते । क्षीणेष्विति कफपि-  
त्तेषु, द्वयोश्च बहुवचनं व्यक्त्यपेक्षया ज्ञेयम्, क्षीणेष्विति  
वृद्धवातापेक्षया क्षीणेषु, तेन वृद्धे कफे पित्ते वा यो वायुः क्रमेण  
वृद्धो भवति स नेहासाध्यमेहचतुष्टयकरणे विवक्षित इति  
दर्शयति, तत्र चिकित्साविधानात् साध्यत्वमस्ति—“या वात-  
मेहान् प्रतिपूर्वमुक्ता वातोत्त्वणानां विहिता क्रिया सा । वायुर्हि  
मेहेष्वतिक्रान्तानां कुप्यत्यसाध्यान् प्रति नास्ति विन्ता” इति ।  
धातूनि मज्जोऽजोऽसीकाख्यान् । सर्वमेहानां सामान्यसंप्राप्ति-  
माह—दोषो हीत्यादि ॥ ५ ॥ ६ ॥

साध्याः कफोत्था दश, पित्तजाः षट्  
याप्या, न साध्यः पवनाच्चतुष्कः ।

समक्रियत्वाद्भिषमक्रियत्वा-  
न्महात्ययत्वाच्च यथाक्रमं ते ॥ ७ ॥

१ ‘क्षीणेषु प्रवृद्धत्वेनैव क्षीणेषु, न तु स्वमानापेक्षया क्षीणेषु;  
अनेन वृद्धे कफे पित्ते वा यो वायुर्लङ्घनादिना क्रमेण वृद्धो भवति,  
स नेहासाध्यमेहचतुष्टयकरणे विवक्षित इति सूच्यते’ इति माधव-  
निदानटीकायां श्रीकण्ठदत्तः ।

समक्रियत्वादिति कफस्य दोषस्य दूष्यस्य मेदःप्रभृतेः समा-  
नत्वात् कटुतिक्तादिक्रियायाः । विषमक्रियत्वादिति पित्तस्य  
संशमनचिकित्सायाः कट्वादिरूपाया विषमत्वात् । महात्ययत्वा-  
दिति मज्जादिगम्भीरधात्वपकर्षकत्वेन महाव्यापत्तिकर्तृकत्वादा-  
शुकारित्वाच्च, चकाराब्जिदानोक्तं विषमक्रियत्वं वातात्मकानां  
समुच्चिनोति । यथाक्रममिति यथासंख्यम् ॥ ७ ॥

कफः सपित्तः पवनश्च दोषा  
मेदोऽस्रशुक्राम्बुवसालसीकाः ।  
मज्जा रसौजः पिशितं च दूष्याः  
प्रमेहिणां, विंशतिरेव मेहाः ॥ ८ ॥

कफ इत्यादिना सर्वमेहानां दोषदूष्यसंग्रहमाह । रसश्च ओज-  
श्चेति रसौजः, ओजसोऽपि मधुमेहे दूष्यत्वात् । यद्यपि मेदःप्रभृ-  
तयो दूष्या इह उच्यन्ते, तथाऽपि मेदोमासशरीरक्लेदानामवश्य-  
म्भावितया परिग्रहः । मज्जादयश्च सर्वमेहे न पुनरवश्यं दूष्यन्ते,  
स्तोकं वा दुष्टा भवन्ति, किंवा सर्वमेहानामेव त्रिदोषत्वं तथा  
सकलदूष्यत्वं च ‘कफः सपित्त’ इत्यादिना ग्रन्थेनोच्यते;  
मेदोमासादीनि त्वत्यर्थदूष्योपदर्शनार्थं पृथगुक्तानि; यतः क्रिय-  
न्तःशिरसीये सकलमेहवाचकं मधुमेहं कथयता दोषत्रयप्रको-  
पोऽप्युक्तः । तथाहि—“समारुतस्य पित्तस्य कफस्य च मुहु-  
र्मुहुः । दर्शयत्याकृतिं गत्वा शयमाप्याच्यते पुनः” (सू. अ. १७)  
इत्युक्तं; तथा सुश्रुतोऽप्याह—“वातपित्तमेदोभिरन्वितः श्लेष्मा  
मेहाञ्जनयति” (सु. नि. अ. ६) इति । कफादीनां द्रुत्वणादि-  
संसर्गस्थानन्त्येनाधिकप्रमेहसंख्याप्रसक्तिनिरासार्थमाह—विंश-  
तिरेव मेहा इति ॥ ८ ॥

जलोपमं चैधुरसोपमं वा  
घनं घनं चोपरि विप्रसन्नम् ।  
शुक्लं सशुक्रं शिशिरं शनैर्वा  
लालेव वा वालुकया युतं वा ॥ ९ ॥  
विद्यात् प्रमेहान् कफजान् दशैतान्  
क्षारोपमं कालमथापि नीलम् ।  
हारिद्रमाजिष्ठमथापि रक्त-  
मेतान् प्रमेहान् षडुशन्ति पित्तात् ॥ १० ॥  
मज्जौजसा वा वसयाऽन्वितं वा  
लसीकया वा सततं विवद्धम् ।  
चतुर्विधं मूत्रैर्यतीह वाता-  
च्छेषेषु धातुष्वपकर्षितेषु ॥ ११ ॥

जलोपममित्यादिना दशभिः श्लेष्मणैः कृतान् दशप्रमेहा-  
नाह । एतच्च निदाने स्फुटमनुसर्तव्यम् । घनं चोपरि विप्रसन्न-

१ ‘विषमक्रियत्वादिति पित्तस्य मेहप्रधानदूष्यस्य च मेदःप्रभृ-  
तेरन्योन्यविपरीतक्रियत्वात्; पित्तहर हि मधुरादि मेदस्कर, मेदोहरं  
च कटुकादि पित्तकरमिति क्रियावैषम्यम्’ इति माधवनिदानटीकायां  
श्रीकण्ठदत्तः । २ ‘दूष्य’ इति पा० । ३ ‘मूत्रयतेऽनिलेन’  
इति पा० ।

मित्यनेन सान्द्रप्रसादमेहमाह । मज्जया मज्जमेह , ओजसा मधुमेह , वसया वसामेह , लसिकया हस्तिमेह इति ज्ञेया । शेषेऽपि मेद प्रभृतिषु रसाद्युक्तवानुव्यतिरिक्तेषु । अपकर्षितेष्विति क्षीणेषु , क्षयस्तेषां प्रमेहारम्भकेण वातेनैव , उपोषणादिभिः कर्शनाद्वा क्रियते ॥ ९-११ ॥

**वर्णं रसं स्पर्शमथापि गन्धं  
यथास्वदोषं भजते प्रमेहः ।**

**श्यावारुणो वातकृतः सशूलो**

**मज्जादिसाद्गुण्यमुपैत्यसाध्यः ॥ १२ ॥**

सक्षेपेण कफजादिप्रमेहलक्षणमाह—वर्णमित्यादि । तत्र कफजे श्वेतो वर्णो , मधुरो रस , शीत स्पर्श , आमश्च गन्धो भवति । एव पित्तमेहेऽपि ज्ञेया । वायोस्त्वतिनिर्वर्णत्वेन प्राभाविकं कायवर्णमाह—श्यावारुण इत्यादि । मज्जादिसाद्गुण्यं मज्जलसीकादिसमानगुणता याति । यद्यपि वातिको मेहोऽसाध्य एवोक्तस्तथाऽपि पुनरिहासाध्यवचनेन य एव उत्पत्तिः प्रभूताकृतिः स एव श्यावारुणत्वादि सकलं लक्षणं विभर्ति , यस्तूत्तरकालं चानुबद्ध स साध्यो भवति ; तत्र मज्जादिसाद्गुण्यं नावश्यं भवतीति दर्शयति । किंवोत्तरकालमेव ये वातानुबन्धा श्यावारुणवर्णादियुक्ता भवन्ति तेऽप्यसाध्या भवन्तीति । तथा कफपित्तजा अपि मज्जादियोगादसाध्या एव , उक्तं च—“सर्वे एव प्रमेहास्तु कालेनाप्रतिकारिणः । मधुमेहत्वमायान्ति तदाऽसाध्या भवन्ति हि” ( सू. नि. अ. ६ ) ॥ १२ ॥

**खेदोऽङ्गगन्धः शिथिलाङ्गता च**

**शय्यासनस्वप्नसुखे रतिश्च ।**

**हृन्नेत्रजिह्वाश्रवणोपदेहो**

**घनाङ्गता केशनखातिवृद्धिः ॥ १३ ॥**

**शीतप्रियत्वं गलतालुशोषो**

**माधुर्यमास्ये करपाददाहः ।**

**भविष्यतो मेहगदस्य रूपं**

**मूत्रेऽभिधावन्ति पिपीलिकाश्च ॥ १४ ॥**

खेदोऽङ्गगन्ध इत्यादिना पूर्वरूपमाह ॥ १३ ॥ १४ ॥

**स्थूलः प्रमेही बलवानिहैकः**

**कृशस्तथैकः परिदुर्बलश्च ।**

**संबृंहणं तत्र कृशस्य कार्यं**

**संशोधनं दोषबलाधिकस्य ॥ १५ ॥**

**स्निग्धस्य योगा विविधाः प्रयोज्याः**

**कल्पोपदिष्टा मलशोधनाय ।**

**ऊर्ध्वं तथाऽधश्च मलेऽपनीते**

**मेहेषु संतर्पणमेव कार्यम् ॥ १६ ॥**

१ ‘मलशोधना ये’ इति पा० ।

**गुल्मः क्षयो मेहनवस्तिशूलं**

**मूत्रग्रहश्चाप्यपतर्पणेन ।**

**प्रमेहिणः स्युः , परितर्पणानि**

**कार्याणि तस्य प्रसमीक्ष्य वह्निम् ॥ १७ ॥**

परिदुर्बल हीनबल । कृशस्य इति मासकृशस्य । दोषबलाधिकस्य दोषेण बलेन चाधिकस्य । अयं धातुअयं ॥ १५-१७ ॥

**संशोधनं नार्हति यः प्रमेही**

**तस्य क्रिया संशमनी प्रयोज्या ।**

**मन्थाः कपाया यवचूर्णलेहाः**

**प्रमेहशान्त्यै लघवश्च भक्ष्याः ॥ १८ ॥**

**ये विष्किरा ये प्रतुदा विहङ्गा-**

**स्तेषां रसैर्जाङ्गलजैर्मनोज्ञैः ।**

**यवौदनं रूक्षमथापि वाख्यै-**

**मद्यात् ससकूनपि चाप्यपूपान् ॥ १९ ॥**

**मुद्गादियूपैरथ तिक्तशकैः**

**पुराणशाल्योदनमाददीत ।**

**दन्तीङ्गुदीतैलयुतं प्रमेही**

**तथाऽतसीसर्पपतैलयुक्तम् ॥ २० ॥**

**सपष्टिकं स्यान्नृणधान्यमन्नं**

**यवप्रधानस्तु भवेत् प्रमेही ।**

**यवस्य भक्ष्यान् विविधांस्तथाऽद्यात्**

**कफप्रमेही मधुसंप्रयुक्तान् ॥ २१ ॥**

**निशिस्थितानां त्रिफलाकषाये**

**स्युस्तर्पणाः क्षौद्रयुता यवानाम् ।**

**तान् सीधुयुक्तान् प्रपिबेत् प्रमेही**

**प्रायोगिकान्मेहवधार्थमेव ॥ २२ ॥**

**ये श्लेष्ममेहे विहिताः कपाया-**

**स्तैर्भावितानां च पृथग्यवानाम् ।**

**सकूनपूपान् सगुडान् सधानान्**

**भक्ष्यांस्तथाऽन्यान् विविधांश्च खादेत् ॥ २३ ॥**

**खराश्वगोहंसपृषङ्गतानां**

**तथा यवानां विविधाश्च भक्ष्याः ।**

**देयास्तथा वेणुयवा यवानां**

**कल्पेन गोधूममयाश्च भक्ष्याः ॥ २४ ॥**

क्षुण्णशुष्कयवानां मण्डरहित ओदनो यवौदनः । वाख्यैः स एव समण्डो निस्तुषेहलितानां यवानां भवति । अतसी ख्याता , ये तिलातसीति पठन्ति तेषां मते तिलरूपाऽतसी<sup>(१)</sup> विवक्षिता । तृणधान्यानि श्यामाकादीनि । अपूपान् यवपिष्टकृतान् । धानान् मृष्टयवान् । वेणुयवा यवाकाराणि वंशबीजानीत्यर्थः ॥ १८-२४ ॥

१ ‘परिवृहणानि’ इति पा० । २ ‘तस्मात्’ इति पा० । ३ ‘वाख्यं मद्यान्’ इति पा० । ४ ‘वाख्यो यवमण्डः’ इति गङ्गाधरः ।

संशोधनोल्लेखनलङ्घनानि  
काले प्रयुक्तानि कफप्रमेहान् ।  
जयन्ति पित्तप्रभवान् विरेकः  
संतर्पणः संशमनो विधिश्च ॥ २५ ॥

संशोधनग्रहणेनैवोल्लेखने प्राप्ते पुनर्वसनस्य कफजयप्रधान-  
त्वख्यापनार्थमुल्लेखनपदेन कथनम्, अन्ये तूल्लेखनं कफमेहेषु  
लङ्घनं वदन्ति । पित्तमेहानां याप्यत्वात् 'जयन्ति' इति पदेन  
पित्तजानां यापनमेवोच्यते, किंवाऽत्यन्तदुष्टे मेदसि पित्तजाना-  
मसाध्यत्वं, 'साध्यास्तु मेदो यदि न प्रदुष्टम्' इत्यनेन ये  
वक्तव्यास्तान् प्रति जयन्तीति साधु ॥ २५ ॥

दार्वां सुराह्वां त्रिफलां समुस्तां  
कषायमुक्ताथ्य पिबेत् प्रमेही ।  
क्षौद्रेण युक्तामथवा हरिद्रां  
पिबेद्रसेनामलकीफलानाम् ॥ २६ ॥  
हरीतकीकटफलमुस्तलोध्रं  
पाठाविडङ्गार्जुनधन्वनाश्च ।  
उभे हरिद्रे तगरं विडङ्गं  
कदम्बशालार्जुनदीप्यकाश्च ॥ २७ ॥  
दार्वां विडङ्गं खदिरो धवश्च  
सुराह्वाकुष्ठारुरुचन्दनानि ।  
दार्व्यन्निमन्थौ त्रिफला सपाठा  
पाठा च मूर्वा च तथा श्वदंष्ट्रा ॥ २८ ॥  
यवान्युशीराण्यभयागुडूची-  
चव्याभयान्नित्रकसप्तपर्णाः ।  
पादैः कषायाः कफमेहिनां ते  
दशोपदिष्टा मधुसंप्रयुक्ताः ॥ २९ ॥  
उशीरलोध्राञ्जनचन्दनाना-  
मुशीरमुस्तामलकाभयानाम् ।  
पटोलनिम्बामलकामृतानां  
मुस्ताभयापन्नकवृक्षकाणाम् ॥ ३० ॥  
लोध्राम्बुकालीयकधातकीनां  
निम्बार्जुनाम्रातनिशोत्पलानाम् ।  
शिरीषसर्जार्जुनकेशराणां  
प्रियङ्गुपद्मोत्पलकिंशुकानाम् ॥ ३१ ॥  
अश्वत्थपाठासनवेतसानां  
कटङ्कटैर्युत्पलमुस्तकानाम् ।  
पैत्तेषु मेहेषु दश प्रदिष्टाः  
पादैः कषाया मधुसंप्रयुक्ताः ॥ ३२ ॥

सर्वेषु मेहेषु मतौ तु पूर्वौ  
कषाययोगौ विहितास्तु सर्वे ।  
मन्थस्य पाने यवभावनायां  
स्युर्भोजने पानविधौ पृथक् च ॥ ३३ ॥  
सिद्धानि तैलानि घृतानि चैव  
देयानि मेहेष्वनिलात्मकेषु ।  
मेदः कफश्चैव कषाययोगैः  
स्नेहैश्च वायुः शममेति तेषाम् ॥ ३४ ॥

दार्वांमिल्याद्युक्तं योगद्वयं सर्वमेहेषु । सुराह्वा देवदारु ।  
हरीतक्यादयो दश यथासख्यं कफमेहेषु, किंवा सर्वे सर्वकफ-  
मेहेषु, उशीराद्युक्ताश्च पित्तमेहेषु सर्वेषु हेयाः । कटङ्कटेरी दारु-  
हरिद्रा । मन्थस्य पाने इति मन्थपानार्थं, भोजने इति भोज्य-  
संस्कारे, एवं पानसंस्कारेऽपि । सिद्धानि तैलानीति एतै-  
रेव कषायैः सिद्धानि । अनिलात्मकेष्विति कफपित्तमेहेष्वेव  
वातानुबन्धेषु, उत्पत्तिविशिष्टानिलजानामसाध्यत्वेनाविकित्स-  
त्वात् ॥ ३६-३४ ॥

कम्पिलसप्तच्छदशालजानि  
वैभीतरौहीतककौटजानि ।  
कपित्थपुष्पाणि च चूर्णितानि  
क्षौद्रेण लिह्यात् कफपित्तमेही ॥ ३५ ॥  
पिबेद्रसेनामलकस्य चापि  
कल्कीकृतान्यक्षसमानि काले ।  
जीर्णे च भुञ्जीत पुराणमन्नं  
मेही रसैर्जाङ्गलजैर्मनोभैः ॥ ३६ ॥

कफपित्तमेहीति कफमेही पित्तमेही च । कल्कीकृतानीति  
कम्पिलकादीन्येव कल्कीकृतानि ॥ ३५ ॥ ३६ ॥

दृष्ट्वाऽनुबन्धं पवनात् कफस्य  
पित्तस्य वा स्नेहविधिर्विकल्प्यः ।  
तैलं कफे स्यात् स्वकषायसिद्धं  
पित्ते घृतं पित्तहरैः कषायैः ॥ ३७ ॥  
त्रिकण्टकाश्मन्तकसोमवलकै-  
र्मल्लातकैः सातिविषैः सलोध्रैः ।  
वर्चापटोलार्जुननिम्बमुस्तै-  
र्हरिद्रया पद्मकदीप्यकैश्च ॥ ३८ ॥  
मज्जिष्ठया चागुरुचन्दनैश्च  
सर्वैः समस्तैः कफवातजेषु ।  
मेहेषु तैलं विपचेद्, घृतं तु  
पैत्तेषु, मिश्रं त्रिषु लक्ष्णेषु ॥ ३९ ॥

१ 'किंवा नात्यन्तदुष्टे मेदसि पित्तजा अपि साध्याः, 'साध्यास्तु  
मेदो यदि न प्रदुष्टम्' इति चरकवचनात्' इति श्रीकण्ठदत्तः ।  
२ 'अश्वत्थपाठासनवेतसानां' इति पा० ।

१ 'योज्यानि' इति पा० । २ 'पाठापटोलार्जुननिम्बमुस्तैः'  
इति पा० ।

फलत्रिकं दारुनिशां विशालां  
मुस्तां च निःकाथ्य निशां सकल्कात् ।  
पिबेत् कषायं मधुसंप्रयुक्तं  
सर्वप्रमेहेषु समुद्रतेषु ॥ ४० ॥

अनुबन्धमिति पश्चादनुगतम् । तैलं कफे स्यात् स्वकषाय-  
सिद्धमिति कफे कफानुबन्धे च कफघ्नौषधकषायै सिद्धं तैलं  
स्यात्, एवं पित्ते पित्तानुबन्धे च पित्तघ्नौषधकषायसिद्धं घृतं देय-  
स्यात् । सर्वैरित्युक्ते प्रथमपि सर्वं स्नेहसाधनं स्यादत आह—  
समस्तैरिति; मिलितैरित्यर्थः । मिश्रमिति तैलघृतयमकम् । त्रिषु  
लक्षणेष्विति त्रिदोषलक्षणमेलके सति, त्रिदोषजत्वमनुबन्ध्यानु-  
बन्धकृतं कफपित्तजमेहेष्वेव मन्तव्यं, किंच सर्वेषामेव मेहानां  
त्रिदोषजत्वादुद्धूतत्रिदोषजत्वं कदाचिद्धवतीति ज्ञेयम् ॥ ३७-४० ॥

लोभ्रं शर्टीं पुष्करमूलमेलं  
मूर्वा विडङ्गं त्रिफलां यमानीम् ।  
चव्यं प्रियङ्गुं कमुकं विशालां  
किराततित्तं कटुरोहिणीं च ॥ ४१ ॥  
भाङ्गीं नतं चित्रकपिप्पलीनां  
मूलं सकुष्ठानि विषं सपाठम् ।  
कलिङ्गकान् केशरमिन्द्रसाह्यां  
मखं सपत्रं मरिचं पुवं च ॥ ४२ ॥  
द्रोणेऽम्भसः कर्षसमानि पक्त्वा  
पूते चतुर्भाजजलावशेषे  
रसेऽर्धभागं मधुनः प्रदाय  
पक्षं निधेयो घृतभाजनस्थः ॥ ४३ ॥  
मध्वासवोऽयं कफपित्तमेहान्  
क्षिप्रं निहन्याद्विपलप्रयोगात् ।  
पाण्डुमयाशीत्यरुचिं ग्रहण्या  
दोषं किलासं विविधं च कुष्ठम् ॥ ४४ ॥

इति मध्वासवः ।

लोभ्रमिल्यादौ क्रमुकं पट्टिकालोभ्रं पूगं वा । इन्द्रसाह्याम्  
इन्द्रवारुणीम् ॥ ४१-४४ ॥

काथः स एवाष्टपलं च दन्त्या  
भल्लातकानां च चतुष्पलं स्यात् ।  
सितोपला त्वष्टपला विशेषः  
क्षौद्रं च तावत् पृथगासवौ तौ ॥ ४५ ॥

काथः स एवेति तावन्मानजलैर्नैव दन्त्यष्टपलं भल्लातकच-  
तुःपलं लोभ्रादीनि च कर्षमानानि दत्त्वा काथः कर्तव्य इत्यर्थः ।  
क्षौद्रं च तावदिति काथापेक्षयाऽष्टभागमित्यर्थः ॥ ४५ ॥

सारोदकं वाऽथ कुशोदकं वा  
मधूदकं वा त्रिफलारसं वा ।  
सीधुं पिबेद्वा निगदं प्रमेही  
माध्वीकमग्न्यं चिरसंस्थितं वा ॥ ४६ ॥  
मांसानि शूल्यानि मृगद्विजानां  
खादेद्यवानां विविधांश्च भक्ष्यान् ।  
संशोधनारिष्टकषायलेहैः  
संतर्पणोत्थाञ्च शमयेत् प्रमेहान् ॥ ४७ ॥  
भृष्टान् यवान् भक्षयतः प्रयोगा-  
च्छुष्कांश्च सकृन्न भवन्ति मेहाः ।  
श्वित्रं च कृच्छ्रं कफजं च कुष्ठं  
तथैव मुद्रामलकप्रयोगान् ॥ ४८ ॥

सारोदकमिति सारैः खदिरादिसारैः षडङ्गविधिना कृतमुदकं  
सारोदकं ज्ञेयम्, एवं कुशोदकं ज्ञेयम् । मधुना मधुरीकृतमु-  
दकं मधूदकम् । शूल्यानीति शूलपक्वान्नीत्यर्थः । मृगद्विजानामि-  
त्यत्र यौगिकत्वाज्जाङ्गलमृगद्विजानामिति ज्ञेयम् । प्रयोगादिति  
अभ्यासात् ॥ ४६-४८ ॥

संतर्पणोत्थेषु गदेषु योगा  
मेदस्विनां ये च मयोपदिष्टाः ।  
विरुक्षणार्थं कफपित्तजेषु  
सिद्धाः प्रमेहेष्वपि ते प्रयोज्याः ॥ ४९ ॥

संतर्पणोत्थेषु गदेषु योगा संतर्पणीयाध्याये “त्रिफलारसवधं  
पाठां” ( सू. अ. २३ ) इत्याद्युक्ता ॥ ४९ ॥

व्यायामयोगैर्विविधैः प्रगाढै-  
रुद्धर्तनैः स्नानजलावसेकैः ।  
सेव्यत्वगेलागुरुचन्दनाद्यै-  
र्विलेपनैश्चाशु न सन्ति मेहाः ॥ ५० ॥

सेव्यम् उशीरम् । चन्दनाद्यैरित्यत्र आदिग्रहणेन हि शैलेया-  
दीनां ग्रहणं स्यात् ॥ ५० ॥

क्लेदश्च मेदश्च कफश्च वृद्धः  
प्रमेहहेतुः प्रसमीक्ष्य तस्मात् ।  
वैद्येन पूर्वं कफपित्तजेषु  
मेहेषु कार्याण्यपतर्पणानि ॥ ५१ ॥

संप्रत्युत्सर्गतः कफपित्तप्रमेहानामपतर्पणमाह—क्लेदश्चे-  
त्यादि । यद्यप्यपतर्पणेन गुल्मादिदोषो भवति, तथाऽपि गुल्मा-  
दिप्रादुर्भावो यथा न भवेत्तथाऽपतर्पणं कर्तव्यमिति क्लेदश्च मेद-  
श्चेत्यादिना दर्शयति ॥ ५१ ॥

१ ‘समस्तैरिति सर्वैर्योक्तैः समुदितैरेव, न यथालाभेन स्नेह वि-  
धेदित्यर्थः’ इति श्रीकण्ठदत्तः । २ ‘लोभ्रासवोऽयं’ इति पा० ।

१ ‘शूलभूतानीत्यर्थः’ इति पा० । २ ‘विलेपनैश्च प्रशमन्ति’  
इति पा० ।

या वातमेहान् प्रति पूर्वमुक्ता  
वातोल्बणानां विहिता क्रिया सा ।  
वायुर्हि मेहेष्वतिकर्षितानां  
कुप्यत्यसाध्यान् प्रति नास्ति चिन्ता ॥ ५२ ॥

पूर्वचिकित्सिते यानि “सिद्धानि तैलानि घृतानि चैव देयानि मेहेष्वनिलात्मकेषु” इत्यादिनोक्तानि, तानि वातानुबद्धमेहविषयाणीति दर्शयन्नाह—या वातमेहानित्यादि । वातोल्बणत्वमेव कुतः कफजेषु पित्तजेषु च भवतीत्याह—वायुरित्यादि । असाध्यानि उत्पत्तिः ॥ ५२ ॥

यैर्हेतुभिर्ये प्रभवन्ति मेहा-  
स्तेषु प्रमेहेषु न ते निषेव्याः ।  
हेतोरसेवा विहिता यथैव  
जातस्य रोगस्य भवेच्चिकित्सा ॥ ५३ ॥

यैर्हेतुभिरित्यादिश्लोकार्थपरिभाषा सर्वरोगेष्वेवानुमता, इह प्रमेहस्य चिरकालानुबन्धितया हेतुसेवानिरासार्थमुच्यते ॥ ५३ ॥

हारिद्रवर्णं रुधिरं च मूत्रं  
विना प्रमेहस्य हि पूर्वरूपैः ।  
यो मूत्रयेत्तं न वदेत् प्रमेहं  
रक्तस्य पित्तस्य हि स प्रकोपः ॥ ५४ ॥

सप्रति प्रमेहलक्षणस्य रक्तपित्तलक्षणसाम्ये रक्तपित्ते प्रमेहचिकित्सा मा भूदिति कृत्वा प्रमेहरक्तपित्तभेदकं लक्षणमाह—हारिद्रवर्णमित्यादि ॥ ५४ ॥

दृष्ट्वा प्रमेहं मधुरं सपिच्छं  
मधूपमं स्याद्विविधो विचारः ।  
क्षीणेषु दोषेष्वनिलात्मकः स्यात्  
संतर्पणाद्वा कफसंभवः स्यात् ॥ ५५ ॥

दृष्ट्वेत्यादि । क्षीणेषु दोषेष्विति क्षीणेषु कफमेदः प्रभृतिषु । दोषत्व चेह दूष्ये मेदआदावविवक्षितं, तथाऽपि दोषसंबन्धाद्दोषशब्दोऽत्र ज्ञेयः, किंवा दोषेष्विति कफपित्तेषु, द्वयोश्च बहुवचनं व्यक्त्यपेक्षया बहुवात् । यदि हि वातिकः स्यात्तदा हेत्वभावात् कफोऽवृद्ध स्यादित्यर्थः, संतर्पणात्तु यदि ज्ञातं तर्पणजनितकफवृद्धत्वं, तदा वातनिदानाभावाच्चायं वातज किंतु कफज इत्यवधार्यत इति भावः ॥ ५५ ॥

सपूर्वरूपाः कफपित्तमेहाः  
क्रमेण ये वातकृताश्च मेहाः ।  
साध्या न ते, पित्तकृतास्तु याप्याः,  
साध्यास्तु मेदो यदि न प्रदुष्टम् ॥ ५६ ॥

संप्रत्युक्तानुक्तप्रमेहाणां साध्यासाध्यताप्यत्वोपदर्शनार्थमाह—सपूर्वरूपा इत्यादि । सह पूर्वरूपेण “स्वेदोऽङ्गगन्धः” इत्यादिना वर्तन्त इति सपूर्वरूपाः । तत्र कफमेहाः साध्या उक्तास्ते पूर्वरूपेण सह वर्तमाना असाध्या भवन्ति, पित्तमेहा याप्या उक्तास्ते च. स. ५७

प्रत्याख्येया भवन्ति । साध्यावस्थायामपि पूर्वरूपयोगेन यद्यपि सर्वरोगाणामसाध्यत्वमुक्तम्, उक्तं च यथा—“अन्यस्यापि च रोगस्य पूर्वरूपाणि य नरम् । विशन्त्यनेन कल्पेन तस्यापि मरणं ध्रुवम्” ( इ. अ. ५ ) इति, तत्र सर्वपूर्वरूपानुबन्धे सर्वरोगाणामसाध्यत्वमुक्तम्, इह तु असमस्तपूर्वरूपानुबन्धेऽप्यसाध्यत्वं भवतीति विशेषवचनाद्भ्यते । तथा क्रमेण च ये वातकृतास्ते पूर्वरूपरहिता अप्यसाध्या । क्रमेणेति यथोक्तनिदानक्रमेण । एतेन य एव निदानोक्तहेत्वादियोगेन वातजाश्चत्वारो जायन्ते ते मेहा असाध्या, ये तु कफजा पित्तजा वा वातानुबन्धत्वेन वातजास्ते साध्या याप्या वा । अत एव तान् प्रति “सिद्धानि तैलानि घृतानि चैव देयानि मेहेष्वनिलात्मकेषु” इत्यनेन चिकित्सोक्ता । पूर्वरूपराहित्येन पित्तकृते प्रमेहे कदाचित् साध्यत्वमपि भवतीत्यपवादविधि दर्शयितुमुत्सर्गप्राप्ता पैत्तिकयाप्यतामनुवदति—पित्तकृतास्तु याप्या इति । अवस्थासाध्यान् पैत्तिकानाह—साध्यास्त्वित्यादि । न प्रदुष्टमिति न प्रकर्षेण दुष्टम्, अदुष्टमेदस पैत्तिका साध्या भवन्तीत्यर्थः । किंवा प्रदुष्टा कफपित्तमेहास्तावदसाध्याः, तथा कफपित्तमेहा ये धात्वपकर्षणाद्वातकृता भवन्ति तेऽपि सपूर्वरूपा सन्तोऽसाध्या भवन्ति । ये तु पूर्वरूपत्वेन कियन्त शिरसीयोक्तं प्रमेहं विशतिप्रमेहातिरिक्तं वर्णयन्ति, ते “विशतिरेव मेहाः” इति संख्यानियमेनैव प्रत्यादिष्टा ॥ ५६ ॥

जातः प्रमेही मधुमेहिनो वा  
न साध्य उक्तः स हि बीजदोषात् ।  
ये चापि केचित् कुलजा विकारा  
भवन्ति तांश्च प्रवदन्त्यसाध्यान् ॥ ५७ ॥

मेहानामसाध्यताप्रकारान्तरमाह—जात इत्यादि । प्रमेही य प्रमेहिणो जात सोऽप्यसाध्यो भवति । अत्रापि हेतुमाह—स हि बीजदोषादिति, प्रमेहारम्भकदोषदुष्टबीजजातप्रमेहित्वात् । मधुमेहशब्देनात्र मेहमात्रमुच्यते, यदि तु वातिक उपेक्षितो वा मेहो मधुमेह उच्यते, तदेतरप्रमेहयुक्तमातापितृजनितप्रमेहिणो नासाध्यत्वं स्यात् । किंच मधुमेहिनो जनितस्य मधुमेहित्वमेव कारणानुरूपतया युक्तम् । ततश्च मधुमेही मधुमेहिनो वा जातो न साध्य इति वक्तुमुचितम् । तस्मादप्ये सामान्येन प्रमेहवचनेनापि तत्कारणे पितरि कार्यानुरूपः प्रमेहो मधुमेहशब्दवाच्यो ज्ञेयः । मेहशब्दोऽयं सामान्येन सर्वमेहेषु वर्तते एव, यतः कियन्त शिरसीये या पिडका मधुमेहसंबन्धित्वेनोक्तास्ता इह “प्रमेहिणां या पिडका” इत्यनेन सामान्यप्रमेहसंबन्धितयाऽनुदिताः, तस्मान्मधुमेहशब्दः सर्वप्रमेहे मधुमेहविशेषे च वर्तते, यथा तृणशब्दः सर्वतृणे तृणविशेषे च वर्तते । प्रपञ्चितश्चायमर्थः कियन्तः शिरसीये इति नेह प्रतन्यते । कुलजप्रमेहासाध्यताप्रसंगेनापरेषामप्यसाध्यतामाह—ये चापीत्यादि । कुलजा इति पितृपितामहादिकारणोद्भूताः । अनेनैव सामान्येन



वचनेन प्रमेहस्यापि कुलजस्यासाध्यताया सिद्धाया पुनस्तद्वचनं सतानुबन्धित्वोपदर्शनार्थम् । उक्तं हि—“प्रमेहोऽनुसज्जिनाम्” ( सू अ २५ ) इति ॥ ५७ ॥

प्रमेहिणां याः पिडका मयोक्ता

रोगाधिकारे पृथगेव सप्त ।

ताः शल्यविद्धिः कुशलैश्चिकित्स्याः

शस्त्रेण संशोधनरोपणैश्च ॥ ५८ ॥

प्रमेहपिडकाचिकित्सामुत्रमाह—प्रमेहिणामित्यादि । रोगाधिकारे इति रोगचतुष्टके । अत्र शल्याधिकारत्वेन “अन्याधिकारेषु न विस्तरोक्तिः” ( चि. अ. २६ ) इति वचनाच्च विस्तरकृत ॥ ५८ ॥

तत्र श्लोकाः—

हेतुर्दोषो दूष्यं मेहानां साध्यतानुरूपश्च ।

मेही द्विविधस्त्रिविधं भिषग्जितमतिक्षपणदोषः ॥

आद्या यवान्नविकृतिर्मन्था मेहापहाः कषायाश्च ।

तैलघृतलेहयोगा भक्ष्याः प्रवरासवाः सिद्धाः ॥ ६० ॥

व्यायामविधिर्विविधः स्नानान्युद्धर्तनानि गन्धाश्च ।

मेहानां प्रशमार्थं चिकित्सिते दिष्टमेतावत् ॥ ६१ ॥

इत्यग्निवेशकृते तन्त्रे चरकप्रतिसंस्कृते चिकि-

त्सितस्थाने प्रमेहचिकित्सितं नाम

षष्ठोऽध्यायः ॥ ६ ॥

हेतुरित्यादि. संग्रहः । त्रिविधं भिषग्जितमिति संशोधनं, सशमनं, निदानवर्जनं च । आद्या इति भक्षणीयाः । शेषं शुगमम् ॥ ५९-६१ ॥

इति श्रीचक्रपाणिदत्तविरचितायां चरकतात्पर्यटीकाया-

मायुर्वेददीपिकाया चिकित्सास्थाने प्रमेहचिकित्सितं

नाम षष्ठोऽध्यायः ॥ ६ ॥

सप्तमोऽध्यायः ।

अथातः कुष्ठचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

हविष्प्राशान्मेहकुष्ठयोजेन्म उक्तं, तेन मेहमनु कुष्ठचिकित्सितमुच्यते ॥ १ ॥ २ ॥

हेतुं द्रव्यं लिङ्गं कुष्ठानामाश्रयं प्रशमनं च ।

शृण्वग्निवेश ! सम्यग्विशेषतः स्पर्शनघ्नानाम् ॥ ३ ॥

निदाने हेत्वादय उक्ता अपि चिकित्सोपकरणतया क्विचिद्विशेषप्रतिपादनार्थं पुनरुच्यन्ते । आश्रयमिति आधारम् । प्रशमनं चेति चकारात् पूर्वरूपसंप्राप्त्योर्वक्ष्यमाणयोर्ग्रहणं, किंवा लिङ्गेन पूर्वरूपं, हेतुना च संप्राप्तिर्बोद्धव्या । अन्यान्यपि पिबु-

व्यङ्गादीनि स्पर्शनघ्नानि सन्ति, तेन विशेषतो यानि कुष्ठानि स्पर्शनघ्नानि तेषां हेत्वादीनि शृणु, किंवा कुष्ठानामानन्त्याद्यानि विशेषतः स्पर्शनघ्नान्यष्टादश तेषां हेत्वादि शृण्विति योजना । उक्तं हि—“कुष्ठानि सप्तविधान्यष्टादशविधान्यपरिसंख्येयविधानि च” ( नि अ ५ ) इति ॥ ३ ॥

विरोधीन्यन्नपानानि द्रवस्निग्धगुरूणि च ।

भजतामागतं छर्दि वेगांश्चान्यान्प्रतिघ्नताम् ॥ ४ ॥

व्यायाममतिसंतापमतिभुक्त्योपसेविनाम् ।

शीतोष्णलङ्घनाहारान् कर्म मुक्त्वा निषेविणाम् ॥ ५ ॥

धर्मश्रमभयार्तानां द्रुतं शीताम्बुसेविनाम् ।

अजीर्णाध्यशिनानां चैव पञ्चकर्मपचारिणाम् ॥ ६ ॥

नवान्नदधिमत्स्यातिलवणाम्लनिषेविणाम् ।

मापमूलकपिष्टान्नतिलक्षीरगुडाशिनाम् ॥ ७ ॥

व्यवायं चाप्यजीर्णेऽन्ने निद्रां च भजतां दिवा ।

विप्रां गुरून् धर्षयतां पापं कर्म च कुर्वताम् ॥ ८ ॥

विरोधीन्यात्रेयभद्रकाप्यीये—“न मत्स्यान् पयसाऽभ्यवहरेत्” ( सू अ २६ ) इत्यादिनोक्तानि । शीतोष्णेत्यादि । शीतोष्णादीनां यथाक्रमेण सेव्यत्वमुक्तं, तद्विपरीतेन सेविनाम्, एवं लङ्घनाहारयोरपि ज्ञेयम् । धर्मादिभिरार्तत्वे सति द्रुतमविश्रम्य शीताम्बुसेविनामिति योज्यम् । अजीर्णाध्यशिनानामिति अजीर्णम् आममजम्, अपक्वमिति यावत्, तद्भुजानानाम् । अभ्यशिनानामिति आहारेऽपरिणते भुजानानाम् । पञ्चकर्मपचारिणामिति पञ्चकर्मणि क्रियमाणेऽपचारिणा निषिद्धसेविनाम् । व्यवायं चाप्यजीर्णे इति विदग्धादिरूपेऽन्नाजीर्णे स्त्रीसेवनं कुर्वताम् । पापं कर्म च कुर्वतामिति पापकर्मणैव विप्रादिधर्षणे लब्धे पुनस्तद्वचनं विशेषहेतुत्वोपदर्शनार्थम् ॥ ४-८ ॥

वातादयस्त्रयो दुष्टास्त्वग्रक्तं मांसमम्बु च ।

दूषयन्ति स कुष्ठानां सप्तको द्रव्यसंग्रहः ॥ ९ ॥

अतः कुष्ठानि जायन्ते सप्त चैकादशैव च ।

न चैकदोषजं किञ्चित् कुष्ठं समुपलभ्यते ॥ १० ॥

दोषदूष्यसंग्रहमाह—वातादय इत्यादिना । वातादीनां त्रित्वे सिद्धेऽपि त्रय इति वचनं सर्वकुष्ठेषु त्रयाणामपि दुष्टिदर्शनार्थम् । द्रव्यसंग्रह इति द्रव्यमारम्भकं कारणमुच्यते । अर्थलब्धमपि सप्तकमितिपदं सर्वत्र सप्तकनियमार्थं पुनरुच्यते । यद्यपि विसर्पाणामुत्पादे एतान्येव सप्त कारणानि, यदुक्तं—“रक्तं लसीका त्वङ्मांस दूष्यं दोषास्त्रयो मलाः । विसर्पाणां समुत्पत्तौ विज्ञेयाः सप्त धातवः” ( चि. अ. २१ ) इति, तथाऽपि कुष्ठं चिरक्रियैः स्थिरैर्दोषैर्जन्यते, विसर्पस्तु विसरणशीलैरिति विशेषः । अन्ये तु विसर्पा वातादिभिरैकैकशोऽपि भवन्तीत्याहुः ; यदुक्तं—“पृथक् त्रयस्त्रिभिश्चैको विसर्पा द्वन्द्वजास्त्रयः” ( चि.

अ० २१ ) इति, तन्न, त्रिदोषजत्वेऽपि विसर्पणामेकदोषज-  
कुष्ठवदेकदोषजत्वादिव्यपदेशस्तत्रोच्यते । सप्त चैकादशैव चेति  
विच्छेदपाठेन सप्तानां कुष्ठानां महाकुष्ठत्वम्, एकादशानां च  
क्षुद्रकुष्ठत्वमिति बोधयति । निदानेऽनभिहितानामपि क्षुद्र-  
कुष्ठानामिह चिकित्सार्थं विधानम् ॥ ९ ॥ १० ॥

स्पर्शाज्ञत्वमतिस्वेदो न वा वैवर्ण्यमुन्नतिः ।  
कोटानां लोमहर्षश्च कण्डूस्तोदः श्रमः क्लमः ॥ ११ ॥  
व्रणानामधिकं शूलं शीघ्रोत्पत्तिश्चिरस्थितिः ।  
दाहः सुप्ताङ्गता चेति कुष्ठलक्षणमग्रजम् ॥ १२ ॥

स्पर्शेत्यादि पूर्ववत् । न वा स्वेद इति संबन्धः । अस्वे-  
दातिस्वेदौ तु स्वेदवहस्रोतोऽवरोधानवरोधकृतौ ज्ञेयौ । शीघ्रो-  
त्पत्तिश्चिरस्थितिश्च व्रणानामेव ॥ ११ ॥ १२ ॥

अत ऊर्ध्वमष्टादशानां कुष्ठानां कपालोदुम्बरम-  
ण्डलर्ष्यजिह्वपुण्डरीकसिन्धुकाकणकैककुष्ठचर्माख्य-  
किटिमविपादिकालसकदनुचर्मदलपामाविस्कोट-  
कशतारुर्विचर्चिकानां लक्षणान्युपदेक्ष्यामः ॥ १३ ॥

कृष्णारुणकपालाभं यद्रूक्षं परुषं तनु ।  
कापालं तोदवहुलं तत्कुष्ठं विषमं स्मृतम् ॥ १४ ॥  
दाहकण्डूरुजारागपरीतं लोमपिञ्जरम् ।  
उदुम्बरफलाभासं कुष्ठमौदुम्बरं विदुः ॥ १५ ॥  
श्वेतं रक्तं स्थिरं स्त्यानं क्षिग्धमुत्सन्नमण्डलम् ।  
कृच्छ्रमन्योन्यसंसक्तं कुष्ठं मण्डलमुच्यते ॥ १६ ॥  
कर्कशं रक्तपर्यन्तमन्तः श्यावं सवेदनम् ।  
यदृष्यजिह्वासंस्थानमृष्यजिह्वं तदुच्यते ॥ १७ ॥  
सश्वेतं रक्तपर्यन्तं पुण्डरीकदलोपमम् ।  
सोत्सेधं च सदाहं च पुण्डरीकं तदुच्यते ॥ १८ ॥  
श्वेतं ताम्रं तनु च यद्रूक्षं घृष्टं विमुञ्चति ।  
अलावूपुष्पवर्णं तत् सिन्धुं प्रायेण चोरसि ॥ १९ ॥  
यत् काकणन्तिकावर्णमपाकं तीव्रवेदनम् ।  
त्रिदोषलिङ्गं तत् कुष्ठं काकणं नैव सिध्यति ॥ २० ॥  
इति सप्तमहाकुष्ठानि ।

कपाल. घटखैर्परः । विषमं दुश्चिकित्स्यम् । लोमपिञ्जरमिति  
रोमभिः पिञ्जरकैः पिलम् । उत्सन्नमण्डलमिति उद्गतमण्डलम् ।  
ऋष्य. नीलाण्डो हरिणः, ऋष्यजिह्वासंस्थानमिति तज्जिह्वाकारम् ।  
प्रायेण चोरसीति उरसि बाहुल्येन भवति, श्लेष्मप्रधानत्वात्,  
कदाचिदन्यत्रापि भवतीति भावः । काकणन्तिका गुञ्जा । कुष्ठ-  
त्वेनैव त्रिदोषलिङ्गत्वे सिद्धे पुनस्तद्वचनं प्रबलत्रिदोषलिङ्गत्वोप-  
दर्शनार्थम् ॥ १३-२० ॥

१ 'सुप्तवन्ने दाहश्च' इति पा० । २ 'यदृष्टमुद्गिरते रजः' इति  
पा० । ३ 'खर्परकशकलः' इति पा० । ४ 'रोमाणि पिञ्जराणीव  
यस्मिन् तत् रोमपिञ्जर, रोमराजिभिराचितमित्यर्थः' इति योगीन्द्र-  
नाथसेनः ।

अस्वेदनं महावास्तु यन्मत्स्यशकलोपमम् ।  
तदेककुष्ठं, चर्माख्यं बहलं हस्तिचर्मवत् ॥ २१ ॥  
श्यावं किणखरस्पर्शं परुषं किटिमं स्मृतम् ।  
वैपादिकं पाणिपादस्फुटनं तीव्रवेदनम् ॥ २२ ॥  
कण्डूमद्भिः सरागैश्च गण्डैरलसकं चितम् ।  
सकण्डूरागपिडकं दद्रुमण्डलमुद्गतम् ॥ २३ ॥  
रक्तं सकण्डु सस्फोटं सरुग्दलति चापि यत् ।  
तच्चर्मदलमाख्यातं संस्पर्शासहमुच्यते ॥ २४ ॥  
पामा श्वेतारुणश्यावाः कण्डूलाः पिडका भृशम् ।  
स्फोटाः श्वेतारुणाभासो विस्फोटाः स्युस्तनुत्वचः ॥  
रक्तं श्यावं सदाहार्तिं शतारुः स्याद्बहुव्रणम् ।  
सकण्डूः पिडका श्यावा बहुस्त्रावा विचर्चिका ॥  
इत्येकादश क्षुद्रकुष्ठानि ।

महावास्त्विति महास्थानम् । मत्स्यशकलोपममिति मत्स्य-  
त्वकसदृशम् । किणवत् खरः स्पर्शो यस्य तत् किणखरस्पर्शम् ;  
किण. व्रणस्थानम् ॥ २१-२६ ॥

वातेऽधिकतरे कुष्ठं कापालं मण्डलं कफे ।  
पित्ते त्वौदुम्बरं विद्यात् काकणं तु त्रिदोषजम् ॥ २७ ॥  
वातपित्ते श्लेष्मपित्ते वातश्लेष्मणि चाधिके ।  
ऋष्यजिह्वं पुण्डरीकं सिन्धुमुच्यते च जायते ॥ २८ ॥  
चर्माख्यमेककुष्ठं च किटिमं सविपादिकम् ।  
कुष्ठं चालसकं ज्ञेयं प्रायो वातकफाधिकम् ॥ २९ ॥  
पामा शतारुर्विस्फोटं दद्रुश्चर्मदलं तथा ।  
पित्तश्लेष्माधिकं प्रायः कफप्राया विचर्चिका ॥ ३० ॥

चिकित्सार्थं वाताद्याधिकं कुष्ठेष्वह—वात इत्यादि । ऋष्य-  
जिह्वादिषु वातपित्ताधिक्यादि यथासंख्यं ज्ञेयम् ॥ २७-३० ॥

सर्वे त्रिदोषजं कुष्ठं दोषाणां तु बलाबलम् ।  
यथास्वैर्लक्षणैर्बुद्ध्वा कुष्ठानां क्रियते क्रिया ॥ ३१ ॥  
दोषस्य यस्य पश्येत् कुष्ठेषु विशेषलिङ्गमुद्रितम् ।  
तस्यैव शमं कुर्यात्ततः परं चानुबन्धस्य ॥ ३२ ॥

उक्तैकदोषजत्वादिना कुष्ठेष्वविरोधं दर्शयन्नाह—सर्वमि-  
त्यादि । त्रिदोषजत्वं सर्वेषु कुष्ठेषु व्यवस्थितमेव, दोषबलाबल-  
विवक्षया चिकित्सार्थमेकदोषजत्वादिव्यपदेश इति भावः ।  
अनुबन्धस्येति अप्रधानस्य ॥ ३१ ॥ ३२ ॥

कुष्ठविशेषैर्दोषा दोषविशेषैः पुनश्च कुष्ठानि ।  
ज्ञायन्ते तैर्हेतुहेतुस्तौश्च प्रकाशयति ॥ ३३ ॥

सप्रति दोषविशेषजातस्य कुष्ठविशेषस्य तथा कुष्ठजनकस्य  
च हेतोः परस्परबोधकत्वमाह—कुष्ठविशेषैरित्यादि । कुष्ठविशेषै-

१ 'रक्त सशूल कण्डूमत् सस्फोट यद्वल्यपि' इति पा० ।

२ 'ते हेतु हेतुस्तौश्च' इति पा० ।

दोषा इति कुष्ठविशेषं कापालादिभिर्दोषा वातादयो ज्ञायन्ते, तथा दोषविशेषं पुन कुष्ठानीति वाताधिकोऽयं पैक्तिकोऽयमिति कुष्ठ-  
दोषे परिज्ञाते दोषविशेषजानाद्विभिन्नानि कुष्ठानि ज्ञायन्ते यथा—  
इदं वातोत्तर कुष्ठं, तस्मान् कापालम् ; इदं पित्ताधिकत्वान्मण्डल-  
मित्यादि । तथा यं कुष्ठेण परिज्ञातो हेतुः स दोषविशेषैर्ज्ञायते,  
यथा—कण्ठं वातोत्तरं दृष्ट्वा वातोत्तरकुष्ठजनकानि रूक्षविरुद्धा-  
शनादीनि कारणानि ज्ञायन्ते । हेतुमिश्रं दोषविशेषजनकै-  
कुष्ठानि ज्ञायन्ते, यस्मादनेन वातोत्तरकुष्ठजनकं सेवितं तस्मादस्य  
वातोत्तरं कापालं कुष्ठं भविष्यतीति । किंवा कुष्ठदोषयोरन्योन्य-  
गमकत्वं कार्यकारणतया परस्परगमकत्वादुपपत्तिमिति दर्शयन्ना-  
ह—तैरिति, तैः कुष्ठं कार्यरूपं हेतुर्नाम दोषः अनुमीयते, हेतुश्च  
दोषरूपस्तान् कार्यरूपकुष्ठविशेषानवगमयतीत्यर्थः ॥ ३३ ॥

रौक्ष्यं शोषस्तोदः शूलं संकोचनं तथाऽऽयामः ।  
पारुष्यं खरभावो हर्षः श्यावारुणत्वं च ॥ ३४ ॥  
कुष्ठेषु वातलिङ्गं, दाहो रागः परिस्त्रवः पाकः ।  
विस्त्रो गन्धः क्लेदस्तथाऽङ्गपतनं च पित्तकृतम् ॥ ३५ ॥  
श्वैत्यं शैत्यं कण्डूः स्थैर्यं चोत्सेधगौरवस्नेहाः ।  
कुष्ठेषु तु कफलिङ्गं जन्तुभिरभिभक्षणं क्लेदः ॥ ३६ ॥

कुष्ठगतदोषज्ञानार्थं वातादिलिङ्गान्याह—रौक्ष्यमित्यादि ।  
दाहादयं पित्तलिङ्गानि ॥ ३४-३६ ॥

सर्वैर्लिङ्गैर्युक्तं मतिमान् विवर्जयेदवलम् ।  
तृष्णादाहपरीतं शान्ताग्निं जन्तुभिर्जग्धम् ॥ ३७ ॥  
वातकफप्रबलं यद्यदेकदोषोल्बणं न तत् कृच्छ्रम् ।  
कफपित्त-वातपित्तप्रबलानि तु कृच्छ्रसाध्यानि ॥ ३८ ॥

चिकित्साप्रवृत्तिनिवृत्त्यर्थं साध्यासाध्यकुष्ठान्याह—सर्वैरि-  
त्यादि ॥ ३७ ॥ ३८ ॥

वातोत्तरेषु सर्पिर्वमनं श्लेष्मोत्तरेषु कुष्ठेषु ।  
पित्तोत्तरेषु मोक्षो रक्तस्य विरेचनं चाग्ने ॥ ३९ ॥  
वमनविरेचनयोगाः कल्पोक्ताः कुष्ठिनां प्रयोक्तव्याः ।  
प्रच्छनमल्पे कुष्ठे महति च शस्तं सिराव्यधनम् ॥ ४० ॥  
बहुदोषः संशोध्यः कुष्ठो बहुशोऽनुरक्षता प्राणान् ।  
दोषे ह्यतिमात्रहृते वायुर्हन्त्यादवलमाशु ॥ ४१ ॥  
स्नेहस्य पानमिष्टं शुद्धे कोष्ठे प्रवाहिते रक्ते ।  
वायुर्हि शुद्धकोष्ठं कुष्ठिनमबलं विशति शीघ्रम् ४२

यथाक्रमं चिकित्सायाह—वातोत्तरेष्वित्यादि । अग्ने इति  
सर्पिरादिषु योज्यं, तेन वातोत्तरादिषु सर्पिरादि प्रथमं कर्तव्यं,  
तदनु वक्ष्यमाणा चिकित्सा कार्येत्यर्थः । बहुश इति बहून् वारान्,  
स्तोकस्तोकनिर्हारेण पुनः पुनः शोध्यं, एकदा हि भूरिदोष-

हरणे बलक्षयो महालयः स्यात् । अत एवाह—दोषे ह्यति-  
मात्रहृते इत्यादि । दोषे इति जातावेकवचनं, तेन कफपित्त-  
योरपि ग्रहणम्, किंवा दोष इति एकवचनेनैव एकदोषस्याप्य-  
तिमात्रहरणे वायुर्हन्त्यादिति । कोष्ठे शुद्धे रक्ते प्रवाहिते च  
स्नेहस्य पानं ज्ञेयम् । अशुद्धकोष्ठस्य स्नेहपानं व्याधिवर्धनं  
भवति । उक्तं हि—“शेषदोषे व्याधिरतिवर्धते” इति । शोधनेन  
तु निःशेषीकृते दोषे संशेषदोषता नास्ति ॥ ३९-४२ ॥

दोषोत्किण्टे हृदये वास्यः कुष्ठेषु चोर्ध्वभागेषु ।  
कुटजफलमदनमधुकैः सपटोलैर्निम्बरसयुकैः ४३  
शीतरसः पक्करसो मधूनि मधुकं च वमनानि ।  
कुष्ठेषु त्रिवृता दन्ती त्रिफला च विरेचने शस्ता ४४  
सौवीरकं तुषोदकमालोडनमासवाश्च सीधूनि ।  
शंसन्यधोहराणां यथाविरेकं क्रमश्चेष्टः ॥ ४५ ॥  
दार्ढ्यबृहतीसेव्यैः पटोलपिचुमर्दमदनकृतमालैः ।  
सस्नेहैरास्थाप्यः कुष्ठो सकलिङ्गयवमुस्तैः ॥ ४६ ॥  
वातोल्बणं विरिक्तं निरुद्धमनुवासनार्हमालक्ष्य ।  
फलमधुक्निम्बकुटजैः सपटोलैः साधयेत्स्नेहम् ४७  
सैन्धवदन्तीमरिचं फणिज्जकः पिप्पली करञ्जफलम् ।  
नस्यं स्यात्सविडङ्गं किमिकुष्ठकफप्रकोपघ्नम् ॥ ४८ ॥  
वैरेचनिकैर्धूमैः श्लोकस्थानेरितैः प्रशाम्यन्ति ।  
कृमयः कुष्ठकिलासाः प्रयोजितैरुत्तमाङ्गस्थाः ॥ ४९ ॥

कुटजेत्यादिना वमनद्रव्याण्याह । शीतरसः शीतकर्मणाय ।  
यथाविरेकं क्रमश्चेष्ट इति प्रधानमध्यावरशुद्धपेक्षया पेयादिक्रम-  
स्त्रिंशो द्विंश एकशो वा कार्यं, उक्तं हि—“पेया विलेपीमकृतं  
कृतं च यूपं रसं त्रीनुभयं तथैकम् । क्रमेण सेवेत नरोऽन्नकालान्  
प्रधानमध्यावरशुद्धिशुद्ध ” ( मि. अ. १ ) इति । आस्थापना-  
नुवासाने यद्यपि “नास्थाया कुष्ठिन ” ( सि. अ. २ ) इत्या-  
दिना कुष्ठे निपिद्धे, तथाऽध्यास्थापनानुवासनैकसाध्यायामव-  
स्थाया कर्तव्ये एव, यदुक्तं—“प्रवृत्तिनिवृत्तिक्षणसंयोगे तु  
गुरुलाघवं सप्रधायं सम्यगध्यवस्येत् ” ( वि. अ. ८ ) इति,  
तेनाह—वातोल्बणमित्यादि । सूत्रस्थाने यद्यपि एकैव वैरेचनिको  
धूम उक्तस्तथाऽपि तत्रोक्तद्रव्यैर्व्यस्तसमस्तैर्बहुधूमा भवन्तीति  
बहुवचनमिह कृतम् ॥ ४३-४९ ॥

स्थिरकठिनमण्डलानां स्विन्नानां प्रस्तरप्रणाडीभिः ।  
कूर्चैर्विघट्टितानां रक्तोत्क्लेशोऽपनेतव्यः ॥ ५० ॥  
आनूपवारिजानां मांसानां पोदलैः सुखोष्णैश्च ।  
स्निग्धोत्सन्नं विलिखेत् कुष्ठं तीक्ष्णेन शस्त्रेण ॥ ५१ ॥  
रुधिरागमार्थमथवा शृङ्गालावूनि योजयेत् कुष्ठे ।  
प्रच्छिन्नमल्पं कुष्ठं विरेचयेद्वा जलौकोभिः ॥ ५२ ॥

१ ‘कफप्रदोपघ्नम्’ इति पा० । २ ‘शीतरसः अपक्वेन इक्षु-  
रसादिना कृतं सीधु, पक्वेन च कृतं पक्करसः’ इति योगीन्द्र-  
नाथसेनः । ३ ‘स्निग्धोत्सन्न’ इति पा० । ४ ‘शृङ्गालावूनिरहरे-  
दुधिरम्’ इति पा० ।

ये लेपाः कुष्ठानां युज्यन्ते निर्हृतास्तदोषाणाम् ।  
संशोचिताशयानां सद्यः सिद्धिर्भवेत्तेषाम् ॥ ५३ ॥

नाड्येव नाडी खेदाध्याये उक्ता । कूर्चं शस्त्रविशेषमाहु ।  
रक्तोत्क्लेश उल्लिष्टं रक्तम् । खिन्नत्वेनोत्सन्नं खिन्नोत्सन्नम् ।  
रुधिरागमार्थं विलिखेदिति सबन्धः । निर्हृतोऽस्तदोषो येषां ते  
निर्हृतास्तदोषाः ॥ ५०-५३ ॥

येषु न शस्त्रं क्रमते स्पर्शेन्द्रियनाशनानि यानि स्युः ।  
तेषु निपात्यः क्षारो रक्तं दोषं च विस्त्राय ॥ ५४ ॥  
पाषाणकठिनपरुषे सुप्ते कुष्ठे स्थिरे पुराणे च ।  
पीतागदस्य कार्यो विषैः प्रदेहोऽगदैश्चानु ॥ ५५ ॥  
स्तब्धानि सुप्तसुप्तान्यखेदनकण्डुलानि कुष्ठानि ।  
कूर्चैर्दन्तीत्रिवृताकरवीरकरञ्जकुटजानाम् ॥ ५६ ॥  
जात्यर्कनिम्बजैर्वा पत्रैः शस्त्रैः समुद्रफेनैर्वा ।  
घृष्टानि गोमयैर्वा ततः प्रदेहैः प्रदेह्यानि ॥ ५७ ॥

न शस्त्रं क्रमते इति सिरादिसकटत्वाच्च शस्त्रं योग्यं भवति ।  
स्पर्शेन्द्रियनाशनीति त्वगिन्द्रियहराणि । सुप्तसुप्तानीति सुप्त-  
वत् सुप्तानि अचेतनानि, सर्वथा स्पर्शाज्ञानीत्यर्थः ॥ ५४-५७ ॥

मारुतकफकुष्ठं कर्मोक्तं पित्तकुष्ठिनां कार्यम् ।  
कफपित्तरक्तहरणं तिक्तकषायैः प्रशमनं च ॥ ५८ ॥  
सर्पिषि तिक्तकानि च यक्षान्यद्रक्तपित्तनुत् कर्म ।  
बाह्याभ्यन्तरमग्न्यं तत् कार्यं पित्तकुष्ठेषु ॥ ५९ ॥

सर्पिषि तिक्तकानि तिक्तषट्पलादीनि । पित्तकुष्ठिना कफ-  
पित्तरक्तहरणादीनि कार्याणीति योज्यम् ॥ ५८ ॥ ५९ ॥

दोषाधिक्यविभागादित्येतत् कर्म कुष्ठनुत् प्रोक्तम् ।  
वक्ष्यामि कुष्ठशमनं प्रायस्त्वग्दोषसामान्यात् ॥ ६० ॥  
दावीं रसाञ्जनं वा गोमूत्रेण प्रबाधते कुष्ठम् ।  
अभया प्रयोजिता वा मार्सं सन्वोषगुडतैला ॥ ६१ ॥

मूलं पटोलस्य तथा गवाक्ष्याः  
पृथक् पलाशं त्रिफलात्वचश्च ।  
स्यान्नायमाणा कटुरोहिणी च  
भागार्थिका नागरपादयुक्ता ॥ ६२ ॥  
पलं तथैषां सह चूर्णितानां  
जले शृतं दोषहरं पिबेत्तत्र ।  
जीर्णं रसैर्धन्वमृगद्विजानां  
पुराणशाल्योदनमाददीत ॥ ६३ ॥  
कुष्ठानि शोफं ग्रहणीप्रदोष-  
मर्शांसि कृच्छ्राणि हलीमकं च ।  
षट्त्रयोयोगेन निहन्ति चैष  
हृद्वस्तिशूलं विषमज्वरं च ॥ ६४ ॥

दावीं दारुहरिद्रा । रसाञ्जनं दावीकाथकृतम् । अभयाप्रयोगे  
गुडतैलयो कुष्ठनिदानत्वेनोक्तयोरपि सयोगमहिम्ना हरीतकया  
समं प्रयोगः कुष्ठो भवति । मूलं पटोलस्येति पटोलमूलं, तथा  
गवाक्ष्या अपि मूलम् । पलाशं पलपरिमाणम् । त्रिफलात्वचश्च  
प्रत्येकं पलाशा । यद्यपि कल्याणकघृतोक्ताष्टविंशतिपदेन  
त्रिफलाया प्रत्येकं भागः सर्वत्र व्यवस्थापितः, तथाऽपि तस्यै-  
वार्थस्य द्योतनार्थं पुनः पृथक्शब्दं ग्राहयति, किंवा त्रायमाणायाः  
कटुरोहिण्याश्च पृथग्भागार्थिकत्वं दर्शयति, त्रिफलायास्तु प्रसं-  
गत एव पृथग्भागग्रहणं सिद्धम् । त्रायमाणाकटुरोहिण्योः प्रत्येकं  
षट्पलाणमात्रं, नागरस्य चोभयोरर्धभागपूरकत्वेनार्धपलापेक्षया  
चतुर्थपादद्वयेन शाणचतुष्टयं भवति, एवं त्रायमाणाकटुरोहि-  
णीनागरे पलमेकं, पटोलमूलादिभिः पञ्चपलानीति मिलित्वा  
पट्पलानि, तथा सत्येषा पटोलादीनां चूर्णांकृतानामिति जर्ज-  
रीकृतानां, षट्पलानां पलमाकृष्य जले शृतं पिबेत्, एवं षड्दिनं  
प्रयोज्यम् । षड्दिनप्रयोगेणैवास्य प्रायः कुष्ठहरत्वमुचीयते ।  
एतद्व्याख्यानसमतिप्रदानि तन्त्रान्तराणि लिख्यन्ते । तथाहि  
अग्निवेशः—“पटोलमूलं त्रिफला विशाला च पलोन्मिता ।  
पलार्धं त्रायमाणा च तथा कटुरोहिणी ॥ कर्षार्धं नागरं दत्त्वा  
षट्पलान्यवचूर्णयेत् । जले शृतं पिबेत् कोष्णं चूर्णस्यात्र पलं  
पलम्” इत्यादि । चक्षुष्येणोऽप्याह—“पटोलमूलं त्रिफला  
विशाला च पलाशिका । कटुका त्रायमाणा च पलार्धं पाद-  
नागरा ॥ तस्मात् षड्भागमुक्ताथ्य जले दोषहरं पिबेत्”  
इति । अन्ये तु व्याख्यानयन्ति यत्—पलाशशब्देन कर्षं  
उच्यते, तेन पटोलमूलस्य पृथक्कर्षः, तथा गवाक्षीमूलस्य कर्षः,  
तथा त्रिफलाया मिलित्वा कर्षः, त्रायमाणा च नागरपाद-  
युक्ता सती कर्षार्धा भवति, एवं कटुरोहिणी च नागरपादयुक्ता  
सती कर्षार्धा भवति, एवं मिलित्वा पलं चूर्णांकृतं जले शृतं  
पिबेदिति । एतच्च तन्त्रान्तरविरोधात् तथा त्रिफलसमुदाय-  
भागस्य चान्यायसिद्धत्वान्नातिसाधु, “पटोलमूलत्रिफलागवाक्षी-  
त्रिवृतापलैः । त्रायन्ती कटुका द्वाभ्यां कृत्वा नागरपादिकम् ॥  
चूर्णं पलं पिबेत्तस्माच्छृतं जीर्णं रसाञ्जुग” इत्यादिजतृकर्ण-  
वचनविरोधाच्च । जीर्णं रसैरित्यादि । विरेकेऽत्र रसभोजनं  
प्रयोगयौगिकत्वात्, आवर्तकीघृतविरक्तस्य काञ्जिककोद्र-  
वान्नभोजनवत् । धन्वमृगद्विजानां रसैः शाल्योदनमाददी-  
तेत्यर्थः ॥ ६०-६४ ॥

मुस्तं व्योषं त्रिफला मञ्जिष्ठा दारु पञ्चमूल्यौ द्वे ।  
सप्तच्छदनिम्बत्वक् सविशालश्चित्रको मूर्वा ॥ ६५ ॥  
चूर्णं तर्पणभागैर्नवभिः संयोजितं समध्वाज्यम् ।  
सिद्धं कुष्ठनिबर्हणमेतत् प्रायोगिकं भक्ष्यम् ॥ ६६ ॥

श्वयथुं सपाण्डुरोगं श्वित्रं ग्रहणीप्रदोपमशीसि ।  
ब्रह्मभगन्दरपिडकाकण्डूकोठांश्च विनिहन्ति ॥६७॥

इति मुस्तादिचूर्णम् ।

त्रिफलातिविपाकटुकानिम्बकलिङ्गकचचापटोला-  
नाम् ।

मागधिकारजनीद्रयपक्वकमूर्वाविशालानाम् ॥ ६८ ॥

भूनिम्बपलाशानां दद्याद्विपलं ततस्त्रिवृद्धिगुणा ।  
तस्याश्च पुनर्ब्राह्मी तच्चूर्णं सुप्तिनुत् परमम् ॥ ६९ ॥

तर्पणभागैरिति सक्तुभागैः । प्रायोगिकमिति सततोपयो-  
ज्यम् । केचित्रिफलेत्यादि योग न पठन्ति ॥ ६५-६९ ॥

लेलीतकप्रयोगो रसेन जात्याः समाक्षिकः परमः ।

सप्तदशकुष्ठघाती माक्षिकधातुश्च मूत्रेण ॥ ७० ॥

श्रेष्ठं गन्धकयोगात् सुवर्णमाक्षिकप्रयोगाद्वा ।

सर्वव्याधिनिवर्हणमद्यात् कुष्ठी रसं च निगृहीतम् ॥

वज्रशिलाजतुसहितं सहितं वा योगराजेन ।

सर्वव्याधिप्रशमनमद्यात्कुष्ठी निगृह्य नित्यं च ॥ ७२ ॥

लेलीत(ह)क पाषाणभेद औत्तरापथिक, उच्यते हि निघण्टौ  
—“आसीदैसो महाबाहुल्लेहानो महासुर । योजनाना त्रय-  
न्निशत् कायेनाच्छाद्य तिष्ठति ॥ विष्णुचक्रेण सच्छिन्नो पपात  
धरणीतले । वसा तस्य समाख्याता लेलीह(त)क इति क्षितौ”  
इत्यादि । जात्या इति आमलक्याः ॥ ७०-७२ ॥

खदिरसुरदारुसारं श्रपयित्वा तद्रसेन तोयार्थः ।

क्षौद्रप्रस्थे कार्यः कार्यं ते चाष्टपालिके च ॥ ७३ ॥

तत्रायश्चूर्णानामष्टपलं प्रक्षिपेत्तथाऽमूनि ।

त्रिफलैले त्वङ्गरिचं पत्रं कनकं च कर्पाशम् ॥ ७४ ॥

मत्स्यण्डिका मधुसमा तन्मासं जातमायसे भाण्डे ।

मध्वासवमाचरतः कुष्ठकिलासे शमं यातः ॥ ७५ ॥

इति मध्वासवः ।

कार्यं ते चाष्टपालिके इति खदिरसुरदारुसारे अष्टपलमाने  
कर्तव्ये । कनकं नागकेशरम् ॥ ७३-७५ ॥

खदिरकषायद्रोणं कुम्भे घृतभाविते समावाप्य ।

द्रव्याणि चूर्णितानि च षट्पलिकान्यत्र देयानि ७६

त्रिफलाव्योषविडङ्गरजनीमुस्ताटरूपकेन्द्रयवाः ।

सौवर्णी च तथा त्वक् छिन्नरुहा चेति तन्मासम् ७७

निदधीत धान्यमध्ये प्रातः प्रातः पिबेत्ततो युक्त्या ।

मासेन महाकुष्ठं हन्त्येवाल्पं तु पक्षेण ॥ ७८ ॥

अर्शःश्वासभगन्दरकासकिलासप्रमेहशोषांश्च ।

ना भवति कनकवर्णः पीत्वाऽरिष्टं कनकविन्दुम् ७९

इति कनकविन्दुरिष्टम् ।

कुष्ठेष्वनिलकफकृतेष्वेवं पेयस्तथाऽपि पित्तेषु ।

कृतमालकाथश्चाप्येष विशेषात् कफकृतेषु ॥ ८० ॥

कनकविन्दौ मधुशर्करे विना आसवानिषत्ते पूर्वानुसारोक्त-  
माने मधुशर्करे इहापि ज्ञेये । सौवर्णीत्वक् दारुहरिद्रान्वक् ।  
केचित् कनकविन्दुं पठित्वा मध्वासव पठन्ति ॥ ७६-८० ॥

त्रिफलासवश्च गौडः सचित्रकः कुष्ठरोगविनिहन्ता ।

कमुकदशमूलदन्तीवराङ्गमधुयोगसंयुक्तः ॥ ८१ ॥

त्रिफलासवश्च गौड इत्यादां गौड इति शर्करास्थाने गुडेन  
कृतो गौड । कमुकं ह्रस्वपूगफल, वराङ्गं गुडत्वक् । अत्र  
त्रिफलादीना मानेऽनुक्तेऽपि आसवान्तरोक्तद्रव्यमानविभागेन  
मानं ग्राह्यम् ॥ ८१ ॥

लघूनि चान्नानि हितानि विद्यात्

कुष्ठेषु शाकानि च तिक्तकानि ।

भल्लातकैः सत्रिफलैः सनिम्बै-

र्युक्तानि चान्नानि घृतानि चैव ॥ ८२ ॥

पुराणधान्यान्यथ जाङ्गलानि

मांसानि मुद्राश्च पटोलयुक्ताः ।

शस्ता, न गुर्वम्लपयोदधीनि

नानूपमत्स्या न गुडस्तिलाश्च ॥ ८३ ॥

लघूनीत्यादिना सेवमाहारमाह । भल्लातकादीनामन्न-  
संस्कारकत्वं घृतसाधकत्वं च यथास्वपरिभाषया ज्ञेयम् । न  
गुर्वित्यादिना निषेध्यमाह ॥ ८२ ॥ ८३ ॥

एला कुष्ठं दावीं शतपुष्पा चित्रको विडङ्गश्च ।

कुष्ठालेपनमिष्टं रसाञ्जनं चाभया चैव ॥ ८४ ॥

चित्रकमेलां विम्बीं वृषकं त्रिवृदर्कनागरकम् ।

चूर्णीकृतमग्राहं भावयितव्यं पलाशस्य ॥ ८५ ॥

क्षारेण गवां मूत्रस्तुतेन तेनास्य मण्डलान्याशु ।

भिद्यन्ते विलयन्ति च लिप्तान्यर्काभितप्तानि ॥ ८६ ॥

मांसी मरिचं लवणं रजनी तगरं सुधा गृहाद्भूमः ।

मूत्रं पित्तं श्लारः पालाशः कुष्ठहा लेपः ॥ ८७ ॥

त्रपु सीसमयश्चूर्णं मण्डलनुत् फल्गुचित्रकौ बृहती ।

गोधारसः सलवणो दारु च मूत्रं च मण्डलनुत् ८८

कदलीपलाशपाटलिनिचुलक्षाराम्भसा प्रसन्नेन ।

मांसेषु तोयकार्यं कार्यं पिष्टे च किण्वे च ॥ ८९ ॥

तैर्मेदकः सुजातः किण्वैर्जनितं प्रलेपनं शस्तम् ।

मण्डलकुष्ठविनाशनमातपसंस्थं कृमिघ्नं च ॥ ९० ॥

मुस्तं मदनं त्रिफला करञ्ज आरग्वधकलिङ्गयवाः ।

दावीं ससप्तपर्णा स्नानं सिद्धार्थकं नाम ॥ ९१ ॥

१ ‘सौवर्णीत्वक् आरग्वधत्वक्’ इति योगीन्द्रनाथसेनः ।

२ ‘निम्ब’ इति पा० । ३ ‘गो, पित्त च’ इति पा० । ४ ‘छिन्ने’  
इति पा० ।

१ ‘नवनीतकप्रयोगः’ इति पा० । २ ‘एव’ इति पा० ।

३ ‘विष्णुना चक्रसंछिन्नः’ इति पा० ।



एष कषायो वमनं विरेचनं वर्णकस्तथोद्धर्षः ।  
 त्वग्दोषकुष्ठशोफप्रवाधनः पाण्डुरोगघ्नः ॥ ९२ ॥  
 कुष्ठं करञ्जबीजान्येडगजः कुष्ठसूदनो लेपः ।  
 प्रपुष्पाडबीजसैन्धवरसाञ्जनकपित्थलोध्राश्च ॥ ९३ ॥  
 श्वेतकरवीरमूलं कुटजकरञ्जयोः फलं त्वचो दाढ्याः ।  
 सुमनःप्रवालयुक्तो लेपः कुष्ठापहः सिद्धः ॥ ९४ ॥  
 लोध्रस्य धातकीनां वत्सकबीजस्य नक्तमालस्य ।  
 कल्कश्च मालतीनां कुष्ठेषून्मर्दनालेपौ ॥ ९५ ॥  
 शैरीषी त्वक् पुष्पं कार्पास्या राजवृक्षपत्राणि ।  
 पिष्टा च काकमाची चतुर्विधः कुष्ठनुलेपः ॥ ९६ ॥  
 इति लेपाः ।

एलेयादिना लेपानाह । बिम्बी अष्टोपमफला । अर्कं कुरुविन्दो  
 भणिविशेषः, ताम्रमित्यन्ये । विलयन्तीति अपयान्ति । मासेषु  
 तोयकार्यमिति मासप्रक्षालनोदके तथा पिष्टे तथा किण्वे च  
 तोयकार्यं कार्यम् । तोयकार्यं क्षाराम्भसा कार्यमिति योज्यम् ।  
 अत्र मांसपिष्टाभ्यां किण्वं कार्यं, किण्वैश्च मेदकः साधनीयः ।  
 मेदकः जगलः । सुजात सज्जनित, प्रलेपनमिति योज्यम् । मुस्त-  
 मित्यादौ वर्णक इति वर्णकरमालेपनम् । त्वग्दोषशब्देन गोब-  
 लीवर्दन्यायेन किलासव्यङ्गादीनां ग्रहणम् । कुष्ठमित्यादिको योगो  
 जलपिष्टो ज्ञेयः । तेनारग्वधीयोक्ते “करञ्जबीजैडगजं सकुष्ठं  
 गोमूत्रपिष्टं च परः प्रदेह ” (सू. अ. ३) इत्यत्र गोमूत्रपिष्टत्वं  
 विशेषः, तेन न पौनरुक्त्यम् । उद्धर्तनालेपावित्यादौ उन्मर्दनम्  
 उद्धर्तनं ज्ञेयम् । शैरीषी त्वगित्यादौ प्रत्येकद्रव्यकृतत्वेन चतु-  
 र्भिर्द्रव्यैश्चतुर्विधो लेपो ज्ञेयः । अन्ये तु चतुर्भिरपि मिलितैर-  
 वचूर्णनोद्धर्तनजलपिष्टलेपनरसक्रियालेपनभेदेनेह चतुर्विधलेपं  
 वदन्ति । एतच्चतुर्विधाचतुष्टयमारग्वधीयप्रयोगेषु यद्यपि दृश्यते,  
 तथाऽप्यालेपनेन सिद्धत्वाज्जातिरमणीयम् ॥ ८४-९६ ॥

दाढ्या रसाञ्जनस्य च निम्बपटोलस्य खदिरसारस्य ।  
 आरग्वधवृक्षकयोस्त्रिफलायाः सप्तपर्णस्य ॥ ९७ ॥  
 इति षट् कषाययोगाः कुष्ठघ्नाः सप्तमश्च तिनिशस्य ।  
 स्नाने पाने च हितास्तथाऽष्टमश्चाश्वमारस्य ॥ ९८ ॥  
 आलेपनं प्रघर्षणमवचूर्णनमेत एव च कषायाः ।  
 तैलघृतपाकयोगे चेष्ट्यन्ते कुष्ठशान्त्यर्थम् ॥ ९९ ॥  
 त्रिफला निम्बपटोलं मञ्जिष्ठा रोहिणी वचा रजनी ।  
 एष कषायोऽभ्यस्तो निहन्ति कफपित्तजं कुष्ठम् १००  
 एतैरेव च सर्पिः सिद्धं वातोल्बणं जयति कुष्ठम् ।  
 एष च कल्पो दिष्टः खदिरासनदाहनिम्बानाम् १०१

दाढ्या इत्यादौ दाढ्यासंबन्धिनो रसाञ्जनस्यैको योगः;  
 शेषास्तु षट्, सप्तमस्तिनिशस्य, अष्टमोऽश्वमारस्य । अश्वमारस्तु  
 यद्यपि मूलविषत्वेनोक्तस्तथाऽपि कुष्ठेषु विषप्रयोगस्यापि हित-  
 त्वात् साधुः ॥ ९७-१०१ ॥

कुष्ठार्कतुत्थकट्फलमूलकबीजानि रोहिणी कटुका ।  
 कुटजफलोत्पलमुस्तं बृहतीकरवीरकासीसम् १०२ ॥  
 एडगजनिम्बपाठा दुरालभा चित्रको विडङ्गश्च ।  
 तित्कालाबुकबीजं कम्पिलकसर्षपौ वचा दाढी १०३  
 एतैस्तैलं सिद्धं कुष्ठघ्नं योग एष चालेपः ।  
 उद्धर्तनं प्रघर्षणमवचूर्णनमेव एवेष्टः ॥ १०४ ॥

कुष्ठार्कैत्यादौ एतैस्तैलं सिद्धमित्यत्र प्राधान्यात्तिलैलं ज्ञेयं,  
 यत्र तु विशेषस्तत्र ‘कनकक्षीरी शैला’ इत्यादौ ‘सार्षपमथवा  
 तैलम्’ इत्युक्तम्, अन्ये तु कुष्ठेष्वालेपे सार्षपं ग्राहयन्ति, पाने  
 तु विशेषानुक्तौ तिलतैलमेव भवति ॥ १०२-१०४ ॥  
 श्वेतकरवीरकरसो गोमूत्रं चित्रको विडङ्गश्च ।  
 कुष्ठेषु तैलयोगः सिद्धोऽयं संमतो भिषजाम् ॥ १०५ ॥  
 इति श्वेतकरवीराद्यं तैलम् ।

श्वेतकरवीररस इत्यादौ करवीररसगोमूत्रयोर्द्रवत्वं, शेषस्य  
 कल्कत्वम् ॥ १०५ ॥

श्वेतकरवीरपल्लवमूलत्वग्वत्सकौ विडङ्गश्च ।  
 कुष्ठार्कमूलसर्पपशिशुत्वग्रोहिणी कटुका ॥ १०६ ॥  
 एतैस्तैलं सिद्धं कल्कैः पादांशिकैर्गवां मूत्रम् ।  
 दत्त्वा तैलचतुर्गुणमभ्यङ्गात् कुष्ठकण्डूघ्नम् ॥ १०७ ॥  
 इति श्वेतकरवीरपल्लावाद्यं तैलम् ।

श्वेतकरवीरपल्लवेत्यादौ करवीररसस्य गोमूत्रस्य च  
 साम्यम् ॥ १०६ ॥ १०७ ॥

तित्कालाबुकबीजं द्वे तुत्थे रोचना हरिद्रे द्वे ।  
 बृहतीफलमेरण्डः सविशालश्चित्रको मूर्वा ॥ १०८ ॥  
 कासीसहिङ्गुशिशुयूषणसुरदारुतुम्बुरुविडङ्गम् ।  
 लाङ्गलकं कुटजत्वक् कटुकाख्या रोहिणी चैव १०९  
 सर्पपतैलं कल्कैरेतैर्मूत्रे चतुर्गुणे साध्यम् ।  
 कण्डूकुष्ठविनाशनमभ्यङ्गान्मारुतकफहन्त ॥ ११० ॥  
 इति तित्केश्वाकादितैलम् ।

द्वे तुत्थे इति मयूरतुत्थं खर्परिकातुत्थं च ॥ १०८-११० ॥  
 कनकक्षीरी शैला भार्गी दन्त्याः फलानि मूलं च ।  
 जातीप्रवालसर्षपलशुनविडङ्गं करञ्जत्वक् ॥ १११ ॥  
 सप्तच्छदार्कपल्लवमूलत्वङ्गिम्बचित्रकास्फोताः ।  
 गुञ्जैरण्डं बृहतीमूलकसुरसार्जकफलानि ॥ ११२ ॥  
 कुष्ठं पाठा मुस्तं तुम्बुरुमूर्वावचाः सषड्ग्रन्थाः ।  
 एडगजकुटजशिशुयूषणभल्लातकक्षवकाः ॥ ११३ ॥  
 हरितालमवाकपुष्पी तुत्थं कम्पिलकोऽमृतासंज्ञः ।  
 सौराष्ट्री कासीसं दाढीत्वक् सर्जिकालवणम् ॥ ११४ ॥

कल्कैरेतैस्तैलं करवीरकमूलपल्लवकपाये ।  
सार्षपमथवा तैलं गोमूत्रचतुर्गुणं साध्यम् ॥ ११५ ॥  
स्थाप्यं कटुकालावुनि तत्सिद्धं तेन मण्डलान्याशु ।  
भिन्ध्याद्विपगभ्यङ्गात्कूर्मींश्च कण्डूं च विनिहन्यात् ॥  
इति कनकक्षीरीतैलम् ।

कनकक्षीरी 'कडुष्ठ' इति ख्याता । अवाकपुष्पी अपामार्ग ,  
किंवा 'हेद्रादुल्ली' इति ख्याता । अमृतासज सर्परिकातुल्यम्  
॥ १११-११६ ॥

कुष्ठं तमालपत्रं मरिचं समनःशिलं सकासीसम् ।  
तैलेन युक्तमुपितं सप्ताहं भाजने ताम्रे ॥ ११७ ॥  
तेनालितं सिद्धं सप्ताहाद्येति तिष्ठतो घर्मे ।  
मासान्नवं किलासं स्नानं मुक्त्वा विशुद्धतनोः ११८  
इति सिद्धे लेपः ।

व्येति अपयाति । घर्मे इति आतपे । स्नानं मुक्त्वेति स्नानं  
वर्जयित्वाऽयं प्रयोगः कर्तव्यः ॥ ११७ ॥ ११८ ॥

सर्षपकरञ्जकोपातकीनां तैलान्यथेक्षुदीनां च ।  
कुष्ठेषु हितान्याहुस्तैलं यच्चापि खदिरसारस्य ॥ ११९ ॥

सर्षपकरञ्जेल्यादिना कुष्ठेष्वन्नपानसाधने सार्षपतैलादीनि  
देयानीति दर्शयति, अन्ये तु कुष्ठेषु सामान्येन तैलश्रुतौ  
सार्षपादीन्येव देयानि न तिलतैलमित्यनेन दर्शितमिति  
वर्णयन्ति ॥ ११९ ॥

जीवन्ती मञ्जिष्ठा दार्वा कम्पिल्लकः पयस्तुत्थम् ।  
एष घृततैलपाकः सिद्धः सिद्धे च सर्जरसः ॥ १२० ॥  
देयः समधूच्छिष्टो विपादिका तेन शाम्यतेऽभ्यक्ता ।  
चर्मैककुष्ठकिटिम् कुष्ठं शाम्यत्यलसकं च ॥ १२१ ॥  
इति विपादिकाहरघृततैले ।

किष्कं वराहरुधिरं पृथ्वीका सैन्धवं च लेपः स्यात् ।  
लेपो योज्यः कुस्तुम्बुरुणि कुष्ठं च मण्डलनुत् ॥ १२२ ॥  
पूतीकदारुजटिलाः पकसुरा क्षौद्रमुद्रपण्यौ च ।  
लेपः सकाकनासो मण्डलकुष्ठापहः सिद्धः ॥ १२३ ॥  
चित्रकशोभाजनकौ गुडूच्यपामार्गदेवदारुणि ।  
खदिरो धवश्च लेपः श्यामादन्ती द्रवन्ती च ॥ १२४ ॥  
लाक्षारसाञ्जनेलाः पुनर्नवा चेति कुष्ठिनो लेपाः ।  
द्रुधिमण्डयुताः सर्वे देयाः पण्मास्तकफकुष्ठघ्नाः ॥  
एडगजकुष्ठसैन्धवसौवीरकसर्षपैः कृमिघ्नैश्च ।  
कृमिकुष्ठमण्डलाख्यं दद्रुकुष्ठं च शममुपैति ॥ १२६ ॥  
एडगजः सर्जरसो मूलकबीजं च सिद्धमकुष्ठानाम् ।  
काञ्जिकयुक्तं तु पृथङ्नातमिदमुद्धर्तनं लेपाः ॥ १२७ ॥

वासा त्रिफला पाने स्नाने चोद्धर्तने प्रलेपे च ।  
बृहतीसेव्यपटोलाः ससारिवा रोहिणी चैव ॥ १२८ ॥  
खदिरावघातककुभरोहीतकलोध्रकुटजध्वनिम्बाः ।  
सप्तच्छदकरवीराः शस्यन्ते स्नानपानेषु ॥ १२९ ॥  
जलवाप्यलोहकेशरपत्रप्लवचन्दनं मृणालानि ।  
भागोत्तराणि सिद्धं प्रलेपनं पित्तकफकुष्ठे ॥ १३० ॥  
यष्ट्याह्वलोध्रपद्मकपटोलपिचुमर्दचन्दनरसाश्च ।  
स्नाने पाने च हिताः सुशीतलाः पित्तकुष्ठिभ्यः १३१  
आलेपनं प्रियङ्गुहरेणुका वत्सकस्य च फलानि ।  
सातिविपा च ससेव्या सचन्दना रोहिणी कटुका ॥  
तिक्तघृतैर्धौतघृतैरभ्यङ्गो दह्यमानकुष्ठेषु ।  
तैलैश्चन्दनमधुकप्रपौण्डरीकोत्पलयुतैश्च ॥ १३३ ॥  
क्लेदे प्रपतति चाङ्गे दाहे विस्फोटके सचर्मदले ।  
शीताः प्रदेहसेका व्यधो विरेको घृतं तिक्तम् ॥ १३४ ॥

घृततैलपाक इति यमकपाकः । अत्र च सिद्धे स्नेहे क्षेप्ययो  
सर्जरसमधूच्छिष्टयोरपि कलकार्थोपात्तजीवन्तीमञ्जिष्ठादिद्रव्यै  
समानत्वं साहचर्याज्ज्ञेयं, किंवा स्नेहादष्टमो भागः सर्जरसमधू-  
च्छिष्टयो, अन्यत्र दृष्टत्वात्, तथाहि "समूलादेरण्डात्" इत्यादौ  
द्विप्रस्थं हपरिमाणे मधूच्छिष्टपलान्यष्टावुक्तानि । पूतीकेत्यादौ  
पकसुरा गोरक्षकर्कटी, क्षौद्रवल्ली गुडूची । पण्मास्तकफकुष्ठघ्ना  
इति किष्कं वराहरुधिरमित्याद्युक्ता षड् भवन्ति । अन्ये चित्र-  
कादीनेव श्लोकपादोक्तान् षड् वर्णयन्ति । अवघातः कर्णिका-  
कारः । रोहीतकः 'रोहिडा' इति ख्यातः । वाप्यं कुष्ठं, लोहम-  
गुरु, प्लवं कैवर्तमुस्तकम् । भागोत्तराणि यथोत्तरमेकभागवृद्धानि ।  
रसा इति काथा । तैलरित्यादौ चन्दनादीनां तैलसाधनरूप  
एव योगो ज्ञेयः ॥ १२०-१३४ ॥

खदिरघृतं निम्बघृतं दार्वाघृतमुत्तमं पटोलघृतम् ॥  
कुष्ठेषु रक्तपित्तप्रवलेषु भिषग्जितं सिद्धम् ॥ १३५ ॥

खदिरघृतमित्यादौ खदिरादिभिर्घृतानि साध्यानि, तत्र च  
खदिरस्य सारं, निम्बस्य त्वक्, पटोलस्य च पत्रं ग्राह्यं, बृद्धव्यव-  
हारात् । उक्तं च—“सारः स्यात् खदिरादीनां, निम्बादीनां त्वच-  
स्तथा । फलं तु दाडिमादीनां, पटोलदेर्दलं तथा” इति ॥ १३५ ॥

त्रिफलात्वचोऽर्धपलिकाः पटोलपत्रं च कार्ष्णिकाः  
शेषाः ।

कटुरोहिणी सनिम्बा यष्ट्याह्वा त्रायमाणाम्  
च ॥ १३६ ॥

एष कषायः साध्यो दत्त्वा द्विपलं मसूरविदलानाम् ।  
सलिलाढकेऽष्टभागे शेषे पूनी रसो ग्राह्यः ॥ १३७ ॥  
ते च कपायेऽष्टपले चतुष्पलं सर्पिषश्च पक्वव्यम् ।  
यावत्स्यादष्टपलं शेषं पेयं ततः कोष्णम् ॥ १३८ ॥

तद्वातपित्तकुष्ठं वीसर्पं वातशोणितं प्रबलम् ।  
ज्वरदाहगुल्मविद्रुधिविभ्रमविस्फोटकान् हन्ति ॥

त्रिफलात्वच इत्यादौ प्रत्येकं हरीतक्यादीनामर्धपलं, पटोल-  
पत्रं चार्धपलं, शेषाः कटुरोहिण्यादयः । मसूरविदलानामिति  
निस्तुषमसूराणां, न तु मसूरविदलाऽत्र श्यामा, उक्तं हि जन्तू-  
कर्णे पुंलिङ्गेन—“मसूरविदलात् पलम्” इति । अष्टभागे शेषे  
इति षोडशपले, अत एवोक्तं ‘तत्र कषायेऽष्टपले’ इति प्रथमाद्वि-  
वचनान्तं, तेन षोडशपलमाह । अत्र चाष्टाविंशत्युत्तरपलशत-  
मानस्याष्टभागशेषे षोडशपलानि भवन्ति, तच्च द्रवषोडशपलम-  
ष्टपलशब्देनाकृतद्वैगुण्येनैवोच्यते, पलेऽपि यदि द्रवद्वैगुण्यं स्यात्तदा  
षोडशपलेन द्वात्रिंशत्पलानि स्युः, न चेहाढकाष्टभागशेषे द्वात्रि-  
शत्पलत्वं, किंतु षोडशपलमेव, तेनैतस्मादेवाष्टपलशब्देनाकृत-  
द्वैगुण्याद्द्रवषोडशपलप्रहणादुच्यते यत्—पलोल्लेख्यमाने द्वैगुण्यं  
नास्ति, किंच कुडवादावेव द्रवद्वैगुण्यमिहानुमतं तन्त्रान्तरेणा-  
प्यनुमतमिति । यावत् स्यादष्टपलमित्यनेन कषायचतुष्पलेन  
सयुतस्याष्टपलं स्थाप्यमिति दर्शयति । एषा च मात्रा कुष्ठिना  
भूरिमात्रद्रव्यसाध्यत्वेनोत्तमा ज्ञेया ॥ १३६-१३९ ॥

निम्बपटोलं दार्वीं दुरालभां तिक्तरोहिणीं त्रिफलाम् ।  
कुर्याद्धदलांशं पर्पटकं त्रायमाणां च ॥ १४० ॥  
सलिलाढकसिद्धानां रसेऽष्टभागस्थिते क्षिपेत् पूते ।  
चन्दनकिराततिक्तकमागधिकास्त्रायमाणां च ॥ १४१ ॥  
मुस्तं वत्सकबीजं कल्कीकृत्यार्धकार्षिकान् भागान् ।  
नवसर्पिषश्च षट्पलमेतत्सिद्धं घृतं पेयम् ॥ १४२ ॥  
कुष्ठज्वरगुल्मार्शोऽग्रहणीपाण्ड्वामयश्चयथुहारि ।  
पामाविसर्पपिडकाकण्डूमदगण्डनुत्सिद्धम् ॥ १४३ ॥  
इति तिक्तषट्पलकं घृतम् ।

निम्बमित्यादिना तिक्तषट्पलकमाह । “सर्पिश्चाप्यनवं हितम्”  
इति वचनस्य बाधकमिह योगमहिम्ना सर्पिषो नवत्वं ज्ञेयम् ।  
प्रथमं ‘सर्पिषः’ इति पदं मानार्थं, द्वितीयं तु ‘घृतं’ इति पदं  
पेयत्वोपदर्शनार्थं; तथा प्रथमं सिद्धमिति पदं, द्वितीयं तु प्रसि-  
द्धिरूपकम् ॥ १४०-१४३ ॥

सप्तच्छदं प्रतिविषां शम्पाकं तिक्तरोहिणीं पाठाम् ।  
मुस्तमुशीरं त्रिफलां पटोलपित्तुमर्दपर्पटकम् ॥ १४४ ॥  
धन्वयवासं चन्दनमुपकुल्यां पञ्चकं हरिद्रे द्वे ।  
षड्ग्रन्थां सविशालां शतावरीं सारिवे चोभे ॥ १४५ ॥  
वत्सकबीजं यासं मूर्वांममृतां किराततिक्तं च ।  
कल्कान् कुर्यान्मतिमान्यष्ट्याहं त्रायमाणां च ॥ १४६ ॥

१ ‘एष सलिलाढकेऽष्टशरावे द्वैगुण्याभावविवक्षातः साध्यः । अष्ट-  
भागेऽष्टपले शेषे पूतो वस्त्रपूत कृत्वा रसो ग्राह्यः । तत्र शरावमिते  
कषाये घृतस्य चतुष्पलं पक्त्वम्, शेष तु अष्टपलं कार्यम्’ इति गङ्गा-  
श्वरः । २ ‘तिक्त’ इति पा० । ३ ‘वासं’ इति पा० ।

कल्कश्चातुर्भागो जलमष्टगुणं रसोऽमृतफलानाम् ।  
द्विगुणो घृतात्प्रदेयस्तत्सर्पिः पाययेत्सिद्धम् ॥ १४७ ॥  
कुष्ठानि रक्तपित्तप्रबलान्यर्शांसि रक्तवाहीनि ।  
वीसर्पमर्लपित्तं वातासृक् पाण्डुरोगं च ॥ १४८ ॥  
विस्फोटकान्सपामानुन्मादं कामलां ज्वरं कण्डूम् ।  
हृद्रोगगुल्मपिडका असृग्दरं गण्डमालां च ॥ १४९ ॥  
हन्यादेतत् सर्पिः पीतं काले यथाबलं सद्यः ।  
योगशतैरप्यजितान्महाविकारान्महातिक्तम् ॥ १५० ॥  
इति महातिक्तकं घृतम् ।

सप्तच्छदमित्यादिना महातिक्तघृतमाह । शम्पाक आरम्बधः ।  
कल्कश्चातुर्भाग इति घृताच्चतुर्थो भागः, एतच्च सामान्यपरिभा-  
षासिद्धमपि स्पष्टार्थमुच्यते । अमृतफलानामिति आमलकानाम् ।  
अत्रापि त्रिसर्पिर्वचने एकं कल्कादिभागार्थं, द्वितीयं पेयत्वोप-  
दर्शनार्थं, तृतीयं महातिक्तकसंज्ञादर्शनार्थम् ॥ १४४-१५० ॥

दोषे हृतेऽपनीते रक्ते बाह्यान्तरे कृते शर्मने ।  
स्नेहे च कालयुक्ते न कुष्ठमनुवर्तते साध्यम् ॥ १५१ ॥  
न कुष्ठमनुवर्तते इति साध्यमेवेत्यर्थः ॥ १५१ ॥

खदिरस्य तुलाः पञ्च शिंशपासनयोस्तुले ।  
तुलार्थाः सर्वे एवैते करञ्जारिवृतेतसाः ॥ १५२ ॥  
पर्पटः कुटजश्चैव वृषः कृमिहरस्तथा ।  
हरिद्रे कृतमालश्च गुडूची त्रिफला त्रिवृत् ॥ १५३ ॥  
सप्तपर्णश्च संक्षुण्णा दशद्रोणेषु वारिणः ।  
अष्टभागावशेषं तु कषायमवतारयेत् ॥ १५४ ॥  
धात्रीरसं च तुल्यांशं सर्पिषश्चाढकं पचेत् ।  
महातिक्तककल्कैस्तु यथोक्तैः पलसंमितैः ॥ १५५ ॥  
निहन्ति सर्वकुष्ठानि पानाभ्यङ्गनिषेवणात् ।  
महाखदिरमित्येतत् परं कुष्ठविकारनुत् ॥ १५६ ॥

इति महाखदिरं घृतम् ।

खदिरस्य तुला इत्यादिकं केचिदनार्थं वदन्ति । साधयेदित्यत्र  
‘सर्पिः’ इति शेषः । तत्र घृतमानानुक्तौ काथशेषस्याढकाधिक-  
द्रोणस्य नियतत्वात् तत्काथचतुर्थभागं प्रस्थाधिकाढकमानं घृतं  
साध्यम् ॥ १५२-१५६ ॥

प्रपतत्सु लसीकाप्रस्तुतेषु गात्रेषु जन्तुजग्धेषु ।  
मूत्रं निम्बविडङ्गे स्नानं पानं प्रदेहश्च ॥ १५७ ॥  
वृषकुटजसप्तपर्णाः करवीरकरञ्जनिम्बखदिराश्च ।  
स्नाने पाने लेपे किमिकुष्ठनुदः सगोमूत्राः ॥ १५८ ॥

१ ‘कल्कश्चतुर्थभागः’ इति पा० । २ ‘वीसर्पं रक्तपित्तं’ इति पा० ।  
३ ‘वमने’ इति पा० । ४ ‘अतिवर्तते’ इति पा० ।

पानाहारविधाने प्रसेचने धूपने प्रदेहे च ।  
 कृमिनाशनं विडङ्गं विशिष्यते कुष्ठहा खदिरः ॥ १५९ ॥  
 एडगजः सविडङ्गो मूलान्यारग्वधस्य कुष्ठानाम् ।  
 उद्दालनं श्वदन्ता गोश्ववराहोद्दन्ताश्च ॥ १६० ॥  
 एडगजः सविडङ्गो द्वे च निज्ञे राजवृक्षमूलं च ।  
 कुष्ठोद्दालनमग्न्यं सपिप्पलीपाकलं योज्यम् ॥ १६१ ॥

खदिर इति कुष्ठहन्तृत्वेन खदिरो द्रव्यान्तरेषु विशिष्यते  
 प्रकर्षवान् भवतीत्यर्थः । श्वदन्ता इति कुकुरदन्ता । उद्दालन-  
 मिति प्रथमनम् । पाकलं कुष्ठम् ॥ १५७-१६१ ॥

श्वित्राणां संविशेषं योक्तव्यं सर्वतो विशुद्धानाम् ।  
 श्वित्रे संसनमग्न्यं मलपूरस इष्यते सगुडः ॥ १६२ ॥  
 तं पीत्वा सुस्निग्धो यथावलं सूर्यपादसंतापम् ।  
 संसेवेत विरिक्तखरुहं पिपासुः पिबेत् पेयाम् ॥ १६३ ॥  
 श्वित्रेऽङ्गे ये स्फोटा जायन्ते कण्टकेन तान्भिन्ध्यात् ।  
 स्फोटेषु विस्त्रुतेषु प्रातः प्रातः पिबेत् पक्ष्म ॥ १६४ ॥  
 मलपूमसनं प्रियङ्गुं शतपुष्पां चाम्भसा समुत्काथ्य ।  
 पालाशं वा क्षारं यथावलं फाणितोपेतम् ॥ १६५ ॥  
 यच्चान्यत् कुष्ठं श्वित्राणां सर्वमेव तच्छस्तम् ।  
 खदिरोदकसंयुक्तं खदिरोदकपानमग्न्यं वा ॥ १६६ ॥  
 समनःशिलं विडङ्गं कासीसं रोचनां कनकपुष्पीम् ।  
 श्वित्राणां प्रशमार्थं ससैन्धवं लेपनं दद्यात् ॥ १६७ ॥  
 कदलीक्षारयुतं वा खरास्थिदग्धं गवां रुधिरयुक्तम् ।  
 हस्तिमदाधुपितं वा मालत्याः कोरकक्षारम् ॥ १६८ ॥  
 नीलोत्पलं सकुष्ठं ससैन्धवं हस्तिमूत्रपिष्टं वा ।  
 मूलकबीजावल्गुजलेपः पिष्टो गवां मूत्रे ॥ १६९ ॥  
 काकोदुम्बरिका वा सावल्गुजचित्रका गवां मूत्रे ।  
 पिष्टा मनःशिला वा संयुक्ता बर्हिपित्तेन ॥ १७० ॥  
 लेपः किलासहन्ता बीजान्यावल्गुजानि लाक्षा च ।  
 गोपित्तमञ्जने द्वे पिप्पल्यः काललोहरजः ॥ १७१ ॥  
 शुद्ध्या शोणितमोक्षैर्विरुक्षणेर्भक्षणेश्च सकृन्नाम् ।  
 श्वित्रं कस्यचिदेव प्रणश्यति क्षीणपापस्य ॥ १७२ ॥

त्वग्दोषाधिकारानुषङ्गात्त्वग्दोषविशेषस्य श्वित्रस्य चिकित्सा-  
 माह—श्वित्राणामित्यादि । नन्वपरोगाणा निदानाद्यभिधाय  
 चिकित्सोच्यते, श्वित्रस्य तु प्रथमं चिकित्सा पश्चाद्वैत्वादीति  
 कोऽभिप्रायः ? उच्यते—येयं कुष्ठचिकित्सोक्ता सा श्वित्राणामपि  
 विधेया, तद्यदि निदानादि श्वित्रस्योच्यते तदा सा चिकित्सा  
 व्यवहिता स्यात्, तेन चिकित्सैव तावदुच्यते । श्वित्राणां सवि-  
 शेषं प्रयोक्तव्यमिति यदेतत् कुष्ठोद्दालनमुक्तं तच्छ्वित्राणां सविशेषं  
 गाढतरं कर्तव्यमित्यर्थः । सर्वतो विशुद्धानामिति वमनादिभिः

शुद्धानाम् । मलपू काकोदुम्बरिका । श्वित्रेऽङ्गे इति श्वित्रयु-  
 क्तेऽङ्गे । कनकपुष्पी सुवर्णक्षीरी । मालत्या कोरकक्षारमिति  
 मालतीमुकुलक्षार, कोरको मुकुल उच्यते । अञ्जने द्वे इति  
 सौवीर रसाञ्जनक च । कस्यचिदेव प्रशाम्यतीत्यनेन श्वित्राणां  
 दुरपगमतामाह ॥ १६२-१७२ ॥

दारुणं चारुणं श्वित्रं किलासं नामभिस्त्रिभिः ।  
 विज्ञेयं त्रिविधं तच्च त्रिदोषं प्रायशश्च तत् ॥ १७३ ॥  
 दोषे रक्ताश्रिते रक्तं ताम्रं मांससमाश्रिते ।  
 श्वेतं मेद श्रिते श्वित्रं गुरु तच्चोत्तरोत्तरम् ॥ १७४ ॥  
 यत् परस्परतोऽभिन्नं बहु यद्रक्तलोमवत् ।  
 यच्च वर्षगणोत्पन्नं तच्छ्वित्रं नैव सिध्यति ॥ १७५ ॥  
 अरक्तलोम तनु यत् पाण्डु नातिचिरोत्थितम् ।  
 मध्यावकाशे चोच्छ्रन्नं श्वित्रं तत्साध्यमुच्यते ॥ १७६ ॥

नामभिरिति उक्तदारुणादिभिरेव । प्रायः शब्देनैकदोषं द्विदोषं  
 च भवति । दोषे इत्यादिनोक्तं त्रैविध्यं विभजति । सुश्रुते तु  
 “त्वग्गतमेव किलासम्” ( नि. अ. ५ ) इत्युक्तं, तच्च न कुष्ठ-  
 वद्रक्तादिगतकुष्ठलक्षणकारकं श्वित्रमित्यभिप्रायेणोक्तम् । इह तु  
 यद्रक्ताद्याश्रितत्वं श्वित्रस्योच्यते, तद्रक्तादिदोषमात्राभिप्रायेण न  
 रक्तादिगतमस्तकुष्ठलक्षणकारितया, तेनात्रापि त्वज्जात्रविकृति-  
 कारकत्वं श्वित्रस्य समतमेवेति न विरोधः । गुर्विति अनुपक्रमम् ।  
 अरक्तेत्यादिना साध्यकिलासलक्षणमाह ॥ १७३-१७६ ॥

वचांस्यतथ्यानि कृतघ्नभावो

निन्दा सुराणां गुरुधर्षणं च ।

पापक्रिया पूर्वकृतं च कर्म

हेतुः किलासस्य विरोधि चात्रम् ॥ १७७ ॥

वचासीत्यादिना त्वेहिं वाङ्मानस पापं कर्मोक्तं, पापक्रिये-  
 त्यनेन जन्मान्तरकृतमधर्मं ग्राहयति ॥ १७७ ॥

तत्र श्लोकाः—

हेतुर्द्रव्यं लिङ्गं विविधं ये येषु चाधिका दोषाः ।

कुष्ठेषु दोषलिङ्गं समासतो दोषनिर्देशः ॥ १७८ ॥

१ ‘दारुणं चारुणं’ इति पा० । २ ‘यदुच्यते तत्रिविधं’ इति पा० ।

३ ‘यदोक्तं रक्तादिगतसमस्तकुष्ठलक्षणजनकतया धातुनवगाहते तदा  
 न तत् किलास, किंतु कुष्ठजनकहेत्वन्तरवृत्तितदोषोपप्लवाद्वातून् दूष-  
 यद्भेतुलक्ष्यलक्षणमरुणादिकुष्ठं तत्, अन्यथेतदरक्तादिगतकुष्ठलिङ्ग-  
 व्यतिरिक्तमुत्पादसमकालमाविरक्तताम्रादिवर्णतामात्रकारकं रक्तादिगत  
 दोषजन्यं किलासमेव, अन्यथा रक्तादिगतकिलासलक्षणेन चरकोक्तेन  
 विरोधः स्यात् । चरके हि किलासस्यैव धातुत्रयसंबन्धकृतवर्णेन दारु-  
 णादिसंशान्तरमात्रं कृतं, सुश्रुतेऽपि त्वग्गतमेवेत्यनेन रक्तादिदुष्ट्या  
 विशिष्टरक्तादिगतमहाकुष्ठलिङ्गरहितत्वं, तथा कुष्ठवद्गुणपद्रक्तलोमसीका-  
 त्वज्जासदूषकत्वविरहः ख्याप्यते’ इति माधवनिदानव्याख्यायां  
 श्रीकण्ठदत्तः । ४ ‘गुरुणां’ इति पा० ।

१ ‘उद्दालनं निविडत्वकाजनं’ इति योगीन्द्रनाथसेनः ।

२ ‘प्रशमार्थं’ इति पा० ।

साध्यमसाध्यं कृच्छ्रं कुष्ठं कुष्ठापहाश्च ये योगाः ।  
सिद्धाः किलासहेतुर्लिङ्गं गुरुलाघवं तथा शान्तिः ॥  
इति संग्रहः प्रणीतो महर्षिणा कुष्ठनाशनेऽध्याये ।  
स्मृतिबुद्धिवर्धनार्थं शिष्याय हुताशवेशाय ॥१८०॥

इत्यग्निवेशकृते तन्त्रे चरकप्रतिसंस्कृते चिकि-  
त्सितस्थाने कुष्ठचिकित्सितं नाम  
सप्तमोऽध्यायः ॥ ७ ॥

हेतुर्द्रव्यमित्यादिना सग्रहः । येषु येषु कपालादिषु ये ये  
चाधिका दोषास्तेषां निर्देशः समासतो दोषनिर्देश इति । 'रौक्ष्यं  
शोषस्तोद' इत्यादिनोक्तं दोषलिङ्गम् । गुरुलाघवमिति 'श्वित्रं  
गुरु तच्चोत्तरोत्तरम्' इत्यनेनोक्तम् ॥ १७८-१८० ॥

इति श्रीचक्रपाणिदत्तकृताया चरकतात्पर्यटीकायामयुर्वेद-  
दीपिकाया चिकित्सास्थाने कुष्ठचिकित्सितं  
नाम सप्तमोऽध्यायः ॥ ७ ॥

### अष्टमोऽध्यायः ।

अथातो राजयक्ष्मचिकित्सितं व्याख्यास्यामः ॥ १ ॥  
इति ह साह भगवानात्रेयः ॥ २ ॥

त्रिदोषजत्वसामान्यात् कुष्ठमनु राजयक्ष्मचिकित्सितमुच्यते ।  
उन्मादापस्मारौ दक्षाध्वरोद्ध्वसोत्पन्नावप्यागन्तुत्वानुबन्धत्वात्  
पश्चादुक्तौ ॥ १ ॥ २ ॥

दिवौकसां कथयतामृषिभिर्वै श्रुता कथा ।  
कामव्यसनसंयुक्ता पौराणी शशिनं प्रति ॥ ३ ॥  
रोहिण्यामतिसक्तस्य शरीरं नानुरक्षतः ।  
आजगामाल्पतामिन्दोर्देहः स्नेहपरिक्षयात् ॥ ४ ॥  
दुहितृणामसंभोगाच्छेषाणां च प्रजापतेः ।  
क्रोधो निःश्वासरूपेण मूर्तिमान् निःसृतो मुखात् ५  
प्रजापतेर्हि दुहितृरष्टाविंशतिमंशुमान् ।  
भार्यार्थं प्रतिजग्राह न च सर्वास्ववर्तत ॥ ६ ॥  
गुरुणा तमवध्यातं भार्यास्वसमवर्तिनम् ।  
रजःपरीतमवलं यक्ष्मा शशिनमाविशत् ॥ ७ ॥  
सोऽभिभूतोऽतिमहता गुरुक्रोधेन निष्प्रभः ।  
देवदेवर्षिसहितो जगाम शरणं गुरुम् ॥ ८ ॥  
अथ चन्द्रमसः शुद्धां मतिं बुद्ध्या प्रजापतिः ।  
प्रसादं कृतवान् सोमस्ततोऽश्विभ्यां चिकित्सितः ९  
स विमुक्तग्रहश्चन्द्रो विरराज विशेषतः ।  
औजसा वर्धितोऽश्विभ्यां शुद्धं सत्त्वमवाप च ॥१०॥

क्रोधो यक्ष्मा ज्वरो रोग एकार्थो दुःखसंज्ञकः ।  
यस्मात् स राज्ञः प्रागासीद्राजयक्ष्मा ततो मतः ॥११॥  
स यक्ष्मा हुङ्कृतोऽश्विभ्यां मानुषं लोकमागतः ।  
लब्ध्वा चतुर्विधं हेतुं समाविशति मानवान् ॥१२॥

दिवौकसामित्यादिना प्रागुत्पत्तिः यक्ष्मणो दर्शयति । एतया  
च प्रागुत्पत्त्या धातुक्षयो राजयक्ष्मण प्रधानं कारणं, तथा  
भार्यास्वसमवर्तितयाऽधर्मश्च कारणं भवतीति दर्शयते । काम-  
व्यसनसंयुक्ता स्त्रीपुंसङ्गसबन्धाः । देहः स्नेहपरिक्षयादिति देह-  
सारक्षयात्, स्नेहशब्देन हि सारवाचिना शुक्रौजसी ग्राह्ये ।  
अवध्यातमिति क्रोधेन चिन्तितम् । गुरुक्रोधेनेति यक्ष्मरूपेण ।  
शुद्धा मतिः बुद्धेति स्वापराधजनितमात्मनः क्षयं बुद्ध्या चन्द्र-  
मसः स्वदोषपरिहारार्थं शुद्धा बुद्धिः ज्ञात्वा । विमुक्तग्रह इति  
ग्रहेण यक्ष्माख्येन विमुक्तः । सत्त्वं मनः । शुद्धमिति निर्दो-  
षम् ॥ ३-१२ ॥

अयथाबलमारम्भं वेगसंधारणं क्षयम् ।  
यक्ष्मणः कारणं विद्याच्चतुर्थं विपमाशनम् ॥ १३ ॥

अयथाबलमारम्भादियक्ष्महेतुत्रये विहाररूपे आहाररूपतया  
भिन्नजातीयत्वाद्विषमाशनं 'चतुर्थं विषमाशनम्' इति पृथक्  
पठितम् । निर्देशादेव चतुष्के लब्धे चतुर्थमिति पदं साहसा-  
दीना प्रभेदानां बहुत्वेऽपि साहसादिचतुर्विधानतिक्रमोपदर्श-  
नार्थम् ॥ १३ ॥

युद्धाध्ययनभाराध्वलङ्घनप्लवनादिभिः ।  
पतनैरभिघातैर्वा साहसैर्वा तथाऽपरैः ॥ १४ ॥  
अयथाबलमारम्भैर्जन्तोरुरसि विक्षते ।  
वायुः प्रकुपितो दोषाबुदीर्याभौ प्रधावति ॥ १५ ॥  
स शिरःस्थः शिरःशूलं करोति गलमाश्रितः ।  
कण्ठोद्ध्वंसं च कासं च स्वरभेदमरोचकम् ॥ १६ ॥  
पार्श्वशूलं च पार्श्वस्थो वचोभेदं गुदे स्थितः ।  
जृम्भां ज्वरं च सन्धिस्थ उरःस्थश्चोरसो रुजम् ॥१७॥  
क्षणनादुरसः कासात् कफं घृवेत् सशोणितम् ।  
जर्जरेणोरसा कृच्छ्रमुरःशूलातिपीडितः ॥ १८ ॥  
इति साहसिको यक्ष्मा रूपैरेतैः प्रपद्यते ।  
एकादशभिरात्मज्ञो भजेत्तस्मान्न साहसम् ॥ १९ ॥

निदानोक्तमपि राजयक्ष्महेत्वादि पुनः प्रकरणवशात् किञ्चि-  
न्निदानोक्तविशेषविधित्सयोच्यते । उक्तं कारणचतुष्कं प्रपद्य-

१ 'स्त्रीप्रसङ्गसबद्धा' इति पा० । २ 'स्वभावदोषपरिहारार्थं  
शुद्धबुद्धिमुपेत्येति शातव्यम्' इति पा० । ३ 'चतुर्जाल्यनतिक्रमोप-  
दर्शनार्थम्' इति पा० । ४ 'क्षणनाच्चोरसो रक्तं कासमानः कफानु-  
गम् । जर्जरेणोरसा कृच्छ्रमुरःशूली निरस्यति' इति पा० । ५ 'सेवे-  
तातो न साहसम्' इति पा० ।

१ 'ऽतिगुरुणा' इति, 'ऽतिबलिना' इति च पा० । २ 'तेजसा'  
इति पा० ।



यति—युद्धेत्यादि । सहसा शक्तिमनालोच्य यानि क्रियन्ते तानि साहसानि । उभाविति कफपित्ते । क्षणनादित्यादिना रक्तकफनि-  
ष्टीवनमेकमेव लक्षणम् 'उर शूलालिपीडित' इत्यन्तेनोच्यते ।  
उरःशूलम् उरोरुक्, रक्तनिष्टीवनविशेषणमेव, तेनैकादशरूपत्वं  
पूर्यते एव ॥ १४-१९ ॥

ह्रीमत्त्वाद्वा घृणित्वाद्वा भयाद्वा वेगमागतम् ।  
वातमूत्रपुरीषाणां निगृह्णाति यदा नरः ॥ २० ॥  
तदा वेगप्रतीघातात् कफपित्ते समीरयन् ।  
ऊर्ध्वं तिर्यग्धश्चैव विकारान् कुरुतेऽनिलः ॥ २१ ॥  
प्रतिश्यायं च कासं च स्वरभेदमरोचकम् ।  
पार्श्वशूलं शिरःशूलं ज्वरमंसावमर्दनम् ॥ २२ ॥  
अङ्गमर्दं मुहुश्छर्दिं वर्चोभेदं त्रिलक्षणम् ।  
रूपायेकादशैतानि यक्ष्मा यैरुच्यते महान् ॥ २३ ॥

ह्रीमत्त्वादित्यादिना वेगसंधारणजमाह । वर्चोभेदं त्रिलक्षण-  
मिति पृथग्वातादिजनितत्रिदोषलिङ्गयुक्तमित्यर्थः ॥ २०-२३ ॥

ईर्ष्योत्कण्ठाभयत्रासक्रोधशोकातिकर्शनात् ।  
अतिव्यवायानशानाच्छुक्रमोजश्च हीयते ॥ २४ ॥  
ततः स्नेहक्षयाद्वायुर्वृद्धो दोषावुदीरयन् ।  
प्रतिश्यायं ज्वरं कासमङ्गमर्दं शिरोरुजम् ॥ २५ ॥  
श्वासं विद्भेदमरुचिं पार्श्वशूलं स्वरक्षयम् ।  
करोति चांससंतापमेकादशगर्दानिमान् ॥ २६ ॥  
लिङ्गान्यावेदयन्त्येतान्येकादश महागदम् ।  
संप्राप्तं राजयक्ष्माणं क्षयात् प्राणक्षयप्रदम् ॥ २७ ॥

ईर्ष्येत्यादिना धातुक्षयजमाह । ओज इति रसः, रसेऽप्यो-  
जःशब्दो वर्तते; यदुक्तं—“मलीभवति तत् प्रायः कल्पते  
किञ्चिदोजसे” इति, किंवा ओजो देहस्य सारम् । स्नेहक्षयादिति  
देहसारशुक्रौजःक्षयात् । क्षयात् प्राणक्षयप्रदमित्यत्र क्षयहेतु-  
त्वात् क्षयः, ‘प्राणक्षयावहम्’ इति वा पाठः ॥ २४-२७ ॥

विविधान्यन्नपानानि वैषम्येण समश्नतः ।  
जनयन्त्यामयान् घोरान्विषमान्मारुतादयः ॥ २८ ॥  
स्रोतांसि रुधिरादीनां वैषम्याद्विषमं गताः ।  
रुद्धा रोगाय कल्पन्ते पुष्यन्ति च न धातवः ॥ २९ ॥  
प्रतिश्यायं प्रसेकं च कासं छर्दिमरोचकम् ।  
ज्वरमंसाभितापं च छर्दनं रुधिरस्य च ॥ ३० ॥  
पार्श्वशूलं शिरःशूलं स्वरभेदमथापि च ।  
कफपित्तानिलकृतं लिङ्गं विद्याद्यथाक्रमम् ॥ ३१ ॥

इति व्याधिसमूहस्य रोगराजस्य हेतुजम् ।  
रूपमेकादशविधं हेतुश्चोक्तश्चतुर्विधः ॥ ३२ ॥

विविधानीत्यादिना विषमाशनजमाह । वैषम्येणेति प्रकृतिक-  
रणाद्यष्टाहारविधिवैषम्येण । वैषम्यादतिप्रवृद्धा वातादयो विषम-  
मुन्मार्गेण गता सन्त रुधिरादीनां स्रोतांसि रुद्धा रोगाय  
यक्ष्मरूपाय कल्पन्त इति योजना । यथाक्रममिति प्रतिश्याय-  
मित्यादिप्रथमं लोकार्धविहितं कफकृतं, द्वितीयलोकार्धविहितं  
पित्तकृतं, शेषं तु वातकृतम् । अत्र प्रत्येकमेकादशलक्षणपाठेन  
एकादशलक्षणयोगेनैव राजयक्ष्मणः सपूर्णत्वं प्रायो भवतीति  
दर्शयति । यत्तु षड्लक्षणत्वं त्रिलक्षणत्वं वा यक्ष्मणो वक्ष्यति,  
तदसपूर्णलक्षणस्यैव ज्ञेयम् । ननु शोषाणामयथाबलमारम्भादि-  
जत्वभेदेन चातुर्विध्यकथनेन किं यतस्तानि तान्येव लक्ष-  
णानि सर्वत्र भवन्ति, तथाच सर्वेऽपि त्रिदोषजा, तेनैक-  
रूपत्वाभिधानमेव युक्तम्, उक्तं च शल्ये—“एकादशाना-  
मेकत्र सानिभ्यास्तन्त्रयुक्तित्वात् । क्रियाणां चाविभागेन प्रागेकोत्पा-  
दनेन च ॥ एक एव मतः शोषः सन्निपातात्मको गदः” ( सु.  
उ अ. ४१ ) इति, इहापि चोक्तं—“सर्वेऽत्रिदोषजो यक्ष्मा”  
इत्यादि । मेवं, हेतुलक्षणचिकित्सितेन चतुर्णामपि भेदाद्विज्ञ  
एवेति युक्तम् । तत्र हेतवोऽयथाबलमारम्भादय उक्ता एव;  
लिङ्गं च भिन्नं साहसजे कण्ठोद्गस उरोरुक् जुम्भा च, वेगसंधार-  
णजे च अङ्गमर्दं मुहुश्छर्दिस्तथा वर्चोभेदत्रिलक्षणः, अन्यत्र हि  
वर्चोभेदत्रिलक्षणो न भवति, क्षयजे श्वासपार्श्वशूलांससतापा;  
विषमाशनजे छर्दनं रुधिरस्य, साहसजे प्रतिश्यायाभावः, शेषेषु  
प्रतिश्याय इत्यादिलक्षणभेदः । चिकित्सितभेदस्तु असाधारण-  
लक्षणे चिकित्साभेदकृत एव, तस्माद्वेदो यक्ष्मणा युक्त एव,  
तन्त्रान्तरे तु स्थूलदृष्ट्या अभेद उक्तः, इहापि स्थूलदृष्ट्या “सर्व-  
त्रिदोषजो ज्ञेयः” इत्यादिनाऽभेद उक्त एव, सूक्ष्मचिन्ताया  
त्वयमेव भेद उक्तो ज्ञेयः । पुनश्च “कासोऽज्ञतापः” इत्यादिना  
दोषलक्षणानि वक्ष्यति, तत् सामान्येन यक्ष्मणः प्रायोभाविल-  
क्षणं चतुर्विधं समुच्चित्युक्तमिति ज्ञेयं, तेन न पौनरु-  
क्त्यम् ॥ २८-३२ ॥

पूर्वरूपं प्रतिश्यायो दौर्बल्यं दोषदर्शनम् ।  
अदोषेष्वपि भावेषु काये बीभत्सदर्शनम् ॥ ३३ ॥  
घृणित्वमश्नतश्चापि बलमांसपरिक्षयः ।  
स्त्रीमद्यमांसप्रियता प्रियता चावगुण्ठने ॥ ३४ ॥  
मक्षिकाघृणकेशानां तृणानां पतनानि च ।  
प्रायोऽन्नपाने केशानां नखानां चाभिवर्धनम् ॥ ३५ ॥  
पतत्रिभिः पतङ्गैश्च श्वापदैश्चाभिधर्पणम् ।  
स्वप्ने केशास्थिराशीनां भस्मनश्चाधिरोहणम् ॥ ३६ ॥

जलाशयानां शैलानां वनानां ज्योतिषामपि ।  
शुष्यतां क्षीयमाणानां पततां यच्च दर्शनम् ॥ ३७ ॥  
प्राग्रूपं बहुरूपस्य तज्ज्ञेयं राजयक्ष्मणः ।

सप्रति चतुर्णामपि साधारणं पूर्वरूपमाह—पूर्वरूपमित्यादि । प्रतिश्यायश्च रूपे पठितं, तेन प्रतिश्यायः पूर्वरूपान्तरसहितं पूर्वरूपं भवति, रूपान्तरसहितस्तु रूपमिति विशेषः । न चैक एव प्रतिश्यायः पूर्वरूपार्थोऽपि व्याध्यवस्थाया वर्तमानत्वादरिष्टं भवति, “पूर्वरूपाणि सर्वाणि” ( इ. अ. ५ ) इत्यादिना सर्वपूर्वरूपानुवर्तनं व्याधौ रिष्टमुक्तम् । काये बीभत्सदर्शनमिति विकृतिदर्शनम् । मक्षिकादीनामन्नपाने च पतनानीति योज्यम् । पतत्र्यादिभिरभिधर्षणं स्वप्ने ज्ञेयं, पतत्रिण पक्षिण, श्वापदा व्याघ्रादयः । केशास्थिराशीनामित्यादौ यच्च दर्शनमित्यन्तं ‘स्वप्ने’ इत्यनुवर्तते ॥ ३३-३७ ॥—

रूपं त्वस्य यथोद्देशं निर्देक्ष्यामि सभेषजम् ॥ ३८ ॥  
यथास्वेनोष्मणा पाकं शरीरा यान्ति धातवः ।  
स्रोतसा च यथास्वेन धातुः पुष्यति धातुतः ॥ ३९ ॥  
स्रोतसां संनिरोधाच्च रक्तादीनां च संक्षयात् ।  
धातूष्मणां चापचयाद्राजयक्ष्मा प्रवर्तते ॥ ४० ॥  
तस्मिन् काले पचत्यग्निर्यदन्नं कोष्ठसंश्रितम् ।  
मलीभवति तत् प्रायः कल्पते किंचिदोजसे ॥ ४१ ॥  
तस्मात् पुरीषं संरक्ष्यं विशेषाद्राजयक्ष्मणः ।  
सर्वधातुक्षयार्तस्य बलं तस्य हि विङ्गलम् ॥ ४२ ॥  
रसः स्रोतःसु रुद्धेषु स्वस्थानस्थो विदह्यते ।  
स ऊर्ध्वं कासवेगेन बहुरूपः प्रवर्तते ॥ ४३ ॥  
जायन्ते व्याधयश्चातः षडेकादश वा पुनः ।  
येषां संघातयोगेन राजयक्ष्मेति कथ्यते ॥ ४४ ॥  
कासोऽसतापो वैस्वर्यं ज्वरः पार्श्वशिरोरुजा ।  
छर्दनं रक्तकफयोः श्वासवर्चोगदोऽरुचिः ॥ ४५ ॥  
रूपाण्येकादशैतानि यक्ष्मणः षडिमानि वा ।  
कासो ज्वरः पार्श्वशूलं स्वरवर्चोगदोऽरुचिः ॥ ४६ ॥  
सर्वैरधैस्त्रिभिर्वाऽपि लिङ्गैर्मांसबलक्षये ।  
युक्तो वर्ज्यश्चिकित्स्यस्तु सर्वरूपोऽप्यतोऽन्यथा ४७

सप्रति यक्ष्मरूपाणि प्रपञ्चेन व्याख्यातुमाह—रूपं त्वस्येत्यादि । निर्देक्ष्यामीति प्रपञ्चेन कथयिष्यामि । तत्र रूपव्याकरणे कर्तव्ये रूपिण एव तावद् यक्ष्मणः शरीरधातुपोषणविरोधकस्य उत्पादकं शरीरधातुपोषणक्रमकथनपूर्वमाह—यथास्वेनेत्यादि । यथास्वेन यथास्मीयेन, ऊष्मणा रसाभ्यादिरूपेण त्रयोदशविधेन । धातुः पुष्यति धातुनेति धातुना रसेन, धातुः रक्तादिरूपः, किंवा क्रमपरिणामपक्षे रसेन रक्तं, रक्तेन

मांसं पुष्यतीति ज्ञेयम् । एवं धातुपोषणक्रमं दर्शयित्वा यक्ष्मणि तद्विरोधमाह—स्रोतसामित्यादि । सन्निरोधादिति यक्ष्मकारकदोषेणावरुद्धत्वात्, रक्तादिसंक्षयोऽपि स्रोतोवरोधात्तथा पोषकरसाप्रावल्याच्च ज्ञेयः । धातूष्मापचयोऽपि धातुक्षयादोषप्रभावाच्च ज्ञेयः । यथा धातुपोषकरसहानिर्भवति तथाऽऽह—तस्मिन् जाल्यादि । ओजसे इति सारभागाय, रसायेति यावत् । विशेषाद्राजयक्ष्मिण इतिवचनेनान्येषामपि दुर्बलानां पुरीषं रक्ष्यमिति सूचयति । विङ्गलमिति विडाधारम् । यश्चापि रस उत्पद्यते स च धातून् पुष्णाति, किंतु स्वस्थानस्थो विदह्यते; स्वस्थानस्थ इति हृदयस्थः । सर्वैरिति एकादशभिः । अधैरिति षड्भिः, एकादशस्य ज्येष्ठभागपरिग्रहात् षडेवार्धं भवति; दृष्टा चैषा विधा, यथा—“त्रिंशन्मता कर्मसु वस्त्यो हि, कालस्ततोऽर्धेन ततश्च योगः” ( सि. अ. १ ) इत्यादौ, त्रिंशद्वस्त्वर्धरूपः कालः श्रेष्ठभागपरिग्रहात् षोडशवस्तिरूप एव, “काले त्रयोऽन्ते पुरतस्तथैकं स्नेहा निरुहान्तरिताश्च षट् स्युः” ( सि. अ. १ ) इत्यनेनोक्तः । त्रिभिरित्यत्र यानि कानि त्रीणि यक्ष्मणो रूपाणि ज्ञेयानि, शृङ्गग्राहिकयाऽनिर्देशात् । अन्ये तु ‘असपार्श्वभितापश्च’ इत्यादिवक्ष्यमाणलक्षणत्रयं वर्णयन्ति । केचित्तु ‘असपार्श्वभितापश्च’ इत्यादिकं यक्ष्मसंबन्धिज्वरलक्षणं वदन्ति । अन्यथेति बलमासयोगे सति ॥ ३८-४७ ॥

प्राणमूले स्थितः श्लेष्मा रुधिरं पित्तमेव वा ।  
मारुताध्मातशिरसो मारुतं श्यायते प्रति ॥ ४८ ॥  
प्रतिश्यायस्ततो घोरो जायते देहकश्शनः ।  
तस्य रूपं शिरःशूलं गौरवं प्राणविप्लवः ॥ ४९ ॥  
ज्वरः कासः कफोत्केशः स्वरभेदोऽरुचिः क्लमः ।  
इन्द्रियाणामसामर्थ्यं यक्ष्मा चातः प्रजायते ॥ ५० ॥

प्रतिश्यायं विवृणोति—प्राणेत्यादि । मारुताध्मातशिरसो मारुतपूर्णशिरसः । मारुतं प्रति श्यायते गच्छतीत्यर्थः । मारुतानुगतं प्राणात् स्रवति । प्राणविप्लवः गन्धाप्राणदिरूपः । यक्ष्मा चातः प्रजायत इति अनेनोक्तलक्षणप्रतिश्यायस्यैव पूर्वरूपतामपि सूचयति ॥ ४८-५० ॥

पिच्छिलं बहलं विस्रं हरितं श्वेतपीतकम् ।  
कासमानो रसं यक्ष्मी निष्टीवति कफानुगम् ॥ ५१ ॥

स ऊर्ध्वं कासवेगेन बहुरूपः प्रवर्तते इति यदुक्तं यक्ष्मरूपं तद्विवृणोति—पिच्छिलमित्यादि ॥ ५१ ॥

असपार्श्वभितापश्च संतापः करपादयोः ।  
ज्वरः सर्वाङ्गश्चेति लक्षणं राजयक्ष्मणः ॥ ५२ ॥

राजयक्ष्मणो ज्वरस्य विशिष्ट लक्षणमाह—असेत्यादि ।  
लक्षणं राजयक्ष्मण इति अगमार्थाभिप्रायपरपादसतापरूप  
सर्वाङ्गाज्वरो राजयक्ष्मणलक्षणमित्यर्थः ॥ ५२ ॥

वातात्पित्तात्कफाद्रक्तात् कासवेगात् सपीनसात् ।  
स्वरभेदो भवेद्वाताद्रूक्षः क्षामश्चलः स्वरः ॥ ५३ ॥  
तालुकण्ठपरिप्लोपः पित्ताद्रक्तमस्यते ।  
कफाद्भेदो विवदश्च स्वरः खुरखुरायते ॥ ५४ ॥  
सन्नो रक्तविवदत्वात् स्वरः कृच्छ्रात् प्रवर्तते ।  
कासातिवेगात् कर्षणः पीनसात्कफवातिकः ॥ ५५ ॥  
पार्श्वशूलं त्वनियतं संकोचायामलक्षणम् ।  
शिरःशूलं ससंतापं यक्ष्मिणः स्यात्सर्गारवम् ॥ ५६ ॥

स्वरभेदं विभजते—वातादित्यादि । वक्तुमस्यत इति वक्तुं  
नेच्छति । खुरखुरायत इति खुरखुराशब्दं करोति । सन्न अव-  
सन्नः । कषण इति कण्ठं कपति, हिनस्तीति यावत् । पार्श्वशूलं  
त्वनियतमिति न सन्नोचरूपेण नियतं, किन्तु कदाचिदायामरूपं  
कदाचित् सन्नोचरूपं, न सर्वदाभावि । शिरःशूलत्वेन वायु,  
ससंतापत्वेन पित्तं, सर्गारवत्वेन क्लेमा, एतं त्रिदोषजन्यत्वं  
ज्ञेयम् ॥ ५३-५६ ॥

अभिसन्ने शरीरे तु यक्ष्मिणो विपमाशनात् ।  
कण्ठात्प्रवर्तते रक्तं श्लेष्मा चोत्क्रिष्टसंचितः ॥ ५७ ॥

सरक्तं कफमस्यतीति यदुक्तं तदलक्षणं विवृणोति—अभिसन्न  
इत्यादि । अभित सन्नोऽभिसन्न । 'अभियन्दे' इति पाठप-  
क्षेऽभिप्यन्दगृहीत इत्यर्थः, क्तिवभिपूर्वस्यन्दते कथं रूपसिद्धि-  
र्भवतीति चिन्तनीयम् । संचितोत्क्रिष्टमिति वक्तव्ये पूर्वनिपात-  
नियमादुत्क्रिष्टसंचित इति कृतम् ॥ ५७ ॥

रक्तं विवदमार्गत्वान्मांसादीन्नुपच्यते ।  
आमाशयस्थमुत्क्रिष्टं बहुत्वात् कण्ठमेति च ॥ ५८ ॥  
वातश्लेष्मविवदत्वादुरसः श्वासमृच्छति ।  
दोषैरुपहते चाग्नौ सपिच्छमतिसार्यते ॥ ५९ ॥

कैवलरुविरच्छर्दनेन युक्तं विवृणोति—रक्तमित्यादि । विव-  
दमार्गत्वादिति रक्तस्य मासाद्यभिगमे यो मार्गस्तस्मिन्निरोधान्मा-  
सादभिगच्छद्रक्तं मासाशये एव कृताधिष्ठानं प्रस्रवणजलमिव  
विवदमार्गत्वाद्बहु भवति, बहुत्वेनोत्क्रिष्टं द्वारान्तरागमनात्  
कण्ठमेति । एवं रक्तस्य पोषकरसेनासबन्धात् क्षीयमाणस्यामा-  
शये एव बहुत्वं ज्ञेयम् । तेन रक्तादीनां च सक्षयादित्यनेन रक्त-  
क्षयो य उक्तः स उपपन्न एव ॥ ५८ ॥ ५९ ॥

पृथग्दोषैः समस्तैर्वा जिह्वाहृदयसंस्थितैः ।  
जायतेऽरुचिराहारे द्विष्टैर्यैश्च मानसैः ॥ ६० ॥

कपायतिकमधुरैर्विद्यान्मुखरसैः क्रमात् ।  
वाताद्यैरुचि जातां मानसीं दोषदर्शनात् ॥ ६१ ॥

रोगाधिकारे “पन्न भक्त्याशनशनस्थानानीति वातपित्तकफ-  
हेषायामा” (सू अ १९) इत्यनेन यद्यपि त्रिदोषजाऽरुचि-  
नोक्ता, तथाऽपि चिकित्सार्थं द्वन्द्वजगुन्मवत्रिदोषजाऽरुचिरु-  
च्यते । वक्ष्यति—“चतुरोऽरोचकान् हन्युर्वातायेकजसर्वजान्”  
इति । इयं च त्रिदोषजाऽरुचि प्रकृतिसमवायारब्धा, तेन रोगा-  
धिकारे प्रत्येकदोषजारुचिप्रवृत्तेनैव गृहीता । प्रकृतिसमसमवा-  
यारब्धत्वेनैव त्रिदोषजारुचे पृथगलक्षणं नोक्तम्, अतो वाता-  
दिलक्षणमेलक्रमेव तस्या लक्षणम् । कपायमुखरगता वातजाया,  
तिक्तमुखरगता पित्तजाया, मधुरमुखरगता कफजाया, त्रिदो-  
षजाया तु त्रिदोषमुखरगतोन्नेया । दोषदर्शनादिति छिष्टदर्श-  
नात् ॥ ६० ॥ ६१ ॥

अरोचकात् कासवेगाद्दोषोत्क्रेशाद्भयादपि ।  
छर्दिर्या सा विकाराणामन्येषामप्युपद्रवः ॥ ६२ ॥

छर्दि विभजते—अरोचकादित्यादि । विकाराणामन्येषाम-  
प्युपद्रव इति एवंभूता छर्दिर्न यक्ष्ममात्रनियता, क्तिवन्येषामपि  
विकाराणामेवभूता छर्दिरुपद्रवरूपा भवति, किंवा एवभूता या  
छर्दि सा यक्ष्मिण उपद्रवो भवति, तथाऽरोचकादिभ्य उत्थिता  
छर्दिर्नन्येषामपि हिक्कादीनामुपद्रवो भवतीत्यर्थः ॥ ६२ ॥

सर्वस्त्रिदोषजो यक्ष्मा दोषाणां तु बलाबलम् ।  
परीक्ष्यावस्थिकं वैद्यः शोषिणं समुपाचरेत् ॥ ६३ ॥  
प्रतिश्याये शिरःशूले कासे श्वासे स्वरक्षये ।  
पार्श्वशूले च विविधाः क्रियाः साधारणीः शृणु ६४

सप्रति सर्वेषां यक्ष्मणा सामान्यरूपं त्रिदोषजत्वं प्रतिपाद्य,  
दोषबलाबलभेदेन च भेदः सूचयित्वा, सामान्या विशेषा च  
चिकित्सा सूचयन्नाह—सर्व इत्यादि । विविधा इति भिन्ना,  
साधारणीरित्यनेनाभिन्नाश्च शृण्वति योज्यम् । तत्र विविधा-  
प्रत्येकं पीनसादिविहिता ज्ञेया, साधारणीस्तु षडङ्गाजरसा-  
दिरूपा साधारणविहिता ज्ञेया ॥ ६३ ॥ ६४ ॥

पीनसे स्वेदमभ्यङ्गं धूममालेपनानि च ।  
परिषेकावगाहांश्च यावत् वात्यमेव च ॥ ६५ ॥  
लवणाश्लकटूणांश्च रसान् स्नेहोपवृंहितान् ।  
लावतित्तिरिदक्षणां वर्तकानां च कल्पयेत् ॥ ६६ ॥  
सपिप्पलीकं सयवं सकुलत्थं सनागरम् ।  
दाडिमामलकोपेतं स्निग्धमाजं रसं पिबेत् ॥ ६७ ॥  
तेन षड्विनिवर्तन्ते विकाराः पीनसादयः ।  
मूलकानां कुलत्थानां यूपैर्वा सूपैर्कल्पितैः ॥ ६८ ॥

१ 'कफान्मन्द' इति पा० । २ 'खुनखुरायते' इति पा० ।  
३ 'करुणः' इति पा० । ४ 'अतिस्त्रिषे' इति पा० । ५ 'नोपपद्यते'  
इति पा० ।

१ 'पानक' इति पा० । २ 'सूपसरकृतैः' इति पा० ।

यवगोधूमशाल्यत्रैर्यथासात्म्यमुपाचरेत् ।  
पिबेत्प्रसादं वारुण्या जलं वा पाञ्चमूलिकम् ॥ ६९ ॥  
धान्यनागरसिद्धं वा तामलक्याऽथवा शृतम् ।  
पर्णिनीमिश्रतसृभिस्तेन चान्नानि कल्पयेत् ॥ ७० ॥

सपिप्पलीकमित्यादिके रसे यवागूभाधनवद्भव्यादिमानं ज्ञेयं,  
मासमानं तु पलानि द्वादश । सूपसस्कृतैरिति सुष्ठूपसस्कृतैः ।  
तेनेति पञ्चमूल्यादिसस्कृतजलेन ॥ ६५-७० ॥

कृशरोत्कारिकामापकुलत्थयवपायसैः ।  
संकरस्वेदविधिना कण्ठं पार्श्वमुरः शिरः ॥ ७१ ॥  
स्वेदयेत् पत्रभङ्गेण शिरश्च परिषेचयेत् ।  
बलागुडूचीमधुकशृतैर्वा वारिभिः सुखैः ॥ ७२ ॥  
वस्तमत्स्यशिरोभिर्वा नाडीस्वेदं प्रयोजयेत् ।  
कण्ठे शिरसि पार्श्वे च पयोभिर्वा सवातिकैः ॥ ७३ ॥  
औदकानूपमांसानि सलिलं पाञ्चमूलिकम् ।  
सस्नेहमारनालं वा नाडीस्वेदे प्रयोजयेत् ॥ ७४ ॥  
जीवन्त्याः शतपुष्पाया बलाया मधुकस्य च ।  
वचाया वेशवारस्य विदार्या मूलकस्य च ॥ ७५ ॥  
औदकानूपमांसानामुपनाहाः सुसंस्कृताः ।  
शस्यन्ते सचतुःस्नेहाः शिरःपार्श्वसशूलिनाम् ॥ ७६ ॥

तिलतण्डुलमाषैस्तु कृशरा ज्ञेया । पत्रभङ्गेनेति पत्रभङ्गका-  
थेन, पत्रभङ्गाश्च वातहरपलवा । सवातिकैरिति वातिकोत्तरवा-  
तिकैः, तन्त्रान्तरे तु वातिकान्युत्तरवातिकानि च गणेन पठि-  
तानि, यथा—“बिल्वोऽग्निमन्थ काश्मर्य श्रेयसी पाटला बला ।  
शालपर्णी पृश्निपर्णी बृहती कण्टकारिका ॥ वर्धमानो मूलकं च  
वातिकान्यवतारयेत् । करमर्द सबदर कुलत्था शुष्कमूलकम् ॥  
ध्वदंष्ट्रा वेणुपर्णी च साध्वगन्धा शतावरी । ऋष्यप्रोक्ता गुडूची  
च मधुकं शिमुरेव च ॥ यवान्यारगवधश्चैव यच्चान्यत्किंचिदी-  
दृशम् । सर्वमेतद्विजानीयाद्विपुत्तरवातिकम्” इति । नाडी-  
स्वेदं प्रयोजयेदिति नाडीस्वेदं यथायोग्यतया प्रयोजयेत् । जीव-  
न्त्यादीनां प्रत्येकमुपनाहा ज्ञेया । वेशवारो यथा—“निरस्थि  
पिशितं पिष्टं खिन्नं गुडघृतान्वितम् । कृष्णामरीचसयुक्तं वेश-  
वार इति स्मृत ” इति ॥ ७१-७६ ॥

शतपुष्पा समधुकं कुष्ठं तगरचन्दने ।  
आलेपनं स्यात् सघृतं शिरःपार्श्वसशूलनुत् ॥ ७७ ॥  
बला रास्ना तिलाः सर्पिर्मधुकं नीलमुत्पलम् ।  
पलङ्कषा देवदारु चन्दनं केशरं घृतम् ॥ ७८ ॥  
वीरा बला विदारी च कृष्णगन्धा पुनर्नवा ।  
शतावरी पयस्या च कचृणं मधुकं घृतम् ॥ ७९ ॥  
चत्वार एते श्लोकाधैः प्रदेहाः परिकीर्तिताः ।  
शस्ताः संसृष्टदोषाणां शिरःपार्श्वसशूलिनाम् ॥ ८० ॥

नावनं धूमपानानि स्नेहाश्चौत्तरभक्तिकाः ।  
तैलान्यभ्यङ्गयोगीनि वस्तिकर्म तथा परम् ॥ ८१ ॥

पलङ्कषा गुग्गुलु । पयस्या क्षीरकाकोली । शिरःपार्श्वसशू-  
लिना शस्ता इति योज्यम् ॥ ७७-८१ ॥

शृङ्गालाबुजलौकोभिः प्रदुष्टं व्यधनेन वा ।  
शिरःपार्श्वसशूलेषु रुधिरं तस्य निर्हरेत् ॥ ८२ ॥  
प्रदेहः सघृतश्चेष्टः पद्मकोशीरचन्दनैः ।  
दूर्वामधुकमज्जिष्ठाकेशरैर्वा घृताद्भुतैः ॥ ८३ ॥  
प्रपौण्डरीकनिर्गुण्डीपद्मकेशरमुत्पलम् ।  
कशेरुकाः पयस्या च ससर्पिकं प्रलेपनम् ॥ ८४ ॥  
चन्दनाद्येन तैलेन शतधौतेन सर्पिणा ।  
अभ्यङ्गः, पयसा सेकः शस्तश्च मधुकाम्बुना ॥ ८५ ॥  
माहेन्द्रेण सुशीतेन चन्दनादिशृतेन वा ।  
परिषेकः प्रयोक्तव्य इति संशमनी क्रिया ॥ ८६ ॥

शृङ्गालाबुजलौकोभिरित्यत्र पित्तदुष्टे जलौका, कफदुष्टे रक्तेऽ-  
लावु ज्ञेयं, यदुक्त—“पित्तान्वितं जलौकोभिरलाब्वा तु कफा-  
न्वितम् । शोणितं वातदुष्टं तु विषाणेनाशु निर्हरेत्” इति ।  
व्यधनं तु सिराव्यधरणम् ॥ ८२-८६ ॥

दोषाधिकानां वमनं शस्यते सविरेचनम् ।  
स्नेहस्वेदोपपन्नानां सस्नेहं यन्न कर्शनम् ॥ ८७ ॥  
शोषी मुञ्चति गात्राणि पुरीषसंसनादपि ।  
अबलापेक्षिणीं मात्रां किं पुनर्यो विरिच्यते ॥ ८८ ॥

यन्न कर्शनमिलनेन मृदुवमनविरचनं यन्न कर्शनायेति  
दर्शयति ॥ ८७ ॥ ८८ ॥

योगान् संशुद्धकोष्ठानां कासे श्वासे खरक्षये ।  
शिरःपार्श्वसशूलेषु सिद्धानेतान्प्रयोजयेत् ॥ ८९ ॥  
बलाविदारिगन्धाद्यैर्विदार्या मधुकेन वा ।  
सिद्धं सलवणं सर्पिर्नस्यं स्यात्स्वर्गमुत्तमम् ॥ ९० ॥  
प्रपौण्डरीकं मधुकं पिप्पली बृहती बला ।  
क्षीरं सर्पिश्च तत्सिद्धं स्वर्गं स्यान्नावनं परम् ॥ ९१ ॥  
शिरःपार्श्वसशूलघ्नं कासश्वासनिवर्हणम् ।  
प्रयुज्यमानं बहुशो घृतं चौत्तरभक्तिकम् ॥ ९२ ॥  
दशमूलेन पयसा सिद्धं मांसरसेन च ।  
बलागर्भं घृतं सद्यो रोगानेतान् प्रवाधते ॥ ९३ ॥

१ ‘तैलान्यभ्यङ्गयोगश्च’ इति पा० । २ ‘प्रपौण्डरीक पद्मस्य  
केशर नीलमुत्पलम्’ इति पा० । ३ ‘बलाविदारीगन्धाभ्यां पिप्पल्या’  
इति पा० । ४ ‘साधित क्षीरसर्पिश्च तत् स्वर्गं नावन परम्’ इति पा० ।

भक्तस्योपरि मध्ये वा यथाश्रयभ्यवचारितम् ।  
 रास्नाघृतं वा सक्षीरं सक्षीरं वा बलाघृतम् ॥ ९४ ॥  
 लेहान् कासापहान् स्वर्याञ् श्वासहिकानिबर्हणान् ।  
 शिरःपार्श्वसंशूलघ्नान् स्नेहांश्चातः परं शृणु ॥ ९५ ॥  
 घृतं खर्जूरमृद्धीकाशर्कराक्षौद्रसंयुतम् ।  
 सपिप्पलीकं वैस्वर्याकासश्वासज्वरापहम् ॥ ९६ ॥  
 दशमूलशृतात् क्षीरात् सर्पिर्यदुदियान्नवम् ।  
 सपिप्पलीकं सक्षौद्रं तत् परं स्वरबोधनम् ॥ ९७ ॥  
 शिरःपार्श्वसंशूलघ्नं कासश्वासज्वरापहम् ।  
 पञ्चभिः पञ्चमूलैर्वा शृताद्यदुदियाद्भूतम् ॥ ९८ ॥  
 पञ्चानां पञ्चमूलानां रसे क्षीरचतुर्गुणे ।  
 सिद्धं सर्पिर्जयत्येतद्यक्ष्मणः सप्तकं बलम् ॥ ९९ ॥  
 खर्जूरं पिप्पली द्राक्षा पथ्या शृङ्गी दुरालभा ।  
 त्रिकला पिप्पली मुस्तं शृङ्गाटगुडशर्कराः ॥ १०० ॥  
 धीरा शटी पुष्कराख्यं सुरसः शर्करा गुडः ।  
 नागरं चित्रको लाजाः पिप्पल्यामलकं गुडः ॥ १०१ ॥  
 श्लोकार्धैर्विहितानेताल्लिह्यान्ना मधुसर्पिषा ।  
 कासश्वासपहान्स्वर्यान्पार्श्वशूलापहंस्तथा ॥ १०२ ॥

प्रपौण्डरीकमित्यादौ क्षीरं द्रवम् । ये तु 'क्षीरसर्पिः' इत्येक-  
 पदेन पठन्ति, ते क्षीरोत्थं सर्पिर्जलेनैव पाचयन्ति । घृतं चैत-  
 रभक्तिकमिति उक्तमेव घृतं भक्तोत्तर शिरःशूलादिहरं भवति ।  
 दशमूलेनेति अत्रावान्तरसाहचर्यादशमूलस्य काथो ज्ञेयः,  
 बलाया एव कल्कः; किंवा 'दाशमूलेन पयसा' इति पाठः, तेन  
 दशमूलसिद्धेन क्षीरेणेत्यर्थः । रास्नाघृतं वा रास्नाक्षीरं वा रोगा-  
 मैतान् प्रबाधत इति योजना, तथा बलाघृतं बलाक्षीरं च  
 प्रबाधते इति योजना । कासे वक्ष्यमाणं यद् रास्नाघृतं, बलाघृतं  
 च वातरक्ते वक्ष्यमाणं, तत् क्षीरेण सहोपयुक्तमेतान् रोगान्  
 प्रबाधत इत्याचार्यो वक्ष्यति । सपिप्पलीकं सक्षौद्रमित्यत्र पिप्प-  
 लीक्षौद्रयोः प्रक्षेप्यत्वं ज्ञेयम् । पञ्चभिः पञ्चमूलैर्वा यद्वृतमुदिया-  
 त्तत् सपिप्पलीकं सक्षौद्रं स्वरबोधनमित्यादियोजना । पञ्चानामि-  
 त्यादिना योगान्तरमाह । रसे क्षीरचतुर्गुण इति पञ्चानां पञ्चमू-  
 लानां काथत्रिगुणः, घृतसमं च क्षीरं ज्ञेयम् । उक्तं हि जतू-  
 कर्णे—'दशमूलशृतक्षीराजातं सर्पिर्नवं पिप्पलीमधुयुक्तं यत्,  
 पञ्चपञ्चमूलकथितादुत्थितं च यत् त्रिभागकथिततुल्यपयस्के पक्व-  
 म्' इति । फलश्रुतौ 'यक्ष्मणः सप्तकं बलम्' इत्यनेन 'स्वर-  
 भेदं' इत्यादिना ये सप्त गदाः पठितास्ते ज्ञेयाः; तेषु च हिक्रा  
 पठिता, सा च राजयक्ष्मलक्षणेषु यद्यपि न पठिता, तथाऽप्यु-  
 पद्रवरूपा ज्ञेया । पुष्कराख्यं पुष्करमूलम् ॥ ८९-१०२ ॥

सितोपलां तुगाक्षीरीं पिप्पलीं बहुलां त्वचम् ।  
 अन्यादूर्ध्वं द्विगुणितं लेहयेन्मधुसर्पिषा ॥ १०३ ॥

चूर्णितं प्राशयेद्वा तच्छ्वासकासकफातुरम् ।  
 सुसजिह्वारोचकिनमल्पाग्निं पार्श्वशूलिनम् ॥ १०४ ॥

सितोपलादावन्यादूर्ध्वं द्विगुणितमिति अन्यायास्त्वच एको  
 भागः, बहुलाया भागद्वयं, पिप्पल्या भागचतुष्टयं, तुगाक्षीरी  
 वंशलोचनानुकारि पार्थिवं द्रव्यं, तस्याष्टभागा, सितोपलायास्तु  
 षोडश । ऊर्ध्वशब्देन चेहातीतमुच्यते, विवक्ष्यमाणोर्ध्वाधोभाग-  
 यास्थानात्, तेन क्वचित् ऊर्ध्वमित्यादावागतोऽपि ऊर्ध्वशब्द-  
 श्ररति ॥ १०३ ॥ १०४ ॥

हस्तपादाङ्गदाहेषु ज्वरे रक्ते तथोर्ध्वगे ।

वासाघृतं शतावर्यां सिद्धं वा परमं हितम् ॥ १०५ ॥

हस्तेत्यादौ वासाघृतं रक्तपित्तोक्तं गुल्मोक्तं च, शतावरीघृतं  
 योन्यापचिकित्सितवक्ष्यमाणम् ॥ १०५ ॥

दुरालभां श्वदंष्ट्रां च चतस्रः पर्णिनीर्बलाम् ।

भागान्पलोन्मितान् कृत्वा पलं पर्यटकस्य च ॥ १०६ ॥

पचेद्दशगुणे तोये दशभागावशेषिते ।

रसे सुपूते द्रव्याणामेषां कल्कान् समावपेत् ॥ १०७ ॥

शठ्याः पुष्करमूलस्य पिप्पलीत्रायमाणयोः ।

तामलक्याः किरातानां तिकस्य कुटजस्य च ॥ १०८ ॥

फलानां सारिवायाश्च सुपिष्टान् कर्षसंमितान् ।

ततस्तेन घृतप्रस्थं क्षीरद्विगुणितं पचेत् ॥ १०९ ॥

ज्वरं दाहं भ्रमं कासमंसपार्श्वशिरोरुजम् ।

तृष्णां छर्दिमतीसारमेतत् सर्पिर्व्यपोहति ॥ ११० ॥

दुरालभाधि पचेद्दशगुणे तोये इत्यनेन घृताद्दशगुणतोयेनेति  
 ज्ञेयं, द्रव्याद्दशगुणतोयेन काथस्याल्पत्वं स्यात्, प्रस्थघृतान्तु  
 दशगुणतोये दशभागावशिष्टे प्रस्थमानत्वं कषायस्य भवति, तच्च  
 जतूकर्णानुमतम् ॥ १०६-११० ॥

जीवन्तीं मधुकं द्राक्षां फलानि कुटजस्य च ।

शटीं पुष्करमूलं च व्याघ्रीं गोक्षुरकं बलाम् ॥ १११ ॥

नीलोत्पलं तामलकीं त्रायमाणां दुरालभाम् ।

पिप्पलीं च समं पिष्ट्वा घृतं वैद्यो विपाचयेत् ॥ ११२ ॥

एतद्वाधिसमूहस्य रोगेशस्य समुत्थितम् ।

रूपमेकादशविधं सर्पिरश्रयं व्यपोहति ॥ ११३ ॥

जीवन्त्यादौ पूर्वयोगोक्तं क्षीरयुक्तमेव काथं द्रवमिच्छन्ति;  
 टीकाकृतस्तु बहवो जलमेव द्रवं वदन्ति ॥ १११-११३ ॥

बलां स्थिरां पृश्निपर्णीं बृहतीं सनिदिग्धिकाम् ।

साधयित्वा रसे तस्मिन्पयो गव्यं सनागरम् ॥ ११४ ॥



द्राक्षाखर्जूरसर्पिर्भिः पिप्पल्या च शृतं सह ।  
सक्षौद्रं ज्वरकासघ्नं स्वयं चैतत् प्रयोजयेत् ॥ ११५ ॥  
आजस्य पयसश्चैवं प्रयोगो जाङ्गला रसाः ।  
यूषार्थं चणका मुद्रा मकुष्टाश्चोपकल्पिताः ॥ ११६ ॥

बलमित्यादि । अत्र घृते क्षीरकाथककसाध्ये काथक्षीरे  
मिलित्वा चतुर्गुणे, कल्कद्रव्यं चाष्टभागेन ज्ञेयं, मधु च प्रक्षेपायै  
योज्यम् ॥ ११४-११६ ॥

ज्वराणां शमनीयो यः पूर्वमुक्तः क्रियाविधिः ।  
यध्मिणां ज्वरदाहेषु ससर्पिष्कः प्रशस्यते ॥ ११७ ॥  
कफप्रसेके वलवाज् श्लेष्मिकश्छर्दयेन्नरः ।  
पयसा फलयुक्तेन माधुकेन रसेन वा ॥ ११८ ॥  
सर्पिष्मत्या यवाग्वा वा वमनीयोपसिद्धया ।  
वान्तोऽन्नकाले लघ्वन्नमाददीत सदीपनम् ॥ ११९ ॥  
यवगोधूममाध्वीकसिध्वरिः सुरासवान् ।  
जाङ्गलानि च शूलानि सेवमानः कफं जयेत् ॥ १२० ॥  
श्लेष्मणोऽतिप्रसेकेन वायुः श्लेष्माणमस्यति ।  
कफप्रसेकं तं विद्वान् स्निग्धोष्णेनैव निर्जयेत् ॥ १२१ ॥  
क्रिया कफप्रसेके या वम्यां सैव प्रशस्यते ।  
हृद्यानि चान्नपानानि वातघ्नानि लघूनि च ॥ १२२ ॥  
प्रायेणोपहताग्नित्वात् सपिच्छमतिस्वार्थते ।  
प्राप्नोति चास्यवैरस्यं न चान्नमभिनन्दति ॥ १२३ ॥  
तस्याग्निदीपनान् योगानतीसारनिवर्हणान् ।  
वक्रशुद्धिकरान् कुर्यादरुचिप्रतिबाधकान् ॥ १२४ ॥  
सनागरानिन्द्रयवान् पाययेत्तण्डुलाम्बुना ।  
सिद्धां यवागूं जीर्णै च चाङ्गेरीतक्रदाडिमैः ॥ १२५ ॥  
पाठा बिल्वं यमानी च पातव्यं तक्रसंयुतम् ।  
दुरालभा शृङ्गवेरं पाठा च सुरया सह ॥ १२६ ॥  
जम्बाम्रमध्यं बिल्वं च सकपित्थं सनागरम् ।  
पेयामण्डेन पातव्यमतीसारनिवृत्तये ॥ १२७ ॥  
एतानेव च योगांस्त्रीन् पाठादीन् कारयेत् खडान् ।  
संसूष्यधान्यान्सस्नेहान् साम्लान्संग्रहणान् परम् ॥  
वेतसार्जुनजम्बूनां मृणालीकृष्णगन्धयोः ।  
श्रीपण्यां मदयन्त्याश्च यूथिकायाश्च पल्लवान् ॥ १२९ ॥  
मातुलुङ्गस्य धातक्या दाडिमस्य च कारयेत् ।  
स्नेहाम्ललवणोपेतान् खडान् सांग्राहिकान् परम् ॥  
चाङ्गेर्याश्चुक्रिकायाश्च दुग्धिकायाश्च कारयेत् ।  
खडान्दधिसरोपेतान् ससर्पिष्कान्सदाडिमान् ॥ १३१ ॥  
मांसानां लघुपाकानां रसाः सांग्राहिकैर्युताः ।  
व्यञ्जनार्थं प्रशस्यन्ते भोज्यार्थं रक्तशालयः ॥ १३२ ॥

स्थिरादिपञ्चमूलेन पाने शस्तं शृतं जलम् ।  
तक्रं सुरा सचुकीका दाडिमस्याथवा रसः ॥ १३३ ॥  
इत्युक्तं भिन्नशक्त्या दीपनं ग्राहि भेषजम् ।

ज्वराणामित्यादिनाऽऽवस्थिक विविमाह । वामनीयानि मदन-  
फलादीनि । सदीपनमिति दीपनशुष्कादिसावितम् । वम्या सैव  
प्रशस्यत इत्यत्र कफप्रसेको द्विविधः—स्वतन्त्र कफकृतः,  
तथा वातपराधीनोक्तः, एवं छर्दिमपि द्विधा विभज्य कफप्रसे-  
कक्रियानुसारेण श्लेष्मप्रधानाया वमनादि, वातप्रधानायां  
स्निग्धोष्णसेवानुरूपा क्रिया शस्यत इति योज्यम् । खडो  
व्याकृतः । अन्येऽपि वदन्ति—“पिशितेन रसस्तत्र, यूषो  
वान्यै, खल फलै । मूलैश्च तिलकृत्काम्लप्रायः काम्बलिकः  
स्मृतः” इति ॥ ११७-१३३ ॥—

परं मुखस्य वैरस्यनाशनं रोचनं शृणु ॥ १३४ ॥  
द्वौ कालौ दन्तपवनं भक्षयेन्मुखधावनम् ।  
तद्वत् प्रक्षालयेदास्यं धारयेत् कवलग्रहान् ॥ १३५ ॥  
पिबेद्धूमं ततो मृष्टमद्यादीपनपाचनम् ।  
भेषजं पानमन्नं च हितमिष्टोपकल्पितम् ॥ १३६ ॥  
त्वङ्मुस्तमेला धान्यानि मुस्तमामलकं त्वचम् ।  
दार्वात्वचो यवानी च तेजोह्वा पिप्पली तथा ॥ १३७ ॥  
यवानी तित्तिडीकं च पञ्चैते मुखधावनाः ।  
श्लोकपादेष्वाभिहिता रोचना मुखशोधनाः ॥ १३८ ॥  
गुटिकां धारयेदास्ये चूर्णैर्वा शोधयेन्मुखम् ।  
एषामालोडितानां वा धारयेत् कवलग्रहान् ॥ १३९ ॥  
सुरामाध्वीकसीधूनां तैलस्य मधुसर्पिणोः ।  
कवलान् धारयेदिष्टान् क्षीरस्यैश्वरसस्य च ॥ १४० ॥

द्वौ कालाविति सायंप्रातः । दन्तपवनमिति करञ्जकरवीरादि-  
भिस्तिककटुकैः । तद्वदिति तिककटुकैर्जलैः । तेजोह्वा चविका ।  
मुखशोधना इति मुखगतदोषशोधनाः ॥ १३४-१४० ॥

यवानी तित्तिडीकं च नागरं साम्लवेतसम् ।  
दाडिमं बदरं चाम्लं कार्पिकं चोपकल्पयेत् ॥ १४१ ॥  
धान्यसौवर्चलाजाजीवराङ्गं चार्धकार्पिकम् ।  
पिप्पलीनां शतं चैकं द्वे शते मरिचस्य च ॥ १४२ ॥  
शर्करायाश्च चत्वारि पलान्येकत्र चूर्णयेत् ।  
जिह्वाविशोधनं हृद्यं तच्चूर्णं भक्तरोचनम् ॥ १४३ ॥  
हृत्प्लीहपार्श्वशूलघ्नं विवन्धानाहनाशनम् ।  
कासश्वासहरं ग्राहि ग्रहण्यशौविकारनुत् ॥ १४४ ॥  
इति यवानीषाडवम् ।

यधानीपाउवे वराङ्ग त्वक । पिप्पलीनामेकं शतमिति आकृ-  
तिमानात् ॥ १४१-१४४ ॥

तालीशपत्रं मरिचं नागरं पिप्पली शुभा ।  
यथोत्तरं भागवृद्ध्या त्वगेले चार्धभागिके ॥ १४५ ॥  
पिप्पल्यष्टगुणा चात्र प्रदेया सितशर्करा ।  
कासश्वासारुचिहरं तच्चूर्णं दीपनं परम् ॥ १४६ ॥  
हृत्पाण्डुग्रहणीदोषशोषहृज्वरापहम् ।  
वस्यतीसारशूलघ्नं मूढवातानुलोमनम् ॥ १४७ ॥  
कल्पयेद्गुटिकां चैतच्चूर्णं पक्त्वा सितोपलाम् ।  
गुटिका ह्यग्निसंयोगाच्चूर्णाल्लघुतराः स्मृताः ॥ १४८ ॥  
इति तालीशाद्यं चूर्णं गुटिकाश्च ।

तालीशाद्ये शुभा इति विशेषणं पिप्पल्या । उक्तं हि  
हारीते—“तालीशं मरिचं शुष्ठी पिप्पत्यो भागवर्जिता ।  
त्वगेलेऽर्धशके दद्याच्छर्कराऽष्टपलं भवेत्” इत्यादि । तथा जतू-  
कर्णः—“तालीशमरिचनागरकृष्णाः कर्षा, त्वगेले अर्धशे,  
द्विकुडवा सिता, गुटिका विपाच्यताम्” इति । त्वगेलयोरर्धभाग-  
त्वम् । गुटिकापक्षे जलेन सितोपला पक्त्वा गुटिकां कुर्वन्ति  
वृद्धाः ॥ १४५-१४८ ॥

शुष्यतां क्षीणमांसानां कल्पितानि विधानवित् ।  
दद्यान्मांसादमांसानि वृंहणानि विशेषतः ॥ १४९ ॥  
शोषिणे वार्हिणं दद्याद्बर्हिशब्देन चापरान् ।  
गृध्रानुलूकांश्चाषांश्च विधिवत् सूपकल्पितान् ॥ १५० ॥  
काकांस्तित्तिरिशब्देन वर्मिशब्देन चोरगान् ।  
भृष्टान् मत्स्यान्त्रशब्देन दद्याद्रण्डूपदानपि ॥ १५१ ॥  
लोपाकान् स्थूलनकुलान् विडालांश्चोपकल्पितान् ।  
शृगालशावांश्च भिषक् शशशब्देन दापयेत् ॥ १५२ ॥  
सिंहानृक्षांस्तरक्षुंश्च व्याघ्रानेवंविधांस्तथा ।  
मांसादान् मृगशब्देन दद्यान्मांसाभिवृद्धये ॥ १५३ ॥  
गजखङ्गितुरङ्गाणां वेशवारीकृतं भिषक् ।  
दद्यान्महिषशब्देन मांसं मांसाभिवृद्धये ॥ १५४ ॥  
मांसेनोपचिताङ्गानां मांसं मांसकरं परम् ।  
तीक्ष्णोष्णलाघवाच्छस्तं विशेषान्मृगपक्षिणाम् ॥ १५५ ॥  
मांसानि यान्यनभ्यासादनिष्ठानि प्रयोजयेत् ।  
तेषूपधा, सुखं भोक्तुं तथा शक्यानि तानि हि ॥ १५६ ॥  
जानञ्जुगुप्सचैवाद्याज्जग्धं वा पुनरुल्लिखेत् ।  
तस्माच्छोषसिद्धानि मांसान्येतानि दापयेत् ॥ १५७ ॥  
बर्हितित्तिरिक्षाणां हंसानां शूकरोष्ट्रयोः ।  
खरगोमहिषाणां च मांसं मांसकरं परम् ॥ १५८ ॥  
योनिरष्टविधा चोक्ता मांसानामन्नपानिके ।  
तां परीक्ष्य भिषग्विद्वान् दद्यान्मांसानि शोषिणे ॥ १५९ ॥

प्रसहा भूशयानूपवारिजा वारिचारिणः ।  
आहारार्थं प्रदातव्या मात्रया वातशोषिणे ॥ १६० ॥  
प्रतुदा विष्किराश्चैव धन्वजाश्च मृगद्विजाः ।  
कफपित्तपरीतानां प्रयोज्याः शोषरोणिणाम् ॥ १६१ ॥  
विधिवत्सूपसिद्धानि मनोज्ञानि मृदूनि च ।  
रसवन्ति सुगन्धीनि मांसान्येतानि भक्षयेत् ॥ १६२ ॥  
मांसमेवाश्रतः शोषो माध्वीकं पिबतोऽपि च ।  
नियतानल्पचित्तस्य चिरं काये न तिष्ठति ॥ १६३ ॥  
वारुणीमण्डनित्यस्य बहिर्माज्जनसेविनः ।  
अविधारितवेगस्य यक्ष्मा न लभतेऽन्तरम् ॥ १६४ ॥  
प्रसन्नां वारुणीं सीधुमरिष्टानासवान्मधु ।  
यथार्हमनुपानार्थं पिबेन्मांसानि भक्षयन् ॥ १६५ ॥  
मद्यं तैक्ष्ण्यौष्ण्यवैशद्यसूक्ष्मत्वात् स्रोतसां मुखम् ।  
प्रमथ्य विवृणोत्याशु तन्मोक्षात् सप्त धातवः ॥ १६६ ॥  
पुष्यन्ति धातुपोषाच्च शीघ्रं शोषः प्रशाम्यति ।  
मांसादमांसस्वरसे सिद्धं सर्पिः प्रयोजयेत् ॥ १६७ ॥  
सक्षौद्रं, पयसा सिद्धं सर्पिर्दशगुणेन वा ।  
सिद्धं मधुरकैर्द्रव्यैर्दशमूलकषायकैः ॥ १६८ ॥  
क्षीरमांसरसोपेतैर्वृतं शोषहरं परम् ।  
पिप्पलीपिप्पलीमूलचव्यचित्रकनागरैः ॥ १६९ ॥  
सयावशूकैः सक्षीरैः स्रोतसां शोधनं घृतम् ।  
रास्त्रावलागोभुरकस्थिरावर्षाभुसाधितम् ॥ १७० ॥  
जीवन्तीपिप्पलीगर्भं सक्षीरं शोषनुद्धृतम् ।  
यवाग्वा वा पिबेन्मात्रां लिह्याद्वा मधुना सह ॥ १७१ ॥  
सिद्धानां सर्पिषामेपामद्यादन्नेन वा सह ।  
शुष्यतामेष निर्दिष्टो विधिराभ्यवहारिकः ॥ १७२ ॥

कल्पितानीति सम्यक् संस्कारेण सस्कृतानि । वर्मिशब्देन  
सर्पाकारो दीर्घो मत्स्यविशेषो ग्राह्यः । गण्डूपदः भूमिलता ।  
लोपाकः अल्पशृगालो लाङ्गूलप्रधान । सप्रत्यस्यान्यमासप्रयो-  
गमाह—मासानीत्यादि । अनभ्यासादिति अभक्ष्यत्वेन । उपधेति  
अन्यशब्देन दानमिति यावत् । तथेति संशान्तरेण दाने सुखं  
यथा भवति तथा भोक्तुं शक्यते । अभक्ष्यत्वे तु ज्ञाते दोष-  
माह—जानन्नित्यादि । योनिरष्टविधेति “प्रसहा” (सु सू.  
अ. २७) इत्यादिना प्रोक्ता । सक्षौद्रमिति च्छेदः । पयसेत्यादि  
द्वितीयं घृतम् । मधुरकाणि यानि तानि चेह कल्कार्थम् । पिप्प-  
लीत्यादिनाऽनियतमानं घृतं चतुर्गुणेन क्षीरेण साध्यते, षट्प-  
लोक्तद्रव्यघृतमानवत् ॥ १४९-१७२ ॥

बहिःस्पर्शनमाश्रित्य वक्ष्यतेऽतः परं विधिः ।  
स्नेहक्षीराम्बुकोष्ठेषु स्वभ्यक्तमवगाहयेत् ॥ १७३ ॥

स्रोतोविवन्धमोक्षार्थं बलपुष्ट्यर्थमेव च ।  
 उत्तीर्णं मिश्रकैः स्नेहैः पुनराक्तैः सुखैः करैः ॥ १७४ ॥  
 मृद्धीयात् सुखमासीनं सुखं चोत्सादयेन्नरम् ।  
 जीवन्तीं शतवीर्यां च विकसां सपुनर्नवाम् ॥ १७५ ॥  
 अश्वगन्धामपामार्गं तर्कारीं मधुकं बलाम् ।  
 विदारिं सर्षपं कुष्ठं तण्डुलानतसीफलम् ॥ १७६ ॥  
 माषांस्तिलांश्च किण्वं च सर्वमेकत्र चूर्णयेत् ।  
 यवचूर्णत्रिगुणितं दध्ना युक्तं समाक्षिकम् ॥ १७७ ॥  
 एतदुत्सादनं कार्यं पुष्टिवर्णबलप्रदम् ।  
 गौरसर्षपकल्केन कल्कैश्चापि सुगन्धिभिः ॥ १७८ ॥  
 स्नायादतुसुखैस्तोयैर्जीवनीयौषधैः शृतैः ।

उत्तीर्णमित्यादौ पुनराक्तैरिति मिश्रकस्नेहैराक्तैः करैः पुनः मर्दयेत्, पुनराक्तमिति पाठे तु पुनर्मिश्रकैः स्नेहैराक्तमित्यर्थः । उत्सादयेदिति उद्धर्तयेत् । विकसा मज्जिष्ठा । तर्कारी जया । समाक्षिकमिति ईषन्माक्षिकम् ॥ १७३-१७८ ॥—

गन्धैः समाल्यैर्वासोभिर्भूषणैश्च विभूषितः ॥ १७९ ॥  
 स्पृश्यान् संस्पृश्य संपूज्य देवताः सभिषग्दिजाः ।  
 इष्टवर्णरसस्पर्शगन्धवत् पानभोजनम् ॥ १८० ॥  
 इष्टमिष्टैरुपहितं सुखमद्यात् सुखप्रदम् ।  
 समातीतानि धान्यानि कल्पनीयानि शुष्यताम् ॥ १८१ ॥  
 लघून्यहीनवीर्याणि स्वादूनि गन्धवन्ति च ।  
 यानि प्रहर्षकारीणि तानि पश्यतमानि हि ॥ १८२ ॥  
 यच्चोपदेक्ष्यते पथ्यं क्षतक्षीणचिकित्सिते ।  
 यक्षिणस्तत् प्रयोक्तव्यं बलमांसाभिवृद्धये ॥ १८३ ॥  
 अभ्यङ्गोत्सादनैश्चैव वासोभिरहतैः प्रियैः ।  
 यथर्तुविहितैः स्नानैरवगाहैर्विमार्जनैः ॥ १८४ ॥  
 बस्तिभिः क्षीरसर्पिर्भिर्मांसैर्मांसरसौदनैः ।  
 इष्टैर्मद्यैर्मनोज्ञानां गन्धानामुपसेवनैः ॥ १८५ ॥  
 सुहृदां रमणीयानां प्रमदानां च दर्शनैः ।  
 गीतवादित्रशब्दैश्च प्रियश्रुतिभिरेव च ॥ १८६ ॥  
 हर्षणाश्वासनैर्नित्यं गुरुणां समुपासनैः ।  
 ब्रह्मचर्येण दानेन तपसा देवतार्चनैः ॥ १८७ ॥  
 सत्येनाचारयोगेन मङ्गल्यैरप्यहिंसया ।  
 वैद्यविप्रार्चनाञ्चैव रोगराजो निवर्तते ॥ १८८ ॥  
 यथा प्रयुक्तया चेष्टया राजयक्ष्मा पुरा जितः ।  
 तां वेदविहितामिष्टिमारोग्यार्थी प्रयोजयेत् ॥ १८९ ॥

अतः परं मनस आनुकूल्यं यक्ष्मारम्भकदोषं हन्तीत्यतो सर्वासु चेष्टासु सदैव मनोनुकूलं स्यात्तथैव वर्तनीयं, यथा च युक्त्या दैवव्यपाश्रयचिकित्सा कर्तव्या तदाह—गन्धैरित्यादि ॥ १७९-१८९ ॥

१ 'हितमद्यात्' इति पा० । २ 'किञ्चिद्' इति पा० । ३ 'आरोग्यार्थ' इति पा० ।

तत्र श्लोकाः—

प्रागुत्पत्तिर्निमित्तानि प्राग्रूपं रूपसंग्रहः ।  
 समासाद् व्यासतश्चोक्तं भेषजं राजयक्ष्मणः ॥ १९० ॥  
 नामहेतुरसाध्यत्वं साध्यत्वं कृच्छ्रसाध्यता ।  
 इत्युक्तः संग्रहः कृत्स्नो राजयक्ष्मचिकित्सिते ॥ १९१ ॥  
 इत्यग्निवेशकृते तन्त्रे चरकप्रतिसंस्कृते चिकि-  
 त्सास्थाने राजयक्ष्मचिकित्सितं नामा-  
 ष्टमोऽध्यायः ॥ ८ ॥

प्रागुत्पत्तिरित्यादिसंग्रहः । नामहेतुरिति "स राज्ञः पूर्वमासीद्वै राजयक्ष्मा ततो मत" इति ॥ १९० ॥ १९१ ॥

इति श्रीचक्रपाणिदत्तविरचितायां चरकतात्पर्यटीकाया-  
 मायुर्वेददीपिकाया चिकित्सितस्थाने राजयक्ष्म-  
 चिकित्सितं नामाष्टमोऽध्यायः ॥ ८ ॥

### नवमोऽध्यायः ।

अथात उन्मादचिकित्सितं व्याख्यास्यामः ॥ १ ॥  
 इति ह स्माह भगवानात्रेयः ॥ २ ॥

इदानीमुपोद्धातितं राजयक्ष्मचिकित्सितमभिधाय क्रम-  
 प्राप्तमुन्मादचिकित्सितं ब्रूते । अयं क्रमश्चरकसंस्कृतां  
 पञ्चाध्यायीमशौंतीसारवीसर्षपमदालयद्विघ्नणीयरूपां परित्यज्य  
 ज्ञेयः ॥ १ ॥ २ ॥

बुद्धिस्मृतिज्ञानतपोनिवासः

पुनर्वसुः प्राणभृतां शरण्यः ।

उन्मादहेत्वाकृतिभेषजानि

कालेऽग्निवेशाय शशंस पृष्टः ॥ ३ ॥

बुद्धिः ऊहापोहवती, स्मृतिः अतीतार्थविषयज्ञानं, तपः चान्द्रा-  
 यणादि, तेषां निवास आश्रय इत्यर्थः । उन्मादहेत्वाबीत्यादौ  
 हेतुग्रहणेनात्र वक्तव्याः । संप्राप्तिस्थितिरूपकाला उन्मादगम्यहे-  
 तुविषयतया गृह्यन्ते । आकृतिग्रहणेनाभिषेयस्योन्मादस्वरूपस्य  
 ग्रहणं ज्ञेयम् ॥ ३ ॥

विरुद्धदुष्टाशुचिभोजनानि

प्रधर्पणं देवगुरुद्विजानाम् ।

उन्मादहेतुर्भयहर्षपूर्वो

मनोऽभिघातो विपमाश्च चेष्टाः ॥ ४ ॥

संप्रत्युन्मादहेतुमाह—विरुद्धेत्यादि । विरुद्धं पयःसंयुक्तम-  
 त्स्यादि, दुष्टं गरादि अत्यर्थदोषजनकं च, अशुचि अपवित्रम् ।  
 भयहर्षपूर्वो मनोऽभिघात इति अत्र पूर्वशब्द कारणवाची, तेन  
 भयहर्षकारणको मनोऽभिघात इत्यर्थः । एतद्विरुद्धाहारादि  
 यथासंभव कारणं ज्ञेयम् । भयहर्षानुपलक्षणौ, तेन क्रोधादयोऽपि  
 मनोभिघातका अत्र ज्ञेयाः । क्रोधादिना प्रत्याहते मनसि भय-  
 हर्षपूर्वक एवोन्मादो भवति ॥ ४ ॥

तैरल्पसत्त्वस्य मलाः प्रदुष्टा  
बुद्धेर्निवासं हृदयं प्रदूष्य ।  
स्रोतांस्यधिप्राय मनोवहानि  
प्रमोहयन्त्याशु नरस्य चेतः ॥ ५ ॥

तैरित्यादिना संप्राप्तिमाह । अल्पसत्त्वस्य अल्पसत्त्वगुणस्य ।  
हृदयं यद्यपि बुद्धिनिवासत्वेनायं दशमहामूलीयादौ प्रतिपादित-  
मेव; तथाऽपि बुद्धिनिवासत्वोपदर्शनमिह कृतं, हृदयोपघाताद्बु-  
द्ध्युपघातो वक्ष्यमाणो युक्त एव; आश्रयोपघातेनाश्रितस्योप-  
घातः सिद्ध एव । स्रोतांसि च मनोवहानीत्यनेन हृदयदेशसं-  
बन्धिधमन्यो विशेषेण मनोवहा दर्शयति; किंवा केवलमेव  
शरीरं मनोऽभ्यनुस्यूतं जग्राह । उक्तं हि—“केवलमेवायं  
मनसः शरीरमधिष्ठानभूतं” ( वि. अ. ५ ) इति । चेत इति  
मनः ॥ ५ ॥

धीविभ्रमः सत्त्वपरिप्लवश्च  
पर्याकुला दृष्टिर्धीरता च ।  
अवद्ववाक्त्वं हृदयं च शून्यं  
सामान्यमुन्मादगदस्य लिङ्गम् ॥ ६ ॥  
स मूढचेता न सुखं न दुःखं  
नाचारधर्मौ कुत एव शान्तिम् ।  
विन्दत्यपास्तस्मृतिबुद्धिसंज्ञो  
भ्रमत्ययं चेत इतस्ततश्च ॥ ७ ॥

धीविभ्रम इत्यादिना सामान्यमुन्मादपूर्वरूपमाहेत्येके ।  
धीविभ्रमादि त्विह सामान्यमुन्मादलिङ्गमेवोक्तम् । कुत एव  
शान्तिमिति कुतोऽपि शान्ति निश्चिंति न विन्दति । संज्ञा नामो-  
ल्लेखेन ज्ञानम् । भ्रमत्ययं चेत इति अध्वान् रथिरिव भ्रामयति;  
अत्र णिजर्थोऽन्तर्भूतः ॥ ६ ॥ ७ ॥

समुद्भ्रमं बुद्धिमनःस्मृतीना-  
मुन्मादमागन्तुनिजोत्थमाहुः ।

उन्मादसंज्ञाव्युत्पत्तिमाह—समुद्भ्रममित्यादि । समुद्भ्रम  
उन्माद इत्येकोऽर्थः । मनोविभ्रमोऽचिन्त्यार्थचिन्तनादिना  
क्षेयः । निदानोक्तसंज्ञादिविभ्रमोऽपि मनोविभ्रम एवान्तर्भावनीय  
इह, संज्ञादिविभ्रमस्यापि मनोविभ्रमजन्यत्वात् ॥—

तस्योद्भवं पञ्चविधं पृथक् तु  
वक्ष्यामि लिङ्गानि चिकित्सितं च ॥ ८ ॥  
रूक्षाल्पशीतान्नविरेकधातु-  
क्षयोपघातसैरनिलोऽतिवृद्धः ।  
चिन्तादिजुष्टं हृदयं प्रदूष्य  
बुद्धिं स्मृतिं चाप्युपहन्ति शीघ्रम् ॥ ९ ॥  
अस्थानहासस्मितनृत्यगीत-  
वागङ्गविक्षेपणरोदनानि ।  
पारुष्यकाश्यारुणवर्णताश्च  
जीर्णं बलं चानिलजस्य रूपम् ॥ १० ॥

१ 'चिन्तादिजुष्टं' इति पा० ।

तस्योद्भवमित्यादौ यद्यपि पञ्चानां मध्येऽसाध्यस्य सान्निपा-  
तिकस्य चिकित्सितं न वक्तव्यं, तथाऽपि छत्रिणो गच्छन्तीति  
न्यायेन बाहुल्यमाश्रित्य चिकित्सितं वक्ष्यामीत्युक्तम् । चिन्ते-  
त्यादि चिन्ता आदिः येषां ते, तेन कामकोधादयो गृह्यन्ते;  
आदिशब्दोऽत्र प्रकारवाची । अस्थाने अविषये हासादीन्यस्था-  
नहासस्मितादीनि ॥ ८-१० ॥

अजीर्णकङ्कमलविदाहशीतै-  
र्भोज्यैश्चितं पित्तमुदीर्णवेगम् ।  
उन्मादमत्युग्रमनात्मकस्य  
हृदि श्रितं पूर्ववदाशु कुर्यात् ॥ ११ ॥  
अमर्षसंरम्भविनम्रभावाः  
संतर्जनातिद्रवणौष्णयोरोपाः ।  
प्रच्छायशीतान्नजलाभिलापाः  
पीता च भाः पित्तकृतस्य लिङ्गम् ॥ १२ ॥

अजीर्णेत्यादिना पित्तोन्मादमाह । चित्तमित्यनेन चयपूर्वक-  
त्वेन पित्तस्य महान्तं कोपं दर्शयति, चयपूर्वको हि दोषकोपो  
बलवत्त्वान्महान्भवति । अन्ये त्विह चित्तशब्देन प्रकोपमिच्छ-  
न्ति । अत्युग्रमिति तीव्रवेगम् । पूर्ववदित्यनेन वातोन्मादवचिन्ता-  
दिजुष्टमित्यादिग्रन्थोक्तां संप्राप्तिमिति दिशति । अमर्षः अक्षान्तिः,  
संरम्भ आरभटी, विनम्रभावः अवस्रत्वम् । अतिद्रवणं त्वरि-  
तगमनम् । प्रच्छायः प्रवृद्धच्छायो देशः ॥ ११ ॥ १२ ॥

संपूरणैर्मन्दविचेष्टितस्य  
सोष्मा कफो मर्मणि संप्रवृद्धः ।  
बुद्धिं स्मृतिं चाप्युपहत्य चित्तं  
प्रमोहयन् संजनयेद्विकारम् ॥ १३ ॥  
वाक्चेष्टितं मन्दमरोचकश्च  
नारीविविक्तप्रियताऽतिनिद्रा ।  
छर्दिश्च लाला च बलं च भुङ्क्ते  
नखादिशौक्ल्यं च कफात्मकस्य ॥ १४ ॥

संपूरणैरित्यादिना कफोन्मादमाह । सोष्मा कफ इति सह  
ऊष्मणा कफ उन्मादं करोति न केवल इति, उन्मादकरणे  
कफस्य ऊष्मसहितत्वरूपं स्वभावं दर्शयति; किंवा ऊष्मशब्देन  
वीर्यं शक्तिरूपमुच्यते, तेन सोष्मा कफ इति उत्क्रिष्टशक्तिकः  
कफ इत्यर्थः । मर्मणीति हृदये । नारीविविक्तयोः प्रियता नारी-  
विविक्तप्रियता; विविक्तं विजनम् ॥ १३ ॥ १४ ॥

यः सन्निपातप्रभवोऽतिघोरः  
सर्वैः समस्तैः स च हेतुभिः स्यात् ।  
सर्वाणि रूपाणि विभर्ति ताह-  
ग्विरुद्धमैषज्यविधिर्विवर्ज्यः ॥ १५ ॥

य इत्यादिना सान्निपातिकमाह । सर्वैरित्युक्ते प्रत्येकमपि  
सर्वहेतुनां जनकत्वं स्यादत आह—समस्तैरिति । विरुद्धमैष-

१ 'मिद्वणौ' इति पा० ।

ज्यविधित्वाद्विषयः । केचिदत्र तादृक्शब्देन य एव समस्त-  
हेतुज सर्वलक्षणश्च स एव वज्र्यो न त्वल्पहेतुलक्षण इति  
वदन्ति ॥ १५ ॥

देवर्षिगन्धर्वपिशाचयक्ष-  
रक्षःपितृणामभिधर्षणानि ।

आगन्तुहेतुर्नियमव्रतादि  
मिथ्याकृतं कर्म च पूर्वदेहे ॥ १६ ॥

देवर्षीत्यादिनाऽऽगन्तुमादमाह । इह येऽसुरादयः सुश्रुतो-  
क्तास्तेऽनाविष्कृततमा विज्ञेयाः । वक्ष्यति च—“इत्यपरिसंख्ये-  
यानां ग्रहाणामविष्कृततमा ह्यष्टावेते व्याख्याता” इति । अत्र च  
रक्ष शब्देन राक्षसब्रह्मराक्षसयोर्ग्रहणं, तेन विवरणे ब्रह्मराक्षसो-  
न्मतोऽप्युक्तः । अभिधर्षणम् आवेशः । नियमेत्यादिना ऐहिकं  
कर्म देवाद्यावेशकारणं ब्रूते, मिथ्याकृतं कर्म चेत्यनेन पूर्वजन्म-  
कृतं कर्म आह ॥ १६ ॥

अमर्त्यवाग्विक्रमवीर्यचेष्टो  
ज्ञानादिविज्ञानबलादिभिर्यः ।

उन्मादकालोऽनियतश्च यस्य

भूतोत्थमुन्मादमुदाहरेत्तम् ॥ १७ ॥

अमर्त्येत्यादिनाऽऽगन्तुना सामान्यलिङ्गान्याह । अमर्त्यै-  
रामानुषैर्वागादिभिर्लक्षितं भूतोत्थमुदाहरेत् । अनियत इति  
वातिकादिवन्न आहारजीर्णादिकालनियतः, ये तु ‘नियत’  
इति पठन्ति, तेषां वक्ष्यमाणनियतमिथ्यादीनां ग्रहणमभिप्रे-  
तम् ॥ १७ ॥

अदूषयन्तः पुरुषस्य देहं

देवादयः स्वैस्तु गुणप्रभावैः ।

विशन्त्यदृश्यास्तरसा यथैव

च्छायातपौ दर्पणसूर्यकान्तौ ॥ १८ ॥

अदूषयन्त ईषदूषयन्त । गुणप्रभावैरिति अणिमादिगुणप्र-  
भावैः । तरसा अतिवेगेन । दृष्टान्तद्वयमाह—छायेत्यादि ।  
छाया यथा दर्पणम्, आतपः सूर्यकान्तम्, अदूषयन्नेवादृश्य-  
मानगुणप्रभावेणाविशति, तथा देवादयोऽपि देहं विशन्ती-  
त्यर्थः ॥ १८ ॥

आघातकालो हि स पूर्वरूपः

प्रोक्तो निदानेऽथ सुरादिभिश्च ।

उन्मादरूपाणि पृथङ्निबोध

कालं च गम्यान् पुरुषांश्च तेषाम् ॥ १९ ॥

आघातकाल इति आवेशावकाशः, स च निदाने “तद्यथा-  
पापस्य कर्मणः समारम्भे” (नि. अ. ७) इत्यादिनोक्तः । कालं  
तिथिरूपम् ॥ १९ ॥

तद्यथा—सौम्यदृष्टिं गम्भीरमधृष्यमकोपनम-

स्वप्रभोजनाभिलाषिणमल्पस्वेदमूत्रपुरीषवातं शुभ-  
गन्धं फुल्लपद्मवदनमिति देवोन्मत्तं विद्यात्;  
गुरुवृद्धसिद्धर्षीणामभिशापाभिचाराभिधानानुरु-  
पचेष्टाहारव्याहारं तैरुन्मत्तं विद्यात्; अप्रसन्नदृष्टि-  
मपश्यन्तं निद्रालुं प्रतिहतवाचमनन्नाभिलाषमरो-  
चकाविपाकपरीतं च पितृभिरुन्मत्तं विद्यात्;  
(चण्डं साहसिकं तीक्ष्णं गम्भीरमधृष्यं) मुखवा-  
द्यनृत्यगीतान्नपानस्नानमाल्यधूपगन्धरतिं रक्तवस्त्र-  
बलिकर्महास्यकथानुयोगप्रियं शुभगन्धं च गन्धर्वो-  
न्मत्तं विद्यात्; असकृत्स्वप्नरोदनहास्यं नृत्यगीतवा-  
द्यपाठकथान्नपानस्नानमाल्यधूपगन्धरतिं रक्तविष्णु-  
ताक्षं द्विजातिवैद्यपरिवादिनं रहस्यभाषिणं च यक्षो-  
न्मत्तं विद्यात्, नष्टनिद्रमन्नपानद्वेषिणमनाहारमप्य-  
तिबलिनं शस्त्रशोणितमांसरक्तमाल्याभिलाषिणं  
संतर्जकं च राक्षसोन्मत्तं विद्यात्; प्रहासनृत्यप्रधानं  
देवविप्रवैद्यद्वेषावज्ञाभिः स्तुतिवेदमन्त्रशास्त्रोदाह-  
रणैः काष्ठादिभिरात्मपीडनेन च ब्रह्मराक्षसोन्मत्तं  
विद्यात्; अस्वस्थचित्तं स्थानमलभमानं नृत्यगीत-  
हासिनं बद्धावद्धप्रलापिनं संकरकूटमलिनरथ्याचे-  
लतृणाश्मकाष्ठाधिरोहणरतिं भिन्नरूक्षस्वैरं नष्टं वि-  
धावन्तं नैकत्र तिष्ठन्तं दुःखान्यावेदयन्तं नष्टस्मृतिं  
च पिशाचोन्मत्तं विद्यात् ॥ २० ॥

स्वप्रभोजनाभिलाषी न भवतीति अस्वप्रभोजनाभिलाषी ।  
देवादृश्याद्वेदेन सुश्रुतमताद्वैवाद्यनुकारिणस्तदनुचरा ज्ञेयाः ।  
उक्तं हि सुश्रुतेन—‘न ते मनुष्ये सह सविशन्ति न वा  
मनुष्यान् कचिदाविशन्ति । ये त्वाविशन्तीति वदन्ति मोहात्ते  
भूतविद्याविषयादपोह्याः ॥ तेषां ग्रहाणां परिचारका ये कोटी-  
सहस्रायुतपद्मसख्याः ॥ असृज्यसामासभुजः सुभीमा निशावि-  
हाराश्च तमाविशन्ति’ (सु उ अ ६०) इति । ऋषिसधर्म-  
तया गुर्वादीनामसूत्रितानामप्युदाहरणम् । गुर्वाद्यभिशापादयो  
यादृशेनाभिप्रायेण भवन्ति तदनुपपत्तेरादयोऽपि तैरुन्मत्तस्य  
भवन्तीति गुर्वादिग्रन्थार्थः । अनन्नाभिलाषः अन्नाप्रार्थना, अरो-  
चकस्तु प्रार्थितेऽधुपयोगसमयेऽनभिलाषः । चण्डमिति मार-  
णात्मकम् । स्तुतिः स्तावको ग्रन्थः । उदाहरणमिति पठनं  
स्तुत्यादीनामेव । स्थानमलभमानमिति स्थानमेव नास्तीति  
भाषमाणम् । बद्धावद्धत्वं सबद्धासबद्धत्वम् । सकरः तृणादि-  
चय इत्यर्थः ॥ २० ॥

१ ‘वाच’ इति पा० । २ अथ पाठो बहुषु पुस्तकेषु नोपलभ्यते ।

३ ‘रोदनहासिन’ इति पा० । ४ ‘भिन्नरूक्षवर्णस्वर’ इति पा० ।

१ ‘वक्ष्यमाणतिथयोऽभिप्रेताः’ इति पा० ।



तत्र चोक्षाचारं तपःस्वाध्यायकोविदं नरं प्रायः  
शुक्लप्रतिपदि त्रयोदश्यां च छिद्रमवेक्ष्याभिधर्षयन्ति  
देवाः, स्नानशुचिविविक्तसेविनं धर्मशास्त्रश्रुतिवा-  
क्यकुशलं प्रायः षष्ठ्यां नवम्यां चर्षयः, मातृपितृ-  
गुरुवृद्धसिद्धाचार्योपसेविनं प्रायो दशम्याममाव-  
स्यायां च पितरः, गन्धर्वाः स्तुतिगीतवादित्ररति  
परदारगन्धमालयप्रियं चौक्षाचारं प्रायो द्वादश्यां  
चतुर्दश्यां च, सत्त्ववलरूपगर्वशौर्ययुक्तं माल्यानुले-  
पनहास्यप्रियमतिवाक्करणं प्रायः शुक्लैकादश्यां  
सप्तम्यां च यक्षाः, स्वाध्यायतपोनियमोपवासब्रह्म-  
चर्यदेवयतिगुरुपूजाऽरतिं भ्रष्टशौचं ब्राह्मणमब्रा-  
ह्मणं वा ब्राह्मणवादिनं शूरमानिनं देवागारसलिल-  
क्रीडनरतिं प्रायः शुक्लपञ्चम्यां पूर्णचन्द्रदर्शने च  
ब्रह्मराक्षसाः, रक्षःपिशाचास्तु हीनसत्त्वं पिशुनं  
ह्येनं लुब्धं शठं प्रायो द्वितीयातृतीयाष्टमीषु; इत्य-  
परिसंख्येयानां ग्रहाणामाविष्कृततमा ह्यष्टावेते  
व्याख्याताः ॥ २१ ॥

तत्र चौक्षाचारमित्यादिनाऽभिगमनीयपुरुषान् कालं च पृथ-  
गाह । चौक्ष शुचि आचारो यस्य स चौक्षाचार । चौक्षाचा-  
रादिशुभकर्मयुक्ताः शुभकर्मतया यद्यपि उन्मादानर्हास्तथाऽपि  
प्राक्तनकर्मवशात्ते देवादिभिरुन्माद्यन्त इति ज्ञेयम् । अतिवाक्कर-  
णमिति अतिभाषमाणम् । छिद्रमिति उच्छिष्टावस्थानादिरूपमप-  
चारम् । संप्रति भूतविद्याधिकारत्वाद्वास्ति कोन्मादस्य लेखकथन-  
मिहाश्रित्यतार्थं, तेनापरेऽभ्युन्मादकभूताः सन्तीति दर्शयन्नाह—  
अपरिसंख्येयानामित्यादि ॥ २१ ॥

सर्वेष्वपि तु खल्वेषु यो हस्ताबुधस्य रोपसंरम्भा-  
न्निःशङ्कमन्येष्वात्मनि वा निपातयेत् स ह्यसाध्यो  
ज्ञेयः; तथा यः साधुनेत्रो मेढ्रप्रवृत्तरक्तः क्षतजिह्वः  
प्रघृतनासिकश्छिद्यमानचर्माऽप्रतिहन्यमानवाणिः  
सततं विकूजन् दुर्बर्णस्तृषार्तः पूतिगन्धश्च स  
हिंसार्थिनोन्मत्तो ज्ञेयः; तं परिवर्जयेत् ॥ २२ ॥

असाध्यभूतजोन्मादमाह—सर्वेष्वित्यादि । हिंसार्थी मारा-  
त्मकः । अप्रतिहन्यमानवाणिरिति नित्यवागित्यर्थः । त्रिविधो  
भूतो भवति रत्यर्चनाहिंसाभेदेन । तत्र हिंसार्थिना गृहीतोऽसाध्यो  
भवति, अत एवासाध्यभूतोन्मादे उक्तं—हिंसार्थिनोन्मत्त  
इति ॥ २२ ॥

१ 'देवा धर्षयन्ति' इति पा० । २ 'अतिवाक्प्रवर्ण' इति पा० ।  
३ 'स्तेन' इति पा० । ४ 'प्रायश्छिद्रमवेक्ष्याभिधर्षयन्ति' इति पा० ।  
५ 'दुर्बर्णः' इति पा० । ६ 'द्रोही मारात्मक' । अन्ये तु द्रोह्येन  
दण्डेन साध्यत इति व्याख्यानयन्ति' इति पा० ।

रत्यर्चनाकामोन्मादिनां तु भिषगभिप्रायाचा-  
राभ्यां बुद्ध्या तदङ्गोपहारवलिमिश्रेण । मन्त्रभैषज्यवि-  
धिनोपक्रमेत् ॥ २३ ॥

रत्यर्चनाभिभूतगृहीतचिकित्सामाह—रत्यर्चनेत्यादि । रतिकामोऽर्चनाकामश्च रत्यर्चनाकामा, ताभ्यामुन्मादिनां रत्यर्चनाकामोन्मादितौ । अभिप्रायाचाराभ्यां बुद्धेति अभिप्रायेण यः काम्यमर्थमिच्छति स रतिकाम, यस्तु पूजामिच्छति स अर्चनाकाम, एवमाचारेण य काम्यार्थप्राप्त्यर्थं चेष्टते स रतिकामः, योऽर्चनार्थं पुष्पधूपादिकमन्विष्यति सोऽर्चनाकाम, इति बुद्ध्या तदङ्गरत्नुपहारादि कर्तव्यं, तस्या रतेरर्चनायाश्च यदङ्गसाधनं तत्तद्वर्तनेन तत्तदङ्गोपहाररूपबलिना भैषज्यमन्त्रविधिना चोपचारः कर्तव्य इति वाक्यार्थः ॥ २३ ॥

तत्र द्वयोरपि निजागन्तुनिमित्तयोऽन्मादयोः समासविस्तराभ्यां भैषजविधिमनुव्याख्यास्यामः ॥ २४ ॥  
उन्मादे वातजे पूर्वं स्नेहपानं विशेषवित् ।  
कुर्यादावृतमार्गे तु सस्नेहं मृदु शोधनम् ॥ २५ ॥  
कफपित्तोद्भवेऽप्यादां वमनं सविरेचनम् ।  
स्निग्धस्निग्धस्य कर्तव्यं शुद्धे संसर्जनक्रमः ॥ २६ ॥  
निरुहं स्नेहवस्ति च शिरसश्च विरेचनम् ।  
ततः कुर्याद्यथादोषं तेषां भूयस्त्वमाचरेत् ॥ २७ ॥  
हृदिन्द्रियशिरःकोष्ठे संशुद्धे वमनादिभिः ।  
मनःप्रसादमाप्नोति स्मृतिं संज्ञां च विन्दति ॥ २८ ॥  
शुद्धस्याचारविभ्रंशे तीक्ष्णं नावनमञ्जनम् ।  
ताडनं च मनोबुद्धिदेहसंवेजनं हितम् ॥ २९ ॥  
यः संक्तोऽविनये पट्टेः संयम्य सुदृढैः सुखैः ।  
अपेतलोहकाष्टाद्ये संरोध्यश्च तमोगृहे ॥ ३० ॥  
तर्जनं त्रासनं दानं हर्षणं सान्त्वनं भयम् ।  
विस्मयो विस्मृतेर्होर्नयन्ति प्रकृतिं मनः ॥ ३१ ॥  
प्रदेहोत्सादनाभ्यङ्गधूमाः पानं च सर्पिपः ।  
प्रयोक्तव्यं मनोबुद्धिस्मृतिसंज्ञाप्रबोधनम् ॥ ३२ ॥  
सर्पिःपानादिरागन्तोर्मन्त्रादिश्रेष्यते विधिः ।

तत्रेत्यादिना भैषजविधानमाह । विशेषविदिति वातस्य निरा-  
वरणरूपं विशेषं जानन् स्नेहपानं वातजे दद्यादिति दर्शयति,  
सावरणे तु तन्निषिद्धमेव, यदुक्तं—'मेद कफाभ्यामनिलो निरुद्धः  
शूलाङ्गसुप्तिश्च यथून करोति । स्नेहं नियुज्जन्नबुधस्तु तस्यै

१ 'अभिचाराभिज्ञापाभ्यां' इति पा० । २ 'संगृह्यति' इति पा० ।  
३ 'मनोबुद्धिदेहसंवेजन' इति पा० । ४ 'योगीन्द्रनाथसेनस्तु 'यः  
संक्तो विनये' इति पठति, 'य उन्मादी विनये शक्तः विनीतः विषेयत्वं  
गच्छति' इति च व्याख्यानयति । ५ 'भैषजविधान सप्रतिज्ञमाह'  
इति पा० ।

संवर्धयत्येव हि तान् विकारान्” (सि. अ. १) इति । इहावृ-  
तमार्गे कुर्यादित्यादिना विशेषमाह । सन्नेहमिति ईषत्तेहम् ।  
कफपित्तोद्वेगे इति कफोद्वेगे पित्तोद्वेगे च, तत्र कफोद्वेगे  
वमनं, पित्तोद्वेगे विरेचनम् । तेषामिति वस्त्रादीनाम् । भूयस्त्वं  
पुनः पुनः प्रयोगमाचरेत्, यथादोषमित्यनेन दोषभूयस्त्वे सति  
पुनः पुनरपि प्रयोगं कुर्यात् । शोथनफलमाह—हृदित्यादि ।  
हृदयादिशुद्ध्या च मनःप्रसादायपि भवत्येव, तथा चोक्तं—“शरी-  
रमपि सत्त्वमनुविधीयते” (शा. अ. ५) इत्यादि । सवेजन-  
मिति उद्वेजनम् । अविनये इति परिजनमारणादावविनये । पट्टै-  
रित्यनेन पट्टबन्धनं न व्रणकारी भवतीति दर्शयति । सभ्येति  
यथा निःसर्तुं न शक्नोति तथा स्थापनीयः । लोहाद्यपनयनं तमो-  
गृहे आत्मवधनिषेधार्थं, तमोगृहं च शून्यगृहतयोन्मादनिदा-  
नोक्तमपि रोगमहिम्नाऽवस्थायां हितं भवति । तर्जनं वाचा,  
त्रासनं राजपुरुषादिभिः । विस्मृतेर्हेतोरिति उन्मादहेतुभयहर्षादि-  
विस्मारकतया प्रभावान्मनः प्रकृष्टं स्वभावं नयति, यथा—विष-  
मज्वरे ज्वरकालास्तरणं ज्वरहरणम् ॥ २४-३२ ॥—

अतः सिद्धतमान्योगाञ्छृणुन्मादविनाशनम् ॥ ३३ ॥  
हिङ्गुसौवर्चलव्योपैर्द्विपलांशैर्घृतताढकम् ।  
चतुर्गुणे गवां मूत्रे सिद्धमुन्मादनाशनम् ॥ ३४ ॥  
विशाला त्रिफला कौन्ती देवदार्वैलवालुकम् ।  
स्थिरा नतं रजन्यौ द्वे सारिवे द्वे प्रियङ्गुका ॥ ३५ ॥  
नीलोत्पलैलामज्जिष्ठादन्तीदाडिमकेशरम् ।  
तालीशपत्रं बृहती मालत्याः कुसुमं नवम् ॥ ३६ ॥  
विडङ्गं पृश्निपर्णी च कुष्ठं चन्दनपद्मकौ ।  
अष्टाविंशतिभिः कल्कैरेतैरक्षसमन्वितैः ॥ ३७ ॥  
चैतुर्गुणे जले सम्यग्घृतप्रस्थं विपाचयेत् ।  
अपसारं ज्वरे कासे शोषे मन्देऽनले क्षये ॥ ३८ ॥  
वातरक्ते प्रतिश्याये तृतीयकचतुर्थके ।  
छर्द्यशोमूत्रकृच्छ्रेषु विसर्पोपहतेषु च ॥ ३९ ॥  
कण्डूपाण्ड्वामयोन्मादविषमेहगदेषु च ।  
भूतोपहतचित्तानां गद्गदानामचेसाम् ॥ ४० ॥  
शस्तं स्त्रीणां च वन्ध्यानां धन्यमायुर्वलप्रदम् ।  
अलक्ष्मीपापरक्षोभं सर्वत्रहविनाशनम् ॥ ४१ ॥  
कल्याणकमिदं सर्पिः श्रेष्ठं पुंसवनेषु च ।

इति कल्याणकं घृतम् ।

विशालेत्यादावष्टाविंशतिकत्वं कल्कद्रव्याणां पाठादेव सिद्धं,  
तत् किमुच्यतेऽष्टाविंशतिभिः कल्कैरिति ? उच्यते—अत्र  
यद्यपि त्रिफलायाः प्रत्येकमेकौ भागो गृह्यते उत्सर्गतः, तथाऽपि  
त्रिफलायाः प्रत्येकभागग्रहणदार्ढ्यार्थमष्टाविंशतिभिरित्युक्तम् ।  
सुश्रुते—“हरीतक्यामलकबिभीतकानि त्रिफला (सु. सू. अ.  
३८) इति परिभाषया त्रिफलाशब्देन हरीतक्यादय उच्यन्ते,

तथाऽत्रापि “जरणान्तेऽभयामेकां प्राग्भुक्ताद्रे बिभीतके ।  
भुक्त्वा तु मधुसर्पिभ्यां चत्वार्यामलकानि च ॥ प्रयोजयेत्  
समामेका त्रिफलाया रसायनम्” (चि. अ. १) इति वचनाद्-  
रीतक्यादिषु त्रिफलासंज्ञा दर्शिता, तेन त्रिफलाशब्देन द्रव्यत्र-  
यमुच्यते, यथा दशमूलशब्देन दश भेदजानि, पञ्चमूलशब्देन  
पञ्च, यथा वा “नीलोत्पलैलामज्जिष्ठादन्तीदाडिमकेशरम्” इति  
पदेन षड्द्रव्याण्युच्यन्ते । मानं चोपदिश्यमानं प्रत्येकद्रव्या-  
पेक्षयेह भवति, यथा गुल्मचिकित्सिते—“नीलिनी त्रिफला”  
इत्यादि यावत् ‘व्याघ्री पलिकानि जलाढके’ (चि. अ. ५) इति,  
तथाऽगस्त्यहरीतक्या दशमूल्यादीनां द्विपलं प्रत्येकमेव भवति,  
यतो द्रव्यप्राधान्येनोपदिश्यमानं भागमानं प्रयोगेषु प्रतिद्रव्ये-  
ष्वेव भवति न समुदाये । यदा तु मानप्राधान्येन निर्देशस्तदा  
समुचितस्यैव द्रव्यस्य मानग्रहणं यथा—“लशुनस्याविनिष्टस्य  
तुलार्धं निस्तुपीकृतम् । तदर्थं दशमूलस्य व्याढके पाचयेदपाम्”  
इत्यत्र पष्ठयन्तत्वाद्दशमूलस्याप्राधान्यं, यथा—‘राज्ञः पुरुषः’  
इत्यत्राप्राधान्यं, तेनेह लशुनस्य विशेष्यतया प्रधानं मानं  
तद्विशेषणभूतं च दशमूलमप्रधानम्, अप्रधानत्वाच्च न प्रत्येकं  
नियतभागा, तेन लशुनार्धमानत्वमेव दशमूलस्य भवति ।  
यथा वा “द्विपञ्चमूलतुलार्धरसेन” इत्यत्रापि द्विपञ्चमूलस्य समु-  
दितस्यैव तुलार्धविशेषणीभूतस्य क्वाथार्थं तुलार्धभागो गृह्यते,  
एवं “त्रिफलायास्त्रयो भागास्त्रयस्त्रिकटुकस्य च” (चि. अ. १६)  
इत्यत्रापि समुदितादेव त्रयो भागा न तु प्रत्येकं, तथा हि नवभागाः  
स्युः । तथा “त्र्यूषणत्रिफलाकल्के बिल्वमात्रे” (चि. अ. १५)  
इत्यत्र तु कल्कविशेषणीभूतत्वेन त्र्यूषणत्रिफलाकल्कस्यैव बिल्व-  
मानत्वं, न प्रत्येकं शुण्ठ्यादीनां हरीतक्यादीनां च कल्कीकृतानां  
बिल्वमानत्वम् । एवमन्यत्रापि समुदायभागप्रमाणे आचार्या-  
भिप्रायविशेष उच्येयः । द्रव्यप्रधाननिर्देशे तु प्रत्येकद्रव्याणि गणो  
वा पठ्यता तथाऽपि प्रत्येकमेव भागो भवति, अवयवप्रधानत्वा-  
ज्जिर्देशस्य । यदा समुदायप्रधाननिर्देशो विशेषास्तिरुच्यते, तदा  
प्रत्येकनिर्दिष्टलिङ्गानामपि समुदायस्य भागो भवति; “पलमेकं  
निदध्याच्च त्वगेलापत्रकेशरात्” (चि. अ. १, पा. १) इत्यत्र  
चतुर्भ्योऽप्येकमेव पलं गृह्यते न प्रत्येकम् । तथा “तलसर्पिषो ।  
पलद्वादशके षट्पला” (चि. अ. १, पा. १) इत्यत्र तैलसर्पिषो-  
र्मिलितयोरेव द्वादशपलं न प्रत्येकमिति प्रत्येकं द्रव्यप्रमाणानि  
तथा मानपूर्वनिर्देशं व्युत्पादयता सक्षेपेण दर्शितमेव । एवं  
व्यवस्थितेऽपि महानीलोक्तपृथक्शब्देन सिद्धस्यैपि त्रिफला-  
पृथग्भागं दर्शयति । यथा “पिप्पली नागर पाठा श्वदष्टा च

१ ‘त्रिफला हरीतक्यामलकबिभीतकानि । एषा च प्रत्येकमक्ष-  
भागता, द्रव्यप्रधानत्वाज्जिर्देशस्य । यत्र हि द्रव्यप्रधानो निदशस्तत्र  
प्रत्येकमेव भागपरिग्रहः । यथा—“त्रिफला दशमूलानि पलिकानि”  
इति । यत्र द्रव्यस्य पष्ठयन्तनिर्देशान्मान प्रधानं, तत्र समुदितस्य  
भागः । यथा—“त्रिफलायास्त्रयो भागास्त्रयस्त्रिकटुकस्य च” इति  
वृन्दमाधवव्याख्याया श्रीकण्ठदत्तः । २ ‘सिद्धमपि’ इति पा० ।

१ ‘पारयति’ इति पा० । २ ‘कान्ता’ इति पा० । ३ ‘चतु-  
र्गुणं जलं दत्त्वा’ इति पा० ।

पृथक्पृथक् । भागान् त्रिपलिकान् कृत्वा” इत्यत्र पृथक्पृथगिति त्रिपल करोति, तथा परिभाषासिद्धस्यापि स्नेहपादिककल्कभागस्याभिधानं तत्र तत्र तैले घृते च करोति । त्रिफलाशब्देन यद्यपि द्राक्षाकाशमर्यपरूषकाणि चोच्यन्ते, यदुक्तमन्यत्र— “पथ्यामलकधात्रीभिस्त्रिफला महती स्मृता । चक्षुराया सर्वदोषघ्नी र्धमनी वृंहणी च सा ॥ ह्रस्वा काशमर्यमृद्धीकारूपकफलेर्भवेत्” इति, तथाऽपीह हरीतक्यादित्रिफलाया एव प्रधानतयोत्सर्गतो ग्रहणं भवति । अन्ये तु तालीशपत्रमित्यत्र तालीशं च पत्र चेति द्रव्यद्वयग्रहणशङ्का स्यात्, तेनाष्टाविंशतिपदेन सा न भवन्वेतदर्थमष्टाविंशतिभिरिति कृतं, त्रिफलायाः प्रत्येकं ग्रहणं न्यायसिद्धमेवेति वदन्ति । अन्ये त्वष्टाविंशत्यापचमिष्यत इत्यादावष्टाविंशत्यौषधसंज्ञा व्यवहारोऽस्य भवतीत्यतदर्थमष्टाविंशतिभिरिति कृतम् । चतुर्गुणवचनमिह परिभाषया शुद्धजलाच्चतुर्गुणदानार्थम् ॥ ३३-४१ ॥—

एभ्य एव स्थिरादीनि जले पक्त्वैकविंशतिम् ॥४२॥  
रसे तस्मिन् पचेत् सर्पिर्गृष्टिक्षीरे चतुर्गुणे ।  
वीरार्द्रमापकाकोलीख्यगुप्तर्धमभिः ॥ ४३ ॥  
मेदया च समैः कल्कैस्तत् स्यात् कल्याणकं महत् ।  
वृंहणीयं विशेषेण सन्निपातहरं परम् ॥ ४४ ॥

इति महाकल्याणकं घृतम् ।

स्थिरादीनीत्युक्ते विदारीगन्धादिपञ्चमूलमपि स्यादत आह— एकविंशतिमिति । तेन कल्याणोक्ता एकविंशतिर्गृह्यते । गृष्टिरेकवारप्रसूता गा । अत्र क्षीरेणैव चातुर्गुणे प्राप्तेऽयं कपाय “एकेनापि चातुर्गुण्यम्” इत्यादिपरिभाषाया अविषयत्वेन चातुर्गुण्यपरिभाषया क्षीरमानसाहचर्याद्वा चतुर्गुणो ज्ञेयः । केचित्त्वे ऋविंशतिपदेनैकविंशतिवारान् सर्पिस्तथैव विधया पक्तव्यमिति वदन्ति । तन्न, यतो जतूकर्णे “काथे कृमिहरान्तानां चतुःपष्टिपले पयसि च पचेत् सर्पिः” इत्यनेन उत्सर्गत एक एवास्य पाक उक्तः । विद्वान्तशब्देन च कल्याणोक्तैकविंशतिस्थिरादिद्रव्यग्रहणमेव भवति । आर्द्रमाषः अशुष्कमाषः, द्विमाषः इति वा पाठः, तत्र माषराजमाषयोर्ग्रहणम् ॥ ४२-४४ ॥

जटिलां पूतनां केशीं चारटीं मर्कटीं वचां ।  
त्रायमाणां जयां वीरां चोरकं कटुरोहिणीम् ॥४५॥  
वयःस्थां शूकरीं छत्रामतिच्छत्रां पलङ्कषाम् ।  
महापुरुषदन्तां च कायस्थां नाकुलीद्वयम् ॥ ४६ ॥  
कटम्भरां वृश्चिकालीं स्थिरां चाहृत्य तैर्घृतम् ।  
सिद्धं चातुर्थकोन्मादग्रहापसारनाशनम् ॥ ४७ ॥  
महापैशाचिकं नाम घृतमेतद्यथाऽस्मृतम् ।  
बुद्धिस्मृतिकरं चैव बालानां चाङ्गवर्धनम् ॥ ४८ ॥

इति महापैशाचिकं घृतम् ।

जटिलामित्यादि । जटिला मासी । पूतना हरीतकी । केशी भूत-  
केशी । चारटी कुम्भी, ‘ब्रह्मयष्टिका’ इत्यन्ये । मर्कटी शूकशिम्बी ।  
जया जयन्ती । वीरा क्षीरकाकोली, ‘शालपर्णा’ इत्यपरे । चोरक  
चण्डालक । वयःस्था ब्राह्मी गुडची वा । शूकरी ‘वाराहीकन्द’  
इति ख्याता । छत्रा मधुरिका, अतिच्छत्रा शतपुष्पा; किंवा  
छत्रातिच्छत्रे द्रोणपुष्पीद्वयम् । पलङ्कषा गुग्गुलु । महापुरुष-  
दन्ता शतावरी । ( अन्ये तु विष्णुकान्ता वदन्ति, जटिला  
शैनावरीमाहुः ) । कायस्था सूक्ष्मैला । नाकुलीद्वयं रास्नाद्वयम् ।  
कटम्भरा कटभी । वृश्चिकाली ‘वृश्चिकपत्री’ इति ख्याता । अल्प-  
पैशाचिकस्याभावान्महापैशाचिकमित्यत्र महच्छब्द पूजाव-  
चन ॥ ४५-४८ ॥

लशुनानां शतं त्रिंशदभयाह्वयूपणात् पलम् ।  
गवां चर्ममसीप्रस्थो द्याढकं क्षीरमूत्रयोः ॥ ४९ ॥  
पुराणसर्पिषः प्रस्थ एभिः सिद्धं प्रयोजयेत् ।  
हिङ्गुचूर्णपलं शीते दत्त्वा च मधुमाणिकाम् ॥ ५० ॥  
तद्दोषागन्तुसंभूतानुन्मादान् विषमज्वरान् ।  
अपस्मारांश्च हन्त्याशु पानाभ्यञ्जननावनैः ॥ ५१ ॥  
इति लशुनाद्यं घृतम् ।

लशुनस्याविनष्टस्य तुलार्धं निस्तुषीकृतम् ।  
तदर्धं दशमूलस्य द्याढकेऽपां विपाचयेत् ॥ ५२ ॥  
पादशेषे घृतप्रस्थं लशुनस्य रसं तथा ।  
कोलमूलकवृक्षाम्लमातुलङ्गार्द्रकै रसैः ॥ ५३ ॥  
दाडिमांभुसुरामस्तुकाञ्जिकाम्लैस्तदर्धिकैः ।  
साधयेत्त्रिफलादारुलवणव्योषदीप्यकैः ॥ ५४ ॥  
यवानीचव्यहिङ्गवम्लवेतसैश्च पलार्धिकैः ।  
सिद्धमेतत् पिबेच्छूलगुल्माशौजटरापहम् ॥ ५५ ॥  
ब्रध्मपाण्ड्वामयग्रीहयोनिदोषज्वरकृमीन् ।  
वातश्लेष्मामयान् सर्वानुन्मादांश्चापकर्षति ॥ ५६ ॥  
इत्यपरं लशुनाद्यं घृतम् ।

लशुनानां शतमित्यत्र लशुनकन्दानां शतपलमानम् । तदर्धं द-  
शमूलस्येति पञ्चविंशतिपलानि । व्यूषणात् पलमित्यत्र समुदितात्  
पलम् । मधुमाणिकामिति द्रवत्वाद् द्वैगुण्येन माणिकाया द्विकु-  
डवरूपायाः षोडशपलं भवति । लशुनरसादीनां प्रत्येकं प्रस्थ-  
मानत्वं ज्ञेयम् ॥ ४९-५६ ॥

हिङ्गुना हिङ्गुपर्ण्या च सकायस्थवयःस्थया ।  
सिद्धं सर्पिर्हितं तद्वद्वयःस्थाहिङ्गुचोरकैः ॥ ५७ ॥  
केवलं सिद्धमेभिर्वा पुराणं पाययेद्धृतम् ।  
पाययित्वोत्तमां मात्रां श्वश्रे रुन्ध्याद्द्वहेऽपि वा ॥ ५८ ॥  
विशेषतः पुराणं च घृतं तं पाययेद्विषक् ।  
त्रिदोषघ्नं पवित्रत्वाद्विशेषाद्ग्रहनाशनम् ॥ ५९ ॥

गुणकर्माधिकं पानादास्वादात् कटुतिक्तकम् ।  
उग्रगन्धं पुराणं स्यादश्वत्थस्थितं घृतम् ॥ ६० ॥  
लाक्षारसनिभं शीतं तद्वि सर्वग्रहापहम् ।  
मेध्यं विरेचनेष्वभ्यं प्रपुराणमतः परम् ॥ ६१ ॥  
नासाध्यं नाम तस्यास्ति यत् स्याद्वर्षशतस्थितम् ।  
दृष्टं स्पृष्टमथाघ्रातं तद्वि सर्वग्रहापहम् ॥ ६२ ॥  
अपस्मारग्रहोन्मादवतां शस्तं विशेषतः ।

हिङ्गुना हिङ्गुपर्ण्यां चेल्येकं घृतम् । सकाशस्थवयं स्थयेति  
द्वितीयम् । वयं स्थेयादिना तृतीयम् । हिङ्गुपर्णी वंशपत्रिका,  
अन्ये तु 'हिङ्गुपर्णी' इति ख्यातामाहुः । वयं स्था ब्राह्मी । कायस्था  
सूक्ष्मैला । उग्रगन्धमित्यादिकं केचिदनार्थं वदन्ति । केवलम् एतद्ध-  
तमसाधितम् । एतेरिति अनन्तरौक्तघृतसाधनद्रव्यैः ॥ ५७-६२ ॥-

एतानौषधयोगान् वा विधेयत्वमगच्छति ॥ ६३ ॥  
अञ्जनोत्सादनालेपनावनादिषु योजयेत् ।  
शिरीषो मधुकं हिङ्गु लशुनं तगरं वचा ॥ ६४ ॥  
कुष्ठं च वस्तमूत्रेण पिष्टं स्यान्नावनाञ्जनम् ।  
तद्वद्योषं हरिद्रे द्वे मज्जिष्ठाहिङ्गुसर्षपाः ॥ ६५ ॥  
शिरीषबीजं चोन्मादग्रहापस्मारनाशनम् ।  
पिष्ट्वा तुल्यमपामार्गं हिङ्गुवालं हिङ्गुपत्रिकाम् ॥ ६६ ॥  
वर्तिः स्यान्मरिचार्धोशा पित्ताभ्यां गोशृगालयोः ।  
तयाऽऽज्येदपस्मारभूतोन्मादज्वरार्दितान् ॥ ६७ ॥  
भूतार्तानमरार्ताश्च नरांश्चैव हृगामये ।  
मरिचं चातपे मांसं सपित्तं स्थितमञ्जनम् ॥ ६८ ॥  
वैकृतं पश्यतः कार्यं दोषभूतहतस्मृतेः ।  
सिद्धार्थको वचा हिङ्गु करञ्जो देवदारु च ॥ ६९ ॥  
मज्जिष्ठा त्रिफला श्वेता कटुभीत्वक् कटुत्रिकम् ।  
समांशानि प्रियङ्गुश्च शिरीषो रजनीद्वयम् ॥ ७० ॥  
वस्तमूत्रेण पिष्टोऽयमगदः पानमञ्जनम् ।  
नस्यमालेपनं चैव स्नानमुद्वर्तनं तथा ॥ ७१ ॥  
अपस्मारविषोन्मादकृत्यालक्ष्मीज्वरापहः ।  
भूतेभ्यश्च भयं हन्ति राजद्वारे च शस्यते ॥ ७२ ॥  
सर्पिरितेन सिद्धं वा सगोमूत्रं तदर्थकृतम् ।  
प्रसेके पीनसे गन्धैर्धूमवर्ति कृतां पिबेत् ॥ ७३ ॥  
वैरेचनिकधूमोक्तैः श्वेताद्यैर्वा सहिङ्गुभिः ।  
शल्लकोलूकमार्जारजम्बूकवृकवस्तजैः ॥ ७४ ॥  
मूत्रपित्तशक्लोलमनखैश्चर्मभिरेव च ।  
सेकाञ्जनं प्रधमनं नस्यं धूमं च कारयेत् ॥ ७५ ॥  
वातश्लेष्मात्मके प्रायः

एतानिति वक्ष्यमाणान् शिरीषादीन् । नावनं चाञ्जनं चेति  
नावनाञ्जनम् । हिङ्गुवालमिति अत्रालं हरितालम् । अमरार्ता-  
श्चेति देवगृहीतान् । दोषेण भूतेन वा हता स्मृतिर्यस्य स दोष-  
भूतहतस्मृति । अगद इति विषहर । कृत्या अभिचार । राज-  
द्वारे च शस्यत इति वशीकरणत्वात् । गन्धैरिति अगुर्वधैस्तगर-  
वर्जिते, उक्तं हि सूत्रस्थाने धूमविधौ—“गन्धाश्चागुरुपत्राद्याः”  
(सू. अ. ५) इति । श्वेताद्यैरिति “श्वेता ज्योतिष्मती चैव हरि-  
तालं मन शिला” (सू. अ. ५) इति सूत्रस्थान एवोक्तैः ।  
शल्लकादीनां यथासंभव मूत्रादीनि ग्राह्याणि ॥ ६३-७५ ॥—

पैत्तिके तु प्रशस्यते ।

तिक्तकं जीवनीयं च सर्पिः स्नेहश्च मिश्रकः ॥ ७६ ॥  
शीतानि चान्नपानानि मधुराणि मृदूनि च ।  
शङ्खकेशान्तसन्धौ वा मोक्षयेज्जो भिषक् सिराम् ।  
उन्मादे विषमे चैव ज्वरेऽपस्मार एव च ॥ ७७ ॥

तिक्तकं महातिक्तकम् । जीवनीयं सर्पिर्वर्तिते वक्ष्यते । मिश्रकः  
स्नेहः गुल्मचिकित्सितोक्तः । शङ्खेन केशान्तेन च समं सन्धिः  
शङ्खकेशान्तसन्धिः, तत्र च प्रत्यासन्नमर्मपरित्यागेन सुश्रुतोक्तं  
सिराविभागमवलोक्य सिराव्यधः कर्तव्यः ॥ ७६ ॥ ७७ ॥

घृतमांसवितृतं वा निवाते स्थापयेत् सुखम् ।  
त्यक्त्वा मतिस्मृतिभ्रंशं संज्ञां लब्ध्वा प्रमुच्यते ७८

मांसं च यद्यपि “निवृत्तामिषमद्यो य” इत्यादिनोन्मादे  
निषिद्धं, तथाऽप्येवविधप्रयोगेण मांसस्य यौगिकत्वमाह ।  
यथा—भयहर्षग्रोहोन्मादकारणत्वेऽपि तौ पुनरुन्मादे विधेयत्वे-  
नोच्येते, “सान्त्वनं हर्षणं भयम्” इत्यादिना । अन्ये तु निवृत्त-  
मांसत्वमागन्तून्मादप्रशमनमिति व्याख्यानयन्ति, तेनेह निजे  
मांसविधाने भिन्नविषयतया न विरोध इति वर्णयन्ति । किंतु  
निदानोक्तस्यापि मांसस्य यत् स्वजन्यव्याधिप्रशमकत्वं तदप्यति-  
दृष्टत्वादविरोधमेव, तेन पूर्वमेव समाधानमत्र समीचीनमिति  
पश्यामः ॥ ७८ ॥

आश्वासयेत् सुहृद्वा तं वाक्यैर्धर्मार्थसंहितैः ।  
ब्रूयादिष्टविनाशं वा दर्शयेद्द्रुतानि वा ॥ ७९ ॥  
बद्धं सर्षपतैलाक्तं न्यसेद्वोत्तानमातपे ।  
कपिकच्छ्वाऽथवा ततैर्लोहतैलजलैः स्पृशेत् ॥ ८० ॥  
कशाभिस्ताडयित्वा वा सुबद्धं विजने गृहे ।  
रुन्ध्याद्येतो हि विभ्रान्तं व्रजत्यस्य तथा शमम् ८१  
सर्पेणोद्धृतदंष्ट्रेण दान्तैः सिंहैर्गजैश्च तम् ।  
त्रासयेच्छस्त्रहस्तैर्वा तस्करैः शत्रुभिस्तथा ॥ ८२ ॥

१ ‘लघूनि’ इति पा० । २ ‘प्रबुध्यते’ इति पा० । ३ ‘अन्ये  
तु मांससेवयोन्मादो भवतीति निवृत्तामिषमद्यो य इत्यनेनोच्यते ।  
सोपदश तु मांसमुन्मादप्रशमनमिति भिन्नविषयतया न विरोध  
इति वर्णयन्ति’ इति पा० । ४ ‘पूर्वं पवात्र समाधिः साधुः’  
इति पा० ।

अथवा राजपुरुषा बहिर्नीत्वा सुसंयतम् ।  
त्रासयेयुर्वधेनैनं तर्जयन्तो नृपाज्ञया ॥ ८३ ॥  
देहदुःखभयेभ्यो हि परं प्राणभयं स्मृतम् ।  
तेन याति शमं तस्य सर्वतो विधुतं मनः ॥ ८४ ॥

ब्रूयादिष्टविनाशमित्यादिनोद्भान्तचिन्तस्य पुनश्चिन्ताकारणै  
स्वदेशानयनमेवाह, दृश्यते च घट्टनचलितस्य पुनर्घट्टनेनैव  
सम्यक्स्थापनं, तद्वदिहापि ज्ञेयम् । सिहरिति व्याघ्रैः । दान्तैरिति  
शिधितैः । बहिरिति ग्रामाद्वहि । देहदुःखभयेभ्य इति कपि-  
कच्छुलेपनताडनादिभ्यो देहदुःखकारणेभ्यः ॥ ७९-८४ ॥

इष्टद्रव्यविनाशात्तु मनो यस्योपहन्यते ।  
तस्य तत्सदृशप्राप्तिसान्त्वाश्वासैः शमं नयेत् ॥ ८५ ॥  
कामशोकभयक्रोधहर्षेर्ष्यालोभसंभवान् ।  
परस्परप्रतिद्वन्द्वैरेभिरेव शमं नयेत् ॥ ८६ ॥

इष्टद्रव्येत्यादिना पूर्वमसूत्रितोऽप्ययमुन्मादः प्रकरणाच्चिकि-  
त्स्यते; यथा तृष्णाध्याये पञ्च तृष्णाः प्रतिपाद्य सुर्वज्जजाया  
अधिकायाश्चिकित्सोच्यत इत्याहुः, किंतु चिन्तादिदुष्टहृदय  
इत्यादिनोक्तसामान्योन्मादेन गृहीत एवायमर्थोऽत्र चिकित्सिते  
इति पश्यामः । पञ्चोन्मादव्यवस्थायामस्य वातिके एवावरोध  
उचितः, इष्टद्रव्यविनाशस्य वातप्रकोपकारित्वात् । एवं कामादि-  
भवेष्वापि वाच्यम् ॥ ८५-८६ ॥

बुद्ध्या देशं वयः सात्त्वं दोषं कालं बलाबले ।  
चिकित्सितमिदं कुर्यादुन्मादे भूतदोषजे ॥ ८७ ॥  
देवर्षिपितृगन्धर्वैरुन्मत्तस्य तु बुद्धिमान् ।  
वर्जयेदञ्जनादीनि तीक्ष्णानि क्रूरकर्म च ॥ ८८ ॥  
सर्पिष्पानादि तस्येह मृदु भैषज्यमाचरेत् ।  
पूजां बल्युपहारांश्च मन्त्राञ्जनविधींस्तथा ॥ ८९ ॥  
शान्तिकर्मेष्टिहोमांश्च जपस्वस्त्ययनानि च ।  
वेदोक्तान् नियमांश्चापि प्रायश्चित्तानि चाचरेत् ९०  
भूतानामधिपं देवमीश्वरं जगतः प्रभुम् ।  
पूजयन् प्रयतो नित्यं जयत्युन्मादजं भयम् ॥ ९१ ॥  
रुद्रस्य प्रमथा नाम गणा लोके चरन्ति ये ।  
तेषां पूजां च कुर्वाण उन्मादेभ्यः प्रमुच्यते ॥ ९२ ॥  
बलिभिर्मङ्गलैर्होमैरोषध्यगदधारणैः ।  
सत्याचारतपोज्ञानप्रदाननियमव्रतैः ॥ ९३ ॥  
देवगोब्राह्मणानां च गुरुणां पूजनेन च ।  
आगन्तुः प्रशमं याति सिद्धैर्मन्त्रौषधैस्तथा ॥ ९४ ॥  
यच्चोपदेक्ष्यते किञ्चिदपस्मारचिकित्सिते ।  
उन्मादे तच्च कर्तव्यं सामान्याद्धेतुदूष्ययोः ॥ ९५ ॥

क्रूरकर्मैति ताडनादिकम् । शान्तिकर्मैत्यादिना दैवव्यपाश्रय-  
चिकित्सामाह । सामान्याद्धेतुदूष्ययोरिति उन्मादेनापस्मारेण

च समो हेतुर्मनोभिघातादि, दूष्यं च हृदयं समानमि-  
त्यर्थः ॥ ८७-९५ ॥

निवृत्तामिषमद्यो यो हिताशी प्रयतः शुचिः ।  
निजागन्तुमिरुन्मादैः सत्त्ववान् न स युज्यते ॥ ९६ ॥

निवृत्तामिष इत्यादिव्याख्यात एव पूर्वम् ॥ ९६ ॥  
प्रसादश्चेन्द्रियार्थानां बुद्ध्यात्ममनसां तथा ।  
धातूनां प्रकृतिस्थत्वं विगतोन्मादलक्षणम् ॥ ९७ ॥

क्रियमाणोन्मादचिकित्सायाः कशाताडनादिरूपत्वेनाति-  
कष्टाया स्फोटनार्थं विगतोन्मादलक्षणमाह—प्रसाद  
इत्यादि ॥ ९७ ॥

तत्र श्लोकः—

उन्मादानां समुत्थानं लक्षणं सचिकित्सितम् ।  
निजागन्तुनिमित्तानामुक्तवान् मिषगुत्तमः ॥ ९८ ॥

उन्मादानामित्यादिः सग्रहः ॥ ९८ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
बलपूरिते चिकित्सास्थाने उन्मादचिकित्सितं  
नाम नवमोऽध्यायः ॥ ९ ॥

इति श्रीचक्रपाणिदत्तविरचितायामायुर्वेददीपिकाया चरक-  
तात्पर्यटीकायां चिकित्सास्थाने उन्मादचिकित्सितं  
नाम नवमोऽध्यायः ॥ ९ ॥

### दशमोऽध्यायः ।

अथातोऽपस्मारचिकित्सितं व्याख्यास्यामः ॥ १ ॥  
इति ह स्माह भगवानात्रेयः ॥ २ ॥

आद्युत्पत्ताबुन्मादेन सहोत्पन्नत्वाद्बुन्मादमनु अपस्मारचिकि-  
त्सितमुच्यते ॥ १ ॥ २ ॥

स्मृतेरपगमं प्रादुरपस्मारं भिषग्विदः ।  
तमःप्रवेशं बीभत्सचेष्टं धीसत्त्वसंग्रवात् ॥ ३ ॥

स्मृतेरपगम इत्यादिनाऽपस्मारसज्ञा व्युत्पादयन्नपस्मारस्वरू-  
पमाह । स्मृतेरपगममेव विशिनष्टि—तमःप्रवेशमिति । बीभत्ता-  
चेष्टमिति तमःप्रवेशेन ज्ञानाभावत्वाद्बीभत्सचेष्टं फेनवमनाङ्ग-  
विक्षेपणादिका यस्मिन्नुपगते तं बीभत्सचेष्टम् । बीभत्सचेष्टे  
स्मृत्यपगमादौ च हेतुमाह—धीसत्त्वसंग्रवादिति । संग्रवः  
विभ्रमः, स्वरूपान्यथात्वमिति यावत् ॥ ३ ॥

विभ्रान्तबहुदोषाणामहिताशुचिभोजनार्तं ।  
रजस्तमोभ्यां विहते सत्त्वे दोषावृते हृदि ॥ ४ ॥

१ 'बीभत्सविचेष्टनवद्रदनाङ्गविक्षेपणादनुमित बीभत्सचेष्टम्' इति  
पा० । २ 'महिताशुचिभोजिनाम्' इति पा० ।



चिन्ताकामभयक्रोधशोकोद्वेगादिभिस्तथा ।

मनस्यभिहते नृणामपस्सारः प्रवर्तते ॥ ५ ॥

यादृशानामपसारो भवति तानाह—विभ्रान्तेत्यादि । विभ्रान्ता उन्मार्गगामिनो बहवश्च दोषा येषां तेषां विभ्रान्तबहुदोषाणाम् । विहते सत्त्वे इति सत्त्वाख्यगुणे विहते, ननु सत्त्वशब्देन मन उच्यते, तस्य ‘मनस्यभिहते’ इत्यनेन ग्रहणं करिष्यति ॥ ४ ॥ ५ ॥

धमनीभिः श्रिता दोषा हृदयं पीडयन्ति हि ।

संपीड्यमानो व्यथते मूढो भ्रान्तेन चेतसा ॥ ६ ॥

पश्यत्यसन्ति रूपाणि पतति प्रस्फुरत्यपि ।

जिह्वाक्षिभूः खवल्लालो हस्तौ पादौ च विक्षिपन् ॥ ७ ॥

दोषवेगे च विगते सुप्तवत् प्रतिबुध्यते ।

धमनीभिरिति यद्यपि सामान्येनोक्तं, तथाऽपि हृदयपीडा-योग्यतया हृदयाश्रिता एव धमन्यो विशेषेण गृह्यन्ते । अत्र च वातादीनां प्रकोपे पृथक् पृथक् हेतुर्नोक्तं, तस्योन्मादसाधारणत्वेन लब्धत्वात् । उक्तं हि—“यच्चोपदेक्ष्यते किञ्चिदपसारचिकित्सिते । उन्मादे तच्च कर्तव्यं सामान्याद्देतुदृष्ययो.” (चि. अ. ९) इति । यस्त्वपसारस्य विशिष्टो हेतुरुन्मादात् स “अहिताशुभोजनात्” इत्यादिनोक्त एव ॥ ६ ॥ ७ ॥—

पृथग्दोषैः समस्तैश्च वक्ष्यते स चतुर्विधः ॥ ८ ॥

कम्पते प्रदशेदन्तान् फेनोद्गामी श्वसित्यपि ।

परुषारुणकृष्णानि पश्येद्रूपाणि चानिलात् ॥ ९ ॥

पीतफेनाङ्गवक्राक्षः पीतासृग्मूत्रदर्शनः ।

सर्तृष्णोष्णानलव्याप्तलोकदर्शी च पैत्तिकः ॥ १० ॥

शुक्लफेनाङ्गवक्राक्षः शीतो हृष्टाङ्गो गुरुः ।

पश्यञ्छुक्कानि रूपाणि श्लैष्मिको मुच्यते चिरात् ॥ ११ ॥

सर्वैरैतैः समस्तैस्तु लिङ्गैर्बैयस्त्रिदोषजः ।

अपस्सारः स चासाध्यो यः क्षीणस्यानवश्च यः ॥ १२ ॥

पक्षाद्वा द्वादशाहाद्वा मासाद्वा कुपिता मलाः ।

अपसाराय कुर्वन्ति वेगं किञ्चिदथान्तरम् ॥ १३ ॥

पृथगित्यादिना चतुर्विधापसारलक्षणमाह । पीतासृग्मूत्रदर्शन इति पीतलोहितरूपदर्शी । सर्तृष्णोष्णेत्यादि सर्तृष्णोष्णत्वासावनलव्याप्तलोकदर्शी चेति समासः । शुक्लेत्यादिना श्लैष्मिक उच्यते । हृष्टाङ्गः हृष्टरोमा । चिरादिति वचनेन वातपित्तयोरचिरेण मोक्षं सूचयति । क्षीणस्यानवश्च यः स एकदोषजोऽप्यसाध्य इति भावः । पक्षाद्वेत्यादौ व्युत्क्रम्य वेगकालनिर्देशेन उक्तकालादूर्ध्वमर्वागपि चापसारवेगो भवतीति सूचयति । किञ्चिदथान्तरमिति किञ्चित्कालान्तरं वेगं कुर्वन्ति, स्तोककालान्तरमिति यावत् ॥ ८-१३ ॥

तैरावृतानां हृत्स्रोतोमनसां संप्रबोधनम् ।

तीक्ष्णैरादौ भिपक् कुर्यात् कर्मभिर्वमनादिभिः ॥ १४ ॥

वातिकं बस्तिभूयिष्ठैः पैत्तं प्रायो विरेचनैः ।

श्लैष्मिकं वमनप्रायैरपस्सारमुपाचरेत् ॥ १५ ॥

तैरित्यादिना चिकित्सामाह । प्रबोधनमिति दोषविरहितत्वेन सम्यक्स्वव्यापारकरम् । प्राय इत्यादौ प्रायः शब्दो विशेषार्थः ; तेनान्याऽपि भवति सूचिता ॥ १४ ॥ १५ ॥

सर्वतः सुविशुद्धस्य सम्यगाश्वासितस्य च ।

अपसारविमोक्षार्थं योगान् संशमनाञ्छृणु ॥ १६ ॥

गोशकृद्रसदध्यम्लक्षीरमूत्रैः समैर्घृतम् ।

सिद्धं पिबेदपसारकामलाञ्ज्वरनाशनम् ॥ १७ ॥

इति पञ्चगव्यं घृतम् ।

आश्वासितस्येति आप्यायितबलस्य । गोशकृदित्यादौ दध्यादिभिरपि गोशब्दो योज्यः ; तेन पञ्चगव्यमिदमल्पं भवति । साम्यं चात्र गोशकृद्रसादीनां परिभाषासिद्धमपि स्पष्टार्थमुच्यते ॥ १४-१७ ॥

द्वे पञ्चमूल्यौ त्रिफला रजन्यौ कुटजत्वचम् ।

सप्तपर्णमपामार्गं नीलिनीं कटुरोहिणीम् ॥ १८ ॥

शम्पाकं फल्गुमूलं च पौष्करं सदुरालभम् ।

द्विपलानि जलद्रोणे पक्त्वा पादावशेषिते ॥ १९ ॥

भार्गी पाठां त्रिकटुकं त्रिवृतां निचुलानि च ।

श्रेयसीमाढकीं मूर्वां दन्तीं भूनिम्बचित्रकौ ॥ २० ॥

द्वे सारिवे रोहिषं च भूतीकं मदयन्तिकाम् ।

क्षिपेत्पिष्ट्वाऽक्षमात्राणि तेन प्रथं घृतात् पचेत् ॥ २१ ॥

गोशकृद्रसदध्यम्लक्षीरमूत्रैश्च तत्समैः ।

पञ्चगव्यमिति ख्यातं महत्तदमृतोपमम् ॥ २२ ॥

अपसारं तथोन्मादे श्वयथावदरेषु च ।

गुल्मार्शः पाण्डुरोगेषु कामलायां हलीमके ॥ २३ ॥

शस्यते घृतमेतच्च प्रयोक्तव्यं दिने दिने ।

अलक्ष्मीग्रहरोगघ्नं चातुर्थकविनाशनम् ॥ २४ ॥

इति महापञ्चगव्यं घृतम् ।

द्वे पञ्चमूल्यवित्यादौ निर्दिष्टं पञ्चमूलद्वयं दशमूलख्यं ग्राह्यम् । नीलिनी नीलिका । शम्पाक आरग्वधः । फल्गुः काष्ठोदुम्ब-रिका । द्विपलत्वं यथा प्रत्येकं दशमूल्यादीनां तत्प्रतिपादितमेवोन्मादे । निचुलो हिजलः । श्रेयसी हस्तिपिप्पली । द्वे सारिवे इति श्यामलताऽनन्तमूली च ॥ १८-२४ ॥

ब्राह्मीरसवचाकुष्ठशङ्खपुष्पीभरेव च ।

पुराणं घृतमुन्मादालक्ष्म्यपसारपापनुत् ॥ २५ ॥

घृतं सैन्धवहिङ्गुभ्यां वर्षे वास्ते चतुर्गुणे ।

मूत्रे सिद्धमपसारहृद्ग्रहामयनाशनम् ॥ २६ ॥

१ ‘तै. प्रस्य सर्पिषः पचेत्’ इति पा० । २ ‘ज्वरे कासे’

इति पा० ।

वचाशम्पाककैटयवयःस्थाहिङ्गुचोरकैः ।

सिद्धं पलङ्कापायुकैर्वातश्लेष्मात्मके घृतम् ॥ २७ ॥

ब्राह्मीत्यादौ पुराणमिति घृतविशेषणं, तेन पुराण घृतमत्र माध्यं भवति । वर्षे वास्ते इति वृषच्छागभवे मूत्रे । अत्र च यद्यपि “स्त्रीणा तीक्ष्णं गवा मूत्रं न तु पुसा तथाविधम् । पित्ताशिकास्त्रियो यस्मात् सौम्यास्तु पुरुषा स्मृता” इत्यनेन स्त्रिया मूत्रं प्रशस्तमुक्तं, तथाऽपीह विशेषपरिग्रहात् पुंस्त्रिज-योरेव मूत्रं यौगिकमिति । कैटयं पार्वतो निम्ब । वयः स्था गुडची । वातश्लेष्मात्मके इति द्वन्द्वापसारानिर्देशाद्वातात्मके श्लेष्मात्मके चेति ज्ञेयम्, अन्ये तु गुल्मवदनुकमपि प्रकृतिस-मसमवायारब्धद्वन्द्वज ‘वातश्लेष्मात्मके’ इत्यनेन सूचितमपसार-वदन्ति ॥ २५-२७ ॥

नैलप्रस्थं घृतप्रस्थं जीवनीयैः पलोन्मितैः ।

क्षीरद्रोणे पचेत् सिद्धमपसारविनाशनम् ॥ २८ ॥

कंसे क्षीरेक्षुरसयोः काश्मर्येऽष्टगुणे रसे ।

कार्पिकैर्जीवनीयैश्च घृतप्रस्थं विपाचयेत् ॥ २९ ॥

वातपित्तोद्भवं क्षिप्रमपसारं नियच्छति ।

तद्वत् काशविदारीक्षुकुशकाथशृतं घृतम् ॥ ३० ॥

मधुकद्विपले कल्के द्रोणे चामलकीरसात् ।

तद्वत् सिद्धो घृतप्रस्थः पित्तापसारभेषजम् ॥ ३१ ॥

तैलप्रस्थमित्यादौ पलोन्मितैः कल्कैरिति भवति, द्रवस्थाने क्षीरस्यैव विद्यमानत्वात् । कंसे इति आढके । काश्मर्ये इति शम्भारीभवे । रसे इति क्वाथे । तद्वदित्यनेन पूर्वयोगफलश्रुतिं दर्शयति । तद्वत्सिद्धो घृतप्रस्थः इत्यनेन पूर्वयोगोक्तं ‘क्षिप्रं’ इत्याकर्षति, तेन क्षिप्रं पित्तापसारभेषजं भवतीति फलति ॥ २८-३१ ॥

अभ्यङ्गः सार्षपं तैलं वस्तमूत्रे चतुर्गुणे ।

सिद्धं स्याद्गोशकृन्मूत्रैः स्नानोत्सादनमेव च ॥ ३२ ॥

कटभीनिम्बकद्वङ्गमधुशिशुत्वचां रसे ।

सिद्धं मूत्रसमं तैलमभ्यङ्गार्थे प्रशस्यते ॥ ३३ ॥

अभ्यङ्ग इत्यादिनाऽकल्कमेव तैलं पक्त्वम् । गोशकृदित्यादौ गोशकृतोत्सादनं, गोमूत्रेण च योग्यतया स्नानम् । कटभीत्यादौ कटभ्यादीनां चतुर्णामपि त्वचं गृहीत्वा क्वाथं क्षेहत्रिगुण-कर्तव्यः, चतुर्थस्तु मूत्रभागेनैव क्षेहसमेन पूर्यते ॥ ३२॥३३ ॥

पलङ्कावावचापथ्यावृश्चिकाल्यकसर्षपैः ।

जटिलापूतनाकेशीनाकुलीहिङ्गुचोरकैः ॥ ३४ ॥

लशुनातिरसाचित्राकुष्ठैर्विड्भिश्च पक्षिणाम् ।

मांसाशिनां यथालाभं वस्तमूत्रे चतुर्गुणे ॥ ३५ ॥

सिद्धमभ्यङ्गनं नैलमपसारविनाशनम् ।

एतैश्चैवौषधैः कार्यं धूपनं सप्रलेपनम् ॥ ३६ ॥

पलङ्कषेयादौ पूतनापूर्वा या केशी पूतनाकेशी गोलोमी-ल्यर्थः । तथा हि जतूकर्णे पूतनाकेशीत्यत्र गोलोमी पठ्यते । उक्तं हि-“वृश्चिकालीपथ्यागोलोमीनाकुलीलसुनकुष्ठं, सर्पपज-टिलाचोरकहिङ्गुवचामधुकचित्रकार्कं, मासादपक्षिपुरीषैर्वस्तमूत्रे शृतेरेतदभ्यङ्गे” इति । अतिरसा जलज यष्टीमधु ॥ ३४-३६ ॥

पिप्पलीं लवणं चित्रां हिङ्गु हिङ्गुशिवाटिकाम् ।

काकोलीं सर्पपान् काकनासां कैटयचन्दने ॥ ३७ ॥

शुनःस्कन्धास्थिनखरान् पर्शुकां चेति पेपयेत् ।

वस्तमूत्रेण पुण्यर्क्षे प्रदेहः स्यात् सधूपनः ॥ ३८ ॥

चित्रा दन्ती । हिङ्गुशिवाटिका वंशपत्रिका । स्कन्धास्थीति स्कन्धस्यास्थि । पुण्यर्क्षपेपणेन नक्षत्रयोगकृतं सस्कारमुप-दिशति ॥ ३७ ॥ ३८ ॥

अपेतराक्षसीकुष्ठपूतनाकेशिचोरकैः ।

उत्सादनं मूत्रपिष्टैर्मूत्रैरेवावसेचनम् ॥ ३९ ॥

जलौकःशकृता तद्वद्गधैर्वा वस्तरोमभिः ।

खरास्थिभिर्हस्तिनखैस्तथा गोपुच्छलोमभिः ॥ ४० ॥

अपेतराक्षसीखरस । जलौकः शकृतेत्यादौ तद्वदिति उत्साद-नम् ॥ ३९ ॥ ४० ॥

कपिलानां गवां मूत्रं नावनं परमं हितम् ।

श्वशृगालबिडालानां सिंहादीनां च शस्यते ॥ ४१ ॥

भार्गी वचा नागदन्ती श्वेता श्वेता विषाणिका ।

ज्योतिष्मती नागदन्ती पादोक्ता मूत्रपेषिताः ॥ ४२ ॥

योगाखयोऽतः षड् विन्दून् पञ्च वा नावयेद्विपक् ।

त्रिफलाव्योपपीतद्रुयवक्षारफणिज्झकैः ॥ ४३ ॥

श्यामापामार्गकारञ्जफलैर्मूत्रेऽथ वस्तजे ।

साधितं नावनं तैलमपसारविनाशनम् ॥ ४४ ॥

पिप्पली वृश्चिकाली च कुष्ठं च लवणानि च ।

भार्गी च चूर्णितं नस्तः कार्यं प्रथमनं परम् ॥ ४५ ॥

कपिलानां गवा मूत्रे विशेषकरी शक्तिर्भवतीति आपवचनादु-चीयते । सिंहादीनां च शस्यते इत्यत्र मूत्रमिति योज्यम् । भार्गीत्यादौ नागदन्ती काष्ठपाटला । श्वेता श्वेतापराजिता श्वेतस्यन्दा । श्वेता विषाणिका शतावरी । त्रिफलेत्यादौ पीतद्रु-देवदारु । लवणानि सैन्धवादीनि पञ्च, किंवा लवणवर्गोक्तानि सर्वाण्येव यथालाभं ग्राह्याणि ॥ ४१-४५ ॥

कायस्थां शारदान्मुद्रान्मुत्तोशीरयवांस्तथा ।

सव्योषान् वस्तमूत्रेण पिष्ट्वा वर्तीः प्रकल्पयेत् ॥ ४६ ॥

१ ‘शिशु’ इति पा० । २ ‘पित्त’ इति पा० । ३ ‘शनविषाणिका’ इति पा० । ४ ‘पित्ते’ इति पा० । ५ ‘पित्तमिति’ इति पा० । ६ ‘शतविषाणिका’ इति पा० ।

अपस्मारे तथोन्मादे सर्पदष्टे गरार्दिते ।  
विषपीते जलमृते चैताः स्युरमृतोपमाः ॥ ४७ ॥  
मुस्तं वयःस्थां त्रिफलां कायस्थां हिङ्गु शाब्रलम् ।  
व्योषं माषान् यवान्मूत्रैर्वास्तमैर्पार्षभैस्त्रिभिः ॥ ४८ ॥  
पिष्ट्वा कृत्वा च तां वर्तिमपस्मारे प्रयोजयेत् ।  
किलासे च तथोन्मादे ज्वरेषु विषमेषु च ॥ ४९ ॥

कायस्थामित्यादौ शारदान्मुद्गानिति हरितमुद्गान्, ते हि प्रायः शरदि भवन्ति । वर्तिः नेत्राञ्जनवर्तिः । विषपीते इति पीतविषे । जलमज्जनेन मृत इव इति जलमृतं, तस्य लक्षणं—  
“विष्टब्धपायुमूर्धाक्षमाध्मातोदरमेहनम् । विद्याजलमृतं जन्तुं शीतपादकराननम्” इति । बास्तमैर्पार्षभैरिति छागमेषवृषभ-संभवै ॥ ४६-४९ ॥

पुष्योद्धृतं शुनः पित्तमपस्मारघ्नमञ्जनम् ।  
तदेव सर्पिषा युक्तं धूपनं परमं मतम् ॥ ५० ॥  
नकुलोल्कमार्जारगृध्रकीटाहिकाकजैः ।  
तुण्डैः पक्षैः पुरीषैश्च धूपनं कारयेद्विषक् ॥ ५१ ॥  
आभिः क्रियाभिः सिद्धाभिर्हृदयं संप्रबुध्यते ।  
स्रोतांसि चापि शुध्यन्ति ततः संज्ञां स विन्दति ५२

पुष्योद्धृतमिति पुष्यनक्षत्रे गृहीतम् । कीटः वृश्चि-  
कादिः ॥ ५०-५२ ॥

यस्यानुबन्धस्त्वागन्तुर्दोषलिङ्गाधिकाकृतिः ।  
दृश्येत तस्य कार्यं स्यादागन्तून्मादभेषजम् ॥ ५३ ॥

सप्रत्यपस्मारे सूत्रेणानुबन्धलिङ्गचिकित्सासाह—यस्येत्यादि ।  
दोषलिङ्गाधिकाकृतिरिति अपस्मारोक्तदोषलिङ्गेभ्योऽधिकाऽऽग-  
न्तून्मादसदृशी आकृतिर्यस्य स तथा, तेनागन्तुलिङ्गं दोषजेषु  
भवति, नच दोषलिङ्गं विनाऽऽगन्तुलिङ्गता संभवति, ततश्चाग-  
न्त्वपस्मारः पृथङ् न भवति, किंतु दोषजस्यानुबन्धरूपः पश्चा-  
त्कालीनः स आगन्तुः, तेन “चत्वारोऽपस्मारा” (सू. अ १९  
इति यदुक्तं तस्यागन्तुरनुबन्धो भवत्येव कदाचिदिति । अनेना-  
नुबन्धरूपतैव भूतापस्मारे दर्शिता, न तून्मादवत् स्वातन्त्र्येण  
कर्तव्यं भूतानाम् । अन्यत्राप्युक्तम्—“अपस्मारो महाव्याधिः  
स स्याद्दोषत एव तु” इति । अन्ये तु भीमदन्तादयः स्वत-  
न्त्रागन्त्वपस्मारलक्षणचिकित्सानिर्देशार्थमत्र ग्रन्थं वर्णयन्ति, न  
सख्यानियमश्च दोषजापस्माराणामेवं भवति ॥ ५३ ॥

अनन्तरमुवाचेदमग्निवेशः कृताञ्जलिः ।  
भगवन् ! प्राक् समुद्दिष्टः श्लोकस्थाने महागदः ॥ ५४ ॥  
अतत्त्वाभिनिवेशो यस्तद्धेत्वाकृतिभेषजम् ।  
तत्र नोक्तमतः श्रोतुमिच्छामि तदिहोच्यताम् ५५  
शुश्रूषवे वचः श्रुत्वा शिष्यायाह पुनर्वसुः ।  
महागदं सौम्य ! शृणु सहेत्वाकृतिभेषजम् ॥ ५६ ॥

मलिनाहारशीलस्य वेगान् प्राप्ताग्निगृह्णतः ।  
शीतोष्णस्निग्धरूक्षाद्यैर्हेतुभिश्चातिसेवितैः ॥ ५७ ॥  
हृदयं समुपाश्रित्य मनोबुद्धिवहाः सिराः ।  
दोषाः संदूष्य तिष्ठन्ति रजोमोहावृतात्मनः ॥ ५८ ॥  
रजस्तमोभ्यां वृद्धाभ्यां बुद्धौ मनसि चावृते ।  
हृदये व्याकुले दोषैरथ मूढोऽल्पचेतनः ॥ ५९ ॥  
विषमां कुरुते बुद्धिं नित्यानित्ये हिताहिते ।  
अतत्त्वाभिनिवेशं तमाहुराप्ता महागदम् ॥ ६० ॥  
स्नेहस्वेदोपपन्नं तं संशोध्य वमनादिभिः ।  
कृतसंसर्जनं मेध्यैरन्नपानैरुपाचरेत् ॥ ६१ ॥  
ब्राह्मीस्वरसयुक्तं यत् पञ्चगव्यमुदाहृतम् ।  
तत् सेव्यं शङ्खपुष्पी च यच्च मेध्यं रसायनम् ॥ ६२ ॥  
सुहृदश्चानुकूलास्तं स्वाप्ता धर्मार्थवादिनः ।  
संयोजयेयुर्विज्ञानधैर्यस्मृतिसमाधिभिः ॥ ६३ ॥

अस्मिन् प्रदेशे सैन्धवाः काश्मीराश्च ‘भगवन्’ इत्या-  
दिनाऽतत्त्वाभिनिवेशस्य लक्षणचिकित्साग्रन्थं पठन्ति, स चानार्थं  
इति वृद्धाः ॥ ५४-६३ ॥

प्रयुज्यात्तैललशुनं पयसा वा शतावरीम् ।  
ब्राह्मीरसं कुष्ठरसं वचां वा मधुसंयुताम् ॥ ६४ ॥  
दुश्चिकित्सो ह्यपस्मारश्चिरकारी कृतास्पदः ।  
तस्माद्रसायनैरेनं प्रायशः समुपाचरेत् ॥ ६५ ॥

तैललशुनादयः पञ्च योगाः । अनेन चिरकारिणी चिकित्सां  
दर्शयति ॥ ६४ ॥ ६५ ॥

जलाग्निद्रुमशैलेभ्यो विषमेभ्यश्च तं सदा ।  
रक्षेदुन्मादिनं चैव सद्यः प्राणहरा हि ते ॥ ६६ ॥

जलानीत्यादिना जलादिषान्निध्ये यदि वेगो भवत्यपस्मारस्य  
तदा मरणमेव भवतीति दर्शयति ॥ ६६ ॥

तत्र श्लोकौ—  
हेतुं कुर्वन्त्यपस्मारं दोषाः प्रकुपिता यथा ।  
सामान्यतः पृथक्त्वाच्च लिङ्गं तेषां च भेषजम् ॥ ६७ ॥  
महागदसमुत्थानं लिङ्गं चोवाच सौपधम् ।  
मुनिर्व्याससमासाभ्यामपस्मारचिकित्सिते ॥ ६८ ॥  
इत्यग्निवेशकृते तन्ने चरकप्रतिसंस्कृतेऽप्राप्ते हृद-  
बलसंपूरिते चिकित्सास्थानेऽपस्मारचिकि-  
त्सितं नाम दशमोऽध्यायः ॥ १० ॥

संप्रहे कुर्वन्तीत्यादिना सत्राप्ति गृह्णाति ॥ ६७ ॥ ६८ ॥  
इति श्रीचक्रपाणिदत्तकृताया चरकतात्पर्यटीकायामुर्वेद-  
दीपिकायां चिकित्सास्थानेऽपस्मारचिकित्सितं नाम  
दशमोऽध्यायः ॥ १० ॥

### एकादशोऽध्यायः ।

अथातः क्षतक्षीणचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अपस्माररोगेण विषमोच्चपतनादिभ्य उरःक्षतोऽपि भवति, ततः क्षतक्षीणो भवति, तत्सबन्धादपस्मारमनु क्षतक्षीणचिकित्सितमुच्यते । तत्र क्षतक्षीणरूपाद् वक्ष्यमाणस्त्रीसेवादिकारण-कशुकौजःक्षयाच्च जातो व्याधि प्रधानम् 'उरो विरुज्यते' इत्यादिना वक्ष्यमाणलक्षणक कारणे कार्यापचारात् 'उर क्षत' इत्युच्यते, यदा 'क्षीणः' इति पाठस्तदाऽपि क्षीणशब्देन शुकौज क्षययुक्त पुरुष उच्यते, तथा क्षीणे च पुरुषे क्षतं भवतीति हेतो 'क्षतक्षीण' इत्युच्यते । अन्ये तु क्षतश्च क्षयश्च इति क्षतक्षय इत्याहुः; तेन रोगद्वयमेतत् । तथा 'उरोरुक् शोणितच्छर्दिः' इत्यादिना क्षतस्य क्षीणस्य च लक्षणं करिष्यति, तस्मिन् पक्षे 'अव्यक्त लक्षणं तस्य' इति, तथा 'साध्यो बलवतो नव' इत्यादावेकवचननिर्देशोऽनुपपन्न, तेनैकस्यैव क्षतक्षीणस्य हेतु-कृतं लक्षणद्वैविध्यं, किंवा क्षतक्षयकारणयोः क्षतधातुक्षययोस्तद्विधलक्षणकारणाभिधानं पूर्वरूपावस्थाया व्याधिप्रतिक्रियार्थं ज्ञेयम् ॥ १ ॥ २ ॥

उदारकीर्तिर्ब्रह्मर्षिरात्रेयः परमार्थवित् ।

क्षतक्षीणचिकित्सार्थमिदमाह चिकित्सितम् ॥ ३ ॥

ब्रह्मर्षिरित्यनेन देवर्षित्वराजर्षित्वे आत्रेयस्य निषेधति । चिकित्सार्थमिति प्रतिक्रियार्थम् । चिकित्सितं चिकित्साभिधायकग्रन्थम् ॥ ३ ॥

धनुषाऽऽस्यस्यतोऽत्यर्थं भारमुद्रहतो गुरुम् ।

पततो विषमोच्चभ्यो बलिभिः सह युध्यतः ॥ ४ ॥

वृषं हयं वा धावन्तं दम्यं वाऽन्यं निगृह्यतः ।

शिलाकाष्ठाश्मनिर्घातान् क्षिपतो निघ्नतः परान् ५

अधीयानस्य वाऽत्युच्चैर्दूरं वा व्रजतो द्रुतम् ।

महानदीं वा तरतो हयैर्वा सह धावतः ॥ ६ ॥

सहसोत्पततो दूरं तूर्णं चातिप्रवृत्ततः ।

तथाऽन्यैः कर्मभिः क्रूरैर्भृशमभ्याहतस्य च ॥ ७ ॥

विक्षते वक्षसि व्याधिर्वलवान् समुदीर्यते ।

स्त्रीषु चातिप्रसक्तस्य रूक्षाल्पप्रमिताशिनः ॥ ८ ॥

चिकित्सा च निदानादिना ज्ञातस्यैव व्याधेर्भवति, तेन क्षत-निदानमेव तावदाह—धनुषेत्यादि । आस्यत इति शरीर-मायास्यतः । बलिभिरिति खापेक्षया बलाधिकैः । निगृह्यत इति वारयतः । निर्घातः अस्त्रविशेषः, किंवा निर्घातः शिलादीना प्रेरणविशेषोऽतिबलसपादितः । अभ्याहतस्य परैरभिहतस्य । व्याधिरिति वक्ष्यमाणलक्षणः क्षतक्षयाख्यो व्याधिः, अन्ये तु

व्याधिश्चन्देन क्षतमेवाहुः, 'दोषादिष्वपि व्याधिशब्दो वर्तते' इति वचनात् । न चास्मिन् राजयक्ष्मरूपता शङ्कनीया, यत् उर क्षतस्त्रिदोषजन्य एव, भिन्नसप्राप्तिश्च "अयथावलमारम्भैर्जन्तो रुरसि विक्षते । वायु प्रकुपितो दोषानुदीर्यो भो विधावति" (चि. अ. ८) इत्यादिनोक्ता, लक्षणानि भिन्नान्येव "उरो विरुज्यते" इत्यादिना वक्ष्यमाणलक्षणेभ्य उक्तानि । अत एवे-हानयोर्भेद वक्ष्यति "उपेक्षिते भवेदस्मिन्ननुबन्धो हि यक्ष्मणः" इति । स्त्रीषु चातिप्रसक्तस्य रूक्षाल्पप्रमिताशिनः बलवान् व्याधिः समुदीर्यत इति सबन्धः । प्रमिताशनम् एकरसाभ्यासः, किंवाऽस्ती-तकालभोजनम् ॥ ४-८ ॥

उरो विरुज्यते तस्य भिद्यतेऽथ विभज्यते ।

प्रपीड्येते ततः पार्श्वे शुष्यत्यङ्गं प्रवेपते ॥ ९ ॥

कमाद्वीर्यं बलं वर्णो रुचिरश्चिह्नं हीयते ।

ज्वरो व्यथा मनोदैर्न्यं विद्भेदोऽग्निवधादपि ॥ १० ॥

दुष्टः श्यावः सुदुर्गन्धः पीतो विप्रथितो बहुः ।

कासमानस्य च श्लेष्मा सरक्तः संप्रवर्तते ॥ ११ ॥

स क्षतः क्षीयतेऽत्यर्थं तथा शुकौजसोः क्षयात् ।

क्षतक्षयलक्षणमाह—उर इत्यादिना । भिद्यत इति विही-र्यते । अग्निवधादपीति अत्राग्निवधं विना व्याधिमहिम्ना विद्भेदो भवतीति दर्शयति । अन्ये तु 'विद्भेदोऽग्निवधस्तथा' इति पठन्ति । दुष्टं व्यापन्नं । क्षीयत इति धातुक्षयवान् भवति; न केवलं क्षतादेव क्षीयते, किंतु अतिस्त्रीसेवादिना कृताच्छुकौजः-क्षयादपि क्षीयते इतरधातुक्षयवान् भवति ॥ ९-११ ॥—

अव्यक्तं लक्षणं तस्य पूर्वरूपमिति स्मृतम् ॥ १२ ॥

उरोरुक्शोणितच्छर्दिः कासो वैशेषिकः क्षते ।

क्षीणे सरक्तमूत्रत्वं पार्श्वपृष्ठकटिग्रहः ॥ १३ ॥

पूर्वरूपमाह—अव्यक्तमित्यादि । अव्यक्तमिति अल्पत्वेन यथो-क्तलक्षणतोऽसंपूर्णम् । उरोरुगित्यादिग्रन्थस्तु प्रायेण व्याकृतः । कासो वैशेषिक इति विशिष्टः, स च विशेषो 'दुष्टः श्यावः' इत्यादिना प्रोक्तो ज्ञेयः; किंवा वैशेषिकोऽधिको ज्ञेयः । क्षीणे इति शुकौजसी क्षीणे । अन्ये तु उरोरुगित्यादिनाऽवस्थाद्वयस्य लक्षणद्वयमेतद्वर्णयन्ति ॥ १२ ॥ १३ ॥

अल्पलिङ्गस्य दीप्ताग्नेः साध्यो बलवतो नवः ।

परिसंवत्सरो याप्यः सर्वलिङ्गं तु वर्जयेत् ॥ १४ ॥

चिकित्साप्रवृत्त्यर्थं साध्यादिविभागमाह—अल्पेत्यादि । परि-संवत्सरः वर्षातीतः ॥ १४ ॥

उरो मत्वा क्षतं लाक्षां पयसा मधुसंयुताम् ।

सद्य एव पिबेज्जीर्णं पयसाऽद्यात् सशर्करम् ॥ १५ ॥

पार्श्ववस्तिरुजी चालपपित्ताग्निस्तां सुरायुताम् ।  
भिन्नविद्धः समुस्तातिविषापाठां सवत्सकाम् ॥ १६ ॥  
लाक्षां सर्पिर्मधूच्छिष्टं वनीयगणं सिताम् ।  
त्वक्क्षीरीं समितां क्षीरे पक्त्वा दीप्तानलः पिबेत् ॥  
इक्ष्वालिकाविस्त्रन्थिपत्रकेशरचन्दनैः ।  
शृतं पयो मधुयुतं सन्धानार्थं पिबेत् क्षती ॥ १८ ॥  
यवानां चूर्णमादाय क्षीरसिद्धं घृतघृतम् ।  
ज्वरे दाहे सिताक्षौद्रसकून् वा पयसा पिबेत् ॥ १९ ॥  
मधूकमधुकद्राक्षात्वक्क्षीरीपिप्पलीबलाः ।  
कासी पार्श्वस्थिशूली च लिह्यात्सघृतमाक्षिकाः २० ॥

ज्ञातरोगविशेषेण कर्तव्या चिकित्सा माह—उरो मत्वेत्यादि ।  
उरसः सद्यः क्षतं मत्वा लाक्षा पिबेदिति योजना । सशर्करमिति  
शर्करासहितमन्नम् । भिन्नविद्धः समुस्तातिविषापाठा लाक्षा  
पिबेत् । अत्र ये 'द्विवत्सकाम्' इति पठन्ति ते वत्सकभागद्वयं  
प्राहयन्ति; किंवा वत्सकद्वयमेव द्विवत्सकशब्देन गृह्यते, तथा  
हि—“बृहत्फलः श्वेतपुष्पः लिङ्गपत्रः पुमान् भवेत् । श्यामा  
चारुणपुष्पा स्त्री फलपुष्पैस्तथाऽणुभिः” ( क. अ. ५ ) इति  
कल्पे कुटजः स्त्रीपुरुषविभागेन द्विविधः उक्तः । सन्धानार्थमिति  
क्षतोरः सन्धानार्थम् । मधूकशब्देनेह मधूकपुष्पं प्रा-  
ह्यम् ॥ १५-२० ॥

एलापत्रत्वचोऽर्धाक्षाः पिप्पल्यर्धपलं तथा ।  
सितामधुखर्जूरमृद्धीकाश्च पलोन्मिताः ॥ २१ ॥  
संचूर्ण्य मधुना युक्ता गुटिकाः संप्रकल्पयेत् ।  
अक्षमात्रां ततश्चैकां भक्षयेन्ना दिने दिने ॥ २२ ॥  
कासं श्वासं ज्वरं हिकां छर्दिं मूर्च्छां मदं भ्रमम् ।  
रक्तनिष्ठीवनं तृष्णां पार्श्वशूलमरोचकम् ॥ २३ ॥  
शोषणीहाह्ववातांश्च स्वरभेदं क्षतं क्षयम् ।  
गुटिका तर्पणी वृष्या रक्तपित्तं च नाशयेत् ॥ २४ ॥  
इत्येलादिगुटिका ।

एलापत्रत्वच इत्यादिना एलादिगुटिकामाह । युक्त्येति यावता  
मधुना गुटिका भवन्ति तावन्मानं मधु देयम् ॥ २१-२४ ॥  
रकेऽतिवृत्ते दक्षाण्डं यूपैस्तोयेन वा पिबेत् ।  
चटकाण्डरसं वाऽपि रक्तं वा छागजाङ्गलम् ॥ २५ ॥  
चूर्णं पौनर्नवं रक्तशालितण्डुलशर्करम् ।  
रक्तघ्नीवी पिबेत् सिद्धं द्राक्षारसपयोघृतैः ॥ २६ ॥

दक्षः गोष्ठकुटुः । छागजाङ्गलमिति छागभवं जाङ्गलहरि-  
णादिभवं वा । चूर्णं पौनर्नवमित्यादौ सिद्धमिति साधितम् ।  
चूर्णसाधनं द्राक्षारसविद्रवेण अभिसंयोगात् कर्तव्यम् । उक्तं  
हि जतूकर्णे—“पुनर्नवारक्तशालीद्राक्षासिताचूर्णं पयोघृतयुतं  
सिद्धम्” इति ॥ २५ ॥ २६ ॥

मधूकमधुकक्षीरसिद्धं वा तण्डुलीयकम् ।  
मूढवातस्त्वजामेदः सुराभृष्टं ससैन्धवम् ॥ २७ ॥  
क्षामः क्षीणः क्षतोरस्कस्त्वनिद्रः सबलेऽनिले ।  
शृतक्षीरसरेणाद्यात् सक्षौद्रघृतशर्करम् ॥ २८ ॥  
शर्करां यवगोधूमौ जीवकर्षभकौ मधु ।  
शृतक्षीरानुपानं वा लिह्यात् क्षीणः क्षती कृशः २९ ॥  
क्रव्यादमांसनिर्युहं घृतभृष्टं पिबेच्च सः ।  
पिप्पलीक्षौद्रसंयुक्तं मांसशोणितवर्धनम् ॥ ३० ॥  
न्यग्रोधोदुम्बराश्वत्थप्लक्षशालप्रियङ्गुभिः ।  
तालमस्तकजम्बूत्वक्प्रियालैश्च सपत्रकैः ॥ ३१ ॥  
साश्वकर्णैः शृतात् क्षीरादद्याज्जातेन सर्पिषा ।  
शाल्योदनं क्षतोरस्कः क्षीणशुक्रश्च मानवः ॥ ३२ ॥  
यष्ट्याहनागबलयोः काथे क्षीरसमं घृतम् ।  
पयस्यापिप्पलीवांशीकल्कसिद्धं क्षते शुभम् ॥ ३३ ॥  
कोललाक्षारसे तद्वत् क्षीराष्टगुणसाधितम् ।  
कल्कैः कटुङ्गदार्वात्त्वगवत्सकत्वक्फलैर्घृतम् ॥ ३४ ॥  
मधूकेत्यादौ मधूकमधुककल्केन क्षीरेण समं साधितं तण्डु-  
लीयकशकम् । सबले इति बलवत्यनिले । क्रव्यादाः मांसभुजो  
मृगपक्षिणः । क्षीराज्जातेनेति क्षीरावस्थायामेव गृहीतेन ।  
यष्ट्याहेत्यादौ समक्राथक्षीराभ्यां घृताच्चातुर्गुण्यम् । वाशी वंश-  
लोचना । कोलेत्यादौ तद्वदिति क्षते हितम्, अत्र कोललाक्षार-  
सस्य च घृताच्चातुर्गुण्यं, क्षीरं चाष्टगुणं वदन्ति, किंवा कोलला-  
क्षारसयोः समत्वमेव क्षीरेण, अयं च न्यायोऽपस्माराभ्याये  
निर्दिष्टः ॥ २७-३४ ॥

जीवकर्षभकौ वीरां जीवन्तीं नागरं शंटीम् ।  
चतस्रः पर्णिनीर्मेदे काकोल्यौ द्वे निदिग्धिके ॥ ३५ ॥  
पुनर्नवे द्वे मधुकमात्मगुप्तां शतावरीम् ।  
ऋद्धिं परुषकं भार्गी मृद्धीकां बृहतीं तथा ॥ ३६ ॥  
शृङ्गाटकं तामलकीं पयस्यां पिप्पलीं बलाम् ।  
बदराक्षोटखर्जूरवातामाभिषुकाण्यपि ॥ ३७ ॥  
फलानि चैवमादीनि कल्कान् कुर्वीत कार्षिकान् ।  
धात्रीरसविदारीक्षुच्छागमांसरसं पयः ॥ ३८ ॥  
कुर्यात् प्रस्थोन्मितं तेन घृतप्रस्थं विपाचयेत् ।  
प्रस्थार्धं मधुनः शीते शर्करार्धतुलं तथा ॥ ३९ ॥  
द्विकार्षिकाणि पत्रैलाहेमत्वङ्गारिचानि च ।  
विनीय चूर्णितं तस्माद्विह्वान्मात्रां सदा नरः ॥ ४० ॥  
अमृतप्राशमित्येतन्नराणाममृतं घृतम् ।  
सुधामुतरसं प्राश्य क्षीरमांसरसाशिना ॥ ४१ ॥



नष्टशुक्रक्षतक्षीणदुर्बलव्याधिकर्शितान् ।  
स्त्रीप्रसक्तान् कृशान् वर्णस्वरहीनांश्च बृंहयेत् ॥४२॥  
कासहिक्काज्वरश्वासदाहतृण्णासपित्तनुत् ।  
पुत्रदं वसिमूर्च्छाहृद्योनिमूत्रामयापहम् ॥ ४३ ॥

इत्यमृतप्राशघृतम् ।

द्वे निदिग्धिके इति वचनेन गृह्णी क्षुद्रा च ग्राह्या । पयस्या  
क्षीरविदारी । वातामामिषुकाणि तु औत्तरापयिकानि फलानि ।  
एवमादीनि एवंप्रकाराण्यन्यानि वातपित्तहराणि । धात्रीरसाना  
च यद्यपि “पञ्चप्रभृति यत्र स्युर्द्रवाणि स्नेहसविधौ । तत्र स्नेहस-  
मान्याहुः” इति वचनेन प्रस्थमानत्वं सिद्धं, तथाऽपि एतत्परि-  
भाषार्थदार्ढ्यार्थमेवैतन्मानकथनं ज्ञेयम् । पलार्धकत्वमिह मरि-  
चादीना मिलितानां, समाहारप्रधानत्वाच्चिदंशस्य, वृद्धास्तु प्रत्ये-  
कमेव पलार्धकत्वं वदन्ति । सुधा भौमी भोज्या, अमृतं तु  
देवभोज्यम् ॥ ३५-४३ ॥

श्वदंष्ट्रोक्षीरमज्जिष्ठाबलाकाश्मर्यकचणम् ।  
दर्भमूलं पृथक्पर्णी पलाशर्षभकौ स्थिराम् ॥ ४४ ॥  
पलिकं साधयेत्तेषां रसे क्षीरचतुर्गुणे ।  
कल्कः खगुताजीवन्तीमेदर्षभकजीवकैः ॥ ४५ ॥  
शतावर्षुद्धिमृष्ट्रीकाशर्कराश्रावणीविसैः ।  
प्रस्थः सिद्धो घृताद्वातपित्तहृद्र(द्र)वशूलनुत् ॥ ४६ ॥  
मूत्रकृच्छ्रप्रमेहार्शःकासशोषक्षयापहः ।  
धनुःस्त्रीमद्यभाराध्वखिन्नानां बलमांसदः ॥ ४७ ॥  
इसि श्वदंष्ट्रादिघृतम् ।

श्वदंष्ट्रेत्यादौ काथ्यद्रव्यपरिमाणानुसारेण पादोनप्रस्थत्रयं  
जलं दत्त्वा चतुर्भागावशेषेण चतुश्चत्वारिंशत्काथफलानि  
भवन्ति । क्षीरं चात्र चतुर्गुणं घृतात्; किंवा काथचतुर्गुणं  
क्षीरम् ॥ ४४-४७ ॥

मधुकाष्ठपलद्राक्षाप्रस्थकाथे घृतं पचेत् ।  
पिप्पल्यष्टपले कल्के प्रस्थं सिद्धे च शीतले ॥ ४८ ॥  
पृथगष्टपलं क्षौद्रशर्कराभ्यां विमिश्रयेत् ।  
समसक्तु क्षतक्षीणे रक्तगुल्मे च तद्धितम् ॥ ४९ ॥

मधुकेत्यादावपि काथ्यमानानुसारेण काथस्य सार्धप्रस्थो  
भवति । समसक्तु इति समसक्तुघृतम् ॥ ४८ ॥ ४९ ॥  
धात्रीफलविदारीक्षुजीवनीयरसैर्घृतम् ।  
अजागोपयसोश्चैव सप्त प्रस्थान् पचेद्विषक् ॥ ५० ॥  
सिद्धशीते सिताक्षौद्रद्विप्रस्थं विनयेच्च तत् ।  
यक्ष्मापसारपित्तासृक्कासमेहक्षयापहम् ॥ ५१ ॥  
व्यःस्थपनमायुष्यं मांसशुक्रबलप्रदम् ।  
घृतं तु पित्तेऽभ्यधिके लिह्याद्वातेऽधिके पिबेत् ५२

लीढं निर्वापयेत् पित्तमल्पत्वाद्धन्ति नानलम् ।  
आकामत्यनिलं पीतमूष्माणं निरुणद्धि च ॥ ५३ ॥  
क्षामक्षीणकृशाङ्गानामेतान्येव घृतानि तु ।  
त्वक्क्षीरीशर्करालाजचूर्णैः स्त्यानानि योजयेत् ५४ ॥  
सर्पिर्गुडान् समध्वंशाङ्गध्वा चानु पयः पिबेत् ।  
रेतो वीर्यं बलं पुष्टिं तैराशुतरमाप्नुयात् ॥ ५५ ॥  
इति सर्पिर्गुडाः ।

घृतं त्वित्यादिना लेहयोग्यानि यानि शर्करादियोगाद्धृता-  
न्युक्तानि तानि पित्ते लेह्यतया कर्तव्यानि, यानि तु शर्करादि-  
रहितत्वेन पानयोग्यानि तानि वाते कर्तव्यानीति दर्शयति,  
किंवा स्त्यानावस्थायोगीनि उपयोगाद्देह्यतया पित्ते प्रयोक्तव्यानि,  
तान्येव विलीनावस्थामापन्नानि वायं प्रयोक्तव्यानि । घृत-  
लेहस्य घृतपानस्य च पृथक् फलमाह—निर्वापयेदित्यादि ।  
अल्पत्वादिति लेहत्वेनैवाल्पत्वात्, लेहस्य कर्षमानत्वेनोक्त-  
त्वात् । आक्रमतीति जयति । निरुणद्धीति प्रतिहन्ति, ‘न  
रुणद्धि’ इति केचित् पठन्ति । क्षामेत्यादौ क्षामः क्लान्तदेहः,  
क्षीण दुर्बलः, कृश हीनमांस । त्वक्क्षीरीदीना तावन्मानं  
ज्ञेयं यावता घृतस्य स्त्यानत्वम् । समध्वशानित्यनेन मधुनः  
त्वक्क्षीरीदिसमानतामाह ॥ ५०-५५ ॥

बला विदारी ह्रस्वा च पञ्चमूली पुनर्नवा ।  
पञ्चानां क्षीरिवृक्षाणां शुक्ला मुष्टयंशका अपि ॥ ५६ ॥  
एषां कषाये द्विक्षीरे विदार्याजरसांशिके ।  
जीवनीयैः पचेत् कल्कैरक्षमात्रैर्घृताढकम् ॥ ५७ ॥  
सितापलानि पूते च गीते द्वात्रिंशतं क्षिपेत् ।  
गोधूमपिप्पलीवांशीचूर्णं शृङ्गाटकस्य च ॥ ५८ ॥  
समाक्षिकं कौडविकं तत् सर्वं खजमूर्च्छितम् ।  
स्त्यानं सर्पिर्गुडान् कृत्वा भूर्जपत्रेण वेष्टयेत् ॥ ५९ ॥  
ताङ्गध्वा पलिकान् क्षीरं मद्यं वाऽनुपिबेत् कफे ।  
शोषे कासे क्षते क्षीणे श्रमस्त्रीभारकर्शिते ॥ ६० ॥  
रक्तनिष्ठीवने तापे पीनसे चोरसि स्थिते ।  
शस्ताः पार्श्वशिरःशूले भेदे च स्वरवर्णयोः ॥ ६१ ॥  
इति द्वितीयसर्पिर्गुडाः ।

बलेत्यादि । क्षीरिवृक्षा वटोदुम्बराश्चत्थप्लक्षकपीतना । उक्तं  
च शालाक्ये “उदुम्बरो वटोऽश्वत्थो मधूकः प्लक्ष एव च ।  
पञ्चैते क्षीरिणो वृक्षा अस्मिन्त्रे प्रकीर्तिताः” इति । मुष्टयं-  
शका इति पलमाना । अत्र च बलादीना त्रयोदशपलोपनी-  
तानामष्टगुणे जले काथश्चतुर्थांशावशेष इति षड्विंशतिकाथ-  
पलानि, एतत्कषायाद्विगुणं क्षीरं, विदारिरसश्छागमासरसश्च  
कषायसमः; एवं त्रिंशत्पलाधिकं पलशतमिह घृताढके पक्तव्यं

भवति । अन्ये तु काथ्यात् षोडशगुणजलदानपरिभाषया साधिते काथे द्विपञ्चाशत्काथपलान्याहुः, एतदनुसारेण क्षीरादिमानमप्यधिकं भवतीत्याहुः । किंतु काथत्रयोदशपलेऽत्र पानीयं तथा पक्त्यं यथा घृतसमं काथो भवति । काथो ह्यत्र चतुर्गुणद्रवसाध्ये घृते स्नेहसम एव भवति । एतत्काथद्विगुणं क्षीरं समश्च विदारीसंज्ञागमासरसश्च देयः, किंवा विदार्याजमासरसयोर्मिलित्वा ब्याडकाशो देयः । उक्तं हि जतूकर्णे—“वृश्चीवं पञ्चमूलं बला विदारी वटादिशुद्धांश्च । निष्काथ्य द्विक्षीरे छागविदारीसे च समे । जीवनीयगणकत्कैः पक्त्वा घृताढकं” इति । अत्र हि काथ्यद्रव्यमानमनियतमिति विशेषः, काथस्तु स्नेहसम एव । खजः, मन्थानदण्डः, दशाहुलो वा हस्तः । भूर्जपत्रवेष्टनं च शक्त्युत्कर्षार्थम् ॥ ५६-६१ ॥

त्वक्क्षीरीश्रावणीद्राक्षामूर्ध्वभक्तजीवकैः ।  
वीरार्धक्षीरकाकोलीबृहतीकपिकच्छुभिः ॥ ६२ ॥  
खर्जूरफलमेदाभिः क्षीरपिष्टैः पलोन्मितैः ।  
धात्रीविदारीश्रुरसप्रस्थैः प्रस्थं घृतात् पचेत् ॥ ६३ ॥  
शर्करार्धतुलं शीते क्षौद्रार्धप्रस्थमेव च ।  
दत्त्वा सर्पिर्गुडान् कुर्यात्कासहिकाज्वरापहान् ॥ ६४ ॥  
यक्ष्माणं तमकं श्वासं रक्तपित्तं हलीमकम् ।  
शुक्रनिद्राक्षयं तृष्णां हन्युः कार्श्यं सकामलम् ॥ ६५ ॥  
इति तृतीयाः सर्पिर्गुडाः ।

त्वक्क्षीरीत्यादौ श्रावणी मुण्डितिका, वीरा विदारी-  
कन्द ॥ ६२-६५ ॥

नवमामलकं द्राक्षामात्मगुप्तं पुनर्नवाम् ।  
शतावरीं विदारीं च समङ्गां पिप्पलीं तथा ॥ ६६ ॥  
पृथग्दशपलान् भागान् पलान्यष्टौ च नागरात् ।  
यष्ट्याहसौवर्चलयोर्द्विपलं मरिचस्य च ॥ ६७ ॥  
क्षीरतैलघृतानां च त्र्याढके शर्कराशते ।  
क्थिते तानि चूर्णानि दत्त्वा बिल्वसमान् गुडान् ६८  
कुर्यात्तान् भक्षयेत् क्षीणः क्षतः शुष्कश्च मानवः ।  
तेन सद्यो रसादीनां वृद्ध्या पुष्टिं स विन्दति ॥ ६९ ॥  
इति चतुर्थसर्पिर्गुडाः ।

द्राक्षामित्यादौ यष्ट्याहसौवर्चलयोर्मिलित्वा द्विपलम् । मरि-  
चस्य ‘द्विपलं’ इति शेषः । उक्तं हि जतूकर्णे—“घृततैलपय-  
ख्याढके सिता च तुला प्रपाच्य द्राक्षाविदारीवृश्चीवशतावरीकृ-  
ष्णाशुण्ठीबलाधात्रीश्च दशपलिकाः प्रपाचयेत्, यष्ट्याहं रुचकं  
च पलिकम्” इत्यादि । कथित इति भाषया क्षीणे एव क्षीरे  
चूर्णप्रक्षेपं दर्शयति ॥ ६६-६९ ॥

गोक्षीरार्धाढकं सर्पिः प्रस्थमिश्रसाढकम् ।  
विदार्याः खरसात्प्रस्थं रसात्प्रस्थं च तैत्तिरात् ॥ ७० ॥  
च. सं. ६१

दद्यात् सिध्यति तस्मिंस्तु पिष्टानिश्रुरसैरिमान् ।  
मधूकपुष्पकुडवं प्रियालकुडवं तथा ॥ ७१ ॥  
कुडवार्धं तुगाक्षीर्याः खर्जूराणां च विंशतिम् ।  
पृथग्विभीतकानां च पिप्पल्याश्च चतुर्थिकाम् ॥ ७२ ॥  
त्रिंशत्पलानि खण्डाच्च मधुकात् कर्षमेव च ।  
तथाऽर्धपलिकान्यत्र जीवनीयानि दापयेत् ॥ ७३ ॥  
सिद्धेऽस्मिन् कुडवं क्षौद्रं शीते क्षिप्त्वाऽथ मोदकान् ।  
कारयेन्मरिचाज्जीपलचूर्णावचूर्णितान् ॥ ७४ ॥  
वातासृक्पित्तरोगेषु क्षतकासक्षयेषु च ।  
शुष्यतां क्षीणशुक्राणां रक्ते चोरसि संस्थिते ॥ ७५ ॥  
कृशदुर्बलवृद्धानां पुष्टिवर्णबलार्थिनाम् ।  
योनिदोषकृतस्त्रावहतानां चापि योषिताम् ॥ ७६ ॥  
गर्भार्थिनीनां गर्भश्च स्त्रवेद्यासां प्रियेत वा ।  
धन्या बल्या हितास्ताभ्यः शुक्रशोणितवर्धनाः ॥ ७७ ॥  
इति पञ्चमसर्पिर्मोदकाः ।

गोक्षीरेत्यादौ गोक्षीर कारणतयोच्यते न घृतपाकार्थं,  
तथाहि सति प्रक्षेप्यचूर्णेन मोदका न भवेयुः । चतुर्थिकां  
पलम् ॥ ७०-७७ ॥

वस्तिदेशे विकुर्वाणे स्त्रीप्रसक्तस्य मारुते ।  
वातघ्नान् बृंहणान् वृष्यान् योगांस्तस्य प्रयोजयेत् ७८  
शर्करापिप्पलीचूर्णैः सर्पिषा माक्षिकेण च ।  
संयुक्तं वा शृतं क्षीरं पिबेत् कासज्वरापहम् ॥ ७९ ॥  
फलाम्लं सर्पिषा भृष्टं विदारीश्रुरसे शृतम् ।  
स्त्रीषु क्षीणः पिबेद्युषं जीवनं बृंहणं परम् ॥ ८० ॥  
सक्तूनां वल्लपूतानां मन्थं क्षौद्रघृतान्वितम् ।  
यवान्नसात्म्यो दीप्ताग्निः क्षतक्षीणः पिबेन्नरः ॥ ८१ ॥  
जीवनीयोपसिद्धं वा जाङ्गलं घृतभर्जितम् ।  
रसं प्रयोजयेत् क्षीणे व्यञ्जनार्थं सशर्करम् ॥ ८२ ॥  
गोमहिष्यश्वनागाजैः क्षीरैर्मरिसैस्तथा ।  
यवान्नं भोजयेद्युषैः फलाम्लैर्घृतसंस्कृतैः ॥ ८३ ॥  
दीप्तेऽग्नौ विधिरेषः स्यान्मन्दे दीपनपाचनः ।  
यक्ष्मिणां विहितो ग्राही भिन्ने शकृति चेष्ट्यते ॥ ८४ ॥

विकुर्वाणे इति शूलादिविकारं कुर्वाणे । शर्करेत्यादौ प्रक्षेप-  
न्यायेन क्षीरे शर्करादिप्रक्षेपः । वल्लपूतानामिति वल्लान्तराल-  
पतितानाम् । मन्देऽग्नौ यक्ष्मिणां यो विहित भिन्ने शकृति च  
यो ग्राही स विधिरिष्यत इति ज्ञेयम् ॥ ७८-८४ ॥

पलिकं सैन्धवं शुण्ठी द्वे च सौवर्चलात् पले ।  
कुडवांशानि वृक्षाम्लं दाडिमं पत्रमर्जकात् ॥ ८५ ॥

एकैकं मरिचाज्जाज्योर्धान्यकाङ्गे चतुर्थिके ।  
शर्करायाः पलान्यत्र दश द्वे च प्रदापयेत् ॥ ८६ ॥  
कृत्वा चूर्णमतो मात्रामन्नपानं प्रयोजयेत् ।  
रोचनं दीपनं बल्यं पार्श्वार्तिश्वासकासनुत् ॥ ८७ ॥  
इति सैन्धवादिचूर्णम् ।

पलिकमिति पलमानम् ॥ ८५-८७ ॥

एका षोडशिका धान्याङ्गे द्वेऽजाज्यजमोदयोः ।  
ताभ्यां दाडिमवृक्षाम्लं द्विद्विः सौवर्चलात्पलम् ८८  
शुण्ठ्याः कर्पं दधित्थस्य मध्यात् पञ्च पलानि च ।  
तच्चूर्णं षोडशपले शर्कराया विमिश्रयेत् ॥ ८९ ॥  
षाडवोऽयं प्रदेयः स्यादन्नपानेषु पूर्ववत् ।  
मन्दानले शकृद्भेदे यक्षिणामग्निवर्धनः ॥ ९० ॥

इति षाडवः ।

षोडशिका पलम् । दाडिमवृक्षाम्लं द्विद्विरिति पूर्वद्विपलपे-  
क्षया द्विगुणं प्रत्येकं चतु पलमिति दर्शयति । पूर्ववदित्यनेन  
पूर्वयोगसमानफलमाह । अत्र जतूकर्णः—“पलिके धान्यक-  
रुचके द्वौ जीरकदीप्यकौ शुण्ठ्याश्च पलं कपित्थदाडिमवृक्षा-  
म्लानां कुडवम्” इत्यादि ॥ ८८-९० ॥

पिबेन्नागबलामूलमर्धकपर्पविवर्धितम् ।  
पलं क्षीरयुतं मासं क्षीरवृत्तिरन्नभुक् ॥ ९१ ॥  
एष प्रयोगः पुष्ट्यायुर्वलारोग्यकरः परः ।  
मण्डूकपर्ण्याः कल्पोऽयं शुण्ठीमधुकयोस्तथा ॥ ९२ ॥

नागबलेत्यादौ अर्धकपर्पविवर्धितमिति अर्धकपर्पेणैव वर्धितं  
पलं मासमेकं पेयं केवलं क्षीरवर्तिना । उक्तं हि जतूकर्णे—  
“नागबलामूलमर्धकपर्पवृद्ध्या पलमानं मासं पेयं क्षीरमात्रवृ-  
त्तिना” इति ॥ ९१ ॥ ९२ ॥

यद्यत् संतर्पणं शीतमविदाहि हितं लघु ।  
अन्नपानं निषेव्यं तत्क्षतक्षीणैः सुखार्थिभिः ॥ ९३ ॥  
यच्चोक्तं यक्षिणां पथ्यं कासिनां रक्तपित्तिनाम् ।  
तच्च कुर्याद्वेक्ष्याग्निं व्याधिं सात्त्यं बलं तथा ॥ ९४ ॥

शीतं चापि स्पर्शं शान्तिकारि विदाहि भवति, तदर्थमवि-  
दाहीत्युक्तम् ॥ ९३ ॥ ९४ ॥

उपेक्षिते भवेत्तस्मिन्ननुबन्धो हि यक्ष्मणः ।  
प्रागेवागमनात्तस्य तस्मात् त्वरया जयेत् ॥ ९५ ॥

क्षतक्षीणस्य त्वरया प्रतिकर्तव्यतामाह—उपेक्षिते इत्यादि ।  
तस्येति यक्ष्मणः ॥ ९५ ॥

तत्र श्लोकौ—

क्षतक्षयसमुत्थानं सामान्यपृथगाकृतिम् ।  
असाध्ययाप्यसाध्यत्वं साध्यानां सिद्धिमेव च ॥ ९६ ॥

१ ‘मर्धकपर्पविवर्धनम्’ इति पा० ।

उक्तवाक्येष्टशिष्याय क्षतक्षीणचिकित्सिते ।  
तत्त्वार्थविद्वान्तरजस्तमोदोपः पुनर्वसुः ॥ ९७ ॥

इत्यग्निवेशकृते तन्त्रेऽप्राप्ते दृढबलपूरिते  
चिकित्सितस्थाने क्षतक्षीणचिकित्सितं  
नामैकादशोऽध्यायः ॥ ११ ॥

सग्रहे सामान्यपृथगाकृतिमिति क्षतोत्थस्य क्षयोत्थस्य च  
‘उरो विरुज्यते’ इत्यादि पृथग्लक्षणं कृतम् ॥ ९६ ॥ ९७ ॥

इति श्रीचक्रपाणिदत्तकृताया चरकतात्पर्यव्याख्याया-  
मायुर्वेददीपिकाया चिकित्सास्थाने क्षतक्षीणचिकि-  
त्सितं नामैकादशोऽध्यायः ॥ ११ ॥

## द्वादशोऽध्यायः ।

अथातः श्वयथुचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

क्षतक्षीणे मर्मोपघातो भवति, शोथेऽपि मर्मोपघातः  
कारण, तेन समानहेतुतया क्षतक्षयमनु शोथचिकित्सितमु-  
च्यते ॥ १ ॥ २ ॥

मिषग्वरिष्ठं सुरसिद्धजुष्टं

मुनीन्द्रमत्र्यात्मजमग्निवेशः ।

महागदस्य श्वयथोर्यथावत्

प्रकोपरूपप्रशमानपृच्छत् ॥ ३ ॥

जुष्टमिति सेवितम् । प्रकोपयतीति प्रकोपो हेतुरित्यर्थः,  
किंवा कार्यकारणयोरभेदोपचारात् प्रकोपशब्देन श्वयथुकारण-  
मुच्यते; रूपाशब्देन रूपपूर्वरूपयोर्ग्रहणं, शमनेन चिकि-  
त्सोच्यते ॥ ३ ॥

तस्मै जगादागदवेदसिन्धु-

प्रवर्तनाद्रिप्रवरोऽत्रिजस्तान् ।

वातादिभेदात्रिविधस्य सम्य-

ङ्गिजानिजैकाङ्गजसर्वजस्य ॥ ४ ॥

अगदार्थं आरोग्यार्थं यो वेदः सोऽगदवेदः, स एव गम्भी-  
रप्रसन्नत्वात् सिन्धुरिव सिन्धु, तस्य प्रवर्तनेऽद्रिप्रवरो हिमालय  
इत्येवार्थः, यथा हिमालयो गङ्गाया प्रवर्तकस्तथाऽत्रिजोऽपि  
आयुर्वेदप्रवर्तक इत्यर्थः । तानिति प्रकोपादीन् याचू शिष्य-  
पृष्ठवान् । एकाङ्गजसर्वजस्येत्यत्र सर्वजशब्देन सर्वशरीरजस्य  
ग्रहणम्, एकाङ्गजशब्देन च सामान्येन शरीराव्यापकस्य ग्रहणं,  
तेन सर्वाङ्गगात्रावयवाश्रितत्वेन यत्रैविवध्य वक्तव्यं तत्रैकाङ्गजेना-  
र्धगात्राश्रितावयवाश्रितयोरिह ग्रहणं ज्ञेयम् ॥ ४ ॥

१ ‘क्षीतरजस्तमोहो.’ इति पा० ।

शुद्ध्यामयाभक्तकृशाबलानां  
क्षाराम्लतीक्ष्णोष्णगुरूपसेवा ।  
दध्याममृच्छाकविरोधिदुष्ट-  
गरोपसृष्टान्ननिषेवणं च ॥ ५ ॥  
अर्शास्यचेष्टा न च देहशुद्धि-  
र्मर्मोपघातो विषमा प्रसूतिः ।  
मिथ्योपचारः प्रतिकर्मणां च  
निजस्य हेतुः श्वयथोः प्रदिष्टः ॥ ६ ॥

शुद्धिः वमनादिशोधनम्, आमया ज्वरादयः, अभक्तम्  
अभोजनं विगुणं च भोजनं, तैः कृशानामबलानां च क्षारादि-  
सेवा निजस्य श्वयथोर्हेतुरिति योज्यम् । दध्यादि तु स्वतन्त्रमेव  
हेतुः । आमम् अपक्व, दुष्टं दोषकारकं नवोदकादि, गरं सयो-  
गजं विषम् । नच देहशुद्धिरिति शोधनाहंस्मिन् देहे देहाशुद्धिः ।  
मर्मोपघात इह दोषकृत एव ज्ञेयः, बाह्यहेतुजस्तु मर्मोपघात  
आगन्तुहेतुरेव । विषमा प्रसूतिः अकालगर्भपतनादिका । प्रति-  
कर्मणामिति वमनादीनां, मिथ्योपचार इति असम्यकरणम-  
सम्यगुपचारश्च ॥ ५ ॥ ६ ॥

बाह्यास्त्वचो दूषयिताऽभिघातः  
काष्ठाश्मशस्त्राग्निविषायसाद्यैः ।

आगन्तुहेतुः

बाह्या इत्यादिनाऽऽगन्तुशोथहेतुमाह । बाह्या इति अग-  
म्भीरा, एतेन गम्भीरत्वबद्धकृत्वं शोथस्य न भवति । त्वच  
इति कर्मपदं हलन्तम् । दूषयिता अभिघातविशेषेण । काष्ठा-  
श्मशस्त्राग्निविषायसाद्यैरिति काष्ठादिकारणकः, आदिशब्दो हि  
कारणवाची, तेन काष्ठादिकारणकोऽभिघात इत्यर्थः । काष्ठादय-  
श्चेह सक्षेपेणोक्ता दन्तादीनामप्युपलक्षणा ज्ञेया । किंवा आदि-  
शब्दः प्रकारवाची, तेन काष्ठादिकृतोऽभिघातः काष्ठादिशब्दे-  
नोच्यत इति कृत्वाऽभिघातेन समं सामानाधिकरण्यं ज्ञेयम् ।  
आगन्तुहेतुरिति च्छेदः ॥—

त्रिविधो निजश्च

सर्वाधगात्रावयवाश्रितत्वात् ॥ ७ ॥

त्रिविध इति सर्वाधगात्रावयवाश्रितत्वेन निजस्त्रिविधः;  
चकारादागन्तुरपि यथोक्तमेदात्रिविध इत्यर्थः ॥ ७ ॥

बाह्याः सिराः प्राप्य यदा कफासृक्-  
पित्तानि संदूषयतीह वायुः ।  
तैर्बद्धमार्गः स तदा विसर्प-  
न्नुत्सेधलिङ्गं श्वयथुं करोति ॥ ८ ॥

बाह्याः सिरा इत्यादिसंप्राप्तिकथनम् । बाह्या इति अग-  
म्भीराः । सिराशब्देन स्रोतसा सामान्येन ग्रहणम् । बद्धमार्ग  
इति आवृतमार्गः । उत्सेधेनाव्यभिचारिणा लिङ्ग्यत इति उत्सेध-  
लिङ्गः ॥ ८ ॥

उरःस्थितैरूर्ध्वमधस्तु वायोः  
स्थानस्थितैर्मध्यगतैस्तु मध्ये ।  
सर्वाङ्गगः सर्वगतैः कचिदस्थै-  
र्दोषैः कचित् स्याच्छ्वयथुस्तदाख्यः ॥ ९ ॥

उरःस्थितैरित्यादिना विशिष्टशोथानां संप्राप्तिविशेषमाह ।  
ऊर्ध्वमिति उरःप्रभृत्यूर्ध्वशरीरे । अध इति पक्षाशयप्रभृतौ ।  
वायो स्थानं पक्षाशयः । मध्यगतैरिति उरःपक्षाशयमध्यगतैः ।  
कचिदिति कण्ठतात्वादिदेशः । तदाख्य इति 'गलशोथ' इत्या-  
दिशब्दाख्य इति, किंवा ऊर्ध्वशोथाध शोथ इत्यादिशब्दाख्य  
इति सर्वत्र योजनीयम् ॥ ९ ॥

ऊष्मा तथा स्याद्वधुः सिराणा-  
मायाम इत्येव च पूर्वरूपम् ।

ऊष्मेत्यादिना पूर्वरूपमाह । दधु उपतापश्चक्षुरादौ । सिरा-  
णामायाम इति सिराप्रसरणम् ॥—

सर्वस्त्रिदोषोऽधिकदोषलिङ्गै-  
स्तच्छब्दमभ्येति मिषगितं च ॥ १० ॥

सर्वशोथानां त्रिदोषजत्वेऽपि वातजादिव्यपदेशो वातजादि-  
चिकित्सा च यथा भिन्ना भवति तदाह—सर्वे इत्यादि ।  
अधिकानि अधिकस्य वा दोषस्य लिङ्गानीति अधिकदोषलिङ्गानि,  
तैः अधिकदोषलिङ्गैः । तच्छब्दमिति अधिकदोषशब्दं वातजोऽय-  
मित्यादिकं प्राप्नोति, तथा मिषगितं चाधिकदोषलिङ्गैः प्राप्नोति,  
अधिकदोषलिङ्गप्रयुक्तं चिकित्सितमेदं प्राप्नोतीत्यर्थः ॥ १० ॥

सगौरवं स्यादनवस्थितत्वं  
सोत्सेधमुष्माऽथ सिरातनुत्वम् ।  
सलोमहर्षाऽङ्गविवर्णता च  
सामान्यलिङ्गं श्वयथोः प्रदिष्टम् ॥ ११ ॥

सगौरवमित्यादिना सामान्यलिङ्गं पठति ॥ ११ ॥

चलस्तनुत्वक्परोऽरुणोऽसितः  
प्रसुप्तिहर्षार्तियुतोऽनिमित्ततः ।  
प्रशाम्यति प्रोन्नमति प्रपीडितो  
दिवाबली च श्वयथुः समीरणात् ॥ १२ ॥

चल इत्यादिना वातजशोथलिङ्गमाह । तनुत्वगिति अवहल-  
त्वक् । असित इति कृष्णः । सुप्तिः स्पर्शाज्ञानं, हर्षः 'झणझ-  
णिका' इति ख्याता वेदना, किंवा रोमहर्षः । अनिमित्ततः प्रशा-  
म्यतीति वायोश्चलत्वेन कदाचिन्निमित्तं विनाऽपि लीनो भवती-  
त्यर्थः । केचित् 'निमित्ततः' इति पठन्ति, तेन "ज्ञेहोष्णमर्द-  
नाभ्या च प्रणश्येत् स च वातिकः" (सू. अ. १८) इति यदुक्तं  
तदेवेदमुच्यते । प्रोन्नमतीति सपीडनानन्तरमेवोन्नमति ॥ १२ ॥

मृदुः सगन्धोऽसितपीतरागवान्  
भ्रमज्वरस्वेदतृषामदान्वितः ।

य उप्यते स्पर्शरुगक्षिरागकृत्  
स पित्तशोथो भृशदाहपाकवान् ॥ १३ ॥

मृद्वित्यादिना पित्तशोथमाह । उप्यत इति दह्यते । स्पर्शरु-  
गिति स्पर्शनं न सहते ॥ १३ ॥

गुरुः स्थिरः पाण्डुररोचकान्वितः  
प्रसेकनिद्रावमिवह्निमान्धकृत् ।  
स कृच्छ्रजन्मप्रशमो निपीडितो  
न चोन्नमेद्रात्रिवली कफात्मकः ॥ १४ ॥

गुरुरित्यादिना कफशोधमाह । अरोचकान्वित इति अरो-  
चकव्याधिसहचारी । कृच्छ्रजन्मप्रशम इति चिरोत्पत्तिवि-  
नाशः । रात्रिवली कफात्मक इति रात्रौ सोतरोधजेन देहक्रेदे-  
नाचेष्टया च कफस्य वृद्धत्वात् तज्जनितशोथो बलवान् भवति,  
दिवा तु स्फुटस्रोतसि शरीरे चेष्टायुक्ते न कफो बलीभवति  
किन्तु वायुः, तेन वातशोथो दिवा बलीभवति, कफशोधस्तु  
हीयते ॥ १४ ॥

कृशस्य रोगैरबलस्य यो भवे-  
दुपद्रवैर्वा वमिपूर्वकैर्युतः ।  
स हन्ति मर्मानुगतोऽथ राजिमान्  
परिस्त्रवेद्धीनबलस्य सर्वगः ॥ १५ ॥

सप्रत्यसाध्यत्वमाह—कृशस्येत्यादि । वमिपूर्वकैरिति त्रिगो-  
धीये “छर्दि. श्वासोऽरुचिस्तृष्णा ज्वरोऽतीसार एव च । सुप्ति-  
शोषै. सदौर्बल्य शोथोपद्रवसग्रह.” ( सू. अ. १८ ) इत्यने-  
नोक्तैः । मर्मानुगतो राजिमानिति च पृथग्लक्षणं, परिस्त्रवेदि-  
त्यादि च पृथक् पृथगसाध्यलक्षणम् ॥ १५ ॥

अहीनमांसस्य य एकदोषजो  
नवो बलस्यस्य सुखः स साधने ।

अहीनेत्यादिना सुखसाध्यलक्षणमुच्यते । कृच्छ्रसाध्यलक्षणं  
च सुखसाध्यलक्षणासपूर्णताया ज्ञेयम् । श्वयथोश्च हेतुलक्षणानि  
त्रिशोथीयोक्तान्यपि प्रकरणात् सक्षेपेणेहोच्यन्ते ॥—

निदानदोषतुर्विपर्ययक्रमै-  
रुपाचरेत्तं बलदोषकालवित् ॥ १६ ॥

सामान्येन चिकित्सासूत्रमाह—निदानेत्यादि । निदानादि-  
विपरीतक्रमैः लङ्घनादिभिरुपाचरेदित्यर्थः । बलदोषकालविदि-  
त्यनेन निदानादेर्विपरीता क्रियोक्ता, बलं तथा दोषमामादिभे-  
दभिन्नं तथा कालं च व्याध्यवस्थारूपं विदित्वा या युज्यते सा  
कर्तव्येति दर्शयति । निदानेत्यादौ दोषशब्देन वातादयो  
गृह्यन्ते, ऋतुशब्देन च नित्यगः कालः । तेनैव तद्विशिष्टवा-  
चकतया बलदोषकालविदिति वचनं न पुनरुक्तम् । अन्ये तु  
प्रथमेन दोषशब्देन दूष्यधातुग्रहणं, द्वितीयेन तु वातादिग्रहण-  
मित्याहुः; प्रथमव्याख्याने तु दोषशब्देनैव दूष्यस्यापि दोषाधा-  
रस्य ग्रहणं ज्ञेयम् ॥ १६ ॥

१ ‘ऽस्पर्शसहोऽक्षिरागकृत्’ इति पा० । २ ‘अस्पर्शसह’ इति  
पा० । ३ ‘सप्तकोऽयं सदौर्बल्यः’ इति पा० ।

अथामजं लङ्घनपाचनक्रमै-  
र्विशोधनैरुबणदोषमादितः ।  
शिरोगतं शीर्षविरेचनैरंधो  
विरेचनैरुर्ध्वहरैस्तथोर्ध्वजम् ॥ १७ ॥  
उपाचरेत् स्नेहभवं विरूक्षणैः  
प्रकल्पयेत् स्नेहविधिं च रूक्षजे ।  
विवद्विद्वेऽनिलजे निरूहणं  
घृतं तु पित्तानिलजे सत्तिककम् ॥ १८ ॥  
पयश्च मूर्च्छारतिदाहतर्पिते  
विशोधनीये तु समूत्रमिष्यते ।  
कफोत्थितं क्षारकद्रव्यसंयुतैः  
समूत्रतक्रासचयुक्तिभिर्जयेत् ॥ १९ ॥

आमजमिति आमदोषजनितम्, अपक्वता च प्रायो दोषाणां  
प्रथमदुष्टौ भवति । कर्मरिति उपक्रमे । अध इति अधोभागजं,  
विरेचनैरुपाचरेत् । ऊर्ध्वहरैरिति वमनं, ऊर्ध्वजमिति ऊर्ध्व-  
भागजम् । सत्तिकक घृतमिति तिक्तद्रव्यसावितं घृतम् । पित्ता-  
निलजे इति वातपित्तजद्वन्द्वे । मूर्च्छादय इह सजाता यस्य  
तस्मिन् मूर्च्छारतिदाहतर्पिते । विशोधनीये इति मूर्च्छायुक्ते एव वि-  
शोधनीये । समूत्रेत्यादि मूत्रसमभागैस्तक्रासवयोगैः ॥ १७-१९ ॥  
ग्राम्याब्जानूपं पिशितमबलं शुष्कशाकं नवान्नं  
गौडं पिष्टान्नं दधि तिलकृतं विज्जलं मद्यमम्लम् ।  
धाना बहूरं समशनमथो गुर्वसात्स्यं विदाहि  
स्वप्नं चारात्रौ श्वयथुगदवान् वर्जयेन्मैथुनं च ॥ २० ॥

ग्राम्येत्यादिना निदानत्वेनैव प्राप्तनिषेधानपि महात्सयावह-  
त्वादत्यर्थनिषेधोपदर्शनार्थमाह । गौडमिति गुडविकारं, तस्य  
विकारं अण् । धाना अद्भुतिरुच्यया । बहूरं शुष्कमासम् ।  
समशनं पथ्यापथ्ययोरेकत्र भोजनम् ॥ २० ॥

व्योषं त्रिवृत्तिककरोहिणी च  
सायोरजस्का त्रिफलारसेन ।  
पीतं कफोत्थं शमयेत्तु शोफं  
गव्येन मूत्रेण हरीतकी च ॥ २१ ॥  
हरीतकीनागरदेवदारु  
सुखाम्बुयुक्तं सपुनर्नवं वा ।  
सर्वं पिबेत्त्रिष्वपि मूत्रयुक्तं  
स्नातश्च जीर्णे पयसाऽन्नमद्यात् ॥ २२ ॥

अत्र कफदोषस्यैव प्रथमं चिकित्स्यत्वेन व्योषमित्यादिना  
कफशोधचिकित्सासाह । सायोरजस्केति अनेन मारितमेवात्र  
अयोरज इच्छन्ति, रसायनेऽपि मृतायोरजस एव प्रयोगोप-  
देशात् । अयोरजो न समं तुल्यमानम्, अयो हि दुष्परिणामं,

१ गङ्गाधरस्तु ‘अधोविरेचनैरुर्ध्वमधस्तधोर्ध्वग’ इति पठति,  
‘ऊर्ध्वग शोथमधोविरेचनैरुपाचरेत्, तथाऽधःशोथमूर्ध्वविरेचनैरुपा-  
चरेत्’ इति च व्याख्यानयति । २ ‘सलवणं’ इति, ‘सकृशर’ इति  
च पा० । ३ विज्जलं पिच्छलं द्रव्यम् ।



तेनाय.प्रयोगेऽल्पमेव लोहं मात्रानुसारेण ज्ञेयम् । हरीतक्या-  
दीना कल्कः. सुखाम्बुना पेयः । सपुनर्नवं वा सर्वमिति हरीत-  
क्यादि । त्रिष्वपि वातादिजेषु । स्नातश्चेत्यादिविधिरन्ते उक्त-  
त्वादुक्तसर्वप्रयोगेषु ज्ञेयः ॥ २१-२२ ॥

पुनर्नवानागरमुत्तकल्कान्  
प्रस्थेन धीरः पयसाऽक्षमात्रान् ।  
मयूरकं मागधिकां समूलां  
सनागरां वा प्रपिबेत् सवाते ॥ २३ ॥

दन्तीत्रिवृज्यूषणचित्रकैर्वा  
पयः शृतं दोषहरं पिबेत्त्रा ।  
द्विप्रस्थमात्रं तु पलार्धिकैस्तै-  
रर्धावशिष्टं पवने सपित्ते ॥ २४ ॥

सशृण्ठपीतद्रुसं प्रयोज्यं  
क्ष्यामोरुबूकोषणसाधितं वा ।  
त्वग्दारुवर्षाभुमहौषधैर्वा  
गुडूचिकानागरदन्तिभिर्वा ॥ २५ ॥  
सप्ताहमौष्टं त्वथवाऽपि मासं  
पयः पिबेद्भोजनवारिवर्जां ।  
गव्यं समूत्रं महिषीपयो वा  
क्षीराशनो मूत्रमथो गवां वा ॥ २६ ॥

तक्रं पिबेद्वा गुरुभिन्नवर्चाः  
सव्योषसौवर्चलमाक्षिकं च ।  
गुडाभयां वा गुडनागरं वा  
सदोषभिन्नामविबद्धवर्चाः ॥ २७ ॥  
विद्धातसङ्गे पयसा रसैर्वा  
प्राग्भक्तमद्यादुरुबूकतैलम् ।  
स्रोतोविबन्धेऽग्निरुचिप्रणाशे  
मद्यान्यरिष्टांश्च पिबेत् सुजातान् ॥ २८ ॥

पुनर्नवेलादौ प्रस्थमानं क्षीरमतिबहुत्वात्तदधर्वावशिष्टं पक्त्वा  
पेयम् । मयूरकमित्यादावपि पूर्वयोगोक्तं क्षीरं द्रव्यमानं च  
ज्ञेयम् । पलार्धिकैरिति द्विकर्षमानैः । अत्र च भेषजापेक्षया  
क्षीरस्य बहुत्वात् स्तोकक्षीरदानं केचिदिच्छन्ति साधनत्वेन  
कर्तव्यमिति, 'यथा कुर्वन्ति स उपायः' ( सू. अ. २६ ) इति  
वचनात् । पीतद्रुः देवदारुः । ऊषणं मरिचम् । भोजनवारि-  
वर्जाति भोजनं वारि च त्यक्तव्यमित्यर्थः । गव्यमित्यादावपि गवां  
मूत्रमित्यन्तेन सप्ताहं मासं वेति तथा भोजनवारिवर्जाति चानु-  
वर्तयन्ति । समूत्रमित्यत्र मूत्रसमं क्षीराशनमिति संबध्यते  
॥ २३-२८ ॥

गण्डीरमल्लातकचित्रकांश्च  
व्योषं विडङ्गं बृहतीद्वयं च ।  
द्विप्रस्थिकं गोमयपावकेन  
द्रोणे पचेत् कूर्चिकमस्तुनस्तु ॥ २९ ॥

त्रिभागशेषं च सुपूतशीतं  
द्रोणेन तत् प्राकृतमस्तुना च ।  
सितोपलायाश्च शतेन युक्तं  
लिप्ते घटे चित्रकपिण्णलीनाम् ॥ ३० ॥  
वैहायसे स्थापितमादशाहात्  
प्रयोजयंस्तद्विनिहन्ति शोफान् ।  
भगन्दरार्शः क्रिमिकुष्ठमेहान्  
वैवर्ण्यकार्श्यानिहहिक्रान् च ॥ ३१ ॥

इति गण्डीराद्यरिष्टः ।

कूर्चिकमस्तुन इत्यत्र दध्ना सह पयसि पक्वं यन्मस्तु तत्  
कूर्चिकमस्तु, केवलस्य दध्नो यन्मस्तु तत् प्राकृतमस्तु ।  
वैहायसे इति अन्तरिक्षे ॥ २९-३१ ॥

काश्मर्यधात्रीमरिचाभयाक्ष-  
द्राक्षाफलानां च सपिप्पलीनाम् ।  
शतं शतं जीर्णगुडांशुलां च  
संक्षुद्य कुम्भे मधुना प्रलिप्ते ॥ ३२ ॥  
सप्ताहमुष्णे द्विगुणं तु शीते  
स्थितं जलद्रोणयुतं पिबेत्त्रा ।  
शोफान् विबन्धान् कफवातजांश्च  
निहन्त्यरिष्टोऽष्टशतोऽग्निकृच्च ॥ ३३ ॥

इत्यष्टशतोऽरिष्टः ।

काश्मर्येलादौ उष्णे इति उष्णकाले । द्विगुणमिति द्विसप्ताहं,  
शीतकाले स्थाप्यम् । अष्टशत इति सप्ता काश्मर्यादिसप्तशतं  
मिलित्वा कृतत्वाज्ज्ञेया ॥ ३२ ॥ ३३ ॥

पुनर्नवे द्वे च बले सपाठे  
दन्तीं गुडूचीमथ चित्रकं च ।  
निदिग्धिकां च त्रिपलानि पक्त्वा  
द्रोणावशेषे सलिले ततस्तम् ॥ ३४ ॥  
पूत्वा रसं द्वे च गुडात् पुराणा-  
तुले मधुप्रस्थयुतं सुशीतम् ।  
मासं निदध्याद्धृतभाजनस्थं  
पले यवानां परतस्तु मासात् ॥ ३५ ॥  
चूर्णीकृतैरर्धपलांशिकैस्तं  
पत्रत्वगेलामरिचाम्बुलोहैः ।  
गन्धान्वितं क्षौद्रघृतप्रदिग्धे  
जीर्णे पिबेद् व्याधिवलं समीक्ष्य ॥ ३६ ॥  
हृत्पाण्डुरोगं श्वयथुं प्रवृद्धं  
प्लीहज्वरारोचकमेहगुल्मान् ।

भगन्दरं पद्मजठराणि कासं  
श्वासं ग्रहण्यामयकुष्ठकण्डूः ॥ ३७ ॥  
शाखानिलं वज्रपुरीपतां च  
हिकां किलासं च हलीमकं च ।  
क्षिप्रं जयेद्वर्णवलायुरोज-  
स्तेजोन्वितो मांसरसाक्षमोर्जा ॥ ३८ ॥

इति पुनर्नवाद्यरिष्टः ।

पुनर्नवे द्वे इत्यादौ प्रत्येकं द्रव्याणां द्विपलिकत्वम् । द्रोणा  
वशेषविधानाच्च चतुर्द्रोणं जलस्य ज्ञेयम् । तथा सति चतुर्भागा-  
वशेषेण द्रोण काथो भवति । पल्ले यवानामिति यवराशौ,  
क्षौद्रघृतप्रदिग्धे कुम्भे कृत्वा मांसं स्थाप्यमिति ज्ञेयं, किंवा  
क्षौद्रघृतप्रलिप्ते सुगन्धे भाजने कृत्वा पचेत् । पद्मजठराणीति  
भेषजासाध्यौ छिद्रोदकदरा वर्जयित्वा ॥ ३४-३८ ॥

फलत्रिकं दीप्यकचित्रकौ च  
सपिप्पलीलोहरजो विडङ्गम् ।  
चूर्णीकृतं कौडविकं द्विरंशं  
क्षौद्रं पुराणस्य तुलां गुडस्य ॥ ३९ ॥  
मांसं निदध्याद्भुतभाजनस्थं  
यवेषु तानेव निहन्ति रोगान् ।  
ये चार्शसां पाण्डुविकारिणां च  
प्रोक्ता हिताः शोफिषु तेऽप्यरिष्टाः ॥ ४० ॥  
इति त्रिफलाद्यरिष्टः ।

फलत्रिकमित्यादौ द्विप्रस्थे त्रिफलादीनां चतुर्गुणं जलं दत्त्वा  
पादावशेषः कषाय आसवान्तरे दृष्ट्वाज्ज्ञेयः । चूर्णीकृतमिति  
कषायार्थं जर्जरीकृतम् । अन्ये तु चूर्णे एव द्रोणार्थं परं जलं  
ददति; किंवा कुडवमानत्वं चूर्णस्य देयं, तेन द्विरंशं क्षौद्रमिति  
द्विकुडवमिति यावत् ॥ ३९ ॥ ४० ॥

कृष्णा सपाठा गजपिप्पली च  
निदिग्धिका चित्रकनागरे च ।  
सपिप्पलीमूलरज्यजाजी-  
मुस्तं च चूर्णं सुखतोयपीतम् ॥ ४१ ॥  
हन्यान्निदोषं चिरजं च शोफं  
कल्कश्च भूनिम्बमहौषधस्य ।  
अयोरजल्यूषणयावशूक-  
चूर्णं च पीतं त्रिफलारसेन ॥ ४२ ॥

पिप्पल्याद्ये चूर्णे त्रिदोषमिति प्रत्येकं मिलितैर्वा वातादिभि-  
र्जनितमिति ज्ञेयम्; न चात्र त्रिदोषस्यासाध्यत्वं युक्तम्  
॥ ४१ ॥ ४२ ॥

क्षारद्वयं स्याल्लवणानि चत्वा-  
र्ययोरजो व्योषफलत्रिके च ।  
सपिप्पलीमूलविडङ्गसारं  
मुस्ताजमोदामरदारुविल्वम् ॥ ४३ ॥

कलिङ्गकाश्चित्रकमूलपाठे  
यष्ट्याह्वयं सातिविषं पलांशम् ।  
सहिङ्गकर्पं त्वणुशुकचूर्णं  
द्रोणं तथा मूलकशुण्ठकानाम् ॥ ४४ ॥  
स्याद्भस्मनस्तत् सलिलेन साध्य-  
मालोज्य यावद्भनमप्रदग्धम् ।  
स्त्यानं ततः कोलसमां तु मात्रां  
कृत्वा सुशुष्कां विधिनोपयुज्यात् ॥ ४५ ॥  
ग्रीहोदरश्वित्रहलीमकार्शः-  
पाण्डुमयारोचकशोषशोफान् ।  
विसूचिकागुल्मगराश्मरीश्व  
सश्वासकासाः प्रणुदेत् सकुष्टाः ॥ ४६ ॥

इति क्षारगुडिका ।

चत्वारि लवणानि सामुद्रवर्जं दीर्घजीवित्योक्तानि । अणु-  
शुष्कचूर्णमिति सूक्ष्मचूर्णं ग्राह्यम् । अत्र जलमानमपि चूर्णचतु-  
र्गुणं देयम् । स्त्यानमिति घनम् ॥ ४३-४६ ॥

प्रयोजयेदार्द्रकनागरं वा  
तुल्यं गुडेनार्धपलाभिवृद्ध्या ।  
मात्रा परं पञ्चपलानि मांसं  
जीर्णे पयो यूषरसाश्च भक्तम् ॥ ४७ ॥  
गुल्मोदरार्शःश्वयथुप्रमेहान्  
श्वसप्रतिश्यालसकाविपाकान् ।  
सकामलाशोषमनोविकारान्  
कासं कफं चैव जयेत् प्रयोगः ॥ ४८ ॥

आर्द्रकनागरमिति अशुष्कनागरम् । अर्धपलाभिवृद्धिश्च इह  
गुडनागराभ्यां ज्ञेया, अन्यथा केवलार्द्रकवृद्ध्या पञ्चपलमाने  
गुडेन समं दशपलतायां भूरिमात्रतयाऽभिवधादिदोषकारकं  
स्यात्; अर्धपलादारभ्य प्रतिदिनमर्धपलवृद्ध्या दशभिर्दिनैः  
पञ्चपलं भवति, ततस्तु पञ्चपलस्य यावन्मांसमुपयोगः  
॥ ४७ ॥ ४८ ॥

रसस्तथैवार्द्रकनागरस्य  
पेयोऽथ जीर्णे पयसाऽन्नमद्यात् ।  
जैतवश्मजं च त्रिफलारसेन  
हन्यान्निदोषं श्वयथुं प्रसह्य ॥ ४९ ॥

इति शिलाजतुप्रयोगः ।

रसस्तथैवेत्यादौ पूर्वयोगवदार्धपलाभिवृद्धिः गुडयुक्तत्वं  
चेत्यादि सर्वं तथैवेति पदेन गृह्यते ॥ ४९ ॥

द्विपञ्चमूलस्य पचेत् कषाये  
कंसेऽभयानां च शतं गुडस्य ।  
लेहे सुसिद्धेऽथ विनीय चूर्णं  
व्योषं त्रिसौगन्ध्यमुषास्थिते च ॥ ५० ॥

प्रस्थार्धमात्रं मधुनः सुशीते  
किञ्चिच्च चूर्णादपि यावशूकात् ।  
एकाभयां प्राश्य ततश्च लेहा-  
च्छुक्तिं निहन्ति श्वयथुं प्रवृद्धम् ॥ ५१ ॥  
श्वासज्वरारोचकमेहगुल्म-  
प्लीहत्रिदोषोदरपाण्डुरोगान् ।  
काश्यमिवातावसृगम्लपित्त-  
वैवर्ण्यमूत्रानिलशुक्रदोषान् ॥ ५२ ॥

इति कंसहरीतकी ।

द्विपञ्चमूलस्येत्यादौ निर्दिष्टत्वात् कंस काथाद्भवति, ताव-  
न्मानं दशमूल चतुःषष्टिपलं ग्राह्यम् । अन्ये तु 'द्विपञ्चमूलस्य  
तुलकषाये कंसोऽभयानां च शतं गुडस्य' इति पठन्ति ।  
व्योषत्रिसौगन्ध्ययो मानानिर्देशेन अन्यत्र लेहान्तरोक्त-  
चूर्णमानानुसारेण मानं ज्ञेयम् । अगस्त्यहरीतकया गुडतु-  
लाया पिप्पलीचूर्णपलचतुष्टयमुक्तं, तथा च्यवनप्राशे मत्स्यण्डि-  
कार्धतुलाया पिप्पलीचूर्णपलद्वयमुक्तं, तद्वदिहापि गुडशते  
व्योषस्य कटुद्रव्यस्य पलचतुष्टयं, तथा च्यवने चातुर्जातकस्य  
गन्धार्थस्य पलमुक्तं, तदनुसारेणेह द्विपलं त्रिसौगन्ध्यम् ।  
किञ्चिच्छब्दस्याल्पवचनत्वादत्रोक्तनागरादिचूर्णादर्धमानं याव-  
शूकस्य ज्ञेयं, केचित्तु किञ्चिच्छब्दं कर्षपर्यायं वदन्ति, तच्चा-  
न्तरप्रत्ययात् । जतूकर्णसवादात् त्रिसौगन्ध्यस्य प्रत्येकं कर्ष-  
मानत्वं, त्र्यूषणयवक्षाराणां तु प्रत्येकं पलम् । यदुक्तं—“दश-  
मूलकषायस्य कंसे पथ्याशतं गुडात् । तुला पचेत्ततो दद्याद्  
व्योषक्षारचतु पलम् । त्रिभुगन्ध्यस्य कर्षांशं प्रस्थार्धं मधुनो  
हिमे” इत्यादि ॥ ५०-५२ ॥

पटोलमूलामरदारुदन्ती-  
त्रायन्तिपिप्पल्यभयाविशालाः ।  
यष्ट्याह्वयं तित्तकरोहिणी च  
सचन्दना स्यान्निचुलानि दार्वी ॥ ५३ ॥  
कर्षोन्मितैस्तैः कथितः कषायो  
घृतेन पेयः कुडवेन युक्तः ।  
वीसर्पदाहज्वरसन्निपात-  
तृष्णाविषाणि श्वयथुं च हन्ति ॥ ५४ ॥

पटोलमूलेत्यादौ काथ्यद्रव्यपलत्रयमष्टगुणजलपरिभाषया  
कथनीयं, ततश्चतुर्भागावशेषेण षट्पलमानं कषायो भवति ।  
उक्तं हि—“कर्षादौ तु पलं यावत् दद्यात् षोडशकं जलम् ।  
ततश्च कुडवं यावत्तोयमष्टगुणं भवेत्” इति ॥ ५३ ॥ ५४ ॥

संचित्रकं धान्ययवान्यजाजी-  
सौवर्चलं त्र्यूषणवेतसाम्लम् ।

विल्वात् फलं दाडिमयावशूकौ  
सपिप्पलीमूलमथापि चव्यम् ॥ ५५ ॥  
पिप्प्राऽक्षमात्राणि जलाढकेन  
पक्त्वा घृतप्रस्थमथ प्रयुज्यात् ।  
अशांसि गुल्मं श्वयथुं च कृच्छ्रं  
निहन्ति वह्निं च करोति दीप्तम् ॥ ५६ ॥  
पिबेद्धृतं वाऽष्टगुणाम्बुसिद्धं  
संचित्रकक्षारमुदारवीर्यम् ।  
कल्याणकं वाऽपि सपञ्चगव्यं  
तित्तं महद्वाऽप्यथ तित्तकं वा ॥ ५७ ॥

संचित्रकेत्यादौ केचित् 'विल्वात् पल' इति पठन्ति; तन्मते  
विल्वं पलमानं, शेषं तु कार्षिकम् ॥ ५५-५७ ॥

क्षीरं घटे चित्रककल्कलिप्ते  
दध्यागतं साधु विमथ्य तेन ।  
तज्जं घृतं चित्रकमूलगर्भं  
तत्त्रेण सिद्धं श्वयथुघ्नमग्न्यम् ॥ ५८ ॥  
अशांसितिसारानिलगुल्ममेहां-  
श्चैतन्निहन्त्यग्निवल्प्रदं च ।  
तत्त्रेण चाद्यात् सघृतेन तेन  
भोज्यानि सिद्धामथवा यवागूम् ॥ ५९ ॥

इति चित्रकघृतम् ।

दध्यागतमिति दधिभावेन परिणतम् । तत्त्रेणेति यथोक्तद-  
धिमथनजातेन तत्त्रेण ॥ ५८ ॥ ५९ ॥

जीवन्यजाजीशटिपुष्कराहैः  
सकारवीचित्रकविल्वमध्ये ।  
सयावशूकैर्बदरप्रमाणै-  
र्वृक्षाम्लयुक्ता घृततैलभृष्टा ॥ ६० ॥  
अशांसितिसारानिलगुल्मशोफ-  
हृद्रोगमन्दाग्निहिता यवागूः ।  
या पञ्चकोलैर्विधिनेव तेन  
सिद्धा भवेत् सा च समा तथैव ॥ ६१ ॥  
कुलत्थयूपश्च सपिप्पलीको  
मौद्गश्च सत्र्यूषणयावशूकः ।  
रसस्तथा विष्किरजाङ्गलानां  
सकूर्मगोधाशिखिशलुकानाम् ॥ ६२ ॥  
सुवर्चला गृञ्जनकं पटोलं  
सवायसीमूलकवेत्रनिम्बम् ।  
शाकार्थिनां शाकमिति प्रशस्तं  
भोज्ये पुराणश्च यवः सशालिः ॥ ६३ ॥

जीवन्तीत्यादौ बदरप्रमाणरिति द्विशाणिके । विधिनैव तेने-  
त्यत्र बदरमानत्वं ब्रव्याणा ज्ञेयम् । सकर्मत्वाद् कूर्मविधान  
मत्स्यमासनिषेधेऽप्यपवादरूपं ज्ञेयम् । शलक शल्लीसज्ञ ।  
सुवर्धिका सूर्यावर्त । गुञ्जनक रमोनकसदृश, किंवा गुञ्जनक  
शोभाजनम् । वायसी काकमाची ॥ ६०-६३ ॥

आभ्यन्तरं मेपजमुक्तमेत-  
द्वर्हिर्हितं यच्छृणु तद्यथावत् ।  
स्नेहान् प्रदेहान् परिषेचनानि  
स्वेदांश्च वातप्रबलस्य कुर्यात् ॥ ६४ ॥  
शैलेयकुप्रागुरुदासकौन्ती-  
त्वक्पद्मकैलाम्बुपलाशमुस्तैः ।  
प्रियङ्गुथौणेयकहेममांसी-  
तालीशपत्रप्लवपत्रधान्यैः ॥ ६५ ॥  
श्रीवेष्टकध्यामकपिप्पलीभिः  
स्पृक्कानखैश्चैव यथोपलभम् ।  
वातान्वितेऽभ्यङ्गमुशन्ति तैलं  
सिद्धं सुपिष्टैरपि च प्रदेहम् ॥ ६६ ॥  
जलैश्च वासार्ककरञ्जशिग्रु-  
काश्मर्यपत्रार्जकजैश्च सिद्धैः ।  
स्विन्नो मृदूष्णै रवितप्ततौयैः  
स्नातश्च गन्धैरनुलेपनीयः ॥ ६७ ॥

शैलेयेत्यादौ तैलं सिद्धं सुपिष्टैरिति शैलेयादिभि सुपिष्टैस्तैलं  
सिद्धमिति वदन्ति, तथा तैरेव सुपिष्टैः प्रदेहं कथयन्ति । रविणा  
सूर्येण तप्ततौयै स्नातो गन्धैरनुर्वादिभिरालेपनीयः ॥ ६४-६७ ॥

सवेतसाः क्षीरवतां द्रुमाणां  
त्वचः समञ्जिष्ठलतामृणालाः ।  
सचन्दनाः पद्मकवालकौ च  
पैत्ते प्रदेहस्तु सतैलपाकः ॥ ६८ ॥  
आक्तस्य तेनाम्बु रविप्रतप्तं  
सचन्दनं साभयपद्मकं च  
स्नाने हितं क्षीरवतां कषायः  
क्षीरोदकं चन्दनलेपनं च ॥ ६९ ॥

सवेतसा इत्यादिना पैत्ते प्रदेहमाह । क्षीरद्रुमा अश्वत्थादयः ।  
सतैलपाक इति मञ्जिष्ठादिभिरेव काथकत्वेन स्नेहः पक्तव्यः ।  
सचन्दनमित्यादौ अभयम् उशीरम् ॥ ६८ ॥ ६९ ॥

कफे तु कृष्णासिकतापुराण-  
पिण्याकशिग्रुत्वग्गुमाप्रलेपः ।  
कुलत्थशुण्ठीजलमूत्रसेक-  
श्चण्डागुरुभ्यामनुलेपनं च ॥ ७० ॥

१ 'जलैस्तथैरण्डवृषार्कशिग्रु' इति पा० । २ 'स्विन्न. कनोष्णैः'  
इति पा० ।

विभीतकानां फलमध्यलेपः  
सर्वेषु दाहार्तिहरः प्रदिष्टः ।  
यष्ट्याह्वमुस्तैः सकपित्थपत्रैः  
सचन्दनैस्तत्पिडकासु लेपः ॥ ७१ ॥  
रास्त्रावृषार्कत्रिफलाविडङ्गं  
शिग्रुत्वचो मूषिकपर्णिका च  
निम्बार्जकौ व्याघ्रनखः सदूर्वा  
सुवर्चला तित्तकरोहिणी च ॥ ७२ ॥  
सकाकमाची बृहती सकुष्टा  
पुनर्नवा चित्रकनागरे च ।  
उन्मर्दनं शोफिषु मूत्रपिष्टं  
शस्तस्तथा मूलकतौयसेकः ॥ ७३ ॥

सिकता वालुका । शिग्रोस्त्वक् । अनुलेपनं स्नानानन्तरमनु-  
लेपनम् । तत्पिडकास्त्रिफला दाहादियुक्तपिडकासु । रास्त्रादिना  
सर्वशोथेषून्मर्दनसेकां ब्रूते । व्याघ्रनखं नखी । मूषिकपर्णी  
'पुत्रश्रेणी' इति ख्याता ॥ ७१-७३ ॥

शोफास्तु गात्रावयवाश्रिता ये  
ते स्थानदृष्ट्याकृतिनामभेदात् ।  
अनेकसंख्याः कतिचिच्च तेषां  
निर्दर्शनार्थं गदतो निबोध ॥ ७४ ॥

शोथास्त्वित्यादि । स्थानं गलादि, दृष्ट्या रक्तादयः, आकृतिः  
आकारो दीर्घत्वादि, नामभेदस्तु शल्यादिषु विस्तरेणो-  
क्तोऽपि 'कण्ठशालक' इत्यादिना लेशेनाभिहित, एवं स्थाना-  
दिभेदकृतादतिबहुत्वाद्बहुसंख्या ज्ञेया इति योज्यम् ॥ ७४ ॥

दोषास्त्रयः स्वैः कुपिता निदानैः  
कुर्वन्ति शोफं शिरसः सुघोरम् ।

शिरसः सुघोरमित्यत्र लक्षणं त्रिदोषकृतं, नाम च 'शिरः-  
शोथ' इति विज्ञेय, तन्त्रान्तरेऽयम् 'उपशीर्षक' इत्युक्तः ॥—

अन्तर्गले घुर्धुरिकान्वितं च  
शालूकमुच्छ्वासनिरोधकारि ॥ ७५ ॥

घुर्धुरिकान्वितमिति घुर्धुराकारशब्देन वेदनया वा  
युक्तम् ॥ ७५ ॥

गलस्य सन्धौ चिवुके गले च  
सदाहरागः श्वसनासुं चोग्रः ।  
शोफो भृशार्तिस्तु बिडालिकौ स्या-  
द्धन्याहले चेद्वलयीकृता सा ॥ ७६ ॥

गलस्य संधाविति गलवदनसन्धौ । श्वसनास्त्रिधा श्वासवह-  
नाडिषु । बिडालिकायां त्रिदोषाश्रय कारणत्वेनानुवर्तते ।

१ 'शोफा बहुत्वादतिवृत्तसंख्यास्तेषां तु काश्चिच्छृणु चोच्च-  
मानान्' इति पा० । २ 'श्वसनोच्छ्वासोग्रः' इति गङ्गाधरसं-  
मतः पाठः । ३ 'वितानिका' इति पा० ।

वलयीकृता सेति कृत्स्नगलवेषकत्वेन वलयाकारा स्यात् । सुश्रु-  
तेऽप्युक्त—“तं सर्वथैवाप्रतिवार्यवीर्यं विवर्जनीयं वलयं  
वदन्ति” ( सु नि अ १६ ) इति । इयं च त्रिदोषजाऽपि  
रक्तपित्ताविका ज्ञेया ॥ ७६ ॥

स्यात्तालुविद्रध्यपि दाहराग-  
पाकान्वितस्तालुनि सा त्रिदोषात् ।  
जिह्वोपरिष्ठादुपजिह्विका स्यात्  
कफादधस्तादधिजिह्विका च ॥ ७७ ॥  
यो दन्तमांसेषु तु रक्तपित्तात्  
पाको भवेत् सोपकुशः प्रदिष्टः ।  
स्यादन्तविद्रध्यपि दन्तमांसे  
शोफः कफाच्छोणितसंचयोत्थः ॥ ७८ ॥

उपजिह्विकेह त्रिशोथीयोक्ताऽपि तत्रानुक्ताधिजिह्विकाप्रसंगे-  
नोक्ता ॥ ७७ ॥ ७८ ॥

गलस्य पार्श्वं गलगण्ड एकः  
स्याद्रण्डमाला बहुभिस्तु गण्डैः ।  
साध्याः स्मृताः पीनसपार्श्वशूल-  
कासज्वरच्छर्दियुतास्त्वसाध्याः ॥ ७९ ॥  
तेषां सिराकायशिरोविरेका  
धूमः पुराणस्य घृतस्य पानम् ।  
स्याल्लङ्घनं वक्रभवेषु चापि  
प्रघर्षणं स्यात् कवलग्रहश्च ॥ ८० ॥

साध्या स्मृता इत्यादि । पीनसादिरहिता । साध्या । साध्या-  
साध्यविभागादिभेदा । शिर शोथादिषु सर्वेष्वेव ज्ञेया । सि-  
रेति सिराव्यध । विशेषचिकित्सा तु सुश्रुते प्रतिप-  
त्तव्या ॥ ७९ ॥ ८० ॥

अङ्गैकदेशेष्वनिलादिभिः स्यात्  
स्वरूपधारी स्फुरणः सिराभिः ।  
ग्रन्थिर्महान्मांसभवस्त्वनर्ति-  
मैदोभवः स्निग्धतमश्चलश्च ॥ ८१ ॥  
संशोधिते स्वेदितमश्मकाष्ठैः  
साङ्गुष्ठदण्डैर्विलयेदपक्वम् ।  
विपाट्य चोद्धृत्य भिषक् सकोशं  
शस्त्रेण दग्ध्वा व्रणवच्चिकित्सेत् ॥ ८२ ॥  
अदग्ध ईषत् परिशेषितश्च  
प्रयाति भूयोऽपि शनैर्विवृद्धिम् ।  
तस्मादशेषः कुशलैः समन्ता-  
च्छेद्यो भवेद्दीक्ष्य शरीरदेशान् ॥ ८३ ॥  
शेषे कृते पाकवशेन शीर्या-  
त्ततः क्षतोत्थः प्रसरेद्विसर्पः ।

च. सं. ६२

उपद्रवं तं प्रविचार्य तज्ज्ञ-  
स्तैर्भेषजैः पूर्वतरैर्यथोक्तैः ॥ ८४ ॥  
निवारयेदादित एव यत्ना-  
द्विधानवित् स्वस्वविधि विधाय ।  
ततः क्रमेणास्य यथाविधानं  
व्रणं व्रणज्ञस्त्वस्या चिकित्सेत् ॥ ८५ ॥  
विवर्जयेत् कुक्ष्युदराश्रितं च  
तथा गले मर्मणि संश्रितं च ।  
स्थूलः खरश्चापि भवेद्विवर्ज्यौ  
यश्चापि बालस्थविराबलानाम् ॥ ८६ ॥

अङ्गैकदेशेयादिना ग्रन्थीनाह । स्वरूपधारीति वातेन वात-  
लक्षणधारी, पित्तेन पित्तलक्षणधारी, कफेन कफलक्षणधारी  
च । ग्रन्थिसञ्ज्ञया ग्रन्थ्याकारत्वं दर्शयति । स्फुरणः वेपमान  
इत्यर्थः । मेदोभवोऽनर्तिर्भवति । महान् ग्रन्थिर्मांसभवो भवति ।  
संशोधिते इति कृतशोधने पुरुषे । विलयेदिति विम्लापयेत् ।  
सकोशमिति कोशसहितमुद्धृत्य ततो दग्ध्वा व्रणवच्चिकित्सेत् ।  
असम्यग्दग्धे परिशेषिते च ग्रन्थौ दोषमाह—अदग्ध इत्यादि ।  
स्वैर्भेषजरिति विसर्पभेषजैः । विवर्जयेदित्यादिनाऽसाध्यग्रन्थिभे-  
दानाह ॥ ८१-८६ ॥

ग्रन्थ्यर्बुदानां च यतोऽविशेषः  
प्रदेशहेत्वाकृतिदोषदूष्यैः ।  
ततश्चिकित्सेद्विषगर्बुदानि  
विधानविद्रन्थिचिकित्सेतेन ॥ ८७ ॥

अर्बुदचिकित्सातिदेशार्थमाह—ग्रन्थ्यर्बुदानामित्यादि । अवि-  
शेष इव अविशेष इह ज्ञेयः । सुश्रुतेऽप्यर्बुदलक्षणमुक्तं—  
“गात्रप्रदेशे कचिदेव दोषा समूर्च्छता मासमभिप्रदूष्य ।  
वृत्तं स्थिर मन्दरुजं महान्तमनल्पमूलं चिरवृद्धपाकम् ॥  
कुर्वन्ति मासोच्छ्रयमत्यगाधं तदर्बुदं शास्त्रविदो वदन्ति” ( सु.  
नि. अ ११ ) इति, तस्मात् स्तोकविशेषे सत्यपि सावाद्यवि-  
शेषाद्ग्रन्थिविशेषचिकित्सेवातिदिश्यतेऽर्बुदे ॥ ८७ ॥

ताम्रा सशूलं पिडका भवेद्या  
सा चालजी नाम परिश्रुताग्रा ।  
शोफोऽक्षतश्चर्मनखान्तरे स्या-  
न्मांसास्त्रदूषी भृशशीघ्रपाकः ॥ ८८ ॥  
ज्वरान्विता वङ्गणकक्षजा या  
वर्तिर्निरर्तिः कठिनायता च ।  
विदारिका सा कफमास्ताभ्यां  
तेषां यथादोषमुपक्रमः स्यात् ॥ ८९ ॥

१ ‘स्वैर्भेषजै’ इति पा० । २ अयमर्थश्लोकः कचित्पुस्तके न  
पठ्यते । ३ ‘अपरिशोधिते’ इति पा० । ४ गङ्गाधरस्तु ‘समूर्च्छा’  
इति पठति, ‘समूर्च्छा न या चलति प्रपीडनेन सा समूर्च्छा पीडका’  
इति च व्याख्यानयति । ५ ‘रोगः क्षतः’ इति पा० ।



विस्त्रावणं पिण्डकयोपनाहः

पक्षेण चैव व्रणवच्चिकित्सा ।

चर्मनखान्तर इति चर्मनखसर्वा । विदारिकेह कफवाता-  
भ्यामुच्यते, सुश्रुते विदारिका “सर्वजा सर्वलक्षणम्” ( सु  
नि. अ. १३ ) इति पठिता, तेनेहापि कफवाताविका हीनपित्ता  
च विज्ञेया । तेषामित्यनेन अलज्यक्षतविदारिकारोगान् प्रत्यवमृ-  
शति । विस्त्रावणमिति रक्तविस्त्रावणम् । पिण्डकयेति पिण्ड-  
काखेदेन ॥ ८८ ॥ ८९ ॥—

विस्फोटकाः सर्वशरीरगास्तु

स्फोटाः सरागज्वरतर्पयुक्ताः ॥ ९० ॥

यज्ञोपवीतप्रतिमाः प्रभूताः

पित्तानिलाभ्यां जनितास्तु कक्षाः ।

याश्चापराः स्युः पिडकाः प्रकीर्णाः

स्थूलाणुमध्या अपि पित्तजास्ताः ॥ ९१ ॥

धुद्रप्रमाणाः पिडकाः शरीरे

सर्वाङ्गाः सज्वरदाहटृणाः ।

कण्डूयुताः सारुचिसप्रसेका

रोमान्तिकाः पित्तकफात् प्रदिष्टाः ॥ ९२ ॥

याः सर्वगात्रेषु मसूरमात्रा

मसूरिकाः पित्तकफात् प्रदिष्टाः ।

वीसर्पशान्त्यै विहिता क्रिया या

तां तेषु कुष्ठे च हितां विदध्यात् ॥ ९३ ॥

स्फोटा इह कक्षोक्तस्फोटाश्चिरस्थायिन । यज्ञोपवीत-  
प्रतिमा इति यज्ञोपवीतव्याप्यस्थानमात्रव्यापकाः स्फोटा एव,  
कक्षा इति कक्षाशब्दाख्या । प्रकीर्णा इति बहुविधजातिका ।  
विसर्पेत्यादौ तेष्विति विस्फोट-कक्षा-मसूरिकाख्येषु विदारिकान-  
न्तरोक्तेष्वित्यर्थः ॥ ९०-९३ ॥

ब्रध्मोऽनिलाद्यैर्वृषणे खलिङ्गै-

रन्त्रं निरेति प्रविशेन्मुहुश्च ।

मूत्रेण पूर्णं मृदु मेदसा चेत्

स्निग्धं च विद्यात् कठिनं च शोथम् ॥ ९४ ॥

विरेचनाभ्यङ्गनिरुहलेपाः

पक्षेण चैव व्रणवच्चिकित्सा ।

स्यान्मूत्रसेकः कफजं विपाट्य

विशोध्य सीव्येद्रणवच्च पक्कम् ॥ ९५ ॥

ब्रध्म इत्यादौ वृषणे इति जातावेकवचनं, तेन वृषणयोरपि  
ग्रहणम् । खलिङ्गैरिति वातादिलिङ्गैः । वातलिङ्गेन वातिकः, पित्त-  
लिङ्गेन पैत्तिकः, कफलिङ्गेन कफजो ब्रध्मो ज्ञेय इत्यर्थः । अत्र

मुहुर्निरेति सम्यानाद वृषण प्रविशेच्चेति अन्त्रवृद्धिलक्षणम् ।  
मूत्रेण तु यद्ब्रध्म तत् पूर्णं मृदु च भवति । मेदसा तु कृत स्निग्ध  
कठिन च । एव पञ्चविधो ब्रध्म उक्तः । सुश्रुते तु रक्तजोऽपि  
ब्रध्म उक्तः, स इह पित्तजे एवान्तर्भावनीयः । विरेचनेत्यादिना  
सामान्यचिकित्सासूत्रमाह । कर्फजानां वैशेषिकी चिकित्सो-  
च्यते—विपाट्य विशोध्य च सीव्येद् विपक्व ब्रध्म, व्रणवच्चोप-  
चरेदिति भावः ॥ ९४ ॥ ९५ ॥

किंम्यस्थिसूक्ष्मक्षणनव्यवाय-

प्रवाहणान्युत्कटकाश्वपृष्ठैः ।

गुदस्य पार्श्वं पिडका भृशार्तिः

पक्वप्रभिन्ना तु भगन्दरः स्यात् ॥ ९६ ॥

विरेचनं चैपणपाटनं च

विशुद्धमार्गस्य च तैलदाहः ।

स्यात् क्षारसूत्रेण सुपाचितेन

छिन्नस्य चास्य व्रणवच्चिकित्सा ॥ ९७ ॥

किंम्यस्थीत्यादिना भगन्दर पञ्चविधमपीह सक्षेपात् सामा-  
न्येनाह । एषणं शलाकया गलवेक्षणम् । क्षारसूत्रेण सुपाचि-  
तेन छिन्नस्येत्यनेन शल्यतन्त्रोक्त क्षारसूत्रविधानं दर्शयति, प्रप-  
ञ्चस्त्वह पराधिकारत्वेन न कृतः, सुपाचितेनेति सम्यग्विवपा-  
चितक्षारेण ॥ ९६ ॥ ९७ ॥

जङ्घासु पिण्डीप्रपदोपरिष्ठात्

स्याच्छीपदं मांसकफास्रदोपात् ।

सिराकफघ्नश्च विधिः समग्र-

स्तत्रेण्यते सर्पपलेपनं च ॥ ९८ ॥

जङ्घास्थिति बहुवचनं व्यक्त्यपेक्षया, किंवा बहुवचनेन जङ्घा-  
दिष्वित्यादिपदलोपो ज्ञेयः । उक्तं हि—“शिश्नौष्ठानासास्वपि  
केचिदाहुः” इत्यादि । तथाहि पुष्कलावतः—“ग्रीवावक्षण-  
जङ्घौष्ठपादकर्णकराश्रयम् । श्लीपद मांसमेदोभ्यां विद्यात्” इति ।  
पिण्डीति मांसपिण्डी । प्रपदं पादाग्रम् ॥ ९८ ॥

मन्दास्तु पित्तप्रवलाः प्रदुष्टा

दोषाः सुतीव्रं तनुरक्तपाकम् ।

कुर्वन्ति शोथं ज्वरतर्पयुक्तं

विसर्पणं जालकगर्दभाख्यम् ॥ ९९ ॥

विलङ्घनं रक्तविमोक्षणं च

विरूक्षणं कायविशोधनं च ।

धात्रीप्रयोगाञ्च शिशिरान् प्रदेहान्

कुर्यात् सदा जालकगर्दभस्य ॥ १०० ॥

१ ‘स्फोटाः सदाह ज्वरतर्पयुक्ताः’ इति पा० । २ ‘कक्षाः’  
इति पा० । ३ ‘तासु’ इति पा० । ४ ‘वृद्धे’ इति पा० । ४ ‘स्यान्मू-  
त्रमेदःकफज’ इति पा० ।

१ ‘मूत्रमेदःकफजानां’ इति पा० । २ ‘कुमेस्तृणादिक्षणनव्य-  
वाय’ इति पा० । ३ ‘सुपाटितस्य भिन्नस्य’ इति पा० ।  
४ ‘जङ्घासु पिण्डीषु पदोपरिष्ठात्’ इति पा० ।

मन्दा इत्यादौ मन्दा इति अल्पवृद्धा, मन्दा इति बहुवचनं व्यक्त्यपेक्षया । पित्तं प्रबलं येषां ते पित्तप्रबला । तनु रक्तपाको यस्मिन् तत् तनुरक्तपाकं, सुथुते हि अपाकशब्देन ईषत्पाक उक्त “अपाकं श्वयथु पित्तात् स ज्ञेयो जालगर्दभः” (सु नि अ. १३) इति । रक्तस्य पाकेन युक्त रक्तपाकं, तनु रक्तवर्णमात्रम् ॥ ९९ ॥ १०० ॥

एवंविधांश्चाप्यपरान् परीक्ष्य  
शोधप्रकाराननिलादिलिङ्गैः ।

शान्तिं नयेदोषहरैर्यथास्व-

मालेपनच्छेदनभेददाहैः ॥ १०१ ॥

अत्रानुक्तशोधप्रकारसंग्रहार्थमाह—एवंविधानित्यादि १०१

प्रायोऽभिघातादनिलः सरक्तः

शोधं सरागं प्रकरोति तत्र ।

वीसर्पनुन्मासुतरक्तनुच्च

कार्यं विपद्मं विषजे च कर्म ॥ १०२ ॥

आगन्तुशोधचिकित्सामह—प्राय इत्यादि । विषजे शोधे इति संबन्धः ॥ १०२ ॥

तत्र श्लोकः—

त्रिविधस्य दोषभेदात् सर्वाधोवयवगात्रभेदाच्च ।

श्वयथोर्द्विविधस्य तथा लिङ्गानि चिकित्सितं चोक्तम्

इत्यग्निवेशकृते तन्त्रेऽप्राप्ते दृढबलसंपूरिते

चिकित्सास्थाने श्वयथुचिकित्सितं

नाम द्वादशोऽध्यायः ॥ १२ ॥

संग्रहे सर्वाधोवयवभेदाच्च त्रिविधस्येति संबन्धः । द्विविधस्येति निजागन्तुभेदेन ॥ १०३ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया शोधचिकित्सितं नाम

द्वादशोऽध्यायः ॥ १२ ॥

### त्रयोदशोऽध्यायः ।

अथात उदरचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

ोथभेदत्वादुदरस्य शोधचिकित्सानन्तरमुदरचिकित्सितमुच्यते ॥ १ ॥ २ ॥

सिद्धविद्याधराकीर्णे कैलासे नन्दनोपमे ।

तप्यमानं तपस्तीव्रं साक्षाद्धर्ममिव स्थितम् ॥ ३ ॥

आयुर्वेदविदां श्रेष्ठं मिषग्विद्याप्रवर्तकम् ।

पुनर्वसुं जितात्मानमग्निवेशोऽब्रवीद्वचः ॥ ४ ॥

भगवच्चुदरैर्दुःखैर्दृश्यन्ते ह्यर्दिता नराः ।

शुष्कवक्त्राः कृशैर्गात्रैराध्मानोदरकुक्षयः ॥ ५ ॥

प्रनष्टाग्निबलाहाराः सर्वचेष्टास्वनीश्वराः ।

दीनाः प्रतिक्रियाभावाज्जहतोऽसूननाथवत् ॥ ६ ॥

तेपामायतनं संख्यां प्राश्रूपाकृतिभेषजम् ।

यथावच्छ्रोतुमिच्छामि गुरुणा सम्यगीरितम् ॥ ७ ॥

सर्वभूतहितायपिः शिष्येणैवं प्रचोदितः ।

सर्वभूतहितं वाक्यं व्याहर्तुमुपचक्रमः ॥ ८ ॥

आयुर्वेदविदामिति मिषग्वेदविदाम् । दु खैरिति दु खकारणै । तेषामिति उदराणाम् । आयतनमिति कारणम् । संख्या च यद्यपि रोगाधिकारे “अष्टावुदराणि” (सू अ. १९) इत्यनेनोक्ता, तथाऽपि गुल्मकुष्ठयोः संख्यातिकमदर्शनात् पुनरत्र संख्याप्रश्नः, किंवा प्रकरणागतत्वात् संख्योक्ताऽपि पुनरुच्यते ॥ ३-८ ॥

अग्निदोषान्मनुष्याणां रोगसङ्घाः पृथग्विधाः ।

मलवृद्ध्या प्रवर्तन्ते विशेषेणोदराणि तु ॥ ९ ॥

मन्देऽग्नौ मलिनैर्भुक्तैरपाकादोषसंचयः ।

प्राणान्यपानान् संदूष्य मार्गान्नुद्धाऽधरोत्तरान् १०

त्वद्भासांस्तरमागम्य कुक्षिमाध्मापयन् भृशम् ।

जनयत्युदरं तस्य हेतुं शृणु सलक्षणम् ॥ ११ ॥

अग्निदोषोऽत्राग्निमान्द्यमेव विवक्षितं, तस्यैवेहोदरकारणदोषत्रयकर्तृत्वमुक्तं—“वर्षास्त्रिबले क्षीणे कुप्यन्ति पवनादयः” (सू अ. ५) इति । मला वातादयः पुरीषादयश्च । मलिनैरिति दोषकारकैर्विरुद्धाहारादिभिः । यद्यपि मन्दाग्नित्वमलिनान्नयोः प्रत्येकमपि दोषत्रयकर्तृत्वमुक्तं, तथाऽपीहोभयजनकत्वेन प्रकर्षो दृश्यते, अत एव च प्रकर्षार्थं ‘संचय’ इति सपूर्वं कृतवान् । प्राणेत्यादौ पुनरग्निदूषणाभिधानेन मन्दस्य वहे पुनर्दोषकृतं नितरा मान्द्य दर्शयति । दोषसंचयकृतेन वायुना प्राणपानयोर्दूषणमविरुद्धमेव, यतो वायुनाऽपि वायुदुष्टिर्भवत्येव । त्वद्भासांस्तरमिति त्वद्भासमध्यम् ॥ ९-११ ॥

अत्युष्णलवणक्षारविदाह्यम्लगराशनात् ।

मिथ्यासंसर्जनाद्रूक्षविरुद्धाशुचिभोजनात् ॥ १२ ॥

प्लीहाशौग्रहणीदोषकर्शनात् कर्मविभ्रमात् ।

क्लिष्टानामप्रतीकाराद्रौक्ष्याद्वेगविधारणात् ॥ १३ ॥

स्रोतसां दूषणादामात् संक्षोभादतिपूरणात् ।

अशौबालशकृद्रोधादन्त्रस्फुटनभेदनात् ॥ १४ ॥

अतिसंचितदोषाणां पापं कर्म च कुर्वताम् ।

उदराण्युपजायन्ते मन्दाग्नीनां विशेषतः ॥ १५ ॥

अत्युष्णेत्यादिना हेतुमाह । कर्मविभ्रमादिति वमनादीनामसम्यक्करणात् । क्लिष्टानामप्रतीकारादिति प्लीहादिरोगैः क्लिष्टानामप्रतिक्रियेत्यर्थः । रौक्ष्यादुत्पत्तिः रौक्ष्यस्य प्रतिक्रियाभावेना-

नुवर्तनात् । आमादिति आमानुवन्वात् । पाप कर्म च कुर्वता-  
मित्यनेनास्य महादु खरूपस्य प्रबलावर्मजन्यतामाह । मन्दा-  
मीना विशेषत इति अत्यन्तोपहतामीनाम् ॥ १२-१५ ॥

क्षुत्राशः स्वाद्वतिस्निग्धगुर्वन्नं पच्यते चिरात् ।  
भुक्तं विदह्यते सर्वं जीर्णाजीर्णं न वेत्ति च ॥ १६ ॥  
सहते नातिसौहित्यमीषच्छोफश्च पादयोः ।

शश्वद्वलक्षयोऽल्पेऽपि व्यायामे श्वासमृच्छति १७ ॥  
वृद्धिः पुरीषनिचयो रूक्षोदावर्तहेतुका ।

वस्ति सन्धौ रुगाध्मानं वर्धते पाठ्यतेऽपि च ॥ १८ ॥

आतन्यते च जठरमपि लघ्वल्पभोजनात् ।

राजीजन्म वलीनाश इति लिङ्गं भविष्यताम् ॥ १९ ॥

क्षुत्राश इत्यादिना पूर्वरूपाभिधानम् । स्वादादीना यद्यपि  
कटुकायपेक्षया चिरेणैव पाको भवति, तथाऽपीह चिरादिति  
पदेनात्यर्थं चिरादित्यभिधीयते । जीर्णाजीर्णं न वेत्ति चेति  
वातजन्यत्वाज्ञेयम् । 'रूक्षोदावर्तहेतुका' इत्यत्र 'बद्धोदावर्त-  
हेतुका' इति वा पाठ । वस्ति सन्धाविति वस्तिना समं यत्र  
शरीरेतरदेशसबन्धस्तत्र । आतन्यते इति विस्तीर्यते । राजी  
व्यक्ता सिरा ॥ १६-१९ ॥

रुक्का खेदाम्बुवाहीनि दोषाः स्रोतांसि संचिताः ।

प्राणाश्वपानान् संदूष्य जनयन्त्युदरं नृणाम् ॥ २० ॥

कुक्षेराध्मानमाटोपः शोफः पादकरस्य च ।

मन्दोऽग्निः श्लक्ष्णगण्डत्वं कार्श्यं चोदरलक्षणम् २१ ॥

पृथग्दोषैः समस्तैश्च ग्रीहवद्धक्षतोदकैः ।

संभवन्त्युदराण्यष्टौ तेषां लिङ्गं पृथक् शृणु ॥ २२ ॥

रुक्क्यादिना चतुर्णां दोषजन्यानामुदराणां सामान्यात् सप्रा-  
प्तिमाह, "पूर्व या सप्राप्तिरुक्ता सा सर्वोदराणाम्" इत्येके वदन्ति,  
"रुक्क्यादिना पूर्व सप्राप्त्यनुक्तस्य खेदाम्बुवाहिस्रोतोदुष्टिरूपस्या-  
भिधानादपौनरुक्त्यम्" इत्यन्ये । "खेदवहस्रोतसा मेदोमूलं  
रोमकूपाश्च, उदकवहस्रोतसा तालु मूत्रं क्लोम च" (वि अ. ५)  
इत्यनेन भेद उक्तो ज्ञेय । उदराणां सामान्यरूपमाह-कुक्षेरि-  
त्यादि । मन्दोऽग्निश्च यपि कारण, तथाऽप्यत्र मन्दाग्निरिह  
लक्षणे ज्ञेय । श्लक्ष्णगण्डत्वमिति मसृणकपोलत्वम् । तेषां  
लिङ्गमित्यत्र लिङ्गशब्देन वक्ष्यमाणहेतुसप्राप्ती अपि व्याधि-  
गमकतया संगृहीते ज्ञेये । इह संप्राप्तिः कारणानि वा वक्त  
व्यानि विशेषस्यैव, तेन न सर्वसाधारणोक्तेहेतुसंप्राप्त्या पुनरु-  
क्तत्वम् ॥ २०-२२ ॥

रूक्षाल्पभोजनायासवेगोदावर्तकर्शनैः ।

वायुः प्रकुपितः कुक्षिहृद्वस्तिगुदमार्गः ॥ २३ ॥

हत्वाऽग्निं कफमुद्धृत्य तेन रुद्धगतिस्ततः ।

आचिनोत्युदरं जन्तोस्त्वङ्मांसान्तरमाश्रितः ॥ २४ ॥

तस्य रूपाणि—कुक्षिपाणिपादवृषणश्वयथुः, उद-  
रविपाटनम्, अनियतौ च वृद्धिहासौ, कुक्षिपार्श्व-  
शूलोदावर्ताङ्गमर्दपर्वभेदशुष्कासकार्श्यदैर्बल्या-  
रोचकाविपाकाः, अधोगुरुत्वं, वातवर्चोमूत्रसङ्गः,  
श्यावारुणत्वं च नखनयनवदनत्वङ्मूत्रवर्चसाम्,  
अपि चोदरं तन्वसितराजीसिरासंततम्, आहत-  
माध्मातद्वतिशब्दवद्भवति, वायुश्चोर्ध्वमधस्तिर्यक्  
च शूलशब्दश्चरति, एतद्वातोदरमिति विद्यात् २५

कर्शनैरिति कृशत्वकारणैर्लङ्घनादिभि । गुदस्य मार्गो  
गुदमार्गः । कफमुद्धेत्येति अत्र कफस्याप्राधान्यं, तेन कफेनोद-  
रव्यपदेशोऽत्रासमीचीन इति दर्शयति । अनियतौ च वृद्धि-  
हासौ 'उदरस्य' इति शेष । अस्तिता राज्य सिराश्च ताभिः  
सततं व्याप्तम् । आध्मातद्वतिशब्दवदिति वातपूर्णचर्मशब्द-  
वत् ॥ २३-२५ ॥

कट्वम्ललवणात्युष्णतीक्ष्णाग्न्यातपसेवनैः ।

विदाह्यध्यशनाजीर्णैश्चाशु पित्तं समाचितम् ॥ २६ ॥

प्राप्यानिलकफौ रुक्का मार्गमुन्मार्गमास्थितम् ।

निहन्त्यामाशये वह्निं जनयत्युदरं ततः ॥ २७ ॥

तस्य रूपाणि—दाहज्वरतृष्णामूर्च्छातीसार-  
भ्रमाः, कटुकास्यत्वं, हरितहारिद्रत्वं च नखनयनव-  
दनत्वङ्मूत्रवर्चसाम्, अपि चोदरं नीलपीतहारिद्र-  
हरितताम्रराजीसिरावनद्धं, दह्यते, दूयते, धूप्यते,  
ऊष्मायते, खिद्यते, क्लिद्यते, मृदुस्पर्शं क्षिप्रपाकं  
च भवति; एतत् पित्तोदरमिति विद्यात् ॥ २८ ॥

कट्वित्यादिना पित्तोदरमाह । अत्रापि अनिलकफावप्रधानौ,  
पित्तं तु प्रधानम् । निहन्त्यामाशये वह्निमित्यनेन स्थानान्तर-  
स्थधात्वन्निवध कृत्वा । हारिद्रं हरिद्राभम् । दूयत इति व्यथते ।  
धूप्यत इति धूममिव उद्धमति । ऊष्मायत इति पार्श्वस्थेनैव  
वह्निना दह्यते । खिद्यत इति घर्माक्तं भवति । क्षिप्रपाकं भव-  
तीति क्षिप्रपाकाज्जलोदरतां याति ॥ २६-२८ ॥

अव्यायामदिवास्वप्नस्वाद्वतिस्निग्धपिच्छिलैः ।

दधिदुग्धौदकानूपमांसैश्चाप्यतिसेवितैः ॥ २९ ॥

कुक्षेन श्लेष्मणा स्रोतः स्वावृतेष्वावृतोऽनिलः ।

तमेव पीडयन् कुर्यादुदरं बहिरन्तर्गः ॥ ३० ॥

तस्य रूपाणि—गौरवारोचकाविपाकाङ्गमर्दाः,  
सुप्तिः, पाणिपादमुष्कोरुशोफः, उत्क्लेशनिद्राकास-  
श्वासाः, शुक्रत्वं च नखनयनवदनत्वङ्मूत्रवर्च-

१ 'पुरीषनिचये' इति पा० । २ 'जठर लघ्वल्पभोजनेरपि'  
इति पा० ।

१ 'पीतत्वं' इति पा० । २ 'बहिरन्तरम्' इति पा० ।

साम्, अपि चोदरं शुक्रराजीसिरासंततं, गुरु, स्तिमितं, स्थिरं, कठिनं च भवति, एतच्छेप्मोदर-मिति विद्यात् ॥ ३१ ॥

अव्यायामेत्यादिना कफादरमाह । बहिरन्त्रग इति अन्त्रा-द्वाह्यग ॥ २९ ३१ ॥

दुर्बलाग्नेरपथ्यामविरोधिगुरुभोजनैः ।

स्त्रीदत्तैश्च रजोरोमविण्मूत्रास्थिनखादिभिः ॥ ३२ ॥

विवैश्च मन्दैर्वाताद्याः कुपिताः संचयं त्रयः ।

शनैः कोष्ठे प्रकुर्वन्तो जनयन्त्युदरं नृणाम् ॥ ३३ ॥

तस्य रूपाणि—सर्वेषामेव दोषाणां समस्तानि लिङ्गान्युपलभ्यन्ते, वर्णाश्च सर्वे नखादिषु, उदरमपि नानावर्णराजीसिरासंततं भवति, एतत् सन्निपातो-दरमिति विद्यात् ॥ ३४ ॥

दुर्बलाग्नेरित्यादिना सन्निपातोदरमाह । स्त्रीदत्तैरिति स्त्रीभि-रज्ञानात् सौभाग्यार्थं रज प्रभृतिदानं प्रायो भवतीति, स्त्रीणाम-भिधानमुपलक्षणार्थं, तेनान्यदत्तानामपि रज प्रभृतीनां ग्रहणं भवत्येव । विषश्च मन्दैरिति दूषीविष, दूषीविषाण्येव हि मन्दानि भवन्ति । त्रय इति पदेन वातादीनां त्रयाणामपि स्वातन्त्र्येण ग्रहणं करोति । वर्णाश्च सर्वेषां दोषाणामिति सबन्धः । इह सकललक्षणमेलकाभिधानेनैव नखादिवर्णां सर्वाश्च नानावर्णां राजयश्च यद्यपि गृहीतास्तथाऽपि तदभिधानमवश्योत्पाददर्श-नार्थम् ॥ ३२-३४ ॥

अशितस्यातिसंक्षोभाद्यानयानातिचेष्टितैः ।

अतिव्यवायभाराध्वमनव्याधिकर्शनैः ॥ ३५ ॥

वामपार्श्वश्रितः ग्रीहा च्युतः स्थानात् प्रवर्धते ।

शोणितं वा रसादिभ्यो विवृद्धं तं विवर्धयेत् ॥ ३६ ॥

तस्य ग्रीहा कठिनोऽग्रीलेवादौ वर्धमानः कच्छ-पसंस्थान उपलभ्यते; स चोपेक्षितः क्रमेण कुक्षिं जठरमग्न्यधिष्ठानं च परिक्षिपन्नुदरमभिनिर्वर्त-यति ॥ ३७ ॥

तस्य रूपाणि—दौर्बल्यारोचकाविपाकवर्चो-मूत्रग्रहतमः प्रवेशिपासाङ्गमर्दच्छर्दिमूर्च्छाङ्गसाद-कासश्वासमृदुज्वरानाहाग्निनाशकार्श्यास्यवैरस्यप-र्वमेदकोष्ठवातशूलानि, अपि चोदरमरुणवर्णं विवर्णं वा नीलहरितहारिद्रराजिमद्भवति; एवमेव यकृदपि दक्षिणपार्श्वस्थं कुर्यात्, तुल्यहेतुलिङ्गौष-धत्वात्तस्य ग्रीहजठर एवावरोध इति; एतत् ग्रीहो-दरमिति विद्यात् ॥ ३८ ॥

ग्रीहवृद्धिद्विविधा-सक्षोभादिच्युतस्य वा वृद्धिः, अच्युतस्य वा शोणितवृद्ध्या वृद्धिर्भवति । वामपार्श्वश्रित इति ग्रीहस्वरूप-कथनम् । शोणितं वा रसादिभ्य इति अन्नादिशब्दः प्रकारवाची; तेन रसस्य कारणस्य वृद्ध्या कार्यस्य रक्तस्य वृद्धिस्तथा मासा-दिभ्योऽपि रक्तवृद्धिर्भवति, तेनाहारविहारेभ्यो रक्तवृद्धिरुक्ता भवति । प्रथमं या च्युतस्य वृद्धिरुक्ता सा वातादिसन्निपातत्वेन चतुर्विधा ज्ञेया, तेन रक्तजग्रीहवृद्ध्या समं पञ्च ग्रीहदोषा ये उक्तास्ते सगता भवन्ति । उक्तं हि—“पञ्च ग्रीहदोषा इति गुल्मै-र्व्याख्याता” ( सू. अ. १९ ) इति । अग्रीला दीर्घां लोहमयो ग्रन्थिलोहकारेषु प्रसिद्धः । कुक्षि पार्श्वदेशः । दक्षिणपार्श्वस्थ-मिति स्थाननिर्देशः । यकृजन्मन उदरस्य पृथङ्नाम आख्याय तस्य ग्रीहोदर एवावरोधमाह—तुल्येत्यादिना ॥ ३५-३८ ॥

पक्ष्मबालैः सहाग्नेन भुक्तैर्वद्वायने गुदे ।

उदावर्तैस्तथाऽशोभिरन्त्रसंमूर्च्छनेन वा ॥ ३९ ॥

अपानो मार्गसंरोधाद्धत्वाऽग्निं कुपितोऽनिलः ।

वर्चःपित्तकफान् रुद्धा जनयत्युदरं ततः ॥ ४० ॥

तस्य रूपाणि—तृष्णादाहज्वरमुखतालुशोषोरु-सादकासश्वासदौर्बल्यारोचकाविपाकवर्चोमूत्रस-ङ्गाभमानच्छर्दिक्षवथुशिरोहन्नाभिगुदशूलानि, अपि चोदरं मृदवातं स्थिरमरुणं नीलराजि सिरावनद्ध-राजिकं वा प्रायो नाभ्युपरि गोपुच्छवदभिनिर्वर्तत इति, एतद्वद्गुदोदरमिति विद्यात् ॥ ४१ ॥

पक्ष्मबालैरित्यादिना बद्धगुदोदरमाह । बद्धायने इति बद्ध-मार्गः । उदावर्तैरित्यादावपि ‘बद्धायने गुदे’ इत्यनुवर्तनीयम् । अन्त्रसंमूर्च्छनेन अन्त्रपरिवर्तनेन । पक्ष्मबालैरित्यादिना अनेक-हेतुकृतो गुदनिरोधः, तेन गुदनिरोधकत्वरूपेणैकरूपमेव बद्ध-गुदोदरं जनयति, तेन पक्ष्मादिगुदनिरोधहेतुपक्षकजन्यत्वाद् बद्धगुदोदराणां पञ्चत्वं नोद्यम् ॥ ३९-४१ ॥

शर्करातृणकाष्ठास्थिकण्टकैरन्नसंयुतैः ।

भिद्येतान्नं यदा भुक्तैर्जृम्भयाऽत्यशनेन वा ॥ ४२ ॥

पाकं गच्छेद्रसस्तेभ्यश्छिद्रेभ्यः प्रस्रवद्बहिः ।

पूरयन् गुदमन्त्रं च जनयत्युदरं ततः ॥ ४३ ॥

तस्य रूपाणि—तदधो नाभ्याः प्रायोऽभिवर्धमा-नमुदकोदरं भवति, यथाबलं च दोषाणां रूपाणि दर्शयति, अपि चातुरः सलोहितनीलपीतपिच्छिल-कुणपगन्ध्यामवर्च उपवेशते, हिक्काश्वासकासतृ-ष्णाप्रमेहारोचकाविपाकदौर्बल्यपरीतश्च भवति; एतच्छिद्रोदरमिति विद्यात् ॥ ४४ ॥

शर्करेत्यादिना क्षतोदरमाह । शर्करादिभिरभ्याहतमन्त्रं भिद्येतेति योजना । पाकं गच्छेदिति भिद्येतेवान्तः पाकं गच्छति । बहिरिति बहिर्भागे अन्नं गुदं च पूरयन् स एव

रसोऽन्नपाकप्रसृत उदर जनयति । तदधो नामे प्रायोऽभि-  
वर्धमान द्रवस्योदरारम्भकस्यायोगामित्वाद् दकोदर भवतीति  
उदरान्तरापेक्षया शीघ्रगतिर्भवतीत्यर्थः । 'उदकोदरस्य दोषाणा  
च' इति वा पाठः । तत्र उदकोदरस्य रूपाणि दर्शयति,  
दोषाणा च यथावलं रूपाणि दर्शयतीति योजना । यथावल-  
मिति यो बलवान् दोषो भवति तस्य रूपाणि दर्शयति  
॥ ४२-४४ ॥

स्नेहपीतस्य मन्दाग्नेः क्षीणस्यातिकृशस्य वा ।  
अत्यम्बुपानान्नप्रेऽग्नौ मारुतः क्लोमि संस्थितः ॥ ४५ ॥  
स्रोतःसु रुद्धमार्गेषु कफश्चोदकमूर्च्छितः ।  
वर्धयेतां तदेवाम्बु स्वस्थानादुदराय तौ ॥ ४६ ॥

तस्य रूपाणि—अनन्नकाङ्क्षापिपासागुदस्त्रावशू-  
लश्वासकासदौर्वल्यानि, अपि चोदरं नानावर्णरा-  
जिसिरासंततमुदकपूर्णदृतिक्षोभसंस्पर्शं भवति,  
एतदुदकोदरमिति विद्यात् ॥ ४७ ॥

तत्र अचिरोत्पन्नमनुपद्रवमनुदकमप्राप्तमुदरं  
त्वरमाणश्चिकित्सेत्; उपेक्षितानां ह्येषां दोषाः  
स्वस्थानादपवृत्ता परिपाकाद्वीभूताः सन्धीन्  
स्रोतांसि चोपक्लेदयन्ति, स्वेदश्च बाह्येषु स्रोतःसु  
प्रतिहतगतिस्तिर्यगवतिष्ठमानस्तदेवोदकमाप्याय-  
यति; तत्र पिच्छोत्पत्तौ मण्डलमुदरं गुरु स्तिमित-  
माकोटितमशब्दं मृदुस्पर्शमपगतराजीकमाक्रान्तं  
नाभ्यामेवोपसर्पति । ततोऽनन्तरमुदकप्रादु-  
र्भावः । तस्य रूपाणि—कुक्षेरतिमात्रवृद्धिः, सिरा-  
न्तर्धानगमनम्, उदकपूर्णदृतिसंक्षोभसंस्पर्शत्वं  
च ॥ ४८ ॥

तदाऽऽतुरमुपद्रवाः स्पृशन्ति—छर्द्यतीसारत-  
मकटृष्णाश्वासकासहिक्कादौर्वल्यपार्श्वशूलारुचि-  
स्वरभेदमूत्रसङ्गादयः; तथाविधमचिकित्स्यं विद्या-  
दिति ॥ ४९ ॥

स्नेहेत्यादिना उत्पत्तिविशिष्टं जलोदरमाह । क्लोम हृदयाव-  
यवविशेष । वर्धयेतामिति यथोक्तौ कफमारुतौ । तयोश्चाम्बु-  
वर्धकत्वं पिपासाजननेनाम्बुपानादेरिति ज्ञेयम् । साध्यासाध्य-  
विभागमाह—तत्रेत्यादि । अनुदकप्राप्तमिति अजातोदकरूपदोषा-  
वस्थं; परिपाकेनात्र दोषाणां द्रवत्वं स्वभावादेव ज्ञेयम् । बाह्येषु  
स्रोतःसु प्रतिहतगतिरिति बहिर्गन्तुमसमर्थः । अत्र जलजन्म-  
पूर्वरूपं पिच्छोत्पद्यते, तेन पिच्छोत्पत्तिलक्षणमेव तावदाह ।  
पिच्छासदृशो भागः पिच्छा; अन्ये तु भक्तमण्डसदृशी पिच्छा-  
माहुः । सर्पतीति चलति । उदकपूर्णदृतिवत् संक्षोभः मासस्य  
पिच्छोदकरूपं प्राप्तस्य । तमकः श्वासविशेषः । अचिकित्स्य-  
मिति विषप्रयोगशस्त्रप्रणिधानादिदारुणकर्मव्यतिरिक्तक्रियया अ-  
चिकित्स्यं विद्यात् ॥ ४५-४९ ॥

भवन्ति चात्र—

वातात्पित्तात्कफात् ग्रीहः सन्निपातात्तथोदकात् ।  
परं परं कृच्छ्रतरमुदरं भिषगादिशेत् ॥ ५० ॥  
पश्चाद्बद्धगुदं तूर्ध्व सर्वं जातोदकं तथा ।  
प्रायो भवत्यभावाय छिद्रान्नं चोदरं नृणाम् ॥ ५१ ॥

पर पर कृच्छ्रतरमिति यथा यथा परत्वनिर्देशस्तथा तथा  
कृच्छ्रसाध्यत्वम् । बद्धच्छिद्रदकोदराणां विशेषमाह—पश्चादि-  
त्यादि । बद्धगुदमुदरं पश्चादूर्ध्वं विनाशाय प्रायो भवति, कदा-  
चित् पश्चादूर्ध्वमप्यभावाय न भवतीति प्रायः शब्देनाह । जातो-  
दकं छिद्रान्नं च प्रायो विनाशाय भवति, कदाचिद् विपगन्ना-  
भिमतचिकित्सया जातोदकं छिद्रं बद्धगुदं च सिध्यतीति प्रायः-  
शब्देन दर्शयति ॥ ५० ॥ ५१ ॥

शूनाक्षं कुटिलोपस्थमुपक्लिन्नतनुवचम् ।  
बलशोणितमांसाग्निपरिक्षीणं च वर्जयेत् ॥ ५२ ॥  
श्वयथुः सर्वममोत्थः श्वासो हिक्काऽरुचिः सत्तद् ।  
मूर्च्छा च्छर्दिंरतीसारो निहन्त्युदरिणं नरम् ॥ ५३ ॥  
जन्मनैवोदरं सर्वं प्रायः कृच्छ्रतमं मतम् ।  
बलिनस्तदजाताम्बु यत्नसाध्यं नवोत्थितम् ॥ ५४ ॥

शूनाक्षमित्यादिना साध्योक्तानामप्यसाध्यतामाह । कुटिलो-  
पस्थमिति वक्रोपस्थम् । उपक्लिन्ना तन्वी च त्वग्यस्य स तथा ।  
अग्निक्षयश्चोदरे प्रथमत एव यद्यपि भवति, तथाऽपि असाध्य-  
लक्षणेपु विशेषेणाग्निक्षयो लक्षणान्तरयुक्तश्च भवतीति ज्ञेयम् ।  
जन्मनैवेति उत्पत्तिमात्रेण ॥ ५२-५४ ॥

अजातशोथमरुणं सशब्दं नातिभारिकम् ।  
सदा गुडगुडायच्च सिग्गजालगवाक्षितम् ॥ ५५ ॥  
नाभिं विष्टभ्य पायौ तु वेगं कृत्वा प्रणश्यति ।  
हृन्नाभिवङ्गणकटीगुदप्रत्येकशूलिनः ॥ ५६ ॥  
कर्कशं सृजतो वातं नातिमन्दे च पावके ।  
लोर्लस्याविरसे चास्ये मूत्रेऽल्पे संहते विपि ॥ ५७ ॥  
अजातोदकमित्येतैर्लिङ्गैर्विज्ञाय तत्त्वतः ।  
उपाक्रमेद्भिषग्दोषबलकालविशेषवित् ॥ ५८ ॥

अजाताम्बुलक्षणमाह—अजातशोथमित्यादि । नातिभारिक-  
मिति नातिगुरुणा भारेण युतम् । नाभिं विष्टभ्येति नाभिं स्तम्भ-  
यित्वा । कृत्वा वेगमिति पुरीषवातवेगं कृत्वा, वातपुरीषं विरु-  
ज्येति यावत् । प्रणश्यतीति लीनं भवति । कर्कशमिति वेग-  
वन्तं, सृजत इति वातं सरतः ॥ ५५-५८ ॥

वातोदरं बलमतः पूर्वं स्नेहैरुपाचरेत् ।  
स्निग्धाय स्वेदिताङ्गाय दद्यात् स्नेहविरचनम् ॥ ५९ ॥

१ 'सशोथमरुणाभास' इति पा० । २ 'गुडगुडावन्त' इति  
पा० । ३ 'वायुस्तु' इति पा० । ४ 'लालया विरसे'  
इति पा० ।



हृते दोषे परिम्लानं वैष्टयेद्वाससोदरम् ।  
 तथाऽस्यानवकाशत्वाद्वायुर्नाध्मापयेत् पुनः ॥६०॥  
 दोषातिमात्रोपचयात् स्रोतोमार्गनिरोधनात् ।  
 संभवत्युदरं तस्मान्नित्यमेव विरेचयेत् ॥ ६१ ॥  
 शुद्धं संसृज्य च क्षीरं वलार्थं पाययेत्तु तम् ।  
 प्रागुत्क्लेशान्नित्यं च वले लब्धे क्रमान् पयः ॥६२॥  
 यूपै रसैर्वा मन्दांमलवणैरेधितानलम् ।  
 सोदावर्तं पुनः स्निग्धं स्विन्नमास्थापयेन्नरम् ॥ ६३ ॥  
 स्फुरणाक्षेपसन्ध्यस्थिपार्श्वपृष्ठत्रिकार्तिषु ।  
 दीप्ताग्निं बद्धविद्धात रुक्षमप्यनुवासयेत् ॥ ६४ ॥  
 तीक्ष्णाधोभागयुक्तोऽस्य निरूहो दाशमूलिकः ।  
 वातघ्नान्मलशृतैरण्डतिलतैलानुवासनम् ॥ ६५ ॥  
 अविरेच्यं तु यं विद्याद्दुर्बलं स्थविरं शिशुम् ।  
 सुकुमारं प्रकृत्याऽल्पदोषं वाऽथोल्वणानिलम् ॥६६॥  
 तं भिषक् शमनैः सर्पिर्यूपमांसरसौदनैः ।  
 बस्त्यभ्यङ्गानुवासैश्च क्षीरैश्चोपाचरेद्बुधः ॥ ६७ ॥

वातोदरमित्यादिना चिकित्सामाह । परिम्लानमिति क्षीणम् ।  
 तथेति वस्त्रवेष्टनेन । उदरे पुनः शोथनोपपत्तिमाह-दोषे-  
 त्यादि । स्रोतोमार्गनिरोधनादिति स्रोतोमुखनिरोधनादित्यर्थः ,  
 मार्गशब्दोऽत्र मुखवाची । ससृज्येत्यत्र पेयादिक्रमेणोपपाद्य ।  
 प्रागुत्क्लेशादिति उत्क्लेशे दृश्यमाने । उत्सर्गतस्तु बलजनककार्यं  
 कृत्वा पयो निवर्तनीयम् । वातघ्नादिभिः शृतमैरण्डतैलं तिलतैलं  
 वाऽनुवासनं स्यात् । अनुवासैरित्यनुवासनैः ॥ ५९-६७ ॥

पित्तोदरे तु बलिनं पूर्वमेव विरेचयेत् ।  
 दुर्बलं त्वनुवास्यादौ शोधयेत् क्षीरवस्तिना ॥ ६८ ॥  
 संजातबलकायाग्निं पुनः स्निग्धं विरेचयेत् ।  
 पयसा सन्निवृत्कल्केनोरुबूकशृतेन वा ॥ ६९ ॥  
 सातलात्रायमाणाभ्यां शृतेनारग्वधेन वा ।  
 सकफे वा समूत्रेण सवाते तित्तसर्पिषा ॥ ७० ॥  
 पुनः क्षीरप्रयोगं च बस्तिकर्म विरेचनम् ।  
 क्रमेण ध्रुवमातिष्ठन् युक्तः पित्तोदरं जयेत् ॥ ७१ ॥

सातला चर्मकषा । क्षीरवस्तिरिति क्षीरप्रधानो बस्तिः ।  
 सकफे इति कफयुक्ते पित्ते । समूत्रेणेत्यत्र 'पयसा' इत्यनुव-  
 र्तिते । सवाते पित्ते तित्तसर्पिषा विरेचनं त्रिवृतादिद्रव्ययुक्तेन  
 कर्तव्यम् । क्रमेणेति क्षीरप्रयोगादिक्रमेण पित्तोदरं जयेदिति  
 योजना ॥ ६८-७१ ॥

स्निग्धं स्विन्नं विशुद्धं तु कफोदरिणमातुरम् ।  
 संसर्जयेत् कटुक्षारयुक्तैरनैः कफापहैः ॥ ७२ ॥  
 गोमूत्रारिष्टपानैश्च चूर्णायस्कृतिभिस्तथा ।  
 सक्षारैस्तैलपानैश्च शमयेत्तु कफोदरम् ॥ ७३ ॥

विशुद्धमित्यत्र वमनं विना विशुद्धो ज्ञेयः, वमनस्योदरे  
 निषिद्धत्वात् । चूर्णयुक्ता अयस्कृतयः चूर्णायस्कृतयः "नवायोर-  
 जसो भागास्तचूर्णं मधुसर्पिषा" ( चि अ. १६ ) इत्याद्युक्ताः ;  
 किंवा चूर्णान्यत्रैव वक्ष्यमाणानि, अयस्कृतयस्तु रसायनोक्तलो-  
 हप्रयोगे ज्ञेया ॥ ७२ ॥ ७३ ॥

सन्निपातोदरे सर्वा यथोक्ताः कारयेत् क्रियाः ।  
 सोपद्रवं तु निर्वृत्तं प्रत्याख्येयं विजानता ॥ ७४ ॥

सर्वा यथोक्ता इति प्रत्येकं वातादिविहिताः सर्वा एव सन्नि-  
 पातोदरे कर्तव्याः । सोपद्रवं तु निर्वृत्तमिति सोपद्रवतयोत्प-  
 न्नम् ॥ ७४ ॥

उदावर्तरुजानाहैर्दाहमोहत्पाज्वरैः ।  
 गौरवारुचिकाठिन्यैश्चानिलादीन् यथाक्रमम् ॥७५॥  
 लिङ्गैः ग्रीहयधिकान् दृष्ट्वा रक्तं चापि खलक्षणैः ।  
 चिकित्सां संप्रकुर्वीत यथादोषं यथाबलम् ॥ ७६ ॥  
 स्नेहं स्वेदं विरेकं च निरूहमनुवासनम् ।  
 समीक्ष्य कारयेद्वाहौ वामे वा व्यधयेत् सिराम् ७७  
 षट्पलं पाययेत् सर्पिः पिप्पलीर्वा प्रयोजयेत् ।  
 सगुडामभयां वाऽपि क्षारारिष्टगणांस्तथा ॥ ७८ ॥  
 एष क्रियाक्रमः प्रोक्तो योगान् संशमनाच्छृणु ।  
 पिप्पली नागरं दन्ती चित्रकं द्विगुणाभयम् ॥ ७९ ॥  
 विडङ्गांशयुतं चूर्णमेतदुष्णाम्बुना पिबेत् ।  
 विडङ्गं चित्रकं शुण्ठीं सघृतां सैन्धवं वचाम् ॥८०॥  
 दग्ध्वा कपाले पयसा गुल्मग्रीहापहं पिबेत् ।  
 रोहीतकलतानां तु काण्डकानभयाजले ॥ ८१ ॥  
 मूत्रे वा सुनुयात्तच्च सप्तरात्रस्थितं पिबेत् ।  
 कामलागुल्ममेहार्शःप्लीहसर्वादरकिमीन् ॥ ८२ ॥  
 स हन्याज्जाङ्गलरसैर्जीर्णं स्याच्चात्र भोजनम् ।  
 रोहीतकत्वचः कृत्वा पलानां पञ्चविंशतिम् ॥ ८३ ॥  
 कोलद्विप्रस्थसंयुक्तं कषायमुपकल्पयेत् ।  
 पलिकैः पञ्चकोलैस्तु तैः सर्वैश्चापि तुल्यया ॥ ८४ ॥  
 रोहीतकत्वचा पिष्टैर्धृतप्रस्थं विपाचयेत् ।  
 ग्रीहामिष्टुर्द्धिं शमयत्येतदाशु प्रयोजितम् ॥ ८५ ॥  
 तथा गुल्मोदरश्वासक्रिमिपाण्डुत्वकामलाः ।  
 अग्निकर्म च कुर्वीत भिषग्वातकफोल्वणे ॥ ८६ ॥  
 पैत्तिके जीवनीयानि सर्पीणि क्षीरवस्तयः ।  
 रक्तावसेकः संशुद्धिः क्षीरपानं च शस्यते ॥ ८७ ॥  
 यूपैर्मांसरसैश्चापि दीपनीयसमायुतैः ।  
 यकृति ग्रीहवत् सर्वं तुल्यत्वाद्भेषजं मतम् ॥ ८८ ॥  
 लघून्यन्नानि संसृज्य दद्यात् प्लीहोदरे भिषक् ।

१ 'ग्रीहयधिका तृष्णा रक्तं च पित्तलक्षणैः । विद्यात् समस्तैः सर्वैस्तु  
 सन्निपातं तथा भिषक्' इति पा० ।

ह्रीहोदरचिकित्सामाह—उदावर्तन्यादि । अनिलादीन् यथा-  
क्रममिति उदावर्तकजानाहैर्वातं, दाहमोहतृषाज्वरं पित्तं, शैषं  
कफं, दृष्ट्वा चिकित्सा कुर्वात, किञ्च बाधितं रक्तं तल्लक्षण-  
दृष्ट्वा चिकित्सा कुर्वात । तत्र रक्तस्य लक्षणानि विविशोणिती-  
योक्तानि, तन्त्रान्तरे “विदाहं तृष्णा वैरस्यं गात्रगारवं मूर्च्छा”  
इत्यादीनि ज्ञेयानि । ह्रीहीति ह्रीहोदरे । यथादोपमिति उत्त-  
व-  
णदोषप्रशमनीम् । वामे बाहा सिराव्यव सामान्योक्तोऽपि  
सुश्रुतप्रत्ययात् कूर्पराख्यसिराव्यधो ज्ञेय । पिप्पलीर्वा प्रयो-  
जयेदिति रसायनोक्तपिप्पलीवर्धमानं प्रयोजयेत् । धारारिष्ट-  
गणानिति ग्रहण्यर्शोवक्ष्यमाणधारारिष्टममुहान्, इहापि च  
विडम्बमित्यादिना क्षार, तथा रोहितकलतेत्यादिनाऽरिष्टं च  
वक्ष्यति । द्विगुणाभयमिति द्विभागाभयम् । रोहितकलता ‘रोहि-  
तक’ इति ख्याता । काण्डका इति खट्वप्रमाणा खण्डा । आमु-  
न्यादिति द्रवे मग्ना कृत्वा सवानार्थं स्थापयेत् । रोहितकेत्यादा  
सप्तपञ्चाशत्पले काथ्येऽष्टगुणमुदकं दत्त्वा पादावशेषेण द्विपलो-  
पेतचतुर्दशशरावमानः काथो भवति । सर्वैस्तैश्चापि तुल्ययेति  
रोहितकत्वचः । पञ्चपलानीत्यर्थः । पिष्टेरित पञ्चकोलं पिष्ट,  
तथा विभक्तिविपरिणामाद्रोहितकत्वचा पिष्टयेति ज्ञेयम् । अग्नि-  
कर्ममिति गुल्मवदत्राप्यग्निकर्म वदन्ति, तच्च वातकफोत्पन्ने ह्रीहो-  
दरे एव ज्ञेयम् । दीपनीयसमायुतैरिति पिप्पल्यादिदीपनीयगण-  
संस्कृतैरित्यर्थः ॥ ७५-८८ ॥—

खिन्नाय बद्धोदरिणे मूत्रतीक्ष्णौषधान्वितम् ॥ ८९ ॥  
सतैललवणं दद्यान्निरुहं सानुवासनम् ।  
परिस्नंसीनि चान्नानि तीक्ष्णं चैव विरेचनम् ॥ ९० ॥  
उदावर्तहरं कर्म कार्यं वातघ्नमेव च ।  
छिद्रोदरमृते खेदाच्छेदोदरवदाचरेत् ॥ ९१ ॥  
जातं जातं जलं स्याद्यमेवं तथाप्येद्विपक्व ।  
तृष्णाकासज्वरार्तं तु क्षीणमांसाग्निभोजनम् ॥ ९२ ॥  
वर्जयेच्छ्वासिनं तद्वच्छूलिनं दुर्बलेन्द्रियम् ।

निरुहस्योत्सर्गत एव सतैललवणत्वे सिद्धे सतैललवणमिति  
पदं तैललवणयोरत्राधिकदानोपदर्शनार्थम् । बद्धच्छिद्रकोद-  
रिणां च यद्यप्यास्थापनं निषिद्धं, तथाऽपि तदेकसाध्यायामव-  
स्थाया निरुहानुवासनमिह ज्ञेयम् । परिस्नंसीनीति अनुलोमनानि ।  
छिद्रान्त्रं चोदरं तृष्णामित्यत्र यद्यप्यसाध्यत्वमुक्तं, तथाऽपि तत्र  
प्रायःशब्दनिवेशादसाध्यताव्यभिचारोऽपि दर्शितः, तेनेह तच्चि-  
कित्सोच्यते, उत्तरत्रापि च पिपीलिकादंशादिना छिद्रोदरचि-  
कित्सोच्यते, तथा ‘हन्ति सर्वोदरहन्तृत्वकथनं न पारमार्थि-  
कमिति वदन्ति । ऋते खेदादित्यनेन खेदस्य छिद्रोदरे  
उदककारतया निषेधं दर्शयति । तृष्णेत्यादिना प्रत्याख्येयं  
छिद्रोदरमाह ॥ ८९-९२ ॥—

अपां दोषहराण्यादां प्रदद्यादुदकोदरे ॥ ९३ ॥  
मूत्रयुक्तानि तीक्ष्णानि विविधक्षारवन्ति च ।  
दीपनीयैः कफघ्नैश्च तमाहारैरुपाचरेत् ॥ ९४ ॥  
द्रवेभ्यश्चोदकादिभ्यो नियच्छेदनुपूर्वशः ।

अपा दोषहराणीत्यादिना उत्पत्तिविशिष्टकोदरचिकित्सा-  
माह । उदकादिभ्य इति उदकप्रकारेभ्यो द्रव्यान्तरेभ्य ।  
नियच्छेदिति निवर्तयेत् । अनुपूर्वश इति क्रमेण निवर्त-  
येत् ॥ ९३ ॥ ९४ ॥—

सर्वमेवोदरं प्रायो दोषसङ्घातजं मतम् ॥ ९५ ॥  
तस्मान्निदोषशमनीं क्रियां सर्वत्र कारयेत् ।  
दोषैः कुक्षौ हि संपूर्णे वह्निर्मन्दत्वमृच्छति ॥ ९६ ॥  
तस्मान्नोज्यानि भोज्यानि दीपनानि लघूनि च ।  
रक्तशालान् यवान्मुद्गाङ्गालांश्च मृगद्विजान् ॥ ९७ ॥  
पयोमूत्रासवारिष्टान्मधुसीधुं तथा सुराम् ।  
यवागुमोदनं वाऽपि यूपैरद्याद्रसैरपि ॥ ९८ ॥  
मन्दाभ्लस्नेहकटुभिः पञ्चमूलोपसाधितैः ।  
औदकानूपजं मांसं शाकं पिष्टकृतं तिलान् ॥ ९९ ॥  
व्यायामाध्वदिवास्वप्नं यानयानं च वर्जयेत् ।  
तथोष्णलवणाम्लानि विदाहीनि गुरुणि च ॥ १०० ॥  
नाद्यादन्नानि जठरी तोयपानं च वर्जयेत् ।

अत्र सर्वोदरसाधारणी चिकित्सा वक्तुमाह—सर्वमित्यादिना ।  
भोज्यानि पुनर्भोज्यानीति भोक्तव्यानि । मन्दाभ्लेत्यादां मन्दशब्दो-  
ऽलपवचनः । यानयानमिति अश्वादिना यानम् ॥ ९५-१०० ॥—

नातिसान्द्रं हितं पाने स्वादु तक्रमपेलवम् ॥ १०१ ॥  
त्र्यूपणक्षारलवणैर्गुक्तं तु निचयोदरी ।  
वातोदरी पिबेत्तक्रं पिप्पलीलवणान्वितम् ॥ १०२ ॥  
शर्करामधुकोपेतं स्वादु पिचोदरी पिबेत् ।  
यवानीसैन्धवाजाजीव्योषयुक्तं कफोदरी ॥ १०३ ॥  
पिबेन्मधुयुतं तक्रं कवोष्णं नातिपेलवम् ।  
मधुतैलवचाशुण्ठीशताह्वाकुष्ठसैन्धवैः ॥ १०४ ॥  
युक्तं ह्रीहोदरी जातं सव्योषं तूदकोदरी ।  
बद्धोदरी तु हपुषायवान्यजाजिसैन्धवैः ॥ १०५ ॥  
पिबेच्छिद्रोदरी तक्रं पिप्पलीक्षौद्रसंयुतम् ।  
गौरवारोचकार्तानां समन्दाश्यतिसारिणाम् ॥ १०६ ॥  
तक्रं वातकफार्तानाममृतत्वाय कल्पते ।

स्वाद्विति सद्यो मथितं मधुरं जातम् । अपेलवमिति उद्धृत-  
स्नेहम् । कवोष्णमिति ईषदुष्णम् ॥ १०१-१०६ ॥—

१ ‘शर्करामरिचोपेत’ इति पा० । २ ‘व्यक्ताभ्ल’ इति पा० ।

३ ‘यवानीहपुषाजाजीसैन्धवैर्मथितोदरी’ इति पा० ।

शोफानाहार्तितृणमूर्च्छापीडिते कारभं पयः ॥१०७॥  
 शुद्धानां क्षामदेहानां गव्यं छागं समाहिपम् ।  
 देवदारुपलाशार्कहस्तिपिप्पलिशियुकैः ॥ १०८ ॥  
 साश्वगन्धैः सगोमूत्रैः प्रदिह्यादुदरं समैः ।  
 वृश्चिकालीं वचां कुष्ठं पञ्चमूलीं पुनर्नवाम् ॥१०९॥  
 भूतीकं नागरं धान्यं जले पक्त्वाऽवसेचयेत् ।  
 पलाशं कचृणं राक्षां तद्वत् पक्त्वाऽवसेचयेत् ११०  
 मूत्राण्यष्टाबुदरिणां सेके पाने च योजयेत् ।

उत्काथ्येति जले पक्त्वा । अवसेचयेदित्यत्र 'उदरं' अत्य-  
 नुवर्तते ॥ १०७-११० ॥—

रूक्षाणां बहुवातानां तथा संशोधनार्थिनाम् १११  
 दीपनीयानि सर्पीपि जठरघ्नानि चक्ष्महे ।

'दीपनीयानि' इत्यत्र केचित् 'स्नेहनीयानि' इति पठन्ति  
 ॥ १११ ॥—

पिप्पलीपिप्पलीमूलचव्यचित्रकनागरैः ॥ ११२ ॥  
 सक्षारैरर्धपलिकैर्द्विप्रस्थं सर्पिषः पचेत् ।  
 कल्कैर्द्विपञ्चमूलस्य तुलार्धस्वरसेन च ॥ ११३ ॥  
 दधिमण्डाढकोपेतं तत् सर्पिर्जठरापहम् ।  
 श्वयथुं वातविष्टम्भं गुल्माशीसि च नाशयेत् ११४  
 नागरत्रिफलाप्रस्थं घृततैलात्तथाऽऽढकम् ।  
 मस्तुनः साधयित्वैतत् पिबेत् सर्वोदरापहम् ११५  
 कफमारुतसंभूते गुल्मे चैतत् प्रशस्यते ।

पिप्पलीत्यादौ 'सक्षारैरर्धपलिकैर्द्वि' प्रस्थं सर्पिषः पचेत्'  
 इति पाठे द्विशब्दः प्रस्थेन तथाऽर्धपलिकैरित्यनेन च योज्य,  
 एतेन पिप्पल्यादीनां द्विरिति द्विगुणार्धपलैः पट्टपलानि भवन्ति,  
 प्रस्थेन च द्विशब्दयोजनाद्वृत्तप्रस्थद्वयं भवति । काश्मीरे  
 तु "पलिकैः पिप्पलीक्षारैर्द्विप्रस्थं सर्पिषः पचेत्" इत्येव  
 पठ्यते । जतूकर्णोऽप्याह—“दशमूलतुलार्धरसे सक्षारैः  
 पञ्चकोलकैः सार्वं घृतार्धप्रस्थं सदधिमस्त्वाढकमुदरघ्नम्” इति  
 ॥ ११२-११५ ॥—

चतुर्गुणे जले मूत्रे द्विगुणे चित्रकात् पले ॥ ११६ ॥  
 कल्के सिद्धं घृतप्रस्थं सक्षारं जठरी पिबेत् ।  
 यवकोलकुलत्थानां पञ्चमूलरसेन च ॥ ११७ ॥  
 सुरासौवीरकाभ्यां च सिद्धं वाऽपि पिबेद्धृतम् ।

चतुर्गुणे इत्यादौ सक्षारमित्यनेन यवक्षारस्यापि चित्रकवत्  
 पलं देयम् । उक्तं ह्यन्यत्र—“अमिक्षारपलाभ्या हि मूत्रच-  
 तुर्युणं घृतप्रस्थम्” इति ॥ ११६ ॥ ११७ ॥—

एभिः स्निग्धाय संजाते बले शान्ते च माहते ११८  
 सस्ते दोषाशये दद्यात् कल्पदिष्टं विरेचनम् ।

सस्ते दोषाशय इति दोषे स्नेहेन विमुक्तबन्धनत्वात्  
 सस्ते इत्यर्थः ॥ ११८ ॥—

पटोलमूलं रजनीं विडङ्गं त्रिफलात्वचम् ॥ ११९ ॥  
 कम्पिल्लकं नीलिनीं च त्रिवृतां चेति चूर्णयेत् ।  
 पडाद्यान् कार्पिकानन्त्यांस्त्रींश्च द्वित्रिचतुर्गुणान् ॥  
 कृत्वा चूर्णमतो मुष्टिं गवां मूत्रेण ना पिबेत् ।  
 विरिक्तो मृदु भुञ्जीत भोजनं जाङ्गलै रसैः ॥ १२१ ॥  
 मण्डं पेयां च पीत्वा ना सव्योपं षडहं पयः ।  
 शृतं पिबेत्ततश्चूर्णं पिबेदेवं पुनः पुनः ॥ १२२ ॥  
 हन्ति सर्वोदराण्येतच्चूर्णं जातोदकान्यपि ।  
 कामलां पाण्डुरोगं च श्वयथुं चापकर्षति ॥ १२३ ॥  
 पटोलाद्यमिदं चूर्णमुदरेषु प्रपूजितम् ।

पटोल्यादौ पडाद्यान् कार्पिकानित्यनेन पटोलमूलादीनां  
 त्रिफलाया सम षण्णा प्रत्येक कार्पिकत्वं, कम्पिल्लादीना  
 यथाक्रमं द्वित्रिचतुर्गुणत्वम् । मुष्टिमिति पलम् । सव्योपं षडहं  
 शृतं पयः पिबेदिति विरेचनदिने मण्डपेयाविलेपीनामन्यतम-  
 मग्न्यपेक्षया कर्तव्यम्, ऊर्ध्वं यथोक्तपयोवृत्तिना भवितव्यं,  
 ततः पुनः सप्तमे पटोलादिचूर्णं पेयम्, ईदृशं पुनः पुनः  
 कर्तव्यम् ॥ ११९-१२३ ॥—

गवाक्षीं शङ्खिनीं दन्तीं तिल्वकस्य त्वचं वचाम् ॥  
 पिबेद्वाक्षाम्बुगोमूत्रकोलकर्कन्धुसीधुभिः ।  
 यवानी हपुषा धान्यं त्रिफला चोपकुञ्चिका ॥१२५॥  
 कारवी पिप्पलीमूलमजगन्धा शटी वचा ।  
 शताह्वा जीरकं व्योपं स्वर्णक्षीरी सचित्रका ॥१२६॥  
 द्वौ क्षारौ पौष्करं मूलं कुष्ठं लवणपञ्चकम् ।  
 विडङ्गं च समांशानि दन्त्या भागत्रयं तथा ॥१२७॥  
 त्रिवृद्विशाले द्विगुणे सातला स्याच्चतुर्गुणा ।  
 एतन्नारायणं नाम चूर्णं रोगगणापहम् ॥ १२८ ॥  
 नैनत् प्राप्यातिवर्तन्ते रोगा विष्णुमिवासुराः ।  
 तत्रेणोदरिभिः पेयं गुल्मिभिर्वदराम्बुना ॥ १२९ ॥  
 आनद्धवाते सुरया वातरोगे प्रसन्नया ।  
 दधिमण्डेन विट्सङ्गे दाडिमाम्बुभिरशसैः ॥ १३० ॥  
 परिकर्तं सवृक्षाम्लमुष्णाम्बुभिरजीर्णके ।  
 भगन्दरे पाण्डुरोगे श्वासे कासे गलग्रहे ॥ १३१ ॥  
 हृद्रोगे ग्रहणीदोषे कुष्ठे मन्देऽनले ज्वरे ।  
 दंष्ट्राविषे मूलविषे सगरे कृत्रिमे विषे ॥ १३२ ॥  
 यथार्हं स्निग्धकोष्ठेन पेयमेतद्विरेचनम् ।

इति नारायणचूर्णम् ।

शङ्खिनी श्वेतभल्लातकी (१) । कोलकर्कन्धूनां रसा एव ज्ञेयाः ।  
 यवानीत्यादौ उपकुञ्चिका कृष्णजीरकम् । अजमोदा उग्रगन्धा ।

कारवी अल्पजीरक, जीरकशब्देन तु महाजीरकम् । दन्त्या भागान्नय गृहीतभागापेक्षया, एवं त्रिवृद्विशालयोरपि आद्य-  
भागपेक्षया द्वैगुण्यम् । नारायणसंज्ञानिमित्तमाह—नैनदि-  
त्यादि । एतेन नारायणसधर्मित्वात् नारायणसत्रैत्युक्त  
भवति ॥ १२४-१३२ ॥—

हृषुषां काञ्चनक्षीरीं त्रिफलां कटुरोहिणीम् ॥१३३॥  
नीलिनीं त्रायमाणानां च सातला त्रिवृतां वचाम् ।  
सैन्धवं काललवणं पिप्पलीं चेति चूर्णयेत् ॥१३४॥  
दाडिमत्रिफलामांसरसमूत्रसुखोदकैः ।  
पेयोऽयं सर्वगुल्मेषु ग्रीहि सर्वोदरेषु च ॥ १३५ ॥  
श्वित्रे कुष्ठे सरुजके सवाते विषमाग्निषु ।  
शोथार्शःपाण्डुरोगेषु कामलायां हलीमके ॥ १३६ ॥  
वातं पित्तं कफं चाशु विरेकात् संप्रसाधयेत् ।

इति हृषुषाद्यं चूर्णम् ।

नीलिनीं निचुलं व्योषं द्वौ क्षारौ लवणानि च ॥१३७॥  
चित्रकं च पिबेच्चूर्णं सर्पिषोदरगुल्मनुत् ।

इति नीलिन्याद्यं चूर्णम् ।

हृषुष्यादौ काललवणं बिडलवणमेव, अन्ये तु सौवर्च-  
लाकार लवणमाहुः । दाडिमादिभिः सर्वैरपि 'पेयः' इति  
संबध्यते ॥ १३३-१३७ ॥—

क्षीरद्रोणं सुधाक्षीरप्रस्थार्धसहितं दधि ॥ १३८ ॥  
जातं विमथ्य तद्युक्त्या त्रिवृत्सिद्धं पिबेद्धृतम् ।  
तथा सिद्धं घृतप्रस्थं पयस्यष्टगुणे पिबेत् ॥ १३९ ॥  
सुकृक्षीरपलकल्केन त्रिवृतापट्पलेन च ।  
गुल्मानां गरदोषाणामुदराणां च शान्तये ॥ १४० ॥  
इति सुहीक्षीरघृतम् ।

क्षीरद्रोणमित्याद्युक्तानि घृतानि तुल्यकर्मणि । तत्र च प्रथमे  
घृते द्रवानुक्ते जलेन किंवा प्रकृतदधिमथितेनोद्धृतघृतेनैव  
पाकः । तथेत्यादिना षट्पलेन चेत्यन्तेन द्वितीयं घृतम् ।  
तथेति पूर्वप्रकारोत्थितं घृतमेव । एवमुत्तरे घृते तद्वच्छब्दार्थ  
वर्णयन्ति ॥ १३८-१४० ॥

दधिमण्डाढके सिद्धात् सुकृक्षीरपलकल्कितात् ।  
घृतप्रस्थात् पिबेन्मात्रां तद्वज्जटारशान्तये ॥ १४१ ॥  
एषां चानु पिबेत् पेयां पयो वा स्वादु वा रसम् ।  
घृते जीर्णे विरिक्तस्तु कोष्णं नागरकैः शृतम् १४२  
पिबेदम्बु ततः पेयां यूपं कौलत्थकं ततः ।  
पिबेद्रूक्षरुयहं त्वेवं भूयो वा प्रतिभोजितः ॥ १४३ ॥  
पुनः पुनः पिबेत् सर्पिरानुपूर्व्या तयैव च ।  
घृतान्येतानि सिद्धानि विदध्यात् कुशलो भिषक् ॥

गुल्मानां गरदोषाणामुदराणां च शान्तये ।  
पीलुकल्कोपसिद्धं वा घृतमानाहभेदनम् ॥ १४५ ॥  
गुल्मघ्नं नीलिनीसर्पिः स्नेहं वा मिश्रकं पिबेत् ।

पेयादीनां त्रायणामज्ञानुपानन्व कफपित्तातेषु, किंवा  
प्रकृत्यपेक्षयाऽनुपानभेद कल्पनीय । नागरकैः शृतमित्यत्र  
पङ्गुविधिना जलमावनम् । द्वितीये दिवसे पेया, यूप कौल-  
त्थिक तत इति तृतीये दिवसे, उक्तं हि—“प्रथमे नागरयूपं,  
परेऽहनि पेया, तृतीये कुलत्थोदकम्” इति । रुक्ष इति पुन  
पुन पिबेदित्यनेन संबध्यते, तेन रुक्षस्यतत् स्नेहविरेचनं  
कर्तव्यं, त्रिग्वो नात्रिहारीति दर्शयति, त्रिग्वे तु इदमेव  
नागरादिशृतपानीयादिनोपपादितं बलापेक्षया देयम् । भूयो  
वा प्रतिभोजित इति अधिकानि वा दिनानि मात्रया भोजित  
सन् पुन पुन पिबेदिति योज्यम् । गुल्मघ्नमिति गुल्महरत्वे-  
नोक्तं गुल्माध्याये, मिश्रकं गुल्मोक्तमेव ॥ १४१-१४५ ॥—

क्रमाच्चिहृतदोषाणां जाङ्गलप्रतिभोजिनाम् ॥ १४६ ॥  
दोषशेषनिवृत्त्यर्थं योगान् वक्ष्याम्यतः परम् ।  
चित्रकामरदारुभ्यां कल्कं क्षीरेण ना पिबेत् १४७  
मासं युक्तस्तथा हस्तिपिप्पली विश्वभेषजम् ।  
विडङ्गं चित्रकं दन्ती चव्यं व्योषं च तैः पयः १४८  
कल्कैः कोलसमैः पीत्वा प्रवृद्धमुदरं जयेत् ।  
पिबेत् कषायं त्रिफलादन्तीरोहितकैः शृतम् १४९  
व्योषक्षारयुतं जीर्णे रसैरद्यात्तु जाङ्गलैः ।  
मासं वा भोजनं भोज्यं सुधाक्षीरघृतान्वितम् १५०  
क्षीरानुपानां गोमूत्रेणाभयां वा प्रयोजयेत् ।  
सप्ताहं माहिषं मूत्र क्षीरं चानन्नभुक् पिबेत् ॥ १५१ ॥  
मासमौष्टं पयश्छागं त्रीन्मासान् व्योपसंयुतम् ।  
हरीतकीसहस्रं वा क्षीराशी वा शिलाजतु ॥ १५२ ॥  
शिलाजतुविधानेन गुग्गुलुं वा प्रयोजयेत् ।  
शृङ्गवेरार्द्रकरसः पाने क्षीरसमो हितः ॥ १५३ ॥  
तैलं रसेन तेनैव सिद्धं दशगुणेन वा ।  
दन्तीद्रवन्तीफलजं तैलं दूष्योदरे हितम् ॥ १५४ ॥  
शूलानाहविवन्धेषु मस्तुयूषरसादिभिः ।  
सरलामधुशिग्रूणां बीजेभ्यो मूलकस्य च ॥ १५५ ॥  
तैलान्यभ्यङ्गपानार्थं शूलघ्नान्यनिलोदरे ।  
स्तैमित्यारुचिहृल्लासे मन्देऽग्नौ मद्यपाय च ॥ १५६ ॥  
अरिष्टान् दापयेत् क्षारान् कफस्त्यानस्थिरोदरे ।  
श्लेष्मणो विलयार्थं तु दोषं वीक्ष्य भिषग्वरः १५७  
पिप्पलीं तिल्वकं हिङ्गु नागरं हस्तिपिप्पलीम् ।  
भल्लातकं शिशुफलं त्रिफला कटुरोहिणीम् ॥ १५८ ॥  
देवदारु हरिद्रे द्वे सरलातिविषे वचाम् ।

१ 'जाङ्गलप्रतिभोजनम्' इति पा० । २ 'तिन्दुक' इति पा० ।

३ 'स्त्रिराम्' इति पा० ।

१ 'पयोऽन्नं' इति पा० ।

कुष्ठं मुस्तं तथा पञ्च लवणानि प्रकल्प्य च ॥ १५९ ॥  
 दधिसर्पिर्वसामज्जतैलयुक्तानि दाहयेत् ।  
 अन्नादूर्ध्वमतः क्षाराद्विडालकपदं पिबेत् ॥ १६० ॥  
 मदिरादधिमण्डोष्णजलारिष्टसुरासवैः ।  
 हृद्रोगं श्वयथुं गुल्मं ग्रीवाशोर्जठराणि च ॥ १६१ ॥  
 विसूचिकामुदावर्तं वाताघ्नीलां च नाशयेत् ।  
 क्षारं चाजकरीषाणां स्तुतं मूत्रैर्विपाचयेत् ॥ १६२ ॥  
 कार्ष्णिकं पिप्पलीमूलं पञ्चैव लवणानि च ।  
 पिप्पलीं चित्रकं शुण्ठीं त्रिफलां त्रिवृतां वचाम् ॥ १६३ ॥  
 डौ क्षारौ सातलां दन्तीं स्वर्णक्षीरीं विषाणिकाम् ।  
 कोलप्रमाणां वटिकां पिबेत् सौवीरसंयुताम् ॥ १६४ ॥  
 श्वयथावविपाके च प्रवृद्धे च दकोदरे ।  
 भावितानां गवां मूत्रे पष्टिकानां तु तण्डुलैः ॥ १६५ ॥  
 यवागूं पयसा सिद्धां प्रकामं भोजयेन्नरम् ।  
 पिबेदिधुरसं चानु जठराणां निवृत्तये ॥ १६६ ॥  
 खं खं स्थानं व्रजन्त्येवं तथा पित्तकफानिलाः ।  
 शङ्खिनीस्रुक्त्रिवृदन्तीचिरविल्वादिपल्लवैः ॥ १६७ ॥  
 शाकं गाढपुरीषाय प्राग्भक्तं दापयेद्विपक्वम् ।  
 ततोऽसौ शिथिलीभूतवर्चोदोषाय शास्त्रवित् ॥ १६८ ॥  
 दद्यान्मूत्रयुतं क्षीरं दोषशेषहरं शिवम् ।  
 पार्श्वशूलमुपस्तम्भं हृद्ग्रहं चापि मारुतः ॥ १६९ ॥  
 जनयेद्यस्य तं तैलं बिल्वक्षारेण पाययेत् ।  
 तथाऽग्निमन्थस्योनाकपलाशतिलनालजैः ॥ १७० ॥  
 बलाकदल्यपामार्गक्षारैः प्रत्येकशः स्तुतैः ।  
 तैलं पक्त्वा भिषग्दद्यादुदराणां प्रशान्तये ॥ १७१ ॥  
 निवर्तते चोदरिणां हृद्ग्रहश्चानिलोद्भवः ।

चित्रकेत्यादौ मास युक्त इति च्छेदः । तथा हस्तिपिप्पलीत्यादौ क्षीरेण पिबेदिति सबध्यते । विडङ्गादिभिः क्षीरमष्टपलं चतुर्गुणजलेन साधनीयम् । पिबेत् कषायमित्यादौ व्योषक्षारयोः प्रक्षेप्यत्वम् । मासं वेत्यादौ सुधाक्षीरसाधितं घृतं पूर्वोक्तं ज्ञेयम् । अनन्नुभिति गोमूत्रेत्यादियोगत्रयेऽपि योज्यम् । क्षीराक्षीति क्षीरेण समं शिलाजत्वश्रीयात् । शिलाजतुविधानेनेत्यनन्तरोक्तशिलाजतुविधानमेव क्षीराक्षीत्यनेनोक्तं गृह्यते न रसायनोक्तं, व्यवहितत्वात् । शृङ्गवेरार्द्रकशब्देन शुष्कार्द्रकस्य काथनिष्पन्नं रस निषेधयति । दूष्योदर साक्षिपातिकमुदरम् । सरला त्रिवृत् । अरिष्टान् पाययेदिति च्छेदः । पिप्पलीत्यादिके क्षारे दध्यादीनां द्रवाणां चूर्णपिण्डताकरणयोग्या मात्रा ज्ञेया । विडालपदकः कर्षः । क्षारं चाजकरीषाणा-

मित्यादौ अजपुरीषक्षारं पङ्कणमूत्रेणैकविशतिवारं छावयित्वा क्षारद्रवस्तावद् ग्राह्यं, स च यावच्चूर्णसमुदायाद्भवत्वेन कृतद्वैगुण्यं सन्नष्टगुणो भवति । पार्श्वेत्यादौ उपस्तम्भमिति उपशब्दः समीपवाची । बिल्वक्षारेणेति बिल्वफलदाहात् कृतेन क्षारेण श्वेतेन सिद्धं तैलं पाययेत् । तिलनालजैः क्षारं सिद्धं तैलं पाययेदिति सवन्धः ॥ १४६-१७१ ॥—

कफे वातेन पित्तेन ताभ्यां वाऽप्यावृतेऽनिले ॥ १७२ ॥  
 बलिनः स्रौषधयुतं तैलमेरुण्डजं हितम् ।  
 सुविरिक्तो नरो यस्तु पुनराध्मापितो भवेत् ॥ १७३ ॥  
 सुस्निग्धैरम्ललवणैर्निरुहैस्तमुपाचरेत् ।  
 सोपस्तम्भोऽपि वा वायुराध्मापयति यं नरम् ॥ १७४ ॥  
 तीक्ष्णैः सक्षारगोमूत्रैर्विस्तिभस्तमुपाचरेत् ।

कफे इत्यादौ कफे वातेनावृते, कफे पित्तेनावृते, ताभ्यां कफपित्ताभ्यां वा वाते आवृते इत्यर्थः । स्रौषधयुतमिति आवरकदोषहरौषधयुतमित्यर्थः । सुविरिक्त इत्यादौ विरिक्तस्याध्मानं रिष्टमिति ज्ञेयम् । तेनेहानिर्जिते वाते पुनराध्मानं न रिष्टं, अतस्तच्चिकित्सोपदेशोऽत्र युज्यते, किंवा उपस्तम्भायुक्तं सत् पुनराध्मानं रिष्टमित्यादायेह 'सोपस्तम्भ' इति कृतं, सोपस्तम्भ इति सावरणः ॥ १७२-१७४ ॥—

क्रियातिवृत्ते जठरे त्रिदोषे चाप्रशाम्यति ॥ १७५ ॥  
 ज्ञातीन् ससुहृदो दारान् ब्राह्मणान्नृपतीन् गुरुन् ।  
 अनुज्ञाप्य भिषक् कर्म विदध्यात् संशयं ब्रुवन् ॥ १७६ ॥  
 अक्रियायां ध्रुवो मृत्युः क्रियायां संशयो भवेत् ।  
 एवमाख्याय तस्येदमनुज्ञातः सुहृद्गणैः ॥ १७७ ॥  
 पानभोजनसंयुक्तं विषमसौ प्रयोजयेत् ।  
 यस्मिन् वा कुपितः सर्पो विसृजेद्वि फले विषम् ॥ १७८ ॥  
 भोजयेत्तदुदरिणं प्रविचार्य भिषग्वरः ।  
 तेनास्य दोषसङ्घातः स्थिरो लीनो विमार्गगः ॥ १७९ ॥  
 विषेणाशुप्रमाथित्वादाशु भिन्नः प्रवर्तते ।  
 विषेण हृतदोषं तं शीताम्बुपरिषेचितम् ॥ १८० ॥  
 पाययेत् भिषग्दुग्धं यवागूं वा यथाबलम् ।  
 त्रिवृन्मण्डूकपर्ण्योश्च शाकं सयववास्तुकम् ॥ १८१ ॥  
 भक्षयेत् कालशाकं वा खरसोदकसाधितम् ।  
 निरम्ललवणस्नेहं स्विन्नास्विन्नमनन्नमुक् ॥ १८२ ॥  
 मासमेकं ततश्चैव तृपितः खरसं पिबेत् ।  
 एवं विनिर्हते दोषे शाकैर्मासात् परं ततः ॥ १८३ ॥  
 दुर्बलाय प्रयुञ्जीत प्राणभृत् कारभं पयः ।

क्रियातिवृत्त इत्यनेन जातोदकता दर्शयति, तत्र हि क्रिया निषिद्धा "अजातोदकं" इत्यादिना । त्रिदोषे इत्यनेनापि जातो-

१ 'त्रिवृताशङ्खिनीदन्तीसुधापूतीकपल्लवैः । शाकं पक्त्वा प्रयुञ्जीत प्राग्भक्तं गाढवर्चसं' इति पा० । २ 'क्षारं' इति पा०

१ 'सोपस्तम्भ इति एवमुपस्तम्भयुक्तः क्रियारम्भयुक्तोऽपि' इति गङ्गाधरः । २ गङ्गाधरस्तु 'सुरसोदकसाधितं' इति पठित्वा, 'सुरसस्य पर्णासस्य काथसाधितं' इति व्याख्यानयति ।



दक एव त्रिदोषज इति ज्ञेयम्, अजातोदके त्रिदोषेऽपि क्रिया उक्तैव । एवभूतत्रिदोषस्य तु क्रियातिवृत्तपदेनैव लाभेऽपि त्रिदोषे इति पदं त्रिदोषस्य जातोदकस्याप्यत्र क्रियोपदर्शनार्थम् । ज्ञात्यादिसमतिग्रहणादिना विपर्ययेऽयशानिषेधः । अनुज्ञात इति अनुमतो विषादिप्रयोगे वैद्यः । यस्मिन् फले विषं विसृजेत् तत् फलं प्रयोजयेदिति सवन्धः । विषं चात्र दग्धविषमेव ज्ञेयम् । उक्तं हि—“दृष्योदरे बद्धगुदे क्षतान्त्रे च जलोदरे । अपि दग्धविषस्यैव प्रयोगो वै विगोवने” इति । स्थिर इति अचपलः । लीन इति वातन्तरगतः । प्रमाथित्वादिति क्षोभकारित्वात् । कालशाकं प्रसिद्धम् । खरसोदकाभ्यां सावि-  
तम् । ततश्चैव खरसमिति कालशाकखरसम् ॥ १७५-१८३ ॥—

इदं तु शल्यहर्तृणां कर्म स्यादृष्टकर्मणाम् ॥ १८४ ॥  
वामं कुक्षिं मापयित्वा नाभ्यधश्चतुरङ्गुलम् ।  
मात्रायुक्तेन शस्त्रेण पाटयेन्मतिमान् भिषक् ॥ १८५ ॥  
विपाठ्यान्त्रं ततः पश्चाद्वीक्ष्य बद्धक्षतान्त्रयोः ।  
सर्पिषाऽभ्यज्य केशादीनवमृज्य विमोक्षयेत् ॥ १८६ ॥  
मूर्च्छनाद्यच्च संमूढमन्त्रं तच्च विमोक्षयेत् ।  
छिद्राण्यन्त्रस्य तु स्थूलैर्दंशयित्वा पिपीलिकैः ॥ १८७ ॥  
बहुशः संगृहीतानि ज्ञात्वा छिन्त्वा पिपीलिकान् ।  
प्रतियोगैः प्रवेश्यान्त्रं प्रैयैः सीव्येद्गुणं ततः ॥ १८८ ॥

नाभ्यधश्चतुरङ्गुलमिति नाभेरधो यथा भवति तथा चतुरङ्गुलं वामकुक्षिं मापयित्वा उदरमध्याच्चतुरङ्गुलं त्यक्त्वा वामकुक्षौ नाभ्यधस्तात् पाटनं कर्तव्यम् । विपाठ्य चोदरं बद्धक्षतोदरयोः, अन्त्रं वीक्ष्य यथोचितक्रियार्थं, ततः उदरे पाटनं केशादिमार्जनं संमूढान्त्रमोक्षश्च कर्तव्यः । छिद्राण्यन्त्रं तु अन्त्रच्छिद्राणि पिपीलिकैरन्त्रच्छिद्रप्रदेशे दंशयित्वा, संगृहीतानि यथाऽन्त्रच्छिद्राणि भवन्ति तथा ज्ञात्वा, पिपीलिकाशिरश्छेदः कार्यः । ततैस्तूभयो-  
रपि बद्धछिद्राण्यन्त्रयोः निःसृतान्त्रप्रवेशविधिं प्रतियोगैरित्यने-  
नोक्तः कर्तव्यः ॥ १८४-१८८ ॥

तथा जातोदकं सर्वमुदरं व्यधयेद्विषक् ।  
वामपार्श्वं त्वधो नाभेर्नाडीं दत्त्वा च गालयेत् १८९  
विस्त्राव्य च विमृष्टैतद्वेष्टयेद्वासोदरम् ।  
तथा वस्तिविरेकाद्यैर्मलानि सर्वं च वेष्टयेत् ॥ १९० ॥  
निःसृते लङ्घितः पेयामस्त्रेहलवणां पिबेत् ।  
अतः परं तु षण्मासान् क्षीरवृत्तिर्भवेन्नरः ॥ १९१ ॥

१ ‘प्रतीपोत्रैः’ इति पा० । २ प्रैयैः, ‘प्रैयैः’ इति पा० ।  
३ ‘केशादिमार्जनं कृत्वा संमूढमन्त्रं द्वाङ् मोक्षयेत्’ इति पा० ।  
४ ‘अन्त्ररन्ध्राणि’ इति पा० । ५ ‘स्यूतयोरपि’ इति पा० । ६ ‘प्रती-  
पोत्रैरित्यनेनोक्तः कर्तव्यः । प्रतीपा यैरत्र प्रतीपं कुर्वन्ति तानि पक्व-  
तिन्तिष्ठीफलादीनि, उग्रैरिति वचादिभिः, वचादिभिराघ्रातैरत्र  
प्रविशति’ इति पा० । ७ ‘वामभागे’ इति पा० ।

त्रीन् मासान् पयसा पेयां पिबेद्वीश्वापि भोजयेत् ।  
श्यामाकं कोरदृषं वा क्षीरेणालवणं लघु ॥ १९२ ॥  
नरः संवत्सरेणैवं जयेत् प्राप्तं जलोदरम् ।  
प्रयोगाणां च सर्वेषामनु क्षीरं प्रयोजयेत् ॥ १९३ ॥  
दोषानुबन्धरक्षार्थं बलस्थैर्यार्थमेव च ।  
प्रयोगापचिताङ्गानां हितं ह्युदरिणां पयः ।  
सर्वेधातुक्षयार्तानां देवानाममृतं यथा ॥ १९४ ॥

तथेत्यादिना जातोदकविधिमाह । व्यधयेदिति नाभ्याश्चतुर-  
ङ्गुले इत्यर्थः । अतः परमिति अलवणपेयापानादूर्ध्वं षण्मासान्  
क्षीरवृत्तिं स्यात्, ततः क्षीरमात्रवृत्तिपण्मासादूर्ध्वं त्रीन्मासान्  
पयसा सह पेया पिबेत्, ततश्चोर्ध्वं त्रीन् मासान् ‘श्यामाकं  
कोरदृषं’ इत्यादिग्रन्थोक्तं क्षीरेण भोजयेत्, एवं संवत्सरेणेति  
यदुक्तं तत् पूर्यते । प्रयोगापचिताङ्गानामिति प्रयोगैः क्षीणदेहा-  
नाम् ॥ १८९-१९४ ॥

तत्र श्लोकौ—

हेतुं प्राग्रूपमष्टानां लिङ्गं व्याससमासतः ।  
उपद्रवान् गरीयस्त्वं साध्यासाध्यत्वमेव च ॥ १९५ ॥  
जाताजाताम्बुलिङ्गानि चिकित्सां चोक्तवानृषिः ।  
समासव्यासनिर्देशैरुदराणां चिकित्सिते ॥ १९६ ॥

इत्यग्निवेशकृते तन्त्रेऽप्राप्ते दृढबलपूरिते चिकि-  
त्सास्थाने उदरचिकित्सितं नाम  
त्रयोदशोऽध्यायः ॥ १३ ॥

हेतुमित्यादिना सग्रहं ब्रूते । सग्रहार्थश्चाध्यायोक्तोऽनुसर-  
णीयः ॥ १९५ ॥ १९६ ॥

इति श्रीचक्रपाणिदत्तविरचितायामायुर्वेददीपिकायां चरक-  
तात्पर्यटीकायां चिकित्सास्थाने उदरचिकित्सितं  
नाम त्रयोदशोऽध्यायः ॥ १३ ॥

चतुर्दशोऽध्यायः ।

अथातोऽर्शश्चिकित्सितं व्याख्यास्यामः ॥ १ ॥

इति ह साह भगवानात्रेयः ॥ २ ॥

उदरार्शसोस्त्रिदोषजत्वसामान्याद् बद्धगुदोदरकारणत्वाच्चा-  
नन्तरमर्शसा चिकित्सितमुच्यते ॥ १ ॥ २ ॥

आसीनं मुनिमव्यग्रं कृतजाप्यं कृतक्षणम् ।

पृष्ठवानर्शसां युक्तमग्निवेशः पुनर्वसुम् ॥ ३ ॥

आसीनमित्यादि । कृतक्षणमिति कृतावसरम् । युक्तमुचितं  
प्रकोपहेत्वादि पप्रच्छेति योजना, क्रिया युक्तमिति व्याख्या-  
नोद्युक्तमिति भावः ॥ ३ ॥

१ ‘सकोरदृषं श्यामाकं पयसाऽलवणं नरः’ इति पा० । २ ‘मुक्ति-  
मग्निवेशः’ इति पा० ।

प्रकोपहेतुं संस्थानं स्थानं लिङ्गं चिकित्सितम् ।  
साध्यासाध्यविभागं च तस्मै तन्मुनिरब्रवीत् ॥ ४ ॥

प्रकोपस्य रोगोत्पादस्य हेतुः, तथाह्यत्र प्रकोपशब्देन रोगो-  
त्पादं वक्ष्यति, यथा—‘पित्तोत्पन्नानां विज्ञेय प्रकोपे हेतुरर्श-  
साम्’ इति, संस्थानम् आकारः, संस्थानं यद्यपि लिङ्गे एव प्रवि-  
शति, तथाऽपीह बहुप्रपञ्चवक्तव्यत्वात् संस्थानं पृथगुक्तम् ॥ ४ ॥

इह खल्वग्निवेश ! द्विविधान्यर्शांसि-कानिचित्  
सहजानि, कानिचिज्जातस्योत्तरकालजानि । तत्र  
बीजं गुदवलिबीजोपतप्तमायतनमर्शसां सहजा-  
नाम् । तत्र द्विविधो बीजोपतप्तौ हेतुः—मातापित्रो-  
रपचारः, पूर्वकृतं च कर्म, तथाऽन्येषामपि सह-  
जानां विकाराणाम् । तत्र सहजानि सह जातानि  
शरीरेण, अर्शासीत्यधिमांसविकाराः ॥ ५ ॥

इहेत्यादिना द्विविधान्यर्शांसि प्रतिपाद्य सहजानि हेत्वादिना  
प्राह—तत्र बीजमित्यादि । बीजमिह शुक्रशोणितम् । तच्च  
गुदवल्ग्यारम्भकेण बीजेनोपतप्तं सत् सहजानां कारणं भवति।गुद-  
वल्ग्यारम्भकेण च दुष्टेन बीजेन शरीरारम्भकस्य बीजस्यायमेवो-  
पतापो यत् स्वयमदुष्टस्य दुष्टेन संबन्धः । ततश्च गुदवलीबीजदो-  
षाद् गुदवलीप्वेवाशो जन्म भवति, शेषावयवारम्भकं बीजमदुष्ट-  
त्वान्न विकारं जनयति । न बीजदुष्टे सर्वथाऽनारम्भकत्वं, सर्वथा  
बीजानुपघातात्, उक्तं च “यस्य यस्य ह्यङ्गावयवस्य बीजे बीज-  
भाग उपतप्तो भवति तस्य तस्य ह्यङ्गावयवस्य विकृतिरुपजायते”  
( शा. अ. ४ ) इत्यादि । अन्ये तु आहिताग्निपाठात् पूर्वनि-  
पातानियमेन उपतप्तं गुदवलीबीजं यस्मिन् तद्गुदवलीबीजोपतप्त-  
मितिपदं कृतमित्याहुः । अपचार इति अनुचिताहारविहाररूप  
शुक्रशोणितभागविशेषदृष्टकः । पूर्वकृतं च कर्मेति जायमानस्य  
सहजाशोऽभिनिर्वर्तकं जन्मान्तरीयं कर्म । तच्च कर्म दुर्बलं  
सन्मातापित्रपचारसहितं बीजदूषकं भवति, बलवत्तु विना-  
ऽपचारजनकमेव भवतीति ज्ञेयम् । यथोक्तहेतुद्वयमन्यत्रापि  
सहजे गदेऽतिदिशति—तथेत्यादिना । तत्रेत्यादिना सहजशब्दार्थं  
व्याकरोति । अर्शःशब्दाभिधेयमाह—अर्शासीत्यादि । अधिमा-  
सविकारा इति अधिमासविशेषाः ॥ ५ ॥

सर्वेषां चार्शसां क्षेत्रं—गुदस्यार्धपञ्चमाङ्गुलाव-  
काशे त्रिभागान्तरास्तिस्रो गुदवलयः क्षेत्रमिति;  
केचित्तु भूयांसमेव देशमुपदिशन्त्यर्शसां-शि-  
श्रमपत्यपथं गलतालुमुखनासिकाकर्णाक्षिवर्त्मनि  
त्वक् चेति । तदस्यधिमांसदेशतया, गुदवलिजानां  
त्वर्शासीति संज्ञा तन्त्रेऽस्मिन् । सर्वेषां चार्शसाम-  
धिष्ठानं—मेदो मांसं त्वक् च ॥ ६ ॥

त्रिभागान्तरा इति अर्धपञ्चाङ्गुलस्य सार्धाङ्गुलरूपतृतीयभागा-

वकाशा । गुदवलय इति गुदस्य मांसवलयः । अस्मिन् विभा-  
गेऽर्धपञ्चाङ्गुले गुदे गुदाष्टेन गृहीतमर्धाङ्गुलं बाह्यवल्या परिगृ-  
ह्यते । क्षेत्रं देशः, अर्ग्यं प्ररोहप्रदेश इत्यर्थः । केचिदित्यनेन  
तन्त्रान्तरेऽपत्यपथादिगतानामपि अधिमासानां ‘अर्शांसि’ इति  
संज्ञा भण्यते इति सूचयति । अधिष्ठानमिति द्रव्यम् ॥ ६ ॥

तत्र सहजान्यर्शांसि कानिचिदणूनि, कानिचि-  
न्महान्ति, कानिचिद्दीर्घाणि, कानिचिद्भ्रूखानि, का-  
निचिद्वृत्तानि, कानिचिद्विषमविस्तृतानि, कानिचिद-  
न्तःकुटिलानि, कानिचिद्बहिःकुटिलानि, कानिचि-  
ज्जटिलानि, कानिचिदन्तर्मुखानि, यथास्वं दोषानु-  
बन्धवर्णानि ॥ ७ ॥

तत्र सहजानीत्यादिना संस्थानलिङ्गे प्राह । जटिलानीति तृणा-  
ङ्कुराकाराणि । दोषानुबन्धवर्णानीति दोषानुरूपवर्णानि ॥ ७ ॥

तैरुपहतो जन्मप्रभृति भवत्यतिक्रशो विवर्णः  
क्षामो दीनः प्रचुरविवद्धवातमूत्रपुरीषः शर्करा-  
श्मरीमान्, तथाऽनियतविवद्धमुक्तपक्वामशुष्कमि-  
न्नवर्चा अन्तराऽन्तरा श्वेतपाण्डुहरितपीतरक्तारुण-  
तनुसान्द्रपिच्छिलकुणपगन्ध्यामपुरीषोपवेशी, ना-  
भिवस्तिवंक्षणोद्देशे प्रचुरपरिकर्तिकांस्वितः, सगुद-  
शूलप्रवाहिकापरिहर्षप्रमेहप्रसक्तविष्टम्भान्कूजो-  
दावर्तहृदयेन्द्रियोपलेपः प्रचुरविवद्धतिकाम्लो-  
द्धारः, सुदुर्बलः, सुदुर्बलाग्निः, अल्पशुक्रः, क्रोधनो,  
दुःखोपचारशीलः, कासश्वासतमकटृष्णाहृल्लास-  
च्छर्द्यरोचकाविपाकपीनसक्षवथुपरीतः, तैमिरिकः,  
शिरःशूली, क्षामभिन्नसन्नसक्तजर्जरस्वरः, कर्ण-  
रोगी, शूनपाणिपादवदनाक्षिकूटः, सज्वरः, साङ्ग-  
मर्दः, सर्वपर्वस्थिशूली च, अन्तराऽन्तरा पार्श्वकु-  
क्षिवस्तिहृदयपृष्ठत्रिकग्रहोपतप्तः, प्रध्यानपरः, पर-  
मालसश्चेति; जन्मप्रभृत्यस्य गुदजैरावृतो मार्गोप-  
रोधाद्वायुरपानः प्रत्यारोहन् समानव्यानप्राणोदा-  
नान् पित्तश्लेष्माणौ च प्रकोपयति, एते सर्व एव  
प्रकुपिताः पञ्च वायवः पित्तश्लेष्माणौ चार्शसमभि-  
द्रवन्त एतान् विकारानुपजनयन्ति; इत्युक्तानि सह-  
जान्यर्शांसि ॥ ८ ॥

अनियतत्वं विवद्धमुक्तत्वादि विरुद्धधर्मयुग्मत्रये ज्ञेयम् । अ-  
न्तराऽन्तरेति कदाचित्, न सर्वदा । प्रचुरो विवद्धत्वादिगुण-  
युक्त उद्धारो यस्य स तथा । दुःखोपचारशील इति दुःखोपचा-  
रहेतुरित्यर्थः । प्रध्यानं घूर्णनम् । कस्मात् पुनरयं सहजाशोयुक्त  
इहव्याधिपरिगृहीतो भवतीत्याह—जन्मेत्यादि । प्रत्यारोहन्ति

१ ‘तत्रेऽस्मिन्नितिवचनेन तन्त्रान्तरे नासादिगतान्यर्शासीति भ-  
ण्यन्त इति सूचयति’ इति पा० । २ ‘गुदमार्गोपरोधात्’ इति पा० ।

ऊर्ध्वं गच्छन् । अत्र क्रमेण पञ्चवातप्रकोपो भवति । सर्वथा वायुर्विगुणो भवति, तेन सर्वत्र वातविकारा प्रायो भवन्ति, पित्तश्लेष्मप्रकोपाश्च तद्विकारा अपि भवन्तीति युक्तमेव । अर्श-समिति अर्शोयुक्तं पुरुषम् ॥ ८ ॥

अत ऊर्ध्वं जातस्योत्तरकालजानि व्याख्या-  
स्यामः—गुरुमधुरशीताभिः यन्दि विदाहिविरुद्धाजी-  
र्णप्रमिताशनासान्ध्यमोजनाद्रव्यमात्स्यवाराहमा-  
हिषाजाविकपिशितभक्षणात् कृशशुष्कपूतिमांसपै-  
ष्टिकपरमान्नक्षीरदधिमण्डतिलगुडविकृतिसेवना-  
न्माषयूपेशुरसपिण्याकपिण्डालुकशुकशकशुक्ल-  
लज्जुनकिलाटतक्रपिण्डकविसमृणालशालूकक्रौञ्चा-  
दनकशेरुकशृङ्गाटकनरुटविरुदनवशूकशमीधा-  
न्याममूलकोपयोगाहुरुफलशकरागहरितकमर्दक-  
वसाशिरस्पदपर्युषितपूतिशीतसंकीर्णान्नाभ्यवहा-  
रान्मन्दकातिकान्तमद्यपानाद्यापन्नगुरुसलिलपा-  
नादतिस्नेहपानादसंशोधनाद्वृत्तिकर्मविभ्रमादव्या-  
यामादव्यवायाहिव्याघ्रात् सुखशयनासनस्थान-  
सेवनाच्चोपहताग्नेर्मलोपचयो भवत्यतिमात्रं, तथो-  
त्कटकविषमकठिनासनसेवनादुद्भ्रान्तयानोष्ण्याना-  
दतिव्यवायाद्वृत्तिनेत्रासम्यक्प्रणिधानाद्दक्षणा-  
दभीक्ष्णं शीताम्बुसंस्पर्शचेलोलोपृत्तणादिघर्षणात्  
प्रततातिनिर्वाहणाद्वातमूत्रपुरीषवेगोदीरणात् समु-  
दीर्णवेगविनिग्रहात् स्त्रीणां चामगर्भभ्रंशाद्भोत्पी-  
डनाद्विषमप्रसूतिभिश्च प्रकुपितो वायुरपानस्तं  
मलमुपचितमधोगमासाद्य गुदवलिष्वाधत्ते, तत-  
स्तास्वर्शासि प्रादुर्भवन्ति ॥ ९ ॥

गुरुशीनेत्यादौ प्रमितम् अल्पम् । कृशं दुर्बलप्राणिभवम् । पर-  
मान्न पायसः । पिण्याक तिलकल्क, किलाटो नष्टक्षीरपिण्ड,  
तक्रपिण्डस्तु तक्रजो घनभाग, विस स्थूलं मृणालं तनु, तरुटं  
निष्कारकः, क्रौञ्चादन घेष्टलिकेति ख्यात । सकीर्ण मासभ-  
क्तादि मिश्रप्रकृतिकमन्नम् । अतिकान्तमद्यं व्यापन्नमद्यम् । अ-  
ल्लवाय. अविष्यवाय (१), स चेहाव्यवायविषमव्यवायादिज्ञेयः ।  
प्रततातिनिर्वाहणाद् दीर्घातिमात्रप्रवाहणात् ॥ ९ ॥

सर्षपमसूरमाषमुद्गमकुष्ठकयवकलायपिण्डटि-  
ण्टिकेरकेवुकतिन्दुककर्कन्धुकाकणन्तिकाबिम्बीव-  
दरकरीरोदुम्बरखर्जूरजाम्बवगोस्तनाङ्गुष्ठकशेरुशृ-  
ङ्गाटकशृङ्गीदक्षशिखिशुकतुण्डजिह्वापद्ममुकुलक-  
र्णिकासंस्थानानि सामान्याद्वातपित्तकफप्रबला-  
नि ॥ १० ॥

टिण्टिकेर . रीत्फलं, दक्ष कुकुट । सामान्याद् वातपि-  
तकफप्रबलानीत्यनेन सर्वैर्दोषैर्दर्शसा नानाकृति दर्शयति ॥ १० ॥

तेषामयं विशेषः—शुष्कम्लानकठिनपरुषरूक्ष-  
श्यावानि, तीक्ष्णाग्राणि, वक्राणि, स्फुटितमुखानि,  
विषमविस्तनानि, शूलाक्षेपतोदस्फुरणचिमिचिमा-  
संहर्षपरीतानि, स्निग्धोष्णोपशयानि, प्रवाहिकाध्मा-  
नशिश्नवृषणवस्तिवह्णहृद्गहाङ्गमर्दहृदयद्रवप्रव-  
लानि, प्रततविवद्ववातमूत्रवर्चासि, ऊरुकटीपृष्ठत्रि-  
कपार्धकुक्षिवस्तिशूलशिरोऽभितापक्षवधूदारप्रति-  
श्यायकासोदावर्तायामशोपशोथमूर्च्छारोचकमुख-  
वैरस्यतेमिर्यकण्डूनासाकर्णशङ्खशूलस्वरोपघातक-  
राणि, श्यावारुणपरुषनखनयनवदनत्वङ्मूत्रपुरीष-  
स्य वातोल्बणान्यर्शासीति विद्यात् ॥ ११ ॥

भवतश्चात्र—

कपायकटुतिकानि रूक्षशीतलघूनि च ।  
प्रमिताल्पाशनं तीक्ष्णमद्यमेथुनसेवनम् ॥ १२ ॥  
लङ्घनं देशकालौ च शीतौ व्यायामकर्म च ।  
शोको वातातपस्पर्शो हेतुर्वाताशंसां मतः ॥ १३ ॥

लिङ्गादिसामान्ये वातजादीनां किं विशेषनिश्चायकमित्याह—  
तेषामयं विशेष इति । अयमिति वक्ष्यमाणलिङ्गहेतुभेदरूपो  
विशेषो वातजादिव्यवच्छेदक इत्यर्थः । यद्यपि विशेषाभिधाने  
हेतुरेवाग्रेऽभिधातुं युज्यते, तथाऽपि सस्थानरूपलिङ्गाभिधानानु-  
पज्ञात् प्रतिलोमव्याख्यानान्ना लिङ्गमेवाग्रेऽभिधीयते—शुष्कम्लान-  
नेत्यादिना, तदनु कपायेत्यादिना हेतु वक्ष्यति, एवं पित्तकफज-  
योरपि व्यतिक्रमेण हेतुलिङ्गाभिधानं ज्ञेयम् । प्रमिताशनमत्र  
अल्पल्पाशनम् । आतपस्पर्शो यद्यप्युष्णस्तथाऽपि रूक्षतया वात-  
जनक, उक्तं हि—“आतप कटुको रूक्ष” इत्यादि ॥ ११-१३ ॥

मृदुशिथिलसुकुमाराण्यस्पर्शसहानि, रक्तपीत-  
नीलकृष्णानि, स्वदोषकृदेवहुलानि, विस्मग्न्धित-  
नुपीतरक्तस्त्रावीणि, रुधिरवहानि, दाहकण्डूशूलनि-  
स्तोदपाकवन्ति, शीतोपशयानि, संभिन्नपीतहरितव-  
र्चासि, पीतविस्मग्न्धितप्रचुरविण्मूत्राणि, पिपासाज्व-  
रतमः संमोहभोजनद्वेषकराणि पीतनखनयनत्व-  
ङ्मूत्रपुरीषस्य पित्तोल्बणान्यर्शासीति विद्यात् ॥ १४ ॥

भवतश्चात्र—

कटूष्णलवणक्षारव्यायामाश्यातपप्रभाः ।  
देशकालावशिशिरौ क्रोधो मद्यमसूयनम् ॥ १५ ॥  
विदाहि तीक्ष्णमुष्णं च सर्वं पानान्नमेपजम् ।  
पित्तोल्बणानां विज्ञेयः प्रकोपे हेतुर्दर्शसाम् ॥ १६ ॥

मृद्वित्यादिना पित्तजं प्राह । शिथिलानि कोमलानि । सुकुमा-  
राणि अर्ककेशानि । रक्तपीतस्त्रावीणीति अत्र रक्तशब्देन लोहि-  
तवर्ण उच्यते । रुधिरवहानीति पदेन रक्तसुतिरेवोच्यते । प्रथमं  
विस्मग्न्धीति रक्तविशेषणं, द्वितीयं विस्मग्न्धीति विण्मूत्र-

विशेषणम् । प्रथमं पीताभिधानं वर्चसो हरितपीतोपदेशार्थं, द्वितीयं तु विस्मगन्धेन सह पीतवर्णतोपदेशार्थं, तृतीयं तु पीतनखेल्यादौ केवलं पीतवर्णतोपदेशार्थम् । कटुणेल्यादौ प्रथममुष्णपदमुष्णस्पर्शापदेशार्थं, द्वितीयमुष्णपदमुष्णवीर्योपदेशार्थम् । 'कटुमल्लवणक्षार' इति वा पाठः ॥ १४-१६ ॥

तत्र यानि प्रमाणवन्ति, उपचितानि, श्लक्ष्णानि, स्पर्शसहानि, स्निग्धश्वेतपाण्डुपिच्छिलानि, स्तब्धानि, गुरूणि, स्तिमितानि, सुप्तसुप्तानि, स्थिरश्वयथूनि, कण्डूबहुलानि, बहुप्रततपिञ्जरश्वेतरक्तपिच्छास्त्रावीणि, गुरुपिच्छिलश्वेतमूत्रपुरीषाणि, रूक्षोष्णोपशयानि, प्रवाहिकातिमात्रोत्थानवङ्कणानाहवन्ति, परिकर्तिकाहल्लासनिष्ठीविकाकासारोचकप्रतिश्यायगौरवच्छर्दिमूत्रकृच्छ्रशोषशोथपाण्डुरोगशीतज्वराश्मरीशर्कराहृदयेन्द्रियोपलेपास्यमाधुर्यप्रमेहकाराणि, दीर्घकालानुबन्धीनि, अतिमात्रमग्निमार्दवक्लेश्यकराणि, आमविकारप्रबलानि, शुक्लनखनयनवदनत्वङ्मूत्रपुरीषस्य श्लेष्मोल्बणान्यर्शासीति विद्यात् ॥ १७ ॥

भवतश्चात्र—

मधुरस्निग्धशीतानि लवणाम्लगुरूणि च ।  
अव्यायामो दिवास्वप्नः शय्यासनसुखे रतिः ॥१८॥  
प्राग्वातसेवा शीतौ च देशकालावचिन्तनम् ।  
श्लैष्मिकाणां समुद्दिष्टमेतत् कारणमर्शसाम् ॥ १९ ॥

तत्र यानीत्यादिना कफजमाह । प्रमाणवन्तीति महाप्रमाणानि । सुप्तसुप्तानीति अत्यर्थं निश्चेतनानि । दीर्घकालानुशयानीति दीर्घकालानुबन्धीनि ॥ १७-१९ ॥

हेतुलक्षणसंसर्गाद्विद्याद्बन्धोल्बणानि च ।  
सर्वो हेतुस्त्रिदोषाणां सहजैर्लक्षणैः समम् ॥ २० ॥

हेतुलक्षणेत्यादौ उल्बणपदेन द्वन्द्वे तुतीयोऽपि दाषो जनकोऽस्त्येव, परं सोल्बणो न भवतीति दर्शयति । सर्वो हेतुरिति यथोक्तसर्वहेतुः, सहजे लक्षणैः सह सर्वो हेतुस्त्रिदोषाणां भवति, तेन त्रिदोषे सर्वहेतुत्वात् सहजानि लक्षणानि भवन्तीत्यर्थः ॥ २० ॥

विष्टम्भोऽन्नस्य दौर्बल्यं कुक्षेराटोप एव च ।  
काश्यमुद्गारबाहुल्यं सक्थिसादोऽल्पविट्कता ॥२१॥  
ग्रहणीदोषपाण्डुरैराशङ्का चोदरस्य च ।  
पूर्वरूपाणि निर्दिष्टान्यर्शसामभिवृद्धये ॥ २२ ॥

विष्टम्भः अप्रचलत्वम् । आटोपः गुडगुडाशब्दः ॥ २१ ॥ २२ ॥

अर्शांसि खलु जायन्ते नासन्निपतितैस्त्रिभिः ।  
दोषैर्दोषविशेषात्तु विशेषः कल्प्यतेऽर्शसाम् ॥ २३ ॥

अर्शसा त्रिदोषजन्यत्वेऽपि एकदोषजत्वादिव्यपदेशमाह—  
अर्शासीत्यादि । यद्यपि सन्निपतितैस्त्रिभिर्युक्ते त्रयाणां मेलको लभ्यते, तथाऽपि त्रिभिरिति पदं त्रयाणामप्यत्रानुबन्ध्यत्वस्योपदेशनार्थम् । दोषविशेषादिति उल्बणरूपत्वादिविशेषात् । विशेष इति वातजोऽयं, पित्तजोऽयमित्यादिभ्यो विशेषः ॥ २३ ॥

पञ्चात्मा मारुतः पित्तं कफो गुदवलित्रयम् ।  
सर्व एव प्रकुप्यन्ति गुदजानां समुद्भवे ॥ २४ ॥  
तस्मादर्शांसि दुःखानि बहुव्याधिकराणि च ।  
सर्वदेहोपतापीनि प्रायः कृच्छ्रतमानि च ॥ २५ ॥

पञ्चात्मेति प्राणापानव्यानोदानसमानरूपः ॥ २४ ॥ २५ ॥

हस्ते पादे मुखे नाभ्यां गुदे वृषणयोस्तथा ।  
शोथो हृत्पार्श्वशूलं च यस्यासाध्योऽर्शसो हि सः ॥  
हृत्पार्श्वशूलं संमोहश्छर्दिर्ङ्गस्य रुग्ं ज्वरः ।  
तृष्णा गुदस्य पाकश्च निहन्यगुदजातुरम् ॥ २७ ॥  
सहजानि त्रिदोषाणि यानि चाभ्यन्तरां वलिम् ।  
जायन्तेऽर्शांसि संश्रित्य तान्यसाध्यानि निर्दिशेत् ॥  
शेषत्वादायुषस्तानि चतुष्पादसमन्विते ।  
याप्यन्ते दीप्तकायाग्नेः प्रत्याख्येयान्यतोऽन्यथा २९  
द्वन्द्वजानि द्वितीयायां वलौ यान्याश्रितानि च ।  
कृच्छ्रसाध्यानि तान्याहुः परिसंवत्सराणि च ॥३०॥  
बाह्यायां तु वलौ जातान्येकदोषोल्बणानि च ।  
अर्शांसि सुखसाध्यानि न चिरोत्पाततानि च ॥३१॥  
तेषां प्रशमने यत्तमाशु कुर्याद्विचक्षणः ।  
तान्याशु हि गुदं बद्धा कुर्युर्वद्गुदोदरम् ॥ ३२ ॥

हस्तेत्यादिना साध्यासाध्यविभागमाह । अङ्गस्य रुगिति सर्वाङ्गरुक् । शेषत्वादायुष इति आयुषः शेषत्वे सतीत्यर्थः । समन्वित इति भावे कः, तेन चतुष्पादसमन्वये सतीत्यर्थः ॥ २६-३२ ॥

तत्राहुरेके शस्त्रेण कर्तनं हितमर्शसाम् ।  
दाहं क्षारेण चाप्येके, दाहमेकं तथाऽग्निना ॥ ३३ ॥  
अस्त्येतद्भूरितन्त्रेण धीमता दृष्टकर्मणा ।  
क्रियते त्रिविधं कर्म भ्रंशस्तत्र सुदारुणः ॥ ३४ ॥  
पुंस्त्वोपघातः श्वयथुर्गुदे वेगवान्निग्रहः ।  
आध्मानं दारुणं शूलं व्यथा रक्तातिवर्तनम् ॥ ३५ ॥  
पुनर्विरोहो रुढानां क्लेदो भ्रंशो गुदस्य च ।  
मरणं वा भवेच्छीघ्रं शस्त्रक्षाराग्निविभ्रमात् ॥ ३६ ॥  
यत्तु कर्म सुखोपायमल्पभ्रंशमदारुणम् ।  
तदर्शसां प्रवक्ष्यामि समूलानां निवृत्तये ॥ ३७ ॥

तत्रेत्यादिना चिकित्सामाह । कर्तनं छेदनम् । भूरि तत्राणि

अवीतानि येन सा भूरितत्र । अयं प्रकरणाथ — शिधितेनैव  
शस्त्रकर्म विधानतः कर्तव्यम् । पुनर्विरोह पुनस्तर्पितः, हटाना  
रुद्धव्रणानाम् ॥ ३३-३७ ॥

वातश्लेष्मोल्बणान्याहुः शुष्काण्यर्शांसि तद्धिदः ।  
प्रस्त्रावीणि तथाऽऽर्द्राणि रक्तपित्तोल्बणानि च ॥ ३८ ॥  
तत्र शुष्कार्शांसां पूर्वं प्रवक्ष्यामि चिकित्सितम् ।  
स्तब्धानि स्वेदयेत् पूर्वं शोफशूलान्वितानि च ॥ ३९ ॥  
चित्रकक्षारविल्वानां तैलेनाभ्यज्य बुद्धिमान् ।  
यवमाषकुलत्थानां पुलाकानां च पोट्टलैः ॥ ४० ॥  
गोखराश्वशकृत्पिण्डैस्तिलककैस्तुपैस्तथा ।  
वंचाशताह्वापिण्डैर्वा सुखोष्णैः स्नेहसंयुतैः ॥ ४१ ॥  
शक्नूनां पिण्डकाभिर्वा स्निग्धानां तैलसर्पिषा ।  
शुष्कमूलकपिण्डैर्वा पिण्डैर्वा कार्णगन्धिकैः ॥ ४२ ॥  
शस्त्रापिण्डैः सुखोष्णैर्वा स्नेहैर्हार्पणैः ।  
इष्टकस्य खराह्वायाः शार्कैर्गुञ्जनकस्य वा ॥ ४३ ॥  
अभ्यज्य कुष्ठतैलेन स्वेदयेत् पोट्टलीकृतैः ।  
वृषाकैरण्डविल्वानां पत्रोत्काथैश्च सेचयेत् ॥ ४४ ॥  
मूलकत्रिफलाकार्णां वेणूनां वरुणस्य च ।  
अग्निमन्थस्य शिग्रोश्च पत्राण्यश्मन्तकस्य च ॥ ४५ ॥  
जलेनोत्काथ्य शूलार्तं स्वभ्यक्तमवगाहयेत् ।  
कोलोत्काथेऽथवा कोष्णे सौवीरकतुषोदके ॥ ४६ ॥  
विल्वकाथेऽथवा तक्ने दधिमण्डाम्लकाञ्जिके ।  
गोमूत्रे वा सुखोष्णे तं स्वभ्यक्तमवगाहयेत् ॥ ४७ ॥  
कृष्णसर्पवराहोष्ट्रजतुकवृषदंशजाम् ।  
वसामभ्यज्जेन दद्याद्भूपनं चार्शसां हितम् ॥ ४८ ॥  
मृकेशाः सर्पनिर्मोको वृषदंशस्य चर्म च ।  
अर्कमूलं शमीपत्रमर्शोभ्यो धूपनं हितम् ॥ ४९ ॥  
तुम्बुरुणि विडङ्गानि देवदार्वक्षता घृतम् ।  
बृहती चाश्वगन्धा च पिप्पल्यः सुरसा घृतम् ५०  
वराहवृषविट् चैव धूपनं सक्तवो घृतम् ।  
कुञ्जरस्य पुरीषं तु घृतं सर्जरसस्तथा ॥ ५१ ॥  
हरिद्राचूर्णसंयुक्तं सुधाक्षीरं प्रलेपनम् ।  
गोपित्तपिष्टाः पिप्पल्यः सहरिद्राः प्रलेपनम् ॥ ५२ ॥  
क्षिरीपबीजं कुष्ठं च पिप्पल्यः सैन्धवं गुडः ।  
अर्कक्षीरं सुधाक्षीरं त्रिफला च प्रलेपनम् ॥ ५३ ॥  
पिप्पल्यश्चित्रकः श्यामा किण्वं मदनतण्डुलाः ।  
प्रलेपः कुकुटशकृद्हरिद्रागुडसंयुतः ॥ ५४ ॥  
दन्ती श्यामाऽमृतासङ्गः पारावतशकृद्गुडः ।  
प्रलेपः स्याद्रजास्थीनि निम्बो भल्लातकानि च ॥ ५५ ॥  
प्रलेपः स्यादलं कोष्णं वासन्तकवसायुतम् ।  
शूलश्वयथुद्व्युक्तं चुलूकीवसयाऽथवा ॥ ५६ ॥

आर्कं पेयः सुधाकाण्डं कटुकालाबुपल्लवाः ।  
करञ्जो वस्तमूत्रं च लेपनं श्रेष्ठमर्शसाम् ॥ ५७ ॥  
अभ्यङ्गाद्याः प्रदेहान्ता य एते परिकीर्तिताः ।  
स्तम्भश्वयथुकण्ड्वर्तिशमनास्तेऽर्शसां मताः ॥ ५८ ॥  
प्रदेहान्तरूपक्रान्तान्यर्शांसि प्रस्त्रवन्ति हि ।  
संचितं दुष्टरुधिरं ततः संपद्यते सुखी ॥ ५९ ॥  
शीतोष्णस्निग्धरुक्षैर्हि न व्याधिरुपशाम्यति ।  
रक्ते दुष्टे भिषक् तस्माद्रक्तमेवावसेचयेत् ॥ ६० ॥  
जलैर्कोभिस्तथा शस्त्रैः सूचीभिर्वा पुनः पुनः ।  
अवर्तमानं रुधिरं रक्तार्शोभ्यः प्रवाहयेत् ॥ ६१ ॥

वातश्लेष्मोल्बणानीत्यत्र यद्यपि कफजे स्याव उक्तं,  
तथाऽपि स पिच्छारूपानुबन्धः न तु रक्तघावः, तेन शुष्कार्शो-  
ग्रहणं, पिच्छास्त्रावस्तु शुष्कार्द्रकारणमेलकंऽपि भवति ।  
चित्रकक्षारविल्वानां तैलेनेति चित्रकादिरिद्धेन तैलेन । पुलाक  
तुच्छवान्यम् । कार्णगन्धिकैरिति शोभाजनकृतैः । खरा-  
ह्वाया अजमोदायाः । कुष्ठतैलेनेति कुष्ठसिद्धतैलेन । जतुका चर्म-  
चटिका । वृषदंश विडालः । अक्षता इति अखण्डिता यवा ।  
घृतपादान्ताश्चत्वारो धूपाः, हस्तिमलसर्जरसाभ्यां च पञ्चमो  
धूपः । किण्वं सुरावीजम् । मदनतण्डुला मदनफलशस्यम् ।  
दन्ती निकुम्भा । अमृतासङ्ग मयूरतुथम् । अल हरितालम् ।  
वासन्तकवसा उष्ट्रवसा । कटुकालाबुः तिक्तकालाबुः । जलैर्को-  
भिरित्यादौ अवर्तमानं रुधिरं प्रवाहयेदिति योज्यम् । विल्व-  
पेशिका विल्वमध्यम् ॥ ३८-६१ ॥

गुदश्वयथुशूलार्तं मन्दाग्निं पाययेत्तु तम् ।  
ज्यूपणं पिप्पलीमूलं पाठां हिङ्गु सचित्रकम् ॥ ६२ ॥  
सौवर्चलं पुष्कराख्यमजार्जी विल्वपेपिकाम् ।  
विडं यवानीं हपुषां विडङ्गं सैन्धवं वचाम् ॥ ६३ ॥  
तिन्तिडीकं च मण्डेन मद्येनोष्णोदकेन वा ।  
तथाऽर्शोग्रहणीदोषशूलानाहाद्विमुच्यते ॥ ६४ ॥  
पाचनं पाययेद्वा तद्यदुक्तं ह्यातिसारिके ।  
सगुडामभयां वाऽपि प्राशयेत् पौर्वभक्तिकीम् ६५  
पाययेद्वा त्रिवृचूर्णं त्रिफलारससंयुतम् ।  
हृते गुदाश्रये दोषे गच्छन्त्यर्शांसि संक्षयम् ॥ ६६ ॥  
गोमूत्राध्युषितां दद्यात् सगुडां वा हरीतकीम् ।  
हरीतकीं तक्रयुतां त्रिफलां वा प्रयोजयेत् ॥ ६७ ॥  
सनागरं चित्रकं वा सीधुयुक्तं प्रयोजयेत् ।  
दापयेच्चव्ययुक्तं वा सीधुं साजाजिचित्रकम् ॥ ६८ ॥  
सुरां सहपुषापाठां दद्यात् सौवर्चलान्विताम् ।  
दधित्थविल्वसंयुक्तं युक्तं वा चव्यचित्रकैः ॥ ६९ ॥

१ 'अर्कपत्र' इति पा० । २ 'यद्रक्ष्याम्यतिसारिणे' इति पा० ।

३ 'गुदजा यान्ति' इति पा० ।



भल्लातकयुतं वाऽपि प्रदद्यात्तत्तर्पणम् ।

बिल्वनागरयुक्तं वा यवान्या चित्रकेण च ॥ ७० ॥

चित्रकं हपुषां हिङ्गुं दद्याद्वा तक्रसंयुतम् ।

पञ्चकोलयुतं वाऽपि तक्रमस्यै प्रदापयेत् ॥ ७१ ॥

गोमूत्राभ्युषितामिति रात्रौ गोमूत्रस्थापिताम् । भल्लातकयुत-  
मित्यत्र भल्लातकचूर्णस्य सक्त्वपेक्षया दशमो भागः । उक्तं  
हि—“चूर्णं तर्पणभागैर्नवभिः संयोजितं देयम्” इति, अन्ये तु  
तर्पणभल्लातकचूर्णयोः समानयोः स्तोकस्य प्रयोगमाहुः ।  
॥ ६२-७१ ॥

हपुषां कुञ्चिकां धान्यमजार्जी कारवीं शटीम् ।

पिप्पलीं पिप्पलीमूलं चित्रकं हस्तिपिप्पलीम् ॥ ७२ ॥

यवानीं चाजमोदां च चूर्णितं तक्रसंयुतम् ।

मन्दाम्लकटुकं विद्वान् स्थापयेद्भृतभाजने ॥ ७३ ॥

व्यक्ताम्लकटुकं जातं तक्रारिष्टं मुखप्रियम् ।

प्रपिबेन्मात्रया कालेष्वन्नस्य तृपितस्त्रिषु ॥ ७४ ॥

दीपनं रोचनं वर्ण्यं कफवातानुलोमनम् ।

शुद्धश्वयथुकण्ड्वर्तिनाशनं बलवर्धनम् ॥ ७५ ॥

इति तक्रारिष्टः ।

तक्रारिष्टे तु ग्रहणीचिकित्साया “यवान्यामलकं पथ्या  
मरीचं त्रिपलांशिकम् । लवणानि पलांशानि पत्रं चैकत्र  
चूर्णयेत् ॥ तत्रे तदासुतं जातं तक्रारिष्टं पिबेन्नरः”  
(चि. अ. १५) इत्युक्ततक्रारिष्टानुसारेणैहापि तक्रचूर्ण-  
मानव्यवस्था । एतदनुसारप्रक्षिप्तेनैव चात्र हपुषादिचूर्णैः  
मन्दाम्लकटुकं भवतीत्युक्तं, मन्दाम्लकटुकं स्थापयेत्, व्यक्ता-  
म्लकटुकमिति जातलक्षणं, व्यक्ताम्लं कटुकं चेति व्यक्ता-  
म्लकटुकं, न तु कटुत्वमपि व्यक्तमत्र, सन्धानेन व्यक्तकटुता-  
नुत्पादात् । अन्नस्य त्रिषु कालेष्विति भोजनादिमध्यान्तेषु ।  
सन्नेहं तक्रं वाते, कफे रूक्षम् ॥ ७१-७२ ॥

त्वचं चित्रकमूलस्य पिष्ट्वा कुम्भं प्रलेपयेत् ।

तक्रं वा दधि वा तत्र जातमर्शोहरं पिबेत् ॥ ७६ ॥

वातश्लेष्मारशांसां तक्रात् परं नास्तीह भेषजम् ।

तत् प्रयोज्यं यथादोषं सन्नेहं रूक्षमेव वा ॥ ७७ ॥

सप्ताहं वा दशाहं वा पक्षं मासमथापि वा ।

बलकालविशेषज्ञो भिषक् तक्रं प्रयोजयेत् ॥ ७८ ॥

अत्यर्थमृदुकायाग्नेस्तक्रमेवावचारयेत् ।

सायं वा लाजशक्नुनां दद्यात्तक्रावलेहिकाम् ॥ ७९ ॥

जीर्णं तत्रे प्रदद्याद्वा तक्रपेयां ससैन्धवाम् ।

तक्रानुपानं सन्नेहं तक्रौदनमतः परम् ॥ ८० ॥

यूषैर्मोसरसैर्वाऽपि भोजयेत्तक्रसंयुतैः ।

यूषै रसेन वाऽप्यूष्वर्ध्वं तक्रसिद्धेन भोजयेत् ॥ ८१ ॥

कालक्रमज्ञः सहसा न च तक्रं निर्वर्तयेत् ।

तक्रप्रयोगो मासान्तः क्रमेणोपरमो हितः ॥ ८२ ॥

अपकर्षो यथोत्कर्षो न त्वन्नादपकृष्यते ।

शक्त्यागमनरक्षार्थं दार्ढ्यार्थमनलस्य च ॥ ८३ ॥

बलोपचयवर्णार्थमेव निर्दिश्यते क्रमः ।

रूक्षमर्थोद्धृतस्नेहं यतश्चानुद्धृतं घृतम् ॥ ८४ ॥

तक्रं दोषाग्निबलवित्रिविधं तत् प्रयोजयेत् ।

हतानि न विरोहन्ति तत्रेण गुदजानि तु ॥ ८५ ॥

भूमावपि निपिकं तद्वहेत्तक्रं तृणोलुपम् ।

किं पुनर्दीप्तिकायाग्नेः शुष्काण्यर्शांसि देहिनः ॥ ८६ ॥

स्रोतःसु तक्रशुद्धेषु रसः सम्यगुपैति यः ।

तेन पुष्टिर्वलं वर्णः प्रहर्षश्चोपजायते ॥ ८७ ॥

वातश्लेष्मविकाराणां शतं चापि निर्वर्तते ।

नास्ति तक्रात् परं किञ्चिदौषधं कफवातजे ॥ ८८ ॥

तक्रप्रयोग —पूर्वाह्णे तक्रमेव केवलं पेयं, तत्राल्यर्थं मृद्व-  
मिना सायमपि तक्रमेव सेव्यम्, एतत् ‘अत्यर्थमृदुकाया-  
ग्नेस्तक्रमेवावचारयेत्’ इत्यनेनेक्तम् । किञ्चित्प्रवृद्धेऽग्नौ प्रात-  
स्तक्रमेव पेयं, सायं तु लाजशक्नुना तक्रयुक्ताऽवलेहिका देया ।  
ततस्तु क्रमेणाग्नौ वृद्धे तक्रपेया तक्रौदनं तक्रसंस्कृतयूषादिभो-  
जनानि सायं देयानि, प्रातस्तु तक्रमेव, सप्ताहादिस्तक्रकालो  
ज्ञेयः । अत्र जतूकर्णः—“प्रातस्तक्रप्रयोगः, क्रमेणोत्कर्षाप-  
कर्षो, जीर्णं च सैन्धवान्विततक्रेणौदनं वा, अतिमन्दान्नेस्तक्र-  
मेव” इति । सहसेति एकदा । मासान्ते इति मासे नातिक्रा-  
मति । अपकर्षो यथोत्कर्ष इति येन क्रमेण तक्रं वृद्धं तेनैव  
मात्राक्रमेण तक्रमपकृष्यत इति । तक्रप्रयोगहासे सति अन्न-  
समुदायाद्वासो न कर्तव्यं, योऽशस्तकस्यापकृष्टः स अन्ना-  
न्तरेण पूरणीय इत्यर्थः । कस्मादयं तक्रप्रयोगक्रम इत्याह—  
शक्तीत्यादि । रूक्षमित्यादिनोक्तं त्रिविधं तक्रं कफपित्वातेषु  
दोषेषु, मन्दतम-मन्दतर-मन्देष्वग्निषु, बलेषु चाधममध्यमो-  
त्तमेषु, यथासंख्यं ज्ञेयम् । भूमावपीत्यादि केचित् पठन्ति ।  
शतमिति विंशतिः श्लेष्मविकाराः, अग्नीतिर्वातविकारा इति  
मिलित्वा विकाराणां शतम् ॥ ७६-८८ ॥

पिप्पलीं पिप्पलीमूलं चित्रकं हस्तिपिप्पलीम् ।

शृङ्गवेरमजार्जी च कारवीं धान्यतुम्बुम् ॥ ८९ ॥

बिल्वं कर्कटकं पाठां पिष्ट्वा पेयां विपाचयेत् ।

फलाम्लां यमकैर्भृष्टां तां दद्याद्गुदजापहाम् ॥ ९० ॥

एतैश्चैव खडान् कुर्यादेतैश्च विपचेज्जलम् ।

एतैश्चैव घृतं साध्यमर्शांसां विनिवृत्तये ॥ ९१ ॥

शटीपलाशसिद्धां वा पिप्पल्या नागरेण वा ।

दद्याद्यवागूं तक्राम्लां मरिचैरवचूर्णिताम् ॥ ९२ ॥

शुष्कमूलकयूषं वा यूषं कौलत्थमेव वा ।

दधित्थबिल्वयूषं वा सकुलत्थमकुष्ठकम् ॥ ९३ ॥

छागलं वा रसं दद्याद्भूपैरेभिर्विमिश्रितम् ।  
लावादीनां फलाम्लं वा सतक्रं ग्राहिभिर्युतम् ॥९४॥  
रक्तशालिर्महाशालिः कलमो लाङ्गलः सितः ।  
शारदं पण्डिकश्चैव स्यादन्नविधिरशंसाम् ॥ ९५ ॥  
इत्युक्तो भिन्नशकृतामर्शसां च क्रियाक्रमः ।

बिल्व बालबिल्वम् । फलाम्लमिति फलैर्दाडिमादिभिर-  
म्लाम् । ग्राहिभिर्युतमिति वर्चोग्राहिदशसंस्कृतम् । रक्तशा-  
ल्यादयोऽन्नपानव्याकृता ॥ ९४-९५ ॥—

येऽत्यर्थं गाढशकृतस्तेषां वक्ष्यामि भेषजम् ॥ ९६ ॥  
सस्नेहैः शकुभिर्युक्तां प्रसन्नां लवणीकृताम् ।  
दद्यान्मत्स्यण्डिकां पूर्वं भक्षयित्वा सनागराम् ॥९७॥  
गुडं सनागरं पाठां फलाम्लं पाययेच्च तम् ।  
गुडं घृतयवक्षारयुक्तं वाऽपि प्रयोजयेत् ॥ ९८ ॥  
यवानीं नागरं पाठां दाडिमस्य रसं गुडम् ।  
सतकलवणं दद्याद्वातवर्चोऽनुलोमनम् ॥ ९९ ॥  
दुःस्पर्शकेन बिल्वेन यवान्या नागरेण वा ।  
एकैकेनापि संयुक्ता पाठा हन्त्यर्शसां रुजम् ॥१००॥  
प्राग्भक्तं यमके भृष्टान् सक्तुभिश्चावचूर्णितान् ।  
करञ्जपल्लवान् दद्याद्वातवर्चोऽनुलोमनान् ॥ १०१ ॥  
मदिरां वा सलवणां सीधुं सौवीरकं तथा ।  
गुडनागरसंयुक्तं पिबेद्वा पौर्वभक्तिकम् ॥ १०२ ॥

यवानीनागरमित्यादौ यवान्यादीनि समानि तत्रेण पेयानि,  
लवणं तावद्यावल्लवणरसता भवति ॥ ९६-१०२ ॥

पिप्पलीनागरक्षारकारवीधान्यजीरकैः ।  
फाणितेन च संयोज्य फलाम्लं दापयेद्धृतम् ॥१०३॥  
पिप्पली पिप्पलीमूलं चित्रको हस्तिपिप्पली ।  
शङ्खवेरयवक्षारौ तैः सिद्धं वा पिबेद्धृतम् ॥ १०४ ॥  
चव्यचित्रकसिद्धं वा गुडक्षारसमन्वितम् ।  
पिप्पलीमूलसिद्धं वा सगुडक्षारनागरम् ॥ १०५ ॥  
पिप्पलीपिप्पलीमूलदधिदाडिमधान्यकैः ।  
सिद्धं सर्पिर्विधातव्यं वातवर्चोविबन्धनुत् ॥ १०६ ॥  
चव्यं त्रिकटुकं पाठां क्षारं कुस्तुम्बुरुणि च ।  
यवानीं पिप्पलीमूलमुभे च विडसैन्धवे ॥ १०७ ॥  
चित्रकं बिल्वमभयां पिष्ट्वा सर्पिर्विपाचयेत् ।  
शकृद्वातानुलोम्यार्थं जाते दधि चतुर्गुणे ॥ १०८ ॥  
प्रवाहिकां गुदभ्रंशं मूत्रकृच्छ्रं परिस्रवम् ।  
गुदवह्णणशूलं च घृतमेतद्वपोहति ॥ १०९ ॥

नागरं पिप्पलीमूलं चित्रको हस्तिपिप्पली ।  
श्वदंष्ट्रा पिप्पली धान्यं बिल्वं पाठा यवानिका ॥११०॥  
चाङ्गेरीखरसे सर्पिः कलकैरेतैर्विपाचयेत् ।  
चतुर्गुणेन दध्ना च तद्धृतं कफवातनुत् ॥ १११ ॥  
अर्शोसि ग्रहणीदोषं मूत्रकृच्छ्रं प्रवाहिकाम् ।  
गुदभ्रंशार्तिमानाहं घृतमेतद्वपोहति ॥ ११२ ॥  
पिप्पलीं नागरं पाठां श्वदंष्ट्रां च पृथक् पृथक् ।  
भागांस्त्रिपलिकान् कृत्वा कपायमुपकल्पयेत् ॥११३॥  
गण्डीरं पिप्पलीमूलं व्योषं चव्यं च चित्रकम् ।  
पिष्ट्वा कपाये विनयेत् पूते द्विपलिकं भिषक् ॥११४॥  
पलानि सर्पिपस्तस्मिंश्चत्वारिंशत् प्रदापयेत् ।  
चाङ्गेरीखरसं तुल्यं सर्पिपा दधि पङ्गुणम् ॥११५॥  
मृद्वग्निना ततः साध्यं सिद्धं सर्पिर्निधापयेत् ।  
तदाहारे विधातव्यं पाने प्रायोगिके विधौ ॥ ११६ ॥  
ग्रहण्यशौविकारघ्नं गुल्महृद्गोगनाशनम् ।  
शोथप्लीहोदरानाहमूत्रकृच्छ्रज्वरापहम् ॥ ११७ ॥  
कासहिक्कारुचिश्वाससूदनं पार्श्वशूलनुत् ।  
बलपुष्टिकरं वर्ण्यमग्निसंदीपनं परम् ॥ ११८ ॥

पिप्पलीनागरेत्यादौ अपक्वमेव केचिद्धृतमिच्छन्ति । गुड-  
क्षारसमन्वितमित्यत्र घृते सिद्धे गुडादीना प्रक्षेप्यत्वं ज्ञेयम् ।  
पिप्पलीपिप्पलीमूलेत्यादौ दधि द्रव्यं, शेषाणा कल्क । जाते दधीति  
सुजाते । नागरमित्यादिके घृते चाङ्गेरीखरसस्यापि चतुर्गुणेन  
दध्ना चेति चकाराच्चातुर्गुण्यम् । पिप्पलीमित्यादौ भूरिमानसा-  
न्धिये काथस्यानुक्तमानत्वात् स्नेहसमत्वमेव, तेन द्वादशप-  
लेऽपि क्वाथ्यद्रव्ये त्रिप्रस्थं पानीयं दत्त्वा चत्वारिंशत्पलानि  
स्थाप्यानि । गण्डीरमित्यादिना कल्कद्रव्याप्याह ॥ १०३-११८ ॥

सगुडां पिप्पलीयुक्तां घृतभृष्टां हरीतकीम् ।  
त्रिवृदन्तीयुतां वाऽपि भक्षयेदानुलोमिकीम् ॥११९॥  
विद्धातकफपित्तानामानुलोम्येऽथ निर्वृते ।  
गुदेऽर्शोसि प्रशाम्यन्ति पावकश्चाभिवर्धते ॥ १२० ॥  
बर्हिर्तित्तिरिलावानां रसानम्लान् सुसंस्कृतान् ।  
दक्षणां वर्तकानां च दद्याद्विद्धातसंग्रहे ॥ १२१ ॥  
त्रिवृदन्तीपलाशानां चाङ्गेर्याश्चित्रकस्य च ।  
यमके भर्जितं दद्याच्छाकं दधिसमन्वितम् ॥ १२२ ॥  
उपोदिकां तण्डुलीयं वीरां वास्तुकपल्लवान् ।  
सुवर्चलां सलोणीकां यवशाकमवल्लुजम् ॥ १२३ ॥  
काकमाचीं रुहापत्रं महापत्रं तथाऽम्लिकाम् ।  
जीवन्तीं शटिशकं च शाकं गृञ्जनकस्य च ॥ १२४ ॥

१ 'घृत' इति पा० । २ 'प्राग्भक्तान्' इति पा० । ३ 'सगुडा-  
मभयां वाऽथ प्राशयेत्' इति पा० । ४ 'गुडक्षारसमन्वितम्' इति  
पा० । ५ 'नागरधान्यकैः' इति पा० ।

१ 'पूतेऽर्धपलिक' इति पा० । २ 'आनुलोम्येन निर्मले' इति  
पा० ।

दधिदाडिमसिद्धानि यमके भर्जितानि च ।  
धान्यनागरयुक्तानि शाकान्येतानि दापयेत् ॥१२५॥  
गोधालोपाकमार्जारश्वाविदुष्टगवामपि ।  
कूर्मशल्लकयोश्चैव साधयेच्छाकवद्रसान् ॥ १२६ ॥  
रक्तशाल्योदनं दद्याद्रसैस्तेर्वातशान्तये ।

आनुलोमिकानि शाकान्याह—उपोदिकामित्यादि । सुवर्चला  
सूर्यावर्ता । रूपापत्रम् उदग्रशाकम् । महापत्रं श्योनाकः ।  
दधिदाडिमादि सस्कारद्रव्यम् ॥ ११९-१२६ ॥—

ज्ञात्वा वातोल्बणं रूक्षं मन्दार्द्रं गुदजातुरम् १२७  
मदिरां शार्करं जातं सीधुं तक्रं तुषोदकम् ।  
अरिष्टं दधिमण्डं वा शृतं वा शिशिरं जलम् ॥१२८॥  
कण्टकार्या शृतं वाऽपि शृतं नागरधान्यकैः ।  
अनुपानं भिषग्दद्याद्वातवर्चोऽनुलोमनम् ॥ १२९ ॥

शार्करमिति शर्कराकृतम् । अरिष्टं वक्ष्यमाणम् ॥ १२७-१२९ ॥

उदावर्तपरीता ये ये चात्यर्थं विरूक्षिताः ।  
विलोमवाताः शूलार्तास्तेष्विष्टमनुवासनम् ॥१३०॥  
पिप्पलीं मदनं विल्वं शताह्वं मधुकं वचाम् ।  
कुष्ठं शटीं पुष्कराख्यं चित्रकं देवदारु च ॥ १३१ ॥  
पिष्ट्वा तैलं विपक्तव्यं पयसा द्विगुणेन च ।  
अर्शसां मूढवातानां तच्छ्रेष्ठमनुवासनम् ॥ १३२ ॥  
गुदनिःसरणं शूलं मूत्ररुच्छं प्रवाहिकाम् ।  
कट्यूरुपृष्ठदौर्बल्यमानाहं चङ्क्षणाश्रयम् ॥ १३३ ॥  
पिच्छास्त्रावं गुदे शोफं वातवर्चोविनिग्रहम् ।  
उत्थानं बहुशो यच्च जयेत्तच्चानुवासनात् ॥ १३४ ॥

पिप्पल्याद्ये तैले केचित् तन्त्रान्तरदर्शनात्तोयमपि चतु-  
र्गुणं वदन्ति, तच्च, तन्त्रान्तरात्तं योगान्तरमेव पश्याम  
॥ १३०-१३४ ॥

आनुवासनिकैः पिष्टैः सुखोष्णैः स्नेहसंयुतैः ।  
दार्ढ्यन्तैः स्तब्धशूलानि गुदजानि प्रलेपयेत् ॥१३५॥  
दिग्धासैः प्रस्त्रवन्त्याशु श्लेष्मपिच्छां सशोणिताम् ।  
कण्डूः स्तम्भः सरुक् शोफः स्नुतानां विनिवर्तते ॥

आनुवासनिकैरिति अनुवासनतैलसाधनार्थमुक्तं पिप्पल्या-  
दिभिः । षड्विरेचनाशताश्रितोक्तानुवासनोपदर्शकषायग्र-  
हणप्रतिषेधार्थं दार्ढ्यन्तैरिति विशेषणं, तेन दार्ढ्यन्तेनोक्तान्येव  
गृह्यन्ते ॥ १३५ ॥ १३६ ॥

निरूहं वा प्रयुञ्जीत सक्षीरं दाशमूलिकम् ।  
समूत्रस्नेहलवणं कल्कैर्युक्तं फलादिभिः ॥ १३७ ॥

- १ 'द्विगुणक्षीरसंयुतम्' इति पा० । २ 'द्व्यां तैरौषधैर्देहाः  
स्तब्धाः शून्या गुदेरूहा.' इति पा० ।

दाशमूलिकमिति दशमूलकषाययुतम् । फलादिभिरिति मद-  
नफलादिभिरास्थापनयोगिकैः ॥ १३७ ॥

हरीतकीनां प्रस्थार्धं प्रस्थमामलकस्य च ।  
स्यात् कपित्थाद्दशपलं ततोऽर्धा चेन्द्रवारुणी १३८  
विडङ्गं पिप्पली लोध्रं मरिचं सैलवालुकम् ।  
द्विपलांशं जलस्यैतच्चतुर्द्रोणे विपाचयेत् ॥ १३९ ॥  
द्रोणशेषे रसे तस्मिन् पूते शीते समावपेत् ।  
गुडस्य द्विशतं तिष्ठेत्तत् पक्षं घृतभाजने ॥ १४० ॥  
पक्षादूर्ध्वं भवेत् पेया ततो मात्रा यथाबलम् ।  
अस्याभ्यासादरिष्टस्य गुदजा यान्ति संक्षयम् १४१  
ग्रहणीपाण्डुरोगग्रीहगुल्मोदरापहः ।  
कुष्ठशोफारुचिहरो बलवर्णाग्निवर्धनः ॥ १४२ ॥  
सिद्धोऽयमभयारिष्टः कामलाश्वित्रनाशनः ।  
कृमिग्रन्थ्यर्बुदव्यङ्गराजयक्ष्मज्वरान्तकृत् ॥ १४३ ॥  
इत्यभयारिष्टः ।

दन्तीचित्रकमूलानामुभयोः पञ्चमूलयोः ।  
भागान् पलांशानापोथ्य जलद्रोणे विपाचयेत् १४४  
त्रिपलं त्रिफलायाश्च दलानां तत्र दापयेत् ।  
रसे चतुर्थशेषे तु पूते शीते समावपेत् ॥ १४५ ॥  
तुलां गुडस्य तत्तिष्ठेन्मासार्धं घृतभाजने ।  
तन्मात्रया पिवन्नित्यमशौभ्यो विप्रमुच्यते ॥ १४६ ॥  
ग्रहणीपाण्डुरोगग्रं वातवर्चोऽनुलोमनम् ।  
दीपनं चारुचिघ्नं च दन्त्यरिष्टमिमं विदुः ॥ १४७ ॥  
इति दन्त्यरिष्टः ।

हरीतकीफलप्रस्थं प्रस्थमामलकस्य च ।  
विशालाया दधित्थस्य पाठाचित्रकमूलयोः ॥१४८॥  
द्वे द्वे पले समापोथ्य द्विद्रोणे साधयेदपाम् ।  
पादावशेषे पूते च रसे तस्मिन् प्रदापयेत् ॥ १४९ ॥  
गुडस्यैकां तुलां वैद्यस्तत् स्थाप्यं घृतभाजने ।  
पक्षास्थितं पिबेदेनं ग्रहण्यशौविकारवान् ॥ १५० ॥  
हृत्पाण्डुरोगं ग्रीहानं कामलां विषमज्वरम् ।  
वर्चोमूत्रानिलकृतान् विबन्धानग्निमार्दवम् ॥ १५१ ॥  
कासं गुल्ममुदावर्तं फलारिष्टो व्यपोहति ।  
अग्निसंदीपनो ह्येष कृष्णात्रेयेण भापितः ॥ १५२ ॥  
इति फलारिष्टः ।

दुरालभायाः प्रस्थः स्याच्चित्रकस्य वृषस्य च ।  
पथ्यामलकयोश्चैव पाठाया नागरस्य च ॥ १५३ ॥  
दन्त्याश्च द्विपलान् भागाञ्जलद्रोणे विपाचयेत् ।  
पादावशेषे पूते च सुशीते शर्कराशतम् ॥ १५४ ॥

१ 'शीते च पूते तस्मिन् सिताशतम्' इति पा० ।

प्रक्षिप्य स्थापयेत् कुम्भे मासार्धं घृतभाविते ।  
 प्रलिप्ते पिप्पलीचव्यप्रियङ्गुक्षौद्रसर्पिणा ॥ १५५ ॥  
 तस्य मात्रां पिबेत् काले शार्करस्य यथावलम् ।  
 अर्शांसि ग्रहणीदोषमुदावर्तमरोचकम् ॥ १५६ ॥  
 शकृन्मूत्रानिलोद्गारविबन्धानग्निमार्दवम् ।  
 हृद्रोगं पाण्डुरोगं च सर्वमेतेन साधयेत् ॥ १५७ ॥  
 इति द्वितीयफलेरिष्टः ।

नवस्यामलकस्यैकां कुर्याज्जरेरितां तुलाम् ।  
 कुडवांशाश्च पिप्पल्यो विडङ्गं मरिचं तथा ॥ १५८ ॥  
 पाठां च पिप्पलीमूलं क्रमुकं चव्यचित्रकौ ।  
 मञ्जिष्ठैर्बालुकं लोघ्रं पलिकानुपकल्पयेत् ॥ १५९ ॥  
 कुष्ठं दारुहरिद्रां च सुराहं सारिवाह्वयम् ।  
 इन्द्राहं भद्रमुस्तं च कुर्यादर्धपलोन्मितम् ॥ १६० ॥  
 चत्वारि नागपुष्पस्य पलान्यभिनवस्य च ।  
 द्रोणाभ्यामम्भसो द्वाभ्यां साधयित्वाऽवतारयेत् ॥  
 पादावशेषे पूते च शीते तस्मिन् प्रदापयेत् ।  
 मृद्वीकाद्याढकरसं शीतं निर्यूहसंमितम् ॥ १६२ ॥  
 शर्करायाश्च भिन्नाया दद्याद्विगुणितां तुलाम् ।  
 कुसुमस्य रसस्यैकमर्धप्रस्थं नवस्य च ॥ १६३ ॥  
 त्वगेलाप्लवपत्राम्बुसेव्यक्रमुककेशरान् ।  
 चूर्णयित्वा तु मतिमान् कार्षिकानत्र दापयेत् ॥ १६४ ॥  
 तत् सर्वं स्थापयेत् पक्षं सुचौक्षे घृतभाजने ।  
 प्रलिप्ते सर्पिणा किञ्चिच्छर्करागुरुधूपिते ॥ १६५ ॥  
 पक्षादूर्ध्वमरिष्टोऽयं कनको नाम विश्रुतः ।  
 पेयः स्वादुरसो हृद्यः प्रयोगाद्भक्तरोचनः ॥ १६६ ॥  
 अर्शांसि ग्रहणीदोषमानाहमुदरं ज्वरम् ।  
 हृद्रोगं पाण्डुतां शोथं गुल्मं वर्चोविनिग्रहम् ॥ १६७ ॥  
 कासं श्लेष्मामयांश्चोग्रान् सर्वानेवापकर्षति ।  
 वलीपलितखालित्यं दोषजं च व्यपोहति ॥ १६८ ॥  
 इति कनकारिष्टः ।

पत्रभङ्गोदकैः शौचं कुर्यादुष्णेन वाऽम्भसा ।  
 इति शुष्कार्शसां सिद्धमुक्तमेतच्चिकित्सितम् ॥ १६९ ॥

हरीतकीनामित्यादिना अभयारिष्टादयः पञ्चारिष्टा उच्यन्ते ।  
 त्रिफलाया इति मिलितत्रिफलाया एव पलत्रयं, निर्देशस्य मान-  
 प्रधानत्वात् । हरीतकीत्यादौ फलशब्देन निरस्थिहरीतकी ग्रा-  
 हयति, तेन हरीतकीप्रस्थार्धं, किंतु जतूकर्णेऽयं योगो द्विगुण-  
 मानेन पठितः, यथा “हरीतकीफलप्रस्थः, द्विगुणा ह्यामलक-  
 कपित्थपाठेन्द्राः सचित्रकाः, गुडस्य च शतद्वयम्” इति ।

क्रमुक पूरा पष्टिकालोघ्रो वा । सुराह्वा गोरक्षकर्कटिका । अत्र  
 यद्यपि आमलकादिद्रव्यणाढकमान भवति, तत्र च सामान्य-  
 परिभाषयेव द्विद्रोणजलदानमर्धद्रोणावस्थानं च लभ्यते, तथाऽपि  
 स्पष्टार्थं जलकाथाभिधानं हेतुम् । मृद्वीकाद्याढकरसमिति  
 वचनेन मृद्वीकाया आढकद्वये द्रोणद्वयं जलं दत्त्वा काथ्यसमं  
 जलं स्थाप्यमिति दर्शयति, अन्ये तु द्राक्षाखरसद्वौ तुल्याविति  
 व्याख्यानं कृतवन्तः । उक्तं हि जतूकर्णे—“धात्री तुला, कौड-  
 विकं पिप्पली मरिचं क्रुमिन्नं च, इन्द्राहं सारिवाह्वयं दारुनिशा  
 सुरदाहं घनं कुष्ठं चार्धपलिकं, पलिकं मञ्जिष्ठापाठातिल्वकप्रस्थ-  
 कैर्बालु रुचव्यक्रमुकवित्वं साम्रिकं पाक्यं, द्राक्षाद्वयं च पृथक्पृ-  
 थक् काथौ विमिश्रितौ द्वौ, सितातुले द्वे, मधु द्विकुडव च”  
 इत्यादि । अत्रापि च सामान्यपरिभाषा चरकोक्तमानसमाना  
 एव । भिन्नाया इति चूर्णाकृताया । कुसुमखरसो मधु  
 ॥ १३८-१६९ ॥

चिकित्सितमिदं सिद्धं स्त्राविणां शृण्वतः परम् ।  
 तत्रानुबन्धो द्विविधः श्लेष्मणो मारुतस्य च ॥ १७० ॥  
 विट् श्यावं कठिनं रूक्षं चाधो वायुर्न वर्तते ।  
 तनु चारुणवर्णं च फेनिलं चासृग्शंसाम् ॥ १७१ ॥  
 कट्यरुग्दशूलं च दौर्बल्यं यदि चाधिकम् ।  
 तत्रानुबन्धो वातस्य हेतुर्यदि च रूक्षणम् ॥ १७२ ॥  
 शिथिलं श्वेतपीतं च विट् स्निग्धं गुरु शीतलम् ।  
 यद्यर्शसां घनं चासृक् तन्तुमत् पाण्डु पिच्छिलम् ॥  
 गुदं सपिच्छं स्तिमितं गुरु स्निग्धं च कारणम् ।  
 श्लेष्मानुबन्धो विज्ञेयस्तत्र रक्तार्शसां बुधैः ॥ १७३ ॥  
 स्निग्धशीतं हितं वाते रूक्षशीतं कफानुगे ।  
 चिकित्सितमिदं तस्मात् संप्रधार्य प्रयोजयेत् ॥ १७४ ॥  
 पित्तश्लेष्माधिकं मत्वा शोधनेनोपपादयेत् ।  
 स्रवणं चाप्युपेक्षेत लङ्घनैर्वा समाचरेत् ॥ १७५ ॥  
 प्रवृत्तमादावर्शोभ्यो यो निगृह्णात्यबुद्धिमान् ।  
 शोणितं दोषमनिलं तद्रोगाजनयेद्बह्वन् ॥ १७६ ॥  
 रक्तपित्तं ज्वरं तृष्णामग्निसादमरोचकम् ।  
 कामलां श्वयथुं शूलं गुदवङ्कणसंश्रयम् ॥ १७७ ॥  
 कण्डूरुःकोठपिडकाः कुष्ठं पाण्ड्वाह्वयं गदम् ।  
 वातमूत्रपुरीषाणां विबन्धं शिरसो रुजम् ॥ १७८ ॥  
 स्तैमित्यं गुरुगात्रत्वं तथाऽन्यान रक्तजान् गदान् ।  
 तस्मात् स्त्रुते दुष्टरक्ते रक्तसंग्रहणं हितम् ॥ १७९ ॥  
 हेतुलक्षणकालज्ञो बलशोणितवर्णवित् ।  
 कालं तावदुपेक्षेत यावन्नात्ययमाप्नुयात् ॥ १८० ॥  
 अग्निसंदीपनार्थं च रक्तसंग्रहणाय च ।  
 दोषाणां पाचनार्थं च परं तिकैरुपाचरेत् ॥ १८१ ॥



यत्तु प्रक्षीणदोषस्य रक्तं वातोल्बणस्य च ।  
वर्तते स्नेहसाध्यं तत् पानाभ्यङ्गानुवासनैः ॥ १८३ ॥  
यत्तु पित्तोल्बणं रक्तं धर्मकाले प्रवर्तते ।  
स्तम्भनीयं तदेकान्तान्न चेद्वातकफानुगम् ॥ १८४ ॥

सप्रति रक्तांशसा वातकफानुबन्धं लक्षणं च दर्शयन् भिन्ना  
चिकित्सामाह—चिकित्सितमित्यादि । अत्र च तन्त्रे पित्तजस्येव  
रक्तजान्यर्शांसि दुष्टस्त्रावयुक्तानि स्त्रावीणीति ज्ञेयानि । विद-  
श्यावमिति निर्देशाद्विदशब्दो नपुंसकलिङ्गोऽप्यस्तीत्युच्यते ।  
मलिनमिति अत्यर्थदुष्टम् । हेत्वादिविशेषज्ञेन स्त्रावस्योपेक्षा कार्येति  
सूचयति । वर्तते इति प्रवर्तते । वातेऽनुबले स्नेहनं, कफेऽनु-  
बले तूपेक्षणं लङ्घनादि वा कार्यमिति भावः ॥ १७०-१८४ ॥

कुटजत्वङ्गिर्गूहः सनागरः स्निग्धरक्तसंग्रहणः ।  
त्वग्दाडिमस्य तद्वत् सनागरश्चन्दनरसश्च ॥ १८५ ॥

चन्दनकिराततिकक-  
धन्वयवासाः सनागराः कथिताः ।  
रक्तांशसां प्रशमना  
दार्वात्त्वगुशीरनिम्बाश्च ॥ १८६ ॥  
सातिविषा कुटजत्वक्  
फलं च सरसाञ्जनं मधुयुतानि ।  
रक्तापहानि दद्यात्  
पिपासवे तण्डुलजलेन ॥ १८७ ॥

कुटजत्वचो विपाच्यं पलशतमाद्रं महेन्द्रसलिलेन ।  
यावत्स्याद्रतरसं तद्वयं पूतो रसस्ततो ग्राह्यः ॥ १८८ ॥

मोचरसः ससमङ्गः  
फलिनी च संमांशिकैस्त्रिभिस्तैश्च ।  
वत्सकबीजं तुल्यं  
चूर्णितमत्र प्रदातव्यम् ॥ १८९ ॥

पूतोत्कथितः सान्द्रः स रसो दर्वीप्रलेपनो ग्राह्यः ।  
मात्राकालोपहिता रसक्रियैषा जयत्यसृक्स्त्रावम् ॥  
छगलीपयसा पीता पेयामण्डेन वा यथाग्निबलम् ।  
जीर्णौषधश्च शालीन् पयसा छागेन भुञ्जीत ॥ १९१ ॥  
रक्तांशस्यतिसारं रक्तं सासृगुजो निहन्त्याशु ।  
बलवच्च रक्तपित्तं रसक्रियैषा जयत्युभयभागम् ॥

इति कुटजादिरसक्रिया ।

सनागर ईषणागरः । स्निग्धस्य रक्तस्य संग्रहणं स्निग्धरक्त-  
संग्रहणं । तद्वदित्यनेन पूर्वयोगफलं विधिं च दर्शयति । कुट-  
जत्वच इत्यादौ पलशतं तुला, जलद्वारेण साध्यम्, अष्टभागा-  
वशेषः कषायो ग्राह्यः । तन्त्रान्तरेऽप्युक्तं—“द्रोणेऽम्भसः पल-  
शतं कुटजत्वचोऽष्टभागशेषम्” इति । महेन्द्रसलिलम् आन्त-  
रिक्षं जलम् । दर्वीप्रलेपनो ग्राह्य इति यस्यामवस्थायां दर्वीप्र-

लेपो भवति तस्यामवतारणीयः । उभयभागरक्तपित्तस्यासाध्य-  
त्वादुभयभागशन्देन केवलौषगं केवलाधोगं चेष्ट्यते, तत्राप्य-  
धोगस्य ग्राह्यत्वान्नवापनमेवेह निन्द्यादिति पदेनोच्यते  
॥ १८५-१९२ ॥

नीलोत्पलं समङ्गा मोचरसश्चन्दनं तिला लोध्रम् ।  
पीत्वा छगलीपयसा भोज्यं पयसैव शाल्यन्नम् ॥  
छागलिपयः प्रयुक्तं निहन्ति रक्तं सवास्तुकरसं च ।  
धन्वविहङ्गमृगाणां रसो निरम्लः कदम्लो वा ॥ १९४ ॥  
पाठा वत्सकबीजं रसाञ्जनं नागरं यवान्यश्च ।  
बिल्वमिति चार्शसैश्चूर्णितानि पेयानि शूलेषु ॥ १९५ ॥  
दार्वा किराततिकं मुस्तं दुःस्पर्शकश्च रुधिरघ्नम् ।  
रक्तेऽतिवर्तमाने शूले च घृतं विधातव्यम् ॥ १९६ ॥  
कुटजफलवल्ककेशरनीलोत्पललोध्रधातकीकल्कैः ।  
सिद्धं घृतं विधेयं शूले रक्तांशसां भिषजा ॥ १९७ ॥  
सर्पिः सदाडिमरसं सयावशकं शृतं जयत्याशु ।  
रक्तं सशूलमथवा निदिग्धिकादुग्धिकासिद्धम् ॥ १९८ ॥

कदम्ल ईपदम्लः । कुटजफलवल्ककशब्देन इन्द्रयवा कुटज-  
त्वक् चोच्यते । सदाडिमरसमित्यत्र सिद्धं सर्पिः ॥ १९३-१९८ ॥

लाजापेया पीता सचुक्रिका केशरोत्पलैः सिद्धा ।  
हन्त्याश्वस्त्रस्त्रावं तथा वलापृश्निपर्णीभ्याम् ॥ १९९ ॥  
ह्रीवेरबिल्वनागरनिर्यूहे साधितां सनवनीताम् ।  
वृक्षाम्लदाडिमांम्लामम्लीकाम्लां सकोलाम्लाम् ॥  
गृञ्जनकसुरासिद्धां दद्याद्यमकेन भर्जितां पेयाम् ।  
रक्तातिसारशूलप्रवाहिकाशोथनिग्रहणीम् ॥ २०१ ॥  
काश्मर्यामलकानां संकर्षुदारां फलाम्लांश्च ।  
गृञ्जनकशालम्लीनां क्षीरिण्याश्रुक्रिकायाश्च ॥ २०२ ॥  
न्यग्रोधशुङ्गकानां खण्डांस्तथा कोविदारपुष्पाणाम् ।  
दध्नः सरेण सिद्धान् दद्याद्रके प्रवृत्तेऽति ॥ २०३ ॥  
सिद्धं पलाण्डुशाकं तक्रेणोपोदिकां सबदराम्लाम् ।  
रुधिरस्रवे प्रदद्यान्मसूरसूपं च तक्राम्लम् ॥ २०४ ॥  
पयसा श्रुतेन यूपैर्मसूरमुद्राढकीमकुष्ठानाम् ।  
भोजनमद्यादम्लैः शालिश्यामाककोद्रवजम् ॥ २०५ ॥  
शशहरिणलावमांसैः कपिजलैर्णेयकैः सुसिद्धैश्च ।  
भोजनमद्यादम्लैर्मधुरैरीपत् समरिचैर्वा ॥ २०६ ॥

दक्षशिक्षितित्तिरिरसै-

द्विककुदलोपाकजैश्च मधुराम्लैः ।

अद्याद्रसैरतिवहे-

ष्वर्शःस्वनिलोल्बणशरीरः ॥ २०७ ॥

रसैखड्यूपयवागूसंयोगतः केवलोऽथवा जयति ।  
रक्तमतिवर्तमानं वातं च पलाण्डुरपयुक्तः ॥ २०८ ॥



छागान्तराधि तरुणं  
सहधिरमुपसाधितं बहुपलाण्डु ।  
व्यत्यासान्मधुराम्लं  
विद्रोणितसंक्षये देयम् ॥ २०९ ॥  
नवनीततिलाभ्यासात्  
केशरनवनीतशर्कराभ्यासात् ।  
दधिसरमथिताभ्यासा-  
दर्शास्यपयान्ति रक्तानि ॥ २१० ॥

नवनीतघृतं छागं मांसं च सपष्टिकः शालिः ।  
तरुणश्च सुरामण्डस्तरुणी च सुरा निहन्त्यस्त्रम् ॥

गृजनकेलादिना योगान्तर, गृजनक. पलाण्डुभेद । कर्बु-  
दारः काञ्चनभेद । भोजनमित्यादौ भोजनमयादिति योज्यम् ।  
द्विककुद् उष्ट्र । अन्तराधि शरीरमभ्यं, तच्च तरुणच्छागस्यैवा-  
यात् । मधुराम्लं प्रथमं मधुरं, पश्चात्किंचिदम्लम् । दधिसरस्य  
मथितं दधिसरमथितम् । नवनीतघृतं सयस्कनवनीतघृतम्,  
अन्ये तु नवनीतं घृतं च छागं वदन्ति, यतो अजा रक्तस्तम्भ-  
नात्मिका प्रोक्ता ॥ १९९-२११ ॥

प्रायेण वातबहुलान्यर्शांसि भवन्त्यतिस्त्रुते रक्ते ।  
दुष्टेऽपि च कफपित्ते तस्मादनिलोऽधिको ज्ञेयः ॥ २१२ ॥  
दृष्ट्वा तु रक्तपित्तं प्रबलं कफवातलिङ्गमल्पं च ।  
शीता क्रिया प्रयोज्या यथेरिता वक्ष्यते चान्यां ॥ २१३ ॥  
मधुकं सपञ्चवल्कं बदरीत्वगुदुम्बरं धवपटोलम् ।  
परिपेचने विदध्यादृषककुमयवासनिम्बांश्च ॥ २१४ ॥  
रक्तेऽतिवर्तमाने दाहे क्लेदेऽवगाहयेच्चापि ।  
मधुकमृणालपद्मकचन्दनकुशकाशनिष्काथे ॥ २१५ ॥  
इक्षुरसमधुकवेतसनिर्युहे शीतले पयसि वा तम् ।  
अवगाहयेत् प्रदिग्धं पूर्वं शिशिरेण तैलेन ॥ २१६ ॥  
दत्त्वा घृतं सशर्करमुपस्थदेशे गुदे त्रिकदेशे च ।  
शिशिरजलस्पर्शसुखा धारा प्रस्तम्भनी योज्या ॥  
कदलीदलैरभिनवैः पुष्करपत्रैश्च शीतजलसिक्तैः ।  
प्रच्छादनं मुहुर्मुहुरिष्टं पद्मोत्पलदलैश्च ॥ २१८ ॥  
दूर्वाघृतप्रदेहः शतधौतसहस्रधौतमपि सर्पिः ।  
व्यजनपवनः सुशीतो रक्तस्त्रावं जयत्याशु ॥ २१९ ॥

समङ्गामधुकाभ्यां  
तिलमधुकाभ्यां रसाञ्जनघृताभ्याम् ।  
सर्जरसघृताभ्यां वा  
निम्बघृताभ्यां मधुघृताभ्यां वा ॥ २२० ॥  
दार्वीत्वकसर्पिर्भ्यां  
सचन्दनाभ्यामथोत्पलघृताभ्याम् ।

दाहे क्लेदे च गुद-

भ्रंशे गुदजाः प्रतिमारणीयाः स्युः ॥ २२१ ॥

यवाम दुरालभा । शिशिरेण नैलेनेति शीतलद्रव्यमाधितेन  
तलेन । शिशिरेलादि शिशिरजला च सुगरपर्णा च, तेन तीव्र-  
शीतत्व निवारयति ॥ २१२-२२१ ॥

आभिः क्रियाभिरथवा शीताभिर्यस्य तिष्ठति न रक्तम्  
तं काले स्निग्धोष्णैर्मसैस्तर्पयेन्मतिमान् ॥ २२२ ॥  
अवपीडकसर्पिर्भिः कोष्णैर्घृततैलिकैस्तथाऽभ्यङ्गैः ।  
क्षीरघृततैलसैकैः कोष्णैस्तमुपाचरेदाशु ॥ २२३ ॥

अधुना अश्वयस्कृतवृत्तौ क्षीणधातुतर्पणार्थं बृहणमाह—  
आभिरित्यादि । अवपीडकमपि भोजनस्योर्ध्वं यत् पीयते, किंवा  
भूरिमात्रं सर्पिर्वपपीडकमुच्यते । तमिति स्ववद्रक्त पुरुषम्  
॥ २२२ ॥ २२३ ॥

कोष्णेन वातप्रबले घृतमण्डेनानुवासयेच्छीघ्रम् ।  
पिच्छावस्ति दद्यात् काले तस्याथवा सिद्धम् ॥ २२४ ॥  
यवासकुशकाशानां मूलं पुष्पं च शाल्मलम् ।  
न्यग्रोधोदुम्बराश्वत्थशुङ्गाश्च द्विपलोन्मिताः ॥ २२५ ॥  
त्रिप्रस्थं सलिलस्यैतत् क्षीरप्रस्थं च साधयेत् ।  
क्षीरशेषं कपायं च पूतं कल्कैर्विमिश्रयेत् ॥ २२६ ॥  
कल्काः शाल्मलिनिर्याससमङ्गाचन्दनोत्पलम् ।  
वत्सकस्य च बीजानि प्रियङ्गुः पद्मकेशरम् ॥ २२७ ॥  
पिच्छावस्तिरयं सिद्धः सघृतक्षौद्रशर्करः ।  
प्रवाहिकागुदभ्रंशरक्तस्त्रावज्वरापहः ॥ २२८ ॥  
प्रपौण्डरीकं मधुकं पिच्छावस्तौ यथेरितान् ।  
पिष्ट्वाऽनुवासनं स्नेहं क्षीरद्विगुणितं पचेत् ॥ २२९ ॥  
इति पिच्छावस्तिः ।

पिच्छावस्तिमाह—यवामेत्यादि । यवास दुरालभा । अत्र  
च कल्कादिमानं बस्तिवद्विज्ञेयम् ॥ २२४-२२९ ॥

ह्रीवेरमुत्पलं लोभ्रं समङ्गाचव्यचन्दनम् ।  
पाठा सातिविषा बिल्वं धातकी देवदारु च ॥ २३० ॥  
दार्वीत्वङ् नागरं मांसी मुस्तं क्षारो यवाग्रजः ।  
चित्रकश्चेति पेण्याणि चाङ्गैरीखरसे घृतम् ॥ २३१ ॥  
ऐकध्यं साधयेत् सर्वं तत् सर्पिः परमौषधम् ।  
अर्शोतिसारग्रहणीपाण्डुरोगे ज्वरेऽरुचौ ॥ २३२ ॥  
मूत्रकृच्छ्रे गुदभ्रंशे वस्त्यानाहे प्रवाहणे ।  
पिच्छास्त्रावेऽर्शसां शूले योज्यमेतन्निदोषनुत् ॥ २३३ ॥  
इति ह्रीवेरादिघृतम् ।

यवाग्रज. क्षार. यवक्षार. चाङ्गैरीखरसोऽत्र चतुर्गुणो  
ग्राह्य, द्रवान्तरासानिध्यात् ॥ २३०-२३३ ॥

अवाक्पुष्पी बला दार्वीं पृश्निपर्णी त्रिकण्टकः ।  
 न्यग्रोधोदुम्बराश्वत्थशुक्लाश्च द्विपलोन्मिताः २३४  
 कषाय एषां पेप्यास्तु जीवन्ती कटुरोहिणी ।  
 पिप्पली पिप्पलीमूलं नागरं सुरदारु च ॥ २३५ ॥  
 कलिङ्गाः शाल्मलं पुष्पं वीरा चन्दनमुत्पलम् ।  
 कट्फलं चित्रको मुस्तं प्रियङ्गवतिविपास्थिराः २३६  
 पद्मोत्पलानां किञ्जल्कः समङ्गा सनिदिग्धिका ।  
 बिल्वं मोचरसः पाठा भागाः कर्षसमन्विताः २३७  
 चतुष्प्रस्थे शृतं प्रस्थं कषायमवतारयेत् ।  
 त्रिंशत्पलानि प्रस्थोऽत्र विज्ञेयो द्विपलाधिकः २३८  
 सुनिषण्णकचाङ्गेर्योः प्रस्थौ द्वौ स्वरसस्य च ।  
 सर्वैरेतैर्यथोद्दिष्टैर्घृतप्रस्थं विपाचयेत् ॥ २३९ ॥  
 एतदर्शः स्वतीसारे रक्तस्त्रावे त्रिदोषजे ।  
 प्रवाहणे गुदभ्रंशे पिच्छासु विविधासु च ॥ २४० ॥  
 उत्थाने चातिबहुशः शोथशूले गुदाश्रये ।  
 मूत्रग्रहे मूढवाते मन्देऽग्नावरुचावपि ॥ २४१ ॥  
 प्रयोज्यं विधिवत् सर्पिर्बलवर्णाग्निवर्धनम् ।  
 विविधेष्वन्नपानेषु केवलं वा निरत्ययम् ॥ २४२ ॥  
 इति सुनिषण्णकचाङ्गेरीघृतम् ।

अवाक्पुष्पी अध पुष्पी । अत्र काश्यद्रव्यं षोडशपलम् ।  
 यद्यप्यत्रोत्सर्गतश्चतुष्प्रस्थमेव जलं देयं, तथा शेषचतुर्भाग-  
 प्रस्थ एव भवति, तथाऽपि चतुर्गुणजलदानस्य चतुर्थभाग-  
 शेषतया स्थाप्यकषायस्य उत्सर्गविधौ सूचनार्थमिदं चरकवचनम् ।  
 तथा 'त्रिंशत्पलानि तु प्रस्थो विज्ञेयो द्विपलाधिकः'  
 इत्यपि वचनं परिभाषासिद्धार्थाभिधायकं विज्ञेयम् । अत एव  
 दृढबलसंस्कारेऽपि द्रवद्वैगुण्याभिधानं भविष्यति । त्रिंशत्प-  
 लविशेषणतया द्विपलाधिकानीति निर्देशे प्राप्ते प्रस्थविवक्षया  
 पुंलिङ्गैकवचननिर्देशो ज्ञेयः ॥ २३४-२४२ ॥

भवन्ति चात्र—

व्यात्यासान्मधुराम्लानि शीतोष्णानि च योजयेत् ।  
 नित्यमग्निबलापेक्षी जयत्यर्शः कृतान् गदान् ॥ २४३ ॥

व्यात्यासात् परस्परपरिवर्तनेन मधुराम्लयोः शीतोष्णयोश्च  
 योजना ॥ २४३ ॥

त्रयो विकाराः प्रायेण ये परस्परहेतवः ।  
 अर्शोसि चातिसारश्च ग्रहणीदोष एव च ॥ २४४ ॥  
 एषामग्निबले हीने वृद्धिर्बुद्धे परिक्षयः ।  
 तस्मादग्निबलं रक्ष्यमेषु त्रिषु विशेषतः ॥ २४५ ॥  
 भृष्टैः शाकैर्यवागूभिर्भूषैर्मार्सरसैः खडैः ।  
 क्षीरतक्रप्रयोगैश्च विविधैर्गुदजाञ्जयेत् ॥ २४६ ॥

अर्शः सु अग्निरक्षामभिधातुमन्यत्रापि यत्राग्निरक्षा विशेषेण  
 कर्तव्या तानाह—त्रय इत्यादि । वृद्धे परिक्षयः अग्निबले वृद्धे  
 विनाशः । त्रिषु विशेषतः इत्यनेनान्यत्राप्यग्निरक्षणं कार्यमिति  
 दर्शयति ॥ २४४-२४६ ॥

यद्वायोरानुलोम्याय यदग्निबलवृद्धये ।  
 अन्नपानौषधद्रव्यं तत् सेव्यं नित्यमर्शसैः ॥ २४७ ॥  
 यदतो विपरीतं स्यान्निदाने यच्च दर्शितम् ।  
 गुदजाभिपरीतेन तत् सेव्यं न कदाचन ॥ २४८ ॥

यद्वायोरित्यादिना पूर्वोक्तचिकित्सां सारोद्धारेणाह  
 ॥ २४७ ॥ २४८ ॥

तत्र श्लोकाः—

अर्शसां द्विविधं जन्म पृथगायतनानि च ।  
 स्थानसंस्थानलिङ्गानि साध्यासाध्यविनिश्चयः २४९  
 अभ्यङ्गाः स्वेदनं धूमाः सावगाहाः प्रलेपनाः ।  
 शोणितस्यावसेकश्च योगा दीपनपाचनाः ॥ २५० ॥  
 पानान्नविधिरध्यश्च वातवर्चोऽनुलोमनः ।  
 योगाः संशमनीयाश्च सर्पीणि विविधानि च ॥ २५१ ॥  
 वस्त्यस्तक्रयोगाश्च वरारिष्टाः सशर्कराः ।  
 शुष्काणामर्शसां शस्ताः स्त्राविणां लक्षणानि च २५२  
 द्विविधं सानुबन्धानां तेषां चेष्टं यदौषधम् ।  
 रक्तसंग्रहणाः काथाः पेप्याश्च विविधात्मकाः २५३  
 स्नेहाहारविधिश्चाग्न्यो योगाश्च प्रतिसारणाः ।  
 प्रक्षालनावगाहाश्च प्रदेहाः सेचनानि च ॥ २५४ ॥  
 अतिवृत्तस्य रक्तस्य विधातव्यं यदौषधम् ।  
 तत्सर्वमिह निर्दिष्टं गुदजानां चिकित्सिते ॥ २५५ ॥

इत्यग्निवेशकृते तन्त्रे चरकप्रतिसंस्कृते चिकि-  
 त्सास्थानेऽर्शश्चिकित्सितं नाम  
 चतुर्दशोऽध्यायः ॥ १४ ॥

अर्शसां द्विविधमित्यादिना अध्यायार्थसंग्रहः । अरिष्टग्रह-  
 णेनैव शार्करस्यापि ग्रहणे प्राप्ते शार्करस्य पृथगभिधानं गुडकृ-  
 तेभ्यो भेदेन व्यवहारार्थं, तथाऽनुपानाभिधानार्थं पृथक्कृ-  
 तम् ॥ २४९-२५५ ॥

इति श्रीचक्रपाणिदत्तकृतायां चरकतात्पर्यटीकायामाधु-  
 वेददीपिकाया चिकित्सास्थानेऽर्शश्चिकित्सितं  
 नाम चतुर्दशोऽध्यायः ॥ १४ ॥

पञ्चदशोऽध्यायः ।

अथातो ग्रहणीदोषचिकित्सितं व्याख्यास्यामः १  
 इति ह स्माह भगवानात्रेयः ॥ २ ॥

अर्शं कार्यत्वाद्ग्रहणीदोषस्य अर्शोऽपि कतिपयतनं प्रहणीचिकित्सितं भूते । ग्रहणीमाश्रितोऽग्निदोषो ग्रहणीदोषः, एव चाश्रयाश्रयिणोरभेदोपचाराद् ग्रहणीदोषगच्छेन ग्रहणीमाश्रितोऽग्निदोषोऽपि गृह्यते ॥ १ ॥ २ ॥

आयुर्वर्णो बलं स्वास्थ्यगुस्ताहोपचर्यते ॥ १ ॥  
ओजस्तेजोऽग्नयः प्राणाश्रोक्ता देहाग्निहेतुकाः ॥ ३ ॥  
शान्तेऽग्नौ म्रियते, युक्ते चिरं जीवत्यनागयः ।  
रोगी स्याद्विकृते, मूलमग्निस्तस्माद्विरुच्यते ॥ ४ ॥

तत्र ग्रहणीदोषनिर्दिष्टाग्निदोषे वक्तव्ये प्रकृतिज्ञानानन्तरत्वाद्विकृतिज्ञानस्य प्रथमं तावद्विकृतस्याग्ने रूपमाह—आयुरित्यादि । आयुः चेतनानुवृत्तिः । वर्णं गौरादि । बलं शक्तिव्यायामाद्यनुमेया । स्वास्थ्यशब्देनैव वर्णादिग्रहणं यद्यपि लभ्यते, तथाऽपि “स्वस्थस्याजस्करं गच्छुः तद्बुध्यं तद्रसायनम्” ( चि. अ. १, पा. १ ) इति, तेन वर्णादीनामविकारत्वं नावश्यं स्वस्थे भवतीति वर्णादीनां पृथगुपादानं कृतम् । उत्साहं दुष्करेष्वपि कार्येष्वभ्यवसायः, उपचयः देहपुष्टिः । ओजः हृदयस्थं सर्वधातुसाररूपम् । तेजः देहोष्मा शुक्रं वा, यदुक्तं शालाक्ये—“दृष्टिस्तेजोमयी प्रोक्ता शुक्रं तेजश्च केवलम् । तस्माद्दृष्टिबलापेक्षी तेजोवृद्धिं रामाचरेत्” इति । अग्नय इति भूताग्नयः पञ्च, धात्वग्नयः सप्त, इति द्वादशाग्नयः । प्राणा इति प्राणापानोपलक्षिता पञ्चापि वायवः, किंवा प्राणवायुरेव ‘प्राणा’ इति शब्देन नित्यं बहुवचनान्तेनोच्यते, यथा—आसरसशब्देन एकाऽपि विद्याधरी कीर्त्यते । देहाग्निहेतुका इति देहपोषकप्रधानजाठराभिकारणकाः । शान्ते इत्युत्सजे । युक्ते इति समे । विकृते इति मन्दे । विषमे तीक्ष्णे वा । मूलमग्निस्तस्मादिति तस्मात् प्राशस्त्यादन्वयव्यतिरेकविधानादायुर्वर्णादीनामग्निमूलं प्रधानं कारणमित्यर्थः । निरुच्यते इति निश्चयेनोच्यते ॥ ३ ॥ ४ ॥

यदन्नं देहधात्वोजोबलवर्णादिपोषकम् ।

तत्राग्निहेतुराहारान्नं ह्यपकाद्रसादयः ॥ ५ ॥

सामान्यकारणमुक्त्वा, अग्नेः साक्षात्कारणत्वं व्युत्पादयन्नाह—यदन्नमित्यादि । बाह्या अपि गैरिकादयो धातुशब्देनोच्यन्ते इति तद्व्यवच्छेदार्थं धातोर्देहविशेषणम् । अथाहोरात्रजन्येषु देहधात्वादिविषु कथमग्नेः कारणत्वमित्याह—आहारदिति । एतेनाहारमप्यपेक्ष्यैव रसादीजनयति । आदिग्रहणेन रक्तादीनि संगृह्यन्ते ॥ ५ ॥

अन्नमादानकर्मा तु प्राणः कोष्ठं प्रकर्षति ।

तद्भवैर्भिन्नसंघातं स्नेहेन मृदुतां गतम् ॥ ६ ॥

समानेनावधूतोऽग्निरुर्द्वयः पवनोद्वहः ।

१ अत्रान्तरा किञ्चिद्व्यवस्थितः प्रतिभाति । २ ‘साक्षात्कार्यकारणत्व’ इति पा० । ३ ‘आहारोऽप्यग्निपाकमपेक्ष्यैव’ इति पा० । ४ ‘उदीर्णः पवनेन तु’ इति पा० ।

काले भुक्तं समं सम्यक् पचत्यायुर्विवृद्धये ॥ ७ ॥

एवं रसमलायान्नमाशयस्थमधःस्थितः ।

पचत्यग्निर्यथा स्थाव्यामोदनायामन्तण्डुलम् ॥ ८ ॥

सप्रति सप्राप्तस्यान्नस्याग्निना यथा पाको भवति, यथा च पच्यमानमन्नं देहधात्वादिरूपतामापद्यते, तदाह—अन्नमित्यादि । मुखप्रवेशादारभ्यान्नस्य व्यापार इहोच्यते । आदानमाहारप्रणयनं कर्म यस्य स तथा, प्रकर्षतीति नयति । द्रवैरिति पानीयैदिभिः । भिन्नसंघातमिति अवयवशैथिल्यमापन्नम् । काले इति बुभुक्षाकाले । भुक्तं सममिति मात्राप्रकृत्यादिसमम् । समानेनावधूत इति अग्निपार्श्वस्थितेन समानेन सधुक्षितः, अयं च समानः प्राकृतत्वाद् बाह्यो वायुरिव अग्नेः सधुक्षणो भवति न वैषम्यकरः, विकृतस्तु वैषम्यं करोति, तेन वातेन विषमोऽग्निर्भवतीति चोपपन्नं भवति । एते च द्रवादयः पाचकस्याग्नेः सहाया भवन्तीत्यनेन ग्रन्थेनोच्यते, “आहारपरिणामकरास्त्वमे भावा भवन्ति, तद्यथा—ऊष्मा, वायुः, क्लृदः, स्नेहः, कालः, समयोगश्च” (शा. अ. ६) इति । उदर्यं पाचक इत्यर्थः । ‘पवनोद्वह’ इत्यभि विशेषणं केचित् पठन्ति । सम्यगिति भुक्तविशेषणं केचित् पठन्ति, तदा सम्यगित्यनेन मात्रासाम्यमुच्यते । सम्यग्रग्रहणेन तु प्रकृत्यादिसंपदुच्यते । आयुर्विवृद्धये इति शरीरेन्द्रियसत्त्वात्मसयोगानुवर्तनाय तद्विवृद्धये च । रसमलायेति तादर्थ्यं चतुर्थी । आशयस्थमिति आमाशयस्थम् । अधःस्थित इत्यनेन अग्नेरुर्ध्वज्वलनस्वभावतया ऊर्ध्वस्थापकाके सामर्थ्यं सूचयति । अत्रार्थं यथेत्यादिना दृष्टान्तमाह ॥ ६-८ ॥

अन्नस्य भुक्तमात्रस्य षड्रसस्य प्रपाकतः ।

मधुराद्यात् कफो भावात् फेनभूतं उदीर्यते ॥ ९ ॥

परं तु पच्यमानस्य विदग्धस्याम्लभावतः ।

आशयाच्चयवमानस्य पित्तमच्छमुदीर्यते ॥ १० ॥

पक्काशयं तु प्राप्तस्य शोष्यमाणस्य वह्निना ।

परिपिण्डितपक्कस्य वायुः स्यात् कटुभावतः ॥ ११ ॥

एवं स्थूलपाकक्रममभिधाय, अवान्तरमणुपाकक्रममाह—अन्नस्येत्यादि । भुक्तमात्रस्येति भुक्तानन्तरमेव । षड्रसस्येति प्राशस्त्येनाभिधानं, किंवा षड्रसस्यापि प्रथमं मधुरता निरुक्ता भवतीति दर्शयति । प्रपाकत इति प्रथमपाकतः, प्रशब्द आदिकर्मेणि । मधुराश्वासौ आद्यश्चेति मधुराद्यः; किंवा ‘मधुरात् प्राक् कफो भावात्’ इति पाठः । फेनभूत इति फेनसदृशोऽघन इत्यर्थः । परमिति आद्यमधुरपाकानन्तरम् । विदग्धस्येति पक्कापक्कस्य । अम्लभावत इति जाताम्लस्वरूपतः । आशयात् आमाशयात् । चयवमानस्य अधोभागं वायुना नीयमानस्य,

१ ‘आहारप्रकर्षण’ इति पा० । २ ‘द्रवैः क्लृदकक्षेमद्रवैः’ इति जल्पकल्पतरौ गङ्गाधरः । ३ ‘फेनभावः’ इति पा० ।

अनेन च पित्तस्थानसंबन्धं विदधाहारस्य दर्शयति । अच्छ-  
मिति अधनम् । उदीर्यते इति पित्तमुत्पद्यते, अम्लं च पित्तम-  
म्लभावादाहारस्य उत्पद्यत इति युक्तमेव । पक्काशयं तु प्राप्त-  
स्येति मलरूपतया पक्काशय गतस्य । शोध्यमाणस्य वहि-  
नेति यद्यप्यूर्ध्वदाहक्षमो वहि, तथाऽप्यस्यावोगतस्य वहिना  
ओष्यमाणत्वं पक्काशयगतस्याप्युपपन्नम् । यतश्चाधोगमने सम्य-  
ग्वहिव्यापारो नास्ति, अतः 'पच्यमानस्य' इति पदं परित्यज्य-  
'शोध्यमाणस्य' इति कृतम् । परिपिण्डितपक्वस्येति परिपिण्डित-  
रूपतया मलरूपतया पक्वस्य । वायु स्यात् कटुभावात् इति परि-  
पिण्डितावस्थोद्भूतकटुता वायोरुत्पद्यते । एवमीदृशः षड्रसा-  
हारस्यावस्थापको भवति । ननु यद्यत्रावस्थापाकवशात्  
षण्णामेव रसानां कफादिकर्तृत्वमुच्यते, तदा "कटुतिक्तकषा-  
याणां विपाकः प्रायशः कटु" (सू अ २६) इत्यादिना  
यो विपाक उच्यते स विरुध्यते, अवस्थापाकेनैव बाधितत्वात्,  
मैवं, नह्यवस्थापाकोऽयं रसस्वभावं निष्ठापाकं बाधते, कित्त्व-  
वस्थायां स्वकार्यं करोति, तेन रसादयोऽपि स्वकार्यं कुर्वन्ति,  
अवस्थापाकोऽपि स्वकीयं कार्यं करोति, यथा—मधुरतिक्तादिप-  
ङ्गुसेऽन्ने उपयुक्ते मधुरोऽपि स्वकार्यं करोति, तिक्तादयश्च स्वकार्यं  
कुर्वन्ति, अयं तु विशेषः—यन्मधुराख्यस्यावस्थापाकस्य मधुरा-  
दयः श्लेष्मजनका रसा अनुगुणा भवन्ति तदा स बहुश्लेष्माणं  
जनयति, यदा त्ववस्थापाको विपरीतकटुकादिपरिगृहीतो भवति  
तदा स्तोकमात्रं कफं जनयति, एवं पित्तजनकेऽवस्थापा-  
केऽपि वाच्यम् । "कटुतिक्तकषायाणां" (सू अ २६) इत्या-  
दिनोक्तस्त्रिधा विपाकस्तु रसमलविवेकसमकालो भिन्नकाल  
एवावस्थापाकैः सममिति न विरोधः । स च भिन्नकालोऽ-  
प्यवस्थापाककार्यदोषानुगुणतयाऽननुगुणतया वा अवस्थापा-  
काहितदोषाणां वर्धनं क्षपणं वा करोतीति तस्याभिधानं शास्त्रे  
प्रयोजनवदेव । यद्यपि सर्वमन्नमवस्थायां विदह्यते, तथाऽपि  
येऽत्यर्थं विदाहिनस्त एव 'विदाहिनः' इत्युच्यन्ते, विशेष-  
विदाहकर्तृत्वात् । अन्ये त्वाहुः—न षड्रसादप्यन्नात् सामा-  
न्येनावस्थापाके कफाद्युत्पत्तिः, किंतु षड्रसादन्नात् प्रथमे पाके  
मधुरोऽयमुद्भूतो रसः स कफं जनयति, तथा पित्तं विदाहाव-  
स्थायामुद्भूतादम्लरसादुत्पद्यते, एवं वायुरपि आहारकटुताव-  
स्थायां भवतीति । अन्ये त्वाहुः—यत्—नात्रस्याग्निसंयोगान्म-  
धुराद्यावस्थिकं भवति, किंतु कफादिस्थानेषु मनुष्याणां स्वभावा-  
देव मधुरादयो रसास्तिष्ठन्ति, ते चात्र स्वस्वभावं नीत्वा कफा-  
दीजनयन्ति । उक्तं हि तन्त्रान्तरे—“मधुरो हृदयादूर्ध्वं रसः  
कोष्ठे व्यवस्थितः । ततः सर्वर्धते श्लेष्मा शरीरबलवर्धनः ॥ नाभी-  
हृदयमध्ये च रसस्त्वम्लो व्यवस्थितः । स्वभावेन मनुष्याणां  
ततः पित्तं विवर्धते ॥ अधो नाभ्यास्तु खल्वेकः कटुकोऽव-  
स्थितो रसः । प्रायः श्रेष्ठतमस्तत्र प्राणिना वर्धतेऽनिलः ॥  
तस्माद्विपाकस्त्रिविधो रसानां नात्र संशयः” इति । इह तु तत्रे-

त्यादिग्रन्थार्थालोचनया यथोक्त एव ग्रन्थार्थो न्यायः । तन्त्रा-  
न्तरे तु श्लेष्मपित्तगतमधुराम्लरसौ वर्णयन्ति, ते कफावधि-  
गता रसा अस्माकमपि पाकसहकारितया अनुमता एव । यत्तु  
श्लेष्मजनकाशस्यैवावस्थापाके श्लेष्मकर्तृत्वमित्युक्तं, तदनुमतमेव,  
एवं यः श्लेष्मजनकोऽश आहारगतः स स्थानमहिम्ना तदाहा-  
रस्य मधुरतामापाद्य श्लेष्माणं विशेषेण जनयतीति ब्रूमः । यत्तु,  
अनेनावस्थापाकेन कफपित्तयोरीरणमात्रं क्रियते ननु वृद्धिः,  
वृद्धिः निष्ठापाके एव भवतीति वदन्ति, तदुपपत्तिश्च न्यूनं भाति;  
किंच, अवस्थापाकात् कफपित्तयोर्वृद्धिः, तथा निष्ठापाकाच्च मल-  
रूपतया उत्पाद इति युक्तं पश्यामः ॥ ९-११ ॥

अन्नमिष्टं ह्युपहितमिष्टैर्गन्धादिभिः पृथक् ।

देहे प्रीणाति गन्धादीन् घ्राणादीनीन्द्रियाणि च १२

कर्मन्तरेणाप्यन्नस्य पाकः सपद्यते, तमाह—अन्नमित्यादि ।  
अन्नमिष्टं ह्युपहितमिति हिशब्दोऽवधारणे, इष्टशब्देनेह प्रियं  
हितं चोच्यते न प्रियमात्रम्, अहितस्य प्रियमात्रस्य न  
देहव्यवस्थिति गन्धादितर्पकत्वं च भवति, उपहितमिति उप-  
युक्तम् । इष्टैरिति प्रियहितैः गन्धरसरूपस्पर्शशब्दैः । अत्र  
यद्यपि हितत्वमेव गन्धादीनामाहारगतानां देहगतगन्धादिपो-  
षणे प्रधानं, तथाऽपि प्रियत्वमप्याहारगतगन्धादीनां तदात्वो-  
पकारकतया ग्रहीतुं प्रियत्वहितत्वयोर्द्वयोरप्युपादानं कृतम् । देहे  
प्रीणाति गन्धादीनिति देहश्रितान् गन्धादीन् पोषयति । तथा  
घ्राणादीनि च घ्राणदर्शनरसनस्पर्शनश्रोत्राणि इष्टैर्गन्धादिभिः  
प्रीणाति तर्पयति, पोषयतीति यावत् । इन्द्रियाण्यपि हि पाञ्च-  
भौतिकान्यस्मद्दर्शने, तानि च प्रतिक्षणं क्षीयमाणानि ॥ १२ ॥

भौमाप्याग्नेयवायव्याः पञ्चोष्माणः सनाभसाः ।

पञ्चाहारगुणान्स्वान्स्वान्पार्थिवादीन्पचन्ति हि १३

भौतिकवह्न्यापारमाह—भौमेत्यादि । भौमादयः पञ्चो-  
ष्माणः पार्थिवादिद्रव्यव्यवस्थिता जाठराग्निसंयुक्तबला अन्तरीयं  
द्रव्यं पचन्तः स्वान् स्वान् पार्थिवादीन् पूर्वपार्थिवगन्धत्वाद्य-  
विलक्षणान् गुणान् निर्वर्तयन्ति । एतदेव “विविधमशितपीत-  
लीढखादित जन्तोर्हितमन्तराग्निसंयुक्तबलेन यथास्वेनोष्मणा  
सम्यग्विवपच्यमानं” (सू अ २८) इत्यादिना सूत्रस्थानेऽप्यु-  
क्तम् । यद्यपि भूताग्निना पार्थिवादिद्रव्यं पच्यते, तथाऽपि  
पार्थिवादिद्रव्याणां पाकेनैतदेव जननं यद्विशिष्टगुणयुक्तत्वं, तेन  
पाकेन जन्यमानेऽपि द्रव्ये गुणा एव जन्यन्त इत्यभिप्रायेण  
पार्थिवादीनामाहारगुणाजनयन्तीत्युच्यते । अनेन गुणजननमे-  
वाग्निनोच्यते, न द्रव्यजननम् । किंवा आहाराश्च गुणाश्चेति विग्र-  
हादाहारशब्देन आहाराधिकरणरूपं द्रव्यमपि गृह्यते । पार्थि-  
वादीनिति पार्थिवाप्यतैजसवायवीयनाभसान् । तत्र जाठराग्नि-

सर्वानेवाहाररसमलविपाकान् पचति, भौतिकास्त्वग्रभयः खान् खान् गुणाज्जनयन्ति । उक्तं च—“जाठरेणाग्निना पूर्वं कृते सघातभेदे पश्चाद्भूताग्रय पञ्च स्वं स्वं द्रव्यं पचन्ति” इति । अयं च भूताग्निव्यापारो वातुष्वयस्ति, यतो वातुष्वपि पञ्चभूतानि सन्ति, तत्रापि धात्वग्निव्यापारो भूताग्निव्यापारश्च जाठराग्निक्रमेणैवोक्तो ज्ञेयः ॥ १३ ॥

यथास्वं स्वं च पुष्णन्ति देहे द्रव्यगुणाः पृथक् ।

पार्थिवाः पार्थिवानेव शेषाः शेषांश्च कृत्स्नशः ॥ १४ ॥

अग्निपक्वानाहारगुणानाह—यथास्वत्यादि । यथास्वमिति यद्यस्यात्मीय, सजातीया द्रव्यगुणा सजातीयान् द्रव्यगुणान् पुष्णन्ति । तेन द्रव्याणि पार्थिवादिद्रव्यरूपाणि देहवातुदोषम-  
लाख्यानि पुष्णन्ति, गुणास्तु पाकस्थितगन्धस्नेहौष्ण्यगौरवादयः देहगन्धस्नेहौष्ण्यगौरवादीन् पुष्णन्ति । यथास्वमित्यादिशब्दार्थ-  
स्फोरयति—पार्थिवा इत्यादि । पार्थिवा आहारद्रव्यगुणा देहग-  
तान् पार्थिवानेव द्रव्यगुणान् पुष्णन्ति । आहारद्रव्यगुणा इत्यत्र द्रव्यगतगुणा एव उच्यन्ते । द्रव्यपोषणं तु गुणपोषणेन लभ्यते, गुणपोषणं द्रव्यपोषणमन्तरा कर्तुमशक्यत्वात् ॥ १४ ॥

सप्तभिर्देहधातारो धातवो द्विविधं पुनः ।

यथास्वमग्निभिः पाकं यान्ति किट्टप्रसादवत् ॥ १५ ॥

भूताग्निव्यापार दर्शयित्वा धात्वग्निव्यापार दर्शयन्नाह—  
सप्तभिरित्यादि । देहधातार इति विशेषेण देहधारका ।  
द्विविधमिति द्विप्रकारं पाकम् । तदेव प्रकारद्वयमाह—  
किट्टप्रसादवदिति, किट्टप्रसादरूपमित्यर्थः । शुक्रस्य यद्यपि  
किट्टवान् पाको न भवति, तथाऽपि बहूना किट्टवत्त्वाद् द्विवि-  
धमिति निर्देशश्छत्रिणो गच्छन्तीति न्यायाज्ज्ञेयः । पुनरिति  
जाठराग्निपाकानन्तरम् ॥ १५ ॥

रसाद्रक्तं ततो मांसं मांसान्मेदस्ततोऽस्थि च ।

अस्थो मज्जा ततः शुक्रं शुक्राद्र्भ्रः प्रसादजः ॥ १६ ॥

पाकजन्यानां रसादीनामुत्पाद क्रमेणाह—रसादित्यादि ।  
रसाद्रक्तं प्रसादजं, ततो रक्तान्मांसं प्रसादजं, मांसान्मेदं प्रसा-  
दजमित्यादि यावच्छुक्राद्र्भ्रं प्रसादजं इति । प्रसादजगन्धेन  
रसादिभ्यः प्रसादाशजान्या रक्तादयः, किट्टाशजान्यास्तु वक्ष्य-  
माणाः कफादय इति । शुक्रास्तु निर्मलतया प्रसादज एव गर्भो  
भवति, नतु मलजन्यं किञ्चित् । केचित्तु शुक्रमलतया श्मश्रूणि  
वदन्ति, तन्न, तन्त्रेऽनभिधानात् । तथा शुक्रमलं यदि श्मश्रूणि  
स्युस्तदा स्त्रीणामपि सशुक्रतया श्मश्रूणि भवेयुः, स्त्रियश्च सशुक्रा  
एव, पर तासां शुक्रं गर्भारम्भकं न भवतीत्यादि प्रतिपादितं  
प्राक् । अन्ये तु गर्भप्रसादजशब्देन नपुंसकेन ओजोऽभि-  
द्रवति । प्रसादज इत्यत्र जातशब्दः पोषण एव वर्तते,

नापूर्वोत्पादे, रक्तादयो हि गर्भात्प्रभृत्येवोत्पन्ना रसादिभि-  
पोष्यन्ते, रक्तादयो हि गर्भप्रभृत्येव पोष्यन्ते । तत्र च  
त्रिधातूत्पादे व्याख्यातारो वर्णयन्ति—तत्र रसः स्वाग्निपच्य-  
मानो रक्ता याति, रक्तं मासतामित्यादि पूर्वपूर्वधातुपरिणामा-  
उत्तरोत्तरधातूत्पाद, यथा क्षीराद्धि भवति, दध्नी नवनीत,  
नवनीताद्धृतं, घृताद् घृतमण्ड, इत्येकः पक्षः । किंवा रस एव  
रक्तं प्रथमं लावयति, तत्र च रक्तस्थानसर्वनाद्रक्तसादृश्यमनुभ-  
वति, रक्तं च रक्तममानेनाशेन पोषयति, ततो रक्तमाह्लाव्य मांस-  
माह्लावयति, तत्रापि मांसपोषणं करोति, मांससादृश्यतामनुभ-  
वति, एवं उत्तरोत्तरधातून् रस एवाह्लावयति वर्धयति च, यथा  
केदारनिषिक्तं कुल्याजलं प्रत्यासन्नं केदारी तर्पयित्वा क्रमेण  
केदारिकान्तराणि आह्लावयति । किंवा आहाररस उत्पन्नो  
भिन्नैरेव मार्गै रसरुधिरादीनि समानेनाशेन तर्पयति, तत्र च य-  
प्रत्यासन्नो धातुस्तपोपको धातुभागस्तं शीघ्रं पुष्णाति, यस्तु  
विदूरो धातुस्तस्य विदूरमार्गतया चिरेण पोषणं भवति, एवं  
भिन्नैरेव मार्गैर्धातूना पोषणं भवति, यथा खले उत्पति-  
ताना कपोताना भिन्नदिग्गामिना स्वीयस्वीयमार्गैरेव गच्छता  
गम्यदेशस्य प्रत्यासन्नविप्रकृष्टत्वादिभेदेन शीघ्रं चिरेण च गमनं  
भवति, तद्वत् । इति क्षीरदधिन्याय-केदारीकुल्यान्याय-खलेक-  
पोतन्यायान्निधा धातुपोषणक्रमः । तत्रैह शब्दार्थपर्यालोचनया  
केदारीकुल्यान्यायः क्षीरदधिन्यायो वा संगत एव, खलेकपो-  
तन्यायस्तु मनारुद्धटः । तस्मिन् हि पक्षे रसाद्रक्तं प्रसादज-  
मित्यर्थव्युत्पादनं दु शकं, प्रपञ्चितं चैतद्विविधाशितपीतीये,  
तत्रैवानुसरणीयं प्रपञ्चः । ननु, विविधाशितपीतीये आहारर-  
साद्रसादिपुष्टिरुक्ता “पुष्यन्ति त्वाहाररसाद्रसरुधिरः” (सू.  
अ. २८) इत्यादिना, तत्र रसद्वयं स्वीकृतम्, इह त्वेक एव  
रक्तपोषको रस इति कथं न विरोधः ? । मैवं, तत्रापि आहार-  
रसशब्देन आहाररजः प्रसादोऽभिधीयते, रा च रसग्रहणगृहीत  
एव । यतो द्विविधो रस—स्थायी, पोषकश्चेति, तेन तत्र धातु-  
पोषकपोष्यरसाशयोर्भेदविवक्षया भेद उक्तः, इह स्थायीपोष-  
करसाशावप्येकतया निर्दिष्टौ, स्थायिरसपोषकरसभागयोः स्थान-  
भेदाद्यभावादेकत्वम्, एवं कृत्वा सप्तधातुकं शरीरमुच्यते । एत-  
दपि विविधाशितपीतीये एव प्रपञ्चितम् ॥ १६ ॥

रसात् स्तन्यं ततो रक्तमसृजः कण्डराः सिराः ।

मांसाद्वसा त्वचः पट् च मेदसः स्नायुसंभवः ॥ १७ ॥

धातूना पोषणमभिधायोपधातुपोषणमाह—रसात् स्तन्य-  
मित्यादि । रसात् स्तन्यं प्रसादजं, तथा रक्तमपि रजः-  
संज्ञं रसादेव प्रसादभागजन्यम्, उक्तं च सुश्रुते—“रसा-  
देव स्त्रिया रक्तं रजं संज्ञं प्रवर्तते” (सु. सू. अ. १४)  
इति । एतच्च रजो रसजन्यमपि सूक्ष्मतया चिरेणैव जायते;  
यदुक्तं सुश्रुते—“एवं मासेन रसः शुक्रोभवति, स्त्रीणां चार्त-  
वम्” (सु. सू. अ. १४) इति । असृजः कण्डराः स्थूल-



स्नायव, मेदसस्तु सूक्ष्मस्नायुपोषणं 'मेदस स्नायुसंभव' इत्यनेन वक्तव्यम् । इह हि कण्डराशब्देन स्थूलस्नायुर्व्यव्यते, सुश्रुते तु स्थूलसिरा । ते च स्नान्यादयो धात्वन्तरपोषणाच्छरीरपोषका अप्युपधातुशब्देनोच्यन्ते, रसादयस्तु शरीरधारकतया धात्वन्तरपोषकतया च धातुशब्देनोच्यन्ते, उक्तं च भोजे—“सिरास्नायुरज स्तन्यत्वचो गतिविवर्जिता । धातुभ्यश्चोपजायन्ते तस्मात्त उपधातव ” इति । अत्रापि हि ‘धातुभ्यश्चोपजायन्ते’ इत्यनेन जायन्त एव, परं न जनयन्तीत्युक्तम् । शुक्रं तु ओजोजनकत्वाद् धात्वन्तर्गतमेव । ओजस्तु इह न धातुषु नाप्युपधातुषु पठितं, तस्य सप्तधातुसाररूपतया सप्तधात्वन्तरगतत्वादेव, अत एव तस्याग्निरपि पृथङ्नोक्त ॥ १७ ॥

किट्टमन्त्रस्य विण्मूत्रं, रसस्य तु कफोऽसृजः ।  
पित्तं, मांसस्य खमला, मलः स्वेदस्तु मेदसः ॥ १८ ॥  
स्यात्किट्टं केशलोमाश्चो, मज्जः स्नेहोऽक्षिविट् त्वचां  
प्रसादकिट्टे धातूनां पाकादेवंविधच्छर्तः ॥ १९ ॥  
परस्परपोषसंस्तम्भ्या धातुस्नेहपरम्परं ।

प्रसादभागोत्पादमभिधाय मलभागोत्पादमाह—किट्टमित्यादि । रसस्य कफ इति रसे पच्यमाने किट्टं कफो भवति, प्रसादश्च रक्तं, एवं रक्तादिमलेऽपि ज्ञेयम् । मांसस्य खमला इति कर्णाक्षिनासास्यप्रजननमला । मलः स्वेदस्तु मेदस इति स्वेदो यद्यपि उदकविशेष एव उक्तस्तथाऽपि तस्य मेदोमलत्वेनोत्पत्तिः, किंवा, उदकादपि स्वेदो भवति मेदोमलतया च भवति, यथा—कफोऽवस्थापाकाद् रसमलतया च भवति । अस्थिमलं नखोऽपि सुश्रुतप्रामाण्यादुज्ज्वलः । तत्र हि “नखलोम च” (सू. सू. अ. ४६) इत्यनेनास्थिमलत्वं नखस्योक्तम् । उक्तं च विविधाशितपीतीये—“किट्टात् केशनखादयः पुष्यन्ति” (सू. अ. २८) इति, किंतु शरीरेऽस्थिगणनाया “विशतिर्नखा” (शा. अ. ७) इत्यनेनास्थित्वेन प्रोक्ताः । एवमुक्तेन क्रमेण प्रसादकिट्टे द्विधा ऋच्छतो भवत इत्यर्थः । सप्रति पोष्येणापि रक्तेन रसस्याग्रायनं क्रियते, तथा मासेनापि रक्तस्येत्यादि परस्पर धातूनामुत्पादकत्वमाह—परस्परेत्यादि । धातुस्नेहपरंपरा परस्परपोषसंस्तम्भेति अन्योन्यमुपलेहेन सस्तम्भत्वात् सतर्पितेति यावत् ॥ १८ ॥ १९ ॥—

वृष्यादीनां प्रभावस्तु पुष्पाति बलमाशु हि ॥ २० ॥  
षड्भिः केचिदहोरात्रैरिच्छन्ति परिवर्तनम् ।  
संतत्या भोज्यधातूनां परिवृत्तिस्तु चक्रवत् ॥ २१ ॥  
(इत्युक्तवन्तमाचार्यं शिष्यस्त्विदमचोदयत् ।  
रसाद्रक्तं विसदृशात् कथं देहेऽभिजायते ॥ २२ ॥

१ ‘पाकादेवाविर्गहत्.’ इति पा० । २ ‘परस्परपोषसंस्तम्भाद्धतो देहे परस्परम्’ इति पा० । ३ ‘इत्युक्तवन्त’ इत्यादिः ‘स्वलाग्निघ्रादिवोदक’ इत्यन्तः पाठश्चक्रपाणिदत्तेनाव्याख्यातत्वादनार्थ इति प्रतिभाति । ४ ‘प्रविशतः’ इति गङ्गाधरसंमतः पाठः ।

रसस्य च न रागोऽस्ति स कथं याति रक्तताम् ।  
द्रवाद्रक्तात्स्थिरं मांसं कथं तज्जायते नृणाम् ॥ २३ ॥  
द्रवधातोः स्थिरान्मांसान्मेदसः संभवः कथम् ।  
ऋक्षणाभ्यां मांसमेदोभ्यां खरत्वं कथमस्थिषु ॥ २४ ॥  
खरेष्वस्थिषु मज्जा च केन स्निग्धो मृदुस्तथा ।  
मज्जश्च परिणामेन यदि शुक्रं प्रवर्तते ॥ २५ ॥  
सर्वदेहगतं शुक्रं प्रवदन्ति मनीषिणः ।  
तथाऽस्थिमध्यमज्जश्च शुक्रं भवति देहिनाम् ॥ २६ ॥  
छिद्रं न दृश्यतेऽस्त्रां च तन्निःसरति वा कथम् ।  
एवमुक्तस्तु शिष्येण गुरुः प्राहेदमुत्तरम् ॥ २७ ॥  
तेजो रसानां सर्वेषां मनुजानां यदुच्यते ।  
पित्तोष्मणः स रागेण रसो रक्तत्वमृच्छति ॥ २८ ॥  
वाय्वम्बुतेजसा रक्तमूष्मणः चाभिसंयुतम् ।  
स्थिरतां प्राप्य मांसं स्यात् स्लोष्मणा पक्वमेव तत् ॥ २९ ॥  
स्वतेजोऽम्बुगुणस्निग्धोद्विक्तं मेदोऽभिजायते ।  
पृथिव्यश्चनिलादीनां संघातः स्लोष्मणा कृतः ॥ ३० ॥  
खरत्वं प्रकरोत्यस्य जायतेऽस्थि ततो नृणाम् ।  
करोति तत्र सौषिर्यमस्त्रां मध्ये समीरणः ॥ ३१ ॥  
मेदसस्तानि पूर्यन्ते स्नेहो मज्जा ततः स्मृतः ।  
तस्मान्मज्जस्तु यः स्नेहः शुक्रं संजायते ततः ॥ ३२ ॥  
वाय्वाकाशादिभिर्भावैः सौषिर्यं जायतेऽस्थिषु ।  
तेन स्रवति तच्छुक्रं नवात् कुम्भादिवोदकम् ॥ ३३ ॥  
स्रोतोभिः स्यन्दते देहात् समन्ताच्छुक्रवाहिभिः ।  
हर्षेणोदीरितं वेगात् संकल्पाच्च मनोभवात् ॥ ३४ ॥  
विलीनं घृतवद्व्यायामोष्मणा स्थानविच्युतम् ।  
वस्तौ संभृत्य निर्याति स्थलान्निम्नादिवोदकम् ॥ ३५ ॥

वृष्यादिद्रव्याणां धातुपरंपराक्रमेण शुक्रजननादिकार्यं निषेधयन्नाह—वृष्यादीनामित्यादि । आदिशब्देन बल्यमेदनादीनि ग्राहयति । वृष्यादीनां क्षीरादिद्रव्याणां प्रभावो बलं शीघ्रं पुष्पाति, ततस्ते क्षीरादयः प्रभाववर्धितबला शीघ्रमेवावकाशकार्यं शुक्रजननादि कुर्वन्ति, न यथोक्तधातुक्रमेणेत्यर्थः । किंवा वृष्यादीनां क्षीरादिद्रव्याणां यः प्रभावः स आशु बलं पुष्पाति खजन्त्यानां शुक्रादीनामित्यर्थः, हिशब्दोऽवधारणे, एवं वृष्यादीनां प्रभावाच्छुक्राद्युत्पत्तिः शीघ्रं भवति । अथोत्सर्गतः क्रियता कालेन धातुपरिवृत्तिर्भवतीत्याह—षड्भिरहोरात्रै रसस्य शुक्ररूपतया परिवर्तनं भवतीति केचिदिच्छन्ति । तत्रोत्पन्नो रसो रक्तमेकेनाहोरात्रेण याति, एवं रसोत्पत्तिदिनं परिलख्य

१ ‘रसाद्रक्तात्तथा मांसान्मेदसः श्वेतता कथम्’ इति पा० । २ ‘शोणित स्वाग्निना पक्व वायुना च धनीकृतम् । तदेव मांसं जानीयात् स्थिरं भवति देहिनाम् ॥’ इति पा० । ३ ‘ऋष्मणा वृत्तः’ इति पा० । ४ ‘समेतं’ इति पा० ।

पडहेन शुक्रता भवति, यदा तु रसोत्पत्तिदिनमपि प्रक्षिप्यते तदा पङ्क्तिर्दिनरतिक्रान्तं सप्तमे शुक्रभावतया परिवर्तनं भवतीति ज्ञेयम् । उक्तं हि पराशरे—“आहारोऽद्यतन यो हि रसत्वं गच्छति नृणाम् । शोणितत्वं तृतीयेऽहि, चतुर्थं मासनामपि ॥ मेदस्त्वं पञ्चमे, षष्ठे त्वस्थित्वं, सप्तमे त्वियान् । मज्जता, शुक्रता याति नियमादष्टमे नृणाम्” इति । एतदायुपयोगदिनं संपूर्णं परित्यज्यैव व्याख्यातव्यमित्याहुः । किञ्च रसवातो रक्तवा-  
तुत्पत्तयश्च परिणमन् यत्तदपि षष्ठदिननिर्णयमेवेति । यदुक्तं सुश्रुते—“म खत्वाप्यो रग एकस्मिन् वातो त्रीणि त्रीणि कलासहस्राण्यवतिष्ठति दश च कला, एवं मासेन रसः शुक्ली-  
भवति” (सु. सू. अ. १४) इति । तेनेतत्पथद्वयमपि केचिदित्यादिना दर्शयति । खमतमाह—सतल्येत्यादि । भोज्ये उपयुक्ते सति धातूनां रसादीनां चक्रवत् परिवृत्तिर्भवति अविश्रान्ता समु-  
त्पत्तिर्धातूनां भवति । चक्रदृष्टान्तेन तु परिवृत्तिकालानियमं दर्शयति, यथा चक्रं पानीयोद्धारणार्थं नियुक्तं बाह्यमानं बाहुब-  
लप्रकर्षात् कदाचिदाश्वेव परिवर्तते, कदाचिद् बाहुबलमान्या-  
चिरेण, एवं धातवोऽपि अग्न्यादिसौष्टवाच्छ्रीग्रमेव परिवर्तन्ते, अग्न्यादिवैगुण्ये चिरेण परिवर्तन्ते इति, एवं सुश्रुतेनापि “शब्दार्चिर्जलसतानवदणुना विशेषेणानुवावलेव शरीरं केव-  
लम्” (सु. सू. अ. १४) इत्यत्र दृष्टान्तत्रयेण रसपरिणामोऽपि अग्न्यादिभेदेन प्रकृष्टाप्रकृष्टकालज उक्त एव । तत्र हि जलसतानदृष्टान्तेन चिरेण मासपर्यन्तेन शुक्रतापत्ती रस-  
स्योक्ता, शब्दसतानदृष्टान्तेन तु नातिशीघ्रं नातिचिराच्च शुक्रो-  
त्पत्तिरुक्ता, अर्चिःसतानदृष्टान्तेन त्वतिशीघ्रं शुक्रोत्पत्तिरुक्ता ।  
तथाऽन्यत्राप्युक्तं—“केचिदाहुरहोरात्रात्, पडरात्रादपरे, परे । मासेन याति शुक्रत्वमन्नं पाकक्रमादिति” । तदेतत् सकलं चक्र-  
दृष्टान्तेन गृहीतं ज्ञेयम् ॥ २०-३५ ॥

व्यानेन रसधातुर्हि विक्षेपोचितकर्मणा ।

युगपत् सर्वतोऽजस्रं देहे विक्षिप्यते सदा ॥ ३६ ॥

क्षिप्यमाणः खवैगुण्याद्रसः सज्जति यत्र सः ।

करोति विकृतिं तत्र खे वर्षमिव तोयदः ॥ ३७ ॥

दोषाणामपि चैवं स्यादेकदेशप्रकोपणम् ।

अथ कोऽन्नरसं रक्तादिधातुपोषकं प्रेरयति, येन तत्र तत्र रसः सर्पतीत्याहुः—व्यानेनेत्यादि । रसरूपो धातुः, किंवा रस-  
तीति रसो द्रवधातुरुच्यते, तेन रुधिरादीनामपि द्रवाणां ग्रहणं  
भवति; विक्षेपः उचितं प्राकृतं कर्म यस्य स विक्षेपोचितकर्मा,  
तेन व्यानेन, युगपदिति एककालं, सर्वत इति सर्वस्मिन् देहे,  
विक्षिप्यते इति नीयते, अजस्रमिति अविश्रान्तं विक्षिप्यते,  
सदेति सर्वकालम् । नन्वेवं सर्वत्र रसविक्षेपे कथमेकदेशे रसादौ

विकाराश्रयो दृश्यत इत्याह—क्षिप्यमाण इत्यादि । खवैगुण्या-  
दिति स्रोतोवैगुण्यात् । सज्जतीति तिष्ठति । विकारं कुरुते इति  
रसाश्रयविकारं कुरुते, रसोऽपि हि विकारकरणे आश्रयतया  
व्याप्रियते, तेनेह तस्य कर्तृत्वं युक्तम् । खे वर्षमिव तोयद इति  
यथा चण्डेन वायुना नीयमानो मेघो यत्र रक्तो भवति तत्रैव  
वर्षं करोति, तथा रसोऽपीत्यर्थः । यथा रस एकदेशे विकारं  
करोति, एव दोषा अग्रेकदेशविकारं कुर्वन्तीत्याहुः—दोषाणा-  
मित्यादि । सुश्रुतोऽप्याह—“कुपितानां हि दोषाणां शरीरे  
परिवावताम् । यत्र सगं रावैगुण्याद्याविस्तत्रोपजायते” (सु.  
सू. अ. २४) इति ॥ ३६ ॥ ३७ ॥—

इति भौतिकधात्वन्नपकृणां कर्म भाषितम् ॥ ३८ ॥

अन्नस्य पक्ता सर्वेषां पकृणामधिपो मतः ।

तन्मूलास्ते हि तद्वृद्धिक्षयवृद्धिक्षयात्मकाः ॥ ३९ ॥

तस्मात्तं विधिवद्युक्तैरन्नपानेनैर्हितैः ।

पालयेत् प्रयतस्तस्य स्थितौ ह्यायुर्वलस्थितिः ॥ ४० ॥

यो हि भुङ्क्ते विधिं त्यक्त्वा ग्रहणीदोषजान् गदान् ।

स लौल्याहभते शीघ्रं, वक्ष्यन्तेऽतः परं तु ते ॥ ४१ ॥

उक्तमग्नीनां कर्म उपसंहरति—इति भौतिकेत्यादि ।  
भौतिका पञ्च, धात्वग्रय सप्त, अन्नपक्कैक । अत्र च  
यान्यग्र्यन्तराणि उपधातुमलादिगतानि तान्यप्यवरुद्धानि भूता-  
ग्निवैव, किंवा, अप्राधान्यादन्यान्यकिञ्चित्कराणि नोक्तानि ।  
सर्वाभिषु जाठराग्ने प्राधान्यमाह—अन्नस्येत्यादि । प्राधान्ये  
हेतुमाह—तन्मूला इत्यादि । तन्मूलत्वे हेतुगर्भविशेषणमाह—  
तद्वृद्धीत्यादि । तस्य जाठराग्ने वृद्ध्या वृद्ध्यात्मका क्षयेण च  
क्षयात्मका यस्मादिहाग्रयन्तस्मादन्वगव्यतिरेकायैविधायित्वा-  
त्तन्मूला इत्यर्थः । यतश्चायमन्तरभिर्मूलं सर्वत्र तस्मात्तं पाल-  
येदिति योज्यम् । विधिवद्युक्तैरित्यत्र आहारविधियोगादुप-  
युक्तैः । आयुर्वलस्थितिरिति अन्नपाचकाग्निस्थितौ आयुर्वल-  
स्थित्या अन्येऽप्यतिप्रेया वर्णादयो लक्षणीयाः । विपर्यये दोष-  
माह—यो हीत्यादि । ग्रहणीदोषजानिति ग्रहण्याश्रितदोषजान् ।  
एतेन वक्ष्यमाणलक्षणाश्वत्वारो ग्रहणीविकारा विशेषेण ग्रहणी-  
दोषशब्दवाच्या गृह्यन्ते, तथाऽग्निमान्याजीर्णादयश्च ग्रहण्या-  
श्रिता रोगा गृह्यन्ते । अग्निमान्याजीर्णादयस्तु यद्यपि ग्रहण्या-  
श्रितत्वेन ग्रहणीरोगा एव, तथाऽपीह ग्रहणीरूपनाडीव्यापार-  
वैपरीत्येन ये जायन्ते त एव मुख्यग्रहणीशब्दवाच्याश्वत्वारो  
रोगा । यतो ‘अधस्तु पक्कमामं वा’ इत्यादिना ग्रहणीगदसा-  
मान्यलक्षणविशिष्टमेव ग्रहणीगदं ग्रहणीप्राकृतव्यापारोपमर्दनं  
जायमानं वक्ष्यति । वक्ष्यति च ग्रहण्या दुष्टमदुष्टं च रूपं  
“अपक्वं धारयत्यन्नं पक्वं सृजति पार्श्वतः । सा दुष्टा बहुशो  
भुक्तमाममेव विमुञ्चति” इति । न चेयं पक्वान्नविमोक्षलक्षणा  
दुष्टिरग्निदोषे आमायजीर्णे वा । अनेन विशेषाभिधेयग्रहणीश-

१ ‘स्यात्तस्मिन् विकारान् कुरुते विवर्षमिव तोयदः’ इति पा० ।

२ ‘स्यात्तत्र देशे प्रकोपणम्’ इति पा० ।

न्दत्वं ग्रहण्याश्रितदोषजन्यग्रहणीगदस्यैवेहोच्यते, अग्निदोषाणां न विशेषाद्ग्रहणीगदत्वम्, अतिसारे यद्यपि पक्वान्नमुन्नमस्ति, तथाऽपि तस्य भिन्नसंप्राप्तिकत्वात् तथा चिकित्साभेदाद् ग्रहणीदोषादन्यत्वमुक्तम् ॥ ३८-४१ ॥

अभोजनादजीर्णातिभोजनाद्विषमाशानात् ।  
असात्म्यगुरुशीतातिरूक्षसंदुष्टभोजनात् ॥ ४२ ॥  
विरेकवमनस्त्रेहविभ्रमाद्याधिकर्षणात् ।  
देशकालर्तुवैषम्याद्वेगानां च विधारणात् ॥ ४३ ॥  
दुष्यत्यग्निः, स दुष्टोऽन्नं न तत् पचति लघ्वपि ।  
अपच्यमानं शुक्तत्वं यात्यन्नं विषैरूपताम् ॥ ४४ ॥

एवं व्यवस्थिते सामान्येन ग्रहणीदोषविकाराणां हेत्वादी-  
न्याह—अभोजनादित्यादि । कालशब्देन च सवत्सरात्मक  
काल उच्यते । देशवैषम्यं देशव्यापत्, सा च जनपदोद्भूत-  
नीये प्रोक्ता । ऋतुशब्देन तु शिशिराद्यु- । कालवैषम्येण  
सर्वेषामृतूनां वैषम्यं गृह्यते, ऋतुवैषम्येण चैकैर्तुवैषम्यमिति  
विशेषः । शुक्तत्वमिति अम्लताम् । विषैरूपतामिति यथा  
विषं बहुविकारकारि भवति तथा तद्रूपताम्, अनेन सर्वं  
एवाजीर्णभेदा अवरुद्धा ज्ञेया, ये तन्त्रान्तरे “आमं विदग्धं  
विष्टब्धं कफपित्तानिलैः क्रमात् । अजीर्णं केचिदिच्छन्ति चतुर्थं  
रसशेषतः” ( सु सू अ. ४६ ) इत्यनेनोक्ता ॥ ४२-४४ ॥

तस्य लिङ्गमजीर्णस्य विष्टम्भः सदनं तथा ।  
शिरसो रुक् च मूर्च्छा च भ्रमः पृष्ठकटिग्रहः ॥ ४५ ॥  
जृम्भाऽङ्गमर्दस्तृष्णा च ज्वरश्छर्दिः प्रवाहणम् ।  
अरोचकोऽविपाकश्च, घोरमन्नविषं च तत् ॥ ४६ ॥  
संसृज्यमानं पित्तेन दाहं तृष्णां मुखामयान् ।  
जनयत्यम्लपित्तं च पित्तजांश्चापरान् गदान् ॥ ४७ ॥  
यक्ष्मपीनसमेहादीन् कफजान् कफसङ्गतम् ।  
करोति वातसंसृष्टं वातजांश्च गदान् बहून् ॥ ४८ ॥  
मूत्ररोगांश्च मूत्रस्थं कुक्षिरोगान् शकृद्रतम् ।  
रसादिभिश्च संसृष्टं कुर्याद्रोगान् रसादिजान् ४९

तस्यैति सामान्याजीर्णस्य लक्षणम् । विष्टम्भ इति विष्टम्भो-  
ऽप्रचलनरूपतयाऽवस्थानम् । घोरमन्नविषं च तत् पित्तेन ससृ-  
ज्यमानमित्यादिना पित्तादिदुष्टस्याजीर्णस्य लक्षणमाह । एतच्च  
पित्तादिसर्गकृतं लक्षणम्, अजीर्णस्य कोष्ठमात्रगतत्वेन यक्ष्मा-  
दिविकारकरणेऽसामर्थ्योपलब्धेः । अम्लपित्तं चेति अम्लगुणो-  
द्रिक्तं पित्तम् । अस्य तन्त्रान्तरे लक्षणमुक्तं—“अविपाककृमो-  
त्क्लेदित्काम्लोद्गारगौरवैः । हृत्कण्ठदाहारुचिभिश्चाम्लपित्तं विनि-  
र्दिशेत्” इति । यक्ष्मणस्त्रिदोषजत्वेऽपि स्रोतोऽवरोधे कफव्या-  
पारप्राधान्यादिह कफजत्वमुक्तम् । किङ्कधातुयोगेन रसशेषाच्चस्य

गदानाह—मूत्ररोगाश्चेत्यादि । रसादिजानित्यत्र ये रसादिजा  
अरुच्यादय उक्तास्ते भवन्तीति ज्ञेयम् ॥ ४५-४९ ॥

विषमो धातुवैषम्यं करोति विषमं पचन् ।  
तीक्ष्णो मन्देन्धनो धातून् विशोषयति पावकः ५०

अजीर्णलक्षणमभिधाय अग्निदोषलक्षणमाह—विषम इत्यादि ।  
तीक्ष्णमिदं कार्यमाह—तीक्ष्णमित्यादि । अत्र मन्देन्धन इत्यनेन  
तीक्ष्णोऽपि यदि शुचीन्धनो भवति तदा धातुपोषणं भवतीति  
दर्शयति ॥ ५० ॥

युक्तं भुक्तवतो युक्तो धातुसाम्यं समं पचन् ।

अग्निप्रसंगात् समाग्रे कार्यमाह—युक्तमित्यादि । युक्त इति  
समः । युक्तमन्नं पचन् धातुसाम्यं करोतीत्यर्थः । समशब्देन  
समानो वायुरग्निसहायो गृह्यते । किंवा युक्तवायुतया धातु-  
साम्यं करोति, युक्तशब्देन च कफपित्तसाम्यमग्नौ गृह्यते । यतः  
“समं समं” ( वा. सू अ. १ ) इति वचनेन दोषाणां सम-  
त्वेनैव समागित्वमुक्तम् ॥—

दुर्वलो विदहत्यन्नं तद्यात्यूर्ध्वमधोऽपि वा ॥ ५१ ॥

अधस्तु पक्वमामं वा प्रवृत्तं ग्रहणीगदः ।

उच्यते सर्वमेवान्नं प्रायो ह्यस्य विदह्यते ॥ ५२ ॥

अतिसृष्टं विबद्धं वा द्रवं तदुपदिश्यते ।

तृष्णारोचकवैरस्यप्रसेकतमकान्वितः ॥ ५३ ॥

शूनपादकरः सास्थिपर्वरुक् छर्दनं ज्वरः ।

लोहामगन्धिस्तिकां म्ल उद्गारश्चास्य जायते ॥ ५४ ॥

मन्दमिदं व्यापारमाह—दुर्वल इत्यादि । उक्तविकारेषु प्रधा-  
नत्वेन अध्यायप्रकृतं ग्रहणीदोषविकारं निर्धारयन्माह—अध-  
स्तिवत्यादि । पक्वमामं वेति वाशब्दः समुच्चये, तेन किञ्चित्पक्वं  
किञ्चिदपक्वं च । कुतः पक्वापक्वं सृजतीत्याह—सर्वमेवान्नं  
प्रायो ह्यस्य विदह्यते इति, पक्वापक्वं भवति । अतिसृष्टमिति  
विमुक्तम् । तम एव तमकः ॥ ५१-५४ ॥

पूर्वरूपं तु तस्येदं तृष्णाऽऽलस्यं बलक्षयः ।

विदाहोऽन्नस्य पाकश्च चिरात् कायस्य गौरवम् ५५

पूर्वरूपे विदाहोऽन्नस्येति विशिष्टो दाहो विदाहः ॥ ५५ ॥

अग्न्यधिष्ठानमन्नस्य ग्रहणाद्ग्रहणी मता ।

नाभेरुपर्यह्यग्निबलेनोपष्टब्धोपबृंहिता ॥ ५६ ॥

अपक्वं धारत्यन्नं पक्वं सृजति पार्श्वतः ।

दुर्बलाग्निबला दुष्टा त्वाममेव विमुञ्चति ॥ ५७ ॥

सप्रति ग्रहणीदोषस्य सुखप्रतिपत्त्यर्थं ग्रहण्याः स्वरूपं प्राकृतं  
कर्म चाह—अग्न्यधिष्ठानमित्यादि । अग्न्यधिष्ठानम् अग्नेराश्रयं

इत्यर्थः । ग्रहणासंज्ञानिश्चितनाह—अन्नस्येत्यादि । ग्रहणादिति धारणात्, नाभेरुपर्यञ्चस्य धारणादित्यर्थः । किंवा नाभेरुपरि अग्नेरुर्ध्वज्वलनेन बलेनोपस्तम्भिता उपवृंहिता च गति अप-  
क्रमज्ञ तारयति, पक्व च पार्थित सृजतीति वामपार्थित सृजति, यत ग्रहणीगुदौ वामपार्श्वार्थागो, तेन वामे पार्थित पक्व सृजतीति युक्तम् । उपस्तम्भिता इति अग्निना पित्तव्यापारकर-  
णेन अनुकूलिता, उपवृंहितेति अग्निना वृंहणव्यापारकर-  
णेन सगच्छीकृता, किंवा उपस्तम्भत्वेन उपवृंहिता, अत्र पक्षे उपस्तम्भसाधारण्यं ग्रहण्या आह । ग्रहण्या प्राकृतं कर्माभि-  
धाय वैकृतं कर्माह—दुर्वलेत्यादि । दुर्वलामिश्र अवला चेति, किंवा दुर्वलमश्रिवलं यस्याः सा दुर्वलामिश्रवला । दुष्टा इति दोषदुष्टा । आमं विमुञ्चतीति अपक्रमेवान्नं विमुञ्चति । पूर्व-  
रूपे पक्रमामं वा विमुञ्चतीत्यनेन विदग्धरूपमाममेवोक्तम्, इह त्वामं नियमेन विमुञ्चतीति न विरोधः ॥ ५६ ॥ ५७ ॥

वातात् पित्तात् कफाच्च स्यात्तद्गोगस्त्रिभ्य एव च ।  
हेतुं लिङ्गं रूपभेदाच्च शृणु तस्य पृथक् पृथक् ॥ ५८ ॥  
कटुतिक्तकपायातिरूक्षशीतलभोजनैः ।  
प्रमितानशनात्यध्ववेगनिग्रहमैथुनैः ॥ ५९ ॥  
करोति कुपितो मन्दमग्निं संछाद्य मारुतैः ।  
तस्यान्नं पच्यते दुःखं शुक्तपाकं खराङ्गता ॥ ६० ॥  
कण्ठास्यशोषः क्षुत्तृष्णा तिमिरं कर्णयोः स्वनः ।  
पार्श्वोरुवङ्गणग्रीवारुजोऽभीक्ष्णं विसूचिका ॥ ६१ ॥  
हृत्पीडा काश्यदौर्वलयं वैरस्यं परिकर्तिका ।  
गृद्धिः सर्वरसानां च मनसः सदनं तथा ॥ ६२ ॥  
जीर्णे जीर्यति चाध्मानं भुक्ते स्वास्थ्यमुपैति च ।  
स वातगुल्महृद्रोगप्लीहाशङ्की च मानवः ॥ ६३ ॥  
चिराद्दुःखं द्रवं शुष्कं तन्वामं शब्दफेनवत् ।  
पुनः पुनः सृजेद्वर्चः कासश्वासादितोऽनिलात् ६४  
कट्वजीर्णविदाह्यम्लक्षाराद्यैः पित्तमुल्बणम् ।  
अग्निमाप्लावयद्धन्ति जलं तप्तमिवानलम् ॥ ६५ ॥  
सोऽजीर्णं नीलपीताभं पीताभः सार्यते द्रवम् ।  
पूत्यम्लोद्गारहृत्कण्ठादाहारचितुर्दितः ॥ ६६ ॥  
गुर्वेतिस्निग्धशीतादिभोजनादतिभोजनात् ।  
भुक्तमात्रस्य च स्वप्नादन्त्यग्निं कुपितः कफः ॥ ६७ ॥  
तस्यान्नं पच्यते दुःखं हृल्लासच्छर्द्यरोचकाः ।  
आस्योपदेहमाधुर्यकासप्लीवनपीनसाः ॥ ६८ ॥  
हृदयं मन्यते स्यान्मुदरं स्तिमितं गुरु ।  
दुष्टो मधुर उद्गारः सदनं स्त्रीष्वहर्षणम् ॥ ६९ ॥

१ 'अतीवामुञ्चनेन सम न विरोधः' इति पा० । २ 'चिकित्सा  
च' इति पा० । ३ 'मारुतः कुपितो बहिः संछाद्य कुरुते गदान्'  
इति पा० । ४ 'आप्लावयद्धन्त्यनल' इति पा० ।

भिन्नामश्चेमसंसृष्टगुरुवर्चःप्रवर्तनम् ।  
अङ्गशस्यापि दौर्वल्यमालस्यं च कफान्मके ॥ ७० ॥  
यश्चाग्निः पूर्वमुद्दिष्टो रोगानीके चतुर्विधः ।  
तं चापि ग्रहणीदोषं समवर्जं प्रचक्ष्महे ॥ ७१ ॥  
पृथग्वातादिनिर्दिष्टहेतुलिङ्गसमागमे ।  
त्रिदोषं निर्दिशेत्तेषां भेषजं शृण्वतः परम् ॥ ७२ ॥

वातपित्तकफसन्निपातजान् ग्रहणीभेदान् तेषां पृथग्भेदादी-  
श्चाह—वातादित्यादि । त्रिभ्य इति सन्निपातान् । रूपभेदा-  
निति ग्रहणीदोषलिङ्गत्वेन वक्ष्यमाणान् । शुक्तमिवान्नस्य पाक-  
शुक्तपाकः । गृद्धिः सर्वरसानामिति सप्तम्यर्थे पृष्टी । जीर्णे  
जीर्यति 'अग्ने' इति शेषः । गुल्मादिशङ्कित्वं गुल्मादिसदृशपी-  
डायुक्तत्वेन भवति । पित्तिकग्रहण्या पित्तस्याभिसमानतया वर्ध-  
नमेव युक्तमित्याशङ्क्य पित्तस्य द्रवत्वेनाग्निहननं क्रियते इति  
दर्शयन्नाह—आप्लावयद्धन्त्यनलमिति, आप्लावनं द्रवेषाद्राकर-  
णम् । उष्णस्यापि द्रवतया अग्निनिर्वापणं दृष्टान्तमाह—जलं  
तप्तमित्यादि । दौर्वल्यं बलहानि । यश्चाग्निरित्यादिश्लोकं केचि-  
द्वैशेषिकग्रहणीदोषव्यतिरिक्तामिदोषत्रयस्य ग्रहणीरोगान्तर्निवेश-  
नमसंगतमिति कृत्वाऽन्नार्थं वदन्ति, किंतु तं चापीतिपदेनाऽ-  
ग्निमान्द्यादीनां प्राकृतानां सामान्यग्रहणीदोषाबाधे सति न  
किंचिद्विरोधं पश्याम, सामान्यग्रहणीदोषेऽपि अग्निमान्द्यादय  
उक्ता एवेति दर्शितमेव । समवर्जमिति समप्रकृतिपुरुषगतत्वे-  
नोक्ताभिवर्जम् ॥ ५८-७२ ॥

ग्रहणीमाश्रितं दोषं विदग्धाहारमूर्च्छितम् ।  
सविष्टम्भप्रसेकातिविद्राहारुचिर्गौरवैः ॥ ७३ ॥  
आमलिङ्गान्वितं दृष्ट्वा सुखोष्णेनाम्बुनोद्वरेत् ।  
फलानां वा कपायेण पिप्पलीसर्पपैस्तथा ॥ ७४ ॥  
लीनं पकाशयस्यं वाऽऽप्यामं स्नाव्यं सदीपनैः ।  
शरीरानुगते सामे रसे लङ्घनपाचनम् ॥ ७५ ॥  
विशुद्धामाशयायासैः पञ्चकोलादिभिः शृतम् ।  
दद्यात् पेयादि लघ्वन्नं पुनर्योगांश्च दीपनान् ॥ ७६ ॥  
ज्ञात्वा तु परिपक्वामं मारुतग्रहणीगदम् ।  
दीपनीययुतं सर्पिः पाययेतात्पशो भिषक् ॥ ७७ ॥  
किंचित्सन्धुक्षिते त्वग्रौ सक्तविण्मूत्रमारुतम् ।  
व्यहं व्यहं वा संस्नेह्य खिन्नाभ्यक्तं निरुहयेत् ॥ ७८ ॥  
ततः परण्डतैलेन सर्पिषा तैल्वकेन वा ।  
सक्षारेणानिले शान्ते स्तस्तदोषं विरेचयेत् ॥ ७९ ॥  
शुद्धं रूक्षाशयं वद्धवर्चसं चानुवासयेत् ।  
दीपनीयाम्लवातघ्नसिद्धतैलेन मात्रया ॥ ८० ॥

१ 'तेषामतो वक्ष्यामि भेषजम्' इति पा० । २ 'व्यक्ताः'  
इति पा० ।

निरुद्धं च विरिक्तं च सम्यक् चैवानुवासितम् ।  
लघ्वन्नं प्रतिसंभुक्तं सर्पिरभ्यासयेत् पुनः ॥ ८१ ॥

ग्रहणीमाश्रितमित्यादौ दोषमिति सामान्यवचनाद्वातादीना त्रयाणामपि ग्रहणम् । आमस्यापकस्य लिङ्गैरन्वितमिति आम-  
लिङ्गान्वितम् । उद्धरेदिति वमेत् । फलानामिति मदनफलाना-  
माम् । लीनमिति अनुत्क्रिष्टम् । पक्वाशयस्थमिति अधोगत-  
त्वेन पक्वाशयसमीपगतम् । स्वाव्यमिति विरेचनीयम् । सदी-  
पनैरिति दीपनद्रव्यसयुक्तैर्विरेचनप्रयोगैः । शरीरानुगते इति  
शरीरव्यापके । सामे रसे इति अपके रसे, आमश्चात्रापक-  
रसरूप एवेष्टः, आहाररसस्य रससबन्धेन शरीरव्यापकतया  
दुर्घटत्वात् । लङ्घनम् अनशनं, पाचनं यवाग्वादि । विशुद्धामा-  
शये इत्यत्र विशुद्धिर्हि विरेचनलङ्घनैर्यथायोग्यतया ज्ञेया । दीप-  
नीययुतमिति पङ्क्तिरेचनगताश्रितियोक्तदीपनीयगणसाधितम् ।  
स्विन्नाभ्यक्तमिति स्विन्न चाभ्यक्त चेति स्विन्नाभ्यक्तम् । स्रस्त-  
दोषमिति निरुहेण स्रस्तदोषम् ॥ ७३-८१ ॥

द्वे पञ्चमूले सरलं देवदारु सनागरम् ।  
पिप्पलीं पिप्पलीमूलं चित्रकं हस्तिपिप्पलीम् ॥ ८२ ॥  
शण्डीजं यवान् कोलान् कुलत्थान् सुषवीं तथा ।  
पाचयेदारुनालेन दध्ना सौवीरकेण वा ॥ ८३ ॥  
चतुर्भागावशेषेण पचेत्तेन घृताढकम् ।  
स्वर्जिकायावशूकाख्यौ क्षारौ दत्त्वा च युक्तिः ८४  
सैन्धवौद्धिदसामुद्रविडानां रोमकस्य च ।  
ससौवर्चलपाक्यानां भागान्द्विपलिकान् पृथक् ८५  
विनीय चूर्णितान् तस्मात् पाययेत् प्रसृतं बुधः ।  
करोत्यग्निं बलं वर्णं वातघ्नं भुक्तपाचनम् ॥ ८६ ॥  
इति दशमूलाद्यं घृतम् ।

द्वे पञ्चमूले इत्यादौ सुषवीस्वरसो जलस्थानीय, आरुनालादि  
क्वाथं च मिलित्वा द्रोणं मानं ग्राह्यम् । क्षारौ दत्त्वा च युक्तिः  
इत्यनेन क्षारयोरुपमानत्वमुच्यते, किन्तु प्रक्षेप्यान्त्यमलवण-  
मानेन पृथक् क्षारौ देयौ, युक्तिः इत्यनेन तु योग्ये काले  
क्षारयोगमाह, स च योग्यकालोऽत्र घृतावतारणकाल एव ।  
यदाह जतूकर्णः—“दशमूलं पञ्चकोलं कुलत्थं सुरभिं यवम् ।  
देवदारुं च सरलं शण्डीजं च साधयेत् ॥ दध्ना सौवीरकेणैव  
तेन पके घृताढके । द्वौ क्षारौ सप्तलवणान्यावपेद् द्विपलानि  
तु” इति । औद्धिदम् उत्कारिकालवणम् । रोमकं रुमाह द्रवम् ।  
पाक्यं पाकजम् ॥ ८२-८६ ॥

त्र्यूषणत्रिफलाकल्के बिल्वमात्रे गुडात् पले ।  
सर्पिषोऽष्टपलं पक्त्वा मात्रां मन्दानलः पिबेत् ८७  
इति त्र्यूषणाद्यं घृतम् ।

१ ‘सृष्टदोषमिति’ इति पा० । २ ‘सुरभि’ इति पा० । ३ ‘सुर-  
मिस्वरसः’ इति पा० ।

बिल्वमात्रे इति पलमाने कल्के, अष्टपलमानमेवात्र सर्पि-  
पक्त्वय महर्षिवचनेन फलदायित्वात् ॥ ८७ ॥

पञ्चमूलाभ्याव्योपपिप्पलीमूलसैन्धवैः ।  
रास्नाक्षारद्वयाजाजीविङ्गशटिमिधृतम् ॥ ८८ ॥  
शुकेन मातुलुङ्गस्य स्वरसेनार्द्रकस्य च ।  
शुष्कमूलककोलाम्बुचुक्रिकादाडिमस्य च ॥ ८९ ॥  
तक्रमस्तुसुरामण्डसौवीरकतुषोदकैः ।  
काञ्जिकेन च तत् पक्कमग्निदीप्तिकरं परम् ॥ ९० ॥  
शूलगुल्मोदरश्वासकासानिलकफापहम् ।  
सवीजपूरकरसं सिद्धं वा पाययेद्धृतम् ॥ ९१ ॥  
सिद्धमभ्यञ्जनार्थं च तैलमेतैः प्रयोजयेत् ।  
एतेषामौषधानां वा पिबेच्चूर्णं सुखाम्बुना ॥ ९२ ॥  
वाते श्लेष्मावृते सामे कफे वा वायुनोद्धते ।  
दद्याच्चूर्णं पाचनार्थमग्निसन्दीपनं परम् ॥ ९३ ॥  
इति पञ्चमूलाद्यं घृतं चूर्णं च ।

पञ्चमूलाद्ये शुक्तादित्रयोदशद्रवाणा प्रत्येकं स्नेहसमत्त्वम् ।  
सवीजपूरकरसमित्यत्रापि पञ्चमूल्यादीनि कल्कत्वेनेच्छन्ति;  
किंवा पूर्वमेव घृतं बीजपूररससयुक्तं पेयमित्यर्थः । तैलमित्यादौ  
एतैः पञ्चमूल्यादिभिः सिद्धं तैलमभ्यञ्जनार्थं योज्यं, तथा एतेषा-  
मेव कल्कोक्तानां पञ्चमूल्यादीना चूर्णं सुखाम्बुना पेयम् । चूर्ण-  
विषयमाह—वाते इत्यादि । वातश्लेष्मावृते ग्रहणीगदे तथा  
सामे ग्रहणीगदे, केचित् “सामे पुरीषे” इति वदन्ति, आमं  
चानेकविधमाहुः, यदुच्यते—“आममन्त्ररसं केचित् केचित्तु  
मलसचयम् । प्रथमा दोषदुष्टिं च केचिदामं प्रचक्षते” इति ।  
भोजोऽप्याह—“आमाशयस्थ कायामेदौर्वल्यादविपाचितः ।  
आय आहारधातुर्यः स आम इति सञ्ज्ञितः” इति । ईश्वर-  
सेनोऽप्याह—“एवमाशाशयेऽप्यन्नं बहु सम्यङ् जीर्यति ।  
चीयमानं तदेवात्र कालेनामत्वामुयात्” इत्यादि । तदिहापि  
तद्वचनप्रामाण्यादामव्यवस्थां कर्तव्या ॥ ८८-९३ ॥

मज्जत्यामा गुरुत्वाद्विद् पक्वा तृप्तवते जले ।  
विनाऽतिद्रवसङ्घातशैत्यश्लेष्मप्रदूषणात् ॥ ९४ ॥  
परीक्ष्यैवं पुरा सामं निरामं चामदोषिणम् ।  
विधिनोपाचरेत् सम्यक् पाचनेनेतरेण वा ॥ ९५ ॥

सामनिरामग्रहणीगदज्ञानार्थं सामनिरामविडलक्षणमाह—  
मज्जतीत्यादि । आमेति आमाश्रिता । गुरुत्वादिति आमाहितगुरु-  
त्वात् । पक्वेति निरामा, उपसहरिष्यत्यामपकलक्षणान्ते ‘परी-  
क्ष्यैवं पुरा सामं निरामं वा’ इति । द्वयोरपि आमपकलक्षणयो-  
रपवादमाह—विनाऽतिद्रववेत्यादि । अतिद्रवत्वादामाऽपि लवते,  
अतिसहता तु पक्वाऽपि अतिसघातादेव मज्जति, शैत्यश्लेष्म-  
प्रदूषणाच्च कफयोगाहितगौरवा पक्वाऽपि मज्जति गुरुत्वादेव न



ह्रवते । ननु सविष्टम्भप्रसेकातांत्यादिनैव सामस्योक्तत्वात् किम-  
नेन सामतालक्षणेन पुनरुक्तेन ? । उच्यते—वातकफाधिकारा-  
त्तदुक्तम्, इदं तु विदामताज्ञानार्थमुक्तमिति विशेषः । परीक्ष्ये-  
त्यादौ निरामं चामदोषिणमिति कथं, यावता न निरामतायामा-  
मदोषत्वमस्ति ? न, आमदोषशब्देन ग्रहणीदोषिणोऽभिप्रेत-  
त्वात् । इतरेणेति ग्रहणीदोषशमनेन ॥ ९४-९५ ॥

चित्रकं पिप्पलीमूलं द्वौ क्षारौ लवणानि च ।  
व्योषं हिङ्गवजमोदां च चव्यं चैकत्र चूर्णयेत् ९६  
गुटिका मातुलुङ्गस्य दाडिमस्य रसेन वा ।  
कृता विपाचयत्यामं दीपयत्याशु चालनम् ॥ ९७ ॥

इति चित्रकाद्या गुटिका ।

चित्रकेत्यादौ लवणानि चेत्यत्र कपिञ्जलाविकरणन्यायेन  
लवणत्रयमिच्छन्ति, कित्वनियते स न्यायो भवति, इह तु पञ्च-  
लवणानां प्राधान्येन दीर्घजीवित्ये निर्दिष्टत्वात् पञ्चलवणस्य  
च शक्योपादानत्वात् पञ्चैव लवणानि ग्राह्याणि ॥ ९६-९७ ॥

नागरातिविषामुस्तकाथः स्यादामपाचनः ।  
मुस्तान्तकल्कः पथ्या वा नागरं चोष्णवारिणा ॥ ९८  
देवदारुवचामुस्तनागरातिविषाभयाः ।

वारुण्यामासुतास्तोये कोष्णे वाऽलवणाः पिबेत् ९९  
वर्चस्यामे सशूले च पिबेद्वा दाडिमाशुना ।

विडेन लवणं पिष्टं विल्वं चित्रकनागरम् ॥ १०० ॥

सामे वा सकफे वाते कोष्ठशूलकरे पिबेत् ।

कलिङ्गहिङ्गवतिविषावचासौवर्चलाभयाः ॥ १०१ ॥

छर्द्यश्रोत्रान्थिशूलेषु पिबेदुष्णेन वारिणा ।

पथ्यासौवर्चलाजाजीचूर्णं मरिचसंयुतम् ॥ १०२ ॥

अभयां पिप्पलीमूलं वचां कटुकरोहिणीम् ।

पाठां वत्सकबीजानि चित्रकं विश्वभेषजम् ॥ १०३ ॥

पिबेन्निष्काथ्य चूर्णं वा कृत्वा कोष्णेन वारिणा ।

पित्तश्लेष्माभिभूतायां ग्रहण्यां शूलनुद्धितम् ॥ १०४ ॥

सामे सातिविषं व्योषं लवणक्षारहिङ्गु च ।

निःकाथ्य पाययेच्चूर्णं कृत्वा वा कोष्णवारिणा १०५

पिप्पलीं नागरं पाठां सारिवां बृहतीद्वयम् ।

चित्रकं कौटजं बीजं लवणान्यथ पञ्च च ॥ १०६ ॥

तच्चूर्णं सयवक्षारं दध्युष्णाम्बुसुरादिभिः ।

पिबेदग्निविवृध्यर्थं कोष्ठवातहरं नरः ॥ १०७ ॥

मरिचं कुञ्चिकाम्बुषावृक्षाम्लाः कुडवाः पृथक् ।

पैलानि दश चाम्लस्य वेतसस्य पलार्धिकम् ॥ १०८ ॥

सौवर्चलं विडं पाक्यं यवक्षारः ससैन्धवः ।

शटीपुष्करमूलानि हिङ्गु हिङ्गुशिवाटिका ॥ १०९ ॥

तत् सर्वमेकतः सूक्ष्मं चूर्णं कृत्वा प्रयोजयेत् ।

हितं वाताभिभूतायां ग्रहण्यामरुचौ तथा ॥ ११० ॥

इति मरिचाद्यं चूर्णम् ।

मुस्तान्तकल्क इति पश्चादुक्तनागरादिकल्क इत्यर्थः । अशो-  
प्रन्थि अशोऽनुग्रथितवर्चस्त्वम् । मरिचसंयुतमिति पर्यन्त  
'चूर्णं कृत्वा पिबेत्' इत्यनुवर्तते । सामे दोषे सति पिप्पली-  
मूलादिषु अतिविपादि प्रक्षिप्य नर्गं कर्तव्यमित्यर्थः । सुरादि-  
भिरित्यत्रादिशब्देन काजिकर्मोवीरादिग्रहणम् ॥ ९८-११० ॥

चतुर्णां प्रस्थमम्लानां त्र्यूपणस्य पलत्रयम् ।

लवणानां च चत्वारि शर्करायाः पलायकम् ।

संचूर्ण्य शाकसूपान्नरागादिष्ववचारयेत् ॥ १११ ॥

कासाजीर्णारुचिश्वांसहृत्पाण्ड्यामयशूलनुत् ।

चतुर्णां प्रस्थमम्लानामित्यत्र चतुरम्लं हृद्यवर्गं प्रथमोक्त  
वृक्षाम्लम्लवेतमदाडिमवदररूपमाहुः, अन्ये तु चव्यत्वगित्या-  
दिप्रयोगवक्ष्यमाणकपित्थचुक्रिकावृक्षाम्लदाडिमानां ग्रहणमाहुः ।  
तन्त्रान्तरे तु "वृक्षाम्लमातुलुङ्गाम्लवदराम्लम्लवेतसैः । चतु-  
रम्लमिदं प्रोक्तं पञ्चाम्लं तु सदाडिमम्" इत्युक्तम् । त्र्यूपणाच्च  
पलत्रयमिति मिलितात् पलत्रयम् । राग कपित्थादिद्रव्यकृतो  
व्यञ्जनविशेषः ॥ १११ ॥—

चव्यत्वक्पिप्पलीमूलधातकीव्योपचित्रकान् ११२

कपित्थं विल्वमम्बुषां शाल्मलं हस्तिपिप्पलीम् ।

शिलोद्भवं तथाऽजार्जी पिष्ट्वा वदरसंमितम् ॥ ११३ ॥

परिभर्ज्य घृते दध्ना यवागं साधयेद्विपक् ।

रसेः कपित्थचुक्रिकावृक्षाम्लैर्दाडिमस्य च ॥ ११४ ॥

सर्वातिसारग्रहणीगुल्मार्शःप्लीहनाशिनी ।

पञ्चकोलकयूपश्च मूलकानां च सोषणः ॥ ११५ ॥

स्निग्धो दाडिमतक्राम्लो जाङ्गलः संस्कृतो रसः ।

क्रव्यादस्वरसः शस्तो भोजनार्थं सदीपनः ॥ ११६ ॥

तक्रारनालमद्यानि पानायारिष्ट एव च ।

चव्येत्यादौ गाल्मलं शाल्मलीवेष्टकम् । शिलोद्भवं शैल-  
जम् । चुक्रिका चाङ्गेरी । सोषण इति समरिचः  
॥ ११२ ॥ ११६ ॥—

तक्रं तु ग्रहणीदोषे दीपनग्राहिलाघवात् ॥ ११७ ॥

श्रेष्ठं मधुरपाकित्वाच्च च पित्तं प्रकोपयेत् ।

कषायोष्णविकाशित्वाद्वैक्ष्याच्चैव कफे हितम् ११८

वाते स्वाद्वम्लसान्द्रत्वात् सद्यस्कमविदाहि तत् ।

तस्मात् तक्रप्रयोगा ये जठराणां तथाऽर्शसाम् ११९

विहिता ग्रहणीदोषे सर्वशस्तान् प्रयोजयेत् ।

यवान्यामलके पथ्या मरिचं त्रिपलांशिकम् ॥ १२० ॥

लवणानि पलांशानि पञ्च चैकत्र चूर्णयेत् ।

१ 'विडेन लवणेन लवणं कृत्वा' इति गङ्गाधरः । २ 'दश-  
म्लवेतसपलानिमांश्चापि पलांशिकान्' इति पा० ।

तत्रे तदासुतं जातं तक्रारिष्टं पिबेन्नरः ।

दीपनं शोथगुल्मार्शः क्रिमिमेहोदरापहम् ॥ १२१ ॥

इति तक्रारिष्टः ।

तक्रमित्यादिना तक्रगुणाभिधानम् । मधुरपाकित्वान्न च पित्तप्रकोपणम्, अम्लत्वात् पित्तप्रकोपणे प्राप्ते मधुरपाकितया पित्तं न प्रकोपयति, नापि पित्तं प्रशमयतीत्याहुः । सद्यस्कम-विदाहीति सद्यो मथितमेव तक्रं पच्यमानावस्थाया विदाहकृञ् भवति, किञ्चित्कालस्थितं तु विदाही भवत्येव । यवानीत्यादौ तत्रे तदासुतमिति तक्रादके आसुतम् । जातमिति अम्लरस-तया जातम् ॥ ११८-१२१ ॥

स्वस्थानगतमुत्क्रिष्टमग्निनिर्वापकं भिषक् ।

पित्तं ज्ञात्वा विरेकेण निर्हरेद्भ्रमनेन वा ॥ १२२ ॥

अविदाहिभिरन्नैश्च लघुभिस्तिक्तसंयुतैः ।

जाङ्गलानां रसैर्युपैर्मुद्गादीनां खडैरपि ॥ १२३ ॥

दाडिमांस्त्रैः ससर्पिष्कैर्दोषनाहिसंयुतैः ।

तस्याग्नि दीपयेच्चूर्णैः सर्पिर्भिश्चापि तिक्तकैः ॥ १२४ ॥

वमनेन वेत्यूर्ध्वगपित्तापेक्षया ज्ञेयम् । सर्पिर्भिश्चापि तिक्तकै-रित्यत्र जालारुखाया बहुवचनं, किंवा कुष्ठोक्तं तिक्तघृतद्वयमन्यच्च तिक्तसाधितं घृतमिति बहुवचनं साधु ॥ १२२-१२४ ॥

चन्दनं पद्मकोशीरं पाठां मूर्वा कुटन्नटम् ।

षड्ग्रन्थासारिवास्फोतासप्तपर्णाटरूपकान् ॥ १२५ ॥

पटोलोदुम्बराश्वत्थवटप्लक्षकपीतनान् ।

कटुकां रोहिणीं मुस्तं निम्बं च द्विपलांशिकम् १२६

द्रोणेऽपां साधयेत् पादशेषे प्रस्थं घृतात् पचेत् ।

किराततिक्तेन्द्रयववीरामागधिकोत्पलैः ॥ १२७ ॥

कल्कैरक्षसमैः पेयं तत् पित्तग्रहणीगदे ।

तिक्तकं यद्धृतं चोक्तं कौष्ठिके तच्च दापयेत् ॥ १२८ ॥

इति चन्दनाद्यं घृतम् ।

कुटन्नटं कैवर्तमुस्तकम् । षड्ग्रन्था वचा । आस्फोता 'अस्फुरमल्लिका' इति लोके ख्याता । कपीतनः 'गन्धमुण्ड' इति ख्यात ॥ १२५-१२८ ॥

नागरातिविषे मुस्तं धातकीं च रसाञ्जनम् ।

वत्सकत्वक्फलं बिल्वं पाठां कटुकरोहिणीम् ॥ १२९ ॥

पिबेत् समांशं तच्चूर्णं सक्षौद्रं तण्डुलाम्बुना ।

पैत्तिके ग्रहणीदोषे रक्तं यच्चोपवेश्यते ॥ १३० ॥

अर्शोसि च गुदे शूलं जयेच्चैव प्रवाहिकाम् ।

नागराद्यमिदं चूर्णं कृष्णात्रेयेण पूजितम् ॥ १३१ ॥

इति नागराद्यं चूर्णम् ।

नागराद्ये सक्षौद्रमिति मधुप्रक्षेपयुक्तम् । तण्डुलाम्बुनेति तण्डुलधावनाम्बुना, अन्ये तु तण्डुलाद्रियुगमम्लं तण्डुलेन सम चिरस्थितं तत्तण्डुलाम्बु वदन्ति । कृष्णात्रेयेण पूजितत्वोप-दर्शनादस्य सिद्धयोगत्वं दर्शयते, कृष्णात्रेयः पुनर्वसोरभिन्न एवेति वृद्धा ॥ १२९-१३१ ॥

भूनिम्बकटुकाव्योषमुस्तकेन्द्रयवान् समान् ।

द्वौ चित्रकाद्वत्सकत्वग्भागान् पोडश चूर्णयेत् १३२

गुडशीताम्बुना पीतं ग्रहणीदोषगुल्मनुत् ।

कामलाज्वरपाण्डुत्वमेहारुच्यतिसारनुत् ॥ १३३ ॥

इति भूनिम्बाद्यं चूर्णम् ।

भूनिम्बाद्ये गुडयुतं शीताम्बु गुडशीताम्बु, गुडश्चात्र गुड-वर्णतामाधुर्यापत्तिमात्रो देयः ॥ १३२ ॥ १३३ ॥

वचामतिविपां पाठां सप्तपर्णं रसाञ्जनम् ।

स्योनाकोदीच्यकद्वङ्गवत्सकत्वग्दुरालभाः ॥ १३४ ॥

दार्वीं पर्पटकं पाठां यवानीं मधुशिशुकम् ।

पटोलपत्रं सिद्धार्थान् यूथिकां जातिपल्लवान् ॥ १३५ ॥

जम्बाम्प्रबिल्वमध्यानि निम्बशाकफलानि च ।

तद्रोगशममन्विच्छन् भूनिम्बाद्येन योजयेत् ॥ १३६ ॥

किराततिक्तः षड्ग्रन्था त्रायमाणा कटुत्रिकम् ।

चन्दनं पद्मकोशीरं दार्वीत्वक् कटुरोहिणी ॥ १३७ ॥

कुटजत्वक्फलं मुस्तं यवानी देवदारु च ।

पटोलनिम्बपत्रैलासौराष्ट्रयतिविपात्वचः ॥ १३८ ॥

मधुशिग्रोश्च बीजानि मूर्वा पर्पटकस्तथा ।

तच्चूर्णं मधुना लेह्यं पेयं मधैर्जलेन वा ॥ १३९ ॥

हृत्पाण्डुग्रहणीरोगगुल्मशूलारुचिज्वरान् ।

कामलां सन्निपातं च मुखरोगांश्च नाशयेत् ॥ १४० ॥

इति किराताद्यं चूर्णम् ।

वचामित्यादौ स्योनाककद्वङ्गशब्दाभ्यां द्वावपि पृथुशिम्बा-ल्पशिम्बौ स्योनाकौ गृह्येते । तद्रोगशममन्विच्छन्निति भूनिम्बा-द्युक्तग्रहणीदोषादिरोगशान्तिं काङ्क्षन् । भूनिम्बाद्येनेति भूनि-म्बाद्युक्तद्रव्यगणेन यथोक्तमानेन योजयद् वचादीन्; अपरे तु भूनिम्बाद्येनेति वचनेनात्र भूनिम्बाद्युक्तगुडशीताम्बुपेयताम-स्याप्यतिदिशतीति वदन्ति ॥ १३४-१४० ॥

ग्रहण्यां श्लेष्मदुष्टायां वमितस्य यथाविधि ।

कद्वम्ललवणक्षारैस्तिकैश्चाग्निं विवर्धयेत् ॥ १४१ ॥

पलाशं चित्रकं चव्यं मातुलुङ्गं हरीतकीम् ।

पिप्पलीं पिप्पलीमूलं पाठां नागरधान्यकम् ॥ १४२ ॥

कार्षिकाण्युदकप्रस्थे पक्त्वा पादावशेषितम् ।

पानीयार्थं प्रयुञ्जीत यवागूं तैश्च साधयेत् ॥ १४३ ॥

शुष्कमूलकयूपेण कालस्थेनाथवा पुनः ।  
कट्फलक्षारपटुना लघून्यन्तानि भोजयेत् ॥ १४४ ॥  
अम्लं चानु पिबेत्तत्रं तकारिष्टमथापि वा ।  
मदिरां मध्वरिष्टं वा निगदं सीधुमेव वा ॥ १४५ ॥

पानीयार्थं पानाय । कट्फलक्षारपटुनेति कट्वादियोगात्  
पटुना इन्द्रियोत्तेजकेनेत्यर्थः । कफग्रहण्या सयस्कमेव यद्यपि  
कषायत्वात्तत्कमुचितं, तथाऽपि अग्निदीपनतया अम्लमेव तत्रं  
'अम्लं चानुपिबेत्' इत्यनेनैवोक्तम् । निगदं सीधुमिति निर्दोषं  
सीधुम् ॥ १४१-१४५ ॥

द्रोणं मधूकपुष्पाणां विडङ्गानां ततोऽर्धतः ।  
चित्रकस्य ततोऽर्धं स्यात्तथा भल्लातकाढकम् ॥ १४६ ॥  
मज्जिष्ठाष्टपलं चैव त्रिद्रोणेऽपां विपाचयेत् ।  
द्रोणशेषं तु तच्छीतं मध्वर्धाढकसंयुतम् ॥ १४७ ॥  
एलामृणालागुरुभिश्चन्दनेन च रूपिते ।  
कुम्भे मासस्थितं जातमासवं तं प्रयोजयेत् ॥ १४८ ॥  
ग्रहणीं दीपयत्येव बृंहणैः कफपित्तजित् ।  
शोथं कुष्ठं किलासं च प्रमेहांश्च प्रणाशयेत् ॥ १४९ ॥  
इति मधूकासवः ।

मधूकपुष्पस्वरसं शृतमर्धक्षयीकृतम् ।  
क्षौद्रपादयुतं शीतं पूर्ववत् सन्निधापयेत् ॥ १५० ॥  
तं पिबन् ग्रहणीदोषाञ्जयेत् सर्वान् हिताशनः ।  
तद्वद्वाक्षेखर्जूरस्वरसानासुतान् पिबेत् ॥ १५१ ॥  
अर्धक्षयीकृतमिति पाकादर्धावशिष्टं कृतम् । पूर्ववत्सन्निधाप-  
येदिति एलादिलिप्ते कुम्भे संस्थापयेत् ॥ १४६-१५१ ॥  
प्रस्थौ दुरालभाया द्वौ प्रस्थमामलकस्य च ।  
दन्तीचित्रकमुष्टी द्वे प्रत्यग्रं चाभयाशतम् ॥ १५२ ॥  
चतुर्द्रोणेऽम्भसः पक्त्वा शीतं द्रोणावशेषितम् ।  
सगुडद्विशतं पूतं मधुनः कुडवायुतम् ॥ १५३ ॥  
तद्वत् प्रियङ्गोः पिप्पल्या विडङ्गानां च चूर्णितैः ।  
कुडवैर्घृतकुम्भस्थं पक्षाज्जातं ततः पिबेत् ॥ १५४ ॥  
ग्रहणीपाण्डुरोगार्शःकुष्ठवीर्यसर्पमेहनुत् ।  
स्वरवर्णकरश्चैव रक्तपित्तकफापहः ॥ १५५ ॥  
इति दुरालभासवः ।

हरिद्रा पञ्चमूले द्वे वीर्यभक्तजीवकम् ।  
एषां पञ्चपलान् भागांश्चतुर्द्रोणेऽम्भसः पचेत् ॥ १५६ ॥  
द्रोणशेषे रसे पूते गुडस्य द्विशतं मिषक् ।  
चूर्णितान् कुडवार्धांशान् प्रक्षिपेच्च समाक्षिकान् ॥ १५७ ॥

१ 'मज्जिष्ठाष्टपल' इति पा० । २ 'बृंहणोऽनिलरोगजित्' इति  
पा० । ३ 'वाक्षेखकाश्मर्यस्वरसा' इति पा० । ४ 'मुष्टी चित्रक-  
दन्त्योद्वे' इति पा० । ५ 'पृथक्' इति पा० ।

प्रियङ्गुमुस्तगजिष्ठाविडङ्गमधुकम्पवान् ।  
लोभ्रं शावरकं चैव मासार्धस्थं पिबेत्तु तम् ॥ १५८ ॥  
एष मूलासवः सिद्धो दीपनो रक्तपित्तजित् ।  
आनाहकफहृद्रोगपाण्डुरोगाङ्गसादनुत् ॥ १५९ ॥  
इति मूलासवः ।

दन्तीचित्रकमुष्टी द्वे इति चित्रकदन्त्योर्मिलित्वा द्विपलम् ।  
तद्वदिति एलादिना लिप्तवृहत्कुम्भस्थम् ॥ १५२-१५९ ॥  
प्रास्थिकं पिप्पलीं पिष्ट्वा गुडं मध्यं विभीतकात् ।  
उदकप्रस्थसंयुक्तं यवपले निधापयेत् ॥ १६० ॥  
तस्मात् पलं सुजातात्तु सलिलाञ्जलिसंयुतम् ।  
पिबेत्पिण्डासवो ह्येष रोगानीकविनाशनः ॥ १६१ ॥  
स्वस्थोऽप्येनं पिबेन्मासं नरः स्निग्धरसाशनः ।  
इच्छंस्तेपामनुत्पत्तिं रोगाणां येऽत्र कीर्तिताः ॥ १६२ ॥  
इति पिण्डासवः ।

प्रास्थिकमित्यादौ पिप्पलीगुडविभीतकमज्जान् प्रत्येकं  
प्रस्थमाना । स्निग्धरसाशन इति स्नेहवन्मारारसभोजन-  
॥ १६०-१६२ ॥

नवे पिप्पलिमध्वाक्ते कलसेऽगुरुधूपिते ।  
मध्वाढकं जलसमं चूर्णानीमानि दापयेत् ॥ १६३ ॥  
कुडवार्धं विडङ्गानां पिप्पल्याः कुडवं तथा ।  
चतुर्थिकांशां त्वक्क्षीरीं केशरं मरिचानि च ॥ १६४ ॥  
त्वगेलापत्रकशटीक्रमुकातिविपाघनान् ।  
हरेण्वेल्बालुतेजोदापिप्पलीमूलचित्रकान् ॥ १६५ ॥  
कार्षिकांस्तत् स्थितं मासमत ऊर्ध्वं प्रयोजयेत् ।  
मन्दं संदीपयत्यग्निं करोति विषमं समम् ॥ १६६ ॥  
हृत्पाण्डुग्रहणीरोगकुष्ठार्शःश्वयथुज्वरान् ।  
वातश्लेष्मामयांश्चान्यान्मध्वरिष्टो व्यपोहति ॥ १६७ ॥  
इति मध्वरिष्टः ।

नवे इत्यादौ त्वगेलादीनां कार्षिकत्वम् ॥ १६३-१६७ ॥  
समूलां पिप्पलीं क्षारौ द्वौ पञ्च लवणानि च ।  
मातुलुङ्गाभयारास्त्राशटीमरिचनागरम् ॥ १६८ ॥  
कृत्वा समांशं तच्चूर्णं पिबेत् प्रातः सुखाम्बुना ।  
श्लैष्मिके ग्रहणीदोषे बलवर्णाग्निवर्धनम् ॥ १६९ ॥  
एतैरेवौषधैः सिद्धं सर्पिः पेयं समारुते ।  
गौलिमके षट्पलं प्रोक्तं भल्लातकघृतं च यत् ॥ १७० ॥

समूलां पिप्पलीमिति पिप्पली पिप्पलीमूलं च । भल्लातकघृतं  
च गुल्मोक्तमिति ज्ञेयम् ॥ १६८-१७० ॥

१ 'प्रास्थिकी' इति पा० । २ 'सिद्ध रसायनम्' इति पा० ।

विडं कालोत्थलवणं सर्जिकायवशूकजम् ।  
सप्तलां कण्टकारीं च चित्रकं चेति दाहयेत् ॥ १७१ ॥  
सप्तकृत्वः स्नुतस्यास्य क्षारस्य द्यादकेन तु ।  
आढकं सर्पिषः पक्त्वा पिबेदग्निविवर्धनम् ॥ १७२ ॥  
इति क्षारघृतम् ।

समूलां पिप्पलीं पाठां चव्येन्द्रयवनागरम् ।  
चित्रकातिविषे हिङ्गु श्वदंष्ट्रां कटुरोहिणीम् ॥ १७३ ॥  
वचां च कार्पिकं पञ्चलवणानां पलानि च ।  
दध्नः प्रस्थद्वये तैलसर्पिषोः कुडवद्वये ॥ १७४ ॥  
खण्डीकृतानि निष्काथ्य शनैरन्तर्गते रसे ।  
अन्तर्धूमं ततो दग्ध्वा चूर्णं कृत्वा घृताप्लुतम् ॥ १७५ ॥  
पिबेत् पाणितलं तस्मिंश्जीर्णे स्यान्मधुराशनः ।  
वातश्लेष्मामयान्सर्वान्हन्याद्विपगरांश्च सः ॥ १७६ ॥  
भल्लातकं त्रिकटुकं त्रिफलां लवणत्रयम् ।  
अन्तर्धूमं द्विपलिकं गोपुरीपाग्निना दहेत् ॥ १७७ ॥  
स क्षारः सर्पिषा पीतो भोज्ये वाऽप्यवचूर्णितः ।  
हृत्पाण्डुरग्रहणीदोषगुल्मोदावर्तशूलनुत् ॥ १७८ ॥

विडं कालोत्थलवणमिति विडं विडलवणं, काललवणं तु सौवर्चललवणमित्यर्थः । खण्डीकृतानीति खण्डं खण्डं कृतानि । अनुगते रसे इति निपीते द्रवे । पाणितलमिति कर्षः । मधुराशनत्वमिह क्षारप्रयोगाभिच्छेदकत्वहन्तृतया यौगिकत्वाज्ज्ञेयम् ॥ १७१-१७८ ॥

दुरालभां करञ्जौ द्वौ सप्तपर्णं सवत्सकम् ।  
पङ्कजान् मदनं मूर्वां पाठामारग्वधं तथा ॥ १७९ ॥  
गोमूत्रेण समांशानि कृत्वा चूर्णानि दाहयेत् ।  
दग्ध्वा च तं पिबेत् क्षारं ग्रहणीवलवर्धनम् ॥ १८० ॥

गोमूत्रेण समांशानीति गोमूत्रेण मिलितं चूर्णं तुल्यम् । अस्य च पानं पूर्वक्षारवत् सर्पिषा ज्ञेयम् ॥ १७९ ॥ १८० ॥  
भूनिम्बं रोहिणीं तिकां पटोलं निम्बपर्पटम् ।  
दहेन्माहिषमूत्रेण क्षार एषोऽग्निवर्धनः ॥ १८१ ॥  
द्वे हरिद्रे वचा कुष्ठं चित्रकः कटुरोहिणी ।  
मुस्तं च वस्तमूत्रेण दहेत् क्षारोऽग्निवर्धनः ॥ १८२ ॥

माहिषमूत्रेणेत्यादौ चूर्णसमत्वं माहिषमूत्रस्य, पूर्वप्रयोगदृष्टत्वात् ॥ १८१ ॥ १८२ ॥

चतुष्पलं सुधाकाण्डात्रिपलं लवणत्रयात् ।  
वार्ताकीकुडवं चार्कादष्टौ द्वे चित्रकात् पले ॥ १८३ ॥  
दग्धानि वार्ताकुरसे गुटिका भोजनोत्तराः ।  
भुक्तं भुक्तं पचन्याशु कासश्वासार्शसां हिताः ॥ १८४ ॥

१ 'क्षारसार्धादकेन' इति पा० ।

विसृचिकाप्रतिश्यायहृद्रोगशमनाश्च ताः ।  
इत्येषा क्षारगुटिका कृष्णात्रेयेण कीर्तिता ॥ १८५ ॥  
इति क्षारगुटिका ।  
वत्सकातिविषे पाठां दुःस्पर्शां हिङ्गु चित्रकम् ।  
चूर्णीकृत्य पलाशाग्रक्षारे मूत्रस्रुते पचेत् ॥ १८६ ॥  
आयसे भाजने सान्द्रात्तस्मात् कोलं सुखाम्बुना ।  
मद्यैर्वा ग्रहणीदोषशोथार्शः पाण्डुमान् पिबेत् ॥ १८७ ॥  
इति चतुर्थक्षारः ।

चतुष्पलमित्यादौ, 'चतुष्पलं सुधाकाण्डात्रिफलालवणानि च' इति ये पठन्ति, ते त्रिफलालवणैर्मिलित्वा चतुष्पलं वदन्ति । दग्धानि वार्ताकुरसे इति क्षारीभूतानि पुनर्वार्ताकुरसे गुटिकाः कर्तव्याः ॥ १८३-१८७ ॥

त्रिफलां कटभीं चव्यं बिल्वमध्यमयोरजः ।  
रोहिणीं कटुकां मुस्तं कुष्ठं पाठां च हिङ्गु च ॥ १८८ ॥  
मधुकं मुष्ककयवक्षारौ त्रिकटुकं वचाम् ।  
विडङ्गं पिप्पलीमूलं सर्जिकां निम्बचित्रकौ ॥ १८९ ॥  
मूर्वाजमोदेन्द्रयवान् गुडूचीं देवदारु च ।  
कार्पिकं लवणानां च पञ्चानां पलिकान्पृथक् ॥ १९० ॥  
भागान् दध्नि त्रिकुडवे घृततैलेन मूर्च्छितम् ।  
अन्तर्धूमं शनैर्दग्ध्वा तस्मात् पाणितलं पिबेत् ॥ १९१ ॥  
सर्पिषा कफवाताशौग्रहणीपाण्डुरोगवान् ।  
ग्रीहमूत्रग्रहश्वासहिक्काकासकिमिज्वरान् ॥ १९२ ॥  
शोपातिसारौ श्वयथुं प्रमेहानाहहृद्ग्रहान् ।  
हन्यात् सर्वविषं चैव क्षारोऽग्निजननो वरः ॥ १९३ ॥  
जीर्णे रसेर्वा मधुरैरश्रीयात् पयसाऽपि वा ।

इति पञ्चमक्षारः ।

त्रिफलामित्यादौ मुष्कक घण्टापाटलकम् । घृततैलेनेत्यत्र दविसाहचर्याद्वृत्ततैलस्यापि मिलितस्य कुडवत्रयम् ॥ १८८-१९३ ॥—

त्रिदोषे विधिविद्वैद्यः पञ्च कर्माणि कारयेत् ॥ १९४ ॥  
घृतक्षारासवारिष्ठान् दद्याच्चाग्निविवर्धनान् ।  
क्रिया या चानिलादीनां निर्दिष्टा ग्रहणीं प्रति ॥ १९५ ॥  
व्यत्यासात्तां समस्तां वा कुर्यादोपविशेषवित् ।

त्रिदोषे पञ्चकर्माणीत्यत्र शिरोविरेचनस्यायौगिकत्वेऽप्यत्र भूयसा कर्मणां यौगिकत्वात् पञ्चकर्माणीति कृतं, किंवा शिरोरोगादिसद्भावे शिरोविरेचनमप्यत्र देयमेव । व्यत्यासात्तां समस्तां चेति उक्तवातादिक्रियां व्यत्यासादेकैकदोषक्रियापरिवर्तनेन कुर्यात्, किंवा मिलितैरपि क्रिया एककालं कर्तव्या, क्रियामेलनं च वातादिद्रव्यमेलनादेव भवति ॥ १९४ ॥ १९५ ॥—

स्नेहनं स्वेदनं शुद्धिर्लङ्घनं दीपनं च यत् ॥ १९६ ॥

१ 'सान्द्र' इति पा० । २ 'सर्वविषाणां च क्षारोऽयं शमनो वरः' इति पा० ।

चूर्णानि लवणक्षारमध्वरिष्टसुरासवाः ।  
विविधास्तक्रयोगाश्च दीपनानां च सर्पिषाम् ॥१९७॥  
ग्रहणीरोगिभिः सेव्याः,

स्नेहनमित्यादिना ग्रहणीदोषभेषज सकलग्राह ॥ १९६ ॥  
१९७ ॥—

क्रियां चावस्थिकीं शृणु ।  
ष्टीवनं श्लैष्मिके रूक्षं दीपनं तिक्तसंयुतम् ॥ १९८॥  
सकृद्रूक्षं सकृत्स्निग्धं कृत्रे बहुकफे हितम् ।  
परीक्ष्यामं शरीरस्य दीपनं स्नेहसंयुतम् ॥ १९९ ॥  
दीपनं बहुपित्तस्य तिक्तं मधुरसंयुतम् ।  
बहुवातस्य तु स्नेहलवणाम्लयुतं हितम् ॥ २०० ॥  
सन्धुक्षति तथा वह्निरेपां विधिवदिन्धनैः ।

क्रिया चावस्थिकीमिति ग्रहणीदोष एव अवस्थाविशेषे  
कर्तव्या क्रियां शृणु । सकृद्रूक्षं सकृत्स्निग्धं कृत्रे इति यदि  
रूक्षमेव क्रियते तदा कृशस्य बलहानि स्यात्, अथ स्निग्धमेव  
क्रियते तदा बहुकफे कफवृद्धिः स्यात्, तेनोभयापेक्षया अन्तरा  
रूक्षमन्तरा च स्निग्धं कर्तव्यमित्यर्थः । स्नेहलवणाम्लयुतमिति  
दीपनमित्यर्थः । सन्धुक्षति विधिवदिन्धनैरिति यथाविधानदीपित  
इत्यर्थः ॥ १९८-२०० ॥—

स्नेहमेव परं विद्यादुर्वलानलदीपनम् ॥ २०१ ॥  
नालं स्नेहसमिद्धस्य शमायान्नं सुगुर्वपि ।  
मन्दाग्निरविषकं तु पुरीषं योऽतिसार्यते ॥ २०२ ॥  
दीपनीयौषधैर्युक्तं घृतमात्रां पिबेत्तु सः ।  
तथा समानः पवनः प्रसन्नो मार्गमास्थितः ॥ २०३ ॥  
अग्नेः समीपचारित्वादाशु प्रकुरुते बलम् ।  
काठिन्याद्यः पुरीषं तु कृच्छ्रान्मुञ्चति मानवः ॥ २०४ ॥  
सघृतं लवणैर्युक्तं नरोऽन्नावग्रहं पिबेत् ।  
रौक्ष्यान्मन्दे पिबेत्सर्पिस्तैलं वा दीपनैर्युतम् ॥ २०५ ॥

उक्तानुक्तस्नेहफलमवधारयन्नाह—स्नेहमेवेत्यादि । परमिति  
श्रेष्ठम् । स्नेहस्य दीपनश्रेष्ठत्वे हेतुमाह—नालमित्यादिना ।  
नालमिति न समर्थम् । स्नेहसमिद्धस्येति स्नेहदीप्तस्य । स्नेहशब्दे-  
नात्र सामान्यवाचिना सर्पिरेवोच्यते, सर्पिष एवात्राधिकारात् ।  
मन्दाग्निरित्यादौ अविषकमिति पुरीषविशेषणं, तेनाविषक-  
शब्देनैह रसामस्य ग्रहणं न भवति, रसामे “जठरामगरादिता.”  
(सू. अ. १३) इत्यत्र स्नेहो निषिद्धः, स्नेहापकपुरीषं प्रति स्नेह-  
प्रयोगो विरुद्ध एव; किंच दीपनीयौषधसंस्कारादपि स्नेहस्य  
संस्कारगुणाविधातादेव अपक्वपुरीषं प्रति हितत्वं भवति, स्नेहा-  
शस्तु वातप्रगुणताकरणत्वेन सहायतया उपादीयते, अत  
एवोक्तं—तथा समान इत्यादि । प्रसन्न इति दुष्टिविरहः ।  
मार्गमास्थित इति स्वाभाविकमार्गमापन्नः । समीपचारित्वादिति  
प्रसन्नत्वादिगुणयोगे सति अग्निपार्श्वस्थितत्वाद्बलमेव बहे:

करोति न वेपथ्यम्, अग्निदीप्तिकरत्वस्यभावादित्यर्थः । अन्ना-  
वग्रहमिति अग्नेनावग्रहोऽस्येति अन्नावग्रहः, अन्नमव्यप्रयुक्त-  
मित्यर्थः ॥ २०१-२०५ ॥

अतिस्नेहात्तु मन्देऽग्नौ चूर्णारिष्टासवा हिताः ।  
भिन्ने गुदोपलेपात्तु मले तैलसुरासवाः ॥ २०६ ॥  
उदावर्तात्तु मन्देऽग्नौ निरूहाः स्नेहवस्तयः ।  
दोषवृद्ध्या तु मन्देऽग्नौ शुद्धो दोषविधि चरेत् ॥ २०७ ॥  
व्याधियुक्तस्य मन्दे तु सर्पिरेवाग्निदीपनम् ।  
उपवासाच्च मन्देऽग्नौ यवागूभिः पिबेद्धृतम् ॥ २०८ ॥  
अन्नावपीडितं बल्यं दीपनं बृंहणं च तत् ।  
दीर्घकालप्रसङ्गात्तु क्षामक्षीणकृशान्नगान् ॥ २०९ ॥  
प्रसहानां रसैः साम्लैर्भोजयेत् पिशिनाशिनाम् ।  
लघु, तीक्ष्णोष्णशोधित्वाहीपयन्त्याशु तेऽनलम् ॥ २१० ॥  
मांसोपचितमांसत्वात्तथाऽऽशुतरबृंहणाः ।

अतिस्नेहान्मन्देऽग्नौ मति चूर्णारिष्टादीनि योज्यानि । भिन्ने  
इति विशिष्टगुदोपलेपादग्नौ मन्दे, तैलसुरासवा देया इति  
वाक्यार्थः । दोषविधि चरेदिति अग्निमान्यकारकदोषोपविविध  
कुर्यात् । अन्नावपीडितं यथा भवति तथा यवागूभिर्घृतं  
पिबेत्, अन्नावपीडितं च मन्थभोजनपीतं घृतं भवति । दीर्घ-  
कालेत्यादौ क्षामो व्यवसायशून्यः, क्षीणो दुर्बलः, कृशो हीन-  
मासः । प्रसहाना द्वैविध्यान्मासाशिनामिति विशेषणं, तेन  
तृणादप्रसहाना गवादीना निषेधः । ननु प्रसहा. “गुरुणस्निग्ध-  
मधुरा” (सू. अ. २७) इत्यत्रपाने उक्तं, इह तु लघुतीक्ष्णे-  
त्यादिना कथं लाघवमुच्यते तेषां ? मैवं, भोजयेद्बलवति योज-  
नात्, तेन प्रसहाना मध्ये ये लघवस्तेषां रसेनात्र लघ्वन्नं  
भोजयेत् । तीक्ष्णेत्यादिना प्रसहगुणाभिवानम् । अन्ये तु प्रस-  
हान्तरापेक्षया ये प्रसहा लघवस्तेषामिह लघुशब्देनोपादानम्,  
तथाऽन्ये अम्लादियोगात् संस्कारेणैह लाघव साधयन्ति, एतेन  
राजयक्ष्मचिकित्सितेऽपि प्रसहगुणास्तीक्ष्णोष्णलघुत्वादय उ-  
क्तास्ते न्याय्या एव ॥ २०६-२१० ॥—

नाभोजनेन कायाग्निर्दीप्यते नातिभोजनात् ॥ २११ ॥  
यथा निरिन्धनो वह्निरल्पो वाऽतीन्धनावृतः ।  
स्नेहान्नविधिभिश्चित्रैश्चूर्णारिष्टसुरासवैः ॥ २१२ ॥  
सम्यक्प्रयुक्तैर्भिषजा बलमग्नेः प्रवर्धते ।  
यथा हि सारदार्वग्निः स्थिरः संतिष्ठते चिरम् ॥ २१३ ॥  
स्नेहान्नविधिभिस्तद्वन्तरग्निर्भवेत् स्थिरः ।  
हितं जीर्णं मितं चाश्वश्चिरमारोग्यमश्नुते ॥ २१४ ॥  
अवैषम्येण धातूनामश्विबुद्धौ यतेत ना ।  
समैर्दोषैः समो मध्ये देहस्योष्माऽग्निसंस्थितः ॥ २१५ ॥  
पचत्यन्नं तदारोग्यपुष्ट्यायुर्बलवृद्धये ।



दोषैर्मन्दोऽतिवृद्धो वा विषमैर्जनयेद्भदान् ॥ २१६ ॥  
वाच्यं मन्दस्य तत्रोक्तमतिवृद्धस्य वक्ष्यते ।

नाभोजनेनेत्यादिना अभोजनातिभोजननिरास कृत्वाऽन्नम-  
म्यकप्रयोगस्याभिजनकतामाह । अभोजनेनेत्यनेनाभोजनमत्प-  
भोजन च गृह्यते । अत्पो वा अतीन्वनावृतो वा न दीप्यते इति  
योजना । सारदार्वमिरिति सारदार्वश्रयोऽग्नि सारदार्वमि ।  
स्नेहवदन्न स्नेहान्नम् । मितमिति मात्रावत्, यद्यपि च हितमिता-  
शिनोऽपि कालविपर्ययादिना रोगा भवन्त्येव, तथाऽपि हितमिता-  
शिनं नाहारजरोरोगोत्पत्तिर्भवतीति दर्शयति । चिरमारोग्यमश्रुते  
इति आहारजरोरोगं न प्राप्नोतीति भावः । अवैपम्येण धातूनामिति  
धातुसाम्येण क्रियमाणायामग्निवृद्धौ यतेत, एतेन दोषवैषम्येण  
पित्तोद्वेगरूपेण याऽग्निवृद्धिरत्यग्निरूपा, ता निषेधयति । समं-  
रित्यादिनाऽग्निभेदान् रमाग्निपरिपालनार्थमाह । मये इति  
नातिसमीपे । अग्निसंज्ञित इति भाषया ऊमारूपे जाठराग्नौ  
बाह्याग्निना साम्यं निषेधयति । दोषैरिति सामान्योक्तेऽपि  
योग्यतया कफपित्तवार्तैर्यथाक्रममेव मन्दतीक्ष्णविषमत्वानि  
ज्ञेयानि । वाच्यमिति प्रतिक्रियार्थं वचनीयं चिकित्सितमिति  
यावत् ॥ २११-२१६ ॥—

नरे क्षीणकफे पित्तं कुपितं मारुतानुगम् ॥ २१७ ॥  
स्वोष्मणा पावकस्थाने बलमग्नेः प्रयच्छति ।  
तदा लब्धबलो देहे विरुद्धे सानिलोऽनलः ॥ २१८ ॥  
परिभूय पचत्यन्नं तैक्षण्यादाशु मुहुर्मुहुः ।  
पक्त्वाऽन्नं स ततो धातूञ्छोणितादीन् पचत्यपि २१९ ॥  
ततो दौर्बल्यमातङ्गान्मृत्युं चोपनयेन्नरम् ।  
भुक्तेऽन्ने लभते शान्तिं जीर्णमात्रे प्रताम्यति ॥ २२० ॥  
तदश्वासदाहमूर्च्छाद्या व्याधयोऽत्यग्निसंभवाः ।  
तमत्यग्निं गुरुस्निग्धशीतैर्मधुरविज्जलैः ॥ २२१ ॥  
अन्नपानैर्नयेच्छान्तिं दीप्तमग्निमिवाम्बुभिः ।  
मुहुर्मुहुर्जीर्णोऽपि भोज्यान्यस्योपहारयेत् ॥ २२२ ॥  
निरिन्धनोऽन्तरं लब्ध्वा यथैनं न विपादयेत् ।  
पायसं कृशरां स्निग्धं पैष्टिकं गुडवैकृतम् ॥ २२३ ॥  
अद्यात्तथौदकानूपपिशितानि भृतानि च ।  
मत्स्यान्विशेषतः शृङ्गान्स्थिरतोयचरांस्तथा २२४ ॥  
आविकं च भृतं मांसमद्यादत्यग्निनाशनम् ।  
यवागूं समधूच्छिष्टां घृतं वा क्षुधितः पिबेत् ॥ २२५ ॥  
गोधूमचूर्णमन्थं वा व्यधयित्वा सिरां पिबेत् ।  
पयो वा शर्करासर्पिर्जीवनीयोषधैः शृतम् ॥ २२६ ॥  
फलानां तैलयोनीनामुत्कुञ्चाश्च सशर्कराः ।  
मार्दवं जनयन्त्यग्नेः स्निग्धा मांसरसास्तथा ॥ २२७ ॥  
पिबेच्छीताम्बुना सर्पिर्मधूच्छिष्टेन संयुतम् ।  
गोधूमचूर्णं पयसा ससर्पिष्कं पिबेन्नरः ॥ २२८ ॥

आनूपरससिद्धान् वा त्रीन् स्नेहांस्तैलवर्जितान् ।  
पयसा संमितं चापि घनं त्रिस्नेहसंयुतम् ॥ २२९ ॥  
नारीस्तन्येन संयुक्तां पिबेदौदुम्बरीं त्वचम् ।  
ताभ्यां वा पायसं सिद्धमद्यादत्यग्निशान्तये ॥ २३० ॥  
श्यामात्रिवृद्धिपक्वं वा पयो दद्याद्विरेचनम् ।  
असकृत् पित्तशान्त्यर्थं पायसप्रतिभोजनम् ॥ २३१ ॥  
प्रसमीक्ष्य भिषक् प्राज्ञस्तस्मै दद्याद्विधानवित् ।  
यत्किञ्चिन्मधुरं मेघं श्लेष्मलं गुरुभोजनम् ॥ २३२ ॥  
सर्वं तदत्यग्निहितं भुक्त्वा प्रस्वपनं दिवा ।  
मेघान्यन्नानि योऽत्यग्नावप्रतान्तः समश्रुते ॥ २३३ ॥  
न तन्निमित्तं व्यसनं लभते पुष्टिमेव च ।  
कफे वृद्धे जिते पित्ते मारुते चानलः समः ॥ २३४ ॥  
समधातोः पचत्यन्नं पुष्ट्यायुर्वलवृद्धये ।

पित्तं पावकस्थाने कुपितमिति सबन्धः । तच्च पित्तं मारु-  
तानुगैतत्वादत्यग्निकरं भवति, एव धर्मभेदाद्विरुद्धकार्यकरं  
ज्ञेयम् । पित्तोष्मरूपस्यापि च बहे प्रादेशिकपित्तोष्मणो हानि-  
जनकत्वं जन्यजनकयोर्भेदादुपपन्नमेव ज्ञेयम् । स्थिरतोयच-  
रानित्यनेन स्थिरतोयचारिणा निष्क्रियतया गौरवातिशयं दर्श-  
यति । तिलवातामादीनां हृषदि पिष्टानामुष्णोदकमृदिता पिष्टा  
उत्कुञ्चा उच्यन्ते, 'उत्कारिका' इत्यन्ये । घनं त्रिस्नेहसंयुतमित्यत्र  
घनशब्देन दध्युच्यते । पायसेन प्रतिभोजनं यस्मिन् पित्तहरणे  
तत् पायसप्रतिभोजनम् । मेघमिति मेदुर मेदोजनकं वा ।  
अप्रतान्त इति अबुभुक्षितः । व्यसनं मरणमित्यर्थः । पुष्टिमेव  
च लभते इति योज्यम् ॥ २१७-२३४ ॥

भवन्ति चात्र—

पथ्यापथ्यमिहैकत्र भुक्तं समशनं मतम् ॥ २३५ ॥  
विपमं बहु वाऽल्पं वाऽप्यप्राप्तातीतकालयोः ।  
भुक्तं पूर्वान्नशेषे तु पुनरध्यशनं मतम् ॥ २३६ ॥  
त्रीण्यप्येतानि मृत्युं वा घोरान् व्याधीन्सृजन्ति वा ।  
प्रातराशे त्वजीर्णेऽपि सायमाशो न दुष्यति ॥ २३७ ॥  
दिवा प्रबुध्यतेऽर्केण हृदयं पुण्डरीकवत् ।  
तस्मिन्विबुद्धे स्रोतांसि स्फुटत्वं यान्ति सर्वशः २३८ ॥  
व्यायामाच्च विहाराच्च विक्षिप्तत्वाच्च चेतसः ।  
न क्लेदमुपगच्छन्ति दिवा तेनास्य धातवः ॥ २३९ ॥  
अक्लिप्तेष्वन्नमासिक्तमन्यत्तेषु न दुष्यति ।  
अविदग्ध इव क्षीरे क्षीरमन्यद्विमिश्रितम् ॥ २४० ॥  
नैव दूष्यति तेनैव समं संपद्यते यथा ।  
रात्रौ तु हृदये म्लाने संवृतेष्वयनेषु च ।  
यान्ति कोष्ठे परिक्लेदं संवृते देहधातवः ॥ २४१ ॥

१ 'पयसा समिता चापि घनां त्रिस्नेहसंयुताम्' इति पा० ।

२ 'वप्रशान्तः' इति पा० । ३ 'मारुतानुगतत्वाद्विधर्मयुक्तमत्यग्निकरं'  
इति पा० । ४ 'हानिजननं' इति पा० । ५ 'मरणमनर्थं वा लभते'  
इति पा० ।

१ 'आहारोपबाधजरोर' इति पा० । २ 'दत्यग्निराबलम्' इति  
पा० । ३ 'तैलयोनीनां मृत्कुञ्जाः' इति पा० ।

क्लिन्नेष्वन्यदपक्वेषु तेष्वासिक्तं प्रदुष्यति ।  
विदग्धेषु पयःस्वन्यत् पयस्तत्तमिवापितम् ॥ २४२ ॥  
नैशेष्वहारजातेषु नाविपक्वेषु बुद्धिमान् ।  
तस्मादन्यत्समश्रीयात्पालयिष्यन्बलायुषी ॥ २४३ ॥

सप्रति प्रागुक्तसमशनादिलक्षणमाह—पश्यापशयमित्यादि ।  
पथ्यापथ्य किचिदेकत्र मिलितं, यथा—रक्तशाल्यन्नं यवकाञ्च च  
मिलितम् । बहुभुक्तमपभुक्तं वा तथाऽप्राप्तमतीतकालं च भुक्त  
विषममुच्यते । पूर्वान्नेत्यादि दिवा भुक्तस्योपरि तदहरेव पुनर्भु-  
ज्यते तदध्यशनं, तन्निषेधयन्नाह—प्रातराशे इत्यादि । अशनमाशो  
भोजनमित्यर्थः । कस्मान्न द्रव्यनीत्याह—दिवेत्यादि । स्फुटत्व-  
मिति विवृतत्व, विवृतत्वाच्च स्रोतसा स्रोतोभिर्वहनेन रसोऽव्या-  
हतगतिर्भवति, ततश्च न क्लेदं स्रोतासि यान्ति तथा व्यायामा-  
दिभिश्च शोष्यमाणानि न क्लेदमुपयान्ति स्रोतासि । व्यायामो  
गमनादिः, विहार अङ्गक्षेपणादिका चेष्टा । स्रोतोऽक्लेदे किं भवती-  
त्याह—अक्लिन्नेष्वित्यादि । आसिक्तमिति प्रक्षिप्तम् । अविदग्धं  
इत्यादिनाऽत्र दृष्टान्तमाह । म्लाने इति सकुचिते । अपक्वेष्विति  
अन्येषु । उपसहरति—नैशेष्वित्यादिना । नान्यत् समश्रीया-  
दिति योजना ॥ २३५-२४३ ॥

तत्र श्लोकाः—

अन्तरग्निगुणा देहं यथा धारयते च सः ।  
यथाऽन्नं पच्यते यांश्च यथाऽऽहारः करोत्यपि २४४  
येऽग्नयो यांश्च पुष्यन्ति यावन्तो ये पचन्ति यान् ।  
रसादीनां क्रमोत्पत्तिर्मलानां तेभ्य एव च ॥ २४५ ॥  
वृष्याणामाशुकृद्धेतुर्धातुकालोद्धवक्रमः ।  
रोगैकदेशकृद्धेतुरन्तरग्निर्यथाऽधिकः ॥ २४६ ॥  
प्रदुष्यति यथा दुष्टो यान् रोगाञ्जनयत्यपि ।  
ग्रहणी या यथा यच्च ग्रहणीदोपलक्षणम् ॥ २४७ ॥  
पूर्वरूपं पृथक् चैव व्यञ्जनं सचिकित्सितम् ।  
चतुर्विधस्य निर्दिष्टं तथा चावस्थिकी क्रिया ॥ २४८ ॥  
जायते च यथाऽत्यग्निर्यच्च तस्य चिकित्सितम् ।  
उक्तवानिह तत् सर्वं ग्रहणीदोपके मुनिः ॥ २४९ ॥

इत्यग्निवेशकृते तन्त्रेऽप्राप्ते दृढबलसंपूरिते  
चिकित्सास्थाने ग्रहणीचिकित्सितं  
नाम पञ्चदशोऽध्यायः ॥ १५ ॥

अन्तरग्निरित्यादिना अध्यायसंग्रहं ब्रूते । येऽग्नय इति 'भौमा-  
ग्नयेय' इत्यादिनोक्ताः । याश्चेति 'पञ्चाहारगुणान्' इत्याद्युक्तमर्थं  
संगृह्णाति । पुष्यन्ति यावन्त इति 'यथाखं खं' इत्याद्युक्तं संगृ-  
ह्णाति । ये पचन्ति यानिति 'सप्तभिर्देहधातारः' इत्याद्युक्तसंग्रहः ।  
आशुकारित्वेन हेतुना आशुकृद्धेतुः । शेषं व्यक्तम् ॥ २४४-२४९ ॥

इति श्रीचक्रपाणिदत्तविरचिताया चरकतात्पर्यटीकाया-  
मायुर्वेददीपिकाया चिकित्सास्थाने ग्रहणीचिकि-  
त्सितं नाम पञ्चदशोऽध्यायः ॥ १५ ॥

## षोडशोऽध्यायः ।

अथातः पाण्डुरोगचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

ग्रहणीदोपचिकित्सिते क्रियमाणे तीक्ष्णादिना पित्तजननाद्-  
ग्रहणीचिकित्सितानन्तरं पित्तप्रवाहपाण्डुरोगचिकित्सितमुच्यते ।  
पाण्डुना वक्ष्यमाणहरितादिवर्णंभ्य प्रधानेन वर्णेनोपलक्षितो  
रोग पाण्डुरोगः । उक्तं हि सुश्रुते—“सर्वेषु चैतेषु हि पाण्डुभावो  
यतोऽधिकोऽत गलु पाण्डुरोगः” ( सु उ अ ४४ ) इति ।  
कामला-हृत्मीमादिचिकित्सा च पाण्डुरोगभेदत्वादेव तेषामिह  
वक्तव्या, किंवा ‘पाण्डुरोगादीनां चिकित्सितं पाण्डुरोगचिकि-  
त्सितम्’ इति परिग्रहान् कामलादिचिकित्सितमपि प्रतिज्ञातमेव  
॥ १ ॥ २ ॥

पाण्डुरोगाः स्मृताः पञ्च वातपित्तकफैस्त्रयः ।

चतुर्थः सन्निपातेन पञ्चमो भक्षणाभ्युदः ॥ ३ ॥

त्रिशोथीये यद्यपि पाण्डुरोगः पञ्चसंख्याक उक्तस्तथाऽपीह  
पुनस्तदनुवादेन सुश्रुतोक्तचतुःसंख्यात्वं निषेधयति । उक्तं हि  
सुश्रुते—“पाण्ड्वामयोऽष्टावैव प्रदिष्टं पृथक्समस्तैर्युगपच्च  
दोषैः” ( सु उ अ. ४४ ) इति । तत्र हि मृद्वक्षज-  
सन्निपातजे एवावरुद्धः ॥ ३ ॥

दोषाः पित्तप्रधानास्तु यस्य कुप्यन्ति धातुषु ।

शैथिल्यं तस्य धातूनां गौरवं चोपजायते ॥ ४ ॥

ततो वर्णवलस्नेहा ये चान्येऽप्योजसो गुणाः ।

व्रजन्ति क्षयमत्यर्थं दोषद्वयप्रदूषणात् ॥ ५ ॥

सोऽल्पपरकोऽल्पमेदस्को निःसारः शिथिलेन्द्रियः ।

वैचर्यं भजते, तस्य हेतुं शृणु सलक्षणम् ॥ ६ ॥

दोषा इत्यादिना संप्राप्तिमाह । पित्तं प्रधानं ययोस्ते पित्त-  
प्रधाना, बहुवचनं च व्यक्तिबहुत्वापेक्षया, नतु पारमार्थिकम् ।  
गौरवं क्रियास्वसामर्थ्यात्, गौरवं पाण्डुरोगिणो निःसारधातु-  
त्वादिति ब्रुवते । ओजसो गुणा इति ओजसो रक्तधातुरूपस्य ये  
गुणा, किंवा ओजरा एव ये दशगुणा क्षीरसमाना उक्तास्ते  
ज्ञेयाः । ओजसः क्षयेनैव स्नेहक्षये लब्धे पुनः स्नेहक्षयाभिवानं  
विशेषक्षयाभिधानार्थम् । दोषैर्दूष्याणां प्रकृष्टादूषणादिति दोषदू-  
ष्यप्रदूषणात् । निःसारः अपगतधातुसारः, “अष्टौ साराः” ( वि.  
अ. ८ ) इत्यादिना प्रोक्तसारविरहित इत्यर्थः । शिथिलेन्द्रिय-  
दुर्बलेन्द्रियः । स इति पुमान् । यद्यपि रक्तपित्तयोरेकयोनित्वात्  
पित्तेनेह रक्तवृद्धिर्भाव्या, तथाऽपीह रक्तक्षयो रक्तपोषकरसस्य  
पित्तेन क्षपणाद् रक्तपोषकसारभागानुत्पादाच्च । यद्यपि पित्तं  
तेजोरूपतया वर्णकरमिहोच्यते, यदुक्तं—“तेजोधातुरप्युदकान्त-  
रीक्षवातुप्रायोऽवदातवर्णकरः” ( शा. अ. ८ ) इति, तथाऽपि  
विकृतत्वात् पित्तमिह विकृतवर्णकृदेव भवति ॥ ४-६ ॥

क्षाराम्ललवणात्युष्णविरुद्धासात्म्यभोजनात् ।  
निष्पावमाषपिण्याकतिलतैलनिषेवणात् ॥ ७ ॥  
विदग्धेऽन्ने दिवास्वप्नाद्यायामान्मेथुनात्तथा ।  
प्रतिकर्मर्तुवैषम्याद्वेगानां च विधारणात् ॥ ८ ॥  
कामचिन्ताभयक्रोधशोकोपहतचेतसः ।  
समुदीर्णं यदा पित्तं हृदये समवस्थितम् ॥ ९ ॥  
वायुना बलिना क्षिप्तं संप्राप्य धमनीर्दश ।  
प्रपन्नं केवलं देहं त्वङ्मांसान्तरमाश्रितम् ॥ १० ॥  
प्रदूष्य कफवातासृक्त्वङ्मांसानि करोति तत् ।  
पाण्डुहारिद्रहरितान् वर्णान् बहुविधांस्त्वचि ॥ ११ ॥  
स पाण्डुरोग इत्युक्तः

क्षारेत्यादिना समानं हेतुमाह । निष्पावः शिम्बः । व्यायाममैथुने विदग्धेऽन्ने एव क्रियमाणे रोगहेतुनी । प्रतिकर्मणा वमनादीनामृत्ना च वैषम्यं प्रतिकर्मर्तुवैषम्यम् । धमनीर्दश इति हृदयाश्रिता दश धमनी । केवलमिति कृत्स्नम् । 'प्रदूष्य कफवातासृक्' इति पाठे विशिष्य वायो पित्तेन दूषणं, यदा तु 'कफपित्तासृक्' इति पाठस्तदा पित्तेन हृदयस्थेन स्थानान्तरस्थस्य पित्तस्य दुष्टिर्ज्ञेया । समुदीर्णमित्यादिना चेत्यसंप्राप्तिः पूर्वीक्तसामान्यसंप्राप्तेरेव प्रपन्नः ॥ ७-११ ॥—

तस्य लिङ्गं भविष्यतः ।

हृदयस्पन्दनं रौक्ष्यं स्वेदाभावः श्रमस्तथा ॥ १२ ॥

तस्येत्यादिना पूर्वरूपमाह । 'स्वेदाभावः' इति केचित् पठन्ति ॥ १२ ॥

संभूतेऽस्मिन् भवेत् सर्वः कर्णक्ष्वेडी हतानलः ।  
दुर्बलः सदनोऽन्नद्विद्र श्रमध्रमनिपीडितः ॥ १३ ॥  
गात्रशूलज्वरश्वासगौरवारुचिमान्नरः ।  
मृदितैरिव गात्रैश्च पीडितोन्मथितैरिव ॥ १४ ॥  
शूनाक्षिकूटो हरितः शीर्णलोमा हतप्रभः ।  
कोपनः शिशिरद्वेषी निद्रालुः घ्रीवनोऽल्पवाक् १५  
पिण्डकोद्वेष्टकट्यूरुपादरुक्सदनानि च ।  
भर्वन्त्यारोहणायसैर्विशेषश्चास्य वक्ष्यते ॥ १६ ॥

संभूतेऽस्मिन्निमित्ते उत्पन्ने पाण्डुरोगे । कर्णक्ष्वेडीत्यादि सामान्यलक्षणं, कर्णक्ष्वेडी कर्णनादवान् । अन्नद्विडिल्यनेन अन्नाग्रह उच्यते, अरुचिमानित्यनेन प्रार्थितान्नभक्षणासामर्थ्यमुच्यते । शिशिरद्वेषीति शीतद्वेषी, शिशिरद्वेषिता च पित्तरोगेऽप्यस्मिन् रोगमहिम्ना भवति । पिण्डकोद्वेष्टनं पिण्डकापीडा । आरोहणेनायासैरिति केचिद्विभागं वर्णयन्ति । विशेषश्चास्य वक्ष्यते इति पाण्डुरोगस्य वातजत्वादिविशेषगतो हेतुलिङ्गविशेषो वक्ष्यत इत्यर्थः ॥ १३-१६ ॥

आहारैरुपचारैश्च वातलैः कुपितोऽनिलः ।  
जनयेत्कृष्णपाण्डुत्वं तथा रूक्षारुणाङ्गताम् ॥ १७ ॥  
अङ्गमर्दं रुजं तोदं कम्पं पार्श्वशिरोरुजम् ।  
वर्चःशोषास्यवैरस्यशोफानाहवलक्ष्यान् ॥ १८ ॥

आहारैरित्यादिना वातजस्य हेतुलक्षणे प्राह । सामान्यलक्षणानि सर्वत्र भवन्ति, विशेषलक्षणैस्तु विशेषावगति ॥ १७-१८ ॥

पित्तलस्याचितं पित्तं यथोक्तैः स्वैः प्रकोपणैः ।  
दूषयित्वा तु रक्तादीन् पाण्डुरोगाय कल्पते ॥ १९ ॥  
स पीतो हरिताभो वा ज्वरदाहसमन्वितः ।  
तृष्णामूर्च्छापिपासार्तः पीतमूत्रशकृन्नरः ॥ २० ॥  
स्वेदनः शीतकामश्च न चाक्षमभिनन्दति ।  
कटुकास्यो न चास्योष्णमुपशेतेऽम्लमेव च ॥ २१ ॥  
उद्गारोऽम्लो विदाहश्च विदग्धेऽन्नेऽस्य जायते ।  
दौर्गन्ध्यं भिन्नवर्चस्त्वं दौर्वलयं तम एव च ॥ २२ ॥

पित्तलस्येत्यादिना पैतिकमाह । सर्वोऽपि पाण्डुरोगः पित्तजः, तथाऽप्ययं विशेषेण दोषान्तरासृक्तप्रबलपित्तजन्यत्वात् पैतिक इत्युच्यते, यथा पैतिकं रक्तपित्तम्, अत एवात्र पित्तातिप्रबलतोपदर्शनार्थं पित्तलस्येत्यनेन पित्तप्रकृतिताऽपि कारणत्वेनोक्ता, नान्यत्र 'वातलस्य, श्लेष्मलस्य' इति वा कृतम् । यथोक्तैरिति यो ह्यम्लेत्यादिनोक्तैरिहैव । रक्तादीनि रक्तप्रकारान्, तेन बलवातादीनामपि ग्रहणम् । तृष्णामूर्च्छापिपासार्त इत्यत्र तृष्णानिमित्ता मूर्च्छा तृष्णामूर्च्छा, तेन पिपासया समं न पौनस्त्यम्, अन्ये तु तृष्णामिह क्षुधामाहुः, केचित् 'तृष्णामूर्च्छापरीतस्य' इति पठन्ति ॥ १९-२२ ॥

विवृद्धः श्लेष्मलैः श्लेष्मा पाण्डुरोगं स पूर्ववत् ।  
करोति गौरवं तन्द्रां छर्दि श्वेतावभासताम् ॥ २३ ॥  
प्रसेकं लोमहर्षं च सादं मूर्च्छां भ्रमं क्लमम् ।  
श्वासं कासं तथाऽऽलस्यमरुचिं वाक्स्वरग्रहम् २४ ॥  
शुक्लमूत्राक्षिवर्चस्त्वं कटुरुक्षोष्णकामताम् ।  
श्वयथुं मैथुरास्यत्वमिति पाण्ड्वामयः कफात् ॥ २५ ॥

विवृद्ध इत्यादिना कफजमाह । पूर्ववदिति रक्तादीन् संदूष्य ॥ २३-२५ ॥

सर्वान्नसेविनः सर्वे दुष्टा दोषास्त्रिदोषजम् ।  
त्रिदोषलिङ्गं कुर्वन्ति पाण्डुरोगं सुदुःसहम् ॥ २६ ॥

सर्वान्नेत्यादिना सान्निपातिकं व्याकरोति । त्रिदोषलिङ्गमिति प्रत्येकदोषलिङ्गसमुदाययुक्तम् ॥ २६ ॥

मृत्तिकादनशीलस्य कुप्यत्यन्यतमो मलः ।  
 कषाया मारुतं, पित्तमूत्रा, मधुरा कफम् ॥ २७ ॥  
 कोपयेन्मृदुसादींश्च रौक्ष्याद्भक्तं विरुक्षयेत् ।  
 पूरयत्यविषकैव स्रोतांसि निरुणद्धि च ॥ २८ ॥  
 इन्द्रियाणां बलं हत्वा तेजो वीर्यांजसी तथा ।  
 पाण्डुरोगं करोत्याशु बलवर्णाग्निनाशनम् ॥ २९ ॥  
 शून्यगण्डाक्षिकूटभूः शून्यपात्राभिमेहनः ।  
 क्रिमिकोष्ठोऽतिसार्येत मलं सासृक् कफान्वितम् ॥

मृत्तिकेत्यादिना मृद्वक्षणाजमाह । अत्र च दोषसम्बन्धे  
 सत्यपि मृदेव व्यपदेशिका न दोषा, तस्या एव चिकित्साभेद-  
 लिङ्गभेदकर्तृत्वात् । कषाया मारुतमित्यादिना मृदोऽपि वाता-  
 दिगतलिङ्गं दर्शयति । ऊषरेति क्षारानुरसा । रसादीन् भुक्त  
 च विरुक्षयेदिति योज्यम् । अविषकैवेति स्वरूपावस्थितव  
 केवलं स्रोतांसि पूरयति रुणद्धि च, स्रोतोविरोधेन रसादीना न  
 सम्यग्बलं भवति । बलवर्णाग्निनाशनमित्यनेन बलादिहानि  
 दर्शयति ॥ २७-३० ॥

पाण्डुरोगश्चिरोत्पन्नः खरीभूतो न सिध्यति ।  
 कालप्रकर्षाच्छूनो ना यश्च पीतानि पश्यति ॥ ३१ ॥  
 बद्धाल्पविट्कं सकफं हरितं योऽतिसार्यते ।  
 दीनः श्वेतातिदिग्धाङ्गश्छर्दिमूर्च्छातृपादितः ॥ ३२ ॥  
 स नास्त्यसृक्क्षयाद्यश्च पाण्डुः श्वेतत्वमाप्नुयात् ।  
 इति पञ्चविधस्योक्तं पाण्डुरोगस्य लक्षणम् ॥ ३३ ॥

पाण्डुरोग इत्यादिनाऽसाध्यलक्षणमाह । खरीभूत इति अ-  
 त्यर्थरुक्षः । कालेत्यादिनाऽपरमसाध्यलक्षणम् । श्वेतातिदिग्धाङ्ग  
 इति श्वेतवर्णलित्वाङ्ग इत्यर्थः ॥ ३१-३३ ॥

पाण्डुरोगी तु योऽत्यर्थं पित्तलानि निषेवते ।  
 तस्य पित्तमसृग्मांसं दग्ध्वा रोगाय कल्पते ॥ ३४ ॥  
 हारिद्रनेत्रः स भृशं हारिद्रत्वङ्मनखाननः ।  
 रक्तपीतशकुन्मूत्रो भेकवर्णो हतेन्द्रियः ॥ ३५ ॥  
 दाहाविपाकदौर्बल्यसदनारुचिकर्पितः ।  
 कामला बहुपित्तैषा कोष्ठशाखाश्रया मता ॥ ३६ ॥  
 कालान्तरात् खरीभूता कृच्छ्रा स्यात् कुम्भकामला ।  
 कृष्णपीतशकुन्मूत्रो भृशं शून्यश्च मानवः ॥ ३७ ॥  
 सरक्ताक्षिमुखच्छर्दिविण्मूत्रो यश्च ताम्यति ।  
 दाहारुचित्पानाहतन्द्रामोहसमन्वितः ॥ ३८ ॥  
 नष्टाग्निसंज्ञः क्षिप्रं हि कामलावान् विपद्यते ।

पाण्डुरोगीत्यादिना कामलामाह । पाण्डुरोगीति वचनात्  
 पाण्डुरोगस्यैव हेतुविशेषेण कामलादिरूपाऽवस्था उत्पद्यते, अतः

१ 'विरुक्ष्य च' इति पा० । २ 'शून्यगण्डाक्षिकूटभूनाभिपादा-  
 ग्मेहनः' इति पा० । ३ 'कालप्रकर्षाच्छूननाङ्गः' इति पा० ।  
 ४ 'कुष्णमूत्रशकुन्नेत्रः' इति पा० ।

एव च दृष्टीते कामलादीनामपि पाण्डुरोगवन्मेवोक्तम् । वचन  
 हि—“वातेन पित्तेन कफेन च त्रिदोषमृद्वक्षणासंभवे च । द्वे  
 कामले चैव हलीमन्त्र स्मृतोऽष्टधैव खलु पाण्डुरोगः” इति,  
 अन्या तु सुश्रुतोक्ता कामला भिन्ना भवति, “यो ह्यामयान्ते  
 महाराऽम्लमज्जमद्यादपश्चान्यपि तस्य पित्तम् । करोति पाण्डु  
 वदनं विशेषात् पूर्वैरितो तन्निबलस्यौ च” (सु. उ. अ. ४४)  
 इत्यादिना पृथक्कामलाहेतुरुक्तं, वाग्भटेऽपि—“भवेत् पित्तो-  
 त्वणस्यासौ पाण्डुरोगाद्वेऽपि च” (वा. नि. अ. १३) इति,  
 इह तु पाण्डुरोगेऽपि भवेत् पाण्डुरोगादिनाऽपि भवेत्, यथा  
 प्रमेहाश्रिता पिडिका प्रमेहेषु भवन्ति विना प्रमेहमपि भवन्ति,  
 तथा पाण्डुरोगिणोऽप्युक्ता कामला पृथगपि भवति । कोष्ठ-  
 शाखाश्रया बहुपित्ता पाण्डुरोगपूर्विका भवति, या तु केवल  
 शाखाश्रया अल्पपित्ता च वक्तव्या सा स्वतन्त्राऽपि भवतीति  
 केचित्, अत एव तस्या रूक्षशीतेत्यादिना पृथगेव हेतु  
 लिङ्ग चान्यायशेषे वक्ष्यति । बहुपित्तत्वेन केवलं गाराश्रयाया  
 अल्पपित्तत्वं सूचयति, अम्लरुद्वतीदोषयोगो रागाश्रयिपित्तस्य  
 कोष्ठानयनार्थं वक्ष्यति । खरीभूतेति कठोरतामुपगता । कुम्भ-  
 कामलेति अवस्थाभेदेन कोष्ठगतकामलाया सज्ञा, कुम्भ कोष्ठ,  
 तदाश्रया कामला कुम्भकामला । अस्या च शोयोऽपि लक्षण  
 भवति । उक्तं हि सुश्रुते—‘भेदस्तु तस्या खलु कुम्भमाह  
 शोयो महास्तत्र च पूर्वभेदः’ (सु. उ. अ. ४४) इति  
 ॥ ३४-३८ ॥—

साध्यानामितरेषां तु प्रवक्ष्यामि चिकित्सितम् ३९  
 तत्र पाण्ड्वामयी स्निग्धस्तीक्ष्णरूध्वानुलोमिकैः ।  
 संशोध्यो मृदुभिस्तिकैः कामली तु विरेचनैः ॥ ४० ॥  
 ताभ्यां संशुद्धकोष्ठाभ्यां पथ्यान्यन्नानि दापयेत् ।  
 शालीन् सयवगोधूमान् पुराणान् यूपसंहितान् ४१  
 मुद्गाढकीमसुरैश्च जाङ्गलैश्च रसैर्हितैः ।  
 यथादोषं विशिष्टं च तयोर्मैपज्यमाचरेत् ॥ ४२ ॥  
 पञ्चगव्यं महातिक्तं कल्याणकमथापि वा ।  
 स्नेहनार्थं घृतं दद्यात् कामलापाण्डुरोगिणे ॥ ४३ ॥

तत्रेत्यादिना चिकित्सामाह । ऊर्ध्वानुलोमिकैरित्यनेन ऊर्ध्व-  
 हरानुलोमनवमनविरेचनयोरपि ग्रहणमुक्तं, यतः पाण्डुरो-  
 गेऽपि “कफपाण्डुस्तु गोमूत्रक्लिन्नयुक्ता हरीतकीम्” इत्यादिना  
 विरेचनं वक्ष्यति । ताभ्यामिति पाण्डुरोगकामलाभ्याम् । ‘ताभ्या  
 संशुद्धकोष्ठाभ्यां’ इति पाठपक्षे ताभ्यामिति वमनविरेचनाभ्याम् ।  
 विशिष्टमित्यादि विशिष्टमैपज्यमिहैव कामलाया पाण्डुरोगे च  
 वक्ष्यमाणं ज्ञेयम् ॥ ३९-४३ ॥

दाडिमात् कुडवो धान्यात् कुडवार्धं पलं पलम् ।  
 चित्रकाच्छृङ्गवेराच्च पिप्पल्यष्टमिका तथा ॥ ४४ ॥

तैः कल्कैर्विशतिपलं घृतस्य सलिलाढके ।  
 सिद्धं हृत्पाण्डुगुल्मार्शः स्त्रीहवातकफार्तिनुत् ॥ ४५ ॥  
 दीपनं श्वासकासघ्नं मूढवाते च शस्यते ।  
 दुःखप्रसविनीनां च बन्ध्यानां चैव गर्भदम् ॥ ४६ ॥  
 इति दाडिमाद्यं घृतम् ।  
 कटुका रोहिणी मुस्तं हरिद्रे वत्सकात् पलम् ।  
 पटोलं चन्दनं मूर्वा त्रायमाणा दुरालभा ॥ ४७ ॥  
 कृष्णा पर्पटको निम्बो भूनिम्बो देवदारु च ।  
 तैः कार्पिकैर्घृतप्रस्थः सिद्धः क्षीरचतुर्गुणः ॥ ४८ ॥  
 रक्तपित्तं ज्वरं दाहं श्वयथुं सभगन्दरम् ।  
 अर्शास्यसृग्दरं चैव हन्ति विस्फोटकांस्तथा ॥ ४९ ॥

इति कटुकाद्यं घृतम् ।

दाडिमेत्यादौ अष्टमिका द्विकर्षमुक्तम् । उक्तं हि—“द्वे  
 सुवर्णं पलार्धं स्याच्छुक्तिरष्टमिकाऽपि च ( क. अ. १२ )”  
 इति ॥ ४४-४९ ॥

पथ्याशतारसे पथ्यावृन्तार्धशतकल्कवान् ।  
 प्रस्थः सिद्धो घृतात् पेयः स पाण्ड्वामयगुल्मनुत् ५०  
 इति पथ्याघृतम् ।

पथ्याशतेन काथः कर्तव्यः, अत्र च तथा काथार्थं जलं  
 देयं यथा चतुर्भागावशिष्टं राहृतचतुर्गुणं भवति, अत एव  
 द्रोणमानं जलं देयम् । पथ्यावृन्तार्धशतं हरीतकीफलबन्धना-  
 र्धशतम्, अन्ये तु पथ्यावृन्तचूर्णं हरीतकीफलस्यैव चूर्णं, तद-  
 स्थिशून्यमित्याहुः ॥ ५० ॥

दन्त्याश्चतुष्पलरसे पिष्टैर्दन्तीशलाहृभिः ।  
 तद्वत्प्रस्थो घृतात्सिद्धः स्त्रीहपाण्ड्वर्तिशोफजित् ५१  
 इति दन्तीघृतम् ।

दन्तीत्यादौ दन्त्याः काथो घृताच्चतुर्गुणं स्थाप्य, तन्त्रान्त-  
 रदर्शनात् प्रस्थमान एवात्र काथो भवति । उक्तं ह्यन्यत्र—  
 “निकुम्भकुडवकाथे प्रस्थे तत्कल्कसयुतम् । सर्पिं प्रस्थं पचेत्  
 स्त्रीहकामलापाण्डुरोगनुत्” इति ॥ ५१ ॥

पुराणसर्पिषः प्रस्थो द्राक्षार्धप्रस्थसाधितः ।  
 कामलागुल्मपाण्ड्वर्तिज्वरमेहोदरापहः ॥ ५२ ॥  
 इति द्राक्षाघृतम् ।

पुराणेत्यादौ जलमनुक्तद्रवत्वाद्भवति । द्राक्षाप्रस्थार्धं तु  
 कल्कः ॥ ५२ ॥

हरिद्रात्रिफलानिम्बबलामधुकसाधितम् ।  
 सक्षीरं माहिषं सर्पिः कामलाहरमुत्तमम् ॥ ५३ ॥  
 इति हरिद्रादिघृतम् ।

हरिद्रेत्यादौ द्रवान्तराभावात् क्षीरमेव चतुर्गुणम् ॥ ५३ ॥  
 च. सं. ६७

गोमूत्रे द्विगुणे दाढ्याः कल्काक्षद्वयसाधितः ।  
 दाढ्याः पञ्चपलकाथे कल्के कालीयके परः ॥ ५४ ॥  
 माहिपात् सर्पिषः प्रस्थः पूर्वः पूर्वं परे परः ।  
 दाढ्या कल्काक्षद्वयसाधितो माहिपसर्पिषः प्रस्थ इति  
 योज्यम् । दाढ्या पञ्चपलकाथे इत्यत्रापि पूर्वघृतानुरारात् पञ्च-  
 पलदाढ्याकाथोऽपि घृताद्विगुण एव कर्तव्यः । कालीयककटकोऽपि  
 पूर्ववदक्षद्वयमान एव । पूर्वः पूर्वं इति पूर्वं पाण्डुरोगे, दाढ्या-  
 कल्कगोमूत्रसिद्धो घृतप्रस्थः, परे तु कामलाख्ये, पर दाढ्या-  
 काथकालीयकल्कसिद्धः, ‘देय’ इति शेषः ॥ ५४ ॥—  
 स्नेहैरेभिरुपक्रम्य स्निग्धं मत्वा विरेचयेत् ॥ ५५ ॥  
 पयसा मूत्रयुक्तेन बहुशः केवलेन वा ।  
 दन्तीफलरसे कोष्णे काश्मर्याञ्जलिना शृतम् ॥ ५६ ॥  
 द्राक्षाञ्जलि मृदित्वा वा दद्यात् पाण्ड्वामयापहम् ।  
 द्विशर्करं त्रिवृच्चूर्णं पलार्धं पैत्तिकः पिबेत् ॥ ५७ ॥  
 कफपाण्डुस्तु गोमूत्रं क्लिन्नयुक्तं हरीतकीम् ।  
 आरग्वधं रसेनेक्षोर्विदार्यामलकस्य च ॥ ५८ ॥  
 सञ्चूषणं बिल्वपत्रं पिबेन्ना कामलापहम् ।  
 दन्त्यर्धपलकल्कं वा द्विगुडं शीतवारिणा ॥ ५९ ॥  
 कामली त्रिवृतां वाऽपि त्रिफलाया रसैः पिबेत् ।  
 विशालात्रिफलामुस्तकुष्ठदारुकलिङ्गकान् ॥ ६० ॥  
 कार्पिकानर्धकर्षांशं कुर्यादतिविषां तथा ।  
 कर्पौ मधुरसाया द्वौ सर्वमेतत् सुखाम्बुना ॥ ६१ ॥  
 मृदितं तं रसं पूतं पीत्वा लिह्याच्च मध्वनु ।  
 कासं श्वासं ज्वरं दाहं पाण्डुरोगमरोचकम् ॥ ६२ ॥  
 गुल्मानाहामवातांश्च रक्तपित्तं च नाशयेत् ।  
 त्रिफलाया गुडूच्या वा दाढ्या निम्बस्य वा रसम् ॥  
 शीतं मधुयुतं प्रातः कामलार्तः पिबेन्नरः ।  
 क्षीरमूत्रं पिबेत् पक्षं गव्यं माहिषमेव वा ॥ ६४ ॥  
 पाण्डुर्गोमूत्रयुक्तं वा सप्ताहं त्रिफलारसम् ।  
 तरुजान् ज्वलितान्मूत्रे निर्वाप्यामृद्य चाङ्कुरान् ६५  
 मातुलुङ्गस्य तत् पूतं पाण्डुशोथहरं पिबेत् ।  
 खर्णक्षीरी त्रिवृच्छ्यामे भद्रदारु सनागरम् ॥ ६६ ॥  
 गोमूत्राञ्जलिना पिष्टं मूत्रे वा कथितं पिबेत् ।  
 क्षीरमेभिः शृतं वाऽपि पिबेद्दोषानुलोमनम् ॥ ६७ ॥  
 हरीतकीं प्रयोगेण गोमूत्रेणाथवा पिबेत् ।  
 जीर्णे क्षीरेण भुञ्जीत रसेन मधुरेण वा ॥ ६८ ॥  
 सप्तरात्रं गवां मूत्रे भावितं वाऽप्ययोरजः ।  
 पाण्डुरोगप्रशान्त्यर्थं पयसा पाययेद्भिषक् ॥ ६९ ॥

१ ‘गोमूत्रयुक्ता क्लिन्ना’ इति पा० । २ ‘आरग्वधरसेने’  
 इति पा० । ३ ‘सर्वं चूर्णं’ इति पा० ।



काश्मर्यं गम्भीरीफलम् । गृन्मिति फाण्टकपायविनिना प्रक्षिप्तं, द्राक्षाजलि मृदिनेतानेन स्फुटमेव फाण्टकपायं दर्शयति । टिशर्करमित्यादौ त्रिवृच्चर्णं पलायं द्विगर्करयुक्तं सत् सार्धपलमानं भवति । गोमूत्रद्विचयुक्तमिति गोमूत्रेण त्रिजा कल्कीकृता तथा गोमूत्रेण युक्तमालोडिता पिबेत् । अन्ये तु आरग्वधरसेन हरीतकी पिबेदिति योजयन्ति, दन्वादिरसेन सत्रिकटुं विल्वपत्र पिबेदिति योजयन्ति । आरग्वध सत्रिकटुकं विदार्या आमलकस्य च रसेन पिबेदित्यपरोऽर्थः । विशालेत्यादौ फाण्टकपायवद्भव्यात् पलमानात् चतुपलं द्रवं वदन्ति बृद्धा ॥ ५५-६९ ॥

त्र्यूपणत्रिफलामुस्तविडङ्गचित्रकाः समाः ।

नवायोरजसो भागास्तचूर्णं क्षौद्रसर्पिणा ॥ ७० ॥

भक्षयेत् पाण्डुहृद्रोगकुष्ठार्शःकामलापहम् ।

नवायसमिदं चूर्णं कृष्णात्रेयेण भाषितम् ॥ ७१ ॥

इति नवायसचूर्णम् ।

नवायोरजसो भागा इति एकभागापेक्षया नवगुणत्वमयोरजसः, तेन त्र्यूपणादीना मिलिताना चूर्णेन सममयोरजः ॥ ७० ॥ ७१ ॥

गुडनागरमण्डूरतिलांशान्मानतः समान् ।

पिप्पलीद्विगुणां कुर्याद्दुटिकां पाण्डुरोगिणे ॥ ७२ ॥

त्र्यूपणं त्रिफला मुस्तं विडङ्गं चञ्चचित्रकौ ।

दावीत्वङ्गाक्षिको धातुर्ग्रन्थिकं देवदारु च ॥ ७३ ॥

एतान् द्विपलिकान्भागान्चूर्णं कुर्यात् पृथक् पृथक् ।

मण्डूरं द्विगुणं चूर्णाच्छुद्धमञ्जनसन्निभम् ॥ ७४ ॥

गोमूत्रेऽष्टगुणे पक्त्वा तस्मिंस्तत् प्रक्षिपेत्ततः ।

उदुम्बरसमान्कृत्वा वटकांस्तान् यथाग्निं ना ॥ ७५ ॥

उपयुञ्जीत तत्रेण सात्त्वं जीर्णं च भोजनम् ।

मण्डूरवटका ह्येते प्राणदाः पाण्डुरोगिणाम् ॥ ७६ ॥

कुष्ठान्यजीर्णकं शोथमूरुस्तम्भं कफामयान् ।

अर्शोसि कामलां मेहं प्लीहानं शमयन्ति च ॥ ७७ ॥

इति मण्डूरवटकाः ।

ताप्याद्रिजतुरूपायोमला पञ्चपलाः पृथक् ।

चित्रकत्रिफलाव्योपविडङ्गैः पलिकैः सह ॥ ७८ ॥

शर्कराष्टपलोन्मिश्राश्चूर्णिता मधुनाऽऽसृताः ।

अभ्यस्यास्त्वक्षमात्रा हि जीर्णे हितमिताशिना ७९

कुलत्थकाकमाच्यादिकपोतपरिहारिणा ।

मण्डूरं पुराणं लोहकिट्टम् ॥ ७२-७९ ॥—

त्रिफलायास्त्रयो भागास्त्रयस्त्रिकटुकस्य च ॥ ८० ॥

भागश्चित्रकमूलस्य विडङ्गानां तथैव च ।

पञ्चाश्मजतुनो भागास्तथा रूप्यमलस्य च ॥ ८१ ॥

माक्षिकस्य च शुद्धस्य लौहस्य रजसस्तथा ।

अष्टौ भागाः सितायाश्च तत्सर्वं सूक्ष्मचूर्णितम् ८२

माक्षिकेणापुनं स्थाप्यमायसे भाजने शुभे ।

उदुम्बरसमां मात्रां ततः खादेद्यथाग्निं ना ॥ ८३ ॥

दिने दिने प्रयुञ्जीत जीर्णे भोज्यं यथेप्सितम् ।

वर्जयित्वा कुलत्थानि काकमार्चं कपोतकम् ॥ ८४ ॥

योगराज इति ख्यातो योगोऽयममृतोपमः ।

रसायनमिदं श्रेष्ठं सर्वरोगहरं शिवम् ॥ ८५ ॥

पाण्डुरोगं विपं कासं यक्ष्माणं विषमज्वरम् ।

कुष्ठान्यजीर्णकं मेहं शोषं श्वासमरोचकम् ॥ ८६ ॥

विशेषाद्वन्त्यपसारं कामलां गुदजानि च ।

इति योगराजः ।

त्रिफलेत्यादौ रूप्यमलं रूप्यस्य यत् किञ्च भवति तज्ज्ञेयम् ।

माक्षिकस्येति माक्षिकधातोः । अश्मजत्वादीनां चतुर्णां प-

भागा प्रत्येकं, किंवा पञ्चाश्मजतुनो भागा, तथा रूप्यमलस्य

चेति रूप्यमलस्येति शिलाजतुविशेषणं, तेन रूप्यमलरूपं यदुक्तं

शिलाजतु “राजत कटुकं” ( वि अ १, पा. ३ ) इत्यादिना,

तदिह गृह्यते ॥ ८०-८६ ॥—

कौटजत्रिफलानिम्बपटोलवननागरैः ॥ ८७ ॥

भावितानि दशाहानि रसैर्द्वित्रिगुणानि वा ।

शिलाजतुपलान्यष्टौ तावती सितशर्करा ॥ ८८ ॥

त्वक्क्षीरी पिप्पली धात्री कर्कटाख्या पलोन्मिता ।

निदिग्धाः फलमूलाभ्यां पलं युक्त्या त्रिगन्धकम् ॥

चूर्णितं मधुनः कुर्यात्त्रिपलेनाशिकान् गुडान् ।

दाडिमांभुपयःपक्षिरसतोयसुरासवान् ॥ ९० ॥

तान् भक्षयित्वाऽनुपिवेन्निरन्नो भुक्त एव वा ।

पाण्डुकुष्ठज्वरप्लीहतमकाशोभगन्दरान् ॥ ९१ ॥

पूतिहृच्छुकमूत्राग्निदोषशोषगरोदरान् ।

कासासृग्दरपित्तासृक्शोथगुल्मगलामयान् ॥ ९२ ॥

ते च सर्वव्रणान् हन्युः सर्वरोगहराः शिवाः ।

इति शिलाजतुवटकाः ।

पुनर्नवा त्रिवृद्योपविडङ्गं दारु चित्रकम् ॥ ९३ ॥

कुष्ठं हरिद्रे त्रिफला दन्ती चव्यं कलिङ्गकाः ।

पिप्पली पिप्पलीमूलं मुस्तं चेति पलोन्मितम् ॥ ९४ ॥

मण्डूरं द्विगुणं चूर्णाद्रोगमूत्रे द्याढके पचेत् ।

कोलवद्दुटिकाः कृत्वा तत्रेणालोड्य ना पिबेत् ९५

ताः पाण्डुरोगान् प्लीहानमर्शोसि विषमज्वरम् ।

श्वयथुं ग्रहणीदोषं हन्युः कुष्ठं किमींस्तथा ॥ ९६ ॥

इति पुनर्नवमण्डूरम् ।

दार्पित्वक् त्रिफला व्योषं विडङ्गमयसो रजः ।  
मधुसर्पियुतं लिह्यात् कामलापाण्डुरोगवान् ॥९७॥  
तुल्या अयोरजःपथ्याहरिद्राः क्षौद्रसर्पिणा ।  
चूर्णिताः कामली लिह्याद्दुडक्षौद्रण वाऽभयाः ॥९८॥  
त्रिफला द्वे हरिद्रे च कटुरोहिण्ययोरजः ।  
चूर्णितं क्षौद्रसर्पिर्भ्यां स लेहः कामलापहः ॥ ९९ ॥

भावितानीत्यादि । द्विगुणत्रिगुणदशाहानि भावितानि ।  
रसैरिति कौटजजटिकाथै । कौटज कुटजफलम् । अत्र भावना  
शिलाजतूकेनैव विविना कर्तव्या, काथ्यकाथमाने च तच्चान्तर-  
र—“तुल्य गिरिजेन जले चतुर्गुणे भावनापवं काथ्यम् ।  
तत्काथे पादाशे पूतोष्णे प्रक्षिपेद्विरिजम् ॥ तत्समरसता यातं  
सशुष्कं प्रक्षिपेद्रसे भूय ” इति, एव चान्यत्रापि भावनाविधौ  
काथ्यकाथमानौ ज्ञेयौ । फलमूलाभ्यां पलमिति मिलित्वा  
पलम् । युक्त्या त्रिगन्धकमिति यावता त्रिगन्धेन साधुगन्धो  
भवति तावन्मात्रं त्रिगन्धं ज्ञेयं, त्रिगन्धं च पत्रत्वगेला उच्यन्ते,  
“त्रिगन्धं तु समाख्यातं त्वगेलापत्रकैः समैः । तदेव तु समा-  
ख्यातं चातुर्जातं सकेसरम्” इति । पूयादिभिर्दोषशब्द-  
प्रत्येकं सव्यते ॥ ८७-९९ ॥

द्विपलांशां तुगाक्षीरीं नागरं मधुयष्टिकाम् ।  
प्रास्थिकीं पिप्पलीं द्राक्षां शर्करार्धतुलां शुभाम् १००  
धात्रीफलरसद्रोणे चूर्णितं लेहवत् पचेत् ।  
शीतं मधुप्रस्थयुतं लिह्यात् पाणितलं ततः ॥ १०१ ॥  
हन्त्येव कामलां पित्तं पाण्डुं कासं हलीमकम् ।  
इति धात्र्यवलेहः ।

द्विपलांशमित्यादौ द्राक्षा प्रास्थिकी । धात्रीफलरसः । धात्री-  
स्वरसः ॥ १०० ॥ १०१ ॥—

ऋूपणं त्रिफला चव्यं चित्रको देवदारु च ॥१०२॥  
विडङ्गान्यथ मुस्तं च वत्सकं चेति चूर्णयेत् ।  
मण्डूरतुल्यं तच्चूर्णं गोमूत्रेऽष्टगुणे पचेत् ॥ १०३ ॥  
शनैः सिद्धास्तथा शीताः कार्याः कर्षसमा गुडाः ।  
यथाग्निं भक्षणीयास्ते घृहीपाण्ड्वामयापहाः ॥१०४॥  
ग्रहण्यशोनुदश्चैव तक्रवाद्याशिनः रमृताः ।

इति मण्डूरवटकाः ।

ऋूषणादीनामष्टाविंशतिपलानि, मण्डूरं च द्विगुणं, समुदितं  
चूर्णं चतुरविकाशीतिपलमानं भवति । पृथगिति पाठान्मण्डूर-  
चूर्णमेव पृथङ्मूत्रे पक्तव्यं, तस्मिन् सिध्यति ऋूषणादीनां चूर्णं  
प्रक्षेप्यम् । शुद्धमितिपदेन मण्डूरस्य ध्मापनगोमूत्रनिर्वापणा-  
दिना शुद्धिं दर्शयति । केचित्तु गोमूत्रमष्टगुणं प्रत्यासन्नमण्डूरा-  
देव वदन्ति, अयमेव पक्षः साधु प्रतिभाति ॥ १०२-१०४ ॥—

मज्जिष्ठा रजनी द्राक्षा बलामूलान्ययोरजः ॥ १०५ ॥

लोभ्रं चैतेषु गौडः स्यादरिष्टः पाण्डुरोगिणाम् ।  
इति गौडोऽरिष्टः ।

बीजकात्पोडशपलं त्रिफलायाश्च विंशतिः ॥१०६॥  
द्राक्षायाः पञ्च लाक्षायाः सप्त द्रोणे जलस्य तत् ।  
साध्यं पादावशेषे तु पूतशेषे समावपेत् ॥ १०७ ॥  
शर्करायास्तुलां प्रस्थं माक्षिकस्य च कार्पिकम् ।  
व्योषं व्याघ्रनखोशीरं क्रमुकं सैलवालुकम् ॥१०८॥  
मधुकं कुष्ठमित्येतच्चूर्णितं घृतभाजने ।  
यवेषु दशरात्रं तद्गीर्णमे द्विः शिशिरे स्थितम् १०९  
पिबेत्तद्गहणीपाण्डुरोगार्शःशोथगुल्मनुत् ।  
मूत्रकृच्छ्राश्मरीमेहकामलासन्निपातजित् ॥ ११० ॥  
बीजकारिष्ट इत्येव आत्रेयेण प्रकीर्तितः ।

इति बीजकारिष्टः ।

बीजकात् पोडशपलमित्यत्र केचित् ‘द्विवाजकपलान्यष्टौ’  
इति पठन्ति, तत्रापि स एवार्थः । बीजक असनः । व्याघ्र-  
नख नखीभेद एव । द्विः शिशिरे इति विंशतिरात्रस्थितम्  
॥ १०५-११० ॥—

धात्रीफलसहस्रे द्वे पीडयित्वा रसं तु तम् ॥१११॥  
क्षौद्राष्टांशेन संयुक्तं कृष्णार्धकुडवेन च ।  
शर्करार्धतुलोन्मिश्रं पक्षं स्निग्धघटे स्थितम् ॥११२॥  
प्रपिबेन्मात्रया प्रातर्जीर्णं हितमिताशनः ।  
कामलापाण्डुहृद्रोगवातासृग्विषमज्वरान् ॥ ११३ ॥  
कासहिक्कारुचिश्वासांश्चैपोऽरिष्टः प्रणाशयेत् ।  
इति धात्र्यरिष्टः ।

धात्रीत्यादौ धात्रीफलसहस्रद्वयस्य स्वरस एव ग्राह्यः ॥  
१११-११३ ॥—

स्थिरादिभिः शृतं तोयं पानाहारे प्रशस्यते ॥११४॥  
पाण्डूनां, कामलार्तानां मृद्वीकामलकीरसः ।

कामलार्तानां मृद्वीकामलकीरसः पानाहारे प्रशस्यत इत्यर्थः  
॥ ११४ ॥—

पाण्डुरोगप्रशान्त्यर्थमिति प्रोक्तं महर्षिणा ॥ ११५ ॥  
विकल्पमेतद्भिषजा पृथग्दोषबलं प्रति ।  
वातिके स्नेहभूयिष्ठं, पैत्तिके तिक्तशीतलम् ॥ ११६ ॥  
श्लैष्मिके कटुतिक्तोष्णं, विमिश्रं सान्निपातिके ।

विकल्पमित्यनेनोक्तं विकल्पविधिमाह—वातिके इत्यादि ।  
॥ ११५ ॥ ११६ ॥—

निपातयेच्छरीरान्तु मुक्तिकां भक्षितां भिषक् ११७  
युक्तिज्ञः शोधनैस्तीक्ष्णैः प्रसमीक्ष्य बलाबलम् ।  
शुद्धकायस्य सर्पीपि बलाधानानि योजयेत् ॥११८॥  
व्योषं विल्वं हरिद्रे द्वे त्रिफला द्वे पुनर्नवे ।  
मुस्तान्ययोरजः पाठा विडङ्गं देवदारु च ॥ ११९ ॥

१ ‘कटुरुक्षोण’ इति पा० ।

वृश्चिकाली च भार्गी च सक्षीरैस्तैः समैर्घृतम् ।  
साधयित्वा पिबेद्युक्त्या नरो मृदोपपीडितः ॥१२०॥  
तद्वत् केशरयष्ट्याह्वपिप्पलीक्षारशाद्वलैः ।  
मृद्वक्षणादातुरस्य लौल्यादविनिवर्तिनः ॥ १२१ ॥  
द्वेष्यार्थं भावितां कामं दद्यात्तदोपनाशनैः ।  
विडङ्गैलातिविषया निम्बपत्रेण पाठया ॥ १२२ ॥  
वार्ताकैः कटुरोहिण्या कौटजैर्मूर्वयाऽपि वा ।

निपातयेदित्यादिना मृज्जपाण्डुरोगचिकित्सामाह । शाद्वलं  
दूर्वा । मृद्वक्षणादविनिवर्तिनः सक्तस्येत्यर्थः । भावितामिति  
तदोपनाशनैर्द्रव्यैः सस्कृताम् । मूर्वयाऽपि वेत्यन्तो ग्रन्थ  
पूर्वेण सव्यते ॥ ११७-१२२ ॥—

यथादोषं प्रकुर्वीत भैषज्यं पाण्डुरोगिणाम् ॥१२३॥  
क्रियाविशेष एषोऽस्य मतो हेतुविशेषतः ।

पाण्डुरोगोक्त दोषविशेषचिकित्सित मृज्जेऽप्यतिदिशति—  
यथादोषमित्यादि । एष इति मृज्जे पाण्डुरोगे प्रोक्त ॥१२३॥—  
तिलपिष्टनिभं यस्तु वर्चः सृजति कामली ॥१२४॥  
श्लेष्मणा रुद्धमार्गं तत् पित्तं कफहरैर्जयेत् ।  
रूक्षशीतगुरुखादुव्यायामैर्वेगनिग्रहैः ॥ १२५ ॥  
कफसंमूर्च्छितो वायुः स्थानात् पित्तं क्षिपेद्वली ।  
हारिद्रनेत्रमूत्रत्वक् श्वेतवर्चास्तदा नरः ॥ १२६ ॥  
भवेत् साटोपविष्टम्भो गुरुणा हृदयेन च ।  
दौर्वल्याल्पाग्निपार्श्वार्तिहिक्काश्वासारुचिज्वरैः १२७  
क्रमेणाल्पेऽनुसज्येत पित्ते शाखासमाश्रिते ।

तिलपिष्टनिभमित्यादिना शाखाश्रयकामलाचिकित्सितं लक्ष-  
णपूर्वकमाह । श्लेष्मणा रुद्धमार्गमिति कोष्ठस्थं श्लेष्मणा शाखा-  
श्रयि पित्तं कामलाजनकं रुद्धमार्गं कोष्ठगमनार्थं निपिद्धमार्ग-  
मिति यावत् । एतदेव रूक्षेत्यादिना विस्तरेणाह । श्वेतवर्चा इति  
कोष्ठस्थपित्तस्य मलरजकस्य बहिर्निर्गमाद्बुद्धेन श्लेष्मणा श्वेत-  
वर्चा भवति । क्रमेणेति ज्वरान्तरनुपज्जते । अल्पे पित्ते शाखा-  
श्रिते इति संबन्धः ॥ १२४-१२७ ॥—

बर्हितित्तिरिदक्षाणां रूक्षाम्लैः कटुकै रसैः ॥१२८॥  
शुष्कमूलककौलत्थैर्यूषैश्चाचानि भोजयेत् ।  
मातुलङ्गरसं क्षौद्रपिप्पलीमरिचान्वितम् ॥ १२९ ॥  
सनागरं पिबेत् पित्तं तथाऽस्यैति स्वमाशयम् ।

बर्हीत्यादिना कफहर पित्तवृद्धिकरं च समं चिकित्सितं प्राह,  
यत्-शाखाश्रयदोषस्य वृद्धिं कोष्ठानयनार्थम्, उक्तं हि—  
“वृद्ध्याऽभिष्यन्दनात् पाकात् स्रोतोमुखविशोधनात् । शाखा  
मुक्त्वा मलाः कोष्ठं यान्ति वायोश्च निग्रहात्” (सू. अ. २८)  
इति ॥ १२८ ॥ १२९ ॥—

कटुतीक्ष्णोष्णलवणैर्भृशाम्लैश्चाप्युपक्रमः ॥ १३० ॥  
आपित्तरागाच्छकृतो वायोश्चाप्रशमाद्भवेत् ।

१ ‘सक्षारेः’ इति पा० । २ ‘क्रमेणाल्पेन सज्येत’ इति पा० ।  
३ गङ्गाधरस्तु ‘आपित्तरोगात्’ इति पठित्वा ‘उक्तहारिद्रनेत्रत्वा-  
दिदोषसंज्ञावपर्यन्त’ इति व्याख्यानयति ।

स्वस्थानमागते पित्ते पुरीषे पित्तरज्जिते ॥ १३१ ॥  
निवृत्तोपद्रवस्य स्यात् पूर्वः कामलिको विधिः ।

आपित्तरागाच्छकृत इति यावत् कोष्ठमार्गस्थो मलो न रज्जते  
तावत् पित्तवर्धनम् । पूर्व इति पूर्वोक्तः । कामलिको विनिरिति  
कोष्ठाश्रयिकामलाचिकित्सितं कर्तव्यमित्यर्थः ॥१३०॥१३१॥—  
यदा तु पाण्डोर्वर्णः स्याद्धरितश्चावपीतकः ॥१३२॥  
वलोत्साहक्षयस्तन्द्रा मन्द्राश्रित्वं मृदुज्वरः ।  
स्त्रीष्वहर्षोऽङ्गमर्दश्च श्वासस्तृष्णाऽरुचिर्भ्रमः १३३  
हलीमकं तदा तस्य विद्यादनिलपित्ततः ।

यदेत्यादिना हलीमकमाह । अयमेव तन्त्रान्तरे लाघवसंज्ञया  
अलससंज्ञया नोच्यते । उक्तं हि सुश्रुते—“ज्वराङ्गमर्दभ्रमदा-  
हतन्द्राक्षयान्वितो लाघवकोऽलसश्च । तं वातपित्ताद्धरिपीतनील  
हलीमकं केचिदुदाहरन्ति” (सु उ अ ४४) इति ।  
यच्चापि तत्र भिन्नवर्चस्त्वं सा चापि कामलावस्थं न पृथ-  
ग्रोगः । उक्तं हि तन्त्रान्तरे—“सतापो भिन्नवर्चस्त्वं बहिरन्ते  
च पीनता । पाण्डुता नेत्ररागश्च पानकीलक्षणं मतम्”  
इति ॥ १३२ ॥ १३३ ॥—

गुडचीखरसक्षीरसाधितं माहिपं घृतम् ॥ १३४ ॥  
स पिबेन्नितृतां स्निग्धो रसेनामलकस्य तु ।  
विरिक्तो मधुरप्रायं भजेत् पित्तानिलापहम् ॥१३५॥  
द्राक्षालेहं च पूर्वोक्तं सर्पीपि मधुराणि च ।  
यापनान् क्षीरवस्तींश्च शीलयेत्सानुवासनान् १३६  
मार्द्धीकारिष्टयोगांश्च पिबेद्युक्त्याऽश्विबृद्धये ।  
कासिकं चाभयालेहं पिप्पलीं मधुकं बलाम् ॥१३७॥  
पयसा च प्रयुज्जीत यथादोषं यथाबलम् ।

गुडचीत्यादिना हलीमकचिकित्सामाह । द्राक्षालेहं च पूर्वो-  
क्तमिति ‘द्विपलाशा तुगाक्षीरी’ इत्यादिग्रन्थोक्तमिहैव । यापना-  
वस्तयः सिद्धिस्थाने प्रोक्ताः । कासिकं चाभयालेहमिति अग-  
स्त्यहरीतकीम् ॥ १३४-१३७ ॥—

तत्र श्लोकौ—

पाण्डोः पञ्चविधस्योक्तं हेतुलक्षणभेषजम् ॥ १३८ ॥  
कामला द्विविधा तेषां साध्यासाध्यत्वमेव च ।  
तेषां विकल्पो यश्चान्यो महाव्याधिर्हलीमकः ।  
तस्य चोक्तं समासेन व्यञ्जनं सचिकित्सितम् १३९

इत्यग्निवेशकृते तच्चेऽप्राप्ते दृढबलसंपूरिते  
चिकित्सास्थाने पाण्डुरोगचिकित्सितं  
नाम षोडशोऽध्यायः ॥ १६ ॥

पाण्डोः पञ्चविधस्येत्यादिना सग्रहमाह । स च व्यक्त एव ॥  
१३८ ॥ १३९ ॥

इति श्रीचक्रपाणिदत्तविरचिताया चरकतात्पर्यटीकायामायुर्वेद-  
दीपिकाया चिकित्सास्थाने पाण्डुरोगचिकित्सितं  
नाम षोडशोऽध्यायः ॥ १६ ॥

## सप्तदशोऽध्यायः ।

अथातो हिक्काश्वासचिकित्सितं व्याख्यास्यामः १  
इति ह स्माह भगवानात्रेयः ॥ २ ॥

पाण्डुरोगकारणत्वाद्विक्काश्वासयो पाण्डुरोगानन्तरमभिधानम् । वक्ष्यति हि—“पाण्डुरोगाद्विपाच्चैव प्रवर्तते गदाविमौ” इति । हिक्काश्वासो च समानकारणचिकित्सात्वादेकाध्याये एवोक्तौ ॥ १ ॥ २ ॥

वेदलोकार्थतत्त्वज्ञमात्रेयमृपिसुत्तमम् ।  
अपृच्छत् संशयं धीमानग्निवेशः कृताञ्जलिः ॥ ३ ॥  
य इमे द्विविधाः प्रोक्तास्त्रिदोषास्त्रिप्रकोपणाः ।  
रोगा नानात्मकास्तेषां कस्को भवति दुर्जयः ॥ ४ ॥  
अग्निवेशस्य तद्वाक्यं श्रुत्वा मत्तिमतां वरः ।  
उवाच परमप्रीतः परमार्थविनिश्चयम् ॥ ५ ॥  
कामं प्राणहरा रोगा बहवो न तु ते तथा ।  
यथा श्वासश्च हिक्का च प्राणानाशु निरुन्ततः ॥ ६ ॥  
अन्यैरप्युपसृष्टस्य रोगैर्जन्तोः पृथग्विधैः ।  
अन्ते संजायते हिक्का श्वासो वा तीव्रवेदनः ॥ ७ ॥

वैदिकं लौकिकं च अर्थतत्त्वं जानातीति वेदलोकार्थतत्त्वत् । द्विविधा इति सामान्यासामान्यभेदेन, किंवा मृदुदारुणभेदेन, निजानिजभेदेन च । त्रिदोषा इति वातादिभिः पृथक्कृतैर्वा । त्रिप्रकोपणा इति असात्म्येन्द्रियार्थसंयोग-परिणाम-प्रज्ञापराधकारणकाः । काममिति अनुमतौ । बहव इति ज्वर-शङ्खक-रोहिण्यादयः । यथा श्वासश्च हिक्का चेत्यनेन शीघ्रं प्राणहारित्वं हिक्काश्वासयोर्दर्शयति । अन्ते इति मरणसमये । संजायते इति अवश्य हिक्काश्वासयोरन्यतरो जायते ॥ ३-७ ॥

कफवातात्मकावेतौ पित्तस्थानसमुद्भवौ ।  
हृदयस्य रसादीनां धातूनां चोपशोषणौ ॥ ८ ॥  
तस्मात् साधारणावेतौ मतौ परमदुर्जयौ ।  
मिथ्योपचरितौ क्रुद्धौ हत आशीविषाविष ॥ ९ ॥

पित्तस्थानसमुद्भवविलयनेन पित्तस्योर्ध्वस्थानसंबन्ध एव, नतु वातकफवदारम्भकत्वमिति दर्शयति, पित्तस्थानशब्देनामाशयोऽभिप्रेत । साधारणाविति प्रायस्तुल्यचिकित्सत्वात् । आशीविषाविष इष्टिनि श्वासविषसर्पाविष । मिथ्योपरितोऽन्योऽपि रोगो हन्ति, तदिहाशीविषदृष्टान्तेन मिथ्योपचारे सति शीघ्र-हन्तृत्वमाह ॥ ८ ॥ ९ ॥

पृथक् पञ्चविधावेतौ निर्दिष्टौ रोगसंग्रहे ।  
तयोः शृणु समुत्थानं लिङ्गं च सभिपग्जितम् ॥ १० ॥  
रजसा धूमवाताभ्यां शीतस्थानाम्बुसेवनात् ।  
व्यायामाद्भ्राम्यधर्माध्वरूक्षान्नविषमाशनात् ॥ ११ ॥

आमप्रदोपादानाहाद्रौक्ष्यादत्यपतर्पणात् ।  
दौर्वल्यान्मर्मणो घाताद्ब्रन्दाच्छुद्ध्यतियोगतः ॥ १२ ॥  
अतीसारज्वरच्छर्दिप्रतिश्यायक्षतक्षयात् ।

रक्तपित्तादुदावर्ताद्विस्फूलसकादपि ॥ १३ ॥  
पाण्डुरोगाद्विपाच्चैव प्रवर्तते गदाविमौ ।  
निष्पावमापपिण्याकतिलतैलनिषेवणात् ॥ १४ ॥

पिष्टशालूकविष्टम्भिविदाहिगुरुभोजनात् ।  
जलजानूपपिशितदध्यामक्षीरसेवनात् ॥ १५ ॥  
अभिप्यन्त्युपचाराच्च श्लेष्मलानां च सेवनात् ।  
कण्ठोरसः प्रतीघाताद्विवन्धैश्च पृथग्विधैः ॥ १६ ॥

पृथगिति प्रत्येकं पञ्चविधौ । रोगसंग्रहे इति अग्रेदरीये ।  
अत्र च रजसेत्यादिना प्रायो वातप्रकोपकगणो विच्छिद्योक्तः ।  
प्रवर्तते गदाविमविलयन्तेन, निष्पावेत्यादिना कफकरणतया  
हिक्काश्वासयो कफप्रकोपकहेतुगणोऽभिहितः, तदनेन वातज-  
नकफजनकहेतुवर्गद्वयविच्छेदपाठेन वातकफयोरत्र स्वहेतु-  
कुपितत्वेन स्वातन्त्र्यं दर्शयति, नानुबन्धरूपत्वम् ॥ १०-१६ ॥

मारुतः प्राणवाहीनि स्रोतांस्याविश्य कुप्यति ।  
उरःस्थः कफमुद्धूय हिक्काश्वासान् करोति सः ॥ १७ ॥  
घोरान् प्राणोपरोधाय प्राणिनां पञ्च पञ्च च ।

मारुतः प्राणवाहीनीत्यादिना सप्राप्तिमाह । इयं हिक्काश्वा-  
सयो साधारणी सप्राप्तिः, वैशेषिकी चाग्रे वक्ष्यति । प्राणो-  
परोधायेति प्रायः प्राणहरणायैत्यर्थः । पञ्च पञ्च चेति हिक्का-  
पञ्च, श्वासा पञ्च, इत्यर्थः ॥ १७ ॥—

उभयोः पूर्वरूपाणि शृणु वक्ष्याम्यतः परम् ॥ १८ ॥  
कण्ठोरसोर्गुरुत्वं च वदनस्य कपायता ।

हिक्कानां पूर्वरूपाणि कुक्षेराटोप एव च ॥ १९ ॥  
आनाहः पार्श्वशूलं च पीडनं हृदयस्य च ।  
प्राणस्य च विलोमत्वं श्वासानां पूर्वलक्षणम् ॥ २० ॥

लक्षणग्रहणगृहीतं पूर्वरूपं हिक्कानां ‘कण्ठोरसोः’ इत्यादिना,  
श्वासानाम् ‘आनाहः’ इत्यादिनाऽऽह । विलोमत्वमिति पर्याकु-  
लत्वम् ॥ १८-२० ॥

प्राणोदकान्नवाहीनि स्रोतांसि सकफोऽनिलः ।  
हिक्काः करोति संरुध्य तासां लिङ्गं पृथक् शृणु २१  
क्षीणमांसबलप्राणतेजसः सकफोऽनिलः ।

गृहीत्वा सहसा कण्ठमुच्चैर्घोषवर्ती भृशम् ॥ २२ ॥  
करोति सततं हिक्कामेकद्वित्रिगुणां तथा ।  
प्राणः स्रोतांसि मर्माणि संरुध्योष्माणमेव च ॥ २३ ॥  
संज्ञां मुष्णाति गात्राणां स्तम्भं संजनयत्यपि ।  
मार्गं चैवान्नपानानां रुणञ्चुपहतस्मृतेः ॥ २४ ॥

साश्रुविस्तृतनेत्रस्य स्तब्धशङ्खच्युतध्रुवः ।  
सक्तजल्पप्रलापस्य निर्वृति नाधिगच्छतः ॥ २५ ॥  
महामूला महावेगा महाशब्दा महाबला ।  
महाहिकेति सा नृणां सद्यः प्राणहरा मता ॥ २६ ॥  
इति महाहिका ।

प्राणोदकेत्यादिना विधिहिकासप्राप्तिमाह । लीणमासवल-  
प्राणतेजस इति अत्र प्राणो वायु , उत्ताहो वा तेजोऽग्नि ।  
उच्चैर्गृहीत्वा घोषवतीमिति योज्यम् । हिमवता त्रिसततामनेक-  
गुणा वा करोति, तत्र त्रिसतता एकोपक्रमे वारद्वयं भवति ।  
सरुध्योष्माणमिति देहोष्माणम् । ससक्तवर्चनतया प्रलापो यस्य  
स सक्तजल्पप्रलाप । महामूलेति गम्भीराश्रयदोषमूला ।  
महाशब्दत्वं च उच्चैर्घोषवतीमित्यनेनैवोक्तमपि महाहिकासजो-  
पादानार्थमिह पुनरुक्तं, तेन 'महाहिका' इति सज्ञा ॥ २५-२६ ॥

हिकते यः प्रवृद्धस्तु कृशो दीनमना नरः ।  
जर्जरेणोरसा कृच्छ्रं गम्भीरमनुनादयन् ॥ २७ ॥  
संजृम्भन् संक्षिपंश्चैव तथाऽङ्गानि प्रसारयन् ।  
पार्श्वे चोभे समायम्य कूजन् स्तम्भरुगर्दितः ॥ २८ ॥  
नाभेः पक्षाशयाद्वाऽपि हिका चास्योपजायते ।  
क्षोभयन्ती भृशं देहं नामयन्तीव ताम्यतः ॥ २९ ॥  
रुणञ्चुच्छ्वासमार्गं तु प्रनष्टवलचेतसः ।  
गम्भीरा नाम सा तस्य हिका प्राणान्तिकी मता ३०  
इति गम्भीरा हिका ।

तत्र हिगिति कायति शब्दं करोतीति हिका । गम्भीरम-  
नुनादयन्निति हिकाया अनु गम्भीरं शब्दं कुर्वन् । संक्षिप-  
न्नङ्गानीति योज्यम् । गम्भीरदेशभवत्वाद् 'गम्भीरा' इति सज्ञा  
॥ २७-३० ॥

व्यपेता जायते हिका याऽन्नपाने चतुर्विधे ।  
आहारपरिणामान्ते भूयश्च लभते बलम् ॥ ३१ ॥  
प्रलापवम्यतीसारतृणार्तस्य विचेतसः ।  
जृम्भिणो विधुताक्षस्य शुष्कास्यस्य विनामिनः ३२  
पर्याध्मातस्य हिका या जश्रुमूलादसन्तता ।  
सा व्यपेतेति विज्ञेया हिका प्राणोपरोधिनी ॥ ३३ ॥  
इति व्यपेता हिका ।

व्यपेता परिणतेत्यर्थः । आहारपरिणामान्ते इति आहार-  
परिणामे वृत्ते, एतेनाहारेऽपि उत्पद्यते, अन्ते बलवती भवति  
ता 'व्यपेता' इति सज्ञया दर्शयति । विनामिन इति शरीरवि-  
नामकस्य । असततेति अनतिदीर्घा ॥ ३१-३३ ॥

१ 'अव्यक्तजल्पस्य अव्यक्तानर्थकप्रलापस्य' इति गङ्गाधरः ।

क्षुद्रवातो यदा कोष्ठाद्यायागपरिवर्धितः ।  
कण्ठे प्रपद्यते हिकां तदा क्षुद्रां करोति सः ॥ ३४ ॥  
अतिदुःखा न सा चोरःशिरोमर्मप्रवाधिनी ।  
न चोच्छ्वासान्नपानानां मार्गमावृत्य तिष्ठति ॥ ३५ ॥  
वृद्धिमायस्यतो याति भुक्तमात्रे च मार्दवम् ।  
यतः प्रवर्तते पूर्वं तत एव निवर्तते ॥ ३६ ॥  
हृदयं क्लोम कण्ठं च तालुकं च समाश्रिता ।  
मृद्वी सा क्षुद्रहिकेति नृणां साध्या प्रकीर्तिता ॥ ३७ ॥  
इति क्षुद्रहिका ।

क्षुद्रेत्यादिना क्षुद्रहिकागमाह । क्षुद्रवात उत्पद्यते, केचित्  
क्षुद्रवातमुदानमाह । आयस्यत इति आयाम् कुर्वत मार्दव  
यातीति सबन्धः । यतः प्रवर्तते पूर्वं तत एव निवर्तते इति  
उत्पद्यमानैव निवर्तमानवेगा भवति, महाहिकादिबद्धा  
न भवति, उत्पादकहेतोर्व्यायामादेरेव निवर्तते, व्यायामादिना  
हिकाजनकवातस्य क्षुद्रस्य विक्षेपात् सप्राप्तिभङ्गेनेति भावः ।  
क्षुद्रवातजनितत्वात् क्षुद्रा हिका ॥ ३४-३७ ॥

सहसाऽत्यश्ववह्नैः पानान्नैः पीडितोऽनिलः ।  
ऊर्ध्वं प्रपद्यते कोष्ठाग्न्यैर्वाऽतिमदप्रदैः ॥ ३८ ॥  
तथाऽतिरोपभाष्याध्वहास्यभारातिवर्तनैः ।  
वायुः कोष्ठगतो धावन् पानभोज्यप्रपीडितः ॥ ३९ ॥  
उरःक्षोतः समाविश्य कुर्याद्विकां ततोऽन्नजाम् ।  
तथा शनैरसंनन्धं क्षुवंश्चापि स हिकते ॥ ४० ॥  
न मर्मवाधाजननी नेन्द्रियाणां प्रवाधिनी ।  
हिका पीते तथा भुक्ते शमं याति च साऽन्नजा ४१  
इत्यन्नजा हिका ।

सहसेत्यादिनाऽन्नजामाह । इयं च यद्यपि अन्नजा उक्ता,  
तथाऽपि दोषादिजनितैव । पानभोज्यप्रपीडित इत्यनेनाज्ञस्य  
कारणत्वेनोक्त्वादियम् 'अन्नजा' इति संज्ञा ॥ ३८-४१ ॥

अतिसंचितदोषस्य भक्तच्छेदकृशस्य च ।  
व्याधिभिः क्षीणदेहस्य वृद्धस्यातिव्यवायिनः ॥ ४२ ॥  
आसां या सा समुत्पन्ना हिका हन्त्याशु जीवितम् ।  
यमिका च प्रलापार्तिवृण्णामोहसमन्विता ॥ ४३ ॥  
अक्षीणश्चाप्यदीनश्च स्थिरधात्विन्द्रियश्च यः ।  
तस्य साधयितुं शक्या यमिका हन्त्यतोऽन्यथा ४४

अतीत्यादिना साध्यासाध्यविभागमाह । अतिशयेन संचि-  
ता दोषा यस्य स तथा । भक्तच्छेदकृशस्येति अभोजनदुर्वलस्य ।  
आसा पञ्चानां या हिका अतीत्यादिना प्रोक्तलक्षणस्य पुरुषस्य  
भवति सा जीवितं हन्ति । यमिका चेत्यनेन क्षुद्रा अन्नजा  
च या साध्यत्वेनोक्ता सा अमलवेगेन जायमाना यमिका



ज्ञेया, पूर्वाक्कानुवेगेन या जायमाना सा महाहिक्का, सा स्वरूपे-  
णैवासाध्या, तस्या अतीत्यादियोगेनाराध्यताविधानमनर्थकम् ।  
तथा महत्यादिहिक्कानां तिसृणामसपूर्णलक्षणानां साध्यत्वं, क्षुद्रा-  
न्नजयोस्तु सपूर्णलक्षणयोरपि साध्यत्व, महाहिक्कादित्रय निरा-  
गते एवासाध्यम् । अन्ये तु श्रुवते—महाहिक्कादयोऽपि कदा-  
चित् साध्या भवन्त्येव, तत्र प्राणान्तिकेति वचन प्रायः प्राण-  
हरा इत्यभिप्रायेणोक्तम् । तथाहि जतूकर्णे—“आद्या तु साध्या,  
यमिका तृणामोहवता सद्यःप्राणहृत्, गम्भीरा व्यपेते च” इत्यु-  
क्तम् । अधीण इति अक्षीणमास ॥ ४२-४४ ॥

**यदा स्रोतांसि संरुध्य मारुतः कफपूर्वकः ।**

**विष्वग्जति संरुद्धस्तदा श्वासान्करोति सः ॥४५॥**

यदेत्यादिना श्वाससंप्राप्तिमाह । स्रोतासीति प्रकृतत्वात् प्राणे-  
दक्वाहीनि स्रोतांसि । कफपूर्वक इति कफप्रधान । विष्वग्-  
जति रावेतो गच्छति ॥ ४५ ॥

**उद्धूयमानवातो यः शब्दवहुःखितो नरः ।**

**उच्चैः श्वसिति संरुद्धो मत्तर्षभ इवानिशम् ॥ ४६ ॥**

**प्रनष्टज्ञानविज्ञानस्तथा विभ्रान्तलोचनः ।**

**विकृताक्ष्याननो वज्रमूत्रवर्चा विशीर्णवाक् ॥ ४७ ॥**

**दीनः प्रश्वसितं चास्य दूराद्विज्ञायते भृशम् ।**

**महाश्वासोपसृष्टः स क्षिप्रमेव विपद्यते ॥ ४८ ॥**

**इति महाश्वासः ।**

उद्धूयमानेत्यादिना महाश्वासलक्षणमाह । उद्धूयमान इति  
ऊर्ध्व धूयमानवातः । उच्चैरिति दीर्घम् । मत्तर्षभ, मत्तबली-  
वर्द । दीन इति दीनवत् । ‘दीनं प्रश्वसित’ इति वा पाठः,  
तदा हि प्रश्वसितस्य दीनत्वे ‘दूराद्विज्ञायते’ इति यद्वक्ष्यति तद-  
नुपपन्नं स्यात् ॥ ४६-४८ ॥

**दीर्घं श्वसिति यस्तूर्ध्वं न च प्रत्याहरत्यधः ।**

**श्लेष्मावृतमुखस्रोताः कुद्गन्धवहार्दितः ॥ ४९ ॥**

**ऊर्ध्वदृष्टिर्विपश्यंश्च विभ्रान्ताक्ष इतस्ततः ।**

**प्रमुह्यन् वेदनार्तश्च शुष्कास्योऽरतिपीडितः ॥ ५० ॥**

**ऊर्ध्वश्वासे प्रकुपिते ह्यधःश्वासो निरुध्यते ।**

**मुह्यतस्ताम्यतश्चोर्ध्वं श्वासस्तस्यैव हन्त्यसून् ॥ ५१ ॥**

**इत्यूर्ध्वश्वासः ।**

दीर्घमित्यादिनोर्ध्वश्वासमाह । दीर्घं श्वसिति श्वासस्य बहिर्नि-  
र्गमनं दीर्घकालं करोति । न च प्रत्याहरत्यध इति श्वासमग्नौ न  
नयति । कुद्गन्धवहः दुष्टवायुः । श्वासस्य दीर्घकालमुद्धूयने  
अधोऽनयने चोक्ते हेतुमाह—ऊर्ध्वश्वासे इत्यादिना ॥ ४९-५१ ॥

**यस्तु श्वसिति विच्छिन्नं सर्वप्राणेन पीडितः ।**

**न वा श्वसिति दुःखार्तो मर्मच्छेदरुगर्दितः ॥ ५२ ॥**

**आनाहस्वेदमूर्च्छार्तो दह्यमानेन वस्तिना ।**

**विप्लुताक्षः परिक्षीणः श्वसन् रक्तैकलोचनः ॥ ५३ ॥**

**विचेताः परिशुष्कास्यो विवर्णः प्रलपन्नरः ।**

**छिन्नश्वासेन विच्छिन्नः स शीघ्रं प्रजहात्यसून् ५४**

**इति छिन्नश्वासः ।**

यस्त्वित्यादिना छिन्नश्वासलक्षणमाह । श्वसिति विच्छिन्नमिति  
नि श्वस्य पुनः क्षणान्तेन श्वसिति । न वा श्वसिति न श्वासं  
लभते । मर्मच्छेदरुपा रुक् । वस्तिनिरोधः मूत्रनिरोध इत्यर्थः ।  
रक्तैकलोचनत्वमिह व्याविप्रभावात् । विच्छिन्नः विमुक्तसंवि-  
बन्धः । एते त्रयः श्वासा निसर्गतोऽसाध्याः ॥ ५२-५४ ॥

**प्रतिलोमं यदा वायुः स्रोतांसि प्रतिपद्यते ।**

**ग्रीवां शिरश्च संगृह्य श्लेष्माणं समुदीर्य च ॥ ५५ ॥**

**करोति पीनसं तेन रुद्धो द्युर्धुरक्तं तथा ।**

**अतीव तीव्रवेगं च श्वासं प्राणप्रपीडकम् ॥ ५६ ॥**

**प्रताम्यत्यतिवेगाच्च कासते सन्निरुध्यते ।**

**प्रमोहं कासमानश्च स गच्छति मुहुर्मुहुः ॥ ५७ ॥**

**श्लेष्मण्यमुच्यमाने तु भृशं भवति दुःखितः ।**

**तस्यैव च विमोक्षान्ते मुहूर्तं लभते सुखम् ॥ ५८ ॥**

**अथास्योद्धंसते कण्ठः कृच्छ्राच्छक्नोति भाषितुम् ।**

**न चापि निद्रां लभते शयानः श्वासपीडितः ॥ ५९ ॥**

**पार्श्वे तस्यावगृह्णाति शयानस्य समीरणः ।**

**आसीनो लभते सौख्यमुष्णं चैवाभिनन्दति ॥ ६० ॥**

**उच्छ्रिताक्षो ललाटेन खिद्यता भृशमर्तिमान् ।**

**विशुष्कास्यो मुहुः श्वासो मुहुश्चैवावधम्यते ॥ ६१ ॥**

**मेघाम्बुशीतप्राग्वातैः श्लेष्मलैश्चाभिवर्धते ।**

**स याप्यस्तमकश्वासः साध्यो वा स्यान्नवोत्थितः ६२**

**इति तमकश्वासः ।**

प्रतिलोममित्यादिना तमकश्वासमाह । श्लेष्माणं समुदीर्य  
चेत्यनेन सामान्यसंप्राप्त्युक्तस्यापि श्लेष्मणः पुनरभिधानादिह  
विशेषेण कारणत्वं दर्शयति । द्युर्धुरक्तमिति कण्ठे द्युर्धुरक्तश-  
ब्दम् । सनिरुध्यते इति निश्चेष्टो भवति । तस्यैव चेति ‘श्लेष्मणः’  
इति शेषः । आसीन उपविष्टः । उच्छ्रिताक्ष इति उच्छ्रिताक्षः ।  
मुहुश्चैवावधम्यते इति क्षणं क्षणं श्वसनेन वायुनाऽवधम्यते  
॥ ५५-६२ ॥

**ज्वरमूर्च्छांपरीतस्य विद्यात् प्रतमकं तु तम् ।**

**उदावर्तरजोऽजीर्णक्लिन्नकायनिरोधजः ॥ ६३ ॥**

**तमसा वर्धतेऽत्यर्थं शीतैश्चाशु प्रशाम्यति ।**

**मज्जतस्तमसीवाऽस्य विद्यात् संतमकं तु तम् ॥ ६४ ॥**

**इति प्रतमकसंतमकश्वासौ ।**

१ ‘मुहुश्चावधम्यते गजारूढ इव शरीरचालनवाग् भवति’ इति

गङ्गाधरः ।

पित्तसर्वव्याज्जरादियोगेन तमकस्यैव प्रतमकस्यैव दर्शय-  
चाह—ज्वरेत्यादि । उदावर्तेत्यादिना प्रतमकहेतुलक्षणे प्राह ।  
प्रतमक एव सतमक । रजो धूलि, कायनिरोधो वेगाना  
निरोध, किंवा क्लिप्तकायो वृद्ध, निरोध वेगनिरोध । तम-  
सेति अन्वकारेण, किंवा तमया तमोगुणेन । यद्यपि तमकस्य  
शीतेन वृद्धिरुक्ता, तथाऽपि प्रतमकस्य पित्तमवगन्तवान् 'शीत-  
श्चाशु प्रशाम्यति' इति यदुक्तं तदुपपन्नं भवति, किंवा यथा  
मद्योत्थविकारस्य मद्यं प्रशमनं भवति, तथा शीतसमुत्थस्यापि  
तदात्ममात्रे शीतं प्रशमनं ज्ञेयम् । प्रतमकस्तमकभेद एवेति  
कृत्वा ध्यासाना पञ्चसंख्यासिद्धिः ॥ ६३ ॥ ६४ ॥

रूक्षायामसोद्भवः कोष्ठे क्षुद्रो वात उदीरयन् ।  
क्षुद्रश्वासो न सोऽत्यर्थं दुःखेनाङ्गप्रवाधकः ॥ ६५ ॥  
हिनस्ति न स गात्राणि न च दुःखो यथेतरे ।  
न च भोजनपानानां निरुणञ्च्युचितां गतिम् ॥ ६६ ॥  
नेन्द्रियाणां व्यथां नापि काञ्चिदापादयेदुजम् ।  
स साध्य उक्तो बलिनः सर्वे चाव्यक्तलक्षणाः ॥ ६७ ॥  
इति श्वासाः समुद्दिष्टा हिक्काश्चैव खलक्षणैः ।

रूक्षेत्यादिना क्षुद्रश्वासमाह । रूक्षायामात्र उद्भवो यस्य  
स रूक्षायामसोद्भवः । क्षुद्रवात इति स्वल्पवातः । न सोऽत्यर्थ-  
मिति नात्यर्थं दुःखकरः । न दुःख इति न दुःखसाध्यः । सर्वे  
चाव्यक्तलक्षणा इत्यनेन साध्यत्वेनोक्तानां महाश्वासादीनां व्यक्त-  
सर्वलक्षणताव्यतिरिक्त्यायामेवावस्थायां साध्यता प्रतिपादयति  
॥ ६५-६७ ॥—

एषां प्राणहरा वर्ज्या घोरास्ते ह्याशुकारिणः ॥ ६८ ॥  
मेघजैः साध्ययाप्यास्तु क्षिप्रं भिषगुपाचरेत् ।  
उपेक्षिता दहेयुर्हि शुष्कं कक्षमिवानलः ॥ ६९ ॥

प्राणहरा महाश्वासादयः सपूर्णलक्षणा वर्ज्याः । साध्ययाप्या-  
निति बहुवचनं साध्ययाप्यभेदबहुत्वाज्ज्ञेयम् ॥ ६८ ॥ ६९ ॥

कारणस्थानमूलैक्यादेकमेव चिकित्सितम् ।  
द्वयोरपि यथाहृष्टमृषिभिस्तन्निबोधत ॥ ७० ॥  
हिक्काश्वासादितं स्निग्धैरादौ स्वेदैरुपाचरेत् ।  
आक्तं लवणतैलेन नाडीप्रस्तरसंकरैः ॥ ७१ ॥  
तैरस्य ग्रथितः श्लेष्मा स्रोतःस्वभिविलीयते ।  
खानि मार्दवमायान्ति ततो वातानुलोमता ॥ ७२ ॥  
यथाऽद्रिकुञ्जेष्वर्काशुततं विष्यन्दते हिमम् ।  
श्लेष्मा तप्तः स्थिरो देहे स्वेदैर्विष्यन्दते तथा ॥ ७३ ॥  
खिन्नं ज्ञात्वा ततस्तूर्णं भोजयेत् स्निग्धमोदनम् ।  
मत्स्यानां शूकराणां वा रसैर्दध्युत्तरेण वा ॥ ७४ ॥  
ततः श्लेष्मणि संवृद्धे वमनं पाययेत्तु तम् ।  
पिप्पलीसैन्धवक्षौद्रैर्युक्तं वाताविरोधि यत् ॥ ७५ ॥

निर्हते सुखमाप्नोति स कफे दुष्टविग्रहः ।

स्रोतःसु च विगृहेषु चरत्यविहतोऽनिलः ॥ ७६ ॥

सप्रति भिन्नयोरपि हिक्काधामगोर्यथा समान चिकित्सितं  
भवति तथा दर्शयन् गमानं चिकित्सितमाह—कारणेत्यादि ।  
कारण बाह्यकारणं, स्थान नाभ्यादि, मूलं दोषः । स्निग्धमिति  
स्वेदैरित्यस्य विशेषणम्, अन्ये तु स्निग्धमिति पठन्ति । लव-  
णवतैलं लवणतैलम् । कुजेति विटपेषु । मत्स्यादीनामित्यादौ  
मत्स्यादीनामपि रसं स्वरसं कफेन कर्तव्यं । दध्युत्तरं दधि-  
सरः । ईदृशं च भोजनं वमनानुगुणं कफवृद्ध्यर्थम् । उक्तं हि—  
“लघ्नोत्तरं लघ्वयति ह्यदुःखम्” (सि. अ. १) इति । वातानि-  
रोधीत्यनेन अन्नं रुजं, तीक्ष्णं च वमनं, निषेधयति । दुष्टं विग्रहो  
यस्य रा दुष्टविग्रहः ॥ ७०-७६ ॥

लीनश्चेद्दोषशेषः स्याद्भूमैस्तं निर्हरेद्दुधः ।

हरिद्रां पत्रमेरण्डमूलं टाक्षां मनःशिलाम् ॥ ७७ ॥

सदेवदार्ढ्यं मांसीं पिप्प्रां वर्ति प्रकल्पयेत् ।

तां घृताक्तां पिबेद्भूमं यवैर्वा घृतसंयुतैः ॥ ७८ ॥

मधूच्छिष्टं सर्जरसं घृतं मल्लकसंपुटे ।

कृत्वा धूमं पिबेच्छुष्कं वालं वा स्नायु वा गवाम् ७९

स्योनाकवर्धमानानां नाडीं शुष्कां कुशस्य वा ।

पद्मकं गुग्गुलं लोहं शल्लकीं वा घृतानुतम् ॥ ८० ॥

वमनशेषदोषहरणार्थं धूममाह—लीन इत्यादिना । एतेन  
धूमो वमनं विनाऽपि स्वल्पदोषे कर्तव्य एव, तत्रापि धूमविषय-  
दोषस्य विद्यमानत्वात् । अलं हरितालम् । धूमवर्तिस्तु तस्याशी-  
तीयोक्तं नमवर्तिविधानेन कर्तव्यं । अत्र च धूमपाननलिका-  
मानं वक्ष्यमाणकाराहरधूमनलिकामानगमानमिच्छन्ति, हिक्का-  
श्वासयोरपि कामरामानत्वात् । मधूच्छिष्टं सिक्ककम् । मल्लकस-  
पुटे चान्नानुक्तमपि पातव्यधूमनिर्गमार्थमूर्ध्वं चिष्टं कर्तव्यम् ।  
पद्मकादिष्वपि मल्लकेत्याद्यनुवर्तते । वर्धमान एरण्डः । लोह  
अगरः । शल्लकी स्नानामख्याता ॥ ७७-८० ॥

स्वरक्षीणातिसारासृक्पित्तदाहानुबन्धजान् ।

मधुरस्निग्धशीताद्यैर्हिक्काश्वासानुपाचरेत् ॥ ८१ ॥

शीताद्यैरित्यादिशब्देन पित्तहरपिच्छिलादिग्रहणम् ॥ ८१ ॥

न स्वेद्याः पित्तदाहार्ता रक्तस्वेदातिवर्तिनः ।

क्षीणधातुबला रूक्षा गर्भेण्यश्चापि पित्तलाः ॥ ८२ ॥

कोष्णैः काममुरःकण्ठं स्नेहसकैः सशर्करैः ।

उत्कारिकोपनाहैश्च स्वेदयेन् मृदुभिः क्षणम् ॥ ८३ ॥

तिलोमामाषगोधूमचूर्णैर्वातहरैः सह ।

स्नेहैश्चोत्कारिका साम्लैः सक्षीरैर्वा कृता हिता ८४

१ 'विटप समतालतादिभिराच्छादिते मध्यशून्ये पर्वतादे-  
स्थानभेदे' इति शब्दस्तोममहानिधोः ।

नवज्वरामदोषेषु रुक्षस्वेदं विलङ्घनम् ।

समीक्ष्योल्लेखनं वाऽपि कारयेत्त्वणाम्बुना ॥ ८५ ॥

अतियोगोद्धतं वातं दृष्ट्वा वातहरैर्भिषक् ।

रसाद्यैर्नातिशीतोष्णैरभ्यङ्गैश्च शमं नयेत् ॥ ८६ ॥

उदावर्तं तथाऽऽध्माने मातुलुङ्गाम्लवेतसैः ।

हिङ्गुपीलुबिडैश्चान्नं युक्तं स्यादनुलोमनम् ॥ ८७ ॥

पित्तदाहार्ता इति पित्तार्ता दाहार्ताश्च । रक्तं स्वेदश्चातिवर्तमानौ येषां ते रक्तस्वेदातिवर्तिनः । पित्तला पित्तप्रकृतयः । कोष्णैरित्यादिना स्वेदानां स्थानविशिष्टं स्वेदमाह । काममिति इच्छाया सत्याम्, उत्कारिकोपनाहं स्वेदयेत् । उल्लेखनं वमनम् । अतियोगोद्धतमिति वमनाद्यतियोगवृद्ध, किंवा अतियोगेन अतिमात्रोद्धतम् ॥ ८२-८७ ॥

हिक्काश्वासामयी ह्येको बलवान् दुर्बलोऽपरः ।

कफाधिकस्तथैवेको रुक्षो बलवानिलोऽपरः ॥ ८८ ॥

कफाधिके बलस्थे च वमनं सविरेचनम् ।

कुर्यात् पथ्याशिने धूमलेहादिशमनं ततः ॥ ८९ ॥

वातिकान् दुर्बलान् बालान् वृद्धान्श्चानिलसूदनैः ।

तर्पयेदेव शमनैः स्नेहयूपरसादिभिः ॥ ९० ॥

चिकित्साभेदार्थं हिक्काश्वासिनोऽवस्थाभेदमाह—हिक्केत्यादि । एताश्चतस्रोऽवस्था साक्षादुक्ता—बलवान्, दुर्बल, वाताधिक, कफाधिकश्चेति, रुक्षबलवानिलविशेषेणापि रुक्षस्निग्धवस्थाद्वयम् । तत्र बहुकफे बलरूपसूचिते चावस्थाद्वये क्रिया ब्रूते—कफाधिके इत्यादि । तत इति वमनविरेचनानन्तरम् । तथा चापरेऽवस्थाद्वये समानचिकित्सितमाह—वातिकानित्यादि । बालवृद्धयोश्चात्रासपूर्णक्षीणधातुत्वेन दुर्बलयोर्दुर्बलोदाहरणार्थमेवोपादानम् । एतच्च सक्षेपेण चिकित्सासूत्रमुक्तम् । तेन बलवान् वाताधिक इत्याद्यवस्थाया मिश्रितायामुक्तचिकित्साया अपि मिश्रणं कल्पनीयं, यथा—प्रत्येकदोषोक्तचिकित्सा दोषसर्गं विकल्प्यते ॥ ८८-९० ॥

अनुत्क्रिष्टकफास्त्रिदुर्बलानां विशोधनात् ।

वायुर्लब्धास्पदो मर्म संशोष्याशु हरेदस्त्र ॥ ९१ ॥

दृढान् बहुकफान्स्त्रिस्माद्रसैरानूपवारिजैः ।

तृप्तान्विशोधयेत्स्त्रिन्नान् बृंहयेदितरान् भिषक् ९२

बर्हितित्तिरिदक्षाश्च जाङ्गलाश्च मृगद्विजाः ।

दशमूलीरसे सिद्धाः कौलत्थे वा रसे हिताः ॥ ९३ ॥

अविषयप्रविष्टशोधने दोषमाह—अनुत्क्रिष्टेत्यादिना । मर्म इति हृदयादीनि । दृढानिति बलवत् । रसैरानूपवारिजैस्तृप्तानित्यनेन कफोत्क्रेशकरणे तृप्तिं दर्शयति । स्त्रिन्नानिति स्वेदितान् । इतरानिति दुर्बलान् बहुवातांश्च । कफाधिकायामवस्थायां तर्पणरूपविपरीतक्रियाकरणेऽनुक्तेऽपि कफवृद्ध्या दोषोत्क्रेश

एव ज्ञेय । इह दशमूलरसादौ बर्हितित्तिरादीनां सिद्धिं रसविधानेनैव ज्ञेया ॥ ९१-९३ ॥

निदिग्धिकां विल्वमध्यं कर्कटाख्यां दुरालभाम् ।

त्रिकण्टकं गुडूचीं च कुलत्थांश्च सचित्रकान् ॥ ९४ ॥

जले पक्त्वा रसः पूतः पिप्पलीघृतभर्जितः ।

सनागरः सलवणः स्याद्यूपो भोजने हितः ॥ ९५ ॥

रास्नां बलां पञ्चमूलं ह्रस्वं मुद्गान् सचित्रकान् ।

पक्त्वाऽम्भसि रसे तस्मिन् यूषः साध्यश्च पूर्ववत् ॥ ९६ ॥

पलवान्मातुलुङ्गस्य निम्बस्य कुलकस्य च ।

पक्त्वा मुद्गांश्च सव्योपान् क्षारयूषं विपाचयेत् ॥ ९७ ॥

दत्त्वा सलवणं क्षारं शिशूणि मरिचानि च ।

युक्त्या संसाधितो यूषो हिक्काश्वासविकारनुत् ॥ ९८ ॥

कासमर्दकपत्राणां यूषः शोभाञ्जनस्य च ।

शुष्कमूलकयूपश्च हिक्काश्वासनिवारणः ॥ ९९ ॥

सदधिव्योपसर्पिष्को यूषो वार्ताकजो हितः ।

शालिपट्टिकगोधूमयवान्नान्यनवानि च ॥ १०० ॥

हिङ्गुसौवर्चलाजाजीबिडपौष्करचित्रकैः ।

सिद्धा कर्कटशृङ्गा च यवागूः श्वासहिक्किताम् ॥ १०१ ॥

दशमूलीशटीरास्नापिप्पलीमूलपौष्करैः ।

शृङ्गीतामलकीभार्गीगुडूचीनागराम्बुभिः ॥ १०२ ॥

यवागूं विधिना सिद्धां कपायं वा पिबेन्नरः ।

कासहृद्ग्रहपार्श्वार्तिहिक्काश्वासप्रशान्तये ॥ १०३ ॥

पुष्कराद्वशटीव्योषमातुलुङ्गाम्लवेतसैः ।

योजयेदन्नपानानि ससर्पिर्विडहिङ्गुभिः ॥ १०४ ॥

निदिग्धिकामित्यादि । यूषविधानसामान्यपठितस्यापि कुलत्थस्य यूषप्रकृतित्वाद्यूषसाधनोपयोगिकं मानं गृह्यते, शेषद्रव्यं तु यूषसाधनमानेन गृह्यते । पिप्पलीसाधिते घृते पिप्पलीयुक्ते घृते वा भर्जित इति पिप्पलीघृतभर्जित । एवं रास्नामित्यादौ रसस्य प्राधान्यम् । पूर्ववदित्यनेन पिप्पलीघृतभर्जनादिकमतिदिशति । क्षारेण युक्तो यूष क्षारयूष, क्षार अपामार्गादिः । कासमर्दादीनां यथायोग्यतया प्रक्षेपः । जलमानादिना संस्कार उन्नेयः । दशमूलीत्यादौ कपायशब्दः पानीयस्थानविहितत्वादर्थशृते जले एव वर्तते ॥ ९४-१०४ ॥

दशमूलस्य वा काथमथवा देवदारुणः ।

तृपितो मदिरां वाऽपि हिक्काश्वासी पिबेन्नरः ॥ १०५ ॥

पाठां मधुरसां रास्नां सरलं देवदारु च ।

प्रक्षाल्य जर्जरीकृत्य सुरामण्डे निधापयेत् ॥ १०६ ॥

तं मन्दलवणं कृत्वा भिषक् प्रसृतसंमितम् ।

पाययेत्तु ततो हिक्का श्वासश्चैवोपशाम्यति ॥ १०७ ॥

हिङ्गु सौवर्चलं कोलं समङ्गां पिप्पलीं बलाम् ।

मातुलुङ्गरसे पिष्टमारनालेन वा पिबेत् ॥ १०८ ॥

सौवर्चलं नागरं च भार्गी द्विशर्करायुतम् ।  
 उष्णाश्विना पिबेदेतद्विक्वाश्वासविकारनुत् ॥ १०९ ॥  
 भार्गीनागरयोः कलकं मरिचक्षारयोस्तथा ।  
 पीतद्रुचित्रकास्फोतामूर्वाणां चाम्बुना पिबेत् ॥ ११० ॥  
 मधूलिका तुगाक्षीरी नागरं पिप्पली तथा ।  
 उकारिका घृते सिद्धाश्वासे पित्तानुबन्धजे ॥ १११ ॥  
 श्वाविधं शशमांसं च शलुकस्य च शोणितम् ।  
 पिप्पलीघृतसिद्धानि श्वासे वातानुबन्धजे ॥ ११२ ॥  
 सुवर्चलारसो दुग्धं घृतं त्रिकटुकान्वितम् ।  
 शाल्योदनस्यानुपानं वातपित्तानुगे हितम् ॥ ११३ ॥  
 शिरीषपुष्पस्वरसः सप्तपर्णस्य वा पुनः ।  
 पिप्पलीमधुसंयुक्तः कफपित्तानुगे मतः ॥ ११४ ॥  
 मधुकं पिप्पलीमूलं गुडो गोश्वैशकद्रसः ।  
 घृतं क्षौद्रं कासश्वासहिक्काभिष्यन्दिनां शुभम् ॥  
 खराश्वोष्ट्रवराहाणां मेपस्य च गजस्य च ।  
 शकृद्रसं बहुकफे चैकैकं मधुना पिबेत् ॥ ११६ ॥  
 क्षारं चाप्यश्वगन्धाया लिह्यान्ना क्षौद्रसर्पिषा ।  
 मयूरपादनालं वा शकलं शलुकस्य वा ॥ ११७ ॥  
 श्वाविज्जाण्डकचापाणां रोमाणि कुरुरस्य वा ।  
 शृङ्गेकद्विशफानां वा चर्मास्थीनि खुरांस्तथा ॥ ११८ ॥  
 सर्वाण्येकैकशो वाऽपि दग्ध्वा क्षौद्रघृतान्वितम् ।  
 चूर्णं लीढ्वा जयेत् कासं हिक्कां श्वासं च दारुणम् ॥  
 एते हि कफसंरुद्धगतिप्राणप्रकोपजाः ।  
 तस्मात्तन्मार्गशुद्ध्यर्थं देया लेहा न निष्कफे ॥ १२० ॥

आस्फोता अपरमलिकेति ख्याता । मधूलिका अल्पगोधूमा ।  
 श्वाविधमिति शलुकस्य मासम् । मयूरपादनालमिति नालं  
 मयूरपिच्छलैव नालम् । घृतमत्र प्रस्थमानम् । शकलमिति  
 मत्स्यशकलाकारम् । जाण्डक. मरुदेशोद्भव प्राणी पृष्ठमात्रे  
 सकोचमुपयाति । एकोऽद्विविधाभिन्न शफो येषां ते एकशफा  
 अश्वादयः, द्विशफा हरिणादयः । तन्मार्गशुद्ध्यर्थमिति प्राणमा-  
 र्गशुद्ध्यर्थम् ॥ १०५-१२० ॥

कासिने च्छर्दनं दद्यात् खरभङ्गे च बुद्धिमान् ।  
 वातश्लेष्महरैर्युक्तं तमके तु विरेचनम् ॥ १२१ ॥  
 उदीर्यते भृशतरं मार्गरोधाद्बहज्जलम् ।  
 यथा तथाऽनिलस्तस्य मार्गं नित्यं विशोधयेत् ॥ १२२ ॥

कासिन इति हिक्काश्वासयुक्त एव कासी । उदीर्यत इत्यादौ  
 अनिलः कफमार्गनिरोधादुदीर्यत इति दर्शयति ॥ १२१ ॥ १२२ ॥  
 शरीचोरकजीवन्तीत्वङ्मुस्तं पुष्कराह्वयम् ।  
 सुरसं तामलक्येला पिप्पल्यगुरु नागरम् ॥ १२३ ॥

१ 'गोशकृतो रसः' इति पा० । २ 'श्वविद्रोहकचापाणां' इति,  
 'श्वविज्जाहकचापाणां' इति च पा० । ३ 'एकद्विशफाशृङ्गाणि'  
 इति पा० । ४ 'प्राणप्रकोपजाः' इति पा० ।

वालकं च समं चूर्णं कृत्वाऽष्टगुणशर्करम् ।  
 सर्वथा तमके श्वासे हिक्कायां च प्रयोजयेत् ॥ १२४ ॥

गटीत्यादिकं सम चूर्णमिति वालकान्तं द्रव्यं समम् । अष्ट-  
 गुणशर्करमिति एकमागापेक्षयाऽष्टगुणशर्करम् । सर्वथेति पान-  
 भोजनलेहादिषु ॥ १२३ ॥ १२४ ॥

मुक्ताप्रवालवैदूर्यशङ्खस्फटिकमञ्जनम् ।  
 ससारगन्धकाचार्कसूक्ष्मलालवणद्वयम् ॥ १२५ ॥  
 ताम्रायोरजसी रूप्यं ससौगन्धिकसीसकम् ।  
 जातीफलं शणाद्वीजमपामार्गस्य तण्डुलाः ॥ १२६ ॥  
 एषां पाणितलं चूर्णं तुल्यानां क्षौद्रसर्पिषा ।  
 हिक्कां श्वासं च कासं च लीढमाशु नियच्छति ॥ १२७ ॥  
 अञ्जनात्तिमिरं काचं नीलिकां पुष्पकं तमः ।  
 मल्यं कण्डूमभिष्यन्दमर्म चैव प्रणाशयेत् ॥ १२८ ॥  
 इति मुक्ताद्यं चूर्णम् ।

मुक्तेत्यादौ ससार स्फटिक एव । लवणद्वयं सौवर्चल सैन्धवं  
 च । सौगन्ध्यं माणिक्यभेदः । सीसकं सौवीराञ्जनं, केचित्  
 कसेरुकमिषञ्जीलपीतमणिमाहुः । पाणितल कर्षः । मल्यमिति  
 मलदिग्धाक्षिताम् ॥ १२५-१२८ ॥

शरीपुष्करमूलानां चूर्णमामलकस्य च ।  
 मधुना संयुतं लेह्यं चूर्णं वा काललोहजम् ॥ १२९ ॥  
 सशर्करां तामलकीं द्राक्षां गोश्वशकृद्रसम् ।  
 तुल्यं गुडं नागरं च प्राशयेन्नावयेत्तथा ॥ १३० ॥  
 लशुनस्य पलाण्डोर्वा मूलं गृह्णनकस्य वा ।  
 नावयेच्चन्दनं वाऽपि नारीक्षीरेण संयुतम् ॥ १३१ ॥  
 सुखोष्णं घृतमण्डं वा सैन्धवेनावचूर्णितम् ।  
 नावयेन्माक्षिकीं विष्टामलक्तकरसेन वा ॥ १३२ ॥  
 नारीक्षीरेण सिद्धं वा सर्पिर्मधुरकेरपि ।  
 पीतं नस्तो निषिक्तं वा सद्यो हिक्कां नियच्छति ॥ १३३ ॥  
 सकृदुष्णं सकृच्छीतं व्यत्यासाद्विक्रिनां पयः ।  
 पाने नस्तःक्रियायां वा शर्करामधुसंयुतम् ॥ १३४ ॥

काललोहो लोह एव, केचित्तीक्ष्णं लोहं वर्णयन्ति । गृह्णनकं  
 लोहितपलाण्डु । माक्षिकीमिति मक्षिकाभवाम् । मधुरकैरिति  
 जीवनीयैः । सकृदिति कदाचित् । व्यत्यासादिति विपर्ययात्,  
 उष्णं पयः कृत्वा शीतं कर्तव्यम् । मधुसयोगश्चात्र विरुद्धत्वा-  
 दुष्णे न कर्तव्यः ॥ १२९-१३४ ॥

अधोभागैर्घृतं सिद्धं सद्यो हिक्कां नियच्छति ।  
 पिप्पलीमधुयुक्तौ वा रसौ धात्रीकपित्थयोः ॥ १३५ ॥  
 लाजालाक्षामधुद्राक्षापिप्पल्यश्वशकृद्रसान् ।  
 लिह्यात् कोलमधुद्राक्षापिप्पलीनागराणि वा ॥ १३६ ॥

१ 'सक्षारगन्धकाचार्क' इति, 'सक्षारगन्धकाचानि' इति च  
 पा० । २ 'सौगन्धिककसेरुकम्' इति पा० । ३ 'पिष्ट' इति पा० ।

शीताम्बुसेकः सहसा त्रासो विस्मापनं भयम् ।  
 क्रोधहर्षप्रियोद्वेगा हिक्काप्रच्यावना मताः ॥ १३७ ॥  
 हिक्काश्वासविकाराणां निदानं यत् प्रकीर्तितम् ।  
 वर्ज्यमारोग्यकामैस्तद्विक्काश्वासविकारिभिः ॥ १३८ ॥  
 हिक्काश्वासानुबन्धा ये शुष्कोरः कण्ठतालुकाः ।  
 प्रकृत्या रूक्षदेहाश्च सर्पिर्भिस्तानुपाचरेत् ॥ १३९ ॥  
 दशमूलरसे सर्पिर्दधिमण्डे च साधयेत् ।  
 कृष्णासौवर्चलक्षारवयः स्याद्दिङ्गुचोरकैः ॥ १४० ॥  
 कायस्थया च तत् पानाद्विक्काश्वासौ प्रणाशयेत् ।

अधोभागैरिति विरेचनद्रव्यै । दशमूलीत्यादौ दधिमण्ड  
 मस्तु । दशमूलकाथदधिमण्डानां च मिलित्वा चातुर्गुण्यम् ।  
 वयस्था ब्राह्मी । कायस्था सुरसा ॥ १३५-१४० ॥

तेजोवत्यभया कुष्ठं पिप्पली कटुरोहिणी ॥ १४१ ॥  
 भूतीकं पौष्करं मूलं पलाशश्चित्रकः शटी ।  
 सौवर्चलं तामलकी सैन्धवं विल्वपेशिका ॥ १४२ ॥  
 तालीसपत्रं जीवन्ती वचा तैरक्षसंमितैः ।  
 हिङ्गुपादैर्धृतप्रस्थं पचेत्तोये चतुर्गुणे ॥ १४३ ॥  
 एतद्यथावलं पीत्वा हिक्काश्वासौ जयेन्नरः ।  
 शोथानिलाशोभ्रहणीहृत्पार्श्वरज एव च ॥ १४४ ॥

इति तेजोवत्यादिधृतम् ।

तेजोवत्यादौ तेजोवती चविका । हिङ्गुपादैरित्यत्र हिङ्गुपाद-  
 शब्देन हिङ्गु एककर्षापेक्षया शाणमानं गृह्यते । तथाहि अयमेव  
 योगो हारीतेन “तेजोवती” इत्यादिना पठित्वा उक्त — “क-  
 ल्कैस्तैरक्षसमितैः । हिङ्गुशाणेन सयुक्तैर्धृतप्रस्थं विपाचयेत्”  
 इत्यादि ॥ १४१-१४४ ॥

मनःशिलासर्जरसलाक्षारजनिपन्नकैः ।  
 मञ्जिष्ठैलैश्च कर्पाशैः प्रस्थः सिद्धो घृताद्वितः ॥ १४५ ॥  
 जीवनीयोपसिद्धं वा सक्षौद्रं लेहयेद्धृतम् ।  
 त्र्यूषणं दाधिकं वाऽपि पिबेद्वासाघृतं तथा ॥ १४६ ॥

इति मनःशिलादिधृतम् ।

वासाघृतमिति गुल्मोक्तम् । त्र्यूषणमिति “त्र्यूषणं त्रिफलं”  
 (चि. अ. १८) इत्यादिना त्र्यूषणसंज्ञयैव कासचिकित्सिते  
 वक्ष्यमाणम् ॥ १४५ ॥ १४६ ॥

यत्किञ्चित् कफवातघ्नमुष्णं वातानुलोमनम् ।  
 भेषजं पानमन्नं वा तद्धितं श्वासहिक्किने ॥ १४७ ॥  
 वातकृद्धा कफहरं कफकृद्धाऽनिलापहम् ।  
 कार्यं नैकान्तिकं ताभ्यां प्रायः श्रेयोऽनिलापहम् ॥  
 सर्वेषां बृंहणे ह्यल्पः शक्यश्च प्रायशो भवेत् ।  
 नैत्यर्थं शमनेऽपायो भृशोऽशक्यश्च कर्शने ॥ १४९ ॥

तस्माच्छुद्धानशुद्धाश्च शमनैर्बृंहणैरपि ।

हिक्काश्वासार्दिताञ्जन्तून् प्रायशः समुपाचरेत् १५०

अनुक्तचिकित्सापक्षग्रहणार्थमाह—यत्किञ्चिदित्यादि । अनै-  
 कान्तिकं कर्तव्यविधिमाह—वातकृद्धादित्यादि । अत्र हिक्काश्वास-  
 योश्चिकित्सिते विधित्रय—तत्र तावत् कफवातहर प्रधानमेवोक्तं,  
 यत्तु अवशिष्टं तत्र दोषस्य विद्यमानतया अनैकान्तेन करणं  
 ज्ञेयम्, एवमुक्तेऽपि अनैकान्तेन चिकित्साद्वयकरणे वातहर-  
 स्यैव प्राधान्यं ज्ञेयम् । ताभ्यामित्यादि । अनिलापहं च बृंहणं  
 समानं भवति । तत्रोपपत्तिमाह—सर्वेषामित्यादिना । गदा-  
 न्तरानपि ज्वरादीन् हिक्काश्वासवद्बृंहणार्हानाह—बृंहणे क्रिय-  
 माणे ह्यल्पोऽपायो भवति, शक्य प्रतीकारो भवति, बृंहणज-  
 नितबलानां सुखजयव्यापत्तिकत्वादिति भावः । शमने तु नात्य-  
 र्थमपायो भवति । कर्शने तु क्रियमाणेऽशक्योऽपायो भवति  
 मृशश्च भवति । अशक्य इति असाध्यः । एतदपि कर्शनेन  
 अल्पवले पुरुषे भेषजादिना रोगजयस्य दुःशक्त्वादिति ज्ञेयम् ।  
 अत एव शमनैर्बृंहणैरिति उपसहार करिष्यति । किंवा बृंहण-  
 रूपे शमने क्रियमाणे नावश्यमपायो भवति, भवन्नपि अल्पः  
 शक्यश्च भवति, कर्शने तु क्रियमाणे अपायो भवतीति  
 योज्यम् । न्यायोपपादितं बृंहणशमनं बृंहणं वा प्रायः कर्तव्य-  
 तयोपसहरन्नाह—तस्मादित्यादि । अत्र शमनमशुद्धविषयं,  
 बृंहणं च शुद्धविषयं केचिदाहुः, शमनस्यैव तु बृंहणत्वं केचि-  
 दुदाहरन्ति ॥ १४७-१५० ॥

तत्र श्लोकः—

दुर्जयत्वे समुत्पत्तौ क्रियैकत्वे च कारणम् ।

लिङ्गं पथ्यं च हिक्कानां श्वासानां चेह दर्शितम् ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढबल-  
 संपूरिते चिकित्सास्थाने हिक्काश्वासचिकित्सितं  
 नाम सप्तदशोऽध्यायः ॥ १७ ॥

दुर्जय इत्यादिकोऽध्यायार्थसंग्रहो व्यक्तः ॥ १५१ ॥

इति श्रीचक्रपाणिदत्तविरचिताया चरकतात्पर्यटीकायामायु-  
 र्वेददीपिकाया चिकित्सास्थाने हिक्काश्वासचिकित्सितं  
 नाम सप्तदशोऽध्यायः ॥ १७ ॥

अष्टादशोऽध्यायः ।

अथातः कासचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

हिक्काश्वासानन्तरं समानचिकित्सितत्वात् तथा हिक्काश्वास-  
 कासानां परस्परानुबन्धित्वाच्च कासचिकित्सितमुच्यते ॥ १ ॥ २ ॥

तपसा यशसा धृत्या धिया च परयाऽन्वितः ।  
 आत्रेयः कासशान्त्यर्थं प्राह सिद्धं चिकित्सितम् ३

१ ‘शुष्कक्षीणकफोरस्काहिक्काश्वासानुबन्धिनः’ इति पा० ।

२ ‘शाखानिलाशो’ इति पा० । ३ ‘नावश्य’ इति पा० ।



वातादिजास्त्रयो ये च क्षतजः क्षयजस्तथा ।

पञ्चैते स्युर्नृणां कासा वर्धमानाः क्षयप्रदाः ॥ ४ ॥

अत्र चात्रेयस्याभिधानादेव शिष्यप्रश्नोऽनुमीयते, नाष्टृष्टा गुरवो वदन्तीति न्यायात् । क्षयज इति क्षयो धातुक्षयः, तेन राजयक्ष्मसवनानां क्षीणवातुपुरुषभवानां तथा जराकासस्य च धातुक्षयजस्य क्षयजशब्देन ग्रहणं भवति । क्षतजेन उर क्षतपूर्वकयक्ष्मभवस्य तथा क्षतक्षीणस्य च कासस्य ग्रहणं भवति । पञ्चेति सख्यया सकलकासावरोधमत्रैव यथोक्तव्याख्यानेन दर्शयति । क्षयप्रदा इति देहक्षयप्रदा, मारका इति यावत्, किंवा धातुक्षयप्रदा, क्षयजोऽपि कास पुनर्विशिष्टक्षयप्रदो भवति, यथा—ज्वरोत्पन्न रक्तपित्तं पुनर्ज्वरकर भवति, उक्तं हि—“ज्वरसतापाद्रक्तमुदीर्यते । रक्तपित्ताज्वरः” (नि. अ. ८) इति ॥ ३ ॥ ४ ॥

पूर्वरूपं भवेत्तेषां शूकपूर्णगलास्यता ।

कण्ठे कण्ठश्च भोज्यानामवरोधश्च जायते ॥ ५ ॥

पूर्वरूपमाह—पूर्वेत्यादि । शूकैरिव पूर्णं शूकपूर्णं गल आसं च यस्य तस्य भावः शूकपूर्णगलास्यता । भोज्यानामवरोधः अरुचि, अगतिर्वाऽभ्यवहरणे ॥ ५ ॥

अधःप्रतिहतो वायुरुर्ध्वस्रोतः समाश्रितः ।

उदानभावमापन्नः कण्ठे सकस्तथोरसि ॥ ६ ॥

आविश्य शिरसः खानि सर्वाणि प्रतिपूरयन् ।

आमञ्जलाक्षिपन् देहं हनुमन्ये तथाऽक्षिणी ॥ ७ ॥

नेत्रे पृष्ठमुरःपार्श्वे निर्भुज्य स्तम्भयन्ततः ।

शुष्को वा सकफो वाऽपि कसनात्कास उच्यते ॥ ८ ॥

सप्राप्तिमाह—अध इत्यादि । उदानभावमापन्न इति ऊर्ध्वगतिस्वभावमापन्न । खानीति स्रोतासि । निर्भुज्येति आक्षिप्य । स्तम्भयन् नेत्रादीन्येव । कसनादितीति यथोक्तगतिमत्त्वात् तथा उर प्रभृतिशातनाच्च ‘कास’ इत्यन्वर्थसंज्ञयोच्यते । ‘कस’ गतिशातनयो, इत्यस्य धातोरयं प्रयोगः ॥ ६-८ ॥

प्रतिघातविशेषेण तस्य वायोः सरंहसः ।

वेदनाशब्दवैशिष्ट्यं कासानामुपजायते ॥ ९ ॥

एवं सामान्योक्तस्य कासस्य भेदहेतुमाह—प्रतीघातेत्यादि । प्रतीघात इत्यावरणं, स च कफादि । सरंहसः सवेगस्य । वेदना पीडा, शब्दः कासशब्दः, संज्ञा वा, तयोर्वैशिष्ट्यं विशिष्टत्वं भिन्नत्वमिति यावत् ॥ ९ ॥

रूक्षशीतकषायाल्पप्रमितानशनं स्त्रियः ।

वेगधारणमायासो वातकासप्रवर्तकाः ॥ १० ॥

हृत्पाश्वोरःशिरःशूलखरभेदकरो भृशम् ।

शुष्कोरः कण्ठवक्रस्य हृष्टलोम्नः प्रताम्यतः ॥ ११ ॥

निर्घोषेन्यस्तननदौर्वल्यक्षोभमोहकृत् ।

शुष्ककासः कफं शुष्कं कृच्छ्रान्मुक्त्वाऽल्पतां व्रजेत्

स्निग्धाभलवणोर्णैश्च भुक्तपीतैः प्रशाम्यति ।

ऊर्ध्ववातस्य जीर्णेऽन्ने वेगवान्मारुतो भवेत् ॥ १३ ॥

रूक्षेत्यादिना वातजस्य हेतुलक्षणं आह । प्रताम्यत इति तमसीव प्रविशत । ऊर्ध्ववातस्येति ऊर्ध्वगतया प्रकुपितवातस्य ॥ १०-१३ ॥

कटुकोष्णविदाह्यभलक्षाराणामतिसेवनम् ।

पित्तकासकरं क्रोधः संतापश्चाग्निसूर्यजः ॥ १४ ॥

पीतनिष्टीवनाशित्वं तिक्तास्यत्वं खरामयः ।

उरोधूमायनं तृष्णा दाहो मोहोऽरुचिर्धूमः ॥ १५ ॥

प्रततं कासमानश्च ज्योतीर्णीव च पश्यति ।

श्लेष्माणं पित्तसंसृष्टं निष्टीवति च पैत्तिके ॥ १६ ॥

कट्वित्यादिना पित्तकासहेतुलिङ्गे प्राह । अग्निसूर्यज इति अग्निसूर्यमयः संताप इत्यर्थः । उरोधूमायनमिति उरसो धूमोद्गमनमिव । पित्तजेऽयसिञ्ज् श्लेष्मनिष्टीवनं व्याधेरुर प्रभृतिकफस्थानभूतत्वेन श्लेष्मपित्तसंसर्गजतयेति ज्ञेयम् ॥ १४-१६ ॥

गुर्वभिप्यन्दिमधुरस्निग्धस्वप्नाविचेष्टनैः ।

वृद्धः श्लेष्माऽनिलं रुद्धा कफकांसं करोति हि ॥ १७ ॥

मन्दाशित्वारुचिच्छर्दिपीनसोत्क्लेशगौरवैः ।

लोमहर्षास्यमाधुर्यक्लेदसंसदनैर्युतम् ॥ १८ ॥

बहुलं मधुरं स्निग्धं निष्टीवति घनं कफम् ।

कासमानो ह्यरुग् वक्षः संपूर्णमिव मन्यते ॥ १९ ॥

गुर्वित्यादिना श्लेष्मजमाह ॥ १७-१९ ॥

अतिव्यवायभाराध्वयुद्धाश्वगजविग्रहैः ।

रूक्षस्योरः क्षतं वायुर्गृहीत्वा कासमावहेत् ॥ २० ॥

स पूर्वं कासते शुष्कं ततः घृवेत् सशोणितम् ।

कण्ठेन रुजताऽत्यर्थं विरुग्णेनेव चोरसा ॥ २१ ॥

सूचीभिरिव तीक्ष्णाभिस्तुद्यमानेन शूलिना ।

दुःखस्पर्शेन शूलेन भेदपीडाभितापिना ॥ २२ ॥

पर्वभेदज्वरश्वासतृष्णावैखर्यपीडितः ।

पारावत इवाकूजन् कासवेगात्क्षतोद्भवात् ॥ २३ ॥

अतिव्यवायेत्यादिना क्षतजमाह । उरः क्षतं गृहीत्वेति क्षतमुर प्राप्येत्यर्थः । अयं च कासः साहसजयक्ष्मरूपेऽप्युक्तो ज्ञेयः ॥ २०-२३ ॥

विषमासात्म्यभोज्यातिव्यवायाद्वेगनिग्रहात् ।

घृणिनां शोचतां नृणां व्यापन्नेऽग्नौ त्रयो मलाः २४

कुपिताः क्षयजं कासं कुर्युर्देहक्षयप्रदम् ।

दुर्गन्धं हरितं रक्तं घृवेत् पूयोपमं कफम् ॥ २५ ॥

स्थानादुत्कासमानश्च हृदयं मन्यते च्युतम् ।  
 अकस्मादुष्णशीतार्तो वहाशी दुर्बलः कृशः ॥ २६ ॥  
 स्निग्धाच्छमुखवर्णत्वक् श्रीमद्दर्शनलोचनः ।  
 पाणिपादतलैः श्लक्ष्णैः सततासूयको घृणी ॥ २७ ॥  
 ज्वरो मिश्राकृतिस्तस्य पार्श्वरुक् पीनसोऽरुचिः ।  
 भिन्नसंहतवर्चस्त्वं स्वरभेदोऽनिमित्ततः ॥ २८ ॥  
 इत्येष क्षयजः कासः क्षीणानां देहनाशनः ।  
 साध्यो बलवतां वा स्याद्याप्यस्त्वेवं क्षतोत्थितः ॥  
 नवौ कदाचित् सिध्येतामेतौ पादगुणान्वितौ ।  
 स्थविराणां जराकासः सर्वो याप्यः प्रकीर्तितः ३०

विषमेल्यादिना क्षयजमाह । अत्र च विषमासात्म्यभोज्येन  
 तथा व्यायेन तथा वेगनिग्रहेण विषमाशनज-भातुसयज-वेग-  
 सवारणजाना यक्ष्मणा लक्षणभूतैकासहेतुत्रयं पृथगुक्तं भवति ।  
 अत्र प्रसन्नदृष्टिवादि व्याधिप्रभावाद्भवति । मिश्राकृतिरिति  
 मिश्रदोषलिङ्गो ज्वरो भवति । भिन्नेत्यादि भिन्नवर्चस्त्वमनिमि-  
 त्ततो भवति, तथा स्वरभेदोऽप्यनिमित्तो भवति । देहनाशन  
 इति असाध्य इत्यर्थः । पादगुणान्विताविति वैद्यादिपादचतुष्टय-  
 गुणवन्तौ । न चात्र कदाचित्सिध्येतामित्यभिधानेन याप्यत्वसा-  
 ध्यत्वानामेकविषयत्वं, यतो नवयोरेव चतुष्पादसपत्न्या साध्यत्व-  
 मुक्तम्, अतोऽन्यथा क्षतजो याप्य उक्त इति भिन्नविषयता ।  
 क्षयजकासभेदं याप्यतया दर्शयन्नाह—स्थविराणामित्यादि ।  
 स्थविराणामित्युक्त्वाऽपि जराकास इति वचनेन स्थविराणा  
 यो जरया देहक्षयकारिकया कृतः स याप्य, यस्तु दोषकृत  
 स साध्य एव भवतीति दर्शयति । अन्ये तु जराकास दोषकृते-  
 प्वेवान्तर्भावयन्ति ॥ २४-३० ॥

त्रीन्साध्यान्साधयेत्पूर्वान् पथ्यैर्याप्यांश्च यापयेत् ।  
 चिकित्सामत ऊर्ध्वं तु शृणु कासनिवर्हिणीम् ॥ ३१ ॥

त्रीन् पूर्वानिति दोषजान् । साध्यानि साध्यत्वेनोक्तान् ।  
 याप्यानि बहुवचनं व्यक्त्यपेक्षया, किंवा क्षयजक्षतजकासाभि-  
 प्रायेण ज्ञेयम् ॥ ३१ ॥

रूक्षस्यानिलजं कासमादौ स्नेहैरुपाचरेत् ।  
 सर्पिर्भिर्वस्तिभिः पेयायूपक्षीररसादिभिः ॥ ३२ ॥  
 वातघ्नसिद्धैः स्नेहाद्यैर्धूमैर्लेहैश्च युक्तितः ।  
 अभ्यङ्गैः परिषेकैश्च स्निग्धैः स्वेदैश्च बुद्धिमान् ॥ ३३ ॥  
 बस्तिभिर्वद्धविद्धातं शुष्कोर्ध्वं चोर्ध्वभक्तिकैः ।  
 घृतैः सपित्तं सकफं जयेत् स्नेहविरेचनैः ॥ ३४ ॥

रूक्षेत्यादिना चिकित्सामाह । शुष्क ऊर्ध्वं देहो यस्य स

शुष्कोर्ध्वस्त, शुष्कासगृहीतं वा, सपित्तमूर्ध्वभक्तिकैर्घृतैर्जयेत्,  
 शुष्कोर्ध्वमेव सकफं स्नेहविरेचनैर्जयेत् ॥ ३२-३४ ॥

कण्टकारीगुडूचीभ्यां पृथक् त्रिंशत्पलादसे ।  
 प्रस्थः सिद्धो घृताद्वातकासनुद्विदीपनः ॥ ३५ ॥

इति कण्टकारीघृतम्

कण्टकारीत्यादौ रसे इति काये ॥ ३५ ॥

पिप्पलीपिप्पलीमूलचव्यचित्रकनागरैः ।  
 धान्यपाठावचारास्त्रायप्र्याह्वक्षारहिङ्गुभिः ॥ ३६ ॥  
 कोलमात्रैर्घृतप्रस्थादशमूलीरसाढके ।  
 सिद्धाच्चतुर्थिका पीत्वा पेयामण्डं पिबेदनु ॥ ३७ ॥  
 तच्छ्लासकासहृत्पार्श्वग्रहणीदोषगुल्मनुत् ।  
 पिप्पल्यायं घृतं चैनदात्रेयेण प्रकीर्तितम् ॥ ३८ ॥  
 इति पिप्पल्यादिघृतम् ।

चतुर्थिकामिति पलम् ॥ ३६-३८ ॥

ऽयूपणं त्रिफलां द्राक्षां काशमर्याणि परूषकम् ।  
 द्वे पाठे देवदारुद्विं स्वगुप्तां चित्रकं शटीम् ॥ ३९ ॥  
 ब्राह्मीं तामलकीं मेदां काकनासां शतावरीम् ।  
 त्रिकण्टकं विदारीं च पिष्ट्वा कर्षसमं घृतात् ॥ ४० ॥  
 प्रस्थं चतुर्गुणे क्षीरे सिद्धं कासहरं पिबेत् ।  
 ज्वरगुल्मारुचिप्लीहशिरोहृत्पार्श्वशूलनुत् ॥ ४१ ॥  
 कामलाशोऽनिलाष्टीलाक्षतशोषक्षयापहम् ।  
 ऽयूपणं नाम विख्यातमेतद्धृतमनुत्तमम् ॥ ४२ ॥

इति ऽयूपणाद्यं घृतम् ।

ऽयूपणाद्ये 'द्वे पाठे' इत्यनेन स्वल्पपत्रा द्वितीया पाठा ग्राह-  
 यन्ति । स्वगुप्ता शुकशिम्बी ॥ ३९-४२ ॥

द्रोणेऽपां साधयेद्राक्षां दशमूलीं शतावरीम् ।  
 पलिकां माणिकांशांस्तु कुलत्थान्वदरान्यवान् ४३  
 तुलार्धं चाजमांसस्य पादशेषेण तेन च ।  
 घृताढकं समक्षीरं जीवनीयैः पलोन्मितैः ॥ ४४ ॥  
 सिद्धं तद्दशभिः कल्कैर्नस्यपानानुवासनैः ।  
 समीक्ष्य वातरोगेषु यथावस्थं प्रयोजयेत् ॥ ४५ ॥  
 पञ्चकासान् शिरःकम्पं शूलं वङ्गणयोनिजम् ।  
 सर्वाङ्गैकाङ्गरोगांश्च सप्लीहोर्ध्वानिलाञ्जयेत् ॥ ४६ ॥

इति राक्ष्माघृतम् ।

द्रोणेऽपामित्यादौ वक्ष्यमाणानि अजमासान्तानि काष्ठ्यानि  
 द्रोणे एव साध्यानि । माणिका अष्टौ पलानि । जीवनीयानीति  
 जीवन्त्यादीनि दश षड्विरेचनशताश्रित्योक्तानि ॥ ४३-४६ ॥

विडङ्गं नागरं राक्ष्मा पिप्पली हिङ्गु सैन्धवम् ।  
 भार्गी क्षारश्च तच्चूर्णं पिबेद्वा घृतमात्रया ॥ ४७ ॥

सकफेऽनिलजे कासे श्वासहिक्काहताग्निषु ।  
द्वौ क्षारौ पञ्चकोलानि पञ्चैव लवणानि च ॥ ४८ ॥  
शरीनागरकोदीच्यकल्कं वा वस्त्रगालितम् ।  
पाययेत् घृतोन्मिश्रं वातकासनिवर्हणम् ॥ ४९ ॥  
दुरालभां शटीं द्राक्षां शृङ्गवेरं रितोपलान् ।  
लिह्यात् कर्कटशृङ्गां च कासे तैलेन वातजे ॥ ५० ॥  
दुःरपशीं पिप्पलीं मुस्तं भार्गीं कर्कटकीं शटीम् ।  
पुराणगुडतैलाभ्यां चूर्णितं वाऽपि लेहयेत् ॥ ५१ ॥  
विडङ्गं सैन्धवं कुष्ठं व्योषं हिङ्गु मनःशिलाम् ।  
मधुसर्पियुतं कासहिक्काश्वासं जयेद्विहन् ॥ ५२ ॥

घृतमात्रयेति चूर्णालोडनौचित्या घृतमात्रया । वस्त्रगालित-  
मिति वस्त्रपूतम् । कर्कटकीमिति कर्कटशृङ्गीम् ॥ ४७-५२ ॥

चित्रकं पिप्पलीमूलं व्योषं हिङ्गु दुरालभाम् ।  
शटीं पुष्करमूलं च श्रेयसीं सुरसां वचाम् ॥ ५३ ॥  
भार्गीं छिन्नरुहां रास्नां शृङ्गीं द्राक्षां च कार्ष्णिकान् ।  
कल्कानर्धतुलाकाथे निदिग्ध्याः पलविंशतिम् ५४  
दत्त्वा मत्स्यण्डिकायाश्च घृताच्च कुडवं पचेत् ।  
सिद्धं शीतं पृथक् क्षौद्रपिप्पलीकुडवान्वितम् ॥ ५५ ॥  
चतुष्पलं तुगाक्षीर्याश्चूर्णितं तत्र दापयेत् ।  
लेहयेत् कासहृद्रोगश्वासगुल्मनिवारणम् ॥ ५६ ॥

इति चित्रकादिलेहः ।

चित्रकमित्यादौ श्रेयसीमिति हस्तिपिप्पलीम् । अर्धतुलाकाथ  
इति अत्र तुलार्धशब्दोल्लेखेन क्रियमाणत्वाद् द्रोणार्धजलेन काय-  
कर्तव्यः ॥ ५३-५६ ॥

दशमूलीं खयङ्गुतां शङ्खपुष्पीं शटीं वलाम् ।  
हस्तिपिप्पल्यपामार्गीपिप्पलीमूलचित्रकान् ॥ ५७ ॥  
भार्गीं पुष्करमूलं च द्विपलाशं यवादकम् ।  
हरीतकीशतं चैकं जले पञ्चाढके पचेत् ॥ ५८ ॥  
यवैः खिन्नैः कषायं तं पूतं तच्चाभयाशतम् ।  
पचेद्दुडतुलं दत्त्वा कुडवं च पृथग्घृतात् ॥ ५९ ॥  
तैलात् सपिप्पलीचूर्णात् सिद्धशीते च माक्षिकात् ।  
लिह्याद्वे चाभये नित्यमतः खादेद्रसायनात् ॥ ६० ॥  
तद्वलीपलितं हन्ति वर्णायुर्वलवर्धनम् ।  
पञ्चकासान् क्षयं श्वासं हिक्कां च विपमज्वरम् ६१  
हृन्यात्तथाऽशोऽग्रहणीहृद्रोगारुचिपीनसान् ।  
अगस्त्यविहितं श्रेष्ठं रसायनमिदं शुभम् ॥ ६२ ॥

इत्यगस्त्यहरीतकी ।

दशमूलीत्यादौ हरीतकीशतमिति हरीतकीफलशतम् । यवैः  
खिन्नैरिति यवा यदा खिन्ना भवन्ति तदा तं कषायं पूतं

गृहीत्वा हरीतकीशतं च तदनं गृहीत्वा गुडतुला च दत्त्वा पुन  
पाकं कर्तव्यम् । यवानां च खिन्नता चतुर्भागावशेष एव  
कषाये भवतीति कृत्वा चतुर्भागावशिष्टमेवात्र कषायं कुर्वन्ति ।  
घृततैलकुडवे चात्राप्युपलमाने एव, कुडवेऽपि द्वैगुण्यस्य प्रतिपा-  
दितत्वात्, तन्त्रान्तरे चात्रैव योगे “मधुनश्च पलाष्टकम्” इत्यु-  
क्तम् । तुल्यमानत्वेऽपि चात्र घृतमधुनोर्द्रव्यान्तरयोगस्य विद्य-  
मानत्वाच्च विरुद्धत्वम्, द्रव्यान्तरयोगे सति मधुघृतयोस्तुल्य-  
मानताऽपि न विरुद्धा भवति । अत्र च हरीतकीफलं खिन्नं  
घृततैले प्रथमं मनाःभर्जयन्ति अवयवदार्ढ्यार्थं, ततः काथादि-  
प्रक्षेपः, अवतारमये च पिप्पलीचूर्णप्रक्षेपः, शीतीभूते च मधु  
यम्, इदं वृद्धवैद्यानां कर्माहुः । लिह्यादिति एतं प्रकृतं लेह  
लिह्यात् । द्वे चाभये अतो रसायनात् खादेत् । नित्यं निरन्तर-  
मित्यर्थः, किंवा द्वे अभये लिह्यात् तथा द्वे चाभये खादेत्,  
इत्यनेन अभयाद्वयसचद्वेष्टेष्टभागं लिह्यात् ततस्तदभयाद्वय  
खादेदित्यर्थः । अगस्त्यविहितमित्यनेनास्य महाजनसंप्रदायाग-  
तत्वेनात्यर्थसिद्धत्वमुच्यते ॥ ५७-६२ ॥

सैन्धवं पिप्पलीं भार्गीं शृङ्गवेरं दुरालभाम् ।  
दाडिमास्लेन कोष्णेन भार्गीनागरमम्बुना ॥ ६३ ॥  
पिबेत् खदिरसारं वा मदिरादधिमस्तुभिः ।  
अथवा पिप्पलीकल्कं घृतभृष्टं ससैन्धवम् ॥ ६४ ॥

खदिरसारमिति खदिरकाष्ठसारम् । ससैन्धवमिति ईषत्सै-  
न्धवेन, अव्यक्तलवणमिति यावत् । अत्र मदिरादिभिः ‘पिबेत्’  
इत्यनुवर्तते ॥ ६३ ॥ ६४ ॥

शिरसः पीडने स्नावे नासाया हृदि ताम्यति ।  
कासप्रतिश्यायवतां धूमं वैद्यः प्रयोजयेत् ॥ ६५ ॥  
दशाङ्गुलोन्मितां नाडीमथवाऽष्टाङ्गुलोन्मिताम् ।  
शरावसंपुटच्छिद्रे कृत्वा जिह्वां विचक्षणः ॥ ६६ ॥  
वैरेचनं मुखेनैव कासवान् धूममापिबेत् ।  
तमुरः केवलं प्राप्तं मुखेनैवोद्धमेत् पुनः ॥ ६७ ॥  
स ह्यस्य तैक्षण्याद्विच्छिद्य श्लेष्माणमुरसि स्थितम् ।  
निष्कृष्य शमयेत् कासं वातश्लेष्मसमुद्भवम् ॥ ६८ ॥

शिरस इत्यादिना धूमयोग्यावस्थोपदर्शनपूर्वकं धूममाह-  
शिरस पीडने इत्यादि । शूलगौरवादिना शिरसः पीडने । दशा-  
ङ्गुलोन्मितामित्यादिना सूत्रस्थानोक्तधूमपानविशिष्टनलिकादिवि-  
धानमिह कासे विधीयते । अयं च धूमस्तथा वमनार्थश्च धूम-  
स्तन्त्रान्तरे पृथगेवोक्तः, तथाहि पञ्च धूमाः स्नेहन-प्रायोगिक-  
वैरेचनिका. कासघ्नो वामनीयश्च सुश्रुते प्रोक्ताः, तथाऽपीह  
कासघ्नवामनीययोरेचनकारकतया विरेचनीय एवावरोधो ज्ञेयः;  
परंतु विरेचनीयवेऽपि कासघ्नस्यायं नलिकामानादिभेद उक्त  
इति विशेषो ज्ञेयः । छिद्रे इति उपरि नलिकामाने छिद्रे ।  
जिह्वामिति वक्ताम् । मुखेनैवेति वचनेन प्रागुक्तनासापानं  
निषेधति ॥ ६५-६८ ॥

१ ‘हिक्काश्वासेषु कासे च लिह्यात् क्षौद्रघृतमुतम्’ इति पा० ।

२ ‘कल्कान् निदिग्धार्धतुलं निष्काथ्य पलविंशतिम्’ इति पा० ।

१ ‘पिबेद्भद्रसार’ इति पा० ।

मनःशिलालमधुकमांसीमुस्तेजुदैः पिबेत् ।  
 धूमं तस्यानु च क्षीरं सुखोष्णं सगुडं पिबेत् ॥ ६९ ॥  
 एष कासान् पृथग्दोषसन्निपातसमुद्भवान् ।  
 धूमो हन्यादसंसिद्धानन्यैर्योगशतैरपि ॥ ७० ॥  
 प्रपौण्डरीकं मधुकं शार्ङ्गं समनःशिलाम् ।  
 मरिचं पिप्पलीं द्राक्षामेलां सुरसमञ्जरीम् ॥ ७१ ॥  
 कृत्वा वर्ति पिबेद्धूमं क्षौमचेलानुवर्तिताम् ।  
 घृताक्तामनु च क्षीरं गुडोदकमथापि वा ॥ ७२ ॥  
 मनःशिलैलामरिचक्षाराञ्जनकुटन्त्रैः ।  
 वंशलेखनसेव्यालक्षौमलककरोहिषैः ॥ ७३ ॥  
 पूर्वकल्पेन धूमोऽयं सानुपानो विधीयते ।  
 मनःशिलाले तद्वच्च पिप्पलीनागरैः सह ॥ ७४ ॥  
 त्वगेज्जुदी बृहत्यौ द्वे तालमूली मनःशिला ।  
 कार्पासास्थ्यश्वगन्धा च धूमः कासविनाशनः ७५

मनःशिलेत्यादौ अलं हरितालम्, इज्जुद पुत्रजीवक । अस्य च धूमस्य पश्चात् क्षीरपानं तीक्ष्णेनानेन धूमेन क्रियमाणौ - क्षयादिभयपरिहारार्थम् । सन्निपातजश्च कासो यद्यप्यत्र नोक्तस्तथाऽपि प्रकृतिसमसन्निपातकृतस्तु कासो भवत्येवेति वचनादु-  
 चीयते, किंवा सान्निपातिक क्षयजकास । वक्ष्यते हि—“सन्नि-  
 पातभवो ह्येष क्षयकासः सुदारुणः । सन्निपातहितं तस्मात्  
 कार्यमत्र भिषग्भितम्” इति । प्रपौण्डरीकेत्यादौ शार्ङ्गं गुजा ।  
 कृत्वा वर्तिमिति मात्राशित्तीयोक्तविधानेन वर्ति कृत्वा । क्षौमस्य  
 चेल क्षौमचेल । वंशलेखनं वंशनीलिका । आलं हरितालम् ।  
 सेव्यम् उशीरम् । रोहिषं गन्धतृणम् । पूर्वकल्पेन पूर्वोक्तवि-  
 धिना । नागरैरित्यन्तेनेको योगः ॥ ६९-७५ ॥

ग्राम्यानूपौदकैः शालियवगोधूमपष्टिकान् ।  
 रसैर्माषात्मगुप्तानां यूपैर्वा भोजयेद्वितान् ॥ ७६ ॥  
 यवानीपिप्पलीबिल्वमध्यनागरचित्रकैः ।  
 रास्त्राजाजीपृथक्पर्णीपलाशशट्पिण्डकैः ॥ ७७ ॥  
 स्निग्धाम्ललवणां सिद्धां पेयामनिलजे पिबेत् ।  
 कटीहृत्पार्श्वकोष्ठार्तिश्वासहिक्काप्रणाशिनीम् ॥ ७८ ॥  
 दशमूलरसे तद्वत्पञ्चकोलगुडान्विताम् ।  
 सिद्धां समतिलां दद्यात्क्षीरे वाऽपि ससैन्धवाम् ७९  
 मात्स्यकौकुटवाराहैरामिषैर्वा घृतान्विताम् ।  
 सिद्धां ससैन्धवां पेयां वातकासी पिबेन्नरः ॥ ८० ॥  
 वास्तुको वायसीशाकं मूलकं सुनिषण्णकम् ।  
 स्नेहास्तैलादयो भक्ष्याः क्षीरेशुरसगौडिकाः ॥ ८१ ॥  
 दध्यारनालाम्लफलप्रसन्नापानमेव च ।  
 शस्यते वातकासे तु स्वाद्वम्ललवणानि च ॥ ८२ ॥

इति वातकासचिकित्सा ।

आत्मगुप्तानामिति शुकशिम्बीफलानाम् । पञ्चकोलगुडा-  
 न्वितामिति प्रक्षिप्तपञ्चकोलगुडाम् । समतिलामिति समतिल-  
 तण्डुलसाधिताम् । आमिषैरिति मत्स्याद्यामिषैः सतण्डुलैः  
 सिद्धाम् । वायसी काकमाची ॥ ७६-८२ ॥

पैत्तिके सकफे कासे वमनं सर्पिषा हितम् ।  
 तथा मदनकाश्मर्यमधुककथितैर्जलैः ॥ ८३ ॥  
 यष्ट्याह्वफलककैर्वा विदारीक्षुरसायुतैः ।  
 हृतदोषस्ततः शीतं मधुरं च क्रमं भजेत् ॥ ८४ ॥  
 पैत्ते तनुकफे कासे त्रिवृतां मधुरैर्युताम् ।  
 दद्याद्जनकफे तिकैर्विरैकार्थं युतां भिषक् ॥ ८५ ॥  
 स्निग्धशीतस्तनुकफे रुक्षशीतः कफे घने ।  
 क्रमः कार्यः परं भोज्यैः स्नेहैर्लैह्यैश्च शस्यते ॥ ८६ ॥  
 शृङ्गाटकं पद्मबीजं नीलीसाराणि पिप्पली ।  
 पिप्पलीमुस्तयष्ट्याह्वद्राक्षामूर्वामहौषधम् ॥ ८७ ॥  
 लाजाऽमृतफला द्राक्षा त्वक्क्षीरी पिप्पली सिता ।  
 पिप्पलीपद्मकद्राक्षा बृहत्याश्च फलाद्रसः ॥ ८८ ॥  
 खर्जूरं पिप्पली वांशी श्वदंष्ट्रा चेति पञ्च ते ।  
 घृतक्षौद्रयुता लेहाः श्लोकाधैः पित्तकासिनाम् ८९  
 शर्कराचन्दनद्राक्षामधुधात्रीफलोत्पलैः ।  
 पैत्ते, समुस्तमरिचः सकफे, सघृतोऽनिले ॥ ९० ॥  
 मृद्वीकार्धशतं त्रिशत्पिप्पलीः शर्करापलम् ।  
 लेहयेन्मधुना गोर्वा क्षीरपं च शकुद्रसम् ॥ ९१ ॥  
 त्वगेलाव्योपमृद्वीकापिप्पलीमूलपौष्करैः ।  
 लाजामुस्तशटीरास्त्राधात्रीफलविभीतकैः ॥ ९२ ॥  
 शर्कराक्षौद्रसर्पिर्भिल्लैः कासविनाशनः ।  
 श्वासं हिक्कां क्षयं चैव हृद्रोगं च प्रणाशयेत् ॥ ९३ ॥  
 पिप्पल्यामलकं द्राक्षां लाक्षां लाजां सितोपलाम् ।  
 क्षीरे पक्त्वा घनं शीतं लिह्यात् क्षौद्राष्टभागिकम् ९४  
 विदारीक्षुमृणालानां रसान् क्षीरं सितोपलाम् ।  
 पिबेद्वा मधुसंयुक्तं पित्तकासहरं परम् ॥ ९५ ॥  
 मधुरैर्जाङ्गलरसैः श्यामाकयवकोद्रवाः ।  
 मुद्रादियूपैः शकैश्च तिककैर्मात्रया हिताः ॥ ९६ ॥  
 घनश्लेष्मणि लेहास्तु तिकका मधुसंयुताः ।  
 शालयः स्युस्तनुकफे षष्टिकाश्च रसादिभिः ॥ ९७ ॥  
 शर्कराम्भोऽनुपानार्थं द्राक्षेक्षूणां रसाः पयः ।  
 सर्वं च मधुरं शीतमविदाहि प्रशस्यते ॥ ९८ ॥  
 काकोलीबृहतीमेदायुगैः सवृषणारैः ।  
 पित्तकासे रसान् क्षीरं यूपान्श्चाप्युपकल्पयेत् ॥ ९९ ॥  
 शरादिपञ्चमूलस्य पिप्पलीद्राक्षयोस्तथा ।  
 कपायेण शृतं क्षीरं पिबेत् समधुशर्करम् ॥ १०० ॥  
 स्थिरासितापृश्निपर्णीश्रावणीबृहतीयुगैः ।  
 जीवकर्षभकाकोलीतामलकशृङ्गजीवकैः ॥ १०१ ॥

१ ‘वंशलोचनशैवाल’ इति पा० । २ ‘अनन्तरोक्तधूमविधिना’  
 इति पा० । ३ ‘ससैन्धवां पाययेत् यवागूं वातकासिनम्’ इति पा० ।

१ ‘क्षीरे पक्त्वा शकुद्रसम्’ इति पा० ।

शृतं पयः पिबेत् कामी ज्वरी दाही श्रतग्रयो ।  
तज्जं वा साधयेत् सर्पिः सर्धरेश्वरसं मिषक् ॥१०२॥  
जीवकाद्यैर्मधुरकैः फलैश्चाभिपुकादिभिः ।  
कल्कैस्त्रिकार्षिकैः सिद्धे पृतगीते प्रदापयेत् ॥१०३॥  
शर्करापिप्पलीचूर्णं त्वक्क्षीर्या मरिचस्य च ।  
शृङ्गाटकस्य चावाप्य शौद्रगर्भान्पलोन्मितान् ॥१०४॥  
गुडान् गोधूमचूर्णेन कृत्वा खादेद्विताशनः ।  
शुक्रासृग्दोषशोषेषु कासे क्षीणशतेषु च ॥ १०५ ॥  
शर्करानागरोदीच्यं कण्टकारीं शटीं समम् ।  
पिष्ट्वा रसं पिबेत्पूतं वक्षेण घृतमूर्च्छितम् ॥ १०६ ॥  
महिष्यजाविगोक्षीरधात्रीफलरसैः समैः ।  
सर्पिः सिद्धं पिबेद्युक्त्या पित्तकासनिवर्हणम् ॥१०७॥  
इति पित्तकासचिकित्सा ।

वमनं सर्पिषेति वमनद्रव्ययुक्तेन रापिपा वमनं कर्तव्यम् ।  
यद्य्वाहफलकल्कैरिति अत्र फलं मदनफलम् । पित्तकासे एव  
कासवेगनिःसार्यमाणस्य कफस्य तनुताया घनताया च पृथक्  
चिकित्सासाह-पैते इत्यादि । तिककयुता त्रिवृतामिति सवन्व ।  
क्रम इति पेयादिक्रम । परमिति पेयादिक्रमादूर्ध्वम् । शस्यत  
इत्यत्र 'उपचार' इति शेष । नीलीमारमिति नीलीनीफलमा-  
रम् । अमृतफलम् आमलकम् । शर्करादि केवल केवले पैते,  
सकफे पैते समुत्तमरिच , सघृतस्तु शर्करादिरनीलानुबन्धे पैते  
ज्ञेयः । मृद्वीकार्धशतं त्रिशपिप्पलीश्च व्यक्ते, सख्यापरिग्रहात् ।  
गोः क्षीरमिति क्षीरमात्राशनम् । पिप्पल्यामलकमित्यादा घन-  
श्लेष्मणीति घनतामापन्नकफे । काकोलीत्यादां प्रत्येकं युग्मैरिति  
संबध्यते । शरादिपञ्चमूली तृणपत्रमूलम् । अभिपुकादय  
औत्तरापथिका वातपित्तहरा "वातामाभिपुकाक्षोऽमुकूलकनि-  
कोचका" ( सू अ २७ ) इति ग्रन्थोक्ताश्चत्वारो ज्ञेया ।  
जीवकादयश्च जीवनीयगणोक्ता । शर्करादीना च क्षयोक्तम-  
र्षिर्गुडोक्तमानानुसारेण मानमत्र ज्ञेयम् । शर्करेत्यादौ रसमिति  
कल्कस्यैव रसम् ॥ ८३-१०७ ॥

बलिनं वमनैरादौ शोधितं कफकासिनम् ।  
यवान्नैः कटुरुक्षोणैः कफघ्नैश्चाप्युपाचरेत् ॥ १०८ ॥  
पिप्पलीक्षारिकैर्यूपैः कौलत्थैर्मूलकस्य च ।  
लघून्यन्नानि भुञ्जीत रसैर्वा कटुकान्वितैः ॥ १०९ ॥  
धान्वबैलरसैः स्नेहैस्तिलसर्षपविल्वजैः ।  
मध्वस्लोष्णास्त्रुतक्रं वा मद्यं वा निगदं पिबेत् ११०  
पौष्कराण्वधं मूलं पटोलं तैर्निशास्थितम् ।  
जलं मधुयुतं पेयं कालेष्वन्नस्य वा त्रिषु ॥ १११ ॥

बलिनमित्यादिना कफकासचिकित्सासाह । पिप्पलीक्षारि-  
कैरिति पिप्पलीक्षारसंस्कृते । धान्वबैलरसैरिति धन्वजविले-

जयरा । कालेष्वन्नस्य च त्रिविविति भोजनादिम-यावसानेषु  
॥ १०८-१११ ॥

कटुफलं कटुणं मार्गीं मुस्तं धान्यं वचाभये ।  
शुण्ठीं पर्पटक शृङ्गीं सुरातं च शृतं जले ॥ ११२ ॥  
मधुहिङ्गुयुतं पेयं कासे वातकफात्मके ।  
कण्ठरोगे मुखे शूने श्वासहिकाज्वरेषु च ॥ ११३ ॥  
पाठां शुण्ठीं शटीं मूर्वा गवाक्षीं मुस्तपिप्पलीम् ।  
पिष्ट्वा घर्माभ्युना हिङ्गुसैन्धवाभ्यां युतां पिबेत् ११४  
नागरातिविषे मुस्तं शृङ्गीं कर्कटकस्य च ।  
हरीतकीं शटीं चैव तेनैव विधिना पिबेत् ॥ ११५ ॥  
तैलभृष्टं च पिप्पल्याः कल्काक्षं ससितोपलम् ।  
पिबेद्वा श्लेष्मकासघ्नं कुलन्धरससंयुतम् ॥ ११६ ॥  
कासमर्दाश्वविट्भृङ्गराजवार्ताकजो रसः ।  
सशौद्रः कफकासघ्नः सुरसस्यासितस्य च ॥ ११७ ॥  
देवदारु शटी रास्त्रा कर्कटाख्या दुरालभा ।  
पिप्पली नागरं मुस्तं पथ्याधात्रीसितोपलाः ॥ ११८ ॥  
मधुनैलयुतावेतौ लेहौ वातानुगे कफे ।  
पिप्पली पिप्पलीमूलं चित्रको हस्तिपिप्पली ॥ ११९ ॥  
पथ्या तामलकी धात्री भद्रमुस्ता च पिप्पली ।  
देवदार्वभया मुस्तं पिप्पली विश्वभेषजम् ॥ १२० ॥  
विशाला पिप्पली मुस्तं त्रिवृता चेति लेहयेत् ।  
चतुरो मधुना लेहान् कफकासहरान् मिषक् १२१  
सौवर्चलाभयाधात्रीपिप्पलीक्षारनागरम् ।  
चूर्णितं सर्पिपा वातकफकासहरं पिबेत् ॥ १२२ ॥

मधुहिङ्गुयुतमित्यत्र 'माक्षिफं हिङ्गुसिन्धु' इत्यादिबचनानु-  
सारेण हिङ्गुमधुनी प्रक्षेप्तव्ये । तेनैव विधिनेति उष्णोदकेन हिङ्गु-  
सैन्धवोपेतं पिबेदित्यर्थः । सुरसस्यासितस्य कृष्णपर्णाशस्य ।  
मधुना लेहानिति अत्रार्थलोकोक्ता लेहा ज्ञेया ॥ ११२-११२ ॥

दशमूलाढके प्रस्थं घृतस्याक्षसमैः पचेत् ।  
पुष्कराद्वशटीविल्वसुरसव्योषहिङ्गुभिः ॥ १२३ ॥  
पेयानुपानं तत् पेयं कासे वातकफात्मके ।  
श्वासरोगेषु सर्वेषु कफवातात्मकेषु च ॥ १२४ ॥  
इति दशमूलादिघृतम् ।

दशमूलाढके इति दशमूलस्य काथ्यस्याढकमानत्वं, तेन  
"काथ काथ्यसमो मतः" इति वचनात् काथोऽप्याढकमानो  
भवति ॥ १२३ ॥ १२४ ॥

समूलफलपत्रायाः कण्टकार्या रसाढके ।  
घृतप्रस्थं बलाव्योषविडङ्गशटिचित्रकैः ॥ १२५ ॥  
सौवर्चलयवक्षारपिप्पलीमूलपौष्करैः ।  
वृश्चीरबृहतीपथ्यायवानीदाडिमार्धिभिः ॥ १२६ ॥



द्राक्षापुनर्नवाचव्यदुरालम्भाम्लवेतसैः ।

शुद्धीतामलकीभार्गीरास्त्रागोक्षुरकैः पचेत् ॥ १२७ ॥

कल्कैस्तत् सर्वकासेषु हिक्काश्वासेषु शस्यते ।

कण्टकारीघृतं ह्येतत् कफव्याधिनिःसूदनम् ॥ १२८ ॥

इति कण्टकारीघृतम् ।

कुलत्थरसयुक्तं वा पञ्चकोलशृतं घृतम् ।

पाययेत् कफजे कासे हिक्काश्वासे च शस्यते ॥ १२९ ॥

इति कुलत्थादिघृतम् ।

कण्टकारीघृते बलादिकल्कद्रव्यस्य मिलित्वा कुडवमानत्वम्  
॥ १२५-१२९ ॥

धूमांस्तानेव दद्याच्च ये प्रोक्ता वातकासिनाम् ।

कोशातकीफलान्मध्यं पिबेद्वा समनःशिलम् ॥ १३० ॥

कोशातकी घोषक ॥ १३० ॥

तमकः कफकासे तु स्याचेत् पित्तानुबन्धजः ।

पित्तकासक्रियां तत्र यथावस्थं प्रयोजयेत् ॥ १३१ ॥

वाते कफानुबन्धे तु कुर्यात् कफहरीं क्रियाम् ।

पित्तानुबन्धयोर्वातकफयोः पित्तनाशिनीम् ॥ १३२ ॥

आर्द्रं विरूक्षणं, शुष्कं स्निग्धं, वातकफात्मके ।

कासेऽन्नपानं कफजे सपित्ते तित्कसंयुतम् ॥ १३३ ॥

इति कफजकासचिकित्सा ।

तमक कासोपद्रवरूप । कफोऽनुबन्धोऽस्येति कफानुबन्धः, तस्मिन् कफानुबन्धे पवने । पित्तानुबन्धयोरित्यत्रापि वातकफ-योरनुबन्धत्व, पित्तस्य तु प्राधान्यम्, अत एव पित्तनाशिनी क्रियोक्ता तत्र । आर्द्रं इति तनुकफे ॥ १३१-१३३ ॥

कासमात्ययिकं मत्वा क्षतजं त्वरया जयेत् ।

मधुरैर्जीवनीयैश्च बलमांसविवर्धनैः ॥ १३४ ॥

पिप्पली मधुकं पिष्टं कार्पिकं ससितोपलम् ।

प्रास्थिकं गव्यमाजं च क्षीरमिक्षुरसस्तथा ॥ १३५ ॥

यवगोधूममृद्धीकाचूर्णमामलकाद्रसः ।

तैलं च प्रसृतांशानि तत् सर्वं मृदुनाऽग्निना ॥ १३६ ॥

पचेत्लेहं घृतक्षौद्रयुक्तः स क्षतकासहा ।

श्वासहृद्रोगकाश्येषु हितो वृद्धेऽल्परेतसि ॥ १३७ ॥

कासमित्यादिना क्षतजकासचिकित्सामाह । पिप्पल्यादिके लेहे यवाद्यस्तैलान्ता प्रत्येकं प्रसृतमाना ॥ १३४-१३७ ॥

क्षतकासाभिभूतानां वृत्तिः स्यात् पित्तकासिकी ।

क्षीरसर्पिर्मधुप्राया संसर्गे तु विशेषणम् ॥ १३८ ॥

वातपित्तादितेऽभ्यङ्गो गात्रभेदे घृतैर्हितः ।

तैलैर्मांसरोगघ्नैः पीड्यमाने च वायुना ॥ १३९ ॥

हृत्पाश्वर्तिषु पानं स्याज्जीवनीयस्य सर्पिषः ।

सदाहं कासिनो रक्तं धीवतः सबलेऽनले ॥ १४० ॥

च. स. ६९

मांसोचितेभ्यः क्षामेभ्यो लावादीनां रसा हिताः ।

तृष्णार्तानां पयश्छागं शरमूलादिभिः शृतम् ॥ १४१ ॥

रक्ते स्रोतोभ्य आस्याद्वाऽप्यागते क्षीरजं घृतम् ।

नस्यं पानं यवागृवां श्रान्ते क्षामे हतानले ॥ १४२ ॥

स्तम्भायामेषु महतीं मात्रां वा सर्पिषः पिबेत् ।

कुर्याद्वा वातरोगघ्नं पित्तरक्ताविरोधि यत् ॥ १४३ ॥

निघृत्ते क्षतदोषे तु कफे वृद्ध उरः क्षते ।

दास्यते कासिनो यस्य स धूमाम्ना पिबेदिमान् ॥ १४४ ॥

द्वे मेदे मधुकं द्वे च बले तैः क्षौमलक्तकैः ।

वर्तितैर्धूममापीय जीवनीयघृतं पिबेत् ॥ १४५ ॥

मनःशिलापलाशाजगन्धात्वक्क्षीरिनागैः ।

भावयित्वा पिबेत् क्षौममनु चेशुगुडोदकम् ॥ १४६ ॥

पिष्ट्वा मनःशिलां तुल्यामार्द्रया वटशुङ्गया ।

ससर्पिष्कं पिबेद्धूमं तित्तिरिप्रतिभोजनम् ॥ १४७ ॥

भावितं जीवनीयैर्वा कुलिङ्गाण्डरसायुतैः ।

क्षौमं धूमं पिबेत् क्षीरं शृतं चायोगुडैरनु ॥ १४८ ॥

इति क्षतजकासचिकित्सा ।

वृत्तिरिति चिकित्सा । संसर्गे त्विति वातपित्तादिसंसर्गे । विशेष-  
णमिति चिकित्साविशेषो 'वातपित्तादिते' इत्यादिना वक्ष्यमाणो  
ज्ञेयः । वातपित्तादिते इत्यादिना क्षतकासे एवावस्थिकी चिकि-  
त्सामाह । जीवनीयं सर्पिर्वातरक्ते वक्ष्यमाणम् । महती मात्रा-  
मिति अहोरात्रेण परिणमनीया प्रायोऽष्टपलप्रमाणाम् । निघृत्ते  
क्षतदोषे इति क्षतव्रणे प्रशान्ते । क्षौमलक्तकैर्वर्तितैरिति यथो-  
क्तौषधेन क्षौमलेपाद्वर्तितैः । पिबेत् क्षौममित्यत्र क्षौमं भाव-  
यित्वा धूमं पिबेदित्यर्थः । तित्तिरिप्रतिभोजनमिति तित्तिरि-  
रसानुपानम् । क्षौमं धूमं पिबेदिति क्षौमं दग्ध्वा धूमं पिबेत् ।  
अयोगुडैरिति लोहगुडैः शृतं क्षीरम् ॥ १३८-१४८ ॥

संपूर्णरूपं क्षयजं दुर्बलस्य विवर्जयेत् ।

नवोत्थितं बलवतः प्रत्याख्यायाचरेत् क्रियाम् ॥ १४९ ॥

तस्मै वृंहणमेवादौ कुर्यादग्नेश्च दीपनम् ।

वहुदोषाय सस्नेहं मृदु दद्याद्विरेचनम् ॥ १५० ॥

शम्पाकेन त्रिवृतया मृद्धीकारसयुक्तया ।

तिल्वकस्य कषायेण विदारीखरसेन च ॥ १५१ ॥

सर्पिः सिद्धं पिबेद्युक्तया क्षीणदेहो विशोधनम् ।

( हितं तद्देहबलयोरस्य संरक्षणं मर्तम् ॥ १५२ ॥ )

पित्ते कफे च संक्षीणे परिक्षीणेषु धातुषु ।

घृतं कर्कटकीक्षीरद्विबलासाधितं पिबेत् ॥ १५३ ॥

विदारीभिः कदम्बैर्वा तालसस्यैस्तथा शृतम् ।

घृतं पयश्च मूत्रस्य वैवर्ण्यं कृच्छ्रनिर्गमे ॥ १५४ ॥

१ 'उर. शिर.' इति पा० । 'क्षते क्षतस्थाने उरः दास्यते'  
इति गङ्गाधरः । २ 'वातपित्तावृते' इति पा० । ३ अयमर्थलोको  
इत्यलखितपुस्तके न पठ्यते ।

शूने सवेदने मेढ्रे पायौ सश्रोणिचक्षणे ।  
घृतमण्डेन मधुनाऽनुवास्यो मिश्रकेण वा ॥ १५५ ॥  
जाङ्गलैः प्रतिभुक्तस्य वर्तकाद्या विलेशयाः ।  
क्रमशः प्रसहाश्चैव प्रयोज्याः पिशिताशिनः १५६  
औष्ण्यात् प्रमाथिभावाच्च स्रोतोभ्यश्चयावयन्ति ते ।  
कफं, शुद्धैश्च तैः पुष्टिं कुर्यात्सम्यग्वहत्रसः ॥ १५७ ॥

प्रत्याख्यायाचरेन् क्रियामित्यनेन उक्तलक्षणेऽपि क्षयजे  
कादाचिन्की सिद्धिं दर्शयति । शम्पाक आरम्भव । कर्कटकी  
कर्कटशृङ्गी । तालसस्यं तालफलम् । घृतमण्डो घृतोपरिस्थान-  
भाग । औष्ण्यादित्यादौ कफमिति च्छेदः । शुद्धैश्च तैरिति  
शुद्धैः स्रोतोभिः ॥ १४९-१५७ ॥

द्विपञ्चमूलीत्रिफलाचविकाभार्गिचित्रकैः ।  
कुलत्थपिप्पलीमूलपाठाकोलयवेर्जले ॥ १५८ ॥  
शृतैर्नागरदुःस्पर्शापिप्पलीशटिपौष्करैः ।  
कल्कैः कर्कटशृङ्गा च समैः सर्पिर्विपाचयेत् १५९  
सिद्धेऽस्मिंश्चूर्णितौ क्षारौ द्वौ पञ्च लवणानि च ।  
दत्त्वा युक्त्या पिबेन्मात्रां क्षयकासनिपीडितः १६०  
इति द्विपञ्चमूलादिघृतम् ।

द्विपञ्चमूलीत्यादौ क्षारलवणानां च युक्त्या दानवचनेन स्तोक-  
मात्रं दानं लवणीकरणप्रयोजनार्थं दर्शयति ॥ १५८-१६० ॥

गुडूचीं पिप्पलीं मूर्वां हरिद्रां श्रेयसीं वचाम् ।  
निदिग्धिकां कासमर्दं पाठां चित्रकनागरम् ॥ १६१ ॥  
जले चतुर्गुणे पक्त्वा पादशेषेण तत्समम् ।  
सिद्धं सर्पिः पिबेद्बुद्धमश्वासार्तिक्षयकासनुत् ॥ १६२ ॥  
इति गुडूच्यादिघृतम् ।

गुडूचीत्यादौ श्रेयसी राज्ञा । तत्सममिति काथसमम्  
॥ १६१ ॥ १६२ ॥

कासमर्दाभयामुस्तपाठाकर्कटफलनागरैः ।  
पिप्पलीकटुकाद्राक्षाकाश्मर्यसुरसैस्तथा ॥ १६३ ॥  
अक्षमात्रैर्घृतप्रस्थं क्षीरद्राक्षारसाढके ।  
पचेच्छोषज्वरप्लीहसर्वकासहरं शिवम् ॥ १६४ ॥  
धात्रीफलैः क्षीरसिद्धैः सर्पिर्वाऽप्यवचूर्णितम् ।  
द्विगुणे दाडिमरसे विपकं व्योषसंयुतम् ॥ १६५ ॥  
पिबेदुपरि भक्तस्य यवक्षारघृतं नरः ।  
पिप्पलीगुडसिद्धं वा च्छागक्षीरयुतं घृतम् ॥ १६६ ॥  
एतान्यग्निविवृद्ध्यर्थं सर्पीषि क्षयकासिनाम् ।  
स्युर्दोषवद्धकोष्ठोरःस्रोतसां च विशुद्ध्यये ॥ १६७ ॥

क्षीरसिद्धैरिति क्षीरखिन्नैः । यवक्षारसावितं घृतं यवक्षार-  
घृतम् ॥ १६३-१६७ ॥

हरीतकीर्यवकाथद्याढके विशानि पचेत् ।  
स्विन्ना मृदित्वा नास्तस्मिन् पुराणं गुडपट्टफलम् १६८  
दद्यान्मनःशिलाकर्प कर्पार्थं च रसाञ्जनम् ।  
कुडवार्धं च पिप्पल्याः स लेहः श्वासकासनुत् १६९  
इति हरीतकीलेहः ।

श्वाविधः सूचयो दग्धाः सघृतक्षौद्रशर्कराः ।  
श्वासकासहरा वह्निपादौ वा क्षौद्रसर्पिपा ॥ १७० ॥  
एरण्डपत्रक्षारं वा व्योषतैलगुडान्वितम् ।  
लिह्यादेतेन विधिना सुरसैरण्डपत्रजम् ॥ १७१ ॥  
द्राक्षापन्नकवार्ताकपिप्पलीः क्षौद्रसर्पिपा ।  
लिह्याद्रूपणचूर्णं वा पुराणगुडसर्पिपा ॥ १७२ ॥  
चित्रकं त्रिफलाजाजी कर्कटाख्या कटुत्रिकम् ।  
द्राक्षां च क्षौद्रसर्पिर्भ्यां लिह्यादद्याड्डेन वा ॥ १७३ ॥  
पन्नक त्रिफलां व्योषं विडङ्ग सुरदारु च ।  
बलां राज्ञां च तुल्यानि सूक्ष्मचूर्णानि कारयेत् ॥  
सर्वैरेभिः समं चूर्णैः पृथक् क्षौद्रं घृतं सिताम् ।  
विमथ्य लेहयेद्देहं सर्वकासहरं शिवम् ॥ १७५ ॥  
जीवन्तीं मधुकं पाठां त्वक्क्षीरीं त्रिफलां शटीम् ।  
मुस्तैले पन्नकं द्राक्षां द्वे बृहत्यां वितुन्नकम् ॥ १७६ ॥  
सारिवां पौष्करं मूलं कर्कटाख्यां रसाञ्जनम् ।  
पुनर्नवां लोहरजस्त्रायमाणां यवानिकाम् ॥ १७७ ॥  
भार्गी तामलकीमृद्धिं विडङ्गं धन्वयासकम् ।  
क्षारचित्रकचव्याम्लवेतसव्योषदारु च ॥ १७८ ॥  
चूर्णाकृत्य समांशानि लेहयेत् क्षौद्रसर्पिपा ।  
चूर्णात्पाणितलं पञ्च कासानेतद् व्यपोहति ॥ १७९ ॥  
इति पन्नकादिलेहः ।

एतेन विधिनेति व्योषतैलगुडान्वितम् । वितुन्नकं सुनिष-  
ण्णकम् । पाणितलं कर्षं ॥ १६८-१७९ ॥

लिह्यान्मरिचचूर्णं वा सघृतक्षौद्रशर्करम् ।  
वदरीपत्रकल्कं वा घृतभृष्टं ससैन्धवम् ॥ १८० ॥  
स्वरभेदे च कासे च लेहमेतं प्रयोजयेत् ।  
पत्रकल्कं घृतैर्भृष्टं तिल्वकस्य सशर्करम् ॥ १८१ ॥  
पेया चोत्कारिका च्छर्दिदृक्कासामातिसारनुत् ॥  
गौरसर्पपगण्डीरविडङ्गव्योषचित्रकान् ।  
साभयान् साधयेत्तोये यवागूं तेन चाम्भसा ॥ १८२ ॥  
ससर्पिलवणां कासे हिक्काश्वासे सपीनसे ।  
पाण्ड्यामये क्षये शोथे कर्णशूले च दापयेत् ॥ १८३ ॥  
कण्टकारीरसे सिद्धो मुद्गयूपः सुसंस्कृतः ।  
सगौरामलकः साम्लः सर्वकासभिपग्जितम् ॥ १८४ ॥

वातघ्नौषधनिष्काथं क्षीरं यूषान् रसानपि ।

वैष्णवप्रतुदान् वैलान् दापयेत् क्षयकासिने ॥ १८५ ॥

क्षतकासे च ये धूमाः सानुपाना निदर्शिताः ।

क्षयकासेऽपि तानेव यथावस्थं प्रयोजयेत् ॥ १८६ ॥

पत्रकत्वं तित्वकस्यति सबन्ध । उत्कारिकेति 'पत्रकत्वं'  
इत्यादिनोक्ता उत्कारिका । गण्डीर शमठ । गौरामलक आर्द्रा-  
मलक । साम्ल इति दाडिमादियोगादम्ल ॥ १८०-१८६ ॥

दीपनं बृंहणं चैव स्रोतसां च विशोधनम् ।

व्यत्यासात्क्षयकासिभ्यो बल्यं सर्वं हितं भवेत् ॥ १८७ ॥

सन्निपातभवोऽप्येष क्षयकासः सुदारुणः ।

सन्निपातहितं तस्मात् सदा कार्यं मिषग्वितम् ॥ १८८ ॥

दोषानुबलयोगाच्च हरेद्रोगबलावलम् ।

कासेष्वेषु गरीयांसं जानीयादुत्तरोत्तरम् ॥ १८९ ॥

व्यत्यासादिति क्रियापरिवर्तनात् । क्षयजकासस्य सन्निपातो-  
द्भव इत्यादिना सान्निपातिकत्वमभिधाय, दोषोद्रेकविशेषानुब-  
न्धरूपेण चिकित्साविशेषसूत्रमाह—दोषानुबन्धयोगाच्च हरेद्रो-  
गबलावलमिति, अत्र 'बुद्ध्या' इत्यध्याहार्यम् । दोषाणामनुबन्ध  
उत्कर्षापकर्षादिना सबन्ध, तदपेक्षो योग, अत्र पञ्चमी  
हेता, तेन दोषानुबन्धरूपेण भेषजयोगेन रोगस्य क्षयकासस्य  
बलवन्तमवलं च दोषं हरेत् । अन्येतु 'दोषानुबन्धयोगाच्च  
कुर्याद्रोगबलावलम्' इति पठन्ति । तत्र दोषानुबन्धयोगा-  
द्रोगबलावलं बुद्ध्या कुर्याद्विषग्वितमिति सबन्ध । कासेष्विति  
वातपित्तकफक्षतक्षयजेषु ॥ १८७-१८९ ॥

भोज्यं पानानि सर्पीणि लेहानि सह पानकैः ।

क्षीरं सर्पिर्गुडा धूमाः कासभेषज्यसंग्रहः ॥ १९० ॥

विस्तरोक्तं कासभेषजं सगृह्णाति—भोज्यमित्यादि ॥ १९० ॥

तत्र श्लोकः—

संख्या निमित्तं रूपाणि साध्यासाध्यत्वमेव च ।

कासानां भेषजं प्रोक्तं गरीयस्त्वं च कासिनः ॥ १९१ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-

बलसंपूरिते चिकित्सास्थाने कासचिकित्सितं

नामाष्टादशोऽध्यायः ॥ १८ ॥

सरल्येत्यादिरध्यायार्थसंग्रहः सुगमः ॥ १९१ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया चिकित्सास्थाने कासचिकित्सितं

नामाष्टादशोऽध्यायः ॥ १८ ॥

## एकोनविंशोऽध्यायः ।

अथातोऽतीसारचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

अग्निबलहानिसामान्याद् ग्रहणीदोषचिकित्सितमनु अतीसा-  
रचिकित्सिते वक्तव्ये उपोद्घातायातै पाण्डुरोगादिभिर्व्यवधानं  
कृतं, सप्रति तु यथोक्तोपोद्घातायातपाण्डुरोगादीनभिधाय प्रकृ-  
तमेवातीसारचिकित्सितमुच्यते ॥ १ ॥ २ ॥

भगवन्तं खल्वत्रेयं कृताह्निकं हुताग्निहोत्रमासी-  
नमृषिगणपरिवृतमुत्तरे हिमवतः पार्श्वे विनयादुपे-  
त्याभिवाद्य चाग्निवेश उवाच—भगवन् ! अतीसा-  
रस्य प्रागुत्पत्तिनिमित्तलक्षणोपशमनानि प्रजानु-  
ग्रहार्थमाख्यातुमर्हसीति ॥ ३ ॥

प्रागुत्पत्तिरिति प्राक्कालोत्पत्ति ॥ ३ ॥

अथ भगवान् पुनर्वसुरात्रेयस्तदग्निवेशवचनम-  
नुनिशम्योवाच—श्रूयतामग्निवेश ! सर्वमेतदखि-  
लेन व्याख्यायमानम् । आदिकाले खलु यज्ञेषु पशवः  
समालभनीया बभूवुर्नालम्भाय प्रक्रियन्ते स्म । ततो  
दक्षयज्ञं प्रत्यवरकालं मनोः पुत्राणां नरिष्यन्नाभा-  
गोक्ष्वाकुनृगशर्यात्यादीनां क्रतुषु पशूनामेवाभ्यनु-  
ज्ञानात् पशवः प्रोक्षणमवापुः । अतश्च प्रत्यवर-  
कालं पृषध्रेण दीर्घसत्रेण यजता पशूनामलाभाद्-  
वामालम्भः प्रवर्तितः । तं दृष्ट्वा प्रव्यथिता भूतगणाः,  
तेषां चोपयोगादुपाकृतानां गवां गौरवादौर्ण्यादसा-  
त्स्यत्वादशस्तोपयोगाच्चोपहताग्नीनामुपहतमनसां  
चातीसारः पूर्वमुत्पन्नः पृषध्रयज्ञे ॥ ४ ॥

आदिकाले इति क्रतुयुगे । समालभनीया इति मन्त्रेण अभि-  
मन्त्रैव परित्याज्या बभूवुः, न नैालम्भार्थं प्रक्रियन्ते स्म इति  
आलम्भाय मारणाय न प्रक्रियन्ते स्म न संस्क्रियन्ते स्म इत्यर्थः ।  
नरिष्यन्नाभागादिमनुपुत्रेष्वेकमेव मनुपुत्रमुदाहार्यं यथादि-  
शब्दः क्रियते तदा तेषां क्वचिदन्यत्र समुदायेन पाठात् बुद्धि-  
भ्रमः स्यात्, तेन साक्षाज्ज्ञानार्थं कतिपये पठिता, अपठिता-  
श्चादिशब्देन प्रकारवाचिना इतिहासज्ञानार्थं पुराणेषूज्येयाः ।  
पशूनामभ्यनुज्ञानादिति पशूनामेव प्रेरणया, प्रेरणा चैषा विशि-  
ष्टापूर्वोत्पादार्थमेवोच्यते आगमेषु—'कत्वर्थहिंसाया बधकवध्ययो-  
रुभयोरपि महत्पुण्यमुत्पद्यते' इति, किंवा पशूनामेवाभ्यनुज्ञा-  
नादिति वेदे पशूना वध्यत्वेनाभ्यनुज्ञानात् । प्रोक्षणमिति विधि-  
पूर्वकं मारणम् । पृषध्र राजविशेषः । दीर्घसत्रेणेति दीर्घकाल-

निर्वर्लेन । व्यथिता इति अदृष्टपूर्वं गवा ववं दृष्ट्वा दुःखिता सन्तः । उपाकृतानामिति अभिमन्त्र्य हतानाम् । उक्तं हि— “उपाकृतं पशुरसौ योऽभिमन्त्र्य कर्ता हतः” इति । अनेन च प्रागुत्पत्तिनिदर्शनेन मानसोपघातो गुर्वादिसेवा वातीगारकारण भवतीत्युपदर्शयते ॥ ४ ॥

अथावरकालं वातलस्य वातातपव्यायामातिमा-  
त्रनिषेविणो रूक्षाल्पप्रमिताशिनस्तीक्ष्णमद्यव्यवाय-  
नित्यस्योदावर्तयतश्च वेगान् वायुः प्रकोपमापद्यते,  
पक्ता चोपहन्यते, स वायुः कुपितोऽग्रावुपहते मूत्र-  
स्वेदौ पुरीपाशयमुपहृत्य, ताभ्यां पुरीपं द्रवीकृत्य,  
अतीसाराय प्रकल्पते । तस्य रूपाणि—विज्जलमामं  
विभुतमवसादि रूक्षं द्रवं सशूलमामगन्धमीपच्छ-  
ब्दमशब्दं वा विवद्वमूत्रवातमतिसार्यते पुरीपं,  
वायुश्चान्तःकोष्ठे सशब्दशूलस्तिर्यक् चरति विवद्व  
इत्यामातिसारो वातात् । पक्वं वा विवद्वमल्पालं  
सशब्दं सशूलफेनपिच्छापरिकर्तिकं हृष्टरोमा वि-  
निःश्वसन् शुष्कमुखः कट्वूरुत्रिकजानुपृष्ठपार्श्व-  
शूली भ्रष्टगुदो मुहुर्मुहुर्विग्रथितमुपवेश्यते पुरीपं  
वातात्; तमाहुरनुग्रथितमित्येके, वातानुग्रथितव-  
र्चस्त्वात् ॥ ५ ॥

अथेत्यादिना वातातीसारदीनां पृथग्निमित्तलक्षणे ब्रूते ।  
वातलस्येत्यनेन वातप्रकृतिं प्राप्य वातातपादीनां वातातीसारज-  
नने सामर्थ्यातिशयो दर्शयते; तेनान्यप्रकृतेरपि वातातपादयोऽ-  
तीसारस्य कारणं भवन्तीति ज्ञेयम् । एवं पित्तलक्ष्णलक्षणा-  
योरपि तात्पर्यं व्याख्येयम् । प्रमिताशनम् अतीतकालाशनम् ।  
वेगानुदावर्तयत इति उद्धृत्तमावर्तयतो वेगानित्यर्थः । पुरीपा-  
शयमुपहृत्येति पक्ताशयं नीत्वा । ताभ्यामिति मूत्रस्वेदाभ्याम् ।  
तस्य रूपाणीत्यादिना आमवातातीसारलक्षणमाह । आममिति  
आमानुगतम् । विभुतमिति प्रसरणशीलम् । अवसादीति भूमौ  
पतितं लीनं भवति । पक्वं वेत्यादिना पक्कवातातिसारमाह ।  
विनिःश्वसिन्निति शब्दं कुर्वन् । तमाहुरनुग्रथितमिति विग्र-  
थितपुरीपातिसारावस्थां प्राप्तं वातातिसारम् । वातप्रथितवर्च-  
स्त्वादित्यनेन यत्र पक्कवातातिसारेऽपि वातानुग्रथितवर्चस्त्वं न  
भवति नासावनुग्रथितसंज्ञ इति दर्शयति ॥ ५ ॥

पित्तलस्य पुनरल्लवणकटुकक्षारोष्णतीक्ष्णा-  
तिमात्रनिषेविणः प्रतताग्निसूर्यसंतापोष्णमारुतोप-

हतगात्रस्य क्रोधेर्ष्यावहुलस्य पित्तं प्रकोपमापद्यते ।  
तत् प्रकुपितं द्रवत्वाद्द्रवमाणमुपहृत्य पुरीपाशय-  
विस्तृतमौष्ण्याद् द्रवत्वात् सरत्वाच्च भित्त्वा पुरीप-  
मतिसाराय प्रकल्पते । तस्य रूपाणि—हारिद्रं हरितं  
नीलं कृष्णं रक्तपित्तोपहितमतिदुर्गन्धमतिसार्यते  
पुरीपं, तृणादाहस्वेदमूर्च्छाशूलव्रधसंतापपाकपरीत  
इति पित्तातिसारः ॥ ६ ॥

पित्तलस्येत्यादिना पित्तातिसारमाह । द्रवत्वाद्द्रवमाणमुपह-  
ृत्येति यद्यपि पित्तमुष्णमग्ने समानतया वर्धकं भवतीति युज्यते,  
तथाऽपि द्रवत्वाद्द्रवमाणमन्निरूपं हन्तीत्यर्थः । पुरीपाशयविमृ-  
तमिति पुरीपाशयगतं पित्तम् । ब्रधं गुद ॥ ६ ॥

श्लेष्मलस्य तु गुरुमधुरशीतस्निग्धोपसेविनः सं-  
पूरकस्याचिन्तयतो दिवास्वप्नप्रख्यालस्य श्लेष्मा  
प्रकोपमापद्यते । स स्वभावाद् गुरुमधुरशीतस्निग्धः  
स्वस्तोऽग्निमुपहृत्य सौम्यस्वभावात् पुरीपाशयमुपह-  
ृत्योपक्लेद्य पुरीपमतिसाराय कल्पते । तस्य रूपाणि—  
स्निग्धं श्वेतं पिच्छिलं तन्तुमदामं गुरु दुर्गन्धं श्ले-  
ष्मोपहितमनुवद्वशूलमल्पालपमभीक्ष्णमतिसार्यते  
सप्रवाहिकं, गुरुदरगुदवस्तिवक्ष्णदेशः कृतेऽप्य-  
कृतसंज्ञः सलोमहर्षः सोत्क्लेशो निद्रालस्यपरीतः  
सदनोऽन्नद्वेषी चेति श्लेष्मातिसारः ॥ ७ ॥

श्लेष्मलस्येत्यादिना श्लेष्मातिसारमाह । संपूरकस्येति अति-  
मात्राशनशीलस्य । श्लेष्मोऽग्न्युपघाते हेतुमाह—“सौम्यस्वभा-  
वादिति, सौम्यस्याग्नेर्विरुद्धत्वाद्युपघातं करोतीति युक्तमेवेति  
भावः । पुरीपाशयमुपहृत्येति पुरीपाशयं गत्वा, हन्तेर्गतिहिमा-  
र्थकत्वाद्वा गत्यर्थता, किंवा पुरीपाशयशब्देन स्थानेन  
स्थानिन उपचारात् पुरीपमेवोच्यते, यथा—“मन्त्रा क्रोशन्ति”  
इतिवत्, ततश्च पुरीपमुपहृत्येति सबन्धः । कृतेऽप्यकृतसंज्ञ  
इति कृतेऽपि वेगे न वेगं कृतं बुध्यत इत्यर्थः । अत्र च पित्ता-  
तिसारे श्लेष्मातिसारे च सामतालक्षणं यद्यपि नोक्तं, तथाऽपि  
सामवातातीसारसबन्धकृतविज्जलत्वामगन्धित्वप्रकारैर्लक्षणैस्त-  
योरप्यामातिसाररूपाऽवस्था ज्ञेयव । तथाहि चिकित्सावसरे  
‘पित्तातिसार पुनर्निदानोपशयाकृतिभिरामान्वयं विदित्वा’ इत्या-  
दिनाऽऽमातिसारे पृथक् चिकित्सा वक्ष्यति, श्लेष्मातिसारे तु  
सामे निरामे च रूक्षोष्णादिरूपा चिकित्सा समानैवेति कृत्वा  
पृथगामश्लेष्मातीसारचिकित्सा नोक्ता, क्षारपाणिना सर्वाति-  
सारणामेव सामता पृथगुक्ता, वचनं हि—“वातातिसार-  
सामश्च सशूलं फेनिलस्तनु । श्यावः सशब्दो दुर्गन्धो

विवक्षोऽल्पा एव च ॥ एवं पित्तकफे साममतीसार विनिर्विशेत्” इति । अत्रापि प्रासृतयोगिकाया सिद्धौ (सि अ ८) सर्वदोषाणामेवामसबन्धात् पृथग्भेदा उक्ता ॥ ७ ॥

अतिशीतस्निग्धरूक्षोष्णगुरुखरकठिनविषमविरुद्धासात्म्यभोजनादभोजनात् कालातीतभोजनादयत्किञ्चिदभ्यवहरणात् प्रदुष्टमद्यपानीयपानादतिमद्यपानादसंशोधनात् प्रतिकर्मणां विषमगमनादनुपचाराज्ज्वलनादित्यपवनसलिलातिसेवनादस्वप्नादतिस्वप्नाद्वेगविधारणादनुविपर्ययादयथाबलमारम्भाद्भयशोकचित्तोद्वेगातियोगात् कृमिशोणज्वराशौविकारातिकर्षणाद्वा व्यापन्नाग्नेस्त्रयो दोषाः प्रकुपिता भूय एवाग्निमुपहत्य पकाशयमनुप्रविश्यातीसारं सर्वदोषलिङ्गं जनयन्ति ॥ ८ ॥

अतिशीतेत्यादिना त्रिदोषजातीसारमाह । अत्र च शीतादीना यथासमव वानादिकर्तृत्वं ज्ञेयं, किंवा सर्वेषामेव त्रिदोषकर्तृत्वं ज्ञेयम् । उक्तं हि—“गमप्रकोपौ सर्वेषां दोषाणामग्नि सन्निधौ” (चि. अ. ५) इति । यत्किञ्चिदभ्यवहरणादिति पथ्यापथ्यभोजनात् । अनुपचारादिति प्रतिकर्मणामेवासम्यगुपचारादित्यर्थः । सलिलातिसेवनादित्यत्र अवगाहादिना वाह्यसेवनं सलिलस्योच्यते, अतिपानं तु प्रागेवोक्तम् । व्यापन्नाग्नेरिति वचनाद्यथोक्तहेतूनामग्निवद्धारैव प्रायस्त्रिदोषकर्तृत्वं दर्शयति ॥ ८ ॥

अपि च शोणितादीन् धातून्तिप्रकृष्टं दूषयन्तो धातुदोषस्वभावकृतानतीसारघर्णानुपदर्शयन्ति । तत्र शोणितादिषु धातुष्वतिप्रदुष्टेषु हारिद्रहरितनीलमाक्षिप्रमांसधावनसन्निकाशं रक्तं कृष्णं श्वेतं वराहभेदः सट्टशमनुबद्धवेदनमवेदनं वा समासव्यत्यासादुपवेश्यते शकृद् ग्रथितमामं सकृत्, सकृदपि पक्वमनतिक्षीणमांसशोणितबलो मन्दाग्निर्विहतमुखरसश्च, तादृशमातुरं कृच्छ्रसाध्यं विद्यात् । एभिर्वर्णैरतिसार्यमाणं सोपद्रवमातुरमसाध्योऽयमिति प्रत्याचक्षीत; तद्यथा—पक्वशोणिताभं यकृत्खण्डोपमं मेदोमांसोदकसन्निकाशं दधिघृतमज्जतैलवसाक्षीरवेसवाराभमतिनीलमतिरक्तमतिकृष्णमुदकमिवाच्छं पुनर्मैत्रकाभमतिस्निग्धं हरितनीलकषायवर्णं कर्बुरमाविलं पिच्छिलं तन्तुमदामं चन्द्रकोपगतमतिकुणपपूतिपूयगन्ध्यामाममत्स्यगन्धि मौक्षिकाकान्तं कुथितबहुधातुस्त्रावमल्पपुरीषमपुरीषं वाऽतिसार्यमाणं तृष्णादाहज्वरभ्रमतमकहिकाश्वा-

सानुबन्धमतिवेदनमवेदनं वा स्रस्तपक्वगुदं पतितगुदवर्लि मुक्तनालमतिक्षीणवलमांसशोणितं सर्वपर्वस्थिशूलिनमरोचकारतिप्रलापसंमोहपरीतं सहसोपरतविकारमतिसारिणमचिकित्स्यं विद्यात्; इति सन्निपातातिसारः ॥ ९ ॥

अपिचेत्यादिना विकृतिविषमसमवायारब्धत्रिदोषजलक्षणमाह । अतिप्रकृष्टं प्रदूषयन्त इति अतिप्रकृष्टं यथा भवति तथा प्रदूषयन्त इत्यर्थः । मांसधावनं मांसप्रक्षालनोदकम् । समासव्यत्यासादुपवेश्यते इति समास यथोक्तलक्षणानां मेलकं, व्यत्यास अमेलक । सकृदिति कदाचित् । विगतसं मुखं यस्य स विरसमुखः । एभिर्वक्ष्यमाणैः । वेसवाराभं वेसवारसदृशं, तल्लक्षणं च “निरस्थि पिशितं पिष्टं” (सु सू अ. ४६) इत्यादिनोक्तम् । मेचकाभमिति स्निग्धकृष्णम् । मक्षिकाकान्तमिति मक्षिकाप्रियं, ‘मक्षिकाकान्त’ इति पाठे पक्षिकापरीतमित्यर्थः । तृष्णेत्यादिना रोपद्रवमित्यनेन सूचितानुपद्रवानाह । मुक्तनालमिति मुक्तगुदम् । सहसोपरतविकारत्वं यद्यपि रिष्टे सशयितमरणमुक्तं, तथाऽपीहातीसारं प्राप्य निश्चितमरणज्ञापकतथोच्यते ॥ ९ ॥

तमसाध्यतामसंप्राप्तं चिकित्सेद् यथाप्रधानोपक्रमेण हेतूपशयदोषविशेषपरीक्षया चेति ॥ १० ॥

यथाप्रधानोपक्रमेणेति दोषत्रये य. प्रधानो भवति तस्योपक्रमेणेत्यर्थः । हेत्वादिपरीक्षा चेहोत्तरकालभाविनी, तेनात्र विशिष्टा चिकित्सैवोच्यते ॥ १० ॥

आगन्तू द्वावतीसारौ मानसौ भयशोकजौ ।

तत्तथोर्लक्षणं वायोर्यदतीसारलक्षणम् ॥ ११ ॥

आगन्तू इत्यादिना भयशोकजावतीसारौ प्राह । आगन्तू इति आगन्तुहेतुजनितभयशोकजा । मानसाविति मानसदोषभयशोकजनितौ । एतेन मानसत्वमगन्तुत्वं चानयोर्न विरोधि भवति । अनयोर्लक्षणमतिदेशेनाह—तत्तथोर्लक्षणमित्यादिना ११

मारुतो भयशोकाभ्यां शीघ्रं हि परिकुप्यति ।

तयोः क्रिया वातहरी हर्षणाश्वासनानि च ॥ १२ ॥

इत्युक्ताः षडतीसाराः, साध्यानां साधनं त्वतः ।

प्रवक्ष्याम्यनुपूर्वेण यथावत्तन्निबोधत ॥ १३ ॥

कस्मात् पुनर्वातातिसारलक्षणमनयोर्भवतीत्याह—मारुत इत्यादि । यस्माद् भयशोकजनितोऽत्र मारुतः कारणं भवति, तस्माद्वातातीसारलक्षणानि भवन्तीति युक्तमित्यर्थः । न चानयोर्वातजन्यत्वेन वातजलक्षणयुक्तत्वेन वातजेनैव ग्रहणमस्त्विति वाच्यं, यतोऽनयोर्वातजाद्विज्ञाऽपि चिकित्सा भविष्यति हर्षणाश्वासनरूपा, चिकित्साभेदार्थमेव व्याधीना भेदोऽभिधीयते । किञ्च, लक्षणभेदोऽयत्र ‘मारुतः शीघ्रं हि परिकुप्यति’ इत्यनेनोक्तः । यतो भयशोकजेऽतीसारं शीघ्रकारी वायुर्भवतीति शीघ्रं कुप्यतीति पदेनोच्यते, तेन निदानानन्तरं



इति उपाद एवात्र विधिषु लक्षणम् । सन्निपातातिमारे भयशोका कारणेनोक्ता, तां हि हेत्वन्तरगतिनां तत्र कारण भवत इति नेकारणता त्रिदोषजनप्रशोक्तज्ञानम् । भयशोका जयोश्च यद्यपि तुल्य लक्षणमिहोक्तं, तथाऽपि चिकित्साभेदात्तयोर्भेद उक्तः, तथाहि—भयजे आत्मानं, शोकने हर्षणमिति चिकित्साभेदः । सुश्रुते तु—“तस्माच्च शोचतोऽत्पाशनस्य वायोष्मा वे वृद्धिमाविश्य जन्तोः” (सु उ त अ ४०) इत्यादिना शोकज प्रवर्त्तनेनोक्तं, य इहोक्तशोकजादन्य एव विगिष्टहेतुजन्यं, इह त्वयो सान्निपातिकेऽवरोधो ज्ञेयः । तथाहि—तत्र वायोष्मणोऽपि कारणत्वमुक्तं, तेन शोकानशनतो वायु वायोष्मणा च पितृक्कानपि तत्र कारणत्वेन दर्शितं, अत एव च तस्यामायत्वमपि तत्रोक्तम्, अत्रापि च त्रिदोषजे शोकोऽपि कारणत्वेनोक्तः । यत् तु सुश्रुते “अन्नाजीर्णात् प्रवृत्ता” (सु उ त अ ४०) इत्यादिनाऽजीर्णजे पृथगुक्तं, तस्येहोक्तत्रिदोषजेऽवरोधो व्यक्त एव, यतस्तत्रैव ‘दोषा’ इति बहुवचनेन अन्नाजीर्णस्य त्रिदोषकारणत्वमुक्तं, इहापि च ‘व्यापनेऽस्मा’ इत्यनेन अग्निमान्द्यजनिताजीर्णस्य त्रिदोषजातिमारे कारणत्वमुक्तमेव, तेन सुश्रुतोक्तमर्वातिसारावरोधोऽत्र ज्ञेयः ॥ १२ ॥ १३ ॥

दोषाः सन्निचिता यस्य विदग्धाहारमूर्च्छिताः ।  
अतीसाराय कृत्पन्ते भूयस्तान् संप्रवर्तयेत् ॥ १४ ॥  
न तु संप्रहणं देयं पूर्वमापातिसारिणे ।  
विवध्यमानाः प्राग्दोषा जनयन्त्यामयान् वहन् १५  
दण्डकालसकाध्मानग्रहण्यशौगदांस्तथा ।  
शोथपाण्ड्वाभयग्रीहकुण्डुगुल्मोदग्ज्वरान् ॥ १६ ॥  
तस्मादुपेक्षेनोत्किष्टान् वर्तमानान् स्वयं मलान् ।  
कृच्छ्रं वा वहतां दद्यादभयां संप्रवर्तिनीम् ॥ १७ ॥  
तथा प्रवाहिते दोषे प्रशाम्यत्युदरामयः ।  
जायते देहलघुता जठराग्निश्च वर्धते ॥ १८ ॥  
प्रमथ्यां मध्यदोषाणां दद्यादीपनपाचनीम् ।  
लङ्घनं चाल्पदोषाणां प्रशस्तमतिसारिणाम् ॥ १९ ॥

दोषाः सन्निचिता इत्यादिना चिकित्सासाहा । विदग्धशब्देनात्रापक्वाहारवाचिना चतुर्विधमप्यामं, विदग्धं, विष्टब्धं, रसशोषाजीर्णं गृह्यते । संप्रवर्तयेदित्यनेन प्रवर्तमानस्योपेक्षया प्रवर्तनं, तथा स्तोकं वहता विरेचनयोगात् प्रवर्तनं, यद्वक्ष्यति—‘कृच्छ्रं वा वहतां दद्यादभयां संप्रवर्तिनीम्’ इति । न तु संप्रहणं पूर्व देयमापातिसारिणे इत्यत्र पूर्वमिति विशेषणेनोत्तरकालं देयमापातिसारे संप्रहणं दर्शयति । प्रथमं चापातिसारस्योपेक्षया विरेचनदानेन प्रवर्तनमुक्तमिति विरोधे इयं व्यवस्था—यत् प्रवृद्धे आमे बलवति च पुरुषे प्रवर्तनमेव कर्तव्यं, यदा तु दुर्बल पुमान् क्षीणश्चामस्तदा प्रथममुपेक्षया प्रवर्तनं कृत्वा

संप्रहणं कर्तव्यं, तथा नवस्थागामसंप्रहणं आतुरस्य बलव्रजान्समणमेव स्यात् । अन्ये तु पूर्व संप्रहणं न देयमिति प्रवर्तनस्य प्राजागलकुटजवगादिसंप्रहणं न देयं, मुक्तोदीच्यादि तु पाचनसंप्रहणं देयमिति वर्णयन्ति । यत्र चापातिसारचिकित्सा र्वामातिसाराणां सा शारणी त्रेयाः । कुत्र वा वहतामिति गविनस्य वहताम् । प्रमथ्यामिति पाचनदीपनीय कषायः, प्रमथ्याशब्दो हि द्रूपपरपरया पाचनदीपनप्रपाये वैद्यकशास्त्रे परिभाषितं श्रूयते यथा—विट्पायः गरारिक्तपायगन्धेन वेद्येभ्यते । बहुदोषे प्रवर्तनं, तथा मद्यदोषे प्रमथ्योक्ता, अल्पदोषे च सामं प्रथमकर्तव्यमाह—लङ्घनमादि ॥ १४-१९ ॥

पिप्पली नागरं धान्यं भृतीकमभया वचा ।  
हीवेरं मद्रमुस्तानि विल्वं नागरधान्यकम् ॥ २० ॥  
पृश्निपर्णी श्वदृष्टा च समङ्गा कण्टकारिका ।  
तिस्रः प्रमथ्या विहिताः श्लोकाधैरतिसारिणाम् ॥  
वचाप्रतिविषाभ्यां वा मुस्तर्पटकेन वा ।  
हीवेरश्लक्ष्णेराभ्यां पक्वं वा पाययेज्जलम् ॥ २२ ॥

तिस्रः प्रमथ्या इति यथाक्रमं कफपित्तवातेषु विभज्य देया इति वदन्ति, तथा वचाप्रतिविषादिविहितानि त्रीण्यपि जलानि कफपित्तवातेषु यथाक्रमं वदन्ति । पट्टविधिनाऽत्र जलमाधनं ज्ञेयम् ॥ २०-२२ ॥

युक्तेऽन्नकाले क्षुत्क्षामं लघून्यन्नानि भोजयेत् ।  
तथा स शीघ्रमाप्नोति रुचिमश्विलं बलम् ॥ २३ ॥  
तन्नेणापन्तिगोत्रेण यवाग्वा तर्पणेन वा ।  
सुरया मधुना चादौ यथास्मात्स्यमुपाचरेत् ॥ २४ ॥  
यवागूर्भिर्विलेपीभिः खड्यैर्युषै रसं दनैः ।  
दीपनग्राहिसंयुक्तैः क्रमश्च स्यादतः परम् ॥ २५ ॥

युक्तेऽन्नकाले इति सम्यग्बुभुक्षाकाले । अवन्तिसोम काञ्जिकम् । काञ्जिकतकादीनां च द्रवाणां तर्पणालोडनार्थमिहाभिधानम् । यवागूर्विलेपीभिः बहुसिक्वा च, । दीपनग्राहिणौ पङ्क्तिरेचनशताश्रिती तौक्ता । अतः परमिति यवाग्वाद्युपचारानन्तरम् ॥ २३-२५ ॥

शालपर्णी पृश्निपर्णी बृहती कण्टकारिकाम् ।  
वलां श्वदृष्टां विल्वानि पाठां नागरधान्यकम् ॥ २६ ॥  
शटीं पलाशं हपुषां वचां जीरकपिप्पलीम् ।  
यवानां पिप्पलीमूलं चित्रकं हस्तिपिप्पलीम् ॥ २७ ॥  
वृक्षाम्लं दाडिमाम्लं च सहिङ्गु मिडसैन्धवम् ।  
प्रोजयेदन्नपाने विधिना सूपकल्पितम् ॥ २८ ॥  
वातश्लेष्महरो ह्येष गणो दीपनपाचनः ।  
ग्राही बल्यो रोचनश्च तस्माच्छस्तोऽतिसारिणाम् ॥

शालिपणाल्यादिना यवागवासिस्कारद्रव्याण्यह ॥२६-२९॥

आमे परिणते यस्तु चिच्छप्रतिसार्थते ।  
सशूलपिच्छमलपालं बहुशः सप्रवाहिकम् ॥ ३० ॥  
यूषेण मूलकानां तं वदराणामथापि वा ।  
उपोदिकायाः क्षीरिण्या यवान्या वास्तुकस्य वा ॥  
सुवर्चलायाश्चोर्वा शाकेनावलगुजस्य वा ।  
शठ्याः कर्कारुकाणां वा जीवन्त्याश्चिर्भटस्य वा ॥  
लोणिकायाः सपाठायाः शुष्कशाकेन वा पुनः ।  
दधिदाडिमसिद्धेन बहुस्नेहेन भोजयेत् ॥ ३३ ॥

सप्रवाहिकमित्यत्र प्रवाहिकालक्षण “वायुर्विद्वो निचितं बलास नुदत्तधस्तादहिताशनस्य । प्रवाहतोऽप्यबहुशो मलाक्त प्रवाहिका ता प्रवदन्ति तज्ज्ञा ” (सु उ तं अ ४०) इत्यनेन सुश्रुतोक्तं ज्ञेयम् । क्षीरिणी दुग्धिका, सुवर्चला सूर्यभक्ता, चतुर्नाडीच, कर्कारु कृष्माण्डभेद, चिर्भट कर्कटी, लोणिका खनामख्याता, शुपा कासमर्द, रुध्रदेशजं शाकमित्येके ॥ ३०-३३ ॥

कल्कः स्याद्बालविल्वानां तिलकल्कश्च तत्समः ।  
दध्नः सरोऽम्लस्नेहाद्यः खडो हन्यात् प्रवाहिकाम् ॥  
यवानां मुद्गमाषाणां शालीनां च तिलस्य च ।  
कोलानां बालविल्वानां धान्ययूपं प्रकल्पयेत् ॥ ३५ ॥  
ऐकध्यं यमके भृष्टं दधिदाडिमसारिकम् ।  
वर्चःक्षये शुष्कमुखं शाल्यन्नं तेन भोजयेत् ॥ ३६ ॥  
दध्नः सरं वा यमके भृष्टं सगुडनागरम् ।  
सुरां वा यमके भृष्टां व्यञ्जनार्थं प्रदापयेत् ॥ ३७ ॥  
फलाम्लं यमके भृष्टं यूपं गृह्णनकस्य वा ।  
लोपाकरसमम्लं वा क्षिग्धाम्लं कच्छपस्य वा ॥ ३८ ॥  
वर्हितित्तिरिदक्षाणां वर्तकानां तथा रसाः ।  
क्षिग्धाम्लाः शालयश्चाश्या वर्चःक्षयरुजापहाः ३९  
अन्तराधिरसं पूत्वा रक्तं मेपस्य चोभयम् ।  
पचेद्दाडिमसाराम्लं सधान्यस्नेहनागरम् ॥ ४० ॥  
ओर्दनं रक्तशालीनां तेनाद्यात् प्रपिबेच्च तत् ।  
तथा वर्चःक्षयकृतैर्व्याधिभिर्विप्रमुच्यते ॥ ४१ ॥

कल्क स्यादित्यादिना खड । धान्ययूपमिति धान्यप्रधानं यूपं यथोक्तमेव । यमके इति घृततले । दधिदाडिमसारभ्यां सस्कृतं दधिदाडिमसारिकम् । शालीना यद्यपि बद्धवर्चस्वमुक्तं, तथाऽपीह खडयूपरसविशेषयुक्तानां सयोगशक्त्या वर्चःक्षये हितत्वं दर्शयन्नाह—क्षिग्धाम्ला शालयश्चाश्या वर्चःक्षयरुजापहा इति । तेनाद्यात् प्रपिबेच्च तमिति उक्तान्तराधिरसाविकृतेन द्रवेण सवीयाद्याः पृथक् च द्रवं पिबेत् । वर्चःक्षयकृतः मुखशोषदौर्बल्योदावर्तादिभिः ॥ ३४-४१ ॥

गुदनिःसरणे शूले पानमम्लस्य सर्पिपः ।  
प्रशस्यते निरामाणामथवाऽप्यनुवासनम् ॥ ४२ ॥  
चाङ्गेरीकोलदध्यम्लनागरक्षारसंयुतम् ।  
घृतमुत्कथितं पेयं गुदभ्रशरुजापहम् ॥ ४३ ॥

इति चाङ्गेरीघृतम् ।

सचव्यपिप्पलीमूलं सव्योपविडदाडिमम् ।  
पेयमम्लं घृतं युक्त्या सधान्याजाजिचित्रकम् ॥ ४४ ॥  
इति गुदभ्रंशे चव्यादिघृतम् ।

स्त्रितमम्लघृतमाह—चाङ्गेरीत्यादि । अत्र चाङ्गेरीरसकोलरसद्रवत्वं, नागरक्षारयोश्च कल्कत्वम् । पेयमम्लं घृतमित्यत्र अम्लाधमनन्तरोक्तमेव द्रवं चाङ्गेरीस्वरसादि देयं, चव्यादयश्च दश कल्का, उक्तं च तन्त्रान्तरे—“पञ्चकोलविडाजाजीवान्यदाडिमवत्तसै । पचेदम्लं घृतं तद्वन्नागरक्षारसयुतम्” इति ॥ ४२-४४ ॥

दशमूलोपसिद्धं वा सबिल्वमनुवासनम् ।  
शटीशताह्वाबिल्वैर्वा वचया चित्रकेण वा ॥ ४५ ॥  
इति गुदभ्रंशेऽनुवासनम् ।

दशमूलोपसिद्धमित्यादौ अनुवासनमिति अनुवासनस्नेह । अत्रानुवासने स्नेहस्तु प्रायोदर्शनात्तैलमेव, अन्ये तु घृतस्य प्रकान्तत्वाद्वृत्तमेवाहुः । शटीत्यादिनाऽप्यनुवासनस्नेहत्रयमुच्यते ४५ स्तब्धभ्रष्टगुदे पूर्वं स्नेहस्नेदौ प्रयोजयेत् । सुखिन्नं तं मृदूभूतं पिचुना संप्रवेशयेत् ॥ ४६ ॥

पिचुना संप्रवेशयेदिति पिचुनाऽऽच्छादितं पीडयित्वा प्रवेशयेत् । पिचु स्थूलकर्पटिका ॥ ४६ ॥  
विवद्धवातवर्चास्तु बहुशूलप्रवाहिकः ।  
सरक्तपिच्छस्तृणार्तः क्षीरसौहिल्यमर्हति ॥ ४७ ॥  
यमकस्योपरि क्षीरं धारोष्णं वा पिबेन्नरः ।  
शूनमेरण्डमूलेन बालविल्वेन वा पर्यः ॥ ४८ ॥  
एवं क्षीरप्रयोगेण रक्तं पिच्छा च शाम्यति ।  
शूलं प्रवाहिका चैव विबन्धश्चोपशाम्यति ॥ ४९ ॥  
सौहिल्यं तृप्ति ॥ ४७-४९ ॥

पित्तातिसारं पुनर्निदानोपशयाकृतिभिरामान्वयमुपलभ्य यथावलं लङ्घनपाचनाभ्यामुपाचरेत् । तृप्यतस्तु मुस्तपर्पटकोशीरसारिवाचन्दनकिरात-तित्तकोदीच्यवारिभिरुपचारः । लङ्घितस्य चाहारकाले वलातिबलासूर्पपर्णीशालपर्णीपृश्निपर्णीबृहतीकण्टकारिकाशतावरीश्वदंष्ट्रानिर्यूहसंयुक्तेन यथासात्म्यं यवागूमण्डादिना तर्पणादिना वा क्रमेणोपचारः । मुद्गमसूरहरेणुमकुष्ठकाढकीयूषैर्वा लावकपिञ्जलशशहरिणैकालपुच्छकरसैरीषदम्लैरन-

म्लैर्वा क्रमशोऽग्निं जन्धुशयेत् । अनुवन्धे त्वस्य  
दीपनीयपाचनीयोपगमनीयसंग्रहणीयान् योगान्  
संप्रयोजयेदिति ॥ ५० ॥

आमान्वयमिति आमयुक्तम् । लघुनपाचनान्यामुपाचारेदित्य-  
मेन यत् पूर्वामातिमारि सामान्यविवानमुक्तं तस्मिन् नानुमन्यते,  
पित्तं हि सर, तत्र च प्रवर्तने विद्यमानेऽति गेगभय स्यादिति  
भावः । यत्तु विरेचनमिह वक्तव्यं तत् गान्धाविशेषपत्तावन ।  
लक्षितस्य चेत्तादौ सर्पपणः सुहृत्पणः । निर्वृत्तज्वरेण च  
षडङ्गविवानमिह जलमुच्यते, यन्नावदिगायने तस्यैवावका-  
रात् । अनुवन्धे त्वसति पित्तातिसारानुवन्धे । इमानिति वक्ष्य-  
माणान् ॥ ५० ॥

सक्षौद्रातिविपं पिष्ट्वा वत्सकस्य फलत्वचम् ।  
पिबेत् पित्तातिसारघ्नं तण्डुलोदकसंयुतम् ॥ ५१ ॥  
किराततित्तको मुस्तं वत्सकः सरसाञ्जनः ।  
विखं दासहरिद्रा त्वक् ह्रीवेरं सदुरालभम् ॥ ५२ ॥  
चन्दनं च मृणालं च नागरं लोघ्रमुत्पलम् ।  
तिला मोचरसो लोघ्रं समङ्गा कमलोत्पलम् ॥ ५३ ॥  
उत्पलं धातकीपुष्पं दाडिमत्वङ्गहौषधम् ।  
कट्फलं नागरं पाठा जम्बाप्रास्थिदुरालभाः ॥ ५४ ॥  
योगाः पडेते सक्षौद्रास्तण्डुलोदकसंयुताः ।  
पेयाः पित्तातिसारघ्नाः श्लोकाधेन निदर्शिताः ॥ ५५ ॥  
जीर्णोपधानां शस्यन्ते यथायोगं प्रकल्पितैः ।  
रसैः सांग्राहिकैर्युक्ताः पुराणा रक्तशालयः ॥ ५६ ॥

फलत्वचमिति फलं च त्वक् चेति फलत्वचम् । मृणालम् उष्णी-  
रम् । समङ्गा खादिरी, 'वराहकान्ता' इत्यन्ये ॥ ५१-५६ ॥

पित्तातिसारो दीपाग्नेः क्षिप्रं समुपशम्यति ।  
अजाक्षीरप्रयोगेण वलं वर्णश्च वर्धते ॥ ५७ ॥  
बहुदोषस्य दीपाग्नेः सप्राणस्य न तिष्ठति ।  
पैत्तिको यद्यतीसारः पयसा तं विरेचयेत् ॥ ५८ ॥  
पलाशफलनिर्यूहं पयसा सह पाययेत् ।  
ततोऽनुपाययेत् कोष्णं क्षीरमेव यथावलम् ॥ ५९ ॥  
प्रवाहिते तेन मले प्रशाम्यत्युदरामयः ।  
पलाशवत् प्रयोज्या वा त्रायमाणा विशोधनी ॥ ६० ॥  
सांसर्ग्या क्रियमाणायां शूलं यद्यनुवर्तते ।  
स्रुतदोषस्य तं शीघ्रं यथावदनुवासयेत् ॥ ६१ ॥  
शतपुष्पावरीभ्यां च पयसा मधुकेन च ।  
तैलपादं घृतं सिद्धं सबिल्वमनुवासनम् ॥ ६२ ॥

न तिष्ठति न निवर्तते । पलाशवदिति उक्तपलाशफलविधा-  
नेन । सांसर्ग्यामिति पेयादिक्रमे । शतपुष्पेत्यादौ वरी शता-  
वरी । अनुवासनं 'दद्यात्' इति शेषः ॥ ५७-६२ ॥

कुताहुवाग्नस्यास्य कृतसंभजनस्य च ।  
वर्तते यद्यतीसारः पिच्छावस्तिरतः परम् ॥ ६३ ॥  
परिवेष्ट्या कुशगर्द्वेर्गर्द्ववृन्तानि शात्मलेः ।  
कृष्णमृत्तिकयाऽऽलिप्य स्वेदयेद्गोमयाग्निना ॥ ६४ ॥  
सुगुका मृत्तिकां ज्ञात्वा तानि वृन्तानि शात्मलेः ।  
गृते पयसि मृद्नीयादापोऽथ्योत्सृज्यते ततः ॥ ६५ ॥  
पिण्डं मुष्टिसमं प्रस्थे तत् पूतं तैलसर्पिपोः ।  
स्नेहितं मात्रया युक्तं कलेन मधुकस्य च ॥ ६६ ॥  
वस्तिमभ्यक्तगात्राय दद्यात् प्रत्यागते ततः ।  
स्नात्वा मुञ्जातं पयसा जाङ्गलानां रसेन वा ॥ ६७ ॥  
पित्तातिसारज्वरशोथगुल्म-  
जीर्णातिसारग्रहणीप्रदोषान् ।  
जयत्ययं शीघ्रमतिप्रवृद्धान्  
विरेचनास्थापनयोश्च वस्तिः ॥ ६८ ॥

परिवेष्टेलादिना पिच्छावस्तिमाह । गृते पयसीत्यत्र पानी-  
यमात्रेणैव पयः शृतं ज्ञेयम् । प्रस्थ इति श्रुते पयसीत्यस्य विशेष-  
णम् । वृन्तानि शात्मले उत्सृजे आपोऽथ तत् आपोषितात्  
पिण्डं मुष्टिसमं श्रुते प्रस्थे पयसि मृद्नीयादिति योजना । मात्रा-  
येति वचनात् तैलसर्पिपोरत्र तावती मात्रा यावत्या स्नेहनमात्रं  
भवति, तथा यथीमधुकस्यपि तावती मात्रा यावत्या घनो  
वस्तिर्भवति ॥ ६३-६८ ॥

पित्तातिसारी यस्त्वेतां क्रियां मुक्त्वा निषेवते ।  
पित्तलान्यन्नपानानि तस्य पित्तं महाबलम् ॥ ६९ ॥  
कुर्याद्रक्तातिसारं तु रक्तमाशु प्रदूषयेत् ।  
तृष्णां शूलं विदाहं च गुदपाकं च दासणम् ॥ ७० ॥

पित्तातिसारीत्यादिना पित्तातिसारस्यैव हेतुविशेषकृतावस्था-  
भेदरूपं रक्तातिसारं दर्शयति । अयं च रक्तातिसारो यद्यपि  
पित्तातिसारोत्तरकालभावितयेहोक्तः, तथाऽपि पित्तातिप्रकोपेण  
रक्तदुष्ट्या च प्रथममपि भवत्येवायं दृष्टवादिति ज्ञेयम् । तेनै-  
त्रोत्पत्तिक्रमाभिवानमतन्त्रतम् । यथा "पाण्डुरोगी तु योऽत्यर्थः"  
( चि. अ. १६ ) इत्यादिनोक्तकामलोत्पादे यथोक्तक्रमं विनाऽपि  
कामला भवति । एवमपि चास्य रक्तातिसारस्य पित्तजन्यत्वात्  
पैत्तिके एवावरोधः, तेन पदसख्या न व्याहन्यते । अतीसारस्य  
यत् प्रसृताया सिद्धौ आमरक्तशक्त्वित्वातकफानतीसार-  
कारकानभिधायोक्तं—“पण्णामेषा द्विसर्गात्रिशद्वेदा भवन्ति  
ते । केवलं सह षट्त्रिंशत्” ( सि. अ. ८ ) इति, तदप्यत्रैव  
पदकेऽन्तर्भावनीयं, तत्र सूक्ष्मभेदगणनया स भेदः कृत इत्य-  
विरोधः ॥ ६९ ॥ ७० ॥

तत्र च्छागं पयः शस्तं शीतं समधुशर्करम् ।  
पानार्थं भोजनार्थं च गुदप्रक्षालने तथा ॥ ७१ ॥

१ 'योजित' इति पा० । २ 'वृत्ति.' इति पा० । ३ 'तेना-  
त्रोक्तमाभिधानं' इति पा० ।

ओदनं रक्तशालीनां पयसा तेन भोजयेत् ।  
 रसैः पारावतादीनां घृतभृष्टैः सशर्करैः ॥ ७२ ॥  
 शशपक्षिमृगाणां च शीतानां धन्वचारिणाम् ।  
 रसैरनम्लैः सघृतैर्भोजयेत्तं सशर्करैः ॥ ७३ ॥  
 रुधिरं मार्गमाजं वा घृतभृष्टं प्रशस्यते ।  
 काश्मर्यफलयूपो वा किञ्चिदम्लः सशर्करः ॥ ७४ ॥  
 नीलोत्पलं मोचरसं समङ्गा पद्मकेशरम् ।  
 अजाक्षीरयुतं दद्याज्जीर्णं च पयसौदनम् ॥ ७५ ॥  
 दुर्बलं पाययित्वा वा तस्यैवोपरि भोजयेत् ।  
 प्राग्भक्तं नवनीतं वा दद्यात् समधुशर्करम् ॥ ७६ ॥

तत्र छागमित्यादौ व्यञ्जनार्थमिति भोज्योपकरणार्थम् ।  
 पयसा तेनेति छागेन पयसा । मृगस्येदं मार्गम्, अजस्येदमाजं,  
 रुधिरमिति योजना ॥ ७१-७६ ॥

प्राश्य क्षीरोत्थितं सर्पिः कपिञ्जलरसाशनः ।  
 ज्यहादारोग्यमाप्नोति पयसा क्षीरभुक् तथा ॥ ७७ ॥  
 पीत्वा शतावरीकल्कं पयसा क्षीरभुग्जयेत् ।  
 रक्तातिसारं पीत्वा वा तथा सिद्धं घृतं नरः ॥ ७८ ॥  
 घृतं यवागूमण्डेन कुटजस्य फलैः शृतम् ।  
 पेयं तस्यानु पातव्या पेया रक्तोपशान्तये ॥ ७९ ॥

प्राश्येत्यादौ क्षीरोत्थितं सर्पिं पयसा प्रादयेति संबन्धः ।  
 कपिञ्जलः गौरतितिरिः । क्षीरं भुङ्क्ते इति क्षीरभुक् । तथेति  
 शतावर्या । यवागूमण्डेन पेयमिति संबन्धः ॥ ७७-७९ ॥

त्वक् च दारुहरिद्रायाः कुटजस्य फलानि च ।  
 पिप्पली शृङ्गवेरं च द्राक्षा कटुकरोहिणी ॥ ८० ॥  
 षड्भिरैतैर्घृतं सिद्धं पेयामण्डावचारितम् ।  
 अतीसारं जयेच्छीघ्रं त्रिदोषमपि दारुणम् ॥ ८१ ॥  
 षड्भिरैतैरितिपदं यथालाभनिषेधार्थम् ॥ ८० ॥ ८१ ॥

कृष्णमृन्मधुकं शङ्खं रुधिरं तण्डुलोदकम् ।  
 पीतमेकत्र सक्षौद्रं रक्तसंग्रहणं परम् ॥ ८२ ॥  
 पीतः प्रियङ्गुकाकल्कः सक्षौद्रस्तण्डुलाम्भसा ।  
 रक्तस्त्रावं जयेच्छीघ्रं धन्वमांसरसाशिनः ॥ ८३ ॥  
 कल्कस्तिलानां कृष्णानां शर्करापञ्चभागिकः ।  
 आज्ञेन पयसा पीतः सद्यो रक्तं नियच्छति ॥ ८४ ॥

कृष्णमृदित्यादौ रुधिरं शोणितं, केचित् कुङ्कुममाहुः । शर्क-  
 रापञ्चभागिक इति अत्र शर्करायाः पञ्चमेन भागेन कृष्णतिल-  
 दानम्, उक्तं हि जतूकर्णे—“कृष्णतिलाब् शर्करापादिका-  
 ष्छागीपयसा” इति ॥ ८२-८४ ॥

पलं वत्सकबीजस्य श्रपयित्वा रसं पिबेत् ।  
 यो रसाक्षी जयेच्छीघ्रं स पैतं जठरामयम् ॥ ८५ ॥  
 पीत्वा सशर्कराक्षौद्रं चन्दनं तण्डुलाम्भसा ।  
 दाहत्पणाप्रमेहेभ्यो रक्तस्त्रावाच्च मुच्यते ॥ ८६ ॥

पलमित्यादौ रसमिति काथम् । रसाक्षीति मासरसेन  
 भुञ्जान ॥ ८५ ॥ ८६ ॥

गुदो बहुभिरुत्थानैर्यस्य पित्तेन पच्यते ।  
 सेचयेत्तं सुशीतेन पटोलमधुकाम्बुना ॥ ८७ ॥  
 पञ्चवल्कमधूकानां रसैरिक्षुरसैर्घृतैः ।  
 छानैर्गन्धैः पयोभिर्वा शर्कराक्षौद्रसंयुतैः ॥ ८८ ॥  
 क्षौद्रसंयुतैरित्यन्तं सेचयेदित्यनुवर्तते ॥ ८७ ॥ ८८ ॥

प्रक्षालनानां कल्कैर्वा ससर्पिष्कैः प्रलेपयेत् ।  
 एषां वा सुकृतैश्चूर्णैस्तं गुदं प्रतिसारयेत् ॥ ८९ ॥  
 धातकीलोध्रचूर्णैर्वा समांशैः प्रतिसारयेत् ।  
 तथा स्नवति नो रक्तं गुदं तैः प्रतिसारितम् ॥ ९० ॥  
 पक्ता प्रशमं याति वेदना चोपशम्यति ।  
 यथोक्तैः सेचनैः शीतैः शोणितैः ऽतिस्रवत्यपि ॥ ९१ ॥  
 गुदवङ्क्षणकट्यूहं सेचयेद्भूतभावितम् ।  
 चन्दनाद्येन तैलेन शतघृतैः सर्पिषा ॥ ९२ ॥  
 कार्पाससंगृहीतेन सेचयेद्गुदवङ्क्षणम् ।

प्रक्षालनानामिति प्रक्षालनार्थमुक्तानां पटोलमधुकादीनाम् ।  
 प्रतिसारयेत् अवचूर्णयेत् ॥ ८९-९२ ॥—

अल्पाल्पं बहुशो रक्तं सशूलमुपवेश्यते ॥ ९३ ॥  
 यदा वायुर्विबद्धश्च कृच्छ्रं चरति वा न वा ।  
 पिच्छावस्ति तदा तस्य यथोक्तमुपकल्पयेत् ॥ ९४ ॥  
 प्रपौण्डरीकसिद्धेन सर्पिषा चानुवासयेत् ।  
 प्रायशो दुर्बलगुदाश्चिरकालातिसारिणः ॥ ९५ ॥  
 तस्मादभीक्ष्णशस्तेषां गुदे स्नेहं प्रयोजयेत् ।

पिच्छावस्ति तदा तस्य यथोक्तमिति अत्रैव ‘परिवेष्ट्य’  
 इत्यादिग्रन्थोक्तम् । गुदे स्नेहं प्रयोजयेदिति अत्र स्नेहभावित-  
 पिबुप्रणयनेन गुदे स्नेहप्रयोगमिच्छन्ति, अन्ये तु प्रकृतत्वादनु-  
 वासनेनैवात्र प्रयोगमाहुः ॥ ९३-९५ ॥—

पवनोऽतिप्रवृत्तो हि स्वे स्थाने लभतेऽधिकम् ९६  
 बलं तस्य सपित्तस्य जयार्थं बस्तिरुत्तमः ।  
 रक्तं विद्रुसहितं पूर्वं पश्चाद्वा योऽतिसार्यते ॥ ९७ ॥  
 शतावरीघृतं तस्य लेहार्थमुपकल्पयेत् ।  
 शर्करार्धांशिकं लीढं नवनीतं नवोद्धृतम् ॥ ९८ ॥  
 क्षौद्रपादं जयेच्छीघ्रं तं विकारं हिताशिनः ।  
 न्यग्रोधोदुम्बराश्वत्थशुङ्गानापोथ्य वासयेत् ९९  
 अहोरात्रं जले तप्ते घृतं तेनाम्भसा पचेत् ।  
 तदर्धशर्करायुक्तं लिह्यात् सक्षौद्रपादिकम् ॥ १०० ॥  
 अधो वा यदि वाऽप्यूर्ध्वं यस्य रक्तं प्रवर्तते ।

स्वे स्थाने इति पक्ताशयकव्यादौ । बस्तिरिति सामान्यवच-  
 नादनुवासनं निरूहश्च ज्ञेयः । शतावरीघृतमिति “शतावरी-  
 मूलतुलाश्चतस्रः” (चि. अ. ३०) इत्यादिना योनिव्यापदुक्तं  
 शतावरीघृतम् । विकारमिति ‘रक्तं सविद्रु’ इत्यादिनोक्तम्  
 ॥ ९६-१०० ॥—

यस्त्वेवं दुर्वलो मोहात् पित्तलान्येव सेवते ॥१०१॥  
दारुणं स वलीपाकं प्राप्य शीघ्र विपद्यते ।

वलीपाकमिति गुदवलीपाकम् ॥ ९६-१०१ ॥—

श्लेष्मातिसारे प्रथमं हितं लङ्घनपाचनम् ॥ १०२ ॥  
योज्यश्चामातिसारघ्नो यथोक्तो दीपनो गणः ।  
लङ्घितस्यानुपूर्व्यां च कृतायां न निवर्तते ॥ १०३ ॥  
कफजो यद्यतीसारः कफघ्नैस्तमुपाचरेत् ।

दीपनो गण इति 'शालिपणा वृद्धिपर्णा' इत्यादिनोक्तः ।  
॥ १०२ ॥ १०३ ॥—

विल्वं कर्कटिका मुस्तमभया विश्वभेषजम् ॥ १०४ ॥  
वचा विडङ्गं भूतीकं धान्यकं देवदारु च ।  
कुष्ठं सातिविषा पाठा चव्यं कटुकरोहिणी ॥ १०५ ॥  
पिप्पली पिप्पलीमूल चित्रकं हस्तिपिप्पली ।  
योगाज्जुकोर्धविहितान्श्चतुरस्तान् प्रयोजयेत् ॥ १०६ ॥  
श्रुताज्जुष्मातिसारेषु कायाग्निबलवर्धनान् ।  
अजाजीमसितां पाठां नागरं मरिचानि च ॥ १०७ ॥  
धातकीद्विगुणं दद्यान्मातुलुङ्गरसाद्भुतम् ।  
रसाञ्जनं सातिविषं कुटजस्य फलानि च ॥ १०८ ॥  
धातकीद्विगुणं दद्यात् पातुं सक्षौद्रनागरम् ।  
धातकी नागरं विल्वं लोघ्रं पद्मस्य केशरम् ॥ १०९ ॥  
जम्बूवट्नागरं धान्यं पाठा मोचरसो बला ।  
समङ्गा धातकी विल्वमध्यं जम्बूवाग्रयोस्त्वचः ॥ ११० ॥  
कपित्थानि विडङ्गानि नागरं मरिचानि च ।  
चाङ्गेरीकोलतक्रामलाश्चतुरस्तान् कफोत्तरे ॥ १११ ॥  
श्लोकार्धविहितान् दद्यात् सस्नेहलवणान् खडान् ।  
कपित्थमध्यं लीङ्गा तु सव्योपक्षौद्रशर्करम् ॥ ११२ ॥  
कट्फलं मधुयुक्तं वा मुच्यते जठरामयात् ।

कफघ्नैस्तमुपाचरेदित्युक्तं, तेन कफघ्नान् विल्वकर्कटकेलादिना योगानाह । धातकीद्विगुणमिति एकद्रव्यापेक्षया द्विगुणया धात-  
क्या युक्तम् । अजाजीमिलादौ असितमिति पिप्पलीम् । जतू-  
कर्णे ह्ययं योगः "पाठाऽजाजीव्योषफलपूरं धातकीद्विगुणम्" ।  
इत्युक्तः ॥ १०४-११२ ॥—

कणां मधुयुतां पीत्वा तक्रं पीत्वा सचित्रकम् ॥ ११३ ॥  
जग्ध्वा वा बालविल्वानि मुच्यते जठरामयात् ।  
बालविल्वं गुडं तैलं पिप्पलीं विश्वभेषजम् ।  
लिङ्गाद्वाते प्रतिहते सशूलः सप्रवाहिकः ॥ ११४ ॥  
भोज्यं मूलकषायेण वातघ्नैश्चोपसेवनैः ।  
वातातिसारविहितैर्यूपैर्मांसरसैः खडैः ॥ ११५ ॥  
पूर्वोक्तमम्लसर्पिर्वा षट्पलं वा यथाबलम् ।  
पुराणं वा घृतं दद्याद्यवागूमण्डमिश्रितम् ॥ ११६ ॥

कणा मधुयुतामित्यत्र कणा पिप्पली, अन्ये 'कणान्' इति  
पठन्ति, कणानित्यनेन च षष्टिकतण्डुलान् ग्राहयन्ति । वाते

प्रतिहते इति बद्धं वाते । उपसेवनेरिति व्यञ्जनं । पूर्वोक्तमम्लस-  
र्पिरिति "चाङ्गेरीकोलदध्यम्ल" इत्यादिनोक्तम् ॥ ११३-११६ ॥

वातश्लेष्मविवन्धे वा कफे वाऽतिस्रवत्यपि ।  
शूले प्रवाहिकायां वा पिच्छावस्ति प्रयोजयेत् ॥ ११७ ॥  
पिप्पलीविल्वकुष्ठानां शताह्वावचयोरपि ।  
कल्कं सलवणयुक्तं पूर्वोक्तं सन्निधापयेत् ॥ ११८ ॥  
प्रत्यागते सुखं स्नातं कृताहारं दिनात्यये ।  
विल्वतैलेन मतिमान्सुखोष्णेनानुवासयेत् ॥ ११९ ॥  
वचान्तैरथवा कल्कस्तैलं पक्त्वाऽनुवासयेत् ।

बहुशः कफवातार्तस्तथा स लभते सुखम् ॥ १२० ॥  
पिच्छावस्ति प्रयोजयेदिति यदुक्तं तत्र पिच्छापक्तेविशे-  
षमाह—पिप्पलीत्यादि । पूर्वोक्तमिति अत्रव पूर्वोक्तं पिच्छावस्ति  
पिप्पल्यादिकर्तव्यं, सन्निधापयेदिति दापयेत् । विल्वतैलेनेति  
सिद्धौ "दशमूल बला राम्ना" ( सि. अ. ४ ) इत्यादिना वक्ष्य-  
माणविल्वतैलेन । वचान्तैरिति "पिप्पलीविल्वकुष्ठानां शताह्वा-  
वचयोरपि" इत्यत्रोक्तवचान्तः ॥ ११७-१२० ॥

स्वे स्थाने मारुतोऽवश्यं वर्धते कफसंक्षये ।  
स वृद्धः सहसा हन्यात्तस्मात् तं त्वरया जयेत् ॥ १२१ ॥

सप्रति सर्वातिसारेषु पक्षाशयव्यापकत्वेन वायुरवश्यं वृद्धो  
भवति, स चाशुकारितया त्वरया जेतव्य इति दशेयञ्नाह—स्वे  
स्थाने इत्यादि । कफसंक्षयादित्यनेन कफसंक्षये रूक्षशरीरतया  
वायुः कुप्यति, श्लेष्मशोणिते वृद्धे तदुपलब्धितशरीरे वायुर्निवृत्त-  
प्रसरो भवतीति ॥ १२१ ॥

वातस्यानु जयेत् पित्तं, पित्तस्यानु जयेत् कफम् ।  
त्रयाणां वा जयेत् पूर्वं यो भवेद्बलवत्तमः ॥ १२२ ॥

पूर्वं ज्वराध्याय सान्निपातचिकित्सायां "कफस्थानानुपूर्व्यां वा"  
( चि. अ. ३ ) इत्यनेन कफपित्तवातानां क्रमेण चिकित्सेयत्वात्  
अतीसारेऽपि त्रिदोषजे कदाचित् स्यादित्याशङ्क्यात्र विशिष्टं  
क्रममाह—वातस्यान्वित्यादि । अयं च क्रमो निरामसन्निपातति-  
सारे एव ज्ञेयः, सामे तु प्रथममामस्यैव चिकित्सितं कर्तव्यम् ।  
समन्विदोषातिसारचिकित्साक्रममभिधाय विषमन्विदोषातिसारचि-  
कित्साक्रममाह—त्रयाणामित्यादि ॥ १२२ ॥

तत्र श्लोकः—

प्रागुत्पत्तिनिमित्तानि लक्षणं साध्यता न च ।  
क्रिया चावस्थिकी सिद्धा निर्दिष्टा ह्यतिसारिणाम् ॥  
इत्यग्निवेशकृते तन्त्रे चरकप्रतिसंस्कृते चिकि-  
त्सास्थानेऽतिसारचिकित्सितं नामै-  
कोनविंशोऽध्यायः ॥ १९ ॥

प्रागुत्पत्तीत्यादिनाऽध्यायार्थसंग्रहः ॥ १२३ ॥

इति श्रीचक्रपाणिदत्तविरचितायां चरकतात्पर्यटीकायामायु-  
र्वेददीपिकायां चिकित्सास्थानेऽतीसारचिकित्सितं

नामैकोनविंशोऽध्यायः ॥ १९ ॥



## विंशोऽध्यायः ।

अथातश्छर्दिचिकित्सितं व्याख्यास्यामः ॥ १ ॥

इति ह स्माह भगवानत्रेयः ॥ २ ॥

शरीरे मार्गद्वय प्रधानम्-अधो गुदम्, ऊर्ध्वं च मुखं,  
तदधोमार्गतिप्रवृत्तदोषमतीसारमभिधाय, ऊर्ध्वतिदोषप्रवृत्ति-  
रूपा छर्दिरुच्यते, इति छर्द्यध्यायसंबन्ध ॥ १ ॥ २ ॥

यशस्विनं ब्रह्मतपोद्युतिभ्यां

ज्वलन्तमश्वर्यकसमप्रभावम् ।

पुनर्वसुं भूतहिते निविष्टं

पप्रच्छ शिष्योऽत्रिजमग्निवेशः ॥ ३ ॥

ब्रह्मण तत्त्वज्ञानस्य तपसश्च द्युती ब्रह्मतपोद्युती, ताभ्यां  
ज्वलन्तम् ॥ ३ ॥

याश्छर्दयः पञ्च पुरा त्वयोक्ता

रोगाधिकारे भिषजां वरिष्ठः ।

तासां चिकित्सां सनिदानलिङ्गां

यथावदाचक्ष्व नृणां हितार्थम् ॥ ४ ॥

तदग्निवेशस्य वचो निशम्य

प्रीतो भिषकृश्रेष्ठ इदं जगाद ।

याश्छर्दयः पञ्च पुरा मयोक्ता-

स्ता विस्तरेण ब्रुवतो निबोध ॥ ५ ॥

रोगाधिकारे इति अष्टोदरीये ( सू. अ. १९ ) ॥ ४ ॥ ५ ॥

दोषैः पृथक्त्रिप्रभवाश्चतस्रो

द्विष्टार्थयोगादपि पञ्चमी स्यात् ।

पृथक् वातादिषु त्रिषु मिलितेषु च प्रभव उत्पत्तिर्यासां  
ताः पृथक्त्रिप्रभवाश्चतस्रः । द्विष्टार्थयोगादपीत्यत्र द्विष्टशब्देन  
प्रतीपाशुचिपूत्यादयोऽपि द्वेष्यतया गृह्यन्ते । द्विष्टप्रतीपेत्यादौ  
वक्ष्यमाणद्विष्टार्थच्छर्दिनिदाने द्विष्टशब्देन गोबलीवर्दन्यायात्  
प्रतिपुरुषनियतद्विष्टत्वमुच्यते, तेनेहोक्तार्थशब्देन प्रतिपादिता  
छर्दिरुच्यते ।—

तासां हृदुक्लेशकफप्रसेकौ

द्वेषोऽशने चैव हि पूर्वरूपम् ॥ ६ ॥

यद्यपि हेत्वभिधानपूर्वकं पूर्वरूपाभिधानं युज्यते, हेतूत्तर-  
कालभावित्वादेव पूर्वरूपस्य, तथाऽप्यल्पवक्तव्यत्वात् तासामि-  
त्यादिना पूर्वरूपमाह । पूर्वरूपं लिङ्गाल्पत्वादुच्यते, एवमन्य-  
त्रापि साक्षात्सूचितपूर्वरूपाभिधाने ज्ञेयम् ॥ ६ ॥

व्यायामतीक्ष्णौषधशोकरोग-

भयोपवासाद्यतिकर्षितस्य ।

१ 'पृथक् त्रिप्रभवा चतुर्थी' इति पा० । २ 'साक्षात्सूचितपूर्वा-  
भिधाने' इति पा० ।

वायुर्महास्रोतसि संप्रवृद्ध

उत्क्लेश्य दोषांस्तत ऊर्ध्वमस्यन् ॥ ७ ॥

आमाशयोत्क्लेशकृतां च मर्म

प्रपीडयंश्छर्दिमुदीरयेत् ।

हृत्पार्श्वपीडामुखशोषमूर्ध-

नाभ्यर्तिकासखरभेदतोदैः ॥ ८ ॥

उद्गारशब्दप्रबलं सफेनं

विच्छिन्नकृष्णं तनुकं कषायम् ।

कृच्छ्रेण चालपं महता च वेगे-

नार्तोऽनिलाच्छर्दयतीह दुःखम् ॥ ९ ॥

व्यायामेत्यादिना वातजाया हेतुलक्षणे प्राह । महास्रोतसीति  
कोष्ठे । दोषानिति बहुवचनं बहूनामुत्क्लेशनीयानां विद्यमानत्वात्  
तथा रक्तादेरपि छर्द्यादौ दोषशब्देनाभिधानात् । ऊर्ध्वक्षेपण-  
मामाशयोत्क्लेशेनोदीरितो वायुरेव करोति । किंवा आमाशयो-  
द्वेगकृतानिति द्वितीयाबहुवचनं दोषानिलस्य विशेषणम् । मर्मेति  
हृदयम् । कषायमिति कषायरस कषायवर्ण वा ॥ ७-९ ॥

अजीर्णकट्वम्लविदाह्यशीतै-

रामाशये पित्तमुदीर्णवेगम् ।

रसायनीभिर्विसृतं प्रपीड्य

मर्मोर्ध्वमागम्य वर्मि करोति ॥ १० ॥

मूर्च्छापिपासामुखशोषमूर्ध-

ताल्वक्षिसंतापतमोभ्रमार्तः ।

पीतं भृशोष्णं हरितं सत्तिकं

धूम्रं च पित्तेन वमेत् सदाहम् ॥ ११ ॥

अजीर्णेत्यादिना पित्तजाया हेतुलक्षणे ब्रूते । अजीर्णेत्य-  
अजीर्णं भोजनम् । रसायनीभिरिति स्रोतोभिः । मूर्धेत्यादि  
सतापेन सबध्यते । धूम्रं धूम्रवर्णम् ॥ १० ॥ ११ ॥

स्निग्धातिगुर्वामविदाहिभोज्यैः

स्वप्नादिभिश्चैव कफोऽतिवृद्धः ।

उरः शिरो मर्म रसायनीश्च

सर्वाः समावृत्य वर्मि करोति ॥ १२ ॥

तन्द्रास्यमाधुर्यकफप्रसेक-

संतोषनिद्रारुचिगौरवार्तः ।

स्निग्धं घनं स्वादु कफाद्विशुद्धं

सलोमहर्षोऽल्परुजं वमेत् ॥ १३ ॥

स्निग्धेत्यादिना कफजामाह । सतोषोऽत्र तृप्तिः, अन्ये तु  
सतोषो मानस एवात्र व्याधिप्रभावाद्भवति । अल्परुजमिति  
क्रियाविशेषणम् ॥ १२ ॥ १३ ॥

१ "कुड्रो महास्रोतसि मातरिश्वा दोषान्समुत्क्रिय्य तदूर्ध्वमस्यन् ।  
आमाशयोद्वेगकृतां च मर्म प्रपीडयन् छर्दिमुदीरयेच्च ॥" इति पा० ।

समश्रतः सर्वरसान् प्रसक्त-  
मामप्रदोषतुविपर्ययैश्च ।  
सर्वे प्रकोपं युगपत् प्रपन्ना-  
श्छर्दिं त्रिदोषां जनयन्ति दोषाः ॥ १४ ॥

शूलाविपाकारुचिदाहृत्पणा-  
श्वासप्रमोहप्रबला प्रसक्तम् ।  
छर्दिंस्त्रिदोषाल्लवणांलनील-  
सान्द्रोष्णरक्तं वमतां नृणां स्यात् ॥ १५ ॥

समश्रत इत्यादिना त्रिदोषजामाह । समश्रत सर्वरसानिति  
पथ्यापथ्यमेलकरूपतया भजत, उक्तं हि—“पथ्यापथ्यमिहैकत्र  
भुक्तं समशन मतम्” ( चि. अ. १५ ) इत्यत्र, न तु सर्वर-  
सान् भुजानस्येत्यर्थः, सर्वरसभोजनं हि पथ्यमेव, तेनेह तस्य  
त्रिदोषकर्तृत्वं न स्यात् । प्रसक्तमिति निरन्तरम् । आमस्य  
प्रदोष. आमप्रदोष. ॥ १४ ॥ १५ ॥

विद्वेदमूत्राम्बुवहानि वायुः  
स्रोतांसि संरुध्य यदोर्ध्वमेति ।  
उत्सन्नदोषस्य समाचितं तं  
दोषं समुद्ध्य नरस्य कोष्ठात् ॥ १६ ॥  
विण्मूत्रयोस्तत् समवर्णगन्धं  
तृदृश्वासहिकार्तियुतं प्रसक्तम् ।  
प्रच्छर्दयेद्दुष्टमिहातिवेगा-  
त्तयाऽर्दितश्चाशु विनाशमेति ॥ १७ ॥

विद्वेदेत्यादिना उपद्रवयुक्तां छर्दिमुपद्रवादसाध्यामाह । वि-  
ण्मूत्रयोस्तत्समगन्धवर्णं छर्दयतीति वायुना विण्मूत्रस्रोतसा क्षु-  
तत्वाज्ज्ञेयम् ॥ १६ ॥ १७ ॥

द्विष्टप्रतीपाशुचिपूत्यमेध्य-  
बीभत्सगन्धाशनदर्शनैश्च ।  
यच्छर्दयेत्तप्तमना मनोन्नै-  
र्द्विष्टार्थसंयोगभवा मता सा ॥ १८ ॥

द्विष्टेत्यादिना द्विष्टार्थजामाह । द्विष्टादयो गन्धेनाशनेन दर्श-  
नेन च यथायोग्यतया सबध्यन्ते । अशनं भक्षणम् । द्विष्टं  
प्रतिपुरुषाप्रतीतिजनकं, प्रतीपं वचादि, केचित् प्रतीपं वातमाहुः,  
अशुचि उच्छिष्टादि, अमेध्यं मलिनं, बीभत्सं जुगुप्सितम् ।  
मनोन्नैरित्यनेन द्विष्टादीना मध्ये यत्किञ्चित् अशुच्यादि यं पुरुषं  
प्राप्य मनोन्नं न भवति तं प्रति तच्छर्दिकारकं न भवति, मनोऽ-  
नुपघातकत्वादिति सूचयति ॥ १८ ॥

क्षीणस्य या छर्दिरितिप्रवृद्धा  
सोपद्रवा शोणितपूययुक्ता ।  
सचन्द्रिकां तां प्रवदन्त्यसाध्यां  
साध्यां चिकित्सेदनुपद्रवां च ॥ १९ ॥

१ ‘प्रतीपं साल्म्यविपरीतम्’ इति गङ्गाधरः ।

असाध्यलक्षणयुक्ता छर्दि परित्यागार्थमाह—क्षीणस्येत्यादि ।  
अतिप्रवृद्धेति नवाऽनुबद्धा । सोपद्रवेत्यत्र विद्वेदेत्यादिना  
रोगोपद्रवा ज्ञेया । सचन्द्रिकामिति धातुस्नेहमण्डलाकारयु-  
क्ताम् ॥ १९ ॥

आमाशयोत्क्लेशभवा हि सर्वा-  
श्छर्द्या मता लङ्घनमेव तस्मात् ।  
प्राकारयेन्मारुतजां विमुच्य  
संशोधनं वा कफपित्तहारि ॥ २० ॥  
चूर्णानि लिह्यान्मधुनाऽभयानां  
हृद्यानि वा यानि विरेचनानि ।  
मद्यैः पयोभिश्च युतानि युक्त्या  
नयन्त्यधो दोषमुदीर्णमूर्ध्वम् ॥ २१ ॥  
वह्नीफलाद्यैर्वमनं पिबेद्वा  
यो दुर्बलस्तं शमनैश्चिकित्सेत् ।  
रसैर्मनोक्षैर्लघुभिर्विंशुकै-  
र्भक्ष्यैः सभोज्यैर्विधैश्च पानैः ॥ २२ ॥

आमाशयेत्यादिना साध्याना चिकित्सामाह । यस्मादामाश-  
योत्क्लेशात् सर्वाश्छर्दयो भवन्ति, आमाशयोत्थे च रोगे लङ्घ-  
नादि कफहर भेषज युक्तं, तस्मादङ्घनमेव कर्तव्यमिति भावः ।  
लङ्घनमल्पदोषविषय, शोधनं च बहुदोषविषयमिति व्यवस्था ।  
संशोधनशब्देन चेह विरेचनवमने अपि गृह्येते, अन्ये त्वत्र  
संशोधनशब्देन प्रतिमार्गहरणतया अत्यर्थहितं विरेचनमेव  
वर्णयन्ति । संशोधनयोगानाह—चूर्णानीत्यादि । फलाद्यैरिति  
फलानि जीमतेऽवाकुप्रभृतीनि फलमात्रासिद्धि ( सि. अ. ११ )-  
पठितानि, तै । शमनैरिति दोषनिवर्हणं विना दोषसाम्यकरै, उक्तं  
हि पुष्कलावते—“न शोधयति यदोषान् समानोदीरयत्यपि ।  
समीकरोति विषमास्तत् सशमनमुच्यते” इति ॥ २०-२२ ॥

सुसंस्कृतास्तित्तिरिबर्हिलाव-  
रसा व्यपोहन्यनिलप्रवृत्ताम् ।  
छर्दिं तथा कोलकुलत्थधान्य-  
वित्वादिमूलांलयवैश्च यूषः ॥ २३ ॥  
वातात्मिकायां हृदयद्रवातौ  
नरः पिबेत् सैन्धववद्धृतं तु ।  
सिद्धं तथा धान्यकनागराभ्यां  
दध्ना च तोयेन च दाडिमस्य ॥ २४ ॥  
व्योषेण युक्तां लवणैस्त्रिभिश्च  
घृतस्य मात्रामथवा विदध्यात् ।  
स्निग्धानि हृद्यानि च भोजनानि  
रसैः सयूपैर्दधिदाडिमाम्लैः ॥ २५ ॥

१ ‘उक्तोपद्रवा’ इति पा० । २ ‘मेदःप्रभृतिधातुसंयूरपुच्छचन्द्र-  
कवत् प्रतिभाति, सा चन्द्रिका, तद्युक्ताम्’ इति गङ्गाधरः ।  
३ ‘वातात्मके दृढदकासयुक्तः’ इति पा० ।

सुसंस्कृता इत्यादिना वैशेषिकी वातजाचिकित्सोच्यते । हृदयद्रव इति परिश्रान्तस्येव हृदयक्षोभ । सैन्धववदिति सैन्धवप्रक्षेपं, केचित् सैन्धववत् सिद्धमिति योजयन्ति । तोयेन च दाडिमस्येति दाडिमरसेन । व्योषेणेत्यादौ व्योषादीना पेयघृता-मात्राया प्रक्षेप्यत्वम् ॥ २३-२५ ॥

पित्तात्मिकायामनुलोमनार्थं

द्राक्षाविदारीक्षुरसैस्त्रिवृत् स्यात् ।

कफाशयस्थं त्वतिमात्रवृद्धं

पित्तं हरेत् स्वादुभिरूर्ध्वमेव ॥ २६ ॥

शुद्धाय काले मधुशर्कराभ्यां

लाजैश्च मन्थं यदि वाऽपि पेयाम् ।

प्रदापयेन्मुद्गरसेन वाऽपि

शाल्योदनं जाङ्गलजै रसैर्वा ॥ २७ ॥

सितोपलामाक्षिकपिप्पलीभिः

कुलमाषलाजायवसक्तुगृञ्जान् ।

खर्जूरमांसान्यथ नारिकेलं

द्राक्षामथो वा बदराणि लिह्यात् ॥ २८ ॥

स्रोतोजलाजोत्पलकोलमज्ज-

चूर्णानि लिह्यान्मधुनाऽभ्यां च ।

कोलास्थिमज्जाञ्जनमक्षिकाविड-

लाजासितामागधिकाकणान् वा ॥ २९ ॥

द्राक्षारसं वाऽपि पिबेत् सुशीतं

मृद्भृष्टलोष्टप्रभवं जलं वा ।

जम्ब्वाम्रयोः पल्लवजं कषायं

पिबेत् सुशीतं मधुसंयुतं वा ॥ ३० ॥

निशि स्थितं वारि समुद्रकृष्णं

सोशीरधान्यं चणकोदकं वा ।

गवेषुकामूलजलं गुडूच्या

जलं पिबेदिक्षुरसं पयो वा ॥ ३१ ॥

सेव्यं पिबेत् काञ्चनगैरिकं वा

सबालकं तण्डुलधावनेन ।

धात्रीरसेनोत्तमचन्दनं वा

तृष्णावमिघ्नानि समाक्षिकाणि ॥ ३२ ॥

कल्कं तथा चन्दनचव्यमांसी-

द्राक्षोत्तमावालकगैरिकाणाम् ।

शीताम्बुना गैरिकशालिचूर्णं

मूर्वां तथा तण्डुलधावनेन ॥ ३३ ॥

कफाशयस्थमिति कफस्थानमाशययोर्ध्वभागो वक्ष्यते, तत्स्थम् । हरेदूर्ध्वमेवेति वमनेनैव हरेत् । यदि वाऽपि पेयामिति मन्दाग्निं प्रति पेया ह्येया । कुलमाषा उत्सिन्नयवपिष्टकृता भक्ष्याः, पारि-

यात्रास्तु मुद्गान्मसूरास्तुलिखनमृदितान् कुलमाषानाहुः । गृज्जः समण्डो यवोदन । खर्जूरमांसानीति खर्जूरफलसस्यानि । खर्जूर-त्यादौ लिह्यादित्यत्र 'सितोपलामाक्षिकपिप्पलीभिः' इत्यनुवर्तनी-यम् । स्रोतो जलोत्पलमम् । कोलमज्जा कोलाभ्यन्तरम् । अभ्यां वेत्यत्रापि 'मधुना लिह्यात्' इति सबध्यते । कोलास्थीत्यादावपि 'मधुना लिह्यात्' इत्यनुवर्तते । मृद्भृष्टलोष्टप्रभवं जलं वेति मृन्म-यलोष्टनिर्वापणभवं जलमित्यर्थः । समुद्रकृष्ण पिप्पलीमुद्गरसहि-तम् । निशि स्थितमित्यादौ सोशीरधान्यमिति द्वितीयः, चणको-दकं वेति तृतीयो योगः । तथा गवेषुकादिशोषद्वयेऽपि शीत-कषायविविज्ञेयः । काञ्चनगैरिकमिति गैरिकं दाक्षिणाल्यप्रसिद्धं काञ्चनवर्णम् । सबालक तण्डुलधावनेनेति विधानं 'सेव्यं पिबेत्' इत्यनेन तथा 'काञ्चनगैरिकं वा' इत्यनेन च द्वितीययोगेन सबध्यते । द्राक्षोत्तमा गोस्तनी द्राक्षेत्यर्थः । उत्तमचन्दनं धव-लचन्दनम् ॥ २६-३३ ॥

कफात्मिकायां वमनं प्रशस्तं

सपिप्पलीसर्षपनिम्बतोयैः ।

पिण्डीतकैः सैन्धवसंप्रयुक्तै-

र्वम्यां कफमाशयशोधनार्थम् ॥ ३४ ॥

गोधूमशालीन् सयवान् पुराणान्

यूषैः पटोलामृतचित्रकाणाम् ।

व्योषस्य निम्बस्य च तक्रसिद्धै-

र्यूषैः फलाम्लैः कटुभिस्तथाऽद्यात् ॥ ३५ ॥

रसांश्च शूल्यानि च जाङ्गलानां

मांसानि जीर्णान्मधुसीध्वरिष्ठान् ।

रागांस्तथा पाडवपानकानि

द्राक्षाकपित्थैः फलपूरकैश्च ॥ ३६ ॥

मुद्गान्मसूरांश्चणकान् कलायान्

भृष्टान् युतान्नागरमाक्षिकाभ्याम् ।

लिह्यात्तथैव त्रिफलाविडङ्ग-

चूर्णं विडङ्गप्लवयोरथो वा ॥ ३७ ॥

सजाम्बवं वा बदराम्लचूर्णं

मुस्तायुतां कर्कटकस्य शृङ्गीम् ।

दुरालभां वा मधुसंप्रयुक्तां

लिह्यात् कफच्छर्दिनिग्रहार्थम् ॥ ३८ ॥

मनःशिलायाः फलपूरकस्य

रसैः कपित्थस्य च पिप्पलीनाम् ।

क्षौद्रेण चूर्णं मरिचैश्च युक्तं

लिह्यञ्जयेच्छर्दिमुदीर्णवेगाम् ॥ ३९ ॥

१ 'खर्जूरफलमज्जा' इति पा० । २ 'उत्तमद्राक्षा' श्वेतद्राक्षे-त्यर्थः । इति पा० । ३ 'विडङ्गप्लवयोरसं वा' इति पा० । ४ 'बद-रस्य चूर्णं' इति पा० ।

समाक्षिकाणीति पश्चादुक्तयोगत्रयद्रव्याणि समाक्षिकाणि कर्तव्यानि । पिण्डीतकरेति मदने । कफस्यामाशयस्य च शोथनार्थं कफस्यामाशयशोधनार्थम् । यद्यपि गोश्रमयवो मग्नवर्णो-गात् कफकरौ, तथाऽपि पुराणतया न कफकराविति कृत्वा कफ-च्छर्द्या विहितो । उक्तं हि—“प्रायः लेप्सल मग्नमन्यत्र मग्न पुराणाच्च शालियवगोधूमात्” (सू. अ. २७) इति । रागा कपित्थादिद्रव्यकृता । मनःशिलायाश्चूर्णं मरिचैश्च युक्तं क्षौद्रेण युतं फलपूरकरसैर्लिहन्, तथा कपित्थस्य रसं पिप्पलीना चूर्णं मरिचैश्च युक्तं क्षौद्रेण युतं लिहजिति योज्यम् ॥ ३४-३९ ॥

यैषा पृथक्त्वेन मया क्रियोक्ता

तां सन्निपातेऽपि संमस्य बुद्ध्या ।

दोषर्तुरोगाग्निबलान्यवेक्ष्य

प्रयोजयेच्छास्त्रविदप्रमत्तः ॥ ४० ॥

यैषेत्यादिना सान्निपातिक्याश्चिकित्सोच्यते । गमस्येति एकी-कृत्य । दोषर्तुरोगाग्निबलान्यवेक्ष्येति दोषादीनां बलवीक्ष्यं यद्बलवत् तत्प्रधाना चिकित्सा कर्तव्या । रोगो ह्यदिरेव ॥ ४० ॥

मनोभिघाते तु मनोनुकूला

वाचः समाश्वासनहर्षणानि ।

लोकप्रसिद्धाः श्रुतयो वयस्याः

शृङ्गारिकाश्चैव हिता विहाराः ॥ ४१ ॥

गन्धा विचित्रा मनसोऽनुकूला

मृत्पुष्पशुक्ताम्लफलादिकानाम् ।

शाकानि भोज्यान्यथ पानकानि

सुसंस्कृताः पाडवरागलेहाः ॥ ४२ ॥

यूषा रसाः काम्बलिका खडाश्च

मांसानि धाना विविधाश्च भक्ष्याः ।

फलानि मूलानि च गन्धवर्ण-

रसैरुपेतानि वर्मि जयन्ति ॥ ४३ ॥

गन्धं रसं स्पर्शमथापि शब्दं

रूपं च यद्यत् प्रियमप्यसात्म्यम् ।

तदेव दद्यात् प्रशमाय तस्या-

स्तज्जो हि रोगः सुख एव जेतुम् ॥ ४४ ॥

मनोभिघाते इति मनोविघातजच्छर्द्याम् । लोकप्रसिद्धा-श्रुतय इति लौकिकार्थानुगता आख्यायिकेतिहासाः । विहाराः क्रीडाः । लेहा इति व्यञ्जनरूपा लेहा । रागादीनां लक्षणमस-कृदुक्तम् । गन्धवर्णरसैरुपेतानीति प्रशस्तगन्धादियुतानि । गन्धमित्यादिना आख्यायिकच्छर्दिप्रशमार्थमसात्म्यदानमप्यभि-धत्ते । प्रशमे हि तस्या इति गन्धादीनां प्रियाणामुपयोगेन छर्द्याः प्रशमे सति, तज्जो हि रोग इति गन्धादीनामसात्म्यजनितरोगो

जेतुं सुग एव सुगोपाय एव भवति, मूलव्याधेर्मेहात्सयस्य जितत्वादित्यभिप्रायः । ‘सुगमेव जेतुम्’ इति पाठे सुगं यथा भवति तथा जेतुं ‘पर्यते’ इति शेषः ॥ ४१-४४ ॥

छर्द्युन्थितानां च चिकित्सितात् स्वा-

च्चिकित्सितं कार्यमुपद्रवाणाम् ।

अतिप्रवृत्तासु विरेचनस्य

कर्मातियोगे विहितं विधेयम् ॥ ४५ ॥

अतिप्रवृत्तास्त्रित्यादि । अतिप्रवृत्तासु छर्दिषु विरेचनस्याति-योगे यत्कर्म विहितं सञ्चोदनव्यापत्तिसिद्धा (सि. अ. ६) तदिह विधेयमित्यर्थः ॥ ४५ ॥

वर्मिप्रसङ्गात् पवनोऽप्यवश्यं

धातुक्षयाद्वृद्धिमुपैति तस्मात् ।

चिरप्रवृत्तास्त्रिज्वलापहानि

कार्याण्युपस्तम्भनवृंहणानि ॥ ४६ ॥

सर्पिर्गुडाः क्षीरविधिर्घृतानि

कल्याणकत्र्यूपणजीवनानि ।

वृष्यास्तथा मांसरसाः सलेहा-

श्चिरप्रसक्तां च वर्मि जयन्ति ॥ ४७ ॥

वर्मिप्रसङ्गात् छर्द्यनुबन्धात् पवनस्य वृद्धिर्भवति, तत्रो-पस्तम्भनं छदानां पवनस्य वा, वृहणं वातूनाम् । लेहा. च्यव-नप्राशादयः ॥ ४६ ॥ ४७ ॥

तत्र श्लोकः—

हेतुं संख्यां लक्षणमुपद्रवान् साध्यतां न योगांश्च ।

छर्दीनां प्रशमार्थं प्राह चिकित्सितं मुनिवर्यः ॥ ४८ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढव-

लसंपूरिते चिकित्सास्थाने छर्दिचिकित्सितं

नाम विशोऽध्यायः ॥ २० ॥

हेतुमित्यादिना समग्रहः । उपद्रवानि विदस्तेत्यादिनोक्ता-नुपद्रवान् । मुनिवर्य इति मुनिश्रेष्ठः ॥ ४८ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया चिकित्सास्थाने छर्दिचिकि-

त्सितं नाम विशोऽध्यायः ॥ २० ॥

एकविंशोऽध्यायः ।

अथातो विसर्पचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वाध्याये छर्दिवेगविघाताद्विसर्पणमुत्पत्तेश्छर्द्यनन्तरं विस-र्पस्य चिकित्सितमुच्यते । छर्दिश्च रक्तदूषकत्वं विविशोणि-तीये “छर्दिर्वेगप्रतीघातात्” (सू. अ. २८) इत्यादिना “शरत्कालखभावाच्च शोणितं सप्रदूष्यति” (सू. अ. २८) इत्यन्तेनोक्तम् ॥ १ ॥ २ ॥

कैलासे किन्नराकीर्णे बहुप्रस्रवणौषधे ।  
 पादपैर्विविधैः स्निग्धैर्नित्यं कुसुमसंपदा ॥ ३ ॥  
 घमद्भिर्मधुरान् गन्धान् सर्वतः स्वभ्यलङ्कृते ।  
 विहरन्तं जितात्मानमात्रेयमृषिवन्दितम् ॥ ४ ॥  
 महर्षिभिः परिवृतं सर्वभूतहिते रतम् ।  
 अग्निवेशो गुरुं काले विनयादिदमुक्तवान् ॥ ५ ॥  
 भगवन् ! दारुणं रोगमाशीविषविषोपमम् ।  
 विसर्पन्तं शरीरेषु देहिनामुपलक्षये ॥ ६ ॥  
 सहस्रैव नरास्तेन परीताः शीघ्रकारिणा ।  
 विनश्यन्त्यनुपक्रान्तास्तत्र नः संशयो महान् ॥ ७ ॥  
 स नाम्ना केन विज्ञेयः संज्ञितः केन हेतुना ।  
 कतिभेदः कियद्भातुः किनिदानः किमाश्रयः ॥ ८ ॥  
 सुखसाध्यः कृच्छ्रसाध्यो ज्ञेयो यश्चानुपक्रमः ।  
 कथं कैर्लक्षणैः किं च भगवन् ! तस्य भेषजम् ॥ ९ ॥  
 तदग्निवेशस्य वचः श्रुत्वाऽऽत्रेयः पुनर्वसुः ।  
 यथावदखिलं सर्वं प्रोवाच मुनिसत्तमः ॥ १० ॥

कैलासे इत्यादि । प्रश्नोऽत्र देशगुणोपदर्शनपरः, शोभने हि देशे सुमनसो गुरवः शिष्येः पृष्टा सम्यग्बदन्ति । कुसुमसंपदा पुष्पफलसंपत्त्या । मधुरान् गन्धान् इष्टान् गन्धान् । विहरन्तं विचरन्तम् । जितात्मानं जितन्द्रियम् । आशीविषा सर्पाः । उपलक्ष्य पश्यामि । अनुपक्रान्ता गदा केचिद्विनश्यन्ति, यथा—व्यङ्गतिलकादयः, केचित्तु उपक्रान्ता अपि चिरेण भ्रन्ति, यथा—मेहगुल्मादयः, अननं तु गृहीताः शीघ्रमेव विनश्यन्तीति त्वराविशेषं चिकित्सिते दर्शयति । साज्ञतं केन हेतुनेति कस्माद्धेतोर्वैद्यमाणविसर्पा विसर्पसंज्ञया आख्याता इत्यर्थः । कियद्भातुरिति कतिधातुकारणकः । कथं कैर्लक्षणैरिति कथंभूतः कैर्लक्षणैर्ज्ञेय इत्यर्थः ॥ ३-१० ॥

विविधं सर्पति यतो विसर्पस्तेन स स्मृतः ।

परिसर्पोऽथवा नाम्ना सर्वतः परिसर्पणात् ॥ ११ ॥

विविधमित्यादिना यथाक्रमं प्रश्नानामुत्तरमाह । विविधं सर्पतीति अध ऊर्ध्वं तिर्यक् तथा स्फोटशोकादिभिः प्रसरतीति विसर्पः । परिसर्पशब्दार्थं व्याकरोति—परिसर्पोऽथवेत्यादि । परितः सर्वतः, परिशब्दः सर्वतोऽर्थे इत्यर्थः, किंवा परिसर्पणशब्देन सर्पणमात्रमुच्यते, सर्वतः शब्देन परिशब्दार्थो व्याक्रियते, तेनोक्तं—सर्वतः परिसर्पणादिति ॥ ११ ॥

स च सप्तविधो दोषैर्विज्ञेयः सप्तधातुकः ।

पृथक् त्रयस्त्रिभिश्चैको विसर्पो द्वन्द्वजात्ययः ॥ १२ ॥

वातिकः पैत्तिकश्चैव कफजः सान्निपातिकः ।

चत्वार एते विसर्पा वक्ष्यन्ते द्वन्द्वजात्ययः ॥ १३ ॥

आग्नेयो वातपित्ताभ्यां ग्रन्थ्याख्यः कफवातजः ।

यस्तु कर्दमको घोरः स पित्तकफसंभवः ॥ १४ ॥

सप्तविधो दोषैरिति दोषभेदात् सप्तविधो भवति । एतेन साध्यासाध्यभेदोऽप्यस्य सम्भवतीति दर्शयति ॥ १२-१४ ॥

रक्तं लसीका त्वद्भासं दूष्यं दोषास्त्रयो मलाः ।

विसर्पाणां समुत्पत्तौ विज्ञेयाः सप्त धातवः ॥ १५ ॥

पृथगित्यादिना निर्दिष्टं सप्तविधत्वं दर्शयति । रक्तमित्यादिना सप्तधातुत्वं स्फुटयति । रक्तादिदोषत्वं कुष्ठे यद्यप्यस्ति, तथाऽपि विसर्पणशीलैर्दोषैर्विसर्पा, कुष्ठानि तु चिरक्रियैर्दोषैर्जायन्त इत्यादि कुष्ठचिकित्सिते एव प्रपञ्चितमनुसरणीयम् । दोषास्त्रयो मला इत्यत्र दोषशब्देनैव वातादिप्राप्तौ मला इति अत्यर्थदुष्ट्या शरीरमलिनीकरणत्वं प्रतिपादयितुमुक्तम् । उक्तं चान्यत्र—“शरीरदूषणादोषा मलिनीकरणान्मलाः । धारणाद्धातवश्च स्युर्वातपित्तकफास्त्रयः” इति ॥ १५ ॥

लवणाम्लकटूष्णानां रसानामतिसेवनात् ।

दध्यम्लमस्तुशुक्तानां सुरासौवीरकस्य च ॥ १६ ॥

व्यापन्नबहुमद्योष्णरागाडवसेवनात् ।

शाकानां हरितानां च सेवनाच्च विदाहिनाम् ॥ १७ ॥

कूर्चिकानां किलाटानां सेवनान्मन्दकस्य च ।

दध्नः शाण्डाकिपूर्वाणामासुतानां च सेवनात् ॥ १८ ॥

तिलमाषकुलत्थानां तैलानां पैष्टिकस्य च ।

ग्राम्यानूपौदकानां च मांसानां लघुनस्य च ॥ १९ ॥

प्रक्लिन्नानामसात्म्यानां विरुद्धानां च सेवनात् ।

अत्यादानाद्दिवास्वप्नादजीर्णाध्यशनात् क्षतात् ॥ २० ॥

क्षतबन्धप्रपतनाद्धर्मकर्मतिसेवनात् ।

विषवाताग्निदोषाच्च विसर्पाणां समुद्भवः ॥ २१ ॥

एतैर्निदानैर्व्यामिश्रैः कुपिता मारुतादयः ।

दूष्यान् सन्दूष्य रक्तादीन् विसर्पन्त्यहिताशिनाम् ॥

जायते कैश्च हेतुभिरित्यस्योत्तरं—लवणाम्लेत्यादि । उष्णानामिति उष्णवीर्याणां, सैन्धवामलकादीनां लवणाम्लकटूनामपि शीतवीर्यत्वादुष्णानामिति कृतम् । हरितानामिति हरितशाकवर्गपठितानामार्द्रकादीनाम् । कूर्चिका दधिकूर्चिका तत्कूर्चिका च, किलाटः नष्टक्षीरपिण्डः । मन्दकस्येति मन्दजातस्य दध्नः । शाण्डाकिपूर्वाणामिति शाण्डाकीसंधानानाम् । अजीर्णोऽशनमजीर्णशनं, किंवा अजीर्णस्यापरिणतस्याशनम्; अविदग्धे पूर्वदिनाग्नेऽशनमध्यशनम् । व्यामिश्रैः समिश्रैः ॥ १६-२२ ॥

बहिःश्रितः श्रितश्चान्तस्तथा चोभयसंश्रितः ।

विसर्पो बलमेतेषां ज्ञेयं गुरु यथोत्तरम् ॥ २३ ॥

बहिर्मागंश्रितं साध्यमसाध्यमुभयाश्रितम् ।

विसर्पं दारुणं विद्यात् सुकृच्छ्रं त्वन्तराश्रयम् ॥ २४ ॥

अन्तःप्रकुपिता दोषा विसर्पन्त्यन्तराश्रये ।

बहिर्बहिःप्रकुपिताः सर्वत्रोभयसंश्रिताः ॥ २५ ॥



साध्यामाध्यविभागज्ञाना । ताराप्रतिनतादीनाम्—वर्तित-  
त्यादि । यधोत्तरमिति बहिः श्रितादन्तं यिन, अन्तं श्रितादुभ-  
याश्रितो गुरुत्वम् । अन्तराश्रये उति अन्तं गरीरे, बहिरिति  
शाखाया, सर्पति ॥ २३-२५ ॥

मर्मोपघातात् संमोहादयनानां विघट्टनात् ।  
तृष्णातियोगाद्रेगानां विषमाणां प्रवर्तनात् ॥ २६ ॥  
विद्याद्विसर्पमन्तर्जमाशु चाश्रिवलक्षणात् ।  
अतो विपर्ययाद्वाद्यमन्यैर्विद्यात् स्वलक्षणैः ॥ २७ ॥

अन्तराश्रयादिविषमलक्षणमाह—मर्मोपघातादित्यादि । म-  
र्मैति हृदयम् । विद्यात् स्वलक्षणरिति वक्ष्यमाणविसर्पलक्षणैः  
॥ २६ ॥ २७ ॥

यस्य सर्वाणि लिङ्गानि बलवद्यस्य कारणम् ।  
यस्य चोपद्रवाः कष्टा मर्मगो यश्च हन्ति सः ॥ २८ ॥

यस्य सर्वाणीति अन्तराश्रयबहिःश्रयविसर्पलक्षणानि ॥ २८ ॥  
रूक्षोष्णैः केवलो वायुः पूरणैर्वा समावृतः ।  
प्रदुष्टो दूषयन् दृष्यान् विसर्पति यथाबलम् ॥ २९ ॥

तस्य रूपाणि—भ्रमदवधुपिपासानिस्तोदशूलाङ्ग-  
मदंद्दिष्टनकम्पज्वरतमककासास्थिसंधिभेदविश्लेष-  
णवेपनारोचकाविपाकाश्चक्षुषोराकुलत्वमस्त्रागमनं  
पिपीलिकासंचार इव चाङ्गेषु, यस्मिन्वावकाशे  
विसर्पो विसर्पति सोऽवकाशः श्यावारुणाभासः  
श्वयथुमान् निस्तोदभेदशूलायामसंकोचहर्षस्फुरणै-  
रतिमात्रं प्रपीड्यते, अनुपकान्तश्चोपचीयते शीघ्र-  
भेदैः स्फोटकैस्तनुभिररुणाभैः श्यावैर्वा तनुविशदा-  
रुणाल्पास्त्रावैः, विवद्धवातमूत्रपुरीषश्च भवति,  
निदानोक्तानि चास्य नोपशेरते विपरीतानि चोप-  
शेरत इति वातविसर्पः ॥ ३० ॥

रूक्षोष्णैरित्यादिना पृथग्घेतुलक्षणमाह । अत्र च रूक्षादिभि-  
स्वतन्त्रः, पूरणेन च मार्गावरोधात् कुपितः परतन्त्रो वायुर्ज्ञेयः ।  
उष्णं च यद्यपि न साक्षाद्वातजनकं तथाऽपि रूक्षसंबन्धा-  
दुष्णं वातं करोति । उष्णसंबद्धत्वसामान्यसंप्राप्तिसंप्राप्तमिह यत्  
पित्तं तज्जन्यत इति ज्ञेयम् । दवधु चक्षुरादिष्वत्यर्थतापः,  
दवधुश्च पैतिकोऽप्यत्र उत्सर्गसिद्धविसर्पार्थगामिपित्तरक्तसम्बा-  
द्धवति ॥ २९ ॥ ३० ॥

पित्तमुष्णोपचारेण विदाह्यम्लाशनैश्चितम् ।  
दूष्यान् संदूष्य धमनीः पूरयन् वै विसर्पति ॥ ३१ ॥

तस्य रूपाणि—ज्वरस्तृष्णा मूर्च्छा मोहश्छर्दि-  
रोचकोऽङ्गभेदः स्वेदोऽतिमात्रमन्तर्दाहः प्रलापः  
शिरोरूक् चक्षुषोराकुलत्वमस्त्रमरतिर्धमः शीत-

वातवारितर्पोऽतिमात्रं हरितहारिद्रनेत्रमूत्रवर्चस्त्वं  
हरितहारिद्ररूपदर्शनं च, यस्मिन्वावकाशे विसर्पोऽ-  
नुसर्पति सोऽवकाशस्ताम्रहरितहारिद्रनीलकृष्णर-  
क्तानां वर्णानामन्यतमं पुण्यति, सोऽसेधैश्चातिमात्रं  
दाहसंभेदनपरीतैः स्फोटकैरुपचीयते तुल्यवर्णास्त्रा-  
वैश्चिरपाकैश्च, निदानोक्तानि चास्य नोपशेरते विप-  
रीतानि चोपशेरत इति पित्तविसर्पः ॥ ३२ ॥

पित्तमित्यादिना पैतिकमाह । धमनी पूरयन्निति पदं यद्यपि  
पैतिके एवाकं, तथाऽपि 'ममाने'वर्धयेत्त्राभिहितो विधिरन्य-  
त्राप्यनुसजनीय' इति न्यायादन्यविसर्पेष्वपि ज्ञेयम् । अयं च  
गमानो विधिः पित्तप्रधानत्वाद्विसर्पाणां पित्तविकारे एवोक्तः ।  
शीतवातशीततोययोस्तृष्णा शीतवातवारितर्पः । अवकाशे इति  
देशे ॥ ३१ ॥ ३२ ॥

स्वाद्वल्लवणस्निग्धगुर्वृक्षस्वप्नसंचितः ।  
कफः संदूषयन् दूष्यान् कृच्छ्रमङ्गे विसर्पति ॥ ३३ ॥

तस्य रूपाणि—शीतकः शीतज्वरो गौरवं निद्रा  
तन्द्राऽरोचको मधुरास्यत्वमास्योपलेपो निष्ठीविका  
छर्दिरालस्यं स्तमित्यमग्निनाशो दौर्बल्यं च, यस्मि-  
न्वावकाशे विसर्पोऽनुसर्पति सोऽवकाशः श्वयथु-  
मान् पाण्डुर्नातिरक्तः स्नेहसुतिस्तम्भगौरवैरन्वितो-  
ऽल्पवेदनः कृच्छ्रपाकैश्चिरकारिभिर्वहुलत्वगुपलेपैः  
स्फोटः श्वेतपाण्डुभिरनुवध्यते, प्रभिन्नस्तु श्वेतं  
पिच्छिलं तन्तुमद्धनमनुवद्धं स्निग्धमास्त्रावंच भवति,  
ऊर्ध्वं च गुरुभिः स्थिरजालावततैः स्निग्धैर्वहुल-  
त्वगुपलेपैर्वर्णैरनुवध्यतेऽनुपङ्गी च भवति, श्वेतन-  
खनयनवदनत्वङ्मूत्रवर्चस्त्वं, निदानोक्तानि चास्य  
नोपशेरते विपरीतानि चोपशेरत इति श्लेष्म-  
विसर्पः ॥ ३४ ॥

स्वाद्वल्लेसादिना कफजमाह । हेत्वन्तरेष्वपि श्लेष्मणो  
विद्यमानेषु स्वादादीनामभिधानमेषामेव प्रायो विसर्पजनकत्वात् ।  
एव वातपित्तजनकहेत्वभिधानेऽपि वर्णनीयम् । कृच्छ्रमङ्गे विस-  
र्पति शीघ्रं शरीरे न विसर्पति । शीतकः शीतम् । ऊर्ध्वमिति  
अत ऊर्ध्वकालम्, किंवा ऊर्ध्वकाये, श्लेष्मण ऊर्ध्वकाये एवाव-  
स्थानात् । जालावतैरिति जालावततेरिवेत्यर्थः । अनुपङ्गी  
चिरकालस्थायी ॥ ३३ ॥ ३४ ॥

वातपित्तं प्रकुपितमतिमात्रं स्वहेतुभिः ।  
परस्परं लब्धबलं दहद्वात्रं विसर्पति ॥ ३५ ॥

तदुपतापादातुरः सर्वशरीरमङ्गारैरिवाकीर्य-  
माणं मन्यते, छर्द्यतीसारमूर्च्छादाहमोहज्वरतमका-  
रोचकास्थिसंधिभेदतृष्णाविपाकाङ्गभेदादिभिश्चा-  
भिभूयते, यं यं चावकाशं विसर्पोऽनुसर्पति सोऽ-

वकाशः शान्ताङ्गारप्रकाशोऽतिरक्तो वा भवति, अग्निदग्धप्रकारैश्च स्फोटैरुपचीयते, स शीघ्रगत्वा-  
दाश्वेव मर्मानुसारी भवति, मर्मणि चोपतप्ते पव-  
नोऽतिबलो भिनत्यङ्गान्यतिमात्रं प्रमोहयति संज्ञां,  
हिकाश्वासौ जनयति, नाशयति निद्रां, स नष्टनिद्रः  
प्रमूढसंज्ञो व्यथितचेता न कचन सुखमुपलभते,  
अरतिपरीतः स्थानादासनाच्छ्रयां कान्तुमिच्छति,  
क्लिष्टभूयिष्ठश्चाशु निद्रां भजति, दुर्बलो दुःखप्रबो-  
धश्च भवति, तमेवंविधमग्निविसर्पपरीतमचिकित्स्यं  
विद्यात् ॥ ३६ ॥

वातपित्तमित्यादिनाऽग्निविसर्पलक्षणमाह । परस्परं लब्ध-  
बलमिति वातपित्तं चान्योन्यं वर्धितशक्तिकम् । शान्ताङ्गारप्र-  
काश इति निर्वाणाङ्गारसदृशं कृष्ण इत्यर्थः । स्थानात् ऊर्ध्वा-  
वस्थानात् । कान्तु गन्तुम् । एवंविधमित्यनेन अग्निविसर्पस्य  
'अनुपहते मर्मणि' इत्यादिना माध्यत्वेन वक्ष्यमाणाऽवस्था  
व्यवस्थिता ॥ ३५ ॥ ३६ ॥

कफपित्तं प्रकुपितं बलवत् स्वेन हेतुना ।  
विसर्पत्येकदेशे तु प्रकृदयति देहिनम् ॥ ३७ ॥

तद्विकाराः—शीतज्वरः शिरोगुरुत्वं दाहः  
स्तैमित्यमङ्गावसदनं निद्रा तन्द्रा मोहोऽक्षद्वेषः  
प्रलापोऽग्निनाशो दौर्बल्यमस्थिभेदो मूर्च्छा पिपा-  
सा स्रोतसां प्रलेपो जाड्यमिन्द्रियाणां प्रायोपवेश-  
नमङ्गविक्षेपोऽङ्गमर्दोऽरतिरौत्सुक्यं चोपजायते,  
प्रायश्चामाशये विसर्पत्यलसक एकदेशग्राही च,  
यस्मिन्श्चावकाशे विसर्पो विसर्पति सोऽवकाशो  
रक्तपीतपाण्डुपिडकावकीर्ण इव मेचकाभः कालो  
मलिनः स्निग्धो बहुष्मा गुरुः स्तिमितवेदनः श्वय-  
थुमान् गम्भीरपाको निराश्वासः शीघ्रकृदः खिन्न-  
क्लिन्नपूतिमांसत्वक् क्रमेणाल्परुक् परामृष्टोऽवदी-  
र्यते कर्दम इवावपीडितोऽन्तरं प्रयच्छत्युपक्लिन्नपू-  
तिमांसत्यागी सिरास्नायुसंदर्शी कुणपगन्धी च  
भवति संज्ञास्मृतिहन्ता च; तं कर्दमविसर्पपरीत-  
मचिकित्स्यं विद्यात् ॥ ३८ ॥

कफपित्तमित्यादिना कर्दमविसर्पमाह । प्रायश्चामाशये विस-  
र्पतीति कर्दमस्य कफपित्तजन्यत्वात् कफपित्तयोश्च आमाशय-  
स्थितत्वादिति भावः । अलसक इति मन्दविसर्पा । एकदेश-  
ग्राही न सर्वशरीरव्यापकः । मलिन मलदग्धः । स्तिमितवे-  
दन इति मन्दवेदनः । गम्भीरपाकः अन्तःपाकः । अन्तरं  
प्रयच्छतीति अवकाशं ददाति । एतस्य कर्दमसारूप्यात् कर्द-  
मसंज्ञा ज्ञेया । तं कर्दमविसर्पपरीतमचिकित्स्यं विद्यादिति यथो-

क्तसर्वलक्षणं कर्दममसाध्यं विद्यात्; असंपूर्णलक्षणं प्रति तु  
चिकित्सा वक्ष्यत्येव ॥ ३७ ॥ ३८ ॥

स्थिरगुरुकठिनमधुरशीतस्निग्धान्नपानाभिष्य-  
न्दिसेविनामव्यायामादिसेविनामप्रतिकर्मशीलानां  
श्लेष्मा वायुश्च प्रकोपमापद्यते, तावुभौ दुष्टप्रवृद्धा-  
वतिबलौ प्रदूष्य दूष्यान् विसर्पाय कल्पेते; तत्र  
वायुः श्लेष्मणा विवद्धमार्गस्तमेव श्लेष्माणमनेकधा  
भिन्दन् क्रमेण ग्रन्थिमालां कृच्छ्रपाकसाध्यां कफा-  
शये संजनयति, उत्सन्नरक्तस्य वा प्रदूष्य रक्तं  
सिरास्नायुमांसत्वगाश्रितं ग्रन्थीनां मालां कुरुते  
तीव्ररुजानां स्थूलानामणूनां वा दीर्घवृत्तरक्तानां,  
तदुपतापाज्वरातिसारकासहिकाश्वासशोषप्रमोह-  
वैवर्ण्यारोचकाविपाकप्रसेकच्छर्दिर्मूर्च्छाङ्गभङ्गनि-  
द्रारतिसदनाद्याः प्रादुर्भवन्त्युपद्रवाः; स एतैरुप-  
द्रुतः सर्वकर्मणां विषयमतिपतितो विवर्जनीयो  
भवतीति ग्रन्थिविसर्पः ॥ ३९ ॥

स्थिरेत्यादिना ग्रन्थिविसर्पमाह । दुष्टप्रवृद्धाविति परस्परदूष-  
कत्वेन प्रवृद्धौ । कृच्छ्रपाकसाध्यामिति च कृच्छ्रपाका कृच्छ्र-  
साध्यां च, कृच्छ्रपाकता च चिरेण पाकाज्ज्ञेया । उत्सन्नरक्तस्येति  
वृद्धरक्तस्य । सिरास्नायुमासेत्यादौ ग्रन्थिविसर्पं कुरुत इति योज्यं;  
तेन तीव्ररुजादियुक्तानां ग्रन्थीनामाश्रयं ग्रन्थिविसर्पं कुरुत  
इत्यर्थः । तदुपतापादिति तेन ग्रन्थिविसर्पेण पीडनात् । सर्वक-  
र्मणां विषयमतिपतितो भवतीति सर्वचिकित्साविषयतामतिक्रान्तो  
भवतीत्यर्थः । सशब्देन चेह यथोक्तोपद्रवयुक्त एव ग्रन्थिवि-  
सर्पं प्रत्यवमृश्यते । अयं च ग्रन्थिविसर्पस्तन्त्रान्तरे अपची-  
संज्ञया कथ्यत इत्याहुः ॥ ३९ ॥

उपद्रवस्तु खलु रोगोत्तरकालजो रोगाश्रयो  
रोग एव स्थूलोऽणुर्वा, रोगात् पश्चाज्जायत इत्यु-  
पद्रवसंज्ञः । तत्र प्रधानो व्याधिः, व्याधेर्गुणभूत  
उपद्रवः, तस्य प्रायः प्रधानप्रशमे प्रशमो भवति ।  
स तु पीडाकरतरो भवति पश्चादुत्पद्यमानो व्याधि-  
परिक्लिष्टशरीरत्वात्; तस्मादुपद्रवं त्वरमाणोऽभि-  
वाधेत ॥ ४० ॥

विसर्पाणां बहुपद्रवतया अनुषङ्गादिहैवोपद्रवस्वरूपं व्याक-  
रोति—उपद्रवस्त्वित्यादि । तुशब्दः मूलव्याधिव्यवच्छेदे, अथवा  
तुशब्दः प्रकाशने । रोगोत्तरकालज इति रोगमध्यकालजः;  
एतेन रोगसहोत्पन्नस्य लिङ्गस्य व्यवच्छेदः । यानि च लिङ्गा-  
न्यपि कदाचिद्रोगोत्तरकालजानि भवन्ति तानि रोगेण सह  
प्राय उत्पद्यमानतया न रोगोत्तरकालजान्येव, तेन न तेषामु-  
पद्रवत्वम् । रोगाश्रय इति रोगारम्भकदोषप्रकोपजन्यतया

रोगेण समं तुल्यकारणं । एतेन गलगण्डे जाते सहोत्पन्नानां ज्वरादीनां रोगोत्तरकालजानामप्युपद्रवत्वं निषेधयति । रोग एवेत्यनेन मूलव्याधेः पृथग्रोगशब्देन व्यवहियमाणमुपद्रव प्राह-  
यति, तेन व्याध्यवस्थायां रोगोत्तरकालजाया व्यवच्छेदं करोति । ततश्च शोधस्य या व्रणरूपाऽवस्था तस्या व्युदासः, तथा सर्वांमामपि व्याध्यवस्थानामवस्थालक्षणयुक्तानां व्युदास कृतो भवति; अवस्था व्याधेरवश्यंभावितया मूलव्याधिविस्वरूपा एव, उपद्रवस्तु नावश्यं भवति । यद्यपि केचिन्महाबलदोषा-  
रब्धा व्याध्य उपद्रवयुक्ता एवोत्पद्यन्ते, सहोत्पन्ने चोपद्रवाथो नास्ति, तथाऽपि ये गदा उपद्रवरूपा जायन्ते ते तत्र सहो-  
त्पन्ना अपि योग्यतया उपद्रवा भण्यन्ते । परमार्थतस्तु राहभा-  
विनो नोपद्रवलक्षणयुक्ता, किंतु रोगसकरत्वेन तत्र जायन्त इति । एतदुपद्रवलक्षणार्थं एव सुश्रुतः—“तत्रोपसर्गिको नाम यः पूर्वोत्पन्नं व्याधिं जघन्यकालजातो व्याधिरुपसृजति स तन्मूल एवोपद्रवसृजः” ( सु सू. अ. ३५ ) इति । उपद्रव-  
प्रकारमाह—स्थूलेऽणुर्वेति । उपद्रवसृजानिरुक्तिमाह—पश्चा-  
ज्जायत इति उपद्रवसृज इति । एतेन उपद्रवति व्याध्यात्पादस-  
भीपे उपैतीति उपद्रव, इति निरुक्ति कृता भवति । व्याधेरुण-  
भूत इति मूलव्याध्यपेक्षयाऽप्रधानमित्यर्थः । गुणभूतत्वे एव हेतुमाह—तस्य प्रायः प्रधानप्रशमे शम इति ।—मूलव्याधिप्र-  
शमाधीनप्रशमत्वादुपद्रवस्याप्राधान्यमित्यर्थः । प्रायःशब्देन च  
व्यभिचारवाचिना कचिदुपद्रवस्य स्वतन्त्रा चिकित्साऽयुक्ता ।  
उपद्रवस्य आशुचिकित्सत्वं व्युत्पादयन्नाह—स त्वित्यादि ।  
व्याधिपरिक्रिष्टशरीरत्वादिति दिग्गोरे पञ्चमी, तेन व्याधिपरि-  
क्रिष्टस्य पश्चादुत्पद्यमानतया पीडाकरतरो भवतीति वाक्यार्थः ।  
उपसहरति—तस्मादित्यादि । अभिवादेतेति त्वरया चिकित्सेत्,  
सा च चिकित्सा मूलव्याधिप्रशमनेन तथा स्वतन्त्राऽपि भवती-  
त्युक्तमेव ॥ ४० ॥

**सर्वायतनसमुत्थं सर्वलिङ्गव्यापिनं सर्वधात्वनु-  
सारिणमाशुकारिणं महात्ययिकमिति सन्निपातवि-  
सर्पमचिकित्स्यं विद्यात् ॥ ४१ ॥**

संप्रति प्रक्रान्तं सन्निपातविसर्पमाह—सर्वेत्यादि । सर्वाय-  
तनसमुत्थमिति सर्वहेतुभवम् । सर्वलिङ्गव्यापिनमिति वातादि-  
जोक्तसर्वलक्षणयुक्तम् । सर्वधात्वनुसारिणमिति विसर्पाश्रयत्वे-  
नोक्तानामनुक्तानामपि च धातूनामाश्रयित्वं दर्शयति । तथा  
हि मसूरिकाया विसर्परूपाया एव तन्त्रान्तरे सकलधात्वाश्रयत्व-  
मुक्तं, तदुत्सर्गतो विसर्पाणां दोषातिमात्रदुष्ट्या सप्तधातुकेतरधा-  
तुदुष्टिरपि भवतीति ॥ ४१ ॥

तत्र वातपित्तश्लेष्मनिमित्ता विसर्पास्त्रयः साध्या  
भवन्ति; अग्निकर्दमाख्यौ पुनरनुपसृष्टे मर्मणि अनु-

पगते वा सिरास्त्रायुमांसक्लेदे साधारणक्रियाभिरु-  
भावेवाभ्यस्यमानौ प्रशान्तिमापद्येयाताम्, अनाद-  
रोपक्रान्तः पुनस्तयोरन्यतरो हन्याद्देहमाश्वेवाग्नी-  
विपवत्; तथा ग्रन्थिविसर्पमजातोपद्रवमारभेत  
चिकित्सितुम्, उपद्रवोपद्रुतं त्वेनं परिहरेत्; सन्नि-  
पातजं तु सर्वधात्वनुसारित्वादाशुकारित्वाद्विरुद्धो-  
पक्रमत्वाच्चासाध्यं विद्यात् ॥ ४२ ॥

मर्मणीति हृदयादिप्रधानमर्मणि । साधारणक्रियाभिरिति  
आरम्भकदोषयो ममानाभि क्रियाभि । अभ्यस्यमानाविति  
सततमुपचर्यमाणौ । अनादरोपक्रान्त इति असम्यगुपक्रान्तः ।  
तेन पूर्व सर्वथाऽनुपक्रमे “ये हन्युरनुपक्रान्ता” ( सू अ. १८ )  
इत्यनेन मारकत्वमुक्तम्, इह तु असम्यगुपक्रमे इति  
विशेषः ॥ ४२ ॥

तत्र साध्यानां साधनमनुव्याख्यास्यामः ॥ ४३ ॥  
लङ्घनोल्लेखने शस्ते तिक्तकानां च सेवनम् ।  
कफस्थानगते सामे रूक्षशीतैः प्रलेपयेत् ॥ ४४ ॥  
पित्तस्थानगतेऽप्येतत् सामे कुर्याच्चिकित्सितम् ।  
शोणितस्यावसेकं च विरेकं च विशेषतः ॥ ४५ ॥  
मारुताशयसंभूतेऽप्यादितः स्याद्विरूक्षणम् ।  
रक्तपित्तान्वयेऽप्यादौ स्नेहनं न हितं मतम् ॥ ४६ ॥  
वातोल्बणे तिक्तघृतं पैत्तिके च प्रशस्यते ।  
लघुदोषे, महादोषे पैत्तिके स्याद्विरेचनम् ॥ ४७ ॥  
न घृतं बहुदोषाय देयं यन्नं विरेचयेत् ।  
तेन शोषो ह्युपगृह्यस्त्वङ्मांसरुधिरं पचेत् ॥ ४८ ॥  
तस्माद्विरेकमेवादौ शस्तं विद्याद्विसर्पिणः ।  
रुधिरस्यावसेकं च तद्व्यस्याश्रयसंज्ञितम् ॥ ४९ ॥

तत्र साध्यानामित्यादिना चिकित्सामाह । उल्लेखनं वमनम् ।  
कफस्थानगत इति ऊर्ध्वकायगते । पित्तस्थानत्वेन मध्यशरीरं,  
मारुताशयशब्देन च पक्वाशयाधःशरीरं गृह्यते । वातोल्बणे  
तिक्तघृतं पैत्तिके च प्रशस्यते लघुदोषे इति च्छेदः; तेन  
लघुदोषे पैत्तिके इति योज्यम् । बहुदोषायेति पित्तस्य प्रकृत-  
त्वाद् बहुपित्तायेत्यर्थः । तेनेति अविरेचनघृतेन । तद्व्यस्या-  
श्रितसंज्ञितमिति तत् शोणितमस्य विसर्पस्य आश्रयत्वेन  
कथितं, तेन शोणितावसेकादाश्रयोच्छेदेन विसर्पच्छेदो भव-  
तीत्यर्थः ॥ ४३-४९ ॥

इति वीसर्पनुत् प्रोक्तं समासेन चिकित्सितम् ।  
एतदेव पुनः सर्वं व्यासतः संप्रवक्ष्यते ॥ ५० ॥  
मदनं मधुकं निम्बं वत्सकम्य फलानि च ।  
वमनं संप्रदातव्यं विसर्पं कफपित्तजे ॥ ५१ ॥

पटोलपिचुमर्दाभ्यां पिप्पल्या मद्नेन च ।  
विसर्पे वमनं शस्तं तथा चेन्द्रयवैः सह ॥ ५२ ॥  
यांश्च योगान् प्रवक्ष्यामि कल्पेषु कफपित्तिनाम् ।  
विसर्पिणां प्रयोज्यास्ते दोषनिर्हरणाः शिवाः ॥ ५३ ॥

व्यामत इति विस्तरेण । कफपित्तजे इति व्यस्तसमस्तकफ-  
पित्तजे ॥ ५०-५३ ॥

मुस्तनिम्बपटोलानां चन्दनोत्पलयोरपि ।  
सारिवामलकोशीरमुस्तानां वा विचक्षणः ॥ ५४ ॥  
कषायान् पाययेद्वैद्यः सिद्धान् वीसर्पनाशनान् ।  
किराततित्तकं लोभ्रं चन्दनं सदुरालभम् ॥ ५५ ॥  
नागरं पञ्चकिञ्जल्कमुत्पलं सविभीतकम् ।  
मधुकं नागपुष्पं च दद्याद्वीसर्पशान्तये ॥ ५६ ॥  
प्रपौण्डरीकं मधुकं पञ्चकिञ्जल्कमुत्पलम् ।  
नागपुष्पं च लोभ्रं च तेनैव विधिना पिबेत् ॥ ५७ ॥  
द्राक्षां पर्पटकं शुण्ठीं गुडूचीं धन्वयासकम् ।  
निशापर्युषितं दद्याच्छृणावीसर्पशान्तये ॥ ५८ ॥  
पटोलं पिचुमर्दं च दार्वी कटुकरोहिणीम् ।  
यष्ट्याह्वां त्रायमाणां च दद्याद्वीसर्पशान्तये ॥ ५९ ॥  
पटोलादिकषायं वा पिबेत्त्रिफलया सह ।  
मसूरविदलैर्युक्तं घृतमिश्रं प्रदापयेत् ॥ ६० ॥  
पटोलपत्रमुद्गानां रसमामलकस्य च ।  
पाययेत् घृतोन्मिश्रं नरं वीसर्पपीडितम् ॥ ६१ ॥

किराततित्कादिरपि कषाययोग एव । तेनैव विधिनेति  
मुस्तादियोगोक्तकषायविधिना । निशापर्युषितमिति शीतकषा-  
यम् । अयं च शीतकषायविधिः पटोलमित्यादावपि योज्यः ।  
मसूरविदलैरिति मसूराणां विदलैः, न चात्र विदला श्यामा,  
तस्याः स्त्रीलिङ्गत्वात् ॥ ५४-६१ ॥

यच्च सर्पिर्महातिकं पित्तकुष्ठनिवर्हणम् ।  
निर्विष्टं तदपि प्राज्ञो दद्याद्वीसर्पशान्तये ॥ ६२ ॥  
त्रायमाणाघृतं सिद्धं गौल्मिके यदुदाहृतम् ।  
विसर्पिणां प्रशान्त्यर्थं दद्यात्तदपि बुद्धिमान् ॥ ६३ ॥  
त्रिवृच्चूर्णं समालोध्य सर्पिणां पयसाऽपि वा ।  
घर्माम्बुना वा संयोज्य मृद्वीकानां रसेन वा ॥ ६४ ॥  
विरेकार्थं प्रयोक्तव्यं सिद्धं वीसर्पनाशनम् ।  
त्रायमाणाशृतं वाऽपि पयो दद्याद्विरेचनम् ॥ ६५ ॥  
त्रिफलारससंयुक्तं सर्पिस्त्रिवृतया सह ।  
प्रयोक्तव्यं विरेकार्थं विसर्पज्वरनाशनम् ॥ ६६ ॥  
रसमामलकानां वा घृतमिश्रं प्रदापयेत् ।  
स एव गुरुकोष्ठाय त्रिवृच्चूर्णयुतो हितः ॥ ६७ ॥  
दोषे कोष्ठगते भूय एतन् कुर्याच्चिकित्सितम् ।

त्रिफलारसेत्यादौ त्रिफलारसादिभिः समं मिश्रितं घृतं  
देयम् । गुरुकोष्ठायैति कूरकोष्ठाय, अन्ये दोषपूर्णकोष्ठं गुरुकोष्ठ-  
माहुः । दोषे कोष्ठगते भूय इत्यत्र भूय शब्दः प्रायोवाची ।  
॥ ६२-६७ ॥—

शाखादुष्टे तु रुधिरं रक्तमेवादितो हरेत् ॥ ६८ ॥  
भिषग्वातान्वितं रक्तं विषाणेन विनिर्हरेत् ।  
पित्तान्वितं जलौकोभिः, कफान्वितमलाबुभिः ६९  
यथासन्नं विकारस्य व्यधयेदाशु वा सिराम् ।  
त्वङ्मांसस्नायुसंक्लेदो रक्तक्लेदाद्वि जायते ॥ ७० ॥

शाखाश्रयदोषैर्दुष्टे रक्ते चिकित्सामाह—शाखादुष्ट इत्यादि ।  
शाखादुष्टे रक्ते दोषविशेषेण रक्तावसेकोपायमाह—वातान्वितमि-  
त्यादि । रक्तावसेकविधानं चेह पराविकारत्वाच्चोक्तं, तच्च सुश्रुते  
ज्ञेयम् । यथासन्नमिति या विकारप्रत्यासन्ना सिरा ता व्यव-  
येत् । सिराव्यवश्च सर्वसाधारण । रक्तानपहरणे दोषमाह—  
त्वङ्मासेत्यादि ॥ ६८-७० ॥

अन्तःशरीरे संशुद्धे दोषे त्वङ्मांससंश्रिते ।  
आदितो वाऽल्पदोषाणां क्रिया बाह्या प्रवक्ष्यते ७१  
उदुम्बरत्वङ्माधुकं पञ्चकिञ्जल्कमुत्पलम् ।  
नागपुष्पं प्रियङ्गुश्च प्रदेहः सघृतो हितः ॥ ७२ ॥  
न्यग्रोधपादास्तरुणाः कदलीगर्भसंयुताः ।  
विसग्रन्थिश्च लेपः स्याच्छतधौतघृताद्भुतः ॥ ७३ ॥  
कालीयं मधुकं हेम वन्यं चन्दनपञ्चकौ ।  
एला मृणालं फलिनी प्रलेपः स्याद्भृताद्भुतः ॥ ७४ ॥  
शाद्वलं च मृणालं च शङ्खं चन्दनमुत्पलम् ।  
वेतसस्य च मूलानि प्रदेहः स्यात् सतण्डुलः ॥ ७५ ॥  
सारिवा पञ्चकिञ्जल्कमुशीरं नीलमुत्पलम् ।  
मञ्जिष्ठा चन्दनं लोभ्रमभया च प्रलेपनम् ॥ ७६ ॥  
नलदं च हरेणुश्च लोभ्रं मधुकपञ्चकौ ।  
दूर्वा सर्जरसश्चैव सघृतं स्यात् प्रलेपनम् ॥ ७७ ॥  
यावकाः सक्तवश्चैव सर्पिणा सह योजिताः ।  
प्रदेहो मधुकं वीरा सघृता यवसक्तवः ॥ ७८ ॥  
बलामुत्पलशालूकं वीरामगुरुचन्दनम् ।  
कुर्यादालेपनं वैद्यो मृणालं च विसान्वितम् ॥ ७९ ॥  
यवचूर्णं समधुकं सघृतं च प्रलेपनम् ।  
हरेणवो मसूराश्च समुद्गाः श्वेतशालयः ॥ ८० ॥  
पृथक् पृथक् प्रदेहाः स्युः सर्वे वा सर्पिणा सह ।  
पद्मिनीकर्दमः शीतो मौक्तिकं पिष्टमेव वा ॥ ८१ ॥  
शङ्खः प्रवालः शुक्तिर्वा गैरिकं वा घृताद्भुतम् ।  
( पृथगेते प्रदेहाश्च हिता ज्ञेया विसर्पिणाम् ) ।  
प्रपौण्डरीकं मधुकं बला शालूकमुत्पलम् ॥ ८२ ॥

१ 'एवं निर्हृतदोषाणाम्' इति पा० । २ 'मधुकमुत्पलम्' इति  
पा० । ३ अयमर्भको हस्तलिखितपुस्तके न पठ्यते ।



न्यग्रोधपत्रदुग्धीके सघृतं स्यात् प्रलेपनम् ।  
 विसानि च मृणालं च सघृताश्च कशेरुकाः ॥ ८३ ॥  
 शतावरीविदार्योश्च कन्दौ धौतघृताहुतौ ।  
 शैवालं नलमूलानि गोजिह्वा वृषकर्णिका ॥ ८४ ॥  
 इन्द्राणिशाकं सघृतं शिरीषत्वग्बलाघृतम् ।  
 न्यग्रोधोदुम्बरप्लक्षवेतसाश्वत्थपल्लवैः ॥ ८५ ॥  
 त्वक्कल्कैर्बहुसर्पिर्भिः शीतैरालेपनं हितम् ।  
 प्रदेहाः सर्व एवैते वातपित्तोल्बणे शुभाः ॥ ८६ ॥  
 सैकफे तु प्रवक्ष्यामि प्रदेहानपरान् हितान् ।  
 त्रिफलां पद्मकोशीरं समङ्गां करवीरकम् ॥ ८७ ॥  
 नलमूलान्यनन्तां च प्रदेहमुपकल्पयेत् ।  
 खदिरं सप्तपर्णीं च मुस्तमारग्वधं धवम् ॥ ८८ ॥  
 कुरण्टकं देवदारु दद्यादालेपनं भिषक् ।  
 आरग्वधस्य पत्राणि त्वचं श्लेष्मातकस्य च ॥ ८९ ॥  
 इन्द्राणिशाकं काकाह्वां शिरीषकुसुमानि च ।  
 शैवालं नलमूलानि वीरां गन्धप्रियङ्गुकाम् ॥ ९० ॥  
 त्रिफलां मधुकं वीरां शिरीषकुसुमानि च ।  
 प्रपौण्डरीकं ह्रीवेरं दार्वीत्वङ्गधुकं बलाम् ॥ ९१ ॥  
 पृथगालेपनं कुर्याद्विचित्रैः सर्वशोऽपि वा ।  
 प्रदेहाः सर्व एवैते देयाः स्वल्पघृताहुताः ॥ ९२ ॥  
 वातपित्तोल्बणे ये तु प्रदेहास्ते घृताधिकाः ।  
 घृतेन शतधौतेन प्रदिह्यात् केवलेन वा ॥ ९३ ॥  
 घृतमण्डेन शीतेन पयसा मधुकाम्बुना ।  
 पञ्चवल्ककषायेण सेचयेच्छीतलेन वा ॥ ९४ ॥  
 वातासृक्पित्तबहुलं विसर्पं बहुशो भिषक् ।  
 सेचनास्ते प्रदेहा ये त एव घृतसाधनाः ॥ ९५ ॥  
 ते चूर्णयोगा वीसर्पव्रणानामवचूर्णनाः ।  
 दूर्वास्वरससिद्धं च घृतं स्याद्गणरौपणम् ॥ ९६ ॥  
 दार्वीत्वङ्गमधुकं लोभ्रं केशरं चावचूर्णनम् ।  
 पटोलः पिचुमर्दश्च त्रिफला मधुकोत्पले ॥ ९७ ॥  
 एतत् प्रक्षालनं सर्पिव्रणचूर्णं प्रलेपनम् ।

संशुद्धे इति विरेचनशोणितमोक्षणाभ्याम् । आदित इति उत्पत्तावेव । बाह्या इति आलेपपरिषेकादिका । न्यग्रोधपादा इति बटप्ररोहाः । कदलीगर्भः गर्भस्था कदली । कालेयं कालेयककाष्ठमिति ख्यातम् । हेम इति नागकेशरचूर्णम् । वन्यं कैवर्तमुस्तकम् । शाद्वलं दूर्वा । मृणालम् उशीरम् । वीरा विदारीकन्दः । हरेणवः वर्तुलकलायाः । श्वेतशालयः अकण्डितशुक्रधान्यानि । दुग्धिका खनामख्याता । मृणालं पद्मनालिका । वृषकर्णी मूषिकपर्णिका । काकाह्वा काष्ठोदुम्बरिका । इन्द्राणि. निर्गुण्डी । बलाघृतमिति छेदः । प्लक्षः अल्पदीर्घपत्रः पर्कटी । प्रदेहानपरा-

नित्यनेन पूर्वाक्तप्रदेहा अपि सफे हिता इति सूचयतीत्येके, पूर्वोक्तप्रदेहापेक्षयैव 'अपरान्' इति पदं कृतं, तेन पूर्वाक्तप्रदेहानां भिन्नविषयाणां कफेऽनधिकार इति पश्याम । अनन्ता उत्पलसारिवा । कुरण्टक अम्लानक । श्लेष्मातक 'बहुवारक' इति प्रसिद्धं । इन्द्राणीशाकं केचित् मन्स्याक्षकमाहुः, निर्गुण्डीमेवापरे । गन्धप्रियङ्गु प्रियङ्गुरेव । शैवालमिन्द्रादिर्व्यस्तसमस्तयोगः । सर्व एवेत्यत्र एते इति कफविहिता प्रदेहाः । वातपित्तोल्बणे इत्यत्र यद्यपि वातोल्बणे साक्षात् प्रदेहा न विहिता, तथाऽपि रक्तपित्तोल्बणे ये विहिताः कफे वा, तत्रैव द्रव्यगुणमालोच्य ये वातहरद्रव्यकृता लक्ष्यन्ते त एवाधिकर्तव्या इति ज्ञेयम् । घृतमण्ड घृतसतानिका घृतोपरिभवा । पञ्चवल्कं तच्चान्तरे—“न्यग्रोधोदुम्बराश्वत्थप्लक्षवेतसवल्कलैः । सर्वैरेकत्रसयुक्तं पञ्चवल्कलमुच्यते” इत्यनेनोक्तम् । अन्ये तु वेतसस्थाने गन्धमुण्डमत्र ग्राहयन्ति । प्रदेहायां कद्रव्याण्येव परिषेचने घृतसाधने व्रणावचूर्णनेऽपि विदध्यात् । दार्वीत्यादौ एतत्प्रक्षालनमिति एतद्दार्वादिभिः प्रक्षालनार्थकाश्च कर्तव्यं, तथा घृतं चैतरेव साधनीयं, तथा चूर्णं च प्रलेपनं कर्तव्यम् ॥ ७१-९७ ॥—

प्रदेहाः सर्व एवैते कर्तव्याः संप्रसादनाः ॥ ९८ ॥  
 क्षणे क्षणे प्रयोक्तव्याः पूर्वमुद्धृत्य लेपनम् ।  
 अधावनोद्धृते पूर्वं प्रदेहा बहुशोऽधनाः ॥ ९९ ॥  
 देयाः प्रदेहाः कफजे पर्याधानोद्धृते घनाः ।  
 त्रिभागाङ्गुष्ठमात्रः स्यात् प्रलेपः कल्कपेषितः ॥ १०० ॥  
 नातिस्निग्धो न रुक्षश्च न पिण्डो न द्रवः समः ।  
 न च पर्युषितं लेपं कदाचिदवचारयेत् ॥ १०१ ॥  
 न च तेनैव लेपेन पुनर्जातु प्रलेपयेत् ।  
 क्रैदवीसर्पशूलानि सोष्णाभावात् प्रवर्तयेत् ॥ १०२ ॥  
 लेपो ह्युपरि पट्टस्य कृतः स्वेदयति व्रणम् ।  
 स्वेदजाः पिडकास्तस्य कण्डूश्चैवोपजायते ॥ १०३ ॥  
 उपर्युपरि लेपस्य लेपो यद्यवचार्यते ।  
 तानेव दोषाञ्जनयेत् पट्टस्योपरि यान् कृतः ॥ १०४ ॥  
 अतिस्निग्धोऽतिद्रवश्च लेपो यद्यवचार्यते ।  
 त्वचि न श्लिष्यते सम्यङ्ग दोषं शमयत्यपि ॥ १०५ ॥  
 तन्वालिप्तं न कुर्वीत संशुष्को ह्यापुटायते ।  
 न चौपधिरसो व्याधिं प्राप्नोत्यपि च शुष्यति ॥ १०६ ॥  
 तन्वालितेन ये दोषास्तानेव जनयेद्भ्रशम् ।  
 संशुष्कः पीडयेद्ब्याधिं निःस्नेहो ह्यवचारितः ॥ १०७ ॥  
 संप्रसादना इति सवर्णकरा, सवर्णत्वे साध्ये कर्तव्या इत्यर्थः, किंवा संप्रसादना इति रक्तपित्तसंप्रसादना, तेनाय-

१ गङ्गाधरस्तु 'संप्रधावना.' इति पठित्वा “यस्मिन् विसर्पे ये प्रदेहास्ते सर्व एव काथयित्वा संप्रधावना कर्तव्याः, ते संप्रधावना. पूर्व प्रलेपनमुद्धृत्य क्षणे क्षणे प्रयोक्तव्याः । पूर्वं प्रलेपने अधावनोद्धृते धावनेनानुद्धृते बहुशोऽधनाः तनुद्रवप्रदेहा देयाः । कफजे विसर्पे पर्याधानस्य चतसृषु दिक्षु लिप्तस्य लग्नस्योद्धृते घनाः प्रदेहा देयाः” इति व्याख्यानयति ।

१ 'देय वा दाहशान्तये' इति पा० । २ 'रक्तपित्तोल्बणे हिताः' इति पा० । ३ 'कफजे' इति पा० । ४ अस्याये हस्तलिखितपुस्तके 'परका 'होमल' इति ख्याता । चौक्षा इति विशुद्धाः” इत्यधिकः पाठ उपलभ्यते ।



मर्थ-य एते रक्तपिते प्रदेहा कर्तव्या उक्तास्ते क्षणे क्षणे पूर्व  
लेपनमुद्भूय प्रयोक्तव्या, न विरेण नापि पूर्वप्रलेपनोपरीत्यर्थ ।  
अशुष्कावस्थाया पूर्वलेपे उद्धृते सति बहुश अघना प्रतनुकाश्च  
कर्तव्या । कफप्रदेहानां विशेषमाह—देया इत्यादि । पर्याधानो-  
द्धृत इति शुष्कोद्धृते ॥ ९८-१०७ ॥

अन्नपानानि वक्ष्यामि विसर्पाणां निवृत्तये ।  
लङ्घितेभ्यो हितो मन्थो रूक्षः सक्षौद्रशर्करः ॥१०८॥  
मधुरः किञ्चिदम्लो वा दाडिमामलकान्वितः ।  
स्पर्शरूपकमृद्वीकः सखर्जूरः शृताम्बुना ॥ १०९ ॥  
तर्पणैर्यवशालीनां सस्नेहा चावलेहिका ।  
जीर्णे पुराणशालीनां यूपैर्भुञ्जीत भोजनम् ॥ ११० ॥  
मुद्गान्मसूरान्श्चणकान् यूपार्थमुपकल्पयेत् ।  
अनम्लान् दाडिमाम्लान् वा पटोलामलकैः सह ॥  
जाङ्गलानां च मांसानां रसांस्तस्योपकल्पयेत् ।  
रूक्षान् स्पर्शरूपकद्राक्षादाडिमामलकान्वितान् ॥११२॥  
रक्ताः श्वेता महाह्वाश्च शालयः पष्टिकैः सह ।  
भोजनार्थे प्रशस्यन्ते पुराणाः सुपरिस्तुताः ॥११३॥  
यवगोधूमशालीनां सात्स्यान्येव प्रदापयेत् ।  
येषां नात्युचितः शालिर्नरा ये च कफाधिकाः ॥११४॥

भेषजमभिधायान्नपानमाह—अन्नपानानीत्यादि । जीर्णे इति  
अवलेहिकारूपेऽन्ने जीर्णे । जाङ्गलानामित्यादौ रूक्षानित्यनेन  
रससंस्कारकस्नेहविरहेण मत्स्याद्यतिस्निग्धमासापेक्षया रूक्षमास-  
कृतत्वेन रूक्षत्वं ज्ञेयम् । रक्ता श्वेता महाह्वाश्चेति रक्तशालय  
श्वेतशालयो महाशालयश्च, श्वेतशालिर्मगधे 'पुण्डरीकशालिः'  
इति ख्यात । यवगोधूमेत्यादि यवगोधूमसात्स्यानां तावत्  
सात्स्यं यवगोधूममेव प्रयोजयेत् । येषां च शालिर्नात्युचितो  
नाभ्यस्तस्तेषां यवगोधूमावेव देयौ, तयोः कफविरुद्धत्वाद् वि-  
सर्पहितत्वाच्च । उक्तं हि—“सर्वं मधुरं कफकरमन्यत्र पुराणा-  
च्छालियवगोधूमात्” (सू. अ. २७) इति ॥ १०८-११४ ॥

विदाहीन्यन्नपानानि विरुद्धं स्वपनं दिवा ।  
कोधव्यायामसूर्याग्निप्रवातांश्च विवर्जयेत् ॥ ११५ ॥

विसर्पे वज्र्यान्याह—विदाहीनीत्यादि ॥ ११५ ॥

कुर्याच्चिकित्सितादसाच्छीतप्रायाणि पैत्तिके ।  
रूक्षप्रायाणि कफजे स्नैहिकान्यनिलात्मके ॥ ११६ ॥  
वातपित्तप्रशमनमग्निवीसर्पणे हितम् ।  
कफपित्तप्रशमनं प्रायः कर्दमसंज्ञिते ॥ ११७ ॥

विसर्पे दोषभेदेन चिकित्सामाह—कुर्यादित्यादि ११६॥११७॥

रक्तपित्तोत्तरं दृष्ट्वा ग्रन्थिवीसर्पमादितः ।  
रूक्षणैर्लङ्घनैः सेकैः प्रदेहैः पाञ्चवल्कलैः ॥ ११८ ॥

सिरामोक्षैर्जलैर्कोभिर्वमनैः सविरेचनैः ।  
घृतैः कपायतिकैश्च कालज्ञः समुपाचरेत् ॥ ११९ ॥  
ऊर्ध्वं चाधश्च शुद्धाय रक्ते चाप्यवसेचिते ।  
वातश्लेष्महरं कर्म ग्रन्थिवीसर्पिणे हितम् ॥ १२० ॥  
उत्कारिकाभिरुष्णाभिरुपनाहः प्रशस्यते ।  
स्निग्धाभिर्वेशवारैर्वा ग्रन्थिवीसर्पशूलिनाम् ॥ १२१ ॥  
दशमूलोपसिद्धेन तैलेनोष्णेन सेचयेत् ।  
कुष्ठतैलेन चोष्णेन पाक्यक्षारयुतेन च ॥ १२२ ॥  
गोमूत्रैः पत्रनिर्यूहैरुष्णैर्वा परिषेचयेत् ।  
सुखोष्ण्या प्रदिह्याद्वा पिष्टया चाश्वगन्धया ॥ १२३ ॥  
शुष्कमूलककल्केन नक्तमालत्वचाऽपि वा ।  
विभीतकत्वचां वाऽपि कल्केनोष्णेन लेपयेत् ॥ १२४ ॥  
बलां नागबलां पथ्यां भूर्जग्रन्थि विभीतकम् ।  
वंशपत्राण्यग्निमन्थं कुर्याद्ग्रन्थिप्रलेपनम् ॥ १२५ ॥  
दन्ती चित्रकमूलत्वक् सुधार्कपयसी गुडः ।  
भल्लातकास्थि कासीसं लेपो भिन्द्याच्छिलामपि ॥  
बहिर्मागस्थितं ग्रन्थिं किं पुनः कफसंभवम् ।  
दीर्घकालस्थितं ग्रन्थिं भिन्द्याद्वा भेषजैरिमैः ॥ १२७ ॥  
मूलकानां कुलत्थानां यूपैः सक्षारदाडिमैः ।  
गोधूमान्नैर्यवान्नैर्वा ससीधुमधुशर्करैः ॥ १२८ ॥  
सक्षौद्रैर्वारुणीमण्डैर्मातुलङ्गरसान्वितैः ।  
त्रिफलायाः प्रयोगैश्च पिप्पलीक्षौद्रसंयुतैः ॥ १२९ ॥  
मुस्तभल्लातशकूनां प्रयोगैर्माक्षिकस्य च ।  
देवदारुगुडच्योश्च प्रयोगैर्गिरिजस्य च ॥ १३० ॥  
धूमैर्विरेकैः शिरसः पूर्वोक्तैर्गुल्मभेदनैः ।  
अयोलवणपाषाणहेमताम्रप्रपीडनैः ॥ १३१ ॥  
आभिः क्रियाभिः सिद्धाभिर्विविधाभिर्वली स्थिरः ।  
ग्रन्थिः पाषाणकठिनो यदा नैवोपशम्यति ॥ १३२ ॥  
अथास्य दाहः क्षारेण शरैर्हैस्त्रैः वा हितः ।  
पाकिभिः पाचयित्वा वा पाटयित्वा समुद्धरेत् ॥  
मोक्षयेद्बहुशश्चास्य रक्तमुक्लेशमागतम् ।  
पुनश्चापहृते रक्ते वातश्लेष्मजिदौषधम् ॥ १३४ ॥  
धूमो विरेकः शिरसः स्वेदनं परिमर्दनम् ।  
अप्रशम्यति दोषे च पाचनं वा प्रशस्यते ॥ १३५ ॥  
प्रक्लिन्नं दाहपाकाभ्यां भिषक् शोधनरोपणैः ।  
वाह्यैश्चाभ्यन्तरैश्चैव व्रणवत् समुपाचरेत् ॥ १३६ ॥  
कम्पिल्लकं विडङ्गानि दावीं कारञ्जकं फलम् ।  
पिष्ट्वा तैलं विपक्तव्यं ग्रन्थिव्रणचिकित्सितम् ॥ १३७ ॥

१ 'शूते' इति पा० । २ 'विभीतकस्य ग्रन्थि वा' इति पा० ।

३ 'शैरेलोहेन वा' इति पा० । ४ 'पुनश्चास्य हृते' इति पा० ।

५ 'दाहेन पाटनं' इति पा० ।

द्विवर्णीयोपदिष्टेन कर्मणा चायुपाचरेत् ।

देशकालविभागशो व्रणान् वीसर्पजान् बुधः ॥१३८॥

इति ग्रन्थिविसर्पचिकित्सा ।

ग्रन्थिविसर्पचिकित्सागमाह—रक्तपित्तोत्तरमित्यादि । उत्कारि-  
कामिरित्यादिनोपनाहमाह । उपनाह उष्णो गृह्यते लेपः ।  
पाक्यक्षारयुतेनेति पाकेन सुशुताद्युक्तविवानेन कृत्वा क्षार-  
पाक्यक्षारः, किंवा 'यवक्षारयुतेन' इति पाठः । गोमूत्रेरित्यादौ  
पत्रम् एरण्डादिपत्रम् । नक्तमाल करज । विभीतकत्वचा-  
मित्यत्र कल्केनेति योज्यम् । दन्तीत्यादा यो लेपो शिलामपि  
भिन्त्यात् रा कफग्रन्थि नितरामेव भिन्त्यादिति भावः । इमैरिति  
वक्ष्यमाणं । गिरिजं शिलाजतु, गिरिजप्रयोगश्च रसायनोक्तो  
जेयः । मुस्तसक्तव "मुस्तं व्योषं" ( चि अ. ७ ) इत्यादिना  
कुष्ठोक्ताः । भल्लातकसक्तव रसायनोक्ता । माभिरुस्येति धातुमा-  
क्षिकस्य । पूर्वोक्तैर्गुल्मभेदनैरिति विमार्गाजपदादर्शः । अयोलवणे-  
त्यादि तत्साय.प्रभृतिभिः पीडनैरित्यर्थः । शरैर्हन्तेति शरेण हेन्ना  
वा तापितेन । पाकिभिरिति पाचनपिण्डे । पुनश्चेत्यादिना उक्ता  
अपि धूमादयः पुनरपनीतग्रन्थिविषयतया विधीयन्ते, तेन  
चेह न पुनरुक्तिः ॥ ११८-१३८ ॥

य एव विधिरुद्धिष्टो ग्रन्थीनां विनिवृत्तये ।

स एव गलगण्डानां कफजानां निवृत्तये ॥ १३९ ॥

गलगण्डास्तु वातोत्था ये कफानुगता नृणाम् ।

घृतक्षीरकपायाणामभ्यासान्न भवन्ति ते ॥ १४० ॥

ग्रन्थिचिकित्सितमुक्तं गलगण्डगण्डमालायामप्यतिदिशन्ना-  
हं—य एवेत्यादिना । गलगण्डानामिति वचनाद् गण्डमालाऽपि  
विवक्षिता ॥ १३९ ॥ १४० ॥

यानीहोक्तानि कर्माणि विसर्पाणां निवृत्तये ।

एकतस्तानि सर्वाणि रक्तमोक्षणमेकतः ॥ १४१ ॥

विसर्पो न ह्यसंस्पृष्टो रक्तपित्तेन जायते ।

तस्मात् साधारणं सर्वमुक्तमेतच्चिकित्सितम् ॥ १४२ ॥

विशेषो दोषवैषम्यान्न च नोक्तः समासतः ।

समासव्यासनिर्दिष्टां क्रियां विद्वानुपाचरेत् ॥ १४३ ॥

विसर्पे रक्तमोक्षणस्तुतिमाह—यानीत्यादि । रक्तमोक्षणमेव  
कुतः प्रधानमित्याह—विसर्पे नेत्यादि । साधारणमिति वात-  
कफविसर्पे रक्तपित्तहरं चिकित्सितम् । न च नोक्त इति उक्त  
इत्यर्थः ॥ १४१-१४३ ॥

तत्र श्लोकाः—

निरुक्तं नामभेदाश्च दोषा दूष्याणि हेतवः ।

आश्रयो मार्गतश्चैव विसर्पगुहलाघवम् ॥ १४४ ॥

१ 'कफानुबलाः' इति पा० । २ 'समासव्यासनिर्देशैरुक्तं  
चैतच्चिकित्सितम्' इति पा० ।

लिङ्गान्युपपन्नानि ये च यत्क्षणे उपपन्नः ।

साध्यत्व, न च, साध्यानां साधनं च यथाक्रमम् ॥

इति पिप्रक्षवे सिद्धिमग्निवेशाय धीमते ।

पुनर्वेमुखाचेदं विसर्पाणां चिकित्सितम् ॥ १४६ ॥

इत्यग्निवेशकृते तन्त्रे चरकप्रतिसंस्कृते

चिकित्सास्थाने विसर्पचिकित्सितं

नामैकविंशोऽध्यायः ॥ २१ ॥

निरुक्तमित्यादिसंग्रहः । यत्क्षणे उपपन्न इति यादृक्लक्षण  
उपपन्नः । न चेति न साध्यमित्यर्थः । पिप्रक्षवे प्रष्टुमिच्छवे  
॥ १४४-१४६ ॥

इति श्रीचक्रपाणिदत्तविरचिताया चरकनाट्यटीकाया-

मायुर्वेददीपिकाया चिकित्सास्थाने विरर्पचिकि-

त्सितं नामैकविंशोऽध्यायः ॥ २१ ॥

## द्वाविंशोऽध्यायः ।

अथातस्तृष्णाचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

विसर्पं प्रायेण तृष्णा उपद्रवरूपा भवतीति विरर्पानन्तरं  
तृष्णाचिकित्सितमुच्यते ॥ १ ॥ २ ॥

ज्ञानप्रशमतपोभिः स्यातोऽत्रिसुतो जगद्वितेऽभि-  
रतः ।

तृष्णानां प्रशमार्थं चिकित्सितं प्राह पञ्चानाम् ॥ ३ ॥

ज्ञानेत्यादां ज्ञानं तत्त्वज्ञानं, प्रशमं शान्ति, तपः चान्द्राय-  
णादि । चिकित्सितं चिकित्साविधायको ग्रन्थः, निदानाद्यभि-  
धानं च चिकित्सार्थमेव, निदानादिज्ञानपूर्वकत्वाच्चिकित्साया ।  
पञ्चानामिति वचनेन पञ्चानामपि चिकित्साविषयत्वं दर्श-  
यति, नहि कासश्वासवदस्यासाध्यत्वं कस्याश्चिदत्रेत्यर्थः, तथा  
सुश्रुतोक्तातिरिक्ततृष्णाद्वयान्तर्भावं पञ्चस्वेव सूचयति । उक्तं हि  
सुश्रुते—“तिस्र स्मृतास्ता क्षतजा चतुर्थी क्षयात्तथा ह्याम-  
समुद्रवा च । स्यात् सप्तमी भक्तनिमित्तजा च” ( सु. उ.  
अ ४८ ) इति ॥ ३ ॥

क्षोभाद्भयाच्छ्रमादपि शोकात्क्रोधाद्विलङ्घनान्मद्यात्  
क्षाराम्ललवणकटुकोष्णरूक्षशुष्कान्नसेवाभिः ॥ ४ ॥

धातुक्षयगदकर्मणवमनाद्यतियोगसूर्यसंतापैः ।

पित्तानिलौ प्रवृद्धौ सौम्यान्धातूँश्च शोषयतः ॥ ५ ॥

रसवाहिनीश्च नालीर्जिह्वामूलगलतालुककृोमः ।

संशोष्य नृणां देहे कुरुतस्तृष्णां महाबलावेतौ ॥ ६ ॥

१ 'निदानविज्ञानपूर्वकत्वात्' इति पा० । २ 'धमनीः'  
इति पा० ।

पीतं पीतं हि जलं शोषयतस्तावतो न याति शमम् ।  
घोरव्याधिकृशानां प्रभवत्युपसर्गभूता सा ॥ ७ ॥

क्षोभादित्याद्युक्तनिदानस्य यथायोग्यतया वातकर्तृत्वं वातपित्तकर्तृत्वं चोन्नेयम् । पित्तानिलावित्यादि सर्वतृष्णासंप्राप्तिग्रन्थ । सौम्यान् धातूनि कफरमोदकानि सोमगुणातिरिक्तानि । प्रक्षययत इति शोषणेन क्षययत । क्षोभ इति द्वितीयावहुवचनान्तम् । देहे इत्यनेन एतामा तृष्णानां शारीरत्वं दर्शयति । या हि मानसी तृष्णा सा शारीरे “इच्छाद्वेषामिका तृष्णा सुखदुःखात् प्रवर्तते” ( शा. अ. १ ) इत्यादावुक्ता, इयं तु देहाश्रयदोषकारणा सती देहजैवेति भावः । स्वाभाविकतृष्णायामपि वातपित्ते आरम्भके एव तत् किं साऽप्यत्र न गृह्यते ? । मयं, तस्या उचितद्रवपानेनैवाभिप्रेतेन प्रणमादिह अस्वाभाविकव्याधिप्रकरणे नाविकार इति हृदि कृत्वा । स्वाभाविकतृष्णाकरवानपित्ताभ्यां वक्ष्यमाणतृष्णारम्भकवातपित्तयोर्विशेषमाह—पीतं पीतमित्यादि । प्रकृततृष्णारम्भकौ पित्तवातौ पीतं पीतं जल शोषयत, अतो जलगोषणत्वाद्धेतोर्न शमं याति पुरुष, स्वाभाविकया जल पीत्वा शान्तिमविगच्छतीति भावः । उपद्रवरूपतृष्णोत्पादमाह—घोरेत्यादि । उपसर्गभूता इति उपद्रवरूपा ॥ ४-७ ॥

प्राग्रूपं मुखशोषः, खलक्षणं सर्वदाऽम्बुकामित्वम् ।  
तृष्णानां सर्वासां लिङ्गानां लाघवमपायः ॥ ८ ॥

तृष्णाप्राग्रूपमाह—प्राग्रूपमित्यादि । प्राग्रूपकथने एव मध्ये तृष्णानामव्यभिचारिलक्षणमाह—खलक्षणमित्यादि । खलक्षणमिति अव्यभिचारिलक्षण, यथा—ज्वरस्य सतापः, श्वयोरुत्सेधः । पुनः प्रकृत प्राग्रूपमाह—लिङ्गानां लाघवमपाय इति ।—लिङ्गानां वक्ष्यमाणवातादिजतृष्णालिङ्गानां लाघवमल्पत्वं केषांचिच्चाभावः पूर्वरूपं तृष्णानामित्यर्थः । तेन पूर्वरूपावस्थायां वक्ष्यमाणलक्षणानि कानिचिन्न भवन्त्येव, यानि च भवन्ति तान्यल्पतयाऽस्फुटानि भवन्ति । उक्तं च—“अव्यक्तं लक्षणं तस्य पूर्वरूपमिति स्मृतम्” (चि. अ. ११) इति । किंवा यदेतत् प्राग्रूपं मुखशोषः, खलक्षणं सर्वदाऽम्बुकामित्वं, एतत् प्राग्रूपं खलक्षणे च तृष्णानां, तेन मुखशोषाम्बुकामित्वे खलक्षणे तथा पूर्वरूपे च भवत, पूर्वरूपावस्थायां त्वप्रबले मुखशोषाम्बुकामित्वे ज्ञेये । ये तु ‘प्राग्रूपं मुखशोषः स्वरक्षयः सर्वदाऽम्बुकामित्वम्’ इति पठन्ति, तेषां मते तृष्णायां खलक्षणं नोक्तं स्यात् । उक्तं च हारीतेऽपि तृष्णाखलक्षणं—“खलक्षणं तु तृष्णानां सर्वदाऽम्बुपिपासिता” इति । किंवा मुखशोषस्वरक्षये एव पूर्वरूपं, सर्वदाऽम्बुकामित्वं च खलक्षणं, लिङ्गानां च लाघवं रोगरूपायास्तृष्णाया अपायो गमनमित्यर्थः, अयमेव तृष्णाव्युपरमो यद्वक्ष्यमाणलिङ्गानामल्पत्वं, रावेथोच्छेदो हि तृष्णालक्षणानां न भवत्येव, सहजतृष्णाप्रस्तत्वेनैतल्लक्षणानामल्पमात्रतयाऽवस्थानात् । कैश्चित्तु लिङ्गानां लाघवमाशुत्पादः, स च अपायो मर-

णमिति कृत्वा तृष्णानामसाध्यतालक्षणमिदमुच्यते, तन्नातिमनोहरम् ॥ ८ ॥

मुखशोषस्वरभेदभ्रमसंतापप्रलापसंस्तम्भान् ।

तालव्योष्ठकण्ठजिह्वाकर्कशतां चित्तनाशं च ॥ ९ ॥

जिह्वानिर्गममरुचि बाधिर्यं मर्मदूयनं सादम् ।

तृष्णोद्भूतां कुरुते, पञ्चविधां लिङ्गतः शृणु ताम् ॥ १० ॥

सर्वतृष्णानामुपद्रवानाह—मुखशोषेत्यादि । उद्भूतेति वृद्धा । ये तु मुखशोषादीनि लक्षणान्याहुस्तन्मते तृष्णोपद्रवानामभिधानं न स्यात्, उपद्रवाश्चाध्यायसंग्रहे सगृहीताः; तेनातिशयवृद्धा मुखशोषादय उपद्रवा, वृद्धास्तु लिङ्गमिति व्यवस्था ॥ ९ ॥ १० ॥

अब्धातुं देहस्थं कुपितः पवनो यदा विशोषयति ।

तस्मिञ्शुष्के शुष्यत्यबलस्तृप्यत्यथ विशुष्यन् ॥ ११ ॥

अब्धातुमित्यादिना पञ्चानां सप्तायाणां आह । देहस्थमिति देहे नानारसादिरूपतया स्थितम् । शुष्केऽब्धातौ शुष्यतीति योज्यम् ॥ ११ ॥

निद्रानाशः शिरसो भ्रमस्तथा शुष्कविरसमुखता च  
स्रोतोऽवरोध इति च स्याल्लिङ्गं वाततृष्णायाः ॥ १२ ॥

स्रोतोवरोध इति अत्युपघातः ॥ १२ ॥

पित्तं मतमाग्नेयं कुपितं चेत्तापयत्यपां धातुम् ।

संतप्तः स हि जनयेत्तृष्णां दाहोल्बणां नृणाम् ॥ १३ ॥

तिक्तास्यत्वं शिरसो दाहः शीताभिनन्दता मूर्च्छा ।

पीताक्षिमूत्रवर्चस्त्वमाकृतिः पित्ततृष्णायाः ॥ १४ ॥

पित्तमित्यादिना पित्तजामाह । शरीरसंख्याशरीरे पित्तमाप्यमुक्तं “यद्भवसरस्निग्धमन्दमृदुपिच्छिल रसरविरवसाकफपित्तमूत्रखेदादि तदाप्य रमो रसनं च” ( शा. अ. ७ ) इत्यनेन, तथा तत्रैव “यत् पित्तमूष्मा यो, या च शरीरे भाः, तत् सर्वमाग्नेयम्” इत्यनेन द्वयात्मकत्वं पित्तस्य यद्यप्युक्तं, तथाऽप्याग्नेयाकारत्वाद् बाहुल्यात् पित्तमाग्नेयमेवेति दर्शयन्नाह—पित्तं मतमाग्नेयमिति, द्वयात्मकत्वेऽपि च पित्तस्याग्नेयाश्रयाधान्यादन्यत्रापि सौम्याग्नेयवायव्यविकारभेदे पैक्तिकविकारा आग्नेयत्वेन गृहीता एव । संतप्तः स हीति अब्धातुः संतप्तः । ‘संतप्तं हि’ इति पाठपक्षे पित्तमेव जनयेदिति योज्यम् । यदाऽब्धातुर्जनयति तदा पित्तसंतप्त एव जनयतीति पित्तस्यैव कर्तृत्वम् ॥ १३ ॥ १४ ॥

तृष्णा याऽऽमप्रभवा साऽप्याग्नेयाऽऽमपित्तजनितत्वात् ।

लिङ्गं तस्याश्चारुचिराध्मानकफप्रसेकौ च ॥ १५ ॥

तृष्णेत्यादिनाऽऽमजामाह । आमशब्देन चेह लक्षणया आमसमानचिकित्सित आमसमानलक्षणश्च कफोऽपि गृह्यते । तेना-

मप्रभवाया व्युत्पादनेन कफजाऽपि सुश्रुतोक्ता गृहीतवेह । साऽप्याग्नेयेत्यनेन पूर्वपरिज्ञात सर्वासा वातपित्तजन्यत्व समुन्नयति । वातश्च तृणाकारणत्वेनोक्तोऽयत्राप्रवानं, पित्तमेव तु प्रधानमितीह वाताकथनादुच्यते । अन्यत्राप्युक्तं—“दर्शनं पक्तिरूपमा च क्षुत्तृणा देहमार्दवम् । प्रभाप्रमार्दा मेधा च पित्तकर्माविकारजम्” (सू अ १८) इति । आमपित्तजनितत्वादिति आमावरोधवृद्धपित्तजनितत्वावित्यर्थः ॥ १५ ॥

देहो रसजोऽम्बुभवो रसश्च तस्य क्षयाच्च तृष्येद्धि । दीनस्वरः प्रताप्यन् संशुष्कहृदयगलतालुः ॥ १६ ॥

देहो रसज इत्यादिना क्षयजामाह । आहाररसात् सर्वधातु-पोषको धातुरस उत्पद्यते, स च रसो देहपोषकोऽम्बुभव इति आप्य इत्यर्थः । तस्य क्षयादिति रसक्षयात् तृष्यते, रसक्षयाद-म्बुक्षयो भवति, तेन चाम्बुक्षयेण पुरुष पानीयप्रार्थनारूपतृ-ष्ण्या युक्तो भवतीति युक्तमिति दर्शयति । उक्तं हि सुश्रुते—“दोषधातुमलक्षणी बलक्षणीऽपि मानव । स्वयोनिवर्धनं यत्तदन्नपानं प्रकाशति” (सू सू अ. १५) इति, इहापि चोक्तं ‘तस्य क्षयाच्च तृष्येद्धि’ इति ॥ १६ ॥

भवति खलु योपसर्गात्तृणा सा शोषिणी कष्टा ।

ज्वरमेहक्षयशोषासाद्युपसृष्टदेहानाम् ॥ १७ ॥

भवतीत्यादिनोपसर्गजामाह । उपसर्गादिति ज्वराद्युपद्रवात्, ज्वराद्युपद्रवरूपतयेति यावत् । कष्टेति कष्टसाध्या । एव प्राक्सू-त्रितवातपित्तामाम्बुक्षयोपसर्गात्मिका । पत्र तृणा व्याहृता । अत्रैव सुश्रुतोक्ता कफजा आमजायामवरुद्धा, क्षतजा उपसर्गा-त्मिकायामवरुद्धा, अन्नजा चामजायामेवान्तर्भावनीया ॥ १७ ॥

सर्वास्त्वतिप्रसक्ता रोगकृशानां वमिप्रसक्तानाम् ।

घोरोपद्रवयुक्तास्तृणा मरणाय विज्ञेयाः ॥ १८ ॥

इदानीं तृणानामसाध्यतालक्षणमाह—सर्वास्त्वित्यादि । घो-रोपद्रवयुक्तेति पीडाकरोपद्रववती ॥ १८ ॥

नाग्निं विना हि तर्षः पवनाद्वा तौ हि शोषणे हेतू ।

अब्धातोरतिवृद्धावपां क्षये तृष्यते नरो हि ॥ १९ ॥

गुर्वन्नपयःस्नेहैः समूर्च्छद्भिर्विदाहकाले च ।

यस्तृष्येद्दृढमार्गं तत्राप्यनिलानलौ हेतू ॥ २० ॥

तीक्ष्णोष्णरूक्षभावान्मद्यं पित्तानिलौ प्रकोपयति ।

शोषयतोऽपां धातुं तावेव हि मद्यशीलानाम् ॥ २१ ॥

तप्तास्त्रि सिकतासु हि तोयमाशु शुष्यति क्षिप्तम् ।

तेषां संतप्तानां हिमजलपानाद्भवति शर्म ॥ २२ ॥

संप्रति तृणान्तराणामुक्ततृणास्वेवान्तर्भावं दर्शयन्नुक्तवक्त-व्यतृणानामपि वात-पित्त-क्षयजन्यत्वमाह—नाग्निमित्यादि । कस्मात् पुनरग्निवातौ विना तर्षो न भवतीत्याह—तौ हीत्यादि । तौ हि अतिवृद्धौ पित्तवातरूपौ अग्निपवनौ अब्धातौ । शोषणे हेतू,

तस्मान्नाग्निवातौ विना तर्ष इत्युक्तमित्यर्थः । एवमग्निवाताभ्यां कृतेऽपि अग्रे स्वरूपादेव नरस्तृष्यति । एव पित्तवातकृताब्धा-तुक्षयजतृणाभेदमभिवाय अन्तर्भावनीयतृणाभेदानाह—गुर्व-न्नेत्यादि । समूर्च्छद्भिरिति एकता गच्छद्भिः । अत्र वातो वृद्ध समूर्च्छनेऽन्नस्य तृणाकर, विदाहकाले च या तृणा तत्र पित्तं तृणाकरम् । मद्यजामयन्तर्भावयन्नाह—तीक्ष्णोष्णे-त्यादि । सिकतासु बालकासु । तेषामित्युपशमकथनम् । शर्मेति सुखम् ॥ १९-२२ ॥

शिशिरस्नातस्योष्मा रुद्धः कोष्ठं प्रपद्य तर्पयति ।

तस्मान्नोष्णकृन्तो भजेत सहसा जलं शीतम् २३

शीतम्लानजामन्तर्भावयन्नाह—शिशिरेत्यादि । शिशिरं शीतम् । ऊष्मा रुद्ध इति शीतस्पर्शजलेन बहिरनिर्गच्छन् रोमकू-पैरुष्माऽवरुद्ध प्रतीपीकृत, एतेन एतस्यापि पित्तजत्वमुक्तम् । न सहसेत्यनेन विश्रम्य शीतजलमेवाया न तथाविधा तृणा भवतीति दर्शयति ॥ २३ ॥

लिङ्गं सर्वास्वेतास्वनिलक्ष्यपित्तजं भवत्यथ तु ।

पृथगागमाच्चिकित्सितमतः प्रवक्ष्यामि तृणानाम्

संप्रति अन्नसमूर्च्छनादिना यथोक्तकमेण अनिल-क्षय पित्त-जावरोधमभिवाय सर्वासामेवानिल-क्षय-पित्तजत्वमुपदर्शयन्नाह—लिङ्गं सर्वास्वित्यादि । अनिल-क्षय-पित्तजमित्यत्र क्षयजमिति अब्धातुक्षयजमेव । सामान्येऽपि तृणानां भेदेन चिकित्साभि-धाने हेतुमाह—अथ त्वित्यादि । पृथगागमादिति पृथग्हेतुत्वात्, आगच्छत्यस्मादिति आगमो हेतु, वातादिहेतुभेदाच्चिकित्सित-भेदं वक्ष्यामीत्यर्थः । किंवा पृथक् चिकित्सितं वक्ष्यामि, आग-मादिति आयुर्वेदागमप्रामाण्यात्, आगमे तृणानां भेदेन चिकि-त्साभिवानादहमपि पृथक् चिकित्सा वक्ष्यामीत्यर्थः ॥ २४ ॥

अपां क्षयाद्धि तृणा संशोष्य नरं प्रणाशयेदाशु ।

तस्मादेन्द्रं तोयं समधु पिबेत्तद्गुणं वाऽन्यत् ॥ २५ ॥

किञ्चित्तुवरानुरसं तनु लघु शीतलं सुगन्धि

सुरसं च ।

अनभिष्यन्दि च यत्तत्क्षितिगतमप्येन्द्रवज्ज्ञेयम् २६

अपा क्षयादित्यादिना चिकित्सामाह । ऐन्द्रमिति आन्तरि-क्षम् । तद्गुणं वाऽन्यदिति यदुक्तं तत्राह—किञ्चिदित्यादि । किञ्चिदिति मनाक् । तुवरोऽनुरसतया रस्यते आस्वाद्यते यस्मिन् तत्तुवरानुरसम् । अन्तरिक्षं जलं ह्यव्यक्तमवसरस्यु-क्तम् “अव्यक्तीभावस्तु रसानां प्रकृता भवत्यनुरससमन्विते वा द्रव्ये” (चि. अ. सू २६) इति । ऐन्द्रवदित्यनेन अन्तरिक्षानुकारि क्षितिसमाबद्धं भवति । अन्ये तु तुवर-शब्देन कषायमाहुः, तेनै किञ्चित्कषायानुरसमित्यर्थः । तन्विति

१ ‘तस्माद्भजेत सहसा नोष्ण खाने जलं शीतम्’ इति पा० ।

२ ‘स्वनिलक्षयात् पित्तज’ इति पा० । ३ ‘यद्यपि जलं सर्वम-व्यक्तरसमेव भवति, तथाऽप्यनुरसतायामेव मधुरस्य प्रकारोऽभिधी-यते । तेन किञ्चित्तुवरानुरसमित्यर्थः’ इति पा० ।

स्वच्छम् । सुगन्धीति अनिष्टगन्धरहितम्, उक्तं हि सुश्रुते—  
“अनिष्टगन्धता गन्धदोषः” ( सु सू अ ४५ ) इति ।  
अप्रातिकूल्येन रमनया आखाद्यते इति सुरसः, न तु  
व्यक्तसुष्टुरससुरमम्, उक्तं हि सुश्रुते—“व्यक्तरसता रस-  
दोषः” इति ( सु सू अ ४५ ) ॥ २५ ॥ २६ ॥

शृतशीतं ससितोपलमथवा शरपूर्वपञ्चमूलेन ।  
लाजासक्तुसिताह्वामधुयुतमैन्द्रेण वा मन्थम् ॥ २७ ॥  
वाय्वं वाऽऽमयवानां शीतं मधुशर्करायुतं दद्यात् ।  
पेयां वा शालीनां दद्याद्वा कोरदूषाणाम् ॥ २८ ॥  
पयसा शृतेन भोजनमथवा मधुशर्करायुतं योज्यम् ।  
पारावतादिकरसैर्घृतभृष्टैर्वाऽप्यलवणाम्लैः ॥ २९ ॥  
तृणपञ्चमूलमुज्जातकैः प्रियालैश्च जाङ्गलाः सुकृताः ।  
शस्ता रसाः पयो वा तैः सिद्धं शर्करामधुमत् ॥ ३० ॥  
शतधौतघृतेनाक्तः पयः पिबेच्छीततोयमवगाह्य ।  
मुद्गमसूरचणकजा रसास्तु भृष्टा घृते देयाः ॥ ३१ ॥  
मधुरैः सजीवनीयैः शीतैश्च सत्तिककैः शृतं क्षीरम् ।  
पानाभ्यञ्जनसेकेष्विष्टं मधुशर्करायुक्तम् ॥ ३२ ॥  
तज्जं वा घृतमिष्टं पानाभ्यङ्गेषु नस्यमपि च स्यात् ।  
नारीपयः सशर्करमुष्ट्या अपि नस्यमिक्षुरसः ॥ ३३ ॥

शरपूर्वपञ्चमूलेनेति “शरेष्ठदर्भकाशानां शालीना मूलमेव  
च” ( चि. अ. १, पा. १ ) इत्यत्रोक्तेन शरादिपञ्चमूलेन ।  
आमयवानां वाय्वमिति ईषद्वृष्टादलितयवमण्ड । मुजातक  
उत्तरापयप्रसिद्धः । सुकृता इति सुसंस्कृता । तैरिति तृणपञ्च-  
मूल्यादिभिः । मधुरैरिति मधुररसैः । शीतैरिति शीतवीर्यैः ।  
तज्जमिति मधुरादिशृतक्षीरजम् ॥ २७-३३ ॥

क्षीरेश्वरसगुडोदकसितोपलाक्षौद्रसीधुमौर्द्धकैः ।  
वृक्षाम्लमातुलुङ्गैर्गण्डूपास्तालुशोपद्माः ॥ ३४ ॥  
जम्बवाम्रातकवदरीवेतसपञ्चवलकपञ्चाम्लैः ।  
हन्मुखशिरःप्रदेहाः सघृता मूर्च्छाभ्रमतृणान्नाः स्युः ।  
दाडिमदधित्थलोध्रैः सविदारीबीजपूरकैः शिरसः ।  
लेपो गौरामलकैर्घृतारनालायुतैश्च हितः ॥ ३६ ॥  
शैवलपङ्काम्बुरुहैः साम्लैः सघृतैश्च शक्तुभिलैः ।  
मस्त्वारनालाद्रवसनकमलमणिहारसंस्पर्शाः ॥ ३७ ॥  
शिशिराम्बुचन्दनार्द्रस्तनतटपाणितलगात्रसंस्पर्शाः ।  
क्षौमार्द्रनिवसनानां वराङ्गनानां प्रियाणां च ॥ ३८ ॥  
हिमवदरीवनसरित्सरोऽम्बुजपवनेन्दुपादशिशिरा-  
णाम् ।  
रम्यशिशिरोदकानां स्मरणं कथाश्च तृणान्नाः ॥

मार्द्धकं मृद्वीकारसकृतं मयम् । गण्डूषः मुखपूरको द्रवः ।  
पञ्चाम्लं “कोलाम्लं चुक्किकाम्लं च मातुलुङ्गाम्लवेतसम् । चतु-  
रम्लमिति प्रोक्तं पञ्चाम्लं तु सदाडिमम्” इति वचनाच्चेयम् ।  
दधित्थं कपित्थं । गौरामलकैरिति आर्द्रतया गौरवर्णैराम-  
लकैः । मस्त्वारनालस्तिमितं वसन मस्त्वारनालवसनम् । इन्दु-  
पादाः चन्द्ररश्मयः ॥ ३४-३९ ॥

वातघ्नमन्नपानं मृदु लघु शीतं च वाततृष्णायाम् ।  
क्षयकासनुच्छृतं क्षीरघृतमूर्ध्ववाततृष्णान्नम् ॥ ४० ॥  
स्याज्जीवनीयसिद्धं क्षीरघृतं वातपित्तजे तर्ष ।

वातघ्नेत्यादिना तृष्णानां वैशेषिकीं चिकित्सासाह । क्षयका-  
सहरैः शृतं क्षयकासनुच्छृतम् । ऊर्ध्ववातं श्वासः । वातपि-  
त्तजे तर्षे इत्यत्र ससर्गजा तृष्णा असूत्रिताऽपि असूत्रितद्व-  
न्द्वजगुल्माभिधानन्यायेनोच्यते ॥ ४० ॥—

पैत्ते द्राक्षाचन्दनखर्जूरेशीरमधुयुतं तोयम् ॥ ४१ ॥  
लोहितशालितण्डुलखर्जूरपरूपकोत्पलद्राक्षाः ।  
मधु पक्कलोष्टमेव च जले स्थितं शीतलं पेयम् ॥ ४२ ॥  
लोहितशालिप्रस्थः सलोध्रमधुकाञ्चनोत्पलः क्षुण्णः ।  
पैकामलोष्टजलमधुसमायुतो मृन्मये पेयः ॥ ४३ ॥  
वटमातुलुङ्गवेतसपल्लवकुशकाशमूलयष्ट्याह्वैः ।  
सिद्धेऽम्भस्यग्निनिभां कृष्णमृदं कृष्णसिकतां वा ॥  
तप्तानि नवकपालान्यथवा निर्वाप्य पाययेताच्छम् ।  
आपाकशर्करं वाऽमृतवह्युदकं तृषां हन्ति ॥ ४५ ॥  
क्षीरवतां मधुराणां शीतानां शर्करामधुविमिश्राः ।  
शीतकषाया मृद्वृष्टसंयुताः पित्ततृष्णान्नाः ॥ ४६ ॥

पैत्ते इत्यत्र ‘तर्षे’ इति शेषः । लोहितशालिप्रस्थ इत्यादौ  
लोध्रादीनां मिलितानां चतुष्पलं, प्रक्षेप्यन्यायात् पादिकं मधु,  
पक्कामलोष्टप्रसादन (चैलोडनयोग्यमात्रं) दत्त्वा शालितण्डुल-  
प्रस्थं क्षपायां स्थाप्यते, तदन्नं (तस्यै पानयोग्यमात्रमधुप्रक्षेपं)  
मृन्मये पात्रे पीयत इति वृद्धैरुपदर्शितः कर्ममार्गः । नव-  
कपालानि नूतनशरावादिखण्डान् । आपाकशर्करमिति पाक-  
निमित्तशर्करासहितम् । अमृतवल्ली गुडची । मृद्वृष्टसंयुता इति  
मृष्टमृद्युक्ताः ॥ ४१-४६ ॥

व्योषवचाभल्लातकतिक्तकषायास्तथाऽऽमृतृष्णान्नाः ।  
यच्चोक्तं कफजायां वम्यां तच्चैव कार्यं स्यात् ॥ ४७ ॥  
स्तम्भारुच्यविपाकालस्यच्छर्दिषु कफानुगां तृष्णाम् ।  
ज्ञात्वा दधिमधुतर्पणलवणोष्णजलैर्वमनमिष्टम् ४८  
दाडिममम्लफलं वाऽप्यन्यत् सकषायमथ लेहम् ।  
पेयमथवा प्रदद्याद्रजनीशर्करायुक्तम् ॥ ४९ ॥

१ ‘लाजानां सक्तूनां समधुसित मन्थमैन्द्रेण’ इति पा० ।  
२ ‘घृतमजिताः’ इति पा० । ३ ‘माध्वीकैः’ इति पा० । ४ ‘रम्यो-  
दकशिशिराणां’ इति पा० ।

च. सं. ७२

१ ‘क्षीरघृतं वाततृष्णान्नम्’ इति पा० । २ ‘पक्कामलोष्टमधु-  
जलसमायुतः’ इति पा० । ३-४ अयं पाठो हस्तलिखितपुस्तके न  
पठ्यते । ५ ‘हरिद्राम्बुशर्कराक्षौद्रसंयुक्तम्’ इति पा० ।



क्षयकासेन तु तुल्या क्षयतृष्णा सा गरीयसी नृणाम् ।  
क्षीणक्षतशोषहितैस्तस्मात्तां भेषजैः शमयेत् ॥ ५० ॥  
पानतृपार्तः पानं त्वधोदकमम्ललवणगन्धाढ्यम् ।  
शिशिरस्नातः पानं मध्याम्बु गुडाम्बु वा तृपितः ॥  
भक्तोपरोधतृपितः स्नेहतृपार्तोऽथवा तनुयवागूम् ।  
प्रपिबेद्गुणा तृपितो भुक्तेन तदुद्धरेद्भुक्तम् ॥ ५२ ॥  
मध्याम्बु वाऽम्बु कोष्णं बलवांस्तृपितः समुल्लिखेत्  
पीत्वा ।

मागधिकाविशदमुखः सशर्करं वा पिबेन्मन्थम् ५३  
बलवांस्तु तालुशोषे पिबेद्भृतं तृष्यमद्याच्च ।  
सर्पिर्भृष्टं क्षीरं मांसरसाश्चाबलः स्निग्धान् ॥ ५४ ॥  
अतिरूक्षदुर्वलानां तर्पं शमयेन्नृणामिहाशु पयः ।  
छागो वा घृतभृष्टः शीतो मधुरो रसो हृद्यः ॥ ५५ ॥  
स्निग्धेऽन्ने भुक्ते या तृष्णा स्यात्तां गुडाम्बुना शमयेत् ।  
तर्पं मूर्च्छाभिहतस्य रक्तपित्तापहैर्हन्त्यात् ॥ ५६ ॥

अन्यत् सकषायमिति आमलादिसकषायलेहम् । पानतृपार्त  
इति अतिशयमद्यपानजतृपिडित । भक्तोपरोध भक्तच्छेद ।  
मागधिकाविशदमुख इत्यत्र मुखवैशद्यमात्रकारिका पिप्पली  
प्रयोक्तव्या । तालुशोषे यद्यपि घृतं निषिद्धं “तृष्णामूर्च्छांपरी-  
ताश्च गर्भिण्यस्तालुशोषिणः” ( सू. अ. १३ ) इति, तथाऽ-  
पीह बलवत्तृष्यानुरुक्तं घृतपानं विशिष्टत्वाच्च विरोधि । स्निग्धेऽन्ने  
भुक्ते या तृष्णा तत्र यद्यपि गुडाम्बु स्निग्धगुणयुक्तत्वाच्च हितम्,  
उक्तं हि—“यदाहारगुणं पानं विपरीतं तदिष्यते” ( सू. अ.  
२७ ) इति, तथाऽपि मधुररसतया तृष्णाहरत्वात् प्रभावाद्भो-  
पयुज्यते । तर्पं मूर्च्छेत्यादिना औपसर्गिकतृष्णाचिकित्सोच्यते  
॥ ४७-५६ ॥

तृट्दाहमूर्च्छाभ्रमक्लममदात्ययासविषपित्ते ।  
शस्तं स्वभावशीतं, शृतशीतं सन्निपातेऽम्भः ॥ ५७ ॥  
हिक्काश्वासनवज्वरपीनसघृतपीतपार्श्वगलरोगे ।  
कफवातकृते स्त्याने सद्यःशुद्धे च हितमुष्णम् ॥ ५८ ॥  
पाण्डूदरपीनसमेहगुल्ममन्दानलातिसारेषु ।  
प्रीहिं च तोयं न हितं काममसह्ये पिबेदल्पम् ॥ ५९ ॥  
पूर्वामयातुरः सन् दीनस्तृष्णादितो जलं काङ्क्षन् ।  
न लभेत स चेन्मरणमाश्वेवाभ्यासीद्दरोगं वा ॥ ६० ॥  
तस्माद्धान्याम्बु पिबेत्तृष्यन् रोगी सशर्कराक्षौद्रम् ।  
यद्वा तस्यान्यत्स्यात् सात्त्यं रोगस्य तच्चेष्टम् ॥ ६१ ॥  
तस्यां विनिवृत्तायां तज्जन्य उपद्रवः सुखं जेतुम् ।  
तस्मात्तृष्णां पूर्वं जयेद्बहुभ्योऽपि रोगेभ्यः ॥ ६२ ॥

शीतमुष्णं च जलं कुत्र देयं वर्ज्यं वा कुत्रेत्याह—तृडित्यादि ।  
विषपित्ते इति विषे पित्ते च । सनिपाते इति सनिपातज्वरोद्भूत-

तृष्णायाम् । न हितमिति पाण्डादिरोगे तृष्णायामपि तोयं न  
हितम् । असह्ये ‘तर्प’ इति शेष । एवमसह्यतृष्णाया जलादाने  
दोषमाह—पूर्वत्यादि । पूर्वामयातुर इति पूर्वोत्पन्नगदपीडित ।  
तज्जन्योपद्रव इति तृष्णाप्रशमनार्थं पीयमानपानीयज । सुख  
जेतुमिति महालयकरी तृष्णामपेक्ष्य जेतुं सुखोपायो भवती-  
त्यर्थः ॥ ५७-६२ ॥

तत्र श्लोकः—

हेतू यथाऽग्निपवनौ कुरुतः सोपद्रवां च पञ्चानाम् ।  
तृष्णानां पृथगाकृतिरसाध्यता साधनं चोक्तम् ६३  
इत्यग्निवेशकृते तन्त्रे चरकप्रतिसंस्कृतेऽप्राप्ते दृढबल-  
संपूरिते चिकित्सास्थाने तृष्णारोगचिकि-  
त्सितं नाम द्वाविंशोऽध्यायः ॥ २२ ॥

हेतुरित्याद्यव्यायसग्रह । अग्निपवनौ इति यथाऽग्निपवनौ  
कुरुतः सोपद्रवा ‘तृष्णा’ इति शेष । उपद्रवाश्च सुखशोपादयः  
पूर्वमुक्ता ॥ ६३ ॥

इति श्रीचक्रपाणिदत्तविरचिताया चरकतात्पर्यटीकाया-  
मायुर्वेददीपिकाया चिकित्सितस्थाने तृष्णाचिकि-  
त्सितं नाम द्वाविंशोऽध्यायः ॥ २२ ॥

### त्रयोविंशोऽध्यायः ।

अथातो विषचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

प्रागुत्पत्तिं गुणान् योनिं वेगाँल्लिङ्गान्युपक्रमान् ।

विषस्य ब्रुवतः सम्यगग्निवेश निबोध मे ॥ ३ ॥

शीतोपशमप्राधान्यसामान्यात्तृष्णाचिकित्सितमनु विषचिकि-  
त्सितमुच्यते—प्रागित्यादि । प्रागुत्पत्ति आद्योत्पत्ति । योनि-  
रिति अधिष्ठानम् । लिङ्गानीति देहसबन्धविषस्य लिङ्गानि, तथा  
अन्नादिगतस्य च लिङ्गानि । अत्र नापृष्टा गुरवो वदन्तीति  
न्यायाच्छिष्यप्रश्न उन्नेयः । विषं च यद्यपि रोगाधिकारे न  
सूत्रितं साक्षात्, तथाऽपि विषजमदाभिधानात्तत्कारणतया  
सूत्रितमेव रोगाधिकारे ज्ञेयं, तेन नोत्सूत्रमिह विषाभिधान-  
मिति ॥ १-३ ॥

अमृतार्थं समुद्रे तु मथ्यमाने सुरासुरैः ।

जले प्रागमृतोत्पत्तेः पुरुषो घोरदर्शनः ॥ ४ ॥

दीप्ततेजाश्चतुर्दंष्ट्रो हरिकेशोऽनलेक्षणः ।

जगद्विषण्णं तं दृष्ट्वा तेनैसौ विषसंज्ञितः ॥ ५ ॥

अमृतार्थमित्यादिना प्रागुत्पत्त्यभिधानं विषस्य महाप्रभा-  
वदर्शनार्थम् । हरिकेश इति पिङ्गलकेश । स पुरुष. विषमु-  
च्यते विषादनाद्वेतो, एवं च विषैशब्दनिरुक्तिरुक्ता भवति  
॥ ४ ॥ ५ ॥

जङ्गमस्थावरायां तद्योनौ ब्रह्मा न्ययोजयत् ।  
तदम्बुसंभवं तस्माद्विविधं पावकोपमम् ॥ ६ ॥  
अष्टवेगं दशगुणं चतुर्विंशत्युपक्रमम् ।

तदम्बुसंभवं तस्माद् द्विविवमिति तदम्बुसंभवं समुद्रोत्पन्नं,  
तस्मात् समुद्रत उत्पन्नत्वाद्दम्बुसंभवं, तथा तस्माद् ब्रह्मणा  
योनिद्वयनियुक्तत्वाद् द्विविधमित्यर्थः । अम्बुसंभवत्वेन चास्य  
वर्षाप्रकोपित्वं वक्ष्यमाणं युक्तम्, अम्बुयोनिभूतत्वेन चास्य जलेन  
प्रभावात् प्रगमनं कियत् इति ज्ञेयम् । उक्तं हि भगवता  
व्यासेन—“अद्वयोऽभिर्ब्रह्मत क्षत्रमश्मनो लोहमुत्थितम् ।  
तस्मात् सर्वत्रगं तेज स्वासु योनिषु शाम्यति” इति । अष्टवे-  
गमिति मनुष्यापेक्षयाऽष्टवेगम् । दशगुणाद्यग्रे वक्ष्यमाणम् ।  
उपक्रमा चिकित्सानुष्ठानभेदा ॥ ६ ॥—

तद्वर्षास्वम्बुयोनित्वात् संक्लेदं गुडवद्गतम् ॥ ७ ॥  
सर्पत्यम्बुधरापाये तदगस्त्यो हिनस्ति च ।  
प्रयाति मन्दवीर्यत्वं विषं तस्माद्धनात्यये ॥ ८ ॥

विषस्य वर्षासु विशेषप्रकोपे गरदि चोपशमे हेतुमाह—तद्व-  
र्षास्वित्वादि । गुडो यथा पिण्डतोऽम्बुयोनित्वाद्वर्षासु संक्लेदं  
याति, तथा विषमपि क्लिप्तं विसर्पति उत्क्लिष्टैशक्तिकं च  
भवति, अत एव दूषीविषार्ता अतिपीडिता भवन्ति, अम्बु-  
धराणा वृद्धिकारणं वर्षागमः, अगस्त्यप्रभावश्च तं हिनस्ति  
॥ ७ ॥ ८ ॥

सर्पाः कीटोन्दुरा लूता वृश्चिका गृहगोधिकाः ।  
जलौकामत्स्यमण्डूकाः कण्माः सकृकण्टकाः ॥ ९ ॥  
श्वसिंहव्याघ्रगोमायुतरश्नुनकुलादयः ।  
दंष्ट्रिणो ये विषं तेषां दंष्ट्रोत्थं जङ्गमं मतम् ॥ १० ॥

पराधिकारत्वाद्विषस्य सर्पा इत्यादिना जङ्गमस्थावरयोनिद्वयं  
सक्षेपादेवाह । यद्यपि विषगुणा अग्रे उद्दिष्टा, तथाऽपि गुणानां  
गुण्यपेक्षत्वाद्यग्रे विषस्य गुणिनः स्थावरजङ्गमभेदभिन्नस्याभि-  
धानम्; उद्देशे तु प्रथमं गुणाभिधानं विषस्य कार्यकरणे गुण-  
प्राधान्यरूपानार्थम् । सर्पादीनां भेदा अग्रे एव वक्तव्याः,  
तेन तत्रैव व्याकृतव्याः । आदिग्रहणादुच्चिटिज्ञादीनां तन्त्रान्त-  
रोक्तानां ग्रहणम् । अत्र अदंष्ट्रिणोऽपि दंष्ट्रिसर्पप्राधान्यादंष्ट्रिण  
इत्युक्ता; तथा दंष्ट्रोत्थमिति दंष्ट्रोत्थस्य सर्वविषप्राधान्या-  
ददंष्ट्रोत्थानामपि उन्दुरुविषादीनां ग्रहणम् । उक्तं ह्यन्यत्र  
“जङ्गमस्य विषस्योक्तान्यधिष्ठानानि षोडश । तत्र दृष्टिदंष्ट्रानि-  
श्वासनखमूत्रपुरीषशुक्रलालार्तवमुखसदंशविशर्वितगुदास्थिपित्त-  
श्लकश्वानि” ( सु. क. अ. ३ ) इति । तथाऽन्यत्रापि “शुक्र-  
मूत्रपुरीषाणि देहे निपतितानि तु । दारुणं गरमित्वाहुः” इति  
॥ ९ ॥ १० ॥

१ ‘मनुष्येषु वक्ष्यमाणाष्टवेगम्’ इति पा० । २ ‘उत्क्लिष्टशक्तिकं’  
इति पा० । ३ ‘शलभा.’ इति पा० । ४ ‘दंष्ट्रिणोऽमी’ इति पा० ।

मुस्तकं पौष्करं कौञ्चं वत्सनाभं बलाहकम् ।  
कर्कटं कालकूटं च करवीरकसंज्ञकम् ॥ ११ ॥  
पालकेन्द्रायुधं तैलं मेघकं कुशपुष्पकम् ।  
रोहिणं पुण्डरीकं च लाङ्गलक्ष्यञ्जनाभकम् ॥ १२ ॥  
सङ्कोचं मर्कटं शृङ्गीविषं हालाहलं तथा ।  
एवमादीनि चान्यानि मूलजानि स्थिराणि च ॥ १३ ॥

स्थावरजे विषे मूलजानीति पदं मूलजस्य बहुत्वात् प्राधा-  
न्याच्च । तेन पत्रपुष्पादिजानामपि विषाणां ग्रहणं, यदुक्तं  
सुश्रुते—“मूलं पत्रं फलं पुष्पं त्वक् क्षीरं सारं एव च ॥  
निर्यासो धातवश्चैव कन्दश्च दशमः स्मृतः” ( सु. क. अ. २ ) इति ।  
कन्दस्त्वहं मूलविशेषत्वान्मूलशब्देनैव गृहीतः । एतेषां च  
संज्ञासंबन्धे शबरकिरातादय एव तद्विद्या प्रमाणं, ते हि गुरु-  
परपरया व्याख्यानयन्ति ॥ ११-१३ ॥

गैरसंयोगजं चान्यद्गरसंज्ञं गदप्रदम् ।  
कालान्तरविपाकित्वाच्च तदाशु हरत्यसूत्रम् ॥ १४ ॥

स्थावरजङ्गमारब्धमेव तृतीयं विषमाह—गरसंयोगजमि-  
त्यादि । गरार्थं संयोगो येषां ते गरसंयोगाद्ब्रह्मभेदा, तेभ्यो  
जातं गरसंयोगजम् । ‘गर’ इति तन्त्रे संज्ञा यस्य तद् गरस-  
ंज्ञम् । तच्च चिरैकारिरोगजनकमप्राणहरम् । एतदेवाह—काला-  
न्तरेत्यादि । सुश्रुतेऽपि त्रिविधमेव विषमुक्तं—“स्थावरं जङ्गमं  
चैव कृत्रिमं चापि यद्विषम्” ( सु. क. अ. २ ) इत्यनेन ।  
यत्तु दूषीविषमग्रे वक्ष्यति तत् त्रिविधान्तर्गतं दर्शयिष्यामः ।  
गरं तु द्विविधं—निर्विषद्रव्यसंयोगकृतं, तथा सविषद्रव्यसंयोग-  
कृतं च, तत्राद्यं गरसंज्ञम्, उत्तरं तु कृत्रिममिति व्यवस्था ।  
तेनेमामेव व्यवस्था गृहीत्वोक्तं रसायने—“दंष्ट्राविषे मूलविषे  
सगरे कृत्रिमे विषे” ( चि. अ. १, पा. ) इति । तथा वृद्ध-  
काश्यपेऽप्युक्तं—“संयोगजं च द्विविधं तृतीयं विषमुच्यते ।  
गरं स्यादविषं तत्र सविषं कृत्रिमं मतम्” इति ॥ १४ ॥

निद्रां तन्द्रां क्रुमं दाहं सर्पाकं लोमहर्षणम् ।  
शोफं चैवातिसारं च जनयेज्जङ्गमं विषम् ॥ १५ ॥  
स्थावरं तु ज्वरं हिक्कां दन्तहर्षं गलग्रहम् ।  
फेनवम्यरुचिश्वासमूर्च्छाश्च जनयेद्विषम् ॥ १६ ॥  
जङ्गमं स्यादधोभागमूर्ध्वभागं तु मूलजम् ।  
तस्मादंष्ट्राविषं मौलं हन्ति मौलं च दंष्ट्रजम् ॥ १७ ॥

निद्रामित्यादिना जङ्गमविषस्य तथा ज्वरमित्यादिना स्थावर-  
विषस्य लिङ्गानि सर्ववैगगतानि प्राह । जङ्गमस्थावरयोः पर-

१ ‘मुस्तकादीनां’ इति पा० । २ ‘पर संयोगज’ इति, ‘गर  
संयोगज’ इति च पा० । ३ ‘चिरकारित्वयोजनक’ इति पा० ।  
४ ‘दाहमपाक’ इति पा० । ५ ‘जनयेद्दृशम्’ इति पा० । ६ गङ्गा-  
धरस्तु ‘जङ्गमं स्यादूर्ध्वभागमधोभागं तु मूलजम्’ इति पठति ।  
७ ‘तस्मादंष्ट्रिविष’ इति पा० । ८ ‘दंष्ट्रजम्’ इति पा० ।

स्फरोपघातात्मकधर्ममभिधातु हेतुमत्परस्फरोपघातकत्वमेवाह-  
जङ्गममित्यादि । तस्मादिति परस्पर विरुद्धमार्गगामित्वात् ।  
एतेन च यद्वक्ष्यति—“विपपानं दष्टाना विपपीते दंशन चान्ते’  
इति, तदुपपन्न भवति । ननु “विप विषग्रमुक्तं यत् प्रभावस्तत्र  
कारणम्” (सू अ २६) इति आत्रेयभद्रकाप्यीये प्रभावेण  
विषस्य विषहरणाभिधानोपपत्तिवर्णनं तद्विरुध्यते, मवं, यदि  
द्रव्यप्रभावः कारणं न स्यात् तदा यत्किञ्चिदूर्ध्वभागं मदनफ-  
लादि तद्वृष्टाविपहर स्यात्, यथावोभागं त्रिवृतादि तन्मौलविपं  
निहन्यात्, नचैतद्वृष्टं, तस्मात् प्रभावस्यैवात्मगुणतामात्रकार-  
णमेतदधोभागत्वमूर्ध्वभागत्वं चेति ॥ १५-१७ ॥

तृणमोहदन्तहर्षप्रसेकवमथुक्कमा भवन्त्याद्ये ।  
वेगे रसप्रदोषादसूक्ष्मप्रदोषाद्वितीये तु ॥ १८ ॥  
वैवर्ण्यभ्रमवेपथुमूर्च्छाजुम्भाङ्गचिमिचिमातमर्काः ।  
दुष्टपिशिताचतृतीये मण्डलकण्डूश्वयथुकोठाः ॥ १९ ॥  
वातादिजाश्चतुर्थे दाहच्छर्द्यङ्गशूलमूर्च्छाद्याः ।  
नीलादीनां तमसश्च दर्शनं पञ्चमे वेगे ॥ २० ॥  
षष्ठे हिक्का, भङ्गः स्कन्धस्य तु सप्तमेऽष्टमे मरणम् ।  
नृणां, चतुष्पदां स्याच्चतुर्विधः, पक्षिणां त्रिविधः ॥  
सीदत्याद्ये भ्रमति च, चतुष्पदो वेपते, ततः शून्यः ।  
मन्दाहारो म्रियते श्वासेन हि चतुर्थवेगे तु ॥ २२ ॥  
ध्यायति विहगः प्रथमे वेगे, प्रभ्राम्यति द्वितीये तु ।  
स्वस्ताङ्गश्च तृतीये विपवेगे याति पञ्चत्वम् ॥ २३ ॥  
तृणमोहेत्यादिना क्रमेणाष्टविपवेगलक्षणमाह । सुश्रुते एकै-  
ककलातिक्रमेण सप्तवेगा उदीरिताः, इह कलालङ्घनेनैव सप्त-  
वेगाः, अष्टमे तु सप्तकलालङ्घनोत्तरकालं मारको वेगो दष्टस्य  
दंशदेशगमनाय पीतविषस्य हृदयगमनाय भवतीति सुश्रुतेन  
सममविरोधः । वातादिजा इति यथायोग्यतया उद्धतान्यतर-  
कदोषद्विदोषत्रिदोषजाः । मूर्च्छाद्या इत्यत्रादिशब्दः प्रका-  
रवाची । चतुर्थादिवेगेष्वनुक्तमपि मेदआदिदूष्यमुन्नेतव्यं,  
सुश्रुतवचनात् । नीलादीनामित्यत्र आदिशब्देन प्रधानवाचिना  
नीलप्रधानेतरवर्णदर्शनं भवति । षष्ठे हिक्केति च्छेद । विप-  
वेगप्रस्तावाच्चतुष्पादपक्षिणोऽपि विषवेगानाह । एतद्विषवे-  
गाभिधाने च प्रयोजनं—यद्विषवेगमृतस्यापि मांसमुपयोज्यं  
पीतविषस्य हृदयं दष्टस्य च दंशदेशं सुकृत्वेत्याद्युक्तविधानेन,  
वेगज्ञानेनाप्राप्तनैष्ठिकवेगस्य यथोक्तविधिना मांसं नोपादेयं,  
यतस्तस्य विषोर्दितस्य सर्वं शरीरं विषवद्भवति । चतुष्पदा-  
दीनामल्पवेगत्वं सत्त्वालपत्वात् । अवसीदतीत्यादि द्वितीये,  
शून्य इत्यादि तृतीये ॥ १८-२३ ॥

लघु रूक्षमाशु विशदं व्यवायि तीक्ष्णं विकासि

सूक्ष्मं च ।

उष्णमनिर्देश्यरसं दशगुणमुक्तं विषं तज्जैः ॥ २४ ॥

१ ‘तज्जा.’ इति पा० । २ ‘शून.’ इति पा० । ३ ‘आये  
वेगे पक्षी भ्राम्यति द्वितीयवेगे तु’ इति पा० । ४ ‘विषमारितस्य’  
इति पा० ।

रौक्ष्याद्वातमशैत्यापित्तं सौक्ष्म्यादसूक्ष्मं प्रकोपयति ।  
कफमव्यक्तरसत्वादन्नरसांश्चानुवर्तते शीघ्रम् ॥ २५ ॥  
शीघ्रं व्यवायिभावादाशु व्याप्नोति केवलं देहम् ।  
तीक्ष्णत्वान्मर्ममग्नं प्राणघ्नं तद्विकासित्वात् ॥ २६ ॥  
दुरुपक्रमं लघुत्वाद्देश्यात् स्यादसक्तगतिदोषम् ।  
दोषस्थानप्रकृतीः प्राप्यान्यतमं ह्युदीरयति ॥ २७ ॥

विषगुणानाह—लघ्वित्यादि । प्रत्येक गुणाना कार्यमाह—  
रौक्ष्यादित्यादि । अशैत्यादिति उष्णत्वात् । सौक्ष्म्यादसूक्ष्मप्रको-  
पणमसृजोऽपि सूक्ष्ममार्गानुसारित्वात् । अव्यक्तरसत्वं च  
कफकोपनाय अव्यक्तरसत्वकफयोरेकजलरूपकार्यत्वाद्भवति ।  
अन्नरसाश्चानुवर्तते इति अव्यक्तरसत्वेन जलं यथा गन्धग्रहणे  
योगवाहि भवति, तथा विषमपि अन्नरसान् शटिल्यनुगतं  
भवति, ततः शीघ्रं तेन भावितमग्नं भवति । शीघ्रव्यादां  
शीघ्रत्वादाशु व्याप्नोति, व्यवायित्वात् केवलं देहं व्याप्नोतीति  
ज्ञेयम् । व्यवायित्वं मर्मेन प्रसारणशीलत्वं पानीयपतितैल-  
वत् । तीक्ष्णत्वान्मर्ममग्नमिति मर्मणा सौम्याना मृदूना तीक्ष्णेन  
विरुद्धत्वं बोद्धव्यम् । विकासित्वादिति हिंसनशीलत्वात्;  
विपूर्वा हि कसतिर्हिंसार्थं । लघुत्वादिति अनवस्थितत्वात्,  
यस्य चानवस्थितत्वं तस्य भेषजेनासवन्वादुपक्रमणमकिञ्चित्क-  
रम् । असक्ता अविश्रान्ता दोषेषु गतिर्यस्य तत् असक्तगति-  
दोषं, विशदं हि पिच्छाभागरहितत्वात् कचिन्न सज्जति । अत्र  
च गुणाना प्रतिनियमेन विरुद्धकर्मकरणे विषस्याशिवत्वमेव  
नियामकं ज्ञेयं, तेन रौक्ष्यादिभिः श्लेष्मक्षयादि नाशङ्कनीयम् ।  
सुश्रुते च विषगुणे यत् पाकित्वमुक्तं, तदाशुकारिविषे निष्प्रयो-  
जनमिति नेहोक्तं, तथाहि—विषं नतावन्तं कालमपेक्षते येन  
यावत्तस्य पाको भवत्यविचार्य । सुश्रुते च कालान्तरपकोपि-  
त्वमपि दूषीविषगोचरतयोक्तं, तदिहापि दूषीविषे चिन्तनीय-  
मिति ॥ २४-२७ ॥

स्याद्वातिकस्य वातस्थाने कफपित्तलिङ्गमीषत्तु ।

तृणमोहारतिमूर्च्छागलग्रहच्छर्दिफेनादि ॥ २८ ॥

पित्ताशयस्थितं पैत्तिकस्य कफवातयोर्विषं तद्वत् ।

तदृकासज्वरैवमथुक्कमदाहतमोतिसारादि ॥ २९ ॥

कफदेशगं कैफस्य च दर्शयेद्वातपित्तयोश्चेपत् ।

लिङ्गं श्वासगलग्रहकण्डूलालावमथ्वादि ॥ ३० ॥

सप्रति स्थानविशेषेण प्रकृतिविशेषप्राप्त्या च लिङ्गविशेषा-  
नाह—वातिकस्येत्यादि । विषं मयं च यद्यपि त्रिदोषकोपनं,  
तथाऽपि स्थानप्रकृतिविशेषप्राप्त्या तदनुगुणदोषप्रकोपमधिकं  
करोति, शेषयोस्तु मनागित्यर्थः । वातिकस्येति वातप्रकृतेः ।

१ ‘अनुरसाश्चानुवर्तते’ इति पा० । २ ‘हन्मोहारुचि०’ इति  
पा० । ३ ‘कफपित्तयो०’ इति पा० । ४ ‘तदृपाकज्वरशोषरुग्म०’  
इति पा० । ५ ‘कफाधिकस्य वातपित्तयोश्च दर्शयति’ इति पा० ।

वातस्थाने पत्राशयादौ । कफपित्तलिङ्गमीपदिति वचनाद् वात-  
लिङ्गं बलवद्भवति, तच्च तृष्मूलंल्यादिनोक्तं ज्ञेयम्, एवमुत्तर-  
त्रापि योज्यम् । कफवानगोस्तद्वदिति इषदित्यर्थः, तृडादि तु  
बलवद्भिः, तत् पित्तस्येत्यर्थः । कफेत्यादौ चकारात् कफप्रकृते-  
रित्यर्थः । इषद्वातपित्तयोरिति योज्यम् ॥ २८-३० ॥

दृषीविपं तु शोणितदुष्ट्वारुःकिटिमकोठलिङ्गं च ।  
विषमेकैकं दोषं संदूष्य हरत्यसूनेवम् ॥ ३१ ॥

दृषीविषलक्षणमाह—दृषीत्यादि । कोठ वरदीदशशोधाकारः ।  
कालान्तरप्रकोपि विषं दृषीविषम् । उक्तं चान्यत्र “दूषितं देश-  
कालादिदिवास्वप्नैरभीक्षणशः । यस्माद्दूषयते धातून् तस्माद्दृषीविष  
स्मृतम्” इति । एवभूतं च गरमेव प्रायो भवति, तथा स्थावर  
जङ्गम च भवति । यदुक्तं सुश्रुते—“जीर्णं विषमौषधिभिर्हृतं  
वा दावाभिवातातपशोषितं वा । स्वभावतो वा गुणैर्विप्रीहीतं विषं  
हि दृषीविषतामुपैति” ( सु. क. अ. २ ) इति । इहापि दृषी-  
विषा कीटा हीनवीर्यविषा वक्तव्या । विषमेकैकमित्यादिना  
स्याद्वातिकस्येत्यादिना यदुक्तं तस्यैकैकदोषस्यात्यर्थकोपमाह । सद्-  
ध्येति अत्यर्थं दूषयित्वा ॥ ३१ ॥

**क्षरति विषतेजसाऽसृक्**

तत् खानि निरुध्य मारयति जन्तुम् ।

पीतं मृतस्य हृदि तिष्ठति

दष्टविद्धयोर्दंशदेशे स्यात् ॥ ३२ ॥

अनुक्तप्राणहरणसामग्रीमाह—क्षरतीत्यादिना । पीतं विषं  
विशेषेण मृतस्य हृदि तिष्ठति । दष्टविद्धयोश्च दंशदेशे विष  
स्यात् । विद्ध दिग्धविद्ध । अत्र कश्चिन्मृत इव भवति, कश्चिच्च  
पवनानामृत इव । यदुक्तं काश्यपे—“मृत इव चेन्मर्त्यं स्याद-  
साध्यलिङ्गं विहीनश्च । स जीवयितुं शक्यः कृता चैतस्य हृदय-  
रक्षा चेत्” इति ॥ ३२ ॥

**नीलौष्ठदन्तशैथिल्यकेशपतनाङ्गभङ्गविक्षेपाः ।**

शिशिरैर्न लोमहर्षो नाभिहते दण्डराजी स्यात् ३३  
क्षतजं क्षताच्च नायात्येतानि भवन्ति मरणलिङ्गानि ।  
एभ्योऽन्यथा चिकित्स्यास्तेषां चोपक्रमाञ्छृणु मे ३४

एतद्विशेषज्ञानार्थं लक्षणमाह—नीलौष्ठेत्यादि । दण्डराजि-  
दण्डाकारा रेखा ॥ ३३ ॥ ३४ ॥

**मन्त्रारिष्टोत्कर्तननिष्पीडनचूषणाग्निपरिषेकाः ।**

अवगाहरक्तमोक्षणवमनविरैकोपधानानि ॥ ३५ ॥

हृदयावरणाञ्जननस्यधूमलेहौषधप्रशमनानि ।

प्रतिसारणं प्रतिविषं संज्ञासंस्थापनं लेपः ॥ ३६ ॥

मृतसजीवनमेव च विंशतिरेते चतुर्भिरधिकाः ।

स्युरूपक्रमा यथा ये यत्र योज्याः शृणु तथा तान् ३७

मन्त्रेत्यादि । मन्त्रस्य विषहरेषु श्रेष्ठत्वाद्ग्रेऽभिधानं, यदुक्तं  
“विषं तेजोमयैर्मन्त्रै रत्यब्रह्मतपोमयै । यथा निवार्यते क्षिप्रं  
प्रेयुर्कर्म तथोपय” ( सु. क. अ. ५ ) इति । अरिष्टा द्विविधा-  
मन्त्रेण रज्ज्वादिभिर्वा विषोपरिवन्धः । उपधानं विषसकमणार्थं  
मस्तके भेषजदानम् । हृदयावरणं हृदयरक्षाकरमौषधम् ।  
प्रतिविषं विषान्तरप्रयोगः । मृतसजीवनं विषेण मृतस्यामृत  
इव सजीवनकर भेषजम् । शेषं व्यक्तं विवरणग्रन्थेन  
स्फुटं भविष्यति ॥ ३५-३७ ॥

**दंशात्तु विषं दष्टस्याविस्मृतं वेणिकां भिषग्वद्धा ।**

निष्पीडयेद्दंशं दंशमुद्धरेन्मर्मवर्जं वा ॥ ३८ ॥

तं दंशं वा चूषेन्मुखेन यवचूर्णपांशुपूर्णेन ।

अविस्मृतमिति अव्याप्तशरीरम् । वेणिका बद्धेति विषंवा(धा)-  
रणिकां बद्धा । अनेन च सामान्याभिधानेन मन्त्रव्यापारोऽप्य-  
रिष्टानां कथितः, मन्त्राद्विज्ञा चारिष्टोक्ता । उक्तं चान्यत्र—  
“अरिष्टामपि मन्त्रैश्च बध्नीयान्मन्त्रकोविदः । सा तु रज्ज्वादि-  
भिर्बद्धा विषप्रतिकरी मता” ( सु. क. अ. ५ ) इति । निष्पीड-  
येदिति निष्पीडनेन विषं गालयेत् । उद्धरेदिति उत्कृत्यापहरेत् ।  
मर्मवर्ज्यमिति मर्मण्युपघातं निषेधयत्यत्र । यवचूर्णेन पांशुना  
वा सुखपूरणं विषसबन्धपरिहारार्थम् ॥ ३८ ॥—

**प्रच्छन्नशृङ्गजलौकाव्यधनैः स्नाय्यं ततो रक्तम् ॥ ३९ ॥**

रक्ते विषप्रदुष्टे दुष्येत् प्रकृतिस्ततस्त्यजेत् प्राणान् ।

तस्मात् प्रघर्षणैरसृगवर्तमानं प्रवर्त्यं स्यात् ॥ ४० ॥

त्रिकटुगृहधूमरजनीपञ्चलवणरोचनाः सवार्ताकाः ।

घर्षणमतिप्रवृत्ते वटादिभिः शीतलैर्लेपः ॥ ४१ ॥

रक्तं हि विषाधानं वायुरिवाग्नेः प्रदेहसेकैस्तत् ।

शीतैः स्कन्दति तस्मिन् स्कन्ने व्यपयाति विषवेगः ॥

विषवेगान्मदमूर्च्छाविषादहृदयद्रवाः प्रवर्तन्ते ।

शीतैर्निवर्तयेत्तान् वीज्यश्चालोमहर्षात् स्यात् ॥ ४३ ॥

प्रच्छन्नादिभी रक्तमोक्षणमुपक्रममाह । उपक्रमाणां च व्यति-  
क्रमाभिधानेन नियमेन क्रमयोगं निषेधयति । रक्तस्त्रावणोप-  
पत्तिमाह—रक्ते इत्यादि । प्रकृतिरिति देहधात्वादस्वभावः ।  
प्रघर्षणैरिति प्रघर्षणैरपि, प्रच्छन्नादिभिः । प्रघर्षणेन चेत्यर्थः ।  
प्रघर्षणं पत्रादिभिः । प्रघर्षणेन प्रतिसारणमुपक्रमेषूक्तम् ।  
घर्षणमिति छेदः । विषाधानमिति विषस्य प्रसारकम् । स्कन्दति  
स्थिरं भवति । स्कन्ने इति स्थिरे । वीज्यः व्यजनपवनैः  
॥ ३९-४३ ॥

तरुरिव मूलच्छेदादंशच्छेदान्न वृद्धिमेति विषम् ।

आचूषणमानयनं जलस्य सेतुर्यथा तथाऽरिष्टाः ४४

त्वङ्मांसगतं दाहो दहति विषं स्त्रावणं हरति रक्तात् ।

पीतं वमनैः सद्यो हरेद्विरेकैर्द्वितीये तु ॥ ४५ ॥

१ ‘यच्च दूषयते’ इति पा० । २ ‘स्वगुणैर्न युक्त’ इति पा० ।  
३ ‘दण्डाकारः शोथः’ इति पा० । ४ ‘प्रधमनानि’ इति पा० ।

१ ‘तथा नान्यैरुपक्रमैः’ इति पा० । २ ‘पञ्चलवणचोरकाः’  
इति पा० । ३ ‘रक्तं विषादनं हि’ इति पा० । ४ ‘न वीज्यश्च’  
लोमहर्षः स्यात्’ इति गङ्गाधरसंमतः पाठः ।

तद्विषयादिना छेदादीना विषहरणोपपत्तिमाह । सेतुर्न-  
धेति प्रसरनिरोधक इत्यर्थः । द्वितीये 'वेगे' इति शेषः  
॥४४॥४५॥

आदौ हृदयं रक्ष्यं तस्यावरणं पिबेद्यथा लाभम् ।  
मधुसर्पिर्मज्जपयोगैरिकमथ गोमयरसं वा ॥ ४६ ॥  
इक्षुं सुपक्वमथवा काकं निष्पीड्य तद्रसं वरणम् ।  
छागादीनां वाऽसृग्मस्य मृदं वा पिबेदाशु ॥ ४७ ॥  
क्षारागदस्तृतीये शोफहर्त्रेणैवं समध्वम्बु ।  
गोमयरसश्चतुर्थे वेगे सकपित्थमधुसर्पिः ॥ ४८ ॥  
काकाण्डशिरीषाभ्यां स्वरसेनाश्च्योतनाञ्जने नस्यम् ।  
स्यात्पञ्चमेऽथ पष्ठे संज्ञायाः स्थापनं कार्यम् ॥ ४९ ॥  
गोपित्तयुता रजनी मज्जिष्ठामरिचपिप्पलीपानम् ।  
विषपानं दष्टानां विषपीते दंशनं चान्ते ॥ ५० ॥

आदाविति सर्वोपक्रमादौ । तस्येति हृदयस्य । यथा लाभमिति  
वक्ष्यमाणहृदयावरणयोगेषु यथाप्राप्तिहृदयावरणम् । क्षारा-  
गदो वक्ष्यमाणः । तृतीये 'वेगे' इति शेषः । काकाण्डा जिम्बी-  
भेदः । गोपित्तयुता रजनी आश्च्योतनादिषु ज्ञेया । अन्ते इति  
सर्वोपक्रमशेषे सप्तमे वेगे संपन्नं दंशनं कार्यम् ॥ ४६-५० ॥

शिखिपित्तार्थयुतं स्यात्पलाशबीजमगदो मृतेषु वरः  
वार्ताकुफाणितागारधूमगोपित्तनिम्बं वा ॥ ५१ ॥  
गोपित्तयुतैर्गुटिकाः सुरसाग्रन्थिद्विरजनीमधुकुष्ठैः  
शस्ताऽमृतेन तुल्या शिरीषपुष्पकाकाण्डकरसैर्वा ५२  
काकाण्डसुरसगवाक्षीपुनर्नवावायसीशिरीषफलैः ।  
उद्धन्धविषजलमृते लेपौपधिनस्यपानानि ॥ ५३ ॥

अष्टमे तु वेगे शिखिपित्त्यादिना मृतसजीवनयोगानाह ।  
मृत इति मृत इव । उद्धन्धेत्यादौ मृते इति उद्धन्धादिभिस्त्रिभि-  
सबध्यते । लेपौपधिनस्यपानानीति लेपादयश्चामी उद्धन्धादिषु  
यथायोग्यतया ज्ञेया । लेपौपधित्यादौ उपविष्यो मूर्ध्नि काकपदं  
कृत्वा विषहरणाय दीयते ॥ ५१-५३ ॥

स्पृक्काष्ठवस्थौण्यकाक्षीशैलेयरोचनातगरम् ।  
ध्यामककुङ्कुममांसीसुरसाग्रैलालकुष्ठम् ॥ ५४ ॥  
बृहती शिरीषपुष्पं श्रीवेष्टकपञ्चचारटिविशालाः ।  
सुरदारुपञ्चकेशरसावरकमनःशिलाकौन्त्यः ॥ ५५ ॥  
जात्यर्कपुष्परसरजनीद्वयहिङ्गुपिप्पलीलाक्षाः ।  
जलमुद्रपर्णिचन्दनमधुकमदनसिन्धुवाराश्च ॥ ५६ ॥

१ '०मंज्ञानं गेरिकमय' इति पा० । २ 'दक्ष सपक्षमथवा'  
इति पा० । ३ 'शोथहर्त्रेणैवं' इति पा० । ४ 'सुरसोद्गिरि-  
जनी' इति पा० । ५ 'लेपाजननस्यपानानि' इति पा० ।

शम्पाकलोध्रमयूरकगन्धफलानाकुलीविडङ्गाश्च ।  
पुण्ये संहृत्य सम पिष्ट्वा गुटिका विधेयाः स्युः ५७  
सर्वविषघ्नो जयकृद्धिपमृतसंजीवनो ज्वरनिहन्ता ।  
त्रयविलेपनधारणधूमग्रहणं गृहस्थश्च ॥ ५८ ॥  
मृतविषजन्तुवलक्ष्मीकर्मणमन्त्राश्चशान्यरीन् हन्यात्  
दुःस्वप्नस्त्रीदोषानकालमरणाम्बुचौरभयम् ॥ ५९ ॥  
धनधान्यकार्यसिद्धिः श्रीपुष्ट्यायुर्विवर्धनो धन्यः ।  
मृतरांजीवन एष प्रागमृताद्ब्रह्मणा विहितः ॥ ६० ॥  
इति मृतसंजीवनोऽगदः ।

स्पृक्केत्यादौ काक्षी गौराष्ट्रिका । कुष्ठं रादिर । सावरक  
लोध्रम् । कोन्ती रेणुका । मयूरक अपामार्गः, गन्धफला  
प्रियङ्गु, नाकुली राम्ना । वारणशब्देन शरीरे धारणं ब्रूते,  
धारणं चोपविष्यन्तेनोपक्रमेषु प्रविशति । गृहस्थ इति गृहेऽव-  
तिष्ठन । कर्मणः परद्रोहायां मन्त्रादियोगः, मन्त्र अभिचार-  
मन्त्र । स्त्रीदोषानिति स्त्रीदत्तगरादिदोषान् । प्रागमृतादिति  
अमृतोत्पत्तेः प्राक्, एतेन चामृतसमानत्वमस्य दर्शयते  
॥ ५४-६० ॥

मन्त्रैर्धमनीबन्धोऽवमार्जनं कार्यमात्मरक्षा च ।  
दोषस्य विषं यस्य स्थाने स्यात्तं जयेत्पूर्वम् ॥ ६१ ॥  
वातस्थाने खेदो दग्धा नतकुष्ठकल्कपानं च ।  
घृतमधुपयोऽम्बुपानावगाहसेकाश्च पित्तस्थे ॥ ६२ ॥  
क्षारागदः कफस्थानगते खेदस्तथा सिराव्यधनम् ।  
दूर्पाविषेऽथ रक्तस्थिते सिराकर्म पञ्चविधम् ॥ ६३ ॥  
भेषजमेवं कल्यं भिषग्विदाऽऽलक्ष्य सर्वदा सर्वम् ।  
स्थानं जयेद्भिः पूर्वं स्थानस्थस्याविरुद्धं च ॥ ६४ ॥

मन्त्रैरित्यादौ अवमार्जनमिति विषस्य प्रतिलोभेन मार्जनं  
मन्त्रैरेव कार्यम् । आत्मरक्षा भूतावेशनिषेधार्थम् । जयेदिति  
स्थानिनं दोषं जयेत् । खेदो यद्यपि प्रतिपिद्धः खेदाध्याये,  
तथाऽप्यवस्थाविशेषे 'वातस्थाने' इत्यादिना विधीयते । खेदस्तु  
पेयादिभोजनादिविवानवदस्य प्रयोगाच्चतुर्विगत्युपक्रमेषु नोक्तः,  
किंवा अग्निशब्देन खेदोऽपि गृह्यते, पेयादि चोपगमनशब्दे-  
नावश्यं बोद्धव्यम् । पित्तस्थे इति पित्तस्थानस्थे । दूर्पाविष  
इत्यादौ सिरा इति सिराव्यधः, कर्म पञ्चविधं वमनादि, किंवा  
सिराकर्म पञ्चविधमिति पञ्चसिराव्यधः । स्थानमिति स्थानगत-  
वातादि । स्थानस्थस्येति स्थानगतविषस्याविरुद्धं च 'कुर्यात्' इति  
शेषः ॥ ६१-६४ ॥

विषदूषितकफमार्गः स्रोतःसंरोधरुद्धवायुस्तु ।  
मृत इव श्वसेन्मर्त्यः स्यादसाध्यलिङ्गैर्विहीनश्च ६५  
चर्मकषायाः कल्कं विल्वसमं मूर्ध्नि काकपदमस्य ।  
कृत्वा दद्यात्कटभीकटुकटफलप्रधमनं च ॥ ६६ ॥



छागं गव्यं माहिषं वा मांसं कौकुटमेव वा ।  
 दद्यात् काकपदे तस्मिस्ततः संक्रमते विषम् ॥ ६७ ॥  
 नासाक्षिकर्णजिह्वाकण्ठनिरोधेषु कर्म नस्तः स्यात् ।  
 वार्ताकुबीजपूरज्योतिष्मत्यादिभिः पिष्टैः ॥ ६८ ॥  
 अञ्जनमक्षुपरोधे कर्तव्यं वस्तमूत्रपिष्टैस्तु ।  
 दारुव्योपहरिद्राकरवीरकरञ्जनिम्बसुरसैस्तु ॥ ६९ ॥

श्वेता वचाऽश्वगन्धा

हिङ्ग्वमृता कुष्ठसैन्धवे लघुनम् ।

सर्पपकपित्थमध्यं

टुण्डुककरञ्जबीजानि ॥ ७० ॥

त्रयोपं शिरीषपुष्पं द्विरजन्यौ वंशलोचनं च समम् ।  
 पिष्ट्वाऽजस्य मूत्रेण गोश्वपित्तेन सप्ताहम् ॥ ७१ ॥

व्यासभावितोऽयं

निहन्ति शिरसि स्थितं विषं क्षिप्रम् ।

सर्वज्वरभूतग्रह-

विसृचिकाजीर्णमूर्च्छार्तिः ॥ ७२ ॥

उन्मादापसारौ काचपटलनीलिकाशिरोदोषान् ।  
 शुष्काक्षिपाकपिल्लार्बुदार्मकण्डूतमोदोषान् ॥ ७३ ॥  
 क्षयदौर्बल्यमदात्ययपाण्डुगदाश्चाञ्जनात्तथा मोहान् ।  
 लेपाद्विषदिग्धक्षतलीढदृष्टपीतविषघाती ॥ ७४ ॥  
 अर्शःस्वानद्रेषु च गुदलेपो योनिरेपनं स्त्रीणाम् ।  
 मूढे गर्भे दुष्टे ललाटेलेपः प्रतिश्याये ॥ ७५ ॥  
 वृद्धौ किटिमे कुष्ठे श्वित्रविचर्चिकादिषु लेपः ।  
 गज इव तरुन विषगदाश्चिह्नन्यगदगन्धहस्त्येषः ॥ ७६ ॥  
 इति गन्धहस्तीनामाऽगदः ।

स्रोत संरोधेन रुद्धो वायुरुच्छ्वासनिधासलक्षणो यस्य स  
 तथा । असाध्यलिङ्गैरिति प्रागुक्तनीलौष्ठादिभिः । चर्मकषाया  
 इति चर्मचटिकाया, किवा सप्तलायाः । काकपदमिति काक-  
 पदाकार व्रणम् । कटमीत्यादौ कटुकफला तिकांलानु, किवा  
 कटु त्रिकटु । ज्योतिष्मतीत्यादीनि षट् विरेचनशताश्रितायुक्तानि  
 शिरोविरेचनानि । दार्वीत्यादौ श्वेता कटमी । व्यासभावित  
 इति गोपित्तेन भावयित्वा अश्वपित्तेन भावितः, तथा अश्वपित्तेन  
 भावयित्वा गोपित्तेन भावितः ॥ ६५-७६ ॥

पत्रागुरुमुस्तैला निर्यासाः पञ्च चन्दनं स्पृक्का ।  
 त्वङ्गुलदोतपलबालकहरेणुकोशीरवन्यनखाः ७७  
 सुरदारुकनककुङ्कुमध्यामककुष्ठप्रियङ्गवस्तगरम् ।  
 पञ्चाङ्गानि शिरीषाद्योपालमनःशिलाजाज्यः ॥ ७८ ॥  
 श्वेतकटभीकरञ्जौ रक्षोघ्नी सिन्धुवारिका रजनी ।  
 सुरसाञ्जनगैरिकमञ्जिष्टानिम्बनिर्यासाः ॥ ७९ ॥

१ 'छागगव्यमाहिषाविककौकुटाञ्जमासानि च । दद्यात् काकपदे  
 परि मत्ते विपेणैव च सहसा' इति पा० । २ 'विडङ्ग' इति पा० ।  
 ३ 'ब-धूककरञ्जबीजानि' इति पा० । ४ 'बृहती' इति पा० ।  
 ५ 'वशलेखन' इति पा० । ६ 'गोश्च पित्तेन' इति पा० ।  
 ७ 'द्वौ' इति, 'कण्डा' इति च पा० । ८ 'श्वेता कटमी करजो' इति पा० ।

वंशत्वगश्वगन्धाहिङ्गुदधित्याम्लवेतसं लाक्षा ।  
 मधुमधुकसोमराजीवचारुहारोचनातगरम् ॥ ८० ॥  
 अगदोऽयं वैश्रवणायाख्यातकृयम्बकेण षष्ठ्यङ्गः ।  
 अप्रतिहतप्रभावः ख्यातो महागन्धहस्तीति ॥ ८१ ॥  
 पित्तेन गवां पेयो गुटिकाः कार्यास्तु पुष्ययोगेन ।  
 पानाञ्जनप्रलेपैः प्रसाधयेत् सर्वकर्माणि ॥ ८२ ॥  
 पिल्लं कण्डूं तिमिरं रात्र्यान्ध्यं काचमर्बुदं पटलम् ।  
 हन्ति सततप्रयोगाद्वितमितपथ्याशिनां पुंसाम् ८३  
 विषमज्वरानजीर्णान्द्रुं कण्डूं विसृचिकां पामाम् ।  
 विषमूषिकलूतानां सर्वेषां पन्नगानां च ।  
 आशु विषं नाशयति समूलजमथ कन्दजं सर्वम् ॥ ८४ ॥  
 एतेन लिप्तगात्रः सर्पान् गृह्णाति भक्षयेच्च विषम् ।  
 कालंपरीतोऽपि नरो जीवति नित्यं निरातङ्कः ॥ ८५ ॥  
 आनन्दे गुदलेपो योनौ लेपश्च मूढगर्भाणाम् ।  
 मूर्च्छार्तिषु च ललाटे प्रलेपनमाहुः प्रधानतमम् ८६  
 भेरीमृदङ्गपटहाञ्छत्राण्यमुना तथा ध्वजपताकाः ।  
 लिप्त्वाऽहिविषनिरस्त्यै प्रध्वनयेद्दर्शयेन्मतिमान् ८७  
 यत्र च सन्निहितोऽयं न तत्र बालग्रहा न रक्षांसि ।  
 न च कार्मणवेताला वहन्ति नाथर्वणा मन्त्राः ॥ ८८ ॥  
 सर्वग्रहा न तत्र प्रभवन्ति न चाग्निशस्त्रनृपचौराः ।  
 लक्ष्मीश्च तत्र भजते यत्र महागन्धहस्त्यस्ति ॥ ८९ ॥  
 पिष्यमाण इमं चात्र सिद्धं मन्त्रमुदीरयेत् ।  
 'मम माता जया नाम जैयो नामेति मे पिता ॥ ९० ॥  
 सोऽहं जयजयापुत्रो विजयोऽथ जयामि च ।  
 नमः पुरुषसिंहाय विष्णवे विश्वकर्मणे ॥ ९१ ॥  
 सनातनाय कृष्णाय भवाय विभवाय च ।  
 तेजो वृषाकपेः साक्षात्तेजो ब्रह्मेन्द्रयोर्यमे ॥ ९२ ॥  
 यथाऽहं नाभिजानामि वासुदेवपराजयम् ।  
 मातुश्च पाणिग्रहणं समुद्रस्य च शोषणम् ॥ ९३ ॥  
 अनेन सत्यवाक्येन सिध्यतामगदो ह्ययम् ।  
 हिलिमिलिसंस्पृष्टे रक्ष सर्वभेषजोत्तमे स्वाहा ॥ ९४ ॥  
 इति महागन्धहस्तीनामाऽगदः ।  
 ऋषभकजीवकभार्गीमधुकोत्पलधान्यकेशराजाज्यः ।  
 ससितगिरिकोलमध्याः पेयाः श्वासज्वरादिहराः ॥

१ 'कालातीतोऽपि हि' इति पा० । २ 'कार्मणमन्त्रा भजन्ति'  
 इति । ३ 'विजयो नाम मे पिता' इति पा० । ४ 'हिलि हिलि  
 मिलि मिलि संस्पृष्टे रक्ष रक्ष सर्वभेषजोत्तमे स्वाहा' इति पा० ।

हिङ्गु च कृष्णायुक्तं कपित्थरसयुक्तमथ्यलवणं च ।  
 समधुसितौ पातव्यां ज्वरहिक्काश्वासकासघ्नौ ॥ ९६ ॥  
 लेहः कोलास्थयञ्जनलाजोत्पलमधुघृतैर्वस्याम् ।  
 बृहतीद्वयाढकीपत्रधूमवर्तिस्तु हिक्काघ्नी ॥ ९७ ॥  
 शिखिवर्हिवलाकास्थीनि सर्पपाञ्चन्दनं च घृतयुक्तम्  
 धूमो गृहशयनासनवस्त्रादिषु शस्यते विपनुत् ॥ ९८ ॥  
 घृतयुक्ते नतकुष्ठे भुजगपतिशिरः शिरीषपुष्पं च ।  
 धूमागदः स्मृतोऽयं सर्वविषघ्नः श्वयथुहृच्च ॥ ९९ ॥  
 जतुसेव्यपत्रगुग्गुलुभल्लातकककुभपुष्पसर्जरसाः ।  
 श्वेता च धूम उरगाखुकीटवस्त्रकिमिनुदग्नयः ॥ १०० ॥  
 तरुणपलाशक्षारं स्नुतं पचेच्चूर्णितैः सह समांशैः ।  
 लोहितमृद्रजनीद्वयशुक्लसुरसमञ्जरीमधुकैः ॥ १०१ ॥  
 लाक्षासैन्धवमांसीहरेणुहिङ्गुद्विसारिवाकुष्ठैः ।  
 सव्योषैर्बाहिकैर्दूर्वाविलेपनं घट्टयेद्यावत् ॥ १०२ ॥  
 सर्वविषशोथगुल्मत्वग्दोषार्शोभगन्दरप्लीहः ।  
 शोथापसारकमिभूतस्वरभेदपाण्डुगदान् ॥ १०३ ॥  
 मन्दाग्नित्वं कासं सोन्मादं नाशयेयुरथ पुंसाम् ।  
 गुटिकाश्छायाशुष्काः कोलसमास्ताः समुपयुक्ताः ॥  
 इति क्षारागदः ।

ऋषभकेत्यादिना विषोपद्रवत्वासादिचिकित्सोच्यते । मित-  
 गिरिः श्वेताऽपराजिता, कोलमध्यं बदरमज्जा । भुजगपतिगिरि  
 इति दिमुखसर्पशिरः । वस्त्रकृमि यूका । पलाशक्षारं सुतमिति  
 सुश्रुतोक्तक्षारपरिष्ठावणविधिना स्थावितम् । लोहितमृत् गैरि-  
 कम् । सुरसमञ्जरी पर्णासभेदः ॥ ७७-१०४ ॥

विषपीतदृष्टविद्धेष्वेतद्दिग्धे च वाच्यमुद्दिष्टम् ।  
 सामान्यतः, पृथक्त्वान्निर्देशमतः शृणु यथावत् ॥ १०५ ॥  
 रिपुयुक्तेभ्यो नृभ्यः स्त्रीभ्योऽथवा भयं नृपतेः ।  
 आहारविहारगतं तस्मात् प्रेष्यान् परीक्षेत ॥ १०६ ॥  
 अत्यर्थशङ्कितः स्याद्बहुवागथवाऽल्पवाग्विगतलक्ष्मीः  
 प्रातः प्रकृतिविकारं विषप्रदाता नरो ज्ञेयः ॥ १०७ ॥  
 दृष्ट्वैवं न तु सहसा भोज्यं कुर्यात्तदन्नमग्नौ तु ।  
 सविषं हि प्राप्यान्नं बह्वन्विकारान् भजत्यग्निः ॥ १०८ ॥  
 शिखिवर्हिविचित्रार्चिस्तीक्ष्णाक्षमरुक्षैकुणपधूमश्च ।  
 स्फुटति च सशब्दमेकावर्तो विहताचिरपि च  
 स्यात् ॥ १०९ ॥

पात्रस्थं च विवर्णं भोज्यं स्यान्मक्षिकांश्च मारयति ।  
 क्षामस्वरांश्च काकान् कुर्याद्विरजेच्चकोराक्षि ॥ ११० ॥

१ 'शुक्लमञ्जरी' इति पा० । २ 'तदग्रमग्नौ तु' इति पा० । ३ 'ती-  
 क्ष्णाक्षमकुणपगन्धिश्च' इति, 'तीक्ष्णः सरुक्षकुणपगन्धिश्च' इति च पा० ।

पाने नीला राजी वैवर्ण्यं स्वां च नेक्षते छायाम् ।  
 पश्यति विकृतामथवा लवणाक्ते फेनमाला स्यात् ॥  
 पानान्नयोः सविषयोर्गन्धेन शिरोरुगृदि च मूर्च्छा च  
 स्पशेन पाणिशोथः सुप्त्यङ्गुलिदाहतोदनखभेदाः ।  
 मुखगे त्वोष्ठचिमिचिमा जिह्वा शूना जडा विवर्णा च  
 द्विजहर्षहनुस्तम्भास्यदाहलालागलविकाराः ॥ ११३ ॥  
 आमाशयं प्रविष्टे वैवर्ण्यं स्वेदसदनमुत्केदः ।  
 दृष्टिद्वयोपरोधो विन्दुशतैश्चीयते चाङ्गम् ॥ ११४ ॥  
 पक्वाशयं तु याते मूर्च्छामदमोहदाहवलनाशाः ।  
 तन्द्रा काश्यं च विषे पाण्डुत्वं चोदरस्थे स्यात् ॥ ११५ ॥  
 दन्तपवनस्य कूर्चो विशीर्यते दन्तोष्ठमांसशोफश्च ।  
 केशच्युतिः शिरोरुग्रन्थयश्च सविषेऽथ शिरोभ्यङ्गे  
 दुष्टेऽञ्जनेऽक्षिदाहस्तावात्युपदेहशोथरागाश्च ।  
 खाद्यैरादौ कोष्ठः स्पृश्यैस्त्वग्दूष्यते दुष्टैः ॥ ११७ ॥  
 स्नानाभ्यङ्गोत्सादनवस्त्रालङ्कारवर्णकैर्दुष्टैः ।  
 कण्ड्वर्तिकोठपिडकारोमोदमचिमिचिमा शोथाः ।  
 एते करचरणदाहतोदङ्गमाविषाकाश्च ।  
 भूपादुकाश्वगजवर्मकेतुशयनासनैर्दुष्टैः ॥ ११९ ॥  
 माल्यमगन्धं म्लायति शिरोरुजालोमहर्षकरम् ।  
 स्तम्भयति खानि नासामुपहन्ति दर्शनं च ध्रुमः ॥  
 कृपतडागादिजलं दुर्गन्धं सकलपुं विवर्णं च ।  
 पीतं श्वयथुं कोठान् पिडकाश्च करोति मरणं च ॥  
 आदावामाशयगे वमनं त्वक्स्थे प्रदेहसेकादि ।  
 कुर्याद्विषक् चिकित्सां दोषवलं चैव हि समीक्ष्य ॥  
 इति मूलविषविशेषाः प्रोक्ताः

पृथक्त्वान्निर्देशमतः शृण्वति नानाविधविषस्य लक्षणं भेष-  
 जस्य पृथङ्निर्देशं च शृण्वति । रिपुयुक्तेभ्य इति शत्रुप्रयुक्तेभ्यः ।  
 स्त्रीभ्य इति सौभाग्यार्थमभक्ष्यदानेऽप्यज्ञानात् प्रवृत्ताभ्यः  
 स्त्रीभ्यः । आहारविहारगत इति आहारविहारौ सेवमानः । प्रेष्या-  
 निति सूचकारादीन् । परीक्षोपायमाह-अत्यर्थेत्यादि । विगत-  
 लक्ष्मीः निःशोभः । भोज्यमिति भोक्तव्यम् । कुर्यात् तदन्नमग्नौ  
 प्रक्षिपेत् । पात्रस्थमित्यादावपि 'सविष' इत्यनुवर्तते । विरज्येत  
 चकोराक्षिति सविषमन्नं दृष्ट्वा चकोराक्षि विरज्यते । काकाश्च  
 क्षामस्वरान् दर्शनेनैव कुर्यादिति ज्ञेयम् । पाने इति मयादौ पेये ।  
 छायामिति प्रतिबिम्बम् । लवणाक्ते इति पानविशेषणम् । मुखगे  
 इत्यादिना मुखादिसंवन्धविषलक्षणम् । विन्दुः विन्दुकाकारा त्व-

१ 'मुखतात्वोष्ठचिमिचिमा' इति पा० । २ 'विशिरश्च कूर्चं  
 इत्यत्र कूर्चः कङ्कतिका, विशिरस्तु दीपदन्तकः; विशिरः शीर्णशिरः  
 इत्यन्ये' इति पा० ।



दंशोऽक्षिगौरवं मूर्च्छां स र्गार्तः श्वसित्यपि ।  
तृष्णारुचिपरीतश्च भवेद्दूषीविपार्दितः ॥ १४३ ॥

कीटान् व्याकर्तुमाह—सर्पाणामित्यादि । विष्मृत्रादिति कीट-  
शब्दनिरुक्त्यर्थमनयोपपादानं, तेनान्यान्यपि सर्पशुकशनपूय-  
ण्डानि कीटकारणानि भवन्तीति ज्ञेयम् । उक्तं हि सुश्रुते—  
“सर्पाणां शुकविष्मृत्रशवपूयण्डसमवा । वाय्वग्निम्युप्रकृतय  
कीटास्तु वि(त्रि)विधा स्मृता ” ( सु. क. अ. ८ ) इति ।  
कीटाश्च यद्यपि सुश्रुते वातपित्तकफसन्निपातकोपना कुम्भीन-  
सादयः सप्तषष्टि प्रतिपादिताः, तथाऽपीह सञ्ज्ञेयामित्यस्या  
दूषीविपप्राणहरभेदेनैवोच्यन्ते, एव लतादिष्वपि सञ्ज्ञेयभेदाद्र-  
विध्योक्तिर्ज्ञेया । दूषीविपा चिरकारिविपा, प्राणहरा जटिति  
प्राणहरविपा । सह उग्रगन्ध्यमृजा वर्तते इति सोमगन्ध्यमृक्  
सोमगन्धि लोहितम् ॥ १४०-१४३ ॥

दंशस्य मध्ये यत् कृष्णं श्यावं वा जालकावृतम् ।  
दग्धाकृति भृशं पाकि क्लेशोथज्वरान्वितम् १४४  
दूषीविपाभिर्लूताभिस्तं दृष्टमिति निर्दिशेत् ।  
सर्वासामेव तासां च दंशे लक्षणमुच्यते ॥ १४५ ॥  
शोफः श्वेतासिता रक्ताः पीता वा पिडका ज्वरः ।  
प्राणान्तिको भवेच्छ्वासो दाहहिकाशिरोग्रहाः १४६

दंशस्य मध्य इत्यादिना दूषीविषलतादष्टलक्षणम् । लूताश्चान्य-  
त्राष्टौ साध्या असाध्याश्चाष्टौ त्रिमण्डलासौवर्णिकादय उक्तास्तासां  
तथा मूलिककृकण्टकश्विकोच्चिदिङ्गमण्डकमत्स्यजलंकाशतपदी-  
मशकमक्षिकाणां सुश्रुतादिषु प्रपञ्चार्षिभिः प्रपञ्चोऽनुसरणीयः,  
इह तु तत्रकारेण पराधिकारत्वात् प्रपञ्चो न क्रियते  
॥ १४४-१४६ ॥

आदंशाच्छोणितं पाण्डु मण्डलानि ज्वरोऽरुचिः ।  
लोमहर्षश्च दाहश्चाप्याखुदूषीविपार्दिते ॥ १४७ ॥  
मूर्च्छादंशोथवैद्यपर्यं केदंशान्ताश्रयित्तगाः ।

मत्स्यकुङ्करोः श्वेतलण्डेऽदंशोऽरुचिः च ५५०  
श्यावत्वमथ कार्ण्यं वा नानावर्णत्वमेव वा ।  
मोहः पुरीषभेदश्च दृष्टे स्यात् कृकलासकैः ॥ १४९ ॥  
दहत्यशिरिवादौ तु भिनत्तीवोर्ध्वमाशु च ।  
वृश्चिकस्य विषं याति दंशे पश्चात्तु तिष्ठति ॥ १५० ॥  
दृष्टोऽसाध्यस्तु दग्ध्राणरसनोपहतो नरः ।  
मांसैः पतद्भिरत्यर्थं वेदनातो जहात्यसूत्र ॥ १५१ ॥  
विसर्पः श्वयथुः शूलं ज्वरश्छर्दिरथापि च ।  
लक्षणं कणभैर्दृष्टे दंशश्चैव विशीर्यते ॥ १५२ ॥  
हृष्टरोमोच्चिदिङ्गेन स्तब्धलिङ्गो भृशार्तिमान् ।  
दृष्टः शीतोदकेनैव सिक्तान्यङ्गानि मन्यते ॥ १५३ ॥

१ ‘कीटोत्पत्तिमाह’ इति पा० । २ ‘दग्धाकृति भृशं पाकिक्लेश-  
कोथज्वरान्वितम्’ इति पा० । ३ ‘हृदप्राण’ इति पा० ।

एकदंशार्दितः शनः सखु स्यात् पीतकः सत्तृ ।  
छर्दिर्निद्रा च मण्डकैः सविपैर्दृष्टलक्षणम् ॥ १५४ ॥  
मत्स्यास्तु सविपाः कुर्युर्दाहशोफरुजस्तथा ।  
कण्डूं शोथं ज्वरं मूर्च्छां सविपास्तु जलौकसः १५५  
दाहतोदस्वेदशोथकरी तु गृहगोधिकी ।  
दंशे स्वेदं रुजं दाहं कुर्याच्छतपदीविपम् ॥ १५६ ॥  
कण्डूमान्मशकैरीपच्छोथः स्यान्मन्दवेदनः ।  
असाध्यकीटसदृशमसाध्यमशकक्षतम् ॥ १५७ ॥  
सद्यःप्रस्त्राविणी श्यावा दाहमूर्च्छाज्वरान्विता ।  
पीडका मक्षिकादंशे तासां तु स्थगिकाऽसुहृत् १५८

आदशादित्यादि आखुविपलक्षणम् । कणभश्च कीटविशेष  
इति सुश्रुते कीटमध्ये एव पठितः । एकदंशार्पित इति एकैव  
दंश्या कृत इत्यर्थः । मत्स्यास्तु पित्तास्थारविपा उक्ता ।  
जलौकसश्च पद्म सविपा कृष्णाकर्तुरादय उक्ता सदशविपा ।  
गृहगोदिका ज्येष्ठामित्याहुः, अन्ये तु सरटमाहुः । शतपदी  
कारण्डा । असाध्यमशकक्षतमिति पञ्चसु मशकेषु पार्वतीयकृन्-  
मसान्यमाहुः । उक्तं हि सुश्रुते “पार्वतीयस्तु कीटैः प्राणहरे-  
स्तुल्यलक्षण ” ( सु. क. अ. ८ ) इति । स्थगिकाऽसुहृदिति  
कान्तारिकादिषु सुश्रुतोक्तपणमक्षिकासु स्थगिकाख्या मक्षिका  
प्राणहरीत्यर्थः ॥ १४७-१५८ ॥

श्मशानचैत्यवल्लीकयज्ञाश्रमसुरालये ।  
पक्षसन्धिषु मध्याह्ने सार्धरात्रेऽष्टमीषु च ॥ १५९ ॥  
न सिद्ध्यन्ति नरा दृष्टाः पापण्डायतनेषु च ।  
दृष्टिश्वासमलस्पर्शविपैराशीविपैस्तथा ॥ १६० ॥  
विनश्यन्त्याशु संप्राप्ता दृष्टाः सर्वेषु मर्मसु ।

सप्रति स्थानकालस्वभावप्रदेशे सर्पदृष्टानामसाध्यतामाह—  
श्मशानेत्यादि । चैत्यं ग्रामदेवताश्रयो महातर । पक्षसन्धि-  
विति अमावास्यापूर्णा मासीषु । पापण्डा कापालिकादयः ।

तन्त्रान्तरे—“दोष्टश्वासादाभीदव्याः सपा भीशोविषा, आशु-  
चातित्वात्” इति ॥ १५९ ॥ १६० ॥—

( येन केनापि सर्पेण संभवः सर्व एव च ) ॥ १६१ ॥  
भीतमत्ताबलोष्णक्षुत्तपार्ते वर्धते विपम् ।  
विपं प्रकृतिकालौ च तुल्यौ प्राप्याल्पमन्यथा १६२  
वारिविप्रहताः क्षीणा भीता नकुलनिर्जिताः ।  
वृद्धा बालास्त्वचो मुक्ताः सर्पा मन्दविपाः स्मृताः ॥  
सर्वदेहाश्रितं क्रोधाद्विपं सर्पां विमुञ्चति ।  
तदेवाहारहेतोर्वा भयाद्वा न प्रमुञ्चति ॥ १६४ ॥

विपवृद्धिहेतुमाह—भीतेत्यादि । प्रकृतिकालौ तुल्यौ विपस्य,  
यथा—प्रबलपित्तप्रकृतिरुष्णश्च काल इति ज्ञेयम् । अल्पमन्यथेति

१ ‘विदाहं श्वयथु तोद स्वेदं तु गृहगोदिका’ इति पा० ।  
२ ‘प्राणाल्पमन्यथा’ इति पा० ।



भीतत्वादिविपर्यये अल्पं विषं भवति । वारीत्यादौ वृद्धा इति  
गोनसर्वजं ज्ञेया , गोनस्य तु वार्वक्ये एव वृद्धविपत्वं प्रागु-  
क्तम् । सर्वदेहाग्रितं क्रोधादिति सर्वदेहाग्रितमपि दृष्टास्वेव विषं  
विशेषेण ज्ञेयं, यथा-शुक्र सर्वशरीरगमपि वृषणयोरेव विशेषे-  
णावतिष्ठति ॥ १६१-१६४ ॥

वातोत्पन्नविषाः प्राय उच्चिटिङ्गाः सवृश्चिकाः ।  
वातपित्तोत्पन्नाः कीटाः श्लैष्मिकाः कणभादयः ॥  
यस्य यस्य हि दोषस्य लिङ्गाधिक्यानि लक्षयेत् ।  
तस्य तस्योपधैः कुर्याद्विपरीतगुणैः क्रियाम् ॥ १६६ ॥  
हृत्पीडोर्ध्वानिलः स्तम्भः सिरायामोऽस्थिपर्वरूक् ।  
घूर्णनोद्वेष्टनं गात्रश्यावता वातिके विषे ॥ १६७ ॥  
संज्ञानाशोष्णनिश्वासौ हृद्वाहः कटुकास्यता ।  
दंशावदरणं शोथो रक्तपीतश्च पैत्तिके ॥ १६८ ॥  
वम्यरोचकहृत्प्रासप्रसेकोक्तेः शगौरवैः ।  
सशैत्यमुखमाधुर्यैर्विद्याच्छेष्माधिकं विषम् ॥ १६९ ॥

चिकित्सार्थं वातोत्पन्नविषत्वादिभेदेनोच्चिटिङ्गादीनाह—वा-  
तोत्पन्नेत्यादि । हृत्पीडेत्यादिना विषगताधिकवातादिलिङ्गाहा  
॥ १६५-१६९ ॥

खण्डेन च व्रणालेपस्तैलाभ्यङ्गश्च वातिके ।  
खेदो नाडीपुलाकाद्यैर्बृंहणश्च विधिर्हितः ॥ १७० ॥  
सुशीतैः स्तम्भयेत् सैकैः प्रदेहैश्चापि पैत्तिकम् ।  
लेखनच्छेदनखेदवमनैः श्लैष्मिकं जयेत् ॥ १७१ ॥  
विषेष्वपि च सर्वेषु सर्वस्थानगतेषु च ।  
अवृश्चिकोच्चिटिङ्गेषु प्रायः शीतो विधिर्हितः ॥ १७२ ॥  
वृश्चिके खेदमभ्यङ्गं घृतेन लवणेन च ।  
सैकांश्चोष्णान् प्रयुञ्जीत भोज्यं पानं च सर्पिषः ॥ १७३ ॥  
एतदेवोच्चिटिङ्गेऽपि प्रतिलोमं च पांशुभिः ।  
उद्धर्तनं सुखाम्बूणैस्तथाऽवच्छादनं घनैः ॥ १७४ ॥

वातादिभेदेन चिकित्सामाह—खण्डेनेत्यादि । पुलाक तुच्छ-  
धान्यम् । घनैरिति पासुभिरेव घनैः ॥ १७०-१७४ ॥

श्वा त्रिदोषप्रकोपात्तु तथा धातुविपर्ययात् ।  
शिरोऽभितापी लालास्राव्यधोवक्रस्तथा भवेत् ॥ १७५ ॥  
अन्येऽप्येवंविधा व्यालाः ककुवातप्रकोपणाः ।  
हृच्छिरोरुज्वरस्तम्भतृषामूर्च्छाकरा मताः ॥ १७६ ॥  
कण्डूनिस्तोदवैवर्ण्यसुतिक्लेदोपशोषणम् ।  
विदाहरागरुक्पाकाः शोफो ग्रन्थिनिकुञ्चनम् ॥ १७७ ॥  
दंशावदरणं स्फोटः कर्णिका मण्डलानि च ।  
ज्वरश्च सविषे लिङ्गं विपरीतं तु निर्विषे ॥ १७८ ॥  
तत्र सर्वं यथावस्थं प्रयोज्याः स्युरूपक्रमाः ।  
पूर्वोक्ता विधिमन्यं च यथावद्भवतः शृणु ॥ १७९ ॥

हृद्दिदाहे प्रसेके वा विरेकवमनं भृशम् ।  
यथावस्थं प्रयोक्तव्यं शुद्धे संसर्जनक्रमः ॥ १८० ॥  
शिरोगते विषे नस्तः कुर्यान्मूलानि बुद्धिमान् ।  
वन्धुजीवस्य भार्याश्च सुरसस्यासितस्य च ॥ १८१ ॥  
दक्षकाकमयूराणां मांसासृङ्गास्तके क्षते ।  
उपधेयमधोदष्टस्योर्ध्वदष्टस्य पादयोः ॥ १८२ ॥  
पिप्पलीमरिचक्षारवचासैन्धवशिग्रुकाः ।  
पिष्टा रोहितपित्तेन घ्नन्त्यक्षिगतमञ्जनात् ॥ १८३ ॥  
कपित्थमामं ससिताक्षौद्रं कण्ठगते विषे ।  
लिह्यादामाशयगते ताभ्यां चूर्णपलं नतात् ॥ १८४ ॥  
विषे पक्काशयगते पिप्पलीं रजनीद्वयम् ।  
मञ्जिष्ठां च समं पिष्ट्वा गोपित्तेन नरः पिबेत् ॥ १८५ ॥  
रक्तं मांसं च गोधायाः शुष्कं चूर्णीकृतं हितम् ।  
विषे रसगते पानं कपित्थरससंयुतम् ॥ १८६ ॥  
शेलोर्मूलत्वग्ग्राणि बादरौदुम्बराणि च ।  
कटभ्याश्च पिबेद्रक्तगते, मांसगते पिबेत् ॥ १८७ ॥  
सक्षौद्रं खदिरारिष्टं कौटजं मूलमम्भसा ।  
सर्वेषु च बले द्वे तु मधूकं मधुकं नतम् ॥ १८८ ॥

श्वा त्रिदोषेत्यादि सविषकुङ्कुरादिलक्षणम् । यत्रैव च  
शुनस्त्रिदोषकोपो भवति दैवादलर्कप्रहावेशात् तत्रैव सविषशि-  
रोभितापित्वादि भवतीति ज्ञेयम् । केचित्तु शिरोभितापादि  
यथोक्तं कुङ्कुरे तथा तदृष्टे च भवतीति वदन्ति । विस्तरश्चास्य  
सुश्रुत एव । अन्येऽप्येवविधा इति अन्येऽपि शृङ्गालतरुश्वा-  
दय एवंविधा सन्त कृच्छ्रशिरोरोगादिकरा भवन्तीत्यर्थः ।  
उक्तं हि सुश्रुते—“शृङ्गालतरुश्वाद्याप्रादीना यदाऽनिलः ।  
श्लेष्मप्रदुष्टो मुष्णाति सज्ञा सज्ञावहाश्रितः” ( सु क. अ. ७ )  
इति । कण्डूनिस्तोद इत्यादिना सामान्येन सविषकीटादिदंशल-  
िङ्गमविषप्राणिदंशलिङ्गं चोच्यते । कर्णिका मासकन्दी । सर्वे इति  
चतुर्विंशतिरपि यथोक्तोपक्रमाः । पूर्वोक्तमित्यत्र वक्ष्यमाणवि-  
क्तिसितं पूर्वोक्तविधावपि अवस्थाविशेषविधेयतया कर्तव्यमि-  
त्यर्थः, यदा ‘पूर्वोक्ता’ इति पाठः, तदा उपक्रमा इत्यस्य विशे-  
षणमेतत् । ऊर्ध्वं दष्टस्य पादयोरित्यत्रापि क्षतयोरेव पादयोर्वि-  
षसक्रमणार्थं मांसासृङ्गानं ज्ञेयम् । ताभ्यामिति सिताक्षौद्रा-  
भ्याम् । नतं तगरम् । शेलः श्लेष्मातकः । मांसगते इत्युत्तरेण  
सबध्यते । खदिरश्चारिष्टश्चेति खदिरारिष्टः, किंवा खदिरकृ-  
तोऽरिष्टः । समधुकं नतमिति च्छेदः ॥ १७५-१८८ ॥

पिप्पलीं नागरं क्षारं नवनीतेन मूर्च्छितम् ।  
कफे भिषगुदीर्णे तु विदध्यात्प्रतिसारणम् ॥ १८९ ॥  
मांसीकुङ्कुमपत्रत्वग्रजनीनतचन्दनैः ।  
मनःशिलाव्याघ्रनखसुरसैरम्बुपेषितैः ॥ १९० ॥



पाननस्याञ्जनालेपः सर्वशोथविषापहः ।  
 चन्दनं तगरं कुष्ठं हरिद्रे द्वे त्वगेव च ॥ १९१ ॥  
 मनःशिला तमालश्च रसः कैशर एव च ।  
 शार्दूलस्य नखश्चैव सुपिष्टं तण्डुलाम्बुना ॥ १९२ ॥  
 हन्ति सर्वविषाण्येव वज्रिवज्रमिवासुरान् ।  
 रसे शिरीषपुष्पस्य सप्ताहं मरिचं सितम् ॥ १९३ ॥  
 भावितं सर्पदण्डानां नस्यपानाञ्जनं हितम् ।  
 द्विपलं नतकुष्ठभ्यां घृतक्षौद्रचतुष्पलम् ॥ १९४ ॥  
 अपि तक्षकदण्डानां पानमेतत् सुखप्रदम् ।  
 सिन्धुवारस्य मूलं च श्वेता च गिरिकर्णिका १९५  
 पानं दर्वीकरैर्दष्टे नस्यं समधु पाकलम् ।  
 मज्जिष्ठा मधुयष्टी च जीवकर्षभकौ सिता ॥ १९६ ॥  
 काश्मर्यं वटशुङ्गानि पानं मण्डलिनां विषे ।  
 व्योषं सातिविषं कुष्ठं गृहधूमो हरेणुका ॥ १९७ ॥  
 तगरं कटुका क्षौद्रं हन्ति राजीमतां विषम् ।  
 गृहधूमं हरिद्रे द्वे समूलं तण्डुलीयकम् ॥ १९८ ॥  
 अपि वासुकिना दष्टः पिवेन्मधुघृताप्लुतम् ।

पिप्पलीत्यादिप्रतिसारणं दंशे एव । मरिचं सितमिति शोभा-  
 जनकबीजम् । श्वेता चेति गिरिकर्णिकाविशेषणं, तेन श्वेताऽ-  
 पराजिता गृह्यते । केचिद्गिरिकर्णिकां स्यन्दनामाहुः । पाकलं  
 कुष्ठम् ॥ १८९-१९८ ॥—

क्षीरवृक्षत्वगालेपः शुद्धे कीटविषापहः ॥ १९९ ॥  
 मुक्तालपो वरः शोथदाहतोदज्वरापहः ।  
 चन्दनं पद्मकोशीरं शिरीषः सिन्धुवारिका ॥ २०० ॥  
 क्षीरशुक्ला नतं कुष्ठं पाटलोदीच्यसारिवाः ।  
 शैलुस्तरसपिष्टोऽयं लूतानां सार्वकार्मिकः ॥ २०१ ॥  
 ( यथायोगं प्रयोक्तव्यः समीक्ष्यालेपनादिषु ) ।  
 मधूकं मधुकं कुष्ठं शिरीषोदीच्यपाटलाः ।  
 सनिम्बसारिवाक्षौद्राः पानं लूताविषापहम् ॥ २०२ ॥  
 कुसुम्भपुष्पं गोदन्तः खर्णक्षीरी कपोतविट् ।  
 दन्ती त्रिवृत्सैन्धवं च कर्णिकापातनं तयोः ॥ २०३ ॥  
 कटभ्यर्जुनशैरीषशैलुक्षीरिद्रुमत्वचः ।  
 कषायकल्कचूर्णाः स्युः कीटलूताव्रणापहाः ॥ २०४ ॥  
 त्वचं च नागरं चैव समांशं श्लक्ष्णपेषितम् ।  
 पेयमुष्णाम्बुना सर्वं मूषिकाणां विषापहम् ॥ २०५ ॥  
 कुटजस्य फलं पिष्टं तगरं जालमालिनी ।  
 तिक्तक्ष्वाकुश्च योगोऽयं पानप्रधमनादिभिः ॥ २०६ ॥  
 वृश्चिकोन्दुरुलूतानां सर्पाणां च विषं हरेत् ।  
 समानो ह्यमृतेनायं गराजीर्णं च नाशयेत् ॥ २०७ ॥  
 सर्वेऽगदा यथादोषं प्रयोज्याः स्युः कृकण्टके ।  
 कपोतविण्मातुलुङ्गं शिरीषकुसुमाद्रसः ॥ २०८ ॥

१ 'दधिघृताप्लुतम्' इति पा० ।

शङ्खिन्याकं पयः शुण्ठी करञ्जो मधु वार्श्चिके ।  
 शिरीषस्य फलं पिष्टं सुहीक्षीरेण दादुरे ॥ २०९ ॥  
 मूलानि श्वेतभण्डीनां व्योषं सर्पिश्च मत्स्यजे ।  
 कीटदष्टक्रियाः सर्वाः समानाः स्युर्जलौकसाम् ॥  
 वातपित्तहरी चापि क्रिया प्रायः प्रशस्यते ।  
 वार्श्चिको ह्युच्चिटिङ्गस्य कर्णभस्यौन्दुरोऽगदः ॥ २११ ॥

मुक्ता मौक्तिकम् । क्षीरशुक्ला विदारी । कर्णिकापातनं तयो-  
 रिति अनन्तरोक्तकीटलूतादंशयोर्या कर्णिका तस्याः पातनमि-  
 त्यर्थः । जालमालिनी देवढताकः । तिक्तक्ष्वाकुः कटुकालावूः ।  
 वार्श्चिके इति वृश्चिकविषे । दादुरः भेकः । श्वेतभण्डी अपराजिता ।  
 वार्श्चिके इत्यादि उच्चिटिङ्गस्य विषे वार्श्चिके यो योग उक्तः  
 स कर्तव्यः । एवं कर्णभस्यापि विषे औन्दुरे यो योग उक्तः  
 स कर्तव्यः ॥ १९९-२११ ॥

वचां वंशत्वचं पाठां नतं सुरसमञ्जरीम् ।  
 द्वे बले नाकुलीं कुष्ठं शिरीषं रजनीद्वयम् ॥ २१२ ॥  
 गुहामतिगुहां श्वेतामजगन्धां शिलाजतु ।  
 कन्तृणं कटभीं क्षारं गृहधूमं मनःशिलाम् ॥ २१३ ॥  
 रोहीतकस्य पित्तेन पिष्टा तु परमोऽगदः ।  
 नस्याञ्जनादिलेषु हितो विश्वम्भरादिषु ॥ २१४ ॥  
 खर्जिकाऽजशकृत्क्षारः सुरसाऽथाक्षिपीडकः ।  
 मदिरामण्डसंयुक्तो हितः शतपदीविषे ॥ २१५ ॥  
 कपित्थमक्षिपीडोऽर्कबीजं त्रिकटुकं तथा ।  
 करञ्जो द्वे हरिद्रे च गृहगोधाविषं जयेत् ॥ २१६ ॥  
 काकाण्डरससंयुक्तो विषाणां तण्डुलीयकः ।  
 प्रधानो बर्हिपित्तेन तद्वद्वायसपीलुकः ॥ २१७ ॥  
 शिरीषफलमूलत्वक्पुष्पपत्रैः समैर्धृतैः ।  
 श्रेष्ठः पञ्चशिरीषोऽयं विषाणां प्रवरो वधे ॥ २१८ ॥  
 इति पञ्चशिरीषोऽगदः ।

नाकुली राज्ञा । गुहा पृश्निपर्णी, अतिगुहा शालपर्णी । अज-  
 गन्धा फोफान्धेति ख्याता । पित्तेनेति गोपितेन । विश्वम्भरादयः  
 कीटा एव श्लेष्मकोपनाः सुशुतोक्ताः । अक्षिपीडकः श्वेतपीतशि-  
 म्बीभेदः । वायसी काकमाची । श्रेष्ठः पञ्चशिरीषोऽयमिति पदं  
 त्रिशिरीषाद्यपेक्षया पञ्चशिरीषस्य श्रेष्ठत्वं ब्रूते, प्रवर इति पदं  
 विषहरयोगान्तरेषु श्रेष्ठतामाह, तेन न पुनरुक्तिः; किंवा श्रेष्ठ  
 इति श्रेष्ठशिरीषफलादिकृतः ॥ २१२-२१८ ॥

चतुष्पद्भिर्द्विपद्भिर्वा नखदन्तक्षतं तु यत् ।  
 शूयते पच्यते चापि स्रवति ज्वरयत्यपि ॥ २१९ ॥

१ 'शलभस्यौ' इति पा० । २ 'अक्षिपीडकः पीडयित्वा  
 यद्रतोऽक्षिण दीयते सोऽवपीडोऽक्षिपीडकः' इति गङ्गाधरः ।  
 ३ 'गलगोड्या विषं' इति पा० । ४ 'काकाण्डयुक्तः सर्वेषां' इति पा० ।

सोमवल्कोऽश्वकर्णश्च गोजिह्वा हंसपद्यपि ।  
 रजन्यौ गैरिकं लेपो नखदन्तविषापहः ॥ २२० ॥  
 द्विपदा वनमानुषमर्कटादयः । अश्वकर्णः सर्जभेदः ।  
 ॥ २१९ ॥ २२० ॥  
 दुरन्धकारे विद्वस्य केनचिद्विषशङ्कया ।  
 विषोद्वेगाज्ज्वरश्छर्दिर्मूर्च्छा दाहोऽपि वा भवेत् ॥  
 ग्लानिमोहोऽतिसारश्चाप्येतच्छङ्काविषं मतम् ।  
 चिकित्सितमिदं तस्य कुर्यादाश्वासयन् बुधः २२२  
 सिता वैगन्धिको द्राक्षा पयस्या मधुकं मधु ।  
 पानं समन्त्रपूताम्बु प्रोक्षणं सान्त्वहर्षणम् ॥ २२३ ॥

दुरन्धकारे इत्यादिना शङ्काविषमाह । केनचिदिति निर्विषे-  
 णापि । विषशङ्कया विषोद्वेगादिति विषशङ्कयैव विषप्रादुर्भावा-  
 दित्यर्थः, शङ्का चेयं प्रभावादेव विषजनिका । वैगन्धिकः गन्धक  
 एव शोषितः ॥ २२१-२२३ ॥

शालयः पट्टिकाश्चैव कोरदूपाः प्रियङ्गवः ।  
 भोजनार्थं प्रशस्यन्ते लवणार्थं च सैन्धवम् ॥ २२४ ॥  
 तण्डुलीयकजीयन्तीवार्ताकसुनिषण्णकाः ।  
 चुचूर्मण्डूकपर्णी च शाकं च कुलकं हितम् ॥ २२५ ॥  
 धात्री दाडिममम्लार्थं यूपा मुद्गरहेणुभिः ।  
 रसाश्चैणशिखिश्चाविल्लावतैत्तिरपार्षताः ॥ २२६ ॥  
 विषघ्नौषधसंयुक्ता रसा यूपाश्च संस्कृताः ।  
 अविदाहीनि चान्नानि विषार्तानां भिषग्जितम् २२७  
 विरुद्धाध्यशनक्रोधक्षुब्धयायासमैथुनम् ।  
 वर्जयेद्विषमुक्तोऽपि दिवास्वप्नं विशेषतः ॥ २२८ ॥

कोरदूषः कोद्रवः । कुलकं कारवेल्लकम्, अन्ये पटोलभेद-  
 माहुः ॥ २२४-२२८ ॥

मुहुर्मुहुः शिरोन्यासः शोथः स्रस्तौष्ठकर्णता ।  
 ज्वरः स्तब्धाक्षिगात्रत्वं हनुकम्पोऽङ्गमर्दनम् २२९  
 रोमापगमनं ग्लानिररतिर्वैपथुर्भ्रमः ।  
 चतुष्पदां भवत्येतद्दृष्टानामिह लक्षणम् ॥ २३० ॥  
 देवदारु हरिद्रे द्वे सरैलं चन्दनागुरु ।  
 रास्ना गोरोचनाऽजाजी गुग्गुल्विधुरसो नतम् २३१  
 चूर्णं ससैन्धवानन्तं गोपित्तमधुसंयुतम् ।  
 चतुष्पदानां दृष्टानामगदः सार्वकामिकः ॥ २३२ ॥  
 सौभाग्यार्थं स्त्रियः स्वेदरजोनानाङ्गजान्मलान् ।  
 शत्रुप्रयुक्ताश्च गरान् प्रयच्छन्त्यन्नमिश्रितान् ॥ २३३ ॥  
 तैः स्यात् पाण्डुः कृशोऽल्पाग्निर्गरश्चास्योपजायते ।  
 मर्मप्रधमनाध्मानं श्वयथुं हस्तपादयोः ॥ २३४ ॥

जठरं ग्रहणीदोषो यक्ष्मा गुल्मः क्षयो ज्वरः ।  
 एवंविधस्य चान्यस्य व्याधेरल्लङ्घानि दर्शयेत् ॥ २३५ ॥  
 स्वप्ने मार्जारगोमायुव्यालान् सनकुलान् कपीन् ।  
 प्रायः पश्यति नद्यादीञ्छुष्कांश्च सवनस्पतीन् २३६  
 कालश्च गौरमात्मानं स्वप्ने गौरश्च कालकम् ।  
 विकर्णनासिकं वाऽपि प्रपश्येद्विहतेन्द्रियः ॥ २३७ ॥  
 तमवेक्ष्य भिषक् प्राज्ञः पृच्छेत् किं कैः कदा सह ।  
 जग्धमित्यवगम्याशु प्रदद्याद्भ्रमं भिषक् ॥ २३८ ॥  
 सूक्ष्मं ताम्ररजस्तस्यै सक्षौद्रं हृद्विशोधनम् ।  
 शुद्धे हृदि ततः शाणं हेमचूर्णस्य दापयेत् ॥ २३९ ॥  
 हेम सर्वविषाण्याशु गरांश्च विनियच्छति ।  
 न सज्जते हेमपाङ्गे विषं पद्मदलेऽम्बुवत् ॥ २४० ॥  
 नागदन्तीत्रिवृदन्तीद्रवन्तीस्तृकूपयःफलैः ।  
 साधितं माहिषं सर्पिः सगोमूत्राढकं हितम् २४१  
 सर्पकीटविषार्तानां गरार्तानां च शान्तये ।

अन्नमिश्रितानिति भक्ष्यमिश्रितान् । गरश्चास्योपजायत इति  
 वक्ष्यमाणमर्मप्रधमनादिलक्षणो व्याधिर्जायते । विहतेन्द्रिय इति  
 रोगोपहतेन्द्रियः । पृच्छेदित्यादौ पृच्छायां गरावधारणमेव  
 फलमवगम्यते । अवगम्येति गरकारणमवगम्य । सूक्ष्ममित्यादौ  
 अमृतताम्रचूर्णं माषमानं यावद्देयम्, अमृतेनैव वमनं भवति ।  
 हेमप इति हेम यः पिबतीति स हेमपः । नागदन्ती दन्ती-  
 भेदः । फलं मदनफलं, नतु 'फलै' इति पाठः । अयं योगो  
 जतुकर्णं पठ्यते—“नागदन्तीस्तृक्षीरफलैर्गोमूत्रसिद्धं माहिषं  
 घृतं पाययेत्” इति ॥ २२९-२४१ ॥—

शिरीषत्वक् त्रिकटुकं त्रिफलां चन्दनोत्पले ॥ २४२ ॥  
 द्वे बले सारिवास्फोतासुरभीनिम्बपाटलाः ।  
 बन्धुजीवाढकीमूर्वावासासुरसवत्सकान् ॥ २४३ ॥  
 पाठाङ्गोलाश्वगन्धार्कमूलयष्ट्याह्वपञ्चकान् ।  
 विशालां बृहतीं लाक्षां कोविदारं शतावरीम् २४४  
 कटभीदन्त्यपामार्गान् पृश्निपर्णीं रसाञ्जनम् ।  
 श्वेतभण्डाश्वखुरकौ कुष्ठदारुप्रियङ्गुकान् ॥ २४५ ॥  
 विदारीं मधुकात् सारं करञ्जस्य फलत्वचौ ।  
 रजन्यौ लोभ्रमक्षांशं पिष्ट्वा साध्यं घृताढकम् २४६  
 तुल्याम्बुच्छागगोमूत्रज्याढके तद्विषापहम् ।  
 अपस्सारक्षयोन्मादभूतग्रहरोदरम् ॥ २४७ ॥  
 पाण्डुरोगक्रिमीगुल्मप्लीहोरुस्तम्भकामलाः ।  
 हनुस्कन्धग्रहादींश्च पानाभ्यञ्जननावनैः ॥ २४८ ॥  
 हन्यात् संजीवयेच्चापि विषोद्वन्धमृतान्नरान् ।  
 नास्नेदममृतं सर्वविषाणां स्याद्भृतोत्तमम् ॥ २४९ ॥  
 इत्यमृतघृतम् ।

शिरीषत्वगित्यादौ आस्फोता अपरमल्लिका । सुरभी पर्णा-  
समेद । वन्धुजीव पुत्रजीवकः । अश्वखुरकः स्यन्दनः, किवा  
कोकिलाक्ष ॥ २४२-२४९ ॥

भवन्ति चात्र—

छत्री झर्झरपाणिश्च चरेद्रात्रौ तथा दिवा ।  
तच्छायाशब्दवित्रस्ताः प्रणश्यन्त्याशु पञ्चगाः २५०  
दृष्टमात्रो दशेदाशु तं सर्पं लोष्टमेव वा ।  
उपर्यरिष्टं वक्षीयादंशं छिन्द्याद्देहत्तथा ॥ २५१ ॥  
वज्रं मरकतः सारः पिचुको विषमूषिका ।  
कर्केतनः सर्पमणिर्वैदूर्यं गजमौक्तिकम् ॥ २५२ ॥  
धार्यं गरमणिर्याश्च वरौषध्यो विषापहाः ।  
खगाश्च शारिकाक्रौञ्चशिखिहंसशुकादयः ॥ २५३ ॥

छत्रीत्यादौ छत्री दिवा, रात्रौ झर्झरपाणिश्चरेदिति वदन्ति,  
अन्ये तूभयत्रायुभयं ब्रुवते । झर्झरक 'खर्खुरक' इति ख्यातः ।  
छायाशब्दौ यथासख्यं छत्रझर्झरयोः । ताभ्यां तदावे  
वित्रस्ता । दंशकाले कर्तव्यमाह-दृष्टमात्र इत्यादि । धारणादेव  
विषापहमाह-वज्रमित्यादि । सार इति सरजूविशेषणम् (?) ।  
पिचुको मणिरुत्तरापथे प्रसिद्धः । विषमूषिका विषमणिः । कर्के-  
तनमणिः पद्मरागः । गरमणिशब्देन नानामणीनां ग्रहणम् ।  
वरौषध्य इति तन्त्रान्तरोक्ताः अक्षीवजातपिपलाजरुहाकायो-  
षी (?) प्रभृतयः; उक्तं च—“अक्षीवजातस्य पिप्पलस्य मणि  
सर्वविषापहः” इत्यादि ॥ २५०-२५३ ॥

तत्र श्लोकः—

इतीदमुक्तं द्विविधस्य विस्तरे-  
बहुप्रकारं विषरोगभेदजम् ।  
अधीत्य विज्ञाय तथा प्रयोजयन्  
व्रजेद्विषाणामविषह्यतां बुधः ॥ २५४ ॥

इत्यग्निवेशकृते तन्त्रे चरकप्रतिसंस्कृते चिकि-  
त्सास्थाने विषचिकित्सितं नाम  
त्रयोविंशोऽध्यायः ॥ २३ ॥

इतीदमित्यादिसंग्रहः । व्रजेद्विषाणामविषह्यतामिति विषाणि  
तं सोढुं न पारयन्तीति भावः ॥ २५०-२५४ ॥

इति श्रीचक्रपाणिदत्तविरचितायां चरकतात्पर्यटीकाया-  
मायुर्वेददीपिकायां चिकित्सास्थाने विषचिकि-  
त्सितं नाम त्रयोविंशोऽध्यायः ॥ २३ ॥

चतुर्विंशोऽध्यायः ।

अथातो मदात्ययचिकित्सितं व्याख्यास्यामः ॥ १ ॥  
इति ह स्माह भगवानात्रेयः ॥ २ ॥

मोहजनकत्वगामान्यात् तथा विषममानगुणजन्यत्वाच्च विष-  
चिकित्सितमनु मदात्ययस्य चिकित्सितमुच्यते ॥ १ ॥ २ ॥

सुरैः सुरेशसहितैर्या पुरा परिपूजिता ।  
सौत्रामण्यां हृत्येते या कर्मभिर्या प्रतिष्ठिता ॥ ३ ॥  
यज्ञौही या यया शक्रः सोमातिपतितो भृशम् ।  
निरोजस्तमसाऽऽविष्टस्तद्गुर्गात् समुद्धृतः ॥ ४ ॥  
विधिभिर्वेदविहितैर्वा यजद्भिर्महात्मभिः ।

दृश्या स्पृश्या प्रकल्प्या च यज्ञीया यज्ञसिद्धये ॥ ५ ॥

सुरैरित्यादिना मदिरास्तुत्या तथा वक्ष्यमाणनिन्दया विविना  
पीयमानसुराया शुभफलमविषापानाच्चात्यर्थनिन्दितफलवत्त्व  
दर्शयति । या पुरा परिपूजितेत्यनेन प्रथमं देवैरेवेव परिपू-  
जिता, ततः सुरयोगात् सुरेति चोपदिष्टेति दर्शयति । सौत्रामणि  
सुराहविर्यज्ञान्तर्निविष्टो यज्ञविशेषः, तस्या हृत्येते सुराः कर्म-  
भिर्या प्रतिष्ठितेति याज्ञिकरभिषवणादिभिः प्रतिष्ठिता प्रतिष्ठा  
प्रापिता । यज्ञं वहतीति यज्ञौही, अनेन च लौकिकयज्ञान्तरा-  
प्यपि सुराया क्रियन्त इत्युच्यते, सौत्रामणिहोमे तु तस्या एव  
प्रधानाङ्गतोच्यते । शक्रश्च रोमातिपतिन इति 'शक्रोऽतिपीतेन  
सोमेन क्षपितबलो निरोजस्तो निर्वायाम्न रा किल पुनरायाव्य  
निजं वीर्यमापादितः' इत्येवा श्रुतिः, अतिपानेन पतितः अति-  
पतितः । प्रकल्प्या इति अभिपोतव्या सधनान्येति यावत् ।  
यज्ञीया यज्ञसिद्धये इति यज्ञविधौ कानिचित् कर्तव्यानि शूषव-  
र्णादीनि, कानिचित्तु पुरुषार्थानि वागर्गमादीनि, कानिचिद्  
यज्ञार्थानि पुरुषार्थानि न यथा सर्पारिष्टादीनि, तद्विह सुरा  
'यज्ञीया' इत्यनेन वामनादिवत् 'पुरुषार्था' इत्युच्यते, यज्ञ-  
सिद्धये भवतीत्यनेन यथादिवद यज्ञार्थत्वं सुराया उच्यते  
॥ ३-५ ॥

योनिस्संस्कारनामाद्यैर्विशेषैर्बहुधा च या ।

भूत्वा भवत्येकविधा सामान्यान्मदलक्षणात् ॥ ६ ॥

योनीत्यादौ विशेषशब्दः प्रत्येकमभिसंबन्धने । योनि  
कारणं, तद्विशेषा—धान्यफलमूलसारपुष्पपत्रकाण्डत्वच शर्क-  
रानवमाः सूत्रस्थानोक्ताः । सरकारोऽपि बहुप्रकारसंस्कारयोगः ।  
नामविशेषाः सुरामधुमैरेयादयः । आदिग्रहणात् प्रभावगुणा-  
दीनां ग्रहणम् । मदो लक्षणं यस्य तस्मान्मदलक्षणात् सामा-  
न्यात् मद्यस्वरूपात् ॥ ६ ॥

या देवानमृतं भूत्वा स्वधा भूत्वा पितृंश्च या ।

सोमो भूत्वा द्विजातीन् या युक्ते श्रेयोभिरुत्तमैः ७

अमृतं भूत्वेत्यादौ सुराविष्टात्री देवता अमृतादिरूपेण देवा-  
दीन् तर्पयतीति दर्शयति । श्रेयोभिरिति महत्कल्याणं ॥ ७ ॥

१ 'सुरा' इति पा० । २ 'अतियोगेन परितोऽतिपरितः'  
इति पा० ।

आश्विनं या महत्तेजो बलं सारस्वतं च या ।  
वीर्यमैन्द्रं च या सिद्धा सोमः सौत्रामणौ च या ॥८॥  
शोकारतिभयोद्वेगनाशिनी या महाबला ।  
या प्रीतिर्या रतिर्या वाग्वा पुष्टिर्या च निर्वृतिः ॥९॥  
या सुरा सुरगन्धर्वयक्षराक्षसमानुषैः ।  
रतिः सुरेत्यभिहिता तां सुरां विधिना पिबेत् ॥१०॥

आश्विन या महत्तेज इत्यादावपि सुराधिष्ठातृदेवताया एव तेजोवीर्यादिकारणत्वात्तद्रूपं ज्ञेयम् । तेजः सर्वदेवतादिगं, तथा सारस्वतं बलं मन्त्रबलम् । सोमः सौत्रामणौ च येत्यनेन सोमरूपतोच्यते, पूर्वं सौत्रामण्या हूयत इत्युक्तमिति न पौनरुक्त्यम् । या प्रीतिरित्यादौ प्रीत्यादिकारणत्वेन प्रीत्यादिरूपतया निर्देशो ज्ञेयः ॥ ८-१० ॥

शरीरकृतसंस्कारः शुचिरुत्तमगन्धवान् ।  
प्रावृत्तो निर्मलैर्वस्त्रैर्यथार्तूद्दामगन्धिभिः ॥ ११ ॥  
विचित्रविविधस्त्रग्वी रत्नाभरणभूषितः ।  
देवद्विजातीन् संपूज्य स्पृष्ट्वा मङ्गलमुत्तमम् ॥ १२ ॥  
देशे यथर्तुके शस्ते कुसुमप्रकरीकृते ।  
सरसासंमते मुख्ये धूपसंमोदबोधिते ॥ १३ ॥  
सोपधाने सुसंस्तीर्णे विहिते शयनासने ।  
उपविष्टोऽथवा तिर्यक् स्वशरीरसुखे स्थितः ॥ १४ ॥  
सौवर्णे राजतैश्चापि तथा मणिमयैरपि ।  
भाजनैर्विमलैश्चान्यैः सुकृतैश्च पिबेत् सदा ॥ १५ ॥  
रूपयौवनमत्ताभिः शिक्षिताभिर्विशेषतः ।  
वस्त्राभरणमाल्यैश्च भूषिताभिर्यथर्तुकैः ॥ १६ ॥  
शौचानुरागयुक्ताभिः प्रमदाभिरितस्ततः ।  
संवाह्यमान इष्टाभिः पिबेन्मद्यमनुत्तमम् ॥ १७ ॥  
मद्यानुकूलैर्विविधैः फलैर्हरितकैः शुभैः ।  
लवणैर्गन्धपिशुनैरवदंशैर्यथर्तुकैः ॥ १८ ॥  
भृष्टैर्मांसैर्बहुविधैर्भूजलाम्बरचारिणाम् ।  
पौरोगवर्गविहितैर्मक्ष्यैश्च विविधात्मकैः ॥ १९ ॥  
पूजयित्वा सुरान् पूर्वमाशिषः प्राक् प्रयुज्य च ।  
प्रदाय सजलं मद्यमर्थिभ्यो वसुधातले ॥ २० ॥

विधिना पिबेदित्यत्रोक्तविधिमाह—शरीरेत्यादि । शरीरे स्नानवस्त्रादिभिर्बाह्य आभ्यन्तरश्च प्रकृत्याद्यपेक्षया स्निग्धोष्णा-  
न्नादिभिः कृतः संस्कारो येन स शरीरकृतसंस्कारः । शुचिरिति मनःशुचि । यथार्तूद्दामगन्धिभिरिति ऋत्ववस्थानुगुणतया विहितैः । यथर्तुकैः सर्वर्तुसुखे । कुसुमप्रकरीकृते विसृजत्कुसुमे । सरसाः प्रियाः, तासां संमते । स्वशरीरसुखे स्थित

इति यथाशरीरसुखं स्थितः । सुकृतैरिति संस्कृतैः । शिक्षिताभि-  
रिति अभ्यस्तोपचाराभिः । गन्धपिशुनैरिति गन्धाब्जैः । अम्बर-  
चारिण इयेनादयः । पौरोगवर्गा इति सूदशास्त्राभिज्ञा । अर्थिभ्य  
इति अर्थिनो बलदेव-चण्डी-यक्षादयः, तेभ्यः ॥ ११-२० ॥

अभ्यङ्गोत्सादनस्नानवासोधूपानुलेपनैः ।  
स्निग्धोष्णैर्भावितश्चात्रैर्वातिको मद्यमाचरेत् ॥ २१ ॥  
शीतोपचारैर्विविधैर्मधुरस्निग्धशीतलैः ।  
पैत्तिको भावितश्चात्रैः पिबन्मद्यं न सीदति ॥ २२ ॥  
उपचारैरशिशिरैर्यवगोधूमभुक् पिबेत् ।  
श्लैष्मिको धन्वजैर्मांसैर्मद्यं मारिचकैः सह ॥ २३ ॥  
विधिर्वसुमतामेष भविष्यद्विभवाश्च ये ।  
यथोपपत्तिं तैर्मद्यं पातय्यं मात्रया हितम् ॥ २४ ॥  
वातिकेभ्यो हितं मद्यं प्रायो गौडिकपैष्टिकम् ।  
कफपित्ताधिकेभ्यस्तु मार्द्विकं माधवं च यत् ॥ २५ ॥

सामान्यं विधिसुक्ता वातिकादीनां पानविधिमाह—अभ्यङ्गे-  
त्यादि । मारिचकैरिति मरिचसंस्कृतैः । वसुमतामिति धनव-  
ताम् । भविष्यद्विभवा उत्पद्यमानधनाः । यथोपपत्तिं यथापरिच्छ-  
दोपपत्तिः । कफपित्ताधिकेभ्य इत्यादौ विपर्ययतन्त्रयुक्त्या कफा-  
धिकेभ्यो माधवं, पित्ताधिकेभ्यस्तु मार्द्विकं, मार्द्विकं मृद्वीका-  
कृतं, मधुकृतं तु माधवम् ॥ २१-२५ ॥

बहुद्रव्यं बहुगुणं बहुकर्म मदात्मकम् ।  
गुणैर्दोषैश्च तन्मद्यमुभयं चोपलक्ष्यते ॥ २६ ॥  
विधिना मात्रया काले हितैरन्नैर्यथाबलम् ।  
प्रहृष्टो यः पिबेन्मद्यं तस्य स्यादमृतं यथा ॥ २७ ॥  
यथोपेतं पुनर्मद्यं प्रसङ्गाद्येन पीयते ।  
रूक्षव्यायामनित्येन विषवद्याति तस्य तत् ॥ २८ ॥

बहुद्रव्यमिति नानाविधद्रव्यसंपादितम् । बहुगुणमिति भूरि-  
वक्ष्यमाणलघ्वादियुगम् । बहुकर्मिति लेखनवीपनादिबहुकर्मक-  
रम् । मदात्मकमिति मदस्वभावम् । यस्मादेवं स्वभावं तस्माद्गु-  
णदोषे च तं मद्यमपेक्षते, किञ्चित् पुरुषमपेक्ष्य यौगिकत्वा-  
द्गुणकरं, किञ्चित्त्वयौगिकत्वादोषकरं, यथा—प्रथमे मदे गुणकरं,  
दोषकरं च द्वितीयमदे इति भावः । विधिनेति यथोक्तविधिना ।  
काले इति यस्य मद्यस्य य उचितो विपरीतगुणः कालस्तस्मिन् ।  
हितैरन्नैरिति मद्यहितैरन्नैः । यथोपेतमिति यदेव मद्यमहितम-  
प्युपगतम् । प्रसङ्गादिति अतियोगेन । विषवदिति मोहादिकर्तृ-  
त्वात् ॥ २६-२८ ॥

मद्यं हृदयमाविश्य स्वगुणैरोजसो गुणान् ।  
दशभिर्दश संक्षोभ्य चेतो नयति विक्रियाम् ॥ २९ ॥  
लघूष्णतीक्ष्णसूक्ष्माम्लव्यवाय्याशुगमेव च ।  
रूक्षं विकाशि विशदं मद्यं दशगुणं स्मृतम् ॥ ३० ॥

१ 'सवाससमते' इति पा० । २ 'सचार्यमाणमिष्टाभिः' इति  
पा० । ३ 'पिबेत् सपूज्य विबुधानाशिषः संप्रयुज्य च । प्रदाय यजनं  
चाये त्वर्थिभ्यः पृथिवीतले' इति पा० ।

गुरु शीतं मृदु श्लक्ष्णं बहलं मधुरं स्थिरम् ।  
 प्रसन्नं पिच्छिलं स्निग्धमोजो दशगुणं स्मृतम् ॥३१॥  
 गुरुत्वं लाघवाच्छैत्यमौष्ण्यमलस्यभावतः ।  
 माधुर्यं मार्दवं तैक्ष्ण्यात्प्रसादं चाशुभावनात् ॥३२॥  
 रौक्ष्यात् स्नेहं व्यापित्वात् स्थिरत्वं श्लक्ष्णतामपि ।  
 विकासिभावात्पिच्छिलं वैशद्यात्सान्द्रतां तथा ३३  
 सौक्ष्म्यान्मद्यं निहन्त्येवमोजसः स्वगुणैर्गुणान् ।  
 सत्त्वं तदाश्रयं चाशु संक्षोभ्य जनयेन्मदम् ॥ ३४ ॥  
 रसवातादिमार्गाणां सत्त्वबुद्धीन्द्रियात्मनाम् ।  
 प्रधानस्यौजसश्चैव हृदयं स्थानमुच्यते ॥ ३५ ॥  
 अतिपीतेन मद्येन विहतेनौजसा च तत् ।  
 हृदयं याति विकृतिं तत्रस्था ये च धातवः ॥ ३६ ॥

मद्यं यथा मद्यति तथा प्राह—मद्यमित्यादि । दशमिरिति लघ्वादिभिर्गुणैः, दशापि गुर्वादीनोजोगुणान् संक्षोभ्य, न द्वित्रादिकैः, चेतो विक्रिया नयति विकृतं करोति । येन गुणेन मद्यस्य ओजोगुणक्षोभो भवति तदाह—गुरुत्वं लाघवादित्यादि । प्रसाद चाशुभावनादिति प्रसादाख्यगुणमाशुगत्वाद्धन्ति, आशुगत्वं च यद्यपि प्रसादविरुद्धं न भवति, तथाऽपि मद्यमेव प्रतिकूलतया ओजैः प्रसादं हन्ति, तत्राशुगुण आह्वनने व्याप्रियत इति ज्ञेयम् । व्यापित्वात् स्थिरत्वमिति व्यापित्वं व्यापकत्वं, तच्च स्थिरत्वं तद्विपरीतत्वादेव हन्ति; आशुगत्वव्यापित्वयोश्चायं विशेष — यदाशुगं शीघ्रं गच्छति, व्यापति तु सर्वव्यापकम् । विकासित्व विकसनशीलत्वं सरत्त्वमिति यावत्, तच्च श्लक्ष्णविपरीतत्वादेव श्लक्ष्णता हन्ति । सान्द्रता घनता । एते विकासित्वाशुगत्वादयो गुणा यद्यपि विंशतिगुणगणनाया न पठितास्तथाऽप्यसंख्येयत्वाद्गुणानामेषामपि गुणत्वं सिद्धं; ये तु तत्र पठितास्तं तावदाविकृततमा ज्ञेयाः । आश्रयोपघातादाश्रितोपघातो भवतीति दर्शयन्नाह—सत्त्वमित्यादि । सत्त्वस्य च ओज आश्रयः, ओज उपकार्यम्, यथा—राजाश्रितः पुरुषः । रसवातेत्यादि । रसवातादिवहाना दशधमनीना हृदयं स्थानं, रसवहा एव या दशं धमन्यो हृदयाश्रया उक्तास्ता एव वातादिवहा । यदुक्तं—“वातपित्तश्लेष्मणां सर्वशरीरचराणां सर्वाणि स्रोतांस्यनभूतानि ( वि. अ. ५ )” इति, रक्तादीनां तु सर्वशरीरचराणामपि विशेषेण हृदयं स्थानमुक्तं—“षडङ्गमङ्गं विज्ञानमिन्द्रियाण्यर्थपञ्चकम् । आत्मा च सगुणश्चेतश्चिन्त्यं च हृदि सश्रितम्” ( सू. अ. ३० ) इति । धातव इति सत्त्वबुद्धीन्द्रियादयः ॥२९-३६॥ ओजस्यविहते पूर्वो हृदि च प्रतिबोधिते । मध्यमो विहतेऽल्पे च विहते तूत्तमो मदः ॥ ३७ ॥

नैवं विधानं जनयेन्मद्यं पैष्टिकमोजसः ।

विकाशिरुक्षविशदा गुणास्तत्र हि नोत्पन्नाः ॥३८॥

मद्यं चेन्नो विक्रिया नयतीत्युत्पन्नविधेः प्रथममदेऽपवादमाह—ओजस्यविहते इत्यादि । हृदयाश्रितबुद्ध्यादौ प्रतिबोधिते, हृदयशब्देनेह तत्त्वोपचाराद्बुद्ध्याश्रिता बुद्ध्यादयोऽभिधीयन्ते, यथा—मन्त्रा कोशन्तीति, बुद्ध्यादिवोधनं प्रथममदकार्यं मद्यस्य प्रभानात् । मध्यमोत्तममदोपपत्तिनामग्रीमाह—मध्यम इत्यादि । विहते इति विघाते, ओजसः अन्ये विघाते मध्यमो मदो भवति । विहते इति विशेषेण ज्ञेयं हते, उत्तम इति तृतीयः ॥ ३७ ॥ ३८ ॥

हृदि मद्यगुणाविष्टे हर्षस्तर्पो रतिः सुखम् ।

विकाराश्च यथासत्त्वं चित्रा राजसतामसाः ॥३९॥

जायन्ते मोहनिद्रान्ता मद्यस्यातिनिषेवणात् ।

स मद्यविभ्रमो नाम्ना ‘मद’ इत्यभिधीयते ॥ ४० ॥

हृदीत्यादिना सामान्येन मदलक्षणमाह । तर्प अभिलाषः । यथासत्त्वमिति प्रकृत्या राजसे सत्त्वे राजसाः, तामसे च तामसा । चित्रा इति नानाप्रकारा । मोहनिद्रान्ता इति मोहनिद्रावसाना ॥ ३९ ॥ ४० ॥

पीयमानस्य मद्यस्य विज्ञातव्याख्यो मदाः ।

प्रथमो मध्यमोऽन्त्यश्च लक्षणैस्तान् प्रचक्ष्महे ॥४१॥

प्रहर्षणः प्रीतिकरः पानाच्चगुणदर्शकः ।

वाद्यगीतप्रहासानां कथानां च प्रवर्तकः ॥ ४२ ॥

न च बुद्धिस्मृतिहरो विषयेषु न चाक्षमः ।

सुखनिद्राप्रबोधश्च प्रथमः सुखदो मदः ॥ ४३ ॥

मुहुः स्मृतिर्मुहुर्मोहोऽव्यक्ता सज्जति वाङ्मुहुः ।

युक्तायुक्तप्रलापश्च प्रचलायनमेव च ॥ ४४ ॥

स्थानपानाच्चसांकथ्ययोजना सविपर्यया ।

लिङ्गान्येतानि जानीयादविष्टे मध्यमे मदे ॥ ४५ ॥

मध्यमं मदमुत्कृष्टस्य मदमाप्राप्य चोत्तमम् ।

न किञ्चिन्नाशुभं कुर्युर्नरा राजसतामसाः ॥ ४६ ॥

को मदं तादृशं विद्वानुन्मादमिव दारुणम् ।

गच्छेद्ध्वानमस्वन्तं बहुदोषमिवाध्वगः ॥ ४७ ॥

तृतीयं तु मदं प्राप्य भग्नदार्ढ्यं निष्क्रियः ।

मदमोहावृतमना जीवन्नपि मृतैः समः ॥ ४८ ॥

रमणीयान् स विषयान्न वेत्ति न सुहृज्जनम् ।

यदर्थं पीयते मद्यं रतिं तां च न विन्दति ॥ ४९ ॥

कार्याकार्यं सुखं दुःखं लोके यच्च हिताहितम् ।

यदवश्यं न जानाति कोऽवस्थां तां व्रजेद्बुधः ॥ ५० ॥

स दूष्यः सर्वभूतानां निन्द्यश्चाग्राह्य एव च ।

व्यसनित्वादुदकैः च स दुःखं व्याधिमश्नुते ॥ ५१ ॥

प्रथमादिमदानां लक्षणमाह—प्रहर्षण इत्यादि । पानाच्चगुणदर्शक इति पानाच्चगुणान् सम्यग्बोधयतीत्यर्थः । विषये-



त्रिवि विषयसेवासु, न चाक्षम इति नाधमताकर इत्यर्थः । युक्तयुक्तप्रलाप इति संबद्धासबद्धवचन । प्रचलायनं घूर्णनम् । योजना सविपर्ययेति स्थानादीनां सम्यग्योजना कदाचिद्व्रवति, कदाचिच्च स्थानादियोजनाविपर्ययोऽसम्यग्योजनारूपो भवतीत्यर्थः । मध्यम मदमुक्तम्येत्यादि । यद्यपि त्रिविधो मद उक्तः, तथाऽपि द्वितीयमदावस्थाने तृतीयमदाप्राप्त्यवस्थाया एव अत्यर्थनिन्द्यता दर्शयन् तृतीयमदस्यात्यन्तनिन्द्यता दर्शयति, येन तस्य तृतीयमदस्य पूर्वरूपावस्थैव सर्वाशुभकरणादिहेतुतया नितान्तं निन्द्येति भावः । इयं च मध्यमदातिक्रमतृतीयमदाप्राप्तिशब्दाभिधेयाऽभ्यवस्था मध्यममदान्ततृतीयमदाद्यरूपावस्थाभिधायिकैव, यथा—“कुम्भमीनयोर्मध्ये यदा चरति चन्द्रमा” इत्यत्र मध्यपदेन कुम्भान्तमीनादिरेवोच्यते, परमार्थतस्तयोर्मध्यस्याभावात्, तथेहापि परमार्थतोऽन्यमदकालाभावाद् द्वितीयान्ततृतीयमदाद्यभिधानमेवात्र तृतीयमदात्यर्थनिन्द्यार्थः, न चतुर्थमदोपदर्शनम् । अत्यन्तमिति अशोभनान्तम् । भग्नद्राविवेति भग्नवृक्ष इव पतितस्तिष्ठति । उदकम् उत्तरकालम् । स दुःखं व्याधिमिति मदालयम् ॥ ४१-५१ ॥

प्रेत्य चेह च यच्छ्रेयः श्रेयो मोक्षे च यत् परम् । मनःसमाधौ तत् सर्वमायत्तं सर्वदेहिनाम् ॥ ५२ ॥ मद्येन मनसश्चास्य संक्षोभः क्रियते महान् । महामारुतवेगेन तटस्थस्येव शाखिनः ॥ ५३ ॥ मद्यप्रसङ्गं तं चाज्ञा महादोषं महागदम् । सुखमित्यधिगच्छन्ति रजोमोहपराजिताः ॥ ५४ ॥ मद्योपहतविज्ञाना वियुक्ताः सात्त्विकैर्गुणैः । श्रेयोभिर्विप्रयुज्यन्ते मदान्धा मदलालसाः ॥ ५५ ॥ मद्ये मोहो भयं शोकः क्रोधो मृत्युश्च संश्रितः । सोन्मादमदमूर्च्छायाः सापस्मारापतानकाः ॥ ५६ ॥ यत्रैकः स्मृतिविभ्रंशस्तत्र सर्वमसाधुवत् । इत्येवं मद्यदोषज्ञा मद्यं गर्हन्ति यत्नतः ॥ ५७ ॥ सत्यमेते महादोषा मद्यस्योक्ता न संशयः । अहितस्यातिमात्रस्य पीतस्य विधिवर्जितम् ॥ ५८ ॥ किंतु मद्यं स्वभावेन यथैवात्रं तथा स्मृतम् । अयुक्तियुक्तं रोगाय युक्तियुक्तं यथाऽस्मृतम् ॥ ५९ ॥ प्राणाः प्राणभृतामन्नं तदयुक्त्या निहन्त्यसून् । विषं प्राणहरं तच्च युक्तियुक्तं रसायनम् ॥ ६० ॥

प्रेत्य चेहेत्यादिना एकीयमतं मद्यनिन्दकं दर्शयति । प्रेत्येति जन्मान्तरे । तटस्थस्येति वचनेन वाताक्षोभ्यता दर्शयति । सत्यमित्यादिना स्वमतमाह । एते दोषाः मद्यस्यैकीयमतोक्ता अहितादिधर्मयुक्तस्यैव भवन्ति, न हिताल्पमात्रविधिपीतस्येति भावः । विधिवर्जितमिति क्रियाविशेषणम् । मद्यस्यान्नसारूप्यदर्शनेन

विविधदुपयोगे गुणवत्तामविध्युपयोगे च दोषवत्तामाह—किंत्वित्यादि । युक्त्या देशकालमात्राद्यपेक्षया योजनया युक्तं शुभम्, अशुभं चायुक्तियुक्तम् । युक्तेरन्यव्यतिरेकाम्या कार्यमाह—प्राणा इत्यादि । प्राणहेतुत्वात् प्राणा । अयुक्तियुक्तमिति अविप्रयुक्तम् । युक्तियुक्तं रसायनमिति यथा “विषस्य तु तिलं दद्यात्” ( चि. अ. १ ) इत्यादिप्रयोगे तिलमानस्य रसायनत्वं, तथा ज्ञेयम् ॥ ५२-६० ॥

हर्षमूर्जं मुदं पुष्टिमारोग्यं पौरुषं परम् ।

युक्त्या पीतं करोत्याशु मद्यं सुखमदप्रदम् ॥ ६१ ॥

विधिपीतमद्यगुणानाह—हर्षमित्यादि । हर्षम् उत्साहं कायिकम् । मुदमिति मनःसतोपम् । पौरुषमिति शुक्रम् । आश्रितिवचनेन शीघ्रं हर्षादीनि करोति न परिणाम यावदपेक्षते । सुखमदप्रदमिति सुखप्रदमदं, प्रथमं मदमिति यावत् । अन्ये तु ‘मदसुखप्रदम्’ इति पठन्ति, तत्रापि मदसुखं प्रथममदारम्भ एव ॥ ६१ ॥

रोचनं दीपनं हृद्यं खरवर्णप्रसादनम् ।

प्रीणनं बृंहणं बल्यं भयशोकश्रमापहम् ॥ ६२ ॥

स्वापनं नष्टनिद्राणां मूकानां वाग्विवोधनम् ।

बोधनं चातिनिद्राणां विवद्वानां विवन्धनुत् ॥ ६३ ॥

वधवन्धपरिक्लेशदुःखानां चाप्यवोधनम् ।

मद्योत्थानां च रोगाणां मद्यमेव प्रबाधकम् ॥ ६४ ॥

रतिर्विषयसंयोगे प्रीतिसंयोगवर्धनम् ।

अपि प्रवयसां मद्यमुत्सवामोदकारकम् ॥ ६५ ॥

पञ्चस्वर्थेषु कान्तेषु या रतिः प्रथमे मदे ।

यूनां वा स्थविराणां वा तस्य नास्त्युपमा भुवि ६६

बहुदुःखहतस्यास्य शोकेनोपहतस्य च ।

विश्रामो जीवलोकस्य मद्यं युक्त्या निषेवितम् ॥ ६७ ॥

रोचनमित्यादिना मद्यगुणानाह । स्वापनं नष्टनिद्राणां तथा बोधनं चातिनिद्राणामिति कार्यद्वयकरणमुचितनिद्राकरत्वप्रभावादेव, किंवा नष्टनिद्राणां निद्राभिघातहेत्वतितन्तनादिस्मारकतया निद्राकरं भवति, अतिनिद्राणां निद्राहेतुमनोवहस्रोतोरोधादिहन्तृतया प्रबोधकं भवतीति ज्ञेयम् । मद्योत्थानां च रोगाणां मद्यमेव प्रबाधकमिति हेतुविपरीतार्थकारिताप्रभावादित्यर्थः । रतिरिति रतिकारकमित्यर्थः । विषयसंयोगे प्रीतिसंयोगवर्धनमिति विषयाणां शब्दादीनां संयोगे प्रीति संयोगं च वर्धयति; पीतमद्यो यदा विषयैः शब्दादिभिः संयुज्यते तदा तेष्वपि प्रीतिमान् भवति, प्रीतश्च सुखाकांक्षी सन् पुनस्तेषु संयुज्यते । प्रवयसामिति वृद्धानाम् । उत्सवः औत्सुक्यं विषयाभिलाष इति यावत्, आमोदो हर्षः । ननु विषये स्वभावादेव प्रीतिर्भवति,

तत् किं मद्येन क्रियते? दत्ताशंवय प्रथममदस्य विगिरति कर्तृत्वमाह—पञ्चस्त्रित्वादि । रतिश्चेह अत्यर्थसुराजनकत्वादेवोपादेयेति विज्ञेयम् । विश्राम इति दुःखार्तविश्रामहेतुः । जीवलोका इति जीवमानलोकः ॥ ६२-६७ ॥

अन्नपानवयोव्याधिवलकालत्रिकाणि पट् ।  
त्रीन्द्रोपांस्त्रिविधं सत्त्वं ज्ञात्वा मद्यं पिबेन्सदा ॥६८॥  
तेषां त्रिकाणामष्टानां योजना युक्तिरुच्यते ।  
यथा युक्त्या पिबन्मद्यं मद्यदोषैर्न गुज्यते ॥ ६९ ॥  
मद्यस्य च गुणान् सर्वान् यथोक्तान् स समश्नुते ।  
धर्मार्थयोरपीडाये नरः सत्त्वगुणोच्छ्रितः ॥ ७० ॥  
सत्त्वानि तु प्रबुध्यन्ते प्रायशः प्रथमे मदे ।  
द्वितीयेऽव्यक्ततां यान्ति मध्ये चोत्तममध्ययोः ७१  
सस्यसंबोधकं वर्षं, हेमप्रकृतिदर्शकः ।  
हुताशः, सर्वसत्त्वानां मद्यं तूभयकारकम् ॥ ७२ ॥  
प्रधानावरमध्यानां रूपाणां व्यक्तिदर्शकः ।  
यथाऽग्निरेवं सत्त्वानां मद्यं प्रकृतिदर्शकम् ॥ ७३ ॥

युक्त्या निषेवितमित्यत्रोक्ता मद्यपानयुक्तिमाह—अन्नपाने-  
त्यादि । तत्रात्र त्रिविधं वातपित्तकफकरम्, एवं पानमपि  
त्रिविधं, बाल्यादिभेदाद्वयोऽपि त्रिविधं, व्याधिरपि मृदुमध्य-  
तीव्रभेदेन त्रिविधं, किंवा सौम्याग्नेयवायव्यभेदेन त्रिविधं,  
बलं प्रवरावरमध्यभेदात्त्रिविधं, कालस्तु शीतोष्णवर्षालक्षणत्रि-  
विधः, त्रिविधं सत्त्वं शुद्धं राजस तामस च । योजनेति राम्य-  
ग्योजनारूपा । युक्ति फलेनावधारयति—यथा युक्त्येत्यादिना ।  
सत्त्वगुणोच्छ्रितो मद्यगुणान् समश्नुते इति योज्यम् । तत्राज्ञा-  
पेक्षया युक्तिर्यथा—वातकरमन्नमुपयुज्य वातहरं मद्यं पेयम्,  
एवं पित्तकरकफकरत्वेऽपि पित्तकफहराच्चोपयोगः । एवं पाना-  
द्यपेक्षयाऽपि योजना व्याख्याता भवति । वयस्त्रिकेऽपि चात्ये-  
स्थविरे च तीक्ष्णं मद्यं न पेयं, यौवने तु तीक्ष्णमपीति ।  
व्याध्यपेक्षयाऽपि योजना यथा—मृदुव्याधौ तीक्ष्णोष्णं, उष्णे च  
शीतमधुरं, वर्षाकाले तु स्निग्धं दीपनं च मद्यम् । दोषभेदेन  
तु मद्यं वाते स्निग्धोष्णं गौडिकादि, पित्ते शीतमधुरं शार्करादि,  
कफे रूक्षतीक्ष्णं माधवादि । उक्तं हि—“वातिकेभ्यो हितं मद्यं  
प्रायो गौडिकपैष्टिकम् । कफपित्ताधिकेभ्यस्तु फालमाधवशार्क-  
रम्” इति । दोषग्रहणेनैव वातलादिप्रकृतिरपि गृहीता । सत्त्व-  
भेदेनापि सात्त्विकेन तु बह्वपि मद्यं पातव्यं, राजसतामसैस्तु  
खल्पमेव । सत्त्वानीति मनासि । अव्यक्तताम् ईष्यक्ततां, मध्ये  
चाव्यक्ततां यान्तीत्यर्थः, उत्तमे तु सर्वथाऽप्यव्यक्तं भवतीति  
भावः । केचित्तु ‘सस्यसंबोधकं वर्षं’ इत्यादि श्लोकं पठन्ति ।  
तत्र हेमप्रकृतिदर्शको हुताशो यथा सुवर्णस्य शुद्धाशुद्धता दर्श-  
यति, तथा मद्यं तूभयकारकमिति मनः प्रबोधकं मनोगुणदर्शकं  
च । रूपाणामिति हेमरूपाणां; किंवा ‘रुक्माणां’ इति पाठः ।  
व्यक्तिदर्शक इति आकारदर्शकः ॥ ६८-७३ ॥

सुगन्धिमाख्यगन्धर्व सुप्रणीतममाकुलम् ।  
मिष्टान्नपानविशदं सदा मधुरसंकथम् ॥ ७४ ॥  
सुखप्रपानं सुमदं हर्षप्रीतिविवर्धनम् ।  
स्वन्तं सात्त्विकमापानं न चोत्तममदप्रदम् ॥ ७५ ॥  
वैगुण्यं सहसा यान्ति मद्यदोषैर्न सात्त्विकाः ।  
मद्यं हि बलवत्सत्त्वं गृह्णाति सहसा न तु ॥ ७६ ॥  
सौम्यासौम्यकथाप्रायं विशदाविशदं धनान् ।  
चित्रं राजसमापन्नं प्रायेणान्स्वन्तकाकुलम् ॥ ७७ ॥  
हर्षप्रीतिकथापेतमतुष्टं पानभोजने ।  
संमोहक्रोधनिद्रान्तमापानं तामसं स्मृतम् ॥ ७८ ॥

सात्त्विकमद्यभेदेन पानं त्रिविधमाह—सुगन्धीत्यादि । शोभनो  
गन्धो यस्य तत्र सुगन्धिः, गन्धर्वं गानम् । शोभनोऽन्तो  
यस्य तत् स्वन्तम् । सुमदमिति सममदम् । न चोत्तममदप्रद-  
मिति नोत्तममदहर, कदाचिदपि मद्यपानात्तृतीयमदाशङ्का न  
भवति, उत्तममदं सात्त्विकं न भवतीत्यर्थः । उत्तममदप्राप्तो  
हेतुमाह—वैगुण्यमित्यादि । सत्त्वसयोगादिति सत्त्वाख्यगुणयो-  
गान्, सत्त्वाख्यो हि गुणः प्रकाशकतया न मदेन मोहकेना-  
भिभूयत इति भावः । एतदेवाह—सहसेत्यादि । राजसपान-  
माह—सौम्यासौम्येत्यादि । सौम्यकथा सौम्यसबन्वा, तद्विपरीता  
असौम्या । विशदाविशदमिति प्रसन्नाप्रसन्नम् । चित्रमिति सव-  
दासबद्धवाक्यादियोगाज्ज्ञानाप्रकारकम् । तथेत्यादिना तामसा-  
माह । समोहः क्रोधो निद्रा च अन्ते यस्य तत् समोहक्रोधनि-  
द्रान्तम् ॥ ७४-७८ ॥

आपाने सात्त्विकान् बुद्ध्या तथा राजसतामसान् ।  
जह्यात्सहायान् यैः पीत्वा मद्यदोषानुपाश्रुते ॥ ७९ ॥  
गैरित्यनेन राजसतामसा प्रत्यवगृह्यन्ते, तैः गम्य पिबन्  
तत्प्रसक्त्या स्वयमप्यतिपिबन् मद्यदोषान् द्वितीयतृतीयमददो-  
षाम् प्राप्नोति ॥ ७९ ॥

सुखशीलाः सुसंभाषाः सुमुखाः संमताः सताम् ।  
कलाखवाह्या विशदा विषयप्रवणाश्च ये ॥ ८० ॥  
परस्परविधेया ये येषामैक्यं सुहृत्तया ।  
प्रहर्षप्रीतिमाधुर्यरापानं वर्धयन्ति ये ॥ ८१ ॥  
उत्सवादुत्सवतरं येषामन्योन्यदर्शनम् ।  
ते सहायाः सुखाः पाने तैः पिबन्सह मोदते ॥ ८२ ॥  
रूपगन्धरसस्पर्शैः शब्दैश्चापि मनोरमैः ।  
पिबन्ति सुसहाया ये ते वै सुकृतिभिः समाः ॥ ८३ ॥  
पञ्चभिर्विषयैरिष्टैरुपेतैर्मनसैः प्रियैः ।  
देशे काले पिबेन्मद्यं प्रहृष्टेनान्तरात्मना ॥ ८४ ॥

स्थिरसत्त्वशरीरा ये पूर्वाच्चा मद्यपान्वयाः ।  
बहुमद्योचिता ये च माद्यन्ति सहसा न ते ॥ ८५ ॥  
क्षुत्पिपासापरीताश्च दुर्बला वातपैक्तिकाः ।  
रूक्षाल्पप्रमिताहारा विप्रव्याधः सत्त्वदुर्बलाः ॥ ८६ ॥  
क्रोधिनोऽनुचिताः क्षीणाः परिश्रान्ता मदक्षताः ।  
खल्वेनापि मदं शीघ्रं यान्ति मद्येन मानवाः ॥ ८७ ॥

उपादेयान् सात्त्विकानाह-सुखशीला इत्यादि । सुसुखा इति प्रियाकारा । विशदा इति अवामा । आपानं वर्धयन्तीति आपाने प्रसादं वर्धयन्ति न पानप्रसक्तिं वर्धयन्तीत्यर्थः, तस्या निन्दितत्वात् । मनोरमैरित्यत्र 'साधीयासै' इति शेषः । सुकृतिभिः समा इति एवंभूतपानस्य सुकृतिलभ्यत्वात् । स्थिरसत्त्वत्वादौ पूर्वाच्चा इति मद्यपानात् पूर्वमुपयुक्ताच्चा । मद्यपान्वया इति मद्यपवशजा, तेषां मद्यपानं मद्यसात्त्व्यत्वादेव न विकारकरं भवति, विषकन्याया विषमिव ॥ ८०-८७ ॥

ऊर्ध्वं मदात्ययस्यातः संभवं स्वस्वलक्षणम् ।  
अग्निवेश ! चिकित्सां च प्रवक्ष्यामि यथाक्रमम् ८८  
स्त्रीशोकभयभाराध्वकर्मभिर्योऽतिकर्षितः ।  
रूक्षाल्पप्रमिताशी च यः पिवत्यतिमात्रया ॥ ८९ ॥  
रूक्षं परिणतं मद्यं निशि निद्रां विहत्य च ।  
करोति तस्य तच्छीघ्रं वातप्रायं मदात्ययम् ॥ ९० ॥  
हिक्काश्वासशिरःकम्पपार्श्वशूलप्रजागरैः ।  
विद्याद्बहुप्रलापस्य वातप्रायं मदात्ययम् ॥ ९१ ॥  
तीक्ष्णोष्णं मद्यमम्लं च योऽतिमात्रं निषेवते ।  
अम्लोष्णतीक्ष्णभोजी च क्रोधनोऽश्यातपप्रियः ९२  
तस्योपजायते पित्ताद्विशेषेण मदात्ययः ।  
स तु वातोल्बणस्याशु प्रशमं याति हन्ति वा ॥ ९३ ॥  
तृष्णादाहज्वरस्वेदमूर्च्छातीसारविभ्रमैः ।  
विद्याद्धरितवर्णस्य पित्तप्रायं मदात्ययम् ॥ ९४ ॥  
तरुणं मधुरप्रायं गौडं पैष्टिकमेव वा ।  
मधुरस्निग्धगुर्वाशी यः पिवत्यतिमात्रया ॥ ९५ ॥  
अव्यायामदिवास्वप्नशय्यासनसुखे रतः ।  
मदात्ययं कफप्रायं स शीघ्रमधिगच्छति ॥ ९६ ॥  
छर्द्यरोचकहृल्लासतन्द्रास्तैमित्यगौरवैः ।  
विद्याच्छीतपरीतस्य कफप्रायं मदात्ययम् ॥ ९७ ॥

मद्यपानदोषगुणानभिधाय मदात्ययान् हेत्वादिभिराह-ऊर्ध्वमित्यादि । सभवमिति कारणम् । वातप्रायमित्यादौ प्रायशब्देनाधिकवाचिना वक्ष्यमाणानां सर्वमदात्ययानां त्रिदोषजन्यत्वं दर्शयति । स तु वातेत्यादौ स त्विति पैक्तिकः,

वातोल्बणस्य पैक्तो मदात्ययो वातपित्तसंयोगकृततया बाह्य इवा-मिर्यायुक्तः शीघ्रकारी भवति । तत्रेयं व्यवस्था-यत्र सद्य फला क्रिया तत्र शीघ्रमेव शाम्यति, अक्रियाया च शीघ्रं हन्ति, शङ्खकरोहिण्यादिबत् ॥ ८८-९७ ॥

विषस्य ये गुणा दृष्टाः सन्निपातप्रकोपणाः ।  
त एव मद्ये दृश्यन्ते विषे तु बलवत्तराः ॥ ९८ ॥  
हन्त्याशु हि विषं किञ्चित् किञ्चिद्रोगाय कल्पते ।  
यथा विषं तथैवान्त्यो ज्ञेयो मद्यकृतो मदः ॥ ९९ ॥  
तस्मात् त्रिदोषजं लिङ्गं सर्वत्रापि मदात्यये ।  
दृश्यते रूपवैशेष्यात् पृथक्त्वं चास्य लक्ष्यते ॥ १०० ॥

मद्यस्य त्रिदोषकरत्वे हेतुमाह-विषस्येत्यादि । यद्यपि मद्यमम्लं, विषं त्वव्यक्तमधुरं, तथाऽपि बहुगुणसामान्यात् त एव मद्ये दृश्यन्त इत्युक्तम् । तथैवान्त्यो मद इति प्राणहरो रोगकरश्चेत्यर्थः । पृथक्त्वमिति वातिकत्वादिना पार्थक्यम् ॥ ९८-१०० ॥

शरीरदुःखं बलवत् संमोहो हृदयव्यथा ।  
अरुचिः प्रतैता तृष्णा ज्वरः शीतोष्णलक्षणः ॥ १०१ ॥  
शिरःपार्श्वस्थिसन्धीनां विद्युत्तुल्या च वेदना ।  
जायतेऽतिबला जृम्भा स्फुरणं वेपनं भ्रमः ॥ १०२ ॥  
उरोविबन्धः कासश्च हिक्का श्वासः प्रजागरः ।  
शरीरकम्पः कर्णाक्षिमुखरोगस्त्रिकग्रहः ॥ १०३ ॥  
छर्द्यतीसारहृल्लासा वातपित्तकफात्मकाः ।  
भ्रमः प्रलापो रूपाणामसतां चैव दर्शनम् ॥ १०४ ॥  
तृणभस्मलतापर्णपांशुभिश्चावपूरणम् ।  
प्रधर्षणं विहङ्गैश्च भ्रान्तचेताः स मन्यते ॥ १०५ ॥  
व्याकुलानामशस्तानां स्वप्नानां दर्शनानि च ।  
मदात्ययस्य रूपाणि सर्वाण्येतानि लक्षयेत् ॥ १०६ ॥

शरीरदुःखमित्यादिना सर्वमदात्ययस्य सामान्यं लक्षणं ब्रूते, किंवा त्रिदोषमदात्ययस्यैव लक्षणं, यतो रोगसग्रहे वातपित्तकफसन्निपातैश्चत्वारो मदा उक्ताः । “यश्च मद्यमदं प्रोक्तो विषजो रौधिरश्च यः । सर्व एते मदा नतं वातपित्तकफत्रयात्” (सू. अ. २४) इत्यनेन मदस्य वातादिजत्वेन चातुर्विध्यमुक्तम् । तेन मदात्ययस्य चातुर्विध्यं मदचातुर्विध्यात्, यतो मद एव आत्ययिको मदात्यय इति निरुच्यते । विद्युत्तुल्येति विद्युद्वत्क्षणस्थायिनी । स्फुरणं किञ्चित्कम्पनं, वेपनमेकदेशे व्यक्तकम्पनम् ॥ १०१-१०६ ॥

सर्वं मदात्ययं विद्यात् त्रिदोषमधिकं तु यम् ।  
दोषं मदात्यये पश्येत् तस्यादौ प्रतिकारयेत् ॥ १०७ ॥

कफस्थानानुपूर्व्या च क्रिया कार्या मदात्यये ।  
पित्तमारुतपर्यन्तः प्रायेण हि मदात्ययः ॥ १०८ ॥  
मिथ्यातिहीनपीतेन यो व्याधिरुपजायते ।  
समपीतेन तेनैव स मयेनोपशाम्यति ॥ १०९ ॥  
जीर्णममद्यदोषाय मद्यमेव प्रदापयेत् ।  
प्रकाङ्गालाघवे जाते यद्यदस्मै हितं भवेत् ॥ ११० ॥  
सौवर्चलानुसंविद्धं शीतं सविडसंन्वयम् ।  
मातुलुङ्गाद्रकोपेतं जलयुक्तं प्रमाणवित् ॥ १११ ॥

उत्कृष्टविशेषेण चिकित्सासाह-सर्गमिलादि । समसर्वदोषे  
चिकित्सासाह-कफस्थानेलादि । कफस्थानानुपूर्व्या चात्र चि-  
कित्सा कफस्थानोद्भूततया प्रथमं कफसंबन्धान् सन्निपातज्वर  
इव ज्ञेया । आदौ कफप्रबलतामेवाह-पित्तमारुतपर्यन्त इति,  
अनेन चार्थात् कफादित्वं लभ्यमिति । समपीतेन तेनैवेति  
यज्जातीयेन मयेन मदात्ययो जनितः । नितरा तज्जातीयेनैव  
शाम्यति । यथा विषं मौलं दंष्ट्रीयेण शाम्यति, तथा मद्यमपि  
विजातीयेन मयेन शाम्यतीत्येकं, किंतु तेनैवेत्यनेन तामेव मद्य-  
जातिं प्रत्यवमृशति, तेनावश्यं तज्जातीयमेव मद्यं ज्ञेयम् । यतोऽ-  
नन्तरं वक्ष्यति-‘यच्च यस्यै हितं भवेत्’ इति । तथा ‘दद्यात्  
सलवणं मद्यं पेषिकं वातशान्तये’ इत्यनेन येन केनचिन्मये-  
नोद्भूते वातमदात्यये पेषिकमुक्तं, तथा ‘सशर्करं शार्करं वा’  
इत्यादि विशेषविधानं बहु करिष्यति, तेन तज्जातीयमन्यजातीयं  
च मद्यं मदात्यये देयम् ॥ १०७-१११ ॥

तीक्ष्णोष्णेनातिमात्रेण पीतेनाम्लविदाहिना ।  
मद्येनाक्षरसोत्कृष्टो विदग्धः क्षारतां गतः ॥ ११२ ॥  
अन्तर्दाहं ज्वरं तृष्णां प्रमोहं विभ्रमं मदम् ।  
जनयत्याशु तच्छान्त्यै मद्यमेव प्रदापयेत् ॥ ११३ ॥  
क्षारो हि याति माधुर्यं शीघ्रमम्लोपसंहितः ।  
श्रेष्ठमम्लेषु मद्यं च यैर्गुणैस्तान् परं शृणु ॥ ११४ ॥  
मद्यस्याम्लस्वभावस्य चत्वारोऽनुरसाः स्मृताः ।  
मधुरश्च कपायश्च त्तिकः कटुक एव च ॥ ११५ ॥  
गुणाश्च दश पूर्वोक्तास्तैश्चतुर्दशभिर्गुणैः ।  
सर्वेषां मद्यमम्लानामुपर्युपरि तिष्ठति ॥ ११६ ॥

अक्षरसोत्कृष्ट इत्यत्र ‘अम्लरसकृद्’ इति केचित् पठन्ति ।  
क्षारमाधुर्याय यदाऽम्लमद्यदानं, तदा किमिति अन्यदम्लं न  
क्षीयते इत्याह-क्षारो हीत्यादि । उपर्युपरि उपरिष्ठादुपरि  
अत्यर्थं श्रेष्ठमित्यर्थः ॥ ११२-११६ ॥

मद्योत्किष्टेन दोषेण रुद्धः स्रोतः सु मारुतः ।  
करोति वेदनां तीव्रां शिरस्यस्थिषु सन्धिषु ॥ ११७ ॥  
दोषविष्यन्दनार्थं हि तैस्मै मद्यं विशेषतः ।  
व्यवायितीक्ष्णोष्णतया देयमम्ले(न्ये)षु सत्स्वपि ११८

१ ‘प्रमाणवत्’ इति पा० । २ ‘कुद्धः’ इति पा० । ३ ‘विष्य-  
न्दनार्थं दोषस्य तस्य’ इति पा० ।

स्रोतोविवन्धनुन्मद्यं मारुतस्यानुलोमनम् ।  
रोचनं दीपनं चाक्षरभ्यासात् सात्त्विकमेव च ॥ ११९ ॥  
रुजः स्रोतःस्वरुद्धेषु मारुते चानुलोमिते ।  
निवर्तन्ते विकाराश्च शाम्यन्त्यस्य मदोदयाः ॥ १२० ॥  
बीजप्रकटवृक्षाम्लकोलदाडिमसंयुतम् ।  
यवानीहपुपाजाजीशृङ्गवेरावचूर्णितम् ॥ १२१ ॥  
सस्नेहैः शकुभिर्युक्तमवदंशैर्विरोचितम् ।  
दद्यात् सलवणं मद्यं पेषिकं वातशान्तये ॥ १२२ ॥  
दृष्ट्वा वातोत्प्लवणं लिङ्गं रसैश्चैनमुपाचरेत् ।  
लावतित्तिरदक्षाणां स्निग्धाभ्यः शिखिनामपि १२३  
पक्षिणां मृगमत्स्यानामान्पानां च संस्कृतैः ।  
भूशयप्रसहानां च रसैः शाल्योदनेन च ॥ १२४ ॥  
स्निग्धोष्णलवणाभ्यश्च वेशवारैर्मुखप्रियैः ।  
चित्रैर्गोधूमिकैश्चात्रैर्वाहणीमण्डसंयुतैः ॥ १२५ ॥  
पिशितार्द्रकगर्भाभिः स्निग्धाभिः प्रपवर्तिभिः ।  
मापपूपलिकाभिश्च वातिकं समुपाचरेत् ॥ १२६ ॥  
नातिस्निग्धं न चाम्लेन युक्तं समरिचार्द्रकम् ।  
मेघं प्रागुदितं मांसं दाडिमस्वरसेन वा ॥ १२७ ॥  
पृथक्त्रिजातकोपेतं सधान्यमरिचार्द्रकम् ।  
रसप्रलेपि संपूपैः सुखोष्णैः संप्रदापयेत् ॥ १२८ ॥  
भुक्ते तु वारुणीमण्डं दद्यात् पातुं पिपासवे ।  
दाडिमस्य रसं वाऽपि जलं वा पाञ्चमूलिकम् १२९  
धान्यनागरतोयं च दधिमण्डमथापि वा ॥ १३० ॥  
अम्लकाञ्जिकमण्डं वा शुक्तोदकमथापि वा ॥ १३१ ॥  
कर्मणाऽनेन सिद्धेन विकार उपशमयति ।  
मात्राकालप्रयुक्तेन बलं वर्णश्च वर्धते ॥ १३२ ॥  
रागपाडवसंयोगैर्विविधैर्मक्तकोचनैः ।  
पिशितैः शाकपिष्टात्रैर्यवगोधूमशालिभिः ॥ १३३ ॥  
अभ्यङ्गोत्सादनैः स्नानैरुष्णैः प्रावरणैर्घनैः ।  
घनैरगुरुपङ्कैश्च धूपैश्चागुरुजैर्घनैः ॥ १३४ ॥  
नारीणां यौवनोष्णानां निर्दयैरुपगूहनैः ।  
श्रोण्यूरुकुचभारैश्च संरोधोष्णसुखावहैः ॥ १३५ ॥  
शयनाच्छादनैरुष्णैरुष्णैश्चान्तर्गृहेः सुखैः ।  
मारुतप्रबलः शीघ्रं प्रशाम्यति मदात्ययः ॥ १३६ ॥

मदोदया इति मर्दनमिमांसास्तर्पादयः; केचित् ‘ज्वरादयः’  
इति पठन्ति, तत्र ज्वरप्रधानास्तर्पादय इत्यर्थं उच्यते । अव-  
दंशो यमुपयुज्य मद्यं पीयते । दक्षः कुकुटः । वेशवारः

१ ‘उरःस्रोतःसु शुद्धेषु’ इति पा० । २ ‘श्विरोत्थितम्’ इति पा० ।  
३ ‘स्निग्धैः’ इति पा० । ४ ‘रसप्रलेहयूपैश्च’ इति पा० । ५ ‘भुक्ते  
न’ इति पा० । ६ ‘मदनमिमांसा अन्तर्दाहादयः’ इति पा० ।

रानिष्क, स चोक्तलक्षणोऽसकृत् । पूषति वर्याकारा पूष-  
लिका । रसप्रलेपीति रसप्रलेपनरूपतया निर्वृत्तं 'रसप्रलेह'  
इति यावत् । अगुरुपद्वैरिति अगुरुलेपे । घनैरिति  
बहले । सरोवोष्णसुखावहैरिति सरोधजनितोष्मणा सुखकारकै  
॥ ११७-१३५ ॥

भर्ग्यखर्जूरमृद्धीकापरूपकरसैर्युतम् ।  
सदाहिमरसं शीतं सक्तुभिश्चावचूर्णितम् ॥ १३६ ॥  
सशर्करं शार्करं वा मार्द्धीकमथवाऽपरम् ।  
दद्याद्बहुदकं काले पातुं पित्तमदात्यये ॥ १३७ ॥  
शशान् कपिञ्जलानेणालावानसितपुच्छकान् ।  
मधुराम्लान् प्रयुञ्जीत भोजने शालिषष्टिकान् ॥ १३८ ॥  
पटोलयूपमिश्रं वा छागलं कल्पयेद्रसम् ।  
सतीनमुद्रमिश्रं वा दाडिमामलकान्वितम् ॥ १३९ ॥  
द्राक्षामलकखर्जूरपरूपकरसेन वा ।  
कल्पयेत्तर्पणान् यूपान् रसांश्च विविधात्मकान् १४०  
आमाशयस्थमुत्क्रिष्टं कफपित्तं मदात्यये ।  
विज्ञाय बहुदोषस्य दह्यमानस्यै तृप्यतः ॥ १४१ ॥  
मद्यं द्राक्षारसं तोयं दत्त्वा तर्पणमेव वा ।  
निःशेषं वामयेच्छीघ्रमेवं रोगाद्विमुच्यते ॥ १४२ ॥  
काले पुनस्तर्पणाय क्रमं कुर्यात् प्रकाङ्क्षिते ।  
तेनानिर्दोष्यते तस्य दोषशेषान्नपाचकः ॥ १४३ ॥  
कासे सरक्तनिष्ठौषधे पार्श्वस्तनुरुजासु च ।  
तृप्यते सविदाहे च सोत्केशे हृदयोरसि ॥ १४४ ॥  
गुडूचीभद्रमुस्तानां पटोलस्याथवा भिषक् ।  
रसं सनागरं दद्यात् तित्तिरिप्रतिभोजनम् ॥ १४५ ॥  
तृप्यते चातिबलवद्वातपित्ते समुद्रते ।  
दद्याद्द्राक्षारसं पातुं शीतं दोषानुलोमनम् ॥ १४६ ॥  
जीर्णं समधुराम्लेन छागमांसरसेन तम् ।  
भोजनं भोजयेन्मद्यमनुतर्प च पाययेत् ॥ १४७ ॥  
अनुतर्पस्य मात्रा सा यया नो दूष्यते मनः ।  
तृप्यते मद्यमलपालपं प्रदेयं स्याद्बहुदकम् ॥ १४८ ॥  
तृष्णा येनोपशाम्येत मद्यं येन च नाश्रयात् ।  
परूषकाणां पीलूनां रसं शीतमथापि वा ॥ १४९ ॥  
पर्णिनीनां चतसृणां पिबेद्वा शिशिरं जलम् ।  
मुस्तदाडिमलजानां तृष्णाघ्नं वा पिबेद्रसम् ॥ १५० ॥  
कोलदाडिमवृक्षाम्लचुकीकाचुक्रिकारसः ।  
पञ्चाम्लको मुखालेपः सद्यस्तृष्णां नियच्छति १५१  
शीतलान्यन्नपानानि शीतं शय्यासनानि च ।  
शीतवातजलस्पर्शाः शीतान्युपवनानि च ॥ १५२ ॥

१ 'मद्य' इति पा० । २ 'तृड्दिदाहान्वितस्य च' इति पा० ।  
३ 'तैत्तिरेः प्रतिभोजनम्' इति पा० । ४ 'नो हन्यते' इति,  
'नोद्वस्यते' इति च पा० । ५ 'शीतमथाशु वा' इति पा० ।  
६ 'मुद्रदाडिमलजानां' इति पा० । ७ 'शीतानि सदनानि च'  
इति पा० ।

क्षौमपत्रोत्पलानां च मपीनां मौक्तिकस्य च ।  
चन्दनोदकशीतानां स्पर्शाश्चन्द्रांशुशीतलाः ॥ १५३ ॥  
हेमराजतकांस्यानां पात्राणां शीतवारिभिः ।  
पूर्णानां हिमपूर्णानां हतीनां पचनाहताः ॥ १५४ ॥  
संस्पर्शाश्चन्द्रनार्द्राणां नारीणां च समारुताः ।  
चन्दनानां च मुख्यानां शस्ताः पित्तमदात्यये ॥ १५५ ॥  
शीतवीर्यं यदन्यच्च तत् सर्वं विनियोजयेत् ।  
कुमुदोत्पलपत्राणां सिक्तानां चन्दनाम्बुना ॥ १५६ ॥  
हिताः स्पर्शा मनोज्ञानां दाहे मद्यसमुत्थिते ।  
कथाश्च विविधाः शस्ताः शब्दाश्च शिखिनां शिवाः ॥  
तोयदानां च शब्दा हि शमयन्ति मदात्ययम् ।  
जलयन्त्राभिवर्षाणि वातयन्त्रवहानि च ॥ १५८ ॥  
कल्पनीयानि भिषजा दाहे धारागृहाणि च ।  
फलिनीसेव्यलोघाम्बुहेमपत्रं कुटञ्जटम् ॥ १५९ ॥  
कालीयकरोपेतं दाहे शस्तं प्रलेपनम् ।  
वदरीपल्लवोत्थश्च तथैवारिष्टकोद्भवः ॥ १६० ॥  
फेनिलायाश्च यः फेनस्तैर्दाहे लेपनं शुभम् ।  
सुरा समण्डा दध्यम्लं मातुलङ्गरसो मधु ॥ १६१ ॥  
सेके प्रदेहे शस्यन्ते दाहघ्नाः साम्लकाञ्जिकाः ।  
परिषेकावगाहेषु व्यञ्जनानां च सेवने ॥ १६२ ॥  
शस्यते शिशिरं तोयं दाहतृष्णाप्रशान्तये ।  
मात्राकालप्रयुक्तेन कर्मणाऽनेन शाम्यति ॥ १६३ ॥  
धीमतो वैद्यवश्यस्य शीघ्रं पित्तमदात्ययः ।

भव्येत्यादिना पैतिके विधिमाह । भव्यम् औतरापथिकम्,  
अन्ये कर्मरत्नमाहुः । मार्द्धीकमिति मृद्धीकारसकृत् । सतीनः  
वर्तुलकलाय । रोगाद्विमुच्यत इति प्रकृतपित्तमदात्ययाद्विमुच्यत  
इत्यर्थः । कममिति वमनानन्तरोक्तमन्नससर्जनक्रमम् । दोषशेषः  
कोष्ठोपलपकोऽत्र हैय । गुडूचीलादौ रसमिति काथम् । तित्तिरिः  
प्रतिभोजनं पश्चाज्जीर्णं भोजनं यस्मिन् रसे तं तित्तिरिप्रतिभोज-  
नम् । अनुतर्ष च पाययेदिति भोजनसमये तृषां लक्ष्मीकृत्य  
पाययेत्, अनुपानं दापयेदिति यावत् । एतदनुपानस्य मात्रा-  
माह—अनुतर्षेत्यादि । अनुतर्षेत्येति मुहुर्मुहुर्दीयमानानुपा-  
नस्य । ययाऽस्य मनो न दूष्यत इति न विकृतिं याति; एतेन  
तृषायां मनोदैन्यमात्रहन्तृ यन्मद्यं भवति तदनुतर्षसङ्गं भवति,  
नतु मदपर्यन्तं मद्यं देयमित्यर्थः । तृष्णाघ्नमिति शीतकषायरूपं  
रसम् । चुकीका चाङ्गेरी । वदरीत्यादौ वदर्यादिपत्राणि मथित्वा  
तज्ज. फेनो ग्राह्यः । अरिष्टक. निम्बः ॥ १३६-१६३ ॥—

उल्लेखनोपवासाभ्यां जयेत् कफमदात्ययम् ॥ १६४ ॥  
तृप्यते सलिलं चासौ दद्याद्भीरुसाधितम् ।  
वलयः पृश्निपर्ण्या वा कण्टकार्याऽथवा शृतम् ॥ १६५ ॥

१ 'संस्पर्शाश्चन्द्रनार्द्राणां स्त्रीणां पित्तमदात्यये' इति पा० ।  
२ 'चित्राः' इति पा० । ३ 'कर्मणाऽनेन सिद्धेन विकार उपशा-  
म्यति' इति पा० ।



सनागराभिः सर्वाभिर्जलं वा शृतशीतलम् ।  
 दुःस्पर्शनं समुस्तेन मुस्तर्पणकेन वा ॥ १६६ ॥  
 जलं मुस्तैः शृतं वाऽपि दद्यादोषविपाचनम् ।  
 एतदेव च पानीयं सर्वत्रापि मदात्यये ॥ १६७ ॥  
 निरत्ययं पीयमानं पिपासाञ्चरनाशनम् ।  
 निरामं काङ्क्षितं काले संक्षोभं पाययेत्तु तम् ॥ १६८ ॥  
 शार्करं मधु वा जीर्णमरिष्टं मीधुमेव वा ।  
 रूक्षतर्पणसंयुक्तं यवानीनागरान्वितम् ॥ १६९ ॥  
 यावगौधमिकं चात्रं रूक्षयूपेण भोजयेत् ।  
 कुलत्थानां सुशुक्राणां मूलकानां रसेन वा ॥ १७० ॥  
 तनुनाऽल्पेन लघुना कङ्गुलेनाल्पसर्पिणा ।  
 पटोलयूपमम्लं वा यूपमामलकस्य वा ॥ १७१ ॥  
 प्रभूतकटुसंयुक्तं सयवाञ्चं प्रदापयेत् ।  
 व्योषयूपमथाम्लं वा यूपं वा साम्लवेतसम् ॥ १७२ ॥  
 छागमांसरसं रूक्षमम्लं वा जाङ्गलं रसम् ।  
 श्याव्यां वाऽथ कपाले वा भृष्टं निर्द्वैवर्तितम् १७३  
 कङ्गुल्लवणं मांसं भक्षयन् वृणुयान्मधु ।  
 व्यक्तमारीचकं मांसं गातुलुङ्गरसान्वितम् ॥ १७४ ॥  
 प्रभूतकटुसंयुक्तं यवानीनागरान्वितम् ।  
 भृष्टं दाडिमसाराम्लमुष्णपूषोपवेष्टितम् ॥ १७५ ॥  
 यथाग्निं भक्षयेत् काले प्रभूतार्द्रकपेशिकम् ।  
 पिबेच्च निगदं मद्यं कफप्राये मदात्यये ॥ १७६ ॥  
 सौवर्चलमजाजी च वृक्षासं साम्लवेतसम् ।  
 त्वगेलामरिचार्धांशं शर्कराभागयोजितम् ॥ १७७ ॥  
 एतल्लवणमष्टाङ्गमग्निसंदीपनं परम् ।  
 मदात्यये कफप्राये दद्यात् श्रोतोविशोधनम् ॥ १७८ ॥  
 एतदेव पुनर्युक्त्या मधुराम्लैर्द्रवीकृतम् ।  
 गोधूमान्नयवाञ्जनानां मांसानां चातिरोचनम् ॥ १७९ ॥  
 पेपयेत् कटुकैर्युक्तां श्वेतां बीजविचर्जिताम् ।  
 मृद्वीकां मातुलुङ्गस्य दाडिमस्य रसेन वा ॥ १८० ॥  
 सौवर्चलैलामरिचैरजाजीभृङ्गदीप्यकैः ।  
 स रागः क्षौद्रसंयुक्तः श्रेष्ठो रोचनदीपनः ॥ १८१ ॥  
 मृद्वीकाया विधानेन कारयेत् कारवीमपि ।  
 शुक्तमत्स्यण्डिकोपेतं रागं दीपनपाचनम् ॥ १८२ ॥  
 आप्रामलकपेशीनां रागान् कुर्यात् पृथक् पृथक् ।  
 धान्यसौवर्चलाजाजीकारवीमरिचान्वितान् ॥ १८३ ॥  
 गुडेन मधुयुक्तेन व्यक्ताम्ललवणीकृतान् ।  
 तैरन्नं रोचते दिग्धं सम्यग्भुक्तं च जीर्यति ॥ १८४ ॥

१ 'पाययेद्बहुमाक्षिकम्' इति पा० । २ 'रूक्ष तर्पणसंयुक्तं यवाञ्चं प्रदापयेत्' इति पा० । ३ 'निरसवर्तितम्' इति पा० । ४ 'रोचनदीपनम्' इति पा० । ५ 'गुडेन मधुयुक्तेन व्यक्ताम्लमधुरीकृतान्' इति पा० ।

रूक्षोष्णेनान्नपानेन स्नानेनाग्निशिरेण च ।  
 व्यायामलङ्घनाभ्यां च युक्त्या जागरणेन च ॥ १८५ ॥  
 कालयुक्तेन रूक्षेण स्नानेनोद्वर्तनेन च ।  
 प्राणवर्णकराणां च प्रधर्पणां च सेवया ॥ १८६ ॥  
 सेवया वसनानां च गुम्फामगुरोरपि ।  
 संकोचोष्णसुखाङ्गीनामङ्गनानां च सेवया ॥ १८७ ॥  
 सुखशिक्षितहस्तानां स्त्रीणां संवाहनेन च ।  
 मदात्ययः कफप्रायः शीघ्रमेवोपशम्यति ॥ १८८ ॥  
 उदरेणत्यादिना कफमदालयचिकित्सितम् ।  
 लम्पितार्द्रो पटुविविना जलगाननं नाति ।  
 मधुप्रकृतिकं माधवम् । व्योषप्रवानो यूपो व्योषयूप ।  
 नीरमवर्तितमिति अनतिद्रववर्तितं शुक्रास्य व्यजनमित्यर्थः ।  
 गृणुयादिति व्यामु-  
 यान् । आर्द्रकपेशिका आर्द्रकदीर्घगण्डानि, 'प्रभूतार्द्रकपेषितम्'  
 इति वा पाठः । गोवर्चलमित्यादौ त्वगेलामरिचादीनां प्रत्येक-  
 मेव भागार्धत्वम् । शर्कराभाग पूषकद्रव्यभाग । कटुकैर्युक्ता-  
 मिति किञ्चिद्वृणाम् । श्वेतामिति मृद्वीका, श्वेता च द्राक्षा  
 काश्मीरभवा ज्ञेया । कारवीमिति स्वल्पद्राक्षाम् । आप्रामलकयो  
 पेशीलनेन फलगत सस्य गृह्यते । संकोचोष्णसुखाङ्गीनां संको-  
 चेन सलेपेण उष्णसुगमज्ञायासा तारा, केचित्तु संकोचं कुटुम-  
 माहु ॥ १६४-१८८ ॥  
 यदिदं कर्म निर्दिष्टं पृथग्दोषवलं प्रति ।  
 सन्निपाते दशविधे तद्विकल्प्यं भिषग्विदा ॥ १८९ ॥  
 यस्तु दोषविकल्पज्ञो यथौषधिविकल्पवित् ।  
 स साध्यान्साधयेद्ब्रह्माधीन् साध्यासाध्यविभाग-  
 वित् ॥ १९० ॥

यदिदमित्यादिना सन्निपातिकमदात्ययचिकित्सामाह । यद्यपि  
 त्रयोदशविधं सन्निपातो बृहद्दोषाणामुक्तस्तथाऽपि सर्वमदालय-  
 यानां त्रिदोषजन्यान् यदेतद्वातादिमदालयचिकित्सितमुक्तं तदेत-  
 द्दोषोन्वणसन्निपातजमदालयचिकित्सितं भवति, तेन द्रव्युन्वण-  
 हीनमध्याधिकभेदसमसन्निपातैर्ये दशावशिष्टाः सन्निपातास्तान-  
 भिप्रेत्येदमुक्तं-सन्निपाते दशविधे तद्विकल्प्यमिति, हीनमध्याधि-  
 कदोषत्रयोद्भूतमदालयेषु हीनमध्याधिकदोषभेदेन विकल्प्य  
 चिकित्सा कर्तव्या, समसन्निपाते तु त्रयाणामपि मिलित्वा  
 चिकित्सा कर्तव्या ॥ १८९ ॥ १९० ॥

वनानि रमणीयानि सपद्माः सलिलाशयाः ।  
 विशदान्यन्नपानानि सहायाश्च प्रहर्षणाः ॥ १९१ ॥  
 माध्यानि गन्धयोगाश्च वासांसि विमलानि च ।  
 गान्धर्वशब्दाः कान्ताश्च गोष्ठयश्च हृदयप्रियाः १९२  
 संकथाहास्यगीतानां विशदाश्चैव योजनाः ।  
 प्रियाश्चानुगता नार्यो नाशयन्ति मदात्ययम् ॥ १९३ ॥  
 नाक्षोभ्य हि मनो मद्यं शरीरमविहत्य च ।  
 कुर्यान्मदालयं तस्मादेष्टव्या हर्षणी क्रिया ॥ १९४ ॥

१ 'रूक्षलेनान्नपानेन' इति पा० । २ 'स्नानवर्णकराणां'  
 इति पा० ।

आभिः क्रियाभिः सिद्धाभिः शमं याति मदात्ययः ।  
न चेन्मद्यविधिं मुक्त्वा क्षीरमस्य प्रयोजयेत् ॥१९५॥  
लङ्घनैः पाचनैर्दोषशोधनैः शमनैरपि ।  
विमद्यस्य कफे क्षीणे जाते दौर्बल्यलाघवे ॥ १९६ ॥  
तस्य मद्यविदग्धस्य वातपित्ताधिकस्य च ।  
श्रीष्मोपतप्तस्य तरोर्यथा वर्षं तथा पयः ॥ १९७ ॥  
पयसाऽभिहृते रोगे बले जाते निवर्तयेत् ।  
क्षीरप्रयोगं मद्यं च क्रमेणाल्पालपमाचरेत् ॥ १९८ ॥

मदात्ययस्य प्रहर्षजनिका क्रिया कर्तव्येत्याह—वनानी-  
त्यादि । कस्मात् पुनर्मदात्यये प्रहर्षिणी चिकित्सा कार्येत्याह—  
नाक्षोभ्येत्यादि । मन प्रीत्या शरीरप्रशमार्थं प्रहर्षिणी क्रिया  
कर्तव्येति भावः । उक्तक्षीरप्रयोगस्य विषयं गुणं चाह—लङ्घनै-  
रित्यादि । तत्र कार्यक्षीरवृत्तिकर्म पुनर्मद्याभ्यासकर्म चाह—  
पयसाऽभिहृते इत्यादि । क्रमेणेति कालक्रमेण । अल्पालपमिति  
स्तोकस्तोकम् ॥ १९५-१९८ ॥

विच्छिन्नमद्यः सहसा योऽतिमद्यं निषेवते ।  
ध्वंसको विक्षयश्चैव रोगस्तस्योपजायते ॥ १९९ ॥  
व्याध्युपक्षीणदेहस्य दुश्चिकित्स्यतमौ हि तौ ।  
तयोर्लिङ्गं चिकित्सा च यथावदुपदेक्ष्यते ॥ २०० ॥  
ऋष्मप्रसेकः कण्ठास्यशोषः शब्दासहिष्णुता ।  
तन्द्रानिद्रातियोगश्च ज्ञेयं ध्वंसकलक्षणम् ॥ २०१ ॥  
हृत्कण्ठरोगः संमोहश्छर्दिर्झरुजा ज्वरः ।  
तृष्णा कासः शिरःशूलमेतद्विक्षयलक्षणम् ॥ २०२ ॥  
तयोः कर्म तदेवेष्टं वातिके यन्मदात्यये ।  
तौ हि प्रक्षीणदेहस्य जायेते दुर्बलस्य वै ॥ २०३ ॥  
वस्त्यः सर्पिपः पानं प्रयोगः क्षीरसर्पिषोः ।  
अभ्यङ्गोद्धर्तनस्नानान्यन्नपानं च वातनुत् ॥ २०४ ॥  
ध्वंसको विक्षयश्चैव कर्मणाऽनेन शाम्यति ।  
युक्तमद्यस्य मद्योत्थो न व्याधिरुपजायते ॥ २०५ ॥

एतद्विपर्ययेण मद्यसेवाया दोषमाह—विच्छिन्नेत्यादि । ध्वंस-  
कविक्षयौ वक्ष्यमाणलक्षणौ । ध्वंसकविक्षयौ चेमौ सुश्रुतेनाप्युक्तौ ।  
केचित्तु “विच्छिन्नमद्यः सहसा योऽतिमद्यं निषेवते । तस्य पाना-  
त्ययोद्दिष्टा विकाराः सम्भवन्ति हि” इति ग्रन्थेन ध्वंसकविक्षया-  
वरोधं वर्णयन्ति । एतयोश्चिकित्सामाह—तयोरित्यादि । कर्मेति  
चिकित्सा । तौ हीत्यादिना प्रक्षीणदुर्बलतया ध्वंसकविक्षययो-  
र्वातप्रधानतां दर्शयति । युक्तमद्यस्येति यथोक्तविधिना मद्य-  
माचरतः ॥ १९९-२०५ ॥

निवृत्तः सर्वमद्येभ्यो नरो यश्च जितेन्द्रियः ।  
शारीरमानसैर्धीमान् विकारैर्न स युज्यते ॥ २०६ ॥

सर्वथा मद्यपरित्यागफलमाह—निवृत्त इत्यादि । जितेन्द्रिय  
इति विशेषणं मद्यनिवृत्तावेव प्रयोजकम् । शारीरमानसैर्विकारै-  
रिति योग्यतया मद्यव्यापतिजन्यैरेव शारीरमानसैर्विकारैः  
अन्यहेतुजाञ्च शारीरमानसविकारान् प्रति मद्यनिवृत्तिरकिञ्चि-  
त्करीति भावः । न युज्यत इति शारीरमानसविकारैर्मद्यनिवृत्त्या  
न युक्तो भवति ॥ २०६ ॥

तत्र श्लोकाः—

यत्प्रभावा भगवती सुरा पेया यथा च सा ।  
यद्व्या यस्य या चेष्टा योगं चापेक्षते यथा ॥२०७॥  
यथा मदयते यैश्च गुणैर्युक्ता महागुणा ।  
यो मदो मदभेदाश्च ये त्रयः स्वस्वलक्षणाः ॥ २०८ ॥  
ये च मद्यकृता दोषा गुणा ये च मदात्मकाः ।  
यच्च त्रिविधमापानं यथासत्त्वं च लक्षणम् ॥ २०९ ॥  
ये सहायाः सुखाः पाने चिरक्षिप्रमदा नराः ।  
मदात्ययस्य यो हेतुर्लक्षणं यद् यथा च यत् ॥२१०॥  
मद्यं मद्योत्थितान् रोगान् हन्ति यश्च क्रियाक्रमः ।  
सर्वं तदुक्तमखिलं मदात्ययचिकित्सिते ॥ २११ ॥

यत्प्रभावेत्यादिरध्यायसंग्रहः । संग्रहार्थो व्यक्त एव ॥२०७-  
२११ ॥

इत्यग्निवेशकृते तन्त्रे चरकप्रतिसंस्कृते  
चिकित्सास्थाने मदात्ययचिकित्सितं  
नाम चतुर्विंशोऽध्यायः ॥ २४ ॥

इति श्रीचक्रपाणिदत्तविरचिताया चरकतात्पर्यटीकायां-  
मायुर्वेददीपिकाया चिकित्सास्थाने मदात्ययचिकि-  
त्सितं नाम चतुर्विंशोऽध्यायः ॥ २४ ॥

पञ्चविंशोऽध्यायः ।

अथातो द्विवर्णीयचिकित्सितं व्याख्यास्यामः ॥ १ ॥  
इति ह स्माह भगवानात्रेयः ॥ २ ॥

मद्यमत्तस्य सप्रहारादिना व्रणोत्पत्तौ व्रणचिकित्सार्थं द्विव-  
र्णीय उच्यते ॥ १ ॥ २ ॥

परावरजमात्रेयं गतमानमद्व्यथम् ।

अग्निवेशो गुरुं काले विनयादिदमब्रवीत् ॥ ३ ॥

भगवन् ! पूर्वमुद्दिष्टौ द्वौ व्रणौ रोगसंग्रहे ।

तयोर्लिङ्गं चिकित्सां च वक्तुमर्हसि शर्मद ! ॥ ४ ॥

परः मोक्षः, अवरं द्रव्यैर्वादि, तज्जानातीति परावरजः ।  
तयोर्लिङ्गं चिकित्सा चेत्तत्र हेतोरपि व्याधिगमकतया लिङ्गेनैव  
ग्रहणम् ॥ ३ ॥ ४ ॥

इत्यग्निवेशस्य वचो निशम्य गुरुरब्रवीत् ।  
 यौ व्रणौ पूर्वमुद्दिष्टौ निजश्चागन्तुरेव च ॥ ५ ॥  
 श्रूयतां विधिवत् सौम्य ! तयोर्लिङ्गं च भेषजम् ।  
 निजः शरीरदोषोऽथ आगन्तुर्वाह्यहेतुजः ॥ ६ ॥  
 वधवन्धप्रपतनाद्वृद्धान्तनखक्षतात् ।  
 आगन्तवो व्रणास्तद्विपस्पर्शाग्निशस्त्रजः ॥ ७ ॥  
 मन्त्रागदप्रलेपाद्यैर्मपजैर्हेतुभिश्च ते ।  
 लिङ्गैकदेशैर्निर्दिष्टा विपरीता निजव्रणैः ॥ ८ ॥

दोषा यद्यपि शरीरा एव, तथाऽपीह शरीरपदं स्नायुः स्याद-  
 दिष्णपीह प्रयुक्तोपव्युदागार्थम् । निजागन्तुव्रणभेदमाह—  
 मन्त्रेत्यादि । निजः सममागन्तवो व्रणा विपरीता मन्त्रादि-  
 भिर्मपजैश्च, तथा हेतुभिश्च वधवन्धनादिभिः, तथा लिङ्गैक-  
 देशैश्च, स च लिङ्गैकदेशो यथा—आगन्तुर्व्यथापूर्वमुदेति पश्चा-  
 द्वातादीन् कोषयति, निजे तु पूर्व वातादयः प्रकुप्यन्ति पश्चाद्व्य-  
 थोत्पद्यते । यदुक्तं—“आगन्तुर्व्यथापूर्वमुत्पन्नो जघन्य वातपि-  
 त्तक्लेष्मणा वैषम्यमापादयति” ( सू. अ. २० ) इति ॥ ५-८ ॥

व्रणानां निजहेतूनामागन्तूनामशम्यताम् ।  
 कुर्याद्दोषवलपेक्षी निजानामौषधं यथा ॥ ९ ॥

आगन्तुव्रणस्य भिन्नविषयतया विस्तर इह न वक्तव्यः, तेन  
 तस्य चिकित्सामपि समासादेवाह—व्रणानामित्यादि । आगन्तूना  
 व्रणानां निजहेतूनां सत्ता मन्त्रादिविचिकित्सया ज्ञास्यता निजानां  
 यथौषधं वक्ष्यमाणं तथैव दोषवलपेक्षी गन् कुर्यादिति योजना ।  
 आगन्तूनां चेहागन्तुचिकित्सयाऽप्रशमनं निजदोषानुसन्नादेव  
 ज्ञेयम्; अत एवेह निजहेतूनामिति कृतम् ॥ ९ ॥

यथास्वैर्हेतुभिर्दुष्टा वातपित्तकफा नृणाम् ।

बहिर्माणं समाश्रित्य जनयन्ति निजान् व्रणान् ॥ १० ॥

यथास्वैरित्यादिना निजव्रणहेतुसंप्राप्त्यादिकथनम् । अत्र यथा-  
 स्वैर्हेतुभिरिति वचनेन वातादीनां स्वातन्त्र्येण प्रकृतेर्दृश्यति,  
 स्वहेतुदुष्टो हि दोषः स्वतन्त्रो भवति, किञ्च यथास्वैर्हेतुभिरिति  
 वचनेन य एव वातादिकोपहेतवस्त एवात्र निजव्रणकारका  
 भवन्ति, न पुनर्व्रणानां विशिष्टो हेतुरस्ति, सामान्यवातादिहेतौस्तु  
 विशिष्टव्रणलक्षणकार्योत्पत्तिः संप्राप्तिभेदाद्भवतीति ज्ञेयम् ॥ १० ॥

स्तब्धः कठिनसंस्पर्शो मन्दस्त्रावोऽतितीव्रश्च ।

तुद्यते स्फुरति श्यावो व्रणो मारुतसंभवः ॥ ११ ॥

संपूरणैः स्नेहपानैः स्निग्धैः स्वेदोपनाहनैः ।

प्रदेहैः परिषेकैश्च वातव्रणमुपाचरेत् ॥ १२ ॥

नृणामोहज्वरस्त्रेहोददाहदुष्ट्यवदारणैः ।

व्रणं पित्तकृतं विद्याद्वन्धैः स्त्रावैश्च पूतिकैः ॥ १३ ॥

जीतलैर्मधुगैस्तिकैः प्रदेहपरिषेकैः ।

सर्पिःपानैर्विरेकैश्च पित्तिकं शमयेद्गुणम् ॥ १४ ॥

वहूपिच्छो गुरुः स्निग्धः स्तिमितो मन्दवेदनः ।

पाण्डुवर्णोऽल्पसंक्लेदश्चिरकारी कफव्रणः ॥ १५ ॥

कपायकद्रुक्षोणैः प्रदेहपरिषेकैः ।

कफव्रणं प्रशमयेत्तथा लङ्घनपाचनैः ॥ १६ ॥

स्तब्ध इत्यादिना वातादिव्रणानां लक्षणानि तथा चिकित्सा-  
 सूत्रं चाह । प्रदेहः परिषेकेत्यत्र ‘अग्निग्ने’ इत्यनुवर्तते ।  
 चिर विदार करोतीति चिरकारी । चिकित्सामामाभिधानं च  
 सुगग्रहणार्थमेव ॥ ११-१६ ॥

तौ द्वौ नानात्वभेदेन निरुक्ता विशतिर्व्रणाः ।

तेषां परीक्षा त्रिविधा, प्रदुष्टा द्वादश स्मृताः ॥ १७ ॥

स्थानान्यष्टौ तथा गन्धाः, परिस्त्रावाश्चतुर्दश ।

पोडशोपद्रवा दोषाश्चत्वारो विशतिस्तथा ॥ १८ ॥

तथा चोपक्रमाः सिद्धाः पदत्रिंशत् समुदाहृताः ।

विभज्यमानाञ्छृणु मे सर्वानेतान् यथेरितान् ॥ १९ ॥

तौ द्वौ विद्यादि । नानात्वकारको भेदो नानात्वभेदः । प्रक-  
 र्पेण दुष्टा प्रदुष्टा ॥ १७-१९ ॥

कृत्योत्कृत्यस्तथा दुष्टोऽदुष्टो मर्मस्थितो न च ।

संवृतो दारुणः स्त्रावी सविपो विषमस्थितः ॥ २० ॥

उत्सङ्गयुत्सन्न एषां च व्रणान् विद्याद्विपर्ययात् ।

इति नानात्वभेदेन निरुक्ता विशतिर्व्रणाः ॥ २१ ॥

एते च व्रणभेदादयोऽग्रे कृत्योत्कृत्य इत्यादिना व्याक्रियन्ते ।  
 तत्र कृत्यः छेदनाद्युपक्रमोपक्रमणीयः, उत्कृत्यस्तथा नात्र किञ्चि-  
 त्करणीयमस्ति पर रोपणीय एव, किंवा कृत्यः सान्धः, अकृत्य-  
 स्त्रावाद्यः । कृत्यादयः पद सविपर्यया एतौक्ता, सन्तनादयस्तु  
 गमोद्दिष्टा सविपर्यया सतश्चतुर्दश । उत्सङ्ग उत्सन्नमासः ।  
 उत्सङ्गी स्थूलपर्यन्तः, किंवा व्रणाद्वहिः प्रापकाशरूपोत्सङ्ग-  
 वानुत्सङ्गी । सुश्रुते तु “तत्रातिसंवृतोऽतिवृत्तः” ( सु. सू.  
 अ. २२ ) इत्यादिना ग्रहव्रणलक्षणमुक्तं तदतिसंवृतादिविष-  
 यम्, इह तु संवृतत्वविश्रुतत्वमात्रमुच्यते, तेनेह दुष्टव्रणेन संवृ-  
 तस्य ग्रहणमुद्भावनीयम् ॥ २० ॥ २१ ॥

दर्शनप्रश्नसंस्पर्शैः परीक्षा त्रिविधा स्मृता ।

वयोवर्णशरीराणामिन्द्रियाणां च दर्शनात् ॥ २२ ॥

हेत्वर्तिसात्म्याश्रित्वं परीक्ष्यं वचनाद्बुधैः ।

स्पर्शान्मादवशैत्ये च परीक्ष्ये सविपर्यये ॥ २३ ॥

परीक्षात्रैविध्यमुक्तं विभजते—दर्शनेत्यादि । इन्द्रियाणि च  
 यद्यप्यतीन्द्रियत्वादनुमानगम्यानि, तथाऽपीह तदधिष्ठानाना-  
 मिन्द्रियशब्देनोपादानम् । अग्निश्च यद्यपि “अग्निं जरणशक्त्या”

१ ‘संभेषजम्’ इति पा० । २ ‘निजेव्रणाः’ इति पा० । ३ ‘वि-  
 शिष्टेह वक्तव्या’ इति पा० । ४ ‘महारुजः’ इति पा० ।

१ ‘स्निग्धैः’ इति पा० । २ ‘लङ्घनशोधनैः’ इति पा० ।  
 ३ ‘विभाव्यमानान्’ इति पा० । ४ ‘कृत्याकृत्यः’ । ५ ‘भिन्नाः  
 सुविंशतिर्व्रणाः’ इति पा० । ६ ‘ग्रहणं नोद्भावनीयम्’ इति पा० ।

(वि अ ४) इति वचनादनुमानविषय उक्तस्तथाऽपि प्रश्नेनाग्निरवगम्यत एवेति कृत्वेह वचनपरीक्षणीयत्वोक्ता वहे । सविपर्यये इति काठिन्यौष्ण्ये । अनुमानं च यद्यपि परीक्षा-विकारे प्रोक्तं “द्विविधा परीक्षा ज्ञानवता प्रत्यक्षमनुमानं च” (वि. अ ४) इत्यादिना, तथाऽप्यनुमानस्य प्रायो व्यापाराभावादनुपादानमिति ब्रूते, किंतु दर्शनादिपूर्वकत्वादनुमानस्य दर्शनादिना अनुमानमप्यतीन्द्रियादिषु ग्राहकं सगृहीतमिति युक्तं पश्यामः । दर्शनशब्दश्चात्र साक्षादुपलब्धिवचन, तेन व्रणगतगन्धेनापि व्रणपरीक्षणं सगृहीतं भवति । दर्शनशब्देन च गृहीतोऽपि स्पर्श इह भूयसा व्याप्रियमाणत्वात् पुनरुक्तः ॥ २२ ॥ २३ ॥

श्वेतोऽवसन्नवर्माऽतिस्थूलवर्माऽतिपिञ्जरः ।  
नीलः श्यावोऽतिपिडको रक्तः कृष्णोऽतिपूतिकः २४  
रोप्यः कुम्भीमुखश्चेति प्रदुष्टा द्वादश व्रणाः ।  
चतुर्विंशतिरुद्दिष्टा दोषाः कल्पान्तरेण वै ॥ २५ ॥

श्वेतोऽवसन्नेत्यादिना प्रदुष्टव्रणानाह । रोप्यलक्षणं तच्चान्तरादवगन्तव्यं, तथाहि भोजः—“रूढा रूढा प्रकुप्यन्ति सान्तरादौषा पुन पुन । बहि शुद्धा इवाभान्ति रोग्यास्ते सप्रकीर्तिताः” इति । एतेषामेव श्वेतादीना भेदकारणान्तरभेदेन चतुर्विंशतित्वं भवतीति दर्शयन्नाह—चतुर्विंशतिरित्यादि । कल्पान्तरेणेति व्रणदुष्टिकारककारणयोगभेदेन स्नायुक्लेदादिना भिद्यमानाश्चतुर्विंशतिभेदा भवन्तीत्यर्थः ॥ २४ ॥ २५ ॥

त्वक्सिरामांसमेदोऽस्थिस्नायुमर्मान्तराश्रयाः ।  
व्रणस्थानानि निर्दिष्टान्यष्टावेतानि संग्रहे ॥ २६ ॥

त्वगित्यादिना स्थाननिर्देशः । अन्तराश्रयः कोष्ठः ॥ २६ ॥

सर्पिस्तैलवसापूयरक्तश्यावाम्लपूतिकाः ।  
व्रणानां व्रणगन्धजैरष्टौ गन्धाः प्रकीर्तिताः ॥ २७ ॥

सर्पिरित्यादिना गन्धनिर्देशः । श्यावगन्धं दध्यादेस्ताम्रपृष्ठसमानं गन्धमाहुः, केचित्तु ‘शाव’ इति पठन्ति, शवस्य गन्धः शाव । अम्लसहचरितगन्धोऽम्लगन्ध उच्यते ॥ २७ ॥

लसीकाजलपूयासृग्धारिद्रारुणपिञ्जराः ।  
कषायनीलहरितस्निग्धरूक्षसितासिताः ॥ २८ ॥

इति रूपैः समुद्दिष्टा व्रणस्नावाश्चतुर्दश ।  
विसर्पः पक्षघातश्च सिरास्तम्भोऽपतानकः ॥ २९ ॥

मोहोन्मादव्रणरुजो ज्वरस्तृष्णा हनुग्रहः ।  
कासश्छर्दिरतीसारो हिक्का श्वासः सबेपथुः ॥ ३० ॥  
षोडशोपद्रवाः प्रोक्ता व्रणानां व्रणचिन्तकैः ।

लसीकेत्यादिना स्नावानाह ॥ २८-३० ॥—

१ ‘श्वेतोऽवसन्नवर्मा च स्थूलवर्माऽतिपिञ्जर’ इति गङ्गाधर-समतः पाठः । २ गङ्गाधरस्त्वेतमर्थलोक “षोडशोपद्रवाः प्रोक्ता व्रणानां व्रणचिन्तकैः” इत्यन्तरं पठति ।

च. सं. ७५

स्नायुक्लेदात्सिराक्लेदाद्गाम्भीर्यात्कुम्भीभक्षणात् ॥ ३१ ॥  
अस्थिभेदात् सशल्यत्वात् सविषत्वाच्च सर्पणात् ।  
नखकाष्ठप्रभेदाच्च चर्मलोमातिघट्टनात् ॥ ३२ ॥  
मिथ्याबन्धादतिस्नेहादतिभैषज्यकर्षणात् ।  
अजीर्णादतिभुक्ताच्च विरुद्धासात्म्यभोजनात् ॥ ३३ ॥  
शोकात् क्रोधादिवास्वप्राद्व्यायामान्मैथुनात्तथा ।  
व्रणा न प्रशमं यान्ति निष्क्रियत्वाच्च देहिनाम् ॥ ३४ ॥  
परिस्त्रावाच्च गन्धाच्च दोषाच्चोपद्रवैः सह ।  
व्रणानां बहुदोषाणां कृच्छ्रत्वं चोपजायते ॥ ३५ ॥

प्रकारान्तरोद्दिष्टाश्चतुर्विंशतिदोषानाह—स्नायुक्लेदादित्यादि । अत्र नखकाष्ठप्रभेद एकमेव कारणम् । चर्मलोमातिघट्टनं तु कारणद्वयम् । चिकित्सावर्जनीयत्वं निष्क्रियत्वम् ॥ ३१-३५ ॥

त्वङ्मांसजः सुखे देशे तरुणस्यानुपद्रवः ।  
धीमनोऽभिनवः काले सुखसाध्यः स्मृतो व्रणः ३६  
गुणैरन्यतमेर्हानस्ततः कृच्छ्रो व्रणः स्मृतः ।  
सर्वैर्विहीनो विज्ञेयस्त्वसाध्यो निरुपक्रमः ॥ ३७ ॥

असाध्यो निरुपक्रम इति असाध्यत्वमभिधायपि निरुपक्रम-ताभिधानेन सोपक्रमसार्थं याप्यं निषेधयति ॥ ३६ ॥ ३७ ॥

व्रणानामादितः कार्यं यथासन्नं विशोधनम् ।  
ऊर्ध्वभागैरधोभागैः शस्त्रैर्वस्तिभिरेव च ॥ ३८ ॥  
सद्यः शुद्धशरीराणां प्रशमं यान्ति हि व्रणाः ।

अवसरप्राप्ताया षट्त्रिंशदुपक्रमरूपाया चिकित्साया वक्तव्याया संशोधनस्य प्राधान्योपदर्शनार्थं पृथगग्रेऽभिधानं—व्रणानामित्यादिना ॥ ३८ ॥—

यथाक्रममतश्चोर्ध्वं शृणु सर्वानुपक्रमान् ॥ ३९ ॥

शोफघ्नं षड्विधं चैव शस्त्रकर्मावपीडनम् ।  
निर्वापणं ससन्धानं स्वेदः शमनमेषणम् ॥ ४० ॥

शोधनौ रोपणीयौ च कषायौ सप्रलेपनौ ।  
द्वे तैले तद्गुणे पत्रं छादने द्वे च बन्धने ॥ ४१ ॥

भोज्यमुत्सादनं दाहो द्विविधः सावसादनः ।  
काठिन्यमार्दवकरे धूपनालेपने शुभे ॥ ४२ ॥

व्रणावचूर्णनं वर्ण्यं रोपणं लोमरोहणम् ।  
इति षट्त्रिंशदुद्दिष्टा व्रणानां समुपक्रमाः ॥ ४३ ॥

उपक्रमानाह—शोफघ्नमित्यादिना । शोफघ्न उपक्रमो रक्तावसेकादिवैद्यमाणः । षड्विधं शस्त्रकर्मणि पाटनादि; अत्रैवाहरणमेषणं च शल्यतन्त्रोक्तमधिकं कर्मद्वयमन्तर्भावनीयं, किवेषणं शस्त्रकर्माङ्गं न शस्त्रकर्म, तत्तु पृथगेव । अवपीडनं कल्कादिना आलेपनं पूयनिर्गमनार्थं वक्ष्यति । निर्वापणं दाहौष्ण्यशमनम् ।

१ ‘सिराच्छेदात्’ इति पा० । २ ‘सविषत्वादतर्कणात्’ इति पा० । ३ ‘मर्मलोमातिघट्टनात्’ इति पा० । ४ ‘भूयुपद्रवः’ इति पा० । ५ ‘द्वे तैले च घृते’ इति पा० ।

शोधनो रोपणीयौ च कषायौ सप्रलेपनौ इति शोधनरोप-  
णकषायौ तथा शोधनरोपणालेपौ । द्वे तैले तद्गुणे इत्यत्र  
घृतस्यापि स्नेहत्वसामान्यात् तैलेनैव ग्रहणं, तेन यद्यपि चत्वारि  
तैलघृतानि प्रत्येकशोधनरोपणभेदाद्वक्ष्यति, तथाऽपि शोध-  
नरोपणकर्मद्वयकर्तृतया द्वित्वमेवात्र तैलघृतयोर्योगनीयम् ।  
काश्मीरास्तु 'द्वौ स्नेहौ तद्गुणौ' इति पठन्ति । पत्र छादने  
इति पत्रमेक उपक्रमः, छादनं तु द्विविधं बाह्यान्तरभेदेन वक्ष्य-  
माणम् । उत्सादनं निम्नव्रणोत्थापनम् । अवसादनम् उत्सन्न-  
व्रणमासक्षयकरम् । काठिन्यमार्दवकरे धूपनालेपने इति काठि-  
न्यकर धूपनं, मार्दवकर धूपनं चेति, एवमालेपनमपि द्विविधं  
ज्ञेयम् । प्रणवचूर्णनं द्विविधं वदन्ति त्वग्वर्णकरोमजनकभे-  
देन । एवं षट्त्रिंशदुपक्रमा भवन्ति, शल्यतन्त्रे तु पष्टिरुपक्रमा  
उक्तास्तेऽप्यत्रैवान्तर्भावनीयाः ॥ ३९-४३ ॥

पूर्वरूपं भिषग्बुद्ध्या व्रणानां शोफमादितः ।  
रक्तावसेचनं कुर्यादजातव्रणशान्तये ॥ ४४ ॥  
शोधयेद्बहुदोषांस्तु स्वल्पदोषान् विलङ्घयेत् ।  
पूर्वं कषायसर्पिर्भिर्जयेद्वा मारुतोत्तरान् ॥ ४५ ॥  
न्यग्रोधोदुम्बराश्वत्थप्लक्षवेतसवलकलैः ।  
ससर्पिकैः प्रलेपः स्याच्छोफनिर्वापणः परम् ॥ ४६ ॥  
विजया मधुकं वीरा विसग्रन्थिः शतावरी ।  
नीलोत्पलं नागपुष्पं प्रदेहः स्यात् सचन्दनः ॥ ४७ ॥  
सक्तवो मधुकं सर्पिः प्रदेहः स्यात् सशर्करः ।  
अविदाहीनि चान्नानि शोफे भेषजमुत्तमम् ॥ ४८ ॥

अथ यथावस्थं व्रणोपक्रमानाह-पूर्वरूपमित्यादि । शोथस्तु  
व्रणपूर्वरूपं, शोथचिकित्साऽनागतव्रणविहितत्वाद्ब्रणोपक्रमत्वे-  
नोक्ता । कषायपानैः सर्पिर्भिश्चेति कषायसर्पिर्भिः । विजया  
बला ॥ ४४-४८ ॥

स चेदेवमुपक्रान्तः शोफो न प्रशमं व्रजेत् ।  
तस्योपनाहैः पक्वस्य पाटनं हितमुच्यते ॥ ४९ ॥  
तैलेन सर्पिणा वाऽपि ताभ्यां वा सकुपिण्डिका ।  
सुखोष्णा शोफपाकार्थमुपनाहः प्रशस्यते ॥ ५० ॥  
सतिला सातसीबीजा दध्यम्ला सकुपिण्डिका ।  
सकिण्वकुष्ठलवणा शस्ता स्यादुपनाहने ॥ ५१ ॥  
रुग्दाहरागतोदैश्च विदग्धं शोफमादिशेत् ।  
जलवस्तिमस्पर्शं संपक्वं पीडितोन्नतम् ॥ ५२ ॥  
उमाऽथो गुग्गुलुः सौधं पयो दक्षकपोतयोः ।  
विट् पलाशभवः क्षारो हेमक्षीरी मुकूलकः ॥ ५३ ॥  
इत्युक्तो भेषजगणः पक्वशोथप्रभेदनः ।  
सुकुमारस्य, कृच्छ्रस्य शस्त्रं तु परमुच्यते ॥ ५४ ॥

उपनाहैरिति सोष्णबहल्लेपैः । किंवा सुराबीजम् । उमा  
अतसी । सौधं पयः स्त्रीक्षीरम् । हेमक्षीरी कङ्कष्ठम् ।

मुकूलक दन्ती । सुकुमारस्येति च्छेदः । कृच्छ्रस्येति असुकुमा-  
रस्य, शस्त्रं परभेदनमिति सवन्व ॥ ४९-५४ ॥

पाटनं व्यधनं चैव छेदनं लेपनं तथा ।

प्रच्छन्नं सीवनं चैव पद्भिविधं शस्त्रकर्म तत् ॥ ५५ ॥

पाटनमित्यादिना प्रोक्ते पद्भिविधशस्त्रकर्मणि त्रिवैपणीयोक्ता-  
विकदारणादिशस्त्रकर्मावरोधो बोद्धव्यः, तेन न विरोधः ॥ ५५ ॥

नाडीव्रणाः पक्वशोथास्तथा क्षतगुदोदरम् ।

अन्तःशल्यश्च ये शोफाः पाट्यास्ते तद्विधाश्च ये ।

दकोदराणि संपक्वा गुल्मा ये ये च रक्तजाः ।

व्यध्याः शोणितरोगाश्च विसर्पपिडकादयः ॥ ५७ ॥

उद्धृत्तान् स्थूलपर्यन्तानुत्सन्नान् कठिणान् व्रणान् ।

अर्शःप्रभृत्यधीमांसं छेदनेनोपपादयेत् ॥ ५८ ॥

किलासानि सकुष्ठानि लिखेल्लेख्यानि बुद्धिमान् ।

वातासृग्ग्रन्थिपिडकाः सकोटा रक्तमण्डलम् ॥ ५९ ॥

कुष्ठान्यभिहतं चाङ्गं शोथांश्च प्रच्छयेद्विषक् ।

सीव्यं कुक्ष्युदराद्यं तु गम्भीरं यद्विपाटितम् ॥ ६० ॥

इति पद्भिविधमुद्दिष्टं शस्त्रकर्म मनीषिभिः ।

पाटनादीनां पृथग्विषयमाह-नाडीव्रणा इत्यादि । संपक्व  
गुल्मा ये ते व्यध्याः । तथा ये च रक्तजा इति रक्तगुल्माः ।  
शोणितरोगा विविशोणितीयोक्ता । व्यध्या इति सिराव्यधादि-  
साध्या । लेख्यानीति लेखनावस्थाप्राप्तानि ॥ ५६-६० ॥—

सक्षमाननाः कोपवन्तो ये व्रणास्तान्प्रपीडयेत् ६१

कलायाश्च ममूराश्च गोधूमाः सहरेणवः ।

कल्कीकृताः प्रशस्यन्ते निःस्नेहा व्रणपीडने ॥ ६२ ॥

व्रणपीडने इति व्रणपीडनश्च लेपो निःस्नेहो व्रणमुलं वर्ज-  
यित्वा कर्तव्यः ॥ ६१ ॥ ६२ ॥

शाल्मलीत्वग्बलामूलं तथा न्यग्रोधपल्लवाः ।

न्यग्रोधादिकमुद्दिष्टं वलादिकमथापि वा ॥ ६३ ॥

आलेपनं निर्वपणं तद्विद्यात्तैश्च सेचनम् ।

सर्पिणा शतधौतेन पयसा मधुकाम्बुना ॥ ६४ ॥

निर्वापयेत् सुशीतेन रक्तपित्तोत्तरान् व्रणान् ।

न्यग्रोधादिकमिति न्यग्रोधोदुम्बराश्वत्थेत्यादिनोक्तमत्रैव ।  
बलादिकं 'विजया मधुकं वीरा' इत्यादिना शोथहरोपक्रमोपदि-  
ष्टम् ॥ ६३ ॥ ६४ ॥—

लम्बानि व्रणमांसानि प्रलिप्य मधुसर्पिणा ॥ ६५ ॥

संदधीत समं वैद्यो वन्धनैश्चोपपादयेत् ।

तान्समानुस्थिताज्ज्ञात्वा फलिनीलोद्भक्तद्रुल्लैः ॥



समङ्गाधातकीयुक्तैश्चूर्णितैरवचूर्णयेत् ।  
पञ्चवल्कलचूर्णैर्वा शुक्तिचूर्णसमायुतैः ॥ ६७ ॥  
धातकीलोध्रचूर्णैर्वा तथा रोहन्ति ते व्रणाः ।

लम्बानीत्यादिना सधानोपक्रममाह । शुक्ति. बदरिका  
॥ ६५-६७ ॥—

अस्थिमग्नं च्युतं सन्धिं संदधीत समं पुनः ॥ ६८ ॥  
समेन सममङ्गेन कृत्वाऽन्येन विचक्षणः ।  
स्थिरैः कवलिकाबन्धैः कुशिकाभिश्च संस्थितम् ॥  
पट्टैः प्रभूतसर्पिण्यैर्बन्धीयादचलं सुखम् ।  
अविदाहिभिरन्नेश्च पैष्टिकैस्तमुपाचरेत् ॥ ७० ॥  
ग्लानिर्हि न हिता तस्य सन्धिविश्लेषकारिका ।  
विच्युताभिहताङ्गानां विसर्पादीनुपद्रवान् ॥ ७१ ॥  
उपाचरेद्यथाकालं कालज्ञः स्वाचिकित्सितात् ।

समेन सममङ्गेन कृत्वेति समेनाविकृतेनान्येनाङ्गेन समं  
सदृशं कृत्वा सदधीतेति योज्यम् । कवलिकाकुशिकाबन्धौ सुश्रुते  
दृष्टव्यौ । विच्युताभिहताङ्गानामित्यादौ 'आनाहादीनुपक्रमान्'  
इति केचित् पठन्ति । स्वाचिकित्सितादिति विसर्पादिचिकित्सा-  
तात् ॥ ६८-७१ ॥—

शुष्का महारुजः स्तब्धा ये व्रणा मारुतोत्तराः ।  
स्वेद्याः सङ्करकल्पेन ते स्युः कृशरपायसैः ॥ ७२ ॥  
ग्राम्यबैलाम्बुजानुपैर्वैशवारैश्च संस्कृतैः ।  
उत्कारिकाभिश्चोष्णाभिः सुखी स्याद्गणितस्तथा ७३  
सदाहा वेदनावन्तो ये व्रणा मारुतोत्तराः ।  
तेषामुमां तिलांश्चैव भृष्टान् पयसि निर्वृतान् ॥ ७४ ॥  
तेनैव पयसा पिष्ट्वा कुर्यादालेपनं भिषक् ।  
बला गुडूची मधुकं पृश्निपर्णी शतावरी ॥ ७५ ॥  
जीवन्ती शर्करा क्षीरं तैलं मत्स्यवसा घृतम् ।  
संसिद्धा समधूच्छिष्टा शूलघ्नी स्नेहशर्करा ॥ ७६ ॥  
द्विपञ्चमूलकथितेनाम्भसा पयसाऽथवा ।  
सर्पिषा वा सतैलेन कोष्णेन परिषेचयेत् ॥ ७७ ॥  
यवचूर्णं समधुकं सतिलं सह सर्पिषा ।  
दद्यादालेपनं कोष्णं दाहशूलोपशान्तये ॥ ७८ ॥  
उपनाहश्च कर्तव्यः सतिलो मुद्रपायसः ।  
रुग्दाहयोः प्रशमनो व्रणेष्वेष विधिर्हितः ॥ ७९ ॥

बला गुडूचीत्यादि । अत्र बलादीनि पिष्टानि शर्कराक्षीरम-  
धूच्छिष्टतैलादिभिः समैरुत्करिका कृत्वा स्नेहः कर्तव्यः, अन्ये  
तु बलादिकल्केन तैलादिस्नेहं चतुर्गुणे क्षीरे साधयित्वा स्नेहपा-  
विकं मधूच्छिष्टप्रक्षेपमाहुः । स्नेहस्यात्र सहतावस्थितत्वात् मधु-  
शर्करावत् 'स्नेहशर्करा' इति व्यपदेशः । द्विपञ्चमूलकथितेनेति अ-  
म्भसा पयसा सर्पिषा तैलेन वेति योजनीयम् ॥ ७२-७९ ॥

१ 'उपक्रमे०' इति पा० । २ 'अनुसर्तव्यौ' इति पा० । ३ अस्याग्रे  
'सुश्रुतानुमतश्चाथ पाठ' इत्यधिक पठ्यते हस्तलिखितपुस्तके ।

४ 'मस्तुनाऽथवा' इति पा० ।

सूक्ष्मानना बहुस्त्रावाः कोषवन्तश्च ये व्रणाः ।  
न च मर्माश्रितास्तेषामेषणं हितमुच्यते ॥ ८० ॥  
द्विविधामेषणीं विद्यान्मृद्धीं च कठिनामपि ।  
औद्धिदैर्मृदुभिर्नालैर्लोहानां वा शलाकया ॥ ८१ ॥  
गरभीरे मांसले देशे पाट्यं लौहशलाकया ।  
एष्यं विद्याद्रणं नालैर्विपरीतमतो भिषक् ॥ ८२ ॥

द्विविधामित्यादौ औद्धिदैर्मृदुभिर्नालैः मृद्धी, लोहैः कठि-  
नाम् । पाट्यमिति एषणीयं पाट्यं च ॥ ८०-८२ ॥

पूतिगन्धान् विवर्णांश्च बहुस्त्रावान्महारुजः ।  
व्रणानशुद्धान् विज्ञाय शोधनैः समुपाचरेत् ॥ ८३ ॥  
त्रिफला खदिरो दावीं न्यग्रोधादिर्वलां कुशः ।  
निम्बकोलकपत्राणि कषायाः शोधना मताः ॥ ८४ ॥  
तिलकल्कः सलवणो द्वे हरिद्रे त्रिवृद्धृतम् ।  
मधुकं निम्बपत्राणि प्रलेपो व्रणशोधनः ॥ ८५ ॥

निम्बकोलकपत्राणीत्यत्र निम्ब एव मृदुर्निम्बकोलक उच्यते;  
किंवा कुलकेति पाठ, कुलक. पटोल ॥ ८३-८५ ॥

नातिरक्तो नातिपाण्डुर्नातिश्यावो न चातिरक्तः ।  
न चोत्सन्नो न चोत्सङ्गी शुद्धो रोप्यः परं व्रणः ८६  
न्यग्रोधोदुम्बराश्वत्थकदम्बप्लक्षवेतसाः ।  
करवीरार्ककुटजाः कषाया व्रणरोपणाः ॥ ८७ ॥  
चन्दनं पद्मकिञ्जल्कं दावीं त्वङ्नीलमुत्पलम् ।  
मेदे मूर्वा समङ्गा च यष्ट्याहं व्रणरोपणम् ॥ ८८ ॥  
प्रपौण्डरीकं जीवन्ती गोजिह्वा धातकी बला ।  
रोपणं सतिलं दद्यात् प्रलेपं सघृतं व्रणे ॥ ८९ ॥  
कम्पिल्लकं विडङ्गानि वत्सकं त्रिफलां बलाम् ।  
पटोलं पिचुमर्दं च लोभ्रं मुस्तं प्रियङ्गुकम् ॥ ९० ॥  
खदिरं धातकीं सर्जमेलागुरुचन्दने ।  
पिष्ट्वा साध्यं भवेत्तैलं तत् परं व्रणरोपणम् ॥ ९१ ॥  
प्रपौण्डरीकं मधुकं काकोल्यौ द्वे च चन्दने ।  
सिद्धमेतैः समैस्तैलं परं स्याद्गणरोपणम् ॥ ९२ ॥  
दूर्वास्वरससिद्धं वा तैलं कम्पिल्लकेन वा ।  
दावीं त्वचश्च कल्केन प्रधानं व्रणरोपणम् ॥ ९३ ॥  
येनैव विधिना तैलं घृतं तेनैव साधयेत् ।  
रक्तपित्तोत्तरं दृष्ट्वा रोपणीयं व्रणं भिषक् ॥ ९४ ॥

नातिरक्त इत्यादिना शुद्धव्रणलक्षणमभिधाय रोपणमाह—  
न्यग्रोधेत्यादि । कषाया इति बहुवचननिर्देशाद्यथोक्तव्यस्तसम-  
स्तप्रयोगान् सूचयति । दावीं त्वचश्च दावीं त्वक् व्रणशोधनी रोपणी  
च । घृतं तैरेव साधयेदिति यथोक्ततैलद्रव्यैरेव साधयेदिति ।  
घृतविषयमाह—रक्तपित्तोत्तरमित्यादि । रोपणीयमिति वचनाद्

१ 'न्यग्रोधोऽतिबला' इति पा० ।

रोपणमेव घृतं कर्तव्यं, नतु शोधनार्थं घृतं कर्तव्यमित्यर्थः ॥ ८६-९४ ॥

कदम्बार्जुननिम्बानां पाटल्याः पिप्पलस्य च ।  
व्रणप्रच्छादने विद्वान् पत्राण्यर्कस्य चादिशेत् ॥ ९५ ॥  
वार्क्षोऽथवाऽऽजिनः क्षौमः पट्टो व्रणहितः स्मृतः ।  
वन्धश्च द्विविधः शस्तो व्रणानां सव्यदक्षिणः ॥ ९६ ॥

वार्क्ष इत्यादौ वृक्षभव वत्फल वार्क्षम् । सव्यदक्षिण इति  
वामदक्षिण, वामपरिक्षेपः सव्य, दक्षिणपरिक्षेपो दक्षिण ।  
अत्रैव शल्योक्तचतुर्दशवन्धावरोधः कार्यः ॥ ९५ ॥ ९६ ॥

लवणांशुकटूष्णानि विदाहीनि गुरुणि च ।  
वर्जयेदन्नपानानि व्रणी मैथुनमेव च ॥ ९७ ॥  
नातिशीतगुरुस्निग्धमविदाहि यथाव्रणम् ।  
अन्नपानं व्रणहितं हितं चास्वपनं दिवा ॥ ९८ ॥  
स्तन्यानि जीवनीयानि बृंहणीयानि यानि च ।  
उत्सादनार्थं निम्नानां व्रणानां तानि कल्पयेत् ९९  
भूर्जग्रन्थ्यश्मकासीसमधोभागानि गुग्गुलुः ।  
व्रणावसादनं तद्वत् कलविङ्ककपोतविद् ॥ १०० ॥

स्तन्यानि षड्विरेचनशताश्रित्योक्तानि । अश्मकासीस  
धातुकासीसम् । अधोभागानि त्रिवृतादीनि विरेचनद्रव्याणि  
॥ ९७-१०० ॥

रुधिरेऽतिप्रवृत्ते तु च्छिन्ने च्छेद्येऽधिमांसके ।  
कफग्रन्थिषु गण्डेषु वातस्तम्भानिलार्तिषु ॥ १०१ ॥  
गूढपूयलसीकेषु गम्भीरेषु स्थिरेषु च ।  
कृतेषु चाङ्गदेशेषु कर्माग्नेः संप्रशस्यते ॥ १०२ ॥  
मधूच्छिष्टेन तैलेन मज्जक्षौद्रवसावृतैः ।  
तप्तैर्वा विविधैर्लोहैर्देहाहविशेषवित् ॥ १०३ ॥  
रूक्षाणां सुकुमाराणां गम्भीराणामारुतोत्तरान् ।  
दहेत् स्नेहमधूच्छिष्टैर्लोहैः क्षौद्रैस्ततोऽन्यथा ॥ १०४ ॥  
बालदुर्वलवृद्धानां गर्भिण्या रक्तपित्तिनाम् ।  
तृष्णाज्वरपरीतानामवलानां विषादिनाम् ॥ १०५ ॥  
नाशिकर्मोपदेष्टव्यं स्नायुमर्मव्रणेषु च ।  
सविषेषु च शल्येषु नेत्रकुष्ठव्रणेषु च ॥ १०६ ॥

छेद्ये इति छेदनाहं । कृतेष्विति कर्तितेषु । रूक्षस्निग्धदाहभे-  
दविषयं दाहकवस्तुभेदं च दर्शयन्नाह—सुकुमाराणामित्यादिना ।  
दाहविशेषविदिति दाहानां विशेषं स्निग्धरूक्षादिरूपं तथा विन्दु-  
बलयादिरूपं जानातीति दाहविशेषवित् । विषादिनामिति भक्षि-  
तविषाणाम् ॥ १०१-१०६ ॥

रोगदोषबलापेक्षी मात्राकालाशिकोविदः ।  
शस्त्रकर्माशिकुलेषु क्षारमप्यवचारयेत् ॥ १०७ ॥

कठिनत्वं व्रणा यान्ति गन्धैः सारैश्च ध्रुपिताः ।  
सर्पिर्मज्जवसाध्रुपैः शैथिल्यं यान्ति हि व्रणाः ॥ १०८ ॥  
रुजः स्नावाश्च गन्धाश्च कृमयश्च व्रणाश्रिताः ।  
शैथिल्यं मार्दवं चापि धूपनेनोपशम्यति ॥ १०९ ॥

यद्ययुष्कमेव धारं पृथङ् पठितं, तथाऽपि गन्धान्निव्या-  
पारकर्तृत्वाच्छब्दाद्युष्कमगृहीत एवेति कृत्वा क्षारमप्यवचार-  
येदिति वचनेन क्षारोऽपि विहितः ॥ १०७-१०९ ॥

लोध्न्यग्रोधशुद्धानि खदिरखिफला घृतम् ।  
प्रलेपो व्रणशैथिल्यसौकुमार्यप्रसाधनः ॥ ११० ॥  
सरुजः कठिनाः स्तब्धा निरास्त्रावाश्च ये व्रणाः ।  
यवचूर्णैः ससर्पिर्कैर्बहुशस्तान् प्रलेपयेत् ॥ १११ ॥  
मुद्गपट्टिकशालीनां पायसैर्वा यथाक्रमम् ।  
सघृतैर्जीवनीयैर्वा तर्पयेत्तानभीक्षणशः ॥ ११२ ॥

तर्पयेदिति तर्पणार्थं लेपः कारयेत् ॥ ११०-११२ ॥

ककुभोदुम्बराश्वत्थलोध्रजाम्बवकट्फलैः ।  
त्वचमाश्वेव गृह्णन्ति त्वक्चूर्णैश्चूर्णिता व्रणाः ॥ ११३ ॥  
मनःशिलैला मज्जिष्ठा लाक्षा च रजनीद्वयम् ।  
प्रलेपः सघृतक्षौद्रस्त्वग्विशुद्धिकरः परः ॥ ११४ ॥  
अयोरजः सकासीसं त्रिफलाकुसुमानि च ।  
करोति लेपः कृष्णत्वं सद्य एव नवत्वचि ॥ ११५ ॥  
कालीयकनताम्रास्थिहेमकान्तारसोत्तमैः ।  
लेपः सगोमयरसः सवर्णिकरणः परः ॥ ११६ ॥  
ध्यामकाश्वत्थनिचुलमूलं लाक्षा सगैरिका ।  
सहेमश्चावृतासङ्गः कासीसं चेति वर्णकृतः ॥ ११७ ॥  
चतुष्पदानां त्वग्लोमगुरुरष्टङ्गास्थिभस्मना ।  
तैलाक्ता चूर्णिता भूमिर्भवेद्गोमवती पुनः ॥ ११८ ॥  
पोडशोपद्रवा ये च व्रणानां परिकीर्तिताः ।  
तेषां चिकित्सा निर्दिष्टा यथास्वं स्वे चिकित्सिते ॥

ककुभेलादिप्रकरणेन त्वग्जननं तथा सवर्णिकरणं तथा रोम-  
जननमिति उपक्रमत्रयमाह । त्वचमाश्वेव गृह्णन्तीति सत्वचो  
भवन्ति । त्रिफलाकुसुमानीति त्रिफलावृक्षापुष्पाणि । लता  
प्रियङ्गु । कान्ता मज्जिष्ठा । रसोत्तमः पारदः, घृतं वा । अमृ-  
तासङ्गः कर्पूरिकातुत्यम् ॥ ११३-११९ ॥

तत्र श्लोकौ—

द्वौ व्रणौ व्रणभेदाश्च परीक्षा दुष्टिरेव च ।  
स्थानानि गन्धाः स्नावाश्च सोपसर्गाः क्रियाश्च याः ॥

व्रणाधिकारे सप्रश्नमेतन्नवकमुक्तवान् ।  
मुनिर्व्याससमासाभ्यामग्निवेशाय धीमते ॥ १२१ ॥

इत्यग्निवेशकृते तन्त्रे चरकप्रतिसंस्कृते दृढबल-  
संपूरिते चिकित्सास्थाने द्वित्रणीयचिकि-  
त्सितं नाम पञ्चविंशोऽध्यायः ॥ २५ ॥

द्वौ व्रणाविलायध्यायसग्रहो व्यक्त ॥ १२० ॥ १२१ ॥

इति श्रीचक्रपाणिदत्तविरचिताया चरकतात्पर्यटीकायामु-  
वेंददीपिकाया चिकित्सास्थाने द्वित्रणीयचिकित्सित  
नाम पञ्चविंशोऽध्यायः ॥ २५ ॥

### षड्विंशोऽध्यायः ।

अथातस्त्रिमर्मीयचिकित्सितमध्यायं  
व्याख्यास्यामः ॥ १ ॥

इति ह स्माह भगवानात्रेयः ॥ २ ॥

द्वित्रणीये द्विसंख्यावच्छिन्नरोगचिकित्साभिधानानन्तरं त्रिसं-  
ख्यावच्छिन्नशिरोबस्तिहृदयमर्मरोगचिकित्साभिधानार्थं त्रिमर्मी-  
यचिकित्सित उच्यते । त्रिमर्मशब्देन हि त्रिमर्माश्रिता रोगा-  
स्तस्योपचारश्चाभिधीयते, तेन त्रिमर्मीयरोगानधिकृत्य कृतं  
चिकित्सित त्रिमर्मीयचिकित्सितम् ॥ १ ॥ २ ॥

सप्तोत्तरं मर्मशतं यदुक्तं

शरीरसंख्यामधिकृत्य तेभ्यः ।

मर्माणि वार्त्ति हृदयं शिरश्च

प्रधानभूतानि वदन्ति तज्ज्ञाः ॥ ३ ॥

प्राणाश्रयात्, तानि हि पीडयन्तो

वातादयोऽसूनपि पीडयन्ति ।

तत्संश्रितानामनुपालनार्थं

महागदानां शृणु सौम्य रक्षाम् ॥ ४ ॥

प्रकृतप्रधानमर्मत्रयमवधारयति—सप्तोत्तरमित्यादि । शरीर-  
संख्यामधिकृत्येति शरीरसंख्याशरीरे (शा. अ. ७) उक्तमधिकृ-  
त्येत्यर्थः । हृदयादिमर्मप्राधान्ये हेतुमाह—प्राणाश्रयादिति । हृ-  
दयादीनां प्राणाश्रयत्वे एवोपपत्तिमाह—तानीत्यादि । हृदयाद्यु-  
पघातेन यस्माद्विशेषतः प्राणोपघातो भवति, तस्माद् हृदयाद्या-  
श्रिता प्राणा उच्यन्ते, यथा भित्त्युपघातोपहन्यमानं चित्रं  
भित्त्याश्रयमुच्यते । तत्संश्रितानामिति प्राणाश्रयाणां हृदया-  
दीनां, संश्रितशब्देन हि सश्रय उच्यते । महान्तो गदा येषु  
भवन्ति तेषां महागदानां बस्यादीनामनुपालनार्थं रक्षा शृणु,  
किंवा तत्संश्रितानामिति बस्यादिसंश्रितानां प्राणानामनुपाल-  
नार्थं, महागदानां महामर्मबस्यादिव्यापकोदावर्तादीनां, रक्षा-  
मिति चिकित्साम् ॥ ३ ॥ ४ ॥

कषायतिकोषणरूक्षभोज्यैः

संधारणाभोजनमैथुनैश्च ।

पक्वाशये कुप्यति चेदपानः

स्रोतांस्यधोगानि बली स रुद्धा ॥ ५ ॥

करोति विष्णमारुतमूत्रसङ्गं

क्रमादुदावर्तमतः सुधोरम् ।

रुग्बस्तिहृत्कुक्ष्युदरेष्वभीक्ष्णं

सपृष्ठपाश्वेष्वतिदारुणा स्यात् ॥ ६ ॥

आध्मानहृत्साविकर्तिकाश्च

तोदोऽविपाकश्च सबस्तिशोथः ।

वर्चोऽप्रवृत्तिर्जठरे च गण्डा-

न्यूर्ध्वश्च वायुर्विहतो गुदे स्यात् ॥ ७ ॥

कृच्छ्रेण शुष्कस्य चिरात् प्रवृत्तिः

स्याद्वा तनुः स्यात् खररूक्षशीता ।

ततश्च रोगा ज्वरमूत्रकृच्छ्र-

प्रवाहिकाहृद्ग्रहणीप्रदोषाः ॥ ८ ॥

वम्यान्ध्यबाधिर्यशिरोऽभिताप-

वातोदराष्टीलमनोविकाराः ।

तृष्णास्रपित्तारुचिगुल्मकास-

श्वासप्रतिश्यादितपाश्वरोगाः ॥ ९ ॥

अन्ये च रोगा बहवोऽनिलोत्था

भवन्त्युदावर्तकृताः सुधोराः ।

चिकित्सितं चास्य यथावदूर्ध्वं

प्रवक्ष्यते तच्छृणु चाग्निवेश ! ॥ १० ॥

बस्यादिजाना यथाकर्म हेत्वादिमाह—कषायेत्यादि ।  
ऊषण कटुक । पक्वाशये इत्यादिना उदावर्तसंप्राप्तिर्लिङ्गचि-  
कित्सितानि प्राह । ननु कथमपानं कुपितोऽपानस्यैव सङ्गं  
करोतीति मारुतसंगशब्देनोच्यते ? ब्रूम—आत्मनैवायं दुष्टः  
सम्यगप्रवर्तमान आत्मनः सङ्गं करोतीत्युच्यते, यथा मन एव  
मनोनिग्रहं करोति । उक्तं च “इन्द्रियाभिग्रहं कर्म मनसः स्वस्य  
निग्रहः” ( शा. अ. १ ) इति । ऊर्ध्वश्चेति ऊर्ध्वगमनस्वभावः  
॥ ५-१० ॥

तं तैलशीतज्वरनाशनाक्तं

स्वेदैर्यथोक्तैः प्रविलीनदोषम् ।

उपाचरेद्वर्तिनिरुहवस्ति-

स्नेहैर्विरेकैरनुलोमनात्रैः ॥ ११ ॥

श्यामात्रिवृन्मागधिकां सदन्तीं

गोमूत्रपिष्टां दशभागमाषाम् ।

सनीलिकां द्विलवणां गुडेन

वर्ति कराङ्गुष्ठनिभां विदध्यात् ॥ १२ ॥

१ ‘संधारणोदीरणमैथुनैश्च’ इति पा० । २ ‘जठरे गण्डो बृध्वं  
च वायौ विहतो गुदे स्याद्’ इति गङ्गाधरसंमतः पाठः ।

पिण्याकसौवर्चलहिङ्गुभिर्वा  
 ससर्पपञ्चयूषणयावशूकैः ।  
 क्रिमिघ्नकम्पिलकशङ्खिनीभिः  
 सुधार्कजक्षीरगुडैर्युताभिः ॥ १३ ॥  
 स्यात् पिप्पलीसर्पपराद्वेश्म-  
 धूमैः सगोमूत्रगुडैश्च वर्तितः ।  
 श्यामाफलालाबुकपिप्पलीनां  
 नाड्याऽथवा तत् प्रथमेक्षु चूर्णम् ॥ १४ ॥  
 रक्षोघ्नतुम्बीकरहाटकृष्णा-  
 चूर्णं सजीमूतकसैन्धवं वा ।  
 स्निग्धे गुदे तान्यनुलोमयन्ति  
 नरस्य वर्चोऽनिलमूत्रसङ्गम् ॥ १५ ॥  
 तेषां विघाते तु मिषग्विदध्यात्  
 स्वभ्यक्तसुखिन्नतनोर्निरुहम् ।  
 ऊर्ध्वानुलोमौषधमूत्रतैल-  
 क्षाराम्लवातघ्नयुतं सुतीक्ष्णम् ॥ १६ ॥  
 वातेऽधिकेऽम्लं लवणं सतैलं,  
 क्षीरेण पित्ते तु, कफे समूत्रम् ।  
 स मूत्रवर्चोऽनिलसङ्गमाशु  
 गुदं सिराश्च प्रगुणीकरोति ॥ १७ ॥

तैलज्वरनाशनाक्तमिति शीतज्वरनाशनागुर्वाद्याक्तम् ।  
 श्यामेत्यादिफलवर्तौ श्यामा त्रिवृद्धे । दशभागा माषस्य  
 यस्या सा दशभागमाषा । द्विलवणमिति द्विभागलवणम् ।  
 गुडेनेतिवचनेन यावता गुडेन वर्ति कर्तुं युज्यते तावन्मानो  
 गुडो देयः । यावशूकरिल्यन्तेन द्वितीया वर्तिगुडेनैव कर्तव्या ।  
 शङ्खिनी श्वेतबुहा । राठ. मदनफलम् । वेश्मधूम. अगार-  
 धूमः । रक्षोघ्नः सर्पप. । करहाट. मदन । तेषां विघाते इति  
 फलवर्तिचूर्णानामुक्तानां कार्याकरणे । ऊर्ध्वानुलोमौषधं वमन-  
 विरेचनौषधम् । वातेऽधिक इत्यादिना दोषभेदेन बस्तावावाप-  
 माह । उदावर्ते पित्तकफौ वातकोपितावेव ज्ञेयौ । स इति  
 पूर्वोक्तो बस्तिः ॥ ११-१७ ॥

त्रिवृत्सुधापत्रतिलादिशाक-  
 ग्राम्यौदकानूपरसैर्यवान्नम् ।  
 अन्यैश्च सृष्टानिलमूत्रविद्धिभि-  
 रद्यात् प्रसन्नागुडसीधुपायी ॥ १८ ॥

प्रसन्ना मद्योपरि खच्छो भागः । गुडकृतः सीधुः गुड-  
 सीधुः ॥ १८ ॥

भूयोऽनुबन्धे तु भवेद्विरेच्यो  
 मूत्रप्रसन्नादधिमण्डशूकैः ।

स्वस्थं तु पश्चादनुवासयेत्तं  
 रौध्याद्धि सङ्गोऽनिलवर्चसोश्चेत् ॥ १९ ॥

भूयोऽनुबन्धे इति वस्तिप्रयोगं गत्यप्युदावर्तानुबन्धे । एतच्च  
 विरेचन वस्तिदानात् सप्ताहाद्भवम् । यदुक्तं—“नरो विरि-  
 क्तस्तु निरुहदान विवर्जयेत् सप्तदिनान्यवश्यम् । शुद्धो निरुहेण  
 विरेचन च” ( सि अ. १ ) इति ॥ १९ ॥

द्विरुत्तरं हिङ्गु वर्चाग्निकुण्डं  
 सुवर्चिका चैव विडङ्गचूर्णम् ।  
 सुखाम्बुनाऽऽनाहविसूचिकार्ति-  
 हृद्रोगगुल्मोर्ध्वसमीरणघ्नम् ॥ २० ॥  
 वचाभयाचित्रकयावशूकान्  
 सपिप्पलीकातिविषान् सकुष्ठान् ।  
 उष्णाम्बुनाऽऽनाहविमूढवातान्  
 पीत्वा जयेदाशु रसौदनाशी ॥ २१ ॥  
 हिङ्गुग्रगन्धाविडगुण्यजाजी-  
 हरीतकीपुष्करमूलकुष्ठम् ।  
 यथोत्तरं भागविवृद्धमेतत्  
 ग्रीहोदराजीर्णविसूचिकासु ॥ २२ ॥

द्विरुत्तरेत्यादां यथोत्तर द्रव्याणां द्रगुण्यम् । सुवर्चिका खर्जि-  
 काक्षारः । सुखाम्बुना ‘पीतम्’ इति शेषः । उग्रगन्धा अज-  
 मोदा ॥ २०-२२ ॥

स्थिरादिवर्गस्य पुनर्नवायाः  
 शम्पाकपूतीककरञ्जयोश्च ।  
 सिद्धः कपायं छिपलांशिकानां  
 प्रस्थो घृतात् स्यात् प्रतिरुद्धवाते ॥ २३ ॥  
 स्थिरादिवर्गस्येति अल्पपन्नमूलस्य । शम्पाकपूतीककरञ्जयो-  
 श्वेत्प्र पूतीकशब्दः करजावशेषणम् । तथाहि जतू-  
 कर्णः—“आगवधपूतिकपुनर्नवास्थिरार्थवृत्तः सिद्धम्” इत्या-  
 दि ॥ २३ ॥

फलं च मूलं च विरेचनोक्तं  
 हिङ्गुवर्कमूलं दशमूलमध्यम् ।  
 सुक् चित्रकश्चैव पुनर्नवा च  
 तुल्यानि सर्वैर्लवणानि पञ्च ॥ २४ ॥  
 स्नेहैः समूत्रैः सह जर्जराणि  
 शरावसन्धौ विपचेत् सुलिप्ते ।  
 पक्वं सुपिष्टं लवणं तदन्नैः  
 पानैस्तथाऽऽनाहरुजान्नमद्यात् ॥ २५ ॥

फलं च मूलं च विरेचनोक्तमिति दीर्घजीवितीये (सू. अ. १)  
 मूलिनीफलिनीविरेचनकर्मण्युक्तं, किंवा कल्पे विरेचनयोगेषु  
 वक्ष्यमाणम् ॥ २४ ॥ २५ ॥

हृत्स्तम्भमूर्धामयगौरवाभ्या-  
मुद्गारसङ्गेन सपीनसेन ।

आनाहमामप्रभवं जयेत्तु

प्रच्छर्दनैर्लङ्घनपाचनैश्च ॥ २६ ॥

(गुल्मोदरव्रधार्शःप्रीहोदावर्तयोनिशुक्रगदे ।

मेदःकफसंसृष्टे मासुतरक्तेऽवगाढे च ॥ २७ ॥

गृध्रासिपक्षवधादिषु विरेचनाहर्षेषु वातरोगेषु ।

वाते विवद्धमार्गे मेदःकफपित्तरक्तेन ॥ २८ ॥

पयसा मांसरसैर्वा त्रिफलारसयूषमूत्रमदिराभिः ।

दोषानुबन्धयोगात् प्रशस्तमेरण्डजं तैलम् ॥ २९ ॥

तद्वातनुत्सवभावात् संयोगवशाद्विरेचनाच्च जयेत् ।

मेदोऽसृक्पित्तकफोन्मिथ्रानिलरोगजित्सात् ३०

बलकोष्ठव्याधिवशादापञ्चपला भवेन्मात्रा ।

मृदुकोष्ठाल्पवलानां सह भोज्यं तत्प्रयोज्यं स्यात् ३१)

इत्युदावर्तचिकित्सा ।

हृदित्यादिना उदावर्तस्यैव हेतुलक्षणविशेषकृतमानाहसंज्ञा  
प्रदर्श्य तत्र भेषजमाह ॥ २६-३१ ॥

व्यायामतीक्ष्णौषधरूक्षमद्य-

प्रसङ्गनित्यद्रुतपृष्ठयानात् ।

आनूपमत्स्याध्यशनादजीर्णात्

स्युर्मूत्रकृच्छ्राणि नृणामिहाद्यौ ॥ ३२ ॥

पृथङ्गलाः स्वैः कुपिता निदानैः

सर्वेऽथवा कोपमुपेत्य बस्तौ ।

मूत्रस्य मार्गं परिपीडयन्ति

यदा तदा मूत्रयतीह कृच्छ्रात् ॥ ३३ ॥

तीव्रा रुजो वङ्गणवस्तिमेद्वे

स्वल्पं मुहुर्मूत्रयतीह वातात् ।

पीतं सरक्तं सरुजं सदाहं

कृच्छ्रान्मुहुर्मूत्रयतीह पित्तात् ॥ ३४ ॥

वस्तेः सलिङ्गस्य गुरुत्वशोथौ

मूत्रं सपिच्छं कफमूत्रकृच्छ्रे ।

सर्वाणि रूपाणि तु सन्निपाता-

द्भवन्ति तत् कृच्छ्रतमं हि कृच्छ्रम् ॥ ३५ ॥

व्यायामेत्यादिना बस्त्याश्रयरोगेषु मूत्रकृच्छ्राण्याह । पृथगि-  
त्यादिना वातपित्तकफसन्निपातजानां मूत्रकृच्छ्राणां संप्राप्तिमाह ।

तीव्रा हि रुगित्यादिना चतुर्णां प्रत्येकं रूपमाह ॥ ३२-३५ ॥

विशोषयेद्वस्तिगतं सशुक्रं

मूत्रं सपित्तं पवनः कफं वा ।

यदा तदाऽश्मर्युपजायते तु

क्रमेण पित्तेष्विव रोचना गोः ॥ ३६ ॥

विशोषयेदित्यादिना चतुष्प्रकारानप्यश्मरीरोगानाह । तन्त्रा-  
न्तरेऽश्मर्यस्तु वातपित्तकफशुक्रजा उक्ताः; यद्यपि सर्वाश्मरीषु  
दोषत्रयजन्यत्वमस्ति, “सहन्यापो यथा दिव्या मारुतोऽग्निश्च  
वैद्युतः । तद्वद्वलास वस्तिस्थमूत्रमा सहन्ति सानिलः” (सु.  
नि अ ३) इति सुश्रुते प्रतिपादितं, तथाऽप्युत्कटकदोषा-  
भिप्रायेण वातजादिव्यपदेशो ज्ञेयः । वातजायामश्मर्या प्रबलेन  
वायुना मूत्रशोषे क्रियमाणे तद्गतं कफ एवाश्मरीरूपः क्रियते,  
एवं पित्ताश्मर्यामपि ज्ञेयम्, अत एव सुश्रुते श्लेष्माधिष्ठानाः  
सर्वा एवाश्मर्या उक्ताः । अश्मर्युत्पादे दृष्टान्तमाह-पित्ते-  
ष्विव रोचना गोरिति; पित्तेष्विति बहुवचनं पित्तबहुत्वा-  
पेक्षया ॥ ३६ ॥

कदम्बपुष्पाकृतिरश्ममत्तुल्या

श्लक्ष्णा त्रिपुष्ट्यप्यथवाऽपि मृद्वी ।

मूत्रस्य चेन्मार्गमुपैति रुद्धा

मूत्रं रुजं तस्य करोति बस्तौ ॥ ३७ ॥

ससेवनीमेहनवस्तिशूलं

विशीर्णधारं च करोति मूत्रम् ।

मृद्नाति मेढूं स तु वेदनातौ

मुहुः शक्नुमश्नति मेहते च ॥ ३८ ॥

क्षोभात् क्षते मूत्रयतीह सासृक्

तस्याः सुखं मेहति च व्यपायात् ।

कदम्बपुष्पाकृत्यादयो विशेषा यथायोग्यतया दोषभेदादु-  
ज्ज्ञेयाः । तत्र वातेन कदम्बपुष्पाकृतिस्त्रिपुटी च, पित्तेनाश्म-  
तुल्या श्लक्ष्णा, मृद्वी कफेन शुक्लेण च । क्षोभात् क्षत इति  
अश्मरीक्षोभान्मूत्रमार्गं बस्तौ वा क्षते । तस्या इति अश्मर्याः ।  
व्यपायादिति मूत्रमार्गापगमात् । सुखमिति निर्वेदनम्  
॥ ३७-३८ ॥—

एपाऽश्मरी मारुतभिन्नमूर्तिः

स्याच्छर्करा मूत्रपथात् क्षरन्ती ॥ ३९ ॥

(रेतोऽभिघाताभिहतस्य पुंसः

प्रवर्तते यस्य तु मूत्रकृच्छ्रम् ।

स्याद्वेदना वङ्गणवस्तिमेद्वे

तस्यातिशूलं वृषणातिवृत्ते ॥ ४० ॥

शुक्लेण संरुद्धगतिप्रवाहो

मूत्रं स कृच्छ्रेण विमुञ्चतीह ।

तमण्डयोः स्तब्धमिति ब्रुवन्ति

रेतोऽभिघातात् प्रवदन्ति कृच्छ्रम् ॥ ४१ ॥ )

एषेत्यादिना शर्करामाह । भिन्नमूर्तिरिति अणुरूपतया भेदि-  
तमूर्तिः । अत एव मूत्रपथात् क्षरन्तीत्युक्तम् । तेन वातेन  
द्विधा त्रिधा भिन्नाऽनेकधा वाऽश्मरी मूत्रपथेन क्षरन्ती शर्क-  
रेव भवति ॥ ३९-४१ ॥



शुक्रं मलाश्चैव पृथक् पृथग्वा  
मूत्राशयस्थाः प्रतिवारयन्ति ।  
तद्याहतं मेहनवस्तिशूलं  
मूत्रं सशुक्रं कुरुते विबद्धम् ॥ ४२ ॥  
स्तब्धश्च शूनो भृशवेदनश्च  
तुद्येत वस्तिवृषणौ च तस्य ।

शुक्र मला इत्यादिना शुक्रजमूत्रकृच्छलक्षणम् । मूत्राशयस्था  
इति मूत्रमार्गस्थिता ॥ ४२ ॥—

क्षताभिघातात् क्षतजं क्षयाद्वा  
प्रकोपितं वस्तिगतं विबद्धम् ॥ ४३ ॥  
तीव्रान्ति मूत्रेण सहाश्मरीत्व-  
मायाति तस्मिन्नतिसंचिते च ।  
आध्माततां विन्दति गौरवं च  
वस्तेर्लघुत्वं च विनिःसृतेऽस्मिन् ॥ ४४ ॥  
इति मूत्रकृच्छ्रनिदानम् ।

क्षतेत्यादिना रक्तज मूत्रकृच्छ्रमाह । क्षतजमिति रक्तम् ।  
क्षयाद्वा प्रकोपितमिति अतिव्यवायाच्छुक्रक्षये सति वायुनोदीर्य  
वस्तिमान्तिताम् । आध्माततामिति वस्तिपूर्णताम् । तस्मिन्निति  
रक्ते अतिसंचिते । एव मूत्रस्थानोद्दिष्टा अष्टौ मूत्राघाता मूत्र-  
कृच्छ्रशब्देनेह निर्दिश्य व्याकृता । ये तु त्रिमर्मायसिद्धौ त्रयो-  
दश मूत्राघाता वक्तव्यास्ते मूत्रस्थानेऽसृजिता अपि एकाद-  
शक्षुद्रकुष्ठवदन्तर्भावनीया । मूत्राघातमूत्रकृच्छ्रयोश्चाय वि-  
शेषः—यन्मूत्रकृच्छ्रे मूत्र कृच्छ्रेण वहति, मूत्राघाते मूत्र  
क्षोप्यते प्रतिहन्यते वा, सुश्रुतेऽपि च मूत्रकृच्छ्रमूत्राघातयो-  
र्विशेषोऽध्यायभेदेनैवोक्त । अन्ये तु मूत्रकृच्छ्रविशेषानेव  
मूत्राघातानाहुः, यथायोग्यतया वातपित्तादिचतुर्षु मूत्रकृच्छ्रेषु  
मूत्राघातानन्तर्भावयन्ति, तेन न पृथग्मूत्राघाताभिधानम्  
॥ ४३ ॥ ४४ ॥

अभ्यञ्जनस्नेहनिरूहवस्ति-  
स्नेहोपनाहोत्तरवस्तिसेकान् ।  
स्थिरादिभिर्वातहरैश्च सिद्धान्  
दद्याद्रसांश्चानिलमूत्रकृच्छ्रे ॥ ४५ ॥  
पुनर्नवैरण्डशतावरीभिः  
पचूरवृश्चीरबलाश्मभिद्भिः ।  
द्विपञ्चमूलेन कुलत्थकोल-  
यवैश्च तोयोत्कथिते कपाये ॥ ४६ ॥  
तैलं वराहर्क्षवसा घृतं च  
तैरेव कल्कैर्लवणेश्च साध्यम् ।  
तन्मात्रयाऽऽशु प्रतिहन्ति पीतं  
शूलान्वितं मासुतमूत्रकृच्छ्रम् ॥ ४७ ॥  
पतानि चान्यानि वरौषधानि  
पिष्टानि शस्तान्यपि चोपनाहे ।

स्युर्लाभतस्तैलफलानि चैव  
स्नेहाम्लयुक्तानि मुखोष्णवन्ति ॥ ४८ ॥

मूत्रकृच्छ्रे चिकित्सांमाह—अभ्यञ्जनेत्यादि । स्थिरादिभि  
पञ्चमूले । वातहररिति तत्र तत्र वातहरत्वेन प्रतिपादितं ।  
पत्तर शालिजिका । अश्मभित् पापाणभेद । अन्यानीति एवं-  
गुणान्येवान्यानि । तैलफलानि तिलोमारफोतादीनि ॥ ४५-४८ ॥

सेकावगाहाः शिशिराः प्रदेहा  
त्रैष्णो विधिवस्तिपयोविरकाः ।  
द्राक्षाविदारीशुरसैर्घृतैश्च  
कृच्छ्रेषु पित्तप्रभवेषु कार्याः ॥ ४९ ॥  
शतावरीकाशकुशश्वदंष्ट्रा-  
विदारिशालीशुक्रशेरुकाणाम् ।  
काथं सुशीतं मधुशर्कराभ्यां  
युक्तं पिबेत् पित्तिकमूत्रकृच्छ्री ॥ ५० ॥  
पिबेत् कषायं कमलोत्पलानां  
शृङ्गाटकानामथवा विदार्याः ।  
दण्डैरकाणामथवाऽपि मूलं  
पूर्वेण कल्पेन तथाऽम्बु शीतम् ॥ ५१ ॥

त्रैष्णो विधिरिति तस्याशीतीयोक्तो श्रीगमविधिः । तत्र शिशि-  
रावेव सेकावगाहौ यद्यप्युक्ता, तथाऽपि विशेषेण शिशिरसेकाव-  
गाहकरणार्थं पुनरभिधानम् । दण्डैरका 'होग्गल' इति ख्याता ।  
पूर्वेण कल्पेनेति काथेन मधुशर्करायोगेन च ॥ ४९-५१ ॥

गर्वास्वीजं त्रपुपात् कुसुम्भात्  
सकुङ्कुमः स्यादृषकश्च पेयः ।  
द्राक्षारसेनाश्मरिशर्करामु  
सर्वेषु कृच्छ्रेषु प्रशस्त एषः ॥ ५२ ॥  
गर्वास्वीजं मधुकं सदाहं  
पैत्ते पिबेत्तण्डुलधावनेन ।  
दार्वी तथैवामलकीरसेन  
समाक्षिका पित्तकृते तु कृच्छ्रे ॥ ५३ ॥

त्रपुपात् कुसुम्भादिलत्र बीजमिति सवध्यते ॥ ५२ ॥ ५३ ॥

क्षारोष्णतीक्ष्णौषधमन्त्रपानं  
स्वेदो यवाञ्च वमनं निरूहाः ।  
तक्रं सतिक्षौषधसिद्धतैल-  
मभ्यङ्गपानं कफमूत्रकृच्छ्रे ॥ ५४ ॥  
व्योषं श्वदंष्ट्रात्रुटिसारसैश्च  
कोलप्रमाणं मधुमूत्रयुक्तम् ।  
पिबेत्त्रुटिं क्षौद्रयुतां कदल्या  
रसेन कैडर्यरसेन वाऽपि ॥ ५५ ॥

१ 'दण्डोत्पलाना' इति पा० । २ 'सदावि' इति पा० ।  
'कुमिमारकास्थि' इति पा० ।

तत्रेण युक्तं शित्तिवारकस्य  
बीजं पिबेत् कृच्छ्रविनाशहेतोः ।  
पिबेत्तथा तण्डुलधावनेन  
प्रवालचूर्णं कफमूत्रकृच्छ्रे ॥ ५६ ॥  
सप्तच्छदारग्वधकेबुकैला-  
धवं करञ्जं कुटजं गुडूचीम् ।  
पक्त्वा जले तेन पिबेद्यवागूं  
सिद्धं कषायं मधुसंयुतं वा ॥ ५७ ॥

क्षारोष्णेत्यादि । कफकृच्छ्रे क्षारादिभिर्युक्तं भेषजमन्नपानं  
च प्रयोज्यम् । व्योषं त्रिकटुकम् । त्रुटि एला । सारस पक्षी  
खनामख्यातः । कोलप्रमाणमिति अष्टमाषकमानम् । कैटयः  
पार्वतो निम्ब । शित्तिवारकं शालिञ्च ॥ ५४-५७ ॥

सर्वं त्रिदोषप्रभवे तु वायोः  
स्थानानुपूर्व्यां प्रसमीक्ष्य कार्यम् ।  
त्रिभ्योऽधिके प्राग्भवमनं कफे स्यात्  
पित्ते विरेकः पवने तु वस्तिः ॥ ५८ ॥  
इति मूत्रकृच्छ्रचिकित्सा ।

सर्वमित्यादि । एतदेव वातादिभेषजं मिलितं त्रिदोषप्रभवे  
कृच्छ्रे कर्तव्यम् । तच्च समेष्वपि दोषेषु वायोः स्थानानुपूर्व्यां  
चिकित्सितं कर्तव्यं, न ज्वर इव त्रिदोषप्रभवे कफस्थानानु-  
पूर्व्यां कर्तव्यं, मूत्रकृच्छ्रस्य समत्रिदोषारब्धत्वेऽपि वातस्थान-  
भवत्वेन वायुरेव प्रथमं चिकित्स्य इति भावः । विषमसन्निपातारब्धे  
क्रियामाह—त्रिभ्योऽधिके इत्यादि । त्रिभ्योऽधिके इति ग्रन्थ  
कफे तथा पित्ते तथा पवने इत्यनेन च क्रमेण संबध्यते ॥ ५८ ॥

क्रिया हिता साऽश्मरिशर्कराभ्यां  
कृच्छ्रे यथैवेह कफानिलाभ्याम् ।  
कार्याऽश्मरीभेदनपातनाय  
विशेषयुक्तं शृणु कर्म सिद्धम् ॥ ५९ ॥  
पाषाणभेदं वृषकं श्वदंष्ट्रा-  
पाठाभयाव्योषशटीनिकुम्भाः ।  
हिंसाखराश्वाशित्तिवारकाणा-  
मेर्वारुकाणां त्रपुषस्य बीजम् ॥ ६० ॥  
उत्कुञ्चिका हिङ्गु सवेतसाम्लं  
स्याद्वे बृहत्यौ हपुषा वचा च ।  
चूर्णं पिबेदश्मरिभेदपक्वं  
सर्पिश्च गोमूत्रचतुर्गुणं तैः ॥ ६१ ॥  
मूलं श्वदंष्ट्रेक्षुरकोरुवृकात्  
क्षीरेण पिष्टं बृहतीद्वयाच्च ।  
आलोड्य दध्ना मधुरेण पेयं  
दिनानि सप्ताश्मरिभेदनाय ॥ ६२ ॥

पुनर्नवायोरजनीश्वदंष्ट्रा-  
फलगुप्रवालाश्च सदर्मपुष्पाः ।  
क्षीराम्बुमद्येशुरसैः सुपिष्टं  
पेयं भवेदश्मरिशर्करासु ॥ ६३ ॥  
त्रुटिं सुराह्वं लवणानि पञ्च  
यवाग्रजं कुन्दुरुकाश्मभेदौ ।  
कम्पिलकं गोक्षुरकस्य बीज-  
मेर्वारुबीजं त्रपुषस्य बीजम् ॥ ६४ ॥  
चूर्णीकृतं चित्रकहिङ्गुमांसी-  
यवानितुल्यं त्रिफलाद्विभागम् ।  
अम्लैरशुक्तै रसमद्ययूषैः  
पेयं हि गुल्माश्मरिभेदनार्थम् ॥ ६५ ॥  
बिल्वप्रमाणो घृततैलभृष्टो  
यूषः कृतः शिशुकमूलकल्कात् ।  
शीतोऽश्मभित् स्यादधिमण्डयुक्तः  
पेयः प्रकामं लवणेन युक्तः ॥ ६६ ॥  
जलेन शोभाञ्जनमूलकल्कः  
शीतो हितश्चाश्मरिशर्करासु ।  
सितोपला वा समयावशूका  
कृच्छ्रेषु सर्वेष्वपि भेषजं स्यात् ॥ ६७ ॥  
पीत्वाऽथ मद्यं निगदं रथेन  
हयेन वा शीघ्रजवेन यायात् ।  
तैः शर्करा प्रच्यवतेऽश्मरी तु  
शास्त्रेण चेच्छल्यविदुद्धरेत्ताम् ॥ ६८ ॥  
रेतोभिघातप्रभवे तु कृच्छ्रे  
समीक्ष्य दोषं प्रतिकर्म कुर्यात् ।  
कार्पासमूलं वृषकाश्मभेदौ  
बला स्थिरादीनि गवेधुका च ॥ ६९ ॥  
वृश्चीर ऐन्द्री च पुनर्नवा च  
शतावरी मध्वसनाख्यपण्यौ ।  
तत्काथसिद्धः पवने रसः स्यात्  
पित्तेऽधिके क्षीरमथापि सर्पिः ॥ ७० ॥  
कफे च यूषादिकमन्नपानं  
संसर्गजे सर्वहितः क्रमः स्यात् ।  
एवं न चेच्छाम्यति तस्य युञ्ज्यात्  
सुरां पुराणां मधुकासवं वा ॥ ७१ ॥  
विहङ्गमांसानि च बृंहणाय  
वस्तींश्च शुक्राशयशोधनार्थम् ।  
शुद्धस्य तप्तस्य च वृष्ययोगैः  
प्रियानुकूलाः प्रमदा विधेयाः ॥ ७२ ॥

किं गतिना भेति गा कफमारुतोन्धे कृच्छ्रे विहिता गा  
मिण्डितव शर्करागामश्मया च कर्तव्या । सराश्वा अजमोदा ।  
तूण पित्रेदित्यत्र जलेनैव पानम् । उधुरक कोकिलाक्ष ।  
कुन्दुरु खनामरुयात । त्रिफलाष्टिभागमिति त्रिफलाया प्रत्येक  
मूलभागाद भागद्वयम् । अम्लैरिति काजिकादिभि । अशु-  
करिति शुक्तवर्जित । मद्य चात्राम्लग्रहणगृहीतमपि वन्तिगोत-  
नत्वादश्मरीभेदकत्वप्रकर्षख्यापनार्थं पुनरुच्यते । अश्मभेदिति  
अश्मरीभेदी । सितोपला शर्करा । शल्यविदुद्धरेदिति शल्य-  
शास्त्रवेत्ता तदुक्तविधानेनाश्मरीमाकर्षेत् । समीक्ष्य दोषमिति  
दोषमुत्पन्न समीक्ष्य । प्रतिफलं कुर्यात् प्रतिफलं चिकित्सितम् ।  
मध्वरानाख्यपण्या मधुपणा गुडची, अमनपर्णा अपराजिता,  
'दारुपर्णा' इत्यपरे । समर्गजे इति त्रिदोषानुगते । विहज  
पक्षी ॥ ५९-७२ ॥

रक्तोद्धवे तूत्पलनालताल-  
कासेक्षुवालेक्षुकगेरुकाणि ।  
पिवेत् सिताक्षौद्रयुतानि खादे-  
दिक्षुं विदारीं त्रुषुपाणि चैव ॥ ७३ ॥  
घृतं श्वदंष्ट्रास्वरसेन सिद्धं  
क्षीरेण चैवाष्टगुणेन पेयम् ।  
स्थिरादिकानां कनकादिकाना-  
मेकैकशो वा विधिनैव तेन ॥ ७४ ॥  
क्षीरेण वस्तिर्मधुगौपधैः स्या-  
त्तैलेन वा स्वादुफलोत्थितेन ।  
यन्मूत्रकृच्छ्रे विहितं तु पाने  
कार्यं तु तच्छोणितमूत्रकृच्छ्रे ॥ ७५ ॥

खादेदिति अरिष्टान्येव खादेत् । घृतं श्वदंष्ट्रेत्यादां साह-  
चर्यात् केचिच्छ्वदंष्ट्रास्वरममयष्टगुणं वर्णन्ति, तत्र, स्वरस  
स्नेहसम एव स्नेहेषु भवति, उक्तं हि जनूकर्णे—“कल्काचतु-  
र्गुणः स्नेहः, स्वरस स्नेहसमितः” इति, तेन क्षीरवान् सर्वस्नेहेषु  
स्वरसविवान् ज्ञेयम् । स्थिरादिकानामित्यादा कतकादि मधुर-  
स्कन्धे ( वि. अ. ८ ) “कतैककाश्मर्य” इत्यादिनोक्तो गणो  
ज्ञेयः । विधिनैव तेनेति पूर्वघृतविधिनैव, तेन श्वदंष्ट्रास्थाने  
स्थिरादीनि प्रत्येक कल्पनीयानि । स्वादुफलोत्थितेनेति मधूका-  
क्षौटादिफलनिष्पन्नेन तैलेन ॥ ७३-७५ ॥

व्यायामसंधारणशुष्करूक्ष-  
पिष्टाजवातार्ककरव्यवायान् ।  
खर्जूरशालूककपित्थजम्बू-  
बिसं कषायं न रसं भजेत ॥ ७६ ॥  
इत्यश्मरीचिकित्सा ।

व्यायामेत्यादिना मूत्रकृच्छ्रेऽपथ्यान्त्याह ॥ ७६ ॥

१ ‘कालङ्कृतककाश्मर्येत्यादिनोक्तो गणो ज्ञेयः । कालङ्कृतको विक-  
ङ्कृतकः’ इति पा० ।

व्यायामतीक्ष्णातिविरेकवस्ति-  
चिन्ताभयत्रासगदातिचाराः ।  
छर्द्यामसंधारणकर्शनानि  
हृद्रोगकर्तृणि तथाऽभिघातः ॥ ७७ ॥  
वैवर्ण्यमूर्च्छाज्वरकासहिका-  
श्वासास्यवैरस्यतृषाप्रमोहाः ।  
छर्दिः कफोक्लेशरुजोऽरुचिश्च  
हृद्रोगजाः स्युर्विविधास्तथाऽन्ये ॥ ७८ ॥  
हृच्छलन्यभावद्रवशोषभेद-  
स्तम्भाः समोहाः पचनाद्विशेषः ।  
पित्तात्तमोद्वयनदाहमोहाः  
मंत्रासतापज्वरपीतभावाः ॥ ७९ ॥  
मन्त्रं गुरु स्यात् स्तिमितं च मर्मं  
कफात् प्रसेकज्वरकासतन्द्राः ।  
विद्यात्रिदापं त्वपि सर्वलिङ्गं  
तीव्रार्तितोदं कृमिजं सकण्डूम् ॥ ८० ॥

निदानादिकमेण हृद्रोगचिकित्सामाह । गदातिचार इति  
रोगाणाममग्न्यगुपचार । हृद्रोगकर्तृणीति यथा “भीष्म कुरुणा  
भयशोकहर्ता”, तेन “तृजकाभ्या कर्तरे” (पा. अ. २।२।१५)  
इत्यनेनात्र समाग । वैवर्ण्येत्यादौ हृद्रोगजा इति वचनाद्धृद्रोगा-  
नन्तरकालभावितया वैवर्ण्यादीनामुपद्रवत्वमिच्छन्ति, ये तु वैव-  
र्ण्यादीना सामान्यहृद्रोगलक्षणत्वमाहुः, ते हृद्रोगेण सम जायन्ते  
इति हृद्रोगजा इति विग्रहाङ्गित्वं व्युत्पादयन्ति । हृद्रोगाश्च  
क्रियन्त शिरसीये ( सू. अ. १७ ) विस्तरेणोक्ता अपि चिकि-  
त्साप्रकरणादिह संक्षेपेणाभिवीयन्ते । मर्मेति हृदयम्  
॥ ७७-८० ॥

तैलं ससौवीरकमस्तुतक्रं  
वाते प्रपयं लवणं सुखोष्णम् ।  
मूत्राम्बुसिद्धं लवणैश्च तैल-  
मानाहगुल्मार्तिहृदामयघ्नम् ॥ ८१ ॥  
पुनर्नवां दारु सपञ्चमूलं  
रास्नां यवान् विल्वकुलत्थकोलम् ।  
पक्त्वा जले तेन विपाच्य तैल-  
मभ्यङ्गपानेऽनिलहृद्दघ्नम् ॥ ८२ ॥  
हरीतकीनागरपुष्कराद्वै-  
र्वयःकयस्थालवणैश्च कल्कैः ।  
सहिङ्गुभिः साधितमग्न्यसर्पि-  
गुल्मे सहृत्पार्श्वगदेऽनिलोत्थे ॥ ८३ ॥  
सपुष्कराहं फलपूरमूलं  
महौषधं शठ्यभया च कल्काः ।  
क्षाराम्बुसर्पिलवणैर्विमिश्राः  
स्युर्वातहृद्रोगविकर्तिकाघ्नाः ॥ ८४ ॥

काथः कृतः पौष्करमातुलङ्ग-  
पलाशभूतीकशटीसुराहैः ।  
सनागराजाजिवचायवानी-  
क्षारः सुखोष्णो लवणश्च पेयः ॥ ८५ ॥  
पथ्याशटीपौष्करपञ्चकोलात्  
समातुलङ्गाद्यमकेन कल्कः ।  
गुडप्रसन्नालवणैश्च भृष्टो  
हृत्पार्श्वपृष्ठोदरयोनिशूले ॥ ८६ ॥  
स्याऽयूपणं द्वे त्रिफले सपाठे  
निदिग्धिकागोशुरकौ चले द्वे ।  
ऋद्धिस्तुटिस्तामलकी खगुप्ता  
मेदे मधूकं मधुकं स्थिरा च ॥ ८७ ॥  
शतावरी जीवकपुश्चिपण्यौ  
द्रव्यैरिमैरक्षसमैः सुपिष्टैः ।  
प्रस्थं घृतस्येह पचेद्विधिलः  
प्रस्थेन दध्ना त्वथ माहिषेण ॥ ८८ ॥  
मात्रां पलं चार्धपलं पिबुं वा  
प्रयोजयेन्माक्षिकसंप्रयुक्ताम् ।  
श्वासे सकासे त्वथ पाण्डुरोगे  
हलीमके हृद्ग्रहणीप्रदोषे ॥ ८९ ॥

तैलमित्यादिना यथाक्रमं चिकित्सा माह । तैलादीनामत्र सम-  
भागानां पेयत्वं ज्ञेयम् । वयं कयस्येति वयं स्थाकायस्थयोर्गुड-  
च्यामलकयोः स्वरसप्रहणम् । अय्यसर्पिरिति अत्राय्यपदस्य  
सर्पिषः प्राधान्यख्यापनार्थम् । विकर्तिकेह हृदयपरिकर्तिका-  
कारा वेदना । काथः कृत इत्यादौ नागरादीनां कल्कं पौष्क-  
रादिकाथे प्रक्षेपमाहुः । पथ्याशटीत्यादौ यमकेन भृष्टः कल्कः  
गुडप्रसन्नालवणैश्च पेयः इति व्याख्येयम् । द्वे त्रिफले इत्यत्र  
द्राक्षाकाश्मर्यपुरुषकाणि द्वितीया त्रिफला । तुटिः सूक्ष्मैला  
॥ ८९-८९ ॥

शीताः प्रदेहाः परिषेचनानि  
तथा विरेको हृदि पित्तदुष्टे ।  
द्राक्षासिताक्षौद्रपुरुषकैः स्या-  
च्छुद्धे तु पित्तापहमन्नपानम् ॥ ९० ॥  
यष्ट्याद्विकातिककरोहिणीभ्यां  
कल्कं पिबेच्चापि सिताजलेन ।  
क्षते च सर्पीषि हितानि सर्पि-  
गुडाश्च ये तान् प्रसमीक्ष्य सम्यक् ॥ ९१ ॥  
दद्याद्भिषग्धन्वरसांश्च गव्य-  
क्षीराशिनां पित्तहृदामयेषु ।

तैरेव सर्वे प्रशमं प्रयान्ति  
पित्तामयाः शोणितसंश्रया ये ॥ ९२ ॥  
द्राक्षावलाश्रेयसिशर्कराभिः  
खर्जूरवीरर्पभकोत्पलैश्च ।  
काकोलिमेदायुगजीवकैश्च  
क्षीरेण सिद्धं महिषीघृतं स्यात् ॥ ९३ ॥  
कशेरुकाशैवलशृङ्गवेर-  
प्रपौण्डरीकं मधुकं विसस्य ।  
ग्रन्थिश्च सर्पिः पयसा पचेत्तैः  
क्षौद्रान्वितं पित्तहृदामयघ्नम् ॥ ९४ ॥  
स्थिरादिकल्कैः पयसा च सिद्धं  
द्राक्षारसेनेक्षुरसेन वाऽपि ।  
सर्पिर्हितं स्वादुफलेक्षुजाश्च  
रसाः सुशीता हृदि पित्तदुष्टे ॥ ९५ ॥

शीता इत्यादि पित्तहृद्भोगचिकित्सितम् । क्षते इति क्षतक्षी-  
णचिकित्सिते । श्रेयसी राज्ञा । खर्जूरः खर्जूरफलम् । क्षौद्रा-  
न्वितमिति साधनोत्तरकालं पादिकमधुयुक्तम् । स्वादुफलेत्यादौ  
खरसा इति रसाः ॥ ९०-९५ ॥

खिन्नस्य वान्तस्य विलङ्घितस्य  
क्रिया कफघ्नी कफमर्मरोगे ।  
कौलत्थधान्यैश्च रसैर्यवाद्यं  
पानानि तीक्ष्णानि च शङ्कराणि ॥ ९६ ॥  
मूत्रे शृताः कटूलशृङ्गवेर-  
पीतद्रुपथ्यातिविपाः प्रदेयाः ।  
कृष्णाशटीपुष्करमूलरास्ना-  
वचाभयानागरचूर्णकं च ॥ ९७ ॥  
उदुम्बराश्वत्थवटार्जुनाख्ये  
पालाशरौहीतकखादिरे च ।  
काथे त्रिवृड्यूषणचूर्णसिद्धो  
लेहः कफघ्नोऽशिशिराम्बुयुक्तः ॥ ९८ ॥  
शिलाह्वयं वा भिषगप्रमत्तः  
प्रयोजयेत् कल्पविधानदिष्टम् ।  
प्राशं तैथाऽऽगस्त्यमथापि लेहं  
रसायनं ब्राह्ममथामलक्याः ॥ ९९ ॥

खिन्नस्येत्यादि कफजहृद्भोगचिकित्साधिकारः । शङ्कराणीति  
कल्याणकराणि । उदुम्बरेत्यादौ उदुम्बरादिकाथे भागत्रये  
त्रिवृड्यूषणचूर्णं पादिकं प्रक्षेप्यम् । अशिशिराम्बुयुक्त इति  
उष्णसलिलानुपानः । कल्पावेधानदिष्टमिति रसायने विहितम् ;

१ 'पिष्टा पिबेच्चापि सिताजलेन यष्ट्याद्वय तित्तकरोहिणी च'  
इति पा० ।

१ 'सशर्कराणि' इति पा० । २ 'तथा शटीशृङ्गीवचोपकुल्या-  
रास्नावचापुष्करमूलचूर्णम्' इति पा० । ३ 'तथाऽऽगस्त्यहरीतकी च'  
इति पा० ।

कृत्पशब्देन च ध्रुवसायनमुच्यते । प्राण इति च्यवनप्राण ।  
आगस्त्यमिति लेहविशेषणम् ॥ ९६-९९ ॥

त्रिदोषजे लङ्घनमादितः स्या-

दन्नं च सर्वेषु हितं विधेयम् ।

हीनातिमध्यत्वमवेक्ष्य चैव

कार्यं त्रयाणामपि कर्म शस्तम् ॥ १०० ॥

त्रिदोषजे आदौ लङ्घनविधानं हृदयस्य कफस्थानतया तद्वत्ते  
त्रिदोषजेऽपि कफ एवादा लङ्घनं ज्ञेय इति मत्वा कृतम् ।  
त्रिदोषजे तूत्वनदोषचिकित्सासूत्रमाह-हीनातीत्यादि । हीनत्व-  
मविकत्व मव्यमत्व च दोषाणामवेक्ष्य यत् कर्म शस्तमधिकदो-  
षविजेतृतया तत् कार्यमिति वाक्यार्थः ॥ १०० ॥

भुक्तेऽधिकं जीर्यति शूलमल्पं

जीर्णं स्थितं चेत् सुरदासकुष्ठम् ।

सतिल्वकं द्वे लघ्वे विडङ्ग-

मुष्णाम्बुना सातिविपं पिबेत् सः ॥ १०१ ॥

जीर्णोऽधिके स्नेहविरेचनं स्यात्

फलैर्विरेच्यो यदि जीर्यति स्यात् ।

त्रिष्वेव कालेष्वधिके तु शूले

तीक्ष्णं हितं मूलविरेचनं स्यात् ॥ १०२ ॥

प्रायोऽनिलो रुद्धगतिः प्रकुप्य-

त्यामाशये शोधनमेव तस्मात् ।

कार्यं तथा लङ्घनपाचनं च

भुक्तेऽधिकमित्यादिना साज्जिपातिकद्वारे प्रायोभाविशूलं लक्ष-  
णभेदेन विभज्यचिकित्सति । भुक्तेऽधिकमित्यादिना श्लेष्मशूल-  
मुच्यते । स्थितमिति प्रशान्तम् । जीर्णोऽधिकमित्यादिना अनि-  
लशूलं, जीर्यत्यधिकमित्यनेन च पैत्तिकं ब्रूते । फलैरिति द्राक्षा-  
काश्मर्यादिभिः । त्रिष्वेवेत्यादिना साज्जिपातिकशूलमाह । मूल-  
विरेचनं त्रिवृन्मूलादिभिर्विरेचनम् । अत्र विरेचनोपपत्तिमाह-  
प्रायोऽनिल इत्यादि । अत्र चानिलकोपे यद्यपि बस्तिरुचितः,  
तथाऽप्यामाशयापेक्षयाऽऽमाशयशोधन विरेचनमेव देयम् ।  
॥ १०१ ॥ १०२ ॥—

सर्वं कृमिघ्नं कृमिहृद्दे च ॥ १०३ ॥

इति हृद्रोगचिकित्सा ।

कृमिघ्नमिति व्याधितरूपीये ( वि. अ. ७ ) कृमिहरत्वेनोक्तं  
विधानम् ॥ १०३ ॥

संधारणाजीर्णरजोतिभाष्य-

क्रोधर्तुवैषम्यशिरोमितापैः ।

प्रजागरातिस्वपनाम्बुशीतै-

रवश्यया मैथुनबाष्पधूमैः ॥ १०४ ॥

संस्त्यानदोषे शिरसि प्रवृद्धो

वायुः प्रतिश्यायमुदीरयेत्तु ।

घ्राणार्तितोदौ क्षवथुर्जलाभः

स्त्रावोऽनिलात् सखरमूर्धरोगः ॥ १०५ ॥

नासाग्रपाकज्वरवक्रशोप-

तृष्णोऽणपीतस्त्रवणानि पिच्छात् ।

कासारुचिस्त्रावघनप्रसेकाः

कफाद्गुरुः स्रोतसि चापि कण्डूः ॥ १०६ ॥

सर्वाणि रूपाणि तु सन्निपातात्

स्युः पीनसे तीव्ररुजेऽतिदुःखे ।

क्रमागतशिरोगचिकित्साया वक्तव्याया शिरोगप्रधानत्वा-  
द्भिरिशिरोगहेतुत्वाच्च प्रतिश्यायमेव तावदाह । शालाक्येऽ-  
प्युक्तं-“भूयिष्ठ व्याधयः सर्वे प्रतिश्यायनिमित्तजा । तस्मा-  
द्भोग प्रतिश्याय पूर्वमेवोपदिश्यते” इति । यद्यपि राजयक्ष्म-  
चिकित्सिते प्रतिश्याय उक्त एव, तथाऽपि तत्र यक्ष्मपूर्वरूपत-  
योक्तः, इह तु स्वतन्त्रः प्रतिश्याय उच्यते इति विशेषः । रजः-  
धूलिः । अतिस्त्रप्र दिवास्त्रप्र । अवश्यायः तुषारः । सस्त्यान-  
दोषे इति घनीभूतदोषे । घ्राणार्तात्यादिना वातादिप्रतिश्यायाना  
चतुर्णां क्रमाद्वक्षणमाह । सखरमूर्धरोग इति खररोग खर-  
भेदः । कफाद्गुरुरिलादौ गुरुशब्दः कण्डूविशेषणम् । स्रोतसीति  
नासास्रोतसि ॥ १०४-१०६ ॥—

सर्वोऽतिवृद्धोऽहितभोजनात्तु

दुष्टप्रतिश्याय उपेक्षितः स्यात् ॥ १०७ ॥

ततस्तु रोगाः क्षवथुश्च नासा-

शोपः प्रतीनाहपरिस्त्रचौ च ।

घ्राणस्य पूतित्वमपीनसश्च

सपाकशोथार्तुदपूपरक्ताः ॥ १०८ ॥

अरुंषि शीर्षश्रवणाधिरोग-

खालित्यहर्त्युर्जुनलोमभावाः ।

तदृश्वासकासज्वररक्तपित्त-

वैस्वर्यशोपाश्च ततो भवन्ति ॥ १०९ ॥

सर्वोऽतिवृद्ध इत्यादिना प्रतिश्यायजान् क्षवध्वादीनाह ।  
अत्र मुखरोग ये न पठन्ति ते शिरोगग्रहणेनैव मुखरोगस्य  
ग्रहणमिति मन्यन्ते । एषा तु दुष्टप्रतिश्यायक्षवध्वादीना  
शालाक्यादिषु विस्तरः, अत्र तु पराधिकारत्वात् सक्षेप एव  
॥ १०७-१०९ ॥

रोधाभिघातस्त्रवशोषपाकै-

घ्राणं युतं यश्च न वेत्ति गन्धम् ।

दुर्गन्धि चास्यं बहुशः प्रकोपि

दुष्टप्रतिश्यायमुदाहरेत्तम् ॥ ११० ॥

संस्पृश्य मर्माण्यनिलस्तु मूर्ध्नि

विष्वक्पथस्यः क्षवथुं करोति ।



कुष्ठः स संशोष्य कफं तु नासा-  
 शृङ्गाटकघ्राणविशोषणं च ॥ १११ ॥  
 उच्छ्वासमार्गं तु कफः सवातो  
 रुन्ध्यात् प्रतीनाहमुदाहरेत्तम् ।  
 यो मस्तुलुङ्गाद्धनपीतपक्वः  
 कफः स्रवेदेष परिस्रवस्तु ॥ ११२ ॥  
 वैवर्ण्यदौर्गन्ध्यमुपेक्षया तु  
 स्यात् पूतिनस्यं श्वयथुर्भ्रमश्च ।  
 आनह्यते यस्य विशुष्यते च  
 प्रक्लिद्यते धूपयति चापि नासा ॥ ११३ ॥  
 न वेत्ति यो गन्धरसांश्च जन्तु-  
 र्जुष्टं व्यवसेत्तमपीनसेन ।  
 तं चानिलश्चेष्टमभवं विकारं  
 ब्रूयात् प्रतिश्यायसमानलिङ्गम् ॥ ११४ ॥  
 सदाहरागः श्वयथुः सपाकः  
 स्याद् घ्राणपाकोऽपि च रक्तपित्तात् ।  
 घ्राणाश्रितासृक्प्रभृतीन् प्रदूष्य  
 कुर्वन्ति नासाश्वयथुं मलाश्च ॥ ११५ ॥  
 घ्राणे तथोच्छ्वासगतिं निरुध्य  
 मांसास्त्रदोषादपि चार्बुदानि ।  
 घ्राणात् स्रवेद्वा श्रवणान्मुखाद्वा  
 पित्ताक्तमस्रं त्वपि पूयरक्तम् ॥ ११६ ॥  
 कुर्यात् सपित्तः पवनस्त्वगादीन्  
 संदूष्य चारुपि सपाकवन्ति ।  
 नासा प्रदीप्तेव नरस्य यस्य  
 दीप्तं तु तं रोगमुदाहरन्ति ॥ ११७ ॥

इति नासारोगनिदानम् ।

रोधाभिघातेत्यादिना दुष्टप्रतिश्यायादीनामर्जुनलोमपर्यन्ताना  
 क्रमेण लक्षणान्याह । कुष्ठ इत्यादौ स इति अनिलः । मस्तुलु-  
 ङ्गादिति मस्तिष्कात् । कुर्यात् सपित्त इत्यादिना अरुणिकामाह,  
 सा तु शिरोभवा ज्ञेया ॥ ११०-११७ ॥

भृशार्तिशूलं स्फुरतीह वातात्  
 पित्तात् सदाहार्ति कफाद्गुरु स्यात् ।  
 सवैस्त्रिदोषं क्रिमिभिस्तु कण्डू-  
 दौर्गन्ध्यतोदार्तियुतं शिरः स्यात् ॥ ११८ ॥

इति शिरोरोगनिदानम् ।

भृशार्तीत्यादिना यद्यपि प्रतिश्यायोत्पन्नत्वेन शिरोरोगाणा  
 लक्षणमुच्यते, तथाऽपि स्वतन्त्रोत्पन्नानामपि शिरोरोगाणामेत-  
 देव लक्षणं ज्ञेयम् । एवं मुखरोगादिलक्षणेष्वपि वाच्यम् । सवै-  
 स्त्रिदोषमिति वातादिलक्षणैर्मिलितैस्त्रिदोषं स्यादित्यर्थः ॥ ११८ ॥

मुखामये मारुतजे तु शोष-  
 कार्कश्यरौक्ष्याणि चला रुजश्च ।  
 कृष्णारुणं निष्पतनं सशीतं  
 प्रसंसनस्पन्दनतोदभेदाः ॥ ११९ ॥  
 तृष्णाज्वरस्फोटकतालुदाहं  
 धूमायनं चाप्यवदीर्णता च ।  
 पित्तात् समूच्छां विविधा रुजश्च  
 वर्णाश्च शुक्लारुणवर्णवर्ज्याः ॥ १२० ॥  
 कण्डूगुरुत्वं सितविज्जलत्वं  
 स्नेहोऽरुचिर्जाड्यकफप्रसेकौ ।  
 उत्क्लेशमन्दानलता च तन्द्रा  
 रुजश्च मन्दाः कफवक्त्ररोगे ॥ १२१ ॥  
 सर्वाणि रूपाणि तु वक्त्ररोगे  
 भवन्ति यस्मिन् स तु सर्वजः स्यात् ।  
 संस्थानदूष्याकृतिनामभेदा-  
 न्नैते चतुःषष्टिविधा भवन्ति ॥ १२२ ॥  
 शालाक्यतन्त्रेऽभिहितानि तेषां  
 निमित्तरूपाकृतिभेषजानि ।  
 यथाप्रदेशं तु चतुर्विधस्य  
 क्रियां प्रवक्ष्यामि मुखामयस्य ॥ १२३ ॥

इति मुखरोगनिदानम् ।

निष्पतनमिति मुखस्त्रावः । तृष्णेत्यादि पित्तजमुखरोगलक्ष-  
 णम् । शालाक्ये प्रपञ्चोक्तमुखरोगाणामत्रैव चतुर्विधमुखरो-  
 गेऽन्तर्भावं दर्शयन्नाह—सस्थानेत्यादि । सस्थानं स्थानमोष्ठादि,  
 ब्रूयं रक्तादि, आकृतिः लिङ्ग, नाम शीतादादि, एषा भेदाद्  
 विकल्पाच्चतु षष्टिविधा भवन्ति, ते च शालाक्ये एवोक्तेयाः ।  
 सुश्रुते पञ्चषष्टिमुखरोगा उक्ताः, तथाऽपीह वैदेहमतानुसारे-  
 णादूरान्तरेण्यं चतु षष्टि । यथाप्रदेशमिति यथाचिकित्साप्र-  
 देशम् ॥ ११९-१२३ ॥

वातादिभिः शोकभयातिलोभ-

क्रोधैर्मनोघ्राशनगन्धरूपैः ।

अरोचकाः स्युः परिहृष्टदन्तः

कषायवक्त्रश्च मतोऽनिलेन ॥ १२४ ॥

कट्वम्लमुष्णं विरसं च पूति

पित्तेन विद्याल्लवणं च वक्त्रम् ।

माधुर्यपैच्छिल्यगुरुत्वशैत्य-

विबद्धसंबद्धयुतं कफेन ॥ १२५ ॥

अरोचके शोकभयानिलोभ-

क्रोधाद्यहृद्याशनगन्धजे स्यात् ।

१ 'घ्राणाद्धनः पीतशितस्तनुर्वा दोषः स्रवेत् स्रावमुदाहरेत्तम्'  
 इति पा० ।

१ 'तृष्णाज्वरस्फोटकदाहपाकाः' इति पा० । २ 'विबद्धसंस्तम्भ-  
 युतं' इति पा० ३ । 'क्रोधाद्यहृद्याशनगन्धजे' इति पा० ।

स्वाभाविकं वक्त्रमथारुचिश्च

त्रिदोषजे नैकरसं भवेत् ॥ १२६ ॥

इत्यरोचकनिदानम् ।

आस्यरोगान्तर्निविष्टत्वादेवारोचकानाह । यद्यपि राजय-  
क्ष्मचिकित्सितेऽप्यरोचका उक्ता, तथाऽपि शोषोक्तारोचकेभ्य  
पृथगुत्पन्ना एवारोचका अभिधीयन्ते इति न पोनरुच्यम् ।  
अतिलोभेनात्रारुचिरुच्यते, तत्रातिलोभेन कृतं सतताभ्यासमरु-  
चिकारणं दर्शयति । विबद्धसबद्धयुतमिति बन्धयुक्तमित्यर्थः ।  
नैकरसमिति अनेकरसम् ॥ १२४-१२६ ॥

नादोऽतिरुक्कर्मलस्य शोषः

स्त्रावस्तनुश्चाश्रवणं च वातात् ।

शोफः सरागो द्रवणं विदाहः

सपीतपूतिश्रवणं च पित्तात् ॥ १२७ ॥

वैश्रुत्यकण्डूस्थिरशोफशुक्ल-

स्निग्धश्रुतिः श्लेष्मभवेऽल्परुक् च ।

सर्वाणि रूपाणि तु सन्निपातात्

स्त्रावश्च तत्राधिकदोषवर्णः ॥ १२८ ॥

इति कर्णरोगनिदानम् ।

नादोऽतिरुगित्यादिना कर्णरोगानाह । एते च शालाक्ये  
यद्यप्यष्टाविंशतिरुक्ता, तथाऽपीह चतुर्ष्वेव कर्णरोगेषु शेषा-  
णामप्यवरोधो व्याख्येयः, शेषाणामपि वातादिजन्यत्वात्  
॥ १२७ ॥ १२८ ॥

अल्पस्तु रागोऽनुपदेहवांश्च

सतोदभेदोऽनिलजाक्षिरोगे ।

पित्तात् सदाहोऽतिरुजः सरागः

पीतोपदेहः सुभृशोष्णवाही ॥ १२९ ॥

शुक्लोपदेहं बहुपिच्छिलाशु

नेत्रं कफात् स्याद्द्रुता सकण्डुः ।

सर्वाणि रूपाणि तु सन्निपाता-

न्नेत्रामयाः पण्णवतिस्तु भेदात् ॥ १३० ॥

तेषामभिव्यक्तिरभिप्रदिष्टा

शालाक्यतन्त्रेषु चिकित्सितं च ।

पराधिकारे तु न विस्तरोक्तिः

शस्तेति तेनात्र न नः प्रयासः ॥ १३१ ॥

इति नेत्ररोगनिदानम् ।

अल्पस्तु राग इत्यादिना चत्वारोऽक्षिरोगा अभिधीयन्ते ।  
उपदेहः दृषिका । सुभृशोष्णवाहीति अत्यर्थोष्णवाही । अनुक्त-  
नेत्रामयानां संख्यामाह—नेत्रामयाः पण्णवतिरिति । नेत्रामयेषु  
आचार्याणां विप्रतिपत्तिः; नेत्ररोगाणां षट्सप्ततिं विदेहः प्राह,

१ 'अल्पाश्रुतागानुपदेहताश्च प्रस्पन्दतोदातिरुजश्च वातात्'  
इति पा० ।

करालस्तु पण्णवतिम्, अशीनि सात्यकि प्राह । तेषु करा-  
लमतेनैवतदभिधानम्, उक्तं च तत्र—“विशति सप्त वर्त्मस्था,  
नव सर्वा प्रकीर्तिता । त्रयोदश तु शुद्धस्था, पञ्चोपा कृष्ण-  
भागजा ॥ विशति पञ्च दृष्टिस्था, पोटुर्गव च सर्वगा ”  
इति । एतेषां ज्ञानोपायमाह—तेषामित्यादि । अभिव्यक्तिरिति  
लक्षणम् । नेत्ररोगप्रपञ्चानभिधाने हेतुमाह—पराधिकारेवि-  
त्यादि ॥ १२९-१३१ ॥

तेजोऽनिलाद्यैः सह केशभूमिं

दग्ध्वाऽऽशु कुर्यात् खलति नरस्य ।

किञ्चित्तु दग्ध्वा पलितानि कुर्या-

द्धरिप्रभत्वं च शिरोरुहाणाम् ॥ १३२ ॥

इत्यूर्ध्वजवृत्तगदैकदेश-

स्तब्धे निबद्धोऽयमशून्यतार्थम् ।

अतः परं भेषजसंग्रहं तु

निबोध संक्षेपत उच्यमानम् ॥ १३३ ॥

इति खालित्यरोगनिदानम् ।

तेज इत्यादिना खालित्यलक्षणमाह । तेज शब्देन देहो-  
'माऽभिमतः, स वाताद्ययुक्तः खालित्यादि करोतीति योजनी-  
यम् । ये तु 'तेजः सर्वात्' इति पठन्ति, ते तेजः शब्देन पित्त-  
मपि वर्णयन्ति । हरिप्रभत्वमिति कपिलत्वम् । शिरोरुहाणा-  
मिति केशानाम् । अशून्यतार्थमिति अस्य कायचिकित्साशास्त्रस्य  
शालाक्याभिधेयरोगेरशून्यतार्थम् । भेषजसंग्रहमिति भेषजा-  
भिधायकं ग्रन्थम् ॥ १३२ ॥ १३३ ॥

वातात् सकासवैस्वयं सक्षारं पीनसे वृतम् ।

पिवेद्रसं पयश्चोष्णं स्नेहिकं धूममेव वा ॥ १३४ ॥

शताह्वा त्वग्वला मूलं स्योनाकर्ण्डविल्वजम् ।

सारग्वधं पिवेद्वर्णिं मधूच्छिष्टवसाघृतैः ॥ १३५ ॥

अथवा सघृतान् सक्तून् कृत्वा मल्लकसंपुटे ।

नवप्रतिश्यायवतां धूमं वैद्यः प्रयोजयेत् ॥ १३६ ॥

शङ्खमूर्धललाटातौ पाणिस्वेदोपनाहनम् ।

स्वभ्यक्ते श्वथुस्त्रावरोधादौ संकरादयः ॥ १३७ ॥

त्रेयाश्च रोहिपाजाजीवचातर्कारिचोरकाः ।

त्वक्पत्रमरिचैलानां चूर्णा वा सोपकुञ्चिकाः ॥ १३८ ॥

स्रोतःशृङ्गाटनासाक्षिशोषे तैलं च नावनम् ।

प्रभाव्याजं तिलान् क्षीरे तेन पिष्टांस्तदुष्मणा १३९  
मन्दस्निग्धान् सयष्ट्याहचूर्णांस्तेनैव पीडयेत् ।

दशमूलस्य निष्काथे रास्नामधुककल्कवत् ॥ १४० ॥

सिद्धं ससैन्धवं तैलं दशकृत्वोऽणु तत् स्मृतम् ।

स्निग्धस्यास्थापनैर्दोषं निर्हरेद्वातपीनसे ॥ १४१ ॥

१ 'प्रोक्तश्चिकित्सा तु पर निबोध । विस्तारतः संग्रहतश्च सम्य-  
ग्यथाक्रमं साम्यं मयोच्यमानम्' इति पा० ।

स्निग्धाम्लोष्णैश्च लघ्वन्नं ग्राम्यादीनां रसैर्हितम् ।  
उष्णाम्बुना स्नानपाने निवातोष्णप्रतिश्रयः ॥१४२॥  
चिन्ताव्यायामवाक्चेष्टाव्यवायरितो भवेत् ।  
वातजे पीनसे श्रीमानिच्छन्नेवात्मनो हितम् ॥१४३॥

अथेतेषां कमाचिकित्साऽभिधीयते । प्रतिश्याये धूमस्य निषेधो वरेचनिकधूमाभिप्रायेण कृतः, तेनेह लहिकधूमाभिधानं न विरोधि । पाणिस्वेदं च उपनाहनं चेति पाणिस्वेदोपनाहनम् । क्षवथुस्त्रावरोधादाविल्यत्र रोधशब्देन प्रतीनाहोऽभिधीयते । सकरादयः सकरप्रस्तरादयः स्वेदाध्यायोक्ताः स्वेदाः । तर्कारी जयन्ती । स्रोतः शृङ्गाटनासाक्षिशोषे इति प्राणश्रोत्राक्षितर्पणीनां सिराणां सन्निपातः शृङ्गाटकः । नावंनं तैलमुक्तमाह—प्रभाव्याजे इत्यादि । तदुष्मणेति अजाक्षीरोष्मणा पिष्टस्वेदने मन्दोत्थिन्नान् । सयष्ट्याहचूर्णानिति यष्ट्याहचूर्णस्याप्रधानत्वात् तिलचूर्णात् पादिकत्वम् । तेनैव पीडयेदिति अजाक्षीरेण । एवं निष्पन्नतैलस्य दशमूलनिष्काथादिभिर्दशकृत्व पाकात् सिद्धं तैलमणुतैलं स्यात्, अणुता चास्य अणुस्रोतोनुसारित्वात्, तच्चेह भावनया पाकभूयस्त्वेन निष्पीडनविशेषेण च क्रियते । उक्तं हि विदेहे—“भावनया पाचनाद्वाऽपि तैलानामणुतैलता । मर्दनादपि सर्वेषां देहानामणुतैलता” इति । सिद्धाम्लेयादिना आहाराचारावाहः । निवातोष्णप्रतिश्रय इति निवातोष्णगृहस्थायी ॥ १३४-१४३ ॥

पैत्ते सर्पिः पिबेत् सिद्धं शृङ्गवेरशृतं पयः ।  
पाचनार्थं पिबेत् पक्के कार्यं मूर्धविरेचनम् ॥ १४४ ॥  
पाठाद्विरजनीमूर्वापिप्पलीजातिपल्लवैः ।  
दन्त्या च साधितं तैलं नस्यं स्यात् पक्वपीनसे ॥१४५॥  
पूयास्त्रे रक्तपित्तघ्नाः कपाया नावनानि च ।  
पाकदाहाद्यरूपेषु शीता लेपाः ससेचनाः ॥१४६॥  
त्रेय्यनस्योपचाराश्च कपायाः स्वादुशीतलाः ।  
मन्दपित्ते प्रतिश्याये स्निग्धैः कुर्याद्विरेचनम् ॥१४७॥  
घृतं क्षीरं यवाः शालिगोधूमा जाङ्गला रसाः ।  
शीताम्लास्तिकशकानि यूपा मुद्रादिभिर्हिताः ॥१४८॥

पैत्ते सर्पिः पिबेत् सिद्धमित्यत्र शृङ्गवेरसिद्धमेव सर्पिर्दयम् । रक्तपित्तघ्ना इति रक्तपित्तचिकित्सोक्ताः । मन्दपित्ते इति ईषत्पित्ते ॥ १४४-१४८ ॥

गौरवारोचकेष्वादौ लङ्घनं कफपीनसे ।  
स्वेदाः सेकाश्च पाकार्थं लिप्ते शिरसि सर्पिषा ॥१४९॥  
लशुनं मुद्गचूर्णेन व्योपक्षारघृतैर्युतम् ।  
देयं कफघ्नवमनमुत्किष्टश्लेष्मणे हितम् ॥ १५० ॥

अपीनसे पूतिनस्ये घ्राणस्त्रावे सकण्डुके ।  
धूमः शस्तोऽवपीडश्च कटुभिः कफपीनसे ॥ १५१ ॥  
मनःशिला वचा व्योपं विडङ्गं हिङ्गु गुग्गुलुः ।  
चूर्णो घ्रेयः प्रधमनं कटुभिश्च फलैस्तथा ॥ १५२ ॥  
भार्गीमदनतर्कारीसुरसादिविपाचिते ।  
मूत्रे लाक्षा वचा लम्बा विडङ्गं कुष्ठपिप्पली ॥१५३॥  
कृत्वा कल्कं करञ्जं च तैलं तैः सार्पयं पचेत् ।  
पाकान्मुक्ते घने नस्यमेतन्मेदोनिभे कफे ॥ १५४ ॥  
स्निग्धस्य व्याहते वेगे चूर्दनं कफपीनसे ।  
वमनीयशृतक्षीरतिलमापयवागुना ॥ १५५ ॥  
वार्ताककुलकव्योषकुलत्थाढकिमुद्रजाः ।  
यूपाः कफघ्नमन्नं च शस्तमुष्णाम्बुसेच(व)नम् ॥१५६॥  
सर्वजित् पीनसे दुष्टे कार्यं शोफे च शोफजित् ।  
क्षारोऽर्बुदाधिमांसेषु क्रिया शोषेऽप्यवेक्ष्य च ॥१५७॥  
इति पीनसनासारोगचिकित्सा ।

देयं कफघ्नवमनमिति कफघ्नद्रव्यकृतं वमनं देयमित्यर्थः । कटुभिः फलैरिति मरिचपिप्पल्यादिभिः । पाकान्मुक्ते इति पाकावसानाच्युते । व्याहते वेग इति पीनसस्य वेगे मन्दीभूते । शोफे चेति नासाशोफे ॥ १४९-१५७ ॥

वातिके शिरसो रोगे स्नेहान् स्वेदान् सनावनान् ।  
पानान्नमुपनाहान्श्च कुर्याद्वातामयापहान् ॥ १५८ ॥  
तैलभृष्टैरगुर्वाद्यैः सुखोष्णैरुपनाहनम् ।  
जीवनीयैः सुमनसा मत्स्यैर्मांसैश्च शस्यते ॥ १५९ ॥  
रास्त्रास्थिरादिभिः सिद्धं सक्षीरं नस्यमर्तिनुत् ।  
तैलं रास्त्राद्विकाकोलीशर्कराभिरथापि वा ॥ १६० ॥  
बलामधूकयष्ट्याहविदारीचन्दनोत्पलैः ।  
जीवकपर्पभकद्राक्षाशर्कराभिश्च साधितः ॥ १६१ ॥  
प्रस्थस्तैलस्य सक्षीरो जाङ्गलार्धतुलारसे ।  
नस्यं सर्वोर्ध्वजन्तूथवातपित्तमयापहम् ॥ १६२ ॥  
दशमूलबलारास्त्रात्रिफलामधुकैः सह ।  
मयूरं पक्षपित्तान्त्रशकृत्तुण्डाङ्घ्रिवर्जितम् ॥ १६३ ॥  
जले पक्त्वा घृतप्रस्थं तस्मिन् क्षीरसमं पचेत् ।  
मधुरैः कार्ष्णिकैः कल्कैः शिरोरोगार्दितापहम् ॥ १६४ ॥  
कर्णाक्षिनासिकाजिह्वातात्वास्यगलरोगनुत् ।  
मायूरमिति विख्यातमूर्ध्वजन्तुगदापहम् ॥ १६५ ॥

इति मायूरघृतम् ।

दशमूलेयादौ दशमूलदिभिः प्रलेकं त्रिपलमानैः समं मयूरं पक्षादिवर्जितं जलद्रोणे एव पचेत् । जलद्रोणो ह्यत्र काथार्थं पादावशेषः सन् घृतप्रस्थाच्चतुर्गुणो भवति । किञ्च दशमूलादीनां चत्वारिंशत्पलेन मयूरैकेन सममदूरान्तरं चतुःषष्टिपलं

१ 'पिबेत्सिक्त' इति पा० । २ 'पाकदाहाद्यरूपेषु' इति पा० ।

३ 'सेकाः प्रलेपनाः' इति पा० । ४ 'स्नेहनस्योपचाराश्च' इति पा० ।

१ 'सममयूरं व्यक्तिपरिव्यक्तिपरिग्रहात् पक्षादिवर्जितं' इति पा० ।

क्वाथ्य द्रोणमाने जले देयम् । किंवा दशमूलादीना मयूरेण च मिलित्वा यावत् क्वाथ्य भवति तच्चतुर्गुणं जलमुत्सर्गपरिभाषयन् देयम् । मधुररिति जीवनीयगणोक्तैर्दशभिः, जीवनीयानि हि मधुरत्वप्रकर्षादिह मधुरगन्धेनोच्यन्ते ॥ १५८-१६५ ॥

एतेनैव कपायेण घृतप्रस्थं विपाचयेत् ।  
चतुर्गुणेन पयसा कल्कैरेभिश्च कार्पिकैः ॥ १६६ ॥  
जीवन्तीत्रिफलामेदामृद्धीकर्धिपरूपकैः ।  
समङ्गाचविकाभार्गाकाश्मरीसुरदारुभिः ॥ १६७ ॥  
आत्मगुप्तामहामेदातालखर्जूरमस्तकैः ।  
मृणालविसशालकशृङ्गीजीवकपर्पकैः ॥ १६८ ॥  
शतावरीविदारीशुब्रह्तीसारिवायुगैः ।  
मूर्वाश्वदंष्ट्रपर्पभकशृङ्गाटकसेरुकैः ॥ १६९ ॥  
रास्नास्थिरातामलीकसूक्ष्मैलाशटिपौष्करैः ।  
पुनर्नवातुगाक्षीरीकाकोलीधन्वयासकैः ॥ १७० ॥  
खर्जूरालक्षोटवाताममुज्जाताभिपुष्करैः ।  
द्रव्यैरेभिर्यथालाभं पूर्वकल्पेन साधितम् ॥ १७१ ॥  
नस्ये पाने तथाऽभ्यङ्गे बस्तौ चैव प्रयोजयेत् ।  
शिरोरोगेषु सर्वेषु कासे श्वासे च दारुणे ॥ १७२ ॥  
मन्यापृष्ठग्रहे शोषे स्वरभेदे तथाऽर्दिते ।  
योन्यसृक्शुक्रदोषेषु शस्तं बन्ध्यासुतप्रदम् ॥ १७३ ॥  
क्रतुस्नाता तथा नारी पीत्वा पुत्रं प्रसूयते ।  
महामायूरमित्येतद्धृतमात्रेयपूजितम् ॥ १७४ ॥

इति महामायूरघृतम् ।

आखुभिः कुकुटैर्हंसैः शशैश्चापि हि बुद्धिमान् ।  
कल्पेनानेन विपचेत् सर्पिरूर्ध्वगदापहम् ॥ १७५ ॥

एतेनैवेति दशमूलादिमयूरक्वाथेन यथोक्तविधानकृतेन । द्वितीयखर्जूरशब्देन खर्जूरफलं गृह्यते । अक्षोटवातामादीनि औत्तरापथिकानि । पूर्वयोगोक्तक्वाथविधानं यद्यप्येतेनैव कषायेणैवादिना सिद्धं, तथाऽपि पुनः पूर्वकल्पेनेति वचनेन यथालाभमितिपदेन च यथालाभं करणीयत्वं कल्क एव, न क्वाथे इति दर्शयति । अत्र प्रयोगभेदे जतूकर्णः—“तत्क्वाथोचितशिखिं दशमूलश्रेयसीबलामधुकैस्त्रिपलैः सह सर्पिषा जीवनीयकर्षैः पचेत् पयसा क्वाथेऽस्मिन्नेव चतुष्के प्रस्थं घृतं यथालाभं जीवनबृंहणवातामाक्षोटत्रिफलापूगमधुकैः खर्जूरतालमस्तकत्वगोलापौष्करश्वदंष्ट्रातामलीकविसभागैकसेरुशृङ्गाटकमृणालरास्नास्थिरासमङ्गाशृङ्गजडभिः सह तु मायूरं चतुष्प्रयोगादूर्ध्वजत्रुगदेष्टव्यमृतवत्” इति । अत्र मयूरस्थाने मूषकादीन् दर्शयन्नाह—आखुभिरित्यादिना । आखुना मयूरापेक्षया स्वल्पमानेनाप्यत्रैकेनापि साधनं कर्तव्यमित्याहुः ॥ १६६-१७५ ॥

१ ‘खर्जूरमधुकैश्च सजीरकैः’ इति पा० । २ ‘मषूकाक्षोट’ इति पा० ।

पैत्ते घृतं पयः सेकाः गीता लेपाः सनावनाः ।  
जीवनीयानि सर्पापि पानान्नं चापि पित्तनुत् ॥ १७६ ॥  
चन्दनोशीरयष्ट्याहवलाव्याघ्रनखोत्पलैः ।  
क्षीरपिष्टैः प्रदेहः स्याच्छ्रुतेर्वा परिषेचनम् ॥ १७७ ॥  
त्वक्पत्रशर्कराकल्कः सुपिष्टस्तण्डुलाश्विना ।  
कार्याऽवपीडः सर्पिश्च नस्यं तस्यानु पैत्तिके ॥ १७८ ॥  
यष्ट्याहचन्दनानन्ताक्षीरसिद्धं घृतं हितम् ।  
नावनं शर्कराद्राक्षामधुकैर्वाऽपि पित्तजे ॥ १७९ ॥  
शृतैर्वैल्यत्र क्षीरशृतं । सर्पिश्च नस्यमित्यत्र अवपीडस्य पश्चात् सर्पिषा नस्य देयम् ॥ १७६-१७९ ॥

कफजे स्वेदितं धूमनस्यप्रधमनादिभिः ।  
शुद्धं प्रलेपपानान्नैः कफघ्नैः समुपाचरेत् ॥ १८० ॥  
पुराणसर्पिषः पानेस्तीक्ष्णैर्वस्तिभिरेव च ।  
कफानिलोत्थिते दाहः शोषयो रक्तमोक्षणम् ॥ १८१ ॥  
एरण्डनलदक्षौमगुग्गुल्वगुरुचन्दनैः ।  
धूमवर्ति पिबेद्बन्धैरकुष्ठतगरैस्तथा ॥ १८२ ॥  
सन्निपातभवे कार्या सन्निपातहिता क्रिया ।  
किमिजे चैव कर्तव्यं तीक्ष्णं मूर्धविरेचनम् ॥ १८३ ॥  
त्वग्दन्तीव्याघ्रकरजविडङ्गनवमालिकाः ।  
अपामार्गफलं बीजं नक्तमालशिरीषयोः ।  
क्षवकोऽश्मन्तको बिल्वं हरिद्रा हिङ्गु यूथिका ॥ १८४ ॥  
फणिज्जाकश्च तैस्तैलमविमूत्रे चतुर्गुणे ।  
सिद्धं स्यान्नावनं चूर्णं चेपां प्रधमनं हितम् ॥ १८५ ॥  
फलं शिश्रुकरज्जाभ्यां सव्योपं चावपीडकः ।  
कपायः स्वरसः क्षारशूर्णं कल्कोऽवपीडकः ॥ १८६ ॥  
शुक्ततित्तकटुक्षौद्रकपायैः कवलग्रहः ।

इति शिरोरोगचिकित्सा ।

कफानिलोद्धवे दाह इत्यत्र कफोद्धवे अनिलोद्धवे च सुश्रुतवचनाल्ललाटशङ्खदेशे दाहः कर्तव्यः । उक्तं हि सुश्रुते—“शिरोरोगाविमन्थप्रभृतिषु भ्रूललाटशङ्खप्रदेशेषु दहेत्” ( सु. सू. अ. १२ ) इति । गन्धैरकुष्ठतगरैरिति अगुर्वादिगन्धैः, कुष्ठतगरवर्जनं चात्र मस्तुल्लङ्घनाववर्जनार्थम् । उक्तं च शालाक्ये—“नतकुष्ठे सावयतो धूमवर्तिप्रयोजिते । मस्तुल्लङ्घं प्रकर्षेण तस्मात्ते नैव योजयेत्” इति । व्याघ्रकरजं नखी । क्षवथुः छिक्काकारकः ॥ १८०-१८६ ॥—

धूमः प्रधमनं शुद्धिरधश्छर्दनलङ्घनम् ॥ १८७ ॥  
भोज्यं च मुखरोगेषु यथास्वं दोषनुद्धितम् ।  
पिप्पल्यगुरुदार्वातग्वयवक्षाररसाञ्जनम् ॥ १८८ ॥  
पाठांतेजोवतीं पथ्यां समभागं विचूर्णयेत् ।

मुखरोगेषु सर्वेषु सक्षौद्रं तद्विधारयेत् ॥ १८९ ॥  
 सीधुमाधवमाध्वीकैः श्रेष्ठोऽयं कवलग्रहः ।  
 तेजोह्वामभयामेलां समङ्गां कटुकां घनम् ॥ १९० ॥  
 पाठां ज्योतिष्मतीं लोभ्रं दार्वीं कुष्ठं च चूर्णयेत् ।  
 दन्तानां घर्षणं रक्तस्त्रावकण्डूरुजापहम् ॥ १९१ ॥  
 पञ्चकोलकतालीसपत्रैलामरिचत्वचः ।  
 पलाशमुष्ककक्षारयवक्षाराश्च चूर्णिताः ॥ १९२ ॥  
 गुडे पुराणे द्विगुणे कथिते गुटिकाः कृताः ।  
 कर्कन्धुमात्राः सप्ताहं स्थिता मुष्ककमसनि ॥ १९३ ॥  
 कण्ठरोगेषु सर्वेषु धार्याः स्युरमृतोपमाः ।  
 गृहधूमो यवक्षारः पाठा व्योषं रसाञ्जनम् ॥ १९४ ॥  
 तेजोह्वा त्रिफला लोभ्रं चित्रकश्चेति चूर्णितम् ।  
 सक्षौद्रं धारयेदेतद्रुल्लरोगविनाशनम् ॥ १९५ ॥  
 कालकं नाम तच्चूर्णं दन्तास्यगलरोगनुत् ।

इति कालकचूर्णम् ।

मनःशिला यवक्षारो हरितालं ससैन्धवम् ॥ १९६ ॥  
 दार्वीत्वक् चेति तच्चूर्णं माक्षिकेण समायुतम् ।  
 मूर्च्छितं घृतमण्डेन कण्ठरोगेषु धारयेत् ॥ १९७ ॥  
 मुखरोगेषु च श्रेष्ठं पीतकं नाम कीर्तितम् ।

इति पीतकचूर्णम् ।

मृद्वीका कटुका व्योषं दार्वीत्वक् त्रिफला घनम् ॥ १९८ ॥  
 मूर्च्छितं घृतमण्डेन कण्ठरोगेषु धारयेत् ।  
 पाठा रसाञ्जनं मूर्वा तेजोह्वेति च चूर्णितम् ॥ १९९ ॥  
 क्षौद्रयुक्तं विधातव्यं गलरोगे भिषग्जितम् ।  
 योगास्त्वेते त्रयः प्रोक्ता वातपित्तकफापहाः ॥ २०० ॥  
 कटुकातिविषापाठादार्वीमुस्तकलिङ्गकाः ।  
 गोमूत्रकथिताः पेयाः कण्ठरोगविनाशनाः ॥ २०१ ॥  
 खरसः कथितो दार्व्या घनीभूतो रसक्रिया ।  
 सक्षौद्रा मुखरोगासृग्दोषनाडीव्रणापहा ॥ २०२ ॥  
 तालुशोषे त्वत्तृणस्य सर्पिरौत्तरभक्तिकम् ।  
 नावनं मधुराः स्निग्धाः शीताश्चैव रसा हिताः ॥ २०३ ॥  
 मुखपाके सिराकर्म शिरःकायविरेचनम् ।  
 मूत्रतैलघृतक्षौद्रक्षीरैश्च कवलग्रहाः ॥ २०४ ॥  
 सक्षौद्रास्त्रिफलापाठामृद्वीकाजातिपल्लवाः ।

कषायतिक्तकाः शीताः काथाश्च मुखधावनाः ॥ २०५ ॥

शुक्लेत्यादि मुखरोगचिकित्सितम् । शुद्धिरध इति विरेच-  
 नम् । दार्वीत्वगिति दार्व्यास्त्वग् । रुजापहमिति रोगपीडाह-  
 रम् । पञ्चकोलेत्यादौ चूर्णसमुदायाद्बुडो द्विगुणः । कर्कन्धुमात्रा  
 इति अष्टमाषकमाना । केचिद् रोध्रस्थाने लोहं पठन्ति; उक्तं

हि शालाक्ये—“पाठा रसाञ्जनं व्योषं तेजोह्वा त्रिफला-  
 भक्तिक । गृहधूमो यवक्षारो शब्दं चूर्णं तु कालकम्” इति ।  
 वातपित्तकफापहा इति प्रत्येकमेव कालादयस्त्रयो योगास्त्रिदोष-  
 हरा । रसक्रियेति घनीभूतरसस्य सज्ञा । तालुशोषे इत्यादौ  
 अतृणस्येतिपदेन तृणायुक्तस्य तालुशोषे औत्तरभक्तिकमपि  
 सर्पिं पानं निषेधयति । तालुशोषे च “तृणामूर्च्छांपरीताश्च  
 गर्भिण्यस्तालुशोषिणः” ( सू. अ. १३ ) इत्यादिना यद्यपि  
 स्नेहपानं निषिद्धं, तथाऽपीह औत्तरभक्तिकं सर्पिर्विशेषविधानात्  
 कर्तव्यमेव । सिराकर्मणि सिराव्यधनं, तच्च सुश्रुतवचनात्  
 तालुनि जिह्वाया च कर्तव्यम् ॥ १८७-२०५ ॥

तुलां खदिरसारस्य द्विगुणामरिमेदसः ।  
 प्रक्षाल्य जर्जरीकृत्य चतुर्द्वारेणोऽम्भसः पचेत् ॥ २०६ ॥  
 द्रोणशेषं कषायं तं पूत्वा भूयः पचेच्छनैः ।  
 ततस्तस्मिन् घनीभूते चूर्णीकृत्याक्षभागिकम् ॥ २०७ ॥  
 चन्दनं पद्मकोशीरं मञ्जिष्ठा धातकी घनम् ।  
 प्रपौण्डरीकं यष्ट्याहृतवगेलापद्मकेशरम् ॥ २०८ ॥  
 लाक्षां रसाञ्जनं मांसीत्रिफलालोभ्रवालकम् ।  
 रज्ज्वौ फलिनीमेलां समङ्गां कटुफलं वचाम् ॥ २०९ ॥  
 यवासागुरुपत्तङ्गैरिकाञ्जनमावपेत् ।  
 लवङ्गनखकक्कोलजातिकोशान् पलोन्मितान् ॥ २१० ॥  
 कर्पूरकुडवं चापि क्षिपेच्छीतेऽवतारिते ।  
 ततस्तु गुटिकाः कार्याः शुष्काश्चास्येन धारयेत् ॥ २११ ॥  
 तैलं चानेन कल्केन कषायेण च साधयेत् ।  
 दन्तानां चलनभ्रंशशौशिर्यक्रिमिरोगनुत् ॥ २१२ ॥  
 मुखपाकास्यदौर्गन्ध्यजाड्यारोचकनाशनम् ।  
 स्नावोपलेपपैच्छिल्यवैस्वर्यगलशोषनुत् ॥ २१३ ॥  
 दन्तास्यगलरोगेषु सर्वेष्वेतत् परायणम् ।  
 खदिरादिगुटीकेयं तैलं च खदिरादिकम् ॥ २१४ ॥  
 इति खदिरादिगुटिका तैलं च ।

तुलामित्यादिना खदिरादिगुटिकामाह । द्विगुणामरिमेदस  
 इति विद्वदिरस्य तु तुले द्वे एव । पत्तङ्गं रक्तचन्दनम् । लव-  
 जादीनामत्र पलमानत्वम् । दन्तास्यगलरोगाः शालाक्योक्ता  
 ज्ञेया । परायणमिति परमयनं श्रेष्ठं भेषजमिति यावत् । इति  
 मुखरोगचिकित्सा ॥ २०६-२१४ ॥

अरुचौ कवलग्राहा धूमाः समुखधावनाः ।  
 मनोज्ञमन्नपानं च हर्षणाश्वासनानि च ॥ २१५ ॥  
 कुष्ठसौवर्चलाजाजीशर्करामरिचं विडम् ।  
 धात्र्येलापद्मकोशीरपिप्पल्युतपलचन्दनम् ॥ २१६ ॥  
 लोभ्रं तेजोवती पथ्या ज्यूपषणं सयवाग्रजम् ।  
 आर्द्रदाडिमनिर्यासश्चाजाजीशर्करायुतः ॥ २१७ ॥



सतैलमाक्षिकास्त्वेते चत्वारः कवलग्रहाः ।  
चतुरोऽग्रेचकान् हन्युर्वाताद्येकजसर्वजान् ॥ २१८ ॥  
कारवीमरिचाजाजीद्राक्षाम्लदाडिमम् ।  
सौवर्चलं गुडः क्षौद्रं सर्वारोचकनाशनम् ॥ २१९ ॥  
वास्ति समीरणे, पित्ते विरेकं, वमनं कफे ।  
कुर्याद्धृद्यानुकूलानि हर्षणं च मनोग्नये ॥ २२० ॥  
इत्यरोचकचिकित्सा ।

अरोचकचिकित्सामाह — अरुचावित्यादि । कुष्ठेत्यादिना  
अर्बुकोक्ताश्चत्वारो योगा वातपित्तकफमन्निपातजेष्वरोचकेषु  
क्रमाज्ज्ञेया ॥ २१५-२२० ॥

कर्णशूले तु वातघ्नी हिता पीनसवत् क्रिया ।  
प्रदेहाः पूरणं नस्यं पाकस्त्रावे व्रणक्रियाः ॥ २२१ ॥  
भोज्यानि च यथादोषं कुर्यात् स्नेहांश्च पूरणान् ।  
हिङ्गुतुम्बरशुण्ठीभिस्तैलं तु सार्पणं पचेत् ॥ २२२ ॥  
एतद्धि पूरणं श्रेष्ठं कर्णशूलनिवारणम् ।  
देवदारुवचाशुण्ठीशताह्वाकुष्ठसैन्धवैः ॥ २२३ ॥  
तैलं सिद्धं वस्तुमूत्रे कर्णशूलनिवारणम् ।  
वराटकान् समाहृत्य दहेन्मृद्वाजने नवे ॥ २२४ ॥  
तद्भस्म श्रियोतयेत्तेन गन्धतैलं विपाचयेत् ।  
रसाञ्जनस्य शुण्ठ्याश्च कल्काभ्यां कर्णशूलनुत् ॥ २२५ ॥  
शुष्कमूलकशुण्ठानां क्षारो हिङ्गु महौषधम् ।  
शतपुष्पा वचा कुष्ठं दारु शिशु रसाञ्जनम् ॥ २२६ ॥  
सौवर्चलयवक्षारस्वार्जकोद्भिदसैन्धवम् ।  
भूर्जग्रन्थिर्विडं मुस्तं मधुशुक्तं चतुर्गुणम् ॥ २२७ ॥  
मातुलुङ्गरसश्चैव कदल्या रस एव च ।  
सैवैरेतैर्यथोद्भिष्टैः क्षारतैलं विपाचयेत् ॥ २२८ ॥  
वाधिर्यं कर्णनादश्च पूयस्त्रावश्च दारुणः ।  
किमयः कर्णशूलं च पूरणादस्य नश्यति ॥ २२९ ॥  
मुखकर्णाक्षिरोगेषु यथोक्तं पीनसे विधिम् ।  
कुर्याद्विषक् समीक्ष्यादौ दोषकालबलावलम् ॥ २३० ॥  
इति कर्णरोगचिकित्सा ।

वराटकानित्यादौ तद्भसेति वराटकदाहभस्म । श्रियोतयेत्  
गालयेत् । गन्धतैलमिति सुगन्धद्रव्यकल्कयुक्तं तैलं, किंवा गन्ध-  
द्रव्याधिवासितं तिलोद्भवं तैलम् । शुष्कमूलकेत्यादिके क्षारतैले  
मधुशुक्तं चतुर्गुणमिति मधुप्रधानं शुक्तं चतुर्गुणम् । शुक्तं च  
“यन्मस्त्वादि शुचौ भाण्डे सगुडक्षौद्रनागरम् । धान्यराशौ  
त्रिरात्रस्य शुक्तं चुक्तं तदुच्यते” इति । मातुलुङ्गकदलीरसौ तैल-  
समौ । अन्ये तु मधुशुक्तावुभावपि दापयन्ति, तत्र मधु तैल-

१ ‘स्त्रावयेत्’ इति पा० । २ ‘बालमूलकशुण्ठानां’ इति पा० ।

३ ‘तैलमेभिर्विपक्तव्य कर्णशूलहर परम्’ इति पा० । ४ ‘पूरणादस्य  
तैलस्य किमयः कर्णमाश्रिताः । क्षिप्र प्रणाश गच्छन्ति कृष्णात्रेयस्य  
शासनात् ॥ क्षारतैलमिदं श्रेष्ठं मुखदन्तामयापहम्’ इति पा० ।

सम, शुक्तं तु चतुर्गुणमिति वदन्ति, तत्रातिहृदयज्ञम्, यनो  
जत्कर्णे मधु न पठ्यत एव, मधुन शुक्तग्रहणेनव गृही-  
तवान् । उक्तं च—“मूलकभस्मशताह्वादि क्षारवचाचतुर्लव-  
णकुष्ठदारुनाञ्जननागरशोभाञ्जनहिङ्गुघनभूर्जमातुलुङ्गकदलीरसै-  
श्चतुर्गुणशुक्तैस्तैल विपक्वं श्रुतिनादवाधिर्यशूलजन्तुघ्नम्” इति  
॥ २२१-२३० ॥

उत्पन्नमात्रे तरुणे नेत्ररोगे विडालकः ।  
कार्यो दाहोपदेहाशुशोफरागनिवारणः ॥ २३१ ॥  
नागरं सैन्धवं सर्पिर्मण्डेन च रसक्रिया ।  
निघृष्टं वातिके तद्वन्मधुसैन्धवगैरिकम् ॥ २३२ ॥  
तथा शावरकं लोभ्रं घृतभृष्टं विडालकः ।  
तद्वत् कार्यो हरीतक्या घृतभृष्टो रुजापहः ॥ २३३ ॥  
पैत्तिके चन्दनानन्तामञ्जिष्ठाभिर्विडालकः ।  
कार्यः पद्मकयप्रथाहमांसीकालीयकैस्तथा ॥ २३४ ॥  
गैरिकं सैन्धवं मुस्तं रोचना च रसक्रिया ।  
कफे कार्या तथा क्षौद्रं प्रियङ्गुः समनःशिला ॥ २३५ ॥  
सन्निपाते तु सर्वैः स्याद्वहिरक्ष्णोः प्रलेपनम् ।  
पक्ष्माण्यस्पृश्यता कार्यं संपके त्वञ्जनं व्यहात् ॥ २३६ ॥  
आश्रयोतनं मारुतजे काथो विट्वादिभिर्हितः ।  
कोष्णः सैरण्डतर्कारीवृहतीमधुशिशुभिः ॥ २३७ ॥  
पृथ्वीकादार्विमञ्जिष्ठाक्षालाक्षालिमधुकोत्पलैः ।  
काथः सशर्करः शीतः पूरणं रक्तापेक्षनुत् ॥ २३८ ॥  
नागरत्रिफलामुस्तनिम्बवासारसः कफे ।  
कोष्णमाश्रयोतनं मित्रैरोपधैः सान्निपातके ॥ २३९ ॥  
वृहत्येरण्डमूलत्वक् शिशोः पुष्पं ससैन्धवम् ।  
अजाक्षीरेण पिष्टं स्याद्वर्तिर्वाताक्षिरोगनुत् ॥ २४० ॥  
सुमनःकोरकाः शङ्खस्त्रिफला मधुकं बला ।  
पित्तरक्तापहा वर्तिः पिष्टा दिव्येन वारिणा ॥ २४१ ॥  
सैन्धवं त्रिफला व्योषं शङ्खनाभिः समुद्रजः ।  
फेनः शैलेयकं सर्जो वर्तिः श्लेष्माक्षिरोगनुत् ॥ २४२ ॥  
अमृताह्वा विसं विट्त्वं पटोलं छागलं शकुत् ।  
प्रपौण्डरीकं यष्ट्याहं दार्वा कालानुसारिवा ॥ २४३ ॥  
एषामष्टपलान् भागान् सुधौताञ्जरीकृतान् ।  
तोये पक्त्वा रसे पूते भूयः पक्के रसे घने ॥ २४४ ॥  
कर्षं च श्वेतमरिचाज्जातीपुष्पात्रवात् पलम् ।  
चूर्णं क्षिप्त्वा कृता वर्तिः सर्वघ्नी हृक्प्रसादनी ॥ २४५ ॥  
शङ्खप्रवालवैदूर्यलौहताम्रप्लवास्त्रिभिः ।  
स्रोतोश्च श्वेतमरिचैर्वर्तिः सर्वाक्षिरोगनुत् ॥ २४६ ॥

१ ‘रोचनामुस्तलवणगैरिकैश्च’ इति पा० । २ ‘प्रक्षाल्य स्पृशता  
कार्यं सम्यङ्नेत्राञ्जनं व्यहात्’ इति पा० । ३ ‘निम्बवासालोक्षरसः  
कफे’ इति पा० । ४ ‘सर्वघ्नीति त्रिदोषघ्नी । ‘दोषघ्नी’ इति पा० ।

शाणार्धं मरिचाद्वौ च पिप्पल्यर्णवफेनयोः ।  
 शाणार्धं सैन्धवाच्छाणा नव सौवीरकाञ्जनात् २४७  
 पिष्टं सुसूक्ष्मं चित्रायां चूर्णाञ्जनमिदं शुभम् ।  
 कण्डूकाचकफार्तानां मलानां च विशोधनम् ॥२४८  
 वस्तमूत्रे त्र्यहं स्थाप्यमेलाचूर्णं सुभावितम् ।  
 चूर्णाञ्जनं हि तैमिर्यक्रिमिपिलमलापहम् ॥ २४९ ॥  
 सौवीरमञ्जनं तुत्थं ताप्यो धातुर्मनःशिला ।  
 चक्षुष्या मधुकं लोहा मणयः पौष्पमञ्जनम् ॥२५०॥  
 सैन्धवं शौकरी दंष्ट्रा कतकं चाञ्जनं शुभम् ।  
 तिमिरादिषु चूर्णं वा वर्तिर्वैयमनुत्तमा ॥ २५१ ॥  
 कतकस्य फलं शङ्खः सैन्धवं त्र्यूपणं सिता ।  
 फेनो रसाञ्जनं क्षौद्रं विडङ्गानि मनःशिला ॥२५२॥  
 कुक्कुटाण्डकपालानि वर्तिरेषा व्यपोहति ।  
 तिमिरं पटलं काचं मलं चाशु सुखावती ॥ २५३॥  
 इति सुखावती वर्तिः ।

त्रिफलाकुक्कुटाण्डत्वक्कासीसमयसो रजः ।  
 नीलोत्पलं विडङ्गानि फेनं च सरितां पतेः ॥२५४॥  
 आजेन पयसा पिष्ट्वा भावयेत्ताम्रभाजने ।  
 सप्तरात्रं स्थितं भूयः पिष्ट्वा क्षीरेण वर्तयेत् ॥२५५॥  
 एषा दृष्टिप्रदा वर्तिरन्धस्याभिन्नचक्षुषः ।  
 इति दृष्टिप्रदा वर्तिः ।

वदने कृष्णसर्पस्य निहितं मासमञ्जनम् ॥ २५६ ॥  
 ततस्तस्मात् समृद्धस्य सुशुष्कं चूर्णयेद्बुधः ।  
 सुमनःकोरकैः शुष्कैरर्धशैः सैन्धवेन च ॥ २५७ ॥  
 एतन्नेत्राञ्जनं कार्यं तिमिरघ्नमनुत्तमम् ।  
 पिप्पल्यः किंशुकसो वसा सर्पस्य सैन्धवम् २५८  
 जीर्णं घृतं च सर्वाक्षिरोगघ्नी स्याद्रसक्रिया ।  
 कृष्णसर्पवसा क्षौद्रं रसो धात्र्या रसक्रिया ॥२५९॥  
 शस्ता सर्वाक्षिरोगेषु काचारुदमलेषु च ।  
 धात्रीरसाञ्जनक्षौद्रसर्पिर्भिस्तु रसक्रिया ॥ २६० ॥  
 पित्तरक्ताक्षिरोगघ्नी तैमिर्यपटलापहा ।  
 धात्रीसैन्धवपिप्पल्यः स्युरल्पमरिचाः समाः २६१  
 क्षौद्रयुक्ता निहन्त्यान्ध्यं पटलं च रसक्रिया ।

इति नेत्ररोगचिकित्सा ।

उत्पन्नमात्रे इत्यादिना नेत्ररोगचिकित्सितमाह । विडालक  
 नेत्रबहिलैः शालाक्ये उच्यते । निष्ठुष्टमिल्यादौ तद्वदिति रस-  
 क्रियेत्यर्थः । हरीतकी तद्वदिति हरीतकीघृतयुक्तो विडालकः ।  
 सन्निपाते तु सर्वैरिति प्रत्येकवाताद्युक्तविडालकद्रव्यैः प्रलेपनं  
 कार्यमित्यर्थः । नेत्राञ्जनं त्र्यहदित्यत्र प्रायोऽक्षिरोगाणां त्र्यहेण  
 पाकात् त्र्यहदित्युक्तम् । पाकलक्षणं तन्त्रान्तरे—“प्रशस्त-

वर्त्मता चाक्ष्णो सरम्भाश्रुप्रशान्तता । मन्दवेदनता कण्डू-  
 पकाक्षिगदलक्षणम्” इति । आश्रयोतनम् अक्षिसेकः । सुमनः-  
 कोरका जातीमुकुलका । श्वेतमरिचः शोभाञ्जनबीजम् । छव-  
 पक्षिविशेषः प्रसेवकगलः । द्वौ च पिप्पल्यर्णवफेनयोरिति  
 शाणावित्यर्थः । चित्रायामिति चित्रानक्षत्रे । ताप्यो धातु-  
 तापीनदीभवो माक्षिकधातुः । चक्षुष्या वनकुलस्थिका । पौष्प-  
 मञ्जनं पुष्पाञ्जनम् । अभिन्नचक्षुष इति अभिन्नतारकस्य ।  
 कृष्णसर्पस्येति मृतकृष्णसर्पस्य ॥ २३१-२६१ ॥—

खालित्ये पलिते वल्यां हरिलोम्नि च शोधितम् ॥  
 नस्यैस्तैलैः शिरोवक्त्रप्रलेपैश्चाप्युपाचरेत् ।  
 सिद्धं विदारीगन्धाद्यैर्ज्वनीयैरथापि च ॥ २६३ ॥  
 नस्यं स्यादणुतैलं वा खालित्यपलितापहम् ।  
 क्षीरात् सहचराङ्गुलराजाच्च सौरसाद्रसात् २६४  
 प्रस्थैस्तु कुडवस्तैलाद्यष्ट्याह्वपलकल्कितः ।  
 सिद्धः शिलासमे भाण्डे मेषशृङ्गादिषु स्थितः २६५  
 नस्यं स्याद्विषजा सम्यग्योजितं पलितापहम् ।  
 भिषजा क्षीरपिष्टौ वा दुग्धिकाकरवीरकौ ॥ २६६ ॥  
 उत्पाद्य पलिते देयौ तावुभौ पलितापहौ ।  
 मार्कवस्वरसात् क्षीराद्विप्रस्थं मधुकात् पलम् २६७  
 तैः पचेत् कुडवं तैलात्तन्नस्यं पलितापहम् ।  
 आदित्यवल्लया मूलानि कृष्णशैरेयकस्य च ॥२६८॥  
 सुरसस्य च पत्राणि पत्रं कृष्णशणस्य च ।  
 मार्कवः काकमाची च मधुकं देवदारु च ॥ २६९ ॥  
 पृथग्दशपलांशानि पिप्पल्यस्त्रिफलाऽञ्जनम् ।  
 प्रपौण्डरीकं मञ्जिष्ठा लोभ्रं कृष्णागुरुत्पलम् २७०  
 आम्रास्थि कर्दमः कृष्णो मृणालं रक्तचन्दनम् ।  
 नीली भल्लातकास्थीनि कासीसं मदयन्तिका २७१  
 सोमराज्यसनः शङ्खं कृष्णौ पिण्डीतचित्रकौ ।  
 पुष्करार्जुनकाश्मर्याण्याम्रजम्बूफलानि च ॥ २७२ ॥  
 पृथक् पञ्चपलांशानि तैः पिष्टैराढकं पचेत् ।  
 वैभीतकस्य तैलस्य धात्रीरसचतुर्गुणम् ॥ २७३ ॥  
 कुर्यादादित्यपाकं वा यावच्छुष्को भवेद्रसः ।  
 लोहपात्रे ततः पूतं संशुद्धमुपयोजयेत् ॥ २७४ ॥  
 पाने नस्यक्रियायां च शिरोभ्यङ्गे तथैव च ।  
 एतच्चक्षुष्यमायुष्यं शिरसः सर्वरोगनुत् ॥ २७५ ॥  
 महानीलमिति ख्यातं पलितघ्नमनुत्तमम् ।  
 इति महानीलतैलम् ।  
 प्रपौण्डरीकमधुकपिप्पलीचन्दनोत्पलैः ॥ २७६ ॥

कार्पिकैस्तैलकुडवो द्विगुणामलकीरसः ।  
 सिद्धः स प्रतिमर्शः स्यात् सर्वमूर्धगदापहः ॥२७७॥  
 ( पलितग्नौ विशेषेण कृष्णात्रेयेण भाषितः । )  
 क्षीरं प्रियालयपृष्ठाद्दे जीवकाद्यो गणस्तिलाः ॥२७८॥  
 कृष्णा वक्त्रे प्रलेपः स्याद्वरिलोमनिवारणः ।  
 तिलाः सामलकाश्चैव किञ्चलको मधुकं मधु २७९  
 वृंहयेद्रज्येचैतत् केशान्मूर्धप्रलेपनात् ।  
 पचेत्सैन्धवशुक्ताम्लैर्यश्रूणं सतण्डुलम् ॥ २८० ॥  
 तेनालितं शिरः शुद्धमस्त्रिगन्धमुषितं निशि ।  
 तत् प्रातस्त्रिफलाद्यौतं स्यात् कृष्णमृदुमूर्धजम् ॥  
 अयश्श्रूणोऽम्लपिष्टश्च रागः सत्रिफलो वरः ।  
 कुर्याच्छेषेषु रोगेषु क्रियां स्वां स्वाचिकित्सितात् ।  
 शेषेष्वदादौ च निर्दिष्टा सिद्धौ चान्या प्रवक्ष्यते २८२  
 इति खालित्यादिचिकित्सा ।

खालित्ये इत्यादिना खालित्यादिचिकित्सितमाह । हरिलो-  
 मीति कपिललोमी । सहचर झिण्डी । शिलासमे भाण्डे इति  
 अश्ममये पात्रे वा मेषशृङ्गे सस्थित । आदित्यपर्ण्या मूलानीति  
 आदित्यपर्णा सूर्यावर्त । कृष्णसैरीयक कृष्णझिण्डी । सोम-  
 राजी बाकुची । शस्त्रं कृष्णं लोहम् । कृष्णपिण्डितचित्रका-  
 विति कृष्णमदनकृष्णचित्रकौ । आदित्यपाकमिति आदित्यर-  
 त्रिमसबन्धादेव पक्वम् । अत्र भागैरिति बहुवचनात् पृथग्भागे  
 सिद्धेऽपि पृथगिति पदं न्यायसिद्धस्यापि त्रिफलापृथग्भागस्य  
 द्योतनार्थम् । कल्कभूयस्त्व चात्र वचनादेव भवन्नपि कल्प-  
 नीयम् । तिलाः सामलका इत्यादियोगाः केशरन्ध्रकाः । पचेत्  
 सैन्धवेलादौ सैन्धवायश्श्रूणतण्डुलानां समत्वम् । शुद्धमिति  
 प्रक्षालितम् । शेषेषु रोगेष्विति तृदश्वासकासज्वररक्तपित्तशोषेषु  
 पीनसोपद्रवतयोक्तैषु । शेषेष्वदादौ च निर्दिष्टा इत्यत्र शेषश-  
 ब्देन अनुक्तत्रिमर्जरोगग्रहणम् । आदौ निर्दिष्टा इति सामान्या-  
 दिहैव दोषानुल्लेखेन त्रिमर्जरोगोद्दिष्टा चिकित्सा ज्ञेया । सिद्धौ  
 चान्या प्रवक्ष्यते इति त्रिमर्मायाया सिद्धौ वक्ष्यते २६२-२८२

सर्पिण्युपरिभक्तानि खरभेदेऽनिलात्मके ।  
 तैलैश्चतुष्प्रयोगैश्च बलारास्त्रामृताह्वयैः ॥ २८३ ॥  
 बर्हितित्तिरिदक्षाणां पञ्चमूलशृतान् रसान् ।  
 मायूरं क्षीरसर्पिर्वा पिबेन्न्यूपणमेव वा ॥ २८४ ॥  
 पैत्तिके तु विरेकः स्यात् पयश्च मधुरैः शृतम् ।  
 सर्पिर्गुडा घृतं तिकं जीवनीयं वृषस्य वा ॥ २८५ ॥  
 कफजे खरभेदे तु तीक्ष्णं मूर्धविरेचनम् ।  
 विरेको वमनं धूमो यवाञ्चकटुसेवनम् ॥ २८६ ॥  
 चव्यभार्ग्यभयाव्योषक्षारमाक्षिकचित्रकान् ।  
 लिह्याद्वा पिप्पलीपथ्ये तीक्ष्णं मद्यं पिबेच्च सः २८७

१ अयमर्धश्लोकः क्वचित्पुस्तके न पठ्यते । २ 'यथ्याहृतिलकि-  
 ज्वलक्षौद्रमामलकानि च' इति पा० ।

रक्तजे खरभेदे तु सघृता जाङ्गला रसाः ।  
 द्राक्षाविदारीश्वरसाः सघृतक्षौद्रशर्कराः ॥ २८८ ॥  
 यच्चोक्तं क्षयकासघ्नं तच्च सर्वं चिकित्सितम् ।  
 पित्तजखरभेदघ्नं सिरावेधश्च रक्तजे ॥ २८९ ॥  
 सन्निपाते हिताः सर्वाः क्रिया न तु सिराव्यधः ।  
 इत्युक्तं खरभेदस्य समासेन चिकित्सितम् ॥२९०॥  
 इति खरभेदचिकित्सा ।

सर्पिण्युपरिभक्तानीत्यादिना खरभेदचिकित्सामाह । वाता-  
 दिखरभेदलक्षणं यद्यपीह नोक्तं, तथाऽपि राजयक्ष्मचिकित्सो-  
 क्तमेव बोद्धव्यम् । यद्यपि तत्र चिकित्सोक्ता, तथाऽपीह खर-  
 भेदस्याधिकृतत्वात् पुनरप्युच्यते । चतुःप्रयोगैरिति पानाभ्यङ्ग-  
 गण्डूषवस्तिप्रयोगैः । बलारास्त्रामृताह्वयतैलानि वातव्याधौ वक्ष्य-  
 माणानि । न्यूपणं कासिके प्रोक्तम् । जीवनीयघृत वातरक्ते वक्ष्य-  
 माणम् । वृषघृतं रक्तपित्तचिकित्सोक्तम् । पित्तजखरभेदघ्नं चिकि-  
 त्सितमिति सबन्धः । इति खरभेदचिकित्सा ॥२८३-२९०॥

भवन्ति चात्र—

वातपित्तकफा नृणां वस्तिहन्मूर्धसंश्रयाः ।  
 तस्मात्तत्स्थानसामीप्याद्धर्तव्या वमनादिभिः २९१

उक्तानुक्तचिकित्सार्थमाह—वातपित्तकफा इत्यादि । वस्ति-  
 हन्मूर्धसंश्रया इति यथासख्येन । तत्स्थानसामीप्यादिति वाता-  
 दिस्थानेषु वस्त्यादिषु च वमनादीनां कर्मणा मध्ये यस्य कर्मण  
 समीपदोषहरणरूपं सामर्थ्यं भवति तेन कर्मणा हर्तव्या  
 इति ॥ २९१ ॥

अध्यात्मलोको वाताद्यैर्लोको वातरवीन्दुभिः ।  
 पीड्यते धार्यते चैव विकृताविकृतैस्तथा ॥ २९२ ॥

वातादीनामेव विकृताविकृतानां देहपीडकवारकत्वं सङ्घा-  
 न्तमाह—अध्यात्मेत्यादि । अध्यात्मलोकं चेतनलोकं । लोक  
 इति जगत् । अत्र दृष्टान्ते इन्दुस्थानीयं श्लेष्मा, रविस्थानीयं  
 पित्तम् । विकृतैः पीड्यते, अविकृतैर्धार्यते इति व्यवस्था ॥२९२॥

विरुद्धैरपि न त्वेते गुणैर्घ्नन्ति परस्परम् ।  
 दोषाः सहजसात्म्यत्वाद्विषं घोरमहीनिव ॥ २९३ ॥

दोषाणां परस्परगुणविरोधात् सभूय कार्यकरणे यथा विरोधो  
 न भवति तदाह—विरुद्धैरपीति ।—परस्परविरुद्धैरपि, यथा-  
 श्लेष्मणः स्नेहपैच्छिल्यगौरवादीनां वातगुणैः रौक्ष्यलघवादिभि-  
 र्विपरीतानां च परस्परपघातकत्वं यद्वृष्टं तदिह दोषसर्गे न  
 भवति । कुतो न घ्नन्तीत्याह—सहजसात्म्यत्वादिति, स्वाभा-  
 विकसात्म्यीभावादित्यर्थः, सात्म्यीभावोऽनुपघातकत्वम् । अयं  
 च स्वभावः कर्मजन्यो वा भवतु वस्तुस्वभावाधीनो वा उभयथा  
 वा भवतु, तथाऽप्यचिन्त्य एव; दृष्टत्वाच्च नात्र युक्तिबाधा प्रभ-  
 वति, तेन परस्परगुणोपघातव्यभिचारश्चन्द्रिकाकृता सुश्रुते

१ 'सस्कृताः' इति पा० । २ 'विस्तरेणोच्यते' इति पा० ।

प्रपथित स न भवति । विरुद्धस्याप्यनुपघाते दृष्टान्तमाह—  
घोरं विषमहीनिवेति ॥ २९२ ॥ २९३ ॥

तत्र श्लोकः—

त्रिमर्मजानां रोगाणां निदानाकृतिभेषजम् ।  
विस्तरेण पृथग्दिष्टं त्रिमर्माये चिकित्सिते ॥ २९४ ॥

त्रिमर्मजानामिति सग्रहो व्यक्त ॥ २९४ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
बलसंपूरिते चिकित्सास्थाने त्रिमर्मायचि-  
कित्सितं नाम षड्विंशोऽध्यायः ॥ २९६ ॥

इति श्रीचक्रपाणिदत्तविरचिताया चरकतात्पर्यटीकाया-  
मायुर्वेददीपिकाया चिकित्सास्थाने त्रिमर्मायचिकि-  
त्सितं नाम षड्विंशोऽध्यायः ॥ २९६ ॥

### सप्तविंशोऽध्यायः ।

अथात ऊरुस्तम्भचिकित्सितं व्याख्यास्यामः ॥१॥

इति ह स्माह भगवानात्रेयः ॥ २ ॥

त्रिमर्माये च बहून् रोगान् पञ्चकर्मसाध्यान् दृष्ट्वा पञ्चकर्मा-  
साध्ये ऊरुस्तम्भे जातस्मरण आचार्य ऊरुस्तम्भचिकित्सितमे-  
वाह, भवति हि विरोधिदर्शनात् तद्विरोधिस्मरणं, यथा नकुल-  
स्मरणात् सर्पस्मरणम् ॥ १ ॥ २ ॥

श्रिया परमया ब्राह्मया परया च तपःश्रिया ।

अहीनं चन्द्रसूर्याभ्यां सुमेरुमिव पर्वतम् ॥ ३ ॥

धीधृतिस्मृतिविज्ञानज्ञानकीर्तिक्षमालयम् ।

अग्निवेशो गुरुं काले संशयं परिपृष्टवान् ॥ ४ ॥

भगवन् पञ्च कर्माणि समस्तानि पृथक् तथा ।

निर्दिष्टान्यामयानां हि सर्वेषामेव भेषजम् ॥ ५ ॥

दोषजोऽस्त्यामयः कश्चिद्यस्य तानि भिषग्वर ! ।

न स्युः शक्तानि शमने साध्यस्य क्रियया सतः ॥ ६ ॥

अस्त्यूरुस्तम्भ इत्युक्ते गुरुणा तस्य कारणम् ।

सलिङ्गभेषजं भूयः पृष्टस्तेनाब्रवीद्गुरुः ॥ ७ ॥

स्निग्धोष्णलघुशीतानि जीर्णाजीर्णे समश्रुतः ।

द्रवशुष्कदधिकीरग्राम्यानूपौदकामिषैः ॥ ८ ॥

पिष्टव्यापन्नमद्यातिदिवास्वप्नप्रजागरैः ।

लङ्घनाध्यशनायासभयवेगविधारणैः ॥ ९ ॥

स्नेहाच्चापं चितं कोष्ठे वातादीन्मेदसा सह ।

रुद्धाऽऽशु गौरवादूरु यात्यघोगैः सिरादिभिः ॥१०॥

पूरयन् सक्थिजङ्घोर दोषो मेदोवलोत्कटः ।

अविधेयपरिस्पन्दं जनयत्यल्पविक्रमम् ॥ ११ ॥

महासरसि गम्भीरे पूर्णेऽम्बु स्तिमितं यथा ।

तिष्ठति स्थिरमक्षोभ्यं तद्द्रव्यगतः कफः ॥ १२ ॥

गौरवायाससङ्कोचदाहरकसुप्तिकम्पनैः ।

भेदस्फुरणतोदैश्च युक्तो देहं निहन्यसून् ॥ १३ ॥

ऊरु श्लेष्मा समेदस्को वातपित्तेऽभिभूय तु ।

स्तम्भयेत्स्थैर्यशैत्याभ्यामूरुस्तम्भस्ततस्तु सः ॥ १४ ॥

प्राग्रूपं ध्याननिद्रातिस्रैमित्यारोचकज्वराः ।

लोमहर्षश्च छर्दिश्च जङ्घेर्वोः सदनं तथा ॥ १५ ॥

अहीनमिति सर्वदा युक्तम् । समस्तानीति मिलितानि ।

दोषज इति पदं मानसागन्तुनिरासार्थं, तन्निरासस्तु तयोः

पञ्चकर्माविषयतया प्रसिद्धत्वात् । तथा दोषजस्याप्यसाध्यस्य

साधने पञ्चकर्माणि न समर्थानीति तन्निरासार्थमाह—साध्यस्ये-

त्यादि । साध्यस्य सत इति सबन्धः । भूय ऊरुस्तम्भस्य

कारणादीनि पृष्ठो गुरुरब्रवीदिति सबन्धः । जीर्णाजीर्णे इति

स्तोकजीर्णशेषाजीर्णे इत्यर्थः । आमं चितमिति रसशेषरूपं,

कोष्ठोपलेपेनाप्यामं सचितं, मेदसा सहेति मेदः सहितमामं वाता-

दीनां रोधकं ज्ञेयम् । आमं च ऊरुं गच्छत् त्रिदोषसहितमेव

याति । सिरादिभिरिति सिराधमनीस्रोतोभिः । दोषो मेदोबलो-

त्कट इति दोष आमसरुद्धो वातादिः । यदा 'दोषमेदोत्कट'

इति पाठः, तदाऽऽमस्य विशेषणम् । सक्थिग्रहेणैव यद्यपि

जङ्घेर्वोर्ग्रहणं प्राप्तं, तथाऽपि तथोरभिधानं विशेषेण तत्पूरणो-

पदर्शनार्थम् । अविधेयपरिस्पन्दमिति अस्वाधीनेन्द्रियम्, अल्प-

विक्रममिति अल्पक्रियमक्रियं वा करोतीत्यर्थः । महासरसी-

त्यादिदृष्टान्तेन ऊरुस्तम्भारम्भकप्रधानस्य कफस्य प्रबलतामाह ।

यद्यपि, ऊरुस्तम्भस्य त्रिदोषजन्यत्वमिह तथा सूत्रस्थानेऽपि

“एक ऊरुस्तम्भ आमत्रिदोषसमुत्थानः” (सू. अ. १९) इत्य-

नेनोक्तं, तथाऽपि कफप्राधान्यादत्र कफ उपदिष्टः । अत एवाग्रे

ऊरु श्लेष्मेत्यादिना ऊरुस्तम्भशब्दनिरुक्तिमुत्पादसामग्री चाह ।

स्थैर्यशैत्याभ्यामित्यनेन स्तम्भनक्रियाया स्थैर्यशैत्ययोः कफगु-

णयोः कारणता दर्शयति ॥ ३-१५ ॥

वातशङ्किभिरज्ञानात्तस्य स्यात् स्नेहनात् पुनः ।

पादयोः सदनं सुप्तिः कृच्छ्रादुद्धरणं तथा ॥ १६ ॥

ऊरुस्तम्भे स्नेहप्रयोगजं दोषमाह—वातशङ्किभिरित्यादि ।

वातशङ्का चास्मिन् सुप्तिसकोचादिवातसमानलिङ्गदर्शनाद्भवति ।

अस्य स्नेहेनदोषा कृच्छ्रादुद्धरणं तथेत्यन्तेनेकाः ॥ १६ ॥

जङ्घोरुग्लानिरत्यर्थं शश्वच्चादाहवेदना ।

पदं च व्यथते न्यस्तं शीतस्पर्शं न वेत्ति च ॥ १७ ॥

संस्थाने पीडने गत्यां चालने चाप्यनीश्वरः ।

अन्यनेयौ हि संभग्नावूरु पादौ च मन्यते ॥ १८ ॥

१ 'अहीनपूर्वं चन्द्रार्कादिभ्यो मेरुमिवाचलम्' इति पा० । २ 'अग्नि-  
वेशोऽग्निज' इति पा० । ३ 'स्निग्धोष्णगुरुशीतानि' इति पा० ।

यदा दाहार्तितोदार्तां वेपनः पुरुषो भवेत् ।  
ऊरुस्तम्भस्तदा हन्यात् साधयेदन्यथा नवम् ॥ १९ ॥

जङ्घोरुलानिरित्यादि तु लक्षणं भिन्नसामग्रीक ब्रूते । अन्ये तु सर्वमेवैतद्बुद्धौ कृतस्नेहनप्रयोगदोषकृतमसाध्यलक्षणमाहुः । शश्वच्चादाहवेदनेति ईषदाहवेदना, अन्ये तु दाहवर्जितवेदनामाहुः ॥ १७-१९ ॥

तस्य न स्नेहनं कार्यं न वस्तिर्न विरेचनम् ।  
न चैव वमनं यस्मात्तन्निबोधत कारणम् ॥ २० ॥  
वृद्धये श्लेष्मणो नित्यं स्नेहनं वस्तिकर्म च ।  
तत्स्थस्योद्धरणे चैव न समर्थं विरेचनम् ॥ २१ ॥  
कफं कफस्थानगतं पित्तं च वमनात् सुखम् ।  
हर्तुमामाशयस्थौ च स्नंसनात्ताबुभावपि ॥ २२ ॥  
पक्काशयस्थाः सर्वेऽपि वस्तिभिर्मूलनिर्जयात् ।  
शक्या न त्वाममेदोभ्यां स्तब्धा जङ्घोरुसंस्थिताः २३  
वातस्थाने हि तच्छैत्याद्भयोः स्तम्भाच्च तद्गताः ।  
न शक्याः सुखमुद्धर्तुं जलं निम्नादिव स्थलात् २४

सप्रति स्नेहवस्त्यादिप्रतिषेधोपपत्तिमाह—तस्येत्यादि । स्नेहस्य दोषो यद्यपि प्रागेवोक्तः, तथाऽपीदानीं यथा तद्दोषकारक स्नेहनं भवति तथा प्रतिपाद्यते । शिरोविरेचनं चात्र सर्वथैवासभाव्यमानत्वादेव नोपन्यस्तमिति ज्ञेयम् । स्नेहनमिति पानाभ्यङ्गाभ्यां स्नेहनम् । वस्तिकर्म चेति स्नेहवस्तिकर्म, तस्यैव श्लेष्मवृद्धिकरत्वात् । किंवा वस्तिकर्मविशेषण स्नेहनमिति पदं, तेनानुवासनमेव लभ्यते, निरुहस्तु विरेचनशब्देनैव शोधनाभिधायिना गृहीतः, अत एव ऊरुस्तम्भदोषोद्धरणसमर्थो वनविवरणे एव निरुहोऽप्यत्रोक्तः । उक्तदोषहरणासामर्थ्यं वमनविरेचननिरुहणा क्रमेण विवृण्वन्माह—श्लेष्मस्थानगत इत्यादि । हर्तुं सुखमिति विभक्तिलिङ्गविपरिणामाद्भक्ष्यमाणेऽपि योजनीयम् । ताबुभाविनि निर्हर्तुमसुखाविति पूर्ववद्योजनीयम् । सर्वेऽपि वातपित्तश्लेष्माणः । मूलनिर्जयादिति पदं वमनादित्यनेन तथा वस्तिभिरित्यनेन च योज्यं, मूलनिर्जयादिति मूलच्छेदात् । वमनादीनां साध्यं विषयं दर्शयित्वा असाध्यं विषयमाह—शक्या इत्यादि । तथाऽऽममेदसः स्तब्धत्वेन वमनादीनां जङ्घोरुस्थानेऽसमर्थत्वं ज्ञेयम् । ऊरुस्तम्भदोषस्य वमनाद्यहार्यत्वे हेत्वन्तरमाह—वातस्थाने इत्यादि । वातस्थाने इति जङ्घोरु-रूपे वातस्थाने । तच्छैत्यादिति वातशैत्यात् ॥ २०-२४ ॥

तस्य संशमनं नित्यं क्षपणं शोषणं तथा ।  
युक्त्यपेक्षी भिषक् कुर्यादधिकत्वात्कफामयोः ॥ २५ ॥  
सदा रूक्षोपचाराय यवश्यामाककोद्रवान् ।  
शाकैरलवणैर्दद्याज्जलतैलोपसाधितैः ॥ २६ ॥

१ 'तयोः' इति पा० । २ 'आधिकादात्मकफयोर्युक्त्यपेक्षः सदा भिषक्' इति पा० ।

सुनिपण्णकनिम्बार्कवेचाराग्वधपल्लवैः ।  
वायसीवास्तुकैरन्यैस्तिकैश्च कुलकादिभिः ॥ २७ ॥  
क्षारारिष्टप्रयोगाश्च हरीतक्यास्तर्धैव च ।  
मधूदकस्य पिप्पल्या ऊरुस्तम्भविनाशनाः ॥ २८ ॥  
समङ्गां शात्मलीं विल्वं मधुना सह ना पिबेत् ।  
तथा श्रीवेष्टकोदीच्यदेवदारुनतान्यपि ॥ २९ ॥  
चन्दनं धातकीं कुष्ठं तालीसं नलदं तथा ।

चिकित्सामाह—तस्येत्यादि । तस्योरुस्तम्भस्य शमनं कर्तव्यं न शोचनमित्यर्थः । क्षपणं शोषणमामकफयोः कुर्यादिति योजना, तत्र क्षपणं सर्वथोच्छेदेन, शोषणं द्रवभागविशोषणम् । वायसी काकमाची । कुलरु कारवेल्लकम् । शात्मलः शात्मलीवेष्टकम् । एतानि मधुना पिबेदिति सवन्धः ॥ २५-२९ ॥—

मुस्तं हरीतकीं लोभ्रं पञ्चकं तिक्तरोहिणीम् ॥ ३० ॥  
देवदारु हरिद्रे द्वे वचां कटुकरोहिणीम् ।  
पिप्पलीं पिप्पलीमूलं सरल देवदारु च ॥ ३१ ॥  
चव्यं चित्रकमूलानि देवदारु हरीतकीम् ।  
भल्लातकं समूलां च पिप्पलीं पञ्च तान् पिबेत् ३२  
सक्षौद्रानर्धश्लोकोक्तान् कल्कानूरुग्रहापहान् ।

मुस्तमित्यादिका पञ्च योगा अर्धश्लोकोक्ता ऊरुग्रहा-पहा ॥ ३०-३२ ॥—

शाङ्गैश्च मदनं दन्तीं वत्सकस्य फलं वचाम् ॥ ३३ ॥  
मूर्वामारग्वधं पाठां करञ्जं कुलकं तथा ।  
पिबेन्मधुयुतं तुल्यं चूर्णं वा वारिणाऽऽप्लुतम् ॥ ३४ ॥  
सक्षौद्रं दधिमण्डैर्वाऽप्यूरुस्तम्भविनाशनम् ।  
मूर्वामतिविषां कुष्ठं चित्रकं कटुरोहिणीम् ॥ ३५ ॥  
पूर्ववद्गुगुलुं मूत्रे रात्रिस्थितमथापि वा ।  
खर्णक्षीरीमतिविषां मुस्तं तेजोवतीं वचाम् ॥ ३६ ॥  
सुराह्णं चित्रकं कुष्ठं पाठां कटुरोहिणीम् ।  
लेहयेन्मधुना चूर्णं सक्षौद्रं वा जलाप्लुतम् ॥ ३७ ॥  
फलीं व्याघ्रनखं हेम पिबेद्वा मधुसंयुतम् ।  
त्रिफलां पिप्पलीं मुस्तं चव्यं कटुरोहिणीम् ॥ ३८ ॥  
लिह्याद्वा मधुना चूर्णमूरुस्तम्भार्दितो नरः ।

शाङ्गैश्च गुञ्जा । स्वादुकण्टकं विकटतम् । पूर्ववदिति पूर्वण संबध्यते । गुग्गुलुं च मूत्रे उपितं पिबेदिति योज्यम् । जला-प्लुतं 'पिबेत्' इति शेषः । फली न्यग्रोधः । हेम नागकेश-रम् ॥ ३३-३८ ॥—

अपतर्पणजश्चेत् स्याद्दोषः संतर्पयेद्भि तम् ॥ ३९ ॥  
युक्त्या जाङ्गलजैर्मसैः पुराणैश्चैव शालिभिः ।  
रूक्षणाद्वातकोपश्चेन्निद्रानाशार्तिपूर्वकः ॥ ४० ॥

१ 'त्वचा' इति पा० । २ 'पूर्ववद्वा पिबेत्तोये' इति पा० ।  
३ 'कटुक' इति पा० ।



स्नेहस्वेदक्रमस्तत्र कार्यो वातामयापहः ।  
 पीलुपर्णी पयस्या च रास्ना गोशुरको वचा ॥ ४१ ॥  
 सरलागुरुपाठाश्च तैलमेभिर्विपाचयेत् ।  
 सक्षौद्रं प्रसृतं तस्मादञ्जलि वाऽपि ना पिबेत् ॥ ४२ ॥  
 कुष्ठश्रीवेष्टकोदीच्यसरलं दारु केशरम् ।  
 अजगन्धाऽश्वगन्धा च तैलं तैः सार्षपं पचेत् ॥ ४३ ॥  
 सक्षौद्रं मात्रया तच्चाप्यूरुस्तम्भादितः पिबेत् ।  
 (रौक्ष्यान्मुक्त ऊरुस्तम्भात्ततश्च स विमुच्यते ॥ ४४ ॥)  
 द्वे पले सैन्धवात् पञ्च शुण्ठ्या ग्रन्थिकचित्रकात् ।  
 द्वे द्वे भल्लातकास्थीनि विंशतिर्द्वे तथाऽऽढके ॥ ४५ ॥  
 आरनालात् पचेत् प्रस्थं तैलस्यैतैरपत्यदम् ।  
 गृध्रस्यूरग्रहारोर्ति सर्वेवातविकारनुत् ॥ ४६ ॥  
 पलाभ्यां पिप्पलीमूलनागरादष्टकद्वरः ।  
 तैलप्रस्थः समो दध्ना गृध्रस्यूरग्रहापहः ॥ ४७ ॥

इत्यष्टकद्वरतैलम् ।

आवस्थिकं क्रममाह—अपतर्पणज इत्यादिना । रुक्षणादि-  
 त्यादिना स्नेहविधानमावस्थिकं, तेन सामान्येनात्र विहितस्नेह-  
 निषेधेन समं न विरोधः, अस्य विधेरपवादत्वात् । पीलुपर्णी  
 मोरटः, रास्नाभेद इत्यन्ये । सक्षौद्रमिति पादिकक्षौद्रम् । अज-  
 गन्धा अजमोदा । भल्लातकास्थीनि विंशतिरिति आकृतिमानेन ।  
 पलाभ्यामिति पिप्पल्यादिसमुदायात् पलाभ्याम् । अष्टकद्वर  
 इति तैलादष्टगुणं कद्वरं यस्मिन् तैलप्रस्थे स अष्टकद्वरः, कद्वर  
 तकम् ॥ ३९-४७ ॥

इत्याभ्यन्तरमुद्दिष्टमूरुस्तम्भस्य भेषजम् ।  
 श्लेष्मणः क्षपणं त्वन्यद्वाह्यं शृणु चिकित्सितम् ॥ ४८ ॥  
 वल्मीकमृत्तिका मूलं करञ्जस्य फलं त्वचम् ।  
 इष्टकानां ततश्चूर्णैः कुर्यादुत्सादनं भृशम् ॥ ४९ ॥  
 मूलैर्वाऽप्यश्वगन्धाया मूलैरर्कस्य वा भिषक् ।  
 पिचुमर्दस्य वा मूलैरथवा देवदारुणः ॥ ५० ॥  
 क्षौद्रसर्षपवल्मीकमृत्तिकासंयुतैर्भिषक् ।  
 गाढमुत्सादनं कुर्यादूरुस्तम्भे प्रलेपनम् ॥ ५१ ॥  
 दन्तीद्रवन्तीसुरसासर्षपैश्चापि बुद्धिमान् ।  
 तर्कारीशिग्रुसुरसाविश्ववत्सकनिम्बजैः ॥ ५२ ॥  
 पत्रमूलफलैस्तोयं शृतमुष्णं च सेचनम् ।  
 पिष्टं तु सर्षपं मूत्रेऽध्युपितं स्यात् प्रलेपनम् ॥ ५३ ॥  
 वत्सकः सुरसं कुष्ठं गन्धास्तुम्बुरुशिश्रुकौ ।  
 हिंसाकर्मूलवल्मीकमृत्तिकाः सकुठेरकाः ॥ ५४ ॥  
 दधिसैन्धवसंयुक्तं कार्यमेतैः प्रलेपनम् ।  
 (ऊरुस्तम्भविनाशाय भिषजा जानता क्रमम् ॥ ५५ ॥)

१ अयमर्धश्लोकः क्वचित्पुस्तके न पठ्यते । २ 'हिङ्गवर्कमूल' इति पा० । ३ अयमर्धश्लोको हस्तलिखितपुस्तके न पठ्यते ।

श्योनाकं खदिरं बिल्वं बृहत्यौ सरलासनौ ।  
 शोभाञ्जनकतर्कारीश्वदंष्ट्रासुरसार्जकान् ॥ ५६ ॥  
 अग्निमन्थकरञ्जौ च जलेनोत्काश्य सेचयेत् ।  
 प्रलेपो मूत्रपिष्टैर्वाऽप्यूरुस्तम्भनिवारणः ॥ ५७ ॥  
 कफक्षयार्थं शक्येषु व्यायामेष्वनुयोजयेत् ।  
 स्थलान्याक्रामयेत् कल्यं शर्कराः सिकतास्तथा ५८  
 प्रतारयेत् प्रतिस्त्रोतो नदीं शीतजलां शिवाम् ।  
 सरश्च विमलं शीतं स्थिरतोयं पुनः पुनः ॥ ५९ ॥  
 तथा विशुष्केऽस्य कफे शान्तिमूरुग्रहो व्रजेत् ।

पिचुमर्द निम्ब । द्रवन्ती दन्तीभेद । तर्कारी जयन्ती ।  
 गन्धा इति अगुर्वाद्युक्ता इह ग्राह्या । कुठेरकः पर्णासः । शक्येषु  
 बोद्धं शक्येषु । कल्यमिति प्रातः । शिवामिति हिंस्रजलजन्तुर-  
 हिता सुगन्ध्या च । ननु जलप्रतरणं कथमस्य श्लेष्मक्षयकरं भवति ?  
 यस्माज्जलसबन्धमात्रेण श्लेष्मवृद्धिरेव प्राप्ता । उच्यते—जलेन  
 बहिर्निर्गच्छद्भ्रमणो निरुद्धस्यान्तःप्रवेशाच्छ्लेष्मघातभेदनं  
 भवति, तथा प्रतरणक्रियया श्लेष्मा विच्छिद्यते, समानाभिमतता  
 क्रियाऽप्यत्र योग्यत्वात् क्रियत एव । उक्तं हि—“भवेत् कदा-  
 चित् कार्याऽपि विरुद्धाभिमतता क्रिया” (चि. अ. ३०)  
 इति ॥ ४८-५९ ॥—

श्लेष्मणः क्षपणं यत् स्यान्न च मास्तमावहेत् ॥ ६० ॥  
 तत् सर्वं सर्वदा कार्यमूरुस्तम्भस्य भेषजम् ।  
 शरीरं बलमाग्निं च कार्येषा रक्षता क्रिया ॥ ६१ ॥

अनुक्तचिकित्सापरिग्रहार्थमाह—श्लेष्मण इत्यादि ६०॥६१

तत्र श्लोकः—

हेतुः प्राग्रूपलिङ्गानि कर्मायोग्यत्वकारणम् ।  
 द्विविधं भेषजं चोक्तमूरुस्तम्भचिकित्सिते ॥ ६२ ॥  
 इत्यग्निवेशकृते तन्ने चरकप्रतिसंस्कृतेऽप्राप्ते दृढब-  
 लसंपूरिते चिकित्सास्थाने ऊरुस्तम्भचिकि-  
 त्सितं नाम सप्तविंशोऽध्यायः ॥ २७ ॥

हेतुरित्यादिसग्रहः । कर्मायोग्यत्वकारणमिति पञ्चकर्मायो-  
 ग्यत्वे हेतुः 'वृद्धये श्लेष्मण' इत्यादिनोक्तो ज्ञेयः । द्विविधमिति  
 आन्तरं बाह्यं च । भेषजमिति औषधम् ॥ ६२ ॥

इति श्रीचक्रपाणिदत्तविरचितायां चरकतात्पर्यटीकायामाधु-  
 र्वेददीपिकाया चिकित्सितस्थाने ऊरुस्तम्भचिकित्सितं  
 नाम सप्तविंशोऽध्यायः ॥ २७ ॥

१ 'व्यायामेष्वेनं शक्येषु चोत्सजेत्' इति पा० । २ 'निरुद्धस्या-  
 न्तःप्रवेशादिह श्लेष्मा विच्छिद्यते' इति पा० । ३ 'मास्तकोपनम्'  
 इति पा० ।

## अष्टाविंशोऽध्यायः ।

अथातो वातव्याधिचिकित्सितं व्याख्यास्यामः ॥१॥

इति ह स्माह भगवानात्रेयः ॥ २ ॥

ऊरुस्तम्भभेषजेन विरुक्षणाद्वातप्रकोपो भवतीति सबन्धा-  
दूरुस्तम्भानन्तरं वातव्याधिचिकित्सितमुच्यते । तत्र वात एव  
व्याधिर्वातव्याधिरिति पक्षे वात एव तत्तद्व्यसप्राप्त सर्वाङ्गका-  
ङ्गरूपतामापन्नो विविधपीडाकर्तृत्वाद्वातव्याधिरुच्यते, यदा तु  
वाताव्याधिर्वातव्याधिरिति पक्षस्तदा वातदोषाद् दोषद्वयस-  
मूर्च्छनविशेषरूप सर्वाङ्गकाङ्गरूपो व्याधिर्वातव्याधिरुच्यते ।  
ज्वरादयस्तु यद्यपि वातादुत्पद्यन्ते, तथाऽपि ते दोषान्तरेणापि  
वातं विना भवन्तीति कृत्वा नात्र शास्त्रे वातव्याधिगन्धेनो-  
च्यन्ते । येऽपि चात्र कफपित्तादुत्पद्यमाना वातव्याधित्वेन  
वक्तव्या, तेऽपि प्रधान वात विना न भवन्तीति कृत्वा वातव्या-  
धिरूपा एव । न च वाच्यं यथा वातिका नानात्मजा व्याधय  
पृथक् चिकित्सयोच्यन्ते, तथा पित्तजा कफजाश्च चिकित्स्यन्ता-  
मिति, यतः पित्तकफकृताना नानात्मजाना व्याधीना न तथा  
प्राधान्यं यथा वातजाना, तेन वातजानामेवाविष्कृततमाना  
पृथक् चिकित्सोच्यते, कफपित्तजाना त्वाविष्कृताना वमनविर-  
चनादिका कफपित्तचिकित्सेति ज्ञेयम् ॥ १ ॥ २ ॥

वायुरायुर्बलं वायुर्वायुर्धाता शरीरिणाम् ।

वायुर्विश्वमिदं सर्वं प्रभुर्वायुश्च कीर्तितः ॥ ३ ॥

वायोर्विकारान् ज्ञापयितुं स्वभावज्ञानानन्तरियकत्वाद्विकृति-  
ज्ञानस्य स्वभावमेव तावदाह—वायुरित्यादि । यद्यपि शरीरेन्द्रि-  
यसत्त्वात्मसंयोग आयुः, तथाऽपि तादृशसंयोगे प्रधानत्वात्  
प्रकृतिस्थो वायुरप्यायुरुच्यते । एवं बलस्यापि हेतुर्वायुरिति कृत्वा  
शरीराधारतया बलाधारहेतुर्वायुरेव बलमित्युक्तं । विश्वता  
प्रभुता च वायोर्वातकलाकलीये प्रतिपादितैव ॥ ३ ॥

अव्याहतगतिर्यस्य स्थानस्थः प्रकृतौ स्थितः ।

वायुः स्यात्सोऽधिकं जीवेद्वीतरोगः समाः शतम् ४

वायोरायुर्हेतुत्वं दर्शयन्नाह—अव्याहतेत्यादि । अव्याहत-  
गतिः अपरिहृतस्वमार्गः । स्थानस्थ इति न विमार्गः । प्रकृतौ  
स्थित इति अक्षीणवृद्धः । वीतरोग इति नीरोगः ॥ ४ ॥

प्राणोदानसमानाख्यव्यानापानैः स पञ्चधा ।

देहं तन्वयते सम्यक् स्थानेष्वव्याहतश्चरन् ॥ ५ ॥

स्थानं प्राणस्य मूर्धोरः कण्ठजिह्वास्थनासिकाः ।

धीवनक्षवथूद्वारश्वासाहारादि कर्म च ॥ ६ ॥

उदानस्य पुनः स्थानं नाभ्युरः कण्ठ एव च ।

वाक्प्रवृत्तिः प्रयत्नौर्जोबलवर्णादि कर्म च ॥ ७ ॥

१ 'वातव्याधित्वेनोच्यन्ते' इति पा० । २ 'अनादृतमार्गः' इति  
पा० । ३ 'मूर्धोरः कण्ठजिह्वास्थनासिका.' इति पा० ।

खेददोषाम्बुवाहीनि स्रोतांसि समधिष्ठितः ।

अन्तरग्रेष्ठ पार्श्वस्थः समानोऽग्निबलप्रदः ॥ ८ ॥

देहं व्याप्नोति सर्वं तु व्यानः शीघ्रगतिर्नृणाम् ।

गतिप्रसारणाध्वेननिमेषादिक्रियः सदा ॥ ९ ॥

वृषणौ वस्तिमेदू च नाभ्यूरू वंक्षणौ गुदम् ।

अपानस्थानमन्त्रस्थः शुक्रमूत्रशकृन्ति च ॥ १० ॥

सृजत्यार्तवगर्भौ च युक्ताः स्थानस्थिताश्च ते ।

स्वकर्म कुर्वते देहो धार्यते तैरनामयः ॥ ११ ॥

प्राणोदानेत्यादिना व्यवहारार्थं स्रोतोपदर्शनपूर्वकं प्राणादीना  
स्थानं कर्म चाह । देहं तन्वयते इति वारयते । स्थानेष्विति  
वक्ष्यमाणात्मीयस्थानेषु । आहारादीत्यत्र आदिग्रहणादन्वविधा-  
रणादीनि गृह्यन्ते । कर्म चेति प्राणस्य वायोरित्यर्थः । प्राणोदा-  
नयोर्वयपि समानमुर स्थान, तथाऽपि कर्मभेदाद्देह एव, यथ-  
कगृहस्थितमालाकारकुम्भकारयोः । प्रयतन प्रयत्न, ऊर्ज  
उत्साह, प्रयत्नादिकर्मत्वेन प्रयत्नौर्जोबलवर्णनिष्पादनमुच्यते ।  
खेददोषाम्बुवाहीनीत्यादौ खेदवाहीनि तथा अम्बुवाहीनि च  
स्रोतांसि स्रोतोविमाने ( वि. अ. ५ ) पृथगेवोक्तानि ज्ञेयानि,  
दोषवहानि च स्रोतांसि सर्वशरीरचराण्येव, उक्तं हि "वातपित्त-  
श्लेष्मणां पुनः सर्वशरीरचराणां सर्वस्रोतास्ययनभूतानि"  
( वि. अ. ५ ) इति । गतीत्यादौ आदिशब्देनाकुञ्चनप्रसारणा-  
दीना च ग्रहणम् । अन्त्रस्थ इति अन्त्राणि चापानस्थानमित्यर्थः ।  
सृजतीति नि सारयतीति यावत् । आर्तवगर्भौ च सृजतीति  
सबन्धः । एतानि कर्माणि यादृशा कुर्वन्ति तदाह—युक्ता  
इत्यादि, युक्ता इति अव्यापन्ना । स्थानस्थिता इति यथोक्तस्था-  
नस्थिता । यस्मादेवभूता अतो देहो धार्यते तैरनामयः  
॥ ५-११ ॥

विमार्गस्था ह्ययुक्ता वा रोगैः स्वस्थानकर्मजैः ।

शरीरं पीडयन्त्येते प्राणानाशु हरन्ति च ॥ १२ ॥

सङ्ख्यामप्यतिवृत्तानां तज्ज्ञानां हि प्रधानतः ।

अशीतिर्नखभेदाद्या रोगाः सूत्रे निदर्शिताः ॥ १३ ॥

तानुच्यमानान् पर्यायैः सहेतूपक्रमाञ्छृणु ।

केवलं वायुमुद्दिश्य स्थानभेदात्तथाऽऽवृत्तम् ॥ १४ ॥

वातानां वैगुण्यकार्यमाह—विमार्गस्था इत्यादि । स्वस्थानक-  
र्मजैरिति यस्य वायोर्यत् स्थानमुक्तं तत्स्थानगतैः, तथा धीवनदि  
यद्वायोः कर्मोक्तं तज्ज्ञैश्च रोगैः शरीरं पीडयन्ति प्राणान् वा  
महता रोगेण हरन्ति च । अत्र च वायोरेव भूमिप्रधानरोग-  
कर्तृतया भिन्नचिकित्साप्रयोजकाः पञ्चभेदा उक्ता न पित्तक-  
फयोः, अनतिप्रयोजनत्वात् । तथा हि तन्त्रान्तरे पित्तमपि  
पाचक-रञ्जक-साधकालोचक-भ्राजकभेदात् पञ्चविधमुक्तं; तेषां च  
यथाक्रमं जठरहृदयदृष्टित्वकस्थानत्वमुक्तं, तथा श्लेष्माऽपि  
बोधक-श्लेष्मक-तर्पकावलम्बक-क्लेदकभेदात् पञ्चविध, तेषां च

१ 'शुक्रमूत्रशकृत्क्रियः' इति पा० ।

स्थानानि यथाक्रमं हृदयमाशयजिह्वाशिरः सधयः, कर्माणि च यथाक्रममवलम्बन-क्लेदन-रसबोयनाक्षतर्पण-सविसर्लेषाणि पृथ-गुक्तानि । प्रकृतवातव्याधिकथनायात्र सख्यादिनिर्देशः । तज्जा-नामिति पञ्चवातजानाम् । सूत्रे इति महारोगाध्याये ( सू. अ. २० ) । उच्यमानानिति नखभेदादीन् यथास्थूलमुच्यमानान् । पर्यायैरिति सज्ञान्तरैः । कथं पुनस्तेऽशीतिनखभेदाद्या उप-दिष्टा ? उच्यते—केवलं वायुमुद्दिश्य केचिद्भेदा वेपथ्वादय उक्ताः, तथा चावृतं वातमुद्दिश्य केचिदुक्ता “लिङ्गं पित्तावृते दाहस्तृष्णा” इत्यादिना ॥ १२-१४ ॥

रूक्षशीताल्पलघ्वन्नव्यायातिप्रजागरैः ।  
विषमादुपचाराच्च दोषास्कुस्रवणादति ॥ १५ ॥  
लङ्घनप्लवनात्यध्वव्यायामातिविचेष्टितैः ।  
धातूनां संक्षयाच्चिन्ताशोकरोगातिकर्पणात् ॥ १६ ॥  
दुःखशय्यासनात् क्रोधादिवासप्रान्द्रयादपि ।  
वेगसंधारणादामादभिघातादभोजनात् ॥ १७ ॥  
मर्माघाताद्गजोष्ठाश्वशीघ्रयानापतंसनात् ।  
देहे स्रोतांसि रिक्तानि पूरयित्वाऽनिलो बली ॥ १८ ॥  
करोति विविधान् व्याधीन् सर्वाङ्गैकाङ्गसंश्रितान् ।

सप्रति निदानमाह—रूक्षेत्यादि । विषमादुपचारादिति उप-चारवैरूप्यात् । दोषासृगित्यादौ दोषशब्देन पुरीषमपि गृह्यते । अपतंसनं गजादिभ्यः पतनं, किंवा अवतंसनं धातूनां कर्षणम्, उक्तं हि खरनादे—“विलिखत्यतितेक्ष्ण्याद्यत् स्मृतमुल्लेखनं हि तत् । विकर्षेत्यतिधातून् यत्तच्चोक्तमव(प)तंसनम्” इति । रिक्तानीति तुच्छानि, स्नेहादिगुणशून्यानीत्यर्थः ॥ १५-१८ ॥—

अव्यक्तं लक्षणं तेषां पूर्वरूपमिति स्मृतम् ॥ १९ ॥  
आत्मरूपं तु तद्व्यक्तमपायो लघुता पुनः ।

अव्यक्तं लक्षणमित्यादिना पूर्वरूपमाह । आत्मरूपमिति वर्त-मानरोगरूपम् । अपायो लघुता पुनरिति वातव्याधीनामपायोऽ-पगमनं शरीरस्य लघुता वातव्याधिलिङ्गविगमेन, शरीरकल्यतेति यावत् ; किंवा अपायो लघुता न सर्वथा वातलिङ्गाभावः, येन प्रकृतलिङ्गानि सन्त्येव ॥ १९ ॥—

सङ्कोचः पर्वणां स्तम्भो भेदोऽस्त्रां पर्वणामपि ॥ २० ॥  
लोमहर्षः प्रलापश्च पाणिपृष्ठशिरोग्रहः ।  
खाड्यपाङ्गुल्यकुञ्जत्वं शोषोऽङ्गानामनिद्रता ॥ २१ ॥  
गर्भशुक्ररजोनाशः स्पन्दनं गात्रसुप्तता ।  
शिरोनासाक्षिजत्रूणां ग्रीवायाश्चापि हुण्डनम् ॥ २२ ॥  
भेदस्तोदार्तिराक्षेपो मोहश्चायास एव च ।

१ ‘अत्र वैशेषिकं पूर्वरूपं निषेधयति’ इति पा० । २ ‘अपायो वायोश्चलत्वेन वातव्याधिलिङ्गानामपगतत्वमिव, लघुता च शरीरस्य’ इति पा० ।

एवंविधानि रूपाणि करोति कुपितोऽनिलः ॥ २३ ॥  
हेतुस्थानविशेषाच्च भवेद्रोगविशेषकृत् ।

कुपितानां कार्यमाह—संकोच इत्यादि । एते च संकोचादयो व्याधयोऽपि भवन्ति, उक्तं हि—“व्याधयस्ते तदात्वे तु लिङ्गानीष्टानि नामया” ( नि. अ. ८ ) इति । हुण्डनं शिरः-प्रमृतीनामन्तःप्रवेशः, अन्ये तु केशभूमिस्फुटनं शङ्खल-लाटभेदश्च शिरोहुण्डनं, नासाहुण्डनं प्राणनाशः, अधिहु-ण्डनम् अधिव्युदासः, जत्रुहुण्डनं वक्षउपरोधः, ग्रीवाहुण्डनं ग्रीवास्तम्भः । वातव्याधिविशेषोत्पादे हेतुमाह—हेतुस्थान-विशेषादित्यादि । हेतुविशेषः पित्तावरणादिः, स्थानविशेषः कोष्ठादिः, किंवा हेतुकृतः स्थानविशेषः, उक्तं हि—“प्रकु-पितास्तु प्रकोपणविशेषाद् दूष्यविशेषान् दूषयन्त” ( वि. अ. ६ ) इत्यादि । केचित्तु ‘देहे स्थानविशेषाच्च’ इति पठन्ति ॥ २०-२३ ॥—

तत्र कोष्ठाश्रिते दुष्टे निग्रहो मूत्रवर्चसोः ॥ २४ ॥  
ब्रध्नहृद्रोगगुल्मार्शःपार्श्वशूलं च मारुते ।  
सर्वाङ्गकुपिते वाते गात्रस्फुरणमञ्जने ॥ २५ ॥  
वेदनाभिः परीतश्च स्फुटन्तीवास्य सन्धयः ।  
ग्रहो विण्मूत्रवातानां शूलाध्मानाश्मशर्कराः ॥ २६ ॥  
जङ्घोरुत्रिकपातपृष्ठरोगशोषौ गुदस्थिते ।  
हृन्नाभिपार्श्वोदररुक्त्वृष्णोद्गारविस्त्रिकाः ॥ २७ ॥  
कासः कण्ठास्यशोषश्च श्वासश्चामाशयस्थिते ।  
पक्वाशयस्थोऽन्त्रकूजं शूलाटोपौ करोति च ॥ २८ ॥  
कृच्छ्रमूत्रपुरीषत्वमानाहं त्रिकवेदनाम् ।  
श्रोत्रादिष्विन्द्रियवधं कुर्यादुष्टसमीरणः ॥ २९ ॥  
त्वग्रूक्षा स्फुटिता सुप्ता कृशा कृष्णा च तुद्यते ।  
आतन्यते सरागा च पर्वरूक् त्वकस्थितेऽनिले ॥ ३० ॥  
रजस्तीव्राः ससंतापा वैवर्ण्यं कृशताऽरुचिः ।  
गात्रे चारुंषि भुक्तस्य स्तम्भश्चासृगतेऽनिले ॥ ३१ ॥  
गुर्वङ्गं तुद्यतेऽत्यर्थं दण्डमुष्टिहतं तथा ।  
सरूक् श्रमिमतमत्यर्थं मांसमेदोगतेऽनिले ॥ ३२ ॥  
भेदोऽस्थिपर्वणां सन्धिशूलं मांसबलक्षयः ।  
अस्वप्नः संतता रूक् च मज्जास्थिकुपितेऽनिले ॥ ३३ ॥  
क्षिप्रं मुञ्चति बध्नाति शुक्रं गर्भमथापि वा ।  
विकृतिं जनयेच्चापि शुक्रस्थः कुपितोऽनिलः ॥ ३४ ॥  
बाह्याभ्यन्तरमायामं खर्लिं कुञ्जत्वमेव च ।  
सर्वाङ्गैकाङ्गरोगांश्च कुर्यात् स्नायुगतोऽनिलः ॥ ३५ ॥  
शरीरं मन्दरूक्शोफं शुष्यति स्पन्दते तथा ।  
सुप्तास्तन्यो महत्यो वा सिरा वाते सिरागते ॥ ३६ ॥

१ ‘श्रोत्रशोथौ’ इति पा० । २ ‘क्षिप्रमितमत्यर्थं’ इति पा० ।

वातपूर्णवृत्तिस्पर्शः शोथः सन्धिगतेऽनिले ।

प्रसारणाकुञ्चनयोः प्रवृत्तिश्च सवेदना ॥ ३७ ॥

( इत्युक्तं स्थानभेदेन वायोर्लक्षणमेव च । )

स्थानविशेषकृतमेव व्याधिभेदमाह—तत्र लोष्टात्रिते इत्यादि । सर्वाङ्गकुपिते इति कृत्स्नदेहकुपिते । गुदस्थिते इति उत्तरगुदस्थिते । आतन्यते विस्तार्यते । मुक्तन्य स्तम्भ इति मुक्तवतो गात्रस्तम्भो भवतीति । गुर्वद्रमित्यादि मासगे भेदगे च लक्षणं समान, तथा भेदोऽस्थिपर्वणामित्यादि अस्थिमज्जगयो समान लक्षणम् । समानेऽपि लक्षणे विविधाश्रितपीतीयोक्तविशिष्टधातुलक्षणविशेष उच्येय । सततेति सानुबन्धा । क्षिप्रं मुञ्चति वध्नातीति व्यवायकाले क्षिप्रं मुञ्चति वा चिर धारयते, तथा गर्भमपि क्षिप्रं मुञ्चति वा चिर धारयति । विकृतमिति व्यङ्गत्वादिनानाविकारयुक्तं गर्भं जनयति । बाह्येत्यादिना स्नायुगतवातलक्षणत्वेनोक्तानि बहिरायामादीन्यप्रे वक्तव्यानि । मन्दरुक्षोफमिति मन्दरुजं मन्दशोफं च । सुप्ता इति नि स्पन्दः ॥ २४-३७ ॥—

अतिवृद्धः शरीरार्धमेकं वायुः प्रपद्यते ।

यदा तदोपशोष्यासृग्बाहुं पादं च जानु च ॥ ३८ ॥

तस्मिन् सङ्कोचयत्यर्धं मुखं जिह्वं करोति च ।

वक्त्रीकरोति नासाभूललाटाक्षिहन्स्तथा ॥ ३९ ॥

ततो वक्रं व्रजत्यास्ये भोजनं वक्रनासिकम् ।

स्तब्धं नेत्रं कथयतः क्षवथुश्च निगृह्यते ॥ ४० ॥

दीना जिह्वा समुत्क्षिप्ता कर्ला सज्जति चास्य वाक् ।

दन्ताश्चलन्ति बाध्येते श्रवणौ भिद्यते स्वरः ॥ ४१ ॥

पादौ हस्ताक्षिजङ्घोरुशङ्खश्रवणगण्डरूक् ।

अर्धे तस्मिन्मुखाधे वा केवले स्यात्तद्वर्दितम् ॥ ४२ ॥

इदानीमतिबलान् वातविकारानभिधातुमुद्यतोऽर्दितमाह— अतिवृद्ध इत्यादि । अतिवृद्धग्रहणेन वायोर्वलवत्प्रकोपमाह । एकमिति वामं दक्षिणं वा सकोचयति बाहुं, पादं, जानु च, वक्रं च जिह्वं करोति । वक्रं व्रजति भोजनमिति न सम मुखेन खादति, किन्तु वक्रैकदेशेन । दीनेति अगम्भीरा । जिह्वेति कुटिला । समुत्क्षिप्तेति अतित्वरिता । कलेति अव्यक्ता । बाध्येते श्रवणाविति यद्यपि एकपार्श्वश्रयो विकारोऽयं, तथाऽपि प्रभावात् कर्णयोर्बाधाऽत्र भवति । केवल इति अर्धे एव न कृत्स्ने । ननु यदा देहार्धव्यापित्वमर्दितस्य तदाऽर्दितेन अर्धाङ्गस्य को भेदः ? ब्रूमः—अर्दितो वेगितया न सर्वकालं भवति, अर्धा-

नस्तु सर्वकालं वा । अत्रातं, उक्तं हि—“साम्ना सार्वदितादीना गुह्येणागमे गते” इति । त्रिधा प्रोक्तविशिष्टलक्षणोऽर्दितः, अर्धात् नु नतानि सर्वाणि भवन्ति ॥ ३८-४२ ॥

मन्ये संश्रित्य वातोऽन्तर्यदा नाडीः प्रपद्यते ।

मन्यास्तम्भं तदा कुर्यादन्तरायामसंज्ञितम् ॥ ४३ ॥

अन्तरायम्यते ग्रीवा मन्या च स्तभ्यते भृशम् ।

दन्तानां दंशनं लाला पृष्ठायामः शिरोग्रहः ॥ ४४ ॥

जृम्भा वदनसङ्गश्चाप्यन्तरायामलक्षणम् ।

( इत्युक्तं स्त्वन्तरायामो )

मन्ये इत्यादिना अन्तरायाममाह । अन्तर्यदा नाडी प्रपद्यते इति मन्यासबद्धा एव अन्तर्गता सिरा प्रपद्यत इत्यर्थः । अन्तरायामसंज्ञितमिति एवमित्यो मन्यास्तम्भः अन्तरायाम उच्यते, अपरस्तु मन्यास्तम्भो बध्यमाणबहिरायाम इति वक्तव्यः । तन्त्रान्तरे तु मन्यास्तम्भ आयामयो पूर्वस्त्वन्वेनोक्तः । अन्तरायम्यत इति अन्तै आकृष्यते । पृष्ठायाम इति पृष्ठवर्हिर्निर्गतः ॥ ४३ ॥ ४४ ॥—

वहिरायाम उच्यते ॥ ४५ ॥ )

पृष्ठमन्याश्रिता बाह्याः शोषयित्वा सिरा वली ।

वायुः कुर्याद्रनुस्तम्भं वहिरायामसंज्ञकम् ॥ ४६ ॥

चापवन्नाम्यमानस्य पृष्ठतो नीयते शिरः ।

उर उत्क्षिप्यते मन्या स्तब्धा ग्रीवाऽवमृद्यते ॥ ४७ ॥

दन्तानां दंशनं जृम्भा लालास्रावश्च वाग्रहः ।

जातवेगो निहन्त्येष वैकल्यं वा प्रयच्छति ॥ ४८ ॥

पृष्ठलादि वहिरायामलक्षणम् । पृष्ठमन्याश्रिता इति पृष्ठानुगतमन्यासबद्धा । बाह्या इति सिराविशेषणम् । बाह्याश्च सिरा पृष्ठगता एव । केचित्तु पृष्ठमन्याश्रिता इति वातविशेषणं पठन्ति । पृष्ठतो नीयते इति पृष्ठं प्रति आकृष्यते । जातवेग इति उद्वेगः । एतौ चायामौ “बाह्याभ्यन्तरमायाम सङ्गो कुब्जत्वमेव च । सर्वैकाङ्गोरोगाश्च कुर्यात् स्नायुगतोऽनिलः” इत्यनेन स्नायुगतानिलजन्यायुक्तौ, इह च सिरागतवातजन्यत्वेनोक्तौ, तेनोभयवचनात् सिरास्नायुगतवातजन्यावेव भवतः । उक्तं ह्यन्यत्र—“महाहेतुर्वली वायुः सिराः सस्नायुकण्ठरा । मन्यापृष्ठाश्रिता बाह्या सशोषायामयेद्वहिः” इत्यादि ४५-४८

हनुमूले स्थितो बन्धात् संश्रयत्यनिलो हनु ।

विवृतास्यत्वमथवा कुर्यात् स्तब्धमवेदनम् ॥ ४९ ॥

हनुग्रहं च संस्तभ्य हनुं(नू)संवृतवक्रताम् ।

हनुस्तम्भसकोचयोर्लक्षणमाह—हनुमूले स्थित इत्यादि । संश्रयतीति च्यावयति । विवृतास्यत्वमथवेति अत्रात्रावाशब्देन

१ ‘अग्रवृत्तिः’ इति पा० । २ अयमर्थलोकः कचित्पुस्तके न पठ्यते । ३ ‘अनुबद्धा’ इति पा० । ४ ‘व्याकर्तव्यानि’ इति पा० । ५ ‘वक्रदर्शिनः’ इति पा० । ६ ‘डवला’ इति, ‘डफला’ इति च पा० । ७ ‘पार्श्व’ इति पा० ।

१ ‘पृष्ठाक्षेपः’ इति पा० । २ अयमर्थलोकः हस्तलिखितपुस्तके न पठ्यते । ३ ‘अभ्यन्तरेण’ इति पा० । ४ ‘अतिवेगः’ इति पा० । ५ ‘कुर्यात् संवृतमाननम्’ इति पा० ।

समृत्तवक्त्रता पाक्षिकी चापेक्षते । संस्तभ्येति निश्चलीकृत्य समृ-  
तमुखता करोति । एतद्वयमपि हनुस्तम्भ एव ॥ ४९ ॥—

मुहुराक्षिपति कुड्डो गात्राण्याक्षेपकोऽनिलः ॥ ५० ॥  
पाणिपादं च संशोष्य सिराः सन्नायुकण्डराः ।

मुहुरित्यादि आक्षेपलक्षणम् ॥ ५० ॥—

पाणिपादशिरःपृष्ठश्रोणीः स्तश्चाति मारुतः ॥ ५१ ॥  
दण्डवत्स्तब्धगात्रस्य दण्डकः सोऽनुपक्रमः ।

पाणिपादं च संशोष्येत्यादि दण्डाक्षेपकप्रसक्तिवचनम् ।  
पाणिपादशिर इत्यादि दण्डकलक्षणम् ॥ ५१ ॥—

स्वस्थः स्यादर्दितादीनां मुहुर्वेगे गतेऽगते ॥ ५२ ॥  
पीड्यते पीडनैस्तैर्भिपगेतान् विवर्जयेत् ।

अर्दितादीनां दण्डकान्तानां समानं रूपमाह—स्वस्थ स्यादि-  
त्यादि । अर्दिताहनुस्तम्भादिषु यत्र मुहुर्मुहुर्वेगित्वं दृश्यते तद-  
र्दितान्तर्गतमेव ज्ञेयम् ॥ ५२ ॥—

हृत्त्वैकं मारुतः पक्षं दक्षिणं वाममेव वा ॥ ५३ ॥  
कुर्याच्चेष्टानिवृत्तिं हि रुजं वाक्स्तम्भमेव च ।  
गृहीत्वाऽर्थं शरीरस्य सिराः स्नायूर्विशोष्य च ॥ ५४ ॥

पादं संकोचयत्येकं हस्तं वा तोदशूलकृत् ।  
एकाङ्गरोगं तं विद्यात् सर्वार्हं सर्वदेहजम् ॥ ५५ ॥

हृत्त्वैकमित्यादि पक्षवधलक्षणम् । गृहीत्वाऽर्थमित्यादि एका-  
ङ्गलक्षणम् । सर्वार्हं सर्वदेहजमिति सर्वाङ्गलक्षणम् ॥ ५३-५५ ॥

स्फिकपूर्वा कटिपृष्ठोरुजानुजङ्घापदं क्रमात् ।  
गृध्रसी स्तम्भरुकोदैर्गृह्णाति स्पन्दते मुहुः ॥ ५६ ॥  
वाताद्वातकफात्तन्द्रागौरवारोचकान्विता ।  
खली तु पादजङ्घोरुकरमूलावमोटनी ॥ ५७ ॥

स्फिकपूर्वेत्यादि । प्रथमं स्फिकं स्तम्भरुकोदैर्गृह्णाति, पश्चात्तु  
कटिपृष्ठोरुजानुजङ्घापदं गृह्णाति सा गृध्रसी वातात्, वातक-  
फात्तु सा पूर्वोक्तलक्षणा सती तन्द्राद्यन्विता भवति, एवं गृध्र-  
सीद्वयं “द्वे गृध्रस्यौ वाताद् वातकफाच्च” (सू. अ. १९) इत्य-  
नेनोक्तं विवृतं भवति ॥ ५६ ॥ ५७ ॥

स्थानानामनुरूपैश्च लिङ्गैः शेषान् विनिर्दिशेत् ।

अनुक्तनखभेदादिपरिग्रहार्थमाह—स्थानानामित्यादि । शे-  
षान् नखभेदादीन् नखगुल्फादीनानुरूपैर्लिङ्गैर्भेदशूलादिभिर्नि-  
र्दिशेदिति ज्ञेयम् । केचित् ‘स्थानानामनुरूपैः’ इति पठन्ति । तत्र  
नखस्थानानुरूपं भेदसंज्ञानुरूपं च लिङ्गं नखस्फुटनरूपं भवति ।  
एवं चापरवातविकारेष्वपि महारोगोक्तेषु स्थानानुरूपलिङ्गयो-  
गोऽनुसर्तव्यः ।—

१ ‘मुहुर्वेगानमे गते’ इति पा० । २ ‘वाक्स्तम्भमेव च’ इति पा० ।

३ ‘पवनात् कुशलो भिषक् । सर्वाङ्गरोगं तद्वच्च सर्वदेहानुगोऽनिले’  
इति पा० । ४ ‘क्रमात्’ इति पा० । ५ ‘यथोक्तलक्षणा’ इति पा० ।

सर्वेष्वेतेषु संसर्गं पित्ताद्यैरुपलक्षयेत् ॥ ५८ ॥

वायोर्धातुक्षयात् कोपो मार्गस्यावरणेन च (वा) ।

वातपित्तकफा देहे सर्वस्रोतोऽनुसारिणः ॥ ५९ ॥

वायुरेव हि सूक्ष्मत्वाद्वायोस्तत्राप्युदीरणः ।

कुपितस्तौ समुद्भूय तत्र तत्र क्षिपन् गदान् ॥ ६० ॥

करोत्यावृतमार्गत्वादसादींश्चोपशोषयेत् ।

वातस्य पित्तादिसर्गं ज्ञापयन्नाह—सर्वेष्वित्यादि । पित्ता-  
द्यैरिति पित्तकफरक्तपुरीषादिभिः । अथावृतस्य वायो कथं  
कुपितत्वं भवति यावता आवृतो दुर्बल एव भवतीत्याह—  
वायोरित्यादि । धातुक्षयादिति सारक्षयात् । मार्गावरणेन वेग-  
प्रतिबन्धादेव कुपितो भवति । अथ भवतु मार्गरोधाद्वात-  
कोपः, आवरकेण तु पित्तेन कफेन चास्य कथं न संबन्धो  
भवतीत्याह—वातपित्तेत्यादि । त्रितयमेलकेऽपि वायो प्राधा-  
न्यमाह—वायुरेव हि सूक्ष्मत्वादिति, सूक्ष्ममार्गानुसारितया  
प्रेरकत्वात् । तस्मात् त्रिष्वपि दोषेषु वायुरेवोक्तन्यायेन प्रधानम्,  
अतः कुपितः पित्तकफौ समुद्भूय ताभ्यामावृतमार्गोऽपि तत्र  
तत्र प्रदेशे गदान् करोति, तथा रसादीश्च तत्र तत्र क्षिपन्  
सशोषयेत् ॥ ५८-६० ॥—

लिङ्गं पित्तावृते दाहस्तृष्णा शूलं भ्रमस्तमः ॥ ६१ ॥

कट्थम्ललवणोष्णैश्च विदाहः शीतकामिता ।

शैत्यगौरवशूलानि कट्ठाद्युपशयोऽधिकम् ॥ ६२ ॥

लङ्घनायासरुक्षोष्णकामिता च कफावृते ।

रक्तावृते सदाहार्तिस्त्वङ्मांसान्तरजो भृशम् ॥ ६३ ॥

भवेत् सरागः श्वयथुर्जायन्ते मण्डलानि च ।

कठिनाश्च विवर्णाश्च पिडकाः श्वयथुस्तथा ॥ ६४ ॥

हर्षः पिपीलिकानां च संचार इव मांसगे ।

चलः स्निग्धो मृदुः शीतः शोफोऽङ्गेष्वरुचिस्तथा ६५

आलस्यवात इति ज्ञेयः स कृच्छ्रो मेदसाऽऽवृतः ।

स्पर्शमस्थनाऽऽवृते तूष्णं पीडनं चाभिनन्दति ॥ ६६ ॥

संभज्यते सीदति च सूचीभिरिव तुद्यते ।

मज्जावृते विनैमः स्याज्जृम्भणं परिवेष्टनम् ॥ ६७ ॥

शूलं तु पीड्यमाने च पाणिभ्यां लभते सुखम् ।

शुक्रावेगोऽतिवेगो वा निष्फलत्वं च शुक्रगे ॥ ६८ ॥

भुके कुक्षौ च रुज्जीर्णे शाम्यत्यन्नावृतेऽनिले ।

मूत्राप्रवृत्तिराध्मानं बस्तौ मूत्रावृतेऽनिले ॥ ६९ ॥

वर्चसोऽतिविवन्धोऽधः स्वे स्थाने परिक्रान्तति ।

व्रजत्याशु जरां स्नेहो भुके चानह्यते नरः ॥ ७० ॥

चिरात् पीडितमन्त्रेन दुःखं शुष्कं शकृत् सृजेत् ।

श्रोणीवक्षणपृष्ठेषु खगिलोमश्च मारुतः ॥ ७१ ॥

१ ‘वायोस्तत्राप्युदीरणः’ इति पा० । २ ‘कुमः’ इति पा० ।

३ ‘विनमति जृम्भते परिवेष्टते’ इति पा० ।



अस्वस्थं हृदयं चैव वर्चसा त्वावृतेऽनिले ।

आवरणकृतं वातकोप दर्शयित्वा आवरणविशेषकृत लिप-  
माह—लिङ्गं पित्तावृते इत्यादि । कट्टाद्युपशय इति कट्टणादि-  
कफविपरीतरूपशयः । अधिकमिति वातहरैर्युपशयो नातिक्रो  
भवतीति दर्शयति । मासगे इति मासावृते । मासगतस्य रक्ता-  
दिगतस्य च वातस्य पूर्वमेव लक्षणमुक्तम्, इह तु रक्ताद्यावृतस्य  
लक्षणमुच्यते इति विशेषः । आत्ववातेति आयुर्वेदमज्ञेय भेद-  
साऽऽवृतवातस्य । स्वस्थाने इति पक्षाशये । परिक्रन्तति परि-  
कृतिंका जनयति ॥ ६१-७१ ॥—

सन्धिच्युतिर्हनुस्तम्भः कुञ्चनं कुञ्जताऽर्दितः ॥७२॥  
पक्षाघातोऽङ्गसंशोपः पङ्क्तुं खुडवातता ।  
स्तम्भनं चाढ्यवातश्च रोगा मज्जास्थिगाश्च ये ॥७३॥  
एते स्थानस्य गाम्भीर्याद्यन्तात् सिध्यन्ति वा न वा ।  
नवान् बलवतस्त्वेतान् साधयेन्निरुपद्रवान् ॥ ७४ ॥

साध्यासाध्यविभागमाह—सन्धिच्युतिरित्यादि । अत्र कुञ्जत्व-  
पङ्क्तुत्वादयो यद्यपि साक्षात् प्रपञ्चितास्तथाऽपि शेषातिदेशेनैव  
तल्लक्षणं ज्ञेयम् । खुडवातता गुल्फवातता, किंवा सविगतवातता ।  
मज्जास्थिगा इति मज्जास्थ्यावृतमज्जास्थिगतवातजन्या इत्यर्थः ।  
स्थानस्य गाम्भीर्यादिति गम्भीरस्थानाश्रितत्वात्, अन्ये तु  
गाम्भीर्यं कृतास्पदत्वमाहुः । यन्तात् सिध्यन्ति वा नवेति  
पाक्षिकसिद्धिचनमितरैवैद्याभिप्रायेण ज्ञेयम्, आचार्यस्तु आर्चा-  
र्यप्रख्यो वा वैद्यः साध्यत्वेव बलात्, इतरवैद्यस्तु नावश्यं सर्व-  
त्राव्याहतज्ञानो भवति, तेन संशयाभिधानं, ततश्च न पारमा-  
र्थिकी सद्विधता एतादृशानां साध्यता प्रतीति ज्ञेयम् । नवाना-  
मप्येषा निरुपद्रवतया साध्यतामाह—नवानित्यादि । उपद्रवा-  
श्चात्र शृङ्गाप्राहिकयाऽनुक्ता अपि सामान्योपद्रवलक्षणयुक्ता एव  
केचिद्द्रवा विज्ञेयाः, किंवा अध्यायशेषे ‘हृद्रोगो विद्रधिः’ इत्या-  
दिना वक्ष्यमाणा उपद्रवा ज्ञेयाः ॥ ७२-७४ ॥

क्रियामतः परं सिद्धां वातरोगापहं शृणु ।

केवलं निरुपस्तम्भमादौ स्नेहैरुपाचरेत् ॥ ७५ ॥

वायुं सर्पिर्वसातैलमज्जपानैर्नरं ततः ।

स्नेहकान्तं समाश्वास्य पयोभिः स्नेहयेत् पुनः ॥७६॥

यूषैर्ग्राम्याम्बुजानूपरसैर्वा स्नेहसंयुतैः ।

पायसैः कृशरैः साम्ललवणैरनुवासनैः ॥ ७७ ॥

नावनैस्तर्पणैश्चात्रैः सुस्निग्धं स्वेदयेत्ततः ।

स्वभ्यक्तं स्नेहसंयुक्तैर्नाडीप्रस्तरसङ्करैः ॥ ७८ ॥

तथाऽन्यैर्विविधैः स्वेदैर्यथायोगमुपाचरेत् ।

स्नेहोक्तं स्निग्धमङ्गं तु वक्तुं स्तब्धमथापि वा ॥ ७९ ॥

१ ‘गात्रश्लेषः’ इति पा० । २ ‘सन्धिच्युतिः पक्षवधः’ इति पा० ।

३ ‘०श्चान्यः’ इति पा० । ४ ‘स्नेहार्द्र’ इति पा० ।

शनैर्नामयितुं शक्यं यथेष्टं शुष्कदारुवत् ।

हर्षतोदरुगायामशोथस्तम्भग्रहादयः ॥ ८० ॥

स्निग्धस्याशु प्रशाम्यन्ति मार्दवं चोपजायते ।

स्नेहश्च धातुसंशुष्कान् पुष्पात्याशु प्रयोजितः ॥८१॥

बलमग्निबलं पुष्टिं प्राणांश्चाप्यभिवर्धयेत् ।

असकृत् पुनः स्नेहैः स्वेदैश्चाप्युपपादयेत् ॥ ८२ ॥

तथा स्नेहमृदौ कोष्ठे न तिष्ठन्त्यनिलामयाः ।

अवसरप्राप्ता क्रियामाह—क्रियामत इत्यादि । केवलमि-  
त्यादौ केवलमिति असकृष्टम् । निरुपस्तम्भमिति अनावृतम् ।  
के २ स्नेहः । कथं चोपाचरेदित्याह—सर्पिर्वसातैलमज्जपानै-  
रिति । स्नेहपानप्रयोगानन्तरं कर्तव्यमाह—नरं ततः स्नेहकान्-  
तमित्यादि । स्नेहकान्तमिति स्नेहपानोद्विग्नं स्नेहग्लानं च । समा-  
श्वास्येति विश्रमयित्वा । स्नेहयेदितिपदं तर्पणैः पानैरित्यन्तं  
यावदनुवर्तते । अन्यैरिति कृद्भीभूस्वेदादिभिः । यथायोगमिति  
सर्वथा स्नेहपूर्वकस्वेदम् । स्नेहपूर्वकस्वेदगुणमाह—स्नेहाक्तं स्निग्ध-  
मित्यादि । स्वेदाध्याये “स्नेहपूर्वं प्रयुक्तेन” (सू. अ. १४)  
इत्यादिनोक्तोऽप्ययं स्नेहपूर्वकस्वेदगुणः पुनः प्रकरणागतत्वादु-  
च्यते । आशु प्रयोजित इति पदं पुष्पातीत्यनेन संबध्यते ।  
अनिलामया न तिष्ठन्ति न स्थायिनो भवन्तीत्यर्थः ॥७५-८२॥—

यद्यनेन सदोषत्वात् कर्मणा न प्रशाम्यति ॥ ८३ ॥

मृदुभिः स्नेहसंयुक्तैरौषधैस्तं विशोधयेत् ।

घृतं तिलवकसिद्धं वा सातलासिद्धमेव वा ॥ ८४ ॥

पयसैरण्डतैलं वा पिबेद्दोषहरं शिवम् ।

स्निग्धाम्ललवणोष्णाद्यैराहारैर्हि मलश्चितः ॥ ८५ ॥

स्रोतो बद्धाऽनिलं रुन्ध्यात्तस्मात्तमनुलोमयेत् ।

दुर्बलो योऽविरेच्यः स्यात्तं निरुहैरुपाचरेत् ॥ ८६ ॥

पाचनैर्दीपनीयैर्वा भोजनैस्तद्युतैर्नरम् ।

संशुद्धस्योत्थिते चाशौ स्नेहस्वेदौ पुनर्हितौ ॥ ८७ ॥

स्नाद्वम्ललवणस्निग्धैराहारैः सततं पुनः ।

नावनैर्धूमपानैश्च सर्वानेवोपपादयेत् ॥ ८८ ॥

इति सामान्यतः प्रोक्तं वातरोगचिकित्सितम् ।

यद्यनेन सदोषत्वादित्यादि । अत्र केवलो निरुपस्तम्भश्च  
वायुश्चिकित्सत्वेनाधिकृतः, तस्य सदोषत्वमनुपपन्नं, ततः  
सदोषत्वं कर्मणि योजनीयं; तेन कर्मणोऽविशुद्धत्वाद् वायुर्न  
प्रशाम्यति, कर्मणश्चोक्तस्याप्यत्राशुद्धिर्मलजनकत्वात्; वक्ष्यति हि  
“स्निग्धाम्ललवणोष्णाद्यैराहारैर्हि मलश्चितः” इत्यादि । किंवा  
सदोषत्वादित्यनेनोत्तरकालीनं वायोः सशमनमुच्यते, असंसृष्ट-  
त्वमनुपस्तम्भत्वं च यदुक्तं तदुपक्रमारम्भकाले ज्ञेयम् । सदोषत्वं  
च स्नेहप्रयोगेणानुपशमे सशोधनकरणे च हेतुः । समलत्वमेवो-  
त्तरकालीनं कुतो भवतीत्याह—स्निग्धेत्यादि । दुर्बलो योऽविरेच्य

१ ‘विश्वासयित्वा’ इति पा० । २ ‘बध्नाति तं रुद्धा’ इति पा० ।

इति दुर्बलत्वप्रकर्षेणाविरेच्य इत्यर्थः । तथा हि “अनास्थाप्या-  
स्त्वजीर्ण” (सि.अ. २) इत्यादौ अतिदुर्बल. पठित । अत्यर्थं  
दुर्बलतया वस्त्यनर्हेऽपि विधिमाह—पाचनैर्दीपनीयैश्चेति ।  
पाचनं किञ्चिन्न दीपन, यथा पटोलं दीपन, दीपनं किञ्चिन्न  
पाचनं यथा त्रिफला, उक्तं हि सुश्रुते—“त्रिफला कफपि-  
त्तघ्नी मेहकुष्ठविनाशिनी । चक्षुष्या दीपनी च” (सु. सू. अ.  
३८) इति, अतः पाचनैरित्यस्य दीपनैरिति विशेषणं कृतम् ।  
भोज्यैर्वा तद्युतैरिति पाचनदीपनसयुक्तैर्भोज्यै । उत्थिते चाग्नौ  
इति दीपे वदौ ॥ ८३-८८ ॥—

विशेषतस्तु कोष्ठस्थे वाते क्षारं पिबेन्नरः ॥ ८९ ॥  
पाचनैर्दीपनैर्युक्तैरम्लैर्वा पाचयेन्मलान् ।  
गुदपक्काशयस्थे तु कर्मोदावर्तनुद्धितम् ॥ ९० ॥  
आमाशयस्थे शुद्धस्य यथादोषहरीः क्रियाः ।  
सर्वाङ्गकुपितेऽभ्यङ्गो वस्त्यः सानुवासनाः ॥ ९१ ॥  
स्वेदाभ्यङ्गावगाहाश्च हृद्यं चान्नं त्वगाश्रिते ।  
शीताः प्रदेहा रक्तस्थे विरेको रक्तमोक्षणम् ॥ ९२ ॥  
विरेको मांसमेदःस्थे निरूहाः शमनानि च ।  
बाह्याभ्यन्तरतः स्नेहैरस्थिमज्जगतं जयेत् ॥ ९३ ॥  
हर्षोऽन्नपानं शुक्रस्थे बलशुक्रकरं हितम् ।  
विबद्धमार्गं दृष्ट्वा वा शुक्रं दद्याद्विरेचनम् ॥ ९४ ॥  
विरिक्तप्रतिभुक्तस्य पूर्वोक्तां कारयेत् क्रियाम् ।  
गर्भे शुक्ले तु वातेन बालानां चापि शुष्यताम् ९५  
सिताकाशमर्यमभुक्तैर्हितमुत्थापने पयः ।  
हृदि प्रकुपिते सिद्धमंशुमत्या पयो हितम् ॥ ९६ ॥  
मत्स्यान्नाभिप्रदेशस्थे सिद्धान् बिल्वशलाटुभिः ।  
वायुना वेष्ट्यमाने तु गात्रे स्यादुपनाहनम् ॥ ९७ ॥  
तैलं संकुचितेऽभ्यङ्गो माषसैन्धवसाधितम् ।  
बाहुशीर्षगते नस्यं पानं चौत्तरभक्तिकम् ॥ ९८ ॥  
बस्तिर्कर्म त्वधो नाभेः शस्यते चावपीडकः ।

स्थानविशेषेण क्रियाविशेषमाह—विशेषतस्त्वित्यादिना अधो  
नाभेः शस्यते चावपीडक इत्यन्तेन । क्षारं यवक्षारम्, उक्तं  
हि “यावक्षकः संसनीयपाचनीयाक्षौघानां” (सू. अ. २५),  
किंवा क्षारमिति ग्रहण्यादिनिर्दिष्टं दीपनक्षारम् । उदावर्तनुत्कर्म  
त्रिमर्शये “तं तैलशीतज्वरनाशनाक्तं” (चि. अ. २६)  
इत्यादिनोक्तं ज्ञेयम् । स्वेदा इत्यादि त्वग्गतानिलचिकित्सितम् ।  
प्रहर्षः मनोहर्षणम् । विरेचनानन्तरं प्रतिभोजितो विरिक्तप्रति-  
भुक्तः । पूर्वोक्तमिति शुक्रजननहर्षिणी क्रियाम् । उत्थापने इति  
पुष्टिजनने सितादिभिः सिद्धं पयो हितम् । अंशुमती शालपर्णी ।  
मत्स्यानि नाभिप्रदेशे कुपिते वाते मत्स्या बिल्वशलाटुभिः समं

सिद्धा देया । नाभिप्रदेशकोपश्च वातस्यानुक्तोऽपीह तत्र भव-  
शूलतोदादिभिर्ज्ञेयः । वेष्ट्यमान इति अवमोक्ष्यमाने । उपनाहनं  
च वातहरद्रव्यैरेव कर्तव्यम् । नस्ये पाने च औत्तरभक्तिकं माष-  
सैन्धवसाधितमेव तैल ज्ञेयम् । तत्र च माषस्य काथः, सैन्ध-  
वस्य कल्कः । सर्पिषोऽवपीडकः यत्र सर्पिं पीत्वा तत्पीडक-  
मन्नं मुज्यते ॥ ८९-९८ ॥—

अर्दिते नावनं मूर्ध्नि तैलं तर्पणमेव च ॥ ९९ ॥  
नाडीस्वेदोपनाहाश्चाप्यान्नूपपिशितैर्हिताः ।  
स्वेदनं स्नेहसंयुक्तं पक्षाघाते विरेचनम् ॥ १०० ॥  
अन्तराकण्डरागुल्फं सिरा वस्त्यग्निकर्म च ।  
गृध्रसीषु प्रयुज्जीत खलूयां तूष्णोपनाहनम् ॥ १०१ ॥  
पायसैः कुशरैर्मसैः शस्तं तैलघृतान्वितैः ।  
व्यात्तानने हनुं खिन्नामङ्गुष्ठाभ्यां प्रपीड्य च ॥ १०२ ॥  
प्रदेशिनीभ्यां चोन्नाम्य चिबुकोन्नामनं हितम् ।  
स्रस्तं स्वं गमयेत्स्थानं स्तब्धं खिन्नं विनामयेत् ॥ १०३ ॥

अर्दितादिचिकित्सामाह—अर्दिते इत्यादि । तर्पणमिति नाव-  
नविशेषणं, किंवा तर्पणं संतर्पणमेव । अन्तराकण्डरागुल्फं सिरैति  
कण्डरागुल्फयोर्मध्ये सिराव्यधनं कर्तव्यम् । गृध्रसीष्विति बहु-  
वचनं व्यक्तिभेदतया । व्यात्ताननमिति विवृतास्यम् । प्रदेशिनी  
अङ्गुष्ठानन्तराऽङ्गुली ॥ ९९-१०३ ॥

प्रत्येकं स्थानदृष्यादिक्रियावैशेष्यमाचरेत् ।

अनुक्तविशेषचिकित्सोपग्रहणार्थमाह—प्रत्येकमित्यादि  
स्थानं पक्काशयादि, दूष्यं रसरक्तादि, आदिग्रहणादावरणग्रह-  
णम् । स्थानदृष्यापेक्षः क्रियाविशेषस्तु ‘कोष्ठस्थे’ इत्यादि-  
नैवोक्तः ॥—

सर्पिस्तैलवसामज्जसेकाभ्यञ्जनवस्त्यः ॥ १०४ ॥  
स्निग्धाः स्वेदा निवातं च स्थानं प्रावरणानि च ।  
रसाः पयांसि भोज्यानि स्वाद्वम्ललवणानि च ॥ १०५ ॥  
बृंहणं यच्च तत् सर्वं प्रशस्तं वातरोगिणाम् ।

सर्ववातविकारसमानं चिकित्सितमाह—सर्पिस्तैलमित्यादि  
॥ १०४ ॥ १०५ ॥—

बलायाः पञ्चमूलस्य दशमूलस्य वा रसे ॥ १०६ ॥  
अजशीर्षाम्बुजानूपमांसादपिशितैः पृथक् ।  
साधयित्वा रसान् स्निग्धान्ध्यम्लव्योषसंस्कृतान् ॥  
भोजयेद्वातरोगार्तं तैर्व्यकलवर्णैर्नरम् ।  
एतैरेवोपनाहांश्च पिशितैः संप्रकल्पयेत् ॥ १०८ ॥  
घृततैलयुतैः साम्लैः क्षुण्णखिन्नैरनस्थिभिः ।  
पत्रोक्ताथपयस्तैलद्रोण्यः स्युरवगाहने ॥ १०९ ॥

१ ‘कण्डराङ्गुल्योः’ इति पा० । २ ‘व्यादितासे’ इति पा० ।

३ ‘क्रियां सर्वत्र कारयेत्’ इति पा० । ४ ‘पानाभ्यञ्जनं’  
इति पा० ।

१ ‘क्षीर’ इति पा० । २ ‘पाचनीयै रसैर्युक्तैरन्यैर्वा’ इति पा० ।

खभ्यक्तानां प्रशस्यन्ते सेकाश्चानिलरोगिणाम् ।  
 आनूपौदकमांसानि दशमूलं शतावरीम् ॥ ११० ॥  
 कुलत्थान् वदरान्मापांस्तिलाव्रान्नां यवान् बलाम् ।  
 वसादध्यारनालारलैः सह कुम्भ्यां विपाचयेत् १११  
 नाडीस्वेदं प्रयुञ्जीत पिष्टैश्चाप्युपनाहनम् ।  
 तैश्च सिद्धं घृतं तैलमभ्यङ्गं पानमेव च ॥ ११२ ॥  
 मुस्तं किण्वं तिलाः कुष्ठं सुरातं लवणं नतम् ।  
 दधिक्षीरचतुःस्नेहैः सिद्धं स्यादुपनाहनम् ॥ ११३ ॥  
 उत्कारिकावेसवारक्षीरमापतिलौदनैः ।  
 एरण्डबीजगोधूमयवकोलस्थिरादिभिः ॥ ११४ ॥  
 सस्नेहैः सरुजं गात्रमालिग्य बहलं भिषक् ।  
 एरण्डपत्रैर्वक्षीयाद्रात्रौ कल्यं विमोक्षयेत् ॥ ११५ ॥  
 क्षीराम्बुना ततः सिक्तं पुनश्चैवोपनाहितम् ।  
 मुञ्चेद्रात्रौ दिवाबद्धं चर्मभिश्च सलोमभिः ॥ ११६ ॥  
 फलानां तैलयोनीनामम्लपिष्टान् सुशीतलान् ।  
 प्रदेहानुपनाहान्श्च गन्धैर्वातहरैरपि ॥ ११७ ॥  
 पायसैः कृशरैश्चैव कारयेत् स्नेहसंयुतैः ।

बलाया इत्यादौ पृथक्शब्दाद् बलादयस्य साधनश्रव्य-  
प्रयोगः, तेष्वजशीर्षादयश्चत्वार पृथक् साध्याः, एवं द्वादश  
रसा भवन्ति । कल्यमिति प्रभाते । फलानां तैलयोनीनामिति  
तिलतस्यादीनाम् । प्रदेहानुपनाहश्चैत्यत्र प्रदेह उपनारूपेऽप्या  
तनुर्लपः । गन्धैरिति अगुर्वैद्यैः ॥ १०६-११७ ॥—

रुक्षशुद्धानिलार्तानामतः स्नेहान् प्रचक्ष्महे ॥११८॥  
 विविधान् विविधव्याधिप्रशमायामृतोपमान् ।  
 द्रोणेऽम्भसः पचेद्भागान् दशमूलाच्चतुष्पलान् ॥११९॥  
 यवकोलकुलत्थानां भागैः प्रस्थोन्मितैः सह ।  
 पादशेषे रसे पिष्टैर्जीवनीयैः सशर्करैः ॥ १२० ॥  
 तथा खर्जूरकाश्मर्यद्राक्षावदरफल्गुभिः ।  
 सक्षीरैः सर्पिषः प्रस्थः सिद्धः केवलवातनुत् ॥१२१॥  
 निरत्ययः प्रयोक्तव्यः पानाभ्यञ्जनवस्तिषु ।  
 चित्रकं नागरं रास्त्रां पौष्करं पिप्पलीं शटीम् ॥१२२॥  
 पिष्ट्वा विपाचयेत् सर्पिर्वातरोगहरं परम् ।  
 बलाबिल्वशृते क्षीरे घृतमण्डं विपाचयेत् ॥१२३॥  
 तस्य शुक्तिः प्रकुञ्चो वा नस्य मूर्धगतेऽनिले ।  
 ग्राम्यानूपौदकानां तु भित्त्वाऽस्थीनि पचेज्जले ॥१२४॥  
 तं स्नेहं दशमूलस्य कषायेण पुनः पचेत् ।  
 जीवकर्षभकास्फोताविदारीकपिकच्छुभिः ॥ १२५ ॥  
 वातघ्नैर्जीवनीयैश्च कल्कैर्द्विक्षीरभागिकम् ।  
 तत्सिद्धं नावनाभ्यङ्गात्तथा पानानुवासनात् ॥१२६॥

सिरापर्वीस्थिकोष्ठम् प्रणुद्व्यागु मालतम् ।  
ये स्युः प्रक्षीणमज्जानः क्षीणश्रुताजगश्च ये ॥१२७॥  
वलपुष्टिकं तेषामेतन् न्यादमृतोपमम् ।  
तद्वत्सिद्धा वसा नक्तमत्स्यकूर्मचुलकजा ॥ १२८ ॥  
प्रत्यग्रा विधिनाऽनेन नश्यपानेषु गम्यते ।  
प्रस्थः स्याद्विफलायास्तु कुलत्थकुडवद्वयम् ॥१२९॥  
कृष्णगन्धात्वगादृयोः पृथक् पञ्चफलं भवेत् ।  
रास्नाचित्रकयोर्द्वे द्वे दशमूलं पलोन्मितम् ॥१३०॥  
जलद्रोणे पचेत् पादशेषे प्रस्थोन्मितं पृथक् ।  
गुरारनालदध्यम्लसौवीरकतुगोदकम् ॥ १३१ ॥  
कोलदाडिमवृक्षाम्लरसं तैल वसां तृतम् ।  
मज्जानं च पयश्चैव जीवनीयफलानि षट् ॥ १३२ ॥  
कल्कं दत्त्वा महास्नेहं सम्यगेन विपाचयेत् ।  
सिरामज्जास्थिरो वाते सर्वाङ्गकाङ्गरोगिषु ॥ १३३ ॥  
वेपनाक्षेपशूलेषु तदभ्यङ्गे प्रयोजयेत् ।  
निर्गुण्ड्या मूलपत्राभ्यां गृहीत्वा खरसं ततः १३४  
तेन सिद्धं समं तैलं नाडीकुष्ठानिलार्तिषु ।  
हितं पामापचीनां च पानाभ्यञ्जनपूरणम् ॥ १३५ ॥  
कार्पासास्थिकुलत्थानां रसे सिद्धं च वातनुत् ।

रश्मशुद्धेत्याद्या शुद्धामिलानां केवलवातपीडिता । घृतमण्ड-  
घृतग्योपरितनो भाग । शक्ति अर्थपलं, प्रकुच. पलम् । तद्व-  
त्तिदेति बलाबिलप्रवृत्तिगतनीरसिद्धा । सुकुत्री शिशुमार ।  
प्रलयप्रेति आभनता । नस्यपानेति नस्येपु पानेपु च । कृष्ण-  
गन्धावक् शोभा गन्तव्यम् । गदामेदमिति चापु मेदम् । तेन सिद्धे  
तंलमित्यत्र सममिति निर्गुणपीरगमम, नतु समशब्द सार्थः ;  
सहार्थस्य तृतीयैवोक्तत्वात् । नाडी नाडीत्रण, नाडीत्रणस्य  
सुश्रुतादिषु पञ्चविधत्वमुक्तं ज्ञेयम् । अपची च हन्वस्थिकक्षा-  
दिदेशभवा ॥ ११८-१३५ ॥—

मूलकखरसे क्षीरसमे स्थाप्यं ज्यहं दधि ॥ १३६ ॥  
तस्याम्लस्य त्रिभिः प्रस्थैस्तैलप्रस्थं विपाचयेत् ।  
यष्ट्याद्वर्शकराराम्नालवणार्द्रकनागरैः ॥ १३७ ॥  
सुषिष्टैः पलिकैः पानात्तदभ्यङ्गाच्च वातनुत् ।

मूलकखरस इत्यादौ मूलकखरसे समक्षीरे दधि स्थाप्यं,  
तस्याम्लस्येति मूलरसादेरम्लतागतस्य । अत्र च त्रिभिः प्रस्थे-  
रिति वचनात् मूलकरसादीनां प्रत्येकं प्रस्थमानत्वम् । उक्तं  
हि जतूकर्ण—“विपचेद् दधिमूलकरसपयरा” इत्यादि  
॥ १३६ ॥ १३७ ॥—

१ एतदनन्तर 'ग्राम्येत्याद्युक्तप्रयोगानन्तर तद्वत्सिद्धा वसा नके-  
त्यादिग्रन्थ पूर्वव्याख्यातमिति पठन्ति' श्लघिकः पाठ उपलभ्यते  
हस्तलिखितपुस्तके ।

पञ्चमूलकषायेण पिण्याकं बहुवार्षिकम् ॥ १३८ ॥  
 पक्त्वा तस्य रसं पूत्वा तैलप्रस्थं विपाचयेत् ।  
 पयसाऽष्टगुणेनैतत् सर्ववातविकारनुत् ॥ १३९ ॥  
 संस्पृष्टे श्लेष्मणा चैतद्वाते शस्तं विशेषतः ।  
 यवकोलकुलत्थानां श्रेयस्याः शुष्कमूलकात् ॥ १४० ॥  
 विल्वाच्चाञ्जलिमेकैकं द्रवैरम्लैर्विपाचयेत् ।  
 तेन तैलं कषायेण फलाम्लैः कटुभिस्तथा ॥ १४१ ॥  
 पिष्टैः सिद्धं महावातैरार्तः शीते प्रयोजयेत् ।

पञ्चमूलकषायेणेत्यादौ पञ्चमूलीकषायं तथा पिण्याककथितं जलं च पृथग्देयमिति केचिद्वदन्ति, वयं तु पञ्चमूलीकषायेणैव जलस्थानीयेन साधितपिण्याकस्य रसमत्रेच्छाम । पाठश्च 'पञ्चमूलीकषायेण पिण्याकं बहुवार्षिकम् । पक्त्वा तस्य रसं पूत्वा' इत्यादि पठ्यते, जातूकर्णेऽपि "पिण्याकं बहुवार्षिकं स्थिरादिसलिले पचेत्, रसेऽस्मिन्ष्टगुणेन पयसा तैलं साध्यम्" इति । द्रवैरम्लैरिति काजिकतकादिभि । फलाम्लैरिति अम्लफलैर्दाडिमादिभि ॥ १३८-१४१ ॥—

सर्ववातविकाराणां तैलान्यन्यान्यतः शृणु ॥ १४२ ॥  
 चतुष्प्रयोगाण्यायुष्यबलवर्णकराणि च ।  
 रजःशुक्रप्रदोषघ्नान्यपत्यजननानि च ॥ १४३ ॥  
 निरत्ययानि सिद्धानि सर्वदोषहराणि च ।  
 सहाचरतुलायाश्च रसे तैलाढकं पचेत् ॥ १४४ ॥  
 मूलकल्काद्दशपलं पयो दत्त्वा चतुर्गुणम् ।  
 सिद्धेऽस्मिन्लङ्कराचूर्णादष्टादशपलं भिषक् ॥ १४५ ॥  
 विनीय दारुणेष्वेतद्वातव्याधिषु योजयेत् ।  
 श्वदंष्ट्राखरसप्रस्थौ द्वौ समौ पयसा सह ॥ १४६ ॥  
 षट्पलं शृङ्गवेरस्य गुडस्याष्टपलं तथा ।  
 तैलप्रस्थं विपकं तैर्दद्यात् सर्वानिलार्तिषु ॥ १४७ ॥  
 जीर्णे तैले च दुग्धेन पेयाकल्पः प्रशस्यते ।  
 बलाशतं गुडूच्याश्च पादं रास्नाष्टभागिकम् ॥ १४८ ॥  
 जलाढकशते पक्त्वा दशभागस्थिते रसे ।  
 दधिमस्तिवधुनिर्यासशुकैस्तैलाढकं समैः ॥ १४९ ॥  
 पचेत् साजपयोऽर्धांशैः कल्कैरेभिः पलोन्मितैः ।  
 शटीसरलदार्वैलामञ्जिष्ठागुरुचन्दनैः ॥ १५० ॥  
 पन्नकातिविषामुस्तसूर्पणीहरेणुभिः ।  
 यष्ट्याहसुरसव्याघ्रनखर्षभकजीवकैः ॥ १५१ ॥  
 पलाशरसकस्तूरीनलिकाजातिकोपकैः ।  
 स्पृक्काकुङ्कुमशैलेयजातीकटुफलाम्बुभिः ॥ १५२ ॥  
 त्वंचाकुन्दुरुकपूरतुर्लक्ष्मीनिवासकैः ।  
 लवङ्गनखककोलकुष्ठमांसीप्रियङ्गुभिः ॥ १५३ ॥

१ 'पक्त्वाऽम्भसि रसे तस्मिन्' इति पा० । २ 'त्वक्चन्दनैला-  
 कपूर' इति पा० ।

स्थौण्येयतगरध्यामवचामदनपल्लवैः ।  
 सनागकेशरैः सिद्धे क्षिपेच्चात्रावतारिते ॥ १५४ ॥  
 पत्रकल्कं ततः पूतं विधिना तत् प्रयोजयेत् ।  
 श्वासं कासं ज्वरं हिकाम् छर्दिं गुल्मान् क्षतं क्षयम् ॥  
 ग्रीहशोषावपसारमलक्ष्मीं च प्रणाशयेत् ।  
 बलातैलमिदं श्रेष्ठं वातव्याधिविनाशनम् ॥ १५६ ॥  
 (अग्निवेशाय गुरुणा कृष्णात्रेयेण भाषितम् ।)  
 इति बलातैलम् ।

चतुष्प्रयोगाणीति पानाभ्यञ्जननस्यानुवासनयोगीनि । सहा-  
 चरेत्यादौ मूलकल्काद्दशपलमित्यनेन सहचरमूलादेव दशपलः  
 कल्को देयः, जातूकर्णे त्वत्र मूलकस्यैव कल्क उक्तः । जीर्णे  
 तैले इत्यादि पीते तैले जीर्णे सति । क्षीरेण पेयाविधानमत्र  
 प्रयोगसात्म्यत्वात् । गुडूच्या पादमिति पञ्चविंशतिपलानि ।  
 रास्नाष्टभागिकमिति गतापेक्षया रास्नाया अष्टभागेनार्धत्रयोद-  
 शपलानि भवन्ति । साजपयोऽर्धांशमिति छागक्षीरार्धयु-  
 क्तम् । सूर्पण्यौ मुद्गमाषण्यौ । रस गन्धरसः । नलिका  
 खनामख्याता । कटुफला लताकस्तूरी, अन्ये सुगन्धि  
 दक्षिणापथप्रसिद्धं पद्यल<sup>(१)</sup>माहुः । तुरुष्क. सिलहकः । नखी  
 खलपनखी । पत्रकल्कमिति सुगन्धित्वादस्य तैलस्य गन्धशा-  
 स्त्रपरिभाषया पत्रकल्को देय इत्युच्यते, गन्धशास्त्रे च "चूर्ण-  
 खरसपुष्पाणा सिद्धशीतेऽवतारिते । दीयते गन्धवृद्ध्यर्थं पत्र-  
 कल्को मनीषिभिः" इति; तेनात्र कर्पूरादिपत्रकल्कोऽवतारिते  
 एव देयः ॥ १४२-१५६ ॥—

अमृतायास्तुलाः पञ्च द्रोणेष्वाष्टस्वपां पचेत् ॥ १५७ ॥  
 पादशेषे समक्षीरं तैलस्य द्वायाढकं पचेत् ।  
 एलामांसीनतोशीरसारिवाकुष्ठचन्दनैः ॥ १५८ ॥  
 वलातामलकीमेदाशतपुष्पार्धजीवकैः ।  
 काकोलीक्षीरकाकोलीश्रावण्यतिबलानखैः ॥ १५९ ॥  
 महाश्रावण्यजीवन्तीविदारीकपिकच्छुभिः ।  
 शतावरीमहामेदाकर्कटाख्याहरेणुभिः ॥ १६० ॥  
 वचागोक्षुरकैरण्डरास्नाकालासहाचरैः ।  
 वीराशल्लकिमुस्तत्वकूपर्षभकबालकैः ॥ १६१ ॥  
 सहैलाकुङ्कुमस्पृक्कात्रिदशाह्वैश्च कार्ष्णिकैः ।  
 मञ्जिष्ठायास्त्रिकर्षेण मधुकाष्टपलेन च ॥ १६२ ॥  
 कल्कैस्तत् क्षीणवीर्याग्निबलसंमूढचेतसः ।  
 उन्मादारत्यपसारैरार्ताश्च प्रकृतिं नयेत् ॥ १६३ ॥  
 वातव्याधिहरं श्रेष्ठं तैलाग्र्यममृताह्वयम् ।  
 (कृष्णात्रेयेण गुरुणा भाषितं वैद्यपूजितम् ॥ १६४ ॥)  
 इत्यमृताद्यं तैलम् ।

१ 'मुच्छा' इति पा० । २ 'शतपुष्पाबलामेदामहामेदार्धजीवकैः'  
 इति पा० । अयमर्थकोको हस्तलिखितपुस्तके न पठ्यते ।



अमृताया इत्यादौ महाश्रावणी बृहन्मुण्डतिका । काला  
कालानुसारिवा । त्रिदशाह देवदारु ॥ १५७-१६४ ॥

रास्नासहस्रनिर्यूहे तैलद्रोणं विपाचयेत् ।  
गन्धैर्हैमवतैः पिष्टैरेलाद्यैश्चानिलार्तिनुत् ॥ १६५ ॥  
कल्पोऽयमश्वगन्धायां प्रसारण्यां बलाद्वये ।  
काथककल्पयोभिर्वा बलादीनां पचेत् पृथक् ॥ १६६ ॥  
इति रास्नातैलम् ।

रास्नासहस्रनिर्यूहे इत्यादौ हैमवतैरिति हिमालयभूतैः अग-  
रुकुष्ठक्षेमकादिभिः । एलाद्यैरिति अमृताद्ये एलामासीनतेत्या-  
दिनोक्तैः । एष कल्प इत्यनन्तरोक्तारास्नाकल्पो बलादिष्वपि  
वक्तव्यः । बलादीनामिति अनन्तरोक्तानां बलाप्रसारण्यश्वगन्धा-  
नाम् ॥ १६५ ॥ १६६ ॥

मूलकखरसं क्षीरं तैलं दध्यम्लकाञ्जिकम् ।  
तुल्यं विपाचयेत् कल्कैर्बलाच्चित्रकसैन्धवैः ॥ १६७ ॥  
पिप्पल्यतिविषारास्नाचविकागुरुशिशुकैः ।  
भल्लातकवचाकुष्ठश्वदंष्ट्राविश्वभेषजैः ॥ १६८ ॥  
पुष्कराह्वशटीविवशताह्वानतदारुभिः ।  
तत्सिद्धं पीतमत्युग्रान् हन्ति वातात्मकान् गदान् ॥  
इति मूलकाद्यं तैलम् ।

वृषमूलगुडूच्योश्च द्विशतस्य शतस्य च ।  
चित्रकात् साश्वगन्धाच्च काथे तैलाढकं पचेत् १७०  
सक्षीरं वायुना भग्ने दद्याज्जर्जरिते तथा ।  
प्राक्तैलावापसिद्धं च भवेदेतदुणोत्तरम् ॥ १७१ ॥  
इति वृषमूलादितैलम् ।

वृषमूलेत्यादौ अश्वगन्धाच्चित्रकाभ्या मिलिताभ्यां तुला ।  
प्राक्तैलावापसिद्धमिति मूलकखरसमित्याद्युक्ततैलकल्केन समं  
वृषमूलादिकाथेन च सिद्धम् । भवेत्तद्विणोत्तरमिति पाठे वृष-  
मूलादिकाथसिद्धातैलाद् द्विगुणं श्रेष्ठम् ॥ १६७-१७१ ॥

रास्नाशिरीषयष्ट्याह्वशुण्ठीसहचरामृताः ॥ १७२ ॥  
स्योनाकदारुशम्पाकहयगन्धात्रिकण्टकाः ।  
एषां दशपलान् भागान् कषायमुपकल्पयेत् ॥ १७३ ॥  
ततस्तेन कषायेण सर्वगन्धैश्च कार्ष्णिकैः ।  
दध्यारनालमार्षाम्बुमूलकेधुरसैः शुभैः ॥ १७४ ॥  
पृथक् प्रस्थोन्मितैः सार्धं तैलप्रस्थं विपाचयेत् ।  
घ्नीहैमूत्रग्रहश्वासकासमारुतरोगनुत् ॥ १७५ ॥  
एतन्मूलकतैलाख्यं वर्णायुर्वलवर्धनम् ।

इति मूलकतैलम् ।

यवकोलकुलत्थानां मत्स्यानां शिशुबिल्वयोः ।  
रसेन मूलकानां च तैलं दधिपयोन्वितम् ॥ १७६ ॥  
साधयित्वा भिषग्दद्यात् सर्ववातामयापहम् ।  
लशुनखरसे सिद्धं तैलमेभिश्च वातनुत् ॥ १७७ ॥  
तैलान्येतान्यनुत्सातामङ्गनां पाययेत् च ।  
पीत्वाऽन्यतममेषां हि बन्ध्याऽपि जनयेत् सुतम् ॥  
यच्च शीतज्वरे तैलमगुर्वाद्यमुदाहृतम् ।  
अनेकशतशस्तच्च सिद्धं स्याद्वातरोगनुत् ॥ १७९ ॥  
वक्ष्यन्ते यानि तैलानि वातशोणितकेऽपि च ।  
तानि चानिलशान्त्यर्थं सिद्धिकामः प्रयोजयेत् १८०  
नास्ति तैलात् परं किञ्चिदौषधं मारुतापहम् ।  
व्यवाय्युष्णगुरुस्नेहात् संस्काराद्बलवत्तरम् ॥ १८१ ॥  
गणैर्वातहरैस्तस्माच्छतशोऽथ सहस्रशः ।

सिद्धं क्षिप्रतरं हन्ति सूक्ष्ममार्गस्थितान् गदान् १८२  
सर्वगन्धैश्चेति बलातैलोक्तैः सर्वगन्धैः । सार्धमिति सहितम् ।  
मूलकतैलाख्यमितिसंज्ञाया तत्र रास्नादीनां मूलेनैव काथसाधनं  
दर्शयति । लशुनखरसे इत्यादौ एभिश्चेति यवादिकाथैरनन्त-  
रोक्तैः । अनेकशतशस्तच्च सिद्धमिति अनेकशतशस्तेनैव विधा-  
नेन साधितं सदित्यर्थः ॥ १७२-१८२ ॥

क्रिया साधारणी सर्वा संसृष्टे चापि शस्यते ।  
वाते पित्तादिभिः स्रोतःस्वावृतेषु विशेषतः ॥ १८३ ॥  
पित्तावृते विशेषेण शीतामुष्णां तथा क्रियाम् ।  
व्यत्यासात् कारयेत् सर्पिर्जीवनीयं च शस्यते १८४  
धन्वमांसं यवाः शालिर्यापनाः क्षीरवस्तयः ।  
विरेकः क्षीरपानं च पञ्चमूलीबलाशृतम् ॥ १८५ ॥  
मधुयष्टिबलातैलघृतक्षीरैश्च सेचनम् ।

पञ्चमूलकषायेण कुर्याद्वा शीतवारिणा ॥ १८६ ॥  
कफावृते यवान्नानि जाङ्गला मृगपक्षिणः ।  
खेदास्तीक्ष्णा निरूहाश्च वमनं सविरेचनम् ॥ १८७ ॥  
जीर्णं सर्पिस्तथा तैलं तिलसर्षपजं हितम् ।  
संसृष्टे कफपित्ताभ्यां पित्तमादौ विनिर्जयेत् ॥ १८८ ॥

सप्रति दोषान्तरादिसंसृष्टवातचिकित्सामाह—क्रिया साधा-  
रणीत्यादि । साधारणीति या वाते सा ससर्गिणि च पित्तादौ  
समाना ससर्गहितेति यावत् ; न केवलं संसृष्टे वायौ साधारणी,  
किंतु वातपित्तादिभिः स्रोतःस्वावृतेष्वपि साधारणी कर्तव्या ।  
वातेन वातावरणमग्रे वक्ष्यति । केचित्तु 'वाते पित्तादिभिः'  
इति पठन्ति; अयं पाठः सुगमः । विशिष्टसूत्रिता क्रिया-  
माह—पित्तावृते इत्यादि । व्यत्यासादिति परिवर्तनेन शीतां  
कृत्वोष्णाम्, उष्णां च कृत्वा शीतां कुर्यादित्यर्थः । यापना  
वस्तयः सिद्धौ वक्ष्यमाणाः । पित्तमादौ विनिर्जयेदिति वच-  
नेन कफापेक्षया पित्तस्याशुकारितया पित्तजयमेवोपदिशति  
॥ १८३-१८८ ॥

१ '०माषान्' इति पा० । २ 'घ्नीहपार्श्वग्रहश्वास' इति पा० ।

३ 'रास्नातैलमिति ख्यातं' इति पा० ।



आमाशयगतं मत्वा कफं वमनमाचरेत् ॥ १८९ ॥  
 पक्वाशये विरेकं तु पित्ते सर्वत्रगे तथा ।  
 स्वेदैर्विष्यन्दितः श्लेष्मा यदा पक्वाशये स्थितः १९०  
 पित्तं वा दर्शयेद्विद्धं वस्तिभिस्तौ विनिर्हरेत् ।  
 श्लेष्मणाऽनुगतं वातमुष्णैर्गोमूत्रसंयुतैः ॥ १९१ ॥  
 निरूहैः पित्तसंसृष्टं निर्हरेत् क्षीरसंयुतैः ।  
 मधुरौषधसिद्धैश्च तैलैस्तमनुवासयेत् ॥ १९२ ॥  
 शिरोगते तु सकफे धूमनस्यादि कारयेत् ।  
 हृते पित्ते कफे यः स्यादुरःस्रोतोऽनुगोऽनिलः १९३  
 संशेषः स्यात् क्रिया तत्र कार्या केवलवातिकी ।  
 शोणितेनावृते कुर्याद्वातशोणितकीं क्रियाम् ॥ १९४ ॥  
 प्रमेहवातमेदोघ्नीमामवाते प्रयोजयेत् ।  
 स्वेदाभ्यङ्गरसक्षीरस्नेहा मांसावृते हिताः ॥ १९५ ॥  
 महास्नेहोऽस्थिमज्जस्थे पूर्ववद्रेतसाऽऽवृते ।  
 अन्नावृते तदुल्लेखः पाचनं दीपनं लघु ॥ १९६ ॥  
 मूत्रलानि तु मूत्रेण स्वेदाः सोत्तरवस्तयः ।  
 शकृता तैलमैरण्डं स्निग्धोदावर्तवत्क्रिया ॥ १९७ ॥  
 स्वस्थानस्थो बली दोषः प्राक् तं स्वरौषधैर्जयेत् ।  
 वमनैर्वा विरेकैर्वा वस्तिभिः शमनेन वा ॥ १९८ ॥  
 ( इत्युक्तमावृते वाते पित्तादिभिर्यथायथम् । )

आमाशयगतं मत्वा कफमिति वातानुबन्धिकफस्यैवेयं चि-  
 कित्सा । पक्वाशये विरेकं त्वित्यत्र 'कफे' इत्यनुवर्तते । सर्व-  
 त्रगे इति अन्यस्थानगतेऽपि पित्ते । यद्यपि दोषान्तरस्थानगते  
 तद्दोषप्रधानमेव कर्म वमनं वस्तिर्वा युक्तं, तथाऽप्यनेन विरेच-  
 नमपि तत्र यौगिकमिति दर्शयति । सकफे इति सकफे वाते ।  
 'उरःस्रोतोगते' इति केचित् पठन्ति, तत्र सूक्ष्मस्रोतोऽनुगते  
 इत्यर्थः । प्रमेहवातमेदोघ्नीमिति प्रमेहघ्नी वातघ्नी मेदोघ्नी च ।  
 महास्नेह इति चतुःस्नेहोऽत्रैवोक्तः । पूर्ववद्रेतसाऽऽवृते इति शुक्रस्थे  
 वाते या क्रिया पूर्वमुक्ता सा रेतसाऽऽवृतेऽपि वाते कार्या । उल्लेख  
 इति उल्लेखनं वमनम् । मूत्रलानीति मूत्रवैरेचनिकानि । शकृता  
 इति मलेन । स्वस्थानस्थ इत्यादि स्वस्थानस्थो यस्मात् स्थानो-  
 पबृंहणाद्वली दोषो भवति तस्मात् प्राक् स्वरौषधैर्जयेत् । कतमै-  
 स्वरौषधैरित्याह—वमनैरित्यादि । शमनेनेति कफादिशमनेनैव;  
 शमनं च शोधनानन्तरं शोधनानर्हं वा ज्ञेयम् ॥ १८९-१९८ ॥—  
 मारुतानां हि पञ्चानामन्योन्यावरणे शृणु ॥ १९९ ॥  
 लिङ्गं व्याससमासाभ्यामुच्यमानं मयाऽनघ ! ।  
 प्राणो वृणोत्युदानादीन् प्राणं वृण्वन्ति तेऽपि च २००

उदानाद्यास्तथाऽन्योन्यं सर्वे एव यथाक्रमम् ।  
 विशंतिर्वैरणान्येतान्युल्वणानां परस्परम् ॥ २०१ ॥  
 मारुतानां हि पञ्चानां तानि सख्यक् प्रतर्कयेत् ।  
 सर्वेन्द्रियाणां शून्यत्वं ज्ञात्वा स्मृतिविलक्ष्यम् २०२  
 व्याने प्राणावृते लिङ्गं कर्म तत्रोर्ध्वजत्रुकम् ।  
 स्वेदोऽत्यर्थं लोमहर्पस्त्वग्दोषः सुप्तगात्रता ॥ २०३ ॥  
 प्राणे व्यानावृते तत्र स्नेहयुक्तं विरेचनम् ।  
 प्राणावृते समाने स्युर्जडगद्गदमूकताः ॥ २०४ ॥  
 चतुष्प्रयोगाः शस्यन्ते स्नेहास्तत्र सयापनाः ।  
 समानेनावृतेऽपाने ग्रहणीपार्श्वहृद्गदाः ॥ २०५ ॥  
 शूलं चामाशये तत्र दीपनं सर्पिरिष्यते ।

मारुतानामन्योन्यावरणमाह—मारुतानामित्यादि । यद्यपि  
 चेह वायोरमूर्तत्वं वातकलाकलीये प्रोक्तं, तथाऽपीदममूर्तत्वम-  
 कठिनवाचकं न त्ववयवप्रतिषेधकं, तेन वायो वाय्वन्तरेण  
 गतिहननरूपमावरणमुपपन्नमेव, दृष्टा च वायुना वाय्वन्तरे-  
 णोपहतेन वातकुण्डलिता बहिरपि, तेनोपपन्नमावरणं वाताना  
 परस्परम् । प्राणो वृणोत्युदानादीनित्यादिना विशल्यावरणान्यु-  
 क्तानि । प्राणो वृणोत्युदानादीनित्यनेन चत्वारि, उदानाद्यास्तथाऽन्योन्यमि-  
 त्यनेन द्वादशावरणान्युच्यन्ते । तत्रोदानेन व्यानादीना त्रयाणा-  
 मावरणे त्रीणि, तथा व्यानाद्यैश्चोदानावरणे त्रीणि, तथा व्यानेन  
 समानापानावरणे द्वे, ताभ्यां च व्यानावरणे द्वे, परिशिष्टयो-  
 र्वाऽन्योन्यावरणे द्वे, एवं द्वादशावरणानि पूर्वाष्टकयुक्तानि विश-  
 तिर्भवन्ति । उल्वणानामिति वृद्धानां, किन्ना उल्वणानामिति आ-  
 विष्कृततमाना मिलिताना पञ्चानां, तेनैतेपामेकद्वित्र्यादिस-  
 र्गेणाचार्यावरकतया भेदाद्बहुविधमावरणं भवतीति दर्शयति  
 ॥ १९९-२०५ ॥—

शिरोग्रहः प्रतिश्यायो निःश्वासोच्छ्वाससंग्रहः २०६  
 हृद्गो मुखशोषश्चाप्युदाने प्राणसंवृते ।  
 तत्रोर्ध्वभागिकं कर्म कार्यमाश्वासनं तथा ॥ २०७ ॥  
 कर्माजोबलवर्णानां नाशो मृत्युरथापि वा ।  
 उदानेनावृते प्राणे तं शनैः शीतवारिणा ॥ २०८ ॥  
 सिञ्चेदाश्वासयेच्चैनं सुखं चैवोपपादयेत् ।  
 ऊर्ध्वगेनावृतेऽपाने छर्दिश्वासादयो गदाः ॥ २०९ ॥  
 स्युर्वाते तत्र वस्त्यादि भोज्यं चैवानुलोमनम् ।  
 मोहोऽल्पोऽग्निरतीसार ऊर्ध्वगेऽपानसंवृते ॥ २१० ॥  
 वाते स्याद्वमनं तत्र दीपनं ग्राहि चाशनम् ।  
 वम्याध्मानमुदावर्तगुल्मार्तिपरिकर्तिकाः ॥ २११ ॥  
 लिङ्गं व्यानावृतेऽपाने तं स्निग्धैरनुलोमयेत् ।  
 अपानेनावृते व्याने भवेद्विण्मूत्ररेतसाम् ॥ २१२ ॥

१ 'वृद्धा' इति पा० । २ 'सर्वेषा' इति पा० । ३ 'माळ्यवाते'  
 इति पा० । ४ 'तु वमन' इति पा० । ५ 'वस्ति' स्नेहाश्च भेदिनः'  
 इति पा० । ६ अयमर्धश्लेको हस्तलिखितपुस्तकेषु न पश्यते ।

१ 'विशल्यावरणान्ये' इति पा० । २ 'समानेनावृते प्राणे ग्रह-  
 णीपार्श्ववेदना' इति पा० ।

अतिप्रवृत्तिस्तत्रापि सर्वं संग्रहणं मतम् ।  
मूर्च्छा तन्द्रा प्रलापोऽङ्गसादोऽश्वोजोवलयः २१३  
समानेनावृते व्याने व्यायामो लघुभोजनम् ।  
स्तब्धताऽल्पाग्निताऽखेदश्चेष्टाहानिर्निमीलनम् २१४  
उदानेनावृते व्याने तत्र पथ्यं मितं लघु ।  
पञ्चान्योन्यावृतानेवं वातान् बुध्येत लक्षणैः ॥ २१५ ॥  
एषां स्वकर्मणां हानिवृद्धिर्वाऽऽवरणे मता ।  
यथास्थूलं समुद्दिष्टमेतदावरणेऽष्टकम् ॥ २१६ ॥  
सलिङ्गभेजं सम्यग्वुधानां बुद्धिवृद्धये ।

शिरोग्रह इत्यादिना अष्टावरणानि प्रायोभावीनि अनुक्त-  
शेषोपग्रहणार्थमाह । ऊर्ध्वभागिकं कर्मेति उपर्युक्तवैर्हपाननस्या-  
दिकम् । श्वासादय इति श्वासहिकादयः । ऊर्ध्वगेनेति उदा-  
नेन । अनुक्तज्ञानार्थमावरणस्वरूपमाह—एषा स्वकर्मणामि-  
त्यादि । अत्र आचार्याणां बलीयसाऽऽवरणात् स्वकर्महानिर्भवति,  
आवरकस्य तूत्सर्गत स्वकर्मवृद्धिर्भवति, तथा आवरणेन च  
आचार्यः प्रकुपितो भवति तदा स्वकर्मणा वृद्धिर्भवतीति व्यवस्था;  
अन्ये तु आवरणीयस्य स्वकर्महानि, आवरकस्य तूत्सर्गतो  
वृद्धिर्भवतीति व्यवस्थामाहुः ॥ २०६-२१६ ॥—

स्थानान्यवेक्ष्य वातानां वृद्धिं हानिं च कर्मणाम् २१७  
द्वादशावरणान्यन्यान्यभिलक्ष्य भिषग्जितम् ।  
कुर्यादभ्यञ्जनस्नेहपानबस्त्यादि सर्वशः ॥ २१८ ॥  
क्रममुष्णमनुष्णं वा व्यत्यासादवचारयेत् ।

अनुक्तावरणलक्षणज्ञानोपायमाह—स्थानान्यवेक्ष्येत्यादि । क-  
र्मवृद्धिहानिव्याख्यानमत्रापि पूर्ववत् । स्थानान्यवेक्ष्येत्यनेन  
वातानामुक्तस्थानगतविकारेण च वातविकृतिर्ज्ञातव्येति दर्श-  
यति । उष्णं क्रममुष्णं चेत्यत्र यद्यप्युष्ण एव क्रमो वाते  
युज्यते, तथाऽपि स्थानापेक्षया रक्तादिदूष्यं क्रमविपर्ययस्य  
कारणं ज्ञेयम् ॥ २१७ ॥ २१८ ॥—

उदानं योजयेदूर्ध्वमपानं चानुलोमयेत् ॥ २१९ ॥  
समानं शमयेच्चैव त्रिधा व्यानं तु योजयेत् ।  
प्राणो रक्ष्यश्चतुर्भ्योऽपि स्थाने ह्यस्य स्थितिर्ध्रुवा २२०  
स्वं स्थानं गमयेदेवं घृतानेतान् विमार्गान् ।

विकृतवातानां प्रकृतिस्थापनमाह—उदानं योजयेदूर्ध्वमि-  
त्यादि । एतच्च स्वमार्गयोजनं वातानां यथोक्तवमनादिक्रियायो-  
गविधानेन कर्तव्यम् । समानं शमयेदिति देहमध्यस्थितं कुर्या-  
दित्यर्थः । त्रिधा व्यानं तु योजयेदिति ऊर्ध्वमधो मध्ये त्रिधा  
योजयेत् । प्राणो रक्ष्य इति स्थाने एव आपनीयं । चतुर्भ्योऽ-  
पीत्यनेन इतरवातेभ्योऽस्याल्यर्थरक्षणीयतामाह । कुतोऽयं विशे-  
षरक्षणीय इत्याह—स्थाने त्वस्य स्थितिर्ध्रुवेति, अस्य प्राणस्य,

स्थाने सम्यगवस्थाने सति, स्थितिं जीवनरूपा, ध्रुवा निश्चिता  
॥ २१९ ॥ २२० ॥—

मूर्च्छा दाहो भ्रमः शूलं विदाहः शीतकामिता २२१  
छर्दनं च विदग्धस्य प्राणे पित्तसमावृते ।  
घ्रीवनं क्षवथूद्वारनिःश्वासोच्छ्वाससंग्रहः ॥ २२२ ॥  
प्राणे कफावृते रूपाण्यरुचिश्छर्दिरेव च ।  
मूर्च्छाद्यानि च रूपाणि दाहो नाभ्युरसः क्लमः २२३  
ओजोभ्रंशश्च सादश्चाप्युदाने पित्तसंवृते ।  
आवृते श्लेष्मणोदाने वैवर्ण्यं वाक्स्वरग्रहः ॥ २२४ ॥  
दौर्बल्यं गुरुगात्रत्वमरुचिश्चोपजायते ।  
अतिखेदस्तृषा दाहो मूर्च्छा चारुचिरेव च ॥ २२५ ॥  
पित्तावृते समाने स्यादुपघातस्तथोष्मणः ।  
अखेदो वह्निमान्द्यं च लोमहर्षस्तथैव च ॥ २२६ ॥  
कफावृते समाने स्याद्वात्राणां चातिशीतता ।  
व्याने पित्तावृते तु स्याद्दाहः सर्वाङ्गगः क्लमः ॥ २२७ ॥  
गात्रविक्षेपसङ्गश्च ससंतापः सवेदनः ।  
गुरुता सर्वगात्राणां सर्वसन्ध्यस्थिजा रुजः ॥ २२८ ॥  
व्याने कफावृते लिङ्गं गतिसङ्गस्तथाऽधिकैः ।  
हारिद्रमूत्रवर्चस्त्वं तापश्च गुदमेदूयोः ॥ २२९ ॥  
लिङ्गं पित्तावृतेऽपाने रजसश्चातिवर्तनम् ।  
भिन्नामश्लेष्मसंसृष्टगुरुवर्चःप्रवर्तनम् ॥ २३० ॥  
श्लेष्मणा संवृतेऽपाने कफमेहस्य चागमः ।

प्राणादीनां पित्तेन कफेन तथा पित्तकफाभ्यां चावरणलक्ष-  
णान्याह—मूर्च्छा दाहो भ्रम इत्यादि । मूर्च्छाद्यानि मूर्च्छा  
दाह इत्यादिना प्रागुक्तानि । उपघातस्तथोष्मण इति अत्र  
पित्तेनाप्यावृते समाने अश्रुतेजनाभावाद्धूमण उपघातो ज्ञेयः ।  
गात्रविक्षेपसंगः गात्रविक्षेपणोपरमः । रजस इति आर्तवस्य  
॥ २२९-२३० ॥—

लक्षणानां तु मिश्रत्वं पित्तस्य च कफस्य च ॥ २३१ ॥  
उपलक्ष्य भिषग्विद्वान् मिश्रमावरणं वदेत् ।  
यद्यस्य वायोर्निर्दिष्टं स्थानं तत्रेतरो स्थितौ ॥ २३२ ॥  
दोषौ बहुविधान् व्याधीन् दर्शयेतां यथानिजान् ।  
आवृतं श्लेष्मपित्ताभ्यां प्राणं चोदानमेव च ॥ २३३ ॥  
गरीयस्त्वेन पश्यन्ति भिषजः शास्त्रचक्षुषः ।  
विशेषाज्जीवितं प्राणे उदाने संश्रितं बलम् ॥ २३४ ॥  
स्यात्तयोः पीडनाद्धानिरायुषश्च बलस्य च ।  
सर्वेऽप्येतेऽपरिज्ञाताः परिसंवत्सरास्तथा ॥ २३५ ॥  
उपेक्षणादसाध्याः स्युरथवा दुरुपक्रमाः ।

मिश्रमावरणमिति मिश्रितकफपित्तावरणम् । यथानिजानिति यथात्मीयान् । गरीयस्त्वेनेति अधिकत्वेन । एतद्वरीयस्त्वे हेतु-माह-विशेषादित्यादि । सश्रितमिति अधीनम् । अपरिज्ञाता इति याथातथ्येनाज्ञाता । सम्यग्ज्ञाता अप्युपेक्षणाद्, याथातथ्येन ज्ञाता अपि परिसवत्सरास्तथेति योजनायम् ॥ २३१-२३५ ॥-  
हृद्रोगो विद्रधिः स्त्रीहा गुल्मोऽतीसार एव च ॥ २३६ ॥  
भवन्त्युपद्रवास्तेषामावृतानामुपेक्षणात् ।  
तस्मादावरणं वैद्यः पवनस्योपलक्षयेत् ॥ २३७ ॥  
पञ्चात्मकस्य वातेन पित्तेन श्लेष्मणाऽपि वा ।  
भिषग्जितमतः सम्यगुपलक्ष्य समाचरेत् ॥ २३८ ॥  
अनभिष्यन्दिभिः स्निग्धैः स्रोतसां शुद्धिकारकैः ।  
कफपित्ताविरुद्धं यद्यच्च वातानुलोमनम् ॥ २३९ ॥  
सर्वस्थानावृतेऽप्याशु तत् कार्यं मारुते हितम् ।  
यापना वस्त्यः प्रायो मधुराः सानुवासनाः ॥ २४० ॥  
प्रसमीक्ष्य बलाधिक्यं मृदु वा स्रंसनं हितम् ।  
रसायनानां सर्वेषामुपयोगः प्रशस्यते ॥ २४१ ॥  
शैलस्य जनुनोऽत्यर्थं पयसा गुग्गुलोस्तथा ।  
लेहं वा भार्गवप्रोक्तमभ्यसेत् क्षीरमुङ्गरः ॥ २४२ ॥  
अभयामलकीयोक्तमेकादशसिताशतम् ।  
अपानेनावृते सर्वं दीपनं ग्राहि भेषजम् ॥ २४३ ॥  
वातानुलोमनं यच्च पकाशयविशोधनम् ।  
इति संक्षेपतः प्रोक्तमावृतानां चिकित्सितम् ॥ २४४ ॥  
प्राणादीनां भिषक् कुर्याद्विदित्यर्थं स्वयमेव तत् ।  
पित्तावृते तु पित्तघ्नैर्मारुतस्याविरोधिभिः ॥  
कफावृते कफघ्नैस्तु मारुतस्यानुलोमनैः ॥ २४५ ॥

हृद्रोगेत्यादिना उपद्रवानाह । पञ्चात्मकस्येति प्राणादिभेदेन पञ्चस्वरूपस्य । प्रसमीक्ष्येत्यादौ बलाधिक्ये सति स्रंसनं मृदु कर्तव्यमित्यभिप्रायः । अत्यर्थं प्रशस्यत इति सबन्धः । लेहं वा भार्गवप्रोक्तमिति च्यवनप्राशं, च्यवनो हि भार्गव उच्यते । उक्तं हि आयुर्वेदसमुत्थाने “भार्गवश्च्यवनः कामी वृद्धः सन् विकृति गतः” ( चि. अ. १, पा. ४ ) इति । वातस्यानुलोमनं चिकित्सितं कुर्यादिति नियोजनीयम् ॥ २३६-२४५ ॥

लोके वाय्वर्कसोमानां दुर्विज्ञेया यथा गतिः ।  
तथा शरीरे वातस्य पित्तस्य च कफस्य च ॥ २४६ ॥  
वातादीनां दुर्विज्ञेयता दृष्टान्तेन दर्शयति-लोक इत्यादि ।  
॥ २४६ ॥

क्षयं वृद्धिं समत्वं च तथैवावरणं भिषक् ।  
विज्ञाय पवनादीनां न प्रमुह्यति कर्मसु ॥ २४७ ॥  
अयमित्यादौ आवरणमपि क्षयवृद्धिसबन्धान्तर्निर्दिष्टमेव,

१ ‘अभयामलकीयोक्तानेकादश मितान्नः’ इति गङ्गाधरः पठति ।

तथाऽप्यावरणस्य विशेषलक्षणचिकित्सार्थं पृथगभिधानम् ।  
कर्मस्विति चिकित्सासु ॥ २४७ ॥

तत्र श्लोकौ—

पञ्चात्मनः स्थानवशाच्छरीरे  
स्थानानि कर्माणि च देहधातोः ।  
प्रकोपहेतुः कुपितश्च रोगान्  
स्थानेषु चान्येषु वृतोऽवृतश्च ॥ २४८ ॥  
प्राणेश्वरः प्राणभृतां करोति  
क्रिया च तेषामखिला निरुक्ता ।  
तां देशसात्म्यवर्तुवलान्यवेक्ष्य  
प्रयोजयेच्छास्त्रमतानुसारी ॥ २४९ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
बलसंपूरिते चिकित्सास्थाने वातव्याधिचिकि-  
त्सितं नामाष्टाविंशोऽध्यायः ॥ २८ ॥

पञ्चात्मन इत्यादिसप्रहे पञ्चात्मन स्थानवशादिति च्छेदः ।  
देहधातोरिति देहधारकरूपस्य वायोरविकृतस्येत्यर्थः । उक्तचि-  
कित्साकरणापेक्षणीयं सप्रहेणाह—तामित्यादि । देशापेक्षा  
सूत्रस्थानेऽस्माभिर्विच्युता देशादिभेदेन प्रतर्कणीया, विस्तर-  
भीत्या तु न प्रपञ्च्यते ॥ २४८ ॥ २४९ ॥

इति श्रीचक्रपाणिदत्तविरचितायां चरकतात्पर्यटीकाया-  
मायुर्वेददीपिकायां चिकित्सास्थाने वातव्याधिचिकि-  
त्सितं नामाष्टाविंशोऽध्यायः ॥ २८ ॥

### एकोनविंशोऽध्यायः ।

अथातो वातशोणितचिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वातव्याधिप्रभेदादेव वातव्याधिविचिकित्सितानन्तरं वातरक्त-  
चिकित्सितमुच्यते । वातरक्ताभ्यां जनितो व्याधिः वातरक्तं,  
किंवा वातरक्ते एव अवस्थान्तरप्राप्ते वातरक्तम् ॥ १ ॥ २ ॥

हुताग्निहोत्रमासीनमृषिमध्ये पुनर्वसुम् ।

पृष्ठवान् गुरुमेकाग्रमग्निवेशोऽग्निवर्चसम् ॥ ३ ॥

अग्निमारुततुल्यस्य संसर्गस्यानिलासृजोः ।

हेतुलक्षणभैषज्यान्यथास्मै गुरुरब्रवीत् ॥ ४ ॥

लवणाम्लकटुक्षारस्निग्धोष्णाजीर्णभोजनैः ।

क्लिन्नशुष्काम्बुजानूपमांसपिण्याकमूलकैः ॥ ५ ॥

कुलत्थमापनिष्पावशाकादिपल्लेश्चुभिः ।

दध्यारनालसौवीरशुक्ततक्रसुरासवैः ॥ ६ ॥

विरुद्धाध्यशनक्रोधदिवास्वप्नप्रजागरैः ।

प्रायशः सुकुमाराणां मिष्टान्नसुखभोजनाम् ॥ ७ ॥

१ ‘मिष्टान्नरसभोजनाम्’ इति, ‘मिथ्याहारविहारिणाम्’ इति  
च पा० ।

अचङ्गमणशीलानां कुप्यते वातशोणितम् ।  
अभिघातादशुद्ध्या च प्रदुष्टे शोणिते नृणाम् ॥ ८ ॥  
कषायकटुतिक्ताल्परूक्षाहारादभोजनात् ।  
हयोष्ट्रयानयानाम्बुक्नीडाप्लवनलङ्घनैः ॥ ९ ॥  
उष्णे चाल्पध्ववैषम्याद्वायाद्वेगनिग्रहात् ।  
वायुर्विवृद्धो वृद्धेन रक्तेनावारितः पथि ॥ १० ॥  
कृत्स्नं संद्रूपयेद्रक्तं तज्ज्ञेयं वातशोणितम् ।  
खुडं वातबलासाध्यमाद्यवातं च नामभिः ॥ ११ ॥

अग्रिमामृततुल्यस्येननेन वातरक्तस्य दुर्निवारत्वं शीघ्रकारित्वं  
चाह । लवणेत्यादिना हेतुमाह । प्रायशः सुकुमाराणामित्यनेन  
सुकुमारशरीरे लवणादिहेतुसेवया शीघ्रं दुष्टं वाताख्यं वातशोणितं  
भवतीति दर्शयति । मिष्टमन्नं सुखेन भुञ्जते तेषां मिष्टान्नसुख-  
भोजनाम् । अत्र लवणादि यद्यपि वातशोणितहेतुतयोक्तं  
तथाऽपि शोणितदुष्टिकारणमेतत् प्राधान्याज्ज्ञेयं, वातदुष्टि-  
कारणं तु कषायेत्यादिनोक्तं, ततश्च लवणादि कषायादि च  
मिलितं सद् वातशोणितोत्पादकं भवति । यत्तु 'जायते वात-  
शोणितम्' इत्यनेन लवणादीनां वातशोणितकारणत्वमुक्तं, तद्वा-  
तशोणितजनकशोणितदुष्टिकारणद्वारा ज्ञेयम् । अशुद्ध्येति शुद्धि-  
कालेऽसंशोधनात् । केचित् 'अभिघातादशुद्ध्या च' इत्यस्य  
स्थाने 'अशुद्ध्या वातवैषम्यात्' इति पठन्ति । अशुद्ध्या चेति  
चकारेण लवणादि प्रजागरैरित्यन्तं शोणितदुष्टिकारणं समुच्चि-  
नोति । अत्र शोणितवातस्य विच्छिद्य हेतुबहुपाठेन द्वयोरप्यत्र  
स्वतन्त्रं प्रकोपं दर्शयति । हयोष्ट्ररूपेण यानेन यान हयोष्ट्रयान-  
यानम् । उष्णे चाल्पध्ववैषम्यादिति उष्णे काले अल्पध्वजनिता-  
द्वातवैषम्यात् । वायुरित्यादिना सप्रप्तिमाह । पथीति वायुवहन-  
स्रोतसि । कुद्ध इति वृद्धोऽपि स्वहेतोर्वायुः पुनः शोणितेनाव-  
रणाद्विशेषेण कुद्धः । व्यवहारार्थं तन्त्रान्तरप्रसिद्धसंज्ञाभेदान-  
प्याह-खुडमित्यादि । खुडदेशप्राप्त्या खुड, खुडशब्देन सधि-  
रुच्यते, वातस्यावरणेन बलमस्यसिञ्च शोणिते इति वात-  
बलाशः; आख्यानां प्रायो भवतीति आख्यरोगः ॥ ३-११ ॥

तस्य स्थानं करौ पादावङ्गुल्यः सर्वसन्धयः ।  
कृत्वाऽऽदौ हस्तपादे तु मूलं देहे विधावति ॥ १२ ॥  
सौक्ष्म्यात् सर्वसरत्वाच्च पवनस्यासृजस्तथा ।  
तद्वत्त्वात् सरत्वाच्च देहं गच्छन् सिरायनैः ॥ १३ ॥  
पर्वस्वभिहतं क्षुब्धं वक्रत्वादवतिष्ठते ।  
स्थितं पित्तादिसंस्पृष्टं तास्ताः सृजति वेदनाः ॥ १४ ॥  
करोति दुःखं तेष्वेव तस्मात् प्रायेण सन्धिषु ।  
भवन्ति वेदनास्तास्ता अत्यर्थं दुःसहा नृणाम् ॥ १५ ॥

वातशोणितस्य वैशेषिकं स्थानमाह । तस्य स्थानमित्यादि ।

१ 'हयोष्ट्रखरयानां' इति पा० । २ 'चाल्पध्वगमनात्' इति  
पा० । ३ 'वायोरप्यत्र' इति पा० ।

करपादग्रहणेनैव अङ्गुलीनां ग्रहणे प्राप्ते अङ्गुलीनां बहुपर्वतया  
विशेषेणाधिष्ठानत्वोपदर्शनार्थं पुनरभिधानम् । मूलमास्थायेति  
आस्पदं कृत्वा । देहधावने हेतुमाह-सौक्ष्म्यादित्यादि ।-सूक्ष्म-  
मार्गानुसारित्वात् । वातशोणितस्य देहं सर्पतो विशेषेण पर्वव-  
स्थानं सहेतु रुमाह-तद्वत्त्वादित्यादि । सिरायनैरिति सिरारूपै-  
र्मांसैः । वक्रत्वादिति पर्वणा वक्रत्वात् । पित्तादिसंस्पृष्टमिति  
पित्तेन कफेन च हेत्वन्तरागतेन वायुना च युक्तम् । तस्मादिति  
सन्निधव्यवस्थानात् ॥ १२-१५ ॥

स्वेदोऽत्यर्थं न वा काष्ण्यं स्पर्शाज्ञत्वं क्षतेऽतिरूक् ।  
सन्निधौथित्यमालस्यं सदनं पिडकोद्गमः ॥ १६ ॥

जानुजङ्घोरुकट्यंसहस्तपादाङ्गसन्धिषु ।  
निस्तोदः स्फुरणं भेदो गुरुत्वं सुतिरेव च ॥ १७ ॥  
कण्डूः संधिषु रूग्भूत्वा भूत्वा नश्यति चासकृत् ।  
वैवर्ण्यं मण्डलोत्पत्तिर्वातासृक्पूर्वलक्षणम् ॥ १८ ॥

स्वेदोऽत्यर्थमित्यादिना पूर्वरूपमाह । स्वेदोऽत्यर्थं नवेति च  
यद्यपि कुष्ठपूर्वरूपेऽप्युक्तं, तथाऽप्यसमानभूरिपूर्वरूपसंबन्धा-  
दन्यतरयोगपूर्वरूपत्वे निश्चयः ॥ १६-१८ ॥

उत्तानमथ गम्भीरं द्विविधं तत् प्रचक्षते ।  
त्वङ्मांसाश्रयमुत्तानं गम्भीरं त्वन्तराश्रयम् ॥ १९ ॥  
कण्डूदाहर्गायामतोदस्फुरणकुञ्चनैः ।  
अन्विता श्यावरक्ता त्वग्बाह्ये ताम्रा तथेष्यते ॥ २० ॥  
गम्भीरे श्वयथुः स्तब्धः कठिनोऽन्तर्भृशार्तिमान् ।  
श्यावस्ताम्रोऽथवा दाहतोदस्फुरणपाकवान् ॥ २१ ॥  
रुचिदाहान्वितोऽभीक्ष्णं वायुः सन्ध्यस्थिमज्जसु ।  
छिन्दन्निव चरत्यन्तर्वक्त्रीकुर्वन्श्च वेगवान् ॥ २२ ॥  
करोति खञ्जं पङ्कं वा शरीरे सर्वतश्चरन् ।  
सर्वैर्लिङ्गैश्च विज्ञेयं वातासृगुभयाश्रयम् ॥ २३ ॥

वातशोणितस्य अवगाढानवगाढभेदं चिकित्सार्थमाह—  
उत्तानमित्यादि । अन्तराश्रयमिति त्वङ्मांसव्यतिरिक्तगम्भीर-  
धात्वाश्रयम् । सर्वैर्लिङ्गैरिति उत्तानगम्भीरवातरक्तोक्तैर्मिलितैः ।  
अयं च तृतीयः प्रकारो बाह्याभ्यन्तरप्रकारोक्तप्रकारगृहीत एवेति  
कृत्वा रोगसंग्रहे द्विविधं वातशोणितमुक्तम् । "द्विविधं वातशो-  
णितमुत्तानमवगाढं चेत्के भाषन्ते, तत्तु न सम्यक्, कस्मात् ?  
कुष्ठवदुत्तानं भूत्वा कालान्तरेणावगाढीभवति" ( सु चि. अ. ५ )  
इत्यनेन सुश्रुतेन यद्वैविध्यं खण्डितं तदाचार्ययोः परमात्मनोः  
सुश्रुताभिवेशयोरेकस्याप्यप्रामाण्यं न संगतमिति कृत्वा अविरो-  
धमेवात्र व्याख्यानयामः; तथाहि-सुश्रुतेन उत्तानं वातशोणितं  
कुष्ठवद्गम्भीरं भवतीत्युच्यते, न तु सर्वमेवोत्तानं भूत्वा गम्भीरं  
भवतीति प्रतिज्ञायते, तेन यो ब्रूते-उत्तानमेवावतिष्ठते, तं प्रति  
सुश्रुतवचनं बाधकं; तच्च, चरके उत्तानमेवावतिष्ठते इति नोच्यते

१ 'हेत्वन्तराश्रय' इति पा० ।



एव, किंतु प्रथमोत्पत्तौ किंचिदुत्तानमुपयते, किंचित् गम्भीरमिति, तेन न विरोधश्चरकमुश्रुतयो ॥ १९-२३ ॥

तत्र वातेऽधिके वा स्याद्रक्ते पित्ते कफेऽपि वा ।  
संस्पृष्टेषु समस्तेषु यच्च तच्छृणु लक्षणम् ॥ २४ ॥  
विशेषतः सिरायामशूलस्फुरणतोदनम् ।  
शोथस्य काष्ण्यं रौक्ष्यं च श्यावतावृद्धिहानयः ॥ २५ ॥  
धमन्यङ्गुलिसन्धीनां सङ्कोचोऽङ्गग्रहोऽतिरुक् ।  
कुञ्चनस्तम्भने शीतप्रद्वेषश्चानिलेऽधिके ॥ २६ ॥  
श्वयथुर्भृशरुक् तोदस्ताम्रश्चिमिचिमायते ।  
स्निग्धरुक्षैः शमं नैति कण्डूक्लेदान्वितोऽसृजि ॥ २७ ॥  
विदाहो वेदना मूर्च्छा स्वेदस्तृष्णा मदो भ्रमः ।  
रागः पाकश्च भेदश्च शोषश्चोक्तानि पैत्तिके ॥ २८ ॥  
स्तैमित्यं गौरवं स्नेहः सुप्तिर्मन्दा च रुक् कफे ।  
हेतुलक्षणसंसर्गाद्विद्याद्बन्धत्रिदोषजम् ॥ २९ ॥

तत्र वातेऽधिके इत्यादौ रक्ते पित्ते कफे वा 'अधिके' इत्यनुवर्तनीय, तेन पित्तवृद्धिः, शोणितवृद्धिः, कफवृद्धिश्च ज्ञेया । संस्पृष्टेष्विति द्वित्रिषु मिलितेषु, समस्तेष्विति चतुःष्वपि मिलितेष्वधिकेषु । सिरायामेत्यादिना वाताद्युन्वणानां चतुर्णां लक्षणमाह । आयामः विस्तरणम् । श्यावता श्याववर्णत्वम् । श्वयथुरित्यादिना असृजीत्यन्तेन उद्विक्तरक्तस्य लक्षणम् । द्बन्धत्रिदोषजमित्यत्र अधिकशोणितानुबन्धोऽपि गृहीतव्यः, तेन वातादिचतुष्टयाधिकमेतल्लक्षणमपि वातशोणितं ज्ञेयम् । अत एव एकद्वित्रिसर्वाधिकभेदाद् द्विविधस्यापि वातशोणितस्य पूर्वटीकाकृद्धि पञ्चचत्वारिंशद्भेदा उक्ताः । खरनादेन तु प्रकरणान्तरेण षट्त्रिंशद्वधमुक्तम् । उक्तं हि— "वातोत्तरं प्रवृद्धासृक् पञ्चत्रिंशद्विधं मतम् । पित्तात्रिंशद्विधं योगात् कफाद्विधं मतम्" इति । एते भेदा अनतिप्रयोजनत्वान्न विवृताः ॥ २४-२९ ॥

एकदोषानुगं साध्यं नवं, याप्यं द्विदोषजम् ।  
त्रिदोषजमसाध्यं स्याद्यस्य च स्युरुपद्रवाः ॥ ३० ॥  
अस्वप्नारोचकश्वासमांसकोथशिरोग्रहाः ।  
मूर्च्छायमदरुक् तृष्णाज्वरमोहप्रवेपकाः ॥ ३१ ॥  
हिकापाङ्गुल्यवीसर्पपाकतोदभ्रमङ्गमाः ।  
अङ्गुलीवक्रता स्फोटा दाहमर्मग्रहार्बुदाः ॥ ३२ ॥  
एतैरुपद्रवैर्वर्ज्यं मोहेनैकेन वाऽपि यत् ।  
संप्रस्त्रावि विवर्णं च स्तब्धमर्बुदकृच्च यत् ॥ ३३ ॥  
वर्जयेच्चैव संकोचकरमिन्द्रियतापनम् ।  
अकृत्स्नोपद्रवं याप्यं साध्यं स्यान्निरुपद्रवम् ॥ ३४ ॥

साध्यादिविभागमाह—एकदोषानुगमित्यादि । यस्य च स्युरुपद्रवा इति साध्यत्वेनोक्तस्यापि वक्ष्यमाणोपद्रवयोगादसाध्यता ।

१ 'तोदस्फुरणभेदनम्' इति पा० । २ 'रक्ते शोथोऽतिरुक्' इति पा० । ३ 'शृशम्' इति पा० । ४ 'रक्तोत्तरस्य' इति पा० ।

त्रिदोषस्यासाध्यत्वेऽपि यद्वक्ष्यति 'खजेन मथिता पेया वातरक्ते त्रिदोषजे' इति, तदसपूर्णलक्षणाभिनवत्रिदोषजाभिप्रायेण । मूर्च्छायः मूर्च्छा । पाङ्गुल्यं पङ्गुता । मोहेनैकेनेति इतरोपद्रवाणां मेलकादसाध्यत्वं, मोहस्तु एक एव असाध्यताकर इत्यर्थः; ये तु 'मोहेनैकेन' इति पठन्ति, ते मेहवातशोणितयोर्विरुद्धोपक्रमतया मेहयोगेनासाध्यतामाहुः, वातशोणितस्य हि प्रायेण मधुरशीतोपक्रमः, तद्विपरीतस्तु मेहस्येति विरुद्धोपक्रमता । विवर्णमिति विपरीतवर्णं, विवर्णत्वमात्रं तु सर्ववातानुगतोपद्रवः ॥ ३०-३४ ॥

रक्तमार्गं निहन्त्यांशु शाखासन्धिषु मारुतः ।  
निविश्यान्त्योन्यमार्गं वेदनाभिर्हरेदसृन् ॥ ३५ ॥  
तत्र मुञ्चेदसृक् शृङ्गजलौकः सूचयलावुभिः ।  
प्रच्छनैर्वा सिराभिर्वा यथादोषं यथावलम् ॥ ३६ ॥  
रुग्दाहशूलतोदार्तादसृक् स्त्राव्यं जलौकसा ।  
शृङ्गैस्तुभैर्हरेत् सुप्तिकण्डूचिमिचिमायनात् ॥ ३७ ॥  
देशादेशं व्रजत् स्त्राव्यं सिराभिः प्रच्छनेन वा ।  
अङ्गलानौ न तु स्त्राव्यं रुक्षे वातोत्तरे च यत् ॥ ३८ ॥  
गम्भीरं श्वयथुं स्तम्भं कम्पं स्त्रायुसिरामयान् ।  
ग्लानिं चापि ससङ्कोचां कुर्याद्वायुरसृक्क्षयात् ॥ ३९ ॥  
खाज्यादीन् वातरोगांश्च मृत्युं चात्यवसेचनात् ।  
कुर्यात्तस्मात् प्रमाणेन स्निग्धाद्रक्तं विनिर्हरेत् ॥ ४० ॥

वातशोणितस्य रक्तहरणार्थं रूपमाह—रक्तमार्गमित्यादि । रक्तस्य मार्गं मारुतो निहन्ति शाखासन्धिषु निविश्येति शाखासन्धिषु स्थित्वा, ततश्च वायुना रक्तनिरोधात्, अन्योन्यमावायेति रक्तेन वात वातेन च रक्तमार्गं, वातरक्तं वेदनाभिर्हरेदसृनिति योज्यम् । अत एवात्र वातशोणिते असृग्विमुञ्चेदिति भावः । असृज्जोषणेन आवरणव्यपगमाद्वायुरपि प्रसक्तो भवति, ततश्च व्याध्युपरम इति भावः । देशादेशं व्रजदिति स्थानान्तरप्रसरणशीलम् । अङ्गलानाविति अङ्गशोषे । स्त्रावणाहं शोणितेऽप्यतिस्त्रावणादोषमाह—गम्भीरमित्यादि । खाज्यादीनिति खाज्यपाङ्गुल्यकुब्जत्वादीन् वातरोगान् । कुर्यादिति च्छेदः । प्रमाणेनेति अविकारिमात्रया ॥ ३५-४० ॥

विरेच्यः स्नेहयित्वाऽऽदौ स्नेहयुक्तैर्विरेचनैः ।  
रुक्षैर्वा मृदुभिः शस्तमसकृद्वस्तिर्कर्म च ॥ ४१ ॥  
स्नेकाभ्यङ्गप्रदेहान्नस्नेहाः प्रायोऽविदाहिनः ।  
वातरक्ते प्रशस्यन्ते

विरेचनविधाने स्नेहयुक्तै रुक्षैर्वेति विकल्पद्वये स्नेहयुक्तविरेच-

१ 'सर्ववातामुषङ्गोपद्रवः' इति पा० । २ 'विहत्यांशु' इति पा० ।

३ 'आवाध्य' इति पा० । ४ 'रुग्दाहोदरगाताद' इति पा० ।

५ 'रुक्षं वातोत्तरं च यत्' इति पा० ।



नमीषत्स्निग्धविषयं, रुक्षैस्तु विरेचनमतिस्निग्धविषयम् । मृदु-  
भिरित्यनेन वातक्षोभभयादत्र तीक्ष्णविरेचनं निषेवयति ।  
बस्तिर्कर्मैति अनुवासननिरुह रूपम् । प्रायोऽविदाहिन इति  
नितरामविदाहिन ॥ ४१ ॥—

विशेषं तु निबोध मे ॥ ४२ ॥

बाह्यमालेपनाभ्यङ्गपरिषेकोपनाहनैः ।  
विरेकास्थापनस्नेहपानैर्गम्भीरमाचरेत् ॥ ४३ ॥  
सर्पिस्तैलवसामज्जापानाभ्यञ्जनवस्तिभिः ।  
सुखोष्णैरुपनाहैश्च वातोत्तरमुपाचरेत् ॥ ४४ ॥  
विरेचनैर्घृतक्षीरपानैः सेकैः सबस्तिभिः ।  
शीतैर्निर्वापणैश्चापि रक्तपित्तोत्तरं जयेत् ॥ ४५ ॥  
वमनं मृदु नात्यर्थं स्नेहसेकौ विलङ्घनम् ।  
कोष्णा लेपाश्च शस्यन्ते वातरक्ते कफोत्तरे ॥ ४६ ॥  
कफवातोत्तरे शीतैः प्रलिप्ते वातशोणिते ।  
दाहशोथरुजाकण्डूविवृद्धिः स्तम्भनाद्भवेत् ॥ ४७ ॥  
रक्तपित्तोत्तरे चोष्णैर्दाहः क्लेदोऽवदारणम् ।  
भवेत्तस्माद्भिषग्दोषबलं बुद्ध्वाऽऽचरेत्किञ्चनम् ॥ ४८ ॥

विशेषमिति विशिष्टचिकित्सितम् । बाह्यमिति उत्तानम् ।  
मृद्विति वमनविशेषणम् । कफोत्तरे वातोत्तरे च शीतप्रलेपदोष-  
माह—कफवातोत्तरे इत्यादि । शीतलेपेन विदाहोऽत्र ऊष्मरोधा-  
द्भवतीति ज्ञेयम् । पित्तोत्तरे रक्तोत्तरे च उष्णप्रलेपैर्दोषमाह—  
रक्तपित्तोत्तरे इत्यादि । दोषबलं बुद्ध्वा आचरेदिति दोषबलं बुद्ध्वा  
अनुगुणामेव क्रियमाचरेत्, वातकफोत्तरे उष्णा, रक्तपि-  
त्तोत्तरे शीता, मिश्रे च मिश्रामिति भावः ॥ ४२-४८ ॥

दिवास्वप्नं ससंतापं व्यायामं मैथुनं तथा ।  
कटूष्णं गुर्वभिष्यन्दि लवणाम्लं च वर्जयेत् ॥ ४९ ॥  
पुराणा यवगोधूमनीवाराः शालिषष्टिकाः ।  
भोजनार्थं रसार्थं वा विष्किरप्रतुदा हिताः ॥ ५० ॥  
आढक्यश्चणका मुद्रा मसूराः समकुष्ठकाः ।  
यूपार्थं बहुसर्पिष्काः प्रशस्ता वातशोणिते ॥ ५१ ॥  
सुनिषण्णकवेत्राग्रकाकुमाचीशतावरी- ।  
वास्तुकोपोदिकाशाकं शाकं सौवर्चलं तथा ॥ ५२ ॥  
घृतमांसरसैर्भृष्टं शाकसात्म्याय दापयेत् ।  
व्यञ्जनार्थं, तथा गव्यं माहिषाजं पयो हितम् ॥ ५३ ॥  
इति संक्षेपतः प्रोक्तं वातरक्तचिकित्सितम् ।  
एतदेव पुनः सर्वं व्यासतः संप्रवक्ष्यते ॥ ५४ ॥

नीवारः उडिका । सौवर्चलमिति सूर्यावर्तशाकम् । व्यञ्जना-  
र्थमिति भोजनसाधनतया व्यजते इति व्यञ्जनम् । एतदेवेति  
संक्षिप्तप्रयोगकथनम् । व्यासतः प्रपञ्चेन ॥ ४९-५४ ॥

श्रावणीक्षीरकाकोलीजीवकर्षभकैः समैः ।  
सिद्धं समधुकैः सर्पिः सक्षीरं वातरक्तनुत् ॥ ५५ ॥

बलामतिबलां मेदामात्मगुप्तां शतावरीम् ।  
काकोलीं क्षीरकाकोलीं रास्त्रामृद्धिं च पेपयेत् ॥ ५६ ॥  
घृतं चतुर्गुणक्षीरं तैः सिद्धं वातरक्तनुत् ।  
हृत्पाण्डुरोगवीसर्पकामलाज्वरनाशनम् ॥ ५७ ॥  
त्रायन्तिकातामलकीद्विकाकोलीशतावरी- ।  
कशेरुकाकषायेण कल्कैरेभिः पचेद्धृतम् ॥ ५८ ॥  
दत्त्वा परूपकाद्राक्षाकाशमयंश्चुरसान् समान् ।  
पृथग्विदार्याः स्वरसं तथा क्षीरं चतुर्गुणम् ॥ ५९ ॥  
एतत् प्रायोगिकं सर्पिः पारुषकमिति स्मृतम् ।  
वातरक्ते क्षते क्षीणे वीसर्पे पैत्तिके ज्वरे ॥ ६० ॥

इति पारुषकं घृतम् ।

श्रावणी मुण्डितिका । राक्षीरमित्यनेन द्रवान्तराभावाच्चतुर्गुण-  
क्षीरमेव घृताद्भवति । त्रायन्तिकेत्यादौ कल्कैरेभिरित्यनेन शता-  
वर्धन्तानां कल्कत्वं, कशेरुकाकषाय, परुषकरसादीनां प्रत्येकं  
घृतसमानत्वं, विदारिरसस्यापि तथावचनात् समत्वम् । अत्र  
जतूकर्णः—“तुल्यरसे परुषकाशमयं कशेरुकाविदरीद्राक्षे-  
क्षणा चतुष्के पयसि द्विकाकोलीतामलकीशतावरी पृष्ठा पचेद्  
घृत, प्रयोगेण तद्वातासवीसर्पज्वरजित् सर्पिः पारुषकं नाम”  
इति । प्रायोगिकमिति अभ्यासोपयोज्यम् ॥ ५५-६० ॥

द्वे पञ्चमूले वर्षाभूमेरण्डं सपुनर्नवम् ।

मुद्रपर्णी महामेदां माषपर्णी शतावरीम् ॥ ६१ ॥  
शङ्खपुष्पीमवाकपुष्पीं रास्त्रामतिबलां बलाम् ।  
पृथग्विपलिकं कृत्वा जलद्रोणे विपाचयेत् ॥ ६२ ॥  
पादशेषे समान् क्षीरधात्रीशुच्छागलान् रसान् ।  
घृतादकेन संयोज्य शनैर्मृद्वग्निना पचेत् ॥ ६३ ॥  
कल्कानावाप्य मेदे द्वे काशमयफलमुत्पलम् ।  
त्वक्क्षीरीं पिप्पलीं द्राक्षां पद्मबीजं पुनर्नवाम् ॥ ६४ ॥  
नागरं क्षीरकाकोलीं पद्मकं बृहतीद्वयम् ।  
वीरां शृङ्गाटकं भव्यमुरुमाणं निकोचकम् ॥ ६५ ॥  
खर्जूरक्षोटवाताममुज्जाताभिषुकांस्तथा ।  
एतैर्घृतादके सिद्धे क्षौद्रं शीते प्रदापयेत् ॥ ६६ ॥  
सम्यक् सिद्धं च विज्ञाय सुगुप्तं संनिधापयेत् ।  
कृतरक्षाविधिं चौक्षे प्राशयेदक्षसंमितम् ॥ ६७ ॥  
पाण्डुरोगं ज्वरं हिक्कां स्वरमेदं भगन्दरम् ।  
पार्श्वशूलं क्षयं कासं घ्नीहानं वातशोणितम् ॥ ६८ ॥  
क्षतशोषमपसारमश्मरीं शर्करां तथा ।  
सर्वाङ्गैकाङ्गरोगांश्च मूत्रसङ्गं च नाशयेत् ॥ ६९ ॥  
बलवर्णकरं धन्यं वलीपलितनाशनम् ।  
जीवनीयमिदं सर्पिर्वृष्यं वन्ध्यासुतप्रदम् ॥ ७० ॥  
द्वे पञ्चमूले इत्यादौ वर्षाभू श्वेतपुनर्नवा । अवाकपुष्पी ‘अधः-  
पुष्पी’ इति ख्याता । क्षीरादीनां स्नेहसमत्वम् । वीरा वृद्धिः ।

भव्यादय औत्तरापथिका । सुगुप्तमिति वाताद्यस्पर्शनीय यथा भवति । चोक्षे इति शुचौ ॥ ६१-७० ॥

द्राक्षामधु(धू)कतोयाभ्यां सिद्धं वा ससितोपलम् ।  
पिबेद्धृतं तथा क्षीरं गुडूचीखरसे शृतम् ॥ ७१ ॥  
जीवकर्षभकौ मेदामृष्यप्रोक्तां शतावरीम् ।  
मधुकं मधुपर्णी च काकोलीद्वयमेव च ॥ ७२ ॥  
मुद्गमाषाख्यपर्णिन्यौ दशमूलं पुनर्नवाम् ।  
बलामृताविदारीश्च साश्वगन्धाश्मभेदकाः ॥ ७३ ॥  
एषां कषायकल्काभ्यां सर्पिस्तैलं च साधयेत् ।  
लाभतश्च वसामज्जधान्वप्रातुदवैष्किरम् ॥ ७४ ॥  
चतुर्गुणेन पयसा तत् सिद्धं वातशोणितम् ।  
सर्वदेहाश्रितं हन्ति व्याधीन् घोरांश्च वातजान् ७५

द्राक्षेत्यादौ ससितोपलमिति प्रक्षिप्तशर्करम् । ऋष्यप्रोक्ता अतिबला । काला मज्जिष्ठा । मधुपर्णी विकट्कत । धान्वप्रातुद-वैष्किरमिति वसामज्जविशेषणम् ॥ ७१-७५ ॥

स्थिरा श्वदंष्ट्रा बृहती सारिवा सशतावरी ।  
काश्मर्याण्यात्मगुप्ता च वृश्चीरो द्वे बले तथा ॥ ७६ ॥  
एषां काथे चतुःक्षीरं पृथक् तैलं पृथग्वृतम् ।  
मेदाशतावरीयष्टिजीवन्तीजीवकर्षभैः ॥ ७७ ॥  
पक्त्वा मात्रा ततः क्षीरत्रिगुणाऽध्यर्धशर्करा ।  
खजेन मथिता पेया वातरक्ते त्रिदोषजे ॥ ७८ ॥  
तैलं पयः शर्करां च पाययेद्वा सुमूर्च्छितम् ।  
सर्पिस्तैलसिताक्षौद्रैर्मिश्रं वाऽपि पिबेत् पयः ॥ ७९ ॥  
अंशुमत्या शृतः प्रस्थः पयसो द्विसितोपलः ।  
पाने प्रशस्यते तद्वत् पिप्पलीनागरैः शृतः ॥ ८० ॥  
बलाशतावलीरास्नादशमूलैः सपीलुभिः ।  
श्यामैरण्डस्थिराभिश्च वातार्तिघ्नं शृतं पयः ॥ ८१ ॥  
धारोष्णं मूत्रयुक्तं वा क्षीरं दोषानुलोमनम् ।  
पिबेद्वा सत्रिवृच्चूर्णं पित्तरक्तावृतानिलः ॥ ८२ ॥  
क्षीरेणैरण्डतैलं वा प्रयोगेण पिबेन्नरः ।  
बहुदोषो विरेकार्थं जीर्णे क्षीरौदनाशनः ॥ ८३ ॥  
कषायमभयानां वा घृतभृष्टं पिबेन्नरः ।  
क्षीरानुपानं त्रिवृताचूर्णं द्राक्षारसेन वा ॥ ८४ ॥  
काश्मर्यं त्रिवृतां द्राक्षां त्रिफलां सपरूपकाम् ।  
शृतं पिबेद्विरेकाय लवणक्षौद्रसंयुतम् ॥ ८५ ॥  
त्रिफलायाः कषायं वा पिबेत् क्षौद्रेण संयुतम् ।  
धात्रीहरिद्रामुस्तानां कषायं वा कफाधिकः ॥ ८६ ॥  
योगैश्च कल्पविहितैरसकृत्तं विरेचयेत् ।  
मृदुभिः स्नेहसंयुक्तैर्ज्ञात्वा वातं मलावृतम् ॥ ८७ ॥

स्थिरेत्यादौ चतु क्षीरमिति चतुर्गुणं क्षीरम् । पृथक् तैलं पृथग्वृतमित्यनेन समिश्रपाक निषेधयति । क्षीरत्रिगुणा सार्ध-भागा शर्करा यस्या मात्राया मा क्षीर त्रिगुणाऽध्यर्धशर्करा । खजः पञ्चाङ्गुलो हस्त , मन्थानं वा । मात्रा चात्र मिलितयोस्तैलसर्पि-षोर्ग्राह्या । अंशुमती शालपर्णी । द्विसितोपल इति शर्करापलद्व-ययुक्त । इयं च क्षीरमात्रा उत्तमाग्नीन् प्रति । धारोष्णमिति दोहकालधारापतितमभियोगाद्विना उष्णीभूतम् । मूत्र चात्र क्षीरसमम् । सत्रिवृच्चूर्णं धारोष्णं क्षीरमिति सबन्धः । प्रयोगेणेति अभ्यासेन । क्षीरप्रधानो बस्ति क्षीरबस्तिः ॥ ७६-८७ ॥

निर्हरेद्वा मलं तस्य सघृतैः क्षीरबस्तिभिः ।  
न हि बस्तिममं किञ्चिद्वातरक्तचिकित्सितम् ॥ ८८ ॥  
बस्तिविक्षणपाश्वोरुपर्वास्थिजठरार्तिषु ।

उदावर्ते च शस्यन्ते निरूहाः सानुवासनाः ॥ ८९ ॥  
दद्यात्तैलानि चेमानि बस्तिकर्मणि बुद्धिमान् ।  
नस्याभ्यञ्जनसेकेषु दाहशूलोपशान्तये ॥ ९० ॥  
मधुयष्ट्यास्तुलायास्तु कषाये पादशेषिते ।  
तैलाढकं समक्षीरं पचेत् कल्कैः पलोन्मितैः ॥ ९१ ॥  
शतपुष्पावरीमूर्वापयस्यागुरुचन्दनैः ।  
स्थिराहंसपदीमांसीद्विमेदामधुपर्णिभिः ॥ ९२ ॥  
काकोलीक्षीरकाकोलीतामलकयुद्धिपद्मकैः ।  
जीवकर्षभजीवन्तीत्वक्पत्रनखवालकैः ॥ ९३ ॥  
प्रपौण्डरीकमज्जिष्ठासारिवैन्द्रीवितुन्नकैः ।  
चतुष्प्रयोगात्तद्वन्ति तैलं मारुतशोणितम् ॥ ९४ ॥  
सोपद्रवं साङ्गशूलं सर्वगात्रानुगं तथा ।  
वातासृक्पित्तदाहार्तिज्वरघ्नं बलवर्णकृत् ॥ ९५ ॥

इति मधुपर्ण्यादितैलम् ।

मधुयष्ट्या इत्यादौ मधुकुतुलाया जलद्रोणं दत्त्वा तैलाढक-मान काथो भवति । वरी शतावरी । हसपदी खनाम-ख्याता । पयस्या अर्कपुष्पी । वितुन्नकं धान्यकम् । चतुष्प्रयो-गादिति पानाभ्यङ्गबस्तिनस्यप्रयोगात् ॥ ८८ ॥-९५ ॥

मधुकस्य शतं द्राक्षा खर्जूरानि परूषकम् ।  
मधूकौदनपाक्यौ च प्रस्थं मुञ्जातकस्य च ॥ ९६ ॥  
काश्मर्याढकमित्येतच्चतुर्द्रोणे पचेदपाम् ।  
शेषेऽष्टभागे पूते च तस्मिस्तैलाढकं पचेत् ॥ ९७ ॥  
तथाऽऽमलककाश्मर्यविदारीक्षुरसैः समैः ।  
चतुर्द्रोणेन पयसा कल्कं दत्त्वा पलोन्मितम् ॥ ९८ ॥  
कदम्बामलकाक्षोटपद्मबीजकशेरुकम् ।  
शृङ्गाटकं शृङ्गवेरं लवणं पिप्पलीं सिताम् ॥ ९९ ॥  
जीवनीयैश्च संसिद्धं क्षौद्रप्रश्नेन संसृजेत् ।  
नस्याभ्यञ्जनपानेषु बस्तौ चापि नियोजयेत् ॥ १०० ॥  
वातव्याधिषु सर्वेषु मन्यास्तम्भे हनुग्रहे ।

सर्वाङ्गैकाङ्गवाते च क्षतक्षीणे क्षतज्वरे ॥ १०१ ॥

सुकुमारकमित्येतद्वातासामयनाशनम् ।

खरवर्णकरं तैलमारोग्यबलपुष्टिदम् ॥ १०२ ॥

इति सुकुमारकतैलम् ।

गुडूचीं मधुकं ह्रस्वं पञ्चमूलं पुनर्नवाम् ।

रास्त्रामेरण्डमूलं च जीवनीयानि लाभतः ॥ १०३ ॥

पलानां शतकैर्भागैर्वलापञ्चशतं तथा ।

कोलबिल्वयवान्माषान्कुलत्थांश्चाढकोन्मिनान् १०४

काश्मर्याणां सुशुष्काणां द्रोणं द्रोणशतेऽम्भसि ।

साधयेज्ज्वरं धौतं चतुर्द्रोणं च शेषयेत् ॥ १०५ ॥

तैलद्रोणं पचेत्तेन दत्त्वा पञ्चगुणं पयः ।

पिष्ट्वा त्रिपलिकं चैव चन्दनोशीरकेशरम् ॥ १०६ ॥

पत्रैलागुरुकुष्ठानि तगरं मधुयष्टिकाम् ।

मज्जिष्ठाष्टपलं चैव तत् सिद्धं सार्वयोगिकम् ॥ १०७ ॥

वातरक्ते क्षतक्षीणे भारते क्षीणरेतसि ।

वेपनाक्षेपमग्नानां सर्वाङ्गैकाङ्गरोगिणाम् ॥ १०८ ॥

योनिदोषमपसारमुन्मादं खञ्जपङ्कताम् ।

हन्यात् प्रसवनं चैतत्तैलाग्र्यममृताह्वयम् ॥ १०९ ॥

इत्यमृताद्यं तैलम् ।

गुडूचीत्यादौ गुडूच्यादीनां प्रत्येकं शतपलत्वं, कोलादीनां

प्रत्येकमाढकमानत्वम् । काश्मर्याणामिति गङ्गासीफलानाम् ।

सार्वयोगिकमिति पानादिवचनप्रयोगे यौगिकम् । प्रसवनमिति

प्रसृतिकारकम् ॥ ९६-१०९ ॥

पञ्चवेतसयष्ट्याह्वफेनिलापञ्चकोत्पलैः ।

पृथक्पञ्चपलैर्देर्भवलचन्दनकिंशुकैः ॥ ११० ॥

जले शृतैः पचेत्तैलप्रस्थं सौवीरसंमितम् ।

लोध्रकालीयकोशीरजीवकर्षभकेशरैः ॥ १११ ॥

मदयन्तीलतापत्रपञ्चकेशरपञ्चकैः ।

प्रपौण्डरीककाश्मर्यमांसीमेदाप्रियङ्गुभिः ॥ ११२ ॥

कुङ्कुमस्य पलार्धेन मज्जिष्ठायाः पलेन च ।

महापद्ममिदं तैलं वातासृग्ज्वरनाशनम् ॥ ११३ ॥

इति महापद्मं तैलम् ।

पञ्चवेतसेत्यादौ फेनिला उपोदिका । सौवीरसंमितमिति  
स्नेहसमं सौवीरकम् । लोध्रादिभिः कार्षिकैः, कुङ्कुमं च द्विका-  
र्षिकम् ॥ ११०-११३ ॥

पञ्चकोशीरयष्ट्याह्वरजनीकायसाधितम् ।

स्यात् पिष्टैः सर्जमज्जिष्ठावीराकाकोलिचन्दनैः ॥ ११४ ॥

खुड्वाकपद्मकमिदं तैलं वातासृदाहनुत् ।

इति खुड्वाकपद्मकं तैलम् ।

खुड्वाकपद्मकमिति अल्पपद्मकसंज्ञं, सज्ञा चैषा वैद्यव्यवहा-  
रार्था ॥ ११४ ॥—

शतेन यष्टिमधुकात् साध्यं दशगुणं पयः ॥ ११५ ॥

तस्मिंस्तैले चतुर्द्रोणे मधुकस्य पलेन तु ।

सिद्धं मधुकाश्मर्यरसैर्वा वातरक्तनुत् ॥ ११६ ॥

मधुपर्ण्याः पलं पिष्ट्वा तैलप्रस्थं चतुर्गुणे ।

क्षीरे साध्यं शतं कृत्वा तदेवं मधुकाच्छते ॥ ११७ ॥

सिद्धं देयं त्रिदोषे स्याद्वातास्रे श्वासकासनुत् ।

हृत्पाण्डुरोगवीसर्पकामलादाहनाशनम् ॥ ११८ ॥

इति शतपाकं मधुकतैलम् ।

शतेन यष्टिमधुकादित्यादौ यष्टीमधुगुणशतं दशगुणेन क्षीरेण  
साध्यं, तेन चतुर्भागस्थितेन क्षीरेण तैलं पक्तव्यम् । तदेवं मधु-  
काच्छते सिद्धमिति शतधापाकेन मधुकपलशतात् सिद्धमित्यर्थः ।  
अनेन च मधुकपलशतसाधनोपदेशेन शतं कृत्वेत्यत्र शतश-  
ब्दस्य विपुलवाचिता निषेधयति ॥ ११५-११८ ॥

बलाकपायकलकाभ्यां तैलं क्षीरसमं पचेत् ।

संहस्रं शतवारं वा वातासृग्वातरोगनुत् ॥ ११९ ॥

रसायनमिदं श्रेष्ठमिन्द्रियाणां प्रसादनम् ।

जीवनं बृंहणं स्वर्ग्यं शुकासृगदोषनाशनम् ॥ १२० ॥

इति सहस्रपाकं शतपाकं वा बलातैलम् ।

बलाकषायेत्यादिनोक्तशतसहस्रपाके अत्यर्थपाकात् स्नेहक्षयं  
पश्यन्त शतगुणेन सहस्रगुणेन वा द्रवेणैकदैव पाकं व्याख्यान-  
यन्ति, किंतु तावती स्नेहमात्राऽत्र पक्तव्या या पाकोपक्षयेण  
निःशेषा न भवति, क्षीरं चात्र स्नेहवर्धकमस्ति, तेन यथाश्रुत-  
मेवात्राचार्यवचनं प्रमाणमिति पश्यामः । किंच प्रत्यासन्ने एव  
पाके सद्रवे स्नेहकल्कोद्धरणमत्र कर्तव्यं, तेन स्नेहापेपक्षयैऽपि  
मात्राऽनेन भवति ॥ ११९ ॥ १२० ॥

गुडूचीरसदुग्धाभ्यां तैलं द्राक्षारसेन वा ।

सिद्धं मधुकाश्मर्यरसैर्वा वातरक्तनुत् ॥ १२१ ॥

आरनालाढके तैलं पादसर्जरसं शृतम् ।

प्रभूते खजितं तोये ज्वरदाहार्तिनुत् परम् ॥ १२२ ॥

गुडूचीत्यादौ द्रवात् पादिकः स्नेह इति न्यायात् प्रस्थं  
तैलस्य भवति । खजितमिति मथितम् ॥ १२१ ॥ १२२ ॥

समधूच्छिष्टमाजिष्टं ससर्जरससारिवम् ।

पिण्डतैलं तदभ्यङ्गाद्वातरक्तखजापहम् ॥ १२३ ॥

इति पिण्डतैलम् ।

समधूच्छिष्टेत्यादौ मधूच्छिष्टादीनि कल्कः, जलं च द्रवं  
देयम् । पिण्डतैलभाषया चात्र वस्त्रपूतमेवैतत्तैलं कर्तव्यमि-

ल्याहुः । किंतु, आरनालाहकसाध्यतैले एव सर्जरसस्थाने मधू-  
च्छिष्टादीना प्रक्षेपात् पिण्डतैलमनेनोच्यत इति जतूकर्णवच-  
नादुच्यते, उक्तं हि तत्र—“काजिकसर्जरसशृतं खजितं बहुना  
जलेन सिक्थकसर्जरसैर्युक्तमभ्यञ्जनम्” इति ॥ १२३ ॥

दशमूलशृतं क्षीरं सद्यः शूलनिवारणम् ।  
परिषेकोऽनिलप्राये तद्वत् कोष्णेन सर्पिषा ॥ १२४ ॥  
स्नेहैर्मधुरसिद्धैर्वा चतुर्भिः परिषेचयेत् ।  
स्तम्भाक्षेपकशूलार्तं कोष्णैर्दाहे तु शीतलैः ॥ १२५ ॥  
तद्वद्रव्याविकच्छागैः क्षीरैस्तैलविमिश्रितैः ।  
काथैर्वा जीवनीयानां पञ्चमूलस्य वा भिषक् ॥ १२६ ॥  
द्राक्षेक्षुरसमद्यानि दधिमस्त्वम्लकाजिकम् ।  
सेकार्थं तण्डुलक्षौद्रशर्कराम्बु च शस्यते ॥ १२७ ॥  
कुमुदोत्पलपद्माद्यैर्मणिहारैः सचन्दनैः ।  
शीततोयानुगैर्दाहे प्रोक्षणं स्पर्शनं हितम् ॥ १२८ ॥  
चन्द्रपादाम्बुसंसिक्ते क्षौमपद्मदलच्छदे ।  
शयने पुलिनस्पर्शशीतमारुतवीजिते ॥ १२९ ॥  
चन्दनार्द्रस्तनकराः प्रिया नार्यः प्रियंवदाः ।  
स्पर्शशीताः सुखस्पर्शां गन्ति दाहं रुजं क्लमम् ॥ १३० ॥  
सरागे सरुजे दाहे रक्तं विस्त्राव्य लेपयेत् ।  
मधुकाश्वत्थत्वक्कासीवीरोदुम्बरशाद्वलैः ॥ १३१ ॥  
जलजैर्यवचूर्णैर्वा सयष्ट्याह्वयोधृतैः ।  
सर्पिषा जीवनीयैर्वा पिष्टैर्लेपोऽर्तिदाहनुत् ॥ १३२ ॥  
तिलाः प्रियालो मधुकं विसं मूलं च वेतसात् ।  
आजेन पयसा पिष्टः प्रलेपो दाहरागनुत् ॥ १३३ ॥  
प्रपौण्डरीकमज्जिष्ठादावीमधुकचन्दनैः ।  
सितोपलैरकासकुमसूरोशीरपद्मैः ॥ १३४ ॥  
लेपो रुग्दाहवीसर्परागशोफनिवारणः ।  
पित्तरक्तोत्तरे त्वेते, लेपान् वातोत्तरे शृणु ॥ १३५ ॥  
वातघ्नैः साधितः क्षिग्धः सक्षीरमुद्रपायसः ।  
तिलसर्वपिण्डैर्वाऽप्युपनाहो रुजापहः ॥ १३६ ॥  
औदकप्रसहानूपवेशवाराः सुसंस्कृताः ।  
जीवनीयौषधैः स्नेहयुक्ताः स्युरुपनाहने ॥ १३७ ॥  
स्तम्भतोदरुगायामशोथाङ्गहनाशनाः ।  
जीवनीयौषधैः सिद्धा सपयस्का वसाऽपि वा ॥ १३८ ॥  
घृतं सहचरान्मूलं जीवन्ती च्छागलं पयः ।  
लेपः पिष्टास्तिलास्तद्वद्भृष्टाः पयसि निर्वृताः ॥ १३९ ॥

क्षीरपिष्टमुमालेपमेरण्डस्य फलानि च ।  
कुर्याच्छूलनिवृत्त्यर्थं शताह्वामनिलेऽधिके ॥ १४० ॥  
समूलाग्रच्छदैरण्डकाथे द्विप्रास्थिकं पृथक् ।  
घृतं तैलं वसा मज्जा चानूपमृगपक्षिणाम् ॥ १४१ ॥  
कल्कार्थं जीवनीयानि गव्यं क्षीरमथाजकम् ।  
हरिद्रोत्पलकुष्ठैलाशताह्वान्महानच्छदान् ॥ १४२ ॥  
विल्वमात्रान् पृथक् पुष्पं काकुभं चापि साधयेत् ।  
मधूच्छिष्टपलान्यष्टौ दद्याच्छीतेऽवतारिते ॥ १४३ ॥  
शूलेनैषोऽर्दिताङ्गानां लेपः सन्धिगतेऽनिले ।  
वातरक्ते च्युते भग्ने खञ्जे कुब्जे च शस्यते ॥ १४४ ॥  
शोफगौरवकण्डूद्यैर्युक्ते त्वस्मिन् कफोत्तरे ।  
मूत्रक्षारसुरापकं घृतमभ्यञ्जने हितम् ॥ १४५ ॥  
पद्मकं त्वक् समधुकं सारिवा चेति तैर्घृतम् ।  
सिद्धं समधुशुक्लं स्यात् सेकाभ्यङ्गे कफोत्तरे ॥ १४६ ॥  
क्षारस्तैलं गवां मूत्रं जलं च कटुकैः शृतम् ।  
परिषेके प्रशंसन्ति वातरक्ते कफोत्तरे ॥ १४७ ॥  
लेपः सर्षपनिम्बार्कहिंसाक्षीरतिलैर्हितः ।  
श्रेष्ठः सिद्धः कपित्थत्वग्घृतक्षीरैः ससकुभिः ॥ १४८ ॥  
गृहधूमो वचा कुष्ठं शताह्वान् रजनीद्वयम् ।  
प्रलेपः शूलनुद्वातरक्ते वातकफोत्तरे ॥ १४९ ॥  
तगरं त्वक् शताह्वैला कुष्ठं मुस्तं हरेणुका ।  
दारु व्याघ्रनखं चाम्लपिष्टं वातकफाक्षनुत् ॥ १५० ॥  
मधुशिग्रोर्हितं तद्वद्बीजं धान्याम्लसंयुतम् ।  
मुहूर्ते लिप्तमम्लैश्च सिञ्चेद्वातकफोत्तरम् ॥ १५१ ॥  
त्रिफलाव्योषपत्रैलात्वक्क्षीरीचित्रकं वचाम् ।  
विडङ्गं पिप्पलीमूलं रोमशं वृषकत्वचम् ॥ १५२ ॥  
ऋद्धिं तामलकीं चव्यं समभागानि पेषयेत् ।  
कल्यं लिप्तमयस्पात्रे मध्याह्ने भक्षयेत्ततः ॥ १५३ ॥  
वर्जयेद्दधिशुक्तानि क्षारं वैरोधिकानि च ।  
वातास्ते सर्वदोषेऽपि हितं शूलार्दिते परम् ॥ १५४ ॥  
बुद्ध्या स्थानविशेषांश्च दोषाणां च बलाबलम् ।  
चिकित्सितमिदं कुर्याद्गृहापोहविकल्पवित् ॥ १५५ ॥  
मधुरसिद्धिरिति जीवनीयसिद्धस्नेहैः । तण्डुलेत्यादौ प्रलेकं  
त्रिभिरम्बुशब्दः । सबध्यते । शीततोयानुगैरिति शीततोय-  
सिक्तैः । चन्द्रपादाम्बुसंसिक्ते इति तुषारजलसिक्ते । पुलिनं  
नदीतटः, पुलिनस्पर्शेन शीतो मारुतः, तेन वीजिते शयने,  
'शयानस्य' इति शेषः । एरका होगलः । पयसि निर्वृता इति

१ 'एलाप्रियालमधुकविसं' इति पा० । २ 'कुसरो मुद्रपायसः'  
इति पा० ।

१ 'वृषकत्वचम्' इति पा० । २ 'क्षीर तैल' इति पा० । ३ 'घृतं'  
इति पा० । ४ 'सक्तुघृतक्षीरकपित्थत्वग्भिरेव' च' इति पा० ।  
५ 'कल्कोलिंस्वाऽऽयसी पात्री' इति पा० ।

क्षीरे निर्वापिता । उमा अतसी । अग्रच्छदा तरुणपत्राणि ।  
मूत्रक्षारेत्यादौ क्षारः क्षारोदकम् । अम्लैरिति काजिकादिभिः ।  
रोमशं कासीसम् । कल्पमिति प्रातः । अवस्थाकर्तव्यमाह—  
बुद्धेत्यादि । ऊहापोहविकल्पविदिति पूर्वोक्तचिकित्सितस्य ऊहा-  
पोहविकल्पज्ञः ॥ १२४-१५५ ॥

कुपिते मार्गसंरोधान्मेदसो वा कफस्य वा ।  
अतिवृद्ध्याऽनिले नादौ शस्तं स्नेहनबृंहणम् ॥ १५६ ॥  
व्यायामशोधनारिष्टमूत्रपानैर्विरेचनैः ।  
तक्ताभयाप्रयोगैश्च क्षपयेत् कफमेदसी ॥ १५७ ॥  
बोधिवृक्षकषायं तु प्रपिबेन्मधुना सह ।  
वातरक्तं जयत्याशु त्रिदोषमपि दारुणम् ॥ १५८ ॥  
पुराणयवगोधूमसीध्वरिष्टसुरासवैः ।  
शिलाजतुप्रयोगैश्च गुग्गुलोर्माक्षिकस्य च ॥ १५९ ॥

कुपित इत्यादि । मेदसः कफस्य वा अतिवृद्ध्या कृतात्  
मार्गसंरोधादनिले कुपिते सति आदौ स्नेहनं तथा बृंहणं च न  
शस्तमिति श्लोकार्थः । अत्र स्नेहनबृंहणनिषेधे सति कर्तव्यमाह—  
व्यायामेत्यादिना माक्षिकस्य चेत्यन्तेन ॥ १५६-१५९ ॥

गम्भीरे रक्तमाक्रान्तं स्याच्चेत्तद्वातवज्जयेत् ।  
पश्चाद्वाते क्रियां कुर्याद्वातरक्तप्रसादनीम् ॥ १६० ॥

गम्भीरे इति अवगाढे अनुत्ताने वातरक्ते । रक्तमाक्रान्तमिति  
अभिभूतं वायुना वातवज्जयेदिति । एतत्क्रियोत्तरकालीनं कर्त-  
व्यमाह—पश्चाद्वातेत्यादि । कफमेदोवृत्ते एव निर्जितकफमेदसि  
वाते वातरक्तप्रसादनी क्रिया अत्रैवोक्तस्नेहप्रयोगादिका कार्या,  
वातविकारत्वाद् वातव्याधिचिकित्सितेन जयेत् । एतच्च वातेन  
रक्ताभिभवनं गम्भीर एव वातरक्ते प्रायो भवतीति दर्शयितुं  
'गम्भीरे' इति कृतम् । गम्भीरानुगते हि वातरक्ते रक्तं बहु  
नास्ति, यतो रक्तस्य द्वितीया रक्तधरा त्वक् स्थानं, तेनोत्ताने  
एव रक्तं बलवत्, बाह्यस्थानत्वाद्रक्तस्य ॥ १६० ॥

रक्तपित्तातिवृद्ध्या तु पाकमाशु नियच्छति ।  
भिन्नं स्रवति वा रक्तं विदग्धं पूयमेव वा ॥ १६१ ॥  
तयोः क्रिया विधातव्या भेदशोधनैरोपणैः ।  
कुर्यादुपद्रवाणां च क्रियां स्वाच्चिकित्सितात् ॥ १६२ ॥

आवस्थिकं विधिमाह—रक्तेत्यादि । रक्तवृद्ध्या पित्तवृद्ध्या  
चेति रक्तपित्तातिवृद्ध्या । पाकं नियच्छति 'वातरक्तम्' इति शेषः ।  
तयोरित्यादि वृद्धपित्तवृद्धरक्तकृतपाकयोर्वातरक्तयोः । उपद्रवचि-  
कित्सामतिदिशन्नाह—कुर्यादित्यादि ॥ १६१ ॥ १६२ ॥

१ 'वरुणच्छदा वरुणपत्राणि' इति पा० । २ 'अतिवृद्धे' इति पा० ।  
३ 'व्यथशोषरोपणैः' इति, 'भेदशोधनदारणैः' इति च पा० ।

तत्र श्लोकाः—

हेतुः स्थानानि मूलं च यस्मात् प्रायेण सन्धिषु ।  
कुप्यति प्राक् च यद्रूपं द्विविधस्य च लक्षणम् ॥ १६३ ॥  
पृथग्भिन्नस्य लिङ्गं च दोषाधिक्यमुपद्रवाः ।  
साध्यं याप्यमसाध्यं च क्रिया साध्यस्य चाखिला ॥  
वातरक्तस्य निर्दिष्टा समासव्यासतस्तथा ।  
महर्षिणाऽग्निवेशाय तथैवावस्थिकी क्रिया ॥ १६५ ॥  
इत्यग्निवेशकृते तन्त्रे चरकप्रतिसंस्कृतेऽप्राप्ते  
दृढबलसंपूरिते चिकित्सितस्थाने वातशो-  
णितचिकित्सितं नामैकोन-  
त्रिंशोऽध्यायः ॥ २९ ॥

हेतुः स्थानानीत्यादिसग्रहे दोषाधिक्यमुपद्रवाः साध्यं  
याप्यमसाध्य चेति अननुक्रमेण सग्रहं करोति, उपद्रवाणा-  
मभावसद्भावस्तोकाभावैः साध्यत्वासाध्यत्वयाप्यत्वख्यापनार्थम्  
॥ १६३-१६५ ॥

इति श्रीचक्रपाणिदत्तविरचिताया चरकतात्पर्यटीकाया-  
मायुर्वेददीपिकाया चिकित्सास्थाने वातरक्तचिकित्सितं  
नामैकोनत्रिंशोऽध्यायः ॥ २९ ॥

## त्रिंशोऽध्यायः ।

अथातो योनिव्यापच्चिकित्सितं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वातरक्तचिकित्सानन्तरं पारिषेप्याद् वातकृतत्वाच्च योनि-  
व्यापच्चिकित्सितमुच्यते । उक्तं हि—“न हि वाताहते योनिर्ना-  
रीणा सप्रदुष्यति” इति ॥ १ ॥ २ ॥

दिव्यतीर्थौषधिमतश्चित्रधातुशिलावतः ।

पुण्ये हिमवतः पार्श्वे सुरसिद्धर्षिसेविते ॥ ३ ॥

विहरन्तं तपोयोगात्तत्त्वज्ञानार्थदर्शिनम् ।

पुनर्वसुं जितात्मानमग्निवेशोऽनु पृष्टवान् ॥ ४ ॥

भगवन् ! यदपत्यानां मूलं नार्थः परं नृणाम् ।

तद्विधातो गदैश्चासां क्रियते योनिमाश्रितैः ॥ ५ ॥

तस्मात्तेषां समुत्पत्तिमुत्पन्नानां च लक्षणम् ।

सौषधं श्रोतुमिच्छामि प्रजानुग्रहकाम्यया ॥ ६ ॥

इति शिष्येण पृष्टस्तु प्रोवाचर्षिर्वरोऽत्रिजः ।

विंशतिर्व्यापदो योनेर्निर्दिष्टा रोगसंग्रहे ॥ ७ ॥

मिथ्याचारेण ताः स्त्रीणां प्रदुष्टेनार्तवेन च ।

जायन्ते बीजदोषाच्च दैवाच्च शृणु ताः पृथक् ॥ ८ ॥

१ 'कृष्णात्रेय' इति पा० ।



दिव्यानि तीर्थानि गङ्गादीनि, दिव्याश्चौषधो ब्रह्मसुवर्चलै-  
न्द्रीप्रभृतयो यस्मिन् तस्य दिव्यतीथौषधिमत् । चित्रधातु  
नानावर्णधातुः । तत्त्वज्ञानेन सम्यग्ज्ञानेन अर्थान् द्रष्टुं शीलं  
यस्य तं तत्त्वज्ञानार्थदर्शनम् । मूलमिति कारणम् । तद्विधात  
इति अपत्यकारणविधात । तेषामिति योनिगदानाम् । समुत्पत्ति-  
मिति उत्पत्तिकारणं, कार्ये कारणोपचारात् । रोगसग्रहे इति  
अष्टोदरीये ( सू. अ. १९ ) । मिथ्याचारेण असम्यग्गाहारा-  
चारेण, प्रदुष्टेनार्तवेनेति दुष्टार्तवेन, योनिव्यापद्भवति । बीज-  
दोषादिति आर्तवगतबीजदुष्टे, सा पश्चाद्रक्तव्या । दैवादिति  
प्राक्तनावर्भवशात् । एतेषा च यथायोग्यतया कारणत्वमग्रे  
वक्ष्यमाणकारणत्वभेदेन योनिव्यापत्सूत्रेण, दैवं तु सर्वत्रैव  
साधारणकारणं विशिष्टदृष्टकारणादर्शने सति कार्यदर्शनादुच्चे-  
यम् ॥ ३-८ ॥

वातलाहारचेष्टाया वातलायाः समीरणः ।  
विवृद्धो योनिमाश्रित्य योनेस्तोदं सवेदनम् ॥ ९ ॥  
स्तम्भं पिपीलिकासृष्टिमिव कर्कशतां तथा ।  
करोति सुप्तिमायासं वातजांश्चापरान् गदान् ॥ १० ॥  
सा स्यात् सशब्दरुक्फेनतनुरूक्षार्तवाऽनिलात् ।  
व्यापत्कङ्कमल्लवणक्षाराद्यैः पित्तजा भवेत् ॥ ११ ॥  
दाहपाकज्वरोष्णार्ता नीलपीतासितार्तवा ।  
भृशोष्णकुणपस्त्रावा योनिः स्यात्पित्तदूषिता ॥ १२ ॥  
कफोऽभिष्यन्दिभिर्वृद्धो योनिं चेद्दूषयेत् स्त्रियाः ।  
स कुर्यात् पिच्छिलां शीतां कण्डुग्रस्ताल्पवेदनाम् ॥ १३ ॥  
पाण्डुवर्णा तथा पाण्डुपिच्छिलार्तववाहिनीम् ।  
समश्नन्त्या रसान् सर्वान्दूषयित्वा त्रयो मलाः ॥ १४ ॥  
योनिगर्भाशयस्थाः स्वैर्योनिं युञ्जन्ति लक्षणैः ।  
सा भवेद्दाहशूलार्ता श्वेतपिच्छिलवाहिनी ॥ १५ ॥

वातलेयादौ वातलाया इति विशेषेण वातिकयोनिव्यापदुत्पा-  
दोपदर्शनार्थम् । पिपीलिकासृष्टिमिति पिपीलिकापरिसर्पणाकारा  
वेदनाम् । सशब्दरुक्फेनतनुरूक्षार्तवेति अचृतावप्येवंभूतार्तवा  
भवति, तेन वातिकप्रदरूपेय योनिव्यापत्, एवमेव पैत्तिक-  
श्लैष्मिक-सांनिपातिक-योनिव्यापदामपि पैत्तिक-कफज-सांनिपा-  
तिकप्रदरत्वं वर्णयन्ति । रक्तयोनिरिह असृग्प्रसृज्या चिकित्सा-  
प्रस्तावे वक्तव्या, तेन सैव प्रदररूपा । ये तु एतद्व्यापदं प्रदरं  
भिन्नमेव मन्यन्ते, ते प्रदरचिकित्सार्थं प्रकरणान्तरमत्राध्याये  
पठिष्यन्ति । समश्नन्त्या इति पथ्यापथ्यमेलकेनोपयुञ्जन्त्या ।  
॥ ९-१५ ॥

रक्तपित्तकरैर्नार्या रक्तं पित्तेन दूषितम् ।  
अतिप्रवर्तते योन्यां लब्धे गर्भेऽपि सासृजा ॥ १६ ॥

१ 'प्रदुष्टेनार्तवेनेति असृजा; आर्तवदुष्टिरपि कारणं भवति' इति  
पा० । २ 'सासृजा' इति पा० ।

योनिगर्भाशयस्थं चेत् पित्तं संदूषयेदसृक् ।

साऽरजस्का मता कार्श्यवैवर्ण्यजननी भृशम् ॥ १७ ॥

रक्तपित्तकरैरित्यादौ गर्भे लब्धेऽपि रक्तमतिप्रवर्तते, तेनास्या  
गर्भो न तिष्ठति, सासृजा रक्तयोनिरित्यर्थः । ये तु 'सासृजा'  
इति पठन्ति, ते "यस्या लब्धेऽपि गर्भे असृगतिप्रवर्तते, सा  
तादृशरक्तसुत्या अप्रजा भवति, इयं च रक्तयोनिरुच्यते इति  
रक्तातिमुल्लेखं लभ्यते" इति व्याख्यानयन्ति । योनौ गर्भाशये  
च तिष्ठतीति योनिगर्भाशयस्थं पित्तम् । अरजस्केति अनार्तवा  
॥ १६ ॥ १७ ॥

योन्यामधावनात् कण्डूं जाताः कुर्वन्ति जन्तवः ।

सा स्यादचरणा कण्ड्वा तथाऽतिनरकाङ्क्षिणी ॥ १८ ॥

अचरणेति धावनाचरणादचरणा । कण्ड्वा तयेति कृमिज-  
नितयोनिकण्ड्वा ॥ १८ ॥

पवनोऽतिव्यवायेन शोफसुप्तिरुजः स्त्रियाः ।

करोति कुपितो योनौ सा चातिचरणा मता ॥ १९ ॥

व्यवायस्यातिचरणेनोत्पन्ना व्यापदतिचरणा ॥ १९ ॥

मैथुनादतिवालायाः पृष्ठकट्यूरुवंक्षणम् ।

रुजन् दूषयते योनिं वायुः प्राक्चरणा हि सा २०

रुजन्ति दुःखयन् । उचितव्यवायकालात् प्राक् व्यवाया-  
चरणात् प्राक्चरणा उच्यते ॥ २० ॥

गर्भिण्याः श्लेष्मलाभ्यासाच्छर्दिनिःश्वासनिग्रहात् ।

वायुः कुंढः कफं योनिमुपनीय प्रदूषयेत् ॥ २१ ॥

पाण्डुं सतोदमास्त्रावं श्वेतं स्रवति वा कफम् ।

कफवातामयव्याप्ता सा स्याद्योनिरुपप्लुता ॥ २२ ॥

गर्भिण्या इत्यादौ आस्त्रावमिति श्लेष्मविलक्षणमास्त्रावम् ।  
कफवातामयैरुपप्लुतत्वात् 'उपप्लुता' इत्युच्यते ॥ २१ ॥ २२ ॥

पित्तलाया नृसंवासे क्षवथूद्धारधारणात् ।

पित्तसंमूर्च्छितो वायुर्योनिं दूषयति स्त्रियाः ॥ २३ ॥

शूना स्पर्शाक्षमा सार्तिर्नीलपीतमसृक् स्रवेत् ।

श्रोणिबंधणपृष्ठार्तिज्वरार्तायाः परिप्लुता ॥ २४ ॥

नृसंवासे इति रमणसमये । सर्वतो वातपित्तविकारोपप्लुत-  
त्वात् परिप्लुता ॥ २३ ॥ २४ ॥

वेगोदावर्तनाद्योनिमुदावर्तयतेऽनिलः ।

सा रुगार्ता रजः कृच्छ्रेणोदावृत्तं विमुञ्चति ॥ २५ ॥

आर्तवे सा विमुक्ते तु तत्क्षणं लभते सुखम् ।

रजसो गमनादूर्ध्वं ज्ञेयोदावर्तिनी बुधैः ॥ २६ ॥

१ 'योनिः कृमिजकण्ड्वा' इति पा० । २ 'वायुर्कुंढः' इति पा० ।  
३ 'कृच्छ्रेणोदावृत्त्य' इति पा० ।

योनिमुदावर्तयते इति योनिमुदावर्तवातां करोति । उदा-  
वर्तमिति ऊर्ध्वं नीतम् । विकारेण रजस ऊर्ध्वगमनात् 'उदा-  
वर्तिनी' इत्युच्यते ॥ २५ ॥ २६ ॥

अकाले बाह्यमानाया गर्भेण पिहितोऽनिलः ।  
कर्णिकां जनयेद्योनौ श्लेष्मरक्तेन मूर्च्छितः ॥ २७ ॥  
रक्तमार्गवरोधिण्या सा तया कर्णिनी मता ।

अकाले बाह्यमानाया इत्यादि अप्राप्ते गर्भनिष्क्रमणकाले प्रवा-  
हणं कुर्वन्त्या । कर्णिकामिति कर्णिकाकार ग्रन्थिम् ॥ २७ ॥—

रौक्ष्याद्वायुर्यदा गर्भं जातं जातं विनाशयेत् ॥ २८ ॥  
दुष्टशोणितजं नार्याः पुत्रघ्नी नाम सा मता ।

रौक्ष्यादिति रूक्षगुणोत्कर्षात् । दुष्टशोणितजमिति वचनादिह  
वायुनाऽऽर्तवदुष्टिरपि क्रियते इति दर्शयति । अत्र च यद्यपि  
सामान्येनैव गर्भविनाश उक्तः, तथाऽपि पुत्रस्यैव प्राधान्यात्  
'पुत्रघ्नी' इति व्यपदेशो ज्ञेयः ॥ २८ ॥—

व्यवायमतिवृताया भजन्त्यास्त्वन्नपीडितः ॥ २९ ॥  
वायुर्मिथ्यास्थिताङ्गाया योनिस्तोतसि संस्थितः ।  
वक्रयत्नानं योन्याः साऽस्थिमांसानिलातिभिः ३०  
भृशार्तिमैथुनाशक्ता योनिरन्तर्मुखी मता ।

व्यवायमतिवृताया इत्यादौ अतिवृताया व्यवायं भजन्त्याः  
व्यवायकाले मिथ्यास्थिताङ्गाया अन्नपीडितो वायुर्योनिराननमन्त-  
र्मुखं वक्रयति; वक्रयतीतिपदेन वक्रतयाऽन्तर्मुखनयनमभि-  
प्रेतम् ॥ २९ ॥ ३० ॥—

गर्भस्थायाः स्त्रिया रौक्ष्याद्वायुर्योनिं प्रदूषयन् ॥ ३१ ॥  
मातृदोषादणुद्वारां कुर्यात् सूचीमुखी तु सा ।

गर्भस्थाया इत्यादौ रौक्ष्यादिति रूक्षगुणात् । मातृदोषादिति  
मातृगर्भकाले वातप्रकोपहेतुसेवारूपापचारात् ॥ ३१ ॥—

व्यवायकाले रुध्नन्त्या वेगान् प्रकुपितोऽनिलः ३२  
कुर्याद्विष्मूत्रसङ्गार्तिं शोषं योनिमुखस्य च ।

शोषं योनिमुखस्येत्यनेन योनिमुखशोषाच्छुष्कयोनिः संज्ञा  
व्याकृता भवति ॥ ३२ ॥—

षडहात् सप्तरात्राद्वा शुक्रं गर्भाशयं गतम् ॥ ३३ ॥  
सरुजं नीरुजं वाऽपि या स्रवेत् सा तु वामिनी ।

षडहादित्यादिना शुक्रवमनाद् 'वामिनी' इत्युच्यते ॥ ३३ ॥—

बीजदोषात्तु गर्भस्थमारुतोपहताशया ॥ ३४ ॥  
नृद्वेषिण्यस्तनी चैव षण्ढी स्यादनुपक्रमा ।

बीजदोषादिति सामान्यवचनेनापि आर्तवरूपबीजदोष एव  
ज्ञेयः, तद्दोषस्यैव गर्भाशयोपघातकरत्वात् । उक्तं हि—'यदा

ह्यस्या शोणिते गर्भाशयबीजभाग प्रदोषमापद्यते तदा वन्ध्यां  
जनयति" ( शा. अ. ४ ) इति । मारुतोपहताशयेति मारुतो-  
पहतगर्भाशया । अस्तनी ईषत्स्तनी ॥ ३४ ॥—

विषमं दुःखशय्यायां मैथुनात् कुपितोऽनिलः ॥ ३५ ॥  
गर्भाशयस्य योन्याश्च मुखं विष्टम्भयेत् स्त्रियाः ।  
असंवृतमुखी सार्ती रूक्षफेनास्त्रवाहिनी ॥ ३६ ॥  
मांसोत्सन्ना महायोनिः पर्ववक्षणाशूलिनी ।

विषममिति क्रियाविशेषणं, विषमं यथा भवति तथा मैथुना-  
दित्यर्थः । विष्टम्भयेदिति विस्तारयेत् । मांसोत्सन्नेति उत्सन्न-  
मांसा ॥ ३५ ॥ ३६ ॥—

इत्येतैर्लक्षणैः प्रोक्ता विंशतिर्योनिजा गदाः ॥ ३७ ॥  
न शुक्रं धारयत्येभिर्दोषैर्योनिरुपदुता ।

तस्माद्गर्भं न गृह्णाति स्त्री गच्छत्यामयान् बहून् ३८  
गुल्मार्शः प्रदरादींश्च वाताद्यैश्चातिपीडनम् ।

दोषैर्योनिरुपदुतेत्यनेन दोषशब्देन योनिदूषका यथोक्ता गदा  
उच्यन्ते, उक्तं हि—'रोगा ह्यपि दोषशब्दं लभन्ते' ( वि.  
अ. ६ ) इति । तस्मादिति योन्नुपद्रवात् । प्रदरादींश्चैत्यत्र  
योनिव्यापद्विशेषमेव प्रदरमाहुः, तेन योनिव्यापत्प्रकारं प्रदररूपं  
दोषोत्पादं वर्णयन्ति, ये तु योनिव्यापद्विषमेव प्रदरमिच्छन्ति,  
तेषामत्र प्रदरपाठे विरोधो नास्त्येव ॥ ३७ ॥ ३८ ॥—

आसां षोडश यास्त्वन्त्या आद्ये द्वे पित्तदोषजे ३९  
परिप्लुता वामिनी च वातपित्तात्मिके मते ।

कर्णिन्युपप्लुते वातकफाच्छेषास्तु वातजाः ॥ ४० ॥  
देहं वातादयस्तासां स्खैल्लिङ्गैः पीडयन्ति हि ।

सप्रति आद्यव्यापन्नतुष्टयं त्यक्त्वा शेषषोडशव्यापसु वाता-  
दिलिङ्गचिकित्साज्ञानार्थं दोषविभागं दर्शयन्नाह—आसामित्यादि ।  
आद्ये द्वे इति रक्तयोर्न्यरजस्के । देहं वातादय इत्यादि । तासां  
वातादिविभागेनोक्तयोनिव्यापदां वातादयो देहं स्खैल्लिङ्गैः पीड-  
यन्ति, तेन वाताद्यधिकत्वं तासामुपपन्नमिति भावः; अन्ये तु  
देहशब्देनात्र योनिस्थानमेवोच्यत इत्याहुः ॥ ३९ ॥ ४० ॥—

स्नेहनस्वेदवस्त्यादि वातजास्वनिलापहम् ॥ ४१ ॥

कारयेद्रक्तपित्तं शीतं पित्तकृतासु च ।

श्लेष्मजासु च रूक्षोष्णं कर्म कुर्याद्विचक्षणः ॥ ४२ ॥

सन्निपाते विमिश्रं तु संसृष्टासु च कारयेत् ।

स्निग्धस्निग्धां तथा योनिं दुःस्थितां स्थापयेत्पुनः ४३

पाणिना नामयेज्जिह्वां संवृतां वर्धयेत् पुनः ।

प्रवेशयेन्निःसृतां च विवृतां परिवर्तयेत् ॥ ४४ ॥

योनिः स्थानापवृत्ता हि शल्यभूता मता स्त्रियाः ।

सर्वा व्यापन्नयोनिं तु कर्मभिर्वमनादिभिः ॥ ४५ ॥

१ 'तया कर्णिकयाऽन्विता । सा योनिः सर्वभिषजा नामतः  
कर्णिनी मता' इति पा० । २ 'योनेर्मुखं वक्रयति' इति पा० ।

१ 'सार्तिः सफेनार्तववाहिनी' इति पा० ।

मृदुभिः पञ्चभिर्नारीं स्निग्धस्निग्धामुपाचरेत् ।  
 सर्वतः सुविशुद्धायाः शेषं कर्म विधीयते ॥ ४६ ॥  
 वातव्याधिहरं कर्म वातार्तानां सदा हितम् ।  
 भौदकानूपजैर्मांसैः क्षीरैः सतिलतण्डुलैः ॥ ४७ ॥  
 सवातघ्नौषधैर्नाडीकुम्भीस्वेदैरुपाचरेत् ।  
 अक्तां लवणतैलेन साश्मप्रस्तरसङ्करैः ॥ ४८ ॥  
 स्निग्धां कोष्णाम्बुसिकाङ्गीं वातघ्नैर्भोजयेद्रसैः ।

लिङ्गानन्तरं चिकित्सामाह—स्नेहनेत्यादि । स्नेहनादीनामनि-  
 लापहृत्वे सिद्धेऽपि अनिलापहमिति विशेषणं विशेषेणानि-  
 लापहद्वयकृतस्नेहनादिप्रतिपादनार्थम् । ससुष्टास्विति द्वन्द्वजासु ।  
 स्थापयेदिति सुस्थिता कृत्वा स्थापयेत् । दुःस्थितास्थापनप्रका-  
 रमाह—पाणिनेत्यादि । स्निग्धस्निग्धामिति सर्वत्रानुवर्तते ।  
 जिह्वामिति वकाम् । विवृतमिति विवृतमुखीम् । परिवर्तयेदिति  
 परितो वर्तनेन सवृत्ता कुर्यात् । पञ्चभिरितिपदं सकलकर्मणा  
 मृदुतया कर्तव्योपदर्शनार्थम् । अत्र च वमनादीनां सर्वदेहोप-  
 कारकतया योनिगतारोगहरणेऽपि सामर्थ्यं भवत्येवेति ज्ञेयम् ।  
 शेषं कर्मेति वक्ष्यमाणम् ॥ ४९-४८ ॥—

बलाद्रोणद्वयकाथे घृततैलाढकं पचेत् ॥ ४९ ॥  
 स्थिरापयस्याजीवन्तीवीर्यभक्तजीवकैः ।  
 श्रावणीपिप्पलीमुद्गपीलुमाषाख्यपर्णिभिः ॥ ५० ॥  
 शर्कराक्षीरकाकोलीकाकनासाभिरेव च ।  
 पिष्टैश्चतुर्गुणक्षीरे सिद्धं पेयं यथाबलम् ॥ ५१ ॥  
 वातपित्तकृत्वा रोगान् हत्वा गर्भं दधाति तत् ।  
 काश्मर्यत्रिफलाद्राक्षाकासमर्दपरूषकैः ॥ ५२ ॥  
 पुनर्नवाद्रिजनीकाकनासासहाचरैः ।  
 शतावर्या गुडूच्याश्च प्रथमक्षसमैर्वृतात् ॥ ५३ ॥  
 साधितं योनिवातघ्नं गर्भदं परमं पिबेत् ।  
 पिप्पलीकुञ्जिकाजाजीवृषकं सैन्धवं वचाम् ॥ ५४ ॥  
 यवक्षाराजमोदे च शर्करां चित्रकं तथा ।  
 पिष्ट्वा सर्पिषि भृष्टानि पाययेत् प्रसन्नया ॥ ५५ ॥  
 योनिपार्श्वार्तिहृद्रोगगुल्माशौविनिवृत्तये ।  
 वृषकं मातुलुङ्गस्य मूलानि मदयन्तिकाम् ॥ ५६ ॥  
 पिबेत् सलवणैर्मधैः पिप्पलीकुञ्जिके तथा ।  
 रास्नाश्वदंष्ट्रावृषकैः पिबेच्छूले शृतं पयः ॥ ५७ ॥  
 गुडूचीत्रिफलादन्तीकाथैश्च परिषेचयेत् ।  
 सैन्धवं तगरं कुष्ठं बृहती देवदारु च ॥ ५८ ॥

१ 'घृततैलाढकद्वयम्' इति पा० । २ 'सिद्धं पिबेद्वातयोनि-  
 दोषघ्नं गर्भदं परम्' इति पा० । ३ 'किशुकाजाजी०' इति पा० ।  
 ४ 'प्रसन्नयाऽऽलोढ्य घृतभृष्टानि दापयेत्' इति पा० ।

समांशैः साधितं कल्कैस्तैलं धार्यं रुजापहम् ।  
 गुडूचीमालतीरास्नाबलामधुकचित्रकैः ॥ ५९ ॥  
 निदिग्धिकादेवदारुयुधिकाभिश्च कार्ष्णिकैः ।  
 तैलप्रस्थं गवां मूत्रे क्षीरे च द्विगुणे पचेत् ॥ ६० ॥  
 वातार्तायाः पित्तुं दद्याद्योनौ च प्रणयेत्ततः ।  
 वातार्तानां च योनीनां सेकाभ्यङ्गपित्तुक्रियाः ॥ ६१ ॥  
 ( उष्णाः सिग्धाः प्रकर्तव्यास्तैलानि स्नेहनानि च । )  
 हिंसाकल्कं तु वातार्ता कोष्णमभ्यज्य धारयेत् ।  
 पञ्चवल्कस्य पित्तार्ता श्यामादीनां कफातुरा ॥ ६२ ॥

बलाद्रोणद्वयेत्यादौ बलाद्रोणद्वयस्य काथे इति, बलायाः द्रोण-  
 द्वयप्रमाणकाथे इति वा, उभयथाऽपि द्रोणद्वयमान एव काथो  
 भवति । पयस्या अर्कपुष्पी । मुद्गपीलुमाषाख्यै पर्णशब्दः  
 प्रत्येकमभिसबध्यते, तत्र पीलुपर्णां मोरटा, केचिन्मूर्वामाहुः ।  
 प्रसन्ना मदिराया उपरितनो भागः । शूले इति योनिशूले । तैलं  
 धार्यमिति रुजाताया योनौ धार्यम् । योनौ च प्रणयेदिति  
 योनावुत्तरवस्तिना प्रवेशयेत् । श्यामादीनामिति रोगभिषग्जि-  
 तीये “श्यामात्रिवृचतुरङ्गुल०” ( वि. अ. ८ ) इत्यादिनोक्ता-  
 नाम् ॥ ४९-६२ ॥

पित्तलानां तु योनीनां सेकाभ्यङ्गपित्तुक्रियाः ।  
 शीताः पित्तहराः कार्याः स्नेहनार्थं घृतानि च ६३  
 ( पित्तघ्नौषधसिद्धानि कार्याणि भिषजा तथैव । )  
 शतावरीमूलतुलाश्चतस्रः संप्रीडयेत् ॥ ६४ ॥  
 रसेन क्षीरतुल्येन पचेत्तेन घृताढकम् ।  
 जीवनीयैः शतावर्या मृद्वीकाभिः परूषकैः ॥ ६५ ॥  
 पिष्टैः प्रियालैश्चाक्षौर्द्वियष्टिमधुकैर्भिषक् ।  
 सिद्धे शीते च मधुनः पिप्पल्याश्च पलाष्टकम् ॥ ६६ ॥  
 सितादशपलोन्मिश्राह्निह्यात् पाणितलं ततः ।  
 योन्यसृक्शुक्रदोषघ्नं वृष्यं पुंसवनं च तत् ॥ ६७ ॥  
 क्षतं क्षयं रक्तपित्तं कासं श्वासं हलीमकम् ।  
 कामलां वातरक्तं च वीसर्पं हृच्छिरोग्रहम् ॥ ६८ ॥  
 उन्मादारत्यपसारान् वातपित्तात्मकाञ्जयेत् ।

इति बृहच्छतावरीघृतम् ।

एवमेव क्षीरसर्पिर्जीवनीयोपसाधितम् ॥ ६९ ॥  
 गर्भदं पित्तलानां च योनीनां स्याद्विषग्नितम् ।

शतावरीमूलतुला इत्यादौ आर्द्रशतावरीमूलपीडनेन यावद्रसो  
 भवति तेन समं क्षीरघृतं वक्ष्यमाणकल्कैः पाचनीयम् । द्वियष्टि-  
 मधुकैरेति द्विभागमधुयष्टिकैः, किंवा जलजस्थलजयष्टिमधुकद्व-  
 ययुक्तैः । एवमेवेत्यादौ शतावरीचतुःशतरससमेनेत्यर्थः । क्षीरो-  
 त्थित सर्पिः क्षीरसर्पिः । जीवनीयान्यत्र कल्कः ॥ ६३-६९ ॥—

योन्यां श्लेष्मप्रदुष्टायां वर्तिः संशोधनी हिता ॥७०॥  
 वाराहे बहुशः पित्ते भावितैलककैः कृता ।  
 भावितं पयसाऽर्कस्य यवचूर्णं ससैन्धवम् ॥ ७१ ॥  
 वर्तिः कृता मुहुर्धार्या ततः सेच्यता सुखाम्बुना ।  
 पिप्पल्या मरिचैर्माषैः शताह्वाकुष्ठसैन्धवैः ॥ ७२ ॥  
 वर्तिस्तुल्या प्रदेशिन्या धार्या योनिविशोधनी ।

पयसाऽर्कयेति अर्कक्षीरेण । सेच्येति परिषिञ्चनीया । प्रदे-  
 शिनीतुल्या प्रदेशिन्यङ्गुलीसमाना परिणाहेन दैर्घ्येण च  
 ॥ ७०-७२ ॥—

उदुम्बरशलाह्नां द्रोणमद्द्रोणसंयुतम् ॥ ७३ ॥  
 सपञ्चवल्ककुलकमालतीनिम्बपल्लवम् ।  
 निशां स्थाप्य जले तस्मिंस्तैलप्रस्थं विपाचयेत् ॥७४॥  
 लाक्षाधवपलाशत्वङ्गिर्यासैः शाल्मलेन च ।  
 पिष्टैः सिद्धस्य तैलस्य पित्तं योनौ निधापयेत् ॥७५॥  
 सशर्करैः कषायैश्च शीतैः कुर्वीत सेचनम् ।  
 पिच्छिला विवृता कालदुष्टा योनिश्च दारुणा ॥७६॥  
 सप्ताहाच्छुध्यति क्षिप्रमपत्य चापि विन्दति ।  
 उदुम्बरस्य दुग्धेन षट्कृतो भावितात्तिलात् ॥७७॥  
 तैलं काथेन तस्यैव सिद्धं धार्यं च पूर्ववत् ।  
 धातक्यामलकीपत्रस्रोतोजमधुकोत्पलैः ॥ ७८ ॥  
 जम्बवाभ्रमध्यकासीसलोध्रकट्फलतिन्दुकैः ।  
 सौराष्ट्रिकादाडिमत्वग्दुम्बरशलाह्नुभिः ॥ ७९ ॥  
 अक्षमात्रैरजामूत्रे क्षीरे च द्विगुणे पचेत् ।  
 तैलप्रस्थं पित्तं दद्याद्योनौ च प्रणयेत्ततः ॥ ८० ॥  
 कटीपृष्ठत्रिकाभ्यङ्गं स्नेहवस्ति च दापयेत् ।  
 पिच्छिला स्त्राविणी योनिर्विषुतोपसृता तथा ॥ ८१ ॥  
 उत्ताना चोन्नता शूना सिध्येत् सस्फोटशूलिनी ।  
 करीरधवनिम्बार्कवेणुकोशाभ्रजाम्बवैः ॥ ८२ ॥  
 जिङ्गिनीवृषमूलानां काथैर्माद्वैकसीधुभिः ।  
 सशुकैर्धावनं मिश्रैर्योन्यास्त्रावविनाशनम् ॥ ८३ ॥  
 कुर्यात् सतक्रगोमूत्रशुकैर्वा त्रिफलारसैः ।

उदुम्बरशलाह्नानामित्यादौ पञ्चवल्कादिसहितानामुदुम्बरश-  
 लाह्ना द्रोण समभागजलं गृहीतव्यम् । निर्यासैरिति पलाश-  
 स्यैव निर्यासैः, लाक्षा च पलाशव्यतिरेकेण भवतीति ज्ञेयम् ।  
 सशर्करैः कषायैरिति उदुम्बरशलाह्नादिकृतकषायैरेवेत्यर्थः ।  
 कालदुष्टा चिरकालदुष्टा । उदुम्बरस्य दुग्धेनेति उदुम्बरक्षी-  
 रेण । काथेन तस्यैवेति उदुम्बरस्य काथेन । सौराष्ट्रिका तुवरी

१ 'कटुङ्ग' इति पा० । २ 'सप्ताहात् सिध्यति' इति पा० ।

३ 'पिच्छिलस्त्राविणी' इति पा० ।

मृत्तिका । अजामूत्रे क्षीरे चेति अजामूत्रक्षीरे प्रत्येकं द्विगुणे ।  
 उत्तानेति उन्नता । करीरः मरुजद्रुमः । कोषाभ्र खनाम-  
 ख्यातः । जिङ्गिनी प्रसिद्धा ॥ ७३-८३ ॥—

पिप्पल्ययोरजःपथ्याप्रयोगा मधुना हिताः ॥ ८४ ॥  
 श्लेष्मलायां कटुप्रायाः समूत्रा वस्तयो हिताः ।  
 पित्ते समधुरक्षीरा वाते तैलाम्लसंयुताः ॥ ८५ ॥  
 सन्निपातसमुत्थायाः कर्म साधारणं हितम् ।

कर्मसाधारणं वातादिजयोनिदोषोक्तं मिलितं त्रिदोषजाया  
 कर्तव्यम् ॥ ८४ ॥ ८५ ॥—

रक्तयोन्यामसृग्धनैरनुबन्धं समीक्ष्य च ॥ ८६ ॥  
 ततः कुर्याद्यथादोषं रक्तस्थापनमौषधम् ।  
 तिलचूर्णं दधि घृतं फाणित शौकरी वसा ॥ ८७ ॥  
 क्षौद्रेण संयुतं पेयं वातासृग्दरुनाशनम् ।  
 वराहस्य रसो मेघः सकौलत्थोऽनिलाधिके ॥ ८८ ॥  
 शर्कराक्षौद्रयष्ट्याह्नागरैर्वा युतं दधि ।  
 पयस्योत्पलशालूकबिसकालीयकाम्बुदम् ॥ ८९ ॥  
 सपयःशर्कराक्षौद्रं पैत्तिकेऽसृग्दरे पिबेत् ।

रक्तयोन्यामित्यादि । असृग्धनैरनुबन्धं वीक्ष्येति असृग्धन-  
 विशेषैर्दोषानुबन्धं परीक्ष्य ॥ ८६-८९ ॥—

पाठा जम्बवाभ्रयोर्मध्यं शिलोद्भेदं रसाञ्जनम् ॥९०॥  
 अम्बुष्ठा शाल्मलीश्लेष्मं समङ्गां वत्सकत्वचम् ।  
 बाल्हीकातिविषे विल्वं मुस्तं लोभ्रं सगैरिकम् ॥९१॥  
 कट्फलं मरिचं शुण्ठीं मृद्वीकां रक्तचन्दनम् ।  
 कट्फलं वत्सकानन्ताधातकीमधुकार्जुनम् ॥ ९२ ॥  
 पुष्येणोद्धृत्य तुल्यानि सूक्ष्मचूर्णानि कारयेत् ।  
 तानि क्षौद्रेण संयोज्य पिबेत्तण्डुलवारिणा ॥ ९३ ॥  
 अर्शःसु चातिसारेषु रक्तं यच्चोपवेद्यते ।  
 दोषागन्तुकृता ये च बालानां तांश्च नाशयेत् ॥९४॥  
 योनिदोषं रजोदोषं श्वेतं नीलं सपीतकम् ।  
 स्त्रीणां श्यावारुणं यच्च प्रसह्य विनिवर्तयेत् ॥ ९५ ॥  
 चूर्णं पुष्यानुगं नाम हितमात्रेयपूजितम् ।

इति पुष्यानुगचूर्णम् ।

पाठेत्यादौ अम्बुष्ठा पाठाभेदः; अन्ये तु पाठाभागद्वयग्रह-  
 णार्थं पुनः 'अम्बुष्ठा' इति पदं वर्णयन्ति । उक्तं हि—“घृते तैले  
 च योगे च यद्भव्यं पुनरुच्यते । भागतो द्विगुणं तद्वि ग्रहणीयं  
 मनीषिभिः” इति । शाल्मलीश्लेष्ममिति शाल्मलीवैष्टकम् ।  
 बाल्हीकमिति कुङ्कुमम् । पुष्येणेति पुष्यनक्षत्रेणोद्धृत्य, पुष्यनक्ष-  
 त्रोद्धरणं चात्रादृष्टद्वारोपकारकं ज्ञेयम् । नीलं श्वेतं सपीतकमि-  
 त्यादि रजोदोषविशेषणम् ॥ ९०-९५ ॥—

तण्डुलीयकमूलं तु सक्षौद्रं तण्डुलाम्बुना ॥ ९६ ॥

१ 'क्षौद्रमेकशोऽसृग्दरे' इति पा० ।



रसाञ्जनं च लाक्षां च छागेन पयसा पिबेत् ।  
पत्रकलकौ घृते भृष्टौ राजादनकपित्थयोः ॥ ९७ ॥  
पित्तानिलहरौ, पैत्ते सर्वथैवास्त्रपित्तजित् ।  
मधुकं त्रिफलां लोत्रं मुस्तं सौराष्ट्रिकां मधु ॥ ९८ ॥  
मद्यैर्निम्बगुडूच्यौ वा कफजेऽसृग्दरे पिबेत् ।  
विरेचनं महात्तिकं पैत्तिकेऽसृग्दरे पिबेत् ॥ ९९ ॥  
हितं गर्भपरिस्त्रावे यच्चोक्तं तच्च कारयेत् ।

विरेचनमित्यादौ विरेचनमेव त्रिवृतादि पिबेत्, तथा महा-  
त्तिकं घृतं कुष्ठोक्तं पिबेदिति योज्यम् । गर्भपरिस्त्रावे यच्चोक्त-  
मिति जातिसूत्राये (वि. अ ८) गर्भस्त्रावचिकित्सितं यदुक्तं तत्  
कारयेत् ॥ ९६-९९ ॥—

काश्मर्यकुटजकाथसिद्धमुत्तरवस्तिना ॥ १०० ॥  
रक्तयोन्यरजस्कानां पुत्रद्वयाश्च हितं घृतम् ।  
मृगाजाविवराहासृग्दध्यम्लफलसर्पिषा ॥ १०१ ॥  
अरजस्का पिबेत् सिद्धं जीवनीयैः पयोऽपि वा ।  
कर्णिन्यचरणाशुष्कयोनिप्राक्चरणासु च ॥ १०२ ॥  
कफवाते च दातव्यं तैलमुत्तरवस्तिना ।  
गोपित्ते मत्स्यपित्ते वा क्षौमं त्रिःसप्तभाषितम् ॥ १०३ ॥  
मधुना किण्वचूर्णं वा दद्यादचरणापहम् ।  
स्रोतसां शोधनं कण्डूक्लेदशोफहरं च तत् ॥ १०४ ॥  
वातघ्नैः शतपक्वैश्च तैलैः प्रागतिचारिणी ।  
आस्थान्या चानुवास्या च स्वेद्या चानिलसूदनैः ॥ १०५ ॥  
स्नेहद्रव्यैस्तथाऽऽहारैरुपनाहैश्च युक्तितः ।  
शताह्वयवगोधूमाकेण्वकुष्ठप्रियङ्गुभिः ॥ १०६ ॥  
बलाखुपर्णिकाश्याह्नैः संयावो धारणः स्मृतः ।  
वामिन्युपप्लुतानां च स्नेहस्वेदादिकः क्रमः ॥ १०७ ॥  
कार्यस्ततः स्नेहपिचुस्ततः संतर्पणं भवेत् ।  
शलुकीजिङ्गिनीजम्बूधवत्वक्पञ्चवल्कलैः ॥ १०८ ॥  
कषायैः साधितः स्नेहपिचुः स्याद्विप्लुतापहः ।  
कर्णिन्यां वर्तिका कुष्ठपिप्पल्यर्काग्रसैन्धवैः ॥ १०९ ॥  
बस्तमूत्रकृता धार्या सर्वं च श्लेष्मनुद्धितम् ।  
त्रैवृतं स्नेहनं स्वेदो ग्राम्यानूपौदका रसाः ॥ ११० ॥  
दशमूलपयोवस्तिश्चोदावर्तानिलार्तिषु ।  
त्रैवृतेनानुवास्या च बस्तिश्चोत्तरसंज्ञितः ॥ १११ ॥  
एतदेव महायोन्यां स्त्रस्तायां च विधीयते ।  
वैसा ऋक्षवराहाणां घृतं च मधुरैः शृतम् ॥ ११२ ॥  
पूरयित्वा महायोनिं बध्नीयात् क्षौमलक्तकैः ।  
प्रस्त्रस्तां सर्पिषाऽभ्यज्य क्षीरस्त्रिणां प्रवेश्य च ॥ ११३ ॥

बध्नीयाद्वेशवारस्य पिण्डेनामूत्रकालतः ।  
यच्च वातविकाराणां कर्मोक्तं तच्च कारयेत् ॥ ११४ ॥  
सर्वव्यापत्सु मतिमान्महायोन्यां विशेषतः ।  
नहि वातादृते योनिर्नारीणां संप्रदुष्यति ॥ ११५ ॥  
शमयित्वा तमन्यस्य कुर्याद्दोषस्य भेषजम् ।

मृगाजावीलादौ मृगादीनामसृक् दध्यम्लफलसर्पिषा पिबे-  
दिति योज्यम् । 'अम्लक्षौद्रसर्पिषा' इति वा पाठः । तैलमुत्तर-  
वस्तिनेत्यत्र जीवनीयसिद्धं तैलं योज्यम् । गोपित्ते इत्यादौ  
दद्यादिति योनौ दद्यादित्यर्थः । प्रागतिचारिणीति प्राक्चरणा-  
तिचरणे । संयाव उत्कारिका । धारणः स्मृतः इति वामिन्या  
बीजधारणकारक इत्यर्थः । त्रैवृतं स्नेहनमिति सर्पिस्तैल-  
वसास्नेहनम् । एतदेवेति त्रैवृतमेव अनुवासनवस्त्युत्तर-  
वस्तिषु । आमूत्रकालत इति मूत्रकालपर्यन्तं बन्धनं कुर्यात् ।  
सर्वयोन्यव्यापत्सु वातचिकित्साकरणे हेतुमाह—नहि वातादृते  
इत्यादि ॥ १००-११५ ॥—

रोहीतकान्मूलकलकं पाण्डुरेऽसृग्दरे पिबेत् ॥ ११६ ॥  
जलेनामलकीबीजं कल्कं वा ससितामधुम् ।  
मधुनाऽऽमलकाचूर्णं रसं वा लेहयेच्च ताम् ॥ ११७ ॥  
न्यग्रोधत्वक्कषायेण लोभ्रकल्कं तथा पिबेत् ।  
आस्त्रावे क्षौमपट्टं वा भावितं तेन धारयेत् ॥ ११८ ॥  
लृक्षत्वक्चूर्णपिण्डं वा धारयेन्मधुना कृतम् ।  
योन्या स्नेहाक्तया लोभ्रप्रियङ्गुमधुकस्य वा ॥ ११९ ॥  
धार्या मधुयुता वर्तिः कषायाणां च सर्वशः ।  
स्त्रावच्छेदार्थमभ्यक्तां धूपयेद्वा घृताद्भुतेः ॥ १२० ॥  
सरलागुग्गुलुयवैः सतैलकटुमत्स्यकैः ।  
कासीसं त्रिफला कांक्षी समङ्गाऽऽप्रास्थि धातकी ॥  
पैच्छिल्ये क्षौद्रसंयुक्तचूर्णो वैशद्यकारकः ।  
पलाशसर्जजम्बूत्वक्समङ्गामोचधातकी ॥ १२२ ॥  
सपिच्छिलापरिक्लिन्नास्तम्भनः कल्क इष्यते ।  
स्तब्धानां कर्कशानां च कार्यं मार्दवकारकम् ॥ १२३ ॥  
धारयेद्वेशवारं वा पायसं कृशरां तथा ।  
दुर्गन्धानां कषायः स्यात्तौवरः कल्क एव वा ॥ १२४ ॥  
चूर्णं वा सर्वगन्धानां पूतिगन्धापकर्षणम् ।  
एवं योनिषु शुद्धासु गर्भं विन्दन्ति योषितः ॥ १२५ ॥  
अदुष्टे प्राकृते बीजे जीवोपक्रमणे सति ।

पाण्डुरे प्रदरे इति श्वेतप्रदरे । भावितं तेनेति न्यग्रो-  
धत्वक्कषायेण भावितम् । कटुमत्स्यकः शफरी, शुष्कमत्स्यो  
वा । काक्षी सौराष्ट्री सृत् । अदुष्टे इत्यादौ प्राकृते बीजे इति  
सहजगुणसपन्ने शुक्लशोणितबीजे अदुष्टे सति; एवंभूतसर्गे  
जीवोपक्रमणे सत्येव गर्भं योषितः विन्दन्ति; जीवोपक्रमणं  
पूर्वकर्मप्रेरितौत् सुयोगाद्भवति ॥ ११६-१२५ ॥—



पञ्चकर्मविशुद्धस्य पुरुषस्यापि चेन्द्रियम् ॥ १२६ ॥  
परीक्ष्य वर्णदोषाणां दुष्टं तद्वैरुपाचरेत् ।

यस्मात् पुरुषस्य शुक्रमप्यत्र कारणं गर्भे, गर्भश्चापेक्षितः,  
तस्माच्छुक्रस्यापि परीक्षापूर्विका चिकित्सामाह—पञ्चकर्मत्यादि ।  
इन्द्रियमिति शुक्रम् । परीक्षणाद्वोषाणां वातादीनां वर्णैर्यदि  
दुष्टं भवति तदा वातादिवर्णयोगाद्वातादिहरैर्भेषजैरुपाचरे-  
दित्यर्थः ॥ १२६ ॥—

भवन्ति चात्र—

सलिङ्गा व्यापदो योनेः सनिदानचिकित्सिताः १२७  
उक्ता विस्तरतः सम्यङ्मुनिना तत्त्वदर्शिना ।  
पुनरेवाग्निवेशस्तु पप्रच्छ भिषजां वरम् ॥ १२८ ॥  
आत्रेयमुपसङ्गम्य शुक्रदोषास्त्वयाऽनघ ! ।  
रोगाध्याये समुद्दिष्टा ह्यष्टौ पुंसामशेषतः ॥ १२९ ॥  
तेषां हेतुं भिषक्श्रेष्ठ ! दुष्टादुष्टस्य चाकृतिम् ।  
चिकित्सितं च कात्स्न्येन क्लैब्यं यच्च चतुर्विधम् १३०  
उपद्रवेषु योनीनां प्रदरो यश्च कीर्तितः ।  
तेषां निदानं लिङ्गं च चिकित्सां चैव तत्त्वतः ॥ १३१ ॥  
समासव्यासभेदेन प्रब्रूहि भिषजांवर ! ।  
तस्मै शुश्रूषमाणाय प्रोवाच मुनिपुङ्गवः ॥ १३२ ॥

अत्रान्तरे 'पुनरेव' इत्यादिग्रन्थं शुक्रदोषादिलक्षणचिकि-  
त्साभिधायकं केचित् पठन्ति, तच्चान्ये अनार्षं वदन्ति, उपपत्ति  
च वर्णयन्ति यत्—शुक्रदोषा वाजीकरणेनैव चिकित्सिताः,  
क्लैब्यं च शरीरे एव प्रतिपादितम्, अतः पुनर्नाभिधानमर्हति,  
प्रदर्शयैवेह योनिव्यापत्तौ चिकित्सित इति; ये तु पठन्ति ते  
पूर्वोक्तसंक्षेपस्य विस्तराभिधानमेतदिति वर्णयन्ति । एवमस्यार्ष-  
त्वविवादेऽपि काश्मीरादिदेशानुमतत्वात् किञ्चिद् व्याकरणं  
कुर्म एव ॥ १२७-१३२ ॥

बीजं यस्माद्व्यवाये तु हर्षयोनिसमुत्थितम् ।  
शुक्रं पौरुषमित्युक्तं तस्माद्वक्ष्यामि तच्छृणु ॥ १३३ ॥  
यथा बीजमकालाम्बुक्रमिक्रीडाग्निदूषितम् ।  
न विरोहति संदुष्टं तथा शुक्रं शरीरिणाम् ॥ १३४ ॥  
अतिव्यवायाद्वायामादासत्यानां च सेवनात् ।  
अकाले वाऽप्ययोनौ वा मैथुनं न च गच्छतः १३५  
रूक्षतिककषायातिलवणाम्लोष्णसेवनात् ।  
नारीणामरसज्ञानं गमनाज्जरया तथा ॥ १३६ ॥

१ 'ब्रूहि नो' इति पा० । २ 'व्यवायेषु' इति पा० । ३ 'अर-  
सज्ञत्वात् स्रवणाज्ज' (सरणाज्ज) इति पा० ।

चिन्ताशोकादविसम्भाच्छस्त्रक्षाराग्निविभ्रमात् ।  
भयात्कोधादभीचाराद्याधिभिः कर्शितस्य च १३७ ॥  
वेगाघातात् क्षताच्चापि धातूनां संप्रदूषणात् ।  
दोषाः पृथक् समस्ता वा प्राप्य रेतोवहाः सिराः ॥  
शुक्रं संदूषयन्त्याशु

शुक्रगुणोपवर्णने हेतुमाह—बीजं यस्मादित्यादि । यस्माद्वी-  
जभूतं गर्भस्य शुक्रं तस्माद्वक्ष्यामि । व्यवायेषु हर्ष एव योनिः  
कारणं तस्मादुत्थितम् । पौरुषमिति पुरुषचित्तं, शुक्रेणैव हि  
पुरुषो व्यज्यते । मैथुनं न च गच्छत इति उचितमैथुनकाले  
मैथुनागमनं शुक्रवेगप्रतीघातादेव दर्शयति । अविसम्भादिति  
अविश्वासात् ॥ १३३-१३८ ॥—

तद्वक्ष्यामि विभागशः ।

फेनिलं तनु रूक्षं च विवर्णं पूति पिच्छिलम् ॥ १३९ ॥  
अन्यधातूपसंसृष्टमवसादि तथाऽऽष्टमम् ।  
फेनिलं तनु रूक्षं च कृच्छ्रेणारूपं च मारुतात् ॥ १४० ॥  
भवत्युपहतं शुक्रं न तद्वर्माय कल्पते ।  
सनीलमथवा पीतमत्युष्णं पूतिगन्धि च ॥ १४१ ॥  
दहल्लिङ्गं विनिर्याति शुक्रं पित्तेन दूषितम् ।  
श्लेष्मणा बद्धमार्गं तु भवत्यत्यर्थपिच्छिलम् ॥ १४२ ॥  
स्त्रीणामत्यर्थगमनादभिघातात् क्षतादपि ।  
शुक्रं प्रवर्तते जन्तोः प्रायेण रुधिरान्वयम् ॥ १४३ ॥  
वेगसंधारणाच्छुक्रं वायुना विहतं पथि ।  
कृच्छ्रेण याति ग्रथितमवसादि तथाऽऽष्टमम् १४४  
इति दोषाः समाख्याताः शुक्रस्याष्टौ सलक्षणाः ।  
स्निग्धं घनं पिच्छिलं च मधुरं चाविदाहि च १४५ ॥  
रेतः शुद्धं विजानीयाच्छुद्धं स्फटिकसन्निभम् ।

वक्ष्यामीति दुष्टं शुक्रं वक्ष्यामि रुधिरान्वयमिति रुधिरयु-  
क्तम् । शुक्राभिधानप्रसगाद्विशुद्धशुक्रलक्षणमाह—स्निग्धमि-  
त्यादि ॥ १३९-१४५ ॥—

वाजीकरणयोगैस्तरुपयोगसुखैर्हितैः ॥ १४६ ॥  
रक्तपित्तहरैर्योगैर्योनिव्यापदिकैस्तथा ।  
दुष्टं यदा भवेच्छुक्रं तदा तत् समुपाचरेत् ॥ १४७ ॥  
घृतं च जीवनीयं यच्चयवनप्राश एव च ।  
गिरिजस्य प्रयोगश्च रेतोदोषानपोहति ॥ १४८ ॥  
वातान्विते हिताः शुक्रे निरूहाः सानुवासनाः ।  
अभयामलकीयं च पैत्ते शस्तं रसायनम् ॥ १४९ ॥  
मागध्यमृतलोहानां त्रिफलाया रसायनम् ।  
कफोत्थितं शुक्रदोषं हन्याद्भ्रूतकस्य च ॥ १५० ॥  
यदन्यधातुसंसृष्टं शुक्रं तद्वीक्ष्य युक्तितः ।  
यथादोषं प्रयुज्जीत दोषधातुभिर्षगितम् ॥ १५१ ॥

१ 'दतीसारा' इति पा० । २ 'च्छुद्धस्फटिकसन्निभम्' इति  
पा० । ३ 'ब्राह्ममामलकीयं च पैत्ते शस्तं विरेचनम्' इति पा० ।

सर्पिः पयो रसाः शालिर्यवगोधूमषष्टिकाः ।  
प्रशस्ताः शुक्रदोषेषु वस्तिकर्म विशेषतः ॥ १५२ ॥  
इत्यष्टशुक्रदोषाणां मुनिनोक्तं चिकित्सितम् ।

मागध्यमृतेत्यादौ अमृता आमलकी । भलातकस्येत्यत्र रसा-  
यनमिति अनुवर्तते ॥ १४६-१५२ ॥—

रेतोदोषोद्भवं क्लैब्यं यस्माच्छुद्धैव सिध्यति ॥ १५३ ॥  
ततो वक्ष्यामि ते सम्यगग्निवेश ! यथातथम् ।

शुद्धैवेति रेतःशुद्धैव, सिध्यति प्रशाम्यति ॥ १५३ ॥—

बीजध्वजोपघाताभ्यां जरया शुक्रसंक्षयात् ॥ १५४ ॥  
क्लैब्यं संपद्यते तस्य शृणु सामान्यलक्षणम् ।  
सङ्कल्पप्रवणो नित्यं प्रियां वक्ष्यामपि स्त्रियम् ॥ १५५ ॥  
न याति लिङ्गशैथिल्यात् कदाचिद्याति वा यदि ।  
श्वासारतः खिन्नगात्रश्च मोघसङ्कल्पचेष्टितः ॥ १५६ ॥  
म्लानशिश्नश्च निर्वीजः स्यादेतत् क्लैब्यलक्षणम् ।  
सामान्यलक्षणं ह्येतद्विस्तरेण प्रवक्ष्यते ॥ १५७ ॥

संकल्पेत्यादौ लिङ्गशैथिल्यादिति लिङ्गानुत्थानात् । मोघे  
निष्फले सकल्पचेष्टिते यस्य सः ॥ १५४-१५७ ॥

शीतरूक्षाल्पसंक्लिष्टविरुद्धाजीर्णभोजनात् ।  
शोकचिन्ताभयत्रासात् स्त्रीणां चात्यर्थसेवनात् ॥  
अभिचाराद्विस्मम्भाद्रसादीनां च संक्षयात् ।  
वातादीनां च वैषम्यात्तथैवानशनाच्छ्रमात् ॥ १५९ ॥  
नारीणामरसज्ञत्वात् पञ्चकर्मापचारतः ।  
बीजोपघाताद्भवति पाण्डुवर्णः सुदुर्बलः ॥ १६० ॥  
अल्पप्राणोऽल्पहर्षश्च प्रमदासु भवेन्नरः ।  
हृत्पाण्डुरोगतमककामलाश्रमपीडितः ॥ १६१ ॥  
छर्द्यतीसारशूलार्तः कासज्वरनिपीडितः ।  
बीजोपघातजं क्लैब्यं

वायोः क्षयाद् बीजक्षयानुपपत्तेः वातादीनां च संक्षया-  
दित्यत्र प्राकृतवातादिक्षये शरीरवैगुण्यादेव शुक्रानुत्पादो  
क्षेयः ॥ १५८-१६१ ॥—

ध्वजभङ्गकृतं शृणु ॥ १६२ ॥

अत्यम्ललवणक्षारविरुद्धासात्म्यभोजनात् ।  
अत्यम्बुपानाद्विषमात् पिष्टान्नशुक्रभोजनात् ॥ १६३ ॥  
दधिक्रीरानूपमांससेवनाद्व्याधिकर्षणात् ।  
कन्यानां चैव गमनादयोनिगमनादपि ॥ १६४ ॥  
दीर्घरोगीं चिरोत्सृष्टां तथैव च रजस्वलाम् ।

दुर्गन्धां दुष्टयोनिं च तथैव च परिश्रुताम् ॥ १६५ ॥

ईदृशीं प्रमदां मोहाद्यो गच्छेत् कामहर्षितः ।

चतुष्पदाभिगमनाच्छेफसञ्चाभिघाततः ॥ १६६ ॥

अधावनाद्वा मेढूश्च शस्त्रदन्तनखक्षतात् ।

काष्ठप्रहारनिष्पेषाच्छूकानां चातिसेवनात् ॥ १६७ ॥

रेतसश्च प्रतीघाताद्भुजभङ्गः प्रवर्तते ।

(भवन्ति यानि रूपाणि तस्य वक्ष्याम्यतः परम् ।)

श्वयथुर्वेदना मेढ्रे रागश्चैवोपलक्ष्यते ॥ १६८ ॥

स्फोटाश्च तीव्रा जायन्ते लिङ्गपाको भवत्यपि ।

मांसवृद्धिर्भवेच्चास्य व्रणाः क्षिप्रं भवन्त्यपि ॥ १६९ ॥

पुलाकोदकसङ्काशः स्नावः श्यावारुणप्रभः ।

वैलयीकुरुते चापि कठिनश्च परिग्रहः ॥ १७० ॥

ज्वरस्तृष्णा भ्रमो मूर्च्छा च्छर्दिश्चास्योपजायते ।

रक्तं कृष्णं स्रवेच्चापि नीलमाविललोहितम् ॥ १७१ ॥

अग्निनेव च दग्धस्य तीव्रो दाहः सवेदनः ।

बस्तौ वृषणयोर्वाऽपि सीवन्यां वङ्कणेषु च ॥ १७२ ॥

कदाचित्पिच्छिलो वाऽपि पाण्डुः स्नावश्च जायते ।

श्वयथुर्जायते मन्दः स्तिमितोऽल्पपरिस्रवः ॥ १७३ ॥

चिराच्च पाकं व्रजति शीघ्रं वाऽथ प्रमुच्यते ।

जायन्ते किमयश्चापि क्लिद्यते पूतिगन्धि च ॥ १७४ ॥

विशीर्यते मणिश्चास्य मेढूं मुष्कावथापि च ।

ध्वजभङ्गकृतं क्लैब्यमित्येतत् समुदाहृतम् ॥ १७५ ॥

एतं पञ्चविधं केचिद्भुजभङ्गं प्रचक्षते ।

शूकानां चातिसेवनादिति लिङ्गातिवृद्ध्यर्थं कृतशूकातियो-  
गात् । एतं पञ्चविधं केचिद् ध्वजभङ्गं वदन्ति; तथोक्तेन वात-  
पित्तकफरक्तसन्निपातभेदेन पञ्चविधत्वमित्यर्थः । तत्र श्वयथुर्वे-  
दना मेढ्रे इत्यादि वातेन, स्फोटाश्चेत्यादि पित्तेन, मांस-  
वृद्धिरित्यादि कफेन, ज्वरस्तृष्णेत्यादि रक्तेन, अग्निनेवेत्यादि  
सन्निपातेन ॥ १६२-१७५ ॥—

क्लैब्यं जरासंभवं हि प्रवक्ष्याम्यथ तच्छृणु ॥ १७६ ॥

जघन्यमध्यप्रवरं वयस्त्रिविधमुच्यते ।

अतिप्रवयसां शुक्रं प्रायशः क्षीयते नृणाम् ॥ १७७ ॥

रसादीनां संक्षयाच्च तथैवावृष्यसेवनात् ।

बलवीर्येन्द्रियाणां च क्रमेणैव परिक्षयात् ॥ १७८ ॥

परिक्षयादायुषश्चाप्यनाहाराच्छ्रमात् कृमात् ।

जरासंभवजं क्लैब्यमित्येतैर्हनुभिर्नृणाम् ॥ १७९ ॥

१ 'परिश्रुताम्' इति पा० । २ अयमर्थश्लोकः कचित्पुस्तके न  
पठ्यते । ३ 'परिग्रहः स्फीतदेशः शिक्षे वलयीकुरुते कठिनश्च  
भवति' इति गङ्गाधरः । 'वलय कुरुते चापि कठिनं च परिग्रहम्'  
इति पा० । ४ 'एव' इति पा० । 'एतं ध्वजभङ्गमुपदेशं केचित्  
पञ्चविधं प्रचक्षते' इति गङ्गाधरः ।

१ 'निर्वीर्यः' इति पा० । २ 'विरुद्धाल्पसंक्लिष्टविषमासात्म्य-  
भोजनात्' इति पा० । ३ एतद् व्याख्यानं 'रसादीनां च संक्षयात्'  
इत्यत्र 'वातादीनां च संक्षयात्' इति पाठं मत्वा चक्रपाणिदत्तेन  
कृतमिति प्रतीयते । ४ 'दीर्घरोगी' इति पा० ।

जायते तेन सोऽत्यर्थं क्षीणधातुः सुदुर्बलः ।  
विवर्णो दुर्बलो दीनः क्षिप्रं व्याधिमथाश्रुते ॥ १८० ॥  
एतज्जरासंभवं हि

जघन्येत्यादौ प्रवरं वय इति वार्धक्यम् । प्रायशः क्षीयत  
इति वचनात् कदाचित् प्रवयसामपि शुक्रसाराणा वृष्यसेविना  
च न क्षीयते शुक्रमिति दर्शयति । प्रवयसा शुक्रक्षये हेतु-  
माह—रसावीनामित्यादि । एते च रसक्षयादयो हेतवो वार्ध-  
क्यस्वभावादेव भवन्ति ॥ १७६-१८० ॥—

चतुर्थं क्षयजं शृणु ।

अतीव चिन्तनाच्चैव शोकात्क्रोधाद्भयात्तथा ॥ १८१ ॥  
ईर्ष्यात्कण्ठामदोद्वेगान् सदा विशति यो नरः ।  
कृशो वा सेवते रुक्षमन्नपानं तथौषधम् ॥ १८२ ॥  
दुर्बलप्रकृतिश्चैव निराहारो भवेद्यदि ।  
असौत्स्यभोजनाच्चापि हृदये यो व्यवस्थितः ॥ १८३ ॥  
रसः प्रधानधातुर्हि क्षीयेताशु ततो नृणाम् ।  
रक्तादयश्च क्षीयन्ते धातवस्तस्य देहिनः ॥ १८४ ॥  
शुक्रावसानास्तेभ्योऽपि शुक्रं धाम परं मतम् ।  
चेतसो वाऽतिहर्षेण व्यवायं सेवतेऽति यः ॥ १८५ ॥  
तस्याशु क्षीयते शुक्रं ततः प्राप्नोति संक्षयम् ।  
घोरं व्याधिमवाप्नोति मरणं वा स गच्छति ॥ १८६ ॥  
शुक्रं तस्माद्विशेषेण रक्ष्यमारोग्यमिच्छता ।  
एवं निदानलिङ्गाभ्यामुक्तं क्लैब्यं चतुर्विधम् ॥ १८७ ॥  
केचित् क्लैब्ये त्वसाध्ये द्वे ध्वजभङ्गक्षयोद्भवे ।  
बदन्ति शोफसंश्लेदादृषणोत्पाटनेन च ॥ १८८ ॥  
मातापित्रोर्बाजदोषादशुभैश्चाकृतात्मनः ।  
गर्भस्थस्य यदा दोषाः प्राप्य रेतोवहाः सिराः ॥ १८९ ॥  
शोषयन्त्याशु तन्नाशाद्रेतश्चाप्युपहन्यते ।  
तत्र संपूर्णसर्वाङ्गः स भवत्यपुमान् पुमान् ॥ १९० ॥  
एते त्वसाध्या व्याख्याताः सन्निपातसमुच्छ्रयात् ।

केचिदित्यादौ ध्वजभङ्गक्षयोद्भवे वक्ष्यमाणविशिष्टध्वजभङ्गक्ष-  
योद्भवे, ते चासाध्ये । वृषणोत्पाटनेन चेत्यन्तेन ध्वजभङ्ग उक्तः,  
क्षयजं तु मातापित्रोरित्यादिनोच्यते । स पुमान् स्त्रीषु पुरुष-  
व्यापारकरणासमर्थत्वादपुमान् भवति ॥ १८९-१९० ॥—

चिकित्सितमतस्तुर्ध्वं समासव्यासतः शृणु ॥ १९१ ॥  
शुक्रदोषेषु निर्दिष्टं भेषजं यन्मयाऽनघ ! ।  
क्लैब्योपशान्तये कुर्यात् क्षीणक्षतहितं च यत् ॥ १९२ ॥  
वस्तयः क्षीरसर्पीषि वृष्ययोगाश्च ये मताः ।  
रसायनप्रयोगाश्च सर्वानेतान् प्रयोजयेत् ॥ १९३ ॥

समीक्ष्य देहदोषाग्निबलं भेषजकालवित् ।  
व्यवायहेतुजे क्लैब्ये तथा धातुविपर्ययात् ॥ १९४ ॥  
दैवव्यपाश्रयं चैव भेषजं चाभिचारंजे ।  
समासेनैतदुद्दिष्टं भेषजं क्लैब्यशान्तये ॥ १९५ ॥

व्यवायहेतुजे इतिपदं बीजदोषोत्पन्नसहजव्युदासार्थम् ।  
धातुविपर्ययादिति दोषवैषम्यात् । दैवव्यपाश्रयमित्यादिना  
अभिचारादिजक्लैब्यचिकित्सा ब्रूते । अभिचारादिजं च क्लैब्यं  
दैवव्यपाश्रयचिकित्साभिधानादेव स्वीकर्तव्यम् ॥ १९१-१९५ ॥

विस्तरेण प्रवक्ष्यामि क्लैब्यानां भेषजं पुनः ।  
सुखिन्नस्निग्धगान्नस्य स्नेहयुक्तं विरेचनम् ॥ १९६ ॥  
अन्नाशनं ततः कुर्यादथवाऽऽस्थापनं पुनः ।  
प्रदद्यान्मतिमान् वैद्यस्ततस्तमनुवासयेत् ॥ १९७ ॥  
पलाशैरण्डमुस्ताद्यैः पश्चादास्थापयेत्ततः ।  
वाजीकरणयोगाश्च पूर्वं ये समुदाहृताः ॥ १९८ ॥  
भिषजा ते प्रयोज्याः स्युः क्लैब्ये बीजोपघातजे ।  
ध्वजभङ्गकृतं क्लैब्यं ज्ञात्वा तस्याचरेत् क्रियाम् ॥ १९९ ॥  
प्रदेहान् परिषेकांश्च कुर्याद्वा रक्तमोक्षणम् ।  
स्नेहपानं च कुर्वीत सस्नेहं च विरेचनम् ॥ २०० ॥  
अनुवासं ततः कुर्यादथवाऽऽस्थापनं पुनः ।  
व्रणवच्च क्रियाः सर्वास्तत्र कुर्याद्विचक्षणः ॥ २०१ ॥  
जरासंभवजे क्लैब्ये क्षयजे चैव कारयेत् ।  
स्नेहस्वेदोपपन्नस्य सस्नेहं शोधनं हितम् ॥ २०२ ॥  
क्षीरसर्पिवृष्ययोगा वस्तयश्चैव यापनाः ।  
रसायनप्रयोगाश्च तयोर्भेषजमुच्यते ॥ २०३ ॥  
विस्तरेणैतदुद्दिष्टं क्लैब्यानां भेषजं मया ।

पलाशैरण्डमुस्ताद्यैरिति एरण्डपलाशाद्यैर्मुस्ताद्यैश्च व्यवस्थि-  
तैरित्यर्थः । तत्रैरण्डपत्रादिः “एरण्डमूलपलाशात्” (सि. अ.  
१२) इत्यादिना ग्रन्थे वक्ष्यमाणः सिद्धौ, मुस्तादिश्च यापना-  
वस्तिः । वस्तिद्वयेऽप्यत्र बहुवचनं व्यक्तिसद्भावापेक्षया ज्ञेयम्  
॥ १९६-२०३ ॥—

यः पूर्वमुक्तः प्रदरः शृणु हेत्वादिभिस्तु तम् ॥ २०४ ॥  
याऽत्यर्थं सेवते नारी लवणाम्लगुरुणि च ।  
कट्थन्यथ विदाहीनि स्निग्धानि पिशितानि च ॥ २०५ ॥  
ग्राम्यौदकानि मेद्यानि कृशरां पायसं दधि ।  
शुक्तमस्तुसुरादीनि भजन्त्याः कुपितोऽनिलः ॥ २०६ ॥

१ ‘ईर्ष्यात्कण्ठामनःक्षोभान् समाविशति’ इति पा० ।  
२ ‘अथाल्पभोजनाच्चापि इति पा० ।

१ ‘भेषजं धातुवर्धनम्’ इति पा० । २ ‘दैवव्यपाश्रयं तत्र  
भेषजं संप्रयोजयेत्’ इति पा० । ३ ‘अनुवासनं’ इति पा० ।  
४ ‘गुडम्’ इति पा० ।

रक्तं प्रमाणमुत्क्रम्य गर्भाशयगताः सिराः ।  
 रजोवहाः समाश्रित्य रक्तमादाय तद्रजः ॥ २०७ ॥  
 यस्माद्विवर्धयत्याशु रसभावाद्विमानता ।  
 तस्मादसृग्दरं प्रादुरेतत्तन्निविशारदाः ॥ २०८ ॥  
 रजः प्रदीर्यते यस्मात् प्रदरस्तेन स स्मृतः ।  
 सामान्यतः समुद्दिष्टं कारणं लिङ्गमेव च ॥ २०९ ॥  
 चतुर्विधं व्यासतस्तु वाताद्यैः सन्निपाततः ।  
 अतःपरं प्रवक्ष्यामि हेत्वाकृतिभिषग्जितम् ॥ २१० ॥  
 रूक्षादिभिर्मासुतस्तु रक्तमादाय पूर्ववत् ।  
 कुपितः प्रदरं कुर्याल्लक्षणं तस्य मे शृणु ॥ २११ ॥  
 फेनिलं तनु रूक्षं च श्यावं चारुणमेव च ।  
 किंशुकोदकसङ्काशं सरुजं वाऽथ नीरुजम् ॥ २१२ ॥  
 कटिवङ्गणहृत्पाश्वर्षपृष्ठश्रोणिषु मासुतः ।  
 कुरुते वेदनां तीव्रामेतद्वातात्मकं विदुः ॥ २१३ ॥  
 अम्लोष्णलवणक्षारैः पित्तं प्रकुपितं यदा ।  
 पूर्ववत् प्रदरं कुर्यात् पित्तिकं लिङ्गतः शृणु ॥ २१४ ॥  
 सनीलमथवा पीतमत्युष्णमसितं तथा ।  
 नितान्तरक्तं स्रवति मुहुर्मुहुरथार्तिमत् ॥ २१५ ॥  
 दाहरागतृषामोहज्वरभ्रमसमायुतम् ।  
 असृग्दरं पित्तिकं स्याच्छैष्मिकं तु प्रवक्ष्यते ॥ २१६ ॥  
 गुर्वादिभिर्हेतुभिश्च पूर्ववत् कुपितः कफः ।  
 प्रदरं कुरुते तस्य लक्षणं तत्त्वतः शृणु ॥ २१७ ॥  
 पिच्छिलं पाण्डुवर्णं च गुरु स्निग्धं च शीतलम् ।  
 स्रवत्यसृक् श्लेष्मलं च घनं मन्दरुजाकरम् ॥ २१८ ॥  
 छर्द्यरोचकहृत्लासश्वासकाससमन्वितम् ।  
 (वक्ष्यते क्षीरदोषाणां सामान्यमिह कारणम् २१९  
 यत्तदेव त्रिदोषस्य कारणं प्रदरस्य तु ।)  
 त्रिलिङ्गसंयुतं विद्यान्नेकावस्थमसृग्दरम् ॥ २२० ॥  
 नारी त्वतिपरिक्लिष्टा यदा प्रक्षीणशोणिता ।  
 सर्वहेतुसमाचारादतिवृद्धस्तदाऽनिलः ॥ २२१ ॥  
 रक्तमार्गेण सृजति प्रत्यनीकबलं कफम् ।  
 दुर्गन्धं पिच्छिलं पीतं विदग्धं पित्ततेजसा ॥ २२२ ॥  
 वसां मेदश्च यावद्धि समुपादाय वेगवान् ।  
 सृजत्यपत्यमार्गेण सर्पिर्मज्जवसोपमम् ॥ २२३ ॥  
 शश्वत् स्रवत्यथास्त्रावं तृष्णादाहज्वरान्विताम् ।  
 क्षीणरक्तां दुर्बलां स तामसाध्यां विवर्जयेत् ॥ २२४ ॥

यः पूर्वमुक्तः प्रदर इत्यादौ उपद्रवरूपतया पूर्वमुक्तः प्रदर इति वदन्ति; किंतु रक्तयोनिचिकित्सिते असृग्दरसंज्ञयैव रक्त-  
 योनिकथनेन निर्दिष्टदोषभेदेन च तत्रैव रक्तयोनिरसृग्दररूपा

१ 'रक्तं प्रमाणादधिकं पूर्वं च कुपितोऽनिलः । रजोवहाः  
 समाश्रित्य वर्धयत्याशु तद्रजः ॥ तस्मादसृग्दर' इति पा० । २ 'रस-  
 भावाद्विमार्गतः' इति, 'रक्तपित्तं समासुतम्' इति च पा० । ३ अयं  
 श्लोको हस्तलिखितपुस्तके नोपलभ्यते । ४ 'प्रत्यनीकगुण' इति पा० ।

व्याकृ(ह)ता, तेनेह पुनरसृग्दरलक्षणाभिधानं पूर्वटीकाकृतम-  
 समतम् । इह येऽप्यमुं ग्रन्थं पठन्ति, ते तस्यैवायं प्रभेदः  
 प्रपञ्चो वाऽभिधीयत इति वर्णयन्ति । वयं तु भूरिपुस्तकेष्वेवं  
 पाठदर्शनादस्य व्याख्यानं कुर्म । गर्भाशयगता इति गर्भाशय-  
 सबद्धाः । असृग्दरशब्दव्युत्पत्तिमाह—कुपितोऽनिल इत्यादि ।  
 रक्तं प्रमाणमुत्क्रम्य इति रक्तं प्रमाणाधिकं कृत्वा रक्तमादाय  
 तद्रजो यस्माद्विवर्धयति ( वृद्धेन रक्तेन योजयित्वा रजो विवर्ध-  
 यति यस्मात् ) पवनस्तस्मादसृग्प्रजोमेलकरूपत्वाद्यं व्याधिरसृ-  
 ग्दर इत्युच्यते । 'प्रदीर्यते इति विस्तारितो भवति' इति प्रदरः,  
 'असृग् दीर्यते यस्मिन्निति असृग्दर' इत्येषाऽपि निरुक्तिरत्र  
 बोद्धव्या । नैकावस्थमिति वातकृतनानावस्थायुक्तम् । नारी  
 त्वित्यादिना एतदनुबन्धकृतमवस्थामाह ॥ २०४-२२४ ॥

मासान्निष्पिच्छदाहार्तिं पञ्चरात्रानुबन्धि च ।  
 नैवातिबहु नात्यल्पमार्तवं शुद्धमादिशेत् ॥ २२५ ॥  
 गुञ्जाफलसवर्णं च पद्मालंककसन्निभम् ।  
 इन्द्रगोपकसङ्काशमार्तवं शुद्धमादिशेत् ॥ २२६ ॥  
 योनीनां वातलाघानां यदुक्तमिह भेषजम् ।  
 चतुर्णां प्रदराणां च तत् सर्वं कारयेद्भिषक् ॥ २२७ ॥  
 रक्तातिसारिणां यच्च तथा शोणितपित्तिनाम् ।  
 रक्ताशसां च यत् प्रोक्तं भेषजं तच्च कारयेत् ॥ २२८ ॥

विशुद्धार्तवस्य विशुद्धार्तवकथनप्रसङ्गाल्लक्षणमाह—मासा-  
 दित्यादि । पञ्चरात्रानुबन्धीति उद्भूततया पञ्चरात्रमनुबन्धातीति  
 पञ्चरात्रानुबन्धि, द्वादशरात्रानुबन्धित्वादार्तवकालस्य; किंवा  
 द्वादशरात्रपर्यन्तं गर्भारम्भकत्वमार्तवस्य नतु प्रवृत्तिरिति  
 ज्ञेयम् । गुञ्जाफलसवर्णमित्यादिना वर्णभेदश्चार्तवे प्रकृतिभे-  
 दादेव भवति ॥ २२५-२२८ ॥

धात्रीस्तनस्तन्यसंपदुक्ता विस्तरतः पुरा ।  
 स्तन्यसंजननं चैव स्तन्यस्य च विशोधनम् ॥ २२९ ॥  
 वातादिदुष्टे लिङ्गं च क्षीणस्य च चिकित्सितम् ।  
 तत्सर्वमुक्तं ये त्वष्टौ क्षीरदोषाः प्रकीर्तिताः ॥ २३० ॥  
 वातादिष्वेव तान् विद्याच्छास्त्रचक्षुर्भिषक्तमः ।  
 त्रिविधास्तु यतः शिष्यास्ततो वक्ष्यामि विस्तरम् ॥

सप्रति प्रदरं सचिकित्सितमभिधाय स्त्रीरोगाभिधानप्रसं-  
 गादपरमपि स्त्रीरोगं स्तन्यदोषमभिधत्तुराह—धात्रीस्तनस्तन्ये-  
 त्यादि । वातादिदुष्टे इत्यादि वातादिविकारेष्वेवान्तर्निविष्टमि-  
 त्यर्थः । त्रिविधास्तु यतो शिष्यास्ततो वक्ष्यामीति त्रिविधप्रभे-  
 देषु शिष्येषु मन्दबुद्धिशिष्याणां सुखप्रतिपत्त्यर्थम् २२९-२३१

१ 'पाठदर्शनाल्लेशतः' इति पा० । २ अयं पाठः कवित्पुस्तके  
 नोपलभ्यते । ३ 'यद्वाऽलक्तक' इति पा० ।



अजीर्णासात्म्यविषमविरुद्धात्यर्थभोजनात् ।  
 लवणाम्लकटुक्षारप्रक्लिन्नानां च सेवनात् ॥ २३२ ॥  
 मनःशरीरसंतापादस्वप्नाग्निशि चिन्तनात् ।  
 प्राप्तवेगप्रतीघातादप्राप्तोदीरणेन च ॥ २३३ ॥  
 परमान्नं गुडकृतं कृशरां दधि मन्दकम् ।  
 अभिष्यन्दीनि मांसानि ग्राम्यान्पौदकानि च ॥ २३४ ॥  
 भुक्त्वा भुक्त्वा दिवास्वप्नान्मद्यस्यातिनिषेवणात् ।  
 अनायासादभीघातात् क्रोधाच्चातङ्ककर्शनैः ॥ २३५ ॥  
 दोषाः क्षीरवहाः प्राप्य सिराः स्तन्यं प्रदूष्य च ।  
 कुर्युरष्टविधं भूयो दोषतस्तन्निबोध मे ॥ २३६ ॥  
 वैरस्यं फेनसङ्घातो रौक्ष्यं चेत्यनिलात्मके ।  
 पित्ताद्वैवर्ण्यदौर्गन्ध्ये स्नेहपैच्छिल्यगौरवम् ॥ २३७ ॥  
 कफाद्भवति रूक्षाद्यैरनिलः स्वैः प्रकोपणैः ।  
 क्रुद्धः क्षीराशयं प्राप्य रसं स्तन्यस्य दूषयेत् ॥ २३८ ॥  
 विरसं वातसंसृष्टं कृशीभवति तत् पिबन् ।  
 न चास्य स्वदते क्षीरं कृच्छ्रेण च विवर्धते ॥ २३९ ॥  
 तथैव वायुः कुपितः स्तन्यमन्तर्विलोडयन् ।  
 करोति फेनसङ्घातं तच्च कृच्छ्रात् प्रवर्तते ॥ २४० ॥  
 तेन क्षामस्वरो बालो वद्धविषमूत्रमारुतः ।  
 वातिकं शीर्षरोगं वा पीनसं वाऽधिगच्छति ॥ २४१ ॥  
 पूर्ववत् कुपितः स्तन्ये स्नेहं शोषयतेऽनिलः ।  
 रूक्षं तत् पिबतो रौक्ष्याद्बलह्रासः प्रजायते ॥ २४२ ॥  
 पित्तमुष्णादिभिः क्रुद्धं स्तन्याशयमभिष्रुतम् ।  
 करोति स्तन्यवैवर्ण्यं नीलपीतासितादिकम् ॥ २४३ ॥  
 विवर्णगात्रः खिन्नः स्यात्तृष्णालुर्भिन्नविट् शिशुः ।  
 नित्यमुष्णशरीरश्च नाभिनन्दति तं स्तनम् ॥ २४४ ॥  
 पूर्ववत् कुपिते पित्ते दौर्गन्ध्यं क्षीरमृच्छति ।  
 पाण्ड्यामयस्तत्पिबतः कामला च भवेच्छिशोः ॥ २४५ ॥  
 क्रुद्धो गुर्वादिभिः श्लेष्मा क्षीराशयगतः स्त्रियाः ।  
 स्नेहान्वितत्वात्क्षीरमतिस्निग्धं करोति तु ॥ २४६ ॥  
 छर्दनः कुन्थनस्तेन लालालुर्जायते शिशुः ।  
 नित्योपदिग्धैः स्रोतोभिर्निद्राक्लमसमन्वितः ॥ २४७ ॥  
 श्वासकासपरीतस्तु प्रसेकतमकान्वितः ।  
 अभिभूय कफः स्तन्यं पिच्छिलं कुरुते यदा ॥ २४८ ॥  
 लालालुः शूनवक्त्राक्षिर्जडः स्यात्तत् पिबच्छिशुः ।  
 कफः क्षीराशयगतो गुरुत्वात् क्षीरगौरवम् ॥ २४९ ॥  
 करोति गुरु तत् पीत्वा बालो हृद्रोगमृच्छति ।  
 अन्याश्च विविधात्रोगान्कुर्यात्क्षीरसमाश्रितान् ॥ २५० ॥

१ 'मत्स्यकम्' इति पा० । २ 'अभिचारादनायासाद् व्याधिभिः कर्शनेन च' इति पा० । ३ 'स्तन्यं प्रदूषयेत्' इति पा० । ४ 'न चासौ' इति पा० । ५ 'तत्' इति पा० । ६ 'निद्रालसमन्वितः' इति पा० । ७ 'अतिस्नेहान्वित' इति पा० ।

क्षीरे वातादिभिर्दुष्टे संभवति तदात्मकाः ।  
 तत्रादौ स्तन्यशुद्ध्यर्थं धात्रीं स्नेहोपपादिताम् ॥ २५१ ॥  
 संस्वेद्य विधिवद्वैद्यो वमनेनोपपादयेत् ।  
 वचाप्रियङ्गुयष्ट्याहफलवत्सकसर्पपैः ॥ २५२ ॥  
 कल्कैर्निम्बपटोलानां काथैः सलवणैर्वैमेत् ।  
 सम्यग्वान्तां यथान्यायं कृतसंसर्जनां ततः ॥ २५३ ॥  
 दोषकालबलापेक्षी स्नेहयित्वा विरेचयेत् ।  
 त्रिवृतामभयां वाऽपि त्रिफलारससंयुताम् ॥ २५४ ॥  
 पाययेन्मधुसंयुक्तामभयां वाऽपि केवलाम् ।  
 (पाययेन्मूत्रसंयुक्तां विरेकार्थं च शास्त्रवित् २५५) ।  
 सम्यग्विरिक्तां मतिमान् कृतसंसर्जनां पुनः ।  
 ततो दोषावशेषपद्मैरन्नपानैरुपाचरेत् ॥ २५६ ॥  
 शालयः षष्टिका वा स्युः श्यामाका भोजने हिताः ।  
 प्रियङ्गवः कोरदूषा यवा वेणुयवास्तथा ॥ २५७ ॥  
 वंशवेत्रकलायाश्च शाकैश्च स्नेहसंस्कृताः ।  
 मुद्गान् मसूरान् यूषार्थं कुलत्थांश्च प्रकल्पयेत् ॥ २५८ ॥  
 निम्बवेत्राग्रकुलकवार्ताकामलकैः शृतान् ।  
 सव्योषसैन्धवान् यूषान्दापयेत्स्तन्यशोधनान् ॥ २५९ ॥  
 शशान् कपिञ्जलानेणान् संस्कृतांश्च प्रदापयेत् ।  
 शार्ङ्गैश्चासप्तपर्णत्वग्ध्वगन्धाशृतं जलम् ॥ २६० ॥  
 पाययेताथवा स्तन्यशुद्ध्ये रोहिणीशृतम् ।  
 अमृतासप्तपर्णत्वक्काथं चैव सनागरम् ॥ २६१ ॥  
 किराततिकककाथं श्लोकपादेरितान् पिबेत् ।  
 त्रीनेतान्स्तन्यशुद्ध्यर्थमिति सामान्यभेषजम् ॥ २६२ ॥  
 कीर्तितं स्तन्यदोषाणां पृथगन्यं निबोधत ।  
 पाययेद्विरसक्षीरां द्राक्षामधुकसारिवाः ॥ २६३ ॥  
 श्लक्ष्णपिष्टां पयस्यां च समालोड्य सुखाम्बुना ।  
 पञ्चकोलकुलत्थैश्च पिष्टैरालेपयेत् स्तनौ ॥ २६४ ॥  
 शुष्कौ प्रक्षाल्य निर्दुह्यात्तथा स्तन्यं विशुध्यति ।  
 फेनसङ्घातवत्क्षीरं यस्यास्तां पाययेत् स्त्रियम् ॥ २६५ ॥  
 पाठानागरशार्ङ्गैश्चामूर्वाः पिष्ट्वा सुखाम्बुना ।  
 अञ्जनं नागरं दारु बिल्वमूलं प्रियङ्गवः ॥ २६६ ॥  
 स्तनयोः पूर्ववत् कार्यं लेपनं क्षीरशोधनम् ।  
 किराततिककं शुण्ठीं सामृतां काथयेद्विषकं ॥ २६७ ॥  
 तं काथं पाययेद्वात्रीं स्तन्यदोषनिवर्हणम् ।  
 स्तनौ चालेपयेत् पिष्टैर्यवगोधूमसर्पपैः ॥ २६८ ॥  
 षड्विरेकाश्रितियोक्तैरौषधैः स्तन्यशोधनैः ।  
 रूक्षक्षीरां पिबेत् क्षीरं तैर्वा सिद्धं घृतं पिबेत् ॥ २६९ ॥

१ अयमर्थश्लोकः कचित्पुस्तके न पठ्यते । २ 'दोषविशेषपैः' इति पा० । ३ 'स्नेहा यूषसंस्कृताः' इति पा० । ४ 'धान्यनागर' इति पा० । ५ 'तगर' इति पा० । ६ 'गुरुक्षीरा' इति पा० ।



पूर्ववज्जीवकाद्यं च पञ्चमूलं प्रलेपनम् ।  
 स्तनयोः संविधातव्यं सुखोष्णं स्तन्यशोधनम् ॥२७०॥  
 यष्टीमधुकमृद्वीकापयस्यासिन्धुवारिकाः ।  
 शीताम्बुना पिबेत्कल्कं क्षीरवैवर्ण्यनाशनम् ॥२७१॥  
 द्राक्षामधुककलेन स्तनौ चास्याः प्रलेपयेत् ।  
 प्रक्षाल्य वारिणा चैव निर्दुह्यात्तौ पुनः पुनः ॥२७२॥  
 विषाणिकाजशृङ्गयौ च त्रिफलां रजनीं वचाम् ।  
 पिबेच्छीताम्बुना पिष्ट्वा क्षीरदौर्गन्धनाशिनीम् ॥  
 लिह्याद्वाऽप्यभयाचूर्णं सव्योषं माक्षिकप्लुतम् ।  
 क्षीरदौर्गन्धनाशार्थं धात्री पथ्याशिनी तथा ॥२७३॥  
 सारिवोशीरमक्षिष्टाश्लेष्मातककुचन्दनैः ।  
 पत्राम्बुचन्दनोशीरैः स्तनौ चास्याः प्रलेपयेत् ॥२७४॥  
 स्निग्धक्षीरा दारुमुस्तपाठाः पिष्ट्वा सुखाम्बुना ।  
 पीत्वा ससैन्धवाः क्षिप्रं क्षीरशुद्धिमवाप्नुयात् ॥२७५॥  
 पाययेत् पिच्छिलक्षीरां शाङ्गैरामभयां वचाम् ।  
 मुस्तनागरपाठाश्च पीताः स्तन्यविशोधनाः ॥२७६॥  
 तक्रारिष्टं पिबेच्चापि यदुक्तं गुदजापहम् ।  
 बिदारीबिल्वमधुकैः स्तनौ चास्याः प्रलेपयेत् ॥२७७॥  
 त्रायमाणामृतानिम्बपटोलत्रिफलाशृतम् ।  
 गुरुक्षीरा पिबेदाशु स्तन्यदोषविशुद्धये ॥ २७८ ॥  
 पिबेद्वा पिप्पलीमूलचव्यचित्रकनागरम् ।  
 बलानागरशाङ्गैर्ग्रामूर्वाभिलेपयेत् स्तनौ ॥ २७९ ॥  
 पृश्निपर्णीपयस्याभ्यां स्तनौ चास्याः प्रलेपयेत् ।  
 अष्टावेते क्षीरदोषा हेतुलक्षणभेषजैः ॥ २८० ॥  
 निर्दिष्टाः क्षीरदोषोत्थास्तथोक्ताः केचिदामयाः ।  
 काथं चैव सनागरमित्यत्र नागरकृत एव काथो ज्ञेयः । पूर्व-  
 वज्जीवकाद्यमित्यत्र जीवकाद्यं जीवनीयम् ॥२३२-२८१॥—  
 दोषदूष्यमलाश्चैव महतां व्याधयश्च ये ॥ २८२ ॥  
 त एव सर्वे बालानां मात्रा त्वल्पतरा मता ।  
 निवृत्तिर्वमनादीनां मृदुत्वं परतन्त्रताम् ॥ २८३ ॥  
 वाक्चेष्टयोरसामर्थ्यं वीक्ष्य बालेषु शास्त्रवित् ।  
 भेषजं खल्पमात्रं तु यथाव्याधि प्रयोजयेत् ॥ २८४ ॥  
 मधुराणि कषायाणि क्षीरवन्ति मृदूनि च ।  
 प्रयोजयेद्भिषग्बाले मतिमानप्रमादतः ॥ २८५ ॥  
 अत्यर्थस्निग्धरूक्षोष्णमम्लं कटुविपाकि च ।  
 गुरु चौपधपानान्नमेतद्बालेषु गर्हितम् ॥ २८६ ॥  
 समासात् सर्वरोगाणामेतद्बालेषु भेषजम् ।  
 निर्दिष्टं शास्त्रविद्वैद्यः प्रविचिच्य प्रयोजयेत् ॥२८७॥

दुष्टक्षीरसेवनादुत्पन्नबालविकाराणां स्वरूपं दर्शयित्वा यथा-  
 कर्तव्यं भेषजमाह—दोषेत्यादि । दोषा वातादयः, दूष्याणि

रक्तादीनि, मला शकृन्मूत्रखेदादयः । एते दोषादयो य एव  
 महतां त एव बालानामपि भवन्ति, किंतु बालान् प्राप्य तेषां  
 दोषादीनां मात्रा त्वल्पतरैति विशेषः, तेन दोषादिमात्रापेक्षा  
 भेषजमात्राऽप्यल्पा भवतीति भावः । निवृत्तिर्वमनादीनामित्यादि ।  
 द्विविधा बाला भवन्ति—स्वतन्त्रवृत्तयः, परतन्त्रवृत्तयश्च; तत्र  
 परतन्त्रत्वं बालेषु वीक्ष्य वमनादीनां निवृत्तिं कर्तव्या, वाक्-  
 चेष्टयोश्च बालस्य सामर्थ्यं वीक्ष्य स्वतन्त्रताया जाताया वमना-  
 दीनां मृदुत्वं शास्त्रविद्वैद्यः प्रयोजयेत्, तथा सशमनमपि भेष-  
 जमल्पमात्रं यथाव्याधि बालेषु प्रयोजयेदिति वाक्यार्थः;  
 किंवा बालेषु मृदुत्वं परतन्त्रता च वीक्ष्य वमनादीनां निवृत्ति-  
 र्विधातव्या, वाक्चेष्टयोश्च बालेषु सामर्थ्यं वीक्ष्य सशमनं भेष-  
 जमल्पमात्रं यथाव्याधि प्रयोजयेदिति योजनीयम् । मधुराणी-  
 त्यादीनां बालेषु कर्तव्यं भेषजमाह । अत्यर्थमित्यादि प्रयोजये-  
 दित्यन्तो ग्रन्थ आपत्वे सविवादः ॥ २८२-२८७ ॥

भवन्ति चात्र—

इति सर्वविकाराणामुक्तमेतच्चिकित्सितम् ।

स्थानमेतद्धि तन्त्रस्य रहस्यं परमुत्तमम् ॥ २८८ ॥

इति सर्वविकाराणामित्यादिना चिकित्सास्थानोक्तमर्थमुपसं-  
 गृह्णाति । सर्वविकाराणामिति वचनेन अनुक्तानामपि विकारा-  
 णामेतच्चिकित्साबीजसूत्रमिति दर्शयति । रहस्यमिति अत्यन्तो-  
 पयुक्तचिकित्साभिधायकतया गोप्यं, न कस्मैचित् पापिष्ठाय  
 प्रकाशनीयमिति ॥ २८८ ॥

अस्मिन् सप्तदशाध्यायाः कल्पाः सिद्धय एव च ।

नासाद्यन्तेऽग्निवेशस्य तन्त्रे चरकसंस्कृते ॥ २८९ ॥

तानेतान् कापिलबलिः शेषान् दृढबलोऽकरोत् ।

तन्त्रस्यास्य महार्थस्य पूरणार्थं यथातथम् ॥ २९० ॥

सप्रति दृढबलः स्वकीयसंस्कारविषयं दर्शयन्नाह—अस्मि-  
 न्नित्यादि । सप्तदशाध्याया इति चिकित्सास्थाने सप्तदशाध्यायाः;  
 ते च चरकसंस्कृतान् यक्ष्मचिकित्सितान्तान्नाष्टाध्यायान्,  
 तथाऽशौऽतीसारविसर्पद्वित्रिणीयमदालययोक्तान् विहाय ज्ञेयाः ।  
 ( परिशिष्टसंस्कारस्यादृष्टातिशयसपाद्यत्वादात्मनोऽदृष्टातिशयमेव  
 दर्शयन्नाह—तच्छङ्करमित्यादि ) ॥ २८९-२९० ॥

रोगा येऽप्यत्र नोद्दिष्टा बहुत्वान्नमरूपतः ।

तेषामप्येतदेव स्याद्दोषादीन् वीक्ष्य भेषजम् ॥ २९१ ॥

संप्रति उक्तानुक्तरोगचिकित्साविदेशार्थमाह—रोगा येऽप्य-  
 त्रेत्यादि । एतदेवेत्यादि एतच्चिकित्सास्थानाद्युक्तं भेषजम्; एत-  
 देव हि भेषजं नामरूपादिना विशेषेणानुक्तानां सामान्यतश्च  
 वातादिजन्यतयोक्तान् रोगानपेक्ष्य तथायुक्तं सद् भेषजं भवती-  
 त्यर्थः । दोषादीनिति दोषदूष्यनिदानान्यग्रे वक्ष्यमाणानि, किंवा  
 दोष-भेषज-देश-काल-बल-शरीराहार-सात्म्य-सत्त्व-प्रकृति-वर्णा-  
 ति सूत्रस्थानोक्तानि ॥ २९१ ॥

१ 'निदोषव्यौ' इति पा० । २ 'यवाम्बु' इति पा० ।

३ 'गुरुक्षीरा' इति पा० । ४ 'ज्ञेया बालानां विना बालग्रहान् बुधैः'  
 इति पा० । ५ 'प्रविमज्य' इति पा० ।

१ 'परमुच्यते' इति पा० । २ एतद्व्याख्यानुसारी पाठस्त्व-  
 नुपलब्धत्वान्न मूले सन्निवेशितः ।

दोषदूष्यनिदानानां विपरीतं हितं ध्रुवम् ।

उक्तानुक्तान् गदान् सर्वान् सम्यग्युक्तं नियच्छति ॥

अथ कथमेतद्भेषजमनुक्तानां गदानां भेषजं भवतीत्याह—  
दोषदूष्येत्यादि । दोषा वातादयः, दूष्याणि रक्तादीनि, निदानानि रूक्षादीनि, एषां व्यस्तानां समस्तानां वा यद् विपरीतं, हितमिति भेषजं, तत् सम्यग्युक्तं सङ्गुक्तानुक्तान् गदान् ध्रुवं नियच्छति, उक्तानिति नामरूपादिभिः, अनुक्तानिति नामरूपादिविशेषेणानुक्तान् । एतेन यदेवैतद् दोषादिविपरीततया प्रतिपादितं भवति तदैवानुक्तानामपि गदानां दोषादीन् बुद्ध्वा सम्यग्युक्तं भेषजं भवतीति दर्शयति । यद्यपि च यज्ञिदानविपरीतं भेषजं तद्दोषविपरीतेनैव ग्रहीतुं पार्यते, यतो निदानेन दोषप्रकोपः क्रियते, तस्य च दोषस्य विपरीतं यथा रूक्षनिदानवृद्धे वायौ रूक्षे यो विपरीतं स्नेहः स निदानेऽपि विपरीत एव; तथाऽपि दोषस्यैवाशयवैपरीत्येन भेषजप्रयोगोपदर्शनार्थं निदानविपरीतोपादानमिह । यथा—यदि वायुः सर्वात्मना प्रकुपितस्तदा तस्य वायोर्यद्विपरीतं तैलं तत् कर्तव्यं, यदा तु शीतेन वायुर्बुद्धस्तदा सर्वात्मना विरुद्धं तैलमुत्सृज्य यदेव शीतत्वे हितं तस्यैव शीतगुणस्य प्रशमार्थं हेतुविपरीतमुष्णं भेषजं प्रयुज्यते । अत एवोक्तं—“शीतेनोष्णकृतान् रोगान् शमयन्ति भिषग्विदः” ( वि. अ. ३ ) इत्यादि । इह तु दोषादीनां ग्रहणाद् दोषदूष्यसमुदायात्मा व्याधिरपि लभ्यते, तेन व्याधिविपरीतमपि भेषजमवच्छेदम् । विपरीतशब्देन चेह प्रतिकूलमुच्यते, न विपरीतगुणमात्रं; तेन विपर्यस्तार्थकारिणामपि भेषजानां ग्रहणं भवति । यत्तु समानमेव क्षीणानां दोषाणां धातूनां वा भेषजं भवति तद् दोषादिक्रिय-  
व्याधिवृद्धिजनकतया विपरीतमेव, येन तत्र न दोषादयः प्रतिकर्तव्याः किन्तु तत्क्षयाः, तेन क्षये दोषादिविपरीतं सम्यग्युक्तं सद्दोषादीन् नियच्छतीत्युक्तं, ततो दोषादिसमानमेव विपरीतमिति न कश्चिद्दोषः ॥ २९२ ॥

देशकालप्रमाणानां सात्त्व्यासात्म्यस्य चैव हि ।

सम्यग्योगोऽन्यथा ह्येषां पथ्यमप्यन्यथा भवेत् २९३

अथ येन सम्यग्योगेन युक्तं भेषजं कार्यकरं भवति तमेव सम्यग्योगमाह—देशकालेत्यादि । एषां तु देशादियोगानामुदाहरणान्याचार्येणैव कृतानि ‘आस्यादामाशयस्थान्’ इत्यादिना ‘नातिदोषं च बह्वपि’ इत्यन्तेन । तत्र देश आतुररूप एवोक्तः, भूमिरूपदेशापेक्षा तु योजना सात्त्व्यापेक्षयोजनाभिधानेनैव गृहीता । कालः षड्विधो दिनातुरौषधादिभिः । तत्रौषधकालो दशविधः । प्रमाणमौषधस्य त्रिविधम्—अल्पं, बहु, समं च । सात्त्व्यं द्विविधं देशशरीरयोः, व्याधिसात्त्व्यं त्वौषधान्तर्निविष्टमेव, ऋतुसात्त्व्यं च कालगृहीतं, प्रमाणसात्त्व्यग्रहणं सम्यग्योगेनैव कृतम् । असात्त्व्यं यत् सात्त्व्यविपरीतम् । सम्यग्योगः यथावत्प्रयोगः । विपर्यये दोषमाह—अन्यथा ह्येषां पथ्यमप्य-

न्यथा भवेत्, एषा देशादीनाम्, अन्यथेति असम्यग्योगे, पथ्यमपीति भेषजं दोषादिविपरीतमपि, अन्यथेति अपथ्यं भवति । यानि चापराणि बलसत्त्वादीनि दशविधदोषाद्यन्तर्गतानि परीक्ष्याणि नेहोक्तानि तानि दोषादिष्वन्तर्भावनीयानि ॥ २९३ ॥

आस्यादामाशयस्थान् हि रोगान् नस्तः शिरोगतान् ।

गुदात् पक्वाशयस्थान् हन्त्याशुं दत्तमौषधम् ॥ २९४ ॥

शरीरावयवोत्थेषु विसर्पपिडकादिषु ।

यथादेशं प्रदेहादि शमनं स्याद्विशेषतः ॥ २९५ ॥

शरीरापेक्षसम्यग्योगोदाहरणमाह—आस्यादित्यादि । आस्यादित्यादौ तृतीयास्थाने पञ्चमी, तेनास्येन दत्तमौषधं वमनायामाशयस्थान् गदानाश्चतुरं निहन्ति । एवं नासया दत्तमौषधं शिरोगतान् हन्ति । गुदेन दत्तं पक्वाशयस्थान् हन्ति । बद्धिपरिसार्जनभेषजप्रयोगं शरीरदेशापेक्षमाह—शरीरावयवोत्थेष्वित्यादि । यथादेशमिति व्याधिदेशे । प्रदेहादीनि प्रदेहपरिषेकोपनाहादीनि ॥ २९४ ॥ २९५ ॥

दिनातुरौषधव्याधिजीर्णलिङ्गत्वैवेक्षणम् ।

कालं विद्याहिनावेक्षः पूर्वाह्णे वमनं यथा ॥ २९६ ॥

रोग्यवेक्षो यथा प्रातर्निर्ऋतो बलवान् पिबेत् ।

भेषजं लघुपथ्यान्नैर्युक्तमद्यात्तु दुर्बलः ॥ २९७ ॥

भेषज्यकालो भुक्तादौ मध्ये पश्चात्सुहृद्मुहुः ।

सामुद्रं भक्तसंयुक्तं ग्रासग्रासान्तरे दश ॥ २९८ ॥

अपाने विगुणे पूर्वं, समाने मध्यभोजनम् ।

व्याने तु प्रातरशितमुदाने भोजनोत्तरम् ॥ २९९ ॥

वायौ प्राणे प्रदुष्टे तु ग्रासग्रासान्तरिष्यते ।

श्वासकासपिपासासु त्ववचार्यं मुहुर्मुहुः ॥ ३०० ॥

सामुद्रं हिक्किने देयं लघुनाऽन्नेन संयुतम् ।

संभोज्यं त्वौषधं भोज्यैर्विचित्रैरुचौ हितम् ॥ ३०१ ॥

ज्वरे पेयाः कषायाश्च क्षीरं सर्पिर्विरेचनम् ।

षडहे षडहे देयं कालं वीक्ष्यामयस्य च ॥ ३०२ ॥

शुद्धेगमोक्षौ लघुता विशुद्धिर्जीर्णलक्षणम् ।

तदा भेषजमादेयं स्याद्वि दोषवदन्यथा ॥ ३०३ ॥

चयादयश्च दोषाणां वर्ज्यं सेव्यं च यत्र यत् ।

ऋताववेक्ष्यं यत् कर्म पूर्वं सर्वमुदाहृतम् ॥ ३०४ ॥

( उपक्रमणां करणं प्रतिषेधे च कारणम् ।

व्याख्यातमवलानां सविकल्पानामवेक्षणे ॥ ३०५ ॥

१ ‘अपस्तादुदतो दत्तं हन्त्याशुतरमौषधम्’ इति पा० । २ ‘यथा-  
दोष’ ‘यथावस्य’, ‘यथादेह’ इति च पा० । ३ बहुधादर्शपुस्तकेषु  
‘अवेक्षणम्’ इत्यस्य स्थाने ‘अपेक्षणम्’ इति पठ्यते, एवमग्रेऽप्यसिन्  
प्रकरणे ‘रोग्यवेक्षः’ इत्यादि स्थाने ‘रोग्यपेक्षः’ इत्यादि पठ्यते ।  
४ ‘व्यानेऽन्ते प्रातराशय’ इति पा० । ५ एतच्छ्लोकद्वयं हस्तलि-  
खितपुस्तके न पठ्यते ।

मुहुर्मुहुश्च रोगाणामवस्थामातुरस्य च ।  
 अवेक्षमाणस्तु भिषक् चिकित्सायां न मुह्यति ॥३०६॥  
 इत्येवं षड्विधं कालमनवेक्ष्य भिषग्जितम् ।  
 प्रयुक्तमहिताय स्यात् सस्यस्याकालवर्षवत् ॥ ३०७॥  
 व्याधीनामृत्वहोरात्रवयसां भोजनस्य च ।  
 विशेषो भिद्यते यस्तु कालावेक्षः स उच्यते ॥३०८॥  
 वसन्ते श्लेष्मजा रोगाः शरत्काले तु पित्तजाः ।  
 वर्षासु वातिकाश्चैव प्रायः प्रादुर्भवन्ति हि ॥ ३०९ ॥  
 निशान्ते दिवसान्ते च वर्षान्ते वातजा गदाः ।  
 प्रातः क्षपादौ कफजास्तयोर्मध्ये तु पित्तजाः ३१०  
 वयोन्तमध्यप्रथमे वातपित्तकफामयाः ।  
 बलवन्तो भवन्त्येव स्वभावाद्वयसो नृणाम् ॥ ३११ ॥  
 जीर्णान्ते वातजा रोगा जीर्यमाणे तु पित्तजाः ।  
 श्लेष्मजा भुक्तमात्रे तु लभन्ते प्रायशो बलम् ॥३१२॥

देशमनु कालापेक्षसम्यग्योगोदाहरणानि कालविभागपूर्वक-  
 माह-दिनातुरौषधेत्यादि । दिनादिभिरवेक्षणशब्द संबध्यते,  
 अवेक्षणम् अवेक्षा । अत्र दिनावेक्षादिकालान् क्रमादुदाहरति-  
 दिनावेक्ष इत्यादि । रोग्यवेक्ष इति रोगिणो विशेषं बलवत्त्वम-  
 बलवत्त्वं चावेक्ष्य भवतीत्यर्थः । निरञ्ज इति औषधमुपयु-  
 ज्यापि उपक्षणमभुजानः । औषधावेक्षानगदकालानाह—भैष-  
 ज्यकाला इत्यादि । अत्र भुक्तादावित्यनेन कालद्वयमु-  
 च्यते; यथा प्रातरेव निरञ्जं, तथा प्राग्भोजनं च ।  
 तथा पश्चादित्यनेन च कालद्वयमेव प्रातर्भोजनोत्तरकालं,  
 अपरं तु सायं भोजनोत्तरकालम् । मध्येभुक्तं तु यदर्धं  
 भुक्त्वोपयुज्यते, पश्चात् पुनरर्धं भुज्यते । मुहुर्मुहुर्भुक्तं नाम  
 यद्भोजनसमये प्रतिक्षणं भुज्यते । सामुद्रं नाम यद्भुक्तस्या-  
 दावन्ते च भुज्यते, तत्समुद्रवदाहारावरणात् 'सामुद्रं' इत्य-  
 मिधीयते । भुक्तमिति पदं भुक्तादावित्यादिभिः प्रत्येकं संबध्यते ।  
 अन्तराभक्तं नाम यदन्नेन संयोगात् संस्काराद्वा तद्विमिश्रितं  
 भुज्यते । प्रासप्रासान्तरं तु भुक्तं नाम यद् प्रासानां मध्येषु  
 भुज्यते । अन्ये तु 'प्रासप्रासान्तरे' इति पठन्ति, एकं च  
 भेषजकालं वदन्ति, भुक्तमितिपदेन च भेषजकालान्तरमभि-  
 धाय दशौषधकालपूर्णं कुर्वन्ति । अत एव 'वायौ प्राणे  
 प्रदुष्टे तु प्रासप्रासान्तरिष्यते' इति वचनेन चाचार्येणैक एव  
 काल उक्तः । तत्र प्रासस्य प्रासान्तरमध्ये यदौषधं तद् प्रास-  
 प्रासान्तरमुच्यते । भुक्तमित्यस्य लक्षणं—भुक्तं लघुनाऽन्नेन  
 संयुतमिति, लघुना पेयादिना अन्नेन संयुतं यद्भुज्यते  
 तद्भुक्तमुच्यते । संभोज्यं त्वौषधैरित्यादिना तु यदौषध-  
 संस्कृतमन्नमुपयुज्यते अलघु लघु वा तत् सभुक्तशब्देनो-  
 च्यते । ये तु 'प्रासे प्रासान्तरे' इति पठन्ति, ते प्राणे  
 प्रदुष्टे प्रासे प्रासान्तरे वा भेषजोपयोगेन कालद्वयं वर्ण-

यन्ति, लघुनाऽन्नेन संयुतमितिपदं संभोज्यमित्यस्यैव विशेषणं  
 वर्णयन्ति, भुक्तमिति तु पदं विवरणग्रन्थेऽपि सर्वात्मकालो-  
 पयोजनीयभेषजविशेषणमिति व्याख्यानयन्ति । एव व्यवस्थिते  
 'अपाने विगुणे' इत्यादिभेषजकालविवरणं व्यक्तमेवेति न  
 पुनर्व्याह्रियते । एते च काला यद्यपि रोगविशेषविषयतया  
 विहिताः, तथाऽपि भेषजस्यैवामी विगुणापानादिविधेयस्य काला  
 भवन्ति । अपानवैगुण्यादयस्तु गदा इह भेषजविषयतयापानात् ।  
 तेनापाने विगुणे यदौषधं तस्याप्येते काला इत्यादिनिबन्धो  
 बोद्धव्यः । यस्तु व्याध्यवेक्षः कालः स व्याध्यवस्थारूप इह  
 वक्तव्य इति विशेषः । औषधावेक्षं कालमभिधाय व्याध्यवेक्षं  
 कालमाह—ज्वरे पेया इत्यादि । अत्र च पेयाकषायसर्पिः-  
 क्षीरविरचनानामुत्सर्गविधया ज्वराहादारभ्य षडहे यथाक्रमं  
 देयत्वमुच्यते । षडहातिक्रमे पेयादानं न विरोधमावहति,  
 सामान्यविधेर्विरोधविधिना बाधनस्य सर्वत्रैवानुमतत्वात् । तेन  
 लङ्घितस्य कषायषडहे पेयादानं यत् प्रसज्यते "लङ्घितं वमितं  
 काले यवागूभिरुपाचरेत्" ( चि. अ. ३ ) इति वचनेन, तदपि  
 न विरोधि; तस्य च श्लोकस्य प्रपञ्चो ज्वरचिकित्सित एव कृत  
 इति नेह क्रियते । कालं वीक्ष्यामयस्य त्विति अवस्थारूपं कालं  
 ज्वरलक्षणस्यामयस्य वीक्ष्य षडहे पेया देयेत्यर्थः । जीर्णलिङ्गा-  
 पेक्षं कालमाह—क्षुद्रेगेत्यादि । क्षुदिति बुभुक्षा भवति, वेग-  
 मोक्ष इति पुरीषादिनिर्गमः । लघुता विशुद्धिरिति हृदयोद्गारवि-  
 शुद्धिः । जीर्णलक्षणमिति जीर्णान्नलक्षणम् । एतच्च जीर्णलक्षणं  
 यद्यपि रसविमानेऽप्यभिहितं, तथाऽपीह कालावेक्षया प्रकर-  
 णागतत्वादभिधानं न पुनरुक्तदोषकरम् । तदा भेषजमादेय-  
 मिति वचनेन प्रातर्यदौषधमनञ्जं दीयते तद्भेषजं प्रत्यवमृशति,  
 यदर्धोत्तरकालं तदजीर्ण एव प्रातराशे दीयते, किंवा भोजनो-  
 त्तरकालमपि यदौषधं दीयते तदपि दिनान्तरभुक्तेऽन्ने जीर्णं  
 एव दीयते । अन्यथा स्याद्धि दोषवदित्यत्र केचित् 'द्विदोषवत्'  
 इति पठन्ति, तेन जीर्यति जीर्यमाणे च दोषद्वययुक्तं स्यादित्यर्थः ।  
 'स्यात्तु दोषवदन्यथा' इति पाठ आकरः । ऋतुरूपकाला-  
 वेक्षं सम्यग्योगं विभजते—चयादयश्चेत्यादि । चयादय इति  
 चयप्रकोपप्रशमाः । ते च चयादयो यथा—कफस्य हेमन्ते  
 चयः, प्रकोपो वसन्ते, ग्रीष्मे प्रशम इत्यादिसंभावः । वज्र्यं  
 सेव्यं च ऋतावुक्तं, तत्रैव न चूर्वादि वज्र्ययुक्तं, तेन तत्रैव  
 तज्ज्ञेयम् । उपक्रमाणामित्यादिकं सार्धं श्लोकं केचित् पठन्ति;  
 तमनार्थं वदन्ति । उक्तषड्विधकालानवेक्षप्रयोगेऽनिष्टफलं सह-  
 धान्तमाह—इत्येवमित्यादि । यथा सस्यस्याकालवर्षेण पीडा  
 मरणं वा भवति, तद्वदौषधमपि षड्विधकालानवेक्षमुपयुक्तं  
 क्लेशाय विनाशाय वा भवति । पुनरन्यथा कालावेक्षं योगं दर्श-  
 यन्तः केचित् पठन्ति—व्याधीनामृत्वहोरात्रनियमादिश्लोकचतु-  
 ष्टयम्, एतदपि नातिप्रसिद्धम् ॥ २९६-३१२ ॥

नाल्पं हन्त्यौषधं व्याधिं यथाऽऽपोऽल्पा महानलम् ।  
दोषवच्चातिमात्रं स्यात्सस्यस्यात्युदकं यथा ॥३१३॥  
संप्रधार्य बलं तस्मादामयस्यौषधस्य च ।  
नैवातिबहु नात्यल्पं भैषज्यमवचारयेत् ॥ ३१४ ॥

प्रमाणविशेषावेक्षं योगं दर्शयन्नाह—नाल्पमित्यादि । यद्यपि  
चेह भैषजस्य प्रमाणं शृङ्गाग्रहिकया नोक्तं, तथाऽपीह “दोष-  
प्रमाणानुरूपो हि भैषज्यप्रमाणविकल्पो बलप्रमाणविशेषापेक्षो  
भवति” ( वि. अ. ८ ) इत्यादिनोक्तं मध्यभैषजप्रमाणं  
ज्ञेयम् ॥ ३१३ ॥ ३१४ ॥

औचित्याद्यस्य यत् सात्म्यं देशस्य पुरुषस्य च ।  
अपथ्यमपि नैकान्तात्तत्त्वजंलभते सुखम् ॥ ३१५ ॥  
बाह्यीकाः पृष्ठवाश्चीनाः शूलीका यवनाः शकाः ।  
मांसगोधूममाध्वीकशस्त्रवैश्वानरोचिताः ॥ ३१६ ॥  
मत्स्यसात्म्यास्तथा प्राच्याः क्षीरसात्म्याश्च  
सैन्धवाः ।

अश्मकावन्तिकानां तु तैलाम्लं सात्म्यमुच्यते ३१७  
कैन्दमूलफलं सात्म्यं विद्यान्मलयवासिनाम् ।  
सात्म्यं दक्षिणतः पेया मन्थश्चोत्तरपश्चिमे ॥ ३१८ ॥  
मध्यदेशे भवेत् सात्म्यं यवगोधूमगोरसाः ।  
तेषां तत्सात्म्ययुक्तानि भैषजान्यवचारयेत् ॥ ३१९ ॥  
सात्म्यं ह्याशु बलं धत्ते नातिदोषं च बह्वपि ।

अथ सात्म्यावेक्षं सम्यगयोगं विभजन्नाह—औचित्याद्यस्ये-  
त्यादि । औचित्यादिति अभ्यासात्, अपथ्यमपि यद्यस्य पुरु-  
षस्य सात्म्यं तदेकान्तात् लयजन् न सुखं लभते इति योजना ।  
एकान्तात् झटिति सर्वथा च लयजन् । एतेनापथ्यमपि  
सात्म्यमेकान्तात् लयजतः सुखं न भवतीति दर्शयति,  
पथ्यस्य सात्म्यस्य परित्यागे तु नितरामेव दुःखं भवतीति  
दर्शयति । देशशब्देन चेह देशवाचिनो जनपदा अभिप्रेता ।  
तेन देशसात्म्यशब्देन तद्देशजातत्वेनैव पुरुषैर्यत् सेव्यते  
तत् साधारणं सात्म्यं गृह्यते । पुरुषसात्म्यग्रहणेन तु यत्  
प्रतिनियतपुरुषस्यैवाभ्यासात् सात्म्यता याति तत् पुरुष-  
प्रतिनियतं सात्म्यं गृह्यते । यत्तु पूर्वं “देशानामभ्यासां  
च विपरीतगुणं गुणैः । सात्म्यमिच्छन्ति” ( सू. अ. ६ )  
इत्यनेन देशसात्म्यमुक्तं, तद्देशविपरीतगुणत्वेन तद्देशनिवा-  
सिनां पुरुषाणां सात्म्यमुक्तम्; इदं तु देशविपरीतगुणं भवतु  
मा भवतु वा, तथाऽपि तद्देशनिवासिनामभ्यासेन सात्म्यं  
तदिह सात्म्यमुच्यते इति विशेषः । पुरुषसात्म्यस्य प्राय-  
प्रतिपुरुषं भिन्नत्वेनानियतत्वाच्छृङ्गाग्रहिकया उदाहरणं न  
कृतम् । तेन देशाभ्याससात्म्यानि प्रसिद्धान्युदाहरति—  
बाह्यीका इत्यादि । वैश्वानरोचिता इति अत्रोचितशब्देना-  
भ्यास उच्यते । तैलं चाम्लं चेति तैलाम्लम् । दक्षि-

णत इति दक्षिणापथे । उत्तरे च पश्चिमे चेति उत्तरपश्चिमे ।  
तेषामित्यत्र तच्छब्देन जनपदाः पुरुषाश्च गृह्यन्ते । तेन तत्सा-  
त्म्ययुक्तानीति उक्तदेशसात्म्ययुक्तपुरुषसात्म्ययुक्तानि । सात्म्यो-  
पयोगफलमाह—सात्म्यं ह्याशु बलमित्यादि । बह्वपीति अति-  
मात्रमपि ॥ ३१५-३१९ ॥—

योगैरेव चिकित्सन् हि देशाद्यज्ञोऽपराध्यति ३२०  
वयोबलशरीरादिभेदा हि बहवो मताः ।

उक्तदेशादिपरीक्षाव्यतिरेकेण केवलं यथोक्तयोगैरेव चिकित्सां  
कुर्वतो दोषमाह—योगैरेवेत्यादि । देशाद्यज्ञ इत्यनेन देशाद्य-  
ज्ञानाद् देशादिविगुणचिकित्साकारकं पुरुष लक्षयति । अपरा-  
ध्यति न ईप्सितं साधयति । देशाद्यज्ञ इत्यत्रादिशब्देन काला-  
दीनामुक्तानां तथा प्रदेशान्तरोक्तवयो-बल-शरीर-प्रकृति-सत्त्वानां  
ग्रहणम् । देशाद्यज्ञः कुतोऽपराध्यतीत्याह—वयोबलेत्यादि ।  
आदिशब्देन प्रकृतिसत्त्वादीनां ग्रहणम् । यस्माद्वयोबलादि-  
भेदा बहवश्चिकित्सावेक्षणीयाश्चिकित्सकानां मताः सन्ति,  
तस्माद् देशादिनिरपेक्षा चिकित्सा क्रियमाणा न ईप्सितं साधय-  
तीति भावः ॥ ३२० ॥—

तथाऽन्तःसन्धिमार्गाणां दोषाणां गूढचारिणाम् ३२१  
भवेत् कदाचित् कार्याऽपि विरुद्धाभिमतता क्रिया ।  
पित्तमन्तर्गतं गूढं खेदसेकोपनाहनैः ॥ ३२२ ॥  
नीयते बहिरुष्णैर्हि तथोष्णं शमयन्ति ते ।  
बाह्यैश्च शीतैः सेकाद्यैरुष्माऽन्तर्याति पीडितः ३२३  
सोऽन्तर्गूढं कफं हन्ति शीतं शीतैस्तथा जयेत् ।  
श्लक्ष्णपिष्टो घनो लेपश्चन्दनस्यापि दाहकृत् ॥ ३२४ ॥  
त्वग्गतस्योष्मणो रोधाच्छीतकृच्चान्यथाऽगुरोः ।  
छर्दिघ्नी मक्षिकाविष्टा मक्षिकैव तु वामयेत् ॥ ३२५ ॥  
द्रव्येषु स्विन्नजग्धेषु चैव तेष्वेव विक्रिया ।

सामान्योक्तचिकित्सायाः प्रकारान्तरेणापि विशिष्टार्थकर्तृत्व-  
माह—तथाऽन्तरित्यादि । अन्तर्माणाः कोष्ठाश्रयिणः, सन्धि-  
मार्गा मध्यमार्गाश्रयिणः । गूढचारिणामिति अन्तःसन्धिगत-  
त्वेनाव्यक्तगतीनां दोषाणां विरुद्धाभिमतताऽपि क्रिया कदा-  
चिद्ववति, विरुद्धाभिमतता विपरीतत्वेन ख्याता । किंवा न  
केवलं वयोबलादिभेदा बहवो मताः किन्तु अन्तःसन्धिमार्गाणां  
दोषाणां गूढचारिणां भेदा बहवश्चिकित्सावेक्षणीया मता इति;  
ततो गूढचारिणो दोषभेदेन चिकित्साभेदो भवेत् कदा-  
चिदित्यादि योजनीयम् । विरुद्धाभिमतक्रियाकरणोदाहरण-  
माह—पित्तमन्तर्गतमित्यादिना । नीयते बहिरिति बाह्य-  
रोमकूपनिःसारणेन नीयते बहिरुष्णैः । तथेति तथा  
उक्तेन प्रकारेण उष्णं पित्तमुष्णैः खेदादिभिः शम-  
यन्ति । संप्रति शीतेन चिकित्सितेन शीतश्लेष्मशमनोदाहर-

१ ‘क्षारसात्म्यास्तथा प्राच्या मत्स्यसात्म्याश्च सैन्धवाः’ इति  
पा० । २ ‘अश्मकानर्वकानां’ इति पा० । ३ ‘शकमूलफलं’ इति  
पा० । ४ ‘मण्ड’ इति पा० । ५ ‘देशवासिनो जना अभिप्रेताः’  
इति पा० ।

१ ‘तेषां तत्सात्म्ययुक्ताश्च वयोवसायुतास्तथा । आयुर्वलशरीरा-  
दिभेदा हि बहवो मताः’ इति गङ्गाधरसंमतः पाठः । २ ‘अन्तर्गतं  
पित्तधातुं’ इति पा० ।



णमाह—बाह्यैश्चेत्यादि । पीडित इति बहिर्गच्छन् निरुद्ध । अथ प्रत्यनीकस्यापि कल्पनाविशेषादन्यथाकर्तृत्वमाह— श्लक्ष्णपिष्ट इत्यादि । त्वग्गतस्योष्मणो रोवादिति त्वज्जागंण निर्गच्छत ऊष्मणो रोधात् । शीतकृच्चान्यथाऽगुरोरिति अगुरोरुष्णस्यापि पिष्टोऽघनश्च लेपः शीतकृत् स्यादित्यर्थः । विरुद्धक्रियाभिधानप्रसङ्गेन समुदायापेक्षयैकदेशस्य विरुद्धकार्यकरणोदाहरणमाह—छर्दिघ्नीत्यादि । द्रव्येषु स्विन्नजग्धेष्वेव तेष्वेव विक्रियेति अनेन मक्षिकाविष्टारम्भकेषु द्रव्येषु मक्षिकाजठराग्निस्त्रिषु एवं विक्रिया मक्षिकाशरीरगततया विष्टागततया च विरुद्धा क्रिया यथोक्ता भवतीति वाक्यार्थः, स्विन्नजग्धेष्वाति खादितानन्तरमग्निपक्केषु, विक्रियेति विरुद्धक्रिया । किंवा सस्कारेण पूर्वद्रव्यकार्यविरुद्धोदाहरणार्थमाह—द्रव्येष्वित्यादि । अस्मिन् पक्षे ‘जग्धेषु’ इत्यस्य स्थाने ‘दग्धेषु’ इति पठन्ति । तत्र लाजसक्तूना सिद्धपिण्डेषु स्विन्नतया लाजविपरीता गुरुत्वेनाग्निवधाधिकारिका क्रिया, तथा उत्पलनालेषु दग्धेषु क्षारतया शीतविरुद्धा क्रिया छेदनादिक्रिया इत्याद्युदाहार्यम् । यदा ‘यस्मिन् जग्धेषु’ इति पाठः, तदाऽपि स्विन्नानन्तर जग्धेष्वाति कृत्वा सक्तुसिद्धपिण्डक एवोदाहरणं ज्ञेयम् ॥ ३२१-३२५ ॥—

तस्माद्दोषौषधादीनि परीक्ष्य दश तत्त्वतः ॥ ३२६ ॥  
कुर्याच्चिकित्सितं प्राज्ञो न योगैरेव केवलम् ।

परीक्षाफलमुपसहरति—तस्मादित्यादि । दोषौषधादीनि उपकल्पनीये ( सू. अ. १५ ) एकादश पठितानि, विमाने च द्वादश पठितानि, तेन तद्ग्रहणेनेहोक्तं दशसंख्यत्वं व्याहन्यते, तेन दृढबलेनैव निरूढप्रस्तावे यानि दोषौषधादीनि दश निर्दिष्टानि “समीक्ष्य दोषौषधदेशकालसात्म्याग्निस्त्वौकथयोबलानि” ( सि. अ. ३ ) इत्यनेन, तान्येवात्र दश गृह्यन्ते । एतद्दशक एवोपकल्पनीयोक्तैकादशकस्य परीक्ष्यस्य तथा विमानोक्तद्वादशकस्य चावरोधः । तथाहि—उपकल्पनीये एतद्दशत अन्ये प्रकृतिशरीराहारा उक्ता ; तत्र शरीरस्य प्रकृतेश्च देशशब्देन भूम्यातुरग्राहिणा ग्रहणम्, उक्तं हि—“देशो भूमिरातुरश्च” ( वि. अ. ८ ) इति, आहारस्य तु सात्म्यग्रहणेनैव ग्रहणम् । विमाने च यो द्वादशो विकारः पठितः, स दोषग्रहणगृहीतः । एवं सर्वोपकल्पनीयाद्युक्तार्थोपग्रहो व्याख्येयः । यत्तु आषाढवर्मप्रसूतिभिरतद्गुणबहुव्रीहिपक्षाश्रयेणोपकल्पनीयोक्तानामेव दशत्वं व्याख्यातमिह, तद् ह्यशाब्दमसंगतं च । न योगैरेवेति न प्रयोगमात्रेण ॥ ३२६ ॥—

निवृत्तोऽपि पुनर्व्याधिः स्वल्पेनायाति हेतुना ३२७  
क्षीणे मार्गीकृते देहे शेषः सूक्ष्म इवानलः ।  
तस्मात्तनुबध्नीयात् प्रयोगेणानपायिना ॥ ३२८ ॥  
सिद्ध्यर्थं प्राक्प्रयुक्तस्य सिद्धस्याप्यौषधस्य तु ।  
च. सं. ८२

संप्रति चिकित्सया निवृत्ते व्याधौ कर्तव्यं दर्शयन्माह— निवृत्तोऽपि पुनरित्यादि । निवृत्त इव निवृत्तः, किंचिदवशिष्ट-दोषरूपमूलः, न तु सर्वथा निवृत्तः, तस्य तुल्यहेतुना प्रत्यागमनविरोधात्, तथा सूक्ष्मानलदृष्टान्तविसदृशत्वाच्च । क्षीणे अपचितमासादिके । मार्गीकृते इति व्याध्यप्रतिबन्धकतया मार्गसदृशीकृते । शेष इति अनलविशेषणम् । अपिशब्देन निवृत्तोऽपि यदा स्वल्पेन हेतुना आयाति तदा प्रशमाभिमुखो नितरामेवायातीति दर्शयति । एवं व्यवस्थिते कर्तव्यमाह—तस्मादित्यादि । अनुबध्नीयात् प्रयोगेणेति पुनरप्यनुबन्धभेषज-प्रयोगं कुर्यात् । अनपायिनेति रोगान्तराकारकेण । किमर्थमनुबध्नीयादित्याह—‘दाढ्यार्थमिति । प्रयुक्तसिद्धौषधकृतव्याधिनितृत्तिलक्षणस्यार्थस्य दाढ्यार्थः, स्थैर्यार्थमिति यावत् ॥ ३२७ ॥ ३२८ ॥—

काठिन्यादूनभावाद्वा दोषोऽन्तःकुपितो महान् ३२९  
पथ्यैर्मृद्वल्पतां नीतो मृदुदोषकरो भवेत् ।  
पथ्यमप्यश्वतस्तस्माद्यो व्याधिरुपजायते ॥ ३३० ॥  
ज्ञात्वैवं वृद्धिमभ्यासमथवा तस्य कारयेत् ।

अपरमपि प्रयोगानुबन्धविषयमाह—काठिन्यादित्यादि । काठिन्यादिति दोषचयरूपसहतत्वात् । ऊनभावात् अचयप्रकोपात्, अचयेऽपि च दोषाणां प्रकोपो भवत्येव, यथा—बलवद्वि-प्रहादिभिर्वायोः, पित्तस्य कोधादिभिः, श्लेष्मणश्च दिवास्वप्नादिभिः, अयं चाचयप्रकोपो घनावयवोपचयार्कर्तृत्वात् ‘ऊनभावात् प्रकोप’ इत्युच्यते । दोषोऽन्तःकुपितो महानित्यत्र काठिन्यात् कुपित ऊनभावाच्च कुपितो महान् भवतीति व्यवस्था । काठिन्याद्धि अचयकोपोऽन्तरेव प्रायो भवति, ऊनभावात्तु अचयप्रकोपः प्रसरणस्वभावत्वात्तु लघुचयबन्धसारो<sup>(१)</sup>ऽपि महान् भवति । मृद्वल्पता नीत इति यथाक्रमं, तेन यः काठिन्यादन्तःकुपितः स मृदुतां नीतः, स्थूलभावान्महान् कुपितोऽल्पतां नीतः; मृदुदोषकर इति अल्पविकारकरः । किंवा काठिन्यादिति दोषदूष्यसबन्धकृतस्थैर्यात्, ऊनभावादिति यथोक्तकाठिन्यं विना । अन्तरिति शरीरानुत्तानदेशे । महानिति च पदं द्वाभ्यामपि संबध्यते । एकस्य कारणप्रचयेन महत्त्वम् । पथ्यमप्यश्वत इति हितमपि भेषजमुपयुज्जानस्य । उपजायत इति मृदुतया अल्पतया वा अनुवर्तते । ज्ञात्वैवमिति पथ्यमिदमस्य भेषजम्, अयं तु व्याधिरिति, महत्त्वाद्गम्भीरत्वाद्वा सर्वथा न निवर्तते ममः, एवं ज्ञात्वा तथैव पूर्वप्रयुक्तप्रयोगस्य वृद्धि वा अभ्यासं वा कारयेत्, न तत्प्रयोगाश्रयप्रयोगान्तरं कुर्यात्; वृद्धिर्मात्राधिक्यम्, अभ्यासः सततोपयोगः । अयमर्थोऽन्यत्राप्युक्तः—“अभ्यस्यमानाः कमशस्तु योगा जयन्ति रोगान् बलिनः स्थिराश्च । तस्मादखिन्नः पुरुषोऽभ्युपेयाद्योगप्रयोगान् समुदीर्ण-रोगे” इति ॥ ३२९ ॥ ३३० ॥—

सातत्यात्साद्भावाद्वा पथ्यं द्वेष्यत्वमागतम् ३३१  
कल्पनाविधिभिस्तैस्तैः प्रियत्वं गमयेत् पुनः ।



मनसोऽर्थानुकूल्याद्भि तृष्टिरूर्जा रुचिर्बलम् ॥३३२॥  
 सुखोपभोगता च स्याद्वाधेश्चातो बलक्षयः ।  
 लौल्यादोषक्षयाद्वाधैवैधर्म्याच्चापि या रुचिः ३३३  
 तासु पथ्योपचारः स्याद्योगेनाद्यं विकल्पयेत् ।

उक्तसततोपयोगे यदि पथ्य सातत्यात् सततोपयोगाद्धेतो-  
 द्वैष्यत्वमागतं भवति, तथा स्वाद्वभावाद्वा अनिष्टत्वाद्द्वैष्यत्वमागतं  
 भवति, तदाऽपि तदेव पथ्यं तैस्तै कल्पनाविधिभि स्वरस-  
 शृतकल्पादिभिः सूदृशास्त्रोक्तैश्च विधानै पुनरातुरस्य प्रियत्व-  
 मापादयेत् । स्वाद्वपि सततोपयोगादप्रियं भवतीति दृष्टम्,  
 अस्वादु तु स्वभावादेवाप्रियम् । स्वादुशब्देनात्र प्रियो रसोऽ-  
 भिधीयते । प्रियत्वापादनप्रयोजनमाह—मनसोऽर्थानुकूल्यादि-  
 त्यादि ।—मनसोऽनुकूलभेषजादिरूपानुकल्पनात् । ऊर्जा मनो-  
 बलम् । सुखोपभोगता भेषजस्याप्राप्तिकूल्येनोपयोग । अत्र  
 चातितृष्णादिभ्यः सुखोपभोगान्ते विरेचने अरुचौ कर्तव्यम-  
 भिधाय रुचिविशेषे कर्तव्यतामाह—लौल्यादिति । अत्र लौल्या-  
 देव हि कस्यचित्पुरुषस्य कस्मिंश्चिद्विशेषे रुचिर्भवति, दोषक्षया-  
 दपि क्वचिद्रुचिर्भवति, तथा व्याधियुक्तस्य च पेये रुचिर्भवति,  
 व्याधिमहिम्ना क्वचिद्रुचिर्भवति, यथा—पाण्डुरोगे मृत्तिकाया,  
 वैधर्म्याच्च रुचिर्भवति, यथा—स्निग्धस्य रूक्षे, मधुरस्य चाम्ले,  
 यदुक्तम्—“अम्लेन केचिद्विहता मनुष्या माधुर्ययोगे प्रणयीभ-  
 वन्ति”(सु.सू.अ.४६) इति, किंवा व्याधिवैधर्म्यादिलेख एव हेतुः,  
 अत्रोदाहरणं यथा—श्लेष्मज्वरेऽम्लकटुककेच्छुता । एतैर्लौल्या-  
 दिभिः प्रत्येकं जनिता रुचिः, आसु रुचिषु लौल्यादिजनितासु  
 पथ्योपचारः स्यात्, पथ्यमेव देयं नापथ्यमित्यर्थः । अत्र यदि  
 पथ्यं च भवति रुचिविषयं च भवति तदा साध्वेव, यदा तु  
 रुचिविषयमपथ्यं स्यात् तदा कर्तव्यमाह—योगेनाद्यं विकल्प-  
 येदिति ।—भेषजयोगेनाद्यम् इच्छाविषयं भोज्यं सस्कृत्य दद्यादि-  
 त्यर्थः । अन्यैस्तु लौल्यादिदोषजा त्रिविधाऽत्रारुचिरुच्यते,  
 तत्र लौल्याज्यामरुचौ पथ्योपचारः, दोषक्षयजायामरुचौ योगे-  
 नेति सम्यगयोगेनोपचारः, व्याधिवैधर्म्यजाया चाद्यमदनीयं

व्याधिप्रत्यनीकप्रयोगैरुपकल्पयेदिति व्याख्यातम् । पूर्वमेव तु  
 व्याख्यानमाद्रियामहे ॥ ३३१-३३३ ॥—

तत्र श्लोकाः—

विंशतिर्व्यापदो योनेर्निदानं लिङ्गमेव च ॥ ३३४ ॥  
 चिकित्सा चापि निर्दिष्टा शिष्याणां हितकाम्यया ।  
 शुक्रदोषास्तथा चाष्टौ निदानाकृतिभेषजैः ॥ ३३५ ॥  
 क्लैब्यान्युक्तानि चत्वारि चत्वारः प्रदरास्तथा ।  
 तेषां निदानं लिङ्गं च भैषज्यं चैव कीर्तितम् ॥ ३३६ ॥  
 क्षीरदोषास्तथा चाष्टौ हेतुलिङ्गभिषग्विज्ञैः ।  
 रेतसो रजसश्चैव कीर्तितं शुद्धिलक्षणम् ॥ ३३७ ॥  
 उक्तानुक्तचिकित्सा च सम्यग्योगस्तथैव च ।  
 देशादिगुणशंसा च कालः षड्विध एव च ॥ ३३८ ॥  
 देशे देशे च यत् सात्त्यं यथा वैद्योऽपराध्यति ।  
 चिकित्सा चापि निर्दिष्टा दोषाणां गूढचारिणाम् ॥  
 यो हि सम्यङ् जानाति शास्त्रं शास्त्रार्थमेव च ।  
 न कुर्यात् स क्रियां चित्रमचक्षुरिव चित्रकृत् ॥ ३३९ ॥  
 इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
 बलसंपूरिते चिकित्सास्थाने योनिव्यापच्चि-  
 कित्सितं नाम त्रिंशोऽध्यायः ॥ ३० ॥

अग्निवेशकृते तन्त्रे चरकप्रतिसंस्कृते ।  
 चिकित्सितमिदं स्थानं षष्ठं परिसमापितम् ॥ ३४१ ॥

विंशतिरित्यादिसग्रहः सुबोध एव ॥ ३३४-३४१ ॥

इति श्रीनारायणदत्तात्मजश्रीचक्रपाणिदत्तविरचितायां  
 चरकतात्पर्यटीकायामायुर्वेददीपिकायां चिकित्सा-  
 स्थाने योनिव्यापच्चिकित्सितं नाम  
 त्रिंशोऽध्यायः ॥ ३० ॥

१ 'देशादिगुणयोगाश्च' इति पा० ।

श्रीचरकसंहितायां चिकित्सितस्थानं समाप्तम् ।

## कल्पस्थानम् ।

### प्रथमोऽध्यायः ।

अथातो मदनकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

चिकित्सितस्थाने तु तत्र तत्र विहितवमनविरेचनयोः प्रयोगान् विस्तरेणाभिधातुं चिकित्साधिकृतयोगस्थानरूपकल्प-स्थानमुच्यते । यद्यपि चिकित्सायां बस्तेरपि प्रतिपादितत्वा-द्वस्यभिधायकं सिद्धिस्थानमपि चिकित्साङ्गतयाऽभिधातव्यं, तथाऽपि पञ्चकर्मणामौत्सर्गिकप्रवृत्तौ वमनविरेचनपूर्विकैव बस्तिकर्मप्रवृत्तिर्भवतीति कृत्वा वमनविरेचनाभिधायकं कल्प-स्थानमेव वस्यभिधायकसिद्धिस्थानादग्रेऽभिधीयते । वमन-विरेचनानां कल्पास्तिष्ठन्त्यस्मिन्निति कल्पस्थानम् । कल्पाभि-धानेऽपि विरेचनस्यौत्सर्गिकप्रवृत्तौ वमनपूर्विकैव प्रवृत्तिर्भव-तीति वमनपूर्वकत्वाद्विरेचनस्य वमनकल्पा एवाग्रेऽभिधातव्या । वमनकल्पेष्वपि वमनद्रव्यश्रेष्ठत्वान्मदनफलस्यैवादौ कल्पोऽभि-धीयते, श्रेष्ठत्वं च मदनफलस्य 'वमनद्रव्याणां मदनफलानि श्रेष्ठतमान्याचक्षतेऽनपायित्वात्' इत्यनेनात्रैव वक्ष्यति ॥१॥२॥

अथ खलु वमनविरेचनार्थं वमनविरेचनद्र-व्याणां सुखोपभोगतमैः सहान्यैर्द्रव्यैर्विविधैः कल्प-नार्थ-भेदार्थं विभागार्थं चेत्यर्थः, तद्योगानां च क्रियाविधेः सुखोपायस्य सम्यगुपकल्पनार्थं कल्प-स्थानमुपदेक्ष्यामोऽग्निवेश ! ॥ ३ ॥

कल्पार्थं दर्शयन्नाह—अथ खल्वित्यादि । अथशब्दः प्राक्-प्रस्तुते । खलुशब्दः प्रकाशने । वमनविरेचनार्थमिति वमन-निमित्तं विरेचननिमित्तं च । वमनविरेचनद्रव्याणामिति मदन-फलदित्रिवृदादीनाम् । अन्यैरिति सुरासौवीरकाद्यैः कोवि-दारादिप्रकारैश्च । अन्यैरित्यस्य विशेषणं—सुखोपभोगतमै-रिति । अत्र सुखायोपभोगो येषां ते सुखोपभोगाः, न तदा-त्वसुख उपभोगो येषां ते सुखोपभोगाः, तथाहि तदात्वेऽसु-खोपभोगानां कोविदारादीनामग्रहणं स्यात् । कल्पनार्थमिति पदस्य क्रियायां संबन्धमदर्शयित्वैव तद्व्याख्यानप्रत्ययनार्थं व्या-करोति—भेदार्थं विभागार्थं चेत्यर्थः इति, तत्र भेदार्थमिति वमनविरेचनद्रव्यप्रयोगभेदार्थं, ते च प्रयोगभेदाः । “त्रयस्त्रिंश-योगशतं प्रणीतं फलेषु” ( सू. अ. ४ ) इत्यादिकाः, विभागा-र्थमिति अत्र ‘फलपिप्पलीना द्वौ भागौ कोविदारादिकषायेण,

१ ‘विरेचनाद्मनस्य पूर्वत्वात्’ इति पा० । २ अथ पाठो हस्त-लिखितपुस्तके नोपलभ्यते । ३ ‘भेदार्थं विभागार्थं चेत्यर्थः’ इति पाठः कचिपुस्तके न पठ्यते । ४ ‘तेन’ इति पा० । ५ ‘तदात्व-सुखोपभोगानां कोविदारादीनां ग्रहणं स्यात्’ इति पा० ।

इत्यादिवक्ष्यमाणद्रव्यविभागार्थम् । उपोद्धातं समाप्य प्रकृत-माह—तद्योगानामिति, वमनविरेचनद्रव्यप्रयोगाणाम् । क्रियायां इतिकर्तव्यतायां विधि क्रियाविधि, स्वरसादिरूपतया करणा-नीति यावत्, तस्य क्रियाविधेर्विशेषणं—सुखोपायस्येति, सुखार्थः सुखो वा उपायो यस्य स सुखोपायः, तस्य सम्यगुपकल्पनार्थ-मिति सम्यगुपदेशार्थम् ॥ ३ ॥

तत्र दोषहरणमूर्ध्वभागं वमनसंज्ञकम्, अधो-भागं विरेचनसंज्ञकम्, उभयं वा शरीरमलविरेच-नाद्विरेचनसंज्ञां लभते ॥ ४ ॥

वमनविरेचनशब्दार्थं विभजते—तत्रेत्यादि । ऊर्ध्वं मुखेन दोषनिर्हरणं भजत इति ऊर्ध्वभागम् । अधो गुदेन दोषनिर्हरणं भजत इति अधोभागम् । वमनविरेचनयोरपि कदाचिद्विरेचन-संज्ञा षड्विरेचनशताश्रित्योक्ता दर्शयन्नाह—उभयमपी-त्यादि । न चैवं सति वमनविरेचनवक्षिरुहेऽपि विरेचनसंज्ञा-प्रसक्तिरुद्भावनीया, यतः पङ्कजशब्दवदियं विरेचनसंज्ञा वम-नविरेचनयोरेव योगरूढ्या वर्तते ॥ ४ ॥

तत्रोष्ण-तीक्ष्ण-सूक्ष्म-व्यवायि-विकाशीन्यौषधा-नि स्ववीर्येण हृदयमुपेत्य धमनीरनुसृत्य स्थूलाणु-स्रोतोभ्यः केवलं शरीरगतं दोषसंघातमाग्नेयत्वाद् विष्यन्दयन्ति, तैक्ष्ण्याद् विच्छिन्दन्ति, स विच्छिन्नः परिप्लवन् स्नेहभाविता काये स्नेहाक्तभाजनस्थमिव क्षौद्रमसज्जन्तुप्रवणभावादिमाशयमागम्योदानप्र-णुन्नोऽग्निवाय्वात्मकत्वादूर्ध्वभागप्रभावादौषधस्यो-र्ध्वमुत्क्षिप्यते, सलिलपृथिव्यात्मकत्वादधोभागप्र-भावाच्चौषधस्याधः प्रवर्तते, उभयतश्चोभयगुण-त्वात् । इति लक्षणोद्देशः ॥ ५ ॥

संप्रति द्वयोरपि वमनविरेचनद्रव्ययोः साधारणोष्णतीक्ष्ण-त्वादिगुणयोगकृतदोषविष्यन्दनादिसाधारणकार्यदर्शनपूर्वकमग्नि-वाय्वात्मकत्वादिविशिष्टधर्मयोगकृतं विशिष्टं च कार्यं वमनवि-रेचनरूपं दर्शयन्नाह—तत्रोष्णेत्यादि । उष्णमिति उष्णवीर्यम् । स्ववीर्येणेति स्वप्रभावेण । धमनीरनुसृत्येति सकलदेहगता धमनीरनुसृत्य, सकलदेहगतधमन्यनुसरणं च वीर्येण ज्ञेयं, न साक्षात् । आग्नेयत्वाद्विष्यन्दयन्तीति विलीनं कुर्वन्ति । विच्छिन्दन्ति छिन्नं कुर्वन्ति । परिप्लवन् इतस्ततो गच्छन् । असज्जन्ति न कचिदपि सज्जं गच्छन् । अणुप्रवणभावादिति अणुत्वात् प्रवणभावाच्च, प्रवणत्वमिह कोष्ठगमनोन्मुखत्वम्, अणुत्वं च अणुमार्गसंचारित्वम् । उदानप्रणुन्न इति उदानवासु-

१ ‘सभावनीया’ इति पा० । २ ‘परिप्लवः’ इति पा० ।

प्रेरितः । अग्निवाय्वात्मकत्वादिति अग्निवायूकर्षवत्त्वात् । ऊर्ध्वभागप्रभावादिति ऊर्ध्वभागदोषहरत्वरूपप्रभावात् । एवं सलिलपृथिव्यात्मकत्वमपि व्याख्येयम् । उभयतश्चेति ऊर्ध्वमधश्च क्षिप्यत इत्यर्थः । उभयगुणत्वादिति अग्निवाय्वात्मकत्वात् सलिलपृथिव्यात्मकत्वादूर्ध्वधोभागप्रभावाच्चेत्यर्थः । इति लक्षणोद्देश इति अनन्तरग्रन्थेन वमनविरेचनद्रव्यस्वरूपाभिधानं कृतमित्यर्थः । अत्र च प्रकरणे सामान्येनैव वमनविरेचनद्रव्याणाम् 'आग्नेयत्वाद्विप्यन्दयन्ति' इत्यनेनाग्नेयत्वं प्रतिपादितं, पुनश्च विशेषेण 'अग्निवाय्वात्मकत्वात्' इति पदेन वमनद्रव्याणाम् अग्नेयत्वप्रतिपादनात् प्रकृष्टमाग्नेयत्वं भवति; विरेचनद्रव्याणां तु सामान्योक्ताग्नेयत्वसंबन्धाद् विशेषगुणकथनप्रस्तावे च सलिलपृथिव्यात्मकत्वाभिधानाद्वमनद्रव्यापेक्षयाऽपकृष्टमाग्नेयत्वं भवति । तथाहि सुश्रुतेऽपि वमनविरेचनयोरप्याग्नेयत्वमुक्तं— "सरत्त्व-सौक्ष्म्य-तैक्ष्ण्यौष्ण्य-विकाशित्वैर्विरेचनम् । वमनं च हरेद्दोषान् प्रकृष्टा गतमन्यथा" ( सु. चि. अ. ३३ ) इत्यनेन । यच्चात्रोच्यते—वमनं यदूर्ध्वभागहरत्वप्रभावाद् ऊर्ध्वयति, तदाऽग्निवाय्वात्मकत्वादिति हेतुवर्णनं न युज्यते; यत्, यत् सोपपत्तिकं कार्यं न भवति तत् प्रभावकृतमिति व्यपदिश्यते; उक्तं हि— "प्रभावोऽचिन्त्य उच्यते" ( सू. अ. २६ ) इति । तन्न, यतः प्रभावस्यैवैह वमनकार्यं वाय्वग्न्यात्मकगुणतया वाय्वग्न्यात्मकत्वं हेतुरुपपत्तिरिति, न तु वाय्वग्न्यात्मकत्वं स्वतन्त्रो वमनहेतुः; तथाहि सति यदन्यदपि वाय्वग्न्यात्मकमूर्ध्वभागदोषहरत्वप्रभावरहितं, तदपि वमनैकर स्यात्, यथा— कटुरासे द्रव्ये तत् स्यात्, तस्मात् प्रभावगुणतयैव हेतुवर्णनम् । एवं विरेचनद्रव्येऽपि पूर्वपक्षसिद्धान्तावनुसर्तव्यौ ॥५॥

तत्र फल-जीमूतकेक्ष्वाकु-धामार्गव-कुटज-कृतवेधनानां, श्यामा-त्रिवृच्चतुरङ्गुल-तिल्वक-महावृक्ष-सप्तला-शङ्खिनी-दन्ती-द्रवन्तीनां च, नानाविधदेश-कालसंभवास्वाद-रस-वीर्य-विपाक-प्रभावग्रहणौद्देह-दोष-प्रकृति-वयो-बलाग्नि-भक्ति-सात्म्य-रोगावस्थादीनां नानाप्रभाववत्त्वाच्च, विचित्रगन्ध-वर्ण-रस-स्पर्शानामुपयोगसुखार्थमसंख्येयसंयोगानामपि च सतां द्रव्याणां विकल्पमार्गोपदर्शनार्थं षड्विरेचनयोगशतानि व्याख्यास्यामः ॥ ६ ॥

संप्रति कल्पस्थानवक्तव्यतया षड्विरेचनप्रयोगशतान्यनति-संक्षेपविस्तरप्रयोगोपदर्शनपूर्वकं प्रतिजानीते—तत्र फलेत्यादिना षड्विरेचनयोगशतानि व्याख्यास्याम इत्यन्तेन । तत्र कृतवेधनान्तानां विच्छेदपाठेन वमनप्रयोगप्रयोज्यत्वं, श्यामा-

दीना विरेचनप्रयोगप्रयोज्यत्वं च दर्शयति । अत्रैव वमने विरेचने चैकैकेषां पुनर्वस्तुना मदनफलादीनां श्यामादीनां च बहवः प्रयोगा अभिधीयन्ते, न पुनरेकैकमेव द्रव्यं वमनकारकं विरेचनकारकं वा, स्वल्पसख्याप्रयोगेण ग्रहणसुखता वमनविरेचनयोगस्य भवति, कार्यं च सिध्यतीत्याशङ्क्याह— नानाविधेत्यादि यावद्भोगावस्थादीनां नानाप्रभाववत्त्वाच्चेति । अस्यार्थः—यस्माच्चानाविधदेशकालसंभवा, नानाविधास्वादाः, नानाविधवीर्या, नानाविधविपाका, नानाविधप्रभावाश्च मदनफलादिका ओषध्य, तथा तत्संस्कारकाः कोविदारादिका ओषध्य उपलभ्यन्ते पुरुषाश्च देह-दोष-प्रकृति-वयो-बलाग्नि-भक्ति-सात्म्य रोगावस्थाभिन्ना नानाविधा दृश्यन्ते, तेन नैकं द्रव्यं सर्वस्मिन् देहदोषादौ यौगिकं, सर्वत्र काले वा प्राप्यते सर्वत्र देशे वा तस्माद्देहदोषादिना भेदवति पुरुषे बहून्नेव द्रव्याणि बहुभिश्च प्रयोगैरुपकल्पितानि यथायोग्यतया यथाप्राप्तिं च प्रयोक्तुं शक्यन्ते, अतो बहूनामेव मदनदिद्रव्याणां बहुप्रकार-प्रयोगाणामुपन्यासो युक्त इति भावः । ग्रहणात् उपलम्भात् । देहो नाना स्थूलकृशादिभेदेन, भक्तिः इच्छा, अवस्थाशब्देनेह रोगावस्थैव ग्राह्या, आदिशब्देनेह सत्त्वाहारयोर्ग्रहणम् । भूविरेचनप्रयोगोपदर्शनप्रयोजनान्तरमप्याह—विचित्रेत्यादि । नानाविधगन्ध-वर्ण-रसतया प्रयोगे तत्कालमुत्तरकालं च सुखार्थमित्यर्थः । अथ किंप्रभेदान्मदनफलादीनां षट्प्रयोगशतानि भवन्ति, येनाविकाः प्रयोगा नाभिधीयन्ते इत्याशङ्क्याह— असंख्येयेत्यादि । विकल्पमार्गोपदर्शनार्थमिति अधिकप्रयोगकल्पनासमर्थान् भिषजः प्रति एतत् षट्प्रयोगशतोपदर्शनं कर्तव्याधिकप्रयोगकल्पनामार्गोपदर्शकं, तेनापरेऽप्यत्र प्रयोगाः कल्पनीयाः, ग्रन्थे नि शेषप्रयोगानभिधानं प्रयोगाणामसंख्येयत्वेनाशक्यत्वादेव । अनतिविस्तरेण षट्प्रयोगशताभिधानं मन्दबुद्धिसंख्यवहारार्थमिति भावः । उक्तं ह्यन्यत्र— "एतावन्तो ह्यलमल्पबुद्धीनां व्यवहाराय, बुद्धिमता च स्वालक्षण्यानुमानयुक्तिकुशलानामनुक्तार्थज्ञानाय" ( सू. अ. ४ ) इति ॥ ६ ॥

तानि तु द्रव्याणि देश-काल-गुण-भाजन-संपद्धीर्यबलाधानात् क्रियासमर्थतमानि भवन्ति ॥ ७ ॥

संप्रति वमनविरेचनद्रव्याणां देशादिसंपत्त्या गुणोत्कर्षदर्शयन्त्याह—तानीत्यादि । देशादिभिश्चतुर्भिः संपच्छब्दः प्रत्येकमभिसंबध्यते । भाजनं भेषजस्थापनस्थानम् । वीर्यस्य बलं वीर्याधिकत्वमेव ॥ ७ ॥

त्रिविधः खलु देशः—जाङ्गलः, आनूपः, साधारणश्चेति । तत्र जाङ्गलः पर्याकाशभूयिष्ठः, तरुभिरपि च कदर-खदिरासनाश्वकर्ण-धव-तिनिश-शल्लकी-साल-सोमवल्क-वदरी-तिन्दुकाश्वत्थ-वटामलकीव-नगहनः, अनेकशमी-ककुभ-शिशपाप्रायः, स्थिरश-

१ 'वमनविरेचनतद्रव्यस्वरूपाभिधान' इति पा० । २ 'वमन' इति पा० । ३ 'प्रभावग्रहणानां' इति पा० । ४ 'रोगावस्थादि-नानात्मकत्वाच्च' इति पा० । ५ 'उपभोगसुखार्थे' इति पा० ।

१ 'येन नाधिक्यं प्रयोगाणामभिधीयते' इति पा० ।

ष्कपवनबलविधूयमानप्रनृत्यत्तरुणविटपः, प्रततमृ-  
गतृष्णिकोपगूढतनुखरपरुषसिकताशर्कराबहुलः,  
लावतिस्तिरिचकोरानुचरितभूमिभागः, वातपित्त-  
बहुलः, स्थिरकठिनमनुष्यप्रायो ज्ञेयः, अथानूपो  
हिन्तालतमालनारिकेलकदलीवनगहनः, सरित्स-  
मुद्रपर्यन्तप्रायः, शिशिरपवनबहुलः, वज्रुलवानी-  
रोपशोभिततीराभिः सरिद्धिरुपगतभूमिभागः, क्षि-  
तिधरनिकुञ्जोपशोभितः, मन्दपवनानुवीजितक्षि-  
तिरुहगहनः, अनेकवनराजीपुष्पितवनगहनभूमि-  
भागः, स्निग्धतरुप्रतानोपगूढः, हंस-चक्रवाक-बला-  
कानन्दीमुख-पुण्डरीक-कादम्ब-महु-भृङ्गराज-शतप-  
त्र-मत्तकोकिलानुनादिततरुविटपः, सुकुमारपुरुषः,  
पवनकफप्रायो ज्ञेयः, अनयोरेव द्वयोर्देशयोर्वीरु-  
नस्पतिवानस्पत्यशकुनिमृगगणयुतः स्थिरसुकुमा-  
रबलवर्णसंहननोपपन्नसाधारणगुणयुक्तपुरुषः सा-  
धारणो ज्ञेयः ॥ ८ ॥

देशादि सम्यग् व्याकुर्वन्नाह—तत्र त्रिविध इत्यादि ।  
अत्र केचिज्जाङ्गलादिदेशलक्षणग्रन्थं न पठन्ति, तत्तु जनपदो-  
द्धंसनीये पठितमिति कृत्वेहानार्थं वदन्ति । यैस्तु जनपदोद्धं-  
सनीये जाङ्गलादिलक्षणं न पठ्यते, तैरत्र पठनीय एवायं  
ग्रन्थः ॥ ८ ॥

तत्र देशे साधारणे जाङ्गले वा यथाकालं  
शिशिरातपवनसलिलसेविते समे शुचौ प्रदक्षि-  
णोदके श्मशान-चैत्य-देवयजनागार-सभा-श्वभ्रारा-  
म-वल्मीकोपरविरहिते कुशरोहिषास्तीर्णे स्निग्धकृ-  
ष्णमधुरमृत्तिके सुवर्णवर्णमधुरमृत्तिके वा मृदाव-  
फालकृष्टेऽनुपहतेऽन्यैर्वलवत्तरैर्द्रुमैरौषधानि जाता-  
नि प्रशस्यन्ते ॥ ९ ॥

यथाकालमिति यथाकालं शिशिरादिभिः सेविते देशे ।  
श्मशानादिभिः प्रत्येकं विरहितशब्दः संबध्यते । देवयजनेना-  
गारशब्दः संबध्यते । सभा जनमेलकस्थानम् । न फालेन  
कृष्ट इति अफालकृष्टे ॥ ९ ॥

तत्र यानि कालजातान्युपागतेसंपूर्णप्रमाण-रसवी-  
र्य-गन्धानि कालातपाग्निसलिलपवनजन्तुभिरनुप-  
हतगन्ध-वर्ण-रस-स्पर्श-प्रभावाणि प्रत्यग्राण्युदीच्यां  
दिशि स्थितानि; तेषां शाखापलाशमच्चिरप्ररूढं  
वर्षावसन्तयोर्ग्राह्यं, ग्रीष्मे मूलानि शिशिरे वा  
शीर्णप्ररूढपर्णानां, शरदि त्वक्कन्दक्षीराणि, हेमन्ते  
साराणि, यथर्तु पुष्पफलमिति; मङ्गलाचारः क-  
ल्याणवृत्तः शुचिः शुक्लवासाः संपूज्य देवता अ-

श्विनौ गोब्राह्मणांश्च कृतोपवासः प्राङ्मुख उदङ्मुखो  
वा गृह्णीयात् ॥ १० ॥

तत्र यानि कालजातानि खनेनैव कालसंपदुच्यते कालजा-  
तानीति स्वकालभूतानि । उपागतसंपूर्णेत्यादिना प्रत्यग्राणीत्य-  
न्तेन गुणसंपदुच्यते । प्रत्यग्राणीति संपूर्णगुणतया निष्पन्नानि ।  
तेषां शाखापलाशमित्यादिना कालसंपदमुक्ता प्रपञ्चयति ।  
शाखाग्रहणेनैव त्वगादीनामपि ग्रहणम् । शीर्णप्ररूढपर्णाना-  
मिति च्छेदः । ग्रीष्मे मूलानि शिशिरे वेति कथनेन यान्यान्ने-  
यानि तेषां मूलानि ग्रीष्मे, यानि सौम्यानि तेषां मूलानि  
शिशिरे, ग्राह्याणीति व्यवस्था सूचयति, उक्तं ह्यन्यत्र—  
“सौम्यान्यौषधानि सौम्येष्वृत्तुष्वदाद्रीत, आग्नेयान्याग्नेयेषु”  
( सु. सू. अ. ३६ ) इति । भेषजग्रहणविधानमाह—मङ्गले-  
त्यादि ॥ १० ॥

गृहीत्वा चानुरूपगुणवद्भाजनस्थान्यागारेषु प्रा-  
गुदङ्गारेषु निवातप्रवातैकदेशेषु नित्यपुष्पोपहा-  
रबलिकर्मवत्सु, अग्नि-सलिलोपस्वेद-धूम-रजो-मूष-  
क-चतुष्पदामनभिगमनीयानि स्ववच्छन्नानि शिष्ये-  
ष्वासज्य स्थापयेत् ॥ ११ ॥

भाजनसंपदमाह—गृहीत्वेत्यादि । अनुरूपगुणवद्भाजन-  
स्थानीति अनुरूपगुणवत्ता च भाजनस्य भेषजसमानगुणतयैव ।  
स्ववच्छन्नानीति सम्यक्पिहितानि ॥ ११ ॥

तानि च यथादोषं प्रयुज्जीत सुरा-सौवीरक-नु-  
षोदक-मैरेय-मेदक-धान्याम्ल-फलाम्ल-दध्यम्लादि-  
भिर्वाते, मृद्धीकामलक-मधु-मधुक-परुषक-फाणित-  
क्षीरादिभिः पित्ते, श्लेष्मणि तु मधु-मूत्र-कषाया-  
दिभिर्भावितान्यालोडितानि च; इत्युद्देशः । तं विस्त-  
रेण द्रव्य-देह-दोष-सात्म्यादीनि प्रविभज्य व्याख्या-  
स्यामः ॥ १२ ॥

सक्षेपेण मदनफलादीनां वातादिभेदेन भावनालोडनद्रव्या-  
ण्याह—तानि च यथादोषं प्रयुज्जीतेत्यादि । धान्याम्लं काजिकं,  
फलाम्लं दाडिमरसादि । श्लेष्मणीत्यादौ कषायशब्देन श्लेष्म-  
हरद्रव्यकाथोऽभिप्रेतः । उद्देश इति सक्षेपाभिधानमित्यर्थः ।  
द्रव्य-देह-दोष-सात्म्यादीनीत्यत्र आदिशब्देन प्रकृतिबलादीनां  
ग्रहणम् ॥ १२ ॥

वमनद्रव्याणां मदनफलानि श्रेष्ठतमान्याचक्षते,  
अनपायित्वात् । तानि वसन्तग्रीष्मयोरन्तरे पुष्या-  
श्वयुग्भ्यां मृगशिरसा वा गृह्णीयान्मैत्रे सुहृते । यानि  
पक्वान्यकाणान्यहरितानि पाण्डून्क्रिमीण्यपूतीन्य-

१ “महुकोयष्टीभृङ्गराजपुष्कोकिलानुनादितः” इति पा० ।  
२ “न्यागतसंपूर्णप्रमाणरसवीर्यगन्धानि” इति पा० ।

१ “वानुरूपगुणवद्भाजने सस्याप्यागारेषु” इति पा० । २ “धा-  
न्यफलदध्यम्लादिभिर्वाते” इति पा० । ३ “मृद्धीकामधुमधुकफाणित-  
क्षीरादिभिः” इति पा० । ४ “द्रव्यदेहदोषसात्म्यादीन् वसन्ता-  
दींश्च” इति पा० । ५ “रन्तरा पुष्येऽश्वयुजि मृगशिरसि वा”  
इति पा० ।

जन्तुजगन्धान्यह्रस्वानि; तानि प्रमृज्य, कुशपुटे बद्धा, गोमयेनालिप्य, यवतु(बु)षमाषशालिकुलत्थमुद्ग-  
पलानामन्यतमे निदध्यादष्टरात्रम् । अत ऊर्ध्वं  
मृदूभूतानि मध्विष्टगन्धान्युद्धृत्य शोषयेत् । सुशु-  
ष्काणां फलपिप्पलीरुद्धरेत् । तासां घृतदधि-  
मधुपललविमृदितानां पुनः शुष्काणां नवं कलशं  
सुप्रमृष्टवालुकमरजस्कमाकण्ठं पूरयित्वा खं-  
च्छन्नं खनुगुप्तं शिक्येष्वसज्य सम्यक् स्थाप-  
येत् ॥ १३ ॥

वमनद्रव्याणामित्यादिना मदनफलस्य प्राधान्योपदर्शनपूर्वकं  
प्रयोगविधिमाह । अनपायित्वादिति वमनद्रव्यान्तरापेक्षयाऽ-  
ल्पव्यापत्तिकत्वात् । अन्तरे इति मध्ये, स च ग्रीष्मवसन्त-  
योरन्तर्वर्तिकतिपयदिनान्येव मध्ये ज्ञेय । अश्वयुक् अश्विनी ।  
मैत्रे मुहूर्त इति शिवभुजगमित्रादीनां मध्ये मित्रदेवताके,  
एव मैत्रे मुहूर्त । पलानामिति राशीनाम् । मधुवदिष्टगन्धो  
येषा तानि, यानि मध्विष्टगन्धानि भवन्ति तानि ग्राह्याणीति  
दर्शयति । फलपिप्पलीरिति मदनफलमध्यगतानि पिप्पली-  
संस्थानानि बीजानि । तासामित्यादि पूरणवाचकशब्दयोगात्  
करणे षष्ठी । खनुगुप्तमिति कृतरक्षाविधानम् ॥ १३ ॥

अथ च्छर्दनीयमातुरं ब्रह्मं ब्रह्मं वा स्नेहस्वेदो-  
पपन्नं श्वश्छर्दयितव्यमिति ग्राम्यानूपौदकमांसरस-  
क्षीर-दधि-माष-तिल-शाकादिभिः समुत्कृशितश्ले-  
ष्माणं व्युषितं जीर्णाहारं पूर्वाह्ने कृतवलिहोममङ्ग-  
लप्रायश्चित्तं निरन्नमनतिस्निग्धं यवाग्वा घृतमात्रां  
पीतवन्तं, तासां फलपिप्पलीनामन्तर्नखमुष्टिं या-  
वद्वा साधु मन्येत जर्जरीकृत्य यष्टिमधुकपायेण  
कोविदार-कर्बुदार-नीप-विदुल-विम्बी-शणपुष्पी-स-  
दापुष्पी-प्रत्यक्पुष्पी-कषायानामन्यतमेन वा रात्रि-  
मुषितं विमृद्य पूतं मधुसैन्धवयुक्तं सुखोष्णं कृत्वा  
पूर्णं शरावं मन्त्रेणानेनाभिमन्त्रयेत्—

“ब्रह्मदक्षाश्विरुद्रेन्द्रभूचन्द्रार्कानिलानलाः ।

ऋषयः सौषधिग्रामा भूतसङ्घाश्च पान्तु ते ॥

रसायनमिवर्षीणां देवानाममृतं यथा ।

सुधेवोत्तमनागानां भैषज्यमिदमस्तु ते ॥”

इत्येवमभिमन्त्रयोदङ्मुखं प्राङ्मुखं वाऽऽतुरं पा-  
ययेच्छ्लेष्मज्वरगुल्मप्रतिश्यायार्तं विशेषेण पुनः  
पुनरापित्तागमनात्, तेन साधु वमति; हीनवेगं  
तु पिप्पल्यामलक-सर्षप-वचाकल्कलवणोष्णोदकैः  
पुनः पुनः प्रवर्तयेदापित्तदर्शनात् । इत्येष सर्वश्छ-  
र्दनयोगविधिः ॥ १४ ॥

ब्रह्म ब्रह्मं वा स्नेहस्वेदोपपन्नमित्यनेन अन्यङ्गे क्रिय-  
माणे स्नेहसहचरितस्वेदोपपादनं ब्रह्म ब्रह्मं वा विधीयते,  
“ब्रह्मावर सप्तदिनं पर तु स्निग्धो नर स्वेदयितव्य इष्ट”  
( सि. अ. १ ) इत्यनेन पानप्रयुज्यमानस्नेहस्य सप्तरात्रं  
त्रिरात्रं वा प्रकर्षे उच्यते इति न विरोधः । एतच्चाभ्यङ्गस्वेद-  
सहितस्नेहस्वेदकरणं पानस्नेहान्तदिवसमारभ्य क्रियते, तेन  
स्नेहपानविश्रामदिनेन समं बह्व्यहपूरणमभ्यङ्गस्नेहसहित-  
स्वेदप्रयोगस्य भवति । स्नेहपानाच्च यद्विश्रामदिनम्, “एका-  
होपरतस्तद्वद्भुक्त्वा प्रच्छर्दनं पिबेत्” ( सू. अ. १३ )  
इत्यनेनोक्तं, तथैवेहापि । कफोत्क्लेशकारिभोजनमाह—श्वश्छर्द-  
यितव्यमित्यादिना । श्व इति परस्मिन्नङ्गि । व्युषितमिति  
रात्रिमतिक्रान्तम् । निरन्नमिति पदच्छेदः । अनतिस्निग्धमि-  
त्यादिना वमनदिन एव घृतमात्रायुक्तयवागूपानपूर्वकं वमन-  
मनतिस्निग्धपुरुषविषयं ब्रूते । अन्ये तु पूर्वदिन एवानति-  
स्निग्धस्य घृतमात्रा पीतवत् एव यवाग्वा पानमाहुः, “पेशलै-  
र्विविधैरन्नैर्दोषानुत्कृशय देहिनः । स्निग्धस्निग्धाय वमनं दत्त  
सम्यक् प्रवर्तते ॥ अथापरेद्युः पूर्वाह्ने साधारणे काले वमन-  
द्रव्यकषायकलकूर्चस्नेहानामन्यतमस्य” ( सु. चि. अ. ३३ )  
इत्यादिसुश्रुतोक्ते । अन्तर्नखमुष्टिमिति अन्तरीकृतनखमुष्टि-  
परिमाणम् । यावद्वा साधु मन्येतेत्यनेन मात्राया बलदोषादि-  
भेदेनास्थिरत्वमित्याह । यष्टीमधुकस्य कोविदारादिषु विच्छेद-  
पाठ उत्तरप्रयोगेषु कोविदारादेर्यष्टीमधुविरहितस्य ग्रहणार्थः ।  
कोविदारः खनामख्यात, स शरदि पुष्पति, कर्बुदारस्तु काञ्च-  
नारः, स वसन्ते पुष्पति, नीप कदम्ब, विदुलः वेतसः, शण-  
पुष्पी घण्टारवा, सदापुष्पी अर्कपुष्पिका, प्रत्यक्पुष्पी अपा-  
मार्गः । रात्रिमुषितं विमृद्य पूतमिति शृतकषायात् कषाया-  
न्तरोपदर्शकपक्षान्तर, किंवा, कषायपान एव शीतकषाय-  
विधानमिहोच्यते । पूर्णं शरावमिति मङ्गलार्थं पूर्णकुम्भवत् ।  
पुनः पुनरिति यावत् पित्तागमनं न भवति तावत् पुनः पुनः  
कषायं पिबेदित्यर्थः । अन्यत्राप्युक्तं—“पित्तान्तमिष्टं वमनं  
विरेकादर्थ” ( सि. अ. १ ) इत्यादि । वमनायोगकारकहीन-  
वेगप्रवृत्तिप्रतिकारार्थमाह—हीनवेगमित्यादि ॥ १४ ॥

सर्वेषु तु मधुसैन्धवं कफविलयनच्छेदार्थं वम-  
नेषु विदध्यात् । न चोष्णविरोधो मधुनश्छर्दनयो-  
गयुक्तस्य, अविपकप्रत्यागमनाद्दोषनिर्हरणाच्च ॥ १५ ॥

यद्यपि च घ्रेयादिवमनयोगेषु मधुसैन्धवयोगो न भवति,  
तथाऽपि ‘सर्वेषु’ इति पदं बाहुल्यार्थम् । वमनार्थकषाये उष्णे  
मधुप्रक्षेपो विरोधित्वाच्च युज्यते, उक्तं हि—“मधूष्णमुष्णार्तम-  
थवा” ( सू. अ. २७ ) इत्यादि, एवमाशङ्क्य समाधानमाह—  
न चोष्णविरोधो मधुन इत्यादि । अविपकप्रत्यागमनादित्यनेन

१ ‘प्रगृह्य कुशमूलैर्बद्धा’ इति पा० । २ ‘मुद्गपर्णानां’ इति  
पा० । ३ ‘फलानां पिप्पलीरुद्धरेत्’ इति पा० । ४ ‘वसन्त्यस्य’  
इति पा० ।



पच्यमानं मधूष्णयुक्तं विरुध्यतेति दर्शयति । दोषनिर्हरणा-  
च्चेति मधूष्णविरुद्धमपि वमनयोगे उष्णे इष्यते, तस्य  
दोषनिर्हरणादेव न विरोधो भवतीति दर्शयति । एवं बस्तिप्र-  
योगेऽपि मधुन उष्णाविरोधो वर्णनीयः । एतेन यष्टीमध्वा-  
दिनवद्व्यकृतैर्नवभिः कषायैर्नवयोगाः ॥ १५ ॥

फलपिप्पलीनां द्वौ द्वौ भागौ कोविदारादिकषा-  
येण त्रिःसप्तकृत्वः स्थावयेत्, तेन रसेन तृतीयं भागं  
पिष्ट्वा मात्रां हरीतकीभिर्विभीतकैरामलैर्वा तुल्यां  
वर्तयेत्, तासामेकां द्वे वा पूर्वोक्तानां कषायाणाम-  
न्यतमस्याञ्जलिमात्रेण विमृद्य बलवच्छेषमप्रसेकप्र-  
स्थिज्वरोदरावृचिषु पाययेदिति समानं पूर्वेण ॥ १६ ॥

फलपिप्पलीनां द्वौ भागावित्यादौ फलपिप्पलीनां भागत्रयं  
कर्तव्यं; तत्र भागेद्वयं षड्गुणेन कोविदारादिकषायेण क्षारप-  
रिस्रावणविधिवदेकविंशतिवारान् परिस्रावणीयम् । कोविदारा-  
दीनां चाष्टानामष्टौ कषायाः पृथक् परिस्रावणे प्रयोक्तव्याः ।  
येन च कषायेण फलपिप्पलीभागद्वयं परिस्राव्य हरीतक्यादि-  
परिमाणा मात्रा तृतीयभागफलपिप्पलीकल्कस्य क्रियते तेनैव  
कषायेण मात्रायोगाः; एवमष्टौ हरीतक्यादिमात्रया निर्दिष्टाः  
फलपिप्पलीयोगा भवन्ति । मात्राविकल्पश्च दोषबलादिविक-  
ल्पकृतो हेयः । समानं पूर्वेणेति पूर्वयोगवदिह ज्ञेहस्वेदाभिम-  
न्त्रणादिविधानं कर्तव्यमित्यर्थः । एवमन्यत्रापि पूर्ववच्छब्दार्थो  
हेयः ॥ १६ ॥

फलपिप्पलीक्षीरं, तेन वा क्षीरयवागूमधोभागे  
रक्तपित्ते हृद्वाहे च; तज्जस्य वा दध्न उत्तरकं कफ-  
च्छर्दितमकप्रसेकेषु; तस्य वा पयसः शीतस्य  
सन्तानिकाञ्जलिं पित्ते प्रकुपिते उरःकण्ठहृदये च  
तनुकफोपदिग्धे, इति समानं पूर्वेण ॥ १७ ॥

फलपिप्पल्या क्षीरपाकविधिना साधितं क्षीरं फलपिप्प-  
लीक्षीरम्; अयमेको योगः । तेनेति फलपिप्पलीसाधितक्षी-  
रेण । तज्जस्येति फलपिप्पलीक्षीरजातस्य दध्नः । उत्तरकमिति  
सरम् । सन्तानिका क्षीरोपरिस्थः स्थानो भागः ॥ १७ ॥

फलपिप्पलीशृतक्षीरात्रवनीतमुत्पन्नं फलादि-  
कल्ककषायसिद्धं कफाभिभूताग्निं विशुष्यदेहं च  
मात्रया पाययेदिति समानं पूर्वेण ॥ १८ ॥

फलादीनि फल-जीमूतकेक्ष्वाकु-धामार्गव-कुटज-कृतवेधनानि  
षट् । एते क्षीरयोगचतुष्टयेन घृतयोगेन च समं पञ्च योगा  
अध्यायसंग्रहे वक्तव्याः ॥ १८ ॥

फलपिप्पलीनां फलादिकषायेण त्रिःसप्तकृत्वः

१ 'तैश्च कषायैः' इति पा० । २ 'तेनैव कषायेण मात्रायोगाः'  
इत्यं पाठो हस्तलिखितपुस्तके न पठ्यते । ३ 'प्रसेकेषु पूर्णं  
शरावं' इति पा० । ४ 'विशुष्कदेहं विशुष्यमाणं च' इति पा० ।

सुपरिभाषितेन पुष्परजःप्रकाशेन चूर्णेन सरसि  
संजातं बृहत्सरोरुहं सायाह्नेऽवचूर्णयेत्, तद्रात्रि-  
व्युषितं प्रभाते पुनरवचूर्णितमुद्धृत्य हरिद्राकृसर-  
क्षीरयवागूनामन्यतमं सैन्धवगुडफाणितयुक्तमा-  
कण्ठं पीतवन्तमाप्रापयेत् सुकुमारमुत्किष्टपित्तक-  
फमौषधद्वेषिणमिति समानं पूर्वेण ॥ १९ ॥

फलपिप्पलीनां फलादिकषायेणेत्यादिना एकं प्रेययोगमाह ।  
पुष्परजःप्रकाशेनेति पुष्पधूलिसदृशेन । हरिद्राभिधानः कृशरो  
हरिद्राकृशरः ॥ १९ ॥

फलपिप्पलीनां भल्लातकविधिपरिष्कृतं स्वरसं  
पक्त्वा फाणितीभूतमातन्तुलीभावाल्लेहयेत्; आ-  
तपशुष्कं वा चूर्णीकृतं जीमूतकादिकषायेण पित्ते  
कफस्थानगते पाययेदिति समानं पूर्वेण ॥ २० ॥

भल्लातकविधिपरिष्कृतमिति रसायनोक्तभल्लातकज्ञेहग्रहणविधा-  
नेन परिष्कृतः स्वरसो ग्राह्यः । फाणितयोगोऽयमेकः । आतपशुष्कं  
वेत्यादिना चूर्णयोगोऽप्येकः ॥ २० ॥

फलपिप्पलीचूर्णानि पूर्ववत् फलादीनां षण्णा-  
मन्यतमकषायस्तुतानि वर्तिक्रियाः फलादिकषा-  
योपसर्जनाः पेया इति समानं पूर्वेण ॥ २१ ॥

फलपिप्पलीचूर्णानीत्यादौ फलादिषट्कषायभेदेन कृतत्वात्  
षट् वर्तिक्रियायां चतुर्गुणेन काथेन पाका-  
द्वर्त्याकारतां कर्तव्या । अत्रापि च तथा लेहादौ च सामा-  
न्योक्तेन मधुप्रक्षेपो युक्तः; तं चैके मधुनः पाकविरोधान्ना-  
नुमन्यन्ते ॥ २१ ॥

फलपिप्पलीनामारग्वध-वृक्षक-स्वादुकण्टक-पा-  
टा-पाटला-शाङ्गैश्च-मूर्वा-सप्तपर्ण-नक्तमाल-पिचुम-  
र्द-पटोल-सुषवी-गुडूची-सोमवल्क-द्वीपिकानां पि-  
प्पली-पिप्पलीमूल-हस्तिपिप्पली-चित्रक-शृङ्गवेराणां  
चान्यतमकषायेण सिद्धो लेह इति समानं पूर्वेण ॥ २२ ॥

फलपिप्पलीनामारग्वधेत्यादिना आरग्वधादिविंशतिद्रव्यका-  
थभेदेन कृतत्वादिंशतिलेहा हेयाः । वृक्षकः कुटजः, स्वादुक-  
ण्टकः विकङ्कतः, शाङ्गैश्च गुड्या, सुषवी कारवेल्लकं, द्वीपिका  
हिंसा, 'कण्टकारी' इत्यन्ये ॥ २२ ॥

फलपिप्पलीश्वेला-हरेणुका-शतपुष्पा-कुस्तुम्बु-  
रुतगर-कुष्ठ-त्वक्-चोरक-मखकागुरु-गुग्गुल्वेलवा-  
लुक-श्रीवेष्टक-परिपेलव-मांसी-शैलेयक-स्यौणेयक-  
सरल-पारावतपद्मशोकोरोहिणीनां विशतेरन्यत-  
मस्य कषायेण साधितोत्कारिका उत्कारिकाकल्पेन,

१ 'संजातं' इति हस्तलिखितपुस्तके न पठ्यते । २ 'भल्लातक-  
विधिस्तुतं' इति पा० । ३ 'कोविदारादीनां' इति पा० । ४ 'कोवि-  
दारादिकषायोपसर्जनाः' इति पा० । ५ 'शलाकाकारवर्तिकाः' इति  
पा० । ६ 'फलपिप्पलीष्वेला' इति पा० ।

मोदका वा मोदककल्पेन, यथादोषरोगभक्ति प्र-  
योज्या इति समानं पूर्वेण ॥ २३ ॥

फलपिप्पलीष्वित्यादिनोत्कारिका मोदकाश्च प्रत्येकं विंशति ।  
चोरक गन्धद्रव्यं खनामख्यातं, परिपेलवं कैवर्तमुस्तकं, स्थौणे-  
यक ग्रन्थिपर्णक, पारावतपदी ज्योतिष्मती, अशोकरोहिणी  
अशोकसदृशपत्रा लता, 'कटुरोहिणी' इत्यन्ये । केचिदत्र  
स्थौण्यकं परित्यज्यापाकीपाद्या विंशति पूरयन्ति, अपाकीपादी  
खनामख्याता । उत्कारिकाकल्पेनेति सूदशास्त्रोक्तोत्कारिका-  
विधानेन ॥ २३ ॥

फलपिप्पलीखरसकषायपरिभाषितानि तिल-  
शालितण्डुलपिष्टानि तत्कषायोपसर्जनानि शङ्कु-  
लीकल्पेन वा शङ्कुल्यः, पूषकल्पेन वा पूषाः, इति  
समानं पूर्वेण ॥ २४ ॥

एतेनैव च कल्पेन सुमुख-सुरस-कुठेरक-काण्डी-  
र-कालमालक-पर्णासक-क्षवक-फणिज्झक-गृध्रन-  
कासमर्द-भृङ्गराजानां पोटेक्षुवालि-कालङ्कतक-द-  
ण्डैरकाणां चान्यतमस्य कषायेण कारयेत् ॥ २५ ॥

फलपिप्पलीखरसेनेत्यादिना शङ्कुल्यपूपयो पृथगेको योग ।  
एतेनैव च कल्पेनेत्यादिना सुमुखादिपञ्चदशद्रव्यकषायेण पृथक्  
शङ्कुल्यपूपयोः करणात् पञ्चदश योगा भवन्ति । एवं  
मिलित्वा शङ्कुलीपूपयो पृथक् षोडशयोगा भवन्ति । पोटा  
इक्षुगन्धा, दण्डैरका गुन्द्राख्यगुल्मः, नलो वा ॥ २४ ॥ २५ ॥

तथा बदरषाडव-राग-लेह-मोदकोत्कारिका-तर्प-  
ण-पानक-मांसरस-यूष-मृद्यानां मदनफलान्यन्यत-  
मेनोपसृज्य यथादोषरोगभक्ति दद्यात्; तैः साधु  
वमतीति ॥ २६ ॥

तथा बदरषाडवेत्यादिना दश योगाः । बदरकृतः षाडवो  
बदरषाडवः ॥ २६ ॥

मदनः करहाटश्च राठः पिण्डीतकः फलम् ।

श्वसनश्चेति पर्यायैरुच्यते तस्य कल्पना ॥ २७ ॥

मदनस्य व्यवहारार्थं पर्यायानाह—मदनः करहाटश्चे-  
त्यादि । तस्य कल्पनेति य एवंभूतैः पर्यायैर्व्याख्यातस्तत्स्येयं  
कल्पना । अस्य च पर्यायाभिधानं भूरिप्रयोगेषु विहितत्वेना-  
भ्यर्हितत्वाज्ज्ञेयम् । एवमन्यत्रापि पर्यायाभिधाने प्रयोजनं  
वर्णनीयम् ॥ २७ ॥

तत्र श्लोकाः—

नव योगाः कषायेषु, मात्रास्वष्टौ, पयोघृते ।

पञ्च, फाणितचूर्णं द्वौ घ्रेये, वर्तिक्रियासु षट् ॥ २८ ॥

विंशतिविंशतिलैर्मोदकोत्कारिकासु च ।

शङ्कुलीपूपयोश्चोक्ता योगाः षोडश षोडश ॥ २९ ॥

दशान्ये पाडवाद्येषु त्रयस्त्रिंशदिदं शतम् ।

योगानां विधिवदिष्टं फलकल्पे महर्षिणा ॥ ३० ॥

इत्यग्निवेशकृते तन्त्रे चरकप्रतिसंस्कृतेऽप्राप्ते

दृढबलसंपूरिते कल्पस्थाने मदनकल्पो

नाम प्रथमोऽध्यायः ॥ १ ॥

मदनफलयोगानां नवादिस्त्रयोत्कर्षनिरासार्थं सुखस्मरणार्थं  
च तान् सग्रहेणाह—नव योगा इत्यादि । अस्य चार्थो यथा-  
स्थानं व्याहृतः ॥ २८-३० ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया कल्पस्थाने मदनकल्पो नाम

प्रथमोऽध्यायः ॥ १ ॥

## द्वितीयोऽध्यायः ।

अथातो जीमूतककल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

मदनकल्पानन्तरमनपायित्वेनेक्ष्वाक्कादिद्रव्येभ्यः प्राधान्या-  
जीमूतकस्य जीमूतकल्पोऽभिधीयते । एवं यथायथैषामनपायि-  
त्वप्रकर्षं, तथा तथा पूर्वनिवेशनं ज्ञेयम् । तेनापरवमनकल्पा-  
नामप्यध्यायसंबन्धोऽत्रैवोक्तो ज्ञेयः । मदनफलस्य स्नेहस्वेदादि-  
पूर्वकत्ववदिहापि कमोऽतिदेशादुन्नेतव्यः ॥ १ ॥ २ ॥

कल्पं जीमूतकस्येयं फलपुष्पाश्रयं शृणु ।

गरागरी च वेणी च तथा स्याद्देवताडकः ॥ ३ ॥

फलपुष्पाश्रयमिति वचनेन जीमूतस्य पत्रनालादिषु वम-  
नप्रयोगं निषेधयति । गरागरी चेत्यादि पर्यायकथनम् ।  
जीमूतः पीतघोषकः ॥ ३ ॥

जीमूतकं त्रिदोषघ्नं यथास्वौषधकल्पितम् ।

प्रयोक्तव्यं ज्वरश्वासहिक्काद्येष्वामयेषु च ॥ ४ ॥

त्रिदोषघ्नमिति यथाखं वातहरादिद्रव्ययुक्तं, तथा वाता-  
दिहरद्रव्यकल्पितं च सत् त्रिदोषघ्नं भवति । हिक्काद्येष्विति  
आद्यशब्देन कासादीनामुपरोगतदोषजन्यानां ग्रहणम् ॥ ४ ॥

यथोक्तगुणयुक्तानां देशजानां यथाविधि ।

पैयः पुष्पेऽस्य, निर्वृत्ते फले पेया पयस्कृता ॥ ५ ॥

लोमशे क्षीरसंतानं, दध्युत्तरमलोमशे ।

शूते पयसि दध्यम्लं जातं हरितपाण्डुके ॥ ६ ॥

जीर्णानां च सुशुष्काणां न्यस्तानां भाजने शुचौ ।

चूर्णस्य पयसा शुक्तिं वातपित्तादितः पिबेत् ॥ ७ ॥

यथोक्तयुक्तगुणयुक्तानामिति कालजत्व-संपूर्णरसत्वादिगुण-  
युक्तानि मदनफलोक्तगुणद्वाराऽनुसर्तव्यानि । देशजानामिति  
मदनकल्पोक्तप्रशस्तभूमिजातानाम् । यथाविधीति मदनकल्पोक्त-

१ 'यूषमद्यानि मदनफलफाणितेनोपसंसृज्य' इति पा० ।

२ 'वर्तिक्रिया' इति पा० ।

१ 'पेयादिद्रव्यं च' इति पा० । २ 'पयःपुष्पेषु निर्वृत्तं'

इति पा० । ३ 'जाते' इति पा० ।

विधानगृहीतानाम् । पय पुष्पे इत्येको योग । निर्वृत्ते इत्यादिको द्वितीयो योगः । निर्वृत्ते इति उत्पन्नमात्रे फले, तत्र फले क्षीरे साधयित्वा तेन क्षीरेण पेया साधनीया । रोमशे इत्यादि तृतीयः । रोमशे इति उपगतरोम्णि फले, अत्रापि रोमशफलसाधितक्षीरात् सन्तानिका ज्ञेया । दध्युत्तरमित्यादिकश्चतुर्थो योगः, अत्राप्युपगतरोमावस्थफलसाधितक्षीरसभूतदधिसरो ज्ञेयः । शृते पयसीत्यादिक पञ्चमः । दध्यम्लमिति अम्लावस्थ दधि जातम् । हरितपाण्डुके इति हरितपाण्डुवस्थाप्राप्ते जीमूतकफले । जीर्णानामित्यादिक षष्ठः क्षीरयोगः । एते च योगा क्षीरसंबन्धेन आवेधीयमानक्षीराकारा अपि क्षीरप्रयोगत्वेनैव सग्रहे 'षट् क्षीरे' इत्यनेन सग्रहीतव्या ॥ ५-७ ॥

आसुस्य च सुरामण्डे मृदित्वा प्रसृतं पिबेत् ।  
कफजेऽरोचके कासे पाण्डुरोगे सयक्ष्मणि ॥ ८ ॥  
द्वे चापोथ्याथवा त्रीणि गुडूच्या मधुकस्य वा ।  
कोविदारादिकानां वा निम्बस्य कुटजस्य वा ॥ ९ ॥  
कषायेष्वासुतं पूत्वा तेनैव विधिना पिबेत् ।  
अथवाऽऽरग्वधादीनां सप्तानां पूर्ववत् पिबेत् ॥ १० ॥  
एकैकस्य कषायेण पित्तश्लेष्मज्वरार्दितः ।

आसुस्येत्यादिना मदिरायोग एक उच्यते । आसुस्येति निशापर्युषितं कृत्वा । अत्र योगे पक्वजीमूतकफलमेवाधिकृतं, तथा, उत्तरयोगेष्वपि पक्वमेव फलमधिकृतं ज्ञेयं, "फल पर्यागतं ग्राह्यं" इत्यौत्सर्गिकवचनात् । द्वे चेत्यादिना द्वादशकषायभेदाद् द्वादशयोगा उच्यन्ते । तेनैव विधिनेति मदनकल्पोक्तेन साधनविधिना । अथवेत्यादौ आरग्वधादिसप्तद्रव्यकषायभेदात् सप्तयोगा भवन्ति । आरग्वधादयः आरग्वध-वृक्षक-स्वादुकण्टक-पाठा-पाटलि-शाङ्गैश्च-मूर्वा- ( क. अ. १ ) पूर्वाध्यायोक्ताः ॥ ८-१० ॥—

मात्राः स्युः फलवच्चाद्यौ कोलमात्रास्तु ता मताः ११

मात्राः स्युरित्यादिनाऽष्टौ मात्रायोगानाह । फलवदिति मदनफले यथा अष्टौ मात्रायोगा उक्तास्तथेहापि कर्तव्याः, विशेषतस्तु एताः कोलमात्रा कर्तव्याः, न तु फलवद्धरीतक्यादिप्रमाणाः कर्तव्या इत्यर्थः ॥ ११ ॥

जीवकर्षभकेक्षूणां शतावर्षा रसेन वा ।

पित्तश्लेष्मज्वरे दद्याद्वातपित्तज्वरेऽथवा ॥ १२ ॥

जीवकेत्यादिना चतुरो योगाः पानसाधनकषायभेदात् ॥ १२ ॥

तथा जीमूतकक्षीरात् समुत्पन्नं पचेद्भृतम् ।

फलादीनां कषायेण श्रेष्ठं तद्वमनं मतम् ॥ १३ ॥

तथेत्यादिना घृतयोगमेकमाह ॥ १३ ॥

तत्र श्लोकौ—

षट् क्षीरे मदिरामण्डे एको द्वादश चापरे ।

सप्त चारग्वधादीनां कषायेऽष्टौ च वर्तिषु ॥ १४ ॥

जीवकादिषु चत्वारो घृतं चैकं प्रकीर्तितम् ।

कल्पे जीमूतकानां च योगास्त्रिंशन्नवाधिकाः ॥ १५ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते

दृढचलसंपूरिते कल्पस्थाने जीमूतककल्पो

नाम द्वितीयोऽध्यायः ॥ २ ॥

षट् क्षीरे इत्यादिना सग्रहार्थो व्याकृत एव यथास्थानम् ॥ १४ ॥ १५ ॥

इति श्रीचक्रपाणिदत्तविरचिताया चरकतात्पर्यटीकाया-

मायुर्वेददीपिकाया कल्पस्थाने जीमूतककल्पो

नाम द्वितीयोऽध्यायः ॥ २ ॥

तृतीयोऽध्यायः ।

अथात इक्ष्वाकुकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सिद्धं वक्ष्याम्यथेक्ष्वाकुकल्पं येषां प्रशस्यते ।

उक्ताध्यायसंबन्धादिक्ष्वाकुकल्पोऽभिधीयते । येषां प्रशस्यते इक्ष्वाकुकल्पस्तान् वक्ष्यामीति योज्यम् ॥ १ ॥ २ ॥—

लम्बाऽथ कटुकालाबूस्तुम्बी पिण्डफला तथा ॥ ३ ॥

इक्ष्वाकुः फलिनी चैव प्रोच्यते तस्य कल्पना ।

लम्बेत्यादि पर्यायकथनम् ॥ ३ ॥—

कासश्वासविषच्छर्दिज्वरार्ते कफकर्षिते ॥ ४ ॥

प्रताम्यति नरे चैव वमनार्थं तदिष्यते ।

तदिष्यते इति इक्ष्वाकुकल्पनसिध्यते ॥ ४ ॥—

अपुष्पस्य प्रवालानां मुष्टिं प्रादेशसंमितम् ॥ ५ ॥

क्षीरप्रस्थे शृतं दद्यात् पित्तोद्विक्ते कफज्वरे ।

पुष्पादिषु च चत्वारः क्षीरे जीमूतके यथा ॥ ६ ॥

योगा हरितपाण्डूनां सुरामण्डेन पञ्चमः ।

फलस्वरसभागं च त्रिगुणक्षीरसाधितम् ॥ ७ ॥

उरःस्थिते कफे दद्यात् स्वरभेदे च पीनसे ।

जीर्णे मध्योद्धृते क्षीरं प्रक्षिपेत्तद्वदा दधि ॥ ८ ॥

जातं स्यात् सकफे कासे श्वासे वम्यां च तत् पिबेत् ।

अजाक्षीरेण बीजानि भावयेत् पाययेत् च ॥ ९ ॥

विषगुल्मोदरग्रन्थिगण्डेषु श्लीपदेषु च ।

मस्तुना वा फलान्मध्यं पाण्डुकुष्ठविषार्दितः ॥ १० ॥

तेन तक्रं विषकं वा सक्षौद्रलवणं पिबेत् ।

१ 'मदिरायोगे' इति पा० । २ 'ये' इति 'ते' इति च पा० । ३ 'लम्बा' पिण्डफला तुम्बी कटुकालाबुकी च सा' इति पा० । ४ 'जीर्णे मध्योद्धृतं क्षीरे' इति पा० । ५ 'भावितानि प्रयोजयेत्' इति पा० ।

१ 'गुडूच्यामलकस्य वा' इति पा० । २ 'एकैकशः' इति पा० ।

३ 'वर्तयः' इति पा० ।

च. सं. ८३



घृतमेकं कपायेषु नवान्ये मधुकादिषु ।  
अष्टौ वर्तिक्रिया लेहाः पञ्च मन्थो रसस्तथा ॥ २२ ॥  
योगा इक्ष्वाकुकल्पे ते चत्वारिंशच्च पञ्च च ।  
उक्ता महर्षिणा सम्यक् प्रजानां हितकाम्यया ॥ २३ ॥  
इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
बलसंपूरिते कल्पस्थाने इक्ष्वाकुकल्पो नाम  
तृतीयोऽध्यायः ॥ ३ ॥

पयस्यष्टावित्यादिसग्रहार्थो व्याकृत एव । अत्र फलेष्विति  
गठनफलादिषु । घृतं यद्यपि वर्धमानपूर्वपठितं, तथाऽपि  
छन्दोनुरोधादिह पश्चात् पठितम् ॥ २१-२३ ॥

इति श्रीचक्रपाणिदत्तविरचितायामयुर्वेददीपिकाया चरक-  
नाटपर्वटीकाया कल्पस्थाने इक्ष्वाकुकल्पो नाम  
तृतीयोऽध्यायः ॥ ३ ॥

### चतुर्थोऽध्यायः ।

अथातो धामार्गवकल्पं व्याख्यास्यामः ॥ १ ॥  
इति ह स्माह भगवानात्रेयः ॥ २ ॥  
उक्तसंबन्धाद्धामार्गवकल्पोऽभिधीयते ॥ १ ॥ २ ॥  
कर्कोटकी कोठफलो महाजालिनिरेव च ।  
धामार्गवस्य पर्याया राजकोशातकी तथा ॥ ३ ॥  
तत्र कर्कोटकीत्यादिना पर्यायकथनम् । धामार्गव पीत-  
घोषकः ॥ ३ ॥  
गरे गुल्मोदरे कासे वाते श्लेष्माशयस्थिते ।  
कफे च कण्ठवक्रस्थे कफसंचयजेषु च ॥ ४ ॥  
रोगेष्वेष्टुं प्रयोज्यं स्यात् स्थिराश्च गुरवश्च ये ।  
स्थिराश्च गुरवश्च ये इत्यत्र 'गदा' इति शेषः ॥ ४ ॥—  
फलं पुष्पं प्रवालं च विधिना तस्य संहरेत् ॥ ५ ॥  
विधिनेति भेषजग्रहणोक्तेन विधिना ॥ ५ ॥  
प्रवालस्वरसं शुष्कं कृत्वा च गुलिकाः पृथक् ।  
कोविदारादिभिः पेयाः कषायैर्मधुकस्य च ॥ ६ ॥  
प्रवालत्यादिना नवयोगानाह । प्रवालस्य स्वरसः प्रवालस्व-  
रसः । अत्र कोविदारादिकषायैर्गुडिकाकरणं पानं च ज्ञेयम् ॥ ६ ॥  
पुष्पादिषु पर्यायोगाश्चत्वारः पञ्चमी सुरा ।  
पूर्ववत्

पुष्पादिष्वित्यादिना जीमूतककल्पविधानेन निर्दिष्टाश्चत्वारः  
क्षीरप्रयोगाः, पञ्चमश्च सुरायोगोऽतिदिश्यते, ते च 'पय  
पुष्पेऽस्य' (क. अ. २) इत्यादिनोक्ता ज्ञेयाः । पूर्वैवदिति  
पूर्वेण संबध्यते ॥—

१ 'मन्थे रसे तथा' इति पा० । २ 'इक्ष्वाकुकल्पेऽस्मिन्' इति  
पा० । ३ 'कटुफला' इति पा० । ४ 'रोगेष्वेतत्' इति पा० ।  
५ 'कृताश्च' इति पा० । ६ 'प्रयोगाश्च' इति, 'यथायोगाः' इति  
च पा० ।

जीर्णशुष्काणामतः कल्पः प्रवक्ष्यते ॥ ७ ॥  
मधुकस्य कषायेण बीजकण्ठोद्धृतं फलम् ।  
सगुडं व्युषितं रात्रि कोविदारादिभिस्तथा ॥ ८ ॥  
दद्याद्गुल्मोदरार्तेभ्यो ये चाग्न्यन्ये कफामयाः ।

जीर्णशुष्काणामित्यादिना नवकषाययोगानाह, तथा 'जाल्या'  
इत्यादिना एकादश कषाययोगान् वक्ष्यति, एवं विशति कषा-  
ययोगा सग्रहे वक्ष्यमाणाः पूर्यन्ते । बीजकण्ठोद्धृतं फल-  
मिति यत्र बीजानि बद्धानि सन्ति स बीजकण्ठ उद्धृतो  
यस्मिन् तद्बीजकण्ठोद्धृतं फलम् । अत्र च पूर्वनिपातानियम  
आहिताग्न्यादिपूर्वेनिपातवद्बोध्यः । एवंभूत च फलं कषायेण  
सगुडेन पूरितं रात्रिव्युषितं कर्तव्यम् । उक्तं हि जतूकर्णे—  
धामार्गवकल्पे—“धामार्गवफलेषूद्धतबीजमव्येषु सगुडोषिताः  
कोविदारादिकषाया नव” इति । गुल्मिना चावस्थाया  
वमनं हितमेव, तेनेह गुल्मविषयतया वमनोपदर्शनं न  
विरोधि ॥ ७ ॥ ८ ॥—

दद्यादन्नेन संयुक्तं छर्दिहृद्रोगशान्तये ॥ ९ ॥

दद्यादित्यादिना एकोऽन्नयोग उच्यते । अन्ने च धामार्ग-  
वस्य सयोगेनैको योगः ॥ ९ ॥

चूर्णैर्वाऽप्युत्पलादीनि भावितानि प्रभूतशः ।

रसक्षीरयवाग्वादित्तो घ्रात्वा वमेत् सुखम् ॥ १० ॥

चूर्णैरित्यादिना त्रेषु एकयोगमाह । उत्पलादीना चात्र  
भेदोऽविवक्षितः । उत्पलस्यैव एव त्रेययोगः । अत्र आदि-  
शब्देन सौगन्धिकपद्मादीना ग्रहणम् । प्रभूतशश्चूर्णैर्भाविता-  
नीति ज्ञेयम् ॥ १० ॥

चूर्णीकृतस्य वर्ति वा कृत्वा बदरसंमिताम् ।

विनीयाञ्जलिमात्रे तु पिबेद्गोऽश्वशर्कुद्रसे ॥ ११ ॥

पृषतर्ष्यकुरङ्गाह्वगजोष्ठाश्वतराविके ।

श्वदंष्ट्रखरखड्गानां चैव पेया शर्कुद्रसे ॥ १२ ॥

चूर्णीकृतस्येत्यादिना गोऽश्वशर्कुद्रसे इति द्वौ योगौ । तथा  
पृषतेत्यादिदशयोगैः समं शर्कुद्रसयोगसंबन्धाद्वा दश शर्कुयोगा  
उच्यन्ते । पृषतः विन्दुचित्रितहरिणः, ऋष्यः नीलाण्डः,  
कुरङ्गः चञ्चलगतिः, अश्वतर वेगसरः, श्वदंष्ट्रः चतुर्दंष्ट्रो मृगवि-  
शेषः ॥ ११ ॥ १२ ॥

जीवकर्षभकौ वीरामात्मगुप्तां शतावरीम् ।

काकोलीं श्रावणीं मेदां महामेदां मधूलिकाम् ॥ १३ ॥

एकैकशोऽभिसंचूर्ण्य सह धामार्गवेण ते ।

शर्करामधुसंयुक्ता लेहा हृदाहकासिनाम् ॥ १४ ॥

सुखोदकानुपानाः स्युः पित्तोष्मसहिते कफे ।

जीवकेत्यादिना दश लेहानाह । मधूलिका 'मर्कटहस्त'

१ 'गोशर्कुतो रसे' इति पा० । २ 'पृषतर्ष्यकुरङ्गाश्वतरगोक-  
र्णरसमे । हरिणाजश्वदष्ट्रुषिसंभवे च शर्कुद्रसे' इति पा० ।



इति ख्याता । अत्र लेहेषु धामार्गवादितरद्रव्यचूर्णस्य समा-  
नत्वं, मधुगर्करयोश्च तावती मात्रा यावत्या लेहत्वापत्ति-  
र्भवति । पित्तोष्मसाहते कफे इति उद्यतोष्मगुणेन पित्तेन  
युक्ते कफे; अन्ये तु पित्तोष्मशब्देन पित्तोष्मणा कृतं ज्वर-  
माहु ॥ १३ ॥ १४ ॥—

**धान्यतुम्बुरुषेण कल्कः सर्वविषापहः ॥ १५ ॥**

धान्येत्यादिनैकं कल्कयोगमाह । वान्यतुम्बरुकाथ एव  
धान्यतुम्बुरुषू । उक्तं हि जतूकर्णे—“धान्यतुम्बुरसेन  
कल्को विषनुत्” इति ॥ १५ ॥

**जात्याः सौमनसायिन्या रजन्याश्चोरकस्य च ।**

**वृश्चीरस्य महाक्षुद्रसहाहैमवतस्य च ॥ १६ ॥**

**विम्ब्याः पुनर्नवाया वा कासमर्दस्य वा पृथक् ।**

**एकं धामार्गवं द्वे वा कपाये परिमृद्य तु ॥ १७ ॥**

**पूतं मनोविकारेषु पिबेद्व्रमनमुत्तमम् ।**

जात्या इत्यादिना एकादशकपाययोगानाह । जाती सौमन-  
सायिनी, अन्ये यूयिका वदन्ति । वृश्चीर श्वेतपुनर्नवा । महा-  
सहा क्षुद्रसहा मुद्रमापपण्यौ । हैमवती वचा ॥ १६ ॥ १७ ॥—

**तच्छृतक्षीरजं सर्पिः साधितं वा फलादिभिः ॥ १८ ॥**

तच्छृतेत्यादिनैकं घृतयोगमाह ॥ १८ ॥

**तत्र श्लोकौ—**

**पल्लवे नव चत्वारः क्षीर एकः सुरासवे ।**

**कषाये विंशतिः कल्के दश द्वौ च शकृद्रसे ॥ १९ ॥**

**अन्न एकस्तथा त्रेये दश लेहास्तथा घृतम् ।**

**कल्पे धामार्गवस्योक्ताः षष्टिर्यागा महर्षिणा ॥ २० ॥**

**इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-**

**बलसंपूरिते कल्पस्थाने धामार्गवकल्पो नाम**

**चतुर्थोऽध्यायः ॥ ४ ॥**

पल्लवे नवेत्यादिसंग्रहे व्युत्क्रमसंग्रहाभिधानं छन्दोऽनुरो-  
धात् । दश द्वौ चेति द्वादशैलर्थः ॥ १९ ॥ २० ॥

इति श्रीचक्रपाणिदत्तविरचितायामायुर्वेददीपिकायां चरक-  
तात्पर्यटीकाया कल्पस्थाने धामार्गवकल्पो नाम

चतुर्थोऽध्यायः ॥ ४ ॥

### पञ्चमोऽध्यायः ।

**अथातो वत्सककल्पं व्याख्यास्यामः ॥ १ ॥**

**इति ह साह भगवानात्रेयः ॥ २ ॥**

यथोक्तसबन्धाद्वत्सककल्पाभिधानम् ॥ १ ॥ २ ॥

**अथ वत्सकनामानि भेदं स्त्रीपुंसयोस्तथा ।**

**कल्पं चास्य प्रवक्ष्यामि विस्तरेण यथातथम् ॥ ३ ॥**

**वत्सकः कुटजः शक्रो वृक्षको गिरिमल्लिका ।**

१ ‘पित्तकृत’ इति पा० । २ ‘पुनर्नवाकासमर्दविम्बीहैमवतस्य  
च । महासहाक्षुद्रसहावृश्चीराणां पृथक् पृथक्’ इति पा० । ३ ‘नि-  
बोधेन’ इति पा० ।

**बीजानीन्द्रयवास्तस्य तथोच्यन्ते कलिङ्गकाः ॥ ४ ॥**

**बृहत्फलः श्वेतपुष्पः स्निग्धपत्रः पुमान् भवेत् ।**

**श्यामा चारुणपुष्पा स्त्री फलवृन्तैस्तथाऽगुभिः ॥ ५ ॥**

**रक्तपित्तकफघ्नस्तु सुकुमारेष्वनत्ययः ।**

**हृद्रोगज्वरवातासृग्वीसर्पादिषु शस्यते ॥ ६ ॥**

वत्सकनामानि व्यवहारार्थं स्त्रीपुरुषभेदं चाह—अथेत्यादि ।

अत्र वत्सकस्त्रीपुरुषभेदेन यद्यपि गुणभेदः प्रयोगभेदो वा न  
प्रतिपादितः, तथाऽपि स्त्रीरूपवत्सकेऽपुष्पफलत्वादिविशिष्ट-  
लक्षणयुक्तेऽप्यविशेषेणोभ्यामेवामयनिवृत्तिः स्यादित्येतदर्थ-  
मुभयोरपि समानगुणता ज्ञातव्या ॥ ३-६ ॥

**काले फलानि संगृह्य तयोः शुष्काणि निक्षिपेत् ।**

**तेषामन्तर्नखं मुष्टिर्जर्जरीकृत्य भावयेत् ॥ ७ ॥**

**मधुकस्य कषायेण कोविदारादिभिस्तथा ।**

**निशि स्थितं विमृद्यैतल्लवणक्षौद्रसंयुतम् ॥ ८ ॥**

**पिबेत्तद्व्रमनं श्रेष्ठं पित्तश्लेष्मनिवर्हणम् ।**

काले इति उचिते काले । शुष्काणीति पक्वशुष्काणि । तेषा-  
मन्तर्नखमित्यादिना कषायैर्नवयोगानाह । क्षौद्रसैन्धवयोगो  
यद्यपि सर्ववमनेष्वेव सामान्येन विहितः, तथाऽपीह ‘लवण-  
क्षौद्रसंयुतम्’ इति वचनादुत्कर्षो लवणसैन्धवयोरभिधीयते  
॥ ७ ॥ ८ ॥—

**अष्टाहं पयसाऽऽर्केण तेषां चूर्णानि भावयेत् ॥ ९ ॥**

**जीवकस्य कषायेण ततः पाणितलं पिबेत् ।**

**फलजीमूतकेक्ष्वाकुजीवन्तीनां पृथक् तथा ॥ १० ॥**

**सर्पपाणा मधूकानां लवणस्याथवाऽम्बुना ।**

अष्टाहमित्यादिना पञ्च चूर्णयोगानाह ॥ ९ ॥ १० ॥—

**कुशरेणाथवा युक्तं विदध्याद्व्रमनं भिषक् ॥ ११ ॥**

कुशरेणेत्यादिना कुशरयोग उच्यते । अत्र च इन्द्रयव-  
चूर्णमधिकृतत्वादेवोच्यते ॥ ११ ॥

**तत्र श्लोकः—**

**कषायैर्नव चूर्णैश्च पञ्चोक्ताः सलिलैस्त्रयः ।**

**एकश्च कुशरायां स्याद्योगास्तेऽष्टादश स्मृताः ॥ १२ ॥**

**इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-**

**बलसंपूरिते कल्पस्थाने वत्सककल्पो नाम**

**पञ्चमोऽध्यायः ॥ ५ ॥**

कषायैरित्यादिसंग्रहश्लोको व्याख्यातार्थ एव ॥ १२ ॥

इति श्रीचक्रपाणिदत्तविरचितायामायुर्वेददीपिकायां चरक-  
तात्पर्यटीकाया कल्पस्थाने वत्सककल्पो नाम

पञ्चमोऽध्यायः ॥ ५ ॥

१ ‘सितैः पुष्पैः’ इति पा० । २ ‘फलपुष्पैः’ इति पा० ।  
३ ‘संक्षिपेत्’ इति पा० । ४ ‘तेपयेत्’ इति, ‘तेमयेत्’ इति च  
पा० । ५ ‘जीमूतककषायेण’ इति पा० । ६ ‘कुशराऽष्टादशयोगा  
वत्सकस्य निदर्शिताः’ इति पा० ।

## षष्ठोऽध्यायः ।

अथातः कृतवेधनकल्पं व्याख्यास्यामः ॥ १ ॥

इति ह साह भगवानात्रेयः ॥ २ ॥

वमनकल्पपरिशेष्यात् कृतवेधनकल्पोऽभिधीयते ॥ १ ॥ २ ॥

कृतवेधननामानि कल्पं चास्य निबोधत ।

क्ष्वेडः कोशातकी चोर्कं मृदङ्गफलमेव च ॥ ३ ॥

अत्यर्थकट्टतीक्ष्णोष्णं गाढेष्विष्टं गदेषु च ।

कुष्ठपाण्ड्यामयप्लीहशोफगुल्मगरादिषु ॥ ४ ॥

गाढेष्विति अत्यर्थगाढेषु कुष्ठादिषु ॥ ३ ॥ ४ ॥

क्षीरादि कुसुमादीनां सुरा चैतेषु पूर्ववत् ।

क्षीरादीत्यादिना क्षीरयोगा उच्यन्ते । क्षीरयोगचतुष्टयं मदिरायोगं च जीमूतककल्पविधानातिदेशेनाह । क्षीरादिशब्देन क्षीरकृतपेया क्षीरसन्तानिका-दध्युत्तराणां ग्रहणम् । एते च सग्रहेऽक्षीररूपा अपि क्षीरविकारतया क्षीरशब्देनैव गृहीता 'क्षीरे द्वौ द्वौ' इति वचनेन । कुसुमादीनामिति कृतवेधनस्य पुष्पादीनां "पय पुष्पेऽस्य निर्धृते फले पेया पयस्कृता । लोमशे क्षीरसतानं दध्युत्तरमलोमशे" ( क. अ. २ ) इति जीमूतकविधानोक्तानाम् । सुरा चैतेषु पूर्ववदिति यथा जीमूतककल्पविधानेन क्षीरादयः कर्तव्यास्तथा सुरा च कर्तव्या ॥—

सुशुष्काणां तु जीर्णानामेकं द्वे वा यथावलम् ॥ ५ ॥

कषायैर्मधुकादीनां नवभिः फलवत् पिबेत् ।

क्वाथयित्वा फलं तस्य पूत्वा लेहं निधापयेत् ॥ ६ ॥

कृतवेधनकल्कांशं फलाद्यर्धांशसंयुतम् ।

पृथक् चारग्वधादीनां त्रयोदशभिरासुतम् ॥ ७ ॥

सुशुष्काणामित्यादिना नव कषाययोगानाह । फलवदिति मदनफलं यथा यष्टीमधुकादिभिः पीयते, तथैतदपि पातव्यमित्यर्थः । एके नवकषायप्रयोगेषु शेषविधिप्रत्यायकं लेहं पठन्ति—“क्वाथयित्वा रस तस्य पूत्वा लेहं निधापयेत्” इत्यादि, तच्च सङ्गतार्थम् । उक्तं च जतूकर्णे—“अत्र जीर्ण-बीजानां मदनफलवत् कषायैर्लेहा भवन्ति नव” इति । पृथगित्यादिना त्रयोदश कषाययोगानाह । एवं द्वाविंशतिः कषाययोगा भवन्ति । आरग्वधादयस्त्रयोदश मदनकल्पे “आरग्वधवृक्षक” ( क. अ. १ ) इत्यादिना गुह्यच्यन्तेनोक्ता ज्ञेयाः ॥ ५-७ ॥

शाल्मलीमूलचूर्णानां पिच्छाभिर्दशभिस्तथा ।

१ 'जाली' इति पा० । २ 'क्षीरादिकुसुमादीनि' इति पा० । ३ 'बीजानामेक' इति पा० । ४ 'रसं त च कृत्वा लेह' इति, 'रसं तस्य पक्त्वा लेहं' इति च पा० । ५ 'फलाधार्धांशसंयुतम्' इति पा० । ६ 'शाल्मलीमूलवृन्तानां' इति पा० ।

शाल्मलीत्यादिना दश पिच्छायोगानाह । शाल्मलीमूलमादिः येषां ते शाल्मलीमूला शाल्मल्यादयो विमानपठिता दश शाल्मलीशाल्मलकभद्रपर्णैलापण्युपोदिकोद्वालधन्वनराजादनो-पचित्रागोप्यन्ता ( वि अ ८ ), एषा चूर्णानां पिच्छाभिर्युक्त्या कृतवेनैव दश योगा ज्ञेया । शाल्मलक शाल्मलीभेदः, रोहितको वा, भद्रपर्णी गम्भारी, एलापर्णी नागबला, अहिस्त्रैल्यन्ये; राजादनं क्षीरिका, उपचित्रा दन्ती, गोपी सारिवा ॥—

वर्तिक्रियाः षट् फलवत्, फलादीनां घृतं तथा ॥ ८ ॥

वर्तिक्रिया षट् फलवदिति “फलपिप्पलीचूर्णानि पूर्ववत्” ( क. अ. १ ) इत्यादिना ग्रन्थेन या वर्तिक्रिया उक्ता मदनकल्पे, तद्वदिहापि कृतवेधनचूर्णानां षड्वर्तिक्रिया कर्तव्याः । फलादीनां घृतं तथेत्यनेन कृतवेधनसाधितक्षीरादुत्थितं नवनीतं फलादिकषायेण सावनीय मदनफलघृतवदित्यर्थः ॥ ८ ॥

कोशातकानि पञ्चाशत् कोविदाररसे पचेत् ।

तं कषायं फलादीनां कल्कैर्लेहं पुनः पचेत् ॥ ९ ॥

क्ष्वेडस्य तत्र भागः स्याच्छेषाण्यर्धांशिकानि तु ।

कषायैः कोविदाराद्यैरेवं तत् कल्पयेत् पृथक् ॥ १० ॥

कोशातकानीत्यादि । अत्रैव क्वाथपादिके कल्के कर्तव्ये क्ष्वेडस्य पूर्णो भागो देयः, फलादीनां च प्रत्येकं क्ष्वेडादर्थभागिकत्वम् ॥ ९ ॥ १० ॥

कषायेषु फलादीनामानूपं पिशितं पृथक् ।

कोशातक्या समं पक्त्वा रसं सलवणं पिबेत् ॥ ११ ॥

फलादिपिप्पलीतुल्यं तद्वत् क्ष्वेडरसं पिबेत् ।

कषायेष्वित्यादिना सप्त मासयोगानाह । सममिति कोशातकीतुल्य मासम् । अत्र पिबेदित्यन्तेन षण्मासरसा, फलादी-त्यनेन चैकः । फलादिपिप्पलीतुल्यं तद्वदित्यनेन फलादिभिः समं मासम् । तद्वदिति वचनात् कोशातक्याः कषायेण साधनीयम् ॥ ११ ॥—

क्ष्वेडं कांसी पिबेत् सिद्धं मिश्रमिक्षुरसेन च ॥ १२ ॥

इक्षुरसयोगमेकमाह—क्ष्वेडमित्यादि । सिद्धमिति इक्षुरसेन मिश्रितं सत् साधितं पिबेदित्यर्थः । उक्तं हि जतूकर्णे—“क्ष्वेड-मिक्षुरसे शृतम्” इति ॥ १२ ॥

तत्र श्लोकौ—

क्षीरे द्वौ द्वौ सुरा चैका क्वाथा द्वाविंशतिस्तथा ।

दश पिच्छा घृतं चैकं षट् च वर्तिक्रियाः शुभाः १३

लेहेऽष्टौ सप्त मांसे च योग इक्षुरसेऽपरः ।

कृतवेधनकल्पेऽस्मिन् षष्टिर्योगाः प्रकीर्तिताः ॥ १४ ॥

१ 'वर्तयः फलवत् षट् स्युः' इति पा० । २ 'कोविदाराद्यैरेष्टा-मिस्त पृथक् पिबेत्' इति पा० । ३ कांसीति कासवानित्यर्थः ।

इत्यग्निवेशकृते तन्ने चरकप्रतिस्संस्कृतेऽप्राप्ते  
दृढबलसंपूरिते कल्पस्थाने कृतवेधनकल्पो  
नाम षष्ठोऽध्यायः ॥ ६ ॥

क्षीरे द्वौ द्वावित्यादिसग्रहः । द्वौ द्वानिति चत्वारः  
॥ १३ ॥ १४ ॥

इति श्रीचक्रपाणिदत्तविरचिताया चरकतात्पर्यटीकाया-  
मायुर्वेददीपिकाया कल्पस्थाने कृतवेधनकल्पो नाम  
षष्ठोऽध्यायः ॥ ६ ॥

### सप्तमोऽध्यायः ।

अथातः श्यामात्रिवृत्कल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वमनार्थकल्पनानन्तरं विरेचनकल्पेषु वक्तव्येषु त्रिवृताया  
विरेचनद्रव्येषु सुखविरेचनतया प्रधानत्वात् त्रिवृत्कल्प एवाभि-  
धीयते । त्रिवृताभेद एव च श्यामा, तेन श्यामायास्त्रिवृतायाश्च  
कल्प श्यामात्रिवृत्कल्पः । यद्यपि चारुणमूलैव त्रिवृद्रोक्तुष्टा  
वक्तव्या, तथाऽप्यध्यायसंज्ञाया श्यामाया अग्रे पाठेनाशुदोषह-  
न्तृतया श्यामाया प्रकर्ष दर्शयति । ये चात्र योगा वक्तव्या-  
स्तेऽरुण्या वा श्यामया वा उभाभ्या वा दोषक्षरीरादिबलाब-  
लमवेक्ष्य कर्तव्याः ॥ १ ॥ २ ॥

विरेचने त्रिवृन्मूलं श्रेष्ठमाहुर्मनीषिणः ।

तस्याः संज्ञा गुणाः कर्म भेदः कल्पश्च वक्ष्यते ॥ ३ ॥

विरेचने इत्यादौ त्रिवृन्मूलशब्देन श्याममूलाया अरुणमूला-  
याश्च सामान्येन मूलं गृह्यते ॥ ३ ॥

त्रिभण्डी त्रिवृता चैवं श्यामा कूटरणा तथा ।

सर्वानुभूतिः सुवहो शब्दैः पर्यायवाचकैः ॥ ४ ॥

पर्यायत्वेन वाचकैः पर्यायवाचकैः ॥ ४ ॥

कषाया मधुरा रुक्षा विपाके कटुका च सा ।

कफपित्तप्रशमनी रौक्ष्याच्चानिलकोपनी ॥ ५ ॥

सेदानीमौषधैर्युक्ता वातपित्तकफापहैः ।

कल्पवैशेष्यमासाद्य सर्वरोगहरा भवेत् ॥ ६ ॥

सेदानीमित्यादि । वातापहौषधयोगेन वातहन्तृत्वमविद्यमानं  
भवति, कफपित्तहन्तृत्वं विद्यमानमधिकं भवतीति ज्ञेयम् ।  
कल्पवैशेष्यमिति कल्पनाविशेषम् । सर्वरोगहरेति व्यस्तसमस्त-  
सर्वदोषारब्धरोगहरा ॥ ५ ॥ ६ ॥

मूलं तु द्विविधं तस्याः श्यामं चारुणमेव च ।

तयोर्मुख्यतरं विद्धि मूलं यदरुणप्रभम् ॥ ७ ॥

सुकुमारे शिशौ वृद्धे मृदुकोष्ठे च तच्छुभम् ।

मोहयेदाशुकारित्वाच्छ्यामा क्षिणीत मूर्च्छयेत् ॥ ८ ॥

१ '०र्नहर्षयः' इति पा० । २ 'श्यामा सुवहा कोटरा तथा ।  
त्रिवृत् सर्वानुभूतिश्च' इति पा० । ३ 'सरला' इति पा० । ४ 'कल्पे  
वैशेष्यमासाद्य' इति पा० । ५ 'तयोः श्रेष्ठतर' इति पा० ।  
६ 'तद्विषय' इति पा० । ७ 'श्यामा कण्ठ क्षिणीत्यपि' इति पा० ।

तैक्षण्यात् कर्षति हृत्कण्ठमाशु दोषं हरत्यपि ।

शस्यते बहुदोषाणां क्रूरकोष्ठाश्च ये नराः ॥ ९ ॥

त्रिवृतयोर्भेदमाह—मूलं तु द्विविधमित्यादि । मुख्यतर-  
मिति विरेचनक्रियायामेवाव्यापत्तिकरत्वाच्छ्रेष्ठतरम् । सुकु-  
मारा शिशवश्च यद्यप्यविरेचनीया उक्तास्तथाऽपि तेषां  
विधीयमानविरेचने हितमिति ज्ञेयम् । मोहयेदित्यादिना  
श्याममूलाया गुणकर्मणी ब्रूते । क्षिणीतेति धातुश्च  
कुर्यात् ॥ ७-९ ॥

गुणवत्यां तयोर्भूमौ जातं मूलं समुद्धरेत् ।

उपोष्य प्रयतः शुक्ले शुक्लवासाः समाहितः ॥ १० ॥

गम्भीरानुगतं श्लक्ष्णमतिर्यग्विस्मृतं च यत् ।

तद्विपाय्योद्धरेद्भर्मं त्वचं शुष्कं निधामयेत् ॥ ११ ॥

यद्यपि मदनकल्प एव गुणवद्भूमिजातत्वादि सामान्येन भेष-  
जानामुक्तमेव, तथाऽपि गम्भीरानुगतत्वादिविशेषस्य तत्रानुक्त-  
स्येहाभिधाने सति तदप्रसंगात् तत्किंचिदुच्यते—गुणवत्यामि-  
त्यादि । शुक्ले इति शुक्लपक्षे । गम्भीरानुगमिति दूरप्रविष्टम् ।  
उद्धरेद्भर्ममिति मूलस्यास्थि उद्धरेत् । निधामयेदिति यथोक्तभै-  
षज्यस्थापनविधानेन स्थापयेत् ॥ १० ॥ ११ ॥

स्निग्धस्निग्धो विरेच्यस्तु पेयामात्रोषितः सुखम् ।

पेयामात्रोषित इति पूर्वदिने पेयामात्राहारतया उपितः,  
यद्यपि चान्यत्र विरेचनपूर्वदिनेषु तथैवाहारो नियमितः—“स्ने-  
हवद्ब्रह्ममुष्णं च त्रयह भुक्त्वा रसौदनम्” (सू अ. १३) इत्यनेन,  
तथाऽपि त्रिवृद्विरेचनप्रयोगे पूर्वदिने विशेषविधानात् पेयादानं  
ज्ञेयम् । किंचेयमेव तद्वचनात् स्निग्धोष्णमांसरससाधिता च  
क्रियमाणा न पूर्वोक्तस्नेहवद्ब्रह्मोष्णमांसरसौदनविरुद्धा भवति ॥—

अक्षमात्रं तयोः पिण्डं विनीयाम्लेन ना पिबेत् १२

गोऽव्यजामहिषीमूत्रसौवीरकतुपोदकैः ।

प्रसन्नया त्रिफलया शृतया च पृथक् पिबेत् ॥ १३ ॥

अक्षमात्रमित्यादिना नवभिरम्लादिभिर्द्रव्यैर्नवयोगानाह ।  
तयोरिति श्यामात्रिवृद्रुणत्रिवृतयोः । एतयोश्च मिलितयोः  
प्रत्येकं च प्रयोगा इति प्रागेव प्रतिपादितम् । अम्लेनेति  
काज्जिकेन ॥ १२ ॥ १३ ॥

एकैकं सैन्धवादीनां द्वादशानां सनागरम् ।

त्रिवृद्विगुणसंयुक्तं चूर्णमुष्णाम्बुना पिबेत् ॥ १४ ॥

एकैकमित्यादिना सैन्धवादिभिर्द्वादशयोगानाह । सैन्धवाद-  
यश्च द्वादश रोगभिषगिजतीये ( वि. अ. ८ ) लवणस्कन्धोक्ता  
ज्ञेयाः । सनागरमिति नागरसहितं सत् प्रत्येकं सैन्धवादीनां चूर्णं  
द्विगुणत्रिवृताचूर्णयुक्तं पातव्यम् ॥ १४ ॥

१ 'तद्विपाय्योद्धरेद्भर्म' इति पा० । २ 'पेयामात्रोचितः' इति,  
'पेयामात्राश्रितः' इति च पा० । ३ 'त्रिवृद्विगुणसंयुक्त' इति पा० ।

पिप्पली पिप्पलीमूलं मरिचं गजपिप्पली ।

सरलः किलिमं हिङ्गु भार्गी तेजोवती तथा ॥ १५ ॥

मुस्तं हैमवती पथ्या चित्रको रजनी वचा ।

स्वर्णक्षीर्यजमोदा च शृङ्गवेरं च तैः पृथक् ॥ १६ ॥

एकैकार्थशसंयुक्तं पिबेद्भूमूत्रसंयुतम् ।

पिप्पलीत्यादिना पिप्पल्यादिद्रव्यभेदेन मूत्रेऽष्टादशयोगा-  
नाह ॥ १५ ॥ १६ ॥—

मधुकार्थशसंयुक्तं शर्कराम्बुयुतं पिबेत् ॥ १७ ॥

मधुकल्यादिनैक प्रयोग । अयं च सप्रहोक्तयो 'यष्ट्या द्वौ'  
इत्यनयोरेकतर ॥ १७ ॥

जीवकर्षभकौ मेदां श्रावणीं कर्कटाह्वयाम् ।

मुद्गमाषाख्यपण्यौ च महतीं श्रावणीं तथा ॥ १८ ॥

काकोलीं क्षीरकाकोलीमिन्द्रां छिन्नरुहां तथा ।

क्षीरशुक्लां पयस्यां च यष्ट्याहं विधिना पिबेत् ॥ १९ ॥

वातपित्तहितान्येतान्यन्यानि तु कफानिले ।

जीवकेत्यादिना चतुर्दशयोगान् तथा यष्ट्याहमित्येकं चाह ।  
अयं च सप्रहोक्तयो 'यष्ट्या द्वौ' इति द्वयोरन्यतर । क्षीरशुक्ला  
क्षीरविदारी । इन्द्रा कोकिलाक्ष । पयस्या अर्कपुष्पी ॥ १८ ॥ १९ ॥

क्षीरमांसेक्षुकाश्मर्यद्राक्षापीलुरसैः पृथक् ॥ २० ॥

सर्पिषा वा तयोश्चूर्णमभयार्थशिकं पिबेत् ।

क्षीरेत्यादिना क्षीरादौ सप्त योगानाह । पीळ औत्तरपथिकं  
फलम् ॥ २० ॥—

लिह्याद्रा मधुसर्पिभ्यां संयुक्तं ससितोपलम् ॥ २१ ॥

अजगन्धा तुगाक्षीरी विदारी शर्करा त्रिवृत् ।

चूर्णितं क्षौद्रसर्पिभ्यां लीढा साधु विरिच्यते ॥ २२ ॥

सन्निपातज्वरस्तम्भदाहतृष्णादितो नरः ।

श्यामात्रिवृत्कपायेण कल्केन च सशर्करम् ॥ २३ ॥

साधयेद्विधिवलेहं लिह्यात् पाणितलं ततः ।

सक्षौद्रां शर्करां पक्त्वा कुर्यान्मृद्भाजने नवे ॥ २४ ॥

क्षिपेच्छीते त्रिवृच्चूर्णं त्वक्पत्रमरिचैः सह ।

मात्रया लेहयेदेतदीश्वराणां विरेचनम् ॥ २५ ॥

कुडवांशान् रसानिधुद्राक्षापीलुपरूपाकात् ।

सितोपलापलं क्षौद्रात् कुडवार्धं च साधयेत् ॥ २६ ॥

तं लेहं योजयेच्छीतं त्रिवृच्चूर्णेन शास्त्रवित् ।

एतदुत्सन्नपित्तानामीश्वराणां विरेचनम् ॥ २७ ॥

शर्करामोदकान् वर्तान्गुलिकामांसपूपकान् ।

अनेन विधिना कुर्यात् पैत्तिकानां विरेचनम् ॥ २८ ॥

पिप्पलीं नागरं क्षारं श्यामां त्रिवृतया सह ।

लेहयेन्मधुना सार्धं श्लेष्मलानां विरेचनम् ॥ २९ ॥

मातुलुङ्गाभयाधात्रीश्रीपर्णाकोलदाडिमात् ।

सुभृष्टान् खरसांस्तैले साधयेत्तत्र चावपेत् ॥ ३० ॥

सहकारात् कपित्थाच्च मध्यमम्लं च यत् फलम् ।

पूर्ववद्वहलीभूते त्रिवृच्चूर्णं समावपेत् ॥ ३१ ॥

त्वक्पत्रकेशरैलानां चूर्णं मधु च मात्रया ।

लेहोऽयं कफपूर्णानामीश्वराणां विरेचनम् ॥ ३२ ॥

लिह्याद्रा मवित्यादिनाऽष्टौ लेहानाह । लिह्याद्वेत्यादिना  
प्रथमो लेह । अजगन्धेत्यादिना द्वितीयः । अजगन्धा अज-  
मोदा । श्यामात्रिवृदित्यादिना तृतीयो लेह । अत्र शर्करात्रि-  
वृच्चूर्णाभ्या समाभ्या काथपादिकाभ्या लेह । सक्षौद्रमित्यादिना  
चतुर्थः । अत्र क्षौद्रपाको योगमहिम्ना । त्रिवृच्चूर्णमात्रपादिकत्वं  
त्वक्पत्रादीना, सौगन्धमात्रप्रयोजनत्वात् । ईश्वराणां विरे-  
चनमिति वचनेन सुकुमारत्वादस्निग्धविषयतामस्य दर्शयति,  
ईश्वरा हि प्रायेण सुकुमाराः स्निग्धाश्च भवन्ति । कुडवाशा-  
नित्यादि पञ्चमः । अत्र त्रिवृच्चूर्णमनिर्दिष्टमानं, तच्च प्रक्षेपन्या-  
याह्लात् पादिकं कर्तव्यम् । उत्सन्नपित्तानाम् उद्धृतपित्तानाम् ।  
शर्करेत्यादिना सितायोगाश्चतुरोऽतिदेशानुगुण्याह्लेहानां मध्य  
एवाह । अत्र वर्त्यादयोऽपि शर्कराकृता एव ज्ञेया । अनेन  
विधिनेति इक्ष्वादिरससंस्कारेण त्रिवृच्चूर्णयोगेन च । पिप्पलीं  
नागरमित्यादिना षष्ठो लेहः । मध्यमिति अम्लकपित्थस्य मध्यं  
भागम् । अम्लं च यत् फलमिति मातुलुङ्गादि । पूर्ववदिति  
कौडविकत्वं मातुलुङ्गादिरसाना दर्शयति ॥ २९-३२ ॥

पानकानि रसान् यूपान्मोदकान् रागषाडवान् ।

अनेन विधिना कुर्याद्विरेकार्थं कफाधिके ॥ ३३ ॥

पानकानीत्यादिनाऽतिदेशानुगुण्यात् पानकादिपञ्चयोगानाह ।  
रागप्रधानः षाडवो रागषाडवः । अनेन विधिनेति पूर्वलेहोक्त-  
विधिना ॥ ३३ ॥

भृङ्गैलाभ्यां समा नीली तैस्त्रिवृत्तैश्च शर्करा ।

चूर्णं फलरसक्षौद्रशकुभिस्तर्पणं पिबेत् ॥ ३४ ॥

वातपित्तकफोत्थेषु रोगेष्वल्पानलेषु च ।

नरेषु सुकुमारेषु निरपायं विरेचनम् ॥ ३५ ॥

भृङ्गैलाभ्यामित्यादिना तर्पणयोगं प्रथममेवाह, द्वितीयस्तु  
तर्पणयोगो भविष्यतीति । भृङ्गं गुडत्वक् । तैश्च शर्करेति भृङ्गै-  
लानीलीत्रिवृद्भिः । फलरस दाडिमरसः ॥ ३४ ॥ ३५ ॥

शर्करात्रिफलाश्यामात्रिवृत्पिप्पलिमाक्षिकैः ।

मोदकः सन्निपातोर्ध्वरक्तपित्तज्वरापहः ॥ ३६ ॥

१ 'क्षुद्रा' इति, 'चित्रा' इति च पा० । २ 'दद्याच्छीते' इति पा० ।

३ 'लिह्यात् मात्रया लेह' इति पा० । ४ 'रसान् कौडविकानिधु' इति पा० । ५ 'एतदुत्सन्नपित्तानां' इति पा० ।

१ 'श्लेष्मिकाणां' इति पा० । २ 'त्रिवृच्चूर्णमत्र पादिकं, त्वक्पत्रा-  
दीनि सौगन्धमात्रप्रयोजनत्वादस्पाति' इति पा० ।

शर्करेत्यादिना मोदकं प्रथमं । तत्र च “मोदके द्विगुणो गुडः” इति वचनात् गुडशर्करा चूर्णाद्विगुणमिच्छन्ति ॥ ३६ ॥

त्रिवृच्छाणा मतास्तिस्त्रिस्तिस्रश्च त्रिफलात्वचः ।  
विडङ्गपिप्पलीक्षारशाणास्तिस्त्रिस्तिस्रश्च चूर्णिताः ॥ ३७ ॥  
लिह्यात् सर्पिर्मधुभ्यां च मोदकं वा गुडेन तु ।  
भक्षयेन्निष्परीहारमेतच्छोधनमुत्तमम् ॥ ३८ ॥  
गुल्मं ग्रीहोदरं श्वासं हलीमकमरोचकम् ।  
कफवातकृतांश्चान्यान् व्याधीनेतद्व्यपोहति ॥ ३९ ॥

त्रिवृच्छाणा इत्यादिनेह मोदके च यद्यपि पठ्यते योगः, तथाऽप्यस्य लेहेनैव ग्रहणादयमष्टमो लेहो भवति ॥ ३७-३९ ॥

विडङ्गपिप्पलीमूलत्रिफलाधान्यचित्रकान् ।  
मरिचेन्द्र्यवाजाजीपिप्पलीहस्तिपिप्पलीः ॥ ४० ॥  
लवणान्यजमोदां च चूर्णितं कार्ष्णिकं पृथक् ।  
तिलतैलत्रिवृच्चूर्णभागौ चाष्टपलोन्मितौ ॥ ४१ ॥  
धात्रीफलरसप्रस्थांस्त्रीन् गुडार्धतुलां तथा ।  
पक्त्वा मृद्वग्निना खादेद्ददरोदुम्बरोपमान् ॥ ४२ ॥  
गुडान् कृत्वा न चात्र स्याद्विहारहारयन्त्रणा ।  
मन्दाग्नित्वं ज्वरं मूर्च्छां मूत्रकृच्छ्रमरोचकम् ॥ ४३ ॥  
अस्त्रं गात्रशूलं च कासं श्वासं भ्रमं क्षयम् ।  
कुष्ठार्शःकामलामेहगुल्मोदरभगन्दरान् ॥ ४४ ॥  
ग्रहणीपाण्डुरोगांश्च हन्युः पुंसवनाश्च ते ।  
कल्याणका इति ख्याताः सर्वेष्वृतुषु यौगिकाः ४५  
इति कल्याणकगुडः ।

विडङ्गेत्यादिना द्वितीयो मोदकः ॥ ४०-४५ ॥

व्योषत्वक्पत्रमुस्तैलाविडङ्गामलकाभैयाः ।  
समभागा भिषग्दद्याद्विगुणं च मुकूलकम् ॥ ४६ ॥  
त्रिवृतोऽष्टगुणं भागं शर्करायाश्च षड्गुणम् ।  
चूर्णितं गुडिकाः कृत्वा क्षौद्रेण पलसंमिताः ॥ ४७ ॥  
भक्षयेत् कल्यमुत्थाय शीतं चानु पिबेज्जलम् ।  
मूत्रकृच्छ्रे ज्वरे वम्यां कासे श्वासे भ्रमे क्षये ॥ ४८ ॥  
तापे पाण्ड्वामयेऽल्पेऽग्नौ शस्ता निर्यन्त्रणाग्निः ।  
योगः सर्वविषाणां च मतः श्रेष्ठो विरेचने ॥ ४९ ॥  
मूत्रजानां च रोगाणां विधिज्ञेनावचारितः ।

व्योषेत्यादिना तृतीयो मोदकः । अयं मोदकस्तच्चान्तरे ‘अभयाद्य’ इति ख्यातः । मुकूलकं दन्ती । अत्र मुकूलादीना-  
मेकैकद्रव्यापेक्षया द्वैगुण्यादि भवति । मधु च तावन्मात्रं यावता

मोदको भवति । केचिदत्र व्योषादिमिलितचूर्णादन्यादीनां  
द्वैगुण्य वदन्ति ॥ ४६-४९ ॥—

पथ्याधात्र्युरुबूकाणां प्रसृतौ द्वौ त्रिवृत्पलम् ॥ ५० ॥  
दश तान्मोदकान् कुर्यादीश्वराणां विरेचनम् ।

पथ्येत्यादिना चतुर्थ ॥ ५० ॥—

त्रिवृद्वैमवती श्यामा नीलिनी हस्तिपिप्पली ॥ ५१ ॥  
समूला पिप्पली मुस्तमजमोदा दुरालभा ।  
कार्ष्णिकं नागरपलं गुडस्य पलविंशतिम् ॥ ५२ ॥  
चूर्णितं मोदकान् कुर्यादुदुम्बरफलोपमान् ।  
हिङ्गुसौवर्चलव्योपयवानीविडजीरकैः ॥ ५३ ॥  
वचाजगन्धात्रिफलाचव्यचित्रकधान्यकैः ।  
मोदकान् वेष्टयेच्चूर्णैस्तान् सतुम्बुरुदाडिमैः ॥ ५४ ॥  
त्रिकवङ्गणहृद्वस्तिकोष्ठार्शःग्रीहशूलिनाम् ।  
हिक्काकासारुचिश्वासकफोदावर्तिनां शुभाः ॥ ५५ ॥

त्रिवृद्वैमवतीत्यादिना पञ्चमो मोदकः पूर्यते । वेष्टयेदिति  
अवचूर्णयेत् ॥ ५१-५५ ॥

त्रिवृतां कौटजं बीजं पिप्पलीं विश्वभेषजम् ।  
क्षौद्रद्राक्षारसोपेतं वर्षास्वेतद्विरेचनम् ॥ ५६ ॥  
त्रिवृदुरालभामुस्तशर्करोदीच्यचन्दनम् ।  
द्राक्षाम्बुना सयष्ट्याहसातलं जलदात्यये ॥ ५७ ॥  
त्रिवृतां चित्रकं पाठामजार्जी सरलं वचाम् ।  
स्वर्णक्षीरीं च हेमन्ते पिष्ट्वा तूष्णाम्बुना पिबेत् ॥ ५८ ॥  
शर्करा त्रिवृता तुल्या ग्रीष्मकाले विरेचनम् ।  
त्रिवृत्रायन्तिहपुषाः सातलां कटुरोहिणीम् ॥ ५९ ॥  
स्वर्णक्षीरीं च संचूर्ण्य गोमूत्रे भावयेज्ज्वहम् ।  
एष सर्वर्तुको योगः स्निग्धानां मलदोषहृत् ॥ ६० ॥  
त्रिवृच्छ्यामा दुरालम्भा वत्सकं हस्तिपिप्पली ।  
नीलिनी त्रिफला मुस्तं कटुका च सुचूर्णितम् ६१  
सर्पिर्मांसरसोष्णाम्बुयुक्तं पाणितलं ततः ।  
पिबेत् सुखं तमं ह्येतद्रूक्षाणामपि शस्यते ॥ ६२ ॥  
त्र्युषणं त्रिफला हिङ्गु कार्ष्णिकं त्रिवृतापलम् ।  
सौवर्चलार्धकर्षं च पलार्धं चाम्लवेतसात् ॥ ६३ ॥  
तच्चूर्णं शर्करातुल्यं मधेनाम्लेन वा पिबेत् ।  
गुल्मपार्श्वार्तिनुत्सिद्धं जीर्णं चाद्याद्रसौदनम् ॥ ६४ ॥

त्रिवृता कौटजमित्यादिना षडृतुविहितान् योगान् रूक्षाणा-  
मपि शस्यते इत्यन्तेनाह । सातला चर्मकशा । जलदात्यये  
शरदि । हेमन्ते यद्यपि प्रबलशीतवाते विरेचनं निषिद्धं,  
तथाऽपि व्याधिविषयविहितं विरेचनमेतज्ज्ञेयम् । सर्वर्तुकयोगो

१ ‘मेतच्छ्रेष्ठ विरेचनम्’ इति पा० । २ ‘कासं’ इति पा० ।

३ ‘मलकान् समान् । त्रिवृतोऽष्टगुण भाग’ इति पा० । ४ ‘श्रेष्ठ विरेचनम्’ इति पा० ।

१ ‘हिता.’ इति पा० । २ ‘समृद्धीकारमक्षौद्रं’ इति पा० ।

३ ‘हपुषां सप्तला श्यामा द्रवन्ती कटुरोहिणीम्’ इति पा० ।

४ ‘पिबेदेतत्सर्वकाल’ इति पा० ।



अनुक्ते ऋतौ वसन्तादौ च ज्ञेयौ । त्रिवृच्छयामेत्यादिकोऽपि सर्वर्तुको योगः । त्र्युषणमित्यादिश्रृण्वयोगो द्वितीयः ॥ ५६-६४ ॥

त्रिवृतां त्रिफलां दन्तीं सप्तलां व्योषसैन्धवम् ।  
कृत्वा चूर्णं तु सप्ताहं भाव्यमामलकीरसे ॥ ६५ ॥  
तद्योज्यं तर्पणे यूषे पिशिते रागयुक्तिषु ।

त्रिवृता त्रिफलामित्यादिकस्तर्पणयोगः । एवं सर्वर्तुकयोगेन समं द्वौ तर्पणयोगौ भवतः ॥ ६५ ॥—

तुल्याम्लं त्रिवृताकल्कसिद्धं गुल्महरं घृतम् ॥ ६६ ॥  
श्यामात्रिवृतयोर्मूलं पचेदामलकैः सह ।  
जले तेन कषायेण पक्त्वा सर्पिः पिबेन्नरः ॥ ६७ ॥  
श्यामात्रिवृत्कषायेण सिद्धं सर्पिः पिबेत्तथा ।  
साधितं वा पयस्ताभ्यां सुखं तेन विरिच्यते ॥ ६८ ॥

तुल्याम्लमित्येकं घृतं, श्यामेत्यादि द्वितीयं, श्यामात्रिवृत्कषायेणेत्यादि तृतीयम् । साधितं चेत्यादिना क्षीरयोगमेकमाह । घृतेन क्षीरेण च घृतेन क्षीरेण वैकेन मिलित्वा चत्वारो घृत-क्षीरैर्भवन्ति ॥ ६६-६८ ॥

त्रिवृन्मुष्टींस्तु सनखानष्टौ द्रोणेऽम्भसः पचेत् ।  
पादशेषं कषायं तं पूतं गुडतुलायुतम् ॥ ६९ ॥  
स्निग्धे स्थाप्यं घटे क्षौद्रपिप्पलीफलचित्रकैः ।  
प्रलिप्ते मधुना मासं जातं तन्मात्रया पिबेत् ॥ ७० ॥  
ग्रहणीपाण्डुरोगघ्नं गुल्मश्वयथुनाशनम् ।  
सुरां वा त्रिवृतायोगकिष्वां तत्काथसंयुताम् ॥ ७१ ॥

त्रिवृन्मुष्टीनित्यादिना प्रथमा सुरा, सुरा वेल्यादिना द्वितीया, एवं द्वौ सुरायोगौ भवतः । त्रिवृद्योगयुक्तं किष्वं यस्या सा तथा ॥ ६९-७१ ॥

यवैः श्यामात्रिवृत्काथस्निग्धैः कुल्माषमम्भसा ।  
आसुतं षडहं पले जातं सौवीरकं पिबेत् ॥ ७२ ॥  
भृष्टान् वा सतुषाञ्जुद्धान् यवांस्तच्चूर्णसंयुतान् ।  
आसुतानम्भसा तद्वत् पिबेज्जातं तुषोदकम् ॥ ७३ ॥

यवैरित्यादिना सौवीरकतुषोदके प्राह । एतौ द्वौ काजिक-योगौ । कुल्माष उत्स्निग्धयवपिष्टकम् । पले इति धान्यादि-राशौ । तच्चूर्णसंयुतानिति त्रिवृच्चूर्णसंयुतान् । तद्वदिति षडहं पले स्थितान् ॥ ७२ ॥ ७३ ॥

तथा मदनकल्पोक्तान् षाडवादीन् पृथग्दश ।  
त्रिवृच्चूर्णेन संयोज्य विरेकार्थं प्रयोजयेत् ॥ ७४ ॥

तथेत्यादिना षाडवादियोगान् दशाह । दश षाडवादयो “बद-रषाडवरागलेहमोदकोत्कारिकातर्पणशाकमांसरसयूषमद्यानां”  
( क. अ. १ ) इति ग्रन्थेन मदनकल्पोक्ताः ॥ ७४ ॥

१ ‘निर्वूहेण तयोर्युक्त्या’ इति पा० । २ ‘जले द्रोणे त्रिवृन्मुष्टी-नष्टौ तु सनखान् पचेत्’ इति पा० । ३ ‘विधिना’ इति पा० ।  
४ ‘त्रिवृताकिष्वा पिबेत्तत्काथसंयुताम्’ इति पा० । ५ ‘क्षुण्णान्’ इति पा० ।

भवतश्चात्र—

त्वक्केशराघ्रातकदाडिमैला-

सितोपलामाक्षिकमातुलुङ्गैः ।

मद्यैस्तथाऽम्लैश्च मनोनुकूलै-

र्युक्तानि देयानि विरेचनानि ॥ ७५ ॥

शीताम्बुना पीतवतश्च तस्य

सिञ्चेन्मुखं छर्दिविघातहेतोः ।

हृद्यांश्च मृत्पुष्पफलप्रवाला-

नम्लं च दद्यादुपजिघ्रणार्थम् ॥ ७६ ॥

सप्रति दशोत्तरं योगशतमभिधाय वान्तिनिरासार्थं कृत्स्न-  
येण समं विरेचनप्रयोगानाह—त्वक्केशरेत्यादि ॥ ७५ ॥ ७६ ॥

तत्र श्लोकाः—

एकोऽम्लादिभिरष्टौ च दश द्वौ सैन्धवादिभिः ।

मूत्रेऽष्टादश यष्ट्यां द्वौ जीवकादौ चतुर्दश ॥ ७७ ॥

क्षीरादौ सप्त लेहेऽष्टौ चत्वारः सितयाऽपि च ।

पानकादिषु पञ्चैव षडृतौ पञ्च मोदकाः ॥ ७८ ॥

चत्वारश्च घृते क्षीरे द्वौ चूर्णे तर्पणे तथा ।

द्वौ मद्ये काजिके द्वौ च दशान्ये षाडवादिषु ॥ ७९ ॥

श्यामायास्त्रिवृतायाश्च कल्पेऽस्मिन् समुदाहृतम् ।

शतं दशोत्तरं सिद्धं योगानां परमर्षिणा ॥ ८० ॥

इत्यग्निवेशकृते तन्त्रे चरकप्रतिसंस्कृतेऽप्राप्ते

दृढबलसंपूरिते कल्पस्थाने श्यामात्रिवृ-

त्कल्पो नाम सप्तमोऽध्यायः ॥ ७ ॥

एकोऽम्लादिभिरित्यादिसग्रहो व्यक्तार्थः । यष्ट्यां द्वाविति  
‘यष्ट्याहं विधिना’ इति जीवकादावेकः, मधुकेत्यादिना चापरः  
॥ ७७-८० ॥

इति श्रीचक्रपाणिदत्तविरचितायामायुर्वेददीपिकायां चर-

कतात्पर्यटीकाया कल्पस्थाने श्यामात्रिवृत्कल्पो

नाम सप्तमोऽध्यायः ॥ ७ ॥

अष्टमोऽध्यायः ।

अथातश्चतुरङ्गुलकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

श्यामात्रिवृत्कल्पानन्तरं मृदुविरेचनत्वसामान्याच्चतुरङ्गुलक-  
ल्पोऽभिधीयते ॥ १ ॥ २ ॥

आरग्वधो राजवृक्षः शम्पाकश्चतुरङ्गुलः ।

प्रग्रहः कूतमालश्च कर्णिकारोऽवघृतकः ॥ ३ ॥

व्यवहारार्थं पर्यायानाह—आरग्वध इत्यादि ॥ ३ ॥

ज्वरहृद्रोगवातासृग्गुदावर्तादिरोगिषु ।

राजवृक्षोऽधिकं पथ्यो मृदुर्मधुरशीतलः ॥ ४ ॥

बाले वृद्धे क्षते क्षीणे सुकुमारे च मानवे ।

योऽयो मृद्वनपायित्वाद्विशेषाच्चतुरङ्गुलः ॥ ५ ॥

अधिकं पथ्य इति ज्वरादिषु विशेषेण विरेचनप्रयोगे  
हितः ॥ ४ ॥ ५ ॥

फलकाले फलं तस्य ग्राह्यं परिणतं च यत् ।

तेषां गुणवतां भारं सिकतासु निधापयेत् ॥ ६ ॥

सप्तरात्रात् समुद्धृत्य शोषयेदातपे भिषक् ।

ततो मज्जानमुद्धृत्य शुचौ भाण्डे निधापयेत् ॥ ७ ॥

फलकाले इति उचितफलकाले । तेषामिति फलनाम् ।  
भारमिति भूरिद्रव्योपलक्षणम् । मज्जानमिति फलमज्जानम्  
॥ ६ ॥ ७ ॥

द्राक्षारसयुतं दद्याद्वाहोदावर्तपीडिते ।

चतुर्वर्षमुखे बाले यावद्वादशवार्षिके ॥ ८ ॥

चतुरङ्गुलमज्जस्तु प्रसृतं वाऽथवाऽञ्जलिम् ।

द्राक्षेत्यादिः प्रथमो योगः । चतुर्वर्षमुखे बाले यावद्वादश-  
वार्षिके इत्यनेनास्य प्रयोगस्य चतुर्वर्षाद्वागूर्ध्वं च द्वादशवर्षा-  
दवश्यतया यौगिकत्वं निषेधयति ॥ ८ ॥—

सुरामण्डेन संयुक्तमथवा कोलसीधुना ॥ ९ ॥

दधिमण्डेन वा युक्तं रसेनामलकस्य वा ।

कृत्वा शीतकषायं तं पिबेत् सौवीरकेण वा ॥ १० ॥

सुरामण्डेनेति द्वितीयः । अथवा कोलसीधुनेति तृतीयः ।  
कोलकृतः सीधुः कोलसीधुः । सौवीरकेण वेत्यन्तेन योगत्रय-  
मपरं व्यक्तम् ॥ ९ ॥ १० ॥

त्रिवृतो वा कषायेण मज्जः कल्कं तथा पिबेत् ।

तथा बिल्वकषायेण लवणक्षौद्रसंयुतम् ॥ ११ ॥

त्रिवृतो वा कषायेण मज्जः कल्कं तथा पिबेदिति सप्तमः ।  
तथेत्यादिनाऽष्टमः । एतत्कल्ककषाययोर्द्वयं जतूकर्णेऽप्युक्त-  
मेव—“त्रिवृद्विल्वकषायाभ्यां सक्षौद्रलवणौ द्वौ” इति । तेनात्र  
पाठान्तरं न प्रमाणम् । संग्रहे च करिष्यति—“कषाये च त्रिवृतो  
बिल्वकस्य च” इति ॥ ११ ॥

कषायेणाथवा तस्य त्रिवृच्चूर्णं गुडान्वितम् ।

साधयित्वा शनैर्लेहं लेहयेन्मात्रया नरम् ॥ १२ ॥

कषायेणेत्यादिको लेहो नवमः ॥ १२ ॥

चतुरङ्गुलसिद्धाद्वा क्षीराद्यदुदियादृतम् ।

मज्जः कल्केन धात्रीणां रसे तत्साधितं पिबेत् ॥ १३ ॥

१ ‘देयः’ इति पा० । २ ‘रेचनार्थे’ परिणत फल तस्याहरेद्धुः’  
इति पा० । ३ ‘जात’ इति, ‘सार’ इति च पा० । ४ ‘सम्यक्’  
इति पा० । ५ ‘वा’ इति पा० । ६ ‘त्रिवृन्मज्जोस्तथा कल्क तत्क-  
षायेण वा पिबेत्’ इति पा० । ७ ‘कषाये योगद्वयम्’ इति पा० ।

चतुरङ्गुलेत्यादिना प्रथमं घृतम् । मज्ज इति चतुरङ्गुल-  
मज्जः ॥ १३ ॥

तदेव दशमूलस्य कुलत्थानां यवस्य च ।

कषाये साधितं सर्पिः कल्कैः श्यामादिभिः पिबेत् ॥

तदेवेत्यादिना च द्वितीयं घृतम् । श्यामादिभिरिति मदन-  
कल्पपठितैर्नवभिः ‘श्यामात्रिवृदन्ती०’ ( क. अ. १ ) इत्या-  
दिभिः ॥ १४ ॥

दन्तीकाथेऽञ्जलिं मज्जः शम्पाकस्य गुडस्य च ।

दत्त्वा मासार्धमासस्थमरिष्टं पाययेत् च ॥ १५ ॥

दन्तीत्यादिनाऽरिष्टयोगमाह । गुडस्य चाञ्जलिमिति संबन्धः ।  
मासार्धमासस्थमिति सार्धमासस्थम् ॥ १५ ॥

यस्य यत् पानमैत्रं च हृद्यं स्वाद्वथ वा कटु ।

लवणं वा भवेत्तेन युक्तं दद्याद्विरेचनम् ॥ १६ ॥

यस्य यदित्यादिनाऽनुक्तमपरापरसाधनं विधत्ते । हृद्येन हि  
विरेचनयोगस्य प्रियता स्यात् । पानमत्रं चेति हृद्यमित्यादिभिः  
प्रत्येकं संबध्यते ॥ १६ ॥

तत्र श्लोकाः—

द्राक्षारसे सुरासीध्वोर्दधि चामलकीरसे ।

सौवीरके कषाये च त्रिवृतो बिल्वकस्य च ॥ १७ ॥

लेहेऽरिष्टे घृते द्वे च योगा द्वादश कीर्तिताः ।

चतुरङ्गुलकल्पोऽस्मिन् सुकुमाराः सुखोदयाः ॥ १८ ॥

इत्यग्निवेशकृते तत्रे चरकप्रतिसंस्कृतेऽप्राप्ते

दृढबलसंपूरिते कल्पस्थाने चतुरङ्गुलकल्पो

नामाष्टमोऽध्यायः ॥ ८ ॥

द्राक्षेत्यादिसंग्रहो व्यक्तः ॥ १७ ॥ १८ ॥

इति श्रीचक्रपाणिदत्तविरचितायामायुर्वेददीपिकाया

चरकतात्पर्यटीकाया कल्पस्थाने चतुरङ्गुल-

कल्पो नामाष्टमोऽध्यायः ॥ ८ ॥

नवमोऽध्यायः ।

अथातस्तिब्वककल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

चतुरङ्गुलवत्तिब्वकस्यानपायित्वाच्चतुरङ्गुलकल्पानन्तरं तिब्व-  
ककल्पोऽभिधीयते ॥ १ ॥ २ ॥

तिब्वकस्तु मतो लोभ्रो बृहत्पत्रस्तिरीटकः ।

तस्य मूलत्वचं शुष्कामन्तर्वल्कलवर्जिताम् ॥ ३ ॥

चूर्णयेत्तु त्रिधा कृत्वा द्वौ भागौ श्रोतयेत्ततः ।

लोभ्रस्यैव कषायेण तृतीयं तेन भावयेत् ॥ ४ ॥

१ ‘पाययेद्विषक्’ इति पा० । २ ‘पानमम्ल च’ इति पा० ।

३ ‘सौवीरकेऽथ त्रिवृतः कषाये तिब्वकस्य च’ इति, ‘सौवीरके  
कषायाभ्यां बिल्वशम्पाकयोस्तथा’ इति च पा० ।

भागं तं दशमूलस्य पुनः काथेन भावयेत् ।  
शुष्कं चूर्णं पुनः कृत्वा तत ऊर्ध्वं प्रयोजयेत् ॥ ५ ॥

अन्तर्वल्कलवर्जितामिति तिल्वकस्यान्तर्वल्कल कठिनं भवति,  
तदर्थं तद्वर्जनम् । श्रोतयेदिति वचनेन षड्गुणद्रवणैकविंशति-  
वारान् स्त्रावयेदिति ज्ञेयं, मदनफलकल्पे एवंभूतस्यैव स्त्रावणस्य  
दृष्टत्वात् । भावनाविधिश्च निरन्तरं व्याकृत एव ॥ ३-५ ॥

दधितक्रसुरामण्डमूर्त्रैर्वदरसीधुना ।  
रसेनामलकानां वा ततः पाणितलं पिबेत् ॥ ६ ॥

दधिमण्डेलादिना पिबेदित्यन्तेन पञ्च योगाः ॥ ६ ॥  
मेषशृङ्गभयाकृष्णाचित्रकैः सलिले शूते ।

मरुजान् सुनुयात्तच्च जातं सौवीरकं यदा ॥ ७ ॥

भवेदञ्जलिना तस्य लोभ्रकल्कं पिबेत् सदा ।

मेषशृङ्गीत्यादिना विशिष्टसौवीरकेण योग एक । मरुजा  
शृष्टयवा ॥ ७ ॥—

सुरां लोभ्रकषायेण जातां पक्षस्थितां पिबेत् ॥ ८ ॥  
दन्तीचित्रकयोर्द्रोणे सलिलस्याढकं पृथक् ।

समुत्काथ्य गुडस्यैकां तुलां लोभ्रस्य चाञ्जलिम् ॥ ९ ॥  
आवपेत्तत् परं पक्षान्मर्द्यपानां विरेचनम् ।

सुरामित्यादिना सुरायोगमाह । दन्तीत्यादिनैकमरिष्ट-  
योगमाह । दन्तीचित्रकयोराढकं पृथक् सलिलद्रोणे पचेत् ।  
तिल्वकचूर्णमावापः ॥ ८ ॥ ९ ॥—

कम्पिल्लककषायेण दशकृत्वः सुभाविताम् ॥ १० ॥  
मात्रां कम्पिल्लकस्यैव कषायेण पुनः पिबेत् ।

कम्पिल्लकेत्यादिना कम्पिल्लकयोगमाह । कम्पिल्लकः गुण्डा-  
रोचनिका । मात्रामिति तिल्वकचूर्णमात्राम् ॥ १० ॥—

चतुरङ्गुलकल्पेन लेहोऽन्यः कार्य एव च ॥ ११ ॥

त्रिफलायाः कषायेण ससर्पिर्मधुफाणितः ।

लोभ्रचूर्णयुतः सिद्धो लेहः श्रेष्ठो विरेचने ॥ १२ ॥

तिल्वकस्य कषायेण कल्केन च सशर्करः ।

सघृतः साधितो लेहः स च श्रेष्ठो विरेचने ॥ १३ ॥

चतुरङ्गुलेत्यादिना प्रथमो लेहः । चतुरङ्गुलकल्पेनेति “कषा-  
येणाथवा तस्य” ( क. स्था. अ. ८ ) इत्यादिनोक्तविधानेन ।  
तेनात्र तिल्वककाथेन गुडान्वितत्रिवृच्चूर्णं पक्त्वा लेहं कर्तव्यम् ।  
त्रिफलाया इत्यादिना द्वितीयो लेहः । तिल्वकस्येत्यादिना  
तृतीयः ॥ ११-१३ ॥

अष्टाष्टौ त्रिवृतादीनां मुष्टींस्तु सनखान् पृथक् ।  
द्रोणेऽपां साधयेत् पादशेषे प्रस्थं घृतात् पचेत् १४  
पिष्टैस्तैरेव बिल्वांशैः समूत्रलवणैरथ ।  
ततो मात्रां पिबेत् काले श्रेष्ठमेतद्विरेचनम् ॥ १५ ॥

१ ‘कषाये भावित पुनः’ इति पा० । २ ‘स्निग्धस्निग्धे प्रदाप-  
येत्’ इति पा० । ३ ‘दधिमण्डसुरामण्ड’ इति पा० । ४ ‘मद्य-  
पानादि’ इति पा० । ५ ‘तिल्वकस्य कषायेण’ इति पा० । ६-७  
‘श्रेष्ठ विरेचनम्’ इति पा० ।

लोभ्रकल्केन मूत्राम्ललवणैश्च पचेद्भूतम् ।  
चतुरङ्गुलकल्पेन सर्पिणी द्वे च साधयेत् ॥ १६ ॥

अष्टाष्टावित्यादिना प्रथमं घृतम् । सनखानिति विद्यमान-  
नखान् । अत्र त्रिवृदादिशुद्धीतलोभ्रस्य प्रधानत्वाद्विगुणो भागो  
भवति । उक्तं हि जतूकर्णे—“त्रिवृदादिद्विगुणो लोभ्रकाथः”  
इति । समभागत्वे तु लोभ्रप्रयोगत्वस्य केन विशेषः स्यात्,  
तस्माद् यथाव्याख्यातमेव साधु । लवणमप्यत्र पलाशमेव ।  
लोभ्रेत्यादि द्वितीयं घृतम् । चतुरङ्गुलेत्यादिना घृतद्वयमतिदि-  
श्यते । एवं घृतेन चत्वारो योगा भवन्ति । चतुरङ्गुलघृते च  
“चतुरङ्गुलसिद्धात्” ( क. स्था. अ. ८ ) इत्यादिना, तथा “तदेव  
दशमूलस्य” ( क. स्था. अ. ८ ) इत्यादिना प्रोक्ते ज्ञेये, तथा  
च चतुरङ्गुलकल्पेन लोभ्रादिना द्वे लोभ्रघृते भवतः ॥ १४-१६ ॥

तत्र श्लोकौ—

पञ्च दध्यादिभिस्त्वेका सुरा सौवीरकेण च ।  
एकोऽरिष्टस्तथा योग एकः कम्पिल्लकेन च ॥ १७ ॥

लेहास्त्रयो घृतेनापि चत्वारः संप्रकीर्तिताः ।

योगास्ते लोभ्रमूलानां कल्पे षोडश दर्शिताः ॥ १८ ॥

इत्यग्निवेशकृते तन्ने चरकप्रतिसंस्कृतेऽप्राप्ते दृढ-  
बलसंपूरिते कल्पस्थाने तिल्वककल्पो

नाम नवमोऽध्यायः ॥ ९ ॥

पञ्च दध्यादिभिरित्यादिसंग्रहो व्यक्तः ॥ १७ ॥ १८ ॥

इति श्रीचक्रपाणिदत्तविरचितायामगुर्वेददीपिकाया चरक-  
तात्पर्यटीकाया कल्पस्थाने तिल्वककल्पो

नाम नवमोऽध्यायः ॥ ९ ॥

दशमोऽध्यायः ।

अथातः सुधाकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

षोडशसंख्यप्रयोगाभिधायकतिल्वककल्पानन्तरं यथाक्र-  
ममधिकसंख्याप्रयोगाभिधानक्रमाद्विशतियोगाभिधायकसुधाक-  
ल्पोऽभिधीयते, इतश्चानन्तरमतिरिक्तसंख्याभिधानक्रमेणैव  
ऊनचत्वारिंशत्प्रयोगाभिधायकसप्तलशङ्खिनीकल्पोऽभिधास्यते  
॥ १ ॥ २ ॥

विरेचनानां सर्वेषां सुधा तीक्ष्णतमा मता ।

सङ्घातं हि भिनत्त्याशु दोषाणां कष्टविभ्रमा ॥ ३ ॥

तस्मान्नैषा मुदौ कोष्ठे प्रयोक्तव्या कदाचन ।

न दोषनिचये चाल्पे सति मार्गपरिक्रमे ॥ ४ ॥

विरेचनानामिति विरेचनद्रव्याणाम् । कष्टविभ्रमेति दुःखसा-  
ध्यविभ्रमजनिका । तस्मादिति अतितीक्ष्णत्वात् कष्टविभ्रम-

१ ‘त्रिवृतादिशुद्धीते लोभ्रे लोभ्रस्य प्रधानत्वात्’ इति पा० ।

२ ‘चान्यपरिक्रमे’ इति पा० ।

त्वाच्च । सति मार्गपरिक्रम इति उपक्रममार्गान्तरे सति न सुधा प्रयोक्तव्या, तेन गत्यन्तरासंभव एव सुधा प्रयोक्तव्येति । ॥ ३ ॥ ४ ॥

पाण्डुरोगोदरे गुल्मे कुष्ठे दूषीविषादिते ।

श्वयथौ मधुमेहे च दोषविभ्रान्तचेतसि ॥ ५ ॥

रोगैरेवंविधैर्ग्रस्तं ज्ञात्वा सप्राणमातुरम् ।

प्रयोजयेन्महावृक्षं सम्यक् स ह्यवचारितः ॥ ६ ॥

सद्यो हरति दोषाणां महान्तमपि संचयम् ।

पाण्डुरोगेत्यादौ मधुमेहशब्देन प्रमेहा एवोच्यन्ते; विशिष्टस्तु वातिकमधुमेहोऽसाध्य एव, तेन तं प्रति विरेचनोपदेशोऽनर्थक एव स्यात् ; मधुमेहशब्दश्च यथा प्रमेहमात्र एव वर्तते तत् प्रतिपादितमेव प्रमेहचिकित्सिते । दोषवृद्ध्या विभ्रान्तं चेतो यस्मिन् तस्मिन् दोषविभ्रान्तचेतसि उन्मादे । सप्राणमिति बलवन्तम् ॥ ५ ॥ ६ ॥—

द्विविधः स मतोऽल्पैश्च बहुभिश्चैव कण्टकैः ॥ ७ ॥

सुतीक्ष्णैः कण्टकैरल्पैः प्रवरो बहुकण्टकः ।

स नाम्ना स्तुग्गुडा नन्दा सुधा निखिंशपत्रकः ॥ ८ ॥

तौ विपाट्याहरेत् क्षीरं शस्त्रेण मतिमान् भिषक् ।

द्विवर्षं वा त्रिवर्षं वा शिशिरान्ते विशेषतः ॥ ९ ॥

प्रवरो बहुकण्टक इति अनतितीक्ष्णतयाऽल्पकण्टकमहावृक्षतः श्रेष्ठ इत्यर्थः । ताविति खल्पकण्टकबहुकण्टकौ महावृक्षौ । यद्यपि मदनकल्पे “शरदि त्वक्कन्दक्षीराणि” ( क. स्था. अ. १ ) इत्युक्तं, तथाऽपि सुधायामत्र शिशिरान्ते क्षीरग्रहणमपवादरूपं ज्ञेयम् । शिशिरस्य शेषा दिवसाः शिशिरान्ता ॥ ७-९ ॥

बिल्वादीनां बृहत्या वा कण्टकार्यास्तथैकशः ।

कषायेण समांशं तं कृत्वाऽङ्गारेषु शोषयेत् ॥ १० ॥

ततः कोलसमां मात्रां पिबेत् सौवीरकेण वा ।

तुषोदकेन कोलानां रसेनामलकस्य वा ॥ ११ ॥

सुरया दधिमण्डेन मातुलुङ्गरसेन वा ।

बिल्वादीनामिति बिल्वादपञ्चमूलस्य । अङ्गारेषु शोषयेदिति अङ्गारोपरिस्थितपात्रस्थं तत् सुधाक्षीरं बिल्वादीनामन्यतमस्य कषायेण समानं शोषणेन कठिनं कुर्यात् ; ततः कोलमात्रा गुटिकाः कार्याः, ततः सौवीरकादीनामन्यतमेन पातव्या । एवं सौवीरकादिभेदात् सप्त योगा भवन्ति; तथाऽत्र बिल्वादिकषायस्य भेदेन भेदो न विवक्षितः ॥ १० ॥ ११ ॥—

सातलां काञ्चनक्षीरीं श्यामादीनि कटुत्रिकम् ॥ १२ ॥

१ ‘नुदति’ इति पा० । २ ‘त’ इति पा० । ३ ‘सुधां प्राप्य’ इति पा० । ४ ‘कोलप्रमाणां गुटिकां पिबेत् सौवीरकेण ताम्’ इति पा० । ५ ‘फलत्रिकम्’ इति पा० ।

यथोपपत्तिं सप्ताहं सुधाक्षीरेण भावयेत् ।

कोलमात्रां घृतेनातः पिबेन्मांसरसेन वा ॥ १३ ॥

सातलामित्यादिना वातसाधनघृतमांसरसभेदायोगद्वयमाह । सातला चर्मकशा । श्यामादिग्रहणेनैव सातलायामपि लब्धायां पृथक् सातलाभिधानमेकयाऽपि सातलाया कृतसुधायोगस्य प्राधान्यख्यापनार्थम् ॥ १२ ॥ १३ ॥

ज्यूषणं त्रिफलां दन्तीं चित्रकं त्रिवृतां तथा ।

सुकृक्षीरभावितां सम्यग्विदध्याहुडपानकम् ॥ १४ ॥

ज्यूषणमित्यादिना पानकयोगमाह । गुडपानकमिति गुड-संस्कृतपानकम् ॥ १४ ॥

त्रिवृतारग्वधं दन्तीं शङ्खिनीं सप्तलां समम् ।

गोमूत्रे रजनीं कृत्वा शोषयेदातपे ततः ॥ १५ ॥

सप्ताहं भावयित्वैवं सुकृक्षीरेणापरं पुनः ।

सप्ताहं भावयेच्छुष्कं ततस्तेनापि भावितम् ॥ १६ ॥

गन्धमाह्वयं तदङ्गाय प्रावृत्य पटमेव च ।

सुखमाशु विरिचयन्ते मृदुकोष्ठा नराधिपाः ॥ १७ ॥

त्रिवृतेत्यादिना त्रैययोगमाह । गोमूत्रे रजनीं कृत्वेति रजनी व्याप्य गोमूत्रे स्थापयित्वा । पटमेवेति यथोक्तविधिभावितां पटमावृत्येत्यर्थः ॥ १५-१७ ॥

श्यामात्रिवृत्कषायेण सुकृक्षीरघृतफाणितैः ।

लेहं पक्त्वा विरेकार्थं लेहयेन्मात्रया नरम् ॥ १८ ॥

श्यामेत्यादिना लेहयोगमाह । मात्रयेति अनपायिमात्रया ॥ १८ ॥

पाययेत्तु सुधाक्षीरं यूपैर्मांसरसैर्घृतैः ।

पाययेदित्यादिना पृथग्ज्यूषमांसरसघृतैर्योगत्रयमाह ।

भाविताञ्जुष्कमत्स्यान् वा मांसं वा भक्षयेन्नरः ॥ १९ ॥

भावितानित्यादिना शुष्कमत्स्यमासयोगावाह ॥ १९ ॥

क्षीरेणामलकैः सर्पिश्चतुरङ्गुलवत् पचेत् ।

सुरां वा कारयेत् क्षीरे घृतं वा पूर्ववत् पचेत् ॥ २० ॥

क्षीरेणेत्यादिना एकं घृतम् । घृतं वेत्यादिना एकं वक्ष्यति । आमलकैश्चतुरङ्गुलवदिति वचनादामलकरसयुक्तं यच्चतुरङ्गुलकल्पे “चतुरङ्गुलसिद्धाद्वा” ( क. स्था. अ. ८ ) इत्यादिनोक्तं तस्य विधानमतिदिशति । सुरां वा कारयेत् क्षीरे इति सुकृक्षीरभावितामित्यादिविधिना सुरां कुर्यात् । घृतं वा पूर्ववत् पचेदित्यत्र पूर्ववदित्यनेन तिक्ककल्पे पूर्व यत् “लोघ्नकलेन” ( क. स्था. अ. ९ ) इत्यादिग्रन्थविहितं, तद्विधिरेव प्रत्यासन्नत्वादतिदिश्यते ॥ २० ॥

तत्र श्लोकौ—

सौवीरकादिभिः सप्त सर्पिषा च रसेन च ।

पानकं त्रेयलेहौ च योगा यूषादिभिस्त्रयः ॥ २१ ॥

१ ‘निशि स्थितं गवां मूत्रे’ इति पा० । २ ‘समाप्राप्य’ इति पा० । ३ ‘कृत्वा’ इति पा० ।

द्वौ शुष्कमत्स्यमांसाभ्यां सुरैका द्वे च सर्पिणी ।  
महावृक्षस्य योगास्ते विंशतिः समुदाहृताः ॥ २२ ॥

इत्यग्निवेशकृते तन्त्रे चरकप्रतिस्संस्कृतेऽप्राप्ते  
दृढबलसंपूरिते कल्पस्थाने सुधाकल्पो  
नाम दशमोऽध्यायः ॥ १० ॥

सौवीरकेत्यादि सग्रहो व्याकृत एव ॥ २१ ॥ २२ ॥

इति श्रीचक्रपाणिदत्तविरचितायामायुर्वेददीपिकायां  
चरकतात्पर्यटीकाया कल्पस्थाने सुधाकल्पो  
नाम दशमोऽध्यायः ॥ १० ॥

### एकादशोऽध्यायः ।

अथातः सप्तलाशङ्खिनीकल्पं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सप्तला चर्मसाह्वा च बहुफेनरसा च सा ।

शङ्खिनी तिकला चैवं यवतिकाऽक्षि(क्ष)पीडकः ३

पूर्वाध्यायोक्तसबन्धादेव सप्तलाशङ्खिनीकल्पोऽभिधीयते ।  
इह चाध्याये ये योगा अभिधीयन्ते ते सप्तला वा शङ्खिन्या  
वा उभाभ्यां वा सपाद्यन्ते श्यामात्रिवृद्योगवत् ॥ १-३ ॥

ते गुल्मगरहृद्रोगकुष्ठशोफोदरादिषु ।

विकासितीक्ष्णरूक्षत्वाद्योज्ये श्लेष्माधिकेषु तु ॥ ४ ॥

नातिशुष्कं फलं ग्राह्यं शङ्खिन्या निस्तुषीकृतम् ।

सप्तलायाश्च मूलानि गृहीत्वा भाजने क्षिपेत् ॥ ५ ॥

ते गुल्मेत्यादि । ते सप्तलाशङ्खिन्यौ ॥ ४ ॥ ५ ॥

अक्षमात्रं तयोः पिण्डं प्रसन्नालवणायुतम् ।

हृद्रोगे कफवातोद्ये गुल्मे चैव प्रयोजयेत् ॥ ६ ॥

प्रियालपीलुर्कन्धुकोलाघ्रातकदाडिमैः ।

द्राक्षापनसखर्जूरबदराम्लपरूषकैः ॥ ७ ॥

मैरेये दधिमण्डेऽम्ले सौवीरकतुषोदके ।

सीधौ चाप्येष कल्पः स्यात् सुखं शीघ्रविरेचनः ॥ ८ ॥

अक्षमात्रमित्यादिना कल्कस्य प्रसन्नालवणयुक्तस्य प्रियाला-  
दिकषायेषु षोडशयोगा भवन्ति । अत्र यद्यपि मैरेयैक्ष्वौ न  
कषायौ तथाऽपि बहुकषायान्तर्गतत्वात् कषायावेव वक्तव्यौ,  
संग्रहे 'कषाया दश षट्' इत्यनेन व्यपदिष्टौ । कषायशब्देन  
कल्ककषायोऽभिप्रेतः । कर्कन्धूकोलबदरशब्देन त्रिप्रकारबदर-  
ग्रहणम् ॥ ६-८ ॥

तैलं विदारिगन्धाद्यैः पयसि कथिते पचेत् ।

सप्तलाशङ्खिनीकल्के त्रिवृच्छ्यामार्धभागिके ॥ ९ ॥

दधिमण्डेन सन्नीय सिद्धं तत् पाययेत् च ।

शङ्खिनीचूर्णभागौ द्वौ तिलचूर्णस्य चापरः ॥ १० ॥

१ 'तिक्तका ज्ञेया' इति, 'तिक्तनाला च' इति च पा० । २ 'हृद्रो-  
गकफवातातै' इति पा० । ३ 'नीलीचूर्णस्य चापरः' इति पा० ।

हरीतकीकषायेण तैलं तत्पीडितं पिबेत् ।

अतसीसर्षपैरण्डकरञ्जेष्वेष संविधिः ॥ ११ ॥

तैलमित्यादिना प्रथमतस्तैलयोगः । त्रिवृच्छ्यामार्धभागिके  
इति सप्तलाशङ्खिनीकल्कयोरर्धभागेन त्रिवृच्छ्यामार्धभागिको  
देयः । शङ्खिनीत्यादिना पञ्चतैलयोगानाह, एवं षट्तैलयोगा  
भवन्ति । तैलं तत्पीडितमिति शङ्खिनीचूर्णं तिलचूर्णं च हरीत-  
कीकषायेण सधाय पीडितं तत् तैलं पिबेदिति । अतस्यादिष्वेष  
संविधिरिति वचनेन तिलस्थानेऽतस्यादीनां प्रयोगं विधत्ते  
॥ ९-११ ॥

शङ्खिनीसप्तलासिद्धात् क्षीराद्यदुदियादृतम् ।

कल्कभागे तयोरेव त्रिवृच्छ्यामार्धसंयुते ॥ १२ ॥

क्षीरेणालोक्ष्य संपेकं पिबेत्तच्च विरेचनम् ।

दन्तीद्रवन्त्योः कल्पोऽयमजशृङ्गजगन्धयोः ॥ १३ ॥

क्षीरिण्या नीलिकायौश्च तथैव च करञ्जयोः ।

मसूरविदलायाश्च प्रत्यक्पर्ण्यास्तथैव च ॥ १४ ॥

द्विवर्गाध्वाशकल्केन तद्वत् साध्यं घृतं पुनः ।

शङ्खिनीसप्तलाधात्रीकषाये साधयेदृतम् ॥ १५ ॥

त्रिवृत्कल्पेन सर्पिश्च त्रयो लेहाश्च लोघ्रवर्त ।

सुराकम्पिल्लयोर्योगः कार्यो लोघ्रवदेव च ॥ १६ ॥

शङ्खिनीसप्तलेत्यादि प्रथमं घृतम् । दन्तीद्रवन्त्योरित्यादिना  
द्विद्विद्रव्यकल्केन सप्तलाशङ्खिनीकल्काधेन पूर्वघृतवत्पाकाच्च  
पञ्चघृतयोगा अपरे । द्रवन्ती दन्तीभेदः । अजशृङ्गा विषाणिका ।  
क्षीरिणी दुग्धिका । मसूरविदला श्यामलता । प्रत्यक्पर्णा मूषि-  
कपर्णा । द्विवर्गाध्वाशकल्केनेति दन्त्यादिद्विवर्गशङ्खिनीसप्तला-  
र्धभागिकेन कल्केन । शङ्खिनीत्यादिना सप्तमं घृतं, त्रिवृत्क-  
ल्केनेत्याद्यष्टमं घृतम् । अत्र त्वधिकृतत्वात् सप्तलाशङ्खिन्योर्द्वि-  
गुणः कषायो विधीयते । लोघ्रवदिति लोघ्रकल्पवत्, लोघ्र-  
कल्पे यथा त्रयो लेहा. "चतुरङ्गुलकल्पेन" (क. अ. ९) इत्या-  
दिनोक्ताः, तेन लोघ्रस्थाने सप्तलाशङ्खिनीयोगः कर्तव्यः । तथा  
सुरायोगः कम्पिल्लयोगश्च लोघ्रवदिति अत्रापि लोघ्रस्थाने सप्त-  
लाशङ्खिनीप्रक्षेपः कर्तव्यः ॥ १२-१६ ॥

दन्तीद्रवन्त्योः कल्पेन सौवीरकतुषोदके ।

अजगन्धाजशृङ्गयोश्च तद्वत् स्यातां विरेचने ॥ १७ ॥

दन्तीद्रवन्त्योरित्यादिना सधानचतुष्टयमाह । एतत् संधानच-  
तुष्टयं पूर्वसुरायोगेन समं 'पञ्च मये' इति वचनेन सग्रहगृहीतं;  
सौवीरकादीनां च मद्यशब्देनाभिधानमिहासूतत्वसामान्याज्ज्ञे-  
यम् । दन्तीद्रवन्त्योः कल्पेनेति अनागतावेक्षणेन दन्तीद्रवन्ती-  
कल्पे सौवीरकतुषोदके ये वक्तव्ये तद्विधानमिहाप्यतिदिशति ।  
तत्र "अजगन्धाकषायेण सौवीरकतुषोदके" (क. स्था. अ. १२)

१ 'सन्नीय' इति पा० । २ 'विपचेत्' इति पा० । ३ 'स्यात्

क्षीरिणीनीलिकयोः' इति पा० । ४ 'चापर स्मृतम्' इति पा० ।

५ 'पूर्ववत्' इति पा० । ६ 'कार्यं स्यात्' इति पा० ।



इति वक्तव्यं, तेनेहाप्यजगन्धाकषाययुक्तसप्तलाशङ्खिन्यो सौवीरकतुषोदके कर्तव्ये । अत्र “तथा दन्तीद्रवन्त्योश्च कषाये साजगन्धयोः । गौडः कार्योऽजशृङ्गा च स वै सुखविरेचनः” ( क. अ. १२ ) इत्यनेनोक्तस्य गौडारिष्टस्य दन्तीद्रवन्तीकल्पोक्तस्य विधानमतिदिशति ॥ १७ ॥

तत्र श्लोकौ—

कषाया दश पट् चैव पट् तैलेऽष्टौ च सर्पिषि ।  
पञ्च मध्ये त्रयो लेहा योगः कम्पिलुके तथा ॥ १८ ॥  
सप्तलाशङ्खिनीभ्यां ते त्रिंशदुक्ता नवाधिकाः ।  
योगाः सिद्धाः समस्ताभ्यामेकशोऽपि च ते हिताः

इत्यग्निवेशकृते तन्ने चरकप्रतिसंस्कृतेऽप्राप्ते  
दृढबलसंपूरिते कल्पस्थाने सप्त-  
लाशङ्खिनीकल्पो नामैका-  
दशोऽध्यायः ॥ ११ ॥

कषाया इत्यादिसग्रहो व्याकृतः ॥ १८ ॥ १९ ॥

इति श्रीचक्रपाणिदत्तविरचितायामायुर्वेददीपिकाया  
चरकतात्पर्यटीकाया कल्पस्थाने सप्तलाशङ्खिनी-  
कल्पो नामैकादशोऽध्यायः ॥ ११ ॥

### द्वादशोऽध्यायः ।

अथातो दन्तीद्रवन्तीकल्पं व्याख्यास्यामः ॥ १ ॥  
इति ह स्माह भगवानात्रेयः ॥ २ ॥

पारिशेष्यात् दन्तीद्रवन्तीकल्पोऽभिधीयते ॥ १ ॥ २ ॥

दन्त्युदुम्बरपर्णी स्यान्निकुम्भोऽथ मुकूलकः ।  
द्रवन्ती नामतश्चित्रा न्यग्रोधी मूषिकाह्वया ॥ ३ ॥  
(तथा मूषिकपर्णी चाप्युपचित्रा च शम्बरी ।  
प्रत्यक्षेत्रणी सुतक्षेत्रणी दन्ती र(च)ण्डा च कीर्तिता ॥)

तयोः पर्यायानाह—दन्तीत्यादि ॥ ३ ॥

तयोर्मूलानि संगृह्य स्थिराणि बहलानि च ।  
हस्तिदन्तप्रकाराणि श्यावताम्राणि बुद्धिमान् ॥ ४ ॥

स्थिराणीति सारभूतानि । बहलानीति घनत्वकानि । हस्ति-  
दन्तप्रकाराणीति अन्तपूर्वोपचितानि । श्यावताम्राणीति यथाक-  
मेण दन्त्याः श्यावानि, द्रवन्त्यास्ताम्राणि ॥ ४ ॥

पिप्पलीमधुलितानि खेदयेन्मृत्कुशान्तरे ।  
शोषयेदातपेऽभ्यर्कौ हतो ह्येषां विकाशिताम् ॥ ५ ॥

खेदयेन्मृत्कुशान्तर इति पिप्पलीमधुकल्काभ्या परिलिप्य  
कुशैः परिवेष्ट्य ततो मृदावलितानि खेदयेत् । अग्निखेदातप-  
शोषणफलमाह—अभ्यर्कौ हतो ह्येषां विकाशितामिति ।—  
एषा दन्तीद्रवन्तीमूलानां विकाशितालक्षणं गुणं खेदोपशोषणा-

१ अयं श्लोकः कान्तिपुस्तके न पठ्यते । २ ‘शोषयेदातपेऽर्काभ्यां’  
इति पा० ।

भ्यामभ्यर्कौ हतः, तेन नातिदोषाणि दन्तीद्रवन्तीमूलानि स्यु-  
रिति भावः ॥ ५ ॥

तीक्ष्णोष्णान्याशुकारीणि विकाशीनि गुरुणि च ।  
विलाययन्ति दोषौ द्वौ मारुतं कोपयन्ति च ॥ ६ ॥

तीक्ष्णोष्णानीत्यादिना तेषां गुणकथनम् । दोषो द्वाविति  
पित्तश्लेष्माणो ॥ ६ ॥

दधितक्रसुरामण्डैः पिण्डमक्षसमं तयोः ।  
प्रियालकोलवदरपीलुशीधुभिरेव च ॥ ७ ॥  
पिबेहुल्मोदरी दोषैर्भस्त्रिचश्च यो नरः ।  
गोमृगाजरसैः पाण्डुः कृमिकोष्ठी भगन्दरी ॥ ८ ॥

तयोः कल्के कषाये च दशमूलरसायुते ।  
कक्ष्यालजीविसर्पेषु दाहे च विपचेद्धृतम् ॥ ९ ॥

तैलं मेहे च गुल्मे च सोदावर्ते कफानिले ।  
चतुःस्नेहं शकृच्छुक्रवातसङ्गानिलार्तिषु ॥ १० ॥

रसे दन्त्यजशृङ्गयोश्च गुडक्षौद्रघृतान्वितः ।  
लेहः सिद्धो विरेकार्थं दाहसंतापमेहनुत् ॥ ११ ॥

वाततर्पणं ज्वरे पैत्ते स्यात् स एवाजगन्धया ।  
दन्तीद्रवन्त्योर्मूलानि पचेदामलकीरसे ॥ १२ ॥

त्रींस्तु तस्य कषायस्य भागौ द्वौ फाणितस्य च ।  
तप्ते सर्पिषि तैले वा भर्जयेत्तत्र चावपेत् ॥ १३ ॥

कल्कं दन्तीद्रवन्त्योश्च श्यामादीनां च भागशः ।  
तत्सिद्धं प्राशयेत्लेहं सुखं तेन विरिच्यते ॥ १४ ॥

दधीत्यादिना सप्तभिर्द्रव्यैः सप्तप्रयोगानाह । शीधुशब्दः  
प्रियालादिभिश्चतुर्भिः पृथक् सवध्यते । अभस्त्रिच इति  
आक्रान्तः । गोमृगाजरसैरित्यत्रापि ‘पिण्डमक्षसमं तयोः’ इत्य-  
नुवर्तते । अत्रापि गवादिरसैस्त्रिभिश्च प्रयोगा भवन्ति । तयो-  
रित्यादिना त्रीन् स्नेहयोगानाह । अनयोः कल्ककषायेण दशमू-  
लरसतुल्यभागेन घृतं पचेद्विसर्पादिषु, तैलं तु पूर्ववन्मेहादिषु,  
चतुःस्नेहं तु शकृच्छुक्रवातसगादिषु । रसे इत्यादिना एको लेहः ।  
वाततर्पणं इत्यादिना द्वितीयः । स एवाजगन्धयेत्यनेन पूर्वोक्तलेहे  
एवाजशृङ्गीस्थानेऽजगन्धादानं विशिष्टं ख्यापयति । दन्तीत्या-  
दिना तृतीयो लेहः । भागश इति प्रत्येकभागग्रहणेन । एवमे-  
तदन्तैः प्रयोगैराद्यः षोडशको भवेत् ॥ ७-१४ ॥

रसे च दशमूलस्य तथा वैभीतके रसे ।  
हरीतकीरसे चैव लेहानेवं पचेत् पृथक् ॥ १५ ॥  
तयोर्विल्वसमं चूर्णं तद्रसेनेव भावितम् ।

असृष्टे विशि वातोत्थे गुल्मे चाम्लयुतं शुभम् ॥ १६ ॥  
पाटयित्वेक्षुकाण्डं वा कल्केनालिप्य चान्तरा ।

खेदयित्वा ततः खादेत् सुखं तेन विरिच्यते ॥ १७ ॥

१ ‘दोषैर्भस्त्रिचश्च’ इति पा० । २ ‘विसर्पालजिकक्ष्यास्तु’ इति  
पा० । ३ ‘देयः संतापमेहनुत्’ इति पा० । ४ ‘भिषक्’ इति पा० ।  
५ ‘नरः’ इति पा० ।

मूलं दन्तीद्रवन्त्योश्च सह मुद्वैर्विपाचयेत् ।  
लाववर्तीरकाद्यैश्च ते रसाः स्युर्विरेचने ॥ १८ ॥  
तयोर्वाऽपि कषायेण यवागूं जाङ्गलं रसम् ।  
भाषयूषं च संस्कृत्य दद्यात्तैश्च विरिच्यते ॥ १९ ॥

रसे चेल्यादौ एवमित्यनेन पूर्वोक्तेहत्रयमतिदिशति ।  
तयोरित्यादिकश्चतुर्थः, तयोरिति दन्तीद्रवन्तीमूलयोः । असृष्टे  
इति विबद्धे । पाटयिः, वेत्यादिना पञ्चमः । कल्केनालिप्य चान्त-  
रेति दन्तीद्रवन्तीकल्केन पाटितेश्चकाण्डमध्ये आलिप्य । मूलं  
दन्तीत्यादिनाऽष्टौ कृताकृतरसानाह । अत्र लाववर्तीरकादयः  
“लावो वर्तीरकश्चैव वर्तीकः सकपिञ्जलः । चकोरश्चोपचक्रश्च  
ककुंभो रक्तचर्मकः” (सू. स्था. अ. २७) इति ग्रन्थेना-  
ष्टावुक्ता, तेषां प्रत्येकयोगादष्टौ रसा भवन्ति । तयोर्वाऽपीत्या-  
दिना यवागूजाङ्गलरसयोगं माषयूषयोगं चाह । एवमेतैर्द्रवै-  
पूर्वयोगैश्च मिलित्वा द्वितीयः षोडशको भवेत् ॥ १५-१९ ॥  
तत्कषायात्रयो भागा द्वौ सितायास्तथैव च ।  
एको गोधूमचूर्णानां कार्या चोत्कारिका शुभा २०  
मोदको वाऽस्य कल्पेन कार्यस्तच्च विरेचनम् ।  
तयोश्चापि कषायेण मद्यान्यस्योपकल्पयेत् ॥ २१ ॥  
दन्तीकाथेन चालोड्य दन्तीतैलेन साधितान् ।  
गुडलावणिकान् भक्ष्यान् विविधान् भक्षयेन्नरः ॥ २२ ॥  
दन्तीं द्रवन्तीं मरिचं यवानीमुपकुञ्चिकाम् ।  
नागरं हेमदुग्धां च चित्रकं चेति चूर्णितम् ॥ २३ ॥  
सप्ताहं भावयेन्मूत्रे गवां पाणितलं ततः ।  
पिबेद्धृतेन जीर्णे तु विरिक्तश्चापि तर्पणम् ॥ २४ ॥  
सर्वरोगहरं मुख्यं सर्वेष्वृत्तुषु यौगिकम् ।  
चूर्णं तदनपायित्वाद्वालवृद्धेषु पूजितम् ॥ २५ ॥  
दुर्भक्ताजीर्णपार्श्वार्तिगुल्मप्लीहोदरेषु च ।  
गण्डमालासु वाते च पाण्डुरोगे च शस्यते ॥ २६ ॥  
पलं चित्रकदन्त्योश्च हरीतक्याश्च विंशतिः ।  
त्रिवृत्पिप्पलिकर्षौ द्वौ गुडस्याष्टपलेन तत् ॥ २७ ॥  
विनीय मोदकान् कुर्याद्दशैकं भक्षयेत्ततः ।  
उष्णाम्बु च पिबेच्चानु दशमे दशमेऽह्नि च ॥ २८ ॥  
एते निष्परिहाराः स्युः सर्वरोगनिवर्हणाः ।  
ग्रहणीपाण्डुरोगार्शः कण्डूकोठानिलापहाः ॥ २९ ॥  
दन्तीद्विपलनिर्ग्रहो द्राक्षार्धप्रस्थसाधितः ।  
विरेचनं पित्तकासे पाण्डुरोगे च शस्यते ॥ ३० ॥

१ ‘लावतिचित्तिरिकाभ्यां च’ इति पा० । २ ‘मासं यूषाश्च’ इति  
पा० । ३ ‘कार्यैपोत्कारिका’ इति पा० । ४ ‘कल्केन’ इति पा० ।  
५ ‘दन्तीकषायैर्कुलितान्’ इति पा० । ६ ‘चूर्णं’ इति पा० ।  
७ ‘गण्डमालास्रवाते च’ इति पा० । ८ ‘पिबेच्छेषान्’ इति पा० ।  
९ ‘द्राक्षार्धप्रस्थसयुतः’ इति पा० ।

दन्तीकल्कं समगुडं शीतवारियुतं पिबेत् ।  
विरेचनं मुख्यतमं कामलाहरमुत्तमम् ॥ ३१ ॥  
श्यामादन्तीरसे गौडः पिप्पलीफलचित्रकैः ।  
लिप्तेऽरिष्टोऽनिलश्लेष्मप्लीहापाण्डूदरापहः ॥ ३२ ॥  
तथा दन्तीद्रवन्त्योश्च कषाये साजगन्धयोः ।  
गौडः कार्याऽऽजशृङ्गा वा स वै सुखविरेचनः ॥ ३३ ॥  
तच्चूर्णकाथमाषाम्बुकिण्वतोयसमुद्भवा ।  
मदिरा कफगुल्माल्पवह्निपार्श्वकटिग्रहे ॥ ३४ ॥  
अजगन्धाकषायेण सौवीरकतुषोदके ।  
सुराकम्पिल्लके योगौ लोभ्रवच्च तयोः स्मृतौ ॥ ३५ ॥

तत्कषायादित्यादिना उत्कारिकायोगं मोदकयोगं चाह ।  
तत्कषायादिति दन्तीद्रवन्तीकषायात् । मोदककरणेऽपि तत्कषा-  
यात्रयो भागा इत्यादिविधानमनुवर्तते । तयोश्चापि कषायेण  
मयानीति तृतीयः । दन्तीत्यादिना भक्ष्ययोगश्चतुर्थः । दन्तीं  
द्रवन्तीं मरिचमित्यादिकः पञ्चमः । हेमदुग्धा स्पर्शक्षीरी ।  
चूर्णितमित्यन्तं पिबेदिति सबन्धः । पलमित्यादिकः षष्ठः ।  
हरीतक्याश्च विंशतिरिति आकृतिमानेन । अयं योगस्तच्चा-  
न्तरे ‘अगस्त्यमोदक’ इति ख्यातः । दन्तीद्विपलेत्यादिकः सप्तमः ।  
अत्र दन्तीद्विपलद्राक्षार्धप्रस्थयोः काथः कर्तव्यः । दन्तीकल्क-  
मित्यादिकोऽष्टमः । श्यामेत्यादिको नवमः । गौड इति गुडप्रकृ-  
तिकः । लिप्ते इत्यत्र ‘घटे’ इति शेषः । तथा दन्तीद्रवन्त्योश्चे-  
त्यादिको दशमः । तथेत्यनेन पूर्वयोगोक्तपिप्पल्यादिघटावलेप  
अतिदिश्यते । अजशृङ्गा वेत्यादिक एकादशः । तथा अज-  
शृङ्गा दन्तीद्रवन्त्योश्च कषाये गौडोऽरिष्टः कार्य इति संबन्धः ।  
तच्चूर्णेत्यादिको द्वादशः । अत्र तयोर्दन्तीद्रवन्त्योश्चूर्णकाथाभ्यां  
तथा माषाम्बुना किण्वकरणपूर्वकं या सुरा कृता तत्सु-  
रोद्भवा मदिरा कर्तव्येति वाक्यार्थः । अजगन्धेत्यादिना योग-  
द्वयमाह । तत्राजगन्धाकषायेण दन्तीद्रवन्तीभ्यां सौवीरक-  
तुषोदके कर्तव्ये । सुरेत्यादिनाऽपरं योगद्वयमाह । लोभ्रवच्च  
तयोरिति यथा लोभ्रकल्पेषु “सुरा लोभ्रकषायेण” इत्यादिना  
सुरा प्रोक्ता, तथा “कम्पिल्लकषायेण” (क. अ. ९) इत्यादिना  
कम्पिल्लकयोग उक्तः, तथा तयोरपि दन्तीद्रवन्त्योर्लोभ्रस्थाने  
प्रक्षेपात् सुरायोगः सौवीरकतुषोदकविधानेनैव कर्तव्यः । इति  
तृतीयः षोडशकः ॥ २०-३५ ॥

तत्र श्लोकाः—

(दध्यादिषु त्रयः पञ्च प्रियालाचैस्त्रयो रसे ।  
स्नेहेषु वै त्रयो लेह्याः पट्टं चूर्णे त्वेक एव च ॥ ३६ ॥  
इक्षावेकस्तथा मुद्गमांसानां च रसास्त्रयः ।  
यवाग्वादौ त्रयश्चैव उक्त उत्कारिकाविधौ ॥ ३७ ॥  
एकश्च मोदके मध्ये चैकस्तत्काथतैलके ।  
चूर्णमेकं पुनश्चैको मोदकः पञ्च चासवे ॥ ३८ ॥

१ ‘एतद्विरेचनं मुख्य’ इति पा० । २ ‘रसे’ इति पा० ।

एकः सौवीरकेऽथैको योगः स्यात्तु तुषोदके ।

एका सुरैकः कम्पिले तथा पञ्च घृते स्मृताः ॥ ३९ ॥

दन्तीद्रवन्तीकल्पेऽस्मिन् प्रोक्ताः षोडशकास्त्रयः ।

नानाविधानां योगानां भक्तिदोषामयान्प्रति ॥ ४० ॥

दन्तीत्याद्यध्यायार्थसंग्रहो व्यक्त एव । भक्तिदोषामयान् प्रति उक्तानां नानाविधानां योगानां त्रयं षोडशका प्रोक्ता इति योजना । भक्ति- इच्छा ॥ ३६-४० ॥

त्रिशतं पञ्चपञ्चाशद्योगानां वमने स्मृतम् ।

द्वे शते नवकाः पञ्च योगानां तु विरेचने ॥ ४१ ॥

ऊर्ध्वानुलोमभागानामित्युक्तानि शतानि षट् ।

प्राधान्यतः समाश्रित्य द्रव्याणि दश पञ्च च ॥ ४२ ॥

संप्रति कल्पस्थानार्थसंग्रहमाह—त्रिशतमित्यादिना । त्रिशतं पञ्चपञ्चाशदिति पञ्चपञ्चाशद्योगाधिकं त्रिशतम् । प्राधान्यतः समाश्रित्येति प्राधान्येन मदनफलादीनि द्रवन्तीपर्यन्तानि पञ्च-दशद्रव्याणि योगव्यपदेशतयाऽऽश्रित्य ॥ ४१ ॥ ४२ ॥

भवन्ति चात्र—

यद्धि येन प्रधानेन द्रव्यं समुपसृज्यते ।

तत्संज्ञकः स योगो वै भवतीति विनिश्चयः ॥ ४३ ॥

फलादीनां प्रधानानां गुणभूताः सुरादयः ।

ते हि तान्यनुवर्तन्ते मनुजेन्द्रमिवेतरे ॥ ४४ ॥

अथात्र वमनादियोगेषु द्रव्यान्तराणां सुरादीनामपि विद्यमानत्वात् कथं मदनफलाद्याश्रयवत्त्वेनैवामी योगा व्यपदिश्यन्त इत्याह—यद्धीत्यादि । यद्यपि मदनादिभिः सुरादिभिश्च मिलित्वैवामी योगाः क्रियन्ते, तथाऽपि फलादीनां प्राधान्यात् फलादीनां योगा एते इति व्यपदेशो भवति, न सुरादियोगा इति । गुणभूता इति अप्रधानभूताः । सुरादीनामप्राधान्य एव हेतुमाह—ते हि तान्यनुवर्तन्ते इति; सुरादयो हि मदनादीनि वमनविरेचनप्रकारकार्यानुगुणतयाऽप्रतीघातेन चानुवर्तन्ते ॥ ४३ ॥ ४४ ॥

विरुद्धवीर्यमप्येषां प्रधानानामबाधकम् ।

अधिकं तुल्यवीर्यं हि क्रियासामर्थ्यमिष्यते ॥ ४५ ॥

ननु ये तावदनुगुणा मदनादीनां ते गुणभूता भवन्तु, विपरीता ये दन्त्या उप्रताया मासरसादयः, तथा एलादयो हृद्यतया वमनप्रतिकूला मदनादीनां ते कथं गुणभूता इत्याह—विरुद्धवीर्यमप्येषां प्रधानानामबाधकमिति । विरुद्धवीर्यमपीति विरेचनरूपकार्याप्रबाधकतया गुणभूतमित्यर्थः । यदि हि विरुद्धवीर्यं

गुणभूतं न स्यात् तदा मदनादीनां कार्यं प्रतिहन्यात्, विरुद्धस्यापि च कार्याप्रतीघातोऽवश्यमबाधकत्वमेवेति भावः । विपरीतस्य कार्याबाधनरूपं साहाय्यमभिधाय तुल्यवीर्यस्य कार्यमाह—अधिकमित्यादि । तुल्यवीर्यं सयुक्ते सति क्रियासामर्थ्यमधिकं भवतीत्यर्थः ॥ ४५ ॥

इष्टवर्णरसस्पर्शगन्धार्थं प्रति चामयम् ।

अतो विरुद्धवीर्याणां प्रयोग इति निश्चितम् ॥ ४६ ॥

अथ तुल्यवीर्यं तावत् क्रियासामर्थ्याधिक्यकारकं, तेन तत्संयोगोऽस्तु, विरुद्धवीर्यसंयोगास्तु किमर्थं क्रियन्त इत्याह—इष्टेत्यादि ।—इष्टवर्णत्वादिसपत्त्यर्थम्, अतो मदनफलादेर्विरुद्धवीर्याणां प्रयोगैस्तथा विरुद्धामय च प्रति विरुद्धवीर्याणां प्रयोगो वमनविरेचनहर्तव्यामयविशेषे यौगिक इत्यर्थः ॥ ४६ ॥

भूयश्चैषां बलाधानं कार्यं स्वरसभावनैः ।

सुभावितं ह्यल्पमपि द्रव्यं स्याद्बहुकर्मकृत् ॥ ४७ ॥

स्वरसैस्तुल्यवीर्यैर्वा तस्माद्द्रव्याणि भावयेत् ।

अथ मदनफलादीनां वीर्योत्कर्षादिके विधिमाह—भूयश्चैषामित्यादि । तुल्यवीर्यैर्वैति तुल्यवीर्यं स्वरसैः कार्यैर्वा ॥ ४७ ॥—

अल्पस्यापि महार्थत्वं प्रभूतस्याल्पकर्मताम् ॥ ४८ ॥

कुर्यात् संयोगविश्लेषकालसंस्कारयुक्तिभिः ।

तुल्यातुल्यवीर्यसंयोगादिकार्यमाह—अल्पस्यापीत्यादि । तत्राल्पमात्रस्य समानवीर्यसंयोगान्महार्थत्वं भवति, तथा विरुद्धवीर्यसंयोगात् प्रभूतमात्रस्याल्पकर्मता कर्तव्या । इयं चाल्पकर्मकता प्रभूतभेषजस्य दीप्तिकारणकोष्ठव्याप्त्यादिप्रयोजनात् क्रियते, तेन न निष्प्रयोजना । विश्लेषादल्पस्य महार्थत्वं विरुद्धवीर्यविश्लेषाद्बहुद्रव्यं, समाधिकविश्लेषात्तु प्रभूतस्याल्पकर्मता ज्ञेया । एव संस्कारादपि समानासमानगुणान्महार्थत्वमल्पकर्मता वा युक्ता । अल्पस्यापि महार्थत्वं यथा स्निग्धेऽल्पमात्रमपि शोधनं बहुदोषहरणाय भवति, तद्विपर्ययेण प्रभूतस्याल्पकर्मता उदाहरणीया ॥ ४८ ॥—

प्रदेशमात्रमेतावद्द्रव्यमिह षट्शतम् ॥ ४९ ॥

स्वबुद्धयैवं सहस्राणि कोटीर्चाऽपि प्रकल्पयेत् ।

बहुद्रव्यविकल्पत्वाद्योगैः संख्या न विद्यते ॥ ५० ॥

संप्रति, उक्तप्रयोगषट्शतबीजेनानुक्तप्रयोगकल्पनं दर्शयन्माह—प्रदेशेत्यादि । प्रदेश एकदेशः । अथ कस्मान्नःशेषेण नैव योगा अभिधीयन्त इत्याह—बहुद्रव्येत्यादि । असंख्यत्वाच्चःशेषानभिधानमिति भावः ॥ ४९ ॥ ५० ॥

तीक्ष्णमध्यमृदूनां तु तेषां शृणुत लक्षणम् ।

सुखं क्षिप्रं महावेगमसक्तं यत् प्रवर्तते ॥ ५१ ॥

१ शतच्छ्लोकचतुष्टयं हस्तलिखितपुस्तके न पठ्यते । २ 'व्याहृतं यत्' इति पा० । ३ 'संयोगो भवतीति विनिश्चितम्' इति पा० । ४ 'मदनफलादीनामवयवत्वेनैवामी' इति पा० । ५ 'अप्रधानीभूताः' इति पा० । ६ 'समानवीर्यं त्वधिकं क्रियासामान्यमिष्यते' इति पा० ।

१ 'महार्थत्वमभिधाय' इति पा० । २ 'क्रियासामान्याधिक्यकारक' इति पा० । ३-४ 'योगः' इति पा० । ५ 'द्रव्यसंख्या' इति पा० ।

नातिग्लानिकरं पायौ हृदये न च रुक्करम् ।  
अन्तराशयमक्षिणवन् कृत्स्नं दोषं निरस्यति ॥ ५२ ॥  
विरेचनं निरूहो वा तत्तीक्ष्णमिति निर्दिशेत् ।

अथ वमनविरेचनानां तदुपोद्घाताच्च निरूहाणां तीक्ष्णम-  
ध्यमृदुताया लक्षणं कारणं चाह—तीक्ष्णेत्यादि । सुखमिति  
दुःखमकुर्वन् । असक्तमिति अप्रतिबद्धम् । नातिग्लानिकरं पाया-  
विति विरेचनस्य निरूहस्य च, हृदये न च रुक्करमिति तु वम-  
नस्य लक्षणं ज्ञेयम् । अक्षिणवन्निति अपीडयन् । विरेचनमिति  
वमनं विरेचनं च, उक्तं हि—“उभयं हि शरीरदोषमलविरेचना-  
द्विरेचनशब्दं लभते” (क. स्था. अ. १) इति ॥ ५१ ॥ ५२ ॥—

जलाग्निक्रीटैरस्पृष्टं देशकालगुणान्वितम् ॥ ५३ ॥

ईषन्मात्राधिकैर्युक्तं तुल्यवीर्यैः सुभावितम् ।

स्नेहस्वेदोपपन्नस्य तीक्ष्णत्वं याति भेषजम् ॥ ५४ ॥

किञ्चिदेभिर्गुणैर्हीनं पूर्वोक्तैर्मात्रया तथा ।

स्निग्धस्विन्नस्य वा सम्यङ्मध्यं भवति भेषजम् ५५

मन्दवीर्यं विरूक्षस्य हीनमात्रं तु भेषजम् ।

अतुल्यवीर्यैः संयुक्तं मृदु स्यान्मन्दवेगवत् ॥ ५६ ॥

जलाग्नीत्यादिना तीक्ष्णत्वे कारणमाह । देशकालगुणान्वित-  
मिति अनुगुणदेशकालप्राप्त्योक्तृष्टगुणवत् । स्नेहस्वेदोपपन्न-  
स्येति स्निग्धस्विन्नस्य । किञ्चिदित्यादिना मध्यस्य वमनादे-  
कारणलक्षणे आह । एभिर्गुणैरित्यनेन क्षिप्रत्वादि जलाग्निक्रीटा-  
स्पृष्टत्वादि च प्रत्यवमृष्यते । मन्दवीर्यमित्यादिना मृदूना  
लक्षणं कारणं चाह । मन्दवेगवदिति लक्षणं, शेषं तु कार-  
णम् ॥ ५३-५६ ॥

अकृत्स्नदोषहरणादशुद्धी ते बलीयसाम् ।

मध्यावरबलानां तु प्रयोज्ये सिद्धिमिच्छता ॥ ५७ ॥

तीक्ष्णादिशुद्धिविषयावचारणार्थमाह—अकृत्स्नेत्यादि । ते  
मध्याल्पशुद्धी बलीयसा पुरुषाणां कृत्स्नदोषं यस्मान्न निर्हरतः,  
तस्मादशुद्धी । अकृत्स्नदोषहरणादिति हेतुवर्णनेन यदा बली-  
यसोऽल्पदोषतया कृत्स्नदोषहरणकारिके मध्याल्पशुद्धी भवतः,  
तदा सम्यक्शुद्धी एव ते इति सूचयति । मध्येत्यादि मध्यबले  
मध्या, अवरबले तु मृद्वी शुद्धिः प्रयोज्येति वाक्यार्थः । तत्र  
प्रयोज्यभाषया असम्यक्शुद्धी अपि बलापेक्षया कर्तव्ये, मध्या-  
वरौ प्रति तयोः सम्यक्शुद्धिकर्तृत्वं भवतीति दर्शयति ॥ ५७ ॥

तीक्ष्णो मध्यो मृदुर्व्याधिः सर्वमध्याल्पलक्षणः ।

तीक्ष्णादीनि बलापेक्षी भेषजान्येषु योजयेत् ॥ ५८ ॥

व्याधितीक्ष्णत्वादिविभागेन विशुद्धौ तीक्ष्णत्वादिविधानमाह  
—तीक्ष्णो मध्य इत्यादि । सर्वमध्याल्पलक्षण इति यथासंख्यं  
तीक्ष्णादिव्याधिलक्षणं, सर्वलक्षणः तीक्ष्णः, मध्यलक्षणः मध्यः,

अल्पलक्षणः मृदुर्व्याधिः । बलापेक्षीत्यनेन व्याधेस्तीक्ष्णत्वे  
यदि बलं महद्भवति तदेव तीक्ष्णशोधनं कर्तव्यमिति दर्श-  
यति ॥ ५८ ॥

देयं त्वनिर्हते पूर्वं पीते पश्चात् पुनः पुनः ।

भेषजं वमनार्थीयं प्राय आपित्तदर्शनात् ॥ ५९ ॥

वमने क्रियमाणेऽवस्थाविशेषकर्तव्यमाह—देयमित्यादि ।  
एवं पीते वमने सति अनिर्हते दोषे पश्चात् पुनः पुनर्वमनार्थीयं  
भेषजं देयम् । आपित्तदर्शनादिति यावत् पित्तं न दृश्यते  
तावत् पुनः पुनर्वमनं देयम् । वमनं हि पित्तान्ततया सम्य-  
ग्युक्तं भवति । उक्तं हि—“पित्तान्तमिष्टं वमनं विरेकादर्ध”  
(सि. स्था. अ. १) इति ॥ ५९ ॥

बलत्रैविध्यमालक्ष्यं दोषाणामातुरस्य च ।

पुनः प्रदद्याद्भैषज्यं सर्वशो वा विवर्जयेत् ॥ ६० ॥

पुनः पुनर्भैषज्यप्रयोगस्यापवादविषयमुचितविषयं च दर्श-  
यन्नाह—बलेत्यादि । बलवति दोषे पुरुषेऽपि पुनः प्रयोज्यं  
भैषज्यं, हीनबले दोषे पुरुषे च सर्वशो वा भेषजं शोधनार्थं  
विवर्जयेत्, शोधनं न कुर्यादित्यर्थः । वाशब्देन च मध्यम-  
बले पुरुषे दोषे च न सर्वथा विवर्जनेनैकवारप्रयोगं शोधनस्य  
दर्शयति ॥ ६० ॥

निर्हते वाऽपि जीर्णे वा दोषनिर्हरणे बुधः ।

भेषजेऽन्यत्प्रयुज्जीत प्रार्थयन्सिद्धिमुत्तमाम् ॥ ६१ ॥

निर्हते इत्यादौ दोषनिर्हरणे इति दोषनिर्हरणकप्रयोजने  
भेषजे । निर्हते इति दोषमनिर्हत्यैव निर्गते । जीर्णे वेति येन  
वमनमधिकृत्यैतदुच्यते, तेन वमनस्य पाककालप्रतीक्षेवेति  
‘अपक्वं वमनं’ इत्यादिना वक्तव्यम् । जीर्णसदृशता च वमनस्य  
क्षोभाकर्तृतया पाकोन्मुखतया च ज्ञेया । अन्यत् प्रयुज्जीतेति  
वमनार्थभेषजपानानन्तरं तदहरेव दद्यात् ॥ ६१ ॥

अपक्वं वमनं दोषं पच्यमानं विरेचनम् ।

निर्हरेद्भ्रमनस्यातः पाकं न प्रतिपालयेत् ॥ ६२ ॥

वमनप्रयोगेष्वयोगप्रतीकारार्थं भेषजान्तरप्रयोगे कर्तव्ये  
पाककालप्रतीक्षणं सोपपत्तिकमाह—अपक्वमित्यादि ॥ ६२ ॥

पीते प्रसंसने दोषान्न निर्हस्य जरां गते ।

वमिते चौषधे धीरः पाययेदौषधं पुनः ॥ ६३ ॥

वमने आवश्यकं कर्तव्यमभिधाया विरेचनेऽप्याह—पीते  
प्रसंसने इत्यादि । वमिते चौषधे इति विरेचनौषधमात्रे वमिते ।  
पुनरिति तदहरेव ॥ ६३ ॥

दीप्ताग्निं बहुदोषं तु दृढस्नेहगुणं नरम् ।

दुःशुद्धं तदहर्भुक्तं श्वोभूते पाययेत् पुनः ॥ ६४ ॥

१ ‘बल त्रिविधमालक्ष्य’ इति पा० । २ ‘दोषान्’ इति पा० ।

३ ‘प्रस्कन्दने’ इति पा० ।

दुर्बलो बहुदोषश्च दोषपाकेन यो नरः ।

विरिच्यते शनैर्भोज्यैर्भूयस्तमनुसारयेत् ॥ ६५ ॥

विरिचनेन स्तोकदोषहरणे सति कर्तव्यमाह—दीप्ताग्निमित्यादि । दृढस्नेहगुणमित्यनेन स्नेहलक्षणो गुणो देहे यदा दृढो नास्ति तदाऽस्य भेषजं न दातव्यं, किंतु स्नेह एव तावत् कर्तव्यं, असम्यक्स्निग्धे हि पुनरपि क्रियमाणं विरेचनमसम्यग्योग्यायैव भवति । दुःशुद्धमिति अयोगेनाविशुद्धम् । शोभूते, दिनान्तरे भूते, किंवा 'शो भूय' इति पाठः । दोषपाकेनेति पक्वदोषेऽविवर्द्धत्वाद्बहुत्वाच्च शनैर्विरिच्यते । भोज्यैरिति अनुलोमनैः । अत्र च प्रवृत्तदोषेऽतियोगभयाच्च पुनर्विरिचनप्रयोगमनुजानीते ॥ ६४ ॥ ६५ ॥

वमनैश्च विरेकैश्च विशुद्धस्याप्रमाणतः ।

भोजनान्तरपानाभ्यां दोषशेषं शमं नयेत् ॥ ६६ ॥

वमनविरिचनाभ्यां किञ्चिच्छेषीकृतदोषप्रतीकारार्थमाह—वमनैश्चेत्यादि । अत्र बहुवचनं वेगवहुत्वापेक्षया । अप्रमाणत इति न नि शेषेण । तत्र भोजन पाचनं यवाग्वादिभोजनम् । अन्तरपानं कषायपानम् । ये तु 'प्रमाणत' इति पठन्ति, ते सम्यक्शुद्धावपि कोष्ठोपलेपकदोषप्रशमनार्थं भोजनान्तरपानं व्याख्यानयन्ति ॥ ६६ ॥

दुर्बलं शोधितं पूर्वमल्पदोषं च मानवम् ।

अपरिज्ञातकोष्ठं च पाययेत्तौषधं मृदु ॥ ६७ ॥

मृदुशोधनोपपादनीयमाह—दुर्बलमित्यादि । शोधितं पूर्वमिति पूर्वशोधितस्य दुर्बलतया मृदु भेषजं देयं, तीक्ष्णेन हि बलभ्रंशोऽतियोगश्च स्यात् ॥ ६७ ॥

श्रेयो मृद्वसकृत्पीतमल्पबाधं निरत्ययम् ।

न चातितीक्ष्णं यत् क्षिप्रं जनयेत्प्राणसंशयम् ॥ ६८ ॥

मृदुभेषजप्रयोगोपपत्तिमाह—श्रेय इत्यादि । असकृत्पीतमिति असकृत्पीतमल्पबाधं भवतीत्यर्थः । श्रेय इति श्रेयस्त्वचास्यातिव्यापत्तिकरतीक्ष्णपेक्षया श्रेयम् । न चातितीक्ष्णमिति न चातितीक्ष्णं दुर्बलादीनां देयं, यस्मादतितीक्ष्णं दुर्बलादीन् प्राप्य क्षिप्रं प्राणसंशयं जनयेत् ॥ ६८ ॥

दुर्बलोऽपि महादोषो विरेच्यो बहुशोऽल्पशः ।

मृदुभिर्भेषजैर्दोषा हन्युर्ह्येनमनिर्हताः ॥ ६९ ॥

दुर्बले बहुदोषे कर्तव्यमाह—दुर्बलोऽपीत्यादि । बहुशोऽल्पश इति पुनः पुनः स्तोकमात्रया । एवंभूतानां महादोषनिर्हरणे हेतुमाह—दोषा हन्युर्ह्येनमनिर्हता इति ॥ ६९ ॥

यस्योर्ध्वं कफसंसृष्टं पीतं यात्यानुलोमिकम् ।

वमितं कवलैः शुद्धं लङ्घितं पाययेत्तु तम् ॥ ७० ॥

१ 'सरैर्भोज्यैः' इति पा० । २ 'अयोगेन शुद्ध' इति पा० ।

३ 'विशुद्धस्य प्रमाणतः । भोजनोत्तरपानाभ्यां' इति पा० । ४ 'पूर्वमल्पशेषं' इति पा० ।

विवर्द्धेऽल्पे चिरादोषे स्रवत्युष्णं पिबेज्जलम् ।

तेनाध्मानं तृपा च्छर्दिर्विवन्धश्चैव शाम्यति ॥ ७१ ॥

भेषजं दोषरुद्धं चेन्नोर्ध्वं नाधः प्रवर्तते ।

सोद्गारं साङ्गशूलं च स्वेदं तत्रावचारयेत् ॥ ७२ ॥

यस्येत्यादावानुलोमिकं विरेचनमौषधमूर्ध्वं याति यस्य, तं पाययेत् 'विरेचनमौषधम्' इति शेषः । कवलैः शुद्धमिति कवलैः शोधितमुखकण्ठम् । तेनेति उष्णजलेन पीतेन ॥ ७०-७२ ॥

सुविरिक्ते तु सोद्गारमाश्वेवौषधमुल्लिखेत् ।

अतिप्रवर्तनं जीर्णं सुशीतैः स्तम्भयेद्भिषक् ॥ ७३ ॥

अतियोगशङ्काया कर्तव्यमाह—सुविरिक्ते इत्यादि । सुविरिक्ते इति सम्यक्प्रमाणेन निर्हते इत्यर्थः । सोद्गारमिति उद्गारेण पच्यमानावस्थाऽभिहिता । एतेन सम्यग्विरिचने भूतेऽपि यदौषधं तिष्ठति तत्तद्दिने एवोल्लिखेत् । तस्याप्यौषधैकदेशस्यापच्यमानताया विरेचनातियोगः स्यादिति दर्शयति ॥ ७३ ॥

कदाचिच्छ्लेष्मणा रुद्धं तिष्ठत्युरसि भेषजम् ।

क्षीणे श्लेष्मणि सायाहे रात्रौ वा तत्प्रवर्तते ॥ ७४ ॥

कदाचिदित्यादिना विरेचनस्याविकर्मत्वे हेतुमाह । अत्र कर्तव्यं यद्यपि नोक्तं, तथाऽपि श्लेष्मणा निरोधं भेषजस्य गौरवादिभिरुपलभ्य रात्रिपर्यन्तं भेषजस्यायोगप्रवृत्तिरुपेक्षणीयेति कर्तव्यमूहनीयम् । प्रवर्तते इति दोषसहितं भेषजं प्रवर्तते ॥ ७४ ॥

रूक्षानाहारयोर्जीर्णं विष्टभ्योर्ध्वं गतेऽपि वा ।

वायुना भेषजे त्वन्यत् सस्नेहलवणं पिबेत् ॥ ७५ ॥

रूक्षेत्यादावयोगाज्जीर्णं विष्टभ्य ऊर्ध्वं गते वा भेषजे अन्यद्विरिचन सस्नेहलवणं दातव्यम् ॥ ७५ ॥

तृणमोहभ्रममूर्च्छायाः स्युश्चेज्जीर्यति भेषजे ।

पित्तघ्नं स्वादु शीतं च भेषजं तत्र शस्यते ॥ ७६ ॥

तृणमोहेत्यादिना पित्तावृतभेषजस्य लक्षणं चिकित्सितं चाह । स्युर्जीर्यतीति जीर्यति भेषजे तृडादयो भवन्तीत्यर्थः ॥ ७६ ॥

लालाहृल्लासविष्टम्भलोमहर्षाः कफावृते ।

भेषजं तत्र तीक्ष्णोष्णं कट्वादि कफनुद्धितम् ॥ ७७ ॥

लालेत्यादिना कफावृतभेषजस्य लक्षणं चिकित्सितं चाह ॥ ७७ ॥

सुस्निग्धं क्रूरकोष्ठं च लङ्घयेद्विरिचितम् ।

तेनास्य स्नेहजः श्लेष्मा सङ्गश्चैवोपशाम्यति ॥ ७८ ॥

सुस्निग्धमित्यादौ अविरिचितमिति ईषद्विरिचितम् । स्नेहज इति स्नेहप्रयोगजनितः श्लेष्मा । सङ्गः दोषसङ्गः । तेन लङ्घनेन

१ 'विवन्धेऽल्प' इति पा० । २ 'सञ्चल च' इति पा० ।

३ 'सुविरिक्तस्तु' इति, 'सुविरिक्तस्य' इति च पा० । ४ 'अतिप्रवृत्त जीर्णं तु' इति पा० । ५ 'अपच्यमानावस्था' इति पा० । ६ 'विरिचनस्याविरिक्तत्वे' इति पा० । ७ 'विरूक्षानाहारयोर्जीर्ण' इति पा० ।

८ 'स्युर्जीर्यति हि भेषजे' इति पा० । ९ 'शीतहर्षाः' इति पा० ।



दोषपाकादेव प्रबलश्लेष्मोपशमो दोषसङ्गोपशमश्च कियत्  
इत्यर्थः ॥ ७८ ॥

रूक्ष-बह्मनिल-कूरकोष्ठ-व्यायामशालिनाम् ।

दीप्ताग्नीनां च भैषज्यमविरिच्यैव जीर्यति ॥ ७९ ॥

तेभ्यो बस्ति पुरा दत्त्वा पश्चाद्दद्याद्विरेचनम् ।

बस्तिप्रवर्तितं दोषं हरेच्छीघ्रं विरेचनम् ॥ ८० ॥

रूक्षादीनां विरेचनप्रयोगे क्रमविशेष सोपपत्तिकमाह—  
रूक्षेत्यादि । बस्ति पुरा दत्त्वेत्यत्र बस्तिशब्देन स्नेहबस्तिमि-  
च्छन्ति, निरूहस्तु वातकोपकतया तथा निरूहानन्तरं विरेचनस्य  
निषिद्धत्वादिह नेष्यते, उक्तं हि—“निरूहदानात् पवनाद्भयं  
स्यात्” ( सि. अ. १ ) इति, तथा “नरो विरिक्तस्तु निरूहदानं  
विवर्जयेत् सप्तदिनान्यवश्यम् । शुद्धो निरूहेन विरेचनं तु”  
( सि. अ. १ ) इति, किंतु बस्तिशब्देन निरूह स्नेहबस्तिश्च  
गृह्यते, निरूहस्य यद्वातकर्तृत्वमुक्तं तदेकस्यैव स्नेहबस्तिरहित-  
स्याभ्यासात्, उत्सर्गस्तु वातहन्तृत्वं “बस्तिर्वातहराणां”  
( सू. अ. २५ ) इत्यनेनैवोक्तम् । निरूहानन्तरं विरेचननिषेध-  
स्त्वौत्सर्गिक, तेन विशेषविधिना तस्यापवादो युज्यत एव, किंच,  
इह बस्त्यनन्तरं यद्विरेचनं विधीयते तच्च बस्तिदानादूर्ध्वं सप्ता-  
हानन्तरमेव भविष्यतीति न कश्चिद्विरोधः । प्रवर्तितमिति प्रवृ-  
त्त्यनुस्यूतम् ॥ ७९ ॥ ८० ॥

रूक्षाशनाः कर्मनित्या ये नरा दीप्तपावकाः ।

तेषां दोषाः क्षयं यान्ति कर्मवातातपैः ॥ ८१ ॥

विरुद्धाध्यशनाजीर्णदोषानपि सहन्ति ते ।

स्नेह्यास्ते मारुताद्रक्ष्या नाव्याधौ तान् विशोधयेत् ॥

रूक्षाशना इत्यादिना स्नेह्या अपि न व्याविव्यतिरेकेण शोध-  
नीया इत्याह । कर्मनित्या इति नित्यं व्यायामादिकर्मकरा ।  
विरुद्धाध्यशनाजीर्णान् दोषान् सहन्तीति विरुद्धाशनादयो दोष-  
रूपा न तेषां विकार जनयन्तीत्यर्थः, विरुद्धाध्यशनादयश्च  
दोषजनकतया दोषशब्देनोच्यन्ते । नाव्याधाविति अविव्यमान-  
संशोधनैकसाध्ये व्याधौ न तान् विशोधयेदिति, अन्यत्राप्यु-  
क्तोऽयमर्थः—“अनीरितानां दोषाणामीरणं न प्रशस्यते । उप-  
र्युपरि सक्तानामश्मनामिव तौडनम्” इति ॥ ८१ ॥ ८२ ॥

नातिस्निग्धशरीराय दद्यात् स्नेहविरेचनम् ।

स्नेहोत्किष्टशरीराय रूक्षं दद्याद्विरेचनम् ॥ ८३ ॥

एवं ज्ञात्वा विधिं धीरो देशकालप्रमाणवित् ।

विरेचनं विरेच्येभ्यः प्रयच्छन्नापराध्यति ॥ ८४ ॥

विभ्रंशो विषवद्यस्य सम्यग्योगो यथाऽमृतम् ।

कालेष्ववश्यं पेयं च तस्माद्यज्ञात् प्रयोजयेत् ॥ ८५ ॥

उक्तं विधिसुपसरत्नाह—एव ज्ञात्वेत्यादि । विरेच्येभ्य  
इति विरेचनाहर्हेभ्यः । विभ्रंश इत्यादौ यत्येति सशोधनस्य ।  
ननु विषतुल्यविभ्रंशमेतच्छोधनं तत्किमनेनाचरितेनेत्याह—

१ ‘व्यायामशालिनाम्’ इति पा० । २ ‘बस्तिप्रचालित’ इति पा० ।

३ ‘वायुकर्माग्निस्तेषां यान्ति दोषाः क्षयं सदा’ इति पा० । ४ ‘विरे-  
चयेत्’ इति पा० । ५ ‘वृद्धनम्’ इति पा० ।

कालेष्ववश्यं पेयं चेति, सशोधनसाध्यव्याधाववश्यं पेयम् ।  
तेन, अवस्थाविशेषेऽवश्यकर्तव्यतया न शोधनं परिहर्तुं पार्यत  
इति भावः ॥ ८३-८५ ॥

द्रव्यप्रमाणं तु यदुक्तमस्ति-

न्मध्येषु तत् कोष्ठवयोबलेषु ।

तन्मूलमालम्ब्य भवेद्विकल्पं

तेषां विकल्प्योऽभ्यधिकोनभावः ॥ ८६ ॥

सप्रति यदेतच्छोधनस्य क्वचित् कर्षादिमानमुक्तं न तत्  
सर्वपुरुषविषयं, किंतु मध्येषु कोष्ठवयोबलेषु तन्मानं ज्ञेयमिति  
दर्शयन्नाह—द्रव्येत्यादि । तन्मूलमालम्ब्येति उक्तप्रमाणमनु-  
क्तप्रमाणानुमानबीजं कृत्वा । विकल्पार्थमाह—तेषां विकल्प्यो-  
ऽभ्यधिकोनभाव इति. भेषजप्रमाणस्याधिकभाव ऊनभावश्च  
विकल्प्य इत्यर्थः ॥ ८६ ॥

पङ्कध्वंशस्तु मरीचिः स्यात् षण्मरीच्यस्तु सर्षपः ।

अष्टौ ते सर्षपा रक्तास्तण्डुलश्चापि तद्वयम् ॥ ८७ ॥

धान्यमाषो भवेदेको धान्यमाषद्वयं यवः ।

अण्डिका ते तु चत्वारस्ताश्चतसस्तु माषकः ॥ ८८ ॥

हेमश्च धान्यकश्चोक्तो भवेच्छाणस्तु ते त्रयः ।

शाणौ द्वौ द्रव्यं विद्यात् कोलं बदरमेव च ॥ ८९ ॥

विद्याद्वौ द्रव्यौ कर्पं सुवर्णं चाक्षमेव च ।

विडालपदकं चैव पिचुं पाणितलं तथा ॥ ९० ॥

तिन्दुकं च विजानीयात् कवलग्रहमेव च ।

द्वे सुवर्णे पलार्धं स्याच्छुक्तिरष्टमिका तथा ॥ ९१ ॥

द्वे पलार्धे पलं मुष्टिः प्रकुञ्चोऽथ चतुर्थिका ।

बिल्वं षोडशिका चात्र द्वे पले प्रसृतं विदुः ॥ ९२ ॥

अष्टमानं तु विज्ञेयं कुडवौ द्वौ तु मानिका ।

पलं चतुर्गुणं विद्यादञ्जलिं कुडवं तथा ॥ ९३ ॥

चत्वारः कुडवाः प्रस्थश्चतुःप्रस्थमथाढकम् ।

पात्रं तदेव विज्ञेयं कंसः प्रस्थाष्टकं तथा ॥ ९४ ॥

कंसश्चतुर्गुणो द्रोणश्चार्मणं नल्वणं च तत् ।

स एव कलशः ख्यातो घटमुन्मानमेव च ॥ ९५ ॥

द्रोणस्तु द्विगुणः शूर्पो विज्ञेयः कुम्भ एव च ।

गोर्णी शूर्पद्वयं विद्यात् खारीं भारं तथैव च ॥ ९६ ॥

द्वात्रिंशतं विजानीयाद्वाहं शूर्पाणि बुद्धिमान् ।

तुलां शतपलं विद्यात् परिमाणविशारदः ॥ ९७ ॥

शुष्कद्रव्येष्विदं मानमेवमादि प्रकीर्तितम् ।

प्रमाणोपोद्धातात् सर्वशास्त्रव्यवहियमाणं प्रमाणं निरूपय-  
न्नाह—पङ्कध्वंश इत्यादि । ध्वंशी त्रसरेणुकं वदन्ति, अन्ये तु  
ध्वंशीं धूलिमाहुः । अष्टौ ते सर्षपा रक्तास्तण्डुला इत्यत्र रक्ता  
इति सर्षपाणां विशेषणम् । तद्वयं धान्यमाष इति तण्डुलद्वयं  
धान्यमाषो भवेत् । ते तु चत्वार इति यवचत्वारः, अन्ये तु  
मापाश्चत्वारः अण्डिका इति वदन्ति । त्रयो माषकाः शाणः ।  
अत्र माने अष्टचत्वारिंशन्माषकमानं पलं भवति, तदेव दशर-

१ ‘तन्मूलमालम्ब्य भवेद्विकल्पः’ इति पा० ।

क्तिमानेन चतु षष्टिमाषकपलेन तुल्यं भवति, यतश्चतुर्विंशति-  
धान्यमाषैर्दशरक्तिकास्तुल्या भवन्ति; ततश्च दशरक्तिमानाश्च-  
तु. षष्टिमाषकाश्चतुर्विंशतिधान्यमाषैर्गुणिताः षट्त्रिंशदधिकपञ्च-  
दशशतधान्यमाषा एव भवन्ति, तेन दशरक्तिकचतु षष्टिधा-  
न्यमाषपलमानेन सह द्वात्रिंशद्धान्यमाषप्रमाणाष्टचत्वारिंशन्मा-  
षकृतपलमानस्य तुल्यता । सुश्रुतेऽपि “तत्र द्वादश धान्य-  
माषाः खर्णमाषकः, ते च चतु षष्टि पलम्” (सु. चि. अ. ) इति  
व्यवस्थापितम् । तेन चतु षष्टिमाषका द्वादशधान्यमाषैर्गुणिताः  
सन्तोऽष्टपञ्चदशसप्तशतधान्यमाषा भवन्ति, एव दृढबलोक्त-  
मानादर्धेन सुश्रुतपलादिमानं भवति, एवं सुश्रुतेऽपि पञ्चरक्ति-  
कमाषो भवति । दृढबलमानं मार्गधं, सुश्रुतमानं कालिङ्गमिति  
ब्रुवते । जतूकर्णे तु षड्गुणको मापक उक्त ॥८७-९७॥—  
द्विगुणं तद्वेष्टिष्ठं तथा सद्योद्धृतेषु च ॥ ९८ ॥

यद्वि मानं तुला प्रोक्ता पलं वा तत् प्रयोजयेत् ।  
अनुक्ते परिमाणे तु तुल्यं मानं प्रकीर्तितम् ॥ ९९ ॥

द्विगुणं तद्वेष्टिष्ठमित्यादि । अत्र यद्यपि सामान्येनैव द्रवस्य  
द्वैगुण्यमुक्तं, तथाऽपि तन्त्रान्तरदर्शनात् कुडवादावेव द्रवस्य  
द्वैगुण्यम् । उक्तं हि—“रक्तिकादिषु मानेषु यावन्न कुडवो भवेत् ।  
शुष्के द्रवार्द्रयोश्चैव तुल्यं मानं प्रकीर्तितम्” इति । जतूक-  
र्णेऽप्युक्तं—“द्विगुणाः कुडवादयो द्रवाणाम्” इति । इहापि सुनि-  
र्णयकचाङ्गिरीधृते “त्रिंशत्पलानि प्रस्थोऽत्र विज्ञेयो द्विपलाविकः  
(चि. अ. १४)” इति वचनेन द्रवद्वैगुण्यं पारिभाषिकप्रस्थे  
द्रव्यताऽऽचार्येण रक्तिकादौ द्वैगुण्यपरिभाषाव्यभिचार सूच्यत  
इत्युपपादितमेव प्राक् । आर्द्रद्वैगुण्यं च तस्यैव भवति यस्य  
द्रव्यस्य शुष्कस्य चार्द्रस्य चोपयोगः संभवति, यच्च नित्यमार्द्र-  
मेवोपयुज्यते न तत्र द्वैगुण्यम् । उक्तं ह्यन्यत्र—“वासाकुटज-  
कूष्माण्डशतपत्रीसहामृताः । प्रसारण्यश्वगन्धा च शतपुष्पा-  
सहाचराः ॥ नित्यमार्द्रा प्रयोक्तव्या न तेषां द्विगुणं भवेत्”  
इति । अन्येषां च द्वैगुण्यं कृत्वा मानस्य वारद्वयग्रहणं कर्तव्य-  
मित्यर्थः ॥ ९८ ॥ ९९ ॥

द्रवकार्येऽपि चानुक्ते सर्वत्र सलिलं स्मृतम् ।

यतश्च पादनिर्देशश्चतुर्भागस्ततश्च सः ॥ १०० ॥

परिभाषान्तरमाह—द्रवकार्येऽपीत्यादि । स्नेहादिसाधने  
द्रवसंपाद्ये यत्र द्रवं नोक्तं तत्र सलिलं देयमित्यर्थः । यतश्च पाद-  
निर्देशश्चतुर्भागस्ततश्च स इति अस्यार्थो लोकत एव सिद्धः,  
तथाऽपि स्पष्टार्थं पुनरभिधीयते ॥ १०० ॥

जलस्नेहौषधानां तु प्रमाणं यत्र नेरितम् ।

तत्र स्यादौषधात् स्नेहः स्नेहातोयं चतुर्गुणम् ॥ १०१ ॥

जलस्नेहौषधानामित्यादौ औषधात् स्नेहश्चतुर्गुण इति कल्कात्  
स्नेहश्चतुर्गुणः । स्नेहातोयं चतुर्गुणमिति तोयशब्दस्य द्रवोपलक्ष-  
णत्वाद्वा चतुर्गुणमित्यर्थः । यत्र तु विशिष्टं मानं जलादीनामुक्तं  
तत्र तथैव कर्तव्यं, “निर्दिष्टे तत्तदेव तु” (सु. चि. अ. ३१)  
इतिवचनात् ॥ १०१ ॥

१ ‘यत्र मानं तुलाकार्यं तत्रैव सप्रयोजयेत्’ इति पा० । २ ‘नोदि-  
तम्’ इति पा० ।

स्नेहपाकस्त्रिधा ज्ञेयो मृदुर्मध्यः खरस्तथा ।

तुल्ये कल्केन निर्यासे भेषजानां मृदुः स्मृतः ॥ १०२ ॥

संयाव इव निर्यासे मध्यो दर्वी विमुञ्चति ।

शीर्यमाणे तु निर्यासे वर्तमाने खरस्तथा ॥ १०३ ॥

स्नेहपाकत्रैविध्यलक्षणमाह—स्नेहपाक इत्यादि । तुल्ये कल्केन  
निर्यास इति प्रथमप्रक्षिप्तकल्कतुल्यता गते पाकेन निर्यासे  
सति । संयाव इवेति अत्र संयावशब्देन समघृतगुडगोधूमकणि-  
काकृतपिण्ड उच्यते । शीर्यमाणे इत्यादि खरपाकलक्षणम् ।  
शीर्यमाणे इति अवसीदति । वर्तमाने अङ्गुलिपीडनाद्वर्तिता  
गच्छति ॥ १०२ ॥ १०३ ॥

खरोऽभ्यङ्गे स्मृतः पाको, मृदुर्नस्तः क्रियासु च ।

मध्यपाकं तु पानार्थं वस्तौ च विनियोजयेत् ॥ १०४ ॥

खरपाकादिविषयमाह—खर इत्यादि ॥ १०४ ॥

मानं च द्विविधं प्राहुः कालिङ्गं मार्गधं तथा ।

कालिङ्गान्मागधं श्रेष्ठमेवं मानविदो विदुः ॥ १०५ ॥

कालिङ्गमित्यादिकं श्लोकं केचित् पठन्ति, तं चानार्थं  
वदन्ति ॥ १०५ ॥

तत्र श्लोकौ—

कल्पार्थः शोधनं संज्ञा पृथग्धेतुः प्रवर्तने ।

देशादीनां फलादीनां गुणा योगशतानि षट् ॥ १०६ ॥

विकल्पहेतुर्नामानि तीक्ष्णमध्याल्पलक्षणम् ।

विधिश्चावस्थिको मानं स्नेहपाकश्च दर्शितः ॥ १०७ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-

बलसंपूरिते कल्पस्थाने दन्तीद्रवन्तीकल्पो

नाम द्वादशोऽध्यायः ॥ १२ ॥

कल्पार्थ इत्यादि. स्थानार्थसंग्रहः । कल्पार्थं “कल्पार्थं  
भेदार्थं” (क. अ. १) इत्यादिनोक्तः । शोधनसंज्ञा—“उभयं  
वा शरीरमलविरेचनात्” (क. अ. १) इत्यादिनोक्ता । पृथ-  
ग्धेतुः प्रवर्तने इति “तत्रोष्णतीक्ष्णविकाशी—” (क. अ. १) इत्या-  
दिनोक्तः । देशादीनां गुणा. “तत्र देशस्तु” (क. अ. १) इत्या-  
दिनोक्ताः । फलादीनां गुणा. मदनफलादिकल्प एवोक्ताः । योग-  
शतानि षडिति “त्रिंशत् पञ्चपञ्चाशत्” इत्यादिनोक्तम् । विक-  
ल्पहेतुः “उपभोगसुखार्थं” (क. अ. १) इत्यादिना प्रथमा-  
ध्याये प्रोक्तः । नामानि मदनफलादीनामेव, तानि च प्रत्यध्या-  
यमुक्तानि । तीक्ष्णमध्याल्पलक्षणमिति “सुखं क्षिप्रं महावेगं”  
(क. अ. १२) इत्यादिनोक्तम् । विधिश्चावस्थिकः. “देयं  
ह्यनिर्गते पूर्वं” (क. अ. १२) इत्यादिनोक्तः । शेषं सुग-  
मम् ॥ १०६ ॥ १०७ ॥

इति श्रीचक्रपाणिदत्तविरचितायामायुर्वेददीपिकायां चरक-

तात्पर्यटीकायां कल्पस्थाने दन्तीद्रवन्तीकल्पो नाम

द्वादशोऽध्यायः ॥ १२ ॥

सप्तमं कल्पस्थानं समाप्तम् ।

१ ‘वर्तमाने’ इति पा० ।

# सिद्धिस्थानम् ।

## प्रथमोऽध्यायः ।

अथातः कल्पनासिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कल्पस्थानानन्तरं पारिशेष्यादेव सिद्धिस्थानमभिधीयते । सिद्धेरभिधायकं स्थानं सिद्धिस्थानम् । सिद्धिशब्देन चेह वम-  
नादीनां वमनाद्यसम्यग्भोगजन्यानां व्यापदा भेषजस्य सा-  
ध्यतारूपा सिद्धिरुच्यते, एवंभूतसिद्धिकारणाभिधायकतया  
चैतत् सिद्धिस्थानमुच्यते, किंवा कार्यकारणयोरभेदोपचारात्  
सिद्धिशब्देनेह सिद्धिकारणान्येव वमनादीन्युच्यन्ते, उक्तं  
हि—“सम्यक्प्रयोगं चैव कर्मणा व्यापन्नानां च व्यापत्सा-  
धनानि सिद्धिपूर्वदेक्ष्याम” ( सू. अ. ४ ) इति । न चैवं  
सिद्धिस्थानसंज्ञाव्युत्पत्त्या चिकित्सास्थानादीनामपि सिद्धिस्थान-  
संज्ञाप्रसक्तिरुद्भावनीया, यत इयं संज्ञाऽत्रैव योगरूढ्या वर्तते  
नान्यत्र ॥ १ ॥ २ ॥

का कल्पना पञ्चसु कर्मसूक्ता,

क्रमश्च कः, किं च कृताकृतेषु ।

लिङ्गं तथैवातिकृतेषु, संख्या

का, किं गुणः, केषु च कश्च बस्तिः ॥ ३ ॥

किं वर्जनीयं प्रतिकर्मकाले,

कृते कियान् वा परिहारकालः ।

प्रणीयमानश्च न याति केन,

केनैति शीघ्रं, सुचिराच्च बस्तिः ॥ ४ ॥

साध्या गदाः स्वैः शमनैश्च केचित्

कस्मात् प्रयुक्तैर्न शमं व्रजन्ति ।

प्रचोदितः शिष्यवरेण सम्य-

गित्यग्निवेशेन भिषग्वरिष्ठः ॥ ५ ॥

पुनर्वसुस्तन्त्रविदाह तस्मै

सर्वप्रजानां हितकाम्ययेदम् ॥

सिद्धिस्थानाभिधानेऽपि सकलसिद्धिस्थानापेक्षणीयपञ्चकर्म-  
कल्पनाद्यभिधायकतया प्राधान्यादादौ कल्पनासिद्धिरेवोच्यते ।  
अत्र ‘का कल्पना’ इत्यादीन् शिष्यस्य द्वादशप्रश्नानभिनिवेश्य  
तान् यथाक्रमं व्याचष्टे प्रश्नानुगुणगुरुबुद्धिप्रकाशार्थम् । यदुक्तं  
भरद्वाजेन—“अप्रदुष्टेन भावेन प्रसन्नेनान्तरात्मना । शिष्येण  
सम्यक् पृष्टस्य गुरोर्बुद्धिः प्रकाशते” इति । अत्र ‘का कल्पना  
पञ्चसु कर्मसूक्ता’ इति प्रथमः प्रश्नः, ‘क्रमश्च कः’ इति द्वितीयः,

‘किं च कृताकृतेषु लिङ्गं तथैवातिकृतेषु’ इति तृतीयः, ‘संख्या  
का’ इति चतुर्थः, ‘किं गुणो बस्तिः’ इति पञ्चमः, ‘केषु च कश्च  
बस्तिः’ इति षष्ठः, ‘किं वर्जनीयं प्रतिकर्मकाले’ इति सप्तमः,  
‘कृते कियान् वा परिहारकालः’ इत्यष्टमः, ‘प्रणीयमानश्च न  
याति केन बस्तिः’ इति नवमः, ‘केनैति शीघ्रं’ इति दशमः,  
‘सुचिराच्च केनैति’ इत्येकादशः, ‘साध्याः’ इत्यादिको द्वादशः ।  
साध्या इत्यादिप्रश्नस्य यद्यप्यवकाशो नास्ति, यतो हि नासाध्या  
गदा प्रोक्तेन यथास्व क्रियमाणेन भेषजेन प्रशाम्यन्ति,  
तथाऽप्यसम्यग्भेषजे एव यथास्वं भेषजाभिधानादयं प्रश्नो  
बोद्धव्यः ॥ ३-५ ॥—

व्यहावरं सप्तदिनं परं तु

स्निग्धो नरः स्वेदयितव्य उक्तः ॥ ६ ॥

नातः परं स्नेहनमादिशन्ति

सात्मीयभवेत् सप्तदिनात् परं तु ।

कल्पनाशब्देनेह पञ्चकर्माङ्गकल्पनोच्यते, तेन पञ्चकर्माङ्गस्नेहस्वेद-  
प्रयोगमेव प्रागाह । व्यहावरमित्यादि प्रथमप्रश्नस्योत्तरम् । व्यहा-  
वरमिति व्यहेण व्यहं वा व्याप्य क्रियमाणस्नेहेनेन अवरं यथा  
भवतीति व्यहावरं स्निग्ध । सप्तदिनमिति सप्तदिनं व्याप्य  
स्निग्धः । परमिति स्नेहप्रकर्षकालावधिना सप्तदिनं व्याप्य स्निग्धः ।  
ततश्च कालोत्कर्षात् क्रियमाणशोधनाङ्गस्नेहनपक्षे सप्तदिनं यावत्  
स्निग्धः, कालाप्रकर्षपक्षे तु व्यहं स्निग्धः संस्वेदयितव्य इत्यर्थः ।  
उक्तसप्तदिनस्नेहनकालानतिक्रमं सोपपत्तिकमाह—नातः पर-  
मित्यादि । अतः परमिति सप्तदिनात् परम् । कुतो नादिश-  
न्तीत्याह—सात्मीयभवेदित्यादि । सप्तदिनात् परेण क्रियमा-  
णस्नेहः सप्तरात्रप्रयोगेण सात्मीयभूतत्वाच्च स्नेहनमधिकं शरीरे  
करोतीत्यर्थः, तेन यावन्मात्रस्नेहप्रयोगेण सप्तदिनोपयुक्तेन  
स्नेहनं वृत्तं, सा मात्रा सात्मीयभूतैव; अधिकमात्रा या  
सात्मीयता न गता सा सप्तरात्रात् परेणापि कर्तव्यैव; वैद्यास्तु  
सप्तरात्रादस्निग्धे पुरुषे किञ्चिद्विश्रामं कृत्वा पुनरधिकमात्रया  
स्नेहं प्रयुज्यते । एतच्च व्यहस्नेहनं सप्तरात्रस्नेहनं च मृदुकूरकोष्ठ-  
विषयभेदेन । यदुक्तं—“मृदुकोष्ठस्निग्धत्वेण स्निग्धत्वच्छोप-  
सेवया । स्निग्धति कूरकोष्ठस्तु सप्तरात्रेण मानवः” ( सू. अ.  
१३ ) इति । ननु यदि कूरकोष्ठस्तु सप्तरात्रेण स्निग्धतीति व्य-  
वस्था, तत् कथमिह ‘नातः परं स्नेहनमादिशन्ति’ इत्यनेन  
सप्तरात्रेणाप्यस्नेहनमुच्यते, ब्रूमः—सत्यं, कूरकोष्ठः सप्तरात्रे-  
णैव स्निग्धति, परं कूरकोष्ठतामपेक्ष्य कृतया स्नेहमात्रया स्निग्धति,  
यदा तु हीनमात्रा प्रयुज्यते, तदा सप्तरात्रेणापि न स्निग्धति ।

१ ‘साध्या यथास्वं शमनैश्च केचित् कस्माद्गदा न प्रशमं व्रजन्ति’  
इति पा० । २ ‘इत्यग्निवेशो भिषजा वरिष्ठः पप्रच्छ तस्मै स च  
सर्वमाह’ इति पा० । ३ ‘गुरोर्बुद्धिप्रकाशकः’ इति पा० ।

१ ‘इष्टः’ इति पा० । २ ‘सप्तदिनप्रयुक्तेन स्नेहनं न वृत्तं’ इति  
पा० । ३ ‘परन्तु’ इति पा० ।

यत्तु तन्त्रान्तरे—“त्रिषङ्गनवरात्रेण स्नेहपान विधीयते” इत्यनेन सप्तरात्रादूर्ध्वमपि स्नेहनं विहितं, तदाचार्यानभिमतमेव, किंवा, सप्तरात्रादूर्ध्वमसात्मीयभूताधिकमात्राप्रयोगाभिप्रायेण तद्वर्णनीयम् । अत्र च सप्तरात्रादूर्ध्व स्नेहप्रयोगस्य निषेधात्, त्र्यहादूर्वाक् प्रयोगस्य वा निषेधात्, सद्य स्नेहप्रयोगेणैकदिनेनापि स्नेहनमनुजानीत इति ब्रुवते । मध्यकोष्ठान्तरं प्रति स्नेहनप्रकर्षकालो यद्यपि नोक्तः, तथाऽपि मध्यविधया पञ्चदिनेन मध्यकोष्ठस्य स्नेहनं ज्ञेयम् । यत्तु कैश्चित् ‘मृदुकोष्ठं प्रति त्र्यहादूर्ध्वं न स्नेहनं कर्तव्यं सात्मीयभावादिति चार्थो लभ्यते’ इति व्याख्यायते, तन्न न ग्रीणाति, यतः सात्मीयभावः सप्तदिननिर्वर्त्यतयैवाचार्येणोक्तः, तेनाल्पपमात्राप्रयुक्तेन स्नेहेन त्र्यहाद्यदि न स्निह्यति मृदुकोष्ठस्तदाऽविकदिनान्यपि तत्र स्नेहं कर्तव्यम् ॥ ६ ॥—

**स्नेहोऽनिलं हन्ति मृदूकरोति**

**देहं मलानां विनिहन्ति सङ्गम् ॥ ७ ॥**

संशोधनाङ्गस्नेहफलमाह—स्नेहोऽनिलं हन्तीत्यादि ॥७॥

**स्निग्धस्य सूक्ष्मेष्वयनेषु लीनं**

**स्वेदस्तु दोषं नयति द्रवत्वम् ।**

स्नेहपूर्वकस्वेदफलमाह—स्निग्धस्येत्यादि । सूक्ष्मेष्विति सूक्ष्मेष्वपि ॥—

**ग्राम्यौदकानूपरसैः समोसै-**

**रुक्लेशनीयः पयसा च वम्यः ॥ ८ ॥**

**रसैस्तथा जाङ्गलजैः सयूषैः**

**स्निग्धैः कफावृद्धिकरैर्विरेच्यः ।**

संप्रति स्निग्धस्य वामनीयस्य वमनानुगुणं विरेचनीयस्य च विरेचनानुगुणं भोजनं पृथगाह—ग्राम्यौदकेत्यादि । रसैस्तथेत्यादिना विरेचनीयस्याहारविधानम् । अत्र च उत्क्लेशनीय इति यदा संबन्धो भवेत्तदा उत्क्लेशनं पित्तस्यैव ज्ञेयं, किंवा ‘उत्क्लेशनीयः’ इति नानुवर्तत एव, तेन कफावृद्धिकरै रसैर्यूषैश्च ‘भोजनीयः’ इति शेषः । एतद्विरेचनार्थं प्रतिभोजनं त्र्यहं ज्ञेयं, वमनार्थं तु प्रतिभोजनमेकाहमेव, उक्तं हि—“स्नेहात् प्रस्कन्दनं जन्तुस्त्रिरात्रोपरतः पिबेत् । स्नेहवद्भवमुष्णं च त्र्यहं भुक्त्वा रसौदनम् ॥ एकाहोपरतस्तद्वद्भुक्त्वा प्रच्छर्दनं पिबेत्” (सू. अ. १३) इति ॥ ८ ॥—

**श्लेष्मोत्तरश्चर्दयति ह्यर्दुःखं**

**विरिच्यते मन्दकफस्तु सम्यक् ॥ ९ ॥**

**अधः कफेऽल्पे वमनं विरेचये-**

**द्विरेचनं वृद्धकफे तथोर्ध्वम् ।**

वामनीयस्य श्लेष्मोत्तरत्वे कर्तव्ये विरेचनीयस्य चाल्पकफत्वे सपाये उपपत्तिमाह—श्लेष्मोत्तर इत्यादि । उक्तविपर्यये हेतुमाह—अध इत्यादि । कफेऽल्पे सति वमनं पीत वमनमकृत्वैवाधो याति, वृद्धे कफे तु विरेचनं प्रयुक्तमूर्ध्वं याति, वमनाय सपद्यत इत्यर्थः ॥ ९ ॥—

**स्निग्धाय देयं वमनं यथोक्तं**

**वान्तस्य पेयादिरनुक्रमश्च ॥ १० ॥**

**स्निग्धस्य सुस्निघ्नतनोर्यथाव-**

**द्विरेचनं योग्यतमं प्रयोज्यम् ।**

संप्रति क्रमश्च क इति प्रश्नस्योत्तरमाह—स्निग्धाय देयं वमनमिति; वमनपानदिनेऽभ्यङ्गेन स्निग्धाय वमनं देयमित्यर्थः, पानजनितस्नेहस्तु पूर्वमेवोक्तत्वाच्च पुनरभिधानमर्हति, अन्ये तु ‘उपजातस्नेहगुणार्थः’ इति वदन्ति । यथोक्तमिति मदनकल्पोक्तविधिना देयम् । वमनानन्तरं कर्तव्यमाह—वान्तस्येत्यादि । पेयादिः “पेया विलेपी” इत्यादिना वक्ष्यमाणः । वमनक्रममभिधाय विरेचनक्रममाह—स्निग्धस्येत्यादि । सुस्निघ्नतनोरिति सम्यक्सुस्निघ्नदेहस्य । अयं च विरेचनाङ्गः स्नेहस्वेदक्रमो वमनानन्तरभाविरेचनेऽपि पेयादिक्रमोत्तरकालं कर्तव्यः, यदुक्तं—“विलेप्या क्रमागतं चैनं पुनरेव स्नेहस्वेदाभ्यामुपपाद्य विरेचयेत्” इति । स्नेहानन्तरं च त्र्यहं विरेचनार्थं प्रतिभोजनं, तदुपक्रमाभिधानानुषङ्गप्रतिपादितमेवेति न पुनरिह प्रतिपाद्यते । यथावदिति कल्पस्थानोक्तविधिना । योग्यतममिति शरीरदोषाद्यपेक्षया यद्विरेचनं यौगिकं भवति तद्देयम् ॥ १० ॥—

**पेयां विलेपीमकृतं कृतं च**

**यूषं रसं त्रिर्द्विरथैकशश्च ॥ ११ ॥**

**क्रमेण सेवेत विशुद्धकायः**

**प्रधानमध्यावरशुद्धिशुद्धः ।**

वमनविरेचनोत्तरभाविपेयादिक्रममाह—पेया विलेपीमित्यादि । यवागूः बहुसिक्था । विलेपी विरलद्रवा । उक्तं हि—“सिक्थकै रहितो मण्डः, पेया सिक्थसमन्विता । यवागूर्बहुसिक्था स्याद्विलेपी विरलद्रवा” इति । अत्र अकृतयूषः स्नेहलवणाद्यसंस्कृतः, कृतयूषः स्नेहलवणादिसंस्कृतः; एवं रसेऽपि कृताकृतव्यवस्था । यदुक्तं सूदशास्त्रे—“अस्नेहलवणं सर्वमकृतं कटुकैर्विना । विज्ञेयं लवणस्नेहकटुकैः संस्कृतं कृतम्” इति । त्रिरिति अन्नकालत्रयं व्याप्य, द्विरिति अन्नकालद्वयम्, एकश इति एकाक्षकालम्, एतच्च त्रिरित्यादि प्रत्येकं पेयादिभिः संबध्यते । एतच्च त्रिरित्यादि पक्षत्रयं प्रधानशुद्धिशुद्धाद्यपेक्षया यथाक्रमं ज्ञेयम् । तेन, प्रधानशुद्धिशुद्धे प्रत्येकं त्रिः पेयादि कर्तव्यं, तेनान्नकालत्रये पेया, ततः परेणाक्षकालत्रये विलेपी, ततः परेणाक्षकालत्रये कृताकृत-

१ ‘सप्तदिनानि व्याप्य निवर्त्यतया’ इति पा० । २ ‘समापैः’ इति पा० । ३ ‘स्निग्धः’ इति पा० । ४ ‘प्रसृष्ट’ इति पा० । ५ ‘विगच्छेत्’ इति पा० ।

१ ‘स्निग्धस्य च स्निघ्नवत्तश्च कार्यं विरेचनं योग्यतमं ततश्च । पेयां’ इति पा० । २ ‘विदध्यात्’ इति पा० । ३ ‘उपशान्तस्नेहगुणाय’ इति पा० ।

यूषसहितमैत्रं, ततोऽपि च परेण कृताकृतसेनाञ्जमञ्जकालत्रये देयम्, एवं द्वादशभिरञ्जकालैर्वमनदिनसायाहात् प्रभृति सप्तरात्रेण पेयादिकर्म । अयमेव क्रम उपकल्पनीयेऽपि—“तत सायाहे लोहितशालितण्डुलाना” इत्यादिना, यावत् “द्वादशे चाञ्जकाले” ( सू. अ. १५ ) इत्यनेनोक्तं । अत्र यूषरसयोस्तु यद्यपि कालविभागो न प्रतिपादितस्तथाऽपि यूषकालत्रये रसकालत्रये च प्रथममकृतस्य उत्तरकाले च कृतस्य यूषस्य, एवं रसस्यापि कालविभाग कथनीयः । एवं द्विःपेयादिक्रमस्तथा एकशश्च पेयादिक्रमो वर्णनीय इति । एककाले तु पेयादिक्रमे यद्यपि कृताकृतयूषरसयो कालविभागो न प्राप्यते, तथाऽप्येकस्मिन्नेव काले स्तोकसंस्कारेण यूषरसयोस्तत्र कृताकृतत्वं ज्ञेयम् । प्रधानशुद्धे भूरिदोषगमनक्षोभादभिमान्यं संभवति, तेन तत्र पेयादिक्रमश्चिरं कियत इति ज्ञेयम् । प्रधानशुद्ध्यादिलक्षणं चाग्रे वक्ष्यमाणम् ॥ ११ ॥—

यथाऽणुरग्निस्तृणगोमयाद्यैः

संधुक्ष्यमाणो भवति क्रमेण ॥ १२ ॥

महान् स्थिरः सर्वपचस्तथैव

शुद्धस्य पेयादिभिरन्तरग्निः ।

पेयादिक्रमस्य विशोधनमन्दीकृताग्नेर्दीपकत्वं दृष्टान्तेन दर्शय-  
चाह—यथेत्यादि ॥ १२ ॥—

जघन्यमध्यप्रवरे तु वेगा-

श्रत्वार इष्टा वमने षडष्टौ ॥ १३ ॥

दशैव ते द्वित्रिगुणा विरेके

प्रस्थस्तथा द्वित्रिचतुर्गुणश्च ।

पित्तान्तमिष्टं वमनं विरेका-

दर्धं कफान्तं च विरेकमाहुः ॥ १४ ॥

द्वित्रान् सविट्कानपनीय वेगा-

न्मेयं विरेके वमने तु पीतम् ।

प्रधानशुद्ध्यादिलक्षणं प्राह—जघन्येत्यादि । चतुर्भिर्वैर्य-  
च्छोधनं वमन तज्जघन्यं, यत्तु षड्विंशस्तन्मध्यमं, यत्त्वष्टाभिस्तत् प्रवरम् । विरेके जघन्ये दश, मध्ये तु विरेचने द्विगुणा दश विंशतिरित्यर्थः, प्रवरे तु विरेचने त्रिगुणा दश त्रिंशदित्यर्थः । वेगसंख्याविभेदेन जघन्यादिभेदमभिधाय दोषमानभेदेनापि विरेचनस्य जघन्यमध्यप्रवरतां यथाक्रममाह—प्रस्थस्तथेत्यादि । द्विगुणः प्रस्थो जघन्ये विरेचने, त्रिगुणश्च मध्यमे, चतुर्गुणस्तु प्रवरे । अत्र च प्रस्थशब्देन सार्धत्रयोदशपलान्युच्यन्ते, उक्तं हि तन्त्रान्तरे—“वमने च विरेके च तथा शोणितमो-  
क्षणे । सार्धत्रयोदशपलं प्रस्थमाहुर्मनीषिणः” इति । पित्तान्त-

मिष्टं वमनं विरेकादर्धमिति विरेके यन्मानं जघन्यमध्यप्रवर-  
विभागे प्रोक्तं यथाक्रमं तथा वमनेऽपि जघन्यमध्यप्रवरविभागे तदर्धं ज्ञेयं, परं तु यत् पित्तान्तत्वं वमनस्य, कफान्तत्वं विरेकस्य, तत् त्रिविधशुद्धावर्थागतं ज्ञेयम् । यदा चतुर्भिर्वैर्यैः प्रस्थमाने दोषे गते पित्तान्तत्वं सम्यग्वमनशुद्धिजल-  
क्षणमुपलभ्यते तदा जघन्या शुद्धिः, यदा च विरेके दशभिर्वैर्यै-  
र्द्विप्रस्थमानदोषगमने कफान्तत्वं विरेचनसम्यग्योगलक्षणमुप-  
लभ्यते तदा विरेचनस्य जघन्या शुद्धिर्भवति; एवं मध्यप्रवर-  
शुद्धावपि वमने पित्तान्तत्वं, विरेचने कफान्तत्वं, सम्यग्योग-  
लक्षणं ज्ञेयम् । वेगसंख्यादोषमानाभिधानानन्तरं सम्यक्शुद्धि-  
लैङ्गिकशुद्धेः पित्तान्तत्वादिलक्षणप्रतिपादनार्थमिहाभिधानं, तेन यदुच्यते—आन्तिकी, वैगिकी, मानिकी, लैङ्गिकी चेति चतुर्-  
विधा शुद्धिरिहोच्यते वमनविरेचनयोः, तदस्माकमसमतमेव;  
किन्तु लैङ्गिकी चैका शुद्धिः । तत्र च पित्तान्तत्वं तथा ‘क्रमात्  
कफः’ इत्यादिग्रन्थवक्ष्यमाणं च लिङ्गं वमने, विरेचने च कफा-  
न्तत्वं तथा ‘स्रोतोविशुद्धीन्द्रिय’ इत्यादिग्रन्थवक्ष्यमाणं च लिङ्गं  
ज्ञेयम् । तेन यदत्र **आषाढवर्मणा** “सम्यग्विशुद्धिलिङ्गं लक्ष-  
णतोऽथ मानाच्च वेगाच्च दोषागमनाच्चोक्तं, किमिदं व्यस्तं समस्तं  
वा” इत्यादिनाऽऽक्षिप्तं, तदनभ्युपगमनिरस्तमेव । अन्येषां त्वत्र  
परिहारा विस्तरभयाच्च लिखिताः । जघन्यादिशुद्धिर्त्रैविध्यं चात्र  
जघन्यमध्योत्कृष्टदोषविषयतया व्यवस्थापनीयम् । जघन्यादिशु-  
द्धिलक्षणेऽपि यद्वेगेन जघन्यादिशुद्धिलक्षणाभिधानं, तत् प्राचो-  
भावितया ज्ञेयम् । दोषमानभेदेन जघन्यादिमानभेदः पारमा-  
र्थिकः, तेन यत्र वमनेऽष्टाभिर्वैर्यैर्द्विप्रस्थदोषस्युतिर्भवति तत्र  
प्रवरैव शुद्धिः, यत्र वमने तु विरेके च वैर्यैः सार्धप्रस्थदोषस्युतिर्भ-  
वति तत्र मध्यैव शुद्धिः, वा पुनरुत्तमैरपि वेगैरेकप्रस्थदोष-  
स्युतिस्तत्र जघन्यशुद्धिः, विरेचनेष्वप्युदाहार्यम् । पित्तप्र-  
वृत्तिरन्ते यस्मिन् तत् **न कुश** तम्, एवं कफान्तमपि व्याख्ये-  
यम् । तेन “क्रमात् **वासननि** पित्तमथानिलश्च” इत्यनेन यत्  
सम्यग्वमनलक्षणं **शान्म**, तथा “प्राप्तिश्च विट्पित्तकफानि-  
लानां” इत्यनेन च सम्यग्विरेचनलक्षणं यद्वक्तव्यं, तदनेन  
सहाविरुद्धं भवति । तत्र च यदनिलागमनमन्ते वक्तव्यं  
तत् पित्तान्तस्य कफान्तस्य च सूचकतया ज्ञेयं, नि शेषकृते  
ह्याशयगते पित्ते कफे च वायुः केवलः सरति; तेन च  
केवलवायुसरणेन पित्तान्तता कफान्तता च ज्ञायते । ननु  
यदि “क्रमात् कफः” इत्यादिनैव ग्रन्थेनायमर्थोऽभिहित-  
स्तत् कथमिह पित्तान्तं च वमनं, कफान्तं च विरेकमा-  
हुरिति कृतं ? ब्रूम—वेगसंख्यादोषमानभेदप्रतिपाद्यमानज-  
घन्यादिशुद्धिप्रत्यये पित्तान्तत्वाद्यनुगतिप्रतिपादनार्थमिहाभिधा-  
नम्; एवं तद्वमनविरेचनसम्यग्योगलक्षणानभिधाने हि शिष्यस्य  
प्रबलदोषेऽपि पुरुषेऽयोगशुद्धावेव जघन्यशुद्धिगतवेगमानो-  
दये सति अथ पित्तान्तत्वाद्यनुदये जघन्यशुद्धिग्रमः स्यात्

१ ‘कृताकृतयूषयोरन्यतरेण सहितमन्नम्’ इति पा० । २ शिवदा-  
ससेनस्तु “पेयाक्रमः समाप्यते, अन्नकालस्तत्सर्गसिद्धः साय प्रातश्च”  
इत्यधिकमाह । ३ ‘इत्यन्तेन’ इति पा० । ४ ‘सर्वसहस्तथैव’  
इति पा० ।



एवमन्यदप्युदाहार्यम् । वमने च विरेके च यथा दोषमापनं कर्तव्यं तदाह—द्वित्रानित्यादि । द्वित्रानित्यवस्थितभाषणेन मलभागस्यामेयता दर्शयति, वमने तु पीतमिति वमने पीत-मौषधं वर्जयित्वा शेषो मेयः ॥ १३ ॥ १४ ॥—

**क्रमात् कफः पित्तमथानिलश्च  
यस्यैति सम्यग्वमितः स इष्टः ॥ १५ ॥  
हृत्पार्श्वमूर्धेन्द्रियमार्गशुद्धौ  
तथा लघुत्वेऽपि च लक्ष्यमाणे ।**

संप्रति 'किं च कृताकृतेषु' इत्यादिप्रश्नस्योत्तरं यथाक्रम-माह—क्रमादित्यादि । क्रमादित्यनेन वचनेन यथोक्तक्रमलङ्घ-नेन कफाद्यागमनं न सम्यग्योगलक्षणमिति दर्शयति; यत् कफादूर्ध्वं गतं यदा पित्तं भवति तदा तु पित्तागमनेऽपि सति न शुद्धिः, किंतु यदेवामाशयाधोभागगतं पित्तं वमनमान-यति तदैव शुद्धिः, तत् पित्तानयनं च कफानयनानन्तरमेव भवति, एवं सम्यक्कृतविरेचनलक्षणेऽपि क्रमादितिपदस्यार्थोऽत्र व्याख्येयः ॥ १५ ॥—

**दुश्छर्दिते स्फोटककोठकण्डू-  
हृत्खाविशुद्धिर्गुरुगात्रता च ॥ १६ ॥**

दुश्छर्दिते इत्याद्ययोगकृतवमनलक्षणम् ॥ १६ ॥

**तृणोहमूर्च्छानिलकोपनिद्रा-  
बलादिहानिर्वमनेऽति च स्यात् ।**

तृणोहेत्याद्यतिकृतवमनलक्षणम् । अत्रादिशब्देन वर्णस्वरादि-ग्रहणम् । निद्राहानिश्चात्रानिलकोपकृतैव ॥—

**स्रोतोविशुद्धीन्द्रियसंप्रसादौ  
लघुत्वमूर्जोऽग्निरनामयत्वम् ॥ १७ ॥  
प्राप्तिश्च विदूषित्तन्फानिलानां  
सम्यग्विरक्तस्य भवेत् क्रमेण ।**

स्रोतोविशुद्धीत्यादि सम्यग्विरेचनलक्षणम् । ऊर्जोऽग्निरिति पट्टैरग्निः । अनामयत्वमिति विरेचनजैतव्यदोषजनितवि-कारव्यपगमः । प्राप्तिश्चेत्यादिप्रन्थार्थः स्थानान्तरे व्याख्यात एव ॥ १७ ॥—

**स्याच्छेषमपित्तानिलसंप्रकोपः  
सादस्तथाऽग्नेर्गुरुता प्रतिश्या ॥ १८ ॥  
तन्द्रा तथा च्छर्दिरोचकश्च  
वातानुलोम्यं न च दुर्विरिक्ते ।**

स्यादित्याद्ययोगकृतविरेकलक्षणम् । न च वातानुलोम्यमि-त्यर्थः ॥ १८ ॥—

१ 'तत् पित्तागमनं च कफागमनानन्तरमेव भवति' इति पा० ।  
२ 'बलादिहानिः' इति पा० । ३ 'ऊर्जोऽग्निरिति बलवदग्निः' इति पा० । ४ 'स्वेदोऽल्पबहिर्गुरुगात्रता स्यात्' इति पा० । ५ 'न च वातानुलोम्यमिति वातविवर्ध इत्यर्थः' इति शिवदाससेनः ।

**कफाक्षपित्तक्षयज्ञानिलोत्थाः  
सुप्त्यङ्गमर्दकृमवेपनाद्याः ॥ १९ ॥  
निद्राबलाभावतमःप्रवेशाः  
सोन्मादहिकाश्च विरेचितेऽति ।**

कफाक्षेत्यादि विरेकातियोगलक्षणम् । क्षयशब्दः कफादिभिः प्रत्येकं संबध्यते ॥ १९ ॥—

**संसृष्टभक्तं नवमेऽहि सर्पि-  
स्तं पाययेताप्यनुवासयेद्वा ॥ २० ॥  
तैलाक्तगात्राय ततो निरूहं  
दद्याद्विहात्नातिबुभुक्षिताय ॥  
प्रत्यागते धन्वरसेन भोज्यः  
समीक्ष्य वा दोषबलं यथार्हम् ॥ २१ ॥  
नरस्ततो निश्च्यनुवासनार्हो  
नात्याशितः स्यादनुवासनीयः ।**

वमनविरेचनकल्पनाप्रस्तावागतसम्यग्योगादिलक्षणमभि-धाय वस्तिकल्पनामाह—संसृष्टभक्तमित्यादि । सप्तभिर्दिनैः कृतससर्जनक्रमस्याष्टमे भुक्तमुपयुक्तस्य नवमेऽहि सर्पिःपानमनु-वासनं वा देयम्, अत्र विकल्पद्वये यदि वमनानन्तरं विरेचनं कर्तव्यं तदा नवमेऽहि सर्पिःपानम्, अथ विरेचनानन्तरं यदा वस्तिर्देयस्तदाऽनुवासनं नवमेऽहि देयमिति व्यवस्था । वमना-नन्तरं नवमदिवसे सर्पिं पानं पूर्वं नोक्तं तेनेदानीं विरेचनानन्तरं कर्तव्यमिति निरूहाज्ञानुवासनसमानकालतया सर्पिं पानमपि दर्शितं, तेनैव निरूहाज्ञाता सर्पिःपानस्य कल्पनीया । नवमश्च दिवसोऽत्र शोधनदिनमारभ्यैव ज्ञेयः, उक्तं च जतुकर्णे—“शोधनानन्तरं नवमेऽहि स्नेहपानमनुवासनं वा” इति, तथा सुश्रुतेऽप्युक्तं—“विरेचनात् सप्तरात्रे गते जातबलाय च । कृतान्नायानुवास्याय सम्यग्देयोऽनुवासनः” (सु. चि. अ. ३७) इति । उत्तरवस्ति-चिकित्सिते च यः पेयादिक्रमानन्तरं रससंसर्जनक्रम उक्तः, स सर्वकर्मावसाने प्रकृतिभोजनगमनार्थं कर्तव्यः, न वमनविरेचन-कर्मपरिसमाप्तावेव, तेनेहाकृतरससंसर्गस्यैव नवमे दिने सर्पिःपा-नमनुवासनं चोपपन्नम् । यत्तु भद्रशौनके—“संसृष्टभक्तः सुमनाः स्नेहपीतो दृढानलः । संशुद्धः परतो मासादनुवास्यास्ततो नरः” इत्युक्तं, तत् प्रागनुवासनविषयं रोगविशेषविषयं वेति नैतद्विरुद्धं भवति; बहूनि चात्र व्याख्यानानि टीकाकृतामङ्गि-रि-सैन्धव-जेज्जटेश्वरसेनादीनां सन्ति, अन्यैस्तु तद्या-ख्यानानि दोषोद्धारदेव निरस्तानि । तैलाक्तगात्रयेति वचनमभ्यङ्गेनापि स्नेहप्रयोगदर्शनार्थम् । स्वेदस्त्वत्र पञ्चकर्मपू-र्वतया विहितोऽनुक्तोऽप्यायाख्येव, यदुक्तं—“तान्युपस्थित-

१ 'प्रत्यागते मासरसेन भोज्यः सायं च भुक्तोऽल्पमलोऽनुवासः' इति पा० । २ 'तेन निरूहाज्ञाता' इति पा० ।

दोषाणां स्नेहस्वेदोपपादनैः । पञ्चकर्माणि कुर्वीत” (सू. अ. २) इति । दद्याद्भ्यहादिति अनुवासनदिनादूर्ध्वं त्र्यहात्, तेन यथावक्ष्यमाणक्रमेण एकाहाद् ब्रह्मादधिकाद्वा स्नेहात्तदहर्वा निरूहो देयः । नातिबुभुक्षितायेत्यनेन अतिबुभुक्षितस्य निरूहोऽतियोगा-योर्ध्वगमनाय च भवतीति सूचयति । तत्र धन्वरसेन प्रतिभोजनं विरेचनवदग्निमान्याभावाद्बलावहत्वाच्च युक्तमेव; यदुक्तं भोजे—“आमस्तकाद्विशुद्धस्य निरूहेण रसादिकम् । किमर्थं विहितं भोज्यं ससर्गश्च विरिक्तवत् ॥ विरेकः पावकं हन्ति तदधिष्ठानसमृद्धात् । न तु बस्तिस्तथा तस्माद्यथोन्नयति पावकम्” इति । निरूह एव दोषाग्निबलापेक्षया रसादिना पेयादिना वा भोजनं दर्शयन्नाह—समीक्ष्य वा दोषबलं यथार्हमिति, बलमिति अग्निबलम् । नरस्तत इत्यादिना निरूढस्यानुवासनमाह । निशीत्यनेन निरूहानन्तरं तद्दिने क्रियमाणमनुवासनं निश्चयेव कर्तव्यमिति दर्शयति, न शीते वसन्ते च सद्यो निरूढस्य रात्रौ वेवानुवासनं न देयमिति । अन्ये तु निशीत्यनेन तदहरेव निरूढाय सायमनुवासनं देयमिति दर्शयति, तेन यथावक्ष्यमाणविभागेन रात्रौ दिवा वा देयमित्याहुः । अनुवासनार्ह इति वचनेन यदि सामता मन्दो वा पावको भवति तदा तदहरेवानुवासनं न देयमिति सूचयति । अत एव जतूकर्णे द्वितीयदिवस एवानुवासनमुक्तं—“ततस्त्र्यहान्निरूहे व्युषिते भुक्तवतोऽनुवासनम्” इति; हारीतेऽपि—“व्युष्टं रज्ज्या प्रसमीक्ष्य तस्माद्बलाबलं वाऽप्यनुवासनीयः” इत्युक्तम् । “सद्यो निरूढोऽनुवास्य स्यात्” इति वचनं निरूहजनितवातक्षोभयुक्तपुरुषविषयम् ॥ २० ॥ ११ ॥

**शीते वसन्ते च दिवाऽनुवास्यो**

**रात्रौ शरद्रीष्मघनागमेषु ॥ २२ ॥**

**तानेव दोषान् परिरक्षता ये**

**स्नेहस्य पाने परिकीर्तिताः प्राक् ।**

निशीत्यनेन यन्निशासमीपेऽनुवासनं विहितं तदेव कालभेदेन भिन्नकालं दर्शयन्नाह—शीते इत्यादि । शीतशब्देन शिशिरहेमन्तयोरपि ग्रहणम् । दिवेति निशासमीपे दिवाभागे, रात्रावपि च दिनसमीपायां रात्रौ । दोषान् परिरक्षता दोषान् दृष्ट्वा, अन्तरं च दोषवर्जनेन परिरक्षता; ये स्नेहस्य पाने परिकीर्तिताः स्नेहाध्याये—“स्नेहमाधिको दिवा शीते” (सू. अ. १३) इत्यादिना ग्रन्थेन, य एवाकालपीतस्नेहदोषा भवन्ति त एव यथोक्तकालविपर्ययकृतानुवासनेऽपि दोषा भवन्तीत्युक्तं भवति । स्नेहाध्याये यद्वातपित्ताधिकत्वादिविशेषेणापि रात्रौ दिवा च स्नेहपानं विहितं तदिहापि समानन्यायत्वादेकदेशाभिधानेनापरैकदेशानुमानाच्च ज्ञेयम् ॥ २२ ॥

**प्रत्यागते चाप्यनुवासनीये**

**दिवा प्रदेयं व्युषिताय भोज्यम् ॥ २३ ॥**

१, मांसरसभोजन इति पा० ।

च. सं. ८६

**सायं च भोज्यं परतो ब्रह्मे वा**

**त्र्यहेऽनुवास्योऽहनि पञ्चमे वा ।**

**त्र्यहे त्र्यहे वाऽप्यथ पञ्चमे वा**

**दद्यान्निरूहादनुवासनं च ॥ २४ ॥**

प्रत्यागते चेत्यादौ अनुवासनीये इति अनुवासनस्नेहे । व्युषितायेति निर्विकार रात्रिव्युषिताय दिवा भोज्यं देयं, तथा सायं च भोज्यं देयम् । अनुवासनानन्तर पुनरनुवासनकालमाह—त्र्यहे वेत्यादि । अत्रापि त्र्यहपञ्चाहव्यवस्था पूर्ववत्; अयं चानुवासनकालो निरूहदिन एव दातव्यानुवासने परिज्ञेयः । अन्ये तु पठन्ति यत्—‘परतो ब्रह्मे वा त्र्यहेऽनुवास्योऽहनि पञ्चमे वा’ इति, व्याख्यानयन्ति च—परतो ब्रह्मे वा त्र्यहेऽनुवास्योऽहनि पञ्चमे वेति, अत्र तु त्र्यहेऽनुवासनमतिप्रबलवातस्य, अनतिवृद्धवातस्य त्र्यहे, पञ्चमे तु प्रवृद्धकफपित्तस्योति व्यवस्था । द्वितीयदिनानुवासनं हारीतेऽप्युक्तं, वचनं हि—“दृष्ट्वाऽतिवृद्धं पवनस्य रूपं दिने दिने बस्तिमुदाहरन्ति” इति; सुश्रुतेऽप्युक्तं—“रूक्षस्य बहुवातस्य स्नेहवस्ति दिने दिने । दद्याद्द्वैयस्ततोऽन्येषामग्न्याबाधभयाद्भ्यहात्” (सु. चि. अ. ३७) इति । इहापि “रूक्षनित्यस्तु” इत्यादिना, “वातार्ताश्च दिने दिने” (सि. अ. ४) इत्यन्तेन ब्रह्मे दानं विधास्यति, तेन ‘ब्रह्मे वा त्र्यहे वा’ इति पाठः साधुः; ‘ब्रह्मशब्देन चात्र दिनद्वयसम्बन्धमात्रमुच्यते, न ब्रह्मपूर्णं, तेन प्रथमदिवसदत्तानुवासनात् प्रभृति पूर्णं तृतीये दिवसेऽनुवासनं प्राप्नोति’ इति यदुच्यते, तन्निरस्तम्; एवं त्र्यहेऽपि तृतीयाहसम्बन्ध एव विवक्षितो ज्ञेय इति ॥ २३ ॥ २४ ॥

**एकं तथा त्रीन् कफजे विकारे**

**पित्ताग्नौ पञ्च तु सप्त वाऽपि ।**

**वाते नवैकादश वा पुनर्वा**

**बस्तीनयुग्मान् कुशलो विदध्यात् ॥ २५ ॥**

संप्रति दोषभेदेनानुवासननियममाह—एकं तथा त्रीनि-त्यादि । एतच्च ‘संख्याः कति’ इति प्रश्नस्योत्तरम्; अपरं संख्याप्रश्नस्योत्तरं ‘त्रिंशन्मताः कैर्मसु’ इत्यादिना भविष्यति । कफपित्तयोश्च यद्यप्यनुवासनं न विहितं, तथाऽपि वातानुगत-कफपित्तविषयतयैतद्वोद्धव्यम् । पुनर्वैत्यनेन वाते नव एकादश वा कुर्यात् । अयुग्मानित्यनेन द्विचतुःषडादिसंख्यया युग्मदानं निषेधयति, अयुग्मदानं प्रभावादेवात्रोपकारीति महर्षिवचना-द्वोध्यं, यथा—“युग्मेष्वहःसु पुत्रकामौ संवसेताम्” (शा. अ. ८) इति; उपपत्तिश्चात्रातिप्रसङ्गमीत्या न कथिताऽऽचार्येण । यत्तु—“त्रीन् पञ्च वाऽऽहुश्चतुरोऽथ षड् वा” इत्यादिना युग्म-बस्तिदानं वक्ष्यति, तन्निरूहाद्वातया स्नेहनार्थं क्रियमाणानुवासन-

१ ‘प्रत्यागते चाप्युषितस्य काले भोज्यं दिवा सायमतः परं तु ।

त्र्यहे त्र्यहे वाऽप्यथ पञ्चमे वा दद्यान्निरूहादनुवासनं तु’ इति पा० ।

२ ‘ब्रह्मे त्र्यहे वाऽप्यथ’ इति पा० । ३ ‘कैर्मसु’ इति पा० ।

विषययुग्मवस्तिदानं ज्ञेयम्, इह तु प्रधानतया क्रियमाणानु-  
वासनविषयमयुग्मदानमिति न विरोधः । एतेन, यदुक्तमाषाढ-  
वर्मणा—“निरुहकार्यकारणमयुग्मदानमस्मिन्नोक्तं निषिद्धपूर्व  
च, योगस्यान्ते क्रमादेकं तथा त्रीनित्यादीन् ज्ञेहान् प्राह” (?)  
इति, तन्निरस्तं ज्ञेयम् । किञ्च, अयुग्मानित्यनेन पुनर्वैल्यनेन च  
यत्रानुवृत्त्याऽनुवासनं देयं तत्रायुग्मकं निरुहान्तरितं च कर्तव्य-  
मित्यर्थः, तेन यथोक्तसङ्ख्याकान्निरुहान् दत्त्वा यथोक्तसङ्ख्याया  
ज्ञेहो देयः । विषमसङ्ख्योपादानं तु मध्यविधयाऽपि ब्यहचतुर-  
हादिप्राहकं भवेति, तेनोत्तरत्र वक्ष्यमाणसङ्ख्यानुवासनं न विरो-  
धीति ब्रूते । **जतूकर्णेऽप्युक्तं**—“निरुहे व्युषिते भुक्तवतोऽनु-  
वासनं परं द्वितीयेऽहनि पञ्चमे वा तथैकादशाहेऽपकर्षतो  
द्वित्रिचतुरादि (?) वातादिपृच्यते” इति ॥ २५ ॥

**नरो विरिक्तस्तु निरुहदानं**

**विचर्जयेत् सप्तदिनान्यवश्यम् ।**

**शुद्धो निरुहेण विरेचनं च**

**तद्व्यस्य शून्यं विकसेच्छरीरम् ॥ २६ ॥**

संप्रति निरुहविरेचनयोरन्तरेऽवश्यपरिहर्तव्यकालमाह—  
नरो विरिक्तस्त्वित्यादि । अवश्यमिति वचनादेकाहसाध्येऽपि  
व्याधाववश्यं सप्तदिनच्छेदं कर्तव्यं इति दर्शयति । यद्यपि  
विरेचनानन्तरं निषिद्ध एव निरुहः पञ्चकर्मायाया सिद्धौ, तथा  
निरुहस्य विरेचनं निषिद्धं, तथाऽपि तत्कालमेव स निषेधः,  
तेन त्रिचतुरादिदिनेऽपि प्रसक्तिनिरासार्थमिदं वचनम् । यत्तु  
विरेचनानन्तरं नवमेऽहयनुवासनकालादुत्तरकालमेव निरुह-  
विधानं, तेनार्वाग्वस्तेः प्रसक्तिरपि न स्यादित्युच्यते, तत्र,  
यतोऽनुवासनशुद्ध्यपेक्षससर्जनक्रमस्येयं विधा, यदाऽवरशुद्धा  
व्यहेणैव पेयादिक्रमः समाप्यते, तदा च, र्धदिनेऽनुवासनदा-  
नात् पञ्चमे षष्ठे वा दिने निरुहः प्रसज्येत, अतस्तन्निरासार्थ-  
मेतद्वचनम् । निरुहानन्तरं तु संसर्जनक्रमो नास्त्येव, तेन ग्रहं  
ज्ञेहं दत्त्वा विरेचनप्रसक्तिरस्त्येव । सप्ताहादर्वाक् सप्ताहं यावच्च  
निरुहविरेचनवर्जने हेतुमाह—तद्व्यस्येत्यादि । विकसेदिति  
हिंस्यात् । शून्यमिति पूर्वशोधनशून्यशरीरं पुनः शोधनादि-  
स्यादिति भावः । यत्तु “आसप्ताहाद्विरेको वा ततश्चापि निरु-  
हणम्” इति तन्त्रान्तरे प्रोक्तं, तच्च ससर्गविधया क्रियमाणस-  
शोधनक्रमे ज्ञेयम् । तत्रापि च सप्ताहपूरणं संसर्जनज्ञेहादीनाम-  
नुमतविकल्पपरिहाराद् व्याख्येयम् ॥ २६ ॥

**वस्तिर्वयःस्थापयिता सुखायु-**

**र्बलाग्निमेधास्वरवर्णकृच्च ।**

१ ‘यथोक्तसङ्ख्यातनिरुह’ इति, ‘यथोक्तसङ्ख्यान्ते निरुह’  
इति च पा० । २ ‘विषमसङ्ख्योपादानं द्वित्रचतुरादिबस्तेरपि मध्य-  
विधया परिग्रहार्थम्’ इति वृन्दमाधवटीकार्या श्रीकण्ठदत्तः ।  
३ ‘आपक्षाद’ इति पा० । ४ ‘पक्षपूरणं’ इति पा० । ५ ‘संस-  
र्जनज्ञेहादीनामनुमतविकल्पपरिहारात्’ इति पा० ।

**सर्वार्थकारी शिशुवृद्धयूनां**

**निरत्ययः सर्वगदापहश्च ॥ २७ ॥**

**विद्विष्टेष्मपित्तानिलमूत्रकर्षा**

**दाढ्यावहः शुक्रवलप्रदश्च ॥**

**विश्वकृत्स्थितं दोषचयं निरस्य**

**सर्वान् विकारान् शमयेन्निरुहः ॥ २८ ॥**

‘किगुणो बस्ति’ इतिप्रश्नोत्तर—बस्तिर्वयः स्थापयिते-  
त्यादि । अयं चास्थापनगुणः, अनुवासनस्य तु ‘देहे निरुहेण’  
इत्यादिना ग्रन्थेन गुणान् वक्ष्यति । वयः स्थापयतीति वयः स्था-  
पयिता, वयः स्थापनत्वं चास्य स्रोतः शुद्धिकरत्वात् । सर्वार्थका-  
रीति स्थिरत्वापकर्षादिविरुद्धार्थस्यापि भेषजविशेषयोगात् ।  
शिशुवृद्धयूनां निरत्ययः इत्यनेन वमनविरेचनाभ्यामुत्कर्ष  
उच्यते, ते हि शिशुवृद्धयोर्निषिद्धे । सर्वगदापहत्वं सशमनेन  
ज्ञेयं, सर्वान् विकारान् शमयेदित्यनेन दोषशोधनद्वारा सर्व-  
गदापहत्वमुच्यते इति न पौनरुक्त्यं, किंवा सर्वान् विकारानिति  
सर्वावस्थान् विकारानिति विशेषः ॥ २७ ॥ २८ ॥

**देहे निरुहेण विशुद्धमार्गं**

**संस्नेहनं वर्णवलप्रदं च ।**

**न तैलदानात् परमस्ति किञ्चि-**

**द्रव्यं विशेषेण समीरणार्ते ॥ २९ ॥**

**स्नेहेन रौक्ष्यं लघुतां गुरुत्वा-**

**दौर्ण्याच्च शैत्यं पवनस्य हत्वा ।**

**तैलं ददात्याशु मनःप्रसादं**

**वीर्यं बलं वर्णमथाग्निपुष्टिम् ॥ ३० ॥**

**मूले निषिक्तो हि यथा द्रुमः स्या-**

**नीलच्छदः कोमलपल्लवाग्र्यः ।**

**काले महान् पुष्पफलप्रदश्च**

**तथा नरः स्यादनुवासनेन ॥ ३१ ॥**

देहे इत्यादिनाऽनुवासनगुणमाह । निरुहेण विशुद्धमार्गं  
इति वचनान्निरुहशोधित एन मार्गे ससर्जदनुवासनं यथोक्त-  
गुणकर्तुं भवतीति दर्शयति । न तैलदानादित्यत्र तैलशब्देन  
ज्ञेहोपलक्षणेन केचिद्धृतमपि ग्राहयन्ति, किन्तु तैलमेवात्र वात-  
हरप्रधानतया ब्रूते इति युक्तं पश्यामः; तथा ह्यत्र औष्ण्याच्छै-  
त्यमित्युक्तम्, औष्ण्यं च न सर्पिषीति, ज्ञेहा मज्जवर्जिता अनु-  
वासनाधिकृता अप्यप्रधानत्वाच्चात्र घृतमनुमन्यते । परमस्ती-  
त्यादौ द्रव्यमिति कारणं, तच्च कारणमनिलप्रशमनेन ज्ञेयम्;

१ ‘विद्विष्टेष्मपित्तानिलमूत्रकर्षा स्थिरत्वकृत् शुक्रघृतप्रदश्च’ इति,  
‘विद्विष्टेष्मपित्तानिलमूत्रकर्षा’ इति च पा० । २ ‘सर्वगदापह’ इति  
मिलितसर्वदोषापहः; किंवा, त्रैदोषिकव्याधिहर इत्यत्र व्याख्या;  
अन्यथा व्याख्याने तु ‘क्षेमपित्तानिलकर्षा’ इत्यनेन पौनरु-  
क्त्यम् इति शिवदाससेनः । ३ ‘नान्वासनात् किञ्चिदिहास्ति  
कर्मा पर विशेषेण समीरणार्ते’ इति पा० । ४ ‘स्नेह’ इति पा० ।  
५ ‘मथाग्निपुष्टिम्’ इति पा० ।

‘नान्वासनात् किञ्चिदिहास्ति कर्म’ इति केचित् पठन्ति । तैल-  
कृत्यमेव सकारण व्याकरोति—‘नेहेनेत्यादि । तैलं चानुवासने  
पक्कमेव ज्ञेयम्, अपक्वस्य तु “न चामं प्रणयेत् नेहं स ह्यभि-  
ध्यन्दयेद्भुदम्” ( रि. अ. ४ ) इत्यनेन निषिद्धत्वात् । अत्र  
तैलानिलयोर्विपरीतगुणयोर्मेलके द्रव्यप्रभावानैलमेव वातं हन्ति,  
न वातस्तैलम्, अणुत्व गुणो यद्यपि तैले वाते चास्ति, तथाऽ-  
पीह प्रभावाद्वातसूक्ष्मावयवसर्बद्ध तैलं स्नेहादिना वातं जयति,  
तेन समानमप्यणुत्वमिह विरुद्धार्थकार्येवेति । तैलस्य यथोक्तका-  
र्यकर्तृत्वे दृष्टान्तमाह—मूले इत्यादि । मूलदृष्टान्तेन चानुवा-  
सनेन साक्षात्तर्पणीयस्य गुदस्य देहमूलत्वं दर्शयति, उक्तं हि  
पराशरे—“मूलं गुदं शरीरस्य सिरास्तत्र प्रतिष्ठिता । सर्व  
शरीर पुष्पन्ति मूर्धनं थावदाश्रिता ” इति, तथाऽनुवासनादपि  
नरो बलवीर्याद्युपेतोऽपत्यवाश्च स्यादित्यर्थः ॥ २९-३१ ॥

स्तब्धाश्च ये सङ्कुचिताश्च येऽपि

ये पङ्गवो येऽपि च भग्नरुग्णाः ।

येषां च शाखासु चरन्ति वाताः

शस्तो विशेषेण हि तेषु वस्तिः ॥ ३२ ॥

आध्मापने विग्रथिते पुरीषे

शूले च भक्तानभिनन्दने च ।

एवंप्रकाराश्च भवन्ति कुक्षौ

ये चामयास्तेषु च वस्तिरिष्टः ॥ ३३ ॥

याश्च स्त्रियो वातैकतोपसर्गा

गर्भं न गृह्णन्ति नृभिः समेताः ।

क्षीणेन्द्रिया ये च नराः कृशाश्च

वस्तिः प्रशस्तः परमं च तेषु ॥ ३४ ॥

सामान्येन निरूहानुवासनयोरुणमाह—स्तब्धाश्च ये इत्या-  
दि । भग्ना इति भग्नकाया, रुग्णा इति सन्धिसुक्ता । भक्ता-  
नभिनन्दने अरोचके । वातकृतोपसर्गा इति वातकृतोप-  
द्रवाः । क्षीणेन्द्रिया इति अतिक्षीणशुक्रा । अत्र शुद्धवातादिच-  
नुवासनं, भक्तानभिनन्दनप्रकारेषु च निरूह इत्याद्यर्थोऽनुसर-  
णीयः ॥ ३२-३४ ॥

उष्णाभिभूतेषु वदन्ति शीता-

ज्ज्वालाभिभूतेषु तथा सुखोष्णान् ।

तत्प्रत्यनीकौषधसंप्रयुक्तान्

सर्वत्र वस्तीन् प्रविभज्य युञ्ज्यात् ॥ ३५ ॥

संप्रति केषु च कश्च वस्तिरिति प्रश्नस्योत्तरम्—उष्णाभि-  
भूतेष्वित्यादि । उष्णाभिभूते तथा शीताभिभूते इति वक्तव्ये,  
येन ‘सर्वत्र’ इति करोति, तेन स्निग्धरूक्षगुरुलघ्वभिभूतेऽपि  
तद्विपरीतौषधसंपादितो वस्तिर्देय इति दर्शयति ॥ ३५ ॥

१ ‘वातसूक्ष्मावयवसवन्धकारक’ इति पा० । २ ‘आध्मापिते’ इति  
पा० । ३ ‘वातकृतोपसर्गा’ इति पा० । ४ ‘तेषां च वस्तिः परमः  
प्रदिष्टः’ इति पा० । ५ ‘शुष्टकाया.’ इति पा० । ६ ‘दद्यात्’  
इति पा० ।

न बृंहणीयान् विदधीत वस्तीन्

विशोधनीयेषु गदेषु वैद्यः ।

कुष्ठप्रमेहादिषु मेदुरेषु

नरेषु ये चापि विशोधनीयाः ॥ ३६ ॥

नित्यविशोधनीयगदानाह—कुष्ठप्रमेहादिवित्यादि । अत्र,  
आदिशब्देनारोचकतन्द्राश्लीपदाक्षीना ग्रहणम् । मेदुरेष्विति  
मेदस्त्रिषु ॥ ३६ ॥

क्षीणक्षतानां न विशोधनीया-

न्न शोषिणां नो भृशदुर्वलानाम् ।

न मूर्च्छितानां न विशोधितानां

येषां च दोषेषु निबद्धमायुः ॥ ३७ ॥

क्षीणक्षतानां नेति क्षीणा राजयक्षिमप्रभृतयो ज्ञेयाः । विशो-  
धनीयानिति अपकर्षणकारकान् । येषां च दोषेषु निबद्धमायुरिति  
ये संशोधनहरणमात्रेणैव प्राणाज्जहति ॥ ३७ ॥

शाखागताः कोष्ठगताश्च रोगा

मर्मोर्ध्वसर्वावयवाङ्गजाश्च ।

ये सन्ति तेषां न हि कश्चिदन्यो

वायोः परं जन्मनि हेतुरस्ति ॥ ३८ ॥

विण्मूत्रपित्तादिर्मलाशयानां

विक्षेपसंघातकरः स यस्मात् ।

तस्यातिवृद्धस्य शमाय नान्य-

द्वस्ति विना भेषजमस्ति किञ्चित् ॥ ३९ ॥

तस्माच्चिकित्सार्थमिति ब्रुवन्ति

सर्वां चिकित्सामपि वस्तिमेके ।

वस्तेर्वहुविषया स्तुतिमाचक्षाण. ‘किगुणो वस्तिः’ इति  
प्रश्नस्यैतौत्तरं पुनराह—शाखागता इत्यादि । शाखाकोष्ठमर्मगता  
इत्यनेन त्रिविधशाखादिरोगमार्गो गृहीतः, मर्मजशब्देन हि  
मध्यमरोगमार्गाश्रयिणा सन्धिजानामपि साहचर्याद्ग्रहणम्;  
इह मर्मास्थिसन्धयो हि मध्यमो रोगमार्ग उक्तः । ऊर्ध्वसर्व-  
शब्देन च ऊर्ध्वाधस्तिर्यग्भेदादप्युक्तोरोगमार्गत्रयग्रहणम् । सर्वा-  
वयवाङ्गजशब्देन च प्रादेशिकसर्वाङ्गभेदादप्युक्तग्रहणम् । वायोः  
परमिति वायोः पैरो न कश्चित् श्रेष्ठ इति यावत् । एतेन यद्यपि  
कफपित्ते अपि रोगकारणे भवतः, तथाऽपि वायुरेव श्रेष्ठ  
इत्युच्यते । वायोः श्रेष्ठत्व एव हेतुमाह—विण्मूत्रेत्यादि । पित्ता-  
दीत्यत्रादिशब्देन कफस्य ग्रहणं, ( न च मलशब्देन कफस्य  
ग्रहणं, ) मलशब्देन चेतरेधातुमलानां खमलाक्षीनां च ग्रहणम् ।  
आशयशब्देन मलव्यतिरिक्तप्रसादाख्यानामाशयानां धातूनां च  
ग्रहणम् । विक्षेपसंघातकर इति वियोगमेलककरः; एतेन,  
यस्माद्वायुरेव दोषमलधातूनां संयोगविभागौ करोति, तेन

१ ‘संशोधनहरणग्लान्यैव’ इति पा० । २ ‘मलाचयानां विक्षे-  
पसहारकरः’ इति पा० । ३ ‘परेण’ इति पा० । ४ अयं पाठो  
हस्तलिखितपुस्तके नोपलभ्यते ।

दोषदूष्यविष्मलमेलकरूपनिखिलव्याविकरणे चायुरेव प्रधानं भवतीति भावः । किंवा आशयशब्दः प्रत्येकं विडादिभिः सबध्यते, स्थानेन च स्थानिनो लभ्यन्ते, विडादिसंयोगविभागेनैव च सर्वव्याधिकरणपरिग्रहो भवति । भवत्वेवं वातस्य प्राधान्यमतः किमित्याह—तस्येत्यादि । भेषजमिति प्रधानं भेषजं, यदुक्तं—“वस्तिर्वातहराणाम्” ( सू. अ. २५ ) इति । अतो बस्तावर्धचिकित्सारूपता तथा सर्वचिकित्सारूपता च युक्तैव ॥ ३८ ॥ ३९ ॥—

नाभिप्रदेशं कटिपार्श्वकुक्षिं  
गत्वा शकृद्दोषचयं विलोड्य ॥ ४० ॥  
संखेह्य कायं सपुरीषदोषः  
सम्यक् सुखेनैति च यः स वैस्तिः ।

तत्र वस्तेः कृताकृतलक्षणानि क्रमेणाह—नाभीत्यादि । विलोड्येति सधोभ्यः । संखेह्य कायमिति वीर्यरूपेण सारेण कायं व्याप्य, उक्तं हि—“वीर्येण वस्तिरादत्ते दोषानापादमस्कात्” ( सु. चि. अ. ३५ ) इति । स्नेहशब्देन च सारोऽभिधीयते, यथा—“देहः स्नेहपरिक्षयात्” ( चि. अ. ८ ) इति । सम्यगिति निरवशेषेण । सुखेनैति विकारमकृत्वा ॥ ४० ॥—

प्रसृष्टविष्मूत्रसमीरणत्वं  
रुच्यश्लिष्टवृक्ष्याशयलाघवानि ॥ ४१ ॥  
रोगोपशान्तिः प्रकृतिस्थता च  
बलं च तत् स्यात् सुनिरुद्धलिङ्गम् ।

तादात्विकवस्तिरसम्यग्योगलक्षणमभिधायोत्तरकालभवमाह—प्रसृष्टेत्यादि । ‘आशयलाघवानि’ इत्यत्र ‘आमर्यलाघवानि’ इति पाठो रोगोपशान्तिरित्यनन्तरं वाशब्दो ज्ञेयः, तेन रोगोपशान्तिरिह निरुद्धसाध्यविकाराणामुपशान्तिः ॥ ४१ ॥—

स्यादुक्खिरोद्धुद्वस्तिलिङ्गे  
शोफः प्रतिश्यायविकर्तिके च ॥ ४२ ॥  
हृल्लासिका मारुतमूत्रसङ्गः  
श्वासो न सम्यक् च निरुद्धिते स्युः ।

स्यादित्यादि बस्त्ययोगलक्षणम् । न सम्यक्निरुद्धिते इति अयोगेन निरुद्धिते ॥ ४२ ॥—

लिङ्गं यदेवातिविरेचितस्य  
भवेत्तदेवातिनिरुद्धितस्य ॥ ४३ ॥  
बस्त्यतिशोगलक्षणमतिदेशेनाह—लिङ्गमित्यादि ॥ ४३ ॥

१ ‘निरस’ इति, ‘विपोष्य’ इति च पा० । २ ‘नाभिप्रदेशं च कटिं च गत्वा कुक्षिं समालोड्य पुनश्च पृष्ठम् । संखेह्य कायं शिथिलांश्च कृत्वा दोषान् पुरीषं प्रथितं विमथ्य ॥ स्वसक्तवेगः सपुरीषदोषः प्रत्यागतो वस्तिरिति प्रशस्तः’ इति पा० । ३ ‘०द्धुदकुक्षिलिङ्गे’ इति पा० । ४ ‘निरुद्धितस्य’ इति पा० ।

प्रत्येत्यसक्तं सशकृच्च तैलं  
रक्तादिवुद्धीन्द्रियसंप्रसादः ।  
स्वप्नानुवृत्तिर्लघुता बलं च  
सृष्टाश्च वेगाः स्वनुवासिते स्युः ॥ ४४ ॥

अनुवासनसम्यग्योगलक्षणमाह—प्रत्येतीत्यादि । असक्तमिति सङ्गं विना । रक्तादयः धातवः । स्वप्नानुवृत्तिः निद्रानुवृत्तिः । सृष्टा इति अवद्धाः ॥ ४४ ॥

अधःशरीरोदरबाहुपृष्ठ-  
पार्श्वेषु रुग्णक्ष्वरं च गात्रम् ।  
ग्रहश्च विष्मूत्रसमीरणाना-  
मसम्यगेतान्यनुवासितस्य ॥ ४५ ॥  
हृल्लासमोहकृमसादमूर्च्छा  
विकर्तिका चात्यनुवासितस्य ।

अध इत्याद्यनुवासनायोगलक्षणम् । रुग्णक्ष्वरता चात्र शरीर-  
स्यास्नेहनादेव । हृल्लासादि अतियोगलक्षणम् ॥ ४५ ॥—

यस्येह यामाननुवर्तते त्रीन्  
स्नेहो नरः स्यात् स विशुद्धदेहः ॥ ४६ ॥  
आश्वागतेऽन्यस्तु पुनर्विधेयः  
स्नेहो न संखेहयति ह्यतिष्ठन् ।

उचितस्नेहप्रत्यागमनकालमाह—यस्येत्यादि । यामानिति प्रहरान् । ५ विशुद्धदेह इति स अनुवासनप्रयोगसम्यग्योगादनुवासनव्यापत्तिरहित इत्यर्थः । आश्वागते इति शीघ्रं प्रत्यागते, अन्यस्तु विधेय इति तदैवान्यः स्नेहो देयः । पुनः स्नेहदानोपपत्तिमाह—स्नेहो न संखेहयति ह्यतिष्ठति ॥ ४६ ॥—

त्रिंशन्मताः कर्म नु वस्त्यो हि  
कालस्ततोऽर्धेन ततश्च योगः ॥ ४७ ॥  
सान्वासना द्वादश वै निरुहाः  
प्राक् स्नेह एकः परतश्च पञ्च ।  
काले त्रयोऽन्ते पुरतस्तथैकः  
स्नेहा निरुहान्तरिताश्च षट् स्युः ॥ ४८ ॥  
योगे निरुहास्त्रय एव देयाः  
स्नेहाश्च पञ्चैव परादिमध्याः ।

संप्रति संख्याप्रश्नस्योत्तरविशेषमाह—त्रिंशदित्यादि । कर्मकालयोगसंज्ञा यथाकर्मं त्रिंशत्षोडशाष्टवस्तिरसमुदयेषु ज्ञेया । कालस्ततोऽर्धेनेत्यत्र अर्धशब्दो न समप्रतिवचनः; तेन त्रिंश-

१ ‘वक्त्रादिवुद्धीन्द्रियसंप्रसादः’ इति पा० । २ ‘वर्चः’ इति पा० । ३ ‘०न्यनुवासिते स्युः’ इति पा० । ४ ‘कर्मसु’ इति पा० । ५ ‘काल-  
स्त्रयोऽन्ते’ इति पा० । ६ ‘योगो निरुहास्त्रय एव’ इति पा० । ७ ‘समविभागप्रतिवचनः’ इति पा० ।



दर्ध षोडश भवन्ति । सान्वसना इत्यादिना कर्मादीना निरुहानु-  
वासनविभागमाह । एकमनुवासनं दत्त्वा दीयन्त इति सान्व-  
सना, एवमनुवासनेन प्रत्येक योगाद् द्वादश निरुहाश्चतुर्विं-  
शतिर्बस्तयो भवन्ति । प्रागिति आरम्भे । परत इति द्वादशनि-  
रुहोत्तरकाले । निरुहान्तरिताश्च षट् स्युरिति निरुहेणान्तरी-  
कृता, एवं च द्वादश बस्तयः पूरणीया । पञ्चैव परादिमध्या  
इति पञ्च स्नेहा अन्ते मध्ये आदौ च येषा विभक्तास्ते तथा,  
अत्र चादौ स्नेहद्वयम्, अन्ते च स्नेहद्वयं, निरुहत्रयमध्ये चैक-  
मनुवासनम्, एवं पञ्च स्नेहा भवन्ति । ये तु निरुहदिन एवा-  
नुवासनं वदन्ति तन्मते आदावेक एव, अन्तेऽपि दिनान्तरे  
एक, एवं पञ्च भवन्ति, एवं कर्मकालयोरपि निरुहदिन एव  
दिनान्तरे वाऽनुवासनं व्याख्येयम् । अत्र चैकस्नेहान्तरिताना  
निरुहाणा दाने वातक्षोभो नाशङ्कनीय, कर्मादिषु निरुहा याप-  
नाबस्तिरूपा दीयन्ते, ते स्निग्धा एवेति कृत्वा न वातक्षोभका  
भवन्ति । एते च कर्मादयो यद्यपि शास्त्रप्रदेशेषु न व्यवहि-  
यन्ते, तथाऽपि तद्विषयव्यवहारार्थमेवेय कर्मादिसज्ञा, यथा यम-  
कमहाच्छपानादिसज्ञा, तेन कर्मादिसज्ञायां शास्त्रे व्यवहारा-  
दर्शनात् कर्मादिप्रतिपादको ग्रन्थोऽनापि इति यदुच्यते, तन्निर-  
स्तम् । कर्मादिसज्ञा च तन्त्रान्तरेऽप्यस्ति । तथाहि जतूकर्णः—  
“बस्तयस्त्रिंशत् षोडशाष्टौ च कर्मकालयोगा, निरुहा स्नेहान्तरि-  
ता द्वादश षट् त्रयः, एकस्नेहारम्भाः पञ्चन्येकान्ताः” इति,  
हारीतेऽपि—“त्रिशकं कर्म बुधा वदन्ति” इत्याद्युक्तम् ।  
कर्मादीना प्रयोगं केचिद्वातादिषु वदन्ति ॥ ४७ ॥ ४८ ॥—

त्रीन् पञ्च वाऽऽहुश्चतुरोऽथ षड्वा  
वातादिकानामनुवासनीयान् ॥ ४९ ॥  
स्नेहान् प्रदायाशु भिषग्विदध्यात्  
स्रोतोविशुद्ध्यर्थमतो निरुहान् ।

त्रीन् पञ्चेत्यादिना स्नेहनार्थमनुवासनमाह । अत्र ये ‘वाता-  
दिकाना’ इति पठन्ति, तेषामादिशब्देन पित्तकफयोरपि  
ग्रहणं; बहुवचनं तु तद्गुणसविज्ञानबहुव्रीहिणा वातस्य ग्रहणा-  
द्बहुत्वसंख्यायोगादुपपन्नम् । यथोक्तं कुष्ठनिदाने—“वातादिषु  
प्रदुष्टेषु” ( नि. अ. ५ ) इति, तथा कियन्तःशिरसीयेऽपि  
“वातादीनां रसादीनां” ( सू. अ. १७ ) इति बहुत्वं निर्दि-  
ष्टम् । अन्ये तु—‘वाताधिकाना’ इति पठन्ति । अत्र चतुर्णां  
षण्णा च स्नेहानां युग्मरूपाणामपि दानमविरुद्धमेव, एतदनुवा-  
सनस्य निरुहाङ्गतया स्नेहनार्थं क्रियमाणत्वात्; अयुग्मदानं तु  
‘बस्तीनयुग्मान्’ इत्यनेन स्वप्रधानतयाऽनुवासनस्य विहितमिति  
भिन्नविषयतया न विरोधः; यतः स्नेहनप्रयोजनमनुवासनं  
स्नेहे भूत एवायुग्मदानेन निवर्तनीयं, किंवा, अयुग्मा  
तत्रैतो व्याख्यानेन सख्यैवोच्यते; तथाहि—त्रीन्, पञ्च,

त्रीन् चतुर इति सप्त, पञ्च चतुर इति नव, पञ्च षडित्येकादश,  
इति पञ्च विकल्पा इह विधीयन्ते । तन्त्रान्तरे स्नेहस्य युग्म-  
दानमुक्तं, यथा—“रूक्षस्य बहुवातस्य द्वौ त्रीन् वाऽप्यनुवा-  
सनान् । दद्यात् स्निग्धतनुं ज्ञात्वा ततः पश्चात्तिरुहयेत्”  
( सु. चि. अ. ३७ ) इति । श्रोतःशब्देन विबद्धसिराऽभि-  
हिता ॥ ४९ ॥—

विशुद्धदेहस्य ततः क्रमेण  
स्निग्धं तलखेदितमुत्तमाङ्गम् ॥ ५० ॥  
विरैचयेन्निर्द्विरथैकशो वा  
वलं समीक्ष्य त्रिविधं मलानाम् ।  
उरःशिरोलाघवमिन्द्रियाच्छयं  
स्रोतोविशुद्धिश्च भवेद्विशुद्धे ॥ ५१ ॥  
गलोपलेपः शिरसो गुरुत्वं  
निष्ठीवनं चाप्यथ दुर्विरिक्ते ।  
शिरोक्षिशङ्खश्रवणार्तितोदा-  
वत्यर्थशुद्धे तिमिरं च पश्येत् ॥ ५२ ॥  
स्यात्तर्पणं तत्र मृदु द्रवं च  
स्निग्धस्य तीक्ष्णं तु पुनर्न योगे ।

सप्रति क्रमागतशिरोविरैचनस्य कल्पनामसम्भ्ययोगायोगा-  
तियोगलक्षणं चाह—विशुद्धेत्यादि । विशुद्धदेहस्येति एतच्च पञ्च-  
कर्मसंपादनीयवृत्तिपयत्वं शुद्धिपूर्वकत्वं शिरोविरैचनस्येहोच्यते;  
तेन वमनादिनाऽशुद्धेऽपि शिरोविरैचनैकसंपाद्यै पुरुषेऽयं क्रमो  
ज्ञेयः । स्निग्धमिति अभ्यङ्गशिरोबस्तिपानादिना । तलखेदितमिति  
हस्ततलखेदितम् । निर्द्विरथैकश इति तद्दिन एव दोषाणामुत्कृ-  
ष्टत्वादिवलत्रैर्विध्यमपेक्ष्य यथायोग्यतया योज्यम् । इन्द्रिया-  
च्छयमिति चक्षुरादीनां स्वविषये पाटवम् । तिमिरं च पश्येदिति  
तमोव्याप्तं सर्वं पश्येदित्यर्थः । तस्यातियोगायोगयोश्चिकित्सितमैनु  
वक्तव्यतयाऽनुषङ्गतामाह—स्यात्तर्पणमित्यादि । मृदु द्रवं चेत्यने-  
नातियोगचिकित्सितम् । तीक्ष्णं तु पुनर्न योगे इति अयोगे शि-  
रोविरैचनस्य पुनस्तीक्ष्णं शिरोविरैचनं देयम् ॥ ५०-५२ ॥—

इत्यातुरस्वस्थसुखः प्रयोगो  
बलायुषोर्बुद्धिकृदामयघ्नः ॥ ५३ ॥

उक्तं पञ्चकर्मप्रयोगमुपसंहरति—इत्यातुरेत्यादि । आतुर-  
स्वस्थसुख इति वचनेन आतुरे आमयस्यापहन्तृतया, स्वस्थे  
च बलायुर्बुद्धिकर्तृतया यथोक्तपञ्चकर्मप्रयोगः सुखहेतुर्भवतीति  
ज्ञेयम् । स्वस्थे च पञ्चकर्मप्रवृत्तिः—“माधवप्रथमे मासि” ( सू.  
अ. ७ ) इत्यादिना सूत्रस्थाने प्रोक्तैव ज्ञेया ॥ ५३ ॥

कालस्तु वस्त्यादिषु याति यावां-  
स्तावान् भवेद्विः परिहारकालः ।

१ ‘वाताधिकेभ्यस्त्वनुवासनीयान्’ इति पा० । २ अनेकोद्देशे  
सकृत्प्रवृत्तिस्तत्रात् ।

१ ‘विशुद्धकायस्य’ इति पा० । २ ‘उरःशिरोलाघवमिन्द्रियाणां’  
इति पा० । ३ ‘चिकित्सामन्यवक्तव्यतया’ इति पा० । ४ ‘प्रयोगे’  
इति पा० ।

‘कृते कियान् वा परिहारकाल’ इत्यस्योत्तरमाह—काल-  
स्त्वित्यादि । तावान् भवेद्विः परिहारकाल इति वरत्यादिप्रयोगे  
यावान् कालो व्याप्यते, तत् कालादिगुणं कालं यावत् परि-  
हार्यत्वेनोक्तं परिहर्तव्यम् । अत्र आदिशब्देन वमनविरेचनशि-  
रोविरेचनानां ग्रहणं, वस्तेस्त्वादौ व्युत्पादनेन बाधान्श  
दर्शयति ॥—

अत्यासनस्थानवर्चांसि यान्  
स्वप्नं दिवा मैथुनवेगरोधान् ॥ ५४ ॥  
शीतोपचारातपशोकरोपां-  
स्त्यजेदकालाहितभोजनं च ।

‘किं वर्जनीयं’ इति प्रश्नस्योत्तरम्—अत्यासनेत्यादि । आ-  
सनम् उपविष्टावस्थानम् । स्थानम् ऊर्ध्वतया स्थानम् । यान्  
रथाश्वादिना यानम् । एत आविष्कृततमा द्रष्टव्या, तेन कोना-  
तिचिन्तनादयो येऽप्युपकृतपनीयादौ वमनादिप्रयोगे निषिद्धा-  
स्तोऽपि न सेव्या एव ॥ ५४ ॥—

बद्धे प्रणीते विषमं च नेत्रे  
मार्गे तथाऽर्शःकफविद्विबद्धे ॥ ५५ ॥  
न याति वस्तिर्न सुखं निरेति  
दोषावृतोऽल्पो यदि वाऽल्पवीर्यः ।

‘प्रणीयमान’ इत्यादि प्रश्नस्योत्तरम्—बद्धे इत्यादि । नेत्रे बद्धे  
विषमं प्रणीते च गुदावयवरुद्धत्वाच्च याति । तथा ‘न सुखं  
निरेति’ इत्यादिना ‘सुचिराच्च केन’ इति प्रश्नस्योत्तरम् । न सुखं  
निरेतीति चिरेण दुःखं कृत्वा चागच्छतीत्यर्थः । दोषावृत इति  
दोषेण वलीयसाऽवरुद्धः । अल्प इति अल्पमानः । अल्पवीर्य  
इति उष्णलवणाद्यभावान्मृदुवीर्यं ॥ ५५ ॥—

प्राप्ते तु वर्चोनिलमूत्रवेगे  
वातेऽतिवृद्धेऽल्पबले गुदे वा ॥ ५६ ॥  
अत्युष्णतीक्ष्णश्च मृदौ च कोष्ठे  
प्रणीतमात्रः पुनरेति वस्तिः ।

प्राप्ते चेत्त्यनेन शीघ्रागमनहेतुमाह । वातेऽतिवृद्धे स्नेहो गुदे  
वातेन प्रतिहतत्वाच्च याल्याशयं, ततः शीघ्रागमनच्छति; अल्प-  
बले गुदे स्नेहं धारयितुं न शक्नोति पुरुषः, अल्पबलत्वं गुदस्य  
संवरणीवलीदौर्बल्यात् ॥ ५६ ॥—

मेदःकफाभ्यामनिलो निरुद्धः  
शूलाङ्गसुप्तिश्च यथून् करोति ॥ ५७ ॥  
स्नेहं तु युञ्जन्नबुधस्तु तस्मै  
संवर्धयत्येव हि तान् विकारान् ।  
रोगास्तथाऽन्येऽप्यवितर्क्यमाणाः  
परस्परैणावगृहीतमार्गाः ॥ ५८ ॥

१ ‘विषमे’ इति पा० । २ ‘तथाऽर्शःकफविद्विबद्धे’ इति पा० ।  
३ ‘वाते विरुद्धे’ इति पा० । ४ ‘सुप्त्यङ्गमर्दश्च यथून्’ इति पा० ।

संदूषिता धातुभिरेव चान्यैः  
स्वैर्भेषजैर्नोपशमं व्रजन्ति ।

‘मा’ या’ इत्यादि प्रश्नस्योत्तरम्—मेदःकफाभ्यामित्यादि ।  
मेदश्चा कफेन वेति मेदःकफाभ्याम् । अत्र शूलादीनिरीक्ष्य  
शुद्धवान्मान्त्या स्नेहं प्रयुङ्क्ते, नावरणं जानाति, अत एव ‘अबुध-’  
इति कृतम् । अन्यत्राप्युक्तम्—“कुपिते मार्गसरोधान्मेदसा  
वा कफेन वा । अतिवृद्धेऽनिले नादौ शस्त स्नेहेन बृंह-  
णम्” इति । अवितर्क्यमाणा इति असम्यग्ज्ञायमाना ।  
असम्यग्ज्ञायमानत्व एव हेतुमाह—परस्परेणेत्यादि । रोगश-  
ब्देनात्र दोषोऽभिप्रेतः । परस्परेण प्रतिवद्धमार्गा अतो दुर्ग्रहा  
भवन्ति, तथा धातुगिश्च रक्तादिभिः संदूषिता समूर्च्छिता-  
सन्तो दुर्ज्ञेया भवन्ति, अविज्ञाताश्च स्वैर्भेषजैर्नोपशमं व्रजन्ति,  
स्वैर्भेषजैरिति मार्गावरोधादिकारणदोषात्वात्वनन्तरनिरपेक्षकरेक-  
दोषभेषजैः, तद्धि तथाभूतानां भेषजं यागिकं न भवत्येव,  
अतोऽनुपशमो युक्त एव एवं च दोषाणां परस्परावरोधान् तथा  
धातुसमूर्च्छनविशेषाश्चावगम्यैव व्याधौ प्रपञ्चोऽनुसरणीयः  
॥ ५७ ॥ ५८ ॥—

सर्वं च रोगप्रशमाय कर्म  
हीनातिमात्रं विपरीतकालम् ॥ ५९ ॥  
मिथ्योपचाराच्च न तं विकारं  
शान्तिं नयेत् पथ्यमपि प्रयुक्तम् ।

अथ विज्ञातेऽपि व्याधौ भिषजाऽसम्यक्प्रयोगादिभिर्विपर्य-  
यानेऽसिद्धिमाह—सर्वं वेत्यादि । विपरीतकालमिति अनुचि-  
तकालकृतम् । मिथ्योपचाराच्चेति भेषजानां तथाऽकरणात्,  
यथा—भेषजस्य सम्यक्परिणामे सति भोक्तव्यम् । यद्यौगिकं  
भेषजं तत् सम्यक् प्रयुक्तं सिध्यतीति सिद्धान्तः ॥ ५९ ॥—

तत्र श्लोकः—

प्रश्नानिमान् द्वादश पञ्चकर्मा-  
ण्युद्दिश्य सिद्धाविह कल्पनायाम् ॥ ६० ॥  
प्रजाहितार्थं भगवान् महार्थान्  
सम्यग्जगादधिपरोऽत्रिपुत्रः ।

इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
बलसंपूरिते सिद्धिस्थाने कल्पनासिद्धिर्नाम  
प्रथमोऽध्यायः ॥ १ ॥

प्रश्नानित्यादिनाऽध्यायार्थं संगृह्णाति । सग्रहश्च व्यक्तः ॥ ६० ॥

इति श्रीचक्रपाणिदत्तविरचितायामायुर्वेददीपिकायां चरक-  
तात्पर्यटीकायां सिद्धिस्थाने कल्पनासिद्धिर्नाम

प्रथमोऽध्यायः ॥ १ ॥

## द्वितीयोऽध्यायः ।

अथातः पञ्चकर्माणां सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

कल्पनासिद्धौ ज्ञातपञ्चकर्मापयोगस्य कर्मप्रवृत्तिनिवृत्तिविषय-  
कजिज्ञासा भवत्यतस्तदुपदर्शनार्थं पञ्चकर्मायसिद्धिरुच्यते ।  
पञ्चकर्मप्रवृत्तिनिवृत्तिविषयज्ञानार्थमधिकृत्य कृता सिद्धिः पञ्च-  
कर्मायसिद्धिः ॥ १ ॥ २ ॥

येषां यस्मात् पञ्चकर्माण्यग्निवेश न कारयेत् ।

येषां च कारयेत्तानि तत् सर्वं संप्रवक्ष्यते ॥ ३ ॥

येषामित्यादिनाऽध्यायार्थं सङ्कल्प्य प्रतिजानीते । पञ्चकर्माणि  
येषां न कार्याणीत्यनेन व्यस्तानि समस्तानि च येषां न  
कार्याणि, तानि पृथग्वक्ष्यन्ते ॥ ३ ॥

चण्डः साहसिको भीरुः कृतघ्नो व्यग्र एव च ।

सैद्राजभिषजां द्वेष्टा तद्विष्टः शोकपीडितः ॥ ४ ॥

यादृच्छिको मुमूर्षुश्च विहीनः करणैश्च यः ।

वैरी वैद्यविदग्धश्च श्रद्धाहीनः सुशङ्कितः ॥ ५ ॥

भिषजामविधेयश्च नोपक्रम्या भिषग्विदा ।

एतानुपचरन् वैद्यो बहून् दोषानवाप्नुयात् ॥ ६ ॥

एभ्योऽन्ये समुपक्रम्या नराः सर्वैरुपक्रमैः ।

अवस्थां प्रविभज्यैषां वर्ज्यं कार्यं च वक्ष्यते ॥ ७ ॥

चण्ड इत्यादिना सकलपञ्चकर्माविषयानाह । यद्यपि च  
विमाने जनपदोद्धंसनीये ( वि. अ. ३ ) रोगभिषग्विजतीये ( वि.  
अ. ८ ) च अनपवादप्रतीकारादयोऽनुपक्रमणीयत्वेनोक्ता एव,  
तथाऽपीह प्रकरणागतत्वात् पुनरुच्यन्ते । चण्डादिषु प्रवृत्ति-  
भेषजस्याशक्यत्वान्निषिध्यते; कृतघ्नादिषु चाधर्मवशादेव भेषजं  
न सिध्यति, प्रत्युताधार्मिकप्रतिक्रियाऽधर्म एव भवतीति निवृ-  
त्तिर्विधीयते । सतो राज्ञः भिषजश्च द्वेष्टीति सैद्राजभिषजा द्वेष्टा,  
किंवा सदिति राज्ञो भिषजश्च विशेषणम् । तद्विष्ट इति सदादि-  
द्वेष्टः । यादृच्छिकः नास्तिकः । विहीनः करणैरिति उपकरणैः ।  
वैरी वैद्यापकारकः, वैद्यद्वेष्टा तु नापकारक इति विशेषः ।  
वैद्यविदग्धः वैद्यमानी । भिषजामविधेय इति भिषजामना-  
यत्तः । सर्वैरिति वमनादिभिरन्यैश्च संशमनादिभिः । एषामिति  
चण्डादिव्यतिरिक्तानाम् ॥ ४-७ ॥

अवम्यास्तावत् क्षतक्षीणातिस्थूलातिकृशबाल-  
वृद्धदुर्बलश्रान्तपिपासितक्षुधितकर्मभाराध्वहतोप-  
वासमैथुनाध्ययनव्यायामचिन्ताप्रसक्तक्षामगर्भि-  
णीसुकुमारसंवृतकोष्ठदुश्छन्दनोर्ध्वरक्तपित्तप्रसक्त-  
च्छर्दिरूर्ध्ववातास्थापितानुवासितहृद्रोगोदावर्तमू-  
त्राघातह्रीहगुल्मोदराष्टीलाखरोपघाततिमिरशिरः-  
शङ्खकणाक्षिशूलार्ताः ॥ ८ ॥

१ 'पञ्चकर्मायसिद्धिः' इति पा० । २ 'पञ्चकर्मप्रयोगस्य कर्मप्रवृ-  
त्तिनिवृत्तिविषयजिज्ञासामधिकृत्य' इति पा० । ३ 'सदैवप्रवृत्तिद्वेष्टा'  
इति पा० ।

तत्र क्षतस्य भूयः क्षणनाद्रक्तातिप्रवृत्तिः स्यात्,  
क्षीणातिस्थूलकृशबालवृद्धदुर्बलानामौषधबलास-  
हत्वात् प्राणोपरोधः, श्रान्तपिपासितक्षुधितानां च  
तद्वत्, कर्मभाराध्वहतोपवासमैथुनाध्ययनव्या-  
यामचिन्ताप्रसक्तक्षामाणां रौक्ष्याद्वातरक्तच्छेदक्ष-  
तभयं स्यात्, गर्भिण्या गर्भव्यापदामगर्भभ्रंशाच्च  
दारुणा रोगप्राप्तिः, सुकुमारस्य हृदयापकर्षणा-  
दूर्ध्वमधो वा रुधिरातिप्रवृत्तिः, संवृतकोष्ठदुश्छ-  
न्दनयोरतिमात्रप्रवाहणादोषाः समुत्क्रिष्टा अन्तः-  
कोष्ठे जनयन्त्यन्तर्विसर्पं स्तम्भं जाड्यं वैचित्र्यं  
मरणं वा, ऊर्ध्वगरक्तपित्तन उदानमुत्क्षिप्य प्राणान्  
हरेद्रक्तं चातिप्रवर्तयेत्, प्रसक्तच्छर्दस्तद्वत्, ऊर्ध्व-  
वातास्थापितानुवासितानामूर्ध्वं वातातिप्रवृत्तिः,  
हृद्रोगिणो हृदयोपरोधः, उदावर्तिनो घोरतर उदा-  
वर्तः स्याच्छीघ्रतरहन्ता, मूत्राघातादिभिरार्तानां  
तीव्रतरशूलप्रादुर्भावः, तिमिरार्तानां तिमिराति-  
वृद्धिः, शिरःशूलादिषु शूलातिवृद्धिः, तस्मादेते न  
वम्याः । सर्वेष्वपि तु खल्वेतेषु विषगरविरुद्धाजी-  
र्णाभ्यवहारामकृतेष्वप्रतिषिद्धं शीघ्रतरकारित्वादे-  
षामिति ॥ ९ ॥

संप्रत्युपक्रमणीयानामेव रोगादियोगकृतावस्थामेदेनाकर्तव्य-  
पञ्चकर्मता दर्शयन्नाह—अवम्यास्तावदित्यादि । अवम्यादौ  
तावदितिपदं प्राक्प्रस्तुतोपदर्शनार्थम् । प्रसक्तशब्दो मैथुनादिभिः  
प्रत्येकं सबध्यते । संवृतकोष्ठं वायुनाऽल्पीकृतकोष्ठं, 'वायुव्याप्त-  
कोष्ठ' इत्येके । तत्र क्षतस्थेलादिना यथोक्तवमनादाने हेतुमाह ।  
प्राणोपरोधः मरणं, 'बलक्षय' इत्यन्ये । श्रान्तादीनां विच्छे-  
दपाठेन प्राणोपरोधस्य पूर्वापेक्षया हीनमात्रत्वं दर्शयति । वात-  
रक्तच्छेदक्षतभयमित्यत्र रक्तच्छेदो रक्तमोक्षः । सुकुमारस्येति  
मृदुशरीरस्य । हृदयापकर्षणादिति हृदयहिसनात् । तद्वदिति  
ऊर्ध्वरक्तपित्तिनामित्यत्रोक्तो दोषः । अवम्यानामवस्थायां वम-  
नमाह—रावेष्वपीत्यादि । यद्यपि चात्राध्यायान्ते सर्वेष्वेव  
निर्दिष्टेष्ववस्थायां निषिद्धमपि वक्ष्यति, तथाऽपीह विधानेना-  
त्रावश्यं कर्तव्यं वमनमिति बोध्यम् ॥ ८ ॥ ९ ॥

शेषास्तु वम्याः, विशेषतस्तु पीनसकुष्ठनव-  
ज्वरराजयक्ष्मकासश्वासगलग्रहगलगण्डश्लीपदमे-  
हमन्दाग्निविरुद्धाजीर्णात्रविस्चिकालसकविषगर-  
पीतदृष्टिदग्धविद्धाधःशोणितपित्तप्रसेक(दुर्नाम)हृ-  
त्लासारोचकाविपाकापच्यपसारोन्मादातिसार-

१ 'हृदयविकर्षणात्' इति पा० । २ 'अन्तःकोष्ठे विसर्पन्तः  
स्तम्भं जाड्यं वैचित्र्यं मरणं वा जनयन्ति' इति पा० । ३ 'शीघ्रतर-  
रकारित्वादोषाणाम्' इति पा० । ४ 'निषिद्धेष्ववस्थायां' इति पा० ।  
५ 'विशेषतस्तु' इति कल्पिलुप्तके न पठ्यते । ६ 'दुर्नाम' इति  
हस्तलिखितपुस्तके न पठ्यते ।

शोफपाण्डुरोगमुखपाकदुष्टस्तन्यादयः श्लेष्मव्याधयो विशेषेण महारोगाध्यायोक्ताश्च; एतेषु हि वमनं प्रधानतममित्युक्तं केदारसेतुभेदे शाल्याद्य-शोषदोषविनाशवत् ॥ १० ॥

शेषास्तु वम्या इत्यभिधायामि पीनसादीन् पुनर्वमनविषयतया दर्शयन् तेषु विशेषेण वमनस्य यौगिकता दर्शयति, एवमुत्तरत्रापि पुनर्विरेचनादिविषयोपदर्शने व्याख्येयम् । प्रधानतममित्यनेन महारोगाध्याये “केदारसेतुभेदे” (सू. अ. २०) इत्यादिनैकदेशेनोक्तं प्राधान्यख्यापकं ग्रन्थं ग्राहयति, तेन यदुक्तं तत्र—“वमनं खलु सर्वोपक्रमेभ्यः श्लेष्मणि प्रधानतमं मन्यन्ते भिषजः, तज्ज्ञादित एवामाशयमनुप्रविश्य केवलं वैकारिकं श्लेष्ममूलमपकर्षति, तत्रावजिते श्लेष्मण्यपि शरीरान्तर्गता. श्लेष्मविकाराः प्रशान्तिमापद्यन्ते, यथा-भिन्ने केदारसेतौ शालिषष्टिकादीन्यभिष्यन्दमानान्यम्भसा प्रशोषमापद्यन्ते, तद्वत्” (सू. अ. २०) इति ग्रन्थखण्डकं, तदिह सबध्यते, एवं विरेचनप्राधान्ये तथा वस्तिप्राधान्येऽपि यदिहैकदेशं महारोगाध्यायोक्तप्राधान्यख्यापकग्रन्थखण्डकं वक्ष्यति, तत्र तैद्वन्थाध्याहारेण योजनीयम् ॥ १० ॥

अविरेच्यास्तु सुभगक्षतगुदमुक्तनालाधोभागरक्तपित्तविलङ्घितदुर्वलेन्द्रियाल्पाग्निनिरूढकामादिव्यग्राजीर्णनवज्वरिमदात्ययिताध्मातशल्यार्दिताभिहतातिस्निग्धरूक्षदारुणकोष्ठाः क्षतादयश्च गर्भिण्यन्ताः ॥ ११ ॥

तत्र सुभगस्य सुकुमारोक्तो दोषः स्यात्, क्षतगुदस्य क्षते गुदे प्राणोपरोधकरीं रुजां जनयेत्, मुक्तनालमतिप्रवृत्त्या हन्यात्, अधोभागरक्तपित्तं तद्वत्, विलङ्घितदुर्वलेन्द्रियाल्पाग्निनिरूढा औषधवेगं न सहेरन्, कामादिव्यग्रमनसो न प्रवर्तते कृच्छ्रेण वा प्रवर्तमानमयोगदोषान् कुर्यात्, अजीर्णिन आमदोषः स्यात्, नवज्वरिणोऽविषकान् दोषान् न निर्हरेद् वातमेव च कोपयेत्, मदात्ययितस्य मद्यक्षीणे देहे वायुः प्राणोपरोधं कुर्यात्, आध्मातस्याधमतो वा पुरीषकोष्ठे निचितो वायुर्विसर्पन् सहसाऽऽनाहं तीव्रतरं मरणं वा जनयेत्, शल्यार्दिताभिहतयोः क्षते वायुराश्रितो जीवितं हिंस्यात्, अतिस्निग्धस्यातियोगभयं भवेत्, रूक्षस्य वायुरङ्गप्रग्रहं कुर्यात्, दारुणकोष्ठस्य विरेचनोद्धता दोषा हृच्छूलपर्वभेदानाहाङ्गमर्दच्छर्दिमूर्च्छाक्लमाञ्जनयित्वा प्राणान् हन्युः, क्षतादीनां गर्भिण्यन्तानां छर्दनोक्तो दोषः स्यात्, तस्मादेते न विरेच्याः ॥ १२ ॥

विरेचनाविषयमाह—अविरेच्यास्त्वित्यादि । सुभगक्षतगुद इति सुभगगुदः, क्षतगुदश्च; अन्ये तु सुभग मुखसवर्धितमाहुः । मुक्तनाल. असवृतगुद । क्षतादयश्च गर्भिण्यन्ता इति वमनाविषयमध्यपठिता । रुजा जनयेद् ‘विरेचनं’ इति शेषः । अधोभागरक्तपित्तं तद्वदिति अतिप्रवृत्त्या हन्यादित्यर्थः । कामादीत्यादादिशब्देन शोकक्रोधादीनां ग्रहणम् । अत्र चाप्रवृत्तिः स्तोकप्रवृत्तिश्चायोग एव, उक्तं हि—“अयोग प्रातिलोभ्येन न चाल्प वा प्रवर्तनम्” (सि. अ. ६) इति । अयोगदोषाश्च विभ्रशहिक्कास्तम्भादयो वक्ष्यमाणाः । आमदोष इति आमदोषनिमित्तविसूचिकादि । पुरीषकोष्ठ इति पुरीषाद्यासक्तकोष्ठ । दुर्छर्दनोक्त इति प्राग्वमनोक्तदोषः स्यात् ॥ ११ ॥ १२ ॥

शेषास्तु विरेच्याः; विशेषतस्तु कुष्ठज्वरमेहोर्ध्वरक्तपित्तभगन्दरोदराशौत्रधृष्टीहृगुल्मार्बुदगलगण्डग्रन्थिविसूचिकालसकमूत्राघातक्रिमिकोष्ठविसर्पपाण्डुरोगशिरःपार्श्वशूलोदावर्तनेत्रास्यदाहहृद्रोगव्यङ्गनीलिकानेत्रनासिकास्यस्त्रवणहलीमकश्वासकासकामलापच्यपसारोन्मादावातरक्तयोनिरेतोदोषतैमिर्यारोचकाविपाकच्छर्दिश्वयथुदरविस्फोटकादयः पित्तव्याधयो विशेषेण महारोगाध्यायोक्ताश्च, एतेषु हि विरेचनं प्रधानतममित्युक्तमश्रुपशमेऽग्निग्रहवत् ॥ १३ ॥

विशेषेण विरेच्यानाह—कुष्ठेत्यादि । विसूचिकायां विरेचनमुत्तरकाल शोषदोषहरणार्थं ज्ञेयम् ॥ १३ ॥

अनास्थाप्यास्तु—अजीर्ण्यतिस्निग्धपीतस्नेहोत्क्लिष्टदोषाल्पाग्निग्रहान्तातिदुर्वलक्षुत्तृष्णाश्रमार्तातिकृशभुक्तभक्तपीतोदकवमितविरिक्तकृतनस्तःकर्मकुद्धभीतमत्तमूर्च्छितप्रसक्तच्छर्दिनिष्ठीविकाश्वासकासहिक्काबद्धच्छिद्रोदकोदराध्मानालसकविसूचिकामप्रजातामातिसारमधुमेहकुष्ठार्ताः ॥ १४ ॥

तत्राजीर्ण्यतिस्निग्धपीतस्नेहानां दूष्योदरं मूर्च्छां श्वयथुर्वा स्यात्, उत्क्लिष्टदोषमन्दाश्रयोररोचकस्तीव्रः, यान्क्लान्तस्य क्षोभव्यापन्नो वस्तिराशु देहं शोषयेत्, अतिदुर्वलक्षुत्तृष्णाश्रमार्तानां पूर्वोक्तो दोषः स्यात्, अतिकृशस्य कार्यं पुनर्जनयेत्, भुक्तभक्तपीतोदकयोरुत्क्लिश्योर्ध्वमधो वा वायुर्वस्तिमुत्क्षिप्य क्षिप्रं घोरान् विकाराञ्जनयेत्, वमितविरिक्तयोस्तु रूक्षं शरीरं निरूहः क्षतं क्षार इव दहेत्, कृतनस्तःकर्मणो विभ्रशं भृशं संरुद्धस्रोतसः कुर्यात्, कुद्धभीतयोर्वस्तिरूर्ध्वमुपप्लवेत्, मत्तमूर्च्छितयो-

१ ‘महारोगाध्याहारेण योजनीयम्’ इति पा० । २ ‘आध्मातस्य पुरीषप्रथिते कोष्ठे’ इति पा० ।

१ ‘नेत्रनासिकास्यश्रवणरोगगुदमेढ्रपाक’ इति पा० । २ ‘अर्ध्वमधो वा क्षिप्रं वस्तिघोरान्’ इति पा० । ३ ‘भृशं संरुद्धस्रोतसः’ इति पा० ।

भृशं विचलितायां संज्ञायां चित्तोपघाताद् व्यापत् स्यात्, प्रसक्तच्छर्दिर्निष्टीविकाश्वासकासहिकार्तानामूर्ध्वभूतो वायुरूध्वं बस्ति नयेत्, बद्धच्छिद्रोदकोदराध्मानार्तानां भृशतरमाध्याप्य बस्तिः प्राणान् हिंस्यात्, अलसकविसूचिकामप्रजातामातिसारिणामामकृतो दोषः स्यात्, मधुमेहकुष्ठिनोर्व्याधेः पुनर्वृद्धिः, तस्मादेते नास्थाप्याः ॥ १५ ॥

अनास्थाप्यानाह—अनास्थाप्यास्त्वित्यादि । मधुमेहशब्देन सर्वप्रमेहग्रहणम् । दूष्योदरमिति सन्निपातोदरम् । यानं रथादियानम् । दहेद् ‘बस्ति’ इति शेष । विभ्रशमित्यत्र ‘इन्द्रियाणाम्’ इति शेषः । ऊर्ध्वमुपप्लवेदिति मुखादिभिरुद्वेष्टेत् । मत्तमूर्च्छितयोर्व्यापत् स्यादिति मदमूर्च्छारूपा व्यापत् स्यादित्याहुः । बद्धोदरादावाध्माताना बस्तिर्निषिध्यते, तेन “स्निग्धाय बद्धोदरिणे” इत्यादिना यावच्च “निरुहं सानुवासनम्” ( वि. अ. १३ ) इति ग्रन्थेन निरुहविधानमविरुद्धं भवति, अन्ये तु उदराध्याय एव ‘बद्धोदरिणे’ इत्यनेन सविबन्धोदरिविषयं निरुहं वर्णयन्ति, तेनात्र सामान्येन बद्धोदरे निरुहनिषेधो न विरुद्धः ॥ १४ ॥ १५ ॥

शेषास्त्वास्थाप्याः, विशेषतस्तु सर्वाङ्गैकाङ्गकुक्षिरोगवातवर्चोमूत्रशुकसङ्गवलवर्णमांसरेतःक्षयदोषाध्मानाङ्गसुप्तिकिमिकोष्ठोदावर्तशुद्धातिसारपर्वभेदाभिमाप्लीहगुल्मशूलहृद्रोगभगन्दरोन्मादज्वरब्रध्नाशिरःकर्णशूलहृदयपार्श्वपृष्ठकटीग्रहवेपनाक्षेपकगौरवातिलाघवरजःक्षयार्तविषमाग्निस्फिग्जानुजङ्घोरुगुल्फपाणिप्रपदयोनिर्वाहङ्गुलिस्तनान्तदन्तनखपर्वास्थिशूलशोषस्तम्भाब्रूजपरिकर्तिकाल्पाल्पसशब्दोग्रगन्धोत्थानादयो वातव्याधयो विशेषेण महारोगाध्यायोक्ताश्च; एतेष्वास्थापनं प्रधानतममित्युक्तं वनस्पतिमूलच्छेदवत् ॥ १६ ॥

विशेषेणास्थाप्यानाह—सर्वाङ्गैत्यादि । स्फिगादिभिः शूलशोषस्तम्भाः संबध्यन्ते ॥ १६ ॥

य एवानास्थाप्यास्त एवानुवास्याः स्युः, विशेषतस्त्वभुक्तभक्तनवज्वरपाण्डुरोगकामलाप्रमेहार्शःप्रतिश्यायारोचकमन्दाग्निदुर्बलप्लीहकफोदरोरुस्तम्भवर्चोभेदविषगरपीतपित्तकफाभिष्यन्दागुरुकोष्ठश्लीपदगलगण्डापचिकिमिकोष्ठिनः ॥ १७ ॥

तत्राभुक्तभक्तस्यानावृतमार्गत्वाद्ूर्ध्वमतिवर्तते स्नेहः, नवज्वरपाण्डुरोगकामलाप्रमेहिणां दोषानुत्क्रिश्योदरं जनयेत्, अर्शसस्यार्शास्यभिष्यन्दाध्मानं कुर्यात्, अरोचकार्तस्यान्नगृहिं पुनर्हन्त्यात्, मन्दा-

ग्निदुर्बलयोर्मन्दतरमग्निं कुर्यात्, प्रतिश्यायप्लीहादिमतां भृशमुत्क्रिष्टदोषाणां भूय एव दोषं वर्धयेत्, तस्मादेते नानुवास्याः ॥ १८ ॥

य एवास्थाप्यास्त एवानुवास्याः, विशेषतस्तु रूक्षतीक्ष्णाग्रयः केवलवातरोगार्ताश्च; एतेषु ह्यनुवासनं प्रधानतममित्युक्तं मूले द्रुमप्रसेकवत् ॥ १९ ॥

अनुवासनविषयोपदर्शने अनास्थाप्येषु भुक्तभक्त पठित, तद्युदासार्थमभुक्तभक्तोपादनम्, अनुवासनमभुक्तस्यानावृतत्वाद्ूर्ध्वं याति, न तु निरुह इति विशेष, अनुवासनं तु स्नेहस्य सूक्ष्मतया विसरणशील सायं दीयते, तेन तावत्कालमभोजनाच्छून्यशरीरस्योर्ध्वं याति । अनुवासनं च “शूले च भक्तानभिनन्दने च” ( सि अ १ ) इत्यनेन यद्यपि विहितं, तथाऽपीह भक्तानभिनन्दनहेत्वन्तर्भूतायामरुचौ तन्निषेधो न विरुद्धः, अनभिनन्दनं ह्यश्रद्धामात्र वातकृतम्, अरुचिस्तु सर्वदा अनिच्छा, केवलवातरोगश्चाश्रद्धा, शुद्धवातरोगयुक्तोऽनुवासनार्हः । निरुहप्राधान्यख्यापने वनस्पतिमूलच्छेदनवदित्यनेन महारोगाध्यायोक्तवस्तिप्राधान्यख्यापनग्रन्थोपदर्शनं “यथा वनस्पतेर्मूले च्छिन्ने स्कन्धशाखावरोहकुसुमफलपलाशादीनां नियतो विनाशस्तद्वत्” ( सू अ. २० ) इति, मूले द्रुमप्रसेकवच्चैत्यनेन कल्पनासिद्ध्युक्तं—“मूले निषित्तो हि यथा द्रुमः स्यात्” ( सि. अ. १ ) इत्यादियथोक्तानुवासनप्राधान्यख्यापनग्रन्थग्रहणं करोति ॥ १७-१९ ॥

अशिरोविरेचनार्हास्तु अजीर्णिभुक्तभक्तपीतस्नेहमद्यतोयपातुकामाः स्नातशिराः स्नातुकामः क्षुचृष्णाश्रमार्तमत्तमूर्च्छितशस्त्रदण्डहतव्यवायव्यायामपानक्लान्तनवज्वरशोकाभितप्तविरिक्तानुवासितगर्भिणीनवप्रतिश्यायार्ताः, अनृतौ दुर्दिने चेति ॥ २० ॥

तत्राजीर्णिभुक्तभक्तयोर्दोष ऊर्ध्ववहानि स्रोतांस्यावृत्य कासश्वासच्छर्दिप्रतिश्यायाञ्जनयेत्, पीतस्नेहमद्यतोयपातुकामानां कृते च पिबतां मुखनासास्त्रावाक्ष्युपदेहतिमिरशिरोरोगाञ्जनयेत्, स्नातशिरसः कृते च स्नानोच्छिरसः प्रतिश्यायं, क्षुधार्तस्य वातप्रकोपं, तृष्णार्तस्य पुनस्तृष्णाभिवृद्धिं मुखशोषं च, श्रमार्तमत्तमूर्च्छितानामास्थापनोक्तं दोषं जनयेत्, शस्त्रदण्डहतयोस्तीव्रतरां रुजं जनयेत्, व्यवायव्यायामपानक्लान्तानां शिरःस्कन्धनेत्रोरःपीडनं, नवज्वरशोकाभितप्तयोरुष्मा नेत्रनाडीरनुसृत्य तिमिरं ज्वरवृद्धिं च कुर्यात्, विरिक्तस्य वायुरिन्द्रियोपघातं कुर्यात्, अनुवासितस्य कफः शिरोगुरुत्वकण्डूकिमिदोषाञ्जनयेत्, गर्भिण्या गर्भे

१ ‘वाहङ्गुलितलासदन्तपार्श्वस्थिशूलशोष’ इति पा० ।

२ ‘पीतकफाभिष्यन्द’ इति पा० ।

१ ‘विसर्पणशीलतया’ इति पा० । २ ‘स्नातस्य प्रतिश्यायं’ इति पा० ।



स्तम्भयेत् स काणः कुणिः पक्षहतः पीठसर्पी वा जायते, नवप्रतिश्यायार्तस्य स्रोतांसि व्यापादयेत्, अनृतौ दुर्दिने च शीतदोषान् प्रतिनस्यं शिरोरोगं च जनयेत्; तस्मादेते न शिरोविरेचनार्हाः ॥ २१ ॥

अशिरोविरेचनार्हानाह—अशिरोविरेचनार्हा इत्यादि । पातुकाम इति स्नेहादिपानकामः, पानकान्तो दिनान्तरेऽपि पानज-व्याधिपीडित । अनृतौ शीतग्रीष्मवर्षासु । दुर्दिने इति मेधा-च्छादितेऽहि । कृते पिबतामिति शिरोविरेचने कृते स्नेहान् पिबतामित्यर्थः । कुणि कुब्जितर्कर, पीठसर्पी पञ्च । अनृतौ दुर्दिने चेत्पादौ शीतदोषानिलयनेन शीतकाले वीर्यमानस्य दुर्दिने च कृतस्य प्रतिनासाकर्तृत्वं, ग्रीष्मवर्षाकृतस्य तु शिरोरोगकर्तृत्वम्, अन्ये तु, अनृतुदुर्दिनमित्यनेन अवार्षिकं दुर्दिनमाहुः ॥ २० ॥ २१ ॥

शेषास्त्वर्हाः, विशेषतस्तु शिरोदन्तमन्यास्तम्भ-गलहनुग्रहपीनसगलशुण्डिकाशालूकशुकृतिमिर-वर्त्मरोगव्यङ्गोपजिह्विकार्थावभेदकग्रीवास्कन्धांसा-स्यनासिकाकर्णाक्षिमूर्धकपालशिरोरोगादितापत-न्त्रकापतानकगलगण्डदन्तशूलहर्षचालाक्षिराज्य-बुद्धस्वरभेदवाग्रहगद्गदकथनादय ऊर्ध्वजनुगताश्च वातादिविकाराः परिपक्वाश्च; एतेषु शिरोविरेचनं प्रधानतममित्युक्तं, तद्धयुक्तमाङ्गमनुप्रविश्य मुञ्जा-दीषिकामिवासक्तां केवलं विकारकरं दोषमपक-रन्ति ॥ २२ ॥

शिरोदन्तेत्यादिना विशेषेण शिरोविरेचनार्हानाह । शिरो-दन्तमन्याभिः स्तम्भशब्दः संबध्यते । पीनसोऽत्र पक्वप्रति-श्यायः, तरुणं च प्रतिश्याये शिरोविरेकनिषेध इति न विरोधः । अपतन्त्रकः अपतानकभेद एव निःसंज्ञः; उक्तं हि—“निःसंज्ञः सोऽपतन्त्रकः” ( सि. अ. ९ ) इति । शूलहर्षचाला दन्तेन संबध्यन्ते । अक्षिराजी नेत्रराजी, नेत्ररोगविशेषः । वातविकार-रेऽप्यत्रविरेचनं स्थानसंबन्धागतश्लेष्मवातहन्तृत्वेनैवोपपन्नम् । मुञ्जादीषिकामिवासक्तामिति मुञ्जाच्छरावयवाद्यथा ईषिका शरिका आसक्ता आकृष्यते मुञ्जानुपघातेन, तथा शिरसि पक्वो दोषो ह्रियत इत्यर्थः ॥ २२ ॥

प्रावृद्धशरद्वसन्तेतरेष्वात्ययिकेषु रोगेषु नावनं कुर्यात् कृत्रिमगुणोपधानात्; ग्रीष्मे पूर्वाह्णे, शीते मध्याह्णे, वर्षास्वदुर्दिने चेति ॥ २३ ॥

अनृतौ शिरोविरेचनं निषिद्धम्, अवस्थावशेन तद्विधान-माह—प्रावृडित्यादि । इतरेष्विति हेमन्तग्रीष्मवर्षासु । आत्ययि-केष्विति वचनादनात्ययिकेषु गदेषु निषेधयति । आत्ययिकेऽपि शीतादिप्रतीकारार्थमाह—कृत्रिमगुणोपधानादिति; कृत्रिमगुणो-पधानं रोगभिरिज्जतीयोक्तं कर्तव्यम् । ग्रीष्मादिष्वेव कालविशे-षेणौष्ण्यादिप्रतिक्रिया दर्शयन्नाह—ग्रीष्मे पूर्वाह्णे इत्यादि ॥ २३ ॥

१ ‘नष्टकरः’ इति पा० । २ ‘रागो नेत्ररोगविशेषः’ इति पा० ।

तत्र श्लोकाः—

इति पञ्चविधं कर्म विस्तरेण निदर्शितम् ।  
येभ्यो यन्न हितं यस्मात् कर्म येभ्यश्च यद्वितम् ॥ २४ ॥  
न चैकान्तेन निर्दिष्टेऽप्यर्थेऽभिनिविशेद्बुधः ।  
स्वयमप्यत्र वैद्येन तर्क्यं बुद्धिमता भवेत् ॥ २५ ॥  
उत्पद्येत हि साऽवस्था देशकालबलं प्रति ।  
यस्यां कार्यमकार्यं स्यात् कर्म कार्यं च वर्जितम् २६  
छर्दिहृद्रोगगुल्मानां वमनं स्वे चिकित्सिते ।  
अवस्थां प्राप्य निर्दिष्टं कुष्ठिनां वस्तिकर्म च ॥ २७ ॥  
तस्मात् सत्यपि निर्देशे कुर्याद्बुधः स्वयं धिया ।  
विना तर्केण या सिद्धिर्यदृच्छासिद्धिरेव सा ॥ २८ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
बलसंपूरिते सिद्धिस्थाने पञ्चकर्मायसिद्धि-  
र्नाम द्वितीयोऽध्यायः ॥ २ ॥

अध्यायार्थसंग्रहमभिधाय वमनाद्यविषयत्वेन तथा वमना-दिविषयत्वेन च प्रतिपादिते वमनादिनिवृत्तिप्रवृत्तिनिश्चयं निषे-धयन्नाह—न चैकान्तेनेत्यादि । अभिनिविशेदिति निश्चयं कुर्यात् । तर्क्यमिति अनुक्तमप्यूहनीयम् । बुद्धिमतेति वचनेन अबुद्धिमतामनुकोह निषेधयति; उक्तं हि—“तस्माद्बुद्धिमता-मूहापोहवितर्का, अल्पबुद्धेस्तु यथोक्तानुगमनमेव श्रेयः” ( वि. अ. ८ ) इति । अथ किमर्थं यथोक्तानुगमनमेव श्रेय इति, तथा किमर्थमेकान्ततावधारणं न कर्तव्यमित्याह—उत्पद्यते हीत्यादि । देशकालबलं प्रतीति देशादिभेदकृत्यर्थः । कार्यम-कार्यं स्यादिति कर्तव्यतयोक्तमकरणीयं स्यादिति, तथा वर्जितं च यत् कर्म तत् कार्यं स्यादवस्थाविशेषात् । निषिद्धस्यैवावस्था-र्वशात् क्रियमाणस्य वमनादेरुदाहरणमाह—छर्दिहृद्रोगेत्यादि । स्वे चिकित्सिते इति छर्दिचिकित्साध्याये । अवस्थां प्राप्य निर्दिष्टमित्यनेन अवस्थाविशेष एव निषिद्धविधानमुत्सर्गापवादत इत्यविरोधं दर्शयति, एवमन्यत्राप्यपवादविषये वमनादिविधा-नमवस्थाविशेषपरतया समाधेयम् । न्यायोपपादितमुक्तं चार्थ-मुपसहरन्नाह—तस्मादित्यादि । शास्त्रोपदेशे सत्यपि स्खबुद्धौव शास्त्रानुगताऽनुक्तमपि कर्तव्यं; यदुक्तं—“प्रचरणमिव भिक्षु-कस्य बीजमिव कर्षकस्य सूत्रं बुद्धिमतामल्पमप्यनल्पज्ञानाय भवति” ( वि. अ. ८ ) इति ॥ २४-२८ ॥

इति श्रीचक्रपाणिदत्तविरचितायामायुर्वेददीपिकायां  
चरकतात्पर्यटीकायां सिद्धिस्थाने पञ्चकर्माय-  
सिद्धिर्नाम द्वितीयोऽध्यायः ॥ २ ॥

१ ‘न चैतदेव निर्दिष्टमेकान्तेन समाश्रयेत्’ इति पा० । २ ‘भि-षजा’ इति पा० । ३ ‘स्यादकार्यं कार्यमेव च’ इति पा० । ४ ‘कु-ष्ठार्तं’ इति पा० । ५ ‘यथोक्ताचरणमेव’ इति पा० । ६ ‘वस्था-विशेषे’ इति पा० ।

## तृतीयोऽध्यायः ।

अथातो बंस्तिस्त्रीयां सिद्धिं व्याख्यास्यामः ॥१॥

इति ह स्माह भगवानात्रेयः ॥ २ ॥

पूर्वाध्याये वमनादिप्रवृत्तिविषयादिकमभिधाय कल्पनासिद्धि-  
कबस्ति कल्पनाया प्रपञ्चेनाभिधानार्थं बंस्तिस्त्रीया सिद्धिरु-  
च्यते । बंस्तेरितिकर्तव्यताभिधायकसूत्रमधिकृत्य कृता सिद्धिर्ब-  
स्तिस्त्रीयसिद्धिः ॥ १ ॥ २ ॥

कृतक्षणं शैलवरस्य रम्ये

स्थितं धनेशायतनस्य पार्श्वे ।

महर्षिसङ्घैर्वृतमग्निवेशः

पुनर्वसुं प्राञ्जलिरन्वपृच्छत् ॥ ३ ॥

वस्तिर्नरेभ्यः किमपेक्ष्य दत्तः

स्यात् सिद्धिमान् किम्भयमस्य नेत्रम् ।

कीदृक्प्रमाणाकृति किङ्कुणं च

केभ्यश्च कियोनिगुणश्च वस्तिः ॥ ४ ॥

निरुहकल्पः प्रणिधानमात्रा

स्नेहस्य का वा शयने विधिः कः ।

के वस्तयः केषु हिता इतीदं

श्रुत्वोत्तरं प्राह वचो महर्षिः ॥ ५ ॥

धनेशायतनस्येति हिमालयस्य । बंस्तिर्नरेभ्य इत्यादयो दश  
प्रश्नाः । नेत्रं नलिका । कियोनिगुणश्च वस्तिरित्यत्र वस्ति-  
पुटकः, योनिः प्रभवस्थानम् । स्नेहस्य वा केति अनुवासनस्य  
का प्रणिधानमात्रा । अनुवासनस्य चात्र प्रपञ्चोऽभिधातव्यः,  
तेनानुवासनस्य कल्पमात्रप्रश्नोऽत्र बोद्धव्यः, यदा तु 'स्नेहस्य  
वा कः' इति पाठः, तदा स्नेहस्य निरुहदिनदीयमानस्य को  
विधिरित्यर्थः, स चोत्तरग्रन्थेन सङ्गतार्थ एव । के वस्तयः केषु  
हिता इति केभ्यः पुरुषेभ्यः कियोनयो हिता वस्तय  
इत्यर्थः ॥ ३-५ ॥

समीक्ष्य दोषौषधदेशकाल-

सात्म्याग्निसत्त्वादिवयोबलानि ।

वस्तिः प्रयुक्तो नियतं गुणाय

स्यात् सर्वकर्माणि च सिद्धिमन्ति ॥ ६ ॥

समीक्ष्येत्यादि । अत्र दोषादयो ये दश परीक्षणीयाः प्रोक्ता-  
स्तेष्वेव उपकल्पनीयोक्तदोषभेषजायेकादशकस्य तथा रोगभि-  
षग्जितीयोक्तदशपरीक्ष्यस्यावरोधो व्याख्येयः, अनुक्तावरोध-  
श्चायं योनिव्यापत्तिक एवास्माभिरुक्तोऽनुसरणीयः । समीक्ष्येति  
ज्ञानपूर्वकमपेक्ष्य । सर्वकर्माणि चेति वमनादीनि च दोषादीन-  
पेक्ष्य प्रयुक्तानि गुणकराणि भवन्ति ॥ ६ ॥

१ 'बंस्तिस्त्रीयसिद्धिः' इति पा० । २ 'वमनप्रवृत्तिविषयादिभ-  
भिधाय' इति पा० । ३ 'अनुवासन चात्र प्रपञ्चेनाभिधातव्य' इति  
पा० । ४ 'अपेक्ष्य' इति पा० ।

सुवर्णरूप्यत्रपुताग्ररीति-

कांस्यास्थिशंखद्रुमवेणुदन्तैः ।

नलैर्विषाणैर्मणिभिश्च तैस्तै-

नेत्राणि कार्याणि सु(त्रि)कर्णिकानि ॥ ७ ॥

किम्भयमस्य नेत्रमित्यस्य प्रश्नस्योत्तर—सुवर्णेत्यादि । त्रपु  
वज्रं, रीतिः पित्तलम् । विषाणैरिति महिषादिशृङ्गैः । सुकर्णिका-  
नीति सुसमाहितकर्णिकानि, 'त्रिकर्णिकानि' इति केचित् पठन्ति,  
त्रिकर्णिकत्वं चात्रे वक्ष्यमाणम् ॥ ७ ॥

षड्द्वादशाष्टाङ्गुलसंमितानि

षड्विंशतिद्वादशवर्षजानाम् ।

स्युर्मुद्रकर्कन्धुसतीनवाहि-

च्छिद्राणि वर्याऽपिहितानि चैव ॥ ८ ॥

यथावयोऽङ्गुष्ठकनिष्ठिकाभ्यां

मूलाग्रयोः स्युः परिणाहवन्ति ।

ऋजूनि गोपुच्छसमाकृतीनि

शृङ्खणानि च स्युर्गुडिकामुखानि ॥ ९ ॥

स्यात् कर्णिकैकाऽग्रचतुर्थभागे

मूलाश्रिते वस्तिनिबन्धने द्वे ।

'कीदृक्प्रमाणाकृति' इत्यस्योत्तरं—षडित्यादि । तत्र षडङ्गुल-  
मेकवर्षात् प्रसूति यावत् षड्वर्षं, द्वादशवर्षस्याष्टाङ्गुलं नेत्रं भवति,  
विंशतिवर्षस्य द्वादशाङ्गुलं नेत्रं भवति । अत्र व्युत्क्रमाभिधानेन  
षड्वर्षादवाग्विंशतिवर्षादूर्ध्वं च नेत्रमानविकल्पो नास्ति, षड्व-  
र्षादूर्ध्वं नेत्रमानविकल्पोऽस्तीति दर्शयति, तेन षड्वर्षादूर्ध्वं प्रत्य-  
ब्दमङ्गुलतृतीयभागवृद्धिर्भवति, द्वादशादूर्ध्वं प्रत्यब्दमर्धाङ्गुल-  
वृद्धिः, एवमुक्तमानपूरणं भवति । सुश्रुते नेत्रमानभेद उक्तः,  
स नातिविरोधकारितया उपेक्षणीय एव । उक्तं हि तत्र—  
“सावत्सरिकाष्टद्विरष्टवर्षाणां षडष्टदशाङ्गुलं नेत्रं, पञ्चविंशतिवर्षा-  
दूर्ध्वं द्वादशाङ्गुलम्” (सु. चि. अ. ३५) इति । मुद्रादिवाहि-  
च्छिद्रत्वं यथासंख्यं षड्द्वादशाष्टाङ्गुलनेत्रेषु ज्ञेयम् । कर्कन्धु-  
शब्देनेह शृङ्गौलबदरी खल्पा गृह्यते, उक्तं हि सुश्रुते—  
“कोलास्थिमात्रच्छिद्रं” (सु. चि. अ. ३५) इति । बृहद्बद-  
रीग्रहणे तु कनिष्ठाप्रमाणार्थं तद्वहनं नार्हति; केचिदेवं विरोधं  
पश्यन्तो बदरास्थिमज्जानमिह कर्कन्धुशब्देन ग्राहयन्ति ।  
सतीनः वर्तुलकलायः । वर्याऽपिहितानीति द्रव्यान्तरप्रवेशनिरा-  
सार्थं वर्याऽपिहितमुखानि कर्तव्यानि । यथावय इति यस्मिन्  
वैयसि नेत्रं विहितं, तद्वय स्थस्यैवाङ्गुष्ठकनिष्ठाभ्यां यथासंख्यं  
मूलेऽग्रे च तुल्यपरिणाहं नेत्रं कर्तव्यम् । ऋजूनीत्यादिना नेत्र-  
गुणानाह । शृङ्खणानीति अकर्कशानि । गुडिकामुखानीत्यनेन वर्तु-

१ 'कास्यायसास्थिशंखद्रुमवेणुदन्तैः' इति पा० । २ 'नेत्राणि शृङ्गैर्म-  
णिभिर्नलैश्च त्रिकर्णिकानि प्रवदन्ति तज्ज्ञाः' इति पा० । ३ 'तदस्थि'  
इति पा० । ४ 'बदरास्थिग्रहणे' इति पा० । ५ 'यन्नेत्र' इति पा० ।

लमुखतयाऽतीक्ष्णमुखता दर्शयति । एका कर्णिकाऽग्रे कर्तव्या  
नेत्रस्यान्तः प्रवेशनिरासार्थं, बस्तिनिबन्धने द्वे इति बस्तिनिबन्ध-  
नप्रयोजनके द्वे ॥ ८ ॥ ९ ॥—

जारद्रवो माहिषहारिणौ वा  
स्याच्छौकरो बस्तिरजस्य वाऽपि ॥ १० ॥  
दृढस्तनुर्नष्टसिरो विगन्धः  
कषायरक्तः सुमृदुः सुशुद्धः ।  
नृणां वयो वीक्ष्य यथानुरूपं  
नेत्रेषु योज्यस्तु सुवद्भसूत्रः ॥ ११ ॥

केभ्यश्च कियोनिगुणश्च बस्तिरित्यस्योत्तर—जारद्रव इत्या-  
दि ।—जारद्रवः वृद्धगोभवः । बस्तिरिति मूत्राशयपुटकम् ।  
नष्टसिर इति समुद्धृतसिरासैन्तति । विगतः पूतिगन्धो यस्य  
स विगन्धः । कषायरक्त इति कषायभावनया रक्तीकृतः ।  
वयो वीक्ष्य यथानुरूपमिति वयोभेदेन यथोक्तेन यो बस्तिर्य-  
स्योचितप्रमाणो भवति, स तस्य नेत्रे निबन्धनीयः । एतेन  
'केभ्यः को बस्तिः' इत्यस्योत्तरं भवति ॥ १० ॥ ११ ॥

बस्तेरलाभे प्लवजो गलो वा  
स्यादङ्गपादः सुघनः पटो वा ।

बस्यप्राप्तावनुकल्पविधिमाह—बस्तेरलाभे इत्यादि । प्लवज  
इति प्रसेवकगल पक्षी 'प्लव' इति ख्यातः । अङ्गपादः चर्मच-  
टकः, तस्य चर्म ग्राह्यं बस्यर्थम् ॥—

आस्थापनार्हं पुरुषं विधिज्ञः  
समीक्ष्य पुण्येऽहनि शुक्लपक्षे ॥ १२ ॥  
प्रशस्तनक्षत्रमुहूर्तयोगे  
जीर्णान्नमेकाग्रमुपक्रमेत् ।

'निरुहकल्पः' इत्यादिप्रश्नस्योत्तरम्—आस्थापनार्हमित्यादि ।  
शुक्लपक्षे इति शुक्लपक्षस्य सर्वारम्भेषु प्रशस्तत्वात्, हारीतेन  
तु कृष्णपक्ष एवात्र विहितः; उक्तं हि—“कृष्णपक्षे कार्यं, ज-  
न्मनि सर्वरोगा हताः सुहता भवन्तीति वदन्ति शास्त्रज्ञाः ; शुक्ले  
देवा जाताः, कृष्णेऽसुराश्च सर्वरोगाश्च, तस्माद्भोगचिकित्सा कृष्णे  
सदैव कर्तव्या” इति । एकाग्रमिति बस्तिप्रयोगैकमनसम्  
॥ १२ ॥—

बलां गुडूर्चीं त्रिफलां सराक्षां  
द्वे पञ्चमूले च पलोन्मितानि ॥ १३ ॥  
अष्टौ फलान्यर्धतुलां च मांसा-  
च्छागात् पचेदप्सु चतुर्थशेषम् ।

१ 'सुबद्धः' इति पा० । २ 'अनुच्छूनसिरः' इति पा० । ३ 'कषा-  
यरक्त इति त्रिफलादिकषायद्रव्यभावनया रजितः' इति शिवदास-  
सेनः । ४ 'जीर्णान्नमेकाग्रमुपाचरेत्तम्' इति पा० ।

पूतं यवानीफलबिल्वकुष्ठ-  
वचाशताह्वाघनपिप्पलीनाम् ॥ १४ ॥  
कल्कैर्गुडक्षौद्रघृतैः सतैलै-  
र्युतं सुखोष्णस्तु पिचुप्रमाणैः ।  
गुडात् पलं द्विप्रसृतां तु मात्रां  
स्नेहस्य युक्त्या मधु सैन्धवं च ॥ १५ ॥  
प्रक्षिप्य बस्तौ मथितं खजेन  
सुवद्भसुच्छास्य च निर्वलीकम् ।  
अङ्गुष्ठमध्येन मुखं पिधाय  
नेत्राग्रसंस्थामपनीय वर्तिम् ॥ १६ ॥  
तैलाक्तगात्रं कृतमूत्रविट्कं  
नातिक्षुधार्तं शयने मनुष्यम् ।  
समेऽथवेषन्नतशीर्षके वा  
नात्युच्छिद्ये स्वास्तरणोपपन्ने ॥ १७ ॥  
सव्येन पार्श्वेन सुखं शयानं  
कृत्वर्जुदेहं स्वभुजोपधानम् ।  
सङ्कोच्य सव्येतरदस्य सक्थि  
वामं प्रसार्य प्रणयेत्ततस्तम् ॥ १८ ॥  
स्निग्धे गुदे नेत्रचतुर्थभागं  
स्निग्धं शनैर्ऋज्वन्तु पृष्ठवंशम् ।  
अकम्पनावेपनलाघवादीन्  
पाण्योर्गुणांश्चापि विदर्शयंस्तम् ॥ १९ ॥  
प्रपीड्य चैकग्रहणेन दत्तं  
नेत्रं शनैरेव ततोऽपकर्षेत् ।

बैलमित्यादिना बस्तिविधानमाह । पलोन्मितत्वमिह त्रिफ-  
लापञ्चमूल्योरपि प्रतिद्रव्यम् । फलानीति मदनफलानि, तानि  
चाकुल्येवाद्याविह । अत्र बलादीनामौषधानामौत्सर्गिककाथवि-  
धिनाऽष्टमदनफलाविकषपदष्टिपलत्वं “कार्थं काथ्यसमः”  
इतिवचनाद् बहुकाथो भवति, बस्तौ च पुटत्रयदानेऽपि प्रति-  
पुटके दशपलकाथदाननियमात् त्रिशत्पलानि परमुपयुज्यन्ते,  
शेषस्तु यद्यपि निष्प्रयोजनस्तथाऽपि महर्षिवचनाद्यावत्प्रमाणमुक्तं  
तावदेव क्रियमाणः काथोऽत्र गुणवान् भवतीति, तेन न मीमां-  
स्यमेतत् ; उक्तं हि—“यथा कुर्वन्ति, स उपायः” ( सू अ.  
२६ ), इति किंवा, उपैतुक्तकाथ्यद्रव्यमानविभागोदाहरणार्थमे-  
तदुक्तं, तेन तदनुसारेणोपयुक्तकाथसाधनयोग्यमानमेव काथ्यं  
ग्रहीतव्यम् । यवान्यादीनां प्रत्येकं प्रतिनिरुहं पिचुमानत्वं; पिचुः  
कर्षः । स्नेहस्येति घृततैलस्य, उक्तत्वात् । एतच्च स्नेहमानं प्रकु-

१ 'मधुसैन्धवादि' इति पा० । २ 'बस्ति ततः सव्यकरे निधाय'  
इति पा० । ३ 'समेऽथवेषन्नतमस्तके वा' इति पा० । ४ 'निकु-  
ञ्जय' इति पा० । ५ 'शनैर्मृद्वजुपृष्ठवंशम्' इति पा० । ६ 'हि  
दर्शयस्तम्' इति पा० । ७ 'भोगोदाहरणार्थं बलादिक बस्तिमाह—  
बलमित्यादि' इति पा० । ८ 'काथ्यात् काथ समो मतः' इति पा० ।  
९ 'तथैव' इति पा० । १० 'उपयुक्तस्य' इति पा० । ११ 'पूर्वमु-  
क्तत्वात्' इति पा० ।

तिस्थे पुरुषे वक्ष्यमाणव्यवस्थया ज्ञेयम् । 'युक्त्या मधुसैन्धवे च' इत्यनेन मधुसैन्धवयो प्रकृत्याद्यपेक्षयाऽनियतं मानं दर्शयति, चकारो मासरसक्षीरगोमूत्रादीना चानियत मान दर्शयति, एषा च मानव्यवस्थामग्रे कषायमानप्रस्तावे दर्शयिष्याम । उच्छ्वास्येति उच्छ्वासनेन द्रव्याभिधातजनितवातनिर्गममिच्छति । निर्वलीकमिति क्रियाविशेषणम् । नेत्राग्रसंस्थामिति प्रथमं द्रवनिर्गमादिप्रतिषेधार्थं नलिकाग्रमुखदत्ता वर्तिम् । तैलाक्तगात्रमिति अभ्यङ्गसाहचर्यात् खेदोऽपि ज्ञेयः, तेनाभ्यक्तस्निग्धमित्यर्थः; उक्तं ह्यन्यत्र—“अनुवासितमास्थापयेदभ्यक्तस्निग्धशरीरम्” (सु. चि. अ. ३८) इति । प्रस्तावागतशयनविधिमाह—शयने मनुष्यमित्यादि । समेऽथवेषज्ञतशीर्षके वेति विकल्पद्वयमातुरेच्छया कर्तव्यं, किंवा, उन्नतकटीदेशस्य पुरुषस्य समं, तुच्छकटीकस्योन्नतशीर्षं शयनं विधेयम्, एवं हि तयोः सम्यग्बस्तिर्देहानुसारी भवति । सव्येनेति वामेन, वामपार्श्वशयनप्रयोजनं 'वामाश्रये हि' इत्यादिना वक्ष्यमाणम् । मनुष्यं यथोक्तसर्वगुणं कृत्वा तं प्रणयेदिति सबन्धः । स्वभुजोपधानं यथा भवति तथा शयानम्, उपधानं गण्डु । सव्येतरद् दक्षिणम् । सक्थि जङ्घा । वामं सक्थि प्रसार्य, तदुपरि दक्षिणं सक्थि सङ्कोच्य, विस्तृतसव्यसक्थिसंकुचितदक्षिणसक्थीत्यर्थः । स्निग्धे गुदे नेत्रचतुर्थभागमिति कर्णिकावच्छिन्नं सर्वं चतुर्थभागमिति । अनु पृष्ठवंशमिति पृष्ठवंशमनुगतं कृत्वा । अकम्पनेत्यादौ कम्पनं चलनं, वेपनं वेपथु, लाघवं शीघ्रक्रियता, आदिशब्देन बस्तिग्रहणपीडनादि गृह्यते । विदर्शयन्निह संपादयन् । प्रपीड्य चैकग्रहणेन दत्तमित्यनेन विश्रम्य पुनः पीडनं वायुजनकं निषेधयति ॥ १३-१९ ॥—

तिर्यक् प्रणीते तु न याति धारा

गुदे व्रणः स्याच्चलिते तु नेत्रे ॥ २० ॥

दत्तः शनैर्नाशयमेति बस्तिः

कण्ठं प्रधावत्यतिपीडितश्च ।

शीतस्त्वतिस्तम्भकरो विदाहं

मूर्च्छां च कुर्यादतिमात्रमुष्णः ॥ २१ ॥

स्निग्धोऽतिजाड्यं पवनं तु रुक्ष-

स्तन्वल्पमात्रालवणस्त्वयोगम् ।

करोति मात्राभ्यधिकोऽतियोगं

क्षामं तु सान्द्रः सुचिरेण चैति ॥ २२ ॥

दाहातिसारौ लवणोऽति कुर्या-

त्तस्मात् सुयुक्तं सममेव दद्यात् ।

तिर्यक्प्रणिधानादिदोषमाह—तिर्यगित्यादि । न याति धारेति तिर्यक्प्रणिधाने सति गुदवलीरोधो भवति, तेन धारा न याति । अतिस्तम्भकर इति बस्तिर्देहस्य स्तम्भं करोति । जाड्यमिति शरीरजडता । तन्वल्पमात्रालवणस्त्वयोगमिति तनुर्वा, अल्पमात्रलवणो वा । सान्द्रः तनुविपरीत, क्षामं पुरुषं कुर्यात् ।

१ 'अल्पमात्रो वा अलवणो वा' इति पा० ।

लवणोऽतीति अतिमात्रलवणः । तस्मादिति यथोक्तविधानेषु दोषनिर्देशनात् । सुयुक्तमिति तिर्यक्प्रणिधानादिरहितं, शीतत्वादिरहितं च ॥ २०-२२ ॥—

पूर्वं हिं दद्यान्मधु सैन्धवं तु

स्नेहं विनिर्मथ्य ततोऽनु कल्कम् ॥ २३ ॥

विमथ्य संयोज्य पुनर्द्रवैस्तं

बस्तौ निदध्यान्मथितं खजेन ।

'पूर्वं हि दद्याद्' इति ग्रन्थं केचिदनापमाहुः, तन्त्रान्तरेषु त्वस्यार्थस्य दृष्टत्वाद्युक्त एवायं पाठः, उच्यते हि सुश्रुते—“दत्त्वाऽऽदौ सैन्धवस्याक्षं मधुनश्च पलद्वयम् । पात्रे तलेन मथीयात्” (सु. चि. अ. ३८) इत्यादि । पुनर्द्रवैस्तमित्यत्र द्रवशब्देन काथैस्य ग्रहणम् ॥ २३ ॥—

वामाश्रये हि ग्रहणीगुदे च

तत् पार्श्वसंस्थस्य मुखोपलब्धिः ॥ २४ ॥

लीयन्त एवं वलयश्च तस्मात्

सव्यं शयानोऽर्हति बस्तिदानम् ।

वामपार्श्वशयनं यदुक्तं तस्य प्रयोजनमाह—वामाश्रये इत्यादि । वामाश्रये यस्माद् ग्रहणीगुदे, तेन वामपार्श्वसुप्तस्य ग्रहणीगुदे प्रकृतस्थे भवत्, प्रकृतस्थे च गुदे गुदस्य बस्तिना सम्यग्गुपल्लेषाद् व्याप्तिर्भवति, तैसा वलयश्च लीना भवन्ति, तेन सुखं बस्तिर्याति, ग्रहणीगुदयोः प्रकृतिस्थतया च बस्तिर्व्याप्य सुखं ग्रहणी भावयतीति बोद्धव्यम् ॥ २४ ॥—

विद्धवातवेगो यदि चार्धदत्ते

निष्कृष्य मुक्ते प्रणयेदशेषम् ॥ २५ ॥

उत्तानदेहश्च कृतोपधानः

स्याद्वीर्यमाप्नोति तथाऽस्य देहम् ।

विद्धातेत्यादौ निष्कृष्य मुक्ते इति नलिकामाकृष्य विद्धातवेगो मुक्ते । दत्ते तु बस्तौ उत्तानदेहः कृतोपधानश्च स्यात् । एतत्करणप्रयोजनमाह—वीर्यमाप्नोतीत्यादि ॥ २५ ॥—

एकोऽपकर्षत्यनिलं स्वमार्गात्

पित्तं द्वितीयस्तु कफं तृतीयः ॥ २६ ॥

एकोऽपकर्षतीत्यादि । एतद्वातादिभेदेन एकादिबस्तिदानविधानं, न तु त्रिदोषे प्रथमो वातं जयति, द्वितीयः पित्तं जयति, तृतीयः कफमित्यादि व्याख्येयं, यतः, “स्निग्धोष्ण एकः पवने

१ 'निदध्याद्विषगप्रमत्तः' इति पा० । २ 'मधुनः प्रसृतद्वयम्' इति पा० । ३ 'काथस्याव्यवहितस्य' इति पा० । ४ 'वामाश्रयोऽस्निग्धोऽतिगुदश्च' इति पा० । ५ 'वामाश्रयो यस्मादस्निग्धोऽतिगुदश्च' इति पा० । ६ 'सम्यग्गुपल्लेषा' इति पा० । ७ 'तथा द्रवमपि सुप्रसृतं भवति, तेन सुखं बस्तिर्याति, ग्रहण्याः प्रकृतिस्थतया बस्तिर्द्रव्यं सुखं ग्रहणी भावयतीति बोद्धव्यम्' इति पा० । ८ 'प्रणयेत्तं शेषम्' इति पा० । ९ 'देहः' इति पा० ।

समासः” इत्यादिना पवनादिभेदेनैव सख्या नियमं करिष्यति । एवं स्वमार्गाच्चानिलमेको बस्तिरपकर्षति, पित्तं द्वितीयस्तु स्वमार्गादिति पित्तं द्वावेव जयैत, कफं त्रय एव जयन्तीति ज्ञेयं, स्वमार्गादिति स्वस्थानात् । यद्यपि च बैस्ति पक्काशयगतमेव दोषं जयतीत्युक्तं, तथाऽपि पित्तादिस्थानेऽपि विशेषबस्तिविधिसामर्थ्यादोषहरणमुच्यते, तेन, उत्सर्गतस्तद्गतदोषहरणं विशिष्टविधानेन च स्थानान्तरगतदोषहरणं भवति । अयमर्थो जतूकर्णेऽप्युच्यते—“बस्ति कार्यं सकृद्वस्तिस्थानशक्त्याऽनिलादिषु” इति । अत्र द्वितीयं पित्तमपकर्षति, तृतीयं कफमपकर्षतीत्युच्यते, तथाऽपि प्रथमद्वितीययोरपि पित्तकफापहत्वमस्येव, परं द्वितीयेन पित्तापहरणं, तृतीयेन च कफापहरणं स्थानप्रत्यासत्त्या क्रियत इति कृत्वा द्वितीयं पित्तं हरति, तृतीयः कफं हरतीति चोक्तम् । पित्तकफयोश्च यद्यपि सुखं चिकित्सितं बस्तिर्न भवति, तथाऽपि वातावरके वातानुबन्धे वा पित्ते कफे चैतद्वस्तिदानं ज्ञेयम्, उक्तं हि सुश्रुते—“बस्तिर्वाते च पित्ते च कफे रक्ते च शस्यते” ( सु वि. अ. ३५ ) इति ॥ २६ ॥

प्रत्यागते कोष्णजलावसिक्तः

शाल्यन्नमद्यात्तनुना रसेन ।

जीर्णे तु सायं लघु चाल्पमात्रं

भुक्तोऽनुवास्यः परिवृंहणार्थम् ॥ २७ ॥

निरूहपादांशसमेन तैले-

नाम्लानिलघ्नौषधसाधितेन ।

दत्त्वा स्फिचौ पाणितलेन हन्यात्

स्नेहस्य शीघ्रागमरक्षणार्थम् ॥ २८ ॥

ईषच्च पादाङ्गुलियुग्ममाञ्छे-

दुत्तानदेहस्य तलौ प्रमृज्यात् ।

स्नेहेन पाण्यङ्गुलिपिण्डिकाश्च

ये चास्य गात्रावयवा रुगार्ताः ॥ २९ ॥

तांश्चावमृद्नीत सुखं ततश्च

निद्रामुपासीत कृतोपधानः ।

शाल्यन्नमित्यादौ जीर्णे इति आस्थापनोपलक्षणे कोष्ठस्थे जीर्णे । तनुमांसरसादिभोजनं चेह निरूहेण मनागुपहतस्य बहे. परि-

१ ‘यत् च मार्गेऽपि एको बस्तिरनिलमपकर्षति’ इति पा० ।

२ ‘जयत इत्यादि ज्ञेयम्’ इति पा० । ३ ‘बस्तिना पक्काशयगत एव दोषो ह्रियते’ इति पा० । ‘अनिलस्य पक्काशय. स्थान, तस्य च प्रत्यासन्नत्वादेक एव पुटो युक्तः, पित्ताशयस्थानस्यातिव्यवहितत्वाद्वितीयः, आमाशयस्यातिव्यवहितत्वात्तृतीयः’ इति श्रीकण्ठदत्तः ।

४ ‘अत्र द्वितीयः पित्तमपकर्षति तृतीयो वातकफमपकर्षतीत्युच्यते, अत्रापि प्रथमद्वितीययोः पित्तकफापहत्वमस्येव, परं द्वितीयेन तृतीयेन च वातकफापहरणं स्थानप्रत्यासत्त्या क्रियत इति कृत्वा द्वितीयः पित्तं हरति, तृतीयः कफं हरतीति चोक्तम्’ इति पा० । ५ ‘ईषच्च पदाङ्गुल्युगं च कर्षे’ इति पा० ।

पालनार्थम् । पेयादिकमस्तत्र न क्रियते, विरेचनवदिहामस्याभावात्, अत एव सुश्रुते पेयादिकमं त्यक्त्वा रसादिकम् उक्तं । परिवृंहणार्थमित्यनेन लेखनार्थं क्रियमाणे निरूहे परिवृंहणार्थमनुवासनं तदहं कर्तव्यमिति दर्शयति । अत एव कल्पनासिद्धावपि—“नरस्ततो निश्वनुवासनार्हः” ( सि अ १ ) इत्यनेन तदहरनुवासनस्यावश्यकत्वमुक्तं, जतूकर्णेऽप्युक्तं—“जीर्णे सायं कृताञ्च च पुष्ट्यर्थमनुवासयेत्” इति । निरूहपादांशसमेन तैलेनेति निरूहपादप्रमाणेन, चतुर्विंशतिपले निरूहे षट्पलेन स्नेहेनेत्यर्थः, इयं चोत्तमा मात्राऽनुवासनस्य, उक्तं ह्यन्यत्र—“उत्तमा पट्पली प्रोक्ता मध्यमा त्रिपली भवेत् । कनीयसी सार्धपला त्रिधा मात्राऽनुवासने” इति, सुश्रुतेऽप्येतावन्मानमेव स्नेहस्यानुवासनमात्राबस्तिविभागेनानुवासने उक्तम् । स्नेहशीघ्रागमनरक्षार्थं विधानमाह—ईषदित्यादि । तच्च पादाङ्गुल्युत्तानदेहस्य मात्राशतं स्थापनं कर्तव्यम् । निरूहे तु त्रिशन्मात्राकालं यावदुत्तानस्य स्थापनं मन्यन्ते । पादाङ्गुलियुग्ममिति पर्वसन्धिः । आञ्छेदिति आकर्षेत् । निद्रामुपासीतेति वचनं क्रियान्तरस्य निषेधार्थम् ॥ २७-२९ ॥—

भागाः कषायस्य तु पञ्च, पित्ते

स्नेहस्य षष्ठः प्रकृतौ स्थिते च ॥ ३० ॥

वाते विवृद्धे तु चतुर्थभागो,

मात्रा निरूहेषु कफेऽष्टभागः ।

सप्रति त्रिविधो यो द्वादशप्रसृतो निरूहस्तस्य कषायस्नेहमात्रा निर्णयन्नाह—भागा इत्यादि । भागाः कषायस्य पञ्चैत्यनेन सर्वत्रैव दोषे स्वस्थे च पुरुषे द्वादशप्रसृतभागरूपे निरूहे पञ्चभागा कषायस्य भवन्ति, तेन पञ्च प्रसृता. कषायस्य । स्नेहस्य च दोषभेदेन स्वस्थे च मानभेदमाह—पित्ते इत्यादि । पित्ते स्नेहस्य षष्ठः, तथा प्रकृतौ स्थिते च पुरुषे स्वस्थे षष्ठ इत्यर्थः, तत्र षण्णा पूरण. षष्ठः, तेन द्वादशप्रसृतस्य षष्ठो भागो द्विप्रसृतं भवति । स्नेहशब्देन घृततैलादिग्रहणम् । वाते तु वृद्धे चतुर्थो भागः, स्नेहचतुर्थो भागः प्रसृतत्रयम् । अष्टभाग इति सार्धः प्रसृतः । अस्मिन्नर्थे हारीतः—“काथस्य पञ्चप्रसृता विभागाः, स्नेहस्य षष्ठो ह्यधिके तु पित्ते । स्वस्थे च तावत्, पवने चतुर्थः, कफेऽष्टमोऽत्यन्तगते<sup>(१)</sup> विकल्पः” इति । एषा स्नेहमात्रा हीनमात्रेऽपि निरूहे काथस्नेहयोस्तुक्तामात्रानुसारेण योजनीया; शेषाणां तु मधुकल्कसैन्धवानामिह मात्रानियमो नोक्तः, तेषामपि प्रकृत्यादिभेदेनानियतत्वात्; तेन मन्वादीनां प्रकृत्याद्यनुसारेण प्रसृतमानेन द्वादशप्रसृतत्वं पूर्णीयम् । तत्र जतूकर्णप्रत्ययात् सर्वत्र कल्कस्य पलद्वयं भवति ।

१ ‘तदहरनुवासनं सार्वत्रिकमुक्तं’ इति पा० । २ ‘कनीयस्य-ध्वर्धपला’ इति पा० । ३ ‘आञ्छेदिति प्रसारयेदित्यर्थः’ इति पा० ।

४ ‘नियमयन्नाह’ इति पा० ।



उक्तं हि तत्र—“चतुर्विंशतिके पुटके पेष्वाणा द्विपल, किञ्चिच्च मधुसैन्धवात्, स्नेहो वक्ष्यमाण, शेषं कषायस्य, वाते तैलषट्पलं स्वस्थे च, चत्वारि पित्ते घृतस्य, कफे त्रीणि तैलस्य” इति, सैन्धवं तु कर्षप्रमाणमस्ति; यतः सुश्रुते—“सैन्धवाक्षं समादाय मधुन प्रसृतद्वयम्” (सु चि अ. ३८) इत्याद्युक्तम्; हारीते तु—“क्षौद्रं तु देयं प्रसृतप्रमाणं द्वितीयमाहुर्लवणस्य चाक्षम्” इत्युक्तं, तेनानया दिशा सैन्धवमधुकल्पना । यथोक्तकषायस्नेहकल्कमधुसैन्धवापूरिताशपूरणं चावापेनैव कर्तव्यम्; आवापश्चात्रानुक्तोऽप्युत्तरत्र वक्ष्यमाणो वातादिभेदेन मासरसक्षीरगोमूत्रादिको ज्ञेयः । वक्ष्यति हि—“स्निग्धोष्ण एक पवने निरूहो, द्वौ स्वादुशीतौ पयसा च पित्ते । त्रयं समूत्रा कटुकोष्णतीक्ष्णा कफे निरूहा न पर विधेया” इति । हारीतेऽप्युक्तं—“स्नेहं गुडं मासरस पयश्च ह्यम्लानि मूत्राणि च सैन्धवं च । एतानि सर्वाण्यपि योजयित्वा निरूहयोगे मदनात् फलं च” इति । यत्तु तन्त्रान्तरे—द्वादशप्रसृतपूरणं प्रति प्रतिद्रव्यविभागेनोक्तं यथा—“दत्त्वाऽऽदौ सैन्धवस्याक्षं मधुन प्रसृतद्वयम् । विनिर्मथ्य ततो दद्यात् स्नेहस्य प्रसृतत्रयम् ॥ एकीभूते ततः स्नेहे कटुस्य प्रसृतं क्षिपेत् । समूर्च्छते कषायं तु चतुः प्रसृतसमितम् ॥ वितरेच्च तैदावापमन्ते द्विप्रसृतोन्मितम् । एवं सुकल्पितो बस्तिर्द्वादशप्रसृतो भवेत्” (सु. चि अ. ३८) इति, तद्वातविषयमेव, स्नेहस्य वातघ्नत्वात्, कित्वा यच्चतुः प्रसृतं कषायस्य मन्यते, तैदस्मत्तन्त्रानुमतमेव । यत्त्वन्त्ये पठन्ति—“मधुस्नेहनकल्काख्यकषायावापत क्रमात् । त्रीणि षट् द्वे दश त्रीणि पलान्यनिलोरोणिगाम् ॥ पित्ते चत्वारि चत्वारि द्वे द्विपलं चतुष्टयम् । षट् त्रीणि द्वे दश त्रीणि कफे चापि निरूहणम्” इति, तदस्मत्तन्त्रानुगतत्वादनुमतमेव ॥ ३० ॥—

निरूहमात्रा प्रसृतार्धमाद्ये

वर्षे ततोऽर्धप्रसृताभिवृद्धिः ॥ ३१ ॥

आद्वादशात् स्यात् प्रसृताभिवृद्धि-

रष्टादशाद् द्वादशतः परं स्युः ।

आसप्ततेस्तद्विहितं प्रमाण-

मतः परं षोडशवद्विधेयम् ॥ ३२ ॥

निरूहमात्रा प्रसृतप्रमाणा

वाले च वृद्धे च मृदुर्विशेषः ।

इदानीं वयोभेदेन निरूहप्रमाणं दर्शयन्नाह—निरूहेत्यादि । आद्ये वर्षे बालस्य पलमाने निरूहे क्वाथादि यथोक्तमानानुसारेण वक्तव्यम्; अर्धप्रसृताभिवृद्धिः ततः प्रतिवर्षं भवति, तेन द्वादशवर्षे षट्प्रसृतो बस्तिर्भवति, द्वादशादूर्ध्वमष्टादशवर्षपर्यन्तं प्रतिवर्षं प्रसृतवृद्ध्या द्वादशप्रसृतपूरणं भवति, द्वादशतः परं

स्युः’ इत्यनेनाधिकप्रमाणवस्तिमानं महात्ययकरं कैश्चिदनुमतं निषेधयति, यथा हारीते एकीयमतं पठ्यते—“अर्धाढकं परमतं प्रमाणम्” इति, तथा सुश्रुतेऽपि (१)—“द्वादशप्रसृतं केचित् त्रिशत्पलमथाऽपरे” इत्यादि । बस्तिमानं दर्शयितुमाह—आसप्ततेरित्यादि । आसप्ततेस्तदिति द्वादशप्रसृतमानं सप्तति यावद्भवति । षोडशवदिति दशप्रसृतप्रमाणम् । बालवृद्धयोर्यथोक्तप्रसृतमानविषयं दर्शयन् तत्रान्यं विशेषमाह—निरूहमात्रेत्यादि । बालवृद्धयोर्यथोक्तैव निरूहमात्रा प्रसृतप्रमाणा कार्या, विशेषेण तयोर्बस्तिर्मुदु कार्यः । तीक्ष्णत्वमार्द्वकरं च विधानं वक्ष्यति, यथा—“तीक्ष्णत्वं मूत्रपीत्वमिलवणक्षारसर्पपैः । प्राप्तकालं विनातव्यं क्षीराद्यैर्मार्दवं तथा” (सि. अ. ७) इति ॥ ३१ ॥ ३२ ॥—

नात्युच्छ्रितं नाप्यतिनीचपादं

सपादपीठं शयनं प्रशस्तम् ॥ ३३ ॥

प्रधानमृद्धास्तरणोपपन्नं

प्राक्क्षीर्षकं शुक्लपटोत्तरीयम् ।

संप्रति ‘शयने विधिः क’ इति प्रश्नस्योत्तरमाह—नात्युच्छ्रितमित्यादि । पूर्वं यः शयनविधिरुक्तः स तात्कालिकः, अयं तूत्तरकालिक इति विशेषः । प्रधानं महन्मृदु चास्तरणं प्रधानमृद्धास्तरणं, तेनोपपन्नं युक्तम् । प्राक्क्षीर्षकमिति “प्राच्यां दिशि स्थिता देवास्तत्पूजार्थं च प्राक्क्षिराः” (सु. सू. अ. १९) इति वचनात् ॥ ३३ ॥—

भोज्यं पुनर्व्याधिमेवक्ष्य तद्वत्

प्रकल्पयेद्ब्रूषपयोरसाद्यैः ॥ ३४ ॥

सर्वेषु विद्याद्विधिमेतमाद्यं

वक्ष्यामि वस्तीनत उत्तरीयान् ।

यूषादि भोज्यविधानं यथाक्रमं कफे, पित्ते, वाते; किंवा, अर्धयपेक्षं यथायोग्यतया व्याख्येयम् । यथोक्तविधानं वक्ष्यमाणविधिषु कर्तव्यतया दर्शयन्नाह—सर्वेष्वित्यादि । एतदाद्यमिति प्रधानम्, औत्सर्गिकमिति यावत्; तेन विशेषविधानेनापवादोऽप्यस्य भविष्यतीति सूचयति ॥ ३४ ॥—

द्विपञ्चमूलस्य रसोऽम्लयुक्तः

सच्छागमांसस्य सपूर्वपेष्यः ॥ ३५ ॥

त्रिस्नेहयुक्तः प्रवरो निरूहः

सर्वानिलव्याधिहरः प्रदिष्टः ।

स्थिरादिवर्गस्य बलापटोल-

त्रायन्ति कैरण्डयवैर्युतस्य ॥ ३६ ॥

१ ‘तथाऽऽवापमन्ते’ इति पा० । २ ‘तदस्मत्तन्त्रानुगतत्वादनुमतमेव’ इति पा० । ३ ‘पित्ते चत्वारि द्वे पलं चतुष्टयपलानि हि’ इति पा० । ४ ‘आसप्ततेरुक्तमिदं’ इति पा० ।

१ ‘परमत’ इति पा० । २ अस्याग्रे हस्तलिखितपुस्तके ‘तथाहि हारीते एकीयमतमप्यनुमतम्’, ‘अप्रतिषिद्ध परमतमनुमतम्’ इति न्यायात् इत्यधिकं पठ्यते । ३ ‘दशयितुमेवायं’ इति पा० । ४ ‘सम्यक्’ इति पा० ।

प्रस्थो रसाच्छागरसार्धयुक्तः

साध्यः पुनः प्रस्थसमस्तु यावत् ।

प्रियङ्गुकृष्णाघनकल्कयुक्तः

सतैलसर्पिर्मधुसैन्धवश्च ॥ ३७ ॥

स्यादीपनो मांसबलप्रदश्च

चक्षुर्वलं चापि ददाति बस्तिः ।

एरण्डमूलं त्रिपलं पलाशा

ह्रस्वानि मूलानि च यानि पञ्च ॥ ३८ ॥

रास्नाश्वगन्धातिबलागुडूची-

पुनर्नवारग्वधदेवदारु ।

भागाः पलांशा मंदनाष्टयुक्ता

जलद्विकंसे कथितेऽष्टशेषे ॥ ३९ ॥

पेष्याः शताह्वा हपुषा प्रियङ्गुः

सपिप्पलीकं मधुकं बलं च ।

रसाञ्जनं वत्सकबीजमुस्तं

भागाक्षमात्रं लवणांशयुक्तम् ॥ ४० ॥

समाक्षिकस्तैलयुतः समूत्रो

वस्तिर्नृणां दीपनलेखनीयः ।

जङ्घोरुपादत्रिकपृष्ठशूलं

कफावृत्तिं मारुतनिग्रहं च ॥ ४१ ॥

विण्मूत्रवातग्रहणं सशूल-

माध्मानतामश्मरिशर्करे च ।

आनाहमशौग्रहणीप्रदोषा-

नेरण्डवस्तिः शमयेत् प्रयुक्तः ॥ ४२ ॥

चतुष्पले तैलघृतस्य भृष्टा-

च्छागाच्छतार्धो दधिदाडिमास्रः ।

रसः सपेण्यो बलमांसवर्ण-

रेतोमृदश्चान्ध्यशिरोर्तिशस्तः ॥ ४३ ॥

जलद्विकंसेऽष्टपलं पलाशात्

पक्त्वा रसोऽर्धाढकमात्रशेषः ।

कल्कैर्वचामागधिकापलाभ्यां

युक्तः शताह्वाद्विपलेन चापि ॥ ४४ ॥

ससैन्धवः क्षौद्रयुतः सतैलो

देयो निरूहो बलवर्णकारी ।

आनाहपार्श्वामययोनिदोषान्

गुल्मानुदावर्तय च हन्यात् ॥ ४५ ॥

‘के बस्तय’ इत्यादिप्रश्नस्योत्तरं—द्विपञ्चमूलस्येत्यादि ।

१ ‘सद्यः’ इति पा० । २ ‘पलानि’ इति पा० । ३ ‘मंदनाष्टक  
च’ इति पा० । ४ ‘वचा’ इति पा० । ५ ‘अक्षप्रमाण’ इति पा० ।  
६ ‘शिरोरुजाघ्नः’ इति पा० । ७ ‘बलमागधिकापलाभ्यां’  
इति पा० ।

अत्र मांस दशमूलसमम् । रस काय । अम्ल काजिकादि ।  
सपूर्वपेष्य इति बलाद्युक्तकल्कयुक्त । त्रिमेदयुक्त इत्यनेन,  
मज्जपरित्याग सर्ववस्तिषिद्धं स्मारयति, उक्तं ह्यन्यत्र—“वि-  
ज्ञेयस्त्रिविध स्नेहो बस्त्यर्थं मज्जवर्जितः” इति । स्थिरादिवर्ग-  
स्येत्यादौ मधुसैन्धवे यद्यपि सामान्येनोक्तवस्तिविधानलब्धे,  
तथाऽपि तैलादीनामत्राप्रकर्षार्थं पुनस्तयोरभिधानं, किंवा  
सामान्यविविस्सरणार्थमत्राभिधानम्, एवमन्यत्रापि सामान्य-  
विविप्राप्तस्य पुनरभिधाने व्याख्येयम् । एरण्डमूलमित्यादौ  
पलाशा गटी । ह्रस्वानि मूलानीति स्थिरादिपञ्चमूलम् । कंस  
आढक । भागाक्षमात्रमिति भागेनाक्षमात्रम् । छागाच्छतार्ध  
इति पञ्चाशत्पलो भवति । सपेय इति बलादिकस्य  
कल्कयुक्तः ॥ ३५-४५ ॥

यष्ट्याह्वयस्याष्टपलेन सिद्धं

पयः शताह्वाफलपिप्पलीभिः ।

युक्तं ससर्पिर्मधु वातरक्त-

वैस्वर्यवीसर्पहितो निरूहः ॥ ४६ ॥

यष्ट्याह्वलोध्राभयचन्दनैश्च

शृतं पयोऽय्यं कमलोत्पलैश्च ।

सशर्करं क्षौद्रयुतं सुशीतं

पित्तामयान् हन्ति सजीवनीयम् ॥ ४७ ॥

द्विकार्पिकाश्चन्दनपद्मार्थ-

यष्ट्याह्वरास्नावृषसारिवाश्च ।

सलोध्रमज्जिष्ठमथाप्यनन्ता-

बलास्थिरादितृणपञ्चमूलम् ॥ ४८ ॥

तोये समुत्काश्य रसेन तेन

शृतं पयोऽर्धाढकमम्बुहीनम् ।

जीवन्तिमेदार्थिशतावरीभि-

र्वीराद्विकाकोलिकशेरुकाभिः ॥ ४९ ॥

सितोपलाजीवकपद्मारेणु-

प्रपौण्डरीकैः कमलोत्पलैश्च ।

लोध्रात्मगुतामधुकैर्विदारी-

मुञ्जातकैः केशरचन्दनैश्च ॥ ५० ॥

पिष्टैर्घृतक्षौद्रयुतैर्निरूहं

ससैन्धवं शीतलमेव दद्यात् ।

प्रत्यागते धन्वरसेन शालीन्

क्षीरेण वाऽद्यात् परिपिक्तगात्रः ॥ ५१ ॥

दाहातिसारप्रदराक्षपित्त-

हृत्पाण्डुरोगान् विषमज्वरं च ।

सगुल्ममूत्रग्रहकामलादीन्

सर्वामयान् पित्तकृताग्निहन्ति ॥ ५२ ॥

१ ‘यष्ट्याह्वमूलाष्टपलेन’ इति पा० । २ ‘सलोध्रमज्जिष्ठबलाय-  
वासस्त्रिराशरादिद्विपञ्चमूलम्’ इति पा० ।

द्राक्षादिकाश्मर्यमधूकसेव्यैः  
 ससारिवाचन्दनशीतपाक्यैः ।  
 पयः शृतं श्रावणिमुद्रपर्णी-  
 तुगात्मगुप्तामधुयष्टिकल्कैः ॥ ५३ ॥  
 गोधूमचूर्णैश्च तथाऽक्षमात्रैः  
 सक्षौद्रसर्पिर्मधुयष्टितैलैः ।  
 पथ्याविदारीशुरसैर्गुडेन  
 वस्ति युतं पित्तहरं विदध्यात् ॥ ५४ ॥  
 हृन्नाभिपाश्वोत्तमदेहदाहे  
 दाहेऽन्तरस्थे च सकृच्छूमूत्रे ।  
 क्षीणे क्षते रेतसि चापि नष्टे  
 पैत्तेऽतिसारे च नृणां प्रशस्तः ॥ ५५ ॥

यष्ट्याह्वयस्येत्यादिकाश्चत्वारः पित्ते, पूर्व तूक्षाः पञ्च बाते । अत्र  
 पयः साधनं क्षीरपाकपरिभाषयैव । यष्ट्याह्वलोघ्रेत्यादिना जीव-  
 नीयमित्यन्तेनैको योगः । जीवनीयानामत्र कल्कः । सुशीतत्वमि-  
 हौत्सर्गिकं मृदुकोष्ठेष्वधिकं पित्तहितत्वात्, अनया च दिशाऽप-  
 रपित्तहरवस्तावपि शीतत्वं ज्ञेयम् । द्विकार्पिकमित्यादौ अनन्ता  
 उत्पलसारिवा । तृणपञ्चमूलं—“शरेक्षुदर्भकाशाना शालीना  
 मूलमेव च” ( च. चि. अ. १ पा. १ ) इत्यादिनोक्तम् । अम्बु-  
 हीनमिति क्षीरावशेषपर्यन्तं शृतम् । राजकशेरुः कशेरुरेव । ससै-  
 न्धवमिति ईषत्सैन्धवम् । ससारिवेत्यादौ शीतपांकी शीतली ।  
 मधुयष्टितैलं मधुयष्टिसाधितं तैलम् । उत्तमदेहः मस्तकम् ।  
 ॥ ४६-५५ ॥

कोषातकारग्वधदेवदौर-  
 शाङ्गेष्टमूर्वाकुटजार्कपाठाः ।  
 पक्त्वा कुलत्थान् बृहतीं च तोये  
 रसस्य तस्य प्रसृता दश स्युः ॥ ५६ ॥  
 तान् सर्षपैलामदनैः सकुष्ठै-  
 रक्षप्रमाणैः प्रसृतैश्च युक्तान् ।  
 फलाह्वतैलस्य संमाक्षिकस्य  
 क्षारस्य तैलस्य च सार्षपस्य ॥ ५७ ॥  
 दद्यान्निरुहं कफरोगिणे शो  
 मन्दाग्रये चाप्यशनद्विषे च ।  
 पटोलपथ्यामरदारुभिर्वा  
 सपिप्पलीकैः कथितैर्जलेऽग्नौ ॥ ५८ ॥  
 द्विपञ्चमूले त्रिफलां सविल्वं  
 फलानि गोमूत्रयुतः कषायः ।

१ ‘तथा’ इति पा० । २ ‘हृन्नाभिपाश्वोत्तमदेहदाहे’ इति पा० ।  
 ३ ‘मृदुकोष्ठसंवाधक’ इति, ‘मृदुकोष्ठलवाधक’ इति च पा० ।  
 ४ ‘०देवदारुमूर्वाश्चदष्टाकुटजार्कपाठाः’ इति पा० । ५ ‘क्षौद्रस्य  
 तैलस्य फलाह्वयस्य’ इति पा० ।

कलिङ्गपाठाफलमुस्तकल्कः  
 ससैन्धवः क्षारयुतः सतैलः ॥ ५९ ॥  
 निरुहमुख्यः कफजान् विकारान्  
 सपाण्डुरोगालसकामदोषान् ।  
 हन्यात्तथा मासुतमूत्रसङ्गं  
 वस्तेस्तथाऽऽटोपमथापि घोरम् ॥ ६० ॥  
 रास्त्रामृतैरण्डविडङ्गदार्वा-  
 सप्तच्छदोशीरसुराह्वनिम्बैः ।  
 शम्पाकभूनिम्बपटोलपाठा-  
 तिकाखुपर्णीदशमूलमुस्तैः ॥ ६१ ॥  
 त्रायन्तिकाशिग्रुफलत्रिकैश्च  
 काथः सपिण्डीतकतोयमूत्रः ।  
 यष्ट्याह्वकृष्णाफलनीशताह्वा-  
 रसाञ्जनश्वेतवचाविडङ्गैः ॥ ६२ ॥  
 कलिङ्गपाठाम्बुदसैन्धवैश्च  
 कल्कैः ससर्पिर्मधुतैलमिश्रः ।  
 अयं निरुहः क्रिमिकुष्ठमेह-  
 ब्रध्मोदराजीर्णकफातुरेभ्यः ॥ ६३ ॥  
 रुक्षौषधैरप्यपतर्पितेभ्य  
 एतेषु रोगेष्वपि सत्सु दत्तः ।  
 निहत्य वातं ज्वलनं प्रदीप्य  
 विजित्य रोगांश्च बलं करोति ॥ ६४ ॥

कोषातकेत्यादिकाश्चत्वारः कफे वस्तयः । शाङ्गेष्टा गुष्ठा ।  
 अत्र काथदशप्रसृतेन तथा कल्केन क्षौद्रादिना च यद्यपि मान-  
 मधिकं भवति, तथाऽप्येवमेव द्रव्यसंयोगं कृत्वा द्वादशप्रसृत  
 एव वस्तिर्देयः, तदधिकमानस्य निषिद्धत्वात् । पटोलेत्यादौ  
 पटोलादिपिप्पल्यन्तैस्तोयं साधयित्वा पूर्ववद् द्वितीयः, कफ-  
 रोगिणे द्विपञ्चमूल्यादिभिस्तृतीयः कर्तव्यः । क्षारः यवक्षारः ।  
 रास्त्रेत्यादौ शम्पाकः चतुरङ्गुलः । तिका कटुरोहिणी । अत्र  
 पिण्डीतककाथोऽप्यार्वापकल्पो येन प्रविशति, पिण्डीतकः मद-  
 नः । रुक्षौषधैरप्यपतर्पितेभ्योऽप्येतेषु कुष्ठारि रोगेष्वयं दत्तो बलं  
 करोतीति योजना ॥ ५६-६४ ॥

पुनर्नवैरण्डवृक्षाश्मभेद-  
 वृश्चिरभूतीकबलापलाशाः ।  
 द्विपञ्चमूलं च पलांशिकानि  
 धुण्णानि धौतानि फलानि चाष्टौ ॥ ६५ ॥  
 बिल्वं यवान् कोलकुलत्थधान्य-  
 फलानि चैव प्रसृतोन्मितानि ।

१ ‘०मतीव घोरम्’ इति पा० । २ ‘०वयवकल्पः’ इति पा० ।  
 ३ ‘०धत्तूरवृश्चिरबलापलाशाः’ इति पा० । ४ ‘फलानि’ इति पा० ।

पयोजलद्वाढकवच्छृतं तत्  
 क्षीरावशेषं सितवस्त्रपूतम् ॥ ६६ ॥  
 वचाशताह्वामरदारुकुण्ड-  
 यष्ट्याहसिद्धार्थकपिप्पलीनाम् ।  
 कल्कैर्यवान्या मदनैश्च युक्तं  
 नात्युष्णशीतं गुडसैन्धवाक्तम् ॥ ६७ ॥  
 क्षौद्रस्य तैलस्य च सर्पिषश्च  
 तथैव युक्तं प्रसृतैस्त्रिभिश्च ।  
 दद्यान्निरुहं विधिना विविज्ञः  
 स सर्वसंसर्गकृतामयघ्नः ॥ ६८ ॥

पुनर्नवेत्यादिकः सर्ववातादिसर्गविषयः । वृश्चीर श्वेतपुन-  
 र्नवा । धान्यानि फलानि चेति वान्यफलानि । पयोजलद्वाढ-  
 कवदिति समजलक्षीरद्विप्रस्थयुक्तम् ॥ ६५-६८ ॥

स्निग्धोष्ण एकः पवने समांसो  
 द्वौ स्वादुशीतौ पयसा च पित्ते ।  
 त्रयः समूत्राः कटुकोष्णतीक्ष्णाः  
 कफे निरूहा न परं विधेयाः ॥ ६९ ॥

उक्तानां वातादिहरबस्तीनां सख्याकल्पनां विशिष्टा दर्शय-  
 न्नाह—स्निग्धोष्ण इत्यादि । एक इति एक एव पुटकः । पयसा  
 चेति पययुक्तौ । कटुकोष्णतीक्ष्णत्वं कफहरद्रव्ययोगादेव ज्ञेयम् ।  
 न परं विधेया इत्यनेन तन्त्रान्तरविहितं चतुर्थबस्तिदानमत्यर्थ-  
 शरीरहिंसकं निषेधयति, यथा सुश्रुते—“द्वितीयं वा तृतीयं वा  
 चतुर्थं वा यथार्हतं । सम्यङ्निरूढलिङ्गे तु प्राप्ते बस्ति निवर्तयेत्”  
 ( सु. वि. अ. ३२ ) इत्यनेनोक्तं चतुर्थदानमिति ॥ ६९ ॥

रसेन वाते प्रतिभोजनं स्यात्  
 क्षीरेण पित्ते तु कफे च यूषैः ।  
 तथाऽनुवास्येषु च बिल्वतैलं  
 स्याज्जीवनीयं फलसाधितं च ॥ ७० ॥  
 इतीदमुक्तं निखिलं यथाव-  
 द्बस्तिप्रदानस्य विधानमग्न्यम् ।  
 योऽधीत्य विद्वानिह बस्तिकर्म  
 करोति लोके लभते स सिद्धिम् ॥ ७१ ॥  
 इत्यग्निवेशकृते तन्त्रे चरकप्रतिसंस्कृतेऽप्राप्ते  
 दृढबलसंपूरिते सिद्धिस्थाने बस्तिसूत्रीय-  
 सिद्धिर्नाम तृतीयोऽध्यायः ॥ ३ ॥

संप्रति वातादिभेदेन प्रतिभोजनं विशिष्टं तथाऽनुवासनं  
 चाह—रसेन वाते इत्यादि । प्रतिभोजनं निरूहानन्तरभोजनम् ।

१ ‘पयोजलद्वाढकपाचित’ इति, ‘पयोजलद्वाढकपाचित’ इति,  
 ‘पयोजलद्वाढकयोः शृत’ इति च पा० । २ ‘बिल्व’ इति पा० ।  
 ३ ‘प्रसूतित्रयेण’ इति पा० ।

वाते बिल्वतैलानुवासनं, पित्ते जीवनीयसाधितं, कफे च मदन-  
 फलसाधितम् । अत्र बिल्वतैलादीनि वक्ष्यमाणानि व्याख्या-  
 नयन्ति, तेन स्नेहव्यापत्सिद्धौ यद् वक्ष्यति “दशमूल” ( सि  
 अ. ४ ) इत्यादिना बिल्वतैलं, जीवनीयं च “जीवन्ती मदन”  
 ( सि. अ. ४ ) इत्यादिना वक्ष्यमाणयमकं, तथा “मदनैर्वा-  
 ऽम्लसयुक्तै” ( सि. अ. ४ ) इत्यादिना वक्ष्यमाण मदनतैलं  
 ज्ञेयम् ॥ ७० ॥ ७१ ॥

इति श्रीचक्रपाणिदत्तप्रणीतायामायुर्वेददीपिकाया चरक-  
 तात्पर्यटीकाया सिद्धिस्थाने बस्तिसूत्रीयसिद्धि-  
 र्नाम तृतीयोऽध्यायः ॥ ३ ॥

### चतुर्थोऽध्यायः ।

अथातः स्नेहव्यापत्सिद्धिं व्याख्यास्यामः ॥ १ ॥

इति ह स्नाह भगवानात्रेयः ॥ २ ॥

पूर्वसिद्धौ बिल्वतैलादीन्यभ्यङ्गसेवानुवामनार्थं निर्दिष्टानि,  
 तदभिधायिका चेय सिद्धिरित्यनन्तरं स्नेहव्यापत्सिद्धिरुच्यते,  
 स्नेहानामानुवासनिकानां तद्यापदा च भेषजानामभिधायिका  
 सिद्धिः ॥ १ ॥ २ ॥

स्नेहवस्तीन्निबोधेमान् वातपित्तकफापहान् ।

मिथ्याप्रणिहितानां च व्यापदः सचिकित्सिताः ३  
 अध्यायवक्तव्यामाह—स्नेहवस्तीनित्यादि । बस्तिप्रयोज्याः  
 स्नेहा एतच्छ्लोकामिहिता इत्यर्थः, प्रपञ्चनभिधेया ये त्वपरैऽत्रार्थाः  
 “स्नेहवस्ति निरूहं च” इत्यादिना वक्तव्या, ते न प्रपञ्चवाच्या  
 इति ते न प्रतिज्ञाता ॥ ३ ॥

दशमूलं बलां रास्नामश्वगन्धां पुनर्नवाम् ।  
 गुडच्येरण्डभूतीकभार्गीवृषकरोहिषम् ॥ ४ ॥  
 शतावरीं सहचरं काकनासां पलांशिकम् ।  
 यवमाषातसीकोलकुलत्थान् प्रसृतोन्मितान् ॥ ५ ॥  
 चतुर्द्रोणेऽम्भसः पक्त्वा द्रोणशेषेण तेन च ।  
 तैलाढकं संमक्षीरं जीवनीयैः पलोन्मितैः ॥ ६ ॥  
 अनुवासनमेतद्धि सर्ववातविकारनुत् ।  
 आनूपानां वसा तद्वज्जीवनीयोपसाधिता ॥ ७ ॥

दशमूलमित्यादौ भूतीकं कर्तृणं यवानिका वा, काकनासां  
 वायसीफलम्, अन्ये तु वासाफलं ‘कायुयादुटी’ इति ख्यातं  
 द्रव्यान्तरमेवाहुः । एतद् दशमूलस्थितबिल्वेन बिल्वतैलमिति  
 वदन्ति ॥ ४-७ ॥

शताह्वयवबिल्वाम्लैः सिद्धं तैलं समीरणे ।  
 सैन्धवेनाग्नितप्तेन तप्तं चानिलनुद्धृतम् ॥ ८ ॥

१ ‘स्नेहव्यापदिकी सिद्धि’ इति पा० । २ ‘पूर्वाध्याये’ इति पा० ।  
 २ ‘पलोन्मिताम्’ इति पा० । ४ ‘पक्तेतैलाढक क्षीरैः’ इति पा० ।

आनूपानामित्यादौ तद्वदिति पूर्वकाथेन साधिता । शताह्वे-  
ल्यादि योगान्तरम् । सैन्धवेनेत्यपि योगान्तरम् ॥ ७ ॥ ८ ॥

जीवन्तीं मदनं मेदां श्रावणीं मधुकं बलाम् ।  
शताह्वर्धमकौ कृष्णां काकनासां शतावरीम् ॥ ९ ॥  
खगुतां क्षीरकाकोलीं कर्कटाख्यां शटीं वचाम् ।  
पिष्ट्वा तैलं घृतं क्षीरे साधयेत्तच्चतुर्गुणे ॥ १० ॥  
बृंहणं वातपित्तघ्नं बलशुक्राश्लिवर्धनम् ।  
मूत्ररेतोरजोदोषान् हरेत्तदनुवासनम् ॥ ११ ॥  
लाभतश्चन्दनाद्यैश्च पिष्टैः क्षीरचतुर्गुणम् ।  
तैलपादं घृतं सिद्धं पित्तघ्नमनुवासनम् ॥ १२ ॥

जीवन्तीमित्यादिना यमकमनुवासनम् । एतद्यमकं पूर्वा-  
ध्याये जीवनीयसंज्ञया व्यपदिष्टम् । लाभत इति यथालाभम् ।  
चन्दनाद्य उवरचिकित्सितोक्तम् । तैलं पादं यस्मिन् तत् तैल-  
पादम् ॥ ९-१२ ॥

सैन्धवं मदनं कुष्ठं शताह्वां निचुलं वचाम् ।  
ह्रीवेरं मधुकं भार्गीं देवदारु सकटफलम् ॥ १३ ॥  
नागरं पुष्करं मेदां चविकां चित्रकं शटीम् ।  
विडङ्गातिविषे श्यामां हरेणुं नीलिनीं स्थिराम् ॥ १४ ॥  
बिल्वाजमोदे कृष्णां च दन्तीं रास्नां च पेपयेत् ।  
साध्यमेरण्डजं तैलं तैलं वा कफरोगनुत् ॥ १५ ॥  
ब्रध्मोदावर्तगुल्मार्शःप्लीहमेहाढ्यमारुतान् ।  
आनाहमश्मरीं चैव हन्यात्तदनुवासनात् ॥ १६ ॥  
मदनैर्वाऽम्लसंयुक्तैर्बिल्वाद्येन गणेन वा ।  
तैलं कफहरैर्वाऽपि कफघ्नं कल्पयेद्विषक् ॥ १७ ॥

मदनैर्वाऽम्लसंयुक्तैरित्यत्र मदनस्य कल्कत्वं, काजिकादीना-  
मम्लानां द्रवत्वम् । एतच्च मदनतैलमिति ख्यातम् । बिल्वाद्यो  
गणः दशमूलं, दशमूलं चात्र काथकलकाभ्यामपि देयम् । उक्तं  
हि—“काथकलकावनिर्देशे गणात्तस्मात् समावपेत्” इति ।  
कफहरैरिति पूर्वोध्यायोक्तकफहरभेषजैः, किंवा त्रिकटुकपञ्चको-  
लादिभिः ॥ १३-१७ ॥

विडङ्गैरण्डरजनीपटोलत्रिफलामृताः ।  
जातीप्रवालनिर्गुण्डीदशमूलान्बुपर्णिकाः ॥ १८ ॥  
निम्बपाठासहचरशम्पाकरवीरकाः ।  
एषां काथेन विपचेत्तैलमेभिश्च कल्कितैः ॥ १९ ॥  
फलविल्वत्रिवृत्कृष्णारास्नाभूनिम्बदारुभिः ।  
सप्तपर्णवचोशीरदार्वाकुष्ठकलिङ्गकैः ॥ २० ॥

१ ‘पुत्र्य रेतोरजोदोषान् हरेत्तदनुवासनात्’ इति पा० । २ ‘तैल-  
पात्रं’ इति पा० । ३ ‘बलम्’ इति पा० ।

लंतागौरीशताह्वाशिशटीचोरकपौष्करैः ।  
तत् कुष्ठानि किमीन् मेहानशींसि ग्रहणीगदम् ॥ २१ ॥  
क्लीबतां विषमाश्लित्वं मलं दोषत्रयं तथा ।  
प्रयुक्तं प्रणुदत्याशु पानाभ्यङ्गानुवासनैः ॥ २२ ॥  
व्याधिव्यायामकर्माध्वक्षीणाबलनिरोजसाम् ।  
क्षीणशुक्रस्य चातीव स्नेहवस्तिर्बलप्रदः ॥ २३ ॥  
पादजङ्घोरुपृष्ठांसकटीनां स्थिरतां पराम् ।  
जनयेदप्रजानां च प्रजां स्त्रीणां तथा नृणाम् ॥ २४ ॥

विडङ्गैत्यादौ एभिश्च कल्कितैरिति वक्ष्यमाणैः । लता मज्जिष्ठा,  
गौरी हरिद्रा । स्नेहवस्तिर्बलप्रद इति एतैस्तैलैः कृत स्नेहवस्ति-  
रित्यर्थः ॥ १८-२४ ॥

वातपित्तकफात्यन्नपुरीषैरावृतस्य च ।  
अभुक्ते च प्रणीतस्य स्नेहवस्तेः षडापदः ॥ २५ ॥

वातपित्तेत्यादिना स्नेहवस्तेर्व्यापदं प्राह । एताश्च व्यापदो  
मिथ्यायोगेन स्नेहस्य क्रियमाणा उच्यन्ते, प्रतिज्ञातं हि ‘मि-  
थ्याप्रणिहितानां च व्यापदः’ इति, तेन स्नेहायोगातिरोगजन्य-  
व्यापदामिहानवसर एव, अनुवासनायोगातिरोगजन्याश्च  
व्यापदः कल्पनासिद्धावेवोक्ता, तद्भेषजं चातिस्नेहिते शोधन-  
वस्ति, अस्नेहिते पुनः स्नेहवस्तिदानमेव ज्ञेयम् । एतच्च  
“तस्मान्निरुद्धः सस्नेहो निरुद्धश्चानुवासितः” इत्यादिनोक्तत्वात्  
प्रसङ्गेनेहोक्तम् ॥ २५ ॥

शीतोऽल्पो वाऽधिके वाते पित्तेऽत्युष्णः कफे मृदुः ।  
अतिभुक्ते गुरुर्वर्चःसंचयेऽल्पबलस्तथा ॥ २६ ॥  
दत्तस्तैरावृतः स्नेहो न यात्यभिभवौदपि ।  
अभुक्तेऽनावृतत्वाच्च यात्यूर्ध्वं तस्य लक्षणम् ॥ २७ ॥  
अङ्गमर्दज्वराध्मानशीतस्तम्भोरुपीडनैः ।  
पार्श्वरुग्नेष्टनैर्विद्यात् स्नेहं वातावृतं भिषक् ॥ २८ ॥

यथाक्रमं षड्व्यापदां हेतुमाह—शीत इत्यादि । गुरुरिति  
गुरुत्वयुक्तं । वर्चः संचयेऽल्पबल इति संचिते मले सति अल्प-  
बलो वर्चः संचयप्रवर्तनाक्षम इत्यर्थः । तैरावृत इति पदं प्रत्येकं  
वातादिषु पञ्चसु योजनीयम् । अभिभवादपीति वातादिनाऽऽवृ-  
तमार्गत्वाच्च याति, तथा तेन वातादिनोल्बणेनाभिभूतगुणत्वाच्च  
न आयाति । अनावृतत्वादिति अङ्गेनोर्ध्वमार्गस्यापिहितत्वात् ।  
तस्य लक्षणमिति यथाक्रमं वाताद्यावृतस्य लक्षणं वक्ष्यमाण-  
मङ्गमर्दादि । वेष्टनैरिति पार्श्ववेष्टनैरेव । एते च स्तम्भादयो वाता-  
वृतस्नेहमहिष्टैव जायन्ते, तेन स्नेहप्रयोगात् पूर्वं न भवन्त्येव  
॥ २६-२८ ॥

१ ‘लतायष्टीशताह्वाशिशटीसौराष्ट्रीपौष्करैः’ इति पा० । २ ‘प्रवा-  
धनेनोक्त’ इति, ‘प्रबन्धेनोक्त’ इति च पा० । ३ ‘न यात्यभिभवा-  
दध.’ इति पा० । ४ ‘स्तम्भरुक्स्तदनाध्मानज्वरशूलाङ्गमर्दनैः’ इति  
पा० । ५ ‘गुरुणा युक्तः’ इति पा० ।



स्निग्धाम्ललवणोष्णैस्तं रास्नापीतद्रुतैलिकैः ।  
 सौवीरकसुराकोलकुलत्थयवसाधितैः ॥ २९ ॥  
 निरुहैर्निर्हरेत् सम्यक् समूत्रैः पाञ्चमूलिकैः ।  
 ताभ्यामेव च तैलाभ्यां सायं भुक्तेऽनुवासयेत् ॥ ३० ॥  
 द्वाहरागत्पामोहतमकज्वरदूषणैः ।  
 विद्यात् पिप्तावृतं खादुतिकैस्तं वस्तिभिर्हरेत् ॥ ३१ ॥  
 रास्नातैलं “रास्नासहस्रनिर्गृहे” ( वि. अ. २८ ) इत्यादिना  
 विहितं वातव्याधायुक्तम् । पीतद्रुतैलं च पीतद्रु-सौवीरकैदि-  
 द्रवेण साध्यमिति ब्रुवते । ताभ्यामिति रास्नापीतद्रुतैलाभ्याम्  
 ॥ २९-३१ ॥

तद्वाशीतज्वरालस्यप्रसेकारुचिगौरवैः ।  
 संमूर्च्छाग्लानिभिर्विद्याच्छेष्मणा स्नेहमावृतम् ॥ ३२ ॥  
 कषायकटुतीक्ष्णोष्णैः सुरामूत्रोपसाधितैः ।  
 फलतैलयुतैः साम्लैर्वस्तिभिस्तं विनिर्हरेत् ॥ ३३ ॥  
 फलतैलं पूर्वव्याहृतमेव ज्ञेयम् ॥ ३२ ॥ ३३ ॥

छर्दिमूर्च्छारुचिग्लानिशूलनिद्राङ्गमर्दनैः ।  
 आमलिङ्गैः सदाहैस्तं विद्यादत्यशनावृतम् ॥ ३४ ॥  
 कटूनां लवणानां च कायैश्चूर्णैश्च पाचनम् ।  
 विरेको मृदुरत्रामविहिता च क्रिया हिता ॥ ३५ ॥

आमलिङ्गैरिति आमलक्षणैरालस्यदिभिः । आमविहिता  
 क्रियेति “आमं प्रदुष्टमर्जाभिभूतं पुनरुल्लिखेत्” ( वि. अ. २ )  
 इत्यादिना विहिताऽनुसर्तव्या ॥ ३४ ॥ ३५ ॥

विण्मूत्रानिलसङ्गार्तिगुरुत्वाध्मानहृद्ग्रहैः ।  
 स्नेहं विडावृतं ज्ञात्वा स्नेहस्वेदः सवर्तिभिः ॥ ३६ ॥  
 श्यामाबिल्वादिसिद्धैश्च निरुहैः सानुवासनैः ।  
 निर्हरेद्विधिना सम्यगुदावर्तहरेण च ॥ ३७ ॥

स्नेहं विडावृतमित्यादौ वर्तिभिरिति फलवर्तिभिः, केचित्तु  
 ‘वस्तिभिः’ इति पठन्ति । श्यामाबिल्वादीनि च श्यामा च  
 बिल्वादीनि दशमूलानि च श्यामाबिल्वादीनि, किंवा, श्यामादी-  
 न्यप्यत्र कल्पोक्तानि नव गृह्यन्ते, तैर्निरुहस्य तथाऽनुवासनस्य  
 च साधनमिह ज्ञेयम् । उदावर्तहरेणेति त्रिमर्मीयोक्तोदावर्तचि-  
 कित्सितेन ॥ ३६ ॥ ३७ ॥

अभुक्ते शून्यपायौ वा वेगात् स्नेहोऽतिपीडितः ।  
 धावत्यूर्ध्वं ततः कण्ठादूर्ध्वेभ्यः खेभ्य एत्यपि ॥ ३८ ॥  
 मूत्रश्यामात्रिवृत्सिद्धो यवकोलकुलत्थवान् ।  
 तत्सिद्धतैल इष्टोऽत्र निरुहः सानुवासनः ॥ ३९ ॥

१ ‘रास्नापीतद्रुतैलिकैः’ इति पा० । २ ‘पीतद्रुत सरलः’ इति  
 इन्द्रः । ३ ‘अभिहित’ इति पा० । ४ ‘पीतद्रुव्यसौवीरकादिद्र-  
 वेण’ इति पा० । ५ ‘कषायतिक्तकटुकैः’ इति पा० । ६ ‘छर्दि-  
 णारुचिग्लानिज्वरशूलङ्गमर्दनैः’ इति पा० । ७ ‘अलसीभूत’ इति  
 त्रिविधकुक्षीये पाठः ।

कण्ठादागच्छतः स्तम्भकण्ठग्रहविरेचनैः ।

छर्दिघ्नीभिः क्रियाभिश्च तस्य कार्यं निवर्तनम् ॥ ४० ॥

अभुक्ते इत्यादिहेतुत्रयं स्नेहवस्तेरुर्ध्वगमनकारणं ज्ञेयं, पूर्वं च  
 यद्यप्यभोजनदानमेव कारणं प्रतिश्रुतं, तथाऽप्येककार्यतया चि-  
 कित्सितसामान्याच्च शून्यपायुत्वातिपीडने अप्यत्र हेतुत्वेनोक्तं;  
 शून्यपायुत्वं चाधोनिरोवाकर्तृतया स्नेहमूर्ध्वं नयति । ऊर्ध्वेभ्यः  
 खेभ्य इति मुखनासादिभ्यः । एतीति निर्गच्छति । अपिशब्दा-  
 न्मुखादिनिर्गमनस्य कादाचित्कत्वं दर्शयति । तत्सिद्धतैल इति  
 मूत्रश्यामादिसाधिततैलेन युक्तं । सानुवासन इति तत्सिद्धतैलेन  
 चानुवासनं देयम् । आगच्छत इति आगमनसमय एव स्तम्भादि  
 कर्तव्यम् । स्तम्भः व्यजनशीतजलसेकादिना, कण्ठग्रह ऊर्ध्व-  
 गमनप्रतिषेधार्थं कण्ठपीडनम् । छर्दिघ्नी क्रिया छर्दिश्चिकि-  
 त्सिते “मनोऽभिघाते तु मनोऽनुकूला” इत्यादिना “सुख एव  
 जेतुम्” ( वि. अ. २० ) इत्यन्तेनोक्ता इहाभिप्रेता ज्ञेयाः  
 ॥ ३८-४० ॥

यस्य नोपद्रवं कुर्यात् स्नेहवस्तिरनिःसृतः ।

सर्वोऽल्पो वाऽऽवृतो रौक्ष्यादुपेक्ष्यः स विजानता ॥

वाताद्यावृतस्नेहप्रवर्तनमभिधाय अप्रवर्तनीयस्नेहमाह—यस्य  
 नोपद्रवमित्यादि । नोपद्रवं कुर्यादिति अनिःसृतोऽपि स्तम्भरु-  
 गादीनूर्ध्वोक्तान्न कुर्यात् । अल्पो वाऽऽवृत इति स्तोकनिःसृतः,  
 स्तोकश्च वृतः । वृतस्यापि स्तम्भाद्युपद्रवाकरणे हेतुमाह—रौक्ष्या-  
 दिति । तदाऽत्यर्थरूक्षतया शरीरस्य तिष्ठन्नपि स्नेहो न व्याप-  
 दमावहतीत्यर्थः । उपेक्ष्य इति न तत्र यथोक्तवातावृतस्नेहचि-  
 कित्सा कर्तव्येत्यर्थः, अन्यत्राप्युक्तम्—“अहोरात्रादपि स्नेहः  
 प्रत्यागच्छन्न दूष्यति । कुर्याद्द्विस्तिगुणाश्चापि जीर्णस्त्वल्पगुणो  
 भवेत्” ( सु. चि. अ. ३७ ) इति ॥ ४१ ॥

युक्तस्नेहं द्रवोष्णं च लघुपथ्योपसेवनम् ।

भुक्तवान् मात्रया भोज्यमनुवास्यरुयहाड्यहात् ४२

धान्यनागरसिद्धं हि तोयं दद्याद्विचक्षणः ।

व्युषिताय निशां कल्यमुष्णं वा केवलं जलम् ॥ ४३ ॥

स्नेहाजीर्णं जरयति श्लेष्माणं तद्भिन्नं च ।

मारुतस्यानुलोम्यं च कुर्यादुष्णोदकं नृणाम् ॥ ४४ ॥

वमने च विरेके च निरुहे सानुवासने ।

तस्मादुष्णोदकं देयं वातश्लेष्मोपशान्तये ॥ ४५ ॥

उत्पन्नव्यापत्प्रतीकारमभिधायाव्यापन्नानुवासनानुगुणं भोज-  
 नमाह—युक्तस्नेहमित्यादि । युक्तस्नेहमिति व्यापन्नस्नेहमिति  
 भावः । उपसेवनं भोजनम् । त्र्यह्यादिति विधानं प्रायिकम् । धान्ये-  
 ल्यादौ षडङ्गविधिना तोयं साधनीयम् । कल्यमिति प्रभाते ।  
 स्नेहाजीर्णमिति स्नेहस्याजीर्णं कोष्ठोपलेपकमंशम् ॥ ४२-४५ ॥

१ ‘सुगन्धिमालाग्रहणादिका इहोदन्तोपयुक्ताः’ इति पा० ।

२ ‘उपसेवनं व्यजनम्’ इति पा० । ३ ‘त्र्यह्यादिविधानं’ इति पा० ।

रूक्षनित्यस्तु दीप्ताग्निर्व्यायामी मारुतामयी ।  
वह्णश्रोण्युदावृत्तवाताश्चार्हा दिने दिने ॥ ४६ ॥  
एषां चाशु जरां स्नेहो यात्यम्बु सिकताखिव ।  
अतोऽन्येषां त्र्यहात् प्रायः स्नेहं पचति पावकः ॥ ४७ ॥

प्रत्यहानुवासनीयानाह—रूक्षनित्यस्त्वित्यादि । वह्णश्रो-  
णिगतश्च तथोदावृत्तश्च वातो येषां ते वह्णश्रोण्युदावृत्तवाता ।  
अर्हा इति अनुवासनार्हाः । उक्तं चान्यत्र—“रूक्षस्य बहुवा-  
तस्य स्नेहवस्ति दिने दिने । दद्याद्वैद्यस्ततोऽन्येषामभ्याबाधभ-  
यात्र्यहात्” (सु. चि. अ. ३७) इति । प्रत्यहदानत्र्यहदानोप-  
पत्तिमाह—एषामित्यादि । त्र्यहात् स्नेहं पचतीति पकाशयोप-  
लेपकं स्नेहं बहिर्निःसृतेनोष्मणा पचति; यद्यप्यत्राग्निनोर्ध्वस्थितेन  
तादृशं सवन्धः स्नेहस्य नास्ति, तथाऽपि जाठरस्यैव विमिश्रि-  
तैरवयवैस्तत्पाको वक्तव्यः । प्रायः शब्देन पञ्चाहपाकमपि दर्श-  
यति, तेन पञ्चाहदानमप्यनुवासने मन्दाग्निं प्रति प्रागुक्तं ज्ञेयम्,  
उक्तं हि—“परतद्व्यहं वा ब्रह्मेऽनुवास्योऽहनि पचमे वा”  
(सि. अ. १) इति ॥ ४६ ॥ ४७ ॥

न त्वामं प्रणयेत् स्नेहं स ह्यभिष्यन्दयेद्दुदम् ।  
सावशेषं च कुर्वीत वायुः शेषे हि तिष्ठति ॥ ४८ ॥  
न चैव गुदकण्ठाभ्यां दद्यात् स्नेहमनन्तरम् ।  
उभयस्मात् समं गच्छन् वातमग्निं च दूषयेत् ॥ ४९ ॥

आममिति अपक्वम् । प्रणयेदिति अनुवासनं दद्यात् । साव-  
शेषं कुर्वीतेति न निःशेषं दद्यात् । गुदकण्ठाभ्यामिति अनुवा-  
सनपानाभ्याम् । अनन्तरमिति एककालम् । वातमग्निं च  
दूषयेदिति अत्र वातदूषणमजीर्णजनकतया वातावरणाच्च  
ज्ञेयम् ॥ ४८ ॥ ४९ ॥

स्नेहवस्ति निरूहं वा नैकमेवमतिशीलयेत् ।  
उत्क्लेशाग्निवधौ स्नेहाग्निरूहात् पवनाद्भयम् ॥ ५० ॥  
तस्मान्निरूढः संस्नेह्यो निरूह्यश्चानुवासितः ।  
स्नेहशोधनयुक्त्यैवं वस्तिकर्म त्रिदोषणुत् ॥ ५१ ॥

निरूहानुवासनयोः परस्परव्यवधानदाने दोषमाह—स्नेह-  
वस्ति निरूहं वेत्यादि । एकमेवेति परस्परानन्तरितम् । उत्क्लेश-  
कफपित्तोत्क्लेशः । निरूहात् पवनाद्भयमिति निरन्तरनिरूहेण  
शरीरस्य शोधनातियोगात् पवनाद्भयं भवति । निरूढः संस्नेह्य  
इति निरूहेण स्रोतः सु शोधितेषु कफपित्तजये कृते स्नेहवस्तिर-  
भ्यस्यः; तथाऽनुवासितश्च सम्यगनुवासनेन हि स्निग्ध सन्नि-  
रूह्य एव । एवं प्रयुज्यमानस्नेहनिरूहयोस्त्रिदोषहन्तृत्वं स्नेहेन  
वातजयाग्निरूहेण कफपित्तजयाद्भवतीत्याह—स्नेहशोधनेत्यादि ।  
शोधनमिह निरूहोऽभिप्रेतः ॥ ५० ॥ ५१ ॥

१ ‘०र्ध्वं व्यायामपीडितः’ इति पा० । २ ‘कोष्ठो ह्युपलेपकस्नेहः’  
इति पा० । ३ ‘जठरस्य बहिर्निःसृतेनोष्मणा’ इति पा० ।  
४ ‘संगतः स ह्युभयतो वाताग्नी दूषयेत् समम्’ इति पा० ।  
५ ‘स्नेहः स्यात्’ इति पा० ।

कर्मव्यायामभाराध्वया(पा)नस्त्रीकर्षितेषु च ।  
दुर्बले वातभग्ने च मात्रावस्तिः सदा मतः ॥ ५२ ॥  
यथेष्टाहारचेष्टस्य सर्वकालं निरत्ययः ।  
ह्रस्वायाः स्नेहमात्राया मात्रावस्तिः समो भवेत् ५३ ॥  
बन्धं सुखोपचर्यं च सुखं सृष्टपुरीषकृत् ।  
स्नेहमात्राविधानं हि बृंहणं वातरोगनुत् ॥ ५४ ॥

अनुवासनविशेषस्य मात्रावस्तेर्विषयं प्रमाणं गुणांश्च यथाक-  
ममाह—कर्मव्यादि । कर्मात्रं केन्दुकचालनादि, व्यायामः धनु-  
राकर्षणादिः । वातभग्ने वातेन पीडिते । सदेति प्रत्यहम् ।  
ह्रस्वाया इति अर्धाहः परिणमनीयायाः, उक्तं हि—“अहोरात्र-  
महः कृत्स्नं दिनार्थं च प्रतीक्षते । उत्तमा मध्यमा ह्रस्वा स्नेह-  
मात्रा जरा प्रति” (सू. अ. १३) इति । तन्त्रान्तरे स्नेहमा-  
त्रात्रयं प्रमाणैरेवोक्तं; यथा—“पट्पली तु भवेज्येष्ठा, मध्यमा  
त्रिपली भवेत् । कनीयसी सार्धपला त्रिधा मात्राऽनुवासने”  
इति । सुश्रुतेनापि वस्तिप्रमाणमुक्तं, यथा—अनुवासने—“त-  
स्यापि विकल्पोऽर्धार्धमात्रावृष्टोऽपरिहार्यो मात्रावस्तिः” (सु.  
चि. अ. ३५) इति । अनेन च सार्धपलमानो मात्रावस्तिरुक्तो  
भवति; तत्र हि षट्पलः स्नेहवस्तिरुक्तः, अनुवासनं तु त्रिपलम् ।  
सुखोपचर्यमिति चेष्टाहारनियमाभावादेव ॥ ५२-५४ ॥

तत्र श्लोकौ—

वातादीनां शमायोक्ताः प्रवराः स्नेहवस्तयः ।  
तेषां चाज्ञप्रयुक्तानां व्यापदः सचिकित्सिताः ॥ ५५ ॥  
प्राग्भोज्यं स्नेहवस्तेर्यद् ध्रुवं येऽर्हाख्यहाच्च ये  
स्नेहवस्तिविधिश्चोक्तो मात्रावस्तिविधिस्तथा ॥ ५६ ॥

इत्यग्निवेशकृते तच्चे चरकप्रतिसंस्कृतेऽप्राप्ते  
दृढबलसंपूरिते सिद्धिस्थाने स्नेहव्याप-  
त्सिद्धिर्नाम चतुर्थोऽध्यायः ॥ ४ ॥

संग्रहे भोज्यग्रहणेन धान्यनागरजलाद्यपि संग्राह्यम् । ध्रुवं  
येऽर्हा इति प्रत्यहमनुवासनीयाः । विधिश्चोक्त इति ‘न त्वामं  
प्रणयेत्’ इत्यादिग्रन्थोक्तोऽर्थः ॥ ५५ ॥ ५६ ॥

इति श्रीचक्रपाणिदत्तविरचितायामायुर्वेददीपिकायां  
चरकतात्पर्यटीकायां सिद्धिस्थाने स्नेहव्यापत्ति-  
द्विर्नाम चतुर्थोऽध्यायः ॥ ४ ॥

पञ्चमोऽध्यायः ।

अथातो नेत्रवस्तिव्यापत्तिर्द्वि व्याख्यास्यामः ॥ १ ॥

इति ह स्माह भगवानात्रेयः ॥ २ ॥

१ ‘वातरुग्णे’ इति पा० । २ ‘कुदालपातनादि’ इति पा० ।  
३ ‘नेत्रव्यापदिकीं सिद्धिं’ इति पा० ।

अथ नेत्राणि वस्तींश्च शृणु वर्ज्यानि कर्मसु ।

नेत्रस्याङ्गप्रणीतस्य व्यापदः सचिकित्सिताः ॥ ३ ॥

स्नेहव्यापत्तिस्त्वभिधानप्रसङ्गात् स्नेहदानसाधननलिकादि-  
व्यापत्प्रतीकारार्था नेत्रवस्तिव्यापत्तिरुच्यते । नेत्रगता तथा  
वस्तिपुटकगता च व्यापत् तथा नेत्रासम्भ्यक्प्रणिधानजन्या च  
या व्यापदस्तासा सिद्धिः ; तेन नेत्रवस्तिव्यापत्तिरुद्धि दुष्टनेत्र-  
वस्तिपुटकयोश्च व्यापत्तिरुद्धि तयो सदोषत्वेन ज्ञात्वा परि-  
वर्जनम् ॥ १-३ ॥

ह्रस्वं दीर्घं तनु स्थूलं जीर्णं शिथिलबन्धनम् ।

पार्श्वच्छिद्रं तथा वक्रमष्टौ नेत्राणि वर्जयेत् ॥ ४ ॥

अप्राप्त्यतिगतिक्षोभकर्षणक्षणनस्त्रवाः ।

गुदपीडा गतिर्जिह्वा तेषां दोषा यथाक्रमम् ॥ ५ ॥

तदेवाह—ह्रस्वमित्यादि । नेत्रदोषकथने अष्टावितिपदमनु-  
क्तकर्कशत्वादित्येवामन्तर्भावोपदर्शनार्थम् । कर्कशत्वस्य  
जीर्णेन कर्तृत्वसाम्यादग्रहणम् । एवमन्यत्रापि सख्यावचने  
प्रयोजनमिह वर्णनीयम् । तनु कृशम् । अप्राप्त्यादि यथाक्रमं  
ह्रस्वनेत्रादिषु ज्ञेयम् । अतिगतिः दूरप्रवेशः । क्षोभ गुदप्रवि-  
ष्टस्येतस्ततो गमनम् । गुदपीडेति पार्श्वच्छिद्रनिर्गतेन वस्तिद्रव्येण  
योगाद्गुदपीडा । जिह्वेति कुटिला ॥ ४ ॥ ५ ॥

विषममांसलच्छिन्नस्थूलजालिकवातलाः ।

स्निग्धः क्लिन्नश्च तानष्टौ वस्तीन् कर्मसु वर्जयेत् ॥ ६ ॥

गतिवैषम्यादयो यथाक्रमं विषमादिष्वष्टौ दोषा ।

फेनिलच्युत्यधार्यत्वं वस्तेः स्थुर्वस्तिदोषतः ॥ ७ ॥

विषमः विषमसंस्थानः, स्थूल अतिप्रमाणः, जालिक सूक्ष्मा-  
नेकच्छिद्रं, वातलः वातदुष्टः, स चात्र विहितस्नेहादे फेनिल-  
त्वादिना निश्चीयते । स्निग्धः अतिस्निग्धः । क्लिन्न शीर्णवियव ।  
गतिवैषम्यादयो यथाक्रमं विषमादिष्वष्टौ दोषा । विस्त्वम्  
आमगन्धता, दौर्गन्धं दुर्ग्रहता, च्युति हस्ताङ्गशः, आधार्यत्वं  
बस्तेरिति क्लिन्नत्वादि धारणायोग्यत्वं वस्तिपुटकस्य ॥ ६ ॥ ७ ॥

सवातातिद्रुतोत्क्षिप्ततिर्यगुलुप्तकम्पिताः ।

अतिबाह्यगमन्दातिवेगदोषाः प्रणेतृतः ॥ ८ ॥

सवातेत्यादयः प्रणेतृदोषजनिताः प्रणेतृदोषा उच्यन्ते । तत्र  
सवातता अनुच्छ्वास्य बद्धे वस्तौ तथा निःशेषं च दत्ते भवति ।  
अतिद्रुतत्वमपि प्रणयने निर्गमनेन । उत्क्षिप्तत्वम् ऊर्ध्वक्षिप्तत्वम् ।  
तिर्यगिति तिर्यक्प्रणिधानम् । उल्लुप्तत्वमिह पीडनदोषो यः पीड-  
नविच्छेदं कृत्वा पुनः पीड्यते स ज्ञेयः । कम्पितत्वं नेत्रस्य ।  
अतीति अतिप्रणयनं नेत्रस्य । बाह्यगं गुदे न प्रविष्टमौषधम् ।

मन्दत्वं च पक्काशयाप्राप्तत्वम्, एतद्धि मन्दपीडनाद्भवति ।  
अतिवेगः दूरप्रवेशाद्भवति, स चातिपीडनकृत ॥ ८ ॥

अनुच्छ्वास्य च बद्धे वा दत्ते निःशेष एव वा ।

प्रविश्य कुंषितो वायुः शूलतोदकरो भवेत् ॥ ९ ॥

तत्राभ्यङ्गो गुदे स्वेदो वातघ्नान्यशनानि च ।

एतद्व्यापदा चिकित्सितानि प्रत्येकमाह—अनुच्छ्वासेत्यादि ।  
एते चानुच्छ्वासनादयो यद्यपि पूर्वमेव निषिद्धा “सुबद्धमु-  
च्छ्वास्य च निर्वलीक” ( सि. अ. ३ ) इत्यादिनैव, तथाऽपि  
प्रमादात्तथाप्रयोगे सति जातव्यापदा चिकित्साभिवानार्थमस्मिन्  
प्रकरणे पुनरुक्ता ॥ ९ ॥—

द्रुतं प्रणीते निष्कृष्टे सहस्रोत्क्षिप्त एव वा ॥ १० ॥

स्यात् कटीगुदजं हार्तिवस्तिस्तम्भोरुवेदनाः ।

भोजनं तत्र वातघ्नं स्नेहाः स्वेदाः सवस्तयः ॥ ११ ॥

द्रुतमित्यादि । उत्क्षिप्तमपि समानव्यापत्तिकरतयैकग्रन्थेनैव  
पठ्यते । निष्कृष्टे सहसेति च्छेदः, उत्क्षेपस्त्वसहसाऽपि व्याप-  
तिकर एव । बस्तेर्मूत्राशयस्य स्तम्भो वस्तिस्तम्भः । सवस्तय  
इति वातहरवस्तिमुक्ता ॥ १० ॥ ११ ॥

तिर्यग्वल्यावृतद्वारे बद्धे वाऽपि न गच्छति ।

नेत्रे तद्वजु निष्कृष्य संशोध्य च प्रवेशयेत् ॥ १२ ॥

तिर्यक्प्रणिधानदोषेऽभिधातव्ये नलिकामुखरोधि द्रव्या-  
न्तरं तत्समानव्यापत्तिकरत्वादुच्यते । तिर्यग्वल्यावृतद्वारे बद्धे  
वाऽपीति तिर्यक्प्रणिहिते नेत्रे वल्यावृतद्वारे सति तथा वस्ति-  
द्रव्यगतसूत्रद्रव्यादिना विबद्धे नेत्रे वस्तिद्रव्यं न याति, तत्रैवं  
तिर्यक्प्रणिहितं निष्कृष्य ऋजु प्रवेशयेत्, बद्धद्वारं च संशोध्य  
प्रवेशयेदिति योज्यम् ॥ १२ ॥

पीड्यमानेऽन्तरा मुक्ते गुदे प्रतिहतोऽनिलः ।

उरःशिरोर्तिमूर्वींश्च सदनं जनयेद्वली ॥ १३ ॥

वस्तिः स्यात्तत्र बिल्वादिफलश्यामादिमूत्रवान् ।

स्याद्वाहो दवथुः शोफः कम्पनाभिहते गुदे ॥ १४ ॥

कषायमधुराः शीताः सेकास्तत्र सवस्तयः ।

अन्तरा मुक्ते मध्ये विच्छेदे कृते । गुदे प्रतिहतोऽनिल इति  
पीडनविच्छेदजनितो वायुर्गुदात् प्रत्याहृत । बिल्वादि दशमूलः  
श्यामादि श्यामात्रिवृदादिविरेचनद्रव्यम् ॥ १३ ॥ १४ ॥—

अतिमात्रप्रणीतेन नेत्रेण क्षणनाद्वलेः ॥ १५ ॥

स्यात् सार्ति दाहनिस्तोदगुदवर्चःप्रवर्तनम् ।

तत्र सर्पिः पिचुः क्षीरं पिच्छावस्तिश्च शस्यते ॥ १६ ॥

अतिमात्रप्रणीतेनेति पुनः पुनः प्रणीतेन; अन्ये तु दुष्प्रवे-

१ ‘दोषाश्च सचिकित्सितान्’ इति पा० । २ ‘पार्श्वस्थित’ इति  
पा० । ३ ‘कर्कशशब्दस्य’ इति पा० । ४ ‘कर्तृव्यसाम्यात्’ इति  
पा० । ५ ‘वै ग्राह्य’ इति पा० ।

१ ‘क्षुभित.’ इति पा० । २ ‘जङ्घोरुवस्तिस्तम्भातिभेदनम्’  
इति पा० । ३ ‘उरःशिरोरुजं सादमूर्वींश्च’ इति पा० । ‘छादिदाह’  
इति पा० । ५ ‘दूरप्रवेशन’ इति पा० ।

शनमतिमात्रप्रणीतमाहुः, अतिप्रणयनं यद्यपि ग्रथितकर्णिकाया उपरि न भवति, तथाऽपि कर्णिकापीडया गुदपीडनादतिप्रवेशो ज्ञेयः । पिच्छावस्ति वक्ष्यमाण ॥ १५ ॥ १६ ॥

न भावयति मन्दस्तु बाह्यस्त्वाशु निवर्तते ।  
स्नेहस्तत्र पुनः सम्यक् प्रणयः सिद्धिमिच्छता ॥ १७ ॥  
अतिप्रपीडितः कोष्ठे तिष्ठत्यायाति वा गलम् ।  
तत्र वस्तिर्विरेकश्च गलपीडादि कर्म च ॥ १८ ॥

न भावयतीति पक्काशयं न प्राप्नोति । अतिपीडने कोष्ठे वा तिष्ठतीति पक्षः मन्दादतिपीडनाद्वातावरणाच्च ज्ञेयः, गलगमनं तु तीव्रातिपीडनादनावरणाच्च भवति । इयं च व्यापत् पूर्वाध्याये आहार विना दत्तानुवासनविषयतयोक्ता, इह तु निरुहस्यानुवासनस्य चातिपीडनजन्यतया बोध्यत इति विशेषः । इह वस्तिर्विरेको वा कोष्ठस्थेऽप्रवर्तमाने, कण्ठपीडनादि तु गलगते ज्ञेयम् ॥ १७ ॥ १८ ॥

तत्र श्लोकः—

नेत्रवस्तिप्रणेतृणां दोषानेतान् समेषजान् ।  
वेत्ति यस्तेन मतिमान् वस्तिकर्माणि कारयेत् ॥ १९ ॥

इत्यग्निवेशकृते तन्ने चरकप्रतिसंस्कृतेऽप्राप्ते दृढ-  
बलसंपूरिते सिद्धिस्थाने नेत्रवस्तिव्यापत्सि-  
द्धिर्नाम पञ्चमोऽध्यायः ॥ ५ ॥

संग्रहे तेनेति यथोक्तमेषजामिज्ञमिषजा ॥ १९ ॥

इति श्रीचक्रपाणिदत्तप्रणीतायामायुर्वेददीपिकाया चरक-  
तात्पर्यटीकाया सिद्धिस्थाने नेत्रवस्तिव्यापत्सिद्धिर्नाम  
पञ्चमोऽध्यायः ॥ ५ ॥

### षष्ठोऽध्यायः ।

अथाऽतो वमनविरेचनव्यापत्सिद्धिं व्याख्यास्यामः ।

इति ह स्माह भगवानात्रेयः ॥ २ ॥

व्यापत्सिद्धिभिधानप्रसङ्गाद्वमनविरेचनयोरपि व्यापत्सिद्धिरु-  
च्यते, वस्तिव्यापत्सिद्धिस्तु वमनविरेचनपूर्वकत्वाद्भक्तेः पश्चा-  
दभिधीयते; तेन वस्तिव्यापत्सिद्धिभिधानेन वस्तिरेह कर्मभ्य-  
प्राधान्यमपि द्योतितं, वस्तिप्राधान्यं “तस्माच्चिकित्सार्थमिति  
ब्रुवन्ति सर्वा चिकित्सामपि वस्तिमेके” ( सि. अ. १ ) इत्यने-  
नोक्तम् । अत्र चानागतव्यापच्चिकित्सार्थत्वाद्वमनविरेचनयोः  
सम्यग्विषयभिधानं, तेन नोत्सूत्रता वमनविरेचनविध्यभि-  
धानस्य ॥ १ ॥ २ ॥

१ ‘न वा वहति’ इति, ‘न च धावति’ इति च पा० । २ ‘चाना-  
गतव्यापच्चिकित्सार्थमेव वमन’ इति पा० ।

अथ शोधनयोः सम्यग्विधिमूर्ध्वानुलोमयोः ।

असम्यक्कृतयोश्चैव दोषान् वक्ष्यामि सौषधान् ॥ ३ ॥

अथेत्यादौ सम्यगिति विधिविशेषणम् । ऊर्ध्वानुलोमयोरिति  
वमनविरेचनयोः । दोषानिति व्यापदः । शोधनयोश्च विधिर्य-  
द्यपि कल्पनासिद्ध्युपकल्पनीयादौ तत्र तत्राभिहितं, तथाऽप्य-  
नुक्तविशेषप्रतिपादनार्थमभिधानं, तत्प्रसङ्गाच्च तत्राप्युक्तोऽर्थ  
उच्यते, सर्वथाऽनुक्ताभिधानं ‘नातिस्निग्धान् विरेचयेत्’ इत्यादि  
ज्ञेयम् ॥ ३ ॥

अत्युष्णवर्षशीता हि ग्रीष्मवर्षाहिमागमाः ।

तदन्तरे प्रावृडाद्यास्तेषां साधारणास्त्रयः ॥ ४ ॥

औत्सर्गिकं सशोधनयोग्यं कालं दर्शयन्नाह—अत्युष्णे-  
त्यादि । अत्युष्णेत्यादि ग्रीष्मादिषु यथासंख्यं ज्ञेयम् । तदन्तरे  
इति ग्रीष्मादीना मध्ये । प्रावृडाद्या इति प्रावृद्दशरद्वसन्ताः ।  
तेषां साधारणा इति उष्णवर्षशीतानां साधारणाः, अनुद्भूतो-  
ष्णवर्षशीता इति यावत् ॥ ४ ॥

प्रावृद् शुचिनभौ ज्ञेयौ शरदूर्जसहौ पुनः ।

तपस्यश्च मधुश्चैव वसन्तः शोधनं प्रति ॥ ५ ॥

एतानृतून् विकल्प्यैव दद्यात् संशोधनं मिषक् ।

स्वस्थवृत्तमभिप्रेत्य व्याधौ व्याधिवशेन तु ॥ ६ ॥

प्रावृडादीन् मासविभागेन दर्शयन्नाह—प्रावृद् शुचिनभावित्यादि । शुचिनभौ आषाढश्रावणौ । ऊर्जसहौ कार्तिकमार्गशीर्षौ । तपस्य फाल्गुनः । मधु चैत्रः । शोधनं प्रतीति शोधने कर्तव्येऽयं यथोक्तः प्रावृडादिऋतुविभागो भवति, स्वस्थवृत्तौ रसोत्पत्तौ वा तस्याशित्तयोक्त एव वर्षाशरद्वसन्तशिशिरवसन्तग्रीष्मरूप ऋतुकर्मो भवति । एतानृतूनि प्रावृडादीनृतून् । विकल्प्यैवमिति यथोक्तमासविभागेन व्यवस्थाप्य सशोधनं दद्यात् । एतदुक्तस-  
शोधनाङ्गर्तुकर्मविभागेनैव चरकसंस्कारेऽपि नवेगान्धार-  
णीये “माधवप्रथमे मासि” ( सू. अ. ७ ) इत्यादिना ग्रन्थेन चैत्र-  
श्रावणाग्रहायणेषु वमनादिसशोधनमुक्तं, तथा रोगभिषग्जितीये  
( वि. अ. ८ ) च शिशिर परिलज्ज्य प्रावृडादिनैव ऋतुकर्मः सशो-  
धनाङ्गतयोक्तः, तेन, रसबलोत्पादचिन्ताया स्वस्थवृत्तानुष्ठानेषु  
च शिशिरादिकर्मो भवति, सशोधनव्यवस्थायां तु प्रावृडादिरिति  
प्रावृडादिकर्मोऽयं सशोधनानुकूलतयाऽऽचार्येण कल्पितो न पार-  
मार्थिकः । ये तु, प्रावृडादिकर्मं गङ्गाया दक्षिणे कूले, उत्तरेऽपि  
शिशिरादिकर्मं वदन्ति, तन्मते “शोधनं प्रति” इति ग्रन्थोऽनु-  
पपन्नः, तेन, “भूयो वर्षति पर्जन्यो गङ्गाया दक्षिणे जलम् ।  
तेन वर्षाप्रावृडाख्यौ ऋतू तेषां प्रकल्पितौ” इत्यादिना ग्रन्थेन

१ ‘अन्तरेषु प्रावृडाद्या ज्ञेयाः साधारणास्त्रयः’ इति पा० ।

२ ‘एतानृतून् विकल्प्यैव दद्यात्’ इति, ‘एतानृतून् विकल्प्याय’  
इति च पा० । ३ ‘प्रकीर्तितौ’ इति पा० ।

यदि नाम देशभेदेनापि ऋतुक्रम पारमार्थिकोऽभिधीयते, तथाऽपि नासावाचार्यस्येहाभिमत, प्रपञ्चितश्चायमर्थः सूत्रस्थान एव । अयं च शोधनकालोपदेशोऽनात्ययिके व्याधौ ज्ञेय, आत्ययिके तु ऊष्मादिप्रतिकारं कृत्वा अत्युष्णेऽपि काले सशोधनप्रवृत्तिर्भवत्येव, उक्तो ह्ययमर्थो रोगभिषग्विज्जीये—“आत्ययिके तु पुन कर्मणि काममृतु विकल्प्य कृत्रिमगुणोपधानेन” ( वि. अ. ८ ) इत्यादिना ग्रन्थेन ॥ ५ ॥ ६ ॥

**कर्मणां वमनादीनामन्तरेष्वन्तरेषु च ।**

**स्नेहस्वेदौ प्रयुजीत स्नेहं चान्ते प्रयोजयेत् ॥ ७ ॥**

कर्मणामित्यादौ अन्तरेष्विति वमनानन्तर विरेचने कर्तव्ये विरेचनानन्तरं वा बस्तौ कर्तव्ये स्नेहस्वेदौ यथोक्तविधानेन पुनः कर्तव्यौ, न सकृत्प्रयुक्तेनैव स्नेहस्वेदेन पञ्चकर्माणि कर्तव्यानीत्यर्थः । स्नेहं चान्ते प्रयोजयेदिति सशोधनकर्मपरिसमाप्तौ सशोधनजनितग्लानिपरिहारार्थं सशमनीयस्नेहं प्रयोजयेदित्यर्थः ॥ ७ ॥

**विसर्पपिडकाशोफकामलापाण्डुरोगिणः ।**

**अभिघातविषातार्ताश्च नातिस्निग्धान् विरेचयेत् ॥ ८ ॥**

नातिस्निग्धानिति अनतिस्निग्धकायान् नरान् ॥ ८ ॥

**नातिस्निग्धशरीराय दद्यात् स्नेहविरेचनम् ।**

**स्नेहोत्क्लिष्टशरीराय रूक्षं दद्याद्विरेचनम् ॥ ९ ॥**

अवश्यकर्तव्ये विरेचने सति अतिस्निग्धास्निग्धयोः सम्यग्योगकारकं विरेचनं दर्शयन्नाह—नातीत्यादि । स्नेहविरेचनमिति स्निग्धं विरेचनमित्यर्थः । अनतिस्निग्धे स्नेहविरेचनमनतिस्निग्धत्वेन क्रियमाणविरेचनायोगप्रतिषेधार्थम्, अतिस्निग्धस्य स्नेहविरेचनं स्नेहनप्रकर्षादतिवेगं गच्छन् प्रचलितानपि दोषान् निहन्तुं न शक्नोति, दोषास्तु तेन विरेचनेन स्वस्थानात् प्रच्याविता भूय स्रोतःसु लीयन्ते, तत्प्रतिषेधार्थं रूक्षं विरेचनं सम्यग्योगकारकं दद्यादित्ययमाशयः ॥ ९ ॥

**स्नेहस्वेदोपपन्नेन जीर्णे मात्रावदौषधम् ।**

**एकाग्रमनसा पीतं सम्यग्योगाय कल्पते ॥ १० ॥**

सम्यग्योगकारिकां सशोधनसामग्रीमाह—स्नेहस्वेदोपपन्नेत्यादि । मात्रावदिति ‘अल्पमात्रं महावेगं’ इत्यादिना वक्ष्यमाणमल्पमात्रावत्त्वं ज्ञेयम् । एकाग्रमनसेति संशोधनैकचित्तेन, कामादिव्यग्रमनसो हि वेगविघातादयोगः स्यात् ॥ १० ॥

**स्निग्धात् पात्राद्यथा तोयमयत्नेन प्रणुद्यते ।**

**कफादयः प्रणुद्यन्ते स्निग्धाद्देहात्तथौषधैः ॥ ११ ॥**

**आर्द्रं काष्ठं यथा वह्निर्विष्यन्दयति सर्वतः ।**

**तथा स्निग्धस्य वै दोषान् स्वेदो विष्यन्दयेत् स्थिरान्**

**क्लिष्टं वासो यथोत्क्लेश्य मलः संशोध्यतेऽम्भसा ।**

**स्नेहस्वेदैस्तथोत्क्लेश्य शोध्यते शोधनैर्मलः ॥ १२ ॥**

स्नेहस्वेदयोः फलं ‘स्निग्धात् पात्रात्’ इत्यादिना भूरिदृष्टान्तेन दर्शयन् स्नेहस्वेदयोर्वश्यकर्तव्यता सूचयति । अयत्नेनेति अल्पायासेन । प्रणुद्यन्ते इति आकृष्यन्ते । विष्यन्दयति सर्वत इति सर्वत स्थितं द्रवमाकर्षति । अग्निदृष्टान्तेन स्निग्धगात्रस्य सम्यग्दोषहरणमुच्यते, तृतीयदृष्टान्तेन तु स्नेहस्वेदयोर्मिलितयोः फलमुच्यते । क्लिष्टमिति म्लानम् । उत्क्लेश्येति क्षाराभिसवन्धात् समुत्क्लेश्य ॥ ११-१२ ॥

**अजीर्णं वर्धते ग्लानिर्विवन्धश्चापि जायते ।**

**पीतं संशोधनं चैव विपरीतं प्रवर्तते ॥ १४ ॥**

शोधनसम्यग्योगसामग्र्यभिधाने प्रोक्तस्नेहस्वेदयोः फलमभिधाय, क्रमागतस्य जीर्णे पीतमित्यस्य विपर्यये दोषमाह—अजीर्णं वर्धते ग्लानिरिति, अजीर्णावस्थायाः पीते शोवने सति ग्लानिर्महती भवति । विपरीतं प्रवर्तते इति वमनमधो याति, विरेचनं चोर्ध्वं याति ॥ १४ ॥

**अल्पमात्रं महावेगं बहुदोषहरं सुखम् ।**

**लघुपाकं सुखास्वादं प्रीणनं व्याधिनाशनम् ॥ १५ ॥**

**अविकारि च व्यापत्तौ नातिग्लानिकरं च यत् ।**

**गन्धवर्णरसोपेतं विद्यान्मात्रावदौषधम् ॥ १६ ॥**

मात्रावदिति यदुक्तं तद्विवृणोति—अल्पमात्रमित्यादि । अल्पमात्रं महावेगमिति अल्पमात्रत्वे सत्यपि प्रगल्भमहावेगम् । अविकारीति व्यापत्तावपि ईषद्विकारकारि । मात्रावदिति प्रशस्तमात्रावत् । यद्यपि च सुखास्वादादयो मात्रायाः फलं न भवन्ति, तथाऽपीह मात्रायाः प्रशस्तत्वेन द्रव्यसंस्कारादिविशेषाधीना अपि ते गृह्यन्ते, सुखाद्याश्रयद्रव्यगतत्वमपि हि मात्रायाः प्राशस्त्यमिह, किंवा, एवम्भूते एव सशोधने एतन्मात्रावत्त्वं परिभाषितं ज्ञेयम् ॥ १५ ॥ १६ ॥

**विधूय मानसान् दोषान् कामादीनश्शुभोदयान् ।**

**एकाग्रमनसा पीतं सम्यग्योगाय कल्पते ॥ १७ ॥**

एकाग्रमनसेति यदुक्तं तद्विवृणोति—विधूयेत्यादि ॥ १७ ॥

**नरः श्वो वमनं पाता भुञ्जीत कफवर्धनम् ।**

**सुजरं द्रवभूयिष्ठं, लघ्वशीतं विरेचनम् ॥ १८ ॥**

**उत्क्लिष्टाल्पकफत्वेन क्षिप्रं दोषाः स्रवन्ति हि ।**

वमनविरेचनयोः पूर्वदिने यथा भोक्तव्यं तदाह—नर इत्यादि । एतत् प्रागुक्तमपि प्रकरणवशाद्विशेषाभिधित्तयाऽभिधीयते । पातेति पातुकामः । द्रवभूयिष्ठमिति च्लेदः । विरेचनं पाता लघु अशीतं च भुञ्जीतेति सवन्धः । एवम्भूत-

१ ‘मन्तरे चान्तरे पुनः’ इति पा० । २ ‘कुष्ठवीसर्पपिडका-  
कामलापाण्डुरोगिणः’ इति पा० । ३ ‘दद्याद्रूक्षं विरेचनम्’ इति  
पा० । ४ ‘अतिस्निग्धे चातियोगः शक्यते, तत्प्रतिषेधार्थं रूक्षविरे-  
चनम्’ इति पा० ।

१ ‘क्षारोत्क्लिष्टे यथा वस्त्रे मलः शुष्यति वारिणा । स्नेहस्वेदैस्त-  
थोत्क्लिष्टो दोषः शुष्यति शोधनैः’ इति पा० । २ ‘कामक्रोधभयान-  
दिकान्’ इति पा० ।



भोजनोपपत्तिमाह—उत्किष्टेत्यादि । उत्किष्टाल्पकफत्वेनेति वमनं प्रति उत्किष्टकफत्वेन, विरेचनं प्रति त्वल्पकफत्वेनेति विभाग ॥ १८ ॥—

पीतौषधस्य तु भिषक् शुद्धिलिङ्गानि लक्षयेत् ॥१९॥  
ऊर्ध्वं कफानुगे पित्ते विट्पित्तेऽनुकफे त्वधः ।  
हृतदोषं वदेत् कार्यदौर्बल्ये चेत् सलाघवे ॥ २० ॥

वमनविरेचनयोः शुद्धिलिङ्गानि यद्यपि प्रागुक्तानि, तथाऽपीह शेषौषधमलादिविशेषाभिधानार्थं पुनः पीतौषधस्येत्यादिना तान्यभिधत्ते । कफानुगे पित्ते ऊर्ध्वं हृतदोषं वदेत्, विट्पित्ते चानुकफे दृश्यमानेऽवोहृतदोषं वदेदिति योजना, एतत् कफान्तत्वं विरेचनस्य, वमनस्य च पित्तान्तत्वं पूर्वमेव व्याहृतम् । एतत् पित्तान्तत्वं कफान्तत्वं वाऽसम्यक्शुद्धेऽपि दोषस्यानुपूर्व्याऽवस्थानाद्भवतीति कृत्वा लक्षणान्तराण्यपि एतयोः साहचर्येणाह—कार्यदौर्बल्ये चेत् सलाघवे इति ॥ १९ ॥ २० ॥

वामयेत्तु ततः शेषमौषधं न त्वलाघवे ।  
स्तैमित्येऽनिलसङ्गं च निरुद्वारेऽपि वामयेत् ॥२१॥  
आलाघवात्तनुत्वाच्च कफस्यापत् परं भवेत् ।

विरेचनयोगे सावशेष एवौषधे शुद्धिलक्षणदर्शने सति कर्तव्यमाह—वामयेत्तु ततः शेषमौषधमिति, शुद्धिलक्षणे जाते शेषमौषधमुपलभ्य विरेचनातिरिक्तप्रतिषेधार्थं वामयेदित्यर्थः । न त्वलाघवे इत्यनेन लाघवव्यतिरिक्तशेषशुद्धिलक्षणदर्शने सत्यपि न विरेचनशेषौषधवमि कर्तव्या । वमनौषधप्रयोगे कर्तव्यमाह—स्तैमित्ये इत्यादि । वमनौषधप्रयोगे यावत् स्तैमित्यानिलसङ्गौ वर्तते, तावन्निरुद्वारेऽपि भेषजे सति वमनं कारयितव्यम् । एतद्वमनावधिमाह—आलाघवात्तनुत्वाच्च कफस्येति । प्रमादालाघवतनुत्वयोः परतः क्रियमाणवमनस्य दोषमाह—आपत् परं भवेदिति, आपदिति अतिरिक्तलक्षणा । अन्ये तु, स्तैमित्ये इत्यादिनाऽपि विरेचनौषधस्यैवावस्थिकं वमनमुच्यते इत्याहुः ॥ २१ ॥—

वमिते वर्धते वह्निः शमं दोषा व्रजन्ति हि ॥ २२ ॥  
वमितं लङ्घयेत् सम्यग्जीर्णलिङ्गान्यलक्षयन् ।  
तानि दृष्ट्वा तु पेयादिक्रमं कुर्याच्च लङ्घनम् ॥ २३ ॥

यथोक्तवमनफलमाह—वमिते वर्धते इत्यादिना । सम्यग्जीर्णलिङ्गान्यलक्षयन्निति सशोधनभेषजस्य वक्ष्यमाणसम्यग्जीर्णलिङ्गान्यलक्षयन् । तानीति जीर्णौषधलिङ्गानि ॥ २२ ॥ २३ ॥  
संशोधनाभ्यां शुद्धस्य हृतदोषस्य देहिनः ।  
यैत्यग्निर्मन्दतां तस्मात् क्रमं पेयादिमाचरेत् ॥२४॥

शुद्धस्य पेयादिक्रमोपपत्तिमाह—सशोधनाभ्यामित्यादि । यद्यपि निरुद्धस्याप्यभिमान्यं भवति, तथाऽपि निरुद्धस्य तादृग-

भिमान्य न भवति येन पेयादिक्रमः क्रियते, अतो निरुद्धव्युदासार्थं सशोधनाभ्यामिति द्विवचनं कृतम् । या तु सम्यग्विदितलक्षणे—“ऊर्जोऽग्निः” ( सि अ. १ ) इत्यनेनाग्निवृद्धिरुक्ता, सा च विरेचनौषधक्षोभातिसङ्गात् कृताऽभिमान्यापेक्षयाऽग्निवृद्धिः, तेनेह याल्पमिर्मन्दतामिति वचनेन सम न विरोधः ॥ २४ ॥

कफपित्ते विशुद्धेऽल्पं मद्यपे वातपैत्तिके ।  
तर्पणादिक्रमं कुर्यात् पेयाऽभिष्यन्दयेद्वि तान् ॥२५॥

तर्पणादिविषयमाह—कफपित्ते इत्यादि । विशुद्धेऽल्पमिति असम्यग्विशुद्धे । तर्पणादिक्रमे च पेयायाः स्थाने स्वच्छतर्पणं, विलेप्याः स्थाने च घनतर्पणं देयम् ॥ २५ ॥

अनुलोमोऽनिलः स्वास्थ्यं क्षुत्तृणोर्जो मनस्विता ।

लघुत्वमिन्द्रियोद्धारशुद्धिर्जीर्णप्राधाकृतिः ॥ २६ ॥

क्लमो दाहोऽङ्गसदनं भ्रमो मूर्च्छा शिरोरुजा ।

अरतिर्बलहानिश्च सावशेषौषधाकृतिः ॥ २७ ॥

जीर्णौषधलिङ्गान्याह—अनुलोम इत्यादि । ऊर्जः बलम् । इन्द्रियशुद्धिः इन्द्रियपाटवम् । उद्धारस्य चौषधगन्धादिविरहितत्वमेव शुद्धिः ॥ २६ ॥ २७ ॥

अकालेऽल्पातिमात्रं च पुराणं न च भावितम् ।

असम्यक्संस्कृतं चैव व्यापयेतौषधं द्रुतम् ॥ २८ ॥

यादृशमौषधं व्यापयते तदाह—अकाले इत्यादि । अल्पं वा अतिमात्रं वाऽल्पातिमात्रम् । न च भावितमिति स्वरसैस्तुल्यवीर्यैर्वाऽभावितम् ॥ २८ ॥

आध्मानं परिकर्तिश्च स्त्रावो हृद्वात्रयोर्ग्रहः ।

जीवादानं सविभ्रंशः स्तम्भः सोपद्रवः क्लमः ॥२९॥

अयोगादतियोगाच्च दशैता व्यापदो मताः ।

प्रेष्यभैषज्यवैद्यानां वैगुण्यादातुरस्य च ॥ ३० ॥

सशोधनायोगातियोगजन्या आविष्कृता व्यापदः प्राह—आध्मानमित्यादि । ( आध्मानादयश्चामी नावश्यमयोगातियोगान्ते भवन्ति, तेनोपद्रवभूतत्वात् पृथगुक्ताः । ) एता व्यापदः प्रेष्यादिवैगुण्यादुत्पन्ना अयोगादतियोगाच्च भवन्तीति वाक्यार्थः । तत्राध्मानमयोगाद्भवति, परिकर्तिका त्वतियोगात्, स्त्रावोऽयोगात्, हृद्ग्रहोऽप्ययोगादेव, तथाऽङ्गग्रहोऽयोगाच्च भवति, जीवादानमतियोगात्, विभ्रंशस्तु गुदभ्रंशः सज्ञाभ्रंशः कण्ठदिलक्षणभ्रंशभेदात्रिविधो वक्तव्यः, गुदभ्रंशः-सज्ञाभ्रंशः-सविभ्रंशः, शेषस्तु विभ्रंशोऽयोगजन्यः, उपद्रवोऽप्ययोगजन्य एव, क्लमोऽप्ययोगजः । एतेषां चायोगातियोगजन्यत्वविभाग उत्तरग्रन्थे स्फुटो भविष्यति । यद्यपि चायोगातियोगमिथ्यायोगास्त्र तत्र कारणत्वेनोक्ता, तथाऽपीह वमनविरेचनयोर्मिथ्यायोगं नेच्छति;

१ ‘विरेचनौषधजन्याशयक्षोभकृताभिमान्यापेक्षयौदर्यामिवृद्धिः’

इति शिवदाससेनः । २ ‘दाहोऽङ्गमर्दश्च भ्रमो मूर्च्छाऽरुन्निस्तथा’

इति पा० । ३ अयं पाठः कनिष्ठपुस्तके न पठ्यते ।

१ ‘ऊर्ध्वकृतदोष’ इति पा० । २ ‘अधःकृतदोष’ इति पा० ।

३ ‘लङ्घितस्य च’ इति पा० । ४ ‘याल्पमिर्मन्दता’ इति पा० ।

यतो दोषाणां चतुर्विधैव प्रवृत्तिर्भवति, यत्—अतिप्रवृत्तिः, असम्यक्प्रवृत्तिर्वा, अप्रवृत्तिः, अल्पप्रवृत्तिर्वा, तत्राप्यप्रवृत्त्यल्पवृत्ती अयोगगृहीते एव, याऽपि चात्र प्रातिलोम्येन प्रवृत्तिः, साऽपि दोषस्यापेक्षितस्याप्रवर्तकत्वादयोगगृहीततैव, वक्ष्यति हि—“अयोगः प्रातिलोम्येन न चाल्पं वा प्रवर्तनम्” इति ॥२९॥३०॥

योगः सम्यक्प्रवृत्तिः स्यादतियोगोऽतिवर्तनम् ।  
अयोगः प्रातिलोम्येन न चाल्पं वा प्रवर्तनम् ॥३१॥  
श्लेष्मोत्क्रिष्टेन दुर्गन्धमहद्यमति वा बहु ।  
विरेचनमजीर्णं च पीतमूर्ध्वं प्रवर्तते ॥ ३२ ॥  
क्षुधार्तमृदुकोष्ठाभ्यां स्वलोत्क्रिष्टकफेन वा ।  
तीक्ष्णं पीतं स्थितं क्षुब्धं वमनं स्याद्विरेचनम् ॥३३॥  
प्रातिलोम्येन दोषाणां हरणात्ते ह्यकृत्स्नशः ।  
अयोगसंज्ञे, कृच्छ्रेण यांति दोषो नवाऽल्पशः ॥३४॥

योगातियोगायोगस्वरूपमाह—योग इत्यादि । अतिवर्तनमिति संशोधातिरिक्तप्रवर्तनम् । प्रातिलोम्येनेति वमनस्य विरेचनेन, विरेचनस्य वमनेन प्रवर्तनम्, एतच्च प्रातिलोम्यप्रवर्तनं प्रायो विवक्षितदोषाप्रवर्तकतयैवायोगनिक्षिप्तम् । न चाल्पं वा प्रवर्तनमिति सर्वथाऽप्रवर्तनमल्प वा प्रवर्तनमिति । स्थितमिति झटिति ऊर्ध्वं गच्छेत् । एतत्प्रातिलोम्यप्रवृत्त्या यथाऽयोगत्वं तदाह—प्रातिलोम्येनेत्यादि । प्रातिलोम्येनाकृत्स्नहरणात् अयोगसंज्ञे ते इति योज्यम् । प्रातिलोम्यहरणेऽकृत्स्नदोषहरणमेव दर्शयन्नाह—कृच्छ्रेणेत्यादि । प्रतिलोमहरणे कृत्स्नो दोषो न याति, अल्पशो वा यातीति भावः, तेनाकृत्स्नदोषहरणं प्रतिलोमहरणे उपपन्नमिति भावः । ‘कृच्छ्रेण यदागच्छति चाल्पशः’ इति पाठे, यच्छब्दो हेतौ, पूर्वत्र पाठे वा शब्दो हेतौ ॥ ३१-३४ ॥

पीतौषधो न शुद्धश्चेज्जीर्णं तस्मिन् पुनः पिबेत् ।  
औषधं न त्वजीर्णं न्यद्रयं स्यादतियोगतः ॥ ३५ ॥  
कोष्ठस्य गुरुतां ज्ञात्वा लघुत्वं बलमेव च ।  
अयोगे मृदु वा दद्यादौषधं तीक्ष्णमेव वा ॥ ३६ ॥

आध्मानादीनामयोगातियोगौ कारणत्वेनोक्तौ, तेन कारणयोरयोगातियोगयोः प्रथमं हेतुलिङ्गचिकित्सितानि प्राह—पीतौषध इत्यादि । जीर्णं इति औषधे जीर्णं । पुनः पिबेदिति तदहरेव । भयं स्यादतियोगत इति पूर्वाजीर्णौषधनवीनोषधभ्यामतियोगः स्यात् । मृदु वा दद्यादित्यादौ गुरुकोष्ठे बलवति तीक्ष्णं, लघुकोष्ठे दुर्बले च मृदु दद्यादिति व्यवस्था ॥ ३५ ॥ ३६ ॥  
वमनं न तु दुश्छर्दं दुष्कोष्ठं न विरेचनम् ।  
पाययेतौषधं भूयो हन्यात् पीतं पुनर्हि तौ ॥ ३७ ॥

१ ‘यदा गच्छति चाल्पशः’ इति, ‘नवा गच्छति चाल्पशः’ इति च पा० । २ ‘स्थित’ इति पा० । ३ ‘दुश्छर्दा’ मृदुकोष्ठे’ इति पा० ।

पुनर्वमनविरेचनादानविषयो प्राह—वमनं न त्वित्यादेः । पुनः पीतं तु हन्यादित्यर्थः ॥ ३७ ॥

अस्निग्धास्त्रिदोषस्य रूक्षस्यानवमौषधम् ।  
दोषानुत्क्रिष्ट्य निर्हर्तुमशक्तं जनयेद्भवान् ॥ ३८ ॥  
विभ्रंशं श्वयथुं हिक्कां तमसो दर्शनं भृशम् ।  
पिण्डकोद्वेष्टनं कण्डूमूर्वाः सादं विवर्णताम् ॥३९॥

स्तोकप्रवृत्तिरूपमयोग कारणभेदेनाह—अस्निग्धेत्यादि । अस्निग्धेत्येति असम्यक्स्निग्धस्य । रूक्षेत्येति न मनागपि स्निग्धस्य । अनवमिति जीर्णतया मन्दवीर्यम् । निर्हर्तुमिति नि शेषेण हर्तुम् । विभ्रंशमिति विपरीतप्रवृत्तिसामर्थ्यम् ॥ ३८ ॥ ३९ ॥

स्निग्धास्त्रिदोषस्य चाल्पं दीप्ताग्नेर्जीर्णमौषधम् ।  
शीतैर्वा स्तब्धमामे वा दोषानुत्क्रिष्ट्य नाहरेत् ॥४०॥  
तानेव जनयेद्रोगानयोगः सर्व एव संसः ।  
विज्ञाय मतिमांस्तत्र यथोक्तां कारयेत् क्रियाम् ॥४१॥  
तं तैललवणाभ्यक्तं स्विन्नं प्रस्तरसङ्करैः ।

पाययेत् पुनर्जीर्णं समुत्रैर्वा निरुहयेत् ॥ ४२ ॥

निरुद्धं च रसैर्धान्वैर्भोजयित्वाऽनुवासयेत् ।

फलमागधिकादारुसिद्धतैलेन मात्रया ॥ ४३ ॥

स्निग्धं वातहरैः स्नेहैः पुनस्तीक्ष्णेन शोधयेत् ।

न चातितीक्ष्णेन ततो ह्यतियोगस्तु जायते ॥ ४४ ॥

अपरमयोगमाह—स्निग्धास्त्रिदोषस्य चेत्यादि । जीर्णमिति अल्पत्वादीप्तामित्रत्वाच्च जीर्णम् । आमे इति अपक्वे दोषे, ‘पीतं’ इति शेषः । एतेऽत्रायोगलक्षणत्रयेण ये प्रतिपादिता गदा न ते भिन्नसामग्रीजन्या भिन्नचिकित्सा वा, तेन न पूर्वमयोगजन्यव्यापत्तिप्रस्तावे पठिताः, एवमतियोगलक्षणतया वक्ष्यमाणगदेष्वपि वाच्यम् । यथोक्तमिति ‘पीतौषधो न शुद्धश्चेत्’ इत्यादि-नोक्तं, किवाऽग्रे ‘तं तैल’ इत्यादिग्रन्थेनोक्तम् । पाययेतेति सशोधनं पाययेत् । धान्वैरिति धन्वमृगपक्षिमासरसे ॥४०-४४॥

अतितीक्ष्णं क्षुधार्तस्य मृदुकोष्ठस्य भेषजम् ।

हृत्वाऽऽशु विट्पित्तकफान् धातून्विस्त्रावयेद्भवान् ॥  
बलस्वरक्षयं दाहं कण्ठशोषं भ्रमं तृषाम् ।

कुर्याच्च मधुरैस्तत्र शेषमौषधमुल्लिखेत् ॥ ४६ ॥

वमने तु विरेकः स्याद्विरेके वमनं पुनः ।

परिषेकावगाहाद्यैः सुशीतैः स्तम्भयेच्च तत् ॥ ४७ ॥

कषायमधुरैः शीतैरन्नपानौषधैस्तथा ।

रक्तपित्तातिसारघ्नैर्दाहज्वरहरैरपि ॥ ४८ ॥

अञ्जनं चन्दनोशीरमज्जासूक्ष्मकरोदकम् ।

लाजचूर्णैः पिबेन्मन्थमतिरोगहरं परम् ॥ ४९ ॥

१ ‘पुनः पीतं भूयो हन्यादित्यर्थः’ इति पा० । २ ‘तृषा’ इति पा० । ३ ‘कृम’ इति पा० । ४ ‘मृदु’ इति पा० ।

शुद्धाभिर्वा वटादीनां सिद्धां पेयां समाक्षिकाम् ।  
वर्चःसांग्राहिकैः सिद्धं क्षीरं भोज्यं च दापयेत् ॥ ५० ॥  
जाङ्गलैर्वा रसैर्भोज्यं पिच्छावस्तिश्च शस्यते ।  
मधुरैरनुवास्यश्च सिद्धेन क्षीरसर्पिणा ॥ ५१ ॥

अतियोगस्य हेत्वादिकमाह—अतितीक्ष्णमित्यादि । इयं च सामग्री विरेचनातियोगस्यैव घटते, यतो मृदुकोष्ठे बुभुक्षिते च विट्पित्तकफहरणक्रमेण च सैर्वातियुज्यते, वमनातियोग-सामग्री चानेनोदाहरणेनोच्चेया, किंवा, अतितीक्ष्णमिति पदेनैव वमनस्याप्यतितीक्ष्णत्वमतियोगकारणमुक्तं, विट्पित्तकफहरणं यथायोग्यतया क्रमेण विरेचने वमने च बोद्धव्यम् । शेषमौष-वमुल्लिखेदिति तादात्विकी चिकित्सा । मृद्वितिपदं वमनेन विरे-चनेन च सवध्यते । वटादीनामिति न्यग्रोधोदुम्बराश्वत्थकफी-तनानाम् । वर्चःसांग्राहिका षड्विरेचनशताश्रित्योक्ता । प्रिय-ङ्गुवनन्तादयः ॥ ४५-५१ ॥

वमनस्यातियोगे तु शीताम्बुपरिषेचितः ।  
पिबेत् कफहरैर्मन्थं सघृतक्षौद्रशर्करम् ॥ ५२ ॥  
सोद्वारायां भृशं वम्यां मूर्च्छायां धान्यमुस्तयोः ।  
समधूकाञ्जनं चूर्णं लेहयेन्मधुसंयुतम् ॥ ५३ ॥  
वमतोऽन्तःप्रविष्टायां जिह्वायां कवलग्रहाः ।  
स्निग्धाम्ललवणैर्हृद्यैर्यूषक्षीररसैर्हिताः ॥ ५४ ॥  
फलान्यम्लानि खादेयुस्तस्य चान्येऽग्रतो नराः ।  
निःसृतां तु तिलद्राक्षाकल्कलिप्तां प्रवेशयेत् ॥ ५५ ॥  
वाग्ग्रहानिलरोगेषु घृतमांसोपसाधिताम् ।  
यवागूं तनुकां दद्यात् स्नेहस्वेदौ च बुद्धिमान् ॥ ५६ ॥

पुरतोऽम्लफलखादनं मुखस्त्रावणेन जिह्वास्तब्धत्वं हेतुम् ।  
अतियोगे निःसृतामिति जिह्वाविशेषणम् ॥ ५२-५६ ॥

वमितश्च विरिक्तश्च मन्दाग्निश्च विलङ्घितः ।  
अग्निप्राणविवृद्ध्यर्थं क्रमं पेयादिकं भजेत् ॥ ५७ ॥

अतियोगेऽपि यथा पेयादिक्रमो भवति तदाह—वमितश्चे-  
त्यादि । अतिहरणादतिवमितोऽतिविरिक्तश्चेति बोद्धव्यम् ॥ ५७ ॥

बहुदोषस्य रुक्षस्य हीनाग्नेरल्पमौषधम् ।  
सोदावर्तस्य चोत्क्लिश्य दोषान्मार्गाच्चिरुध्य च ॥ ५८ ॥  
भृशमाध्मापयेन्नाभिं पृष्ठपार्श्वशिरोरुजम् ।  
श्वासविण्मूत्रवातानां सङ्गं कुर्याच्च दारुणम् ॥ ५९ ॥  
अभ्यङ्गस्वेदवर्त्यादि सनिरूहानुवासनम् ।  
उदावर्तहरं सर्वं कर्माध्मातस्य शस्यते ॥ ६० ॥

१ 'तदेवातियुज्यते' इति पा० । २ 'फलरसैर्मन्थ' इति पा० ।  
३ 'वाग्ग्रहानिलरोगेषु' इति पा० । ४ 'तन्वी दद्याद्यवागूं च'  
इति पा० । ५ 'हन्त्यात्' इति पा० । ६ 'पेयादिमाचरेत्' इति पा० ।

अयोगातियोगयोरध्मानादिव्यापदा यथाक्रमं हेतुलिङ्गचि-  
कित्सादि निर्दिशन्नाह—बहुदोषस्येत्यादि । एताश्च व्यापदो-  
नावश्यमतियोगायोगयोर्भवन्ति, उपद्रवभूतत्वात्, अत एवोप-  
कल्पनीये—“अतियोगायोगनिमित्तानिमानुपद्रवान् विद्यात्—  
“आध्मानं परिकर्तिका” ( सू. अ. १५ ) इत्यादिना ग्रन्थेन  
एता दश व्यापद प्रतिपादिता ॥ ५८-६० ॥

स्निग्धेन गुरुकोष्ठेन सामे वलवदौषधम् ।  
क्षामेण मृदुकोष्ठेन श्रान्तेनाल्पवलेन वा ॥ ६१ ॥  
पीतं गत्वा गुदं साममाशु दोषं निरस्य च ।  
तीव्रशूलां सपिच्छासां करोति परिकर्तिका ॥ ६२ ॥  
लङ्घनं पाचनं सामे रुक्षोष्णं लघुभोजनम् ।  
बृंहणीयो विधिः सर्वैः क्षामस्य मधुरस्तथा ॥ ६३ ॥

परिकर्तिकायाह—स्निग्धेनेत्यादि । पीतं गत्वा गुदमित्यादि  
विरेचनातियोगजन्यपरिकर्तिकाया सङ्गतं, न वमनातियोगज-  
न्यपरिकर्तिकायाम्, उपकल्पनीये च साक्षाद्वमनायोगातियोग-  
जन्यतयैवाध्मानादय उक्ता, तेनानुक्तोऽपि वमनव्यापत्तौ  
परिकर्तोऽनेनोदाहरणेन कल्पनीय, तन्त्रान्तरेऽप्युक्तं—“या  
तु परिकर्तिका विरेचने, तद्वमने कण्ठकर्षणं, योऽधःपरिखावो  
विरेचने, स वमने कफप्रसेकः” ( सु. चि. अ. ३४ ) इति, तद-  
नया दिशा आध्मानादीनि वमनविरेचनयोरयोगातियोगजन्य-  
तया व्याख्यातानीत्येके । आशु दोषं निरस्येति वमनातियोग-  
जन्येयं व्यापत् । अत्र लङ्घनादिक्रिया अतियोगे सत्यप्यामपाच-  
नाय ज्ञेया । क्षामेण मृदुकोष्ठेनेत्यादिसप्राप्तिजनितस्य क्षामपुरुष-  
प्रभवस्य लङ्घनपाचनायमुपकान्तमेव ॥ ६१-६३ ॥

आमे जीर्णेऽनुबन्धश्चेत् क्षाराम्लं लघु शस्यते ।  
पुष्पकासीसमिश्रं वा क्षारेण लवणेन वा ॥ ६४ ॥  
सदाडिमरसं सर्पिः पिबेद्वातेऽधिके सति ।  
दध्यम्लं भोजने पाने संयुक्तं दाडिमत्वचा ॥ ६५ ॥  
देवदारुतिलानां वा कल्कमुष्णास्बुना पिबेत् ।  
अश्वत्थोदुम्बरप्लक्षकदम्बैर्वा शृतं पयः ॥ ६६ ॥  
कषायमधुरं शीतं पिच्छावस्तिमथापि वा ।  
यष्टीमधुकसिद्धं वा स्नेहवस्तिं प्रदापयेत् ॥ ६७ ॥

आमावस्थाकर्तव्यमाह—आमे जीर्णे इत्यादि । क्षाराम्लं  
लघु शस्यत इति अतीसारे यदुक्तं—“चाङ्गेरीकोलदध्यम्ल-  
नागरक्षारसयुतम् । घृतं” ( चि. अ. १९ ) इति, लघुमात्रं च  
शस्यत इति ज्ञेयम् । पुष्पकासीसमित्यत्र पुष्पशब्देन केचित्  
साम्राहिकानि धातकीकुसुमादीनि ग्राहयन्ति ॥ ६४-६७ ॥  
अल्पं तु बहुदोषस्य दोषमुत्क्लिश्य भेषजम् ।  
अल्पाल्पं स्नाचयेत् कण्डूं शोफं कुष्ठानि गौरवम् ६८

१ 'उपद्रवरूपत्वात्' इति पा० । २ 'दीपन' इति पा० ।  
३ 'अनिलोदाहरणेन' इति, 'ऽनेहोदाहरणेन' इति च पा० ।  
४ 'दध्यन्न भोजन' इति पा० । ५ 'वस्ति' इति पा० ।

कुर्याच्चान्निवलोत्क्लेशस्तैमित्यारुचिपाण्डुताः ।  
परिस्त्रावः स, तं दोषं शमयेद्दामयेदपि ॥ ६९ ॥  
स्नेहितं वा पुनस्तीक्ष्णं पाययेत् विरेचनम् ।  
शुद्धे चूर्णासवारिष्ठान् संस्कृतांश्च प्रदापयेत् ॥ ७० ॥

अल्पमित्यादिना परिस्त्रावमाह । शमयेद्दामयेदपीत्यादौ  
अल्पदोषे शमनं, बहुदोषे ऊर्ध्वगतदोषे तु वमनमिति व्यवस्था ।  
वामयेदपीत्यत्रापि स्नेहितं पुनरिति सबध्यते । चूर्णासवारिष्ठा  
ग्रहण्यर्शश्चिकित्सादिषु ज्ञेयाः ॥ ६८-७० ॥

पीतौषधस्य वेगानां निग्रहान्माखतादयः ।  
कुपिता हृदयं गत्वा घोरं कुर्वन्ति हृद्ग्रहम् ॥ ७१ ॥  
स हिक्काकासपार्श्वार्तिदैव्यलालाक्षिविभ्रमैः ।  
जिह्वां खादति निःसंज्ञो दन्तान् किटिकिटापयन् ७२  
न गच्छेद्विभ्रमं तत्र वामयेदाशु तं भिषक् ।  
मधुरैः पित्तमूर्च्छार्तिं कटुभिः कफमूर्च्छितम् ॥ ७३ ॥  
पाचनीयैस्ततश्चास्य दोषशेषं विपाचयेत् ।  
कायाग्निं च बलं चास्य क्रमेणोत्थापयेत्ततः ॥ ७४ ॥  
पवनेनातिवमतो हृदयं यस्य पीड्यते ।  
तस्मै स्निग्धाम्ललवणं दद्यात् पित्तकफेऽन्यथा ॥ ७५ ॥

पीतौषधस्येत्यादिना हृद्ग्रहमाह । न गच्छेद्विभ्रमं तत्रेति हृद्-  
हृषीडितोऽयं त्रियमाणो वाऽयमिति भ्रान्ति न गच्छेदित्यर्थः ।  
वमनं चात्र मूर्च्छिते दुःशकप्रयोगं, तेन मूर्च्छारम्भ एव वमनं  
कारयितव्यं, किंवा मूर्च्छायामप्यङ्गुलीप्रवेशादिना वमनं कार-  
यितव्यम् । पित्तमूर्च्छार्तिमिति पित्तप्रबलदोषजनितमूर्च्छार्तिम् ।  
अतिवमत इति वमनायातिप्रवाहणं कुर्वतः । पित्तकफेऽन्यथेति  
पित्ते कफे वा हृदयपीडाकरे स्निग्धाम्ललवणविपरीतं रूक्षतिक-  
कटुकादिक्रमं कुर्यात् ॥ ७१-७५ ॥

पीतौषधस्य वेगानां निग्रहेण कफेन वा ।  
रूद्धोऽति वा विशुद्धस्य गृह्णात्यङ्गानि मारुतः ॥ ७६ ॥  
स्तम्भवेपथुनिस्तोदसादोद्वेष्टनमन्थनैः ।  
तत्र वातहरं सर्वं स्नेहस्वेदादि कारयेत् ॥ ७७ ॥

पीतौषधस्येत्यादिना अङ्गग्रहणमयोगजमतियोगजं चाह ।  
कफेन वा रूद्धो दोषः पुनरङ्गानि निगृह्णाति, शुद्धस्य वा मारुतः  
कुपितोऽङ्गानि प्रतिगृह्णाति स्तम्भादिभिः ॥ ७६ ॥ ७७ ॥

अतितीक्ष्णं मृदौ कोष्ठे लघुदोषस्य भेषजम् ।  
दोषान् हत्वा विनिर्मथ्य जीवं हरति शोणितम् ७८

१ 'हिक्कापार्श्वरुजाकार्श्यं' इति पा० । २ 'क्रमेणाभिप्रवर्धयेत्'  
इति पा० । ३ 'रूद्धोऽतीव विशुद्धस्य' इति पा० । ४ 'शस्यते'  
इति पा० ।

तेनान्नं मिश्रितं दद्याद्वायसाय शुनेऽपि वा ।  
भुङ्क्ते तच्चेद्भवेद्जीवं न भुङ्क्ते पित्तमादिशेत् ॥ ७९ ॥  
शुङ्क्ते वा भावितं वस्त्रमावानं कोष्णवारिणा ।  
प्रक्षालितं विवर्णं स्यात् पित्ते शुद्धं तु शोणितम् ॥ ८० ॥  
तृष्णामूर्च्छामदार्तस्य कुर्यादामरणान् क्रियाम् ।  
तस्य पित्तहरीं सर्वामतियोगे च या हिता ॥ ८१ ॥  
मृगगोमहिषाजानां सद्यस्कं जीवतामसृक् ।  
पिबेज्जीवाभिसन्धानं जीवं तच्चाशु गच्छति ॥ ८२ ॥  
तदेव दर्भमृदितं रक्तं वास्ति प्रदापयेत् ।  
श्यामाकाशमर्यवदरीदूर्वांशीरैः शृतं पयः ॥ ८३ ॥  
घृतमण्डाञ्जनयुतं शीतं वास्ति प्रदापयेत् ।  
पिच्छावस्ति सुशीतं वा घृतमण्डानुवासनम् ॥ ८४ ॥

अतितीक्ष्णमित्यादिना जीवादानमाह । लघुदोषस्येति स्वल्प-  
दोषस्य । विनिर्मथ्येति शोणितमेव क्षोभयित्वा । जीवमिति जीव-  
नहेतुधारुरूपं शोणितम् । शोणितं किञ्चिद्रक्तपित्तलोभाद्भ-  
वति, किञ्चिच्च जीवशोणितं भवति, तद्विशेषपरीक्षार्थमाह—  
तेनान्नमित्यादि । पित्तमादिशेदिति शोणितगतं पित्तमादिशेद्  
रक्तपित्तमिति यावत् । आवानमिति शुष्कम् । पित्ते इति रक्तपित्ते  
सति क्षालितं वस्त्रं विवर्णं भवति, जीवशोणिते तु सति शुद्धं  
वस्त्रं भवति । परीक्षा च चिकित्साभेदार्थमेव, रक्तपित्ते रक्तपि-  
त्तहरी क्रिया, जीवशोणितं तु दृष्ट्वा 'तृष्णामूर्च्छामदार्तस्य' इत्या-  
दिनोक्ता कर्तव्या । अतियागे च या हितेति अत्रैव 'परिषेकाव-  
गाहाद्यै सुशीतैः स्तम्भयेच्च तम्' इत्यादिनोक्ता ज्ञेया । जीवं  
तच्चाशु गच्छतीति असृक्प्रभावादाश्वेव शोणितरूपता याति  
सद्यस्कमसृक् । श्यामेत्यादौ श्यामा प्रियतु ॥ ७८-८४ ॥

शुद्धं भ्रष्टं कषायैश्च स्तम्भयित्वा प्रवेशयेत् ।  
सामगान्धर्वशब्दांश्च संज्ञानाशेऽस्य कारयेत् ॥ ८५ ॥  
यदा विरेचनं पीतं विडन्तमवतिष्ठते ।  
वमनं भेषजान्तं वा दोषानुत्क्रिश्य नावहेत् ॥ ८६ ॥  
तदा कुर्वन्ति कण्ठादीन् दोषाः प्रकुपिता गदान् ।  
स विभ्रंशो मतस्तत्र स्याद्यथाव्याधि भेषजम् ॥ ८७ ॥

शुद्धं भ्रष्टमित्यादिना शुद्धभ्रंशरूपं विभ्रंशमाह । कषायैरिति  
कषायरसैः । सामेत्यादिना सज्ञाविभ्रंशरूपविभ्रंशचिकित्सामाह ।  
साम सान्त्वनम् । गान्धर्वशब्दो गीतम् । एतौ च विभ्रंशा-  
वतियोगजन्यौ । यदेत्यादिना तृतीयमयोगजन्यविभ्रंशमाह ।  
विडन्तमवतिष्ठत इति मलमात्रमपहृत्यावतिष्ठते । भेषजान्त-  
मिति भेषजमात्रं वमनेनावतिष्ठते । नावहेदिति नापहरति ।  
एतद्व्यापदश्च विभ्रंशसज्ञा पारिभाषिकी । यथाव्याधिभेषज-  
मिति कण्ठादिविपरीतं भेषजम् ॥ ८५-८७ ॥

१ 'पित्तं शुद्धं तु शोणितम्' इति पा० । २ 'मता' इति पा० ।

३ 'पाययेताशु सन्धानं जीवो जीवेन गच्छति' इति पा० । ४ 'क्षो-  
दयित्वा' इति पा० ।

पीतं स्निग्धेन सस्नेहं तद्दोषैर्मार्दवाद्भूतम् ।  
न वाहयति दोषांस्तु स्वस्थानात् स्तम्भयेच्चयुतान् ८८  
वातसङ्गुदस्तम्भशूलैः क्षरति चाल्पशः ।  
तीक्ष्णं वस्ति विरेकं वा सोऽहो लङ्घितपाचितः ८९

पीतं स्निग्धेनेत्यादिना स्तम्भमाह । मार्दवाद्भूतमिति भेषजस्य  
मृदुतया दोषेर्वृतम् । स्वस्थानाच्चयुतान् स्तम्भयेदिति योज-  
नीयम् । सोऽह इति लङ्घनपाचनानन्तरं तीक्ष्णं वस्ति विरेकं  
वा तीक्ष्णमर्हतीत्यर्थः ॥ ८८ ॥ ८९ ॥

रूक्षं विरेचनं पीतं रूक्षेणाल्पबलेन वा ।  
मारुतं कोपयित्वाऽऽशु कुर्याद्दोराणुपद्रवान् ॥९०॥  
स्तम्भशूलानि घोराणि सर्वगात्रेषु मुह्यतः ।  
स्नेहस्वेदादिकस्तत्र कार्यो वातहरो विधिः ॥ ९१ ॥

रूक्षमित्यादिना उपद्रवानाह । यद्यप्याध्मानादयोऽप्यमी उप-  
द्रवा एव, तथाऽपि तेषां सज्ञान्तरेणैव गृहीतत्वाच्छलादय एव  
उपद्रवशब्दाभिहिता । शूलादयश्चामी प्रधानान्युत्तरकालभावि-  
त्वादन्युपद्रवरूपा अप्युपद्रवशब्देनोच्यन्ते; यथा—“धूम कुर्या-  
दुपद्रवान्” ( सू अ ५ ) इति, किंवा, अयोगाख्यस्य व्याधे-  
रमी उपद्रवा इति ज्ञेयम् ॥ ९० ॥ ९१ ॥

स्निग्धस्य मृदुकोष्ठस्य मृदुक्लिश्यौषधं कफम् ।  
पित्तं वातं च संरुध्य सतन्द्रागौरवं क्लमम् ॥ ९२ ॥  
दौर्बल्यं चाङ्गसादं च कुर्यादाशु तदुल्लिखेत् ।  
लङ्घनं पाचनं चात्र स्निग्धं तीक्ष्णं च शोधनम् ॥ ९३ ॥

स्निग्धस्येत्यादिना क्लममाह । कफ पित्तं चोत्किश्य वातं च  
ताभ्यामेव संरुध्य भेषजं तन्द्रादियुक्तं क्लमं कुर्यात् । तदुल्लिखे-  
दिति तद् भेषजं कफपित्तं चोल्लिखेदित्यर्थः ॥ ९२ ॥ ९३ ॥

तत्र श्लोकौ—

इत्येता व्यापदः प्रोक्ताः सरूपाः सचिकित्सिताः ।  
वमनस्य विरेकस्य कृतस्याकुशलैर्नृणाम् ॥ ९४ ॥  
एता विज्ञाय मतिमानवस्थाश्चैव तत्त्वतः ।

दद्यात् संशोधनं सम्यगारोग्यार्थी नृणां सदा ॥ ९५ ॥  
इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
बलसंपूरिते सिद्धिस्थाने वमनविरेचनव्याप-  
तिसिद्धिर्नाम षष्ठोऽध्यायः ॥ ६ ॥

इत्येता इत्यादिना अध्यायार्थसंग्रहं दर्शयित्वा व्यापदुत्पाद-  
हेतुमाह । दद्यात् संशोधनं सम्यगिति तथा संशोधनं दद्याद्  
यथा व्यापदो नोत्पद्यन्त एवेत्यर्थः ॥ ९४ ॥ ९५ ॥

इति श्रीचक्रपाणिदत्तविरचितायामार्युर्वेददीपिकाया चरक-  
तात्पर्यटीकाया सिद्धिस्थाने वमनविरेचनव्यापतिसिद्धि-  
( संशोधनव्यापतिसिद्धि ) नाम षष्ठोऽध्यायः ॥ ६ ॥

## सप्तमोऽध्यायः ।

अथातो वस्तिव्यापतिसिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

वमनविरेचनानन्तरभावित्वाद्भूते संशोधनव्यापतिसिद्धेरन-  
न्तरं वस्तिव्यापतिसिद्धिरुच्यते, अत्र वस्तिशब्दो निरूह एव  
वर्तते, तद्व्यापदामेवात्र वक्तव्यत्वात् ॥ १ ॥ २ ॥

धीधैर्यौदार्यगाम्भीर्यक्षमादमतपोनिधिम् ।

पुनर्वसुं शिष्यगणः प्रपच्छ विनयान्वितः ॥ ३ ॥

काः कति व्यापदो वस्तेः किंसमुत्थानलक्षणाः ।

का चिकित्सा इति प्रश्नाच्छ्रुत्वा तानब्रवीद्गुरुः ॥ ४ ॥

नातियोगौ क्लमाध्माने हिक्का हृत्प्राप्तिरूर्ध्वता ।

प्रवाहिका शिरोङ्गार्तिः परिकर्तः परिरुचः ॥ ५ ॥

द्वादश व्यापदो वस्तेरसम्यग्योगसंभवाः ।

आसामेकैकशो रूपं चिकित्सां च निबोधत ॥ ६ ॥

का कतीत्यादि पञ्च प्रश्नाः । नातियोगावित्यादिना आद्यप्र-  
श्नस्योत्तरम् । नातियोगाविति अयोगातियोगौ । एतद्द्वादशव्या-  
पदा च विवरण एव स्फुटार्थो भविष्यति । असम्यग्योगसंभवा  
इति निरूहस्यायोगातियोगमिश्रयायोगरूपासम्यग्योगसंभवा ।  
अनेन च समुत्थानप्रश्नस्य सामान्यकारणाभिधानेनोत्तरं दत्तं  
भवति । अत्र वस्तिप्रयोगस्यासम्यग्योगेन निरूहकार्यदोषह-  
रणस्यातियोगायोगौ व्यापतिरूपौ जन्येते, क्लमादयोऽपि चाति-  
योगायोगजाता एव विशिष्टहेतुलक्षणचिकित्सिततया इहापि  
पृथगुच्यन्ते, यथा सशोधने आध्मानादयोऽयोगातियोगजाता  
अपि पृथगुक्ताः । केचित् ‘नातियोगात् क्लमाध्माने’ इत्यादि,  
तथा ‘दशैता व्यापदो वस्ते’ इत्यादि पठन्ति; तत्र पूर्वाध्या-  
योक्तव्याख्यानादर्थो नेयः, किन्तु पूर्वं एव पाठो निर्व्यूहः ।  
आसामित्यादौ रूपशब्देनैव प्रति प्रति वक्ष्यमाणहेतुविशेषोऽव-  
रुद्धो ज्ञेयः, येन हेतुरपि हि व्यासगमकतया रूपमेव ॥ ३-६ ॥

गुरुकोष्ठेऽनिलप्राये रूक्षे वातोत्वणेऽपि वा ।

शीतोऽल्पलवणस्नेहद्रवमात्रो घनोऽपि वा ॥ ७ ॥

वस्तिः संक्षोभ्य तं दोषं दुर्बलत्वादिनिर्हरन् ।

करोति गुरुकोष्ठत्वं वातमूत्रशकृद्ब्रह्म ॥ ८ ॥

नाभिवस्तिरुजं दाहं हृल्लेपं श्वयथुं गुदे ।

कण्डूगण्डानि वैवर्ण्यमरुचिं वह्निमार्दवम् ॥ ९ ॥

तत्रोष्णायाः प्रमथ्यायाः पानं स्वेदाः पृथग्विधाः ।

फलवर्त्योऽथवा कालं ज्ञात्वा शस्तं विरेचनम् ॥ १० ॥

१ ‘काले’ इति पा० । २ ‘विरेचनस्याकुशलैर्दत्तस्य वमनस्य च’  
इति पा० । ३ ‘वीमान् विज्ञाय तास्तादवस्थाश्चैव तत्त्वतः’ इति  
पा० । ४ ‘कुर्यात्’ इति पा० । ५ ‘सम्यगारोग्यार्थ’ इति पा० ।

१ ‘परिकर्ति.’ इति पा० । २ ‘अर्थ उन्नेय.’ इति पा० ।

३ ‘शीतोऽल्पस्नेहलवणद्रव्यमात्रः’ इति पा० ।



बिल्वमूलत्रिवृदारुयवकोलकुलत्थवान् ।

सुरादिमूत्रवान् बस्तिः सप्राक्पेष्यस्तमानयेत् ११

गुरुकोष्ठे इति कूरकोष्ठे मलपूर्णकोष्ठे वा । अल्पशब्दो मात्रान्तैः प्रत्येकं संबध्यते । उष्णाया प्रमथ्याया इति अतीसारोक्तप्रमथ्याना या प्रमथ्या उष्णा तस्या प्रयोगः, प्रमथ्येति पाचनकषायस्यायुर्वेदसमयसिद्धसङ्गेति प्रतिपादितमेवातीसारे । कालं ज्ञात्वेति विरेचनयोग्यावस्थां ज्ञात्वा । सुरादिमूत्रवानित्यत्र आदिशब्देन सौवीरकतुषोदकादीना ग्रहणम् । सप्राक्पेष्य इति बस्तिसूत्रीयोक्तबलादिबस्त्युक्तकल्कयुक्तः । तमानयेदिति अयोगकारक विबद्धं बस्ति हरति ॥ ७-११ ॥

स्निग्धस्विन्नेऽतितीक्ष्णोणो मृदुकोष्ठेऽतियुज्यते ।

तस्य लिङ्गं चिकित्सा च शोधनाभ्यां समा भवेत् १२

पृश्निपर्णी स्थिरां पद्मं काश्मर्यं मधुकं बलाम् ।

पिष्ट्वा द्राक्षां मधूकं च क्षीरे तण्डुलधावने ॥ १३ ॥

द्राक्षायाः पक्वलोष्ठस्य प्रसादे मधुकस्य च ।

विनीय सवृतं बस्तिं दद्याद्दाहेऽतियोगजे ॥ १४ ॥

अयोगमभिधायातियोगमाह—स्निग्धस्विन्ने इत्यादि । अतियुज्यते इति अतियोगकारको भवति । शोधनाभ्या समा भवेदिति वमनविरेचनातियोगोक्तलिङ्गचिकित्साभ्या समा भवेत् । बस्त्यतियोगजे दाहे विशिष्टचिकित्सा माह—पृश्निपर्णीमित्यादि । अत्र क्षीरादिषु पद्मद्रवेषु कल्कस्य विलयनम् । द्राक्षादिप्रसादाः शीतकषायविधिकृता ज्ञेयाः ॥ १२-१४ ॥

आमशेषे निरूहेण मृदुना दोष ईरितः ।

मार्गं रुणद्धि वातस्य हन्त्याग्निं मूर्च्छयत्यपि ॥ १५ ॥

क्लमं विदाहं हृच्छूलं मोहवेष्टनगौरवम् ।

कुर्यात् खेदैर्विरूक्षेस्तं पाचनैश्चाप्युपाचरेत् ॥ १६ ॥

पिप्पलीकतृणोशीरदारुमूर्वाशृतं जलम् ।

पिबेत् सौवर्चलोन्मिश्रं दीपनं हृदिशोधनम् ॥ १७ ॥

वचानागरशठ्वेला दधिमण्डेन मूर्च्छिताः ।

पेयाः प्रसन्नया वा स्युररिष्टेनासवेन वा ॥ १८ ॥

दारु त्रिकटुकं पथ्यां पलाशं चित्रकं शटीम् ।

पिष्ट्वा कुष्ठं च मूत्रेण पिबेत् क्षारांश्च दीपनान् ॥ १९ ॥

बस्तिमस्य विदध्याच्च समूत्रं दाशमूलिकम् ।

समूत्रमथवा व्यक्तलवणं माधुतैलिकम् ॥ २० ॥

आमशेषे इत्यादिना क्लममाह । आमशेषे सति दत्तेन निरूहेण दोष ईरित इति योज्यम् । दोषशब्देन चात्र पित्तकफावा-

मसहितौ मार्गावरकावुच्येते । मूर्च्छयतीति मार्गावरोवात् कोपयति । मार्गं रुणद्धीति देहे सोतासि रुणद्धि । ये तु, दोषशब्देनेह कफमात्रं ग्राहयन्ति, तन्मते सदाहत्वं क्लमस्याप्यनुपपन्नम् । वचेत्यादा मूर्च्छिता इति आलोडिता । क्षाराश्च दीपनानि ग्रहणीचिकित्सायुक्तान् । दाशमूलिकमिति “द्विपत्र-मूलस्य रसोऽम्लयुक्तः” ( सि अ ३ ) इत्यादिनोक्तं, किंवा दशमूलकाथकृतम् । माधुतैलिकं वक्ष्यमाणः ॥ १५-२० ॥

अल्पवीर्यो महादोषे रूक्षे कूराशये कृतः ।

बस्तिदोषावृतो रुद्धमार्गो रुन्ध्यात् समीरणम् २१

स विमार्गोऽनिलः कुर्यादाध्मानं मर्मपीडनम् ।

विदाहं गुरुकोष्ठस्य मुक्त्वङ्गणवेदनाम् ॥ २२ ॥

रुणद्धि हृदयं शूलैरितश्चेतश्च धावति ।

श्यामाफलादिभिः कुष्ठकृष्णालवणसर्पपैः ॥ २३ ॥

धूममापवचाकिण्वक्षारचूर्णगुडैः कृताम् ।

कराङ्गुनिभां वर्ति यवमध्यां निधापयेत् ॥ २४ ॥

अभ्यक्तस्विन्नगात्रस्य तैलाक्तां स्नेहिते गुदे ।

अथवा लवणागारधूमसिद्धार्थकैः कृताम् ॥ २५ ॥

बिल्वादिना निरूहः स्यात् पीलुसर्पपमूत्रवान् ।

सरलामरदारुभ्यां सिद्धं चैवानुवासनम् ॥ २६ ॥

अल्पवीर्यं इत्यादिना आध्मानमाह । रुद्धमार्ग इति निवारिताधोमार्गः, स चानिलं रुणद्धि, अनिलश्च रुद्धमार्गतया आध्मानं करोतीति । मर्मपीडनमित्याध्मानविशेषणम् । रुणद्धि हृदयं शूलैरिति शूलैर्हृदयं व्याप्नोति । श्यामाफलादिभिरिति श्यामादिभिर्नवभिः, फलादिभिश्च पद्मभिः कल्पस्थानोक्तं । धूमशब्देनेह गृहधूमग्रहणम् । गुडश्चात्र तावन्मात्रो भवति यावता वर्तिः कर्तुं युज्यते । कराङ्गुलेष्वत्र करग्रहणं पादाङ्गुलिष्वेवार्थम् । अथवेत्यादिनोक्तद्वितीयवर्तावपि वर्तित्वसपत्त्यर्थं गुडो देयः । बिल्वादिभिश्च निरूह इति “बिल्वमूलत्रिवृदारुयवकोलकुलत्थवान्” इत्यादिनोक्तः । सरलेत्यादौ सिद्धमित्यत्र ‘तैलं’ इति शेषः ॥ २१-२६ ॥

मृदुकोष्ठेऽबले बस्तिरतितीक्ष्णोऽतिनिर्हरन् ।

कुर्याद्विकां, हितं तस्मै हिकाम्नं बृंहणं च यत् ॥ २७ ॥

बलास्थिरादिकाश्मर्यत्रिफलागुडसैन्धवैः ।

सप्रसन्नारनालाम्लैस्तैलं पक्त्वाऽनुवासयेत् ॥ २८ ॥

कृष्णालवणयोरक्षं पिबेदुष्णाम्बुना युतम् ।

धूमलेहरसक्षीरखेदाश्चान्नं च वातनुत् ॥ २९ ॥

मृद्वित्यादिना हिकामाह । अतिनिर्हरन्निति अतियोगेन दोषा-न्निर्हरन् । हिकाम्नमिति हिकाचिकित्सोक्तं भेषजम् । हिकाया च

१ ‘सुराम्नादिना’ इति पा० । २ ‘मधुकोत्पलम्’ इति पा० ।

३ ‘द्वाहातियोगिने’ इति पा० । ४ ‘आमदोषे’ इति पा० ।

५ ‘मूर्च्छयत्यनिलं मार्गं रुणद्धि हिंनस्ति च’ इति पा० । ६ ‘सदाह’ इति पा० । ७ ‘त्रिकण्डक’ इति पा० ।

१ ‘बस्तिदोषावृतस्तूर्ध्वमधो रुन्ध्यात्’ इति पा० । २ ‘प्रवेश-येत्’ इति पा० । ३ ‘गुडस्यात्र पृथक् पलम्’ इति पा० । ४ ‘उष्णा-म्बुनाऽक्षः पिप्पल्या हितो लवणसयुतः’ इति पा० ।

यद्यपि “प्रसक्तच्छर्दिनिष्ठीविकाकासश्वासहिक्कार्तानामूर्ध्वभूतो वायुरूर्ध्वं बस्ति नयेत्” (सि अ. २) इत्यनेन बस्तिर्निषिद्धः, तथाऽपीह विशिष्टहिक्कायामनुवासानस्य हितत्वात्, “बला-स्थिरादि”<sup>१</sup> इत्यादिनोक्तमनुवासनमनवद्यम् । वातनुदिति पदं लिङ्गविपरिणामेन धूमादिभिश्च संबध्यते, तेन वातहितानामेवात्र धूमादीना प्रयोगः ॥ २७-२९ ॥

अतितीक्ष्णः सवातो वा न वा सम्यक् प्रपीडितः ।  
घट्टयेद्घृदयं बस्तिस्तत्र काशकुशेत्कटैः ॥ ३० ॥  
स्यात् साम्ललवणस्कन्धकरीरबदरीफलैः ।  
शृतैर्वस्तिर्हितः सिद्धं वातघ्नैश्चानुवासनम् ॥ ३१ ॥

अतितीक्ष्ण इत्यादिना हृत्प्राप्तिमाह । सवातत्वं बस्तेर्नि-शेषदानादिना ज्ञेयम् । असम्यक्पीडितत्वमेव हृत्प्राप्तिजनकतया ज्ञेयम् । लवणस्कन्ध रोगभिषिग्जितीयोक्तः । वातघ्नैरिति दश-मूलादिभिः ॥ ३० ॥ ३१ ॥

वातमूत्रपुरीषाणां दत्ते वेगान्निगृह्यतः ।  
अति वा पीडितो बस्तिर्मुखेनायाति वेगवान् ॥ ३२ ॥  
मूर्च्छाविकारं तस्यादौ दृष्ट्वा शीताम्बुना मुखम् ।  
सिञ्चेत् पाश्वोदरं चाधः प्रमृज्याद्वीजयेच्च तम् ३३  
केशेष्वालम्ब्य चाकाशे धुन्यान्नासयेच्च तम् ।  
गोखराश्वगजैः सिंहै राजप्रेष्यैस्तथोरगैः ॥ ३४ ॥  
उल्काभिरेवमन्यैश्च भीतैस्याधः प्रवर्तते ।  
वस्त्रपाणिग्रहैः कण्ठं रुन्ध्यान्न म्रियते यथा ॥ ३५ ॥  
प्राणोदाननिरोधाद्धि प्रसिद्धतरमार्गवान् ।  
अपानः पवनो बस्तिं तमाश्वेवापकर्षति ॥ ३६ ॥  
ततः क्रमुककल्काक्षं पाययेताम्लसंयुतम् ।  
औष्ण्यात्तैक्ष्यात् सरत्वाच्च बस्तिं सोऽस्यानुलोमयेत् ।  
पकाशयस्थिते खिन्ने निरुहो दाशमूलिकः ।  
यवकोलकुलत्थैश्च विधेयो मूत्रसाधितः ॥ ३८ ॥  
बिल्वादिपञ्चमूलेन सिद्धो बस्तिरुरःस्थिते ।  
शिरःस्थे नावनं धूमः प्रच्छाद्यं सर्वपैः शिरः ॥ ३९ ॥

वातमूत्रेत्यादिनोर्ध्वतामाह । दत्ते इति बस्तौ दत्ते । तस्योर्ध्वं गच्छतो बस्तेर्मूर्च्छारूपं विकारं दृष्ट्वा मुखसेचनादि कर्तव्यम् । आकाशे धुन्यादिति निरवलम्बं धुन्यात् । नासयेच्च गोखरा-दिभिरिति ज्ञेयम् । एवमन्यैरिति अनुक्तैरपि त्रासनप्रकारैः । कण्ठावरोधो यथा कर्तव्यस्तदाह—न म्रियते यथेति । कण्ठो-परोधप्रयोजनमाह—प्राणोदाननिरोधाद्धि प्रसिद्धतरमार्गवान्-इत्यादि । कण्ठप्रग्रहेण प्राणोदाननिरोधात् प्रसिद्धतरमार्गवान्-पानो भवति, गुदप्रवर्तनस्वरूपो भवतीत्यर्थः; ततश्च बस्ति-

मूर्ध्वक्षिसमधो नयति, प्राणोदाननिरोधेन तु प्राणोदानाभ्या पीडितोऽपानः स्वमार्गगामी भवतीति ज्ञेयम् । केचित्तु ‘यावत् प्राणोपरोधाद्धि’ इति पठन्ति, तत्र प्राणोपरोधं यावत् कण्ठपी-डनं कर्तव्यमित्यर्थः । क्रमुकं पूगफलम् । शिरःस्थ इति बस्त्येकदेशे शिरसि स्थिते सति । प्रच्छाद्यमिति आलेपनीयम् । ॥ ३२-३९ ॥

स्निग्धखिन्ने महादोषे बस्तिर्मृद्वल्पभेषजः ।  
उत्क्लिश्याल्पं हरेद्दोषं जनयेच्च प्रवाहिकाम् ॥ ४० ॥  
स बस्तिपायुशोफेन जङ्घोरुसदनेन वा ।  
निरुद्धमारुतो जन्तुरभीक्ष्णं संप्रवाहते ॥ ४१ ॥  
स्वेदाभ्यङ्गान्निरुहंश्च शोधनीयानुलोमिकान् ।  
विदध्याल्लङ्घयित्वा तु वृत्तिं कुर्याद्विरिक्तवत् ॥ ४२ ॥

स्निग्धखिन्नेत्यादिना प्रवाहिकामाह । प्रवाहिकामतीसारोक्त-लक्षणासुक्ता जनयति । शोधनीयानुलोमिकानित्यत्र शोधनीया-निति त्रिवृदादिशोधनद्रव्ययुक्तान्, आनुलोमिकानिति अनुलोम-नधीरेक्षुरसयुक्तान् । वृत्तिमिति पेयादिक्रमम् ॥ ४०-४२ ॥

दुर्बले क्रूरकोष्ठे च तीव्रदोषे तनुर्मृदुः ।  
शीतोऽल्पश्चावृतो दोषैर्वस्तिस्तद्विहतोऽनिलः ॥ ४३ ॥  
मार्गैर्गात्राणि सन्धावन्मूर्ध्वं मूर्ध्नि विहन्यते ।  
ग्रीवां मन्ये च गृह्णाति शिरः कण्ठं भिनत्ति च ॥ ४४ ॥  
बाधिर्यं कर्णेनादं च पीनसं नेत्रविभ्रमम् ।  
कुर्यादभ्यञ्जनं तैललवणेन यथाविधि ॥ ४५ ॥  
गुञ्ज्यात् प्रथमनैर्नस्यैर्धूमैरेव विरेचयेत् ।  
तीक्ष्णानुलोमिकेनाथ स्निग्धं भुक्तेऽनुवासयेत् ॥ ४६ ॥

दुर्बले इत्यादिना शिरोर्निमाह । तनुः अधनः । तद्विहत इति निरुहबस्तिप्रकोपितः । ऊर्ध्वं मूर्ध्नि विहन्यते इति ऊर्ध्वमनु-सरन् मूर्ध्नि विहन्यते; ये तु ‘ऊर्ध्वं विधावति’ इति पठन्ति, तन्मते उपर्युपरि धावतीत्यर्थः । अस्य विरेचयेदिति अत्र ‘शिरः’ इति शेषः, ‘अनु विरेचयेत्’ इति वा पाठः । तीक्ष्णानुलोमि-केऽन्ने भुक्ते सति अनुवासयेदिति योज्यम्; किंवा तीक्ष्णानुलो-मिकेनैवानुवासनं साध्यमित्यर्थः ॥ ४३-४६ ॥

स्नेहस्वेदैरनापाद्य गुरुस्तीक्ष्णोऽतिमात्रया ।  
यस्य बस्तिः प्रयुज्येत सोऽतिमात्रं प्रवर्तयेत् ॥ ४७ ॥  
स्रुतेषु तस्य दोषेषु निरुद्धस्यातिमात्रशः ।  
स्तब्धोदावृतकोष्ठस्य वायुः संप्रतिहन्यते ॥ ४८ ॥

१ ‘मार्गैर्गात्राण्यनुसरन्मूर्ध्वं मूर्ध्नि विधावति’ इति पा० । २ ‘मूर्ध-न्युपाहितः’ इति पा० । ३ ‘सस्तभ्य’ इति पा० । ४ तैललवणेना-वगाहयेत्’ इति पा० । ५ ‘धूमैरास्यविरेचनैः’ इति पा० । ६ ‘विरे-चनैर्निरुहैश्च बस्तिभिश्चानुलोमिकैः’ इति पा० । ७ ‘सुस्निग्धखि-न्नदेहस्य यस्य बस्तिर्विधीयते । अतितीक्ष्णो गुरुश्चैव’ इति, ‘विरे-चनैर्निरुहैश्च बस्तिभिश्चानुलोमिकैः । अतितीक्ष्णो गुरुश्चैव’ इति च पा० ।

१ ‘चाकेश धुन्यान्नामयेद्भृशम्’ इति पा० । २ ‘बस्तिं तस्या-नयेदधः’ इति पा० । ३ ‘प्रसिद्धतरमार्गगः’ इति पा० ।

विलोमनसमुद्भूतो रुजत्यङ्गानि देहिनः ।  
 गात्रवेष्टननिस्तोदभेदस्फुरणजृम्भणैः ॥ ४९ ॥  
 तं तैललवणाभ्यक्तं सेचयेदुष्णवारिणा ।  
 एरण्डपत्रनिष्कायैः प्रस्तरैश्चोपपादयेत् ॥ ५० ॥  
 यवान् कुलत्थान् कोलानि पञ्चमूले तथोभये ।  
 जलाढकद्वये पक्त्वा पादशेषेण तेन च ॥ ५१ ॥  
 कुर्यात् सविल्वतैलोष्णलवणेन निरूहणम् ।  
 तं निरूढं समाश्वस्तं द्रोण्यां समवगाहयेत् ॥ ५२ ॥  
 ततो भुक्तवतस्तस्य कारयेदनुवासनम् ।  
 यष्टीमधुकतैलेन विल्वतैलेन वा भिषक् ॥ ५३ ॥

स्नेहस्वेदैरित्यादिना अङ्गार्तिमाह । अनापायेति स्नेहस्वेदैः शरीरं नोपपाद्य । सोऽतिमात्रं प्रवर्तयेत् 'दोषान्' इति शेषः । ततः स्त्वोदावृतकोष्ठस्य रुजा करोति । भुक्तवतो यद्यप्यनुवासनं सर्वत्र भवति, तथाऽपि भुक्तवत इति वचनेन भोजनानन्तरमेवानुवासनं दर्शयति ॥ ४७-५३ ॥

मृदुकोष्ठाल्पदोषस्य रूक्षस्तीक्ष्णोऽतिमात्रवान् ।  
 वस्तिर्दोषान्निरस्याशु जनयेत् परिकर्तिकां ॥ ५४ ॥  
 त्रिकवङ्गणवस्तीनां तोदं नाभेरधो रुजम् ।  
 विबन्धोऽल्पोऽल्पमुत्थानं वस्तिर्निर्लेखनाद्भवेत् ॥ ५५ ॥  
 स्वादुशीतौषधैस्तत्र पय इक्ष्वादिभिः शृतम् ।  
 यष्ट्याह्नतिलकल्काभ्यां वस्तिः स्यात् क्षीरभोजिनः ॥  
 ससर्जरसयष्ट्याह्नजिह्वीकर्दमाञ्जनम् ।  
 विनीय दुग्धे वस्तिः स्यात् व्यक्ताम्लमृदुभोजिनः ॥

मृद्वित्यादिना परिकर्तिकांमाह । वस्तिर्निर्लेखनादिति वायुना च तीक्ष्णेन वस्तिर्कर्षणात् । व्यक्ताम्ल इति वस्तिर्विशेषणम् ॥ ५४-५७ ॥

पित्तरोगोऽम्ल उष्णो वा तीक्ष्णो वा लवणोऽथवा ।  
 वस्तिर्लिखति पायुं तु क्षिणोति विदहत्यपि ॥ ५८ ॥  
 स विदग्धः स्रवत्यसं पित्तं चानेकवर्णवत् ।  
 सार्यते बद्धुवेगेन मोहं गच्छति चासकृत् ॥ ५९ ॥  
 आर्द्रशाल्मलिवृन्तैस्तु क्षुण्णैराजं पयः शृतम् ।  
 सर्पिषा योजितं शीतं वस्तिमसौ प्रदापयेत् ॥ ६० ॥

१ 'रुक्तोदकम्पसस्त्रम्भसादवेपथुजृम्भणैः' इति पा० । २ 'यव-कोलकुलत्थानां पञ्चमूलद्वयस्य च । जलद्रोणे समुत्काश्य कषायसैन्धवेन तम् ॥ विष्वतैलेन सयोज्य वस्तिं दद्याद्विकारवित् । तं निरूहसमाश्वस्त' इति पा० । ३ 'स्नेहस्वेदेरनापाद्यं गुरुस्तीक्ष्णोऽतिमात्रवान् । यस्य वस्तिः प्रयुज्येत नातिमात्रं स युज्यते । स्त्वोदावृतकोष्ठस्य रुद्धः स्रोतःसु मारुतः । प्रपन्नोऽङ्गरुजं कुर्यात् तैललवणांस्वितम् । उष्णाम्बुप्रस्तरकायैः स्वेदैः समुपपादयेत् ॥ सविल्व-तैललवणो निरूहस्तस्य शस्यते । तैलवगाहस्विन्नस्य कारयेदनुवासनम्' इति पा० । ४ 'वस्तिर्दोषान्निरस्याशु' इति पा० । ५ 'ऽल्पसमुत्थानं गुदनिर्लेखनं' इति पा० । ६ 'पित्तरक्ते' इति पा० । ७ 'बद्धुधा ह्यतिवेगेन' इति पा० ।

वटादिपल्लवेष्वेष कल्पो यवतिलेषु च ।  
 सुवर्चलोपोदिकयोः कर्बुदारे च शस्यते ॥ ६१ ॥  
 गुदे सेकाः प्रदेहाश्च शीताः स्युर्मधुराश्च ये ।  
 रक्तपित्तातिसारघ्नी क्रिया चात्र प्रशस्यते ॥ ६२ ॥

पित्तरोगे इत्यादिना परिच्छावमाह । क्षिणोतीति हिनस्ति । एष कल्प इति आर्द्रशाल्मलीवृन्तोक्तक्षीरसंस्कारकल्पः । सुवर्चलमिति सुनिपण्णकमाहुः । कर्बुदारं काञ्चनारं ॥ ५८-६२ ॥  
 तीक्ष्णत्वं भूत्रपील्वग्निलवणक्षारसर्पयैः ।  
 प्राप्तकालं विधातव्यं क्षीराद्यैर्मार्दवं तथा ॥ ६३ ॥

सप्रति तत्र तत्र वस्तीनां मृदुत्वं तीक्ष्णत्वं च विहितं, तेन तद्विज्ञानार्थं मार्दवतीक्ष्णत्वकारकद्रव्यगणमाह—तीक्ष्णत्वमित्यादि । पीलुः औत्तरपथिकं फलं, पीलुस्थाने केचिद् वित्तं पठन्ति । प्राप्तकालमिति उक्तावस्थम् ॥ ६३ ॥

आपादतलमूर्धस्थान् दोषान् पक्काशये स्थितः ।  
 वीर्येण वस्तिरादत्ते खस्थोऽर्को भूरसानिव ॥ ६४ ॥

वस्तिप्रभावमाह—आपादेत्यादि । पक्काशये स्थित इति पक्काशयगत एव । आदत्ते वीर्येणति शक्त्या स्वभावसवद्ध्या । एव-भूतवीर्यं बस्तावेव, तेन पाचनादिप्रयोगाणां न वस्तिवत्तदहरेव सकलदेहगतदोषविजेतृत्वं भवति । खस्थ इति आकाशगतः । सुश्रुते तूक्तं—“वीर्येण वस्तिरादत्ते दोषानापादमस्तकात् । पक्काशयस्थोऽम्बरगो भूमेरर्को रसानिव” ( सु. चि. अ. ३५ ) इति ॥ ६४ ॥

यद्वत् कुसुम्भसंमिश्रात्तोयाद्रागं हरेत् पटः ।  
 तद्वद्ब्रीकृतादेहान्निरूहो निर्हरेन्मलान् ॥ ६५ ॥

सप्रति वस्ते शरीरे मलप्रसादसहितेऽपि यथा मलाशमात्रहारकत्वं भवति, तद्वृष्टान्तेन दर्शयन्माह—यद्वदित्यादि । द्रवीकृतादिति स्नेहस्वेदाभ्यां विलायितात् । मलानिति दोषान् पुरीषं च ॥ ६५ ॥

तत्र श्लोकः—

इत्येता व्यापदः प्रोक्ता वस्तेः साकृतिभेषजाः ।  
 बुद्ध्वा कात्कर्त्तव्येन तान् वस्तीन्नियुञ्जन्नापराध्यति ॥ ६६ ॥

इत्येता इत्यादिसंग्रहः । यस्मादेता व्यापदो वस्तिदुष्प्रयोगजन्या भवन्ति, तस्मात् कात्कर्त्तव्येन वस्तीन् बुद्ध्वा नियुञ्जन्नापराध्यति, वस्तिव्यापदं नासादयतीत्यर्थः ॥ ६६ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
 बलसंपूरिते सिद्धिस्थाने वस्तिव्यापत्तिसिद्धिर्नाम सप्तमोऽध्यायः ॥ ७ ॥

इति श्रीचक्रपाणिदत्तविरचितायामायुर्वेददीपिकायां चरक-  
 तात्पर्यटीकायां सिद्धिस्थाने वस्तिव्यापत्तिसिद्धि-  
 र्नाम सप्तमोऽध्यायः ॥ ७ ॥

## अष्टमोऽध्यायः ।

अथातः प्रासृतयोगीयां सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

सप्रति वस्तिव्यापत्प्रशमकवस्त्यभिधायकतयैव प्रासृतयोगीया सिद्धिरुच्यते । प्रसृतोपलक्षिता ये योगा तानधिकृत्य कृता सिद्धिः, तेन प्रासृतालक्षिता अप्यत्र योगा वक्तव्या एव ॥ १ ॥ २ ॥

अथेमान् सुकुमाराणां निरूहान् स्नेहान् मृदून् ।  
कर्मणा विप्रुतानां च वक्ष्यामि प्रसृतैः पृथक् ॥ ३ ॥

इमानिति अग्रे वक्ष्यमाणान् । तेनाध्यायशेषवक्तव्यानां नावश्यं प्रसृतोपलक्षितविधानम् । सुकुमाराणामिति तन्वादिगुणसंबद्धं भवति ॥ ३ ॥

क्षीराद्वौ प्रसृतौ कार्यौ मधुतैलघृतात्रयः ।  
खजेन मथितो वस्तिर्वातघ्नो बलवर्णकृत् ॥ ४ ॥

एकैकः प्रसृतस्तैलप्रसन्नाक्षौद्रसर्पिषाम् ।  
बिल्वादिमूलकाथाद्वौ कौलत्थाद्वौ स वातनुत् ॥ ५ ॥  
पञ्चमूलरसात् पञ्च द्वौ तैलात् क्षौद्रसर्पिषोः ।  
एकैकः प्रसृतो वस्तिः स्नेहनीयोऽनिलापहः ॥ ६ ॥

प्रसृतं पलद्वयम् । मधुतैलघृतात्रय इति मिलितात् । अत्र च यथोक्तैरेव द्रव्यैर्वस्तिर्देयः, तेन नेतरवस्तिन्यायेनानुक्तकल्कादिकल्पना, यत्र नियतमानद्रव्यविभागेन वस्त्यभिधानं, तत्र सामान्यवस्तिद्रव्यमानानवकाशः, यत्र त्वेकदेशकथनं, तत्र निरूहयोगितयोक्तद्रव्यमानाधिकारः; सैन्धवप्रवेशस्त्वस्याज्य एव । बिल्वादिमूलं दशमूलम् । स वातनुदिति स वस्तिर्वातं हन्तीति ॥ ४-६ ॥

सैन्धवार्धाक्ष एकैकः क्षौद्रतैलपयोघृतात् ।  
प्रसृतो हपुषाकर्षो निरूहः शुक्रकृत् परम् ॥ ७ ॥

हपुषाकर्षः ॥ ७ ॥

पटोलनिम्बभूनिम्बरास्त्रासप्तच्छदाम्भसः ।  
चत्वारः प्रसृता एको घृतात् सर्षपकल्कितः ॥ ८ ॥  
निरूहः पञ्चतिकोऽयं मेहोऽभिष्यन्दकुष्ठनुत् ।

पटोलस्यादौ अम्भसः इति काथात् । सर्षपकल्कित इति अत्र यद्यपि कल्कमानं नोक्तं, तथाऽपि द्वादशप्रसृते निरूहे द्विपलकल्कस्य विहितत्वादिह पञ्चप्रसृते तदनुसारात् षड्भागोनं पलं भवति, एवमन्यत्राप्यनुक्तमानकल्कव्यवस्था ॥ ८ ॥—

विडङ्गत्रिफलाशिमुफलमुस्ताखुपर्णिजात् ॥ ९ ॥

१ 'प्रासृतयोगीकी' इति पा० । २ 'प्रसृतोपलक्षिताः' इति पा० ।  
३ 'शोभनान्' इति पा० । ४ 'प्रसृतौ हपुषाक्षौद्रानिरूहः' इति पा० ।  
५ 'मोहाभिष्यन्दकुष्ठनुत्' इति पा० ।

च. स. ९०

कर्षायात् प्रसृताः पञ्च तैलादेको विमथ्य तान् ।  
विडङ्गपिप्पलीकल्को निरूहः किमिनाशनः ॥ १० ॥

विडङ्गस्यादौ फलं मदनफलम् । आखुपर्णी दन्ती ॥ ९ ॥ १० ॥

पयस्येक्षुस्थिरारास्त्राविदारीक्षौद्रसर्पिषाम् ।  
एकैकः प्रसृतो वस्तिः कृष्णाकल्को वृषत्वकृत् ॥ ११ ॥  
चत्वारस्तैलगोमूत्रदधिमण्डाम्लकाञ्जिकात् ।  
प्रसृताः सर्षपैः कैलकैर्विद्रसङ्गानाहमेदनः ॥ १२ ॥

पयस्येत्यादौ यद्यपि पयस्यादीनां काथो न श्रूयते, तथाऽपि द्रवान्तरैः सममेकैकप्रसृतविधानात् प्रत्येकं पयस्यादिकाथस्य प्रसृतमानत्वम् । वृषत्वकृदिति शुक्रवृद्धिकृत् ॥ ११ ॥ १२ ॥

श्वदंष्ट्राश्मभिदेरण्डरसात्तैलात् सुरासवात् ।  
प्रसृताः पञ्च यष्ट्याहकौन्तीमागधिकासिताः ॥ १३ ॥  
कैलकः स्यान्मूत्रकृच्छ्रे तु सानाहे वस्तिरुत्तमः ।  
एते सलवणाः कोष्णा निरूहाः प्रसृतैर्नव ॥ १४ ॥

श्वदंष्ट्रेत्यादौ श्वदंष्ट्रादिद्रव्यत्रयकाथस्य प्रत्येकं प्रसृतमानत्वम्, एवं तैलसुरासवप्रसृताभ्या सह पञ्चप्रसृताः पूरणीयाः; सुराकृत आसवः सुरासवः ॥ १३ ॥ १४ ॥

मृदुवस्तिजडीभूते तीक्ष्णोऽन्यो वस्तिरिष्यते ।  
तीक्ष्णैर्विकर्षिते स्वादु प्रत्यास्थापनमिष्यते ॥ १५ ॥

एतदुक्तमृदुवस्तिप्रयोगानामन्ते कर्तव्यमाह—मृद्वित्यादि । स्वादु प्रत्यास्थापनमिष्यत इत्यत्र स्वादु द्राक्षादिद्रव्यकृतम् । केचित्तदहरेव प्रत्यास्थापनमिच्छन्ति । आस्थापनं लक्ष्मीकृत् वीर्यत इति प्रत्यास्थापनम् ॥ १५ ॥

वातोपसृष्टस्योष्णैः स्युर्गुदंदाहादयो यदि ।  
द्राक्षाम्बुना त्रिवृत्कल्कं दद्याद्दोषानुलोमनम् ॥ १६ ॥  
तद्धि पित्तशक्रद्रातान् हत्वा दाहादिकाजयेत् ।  
शुद्धश्चापि पिबेच्छीतां यवागूं शर्करायुताम् ॥ १७ ॥

वातोपसृष्टेत्यादौ उष्णैरिति वस्तिविशेषणम् । दाहादयो दाहमोहतृडादयो वातपित्तजन्याः । द्राक्षाम्बुना त्रिवृत्पानस्य दाहादिकारके पित्ते वाते च हितत्वं दर्शयन्नाह—तद्धीत्यादि ॥ १६ ॥ १७ ॥

अथवाऽतिविरिक्तः स्यात् क्षीणविह्वः स भक्षयेत् ।  
माषयूषेण कुल्माषान् पिबेन्मध्वथर्वा सुराम् ॥ १८ ॥  
कुल्माषा इति अर्धस्त्रिचयवादिर्मया भक्ष्याः ॥ १८ ॥

१ 'कर्षायाः' इति पा० । २ 'पिष्टे' इति पा० । ३ 'कल्को वस्तिस्तु सानाहे मूत्रकृच्छ्रे परो मतः' इति पा० । ४ 'प्रत्यास्थापनमेव वा' इति पा० । ५ 'गुदं दाहादयो यदि' इति पा० । ६ 'पिबेद्ध्य-यवा' इति पा० । ७ 'अर्धस्त्रिचयवादिषिष्टमयाः' इति पा० ।

सामं चेत् कुणपं शूलैरुपविशेदरोचकी ।

स घनातिविषाकुष्ठनतदारुवचाः पिबेत् ॥ १९ ॥

वस्तिमिथ्याप्रयोगोदीरितानामतीसारभेदानां चिकित्सित-  
माह—सामं चेदित्यादि । सामं यथा स्यात् तथोपविशेदिति,  
तेन मलादिव्यतिरिक्तममात्रोपवेशरूपोऽयमतीसार केवलाम-  
शकृद्वातरक्तपित्तकफजन्यानामिह षण्णामतीसाराणां वक्तव्यानां  
प्रथमं उक्तं भवति । कुणपमिति शवगन्धम् । शूलैः 'युक्त'  
इति शेषः । घनं मुक्तकम् ॥ १९ ॥

शकृद्वातमसृक् पित्तं कफं वा योऽतिसार्यते ।

पैकं, तत्र स्ववर्गीयैर्वस्तिः श्रेष्ठं भिषग्जितम् ॥ २० ॥

केवलशकृदादिजन्यांश्चातिसारानाह—शकृद्वातमित्यादि ।  
पक्वमिति निरामम् । आमशब्देनेहामिदौर्बल्यादविपकाहाररस  
एव कोष्ठोपलेपक आमो गृह्यते, यदुक्तमन्यत्र—“आमाश-  
यस्थः कायामेदौर्बल्यादविपाचितः । आद्य आहारधातुर्यं स  
आम इति सज्जितः ” इति । स्ववर्गीयैरिति पुरीषसग्रहणवातघ्न-  
शोणितास्थापनपित्तकफहरभेषजवर्गं, किंवा उत्तरत्र प्रत्येकं  
शकृदादिविषयमाणभेषजैः ॥ २० ॥

षण्णामेषां द्विसंसर्गात् त्रिंशद्भेदा भवन्ति तु ।

केवलैः सह षट्त्रिंशद्विधात् सोपद्रवानपि ॥ २१ ॥

अतीसारभेदानाह—षण्णामित्यादि । एषामिति एतदभिहि-  
तानाम् । अन्ये तु वस्तिविभ्रंशजाः षट्सख्या भवन्तीति  
वदन्ति; पूर्वव्याख्यानमेव साधु ॥ २१ ॥

शूलप्रवाहिकाध्मानपरिकर्त्यरुचिज्वरान् ।

तृष्णोष्णदाहमूर्च्छादींश्चैषां विद्यादुपद्रवान् ॥ २२ ॥

उपद्रवानेषामाह—शूलेत्यादि ॥ २२ ॥

तत्रामेऽन्तरपानं स्यात् व्योषाम्ललवणैर्युतम् ।

पाचनं शस्यते वस्तिरामे हि प्रतिविध्यते ॥ २३ ॥

यथोकातीसारेषु चिकित्सामाह—तत्रामे इत्यादि । अन्तर-  
पानं पाचनमाहुः । पाचनमित्यनेन चेह पूर्व 'स घनातिविषा'  
इत्याद्युक्तं पाचनं गृह्यते । व्योषाम्ललवणैर्युतमिति व्योषाम्ल-  
लवणयोगेन कृतम् ॥ २३ ॥

वातघ्नैर्ग्राहिवर्गीयैर्वस्तिः शकृति शस्यते ।

वातघ्नैरित्यादौ वातघ्नं दशमूलं, ग्राहिवर्गं षड्विरेचनशता-  
श्रितीयोक्त एव । अत्र जतूकर्णः—“शकृति शोफघ्नग्राहिभि-  
र्वस्तिः” इत्याह; शोफघ्नं च दशमूलमेव ॥—

स्वाद्वम्ललवणैः शस्तः स्नेहवस्तिः समीरणे ॥ २४ ॥

१ 'साम चेदतिसार्येत पूति शूलैररोचकी' इति पा० । २ 'भवति'  
इति पा० । ३ 'पक्वस्तत्र' इति पा० । ४ 'तत्रामे वमन कार्य'  
इति पा० ।

स्वाद्वम्ललवणैः शस्तः स्नेहवस्तिरिति स्वाद्वम्ललवणद्रव्यसा-  
धितस्नेहकृतमनुवासनमित्यर्थः । समीरणे इति केनलवाताती-  
सारे ॥ २४ ॥

रक्ते रक्तेन, पित्ते तु कषायस्वादुतिक्तकैः ।

सार्यमाणे कफे वस्तिः कषायकटुतिक्तकैः ॥ २५ ॥

रक्ते रक्तेनेति सरक्तेऽतीसार्यमाणे रक्तेन वस्तिर्देयः । पित्ते  
त्विति पित्तेऽतीसार्यमाणे कषायादिकृतो वस्तिरेव ॥ २५ ॥

शकृता वायुना वाऽऽमे तेन वर्चस्यथानिले ।

संसृष्टेऽन्तरपानं स्याद् व्योषाम्ललवणैर्युतम् ॥ २६ ॥

पित्तेनामेऽसृजा वाऽपि तयोरामेन वा पुनः ।

संसृष्टयोर्भवेत् पानं सव्योपस्वादुतिक्तकम् ॥ २७ ॥

तथाऽऽमे कफसंसृष्टे कषायव्योपतिक्तकम् ।

आमेन तु कफे व्योषकषायलवणैर्युतम् ॥ २८ ॥

वातेन विशि पित्ते वा विद्रुपित्ताभ्यां तथाऽनिले ।

मधुराम्लकषायः स्यात् संसृष्टे वस्तिरुत्तमः ॥ २९ ॥

शकृच्छोणितयोः पित्तशकृतो रक्तपित्तयोः ।

वस्तिरन्योन्यसंसर्गे कषायस्वादुतिक्तकः ॥ ३० ॥

कफेन विशि पित्ते वा कफे विद्रुपित्तशोणितैः ।

व्योषतिक्तकषायः स्यात् संसृष्टे वस्तिरुत्तमः ॥ ३१ ॥

स्याद्वस्तिव्योपतिक्ताम्लः संसृष्टे वायुना कफे ।

मधुरव्योपतिक्तस्तु रक्ते कफविमूर्च्छिते ॥ ३२ ॥

मारुते कफसंसृष्टे व्योषाम्ललवणो भवेत् ।

वस्तिर्वातेन पित्ते तु कार्यः स्वाद्वम्लतिक्तकः ॥ ३३ ॥

संसर्गे चिकित्सामाह—शकृतेत्यादि । शकृताऽऽमे प्रधाने  
संसृष्टे, तथा वायुना वाऽऽमे संसृष्टे, तेनेत्यामेनाप्रधानेन वर्चसि  
अनिले च पृथक् संसृष्टे, अत्र तेनेति पूर्वव्याख्येयम् । अत्र  
संसृष्टेषु तृतीयानिर्दिष्टमल्पमानतयाऽप्रधानं, सप्तमीनिर्दिष्टं बहु-  
मानत्वात् प्रधानं ज्ञेयम् । तयोरिति पित्तासृजोः । संसृष्टयोरिति  
एकमानेन युक्तयोः । कफे व्योषकषायलवणैर्युतमित्यन्तं यावत्  
'अन्तरपानं' इत्यनुवर्तते । वातेन विशीत्यादौ मधुराम्लकषायो  
वस्तिरिति मधुरादिद्रव्यकाथादिकृतो वस्तिर्देयः इत्यर्थः ।  
शकृच्छोणितयोरित्यादौ अन्योन्यसंसर्गे सति शकृता शोणिते  
शोणितेन वा शकृति संसृष्टे, एवं पित्तशकृतोः रक्तपित्तयोश्च  
द्विविधः संसर्गो व्याख्येयः । विद्रुपित्तशोणितैरिति प्रत्येकं  
विडादिभिः कफे संसृष्टे । कफविमूर्च्छिते इति कफेनाप्रधानेन  
संसृष्टे इत्यर्थः ॥ २६-३३ ॥

त्रिचतुःपञ्चसंसर्गानेवमेव विकल्पयेत् ।

युक्तिश्चैषातिसारोक्ता सर्वरोगेष्वपि स्मृता ॥ ३४ ॥

१ 'विद्रुपित्तासैः' इति पा० । २ 'रक्ते' इति पा० । ३ 'अनिलेन'  
इति पा० । ४ 'संसर्गेषु' इति पा० ।



अनुक्तसर्गचिकित्सा सूत्रयन्नाह—त्रिचतुरित्यादि । त्रिच-  
तु पञ्चसर्गानिति आमादीना त्रिक-चतुष्क-पञ्चकरूपान् सस-  
र्गान् । एवमेव विकल्पयेदिति प्रधानादिमेलकेन विकल्पयेत्,  
तथा भेषजमपि तेषा यथोक्तभेषजानुसारेण कल्पयेदित्यर्थः ।  
एते च भेदा लिख्यमाना अतिबहुप्रभेदतया ग्रन्थगौरवमापाद-  
यन्ति, स्वयं च बुद्धिमता सुकरविभागा एवेति न लिख्यन्ते ।  
एवमादिसर्गकृतं रोगभेदमन्यत्रापि बुद्ध्या कर्तव्यतयाऽतिदि-  
शन्नाह—सर्वरोगेष्वपि स्मृतेति । इयं व्यवस्था सर्वरोगेष्वेव  
यथासम्भवमाचार्यानुमतेत्यर्थः । तत्र ग्रहणीगदे यत्र तु षड-  
प्यामादयः सम्भवन्ति, तत्रैवं संसर्गाः प्रकल्प्यन्ते, यत्र च त्रयो  
दोषा सम्भवन्ति, शोणितेन वा समं चत्वारः, तत्र तेषामेव  
परस्परसर्गो भेषजविभागार्थं कल्पनीयः ॥ ३४ ॥

युगपत् षड्सं षण्णां संसर्गं पाचनं भवेत् ।

निरामाणां तु पञ्चानां बस्तिः षाड्सिको मतः ॥ ३५ ॥

आमादिषट्समुदयरूपसर्गो कार्यमाह—युगपदित्यादि ।  
युगपदिति एकदैव मिलिताना षण्णामिति यावत् । षड्समिति  
मिलितषड्सकृतम् । निरामाणामिति आमवर्जिताना शकृदादीना  
पञ्चानाम् । षाड्सिक इति षड्समेलकेन कृतः ॥ ३५ ॥

उदुम्बरशलाहूनि जम्बवाप्रोदुम्बरत्वचः ।

शङ्खं सर्जरसं लाक्षां कर्दमं च पलांशिकम् ॥ ३६ ॥

पिष्ट्वा तैः सर्पिषः प्रस्थं क्षीरद्विगुणितं पचेत् ।

अतीसारेषु सर्वेषु पेयमेतद्यथावलम् ॥ ३७ ॥

कच्छुराधातकीबिल्वसमङ्गारक्तशालिभिः ।

मसूराश्वत्थशुङ्गैश्च यवागूः स्याज्जले शृतैः ॥ ३८ ॥

बालोदुम्बरकद्वङ्गसमङ्गारुक्षपल्लवैः ।

मसूरधातकीपुष्पबलाभिश्च तथा भवेत् ॥ ३९ ॥

स्थिरादीनां बलादीनामिक्ष्वादीनामथापि वा ।

क्वाथेषु समसूराणां यवाग्वः स्युः पृथक् पृथक् ४०

कच्छुरामूलशाल्यादितण्डुलैरुपसाधिताः ।

दधितकारनालाम्लक्षीरेष्विधुरसेऽपि वा ॥ ४१ ॥

शीताः सशर्कराक्षौद्राः सर्वातीसारनाशनाः ।

ससर्पिर्मरिचाजाज्यो मधुरा लवणाः शिवाः ॥ ४२ ॥

सर्वातीसारसाधारणं भेषजमाह—उदुम्बरेत्यादि । ‘रक्तशा-  
लिभिः’ इत्यत्र ‘रक्तमूलिभिः’ इति पाठे ‘रक्तमूली रक्तैरण्डम्’  
इत्यपरे । जले शृतैरिति षडङ्गविधानेन जले शृतैः । बालोदुम्ब-  
रम् उदुम्बरशलाहू । भवेदिति यवागूर्भवेत् । इक्ष्वादीनामिति  
तृणपञ्चमूलपठिताना शरवर्जितानामिक्षुकुशकाशशालिमूला-

नाम् । शाल्यादितण्डुलैरिति रक्तशालिकलमादितण्डुलैः । अध्या-  
दिभिरत्र जलस्थानीयैर्यवागू साधनीया ॥ ३६-४२ ॥

भवन्ति चात्र श्लोकाः—

स्निग्धाम्ललवणमधुरं पानं बस्तिश्च मारुते कोष्णः ।

शीतं तिक्तकषायं मधुरं पित्ते च रक्ते च ॥ ४३ ॥

तिक्तोष्णकषायकटु श्लेष्मणि संग्राहि वातनुच्छकृति

पाचनमामे पानं पिच्छासृग्बस्तयो रक्ते ॥ ४४ ॥

अतिसारं प्रत्युक्तं मिश्रं द्वन्द्वादियोगजेष्वपि च ।

तत्रोद्रेकविशेषाहोषेषूपक्रमः कार्यः ॥ ४५ ॥

प्रपञ्चोक्तं भेषजं संग्रहेणाभिधाति—भवन्ति चात्रेत्यादि ।  
पानमिति पाचनपानम् । बस्तिश्चेति स्निग्धाम्ललवणमधुर एव  
बस्ति । मारुते इति मारुतातिसारे, एवमन्यत्रापि पित्ते इत्यादौ  
पित्तादिजातिसारे इति ज्ञेयम् । संग्राहि वातनुच्छिन्न ‘भेषजं’  
इति शेषः ; तच्च भेषजं यथोक्तवस्त्यादिरूपमेव । पाचनमामे  
पानमिति पाचनघनातिविषादिद्रव्यकृतं पानमित्यर्थः । पिच्छा-  
बस्तयोऽसृग्बस्तयश्चेति पिच्छासृग्बस्तयः । उक्तमिति साक्षा-  
दतिदेशेन च त्रिकादिसर्गं प्रोक्तम् । मिश्रमिति एतदेव प्रत्येकं  
मिश्रीकृतम् । द्वन्द्वादियोगजेष्विति त्रिचतुष्कादिसर्गजेष्विति-  
सारे । तत्रोद्रेकादिविशेषादिति संसर्ग एव बलाबलविशेषादुप-  
क्रमस्यापि विशेषो भवति । एतदेव बलापेक्षं बहुदुर्बलाऽप्रत्य-  
नीकं बस्त्येकभेषजमिति शेषः <sup>(१)</sup> ॥ ४३-४५ ॥

तत्र श्लोकः—

प्रासृतिकाः सव्याप-

क्तिया निरुहास्तथाऽतिसारहिताः ।

रसकल्पघृतयवाग्व-

श्रोक्ता गुरुणा प्रसृतसिद्धौ ॥ ४६ ॥

प्रासृतिका इत्याद्यध्यायार्थसंग्रहः । सव्याप-  
दश्च मृदुबस्तिकृतजाड्यादिका उक्ता, तथा क्रियाश्च तासामेव  
व्यापदामुक्ताः । निरुहाश्चातिसारचिकित्सिते प्रोक्ताः । रसक-  
ल्पश्चातीसारेषु रसोद्देशचिकित्सया कृतः । घृतं चोदुम्बरेत्यादि-  
नोक्तम् ॥ ४६ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते

दृढबलसंपूरिते सिद्धिस्थाने प्रासृतैर्यो-

गीयसिद्धिर्नामाष्टमोऽध्यायः ॥ ८ ॥

इति श्रीचक्रपाणिदत्तप्रणीतायामाधुर्वेददीपिकाया

चरकतात्पर्यटीकाया सिद्धिस्थाने प्रासृतयोगीय-

सिद्धिर्नामाष्टमोऽध्यायः ॥ ८ ॥

१ ‘भिषजा योगभेदार्थ’ इति पा० । २ ‘पिबेत्’ इति पा० ।  
३ ‘वदोदुम्बर’ इति पा० । ४ ‘वदादीना’ इति पा० ।

१ ‘द्वन्द्वादियोगजेष्वपि च’ इति पा० । २ ‘रसकल्पघृतयवाग्व-’  
इति पा० । ३ ‘प्रासृतयोगीय’ इति पा० ।

## नवमोऽध्यायः ।

अथातस्त्रिमर्मीयां सिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

प्रास्तयोगीयानन्तर त्रिमर्मीया सिद्धिरुच्यते, त्रिमर्मजरोगा-  
श्रयिव्यापदा बस्तिरूपचिकित्सोपदर्शनार्थं, व्यापप्रतीकारानन्तर  
बस्तिप्रयोगाधिकारश्च पूर्वाध्यायानुवर्तते, किंवा, बस्तिव्याप-  
चिकित्सा पूर्वाध्यायदिकृता, बस्तिव्यापादाच्च त्रिमर्मजा अपि  
रोगा भवन्ति, तेन तेषां ज्ञानपूर्वकचिकित्सोपदर्शनार्थं त्रिम-  
र्मीयसिद्धिरुच्यते । एतदध्यायवक्तव्याश्च गदास्त्रिमर्मीयचिकि-  
त्सितेऽध्यायविस्तरभयाच्चेत्ता, त इह प्रतिपाद्यन्ते । अत्रापि  
मर्मशब्देन मर्मगता गदा उच्यन्ते, तानधिकृता सिद्धिस्त्रिमर्मी-  
यसिद्धिः ॥ १ ॥ २ ॥

सप्तोत्तरं मर्मशतमस्मिच्छरीरे स्कन्धशाखास-  
माश्रितमश्विवेशः । तेषामन्यतमपीडायां समधिका  
पीडा भवति, चेतनानिबन्धवैशेष्यात् । तत्र शाखा-  
श्रितेभ्यो मर्मभ्यः स्कन्धाश्रितानि गरीयांसि,  
शाखानां तदाश्रितत्वात्, स्कन्धाश्रितेभ्योऽपि हृद्-  
स्तिशिरांसि, तन्मूलत्वाच्छरीरस्य ॥ ३ ॥

सप्तोत्तरं मर्मशतमिति शरीरसख्याभिहितं; तच्च मांससि-  
रान्नायस्थिसन्धिषु निविष्टम् । स्कन्धशब्देनानन्तराधिरुच्यते,  
शाखाशब्देन चेह शाखेव शाखेति कृत्वा बाहुद्वयं जङ्घाद्वयं  
चोच्यते; नेह शाखाशब्देन रक्तादिधातूनां ग्रहणं, रक्तादिधा-  
तूनां स्कन्धेऽपि विद्यमानत्वात् । तत्र शाखाश्रितानि चतुश्चत्वा-  
रिंशन्मर्माणि, शेषं स्कन्धाश्रितम् । यदुक्तं सुश्रुते—“तेषामे-  
कादशैकस्मिन् सक्विभ भवन्ति, एतेनेतरसक्वि बाहू च व्याख्या-  
तौ, उदरोरसोर्द्वादश, चतुर्दश पृष्ठे, ग्रीवां प्रत्यूर्ध्वं सप्तत्रिंशत्”  
( सु. शा. अ. ६ ) इति, एतेषां च मर्मणां प्रत्येकं विभाग उक्तः  
सुश्रुते एव “तलहृदय” ( सु. शा. अ. ६ ) इत्यादिना प्रपञ्च-  
तोऽनुसरणीय । सप्तोत्तरशतमर्मणाममर्मशरीरदेशविलक्षणं  
धर्ममाह—तेषामित्यादि । चेतनानिबन्धवैशेष्यादिति यस्मा-  
न्मर्मेषु चेतनाधातुर्विशेषेण निबद्ध इत्यर्थः; चेतनानिबन्धश्च  
मर्मस्वदृष्टकृत एव मर्मपीडया विशेषपीडादर्शनादुच्यते ।  
शाखानां तदाश्रितत्वादिति यस्माच्छाखा अपि स्कन्धाश्रिताः,  
तेन स्कन्धाश्रितशाखाश्रितेभ्यः साक्षात् स्कन्धाश्रितं मर्मं  
गरीयो भवतीत्यर्थः; स्कन्धाश्रितत्वं च शाखानां स्कन्धोपधा-  
तेन तदुपघातात्, तथा स्कन्धनिष्पन्नैव रसादिना तत्पोष-  
णात्; किंच स्कन्धाश्रितान्येव मर्माणि सद्यः प्राणहराणि, न  
शाखाश्रयाणि, तेन च स्कन्धस्य प्राधान्यम् । यदुक्तं सुश्रुते—

१ ‘पूर्वाध्यायेऽप्यनुवर्तते’ इति पा० । २ ‘तानधिकृत्य कृता’  
इति पा० ।

“शृङ्गाटकान्यधिपतिः शङ्खौ कण्ठशिरोगुदम् । हृदयं बस्तिनाभी  
च घ्नन्ति सद्यो हतानि वै” ( सु. शा. अ. ६ ) इति । हृद्-  
स्तिशिरासि गरीयासीति संबन्धः । एतद्वरीयस्त्वे हेतुमाह—  
तन्मूलत्वाच्छरीरस्येति ।—तन्मूलत्वादिति तदाश्रितत्वात्,  
तथा च हृदयाश्रितत्वं शरीरस्य ‘तत्र हृदये दश धमन्यः’  
इत्यादिना ‘नाभ्यामरा इव’ इत्यन्तेन दर्शयिष्यति । यद्यपि  
च मर्मान्तराण्यपि विशेषेण प्राणाश्रयाण्युक्तानि; यथा—  
‘दशैवायतनान्याहुः प्राणा येषु प्रतिष्ठिताः । शङ्खौ मर्मत्रयं  
कण्ठो रक्तं शुक्रौजसी गुदम्” ( सू. अ. २९ ) इत्यनेन,  
तथाऽपि शङ्खादीनि न शरीराश्रयभूतानि यथा हृदयादीनि;  
तेन प्राणायतनत्वे समानेऽप्युक्तशरीराश्रयत्वविशेषादिह हृदया-  
दीनामेव प्राधान्यमुच्यते, किंच, प्राणाश्रयत्वमपि यथा हृदया-  
दीनां न तथा शङ्खादीनाम्, उक्तं हि—“सप्तोत्तरं मर्मशतं  
यदुक्तं शरीरसख्यामधिकृत्य तेषु । मर्माणि बास्ते हृदयं शिरश्च  
प्रधानभूतान्यृषयो वदन्ति ॥ प्राणाश्रयान् तानपि पीडयन्तो  
वातादयोऽसूनपि पीडयन्ति” ( सु. शा. अ. ६ ) इति । अन्ये  
तु शङ्खादिप्राणाश्रयाणां हृदयादिष्वेव सामीप्यादन्तर्भावं दर्श-  
यन्ति, तच्चांमूलत्वादुपेक्षितम् ॥ ३ ॥

तत्र हृदये दश धमन्यः प्राणापानौ मनो बुद्धिश्चे-  
तना महाभूतानि च नाभ्यामरा इव प्रतिष्ठितानि,  
शिरसि इन्द्रियाणि इन्द्रियप्राणवहानि च स्रोतांसि  
सूर्यमिव गभस्तयः संश्रितानि, बस्तिस्तु स्थूलगु-  
दमुष्कसेवनीशुक्रमूत्रवाहिनीनां नाडी(ली)नां मध्ये  
मूत्रधारोऽम्बुवहानां सर्वस्रोतसामुदधिरिवापगानां  
प्रतिष्ठा, बहुभिश्च तन्मूलैर्मर्मसंज्ञकैः स्रोतोभिर्ग-  
नमिव दिनकरकरैर्व्याप्तमिदं शरीरम् ॥ ४ ॥

तेषां त्रयाणामन्यतमस्यापि भेदादाश्वेव शरीर-  
भेदः स्यात्, आश्रयनाशादाश्रितस्यापि विनाशः;  
तदुपघाताच्च घोरतरव्याधिप्रादुर्भावः; तस्मा-  
देतानि विशेषेण रक्ष्याणि बाह्याभिघादातादि-  
भ्यश्च ॥ ५ ॥

दश धमन्य इति ओजोवहा दश धमन्यः, “अथै दश  
महामूला समासक्ताः” ( सू. अ. ३० ) इत्यादिना अथैदश-  
महामूलीये प्रतिपादिताः । प्राणापानाविति उच्छ्वासनिश्वासाँ,  
केचित्तु प्राणापानौ यथोक्तावेव वातौ प्राहुः; तत्रापानो  
यद्यपि मेढ्रश्रोण्याद्याश्रय एवेत्याहुः, तथाऽपि हृदयाव्यतिरि-  
क्तानुविधायित्वाद्बुद्ध्याश्रित इत्युच्यते । मनः अन्तःकरणम् ।  
बुद्धिः महच्छब्दाभिलाषा । चेतना बुद्धिवृत्तिभेदः । महाभूता-

१ ‘हृदि’ इति पा० । २ ‘प्राणोदानौ’ इति पा० । ३ ‘मूत्र-  
वहानां’ इति पा० । ४ ‘प्रतिष्ठितः’ इति पा० । ५ ‘तदुपघातात्’  
इति पा० । ६ ‘हृदयार्थस्य व्यतिरिक्तानुविधायित्वात्’ इति पा० ।

नीति आत्मसंबद्धानि सूक्ष्ममहाभूतानि । एतत् सर्वं सांख्यदर्शने व्यवस्थापितं शरीरे च व्युत्पादितमनुसरणीयम् । प्रदेशान्तरे चोक्तं—“षडङ्गमङ्गं विज्ञानमिन्द्रियाण्यर्थपञ्चकम् । आत्मा च समुणश्चेतश्चित्तं च हृदि संस्थितम्” (सू. अ. ३०) इति, तैऽर्था एतच्छ्लोकोक्ताः, अधिकार्थानां च प्रोक्तेष्वेवावरोधो व्याख्येयः, किंवा इह शास्त्रोदारेणाभिधानम् । यथा हृदये दश धमन्यादीन्याश्रितानि, तद्दृष्टान्तेन दर्शयति—नाभ्यामरा इव प्रतिष्ठितानीति, नाभिः चक्रनाभिः, अरा चक्रनेमिमध्यस्थकाष्ठानि, यथा—चक्रनाभ्यां संबद्धा अरास्तदुपघातादुपहन्यन्ते, तन्मूलत्वेन तत्संबन्धा भवन्ति, एवं धमन्यादयोऽपीत्यर्थः । ‘नाभ्यामपरा’ इति वा पाठः, तेन गर्भनाभ्यामपरा इवेत्यर्थः (अरा इव अपरेति व्याख्यानयन्ति) । एतेन प्रदेशान्तरवर्तिनामपि धमन्यादीनां हृदयाश्रितत्वं सिद्धमिति भावः । शिरस आश्रयत्वमाह—शिरसीत्यादि । इन्द्रियप्राणवहानि स्रोतासि यद्यपि प्रदेशान्तरेऽपि भवन्ति, तथाऽपि शिरसि विशेषेणैवैतानि प्रवद्वानीति सूर्यमिव गभस्तय इति दृष्टान्तेन दर्शयति । शिरआश्रयत्वं च यथोक्तस्रोतसा तदुपघातेन विशिष्टोपघातदर्शनादुक्तयते । बस्तेः शरीराश्रयत्वमाह—बस्तिस्त्वित्यादि । स्थूलगुदादिमध्यस्थितत्वप्रतिपादनेनास्य स्थूलगुदादीनां बस्याश्रयत्वं दर्शयति । अम्बुवहाना स्रोतसा प्रतिष्ठेति स्थानमित्यर्थः, उदधिर्यथाऽऽपगाना पूर्णीयस्थानं, तथा बस्तिरप्यम्बुवहस्रोतसा विश्रामस्थानम् । तन्मूलैरिति तत्संबद्धैर्मर्मसंज्ञकैः, नहि स्रोतसां मर्मत्वमस्ति; किंवा स्रोतोमर्मशब्देन सिरामर्मणा ग्रहणं; किंवा मर्मसंबद्धानि मर्मपोषकाणि वा स्रोतासि मर्मसंज्ञकानि स्रोतासि । आश्रयनाशादाश्रितस्य नाश इति आश्रयनाशादाश्रितस्य नाशो यस्माद्भवति, तस्माद्ब्रह्मदयादीनामन्यतमस्य नाशाच्छरीरनाशो भवतीति युक्तम् । शरीरस्य हृदयाश्रितत्वं शरीरारम्भकप्रधानदशधमन्याद्याश्रयत्वेनैव ज्ञेयम् । उपघातादिति किञ्चिद्वैकृतात् ॥ ४ ॥ ५ ॥

तत्र हृद्यभिहते कासश्वासबलक्षयकण्ठशोषक्लोमाकर्षणजिह्वानिर्गममुखतालुशोषापसारोन्मादप्रलापचित्तनाशादयः स्युः; शिरस्यभिहते मन्यास्तम्भादितचक्षुर्विभ्रममोहोद्वेष्टनचेष्टानाशकासश्वासहनुग्रहमूकगद्गदत्वाक्षिन्मीलनगण्डस्पन्दनजृम्भणलालास्रावस्वरहानिवदनजिह्वत्वादीनि; बस्तौ तु वातमूत्रवर्चोनिग्रहवङ्गणमेहनबस्तिशूलकुण्डलोदावर्तगुल्मानिलोष्ठीलोपस्तम्भनाभिकुक्षिगुदथ्रोणिग्रहादयः; वाताद्युपसृष्टानां त्वेषां लिङ्गानि चिकित्सिते सक्रियाविधीन्युक्तानि ॥ ६ ॥

१ ‘मूले(न) वा’ इति पा० । २ अयं पाठो हस्तलिखितपुस्तके न पठ्यते । ३ ‘अमन्ति’ इति पा० । ४ ‘हृदयाद्याश्रितत्वं’ इति पा० । ५ ‘गुल्मब्रह्मानिल’ इति पा० ।

हृदयाद्यभिघातभवान् व्याधीन् क्रमेणाह—तत्रेत्यादि । क्लोमापकर्षणं क्लोमापकर्षणाकारा वेदना । वेष्टनं शिरसि वेष्टनाकारा वेदना । कुण्डलं बस्तौ कुण्डलरूपा वेदना । उपस्तम्भः बस्तेरेव । चिकित्सिते इति त्रिमर्मीयचिकित्सिते । सक्रियाविधीनीति सक्रियचित्सितविधानानि ॥ ६ ॥

किंत्वेतानि विशेषतोऽनिलाद्रक्ष्याणि, अनिलो हि पित्तकफसमुदीरणे हेतुः प्राणमूलं च, स बस्ति-कर्मसाध्यतमः, तस्मान्न बस्तिसमं किञ्चित् कर्म मर्मपरिपालनमस्ति । तत्र षडास्थापनस्कन्धान् विमाने द्वौ चानुवासनस्कन्धाविह च विहितान् बस्तीन् बुद्ध्या विचार्य महामर्मपरिपालनार्थं प्रयोजयेद्वातव्याधिचिकित्सां च ॥ ७ ॥

मर्मपरिपालने बस्तेः प्राधान्यं सोपपत्तिकमाह—किंत्वेतानीत्यादि । यस्मात् पित्तकफयोर्द्वयोरक्रिययोरीरणेऽनिल एव हेतुः, तेन कफपित्तजेऽपि विकारे वायुनिमित्तं, वातजविकारेऽपि वायुः स्वतन्त्र एव कारणम्, अतः सर्वविकारेषु मर्माणि रक्षयता तत्कारणादनिलादेव मर्माणि रक्षणीयानि । तथा प्राणमूलं चेति जीवितहेतुश्चाविकृतो वायुः, विकृतश्च प्राणोपघातकः, तेन मर्माण्यपि प्राणरक्षार्थं वाताद्रक्ष्याणि । बस्ति-साध्यतम इति इतरचिकित्सापेक्षया बस्तिना साध्यतमः; उक्तं हि—“बस्तिर्वातहराणाम्” (सू. अ. २५) इति । द्वौ चानुवासनस्कन्धाविति रोगभिषगिजतीये “अनुवासनं तु स्नेह एव, स द्विविधः—स्थारो जङ्गमश्च” (वि. अ. ८) इत्यनेनोक्तौ द्वावनुवासनस्कन्धौ ज्ञेयौ । इहेति सिद्धिस्थाने । बुद्ध्या विचार्येति दोषौषधादीनि दश बुद्ध्या विचार्य, वातव्याधिचिकित्सा च बुद्ध्या विचार्य प्रयोजयेदित्यर्थः ॥ ७ ॥

भूयश्च हृद्युपसृष्टे हिङ्गुचूर्णं लवणानामन्यतमचूर्णसंयुक्तं मातुलुङ्गस्य रसेनान्येन वाऽम्लेन हृथेन वा पाययेत्, स्थिरादिपञ्चमूलरसः सशर्करः पानार्थं, विल्वादिपञ्चमूलरससिद्धा च यवागूः, हृद्रोगविहितं च कर्म; मूर्ध्नि तु वातोपसृष्टेऽभ्यङ्गस्नेदनोपनाहस्नेहपाननस्तःकर्मावपीडनधूमादीनि; बस्तौ तु कुम्भीस्नेदः, वर्तयः, श्यामादिभिर्गोमूत्रसिद्धो निरुहः, विल्वादिभिश्च सुरासिद्धः, शरकाशेक्षुदर्भगोक्षुरकमूलशृतक्षीरैश्च त्रपुसैर्वाखराश्वाबीजयवर्षभकवृद्धिकल्कितो निरुहः, पीतदारुसिद्धतैलेनानुवासनं, तैल्वकं च सर्पिर्विरेकार्थं, शता-

१ ‘भूयश्च हृद्युपसृष्टे वातेन हिङ्गुचूर्णलवणानामन्यतमचूर्णसंयुक्तां पेयां मातुलुङ्गरसेनान्येन वाऽम्लेन हृथेन वा पाययेत्’ इति पा० । २ ‘मातुलुङ्गरसेनान्येन वा विल्वादिस्थिरादिपञ्चमूलरससिद्धा यवागूः’ इति पा० । ३ ‘शृतक्षीरं च’ इति पा० ।

वरीगोक्षुरकवृहतीकण्टकारिकागुडूचीपुनर्नवोशी-  
रमधुकद्विसारिवालोध्रश्रेयसीकुशकाशमूलकषाय-  
क्षीरचतुर्गुणं वलावृषर्षभकखराश्वोपकुञ्चिकाव-  
त्सकत्रपुसैर्वास्वीजशितिवारकमधुकवचाशतपु-  
ष्पाश्मभेदकवर्षाभूमदनफलकल्कसिद्धं तैलमुत्तर-  
वस्तिर्निरुहो वा शुद्धस्निग्धस्विन्नस्य वस्तिशूलमूत्र-  
विकारहर इति ॥ ८ ॥

विशेषणं मर्मभेदचिकित्सितमाह—भूयश्चेत्यादि । हृद्युप-  
सृष्टे 'वातेन' इति शेषः । लवणानामिति निर्धारणे षष्ठी ।  
अन्य एव अन्यतमः, यथा—श्रेष्ठतम इति । हृद्येनेति मनोऽ-  
नुकूलेन, यद् द्वेप्यरसस्य हृदहिततयाऽहृद्यत्व, तन्मनोऽननु-  
कूलत्वमेव । हृद्रोगविहितं च कर्मेति त्रिमर्मीयचिकित्सिते ।  
धूमादीनीति आदिशब्देन परिकोपनाहादिग्रहणम् । बस्तौ  
त्विति 'प्रदुष्टे वातेन' इति प्रकरणाज्ज्ञेयं, पित्तकफदुष्टं च वायुरेव  
प्रधानमिति प्रागेव प्रतिपादितं, तेन कफपित्तदुष्टिरपि लभ्यते ।  
वर्तय इति फलवर्तयः । श्यामादिभिरिति "श्यामानिवृच्चतुर-  
ङ्गुलनिल्वकमहावृक्षसप्तलाशङ्किनीदन्तीद्रवन्तीनाम्" ( वि. अ.  
८ ) इत्यादिना प्रागुक्तं श्यामादि । बिल्वादिरिति बृहत्पञ्च-  
मूलं, किंवा "विल्वमूलत्रिवृद्वाक्यवकोलकुलत्थवान्" ( सि. अ.  
७ ) इत्यनेनोक्तो बिल्वादिरित्येव । शरादिमूलश्वतक्षीरहपुषा-  
दिकल्कोऽपरः । खराश्वो अजमोदा । पीतदारुसिद्धतैलेन सा-  
धितमनुवासनं यस्मिन्निरुहे स तथा । केचित्तु सरलसाराकृष्ट-  
तैलं पीतदारुसिद्धतैलमाहुः । तैल्वकसर्पिः तिल्वककल्पोक्तम् ।  
शतावरीत्यादौ द्विसारिवेति अनन्तमूलश्यामे । श्रेयसी राज्ञा ।  
उपकुञ्चिका कृष्णजीरकम् । शितिवारक शालिघ्न । अश्मभे-  
दकं पाषाणभेदकम् । उत्तरवस्तिरिति वक्ष्यमाणोत्तरवस्तिवि-  
धानाद्देय इत्यर्थः । निरुहः निरुहस्थाने देय इत्यर्थः ॥ ८ ॥

भवन्ति चात्र श्लोकाः—

हृदये मूर्ध्नि बस्तौ च नृणां प्राणाः प्रतिष्ठिताः ।  
तैसात्तेषां सदा यैर्लं कुर्वीत परिपालने ॥ ९ ॥  
आबाधवर्जनं नित्यं स्वस्थवृत्तानुवर्तनम् ।  
उत्पन्नार्तिविधातश्च मर्मणां परिपालनम् ॥ १० ॥

गद्योक्तमर्थं श्लोकेन दर्शयन्नविकल्प्याह किञ्चित्—हृदये  
इत्यादिना । आबाधवर्जनमिति मर्मोपघातकहेतुवर्जनम् ।  
स्वस्थवृत्तानुवर्तनं च हृदयादिपोषकतयैव पालकं भवति । उत्प-  
न्नार्तिविधात इति उत्पन्नमर्मरोगप्रतीकारः ॥ ९ ॥ १० ॥

अत ऊर्ध्वं विकारा ये त्रिमर्मीये चिकित्सिते ।  
न प्रोक्ता मर्मजात्तेषां कांश्चिद्वक्ष्यामि सौषधान् ॥

१ 'मर्मभेदादिचिकित्सितमाह—' इति पा० । २ 'विधानाज्ज्ञेयः'  
इति पा० । ३ 'यत्नात् कुर्वीत परिपालनम्' इति पा० ।

मर्मपरिपालकवस्तिकथनप्रसङ्गादनुक्तमर्मगतरोगान् सचि-  
कित्सितान् दर्शयन्नाह—अत ऊर्ध्वमित्यादि ॥ ११ ॥

क्रुद्धः स्रैः कोपनैर्वायुः स्थानादूर्ध्वं प्रपद्यते ।

पीडयन् हृदयं गत्वा शिरः शङ्खा च पीडयन् ॥ १२ ॥

धनुर्वन्नमयेद्वात्राप्याक्षिपेन्मोहयेत्तथा ।

( नमयेच्चाक्षिपेच्चाङ्गान्युच्छ्वासं निरुणद्धि च ॥ )

कृच्छ्रेण चाप्युच्छ्वासिति स्तब्धाक्षोऽथ निमीलकः ॥

कपोत इव कृजेच्च निःसंज्ञः सोऽपतन्नकः ।

दृष्टिं संस्तम्भ्य संज्ञां च हत्वा कण्ठेन कूजति ॥ १४ ॥

हृदि मुक्ते नरः स्वास्थ्यं याति मोहं वृत्ते पुनः ।

वायुना दारुणं प्रादुरेके तमपतानकम् ॥ १५ ॥

हृद्रोगमपतन्नकमाह—क्रुद्ध इत्यादि । स्थानादूर्ध्वमिति वा-  
तस्थानापेक्षया यदूर्ध्वम् । स्तब्धाक्षोऽथ निमीलन इति स्तब्धाक्षो  
वा भवति निमीलिताक्षो वा भवति । नि संज्ञ इति व्याधिवेग-  
काले दृष्टिं संस्तम्भ्य संज्ञां च हत्वा कण्ठेन कूजति, नि संज्ञश्च  
भवति । मोहं वृत्ते पुनरिति हृदये वृत्ते पुनर्वायुना मोहं याति,  
वायुनेति कफयुक्तेन; एके तमपतानकमेवापतन्नकमाहुः । अत्र  
जतूकर्णः—“वातकफाभ्यां हृच्छिर शङ्खपीडनानमनाङ्गाक्षेप-  
प्रमोहाक्षिस्तम्भानिमीलनकृच्छ्रोच्छ्वासकूजनान्यपतन्नके” इति ।  
किंवा अपतन्नकं द्विविधं वर्णयन्ति—वातात्, कफाच्च,  
तत्र 'नि संज्ञ सोऽपतन्नकः' इत्यनेन कफज उच्यते, 'वायुना  
दारुणं प्रादुः' इत्यनेन वायुना जनितमपतन्नकमेवापतान-  
कमाहुः । तस्य दारुणत्वं दारुणवातारब्धत्वादिति व्याख्येयम् ।  
तथैव सुश्रुते वातव्याधावतन्नकं पठितं ॥ १२-१५ ॥

श्वसनं कफवाताभ्यां रुद्धं तस्य विमोक्षयेत् ।

तीक्ष्णैः प्रधमनैः संज्ञां तासु मुक्तासु विन्दति ॥ १६ ॥

मरिचं शिशुवीजानि विडङ्गं च फणिज्झकम् ।

एतानि सूक्ष्मचूर्णानि दद्याच्छीर्षविरेचनम् ॥ १७ ॥

तुम्बुरुण्यभया हिङ्गु पौष्करं लवणत्रयम् ।

यवकाथाम्बुना पेयं हृद्ग्रहे चापतन्नके ॥ १८ ॥

हिङ्गुवल्गवेतसं शुण्ठीं ससौवर्चलदाडिमम् ।

पिबेद्वातकफघ्नं च कर्म हृद्रोगनुद्धितम् ॥ १९ ॥

शोर्धना वस्तयस्तीक्ष्णा न हितास्तस्य कृत्स्नशः ।

सौवर्चलाभयाव्योषैः सिद्धं तस्मै घृतं हितम् ॥ २० ॥

ताखिति चेतनावहासु धमनीषु । यवकाथाम्बुनेति यवैः  
षडङ्गविधिना श्वतपानीयेन । हृद्रोगनुद् वातकफघ्नं यत् कर्म

१ अयमर्थश्लोको हस्तलिखितपुस्तके न पठ्यते । २ 'उच्छ्वासिति  
च कृच्छ्रेण स्तब्धाक्षोऽथानिमीलनः' इति पा० । ३ 'वातकफाच्च'  
इति पा० । ४ 'वातिकः' इति पा० । ५ 'श्वसनः कफवाताभ्यां  
रुद्धश्च' इति पा० । ६ 'हिङ्गु तुम्बुरु पथ्या च' इति पा० ।  
७ 'हृत्पाथार्थपतन्नके' इति पा० । ८ 'शोधने' इति पा० ।



तद्विमतपतन्त्रके । शोधना इत्यादौ 'कृत्स्नश्च शोधना न हिता' इति वचनेन शोधनार्थस्तोकनिरुद्धानं, भूरिशोधननिरुद्धाने तु वातक्षोभः स्यादिति भावः ॥ १६-२० ॥

मधुरस्निग्धं गुर्वन्नसेवनाच्चिन्तनाच्छ्रमात् ।

शोकाद्वाध्यनुषङ्गाच्च वायुनोदीरितः कफः ॥ २१ ॥

यदाऽसौ समवस्कन्द्य हृदयं हृदयाश्रयान् ।

समावृणोति ज्ञानादींस्तदा तन्द्रोपजायते ॥ २२ ॥

हृदये व्याकुलीभावो वाक्चेष्टेन्द्रियगौरवम् ।

मनोबुद्ध्यप्रसादश्च तन्द्राया लक्षणं मतम् ॥ २३ ॥

कफघ्नं तत्र कर्तव्यं शोधनं शमनानि च ।

व्यायामो रक्तमोक्षश्च भोज्यं च कटुतिक्तकम् ॥ २४ ॥

मधुरस्निग्धेत्यादिना तन्द्रालक्षणं चिकित्सितं च केचित् पठन्ति ॥ २१-२४ ॥

मूत्रौकसादो जठरं कृच्छ्रमुत्सङ्गसंक्षयौ ।

मूत्रातीतोऽनिलाष्टीला वातबस्त्युष्णमारुतौ ॥ २५ ॥

वातकुण्डलिका ग्रन्थिर्विद्धातो बस्तिकुण्डलम् ।

त्रयोदशैते मूत्रस्य दोषास्तोल्लिङ्गतः शृणु ॥ २६ ॥

हृद्रोगमभिधाय वस्तिरोगानाह—मूत्रौकसाद इत्यादि । एते च मूत्रदोषा मूत्रकृच्छ्राद्विज्ञा एवेति त्रिमयी एव प्रतिपादितम् ॥ २५ ॥ २६ ॥

पित्तं कफो द्रवपि वा बस्तौ संहन्यते यदा ।

मारुतेन तदा मूत्रं रक्तं पीतं घनं सृजेत् ॥ २७ ॥

सदाहं श्वेतसान्द्रं वा सर्वैर्वा लक्षणैर्युतम् ।

मूत्रौकसादं तं विद्यात् पित्तश्लेष्महरैर्जयेत् ॥ २८ ॥

पित्त कफ इत्यादिना मूत्रौकसादमाह । अयं च वातकफपित्तवात-त्रिदोषैर्जन्यत इत्युक्तं भवति । सहन्यते इति सहते रक्तपीतवर्णता पित्तेन, श्वेतवर्णता कफेन, कफपित्तलक्षणता कफपित्ताभ्यां, वायुस्तु सर्वायुगत एव । अत्र वायोरावरणकृत एव कोपः, तेन पित्तकफयोरेव चिकित्सोक्ता 'पित्तश्लेष्महरैर्जयेत्' इत्यनेन, वायोस्त्वावरणजयादेव जयो भवतीति भावः ॥ २७ ॥ २८ ॥

विधारणात् प्रतिहतं वातोदावर्तितं यदा ।

पूरयत्युदरं मूत्रं तदा तदनिमित्तरुक् ॥ २९ ॥

अपक्विमूत्रविट्सङ्गैस्तन्मूत्रजठरं वदेत् ।

मूत्रवैरेचनीं तत्र चिकित्सां संप्रयोजयेत् ॥ ३० ॥

हिङ्गुद्विरुत्तरं चूर्णं त्रिमयीं प्रकीर्तितम् ।

हृन्मामूत्रोदरानाहमाभमानं गुदमेढ्रयोः ॥ ३१ ॥

१ 'गुर्वन्ल' इति पा० । २ 'ऽह्यात्' इति पा० । ३ 'मूत्रौकसादो' इति पा० । ४ 'द्वय वाऽपि' इति पा० । ५ 'मूत्रेकसाद' इति पा० । ६ 'हृन्मामूत्रादिसंघात व्याधि च गुदमेढ्रयोः' इति पा० ।

अनिमित्तरुगिति अलक्ष्यमाणनिमित्तरुक् । मूत्रवैरेचनीमिति मूत्रविरेचनीयदशकप्रयोगरूपाम् । हिङ्गुद्विरुत्तर तु "द्विरुत्तरं हिङ्गुवचा" (चि. अ. २६) इत्यादिनोक्तं, हिङ्गु द्विरुत्तरयस्मिन् तद्विङ्गुद्विरुत्तरम् ॥ २९-३१ ॥

मूत्रितस्य व्यवायात्तु रेतो वातोद्धतं च्युतम् ।

पूर्वं मूत्रस्य पश्चाद्वा स्रवेत् कृच्छ्रं तदुच्यते ॥ ३२ ॥

खवैगुण्यानिलाक्षेपैः किञ्चिन्मूत्रं च तिष्ठति ।

मणिसन्धौ स्रवेत् पश्चात्तदरुवाऽथ चातिरुक् ३३

मूत्रोत्सङ्गः स विच्छिन्नमुच्छेषगुरुशेफसः ।

वाताकृतिर्भवेद्वातान्मूत्रे शुष्यति संक्षयः ॥ ३४ ॥

चिरं धारयतो मूत्रं त्वरया न प्रवर्तते ।

मेहमानस्य मन्दं वा मूत्रातीतः स उच्यते ॥ ३५ ॥

आध्मापयन् वस्तिगुदं रुद्धा वायुश्चलन्नताम् ।

कुर्यात्तीव्रार्तिमष्टीलां मूत्रविण्मार्गरोधिनीम् ॥ ३६ ॥

मूत्रं धारयतो बस्तौ वायुः क्रुद्धो विधारणात् ।

मूत्ररोधार्तिकण्डूभिर्वातवस्तिः स उच्यते ॥ ३७ ॥

उष्मणा सोष्मकं मूत्रं शोषयन् रक्तपीतकम् ।

उष्णवातः सृजेत् कृच्छ्राद्वस्त्युपस्थार्तिदाहवान् ३८

गतिसङ्गादुदावृत्तः स मूत्रस्थानमार्गयोः ।

मूत्रस्य विगुणो वायुर्भग्नव्याविद्धकुण्डली ॥ ३९ ॥

मूत्रं विहन्ति संस्तम्भभङ्गगौरववेष्टनैः ।

तीव्ररुद्धमूत्रविट्सङ्गैर्वातकुण्डलिकेति सा ॥ ४० ॥

रक्तं वातकफाद्गुष्टं वस्तिद्वारे सुदारुणम् ।

ग्रन्थि कुर्यात् स कृच्छ्रेण सृजेन्मूत्रं तदावृत्तम् ॥ ४१ ॥

अश्मरीसमशूलं तं रक्तग्रन्थि प्रचक्षते ।

रुक्षदुर्बलयोर्वीतेनोदावृत्तं शक्यदा ॥ ४२ ॥

मूत्रस्रोतः प्रपद्येत विट्संसृष्टं तदा नरः ।

विङ्गन्धं मूत्रयेत् कृच्छ्राद्विद्धिघातं विनिर्दिशेत् ॥ ४३ ॥

द्रुताध्वलङ्गनायासादभिघातात् प्रपीडनात् ।

स्वस्थानाद्वस्तिरुद्धः स्थूलस्तिष्ठति गर्भवत् ॥ ४४ ॥

शूलस्पन्दनदाहातौ बिन्दुं बिन्दुं स्रवत्यपि ।

पीडितस्तु सृजेद्द्वारां संस्तम्भोद्वेष्टनार्तिमान् ॥ ४५ ॥

वस्तिकुण्डलमाहुस्तं घोरं शस्त्रविषोपमम् ।

पवनप्रबलं प्रायो दुर्निवारमबुद्धिभिः ॥ ४६ ॥

तस्मिन् पित्तान्विते दाहः शूलं मूत्रविवर्णता ।

श्लेष्मणा गौरवं शोफः स्निग्धं मूत्रं घनं सितम् ४७

श्लेष्मरुद्धविलो बस्तिः पित्तोदीर्णो न सिध्यति ।

अविभ्रान्तविलः साध्यो न तु यः कुण्डलीकृतः ४८

स्याद्वस्तौ कुण्डलीभूते हृन्मोहः श्वास एव च ।

१ 'तच्छेषगुरुशेफसः' इति पा० । २ 'मूत्रमार्गरोधिनी' इति पा० । ३ 'चावृते' इति पा० । ४ 'तृणमोहः' इति पा० ।



मूत्रितस्येति मूत्रवेगगतस्य, मूत्रवेगयुक्तस्येति यावत् । च्युतमिति स्वस्थानाच्युतम् । वातोद्धतमिति वातविक्षिप्तम् । एत-  
च्छक्षणान्तरयुक्तमेव कृच्छ्रं, मूत्रकृच्छ्रमितोऽन्यदेव, भिन्नक्षण-  
त्वात् । किञ्चिदिति स्तोकम् । उच्छेषगुरुशेफस इति प्रवृद्धमूत्रा-  
वशेषेण स्थितेन गुरुशेफस इति । वाताकृतिरित्यादि सक्षर्यल-  
क्षणम् । वाताकृतिरिति वातलक्षणयुक्त । विधारणादिति मूत्र-  
वेगरोधात् । ऊष्मणेति पित्तोष्मणा । शोषयन्निति ऊष्मणा  
सहितो वात एव मूत्रं शोषयन् । गतिसङ्गादित्यादिना वातकु-  
ण्डलिकामाह । मूत्रस्य गतिसङ्गादुदावृत्तो वायुर्मूत्रस्थानमार्गयो-  
र्भग्नव्याविद्धकुण्डली मूत्रयति, भग्न प्रतिहत, व्याविद्ध वक्त्री,  
कुण्डलीति आवर्तमानतया स्थितः ; ईदृशं वायोरुपस्थानं मूत्र-  
मार्ग एव भवति । वातकुण्डलिकालक्षणमाह—सस्तम्भेत्यादि ।  
भङ्गः भङ्गाकारवेदना । रक्तं ग्रन्थि कुर्यात् वातकफाभ्या दुष्ट-  
मिति योज्यम् । विड्युक्तो विघातो विड्विघातः । दृताध्वेत्या-  
दिना वस्तिकुण्डलमाह । उद्धत इति परावृत्तमुख । पीडित  
इति हस्तादिभिः । श्लेष्मरुद्धविलो वस्तिर्न सिध्यति, तथा पित्तो-  
दीर्णश्च न सिध्यति । अविभ्रान्तविल इति अरुद्धद्वार । कुण्ड-  
लीकृत इति वर्तुलीकृत । वर्तुलीकृतस्यैव लक्षणान्याह—स्याद्व-  
स्तावित्यादि ॥ ३२-४८ ॥—

दोषाधिक्यमवेक्ष्यैतान् मूत्रकृच्छ्रहरैर्जयेत् ॥ ४९ ॥  
वस्तिमुत्तरवस्तिं च सर्वेषामेव दापयेत् ।

चिकित्सामाह—दोषाधिक्यमित्यादि । मूत्रकृच्छ्रहरैः प्रयो-  
गैर्दोषाधिक्यमवेक्ष्य प्रयुक्तैर्जयेदित्यर्थः ॥ ४९ ॥—

पुष्पनेत्रं तु हैमं स्याच्छ्लक्ष्णमौत्तरवस्तिकम् ॥ ५० ॥  
जात्यश्वहनवृन्तेन समं गोपुच्छसंस्थितम् ।  
रौप्यं वा सर्षपच्छिद्रं द्विकर्णं द्वादशाङ्गुलम् ॥ ५१ ॥  
तेनाजवस्तिगुक्तेन स्नेहस्यार्धपलं नयेत् ।  
यथावयोविशेषेण स्नेहमात्रां विकल्प्य वा ॥ ५२ ॥  
स्नातस्य भुक्तभक्ष्यस्य रसेन पयसाऽपि वा ।  
सृष्टविण्मूत्रवेगस्य पीठे जानुसमे मृदौ ॥ ५३ ॥  
ऋजोः सुखोपविष्टस्य हृष्टे मेढ्रे घृताक्तया ।  
शलाकयाऽन्विष्य गतिं यद्यप्रतिहता व्रजेत् ॥ ५४ ॥  
ततः शेफःप्रमाणेन पुष्पनेत्रं प्रवेशयेत् ।  
गुदवन्मूत्रमार्गेण प्रणयेदनु सेवनीम् ॥ ५५ ॥  
हिंस्यार्द्धतिगतं वस्तिमूने स्नेहो न गच्छति ।  
सुखं प्रपीड्य निष्कर्म निष्कर्षेन्नैत्रमेव च ॥ ५६ ॥  
प्रत्यागते द्वितीयं च तृतीयं च प्रदापयेत् ।  
अनागच्छन्नुपेक्ष्यस्तु रजनीव्युषितस्य च ॥ ५७ ॥

१ 'सक्षेपलक्षणम्' इति पा० । २ 'जातीपुष्पस्य वृन्तेन' इति  
पा० । ३ 'विसृष्टवचोमूत्रस्य' इति पा० । ४ 'हिंसाद्वस्तिगत' इति पा० ।

उत्तरवस्तिं दापयेदित्युक्तं, तत उत्तरवस्तिविविधमाह—पुष्प-  
नेत्रमित्यादि । पुष्पनेत्रमित्युत्तरवस्तिनेत्रस्य संज्ञा, उत्तरवस्ति-  
संज्ञा उत्तरमार्गदीयमानतया, किंवा श्रेष्ठगुणतया उत्तरवस्तिः ।  
जात्यश्वहनवृन्तेन सममिति जातेरश्वहनस्य च पुष्पयोर्वृन्तेनाग्रे  
समम्, उक्तं हि हारीते—“कुन्दस्य वृन्तप्रतिमं तथाऽ-  
ग्रे” इति; अश्वहन करवीर । सर्षपच्छिद्रमिति सर्षपवाहि-  
च्छिद्रम् । द्विकर्णिकमिति नेत्रे वस्तिवन्धनार्थमेकतः कर्णिका,  
अपराऽग्रे शेफःप्रमाणषडङ्गुलादौ कर्णिका कर्तव्या । ‘त्रिकर्ण-  
िकम्’ इति वा पाठः । यथावयोविशेषेण स्नेहमात्रा विकल्प्य चेति  
यथोक्तस्नेह पञ्चविंशतिवर्षस्य, ततस्त्वर्वाग्वयोभेदविकल्पेनाप-  
कर्षः कर्तव्यः, उक्तं हि सुश्रुते—“स्नेहप्रमाणं परमं प्रकुञ्च-  
श्चात्र कीर्तितम् । पञ्चविंशतिवर्षाणामर्वाग्वुद्विविकल्पितम्”  
(सु चि अ. ३७) इति । हृष्टे इति स्तब्धे, यद्यप्रतिहता  
व्रजेच्छलाका, तत्र पुष्पनेत्रं शेफःप्रमाणसमं प्रवेशनीयम् ।  
शलाकया प्रथममन्वेष्टव्यं मार्गविज्ञानार्थम् । गुदवदिति गुदे यथा  
नेत्राकम्पनादिगुणयुक्तं प्रवेश्यते तथा मेढ्रेऽपि । अतिगतं लिङ्ग-  
प्रमाणातिरेकप्रविष्टं नेत्रं वस्तिं हिंसात् । ऊने इति लिङ्गमान-  
स्तोकप्रविष्टे ॥ ५०-५७ ॥

पिप्पलीलवणागारधूमापामार्गसर्षपैः ।

वार्ताकुरसनिर्गुण्डीशम्पाकैः ससहाचरैः ॥ ५८ ॥

मूत्राम्लपिष्टैः सगुडैर्वर्तिं कृत्वा प्रवेशयेत् ।

अग्रे तु सर्षपाकारां पश्चार्धे माषसंमिताम् ॥ ५९ ॥

नेत्रदीर्घां घृताभ्यक्तां सुकुमारामभङ्गराम् ।

नेत्रवन्मूत्रनाड्यां तु पायौ चाङ्गुष्ठसंमिताम् ॥ ६० ॥

स्नेहे प्रत्यागते ताभ्यामानुवासनिको विधिः ।

परिहारश्च सव्यापत् ससम्यग्दत्तलक्षणः ॥ ६१ ॥

पिप्पलीत्यादिना व्युषितेऽयनागच्छतः स्नेहस्य प्रवर्तिकां  
वर्तिमाह । इयं च वर्तिगुण्डपाकेन कठिना कर्तव्या यथा श्लक्ष्णा  
भवति । पश्चार्धे इति मूले; अङ्गुष्ठसन्निभामिति पायौ स्नेहप्र-  
वृत्त्यर्थं दीयमानाऽङ्गुष्ठसमाना कर्तव्या । ताभ्यामिति मेढ्रगु-  
दाभ्यां दत्तवर्तिभ्याम् । उत्तरवस्तेरनुवासनवत् सेव्यपरिहार-  
व्यापत्सम्यग्दत्तलक्षणान्यतिदिशन्नाह—आनुवासनिको विधि-  
रित्यादि ॥ ५८-६१ ॥

स्त्रीणामार्तवकाले तु प्रतिकर्म तदाचरेत् ।

गर्भासना सुखं स्नेहं तदाऽऽदत्ते ह्यावृता ॥ ६२ ॥

गैर्भं योनिस्तदा शीघ्रं जिते गृह्णाति मारुते ।

वस्तिजेषु विकारेषु योनिविभ्रंशजेषु च ॥ ६३ ॥

योनिशूलेषु तीव्रेषु योनिव्यापत्स्वसृग्दरे ।

१ 'पूर्णे(र्वे)' इति पा० । २ अयमर्थश्चोक्तो हस्तलिखितपुस्तके  
न पठ्यते ।

अप्रसूवति मूत्रे च बिन्दुं बिन्दुं स्रवत्यपि ॥ ६४ ॥  
विदध्यादुत्तरं बस्तिं यथास्वौषधसंस्कृतम् ।

आर्तवकाले त्वौत्सर्गिकर्तृयोक्तं स्त्रीणामुत्तरवस्तिदानमार्तव-  
काले विधत्ते । आर्तवकालदाने हेतुमाह—गर्भासनेत्यादि ।  
गर्भासना गर्भशय्या, गर्भशय इत्यर्थः; अन्ये तु योनिमाहुः ।  
आदत्त इति सम्यग् गृह्णाति । अपावृतेति अपगतसञ्चितरजो-  
रूपावरणा ॥ ६२-६४ ॥—

पुष्पनेत्रप्रमाणं तु प्रमदानां दशाङ्गुलम् ॥ ६५ ॥  
मूत्रस्रोतःपरीणाहं मुद्रस्रोतोऽनुवाहि च ।  
अपत्यमार्गे नारीणां विधेयं चतुरङ्गुलम् ॥ ६६ ॥  
द्व्यङ्गुलं मूत्रमार्गे तु बालायास्त्वेकमङ्गुलम् ।  
उत्तानायाः शयानायाः सम्यक् सङ्कोच्य सक्थिनी ॥  
अथास्याः प्रणयेन्नेत्रमनुवंशगतं सुखम् ।  
द्विस्त्रिश्चतुरिति स्नेहानहोरात्रेण योजयेत् ॥ ६८ ॥  
वस्तौ, वस्तौ प्रणीते च वर्तिः पीनतरा भवेत् ।  
त्रिरात्रं कर्म कुर्वीत स्नेहमात्रां विवर्धयेत् ॥ ६९ ॥  
अनेनैव विधानेन कर्म कुर्यात् पुनश्च्युहात् ।

पुष्पनेत्रप्रमाणं त्वित्यादि । मुद्रस्रोतोऽनुवाहि इति मुद्रवाहि-  
च्छिद्रम् । अपत्यमार्गे विधेयं चतुरङ्गुलमिति अपत्यमार्गे स्नेहयि-  
तव्ये चतुरङ्गुलप्रवेशनं प्राप्तयौवनानामेव नारीणां कर्तव्यं,  
मूत्रमार्गे तु स्नेहयितव्ये द्व्यङ्गुलप्रवेशनं प्राप्तयौवनानामेव नारीणा  
कर्तव्यम् । बालायाः स्वरूपप्रमाणतया एकाङ्गुलप्रवेशनमेव  
मूत्रमार्गप्रयोगार्थं कर्तव्यं; बालानां त्वपत्यमार्गे न दीयत एव,  
तासामपत्यमार्गस्यावृत्तत्वात् । वर्तिः पीनतरा भवेदिति स्नेहप्र-  
त्यागमनार्था वर्तिः पीनतरा कर्तव्या । स्नेहमात्रा चात्र “स्नेहस्य  
प्रसृतं चात्र स्वाङ्गुलीमूलसमितम्” ( सु. चि. अ. ३७ ) इत्य-  
नेन सुश्रुतोक्ता ज्ञेया ॥ ६५-६९ ॥—

अतः शिरोविकाराणां कश्चिद्भेदः प्रवक्ष्यते ॥ ७० ॥  
रक्तपित्तानिला दुष्टाः शङ्खदेशे विमूर्च्छिताः ।  
तीव्ररुग्दाहरागं हि शोफं कुर्वन्ति दारुणम् ॥ ७१ ॥  
स शिरो विषवद्वेगी निरुध्याशु गलं तथा ।  
त्रिरात्राजीवितं हन्ति शङ्खको नामं नामतः ॥ ७२ ॥  
परं व्यहाजीवति चेत् प्रत्याख्यायाचरेत् क्रियाम् ।  
शिरोविरेकसेकादि सर्वं वीसर्पनुच्च यत् ॥ ७३ ॥

१ ‘यथास्वौषधमिश्रितम्’ इति पा० । २ ‘त्वौत्सर्गिककालोक्त’  
इति, ‘त्वौत्सर्गिकं नोक्त’ इति च पा० । ३ ‘मुद्रस्रोतोऽनुवाहि च’  
इति पा० । ४ ‘वस्ति वस्तौ प्रणीते च वर्तिश्चानन्तरा भवेत्’ इति  
पा० । ५ ‘चतुरङ्गुलप्रवेशनमन्तः कर्तव्यम्’ इति पा० । ६ ‘शङ्ख-  
कोऽग्निभिः क्षिप्रं विनाशयति मानवम्’ इति पा० । ७ ‘नामतः  
परम्’ इति पा० । ८ ‘जीवेन्नयह चेद्द्वैषज्यं प्रत्याख्याय समाचरेत्’  
इति पा० ।

च. स. ९१

क्रमागतशिरोविकारज्ञानार्थं त्रिमर्मायाविस्तृतान् वक्तुमाह—  
अत इत्यादि । दारुण इति आशुकारी । परं व्यहाजीवतीत्यादिकः  
प्रभावोऽयं शङ्खकस्य । प्रत्याख्यायाचरेत् क्रियामित्यनेन उत्पन्न-  
मात्र एव प्रत्याख्यानपूर्विका चिकित्सा कर्तव्याऽस्य ॥ ७०-७३ ॥

रूक्षात्यध्यशनात् पूर्ववातावश्यायमैथुनैः ।  
वेगसंधारणायासव्यायामैः कुपितोऽनिलः ॥ ७४ ॥  
केवलः सकफो वाऽर्धं गृहीत्वा शिरसस्ततः ।  
मन्याभूशङ्खकर्णाक्षिललाटार्धेऽतिवेदनाम् ॥ ७५ ॥  
शस्त्रारणिनिभां कुर्यात्तीव्रां सोऽर्धावभेदकः ।  
नयनं वाऽथवा श्रोत्रमतिवृद्धो विनाशयेत् ॥ ७६ ॥  
चतुःस्नेहोत्तमा मात्रा शिरःकायविरेचनम् ।  
नाडीस्वेदो घृतं जीर्णं बस्तिकर्मानुवासनम् ॥ ७७ ॥  
उपनाहः शिरोवस्तिर्दहनं चात्र शस्यते ।  
प्रतिश्याये शिरोरोगे यच्चोद्दिष्टं चिकित्सितम् ॥ ७८ ॥

रूक्षेत्यादिनाऽर्धावभेदकमाह । अवश्यायः हिमः । शस्त्रारणि-  
निभामिति शस्त्रच्छेदारणिमन्थननिभाम्, अरणिः अग्न्युत्थाप-  
नकाष्ठं, किंवा अरणिना कारणेनाग्निरेवात्र लक्ष्यते । चतुःस्ने-  
हस्योत्तमा मात्रा, उत्तमा च मात्रा अहोरात्रपरिणमनीया ।  
जीर्णं दशवर्षस्थितं घृतम् । उपनाहं केचिच्छिरोवस्तिभेदमाहुः,  
यो मास्तिष्क उच्यते; तन्त्रान्तरे हि मास्तिष्क उपनाह शिरो-  
वस्तिप्रकार उक्तः—“मास्तिष्केऽष्टाङ्गुलं पटं वस्तौ तु द्वादशा-  
ङ्गुलम्” इत्यादिना; शिरोवस्तिविधानं शालाक्ये ज्ञेयं; यथा—  
“द्वादशाङ्गुलविस्तीर्णं चर्मपटं शिरःसमम् । आकर्णबन्धनस्थाने  
ललाटे वस्त्रवेष्टिते ॥ चेलवेणिकया बद्धा माषकल्केन लेपयेत् ।  
ततो यथाव्याधिशृतं स्नेहं कोष्णं निवेशयेत् ॥ ऊर्ध्वं केशभुवो  
यावदङ्गुलं धारयेच्च तम् । आवकनासिकाक्रेदाद्दशाष्टौ षड्धाता-  
दिषु ॥ मात्रा सहस्राण्यरुजे ह्येकं स्कन्धादि मर्दयेत् । शुक्ले-  
हस्य परम सप्ताहं तस्य सेवनम्” इति; तथा “आशिरोव्यायतं  
चर्मं कृत्वाऽष्टाङ्गुलमुच्छ्रितम् । तेनावेष्ट्य शिरोऽधस्तान्माष-  
कल्केन लेपयेत् ॥ निश्चलस्योपविष्टस्य तैलैः कोष्णैः प्रपूरयेत् ।  
धारयेदारुजः शान्त्यै यामं यामार्धमेव वा ॥ शिरोवस्तिर्जय-  
लेष शिरोरोगं मरुद्भवम्” इत्यादि । दहनं वाऽस्येति तन्त्रा-  
न्तरप्रत्ययाद् द्व्यङ्गुलललाटशङ्खप्रदेशेषु शरकाण्डादिना दहनं  
ज्ञेयम् । यच्चोद्दिष्टं चिकित्सितमिति तन्त्रात्र शस्यते इति  
योज्यम् ॥ ७४-७८ ॥

सन्धारणादजीर्णाद्यैर्मस्तिष्कं रक्तमारुतौ ।  
दुष्टौ दूषयतस्तच्च दुष्टं ताभ्यां विमूर्च्छितम् ॥ ७९ ॥  
सूर्योदयेऽशुसन्तापाद्रव्यं विष्यन्दते शनैः ।

१ ‘रूक्षाशनादध्यशनात् प्राग्वातस्य च सेवनात्’ इति पा० ।  
२ ‘वासि गृहीत्वाऽर्धं शिरो बली’ इति पा० । ३ ‘द्रक्तं विष्यन्द-  
येच्छनैः’ इति पा० ।

ततो दिने शिरःशूलं दिनवृद्ध्या विवर्धते ॥ ८० ॥  
 दिनक्षये ततः सत्याने मस्तिष्के संप्रशाम्यति ।  
 सूर्यावर्तः स तत्र स्यात् सर्पिरौत्तरभक्तिकम् ॥ ८१ ॥  
 शिरःकायविरेकौ च मूर्धा त्रिस्नेहधारणम् ।  
 जाङ्गलैरुपनाहश्च घृतक्षीरैश्च सेचनम् ॥ ८२ ॥  
 बर्हिर्तित्तिरिलावादिशृतक्षीरोत्थितं घृतम् ।  
 स्यान्नावनं जीवनीयक्षीराष्टगुणसाधितम् ॥ ८३ ॥

मस्तिष्कं शिरं स्थो मज्जा । द्रवमिति द्रवं सत् । विष्य-  
 न्दते इति च्यवते । एतच्च सूर्यावर्तस्य रूपं दोषदूष्योर्विकृ-  
 तिविषमसमवायाद्भवति; तेन नान्यविकार एवंभूतो भवति ।  
 तथा वेदना सूर्यतापे एवास्य वर्धते नाग्नितापे, इत्येतदपि  
 प्रभावकृतमेव ज्ञेयम् । त्रिस्नेहधारणमिति पाठात् तैलघृतवसा-  
 धारणं वदन्ति । लावादयो विकिरा अन्नपानोक्ता ॥ ७९-८३ ॥

( उपवासातिशोकातिरूक्षशीताल्पभोजनैः । )  
 दुष्टा दोषास्त्रयो मन्यापश्चाद्वाटसु वेदनाम् ॥ ८४ ॥  
 तीव्रां कुर्वन्ति सा चाक्षिभ्रूशङ्खेष्ववतिष्ठते ।  
 स्पन्दनं गण्डपार्श्वस्य नेत्ररोगं हनुग्रहम् ॥ ८५ ॥  
 सोऽनन्तवातस्तं हन्यात् सिरार्कावर्तनाशनैः ।  
 वातो रूक्षादिभिः क्रुद्धः शिरःकम्पमुदीरयेत् ॥ ८६ ॥  
 तत्रामृताबलारास्त्रामहाश्वेताश्वगन्धकैः ।  
 स्नेहस्वेदादि वातघ्नं शस्तं नस्यं च तर्पणम् ॥ ८७ ॥

मन्या ग्रीवासिराद्वयं, घाटा ग्रीवायाः पश्चाद्भागः, पश्चात्  
 पृष्ठम् । सा चाक्षिभ्रूशङ्खेष्ववतिष्ठत इति शङ्खादीन् व्याप्य  
 स्थिरा भवति । अनन्तवातमेनं तन्त्रान्तरे अन्यतोवातमाहुः ।  
 सिरार्कावर्तनाशनैरिति सिराव्यधैः, सूर्यावर्तनाशनैश्च भेषजैः  
 ॥ ८४-८७ ॥

नस्तःकर्म च कुर्वीत शिरोरोगेषु शास्त्रविद् ।  
 द्वारं हि शिरसो नासा तेन तद् व्याप्य हन्ति तान् ॥ ८८ ॥

नस्तःकर्म चेति सर्वेशिरोरोगसाधारणं चिक्रित्सितम् ।  
 शिरोरोगेषु नस्तःकर्मकरणे हेतुमाह—द्वारं हीत्यादि । तेन  
 नासारूपेण मार्गेण । तदिति नस्तो दत्तमौषधम् । व्याप्येति  
 शिरो व्याप्य । तानिति शिरोरोगदान् ॥ ८८ ॥

नावनं चावपीडश्च ध्मापनं धूम एव च ।  
 प्रतिमर्शश्च विज्ञेयं नस्तःकर्म तु पञ्चधा ॥ ८९ ॥

१ 'तु स्नेहधारणम्' इति पा० । २ 'नावनम्' इति पा० ।  
 ३ 'शिरसो मज्जा' इति पा० । ४ अथ पाठो हस्तलिखितपुस्तके न  
 पश्यते । ५ 'मन्यां पश्चाद्वाटसु' इति पा० । ६ 'नासाक्षिभ्रू-  
 शङ्खेष्ववतिष्ठते' इति पा० ।

स्नेहनं शोधनं चैव द्विविधं नावनं स्मृतम् ।  
 शोधनः स्तम्भनश्च स्यादवपीडो द्विधा मर्तः ॥ ९० ॥  
 चूर्णस्याध्मापनं तद्वि देहस्रोतोविशोधनम् ।  
 विज्ञेयस्त्रिविधो धूमः प्रागुक्तः शमनादिकः ॥ ९१ ॥  
 प्रतिमर्शो भवेत् स्नेहो निर्दोष उभयार्थकृत् ।  
 एवं तद्रेचनं कर्म तर्पणं शमनं त्रिधा ॥ ९२ ॥

शिरोरोगप्रस्तावागतानवश्यवक्तव्यनस्तः कर्मभेदानाह—  
 नावनमित्यादि । नावनादयश्चिकित्सास्थानोक्ता । अत्र सुश्रुते  
 धूम वर्जयित्वा पञ्चविधं नस्तःकर्मोक्तं—“तद्विविधमपि  
 पञ्चविधविकल्पं, तद्यथा—नस्यं, शिरोविरेचनं, प्रतिमर्शं, अव-  
 पीडं, प्रधमनं च” (चि. अ. ४०) । इति, इह तु नावन-  
 शब्देनैव शिरोविरेचनमपि गृहीतं, यदुक्तं—“स्नेहनं शोधनं  
 चैव नावनं द्विविधं स्मृतम्” इति, तेन सुश्रुतेऽप्यर्थो गृहीत  
 एव । शोधनं स्तम्भनश्च स्यादवपीड इत्यत्र शमनमप्यवपी-  
 डस्य कर्मच्छन्ति, तच्च स्तम्भने एवान्तर्भावनीयम् । अवपीड्य  
 यत्र कल्कादीनि दीयन्ते इत्यवपीडः, अनेन शिरोविरेचनार्थं  
 दीयमानसैन्धवपिप्पल्यादिकल्कस्याप्यवरोधः । ध्मापनं तद्वि  
 देहस्रोतोविशोधनमिति वचनाद् ध्मापनं शिरोविरेचनप्रयोजन-  
 कमेवेति दर्शयति । शमनादिक इत्यत्र शमनशब्देन प्रायो-  
 गिकं गृह्णाति, तेन प्रायोगिकलैहिकवैरेचनिकधूमाना नासादी-  
 यमानानामिह ग्रहणं, सुखपेयस्तु धूमो न नस्यम् । उभया-  
 र्थकृदिति स्नेहनविरेचनार्थकृत् । प्रतिमर्शलक्षणमग्रे “नस्तः  
 स्नेहाङ्गुलिं दद्यात्” इत्यादिना वक्ष्यमाणम् । उक्तपञ्चविधनस्तः  
 कर्मणैवविध्यमाह—एवमित्यादि । कर्मेति नस्तः कर्म । शमनेन  
 स्तम्भनस्यापि ग्रहणं, तर्पणे स्नेहनस्यावरोधः ; अन्ये ये केचित्  
 प्रभेदास्तन्त्रान्तरे प्रतिपादितास्तेऽप्यत्रैवान्तर्भवन्ति ॥ ८९-९२ ॥

स्तम्भसुप्तिगुरुत्वाद्याः श्लैष्मिका ये शिरोरोगदाः ।  
 शिरोविरेचनं तेषु नस्तःकर्म प्रशस्यते ॥ ९३ ॥  
 ये च वातात्मका रोगाः शिरःकम्पादितादयः ।  
 शिरसस्तर्पणं तेषु नस्तःकर्म प्रशस्यते ॥ ९४ ॥  
 रक्तपित्तादिरोगेषु शमनं नस्यमिष्यते ।  
 ध्मापनं धूमपानं च तथा योग्येषु शस्यते ॥ ९५ ॥  
 ( दोषादिकं समीक्ष्यैव भिषक् सम्यक् च कारयेत् )

विरेचनादिकर्मत्रयस्य विषयमाह—स्तम्भेत्यादि । तर्पण-  
 मिति स्नेहनं तर्पणम् । तथा योग्येषु शस्यत इति ध्मापनधूम-  
 योग्येषु शस्यते, तत्र धूमयोग्याः सूत्रस्थाने प्रतिपादिताः,  
 ध्मापनयोग्यास्तु ध्मापनगुणकथने ‘देहस्रोतोविशोधनम्’ इति-  
 पदेन येऽभिन्त्यासापस्मारादयः शोधनीयस्रोतस उक्तास्ते ज्ञेयाः  
 ॥ ९३-९५ ॥

१ 'च सः' इति पा० । २ 'देहश्लैष्मविशोधनम्' इति पा० ।  
 ३ 'प्रचक्षते' इति पा० । ४ 'कारयेत्' इति पा० । ५ अयं पाठो  
 हस्तलिखितपुस्तके न पश्यते ।

फलादिभेषजं प्रोक्तं शिरसो यद्विरेचनम् ॥ ९६ ॥  
तच्चूर्णं कल्पयेत्तेन पचेत् स्नेहं विरेचनम् ।  
यदुक्तं मधुरस्कन्धे भेषजं तेन तर्पणम् ॥ ९७ ॥  
साधयित्वा भिषक् स्नेहं नस्तः कुर्याद्विधानवित् ।

शिरोविरेचनचूर्णं विधिं चाह—फलादीत्यादि । फलादिभेषजमिति रोगभिषग्वितीयोक्तं फलपत्रमूलकन्दपुष्पनिर्गसत्त्वभेदात् सप्तविधमुक्तं शिरोविरेचनद्रव्यम् । चूर्णं कल्पयेदिति प्रथमनार्थमवपीडनार्थं च चूर्णं कल्पयेत् । मधुरस्कन्धोऽपि रोगभिषग्वितीय एवोक्तः ॥ ९६ ॥ ९७ ॥—

प्राक्सूर्यं मध्यसूर्यं वा प्राकृतावश्यकस्य च ॥ ९८ ॥  
उत्तानस्य शयानस्य शयने स्वास्तृते सुखम् ।  
प्रलम्बशिरसः किञ्चित् किञ्चित् पादोन्नतस्य च ९९  
दद्यान्नासापुटे स्नेहं तर्पणं बुद्धिमान् भिषक् ।  
अनवाकृशिरसो नस्यं न शिरः प्रतिपद्यते ॥ १०० ॥  
अत्यवाकृशिरसो नस्यं मस्तुलुङ्गेऽवतिष्ठति ।  
अत एव शयानस्य शुद्ध्यर्थं स्वेदयेच्छिरः ॥ १०१ ॥  
संस्वेद्य नासामुन्नम्य वामेनाङ्गुष्ठपर्वणा ।  
हस्तेन दक्षिणेनाथ कुर्यादुभयतः समम् ॥ १०२ ॥  
प्रणाड्या पिचुना वाऽपि नस्तःस्नेहं यथाविधि ।  
कृते च स्वेदयेद्भूय आकर्षेच्च पुनः पुनः ॥ १०३ ॥  
तं स्नेहं श्लेष्मणा साकं तथा स्नेहो न तिष्ठति ।  
स्वेदनोत्क्रेशितः श्लेष्मा नस्तःकर्मण्युपस्थितः ॥ १०४ ॥  
भूयः स्नेहस्य शैत्येन शिरसि स्थापयेत् ततः ।  
श्रोत्रमन्यागलाद्येषु विकाराय स कल्पते ॥ १०५ ॥  
ततो नस्तःकृते धूमं पिबेत् कफविनाशनम् ।  
हितान्नभुङ्गिवातोष्णसेवी स्यान्नियतेन्द्रियः ॥ १०६ ॥  
विधिरेषोऽवपीडस्य कार्यः प्रध्मापनस्य तु ।  
तत् षडङ्गुल्या नाड्या धमेच्चूर्णं मुखेन तु ॥ १०७ ॥  
विरिक्तशिरसं तूर्णं पाययित्वाऽम्बु भोजयेत् ।  
लघु त्रिष्वविरुद्धं च निवातस्थमतन्द्रितः ॥ १०८ ॥  
विरेकशुद्धो दोषस्य कोपनं यस्य सेवते ।  
स दोषो विचरंस्तत्र करोति खान् गदान् बहून् १०९  
यथास्वं विहितां तेषु क्रियां कुर्याद्विचक्षणः ।  
अकालकृतजातानां रोगाणामनुरूपतः ॥ ११० ॥

नस्तःकर्मविधिमाह—प्राक्सूर्यं इत्यादि । ग्रीष्मे प्राक्सूर्यं, शीते तु मध्यसूर्यं इति व्यवस्था । प्राकृतावश्यकस्य चेति

१ 'सार्धं यथा' इति पा० । २ 'नस्तः कर्मण्युपस्थितः' इति पा० ।  
३ 'श्यायते पुनः' इति पा० । ४ 'कफविशोधनम्' पा० । ५ 'षड-  
ङ्गुल्याधवा' पा० । ६ 'तप्तं' इति पा० ।

प्राकृतावश्यकरणीयमलविसर्गादिकस्य । एवंशयानस्येति किञ्चि-  
दवनतशिरस्कृतया शयानस्य । कुर्यादुभयतः सममिति  
उभयनासापुटेनापि तुल्यं दद्यात् । प्रणाडी नस्यदाननलिका ।  
यथाविधीति प्रमाणादिदोषरहितम् । कृतनस्यस्य धूमपानोप-  
पत्तिवर्णनपूर्वकं धूमपानमाह—स्वेदनेत्यादि । प्रध्मापनस्य  
चोक्तो विविस्तथा वक्ष्यमाणश्च 'षडङ्गुल्या' इत्यादिना । विरि-  
क्तशिरसमित्यादि सर्वविरेचनसाधारणम् । त्रिष्विति वातादिषु ।  
विरेकशुद्ध इति शिरोविरेकशुद्धः । यस्य दोषस्य कोपनं सेवते  
इति शोध्यम् । अकालकृतजातानां रोगाणामनुरूपतः इति अका-  
लकृतशिरोविरेचनजातानां रोगाणामनुरूपतश्चिकित्सा कुर्यादि-  
त्यर्थः ॥ ९८-११० ॥

अजीर्णं भोजने भुक्ते तोये पीतेऽथ दुर्दिने ।  
प्रतिश्याये नवे स्नाते स्नेहपानेऽनुवासने ॥ १११ ॥  
नावनं स्नेहनं रोगान् करोति श्लैष्मिकान् बहून् ।  
तत्र श्लेष्महरः सर्वस्तीक्ष्णोष्णादिविधिर्हितः ॥ ११२ ॥  
क्षामे विरेचिते गर्भे व्यायामाभिहते तृषि ।  
वातो रूक्षेण नस्येन कुद्धः स्वाञ्जनयेद्गदान् ॥ ११३ ॥  
तत्र वातहरः सर्वो विधिः स्नेहनबृंहणः ।  
स्वेदादिः, स्याद्धृतं क्षीरं गर्भिण्यास्तु विशेषतः ११४  
ज्वरशोकातितप्तानां तिमिरं मद्यपस्य तु ।  
रूक्षैः शीताञ्जनैर्लेपैः पुटपाकैश्च सार्धयेत् ॥ ११५ ॥

नावनं स्नेहनमिति स्नेहनार्थं नस्यम् । स्वेदादिरिति च्छेदः ।  
घृतं क्षीरमिति गर्भिण्या वातजयार्थं गर्भपुष्टये च । ज्वरेत्यादि ।  
ज्वरादितप्तानां स्नेहनं नावनं तिमिरं कुर्यात्, तथा मद्यपस्य  
तिमिरं कुर्यात् । अत्र चिकित्सामाह—रूक्षैरित्यादि । शीताञ्जनं  
स्रोतोञ्जनं वदन्ति, किंवा तिक्तद्रव्यकृतमञ्जनं शीताञ्जनं, यदुक्तं  
शालाक्ये—“लेखनं रोपणं चैव प्रसादनमथापि च । तिकेन  
रोपणं कार्यं, मधुरेण प्रसादनम् ॥ कटुम्ललवणाद्यैश्च लेखनं  
कारयेद्बुधः । शैत्याग्निर्वापयेत्तिको रौक्ष्याद्गोपयति हुतम्”  
इति । रूक्षैरित्यञ्जनादिभिः संबध्यते । लेपः नयनालेपः, पुटपा-  
कः अक्षितर्पणजविकारहरलेखनः शमनो वा ज्ञेयः, पुटपाको हि  
शालाक्ये स्नेहन-लेखन-प्रसादनभेदात् त्रिविध उक्तः, तद्विधि-  
श्रव्याधिकांशं प्रपञ्चितः ॥ १११-११५ ॥

स्नेहनं शोधनं चैव द्विविधं नावनं मतम् ।  
प्रतिमर्शस्तु नस्यार्थं करोति न च दोषवान् ॥ ११६ ॥  
नस्तः स्नेहाङ्गुलिं दद्यात् प्रातर्निशि च सर्वदा ।  
न चोच्छिद्धेदरोगाणां प्रतिमर्शः स दार्ढ्यकृत् ११७

१ 'अजीर्णं भुक्ते भुक्ते च तोयपीतेऽथ दुर्दिने' इति पा० ।  
२ 'स्थाने स्नेहपीतेऽनुवासिते' इति पा० । ३ 'जीर्णं' इति पा० ।  
४ 'शोधयेत्' इति पा० । ५ 'वदनालेपः' इति पा० । ६ 'नस्य-  
मुच्यते' इति पा० ।



प्रतिमर्शस्य नावनसपायोभयकर्मदर्शनार्थं नावनकर्म प्रागुक्तमनूयते—ज्ञेहनमित्यादि । अन्ये, सर्वेनस्त कर्मणामेवैतत् कर्मद्वयमनूयते, तत्र च ज्ञेहनशमनस्य प्रागुक्तस्यावरोध इति वदन्ति । तस्यार्थमिति ज्ञेहनं शोधनं च । न च दोषवानिति न व्यापत्तिमान् । प्रतिमर्शविधिमाह—नस्त इत्यादि । ज्ञेहाङ्गुलिमिति ज्ञेहपूरितामङ्गुलिम् । सर्वेदेति सर्वैर्तुषु । दार्ढ्यकृदिति शिरःकपालादिदार्ढ्यकृत् । अयं प्रतिमर्शः स्वल्पज्ञेहप्रमाणोऽनुच्छिद्धानश्च सार्वकालिको ज्ञेयः, यस्तु भूरिज्ञेहमात्रो नासौ सार्वकालिक । यदुक्तम्—“ईषदुच्छिद्धानात् ज्ञेहो यावान् वक्र प्रपद्यते । नस्तो निषिक्तं तं विद्यात् प्रतिमर्शं प्रमाणतः ” इति; तथा “प्रतिमर्शं तु न पिबेत् कण्ठास्त्रावभयाक्षरः । यावत् ज्ञेहो व्रजेदासं तत्प्रमाणं च तस्य तु” इति ॥ ११६ ॥ ११७ ॥

तत्र श्लोकौ—

त्रीणि यस्मात् प्रधानानि मर्माण्यभिहतेषु च ।  
तेषु लिङ्गं चिकित्सां च रोगभेदाश्च सौषधाः ११८॥  
विधिरुत्तरवस्तेश्च नस्तःकर्मविधिस्तथा ।  
सव्यापद्वेपजं सिद्धौ मर्माख्यायां प्रकीर्तितम् ॥११९॥  
इत्यग्निवेशकृते तन्ने चरकप्रतिसंस्कृतेऽप्राप्ते दृढ-

बलसंपूरिते सिद्धिस्थाने त्रिमर्मीयसि-  
द्धिर्नाम नवमोऽध्यायः ॥ ९ ॥

त्रीणीत्यादिसंग्रहो व्यक्तार्थः ॥ ११८ ॥ ११९ ॥

इति श्रीचक्रपाणिदत्तविरचितायामायुर्वेददीपिकायां चर-  
कतात्पर्यटीकायां सिद्धिस्थाने त्रिमर्मीयसिद्धिर्नाम  
नवमोऽध्यायः ॥ ९ ॥

### दशमोऽध्यायः ।

अथातो बस्तिसिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

त्रिमर्मीयाया बहुरोगप्रतिपादनाद्बहुरोगहितवस्तिप्रतिपादनार्थं बस्तिसिद्धिरुच्यते । अत्रैव बस्तिशब्देन सिद्धबस्त्यो वक्ष्यमाणा अभिप्रेताः ॥ १ ॥ २ ॥

सिद्धानां बस्तीनां शस्तानां तेषु तेषु रोगेषु ।  
शृण्वग्निवेश ! गदतः सिद्धिं सिद्धिप्रदां भिषजाम् ३  
सिद्धानामिति प्रसिद्धफलानाम् । तेषु तेष्विति वक्ष्यमाणवा-  
तगदादिषु । सिद्धिमिति बस्तिनिष्पादिकां, किंवा बस्त्यभिधाय-  
कग्रन्थम् ॥ ३ ॥

बलदोषकालरोगप्रकृतीः प्रविभज्य योजिताः सम्यक्  
स्वैः स्वैरौषधवर्गैः स्वान् स्वान् रोगान्नियच्छन्ति ॥४॥

१ ‘तान् तान्’ इति पा० ।

कर्मान्यद्वस्तिरसमं न विद्यते शीघ्रसुखविशोधित्वात् ।  
आश्वपतर्पणतर्पणयोगाच्च निरत्ययत्वाच्च ॥ ५ ॥

बस्तेरितिकर्तव्यतां गुणाश्च प्रतिपादनीयवस्यङ्गभूतानाह—  
बलदोषेत्यादि । अत्र च बलादौ यथाप्रधानमिह गृहीते सर्वेपरी-  
क्षावरोधो व्याख्येयः, “परीक्ष्य दोषौषधः” (सि. अ. ३) इत्या-  
दिनोक्तोऽप्ययमर्थः पुनः प्रकरणवशादुच्यते । स्वैः स्वैरौषधव-  
र्गैरिति यथाव्याधिप्रतिपादितैरौषधैः । स्वान् स्वानिति तत्तद्वस्ति-  
विधेयौषधप्रशमनीयान् । आश्वपतर्पणतर्पणयोगादिति अपतर्प-  
णार्थप्रयुक्तो बस्तिरन्यापतर्पणभेषजेभ्यः शीघ्रमपतर्पणं करोति,  
एवं तर्पणद्रव्ययुक्तोऽपि बस्तिः शीघ्रमितरतर्पणापेक्षया तर्पणं  
करोति ॥ ४ ॥ ५ ॥

सत्यपि दोषहरत्वे कटुतीक्ष्णोष्णादि भेषजादानात् ।  
दुःखोद्धारोत्कृष्टाहृद्यत्वकोष्ठरुजा विरेके स्युः ॥ ६॥  
अविरेच्यौ शिशुवृद्धौ तावप्राप्तप्रहीनधातुबलौ ।  
आस्थापनमेव तयोः सर्वार्थकदुत्तमं कर्म ॥ ७ ॥  
बलवर्णहर्षमार्दवगात्रस्नेहान्नृणां ददात्याशु ।

बस्त्यपेक्षया शोधनान्तरेण दोषहरणे दोषमाह—सत्यपी-  
त्यादि । कटुकादिभेषजैर्विरेकदानादु खं चोद्गारश्चोत्कृष्टश्चाह-  
द्यत्वं च कोष्ठरुजाश्चैते सर्वे भवन्ति, तत्र दुःखं कटुकादिना  
रसेनोद्दिगादेव भवति, एते दोषा बस्तौ न संभवन्तीति भावः ।  
विरेकशब्देन वमनविरेकावपि ग्राह्यौ, किंवा वमनं बस्तिना  
सममल्यन्तभिन्नविषयत्वादेव नोदाहृतं, विरेकस्तु पक्वाशय-  
स्थेऽपि दोषे बस्तिविषये भवतीति कृत्वा विरेकमेव प्रति बस्तेः  
प्राधान्यमिहोच्यते । अविरेकादिविषये बस्तेर्यौगिकतया प्राधा-  
न्यमाह—अविरेच्यावित्यादि । तावित्यादौ यथासख्यं व्याख्ये-  
यम्—अप्राप्तधातुरप्राप्तबलश्च बालः, प्रहीणधातुः प्रहीणबलश्च  
वृद्धः, एमम्भूतत्वाच्चाविरेच्यावेतौ । सर्वार्थकदिति निरत्ययदो-  
षहरणशृङ्खणादिकृत् ॥ ६ ॥ ७ ॥—

अनुवासनं निरुहश्चोत्तरवस्तिश्च स त्रिविधः ॥ ८ ॥  
शाखावातार्तानां सकुञ्चितस्तब्धभग्नरुग्णानाम् ।  
विट्सङ्गाध्मानारुचिपरिकर्तिरुगादिषु च शस्तः ॥९॥  
उष्णातानां शीताञ्छीतार्तानां तथा सुखोष्णांश्च ।  
तद्योग्यौषधयुक्तान् बस्तीन् संतैर्क्यं विनियुज्यात् १०  
बस्तेर्भेदानाह—अनुवासनमित्यादि । तद्योग्यौषधयुक्तानिति  
उष्णार्तिहरेण शीतार्तिहरेण वा औषधेन कल्पितान् ॥८-१०॥  
वस्तीन् वृंहणीयान् दद्याद् व्याधिषु विशोधनीयेषु ।  
मेदस्विनो विशोध्य येऽपि नराः कुष्ठमेहार्ताः ॥११॥  
न क्षीणक्षतदुर्वलमूर्च्छितकृशशुष्कदेहानाम् ।  
युञ्जाद्विशोधनीयान् दोषनिबद्धायुषो ये च ॥ १२ ॥

१ ‘समीक्ष्य’ इति पा० । २ ‘स्तब्धभग्नसन्धीनाम्’ इति पा० ।

३ ‘सर्वत्र’ इति पा० । ४ ‘व्याधिषु युञ्ज्याद्विशोधनीयेषु’ इति पा० ।



विशोधनीयान् व्याधीनुदाहरति—मेदस्त्रिन इत्यादि । विशोधा येऽपीति भूरिदोषत्वेन ये शोधनार्हा इत्यर्थः । दोष-  
निबद्धायुष इति दोषे मलादिरूपे देहस्थे निबद्धमायुर्येषा शोध्य-  
तिदुर्बलप्रभृतीनां ते तथा, उक्तं हि—“शोषी मुञ्चति गात्राणि  
पुरीषघ्नसनादपि । अबलापेक्षिणीं मात्रां किं पुनर्यो विरिच्यते”  
(चि. अ. ८) इति ॥ ११ ॥ १२ ॥

वाजीकरणेऽसृक्पित्तयोश्च मधुघृतपयोयुक्ताः ।

शस्ताः सतैलमूत्रारनाललवणाश्च कफवाते ॥ १३ ॥

युञ्जाद्व्याणि वस्तिवृत्तं मूत्रं पयः सुरां काथान् ।

अविरोधाद्धातूनां रसयोनित्वाच्च जलमुष्णम् ॥ १४ ॥

कार्यविशेषापेक्षया बस्तीनां संस्कारविशेषानाह—वाजीक-  
रणे इत्यादि । मधुप्रक्षेपो बस्तौ पूर्वोक्तसामान्यविधानलब्धोऽप्य-  
धिकमात्रया प्रक्षेपार्थमवश्यप्रक्षेपार्थं चेहोच्यते । अविरोधाद्धा-  
तूनामिति पूर्वेण संबध्यते, तेन यस्मिन् संस्कारे अम्लादिषु  
मध्ये यद्वातुविरोधि न भवति तदेयं, यत्तु धातुविरोधि भवति  
न तदेयं; व्याधितप्रकृत्यविरुद्धं यद् यस्य भवति तत् तस्य  
देयमित्यर्थः । रसयोनित्वाच्च जलमुष्णमिति जलं यस्माद्रस-  
योनिः, तेन तदुष्णं सत् सर्ववस्तिगततरसस्य पोषणार्थं सर्व-  
वस्तिषु देयम्, एतच्च जलं वस्तिषु साक्षात् प्रक्षेपादर्शनात्  
कल्कादिपेषणे विनियोज्यं, किंवा अत्र तद्वचनप्रामाण्यादेव हेयं,  
किंवा जलशब्दोऽयं द्रवोपलक्षणः, तेनाम्लादिद्रवदानस्यैवेयमु-  
पपत्तिः । रसयोनित्वं द्रवसबन्धादेवाम्लादीनामुपपन्नम् । अन्ये  
तु जलमुष्णं प्रतिनियतमेव, चूर्णबस्तावेवेच्छन्ति, चूर्णवस्तिश्च  
यः केवलद्रवेण वीर्यते; तच्चान्तरेऽप्युक्तं यथा—“रक्षावचावि-  
ल्वशताह्वयैलापूतीककृष्णाफलदारुकुष्ठैः । ससैन्धवाम्लोष्ण-  
जलः सतैलः शूलघ्न इष्टः खलु चूर्णवस्तिः” इति ॥ १३ ॥ १४ ॥

सुरदारुशताह्वैलाकुष्ठमधुकपिप्पलीमधुस्नेहाः ।

ऊर्ध्वानुलोमभागाः ससर्षपाः शर्करा लवणम् ॥ १५ ॥

आवापा बस्तीनामतः प्रयोज्यानि येषु यानि स्युः ।

युक्तानि सह कषायैस्तान्युत्तरतः प्रवक्ष्यामि ॥ १६ ॥

चिरजातकठिनबलेषु

व्याधिषु तीक्ष्णा विपर्यये मृदवः ।

सप्रतिवापकषाया

योज्यास्त्वनुवासननिरूहाः ॥ १७ ॥

सुरदारुविलादिना वस्तिषु दोषाद्यपेक्षया व्यस्तसमस्तविधया  
प्रक्षेप्यानाह । आवापा बस्तीनामिति वस्तिष्वावाप्या इत्यर्थः ।  
यानीति कषाययुक्तानि । चिरजातकठिनबलेषु तीक्ष्णा इति

अत्रोक्ततीक्ष्णद्रव्ययोगेन तीक्ष्णाः । विपर्यये चेति अचिरजाते  
अकठिनबले च । अनुवासननिरूहा इति अनुवासने कषाययोगः  
स्नेहसाधनार्थमेव, आवापस्त्वनुवासनेऽपि शताह्वादीनां कर्तव्य  
एव, यत्तुक्तमन्यत्र—“पिप्पली मदनं कुष्ठं शताह्वां मधुकं वचाम् ।  
योजयेन्मात्रया पिष्ट्वा आवापमनुवासने” इति ॥ १५-१७ ॥

अर्धश्लोकैरतः सिद्धान् नानाव्याधिषु सर्वशः ।

वस्तीन् वीर्यसमैर्भागैर्यथाहार्लोडनाञ्जुण ॥ १८ ॥

विल्वोऽग्निमन्थः श्योनाकः काश्मर्यः पाटलिस्तथा ।

शालपर्णी पृश्निपर्णी बृहत्यौ वर्धमानकः ॥ १९ ॥

यवाः कुलत्थाः कोलानि स्थिरा चेति त्रयोऽनिले ।

शस्यन्ते सचतुःस्नेहाः पिशितस्य रसान्विताः ॥ २० ॥

नलवज्जुलवानीरशतपत्राणि शैवलम् ।

मज्जिष्ठा सारिवाऽनन्ता पयस्या मधुयष्टिका ॥ २१ ॥

चन्दनं पद्मकोशीरं तुङ्गं ते पैत्तिके त्रयः ।

सशर्कराक्षौद्रघृताः सक्षीरा वस्त्यो हिताः ॥ २२ ॥

अर्कस्तथैव चालर्क एकाष्टीला पुनर्नवा ।

हरिद्रा त्रिफला मुस्तं पीतदारु कुटन्नटम् ॥ २३ ॥

पिप्पल्यश्चित्रकश्चेति त्रयस्ते श्लेष्मरोगिणुः ।

सक्षारक्षौद्रगोमूत्रा नातिस्नेहान्विता हिताः ॥ २४ ॥

पूर्वं सिद्धानां बस्तीनामित्यादिना प्रतिज्ञातार्थान् बस्तीनाह—  
अर्धश्लोकैरित्यादि । व्याधिष्वित्यत्र व्याधिशब्दो दोषेऽपि वर्त-  
नीयः । बहुश इति एकैकस्मिन् व्याधौ दोषे च बहुश इत्यर्थः ।  
वीर्यसमैर्भागैरिति अन्योन्यानुपहतसामर्थ्यैर्द्रव्यभागैः । वर्धमा-  
नक एरण्डः । पिशितस्य रसान्विता इति प्रक्षिप्तमांसरसाः ।  
वज्जुलः वेतसः, वानीरः तद्भेदः । तुङ्गः पुत्रागः । अलर्कः  
मन्दारः । एकाष्टीला पाठा । कुटन्नटं कैवर्तमुस्तकम्, अन्ये तगर-  
माहुः ॥ १८-२४ ॥

फलजीमूतकेक्ष्वाकुधामार्गवकवत्सैकाः ।

श्यामा च त्रिफला चैव स्थिरा दन्ती द्रवन्त्यपि २५

प्रकीर्या चोदकीर्या च नीलिनी क्षीरिणी तथा ।

सप्तला शङ्खिनी लोभ्रं फलं कम्पिल्लकस्य च ॥ २६ ॥

चत्वारो मूत्रसिद्धास्ते पकाशयविशोधनाः ।

(व्यस्तैरपि समस्तैश्च चतुर्योगा उदाहृताः ॥ २७ ॥)

क्ष्वेडः कृतवेधनः । द्रवन्ती दन्तीभेदः । प्रकीर्या करजः ।  
नीलिनी नीलवुद्धा, ‘नीलाजनिता’ इत्यन्ये ॥ २५-२७ ॥

१ ‘अबलापेक्षिका मात्रा’ इति पा० । २ ‘लवणाः कफावृते वाते’  
इति पा० । ३ ‘अन्नादिषु मध्ये’ इति पा० । ४ ‘आवापे बस्तीना-  
मतः प्रयोज्यानि तेषु तानि स्युः’ इति पा० ।

१ ‘वर्गशः’ इति पा० । २ ‘कफरोगिणाम्’ इति पा० । ३ ‘वा-  
मार्गक्ष्वेडवत्सैकाः’ इति पा० । ४ ‘त्रिवृता’ इति पा० । ५ अय-  
मर्थश्लोको हस्तलिखितपुस्तके न पश्यते ।

काकोली क्षीरकाकोली मुद्रपर्णी शतावरी ।  
विदारी मधुयष्ट्याह्वा शृङ्गाटककशेरुके ॥ २८ ॥  
आत्मगुप्ताफलं माषाः सगोधूमा यवास्तथा ।  
जलं जानूपजं मांसमित्येते शुक्रमांसलाः ॥ २९ ॥

एते शुक्रमांसला इत्यत्र एते इति चत्वार पूर्वोक्ता  
॥ २८ ॥ २९ ॥

जीवन्ती चाग्निमन्यश्च धातकीपुष्पवत्सकौ ।  
प्रग्रहः खदिरः कुष्ठं शमी पिण्डीतको यवाः ॥ ३० ॥  
प्रियङ्गु रक्तमूली च तरुणी खर्णयूथिका ।  
वटाद्याः किंशुकं लोभ्रमिति सांग्राहिका मताः ३१

पिण्डीतकः मदनः । रक्तमूली समझा । तरुणी आरामतरुणी,  
नवमालिका वा ॥ ३० ॥ ३१ ॥

परिस्त्रावे शृतं क्षीरं सवृश्चीरपुनर्नवम् ।  
आगुपर्णिकया वाऽपि तण्डुलीयकयुक्तया ॥ ३२ ॥  
तण्डुलीयकयुक्तयेत्यन्तेन परिस्त्रावे द्वावुक्ता ॥ ३२ ॥

कालङ्कतककाण्डेक्षुर्धपोटगलेक्षुभिः ।  
दाहघ्नः सघृतक्षीरो द्वितीयश्चोत्पलादिभिः ॥ ३३ ॥

काण्डेक्षुः बृहदिक्षु, पोटगलः होगलः । उत्पलादिभिरिति  
उत्पलादयो नलिनसौगन्धिकादयो जलजाः पुष्पविशेषाः ॥ ३३ ॥

कर्बुदाराढकीनीपविदुलैः क्षीरसाधितैः ।  
वस्तिः प्रदेयो भिपजा शीतः समधुशर्करः ॥ ३४ ॥  
परिकर्तं तथा वृन्तैः श्रीपर्णीकोविदारजैः ।  
( देयो वस्तिः सुवैद्यैस्तु यथावद्विदितक्रियैः ॥ ३५ ॥ )

कर्बुदार काञ्चनार, विदुलो वेतसः । कोविदारजैरित्यन्तेन  
द्वितीयः परिकर्तं ॥ ३४ ॥ ३५ ॥

वस्तिः शाल्मलिवृन्तानां क्षीरसिद्धौ घृतान्वितः ।  
हितः प्रवाहणे तद्वद्वेष्टैः शाल्मलिकस्य च ॥ ३६ ॥

वेष्टैः शाल्मलिकस्य चेत्यन्तेन द्वितीयः प्रवाहणे ॥ ३६ ॥

अश्वारोहिकाकाकनासाराजकशेरुकैः ।  
सिद्धाः क्षीरेऽतियोगे स्युः क्षौद्राञ्जनघृतैर्युताः ३७  
न्यग्रोधाद्यैश्चतुर्भिश्च तेनैव विधिना परः ।

अश्वारोहिका अश्वगन्धा, अश्वकर्णः, इक्षुरको वा; जतू-  
कर्णदर्शनात्तु अश्वारोहकः अश्वकर्णः । न्यग्रोधाद्याश्चत्वारः  
न्यग्रोधोदुम्बराश्चत्वारः । तेनैव विधिनेति पूर्वयोगविधिना ।  
एतौ द्वावतियोगे ॥ ३७ ॥—

१ 'पृष्ठपर्णी' इति पा० । २ 'जाङ्गलानूपज' इति पा० । ३ 'मां-

समिति शुक्रविवर्धनाः' इति पा० । ४ 'पयः शृत परिस्त्रावे' इति पा० ।

५ 'दध्मपोटेषुवालिभिः' इति पा० । ६ अयमर्थश्लोको हस्तलिखित-

पुस्तके न पश्यते । ७ 'मुष्टिः' इति पा० ।

बृहती क्षीरकाकोली पृश्निपर्णी शतावरी ॥ ३८ ॥

काश्मर्यवदरीदूर्वास्तथोशीरप्रियङ्गवः ।

जीवादाने शृतौ क्षीरे द्वौ घृताञ्जनसंयुतौ ॥ ३९ ॥

वस्ती प्रदेयौ भिपजा शीतौ समधुशर्करौ ।

गोऽव्यजामहिपीक्षीरैर्जीवनीययुतैस्तथा ॥ ४० ॥

शशैणदक्षमार्जारमहिषाव्यजशोणितैः ।

सद्यस्कैर्मृदितैर्वस्तिर्जीवादाने प्रशस्यते ॥ ४१ ॥

मधूकमधुकद्राक्षादूर्वाकाश्मर्यचन्दनैः ।

तेनैव विधिना वस्तिर्देयः सक्षौद्रशर्करः ॥ ४२ ॥

जीवादाने इति जीवशोणितप्रवृत्तौ । गोऽव्यजेत्यादिना जीवा-  
दाने प्रशस्यते इत्यन्तेन जीवादाने तृतीयो वस्तिरुच्यते । अयं  
च यद्यपि श्लोकार्धाविहितो वस्तिः, तथाऽपि श्लोकार्धैरिति  
प्रतिज्ञा भूरिप्रयोगाणां श्लोकार्धविहितत्वेन ज्ञेया, किंवा अत्रापि  
गोऽव्यजेत्यादिनाऽर्धश्लोकार्धविहित एव व्यवस्थितः, पूर्वार्धेन तु  
तस्येति कर्तव्यतोच्यते, इतिकर्तव्यताभिधानं च श्लोकार्धादतिरे-  
केणापि भवतीति योगान्तरेष्वपि दृष्टम् ॥ ३८-४२ ॥

मज्जिष्ठासारिवानन्तापयस्यामधुकैस्तथा ।

शर्कराचन्दनद्राक्षामधुधात्रीफलोत्पलैः ।

रक्तपित्ते, प्रमेहे तु कपायः सोमवल्कजः ॥ ४३ ॥

रक्तपित्ते इति च्छेदः । एतौ द्वौ मिलित्वा सग्रहे पठितौ 'द्वौ  
रक्तपित्ते' इत्यनेन । सोमवल्क विद्रखदिर ॥ ४३ ॥

गुल्मातिसारोदावर्तस्तम्भसङ्कुचितादिषु ।

सर्वाङ्गैकाङ्गारोगेषु रोगेष्वेवंविधेषु च ॥ ४४ ॥

यथास्वैरौषधैः सिद्धान् वस्तीन् दद्याद्विचक्षणः ।

पूर्वोक्तेन विधानेन कुर्वन् योगान् पृथग्विधान् ॥ ४५ ॥

अनुक्तवस्तिकल्पनार्थमाह—गुल्मातिसारेत्यादि । यथास्वै-  
रौषधैरिति यथास्वव्याधिप्रत्यक्षीकर्मणैः । कुर्याद्योगान् पृथ-  
ग्विधानि यथोक्तविधिना द्रव्यावापादिना योगान् यथोचितान्  
गुल्मादिकल्पनीयान् वस्तिषु कुर्यात् ॥ ४४ ॥ ४५ ॥

तत्र श्लोकाः—

त्रिकास्त्रयोऽनिलादीनां चतुष्काश्चापरे त्रयः ।

पक्काशयविशुद्ध्यर्थं वृष्याः सांग्राहिकास्तथा ॥ ४६ ॥

परिस्त्रावे तथा दाहे परिकर्तं प्रवाहणे ।

सातियोगे मतौ द्वौ द्वौ जीवादाने तथा त्रयः ॥ ४७ ॥

द्वौ रक्तपित्ते मेहे च एकत्रिंशच्च सप्त ते ।

सुलभाल्पौषधक्लेशा वस्तयो गुणवत्तमाः ॥ ४८ ॥

इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-

बलसंपूरिते सिद्धिस्थाने वस्तिः सिद्धिर्नाम

दशमोऽध्यायः ॥ १० ॥

त्रिकात्रय इत्यादि. सप्रहो व्यक्त एव । अल्पौषधकेशा इति  
अल्पौषधा अल्पकेशाश्च ॥ ४६-४८ ॥

इति श्रीचक्रपाणिदत्तविरचितायां चरकतात्पर्यटीकाया-  
मायुर्वेदरीपिकाया सिद्धिस्थाने बस्तिसिद्धिर्नाम  
दशमोऽध्यायः ॥ १० ॥

### एकादशोऽध्यायः ।

अथातः फलमात्रासिद्धिं व्याख्यास्यामः ॥ १ ॥

इति ह स्माह भगवानात्रेयः ॥ २ ॥

पूर्वसिद्धिषु फलान्याचार्येण प्रयोगेषु विहितानि, तेन तेषां  
फलानां गुणावधारणार्थं तथाऽनुक्तगजादिबस्तिमानोपदर्शनार्थं  
च फलमात्रासिद्धिरुच्यते । गजादिबस्तिविधानकथनं यद्यप्य-  
प्रस्तुतं, तथाऽपि गजादिष्वपि यौगिकतया बस्तेरेव प्रतिपाद्यते  
मात्राऽत्र, तेन फलादीनां तथा गजादिबस्तिमात्रायाश्च प्रति-  
पादिका सिद्धिः फलमात्रासिद्धिः ॥ १ ॥ २ ॥

भगवन्तमुदारसत्त्वधी-

श्रुतिविज्ञानसमृद्धमत्रिजम् ।

फलबस्तिवरत्वनिश्चये

सविवादा मुनयोऽभ्युपागमन् ॥ ३ ॥

भृगुकौशिककाप्यशौनकाः

सपुलस्त्यासितगौतमादयः ।

कतमत् प्रवरं फलादिषु

स्मृतमास्थापनयोजनास्विति ॥ ४ ॥

कफपित्तहरं वरं फले-

ष्वथ जीमूतकमाह शौनकः ।

मृदुवीर्यतयाऽभिनत्ति तच्छ-

कृदित्याह नृपोऽथ वामकः ॥ ५ ॥

कटुतुष्वममन्यतोत्तमं

वमने दोषसमीरणं च तत् ।

तैद्वृष्यमशैत्यतीक्ष्णता-

कटुरौक्ष्यादिति गौतमोऽब्रवीत् ॥ ६ ॥

कफपित्तनिर्वहणं परं

स च धामार्गवमित्यमन्यत ।

तदमन्यत वातलं पुन-

र्वडिशो ग्लानिकरं बलापहम् ॥ ७ ॥

कुटजं प्रशशंस चोत्तमं

न बलघ्नं कफपित्तहारि च ।

अतिविज्जलमौर्ध्वभागिकं

पवनक्षोभि च काप्य आह तत् ॥ ८ ॥

कृतवेधनमाह वातलं

कफपित्तं प्रबलं हरेदिति ।

तदसाध्विति भद्रशौनकः

कटुकं चातिबलघ्नमित्यपि ॥ ९ ॥

इति तद्वचनानि हेतुभिः

सुविचित्राणि निशम्य बुद्धिमान् ।

प्रशशंस फलेषु निश्चयं

परमं चात्रिसुतोऽब्रवीदिदम् ॥ १० ॥

फलदोषगुणान् सरस्वती

प्रति सर्वैरपि सम्यगीरिता ।

न तु किञ्चिददोषनिर्गुणं

गुणभूयस्त्वमतो विचिन्त्यते ॥ ११ ॥

इह कुष्ठहिता गरागरी

हितमिक्ष्वाकु तु मेहिने मतम् ।

कुटजस्य फलं हृदामये

प्रवरं कोठफलं च पाण्डुषु ॥ १२ ॥

उदरे कृतवेधनं हितं,

मदनं सर्वगदाविरोधि तु ।

मधुरं सकषायतिककं

तदरूक्षं सकटूष्णाविज्जलम् ॥ १३ ॥

कफपित्तहृदाशुकारि चा-

प्यनपायं पवनानुलोमि च ।

फलनाम विशेषतस्त्वतो

लभतेऽन्येषु फलेषु सत्स्वपि ॥ १४ ॥

फलादीनां बस्तियोगेषु गुणान् प्रतिपादयितुं पूर्ववृत्तमितिहा-  
समाह—भगवन्तमित्यादि । इतिहासश्च संहिताधर्मेतया ग्रन्थे  
पूज्यतोपदर्शनार्थं च क्रियत एव । फलादीनां बस्तौ वरत्वं फल-  
बस्तिवरत्वं, तस्य निश्चये अवधारणे । फलादिष्विति मदनजी-  
मूतकादिषु । कल्पे जीमूतके यद्यपि पित्तदोषहरत्वमुक्तं, तथाऽ-  
पीह वचनात् कफपित्तहरत्वमस्य प्राधान्यादुच्यते । मृदुवीर्य-  
तयाऽभिनत्तीति नात्यर्थं भिनत्ति । दोषसमीरणमिति बस्तिना  
दोषहारकम् । कृतवेधनमित्यादौ आशु कफपित्तं हरेदिति  
योज्यम् । इहर्षिविवादकथनेन जीमूतकादीनां गुणदोषाश्च  
कथिता भवन्तीति तात्पर्यं ज्ञेयम् । प्रशशंसेत्यादि । फलेषु  
जीमूतकादिषु । फलदोषगुणान् प्रतीति लक्ष्यीकृत्य । सरस्वतीति  
वाक् । अदोषनिर्गुणमिति दोषवदेव गुणवदेव वा न किञ्चिद-  
ित्यर्थः । तेन सत्यपि स्लोकदोषसम्बन्धे यदुणभूयिष्ठं तदिह रोग-  
प्रशमप्रयोगेषु सार्वयौगिकम् । सर्वगदाविरोधीति पदेन मद-  
नस्य सार्वयौगिकत्वं ब्रूते । आशुकारीति आशुदोषनिर्हण-  
कारि । अतो लभत इति फलेषु प्रकर्षवादेव मदनफलं फल-  
मित्युच्यते, न जीमूतकादिफलम् ॥ ३-१४ ॥

१ 'महिमाऽत्र' इति पा० । २ 'तदयोन्य' इति पा० । ३ 'धा-  
मार्गवमेवमन्यत' इति, 'धामार्गवमेव मन्यते' इति च पा० ।

१ 'बुद्धिमान्' इति पा० । २ 'हि चिन्त्यते' इति पा० ।  
३ 'जीमूतकस्य' इति पा० ।

गुरुणेति वचस्युदाहृते  
 मुनिसङ्घेन च पूजिते ततः ।  
 प्रणिपत्य मुदा समन्वितः  
 सहितः शिष्यगणोऽनुपृष्टवान् ॥ १५ ॥  
 सर्वकर्मगुणकृद्गुरुणोक्तो  
 बस्तिरुर्ध्वमथ नैति नाभितः ।  
 नाभ्यधो गुदमतः स शरीरात्  
 सर्वतः कथमपोहति दोषान् ॥ १६ ॥  
 तद्गुरुब्रवीदितं शरीरं  
 तन्मयतेऽनिलः सङ्गविघातात् ।  
 केवल एव दोषसहितो वा  
 स्वाशयगः प्रकोपमुपयाति ॥ १७ ॥  
 तं पवनं सपित्तकफविद्धं  
 शुद्धिकरोऽनुलोमयति बस्तिः ।  
 सर्वशरीरगश्च गदसंघ-

स्तत्प्रशमात् प्रशान्तिमुपयाति ॥ १८ ॥

सर्वकर्मगुणकृदिति सर्वकर्मणा वमनादीनां गुणं दोषहरणा-  
 दिकं करोतीति सर्वकर्मगुणकृत्, किंवा सर्वकर्माणि लङ्घनवृंह-  
 णादीनि, गुणाश्च बलाभ्यादीन् करोति । नाभ्यधो गुदमिति  
 व्रजति । तन्मयते धारयते । विघातादिति प्रकोपकहेतुनाऽऽसब-  
 न्धात्<sup>(१)</sup> । स्वाशयगः स्वाशय एव प्रायः प्रकोपं व्रजति, यस्तु  
 प्रदेशान्तरे वातप्रकोपः स तन्मूल एवेति भावः । तत्प्रशमात्  
 प्रशान्तिमुपयाति पक्वाशयस्थवातमूलप्रशमाद्बस्तिना कृतात्त-  
 न्मूलानुबन्धाः शेषस्थानगतविकारा प्रशाम्यन्ति । एतच्च 'वन-  
 स्पतिमूलच्छेदवत्' इत्यादिदृष्टान्तेन प्राक् प्रतिपादितमेव । एतेन  
 बस्तिना मूलविजयादेशान्तर्गततन्मूलविकारजयो यः क्रियते  
 स उक्तः । यत्तु बस्तेर्वीर्यमापादमस्तकं प्रसरति तच्च वीर्यं सर्व-  
 विकारान् हन्तीति प्रागुक्तमेव ज्ञेयम् । इह तु, वीर्यमपिहितं  
 कृत्वैव शिष्यप्रश्नानुगुणमेवोत्तरं दत्तमिति ज्ञेयम् ॥ १५-१८ ॥

अर्थाधिगम्यार्थमखण्डितं धिया  
 गजोष्ट्रगोश्वाव्यजकर्म रोगनुत् ।  
 अपृच्छदेनं स च बस्तिमब्रवी-  
 द्विधिं च तस्याह पुनः प्रचोदितः ॥ १९ ॥  
 आजोरणौ सौम्य गजोष्ट्रयोः कृते  
 गवाश्चयोर्वस्तिमुशन्ति माहिषम् ।  
 अजाविकानां तु जरद्वयोद्धवं  
 वदन्ति बस्तिं तदुपायचिन्तकाः ॥ २० ॥

१ 'तथा' इति पा० । २ 'रोगान्' इति पा० । ३ 'सर्ववि-  
 धानात्' इति पा० । ४ 'शेषविकाराः' इति पा० । ५ 'अर्थाधि-  
 गम्यार्थमखण्डिकाभिधो' इति, 'अर्थाधिगम्याजमुण्डिकाधिपो' इति  
 च पा० । ६ 'गजोष्ट्रगोश्वाव्यजबस्तिर्कर्म' इति पा० ।

अरत्निमष्टादशपोडशाङ्गुलं  
 तथैव नेत्रं हि दशङ्गुलं क्रमात् ।  
 गजोष्ट्रगोश्वाव्यजवस्तिर्संधौ  
 चतुर्थभागोपनयं हितं वदेत् ॥ २१ ॥  
 प्रैस्थस्त्वजाव्योर्हि निरूहमात्रा  
 गवादिषु द्वित्रिगुणं यथावलम् ।  
 निरूहमुष्टस्य तथाऽऽढकद्वयं  
 गजस्य वृद्धिस्त्वनुवासनेऽष्टमः ॥ २२ ॥

अर्थाधिगम्येत्यादौ गजादीनां कर्मापृच्छदिति योज्यम् ।  
 रोगनुदिति कर्मविशेषणं, तेन कर्म रोगनुदिति रोगहरणे श्रेष्ठं  
 चिकित्सितमित्यर्थः । बस्तिमब्रवीदिति गजादीनां रोगहरणे  
 श्रेष्ठं बस्तिमेवाब्रवीत्, तदनन्तरं तस्य बस्तेर्विधिः पुनः शिष्येण  
 पृष्ट आजोरणेत्यादिना प्राहेति योजना । उरण मेघः ।  
 बस्तिमिति पुटकम् । जरद्वयः वृद्धद्वयः । तदुपायचिन्तका  
 इति गजादिबस्तिसाधने दत्तचित्तका । अरत्नि हस्तः ।  
 क्रमादिति यथाक्रमं गजादिषु अरत्न्यादि नेत्रप्रमाणम् । चतुर्थ-  
 भागोपनयमिति नेत्रचतुर्थभागप्रवेशकम् । गवादिष्विति गोप्र-  
 कारेषु, गोमहिषाश्वानां ग्रहणाद्बहुवचनं साधु । गजस्य तु वृद्धि-  
 रिति द्वाढकद्वयगुण्येन द्रोण इत्यर्थः । अनुवासनेऽष्टममिति यथो-  
 क्ताजादिनिरूहमानादजादीनामनुवासनेऽष्टमं स्नेहभागो देयः  
 ॥ १९-२२ ॥

कलिङ्गकुष्ठे मधुकं च पिप्पली  
 वचा शताह्वा मदनं रसाञ्जनम् ।  
 हितानि सर्वेषु गुडः ससैन्धवो  
 द्विपञ्चमूलं च विकल्पना त्वियम् ॥ २३ ॥  
 गजेऽधिकाऽश्वत्थवटाश्वकर्णकाः  
 सखादिरप्रग्रहशालतालजाः ।  
 तथा च पर्ण्यौ धवशिथुपाटली-  
 मधूकसाराः सनिकुम्भचित्रकाः ॥ २४ ॥  
 पलाशभूतीकसुराहरोहिणी-  
 कषाय उक्तस्त्वधिको गवां हितः ।  
 पलाशदन्तीसुरदारुकचृण-  
 द्रवन्त्य उक्तास्तुरगस्य चाधिकाः ॥ २५ ॥  
 खरोष्ट्रयोः पीलुकरीरखादिराः  
 शैम्याकबिल्वादिगणस्य च च्छदाः ।  
 अजाविकानां त्रिफलापरूषकं  
 कपित्थकर्मन्धु सविल्वकोलजम् ॥ २६ ॥  
 विकल्पना त्वियमिति विशेषकल्पना गजेऽधिका वक्ष्यमाणा ।  
 तालजं तालफलम् । तथैवेत्यादिना गवा हितमुच्यते ॥ २३-२६ ॥

१ 'सदशाङ्गुल' इति पा० । २ 'चतुर्थभागे कृतकर्णिकं वदेत्'  
 इति पा० । ३ 'अजाविषु प्रत्यमित निरूहणे खरादिषु द्वित्रिगुण  
 गवाश्चयोः । निरूह उष्टस्य भवेद्विरादको गजस्य तु द्विर्धनुवासनेऽ-  
 ष्टमः' इति; 'अजाविषु प्रत्यमुशन्ति तद्विदः' इति च पा० ।  
 ४ 'शमीश्च विल्वादिगणस्य' इति पा० ।

अथाग्निवेशः सततानुरान् नरान्  
हितं च पप्रच्छ गुरुस्तदाह च ।  
सदाऽऽतुराः श्रोत्रियराजसेवका-  
स्तथैव वेद्या सह पण्यजीविभिः ॥ २७ ॥

अथ बस्तिविषयान् सदातुरान् दर्शयन्नाह—अथाग्निवेश  
इत्यादि । हितं चेति सदातुराणां हितम् । पण्यजीविन  
वणिजः ॥ २७ ॥

द्विजो हि वेदाध्ययनव्रताह्निक-  
क्रियादिभिर्देहहितं न चेष्टते ।  
नृपोपसेवी नृपचिच्छरक्षणात्  
परानुरोधाद्बहुचिन्तनाद्भयात् ॥ २८ ॥  
नृचित्तवर्तिन्युपचारतत्परा  
मृजाभि(वि)भूषानिरता पणाङ्गना ।  
सदासनादत्यनुबन्धविक्रय-  
क्रयादिलोभादपि पण्यजीविनः ॥ २९ ॥  
सदैव ते ह्यागतवेगनिग्रहं  
समाचरन्ते न च कालभोजनम् ।  
अकालनिर्हारविहारसेविनो  
भवन्ति येऽन्येऽपि सदाऽऽतुराश्च ते ॥ ३० ॥

यथोक्तानां सदातुरत्वे हेतुमाह—द्विजो हीत्यादि । देह-  
हितं न चेष्टते इति पण्यजीविन इत्यन्तं यावदनुवर्तनीयम् ।  
परानुरोधादिति नृपानुजीविपुरुषान्तरानुरोधात् । उपचारतत्प-  
रेति पुरुषोपचारतत्परा । मृजा शरीरमार्जनम् । पणाङ्गना  
वेश्येत्यर्थः । अत्यनुबन्धविक्रयक्रयादिलोभादिति निरन्तरानु-  
बद्धक्रयविक्रयादिलोभात् । अन्यानपि सदातुरानाह—अकाले-  
त्यादि । निर्हारः मलादिनिर्गम ॥ २८-३० ॥

समीरणं वेगविधारणोद्धतं  
विवन्धसर्वाङ्गरुजाकरं भिषक् ।  
समीक्ष्य तेषां फलवर्तिमादितः  
सुकल्पितां स्नेहवर्तीं प्रयोजयेत् ॥ ३१ ॥  
पुनर्नवैरण्डनिकुम्भचित्रकान्  
सदेवदारुत्रिवृतानिदिग्धिकान् ।  
महान्ति मूलानि च पञ्च यानि  
विपाच्य मूत्रे दधिमस्तुसंयुते ॥ ३२ ॥  
सतैलसर्पिलवणैश्च पञ्चभि-  
र्विमूर्च्छितं बस्तिमथ प्रयोजयेत् ।  
निरूहितं धन्वरसेन भोजितं  
निकुम्भतैलेन ततोऽनुवासयेत् ॥ ३३ ॥

बलां सरास्त्रां फलविल्वचित्रकान्  
द्विपञ्चमूलं कृतमालकात् फलम् ।  
यवान् कुलत्थांश्च पचेज्जलाढके  
रसः स पेय्यैस्तु कलिङ्गकादिभिः ॥ ३४ ॥  
सतैलसर्पिर्गुडसैन्धवो हितः  
सदातुराणां बलवर्णवर्धनः ।  
तथाऽनुवास्ये मधुकेन साधितं  
फलेन विल्वेन शताह्वयाऽपि वा ॥ ३५ ॥  
सजीवनीयस्तु रसोऽनुवासने  
निरूहणे चालवणः शिशोर्हितः ।  
न चान्यदाश्वङ्गबलाभिवर्धनं  
निरूहबस्तेः शिशुवृद्धयोः परम् ॥ ३६ ॥

पुनर्नवेत्यादिनिरूहः । निकुम्भा दन्ती । महान्ति मूलानि  
पञ्चेति बिल्वादिपञ्चमूलानि । निकुम्भतैलेनेति निकुम्भक्वाथक-  
ल्कसिद्धेन तैलेन । बलमित्यादौ कलिङ्गकादिभिरिति “कलिङ्गकु-  
ष्ठमधुकविल्व०” इत्यादिनेहोक्तैः । फलेन विल्वेन शताह्वयाऽपि  
वेति तैलत्रयमानुवासनिकम् । सजीवनीयस्तु रसोऽनुवासन  
इति जीवनीयकषायसाधितः स्नेहोऽनुवासने कर्तव्यः । तथा  
निरूहणे जीवनीयरसोऽलवणः शिशोः कर्तव्यः । अनुवासन-  
मपि जीवनीयसाधितं शिशोरेव । न चान्यदित्यादिना बालवृ-  
द्धयौगिकत्वं बस्तेराह । परमिति श्रेष्ठम् ॥ ३१-३६ ॥

तत्र श्लोकः—

फलकर्म बस्तिवरता नेत्रं यद्वस्तयो गवादीनाम् ।  
सततानुराश्च दिष्टाः फलमात्रायां हितं चैषाम् ॥ ३७ ॥  
इत्यग्निवेशकृते तन्त्रे चरकप्रतिसंस्कृतेऽप्राप्ते दृढ-  
बलसंपूरिते सिद्धिस्थाने फलमात्रासिद्धि-  
र्नामैकादशोऽध्यायः ॥ ११ ॥

फलकर्मैत्यादिसंग्रहो व्यक्तः ॥ ३७ ॥

इति श्रीचक्रपाणिदत्तविरचितायामयुर्वेददीपिकायां चर-  
कतात्पर्यटीकायां सिद्धिस्थाने फलमात्रासिद्धिर्नामै-  
कादशोऽध्यायः ॥ ११ ॥

द्वादशोऽध्यायः ।

अथात उत्तरबस्तिसिद्धिं व्याख्यास्यामः ॥ १ ॥

इति ह स्माह भगवानान्नेयः ॥ २ ॥

पारिशेष्यादेवोत्तरबस्तिसिद्धिरभिधीयते । उत्तराणां श्रेष्ठानां  
बस्तीनां सिद्धिरुत्तरबस्तिसिद्धिः ॥ १ ॥ २ ॥

१ ‘हितैश्च’ इति पा० । २ ‘शिष्याध्ययन’ इति पा० ।

३ ‘सेवते’ इति पा० । ४ ‘गुरोर्निरुधात्’ इति पा० । ५ ‘समार-  
भन्ते’ इति, ‘समाश्रयन्ते’ इति च पा० ।

च. सं. ९२

१ ‘कृतमालकादफलम्’ इति, ‘कृतमालकोपले’ इति च पा० ।

२ ‘सतैलसर्पिर्मधुसैन्धवः’ इति पा० ।



अथ खल्वानुरं वैद्यः संशुद्धं वमनादिभिः ।

दुर्बलं कृशमल्पाग्निं मुक्तसंधानबन्धनम् ॥ ३ ॥

निर्हृतातिलविष्णूत्रकफपित्तं कृशाशयम् ।

शून्यदेहं प्रतीकारासहिष्णुं परिपालयेत् ॥ ४ ॥

यथाऽण्डं तरुणं पूर्णं तैलपात्रं यथैव च ।

गोपाल इव दण्डी गाः सर्वस्मादपचारतः ॥ ५ ॥

वक्ष्यमाणवस्तीनां विषयं मिथ्योपचारजनितव्याधिसमूहं दर्शयितुं सम्यगुपचारमेव तावदाह—अथ खल्वित्यादि । वमनादिभिरिति वमनविरेचननिरुहशिरोविरेचनैः; किंतु निरुहशिरोविरेचनयोर्न सर्वं वक्ष्यमाणं पेयादि संबध्यते, तेनायं क्रम एतयोर्न भवति । मुक्तसंधानबन्धनमिति मुक्तसंधिवन्धनम् । कृशाशयमिति दोषशून्यामाशयम् । प्रतीकारासहिष्णुमिति उच्चैर्भाष्यादिक्रियाक्षमं, किंवा वमनादिप्रयोगासहिष्णुम् । परिपालयेत् सर्वस्मादपचारत इति सबन्धः । तरुणाण्डादिदृष्टान्तत्रयाभिधानं कस्यचित् किञ्चित् प्रसिद्धं भविष्यतीत्यभिप्रायेण ॥ ३-५ ॥

अग्निसंशुक्षणार्थं तु पूर्वं पेयादिना भिषक् ।

रसोत्तरेणोपचरेत् क्रमेण क्रमकोविदः ॥ ६ ॥

स्निग्धाम्लस्वादुहृद्यानि ततोऽम्ललवणौ रसौ ।

स्वादुतिक्तौ ततो भूयः कषायकटुकौ ततः ॥ ७ ॥

अन्योऽन्यप्रत्यनीकानां रसानां स्निग्धरूक्षयोः ।

व्यत्यासादुपयोगेन प्रकृतिं गमयेद्विषक् ॥ ८ ॥

रसोत्तरेणोपचरेदित्यत्र रसः मासरसरूप उत्तरे यस्मिन् तेन पेयादिना रसोत्तरेण क्रमेण, किंवा वमनविरेचनयोरन्तरे पेयादिना क्रमेणोपचरेत्, निरुहे तु रसोत्तरेणेति व्यवस्था । तत्र च निरुहे स्तोकाग्रिमन्यापेक्षया रसादिरेव क्रमो भवतीति प्रतिपादितमेव प्राक्; किंवा रसाभ्यासक्रम उत्तरकालं यस्मिन् तेन पेयादिना रसोत्तरेण । रसाभ्यासक्रममेवाह—स्निग्धाम्लस्वादुहृद्यानीत्यादि । पेयाक्रमोत्तरकालं यदा विरेचनादिकर्मान्तरं न कर्तव्यं तदा संशोधनमूलशरीरस्य प्रकृतिभोजनार्थं बलाप्यायनार्थं चायं रसाभ्यासक्रमो ज्ञेयः; अन्ये तु पेयादिक्रमे एव रससंस्कारार्थं स्निग्धाम्लसिद्धादिक्रमं वर्णयन्ति । अत्र चाम्लस्वादू प्रथमं पकाशयस्थितवातप्रशमनायोपयुज्येते, तथाऽम्ललवणौ तदूर्ध्वस्थिताग्निसंशुक्षणार्थं, ततः पित्तप्रशमनार्थं स्वादुतिक्तौ, ततः पित्तोर्ध्वस्थितकफप्रशमनार्थं कषायकटुकौ, इत्येष क्रमः । अत्रापि च यौ रसौ प्रत्यनीकभूतौ तावेव मिश्रितावुपयुज्येते । एषां चतुर्णां रसयुग्मानामुपयोगः पेयादिक्रमे एव । एवं द्वादशाक्षकालैः सर्वरसभोजनप्राप्तिरुत्तमविधया ज्ञेया । अन्योन्येत्यादि । अन्योन्यप्रत्यनीकानामिति परस्परमभिभावकानाम् । व्यत्यासादुपयो-

जयेदिति एकं युग्ममुपयुज्यापरस्य युग्मस्योपयोगः । प्रकृतिगमयेदिति प्रकृतिभोजनं गमयेत् । प्रकारान्तरं रसाभ्यासे प्राह—स्निग्धरूक्षयोरिति । स्निग्धरसमुपयुज्य रूक्षो योज्यः, रूक्षं वोपयुज्य स्निग्ध इत्यनेन क्रमेण प्रकृतिभोजनं गमयेदित्यर्थः । स्निग्धरूक्षौ चात्रोदाहरणार्थमुपात्तौ, तेन गुल्लघ्वादि-युग्मरसव्यत्यासाभ्यासोऽप्यत्र बोद्धव्यः । किंवा कषायकटुकौ तत इत्यनेन युग्मरसाभ्यास उपदर्शितः, अन्योन्यप्रत्यनीकानामित्यादिना तु प्रत्येकं प्रत्यनीकानामन्योन्यव्यत्यासेनाभ्यास उच्यते ॥ ६-८ ॥

सर्वक्षमो ह्यसंसर्गो रतियुक्तः स्थिरेन्द्रियः ।

बलवान् सत्त्वसंपन्नो विज्ञेयः प्रकृतिं गतः ॥ ९ ॥

पेयादिक्रमरसाभ्यासाभ्यामुपपादितस्वास्थ्यस्य पुंसो लक्षणमाह—सर्वक्षम इत्यादि । सर्वक्षम इति सर्वरसाभ्यासक्षमः । अससर्ग इति असक्तवेगः, किंवा 'निरासङ्ग' इति पाठः, निरासङ्गः प्रतिनियतविषयापराहतः सर्वचेष्टाक्षमः ॥ ९ ॥

एतां प्रकृतिमप्राप्तः सर्ववर्ज्यानि वर्जयेत् ।

महादोषकराण्यष्टाविमानि तु विशेषतः ॥ १० ॥

उच्चैर्भाष्यं रथक्षोभमविचङ्कमणासने ।

अजीर्णाहितभोज्ये च दिवास्वप्नं समैथुनम् ॥ ११ ॥

तज्जा देहोर्ध्वसर्वाधोमध्यपीडामदोषजाः ।

श्लेष्मजाः क्षयजाश्चैव व्याधयः स्युर्यथाक्रमम् ॥ १२ ॥

तज्जा इत्यादि यथाक्रमं उच्चैर्भाष्यादिजा देहोर्ध्वपीडादयो ज्ञेयाः । उच्चैर्भाष्यादूर्ध्वदेहे पीडा, रथक्षोभात् सर्वदेहपीडा, अतिचङ्कमणादिव पीडा, अत्यारुणादेहमध्यपीडा, अजीर्णभोजनेनामजाः, अहितभोजनेन दोषजा, दिवास्वप्नेन श्लेष्मजाः, मैथुनेन क्षयजा इति ॥ १०-१२ ॥

तेषां विस्तरतो लिङ्गमेकैकस्य च भेषजम् ।

यथावत्संप्रवक्ष्यामि सिद्धान् वस्तींश्च यापनान् ॥ १३ ॥

तत्रोच्चैर्भाष्यातिभाष्याभ्यां शिरस्तापशङ्कुकर्ण-निस्तोदश्रोत्रोपरोधमुखतालुकण्ठशोषतैमिर्यपिपासाज्वरतमकहनुग्रहमन्यास्तम्भनिष्ठीवर्नोरःपार्श्व-शूलस्वरभेदहिक्काश्वासादयः स्युः ( १ );

रथक्षोभात् संधिपूर्वशैथिल्यहनुनासाकर्णशिरः-शूलतोदकुक्षिक्षोभाटोपात्रकूजनाध्मानहृदयेन्द्रियोपरोधस्फिकृपार्श्ववंक्षणवृषणकटीपृष्ठवेदनासंधिस्कन्धग्रीवादौर्बल्याङ्गामितापपादशोफप्रस्वाप-हर्षणादयः ( २ );

१ 'कृतक्रमः' इति, 'सर्वक्षमो ह्यसंसर्गो' इति, 'बलवान् वर्णवान् सर्वरतिः स्वङ्गः स्थिरेन्द्रियः । प्रसन्नात्मा सर्वसहो विज्ञेयः प्रकृतिङ्गतः' इति च पा० । २ 'सर्वक्षम इति सर्वचेष्टाक्षमः' इति पा० । ३ 'निष्ठीवनशिरःपार्श्वशूल' इति पा० । ४ 'संधिस्थान-न्धहनुग्रहग्रीवा' इति पा० ।

१ 'तथैव च' इति पा० । २ 'मिथ्योपचारजव्याधिप्रशमं' इति पा० ।

अतिचङ्क्रमणात् पादजङ्घोरुजानुवङ्गणश्रोणीपृष्ठ-  
शूलसक्थिसादनस्तोदपिण्डकोद्वेष्टनाङ्गमर्दासा-  
भितापसिराधमनीहर्षश्वासकासादयः ( ३ );

अत्यासनाद्रथक्षोभजाः स्फिकपार्श्ववङ्गणवृषण-  
कटीपृष्ठवेदनादयः ( ४ );

अजीर्णाध्यशनाभ्यां तु मुखशोषाध्मानशूलनि-  
स्तोदपिपासागात्रसादच्छर्द्यतीसारमूर्च्छाज्वरप्र-  
वाहणामविषादयः ( ५ );

विषमाहिताशनाभ्यामनन्नाभिलाषदौर्बल्यवैव-  
र्ण्यकण्डूपासागात्रावसादवातादिप्रकोपजाश्च ग्रह-  
ण्यशौविकारादयः ( ६ );

दिवास्त्रमाद्रोचकाविपाकाग्निनाशस्तैमित्यपा-  
ण्डुत्वकण्डूपासादाहच्छर्द्यङ्गमर्दहृत्स्तम्भजाड्यत-  
न्द्रानिद्राप्रसङ्गग्रन्थिजन्मदौर्बल्यरक्तमूत्राक्षिता-  
तालुलेपाः ( ७ );

व्यवायादाशुबलनाशोरुसादशिरोबस्तिगुदमेढ्र-  
वंक्षेणोरुजानुजङ्घापादशूलहृदयस्पन्दननेत्रपीडाङ्ग-  
शैथिल्यशुकमार्गशोणितागमनकासश्वासशोणित-  
ष्टीवनस्वरावसादकटीदौर्बल्यैकाङ्ग-सर्वाङ्ग-रोगमु-  
ष्कश्चयथुवातवर्चोमूत्रसङ्गशुकविसर्गजाड्यवेषथु-  
वाधिर्यविषादादयः स्युः; अवलुप्यत इव गुदः, तां-  
ड्यत इव मेढ्रम्, अवसीदतीव मनो, वेपते हृदयं,  
पीड्यन्ते सन्धयः, तमः प्रवेश्यत इव च ( ८ );

इत्येवमेभिरष्टभिरपचारैरेते प्रादुर्भवन्त्युप-  
द्रवाः ॥ १४ ॥

अत्रोच्चैर्भाष्यादिको ग्रन्थः प्रायो व्यक्त एव । अतिभाषितस्या-  
सूत्रितस्योच्चैर्भाष्येण समानत्वादुदाहरणम् । पिण्डकोद्वेष्टनं जङ्घा-  
पिण्डकयोरुद्वेष्टनाकारा वेदना । सिराधमनीहर्षः सिराधमन्यो-  
रुच्छूल(न)त्वम् । रथक्षोभजा इत्युक्ते सन्धिशैथिल्यादीनामपि  
प्रसक्तिः स्यादतस्तन्निरासार्थमाह—स्फिकपार्श्ववङ्गणवृषणकटी-  
पृष्ठवेदनादयः स्युरिति । अजीर्णाध्यशनाभ्यामित्यत्र अजीर्णाश-  
नस्यामजविकारकर्तृत्वाद्ध्यशनस्यासूत्रितस्योपादानम् । एवम-  
हिताशनजविकारसमानविकारकारित्वाद्विषमाशनस्याप्यसूत्रित-  
स्योपादानम् । अवलुप्यत इव छिद्यत इव ॥ १३ ॥ १४ ॥

तेषां सिद्धिः—तत्रोच्चैर्भाष्यातिभाष्यजानामभ्यङ्ग-  
स्वेदोपनाहधूमनस्योपरिभक्तस्नेहपानरसक्षीरादि-  
र्वातहरः सर्वो विधिर्मौनं च ( १ );

रथक्षोभातिचङ्क्रमणात्यासनजानां स्नेहस्वेदादि  
वातहरं कर्म सर्वं निदानवर्जनं च ( २ );

१ 'वक्ष्णोरुस्तम्भवृषणजानुजङ्घा' इति पा० । २ 'ताम्यतीव'  
इति पा० ।

अजीर्णाध्यशनजानां निरवशेषतश्छर्दनं रुक्षः स्वे-  
दो लङ्घनीयपाचनीयदीपनीयौषधावचारणं च ( ३ );  
विषमाहिताशनजानां यथास्वं दोषहराः क्रियाः ( ४ );

दिवास्त्रप्रजानां धूमपानलङ्घनवमनशिरोविरेच-  
नव्यायामरुक्षाशनारिष्टदीपनीयौषधोपयोगः प्रघर्ष-  
णोन्मर्दनपरिषेचनादिश्च श्लेष्महरः सर्वो विधिः ( ५ );

मैथुनजानां जीवनीयसिद्धयोः क्षीरसर्पिषोरुप-  
योगः, तथा वातहराः स्वेदाभ्यङ्गोपनाहा वृष्याश्वा-  
हाराः स्नेहाः स्नेहविधयो यापनावस्त्योऽनुवासनं  
च; मूत्रवैकृतवस्तिशूलेषु चोत्तरवस्तिर्विदारीगन्धा-  
दिगणजीवनीयक्षीरसंसिद्धं तैलं स्यात् ॥ १५ ॥

तेषां सिद्धिरिति तेषामुक्तविकाराणां साधनं भेषजमित्यर्थः ।  
निरवशेषतश्छर्दनमिति अजीर्णाद्यस्य निरवशेषतश्छर्दनम् ।  
मूत्रवैकृतेत्यादि यदा मैथुनान्मूत्रवैकृतादि भवति तदा विदारी-  
गन्धादिजीवनीयगणाभ्यां काथकल्कीकृताभ्यां सक्षीरं तैलं सा-  
धयित्वोत्तरवस्तिर्देयः ॥ १५ ॥

यापनाश्च वस्तयः सर्वकालं देयाः; तानुपदेक्ष्या-  
मः—मुस्तोक्षीरबलारग्वधरास्त्रामजिष्ठाकटुरोहिणी-  
त्रायमाणापुनर्नवाविभीतकगुडूचीस्थिरादिपञ्चमू-  
लानि पलिकानि खण्डशः कृतान्यष्टौ च मदनफ-  
लानि प्रक्षाल्य जलाढके परिक्राथ्य पादशेषो रसः  
क्षीरद्विप्रस्थसंयुक्तः पुनः शृतः क्षीरावशेषः पाद-  
जाङ्गलरसस्तुल्यमधुघृतः शतकुसुमामधुकुटज-  
फलरसाञ्जनप्रियङ्गुकल्कीकृतः ससैन्धवः सुखोष्णो  
वस्तिः शुकमांसबलजननः क्षतक्षीणकासगुल्मशूल-  
विषमज्वरव्रध्ना ( वध्म ) कुण्डलोदावर्तकुक्षिशूलमूत्र-  
कृच्छ्रासृग्रजोविसर्पप्रवाहिकाशिरोरुजाजानूरुजङ्घा-  
वस्तिग्रहाश्मर्युन्मादार्शः प्रमेहाध्मानवातरक्तपित्त-  
श्लेष्मव्याधिहरः सद्यो बलजननो रसायनश्चेति ( १ );

परण्डमूलपलाशात् षट्पलं शालिपर्णीपृश्निपर्णी  
बृहती कण्टकारिका गोक्षुरको रास्त्राऽश्वगन्धा  
गुडूची वर्पाभूरारग्वधो देवदार्विति पलिकानि  
खण्डशः कृतानि फलानि चाष्टौ प्रक्षाल्य जलाढके  
क्षीरपादे पचेत् । पादशेषं कषायं पूतं शतकुसुमैकु-  
ष्ठमुस्तपिप्पलीहपुषाबिल्ववचावत्सकफलरसाञ्जन-  
प्रियङ्गुयवानिप्रक्षेपकलिकतं मधुघृततैलसैन्धवयुक्तं  
सुखोष्णं निरुहमेकं द्वौ त्रीन् वा दद्यात् । सर्वेषां  
प्रशस्तो विशेषतो ललितसुकुमारस्त्रीविहारक्षीण-  
क्षतस्थविरचिरार्शसामपत्यकामानां च ( २ );

१ 'स्वेदो धूमपान' इति पा० । २ 'स्नेहाः' इति हस्तलिखित-  
पुस्तके न पठ्यते । ३ 'मूत्रवैकृतवस्तिशूलेषु' इति पा० । ४ 'शत-  
कुसुमादिकलिकत' इति पा० । ५ चिराशौमूत्रकृच्छ्रोदरगुल्मवध्मो-  
दावर्तग्रहणीदोषाश्मरीणां हितोऽपत्यकामानां च' इति पा० ।

तद्वत् सहचरबलादर्भमूलसारिवासिद्धेन प-  
यसा ( ३ );

तथा बृहतीकण्टकारीशतावरीच्छिन्नरुहाश्र-  
तेन पयसा मधुकमदनपिप्पलीकल्कितेन पूर्वव-  
द्वस्तिः ( ४ );

तथा बलातिबलाविदारीशालिपर्णीपृश्निपर्णीबृ-  
हतीकण्टकारिकादर्भमूलपरूषककाश्मर्यविल्वफल-  
यवसिद्धेन पयसा मधुकमदनकल्कितेन मधुघृत-  
सौवर्चलयुक्तेन कासज्वरगुल्मप्लीहादित्स्त्रीमद्यक्लि-  
ष्टानां सद्योबलजननो रसायनश्च ( ५ );

बलातिबलारास्त्रारग्वधमदनविल्वगुडूचीपुनर्न-  
वैरण्डाश्वगन्धासहचरपलाशदेवदारुद्विपञ्चमूला-  
नि पलिकानि यवकोलकुलत्थद्विप्रसृतं शुष्कमूल-  
कानां च जलद्रोणसिद्धं निरूहप्रमाणावशेषं कषायं  
पूतं मधुकमदनशतपुष्पाकुष्ठपिप्पलीवचावत्सकफ-  
लरसाञ्जनप्रियङ्गुयवानीकल्कीकृतं गुडघृततैलक्षौ-  
द्रक्षीरमांसरसाभ्लकाञ्जिकसैन्धवयुक्तं सुखोष्णं  
वस्ति दद्याच्छुक्रमूत्रवर्चःसङ्गेऽनिलजे गुल्महृद्रो-  
गाभ्मानव्रणपार्श्वपृष्ठकटीग्रहसंज्ञानाशबलक्षयेषु  
च ( ६ );

हपुषार्धकुडवो द्विगुणार्धक्षुण्णयवः क्षीरोदक-  
सिद्धः क्षीरशेषो मधुघृततैललवणयुक्तः सर्वाङ्ग-  
विस्तृतातरक्तसक्तविण्मूत्रस्त्रीखेदितहितो वातहरो  
बुद्धिमेधाग्निबलजननश्च ( ७ );

ह्रस्वपञ्चमूलीकषायः क्षीरोदकसिद्धः पिप्पली-  
मधुकमदनकल्कीकृतः सगुडघृततैललवणः क्षीण-  
विपमज्वरकशितस्य वस्तिः ( ८ );

बलातिबलापामार्गात्मगुप्ताष्टपलार्धक्षुण्णयवा-  
ञ्जलिकषायः सगुडघृततैललवणयुक्तः पूर्ववद्वस्तिः  
स्थविरदुर्बलक्षीणशुक्ररुधिराणां पथ्यतमः ( ९ );

बलामधुकविदारीदर्भमूलमृद्धीकायवैः कषाय-  
माजेन पयसा पक्त्वा मधुकमदनकल्कितं समधु-  
घृतसैन्धवं ज्वरातैभ्यो वस्ति दद्यात् ( १० );

शालिपर्णीपृश्निपर्णीगोधुरकमूलकाश्मर्यपरूषक-  
खर्जूरफलमधुकपुष्पैरजाक्षीरजलप्रस्थाभ्यां सिद्धः  
कषायः पिप्पलीमधुकोत्पलकल्कितः सघृतसैन्धवः  
क्षीणेन्द्रियविपमज्वरकशितस्य वस्तिः शस्तः ( ११ );

स्थिरादिपञ्चमूलीपञ्चपलेन शालिषष्टिकयवगो-  
धूममाषपञ्चप्रसृतेन छागं पयः शृतं पादशेषं कुकु-  
टाण्डरससममधुघृतशर्करासैन्धवसौवर्चलयुक्तो  
वस्तिवृष्यतमो बलवर्णजननश्च । इति यापना  
वस्तयो द्वादश ॥ १६ ॥

कल्पश्रेष्ठ शिखिगोनर्दहंससारसाण्डरसेषु  
स्यात् ॥ १७ ॥

प्रतिज्ञातान् यापनवस्तीनाह—यापनाश्वेत्यादि । सर्वकालं  
देया इत्यनेन पूर्वनिरूहणामसार्वकालिकत्वं दर्शयति, एतेषां  
च सर्वस्मिन् काले दानमविरुद्धम् । आयुषो यापनं दीर्घकाल-  
नुवर्तनं कुर्वन्तीति यापना वस्तय । मुक्तेत्यादौ खण्डशः कृत्वा  
नीति खण्डं खण्डं कृतानि । पादजाङ्गलरस इति यथोक्तक्षीर-  
कृतकाथपादिकजाङ्गलरस इत्यर्थः । तुल्यं मधुना घृतं यस्मिन्  
स तुल्यमधुघृतं, एतेन पूर्वं वस्तौ यथानियमितज्ञेहमानेन  
यावद् घृतं देयं भवति तावन्मानं मध्वप्यत्र देयम् । अस्मिन्  
वस्तौ पूर्वोक्तवस्तिमानविभागेनैव वस्तिः कल्पयितव्यः । अत्र  
क्षीरं कषायस्थाने भवति । शतकुसुमा शतपुष्पा । ससैन्धव-  
मिति ईषत्सैन्धवम् । एरण्डमूलेत्यादिर्द्वितीयः । तद्वत् सहचरे-  
त्यादिकस्तृतीयः । तद्वदिति पूर्ववद्वस्तिविधानेन । तथा बृहती-  
त्यादिकश्चतुर्थः । अत्र च वस्तौ फलश्रुतिर्नास्ति, सामान्येन  
'इत्येते वस्तय' ज्ञेयाश्चेत्ता' इत्यादिना वक्ष्यमाणा फलश्रुति-  
र्ज्ञेया । बलातिबलाविदारीत्यादिकः पञ्चमः । बलातिबलारास्त्रे-  
त्यादिकः षष्ठः । शुष्कमूलकाणां चेत्यत्र 'द्विप्रसृतं' इत्यनुवर्तते ।  
निरूहप्रमाणशेषं कषायमिति निरूहपुटकत्रययोग्यप्रमाणं कषा-  
यम्, एव पुटकत्रयदेयाः पञ्चकषायप्रसृताः स्थाप्या भवि-  
ष्यन्ति । काथपरिभाषयैव कर्तव्योऽत्र च काथः । निरूहप्रमा-  
णशेषं कषायं मधुकमदनादिना युक्तं सिद्धं वस्ति दद्यादिति  
योजनीयम् । हपुषेत्यादिकः सप्तमः । स्तिमिताः शुष्काः पुनः  
कण्डिताः क्षुण्णा उच्यन्ते । पूर्वपठितं मुक्तादिकमत्र प्रदेशे  
काश्मीराः पठन्ति । ह्रस्वपञ्चमूलीत्यादिकोऽष्टमः । बलातिबला-  
पामार्गैत्यादिको नवमः । बलामधुकैल्यादिको दशमः । अत्र  
बलादिकषायस्य पुनराजेन पयसा पाकात् क्षीरशेषः पाकः  
कर्तव्यः । शालिपर्णीत्यादिक एकादशः । स्थिरेत्यादिको  
द्वादशः । एरका ह्योगलः । कल्पश्वेत्यादिना आतिदेशिकाञ्च-  
योऽभिधीयन्ते ॥ १६ ॥ १७ ॥

सतित्तिरिः समयूरः सराजहंसः पञ्चमूलीपयः-  
सिद्धः शतपुष्पामधुकरास्त्राकुटजमदनफलपिप्पली-  
कल्को घृततैलगुडसैन्धवयुक्तो वस्तिर्बलवर्णशुक्र-  
जननो रसायनश्च ( १ );

द्विपञ्चमूलीकुक्कुटरससिद्धं पयः पादशेषं पिप्प-  
लीमधुकरास्त्रामदनकल्कं शर्करामधुघृतयुक्तं स्त्री-  
ष्वतिकामानां बलजननो वस्तिः ( २ );

मयूरमपित्तपक्षपादास्यान् स्थिरादिभिः पलिकैः  
सजले पयसि पक्त्वा क्षीरशेषं मदनपिप्पलीविदा-  
रीशतकुसुमामधुककल्कीकृतं मधुघृतसैन्धवयुक्तं  
वस्ति दद्यात् स्त्रीष्वतिप्रसक्तक्षीणेन्द्रियेभ्यो बलव-  
र्णकरम् ( ३ );

१ 'सुमना' इति पा० । २ 'शुष्कमूलकानि च पलिकानि'  
इति पा० । ३ 'बलमांसजननश्च' इति पा० ।

१ 'सपाकहंसः' इति पा० । २ 'मयूरमपक्षपुण्ड' इति पा०

कल्पश्चैष विष्किरप्रतुदप्रसहाम्बुचरेषु स्यात्, अक्षीरो रोहितादिषु च मत्स्येषु ( ४ );

गोधानकुलमार्जारमूषिकशलकमांसानां दशप-  
लान् भागान् सपञ्चमूलान् पयसि पक्त्वा तत्पयः-  
पिप्पलीफलकलकसैन्धवसौवर्चलशर्करामधुघृततै-  
लयुक्तो बस्तिर्बल्यो रसायनः क्षीणक्षतस्य सन्धान-  
करो मथितोरस्करथगजहयभग्नवातबलासकप्रभृ-  
त्युदावर्तवातसकमूत्रवर्चश्शुक्राणां हिततमश्च ( ५ );

कूर्मादीनामन्यतमपिशितसिद्धं पयो गोवृषना-  
गहयनक्रहंसकुक्कुटाण्डरसमधुघृतशर्करासैन्धवेशु-  
रकात्मगुप्ताफलकलकसंशुष्टो बस्तिर्वृद्धानामपि ब-  
लजननः ( ६ );

कर्कटकरसश्चटकाण्डरसयुक्तः समधुघृतशर्करो  
बस्तिः; इत्येते बस्तयः परमवृष्याः उच्चटकेक्षुरका-  
त्मगुप्ताशतक्षीरप्रतिभोजनानुपानात् स्त्रीशतगा-  
मिनं नरं कुर्युः ( ७ );

गोवृषबस्तवराहवृषणकर्कटचटकसिद्धं क्षीरमु-  
च्चटकेक्षुरकात्मगुप्तामधुघृतसैन्धवयुक्तः किंचिल्लव-  
णितो बस्तिः ( ८ );

दशमूलमयूरहंसकुक्कुटकाथात् पञ्चप्रसृतं तैल-  
घृतवसामज्जचतुष्प्रसृतयुक्तं शतपुष्पांमुस्तहपुषा-  
कल्कीकृतः सलवणो बस्तिः पादगुल्फोरुजानुजङ्घा-  
त्रिकवङ्गणबस्तिवृषणानिलरोगहरः ( ९ );

मृगविष्किरानूपविलेशयानामेतेनैव कल्पेन ब-  
स्तयो देयाः ( १० );

मधुघृतद्विप्रसृतस्तुल्योष्णोदकः शतपुष्पार्धपलः  
सैन्धवार्धाक्षयुक्तो बस्तिर्वृष्यतमो मूत्रकृच्छ्रपित्त-  
वातहरः ( ११ ),

सद्योघृततैलवसामज्जचतुष्प्रस्थं हपुषार्धपलं सै-  
न्धवार्धाक्षयुक्तो बस्तिर्वृष्यतमो मूत्रकृच्छ्रपित्तव्या-  
धिहरो रसायनः ( १२ );

मधुतैलं चतुःप्रसृतं शतपुष्पार्धपलं सैन्धवार्धाक्ष-  
युक्तो बस्तिर्दीपनो बृंहणो वलवर्णकरो निरुपद्रवो  
वृष्यतमो रसायनः किमिकुष्ठोदावर्तगुल्मशोथभ्र-  
ष्टीहमेहहरः ( १३ );

तद्वन्मधुघृताभ्यां पयस्तुल्यो बस्तिः पूर्वकलकेन  
वलवर्णकरो वृष्यतमो निरुपद्रवो बस्तिमेदूपाकपरि-  
कर्तिकांमूत्रकृच्छ्रपित्तव्याधिहरो रसायनश्च ( १४ );

तद्वन्मधुघृताभ्यां मांसरसतुल्यो मुस्ताक्षयुक्तः

पूर्ववद्वस्तिर्वातबलासपादहर्षगुल्मत्रिकोरुजानूरुनि-  
कुञ्चनवस्तिवृषणमेदूत्रिकपृष्ठशूलहरः ( १५ );

सुरासौवीरकुलत्थमांसरसमधुघृततैलसप्तप्र-  
सृतो मुस्तशताह्वाकल्कितः सलवणो बस्तिः सर्व-  
वातरोगहरः ( १६ );

द्विपञ्चमूलत्रिफलाविल्वमदनफलकषायो गोमू-  
त्रसिद्धः कुटजमदनफलमुस्तपाठाकल्कितः सैन्धव-  
यावशूक्ष्णद्रवतैलयुक्तो बस्तिः श्लेष्मव्याधिबस्त्या-  
टोपवातशुक्रसङ्गपाण्डुरोगाजीर्णविसूचिकालसकेषु  
देय इति ॥ १८ ॥

सतितिरिरियादिकं एकैकयोगेन वक्ष्यमाणानामेकोनत्रिंशतां  
बस्तीना मध्ये त्रयोदशः । द्विपञ्चमूलीत्यादिकश्चतुर्दशः । मयूर-  
मपित्तपञ्जेल्यादिकं पञ्चदशः । कल्पश्चैष इत्यादिनाऽऽतिदेशिकं  
पञ्चदशाधिकं शतमाह । तत्र विष्किरैः “लावो वर्तोरकश्चैव”  
इत्यादिनोक्तैस्तथा “वर्तको वर्तिका” ( सू. अ. २७ ) इत्यादि-  
नोक्तैर्विंशतियोगा भवन्ति, मयूरश्चात्र विष्किरपठितोऽपि पूर्वोक्त-  
त्वाच्चेह गण्यते, प्रतुदश्च “शतपत्र०” ( सू. अ. २७ ) इत्या-  
दिनोक्तैश्चिद्विंशतिः; तथा प्रसहैश्च “गोखराश्वतर०” ( सू.  
अ. २७ ) इत्यादिनोक्तैरेकोनत्रिंशत्; अम्बुचराश्च हंसादयः  
सप्तविंशतिरुक्ताः, एतैः सप्तविंशतिर्भवन्ति; रोहितादिभिर्मत्स्यै-  
र्नव; एवं पञ्चदशोत्तरं शतं भवति । अक्षीर इति रोहितादिषु  
संबध्यते । गोधानकुलेत्यादिभिः प्रत्येकं गणनीयेषु षोडशः ।  
कूर्मादीनामन्यतमेत्यादिकं सप्तदशः । अत्र कूर्मकर्कटादय एका-  
दश पठिताः । तत्र यः प्रायः कूर्मेण क्रियते स प्रत्येकं गण-  
नाया प्रविशति । कर्कटादिभिस्त्वादिग्रहणगृहीतैर्यैः दश बस्तयो  
भवन्ति ते आतिदेशिका ज्ञेयाः । गोवृषबस्तादिरष्टादशः ।  
गोवृषः पुंवृष । कर्कटादिरेकोनविंशतितमः । इत्येते बस्तय  
इत्यनेन कूर्मादीनामन्यतममित्यादिग्रन्थोक्ता बस्तयः प्रत्यवमृ-  
श्यन्ते । उच्चटकेत्यादि उच्चटा स्नानामख्याता, इक्षुरकः कोकि-  
लाक्षः । दशमूलीत्यादिको विंशतितमः । मृगविष्किरेत्यादिना  
आतिदेशिका ऊनषष्टियोगाः । तत्र मृगैः “वृषतः शरभो  
रामः” ( सु. अ. २७ ) इत्यादिनोक्तैः सप्तदश, सप्तदशभिर्वि-  
ष्किरैश्च सप्तदश, लावादिभिश्च मयूरकुक्कुटवर्जितैरुनविंशत्या  
ऊनविंशतिः, आनूपैश्च सप्तारादिभिर्नव, विलेशयैः श्वेतश्यामच-  
तुर्दश्यादिभिश्चतुर्दश । मधुघृतेत्यादिकं एकविंशतितमः । सद्यो-  
घृततैलेत्यादिको द्वाविंशतितमः । मधुतैलमित्यादिकस्योविंश-  
तितमः । तद्वन्मधुघृताभ्यामित्यादिकश्चतुर्विंशतितमः । एत-  
दन्ताः षट् प्रयोगा उक्ता मधुतैलप्रधानत्वान्माधुतैलिका ज्ञेयाः ।  
द्विपञ्चमूलीत्यादिकं केचिन्न पठन्ति, स च सख्यातिरेकाद्वस्तिस्त्र-  
यीयसिद्धिपठितत्वाच्चेह न पठनीय इति च वदन्ति ॥ १८ ॥

अत ऊर्ध्वं वृष्यतमान् स्नेहान् वक्ष्यामः ।—

शतावरीगुडूचीक्षुविदार्यामलकद्राक्षाखर्जूरानां



यन्त्रपीडितानां रसप्रस्थं पृथगेकैकं तद्द्रवृततैलगो-  
महिष्यजाक्षीराणां द्वौ द्वौ दद्यात्, जीवकर्पभकमे-  
दामहामेदात्वक्षीरीशृङ्गाटकमधूलिकामधुकोच्च-  
टापिष्पलीपुष्करबीजनीलोत्पलकदम्बपुष्पपुण्डरी-  
ककेशरकल्कान् पृषततरक्षुमांसकुक्कुटचटकचकोर-  
मत्ताक्षवर्हिजीवजीवकुलिङ्गहंसाण्डरसवसामजा-  
देश्च प्रस्थं दत्त्वा साधयेत् । ब्रह्मघोषशङ्खपटहभेरी-  
निनादैः सिद्धं सितच्छत्रकृतच्छायं गजस्कन्धमा-  
रोपयेद्भगवन्तं वृषध्वजमभिपूज्य, तं स्नेहं त्रिभाग-  
माक्षिकं मङ्गलाशीःस्तुतिदेवतार्चनैर्वस्ति गमयेत् ।  
नृणां स्त्रीविहारिणां नष्टरेतसां क्षतक्षीणविषमज्व-  
रार्तानां व्यापन्नयोनीनां बन्ध्यानां रक्तगुल्मिनीनां  
मृतापत्यानामनार्तवानां च स्त्रीणां क्षीणमांसरुधि-  
राणां पथ्यतमं रसायनमुत्तमं वलीपलितनाशनं  
विद्यात् ( १ ) ;

स्नेहवस्तित्रयार्थं स्नेहत्रयं दर्शयन्नाह—अत ऊर्ध्वमित्यादि ।  
मत्ताक्षः कोकिलः । जीवजीव विषदर्शनमृत्यु । पुष्कराक्ष हंस-  
विशेषः । ब्रह्मघोष वेदध्वनिः । एते च ब्रह्मघोषादयोऽदृष्टद्वारा  
उपकारका रक्ष प्रभृतिवीर्यापहरणार्थं क्रियन्ते ॥ ( १ ) ॥

वलागोक्षुरकरास्त्राश्वगन्धाशतावरीसहचराणां  
शतं शतमापोथ्य जलद्रोणशते प्रसाध्यं, तस्मिन्  
जलद्रोणावशेषे रसे वस्त्रपूते विदार्यामलकस्वरस-  
योर्बस्तमहिषवराहवृषकुक्कुटवर्हिहंसकारण्डवसार-  
साण्डरसानां घृततैलयोश्चैकैकं प्रस्थमष्टौ प्रस्थान्  
क्षीरस्य दत्त्वा चन्दनमधुकमधूलिकात्वक्षीरीविस-  
मृणालनीलोत्पलपटोलात्मगुप्तान्नपाकितालमस्तक-  
खर्जूरमृद्धीकातामलकीकण्टकारीजीवकर्पभकक्षु-  
द्रसहामहासहाशतावरीमेदापिष्पलीहीबेरत्वक्पत्र-  
कल्कांश्च दत्त्वा साधयेत् । ब्रह्मघोषादिना विधिना  
सिद्धं वस्ति दद्यात् । तेन स्त्रीशतं गच्छेत् ; न  
चात्रास्ते विहाराहारयन्त्रणा काचित् । एष वृष्यो  
बल्यो बृंहण आयुष्यो वलीपलितनुत् क्षतक्षीणनष्ट-  
शुक्रविषमज्वरार्तानां व्यापन्नयोनीनां च पथ्य-  
तमः ( २ ) ;

बलेत्यादिकं द्वितीयं तैलम् ॥ ( २ ) ॥

सहचरपलशतमुदकद्रोणचतुष्टये पक्त्वा द्रोण-  
शेषे रसे सुपूते विदारीक्षुरसप्रस्थाभ्यामष्टगुणक्षीरं  
घृततैलप्रस्थं वलामधुकमधूकचन्दनमधूलिकासा-  
रिवामेदामहामेदाकाकोलीक्षीरकाकोलीपयस्यागु-  
रुमज्जिष्ठाव्याघ्रनखशटीसहचरसहस्रवीर्यावराङ्ग-

लोध्राणामक्षमात्रैर्द्विगुणशर्करैः कल्कैः साधयेत् ।  
ब्रह्मघोषादिना विधिना सिद्धं वस्ति दद्यात् । एष  
सर्वरोगहरो रसायनो ललितानां श्रेष्ठोऽन्तःपुर-  
चारिणीनां क्षतक्षयवातपित्तवेदनाश्वासकासहर-  
स्त्रिभागमाक्षिको वलीपलितनुद्गर्णरूपवलमांसगु-  
कवर्धनः ( ३ ) ;

इत्येते रसायनाः स्नेहवस्तयः सति विभवे शत-  
पाकाः सहस्रपाका वा कार्या वीर्यवलाधानार्थ-  
मिति ॥ १९ ॥

सहचरपलशतमित्यादिकं स्नेहस्तृतीयः । सहस्रवीर्या  
दूर्वा । वराङ्गं गुडत्वक् । शतपाका सहस्रपाकाश्चेत्यत्र  
स्नेहापेक्षया शतगुणेन सहस्रगुणेन वा द्रवेण एकदैव पाकं  
मन्यन्ते केचित् ॥ १९ ॥

भवन्ति चात्र—

इत्येते वस्तयः स्नेहाश्चोक्ता यापनसंज्ञिताः ।

स्वस्थानामातुराणां च वृद्धानां चाविरोधिनः ॥ २० ॥

अतिव्यवायशीलानां शुक्रमांसबलप्रदाः ।

सर्वरोगप्रशमनाः सर्वेष्वृतुषु यौगिकाः ॥ २१ ॥

नारीणामप्रजातानां नराणां चाप्यपत्यदाः ।

उभयार्थकरा दृष्टाः स्नेहवस्तिनिरुहयोः ॥ २२ ॥

उभयार्थकरा दृष्टा इति स्नेहवस्तिनिरुहयोरपि साध्यमर्थं  
स्नेहनं शोधनं च कुर्वत इति भावः ॥ २०—२२ ॥

व्यायामो मैथुनं मद्यं मधूनि शिशिराम्बु च ।

संभोजनं रथक्षोभो वस्तिष्वेतेषु गर्हितम् ॥ २३ ॥

यापनवस्तिषु वर्जनीयमाह—व्यायाम इत्यादि ॥ २३ ॥

तत्र श्लोकाः—

शिखिगोनर्दहंसाण्डैर्दक्षवद्वस्तयस्त्रयः ।

विंशतिर्विष्किरैस्त्रिंशत्प्रतुदैः प्रसहैर्नव ॥ २४ ॥

विंशतिश्च तथा सप्तविंशतिश्चाम्बुचारिभिः ।

नव मत्स्यादिभिश्चैव शिखिकल्पेन वस्तयः ॥ २५ ॥

दश कर्कटकाद्यैश्च कूर्मकल्केन वस्तयः ।

मृगैः सप्तदशैकोनविंशतिर्विष्किरैर्दश ॥ २६ ॥

आनूपैर्दक्षशिखिवद्भूशयैश्च चतुर्दश ।

एकोनविंशदित्येते सह स्नेहैः समासतः ॥ २७ ॥

प्रोक्ता विस्तरशो भिन्ना द्वे शते षोडशोत्तरे ।

एते माक्षिकसंयुक्ताः कुर्वन्त्यतिवृषं नरम् ॥ २८ ॥

नातियोगं न वाऽयोगं स्तम्भितास्ते च कुर्वते ।



शिखिगोनर्देत्यादिना उक्तवस्तिग्रहं करोति । सग्रहार्थश्च पूर्वमेव व्याहृतः । एकोनत्रिंशदित्येते इति प्रत्येकं निर्दिष्टा वस्तयः स्नेहैः सममेकोनत्रिंशद्भवन्तीत्यर्थः । समाहारसख्यामाह—द्वे शते षोडशोत्तरे इति । तच्च यथाऽस्माभिर्व्याख्यातं तथा व्यक्तमेव पूर्यते । अतिवृषमिति शुक्रोपचयवन्तम् । स्तम्भिताश्चेति मधुना स्तम्भिताः ॥ २४-२८ ॥—

मृदुत्वान्न निवर्तन्ते यस्य त्वेते प्रयोजिताः ॥ २९ ॥  
समूत्रैर्वस्तिभिस्तीक्ष्णैरास्थायः क्षिप्रमेव सः ।

यापनावस्त्वप्रवृत्तौ कर्तव्यमाह—मृदुत्वादित्यादि ॥ २९ ॥—  
शोफाग्निनाशपाण्डुत्वशूलार्शःपरिकर्तिकाः ॥ ३० ॥  
स्युज्वरश्चातिसारश्च यापनात्यर्थसेवनात् ।

यापनावस्त्वतिप्रयोगे दोषमाह—शोफेत्यादि ॥ ३० ॥—  
अरिष्टक्षीरसीध्वाद्या तत्रेष्टा दीपनी क्रिया ॥ ३१ ॥  
युक्त्या तस्मान्निषेवेत यापनान्न प्रसङ्गतः ।  
इत्युच्चैर्भाष्यपूर्वाणां व्यापदः सचिकित्सिताः ॥ ३२ ॥  
विस्तरेण पृथक् प्रोक्तास्तेभ्यो रक्षेत्रं सदा ।

एतच्छोफादिषु चिकित्सामाह—अरिष्टेत्यादि । तस्मादिति यापनात्यर्थप्रयोगे शोधादिदर्शनात् । न प्रसङ्गत इति न अभ्यासतः सेवेत । तेभ्यो रक्षेदिति उच्चैर्भाष्यादिजन्यव्यापञ्चो रक्षेत् ॥ ३१ ॥ ३२ ॥—

कर्मणां वमनादीनामसम्यक्करणापदाम् ॥ ३३ ॥  
यत्रोक्तं साधनं स्थाने सिद्धिस्थानं तदुच्यते ।

सप्रति सिद्धिस्थानशब्दस्य निरुक्तिं दर्शयन् सिद्धिस्थानाभिधेयं वाक्यार्थं संगृह्णन्नाह—कर्मणामित्यादि । असम्यक्करणापदामिति वमनादीनामसम्यक्प्रयोगे जनितानामापदां; वमनादिव्यापत्प्रतिकारश्च सिद्धिस्थानार्थः प्रधानतयोपदर्शितः, तेन वमनादिकल्पनायभिधानमपि अनागतवमनादिव्यापन्निषेधप्रयोजनकं सिद्धिस्थाने युक्तमेव ॥ ३३ ॥—

इत्यध्यायशतं विंशमात्रेयमुनिवाङ्मयम् ॥ ३४ ॥  
हितार्थं प्राणिनां प्रोक्तमग्निवेशेन धीमता ।

सिद्धिस्थानं समाप्य कृत्स्नं तन्मनुपसहरति—इत्यध्यायेत्यादि । आत्रेयमुनिवाङ्मयमिति अनुकृतात्रेयवचनमयम् ॥ ३४ ॥—  
दीर्घमायुर्यशः स्वास्थ्यं त्रिवर्गं चापि पुष्कलम् ॥ ३५ ॥  
सिद्धिं चानुत्तमां लोके प्राप्नोति विधिना पठन् ।

एतत्तन्त्राध्ययने फलमाह—दीर्घमायुरित्यादि । त्रिवर्गमिति धर्मार्थकामान् । पुष्कलमिति मोक्षं, किंवा पुष्कलमिति त्रिवर्गविशेषणम् । सिद्धिमिति चिकित्साप्रयोगसाध्यनिष्पादकत्वम् । विधिना पठन्निति रोगभिषग्विजतीयोक्तं पाठ-

विधिना । एतत्सविशमध्यायशतं पठतः दीर्घायुर्लाभ्यश्च एवंभूतपाठजनितधर्मवशादेव तथा पाठजनितशास्त्रावबोधपूर्वकज्ञानानुष्ठानाच्च भवन्ति ॥ ३५ ॥—

विस्तारयति लेशोक्तं संक्षिपत्यतिविस्तरम् ॥ ३६ ॥

संस्कर्ता कुरुते तन्नं पुराणं च पुनर्नवम् ।

अतस्तन्त्रोत्तममिदं चरकेणातिबुद्धिना ॥ ३७ ॥

संस्कृतं तत्त्वसंपूर्णं त्रिभागेनोपलक्ष्यते ।

तच्छङ्करं भूतपतिं संप्रसाद्य समापयत् ॥ ३८ ॥

अखण्डार्थं दृढबलो जातः पञ्चनदे पुरे ।

कृत्वा बहुभ्यस्तन्त्रेभ्यो विशेषोच्छशिलोच्चयम् ॥ ३९ ॥

सप्तदशौषधाध्यायसिद्धिकल्पैरपूरयत् ।

इदमन्यूनशब्दार्थं तन्त्रदोषविवर्जितम् ॥ ४० ॥

षड्विंशता विचित्राभिर्भूषितं तन्त्रयुक्तिभिः ।

एतच्छास्त्रसंस्कारोपपत्त्युपदर्शनपूर्वकं शास्त्रस्य संस्कारकौ चरकदृढबलौ दर्शयन्नाह दृढबलः—विस्तारयतीत्यादि । यस्माच्छास्त्रे प्रथमतः विस्तारतया कञ्चिल्लेशोक्त्या च प्रतिपादितेषु न सम्यगर्थावगमः, तेन तदतिविस्तरलेशोक्तदोषनिरासार्थं संस्कर्ता युज्यते, अतः तन्त्रोत्तममिदं चरकेण संस्कृतम् । पूर्वग्रन्थस्य चातीव विस्तरत्वादिना तन्त्राभिधानं पूर्वश्रोतृजनाभिप्रायदेव बोद्धव्यम्; इदानीतनश्रोतृपुरुषाभिप्रायेण तु संस्कृतुः संस्कारो ज्ञेयः । उक्तं च—“संक्षेपोक्तमतिहन्ति विस्तराक्तं न गृह्यते । संक्षेपविस्तरौ हित्वा संस्कुर्व्याच्छास्त्रमादितः” इति । पुराणं च पुनर्नवमिति विस्तारसंक्षेपादिना पुनर्नवं कुरुते । चरकसंस्कारापूर्णता दर्शयन् दृढबल आह—तत्त्वित्यादि । तृतीयो भागस्त्रिभागः । त्रिभागासंपूर्णता चेयमदूरान्तरतयोक्ता, तेन दृढबलप्रतिपादितैकचत्वारिंशदध्यायानां न विंशतिध्यायशतत्रिभागात् युज्यते इति नोद्भावनीयम् । आत्मनः पञ्चनदपुरभवत्वेन श्रेष्ठप्रदेशभक्तं दर्शयति । आत्मनः संस्कारे तन्त्रान्तरानीतार्थेन संस्कारं दर्शयन्नाह—कृत्वा बहुभ्य इत्यादि । तन्त्रेभ्यः सुश्रुतविदेहादि-तन्त्रेभ्यः । विशेषस्य चरकोक्तार्थादतिरिक्तरूपस्य उच्छशिलरूप उच्चयो विशेषोच्छशिलोच्चयः; तमन्यतन्त्रेभ्यः कृत्वा सप्तदशौषधाध्यायसिद्धिकल्पैरिदमन्यूनशब्दार्थं तन्त्रदोषविवर्जितं षड्विंशतन्त्रयुक्तिभिर्भूषितमपूरयद्दृढबल इति योजना । तत्र भूमिपतितानामनूनां धान्यादिवीजानां शोधन्या सहरणमुच्छः, प्रविरलस्य तु कणिशादिरूपतया पतितस्य चयनं शिलः । एतेन तन्त्रेषु यत्सारभूतं तच्चरकाचार्यैः संगृहीतं; मया तु उर्वरितं परिशिष्टं कृत्वा पूरितमिति दर्शयति । अन्यूनशब्दमन्यूनार्थं चेति अन्यूनशब्दार्थम् । तन्त्रदोषाश्चतुर्दश “पुनरुक्तं दुष्प्रणीतसूत्रसंग्रहम-क्रमं” (वि. अ. ८) इत्यादिना रोगभिषग्विजतीयोक्तास्तैर्वर्जितम् ।

१ तन्त्रदोषास्तु यद्यपि रोगभिषग्विजतीयैः साक्षान्नोक्ताः, पर ‘अपुनरुक्तदोष’ इत्यादिना तृतीये सूत्रे ये चतुर्दश तन्त्रगुणा उक्तास्तद्विपर्ययेण पुनरुक्तादयश्चतुर्दश तन्त्रदोषा ज्ञेयाः ।

तन्त्रयुक्तिभिरिति वक्ष्यमाणतन्त्रयुक्तिभिः । विचित्राभिरिति विचित्रार्थन्याययुक्ताभिस्तन्त्रयुक्तिभिः ॥ ३६-४० ॥—

तत्राधिकरणं योगो हेत्वर्थोऽर्थः पदस्य च ॥ ४१ ॥  
प्रदेशोद्देशनिर्देशवाक्यशेषाः प्रयोजनम् ।

उपदेशापदेशातिदेशार्थापत्तिनिर्णयाः ॥ ४२ ॥

प्रसङ्गैकान्तनैकान्ताः सापवर्गो विपर्ययः ।

पूर्वपक्षविधानानुमतव्याख्यानसंशयाः ॥ ४३ ॥

अतीतानागतावेक्षास्वसंज्ञोह्यसमुच्चयाः ।

निदर्शनं निर्वचनं संनियोगो विकल्पनम् ॥ ४४ ॥

प्रत्युत्सारस्तथोद्धारः संभवस्तन्त्रयुक्तयः ।

तन्त्रयुक्तीरेवाह—तत्रेत्यादि । अधिकरणं नाम यमर्थमधिकृत्य प्रवर्तते कर्ता, यथा—“विघ्नभूता यदा रोगा” (सू. अ. १) इत्यादि । अत्र रोगादिकमधिकृत्यायुर्वेदो महर्षिभिः कृत इति ‘रोगाः’ इत्यधिकरणम् । योगो नाम योजना व्यस्ताना पदानामेकीकरणम् । उदाहरणं तावद्यथा—प्रतिज्ञाहेतुदाहरणोपनयनिगमनानि; तत्र प्रतिज्ञा—मातृजश्चायं गर्भं, हेतुः—मातरमन्तरेण गर्भाज्जपपत्तेः, दृष्टान्तः—कूटागारः, उपनय—यथा नानाद्रव्यसमुदायात् कूटागारस्तथा गर्भनिर्वर्तनं, तस्मान्मातृजश्चायमित्येषा प्रतिज्ञायोगः; एवमन्येऽपि योगार्था व्याख्यायाः । हेत्वर्थो नाम यदन्यत्राभिहितमन्यत्रोपपद्यते; यथा—“समानगुणाभ्यासो हि धातूनां वृद्धिकारणम्” (सू. अ. १२) इति वातमधिकृत्योक्तं, तत्र वातस्येति वक्तव्ये यदयं समानशब्दं धातूनामिति करोति, तेन यथा वायोस्तथा रसादीनामपि समानगुणाभ्यासो वृद्धिकारणमिति गम्यते । पदार्थो नाम पदस्य पदयोः पदानां वाऽर्थः पदार्थः । तत्र द्रव्यमितिपदेन खादयश्चेतनापष्टा उच्यन्ते; पदयोरर्थो नाम यथा—‘आयुषो वेद’ इति पदयोरायुर्बोधकं तन्त्रमित्यर्थः; एवं पदानामप्यर्थ उदाहार्यः । प्रदेशो नाम यद्बहुत्वादर्थस्य कात्स्न्येनाभिधातुमशक्यमेकदेशेनाभिधीयते; यथा—“अनुपानैकदेशोऽयमुक्तः प्रायोपयोगिकः” (सू. अ. २७) इत्यादि । उद्देशो नाम संक्षेपाभिधानं; यथा—“हेतुलिङ्गौषधज्ञानं” (सू. अ. १), अनेन सर्वायुर्वेदाभिधेयोद्देशः । निर्देशो नाम संख्येयोक्तस्य विवरणं; यथा—हेतुलिङ्गौषधस्य पुनः प्रपञ्चनं “सर्वदा सर्वभावानां” इत्यादिना “इत्युक्तं कारणं” (सू. अ. १) इत्यन्तेन कारणप्रपञ्चनमित्यादि । वाक्यशेषो नाम यल्लाघवार्थमाचार्येण वाक्येषु पदमकृतं गम्यमानतया पूर्यते; यथा “प्रवृत्तिर्हेतुभावानां” (सू. अ. १६) इत्यत्र ‘अस्ति’ इति पदं पूर्यते, तथा “जाङ्गलजै रसैः” इत्यत्र मांसशब्दः पूर्यते । वाक्येषु चैत एव पदाः शेषाः क्रियन्ते, येऽनिवेशिता अपि प्रतीयन्ते । प्रयोजनं नाम यदर्थं कामयमानः प्रवर्तते; यथा—“धातुसाम्यक्रिया चोक्ता तन्त्रस्यास्य प्रयोजनम्”

(सू. अ. १) । उपदेशो नामाप्तानुशासनः; यथा—“स्निहमग्रे प्रयुजीत ततः खेदमनन्तरम्” (सू. अ. १३) इत्यादि । अपदेशो नाम यत्प्रतिज्ञातार्थसाधनाय हेतुवचनं, यथा—“वाताज्जलं जलाद्देशं देशात् कालं स्वभावतः । विद्यादुष्परिहार्यत्वात्” (वि. अ. ३) इत्यादि, तत्र प्रतिज्ञातार्थस्य हेतुवचनं—दुष्परिहार्यत्वादिति । अतिदेशो नाम यत्किञ्चिदेव प्रकाशयार्थमनुक्तार्थसाधनायैव एवमन्यदपि प्रत्येतव्यमिति परिभाष्यते, यथा—“यच्चान्यदपि किञ्चित् स्यादनुक्तमिह पूजितम् । वृत्तं तदपि चात्रेयः सदैवाभ्यनुमन्यते” (सू. अ. ८) इति । अर्थापत्तिर्नाम यदकीर्तितमर्थादापद्यते साऽर्थापत्तिः; यथा—नक्तं दधिभोजननिषेधः, अर्थाद्दिवा भुजीतेत्यापद्यते । निर्णयो नाम विचारितस्यार्थस्य व्यवस्थापनं, यथा—चतुष्पदभेजपजत्वादि विचारकृत्वाऽभिधीयते—“यदुक्तं पोटशकलं पूर्वाध्याये भेजज तद्युक्तियुक्तमलमारोग्याय” (सू. अ. १०) इति । प्रसङ्गो नाम पूर्वाभिहितस्यार्थस्य प्रकरणागतत्वादिना पुनरभिधानं, यथा—“तत्रातिप्रभावतां दृश्यानातिमात्रदर्शनमतिशयः” (सू. अ. ११) एवमाद्यभिधाय, पुनः “अत्युग्रशब्दश्रवणाच्छ्रवणात् सर्वशो न च” (शा. अ. १) इत्यादिना पूर्वोक्तं एवार्थोऽभिधीयते । एकान्तो नाम यदवधारणेनोच्यते; यथा—निजं शरीरदोषोत्थं, त्रिद्विरेचयतीत्यादि । अनैकान्तो नाम अन्यतरपक्षानवधारणं, यथा—“ये ह्यातुराः केवलाद्भेषजादृते म्रियन्ते, न च ते सर्वे एव भेषजोपपन्ना समुत्तिष्ठेरन्” (सू. अ. १०) इत्यादि । अपवर्गो नाम साकल्येनोद्दिष्टस्यैकदेशापकर्षणं; यथा—“न पर्युषिताक्षमाददीतान्यत्र मासहरितकशुष्कशकफलभक्ष्येभ्यः” (सू. अ. ८) इति । अत्र हि सामान्येन पर्युषितभक्षणनिषेधं कृत्वा मांसादेः पर्युषितस्यापि भक्षणमपकृत्य विधीयते । विपर्ययो नाम अपकृष्टात् प्रतीपोदाहरणं, यथा—“निदानोक्तान्यस्य नोपशेरते विपरीतानि चोपशेरते” (नि. अ. ३) इति । पूर्वपक्षो नाम प्रतिज्ञातार्थसद्वृत्तं वाक्यं; यथा—“मत्स्याञ्च पयसाऽभ्यवहरेत्” इति प्रतिज्ञातस्यार्थस्य “सर्वानेव मत्स्याञ्च पयसाऽभ्यवहरेदन्यत्र चिल्लिचिमात्” (सू. अ. २६) इति । विधानं नाम सूत्रकारश्च विधाय वर्णयति, यथा—“मलायनानि बाध्यन्ते दुष्टैर्मात्राधिकैर्मलैः” इत्यत्र दुष्टिशब्देन मलानां हीनत्वमधिकत्वमाचार्यगृहीतमाचार्यो वर्णयति—“मलवृद्धिं गुरुतया लाघवान्मलसंक्षयम् । मलायनानां बुध्येत संगोत्सर्गादतीव च” (सू. अ. ७) इति, केचित्तु प्रकरणानुपूर्व्याऽर्थाभिधानं विधानमाहुः, यथा—रसरुधिरमासमेदोस्थिमज्जशुक्राणामुत्पादकमातुरोधेनाभिधानम् । अनुमतं नाम एकीयमतस्यानिवारणेनानुमननं; यथा—“गर्भशाल्यस्य जरायुःप्रपातनं कर्म संशमनमित्येके” (शा. अ. ८) इत्याद्येकीयमतं प्रतिपाद्याप्रतिषेधादनुमन्यते । व्याख्यानं नाम यत् सर्वबुद्ध्यविषयं व्याक्रियते, यथा—“प्रथमे मासि संमूर्छितः सर्वधातुकलुषीकृतः खेटभूतो भवत्यव्यक्तविग्रहः” (शा. अ. ४) इत्यादिनाऽऽसदाद्यविदितार्थव्याकरणम् । संशयो नाम विशेषाकांक्षानिर्धारितोभयविषयज्ञानं;

यथा—“मातरं पितरं चैके मन्यन्ते जन्मकारणम् । स्वभावं पर-  
निर्माणं यहच्छां चापरे जनाः” (सू. अ. ११) इत्यादिनोक्त  
सशयः । अतीतावेक्षणं नाम यदतीतमेवोच्यते, यथा—“सा  
कुटीं तच्च शयनं उवर सशमयत्यपि” (चि. अ. ३) इत्यत्र  
स्वेदाध्यायविहितकुट्यादिकमतीतमवेक्षते । अनागतावेक्षणं नाम  
यदनागतं विवि प्रमाणीकृत्यार्थसाधनं, यथा—“अथवा  
तिक्तसर्पिषः” इत्याद्यनागतावेक्षणेनोच्यते । स्वसज्ञा नाम  
या तन्त्रकारैर्व्यवहारार्थं सज्ञा क्रियते, यथा—जेन्ताकहोलाका-  
दिका सज्ञा । ऊढं नाम यदनिबद्धं ग्रन्थे प्रज्ञया तत्पर्यत्वेनोप-  
दिश्यते, यथा—“परिसंख्यातमपि यद्यद्रव्यमयौगिकं मन्येत  
तत्तदपकर्षयेत्” (वि. अ. ८) इति । समुच्चयो नाम यदिदं  
चेदं चेति कृत्वा विधीयते, यथा—“वर्णश्च खरश्च” (इं. अ.  
१) इत्यादि । निदर्शनं नाम—मूर्खविदुषा बुद्धिसाम्यविषयो  
दृष्टान्तः, यथा—“विज्ञातममृतं यथा” (सू. अ. १) इत्यादि ।  
निर्वचनं नाम पण्डितबुद्धिगम्यो दृष्टान्तः, यथा—“ज्ञायते नित्य-  
गस्येव कालस्यात्यकारणम्” (सू. अ. १६) इति । निदर्श-  
ननिर्वचनयोरय विशेष —यन्निदर्शनं मूर्खविदुषा बुद्धिमामा-  
न्यविषयं, निर्वचनं तु पण्डितबुद्धिवैद्यमेव, किंवा निर्वचनं  
निरुक्तिः—यथा—“विविधं सर्पति यतो विसर्पस्तेन सञ्जितः”  
(चि. अ. २१) इत्यादि । नियोगो नाम अवश्यानुष्ठेयतया  
विधानं, यथा—“न त्वया स्वेदमूर्च्छांपरीतेनापि पिण्डिकैपा  
विमोक्तव्या” (सू. अ. १४) इत्यादि । विरूप पाक्षिकाभि-  
मानं, यथा—“सारोदकं वाऽथ कुशोदकं वा” (चि. अ. ६)  
इत्यादि । प्रत्युत्सारो नाम उपपत्त्या परमतनिवारणं, यथा चार्यो-  
विदुः प्राह—“रसजानि तु भूतानि रजसा व्याधय स्मृता”  
(सू. अ. २५) इत्यादि, हिरण्याक्षो निषेधयति—“न ह्यात्मा  
रजसः स्मृतः” इत्यादि । उद्धारो नाम परपक्षदूषणं कृत्वा  
स्वपक्षोद्धरणं, यथा—“येषामेव हि भावानां सप्त सजनयेन्न-  
रम् । तेषामेव हि भावानां विपव्याधीनुदीरयेत्” (सू. अ.  
२५) इत्यादिना स्वपक्षोद्धरणम् । सभवो नाम यद्यस्मिन्नुप-  
पद्यते स तस्य सभवः, यथा—मुखे पिडुव्यङ्गनीलिकादयः सभव-  
न्तीत्यादि । इत्येता षड्विंशतन्त्रयुक्तयो व्याहृताः । भट्टार-  
हरिचन्द्रेण त्वन्याश्चतस्रस्तन्त्रयुक्तयः परिप्रश्न-व्याकरण-व्यु-  
त्क्रान्ताभिधान-हेत्वाख्या व्याहृताः; ताश्च तन्त्रेऽपठितत्वादेता-  
स्त्वान्तर्भावनीयाः । तत्र परिप्रश्न उद्देशेऽन्तर्भवति, व्याकरणं  
तु व्याख्यानं, व्युत्क्रान्ताभिधानं निर्देशप्रभेदः, हेतुशब्देन  
यानि प्रत्यक्षादीनि प्रमाणान्युक्तानि तानि हेतावन्तर्भवन्ति ।  
व्याख्या पञ्चदशप्रकारा, सप्तविधा कल्पना, एकविंशतिरार्था-  
श्रयाः, सप्तदश ताच्छील्यानि, चतुर्दश च तन्त्रदोषा भवन्ति,

१ तन्त्रयुक्तीनां विशेषविवरणं तु सुश्रुतसंहिताया उत्तरे तन्त्रे ६५  
तमेऽध्याये, अष्टाङ्गसंग्रहस्योत्तरतन्त्रे ५० तमेऽध्याये, भट्टारहरिचन्द्र-  
विरचितचरकन्यासस्यारम्भे, कालामेषमिषजा विरचिते तन्त्रयुक्तिवि-  
चारे व द्रष्टव्यम् ।

च. खं. ९३

तदुत्तरतन्त्रे प्रतिपादितत्वाच्चेह विलिखिता आचार्येण (?)  
॥ ४१-४४ ॥

तन्त्रे समासव्यासोक्ते भवन्त्येता हि कृत्स्नशः ॥४५॥  
एकदेशेन दृश्यन्ते समासाभिहिते तथा ।

सप्रति तन्त्रयुक्तीरुद्दिश्य तासां तन्त्रे एवानुसरणमाह—तन्त्रे  
समासव्यासोक्ते इत्यादि । समासाभिहिते इत्यनेन अतिसंक्षिप्ते  
तन्त्रे नावश्य सर्वास्तन्त्रयुक्तयो भवन्तीति दर्शयति, किंवा समा-  
साभिहिते एकदेशेन दृश्यन्ते इति सवन्धः ॥ ४५ ॥—

यथाऽम्बुजवनस्यार्कः प्रदीपो वैश्वमनो यथा ॥ ४६ ॥  
प्रबोधनप्रकाशार्थास्तथा तन्त्रस्य युक्तयः ।

तन्त्रयुक्तीनां कार्यं दृष्टान्तेन दर्शयन्नाह—यथेत्यादि ।  
यथाऽम्बुजवनस्य सकुचितस्य विस्तारकोऽर्कस्तथा तन्त्रे सकुचि-  
तस्यार्थप्रदेशस्य विस्तारकास्तन्त्रयुक्तयः, प्रबोधनाद्विस्तारका  
भवन्तीत्यर्कदृष्टान्तेन दर्शयति, दीपदृष्टान्तेन तु यथा दीप संत-  
मेव तमसा पिहितं प्रकाशयति तथा हेत्वादिकास्तन्त्रयुक्तयः सत-  
मर्थं गूढं प्रकाशयन्तीति दर्शयति । एतदेवार्थद्वयं तन्त्रयुक्तीनां  
सपाद्यमभिप्रेत्योक्तं—प्रबोधनप्रकाशार्था इति ॥ ४६ ॥—

एकस्मिन्नपि यस्येह शास्त्रे लब्धास्पदा मतिः ॥४७॥

स शास्त्रमन्यदप्याशु युक्तिज्ञत्वात् प्रबुध्यते ।

अधीयानोऽपि शास्त्राणि तन्त्रयुक्त्या विना भिषक्

नाधिगच्छति शास्त्रार्थानर्थान् भाग्यक्षये यथा ४८

सम्यक्शास्त्राभ्यासफलमाह—एकस्मिन्नपीत्यादि ॥४७॥४८॥

दुर्गृहीतं क्षिणोत्येव शास्त्रं शस्त्रमिवाबुधम् ।

सुगृहीतं तदेव ज्ञं शास्त्रं शस्त्रं च रक्षति ॥ ४९ ॥

( तस्मादेताः प्रवक्ष्यन्ते विस्तरेणोत्तरे पुनः ।

तत्त्वज्ञानार्थमस्यैव तन्त्रस्य गुणदोषतः ) ॥ ५० ॥

शास्त्रे दुर्ज्ञानसम्यक्ज्ञानयोर्दोषगुणानाह—दुर्गृहीतमित्यादि ।  
दुर्गृहीतं शस्त्रं यथाऽऽत्मन एव करच्छेदादिक्रमापादयति, तथा  
दुर्गृहीतं शास्त्रं मिथ्याभेषजप्रयोगादात्मनोऽपि व्यापदमाव-  
हति, यथा वा शस्त्रं सुगृहीतं तस्करादिभ्यो रक्षा करोति,  
तथा सुगृहीतं शास्त्रमात्मन आतुरस्य च रक्षामापादयतीति ।  
तस्मादेता इत्यादिकं श्लोकमुत्तरे तन्त्रे तन्त्रयुक्तिव्याकरणे प्रति-  
पादकं पठन्ति, तं चानार्थं वृद्धा वदन्ति, अग्निवेशतन्त्रे उत्तर-  
तन्त्रस्यैवानार्थत्वात् ॥ ४९ ॥ ५० ॥

इदमखिलमधीत्य सम्यगर्थान्

विमृशति योऽविमनाः प्रयोगनित्यः ।

स मनुजसुखजीवितप्रदाता

भवति धृतिस्मृतिबुद्धिधर्मवृद्धः ॥ ५१ ॥

तन्त्राध्ययनफलमाह—इदमखिलमित्यादि । अविमना इति  
तन्त्रार्थाविचलितमना । प्रयोगनित्य इति नित्यं चिकित्सा कर्त-  
व्यतया यस्य सः । सुखस्य जीवितस्य च प्रदाता, किंवा सुखरूपस्य  
जीवितस्य प्रदाता सुखजीवितप्रदाता । धृताधीति उपचिता  
धृतिस्मृतिबुद्धिधर्मा यस्य स धृतिस्मृतिबुद्धिधर्मवृद्धः ॥ ५१ ॥

१ ‘तन्त्रयुक्तयविचक्षणः’ इति पा० ।



( यस्य द्वादशसाहस्री हृदि तिष्ठति संहिता ।  
 सोऽर्थज्ञः स विचारज्ञश्चिकित्साकुशलश्च सः ॥५२॥  
 रोगांस्तेषां चिकित्सां च स किमर्थं न बुध्यते ।  
 चिकित्सा वह्निवेशस्य सुस्थानुरहितं प्रति ॥ ५३ ॥  
 यदिहास्ति तदन्यत्र यन्नेहास्ति न तत्कञ्चित् ।  
 अग्निवेशकृते तन्त्रे चरकप्रतिसंस्कृते ॥ ५४ ॥  
 सिद्धिस्थानेऽष्टमे प्राप्ते तस्मिन् दृढवलेन तु ।  
 सिद्धिस्थानं स्वसिद्धयर्थं समासेन समापितम् ॥५५॥)  
 इत्यग्निवेशकृते तन्त्रे चरकप्रतिसंस्कृतेऽप्राप्ते दृढव-  
 लसंपूरिते सिद्धिस्थाने उत्तरवस्तिस्तिद्धिर्नाम  
 द्वादशोऽध्यायः ॥ १२ ॥

यस्य द्वादशसाहस्रीत्यादिश्लोकत्रयं केचित् पठन्ति, तच्चाप्र-  
 स्तुतमिति ॥ ५२-५५ ॥

गोडाविनाथरसवत्यविकारिपात्र-

नारायणस्य तनय सुनयोऽन्तरङ्गात् ।

भानोरनु प्रथितलोध्रवलीकुलीन-

श्रीचक्रपाणिदिह कर्तृपदाधिकारी ॥

इति श्रीचक्रपाणिदत्तविरचितायामायुर्वेददीपिकाया चरक-

तात्पर्यटीकाया सिद्धिस्थाने उत्तरवस्तिस्तिद्धि-

र्नाम द्वादशोऽध्यायः ॥ १२ ॥



समाप्तमिदं चरकतन्त्रम् ।